

علم اسلام کے اکابر علمائے کرام کے جدید فقہی مسائل پر مقالات اور مناقشات کا مجموعہ نئی ترتیب کے ساتھ


# سلسلہ جدید فقہی مباحث

مع تقاریط علمائے کرام



- عشر و خراج - عصر حاضر کے چند اہم مسائل
- اسلام کا نظام عشر و خراج اور ہندو پاک کی اراضی کا شرعی حکم
- اموال زکوٰۃ کی سرمایہ کاری
- رویت ہلال یا وجود قمر کا مسئلہ قرآن حدیث کی روشنی میں

تحقیقات اسلامک فٹچر اکیڈمی انڈیا



زیر سرپرستی

حضرت مولانا مجاہد الاسلام قاسمی  
حضرت مولانا خالد سیف اللہ رحمانی دامت بركاتہم

تأثرات

مفکر اسلام حضرت مولانا سید ابوالحسن علی ندوی  
مفتی اعظم پاکستان جناب مولانا محمد رفیع عثمانی صاحب امت بركاتہم  
شیخ الاسلام جناب حضرت مولانا مفتی محمد تقی صاحب امت بركاتہم

دارالاشاعت

آرٹو بازار ایم اے جناح روڈ کراچی پاکستان

علم اسلام کے اکابر علمائے کرام کے جدید فقہی مسائل پر مقالہ جات اور مناقشات کا مجموعہ نئی ترتیب کے ساتھ

# سلسلہ جدید فقہی مباحث

مع تقاریط علمائے کرام

جلد 4

عشر و خراج — عصر حاضر کے چند اہم مسائل و فقہی مباحث  
اسلام کا نظام عشر و خراج اور ہندو پاک کی اراضی کا شرعی حکم  
اموال زکوٰۃ کی سرمایہ کاری / مسئلہ رویت ہلال قرآن و حدیث کی روشنی میں

تحقیقات اسلامک فقہ اکیڈمی انڈیا

زیر سرپرستی  
حضرت مولانا مجاہد الاسلام قاسمی  
حضرت مولانا خالد سیف اللہ رحمانی دامت برکاتہم

تباہرات  
مفکر اسلام حضرت مولانا سید ابوالحسن علی ندوی  
مفتی اعظم پاکستان جناب مولانا محمد رفیع عثمانی صاحب دامت برکاتہم  
شیخ الاسلام جناب حضرت مولانا مفتی محمد تقی صاحب دامت برکاتہم

دارالاشاعت

آرٹو بازار ۱۰ ایم اے جناح روڈ ۰ کراچی پاکستان

کاپی رائٹ رجسٹریشن نمبر.....  
اسلامی فقہ اکیڈمی کی تحریری اجازت کے مطابق  
جملہ حقوق طباعت و اشاعت بحق دارالاشاعت اردو بازار کراچی محفوظ ہیں

ہمارے اس ایڈیشن میں 80 میں سے تقریباً 58 مباحث پہلی مرتبہ صرف پاکستان میں طبع ہوئے ہیں۔ ہم اسلامی فقہ اکیڈمی کے شکرگزار ہیں کہ انہوں نے تمام مسودات و کمپوزنگ بذریعہ ای میل مرحمت فرمائے۔ جزاک اللہ

باہتمام: خلیل اشرف عثمانی

طبع اول: نومبر 2017ء

تعداد: 500

طباعت: عابد پرنٹنگ پریس غریب آباد کراچی

U. Re7

2017-3

2.199 م

140853

م

﴿..... ملنے کے پتے .....﴾

ادارۃ اسلامیات ۱۹۰۔ انارکلی لاہور و اردو بازار کراچی  
مسٹر بکس جناح سپر مارکیٹ اسلام آباد  
دارالافتاح صدف بازار محلہ جنگی پشاور  
مکتبہ سید اشہد اردو بازار لاہور  
کتب خانہ رشیدیہ۔ مدینہ مارکیٹ راجہ بازار راولپنڈی

ادارۃ المعارف جامعہ دارالعلوم کراچی  
مکتبہ معارف القرآن جامعہ دارالعلوم کراچی  
بیت القرآن اردو بازار کراچی  
بیت القلم اردو بازار کراچی  
مکتبہ اسلامیہ امین پور بازار۔ فیصل آباد

﴿انگلینڈ میں ملنے کے پتے﴾

ISLAMIC BOOKS CENTRE  
119-121, HALLI WELL ROAD  
BOLTON BL 3NE, U.K.

AZHAR ACADEMY LTD.  
54-68 LITTLE ILFORD LANE  
MANOR PARK, LONDON E12 5QA

﴿امریکہ میں ملنے کے پتے﴾

DARUL-ULOOM AL-MADANIA  
182 SOBIESKI STREET,  
BUFFALO, NY 14212, U.S.A.

MADRASAH ISLAMIAH BOOK STORE  
6665 BINTLIFF, HOUSTON,  
TX-77074, U.S.A.

## فہرست مضامین سلسلہ جدید فقہی مباحث


۱۱۵	اسلام نے کن اراضی کو عشری اور کن کو خراجی قرار دیا ہے / مولانا محمد صدر الحسن ندوی مدنی		عشر و خراج — عصر حاضر کے چند اہم مسائل
۱۲۶	عشر و خراج اور ہندوپاک کی اراضی / مفتی نسیم احمد قاسمی	۱۹	پیش لفظ
۱۳۲	ہندوستانی اراضی میں عشر و خراج / مولانا محمد زید مظاہری	۲۱	مقدمہ / مجاہد الاسلام قاسمی
۱۳۷	عشر و خراج کا شرعی ضابطہ / مولانا سید مصلح الدین احمد بڑودوی	۲۲	باب اول: تمہیدی امور
۱۳۴	ہندوستانی اراضی میں عشر و خراج کے احکام / مولانا عبدالجلیل قاسمی	۲۲	سوال نامہ
۱۳۹	جدید زراعت کے غیر معمولی اخراجات کی منہائی / مولانا ثناء الہدی قاسمی	۲۲	اسلام کا نظام عشر و خراج اور ہندوپاک کی اراضی کا شرعی حکم
۱۵۴	عشر و خراج کی حقیقت / مولانا محمد ممتاز عالم مصباحی	۲۳	تجاویز بابت اراضی ہند
۱۶۰	عشر و خراج کے مباحث و مسائل / مولانا محمد ابوالحسن	۲۵	تجاویز بسلسلہ مکھانہ، مچھلی و ریشم
۱۶۵	اسلام کا نظام عشر و خراج / مولانا ابوسفیان مفتاحی	۲۵	تجویز بابت عشر زمینی پیداوار، درخت و خضر اوقات
۱۷۲	ہندوستان کی زمینوں میں عشر و خراج کا مسئلہ / مولانا شاہین جمال	۲۶	تجویز بابت نصاب
۱۸۰	اسلام کا نظام عشر و خراج / مولانا نور الحق رحمانی	۲۸	باب دوم: تفصیلی مقالات
۱۸۸	عشر کے کچھ احکام و مسائل / مولانا رفیق المنان	۲۸	عشر و خراج کی حقیقت / مولانا مفتی نظام الدین اعظمی
۱۹۳	ارضی ہندوپاک کا شرعی حکم / مولانا مفتی اختر امام عادل	۳۶	ہندوستانی اراضی اور عشر و خراج کا مسئلہ / مولانا برہان الدین سنہیلی
۲۰۴	ہندوستان کی زمینوں میں عشر و خراج / مفتی عزیز الرحمن چیمپارنی	۴۶	عشری و خراجی اراضی / مولانا خالد سیف اللہ رحمانی
۲۰۹	عشر کے بعض احکام / مولانا مفتی جمیل احمد ندیری	۵۶	غیر مسلم ممالک میں عشر و خراج اور ہندوستان / مولانا محمد عبید اللہ الاسعدی
۲۱۵	عشر و خراج سے متعلق سوالات کے جوابات / مولانا عبدالرحمن قاسمی	۶۹	ارضی ہند میں عشر و خراج / مولانا انیس الرحمن قاسمی
۲۱۸	عشر و خراج کے مصارف اور ان کے احکام / مولانا محمد محی الدین القاسمی	۷۴	عشری اور خراجی زمینوں کا مسئلہ / مولانا شمس پیرزادہ
۲۲۳	باب سوم: مختصر جوابات	۸۰	ہندوپاک کی اراضی عشر و خراج کے شرعی احکام / مولانا آل مصطفیٰ مصباحی قادری
۲۲۴	اسلام کا نظام عشر و خراج / مفتی ظفر الدین مفتاحی	۸۶	ہندوستانی اراضی میں عشر و خراج / مفتی محمد جنید عالم ندوی قاسمی
۲۸۸	عشر و خراج میں اراضی ہند کا شرعی حکم / مولانا زبیر احمد	۱۰۱	عشر و خراج کا مسئلہ / مولانا بذر احمد مجیبی
		۱۰۶	ہندوپاک کی اراضی عشری ہے یا خراجی / مولانا اعجاز احمد قاسمی

۳۰۷	ابتدائیہ	۲۳۲	عہد نبوی اور عہد خلافت راشدہ میں زمینوں کا بندوبست / مولانا مجیب اللہ ندوی
۳۰۸	پہلا باب تمہیدی امور	۲۳۷	کون کون سی اراضی میں عشر اور خراج ہے / مولانا احمد دیولوی
۳۰۸	اکیڑی کا فیصلہ / اموال زکوٰۃ کی سرمایہ کاری	۲۳۹	عشر و خراج اور اراضی ہند کی شرعی حیثیت / مفتی حبیب اللہ قاسمی
۳۰۹	سوالنامہ / اموال زکوٰۃ کی سرمایہ کاری	۲۴۲	عشر و خراج کی حقیقت / مفتی فضیل الرحمن ہلال عثمانی
۳۱۱	عرض مسئلہ / مولانا عتیق احمد بستوی	۲۴۷	عشر و خراج کا وجوب - شرعی تناظر میں / مفتی محمد اسماعیل دارالاسلام میں زمین کی فقہی تقسیم / مولانا نعمت اللہ اعظمی
۳۲۲	دوسرا باب تفصیلی مقالات	۲۵۱	عشر و خراج / مولانا محبوب علی وجیبی
۳۲۲	مال زکوٰۃ کی سرمایہ کاری اور تملیک کی بعض صورتیں / مولانا خالد سیف اللہ رحمانی	۲۵۶	جو بات سوالنامہ عشر و خراج / مولانا انور علی اعظمی
۳۲۵	اموال زکوٰۃ سے سرمایہ کاری، غور و فکر کے چند پہلو / مولانا عتیق احمد بستوی	۲۶۰	عشر و خراج سے متعلق سوالوں کے جوابات / مولانا نعیم الدین عشری و خراجی زمینیں / مفتی عزیز الرحمن مدنی
۳۳۱	اموال زکوٰۃ سے سرمایہ کاری / مولانا انیس الرحمن قاسمی	۲۶۷	عشر و خراج کا شرعی ضابطہ / مولانا محمد شعیب اللہ مفتاحی
۳۳۲	جدید مسائل و مشکلات کی روشنی میں زکوٰۃ کی سرمایہ کاری / مولانا خورشید انور اعظمی	۲۷۱	ہندوپاک کی زمینوں کے عشری و خراجی ہونے کا مسئلہ / مفتی عبدالرحمن صاحب
۳۳۶	استثمار زکوٰۃ کے مسائل / مفتی جنید عالم ندوی قاسمی	۲۷۸	عشر اور خراج کا وجوب اور اراضی ہند / مولانا محفوظ الرحمن
۳۳۹	زکوٰۃ کے نئے مسائل؟ مولانا خورشید احمد اعظمی	۲۸۰	عشری و خراجی اراضی کی تفصیل اور احکام / مولانا عقیل احمد قاسمی
۳۴۱	زکوٰۃ کی بچی ہوئی رقم میں سرمایہ کاری / ڈاکٹر عبدالعظیم اصلاحی	۲۸۵	ہندوستانی زمینوں میں عشر و خراج / مولانا عبد القیوم پالنپوری قاسمی
۳۴۳	اموال زکوٰۃ کا استثمار اور تملیک کی بعض صورتیں / مولانا ابوالعاص و حیدری	۲۸۹	عشری اور خراجی زمینیں / مفتی عبد اللہ
۳۴۵	مال زکوٰۃ کا استثمار / مولانا راشد حسین ندوی	۲۹۰	اسلام کا نظام عشر و خراج / مفتی افضل حسین صاحب
۳۴۹	اموال زکوٰۃ کی سرمایہ کاری / مولانا سید اسرار الحق سبیلی	۲۹۳	اسلام کا نظام عشر و خراج سے متعلق جوابات / ڈاکٹر عبدالعظیم اصلاحی
۳۵۱	اموال زکوٰۃ کا استثمار / مولانا محمد ابو بکر قاسمی	۲۹۶	عشری اور خراجی زمین / مولانا عبد الوہاب
۳۵۲	مال زکوٰۃ سے سرمایہ کاری / مولانا مصطفیٰ عبدالقدوس ندوی	۲۹۷	عشری اور خراجی زمین میں فرق / مولانا محمد ابو الخیر کلکتوی
۳۵۶	زکوٰۃ سے سرمایہ کاری / مولانا حفیظ الرحمن عمری	۳۰۱	عشر کا شرعی حکم / مولانا محمد عبد القیوم
۳۵۸	اموال زکوٰۃ کا استثمار، تملیک کی بعض صورتیں / مولانا محمد اعظمی		☆☆☆
۳۶۰	زکوٰۃ کی ہرائگی میں تملیک کی شرط / مولانا عبدالغفار		
۳۶۲	استثمار بہ اموال زکوٰۃ کی شرعی حیثیت / مفتی عبدالرحیم قاسمی		
۳۶۳	اموال زکوٰۃ کا استثمار / مولانا محمد اقبال قاسمی		

۳۰۹	اموال زکوٰۃ کا استنثار/ مولانا محمد صادق مبارک پوری	۳۶۶	تملیک زکوٰۃ کی بعض صورتیں/ مولانا ارشار احمد اعظمی
۳۰۹	زکوٰۃ کے نئے مسائل/ مولانا محمد یعقوب قاسمی	۳۶۸	موجودہ حالات میں اموال زکوٰۃ کا استنثار/ مولانا عبد الرشید قاسمی جو پوری
۳۱۰	اموال زکوٰۃ کی سرمایہ کاری/ مولانا نعیم اختر قاسمی	۳۷۱	ادائیگی زکوٰۃ کے لئے تملیک کی شرط/ قاضی محمد کامل قاسمی
۳۱۱	استنثار باموال زکوٰۃ کا شرعی جواز/ مولانا شوکت صبا	۳۷۴	تملیک زکوٰۃ کی بعض صورتیں/ مولانا محمد نور القاسمی
۳۱۳	اموال زکوٰۃ کی سرمایہ کاری کا شرعی حکم/ مولانا فلاح الدین قاسمی	۳۷۶	نظام زکوٰۃ اور اس کے مقاصد/ مولانا محمد ابرار خان ندوی
۳۱۴	استنثار باموال زکوٰۃ/ حکیم ظل الرحمن، دہلی	۳۸۱	اموال زکوٰۃ کا استنثار/ مولانا محی الدین غازی فلاحی
۳۱۶	اموال زکوٰۃ کا استنثار/ مولانا تنویر عالم، قاسمی	۳۸۳	زکوٰۃ کے اموال کا استنثار/ مولانا ثار احمد قاسمی
۳۱۷	اموال زکوٰۃ کا استنثار/ مولانا مجیب الرحمن محمودی قاسمی	۳۸۶	تیسرا باب مختصر تحریریں
۳۱۸	اموال زکوٰۃ کے مصارف اور سرمایہ کاری/ مولانا محمد مظہر الدین شمشیری	۳۸۶	زکوٰۃ کی سرمایہ کاری/ مولانا محمد بہان الدین سنہلی
۳۱۹	زکوٰۃ کے نئے مسائل/ سید شفیع مشہدی	۳۸۷	مال زکوٰۃ کا استنثار/ مفتی محمد عبید اللہ الاسعدی
۳۲۰	زکوٰۃ سے متعلق نئے مسائل/ عمر افضل امریکہ	۳۸۸	استنثار باموال الزکوٰۃ/ مولانا زبیر احمد قاسمی
۳۲۱	چوتھا باب اختتامی امور	۳۸۹	اموال زکوٰۃ کا استنثار؟/ مولانا قاضی عبدالخلیل قاسمی
۳۲۱	مناقشہ/ اموال زکوٰۃ سے سرمایہ کاری	۳۹۱	اموال زکوٰۃ کو آمدنی کا ذریعہ بنانا/ مفتی جمیل احمد زیری
۳۲۱	روایت ہلال سے متعلق پیدا ہونے والے مسائل کا حل	۳۹۲	اموال زکوٰۃ کا استنثار/ مولانا ڈاکٹر عبداللہ جولم
۳۲۷	پیش لفظ/ خالد سیف اللہ رحمانی	۳۹۳	ادائیگی زکوٰۃ میں تملیک کا مسئلہ/ مفتی انور علی اعظمی
۳۲۹	سوال نامہ	۳۹۴	زکوٰۃ سے سرمایہ کاری کے مسائل/ مولانا سلطان احمد اصلاحی
۳۳۱	پہلا باب تفصیلی مقالات	۳۹۶	زکوٰۃ کے نئے مسائل/ مولانا ڈاکٹر ظفر الاسلام اعظمی
۳۳۱	روایت ہلال یا وجود قرآن کا مسئلہ قرآن وحدیث کی روشنی میں/ مولانا یعقوب اسماعیل منشی قاسمی	۳۹۷	اموال زکوٰۃ کا استنثار اور تملیک کی بعض صورتیں/ مولانا ابوسفیان مفتاحی
۳۳۷	ایک مقام کی روایت کا اعتبار دوسرے مقامات کے لئے/ مولانا شمس پیرزادہ	۳۹۹	اموال زکوٰۃ کا استنثار۔ شرعی ضوابط کی روشنی میں/ مفتی نسیم احمد قاسمی
۳۴۷	روایت ہلال اور اس سے ابستہ احکام/ مولانا زبیر احمد قاسمی	۴۰۱	استنثار باموال زکوٰۃ کی شکلیں/ مولانا محمد نعمت اللہ ناظم
۳۵۴	روایت ہلال سے متعلق پیدا ہونے والے مسائل اور حل/ مولانا مفتی محمد صدر الحسن ندوی، دہلی	۴۰۳	زکوٰۃ کے نئے مسائل/ ڈاکٹر سید قدرت اللہ باقوی
۳۶۳	ثبوت روایت ہلال میں علم ہیئت کی حیثیت/ مفتی احمد خانی پوری	۴۰۳	زکوٰۃ سے سرمایہ کاری/ نیاز احمد عبدالحمید طیب پوری
		۴۰۴	اموال زکوٰۃ سے سرمایہ کاری/ مولانا فضل الرحمن، حیدرآباد
		۴۰۵	اموال زکوٰۃ کا استنثار اور تملیک زکوٰۃ/ مفتی عبدالرحیم قاسمی
		۴۰۶	زکوٰۃ کے مال کا استنثار/ مولانا محمد مصطفیٰ قاسمی آد پوری
		۴۰۸	رقوم زکوٰۃ کا استنثار اور مسئلہ تملیک/ مولانا عطاء اللہ قاسمی

۵۶۹	ثبوت رویت ہلال کے شرعی اصول و ضوابط / مولانا محمد ابوبکر قاسمی	۴۷۱	رویت ہلال میں اختلاف مطالع کا اعتبار / ڈاکٹر قاری ظفر الاسلام
۵۷۵	رویت ہلال موجودہ تناظر میں / مولانا محمد عزیز اختر القاسمی	۲۷۹	رویت ہلال سے متعلق مسائل / مولانا سید مصلح الدین احمد بڑودوی
۵۸۹	رویت ہلال ایک تفصیلی بحث / مولانا سعید الرحمن القاسمی	۴۸۸	رویت ہلال میں جدید آلات و وسائل سے مدد / مولانا عبدالرحمن قاسمی
۶۰۰	رویت ہلال کمیٹی / قاضی محمد حسین آسی	۴۹۶	شریعت میں اختلاف مطالع کا اعتبار / مولانا ابوسفیان مفتاحی
۶۰۴	دوسرا باب مختصر تحریریں	۵۰۵	رویت ہلال سے متعلق مسائل کا شرعی حل / مولانا مجیب الغفار اسعد اعظمی
۶۰۴	رویت ہلال اور ریڈیو کے ذریعہ اعلان / مولانا عزیز الرحمن صاحب	۵۰۹	رویت ہلال اور ثبوت احکام کے حدود
۶۰۷	مسائل رویت ہلال / مولانا انیس الرحمن قاسمی	۵۱۶	رویت ہلال کے ثبوت میں خبر مستفیض کی اہمیت / مفتی محمد معز الدین قاسمی
۶۱۰	رویت ہلال، اعلان اور آداب / مفتی داؤد احمد، مانگرولی	۵۲۱	اسلامی مہینہ، رویت سے یا حساب سے؟ / مولانا محمد عبداللہ سلیم صاحب
۶۱۳	جواب متعلقہ سوال رویت ہلال / مولانا محفوظ الرحمن	۵۳۱	رویت ہلال کے احکام / مولانا محمد محی الدین بڑودوی القاسمی
۶۱۴	رویت ہلال کے اعلان کا شرعی ضابطہ / مولانا عبدالوہاب ویلور	۵۳۷	رویت ہلال کا مسئلہ اور اختلاف مطالع کے حدود / مولانا محمد شعیب اللہ مفتاحی
۶۱۵	رویت ہلال کے متعلق سوالات کے جوابات / مولانا محمد نعیم الدین	۵۴۶	رویت ہلال اور مطالع کی تحدید / مفتی نسیم احمد قاسمی
۶۱۸	رمضان کب شروع ہو، امکانی یا یقینی رویت پر / جناب عمر افضل	۵۵۲	رویت ہلال اور اعلان کے اصول و ضوابط / مولانا محمد مصطفی عبدالقدوس ندوی
۶۲۲	رویت ہلال کا مسئلہ / سید قدرت اللہ باقوی		
۶۲۳	مناقشہ: رویت ہلال		

ملت





115  
سید  
کون  
طبر

بِسْمِ اللّٰهِ الرَّحْمٰنِ الرَّحِیْمِ

## عرض ناشر

نحمدہ و نصلی علی رسولہ الکریم

اللہ تبارک و تعالیٰ کا جتنا بھی شکر ادا کیا جائے کم ہے دارالاشاعت کراچی کو پاکستان میں 1949ء سے تمام موضوعات پر اسلامی کتب کی طباعت اور اشاعت کی سعادت حاصل رہی ہے، یہ محض اللہ تعالیٰ کے فضل، تمام بزرگوں کی دعاؤں اور اکابر کی خدمات کا ثمرہ ہے، اسی محنت و لگن اور جذبے سے یہ خدمت تیسری نسل یعنی موجودہ ذمہ داران بھی کر رہی ہے اور اب چوتھی نسل کے نمائندے بھی ماشاء اللہ اس کام میں شریک ہو گئے ہیں۔ اللہ تعالیٰ اس کام کو مکمل اخلاص کے ساتھ جاری رکھنے کی توفیق عطا فرمائے اور اپنی بارگاہ میں شر قبولیت عطا فرمائے جو کمی کوتاہی اس میں رہ جاتی ہے اس پر معاف فرمائے۔ (آمین)

تمام قارئین جو ماشاء اللہ ذی علم حضرات ہیں ان کے تعاون اور دعاؤں سے ہی یہ کام انجام پاسکا ان سب حضرات سے بھی دونوں جہاں میں کامیابی کی دعا کی درخواست ہے۔

زیر نظر مجموعہ ”سلسلہ جدید فقہی مباحث“ کا موجودہ ایڈیشن جو بڑے سائز کی 26 جلدوں میں طبع ہوئی ہے اس میں تقریباً 70 مختلف مستقل موضوعات پر کتب جو ہندوستان میں قائم ادارہ ”اسلامی فقہ اکیڈمی“ کی طویل کوششوں سے وجود میں آئیں، فقہ اکیڈمی کے سرپرست حضرات مدظلہم کی بصیرت اور کوششوں سے بڑے بڑے نامور اکابر علماء کے مقالے ان جدید فقہی موضوعات پر جمع ہو کر علمی تحقیقات کرنے والوں کے لیے بڑا زبردست ذخیرہ جمع کر دیا ہے، جسے نامور اکابر ملت نے بڑی خدمت قرار دیا ہے، آئندہ صفحات میں ان بزرگوں کی تقاریظ شامل ہیں۔

ہمارے اس ایڈیشن سے قبل اس کتاب کا تقریباً چوتھائی سے بھی کم حصہ طبع ہوا تھا، جس کا معیار بھی مناسب نہ تھا اور اس کی دستیابی بھی مستقل نہ ہونے کی وجہ سے اہل علم پریشان رہتے تھے، ضرورت تھی کہ نہ صرف معیار بہتر ہو اور مستقل فراہمی بھی رہے۔ ”منتظمین اسلامی فقہ اکیڈمی دہلی انڈیا“ کی خواہش تھی کہ پاکستان میں کوئی ایسا ادارہ ہو جو ان کے مقاصد کو بھی پورا کرتا ہو اور مکمل اشاعت بھی کر سکتا ہو، تا کہ اس علمی ذخیرہ کی پاکستان میں اشاعت کی ذمہ داری اس کے سپرد کی جائے۔

اس مقصد کے لیے تقریباً اب سے سات سال قبل انہوں نے دارالاشاعت کراچی کو تحریری اجازت مرحمت فرمادی تھی، ایسا محسوس ہوتا تھا کہ اگر ہماری طرف سے اس میں تساہل یا کوتاہی کی گئی تو وہ کسی اور ناشر کو خدمات سونپ دیں گے۔ ارادے کے باوجود بعض مصالحوں اور حکمتوں کے سبب اسلامی فقہ اکیڈمی سے اپنے عذر کو واضح کر دیا گیا اور اس کی اشاعت کا ارادہ ترک کر دیا گیا۔

2015ء میں اسلامی فقہ اکیڈمی انڈیا کے سابقہ داعیہ کے ایک صاحب علم نے پیغام دیا کہ پاکستان میں اس کتاب کی مکمل اور مستقل اشاعت نہ ہونے کے سبب وہ پھر چاہتے ہیں کہ اس کا کوئی مستقل انتظام ان کے مطلوبہ معیار و مقاصد کے مطابق ہو جائے بہر حال! پھر دوبارہ ایک مفصل تحریری اجازت نامہ ان حضرات نے پاکستان کے لیے ہمیں جاری فرمایا اور تمام مطبوعہ وغیر مطبوعہ کمپیوٹر کمپوزنگ یا جس شکل میں بھی یہ ذخیرہ تھا انہوں نے مذکورہ صاحب علم صاحب کے ذریعے ہمیں فراہم کیا، ان دو سالوں میں طویل محنت و اخراجات کر کے اب اسے طبع کرنے کے لیے تیار کر لیا گیا ہے۔ اب پاکستان میں اس ذخیرہ کی اشاعت کے حقوق

قانونی طور پر بھی دارالاشاعت کراچی ہی کے پاس ہیں، تقریباً 22 کتب اس میں سے پہلے شائع ہوئی تھیں، ان کے علاوہ تمام ذخیرہ پہلی مرتبہ طبع ہو کر آپ کے ہاتھوں میں ہے، یہ ذخیرہ پہلے انڈیا میں شائع نہیں ہوا تھا۔

ہم نے اپنے اس جدید ایڈیشن میں ترتیب یا جن دیگر خصوصیات سے اسے مزین کیا ہے وہ درج ذیل ہیں:

۱..... اسلامی فقہ اکیڈمی کی طرف سے پرانے شائع شدہ نسخوں میں کسی بھی بحث کے نتیجے میں جمع ہونے والے مقالے شائع کر دیے جاتے تھے، پھر بعد میں ان میں یہ اضافہ کیا گیا کافی جگہ اکیڈمی نے ان بحثوں کے نتیجے میں جو فیصلہ کیا اس کا اضافہ اس موجودہ نسخے میں شامل ہے۔

۲..... پورے علمی ذخیرے کو از سر نو بڑے سائز میں کمپوز و سیننگ سے آراستہ کیا گیا ہے بعض مقامات پر ایسا محسوس ہوتا ہے بات ادھوری رہ گئی ہے تو قدیم نسخوں اور اصل مسودے میں بھی اسی طرح نامکمل ہے۔

۳..... پورے علمی ذخیرے کی نئی ترتیب یا جلد بندی اس طریقہ پر کئی گئی ہے کہ ممکنہ طور پر ایک جیسے موضوعات پر مباحث ایک جلد میں آجائیں، پہلے طبع شدہ نسخے میں یہ صورت نہ تھی۔ مثلاً اسلامی بینکنگ کے عنوان سے ایک موضوع چوتھی جلد میں ہے تو اسی عنوان سے دوسرا موضوع ۱۳ نمبر جلد میں ہے، اب یہ کوشش کی گئی ہے کہ ایک جیسے موضوع ایک ہی جلد میں آجائیں۔

۴..... ممکن ہے کہ استفادہ کرنے والے حضرات کو ایسا محسوس ہو کہ کمپوزنگ بہت جلی نہیں ہے اسے ذرا بڑا بھی رکھا جاسکتا تھا لیکن اس سے مجموعہ کے صفحات اور جلدوں میں بہت اضافہ ہو رہا تھا اور اس کی قیمت بھی قارئین پر ایک بوجھ ہوتی۔ مزید یہ کہ گزشتہ طبع شدہ نسخوں کا قلم بھی تقریباً اس جیسا ہی تھا۔

۵..... بحمد اللہ! اب ”سلسلہ جدید فقہی مباحث“ کا سائز بھی دیگر فقہی کتب کی طرز پر ہو گیا، کاغذ، طباعت اور جلد سازی کا معیار بھی بہت نمایاں اور بہتر ہو گیا۔

۶..... اس ذخیرہ کی قیمت بھی بازار میں دستیاب کتب کے مقابلے میں معیار وغیرہ کو دیکھتے ہوئے بہت مناسب رکھی گئی ہے۔

امید ہے کہ اہل علم حضرات، یونیورسٹیاں، لائبریریاں، اس علمی ذخیرے کی پذیرائی کریں گی اللہ تعالیٰ سے عاجزانہ درخواست اور دعا ہے کہ ہماری اس کوشش کو اپنی بارگاہ میں شرف قبول عطا فرمائیں اور دنیا و آخرت دونوں کے لیے نافع بنادیں (آمین)

والسلام

خلیل اشرف عثمانی

مدیر کتب خانہ دارالاشاعت

اردو بازار کراچی

8/7/2017

بِسْمِ اللّٰهِ الرَّحْمٰنِ الرَّحِیْمِ

## چند تاثرات برائے اسلامی فقہ اکیڈمی ہند

حضرت مولانا سید ابوالحسن علی ندوی صاحب مدظلہ العالی

صدر آل انڈیا مسلم پرسنل لا بورڈ

”اسلامک فقہ اکیڈمی ہند“ ایک ایسا ادارہ اور تنظیم ہے جس پر ہندوستانی مسلمانوں..... بالخصوص علماء اور دینی غیرت و فکر رکھنے والے ہندوستانی مسلمانوں کو فخر اور فخر سے زیادہ خدا کا شکر کرنے کا حق حاصل ہے، یہ ایک خالص تعمیر و فکری، علمی اور فقہی تنظیم اور اجتماعیت ہے جس میں ملک کے ممتاز صحیح العقیدہ صحیح الفکر اور وسیع العلم علماء اور کارکن شامل ہیں۔

مفتی اعظم پاکستان حضرت مولانا مفتی محمد رفیع عثمانی صاحب مدظلہ العالی

صدر دارالعلوم کراچی پاکستان

”مجھے بے انتہا مسرت بھی اور کسی قدر حسرت بھی، مسرت اس بات کی کہ ہندوستان کے علمائے کرام نے وہ عظیم الشان کام شروع کیا ہے جس کی پورے عالم کو اور اقلیت والے ملکوں کو شدید ضرورت ہے اور حسرت یہ ہے کہ ہم پاکستان میں ہونے کے باوجود منظم اور بڑے پیمانے پر یہ کام شروع نہ کر سکے۔..... فقہ اکیڈمی نے بڑا اہل قدم اٹھایا ہے، مدت سے اس کا انتظار تھا۔

## تقدیم

### شیخ الاسلام جسٹس مولانا محمد تقی عثمانی مدظلہ العالی

نائب رئیس مجمع الفقہ الاسلامی جدہ

بمناسبت خطبہ صدارت چوتھے فقہی سیمینار منعقدہ ۱۹۹۲ء حیدرآباد (دکن)

الحمد لله وكفى وسلام على عباده الذين الصطفى: اما بعد!

میرے لیے یہ بات بہت بڑے اعزاز اور خوشی و مسرت اور یادگار کی حیثیت رکھتی ہے کہ اللہ جل جلالہ کے فضل و کرم سے مجھے اس عظیم الشان علمی ادارے کے چوتھے فقہی مذاکرہ میں شرکت کی سعادت حاصل ہوئی۔ میں اپنے محترم بزرگ جناب مولانا قاضی مجاہد الاسلام قاسمی دامت برکاتہم کا اور اس اسلامک فقہ اکیڈمی کے تمام منتظمین کا تہ دل سے شکر گزار ہوں کہ انہوں نے مجھے اس محفل میں شرکت کا موقع عنایت فرمایا اور نہ صرف ایک سامع اور شریک کی حیثیت میں بلکہ اس افتتاحی اجلاس کی صدارت کی ذمہ داری بھی مجھ ناچیز کو سونپی۔ اس سے پہلے اگرچہ اکیڈمی کی طرف سے ہر سال مجھے دعوت موصول ہوتی رہی لیکن میں اپنے بعض مشاغل کی وجہ سے حاضر خدمت نہ ہو سکا۔ مولانا مجاہد الاسلام قاسمی دامت برکاتہم سے میرا غائبانہ تعارف ایک طویل مدت سے ہے، لیکن میں ان کو ایک فقیہ، ایک عالم کی حیثیت سے جانتا تھا، مجھے یہ معلوم نہیں تھا کہ اللہ تعالیٰ نے ان کے اندر ایک مخفی جوہر، مسلمانوں کو ایک پلیٹ فارم پر جمع کرنے کا بھی ودیعت کر رکھا ہے۔ آج اس محفل میں شرکت کرنے کے بعد ہندوستان کے علماء اور علم و فضل کے پیکر حضرات سے ملاقات کر کے اس بات کا اندازہ ہو رہا ہے کہ انہوں نے اس اکیڈمی کو قائم کر کے کتنا بڑا کارنامہ انجام دیا ہے۔ اللہ تعالیٰ اپنے فضل و کرم سے ان کے اس کارنامے کو قبول فرمائے اور اس کے اغراض و مقاصد کو اپنی رضا کے مطابق پورا کرنے کی توفیق عطا فرمائے۔

اس موقع پر اس اکیڈمی کے اغراض و مقاصد کو مد نظر رکھتے ہوئے مجھے یہ محسوس ہو رہا ہے کہ اس اکیڈمی کا قیام جناب نبی کریم صلی اللہ علیہ وسلم کے ایک ارشاد کی تعمیل ہے۔ وہ ارشاد مجسم طہرانی میں ایک روایت میں ہے جسے علامہ پٹنئی نے مجمع الزوائد میں بھی ذکر کیا ہے۔ حضرت علی رضی اللہ تعالیٰ عنہ سے مروی ہے کہ میں نے نبی کریم صلی اللہ علیہ وسلم سے پوچھا کہ یا رسول اللہ!

”اذا جاءنا امر ليس فيه امر ولا هي فماذا تأمرنا فيه“

یا رسول اللہ! اگر ہمارے سامنے کوئی ایسا سوال آجائے، ایسا قضیہ سامنے آجائے جس کے بارے میں کتاب اللہ اور سنت رسول اللہ میں کوئی صریح حکم موجود نہ ہو تو اس صورت حال میں آپ ہمیں کس بات کا حکم دیتے ہیں، ایسے موقع پر مجھے کیا کرنا چاہیے۔ حضرت نبی کریم سرور عالم صلی اللہ علیہ وسلم نے ارشاد فرمایا:

”شاوورا الفقہاء العابدین ولا تمضوا فیہ برای خاص“

کہ ایسے موقع پر فقہاء عابدین سے مشورہ کرو اور اس میں انفرادی رائے کو نافذ نہ کرو، محض انفرادی فتویٰ کو، محض انفرادی رائے کو لوگوں پر مسلط کرنے کی بجائے فقہاء عابدین سے مشورہ کرو، اور اس مشورہ کے نتیجے میں جس مقام پر پہنچو اس کو اللہ تعالیٰ اور اس کے رسول صلی اللہ علیہ وسلم کا حکم سمجھو۔

یہ ہے وہ ارشاد جس کے ذریعہ نبی کریم سرور عالم صلی اللہ علیہ وسلم نے قیام قیامت تک پیدا ہونے والے تمام نئے مسائل کا حل ہمارے لیے تجویز فرمایا اور وہ یہ کہ آخری وقت میں جب کہ اجتہاد مطلق کا تصور تقریباً مفقود ہو گیا ہے، اس دور میں نئے مسائل کو حل کرنے کا راستہ یہ ہے کہ فقہاء عابدین

کو جمع کیا جائے۔ مگر اس میں نبی کریم ﷺ نے دو صفتیں بیان فرمائی: ایک یہ کہ جن لوگوں کو جمع کیا جائے وہ تفقہ فی الدین رکھنے والے ہوں، دین کی صحیح سمجھ رکھنے والے ہوں۔ دین کے مزاج و مذاق کو اچھی طرح محفوظ کرنے والے ہوں، اور دوسری قیذ یہ لگادی کہ وہ فقہاء محض فلسفی قسم کے نہ ہوں، جو نظریاتی طور پر فقیہ ہوں، نظریاتی طور پر اسلام کے احکام کو جانتے ہوں، جو محض علم رکھتے ہوں، لیکن اس علم پر خود عمل پیرا نہ ہوں۔ اس علم کو اپنی زندگی میں اپنائے ہوئے نہ ہوں، اور اس علم کو اپنی زندگی کا منتہائے مقصود نہ بنایا ہو، تو ایسے فقہاء سے مشورہ کرنے کا کوئی حاصل نہیں، اس لیے کہ دین، یہ محض ایک نظریہ اور فلسفہ نہیں کہ ایک شخص محض فلسفہ کے طور پر اس کو اپنالے، اس کے حکم بیان کر دے اور پھر بھی اس کا ماہر کہلائے، بلکہ یہ ایک عمل ہے۔ ایک پیغام ہے، ایک دعوت ہے۔ جب تک اس پر عمل صحیح طور پر نہیں ہوگا، اس وقت تک دین کی صحیح سمجھ حاصل نہیں ہو سکتی۔ میرے والد ماجد حضرت مولانا مفتی محمد شفیع صاحب قدس اللہ سرہ یہ بات فرمایا کرتے تھے:

”کہ اگر میرا علم بمعنی جان لینا کوئی کمال کی بات ہوتی تو شاید اہلیس سے بڑا صاحب کمال اس کائنات میں کوئی نہ ہوتا۔“

اس لیے کہ جہاں تک جاننے کا تعلق ہے صرف جان لینے کا، علم حاصل کر لینے کا، تو اہلیس کو علم بہت بڑا حاصل تھا، بہت کچھ علم اس کو اللہ تعالیٰ نے عطا فرمایا تھا، اور عقل کے اعتبار سے بھی آپ دیکھیں تو عقل، خالص عقل، جو وحی کی رہنمائی سے آزاد ہو، اس عقل کے اعتبار سے اس نے جو دلیل پیش کی، سجدہ نہ کرنے کی، کہ اے اللہ! تو نے آدم کو مٹی سے پیدا کیا اور مجھ کو آگ سے پیدا کیا، تو میں افضل ہوں، اس لیے کہ آگ افضل ہے مٹی کے مقابلے میں، تو اگر عقل کو وحی کی رہنمائی سے آزاد کر دیا جائے تو خالص عقل کی بنیاد پر اس کی دلیل کا توڑ پیش نہیں کیا جاسکتا۔ لیکن اس سارے عقل اور اس سارے علم کے باوجود وہ راندہ درگاہ ہوا۔ اور اللہ تعالیٰ کی بارگاہ سے نکالا گیا، اس لیے کہ وہ علم نرا علم تھا، دانستن کے معنی میں اس پر عمل نہیں تھا۔ اس کو اپنی زندگی میں اپنائے ہوئے نہیں تھا، آپ کو معلوم ہے کہ آج ہمارے اس دور میں جتنے مستشرقین ہیں، اگر آپ ان کی لکھی ہوئی کتابیں دیکھیں تو ان میں اسلامی کتابوں کے ڈھیر ملیں گے۔ اتنی کتابوں کے حوالے ملیں گے کہ بسا اوقات ہمارے عالم دین اتنی کتابوں کا مطالعہ نہیں کرتے ہیں۔ لیکن سارا علم اور ساری معلومات حاصل کرنے کے بعد اس علم کا اتنا فائدہ نہیں اٹھا سکتے کہ ایمان کی دولت حاصل کر لیتے۔ یہودی کے یہودی، عیسائی کے عیسائی رہے۔ تو معلوم ہوا کہ صرف فقہ کا عالم ہو جانا کافی نہیں، اور صرف فقہ کے عالم ہو جانے سے وہ مقام حاصل نہیں ہو جاتا جو نبی کریم ﷺ نے نئے مسائل کو حل کرنے کے لیے تجویز فرمایا بلکہ قید لگادی کہ فقہاء کے ساتھ عابدین ہونے چاہیے، عبادت گزار ہونے چاہیے۔ یہ حدیث میں نے اس وجہ سے سنا، کہ آج کثرت سے یہ آواز بلند ہوتا رہتا ہے مختلف حلقوں کی طرف سے کہ صاحب دین کی تفہیم اور دین کی تعبیر کا حق صرف علماء ہی کو کیوں حاصل ہے۔ ہر مسلمان بہ حیثیت ایک مسلمان وہ دین کی تفہیم و تشریح کیوں نہیں کر سکتا۔ ہر آدمی کھڑا ہو کر بہ آواز بلند کہتا ہے کہ میں قرآن کریم سے احکام شرعیہ کا استنباط کر سکتا ہوں۔ یہ دین کی تفہیم و تعبیر کا سارا حق اٹھا کر علماء کی جھولی میں کیوں ڈال دیا گیا۔ علماء کی اجارہ داری کیوں قائم کر دی گئی۔

تو جواب دیا نبی کریم ﷺ نے کہ یہ تشریح و تعبیر کا حق صرف فقہاء عابدین کو حاصل ہے، صرف فقہاء کو بھی نہیں بلکہ فقہاء عابدین کو، اس کے سوا کوئی قرآن و سنت کے احکام کی صحیح تفسیر و تشریح نہیں کر سکتا۔

یہ عجیب واقعہ ہے کہ دنیا کے ہر علم و فن میں کوئی ذمہ دارانہ بات کہنے کے لیے ساری دنیا میں یہ شرط عائد کی جاتی ہے کہ اس فن کا اس نے علم حاصل کیا ہو، اس کی ڈگری حاصل کی ہو، کوئی شخص آج تک ایسا پیدا نہیں ہوا جو کہتا ہو کہ انگریزی جانتا ہوں، میڈیکل سائنس کی کتابیں مطالعہ کر کے میں علاج کر سکتا ہوں، اگر میڈیکل سائنس کی کتابیں پڑھ کر، محض مطالعہ کر کے ڈکٹریوں کے ذریعہ اس کے ترجمے دیکھ کر آدمی علاج کرنا شروع کر دے تو سوائے قبرستان آباد کرنے کے اور کوئی خدمت انسانیت کی وہ انجام نہیں دے سکتا۔ تو اللہ تعالیٰ نے دین کے اندر بھی یہ راستہ رکھا ہے کہ جب کتاب بھیجی تو نبی کریم ﷺ کو ساتھ بھیجتا کہ آپ اس کی تعلیم دیں، اس کی تربیت دیں، اس کے معانی سکھائیں اور صحابہ کرام رضی اللہ تعالیٰ عنہم جمعین نے سالہا سال کی محنت کر کے قرآن کریم کی ایک سورۃ سرکار دو عالم ﷺ سے پڑھی۔ اس لیے یہ نعرہ جو لگا یا جاتا ہے کہ ہر شخص قرآن و سنت کے بارے میں جو چاہے کہہ سکتا ہے اس کا جواب اس مکمل حدیث کے اندر موجود ہے۔ اور جیسا کہ میں نے عرض کیا مجمع الفقہ الاسلامی اسی حدیث کی

تعلیم معلوم ہوتی ہے۔ اللہ تعالیٰ اس حدیث پر عمل کرنے کا صحیح نور، اس کی صحیح برکت اور اس کا صحیح فائدہ مجمع کو عطا فرمائے۔

جیسا کہ مجھ سے پہلے کئی حضرات اس پر روشنی دال چکے ہیں کہ اس مجمع (اکیڈمی) کے قیام کا اصل مقصد ان نئے مسائل کا حل تلاش کرنا ہے جو اس امت مسلمہ کو درپیش ہیں اور کوئی شک نہیں کہ علماء کے نقطہ نظر سے یہ وقت کا اہم ترین تقاضہ ہے کہ علماء باہم سر جوڑ کر ان مسائل کا حل امت مسلمہ کے سامنے پیش کریں جو آج امت مسلمہ کے لیے چیلنج بنے ہوئے ہیں۔ لیکن جب میں یہ کہتا ہوں کہ وقت کا بہت بڑا تقاضہ ہے کہ علماء یہ کام کریں تو مجھے چند وہ جملے بھی یاد آتے ہیں جو بسا اوقات مختلف حلقوں کی طرف سے بار بار اٹھائے جاتے ہیں کہ علماء کو وقت کے تقاضے کے پیچھے چلنا چاہیے۔ علماء کو وقت کے تقاضوں کے مطابق کام کرنا چاہیے۔ اور وقت کے تقاضوں کو سمجھنا چاہیے۔ یہ جملہ جس اجمال کے ساتھ بولا جاتا ہے اس کا صحیح مطلب بھی ہو سکتا ہے اور غلط مطلب بھی ہو سکتا ہے وقت کے تقاضہ کا مفہوم بسا اوقات لوگ یہ بیان کرتے ہیں کہ مغرب میں جو ہوا چل کر آوے، مغرب سے جو فکر، جو فلسفہ، جو نظریہ، جو طرز عمل ہمارے ملکوں میں درآمد ہو گیا، بجائے اس کے کہ اس کو بدلا جائے، اس کے بجائے اسلام کو بدل کر اس کے مطابق کیا جائے، اسے وقت کا تقاضہ قرار دیا جاتا ہے۔

ایک زمانہ تھا کہ سود، ربوہ کا چلن ہوا تو لوگوں نے یہ کہنا شروع کر دیا کہ صاحب اس وقت کا تقاضہ یہ ہے کہ مسلمان سود کو جوں کا توں قبول کر لیں..... ایک زمانہ آیا کہ اشتراکیت اور سوشلزم کا ڈنکا بجا، اور انہوں نے دنیا کے اندر اپنے نظریات کو پھیلا کر شروع کیا، دنیا کے مختلف ملکوں اور سلطنتوں میں ان کا نظام رائج ہوا۔ اس کا شور شرابہ ہوا تو اس کے نتیجے میں ایک جماعت نے یہ کہنا شروع کر دیا کہ اس وقت کا تقاضہ یہ ہے کہ سوشلزم کو، اشتراکیت کو اسلام کے مطابق ڈھال دیا جائے وقت کا تقاضہ یہ ہے۔ غرض جوئی و با مغرب سے درآمد ہوا اسلام کو اس کے مطابق بنانے اور اس کو اسلام کے اندر داخل کرنے کے لیے وقت کے تقاضہ کا عنوان استعمال کر لیا جاتا ہے۔

لیکن یہ مجمع الفقہ الاسلامی درحقیقت ایسے وقت کے نام نہاد تقاضوں کے پیچھے نہ ہے اور نہ ہوگی انشاء اللہ تعالیٰ..... یہاں وقت کے تقاضوں سے مراد یہ ہے کہ بے شمار مسائل آپ کی زندگی کے اندر سے پیش آگئے ہیں کہ ہمیں ان کا صریح حکم کتاب اللہ میں یا سنت رسول اللہ ﷺ میں یا فقہاء کرام کے کلام میں نہیں ملتا، جسے آپ اصلاحی اعتبار سے اجتہاد فی المسائل کہہ سکتے ہیں۔ تو اجتہاد فی المسائل کے ذریعہ ان مسائل کا حل تلاش کیا جائے اور وسعت نظر کے ساتھ کیا جائے۔ پورے اسلامی مزاج کے ساتھ کیا جائے، اس کے اندر کسی اجنبی نظریہ اور فلسفہ سے مرعوب ہو کر نہیں، بلکہ حقیقی اسلامی ضروریات کو مد نظر رکھتے ہوئے اس کا حل اسلامی اصولوں کے دائرہ میں رہ کر تلاش کیا جائے اس سے باہر نہ جایا جائے، یہ ہے اس مجمع (اکیڈمی) کا اصل مقصد اور اسی لیے اس میں الحمد للہ مختلف الخیال، مختلف اداروں سے تعلق رکھنے والے موجود ہیں اور پچھلے دنوں جو تحقیقات سامنے آئی ہیں اللہ کے فضل و کرم سے ان میں ان بنیادی اصولوں کا لحاظ نظر آتا ہے۔ امید ہے کہ یہ اکیڈمی ان راستوں پر چلے گی، تو انشاء اللہ اس امت کے لیے بہترین مسائل کا حل پیش کرے گی..... لیکن میں آخر میں اس سلسلہ کے ایک اہم نکتہ کی طرف آپ حضرات کو توجہ دلانا چاہتا ہوں، بلکہ توجہ دلانا تو بے ادبی کی بات ہوگی۔ سارے حضرات اکابر علماء ہیں۔ محض تذکیر اور تکرار کے طور پر عرض کرنا چاہتا ہوں، وہ یہ کہ چون کہ ہم ایک ایسے معاشرہ میں جی رہے ہیں جس میں مغرب کا سیاسی اور فکری تسلط قائم ہے۔ سیاسی اور فکری سیاسی اعتبار سے پوری دنیا کے اوپر مغرب مسلط ہے۔ فکری اعتبار سے بھی مغرب کے افکار اور ان کے نظریات و فلسفے مسلط ہیں۔ اور یہ قاعدہ ہوتا ہے کہ ”جس کی لاٹھی اس کی بھینس“ جس کے پاس ہتھیار، جس کے پاس قوت ہو تو لوگوں کو بات بھی اسی کی سمجھ میں آتی ہے اور جلدی سے سینے میں اتر جاتی ہے۔ تو اس واسطے مغرب نے جو افکار ہمارے یہاں پھیلا دیئے اور صدیوں کی محنت کے بعد پھیلائے۔ ہمارے نظام تعلیم کے اندر وہ افکار پھیلا دیئے۔ ان کی موجودگی میں اس بات کا بڑا قوی اندیشہ ہے کہ بعض ایسی چیزوں کو وقت کی ضرورت قرار دیا جائے جو درحقیقت وقت کی ضرورت نہیں ہے۔ محض مغرب کے پردہ پیگنڈہ نے اسے وقت کی ضرورت قرار دے دیا۔ یہ وقت کی ضرورت ایک ایسا مجمل لفظ ہے جس کے اندر بہت کچھ سما سکتا ہے اس لیے وقت کی ضرورت کے ہتھیار کو استعمال کرتے ہوئے ان کی دو دھاریں پانپنے ذہن میں رکھنی ضروری ہے۔ یہ دو دھاریں ہتھیار ہیں، اس سے امت مسلمہ کے مسائل بھی حل ہو سکتے ہیں اور اس سے امت مسلمہ کا کام

بھی تمام ہو سکتا ہے۔ اس لیے ہم جب وقت کی ضرورت کا لفظ استعمال کریں تو یہ بات ہمارے ذہن میں ہونی چاہیے کہ محض پروپیگنڈہ کے شور و شغب سے مرعوب ہو کر ہم یہ نہ کہہ بیٹھیں کہ یہ بھی وقت کی ضرورت ہے۔ بلکہ ہم یہ دیکھیں کہ ہمارے اپنے اصول، ہمارے اپنے قواعد کے لحاظ سے یہ ضرورت ہے یا نہیں؟

اسی ضمن میں یہ سوال بہ کثرت اٹھتا ہے کہ کیا ان مسائل کو طے کرتے وقت کسی ایک فقہی مذہب کی پیروی کرنی چاہیے یا مختلف فقہی مذاہب کو سامنے رکھ کر اور اس میں جو ضرورت کے مطابق معلوم ہو اس کو اختیار کر لینا چاہیے۔

میں خاص طور پر آپ حضرات سے باادب عرض کرنا چاہتا ہوں کہ خاص طور پر اس دور میں معاملات کے شعبہ میں چونکہ معاملات پیچیدہ ہوتے ہیں، بے شمار مسائل سامنے آگئے ہیں، لہذا اگر یہ شخص حنفی مذہب کا پیروکار ہے اور وہ کسی ضرورت کی وجہ سے، عموم بلوئی کی خاطر، وہ مسائل وقت کو حل کرنے کی خاطر دوسرے کسی امام کے قول کو اختیار کر لے تو اس میں کوئی مضائقہ نہیں ہے۔ یہ جائز ہے اور نہ صرف جائز ہے بلکہ حضرت مولانا رشید احمد گنگوہی رحمۃ اللہ علیہ نے حضرت مولانا اشرف علی تھانویؒ کو باضابطہ یہ وصیت فرمائی تھی کہ اس دور میں جب کہ معاملات پیچیدہ ہو گئے ہیں، اگر آئمہ اربعہ کے دائرہ میں رہتے ہوئے کسی بھی فقہی مذہب میں کوئی گنجائش مل جائے تو اس دور کے لوگوں کے لیے آسانی پیدا کرنی چاہیے۔

لیکن اس میں ادق ترین جو نکتہ ہے جو بسا اوقات افراط و تفریط کا شکار ہو کر فراموش ہو جاتا ہے وہ یہ کہ مختلف مذاہب میں سے علوم بلوئی کی خاطر کوئی قول اختیار کر لینا اور بات ہے اور اپنی خواہشات نفسانی کو پورا کرنے کی خاطر مذاہب کو گڈمڈ کرنا بالکل جدا شے ہے یعنی اگر کوئی شخص محض اس بنیاد پر کہ میری خواہش نفسانی میرے مفاد ایک مذہب سے پورے ہو رہے ہیں دوسرے سے پورے نہیں ہو رہے ہیں تو اس بنیاد پر اگر وہ ایک مذہب کو چھوڑ کر دوسرا مذہب اختیار کرتا ہے اپنے ذاتی مفاد کی خاطر تو اس کی کسی کے نزدیک اجازت نہیں، یہ اتباع ہوئی ہے۔ یہ خواہشات نفسانی کی اتباع ہے۔ اس کو تشبیہ کہا گیا ہے، یہ شہوت پرستی ہے، یہ خواہش پرستی ہے، محض اپنے ذاتی فائدہ یا ذاتی سہولت کی خاطر ایک مذہب کو چھوڑ کر دوسرا مذہب اختیار کر لیتا ہے اس کی مثال آپ حضرات کے سامنے پیش کرتا ہوں۔

آج جب کہ ان مسائل کو حل کرنے کے لیے یہ عام رجحان پیدا ہوا۔ پورے عالم اسلام میں خاص طور پر عرب ممالک میں یہ رجحان بہت پیدا ہوا کہ ان معاملات کو حل کرنے کے لیے مختلف مذاہب سے رہنمائی حاصل کی جائے اور کسی ایک مذہب کی اتباع نہ کی جائے۔ جب یہ لے آگے بڑھی تو اس نے بعض اوقات یہ صورت اختیار کر لی کہ محض ضرورت کی خاطر نہیں، بلکہ محض ذاتی مفاد، ذاتی سہولت کی خاطر ”جمع بین المذاہب“ اور تعلق بین المذاہب کا راستہ اختیار کر لیا..... اتباع ہوئی کے بارے میں علامہ ابن تیمیہ فتاویٰ کے اندر لکھتے ہیں:

”اگر کوئی شخص ذاتی خواہش کی خاطر دوسرے مذہب کو اختیار کرتا ہے تو یہ کسی کے نزدیک جائز نہیں بلکہ حرام ہے۔“

حالانکہ علامہ ابن تیمیہ تقلید کے سخت مخالف ہیں۔ اتباع ہوئی کو وہ بھی حرام قرار دیتے ہیں۔ اس کی چھوٹی سی مثال پیش کرتا ہوں۔

ایک صاحب سے میری ایک بار ملاقات ہوئی میں اور وہ دونوں سفر پر تھے اور دونوں سفر کے عالم میں مقیم تھے۔ ہفتہ دس دن ایک جگہ ٹھہرنا تھا تو میں نے دیکھا کہ وہ ”جمع بین الصلوٰتین“ کر رہے ہیں۔ دو نمازوں کو جمع کر رہے ہیں۔ حضرت امام شافعیؒ کے نزدیک جائز ہے، امام احمد بن حنبلؒ کے نزدیک جائز ہے، امام مالکؒ کے نزدیک جائز ہے، امام ابوحنیفہؒ کے نزدیک جمع حقیقی جائز نہیں ہے۔ جمع صوری کو جائز کہتے ہیں۔ تو وہ جمع کر رہے تھے، انہوں نے امام شافعیؒ کے قول پر عمل کیا ہوگا۔ مگر میں نے دیکھا کہ وہ ہفتہ بھر مقیم رہے اور جمع بین الصلوٰتین کرتے رہے، تو میں نے ان سے پوچھا کہ کیا آپ نے شافعی مسلک کو لے لیا تاکہ دو نمازوں کو جمع کرنے کی گنجائش مل جائے، میں نے عرض کیا کہ شافعی مسلک یہ بھی ہے کہ چار دن سے زیادہ ان کے یہاں قصر نہیں ہو سکتی۔ ان کے نزدیک مدت قصر صرف چار دن ہے۔ تو چار دن سے زیادہ مدت سفر نہیں ہوتی اور آپ تو ہفتہ بھر سے مقیم ہیں۔ تو کہنے لگے کہ میں نے اس معاملہ میں حنفی مسلک کو لے لیا۔ تو میں نے پوچھا کہ کیا آپ دلائل کے نقطہ نظر سے یہ سمجھتے ہیں کہ اس مسئلہ میں حنفیہ کا مسلک زیادہ قوی ہے اور اس معاملہ میں شافعیہ کا مسلک زیادہ قوی ہے۔ کہنے لگے کہ دلیل کے اعتبار سے تو میں نہیں سمجھتا لیکن میں نے دیکھا کہ یہ



میرے لیے زیادہ سوٹ کرتا ہے تو اس واسطے میں نے اس میں حنفی کا مسلک لے لیا اور اس میں شافعی کا مسلک لے لیا..... تو میری گزارش یہ ہے کہ محض ذاتی سہولت اور ذاتی مفاد، ذاتی راحت کے پیش نظر ایک مسئلہ میں ایک قول کو لے لینا اور دوسرے مسئلہ میں دوسرے قول کو لے لینا، یہ کسی کے نزدیک جائز نہیں ہے۔ یہ طریقہ اختیار کیا گیا تو اس سے دین کا حلیہ بگڑنے کا اندیشہ ہے۔ اس واسطے کہ ہر مذہب میں جو قول اختیار کیا گیا اس کے کچھ شرائط ہیں اس کے کچھ حدود ہیں۔ آپ نے ان شرائط کو مد نظر نہیں رکھا چھوڑ دیا اور ان شرائط کو مد نظر رکھے بغیر اور اس طرح سے ”تلفیق بین المذہب“ کا سلسلہ شروع کر دیا تو اس کا نتیجہ سوائے اتباع ہوئی کے اور کچھ نہیں ہو سکتا، اس لیے میری گزارش یہ ہے کہ بے شک دوسرے مذاہب خاص طور پر معاملات کے اندر دوسرے مذاہب سے لے لینے کی گنجائش ہے لیکن یہ اس وقت جب کہ واقعی کوئی ضرورت داعی ہو اور واقعہ اس سے مسلمانوں کے کسی اجتماعی مسئلہ کا حل نکالنا مقصود ہو اور اس کا مقصد اتباع ہوئی، تشبیہ اور ذاتی منفعت کو حاصل کرنا نہ ہو، اس صورت میں اس کی گنجائش ہے۔ یہ بات ظاہر ہے کہ یہ علماء کا مجمع ہے، ان کے سامنے کہنے کی ضرورت نہیں تھی، لیکن یہ اس لیے میں نے تذکیر اور تکرار عرض کر دی کہ جب ہم کسی ایک جانب جھکیں تو ایسا نہ ہو کہ دوسری جانب کا خیال ہمارے دل سے اوجھل ہو..... یہ کام بڑا نازک ہے، یہ پل صراط ہے۔ تلوار سے زیادہ تیز اور بال سے زیادہ باریک ہے۔ اس میں اس کا خیال رکھنا ہے کہ وقت کی ضروریات پوری ہوں، مسلمانوں کے مسائل حل ہوں اور دوسری طرف اس بات کا لحاظ رکھنا ہے کہ آپ مغرب کے اس جھوٹے پروپیگنڈے سے مرعوب نہ ہوں جو ہر نئی وبا کو وقت کی ضرورت کہہ کر ہمارے سامنے پیش کرتا ہے۔ اس واسطے اس کا لحاظ رکھتے ہوئے ہم اس کام کو انجام دیں گے تو ان شاء اللہ تعالیٰ اس شریعت کے اندر اللہ تعالیٰ نے یہ صلاحیت رکھی ہے کہ یہ آنے والے ہر بڑے سے بڑے مسئلہ کا حل رکھتی ہے اور جب یہ تصور آپ کے سامنے رکھتے ہوئے جواب دیں گے تو ان شاء اللہ امت کے مسائل حل ہوں گے..... جیسا کہ مجھ سے پہلے حضرت مولانا تاضی مجاہد الاسلام قاسمی مدظلہم نے فرمایا کہ عالم کا کام صرف یہ نہیں ہے کہ وہ یہ کہہ دے کہ یہ حرام ہے بلکہ اس کا کام یہ بھی ہے کہ اگر کسی چیز کو حرام کہا ہے اور لوگوں کو اس کی ضرورت ہے تو اس کا متبادل حلال طریقہ بھی بتائے۔

حضرت یوسف علیہ السلام کے واقعہ میں جب حضرت یوسف علیہ السلام سے خواب کی تعبیر پوچھی گئی کہ بادشاہ نے خواب دیکھا ہے کہ:

”انی اری سبع بقرات سمان یا کلہن سبع عجاف...“

جب یہ پوچھا تو یوسف علیہ السلام نے خواب کی تعبیر بعد میں بتائی کہ قحط آنے والا ہے لیکن اس قحط سے بچنے کا راستہ پہلے بتا دیا:

”تزرعون سبع سنین دابا... فما حصدتم فذروہ فی سنبلہ...“

تعبیر تو بعد میں بتائی کہ قحط آنے والا ہے اور پہلے قحط سے بچنے کا یہ راستہ بتایا کہ سات سال تک خوب جم کر زراعت کرو، اور خوشہ کے اندر گہوں کو چھوڑ دو۔ تو بچنے کا طریقہ پہلے بتا دیا اور خواب کی تعبیر بعد میں بتائی..... تو عالم کا کام محض حرام قرار دے کر ختم نہیں ہو جاتا، بلکہ متبادل راستہ بتانا بھی اس کی ذمہ داری ہے۔ اور یہ اکیڈمی درحقیقت اسی لیے قائم کی گئی ہے۔ اس کے لیے میں سمجھتا ہوں کہ دوسرے علوم و فنون کے ماہرین کی بھی ضرورت ہوگی۔ متبادل طریقوں کے سمجھنے اور اس کے تعین کے لیے وہ طریقے تجویز کئے جاسکیں جو قابل عمل ہیں۔

المؤلف! دیکھنا ہوں کہ مجمع الفقہ الاسلامی نے اس اصول کو مد نظر رکھتے ہوئے دیگر علوم و فنون کے ماہرین سے بھی استفادہ کا سلسلہ جاری کیا ہے۔ اللہ تعالیٰ اپنے فضل و کرم سے اپنی رحمت سے اس اکیڈمی کو اپنے مقاصد حسنہ میں کامیابی عطا فرمائے، قدم قدم پر اس کی نصرت و دستگیری فرمائے، اس کے راستے کی دشواریوں کو دور فرمائے اور دین کی صحیح خدمت کرنے کی توفیق عطا فرمائے۔

میں اخیر میں ایک بار پھر اس کانفرنس کے منتظمین کا اور تمام حاضرین کا تہ دل سے شکر گزار ہوں کہ انہوں نے اس ناچیز کی گزارشات کو غور و توجہ کے ساتھ سنا۔ اللہ تعالیٰ ہم سب کو ان باتوں پر عمل کرنے کی توفیق عطا فرمائے۔

وآخر دعوانا ان الحمد لله رب العالمین

عام اسلام کے اکابر علمائے کرام کے جدید فقہی مسائل پر مقالہ جات اور مناقشات کا مجموعہ نئی ترتیب کے ساتھ

سلسلہ  
جدید فقہی مباحث

# عشر و خراج عصر حاضر کے چند اہم مسائل

اسلامک فقہ اکیڈمی (انڈیا) کے چھٹے سمینار مورخہ ۳۱ دسمبر ۱۹۹۳ تا ۳۱ جنوری ۱۹۹۴ء منعقدہ ”جامعہ دارالسلام“ عمر آباد میں پیش کئے جانے والے علمی و تحقیقی مقالات کا مجموعہ

تحقیقات اسلامک فقہ اکیڈمی انڈیا

زیر سرپرستی

حضرت مولانا مجاہد الاسلام قاسمی  
حضرت مولانا خالد سیف اللہ رحمانی دامت برکاتہم

دارالاشاعت

اردو بازار ایم اے جناح روڈ کراچی پاکستان



## پیش لفظ

اللہ تعالیٰ نے انسان کو جن نعمتوں سے نوازا ہے، ان میں سے ایک بہت بڑی نعمت زمین کی ہے، خدا نے اس میں کشتی کی ایسی قوت بھردی ہے کہ وہ اپنے سینہ میں موجود بے شمار اشیاء کو تھامے ہوئے ہے اور یہ قوت بھی اس تو ازن کے ساتھ رکھی گئی ہے کہ انسان کی بود و باش کے لائق رہے، سائنس دانوں کے بیان کے مطابق اگر اس کی کشتی بڑھ جاتی تو انسان بلی اور خرگوش کی قد و قامت کا مخلوق ہوتا، اور گھٹ جاتی تو انسانی کا قد تاز اور کھجور کو بھی شرمندہ کرتا، ظاہر ہے کہ یہ دونوں کیفیتیں بے اعتدالی کی ہوتی، اور انسان بہت سی سہولتوں اور آسائشوں سے محروم ہو جاتا۔

اس نعمت کا دوسرا پہلو یہ ہے کہ زمین نے اپنے سینہ میں انسان کو کام آنے والے بے شمار وسائل کو چھپا رکھا ہے، اس میں سونا بھی، چاندی بھی ہے، لوہا اور پتھر بھی ہے، پٹرول جیسی عظیم نعمت ہے، مختلف قسم کی مفید گیسیں ہیں، کھارے پانی کا وسیع و عریض سمندر وہ ہے جو سطح زمین کے اوپر شب و روز چلتا رہتا ہے اور حضرت انسان کے ذریعہ وجود میں آنے والی نہ جانے کتنی آلودگیوں کو جذب کرتا ہے، اور زمین کی اندرونی سطح میں بیٹھے پانی کا ایک بحر زخار ہے، جس کی لہریں اسی زمین میں پھیلی ہوئی ہیں، جیسے انسانی جسم میں خون رواں دواں ہوتا ہے، یہ اور اس طرح کی کتنی ہی نعمتیں ہیں، جن کا مخزن انسان کے قدموں کے نیچے کچھی ہوئی زمین کو بنایا گیا ہے۔

زمین کا ایک بڑا حصہ بار آور مٹیوں پر مشتمل ہے، یہ مٹی پتھر کی طرح سخت نہیں جس میں کوئی پودا لگا یا نہ جاسکے، اور ریت کی طرح دلدلی کیفیت کا حامل نہیں جس میں کوئی ٹھہراؤ نہیں، انسان اس کے سینہ کو چیرتا ہے، یا سمندر سے ڈول بھر بھر کر، اور کھارے پانی کو ٹیٹھا بنا کر مٹی کی پیاس بجھاتا اور اسے سیراب کرتا ہے، جب پودوں کو گرمی اور حرارت مطلوب ہوتی ہے، تو دھوپ اپنی کرنیں اس پر نچھاور کرتا ہے، شبنم قطرہ موتی بن کر پودوں کے منہ میں اترتا ہے، اس طرح زمین سے طرح طرح کے غلے پیدا ہوتے ہیں، مختلف ذائقوں کے پھل انسان کے ہاتھ آتے ہیں، خوش رنگ اور عطر بار پھولوں سے انسانوں کی یہ بستی سجتی اور سنورتی ہے، ان نعمتوں کے حاصل ہونے میں انسان کی خدمت اسی قدر ہے کہ اس نے ایک دانہ بے مقدار کو زمین کے سینہ میں چھپا دیا ہے، اس کے بعد سب کچھ رب العالمین کی کار سازی کا کرشمہ ہے۔

اسی لئے انسان کو حکم دیا گیا کہ وہ زمین اور اس کی پیداوار ہی کی مناسبت سے خدا کے دربار میں نذرانہ شکر پیش کرے، اسی لئے جیسے سونے، چاندی، مال تجارت اور روپے پیسے میں زکوٰۃ واجب قرار دی گئی، زمین کی پیداوار میں بھی زکوٰۃ واجب رکھی گئی ہے، پھر شرح زکوٰۃ میں بھی یہ رعایت ملحوظ ہے کہ جو چیز زیادہ محنت میں کم حاصل ہوتی ہے، اس میں زکوٰۃ کی شرح بھی ڈھائی فیصد ہے، اور جس قسم میں کم محنت پر زیادہ مال حاصل ہوتا ہے، اس میں شرح زکوٰۃ زیادہ رکھی گئی ہے، اسی لئے زرعی پیداوار کی زکوٰۃ سب سے زیادہ ہے، کسان نے ایک کو کھنڈل بیج خرچ کی ہو، تو اس سے کئی سو کو کھنڈل پیداوار حاصل ہو جاتی ہے اور وہ بھی دو تین ماہ کے عرصہ میں، لاگت بھی کم، مدت بھی کم، نقصان کا خطرہ بھی کم اور نفع زیادہ، اسی زرعی پیداوار کی زکوٰۃ پانچ فیصد یا دس فیصد ہوتی ہے، اگر فصل کے اکثر حصہ میں بارش سے زمین سیراب ہوئی تو دس فیصد اور اگر زیادہ حصہ میں پیسے لگا کر سیراب کیا گیا تو پانچ فیصد۔

عام طور پر لوگ زکوٰۃ کی اس نوع سے غفلت میں ہیں، حالانکہ یہ زکوٰۃ بھی فرض ہے اور بعض جہتوں سے اس کی اہمیت زیادہ ہے۔ حننہ کے نزدیک دین منہا کر کے زکوٰۃ واجب ہوتی ہے، لیکن زرعی پیداوار میں بینک کی منہائی نہیں ہوگی، زرعی پیداوار کا شمار اموال ظاہرہ میں ہے، اس لئے اگر اسلامی حکومت ہو اور شرعی اصولوں کے مطابق بیت المال قائم ہو، تو زرعی پیداوار کی زکوٰۃ بیت المال میں جمع کرنا ضروری ہے، جبکہ سونا، چاندی

وغیرہ کی زکوٰۃ اپنے طور پر مستحقین کو دی جاسکتی ہے، زرعی پیداوار کے علاوہ تمام اموال زکوٰۃ میں ایک مخصوص مقدار پر ہی زکوٰۃ واجب ہوتی ہے جسے فقہ کی اصطلاح میں نصاب زکوٰۃ کہا جاتا ہے، لیکن احناف کے نزدیک زرعی پیداوار میں مطلقاً زکوٰۃ واجب ہوتی ہے، اس میں کسی نصاب کی قید نہیں، اس لئے اگر یہ کہا جائے کہ زرعی پیداوار کی زکوٰۃ کی اہمیت بمقابلہ دوسرے اموال کے زیادہ ہے تو بیجا نہ ہوگا۔

زکوٰۃ کی اس قسم کو عرف میں ”عشر“ کہتے ہیں، اس دور میں عشر سے متعلق بہت سے نئے مسائل پیدا ہوتے ہیں، عشر سے ہی قریب ایک اور صورت ”خراج“ کی ہے، فقہاء نے غور و فکر کے بعد یہ بات متعین کی ہے کہ کن اراضی میں عشر واجب ہوگا اور کن میں خراج؟ موجودہ دور میں خاص کر جمہوری نظام کے استحکام کے پس منظر میں یہ بات قابل غور ہے کہ عشر و خراج کے سلسلہ میں فقہاء کی متعین کی ہوئی معیارات کی تطبیق اس دور میں کس طرح ہوگی؟ موجودہ دور میں زراعت نے صنعت کا درجہ حاصل کیا ہے، اور ٹیکنالوجی کی ترقی کے پس منظر میں باضابطہ ایک زرعی سائنس وجود میں آگئی ہے، اس سے جہاں پیداوار میں اضافہ ہوا ہے وہیں اخراجات بھی بڑھے ہیں، اب سوال یہ ہے کہ ان اخراجات کی رعایت کرتے ہوئے کیا شرح زکوٰۃ میں کچھ فرق کیا جاسکتا ہے یا ان اخراجات کو حساب میں منہا کرنے کی گنجائش ہے؟ بہت سے پودے وہ ہیں جن کی پہلے باضابطہ کاشت نہیں کی جاتی تھی، لیکن اب ان کی بھی کاشت کی جاتی ہے، اس طرح کے متعدد مسائل تھے جو موجودہ حالات کے پس منظر میں قابل غور و فکر تھے۔

چنانچہ اکیڈمی نے اپنے پانچویں سمینار کا مرکزی موضوع عشر و خراج سے متعلق نئے مسائل کو بنایا، یہ سمینار معروف علمی و دعوتی شخصیت مولانا کا سعید عمری حفظہ اللہ اور ان کے رفقاء گرامی کی دعوت پر جامعہ دارالسلام عمر آباد (تمل ناڈو) میں منعقد ہوا، اب اسے موضوع کی اہمیت سمجھنے یا میزبانی کا خلاص کہ اس سمینار میں مقالات کی بہت بڑی تعداد آئی اور دو ضخیم جلدوں میں اس کی اشاعت ہو سکی، یہ مجلہ ختم ہو چکا تھا، طبع جدید کے موقع پر ان مقالات کی ایڈیٹنگ اور حسب ضرورت حذف و اختصار پر خصوصی توجہ دی گئی، طلبہ عزیز جن سے بطور تربیت کے مقالات لکھوائے جاتے ہیں، ان کی تحریروں کو حذف کرتے ہوئے اور بعض طویل بحثوں کو مختصر کرتے ہوئے یہ مجموعہ مرتب کیا گیا اور اس کا حجم ایسا رکھا گیا کہ ایک جلد میں اس کی اشاعت ہو جائے، اللہ تعالیٰ عزیز گرامی مفتی احمد نادر القاسمی (رفیق شعبہ علمی) کو جزائے خیر دے کہ انہوں نے محنت اور توجہ سے اس کام کو انجام دیا ہے، اس طرح عشر و خراج سے متعلق نئے مسائل پر یہ مجموعہ آپ کی خدمت میں حاضر ہے۔

دعا ہے کہ اللہ تعالیٰ اسے قبول عطا فرمائے اور اکیڈمی نے اس دور میں پیدا ہونے والے شرعی مسائل کے بارے میں امت کی رہنمائی کی جو ذمہ داری قبول کی ہے اس میں اسے استقامت بھی حاصل ہو اور اس کا قدم ہمیشہ صواب و سداد پر قائم رہے۔

واللہ هو المستعان۔

خالد سیف اللہ رحمانی  
جنرل سکرٹری (اسلامک فقہ اکیڈمی انڈیا)  
۲۶ اکتوبر ۲۰۰۷ء

## مقدمہ

اللہ تعالیٰ کا فضل و کرم ہے کہ ”مجلد فقہ اسلامی“ کی ساتویں جلد ہدیہ ناظرین کیا جا رہا ہے، چھٹے فقہی سمینار کے مقالات پر مشتمل یہ دستاویزی مجموعہ اسلام کے نظام عشر و خراج کے موضوع پر اس دور کا جامع ترین تحقیقی کام ہے، جس میں مختلف علماء و اصحاب افتاء نے موضوع کے مختلف گوشوں پر غیر معمولی تحقیقی کام انجام دیا۔

اسلامک فقہ اکیڈمی نے پچھلے چند برسوں میں جو تحقیق و مطالعہ کا نیار حجان پیدا کیا ہے اور ہمارے علماء نے جس طرح قدیم ذخیروں کو کھنگالنے اور نئے حالات پر شرع اسلامی کی تطبیق کا کارنامہ انجام دیا ہے، نہ صرف یہ کہ قانون کا رشتہ زندگی سے جوڑتا ہے، بلکہ شرع اسلامی کی حرکت [DYNAMISM] کا بہترین ثبوت ہے۔

حقیقت یہ ہے کہ قانون میں وہی زندہ رہ سکتا ہے جس کا زمین سے رشتہ ہو اور جو زندگی کے مسائل کو چھوٹا ہو، قانون اپنے اصول و کلیات کے اعتبار سے دائمی اور پائیدار حیثیت رکھتا ہے، جبکہ اس کی جزئیات اور مختلف زمان و مکان میں اسکی تطبیق [APPLICATION] وقت اور مقام کی گرد و غبار سے مبرا نہیں ہوتا، فقیہ کا اصل مقام یہی ہے کہ وہ غور کرے کہ کون سے احکام مخصوص احوال، عرف اور کسی خاص جغرافیائی مقام کے تقاضوں پر مبنی ہیں اور حالات، عرف اور زمان و مکان کی تبدیلی کا اصل احکام پر کیا اثر پڑے گا، اور پھر قواعد و کلیات، مصاحح و مقاصد شرع اور پائیدار اصول و ضوابط کو سامنے رکھتے ہوئے نئے حالات پر احکام کی تطبیق کرے۔

اراضی کی حیثیت کسی ملک کی فتح کے وقت اس ملک کی اراضی کے ساتھ فاتحین کے برتاؤ، پھر ملک کے مختلف حالات کی سیاسی تبدیلیاں حقوق ملکیت کے سلسلہ میں انسانوں کے بنائے ہوئے مختلف قوانین کے اثرات اور عشر و زکوٰۃ جیسے مسائل میں شریعت کے بنیادی احکام اس مسئلہ کو بلاشبہ بدلتے ہوئے حالات میں غور و فکر کا موضوع بنانے کی ضرورت پر دلیل ہیں۔

مجھے خوشی ہے کہ ہمارے علماء نے مسئلہ کا گہرائی اور گیرائی کے ساتھ جائزہ لیا ہے اور اپنے مقالہ میں نازک و حساس مسائل کو چھیڑا ہے، مجھے یقین ہے کہ پچھلے مجموعوں کی طرح یہ مجموعہ بھی مستقبل میں حوالہ کا کام دے گا۔

سود سے متعلق اکیڈمی کے فیصلوں کا ”شریعت اپیل کوہٹ پاکستان“ نے اپنے معروف فیصلہ میں حوالہ دیا ہے اور ابھی جب اعضاء کی بیوند کاری کے موضوع پر ”اسلام آباد“ میں ایک مذاکرہ منعقد ہوا تو مجلہ فقہ اسلامی، بحث و نظر اور ہمارے سمیناروں میں کئے گئے فیصلوں سے بطور حوالہ استشہاد کیا گیا۔

اب ساتویں فقہی سمینار منعقدہ ”دارالعلوم مانلی والا پل روج“ کی روداد ان شاء اللہ جلد ہی منظر عام پر آئے گی رفقاء سے دعاء کی درخواست ہے۔

مجاہد الاسلام قاسمی

۲۷ ستمبر ۱۹۹۵ء

## باب اول: تمہیدی امور

سوال نامہ:

### اسلام کا نظام عشر و خراج اور ہندو پاک کی اراضی کا شرعی حکم

محور اول: عشر و خراج کی حقیقت

اسلام نے کن اراضی کو عشری قرار دیا اور کن کو خراجی؟ عشری اور خراجی زمینوں کے درمیان بنیادی فرق کیا ہے؟ اس سلسلے میں کتاب و سنت، تعامل عہد صحابہ و تابعین اور فقہائے امت کے اجتہادات سے ہمیں کیا روشنی ملتی ہے؟

محور دوم: اراضی کا تاریخی جائزہ

۱- محمد بن قاسم سے لے کر ہندوستان پر برطانوی تسلط سے پہلے ہندوستان کی مفتوحہ اراضی کے ساتھ مسلم فاتحین کا کیا معاملہ رہا، اس کا ایک تاریخی جائزہ، ان اراضی پر عشر لازم کیا گیا یا خراج، مفتوحہ اراضی مسلمانوں پر تقسیم کردی گئی یا ان پر حسب سابق غیر مسلموں کا قبضہ باقی رکھ کر کسی خاص قسم کا ٹیکس عائد کیا گیا ہے۔

۲- انگریزوں کی عمل داری کے آغاز سے ۱۹۴۷ء تک اراضی ہند کی کیا نوعیت رہی؟ ہندوستان کے مختلف صوبوں میں اگر اس سلسلہ میں مختلف رویہ اپنایا گیا تو اس کی وضاحت بھی مطلوب ہے۔

محور سوم: ہندوستان کی اراضی کا قانونی جائزہ

۱- مغلیہ سلطنت کے زوال اور برطانوی تسلط کے آغاز سے لے کر ۱۹۴۷ء تک اراضی ہند کی نوعیت سے متعلق وقتاً فوقتاً جاری ہونے والے قوانین کا جائزہ، اس سلسلہ میں ہندوستان کے مختلف صوبوں میں ۱۹۴۷ء سے پہلے جاری ہونے والے قوانین کا علیحدہ علیحدہ تفصیلی جائزہ۔

۲- قانون تنسیخ زمین داری کے بعد اراضی ہند کی نوعیت و حیثیت اور کاشت کاروں کے مالکانہ حقوق میں کیا تبدیلی آئی اور ہندوستان کے مختلف صوبوں میں آزادی کے بعد سے لے کر اب تک اراضی کے بارے میں جو دور رس قانونی تبدیلیاں آئیں ان کا ایک جائزہ۔

محور چہارم: اراضی ہند کی شرعی حیثیت کے بارے میں چند سوالات

۱- ۱۹۴۷ء کی آزادی اور قانون تنسیخ زمین داری کے بعد ہندوستان کی زمینوں کا کیا حکم ہے؟ یہاں کی زمینیں عشری ہیں یا خراجی؟ اگر کچھ زمینیں عشری ہیں اور کچھ خراجی تو ان کی تفصیل کیا ہے؟ کس بنیاد پر کسی زمین کے عشری یا خراجی ہونے کا فیصلہ کیا جائے گا؟

۲- جن اراضی کا عشری یا خراجی ہونا متعین نہ ہو سکے ان کا کیا حکم ہے؟

۳- کیا سرکار کو دی جانے والی مال گذاری خراج کے حکم میں داخل ہے؟

۴- اگر ہندوستان کی کچھ زمینیں خراجی ہیں تو موجودہ ہندوستان میں مسلمان خراج کی ادائیگی کس شرح سے اور کس طرح کریں، کیا جس طرح عشری

۱۹۵۸ء

ادا کی عبادت ہے، اسی طرح مسلمان پر عائد ہونے کی صورت میں خراج کی ادائیگی بھی عبادت ہے؟

- ۵- احکام عشر میں آب پاشی کی وجہ سے عشر، نصف عشر، و جاتا ہے، کیا جدید طریق زراعت میں ہونے والے غیر معمولی اخراجات (کھاد، دوا وغیرہ) کی وجہ سے عشر کی مقدار میں کمی کی جاسکتی ہے؟ یا اصل پیداوار میں سے ان اخراجات کو منہا کرنے کے بعد عشر عائد کیا جائے؟
- ۶- جن اراضی کی کاشت بٹائی کے طور پر ہوتی ہے ان میں عشر کس پر واجب ہے؟ مالک پر یا بٹائی دار پر یا دونوں پر؟ مالک اور بٹائی دار میں سے ایک مسلم اور ایک غیر مسلم ہو یا دونوں مسلم ہوں، ان دونوں صورتوں میں عشر کا وجوب کس پر ہوگا؟

### محور پنجم

- ۱- کیا عشر کا وجوب پیداوار کی مقدار پر ہے یا اس کے لئے کسی نصاب کا اعتبار ہوگا؟ اگر نصاب کا اعتبار ہوگا تو وہ نصاب کیا ہے؟
- ۲- کیا زمین سے ہر پیدا ہونے والی چیز پر عشر واجب ہے، جیسے گھاس، بانس، درخت، جانوروں کے لیے اگایا جانے والا چارہ وغیرہ یا زمین سے پیدا ہونے والی کچھ چیزیں وجوب عشر سے مستثنیٰ ہیں؟ پانی میں کاشت کی جانے والی چیزوں، مثلاً مکھانہ، سنگھاڑ وغیرہ میں عشر واجب ہے یا نہیں؟
- ۳- آج کل عام طور پر زراعتی اراضی پر تالاب کھود دیے جاتے ہیں اور اس میں مچھلی کی کاشت کی جاتی ہے، مچھلی کی کاشت کو بہت نفع بخش تصور کیا جاتا ہے، کسان یہ سوچتا ہے کہ اگر ان اراضی پر گیہوں، دھان وغیرہ کی کاشت کرے تو اخراجات اور محنت زیادہ ہے، اور منفعت کم، اس لئے اراضی کو مچھلی کی کاشت کے لئے تالاب بنا کر استعمال کرتا ہے، کبھی اس تالاب میں قدرتی پانی جمع ہوتا ہے اور کبھی بورنگ یا دوسرے ذرائع سے اس میں پانی پہنچایا جاتا ہے، اب سوال یہ ہے کہ مچھلی کی اس کاشت کو زراعت میں داخل کر کے اس پر احکام عشر نافذ کئے جائیں گے یا اس پر زکوٰۃ اموال کا حکم جاری ہوگا؟
- ۴- ریشم کے کیڑوں کی پرورش و پرداخت کے لئے شہتوت کے درخت لگائے جاتے ہیں، ان درختوں سے تو کوئی معتد بہ منفعت حاصل نہیں ہوتی، لیکن ریشم کی اس کاشت سے کاشت کاروں کو کافی نفع ہوتا ہے، سوال یہ ہوتا ہے کہ ریشم کی اس کاشت پر عشر واجب ہے یا نہیں؟ اس کے بارے میں شرعی حکم کیا ہے؟
- ۵- درختوں کی دو صورت ہوتی ہے یا تو وہ باغات ہوتے ہیں جن سے پھل حاصل کئے جاتے ہیں یا پھر وہ درخت ہوتے ہیں جن سے پھل مقصود نہیں ہوتا، بلکہ جلانے کے کام میں لاتے ہیں یا عمارت، فرنیچر وغیرہ میں استعمال ہوتے ہیں۔ ایسے درختوں کا شرعاً کیا حکم ہے؟
- ۶- خضر اوات (سبزیاں) جو زیادہ دیر تک باقی نہیں رہتیں اور انکی پیداوار میں تسلسل رہتا ہے، کچھ پھل توڑے جاتے ہیں، پھر دوسرے پھل نکل آتے ہیں، اس طرح کی کاشت کی دو صورتیں ہوتی ہیں، ایک صورت تو یہ ہوتی ہے کہ اس کا مقصود باضابطہ تجارت ہوتا ہے اور دوسری صورت یہ ہوتی ہے کہ لوگ اپنے مکان کے گرد و پیش افتادہ اراضی میں یا اپنی چھتوں پر کچھ سبز باں اگا لیتے ہیں، ہر دو صورت میں وجوب عشر کے بارے میں کیا حکم ہے؟
- ۷- اراضی اوقاف کی پیداوار میں عشر واجب ہے یا نہیں، خصوصاً وقف علی الاولاد کی اراضی میں؟



## تجاویز

[اسلامک فقہ اکیڈمی کے چھ فقہی سمینار میں پیش کردہ مقالات و مباحث کے بعد تجاویز طے ہوئیں وہ درج ذیل ہیں۔]

### تجاویز بابت اراضی ہند

شریعت اسلامی نے جس طرح دوسرے اموال میں زکوٰۃ واجب قرار دی ہے، زرعی پیداوار سے بھی غرائب کا حق متعلق کیا ہے، جس کو عشر و خراج کہا جاتا ہے، اس سلسلہ میں کتاب و سنت کی ہدایات اور قرون خیر کے تعامل کو پیش نظر رکھتے ہوئے فقہاء نے زمین کی درج ذیل قسموں کو عشری قرار دیا ہے:

- ۱- وہ زمینیں جن کے مالکوں نے اسلامی فتوحات سے پہلے ہی اپنی خوشی سے اسلام قبول کر لیا ہو۔
  - ۲- کسی علاقہ کو مسلمانوں نے فتح کیا ہو اور مفتوحہ زمینیں مسلمانوں میں تقسیم کر دی ہوں۔
  - ۳- جو زمینیں مسلم حکومتوں کی طرف سے مسلمانوں کو بطور جاگیر عطاء کی گئی ہوں۔
  - ۴- جزیرۃ العرب کی تمام زمینیں جن کی فقہاء نے حد بندی کر دی ہے۔
  - ۵- مسلمانوں کی رہائشی زمینیں جو قابل کاشت بنائی گئی ہیں اور ان کے قرب و جوار کی زمینیں بھی عشری ہیں۔
  - ۶- مسلمان ملک کی افتادہ زمینیں جن کو کسی مسلمان نے قابل کاشت بنایا ہو اور ان کے قرب و جوار کی زمینیں بھی عشری ہوں گی۔
- اور درج ذیل صورتوں کو خراجی قرار دیا گیا ہے:

- ۱- مسلمانوں کی مفتوحہ زمینیں جو غیر مسلم باشندوں ہی کے قبضہ میں چھوڑ دی گئی ہوں۔
- ۲- وہ زمینیں جہاں کے غیر مسلم باشندوں نے مسلمانوں سے صلح کر لی اور زمین انہیں کے پاس رہنے دی گئی ہو۔
- ۳- مسلمانوں کی زمینیں جو غیر مسلموں کی ملکیت میں چلی جائیں اور پھر ان کو مسلمان حاصل کریں۔
- ۴- جو زمینیں مسلمان حکومت کی طرف سے جاگیر کے طور پر غیر مسلموں کو دی گئی ہوں۔

البتہ اصولی طور پر شریعت نے مسلمانوں کی زمین میں عشر اور غیر مسلموں کی زمین میں خراج واجب قرار دیا ہے، عشر میں بنیادی تصور عبادت کا ہے یہ زکوٰۃ ہی کی ایک قسم ہے، اس لئے مسلمانوں کے حق میں اصل عشر ہے اور چونکہ عشر کو ساقط کرنا ایک عبادت کو ساقط کرنا ہے، اس لئے جہاں عشر کے ساقط ہونے کی صراحت اور اس پر کوئی قوی نص موجود نہ ہو وہاں احتیاط کا تقاضا ہے کہ مسلمانوں کے حق میں عشر ہی کے حکم کو باقی رکھا جائے، عشر کے سلسلہ میں ان بنیادی اور متفقہ اصولوں اور ہندوستان کے موجودہ سیاسی نظام کو سامنے رکھ کر ہندوستان کی اراضی کی شرعی حیثیت کے متعلق سمینار اس نتیجہ پر پہنچا ہے:

- ۱- ہندوستان میں مسلمانوں کی زرعی زمینوں کے متعلق یہ خیال کہ ان میں عشر واجب ہے نہ کہ خراج، درست نہیں ہے۔
- ۲- ہندوستان کی زمینیں مندرجہ ذیل صورتوں میں بالائے شان عشری ہیں:

الف- مسلمان حکومت کی طرف سے مسلمانوں کو عطا کردہ زمینیں جو اب تک مسلمانوں کے پاس چلی آ رہی ہیں۔

ب- جس علاقہ کے لوگ مسلم حکومت کے قیام سے پہلے بخوشی مسلمان ہو گئے ہوں اور ان کی زمینیں ابھی تک مسلمانوں ہی کے پاس چلی آ رہی ہیں۔

ج۔ جو زمینیں عرصہ دراز سے مسلمانوں کے پاس ہیں اور تاریخی طور پر ان کا خراجی ہونا ثابت نہیں ہے۔

د۔ جو زمینیں عرصہ دراز سے مسلمانوں کو حاصل ہوں، اس صورت کو بعض حضرات خراجی قرار دیتے ہیں۔

۳۔ جو زمینیں غیر مسلم حکومت یا افراد سے کسی مسلمان کو حاصل ہوئی ہوں، ان کے بارے میں شرکاء سمینار کی رائیں مختلف ہیں بعض حضرات کے نزدیک ہندوستان میں مسلمانوں کی تمام ہی زمینیں عشری ہیں اور بعض حضرات کے نزدیک اس صورت میں خراج واجب ہے، تاہم اس پر اتفاق ہے کہ احتیاطاً تمام ہی زمینوں میں عشر ادا کرنے میں ہے۔

## ۲ / تجاویز بسلسلہ مکھانہ، مچھلی و ریشم

۱۔ پانی میں کاشت کی جانے والی چیزیں، مثلاً مکھانہ، سنگھاڑا وغیرہ زمینی پیداوار میں سے ہیں اور ان سے استغلال ارض ہوتا ہے اس لئے ان پر عشر واجب ہوگا۔

۲۔ تالابوں میں بغرض تجارت مچھلیوں کی پرورش کی جاتی ہے، یہ زمینی پیداوار میں سے نہیں، بلکہ اموال تجارت میں سے ہے، اس لئے ان پر عشر کے احکام جاری نہ ہوں گے، بلکہ مال تجارت کی زکوٰۃ کا حکم ہوگا۔

۳۔ اگر عشری زمین میں شہتوت کی کاشت ریشم پیدا کرنے کے لئے کی جاتی ہے اور شہتوت کے پتوں کو ریشم کے کیڑوں کی غذا کے لئے استعمال کئے جاتے ہیں، یہ تجویز کیا جاتا ہے کہ جن اراضی کو شہتوت کے پتوں کے ذریعہ، ذریعہ آمدنی بنایا جاتا ہے، ایسی اراضی پر شہتوت کی پتوں پر عشر واجب ہوگا، بعض شرکاء سمینار کی رائے میں پتوں پر عشر واجب نہیں، اس سے حاصل شدہ ریشم پر زکوٰۃ اموال کی شرائط کے ساتھ واجب ہوگی۔

## ۳ / تجویز بابت عشر زمینی پیداوار، درخت و خضراوات

۱۔ زکوٰۃ کی طرح عشر بھی ایک فریضہ ہے جس کا تعلق زمینی پیداوار سے ہے، قرآن کریم میں اہل ایمان کو پاکیزہ کمائی سے زکوٰۃ اور زمینی پیداوار سے عشر کی ادائیگی کا حکم دیا گیا ہے:

”يَا أَيُّهَا الَّذِينَ آمَنُوا أَنْفِقُوا مِنْ طَيِّبَاتِ مَا كَسَبْتُمْ وَمِمَّا أَخْرَجْنَا لَكُمْ مِنَ الْأَرْضِ“ (سورہ بقرہ: ۲۶۷)۔

عشر زمین کی ہر پیداوار پر واجب ہے یا کچھ چیزیں وجوب عشر سے مستثنیٰ ہیں، اس سلسلے میں قرآن وحدیث کے عمومی دلائل شرکاء سمینار کے مقالات و آراء پر غور و فکر کے بعد کمیٹی اس نتیجہ پر پہنچی کہ

۱۔ بہ شمول گھاس و درخت وغیرہ ہر ایسی زمینی پیداوار پر عشر واجب ہے جس کی پیداوار سے مقصود زمین کی نماء ہوتی ہے، اور جسے آمدنی کی غرض سے زمین سے پیدا کیا جاتا ہے، لہذا تمام غذائی اجناس، میوہ جات، پھلوں اور پھولوں پر عشر واجب ہے، البتہ خورد و درخت اور گھاس جن سے حصول آمدنی مقصود نہ ہو، اس پر عشر واجب نہیں۔

۲۔ وہ درخت جن سے پھل مقصود نہیں ہوتا ہے، بلکہ جلائے یا فرنیچر اور عمارت وغیرہ میں استعمال ہوتے ہیں، جیسے صنوبر، ساکھو، شیشم، ساگوان وغیرہ، اگر کسی عشری زمین کو ایسے درختوں کے لئے خاص کر لیا گیا ہو اور ان کی کاشت سے آمدنی مقصود ہو، ایسے درختوں کے تیار ہونے میں چاہے جتنی مدت درکار ہو، کاٹے جانے کے وقت ان سے یا ان کی آمدنی سے عشر کی ادائیگی واجب ہوگی۔

۳۔ وہ سبزیاں جو عشری زمین میں بوئی جائیں اور جن سے مقصود آمدنی ہو، ان میں عشر واجب ہے۔

البتہ اپنے مکان کے گرد و پیش کی افتادہ اراضی یا اپنی چھتوں پر لگائی جانے والی سبزیاں وجوب عشر سے مستثنیٰ ہیں۔

۴ / مکان کے اندر کی اراضی یا اس کی چھتوں یا مکان کے گرد و پیش کی افتادہ اراضی میں ہونے والی سبزیوں، پھلوں

وغیرہ اسی طرح اوقاف کی اراضی خصوصاً وقف علی الاولاد کی اراضی میں عشر واجب ہے یا نہیں؟

اس سلسلہ میں طے کیا گیا کہ

- ۱- چونکہ وجوب عشر کے لئے زمین کا عشری ہونا شرط ہے اور مکان کی زمین نہ عشری ہے اور نہ خراجی، اس لئے مکان کے اندر کی اراضی یا اس کی چھتوں یا مکان کے گرد و پیش کی افتادہ اراضی کی ہزیوں اور پھلوں وغیرہ میں عشر واجب نہیں ہوگا۔
- ۲- چونکہ وجوب عشر کے لئے زمین کا مالک ہونا ضروری نہیں ہے یہی وجہ ہے کہ غیر مملوکہ اراضی میں بھی عشر واجب ہے، نیز عشر پیداوار میں واجب ہے نہ کہ زمین میں، اس لئے اراضی اوقاف میں بھی عشر واجب ہوگا، خواہ اوقاف عامہ کی اراضی ہوں یا وقف علی الاولاد کی، فقط۔

## ۵ / مزارعت میں عشر کی تفصیل

جن عشری زمینوں کی کاشت بہ طور بٹائی کے کرائی جاتی ہے ان کی پیداوار پر عشر واجب ہونے کے سلسلہ میں طے کیا گیا کہ

- ۱- اگر زمین کا مالک اور بٹائی دار دونوں مسلمان ہوں تو دونوں پر اپنے اپنے حصہ کے بقدر عشر واجب ہوگا۔
- ۲- اگر مالک زمین مسلمان اور بٹائی دار غیر مسلم ہوں تو مسلمان مالک پر اس کے حصہ کے بقدر واجب ہوگا۔

## ۶ / تجویز بابت نصاب

- ۱- فقہی سمینار کے سامنے یہ مسئلہ زیر بحث آیا کہ آج کل کاشت کے جدید طریقوں میں زراعت کے اخراجات قدیم طرز کی کھیتی کے مقابلے میں کہیں زائد ہوتے ہیں، لہذا ان بڑھے ہوئے اخراجات کو واجب عشر کی ادائیگی سے پہلے اصل پیداوار سے منہا کیا جائے تاکہ کاشت کاروں کو سہولت حاصل ہو، سمینار نے اس مسئلہ پر غور کیا اور اس کے ہر پہلوں پر غور کرنے کے بعد سمینار اس نتیجہ پر پہنچا کہ عشر اور نصف عشر شریعت کی طرف سے مخصوص مقادیر ہیں، اور شریعت نے کاشت کو سیراب کرنے کی بنیاد پر اخراجات کی کمی و زیادتی کو اساس تسلیم کرتے ہوئے مقدار واجب میں فرق کیا ہے اور دیگر کسی قسم کے اخراجات کی رعایت کرتے ہوئے مقدار میں تبدیلی کا اعتبار نہیں کیا ہے اور جو مقدار واجب شریعت نے طے کر دی ہے اس میں عقل و قیاس کا دخل نہیں اور نہ کسی کو مقدار واجب میں تبدیلی کا حق ہے۔

دوسری طرف یہ بھی واقعہ ہے کہ کاشت کے جدید طریقوں پر جہاں اخراجات زائد ہوتے ہیں پیداوار کی مقدار میں بھی معتدبہ اضافہ ہوتا ہے۔

لہذا سمینار یہ طے کرتا ہے کہ کاشت کے جدید طریقوں پر کھاد یا دوا وغیرہ مصارف پر ہونے والے زائد اخراجات اصل پیداوار سے منہا کئے جائیں گے۔

- ۲- امام ابوحنیفہ اور بعض دیگر فقہاء کی رائے میں آیات اور بعض احادیث کے عموم کو پیش نظر رکھ کر وجوب عشر کے لئے پیداوار کی مقدار کا کوئی نصاب نہیں، ہر وہ شئی جو زمین سے پیدا ہو، چاہے وہ قلیل مقدار میں ہو یا کثیر مقدار میں، عشر کا نکلنا واجب ہوگا، امام ابو یوسف اور امام محمد و دیگر جمہور ائمہ کے نزدیک حدیث: ”لیس فیما دون خمسۃ أو سنق صدقۃ“ کی روشنی میں پانچ دسق سے کم اگر پیداوار ہو تو ایسے لوگوں پر عشر واجب نہیں ہے، سمینار کی رائے میں چھوٹے کاشت کار یا قدرتی آفات کی وجہ سے بہت کم مقدار میں پیداوار حاصل ہونے کی صورت میں مطابقتاً وجوب عشر کے قول کے نتیجے میں دشواریوں میں مبتلا ہوتے ہیں، اس لئے ایسے حالات میں جب کہ کسی کاشت کار کی کل پیداوار پانچ دسق یعنی چھ ۶ کینٹل ۵۳ کلو سے کم ہو تو صاحبین و دیگر جمہور ائمہ کے قول پر عمل کرتے ہوئے اگر کوئی ضرورت مند شخص اس پر عشر نہ نکالے بلکہ پوری پیداوار کو اپنے ذاتی استعمال میں لائے تو ایسا کرنا جائز ہوگا، بعض شرکاء کا رجحان ہے کہ اگر نصاب سے کم پیداوار ہو اور دوسرے ذرائع کفالت موجود نہ ہوں تو خود استعمال کرنے کی گنجائش ہوگی۔

## ۷ / ادائیگی خراج کا طریقہ اور خراج سے سرکاری محصول کی منہائی

- ۱- بعض شرکاء سمینار کی رائے میں مسلمانوں پر خراج واجب نہیں ہوتا، لیکن جو شرکاء سمینار ہندوستان کی خراجی زمینوں میں خراج لازم قرار دیتے ہیں اور خراج کو حق شرعی قرار دے کر واجب الاداء کہتے ہیں ان کا عام رجحان یہ ہے کہ زمین کا سرکاری لگان ادا کرنے سے خراج شرعی ادا نہیں ہوگا، بلکہ مسلمان مالک

زمین پر لازم ہے کہ خراج خود نکال کر مصارف خراج میں صرف کرے۔

اور بعض شرکاء سمینار کی رائے ہے کہ خراج شرعی سے سرکاری لگان منہا کرنے کے بعد خراج کی باقی مقدار مصارف خراج میں صرف کرنا ضروری ہے۔

۲- ہندوستان کی خراجی زمینوں پر خراج مقاسمہ لازم ہے یا خراج موظف، اس سلسلہ میں بعض شرکاء سمینار نے ادائیگی اور حساب کی سہولت کے پیش نظر تمام خراجی زمینوں میں خراج مقاسمہ لازم قرار دیا ہے۔

لیکن وجوب خراج کا رجحان رکھنے والے اکثر حضرات کے نزدیک جن زمینوں کے بارے میں تاریخی طور پر ثبات ہے کہ فتح اسلامی کے بعد ان پر خراج مقاسمہ لازم قرار دیا گیا تھا (مثلاً گجرات و راجپوتانہ) ان میں خراج مقاسمہ لازم ہوگا اور اس کی مقدار وہی ہوگی جو اسلامی فتوحات کے وقت متعین کی گئی تھیں، اور باقی تمام خراجی زمینوں میں خراج موظف کی ادائیگی لازم ہوگی۔

۳- وجوب خراج کا رجحان رکھنے والے اکثر شرکاء سمینار نے تو ظیف عمری کو بنیاد بنا کر غلہ اور کیپاس، جیسی عام پیداوار کی خراجی زمینوں میں فی جریب ایک درہم نقد یعنی ساڑھے ۲۳ ماشہ چاندی یا اس کی قیمت) اور پیداوار میں سے ایک صاع (یعنی تین کلو تین سو پچیس گرام) لازم قرار دیا ہے اور سبزیوں کی زمین میں فی جریب پانچ درہم یا اس کی قیمت اور انگور یا کھجور کے متصل درختوں والے باغ فی جریب دس درہم چاندی یا اس کی قیمت لازم قرار دی ہے۔

۸ / ”المجمع الفقہی الاسلامی“ کے چھٹے سمینار میں بینکنگ اور شیراز سے متعلق بھی کچھ مسائل زیر بحث آئے اور بحث کے نتیجے میں درج ذیل اتفاقی نقطے سامنے آئے۔

۱- اسلامی مالیاتی ادارہ کو ریزرو بینک کے حکم کی وجہ سے جبراً اپنے سرمایہ کا پانچ فی صد حصہ سرکاری تمسکات میں محفوظ کرنا پڑتا ہے، اس پر حکومت سود بھی دیتی ہے، تو سمینار کے نزدیک یہ صورت درست ہے کہ اس محفوظ سرمایہ پر ملنے والے سود کو بہ تدریج محفوظ سرمایہ بنا دیا جائے اور اصل سرمایہ دھیرے دھیرے نکال لیا جائے۔

۲- ایسی کمپنیاں جن کا کاروبار خالص حلال ہے اسلامی مالیاتی ادارہ یا کوئی بھی مسلمان اس کے شیر خرید سکتا ہے۔

۳- ایسی کمپنیاں جن کا کاروبار خالص حرام ہے، اس کے شیر کی خریداری ہرگز جائز نہیں ہے۔

۴- بینکنگ و شیراز کے دوسرے بہت سے مسائل جو کہ سمینار میں پیش کئے گئے، ان کے متعلق یہ سمینار ”المجمع الفقہی“ کو یہ ہدایت کرتا ہے کہ وہ ان مسائل کی پورے طور پر تحقیق و تنقیح کے لئے ماہرین علماء کا ایک خصوصی اجلاس منعقد کرے تاکہ وہ غور کے بعد کسی آخری رائے تک پہنچ سکیں۔

## باب دوم: تفصیلی مقالات

### عشر و خراج کی حقیقت

حضرت مولانا مفتی نظام الدین صاحب اعظمی رحمۃ اللہ علیہ

محققین فقہاء نے یہ ضابطہ بیان کیا ہے:

”کل أرض أسلم أهلها أو فتحت عنوة وقسمت بين الغانمين فهي أرض عشر“

اور ایسی زمین سے جو چیز غزوہ کے بعد لی جاتی ہے عشر کہلاتی ہے اور جو چیز بغیر قتال و غزوہ لی جاتی ہے وہ فنی کہلاتی ہے، چونکہ فتح مکہ کے بعد لوگ جو قوت جو بغیر غزوہ و قہر کے خود بخود اسلام میں داخل ہوتے گئے، اس لئے پورے عرب کے لوگ، یعنی بقدر احادیث صحیحہ ”عذیب اور اقصائے حجر بمہرۃ الی الحدیث“ کے درمیان کے لوگ مسلمان کہلائے اور ان پر ادائیگی عشر متوجہ ہو گئی، اس لئے کہ عشر میں ایک شان عبادت کی بھی ہے اور اس کے مخاطب مسلمان ہی ہوتے ہیں اور اس خطہ کے لوگ اسی کے مصداق رہے۔

اور اس کے علاوہ جو ملک صلح سے حاصل ہوتے یا جنگ سے حاصل ہوتے، مگر وہاں کے لوگوں کی زمینوں پر امام المسلمین نے قبضہ نہیں کیا، بلکہ ان کی دشمنوں سے ہر قسم کی حفاظت کے عوض اور ان کی دوسری ذمہ داریوں کے عوض کچھ لے کر (جس کو خراج و جز یہ سے تعبیر کیا گیا ہے) انہی کے قبضہ میں چھوڑ دی گئی وہ زمین خراجی کہلاتی ہے۔

یہ ضابطہ فقہیہ ”ہدایہ مع الفتح والعنایہ“ وغیرہ کے تمام ہی کتب فقہ میں ”باب العشر والخراج“ میں مصرح ہے اور اسی ضابطہ میں ہندو پاک دونوں ملکوں کی زمینوں کا حکم شرعی دائر ہے، اور یہی طریقہ عہد صحابہ و تابعین میں رائج و شائع تھا، اسی ضابطہ کے مطابق محمد بن قاسم نے مالا بارو کیروا وغیرہ کے حواشی سمندر پر جو جہاد کیا اور جہاد میں جن زمینوں پر قبضہ کر کے غائبین میں تقسیم کر دیا وہ عشری کہلائیں اور باقی خراجی کہلائیں، اور ہندوستان کے باقی زمینوں کی پیداوار کا حکم شرعی محور دوم (ارضی ہند کے تاریخی جائزہ) میں آجائے گا۔

محور دوم - ارضی ہند کا تاریخی جائزہ

ہم محور اول کے بیان میں ذکر کر آئے ہیں کہ محمد بن قاسم نے ”مالا بارو کیروا“ کے حواشی سمندر پر جو جہاد کیا اور اس میں جن زمینوں پر قبضہ کر کے غائبین میں تقسیم کر دیا وہ بلاشبہ عشری قرار پائیں اور باقی زمین خراجی کہلائیں۔

پھر محمد بن قاسم کے بعد سے محمود غزنوی کے عہد تک کوئی قطعی حکم نہیں ملتا، پھر محمود غزنوی، بلکہ شہاب الدین غوری کے حملوں کے دور میں یہ ملتا ہے کہ یہ لوگ فتح کرنے کے بعد ارضی مفتوحہ پر قبضہ کر کے اپنی ملکیت قرار دے کر مجاہدین پر تقسیم نہیں کرتے تھے، بلکہ اسی مفتوحہ راجہ پر کچھ خراج مقرر کر کے ارضی مفتوحہ، بلکہ کل مفتوحہ علاقہ اسی راجہ کے حوالہ کر کے اپنے ملک چلے جاتے تھے، اور جب خراج مقررہ کی عدم ادائیگی دیکھتے تو پھر آکر حملہ آور ہوتے اور بعد فتح یوں ہی معاملہ کر کے واپس جاتے۔

پھر مسلم حکمران جب سے فتح ہونے کی حیثیت سے ہندوستان میں آکر باشندہ ہوئے اس وقت سے ہندوستان کی تاریخ میں اکثر ایسا ہی ملتا ہے کہ جو

علاقہ فتح کیا، فتح کر لینے کے بعد اس مفتوحہ علاقہ کو غائبین میں تقسیم کر کے اس پر عشر لاگو نہیں کیا، اور ان پر جبر و اکراہ کر کے مسلمان نہیں بنایا، بلکہ "لا اکرہا فی الدین" (سورہ بقرہ: ۲۵۶) کے حکم کے مطابق اس مفتوحہ قوم کو اس کے دین پر چھوڑ کر ان سے خراج لینے کا معاملہ کر کے مفتوحہ علاقہ ان ہی کے حوالہ کر دیا، اور ہمیشہ ان کے ساتھ نرمی و مہربانی کا معاملہ کرتے رہے، یہی طریقہ تقریباً ہر حکمران اور فاتح کا حضرت عالمگیر تک ملتا ہے، خواہ وہ حکمران غلام خاندان کا رہا ہو یا خلجی، لودھی، سوری وغیرہ خاندان کا رہا ہو، یا مغل خاندان کا، کوئی واضح اور یقینی مثال کسی خطہ میں سوائے "مالا بارو کیرالا" کے ایسی نہیں ملتی جس سے اس خطہ کو عشر شرعی کا خطہ قرار دیا جائے، سوائے شیر شاہ سوری کے دور حکومت کے، کیونکہ اس کے دور حکومت میں "صوبہ بہار" کے بعض علاقہ میں کچھ عشری زمینوں کا وجود ملتا ہے، اور یہ انگریزی دور حکومت میں بھی باقی رہا۔

لیکن ان حکمرانوں کا آیت کریمہ "لا اکرہا فی الدین" (سورہ بقرہ: ۲۵۶) کے مطابق مروت و مہربانی اور مفتوحہ قوم کی دلجوئی و نصرت وغیرہ کے ساتھ ساتھ حدود شرع میں رہتے ہوئے وہ طریقہ جو اسلاف نے آیت کریمہ: "وما أرسلنا من رسول الا بلسان قومہ لیبین لہم الایۃ" (سورہ ابراہیم: ۴) کے پیش نظر اپنایا تھا، اختیار نہیں کیا، ورنہ جو حال "کاشغر" سے لے کر "افغانستان" کا ہوا وہی حال پورے ایشیاء کا بھی ہو سکتا تھا، "وما کان ذلک علی اللہ بعزیز" اس لئے کہ آیت مذکورہ اپنے عموم و اطلاق کے ساتھ اب بھی موجود ہے، اور قیامت تک موجود رہے گی، اور پکار پکار کر دعوت دے رہی ہے کہ اس پر عمل بشرائطہا و قیودہا کے ساتھ تمام ساعی پر مقدم ہے،

"فہل من رجل رشید یرکب علی هذا الأمر الجلیل والمحبوب عند اللہ العزیز"۔

بہر حال انگریزوں کے جانے کے بعد جب زمیندارہ ختم ہو گیا اور زمینداریاں ٹوٹ گئیں اور تمام ہی اراضیات کاشت پر حکومت کا استیلاء ہو گیا تو تمام عشری زمینوں کی عشریت بھی ٹوٹ اور ختم ہو گئی۔

کیونکہ عشری زمین کے باقی رہنے کے لئے شرط ہے کہ وہ زمین کسی غیر مسلم کی ملکیت میں نہ جائے، جیسا کہ "مبسوط خسی" میں اس کی صراحت کی گئی ہے۔ چنانچہ جب استیلاء حکومت محقق ہو گیا تو تمام اراضیات کاشت حکومت کی ملک میں چلی گئیں، لہذا جو زمین عشری رہی ہوں ان کی عشریت بھی ختم ہو گئی، بلکہ تمام اراضیات کاشت ملک حکومت میں جانے کے بعد ان کی حیثیت اراضیات مجوزہ سلطانیہ کی ہو گئی، اور اراضیات مجوزہ سلطانیہ کے قبیل سے ہو جانے کی وجہ سے عشر و خراج سب ختم ہو گیا، محض اجارہ باقی رہ گیا، جیسا کہ اس عبارت سے معلوم ہوتا ہے:

'فلما دل الدلیل علی عدم لزوم المومنین العشر والخراج فی الأراضی المملوكة والحوزکات الماخوذ منها أجرۃ لا غیر' اور اس کے آگے جو کلام "الدر المنتقی" سے نقل کیا ہے وہ عشری زمین ثابت ہونے کی صورت کا ہے اور یہاں غیر مسلم کی ملکیت میں چلے جانے کی وجہ سے عشریت ساقط ہو چکنے کے بعد کا ہے، اس لئے دونوں الگ الگ چیزیں ہیں، اس کو ہمیں دھیان میں رکھنا چاہئے۔

بعض حضرات حکومت کے اس استیلاء کو استیلاء مالکانہ نہیں مانتے، بلکہ استیلاء منظمانہ قرار دیتے ہیں، پس ان کے اس نقطہ نظر کے مطابق ایسی زمین جو خاندانی طور پر کسی کے پاس ہمیشہ سے عشری چلی آ رہی ہو اور استیلاء میں بھی ان ہی کے پاس اور ملک میں باقی رہ گئی ہوں، ان کا عشر نکالنا ان پر ضروری ہوگا۔

البتہ یہ بات باقی رہ گئی کہ اخراجات کاشت وضع کرنے کے بعد جو پیداوار بچے صرف ان کا دسواں یا بیسواں حصہ عشر میں نکالا جائے تو متن "در مختار" کے قول: "بلا دفع المؤمن الذی" سے بظاہر یہ معلوم ہو رہا ہے کہ بلا وضع اخراجات کل پیداوار کا دسواں یا بیسواں حصہ نکالا جائے۔

لیکن متاخرین فقہاء میں محققین اس طرف گئے ہیں کہ اخراجات وضع کرنے کے بعد جو بچے ان کا عشر یا نصف عشر نکالا جائے، جیسا کہ اس عبارت سے معلوم ہوتا ہے:

"قال الصیرفی: ویظہر أنها إذا كانت جزء من الطعام أن تحمل کالہالک ویجب العشر فی الباقی. لأنه لا یقدر أن یتولی ذلک بنفسه، فهو مضطر إلى إخراجہ" (شامی ۲/ ۵۱)۔

اور ظاہر اطلاق اگرچہ کچھ اور ہو، مگر صیرفی کا قول اشبہ بالفقہ اور اوفق بحال الزمان اور واقعہ کے مطابق بھی ہے، اس لئے کہ کاشت کرنے میں بہت سی پیداوار ایسی ہوتی ہے کہ ان کے تیار ہونے اور پکنے کا وقت آنے سے قبل ہی کاٹ کاٹ کر جانوروں کو کھلانا شروع کر دیتے ہیں، جیسے باجرا، برسین اور دوسری چری وغیرہ اور

بعض پیداوار ایسی ہوتی ہے کہ تیار ہونے اور پکنے کا وقت آنے سے قبل کاشتکار اس کا تھوڑا تھوڑا حصہ خود کھانا شروع کر دیتا ہے، جیسے مٹر، چنا، اژد، مسور، مونگ پھلی وغیرہ کے دانوں کو خود استعمال کرتے ہیں، اور اس کا ذخیرہ جانوروں کو کھلا دیتے ہیں، اور اس استعمال کا جواز خود اس آیت کریمہ سے بھی ملتا ہے:

”كُلُوا مِنْ ثَمَرِهِ إِذَا أَثْمَرَ وَآتُوا حَقَّهُ يَوْمَ حَصَادِهِ وَلَا تُسْرِفُوا“ (سورہ انعام: ۱۴۱)

معلوم ہوا کہ بعض پیداوار، مثلاً پھل کے بارے میں نص ہے کہ جب کھانے کے قابل ہو جائے تو اس کا کچا کچا پھل قبل از ادائے گی عشر کے کھا سکتے ہیں، اور نص کا اشارہ اس طرف ہو گیا کہ جو پھل کھالیا اس کا شمار عشر یا نصف عشر لگانے میں نہ ہوگا، پس اس آیت کریمہ کا اشارہ اس طرف بھی ہو گیا کہ عشر نکالنے میں خرچ شدہ اشیاء کا شمار نہ ہوگا۔

اور بعد استعمال یہ سب چیزیں اور معدوم ہو چکی ہوتی ہیں تو ان کا دسواں یا بیسواں حصہ نکالنا مستعذر اور دشوار، بلکہ ناممکن سا ہو جاتا ہے اور اس کا مکلف بننا آیت کریمہ: ”لَا يَكْلِفُ اللَّهُ نَفْسًا...“ (سورہ بقرہ: ۲۸۶) کے خلاف ہو جاتا ہے، اس لئے اس کا دسواں یا بیسواں حصہ نکالنا مزاج شرع و شارع علیہ السلام کے خلاف ہو جائے گا اور اس کا عدم لزوم ظاہر ہے۔

### دلیل ۳

اخراجات وضع کرنے کے بعد ادائیگی عشر کے وجوب کی دلیل یہ بھی ہے کہ مسئلہ عشر نظیر ہے، اموال نامیہ للتجارة کی زکوٰۃ کی کہ تمام اخراجات روزمرہ اور ضروریات واجبہ کا خرچ وضع کرنے کے بعد جب نصاب کی مقدار سال بھر فاضل کی رہے تو صرف اس فاضل مقدار کا چالیسواں حصہ زکوٰۃ میں نکالنا واجب ہو تا ہے، نہ کہ کل حاصل شدہ مال تجارت کا چالیسواں حصہ، اور نظیر کا حجت بننا تسلیم ہوتا ہے، اس لئے عشر کی ادائے گی میں اخراجات ضروریہ وضع کرنے کے بعد عشر کی ادائیگی واجب ہوگی، نہ کہ کل پیداوار کا عشر۔

### دلیل ۴

عشر اور نصف عشر کے معنی ہیں دسواں حصہ یا بیسواں حصہ، اب سوال پیدا ہوتا ہے کہ کس چیز کا دسواں حصہ یا بیسواں حصہ، اگر کل پیداوار کا دسواں یا بیسواں حصہ مراد لیا جائے تو اس کا معلوم ہونا مستعذر اور خارج از قدرت ہونا دلیل (۱) میں واضح ہو چکا ہے، نیز آیت کریمہ: ”لَا يَكْلِفُ اللَّهُ نَفْسًا“ (سورہ بقرہ: ۲۸۶) کے حکم کے خلاف مزاج شرع و شارع علیہ السلام کے بھی خلاف ہوگا، اس لئے کل پیداوار کا عشر یا نصف عشر مراد لینا ٹھیک نہ ہوگا، بلکہ صرف بچت اور نفع کا دسواں یا بیسواں حصہ مراد لینا متعین ہوگا۔

پس یہی عشر یا نصف عشر کی حقیقت شرعیہ نکلی اور اسی مفہوم کی جانب آیت کریمہ: ”كُلُوا مِنْ ثَمَرِهِ إِذَا أَثْمَرَ وَآتُوا حَقَّهُ يَوْمَ حَصَادِهِ“ (سورہ انعام: ۱۴۱) میں حق کی اضافت اپنی ذات وحدہ لا شریک لہ کی جانب کرنے کے بجائے کھیتی کی جانب اضافت کر کے اشارہ فرما دیا کہ بغیر اسراف کرنے کے کھیتی کے تیار اور پکنے تک کھا کر جو کچھ بچے اس میں کھیتی کا حق ادا کرو۔

اور حق کے معنی ہیں شیء واجب الاداء، یعنی ایسی چیز جس کا ادا کرنا لازم اور ضروری ہو، اور ایسی چیز کی جب تک مراد واضح نہ ہو جائے اس کی ادائیگی سے سبکدوشی حاصل نہیں ہو سکتی، پس کھیتی کا حق بھی جب تک متعین و واضح نہ ہو جائے اس وقت تک اس کی ادائیگی صحیح نہیں ہو سکتی، اور کھیتی کا یہ حق اس وقت واضح و متعین ہوگا جب کھیتی کے کل آمد و خرچ کا حساب کر کے اس کے بچت و نفع کو متعین کر لیا جائے، لہذا جب نفع و بچت متعین ہو جائے، تو اس کا دسواں یا بیسواں حصہ بھی متعین ہو جائے گا اور اسی دسویں یا بیسویں حصہ کو کھیتی کا حق قرار دے کر واجب الاداء قرار دیا جائے گا اور اسی واجب الاداء کو شریعت مطہرہ نے عشر و نصف عشر سے تعبیر فرمایا ہے، لہذا اس عشر و نصف عشر کی حقیقت شرعیہ یہی نکلی کہ کل پیداوار کے آمد و خرچ کا حساب کر کے جو بچت ہو اس کا دسواں یا بیسواں حصہ اور اس کی ادائے گی کا مطالبہ ”وَآتُوا حَقَّهُ“ (سورہ انعام: ۱۴۱) میں ہے۔

لہذا کل آمد و خرچ کا حساب کر کے پھر دیکھو اگر آب پاشی وغیرہ خود کرنا پڑتی ہے تو اس کا صرف بیسواں حصہ، ورنہ دسواں حصہ عشر میں دو، ابر یہ فرق امر تقویٰ ہے اس میں قیاس کو دخل نہیں، اس لئے اس کا لحاظ رکھنا واجب رہے گا۔

حاصل کلام یہ کہ علامہ صیرفی کی تحقیق خاص کر زمانہ موجودہ کے حالات کے مطابق ہر طرح اشبہ، افتقہ اور راجح الاقوال اور قابل لحاظ نکلی، پس علامہ صیرفی

کی تحقیق کے مطابق فتویٰ دینا غلط اور ناقابل قبول نہ نکلے گا اور انہی وجوہ سے متاخرین علماء کے فقہائے محققین اس پر فتویٰ دیتے ہیں کہ اخراجات وضع کرنے کے بعد جو بچے صرف اس کا دسواں یا بیسواں حصہ حسب تفصیل مذکور (یہ امر تعدی ہے) ادا کرے، احقر بھی اس کو راجح اور افقہ سمجھتا ہے۔ فقط۔

رہ گیا یہ سوال کہ ان فقہائے متقدمین نے کل پیداوار کا عشر یا نصف عشر نکالنے کا فتویٰ کیوں دیا، کیا وجہ تھی؟

تو جواب یہ ہے کہ اس زمانہ میں کھیتی آسان تھی، زمین میں قوت انبات بہت تھی اس پر تاریخ شاہد ہے، اور ۷۵ سال کا اپنا تجربہ بھی کاشت کے سلسلہ میں ہے، نقصان کبھی کبھار آفت سماویہ کی وجہ سے ہو جاتا تھا، ورنہ اکثر نفع ہی ہوتا تھا، اور اب وہ حال نہیں رہا، حالات بدل گئے، شاید مشکل سے اور مختلف کاوشوں کے بعد پہلے کی طرح اب پیداوار ہوتی ہو، اس لئے وہ حکم بھی بدل گیا، جس پر یہ قاعدہ شرعیہ دلالت کر رہا ہے:

”ولا ینکر تغیر الأحكام بتغیر الزمان“

اور اس تغیر احکام کے شواہد و امثال بھی بہت ہیں، مثلاً:

- ۱- یہ کہ متقدمین کے نزدیک آثار صحیحہ کے پیش نظر عورتیں جماعت مساجد و عید گاہ و نماز استسقاء کی جماعت میں مردوں کے ساتھ شامل ہوتی تھیں، مگر متاخرین نے تبدیل حال کی وجہ سے وہ حکم باقی نہیں رکھا اور یکسر ممانعت فرمادی۔
- ۲- استیجار علی الطاعات مطلقاً ناجائز اور ممنوع تھا، مگر تغیر زمان کی وجہ سے امامت نماز جو خالص عبادت ہے اور قربت محضہ ہے، مگر متاخرین نے امامت صلوٰۃ و اذان کی اجرت کو جائز قرار دیا۔
- ۳- صریح حدیث پاک میں ہے:

”اقرأ القرآن ولا تأکلوا به أو کما قال“ اس کے باوجود تعلیم قرآن پر اجرت لینا جائز قرار دیا گیا۔

- ۴- اور مثلاً آثار و اخبار کثیرہ کے مطابق خانہ خدا (مساجد) کے دروازوں کا ہر وقت کھلا رہنا مطلوب شرعی تھا، مگر جب حالات بدل گئے، چوری کے واقعات رونما ہونے لگے تو متاخرین فقہاء نے نماز کے اوقات کے علاوہ مساجد کے دروازے بند کرنے کا حکم دیدیا۔
- ۵- شرعی حکومت کے زمانہ میں فتویٰ تھا کہ اگر کوئی عاقلہ بالغ غیر کفو سے بغیر اجازت ولی نکاح کرے تو نکاح منعقد ہی نہیں ہوگا۔

اور اس کا کھلا مفہوم ہے کہ جب نکاح منعقد صحیح نہیں ہوگا تو حرام کاری کا دروازہ کھلے گا، مگر حکومت شرعیہ میں فتویٰ قانون بن جاتا تھا اور حکومت خود ایسے نکاح کو قانوناً ختم کر دیتی تھی، اس لئے یہ فتویٰ صحیح تھا، مگر جب شرعی حکومت ختم ہو گئی اور کوئی اس غلط نکاح کو ختم کرنے والا نہیں رہا تو ظاہر ہے کہ ہمیشہ حرام کاری کا دروازہ کھلا رہے گا، اور حرام کاری فروغ پاتی رہے گی، اس لئے اب یہ فتویٰ زمانہ کے بدل جانے سے ختم ہو گیا اور ظاہر روایت کے مطابق فتویٰ ہو کر یہ نکاح صحیح و منعقد قرار دیا جانے لگا، اب اگر کسی ولی کو عار ہو تو خود اعتراض کر کے توڑوانے کی فکر کرے، اسی طرح کی اور بہت سی مثالیں ہیں، جو اس ضابطہ شرعیہ: ”ولا ینکر تغیر الحکم بتغیر الزمان“ کی مثالیں ہیں اور اسی ضابطہ کے مطابق یہ کہا جاسکتا ہے کہ علمائے متقدمین اگر ان تغیرات کو جو کاشت کاری میں پیدا ہو گئے ہیں، دیکھتے تو خود متقدمین بھی یہی فتویٰ دیتے جو متاخرین دے رہے ہیں، مثالیں بغیر زمان سے تغیر احکام کی بہت ہیں، مگر بخوف طوالت یہاں نقل نہیں کی جاتیں۔

بعض حضرات یہ اشکال کرتے ہیں کہ اگر کل پیداوار کا عشر یا نصف عشر کے حکم کو دائرہ نہ کیا جائے تو عشر و نصف کا فرق ہی ختم ہو جائے گا، اور صرف عشر ہی باقی رہے گا، حالانکہ یہ قیاس صحیح نہیں ہے، اس لئے کہ جس طرح کل پیداوار میں ”ما سقۃ السماء“ کی وجہ سے عشر واجب قرار پایا ہے، اور رہٹ و دالیہ وغیرہ کے ذریعہ خرچہ کر کے سیراب کرنے پر نصف عشر قرار پایا ہے، تو اسی طرح کل پیداوار کا آمد و خرچ معلوم کر کے اگر سیرابی قدرتی آسمانی پانی سے ہو تو عشر واجب کیا جائے اور جب رہٹ و دالیہ وغیرہ سے سیرابی ہو تو نصف عشر واجب ہو، لہذا ارشاد رسالت صلی اللہ علیہ وسلم کا مدلول ہر حال میں محفوظ رہے گا، اور مزاج شرع میں کوئی فرق نہیں پڑے گا، البتہ کل پیداوار کی مقدار معلوم کرنا فی زمانہ متعذر رہے، جیسا کہ احقر پہلے عرض کر آیا ہے، یہ قیاس



قیاس مع الفارق ہو کر ناقابل التفات کے درجہ میں ہو جائے گا۔

بعض حضرات عشر کو خراج مقاسمہ پر قیاس کرتے ہیں، یہ قیاس غیر صحیح اور قیاس مع الفارق ہے، اس لئے کہ عشر عبادت کے قبیل سے ہے، اور خراج مقاسمہ معاملات کے قبیل کی چیز ہے اور عبادت کو معاملات پر قیاس کرنا صحیح نہیں ہوتا، ہاں اگر حکم عشر کو عبادت مالی ہونے کی وجہ سے کچھ مشابہت ہو سکتی ہے تو حکم زکوٰۃ سے ہو سکتی ہے، اور حکم زکوٰۃ حکم عشر کی نظیر بن سکتا ہے اور ایک نظیر دوسرے کے لئے حجت بن سکتی ہے اور زکوٰۃ میں ظاہر ہے کہ کل اخراجات وضع کرنے کے بعد جب سال بھر مقدار نصاب فاضل مال کی طرح باقی رہ جائے، صرف اس کا چالیسواں حصہ زکوٰۃ میں نکالا جائے گا، اس سے ضرور مسئلہ عشر میں تا سید حاصل کی جا سکتی ہے، جیسا کہ میں اسے مفصل طور پر کہہ آیا ہوں اور خوف طوالت اسی مقدار پر کلام ختم کیا جا سکتا ہے، اور امید ہے کہ اب جو ابابا باعث تسلی ہو جائیں گے۔

### سوالات کے جوابات

اس مراسلہ (سمینار-۶) میں تین عنوان مذکور ہیں:

(۱) ہندوستان کی زمینوں کی شرعی حیثیت (۲) اسلامی مالیاتی ادارہ کا خاکہ (۳) کمپنی میں حصص کی شرعی حیثیت۔

سوال ۱- ہندوستان کی زمینوں کی شرعی حیثیت: یہ زمینیں کئی طرح کی ہوتی ہیں؟

- الف- پہاڑی علاقہ کی زمینیں اور ان کی پیداوار کا شرعی حکم
- ب- خود رو جنگلات، انکی زمینوں کا اور ان کی پیداوار کا شرعی حکم۔
- ج- میدانی علاقوں میں آبی زمینوں اور ان کی آمدنی و پیداوار کا شرعی حکم
- د- میدانی علاقوں میں، خشکی کے علاقوں میں، مکانوں (آبادی) کی زمینوں کا اور ان کی آمدنی و پیداوار کا شرعی حکم۔
- ہ- باغات کی زمینوں کا اور ان کی آمدنی و پیداوار کا شرعی حکم۔
- و- موات زمین کا اور اس کی پیداوار کا شرعی حکم۔
- ز- کاشت کی زمین کا اور اسکی پیداوار کا شرعی حکم۔

ان ساتوں قسموں کا اور ان میں ہر ایک کی پیداوار و آمدنی کا شرعی حکم الگ الگ بیان کرنا اور ان کی شرعی حیثیت بتلانا بہت تفصیل طلب ہے، سب کا تفصیلی حکم لکھنے کے لئے کئی ضخیم جلدیں درکار ہوں گی، اس لئے اس وقت ان ساتوں عنوانوں میں سے اب اس عنوان (نمبر ۷) کی شرعی حیثیت مختصر ا عرض ہے، اس عنوان کی کچھ تفصیل پانچویں سمینار (ہندو پاک کی اراضیات کا تاریخی جائزہ) میں گذر چکی ہے، اس تفصیل کو بھی پیش نظر رکھا جائے، کیونکہ وہ ترجمانی خالص شرعی ترجمانی ہے۔

اراضیات کاشت زمانہ رسالت مآب ﷺ و زمانہ صحابہ و تابعین، یعنی قرون ثلاثہ مشہود لھا بالخیر میں عموماً مندرجہ ذیل قسموں کی ہوتی تھیں:

### ۱- اراضیات عشر

اراضیات عشر وہ ارضی ہوتی تھیں کہ جس خطہ یا ملک کے لوگ خود بخود مسلمان ہو جائیں تو ان کی زمین عشری قرار دی جائے، اور وہ لوگ ان زمینوں کے مالک و متصرف قرار دئے جائیں، اسی طرح جس خطہ یا ملک کو امام المسلمین لڑ کر اور فتح کر کے اس کو مسلم مجاہدین پر تقسیم کر دیے تو وہ زمین بھی مجاہدین کی ملک قرار پا جاتی تھیں، عشری ہو جاتی تھیں۔ اور پھر مجاہدین اس پر کاشت کرتے تو بھی وہ زمین عشری ہی رہتی تھیں، اور کاشت کرنے والوں کو پورے مالکانہ حقوق اس پر حاصل ہو جاتے تھے کہ وہ خرید و فروخت، ہبہ وغیرہ سب تصرف کر سکتے تھے، اور وہ زمین قیامت تک عشری قرار پاتی تھیں، صرف ایک شرط یہ تھی کہ وہ زمین کبھی غیر مسلم کی ملک میں نہ جائے، جب کبھی وہ غیر مسلم کی ملک میں چلی جائے تو وہ عشری باقی نہیں رہتی، کیونکہ عشر از قبیل عبادت شئی کا نام ہے، اور اس کا عمل محض مسلمان ہوتا ہے

اور حکم شرعی کے مطابق عشر اور نصف عشر ادا کرنا واجب ہوتا ہے، جیسا کہ اللہ تعالیٰ کے اس ارشاد سے واضح ہے: "وَآتُوا حَقَّهُ يَوْمَ حَصَادِهِ" (سورۃ انعام: ۱۳۱)۔

## ۲- اراضیات خراجی

وہ اراضیات ہوتی تھیں جس کے باشندے خود مسلمان نہیں ہوتے اور نہ تو لڑکر قبضہ کرنے کے بعد امام المسلمین نے ان فتح کردہ زمین کو مجاہدین میں تقسیم کیا، بلکہ انہی لوگوں کے قبضہ و ملک میں چھوڑ دیا اور اس قبضہ رکھنے اور کاشت کرنے کے عوض کے طور پر کوئی رقم مقرر کر دیا، اس رقم کو خراج کہتے ہیں، اور اس زمین کو خراجی زمین کہتے ہیں۔

اس خراج والی زمین کو بھی قبضہ میں رکھنے والے خود مالک شمار ہوتے تھے، جس کو چاہیں فروخت کریں، چاہے مسلمان کے ہاتھ فروخت کریں یا غیر مسلم کے ہاتھ وہ زمین خراجی ہی شمار ہوتی تھی۔

## ۳- اراضی موات

ارضی موات سے مراد، اوسر، بنجر، مغازہ و میدان کی پڑتی زمین مراد ہے، جو اب تک آباد نہ ہوئی تھی، اس کا کوئی حصہ جو کوئی آباد کر لیتا تو وہ اس کا مالک ہو جاتا تھا، پھر اس کا آباد کرنے والا اگر مسلمان ہوتا تو وہ زمین عشری ہو جاتی تھی، اور اگر اس کا آباد کرنے والا غیر مسلم ہوتا تو وہ زمین خراجی قرار پاتی تھی اور ان پر عشر و خراج کے سارے احکام اسی تفصیل و شرائط سے جاری ہو جاتے تھے جو عشری و خراجی زمینوں کے بیان میں گزر چکی ہے، حتیٰ کہ ان کے فوت ہونے پر کتاب و سنت کے مطابق وراثت شرعی جاری ہوتی تھی، البتہ یہ عشری زمین اگر کسی غیر مسلم کی ملک میں چلی جاتی تھی تو وہ دیگر عشری کی طرح عشری باقی نہ رہتی تھی، بلکہ خراجی بن جاتی تھی، جیسا کہ اوپر اس کی تفصیل گذری۔

اور ان اراضیات موات کے کسی حصہ کو اگر حکومت آباد کر لیتی تھی تو وہ اراضیات بیت المال کی شمار ہو جاتی تھیں، اراضیات بیت المال کے احکام عنقریب آجائیں گے۔

## ۴- اراضیات معافی

معافی کی زمینوں سے مراد وہ زمینیں تھیں جن کو امام المسلمین نے خود کسی شخص کو، خواہ مسلم کو یا غیر مسلم کو بالکل مفت دیدیا ہو اور اس پر عشر یا خراج کچھ عائد نہ کیا ہو تو اس کا مالک وہ شخص ہو جاتا تھا اور ہمیشہ مالک شمار ہوتا تھا، اور مرنے کے بعد حسب ضابطہ اس میں وراثت جاری ہوتی تھی، البتہ اس کو فروخت نہیں کر سکتا تھا، اگر فروخت کر دیتا تو اس کا معافی ہونا ختم ہو جاتا تھا۔

یہ چاروں قسمیں عموماً قرون ثلاثہ مشہود لھا بالخیر میں ملتی تھیں اور انگریزی حکومت کے دور اقتدار میں بھی یہ چاروں قسمیں علیٰ حالہ موجود تھیں اور ان کی زمینوں کو حکومت نے اپنی ملکیت قرار نہیں دیا تھا، بلکہ کاشتکاروں کی ملک و قبضہ میں باقی رکھا تھا، البتہ عشر و خراج کے بجائے مالگذاری کی رقم ان پر لاگو کر دیا تھا جس سے خراجیت جو دنیاوی معاملہ تھا ختم ہو گیا تھا، باقی عشر چونکہ دینی عبادت تھا، وہ مسلم کاشتکاروں پر باقی رہ گیا تھا، اور عشری زمین کا عشر یا نصف عشر حسب ضابطہ شرع ادا کیا کرتے تھے، اور اراضیات معافی کو علیٰ حالہ باقی رکھتے ہوئے اس پر کوئی مال گذاری کی رقم کی اور نہ ہی لاگو نہیں کی تھی، بلکہ بالکل مفت رکھا، چنانچہ احقر کے خاندان میں شاہی خاندان سے ایک خطہ اراضی معافی چلی آرہی تھی، احکام میراث کے اعتبار سے تقسیم ہوتے ہوئے بہت تھوڑی تھوڑی رہ گئی تھی، مگر وہ بھی بالکل مفت تھی، کوئی مال گذاری وغیرہ اس پر لاگو نہیں تھی۔ البتہ انگریزوں نے شرعی بیت المال ختم کر کے اس کی اراضی پر، نیز اراضیات محوزہ سلطانیہ پر اپنا تسلط اور اپنی ملکیت قرار دے لی تھی، اسی طرح "ارضیات موات" میں جو "احیاء موات" (آباد کرنے سے) باقی رہ گئی تھیں، یعنی اوسر، بنجر، مغازہ کی پڑتی زمین اور خورد و جنگلات اور ان کی زمینوں پر استیلاء کر کے اپنی ملکیت قرار دے لیا تھا، حالانکہ حدیث پاک میں تصریح یہ ہے کہ تین چیزیں، (آگ، پانی، خورد و پزند اور درخت) یہ کسی انسان کی ملک نہیں ہوتیں، (بلکہ صرف اللہ کی ملک ہیں) اور ہر شخص جو اس کو حاصل کر لے، خواہ اس کے لئے اس کا استعمال مباح ہو جاتا ہے، غرض انگریزوں کا یہ استیلاء ان چیزوں پر غاصبانہ تھا، مگر چونکہ اس سے اراضیات کاشت (عشری و خراجی) پر کوئی غلط اثر نہیں پڑتا تھا، اس لئے شاید کسی نے اس پر اس وقت تعرض ہی نہیں کیا اور

خاتمہ زمین دارہ قانون بن جانے کے بعد جب حکومت نے اراضیات کاشت پر قبضہ کر کے اس کو زمینداروں اور اصلی مالکوں کے قبضہ دخل سے نکال کر پھر اپنے قانون کے مطابق مالکذاری دس گونہ و بیس گونہ وغیرہ لے کر کسی کو جوئی دھریا سیر وغیرہ بنا دیا تو اس طرح کے اراضی کاشت پر تصرف کرنے سے حکومت کے استیلاء کا تحقق ہو گیا، اور شیلنگ کا قانون جاری ہو جانے کے بعد یہ استیلاء مالکانہ اور واضح و نمایاں ہو گیا، پھر بھومیدھروں اور سیر دھروں کے حق میں یہ معاملہ ان کے نام کا نہیں ہوتا، بلکہ ایک قسم کا اجارہ اور ٹھیکہ ہوتا ہے اور ملکی قانون کے ماتحت ہوتا ہے، رہ گیا یہ شہ اجارہ یا ٹھیکہ میں مدت اجارہ و مدت عمل متعین و معلوم ہوتی ہے، ورنہ یہ معاملہ فاسد ہو جاتا ہے، تو جواب یہ ہے کہ یہ حکم شرعی ہوتا ہے، اور یہ دینے والے اس کے مخاطب ہی نہیں، لہذا یہ شہ متوجہ ہی نہ ہوگا، جیسا کہ واضح ہے۔

اور پھر ان اراضی کی بیع و شریا یا ہبہ وغیرہ تصرفات کی اجازت بھی تصرف مالکانہ نہیں ہوتی، بلکہ ایک قسم کی مراعات ہوتی ہے اور قانون اجازت کا محتاج ہوتی ہے، اس لئے حکومت کی اجازت سے مشروط ہوتی ہے، لہذا اس کو عطیہ قانون بھی نہیں کہہ سکتے، بلکہ صرف مراعات کا درجہ ہوتا ہے اور اسی لئے شرعی وراثت کے اجراء کا بھی کلی اختیار جو مالکانہ تصرف کی ایک قسم ہے نہیں ہوتا۔

انہی وجوہ سے بعض حضرات نے جو اس استیلاء کو استیلاء مالکانہ کے بجائے استیلاء منظمنا فرمایا ہے وہ واقعات پر منطبق نہیں ہوتا اور نہ سمجھ میں آتا ہے اور نہ اس پر حکم مالکانہ انداز کا جاری ہو سکتا ہے۔

## قرون ثلاثہ مشہود لہا بالخیر میں پائی جانے والی زمینوں کی پانچویں قسم

### ۵- اراضیات بیت المال

اراضیات بیت المال کی شرعی حیثیت پر کچھ کلام گذر چکا ہے، اور خاتمہ زمیندارہ کے بعد ان سب کا حال و حکم بھی سب دیگر اراضیات کی طرح ہو گیا ہے، اب صرف بیت المال کے شرعی معنی اور اس کے مصارف بیان کر کے مضمون ختم کر دیا جائے گا۔

بیت المال شرعی کا معنی ہے، شرعی خزانہ جو امام المسلمین کی نگرانی و حفاظت میں قائم کیا جائے، مگر امام المسلمین اس کا مالک نہیں ہوتا، بلکہ اس کا منتظم و محافظ شمار ہوتا ہے، چنانچہ امام المسلمین بھی اپنی ذاتی اخراجات کے لئے اوسط درجہ کا وظیفہ لے سکتا ہے اور بس، اور اس بات کا نگران ہوتا ہے کہ اس کی آمدنی کسی غیر مصرف میں صرف نہ ہونے پائے اور بیت المال کے مصارف کتب مذہب میں مفصل و مدلل طور پر مذکور ہیں، اس کے مطابق عمل کرنا لازم رہتا ہے اور اس کی حقیقت منعقد ہوتی ہے، امام المسلمین کی کوئی چیز بیت المال میں دیدینے سے، اسی طرح کسی دوسرے شخص کی کوئی چیز بیت المال میں دے دینے سے اور کسی کی کوئی زمین یا چیز بالکل لاوارث ہو جائے اس کا کوئی وارث نہ رہے تو بھی بیت المال میں داخل ہو جاتی ہے، اسی طرح عشر و خراج کی آمدنی اور اموال ظاہرہ کی زکوٰۃ یہ سب بیت المال میں داخل ہوتی ہے اور بیت المال کے جو مصارف شرعاً متعین ہیں ان ہی میں اس کا صرف کرنا لازم رہتا ہے اور ان تمام امور کی درستی اور حفاظت سب امام المسلمین کے ذمہ واجب ہوتی ہے، جیسا کہ اوقاف اور اوقاف کی آمدنی و مصارف کی درستی، اس کی نگرانی امام المسلمین کے ذمہ واجب ہوتی ہے، مگر امام المسلمین اوقاف کا مالک نہیں ہوتا، نہ تو اپنے ذاتی مصرف میں لاسکتا ہے اور نہ تو کسی دوسرے شخص کو منشاء واقف کے خلاف دے سکتا ہے، چنانچہ بیت المال شرعی کے احکام میں تفصیل کا موقع تو نہیں ہے صرف اس کے بعض مصارف کی طرف اشارہ کیا جاتا ہے، مثلاً سد ثغور کے اخراجات اور ملکی دفاع کے اخراجات اور عالمین وغیرہ کے وظائف، علماء و صلحاء، خدامان دین کے وظائف اور غرباء و مساکین کے وظائف وغیرہ وغیرہ۔

نتیجہ بحث

عافیت طرفین برائے طرفین مطلوب ہے؟ امید کہ آنجناب بخیر و عافیت ہوں گے، احقر بھی الحمد للہ زندہ بخیر ہے، چھپے سمینار کا یہ دعوت نامہ تاریخ سمینار سے صرف ایک ہفتہ قبل موصول ہوا، اس لئے تفصیلی جواب نہ لکھنے پر معذرت خواہ ہوں۔

ہندوستان کی زمین کے موضوع پر احقر اس سے قبل ایک تفصیلی کلام لکھ کر بھیج چکا ہے، شاید اس میں ہندوستان میں مسئلہ عشر و خراج کے بارے

میں کچھ تشکی رہ گئی ہو، اس لئے مختصراً کچھ عرض ہے کہ خراج تو محض دنیوی معاوضہ کے طور پر وصول ہوتا تھا، اس لئے خراج مالکذاری وغیرہ غیر شرعی مطالبہ کے واجب ہونے سے ختم ہو گیا، البتہ عشر کے بارے میں یہ عرض ہے کہ جو زمین زمانہ قدیم سے کسی مسلمان کی ملک عشری قرار پا کر چلی آرہی ہو، یا اس انقلاب کے زمانہ میں کسی مسلمان ہی کی ملک سے منتقل ہو کر کسی مسلمان ہی کی ملک میں آگئی ہو، درمیان میں کسی غیر مسلم کی ملک میں نہ گئی ہو تو وہ زمین شرعاً عشری ہی باقی رہے گی، مالکذاری یا حکومت کے کسی غیر شرعی مطالبے وغیرہ کی وجہ سے اس کی عشریت سوخت نہ ہوگی، خاتمہ زمیندارہ کے اس قانون میں استیلاء مالکانہ کہا جائے یا منتظرانہ کہا جائے، اس سے اس زمین کی عشریت میں کوئی فرق نہ آئے گا۔

ہاں جن حضرات کے نزدیک یہ استیلاء مالکانہ ہوا، ان کے قول کے مطابق بھی دیانہ ان پر ادائیگی عشر کا حکم متوجہ رہے گا، کیونکہ استیلاء مالکانہ کا مسئلہ عند العلماء مختلف فیہ ہو گیا ہے اور تقاضائے احتیاط یہی رہے گا کہ دینائے عشر ادا کرتے رہیں، نیز اس لئے کہ عشر عبادت کے قبیل کی چیز ہے، اور عبادت میں احتیاط کا حکم ہے (القواعد الفقہ ۱۷۱)۔

البتہ وجوہ وجوب عشر کے سقوط کے باوجود ادائیگی عشر سے روکا نہیں جائے گا، بلکہ ترغیب دی جائے گی، کیونکہ یہ ادائیگی باعث خیر و برکت ہوگی، بلکہ کہا جائے گا کہ مصرف عشر میں مقید کر کے نہ دے، بلکہ ہر نیک کام میں زیادہ سے زیادہ دے تاکہ خیر و برکت حاصل ہو۔

دوسرا مسئلہ عشر یا نصف عشر کی ادائیگی کا ہے، کہ اس کو اخراجات کاشت وضع کرنے کے بعد صرف باقی کا عشر یا نصف عشر ادا کیا جائے گا، یا اخراجات کاشت بغیر وضع کئے ہوئے کل پیداوار کا دسواں یا بیسواں حصہ دیا جائے، جبکہ علماء متقدمین عام طور سے اخراجات کاشت وضع کئے بغیر کل پیداوار کا دسواں یا بیسواں حصہ ادا کرنے کے قائل ہیں، مگر علماء متاخرین میں سے بعض محققین اشارہ نصوص کی مدد سے فرماتے ہیں کہ اخراجات کاشت وضع کر کے نفع کا دسواں یا بیسواں حصہ ادا کیا جائے، مثلاً آیت کریمہ: "وَأَتُوا حَقَّهُ يَوْمَ حَصَادِهِ" (سورہ انعام: ۱۴۱) میں بھی یہ اشارہ موجود ہے، کیونکہ حق سے مراد نفع ہے اور نفع کہتے ہیں اس مقدار کو جو اخراجات وضع کرنے کے بعد بچے اور اس آیت کریمہ سے وضع اخراجات کے بعد جو بچے اس کا دسواں یا بیسواں حصہ دینے کا حکم نکلا، اسی طرح حدیث پاک میں ہے کہ جب آسمانی پانی سے سیرابی ہو جائے تو دسواں حصہ اور جب خود پانی دیکر سیرابی کرتا ہو تو صرف بیسواں حصہ، اور اس میں کھلا اشارہ ہے کہ اس طرح سیراب کرنے میں اخراجات بڑھیں گے، اس لئے صرف بیسویں حصہ کا مطالبہ ہے، اس مضمون و مفہوم کی اور بھی روایات ہیں جن سے بھی ایسا ہی معلوم ہوتا ہے، پھر اشکال یہ پیدا ہوتا ہے کہ متقدمین نے کیوں اس کا لحاظ نہیں کیا؟ تو وجہ یہ ہے کہ ان کے زمانہ میں زمین کی قوت انبات بہت قوی اور کثیر ہوتی تھی، اور یہ سب کاوشیں جو آج کل ہیں، نہیں کرنی پڑتی تھیں، اس لئے اخراجات کاشت کا حساب کرنے اور وضع کرنے کی جانب التفات ہی نہیں ہوتا تھا، اور اب زمین کی قوت انبات بہت کمزور اور قلیل ہو گئی اور کاوش بہت کرنی پڑتی ہے اور اخراجات معلوم کرنے کی جانب ذہن از خود جاتا ہے، زمانہ بدل گیا اور فقہی ضابطہ تسلیم شدہ ہے:

"لایبکر تغیر الأحکام بتغیر الأزمان" اور اس کے شواہد بے شمار منقول ہیں، کما لایبخی، بلکہ فی زمانہ اتنی کاوش اور خرچ کرنا پڑتا ہے کہ بعض مرتبہ نفع تو کیا خرچ بھی نہیں نکلتا، پس ایسی صورت میں کل پیداوار کا دسواں یا بیسواں نکالنے کا حکم دیں تو "عودہ علی موضوعہ بالنقض والإبطال" لازم آئے گا جو صحیح نہیں ہے، اس لئے بھی اشبہ بالفقہ بھی یہی نکلا، اخراجات کاشت وضع کرنے کے بعد دسواں یا بیسواں حصہ نکالا جائے، پھر اگر کوئی شخص یہ شبہ کرے کہ جب یہ بات ہے تو "وَأَتُوا حَقَّهُ يَوْمَ حَصَادِهِ" (سورہ انعام: ۱۴۱) کی قید کا کیا فائدہ ہوگا؟ تو فائدہ یہ ہے کہ اخراجات کاشت کا حکم "یوم حصادہ" آتے آتے عموماً ہو ہی جاتا ہے اور اس حکم میں اموال تجارت کی طرح کوئی متعین نصاب نہیں اور نہ حولان حول کی شرط ہے، اس کا تقاضہ یہی ہے کہ جلد جلد "یوم حصادہ" میں بعد وضع اخراجات عشر یا نصف عشر کا جو حکم ہو اس کو ادا کر کے سبکدوشی حاصل کر لی جائے۔



## ہندوستانی اراضی اور عشر وخراج کا مسئلہ

مولانا برہان الدین سنہلی

مخبر اول

اسلام میں حسب ذیل زمینیں عشری قرار دی گئی ہیں: اصل عرب کی پوری سرزمین جس کی حد بندی فقہاء نے کر دی ہے، اس میں عراق و شام شامل نہیں ہیں، (واضح رہے کہ اردن، لبنان، فلسطین، بشمول اسرائیل، شام ہی کا جزء تھے) اور اس علاقہ کی زمینیں جہاں کے باشندوں نے بخوشی اسلام قبول کر لیا وہ سرزمین جسے مسلمانوں نے بذریعہ جنگ فتح کیا، اور امام نے اسے (خمس نکالنے کے بعد) مجاہدین میں تقسیم کر دیا، اور وہ زمین جو پہلے کسی مسلمان کا گھر تھی، مگر بعد اس کے مالک نے اسے باغ بنا لیا، بشرطیکہ اس باغ کی سینچائی عشری پانی سے ہوتی ہو، وہ افتادہ (ارض موات اور قدیم) زمین جسے امام کی اجازت سے کسی مسلمان نے قابل کاشت بنایا ہو اور اس کی سینچائی عشری پانی سے ہوتی ہو۔

نوٹ:

عشری پانی وہ ہے جو بارش، کنوؤں، قدرتی چشموں اور ایسے بڑے قدرتی دریاؤں سے حاصل شدہ ہو جو کسی کے قبضہ و ملکیت میں نہ ہو۔ (جیسے غرب میں وجلہ و فرات اور ہندوستان میں گنگا و جمن وغیرہ) عشری زمین اور عشری پانی کی مذکورہ بالا تفصیلات کتاب و سنت، نیز تعامل صحابہ سے ثابت ہیں، جس کی پوری تفصیل فقہی کی مشہور و معروف کتاب ”بدائع الصنائع“ (۲/۵۸۷) میں موجود ہے، اسی کا ایک مختصر اقتباس یہاں پیش کیا جا رہا ہے۔

”ماء العشر هو ماء السماء والآبار والعيون والأنهار العظام التي لا تدخل تحت الأيدي كسيحون وجيحون ودجله وفرات ونحوها“ (۵۷/۲)۔

عصر حاضر کے مشہور مصری عالم شیخ یوسف القرضاوی نے اپنی شہرہ آفاق کتاب ”فقہ الزکاۃ“ (۴۰۵-۴۰۹) میں منقح انداز سے عشری و خراجی زمینوں کی جو تفصیل (ابوعبیدہ کی کتاب ”الاموال“ نیز امام ابو یوسف کی کتاب ”الخراج“ و دیگر کتب معتبرہ کے حوالہ سے) ذکر کی ہے، وہ بھی اسی کے قریب ہے، کتب فقہ کے مطالعہ سے یہ بھی اندازہ ہوتا ہے کہ ”عشری“ کے علاوہ بقیہ اکثر زمینیں خراجی ہیں اور کچھ ایسی بھی ہیں جو یقیناً نہ خراجی ہیں نہ عشری، محور دوم و سوم کے بارے میں ”فقہ اکیڈمی“ کی طرف سے ضروری معلومات جلد فرام کر کے کا وعدہ سوال نامہ کے ساتھ منسلک خط میں کیا گیا تھا، مگر وہ اب تک دستیاب نہیں کرائی گئیں۔

### انگریزی دور کی ہندوستانی زمینوں کا حکم

جواب محور چہارم

۱- سوالنامہ میں صرف آزادی ہند ۱۹۴۷ء اور قانون تینخ زمینداری کے بعد کی زمینوں کی بابت سوال کیا گیا ہے، لیکن اس سوال (۱۹۴۷ء کے بعد کی صورت) کا جواب دریافت کرنا اس وقت تک راقم کے نزدیک ممکن نہیں جب تک اس سے ما قبل کی صورت کا حکم معلوم نہ ہو، اس لئے یہاں پہلے ۱۹۴۷ء سے قبل اور انگریزی حکومت قائم ہونے کے بعد کی صورت کا حکم بیان کرنے کی کوشش کی جا رہی ہے، اس کے بعد سوال نامہ میں مذکور صورت کا جواب دینے کی سعی کی جائے گی (واللہ الموفق)۔

۱۹۴۷ء سے پہلے مسلمانوں کی ملکیت والی زمینوں کا حکم

۱ استاد تفسیر درالعلوم ندوۃ العلماء لکھنؤ۔

خوش قسمتی سے اس وقت ۱۹۴۷ء سے قبل، ہندوستان میں ایسے جلیل القدر علماء بکثرت موجود تھے، جو ایک طرف فقہی بصیرت، دقت نظر اور وسعت معلومات میں ممتاز تھے تو دوسری طرف عوام کا پورا اعتماد انہیں حاصل تھا، کہ ان کے فتاویٰ اور فیصلے سکہ راج الوقت کی حیثیت رکھتے تھے، مزید خوشی و اطمینان کی بات یہ ہے کہ ان اکابر علماء کے اس موضوع سے متعلق، فتاویٰ بھی مطبوعہ شکل میں موجود دستیاب ہیں، اس فہرست میں حضرت مولانا عبدالرحمن فرنگی محلی، حضرت مولانا مفتی عزیز الرحمن دیوبندی (سابق مفتی اعظم دارالعلوم) قطب الارشاد حضرت مولانا رشید احمد گنگوہی، حکیم الامت حضرت مولانا اشرف علی تھانوی، مفتی اعظم مفتی کفایت اللہ دہلوی، حضرت مولانا مفتی محمد شفیع (سابق مفتی اعظم پاکستان) شامل ہیں۔

### عشر وخراج واجب قرار دینے والے

ان حضرات میں مقدم الذکر دو کو چھوڑ کر بقیہ سب حضرات ہندوستانی زمینوں کے مسلمان مالکوں پر عشر وخراج، عشری پر عشر اور خراجی پر خراج، لازم قرار دیتے ہیں۔ چنانچہ حضرت گنگوہی کے مجموعہ فتاویٰ ”رشیدیہ“ کے اندر ”باب العشر والخراج“ (۳۶۰ تا ۳۵۸) مطبوعہ رجمیہ دیوبند میں متعدد فتاویٰ اس مضمون کے موجود ہیں، اسی طرح حکیم الامت حضرت تھانوی کے شہرہ آفاق ”امداد الفتاویٰ“ نامی مجموعہ فتاویٰ کی جلد دوم میں متعدد فتاویٰ اس موضوع پر ملتے ہیں، مثلاً: (۵۱، ۵۳، ۵۶، ۵۸، ناشر ادارہ اشرف العلوم کراچی)۔

ایسے ہی مفتی اعظم مولانا محمد کفایت اللہ دہلوی کے مطبوعہ مجموعہ فتاویٰ ”کفایت المفتی“ کی جلد چہارم کے ساتویں باب ”عشر وخراج“ میں (۲۶، ۲۹۸، ۲۹۹)، متعدد فتاویٰ اس سے متعلق مذکور ہیں، اسی کے مثل حضرت مولانا مفتی محمد شفیع دیوبندی کی محققانہ کتاب ”جواہر الفقہ“ میں شامل ایک رسالہ کے اندر اس بارے میں پوری تحقیق مع نہایت تفصیلی دلائل کے ملتی ہے۔

### عشر واجب قرار نہ دینے والے

البتہ مقدم الذکر حضرت مولانا عبدالرحمن فرنگی محلی نے (ہندوستانی زمینوں کو عشری و خراجی بظاہر تسلیم کرنے کے باوجود) عشری زمین پر مسلمانوں کے ذمہ عشر کو غیر لازم اس بناء پر قرار دیا ہے کہ چونکہ وہ ان زمینوں کا ٹیکس (خراج) حکومت وقت کو دیتے ہیں، اور ایک زمین پر بیک وقت دو محصول (عشر و خراج) لازم نہیں ہوتے، اس فتویٰ پر تفصیلی گفتگو آگے آرہی ہے، اسی قسم کا ایک فتویٰ مفتی عزیز الرحمن صاحب کا بھی، ”فتاویٰ دارالعلوم مکمل و مدلل“ میں ملتا ہے، حضرت مولانا مفتی عزیز الرحمن دیوبندی (سابق مفتی اعظم دارالعلوم دیوبند) کے اس موضوع پر متضاد قسم کے فتاویٰ ملتے ہیں، ایک تو اسی طرح کے جن میں عشری زمینوں پر عشر اور خراجی زمینوں پر خراج لازم قرار دیا گیا ہے، مثلاً دیکھئے: (فتاویٰ دارالعلوم میں شامل ”عزیز الفتاویٰ“، نیز فتاویٰ دارالعلوم وغیرہ)۔

لیکن موصوف کے اسی مجموعہ فتاویٰ (شائع کردہ دارالعلوم) میں ایسے فتاویٰ بھی ملتے ہیں، جن میں اس سابق فتوے (وجوب عشر) سے رجوع کر کے عشر و خراج دونوں کے عدم لزوم کا فتویٰ دیا گیا ہے، مثلاً صفحہ ۱۶۲ (فتاویٰ دارالعلوم مکمل و مدلل جلد ششم) ایک فتویٰ بایں الفاظ ملتا ہے:

”روایات فقہ سے یہ معلوم ہوتا ہے کہ ہندوستان کی زمینوں اور باغوں میں عشر نہیں ہے“۔ فقط

جب اس جواب میں مسائل نے یہ شبہ ظاہر کیا کہ ”الامداد“ (تھانہ بھون سے نکلنے والے رسالہ) شعبان میں لکھا ہے:

”پیداوار میں جس سے آمدنی حاصل کرنی مقصود ہو عشر واجب ہوتا ہے، خواہ غلہ ہو یا پھل“۔

اسی قسم کا جواب حضرت مولانا رشید احمد قدس سرہ کا منقول ہے، تو حضرت مفتی صاحب (مولانا مفتی عزیز الرحمن دیوبندی) نے یہ جواب دیا:

اس بارے میں پہلے بے شک احقر نے بھی یہی لکھا ہے جو آپ نے نقل فرمایا، اب چند مدت ہوتی ہے کہ شامی جلد ثانی ”باب الرکاز“ میں یہ عبارت نظر سے گذری جس کا حاصل یہ ہے: ”اراضی دارالحرب نہ عشری ہیں نہ خراجی، یہ مسئلہ فقہاء کے نزدیک مسلم اور متفق علیہ معلوم ہوتا ہے“۔

اس کے بعد اپنے اس خیال کی کچھ مزید تائیدات ذکر کرنے کے بعد مفتی صاحب موصوف لکھتے ہیں: ”اس لئے اب بوجہ تصریح فقہاء ہندوستان کی اراضی سے عشر کی نفی لکھنی پڑتی ہے، لہذا جو فتوے حسب قواعد عامہ وجوب عشر کا دیا جاتا تھا اب اس کو چھوڑنا پڑا“۔

اسی سے ملتا جلتا ایک فتویٰ اسی جلد کے صفحہ (۱۷۳/۱۷۴/۱۷۵) پر بھی مذکور ہے، اسی طرح سے استدلال کرتے ہوئے، سندھ کے ایک مولوی صاحب نے بھی، ہندوستان کی زمینوں پر سے عشر ساقط ہونے کا فتویٰ دیا تھا جس کا ذکر ”امداد الفتاویٰ“ میں حضرت تھانوی سے کئے گئے ایک سوال میں ہے جس کا تفصیلی

جواب حضرت نے دیکر اس فتوے کی قوت سے تردید کی اور ہندوستان کی زمینوں کا عشری و خراجی ہونا دلائل کے ساتھ ثابت کیا ہے۔

وجوب عشر کے قول کے راجح ہونے کے دلائل و شواہد

ہندوستان کے یہ دو ممتاز علماء اگرچہ ہندوستانی زمینوں کے مسلمان مالکوں پر عشر و خراج واجب نہ ہونے کے قول میں تو متفق ہیں، لیکن دونوں کے قول کا مبنی الگ الگ ہے، مولانا عبدالحی رحمۃ اللہ جیسا کہ اوپر گزرا اس بنیاد پر مسلمان پر عشر لازم نہیں سمجھتے کہ حکومت وقت جو محصول زمینوں پر لیتی ہے وہ ان کے نزدیک ”خراج“ ہے (ہمنا اس سے یہ بات بھی معلوم ہوتی ہے کہ مولانا کے نزدیک غیر مسلم حاکم بھی خراج حاصل کرنے کا حقدار ہے) اور یہ مسلمہ اصول ہے (خفیہ کے نزدیک) کہ بیک وقت ایک زمین پر عشر و خراج لازم نہیں ہو سکتے: ”لا یجتمع العشر مع الخراج“، اگرچہ دیگر ائمہ، تینوں اماموں اور جمہور کے نزدیک مسلمانوں پر ان کی زمینوں کی پیداوار کا عشر بہر صورت واجب ہوتا ہے، کیونکہ یہ زکوٰۃ کی طرح حق اللہ ہے، مولانا عبدالحی کی عشر کے سقوط کی اس دلیل کو تقریباً تمام علماء نے رد کر دیا ہے، خود مولانا مفتی عزیز الرحمن باوجودیکہ وہ عشر و خراج دونوں کو ہندوستان کی زمینوں کے مالکوں پر لازم نہیں کہتے، جبکہ مولانا عبدالحی کے اس فتوے کی بابت ایک سائل نے سوال کیا تو اسے یہ جواب دیتے ہیں:

”معنی قوله: لا یجتمع العشر مع الخراج، أنه لا یؤخذ من الأرض الخراجیة العشر ولا من العشریة الخراج، ولكن إن أخذ من العشریة الخراج فهل یسقط العشر فهو محل تأمل“۔

پس ظاہر آنت کہ مولانا عبدالحی صاحب مرحوم حکم زمین خراجی نوشتہ اند کہ اگر از زمین خراجی حکام خراج گرفتہ اندادائے عشر لازم نخواہد شد، لیکن اگر از زمین عشر خراج گرفتہ شد ظاہر آنت کہ دیانہ بذمہ مالک ادائے عشر لازم است“

ظاہر ہے کہ اس فتویٰ میں مولانا عبدالحی کی رائے کی پہلے توجیہ کی ہے پھر تردید۔ حضرت مولانا مفتی محمد شفیع صاحب نے ”جواہر الفقہ“ میں مفتی عزیز الرحمن صاحب کا مذکورہ بالا فتویٰ جس میں مولانا عبدالحی کی تردید ہے، جس انداز سے نقل کیا ہے، اس سے یہی معلوم ہوتا ہے کہ وہ بھی مفتی عزیز الرحمن کے اس بارے میں ہم نوا ہیں۔

حضرت مولانا مفتی عزیز الرحمن صاحب کی اس رائے کی (کہ ہندوستان کے دارالحرب ہونے کی وجہ سے یہاں کی زمینوں پر نہ عشر واجب ہے اور نہ خراج) تقریباً تمام اکابر علماء جن میں علماء دیوبند، بلکہ ان میں مفتی صاحب موصوف کے بعض شاگرد بھی شامل ہیں، نے مخالفت کی ہے، اس پر سب سے زیادہ تفصیلی کلام حضرت مولانا مفتی محمد شفیع صاحب نے ”جواہر الفقہ“ میں کیا ہے، موصوف نے مفتی عزیز الرحمن کا نام لئے بغیر ان کی اس رائے کی بدل مخالفت کی ہے، مفتی محمد شفیع صاحب تحریر فرماتے ہیں: ۱۸۵۷ء کے بعد ہندوستان پر انگریزوں کے مکمل تسلط اور اسلامی حکومت کے آثار کا عدم ہوجانے کے بعد ہندوستان کا دارالحرب ہونا جمہور علماء کے نزدیک محقق ہو چکا تھا، اس پر زمینوں کے عشری و خراجی ہونے کے معاملہ میں ایک اشتباہ فقہاء کی بعض روایات سے پیدا ہوتا ہے، وہ یہ کہ ”دارالحرب کی زمین نہ عشری ہوتی ہے نہ خراجی“ یہ مضمون علامہ ابن عابدین شامی نے درمختار ”باب الرکاز“ میں بایں الفاظ لکھا ہے:

”ویحتمل أن یکون احترازا عما وجد فی دار الحرب، فإن أرضها لیست أرض خراج وعشر“۔

اسی طرح شمس الائمہ مرخسی نے امام محمد کی کتاب ”میر کبیر“ کی شرح میں ایک مسئلہ کی توضیح کرتے ہوئے لکھا ہے:

”لأن العشر والخراج إنما یجب فی أرض المسلمین، وهذه أراضي أهل الحرب لیست بعشریة ولا خراجیة“

حضرات فقہاء کے مذکورہ ارشادات سے بعض اہل علم کو یہ اشتباہ پیدا ہو گیا کہ انگریزی تسلط کے بعد ہندوستان کو دارالحرب قرار دے دیا گیا، تو اس کی سب زمینیں، خواہ وہ غیر مسلموں کی ملک ہوں، خواہ مسلمانوں کی ملکیت میں، نہ عشری رہیں نہ خراجی، پھر اس کے نتیجہ میں بعض علماء (غالباً مفتی عزیز الرحمن ہی مراد ہیں) نے تو ہندوستان کے مسلم مالکان اراضی کو بالکل عشر و خراج سے مستثنیٰ قرار دیدیا، پھر کچھ اور تفصیلات ذکر کرنے کے بعد مفتی صاحب لکھتے ہیں: دراصل بات یہ ہے کہ خود یہ مسئلہ غور طلب ہے کہ اراضی دارالحرب کے عشری اور خراجی دونوں سے خارج کرنے کا مطلب کیا ہے؟ غور کرنے پر ”شرح میر“ کی عبارت سے حقیقت بالکل واضح ہوجاتی ہے وہ یہ ہے کہ دارالحرب سے اس جگہ وہ دارالحرب مراد ہے جو اصل سے دارالحرب ہے، اس پر نہ کسی وقت مسلمانوں کی حکومت رہی اور نہ وہاں مسلمانوں کے باقاعدہ بسنے اور زمینیں خریدنے کا تصور ہے، ایسے دارالحرب کی زمینوں پر ظاہر ہے کہ مسلمانوں کی ملک نہیں ہوں گی، بلکہ کفار اہل حرب

کی ملک ہوں گی، اس لئے ایسے دارالحرب کی زمینیں نہ عشری ہیں نہ خراجی، ”شرح سیر“ کی عبارت اس مضمون کے لئے بالکل واضح ہے اور اس کے الفاظ ذیل میں مکرر نظر کی جائے:

”لأن العشر والخراج إنما يجيب في أراضي المسلمين، وهذه أراضي أهل الحرب“

ہندوستان کا معاملہ اس سے بالکل مختلف ہے، وہ تقریباً آٹھ سو برس دارالاسلام رہا، یہاں لاکھوں مسلمان اپنی اپنی زمینوں کے آج تک مالک چلے آ رہے ہیں، غیر مسلم اقتدار کے وقت اگرچہ اس ملک کو دارالحرب کہا جائے گا، لیکن یہ دارالحرب، اصلی دارالحرب سے مختلف ہوگا، اس لئے ”شرح سیر“ اور ”شامی باب الرکاز“ کی روایت اس پر منطبق نہیں، بلکہ جب یہاں مسلمانوں کی ملکیت میں زمینیں ہیں تو ان پر عشر وخراج کے احکام عائد ہوں گے، ”شرح سیر“ کی عبارت خود اس کے لئے کافی دلیل ہے ”امداد الفتاویٰ“ حضرت سیدی حکیم الامت قدس سرہ کی تحقیق بھی اس کے قریب قریب ہے، پھر حضرت تھانوی کی تحقیق تفصیل سے ذکر کرنے کے بعد تحریر فرماتے ہیں: خلاصہ یہ کہ جس ملک میں مسلمانوں کی اپنی ملکیت میں زمینیں موجود ہوں ان پر احکام شرعیہ ضرور عائد ہوں گے، اگرچہ اپنی بد اعمالیوں سے یہ ملک اسلامی اقتدار سے نکل کر دارالحرب بن گیا ہو“ (جواہر الفقہ ۲/۳۶۳-۳۶۹)۔

موجودہ اکابر علماء میں حضرت مولانا مفتی رشید احمد اپنے (حسن الفتاویٰ ۳/۳۷۱) نامی مجموعہ فتاویٰ میں بظاہر مفتی عزیز الرحمن کے مذکورہ قول کی تردید کرتے ہوئے لکھتے ہیں: بعض حضرات کو ”شامی باب الرکاز“ کی عبارت ”فإن أرضها أي دار الحرب ليست أرض عشر وخراج“ سے مغالطہ لگا ہے کہ یہ دارالحرب میں رہنے والے مسلمانوں کی اراضی کا حکم ہے کہ ”ان پر نہ عشر ہے نہ خراج“ حالانکہ مقصد یہ ہے کہ اہل حرب کی اراضی پر نہ عشر ہے نہ خراج، کیونکہ وہ احکام شرع کے مکلف نہیں، چنانچہ شمس الائمہ سرخسی کی عبارت اس مراد کی وضاحت کر رہی ہے:

”ونصه أن العشر والخراج إنما يجيب في أراضي المسلمين، وهذه أراضي الحرب ليست بعشرية ولا خراجية“ (شرح السیر الکبیر ۲/۲۰۲)۔

مزید برآں یہ امر بھی قابل غور ہے کہ کسی زمین کے عشری و خراجی دونوں نہ ہونے سے یہ لازم نہیں آتا کہ اس کے مسلمان مالک پر عشر و خراج میں سے کچھ بھی واجب نہ ہو، بلکہ علامہ ابن عابدین شامی کی تصریح کے مطابق کوئی پیداواری زمین جس پر کسی شخص کی ملکیت ہو وہ عشر و خراج دونوں میں سے کسی ایک واجب سے خالی ہو ہی نہیں سکتی:

”فإن أرض المعتدة للاستغلال لا تخلو من إحدى الوظيفتين“ (رد المحتار ۲/۵۲ مکتبہ نعمانیہ دیوبند)۔

علاوہ ازیں یہ کہ معتبر کتب فقہ میں ایسے متعدد جزئیات ملتے ہیں جن سے معلوم ہوتا ہے کہ زمین کے عشری و خراجی نہ ہونے کے باوجود پیداوار پر عشر واجب ہوتا ہے، خود اسی کتاب (رد المحتار لابن عابدین شامی) میں کہ جس کے حوالہ سے سقوط عشر و خراج کا فتویٰ دیا گیا ہے، اسی کے صرف دو ورق بعد ہی یہ جزئیہ ملتا ہے:

”يجب العشر في عسل أرض غير الخراج ولو غير عشرية“

”رد مختار“ کی اس عبارت کی شرح کرتے ہوئے علامہ شامی لکھتے ہیں:

”قوله أرض غير الخراج) أشار إلى أن المانع من وجوبه (وجوب العشر) كون الأرض خراجية؛ لأنه لا يجتمع العشر والخراج فشمّل العشرية وما ليست بعشرية ولا خراجية“ (رد المحتار ۲/۴۸، ۴۹)۔

اس سے معلوم ہوا کہ ارض خراجی و عشری کی نفی اور عشر و خراج کی نفی میں تلازم نہیں ہے۔

یہاں یہ امر بھی نظر انداز نہ ہونا چاہئے کہ موجودہ دور کے بالغ نظر علماء، نیز مجاہد فقہیہ و علمیہ ہندوستان کو دارالحرب فرض نہ کر کے یہاں کے مسائل بالخصوص مالی معاملات پر غور و فکر کا بیج اپنائے ہوئے ہیں، اگر اسے دارالحرب فرض کر لیا جائے تو بہت سی فکر و نظر پر مبنی بحثوں کا نہ صرف دروازہ بند ہو جائے گا، اور نہ جانے کتنے مسائل پر تحقیق و گفتگو کی ضرورت باقی نہ رہے گی، بلکہ دیگر بہت سے مسائل، مثلاً ہجرت کا ضروری ہونا نہ ہونا، یہاں پر قیام کے جواز و عدم جواز وغیرہ، اٹھ کھڑے ہوں گے، ان امور کا تقاضہ بھی یہی ہے کہ آج کے ہندوستان کی زمینوں کے احکام شرعیہ متعین کرنے کے لئے ایسے فتوے کو بنیاد بنانا جس میں اسے ”دارالحرب“ مان کر مانے قائم کی گئی ہو درست نہ ہوگا، اس لئے بھی کہ انگریزی تسلط کے زمانہ کے بھی ہندوستان کے دارالحرب ہونے کا مسئلہ مختلف فیہ رہا ہے اور



ہر واقف جانتا ہے کہ اسے دارالحرب نہ بنانے والوں میں حضرت مولانا عبدالحی فرنگی محلی اور حکیم الامت حضرت تھانویؒ سمیت کثیر فقہاء کبار اور جہاں علم رہے ہیں۔

مقدم الذکر کا ایک تحقیقی فتویٰ ان کے مجموعہ فتاویٰ (۴۳۱-۴۴۲) میں شامل ہے جس میں اپنے موقف کے لئے قوی دلائل کے ساتھ دوسرے موقف کی ایک ایک دلیل کا جائزہ لے کر اس کی کمزوری واضح کی ہے اور حکیم الامت کے رسائل و دلائل تو اہل علم کے درمیان معروف ہی ہیں، جب انگریز کے دور کے ہندوستان کے بارے میں علماء کے درمیان اختلاف رہا ہے تو آج کے ہندوستان کے دارالحرب ہونے پر کیونکر اتفاق ہو سکتا ہے، جبکہ بہت سے علماء کے نزدیک انگریز کے جانے کے بعد ہند کی آئینی صورت حال میں کچھ نہ کچھ خیر کی طرف تبدیلی آئی ہے اور سب سے بڑھ کر یہ کہ زمین کی پیداوار میں حقوق واجب ہونے پر قرآن و سنت کی آیات و صحیح روایات و نصوص کے تقاضہ کو محض کسی فقہی نص، بالخصوص جبکہ وہ مجتہد المعانی اور محل اختلاف بھی ہو، کی بنیاد پر نظر انداز کر دینا بڑی ہی عجیب بات ہوگی، چونکہ اہل علم ان آیات و روایات سے واقف ہیں، اس لئے انہیں نقل کرنے کی چنداں ضرورت نہیں معلوم ہوتی، مگر صرف دو آیتوں کا ذکر تمنا کیا جا رہا ہے:

يَا أَيُّهَا الَّذِينَ آمَنُوا اتَّقُوا مِنَ طَيِّبَاتِ مَا كَسَبْتُمْ وَمِمَّا أَخْرَجْنَا لَكُمْ مِنَ الْأَرْضِ (سورہ بقرہ: ۲۶۷)

هُوَ الَّذِي أَنْشَأَ جَنَّاتٍ مَعْرُوفَاتٍ وَغَيْرَ مَعْرُوفَاتٍ وَالنَّخْلَ وَالزَّرْعَ مُخْتَلِفًا أَكْثَرًا وَالزَّيْتُونَ وَالرُّمَانَ مُتَشَابِهًا وَغَيْرَ مُتَشَابِهٍ كُلُوا مِنْ ثَمَرِهِ إِذَا أَثْمَرَ وَآتُوا حَقَّهُ يَوْمَ حَصَادِهِ (سورہ انعام: ۱۳۱)۔  
اور صحیح حدیث نبوی ہے:

”فیما سقت السماء والعيون أو كان عشريا العشر“ (بخاری کتاب الزکاة ۲/۲۰۱)۔

یہاں اس بارے میں تفصیلی دلائل دینا اس وقت مقصود نہیں (تفصیل کے طالب کتب فقہ و تفسیر مثلاً احکام القرآن للجصاص و فتح القدر دیکھیں) صرف اشارات کر کے اس طرف توجہ دلانا پیش نظر ہے۔

## کونسی زمین عشری ہیں اور کونسی خراجی؟

مذکورہ تفصیل سے جب یہ بات بدلائل ثابت یا واضح ہو چکی کہ ہندوستان میں مسلمانوں کی ملکیت والی زمینوں پر عشر (یا خراج) واجب ہے تو اب یہ سوال پیدا ہونا قدرتی ہے کہ کونسی زمینیں عشری اور کونسی خراجی ہیں؟ اس بارے میں بہت قدیم زمانے سے علماء بحث کرتے چلے آ رہے ہیں، اس کی تفصیلی روئیداد کتب متعلقہ میں موجود ہے (تفصیل کے طالب انہیں دیکھیں) اس کا گویا خلاصہ حضرت مفتی محمد شفیع صاحب ”جواہر الفقہ“ (۲/۲۵۲) میں نقل کر دیا ہے، حضرت مولانا تھانویؒ کا اس بارے میں بڑا جامع اور فیصلہ کن فقہیہ فتویٰ ”امداد الفتاویٰ“ میں یہ ملتا ہے: حاصل مقام یہ ہے کہ جو زمینیں اس وقت مسلمانوں کی ملک ہیں اور ان کے پاس مسلمان ہی سے پہنچی ہیں، ارثا او شرا، وھلم جزا۔ وہ زمینیں عشری ہیں اور جو درمیان میں کوئی کافر مالک ہو گیا تھا، وہ عشری نہ رہی اور جس کا حال کچھ معلوم نہ ہو اور اس وقت مسلمانوں کے پاس ہے یہی سمجھا جائے گا کہ مسلمان ہی سے حاصل ہوئی ہے، بدلیل الاستصحاب، پس وہ بھی عشری ہوگی (امداد الفتاویٰ ۲/۵۲)۔ اس کے علاوہ بھی حضرت تھانویؒ کے متعدد فتاویٰ، اسی مضمون کے ”امداد الفتاویٰ“ میں موجود ہیں، ان میں سے بعض میں موصوف نے بعض سائنس کے کچھ اشکالات کے جوابات بھی دیئے ہیں، مگر سب میں اصل حکم یہی ہے جو مذکورہ فتویٰ میں (حوالہ مذکور ۵۳، ۵۶، ۵۸)۔

عشری و خراجی زمین کی یہی تعریف حضرت مولانا مفتی عزیز الرحمن کے فتویٰ سے بھی مفہوم ہوتی ہے، مفتی صاحب سے جب سوال کیا گیا کہ کیا تعریف ہے؟ تو انہوں نے جواب دیا: عشری زمین کا مطلب ہے کہ جس زمین میں عشر واجب ہو وہ عشری ہے، جس وقت پورا حال نہ معلوم ہو، جیسا کہ اس وقت ہے، تو عموماً یہ حکم کیا جاتا ہے کہ مسلمانوں کی مملوکہ زمین ”عشری“ سمجھی جاتی ہے اور کفار کی مملوکہ زمین ”خراجی“ پس مسلمان کے پاس جو زمین معافی کی چلی آتی ہے یا اس نے کسی مسلمان سے خریدی وہ عشری ہے، اور جو زمین کافر سے خریدی ہے وہ خراجی رہے گی (فتاویٰ دارالعلوم مدلل ۲/۱۷۹)۔ ایک اور فتویٰ میں مفتی صاحب نے (ہندوستان میں) مسلمانوں کی تمام مملوکہ زمین کو عشری قرار دیا ہے، جو زمین مملوکہ مسلمین ہے اس میں عشر واجب ہے (فتاویٰ دارالعلوم ۳، ۴/۱۷)۔

حضرت مولانا مفتی محمد شفیع صاحب نے تو حضرت تھانویؒ کے نقطہ نظر کی پوری طرح تائید کی ہے (جواہر الفقہ ۲/۲۷۰)۔

اور مولانا مفتی رشید احمد صاحب نے بھی حضرت تھانویؒ ہی کے نقطہ نظر کو حق و صحیح بتایا ہے، موصوف کے الفاظ یہ ہیں: لہذا حضرت تھانویؒ کی تحقیق ہی حق ہی (احسن الفتاویٰ ۴/۳۰۷)۔ اور یہ بات اصولی طور پر بھی درست معلوم ہوتی ہے، کیونکہ اصل وظیفہ مسلمان کی ملکیت والی ہر زمین کی پیداوار میں عشر ہی ہے، کیونکہ آیات واحادیث کے اطلاق کا یہی تقاضا ہے، چنانچہ جمہور علماء کے نزدیک مسلمانوں کی ملکیت والی ہر زمین کی پیداوار میں عشر واجب ہے (نقد الزکاة ۱/۴۱۳)۔ مگر حدیث ”لا یجتمع علی مسلم خراج وعشر“ کی وجہ سے حنفیہ کے نزدیک خراجی زمین سے عشر ساقط ہو گیا، جیسا کہ محقق ابن ہمام نے فرمایا ہے (دیکھئے فتح القدر ۴/۳۶۶)۔ یہی سبب ہے کہ جو زمین خراجی نہ ہو اس پر عشر واجب ہوتا ہے:

”لأنهم قد صرحوا بأن فرضية العشر ثابتة بالكتاب والسنة والإجماع والمعقول وبأنه زكاة الشمار والزروع وبأنه يجب في الأرض الغير الخراجية وبأنه يجب فيما ليس بعشري ولا خراجي“ (رد المحتار ۲/۲۵۵)۔

یہاں ایک سوال بعض حلقوں کی طرف سے یہ اٹھایا جاتا یا جا سکتا ہے کہ ان زمینوں پر جن لوگوں کو حق تصرف حاصل ہے وہ مالکانہ ہے یا اس کی کوئی اور حیثیت ہے؟ لیکن اس سوال کا جواب فقہاء نے بصراحت دیدیا ہے، جس کا خلاصہ یہ ہے کہ کسی زمین پر کوئی اگر بیع و شراء اور مالکانہ تصرفات بلا روک ٹوک کرتا ہو تو یہ اس کے مالک ہونے کی دلیل ہے۔

”إن وضع إليه والتصرف من أقوى ما يستدل به على الملك، ولذا تصح الشهادة بأنه ملكه“ (شامی ۲/۲۵۷)۔

پھر اکابر علماء کا ان زمینوں کے متصرفوں پر عشر وخراج کا واجب قرار دینا بھی گویا ان کے مالک تسلیم کر لینے کا ثبوت ہے۔

### انگریزی تسلط اور زمینداری کے خاتمہ کے بعد کی صورت حال

اوپر کی تفصیل سے منٹخ اور مدلل طور پر جب یہ ثابت ہو چکا کہ انگریزی دور کے ہندوستانی زمینوں کے مسلمان مالکوں پر عشری زمین میں عشر اور خراجی زمین میں خراج واجب تھا تو انگریزی تسلط کے بعد والے ہندوستان کی زمینوں کا حکم دریافت کرنا (جواب ہندوستان یا بھارت کے نام سے معروف ہے) آسان ہو گیا۔ سب واقف ہیں کہ انگریزی تسلط کے ختم ہوجانے، یا تقسیم ہند کے بعد ہندوستان کے بعض حصوں مثلاً یوپی، میں حکومت ہند نے زمینداری مکمل طور پر ختم کر دی اور کچھ حصوں میں بزودی طور سے برقرار رکھی، جہاں زمینداری باقی ہے وہاں کی زمینوں کے حکم میں تو شرعاً کوئی اصولی تبدیلی نہیں آئے گی، اسی طرح خاتمہ زمینداری حصوں میں بھی ان زمینوں کے حکم میں کوئی تبدیلی نہیں ہوگی، جو اپنے سابق مالکین کی ہی ملکیت میں ہیں، یا وہ زمینیں مسلمان مالک سے دوسرے کسی مسلمان کی طرف بذریعہ ہبہ تمامہ یا بیع سے یا وراثت منتقل ہو گئی ہوں (ان کے حکم میں بھی کوئی تبدیلی نہیں ہوگی) مفتی محمد شفیع نے بھی یہی رائے جواہر الفقہ (۲/۲۶۲) میں دی ہے، تقسیم ملک کے بعد جو خطہ ہندوستان کے نام سے مخصوص ہو کر ہندو اکثریت کے اقتدار میں آیا اس کی وہ زمینیں جو قدیم زمانہ سے مسلمانوں کے مالکانہ قبضہ میں چلی آئی ہیں، کسی دور میں اس پر کسی کافر کی ملکیت کا ثبوت نہیں جس طرح برطانوی عہد میں عشری تھیں، آج بھی عشری رہیں گی۔

### خاتمہ زمینداری سے متاثر ہونے والی زمینیں

البتہ جو زمینیں خاتمہ زمینداری سے متاثر ہوئیں، یعنی جن زمینوں کو ان کے سابق مالک یا زمیندار (انگریزی دور کے مالک) سے حکومت ہند نے لے کر دوسرے کسی شخص (مثلاً کسان) کو مالک بنا دیا (خواہ اس کا کچھ معاوضہ بھی سابق مالک کو دیا اور لاحق مالک سے وصول کیا ہو) تو ایسی زمین کا شرعی حکم پہلا جیسا رہنا ضروری نہیں، اگر دوسرا مالک غیر مسلم ہے تب تو شرعی حکم میں تبدیلی ظاہر ہی ہے (کہ اب وہ عشرینہ رہے گی، اگر پہلے ہی بھی؛ کیونکہ غیر مسلم عشر کا اہل نہیں، چونکہ اس میں عبادت کی شان ہے، بدائع میں ہے: ”لأن فيه معنى العبادة والكافر ليس من أهلها“ (۲/۵۷) یہ بھی ظاہر ہی ہے کہ اگر زمین پہلے خراجی تھی تو اب تبدیلی کے بعد بھی، خواہ وہ مسلمان سے لے کر مسلمان کی ہی ملکیت میں دی گئی ہو وہ عشری نہیں بنے گی۔

”أن الأصل أن كل أرض ابتدأت بضرع حق عليها أن لا يتبدل الحق بتبدل المالك كالخراج“ (بدائع ۲/۵۵)

البتہ جو زمینیں پہلے عشری تھیں اب وہ مسلمان زمیندار سے لے کر حکومت نے کسی دوسرے مسلمان ہی کو، خاتمہ زمینداری قانون کے تحت دیدیں تو ان کا کیا حکم شرعی ہوگا؟ یہ صورت ایسی ہے جو نسبتاً زیادہ غور و فکر کی محتاج ہے، ”خاتمہ زمین داری“ قانون کے ذریعہ مالک سے (زمیندار سے) زمین کا لے لینا اور اس کی ملکیت سلب کر لینا بظاہر ”استیلاء“ معلوم ہوتا ہے جس سے مستولی مالک بن جاتا ہے، یہاں اگرچہ مالک کوئی شخص نہیں، بلکہ

حکومت ہے جو رعایا کی نمائندہ ہوتی ہے اور چونکہ اکثریت ہندوستان میں غیر مسلم ہے، اس لئے حکومت ”للغالب حکم الکمل“ کے تحت غیر مسلم ہی سمجھی جائے گی، اور پرگنڈر چکا ہے کہ عشری زمین پر اگر کسی غیر مسلم کی ملکیت ہو جائے تو وہ عشری نہیں رہ جاتی:

”والکافر لیس من اهل وجوبها ابتداءً فلا یبتداً به علیه وکذا لا یجوز ان یتحول الیه“ (بدائع ۵۳/۲)۔

جب ایک بار اس کی یہ صفت (عشری ہونا) زائل ہوگئی تو پھر وہ کسی مسلمان کی ملکیت میں آ جانے کے باوجود واپس نہیں آئے گی، اس کی تائید ”بدائع“ میں مذکور اس جزئیہ سے ہوتی ہے:

”ولو باء المسلم من ذمی أرضا عشریة فإن ردھا برضاء البائع لا تعود عشریة بل هی خراجیة علی حالھا عند أبی حنیفة؛ لأن الرد برضاء البائع بمنزلة بیع جدید والأرض إذا صارت خراجیة لا تنقلب عشریة بتبدل المالك“ (بدائع ۵۵/۲)۔

جب سابق مسلمان مالک کی ملکیت میں واپس آنے کے بعد بھی عشری ہونے کی صفت واپس نہیں آتی تو دوسرے مسلمان مالک کی طرف منتقل ہونے سے کیونکر لوٹ سکتی ہے؟ خلاصہ یہ کہ اگر عشری زمین کسی مسلمان سے لے کر، حکومت ہند سے خاتمہ زمینداری قانون کے تحت، کسی مسلمان ہی کو دیدی تو بھی وہ عشری کی نہیں رہے گی۔

عوام زمین کے مالک ہیں یا نہیں؟

اب رہی یہ بات کہ خاتمہ زمین داری کے بعد جو زمینیں حکومت ہند نے دوسرے لوگوں کو دیں تو ان نئے قبضہ گیروں کی حیثیت مالکانہ ہے کہ یا کچھ اور؟ اس کا جواب پچھلے صفحات میں شامی کے حوالہ سے (۲۵۷/۳) گذر چکا ہے، جس کا خلاصہ یہ ہے کہ اگر قابض شخص کو اس زمین پر حکومت کی اجازت جدیدہ کے بغیر بیع و شراء اور ہبہ وغیرہ جیسے مالکانہ تصرفات کا اختیار ہے تو وہ شخص اس کا مالک ہے، حضرت مولانا عبدالحی فرنگی علی کے ایک فتویٰ سے بھی یہی مستفاد ہوتا ہے، مولانا سے ایک شخص نے سوال کیا تھا کہ ”زید قدر زمین کا زمیندار ہے اور خراج اس کا حاکم وقت کو دیتا ہے اور زید کو اختیار ہے کہ اس زمین پر خود کاشت کرے یا کسی دوسرے کو دیوے یا بیع و رہن کرے“ اس کا جواب دیتے ہوئے مولانا موصوف نے لکھا:

”هو المصوب“ مالک زمین مذکور کا زمیندار ہے بدلیل اس کے کہ اس زمین میں تصرف مالکانہ جیسے بیع، رہن وغیرہ زمیندار کر سکتا ہے، نہ کاشت کار، اور نہ کوئی اور۔“

اس کے بعد مولانا نے بطور استدلال شامی کی وہی عبارت نقل فرمائی جو اوپر گذر چکی ہے (مجموعہ فتاویٰ ۳۱۹/۲)، آج کل کے ماہرین قانون بھی ”ملکیت“ کی یہی علامت بتاتے ہیں کہ اگر خرید و فروخت اور اس طرح کے دیگر مالکانہ تصرفات کے لئے کسی سے اجازت نہ لینی پڑے، بلکہ وہ اس میں آزاد ہو تو مالک ہے جیسا کہ مسلم پرسنل لا بورڈ کے ایک ماہر قانون نے یہ بات بتائی، حضرت گنگوہی کے فتویٰ سے بھی یہی بات مستفاد ہوتی ہے (فتاویٰ رشیدیہ ۳۵۹)۔

اب یہ دیکھنا چاہئے کہ اس وقت (زمین داری کے خاتمہ کے بعد) جن لوگوں کے تصرف میں جو زمینیں پہلے سے ہیں یا حکومت نے خاتمہ زمینداری کے بعد دیدی ہیں، وہ لوگ قانوناً ان زمینوں پر بلا اجازت حکومت مالکانہ تصرفات مثلاً خرید و فروخت، ہبہ و رہن کر سکتے ہیں یا نہیں؟ اگر کر سکتے ہیں تو وہ مالک ہیں اور ان پر عشر یا خراج (حسب تفصیل سابق) واجب ہوگا، اور اگر وہ قانوناً ایسے تصرفات (جو ملکیت کی علامت ہیں) نہیں کر سکتے تو دریں صورت حکومت مالک ہوگی وہ لوگ مالک نہیں سمجھے جائیں گے، بلکہ مستعیر یا مستاجر ہوں گے جس کا تعین صحیح صورت حال معلوم ہو جانے کے بعد ہی کیا جاسکتا ہے، اور اس کے بعد ہی حکم شرعی لگانا ممکن ہوگا۔

جن اراضی کا عشری یا خراجی ہونا معلوم یا متعین نہ ہو سکے تو اگر اس کے مالک مسلمان ہیں تو ان اراضی کی پیداوار سے انہیں عشر نکالنا ہوگا، اور پر بھی ضمنیہ مسئلہ آچکا ہے، وہاں اس کی دلیل کے طور پر شامی کی یہ عبارت نقل کی گئی ہے:

”صرحوا بأن فضیلة العشر ثابتة بالکتاب والسنة والإجماع والعقول، وبأنه زکاة الثمار والزروع وبأنه یجب فی الأرض الغیر الخراجیة، وبأنه یجب فیما لیس بعشری ولا خراجی“ (رد المحتار ۲۵۷/۲)۔

ایسا ہی ایک جزئیہ ”در مختار“ (مع رو) میں مذکور ہے وہ عبارت بھی اوپر گزر چکی ہے (۲/۳۸-۳۹)۔

## کیا سرکار کو مال گذاری دینے سے عشر و خراج ادا ہو جائے گا؟

### عشر کی ادائیگی

اب یہ سوال رہ جاتا ہے کہ جن لوگوں پر عشر یا خراج واجب ہے وہ حکومت غیر مسلمہ کی طرف سے زمینوں پر عائد کردہ مال گذاری ادا کر دیں تو اس سے ان پر واجب حق عشر یا خراج کی ادائیگی ہو جائے گی یا نہیں؟ اس سوال کا ایک جواب حضرت مولانا عبدالحی فرنگی محلی کے مجموعہ فتاویٰ ص/۳۱۹/۲ کے حوالے سے پہلے گزر چکا ہے کہ مولانا کے نزدیک سرکار کو مال گذاری (خراج) دینے سے عشر بھی ادا ہو جاتا ہے۔ مولانا کے الفاظ یہ ہیں:

”جس صورت میں کہ خراج اس زمین کا حاکم وقت کو دینا پڑتا ہو اس وقت اداے عشر وغیرہ ساقط ہو جاتا ہے۔“

مولانا کے نزدیک جب عشر ادا ہو جاتا ہے تو خراجی زمین کا خراج بطریق اولیٰ ادا ہو جائے گا، حضرت تھانویؒ کے مجموعہ فتاویٰ (امداد الفتاویٰ ۲/۵۳) میں مذکور ایک سوال سے پتہ چلتا ہے کہ مولانا قاری عبدالرحمن صاحب محدث پانی پتی اور حضرت مولانا شیخ محمد تھانوی رحمۃ اللہ علیہما کے نزدیک بھی زمین عشری کی مال گذاری، سرکاری ادا کرنے سے عشر ادا ہو جاتا ہے، لیکن جیسا کہ اوپر گذرا، مولانا عبدالحی کے اس فتویٰ کی مولانا مفتی عزیز الرحمن نے توجیہ یہ فرمائی کہ اس سے مراد خراجی زمین کا خراج ادا ہونا ہے نہ کہ عشر کی ادائیگی، کیونکہ عشری زمین کا خراج (مال گذاری) حکومت نے لیا ہے، تو عشر کی ادائیگی دیا نہ بزمہ مالک ہے (عزیز الفتاویٰ ۳/۱۸)، اس طرح کے متعدد فتاویٰ، مفتی صاحب موصوف کے فتاویٰ دارالعلوم مدلل (۱۸۲/۱) میں بھی ہیں، جن میں سرکاری مال گذاری سے عشر ادا نہ ہونے کا فتویٰ دیا گیا ہے، اس سے معلوم ہوا کہ مولانا عبدالحی کی رائے سے مفتی عزیز الرحمن نے اتفاق نہیں کیا، حضرت تھانویؒ سے جب مولانا قاری عبدالرحمن پانی پتی اور شیخ محمد تھانویؒ کی اس رائے سے متعلق سوال کیا گیا، جو ابھی چند سطریں پہلے گزری، تو حضرت نے جواب دیا: ”ہم کو تو یہی معلوم ہوتا ہے کہ اس سے ادا نہیں ہوتا، جیسے انکم ٹیکس سے زکوٰۃ ادا نہیں ہوتی“ (امداد الفتاویٰ ۲/۵۳)، حضرت گنگوہی کا فتویٰ بھی یہی ہے کہ ”مال گذاری سرکار کو دینے سے عشر ادا نہ ہوگا (فتاویٰ رشیدیہ/۳۵۹، ۳۶۰)۔ حضرت مفتی کفایت اللہ صاحب کا بھی یہی فتویٰ ہے کہ ”مال گذاری سرکار کو ادا کرنے سے عشر ساقط نہیں ہوتا (کفایۃ المفتی ۳/۲۸۶-۲۹۶)۔

مفتی محمد شفیع صاحب نے بھی ”جواہر الفقہ“ میں یہی فرمایا ہے کہ ”عشری زمین زکوٰۃ کی طرح ایک مالی عبادت ہے اور اس کا مصرف بھی وہی ہے جو زکوٰۃ کا مصرف ہے تو اس سے یہ بھی معلوم ہو گیا کہ کوئی حکومت خواہ مسلم ہو یا غیر مسلم، اگر زمینداروں یا کاشت کاروں سے کوئی سرکاری ٹیکس لیتی ہے تو اس ٹیکس کی ادائیگی سے عشر ادا نہ ہوگا، بلکہ مسلم مالکان کے ذمہ واجب ہوگا کہ وہ بطور خود عشر نکالیں اور ان کے مصرف پر خرچ کریں اور یہ بعینہ ایسا ہے، جیسے حکومتوں کے انکم ٹیکس ادا کرنے سے اموال تجارت اور نقد کی زکوٰۃ ادا نہیں ہوتی (جواہر الفقہ ۲/۲۷۵-۲۷۶)۔ غرض یہ کہ حضرات علماء دیوبند (میں جو عشر کے وجوب کے قائل ہیں وہ) سب کے سب اس رائے کے مخالف ہیں کہ سرکاری مال گذاری کرنے سے عشر ساقط ہو جاتا ہے، بلکہ ان سب کے نزدیک عشر کی ادائیگی ذمہ پر رہتی ہے، کیوں کہ عشر عبادت ہے جس طرح زکوٰۃ (انکم ٹیکس دینے سے ساقط نہیں ہوتی)، اس لئے یہی حکم شرعی راجح، بلکہ متعین ہو جاتا ہے کہ سرکاری مال گذاری دینے سے عشر ساقط نہ ہوگا، بلکہ اسکے مصرف (نقراء وغیرہ کو) میں دینا ضروری ہوگا (مفتی عزیز الرحمن کے بعض فتویٰ سے معلوم ہوتا ہے کہ وہ بھی مال گذاری دینے سے عشر کے سقوط کے قائل تھے، مگر یہ فتویٰ اس دور کے ہیں جب مفتی صاحب ہندوستان کی زمینوں سے عشر و خراج دونوں کے ساقط ہونے کے قائل ہو گئے تھے، لہذا اس ”سقوط عشر“ کا مطلب گویا عدم وجوب ہوا، چنانچہ ان فتاویٰ کے فاضل مرتب نے تقریباً یہی تو بیہ کی ہے اس قسم کے فتوؤں کی)۔

### خراج کی ادائیگی

عشر کے بارے میں حکم شرعی متعین ہو جانے کے بعد اب یہ سوال رہ جاتا ہے کہ خراجی زمینوں کی سرکاری مال گذاری (غیر مسلم حکومت کو) ادا کرنے سے کیا خراج مالک زمین کے ذمہ سے ساقط ہو جاتا ہے یا نہیں؟ اس بارے میں علماء دیوبند کی آراء مختلف معلوم ہوتی ہیں، حضرت مولانا مفتی شفیع صاحب اور مولانا مفتی رشید احمد صاحب مدظلہ کے نزدیک غیر مسلم حکومت کو زمین کی مال گذاری دینے سے خراج ساقط نہیں ہوگا، بلکہ عشر کی طرح مالک زمین کے ذمہ یہ ہے کہ وہ مصارف خراج (معلولین، ائمہ مساجد وغیرہم) میں صرف کرے، البتہ مسلم حکومت ہو تو خراج کی نیت سے اسے اگر مال گذاری دی گئی ہے تو خراج ساقط ہو جائے گا (جواہر الفقہ ۲/۲۸۸، احسن الفتاویٰ ۳/۳۳۸)۔ محث۔

ان دونوں حضرات (مفتی محمد شفیع اور مفتی رشید احمد صاحبان) کا استدلال یہ ہے کہ چونکہ حکومت غیر مسلمہ خراج کو اس کے اصل مصرف (جن میں اہم ترین اسلامی سرحدوں کی حفاظت اور اسلامی حکومت کا دفاع ہے) میں خرچ نہیں کرتی، بلکہ وہ اس کی اہل ہی نہیں، اس لئے ایسی حکومت کو زمین کی مالگوزاری دینے سے شریعت کی طرف سے عائد کردہ ذمہ داری ساقط نہیں ہوتی اور چونکہ مسلم حکومت ملکی دفاع پر بہت بڑی رقم صرف کرتی ہے جو خراج کا اہم ترین مصرف ہے، اس لئے خراج ادا ہو جائے گا، بشرطیکہ خراج دینے کی نیت کی ہو، حالانکہ خراج میں نیت ضروری نہیں، بلکہ اگر حکومت جبراً بھی وصول کرے تو ساقط ہو جاتا ہے۔

”يجوز للإمام أن يمد يده إليه فيأخذ جبراً ويسقط عن صاحب الأرض كما لو أدى بنفسه“ (بدائع ۲۶۸/۵۹)۔

ان دو کے علاوہ دیگر اکابر علماء کے فتاویٰ سے یہ معلوم ہوتا ہے کہ خراجی زمین کا ٹیکس (مال گزاری) حکومت غیر مسلمہ کو ادا کرنے سے بھی مالک کے ذمہ سے ساقط ہو جائے گا (واضح رہے کہ ان حضرات کے فتاویٰ انگریزی دور کے ہیں) چنانچہ حضرت گنگوہی کا ایک فتویٰ، فتاویٰ رشیدیہ میں بایں الفاظ موجود ہے:

”زمین معافی کی ہو یا اس میں مال گزاری سرکاری ہو، محصول بجائے خراج تو کافی ہے مگر بجائے عشر کافی نہیں ہو سکتا، پس اگر زمین عشری ہے تو عشر ادا کرنا چاہئے اور اگر خراجی ہے تو خراج اس کا مال گزاری سرکاری میں محسوب ہو سکتا ہے“ (فتاویٰ رشیدیہ ۳۶۰ مکتب رحیمیہ دیوبند)۔

مولانا عبدالحی صاحب کا فتویٰ جس کا تذکرہ اوپر کی بار آچکا ہے (بھی یہی ہے کہ سرکاری مالگوزاری کرنے سے خراج ساقط ہو جاتا ہے، مولانا تو عشر کا سقوط بھی مانتے ہیں تو خراج کا سقوط بدرجہ اولیٰ ہوگا، پھر فتویٰ کے الفاظ ہیں: ”عشر وغیرہ ساقط ہو جاتا ہے“ اس میں وغیرہ سے مراد، ظاہر ہے کہ خراج ہی ہو سکتا ہے، حضرت مولانا مفتی عزیز الرحمن صاحب دیوبندی کے اس فتویٰ سے کہ جس میں مولانا عبدالحی فرنگی علی کی اس رائے سے کہ ”سرکاری مالگوزاری سے عشر ساقط ہو جاتا ہے“ اختلاف کرتے ہوئے اس کا محمل خراج کا ساقط ہونا قرار دیا ہے، یہی مستفاد ہوتا ہے کہ مفتی صاحب موصوف کے نزدیک سرکاری مال گزاری دینے سے خراج ساقط ہو جاتا ہے، ان تین جلیل القدر علماء و مفتی حضرات کی رائے ہی راقم کو راجح معلوم ہوتی ہے، اس کی وجہ اولاً تو یہ کہ یہ تین حضرات زمانی اعتبار سے اقدم ہونے کے ساتھ مرتبہ میں بھی ارفع ہیں، ثانیاً یہ کہ جن حضرات نے غیر مسلم حکومت کو خراج کے بعض مصارف میں (مثلاً دفاع حکومت مسلمہ) خرچ نہیں کر سکتی حالانکہ یہ مسلم بات ہے کہ تمام مصارف میں خراج کرنا زکاۃ تک کا حفیہ کے نزدیک ضروری نہیں تو خراج کا کیونکر ضروری ہوگا۔

پھر خراج کے مصارف ایسے محدود اور قطعی طور پر ثابت و متعین بھی نہیں ہیں، جیسے کہ زکاۃ کے، اس لئے خراج کی رقم زکاۃ کے مصارف میں خرچ کی جا سکتی ہے، اس کا عکس درست نہیں، اور جب یہ بھی درست ہے کہ زکاۃ کی ادائیگی کے لئے بھی غیر مسلم کو وکیل بنایا جا سکتا ہے، (اسی بنا پر بذریعہ منی آڈر زکاۃ بھیجے جانے کا جواز ہے) (امداد الفتاویٰ ۲/۲۳) تو خراج کی ادائے گئے کے لئے غیر مسلم کو وکیل کیوں نہیں بنایا جا سکتا؟ ظاہر ہے کہ حکومت کی حیثیت وکیل کی اور اس کے کارندوں کی وکلاء جیسی ہی ہوتی ہے جو کہ خراج دہندہ سے لے کر مصارف پر خرچ کرنے کے ذمہ دار ہوتے ہیں، یہ بات بھی محتاج حیاں نہیں کہ غیر مسلم حکومت بھی ان بہت سے مصارف میں کثیر رقمیں خرچ کرتی ہے، جو خراج کے مصارف ہیں، مثلاً سڑکوں، ہسپتالوں کے بنانے، نہروں کے نکالنے اور مریضوں ان کے علاج و معالجہ میں، اور اب تو ہندوستان میں کئی صوبوں (مثلاً بہار و یوپی) کے اندر حکومت، عربی مدارس کے اساتذہ و علماء پر بھی خطیر رقمیں خرچ کر رہی ہے، تو پھر محض ایک دو مصرفوں میں (مثلاً دفاع میں) خواہ وہ کتنے ہی اہم سہی، خرچ نہ کرنے سے غیر مسلم اور مسلم حکومتوں کے احکام میں فرق کیوں کر ہو جائے گا؟ کفار کا اہل خراج، یعنی خراج وصول کرنے کی اہمیت کا حامل ہونا بھی مذکورہ قرائن کے علاوہ، ان کے فتاویٰ سے معلوم ہو رہا ہے جو مالگوزاری دینے سے خراج کے ساقط ہو جانے کے قائل ہیں، اور یہ تو سب کے نزدیک مسلم ہے کہ خراج میں تملیک ضروری نہیں اور اس کا مصرف غیر مسلم بھی ہیں، جبکہ زکاۃ و عشر کا نہیں ہیں، (دلائل پہلے گزر چکے ہیں)، اس لئے عشر اور خراج کے احکام میں فرق کہ عشر ادا نہ ہو اور خراج ادا ہو جائے، فطری اور فقہی ہے۔

رہا یہ اشکال کہ ”غیر مسلم حکومت ہر مد کی آمدنی اس کے صحیح مصرف میں لگانے کے لئے الگ کر کے اس کے مصارف پر خرچ نہیں کرے گی“ تو یہ اشکال آج کل کی مسلم حکومتوں کے بارے میں بھی ہے، کیونکہ آج کل مسلم حکومتوں پر جس قسم کے لوگ مسلط ہیں، ان سے یہ توقع رکھنا کہ وہ ہر مد کی رقم کو الگ رکھ کر اس کے مصارف میں خرچ کرتے ہوئے حقیقت سے شدید بے خبری کا ثبوت دینا ہوگا، لہذا اس بنا پر بھی غیر مسلم حکومتوں کے درمیان فرق کرنا درست نہیں، پھر آج کی نام نہاد مسلم حکومتیں دفاع کے نام پر جس طرح بے دریغ خرچ کرتی ہیں، کہ فوجیوں کے لئے شراب جیسی ملعون چیز کا اہتمام تک ضروری سمجھا جاتا ہے (اسے صحیح مصرف میں خرچ کرنے کا مصداق قرار دینا تعجب خیز ہے۔

اوپر کی تفصیل سے یہ بات سامنے آچکی کہ ”خراج“ کی ادائیگی غیر مسلم حکومتوں کو مال گزاری دینے سے بھی ہو جاتی ہے تو اب اس سوال کا جواب کہ موجودہ

ہندوستان میں مسلمان خراج کی ادائیگی کس شرح اور کس طرح کرنے " خود نکل آیا، وہ یہ کہ جس شرح سے جو محصول حکومت کی طرف سے مقرر ہے، اس کی ادائیگی، خراج کی ادائیگی سمجھی جائے گی، یہی بات ان اکابر کے فتاویٰ سے سمجھ میں آتی ہے، جنہوں نے سرکاری مالگزاری سے مطلقاً خراج کے سقوط کا فتویٰ دیا ہے، ویسے اصولاً خراج مؤظف، حضرت عمرؓ کے مقرر کردہ معیار سے کم و بیش نہ ہونا چاہئے، اگر وہ آج کے دور میں قابل تحمل ہو، اگر نہ ہو تو کمی کی جاسکتی ہے، مگر کل پیداوار کے نصف سے زیادہ اور ٹیس سے کم نہ ہونا چاہئے (شامی ۳/۲۶۱)۔ یہاں یہ بات فراموش نہ ہو کہ خراج کی ایسی تحدید منصوص و قطعی نہیں ہے جیسی کہ زکوٰۃ کی، اس لئے اس کے اندر کمی و بیشی اتنی سنگین بات نہیں ہے جتنی کہ زکوٰۃ کے بارے میں ہے، اصلاً خراج عبادت نہیں، عشر عبادت ہے۔

”لأن في العشر معنى العبادة وفي الخراج معنى الصغار“ (بدائع ۲/۶۹)۔

یوں جب راستہ سے کاٹنا ہانا (اماطة الأذى عن الطريق) بھی موجب اجر ہے تو خراج کی رقم سے جن مریضوں کا علاج ہوگا یا جن راہ گروں کو سڑکوں کے بن جانے سے راستہ چلنے اور پلوں سے دریا پار کرنے میں آسانی ہوگی اور حکومت کی طرف سے کھودی گئی نہروں سے جو اپنے کھیتوں کو سیراب کریں گے ان سب لوگوں کے دل سے جو دعاء نکلے گی تو اس کا فائدہ نیز اجر کا استحقاق، خراج دینے والے کو ہونا بھی بدیہی ہے (واضح رہے کہ یہ سب بھی خراج کے مصارف ہیں) (ہدایہ اولین/۵۷۹، بدائع ۲/۶۹، شامی ۳/۲۸۰-۲۸۱)۔

صاحب بدائع، جو فقہی مسائل کے تجزیہ و تحلیل میں بہت فائق ہیں، نے عشر سے نصف عشر ہو جانے کی جو عقلی دلیل دی ہے، یا بالفاظ دیگر علت یا حکمت بتائی ہے اس کا تقاضہ یہی معلوم ہوتا ہے کہ اگر دوسرے وجوہ سے بھی پیداواری اخراجات میں اضافہ ہو جائیں گے تو شرعاً یہ سہولت اس وقت بھی حاصل ہونی چاہئے۔

بدائع کی عبارت یہ ہے:

”لأن العشر واجب مؤنة الأرض فيختلف الواجب بقلة المؤنة وكثرتها“ (بدائع ۲/۶۲)۔

یعنی عشر کے بجائے نصف عشر کا وجوب ہو جانا چاہئے، لیکن اخراجات کو منہا کر کے عشر یا نصف عشر کی ادائے گی درست نہیں، کیونکہ کل پیداوار سے عشر یا نصف عشر نکالنا ہی ضروری ہے، تمام کتب فقہ میں یہ حکم ملتا ہے، مثلاً (دیکھئے: ہدایہ اولین/۱۸۳)۔

”عالمگیری“ میں ہے:

”لا تحسب أجرة العمال ونفقة البقر وكري الأتھار وغير ذلك فيجب إخراج الواجب من جميع ما أخرجته الأرض عشراً أو نصفاً“ (۱۸۷/۱)۔

جن اراضی کی کاشت بنائی پر ہوتی ہے، اس میں عشر کی ادائیگی (رانج قول کی بناء پر جو کہ صاحبین کا ہے) دونوں پر ہر ایک کے حصہ کے بقدر واجب ہے، خواہ بنائی دار غیر مسلم ہی ہو، ظاہر ہے کہ عشری زمین کا مالک تو مسلمان ہی ہوگا، تفصیل کے لئے دیکھئے: (بدائع ۲/۵۶)۔

یہاں ایک وضاحت بھی بے محل نہ ہوگی کہ عشر کے وجوب کے لئے احناف کے نزدیک نہ تو کوئی نصاب مقرر ہے، بلکہ پیداوار کی مقدار پر واجب عشر نکالنا واجب ہے اور نہ یہ ضروری ہے کہ وہ چیز جس کا عشر نکالنا ضروری ہے صرف اناج ہو، یا اس کی طرح دیر پا چیز ہو، اسلئے سبزی، پھل، ترکاریوں سے عشر نکالنا بھی حنفیہ کے نزدیک واجب ہے، یہ مسائل بھی تمام کتب متعلقہ میں ملتے ہیں، (مثلاً دیکھئے: بدائع ۲/۵۹) اور حنفیہ کے اس مسلک کا دلائل کی رو سے رانج ہونا بہت سے غیر حنفی فقہاء نے بھی تسلیم کیا ہے، جن میں مشہور مالکی فقیہ قاضی ابن العربیؒ بھی ہیں، اور شافعی عالم یوسف القرظادیؒ بھی (دیکھئے: فقہ الزکاۃ ۱/۳۵۶)۔

## عشری و خراجی اراضی

مولانا خالد سیف اللہ رحمانی

### عشری و خراجی اراضی

جمہور فقہاء کے نزدیک مسلمانوں کی زمین میں عشری اور خراجی کی کوئی تفصیل نہیں، مسلمان کی تمام ہی اراضی میں عشر ضرور واجب ہوگا، یہاں تک کہ ایسا بھی ممکن ہے کہ کسی زمین میں خراج بھی واجب ہو اور اس کے ساتھ ساتھ عشر بھی، امام ابوحنیفہؒ کے نزدیک عشر و خراج کا اجتماع نہیں ہو سکتا، اس لئے حنفیہ کے نزدیک عشری اور خراجی زمین کی تقسیم کی جاتی ہے۔

### جمہور کے دلائل

- ۱- جمہور کے دلائل پر امام نووی نے ”شرح مہذب“ میں تفصیل سے گفتگو کی ہے، جس کا خلاصہ اس طرح ہے:
- ۱- عشر کے سلسلہ میں جتنی نصوص مروی ہیں وہ سب عام ہیں، اس میں عشری اور خراجی زمین کی کوئی تقسیم نہیں ہے،
- ۲- عشر و خراج کے وجوب کے اسباب الگ الگ ہیں، عشر کا تعلق زمین کی پیداوار سے ہے اور خراج کا تعلق خود زمین کی ملکیت سے گویا عشر کا تعلق پیداوار کے حصول سے ہے اور خراج کا وجوب زمین سے انتفاع پر قدرت اور امکان سے، عشر کے مصارف وہی آٹھ مدات ہیں جو زکوٰۃ کے ہیں، جبکہ خراج کا مصرف فوجیوں، ملازمین اور ملک کے عام رہائشی کام ہیں، اس لئے یہ دو جدا گانہ حقوق ہیں، اس لئے مسلمانوں پر تو عشر بہر صورت واجب ہوگا، اگر خراجی زمین ہے تو عشر کے ساتھ خراج بھی واجب ہو جائے گا۔
- ۳- عشر کا وجوب کتاب و سنت کی صریح نصوص سے ثابت ہے، جبکہ خراج کا وجوب اجتہاد و قیاس پر مبنی ہے، لہذا ایک اجتہادی حکم ایک منصوص حکم کے لئے کس طور پر مانع بن سکتا ہے؟ (المجموع شرح المہذب ۵۳۹/۲)۔

### حنفیہ کے دلائل

- حنفیہ کے نقطہ نظر پر امام ابو بکر جصاص رازی اور حسینی نے تفصیل سے گفتگو کی ہے ان حضرات کے دلائل کا خلاصہ حسب ذیل ہے:
- ۱- ابن مسعود راوی ہیں کہ آپ صلی اللہ علیہ وسلم نے فرمایا: عشر و خراج ایک زمین میں جمع نہیں ہو سکتا، اس سے معلوم ہوا کہ جس زمین میں خراج واجب ہو اس پر عشر عائد نہیں ہوگا۔
- ۲- حضرت عمرؓ نے بعض اسلام قبول کرنے والوں کے بارے میں لکھا کہ ان کی زمین ان کو دے دی جائے، وہ اس سے خراج ادا کرتے رہیں، تو حضرت عمرؓ نے خراج کا حکم دیا، اگر عشر واجب ہوتا تو ضروری تھا کہ اس کا بھی حکم دیتے۔
- ۳- حضرت عمرؓ کے زمانہ میں عراق وغیرہ کی فتوحات کے بعد آپ نے خراج عائد فرمایا اور صحابہ نے بھی اس سے اتفاق کیا، پھر اس کے بعد عادل و انصاف پرور خلفاء بھی ہوئے اور ظالم و جاہل فرماں روا بھی اور بہت سے مسلمان ان خراجی اراضی کے مالک بھی ہوئے، لیکن کہیں یہ بات منقول نہیں کہ ان حضرات نے خراجی زمینوں پر عشر بھی وصول کیا ہو۔
- ۴- خراج اصل میں کفر کی وجہ سے واجب ہوتا ہے، یہ بزور قوت فتح کئے جانے والے علاقوں میں وہاں کے باشندوں کی سرزنش ہے، جبکہ عشر ایک عبادت ہے

مناظم المسند العالی الاسلامی (حیدرآباد) و جرنل سکرٹری، سلاٹ فٹڈ اکیڈمی، دہلیا۔

جو نفس اور مال کی تطہیر اور اللہ کے شکر کے طور پر واجب ہوتی ہے، پس دونوں کے وجود کا مقصد ایک دوسرے کے بالکل مبادلہ اور برعکس ہے اور ایسی دو چیزوں کا اجتماع نہیں ہو سکتا (احکام القرآن للجصاص ۳/ ۱۷-۱۹، البسوط للسرخسی ۲/ ۲۰۸)۔

### حنفیہ کے یہاں عشری اراضی

حنفیہ کے مسلک کی تفصیل یہ ہے کہ ابتداء کسی زمین کے عشری ہونے کی چار صورتیں ہیں:

- ۱- کسی سر زمین کے لوگ از خود مسلمان ہو جائیں تو وہ اپنی زمین کے مالک باقی رہیں گے اور ان کی اراضی میں عشر واجب ہوگا، جیسے مدینہ طیبہ، یمن وغیرہ،
- ۲- کوئی علاقہ جنگ کے ذریعہ فتح ہوا اور اس کو مجاہدین کے درمیان تقسیم کر دیا گیا، اب بھی وہ عشری ہوگا، اگر اس علاقہ میں کوئی افتادہ وغیرہ مزرعہ زمین ہو اور حکومت اسلامی کی اجازت سے قابل کاشت کر لی گئی تو اس میں بھی عشر واجب ہوگا۔
- ۳- جزیرۃ العرب کا علاقہ جہاں کافروں کے رہنے کی اجازت نہیں وہ قیامت تک کے لئے عشری زمین شمار ہوگی (کتاب الخراج لابن یوسف ۱۶۹)
- امام صاحب نے حجاز، تہامہ، یمن، مکہ، طائف اور بادیہ کے پورے علاقہ کو ارض عرب قرار دیا ہے (البحر الرائق ۵/ ۱۰۳، بدائع ۲/ ۵۷)۔
- ۴- اگر آبادی میں کوئی مکان تھا اور اس کو باغ یا کھیت بنا لیا گیا تو امام ابو یوسف کے نزدیک اس کی عشری و خراجی ہونے کا مدار گرد و پیش کی زمین کے عشری و خراجی ہونے پر ہوگا، اگر اس کے قرب و جوار کی زمینیں عشری ہیں تو عشر ہوگا، اور خراجی ہیں تو خراج، امام محمد اور امام ابو حنیفہ کے نزدیک اس کا مدار پانی پر ہوگا، اگر قدرتی پانی، چشمہ، بڑے دریا اور ندیوں، جیسے گنگا، جمنا وغیرہ سے زمین کو آبیاریا کیا جائے تو یہ زمین عشری سمجھی جائے گی، اور حکومت کی بنائی ہوئی نہروں یا کسی کی شخصی نہر وغیرہ کا پانی ہو تو خراجی پانی سمجھا جائے گا، اور اگر یہ کھیت اس سے سیراب کیا جا رہا ہو تو خراج واجب ہوگا (حوالہ سابق ۲/ ۵۸)۔

### خراجی زمینیں

کسی زمین کے خراجی ہونے کی بنیادی طور پر دو صورتیں ہیں:

- ۱- مسلمانوں نے بزرگ قوت اس ملک کو فتح کیا ہو اور زمین کافروں ہی کے حوالے کی ہو، وہ اس سے فائدہ اٹھائیں اور خراج ادا کریں، یہ زمین حنفیہ کے نزدیک ہمیشہ کے لئے خراجی ہو جائے گی، بعد کو اس زمین کو مسلمان خرید لیں تب بھی خراج اس میں واجب ہی رہے گا، البتہ دوسرے فقہاء کے نزدیک اگر اس زمین کو مسلمان خرید کر لیں یا خود وہ لوگ مسلمان ہو جائیں، تو اب خراج کے ساتھ عشر واجب ہوگا (البحر الرائق ۵/ ۱۰۹)۔
  - ۲- وہ علاقہ مسلمانوں کو صلح کے ذریعہ حاصل ہوا ہو، زمین کافروں ہی کے پاس رہنے دی جائے اور خراج کی ادائے کی طے پائے (بدائع الصنائع ۲/ ۵۸)۔
- یہ تو ابتداء عشری اور خراجی ہونے کی صورتیں ہیں، بعض دفعہ ایسا بھی ہوتا ہے کہ بعد کو چل کر عشری زمین خراجی اور خراجی ہو جاتی ہے، مثلاً کسی مسلمان نے اپنی زمین کسی غیر مسلم کے ہاتھ فروخت کی تو اس کو خراج ادا کرنا پڑے گا۔

### مخبر چہارم

### ارضی ہند میں عشر و خراج کا مسئلہ

- ۱- ہندوستان کی اراضی عام طور پر عشری ہیں، جو خراجی ہیں ان کا عشری یا خراجی ہونا مشکوک ہے اور احتیاط اسی میں ہے کہ عشر واجب قرار دیا جائے، اس لئے کہ ایک تو مسلمانوں کے حق میں اصل عشر ہی ہے، دوسرے جمہور فقہاء کے نزدیک چونکہ عشر و خراج کا ایک ہی زمین میں اجتماع ممکن ہے، اس سلسلہ میں ان کے پاس معقول دلائل بھی موجود ہیں (المغنی ۲/ ۳۱۲)، اس لئے ائمہ ثلاثہ کے نزدیک مسلمان کی زمین میں عشر بہر حال واجب ہوتا ہے اس کا بھی یہی تقاضا ہے، تیسرے فقہائے احناف نے جہاں خراجی اراضی کو عشر سے مستثنیٰ قرار دیا ہے وہاں منشاء یہ ہے کہ ایک ہی زمین پر دو ہر دو وظیفہ عائد نہ ہو، اب کہ ہندوستان میں مسلم حکومت باقی نہ رہی اور خراج عائد نہ رہا عشر واجب قرار دینے میں ذہرے وظیفہ کا اجتماع نہیں ہوتا، اس لئے تمام اراضی پر عشر واجب ہونا چاہئے۔

مولانا عبدالصمد صاحب رحمانی نے اس موضوع پر بڑا عمدہ تجزیہ کیا ہے اور ہندوستانی اراضی کی کل تیرہ صورتیں کی ہیں، جن میں سے دس میں اصولاً عشر واجب ہوتا ہے اور تین میں احتیاطاً عشر واجب قرار دیا ہے، مولانا رحمانی کی چشم کشا عبارت نقل کی جاتی ہے:



”سب کو سامنے رکھ کر اگر مسلمانوں کی زمینوں پر غور کیا جائے تو حسب ذیل صورتیں نکلتی ہیں:

- ۱- بادشاہان اسلام کے وقت سے موروثی ہیں۔
- ۲- بادشاہان اسلام کے وقت سے موقوفہ ہیں۔
- ۳- موروثی زمینیں ہیں، مگر شاہی وقت سے نہیں، مگر یہ بھی نہیں معلوم کہ کیونکر قبضہ میں آگئی ہیں۔
- ۴- جو زمینیں مسلمانوں نے خریدی ہیں یا بہ طریق ہبہ یا بذریعہ وصیت ان کو ملی ہیں اور جس نے فروخت کیا یا ہبہ کیا یا وصیت کی اس نے بھی کسی مسلمان ہی سے حاصل کی تھی، اسی طرح برابر سلسلہ جاری رہا ہے۔
- ۵- جو زمین مسلمانوں کے قبضہ میں مسلمانوں سے خرید و فروخت کے ذریعہ سے آئی ہے اور اوپر جا کر یہ معلوم ہوا کہ بادشاہ اسلام نے دی ہو۔
- ۶- مسلمانوں کے قبضہ میں ورثہ یا خرید و فروخت کے ذریعہ سے ہے لیکن اوپر کا حال معلوم نہیں کہ پہلے کے لوگوں نے کس طرح حاصل کیا تھا۔
- ۷- انگریزی حکومت نے بطور معافی اس زمین کو دیا جو پہلے کسی مسلمان کی ملکیت تھی۔
- ۸- انگریزی حکومت نے مسلمانوں کو بہ طریق معافی زمین دی، مگر یہ نہیں معلوم کہ وہ زمین پہلے کس کی تھی؟
- ۹- مسلمانوں نے غیر مزروعہ زمین جو کسی کے قبضہ میں تھی آباد کیا ہے اور وہ عشری زمین کے قریب ہے یا آسانی و دریائی پانی یا اپنے کنویں سے سیراب ہوتی ہے۔
- ۱۰- مسلمانوں نے اپنے سکونت گاہوں کو مزروعہ بنایا اور اس کی سیرابی عشری پانی سے ہوئی یا بنا بر قول بعض کسی پانی سے سیراب ہوئی ہو۔
- ۱۱- مسلمانوں نے مسلمانوں سے خریدی ہے، لیکن بیچنے والے نے غیر مسلم سے خرید کیا تھا۔
- ۱۲- مسلمانوں نے غیر مسلم سے خرید کیا ہے۔
- ۱۳- انگریزی حکومت نے مسلمانوں کو وہ زمین بطور معافی دی جو کسی غیر مسلم کی ملکیت تھی۔

ان تیرہ صورتوں میں پہلی دس صورتوں میں سب زمین عشری اور اس میں حسب قاعدہ دسواں حصہ بیسواں حصہ پیداوار کا واجب ہے، کیونکہ ان تمام صورتوں میں خراجی ہونے کی علت پائی نہیں جاتی ہے اور صرف تین صورتیں ایسی ہیں کہ جن میں فقہاء احناف کے اصول سے وہ زمین خراجی ہے، یعنی بادشاہ اسلام اگر ہوتا تو وہ تو مسلمانوں سے اس زمین کا خراج وصول کرتا، لیکن ان تمام تفصیلات سے ظاہر ہے کہ مسلمانوں کی زمین کے خراجی ہونے کی بہت کم صورتیں ہیں اور ان کی تحقیق بھی نہایت مشکل ہے، اس لئے ظاہر حال کا لحاظ کر کے مسلمانوں کو احتیاط کے مسلک پر تمام زمینوں کی پیداوار میں عشر نکالنا چاہئے۔

(کتاب العشر والزکوٰۃ / ۱۶۰-۱۵۸)

مولانا کی یہ تحریر اپنے موضوع پر میرے خیال میں حرف آخر ہے۔

جن اراضی کا عشری و خراجی ہونا معلوم نہ ہو

جن اراضی کا عشری یا خراجی ہونا معلوم نہ ہو اس میں احتیاطاً عشر واجب قرار دیا جائے گا، اس لئے کہ مسلمانوں کے حق میں اصل عشر ہی ہے، اللہ تعالیٰ نے بلا

استثناء مسلمانوں کو تمام کھیتوں میں عشر کی ادائے گی کا حکم فرمایا ہے:

وَأَنْتُمْ حَقُّونَ مِمَّا خَصَّاهُ (انعام: ۱۴۱) (کٹائی کے دن اس کا حق ادا کرو)۔

اس آیت میں اکثر مفسرین اور فقہاء کے نزدیک عشر ہی مراد ہے (بدائع ۲/۵۴)۔

علامہ کاسانی نے ایک مقام پر اس حقیقت کی طرف ان الفاظ میں توجہ دلائی ہے:

”الأراضي لا تخلو عن مؤنة إما العشر وإما الخراج. والابتداء بالعشر في أرض المسلم أولى؛ لأن في العشر معنى

العبادة وفي الخراج معنى الصغار“ (بدائع الصنائع ۲/۵۸، ۵۷)۔

”زمین“ مونت سے خالی نہیں ہوگی، یا تو عشر واجب ہوگا، یا خراج؟ مسلمان کی زمین میں عشر سے آغاز بہتر اس لئے ہے کہ عشر عبادت کے زمرہ میں ہے اور خراج میں ذلت کی بات ہے۔

حسکفی نے عشر کی بابت لکھا ہے: ”لأنه أليق بالمسلم“ (کہ عشر ہی مسلمان کو سزاوار ہے) (در مختار ۲/۲۵۲ باب العشر والخراج)۔

### سرکاری مال گزاری اور خراج کا مصرف

۳- خراج اصل میں وہ آمدنی ہے جو اسلامی حکومت غیر مسلموں کی ان اراضی سے لیتی ہے جو غیر مسلموں کی ملکیت میں ہے، یا اسلامی حکومت میں قائم ہونے کے بعد ان کی ملکیت میں تھی اور اس کا مقصد مملکت کی دفاعی تیاری میں مدد ہے، غرض یہ بنیادی طور پر غیر مسلموں سے ایک طرح دفاعی ٹیکس ہے۔

اس لئے ہندوستان جیسے ممالک میں خراج واجب نہیں ہونا چاہئے، اس کو تسلیم کرنے کے بعد مال گزاری کے خراج شمار کئے جانے اور نہ کئے جانے کا سوال ہی باقی نہیں رہتا، ویسے اس سے قطع نظر بھی مال گزاری چونکہ ایک غیر مسلم مملکت لیتی ہے اور اس کو اعلاء کلمۃ اللہ کے مقصد کے لئے صرف نہیں کرتی اس لئے اس کا شمار جملہ خراج کے نہ ہوگا۔

### غیر اسلامی ممالک میں خراج

غیر اسلامی ممالک میں مسلمانوں پر خراج واجب نہیں ہونا چاہئے، اس لئے کہ خراج دراصل ان مدت میں صرف کی جانے والی چیز ہے جو سرکاری نظم و نسق سے متعلق ہوں اور خصوصیت سے ملک کے دفاع اور سلامتی میں خراج کی آمدنی سے فائدہ اٹھایا جائے گا، چنانچہ حسکفی مد خراج کے بارے میں ناقل ہیں: ”وَاللّٰهُ سَاحِوٰهُ مَقَاتِلُوْنَا“ (رد المحتار علی ہاشم رد المحتار ۲/۵۸)، یہی وجہ ہے کہ کسی علاقہ پر باغیوں کا غلبہ ہو جائے اور جہاز کو قوت و خیرات وصول کر لیں اور ان کو متعینہ مصارف میں صرف نہ کرے تو زکوٰۃ دوبارہ ادا کرنا واجب ہے، لیکن خراج دوبارہ ادا نہیں کرنا پڑے گا، اس لئے کہ باغی بھی خراج کا مصرف بن سکتے ہیں۔

علامہ شامی کے بقول:

”خراج کی دوبارہ ادا نیگی کا فتویٰ نہیں دیا جائے گا، کیونکہ وہی اس کے مصرف ہیں، اس لئے کہ باغی لوگ بھی اہل حرب سے جنگ کرتے ہیں اور خراج فوجیوں ہی کا حق ہے“ (رد المحتار ۲/۲۳)۔

مولانا عبدالصمد رحمانی نے اس مسئلہ کو امام محمد سے نقل کیا ہے، امام محمد لکھتے ہیں:

”زمین کا خراج اسی شخص پر واجب ہوتا ہے جو دارالاسلام کا رہنے والا ہو، اس لئے کہ یہ مسلمانوں کے احکام میں سے ہے اور مسلمانوں کا حکم اس شخص پر جاری ہوتا ہے جو دارالاسلام میں ہو“ (کتاب العشر والخراج / ۱۵۱)۔

ہاں اگر کوئی شہر ہو تو غیر مسلم حکمرانوں کے زیر نگیں، لیکن انہیں کی طرف سے کسی مسلمان کو اس کا والی مقرر کیا گیا ہو تو علامہ شامی کا بیان ہے کہ وہ مسلمان والی جہاں دوسرے فرائض انجام دے گا، خراج بھی وصول کرے گا، اس لئے کہ اس کو وہاں کے عوام پر استیلاء حاصل ہے۔

”لاستیلاء انسلم علیہم“ (رد المحتار ۲/۲۷۷ طبع پاکستان)۔

پس صحیح یہی ہے کہ ہندوستان میں خراج واجب نہیں کہ نہ یہاں اسلامی حکومت ہے اور نہ مسلمانوں کو غلبہ حاصل ہے۔

### زراعت کے اخراجات

۵- زمین سے پیداوار کے حصول پر جو اخراجات آتے ہیں اور جو موجودہ دور میں بعض اوقات کافی بڑھ جاتے ہیں، منہا نہیں کئے جائیں گے، اور نہ ان کی وجہ سے عشر کی شرح میں کوئی کمی عمل میں آئے گی، اس سلسلہ میں زراعتیں خصوصیت سے پیش نظر رکھنی چاہئیں:

۱- رسول اللہ صلی اللہ علیہ وسلم نے قدرتی پانی سے سیرابی کے لئے ۱۰ رنی صد اور دوسری صورت میں ۵ رنی صد کی شرح مقرر کر دی ہے، اگر اخراجات کا استثناء مقصود ہوتا تو اس فرق کی ضرورت نہیں تھی، بہر صورت ۱۰ رنی صد واجب ہوتا اور اخراجات کی منہائی کا حکم دے دیا جاتا، مگر وہی شرحوں کی تحدید اس بات کو بتلاتی ہے کہ عشر

کے حکم میں شریعت نے یہ مقابلہ دوسرے اموال زکوٰۃ کے ایک گونہ چنگی رکھی ہے، اور اخراجات کی منہائی ملحوظ نہیں ہے، یہی وجہ ہے کہ زکوٰۃ کی اس صورت میں نہ مالک پر سال گزرنے کی شرط ہے، نہ دیون و مطالبات سے فارغ ہونے کی اور نہ حاجات اصلیہ کا استثناء ہے۔

۲- کھاد وغیرہ کے اخراجات کو پانی کے مسئلہ پر قیاس نہ کرنا چاہئے، پانی سے زمین کی قوت کاشت نہیں بڑھتی ہے، کاشت اتنی ہی ہوتی ہے، جتنی بارش کے پانی سے ہوتی ہے، بخلاف کھاد وغیرہ کے کہ اس سے زمین کی پیداواری صلاحیت بڑھ جاتی ہے، اس لئے یہ پیداوار کا اضافہ بذات خود زائد اخراجات کا بدلہ ہے۔ فقہاء کے یہاں اس سلسلہ میں تصریحات موجود ہیں، علامہ کاسانی کا بیان ہے:

”صاحب زمین کے لئے کاشت کے اخراجات، یعنی آبیاری، آباد کاری، محافظ اور کام کرنے والوں کی اجرت یا تیل کے اخراجات کا حساب نہیں کیا جائے گا، یعنی اخراجات کا استثناء نہیں ہوگا“ (بدائع ۲/۶۲ کتاب الزکوٰۃ)۔

علامہ شامی لکھتے ہیں:

”پہلی صورت (قدرتی پانی سے سیرابی) میں عشر اور دوسری صورت میں اس کا نصف (۱/۲) اس طرح واجب ہوگا کہ کام کرنے والوں کی اجرت، جانور کا نفقہ، نہر سے پانی لانے کے اخراجات اور نگرانی کی اجرت وغیرہ منہا نہیں کی جائے گی“ (رد المحتار ۲/۵۶ باب العشر)۔

علامہ ابن ہمام نے نقل کیا ہے کہ بعض حضرات کھیتی کے اخراجات مستثنیٰ کرنے کے قائل تھے، مگر غالباً ایسے غیر معروف اور ناقابل ذکر لوگ تھے کہ ابن ہمام نے ان کے تذکرہ کی بھی ضرورت محسوس نہیں کی، البتہ امام احمد کے نزدیک اگر زراعت کے سلسلہ میں زارع موقوف ہو گیا ہے تو یہ دین منہا کر کے عشر وصول کیا جائے گا۔

”کچھ قرض کھیتی کے مد میں لیا اور کچھ اہل و عیال کی ضروریات کے مد میں، تو کھیتی کے سلسلہ میں ہونے والے اخراجات کے قرض منہا کئے جائیں گے، اہل و عیال والے اخراجات قرض منہا نہ ہوں گے، کیونکہ عشر کھیتی سے متعلق ٹیکس ہے“ (الغنی ۲/۳۱۳)۔

مکان کے گرد و پیش یا چھت پر کھیتی کا حکم

۶- مکان میں یا اس کے گرد و پیش بارش وغیرہ میں جو درخت لگائے جاتے ہیں ان میں عشر واجب نہیں ہوگا۔

”فتاویٰ خانہ“ میں ہے:

”ایک شخص کے گھر میں پھل دینے والے درخت ہوں تو اس میں عشر واجب نہیں گو وہ شہر عشری ہو، بخلاف اس درخت کے جو (زراعتی) اراضی میں ہوں“ (خانگی علی الہندیہ ۱/۲۷۷)۔

علامہ شامی لکھتے ہیں:

عشر واجب ہے جو درخت کسی کی ملکیت نہ ہو اور کسی نے اس کی کھیتی نہ کی ہو، البتہ اس درخت کا پھل مستثنیٰ ہے جو کسی شخص کے مکان میں واقع ہو، مکان میں گوبارغ ہی کیوں نہ ہو وہ بھی مکان ہی کے تابع ہے، یعنی اس میں عشر واجب نہیں“ (رد المحتار ۲/۵۳ باب العشر)۔

اسی طرح کی صراحت ”عالمگیری“ میں بھی موجود ہے (کتاب الزکوٰۃ)۔

چھتوں پر کی جانے والی کھیتی کا یہی حکم ہونا چاہئے، البتہ اگر کسی علاقہ میں مکانات کی چھتوں کو باضابطہ کھیت کے بطور استعمال کیا ہو اور اس سے پیداوار حاصل کی جاتی ہو تو اب اس میں عشر واجب قرار دیا جانا چاہئے۔

مخبر پنجم

عشر کا نصاب

۱- امام ابوحنیفہ کے نزدیک جس طرح اموال عشر میں عموم ہے، اسی طرح عشر کے لئے پیداوار کی کوئی مقدار متعین نہیں ہے، پیداوار تھوڑی ہو یا زیادہ عشر

واجب ہوگا،

”فی قلیل ما أخرجته الأرض وكثيره العشر“ (ہدایہ مع الفتوح ۲/۲۲۲)۔

مگر خود امام صاحب کے تلامذہ امام ابو یوسفؒ اور امام محمدؒ کو اس رائے سے اختلاف ہے، ان حضرات کے نزدیک عشر اسی وقت واجب ہوتا ہے، جبکہ پیداوار پانچ وسق کی مقدار کو پہنچ جائے، یعنی ان کے نزدیک پانچ وسق پیداوار نصاب زکوٰۃ ہے (کتاب الاصل ۲/۱۶۳)۔

دوسرے فقہاء، مالکیہ، شوافع اور حنابلہ کا بھی یہی نقطہ نظر ہے، یہاں تک کہ ابن قدامہ کہتے ہیں کہ سوائے امام ابو حنیفہؒ اور مجاہد کے تمام ہی علماء اس مسئلہ میں متفق ہیں اور پانچ وسق سے کم میں عشر واجب قرار نہیں دیتے (المغنی ۲/۲۹۶)، حنفیہ یہی کہتے ہیں کہ حضور نے مطلقاً زمین پیداوار میں زکوٰۃ واجب قرار دیا ہے، کسی خاص مقدار کی قید نہیں لگائی ہے، جمہور ان روایات سے استدلال کرتے ہیں جن میں پانچ وسق پیداوار ہی پر زکوٰۃ واجب قرار دی گئی ہے، امام بخاری، امام مسلم اور امام نسائی وغیرہ نے ابو سعید خدری سے واضح طور پر اس مضمون کی روایتیں نقل کی ہیں (نسائی ۱/۳۳۳)۔

جمہور کہتے ہیں کہ مطلق حدیثیں دوسرے اموال زکوٰۃ سے متعلق موجود ہیں، چاندی کے بارے میں ارشاد ہوا: ”ففي الرقة ربع عشر“۔ اور اونٹ کے بارے میں فرمایا گیا: ”وفي سائمة الإبل الزكوة“۔ یہ حدیثیں مطلق ہیں، لیکن پہلی حدیث کی ہم اس دوسری حدیث سے تخصیص کرتے ہیں کہ:

”ليس في ما دون خمسة أوسق صدقة“ (ترمذی ۱۱۶/۱)

(پانچ وسق سے کم میں زکوٰۃ نہیں) اور دوسری حدیث کی تخصیص اس حدیث سے کرتے ہیں:

”ليس فيما دون خمس ذود صدقة“ (پانچ اونٹ سے کم میں زکوٰۃ نہیں)۔

جمہور کہتے ہیں کہ جب چاندی اور جانور کے نصاب میں ایک مطلق حدیث کے لئے دوسری ان روایات کو جو اس کے اطلاق کو کم کرتی ہے بیان و تفسیر کی حیثیت سے قبول کیا گیا ہے تو کوئی وجہ نہیں کہ پیداوار کی زکوٰۃ، یعنی عشر میں بھی پانچ وسق کی تحدید والی روایت کو بیان کی حیثیت سے قبول نہ کیا جائے؛ حنفیہ کا نقطہ نظریہ ہے کہ اس روایت کا انشاء محض اتنا ہے کہ عامل زکوٰۃ پیداوار کی اتنی مقدار کی زکوٰۃ بیت المال میں وصول نہ کرے گا اور خود مالکان کے حوالہ کر دے گا کہ وہ اپنی صوابدید سے اتنی زکوٰۃ مستحقین میں تقسیم کر دے، جمہور کی رائے حدیث سے قریب ہے اور امام صاحب کے نقطہ نظر میں فقراء کا فائدہ ہے اور زیادہ احتیاط ہے۔

### وسق کی مقدار

پانچ وسق جو جمہور کے نزدیک پھلوں کی زکوٰۃ کا نصاب ہے، اس سلسلہ میں اس پر تو سبھوں کا اتفاق ہے کہ ایک وسق ساٹھ صاع کا ہے، یہ بات بھی متفق علیہ ہے کہ ایک صاع چار مد کا ہوتا ہے، مگر مد کی مقدار میں فقہاء عراق اور فقہاء حجاز کے درمیان جو اختلاف پایا جاتا ہے وہ مشہور ہے، حنفیہ کے یہاں ایک مد دو رطل کا ہوتا ہے، اس طرح ایک صاع آٹھ رطل کے برابر ہوتا ہے، مالکیہ کے یہاں ایک صاع ۱۳۵ کے برابر ہے؛ مفتی محمد شفیع صاحب نے درہم اور مثقال دونوں طرح صاع کا حساب لگایا ہے، مثقال کے حساب سے ایک صاع ۳۳ سیر ۶ چھٹانک کا اور درہم کے لحاظ سے ۳۳ سیر ۶ چھٹانک کا اور درہم کے لحاظ سے ۳۳ سیر ۶ چھٹانک کا ہوتا ہے، لہذا مثقال کے اعتبار سے پانچ وسق ۲۵ من ۱۲ سیر اور درہم کے لحاظ سے ۲۵ من ۲۳ سیر ۳ پاؤ کے برابر ہوتا ہے، مفتی صاحب نے مد کے حساب سے ایک صاع کو ساڑھے تین (۳¼) سیر چھ ماشہ قرار دیا ہے، اس اعتبار سے پانچ وسق ساڑھے گیارہ (۱۱¼) سیر چھ چھٹانک کا ہوا (اوزان شرعیہ۔ جواہر المفہمہ ۲/۱۶۹)۔

مولانا عبد الصمد رحمانی کے یہاں مولانا عبدالحی فرنگی علی کے مسلک کے مقابلہ صاع کی مقدار کم ہے، اس لئے پانچ وسق کی مقدار ۱۸ من تیس سیر ہوتی ہے (کتاب العشر والزکوٰۃ ۱۸۷/۱)، ڈاکٹر وہب زحیلی نے جدید اوزان میں چھ سو تیرین (۶۵۳) کلوگرام کو عشر کا نصاب قرار دیا ہے (فقہ اسلامی وادارہ ۲/۸۱۱)۔

سعید محمد لجان کا خیال ہے کہ وسق کی کم سے کم مقدار ۸۳۷۹۲ کلوگرام اور زیادہ سے زیادہ ۸۶۸۸۶۸ کلوگرام ہے (مشکوٰۃ المصابیح مع تحقیق سعید محمد لجان ۱/۴۹۹)۔

### تعمیری لکڑیوں وغیرہ میں عشر

۵۰۲- کن اموال میں عشر واجب ہوگا اور کن میں نہیں؟ اس سلسلہ میں فقہاء کے درمیان اختلاف ہے، امام مالکؒ اور امام شافعیؒ کے یہاں انہی اموال میں

عشر واجب ہوتا ہے، جو خوراک بننے کی صلاحیت رکھتے ہوں اور ذخیرہ کر کے رکھے جاسکتے ہوں، ”ما ادخر واقیت“ (الانصاح ۱/۲۰۵)

امام احمدؒ کے یہاں یہ تو شرط نہیں کہ وہ خوراک کے قبیل سے ہو، مگر تین باتیں ضروری ہیں، اس کو پیمانہ سے ناپا جاسکتا ہو، دیر پا اور قابل ذخیرہ ہو، خشک چیز ہو، ”جمع هذه الأوصاف الكيل والبقاء واليبس“ (المغنی ۲/۲۹۳)، اس لئے ائمہ ثلاثہ کے یہاں تو جلاون اور تعمیری مقاصد کے لئے پیدا کی جانے والی لکڑی میں عشر واجب ہونے کا سوال ہی نہیں ہے۔

حنفیہ کے یہاں عام طور پر جلاون کی لکڑیوں کو عشر سے مستثنیٰ رکھا گیا ہے، خود امام محمدؒ کا بیان ہے:

”میں نے امام ابوحنیفہؒ سے عرض کیا کہ آپ کا اس شخص کے بارے میں کیا خیال ہے جس کے پاس عشری زمین ہو اور وہ اس میں جھاڑ اور بانس وغیرہ کی کاشت کرے تو کیا اس میں عشر ہے؟ امام ابوحنیفہؒ اور امام ابو یوسفؒ نے کہا کہ نہیں، اس میں عشر نہیں؛ کیونکہ یہ تو عام لکڑی ہے، میں نے دریافت کیا کہ گھاس اور جس درخت کے لئے اس طرح کا پھل نہ ہو اور جو پودے اس کے مماثل ہوں ان کا حکم بھی یہی ہے؟ آپ نے فرمایا: ہاں“ (کتاب الاصل ۲/۱۳۹-۱۴۰)۔

مگر اصل میں حضرت الامام اور ان کے تلامذہ کی یہ رائے اس بنیاد پر ہے کہ اس زمانہ میں یہ خورد و ہوتے تھے، ان کے درخت لگائے نہ جاتے تھے اور ان کی پیدا آوری مقصود نہ ہوتی تھی، نہ اس سے کوئی بڑی معاشی منفعت ہی متعلق تھی، فی زمانہ یہ بڑی نفع خیز زراعت ہو گئی ہے، شہروں میں جانوروں کے چارے کی باضابطہ فصل لگائی جاتی ہے اور وہ گراں قیمت پر فروخت ہوتا ہے، یہی حال جلاون کی لکڑی کا ہے، تعمیری لکڑیوں کی قیمت تو غلوں اور پھلوں سے بھی بڑھ کر ہے، اس لئے اگر اس طرح کی لکڑیوں کی کاشت کی جائے تو اس میں بھی عشر واجب ہونا چاہئے، اس سلسلہ میں صاحب ”ہدایہ“ کی چشم کشا وضاحت ملاحظہ ہو:

”ابندھن کی لکڑی، بانس اور گھاس کی باغات میں کاشت نہیں کی جاتی، بلکہ ان سے صفائی کی جاتی ہے یہاں تک کہ اگر کوئی شخص بانس کی کوٹھی بنائے یا درختوں اور گھاس کی کاشت کرے تو اس میں عشر واجب ہوگا“ (ہدایہ ۱/۱۸۱)۔

قاضی خاں کے یہاں بھی اسی طرح کی صراحت موجود ہے:

”اگر زمین میں درختوں یا بانسوں کی کاشت کرے کہ اسے ہر سال کاٹ کر فروخت کیا کرے گا تو اس میں عشر واجب ہوگا، اور یہی حکم اس وقت بھی ہے جب چوپایوں کے لئے چارہ کی کاشت کی جائے“ (خانہ علی الہندیہ ۱/۲۷۶ فصل فی العشر)۔

کھانے اور سنگھاڑے میں عشر

کھانا اور سنگھاڑا بنیادی طور پر پودہ ہے، گوان پودوں کی نشوونما کے لئے پانی کی کافی مقدار ضروری ہے، مگر اس کی جڑیں زمین ہی میں پیوست ہوتی ہیں، اس لئے حنفیہ کے مسلک پر اس میں عشر واجب ہوگا، اس وقت اس کی کھتی سے خاص منفعت متعلق ہو گئی ہے، اس کا بھی تقاضا ہے کہ غرباء کو ان کے حق سے محروم نہ رکھا جائے۔

مچھلیوں کا حکم

۳- عشر کن اموال میں واجب ہوگا؟ اس سلسلہ میں حدیث کے الفاظ ہیں: ”ما أخرجت الأرض“ اور قرآن نے کہا کہ کھتی جو کاٹی جائے اس میں عشر ادا کرنا ہے: ”وأتوا حقه يوم حصاده“ (سورہ انعام: ۱۴۱) اسی طرح حدیث میں صراحت ہے کہ زمین پیداوار میں عشر واجب ہوگا، اور آیت میں بھی اس طرف اشارہ موجود ہے۔ زکوٰۃ اور عشر چونکہ عبادت ہے، اس لئے اصولی طور پر اس میں قیاس کو دخل نہیں ہے، مچھلیوں کی گو عشری زمین میں پرورش اور نشوونما ہو، مگر ظاہر ہے وہ ”أخرجت الأرض“ کا مصداق نہیں ہے، اس لئے اس میں عشر واجب نہیں ہونا چاہئے، اور اموال زکوٰۃ میں سے نہ ہونے کی وجہ سے اگر اس کی تجارت نہ کر رہا ہو تو کسی اور نوع کی زکوٰۃ بھی عائد نہ ہونی چاہئے، فقہاء اس پر متفق ہیں، صرف امام احمد کا ایک قول اس سے مختلف نقل کیا گیا ہے:

”فقہاء اس بات پر متفق ہیں کہ ان چیزوں میں زکوٰۃ واجب نہیں جو سمندر سے نکالی جاتی ہیں، یعنی موتی، مرجان، زبرجد، عنبر، مشک اور مچھلی وغیرہ گو اس کی قیمت نصب اب کی حقہ، اگر کو پہنچ جائے، البتہ امام احمدؒ سے ایک روایت ہے کہ سمندر سے نکلنے والی اشیاء بانسب زکوٰۃ کو پہنچ جائیں تو اس میں زکوٰۃ واجب ہے“

(الانصاح ۱/۲۱۸)۔

اس پر امام محمدؒ کی وضاحت سے بھی روشنی پڑتی ہے کہ عشری زمین سے تیل، نمک وغیرہ نکلے اس میں عشر واجب نہیں ہوتا کہ گویہ ”ما أخرجت الأرض“

میں ایک درجہ داخل ہے، مگر نباتی شئی نہیں ہے:

”میں نے کہا آپ کا اس شخص سے متعلق کیا خیال ہے جس کی زمین میں چشمے ہوں، جس سے تارکول، پٹرول اور نمک نکلتا ہو اور اس کی زمین خراجی زمین ہو تو اس پر کیا واجب ہوگا؟ امام ابوحنیفہ نے فرمایا: زمین کا خراج عائد کیا جائے گا اور پیداوار میں کچھ واجب نہ ہوگا، میں نے عرض کیا: اگر یہی چیزیں عشری زمین سے نکلیں تو کیا اس میں کچھ واجب ہے؟ امام صاحب نے فرمایا نہیں، میں نے دریافت کیا، کیوں؟ آپ نے فرمایا: اس لئے کہ یہ پھل نہیں ہے“ (کتاب الاصل ۱۶۲/۲)

اب اگر مالک اور کاشت کار میں سے ایک مسلمان اور دوسرا غیر مسلم ہو تو مسلمان کو اپنے حصہ پیداوار میں عشر ادا کرنا ہوگا۔ اس سلسلہ میں فقہاء کی بعض نقول ملاحظہ ہوں:

”المسلم إذا أعار أرضه العشرية في ظاهر الرواية عن أبي حنيفة العشر على المستعير إن كان المستعير مسلماً وإن كان كافراً فعلى رب الأرض. ولو أعارها عن كافر فالعشر على المعير عند أبي حنيفة“  
شہوت کے ذریعہ ریشم کی افزائش

۳- شہوت کے ذریعہ ریشم کے کیڑوں کی پرورش کی جائے اور اس سے ریشم حاصل کیا جائے تو اس میں عشر واجب ہونا چاہئے، گو اس ریشم کی پیداوار زمین سے نہیں ہوتی، شہوت سے ہوتی ہے، مگر چونکہ خود شہوت حنفیہ کے یہاں عشری اموال کی فہرست میں داخل ہے، اس کے ذریعہ جن کیڑوں کی پرورش ہو اور ان سے ریشم حاصل ہو ان میں بھی عشر واجب ہوگا، اس کی نظیر شہد ہے۔

حنفیہ کا مسلک ہے: ”العشر واجب في العسل إن كان في أرض العشر“ (تاتارخانیہ ۱/۲۲۵)۔  
(عشری زمین کے شہد میں عشر واجب ہے)۔

حنفیہ اس سلسلہ میں متعدد حدیثوں سے استدلال کرتے ہیں، گو ان میں سے اکثر حدیثیں اہل فن کے نزدیک متکلم فیہ ہیں، مگر ”ابوداؤد“ نے عبد اللہ بن عمرو بن العاص کی روایت نقل کی ہے اور اس پر سکوت اختیار کیا ہے اور یہ امر محتاج اظہار نہیں کہ ”ابوداؤد“ کا کسی حدیث پر خاموشی اختیار کرنا ان کی طرف سے اس حدیث کی توثیق کے مترادف ہوتا ہے، (اس موضوع پر تفصیل کے لئے ”نصب الراية“ دیکھنی چاہئے) صاحب ”ہدایہ“ نے اس پر اپنے ذوق کے مطابق عقلی استدلال بھی کیا ہے اور اسی رنگ میں شوافع کے مستدل کا جواب دیا ہے، فرماتے ہیں:

”جو شہد عشری زمینوں سے حاصل ہو اس میں عشر واجب ہے، امام شافعی کی رائے ہے کہ شہد میں عشر واجب نہیں، اس لئے کہ یہ حیوان سے پیدا شدہ چیز ہے، لہذا یہ ریشم کے مماثل ہے، پس ریشم کی طرح اس میں زکوٰۃ نہیں، ہماری دلیل ارشاد نبوی ہے کہ شہد میں عشر ہے، نیز اس لئے بھی کہ شہد کی کھئی پھولوں اور پھلوں سے رس حاصل کرتی ہیں اور ان دونوں میں عشر واجب ہے تو یہی حکم اس چیز کا بھی ہوگا جو پھلوں سے پیدا ہوا ہے، بخلاف ریشم کے کہ وہ پتے کھاتا ہے جس میں عشر واجب نہیں“ (ہدایہ ۱/۲۰۳)۔

صاحب ”ہدایہ“ کی اس عبارت پر غور کیا جائے، اول تو درخت کے پتے قابل انتفاع ہو جائیں، اور کسی خاص مقصد کے لئے ان کی بھتیگی جانے لگے تو وہ عشری ہو جائیں گے، جیسا کہ فقہاء نے ان پودوں اور ان کے پتوں کا حکم مقرر کیا ہے جو خوشبودار ہوں یا جن سے رنگت پیدا کرنے کا کام لیا جاتا ہو، جیسا کہ فقہاء نے جلاون کی لکڑی اور بانس وغیرہ کے احکام لکھے ہیں ”وسمہ“ نامی پتے کے سلسلہ میں امام محمد نے خود امام ابوحنیفہ سے نقل کیا ہے کہ اس میں عشر ہے۔

”قلت أرايت الوسمة هل فيها عشر إذا كانت في أرض العشر؟ قال: نعم في قول أبي حنيفة“ (کتاب الاصل ۱۶۲/۲)۔  
(میں نے پوچھا وسمہ (ایک رنگ دار پودا) میں عشر ہے اگر عشری زمین میں ہو؟ امام ابو یوسف نے کہا ہاں امام ابوحنیفہ کے قول پر)۔

اس لئے جب شہوت اسی غرض سے لگائے جائیں تو ان کے پھل سے ریشم کے کیڑے کی پرورش ہوتی ہو، تب تو عشر واجب ہوگا ہی، اگر اس کے پتوں سے وہ غذا حاصل کرتا ہو پھر بھی عشر واجب ہوگا۔

بنائی کی صورت میں عشر کس پر واجب ہوگا؟

۶- بنائی کی صورت میں عشر کس پر واجب ہوگا؟ اس سلسلہ میں یہ اصول یاد رکھنا چاہئے کہ عشر واجب ہونے کا تعلق زمین کی ملکیت سے نہیں ہے، بلکہ پیداوار کی ملکیت سے ہے، بقول کاسانی:

”لیس بشرط لوجوب العشر وإنما الشرط ملکت الخارج“ (بدائع ۲/۵۴)

امام ابو حنیفہؒ چونکہ بنائی داری کو ناجائز کہتے ہیں اور پیداوار کا مالک صاحب زمین کو، اور عامل کو مروجہ مناسب اجرت (اجر مثل) کا حق دار قرار دیتے ہیں، اس لئے امام صاحب کے نزدیک مالک زمین ہی پر عشر واجب ہے۔ شوائع کے نزدیک بیج مالک زمین کی ہے تو عشر مکمل طور پر مالک زمین پر عائد ہوگا، اور بیج بنائی دار کی ہے تو عشر اس پر واجب ہوگا۔

”ہم نے بنائی داری کو جائز قرار دیا ہے، لہذا از کوۃ بنائی دار پر واجب ہوگی مالک زمین پر واجب نہیں ہوگی، اس لئے کہ اس کو جو کچھ مل رہا ہے وہ زمین کا کرایہ ہے، اگر بیج مالک زمین کا ہو اور پیداوار میں سے کچھ کاشت کار کو دیا جائے تو کاشت کار پر کچھ واجب نہیں کہ یہ اس کے عمل کی اجرت ہے“ (فتح المعین للشیخ زین الدین تلمیذ ابن حجر ہیثمی / ۴۹)

صاحبین کی رائے حصکفی وغیرہ نے نقل کیا ہے کہ اگر بیج عامل کی طرف سے ہو تو دونوں اپنے حصہ پیداوار کا عشر ادا کریں گے، اور اگر مالک زمین کا ہو تو وہی پورا عشر ادا کرے گا، مگر کاسانی نے کوئی فرق نہیں کیا ہے اور بنائی داری میں دونوں کو اپنے حصہ پیداوار کا ذمہ دار بتایا ہے (در مختار ۲/۵۵):

”اگر بنائی پر زمین دی تو صاحبین کے مذہب پر بنائی داری جائز ہے اور پیداوار میں عشر واجب ہے، پیداوار دونوں میں تقسیم ہوگی اور دونوں پر عشر واجب ہوگا“ (بدائع ۲/۵۶)

شامی کا رجحان بھی اسی طرف ہے اور انہوں نے فقہ حنفی کی اکثر کتابوں کو اسی کا ہم نوا بتایا ہے اور یہی اس سے مطابقت بھی رکھتا ہے جس کے مطابق عشر کے وجوب کو زمین کی ملکیت سے متعلق نہیں کیا گیا ہے، بلکہ زمین کی پیداوار سے مربوط رکھا گیا ہے۔

### اراضی اوقاف

۷- فقہاء کی تصریحات سے معلوم ہوتا ہے کہ خراج کا تعلق تو زمین کی ملکیت سے ہے، مگر عشر کا تعلق حصول پیداوار سے ہے، یہ ایک طرح کا شرعی زراعتی ٹیکس (مٹونہ) ہے اور اس کے واجب ہونے کے لئے مکلف ہونا بھی ضروری نہیں، نابالغ اور ناعاقل کی محصلہ پیداوار میں بھی عشر واجب ہوتا ہے، اس کا تقاضا بھی ہے کہ عشر اوقاف کی جائداد میں بھی واجب ہونا چاہئے، فقہاء کے یہاں اس سلسلہ میں صراحتیں موجود ہیں:

”ویجب مع الدین وفي أرض صغیر ومجنون ومکاتب وماذون ووقف“ (در مختار مع الرد ۲/۴۹)

دین نابالغ، پاگل، غلام مکاتب، غلام ماذون اور وقف کی زمین میں بھی عشر واجب ہوگا۔

علامہ شامی نے اس سلسلہ میں وضاحت کی ہے کہ یہ حکم اس صورت میں تو متفق علیہ ہے کہ اہل وقف زراعت کریں، اگر دوسرے لوگ کھیتی کریں تو اس صورت میں بھی وہی اختلاف ہے جو کرایہ پر حاصل کردہ زمین میں کھیتی کے سلسلہ میں واقع ہوا ہے۔

”یہ اس صورت میں تو ظاہر ہی ہے جب خود ارباب وقف کھیتی کریں، اگر دوسرے لوگ اجرت پر کھیتی کریں تو ایسی صورت میں وہی اختلاف ہے جس کا آگے کرایہ پر حاصل شدہ زمین کے سلسلہ میں ذکر آئے گا“ (رد المحتار ۲/۴۹)

”فتاویٰ قاضی خاں“ میں ہے:

”ويجب العشر الا في اراضي الموقوفة وارضى الصبيان والمجانين ان كانت عشرية“

(فتاویٰ خانہ ۱/۶۷۶، ۶۷۷ مع الہندیہ)

وقف کی اراضی اور بچوں اور پاگلوں کی زمین میں عشر واجب ہوگا، بشرطیکہ وہ عشری ہوں۔  
علامہ کاسانی کا بیان ہے:

”فيجب في الأراضى التي لا مالك لها“

(ایسی اراضی میں کہ جس کا کوئی مالک نہ ہو عشر واجب ہوگا)۔

”وهي الأراضى الموقوفة لعموم قوله تعالى وقوله عليه السلام“ (بدائع ۲/۵۶)۔

(اور وہ وقف کی اراضی ہیں، اس لئے کہ اللہ تعالیٰ اور رسول اللہ صلی اللہ علیہ وسلم کے ارشاد میں عموم ہے)۔

یہی بات ”ہندیہ“ میں لکھی گئی ہے (۱/۱۸۵)، البتہ صرف صاحب خلاصہ کے یہاں اس کے خلاف بات ملتی ہے، وہ کہتے ہیں:

”ولا تجب العشر في الأراضى الموقوفة وارضى الصبيان والمجانين ان كانت عشرية وان كانت خراجية“

ففيها الخراج“ (خلاصۃ الفتاویٰ ۱/۲۲۷)۔

(اراضی وقف، بچوں اور پاگلوں کی زمینوں میں عشر واجب نہیں گوزمین عشری ہو، ہاں اگر خراجی زمین ہو تو خراج واجب ہے)۔

مگر فقہاء کی واضح تصریحات کی روشنی میں میرا خیال ہے کہ خلاصہ کے نسخہ میں ”موجب“ کی جگہ غلطی سے ”لا يجب“ طبع ہو گیا ہے؛ اگر صاحب خلاصہ کی رائے اس کے خلاف ہوتی تو کوئی وجہ نہ تھی کہ بعد کے فقہاء ان کے اس اختلاف سے یکسر صرف نظر کرتے اور اس کو قابل ذکر بھی نہیں سمجھتے، یہ شبہ نہیں ہونا چاہئے کہ اراضی اوقاف کا نفع بھی چونکہ غرباء ہی میں صرف ہوتا ہے، اس لئے اس میں عشر واجب قرار دینے کا فائدہ نہیں، اس لئے کہ اول تو ہر وقف فقراء پر ہو، یہ ضروری نہیں اور جو وقف فقراء پر ہو وہ مدات زکوٰۃ ہی میں صرف ہو یہ بھی ضروری نہیں، اس لئے اوقاف میں عشر واجب قرار دینے میں بھی ایک منفعت ہے، رہ گئی بات وقف علی الاولاد کی تو جب عام اوقاف میں عشر واجب ہے تو وقف علی الاولاد میں تو بدرجہ اولیٰ واجب ہونا چاہئے۔



## غیر مسلم ممالک میں عشر و خراج اور ہندوستان

مولانا محمد عبید اللہ الاسعدی

مخبر چہارم

اس مخبر کے تحت مذکورہ سوالات کے اصل جواب سے پہلے بطور تمہید و بنیاد چند امور کا ذکر کرنا مفید و ضروری معلوم ہوتا ہے۔

الف - ہندوستان دارالکفر ہے

ہندوستان موجودہ حالات میں ”دارالاسلام“ نہیں، بلکہ ”دارالکفر“ یا معروف تعبیر کے مطابق ”دارالحرب“ ہے۔

اگرچہ فقہ اکیڈمی میں یہ مسئلہ ابھی زیر غور و تحقیق ہے، اور اکیڈمی کی طرف سے اس بابت کوئی فیصلہ نہیں ہو سکا ہے، مگر دوسرے سمینار سے متعلق اپنے مقالے میں اور بالخصوص اپنی ایک تالیف ”الربا“ میں احقر نے وضاحت کے ساتھ اس کو ذکر و ثابت کیا ہے۔

ہندوستان سے متعلق یہ رجحان دو صدیوں سے زائد عرصہ سے پایا جا رہا ہے اور ۱۸۵۷ء سے پہلے ہی سے برابر علماء اور محققین کی طرف سے اس کا اظہار کیا جاتا رہا ہے، بلکہ فتاویٰ صادر ہوتے رہے اور ہوتے ہوتے کم از کم ہمارے اکابر و حلقہ کے درمیان ایک درجہ یہ اتفاقی امر ہو گیا۔

۱۸۵۷ء سے پہلے کے عہد میں بالخصوص شاہ عبدالعزیز صاحب محدث دہلوی کا اس بابت فتویٰ معروف ہے، جو کہ شاہ صاحب کے مجموعہ فتاویٰ میں بھی محفوظ ہے اور بظاہر ان کا یہ فتویٰ ان کے حلقہ کا اتفاقی فتویٰ تھا، جیسا کہ ان کے خلاف و حلقہ کے اقدامات سے پتہ چلتا ہے۔

۱۸۵۷ء اور ۱۹۳۷ء کے درمیان جبکہ اس ملک پر انگریزوں کا مکمل تسلط و قبضہ ہو گیا اور ہاتواں عہد میں بالخصوص اس فتویٰ کی شہرت ہوئی اور اس پر بحث رہی اور اکابر علماء دیوبند نے برابر اس کا اظہار کیا۔

”معارف السنن“ میں مولانا رشید احمد صاحب گنگوہی کی یہی تحقیق نقل کی گئی ہے اور ”معارف“ میں ہی مولانا بنوری نے ذکر کیا ہے کہ ”جمعیۃ علماء“ کے اجلاس مشاور میں علامہ انور شاہ صاحب کشمیری نے محققین سے اس کو ثابت فرمایا تھا (معارف السنن ۵/ ۲۱۸-۲۱۹)۔

مفتی عزیز الرحمن صاحب دیوبندی نے اپنے ایک فتویٰ میں ذکر فرمایا ہے: ”یہی علماء محققین کی بھی رائے ہے“ (فتاویٰ دارالعلوم جدید ۶/ ۱۷۷)۔

مفتی محمد شفیع صاحب اپنی گراں قدر تالیف ”اسلام کے نظام اراضی“ میں جو کہ تقسیم و آزادی کے بعد تالیف کی گئی ہے، تحریر فرماتے ہیں:

”۱۸۵۷ء کے بعد ہندوستان پر انگریزوں کے مکمل تسلط اور اسلامی حکومت کے آثار کا عدم ہوجانے کے بعد ہندوستان کا دارالحرب ہونا جمہور علماء ہند کے نزدیک محقق ہو چکا تھا، فقیہ العصر حضرت مولانا رشید احمد گنگوہی قدس سرہ کا مستقل رسالہ اس موضوع پر شائع ہو چکا ہے، اور ظاہر ہے کہ تقسیم ملک کے بعد جو انقلاب آیا اس میں بھی وہ حصہ جو بعد تقسیم غیروں کے اقتدار میں رہا اس کے احکام انگریزی عہد سے کچھ مختلف نہیں ہو سکتے، اس لئے، موجودہ حصہ کی صورت حال بھی شرعاً واضح ہے“ (جواہر لفقہ ۲/ ۲۶۳)۔

ایک بات یہ بھی ملحوظ رہے کہ دارالکفر و دارالحرب کی دو اقسام ہیں:

”دارالکفر اصلی“ یعنی کفار کے استبداد و اقتدار کا ایسا ملک جس پر کبھی مسلمانوں کا تسلط و اقتدار قائم نہیں ہوا اور ”دارالکفر طاری“ یعنی ایسا ملک جس پر مسلمانوں کی حکومت اور ان کا تسلط و اقتدار تھا، جس کو کفار نے ان سے چھین لیا، ہندوستان اسی دوسری قسم کا دارالکفر و دارالحرب ہے (جواہر لفقہ ۲/ ۲۶۶)۔

## ب- دارالکفر اور عشر و خراج

۱- دارالکفر میں عشر و خراج معاف ہے۔

دارالکفر و دارالحرب کی زمین پر کوئی شرعی وظیفہ عائد نہیں ہوتا، یعنی وہ عشر یا خراج کی تکفیز و الزام (لازم کرنے) کا محل نہیں ہے، اس لئے کہ اسلامی احکام اور بالخصوص وہ احکام جو کہ مالیات سے متعلق ہیں اور جن کی تکفیز و اجراء حکومت کے واسطے سے ہے، ایسے احکام کا محل وقوع دارالاسلام ہے نہ کہ دارالکفر، کم از کم فقہ حنفی میں امام ابوحنیفہؒ کے ایسے کئی مسائل موجود ہیں (فتاویٰ تاتار خانیہ ۵ / کتاب السیر)۔

اس بابت کوئی نص تو علم میں نہیں آسکی اور نہ ہی کوئی باقاعدہ صریح و استقلالاً جزئیہ تاہم فقہاء کی بعض عبارات کی بناء پر ہمارے علماء، یعنی اکابر علماء دیوبند اس مسئلہ کو ذکر کرتے رہے ہیں اور کہا جاسکتا ہے کہ وہ اس پر متفق ہیں، اگرچہ ان میں سے بیشتر کے اور اکثر فتاویٰ عشر و خراج کی ذکر و تفصیل پر مبنی ہیں، بلکہ فقہاء احناف کا بھی اتفاق معلوم ہوتا ہے۔

جن حضرات نے اس کی تصریح کی ہے یا ان سے اس کی صراحت و فتویٰ منقول ہے ان میں سے چند اہم، حسب ذیل حضرات علماء ہیں:

مولانا رشید احمد گنگوہیؒ (معارف السنن ۵ / ۲۱۸)، مفتی عزیز الرحمن دیوبندیؒ (فتاویٰ دارالعلوم جدید، باب العشر جلد ۶)۔

مولانا شرف علی تھانویؒ (امداد الفتاویٰ ۲ / ۷۲-۷۵)، مفتی محمد شفیع دیوبندیؒ (جواہر الفقہ)، علامہ انور شاہ کشمیریؒ (معارف السنن ۵ / ۲۱۸)۔

مفتی عزیز الرحمنؒ نے وجوب عشر و خراج کے قول سے رجوع کر کے اس کو اختیار کیا تھا، اور سب سے زیادہ انہوں نے ہی اور بار بار اس کا ذکر فرمایا ہے:

”اب چند مدت ہوئی ہے کہ شامی جلد ثانی باب الرکاز میں یہ عبارت نظر پڑی جو ذیل میں درج ہے اور جس کا حاصل یہ ہے کہ اراضی دارالحرب نہ عشری ہیں نہ خراجی، یہ مسئلہ اب بوجہ تصریح فقہاء ہندوستان کی اراضی سے عشر کی نفی لکھنی پڑی، اور اس کے خلاف اب تک کہیں دیکھا نہیں کہ اراضی حرب میں وجوب عشر کی تصریح کی ہو، لہذا پہلے جو فتویٰ حسب قواعد عامہ وجوب عشر کا دیا جاتا تھا اب اس کو چھوڑنا پڑا“ (فتاویٰ دارالعلوم جدید ۶ / ۱۶۲-۱۶۳)۔

ایک دوسرے فتویٰ میں فرماتے ہیں:

”پھر کچھ زمانے کے بعد ”ملا بدمنہ“ میں حضرت قاضی ثناء اللہ صاحب رحمۃ اللہ علیہ کی یہ تحقیق اور تصریح پر نظر پڑی کہ ہم نے اپنی کتاب میں زکوٰۃ کے مسائل کے ساتھ عشر کے احکام اس وجہ سے نہیں لکھے کہ ان دیار میں زمینیں عشری نہیں ہیں اس زمانہ کا متفقہ مسئلہ ہوگا، کیونکہ قاضی صاحب حضرت شاہ ولی اللہ صاحب ۱۱۷۶ھ کے خاص تلمیذ اور حضرت شاہ عبدالعزیز صاحب وغیرہ کے ہم عصر ہیں اور سب حضرات باہم متفق ہیں، باہم کوئی خلاف نہیں ہے، ضروری ہے کہ یہ مسئلہ اس زمانہ کا متفق علیہ مسئلہ ہوگا، کہ ہندوستان میں عشری زمینیں نہیں ہیں، پھر اس کے ساتھ عموماً یہ معمول دیکھ کر کہ کوئی اپنے بزرگوں میں عشر کا اہتمام مثل زکوٰۃ کے نہیں کرتا تعجب ہوتا تھا اور تردد بھی ہوتا تھا، اور گویا حضرت قاضی صاحب کی تحقیق کی تائید ہوتی تھی، کہ ایسا بھی کیا ہے کہ سب بزرگوں نے عشر کا اہتمام چھوڑ دیا، ضرور کوئی بات ہے جس کی وجہ سے عملاً یہ متروک ہو گیا ہے، وہ حضرات ہندوستان کی زمینوں کو عشری نہیں سمجھتے، کیونکہ ہندوستان کو وہ حضرات دارالحرب سمجھتے تھے“ (ایضاً ۱۷۵-۱۷۶)۔

رہ گئی یہ بات کہ اس کے باوجود کم از کم علماء دیوبند حضرت گنگوہیؒ وغیرہ بار بار وجوب عشر کو کیوں ذکر فرماتے رہے تو سختی موصوف نے اس اشکال کو ذکر کر کے اور اس کے کچھ مقتضیات کو ذکر کرنے کے بعد فرمایا ہے:

”حضرت اقدس (گنگوہی) رحمۃ اللہ علیہ کا قول و فعل احتیاط پر مبنی کہا جائے“ (ایضاً ۱۷۶)۔

اور خود مفتی صاحبؒ نے رجوع کے بعد اور اس کو مدلل و مبرہن کر کے ذکر کرنے کے بعد بار بار یہی تحریر فرمایا ہے کہ احتیاط اسی میں ہے کہ عشر نکالا جائے اور خود بھی اسی پر عامل تھے (ایضاً، البتہ شاہ عبدالعزیز، نیز قاضی صاحبؒ وغیرہ کے نزدیک بنیاد کچھ اور معلوم ہوتی ہے، جیسا کہ فتاویٰ ”عزیز یہ و معارف السنن“ سے معلوم ہوتا ہے، آگے اس کی تفصیل آنے والی ہے (ان شاء اللہ)۔

حضرت تھانویؒ نے جو عموماً وجوب عشر و خراج کو ذکر فرمایا ہے، فتاویٰ میں بھی اور دیگر مواقع میں بھی، تو احقر سمجھتا ہے کہ اس کی بنیاد بھی یہی ہے، اس لئے کہ

حضرت نے اس قسم کے فتاویٰ و اقوال کے موجود ہوتے ہوئے صراحتاً اور تائیداً ابا تعین یہ بات ذکر فرمائی ہے کہ ہندوستان چونکہ دارالحرب ہے، لہذا یہاں کی زمین نہ عشری ہے نہ خراجی (امداد الفتاویٰ ۳/۷۲ - ۷۵، امداد الاحکام ۲/۳۶-۳۷) اور ایسے فتویٰ کے بعد، اور اس کے ساتھ بھی احتمال و تحقیق یا احتیاط کی بنیاد پر عشر و خراج کی ادائیگی کو ذکر کیا گیا ہے، ایک فتویٰ میں مفتی عزیز الرحمن صاحب کے فتویٰ کی تصدیق و توثیق کرتے ہوئے تحریر فرمایا ہے:

”ہاں صحیح ہے، لیکن اگر کسی کے نزدیک یہ دارالاسلام ہو تو یہ حکم ہوگا“ (امداد الفتاویٰ ۲/۷۵)۔

”اگر بعض حضرات کی رائے کے مطابق کہ دارالحرب کی زمین نہ عشری ہے نہ خراجی، کوئی عمل کرے تو ابتلاء کی حالت میں گنجائش ہے“ (امداد الفتاویٰ ۲/۷۸) ایک فتویٰ میں ہے:

”اگر ہندوستان غیر دارالحرب ہے تو اس کی زمین نہ عشری ہے نہ خراجی“ (ایضاً ۷۸)۔

”امداد الاحکام“ کے ایک فتویٰ میں ہے:

”اس ملک کے دارالحرب ہونے میں علماء کا اختلاف ہے اس لئے احتیاطاً اس میں ہے کہ عشر دیا جائے“ (امداد الاحکام ۲/۳۸، امداد الاحکام حضرت تھانوی کے ان فتاویٰ کا مجموعہ ہے جو حضرت کی حیات میں اور زیر سرپرستی خانقاہ سے تحریر کئے گئے اور ان کے علم میں لائے جاتے رہے)۔

بہر حال مجموعی طور پر فتاویٰ سے احتیاطاً اس حکم پر عمل کا علم ہوتا ہے، اور بعض فتاویٰ کی صراحت کے مطابق اس احتیاط کی بنیاد ہندوستان کی شرعی حیثیت کی بابت علماء کا اختلاف ہے نہ کہ وجوب عشر کے حکم اور اس کے دلائل کا، البتہ یہ نہیں کہا جاسکتا کہ دارالحرب میں عشر و خراج کے سقوط کا حکم حضرت نے بطور رجوع اختیار کیا یا یہ کہ ابتداء سے یہی رائے رہی، فتاویٰ کے مجموعہ میں تو ۱۳۳۳ھ سے اس قسم کے فتاویٰ کا سلسلہ ملتا ہے، اس سے تو بظاہر رجوع سمجھ میں آتا ہے، اگرچہ اس کی صراحت نہیں ملی۔

## ۲- ایک اختلاف

جیسا کہ ذکر کیا گیا کہ علماء دیوبند اس پر متفق معلوم ہوتے ہیں کہ دارالحرب میں عشر و خراج کا حکم نہیں ہے، لیکن ایک اختلاف یہ ضرور پایا جاتا ہے کہ یہ حکم ہر دارالحرب کا ہے یا یہ کہ صرف اس دارالکفر و دارالحرب کا جو کہ اصلی ہے، اور ہندوستان یا اس جیسے ملک کا جو پہلے دارالاسلام تھا، یہ حکم نہیں ہے۔

اس بابت عام رجحان تو یہی معلوم ہوتا ہے کہ کوئی فرق نہیں، اس لئے کہ اگر کے جو فتاویٰ محفوظ ہیں وہ سب ہندوستان کی بابت ہیں، مفتی محمد شفیع صاحب نے اس بابت اس خیال کا اظہار کیا ہے کہ یہ حکم اصلی دارالحرب و دارالکفر کا ہے، ہندوستان جیسے ملکوں کا نہیں، جیسا کہ شرح ”السیر الکبیر“ کی عبارت سے واضح ہوتا ہے (جواہر لفقہ ۲/۲۶۵)۔

”شرح السیر“ میں صاف صاف یہ عبارت موجود ہے:

”إن العشر والخراج إنما يجب في أراضي المسلمين وهذه أراضي أهل الحرب ليست بعشرية ولا خراجية“

(شرح السیر الکبیر ۲/۲۶۷)۔

مفتی صاحب نے حضرت تھانوی کے ایک فتویٰ کی بھی یہی توجیہ کی ہے (جواہر لفقہ ۲/۲۶۷ - ۲۶۹)۔

اگرچہ دوسرے فتاویٰ سے اس کی تائید ہوتی ہے، ویسے بعض قرآن سے عام رجحان کی تائید ہوتی ہے، مثلاً یہ کہ ایسے علاقے جو کہ دارالحرب ہو گئے ہوں وہاں کے مسلمانوں کے لئے جو احکام فقہاء نے ذکر کئے ہیں جن میں کسی کو قاضی تجویز کرنے کی بات بھی آئی ہے، ان احکام میں عشر و خراج کی ادائیگی وصول کرنے کا کوئی تذکرہ نہیں ملتا، البتہ جہاں یہ بات ذکر کی گئی ہے کہ کفار کی طرف سے مسلمانوں کا کوئی والی و حاکم تجویز کیا جائے یا مسلمان بنالیں اور طے کر لیں تو اس کے وظائف میں ضرور اس کا تذکرہ آیا ہے (فتاویٰ تاتارخانیہ ۵/۳۲۶)۔

اہم قرینہ یہ ہے کہ مسلمانوں کے زیر قبضہ و زیر اقتدار جزیات، ہوں، خواہ وہ اس لئے کہ وہاں کے عام باشندے مسلمان ہوں ان کا باقاعدہ عہدہ ہو اور وہ ان کے پابند ہوں اگر ایسے علاقے سے مسلمانوں کا اقتدار ختم ہو جائے اور کفار کی حکومت قائم ہو جائے تو کتب فتاویٰ میں صراحتاً یہ مذکور ہے اور امام محمد سے نقل کیا گیا

ہے کہ ایسے علاقوں کا حکم ان کے سابق حال کے مطابق ہو جائے گا اس اعتبار سے کہ اگر دوبارہ مسلمان اس کو فتح کرتے ہیں اور ان کا اقتدار قائم ہوتا ہے تو زمینوں اور غیر مسلم باشندوں کے ساتھ حسب سابق معاملہ کیا جائے گا، صرف اتنا فرق ہوگا کہ مسلمانوں کی جو املاک تھیں اگر مالکان حاضر ہو کر ثبوت پیش کر دیں تو سابقہ شرعی وظائف کے ساتھ ان کی زمینیں ان کو واپس کر دی جائیں گی، یہ بھی اس وقت جبکہ وہ فتح و اقتدار جدید کے بعد زمینوں وغیرہ کی نئی تقسیم و تنظیم سے پہلے رابطہ کر کے حاصل کر لیں، ورنہ نیا نظام جو نافذ ہو چکا اس کے مطابق ہی ان کو زمینیں مل سکیں گی (فتاویٰ ہندیہ ۲/۲۳۲، تاریخانیہ ۵/۳۲۲، کتاب الاصل ۲/۱۷۰-۱۷۶)۔

مولانا ظفر احمد صاحب نے بھی اس سلسلہ کے ایک فتویٰ میں اس قسم کی عبارت سے استدلال کیا ہے فرماتے ہیں:

”وفي الهندية: ”ثم هذه الدار إذا صارت دار الحرب لو افتتحها الإمام ثم جاء أهلها قبل القسمة أخذوها بخير شيء وبعد القسمة بالقيمة، ولو افتتحها الإمام عادت إلى الحكم الأول، الخراجي يصير خراجيًا والعشري يصير عشريًا“  
اس عبارت کو نقل کرنے کے بعد فرماتے ہیں:

”میں کہتا ہوں کہ اس عبارت سے معلوم ہوا کہ دار الاسلام جبکہ دار الحرب ہو جاتا ہے تو اس کی زمینیں نہ عشری رہ جاتی ہیں اور نہ خراجی، ”عادت إلى الحكم الأول“ کے الفاظ اسی پر دلالت کرتے ہیں“ (امداد احکام ۲/۳۸)۔

### ۳- استدلال و دلائل

دار الکفر و دار الحرب میں عشر و خراج کے واجب و لازم ہونے کی بابت استدلال و دلائل کا معاملہ یہ ہے کہ اس کے متعلق کسی نص کا علم نہیں ہو سکا اور نہ ہی استقلالاً و باقاعدہ کسی کلیہ یا جزئیہ کا۔

علامہ انور شاہ صاحب فرماتے ہیں:

”اعلم أن أراضى بلاد الهند ليست بعشرية لأنها أصبحت من دار الحرب، وهكذا تحقق عندى من كتب الفقه“  
(معارف السنن ۵/۲۱۸)

(ہندوستان کے دار الحرب ہو جانے کی وجہ سے اب یہاں کی زمینیں اب عشری نہیں رہ گئی ہیں، میرے نزدیک کتب فقہ سے ایسا ہی ثابت ہوتا ہے)۔  
لیکن شاہ صاحب کے بیان اور ”معارف السنن“ کی تفصیل و توضیح میں دلائل کی بابت کچھ زیادہ وضاحت نہیں ہے، ایسے تمام حضرات کے استدلال میں شامی کی ایک عبارت ہی ملتی ہے، بعض حضرات نے ”شرح سیر کبیر“ کی بھی ایک عبارت ذکر کی ہے، اور شامی کی مذکورہ عبارت بھی تبعا آئی ہے اور اصل متوقع بحث، یعنی عشر و خراج سے متعلق بحث میں نہیں، بلکہ ایک دوسری بحث اور باب میں ہے، عبارت یہ ہے:

”أن أَرْضَهَا (أى أرض الحرب أو أرض دار الحرب) ليست أرض خراج أو عشر“  
یہ عبارت کہاں اور کس سیاق میں آئی ہے پوری تفصیل پیش کی جا رہی ہے، کتب فقہ میں ایک بحث یہ آئی ہے کہ کسی شخص کو اگر کوئی خزانہ کسی زمین میں ملتا ہے تو اس کے کیا احکام ہوں گے، اس سلسلہ میں فقہ حنفی کی کتابوں میں یہ عبارت آئی ہے:

”مسلم أو ذمی وجد معدن ذهب أو فضة أو حديد أو رصاص أو نحاس في أرض عشر و خراج“

(ملتقى الأبحر مع شرحه الدر المنقى على بامش مجمع الأهرار ۱/۲۱۲)۔

یہ عبارت فقہ حنفی کی مشہور متن ”ملتقى الأبحر“ کی ہے، اور معمولی فرق و اختلاف کے ساتھ فقہ حنفی کے تمام متنوں و شروح میں موجود ہے

(الدر المنقى ومجمع الأنهر ۱/۲۱۲، البحر الرائق مع الكنز ۲/۲۳۳، فتح القدیر مع الهدایہ ۲/۱۸۰)

بحث یہ ہوئی کہ فقہاء نے یہ قید کیوں لگائی کہ عشری و خمسہ راجی زمینوں کے خزانہ کا یہ حکم ہے؟ عام طور سے یہ ذکر کیا گیا ہے کہ مقصد یہ ہے کہ اگر رہائشی مکانوں کے اندر خزانہ ملتا ہے تو یہ حکم نہیں ہوگا، علامہ شامی نے یہ ذکر کیا ہے کہ مقصد یہ بھی ہو سکتا ہے کہ دار الحرب کی زمین نہ ہو، اس لئے کہ دار الحرب کی زمین اور اس کے خزانے کے احکام دوسرے ہیں، پھر اپنے اس خیال کی تائید میں ایک عبارت نقل کی ہے، اس عبارت کی ابتداء میں وہ ٹکڑا جملہ آیا ہے جو کہ اس مسئلہ میں محل

”ثم رأيت عين ما قلته في شرح الشيخ إسماعيل حيث قال: ويحتمل أن يكون احترازا عما وجد في دار الحرب، فإن أرضها ليست أرض خراج أو عشر“ (شامی ۲/۳۵)۔  
 یعنی ہمارے فقہاء نے جو یہ کہا کہ ”عشری و خراجی زمین کا خزانہ ہو“ تو اس کا مطلب یہ ہے کہ دار الحرب کی زمین سے اس کو نہ حاصل کیا گیا ہو، یہ اس لئے کہ وہاں کی زمین ہی ایسی ہوتی ہے کہ جس میں عشر و خراج کا حکم ہوتا۔

### ۴- استدلال کا جائزہ

ظاہر ہے کہ دار الکفر و دار الحرب سے متعلق مذکورہ حکم پر ہمارے اکابر متفق یا متفق سے ہیں اور استدلال پر مطمئن بھی، اور اتفاق سے ان حضرات کی تحریرات میں اس استدلال پر کوئی باقاعدہ بحث یا تفصیل بھی نہیں مل سکی، اس لئے مجھ جیسے کو زیر تو نہیں دیتا، مگر عملی مسئلہ ہے اور بعض حضرات کی بحث و تحقیق سے تقویت بھی ملتی ہے، اس لئے جسارت کرتا ہوں کہ کچھ عرض کروں۔

”شرح سیر الکبیر“ کی جس عبارت سے استدلال کیا جاتا ہے اس پر تو نقد و تبصرہ مفتی محمد شفیع صاحب، مفتی رشید احمد صاحب نے بھی کیا ہے، البتہ مفتی محمد شفیع صاحب نے فرمایا ہے کہ اس میں ”دار الکفر اصلی“ کے حکم کا بیان ہے نہ کہ ”دار الکفر طاری“ (جواہر الفقہ ۲/۲۶۵) کا، اور مفتی رشید احمد صاحب کے فرمان کا حاصل یہ ہے کہ اس میں اس کا تذکرہ ہے کہ دار الکفر کے کافر باشندوں کی زمین پر کوئی وظیفہ نہیں ہے، مسلمانوں کی زمین سے اس کا کوئی تعلق نہیں ہے (احسن الفتاویٰ ۳/۳۷۱)۔

”سیر کبیر“ اور ”شرح سیر الکبیر“ میں یہ عبارت جس سیاق و تفصیل کے ساتھ آئی ہے واقعہ یہ ہے کہ اس کا تعلق دار الحرب کے باشندگان کی زمین سے ہے، نہ کہ وہاں کے مسلمان باشندوں کی زمین سے، اس لئے اس سے تو مفتی رشید احمد صاحب کی ہی تائید ہوتی ہے۔

امام محمد علیہ الرحمہ نے ”سیر کبیر“ میں ایک مسئلہ یہ ذکر فرمایا ہے کہ اگر مسلمانوں کی کوئی فوج یا ان کا دستہ اپنی طاقت و زور کی بنیاد پر دار الحرب کے کسی حصہ میں کچھ عرصہ کو مقیم ہو جائے اور اس عرصہ میں کاشت کرے تو اگر بیج وہ دار الاسلام سے ساتھ لے گئے تھے تو ساری کھیتی جن لوگوں کی بیج ہوگی ان کی ہوگی اور اگر کسی طرح دار الحرب سے بیج حاصل کیا ہو تو بیج کی بقدر پیداوار کی حیثیت مال غنیمت کی ہوگی اور بقیہ کاشت کرنے والوں کا، اس مسئلہ کو ذکر کرتے ہوئے پہلی شق، یعنی جبکہ بیج دار الاسلام سے لے جایا گیا ہو، کے متعلق فرماتے ہوئے کہ کاشت سب کی سب ان کی ہوگی، امام محمد نے فرمایا ہے: ”ولا عشر ولا خراج“ امام محمد کی اس عبارت کی شرح میں امام سرخسی فرماتے ہیں:

”لأن العشر والخراج إنما يجب في أراضى المسلمين، وهذه أراضى أهل الحرب ليست بعشرية ولا خراجية“

(الشرح الكبير مع شرح السرخسي ۲/۲۱۶۶)۔

عشر و خراج اس کھیتی میں اس لئے واجب نہیں ہے کہ ان کا وجود ان زمینوں میں ہوتا ہے جو کہ مسلمانوں کی ہوں (یعنی ان کی ملک اور ان کے زیر اقتدار) اور یہ تو اہل حرب کی زمینیں ہیں جو کہ عشری و خراجی نہیں ہوتیں۔

اس پوری تفصیل سے یہ بات واضح ہو گئی کہ اس میں مسلمانوں کی مملوکہ وزیر دست و تصرف زمین کا حکم بیان ہی نہیں کیا گیا ہے، جیسے کہ اس کا اصل و وجوب عشر و خراج کے مسئلہ و موضوع سے اور اس کے موقع سے کوئی تعلق نہیں ہے۔

رہ گئی شامی میں آنے والی عبارت و جزئیہ تو اس کی بھی اسی انداز کی توضیح مولانا عبدالصمد رحمانی نے اپنی کتاب ”کتاب العشر والزرکاة“ میں کی ہے، اور مفتی رشید احمد صاحب نے بھی، اور مولانا رحمانی نے تو اس عبارت، نیز استدلال اور مستدللین سب پر سخت تبصرہ بھی فرمایا ہے۔

”بعض حضرات کو ”شامی باب الریکاز“ کی عبارت ”فإن أرضها أي دار الحرب ليست أرض خراج أو عشر“ سے مغالطہ لگا ہے کہ یہ دار الحرب میں رہنے والے مسلمانوں کی اراضی کا حکم ہے کہ ان پر نہ عشر ہے نہ خراج، حالانکہ مقصد یہ ہے کہ اہل حرب کی اراضی پر عشر یا خراج نہیں، کیونکہ وہ احکام شرع کے مکلف نہیں، چنانچہ شمس الائمہ سرخسی کی عبارت اس مراد کی وضاحت کرتی ہے:

”ونصه أن العشر والخراج إنما يجب في أراضي المسلمين. وهذه أراضي أهل الحرب ليست بعشرية ولاخراجية“ (شرح الكبير)۔

یعنی اس عبارت میں جو عشر و خراج کی نفی کا تعلق ہے، وہ اس زمین سے ہے جو کہ دار الحرب کی اور اہل حرب کی ہو، مسلمانوں کی زمین سے اس کا کوئی تعلق نہیں، خواہ ان کی زمین دار الحرب میں کیوں نہ ہو، جبکہ دار الحرب میں سکونت پذیر ہوں، مولانا رحمانی صاحب نے بھی اس عبارت کا مجمل یہی ذکر فرمایا ہے

(کتاب العشر والمزكاة / ۱۵۲ حاشیہ)۔

شامی کی عبارت کی مذکورہ توجیہ کی تائید ”باب الرکاز“ میں آنے والے مسائل اور تفصیل سے نیز ”السیر الكبير“ اور اس کی شرح کی عبارت سے بھی ہوتی ہے، اس اعتبار سے کہ یہ مذکورہ قید ای زمین کو پیش نظر رکھے ہوئے ہے جو کہ دار الحرب کی ہو اور وہاں کے غیر مسلم باشندوں کی ملک اور ان کے زیر اقتدار و زیر تصرف ہو۔

## ۵۔ شامی کی عبارت کی حیثیت

اس توجیہ و تفصیل کے بعد پھر ان عبارات سے استدلال کی کوئی گنجائش نہیں رہ جاتی، پھر یہ استدلال اصولی طور پر بھی محل نظر ہے، اس لئے مولانا عبدالصمد صاحب رحمانی نے سخت الفاظ میں اس پر تبصرہ فرمایا ہے، مولانا فرماتے ہیں کہ شامی کی یہ عبارت:

”مجمل، بلا سند، غیر منسوب الی امام ہے، نہ دلیل، نہ دوسری کتاب میں، اس لئے نہ لائق اعتبار، نہ قابل استناد، نہ لائق فتویٰ“ (ایضاً)۔

اس کے بعد انہوں نے اس عبارت کا وہ مجمل تجویز فرمایا ہے جس کو پیچھے ذکر کیا گیا ہے، مولانا نے اس عبارت پر جو تبصرہ و نقد فرمایا ہے، مسئلہ کی اہمیت کے پیش نظر وہ لائق توجہ ہے، ایک طرف تو عشر کی شرعی حیثیت اور اس کے وجوب کے وافر، قطعی و قوی دلائل جن میں کوئی استثناء و تفصیل کہیں نہیں ہے، دوسری طرف صرف ایک یہ عبارت، نہ تو بطور قاعدہ و کلیہ اس قسم کی کوئی بات کسی کتاب میں، اور نہ ہی بحیثیت جزئیہ کوئی صاف صریح چیز اپنے موقع پر کئی جگہ، نہ ائمہ مذاہب یا متقدمین و متاخرین اہل تحقیق کی کوئی صراحت و وضاحت، نہ ہی ایسی کسی دلیل کا تذکرہ اور اس پر روشنی کہ جس سے اس فرق کی وضاحت ہوتی ہو اور پھر مذکورہ عبارت میں بھی یہ صاف صاف نہیں کہ دار الحرب کی کوئی زمین بھی عشری و خراجی نہیں ہوتی، اگرچہ مسلمانوں کے زیر تصرف کیوں نہ ہو۔

رہ گیا ”تاتارخانیہ“ وغیرہ کا جزئیہ اور یہ مسئلہ کہ دار الاسلام دار الکفر بن جائے تو سابق حیثیت ختم، تو خود ان جزئیات میں یہ صراحت موجود ہے کہ سابق مسلمان مالکان جو اپنی اراضی کو حاصل کریں گے ان کی سابق عشری یا خراجی حیثیت ہی برقرار رہے گی، اور ساتھ ہی یہ کہ جن اراضی کے متعلق ثبوت فراہم کر کے حاصل نہ کیا جاسکا، ان کے ساتھ حکومت وہی معاملہ کرے گی جو کہ اس ملک و علاقہ کو پہلی مرتبہ فتح کرنے کے موقع پر کیا گیا ہو۔ یعنی جو زمینیں سابق مسلمان مالکان نے حاصل کر لیں۔

بقیہ سب حکومت کے زیر تصرف اور ان کی سابق جو بھی حیثیت رہی ہو یا جس کی ملک بھی رہی وہ سب ختم، اب نئے سرے سے جس کو ملیں گی، حسب ضابطہ احکام ہوں گے، تو یہ دار الاسلام میں بھی بعض زمینوں کے متعلق ہوتا رہتا ہے، ہمارے فقہاء نے بار بار ذکر کیا ہے کہ دار الاسلام میں جو زمینیں مالکان کے لاوارث فوت ہونے یا لاپتہ ہو جانے کی وجہ سے حکومت کے زیر تصرف آجائیں ان کا حکم اب سابق حکم سے مختلف ہوگا، یعنی حکومتیں نیا تصرف و معاملہ جس قسم کا کریں گی اس کے مطابق کرایہ و اجارہ کے طور پر عوام سے کاشت کرائیں یا حسب صوابدید عارضی طور پر یا مستقل کسی کردار سے یا کوئی ان سے بالعوض حاصل کر لیں، سب کے الگ الگ احکام ہوں گے (ملاحظہ ہو: شامی وغیرہ میں اراضی سلطانیہ سے متعلق احکام) حتیٰ کہ بعض حضرات نے تو یہاں تک کہہ دیا ہے کہ ایسی جو زمینیں بالعوض حکومت سے حاصل کی جائیں گی ان میں نہ تو عشر ہوگا اور نہ خراج (رد المحتار ۵۰/۲)۔

پھر یہ کہ ”تاتارخانیہ“ وغیرہ میں یہ حکم صرف زمین و جائیداد کی حد تک ہے، بقیہ املاک و اموال کے تو مسلمان ہی مالک رہیں گے، اس صورت میں بھی جبکہ مسلمان وہاں جا کر کچھ جائیداد بنا لیں، البتہ امام ابو یوسف دوسرے فقہاء کی طرح یہ فرماتے ہیں کہ جو کچھ کسی مسلمان کے مالکانہ تصرفات میں ہو وہ سب کا سب اس کا ہوگا (انلاء السنن ۱۳۸/۱۲، ۱۵۲، ۳۲۱، وغیرہ)

اور مولانا ظفر احمد صاحب تھانوی نے امام ابو یوسف کی رائے کو ترجیح دی ہے۔

## زمینوں کا شرعی وظیفہ ہر جگہ

دارالکفر کے مسلمانوں کی زمینوں پر شرعی وظیفہ کے عائد ہونے کا ایک رخ تو یہ ہے جس کی تفصیل مع استدلال پیش کی گئی، اور دوسرا رخ یہ ہے کہ:

### ۱- دارالکفر بھی محل احکام ہے

الف- کسی ملک کے دارالکفر و دارالحرب ہونے کا یہ مطلب نہیں ہوتا کہ وہ شرعی طور پر آزادی کی جگہ ہے اور وہاں کے مسلمانوں سے کسی قسم کا کوئی مطالبہ نہیں اور ان پر کوئی حکم عائد نہیں ہوتا، بس خاص بات یہ ہوتی ہے کہ جن احکام کی ادائیگی کے لئے حاکم و حکومت کی ضرورت ہوتی ہے وہ ان سے متعلق نہیں ہوتے، اس لئے کہ مسلم حکمرانوں کا ایسے ملکوں کے اندر اثر و رسوخ نہیں ہوتا کہ وہ اس کے ذریعہ دارالکفر کے مسلمان باشندوں کا مواخذہ و گرفت کریں اور خود وہاں کوئی نظم قائم ہو جائے، خواہ مسلمان خود کر لیں یا یہ کہ ان کی کافر حکومت اس کا نظم کر دے اور اس کو قبول کر لے تو پھر تمام احکام جاری ہوتے ہیں اور ہوں گے، ”تاتارخانیہ“ میں ہے:

”وکل مصرفیه وال مسلم من جہتمہ یجوز فیہ إقامة الجمعة والأعیاد، وأخذ الخراج وتقلید القضاة وتزویج الأیتام لاستیلاء المسلم علیہم“ (فتاوی تاتارخانیہ ۵/۳۲۶)۔

(کفار کے ملک کے جس شہر و علاقہ میں کفار کی طرف سے کوئی مسلمان حاکم تجویز ہو تو اس میں جمعہ و عیدین کا قیام اور خراج کی وصولی اور قضاہ کی تعیین اور یتیموں کی شادی (وغیرہ جیسے) تمام امور جائز ہیں، اس لئے کہ مسلمانوں کا حاکم مسلمان ہی ہے)۔

خلاصہ یہ کہ مواخذہ و گرفت کے احکام ان کے لئے نہیں ہوتے، ورنہ تو وہ مسلمان ہونے کی وجہ سے اور مسلمان ہونے کے ساتھ اسلامی زندگی و شرعی احکام کے پابند ہوتے ہیں، نماز و روزہ کی ادائیگی ان پر فرض ہوتی ہے، اسی طرح اور دیگر حلال و حرام، حقوق اللہ و حقوق العباد کا ان کو خیال رکھنا ہوتا ہے، کتاب و سنت کی نصوص اور فقہاء کی تصریحات سب سے یہ واضح ہے۔

مدینہ منورہ کی ہجرت سے پہلے مکہ مکرمہ کی زندگی سب سے بڑی واضح دلیل ہے، نماز مکہ مکرمہ میں فرض ہوئی اور وہیں سے اس کا مطالبہ رہا (المغنی ۲/۶۸۸)۔

”السیر الکبیر“ اور اس کی شرح میں یہ بھی صراحت موجود ہے کہ دارالحرب میں رہتے ہوئے اموال پر زکوٰۃ بھی واجب ہے، بس یہ کہ فیما بینہ و بین اللہ ادا کرے گا، امام المسلمین نہیں لے گا (السیر الکبیر مع الشرح ۲۳۵-۲۳۶)، یعنی مواخذہ نہیں کرے گا، اس لئے اس کا عمل و دخل نہیں ہے، اور اگر زکوٰۃ نہ لدا کی، سالہا سال گزر گئے تو عام فقہاء کہتے ہیں کہ جب مسلمانوں کا اقتدار قائم ہو (یا یہ کہ اس کو علم ہو، یا دارالاسلام منتقل ہو) تو سالہائے گزشتہ کی زکوٰۃ ادا کرے گا (المغنی ۲/۶۸۸)، بظاہر ہمارے فقہاء اور بالخصوص امام صاحب زکوٰۃ کی قضا کو بھی واجب نہیں کرتے۔

بہر حال ایسا نہیں ہے کہ دارالکفر و دارالحرب میں مسلمان پر شرعی احکام و مطالبات نہیں ہیں، بیشک ہیں اور بالاتفاق ہیں، البتہ نوعیت کا فرق ہے۔

### ۲- نصوص عشر کا عموم اور اس کا تقاضا

ب- پھر یہ کہ وجوب عشر کی نصوص عام و مطلق ہیں جن کا تقاضا ہر مسلمان کی زمین پر اس وظیفہ کے عائد ہونے کا ہے، خراج کا مطالبہ دو وجوب تو اس کو ساقط کر دیا کرتا ہے (کم از کم عند الاحناف) ورنہ اس کا وجوب مسلمانوں کی زمینوں پر اسی طرح سمجھ میں آتا ہے، جیسے کہ زکوٰۃ کا وجوب الماک میں سب ہی مانتے ہیں، نصوص کے اس تقاضے کا تذکرہ مفتی عزیز الرحمن صاحب نے بھی کیا ہے (فتاوی دارالعلوم جدید ۶/۱۷۶) اور ”کفایت المفتی“ کے ایک مبسوط فتویٰ میں جو کہ بعض اکابر دیوبند کا تصدیق کردہ ہے (اگرچہ مفتی کفایت اللہ صاحب کا تحریر کردہ نہیں ہے، بلکہ ان کا نوٹ ہے) اس میں بھی اس کا ذکر ہے (کفایت المفتی ۲۹۹-۳۰۲)، مولانا عبدالصمد صاحب نے بھی اس پہلو سے کافی گفتگو فرمائی ہے (کتاب العشر والزکاة)، اور مفتی عزیز الرحمن صاحب نے تو اسی بنیاد پر احتیاطاً ہی وجوب عشر کو ذکر فرمایا ہے، لیکن مولانا رحمانی صاحب وغیرہ نے وجوبی طور پر ذکر فرمایا ہے، مفتی رشید احمد صاحب بھی بظاہر دارالکفر و دارالحرب میں مطلقاً وجوب کے قائل ہیں، اس لئے کہ انہوں نے شامی کے جزئیہ کی توجیہ فرمائی ہے کہ اس کا تعلق دارالحرب کے غیر مسلم باشندوں کی زمین سے ہے، نہ کہ مسلم باشندوں کی زمین سے (حسن الفتاویٰ ۳/۳۷۱)۔

ج۔ پھر یہ کہ ہمارے فقہاء عشر کے وجوب کو پیداوار کی ملک سے متعلق کرتے ہیں، اور سقوط عشر کے استدلال کی کیا حیثیت ہے تفصیل آچکی ہے، اس سب کا تقاضا دار الکفر میں بھی ادا کی گئی عشر کا ہے۔

۳۔ مولانا ظفر احمد صاحب کا محققانہ فیصلہ

### شرعی وظیفہ ہر مسلمان کی زمین پر

یہ بحث مولانا ظفر احمد صاحب کی اس سلسلہ کی فیصلہ کن و محققانہ رائے پر ختم کی جاتی ہے، مولانا نے ”اعلاء السنن“ میں ایک عنوان قائم کیا ہے:

”حکم أرض الحرب اشتراها مسلم أو أسلم عليها هل هي خراجية أو عشرية“

اس کے تحت شامی کا گزشتہ جزیہ اور ”سیر کبیر و شرح السیر“ کی عبارت، نیز بعض دوسری عبارات نقل فرمائی ہیں اس کے بعد مولانا فرماتے ہیں:

”یہ جو کہا جاتا ہے کہ دار الکفر و دار الحرب کی زمین نہ عشری ہے اور نہ خراجی تو اس کا معنی بظاہر یہ ہے کہ زمین و جائداد جو کسی کے تصرف میں ہوتی ہے، اس پر متصرف کا قبضہ حقیقی نہیں ہوتا، بلکہ حقیقی قبضہ تو اس علاقہ کے حاکم و حکومت کا ہوتا ہے، لہذا اہل حرب (دار الحرب کے باشندوں) کی زمین میں عشر نہیں ہوگا، اس لئے کہ وہ ان کے حاکم کے قبضہ میں ہوتی ہے اور (مسلمان اگر حملہ آور ہوئے تو) ان کا وہ حاکم (گرفزار ہو کر) مسلمانوں کا مملوک (اور ان کے لئے غنیمت) شمار ہوگا، تو جو کچھ اس کے قبضہ میں ہے وہ بھی مسلمانوں کی ملکیت و غنیمت ٹھہرے گا، اور عشر صرف اس زمین پر ہوتا ہے جو کہ مسلمانوں کے قبضہ (اور مکمل ملک) میں ہو، اور اس زمین پر خراج، اس لئے نہیں ہوگا کہ خراج کا وجوب صرف دارالاسلام کے اندر ہے، کیونکہ یہ اسلام کے ان مخصوص احکام میں سے ہے جو کہ صرف دارالاسلام میں رہنے والوں پر جاری ہوتے ہیں۔“

البتہ امام ابو یوسفؒ کے قول کا تقاضا یہ ہے کہ دار الحرب کے مسلم باشندوں کی زمین پر عشر واجب ہو، اس لئے کہ امام ابو یوسفؒ یہ فرماتے ہیں کہ اگر دار الحرب پر مسلمانوں کا قبضہ ہو جائے تو وہاں کے مسلم باشندوں کی جملہ املاک مسلمانوں کی ہی رہیں گی وہ غنیمت میں شامل و شمار نہ کی جائیں گی، اور عشر زمینوں کی زکوٰۃ ہے، جیسے کہ اموال کی زکوٰۃ ہوا کرتی ہے وہ اس پر واجب ہوگی اسی طرح عشر بھی اس پر واجب ہوگا۔

اور پیچھے ایک باب میں یہ بات گزر چکی ہے کہ قوت دلیل کی بناء پر امام ابو یوسف کا قول ہی ہمارے نزدیک راجح و صحیح ہے اور اس میں علامۃ الناس کی رعایت بھی زیادہ ہے، اسلئے دار الحرب کا جو باشندہ اسلام لائے اس کی زمین پر عشر کا وجوب ہی راجح ہے اور جب اس کی زمین پر عشر واجب ہے تو جو لوگ وہاں کے رہنے والے ہیں اور پیشہ پاشت سے مسلمان ہیں، جن لوگوں نے اس علاقہ کو فتح کیا تھا ان کی اولاد ہیں یا یہ کہ ان کے باپ و دادا اسلام لائے تھے اور پورا علاقہ دارالاسلام تھا، پھر کافروں کا تسلط و اقتدار ہو گیا اور کفار حکمرانوں نے ان کی املاک سے کوئی تعرض نہ کیا، تو اگرچہ مجھ کو صراحت کوئی چیز نہیں ملی، لیکن چونکہ امام ابو یوسفؒ کا قول ہمارے نزدیک راجح ہے، اس کا تقاضا یہی ہے کہ ایسے لوگوں کی زمین پر بھی عشر واجب ہو۔

چند سطروں کے بعد مولانا فرماتے ہیں:

”ہمارے علماء نے صراحت کی ہے کہ چونکہ امام ابو یوسف کا قضا سے تعلق رہا اور خوب تجربہ رہا، لہذا اقضا و اوقاف کے باب میں ان کے قول کو ترجیح دی جائے گی اور اسی پر فتویٰ دیا جائے گا، اسی طرح زمین سے متعلق احکام عشر و خراج میں بھی ان کے قول کو ترجیح ہونی چاہئے، اس لئے کہ عشر و خراج کا زمین سے اسی طرح کا تعلق ہے جیسا کہ اوقاف کا ہے“ (اعلاء السنن ۱۲/۳۲۱-۳۲۲)۔

مولانا ظفر احمد صاحب نے، نیز مولانا عبدالصمد صاحب رحمائی نے بھی اپنے استدلال میں ایک عبارت کو بھی ذکر کیا ہے جس میں اس بابت ایک اصولی مسئلہ ذکر کیا گیا ہے، یہ عبارت و مسئلہ امام ابو یوسفؒ کی ”کتاب الخراج“ میں بھی ہے اور امام محمدؒ کی ”کتاب الاصل“ میں بھی، جو اس طرح ہے:

”امام محمدؒ سے دریافت کیا گیا کہ جو اہل حرب اپنے ملک میں رہتے ہوئے مسلمان ہو جائیں تو کیا ان کی زمینیں عشری ہوں گی؟ فرمایا ہاں! اس پر دریافت کیا گیا کہ ایسا کیوں ہے؟ تو فرمایا: اس لئے کہ وہ خود اسلام لائے ہیں، مسلمانوں نے ان پر حملہ کر کے ان کو زیر نہیں کیا ہے، اس لئے ان کی زمین فنی قرار پا کر عشر کی زمین ہو گئی، اس کے بعد نظیر میں مجاز و یمن وغیرہ کے علاقوں کا حال اور ان کا حکم ذکر کیا گیا ہے“

(کتاب الاصل ۲/۱۴۰-۱۴۱، کتاب الخراج ۶۳-۶۴، اعلاء السنن ۱۲/۳۲۲)۔



البتہ احقر کے خیال میں ان حضرات کا یہ فرمان اس صورت کے لئے ہے، جبکہ پورا علاقہ اور پورا ملک اسلام لے آئے، جیسا کہ مذکورہ علاقوں میں ہوا تھا نہ یہ کہ بعض افراد، تاہم اس ضمن میں بعض افراد بھی آہی جاتے ہیں۔

د- دار الکفر کی زمین کا شرعی وظیفہ

## صرف عشر یا عشر وخراج دونوں

یہ طے ہو جانے کے بعد کہ دار الکفر کے مسلمانوں کی زمین پر بھی شرعی وظیفہ ہے یہ سوال پیدا ہوتا ہے کہ وہ وظیفہ کیا ہوگا؟ صرف عشر یا حسب ضابطہ خراج بھی، یہ سوال خصوصیت سے بعض حضرات کی بحث اور تفصیل و تحقیق کی وجہ سے پیدا ہوا ہے، اور یوں بھی تعین و توضیح کی ضرورت ہے۔

عام فتاویٰ میں تو جہاں شرعی وظیفہ کی ادائیگی کی بات آئی ہے، عشر وخراج دونوں کی بات آئی ہے اور جن حضرات نے تحقیقی طور پر کچھ لکھا ہے، مثلاً مفتی محمد شفیع صاحب و مفتی رشید احمد صاحب و مفتی نظام الدین صاحب ان حضرات نے حسب ضابطہ دونوں کے لزوم و ادائیگی کو ذکر کیا ہے، لیکن بعض حضرات کا رجحان یہ ہے یا یہ معلوم ہوتا ہے کہ صرف عشر ہی ہوگا خراج نہیں، تفصیل کے لئے دیکھئے: (جواہر الفقہ جلد دوم، احسن الفتاویٰ ۳/ ۳۶۸-۳۷۲، نظام الفتاویٰ ۱/ ۳۵۷، کنفایت المفتی ۳/ ۳۰۲-۲۹۹، جواہر الفقہ ۲/ ۲۶۵، اعلاء السنن ۱۲/ ۳۲۱، بحوالہ سیر کبیر ۳/ ۳۵۳)۔

خلاصہ یہ کہ اس دوسری رائے و تحقیق کے مطابق ہندوستان جیسے ملکوں میں صرف عشر ہی لازم ہوگا، اگر ہوگا، خراج نہیں، اس لئے کہ خراج دار الاسلام کے خواص میں سے ہے، اور اس کے مخصوص مصارف ہیں جو کہ دار الاسلام میں ہی پائے جاتے ہیں۔

اس بحث کے شروع میں یہ ذکر کیا گیا ہے کہ عموماً لوگوں نے اس طرح کا کوئی فرق نہیں کیا ہے جن حضرات کے سامنے ہندوستان کا دار الکفر و دار الحرب ہونا ہے اور اس کے باوجود انہوں نے احتیاطاً یا تحقیقاً و تعیناً ہندوستان کی زمینوں میں شرعی وظیفہ کی ادائیگی کا فتویٰ دیا ہے وہ عموماً عشر وخراج دونوں ہی چیزوں کا تذکرہ کرتے ہیں۔ ”امداد الاحکام“ جو کہ مولانا ظفر احمد صاحب تھانوی کے فتاویٰ پر مشتمل ہے اس میں بھی دار الحرب سے سقوط وظیفہ کے بعد عشر وخراج دونوں کی ادائیگی کا تذکرہ ایک فتویٰ میں آیا ہے (امداد الاحکام ۲/ ۳۹)۔

اس میں کوئی شبہ نہیں کہ فقہاء نے جس صراحت کے ساتھ خراج کے دار الاسلام کے ساتھ اختصاص کا تذکرہ کیا ہے عشر کے لئے نہیں کیا ہے اور فقہاء یہ بھی فرماتے ہیں کہ عشر میں تو عبادت کا پہلو پایا جاتا ہے، جبکہ خراج میں یہ پہلو نہیں ہے، اس لئے اس کا مطالبہ کافر سے ہوتا ہے، اور مسلمان دار الکفر میں انہیں امور کا مکلف ہوگا جو کہ عبادت کے قبیل کے ہوں۔ دیکھئے: (رد المحتار ۲/ ۵۲، بدائع ۲/ ۵۳-۵۵)۔

لیکن اس کے ساتھ یہ بھی ایک حقیقت ہے کہ کم از کم فقہاء احناف کے یہاں ایک مسلمان بھی خراج کی ادائیگی کا مکلف ہوتا ہے اور صرف خراج کا اور بقاء ہی نہیں، یعنی محض اس صورت میں ہی نہیں کہ ایک کافر کی زمین پر خراج لازم و نافذ تھا اور پھر کسی مسلمان نے اس زمین کو اس سے خرید لیا تو اب مسلمان کو اس زمین کا سابق وظیفہ جو کہ خراج تھا وہی ادا کرنا ہوگا، جیسا کہ ہماری کتابوں میں معروف ہے، بلکہ اس کے ساتھ ہماری کتابوں میں یہ بھی معروف ہے کہ ”نوا بآباد زمینیں“ جنہیں مسلمان ہی آباد کریں ان میں حسب موقع و ضابطہ عشر کے بجائے خراج بھی واجب و لازم ہوگا (ایضاً)،

اور ظاہر ہے کہ یہ وجوب ابتدائی ہوتا ہے، یعنی نوا بآباد زمین پر پہلا وظیفہ شرعی ہوتا ہے اور بعنوان خراج اور بصورت خراج۔

خلاصہ یہ کہ اگرچہ خراج میں اصلاً عبادت کا پہلو نہیں ہے اور اصلاً اس کا مکلف دار الاسلام کا غیر مسلم باشندہ ہوتا ہے، مگر ایک مسلمان سے بھی اس کو وصول کیا جاتا ہے اور اس پر بھی بعض صورتوں میں لاگو ہوتا ہے، اور فی الجملہ ائمہ اربعہ کے نزدیک یا یوں کہئے کہ مذاہب اربعہ کے اتفاق کے ساتھ۔

جس کی وجہ یہ ہے کہ اگرچہ اصلاً اس میں عبادت کا پہلو نہیں ہے، لیکن جیسے دونوں کے اندر یہ بات پائی جاتی ہے کہ دونوں ہی ”مؤتہ الارض“ یعنی زیر تصرف زمین اور اس سے انتفاع کا ٹیکس اور معاوضہ ہیں، اسی طرح یہ بات بھی مشترک ہے کہ دونوں ہی زمین پر عائد ہونے والے شرعی وظائف ہیں اور شریعت نے دونوں کے اور الگ الگ مصارف تجویز کئے ہیں، جو کہ مسلمان اور دار الاسلام سے متعلق ہوا کرتے ہیں، ظاہر ہے کہ

”عشر“ میں عبادت کا پہلو اسی جہت سے ہے کہ شریعت نے ایک مسلمان کو اس کا مکلف بنایا ہے تو جب معاملہ شریعت کی تجویز کا ہے تو خراج کے اندر بھی یہ بات پائی جاتی ہے کہ وہ بھی عشر کی طرح زمین کا ایک شرعی وظیفہ اور شریعت کی طرف سے عائد کردہ ہے، لہذا فی الجملہ اس کے اندر بھی وہ بات پائی جاتی ہے کہ جس کی وجہ سے ایک مسلمان سے عشر کا مطالبہ کیا جاتا ہے اور اس طرح خراج کے اندر بھی ایک درجہ عبادت کی شان پیدا ہو جاتی ہے کہ جس کی وجہ سے بعض صورتوں میں ایک مسلمان پر بھی ابتداءً اس کی تنفیذ ہوتی ہے اور بعض صورتوں میں اس سے صرف خراج ہی بطور شرعی وظیفہ کے وصول کیا جاتا ہے، اور کہا جاسکتا ہے کہ صاحب ”بدائع“ نے شاید ”فی الجملہ“ کے لفظ سے اسی انداز کی تفصیل و توجیہ کی طرف اشارہ فرمایا ہے۔

اس ساری تفصیل کا مقصد یہ ہے کہ ایک مسلمان دارالکفر میں جیسے عشر کا مکلف ہوتا ہے، اسی طرح خراج سے متعلق تفصیلات کے پائے جانے پر وہ بطور شرعی وظیفہ کے خراج بھی ادا کرنے کا مکلف ہے اور جیسے اس کا ادا کردہ عشر عبادت کا پہلو لئے ہوئے ہوگا اسی طرح اس کا ادا کردہ خراج بھی عبادت کی حیثیت رکھے گا۔

### ۵- غیر شرعی وظائف اور عشر و خراج

دارالاسلام کے باشندے، حسب اصول و ضابطہ عشر و خراج کے نام سے اپنی زمینوں کے وظائف نکالتے اور حکومت کو سپرد کرتے ہیں جو کہ مصارف میں صرف کرتی ہے، سوال پیدا ہوتا ہے کہ حکومتیں اپنی طرف سے جو وظائف متعین اور لازم لاگو کرتی ہیں، ایک مسلمان کے لئے ان کی ادائیگی کیا حیثیت رکھتی ہے؟ بالخصوص وہ وظائف جو کہ خراجی زمینوں پر عائد ہوں تو کیا وہ شرعی خراج سے بری قرار دیں گے؟

اس بحث کے تحت دو صورتیں آتی ہیں، ایک عشری زمین پر سرکاری وغیر شرعی وظائف کا مسئلہ اور دوسرے خراجی زمینوں پر عائد اس قسم کا وظیفہ۔ تو پہلی صورت میں، یعنی عشری زمینوں پر عشر کے بجائے کسی دوسرے انداز کے وظیفہ و ٹیکس کے مطالبہ و ادائیگی کی وجہ سے ”عشر“ کے اپنی جگہ برقرار رہنے اور اس کے مطالبہ کے ختم نہ ہونے پر ہمارے ارباب افتاء تقریباً متفق ہیں (امداد الفتاویٰ و احسن الفتاویٰ و فتاویٰ محمودیہ ۸۵/۳)۔

اور وہ اس لئے کہ عشر ایک شرعی وظیفہ ہے، عبادت کی حیثیت رکھتا ہے، زکوٰۃ کی طرح اس کے مصارف بھی خاص و متعین ہیں، اور دوسرے وظائف جن کی تجویز حکومتیں اپنی مصلحتوں کی بناء پر کرتی ہیں ان کی یہ حیثیت نہیں ہے اور نہ ہی وہ وظائف عشر کے مصارف میں صرف کئے جاتے ہیں۔ تفصیل کے لئے دیکھئے:

(مجموعۃ الفتاویٰ ۲/۲۵۶، فتاویٰ دارالعلوم ۶/۱۲۱۸۲، بدائع ۲/۵۷، امداد الفتاویٰ ۲/۶۲، فتاویٰ عزیزہ ۵۷۱، رد المحتار ۲/۲۳، احسن الفتاویٰ ۲/۲۳۸، کتاب العشر والزکاۃ ۱۵۲)۔

۱۔ رہ گیا مسئلہ عشر و خراج کے جمع نہ ہونے کا، اور ایک ہوگا تو دوسرا نہ ہوگا، اس کا تو اس کے متعلق خود مفتی عزیز الرحمن صاحب نے جن کے اکثر فتاویٰ میں صراحت یہ بات آئی ہے کہ سرکاری محصول سے عشر کا مطالبہ ساقط نہیں ہوتا، مولانا عبدالحی صاحب کے فتویٰ پر گفتگو کرتے ہوئے فرمایا ہے کہ اس کا مطلب یہ ہے کہ ”خراجی زمین سے اگر عشر اور عشری زمین سے خراج نہیں لیا جائے گا، اس کا اس سے تعلق نہیں ہے کہ عشری سے اگر خراج لیا تو عشر ساقط ہوگا یا نہیں اور مولانا عبدالصمد صاحب رحمانی نے یہ فرمایا ہے کہ اس عبارت میں ”خراج“ سے ”شرعی خراج“ مراد ہے، کسی حکومت کی طرف سے عائد کردہ اور سرکاری محصول نہیں، دوسرے حضرات کا موقف بھی یہی سمجھ میں آتا ہے (جواہر الفقہ ۲/۲۷۶، امداد الفتاویٰ ۲/۷۸)۔

اس تفصیل سے واضح ہے کہ دارالکفر میں عشری زمینوں پر سرکاری وظائف و محصول شرعی مطالبہ کو ساقط و ختم نہیں کرتے۔

۲۔ رہ گئی دوسری صورت، یعنی خراجی زمین پر کسی نام و عنوان سے، نیز کسی مقدار و حساب میں کسی وظیفہ کی ادائیگی اور اس کی وجہ سے شرعی مطالبہ اور شرعی خراج کا سقوط اور اس کی عدم ادائیگی کا حکم تو اس میں بعض اکابر کارجمان یہ معلوم ہوتا ہے کہ ایسی زمینوں پر کسی بھی وظیفہ کی ادائیگی سے آدمی شرعی مطالبہ و وظیفہ سے بری الذمہ ہو جاتا ہے جس کا مبنی بظاہر یہ ہے کہ خراج ایک ٹیکس ہے عبادت نہیں ہے، لہذا کسی بھی حکومت نے لیا، خواہ مسلم باغی حکومت ہو یا غیر مسلم آدمی نے خود کو بری و عہدہ برآ کر لیا، جواہر الفقہ میں آیا ہے:

”خراج چونکہ عبادت نہیں، بلکہ محض ایک ٹیکس ہے، اس لئے خراجی زمینوں کا خراج موجودہ حکومت کی سرکاری مالگزاری ادا کرنے سے ادا ہو جاتا ہے“

(جواہر الفقہ ۲/۲۷۶)

میں نے مفتی صاحب کی یہ عبارت صرف اس کے الفاظ کی حد تک استدلال میں نقل کی ہے، اس لئے کہ الفاظ مذکورہ موقف کی ترجمانی کرتے ہیں، اگرچہ مفتی صاحب کی اس عبارت کا یہ سیاق نہیں ہے، نیز مزید تفصیل کے لئے دیکھئے: (فتاویٰ رشیدیہ ۳۳۸، فتاویٰ دارالعلوم ۶/۱۸۲، فتاویٰ محمودیہ ۳/۳۹)۔

لیکن بعض دوسرے حضرات کی رائے میں اس مسئلہ کے اندر تفصیل ہے، اور وہ یہ کہ اگر مسلمان وصول کرنے والے اور لاگو کرنے والے ہوں تب تو کافی ہوگا، اور اگر غیر مسلم ہوں تو نہیں، اس لئے کہ خراج صرف ٹیکس نہیں ہے، جیسا کہ ذکر کیا جا چکا ہے اور پھر اس کا بھی مصرف متعین ہے اگرچہ عشر کے مقابلہ میں کچھ توسع ہے دیکھئے: (احسن الفتاویٰ ۴/۳۳۹-۳۴۱، امداد الفتاویٰ ۲/۷۸)۔

بہر حال مذکورہ بالا تفصیل سے واضح ہے کہ ہندوستان جیسے ملکوں میں خراجی زمینوں کا وظیفہ مسلمانوں کو اسی طرح اپنے طور نکالنا ہوگا جیسے وہ عشر کے نکالنے کے مکلف ہیں اور سرکاری وظیفہ اور محصول شرعی خراج کی طرف سے کفایت نہ کرے گا۔

### اراضی سلطانیہ اور عشر و خراج

”اراضی سلطانیہ“ کا مصداق وہ زمینیں قرار دی جاتی ہیں جو کسی بھی حکومت کے قبضہ و ملک میں رہتی ہیں ”اراضی سلطانیہ“ کو ”اراضی الحوز“ وغیرہ بھی کہتے ہیں۔ ایسی زمینوں کا حکم یہ ذکر کیا جاتا ہے کہ اگر حکومت نے ملک کے کسی باشندے کو مالکانہ حیثیت سے دے دیا تو حسب ضابطہ قواعد اس میں عشر یا خراج لازم و نافذ ہوگا، اور اگر کسی کو بس کاشت و انتفاع کی حد تک دیا تو اس پر عشر و خراج نہ ہوگا، بلکہ حکومت نے جو معاملہ کیا ہو اس کے مطابق ادائیگی ہوگی جو کہ بقول صاحب ”فتح القدیر“ اجرت کی حیثیت رکھے گی۔

### ہندوستان اور اراضی سلطانیہ

موضوع سے متعلق اکابر علماء ہند نے تین بنیادوں پر یکے بعد دیگرے یہ فتویٰ دیا کہ ہندوستان کی زمینیں ”اراضی سلطانیہ“ کا حکم رکھتی ہیں، لہذا ان میں عشر و خراج نہیں ہے۔

پہلا مرحلہ ۱۸۵۷ء سے پہلے، جب کہ مولانا محمد علی صاحب تھانوی وغیرہ نے یہ فتویٰ دیا اور اس بنیاد پر کہ ہندوستان کی عام زمینیں خراجی تھیں اور صدیاں گزر گئیں مالکان کا پتہ نہیں، لہذا اب یہ اراضی سلطانیہ ہیں، جیسے کہ صاحب ”فتح القدیر“ نے مصر و شام کی زمینوں کے متعلق فرمایا ہے اور بعد کے محققین نے اس پر اعتماد کیا ہے، بظاہر قاضی ثناء اللہ صاحب پانی پتی کے فتویٰ کی بنیاد بھی یہی ہے، اس لئے کہ ”فتاویٰ عزیزیہ“ میں کچھ اسی قسم کی بات آئی ہے (فتاویٰ عزیزیہ/۱-۵)۔

دوسرے مرحلہ میں یہ فتویٰ انگریزوں کے تسلط کے بعد اس بنیاد پر دیا گیا کہ انہوں نے ملک کی تمام اراضی کو ضبط کر لیا اور تمام مالکان کے مالکانہ قبضہ کو ختم کر دیا اور پھر حسب سوا بید تصرف کیا، کسی کو دیا اور محصول وغیرہ لگایا۔

تیسرا مرحلہ اس وقت آیا جبکہ زمیندارہ بل پاس ہو اور ۱۹۴۷ء کی آزادی کے بعد کم از کم یوپی میں حکومت نے اپنے ایک اعلان کے ذریعہ ساری زمینیں اپنی قرار دیں۔

پہلی بنیاد کا تذکرہ ”فتاویٰ عزیزیہ، اور امداد الفتاویٰ“ وغیرہ (فتاویٰ رشیدیہ/۳۳۹، امداد الفتاویٰ ۲/۶۰، فتاویٰ دارالعلوم ۶/۱۹۰) میں اور دوسری کا ”فتاویٰ رشیدیہ (۳۳۹)، امداد الفتاویٰ (۲/۶۰)، و فتاویٰ دارالعلوم (۶/۱۹۰) میں اور تیسری کا فتاویٰ محمودیہ (۳/۳۶) اور نظام الفتاویٰ (۱/۳۵۶) میں آیا ہے۔

پہلی دو بنیادوں کو کم از کم علماء دیوبند نے قبول نہیں کیا، اس لئے انہوں نے برابر عشر و خراج کے وجوب کا فتویٰ دیا اور اگر انکار کیا تو دارالکفر

و دار الحرب ہونے کی وجہ سے، نہ کہ اس بنیاد پر، بلکہ حضرت تھانوی اور بالخصوص مفتی محمد شفیع صاحب و مفتی رشید احمد صاحب نے اس پر نقد کیا اور مؤخر الذکر دونوں حضرات نے تحقیق اراضی ہند کا عشری و خراجی ہونا اور حالیہ قبضہ رکھنے والوں کے لئے ملکیت کو ثابت کیا ہے (امداد الفتاویٰ ۲/۲۷۶-۷۷، جواہر الفقہ ۲/۲۷۰، احسن الفتاویٰ ۳/۳۷۰)، جیسے کہ علامہ شامی نے صاحب ”فتح القدر“ کے اس نظریہ کا رد کیا ہے اور اس کو ذکر و ثابِت کیا ہے کہ جن لوگوں کا قبضہ چلا آ رہا ہے وہی مالک ہیں (رد المحتار ۲/۲۵۶-۲۵۷)۔

اور خصوصیت سے دوسری بنیاد پر مفتی عزیز الرحمن صاحب اور حضرت تھانوی نے نقد کیا ہے اور حضرت گنگوہی نے بھی اور جو لوگ متصرف و قابض ہیں ان کے لئے مالکانہ قبضہ کا اعتبار کیا ہے (حوالہ مذکورہ)۔

اور رہی تیسری بنیاد تو مفتی نظام الدین صاحب نے اسکو ذکر کرنے کے ساتھ تفصیل کی ہے اور بعض قانون دانوں سے جو بات معلوم ہوئی اور دوسرے بعض حضرات سے بھی، تو بات وہی سمجھ میں آئی جو کہ حضرت تھانوی وغیرہ نے انگریزوں کے قبضہ سے متعلق تحریر فرمائی ہے۔  
حضرت تھانوی ایک فتویٰ میں فرماتے ہیں:

”ضبط کرنے کے دو معنی ہو سکتے ہیں، ایک قبضہ مالکانہ، اگر یہ ہوا ہے تو وہ اراضی عشری نہیں رہیں، دوسرا قبضہ مالکانہ و حاکمانہ و منقطعانہ، اور احقر کے نزدیک قرآن قویہ سے اس کو ترجیح ہے“ (امداد الفتاویٰ ۲/۶۱، فتاویٰ دارالعلوم ۶/۱۹۱)۔

مفتی عزیز الرحمن صاحب نے بھی ایک فتوٰ میں یہی بات فرمائی ہے اور فتاویٰ رشیدیہ میں مزید کچھ تفصیل ہے (دیکھئے: فتاویٰ رشیدیہ ۳۳۹)۔  
حضرت تھانوی و مفتی عزیز الرحمن صاحب نے جن قرآن کا تذکرہ فرمایا ہے بظاہر وہی امور ہیں جن کی حضرت گنگوہی کی تحریر میں صراحت آئی اور یہ جو کچھ لکھا گیا ہے یہ ۱۹۳ء کے بعد کے نظام پر بھی منطبق ہے، لہذا حکم ایک ہونے میں کیا اشکال؟

معارف السنن میں اس سلسلہ میں ایک بات یہ بھی آئی ہے کہ اراضی سلطانیہ تو وہ ہیں جن کا مالک اسلامی بیت المال ہو، اور یہاں ۱۸۵۷ء کے بعد سے یہ صورت ہے کہ بیت المال ہے ہی نہیں پھر یہ ہے کہ غیر مسلم حاکم ہیں تو وہ بات کہاں رہی، جیسے کہ ”فتاویٰ رشیدیہ“، نیز مفتی شفیع صاحب وغیرہ کی تحریرات میں جس انداز کی تفصیل آئی ہے ثبوت ملکیت کے سلسلہ میں ”معارف السنن“ میں بھی اس کا تذکرہ ہے (معارف السنن ۲/۲۲۰-۲۲۱)۔

ایک جہت اور جو لائق توجہ ہے وہ یہ ہے، جیسا کہ حضرت گنگوہی و حضرت تھانوی نے بھی بعض فتاویٰ میں اشارہ کیا ہے اور ”معارف السنن“ میں بھی اس کی صراحت آئی ہے کہ عشر کے وجوب کے لئے بالخصوص حضرات صاحبین کے مسلک پر یہ ضروری نہیں ہے کہ کاشت کرنے والا زمین کا مالک بھی ہو تب ہی اس پر عشر واجب ہو، بلکہ جو بھی کاشت کرے اور جس حیثیت سے کرے، اس لئے کہ وجوب عشر کے لئے پیداوار کو دیکھا جاتا ہے، نہ کہ زمین کی ملکیت کو صاحب ”بدائع“ نے وجوب عشر کے شرائط میں اس کا تذکرہ کیا ہے (بدائع ۲/۵۶) اور متعدد صورتوں میں اسی بنیاد پر وجوب عشر کا فقہاء تذکرہ کیا کرتے ہیں (رد المحتار ۲/۳۹)، بلکہ بعض جزئیات ایسے بھی ملتے ہیں کہ جہاں زمین سرے سے کسی کی ملک نہیں اور نہ آدمی نے اس سے حاصل ہونے والے پھل کے لئے کوئی محنت کی، بس جس کے قبضے میں پھل آیا اس کو عشر ادا کرنا ہوگا، مثلاً پھاڑوں، جنگلات میں پائے جانے والے خورد و پھل وغیرہ ہمارے فقہاء کی صراحت کے مطابق ان میں بھی عشر واجب ہوتا ہے، اگرچہ اس کے لئے کچھ قید بھی ہے (ایضاً)۔

## آخری بات

گذشتہ ساری تفصیلات کی روشنی میں یہ بات واضح ہو کر سامنے آتی ہے کہ ہندوستان کی زمینوں کو شرعی وظائف سے خالی و معاف قرار دینا دونوں بنیادوں (ہندوستان کا دار الکفر ہونا، یا اس کی اراضی کا اراضی سلطانیہ ہونا) میں سے کسی کی رو سے کم از کم قوت کے ساتھ ثابت نہیں ہوتا اور مسئلہ ایک شرعی وظیفہ اور عبادت کا ہے، لہذا یہاں کی اراضی بھی دیگر ممالک اسلامیہ کی طرح شرعی وظائف کا محل ہوں گی۔

## خلاصہ جوابات محور چہارم

- س- الف- ہندوستان کی زمینیں موجودہ صورت حال میں عشری بھی ہیں اور خراجی بھی۔
- ب- جن زمینوں کے متعلق پختہ ثبوت موجود ہو کہ وہ کفار سے منتقل ہو کر مسلمانوں کو ملی ہیں وہ خراجی ہوں گی اور بقیہ عشری، کفار کے ہاتھوں سے حاصل ہونے کی ایک صورت ان سے خریدنے کی ہے اور دوسری صورت یہ کہ کافر حکام یا زمینداروں کا عطیہ ہو۔
- کم از کم ۷۷ء کے بعد جو زمینیں نئی حاصل ہوئی ہوں ان کے متعلق تو اس قسم کی معلومات لوگوں کو بے لہذا اس کی روشنی میں یہ فیصلہ کیا جائے گا۔
- س ۲- احتیاطاً عشر نکالا جائے گا، جیسا کہ مولانا عبدالصمد صاحب رحمانی وغیرہ نے ذکر کیا ہے۔
- س ۳- سرکاری وظائف سے شرعی وظائف کی خانہ پری وادائیگی نہیں ہوگی۔
- س ۴- ہندوستان میں خراج کی ادائیگی کی صورت یہ ہے کہ مسلمان اپنے طور پر خراج کو مصارف متعینہ میں پہنچائے اور صرف کرے، عشر کا مصرف تو وہی ہے جو کہ زکوٰۃ کا ہے، البتہ خراج کا مصرف دینی و ملی کام اور کام کرنے والے لوگ ہیں بالخصوص علماء و طلباء اور قضاة و امراء وغیرہ۔
- یہ بات سمجھ میں آتی ہے کہ مسلمان کی زمین پر جو خراج عائد ہو گا وہ صرف ٹیکس نہیں، بلکہ عبادت کا پہلو بھی رکھتا ہے۔
- س ۵- جہاں تک سوال ہے شرح ادائیگی کا تو مفتی محمد شفیع صاحب وغیرہ کی رائے میں ہندوستان کی اراضی میں خراج موظف لازم ہے، جو کاشت کی جانے والی اشیاء کے پیش نظر مختلف ہوگا۔
- ۱- گیہوں وغیرہ اور اس انداز کی چیزیں ہر بگہہ پر ایک درہم، یعنی ساڑھے تین ماشہ ساڑھے تین گرام چاندی کی قیمت اور چار پانچ کیلو غلہ۔
- ۲- عام باغات جن میں صرف مچھلی پیدا ہوتی ہے اور ان کی زمین سے کاشت کا کام نہیں لیا جاتا، ان میں ہر بگہہ پر دس درہم، یعنی ۳۵ گرام چاندی کی قیمت۔
- ۳- اور بیگن وغیرہ جیسی سبزیوں میں فی بگہہ پانچ درہم، یعنی ساڑھے سترہ گرام چاندی کی قیمت۔
- ۴- دوسری اشیاء میں ان کی کاشت وغیرہ کو دیکھ کر کچھ فیصلہ کیا جائے گا۔
- احقر یہ سمجھتا ہے کہ ہندوستان میں جہاں اب عام اراضی عشری ہی ہیں اور کوئی ایسا نظام نہیں ہے کہ جو مسلمانوں اور کاشت کا بار بار سالانہ و فصلانہ جائزہ لے کر یہ طے کرے کہ کیا لیا دیا جائے، خراج موظف کے بجائے خراج مقاسمہ کو اختیار کیا جائے کہ اس میں سہولت ہے اور خراج مقاسمہ کے تحت خراجی زمینوں سے وظیفہ خراج کی ادائیگی کے لئے پیداوار کا پانچواں حصہ نکالنے کا حکم دیا جائے، جیسا کہ محمد بن قاسم نے اراضی سندھ وغیرہ میں کیا تھا، اور ان علاقوں کی اراضی کا اب بھی یہی حکم ہے (جیسا کہ مفتی محمد شفیع صاحب نے اسے ثابت کیا ہے) یا ایسی زمینوں کے لئے مطلقاً عشر کو طے کر دیا جائے۔
- س ۵- شریعت نے عشری زمینوں میں دو حالتوں کے پیش نظر صرف دو وظیفے تجویز کئے ہیں، عشر اور نصف عشر، لہذا خواہ کتنے ہی اخراجات ہوں اس وظیفہ میں کوئی تبدیلی نہیں ہوگی، اور اخراجات کو منہا کئے بغیر اخراجات والی کاشت سے نصف عشر نکالا جائے گا۔
- س ۶- صاحبین کے قول کے مطابق بٹائی دار اور مالک دونوں پر ہوگا، ہر ایک کے حصے میں، البتہ جو غیر مسلم ہوگا اس کے حصے سے ساقط ہوگا، محققین متاخرین اور اکابر کافتوی صاحبین کے قول پر ہی ہے۔

## اراضی ہند میں عشر و خراج

مولانا انیس الرحمن قاسمی

۱- اللہ تعالیٰ نے انسان کو اشرف المخلوقات بنایا ہے اور اس کو اس روئے زمین کی نعمتوں سے فائدہ اٹھانے اور ان کو اپنی ملکیت میں رکھنے کا اختیار دیا ہے، مگر ساتھ ہی اس کا پابند بھی بنایا ہے کہ وہ اپنے مال میں غرباء و مساکین کا حق بھی سمجھے اور اس کو ادا کرے، اسی حق کو ادا کرنے کا نام صدقہ، زکوٰۃ اور عشر و خراج ہے۔ چنانچہ جس طرح اموال منقولہ سونا چاندی، کرنسی، نوٹ، اموال تجارت اور مویشی میں زکوٰۃ فرض ہے اسی طرح اموال غیر منقولہ، یعنی اراضی مزدوعہ میں بھی زکوٰۃ فرض ہے، جسے شریعت کی اصطلاح میں ”عشر“ کہا جاتا ہے، چنانچہ اللہ تعالیٰ نے زرعی پیداوار میں سے خرچ کرنے کا حکم دیتے ہوئے فرمایا ہے۔

يَا أَيُّهَا الَّذِينَ آمَنُوا أَنْفِقُوا مِنْ ظَهْرَتِكُمْ وَمِمَّا أَخْرَجْنَا لَكُمْ مِنَ الْأَرْضِ (سورہ بقرہ: ۲۶۷)۔

(اے ایمان والو! اپنی پاکیزہ کمائی سے اور جو کچھ ہم نے زمین سے تمہارے لئے پیدا کیا ہے اس میں سے خرچ کرو)۔

اسی طرح ”سورہ انعام“ کی آیت (۱۳۱) میں حکم دیا ہے:

كُلُوا مِنْ ثَمَرِهِ إِذَا أَثْمَرَ وَآتُوا حَقَّهُ يَوْمَ حَصَادِهِ (انعام: ۱۳۱)۔

ان آیات کے بارے میں جمہور مفسرین کی رائے یہی ہے کہ ان میں زرعی پیداوار کی زکوٰۃ ادا کرنے کا حکم ہے (احکام القرآن جصاص ۹/۳، الجامع

الاحکام القرآن ۹۹/۷، تفسیر مظہری ۲۹۳/۳، بدائع الصنائع ۲/۹۲۵، فقہ الزکوٰۃ ۱/۴۴۴)

اور اسی زرعی حق کی تشریح و تفصیل رسول اللہ ﷺ کے اس قول میں ملتی ہے:

”الزكاة في الحنطة والشعير والتمر والزبيب (دارقطنی) فیما سقطت السماء أو كان عشريا العشر“ (بخاری)

اسی لئے امت کا اس پر اجماع ہے کہ زرعی پیداوار میں زکوٰۃ، یعنی عشر یا نصف عشر فرض ہے (بدائع الصنائع ۲/۴۴۸، فقہ الزکوٰۃ ۱/۴۴۸)۔

۲- لیکن اصولی و اجمالی طور پر امت کے اس اتفاق کے باوجود یہ مسئلہ بھی متفق علیہ ہے کہ ہر قسم کی زمینوں پر جن کے مالک مسلمان ہیں عشر یا نصف عشر فرض نہیں ہے، اور نہ ہی ہر قسم کی زمینوں پر خراج واجب ہے، بلکہ عشر و خراج کے وجوب کیلئے کچھ شرائط ہیں اگر یہ شرطیں پائی جائیں گی تو عشر و خراج واجب ہوگا، اور اگر ان شرائط کا تحقق نہ ہوگا تو وجوب بھی نہ ہوگا۔

۳- چنانچہ عشر کے وجوب کے لئے پہلی شرط یہ ہے کہ عشری زمین کا مالک مسلمان ہو، اور دوسری شرط یہ ہے کہ زمین سے پیداوار حاصل ہو، اور تیسری شرط یہ ہے کہ پیداوار ان چیزوں کی ہو جن کی بھتی عام طور پر کی جاتی ہے اور ان کو اگانے و پیدا کرنے کا رواج ہو، اور ان سے عام طور پر نفع اٹھایا جاتا ہو، اور چوتھی و آخری بنیادی شرط یہ ہے کہ وہ زمین جس میں پیداوار ہوتی ہو وہ عشری زمین ہو، اس لئے کہ بعض زمینیں خراجی ہوتی ہیں اور بعض زمینیں ایسی ہوتی ہیں جو نہ عشری کے زمرہ میں آتی ہیں اور نہ خراجی کے زمرہ میں۔

۴- امام ابو یوسفؒ نے اپنی معروف کتاب ”الخراج“ میں ان زمینوں کی تفصیل بیان کی ہے جو عشری ہوتی ہیں، وہ ایک جگہ عشری و خراجی زمینوں کی تحدید کرتے ہوئے لکھتے ہیں:

طالعہ امارت شرمیہ بہار واڈیہ پلواری شریف پٹنہ۔

”اور اے امیر المؤمنین! آپ نے عشری و خراجی زمین کی تحدید و تعیین کے بارے میں جو سوال کیا ہے تو اس بارے میں یہ (جواب) ہے کہ عرب و عجم کی سرزمین سے تعلق رکھنے والے افراد اگر خود سے اسلام لے آئے ہوں تو ان کی اراضی عشری ہوں گی، جیسے کہ ”مدینہ منورہ“ کیونکہ وہاں کے رہنے والے مسلمان ہو گئے تھے، اسی طرح یہ اراضی یمن کے درجہ میں ہوگا۔

اسی طرح ان تمام لوگوں کی اراضی عشری ہوں گی جن کے بارے میں شریعت کا یہ حکم ہے کہ ان سے جزیہ نہیں لیا جائے گا، یا تو وہ اسلام قبول کریں یا پھر انہیں قتل کر دیا جائے گا، جیسے عرب کے مشرکین، تو ان کی اراضی عشری ہوں گی، گرچہ امام نے فتح حاصل کیا، کیونکہ رسول اللہ ﷺ نے اراضی عرب پر فتح پائی اور ان کو تقسیم کئے بغیر چھوڑ دیا تو یہ قیامت تک عشری ہے۔

اور خراجی اراضی وہ ہیں جو سرزمین عجم سے متعلق ہیں اور امام نے ان پر غلبہ حاصل کیا، مگر ان کے رہنے والے لوگوں کو ہی دے دیا تو یہ اراضی خراجی ہیں اور اگر غلبہ کے بعد ان کو مجاہدین میں تقسیم کر دی تو یہ عشری ہوں گی، جیسا کہ حضرت عمر بن الخطاب نے اراضی عجم پر غلبہ پایا اور ان کے رہنے والوں کو ہی دے دیا تو یہ خراجی ہیں، اسی طرح جن اراضی عجم پر صلح کر لی گئی اور ان کے لوگوں میں چھوڑ دی گئی تو یہ لوگ ذمی ہوں گے اور ان کی اراضی خراجی ہوگی“ (کتاب الخراج لابن یوسف/ ۶۹)۔

اس عبارت میں امام ابو یوسفؒ نے عشری زمینوں کی تشریح کرتے ہوئے یہ واضح کیا ہے:

الف: ہر ایسی زمین و علاقہ جہاں کے رہنے والے لوگ بلا جہاد و قتال نفس تبلیغ سے از خود مسلمان ہو گئے ہوں، جیسے ”مدینہ منورہ کے لوگ“ اوس و خزرج وغیرہ قبائل کے افراد مسلمان ہو گئے تھے تو اسلام لانے کے بعد یہ لوگ بدستور اپنی زمینوں کے مالک رہیں گے اور یہ زمینیں عشری ہوں گی۔

ب: دوسری قسم کی وہ زمینیں عشری ہیں جو عرب کی سرزمین ہے، وہاں کی اراضی کے مالک چاہے از خود اسلام لائے ہوں یا بے زور شمشیران کی اراضی پر مسلمانوں کا غلبہ ہوا ہو، یہ ہمیشہ عشری رہیں گی۔

ج: تیسری قسم کی وہ تمام اراضی عشری ہیں جو عجم کی حدود میں ہیں اور وہاں مسلمانوں نے بذریعہ جہاد غلبہ حاصل کیا ہو، اور امیر المسلمین کے ذریعہ ان اراضی کی تقسیم مجاہدین میں ہوئی ہو (اور پھر وہ مسلمانوں میں منتقل ہوتی چلی آ رہی ہو) اسی ذیل میں وہ اراضی آتی ہیں جن کے مالک اسلامی فوج کے خوف سے بھاگ گئے ہوں اور ان کو امام نے مجاہدین میں تقسیم کر دیا۔

اسی طرح امام ابو یوسفؒ نے دو طرح کی اراضی کو خراجی قرار دیا ہے:

الف: اول وہ تمام اراضی عجم جس پر مسلمانوں کو فتح و غلبہ ملا ہو، مگر امام و امیر نے ان اراضی کو مجاہدین میں تقسیم کرنے کے بجائے ان کے مالکوں (اصحاب اراضی کو) ہی دے دیا ہو تو یہ اراضی خراجی ہوں گی۔

ب: اسی طرح عجم کی وہ تمام اراضی جن کے مالکوں (اصحاب اراضی) یا ان کی حکومت کے ساتھ صلح ہوئی ہو اور ان لوگوں نے مسلمانوں کو سالانہ خراج دینا طے کر لیا ہو تو یہ لوگ ذمی ہوں گے اور ان کی اراضی خراجی ہوں گی۔

### عشری اور خراجی اراضی کے درمیان فرق

امام ابو یوسفؒ کی اس تحریر سے عشری اور خراجی زمینوں کی تحدید واضح ہو گئی، اور وہ یہ کہ کون سی اراضی عشری ہوں گی اور کون سی خراجی، اسی طرح عشری اور خراجی اراضی کے درمیان یہ فرق بھی قائم رہتا ہے کہ کوئی زمین اسی وقت تک عشری رہے گی جب تک وہ زمین مسلمانوں کی ملکیت میں بلا انقطاع عسلاً بعد نسل باقی رہی ہو، اگر کسی غیر مسلم کی ملکیت میں وہ زمین چلی گئی تو پھر وہ خراجی ہو جائے گی، گرچہ بعد میں پھر وہ کسی مسلمان کی ملکیت میں آجائے، اس کے برخلاف جو زمین ایک بار خراجی ہو جاتی ہے وہ ہمیشہ خراجی رہتی ہے، چاہے وہ اراضی مسلمانوں کی ملکیت میں ہوں یا غیر مسلموں کی ملکیت میں، البتہ ایک شکل میں خراجی اراضی عشری ہو جاتی ہیں وہ یہ کہ خراجی زمین کا مالک انتقال کر جائے اور اس کا کوئی وارث موجود نہ ہو تو اس کی زمین شرعاً بیت المال کی ملک ہو جائے گی، پھر بیت المال سے کوئی مسلمان خرید لے تو وہ زمین اس مسلمان کے پاس جا کر عشری ہو جائے گی (بدائع الصنائع ۲/ ۲۲۸-۲۲۹، رد المحتار ۳/ ۲۵۵)۔

اسی طرح عشر و خراج کے درمیان وجوب و مقدار کے اعتبار سے یہ فرق ہے:

الف: عشر پیداوار میں واجب ہوتا ہے، اگر کسی زمین کی پیداوار سال میں دو یا تین بار ہوتی ہو تو اس میں عشر یا نصف عشر بھی اتنی ہی بار لازم ہوگا، جبکہ خراج سال میں ایک ہی بار واجب ہوتا ہے۔

ب: اسی طرح عشر کا تعلق پیداوار سے ہے، اگر سال بھر زمین پڑتی رہ جائے تو عشر یا نصف عشر کچھ بھی واجب نہ ہوگا، جبکہ خراجی زمین میں اگر کاشت نہ کی جائے تو بھی مقررہ خراج دینا ہوگا،

ج: عشری و خراجی زمین کے محصول میں مقدار کے اعتبار سے یہ فرق ہے کہ عشری اراضی کی پیداوار میں ہر حالت میں ان دو قسموں میں سے ایک قسم کی مقدار متعین ہے، یعنی اگر وہ اراضی عشری پانی سے سیراب ہوتی ہے اور اس میں ٹیکس یا خرچ نہیں لگتا ہے تو پیداوار کا دسواں حصہ فرض ہوگا، اور اگر خرچ لگتا ہے تو پھر بیسواں حصہ، یعنی نصف عشر فرض ہوگا۔

د: عشر و خراج کے درمیان ”مصرف کے اعتبار سے فرق ہے، عشر کو انہی مصارف میں خرچ کیا جائے گا جو مصارف اللہ نے قرآن میں زکوٰۃ کے لئے متعین فرمادیئے ہیں اور ”سورہ توبہ“ میں صراحت ہے:

﴿إِنَّمَا الصَّدَقَاتُ لِلْفُقَرَاءِ وَالْمَسْكِينِ وَالْعَامِلِينَ عَلَيْهَا وَالْمَوْلَىٰ قُلُوبُهُمْ وَفِي الرِّقَابِ وَالْغَارِمِينَ وَفِي سَبِيلِ اللَّهِ وَابْنِ السَّبِيلِ﴾

(سورہ توبہ: ۶۰)

اس کے برخلاف خراج کے مصارف مسلمانوں اور سلطنت اسلامیہ کی فلاح کے جملہ امور خیر ہیں اور ان کی تعیین امام المسلمین کے اختیار میں ہے (بدائع ۲/۹۳۰)۔

ہ: ایک فرق عبادت و ثواب کے اعتبار سے یہ ہے کہ عشر میں عبادت کا پہلو ہے، جبکہ خراج ایک طرح سے زمین کا ٹیکس ہے، اسی لئے عشر صرف مسلمانوں پر فرض ہے، حتیٰ کہ اگر عشری زمین کو غیر مسلم خرید لے تو اس پر عشر لازم نہ ہوگا، بلکہ خراج متعین ہوگا (ایضاً: ۲/۹۳۸)۔ یہ ہیں وہ بنیادی فرق جو عشری و خراجی اراضی میں فقہاء نے کی ہے، میں نے مختصر ان کا ذکر کر دیا۔

## عشر و خراج کے باب میں اراضی ہند کا شرعی حکم

### محرور چہارم

موجودہ ہندوستان کی اراضی کے بارے میں علماء ہند کے دو اقوال ملتے ہیں:

۱- پہلا قول یہ ہے کہ وہ تمام اراضی جو مسلمانوں کے قبضہ و ملکیت میں نسلاً بعد نسل چلی آ رہی ہیں اور ان پر مسلمانوں کے مالکانہ حقوق ہیں اور تاریخی طور پر ان اراضی کے بارے میں کوئی ثبوت نہیں ہے کہ وہ اراضی ابتدائی طور پر عشری تھیں یا خراجی، تو ایسی تمام اراضی عشری ہیں، یہی قول مفتی محمد شفیع صاحب عثمانی، مفتی عزیز الرحمن دیوبندی اور مولانا عبدالصمد رحمانی کا ہے، ان حضرات نے یہ فتویٰ اس وقت دیا تھا جب ہندوستان پر برطانیہ کا تسلط تھا اور حکومت برطانیہ کے عہد میں ہندوستان کو دارالحرب کہا جاتا تھا اور اس لئے حکومت برطانیہ کے تسلط کے خاتمہ اور جمہوری حکومت کے آنے کے بعد اس حکم میں کوئی فرق نہ ہوگا، یہی رائے احوط ہے اور اسی کا قائل راقم ہے، اس کی تائید امام محمدؒ کے اس قول سے ہوتی ہے جو انہوں نے ”کتاب السیر“ میں لکھا ہے اور اسے مولانا عبدالصمد رحمانی نے ”کتاب العشر والزکوٰۃ“ میں درج کیا ہے۔

۲- اسی طرح وہ تمام اراضی عشری ہیں جو مسلمانوں کے قبضہ و ملکیت میں ہیں اور نسلاً بعد نسل مسلمانوں کی ملکیت میں ہونا اور ان کا عشری ہونا متحقق ہے، ان اراضی کا حکم موجودہ حکومت کے تنسیخ زمینداری وغیرہ کے قانون سے متاثر و متبدل نہ ہوگا، اس لئے کہ موجودہ قانون مالکوں کو ملکیت کے تمام اختیارات و تصرفات، خرید و فروخت، اجارہ اور وراثت وغیرہ کو تسلیم کرتا ہے،

۳- اسی طرح وہ تمام اراضی جن کے مالک ۱۹۴۷ء میں مسلمان تھے اور ان اراضی پر ان کو مالکانہ حقوق نسلاً بعد نسل چلے آ رہے تھے اور زمینداری



کے خاتمہ سے ان اراضی کا معاوضہ ان کو سرکار نے دیا، اور پھر وہ اراضی مسلمانوں کی ملکیت میں آگئیں تو وہ عشری ہوں گی، بشرطیکہ ان کے بارے میں معلوم نہ ہو کہ وہ اراضی خراجی ہیں۔

۴- اسی طرح وہ اراضی جو مسلمانوں نے غیر مسلموں سے خریدی ہیں یا سرکار سے ان کو ملی ہیں، ان میں عشر نہ ہوگا، اور سرکار کو جو ٹیکس لگان کی صورت میں ادا کیا جاتا ہے وہ خراج میں محسوب ہوگا، الگ سے خراج واجب نہ ہوگا، یہ اس صورت میں ہے، جبکہ ان اراضی کے بارے میں خراجی ہونا معلوم ہو، ورنہ ان پر نہ عشر ہے، نہ خراج۔

۵- اسی طرح وہ تمام اراضی جو مسلمانوں کی ملکیت میں سو دو سو سال یا کم و بیش عرصہ سے ہوں اور وہ اراضی ایسے علاقے کی ہوں جہاں کی حکومت عہد برطانیہ یا اس کے قبل غیر مسلم راجہ کی تھی اور اس راجہ کے ذریعہ مسلمانوں کو ملی ہوں اور ان پر مالکانہ حقوق حاصل ہوں اور ان راجاؤں کے بارے میں یہ علم نہ ہو کہ وہ مسلم حکومت کے بازگزار تھے اور ان کی اراضی خراجی تھی یا نہیں تو ان اراضی کے بارے میں ہندوستان کے علماء میں سے کسی عالم کا کوئی قول نظر سے نہیں گذرنا کہ یہ اراضی شرعی طور پر خراجی ہیں یا عشری یا دونوں میں سے کوئی حکم ان پر عائد نہیں ہوگا۔

اگر امام محمدؒ کے اس قول کی روشنی میں جو انہوں نے ”دار الحرب“ کے مسلمانوں کی اراضی پر وجوب عشر کے بارے میں تحریر کیا ہے، غور کیا جائے تو ایسی اراضی کو عشری قرار دینا احوط ہے، یہی حکم جزائر انڈمان و نیکوبار کی اراضی کا ہوگا جو کبھی اسلامی سلطنت میں داخل نہیں ہوئیں اور آج وہ ہندوستان کا جز ہے اور مسلمان وہاں اراضی کے مالک ہیں۔

۶- اراضی ہند کے بارے میں دوسرا قول جو اکابر علماء نے اختیار کیا ہے وہ یہ ہے کہ تنسیخ زمینداری کے بعد نئی جمہوری حکومت نے اراضی پر مالکانہ حق اسٹیٹ کے لئے رکھا ہے اور موجودہ مالکین حقیقہ مالک نہیں ہیں، بلکہ مال گزاری و ٹیکس ادا کر کے بطور اجارہ اپنے تصرف میں رکھتے ہیں، اس لئے ان کے نزدیک یہ تمام اراضی نہ عشری ہیں اور نہ خراجی، جیسا کہ موجودہ عہد کے مفتی مولانا نظام الدین صاحب (سابق صدر مفتی دارالعلوم دیوبند) کا قول ہے، لیکن یہ قول میرے نزدیک صحیح نہیں ہے۔

یہ وہ مختصر وضاحت اراضی ہند کے شرعی حکم کی ہے جو اس احقر کے نزدیک واضح ہوا ہے۔

۷- سوال میں عشری اراضی میں کھاد دینے کی صورت میں عشر یا نصف عشر کے وجوب یا اخراجات کے منہا کرنے کے بارے میں دریافت کیا گیا ہے تو احقر کی رائے یہ ہے کہ کھاد سے پیداوار میں اضافہ ہوتا ہے اور زراعت کے لئے زمین کھودنے اور دیگر اخراجات کرنے کے مماثل ہے۔ اس لئے یہ منہا نہیں ہوگا، اور نہ عشری زمین اس کی وجہ سے نصف عشر والی زمین کے حکم میں داخل ہوگا۔

مخبر پنجم

اس مسئلہ میں فقہاء کے مختلف اقوال ہیں کہ عشری زمین کی ہر قسم کی پیداوار میں عشر ہے یا مخصوص و معین چیزوں میں؟

۱- امام ابوحنیفہؒ نے اللہ تعالیٰ کے حکم: ”أنفقوا من طيبات ما كسبتم وما أخرجنا لكم من الأرض“ (سورہ بقرہ: ۲۶۷)

اور ”كلوا من ثمره إذا أثمر وأتوا حقه يوم حصاده“ (سورہ انعام: ۱۴۲)

اور حدیث رسول ”فیما سقت السماء، أو العيون العشر“ (متفق علیہ) وغیرہ نصوص کے علی الاطلاق امر سے تمام نفع بخش زری پیداوار میں عشر (یا نصف عشر) کو واجب قرار دیا ہے، چاہے یہ اشیاء غذائی اجناس ہوں، جیسے گندم، جو، بکئی، باجرا، دہن، تلہن، یا پھل و میوے، مثلاً انگور، کھجور، کشمش، اخروٹ، نارنگی، سیب، انار، امرود، آم، کیلا، ناشپاتی، شفتالو، زرد آلو، بادام یا خضر و ات دہزی یاں، جیسے کھیرا کٹری، آلو، گوبھی، ساگ وغیرہ۔

یا غیر غذائی اجناس جیسے زعفران، روئی، سن پاٹ، وغیرہ یا گنا، نرکل وغیرہ، اسی طرح ان کے قول پر وہ تمام اشجار جو عشری زمین پر مقصود بالذات کے طور پر لگائے جاتے ہوں اور ان سے نفع لیا جاتا ہے ہو، جیسے شیشم، ساکھو، گھاس، بانس تو ان تمام میں عشر واجب ہوگا (الفتاویٰ الہندیہ ۱/۱۸۶، بدائع

ان کے علاوہ دیگر فقہاء میں بعض تو چار منصوص غذائی اجناس میں وجوب کے قائل ہیں اور بعض صرف ان غذائی اشیاء میں وجوب کے قائل ہیں جو باقی رہنے والی ہوں، یعنی وہ سبزیوں اور زیادہ مدت تک باقی نہ رہنے والے پھلوں میں عشر کے قائل نہیں ہیں، مگر یہ قول احقر کے نزدیک راجح نہیں ہے، علماء احناف کا فتویٰ امام ابوحنیفہؒ کے قول پر ہے۔

۲۔ اسی طرح امام ابوحنیفہؒ ہر قلیل و کثیر پیداوار میں عشر کے وجوب کے قائل ہیں، جبکہ امام ابو یوسفؒ و امام محمدؒ اور دیگر فقہاء پانچ وسق میں کی مقدار میں وجوب کے قائل ہیں۔

یہ حضرات ان اخبار آحاد سے استدلال کرتے ہیں جن میں پانچ وسق کی بات آتی ہے، مگر امام ابوحنیفہؒ کے نزدیک ان احادیث سے اس پر استدلال درست نہیں ہے اور ان کا محمل وہ عرایا اور اموال تجارت کو قرار دیتے ہیں (بدائع الصنائع ۲/۲۸، فیض الباری ۳/۳۵) امام ابوحنیفہؒ کا قول امام عمر بن عبدالعزیز کے قول اور اس عہد کے تعامل اور آیات و آثار کے اطلاق پر مبنی ہے اور یہی احوط و مفتی بہ ہے۔

۳۔ پانی میں کاشت کی جانے والی اشیاء مثلاً کھانہ، سنگھاڑا وغیرہ اگر عشری اراضی میں ہوں تو ان میں عشر امام ابوحنیفہؒ کے قول پر قیاس کر کے لازم کیا جائے گا، کیونکہ یہ چیزیں زمین سے متعلق ہوتی ہیں اور زمین میں ان کا بیج ڈالا جاتا ہے۔

۴۔ ان کے برخلاف اگر چہ مچھلی عشری زمین میں تالاب کھود کر پالی جائیں ان میں عشر واجب نہ ہوگا، فقہاء احناف اور علامہ ابن قدامہ وغیرہ نے اس کی صراحت کی ہے، اور آثار میں بھی مچھلی پر عشر نہ ہونے کی صراحت آئی ہے (خانیہ علی الہندیہ ۱/۲۷۷، المغنی ۳/۲۸)۔

۵۔ فقہاء احناف نے ریشم میں عشر نہ ہونے کی صراحت کی ہے، اس لئے ان کے قول پر ریشم میں عشر نہیں ہے (ہدایہ ۱/۲۰۳)، البتہ امام سبکی بن آدم نے بعض فقہاء سے عشر کا وجوب نقل کیا ہے، اس لئے جہاں عشری زمینوں میں یہ مقصود بالذات ہو اس قول پر امام المسلمین عمل کر سکتا ہے۔

۶۔ جن درختوں کے عشری زمین میں لگانے کا مقصود پھل حاصل کرنا ہوتا ہے تو ان پھلوں میں عشر واجب ہے اور جن درختوں سے مقصود پھل نہ ہوں، بلکہ وہ درخت ہی مقصود ہوں، جیسے بانس، شیشم اور ساکھو وغیرہ اور ان کو بال مقصد عشری زمین میں لگا کر مشغول کر دیا گیا ہو اور اس زمین سے پیداوار نہ ہوتی ہو تو ان درختوں میں عشر ہوگا، جیسا کہ فقہاء احناف نے اس کی صراحت کی ہے (فتاویٰ ہندیہ ۱/۱۸۶، بدائع ۲/۵۸)۔

۷۔ عشری اراضی میں اگر سبزیاں اگائی جائیں، چاہے تجارت مقصود ہو یا ذاتی استعمال میں صرف کرنا ہو ہر دو صورت میں امام ابوحنیفہؒ کے قول کے مطابق عشر واجب ہوگا، اور یہی قول مفتی بہ ہے (فتاویٰ ہندیہ ۱/۱۸۶)۔

البتہ یہ ملحوظ رکھنا چاہئے کہ وہ سبزیاں جو مکان کے آنگن یا چھت یا مکان کے احاطہ میں لگائی جاتی ہیں تو ان میں عشر واجب نہ ہوگا، اس لئے کہ مکان کی اراضی عشری نہیں ہوتی ہے اور نہ ہی وہ خراجی ہوتی ہے (بدائع ۲/۹۳۶)۔

۸۔ اراضی موقوفہ میں بھی اگر وہ عشری ہیں تو عشر واجب ہوگا، فقہاء احناف نے اس کی صراحت کی ہے، علامہ کاسبانی تحریر کرتے ہیں:

”وَكَذَا مِلْكُ الْأَرْضِ لَيْسَ بِشَرْطِ وَجُوبِ الْعَشْرِ، وَإِنَّمَا الشَّرْطُ مِلْكُ الْخَارِجِ، فَيَجِبُ فِي الْأَرْضِ الَّتِي لَا مَالِكَ لَهَا وَهِيَ الْأَرْضُ الْمَوْقُوفَةُ... الخ“ (بدائع ۲/۹۳۰)۔

## عشری اور خراجی زمینوں کا مسئلہ

مولانا شمس پیرزادہ

### محو راول

اسلام نے کن زمینوں کو عشری اور کن زمینوں کو خراجی قرار دیا ہے؟

قرآن و سنت کی رو سے ہر وہ زمین جو کسی مسلمان کی ملک ہو عشری ہے۔

قرآن کی آیت ”وَمَا أَكْثَرُ جُنَاكُم مِّنَ الْأَرْضِ“ (سورہ بقرہ: ۲۶۷)

(اور زمین سے جو چیزیں ہم نے تمہارے لئے پیدا کی ہیں ان میں سے خرچ کرو)۔

اور آیت: ”وَأَتُوا حَقَّهُ يَوْمَ حَصَادِهِ“ (سورہ انعام: ۱۳۱) (اور اس کا حق ادا کرو فصل کٹنے کے دن) کے حکم کی عمومیت اس پر دلالت کرتی ہے۔

نیز ”فیما سقت السماء العشر“ (بخاری کتاب الزکوٰۃ)، جس زمین کو بارش کے پانی نے سیراب کیا ہو اس میں عشر ہے“ سے اس کی تائید ہوتی ہے اور خراجی زمینیں وہ ہیں جو کسی علاقہ کو فتح کرنے کے بعد یا مصالحت کے نتیجہ میں غیر مسلموں کے قبضہ میں رہنے دی گئی ہوں، ان کے لئے اسلامی حکومت نے جو خراج (ٹیکس) مقرر کر دیا ہو وہ انہیں ادا کرنا ہوگا۔

امام ابو یوسفؒ لکھتے ہیں:

”ہر وہ زمین جس کے مالک اس پر قابض رہتے ہوئے اسلام لائے ہوں ان کی ملکیت ہے اور عشری زمین قرار پائے گی، خواہ زمین عرب کی ہو یا عجم کی جیسے کہ یمن، اسی طرح بت پرست عربوں کی زمین اور ہر اس فرد کی زمین عشری قرار پائے گی جس سے جزیہ نہ قبول کیا جاتا ہو، بلکہ اس کے لئے اسلام لانے یا قتل کئے جانے کے سوا کوئی اور شکل نہ رکھی گئی ہو خواہ امام نے اس زمین پر (بقوت) غلبہ حاصل کیا ہو، وجہ یہ ہے کہ رسول اللہ صلی اللہ علیہ وسلم نے سر زمین عرب کے متعدد علاقے فتح کئے اور انہیں بغیر تقسیم کے چھوڑ دیا، چنانچہ وہ قیامت تک عشری (زمینیں) رہیں گی، عجمیوں کے علاقوں میں سے جس علاقہ کو بھی امام نے فتح کر لیا ہو اور پھر اسے اس کے باشندوں ہی کے قبضہ میں رہنے دیا ہو اس کی زمین خراجی ہے اور اگر اسے ان لوگوں کے درمیان تقسیم کر دیا ہو جنہوں نے اسے بطور غنیمت حاصل کر لیا تھا تو وہ عشری زمین ہے، اس کی نظیر یہ ہے کہ عمر بن الخطاب رضی اللہ عنہ نے عجمیوں کی زمین فتح کرنے کے بعد اسے ان ہی لوگوں کے قبضہ میں رہنے دیا تو وہ زمینیں خراجی قرار پائیں، عجمیوں کے علاقہ کی وہ زمین جس پر امام نے اس کے باشندوں سے مصالحت کر لی ہو اور وہ لوگ ذمی بن گئے ہوں خراجی زمین ہے“ (کتاب الخراج: اردو ترجمہ ڈاکٹر نجات اللہ صدیقی/۲۶۵)۔

### عشری اور خراجی زمینوں کے درمیان بنیادی فرق

عشری زمین مسلمان کی ملک ہوتی ہے اور اس کی پیداوار میں عشر یا نصف عشر واجب ہوتا ہے، اس میں کسی بیشی کا کسی کو اختیار نہیں، یہ عشر عبادت کے طور پر ادا کیا جاتا ہے۔

راج خراج تو وہ جزیہ کے حکم سے تعلق رکھتا ہے اور غیر مسلموں کی زمینوں پر عائد کیا جاتا ہے اس کی مقدار اسلامی حکومت مقرر کرتی ہے اور اس کی ادائیگی

اسلامی حکومت کو ٹیکس کے طور پر کی جاتی ہے، خراج کا تعلق اجتہاد سے ہے، جبکہ عشر کا تعلق نص حدیث سے ہے۔

عشری زمین اگر کسی غیر مسلم نے خریدی ہو تو اس پر خراج عائد ہوگا نہ کہ عشر، کیونکہ عشر کی ادائیگی ایک عبادت ہے اور وہ مسلمان پر واجب ہے: ”اگر کسی نے کسی مسلمان سے زمین خرید لی پھر اگر کافر کی ملکیت میں باقی رہی اور مسلمان کا حق اس سے منقطع ہوا تو وہ زمین ابوحنیفہ کے قول کے مطابق خراجی ہے اور ابو یوسف کہتے ہیں کہ اس پر دو عشر واجب ہیں اور محمد کہتے ہیں کہ اس سے ایک ہی عشر لیا جائے گا (المبسوط ۶/۳)۔“

امام ابوحنیفہ کا قول ہی صحیح معلوم ہوتا ہے۔

لیکن اگر خراجی زمین کسی مسلمان نے خریدی ہو تو اس پر عشر واجب ہوگا، رہا خراج تو وہ ساقط ہو جانا چاہئے، لیکن جمہور فقہاء اس بات کے قائل ہیں کہ اس کو خراج بھی ادا کرنا ہوگا، ”فقہ السنہ“ میں ہے:

”زکوٰۃ جس طرح عشری زمین میں واجب ہے اسی طرح خراجی زمین میں بھی واجب ہے، اگر اس کا مالک اسلام قبول کر لے یا اس زمین کو کوئی مسلمان خرید لے اس صورت میں عشر اور خراج دونوں ادا کرنا ہوں گے اور ایک چیز دوسرے کے وجوب میں مانع نہیں ہوگی، ابن المنذر کہتے ہیں اکثر علماء کا یہی قول ہے“ (فقہ السنہ لیسید سابق ۱/۳۵۵)۔

معنی میں ہے:

”یعنی جو علاقہ لڑ کر فتح کیا گیا اور مسلمانوں کے لئے وقف کیا گیا اور ان پر مقررہ خراج عائد کیا گیا تو وہ اس کی پیداوار میں سے خراج ادا کرے اور باقی حصہ اگر نصاب کے بقدر ہے تو اس میں زکوٰۃ واجب ہوگی بشرطیکہ وہ زمین مسلمان کی ہو اور اگر نصاب کو نہ پہنچے یا نصاب کو پہنچے، لیکن مسلمان کی نہ ہو، تو اس میں زکوٰۃ واجب نہیں ہوگی، کیونکہ زکوٰۃ غیر مسلموں پر واجب نہیں ہے یہی حکم ہر خراجی زمین کا ہے“ (المغنی ۲/۷۲۶)۔

اور علامہ سرخسی لکھتے ہیں:

”اگر کسی ذمی نے اسلام قبول کر لیا تو اس کی زمین پر اس کا خراج واجب ہوگا، جیسا کہ ہمارے نزدیک واجب ہے، البتہ امام مالک کہتے ہیں کہ وہ ساقط ہو جائے گا اور اس صورت میں بھی جب کہ وہ کسی مسلمان کے ہاتھ میں فروخت کر دے، انہوں نے زمین کے خراج کو اشخاص پر عائد کئے جانے والے خراج (جزیہ) پر قیاس کیا ہے کہ جس طرح کسی شخص کے مسلمان ہو جانے کے بعد اس پر شخصی خراج (جزیہ) واجب نہیں ہوتا، اسی طرح زمین کا خراج بھی اس پر عائد نہیں ہوگا“ (المبسوط ۳/۸۳)۔

امام مالک کی رائے ہی صحیح معلوم ہوتی ہے، یعنی خراجی زمین کے مسلمان کے ہاتھ منتقل ہو جانے سے اس کا خراج ساقط ہو جاتا ہے۔

## محور پنجم: عشر کا نصاب اور دیگر مسائل

### ۱- عشر کا نصاب

عشر کے لئے نصاب حدیث سے ثابت ہے، ”بخاری“ میں ابو سعید خدری سے روایت ہے کہ رسول اللہ ﷺ نے فرمایا:

”لیس فیما دون خمسة أوسق صدقة“ (بخاری کتاب الزکوٰۃ) (پانچ وسق سے کم پر صدقہ واجب نہیں ہے)۔

اور ”صحیح مسلم“ کی حدیث میں یہ صراحت بھی ہے کہ:

”لیس فیما دون خمسة أوساق من تمر ولا حب صدقة“ (مسلم کتاب الزکوٰۃ)۔

بخاری اور مسلم کے علاوہ دیگر کتب حدیث میں بھی یہ حدیث بیان ہوئی ہے۔ اس بنا پر جمہور علماء اس بات کے قائل ہیں کہ زراعتی پیداوار اور پھلوں میں زکوٰۃ پانچ وسق سے کم ہونے کی صورت میں واجب نہیں ہے۔

ابوعبیدہ لکھتے ہیں:

”اس پر عشر یا نصف عشر اسی صورت میں واجب ہوتا ہے جب کہ زمین کی پیداوار پانچ وسق یا اس سے زیادہ ہو اسی کے مطابق سنت اور آثار وارد ہوئے ہیں“ (کتاب الاموال/ ۴۷۹)۔

ابن رشد لکھتے ہیں: ”وأما النصاب فإنهم اختلفوا في وجوبه في هذا الجنس من مال الزكاة فصار الجمهور إلى إيجاب النصاب فيه وهو خمسة أوسق“ (بداية المجتهد/ ۲۵۶)۔

رہا نصاب تو مال زکوٰۃ کی اس جنس پر واجب ہونے کے بارے میں اختلاف ہے، جمہور اس میں نصاب کو واجب سمجھتے ہیں اور یہ نصاب پانچ وسق ہے۔ لیکن امام ابوحنیفہؒ کے نزدیک نصاب کا اعتبار نہیں ہے، علامہ سرخسی فرماتے ہیں:

”ثم عن أبي حنيفة رحمه الله تعالى العشر يجب في القليل من الخارج وكثيره ولا يعتبر فيه النصاب لعموم الحدِيثين كما روينا“ (البسوط ۳/۳)۔

(پھر ابوحنیفہ رحمہ اللہ تعالیٰ کے نزدیک عشر قلیل پیداوار میں بھی واجب ہے اور کثیر پیداوار میں بھی اور اس میں نصاب معتبر نہیں ہے ان دو حدیثوں کے عموم کی بنا پر جن کو ہم بیان کر آئے ہیں)۔

امام ابوحنیفہؒ کا استدلال اس حدیث سے ہے جس میں ارشاد ہوا ہے:

”فيماسقت السماء العشر“ (بخاری کتاب الزکوٰۃ) (جس کو بارش کے پانی نے سیراب کیا ہو اس میں عشر ہے)۔

لیکن یہ حدیث پانچ وسق والی حدیث کی معارض نہیں ہے، علامہ ابن قیم فرماتے ہیں:

”دونوں حدیثوں پر عمل واجب ہے، سے مقصود درحقیقت یہ واضح کرنا ہے کہ عشر کس قسم کی پیداوار میں واجب ہے اور نصف عشر کس قسم کی پیداوار میں، رہا نصاب کا مسئلہ تو اس حدیث میں اس سے سکوت اختیار کیا گیا ہے اور دوسری حدیث میں اس پر روشنی ڈالی گئی ہے، لہذا ایک صحیح صریح اور محکم حدیث کو چھوڑ کر ایک مجمل تشابہ الٰہی حدیث پر اکتفاء کرنا کس طرح صحیح ہو سکتا ہے؟“ (فقہ الزکوٰۃ/ ۲۴۵ بحوالہ اعلام الموقعین ۳/۲۲۹)۔

اور امام ابو یوسفؒ پانچ وسق والی حدیث نقل کر کے لکھتے ہیں:

”والقول عندنا على هذا“ (کتاب الخراج/ ۵۲) (اور ہمارے نزدیک صحیح قول یہی ہے)۔

ان تصریحات سے یہ بات منقح ہو جاتی ہے کہ جیسا کہ حدیث میں بیان ہوا ہے اور جیسا کہ جمہور علماء و فقہاء کا قول ہے عشر کے وجوب کے لئے پانچ وسق کا نصاب مقرر ہے، وسق ساٹھ صاع کا ہوتا ہے، اس لئے پانچ وسق تین سو صاع کے برابر ہوا، اور رائج الوقت وزن کے لحاظ سے نصاب کی یہ مقدار چھ سو تین کلو گرام ہوتی ہے۔

۲۔ کیا عشر ہر قسم کی پیداوار میں واجب ہے؟

قرآن میں ارشاد ہوا ہے:

”أَنْفِقُوا مِنْ طِبْيَاتِ مَا كَسَبْتُمْ وَمِمَّا أَخْرَجْنَا لَكُمْ مِنَ الْأَرْضِ“ (سورہ بقرہ: ۲۶۷)۔

(اپنی کمائی میں سے اچھی چیزیں خرچ کرو اور ان چیزوں میں سے بھی جو ہم نے تمہارے لئے زمین سے پیدا کی ہیں)۔

دوسری جگہ فرمایا:

”كلوا من ثمره إذا أثمره واتوا حقه يوم حصاده“ (سورہ انعام: ۱۴۱)۔

(کھاؤ ان کے پھل جب کہ وہ پھلے اور اس کا حق ادا کرو فصل کٹنے کے دن)۔

ان دونوں آیتوں میں عمومیت کے ساتھ زکوٰۃ (عشر) ادا کرنے کا حکم دیا گیا ہے، اس لئے ہر قسم کی پیداوار میں خواہ وہ زراعتی قسم کی ہو یا پھلوں کے قسم کی عشر (یا نصف عشر جو صورت بھی ہو) واجب ہے، اور حدیث: ”فیما سقت السماء العشر“ جن چیزوں کو بارش کے پانی نے سیراب کیا ہو اس میں عشر ہے۔“ میں عمومیت کے ساتھ ہر قسم کی پیداوار میں عشر ادا کرنے کا حکم دیا گیا ہے۔

امام ابوحنیفہ کا مسلک بھی یہی ہے، علامہ سرخسی فرماتے ہیں:

”امام ابوحنیفہ رحمہ اللہ تعالیٰ کے نزدیک اصل یہ ہے کہ وہ تمام چیزیں جن کی باغوں میں کاشت کی جاتی ہے اور جن کے ذریعہ زمین سے فائدہ اٹھانا مقصود ہوتا ہے ان میں عشر ہے..... امام ابوحنیفہ کے نزدیک اس سے مستثنیٰ پانچ چیزیں ہیں، کھجور کی شاخ، کیوں کہ وہ درختوں کی ٹہنیوں میں سے ہے اور درخت پر کچھ بھی واجب نہیں ہے، بھوسہ (چھلکا) کیوں کہ اسے زمین سے صاف کیا جاتا ہے اور زمین سے منفعت حاصل کرنے کا ذریعہ نہیں ہوتی، اسی طرح طرفہ کا درخت (ایک جنگلی درخت) اور قصب (زرکل) جن سے عادتاً منفعت اراضی حاصل نہیں کی جاتی۔ قصب سے مراد قصب فارسی ہے رہا قصب اسکر (گنا) تو اس میں عشر ہے“ (المبسوط ۲/۳)۔

امام ابو یوسف فرماتے ہیں:

”زرکل (یا بانس)، جلانے کی لکڑی، گھاس، بھوسہ اور کھجور کی شاخ میں عشر نہیں ہے اور نہ نخس اور خراج ہے، البتہ خوشبودار قصب اگر عشری زمین میں ہو تو اس میں عشر ہے اور گنے میں بھی عشر ہے، اگر اس کی پیداوار عشری زمین میں ہوئی ہو“ (کتاب الخراج/ ۷۱)، ”ہدایہ“ میں ہے:

”جلانے کی لکڑی، قصب (بانس، زرکل) اور گھاس معمولاً باغوں میں اگائی نہیں جاتی بلکہ باغوں کو ان سے صاف کیا جاتا ہے البتہ اگر کوئی شخص باغوں میں قصب، درخت یا گھاس اگلے تو اس میں عشر واجب ہوگا“ (ہدایہ ۱/۸۴)۔

بعض فقہاء صرف اصناف اربعہ جن کا ذکر حدیث میں ہوا ہے، یعنی گہوں، جو، کھجور اور کشمش میں زکوٰۃ کے قائل ہیں اور بعض کے نزدیک ان چیزوں پر زکوٰۃ واجب ہے جنہیں ناپا جاسکے اور باقی رہ سکتی ہوں اور جنہیں خشک کیا جاسکے، یہ مسلک امام مالک اور امام شافعی کا ہے۔ اور صاحب مغنی نے بھی قریب قریب یہی بات لکھی ہے (بدایۃ المجتہد ۱/۲۳۵، المغنی ۲/۶۹۰)۔

قرآن و سنت کی نصوص سے جو بات واضح ہوتی ہے وہ یہ ہے کہ ہر قسم کی پیداوار میں خواہ وہ زرعی ہو یا پھلوں کی ہو عشر واجب ہے، لیکن شریعت نے درختوں پر عشر عائد نہیں کیا ہے، بلکہ ان سے حاصل ہونے والے پھلوں پر کیا ہے اسی طرح غلہ پر کیا ہے نہ کہ اس گھاس پر جو اس کو لئے ہوئے پیدا ہوتی ہے، اگرچہ درختوں اور گھاس سے بھی فائدہ اٹھایا جاتا ہے، اس لئے جو چیزیں اس قسم کی ہوں گی ان کو عشر کے حکم سے مستثنیٰ سمجھا جائے گا۔

”مغنی“ میں ہے:

”جو چیز غلہ یا پھل نہیں ہے اس میں عشر، خواہ وہ ناپی اور ذخیرہ کی جاتی ہو یا نہ ہو، جانوروں کے لئے اگلے جانے والے چارہ پر بھی عشر واجب نہ ہوگا، گھاس کوئی ایسی چیز نہیں ہے جو کسی فقیر کو صدقہ میں دی جاسکے، جبکہ ہر چیز کا عشر اسی جنس سے دینے کا حکم ہے“ (المغنی لابن قدامہ ۲/۲۹۳)۔

پانی میں کاشت کی جانے والی چیزوں، مثلاً سنگھاڑ وغیرہ میں عشر واجب نہیں ہے، کیونکہ نثر کا سم زمین کی پیداوار کے لئے ہے نہ کہ پانی کی پیداوار کے لئے۔

واضح رہے کہ ان چیزوں میں عشر کے واجب نہ ہونے کا مطلب یہ نہیں ہے کہ جب یہ چیزیں تجارتی اغراض کے لئے ہوں تو ان پر زکوٰۃ عائد نہیں ہوگی۔

۳- کیا مچھلی کی کاشت پر احکام عشر نافذ ہوں گے

اگر زراعتی زمین پر تالاب کھود کر مچھلی کی کاشت کی جاتی ہے تو یہ چیز زراعت کی تعریف میں نہیں آتی، یہ زمین کی پیداوار نہیں، بلکہ پانی کی پیداوار ہے اور مچھلیوں کی فصل بھی کائی نہیں جاتی، اس لئے اس میں عشر واجب نہیں ہوگا، البتہ زکوٰۃ اموال یا اموال تجارت کی زکوٰۃ کا حکم اس پر جاری

ہوگا۔

### ۴- کیا ریشم کی کاشت پر عشر واجب ہے؟

شہتوت کے درختوں سے اگر شہتوت نصاب کے بقدر مقدار میں حاصل ہوتے ہیں تو ان پر عشر (یا نصف عشر) واجب ہوگا، لیکن ریشم کے کیڑوں کی پرورش کی صورت میں ان کیڑوں سے حاصل ہونے والے ریشم پر عشر واجب نہیں ہوگا، کیونکہ عشر اس پیداوار پر ہے جو براہ راست حاصل ہو اور ریشم ایسی پیداوار نہیں ہے جو براہ راست درختوں سے حاصل ہوتی ہو، بلکہ اس کے لئے شہتوت کے درخت محض ایک ذریعہ ہیں، ریشم کیڑے پیدا کرتے ہیں نہ کہ درخت، البتہ ریشم کا شمار اموال زکوٰۃ میں ہوگا۔

### ۵- ان درختوں کا حکم جن سے مقصود جلانے وغیرہ کی لکڑی حاصل کرنا ہوتا ہے

درختوں کے پھلوں میں عشر واجب ہے نہ کہ درختوں پر، کوئی نص ایسی نہیں جس سے درختوں پر عشر کا وجوب ثابت ہوتا ہے، اس لئے درختوں کی لکڑی خواہ جلانے کے کام میں لائی جائے یا عمارت اور فرنیچر بنانے کے کام میں، اس میں عشر نہیں ہے، البتہ تجارت کی صورت میں اموال تجارت کی زکوٰۃ واجب ہوگی۔

### ۶- خضروات (سبزیوں) میں عشر

قرآن کے حکم ”ہما آخر جنا لکم من الأرض“ (سورہ بقرہ: ۲۶۷) (جو چیزیں ہم نے تمہارے لئے زمین سے پیدا کی ہیں) میں خضروات بھی شامل ہیں نیز حدیث: ”فیما سقت السماء العشر و فیما سقی بالنضح نصف العشر“ (جن چیزوں کو بارش نے سیراب کیا ہو ان میں عشر ہے اور جن کو آب پاشی کے ذریعہ سیراب کیا گیا ہو ان میں نصف عشر ہے) کے عموم میں بھی یہ سبزیوں داخل ہیں، اس لئے ان میں عشر یا نصف عشر جیسی صورت (ہو) واجب ہے۔

فقہاء میں سے امام ابو حنیفہؒ سبزیوں میں عشر کے قائل ہیں، لیکن امام ابو یوسفؒ اور امام محمدؒ کے نزدیک ان میں عشر نہیں ہے۔

”ولیس فی الخضروات عندہما عشر“ (بدایہ ۸۴/۱)۔

(صاحبین کے نزدیک سبزیوں میں عشر نہیں ہے)۔

اور ابو عبیدہ لکھتے ہیں:

”عراق، حجاز اور شام کے علماء آج اس پر متفق ہیں کہ سبزیوں میں صدقہ واجب نہیں ہے، خواہ وہ قلیل مقدار میں ہو یا کثیر مقدار میں جب کہ عشر کی زمین میں ہو“ (کتاب الاموال / ۵۰۳)۔

امام مالکؒ، امام شافعیؒ اور امام احمد بن حنبلؒ کے نزدیک سبزیوں میں زکوٰۃ واجب نہیں ہے (فقہ السنہ ۱/۳۵۰)۔

جو حضرات سبزیوں میں زکوٰۃ کے قائل نہیں ہیں وہ دارقطنی کی اس حدیث سے استدلال کرتے ہیں جو حضرت علیؓ سے مروی ہے:

”أب النبی صلی اللہ علیہ وسلم قال: لیس فی الخضروات صدقة“ (سنن دارقطنی ۲/۹۴)۔

(نبی صلی اللہ علیہ وسلم نے فرمایا: سبزیوں میں صدقہ (واجب) نہیں ہے)۔

لیکن یہ حدیث جیسا کہ اس کے شارح محمد شمس الحق عظیم آبادی نے صراحت کی ہے ضعیف ہے (المغنی ۲/۲۶۳)۔

اور اس مضمون کی دوسری حدیثیں بھی مرسل اور ضعیف ہیں، اس لئے قابل حجت نہیں، اور جب کوئی صحیح حدیث سبزیوں پر عشر کے عدم وجوب کی

تائید میں موجود نہیں ہے تو قرآن و سنت کی نصوص کے عموم کے پیش نظر سبزیوں میں عشر یا نصف عشر (جو صورت بھی ہو) واجب ہے۔

رہی یہ صورت کہ لوگ اپنے مکان کے گرد و پیش افتادہ اراضی میں اپنی چھتوں پر کچھ سبزیاں اگا لیتے ہیں تو نصاب کے بقدر ہونے پر عشر (یا نصف عشر) واجب ہوگا، اور اس کا نصاب پانچ وسق غلہ کی قیمت سے مقرر کیا جائے گا،

۷۔ اراضی اوقاف کی پیداوار میں عشر

عشر و زکوٰۃ غنی پر (جو صاحب نصاب ہو) واجب کی گئی ہے، جیسا کہ حدیث معاذ سے واضح ہے۔

”تؤخذ من أغنيائهم وترد في فقرائهم“ (بخاری کتاب الزکوٰۃ)

(ان کے اغنیاء سے لی جائے گی اور ان کے فقراء کو دی جائے گی)۔

اور وقف کی صورت میں زمین اور اس کی پیداوار نہ شخصی ملکیت ہوتی ہے اور نہ اس کی افادیت اغنیاء کے لئے ہوتی ہے، بلکہ یہ اللہ کے لئے وقف ہوتی ہے جس کا فائدہ امیروں اور غریبوں سب کو پہنچتا ہے، مثال کے طور پر اگر کوئی زمین کسی مدرسہ کے لئے وقف کی گئی ہو تو اس کا اور اس کی پیداوار کا مالک کوئی شخص یا اشخاص نہیں ہوں گے، بلکہ یہ مدرسہ کے تصرف میں رہے گی، اور اس کی پیداوار کی فروخت سے جو رقم حاصل ہوگی وہ امیر و غریب سب بچوں کی دینی تعلیم پر خرچ کی جائے گی، اراضی اوقاف کی اس نوعیت کے پیش نظر اس کی پیداوار میں عشر واجب نہیں ہوگا اور نہ قرآن و سنت کی کوئی نص ایسی ہے جس سے اس کا وجوب ثابت ہو، البتہ اگر وقف علی الاولاد کی صورت ہو تو اس زمین کی پیداوار میں عشر واجب ہوگا، جبکہ وہ نصاب کو پہنچ جائے؛ کیونکہ یہ وقف مخصوص افراد کے لئے ہے۔

ابو عبیدہ فرماتے ہیں:

”فأما إذا كان المال موقوفاً على أقوام بأعيانهم فحكمه حكم سائر الأموال“ (کتاب الاموال / ۴۹۶)۔

(لیکن جب مال مخصوص لوگوں کے لئے وقف ہو تو اس کا حکم وہی ہوگا جو دوسرے اموال کا ہے)۔

لیکن حنفی مسلک میں ہر قسم کی اراضی موقوفہ میں عشر واجب ہے، علامہ سرخسی فرماتے ہیں:

”اسی طرح جو زمینیں رباط اور مساجد کے لئے وقف ہوں ان میں ہمارے نزدیک عشر واجب ہے۔ شافعی رحمہ اللہ کے نزدیک ایسی صورت

میں واجب ہے جب کہ وہ مخصوص لوگوں کے لئے وقف ہو، کیونکہ اس صورت میں گویا کہ وہ مالک ہو جاتے ہیں، لیکن جو زمینیں بلا تعیین لوگوں کے لئے وقف ہوں ان میں کچھ بھی واجب نہیں ہے“ (المبسوط ۳/۴)۔



## ہندو پاک کی اراضی عشر و خراج کے شرعی احکام

مولانا آل مصطفیٰ مصباحی قادری

### عشر و خراج کی حقیقت

اسلام نے کن اراضی کو عشری قرار دیا اور کن کو خراجی؟ عشری اور خراجی زمینوں کے درمیان بنیادی فرق کیا ہے؟ اس سلسلہ میں کتاب و سنت، تعامل عہد صحابہ و تابعین اور فقہائے امت کے اجتہادات سے ہمیں کیا روشنی ملتی ہے؟

### الجواب

شریعت طاہرہ نے زمین کے عشری اور خراجی ہونے کی مختلف اور متعدد صورتیں، اصول اور ضابطے بیان کی ہیں، بعض زمین عشری اور بعض زمین کے خراجی ہونے کی تحدید و تعیین بھی فرمادی ہے، ان کا عشری ہونا متعین ہے، اور جن اراضی کے تعلق سے خراجی ہونے کی صراحت فرمادی ہے ان کا خراجی ہونا متعین ہے اور جن اراضی کے سلسلے میں شریعت کی جانب سے کوئی تحدید و تعیین نہیں، ان پر عشری یا خراجی کا حکم لگانے کے لئے، عشر و خراج کے تعلق سے بیان کئے گئے ضابطوں اور صورتوں کو مد نظر رکھنا ہوگا، جو زمین عشری ضابطوں کے دائرہ میں آئیں گی، ان پر عشری ہونے کا حکم لگایا جائے گا اور جن پر خراجی ضابطے صادق آ رہے ہوں وہ خراجی کہلائیں گی، اور جو زمین عشری و خراجی تحدیدات و تقدیرات اور ان کے اصول و ضابطے سے بالاتر ہوں وہ نہ عشری ہوں گی اور نہ ہی خراجی، اس اجمال کی تفصیل کچھ اس طرح ہے:

فقہاء کرام زمین کو چار حصوں میں تقسیم فرما کر انہیں تین فقہی صورتوں میں سمیٹ دیا ہے:

(۱) عشری (۲) خراجی (۳) نہ عشری نہ خراجی۔

رد المحتار میں ہے:

”زمین کی چار قسمیں:

(۱) مباحہ (وہ زمین جس کا استعمال سب کے لئے مباح ہو) (۲) تمام مسلمانوں کی مملوکہ زمین (۳) کسی معین شخص کی مملوکہ زمین (۴) وقفی زمین، پہلی قسم کی زمینیں نہ عشری ہوں گی، نہ خراجی، اسی طرح قسم دوم کی زمین، جیسے مصر کی غیر موقوفہ زمین، تیسری اور چوتھی قسم کی زمین یا تو عشری ہوں گی یا خراجی، دوسری قسم (غیر معین مملوکہ زمین) کا حکم میری نظر سے نہیں گذرا، لیکن میرے خیال میں سب بیت المال ہی کی ملک ہوگی“ (رد المحتار ۴۸/۲ باب الرکاز)۔

علامہ شامی نے گوکہ اس پر بحث کی ہے، مگر مختلف مواقع میں اس کے جوابات بھی دئے ہیں، اس سے ظاہر ہے کہ فقہی اعتبار سے زمین تین قسم کی ہیں:

(۱) عشری (۲) خراجی (۳) نہ عشری نہ خراجی۔

خراج کی قسمیں

خراج کی دو قسمیں ہیں (۱) خراج مقاسمہ (۲) خراج موظف: ”خراج مقاسمہ“ زمین کی پیداوار کا نصف یا ثلث یا ربع یا نس مقرر کر دیا جائے۔ ”خراج موظف“ ایک معین مقدار لازم کر دی جائے، مثلاً یا تو روپے مقرر کر دیا جائے۔ یا غلہ اور روپیہ دونوں لازم کر دیا جائے (دیکھئے: در مختار ۲۸/۳)۔

عشر کا ثبوت اور اس کا شرعی معیار

مد خادم دارالافتاء و معیجہ المسائل، الجامعۃ الامجدیہ الرضویہ، محمدی نئی دہلی۔

کتاب وسنت، اجماع امت اور فقہاء اسلام کے اجتہادات سے عشر کی فرضیت ثابت ہے، یہی وجہ ہے کہ فقہائے احناف نے اولد اربعہ سے وجوب عشر کا ثابت ہونا نقل فرمایا ہے، علامہ شامی "رد المحتار" میں اور علامہ زین الدین عجم "المحرمات" میں فرماتے ہیں:

"عشر کی فرضیت کتاب اللہ، سنت رسول اللہ، اجماع امت اور قیاس چاروں سے ثابت ہے، اس کی فرضیت پر کتاب اللہ کی یہ آیت دلیل ہے "دیکھتی کنتے کے دن اس کا حق ادا کرو" عام مفسرین اس بات کے قائل ہیں کہ آیت میں مذکور حق سے مراد عشر یا نصف عشر ہے، اس کی فرضیت ہماری روایت کردہ حدیث پاک سے بھی ثابت ہے، رسول اللہ ﷺ نے فرمایا: جسے آسمان سیراب کرے اس میں عشر اور جس زمین کی آبپاشی جس یا ڈول سے ہوئی ہو اس میں نصف عشر واجب ہے... اجماع سے اس کا ثبوت بایں طور ہے کہ امت مسلمہ نے عشر کی فرضیت پر اتفاق کر لیا ہے، اور قیاس سے اس کی فرضیت کا ثبوت انہیں وجوہات کی بنا پر ہے جو ہم نے نوع اول میں ذکر کی ہیں، کیونکہ عشر نکال کر فقیر کو دینا نعمت الہی کا شکر ہے اور عاجز کو فرائض کی ادائیگی پر قدرت و قوت بخشنے کے مرادف ہے، یونہی اس میں گناہوں سے نفس کی تطہیر اور اس کا تزکیہ بھی ہے، اور یہ ساری باتیں عقلاً و شرعاً ہر طرح ضروری ہیں" (بدائع الصنائع ۲/۴، ۵۲/۲، شامی ۵۲/۲، بحر الرائق ۲/۲۳۶)۔

### خراج کا ثبوت شرعی

امام قاضی ابویوسفؒ نے خراج کا مدّ اخذ کتاب اللہ اور تعامل صحابہ کو قرار دیا ہے، وہ فرماتے ہیں:

"فنی زمین کے خراج ہی کو کہا جاتا ہے، کیونکہ اللہ عزوجل نے ارشاد فرمایا! جو نعمت دلائی اللہ نے اپنے رسول ﷺ کو شہر والوں سے وہ اللہ اور رسول ﷺ کی ہے اور رشتہ داروں اور یتیموں اور مسکینوں اور مسافروں کے لئے" (کتاب الخراج / ۲۰)۔

پھر قاضی موصوف نے کافروں سے خراج لینے پر حضرت عمر فاروق اور دیگر صحابہ کا "اجماع سکوتی" نقل فرمایا ہے، وہ رقم فرماتے ہیں:

"جب سواد عراق فتح ہوا، حضرت عمرؓ نے اس سلسلے میں صحابہ سے مشورہ کیا، رائے عامہ یہ ہوئی کہ اسے تقسیم کر دیا جائے، حضرت عمر کی رائے یہ تھی کہ تقسیم نہ کی جائے اسے اس کے حال ہی پر چھوڑ دیا جائے، پھر آپ نے یہ آیت تلاوت فرمائی اور فرمایا میں اسے کیسے چھوڑ دوں، جنہوں نے اسے حاصل کی، پھر تمام صحابہ نے اسے اسی حال پر چھوڑنے، خراج لینے، اس کے اہل کا قبضہ اس پر برقرار رکھنے، ان کی زمینوں پر خراج مقرر کرنے اور ان کے رئیسوں پر جزیہ مقرر کرنے پر اتفاق کر لیا" (کتاب الخراج ملخصاً / ۲۰)۔

اب ذیل میں عشری زمین اور خراجی زمین کے تعلق سے فقہاء کرام کی بیان کردہ صورتیں اور ضابطے بیان کئے جا رہے ہیں، جن کی روشنی میں یہ فیصلہ کیا جاسکتا ہے کہ اسلام نے کن اراضی کو عشری قرار دیا ہے اور کن کو خراجی؟ ہم اوپر ذکر کر آئے ہیں بعض زمینوں کا عشری ہونا شریعت نے متعین فرمایا ہے جو کبھی بھی خراجی نہیں ہو سکتیں، علامہ برہان الدین مرغینانی اپنی شہرہ آفاق تصنیف "ہدایہ" میں فرماتے ہیں:

"عرب کی ساری زمینیں عشری ہیں، جن کی حد عذیب سے یمن کے آخری کنارے تک اور مہرہ سے شام تک، کیوں کہ نبی ﷺ اور خلفائے راشدین نے عرب کی اراضی پر خراج نہیں وصول فرمایا، اور امام ابویوسف کے نزدیک پورا بصرہ باجماع صحابہ عشری ہے (ہدایہ ۵۹۱/۲)

مجمع الانہر میں ہے: "وماء السماء أى ماء الأتھار الواقعة فى أرض عشرية، وماء البشر المحفورة فيها، والعين الواقعة عشرى.... فما كان منها فى أرض خراجية فخراجى" اسی میں ہے: "والحاصل أن الماء الخراجية هو الماء الذى كان فى أیدی الكفرة ثم صار فى أیدی المسلمین سواء أقر ما أهله عليه أولا، والعشرى ما عدا ذلك" (۱۰.۱۱/۱)۔

### زمین کے عشری ہونے کی صورتیں

شریعت کی معین کردہ عشری زمینوں کے علاوہ دیگر عشری اراضی کی شناخت کیسے کی جائے گی؟ اس سلسلے میں کتب فقہ میں زمین کے عشری ہونے کے مختلف ضابطے اور متعدد صورتیں بیان کی گئی ہیں، ذیل میں ہم ان بکھری ہوئی صورتوں کو نقل کر رہے ہیں:

(۱) چہاں لوگ خود بخود مسلمان ہو گئے، جنگ کی نوبت ہی نہیں آئی، (۲) مسلمانوں نے قبر و غلبہ اور زبردستی زمین فتح کر کے مجاہدین اسلام یا عام مسلمانوں پر تقسیم کر دی (۳) مسلمانوں نے گھر کو بانچہ بنایا، یا کھیت بنالیا اور اسے عشری پانی سے یا عشری اور خراجی دونوں پانی سے سیراب کرتا ہے، (۴) عشری زمین کے قریب پڑتی تھی اسے کاشت میں لایا (۵) ایسی خالی زمین کو کھیت بنایا جو عشری، خراجی دونوں سے قرب و بعد میں یکساں نسبت رکھتی ہے، (۶) کافر ذمی

نے عشری زمین خریدی، مسلمان نے اسے شفعہ میں لے لیا، (۷) کافر ذمی نے عشری زمین خریدی اور بیع فاسد ہوگئی، (۸) کافر ذمی نے عشری زمین خریدی اور خیار رویت کی وجہ سے واپس ہوگئی، (۹) کافر ذمی نے عشری زمین خریدی اور خیار شرط کی وجہ سے واپس ہوگئی، (۱۰) کافر ذمی نے عشری زمین خریدی اور خیار عیب کی وجہ سے بحکم قاضی اسلام واپس ہوئی۔

مذکورہ صورتوں میں سے ہر ایک زمین کے عشری ہونے کے لئے بجائے خود مستقل سبب و علت ہیں، ان میں سے کسی ایک صورت کا بھی تحقق جس زمین میں ہوگا وہ شرعی نقطہ نظر سے یقیناً عشری ہوگی۔

ذیل میں چند فقہی نقول و حوالے پیش کئے جا رہے ہیں جو عشری زمین کے مذکورہ ضابطوں کو محیط ہیں، ”بدائع الصنائع“ میں ہے:

”ومنها الأرض التي أسلم عليها أهلها طوعا، ومنها أرض التي فتحت عنوة وقهرا وقسمت بين الغانمين المسلمين، ومنها دار المسلم إذا اتخذها بستانا لما قلنا، وبذا إذا كان يسقى بماء العشر. وأما ما أحياء المسلم من الأرض الميتة بإذن الإمام، فقال أبو يوسف: إن كانت من حيز أرض العشر فهي عشرية وإن كانت من حيز أرض الخراج فهي خراجية، وقال محمد: إن أحيائها بماء السماء أو بيئر استنبطها أو بماء الأنهار العظام التي لا تملك مثل دجلة والفرات، فهي أرض عشر ملخصا“ (مزید تفصیل کے لئے ملاحظہ ہو: فتاویٰ عالمگیری ۱/۹۶، البحر الرائق ۱/۲۲۹، مبسوط سرخسی ۳/۶، ہدایہ ۲/۵۹۱، درمختار ۳/۲۷۸)۔

علامہ شامی نے پڑتی زمین کی کاشت کے بعد عشری ہونے کا حکم لگانے کے سلسلہ میں امام ابو یوسف اور امام محمد رحمہما اللہ کا اختلاف نقل کیا ہے، لیکن امام ابو یوسف کے قول کو مفتی پر قرار دیا ہے:

”قوله اعتبار قربة) اى قرب ما أحياء إن كان إلى أرض الخراج أقرب كانت خراجية. وإن كان إلى العشر أقرب فعشرية، وإن كانت بينهما فعشرية مراعاة لجانب المسلم عند أبي يوسف واعتبر محمد الماء، فإن أحيائها بماء الخراج فخراجية وإلا فعشرية وبالأول يفتى“ (رد المحتار)۔

امام احمد رضائے ان تمام بکھری ہوئی صورتوں کو اپنے ایک فتویٰ میں جمع کر دیا ہے (دیکھئے: فتاویٰ رضویہ ۲/۲۸۳)۔

کن اراضی کا خراجی ہونا متعین ہے

عشری زمین کی طرح بعض زمینوں کا خراجی ہونا بھی شریعت نے متعین کر دیا ہے، اس لئے وہ زمینیں ہمیشہ خراجی ہی رہیں گی، کتب فقہ میں خراجی زمین کی تفصیل ملتی ہے (دیکھئے: درمختار ۳/۷۸، ہدایہ ۲/۵۹۰)۔

خراجی ہونے کی صورتیں

اوپر ذکر کی گئی اراضی وہ نہیں، جن کے خراجی ہونے کی فقہاء نے تصریح فرمادی ہے، لیکن شرعی نقطہ نظر سے ان کے علاوہ کون کون سی زمینیں خراجی کہلائیں گی؟ فقہاء احناف متعدد صورتیں اور ضابطے بیان فرما کر اس کا بھرپور تجزیہ کر دیا ہے، جنہیں ذیل میں نقل کر رہے ہیں:

- ۱- جو زمین مسلمانوں نے قبضہ فتح کر کے ان کے اہل کو ان پر برقرار رکھا۔
- ۲- مسلمانوں نے قبضہ فتح کر کے دوسری جگہوں کے کافروں کو دے دیا۔
- ۳- مسلمانوں نے صلح کے طور پر زمینیں فتح کی (اس سے مکہ معظمہ مستثنیٰ ہے)۔
- ۴- مسلمان کے پاس عشری زمین تھی، ذمی نے خرید لی۔
- ۵- خراجی زمین مسلمانوں نے خریدی۔
- ۶- ذمی نے بادشاہ اسلام کے حکم سے بجز زمینیں آباد کی۔

۷- ہجر زمین ذمی کو دیدی گئی۔

۸- خراجی زمین کے پاس ہجر زمین تھی مسلمان نے اسے آباد کیا۔

۹- مسلمان نے ہجر زمین آباد کی، اور اسے خراجی پانی سے سیراب کیا۔

۱۰- مسلمان نے اپنے گھر کو باغ بنالیا اور اسے خراجی پانی سے سیراب کرتا ہے۔

۱۱- کافر ذمی نے زمین خریدی اور خیار عیب کی وجہ سے بغیر قضاء قاضی کے واپس ہوئی۔

عشری اراضی کسی طرح زمین کے خراجی ہونے کی متذکرہ بالا صورتوں میں سے ہر ایک زمین کے خراجی ہونے کے لئے علت و سبب کی حیثیت رکھتا ہے، ذیل میں فقہاء کرام کے چند حوالہ جات پیش کئے جا رہے ہیں جن سے مندرجہ بالا صورتیں اخذ کی گئی ہیں۔

”فتاویٰ رضویہ“ میں ہے:

”و کثیراً ما تکون خراجیة کما فتح ومن به علی أهلها أو نقل إليه کفار آخر. وما فتح صلحا وعشریة اشتراها ذمی من مسلم. و خراجیة اشتراها مسلم، وما أحياء ذمی بأن الإمام أوضح له مطلقاً أو مسلم بقرب الخراجیات أو سقاء بماء خراجی حرفاً عن القولین؛ ومثله مسألة الدار فی المسلم والذمی جميعاً“ (فتاویٰ رضویہ ۲/۳۵۱)۔

عشری اور خراجی زمینوں کے درمیان بنیادی فرق

عشری اور خراجی زمینوں کے درمیان بنیادی فرق تو ان صورتوں اور ضابطوں سے بخوبی ظاہر ہے جو زمین کے عشری اور خراجی ہونے کے تعلق سے مذکور ہوئیں، تاہم ذیل میں مزید فرق بیان کئے جا رہے ہیں:

۱- خراجی اور عشری دونوں قسم کی زمینیں اپنے اپنے وصف کے لحاظ سے ایک دوسرے سے قطعی مختلف اور متباہن ہیں، مثلاً خراج اس زمین میں واجب ہوتا ہے جو قہر اور غلبہ کے طور پر فتح کی گئی ہو، جبکہ عشر اس زمین پر واجب ہوتا ہے جہاں کے لوگوں نے اسلام قبول کر لیا ہو، علامہ برہان الدین اور ابن ہمام نے اجمال کے ساتھ اس اختلاف و وصف کو بیان فرمایا ہے۔

”ہدایہ“ میں ہے:

”لأن الخراج يجب في أرض فتحت عنوة وقهراً والعشري في أرض أسلم أهلها طوعاً، والوصف لا يجتمعان“ (ہدایہ) ”فتح القدير“ میں ہے:

”ولازم الأول الكره ولازم الثاني الطوع وهما متنافيان“ (فتح القدير ۵/۲۷۸)۔

۲- عشری زمین کے لئے ابتداء مسلمان کی ملک اور قبضہ ضروری ہے، اور زمین کے خراجی ہونے کے لئے ذمی کی ملک اور اس کا قبضہ ابتداء ضروری ہے، ورنہ خراجی زمین مسلمان کی ملک میں آنے کے بعد بھی خراجی رہ سکتی ہے، (جیسا کہ گذرا) جب کہ عشری زمینیں کافر کی ملک میں جانے کے بعد خراجی ہو جاتی ہیں۔

”بدائع الصنائع“ میں ہے:

”فأما شرط الأصلية فنوعان؛ أحدهما الإسلام وأنه شرط ابتداء هذا الحق، فلا يبتدأ بهذا الحق إلا على مسلم بلا خلاف، لأنه فيه معنى العبادة والكافر ليس من أهل وجوبها ابتداءً فلا يبتدأ به عليه“ (بدائع ۲/۵۷)۔

عشری اور خراجی زمین کی صورتوں، نیز مذکورہ بالا جوہ فرق سے عشر و خراج کے مابین بنیادی فرق کی وضاحت ہو جاتی ہے، ان کے علاوہ بھی فرق نکالا جاسکتا ہے۔

مخبر چہارم

۱- آزادی اور قانون تنسیخ زمینداری کے بعد اراضی کے تعلق سے جو لائحہ عمل مرتب ہوا، اس کی روشنی میں ہندوستان کی زمینیں اکثر عشری ہیں، اور بعض خراجی

اور بعض نہ عشری نہ خراجی، لیکن جب تک کسی خاص زمین سے متعلق خراجی ہونا دلیل شرعی سے ثابت نہ ہو جائے، یہاں کی زمینوں میں عشر ہی واجب ہوگا۔

۲- جن اراضی کا عشری یا خراجی ہونا متعین نہ ہو ان پر عشر واجب ہے،

”ردالمحتار“ میں ہے:

”أنه يجب فيما ليس بعشرى ولا خراجي كالمفاوز والجبال“ (۲۴۹/۳)۔

۳- گورنمنٹ کو دی جانے والی مالکداری خراج کے حکم میں داخل نہیں، گورنمنٹ کی مالکداری اور خراج شرعی میں نمایاں فرق ہے، خراج کا مصرف لشکر اسلام اور عامۃ المسلمین کے مصالحوں ہیں، اور یہاں نہ سلطنت اسلام ہے، نہ لشکر اسلام اور نہ ہی گورنمنٹ مالکداری وصول کر کے عامۃ المسلمین کے مصالحوں میں صرف کرتی ہے، تو گورنمنٹ کو دی جانے والی مالکداری کا خراج شرعی سے کوئی تعلق نہ رہا۔

”درمختار“ میں ہے:

”مصرف الجزئية والخراج لمصالحنا كسد تفوز وبناء قنطرة وحبر، وكفاية العلماء والمتين. وبه يدخل طلبه العلم والقضاة والعمال ككتابة قضاة وشهود ورقباء سواهل ورزق المقاومة وذرايهم“ (شامی ۲/۳۰۶)۔

۴- اگر ہندوستان کی بعض زمینوں کا خراجی ہونا دلیل شرعی سے ثابت ہو جائے تو مسلمان مالک زمین خراج کی پہلی قسم خراج مقاسمہ ادا کرے گا، یعنی پیداوار کا نصف یا ٹنٹ یا ربح یا خس ادا کرے گا، خراج مسلمان پر عائد ہونے کی صورت میں یقیناً عبادت ہے، کیونکہ مسلمانوں پر خراج کا وجوب بہ طور عقیدت نہیں ہوتا، نیز اس صورت میں خراج عامۃ المسلمین کے مصالحوں میں صرف ہوگا، جیسے تعمیر مساجد، مدارس وغیرہ۔

۵- کھاد، دوا کی وجہ سے نہ تو عشر کی مقدار میں کمی کی جاسکتی ہے، اور نہ ہی اصل پیداوار میں سے ان اخراجات کو منہا کرنے کے بعد عشر عائد کیا جاسکتا ہے، بلکہ کل پیداوار کا عشر دیا جائے گا، اگر کھیت کی سیرابی بارش یا نہریا نالے کے پانی سے ہوئی ہے اور اگر زمین کی آبپاشی چر سے یا ڈول سے یا بی زمانہ مشین سے یا پانی خرید کر کی گئی ہو تو نصف عشر واجب ہے، شریعت نے عشر اور نصف عشر کا مدار صرف پانی پر رکھا ہے، کھاد یا دوا یا دیگر مصارف زراعت پر نہیں، فقہاء مطلق فرماتے ہیں:

”درمختار“ میں ہے: ”فتجب في مسقى سماء أى مطر وسيح كنهر يجب نصفه في مسقى غرب أى دلو كبير ودالية أو دولاب (بلا رفع مئون أى كلف- الزرع وبلا إخراج الزرع“ (۵۵/۲)۔

”ما سقته السماء ففيه العشر، وما سقى بغيره أو دالية ففيه نصف العشر“

”ردالمختار“ میں ہے: ”يجب العشر في الأول ونصفه في الثاني بلا رفع أجره العمال ونفقة البقر وكري الأتخار وأجرة الحافظ نحو ذلك“ (۵۶/۲)۔

اس لئے عشر یا نصف عشر پانی ہی سے متعلق ہوگا۔

۶- جن اراضی کی کاشت بٹائی کے طور پر ہوتی ہے، ان کی پیداوار میں عشر مالک اور بٹائی دار دونوں پر ہے۔

”درمختار“ میں ہے:

”وفي المزارعة إن كان بذر من رب الأرض فعليه ولو من العامل فعليها بالحصّة“ نیز دیکھئے: (رد المحتار ۳/۱۱)

مذکورہ بالا عبارات سے ظاہر ہے کہ علامہ کا سانی حنفی کے نزدیک جابین کا وہی قول راجح ہے جس میں مطلقاً عشر کا وجوب مالک اور بٹائی دار دونوں پر ہے، یہ حکم اس صورت میں ہے جبکہ دونوں مسلمان ہوں، لیکن اگر مالک مسلمان اور بٹائی دار غیر مسلم ہو تو عشر صرف مالک پر واجب ہوگا، اور اگر مالک غیر مسلم اور بٹائی دار مسلمان ہو تو عشر صرف بٹائی دار پر واجب ہوگا، کیونکہ عشر گو کہ پیداوار پر ہوتا ہے، لیکن اس کا اہل صرف مسلمان ہے اور اسے عاریت والے مسئلہ

پر قیاس نہیں کیا جاسکتا۔

محور پنجم

۱- پیداوار کی ہر مقدار پر عشر واجب ہے، بشرطیکہ پیداوار کی مقدار کم از کم ایک صاع ہو، اس میں نصاب شرط نہیں ہے۔

”يجب العشر بلا شرط نصاب“ (در مختار ۲/۵۴)۔

۲- زمین سے پیدا ہونے والی کچھ چیزوں کو فقہاء نے وجوب عشر سے مستثنیٰ کیا ہے اور وہ ایسی چیزیں ہیں جن کی پیداوار سے منافع حاصل کرنا مقصود نہ ہو، جیسے گھاس، تر بوز، نرکل، جھاؤ، کھجور کے پتے، کپاس، ترکاریوں کے بیج وغیرہ، لیکن اگر ان چیزوں سے زمین کے منافع حاصل کرنا مقصود ہو تو ان میں عشر واجب ہوگا (رد المحتار ۲/۵۵)۔

پانی میں کاشت کی جانے والی چیزوں میں وجوب عشر اور عدم وجوب عشر کے سلسلے میں وہی تفصیل ہے، جو اوپر مذکور ہوئی، یعنی اگر ان چیزوں کی کاشت سے مقصود زمین سے منافع حاصل کرنا ہو تو عشر واجب ہوگا، ورنہ نہیں۔

۳- مچھلی کی اس کاشت پر زکوٰۃ اموال کا حکم جاری ہوگا، اس پر احکام عشر جاری نہ ہوں گے، کیونکہ عشر کا تعلق زمین کی پیداوار سے ہے، عامہ کتب میں ہے: ”العشر المتعلق بالخارج“ اور ظاہر ہے مچھلی زمین کی پیداوار نہیں، لہذا اس میں عشر بھی واجب نہیں۔

۴- ریشم کے کیڑوں کی پرورش و پرداخت کے لئے جو شہوت کے درخت لگائے جاتے ہیں، اس پر عشر واجب نہیں، کیونکہ عام طور پر اس سے زمین کے منافع حاصل کرنا مقصود نہیں ہوتا، لیکن اگر کوئی شخص ریشم کی کاشت سے منافع حاصل کرتا ہو، مثلاً ان درختوں کو کاٹتا اور فروخت کرتا ہو، تو عشر واجب ہوگا (فتاویٰ ہندیہ ۱/۹۵)۔

۵- درختوں میں عشر واجب نہیں، خواہ وہ باغات ہوں جن سے پھل حاصل کئے جاتے ہوں، یا ایسے درخت جو جلانے کے کام میں لائے جاتے ہوں یا عمارت و فرنیچر وغیرہ میں استعمال ہوتے ہوں، بہر صورت عشر واجب نہیں، کیونکہ یہ زمین کے تابع ہوتے ہیں۔

”عالمگیری“ میں ہے: ”لا عشر فیما هو تابع للارض كالنخل والاشجار“ (ہندیہ ۱/۹۵)، ان کے روپیوں پر زکوٰۃ کا حکم ہوگا۔

۶- سبزیوں پر زکوٰۃ واجب ہے، عالمگیری میں ہے:

”ويجب العشر عند أبي حنيفة رحمه الله في كل ما يخرج من الأرض من الحنطة والشعير والدخن..... وأشباه ذلك مما له ثمرة باقية أو غير باقية قل أو كثر، هكذا في فتاویٰ قاضی خان“ (فتاویٰ ہندیہ ۱/۹۵، نیز دیکھئے: در مختار ۲/۵۴، رد المحتار ۲/۵۶)۔

سبزیوں کی کاشت مکان کے گرد و پیش افتادہ اراضی میں ہو یا اپنی چھتوں پر، دونوں کا حکم ایک ہے۔

۷- اراضی اوقاف میں بھی عشر واجب ہے۔ ”بدائع الصنائع“ میں ہے:

”وملك الأرض ليس بشرط لوجوب العشر وإنما الشرط ملك الخارج، فيجب في الأراضى التي لا مالك لها وهي الأراضى الموقوفة... والحاصل أن الأرض تبقى وظيفتها بعد الوقف كما كانت قبله“ (بدائع الصنائع ۲/۵۶، مبسوط للسرخی ۵/۲، رد المحتار ۲/۲۷۹)۔

”ويؤخذ الخراج من أرض المرأة والصبي والأراضى الموقوفة“ (فتح القدير ۵/۲۸۸)۔

## ہندوستانی اراضی میں عشر و خراج

مفتی محمد جنید عالم ندوی قاسمی

زکوٰۃ جس طرح سونے، چاندی اور اموال تجارت پر فرض ہے اسی طرح زمین کی پیداوار پر بھی زکوٰۃ فرض ہے جس کو اصطلاح شرع میں ”عشر“ کہتے ہیں، عشر چونکہ زکوٰۃ ہی کی ایک قسم ہے، اس لئے بہت سے فقہاء نے عشر کے مسائل کو ”باب زکوٰۃ الزروع والثمار“ کے تحت ذکر کیا ہے، لہذا زکوٰۃ کی ادائیگی پر ثواب اور عدم ادائے گی پر عتاب کے سلسلہ میں جتنی آیات و روایات آئی ہیں، ان سب کا تعلق عشر سے بھی ہوگا، اور عشر ادا کرنے والے اور عشر ادا نہ کرنے والے ان وعدہ و وعید کے مستحق ہوں گے جو کتاب و سنت میں زکوٰۃ کی ادائیگی اور عدم ادائیگی پر کئے گئے ہیں۔

چونکہ عام طور سے لوگ عشر و خراج کے مسائل سے ناواقف ہوتے ہیں اور اس کی ادائیگی میں کوتاہی کرتے ہیں، بلکہ بہت سے لوگ غلط فہمی میں بھی پڑے ہوئے ہیں، اس لئے اسلامک فقہ اکیڈمی کی طرف سے اٹھایا جانے والا یہ موضوع ”اسلام کا نظام عشر و خراج اور ہندو پاک کی اراضی کا شرعی حکم“ نہایت ہی اہمیت کا حامل ہے، اللہ تعالیٰ جزائے خیر دے اکیڈمی کے ذمہ داروں کو اور عمر آباد میں ہونے والے چھ فقہی سمینار کو کامیاب بناتے ہوئے علماء و محققین کے قلم سے ہونے والے فیصلہ کو صحیح اور لائق عمل بنائے۔

میں اپنے اس مقالہ میں پہلے عشر کے موضوع پر ترتیب وار چند باتیں ذکر کروں گا، جو درج ذیل ہیں پھر خراج کے موضوع پر کچھ تفصیل بیان کی جائے گی:

- ۱- سبب وجوب عشر۔
- ۲- وجوب عشر کی شرطیں۔
- ۳- وہ اسباب جن سے عشر ساقط ہو جاتا ہے۔
- ۴- عشر کی مقدار۔
- ۵- عشری زمین۔
- ۶- عشری اور خراجی پانی کی تحقیق۔
- ۷- خراجی زمین عشری کب بنتی ہے۔
- ۸- عشری زمین کے سلسلہ میں دو رسالت اور دو صحابہ کے کچھ فیصلے۔
- ۹- عشر و خراج کے درمیان فرق۔
- ۱۰- عشری اور خراجی زمین کے درمیان فرق۔

### سبب وجوب عشر

تقریباً تمام کتب فقہ میں عشر کی فرضیت کا سبب زمین کا قابل کاشت اور پیداوار کا حقیقت موجود ہونا بیان کیا گیا ہے، اگر زمین قابل کاشت نہیں ہے، مثلاً بجز زمین ہے یا مکان کی زمین ہے تو اس میں عشر واجب نہیں ہے، اور اگر قابل کاشت تو ہے، لیکن پیداوار کسی آفت سہادی یا کسی بھی وجہ سے ضائع اور ختم ہوگی تو اس

مفتی امارت شرمیہ پھلواری شریف پٹنہ۔

پر عشر واجب نہیں ہوگا، اسی طرح زمین عشری اور قابل کاشت ہے اور کھیتی پر قدرت بھی ہے، لیکن کسی وجہ سے کھیتی نہیں کر سکتا تو بھی اس پر عشر واجب نہیں ہوگا، اس لئے کہ سبب وجوب عشر نہیں پایا گیا (تفصیل کے لئے دیکھئے: بدائع الصنائع ۲/۹۳۶، ۹۳۷)۔

خلاصہ کلام یہ ہے کہ وجوب عشر کا سبب دو چیزیں ہیں، زمین کا قابل کاشت ہونا اور حقیقتاً پیداوار کا موجود ہونا۔

## وجوب عشر کی شرطیں

اس بارے میں یہ جان لینا ضروری ہے کہ ہر زمین پر اور زمین کی ہر پیداوار پر عشر واجب نہیں ہے، بلکہ وجوب عشر کی چند شرطیں ہیں جو درج ذیل ہیں:

۱- چونکہ عشر میں عبادت کا پہلو بھی ہے اور غیر مسلم عبادت کا اہل نہیں ہے، اس لئے وجوب عشر کی شرطوں میں سے ایک بنیادی شرط اسلام ہے، غیر مسلم کی زمین پر عشر واجب نہیں ہے، اسی لئے اگر کوئی عشری زمین کسی غیر مسلم کے قبضہ میں چلی جائے تو وہ بھی خراجی ہو جاتی ہے (دیکھئے: بدائع الصنائع ۲/۹۳۷)۔

۲- وجوب عشر کی دوسری شرط زمین کا عشری ہونا ہے، خراجی زمین میں عشر واجب نہیں ہے، اس لئے کہ جب خراجی زمین میں خراج عائد ہوتا ہے تو پھر اس میں عشر واجب قرار دینے کا مطلب یہ ہوگا کہ ایک زمین پر دو وظیفے، یعنی عشر و خراج دونوں عائد کئے جا رہے ہیں اور یہ شرعاً ممنوع ہے، احادیث میں کسی مسلمان کی زمین میں عشر و خراج دونوں کے جمع کرنے کو منع کیا گیا ہے، نیز عراق اور شام کی زمین جس کو حضرت عمر فاروقؓ نے اپنے دور خلافت میں خراجی قرار دیا، اس زمین پر اس وقت سے لے کر اب تک کسی بھی امام نے عشر واجب قرار نہیں دیا ہے، لہذا خراجی زمین پر عشر واجب کرنا اجماع کے خلاف ہوگا جو باطل ہے۔

(تفصیل کے لئے دیکھئے: بدائع الصنائع ۲/۹۳۳)۔

۳- وجوب عشر کی تیسری شرط زمین سے پیداوار کا حاصل ہونا ہے، اگر کسی وجہ سے پیداوار ہی نہ ہو، مثلاً کھیتی ہی نہیں کی یا کھیتی تو کی، لیکن کسی آفت سماویہ سے فصل ضائع ہوگئی تو ایسی صورت میں عشر واجب نہیں ہوگا، اس لئے کہ عشر پیداوار ہی کے ایک حصہ میں واجب ہے اور جب پیداوار ہی نہیں ہوئی تو پھر عشر کیسے واجب ہوگا (دیکھئے: بدائع الصنائع ۲/۹۳۶)۔

۴- وجوب عشر کی چوتھی شرط یہ ہے کہ پیداوار ان چیزوں میں سے ہو جن کو اگانے اور پیدا کرنے کا رواج، اور عادتاً ان کی کاشت کر کے ان سے نفع اٹھایا جاتا ہو، لہذا خورد و گھاس یا بانس یا کوئی دوسرا درخت جو خورد و ہوا سے استعمال ارض مقصود نہ ہو تو ان میں عشر واجب نہیں ہے (ایضاً)۔

البتہ گھاس بانس یا کسی دوسرے درخت کو فائدہ اٹھانے کے لئے لگایا تو اس میں عشر واجب ہوگا اس کی مزید تفصیل محور خاس کے ذیل میں آئے گی (انشاء اللہ)۔

”شرح فتح القدير“ میں ہے:

”حتى لو اتخذ الأرض مقصبة أو مشجرة أو منبتاً للحشيش وأراد به الاستنماء بقطع ذالک وبيعه وجب فيها العشر“ (فتح القدير ۲/۲۲۵)۔

وجوب عشر کی یہ وہ چند شرطیں ہیں جن کے پائے جانے کے بعد ہی عشر واجب ہوگا۔

وہ اسباب جن سے عشر ساقط ہو جاتا ہے

البتہ بعض اسباب و عوامل ایسے بھی ہیں کہ جن کے پائے جانے کی صورت میں عشر کا وجوب اپنی تمام شرطوں کے باوجود ساقط ہو جاتا ہے، وہ اسباب جن سے وجوب عشر ساقط ہو جاتا ہے مندرجہ ذیل ہیں:

۱- مالک کی زیادتی اور تصرف کے بغیر پیداوار ضائع ہو جائے تو اس صورت میں عشر ساقط ہو جائے گا، اس لئے کہ عشر واجب ہے پیداوار میں اور جب پیداوار ہی ختم ہوگئی تو جہاں میں وجوب ہے وہ بھی ساقط ہو جائے گا، جیسا کہ حولان حول کے بعد نصاب زکوٰۃ ہلاک ہو جائے تو زکوٰۃ بھی ساقط ہو جائے گی، اگرچہ سبب وجوب زکوٰۃ پایا گیا اور اگر نکل پیداوار ضائع نہیں ہوئی، بلکہ کچھ ضائع ہوگئی اور کچھ محفوظ ہے تو امام صاحب کے قول کے مطابق جو پیداوار محفوظ ہے اس میں عشر واجب ہوگا اور جو پیداوار ضائع ہوگئی اس کا عشر ساقط ہو جائے گا۔

۲- نعوذ باللہ اگر کوئی شخص مرتد ہو جائے تو اس کی عشری زمین سے عشر ساقط ہو جائے گا، اس لئے کہ عشر میں عبادت کا مفہوم پایا جاتا ہے اور کافر عبادت کا اہل



۳- مالک بغیر وصیت کئے ہوئے انتقال کر جائے اور پیداوار بھی ہلاک ہو جائے تو عشر ساقط ہو جائے گا اور اگر پیداوار محفوظ ہو تو ظاہر روایت کے مطابق عشر ادا کرنا ہوگا، تفصیل کے لئے دیکھئے: (بدائع الصنائع ۲/ ۹۵۱)۔

### مقدار عشر

عشر کا معنی تو دسواں حصہ ہے جس کا تقاضا یہ ہے کہ زمین کی پیداوار میں ہر حال میں دسواں حصہ واجب ہو، خواہ آب پاشی وغیرہ میں مالک کے اخراجات ہوئے ہوں یا نہ ہوئے ہوں، لیکن احادیث اور کتب فقہ میں عشر کی مقدار کے سلسلہ میں تھوڑی سی تفصیل بیان کی گئی ہے جو درج ذیل ہے:

الف- اگر آب پاشی وغیرہ پر مالک کو خرچ کرنا نہیں پڑتا، یعنی نہ کھیتی کی سیرابی میں پانی کی قیمت ادا کرنی پڑی ہے اور نہ ہی کھاد وغیرہ دینا پڑا ہے، بلکہ آسمانی پانی یا چشموں کے پانی سے کھیتی کی سیرابی ہوتی ہے تو ایسی صورت میں عشر، یعنی دسواں حصہ واجب ہے۔

ب- اور اگر آب پاشی وغیرہ پر مالک کو خرچ کرنا پڑتا ہے تو ایسی صورت میں نصف عشر، یعنی بیسواں حصہ واجب ہوگا۔ حدیث میں ہے:

”ما سقتہ السماء ففیہ العشر وما سقی بغرب أو دالۃ ففیہ نصف العشر“۔

اگر سال کے کچھ حصہ میں آسمان یا چشموں کے پانی سے کھیتی کی سیرابی ہوئی اور کچھ حصوں میں بورتنگ وغیرہ کے پانی سے جس میں کچھ خرچ لگا تو ایسی صورت میں اکثریت کا اعتبار کیا جائے گا، اگر زیادہ تر آسمان یا چشموں کے پانی سے سیرابی ہوئی ہے تو عشر واجب ہوگا، ورنہ نصف عشر، اور اگر دونوں برابر ہیں تو نصف پیداوار میں عشر واجب ہوگا اور نصف پیداوار میں نصف عشر۔

”ولو سقی سیحا وبآلة اعتبر الغالب ولو استویا فنصفه“ (در مختار باب العشر)۔

### عشری زمین

کتاب و سنت، صحابہ کرام کے فیصلے اور تابعین، محدثین، فقہاء اور ائمہ مجتہدین کے اقوال کی روشنی میں درج ذیل زمینیں عشری ہیں:

۱- عرب کی تمام زمینیں عشری ہیں، عرب کی کوئی زمین خراجی نہیں ہے، اگرچہ اصولاً خراجی زمین کے تحت آتی ہو، مثلاً مکہ مکرمہ عنوة اور قہر ا فتح ہوا، جس کی وجہ سے مکہ کی زمین اصولاً اور شرعاً خراجی ہونی چاہئے، لیکن مکہ کی زمین پر حضور اکرم صلی اللہ علیہ وسلم نے خراج عائد نہیں کیا، بلکہ عشر ہی لیا، عرب کی زمین پر خراج عائد نہ کرنے کی دو وجہیں سمجھ میں آتی ہیں۔

الف- حضور اقدس صلی اللہ علیہ وسلم اور آپ کے خلفاء راشدین نے عرب کی زمین سے خراج نہیں لیا، جس سے معلوم ہوا کہ عرب کی کل زمین عشری ہے۔

دوسری وجہ یہ ہے کہ خراج فئی کے مشابہ ہے اور عرب کی زمین میں فئی نہیں ہے، لہذا خراج بھی عائد نہ ہوگا، جیسا کہ خود عرب کے لوگوں پر خراج نہیں ہے، ان کے لئے دو ہی صورتیں ہیں یا تو وہ اسلام میں داخل ہو جائیں یا جان دینے کے لئے تیار ہوں۔ (تفصیل کے لئے دیکھئے: بدائع الصنائع ۲/ ۹۳۳، کتاب الخراج لابی یوسف / ۶۹)۔

۲- کوئی ملک صلح کے ساتھ اس طرح فتح ہوا کہ اس کے باشندے بھی مسلمان ہو گئے تو وہ بدستور اپنی زمین کے مالک ہوں گے اور ان کی زمین عشری کہلائے گی، جیسا کہ مدینہ کے باشندے اپنی خوشی سے مسلمان ہوئے، حضور اقدس صلی اللہ علیہ وسلم نے ان کی زمین کو بدستور ان کی ملکیت میں رکھتے ہوئے ان کی زمین پر عشر واجب قرار دیا، اسی طرح ”طائف“ اور ”بجران“ کی زمین بھی عشری ہے،

”وأرض العشر کل أرض أسلم أهلها ففی أرض عشر“ (کتاب الخراج لابی یوسف: ۶۰)۔

۳- کوئی ملک بزور شمشیر فتح ہوا، اور وہاں کے باشندے مسلمان نہیں ہوئے، امیر المؤمنین نے کل زمین کو پانچ حصوں میں تقسیم کر کے حسب ضابطہ ایک حصہ بیت المال کو دے دیا، اور چار حصے مجاہدین کے درمیان تقسیم کر دئے تو مجاہدین کے حصہ کی زمین شرعاً عشری ہوگی اور اس پر عشر واجب ہوگا۔

”وأيما أرض افتتحها الإمام عنوة فقسما بین الذین افتتحوها، فإن رأى أن ذلك أفضل فهو فی سعة من

ذلت وہی أرض عشر“ (حوالہ سابق / ۶۳)۔

۴۔ کوئی مسلمان اپنے گھر کو باغ یا کھیت بنا دے اور اس کو عشری زمین کے پانی سے سیراب کرے تو ایسی زمین بھی عشری ہوگی اور اس پر عشر واجب ہوگا۔

”ومنہا دار المسلم إذا اتخذها بستاناً لما قلنا، وهذا إذا كان يسقى بماء العشر“ (بدائع / ۲۶۸ / ۹۳۲)۔

۵۔ بخر اور ناقابل کاشت زمین کو کسی مسلمان نے حاکم وقت کی اجازت سے قابل کاشت بنایا تو امام ابو یوسف فرماتے ہیں کہ اگر وہ زمین عشری زمین سے قریب ہے تو وہ بھی عشری کہلائے گی اور اس پر عشر واجب ہوگا اور اگر خراجی زمین سے قریب ہے تو اس پر خراج عائد ہوگا اور امام محمد فرماتے ہیں کہ اگر عشری پانی سے سیراب کیا ہے تو عشری ہے اور اگر خراجی پانی سے سیراب کیا ہے تو خراجی ہے، علامہ شامی نے ”در منتهی“ کے حوالہ سے امام ابو یوسف کے قول پر فتویٰ نقل کیا ہے، تفصیل کے لئے دیکھئے: (شامی / ۳ / ۳۵۹)۔

## عشری اور خراجی پانی

آسمان کا پانی، اسی طرح سمندروں، دریاؤں، اور بڑی بڑی نہروں کا پانی عشری ہے، جیسا کہ عراق میں دجلہ و فرات، مصر میں نیل، خراسان میں سیحون و نیحون اور ہندوستان میں گنگا و جمنا وغیرہ کا پانی عشری ہے، البتہ ان چھوٹی چھوٹی نہروں کا پانی خراجی ہے جن کو کئی بادشاہوں نے اپنے خرچ سے نکالا ہو، جیسے نہر ملک، نہر یزدجر وغیرہ اس طرح کی نہروں کا پانی خراجی پانی ہے۔

## خراجی زمین عشری کب بنتی ہے؟

اگر کوئی خراجی زمین ہو اور اس کا مالک اس حال میں انتقال کر جائے کہ اس کا کوئی وارث موجود نہ ہو تو وہ خراجی زمین از روئے شرع بیت المال کی ہوگی، پھر اگر کوئی مسلمان شخص حاکم وقت سے یا بیت المال کے منتظم سے شرعی طور پر خرید لے تو وہ شخص اس زمین کا شرعاً مالک ہوگا، اور وہ زمین عشری ہوگی، بعض حضرات نے اس طرح کی زمین سے عشر و خراج دونوں کو ساقط قرار دیا ہے، لیکن یہ صحیح نہیں ہے، اس لئے کہ زمین کے واجبات دو چیزیں ہیں، عشر اور خراج، کسی زمین پر یا تو عشر واجب ہوگا یا خراج، مذکورہ زمین سے جب خراج ساقط ہو گیا تو عشر کا واجب ہونا یقینی ہے، اسی وجہ سے علامہ شامی نے مذکورہ قول کی تردید کرتے ہوئے وجوب عشر کے قول کو راجح قرار دیا ہے، علامہ شامی وجوب عشر کی متعدد دلیلوں کے بیان کے بعد تحریر فرماتے ہیں کہ اس طرح کی اراضی جو بیت المال سے خریدی گئی اس میں نہ وجوب عشر کا سبب، یعنی زمین کا قابل کاشت ہونا اور اس کی شرط، یعنی پیداوار کا مالک ہونا، اسی طرح عشر کے واجب ہونے کی دلیل پائی گی، لہذا اس طرح کی زمین پر عشر کے واجب نہ ہونے کا قول کسی خاص دلیل اور صریح نقل کا محتاج ہے، اور وہ زمین عشری ہوگی۔

”فالقول بعدم الوجوب في خصوص هذه الأرض يحتاج إلى دليل خاص ونقل صريح“ (شامی کتاب العشر و الخراج / ۲ / ۲۵۵)

## عشری زمین کے سلسلہ میں دور رسالت اور دور صحابہ کے کچھ فیصلے

اس موقع سے عشری زمین کے سلسلہ میں عہد رسالت اور عہد صحابہ کے چند فیصلوں کو ذکر کر دینا، مناسب سمجھتا ہوں تاکہ اس کی روشنی میں ہم عشری زمین کو متعین کر سکیں، کیونکہ حضور اقدس صلی اللہ علیہ وسلم اور صحابہ کرام کے فیصلے ہمارے لئے نمونہ عمل ہیں۔

۱۔ حضور اقدس صلی اللہ علیہ وسلم نے پورے ”جزیرۃ العرب“ کو عشری قرار دیا، آپ صلی اللہ علیہ وسلم نے اپنے دور میں عرب کی بہت سی سرزمین فتح پائی، لیکن کسی پر بھی خراج نامہ نہیں کیا، بلکہ سبھی سے عشر ہی لیا، عرب کی بعض زمینیں اصولاً خراجی ہونی چاہئے، اس لئے کہ قہر اور عنوۃ فتح ہوئی تھیں اور وہ زمینیں بدستور مالکان کے قبضہ میں رہیں، لیکن ان زمینوں سے بھی عشر ہی لیا گیا، مثلاً مکہ مکرمہ قہر اور عنوۃ فتح ہوا تھا اور وہاں کی زمین حسب دستور مالکان کے قبضہ میں رہی، جس کا تقاضا یہ تھا کہ وہاں کی زمین خراجی ہو، لیکن حضور صلی اللہ علیہ وسلم نے مکہ مکرمہ کی زمین کو عشری قرار دیتے ہوئے اس سے عشر وصول کرایا، حضور اقدس صلی اللہ علیہ وسلم کے بعد خلفائے راشدین اور ان کے بعد شاہان اسلام نے بھی عرب کی تمام زمینوں کو عشری قرار دیا، کسی نے بھی عرب کی زمین سے خراج وصول نہیں کیا۔

۲۔ اسی طرح نجران اور طائف کی زمین کو بھی عشری قرار دیا اور اس سے عشر وصول کیا، حضور اقدس صلی اللہ علیہ وسلم کے ان دونوں فیصلوں سے معلوم ہوا کہ عرب کی کل زمینیں عشری ہیں۔ امام ابو یوسف اپنی کتاب ”کتاب الخراج“ میں تحریر فرماتے ہیں:

”وقد بلغنا أن رسول الله ﷺ افتتح فتوحاً من الأرض العربية فوضع عليها العشر ولم يجعل على شيء منها خراجاً، وكذلك قول أصحابنا في تلك الأرضين“ (كتاب الخراج لابي يوسف/ ۵۸)۔

۳- حضور اقدس صلی اللہ علیہ وسلم نے اہل یمن کے حق میں اس طرح فیصلہ کیا کہ خود ان کی ذات پر خراج عائد کیا، لیکن ان کی زمینوں پر خراج عائد نہیں کیا، بلکہ ان کی زمینوں سے عشر لیا (حوالہ مذکور/ ۵۹)۔

۴- اہل مدینہ ایمان لے آئے اور حضور اقدس صلی اللہ علیہ وسلم کو مدینہ آنے کی دعوت دی، آپ صلی اللہ علیہ وسلم نے باذن الہی صحابہ کرام کے ساتھ مدینہ تشریف لے گئے اور مدینہ پہنچ کر وہاں کی زمین کو بدستور مالکان کے قبضہ میں باقی رکھا اور ان کی زمین کو عشری قرار دیا۔

حضور صلی اللہ علیہ وسلم کے اس فیصلہ سے معلوم ہوا کہ جس جگہ کے لوگ شروع ہی میں مسلمان ہو جائیں وہ بدستور اپنی زمین کے مالک رہیں گے اور ان کی زمین عشری قرار پائے گی۔

”وكذلك أرضهم لهم وهي أرض عشر بمنزلة المدينة حيث أسلم أهلها مع رسول الله صلى الله عليه وسلم وكانت أرضهم أرض عشر“ (كتاب الخراج/ ۶۳)۔

۵- نصاریٰ بنی تغلب کی سرزمین پر اصولاً خراج عائد تھا، لیکن جب ان لوگوں نے خراج کو اپنے اوپر ذلت سمجھ کر دینے سے انکار کر دیا اور عشر کے نام پر ایک رقم دینے کیلئے تیار ہو گئے تو حضرت عمر فاروقؓ نے دو گنا عشر لینے پر ان سے مصالحت کر لی، اگرچہ رقم ان سے عشر کے نام پر لی جاتی تھی، لیکن حقیقت میں یہ خراج ہی تھا (بدائع الصنائع ۲/ ۹۳۶)۔

۶- امام ابو یوسفؒ کے قول کے مطابق ”بصرہ“ کی زمین خراجی ہونی چاہئے، اس لئے کہ ”بصرہ“ ایک نئی آبادی ہے، مسلمانوں نے وہاں کی زمین کو امام وقت کی اجازت سے قابل کاشت بنایا اور وہ خراجی زمین سے متصل بھی ہے، لیکن صحابہ کرام نے بصرہ کی زمین کو عشری قرار دیا، اس لئے اجماع کی وجہ سے قیاس کو ترک کر دیا گیا (حوالہ مذکور ۲/ ۹۳۵)۔

### عشری اور خراجی زمین کے درمیان فرق

جہاں تک عشری اور خراجی زمین کے درمیان فرق کا تعلق ہے تو ان دونوں کے درمیان بنیادی فرق یہ ہے کہ عشری زمین اس وقت تک عشری رہتی ہے جب تک کہ وہ مسلمانوں کے قبضہ و ملک میں رہے، جب وہ کسی غیر مسلم کی ملکیت میں چلی جائے تو پھر وہ عشری نہیں رہتی ہے، بلکہ خراجی ہو جاتی ہے، اس لئے کہ عشر میں عبادت کا پہلو بھی ہے اور غیر مسلم عبادت کا اہل نہیں ہے، یہی وجہ ہے کہ اگر کوئی غیر مسلم کسی مسلمان سے عشری زمین خرید لے تو وہ خراجی ہو جاتی ہے، اس کے برعکس جو زمین ایک مرتبہ خراجی ہو جاتی ہے وہ ہمیشہ خراجی ہی رہتی ہے، محض کسی مسلمان کی ملکیت میں جانے سے عشری نہیں ہوتی۔

### خراج سے متعلق چند اہم مباحث

عشر کی تھوڑی سی تفصیل بیان کرنے کے بعد اب خراج کی تفصیل بیان کی جا رہی ہے، جس طرح عشر کے متعلق چند بحثیں کی گئی ہیں اسی طرح انشاء اللہ تعالیٰ خراج سے متعلق مندرجہ ذیل چند بحثیں کی جائیں گی:

۱- سبب وجوب خراج۔

۲- وجوب خراج کی شرطیں۔

۳- وہ اسباب جن سے خراج ساقط ہو جاتا ہے۔

۴- خراج کی قسمیں۔

۵- خراج کی مقدار۔

۶- خراجی زمین۔

۷- عشری زمین خراجی کب بنتی ہے؟

۸- خراجی زمین کے سلسلہ میں دور رسالت اور دور صحابہ کے کچھ فیصلے۔

### سبب وجوب خراج

خراج کے وجوب کا سبب زمین کا قابل کاشت ہونا ہے، خواہ پیداوار حقیقتہً موجود ہو یا تقدیراً، اگر پیداوار حقیقتہً موجود نہیں ہے، لیکن تقدیراً ہے، مثلاً زمین قابل کاشت ہے کھیتی کی جاتی ہو، پیداوار ہوتی ہو، لیکن کسی وجہ سے کھیتی نہیں ہو سکی تو ایسی صورت میں اگرچہ پیداوار حقیقتہً موجود نہیں ہے، لیکن تقدیراً ہے، اس لئے اس صورت میں خراج واجب ہوگا، بجز زمین جو قابل کاشت نہیں ہے اس میں پیداوار نہ تو حقیقتہً ہے اور نہ ہی تقدیراً، لہذا بجز زمین میں سبب وجوب خراج نہ پائے جانے کی وجہ سے خراج عائد نہیں ہوگا۔

### وجوب خراج کی شرطیں

بنیادی طور پر وجوب خراج کی دو شرطیں ہیں، جب دونوں شرطیں پائی جائیں گی تو خراج واجب ہوگا، ورنہ نہیں۔

- ۱- پہلی شرط زمین کا خراجی ہونا ہے، اگر زمین خراجی نہیں ہے تو اس میں خراج واجب نہیں ہوگا، خراجی زمین کی پوری تفصیل آئندہ صفحہ پر آرہی ہے۔
- ۲- وجوب خراج کی دوسری شرط یہ ہے کہ زمین میں نمو کی صلاحیت ہو، اگر زمین بجز اور ناقابل کاشت ہے اور اس میں نمو کی صلاحیت نہیں ہے تو پھر خراج واجب نہیں ہوگا۔

### وہ اسباب جن سے خراج ساقط ہو جاتا ہے

کچھ اسباب ایسے ہیں جن سے وجوب خراج کی شرطیں پائے جانے کے باوجود خراج ساقط ہو جاتا ہے، اور وہ یہ ہیں:

- ۱- کسی خارجی سبب سے زمین کے اندر نمو کی صلاحیت نہ ہو، مثلاً زمین پر پانی کا غلبہ ہو یا پانی ختم ہو جائے۔
- ۲- پیداوار کسی سماوی آفت سے ہلاک ہو جائے، مثلاً کھیتی سیلاب سے غرق ہو جائے، یا آگ لگنے سے جل جائے وغیرہ۔
- اور اگر کسی سماوی آفت سے پیداوار ضائع ہوگئی، لیکن سال کا اتنا حصہ باقی ہے کہ اس میں دوبارہ کھیتی کی جاسکتی ہے جس کی مدت مفتی بقول کے مطابق تین ماہ ہے یا پیداوار کسی غیر سماوی ایسی آفت سے ختم ہوئی ہے جس سے بچنا ممکن ہے، مثلاً بندر، چوپائے اور چوہا وغیرہ کے کھانے سے ضائع ہوئی ہے تو ان دونوں صورتوں میں خراج ساقط نہیں ہوگا (الموسوعة الفقهية ۱۹ / ۶۱، در مختار مع الرد ۳ / ۲۶۳ کتاب العشر)۔
- ۳- فصل کٹنے سے قبل اگر پیداوار ہلاک ہوگئی کسی سماوی آفت سے یا غیر سماوی ایسی آفت سے جس سے احتراز ممکن نہیں تو بھی خراج ساقط ہو جائے گا، البتہ اگر فصل کٹنے کے بعد پیداوار ہلاک ہوئی ہے تو خراج مؤظف ساقط نہیں ہوگا، لیکن خراج مقاسمہ ساقط ہو جائے گا، اسلئے کہ خراج مؤظف زمین پر واجب ہے اور خراج مقاسمہ پیداوار پر (در مختار مع الرد ۳ / ۲۶۳)۔
- ۴- خراجی زمین پر کوئی تعمیر کردی گئی، مثلاً رہائشی مکان یا سرائے خانہ بنا دیا گیا یا خراجی زمین کو قبرستان بنا دیا گیا تو ایسی صورت میں بھی خراج ساقط ہو جائے گا (حوالہ مذکور ۳ / ۲۶۳)۔
- ۵- کسی شخص نے زبردستی کھیتی کرنے سے روک دیا اور زمین دار کے اندر مقابلہ کی صلاحیت نہیں تو ایسی صورت میں بھی خراج ساقط ہو جائے گا۔
- (حوالہ سابق ۳ / ۲۶۳)۔
- ۶- امام وقت خراجی زمین سے خراج کو معاف کر دے تو ایسی صورت میں بھی خراج ساقط ہو جائے گا (الموسوعة الفقهية ۹ / ۸۷)۔

### خراج کی قسمیں

خراج کی دو قسمیں ہیں، ۱- خراج مؤظف اور خراج مقاسمہ

خراج مقاسمہ: ... مقاسمہ کے معنی بٹائی کے ہیں، خراج مقاسمہ اس اسلامی محصول کو کہتے ہیں جس کو امام وقت خراجی زمین کی پیداوار پر مقرر کرتا ہے، جس کی صورت یہ ہے کہ مسلمانوں نے کسی ملک یا شہر پر عنوة یا صلحا فتح کیا اور امام وقت نے وہاں کی زمین ماکان کے قبضہ میں رکھتے ہوئے زمین کی پیداوار پر خراج عائد کر دیا اور معاملہ اس طرح طے پایا کہ پیداوار کا آدھا یا ایک تہائی یا ایک چوتھائی یا پانچواں حصہ یا چھٹا حصہ زمین داروں کو ملے گا اور بقیہ حصہ اسلامی حکومت کو دینا ہوگا۔

خراج مؤظف: ..... وہ اسلامی محصول ہے جس کو امام وقت خراجی زمین پر نقد کی صورت میں مقرر کرتا ہے، حضرت عمر فاروقؓ کے دور خلافت میں جتنی فتوحات ہوئی ہیں، مثلاً عراق، مصر اور شام وغیرہ سبھی جگہ حضرت عمر فاروقؓ نے خراج مؤظف مقرر کیا جس کی تفصیل آگے آرہی ہے۔

علامہ شامیؒ خراج کی تقسیم بیان کرتے ہوئے تحریر فرماتے ہیں:

”واستفید أن الخراج قسمان: خراج مقاسمة وهو وضعه الإمام على أرض فتحها ومن على أهلها بها من نصف الخارج أو ثلثه أو ربعه وخراج وظيفة مثل الذي وظفه عمر على أرض السواد“ (شامی ۲/۳۹، ۲/۳۶۳)۔

یہاں پر ایک بحث آتی ہے کہ کس خراجی زمین پر خراج مقاسمہ مقرر کیا جائے اور کس پر خراج مؤظف اور اس کی مقدار کیا ہو، اس سلسلہ میں ضابطہ یہ ہے کہ یہ اختیار شرعاً امام وقت کو ہوگا، وہ حالات کے پیش نظر خراج کی جو بھی قسم اور جو مقدار مقرر کرنا چاہے کر سکتا ہے، البتہ اس کی مقدار نصف سے زائد اور حدادی کی صراحت کے مطابق خمس سے کم نہیں ہونی چاہئے، البتہ خیر الدین الرملی کی تفصیل کے مطابق اگر زمین کی پیداوار کم اور اخراجات زیادہ ہوں تو خمس سے کم بھی مقرر کیا جاسکتا ہے۔

”فإذا فتح بلدة أو من على أهلها بأرضها له أن يضع الخراج عليها مقاسمة أو موظفاً وتقديره مفوض إلى رأي الإمام“ (شامی ۲/۳۶۰)

واضح رہے کہ امام وقت ایک مرتبہ جس زمین پر خراج کی جو بھی قسم مقرر کر دے، دوبارہ اس میں تبدیلی پیدا نہیں کی جاسکتی ہے، مثلاً اگر ایک مرتبہ خراج مقاسمہ مقرر کر دیا تو اس کو خراج مؤظف میں یا خراج مؤظف مقرر دیا تو اس کو خراج مقاسمہ میں تبدیل نہیں کر سکتے ہیں، اسلئے کہ اس میں نقض عہد ہے جو حرام ہے، البتہ اگر زمین داران تبدیلی پر راضی ہو جائیں تو تبدیل کر سکتے ہیں (حوالہ مذکور ۳/۲۶۲)۔

### خراج مقاسمہ اور خراج مؤظف کے درمیان فرق

ان دونوں کے درمیان بنیادی طور پر فرق یہ ہے کہ خراج مقاسمہ زمین کی پیداوار پر ہے اور خراج مؤظف خود زمین پر ہے، یہی وجہ ہے کہ خراج مؤظف سال میں صرف ایک مرتبہ واجب ہے اور خراج مقاسمہ زمین کی ہر پیداوار پر واجب ہے، سال میں جتنی مرتبہ پیداوار ہوگی اتنی مرتبہ خراج مقاسمہ ادا کرنا ہوگا، اگر زمین داران کی سستی کی وجہ سے کھیتی نہ ہو یا فصل کٹنے کے بعد پیداوار ہلاک ہو جائے تو خراج مقاسمہ ساقط ہو جائے گا اور خراج مؤظف ادا کرنا ہوگا۔

### خراج کی مقدار

خراج مقاسمہ تو زمین کی پیداوار پر نصف یا ثلث یا ربع یا خمس یا سدس ہے، امام وقت حالات کے پیش نظر اور زمین کی صلاحیت کے مطابق پیداوار کی جو بھی مقدار مقرر کر دے اسے ادا کرنا ہوگا۔

البتہ خراج مؤظف کے سلسلہ میں حضرت عمر فاروقؓ کے فیصلے موجود ہیں جن سے خراج مؤظف کی مقدار متعین ہوتی ہے، جن چیزوں میں حضرت عمر فاروقؓ نے خراج مقرر فرمایا ان میں مقرر کردہ مقدار کے خلاف کرنے کا اختیار کسی کو بھی نہیں ہوگا، البتہ جن چیزوں میں حضرت عمر فاروقؓ کی جانب سے کوئی مقدار متعین نہیں ہے، ان چیزوں میں زمین کی قوت و ضعف کے اعتبار سے خراج مقرر کیا جاسکتا ہے جو نصف پیداوار سے زائد اور حدادی کی صراحت کے مطابق خمس سے کم نہ ہو، البتہ خیر الدین الرملی کی صراحت کے مطابق اگر پیداوار کم ہو اور اخراجات زیادہ ہوں تو خمس سے کم بھی مقرر کیا جاسکتا ہے (رد المحتار ۳/۲۶۲)۔

جب حضرت عمر فاروقؓ کے دور خلافت میں عراق فتح ہوا تو حضرت عمر فاروقؓ نے حضرت حذیفہ کی نگرانی میں حضرت عثمان بن حنیف کو عراق کی پوری زمین کی پیمائش کا حکم دیا، جب حضرت عثمان بن حنیف نے عراق کی پوری مفتوحہ زمین کی پیمائش کی تو تین کروڑ ساٹھ لاکھ جریب نکلی (حوالہ مذکور)۔

حضرت عمر فاروقؓ نے عراق کی پوری مفتوحہ زمین پر جو قابل کاشت تھی اور اس پر پانی پہنچتا تھا، خراج موظف درج ذیل تفصیل کے ساتھ مقرر فرمایا۔  
عام زمینوں پر فی جریب ایک درہم نقد اور ایک صاع گندم یا جو یا جو چیز اس میں بوئی جائے، ترکاری کی ایک جریب پر پانچ درہم اور انگور یا کھجور کے باغوں پر جو باہم متصل اور اس قدر گنجان تھے کہ ان کے درمیان کاشت نہیں ہو سکتی تھی، فی جریب دس درہم مقرر فرمایا۔

جریب، درہم اور صاع کی تحقیق

ایک جریب برابر ساٹھ ذراع ہے اور ایک ذراع برابر سات قبضہ اور ایک قبضہ برابر چار انگلی ہے، اس طرح ایک جریب ۱۲۲۵ مربع گز کی ہوگی۔

(در مختار مع الرد ۳/۲۶۰)۔

ایک درہم برابر تین ماشہ، ۱۶ رتی چاندی ہے، ۸ رتی کا ایک ماشہ اور ۱۲ ماشہ کا ایک تولہ ہوتا ہے، اس طرح دس درہم کا وزن ۳۳ تولہ ۷ ماشہ چاندی کے برابر ہوا، ایک صاع برابر کیلو گرام کے اعتبار سے ۳۸۲ گرام ہوئے۔

عشری زمین خراجی کب بنتی ہے؟

خراجی زمین کی تعریف کے بعد اب ایک بحث یہ آتی ہے کہ عشری زمین خراجی کب بنتی ہے؟

اس بحث کا خلاصہ یہ ہے کہ جب عشری زمین بیع و شرا یا دیگر جائز ذرائع کے ذریعہ کسی غیر مسلم کی ملکیت میں چلی جائے تو وہ عشری زمین خراجی بن جاتی ہے، اس لئے کہ عشر میں عبادت کا پہلو بھی ہے اور غیر مسلم عبادت کا اہل نہیں ہے، پھر مذکورہ عشری زمین کو جو غیر مسلم کی ملکیت میں جانے کی وجہ سے خراجی بن گئی دوبارہ کوئی مسلمان خرید لے تو وہ عشری نہیں ہوگی، اس لئے کہ جب کوئی زمین ایک مرتبہ خراجی بن جائے تو مالک کے بدلنے سے وہ عشری نہیں ہوتی، لہذا یہ کہ خراجی زمین کے مالک کا انتقال ہو جائے اور اس کا کوئی وارث موجود نہ ہو تو وہ زمین بیت المال کی ہوگی، بیت المال سے اگر کوئی مسلمان خرید لے تو وہ عشری ہو جائے گی، جیسا کہ اوپر بیان کیا جا چکا۔

صاحب ”بدائع الصنائع“ علامہ کاسانی نے اس سلسلہ میں بہت ہی واضح اور صاف سٹھری عبارت لکھی ہے، چنانچہ وہ فرماتے ہیں:

”حتى أن الذمی لو اشتری أرض عشر من مسلم فعليه الخراج عنده؛ لأن العشر فيه معنى العبادة والكافر ليس من أهل وجوب العبادة، فلا يجب عليه العشر كما لا تجب عليه الزكاة المعهودة. ولهذا لا تجب عليه ابتداء كذا في حالة البقاء، والأرض إذا صارت خراجية لا تنقلب عشرية بتبدل المالك“ (بدائع الصنائع ۲/۹۲۸، ۹۲۹)۔

البتہ اگر کسی مسلمان نے کسی غیر مسلم سے عشری زمین فروخت کی اور دوسرے مسلمان نے حق شفعہ کے ذریعہ اس زمین کو لے لیا تو وہ زمین بدستور عشری ہی رہے گی اور یہ سمجھا جائے گا کہ اصل معاملہ مسلمان ہی سے ہوا ہے نہ کہ غیر مسلم سے، اسی طرح عشری زمین کی خرید و فروخت کا معاملہ کسی غیر مسلم سے ہوا، لیکن کسی وجہ سے بیع فاسد ہوگئی اور زمین اسی مسلمان کو واپس مل گئی تو دوبارہ عشر لوٹ آئے گا اور وہ زمین حسب سابق عشری ہی رہے گی، اس لئے کہ جب بیع فاسد ہوئی تو گویا کہ بیع کا معاملہ اس غیر مسلم سے ہوا ہی نہیں (تفصیل کے لئے دیکھئے: تبیین الحقائق ۱/۲۹۵)۔

خراجی زمین کے سلسلہ میں دور رسالت اور دور صحابہ کے کچھ فیصلے

اس بحث کے اخیر میں خراجی زمین کے سلسلہ میں دور رسالت اور دور صحابہ کے چند فیصلے ذکر کئے جا رہے ہیں تاکہ ان فیصلوں کی روشنی میں خراجی زمین کا سمجھنا آسان ہو جائے:

۱- حضور اقدس ﷺ نے نصاریٰ بنی نجران سے ایک خاص قسم کے خراج، یعنی دو ہزار جوڑے اور ایک روایت کے مطابق دو ہزار دو سو جوڑے دینے پر مصالحت کی جس کو وہ لوگ دو وقتوں میں ادا کرتے تھے، نصف ماہ جب میں اور نصف ماہ محرم الحرام میں۔

”لما روی أن رسول الله ﷺ صالح نصاری بنی نجران من جزية رؤوسهم وخراج أرضهم على ألفي حلة وفي رواية على ألفي ومائتي حلة توخذ منهم في وقتين لكل سنة نصفها في رجب ونصفها في المحرم“ (بدائع الصنائع ۲/۹۲۶)۔

۲- نصاریٰ بنی تغلب کی زمین اصولاً خراجی تھی، لیکن جب انہوں نے خراج کو ذلت سمجھ کر خراج کے نام پر کوئی رقم دینے سے انکار کیا اور عشر کے نام پر رقم دینے کے لئے تیار ہوئے تو حضرت عمر فاروق نے ان سے دو گونا عشر لینے پر مصالحت کر لی، گرچہ ان سے عشر کے نام پر رقم وصول کی جاتی تھی، لیکن حقیقت میں وہ خراج ہی تھا، یہی وجہ ہے کہ ان کی زمین کسی مسلمان کی ملکیت میں جانے کے بعد بھی خراجی ہی رہی اور مسلمان سے بھی خراج ہی وصول کیا گیا۔

۳- جب حضرت عمر فاروق کے دور خلافت میں عراق فتح ہوا تو کچھ صحابہ نے عراق کی زمین مجاہدین کے درمیان تقسیم کرنے کا مطالبہ کیا، جن میں بلال ابن رباح اور عبدالرحمن بن عوف پیشین پیش تھے، دیگر صحابہ مثلاً حضرت عثمان، حضرت علی اور حضرت طلحہ وغیرہ کی رائے یہ تھی کہ عراق کی زمین مجاہدین کے درمیان تقسیم نہ کی جائے، بلکہ وہاں کی زمین مصالحوں عامہ اور مسلمانوں کے لئے وقف تسلیم کی جائے، اس لئے کہ مجاہدین کے درمیان تقسیم کرنے کی صورت میں یہ ممکن ہے کہ کسی وقت پوری جائداد کسی ایک شخص کے قبضہ میں چلی جائے اور اس کی اولاد میں وہ لوگ بھی ہوں جو اس جائداد کو اسلام دشمنی اور مسلمانوں کی مخالفت میں استعمال کریں۔

حضرت عمر فاروق نے آیات فنی سے استدلال کرتے ہوئے عراق کی زمین مجاہدین کے درمیان تقسیم کرنے سے انکار کر دیا اور تمام مسلمانوں اور دیگر مصالحوں عامہ کے لئے وقف قرار دیا اور زمین داران کے قبضہ میں رکھتے ہوئے ان سے خراج وصول کیا، اسی طرح شام اور مصر کی سر زمین میں بھی حضرت عمر فاروق نے فیصلہ فرمایا (تفصیل کے لئے دیکھئے: کتاب الخراج لابن یوسف)۔

علامہ ابن قدامہ اپنی کتاب ”مغنی“ میں فرماتے ہیں:

”دور رسالت یا عہد فاروقی یا بعد کے دور میں جن ملکوں اور شہروں کو بزور شمشیر فتح کیا گیا۔ ان میں سے کسی بھی ملک یا شہر کی زمین مسلمانوں کے درمیان تقسیم نہیں کی گئی، بلکہ مصالحوں عامہ کے لئے وقف رہی اور زمین داران کے قبضہ میں رکھتے ہوئے ان سے خراج وصول کیا گیا، البتہ صرف خیبر کی آدھی زمین مجاہدین کے درمیان تقسیم کی گئی اور آدھی زمین مصالحوں عامہ کے لئے وقف رہی“ (المغنی ۲/۷۱۶)۔

حضور اقدس صلی اللہ علیہ وسلم اور صحابہ کرام کے ان فیصلوں سے یہ بات واضح ہوتی ہے کہ جو ملک یا شہر بزور شمشیر فتح ہو تو اس کی زمین مجاہدین و فاتحین کے درمیان حسب ضابطہ تقسیم کرنے یا تمام مسلمانوں اور دیگر مصالحوں عامہ کیلئے وقف قرار دینے کے سلسلہ میں امام وقت کو شرعاً اختیار ہوگا، اگر مصلحت کا تقاضا یہ ہو کہ فاتحین کے درمیان زمین تقسیم کر دی جائے تو امام وقت فاتحین کے درمیان زمین تقسیم کر دے، اور اگر مصلحت کا تقاضا یہ ہو کہ مصالحوں عامہ کے لئے وقف قرار دی جائے تو مصالحوں عامہ کے لئے وقف قرار دے۔

علامہ ابن قدامہ نے اس مسئلہ میں علماء و فقہاء کے تین اقوال نقل کئے ہیں:

۱- امام کو شرعاً یہ اختیار ہوگا کہ جیسی مصلحت سمجھے اس کے مطابق عمل کرے۔

۲- محض مسلمانوں کے قبضہ ہی سے زمین وقف قرار پائے گی، امام کو مزید کچھ کرنے کی ضرورت نہیں ہے۔

۳- مسلمانوں کے درمیان زمین کی تقسیم حسب ضابطہ ضروری ہے۔

علامہ ابن قدامہ مذکورہ تینوں اقوال اور ان کے دلائل ذکر کرنے کے بعد اقوال اول کو راجح قرار دیتے ہوئے اخیر میں تحریر فرماتے ہیں کہ:

”امام کو جو اختیار حاصل ہوگا وہ مصلحت کے پیش نظر ہوگا، نہ کہ خواہشات کے پیش نظر، لہذا جس میں مصلحت سمجھے اس کے مطابق عمل کرنا لازم ہوگا اور اس سے اعراض جائز نہیں ہوگا۔“

”إذا ثبت هذا، فإن الاختيار المفوض إلى الإمام اختيار مصلحة لا اختيار تشبه فيلزمه فعل ما يرى المصلحة

فيه، ولا يجوز له العدول عنه“ (المغنی لابن قدامہ ۲/۷۱۹)۔

## محور پنجم

### عشر میں نصاب کی شرط

۱- عشر میں نصاب شرط ہے یا نہیں؟ اس سلسلہ میں فقہاء کے دو قول ملتے ہیں:

(۱) ائمہ ثلاثہ امام مالک، امام شافعی، امام احمد بن حنبل اور حنفیہ میں سے امام ابو یوسف و امام محمد اس بات کے قائل ہیں کہ جس طرح دیگر اموال میں وجوب زکوٰۃ کے لئے نصاب شرط ہے اسی طرح وجوب عشر کے لئے بھی نصاب شرط ہے اور وہ پانچ وسق ہے، ایک وسق ساٹھ صاع کا ہوتا ہے، اس طرح پانچ وسق کے تین سو صاع ہوئے، ایک صاع انگریزی وزن کے حساب سے تین کلو تین سو براسی گرام کا ہوتا ہے۔ تو تین سو صاع کا وزن دس کونٹل چودہ کلو چھ سو گرام ہوا، گویا کہ اگر کسی کے پاس کم از کم دس کونٹل چودہ کلو چھ سو گرام پیداوار ہو تو ائمہ ثلاثہ اور صاحبین کے نزدیک عشر واجب ہوگا، اور اس سے کم ہو تو واجب نہیں ہوگا۔

(الفقہ علی المذہب الاربعہ ۱/ ۶۱۷-۶۱۹، المغنی لابن قدامہ وغیرہ)۔

(۲) دوسرا قول امام ابو حنیفہ کا ہے، وہ فرماتے ہیں کہ زرعی پیداوار کی ہر مقدار پر عشر واجب ہے خواہ وہ کم ہو یا زیادہ، یہی مسلک مجاہد، زہری اور ابراہیم نخعی کا بھی ہے، عبدالرزاق نے سماک بن الفضل سے حضرت عمر بن عبدالعزیز کا قول بھی نقل کیا ہے اور ان کا عمل بھی یہی تھا کہ وہ زرعی پیداوار کی ہر قلیل و کثیر مقدار پر عشر لیا کرتے تھے (بدائع الصنائع ۲/ ۹۳۸، شرح فتح القدر ۲/ ۲۳۳، فقہ زکوٰۃ ۱/ ۳۶۱)۔

### فریق اول کے دلائل

ائمہ ثلاثہ اور صاحبین کے دلائل مندرجہ ذیل ہیں:

۱- یہ حضرات ان روایات سے استدلال کرتے ہیں:

”لیس فیما دون خمسة أوسق صدقة“

۲- زرعی پیداوار میں عشر اس وقت واجب ہے جب کہ وہ پانچ وسق کو پہنچ جائے۔

”ما سقت السماء أو كان سيحا أو بعلا ففيه العشر إذا بلغ خمسة أوسق“ (طحاوی)۔

۳- تیسری دلیل عقلی ہے۔

صاحب ”ہدایہ“ صاحبین کی عقلی دلیل دیتے ہوئے تحریر فرماتے ہیں:

”ولأنه صدقة فيشترط فيه النصاب ليتحقق الغنى“

(یعنی عشر ایک صدقہ ہے، لہذا اس میں بھی نصاب کی شرط ہوگی تاکہ غناء کا تحقق ہو جائے)۔

### فریق ثانی کے دلائل

امام ابو حنیفہ اور دیگر حضرات جو وجوب عشر کے لئے نصاب کی شرط نہیں لگاتے ہیں، ان آیات و روایات کے عموم سے استدلال کرتے ہیں جو وجوب عشر کے سلسلہ میں عام ہیں، ان میں نصاب کی کوئی قید نہیں ہے۔

”بدائع الصنائع“ میں ہے:

”ولأبي حنيفة عموم قوله تعالى: يَا أَيُّهَا الَّذِينَ آمَنُوا أَنْفِقُوا مِنْ طَيِّبَاتِ مَا كَسَبْتُمْ وَمِمَّا أَخْرَجْنَا لَكُمْ مِنَ الْأَرْضِ“ وقوله عز وجل: ”وَأَتُوا حَقَّهُ يَوْمَ حَصَادِهِ“ وقول النبي ﷺ: ما سقت السماء ففيه العشر وما سقى بخراب أو دالية ففيه نصف العشر من غير فصل بين القليل والكثير“ (بدائع ۲/ ۹۳۸)۔

امام صاحب کی دلیل آیت کریمہ:



يَا أَيُّهَا الَّذِينَ آمَنُوا اتَّقُوا مِنْ ظِلِّبَاتٍ مَا كَسَبْتُمْ وَمِمَّا أَخْرَجْنَا لَكُمْ مِنَ الْأَرْضِ" اور "وَأْتُوا حَقَّهُ يَوْمَ حَصَادِهِ" (سورہ النعام: ۱۳۱)

اور حضور اکرم صلی اللہ علیہ وسلم کا ارشاد: "ما سقته السماء ففيه العشر وما سقى بغرب أو دالية ففيه نصف عشر" کا عموم ہے جن میں قلیل وکثیر کے درمیان کوئی فرق نہیں ہے۔

مذکورہ آیات اور حدیث عام ہیں، ان میں نصاب کی کوئی قید نہیں ہے، جس سے معلوم ہوا کہ زرعی پیداوار کی ہر قلیل وکثیر مقدار پر عشر واجب ہے۔  
۲- علامہ انور شاہ کشمیری زلیقی کے حوالہ سے تحریر فرماتے ہیں:

"وبذلك عمل الخليفة العدل عمر بن عبد العزيز فكتب إلى عماله أن يأخذوا العشر من كل قليل وكثير"

(فيض الباری باب ما ليس فيما دون خمسة أوسق صدقة ۲/۲۵)

علامہ کشمیری اس کے بعد تحریر فرماتے ہیں: "اس سے معلوم ہوا کہ امت کا تعامل بھی اسی پر رہا کہ ہر قلیل وکثیر مقدار پر عشر لیا گیا۔"

"فدل على أنه جرى به التعامل"

۳- امام صاحبؒ کی تیسری دلیل عقلی ہے:

"ولأن سبب الوجوب وهي الأرض النامية بالخارج لا يوجب التفصيل بين القليل والكثير" (بدائع ۲/۴۲۸)

قول رائج اور وجہ ترجیح

اوپر دونوں فریق کے اقوال، ہر ایک کے دلائل اور فریق اول کے دلائل اور پوری بحث کی روشنی میں امام صاحبؒ کا قول رائج معلوم ہوتا ہے، اور فقہاء احناف نے امام صاحبؒ ہی کے قول کو رائج اور مفتی بہ قرار دیا ہے، اور اسی پر امت کا تعامل بھی ہے، علامہ شامی امام صاحبؒ کا قول بیان کرتے ہوئے تحریر فرماتے ہیں:

"وهذا قول الإمام وهو الصحيح كما في التحفة" (شامی ۲/۱۲۹)

علامہ انور شاہ کشمیری امام صاحبؒ کے قول کی تائید کرتے ہوئے بہت ہی زور دار انداز میں لکھتے ہیں:

"فإذا شهد لنا ظاهر القرآن والحديث الصريح وتعامل السلف لم يبق ريب في ترجيح مذهبنا" (فيض الباری ۲/۲۵)

(جب ظاہر قرآن، صریح حدیث اور تعامل سلف نے ہماری شہادت دے دی تو ہمارے مذہب کو رائج قرار دینے میں کوئی شبہ باقی نہیں رہا۔)

علامہ ابن ہمام نے شرح فتح القدير میں، بہت ہی اچھی بات لکھی ہے کہ:

"وجوب عشر کے لئے نصاب کے شرط ہونے اور نہ ہونے میں نص عام اور نص خاص باہم متعارض ہیں، احتیاط اسی میں ہے کہ نص عام پر عمل کرتے ہوئے

زرعی پیداوار کی ہر مقدار پر عشر واجب قرار دیا جائے، کیوں کہ ایسی صورت میں نص عام اور نص خاص دونوں پر عمل ہو جاتا ہے۔"

"والحاصل أنه تعارض عام وخاص كان الإيجاب أولى للاحتياط" (شرح فتح القدير ۲/۲۲۲)

نیز قیاس کا تقاضا بھی یہی ہے کہ امام صاحبؒ کا قول رائج ہو، اس لئے کہ اس پر اتفاق ہے کہ عشر میں حولان حول کی شرط نہیں ہے، لہذا رکا ز اور اموال

غنیمت کی طرح عشر میں بھی نصاب کی شرط نہیں ہونی چاہئے۔

خلاصہ کلام یہ ہے کہ وجوب عشر کے لئے نصاب کی شرط اور عدم شرط میں امام صاحبؒ کا قول دلائل کی روشنی میں رائج ہے اور اسی پر امت کا عمل بھی ہے۔

کس زرعی پیداوار پر عشر واجب ہے؟

کس قسم کی زرعی پیداوار پر عشر واجب ہے اور کس پر نہیں؟ کیا ہر قسم کی پیداوار پر عشر واجب ہے یا کچھ وجوب عشر سے مستثنیٰ ہیں، اس سلسلہ میں علماء

فقہاء کے مختلف اقوال ہیں:

۱- عبد اللہ بن عمر اور بعض تابعین تابعین مثلاً عبد اللہ بن المبارک، حسن بصری، ابن سیرین اور امام شعبی وغیرہ اس بات کے قائل ہیں کہ صرف چارغذائی

اشیاء میں عشری نصف عشر واجب ہے، ان کے علاوہ کسی دوسری اشیاء میں عشر واجب نہیں ہے، وہ چار اشیاء یہ ہیں: غلوں میں، گیہوں اور جو، اور پھلوں میں کھجور اور کشمش (المغنی ۲/۶۹۱)۔

یہ حضرات ابن ماجہ اور دارقطنی کی اس روایت سے استدلال کرتے ہیں جس میں یہ ہے کہ حضور اکرم صلی اللہ علیہ وسلم نے صرف گیہوں، جو، کھجور اور کشمش میں زکوٰۃ کا طریقہ راجح فرمایا، لیکن اس روایت کی سند پر علامہ شوکانی نے کلام کیا ہے، ان کا کہنا ہے کہ اس کی سند میں محمد بن عبداللہ العززی ہیں جو متروک الحدیث ہیں، لہذا اس روایت سے استدلال صحیح نہیں ہے (نیل الاوطار ۴/۱۳۳)۔

۲- دوسرا قول امام احمد ابن حنبل کا ہے، ان کا مشہور قول یہ ہے کہ عشر ان اشیاء میں واجب ہے جو کیلی ہوں، باقی رہنے والی ہوں اور ان کو خشک کیا جاسکتا ہے، اگر کسی چیز میں مذکورہ تین شرطوں میں سے کوئی نہ پائی جائے تو اس میں عشر واجب نہیں ہوگا، چنانچہ امام احمد بن حنبل کے نزدیک ہر قسم کے میوہ جات مثلاً امرود، سیب اور زرد آلو میں، اسی طرح تمام سبزیوں میں مثلاً ککڑی، کھیر، پیٹنگن، شلغم، اور گاجر وغیرہ میں عشر واجب نہیں ہے (المغنی ۲/۶۹۰)۔

امام احمد بن حنبل حدیث رسول اللہ صلی اللہ علیہ وسلم: ”فیما سقت السماء العشر“ کے عموم سے استدلال کرتے ہیں اور کیلی وغیرہ کی قید ”ثمۃ اوتق“ والی روایت سے لگاتے ہیں۔

۳- تیسرا قول امام مالک اور امام شافعی کا ہے، ان دونوں حضرات کے نزدیک عشر ان غذائی اشیاء میں واجب ہے جو ذخیرہ اندوزی کے لائق ہوں، ان کو خشک کیا جاسکتا ہو، اگر کسی چیز میں ان تینوں شرطوں میں سے کوئی شرط نہ پائی جائے تو اس میں عشر واجب نہیں ہوگا، چنانچہ اخروٹ، پستہ، بادام، اور اس طرح کی دوسری چیزوں میں عشر واجب نہیں ہے کیونکہ یہ اشیاء بطور غذا استعمال نہیں کی جاتی ہیں، اگرچہ ذخیرہ اندوزی کے لائق ہیں اور سیب، انار، امرود اور سبزیوں میں عشر واجب نہیں ہے، اس لئے کہ ان اشیاء کو نہ تو خشک کیا جاسکتا ہے اور نہ ہی ذخیرہ اندوزی کے لائق ہیں۔

یہ حضرات ان روایات سے استدلال کرتے ہیں جن میں سبزی اور پھل سے زکوٰۃ کی نفی کی گئی ہے (کتاب الام ۲/۲۹، فقہ الزکوٰۃ ۱/۳۵۰)۔

۴- چوتھا قول احناف میں سے امام ابو یوسف اور امام محمد کا ہے، ان دونوں حضرات کے نزدیک ہر قسم کے غلہ میں اور ان پھلوں میں عشر واجب ہے جو بغیر کسی دوا وغیرہ کے ایک سال تک باقی رہنے والے ہوں، جو پھل سال بھر باقی رہنے والے نہیں، بلکہ وہ رکھنے سے خراب ہو جاتے ہوں تو ان میں عشر واجب نہیں ہے، چنانچہ سبزیوں میں ان حضرات کے نزدیک عشر واجب نہیں ہے۔

ان کا استدلال حدیث: ”لیس فی الخضروات صدقة“ سے ہے۔

اس روایت کا جواب یہ ہے کہ یہ خبر واحد ہے، اس کے ذریعہ سے قرآن کریم اور حدیث مشہور کے عموم کی تخصیص نہیں کی جاسکتی ہے یا یہ روایت زکوٰۃ تجارت سے متعلق ہے یا اس کا تعلق عاشر (عشر وصول کرنے والے) سے ہے کہ عشر وصول کرنے والا سبزیوں سے عشر وصول نہیں کرے گا، بلکہ سبزیوں کا عشر خود مالکان نکال کر اس کے مصارف پر صرف کر دیں گے (بدائع الصنائع ۲/۹۳۷-۹۳۸)۔

۵- پانچواں قول امام ابو حنیفہ کا ہے، امام صاحب کے نزدیک اشیاء کا بطور غذا استعمال ہونا، کیلی ہونا، قابل ادخار ہونا، باقی رہنا اور خشک ہونا ضروری نہیں ہے، بلکہ ان کے نزدیک زمین کی ہر اس پیداوار میں جس کی کاشت عموماً اور عادتاً کی جاتی ہو اور اس سے مقصود زمین سے فائدہ حاصل کرنا ہو، چنانچہ امام صاحب کے نزدیک ہر قسم کے پھل اور سبزی میں عشر واجب ہے۔

گھاس بانس وغیرہ میں عشر

البتہ خورد و گھاس، بانس، ککڑی، بھوسہ، کھجور کی شاخ جس سے زنبیل وغیرہ بناتے ہیں، گوند، خطمی، اشنان روئی، اور بازنجان کا درخت، خر بوزہ اور ککڑی وغیرہ کا بیج اسی طرح وہ اشیاء جو بطور دوا استعمال ہوتی ہیں، یہ اور اس طرح کی چیزیں جن کی کاشت عادتاً نہیں ہوتی اور ان کی کاشت سے زمین سے فائدہ اٹھانا مقصود نہیں ہوتا، ان میں امام صاحب کے نزدیک بھی عشر واجب نہیں ہے (در مختار ۲/۵۰، منع الرد)۔

لیکن اگر ان اشیاء کی باقاعدہ کھیتی کی جائے جن سے فائدہ اٹھانا مقصود ہو یا ان اشیاء کی وجہ سے عشری زمین مشغول ہو تو ان دونوں صورتوں میں ان اشیاء میں بھی عشر واجب ہوگا، ”در مختار“ میں ہے کہ اگر زمین کو ان اشیاء سے مشغول کر دیا تو ان میں بھی عشر واجب ہوگا۔

”حتی لو اشغل أرضه بها يجيب العشر“ (درمختار مع الرد ۵۰/۲)۔

”حاشیہ طحطاوی علی الدر المختار“ میں ”شرح ملتی“ کے حوالہ سے یہ نقل کیا ہے کہ مذکورہ اشیاء میں دو صورتوں میں سے کسی بھی ایک کے پائے جانے پر عشر واجب ہوگا، یا تو قصد ارادہ سے ان اشیاء کی کاشت ہوئی ہو یا زمین کو ان اشیاء سے مشغول کر رکھا ہو، دیکھئے: (حاشیہ طحطاوی علی الدر المختار ۳۱۹/۱)۔

”بدائع الصنائع“ میں ہے کہ اگر زمین میں بانس لگا دیا گیا جس سے کوئی نکلتا ہے اور اس کو ہر تین سال یا چار سال پر کاٹ لیا جاتا ہے تو اس میں عشر واجب ہوگا،

”لأن ذلك غلة وافرة“ اس لئے کہ اس میں بہت زیادہ آمدنی ہے (بدائع ۹۳۶/۲)۔

”شرح فتح القدير“ میں بیع کی قید لگائی گئی ہے، یعنی ان اشیاء کو کاٹ کر فروخت کیا جائے اور اس کی قیمت سے فائدہ اٹھایا جائے تو عشر واجب ہوگا ورنہ نہیں۔

”حتی لو اتخذ الأرض مقصبة أو مشجرة أو منبتا للحشيش وأراد به الاستنماء بقطع ذلك وبيعه وجب فيها

العشر“ (شرح فتح القدير ۲/۲۲۵)۔

لیکن علامہ شامی نے شرنبلالیہ کے حوالہ سے نقل کیا ہے کہ کاٹ کر فروخت کرنے کی قید ضروری نہیں ہے، بلکہ مطلق اس سے فائدہ اٹھانا مقصود ہے خواہ فروخت کر کے قیمت سے فائدہ اٹھایا جائے یا اپنے استعمال میں لا کر۔

علامہ شامی کا رجحان بھی بظاہر اسی جانب معلوم ہوتا ہے، اور کتب فقہ کے مطالعہ سے بھی یہی بات راجح معلوم ہوتی ہے کہ بیع کی قید نہ لگائی جائے۔

”وبيع ما يقطع له ليس بقيد“ (شرنبلالیہ علی ہامش در الحکام فی شرح غرر الاحکام ۱۸۶/۱)۔

خلاصہ کلام یہ ہے کہ امام صاحب کے نزدیک ان تمام زرعی پیداوار میں عشر واجب ہے جن کی کاشت سے فائدہ اٹھانا مقصود ہو یا زمین کو ان سے مشغول کر رکھا ہو۔ امام صاحب کا استدلال ان آیات اور روایات کے عموم سے ہے جن سے عشر کا ثبوت ملتا ہے ان آیات و روایات کا ذکر نصاب کی بحث میں گزر چکا، آیات اور روایات عام ہیں، ان میں کوئی تفصیل اور کوئی قید نہیں ہے، بلکہ ان سے ہرزری پیداوار پر وجوب عشر کا ثبوت ملتا ہے۔

## قول راجح

دلائل کی روشنی میں امام صاحب کا قول راجح معلوم ہوتا ہے، قرآن کریم، صریح صحیح روایات کے عموم اور امت کے تعامل سے امام صاحب کے قول کی تائید ہوتی ہے۔

مالکی فقیہ ابن العربی نے امام صاحب کے مسلک کی تائید کی ہے، ترمذی کی شرح میں تحریر فرماتے ہیں:

”اس مسئلہ میں امام ابوحنیفہ کا مسلک دلیل کے اعتبار سے قوی ترین مسلک ہے، مساکین کے حق میں زیادہ مفید اور محتاط ہے، اور اس مسلک پر عمل کرنے میں اللہ تعالیٰ کی دی ہوئی نعمت پر شکر کی بجا آوری بھی زیادہ ہے، اور آیت وحدیث کا عموم بھی اس کا مؤید ہے، دیکھئے: (فقہ الزکاة ۱۵/۳۵۶)۔

معاصر علماء میں سے علامہ یوسف قرضاوی نے اپنی کتاب ”فقہ الزکاة“ میں اس مسئلہ پر بہت اچھی اور تفصیلی بحث کی ہے، اور امام صاحب کے قول کی تائید بہت ہی زوردار انداز میں کی ہے، امام صاحب کے خلاف دی جانے والی تمام دلیلوں کا تشریحی بخش جواب بھی دیا ہے، علامہ یوسف قرضاوی اس مسئلہ میں علماء و فقہاء کے اقوال اور ان کے دلائل ذکر کرنے کے بعد ”تعقیب و ترجیح“ کے عنوان کے تحت لکھتے ہیں:

”ان تمام مسلکوں میں امام ابوحنیفہ کا مسلک قابل ترجیح ہے اور یہی قول عمر بن عبدالعزیز، مجاہد، حماد، داؤد اور ابراہیم نخعی کا ہے، کہ زرعی ہر پیداوار میں زکوٰۃ واجب ہے قرآن و سنت کا عموم بھی اس قول کی تائید کرتا ہے، نیز یہ قول زکوٰۃ کو مشروع قرار دینے کی جو حکمت ہے اس کے عین مطابق ہے، ہمارے خیال میں یہ حکیمانہ بات معلوم نہیں ہوتی کہ شارع جو ادراگہوں کے کاشت کار پر زکوٰۃ عائد کرے اور جن باغات میں سنترہ، آم اور سیب جیسے پھل پیدا ہوتے ہوں، ان کے مالکوں کو چھوڑ دے“ (فقہ الزکاة ۱۵/۳۵۵)۔

بہر حال امام صاحب کا قول راجح اور لائق عمل ہے، امام صاحب کا قول احوط اور انفع للفقراء ہے۔

## پانی میں کاشت کی جانے والی چیزوں مثلاً مکھانہ اور سنگھاڑا پر عشر

تحقیق سے معلوم ہوا کہ مکھانہ اور سنگھاڑا بھی زمین کی پیداوار ہیں، ان دونوں کا بیج زمین میں ڈالا جاتا ہے، اس سے پودے اگتے ہیں اور پھل اوپر آجاتا ہے، ان دونوں کا رشتہ زمین سے بھی رہتا ہے، یہی وجہ ہے کہ اگر کسی برتن میں پانی رکھ کر مکھانہ اور سنگھاڑا کا بیج ڈالا جائے تو اس میں ان دونوں کی پیداوار نہیں ہوگی، لہذا مکھانہ، سنگھاڑا اور اس جیسی دوسری پیداوار (جس کی کاشت پانی میں ہوتی ہو) پر شرعاً عشر واجب ہے۔

## مچھلی پر عشر و زکوٰۃ

زمین سے پیدا ہونے والی چیزوں میں عشر اور اموال تجارت میں زکوٰۃ واجب ہے اور مچھلیاں خواہ تالاب میں پالی جائیں یا ندی اور نالے سے نکالی جائیں، نہ تو زمین کی پیداوار ہیں، نہ اموال زکوٰۃ میں سے ہیں اور نہ ہی اموال تجارت میں سے، لہذا مچھلیوں میں شرعاً نہ تو عشر واجب ہے اور نہ ہی زکوٰۃ۔

”ولا شیء فیما یستخرج من البحر کالعنبر واللؤلؤ والسمک“ (فتاویٰ خانہ مع الہندیہ ۱/۲۷۷)۔

علامہ ابن قدامہ اس کے بعد تحریر فرماتے ہیں:

”تمام اہل علم کے نزدیک مچھلی میں کچھ بھی واجب نہیں ہے، البتہ عمر بن عبدالعزیز سے ابو عبیدہ نے ایک روایت وجوب زکوٰۃ کی نقل کی ہے، لیکن ابو عبیدہ خود ہی فرماتے ہیں کہ لوگوں نے اس قول کو قبول نہیں کیا، اور ہمیں معلوم نہیں کہ کسی نے اس قول پر عمل کیا ہو۔“

علامہ ابن قدامہ اس کے بعد تحریر فرماتے ہیں:

”صحیح یہی ہے کہ مچھلی میں کچھ بھی واجب نہیں ہے، اس لئے کہ وہ شکار ہے اور شکار میں زکوٰۃ واجب نہیں ہے اور اس لئے بھی کہ مچھلی میں زکوٰۃ کے وجوب پر نہ تو کوئی نص ہے اور نہ ہی اجماع، لہذا اموال زکوٰۃ پر مچھلی کا قیاس صحیح نہیں ہے“ (المغنی لابن قدامہ ۳/۲۸)۔

البتہ اگر کوئی شخص مچھلیاں، تالاب میں پال کر یا ندی وغیرہ سے نکال کر ان کی تجارت کرتا ہے تو ایسی صورت میں مچھلیاں اموال تجارت کے حکم میں ہوں گی اور ان کی مالیت میں شرعاً زکوٰۃ واجب ہوگی، جیسا کہ دیگر اموال تجارت میں زکوٰۃ واجب ہے۔

## ریشم پر عشر

کتاب و سنت، آثار صحابہ اور اقوال فقہاء و محدثین سے یہ بات ثابت ہو چکی ہے کہ عشر زمین سے پیدا ہونے والی چیزوں میں واجب ہے غیر زرعی اشیاء میں عشر واجب نہیں ہے، اور یہ بات بھی متفق ہے کہ ریشم زمین کی پیداوار نہیں ہے، بلکہ ریشم کا کیڑا شہتوت کا پتہ کھاتا ہے اور اس کیڑے سے ریشم تیار ہوتا ہے، لہذا ریشم میں شرعاً عشر واجب نہیں ہے۔

فقہاء احناف کے نزدیک شہد میں عشر واجب ہے، شہد پر قیاس کا تقاضا یہ ہے کہ ریشم میں بھی عشر واجب ہو، لیکن یہ قیاس صحیح نہیں ہے، اس لئے کہ فقہاء نے شہد اور ریشم کے درمیان ایک لطیف فرق بیان کیا ہے کہ شہد کی کھیاں پھل چوس کر شہد تیار کرتی ہیں، اور پھلوں میں عشر واجب ہے، لہذا پھل سے تیار ہونے والے شہد میں بھی عشر واجب ہوگا، اور ریشم کے کیڑے شہتوت کے پتے کھا کر ریشم تیار کرتے ہیں اور پتوں میں عشر واجب نہیں ہے، لہذا ریشم میں بھی عشر واجب نہیں ہوگا۔

”ہدایہ“ میں ہے:

”ولأن النحل یتناول من الأنوار والثمار وفيهما العشر، وكذا فیما یتولد منهما بخلاف دود القز؛ لأنه یتناول من الأوراق ولا عشر فیها“ (ہدایہ ۱/۲۰۳)۔

خلاصہ کلام یہ ہے کہ ریشم زمین کی پیداوار نہیں ہے، لہذا اس میں عشر واجب نہیں ہوگا۔

البتہ اگر اس کی تجارت ہو تو یہ اموال تجارت میں شامل ہوگا اور اس کی مالیت پر زکوٰۃ واجب ہوگی۔

## درختوں میں عشر

جن درختوں کے لگانے کا مقصد ان سے پھل حاصل کرنا ہوتا ہے ان کے پھلوں میں شرعاً عشر واجب ہے، خود ان درختوں میں نہیں، البتہ جو درخت پھل حاصل کرنے کیلئے نہیں، بلکہ اپنے ذاتی مصرف میں استعمال کیلئے لگائے جاتے ہیں، مثلاً جلانے کے کام میں یا فریجیچر وغیرہ میں استعمال ہوتے ہیں تو ان درختوں میں شرعاً عشر واجب ہے، اس لئے کہ وہ درخت یا تو بالقصد فائدہ اٹھانے کے لئے لگائے جاتے ہیں یا کم از کم زمین ان درختوں کی وجہ سے مشغول رہتی ہے، اور سوال ۲ کے جواب میں ”در مختار، طحطاوی علی الدر المختار“ اور ”شرح ملتقى“ کے حوالہ سے یہ بات گزر چکی ہے کہ دو صورتوں میں سے کسی ایک صورت کے پائے جانے پر عشر واجب ہوتا ہے، یا تو بالقصد فائدہ اٹھانے کی غرض سے کسی چیز کی کھیتی کی جائے، یا زمین اس سے مشغول ہو۔

## سبزیوں میں عشر

زمین کی ہر اس پیداوار میں عشر واجب ہے جس کی کاشت مقصود ہو، اور یہ بات بھی گزر چکی ہے کہ امام صاحب کا قول راجح اور مفتی یہ ہے، لہذا مفتی یہ قول کے مطابق سبزیوں میں عشر واجب ہے، جو سبزی یا عشتری زمین میں لگائی جاتی ہیں، خواہ تجارت کی غرض سے لگائی جائیں یا اپنے استعمال کے لئے، ان میں بہر حال عشر واجب ہے، البتہ جو سبزی یا مکان کے احاطہ میں یا اس سے متصل افتادہ زمینوں میں جن پر فناء دار کا اطلاق ہوتا ہے، یا مکان کی چھتوں پر لگائی جاتی ہیں ان میں عشر واجب نہیں ہے، اس لئے کہ مکان کی زمین عشتری نہیں ہے، اور غیر عشتری زمین کی پیداوار میں از روئے شرع عشر واجب نہیں ہے۔

## اراضی اوقاف پر عشر

و جب عشر کیلئے زمین کا مالک ہونا ضروری نہیں ہے، یہی وجہ ہے کہ غیر مملوکہ اراضی میں بھی عشر واجب ہے، اس لئے کہ عشر سے متعلق آیات و روایات عام ہیں، اراضی مملوکہ اور غیر مملوکہ دونوں کو شامل ہیں، نیز عشر پیداوار میں واجب ہے نہ کہ زمین میں اور جب عشر پیداوار میں واجب ہے تو زمین کا مالک ہونا اور نہ ہونا برابر ہے، لہذا اراضی اوقاف کی پیداوار میں بھی شرعاً عشر واجب ہوگا، خواہ اوقاف عامہ کی اراضی ہوں یا وقف علی الالاد کی۔

(تفصیل کے لئے دیکھئے: بدائع ۲ / ۹۳۰)۔

## عشر و خراج کا مسئلہ

مولانا بدر احمد مجیبی ط

### محو راول

اسلام میں زمین کی پیداوار پر جو زکوٰۃ فرض کی گئی ہے اس کو عشر کے نام سے تعبیر کیا جاتا ہے، یہ زکوٰۃ ہی کی ایک قسم ہے، اس زکوٰۃ کا تعلق زمین کی پیداوار سے ہے، قرآن کریم اور احادیث شریفہ سے اس کی فرضیت ثابت ہے، قرآن کریم میں ہے:

”يَا أَيُّهَا الَّذِينَ آمَنُوا أَنْفِقُوا مِنْ ظَهْرَتِكُمْ وَمِمَّا أَخْرَجْنَا لَكُمْ مِنَ الْأَرْضِ“ (سورہ بقرہ: ۲۶۷)۔

اس آیت کریمہ میں ”مما أخرجنا لكم من الأرض“ سے زمین کی پیداوار مراد ہے اور اس کے انفاق، یعنی اس میں سے عشر نکالنے کا حکم دیا گیا ہے۔

”و صرح الإمام الزاهد أن في قوله تعالى ”ومما أخرجنا لكم من الأرض“ دليل وجوب العشر (تفسيرات احمدية: ۱۰۲)

دوسری جگہ ارشاد ہے: ”وَأَتُوا حَقَّهُ يَوْمَ حَصَادِهِ“ (انعام: ۱۳۱)

اس میں ”حصہ“ سے مراد پیداوار کی زکوٰۃ، یعنی عشر ہے، امام رازی فرماتے ہیں:

”قال ابن عباس في رواية عطاء يريد به العشر فيما سقت السماء ونصف العشر فيما سقى بالدواليب وهو قول سعيد بن المسيب والحسن وطائوس والضحاك“ (تفسير كبير للرازي ۲/۲۲۵)۔

کتب احادیث میں عشر کی فرضیت صراحت کے ساتھ موجود ہے، ”بخاری“ میں حضرت عبداللہ بن عمرؓ سے مروی ہے:

”عن النبي صلى الله عليه وسلم أنه قال: فيما سقت السماء والعيون وكان عشريا العشر وما سقى بالنضح نصف العشر“ (صحيح البخارى باب العشر فيما يسقى من ماء السماء)۔

درج بالا نصوص قطعیہ سے زمین کی پیداوار میں عشر کی فرضیت ثابت ہوتی ہے، عشر کی فرضیت پر تمام فقہاء کرام کا اتفاق ہے۔

خراج کے لغوی معنی زمین کے محصول اور ٹیکس کے ہیں، راغب اصفہانی ”مفردات فی غریب القرآن“ میں لکھتے ہیں:

”والخراج مختص بالضرورة على الأرض“ (مفردات فی غریب القرآن / ۱۳۵)۔

”مختار الصحاح“ میں ہے: ”والخراج الاتاوه“ (مختار الصحاح / ۶۸)۔

اور اصطلاحی معنی میں خراج زمین کے اس محصول کو کہتے ہیں جو مسلمانوں کے امام نے یا اسلامی حکومت نے کسی زمین پر متعین کر دیا ہو، خواہ وہ مقاسمہ کی شکل میں ہو یا تو ظیف کی صورت میں، خراج کا ثبوت عمل نبوی اور تعامل صحابہ کرام سے ملتا ہے، حضرت عبداللہ بن عباسؓ سے روایت ہے:

”صالح رسول الله ﷺ أهل نجران على ألفي حلة النصف في صفر والنصف في رجب يؤدونها إلى المسلمين“،

”وروى أن النبي ﷺ صالح نصارى بنى نجران من جزية رؤسهم وخراج أراضيهم على ألفي حلة“ (سنن ابی داؤد ۲/۷۵)

شریعت اسلامی میں عشر اور خراج کے پیش نظر زمین کی دو قسمیں کی گئی ہیں، عشری اور خراجی، عشر کا وجوب صرف عشری زمین کی پیداوار پر ہے، خراجی زمین کی پیداوار پر فقہاء احناف کے نزدیک عشر نہیں، صرف خراج ہے۔

ملک خانقاہ مجیبہ پھلواری شریف پٹنہ۔

کسی زمین کے عشری ہونے کے چھ طریقے ہیں، امام صدر الشہید نے انہیں تفصیل سے بیان فرمایا ہے، دیکھئے: (فتاویٰ غیاثیہ/۴۸)۔  
اسی کی روشنی میں عشری زمین کی درج ذیل چھ قسمیں بنتی ہیں:

۱- عرب کی سرزمین۔ یہ پوری سرزمین عشری ہے، اس کے کسی حصہ پر خراج نہیں ہے۔

۲- جس شہر کے باشندوں نے خود سے اسلام قبل کر لیا ہے تو ان کی زمین بھی عشری ہے۔

۳- جس شہر کو لشکر اسلام نے فتح کیا اور اس کی زمین مسلمان مجاہدین کے درمیان تقسیم کیا تو یہ زمین بھی عشری ہے۔

۴- پڑتی زمین جس پر کسی کا قبضہ نہ ہو اس کو کسی مسلمان نے آباد کر لیا ہے اور وہ عشری پانی سے سیرجی جاتی ہے، یہ زمین بھی عشری ہے امام محمدؒ کے نزدیک (امام

ابو یوسف کے نزدیک پڑتی زمین کی آباد کاری کے وقت اس کے قریب کی زمین دیکھی جائے گی، اگر اس کے قریب کی زمین عشری ہے تو یہ بھی عشری ہوگی،

اور خراجی ہے تو یہ بھی خراجی ہوگی، پانی کا اعتبار نہیں ہوگا، معلوم ہوتا ہے کہ امام صدر الشہید نے امام محمد کے قول کو اختیار کیا ہے، اس لئے کہ صرف اسی کو ذکر کیا

ہے، متاخرین احناف کا فتویٰ امام ابو یوسف کے قول پر ہے، (رد المحتار ۳/۲۸۴، درمشتقی ۶۶۶)۔

۵- ایسی زمین جو خراجی پانی سے سیرجی جاتی تھی اب اس میں خراجی پانی ملنا بند ہو گیا ہے، اور اسے عشری پانی سے سیرجی جانے لگا ہے تو اب وہ عشری زمین ہوگئی۔

۶- کسی مسلمان نے اپنے دار کو باغ میں بدل دیا اور اس کی عشر کے پانی سے سیرجی ہو رہی ہے تو وہ بھی عشری زمین ہے۔

اسی طرح امام صدر الشہید نے کسی زمین کے خراجی ہونے کے بھی چھ طریقے بیان کئے ہیں، دیکھئے: (فتاویٰ غیاثیہ/۴۸)۔

۱- لشکر اسلام نے کسی شہر کو فتح کرنے کے بعد اس کی زمینیں غیر مسلم باشندوں کے ہاتھوں میں ہی چھوڑ کر ان پر خراج مقرر کر دیا تو ایسی زمینیں خراجی ہیں۔

۲- کسی شہر کے کافر باشندوں نے مسلمانوں سے صلح کر کے خراج ادا کرنا منظور کر لیا تو ان کی زمینیں بھی خراجی ہیں۔

۳- کسی پڑتی زمین کو کافر نے آباد کر لیا یا کسی کافر نے اپنے دار کو باغ بنا لیا، یہ بھی خراجی زمینیں ہیں۔

۴- کسی پڑتی زمین کو مسلمان نے آباد کیا ہو اور اسکی سیرجی پانی سے ہوتی ہو تو ایسی زمین امام محمدؒ کے نزدیک خراجی ہوتی ہے، اور امام ابو یوسف کے

ز نزدیک اس پڑتی زمین کے قریب خراجی زمین ہے تو وہ بھی خراجی ہے، خواہ کسی پانی سے سیرجی ہو رہی ہو۔

۵- ایسی زمین جس کی سیرجی پانی سے ہوتی تھی، اب اس میں عشری پانی ملنا بند ہو گیا اور خراجی پانی سے اس کی سیرجی ہونے لگی ہے تو وہ زمین بھی خراجی

ہوگئی۔

۶- کسی کافر کی زمین جس کو کسی مسلمان نے خریدا ہے وہ خراجی ہی رہے گی۔

عہد نبوی، عہد صحابہ و تابعین اور بعد کے ہر زمانے میں عشری زمینوں سے عشر کے وصول کرنے اور خراجی زمینوں سے خراج وصول کرنے پر مسلمانوں کا عمل

رہا ہے اور اس پر سبھی کا اتفاق ہے، حضرت عمر فاروقؓ کا سواد عراق کی فتح کے بعد وہاں کی زمینوں پر خراج مقرر کرنا اس کی واضح دلیل ہے، دیکھئے: (مرقاۃ ۸/۴۱)

سواد کے علاوہ مصر کی فتح کے بعد بھی وہاں خراج مقرر کیا گیا اور شام کی فتح کے بعد بھی (ہدایہ ۲/۵۹۰)۔

عہد صحابہ کے بعد بھی یہی تعامل رہا کہ اسلامی حکومت نے جن شہروں کی فتح کے بعد وہاں کی زمین مسلمانوں میں تقسیم کر دی یا فتح سے قبل ہی وہاں کے

لوگ مسلمان ہو گئے، ان کی زمین کو عشری قرار دے کر ان سے عشر وصول کیا جاتا تھا، اور جن شہروں کی زمینیں ان کے مالکوں کے پاس ہی رہنے دیں یا وہ شہر

مصالحات سے قبضہ میں آئے تو ان زمینوں کو خراجی قرار دے کر ان سے خراج وصول کیا جاتا تھا۔

محور چہارم - اراضی ہند کی شرعی حیثیت

۱- آزادی ہند کے بعد موجودہ ہندوستان کی وہ زمینیں جو مسلمانوں کے قبضہ میں ہیں ان میں سے کچھ تو خراجی ہوں گی اور بقیہ سب عشری، ہندوستان کی زمینیں

جو مسلمانوں کے قبضہ میں ہیں درج ذیل صورتوں سے خالی نہیں ہیں۔

۱- یہ معلوم ہے کہ اس زمین کو ابتداء میں اسلامی حکومت نے کسی مسلمان کو دیا تھا یا پڑتی زمین تھی، کسی مسلمان نے اس کو آباد کیا تھا اور یہ عشری زمینوں کے قریب تھی اور اس مسلمان سے وراثت، شراہ، یا ہبہ دوسرے مسلمان کو ملی اور یہ سلسلہ چلتا رہا یہاں تک کہ یہ موجودہ مسلمان مالک تک منتقل ہوئی، یہ زمین عشری ہے۔

۲- پہلے کا حال معلوم نہیں ہے، لیکن موجودہ مسلمان مالک کو کسی مسلمان سے ملی ہے، پہلے کسی کافر کی ملکیت رہی ہو اس کا ثبوت نہیں ملتا ہے، ایسی زمین استصحاب حال کی بناء پر عشری قرار پائے گی۔

۳- موجودہ مسلمان مالک کو یا اس کے اوپر کے کسی مسلمان مالک کو کسی کافر سے یہ زمین حاصل ہوئی ہے، یہ زمین خراجی ہے۔

درج بالا زمینوں میں سے پہلی دونوں زمینیں عشری ہیں، اور تیسری قسم کی زمین خراجی ہے، چونکہ پہلی قسم کی زمین کی تحقیق آسان نہیں ہے، اس لئے موجودہ زمین کی واضح شکلیں دوسری اور تیسری ہیں، تیسری قسم کی زمین کہ موجودہ مسلمان مالک کو یا اس کے پہلے کسی مسلمان کو کسی کافر سے حاصل ہوئی ہے یہ خراجی زمین ہے، ایسی اراضی مسلمانوں کے پاس عموماً کم ہیں، زیادہ تر دوسری قسم کی اراضی مسلمانوں کے پاس ہیں کہ کسی مسلمان مالک کو کسی مسلمان سے ہی یہ زمین ملی ہے، اور زیادہ پہلے کا حال معلوم نہیں ہے، نہ ہی کسی کافر کی ملکیت کا ثبوت ملتا ہے، ایسی اراضی استصحاب حال کی بناء پر عشری قرار دی گئی ہیں، مسلمانوں کی اکثر اراضی اسی دوسری قسم کی ہیں، اس لئے یہ فیصلہ کیا جاسکتا ہے کہ جو زمینیں مسلمانوں کے قبضہ میں ہیں وہ سب عشری ہیں، اس زمین کے سوا جس کے بارے میں معلوم ہو کہ کسی کافر سے حاصل ہوئی ہے۔

۲- مسلمان کی زمین پر اصل وظیفہ عشر ہی ہے، عشر میں عبادت کا مفہوم ہے اور یہ مسلمانوں کے ساتھ خاص بھی ہے، جبکہ خراج زمین کا محصول اور ٹیکس ہے، اس میں صغار (ذلت) کا مفہوم ہے، اسی وجہ سے یہ ابتداء کسی مسلمان پر عائد نہیں کیا جاسکتا۔

”الابتداء بالعشر فی أرض المسلم أولى؛ لأن فی العشر معنی العبادۃ، وفی الخراج معنی الصغار“ (بذائع الصنائع ۱۶۸/۵۷)

البتہ مسلمانوں کے اپنے عمل کی وجہ سے خراج ان کی زمین پر بھی عائد ہو جاتا ہے، اس طرح پر کہ انہوں نے خراجی زمین کسی کافر سے خرید لی یا کسی ارض موات کو جو خراجی زمین کے قریب ہے آباد کر لیا، تو ان کی اس زمین پر بھی خراج لازم ہو جاتا ہے۔

اب دیکھئے کہ کوئی زمین کسی مسلمان کی ملکیت ہے اور اس کی تحقیق نہیں ہے کہ پہلے اس میں وظیفہ عشر جاری تھا یا خراج عائد تھا، جب اس کے خراجی ہونے کا علم نہیں ہے تو وہ عشری ہی قرار دی جائے گی، کیونکہ مسلمان کی زمین پر اصل وظیفہ عشر ہی ہے۔

۳- سرکار کو دی جانے والی مالگرواری خراج کے حکم میں داخل نہیں ہے اور اس سے خراج ادا نہیں ہوگا، علیحدہ سے خراج نکالنا ضروری ہے، یہاں اسلامی حکومت نہیں ہے اور حکومت کافرہ خراج کا مصرف نہیں ہے، خراج کا مصرف مصالح المسلمین ہیں، مصالح المسلمین کی پوری تفصیل کتب فقہ میں موجود ہے، اس کا اجمالی تعارف علامہ شامی نے اس طرح کیا ہے: ”ما يعود نفعه إلى الإسلام“

نقایہ میں ہے: ”ومصرف الجزية والخراج وما أخذ منه بلا حرب مصالحنا كسد ثغور وبناء جسر ورزق العلماء والعمال والمقاتلة وذريتهم مصالح المسلمین“ کی مکمل تفصیل ”بحر الرائق“ اور ”رد المحتار“ میں ہے (رد المحتار ۲/۳۰۷)۔

حکومت کافرہ کو مالگزار کی ادا کرنے سے اسلام کا کوئی فائدہ نہیں ہے۔ اس لئے مالگزار کی دینے سے خراج کی ادائیگی نہیں ہوگی، علامہ ہمایونی سندھی نے اپنے رسالہ ”سراج الہند فی خراج السنندھ“ میں تحریر فرمایا ہے:

پس بدان کہ بہر کسے کہ خراج لازم آید اور لازم است کہ در مصارف خراج کہ در کتب فقہ مبین مستند صرف نماید تا عند اللہ از عہدہ برآں بیرون آید و در قیامت ما خود گردد، و اماں آنچه حکام نصاری می گیرند پس در اداء خراج محبوب نہ گردد، ”لأن الكافرين ليس لهم ولاية أخذ الخراج من المسلمین وأيضاً ليسوا بمصارف الخراج حتی إذا أدى المسلمون إليهم ما لا بنية الخراج لا يخرجون عن عہدته، لأنهم ليسوا بمقاتلين لأهل الحرب ولا رافعین أعداء الإسلام عنهم وعن دارهم“ (جواہر الفقہ ۲/۲۷۸)۔

علامہ ہمایونی کی یہ صراحت اس بارے میں قول محکم ہے کہ حکومت کو مالگزار کی ادا کرنے سے اس فریضہ کی ادائیگی نہیں ہوتی اور اس طرح خراج سے عہدہ



برائے نہیں ہوا جاسکتا، ذمہ داری باقی رہتی ہے۔

۴- خراج کی ادائیگی بھی ضروری ہے، اس میں عبادت کا مفہوم تو نہیں ہے، مگر یہ زمین کا ایک محصول ہے جس کی ادائیگی ضروری ہے، ادا نہ کرنے کی صورت میں قیامت میں گرفت ہوگی۔

خراج کی دو قسمیں ہیں۔ خراج مقاسمہ اور خراج موظف۔

خراج مقاسمہ یہ ہے کہ زمین کی پیداوار کا کوئی حصہ متعین کر لیا جائے جو نصف سے زیادہ اور شمس سے کم نہ ہو۔

خراج موظف: ذمہ میں کسی متعین چیز کا واجب ہونا، خراج موظف کا تعلق زمین کی صلاحیت نماء رکھنے سے ہے، اس لئے اس کے لئے پیداوار کا ہونا شرط نہیں ہے یہ واجب فی الذمہ ہوتا ہے، حضرت عمر فاروقؓ نے سواد عراق کے باشندوں پر سالانہ خراج موظف اس طرح مقرر فرمایا تھا۔

(شرح نقایہ للعلی القاری عن طبقات بن سعد و کتاب الاموال لابن زنجویہ)۔

۱- کھیت کی ایک جریب زمین (۱۲۲۵ مربع گز) پر ایک درہم اور ایک صاع گبھوں یا جو۔

۲- سبزیوں والی ایک جریب زمین پر پانچ درہم۔

۳- انگور اور کھجور کے گھنے باغ کے ایک جریب پر دس درہم۔

یہ حضرت عمر فاروقؓ کا مقرر فرمایا ہوا ہے، باقی اشیاء کے بارے میں فقہاء نے لکھا ہے کہ اسی انداز سے ان میں بھی خراج لگایا جائے کہ پیداوار کے شمس سے کم نہ ہو اور نصف سے زیادہ نہ ہو، تفصیل کے لئے دیکھئے: (فتاویٰ ہندیہ ۲/۲۳۸)۔

ہندوستان کی اراضی کے بارے میں یہ صاف صراحت نہیں ملتی کہ جن زمینوں پر خراج عائد کیا گیا تھا وہ خراج مقاسمہ تھا یا خراج موظف۔

مفتی محمد شفیع صاحبؒ نے خراج موظف کی تحقیق کی ہے، وہ فرماتے ہیں:

”اس نے معلوم ہوا کہ ہندوستان کے اکثر علاقوں میں آج بھی خراج موظف کا حکم جاری ہے، خراج موظف کی تفصیل اوپر بیان ہو چکی کہ عام قابل کاشت زمینوں میں ایک جریب پر ایک درہم (یعنی ساڑھے تین ماشہ چاندی) اور ایک صاع گندم یا جو کا واجب ہوگا، ترکاری کی ایک جریب پر پانچ درہم اور باغات پر دس درہم واجب ہوں گے اور باقی اشیاء کا خراج اس انداز سے لگایا جائے کہ پیداوار کے شمس سے گھٹے نہیں اور نصف سے بڑھے نہیں“ (جواہر الفقہ ۲/۲۸۷)۔

خراج موظف سال میں صرف ایک ہی مرتبہ واجب ہوتا ہے، چاہے مالک زمین نے سال میں متعدد مرتبہ کھیتی کی ہو۔

”فأما خراج الوظيفة فلا يجب في سنة إلا مرة واحدة“ (بدائع الصنائع ۲/۶۲، فتاویٰ ہندیہ ۲/۲۳۸)۔

خراج موظف کے لئے پیداوار کا ہونا بھی شرط نہیں ہے، زمین کا نماء کی صلاحیت رکھنا کافی ہے، مالک زمین نے کھیتی کی ہو یا نہیں کی ہو اس پر خراج موظف لازم ہو جائے گا، یہ واجب فی الذمہ ہوتا ہے۔

”فإن عطلها صاحبها وكان خراجها موظفا أو أسلم صاحبها أو اشترى مسلم في أرض خراج يجب الخراج“

(در مختار علی هامش الرد ۳/۲۸۹)۔

۵- عشری زمین پر دو مختلف حالات میں دو مختلف فریضہ عائد کیا گیا ہے، اگر آب پاشی میں اپنا خرچ ہوا ہو، بارش، دریا اور سیلاب کے پانی سے سیچائی نہیں ہوئی ہو تو اس صورت میں نصف عشر واجب ہوتا ہے۔ اور اگر بارش، چشمہ اور سیلاب وغیرہ کے پانی سے سیچائی ہوئی ہو، جس میں اپنا خرچ نہیں ہے تو اس صورت میں پورا عشر واجب ہوتا ہے۔

”فما سقى بماء السماء أو سىحا ففیه عشر كامل وماسقى بغرب أو دالية أو سانية ففیه نصف العشر“ (بدائع الصنائع ۲/۶۲)۔

فقہاء کرام نے صراحت کی ہے کہ پیداوار میں سے عشر یا نصف عشر کا لانا ایک حتمی فریضہ ہے، اس میں کوئی کمی نہیں کی جاسکتی، آب پاشی کے اخراجات کا اعتبار کرتے ہوئے خود شریعت نے دو مختلف فریضہ مقرر کیا ہے، اس کے علاوہ کسی دوسرے اخراجات کا اعتبار نہیں ہوگا، عام اخراجات کی کثرت کو عشر کی تصنیف کی

علت قرار دینا صحیح نہیں ہے، شریعت نے اس کی علت صرف آب پاشی کے خرچ کو ہی قرار دیا ہے اور یہ تقدیر شرعی ہے، اس کی اتباع لازم ہے (دیکھئے: مبسوط ۳/۳۳) اس لئے جدید طریق زراعت میں جو کھاد، دوا وغیرہ کے اخراجات پیش آتے ہیں ان کی وجہ سے عشر میں کوئی کمی نہیں آسکتی اور صرف ان کی بنیاد پر عشر نصف عشر میں نہیں بدل سکتا۔

اصل پیداوار میں سے ان اخراجات کو منہا کرنے کے بعد عشر نکالا جائے تو یہ بھی شرعاً صحیح نہیں ہے، فقہاء کرام نے پوری صراحت فرمائی ہے کہ عشر پوری پیداوار میں واجب ہوتا ہے۔

”بلا رفة مؤن أى كلف الزرع وبلا إخراج البذر لتصریحهم بالعشر فى كل الخارج“ (درمختار مع الرد ۲/۵۶)۔

پیداوار تیار ہونے میں مالک زمین کے جو اخراجات ہوئے ہیں، مزدوروں کی مزدوری، بیلوں کا خرچ، نگہبان کی اجرت اسی طرح کھاد، دوا وغیرہ ان سب کے حساب سے پہلے پوری پیداوار میں سے عشر نکالنا واجب ہے، دیکھئے: (فتاویٰ تاتارخانیہ ۲/۳۲۶، فتح القدیر ۲/۱۹۳)۔

۶- زمین کی کاشت اس طرح پر کرنا کہ مالک زمین اور عامل کے درمیان پیداوار کے بعض حصے پر معاملہ ہو، یہ مزارعت ہے، جس کو عرف عام میں بٹائی سے تعبیر کیا جاتا ہے، مزارعت امام ابوحنیفہؒ کے نزدیک درست نہیں ہے اور صاحبینؒ کے نزدیک اس کی تمام شرائط پائے جانے کے وقت جائز ہے، تعال کی وجہ سے صاحبینؒ کے قول پر ہی فتویٰ ہے۔

”هى عقد الزرع ببعض الخارج ولا تصح عند الإمام وعندهما تصح وبه يفتى“ (تسویر: لا بصار باب المزارعة)۔

سوال یہ ہے کہ عشری زمین میں اگر مزارعت کی جائے تو اس کا عشر کس پر واجب ہوگا، مالک پر، عامل پر یا دونوں پر؟

”بدائع، البحر الرائق اور عالمگیری“ میں ہے کہ مزارعت میں صاحبین کے نزدیک عشر دونوں پر بقدر حصہ لازم ہوگا، اور امام صاحبؒ کے نزدیک صرف مالک پر واجب ہوگا، دیکھئے: (عالمگیری ۱/۱۸۷، بحر الرائق ۲/۳۳۷، بدائع ۲/۵۶)۔

لیکن علامہ ابن ہمام اس میں کچھ تفصیل کرتے ہیں، وہ یہ کہ بیج اگر عامل کی طرف سے ہے تو امام صاحب کے نزدیک مالک پر عشر ہوگا اور صاحبین کے نزدیک زرع پر، یعنی مالک اور عامل دونوں پر بقدر حصہ لازم ہوگا اور اگر بیج مالک کی جانب سے ہے تو سب کا اتفاق ہے کہ عشر مالک پر لازم ہوگا، دیکھئے: (فتح القدیر ۲/۱۹۳) فتویٰ صاحبین کے قول پر ہے، جیسا کہ ”درمختار“ میں صرف اسی قول کو ذکر کرنے سے ظاہر ہوتا ہے۔

”وفى المزارعة إن كان البذر من رب الأرض فعليه ولو من العامل فعليهما بالصحة“ (درمختار علی الرد ۲/۶۱)

یہ تفصیل اس صورت میں ہے کہ جب مالک اور عامل دونوں مسلمان ہیں، اگر مالک مسلمان ہے اور عامل کافر ہے، تو عشر اس میں کس پر واجب ہوگا؟ اس کی صراحت مجھے نہیں ملی، البتہ کافر سے اعارہ کی صورت میں مالک پر عشر کے وجوب کو پیش نظر رکھا جائے تو کافر سے مزارعت میں بھی عشر کا حکم معلوم ہو جاتا ہے، اعارہ کا مسئلہ اس طرح ہے کہ کسی کافر کو زمین عاریت میں دینے پر اس کا عشر کافر پر واجب نہیں ہوتا مالک زمین پر واجب ہوتا ہے۔

”فإن أعار الأرض من ذمی فالعشر على المعیر، لأن العشر صدقة لا یسکن إيجابها على الكافر والمعیر صار مفوتاً حق الفقراء بالإعارة من الكافر فكان ضامناً للعشر“ (مبسوط ۲/۵)۔

مستعیر کافر پر عشر عائد نہ ہونے کی اور معیر، یعنی مالک زمین پر عشر لازم ہونے کی جو یہ علت بیان کی ہے کہ عشر صدقہ ہے جس میں عبادت کا مفہوم ہوتا ہے، اس لئے کافر پر اس کا وجوب ممکن نہیں ہے اور کافر سے اعارہ کر کے مالک زمین نے فقراء کا حق فوت کر دیا، اس لئے عشر اس پر لازم ہوگا، یہی علت مزارعت بین المالك المسلم والعامل الكافر کی صورت میں بھی پائی جا رہی ہے، اس لئے یہاں بھی وہی حکم لگے گا کہ عشر صرف مالک زمین پر واجب ہے کافر پر نہیں۔



## ہندو پاک کی اراضی عشری ہے یا خراجی

مولانا اعجاز احمد قاسمی

### محو راول

#### عشر و خراج کا ماخذ

عشر کا ماخذ قرآن کریم کی دو آیتیں ہیں:

۱۔ "يَا أَيُّهَا الَّذِينَ آمَنُوا أَنْفِقُوا مِنْ طَيِّبَاتِ مَا كَسَبْتُمْ وَمِمَّا أَخْرَجْنَا لَكُمْ مِنَ الْأَرْضِ" (سورہ بقرہ: ۲۶۷)۔

شیخ الاسلام ابن تیمیہ نے فرمایا:

۲۔ "فَالأول يتضمن زكوة التجارة، والثاني يتضمن زكوة ما أخرج الله لنا من الأرض" (فتاویٰ ابن تیمیہ ۲۵/۵۴)۔

"وَأَوْحَاهُ يَوْمَ حَصَادَةَ" (سورہ انعام: ۱۴۱)

علامہ شامی نے فرمایا: "فإن عامة المفسرين على أنه العشر أو نصفه ومجمل بينه قوله عليه السلام: "ما سقت

السماء ففيه العشر وما سقى بغرب أو دالية ففيه نصف العشر" (شامی ۲/۲۲ باب العشر)۔

عشر کا لغوی مفہوم "دسواں حصہ" ہے، حدیث مذکور سے جو تفصیل معلوم ہوئی اس سے عشری اراضی کی پیداوار میں دو قسم کا حق ثابت ہوا، ایک عشر اور دوسرا نصف عشر (بیسواں حصہ) لیکن فقہاء کی اصطلاح میں ان دونوں ہی پیداواری حق کو "عشر" سے تعبیر کیا جاتا ہے۔

#### عشر و خراج کے مابین بنیادی فرق

عشر کی حیثیت شرعی ایک عبادت کی ہے، اس لئے اراضی غیر مسلم پر عشر کے احکام جاری نہیں ہو سکتے:

"لأن في العشر معنى العبادة والكفر ينافيها" (بجر الرائق)

اور خراج محض ٹیکس ہے جس میں عقوبت کا معنی پایا جاتا ہے، اس لئے ابتداءً اراضی مسلمین پر خراج کے احکام نافذ نہیں کئے جاتے ہیں: "لأنه عقوبة وهي أليق بالكفر" عشر اور خراج مقاسمات ارضی حق اور زمینی ٹیکس ہے (بشرط الخراج) پیداوار نہ ہو سکے تو عشر اور خراج مقاسمات کا وجوب نہ ہوگا، گوزمین کے قابل کاشت ہونے کے باوجود زراعت سستی یا کسی وجہ سے نہ ہو سکی ہو، اور خراج موظف ارضی ٹیکس اور زمینی حق ہے (بغیر شرط الخراج) فقط زمین میں کاشت کی صلاحیت کا پایا جانا خراج موظف کے وجوب کیلئے کافی ہے، اگرچہ پیداوار حاصل نہ ہو سکے۔

"وجب الخراج أي الموظف وتمكن ولو يزرع أما خراج المقاسمة فلا يجب" (در مختار ۲/۵۳)۔

آفات سماویہ اگر کاشت کو ضائع کر دے تو عشر اور خراج مقاسمات دونوں ساقط ہو جائیں گے۔

"ويسقطان بهلاك الخارج أي العشر والخراج المقاسمة لتعلقهما بعين الخارج"

اگر کٹائی سے پہلے کاشت ضائع ہوئی ہے تو خراج موظف بھی ساقط ہو جائے گا، اگر کٹائی کے بعد ہلاک ہو تو پھر خراج موظف معاف نہیں ہوگا۔

”فإن هلك الخارج قبل الحصاد يسقط ويعد هـ لا“ (شامی ۲/۴۲)۔

بجز زمین جس میں کاشت کی صلاحیت ہی نہ ہو یا ایسی زمین جہاں تک پانی پہنچانا ناممکن ہو تو خراج موظف بھی ساقط ہو جائے گا۔

## خراج کی قسمیں

خراج کی شرعاً دو قسمیں ہیں:

۱- خراج موظف، ۲- خراج مقاسمت (بنائی)

پیداوار کے حصوں میں سے بعض حصہ شائع کا متعین کر دینا مقاسمت ہے، جیسے کل پیداوار کا نصف یا ربع، خمس، وغیرہ، اور اگر پیداوار کا ایک حصہ متعین نہ کر کے ذمہ میں کچھ نقد رقم متعین کر دیا جائے تو اسکو خراج موظف کہیں گے، جیسے ایک جزیب پر ایک درہم وغیرہ۔

”خراج مقاسمة إن كان الواجب بعض الخارج كالخمس وغيره وخراج وظيفة إن كان الواجب شيئاً في الذمة يتعلق بالتمكّن من الانتفاء بالأرض“ (درمختار ۲/۳۵۹ باب العشر)۔

## مصارف عشر و خراج

عشر کے مصارف، مصارف زکوٰۃ ہیں، اور خراج کے مصارف مصالح المسلمین میں صرف کرنا ہے، جیسے سرحدوں کی اصلاح، پلوں کی تعمیر وغیرہ، قاضیوں، حکومت کے کارکنان اور علماء کو ان کی ضروریات کی کفایت کی حد تک عطایا دی جائیں گی اور اسی میں سے مجاہدین اور فوج کا اور ان کے آل و عیال کا خرچہ دیا جائے گا، ”فتح القدیر“ میں ہے کہ مدرسین اور طلبہ علم دین کو بھی اس میں سے دیا جائے گا (دیکھئے: فتح القدیر ۲/۳۸۳، شامی ۳/۳۵۹)۔

خراج مقاسمت خراج موظف کے مثل ہے مصرفاً اور عشر کی طرح ہے تعلقاً بالخارج (شامی ۳/۳۵۹)۔

## عشری اور خراجی زمینوں کی تحقیق

اسلامی تسلط کے بعد اراضی پر ابتداءً مسلمانوں کا قبضہ اور ان پر ان کی ملکیت اراضی کے عشری ہونے کی بنیاد ہے، پس وہ اراضی جہاں کے لوگ از خود برضا و رغبت اسلام میں داخل ہو گئے، جیسے مدینہ طیبہ یا وہ اراضی جو جنگ کے بعد حاصل ہوئیں اور پھر لوگوں نے اسلام قبول کر لیا، یا وہ اراضی جو جنگ کے بعد فتح ہوئیں اور وہاں کے لوگوں نے اسلام قبول نہیں کیا اور امیر المسلمین نے ان کی اراضی مجاہدین میں غنیمت کے ضابطہ کے مطابق تقسیم کر دیا یا مصلحتاً مجاہدین کے علاوہ دیگر مسلمین کے درمیان تقسیم کر دیا، یا ایسی بجز زمینیں جن کو مسلمانوں نے امیر المسلمین کی اجازت سے عشری پانی سے قابل کاشت بنایا، مذکورہ تمام اراضی عشری قرار دی جائیں گی۔

”ومنہا الأرض التي أسلم أهلها طوعاً أو فتحت قهراً أو قسمت بين الغانمين“ (بجرا الرائق ۲/۲۲۰)

”وفي دار جعلت بستاناً إن كانت لمسلم سقاها بماء العشر فعشر، ويعتبر قربه عند أبي يوسف وعند محمد يعتبر الماء والمعتمد الأول“ (شامی ۲/۳۵۱)۔

وہ اراضی جو فتح کے بعد بدستور کافر کے قبضہ میں رہنے کی وجہ سے یا خراجی صورتوں میں سے کسی صورت کی وجہ سے خراجی رہیں، کچھ عرصہ بعد غیر آباد اور لاوارث ہو کر بیت المال کے قبضہ میں آئیں اور امیر بیت المال نے شرعی مصالح کے پیش نظر کسی مسلم کے ہاتھ فروخت کر دیا، یا کسی بھی طرح کسی مسلم کو مالکانہ حیثیت دے دیا، وہ اراضی بھی عشری قرار دی جائیں گی، گو مسلمانوں کی ملکیت فتح کے بہت زمانہ بعد ہوئی اور اس سے قبل خراجی رہیں، تاہم زمین کے غیر آباد اور لاوارث رہ جانے کی وجہ سے اولاً بیت المال کی طرف منتقل ہوئیں بعدہ بیت المال سے از سر نو مسلمانوں کو ملیں، تو ابتدائی ملکیت حکماً مسلمانوں کی ہی قرار دی جائے گی، ”درمختار“ کی عبارت: ”ويجب الخراج في أرض الوقف إلا المشترأة من بيت النبأ“ کے تحت علامہ شامی نے بحث کی ہے، دیکھئے: (شامی ۳/۳۵۳ باب العشر والخراج)۔

تسلط کے بعد ابتداءً یا ثانیاً اراضی پر کافروں کا قبضہ اور ان کی ملکیت اراضی کے خراج ہونے کی اصل ہے، پس کوئی ملک صلح کے ساتھ اس طرح فتح ہوا کہ وہ

لوگ اپنے مذہب پر بدستور قائم رہیں گے تو صلح نامہ کی شرط کے مطابق یہ لوگ اپنے مذہب پر ہی رہیں گے اور وہ اراضی بدستور انہیں کی ملکیت میں رہیں گی، یا وہ اراضی جو جنگ کے بعد فتح ہوئیں اور امیر المسلمین نے مجاہدین کے درمیان ان کو تقسیم نہیں کیا، خواہ ان کی ملکیت بدستور باقی رکھا یا دوسرے کافروں کو مصلحتاً ان اراضی کا مالک بنا دیا، یہ تمام اراضی خراجی ہوں گی۔

”أما الأَرْضُ الخِراجِيَّةُ فما فتحت قهراً أو تركت في أيدي أربابها وأرض بني نصارى تغلب، فتح صلحا خراجية“ (بجر الرائق ۲/۲۲۰، دمختار ۲/۳۴۲)۔

یالہی بنجر زمین جس کو کافروں نے قابل کاشت بنایا، یا مسلمانوں نے خراجی پانی کے ذریعہ زراعت کے قابل بنایا، وہ اراضی بھی خراجی ہوں گی، دیکھئے: (حوالہ مذکور)۔

## محور چہارم اراضی ہند کی شرعی حیثیت کے بارے میں

آزادی ہند اور قانون تینخ زمینداری کے بعد جن اراضی پر بی الوقت مسلمانان ہند کا قبضہ اور ان کی ملکیت متعارف ہے وہ چند نوعیت کی ہیں:

- ۱- وہ اراضی جو مسلمانوں کے قبضہ میں وراثتاً منتقل ہوتی ہوئی آرہی ہیں، مغلوی یا برطانوی کسی بھی دور میں ان اراضی پر کافروں کی ملکیت ثابت نہیں۔
- ۲- وہ اراضی جن پر تقسیم ہند سے قبل مسلمانوں کی ملکیت تھی اور وراثتاً منتقل ہوتی ہوئی ان تک پہنچی تھیں، مگر تقسیم ہند کے بعد اپنی جائداد اور پراپرٹی چھوڑ کر پاکستان کی طرف ہجرت کر گئے، ان زمینوں میں سے بعض پر وہ از خود دوسرے مسلمانوں کو قبضہ دلا کر گئے اور قبضہ کے بعد مسلمانوں کی ملکیت حکومت نے تسلیم کر لیا، یا حکومت نے اپنے قبضہ میں لینے کے بعد مسلمانوں کے درمیان تقسیم کر دیا، اور بعض اراضی پر حکومت قابض ہونے کے بعد ہندوں اور سکھوں کے درمیان تقسیم کر دیا۔

۳- وہ اراضی جن پر کافروں کی ملکیت تھی اور ان کو مسلمانوں نے خریدا، یا کسی بھی جائز طریقہ سے وہ زمینیں مسلمانوں کے ہاتھ آئیں۔

۴- وہ اراضی جن کے بارے میں کوئی تاریخ معلوم نہیں کہ کب اور کس طرح مسلمانوں تک پہنچیں۔

۵- وہ اراضی جن پر کسی کی ملکیت نہیں، افتادہ، بنجر اور نانا قابل کاشت تھیں اور مسلمانوں نے از خود قابل زراعت بنایا اور حکومت نے ان کے قبضہ کو قانونی حیثیت دیدی یا حکومت کی اجازت سے مسلمانوں نے زمین کو پیداواری بنایا۔

مذکورہ اراضی کے احکام کو معلوم کرنے سے قبل چند بنیادی نکتوں کی طرف رہنمائی ضروری ہے، پہلی بنیادی بات تو یہ ہے کہ اراضی ہند بلاشبہ عشری یا خراجی ہیں، اس اصل پر کسی کو ”باب الرکاز“ میں ”در مختار“ کی عبارت: ”فی أرض خراجية أو عشرية“ کے ذیل میں علامہ شامی کی عبارت:

”و یحتمل أن یکون احترازا عما وجد فی دار الحرب فإن أرضها لیست خراج أو عشر“ سے یہ شبہ نہ پیدا ہو کہ عشر و خراج کے وظائف دار الحرب کی اراضی پر جاری نہیں ہو سکتے ہیں اور ہندوستان دارالاسلام نہیں ہے تو ضرور دار الحرب ہوگا۔

اور دار کی تیسری قسم فقہی ابواب میں معروف نہیں ہے، اس لئے کہ اولاً ہندوستان دارالہرب نہیں، دارالہرب کی جو تعریف فقہاء امت سے منقول ہے وہ ہندوستان جیسی حکومت پر صادق نہیں آتی، بالفرض ہندوستان کو دارالہرب کی فہرست میں داخل کر لیا جائے تو وہ دارالہرب قطعاً نہیں ہے جو اصلی ہو، ان اراضی پر مسلمانوں کے استیلاء کا تصور نہ ہو، بلکہ مسلمانوں کے رہنے سہنے اور لین دین تک کا تصور نہ رہا ہو، یقیناً ایسا دارالہرب اصلی ہوگا، اور اسکی اراضی نہ عشری ہوں گی نہ خراجی، اراضی ہند اس سے بالکل مختلف ہیں، اس دیار پر عرصہ دراز تک تقریباً ۸۸ سال مسلمانوں کی غیر مشترک حکومت رہی، یہاں کی اراضی پر عشر و خراج کے احکام لمبے عرصہ تک جاری کئے جاتے رہے، پس یہاں کی زمینیں اس حکم سے الگ ہوں گی اور عشر و خراج کے وظائف یقیناً جاری کئے جائیں گے۔ ”شرح سیر“ میں امام سرخسی کی عبارت: ”لأن العشر والخراج إنما یجب فی أرض المسلمین“ (شرح سیر ۳/۳۰۳)۔ اسی کی طرف مشیر ہے، اس لئے کہ ارض المسلمین سے مراد وہ اراضی ہیں جو اسلامی حکومت اور اقتدار میں داخل ہوں، خواہ ملکیت کسی غیر مسلم کی ہو، اس لئے کہ حکم خراج ابتداء کسی مسلمان کی ملکیت پر نہیں لگایا جاسکتا۔

دوسری بنیادی بات یہ ہے کہ وظیفہ عشر و خراج مالک کے بدلنے سے بغیر کسی شرعی ضرورت کے نہیں بدلے گا، خراجی زمین کافر سے یا مسلم سے مسلمان نے خریدا تو

وظیفہ خراج بدستور باقی رہے گا، اس اصل کا تقاضا یہ تھا کہ اگر کافر نے عشری زمین مسلمان سے خریدی تو وہ بھی عشری رہے، لیکن عشر میں عبادت کا معنی ہے اور کفر اس کے منافی ہے۔

”أن الأصل أنه مؤنة الأرض لا تتغير بتبدل المالك إلا بضرورة (بدانہ ۲۶/۵۵) ... وفي حق الذمی إذا اشتری من مسلم أرض عشر ضرورة، لأن في العشر معنى العبادة والكفرينا فيها“ (بحر الرائق)

تیسری بنیاد یہ ہے کہ جس صورت میں حالات کے عدم علم کی وجہ سے نہ خراج کی کوئی دلیل مل سکے نہ عشر کی تو ”حمل حال المسلم على الكمال واستصحاب للحال“ وہ اراضی عشری سمجھی جائیں گی۔

”والاستصحاب عبارة عن الحكم ببقاء حكم ثابت بدليل غير معترض لبقائه ولا لزواله محتمل للزوال بدليله لكنه التبس عليك حاله“ (ادلة التشريع ۲۷۶/۲)

اسلامی تسلط کے بعد اراضی کا عشری ہونا یقینی ہے جس سے عدول یا بقاء کی کوئی دلیل موجود نہیں تو وہ استصحاباً عشری ہی قرار پائیں گی۔

چوتھی بنیاد: مردہ اور ناقابل کاشت اراضی کو قابل کاشت بنانے کے بعد عشری اور خراجی ہونے کا مدار امام ابو یوسفؒ کے نزدیک قرب و جوار کی اراضی کے عشری اور خراجی ہونے پر ہوگا، اور امام محمدؒ کے نزدیک پانی کے عشری و خراجی ہونے پر۔

”وما أحياء مسلم يعتبر قربه عند أبي يوسف وعند محمد يعتبر الماء والمعتمد الأول“ (رد المحتار باب العشر والمخارج ۲/۳۵۱)

مذکورہ بنیادوں کی روشنی میں اراضی ہند کی شرعی حیثیت

۱- پہلی صورت میں تمام اراضی عشری قرار پائیں گی۔

”لأنه ألبق بالمسلم أى لما فيه معنى العبادة، وكذا هو أخف حيث يتعلق بنفس الخارج“ (شامی ۲/۳۵۱)

۲- دوسری صورت میں جو اراضی ایک مسلم کی ملکیت سے نکل کر دوسرے مسلم کی ملکیت میں گئیں، خواہ تارکین وطن نے از خود حوالہ کر دیا، مسلمانوں نے قبضہ کر لیا اور حکومت نے قبضہ کو تسلیم کر لیا تو مالک کے بدلنے سے وظیفہ عشر نہیں بدلے گا، اگر وہ اراضی اس وقت عشری رہی ہوں گی، البتہ جن اراضی کو حکومت نے قبضہ میں لے لیا، حکومت کی شئی ہو جانے کے بعد حکومت کی جانب سے مسلمانوں میں تقسیم کی گئیں، تو اراضی کے کافر حکومت کے قبضہ میں حاکمانہ طور پر چلی جانے کی وجہ سے ان اراضی سے وظیفہ عشر ختم ہو جائے گا، اس لئے وہ اراضی خراجی قرار پائیں گی، اور وہ بھی جن کو حکومت نے ہندوؤں اور سکھوں کے درمیان تقسیم کر دیا اس کے بعد مسلمانوں کے قبضہ میں آئیں۔

۳- تیسری قسم کی اراضی کافروں کے پاس چونکہ خراجی تھیں تو وہ بدستور خراجی رہیں گی، ”لأن مؤنة الأرض لا تعتبر بتبدل المالك اشتری مسلم من ذمی أرض خراج يجب الخراج“ (در مختار علی بامش رد المحتار ۳/۳۶۳)

۴- چوتھی صورت میں جن اراضی کا حال معلوم نہیں، وہ اراضی تیسری بنیاد کی وجہ سے عشری رہیں گی۔

۵- پانچویں صورت میں جن اراضی کو مسلمانوں نے قابل کاشت بنایا تو وہ اراضی عشری ہوں گی، امام ابو یوسفؒ کے نزدیک قرب و جوار کی اراضی کے عشری ہونے کی وجہ سے اور امام محمدؒ کے نزدیک پانی کے عشری ہونے کی وجہ سے، بہ صورت دیگر اراضی خراجی قرار پائیں گی ”على اختلاف القولين والمعتمد الأول“

سرکار کو بنام مالگوزاری دی جانے والی زمینی ٹیکس، خراجی زمین سے حکم خراج کو ساقط نہیں کرے گا، اس لئے کہ حکومت مالگوزاری نہ تو بنام خراج لیتی ہے اور نہ ہی وہ خراج کو مصارف خراج میں تقسیم کرنے کی پابند عہد ہے، نہ اس کے پاس اسلامی فوج ہے، بلکہ ان کی افواج مسلمانوں کے خلاف استعمال کی جاتی ہیں، بلکہ حکومت اگر خراج کے نام سے بھی خراج وصول کرتے تو بھی حکم خراج ساقط نہ ہوگا، مالکان اراضی از خود خراج نکال کر مصارف خراج میں صرف کریں۔

”لأن الكافرين ليس لهم ولاية أخذ الخراج من المسلمين، وأيضا ليسوا بمصارف الخراج كما في جامع الفصولين ولن يجعل الله للكافرين على المؤمنين سبيلا (الآية)“

”درمختار“ کی عبارت: ”أخذ البغاة والسلطين الجائر... الخ“ کے ذیل میں علامہ شامی کا قول: ”ويظهر لي أن أهل الحرب لو غلبوا على بلدة من بلادنا كذا لثعليلهم أصل المسئلة بأن الإمام لم يحميهم والجباية بالحماية“ (رد المحتار؛ باب زكوة الغنم ۲/۳۲)۔

اس طرف اشارہ کر رہا ہے کہ جس طرح کسی مسلم سے باغیوں کے خراج وصول کر لینے سے خراج کا اعادہ نہیں ہوگا، اسی طرح بلاد مسلمین میں سے کسی پر اہل حرب اور کافروں کا غلبہ ہو جائے اور حکومت ہمارے ہاتھ سے چلی جائے، جیسے ہندوستان، تو اگر اہل حکومت علی شرط الخراج بنام خراج وصول کرے تو خراج ادا ہو جائے گا، لیکن علامہ شامی کا یہ قیاس، قیاس مع الفارق معلوم ہو رہا ہے، اس لئے کہ باغیوں کے خراج وصول کر لینے کے بعد خراج کے ساقط ہونے کا مدار آخذ کا مسلم ہونا ہے جو مسلمین کی جانب سے جنگ کرتا اور اپنے سرحدوں کی حفاظت کرتا ہے، گو زیادہ مصارف خراج ہیں، علامہ شامی نے خود بیان فرمایا ہے:

”لأنهم مصارفه وعلته لمحذوف فلا يفتون بإعادته؛ لأنهم مصارفه، إذ أهل البغي يقاتلون أهل الحرب والخراج حق المقاتلة“ (حوالہ سابق)۔

اور کفار اپنی افواج مسلمانوں کے خلاف استعمال کرتے ہیں اور وہ مصارف خراج نہیں۔

”فكيف يقاس الكفار على المسلمين المقاتلين الدافعين عن الإسلام والمسلمين“ (رسالة الخراج)۔

جن اراضی کا جو خراج عہد اسلامی سے آج تک ثابت رہا وہ بدستور باقی رہے گا، خراج کی جو قسم جس شرح کے ساتھ ادا کرنا معروف رہا اس قسم میں تبدیلی کے بغیر حالات اور پوزیشن کو دیکھتے ہوئے شرح میں کمی یا زیادتی کی جا سکتی ہے۔

”وليس للإمام أن يحول الخراج الموظف إلى خراج المقاسمة أقول: وكذلك عكسه فيما يظهر من ثعليله؛ لأنه قال: لأن فيه نقض العهد وهو حرام“ (رد المحتار ۲/۳۶)۔

وہ خراجی اراضی جن پر خراج کی کوئی قسم ثابت نہیں یا جن کا خراجی ہونا موجبات خراج میں سے کسی موجب کی وجہ سے فی الوقت ہوا، ان تمام خراجی اراضی پر خراج مقاسمت کا حکم جاری کرنا ناقص فہم میں مناسب معلوم ہوتا ہے، اس لئے کہ خراج مقاسمت تعلقاً، بکراؤ، اولاً و ثانياً و ثالثاً و رابعاً و خامساً و سابعاً و ثامناً و تاسعاً و عاشرناً و حوالہ مذکورہ (رد المحتار)۔

ثابت ہوا کہ خراج مقاسمت کو بڑی حد تک عشر سے مناسبت ہے، مسلمانوں کی اراضی میں اصل عشر ہے، ان کی اراضی پر خراج کے احکام بعض ناگزیر سبب کی وجہ سے ہے، لہذا خراج کی وہ قسم جو عشر سے زیادہ قریب ہونا فائدہ کرنا اقرب الی الفقہ والقیاس ہے، مقاسمت کی مقدار نصف خراج سے زیادہ نہیں ہوتی، اور عام حالات میں خمس سے کم نہیں ہونا چاہئے (دیکھئے: رد المحتار ۳/۳۶)۔

علامہ شامی نے بحث کرتے ہوئے لکھا ہے: ”لا ينتص عن الخمس“، معمول ہے اس صورت پر جب زمین کی پیداوار میں وجوب خمس کی گنجائش ہو، ایسے طور کہ آمدنی زیادہ اور خرچ کم ہو، اخراجات اور خمس کو پیداوار سے منہا کرنے کے بعد کچھ باقی رہتا ہو، اور اگر آمدنی کم اور خرچ زیادہ ہو جاتا ہو اس طور پر کہ اخراج اور خمس کو پیداوار سے منہا کرنے کے بعد بہت کم بچتا ہو تو خمس سے کم واجب کیا جا سکتا ہے (دیکھئے: شامی ۲/۳۶۲)۔

ان عبارات سے یہ روشنی ملی کہ پیداوار کی پوزیشن دیکھتے ہوئے مقاسمت میں خمس سے کم کیا جا سکتا ہے، زمانہ کے حالات کے اعتبار سے جدید طریق زراعت پر ہونے والے اخراجات کا بارگراں اس امر کی طرف داعی ہے کہ خمس مقاسمت کو کم کیا جائے، یقیناً کھیتیوں کی تیاری، مزدوروں کی مزدوری اور زمین کی زراعتی پوزیشن کی وجہ سے کھاد و ادویات کے لازماً استعمال میں ایک بڑی رقم صرف ہو رہی ہے اس کے بعد خمس کا وجوب ظلم کے مترادف ہوگا، اس لئے مقاسمت کی شرح کو خمس سے کم کر کے پیداوار کے ایک دوسرے وظیفہ شرعی عشر کو واجب قرار دیا جانا چاہئے، کلام خداوندی:

”يريد الله بكم اليسر ولا يريد بكم العسر“ (بقرہ: ۱۸۵)

کاتقاضا بھی ہے اور مقاسم کو عشر کے ساتھ مناسبت کا نتیجہ بھی، پس وظیفہ عشر اور عشر مقاسم کے درمیان مصارف کے بنیادی فرق کو برقرار رکھتے ہوئے جو خراجی اراضی کے خراجی ہونے کو باقی رکھنے کی دلیل ہوگی، دیگر احکام مثلاً تعلق خارج، تکرر فی السنة، تساقط واجب بر بنائے عدم زراعت وغیرہ میں مناسبت کی وجہ سے دونوں کی مقدار کو اگر ایک قرار دے دیا جائے تو میرے ناقص فہم میں دونوں کی شرعی حیثیت میں کوئی فرق نہیں پڑنا چاہئے، اراضی کے مسلمانوں کے قبضہ میں آجانے کے باوجود اراضی کا محکوم بالخراج رہنا اصل شرعی ”ومؤنة الأرض لا تتغير بتبدل المالك“ کی وجہ سے ہے، اور خراج میں عقوبت کا معنی ہے جو منافی اسلام نہیں۔

”بخلاف الخراج، لأنه عقوبة والإسلام لا ينافيها كالرق“ (بجہ الرائق ۲/۲۲۸)۔

یہ خراجی عقوبت اجباری نہیں، خود کردہ اور اختیاری ہے۔

”إن المنوع وضع الخراج عليه ابتداء وجبراً وأما باختیاره فيجوز“

کافروں کی اراضی خریدنے اور خراجی پانی سے زمین کو سیراب کرنے میں اختیار کو دخل ہے، البتہ اس معنی میں عبادت کہا جاسکتا ہے کہ اس نے حکم شرعی کے مطابق وظیفہ شرعی، شرعی مستحقین تک پہنچا دیا پس امتثال حکم شرعی کا ثواب ضرور ملے گا۔

عشری اراضی میں عشر اور نصف عشر یہ دونوں وظیفے ثابت بالنسبہ ہیں۔

”قال النبي ﷺ: ما سقت السماء ففيه العشر وما سقى بغرب أو دالية ففيه نصف العشر“ (الحديث)

”در مختار“ میں عشر سے نصف عشر کی جانب منتقل ہونے کی وجہ اخراجات کی کثرت بیان کیا ہے: ”ودالية أي دولا ب لكثير المؤنة“۔

گویا آب پاشی پر آنے والے اخراجات کو پیداوار سے منہا کرنے کے بعد باقی پر عشر قرار دے کر نفس واجب میں کمی کر دیا گیا ہے، اگر اخراجات کو منہا کرنے کے بعد باقی پر عشر قرار دیا جائے تو واجب کی تقسیم ختم ہو جائے گی جو ثابت بالنسبہ ہے اور وظیفہ ہمیشہ عشر کا ہی رہ جائے گا۔ ولازم باطل فالملزوم مثلاً۔ پس جمع پیداوار میں عشر یا نصف عشر کا حکم جاری ہوگا، جس کی بنیاد قلت مونت اور کثرت مونت ہوگی، نفس پانی کو واجب کی کمی میں کوئی دخل نہیں، بلکہ پانی پر خرچ ہونے والی اضافی رقم کو دخل ہے۔

”لأنه عليه السلام حكم بتفاوت الواجب لتفاوت المؤنة، ولو دفعت المؤنة كان الواجب واحدا وهو العشر دائما في الباقي. لأنه لم ينزل إلى نصفه إلا المؤنة، ولو دفعت المؤنة والباقي بعد رفع المؤنة فيه فكان الواجب دائما العشر لكن الواجب قد تفاوت شرعا، فعلمنا أنه لم يعتبر شرعا عدم عشر بعض الخارج وهو قدر المساوي للمؤنة أصلاً“ (شامی ۲/۶۹)۔

کھان، ادویات اور جدید طریق زراعت پر آنے والے دیگر اخراجات، آب پاشی پر آنے والے اخراجات سے مختلف نہیں، بلکہ ان اخراجات سے کئی گنا زائد ہوتے ہیں، پس آسمانی پانی سے سیرابی کے باوجود مذکورہ اخراجات کی کثرت کی وجہ سے عشر کو نصف عشر کی طرف تبدیل کر دینا مناسب ہے۔

مزارعت، یعنی وہ معاملہ جس کی وجہ سے زمین کی کاشت بٹائی کے طور پر ہو، امام ابوحنیفہؒ کے نزدیک یہ عقد فاسد ہے اور حضرات صاحبین کے نزدیک مفقذ مزارعت عقد صحیح ہے اور اکثر اماموں کی رائے صاحبین کے قول کے مطابق ہے، امام ابوحنیفہؒ کے نزدیک مزارعت کے عقد فاسد رہنے کے باوجود کسی نے اس طرح کا معاملہ کر کے پیداوار حاصل کیا تو ان کے نزدیک مسئلہ کی تفصیل اس طرح ہوگی کہ پوری پیداوار کا عشر رب الارض پر ہوگا اور کل پیداوار اسی کی ہوگی، مزارع کی حیثیت عامل کی ہوگی، اس کو اس کے عمل کا اجر مثل دیا جائے گا بشرطیکہ بیج مالک زمین نے دی ہو، اور اگر بیج بٹائی دار نے دی تو کل پیداوار بٹائی دار کی ہوگی اور رب الارض کو پیداوار کے بقدر زمین کا اجر مثل دیا جائے گا، فالخراج أم تحقیقا أو تقدیراً“ میں تقدیر کا مطلب یہی ہے، اس صورت میں بھی مالک زمین ہی کل عشر دے گا، دونوں ہی صورتوں میں اپنے حصہ کا عشر عین خارج ہوگا اور بٹائی دار کے حصہ کا عشر ذمہ میں واجب ہوگا، ذمہ میں واجب ہونے کا فائدہ یہ ہوگا کہ عین خارج کے ہلاک ہو جانے کے بعد مزارع کے حصہ کا عشر ساقط نہ ہوگا، واجب الاداء رہے گا (دیکھئے: شامی ۶/۷۶، بجہ الرائق ۲/۲۳۷)۔

بٹائی دار کے درمیان جس شرح کے ساتھ جو ملے پایا تھا، اسی شرح کے مطابق پیداوار کی تقسیم ہو جائے گی، اور ہر ایک اپنے حصہ کا مالک ہوگا اور اپنے



حصہ کا عشر ہر ایک پر واجب ہوگا (دیکھئے: رد المحتار ۲/۷۶)۔

بٹائی دار اور مالک دونوں ہی مسلمان ہوں، تو دونوں کے اپنے اپنے حصہ میں عشر واجب ہوگا، اور اگر ان دونوں میں سے کوئی کافر ہو تو جو مسلم ہوگا اس کے اپنے حصہ میں عشر واجب ہوگا، اس لئے کہ مسلم صرف اپنے اس حصہ کا مالک ہے جو اس کو بٹائی سے حاصل ہوا، حصہ کافر پر اس کا کوئی حق نہیں، وہ کافر کی ملکیت ہے اور کافر اہل شرع نہیں، فتویٰ حضرات صاحبین کے قول پر ہے: ”وقد اشتهر أن الفتوى على الصحة“۔

### محور پنجم

۱- عشر کے وجوب کے لئے کوئی متعین مقدار ضروری نہیں، پیداوار کی ہر مقدار پر عشر واجب ہوگا، یہ حضرت امام اعظم ابوحنیفہ کا قول ہے، اور حضرات صاحبین کے نزدیک عشر کے وجوب کے لئے ایک متعین مقدار ضروری ہے، اس لئے کہ عشر بھی ایک زکوٰۃ ہے ”زکوٰۃ المال والغنم“ کی طرح اور زکوٰۃ المال وغیرہ کے لئے ایک نصاب تحقیق غناء کے لئے مقرر ہے، پس عشر کے لئے بھی ایک نصاب غناء کے تحقق کے لئے ضروری ہوگا، امام اعظم ابوحنیفہ اور صاحبین کے قول کی بنیاد اس بات پر ہے کہ کیا عشر ”حق الزرع“ ہے یا حق الارض؟ حضرات صاحبین کے نزدیک عشر حق الزرع ہے اور یہی مذہب دیگر ائمہ کرام کا ہے (دیکھئے: فتاویٰ ابن تیمیہ ۲۵/۵۵)۔

اور امام ابوحنیفہ کے نزدیک عشر حق الارض ہے، پس زمین سے جو بھی حاصل ہوگا اس میں عشر واجب ہوگا، حقیقتہً عشر زکوٰۃ کی طرح نہیں، بلکہ ان دونوں کے مصارف کے ایک ہونے کی وجہ سے مجازاً عشر کو زکوٰۃ کہا جاتا ہے، اسی وجہ سے امام جبرائیل وصول کرے گا اور ترکہ سے بھی لیا جائے گا اور قرض کے باوجود واجب ہوگا اور اراضی مجنون، صغیر، مکاتب، مازون، وقف تمام میں عشر واجب ہوگا (دیکھئے: حوالہ سابق، نیز در مختار علی ہامش رد المحتار ۲/۶۹)۔

حضرات صاحبین کے نزدیک عشر کا نصاب پانچ وسق ہے، اگر پیداوار اس مقدار سے کم ہوگی، عشر واجب نہ ہوگا، ایک وسق ساٹھ صاع کا ہوتا ہے اور ایک صاع کا وزن اسی کے حساب سے ساڑھے تین سیر اور گرام و کیلو کے حساب سے تقریباً تین کیلو ڈیڑھ سو گرام ہوتا ہے، اس طرح صاحبین کے نزدیک جب تک ۹۷ کلو گرام تک پیداوار نہ پہنچے عشر واجب نہ ہوگا، صاحبین کی دلیل ارشاد گرامی ہے:

”ليس في حب ولا تمر صدقة حتى يبلغ خمسة أوسق (رواه مسلم) (دیکھئے: بجر ۲/۲۳۸)۔

والوسق ستون صاعا بصاع النبي ﷺ“ (بدایہ ۱/۱۸۱)۔

جو پیداوار وسقی نہ ہو تو امام ابو یوسف کے نزدیک اس کی قیمت کم تر درجہ کے وسقی چیز کے ۵/ وسق کی قیمت کو پہنچ جائے۔

”وقال أبو يوسف: فيما لا يوسق كالزعفران والقطن يجب فيه العشر إذا بلغت قيمته خمسة أوسق من أدنى ما يوسق كالذرة في زماننا“ (حوالہ سابق)

اور امام محمد کے نزدیک غیر وسقی میں اس نوع کی چیز جن وجہوں پر اندازہ ہوتی ہوں ان میں اعلیٰ درجہ کے اندازہ کے پانچ مثل: بوبائے تو عشر واجب ہوگا۔

”وقال محمد: إذا بلغ خمسة أعداد من أعلى ما يقدر به نوعه فاعتبر في القطن“ (بدایہ ۱/۱۸۲)۔

خمسۃ اجمال، اس لئے کہ روئی کے اوزان، اوقیہ، رطل، من، وقر، حمل میں سب سے اعلیٰ وزن ہے۔ ”وفى الزعفران خمسة أمنا“

اس لئے کہ زعفران میں رطل اور من میں اعلیٰ وزن من ہے، حضرت امام ابوحنیفہ کی دلیل ان تمام نصوص کا اطلاق ہے جو بغیر کسی تفصیل و تعیین کے آئی ہیں،

”ومما أخرجنا لكم من الأرض (الآية) في ما سقت السماء ففيه العشر (الحديث)۔

حضرات صاحبین نے اپنی اصل کی دلیل میں جو حدیث بیان فرمایا ہے اس کا جواب صاحب ”ہدایہ“ نے اس طرح دیا ہے:

”وتأويل ما رويناه زكوة التجارة؛ لأهم كانوا يتبايعون بالأوساق وقيمة السوق أربعون درهما“ (ہدایہ/۱)

(۱۸۱)

فتویٰ امام ابوحنیفہؒ کے مذہب پر ہے، علامہ شامی نے فرمایا: ”هذا قول الإمام وهو الصحيح“۔

حاصل کلام یہ کہ مفتی بہ مذہب کے مطابق پیداوار کی ہر مقدار پر عشر واجب ہوگا، وجوب کے لئے کوئی مقدار متعین نہیں۔

۲- صاحبین کے نزدیک عشر کے وجوب کے لئے نصاب کی طرح بقاء کی بھی شرط ہے، یعنی سال کے اکثر حصہ تک بغیر کسی خارجی تدابیر کے اپنی اصلی حالت پر رہ سکے، امام ابوحنیفہؒ کے نزدیک چونکہ عشر حق الأرض ہے، اس لئے بقاء کی شرط نہیں ہے، پس زمین سے اگنے والی تمام سبزیات پر عشر واجب ہوگا، خواہ سال کے اکثر تک باقی نہ رہ سکے، بشرطیکہ ان سبزیات سے غلہ حاصل کرنا یا کوئی اور فائدہ مقصود ہو۔

”والأرض قد تستنمی بما لا یبقی والسبب هی الأرض النامية. ولهذا یجب فیہا الخراج“ (ایضاً)۔

گھاس، بانس، لکڑی جن سے کوئی فائدہ مقصود نہیں، باغوں کو ان سے صاف کیا جاتا ہے، اس لئے ان میں عشر واجب نہ ہوگا۔

”أما الحطب والقصب والحشیش لا تستنبت فی الجنان عادة بل تنقی عنها“ (حوالہ بالا)۔

ہاں اگر بانس، گھاس اور درخت وغیرہ کے لئے زمین کو خاص کر دیا جائے جس سے معتد بہ فائدہ مقصود ہو تو ان میں عشر واجب ہوگا، حاصل یہ کہ ان اشیاء میں وجوب عشر کے لئے مدار قصد ہے، تفصیل کے لئے (دیکھئے: ہدایہ ۱/۱۸۱، رد المحتار ۲/۶۲)۔

پانی میں پیدا کی جانے والی چیزوں، مثلاً مکھانہ، سنگھاڑ وغیرہ میں عشر واجب نہیں، اس لئے کہ عشر و خراج زمینی پیداوار ہیں واجب ہوتے ہیں، جس کا سبب ”الأرض النامية“ ہے ”وما أخرجت الأرض فغیہ العشر“ سے مراد وہ پیداوار ہیں جو زمین سے حاصل ہوئی ہوں، مکھانہ، سنگھاڑ، کی پرورش و بڑھوتری پانی سے ہوتی ہے زمین سے نہیں، زمین کی حیثیت ظرف کی ہے، پس یہ اشیاء ”ہما أخرجنا لکم من الأرض“ (بقرہ: ۲۶۷) کے معنی میں ہوں گی، بلکہ ان میں زکوٰۃ الاموال و التجارة کے احکام اپنی شرائط و تفصیل کے ساتھ جاری کئے جائیں گے۔

۳- زراعتی اراضی پر تالاب کھود کر زمین کو غلوں کی کاشت سے نکال کر مچھلیوں کی کاشت کے لئے خاص کر دیا، اب ان اراضی سے اراضی کا نام ختم ہو گیا، اب حوض اور تالاب کے نام سے موسوم ہو چکا ہے، حقیقت کے بدلنے سے احکام میں تبدیلی ہو جایا کرتی ہے، عشر متعلق بالخارج من الارض ہے، اور مچھلی متعلق بالخارج من الارض نہیں، بلکہ من الماء ہے، پس مچھلی بھی ”ہما أخرجنا لکم من الأرض“ (الایۃ) کے حکم میں نہ ہوگی، علامہ شامیؒ ”ولافی عین قیر“ کی علت بیان کرتے ہوئے فرمایا:

”لأنه لیس من إنزال الأرض إنما هو عین فواره کعین الماء فلا عشر فیہا“

یہ علت ”فی مانحن فیہ“ کی بھی بن سکتی ہے، مقصد ان مچھلیوں کی کاشت سے دراصل تجارت ہے، اس لئے ان مچھلیوں میں زکوٰۃ التجارة واجب ہوگی نہ کہ عشر۔

۴- شہتوت کے درخت جن کو ریشم کے کیڑوں کی حفاظت اور پرورش کے لئے لگائے جاتے ہیں جن سے کوئی معتد بہ فائدہ مقصود نہیں ہوتا، سوائے کیڑوں کی پرورش اور پرداخت کے، البتہ ریشم کی اس کاشت میں کافی فائدہ ہوتا ہے، اور وہ پیدا ہوتا ہے ان کیڑوں سے جن کی پرورش شہتوت کے پتوں سے ہوتی ہے اور پنوں پر عشر واجب نہیں، اس لئے ریشم کی اس کاشت پر عشر واجب نہیں ہوگا، بلکہ زکوٰۃ المال واجب ہوگی۔

برخلاف شہد کے کہ ان کی پیدائش بھی حیوان سے ہوتی ہے، مگر اس حیوان (شہد کی مکھی) کی پرورش و پرداخت پھل پھول سے ہوتی ہے اور ان دونوں میں عشر ہے، حاصل یہ کہ ریشم کا وجود بواسطہ حیوان پتوں سے ہے اور شہد کا وجود بواسطہ حیوان پھولوں اور پھولوں سے ہے:

”لأن النخل يتناول من الأنوار والشمار وفيهما العشر، وكذا فيما يتولد منها بخلاف دود القز؛ لأنه يتناول الأوراق ولا عشر فيها“

۵- وہ درخت جن سے پھل مقصود نہیں، جیسے شیشم، مہوا، ساکھو وغیرہ جن کو یا تو جلاوٹ کے کام میں استعمال کرتے ہیں یا عمارت اور فرنیچر کے استعمال میں لاتے ہیں تو ایسے درختوں میں عشر واجب ہوگا، اس لئے کہ ان درختوں سے معتد بہ فائدہ مقصود ہے اور اراضی کو ان سے مشغول رکھا گیا ہے:

”لأنه يقصد بها استغلال الأرض ففيها العشر“

”در مختار“ کی عبارت: ”حتى لو أشغل أرضه بها يجب العشر“ کے ذیل میں علامہ شامی نے فرمایا:

”فلو استنمي أرضه بقوائم الخلاف وما أشبهه أو بالقصب أو الحشيش وكان يقطع ذلك ويبيعه كان فيه العشر والخلاف كالكتاب وتشديد لحن صنف من الصنفات“۔

اور اگر باضابطہ ان درختوں کو لگا کر ان سے تجارت مقصود ہو تو ان پر زکوٰۃ التجارت واجب ہوگی۔

۶- اسی طرح وہ سبزیاں جن کی پیداوار میں تسلسل رہتا ہے اور ان سے مقصود فقط غلہ حاصل کرنا نہیں، بلکہ غلہ حاصل کر کے ان سے تجارت مقصود ہے تو ان میں بھی زکوٰۃ التجارۃ واجب ہوگی، اگر ان سبزیات کی قیمت زکوٰۃ المال کے نصاب تک پہنچ جائے اور اس پر حول گزر جائے۔

جناب نبی کریم ﷺ کا قول: ”ليس فيما دون خمسة أوسق“ کی تاویل میں صاحب ”ہدایہ“ کا قول:

”ما روياه زکوٰۃ التجارة، لأنهم كانوا يتبايعون بالأوساق وقيمة الوسق أربعون درهما“

”فیما نحن فیہ“ کی تائید ہے، وہ سبزیاں جن سے مقصود تجارت نہیں، بلکہ استعمال میں لانا مقصود ہوتا ہے ان میں عشر واجب ہوگا۔

۷- ”حبس العين علی حکم ملک الواقف والتصدق بالمنفعة“ کا، وقف سے اراضی موقوفہ پر حکم واقف کی ملکیت باقی رہتی ہے، فقط منفعت کا تصدق ہوتا ہے اور وجوب عشر متعلق بالخارج (پیداوار) ہے، پس اراضی موقوفہ پر واقف کی ملکیت گویا باقی رہتی ہے، مگر منفعت اور پیداوار کے مالک چونکہ اہل وقف ہیں، اس لئے اہل وقف کو زمین سے جو پیداوار حاصل ہوگی اس پر عشر واجب ہوگا (دیکھئے: رد المحتار ۲/۶۷)۔

یہ حکم اس صورت میں ہوگا جبکہ زراعت اہل وقف نے خود کی ہو، اور اگر اہل وقف کے علاوہ کسی اور نے اجرت پر زراعت کی ہو تو اس صورت میں امام ابوحنیفہؒ کے نزدیک مؤجر (اجرت پر دینے والے) پر عشر واجب ہوگا، اور حضرات صاحبینؒ کے نزدیک مستاجر (اجرت پر لینے والے) پر عشر واجب ہوگا

(رد المحتار ۲/۶۷، ۲/۷۳)۔

## اسلام نے کن اراضی کو عشری اور کن کو خراجی قرار دیا ہے

مولانا محمد صدر الحسن ندوی مدنی

### عشر و خراج کی حقیقت

اسلام نے کن اراضی کو عشری قرار دیا ہے اور کن کو خراجی، عشری اور خراجی زمینوں کے درمیان بنیادی فرق کیا ہے اور اس سلسلہ میں کتاب و سنت، تعامل عہد صحابہ و تابعین اور فقہاء امت کے اجتہادات سے ہمیں کیا روشنی ملتی ہے؟

جواب: عشری اور خراجی زمین کی تعریف کرتے ہوئے صاحب ”ہدایہ“ تحریر فرماتے ہیں:

”کل أرض أسلم أهلها أو فتحت عنوة وقسمت بين الغانمين فهي أرض عشر. لأن الحاجة إلى ابتداء التوضيف على المسلم والحشر أليق به لمافيه معنى العبادة، وكذا هو أخف حيث يتعلق بنفس الخارج“ (هدایہ باب العشر والخراج ۲/۵۹۰)۔  
(یعنی ہر وہ زمین جس کے مالکان نے اسلام قبول کیا ہو یا جنگ کے ذریعہ حاصل کی گئی ہو اور فاتحین میں تقسیم کر دی گئی ہو تو وہ عشری زمین ہے، اس لئے کہ اس میں ابتداءً مسلمان پرنیکس عائد کرنے کی ضرورت ہے اور عشر اس کے زیادہ مناسب ہے، اس لئے کہ عشر میں عبادت کا مفہوم پایا جاتا ہے اور اسی طرح وہ نسبتاً اخف ہے، کیونکہ اس کا تعلق پیداوار سے ہے)۔

اور ہر وہ زمین جو جنگ کے ذریعہ حاصل کی گئی ہو اور مالکان کے پاس ہی چھوڑ دی گئی ہو خراجی زمین ہے، اور اسی طرح وہ زمین جو صلح کے ذریعہ حاصل کی گئی ہو، اس لئے کہ ابتداءً کافروں پرنیکس لگانے کی ضرورت ہے اور خراج ان کے زیادہ مناسب ہے اور مکہ مکرمہ اس قاعدہ سے مستثنیٰ ہے، اس لئے کہ رسول اللہ صلی اللہ علیہ وسلم نے اس کو عنوة فتح کیا اور اس کے مالکان کے پاس ہی چھوڑ دیا اور اس پر خراج عائد نہیں کیا)۔  
ابو عبید نے ”کتاب الاموال“ میں لکھا ہے کہ درج ذیل صورتوں میں زمین عشری ہوتی ہے۔

### الف - عشری زمین

۱- ہر وہ زمین جس کے مالکان نے اسلام قبول کیا ہو اور وہ اس زمین کے قطععات کے مالک ہوں، جیسے مدینہ، طائف، یمن اور بحرین کی زمین، اسی طرح مکہ کی زمین جو اگرچہ جنگ کے نتیجہ میں فتح ہوئی، لیکن رسول اللہ صلی اللہ علیہ وسلم نے ان لوگوں پر احسان فرمایا اور ان کے جان و مال سے تعرض نہیں کیا، اس لئے ان کی زمین عشری قرار پائی۔

۲- دوسری قسم میں وہ زمینیں داخل ہیں جو عنوة (جنگ کے ذریعہ) حاصل کی گئی ہوں اور بعد میں امام نے اس کو وقف شدہ فی کی حیثیت نہ دی ہو، بلکہ مال غنیمت قرار دے کر ان کا خمس نکالا ہو اور ۵/۳ حصہ فاتحین میں تقسیم کیا ہو، جیسا کہ رسول اللہ صلی اللہ علیہ وسلم نے خیبر کی زمین کے معاملہ میں کیا تھا، جو جنگ سے پہلے یہودی ملک تھی، ایسی زمینیں بھی اشخاص کی اپنی ملک میں عشر ہی واجب ہے، اسی طرح اگر سرحدی مقامات کی زمینیں خاص طور پر فاتحین میں تقسیم کر دی گئی ہوں اور ان کا خمس نکالا جاچکا ہو تو بقیہ حصہ کا عشر ہی ادا کرنا ہوگا۔

۳- تیسری قسم عادیہ، یعنی قدیم زمینوں کی ہے جن کا نہ کوئی مالک ہو اور نہ ان کو آباد کرنے والا، اس قسم کی زمین امام نے کسی شخص کو جاگیر کے طور پر دی ہو، یہ جزیرہ مکر ب کی زمین بھی ہو سکتی ہے اور اس کے باہر کی بھی، چنانچہ رسول اللہ صلی اللہ علیہ وسلم اور آپ صلی اللہ علیہ وسلم کے بعد خلفائے یمن، یمامہ اور بصرہ وغیرہ کی زمینیں

جاگیر کے طور پر اشخاص کو دی تھیں

۴- چوتھی قسم مردہ (بخر) زمین کی ہے جسے کسی مسلمان نے پانی پہنچا کر اور فصل اگا کر (زندہ) قابل کاشت بنا دیا ہو، ان اقسام کی زمینوں میں عشر یا نصف عشر سنت سے ثابت ہے اور ان سب اقسام کا احادیث میں ذکر ہے، ان زمینوں میں سے اللہ تعالیٰ جو پیداوار نکالے اس میں زکوٰۃ ہے، بشرطیکہ وہ پانچ وقت یا اس سے زیادہ ہو۔

### ب- خراجی زمین

ابو عبیدہ کے قول کے مطابق ان ممالک کے علاوہ جو زمینیں ہیں وہ دو صورتوں میں سے کسی صورت سے خالی نہیں ہو سکتیں، یا تو عنوة (جنگ کے نتیجے میں) حاصل کی ہوئی زمین ہوگی جو فی قرار پائی ہو، مثلاً سواد عراق کی زمین، اہواز، فارس، کرمان، اصفہان اور رے کی زمینیں، نیز شام، بصرہ، چند شہروں کے اور مصر و وراثت کی زمینیں، یا صلح کی زمین ہوگی جیسے بخران، ایلہ، اذرح، دومتہ الجندل اور مذک وغیرہ کی زمینیں جن کے مالکان سے رسول اللہ صلی اللہ علیہ وسلم نے صلح کر لی تھی، یا آپ صلی اللہ علیہ وسلم کے بعد ائمہ نے صلح کی، مثلاً بلاد جزیرہ، آرمینیا اور خراسان وغیرہ کی زمینیں۔

زمین کی یہ دونوں قسمیں، یعنی صلح کی زمین اور جنگ کی زمین جو فی قرار پائی ہو ایسی ہیں کہ ان کی حیثیت علمۃ الناس کے لئے عام عطیہ کی ہو جاتی ہے، ان زمینوں سے خراج وصول کیا جائے گا۔

اس طریقہ کو حضرت عمرؓ نے عراق و شام کے فتح ہو جانے پر اختیار کیا اور اس مسئلہ میں ”سورہ حشر“ کی اس آیت سے استدلال کیا۔

مَا آفَاءَ اللَّهِ عَلَى رَسُولِهِ مِنْ أَهْلِ الْقُرَىٰ فَلِلَّهِ وَلِلرَّسُولِ وَلِلَّذِينَ آمَنُوا مِنَ الْقُرَىٰ وَالْيَتَامَىٰ وَالْمَسَاكِينِ وَابْنِ السَّبِيلِ كُنْ لَا يَكُونَ دُولَةَ بَيْنِ الْأَغْنِيَاءِ مِنْكُمْ وَمَا آتَاكُمُ الرَّسُولُ فَخُذُوهُ وَمَا نَهَاكُمْ عَنْهُ فَانْتَهُوا وَاتَّقُوا اللَّهَ إِنَّ اللَّهَ شَدِيدُ الْعِقَابِ ﴿۱۰۰﴾ لِلْفُقَرَاءِ الْمُهَاجِرِينَ الَّذِينَ أُخْرِجُوا مِنْ دِيَارِهِمْ وَأَمْوَالِهِمْ يَبْتَغُونَ فَضْلًا مِنَ اللَّهِ وَرِضْوَانًا وَيُنْفِضُونَ اللَّهَ وَرَسُولَهُ أَوْلَٰئِكَ هُمُ الصَّادِقُونَ ﴿۱۰۱﴾ وَالَّذِينَ تَبَوَّءُوا الدَّارَ وَالْإِيمَانَ مِنْ قَبْلِهِمْ يُحِبُّونَ مَنْ هَاجَرَ إِلَيْهِمْ وَلَا يَجِدُونَ فِي صُدُورِهِمْ حَاجَةً مِّمَّا أُوتُوا وَيُؤْثِرُونَ عَلَىٰ أَنْفُسِهِمْ وَلَوْ كَانَ بِهِمْ خَصَاصَةٌ وَمَنْ يُوقِ شَعْنَهُ فَاُولَٰئِكَ هُمُ الْمُفْلِحُونَ ﴿۱۰۲﴾

(اور جو مال بھی اللہ تعالیٰ بستیوں کے لوگوں سے اپنے رسول کی طرف پلٹا دے وہ اللہ اور رسول اور رشتہ داروں اور یتامی اور مساکین اور مسافروں کے لئے ہے، تاکہ وہ تمہارے مالداروں ہی کے درمیان گردش نہ کرتا رہے، جو کچھ رسول صلی اللہ علیہ وسلم تمہیں دے وہ لے لو اور جس چیز سے وہ تمہیں روک دے اس سے رک جاؤ اللہ تعالیٰ سے ڈرو، اللہ سخت عزا دینے والا ہے (نیز وہ مال) ان غریب مہاجرین کے لئے ہے جو اپنے گھروں اور جائیدادوں سے نکال باہر کئے گئے ہیں، یہ لوگ اللہ کا فضل اور اس کی خوشنودی چاہتے ہیں۔ اللہ اور اس کے رسول کی حمایت پر کمر بستہ رہتے ہیں، یہی لوگ راست باز ہیں (اور وہ ان لوگوں کے لئے بھی ہے) جو مہاجرین کی آمد سے پہلے ہی ایمان لا کر دارالہجرت میں مقیم تھے یہ ان لوگوں سے محبت کرتے ہیں جو ہجرت کر کے ان کے پاس آئے ہیں اور جو کچھ بھی ان کو دے دیا جائے اس کی کوئی حاجت تک یہ اپنے دل میں محسوس نہیں کرتے اور اپنی ذات پر دوسروں کو ترجیح دیتے ہیں اس کی کوئی حاجت تک یہ اپنے دل میں محسوس نہیں کرتے اور اپنی ذات پر دوسروں کو ترجیح دیتے ہیں، خواہ اپنی جگہ خود محتاج ہوں، حقیقت یہ ہے کہ جو لوگ اپنے دل کی تنگی سے بچا لے گئے وہی فلاح پانے والے ہیں)۔

حضرت عمرؓ نے ان آیات سے استدلال کرتے ہوئے فرمایا کہ اللہ تعالیٰ نے اس فتنے میں بعد میں آنے والوں کو بھی شریک کیا ہے، لہذا اگر میں زمین تقسیم کر دوں تو بعد میں آنے والوں کے لئے کچھ نہیں بچے گا اور اگر میں اسے باقی رکھتا ہوں تو اس میں سے ”صنعا“ کے چرواہے کو مل جائے گا اور اس کی عزت محفوظ رہے گی۔

حضرت عمرؓ کے زمانہ خلافت میں عراق و شام فتح ہونے کے بعد ارضی کی تنظیم و تقسیم کے بارے میں مشورہ ہوا، حضرت عبدالرحمن بن عوفؓ اور حضرت بلالؓ وغیرہ کی رائے یہ تھی کہ مفقود زمین فوجیوں میں تقسیم کر دی جائے اور حضرت علیؓ، حضرت عثمانؓ اور حضرت معاذ بن جبلؓ وغیرہم کی رائے یہ تھی کہ فوجیوں میں تقسیم نہ کی جائے، اس مسئلہ پر روشنی ڈالتے ہوئے حضرت عمرؓ نے فرمایا:

”کیا آپ حضرات نے ان لوگوں کی باتیں سنیں جو مجھے اس معاملہ میں شک کی نظر سے دیکھتے ہیں، شاید ان کا خیال ہو کہ میں ان کی حق تلفی کرنا چاہتا ہوں، حالانکہ کسی فرد کی بھی حق تلفی کرنا میرے نزدیک صریح ظلم ہے معاذ اللہ! خدا شاہد ہے کہ میں نے کبھی کسی معاملہ میں ان پر ظلم کیا ہو یا اب ظلم کرنے کا ارادہ ہو، لیکن غور طلب بات یہ ہے کہ عراق و شام فتح ہونے کے بعد اور کون سی زمین رہ گئی ہے جس کی آمدنی سے خلافت کا انتظام سنبھالا جاسکے گا، یہ تو محض اللہ کا فضل و کرم ہے کہ اس نے کسری کے اموال، زمین، جائیداد اور جفاکش کام کرنے والوں پر ہمیں غلبہ عطا فرمایا ہے۔“

آپ لوگ خود اس کے شاہد ہیں کہ اموال منقولہ میں نے فوجیوں میں تقسیم کر دئے ہیں، جس (مال غنیمت کا یا نچواں حصہ) بھی مناسب محل پر صرف کر دیا گیا ہے، اب صرف زمین (جائیداد غیر منقولہ) باقی بچی ہے، اس کے متعلق خیال ہے کہ اس کو اس کے آتش پرست مالکوں ہی کے پاس رہنے دیا جائے اور زمین پر خراج (ٹیکس) اور مالکوں پر ان کی جان و مال کی حفاظت کا معاوضہ (جزیہ) مقرر کر دیا جائے، تاکہ یہ سب آمدنی اجتماعی مفاد کے کاموں میں خرچ کی جائے اور اس کے ذریعہ فوجیوں کی تنخواہوں اور موجودہ اور بعد کے آنے والے لوگوں کا بندوبست کیا جائے۔

آپ ہی بتائیے کہ کیا یہ ممکن ہے کہ سرحدوں کی حفاظت کے بغیر بیرونی حملوں سے محفوظ رہ سکیں گے، کیا جزیرہ، کوفہ، بصرہ، عراق و شام اور مصر وغیرہ کے بڑے شہروں میں ان کی حفاظت کے لئے فوجی چھاؤنیوں کی ضرورت نہ ہوگی؟ اگر زمین تقسیم کر دی جائے گی تو فوجیوں کی تنخواہیں اور دوسرے لوگوں کے وظیفوں کی رقم کہاں سے آئے گی؟

حضرت عمرؓ کی اس توضیح کے بعد پوری مجلس نے آپ کی تائید ان الفاظ میں کی:

”الرأى رأيت فنعم ما قلت ونعم ما رأيت“

(آپ کی رائے صائب ہے، جو کچھ آپ نے فرمایا بجا فرمایا اور جو رائے آپ کی ہے وہ نہایت بہتر رائے ہے)۔

حضرت عمرؓ کی رائے اور فیصلہ پر تبصرہ کرتے ہوئے امام ابو یوسفؒ فرماتے ہیں:

”حضرت عمرؓ کی یہ رائے کہ آپ نے مجاہدین اور فاتحین کے درمیان زمین تقسیم کرنے سے انکار کر دیا اور اس کی تائید میں قرآن کریم سے دلائل پیش کئے یہ سب محض توفیق الہی کا نتیجہ تھا اور کتاب اللہ پر بصیرت حاصل ہونے کی بنا پر تھا جس حقیقت کو حضرت عمرؓ نے پایا تھا، اس میں جماعتی لحاظ سے تمام مسلمانوں کی بھلائی تھی لگان کی آمدنی کو ایک جگہ جمع کر کے عام ضروریات پر خرچ کرنا یہ اس سے کہیں زیادہ بہتر تھا کہ زمین کو چند لوگوں میں تقسیم کر دیا جائے اور وہی لوگ اس سے فائدہ اٹھاتے رہیں، اگر لگان کی آمدنی لوگوں کی تنخواہوں اور وظیفوں کے لئے وقف نہ ہوتی تو سرحدوں کی حفاظت اور فوجیوں کی کفالت کس مال سے کی جاتی اور ظاہر ہے کہ کوئی ملک اس قسم کے انتظامات کے بغیر بیرونی حملوں سے محفوظ نہیں رہ سکتا“ (کتاب الخراج لابن یوسف / ۲۷)۔

”جامع صغیر“ میں عشری اور خراجی زمین کی تعریف اس طرح کی گئی ہے:

”كل أرض فتحت عنوة فوصل إليها ماء الأنهار واستخرج منها عين فهي أرض عشر؛ لأن العشر يتعلق بالأرض النامية ونماؤها بمائها فيعتبر السقي بماء العشر أو بماء الخراج“ (بدایہ باب العشر والخراج / ۵۹۰)۔

(ہر وہ زمین جو جنگ کر کے فتح کی گئی ہو اور وہاں دریاؤں کا پانی پہنچ چکا ہو وہ زمین خراجی کہلائے گی اور جہاں دریا کا پانی نہ پہنچا ہو بلکہ وہاں نہر نکالی گئی ہو وہ زمین عشری زمین ہوگی، اس لئے کہ عشر کا تعلق نامی زمین سے ہے، نہاء کا تعلق پانی سے، تو عشری یا خراجی پانی سے سیچائی کا اعتبار ہوگا۔

عشری زمین وہ ہے جو اول سے مسلمان کے پاس ہو اور عشری پانی سے سیراب کی جاتی ہو (فتاویٰ رشیدیہ باب العشر / ۲۵۸)

جو ملک صلح سے لیا جائے یا اپنی قوت سے غلبہ حاصل کیا جائے، مگر لشکر اسلام پر تقسیم کرنے کے بجائے خود کفار باشندوں کو ان کی املاک پر باقی رکھا جائے یا دوسرے کافروں کو زمینیں دے دی جائیں تو وہ خراجی ہوگی (فتاویٰ مولانا عبدالحی باب الخراج / ۲۳۳)۔

عشری زمین وہ ہے کہ جب سے مسلمانوں نے اس کو مفتوح کیا تھا اس وقت تک برابر وہ مسلمانوں ہی کی ملک میں چلی آئی ہو خواہ بروئے میراث یا بروئے خرید، یعنی درمیان میں وہ غیر مسلم کی ملک میں نہ آئی ہو اور جو ایسی نہ ہو وہ خراجی ہے (امداد الفتاویٰ / ۶۹)۔

## عشری و خراجی زمینوں کے بارے میں قرن اول کے کچھ فیصلے

الف- مکہ مکرمہ قہر فتح ہوا تھا، اس لئے اس کا تقاضا تھا کہ وہاں کی زمینوں پر خراج عائد ہوتا، لیکن احترامِ حرم کی وجہ سے بقول صاحب "بدائع الصنائع" حضور اکرم ﷺ نے خراج عائد نہیں فرمایا، اس لئے مکہ مکرمہ کی زمینیں عشری ہیں۔

ب- شہر بصرہ جو حضرت عمر فاروقؓ کے زمانہ میں بسایا گیا صحابہ کرام وہاں کی زمینوں پر عشر عائد کیا گیا۔

ج- عراق عرب کی زمینوں پر حضرت عمرؓ نے خراج نافذ کیا اور تمام صحابہ کرام نے اس کی توثیق کی۔

د- مصر و شام کی زمین بدستور اس کے قدیم مالکوں کے پاس ہی چھوڑ دی گئی اور اس پر خراج عائد کیا گیا۔

ہ- بنی نجران کے نصاریٰ سے آپ ﷺ نے اس شرط پر صلح فرمائی کہ وہ سالانہ بطور خراج دو ہزار جوڑے کپڑے کے ادا کریں نصف ماہ رجب میں اور نصف ماہ محرم میں (بدائع الصنائع ۵۸/۲)۔

و- حضرت عمر فاروقؓ نے نصاریٰ بن تغلب سے اس شرط پر صلح فرمائی کہ ان سے دو گنا عشر وصول کیا جائے گا۔

## قرن اول کے فیصلہ کے مطابق زمین کی قسمیں

قرن اول کے فیصلہ کے مطابق زمین کی تین قسمیں ہیں:

۱- عشری - ۲- خراجی - ۳- تصعیفی

عشری اور خراجی زمین کی تعریف گزر چکی۔

## تصعیفی

تصعیفی وہ عشری زمین ہے جو کسی بنی تغلب کے نصرانی کے قبضہ میں ہو، تصعیفی اس لئے کہتے ہیں کہ بنی تغلب کے نصرانیوں کو عشری زمین کی پیداوار میں عشر کا نصف (دگنا) یعنی کل پیداوار کا پانچواں حصہ دینا ہوتا تھا، بنی تغلب عرب کا ایک قبیلہ ہے، اس قبیلہ کے نصرانیوں سے حضرت عمرؓ نے یہ معاہدہ کیا تھا کہ جس قدر مسلمانوں سے لیا جاتا ہے اس کا دگنا تم سے لیا جائے گا (مسلم الفقہ مولانا عبدالشکور ۳۶/۴)۔

صاحب "بدائع" نے لکھا ہے کہ یہ دگنا عشر بھی حکم خراج تھا اور خراج ہی کے مصارف میں صرف ہوتا تھا (بدائع الصنائع ۵۸/۲)۔

ایسی زمین جو بلکہ فتح ہونے کے وقت نہ کسی کی ملک تھی اور نہ قابل زراعت، بعد میں اس کو امام کی اجازت سے قابل زراعت بنا لیا گیا آبادی میں کوئی مکان تھا اس کو باغ یا مزرعہ زمین بنایا ہے، تو اس زمین کے عشری یا خراجی ہونے کا دار و مدار امام ابو یوسفؒ کے نزدیک قرب و جوار کی زمینوں پر ہوگا، اگر وہ عشری ہیں تو اس کو بھی عشری قرار دیا جائے گا، اور اگر قرب و جوار کی زمینیں خراجی ہیں تو اس کو بھی خراجی سمجھا جائے گا، اور اگر قرب و جوار کی زمینیں دونوں قسم کی ہوں تو یہ نوآباد اراضی عشری ہوں گی، اور امام محمدؒ کے نزدیک مدار اس پانی پر ہوگا، جس پانی سے ان زمینوں کو سیراب کیا جاتا ہے، وہ پانی عشری ہے تو زمین عشری کہلائے گی اور وہ پانی خراجی ہے تو زمین خراجی ہوگی، علامہ ابن عابدین کے نزدیک امام ابو یوسفؒ کا قول راجح ہے (رد المحتار باب العشر والخراج)۔

## مقدار عشر و خراج

مقدار عشر - عشر کا لفظی مفہوم اگرچہ دسواں حصہ ہے، لیکن فقہی اصطلاح میں اس کا اطلاق عشر (دسواں) اور نصف عشر (بیسواں) حصہ دونوں پر ہوتا ہے، اس لئے حضور اکرم ﷺ نے فرمایا:

"فیما سقت السماء العشر و فیما سقی بالنضح نصف العشر" (بخاری، ترمذی، نسائی، ابو داؤد، ابن ماجہ)۔

(جو کھیتی بارش سے سیراب ہو اس میں عشر ہے اور جسے آبپاشی کے ذریعہ سیراب کیا جائے اس میں نصف عشر ہے)۔

دو جب عشر کے لئے عقل و بلوغ شرط نہیں ہے، اسی طرح ملکیت زمین بھی شرط نہیں ہے، مسلمان ہونا، زمین کا عشری ہونا، زمین سے پیداوار کا حاصل ہونا

اور عادت کاشت کے ذریعہ نفع اٹھایا جانا شرط ہے۔

### مقدار خراج

خراج کی دو قسمیں ہیں۔ (۱) خراج مقاسمہ (۲) خراج موظف۔

### خراج مقاسمہ

خراج مقاسمہ کے معنی بٹائی کے ہیں، کہ پیداوار کا کوئی حصہ نصف یا ثلث مقرر کر لیا جائے، خراج مقاسمہ کو خراج موظف یا موظف کو مقاسمہ سے بدلنا بغیر زمینداروں کی رضامندی کے جائز نہیں ہے، ”لأن فیہ نقض العہد وهو حرام“ یہ ضروری ہے کہ خراج مقاسمہ کی مقدار خمس سے کم نہ ہو اور نصف سے زائد نہ ہو۔

### خراج موظف

اس کا مفہوم یہ ہے کہ زمین پر نقد رقم متعین کی جائے، حضرت عمر کے زمانہ میں جب عراق فتح ہوا تو آپ صلی اللہ علیہ وسلم نے حضرت عثمان کے ذریعہ وہاں کی زمین کی پیمائش کرائی اور قابل کاشت زمینوں پر جہاں پانی پہنچتا تھا خراج موظف اس تفصیل کے ساتھ مقرر فرمایا کہ عام زمینوں پر فی جریب (یعنی ۶۰ / مربع گز) ایک درہم نقد اور ایک صاع گندم یا جو یا جو چیز لوٹی جائے اور ترکاری والی زمین میں ایک جریب پر پانچ درہم اور انگور یا کھجور کا باغ جو متصل درختوں پر مشتمل ہوئی جریب دس درہم۔

### مصارف عشر و خراج

۱- مصرف عشر - عشر کا مصرف مصرف زکوٰۃ ہے۔

۲- مصرف خراج - خراج مقاسمہ اور خراج موظف سے جو آمدنی ہوگی اسے فوج کے اخراجات، حکومت کے کارندوں، سرحدوں کی حفاظت، علماء، طلباء، قضاة، سزکوں، پلوں کی تعمیر و مرمت اور عام مصالح ملک اور اہل اسلام میں خرچ کیا جائے گا، اسی طرح کفار سے جو جزیہ وصول کیا جائے گا اور ان کے مال تجارت پر ٹیکس سے جو آمدنی ہوگی وہ سب بھی مصالح عامہ میں صرف کی جائے گی۔

”اور امیر المؤمنین کو جو خراج زمین سے یا بنی تغلب کے عشر مضاعف سے حاصل ہو وہ سب مسلمانوں کے مصالح میں خرچ کی جائے گی، جیسے سرحدوں کی اصلاح اور مستقل پلوں کی تعمیر، عارضی پل اس سے مستثنیٰ ہیں، اور اس سے قاضیوں کو اور علماء کو ان کی ضروریات کی حد تک عطا یا دی جائیں گی، اور اسی میں سے مجاہدین اور فوج کا اور ان کے عیال کا گذارہ دیا جائے گا، مدرسین اور طلبہ دین کو بھی اس میں سے دیا جائے گا“ (ہدایہ باب العشر والخراج، فتح القدر ۴ / ۳۸۴)۔

### محور چہارم

سوال نمبر (۱) ۱۹۳۷ء کی آزادی اور قانون تینخ زمینداری کے بعد ہندوستان کی زمینوں کا کیا حکم ہے یہاں کی زمینیں عشری ہیں یا خراجی، اگر کچھ زمینیں عشری ہیں اور کچھ خراجی تو ان کی تفصیل کیا ہے، کس بنیاد پر کس زمین کے عشری و خراجی ہونے کا فیصلہ کیا جائے گا؟

۱۹۳۷ء کی آزادی اور قانون تینخ زمینداری کے بعد ہندوستان کی زمین کے عشری اور خراجی ہونے کا دار و مدار اس بات پر ہے کہ ہندوستان میں مسلمانوں کے فاتحانہ دخول کے وقت اگر یہ زمین کسی مسلمان کو مالکانہ طور پر دی گئی تھی تو یہ زمین عشری ہوگی، اور اگر فتح کے وقت زمین کے مالک قدیم غیر مسلم کو ہی اس کا مالک برقرار رکھا گیا اور اس کے بعد اس پر خراج عاید کر دیا گیا، پھر وہ زمین مسلمان کی ملکیت میں بیچ کے ذریعہ یا کسی دوسری جائز صورت کے ذریعہ آگئی تو یہ زمین خراجی ہی رہے گی، اگرچہ کہ اس پر اس وقت مسلمان کی ملکیت تام ہے، اور اگر فتح اسلامی کے وقت یہ زمین غیر آباد اور ناقابل کاشت تھی اور مسلمانوں نے اسے امام کی اجازت سے قابل کاشت بنا لیا تو یہ زمین عشری ہوگی، یا اس کو غیر مسلموں نے آباد اور قابل کاشت بنا لیا اور اس کے مالک ہونے کے بعد اس پر خراج عائد کر دیا گیا، اور کسی مسلمان نے اس سے بطریق بیچ یا کسی دوسرے جائز طریقہ سے لے لیا تو اس پر خراج ہی عائد رہے گا۔

وہ مالکانہ زمینیں جو زمانہ قدیم سے مسلمانوں ہی کے پاس ہیں اور اس پر کسی غیر مسلم کے مالکانہ تصرف کا کوئی تاریخی ثبوت نہ ملے تو وہ زمین جس طرح عہد



برطانیہ میں عشری تھی، ۱۹۴۷ء کے بعد بھی عشری رہے گی، پاکستان ہجرت کرنے والوں (مسلمانوں) کی وہ زمینیں جو حکومت ہند کے ذریعہ غیر مسلموں میں تقسیم کر دی گئیں، اگر بذریعہ بیع یا کسی دوسرے جائز طریقہ سے وہ زمینیں مسلمانوں کی ملکیت میں آجائیں، جب بھی استیلاء کفار کی وجہ سے خراجی ہو جائیں گی، اور اگر مسلمانوں کی متروک زمین کسی مسلمان ہی حکومت نے دی تب بھی استیلاء کی وجہ سے وہ زمین عشری باقی نہ رہے گی، بلکہ خراجی ہو جائے گی۔

### خلاصہ کلام

جو زمینیں برساہارس سے نسل بعد نسل مسلمانوں کی ملکیت میں چلی آرہی ہیں اور کسی بھی دور میں اس پر کسی غیر مسلم کی ملکیت کا ثبوت نہیں ہے، اس اصولی قاعدہ استصحاب حال کی بناء پر مسلمانوں کی ملکیت سمجھی جائے گی اور اس پر عشری ہونے کی بناء پر عشر عائد ہوگا، اور اگر کسی دور میں اس پر کافروں کی ملکیت کا ثبوت مل گیا یا کسی زمین پر غیر مسلموں کا قبضہ مانکا نہ تھا پھر بیع یا کسی دوسرے جائز طریقہ سے وہ مسلمان کی ملکیت میں آگئی تو وہ زمین خراجی ہوگی اور اس پر خراج عائد کیا جائے گا۔

امام اہل سنت حضرت مولانا عبدالشکور صاحب فاروقی نے ہندوستان کی زمین کو نو حالتیں لکھی ہیں اور ان کے احکام بتائے ہیں جو درج ذیل ہیں:

الف - ۱- بادشاہان اسلام کے وقت سے موروثی ہیں۔

۲- موروثی ہیں، مگر بادشاہی وقت سے نہیں اور معلوم نہیں کہ کس طرح قبضہ میں آئیں۔

۳- مسلمانوں نے مسلمانوں سے خریدا ہے اور ان بیچنے والے مسلمانوں نے مسلمانوں سے خریدا تھا۔

۴- مسلمانوں سے مسلمانوں نے خریدا، مگر یہ معلوم نہیں کہ ان بیچنے والے مسلمانوں نے کس سے خریدا تھا۔

۵- انگریزی حکومت نے بطور معافی کے عنایت کی ہیں اور وہ اس سے پہلے مسلمانوں کی ملک میں تھیں۔

ب - ۱- انگریزی حکومت نے بطور معافی کے عنایت کی ہیں اور معلوم نہیں کہ وہ اس سے پہلے کس کی ملک میں تھیں۔

۲- مسلمانوں نے مسلمانوں سے خریدا تھا، لیکن ان بیچنے والے مسلمانوں نے غیر مسلم سے خریدا تھا۔

۳- مسلمانوں نے غیر مسلم سے خریدی۔

۴- انگریزی حکومت نے بطور معافی کے عنایت کیں اور وہ اس سے پہلے غیر مسلم کی ملک تھیں۔

”الف“ کی پانچوں صورتوں میں ان زمینوں کی پیداوار پر اگر وہ بارش یا دریا کے پانی سے سیرجی جائے تو عشر فرض ہوگا اور کنویں سے یا خریدے ہوئے پانی سے سیرجی جائے تو نصف عشر فرض ہوگا، کیونکہ ان سب صورتوں میں یہ زمین یا تو مملوکہ اہل اسلام ہے یا کچھ معلوم نہیں ہے، نہ معلوم ہونے کی صورت میں بھی انہیں مملوکہ سمجھی جائے گی؛ کیونکہ انہیں کی سلطنت تھی، اور مسلمانوں کی مملوکہ زمینوں پر عشر یا نصف عشر ہی فرض ہوتا ہے۔

”ب“ کی چاروں صورتوں میں ان زمینوں کی پیداوار پر عشر واجب نہ ہوگا، بلکہ وہ زمینیں خراجی ہوں گی، یعنی اگر بادشاہ اسلام ہوتا تو ان پر خراج ہوتا (علم الفقہ ۴/۳۶)۔

سوال - ۲: جن اراضی کا عشری یا خراجی ہونا متعین نہ ہو سکے ان کا کیا حکم ہے؟

اس مسئلہ پر روشنی ڈالتے ہوئے مولانا تھانوی فرماتے ہیں:

”جس زمین کا حال کچھ معلوم نہ ہو اور اس وقت مسلمانوں کے پاس ہے یہی سمجھا جائے گا کہ مسلمانوں سے ہی حاصل ہوئی ہے بدلیل استصحاب حال،

پس وہ بھی عشری ہوگی“ (امداد الفتاویٰ ۲/۵۰)۔

سوال - ۳: کیا سرکار کو دی جانے والی مال گزاری خراج کے حکم میں داخل ہے؟

مولانا مفتی محمد شفیع صاحب نے اس مسئلہ پر اچھی روشنی ڈالی ہے فرماتے ہیں:

”خراج کے معاملہ میں ان دونوں ملکوں (ہندوستان و پاکستان) میں فرق ہے اور وہ یہ کہ پاکستان میں خراجی زمینوں کا ٹیکس دینے والے اگر خراج کی نیت سے دے دیں تو ان کا خراج ادا ہو جائے گا، کیونکہ حکومت پاکستان اگرچہ اس ٹیکس کو بہ حیثیت شرعی خراج کے وصول نہیں کرتی اور نہ اس کا نام خراج رکھتی ہے، مگر بہت بھاری رقم سرحدوں کی حفاظت اور فوجی ضروریات میں خرچ کرتی ہے جو شرعاً مصرف خراج ہے؛ اس لئے اگر خراجی زمینوں کا ٹیکس حکومت پاکستان کو ادا کرنے کے وقت دینے والے خراج کی نیت سے دیدیں تو ان کا خراج ادا ہو جائے گا۔

لیکن ہندوستان میں یہ صورت نہیں، نہ وہاں مسلمانوں کی حکومت ہے، نہ اسلامی فوج ہے جس کی خدمت کا معاوضہ خراج کی مد سے دیا جائے، اور نہ حکومت خراج کے اصول پر اس کو وصول کرتی ہے، بلکہ وہ ایک خالص ٹیکس ہے جس کے ادا کرنے سے خراج کی شرعی ذمہ داری پوری نہیں ہوتی، اس لئے وہاں کے مسلمانوں پر واجب رہتا ہے کہ خراجی زمینوں کا خراج نکال کر ان کے ان مصارف میں خرچ کر دیں جو ہندوستان میں موجود ہیں، مثلاً مدارس دینیہ کے مدرسین و طلبہ اور تبلیغ کا کام کرنے والے علماء، ان پر یہ رقم خرچ کی جائیں۔

اگر کوئی غیر مسلم حاکم مسلمانوں کی خراجی زمینوں کا خراج خرچ کرے کہ کبھی وصول کرے تو اس سے خراج ادا نہ ہوگا۔

”اس لئے کہ کافروں کو مسلمانوں سے خراج وصول کرنے کا حق حاصل نہیں ہے، اور اس لئے بھی کہ وہ مصارف خراج نہیں ہیں، یہاں تک کہ اگر مسلمان خراج نکال کر کافروں کو ادا کر دیں خراج کی نیت سے پھر بھی اپنی ذمہ داری سے عہدہ برآ نہ ہوں گے، اس لئے کہ وہ (کافر) اہل حرب سے جنگ نہیں کرتے ہیں، اور نہ وہ اسلام دشمنوں سے مسلمانوں کا اور ان کے ملک کا دفاع کرتے ہیں“ (جامع الفصولین)۔

### سوال ۴: خراج ادا کرنے کی شرح

خراج خالص ٹیکس ہے جس میں عبادت کا مفہوم نہیں پایا جاتا ہے، اس کے برخلاف عشر میں عبادت کا مفہوم بھی پایا جاتا ہے۔

”لأن فيه معنى العبادة“ (بدائع الصنائع ۲/۵۲)۔

اس سلسلہ میں مفتی محمد شفیع صاحب کی دقیق تحریر کا خلاصہ ملاحظہ ہو:

ہندوستان میں خراجی زمینوں پر کس قسم کا خراج عائد کیا جائے، مقاسمہ یا موظف؟ اس کا انحصار ان کے احکام کے معلوم ہونے پر ہے، جو مسلم فاتحین نے فتح کے وقت نافذ کئے تھے، محمد ابن قاسم نے علاقہ سندھ میں خراج مقاسمہ، یعنی پیداوار کا ٹیکس نافذ کیا تھا اور صوبہ گجرات و راجستھان کو بھی داخل سندھ اور اس کا جز قرار دیا تھا، اس لئے ان علاقوں میں خراج موظف کے بارے میں اگر کوئی یقینی اور تحقیقی بات معلوم ہو جائے تو خراج موظف پر عمل کیا جائے گا۔

ہندوستان کے دوسرے علاقے جن کی فتوحات محمد ابن قاسم کے بعد غزنوی، غوری اور علاء الدین خلجی کے عہد میں ہوئیں، ان تمام علاقوں کی زمین ان کے ہندو مالکان ہی کے قبضہ میں باقی رکھی گئیں، اور ان پر خراج عائد کیا گیا، لیکن خراج کی کون سی قسم عائد کی گئی اس کی تفصیلات نہیں ملتیں، لیکن علاء الدین خلجی کے دور کی اصلاحات کے سلسلہ میں کتب تاریخ میں یہ درج ہے کہ اس نے فوج کو نقد تنخواہ دینے کا قانون جاری کیا، جبکہ اس وقت تک تنخواہ بصورت جاگیر دینے کا دستور چلا آ رہا تھا، اسی طرح یہ بات بھی کتب تاریخ میں مذکور ہے کہ مالکان اراضی پر جو نقد خراج (خراج موظف) مقرر تھا، اس کے بجائے خراج مقاسمہ کا طریقہ رائج کیا، اور خلجی کے بعد محمد تغلق کے زمانہ میں بھی یہی دستور جاری رہا۔

اس سے یہ بات معلوم ہوتی ہے کہ علاء الدین کے دور تک ہندوستان میں خراج موظف کا قانون تھا اور شرعاً علاء الدین خلجی کو خراج موظف کو خراج مقاسمہ میں بدلنے کا حق حاصل نہ تھا، الا یہ کہ مالکان اراضی اس سے راضی ہوں، اس لئے یہ حقیقت اس بات کی طرف نشاندہی کرتی ہے کہ ہندوستان کے اکثر علاقوں میں خراج موظف پر عمل کیا جائے گا، جب تک کسی خاص خطہ کے متعلق یہ نہ معلوم ہو جائے کہ وہاں ابتداءً خراج مقاسمہ عائد کیا گیا تھا۔

### خراج موظف کی مقدار

عام قابل کاشت زمینوں پر ایک جریب (ساتھ مربع گز) پر ایک درہم اور ایک صاع گندم یا جینے یا جس چیز کی بھی کاشت کی جائے، ترکاری کی ایک جریب پر پانچ درہم، انگور اور کھجور کے گنجان باغات پر دس درہم، اور انگور اور کھجور کے وہ باغ جو گنجان نہ ہوں اور دوسرے ہر قسم کے باغ جو گنجان ہوں اس پر خراج اس انداز سے لگایا جائے گا کہ خراج خمس سے کم نہ ہو اور نصف سے زائد نہ ہو۔

سوال ۵: عشر کا نصف عشر ہونا اور اخراجات کا منہا ہونا؟

محلّی میں ابن حزم نے عطا کا قول نقل کیا ہے کہ اخراجات وضع کرنے کے بعد اگر اتنی مقدار رہ جائے کہ اس پر زکوٰۃ عائد ہوتی ہو تو اس کی زکوٰۃ دینا ہوگی ورنہ نہیں، ابن حزم اس قول کو رد کرتے ہوئے فرماتے ہیں کہ جس حق کو اللہ نے واجب ٹھہرایا ہے اسے نص قرآنی اور سنت ثابتہ کے بغیر ساقط نہیں کیا جاسکتا، یہ قول امام مالک، امام شافعی، امام ابوحنیفہ اور ان کے اصحاب کا ہے (محلّی لابن حزم ۵/۲۸۵)۔

مالکیہ میں ابن عربی کی رائے یہ ہے کہ اخراجات وضع کرنے کے بعد بقیہ پیداوار سے عشر وصول کیا جائے گا، اس سلسلہ میں انہوں نے ”دعوا الثلث أو الربع“ سے استدلال کیا ہے، ان کے نزدیک پیداوار کا ایک تہائی یا ایک چوتھائی حصہ اخراجات کے تقریباً برابر ہوتا ہے (شرح ترمذی لابن عربی ۳/۱۳۳)۔

عشر کل پیداوار میں واجب ہوتا ہے، نہ اس میں کوئی نصاب شرط ہے اور نہ قرض وغیرہ مانع ہے، نہ اخراجات زراعت ان میں سے منہا کئے جائیں گے۔

(امداد الفتاویٰ ۲/۶۹)۔

علامہ ابن ہمام کی رائے یہ ہے:

”شارع نے مصارف کے فرق کی بنا پر مقدار واجبہ میں فرق کیا ہے، اگر مصارف کا لحاظ نہ کیا جاتا تو مقدار واجبہ ایک ہی رہتی، یعنی ہمیشہ عشر ہی واجب ہوتا، نصف عشر کی رعایت تو مصارف کے بقدر پیداوار کو اصل عشر سے مستثنیٰ نہیں قرار دیا ہے“ (بخ القدير ۸/۲)۔

اس لئے میری رائے میں یہی بات قوی معلوم ہوتی ہے کہ کھاد، دوا اور دوسرے اخراجات کو اصل پیداوار سے مستثنیٰ کر کے عشر نہیں نکالا جائے گا، بلکہ مجموعی پیداوار سے عشر نکالا جائے گا، اس لئے کہ اگر کھاد، دوا اور دوسری چیزوں پر غیر معمولی اخراجات ہوتے ہیں تو یہ بھی ایک حقیقت ہے کہ اس سے پیداوار میں بھی غیر معمولی اضافہ ہوتا ہے جو معاینہ و مشاہدہ ہے، اس لئے مجموعی پیداوار سے ہی عشر کا اخراج معلوم ہوتا ہے۔

سوال ۶: بٹائی دار اور مالک سے میں سے عشر کا وجوب کس پر ہوگا؟

جن اراضی کی کاشت بٹائی کے طور پر ہوتی ہے کہ پیداوار میں ایک معین حصہ مالک زمین کا اور دوسرا معین حصہ کاشتکار کا مثلاً نصف نصف ہو اور دونوں مسلم ہوں تو مالک اور بٹائی دار اپنے اپنے حصہ پیداوار کے مطابق عشر دیں گے (بدائع الصنائع ۲/۵۷)۔  
دونوں کے ذمہ ہوگا اپنے اپنے حصہ کے بقدر (امداد الفتاویٰ ۲/۷۰)۔

اور اگر کوئی ایک مسلمان ہو اور ایک کافر ہو تو اس سلسلہ میں ”فتاویٰ رشیدیہ“ میں اس کی صراحت ہے کہ مسلمان اپنے حصہ سے دے گا اور کافر ماخوذ نہ ہوگا عبارت یہ ہے:

”عشر حصہ دار ہوتا ہے مالک اور مزارع پر اور کوئی کافر ہوگا تو وہ ماخوذ نہ ہوگا مسلمان اپنے حصہ سے دیوے گا“ (فتاویٰ رشیدیہ ۳۵۹)۔

اسی طرح اگر زمین کے مالک کفار ہوں تو اس کے مسلمان کاشت کاروں پر عشر واجب ہے۔

”ولو أعارها من كافر فكذلك الجواب عندهما؛ لأن العشر عندهما في الخارج على كل حال“ (بدائع الصنائع ۲/۵۷)۔

اور اگر کسی کافر سے مسلمان نے عاریتہ زمین لی تو صاحبین کے نزدیک وہی جواب ہوگا، اس لئے کہ ان کے نزدیک ہر حال میں عشر زمین کی پیداوار پر

واجب ہوتا ہے؟

مخبر پنجم

سوال ۱: پیداوار میں عشر کا نصاب کیا ہوگا؟

وجوب عشر کے لئے نصاب کے بارے میں فقہاء امت کے دو مسلک ہیں:

۱- امام ابوحنیفہ، ابراہیم نخعی، عطاء، مجاہد، حماد اور عمر بن عبدالعزیز کا مسلک یہ ہے کہ زمین کی پیداوار کی ہر مقدار میں زکوٰۃ ہے چاہے وہ کم ہو یا زیادہ، ان کی

دلیل بخاری کی درج ذیل روایت ہے:

حضور اکرم ﷺ نے ارشاد فرمایا:

”فیما سقت السماء العشر“ (جسے بارش کے پانی سے سیراب کیا ہو اس میں عشر ہے)۔

۲- امام مالک، امام شافعی، امام احمد بن حنبل، صاحبین اور جمہور علماء امت کا مسلک یہ ہے کہ زراعتی پیداوار اور پھلوں میں زکوٰۃ ہے، نصاب پانچ وسق ہے، اس سے کم ہونے کی صورت میں زکوٰۃ واجب نہیں ہوگی، ان حضرات کی دلیل درج ذیل متفق علیہ حدیث ہے۔

”لیس فیما دون خمسة أوسق صدقة“ (متفق علیہ) (پانچ وسق سے کم میں زکوٰۃ نہیں ہے)۔

امام ابن قیم دونوں حدیثوں میں تطبیق کی شکل پیدا کرتے ہوئے فرماتے ہیں:

”دونوں حدیثوں پر عمل واجب ہے، دونوں میں کوئی تعارض نہیں ہے، کیونکہ حدیث ”بارش کے پانی کی پیداوار میں عشر ہے“ سے مقصود درحقیقت یہ واضح کرنا ہے کہ عشر کس قسم کی پیداوار میں واجب ہے اور نصف عشر کس قسم کی پیداوار میں؟ رہا نصاب کا مسئلہ تو اس حدیث میں اس سے سکوت اختیار کیا گیا ہے اور دوسری حدیث میں اس پر روشنی ڈالی گئی ہے“ (اعلام الموقعین ۲۲۹/۳)۔

رہی یہ بات کہ اس میں سال کا اعتبار نہیں کیا جاتا ہے تو اس کی وجہ یہ ہے کہ اس کا مفصل کٹنے کے وقت ہی ممکن ہو جاتا ہے نہ کہ سال بھر تک باقی رکھنے کی صورت میں (المغنی ۲/۶۵۹)۔ اس سلسلہ میں صاحبین کا مسلک راجح معلوم ہوتا ہے، کیونکہ اس صورت میں دونوں حدیثوں میں تطبیق ہو جاتی ہے اور متفق علیہ حدیث کی مخالفت بھی لازم نہیں ہوتی، دوسری بات یہ کہ زکوٰۃ کا شرعی اصول ”تؤخذ من أغنيائهم وترد إلى فقرائهم“ ہے، زکوٰۃ صرف مالداروں پر واجب ہوتی ہے، اور زکوٰۃ کا نصاب غنا کی کم سے کم حد ہے، امام ابوحنیفہ کے مسلک کے مطابق غریب پر بھی زکوٰۃ واجب ہو جائے گی جو شریعت کے مزاج و منشاء کے مطابق نہیں ہے، موجودہ وزن کے حساب سے پانچ وسق کا وزن تقریباً (۶۵۳) کلوگرام کے برابر ہوگا۔

سوال ۲: کیا زمین کی ہر پیداوار میں عشر ہے؟

۱- امام ابوحنیفہ کے مسلک کے مطابق ہر اس چیز میں زکوٰۃ واجب ہے جسے اللہ نے زمین سے پیدا کیا ہے اور جس کی کاشت سے مقصود زمین سے فائدہ حاصل کرنا ہو (ہدایہ/۵۹۰)۔

امام ابوحنیفہ کا استدلال قرآن کریم کی آیت ”وما أخرجنا لكم من الأرض“ (سورہ بقرہ: ۲۶۷) کے عموم سے ہے، اسی طرح ”وأتوا حقه يوم حصاده“ (سورہ انعام: ۱۳۱) سے بھی استدلال کیا گیا ہے، اسی طرح حدیث نبوی: ”وفیما سقت السماء العشر وفیما سقی بالنضح نصف العشر“ سے بھی عام ہے اس میں غذائی اجناس یا غیر غذائی اجناس، قابل اکل و ادخار ہونے یا نہ ہونے کے درمیان کوئی تفریق نہیں کی گئی ہے، اسی طرح حدیث میں مکیل و موزون اور خشک کئے جانے کے لائق ہونے کی بھی شرط نہیں ہے۔

۲- امام احمد کے نزدیک زکوٰۃ ہر اس پیداوار میں واجب ہے جنہیں ناپا جاسکتا ہو، خشک کیا جاسکتا ہو اور اناج کی قبیل سے ہوں، اس سے صرف وہ چیزیں مستثنی ہوں گی جن کو ناپا نہ جاسکتا ہو اور نہ اناج کی قبیل سے ہوں (المغنی ۲/۶۹۰)۔ اس لئے کہ ارشاد نبوی ہے:

”وإساق حب ولا نمر صدقة حتى يبلغ خمسة أوسق“ (مسلم، ابوداؤد)

(غلہ اور کھجور میں زکوٰۃ نہیں ہے جب تک وہ پانچ وسق نہ ہو جائیں)۔

امام احمد کے نزدیک غلہ کا اگانا بھی شرط نہیں ہے، بلکہ زمین میں پیداوار ہو جانا و جو زکوٰۃ کے لئے کافی ہے، اور استدلال ”فیما سقت السماء العشر“ اور حدیث معاذ: ”خذوا الحب من الحب“ (ابوداؤد، ابن ماجہ) سے ہے۔

۳- امام مالک اور امام شافعی کے نزدیک زکوٰۃ ہر قسم کی غذائی اجناس پر اور ایسی تمام پیداوار پر عائد ہوگی جو قابل ادخار ہوں، نیز جو اناج اور پھل خشک ہو جاتے ہوں، مالکیہ اور شافعیہ کے نزدیک اخروٹ، بادام، پستہ اور اس قسم کی دوسری چیزوں پر زکوٰۃ نہیں ہے، اگرچہ ان کو ذخیرہ کر کے رکھا جاسکتا ہے کیونکہ غذائی اجناس

نہیں ہیں، اسی طرح سیب، انار، شفتالو وغیرہ پر زکوٰۃ نہیں ہے، کیونکہ ان کو نہ خشک کیا جاسکتا ہے اور نہ وہ چیزیں قابل ادخار ہیں (الموطا/ ۲۷۶)۔ ان حضرات نے ”السنن الکبریٰ للبیہقی“ میں مرسل حدیث معاذ سے استدلال کیا ہے جس میں حضور صلی اللہ علیہ وسلم نے خر بوزہ، لکڑی، قصب اور سبزیوں کو زکوٰۃ سے مستثنیٰ قرار دیا ہے۔

۴- حضرت عبداللہ بن عمر، موسیٰ بن طلحہ، حسن بن سیرین، شعبی، حسن بن صالح، ابن ابی یعلیٰ، ابن مبارک اور ابو عبیدہ کا مسلک یہ ہے کہ زکوٰۃ چار غذائی اشیاء ہی میں واجب ہے اور وہ ہیں، گیہوں، جو، کھجور اور کشمش (الحلی لابن حزم ۵/ ۲۰۹)۔ ان حضرات نے ”ابن ماجہ“ اور دارقطنی کی درج ذیل روایت سے استدلال کیا ہے۔

”إنما سن رسول الله صلى الله عليه وسلم الزكوة في الحنطة والشعير والتمر والزبيب“ (ابن ماجه، دارقطنی)  
(رسول اللہ صلی اللہ علیہ وسلم نے زکوٰۃ کو صرف گیہوں، جو، کھجور اور کشمش میں لاگو فرمایا)۔

ابن ماجہ کی روایت میں اگرچہ ذرۃ (کئی) کا ذکر ہے، لیکن امام شوکانی کی تحقیق کے مطابق محمد بن عبداللہ جو رواۃ میں سے ہے، متروک ہے (نیل الاوطار ۴/ ۱۳۳) دوسری دلیل طبرانی اور حاکم کی روایت ہے کہ رسول اللہ صلی اللہ علیہ وسلم نے جب ابو موسیٰ اور معاذ کو یمن بھیجا تو فرمایا کہ سوائے چار چیزوں، گیہوں، جو، کھجور، اور کشمش کے کسی چیز کی زکوٰۃ وصول نہ کریں (طبرانی، حاکم)۔

ان چار اقوال میں ابو حنیفہ کا مسلک راجح معلوم ہوتا ہے اور یہی قول عمر بن عبدالعزیز، مجاہد، حماد، داؤد اور ابراہیم نخعی کا ہے، ابن عربی مالکی نے بھی اسی مسلک کی تائید کی ہے، فرماتے ہیں کہ اس مسئلہ میں دلیل کے لحاظ سے قوی مسلک امام ابو حنیفہ کا ہے جو مساکین کے مفاد کے لحاظ سے احوط اور اللہ کی نعمت کا شکر ادا کرنے کے پہلو سے بھی انب، نیز آیات و احادیث بظاہر اسی پر دلالت کرتی ہیں (احکام القرآن/ ۷۴۹)۔

جن احادیث سے دوسرے حضرات نے استدلال کیا ہے ان میں سے کوئی حدیث بھی نقص سے پاک نہیں ہے، یا تو اس کی سند میں انقطاع پایا جاتا ہے یا ضعیف ہے یا موقوف، اور اگر اسے صحیح تسلیم بھی کر لیا جائے تو ابن الملک وغیرہ علماء نے یہ تاویل کی ہے کہ اس موقع پر ان چار اجناس کے علاوہ دوسری اجناس موجود نہیں تھیں، یا یہ کہ حصر حقیقی نہیں، بلکہ اضافی ہے۔

حدیث: ”لیس فی الخضراوات صدقة“ (ترمذی کتاب الزکوٰۃ) کے بارے میں امام ترمذی فرماتے ہیں کہ اس کی اسناد صحیح نہیں ہے اور اس باب میں حضور صلی اللہ علیہ وسلم سے کوئی چیز ثابت نہیں۔

یہ حدیث اسناد کے لحاظ سے ضعیف ہے اور حجت کے قابل نہیں ہے (تلخیص: ۱۷۹، فتح القدیر ۲/ ۳۱۲)۔

اس لئے راجح یہ ہے کہ زمین سے پیدا ہونے والی ہر چیز پر عشر ہے، جبکہ اس کی کاشت سے مقصود فائدہ حاصل کرنا ہو، اس لئے کھانا اور سنگھاڑا وغیرہ میں عشر واجب ہوگا، اسی طرح گھاس، بانس، درخت، جانوروں کے لئے اگائے جانے والے چارہ پر بھی عشر واجب ہوگا، اس لئے کہ اس کی کاشت سے مقصود فائدہ حاصل کرنا ہے،

سوال ۳: مچھلی پر احکام عشر نافذ ہوں گے یا اس پر زکوٰۃ اموال کا حکم جاری ہوگا؟

زمین کی پیداوار سے مراد فقہائے امت کے نزدیک کھیتی، درختوں کے پھل اور شہد ہے، اس لئے ایسے حیوانات جو سائمنہ ہوں اور پیداوار بڑھانے اور نفع حاصل کرنے کی غرض سے پالے جائیں اموال تجارت پر قیاس کرتے ہوئے حولان حول (سال پورا ہونے) پر اصل اور منافع ملا کر دونوں کا چالیسواں حصہ بطور زکوٰۃ نکالا جائے۔

فقہائے معاصرین میں علامہ یوسف القرضاوی ریشم اور اس کے کیڑے کو شہد پر قیاس کرتے ہوئے اس بات کے قائل ہیں کہ اصل، یعنی ریشم کے کیڑوں پر زکوٰۃ عائد نہ ہوگی، بلکہ اس سے پیدا ہونے والی شئی ریشم پر عشر واجب ہوگا (نقد الزکوٰۃ/ ۲۵)۔

سوال ۵: ایسے درخت جن سے پھل حاصل کرنا مقصود نہ ہو ان پر عشر کا شرعاً کیا حکم ہے؟

چونکہ اس قسم کے درختوں سے مقصود پھل نہیں ہے، اس لئے ان پر عشر کے احکام نافذ نہ ہوں گے، بلکہ ان درختوں کو اموال تجارت پر قیاس کیا جائے گا، اور ان میں چالیسواں حصہ بطور زکوٰۃ ادا کرنا ہوگا۔

سوال ۶: مکان کے گرد و پیش اور چھتوں پر لگائی جانے والی سبزیاں

گذشتہ صفحات کی تحریر کے مطابق میرے نزدیک یہ بات راجح ہے کہ زمین سے جو چیز بھی نکلے اس میں عشر ہے، اور اس میں تجارت اور عدم تجارت کی کوئی شرط نہیں ہے، اس لئے ہر دو صورت میں عشر واجب ہوگا، امام ابوحنیفہؒ کے نزدیک اس میں نصاب کی بھی کوئی قید نہیں ہے، اس لئے قلیل ہو یا کثیر دونوں صورتوں میں عشر واجب ہوگا، میرے نزدیک دلائل کی روشنی میں یہ بات واضح ہے کہ اس کا نصاب پانچ وسق (۶۵۳) کلوگرام ہے، اس لئے اگر نصاب کے بقدر ہو تو عشر واجب ہوگا اور اگر نصاب سے کم ہو تو عشر واجب نہ ہوگا۔

جن حضرات نے حدیث: ”لیس فی الخضروات صدقة“ سے استدلال کیا ہے، وہ استدلال کمزور ہے، کیونکہ اس سلسلہ میں امام ترمذی فرماتے ہیں کہ اس کی اسناد صحیح نہیں ہے اور اس باب میں حضور اکرم ﷺ سے کوئی چیز ثابت نہیں ہے (ترمذی کتاب الزکوٰۃ)

یہ حدیث اسناد کے لحاظ سے ضعیف اور ناقابل حجت ہے (تلخیص / ۱۷۹، فتح القدیر ۳/۲)۔

سوال ۷: اراضی اوقاف کی پیداوار میں عشر؟

و جب عشر کے لئے ملکیت زمین شرط نہیں ہے، اس لئے اراضی وقف جن کا کوئی مالک نہیں ہوتا ان پر بھی عشر لازم ہوگا۔

صاحبین کے مسلک مفتی بہ کے مطابق و جب عشر کے لئے ملک الارض شرط نہیں ہے بلکہ و جب عشر کے لئے ملک الخارج کافی ہے (بدائع الصنائع ۲/۵۷۷، رد المحتار ۳/۳۵۲)۔

مولانا اشرف علی تھانویؒ فرماتے ہیں:

”ارض وقف میں بھی عشر واجب ہے“ (امداد الفتاویٰ ۲/۶۹)۔

## عشر و خراج اور ہندو پاک کی اراضی

مفتی نسیم احمد قاسمیؒ

### وجوب عشر کا سبب

عشر کا تعلق زمینی پیداوار سے ہے، اور وجوب عشر کا سبب ارض نامی پیداوار ہونے کی صورت میں قرار پاتی ہے، لہذا صرف اس صورت میں ارض نامی پر عشر واجب ہوگا، جبکہ حقیقتاً اس میں پیداوار ہو، اس کے برخلاف خراج کا تعلق زمین کی پیداوار سے نہیں ہے، بلکہ وجوب خراج کے لئے یہ بات کافی ہوگی کہ زمین قابل کاشت ہو، چاہے اس میں کاشت کی صلاحیت بھی ہو، مگر اس میں کاشت نہ کی گئی تو اس صورت میں چونکہ حقیقتاً پیداوار نہیں پائی گئی، اس لئے عشر واجب نہیں ہوگا، اور اگر خراجی زمین میں کاشت کی صلاحیت و قدرت کے باوجود کاشت نہیں کی گئی تو تقدیراً انمو کے پائے جانے کی وجہ سے خراج واجب ہوگا۔

(تفصیل کے لئے دیکھئے: بدائع ۲/۵۴)۔

### وجوب عشر کی شرائط

وجوب عشر کی شرائط دو قسم کی ہیں:

الف: عشر ادا کرنے والے کی اہلیت سے متعلق شرائط

ب: محل عشر، یعنی عشری اراضی اور پیداوار سے متعلق شرائط۔

الف:..... عشر کے اندر عبادت کا پہلو پایا جاتا ہے، اس لئے وجوب عشر کی پہلی شرط مسلمان ہونا ہے، کیونکہ کہ مسلمان ہی عبادت کا اہل ہے، کافر عبادت کا اہل نہیں ہے، اسی وجہ سے عشر صرف انہیں عشری اراضی پر واجب ہوتا ہے جو مسلمانوں کی ملکیت میں ہوں، اگر کسی ذمی اور کافر نے مسلمان سے عشری زمین خریدی تو اس پر خراج واجب ہوگا، عشر نہیں، حالانکہ اصل قاعدہ یہ ہے کہ زمین کا ابتداء میں جو وظیفہ، خواہ عشر ہو یا خراج مقرر ہو جائے وہ ہمیشہ باقی رہتا ہے، اس لئے اگر کسی مسلمان نے کافر سے خراجی زمین خریدی تو مسلمان کی ملکیت میں آنے کے بعد بھی وہ زمین عشری نہیں رہے گی، بلکہ اپنی سابقہ حالت پر خراجی ہی رہے گی، اور مسلمان سے اس کا خراج وصول کیا جائے گا، مگر کافر چونکہ عبادت کا اہل نہیں ہوتا ہے، اس لئے وہ اگر عشری زمین کا مالک بنتا ہے تو بھی زمین خراجی قرار پائے گی اور اس سے خراج ہی وصول کیا جائے گا۔

”بدائع“ میں ہے:

”شرط اہلیت کی دو قسم ہے: پہلی اسلام ہے، اور ابتداء عشر واجب ہونے میں مسلمان ہونا شرط ہے، پس یہ حق صرف مسلمان ہی پر واجب کیا جاسکتا ہے، اس میں کسی کا اختلاف نہیں ہے، اس لئے کہ عشر میں عبادت کا پہلو بھی ہے اور کافر وجوب عبادت کا اہل نہیں ہے، لہذا اس پر یہ حق واجب بھی نہیں ہوگا۔ اگر کسی مسلمان نے ذمی سے خراجی زمین خریدی تو اس پر خراج واجب ہوگا اور وہ زمین عشری میں تبدیل نہیں ہوگی، اس لئے کہ زمین کا وظیفہ ایک بار مقرر ہو جانے کے بعد مالک کے بدلنے سے نہیں بدلتا ہے، الا یہ کہ کوئی ضرورت داعی ہو، اور اس صورت میں، جبکہ ذمی نے کسی مسلمان سے عشری زمین خریدی تو وہاں پر عشر کے بجائے خراج واجب ہونے کی وجہ یہ ہے کہ کافر وجوب عشر کا اہل ہی نہیں ہے“ (بدائع ۲/۵۴-۵۵)۔

عام احکام شریعت میں عاقل بالغ ہونا بھی شرط ہے، مگر زمین پر عشر واجب ہونے کے لئے عقل اور بلوغ شرط نہیں ہے، لہذا نابالغ اور پاگل کی عشری اراضی پر بھی عشر واجب ہوگا۔

”مبسوط“ سرخسی میں ہے:

”قال: وإن كان الأرض لمكاتب أو صبي مجنون وجب العشر في الخارج منها عندنا“ (مبسوط ۲/۴)۔  
”بدائع الصنائع“ میں ہے:

”عقل اور بلوغ و وجوب عشر کی اہلیت کی شرائط میں سے نہیں ہے، پس نابالغ اور پاگل کی زمین پر بھی عشر واجب ہوگا“ (بدائع ۲/۵۶)۔  
نابالغ اور پاگل کی طرف سے اس کے اولیاء عشر ادا کریں گے۔

وجوب عشر کے لئے زمین کا مالک ہونا بھی شرط نہیں ہے، اس لئے اراضی اوقاف جن کا کوئی مخصوص اور متعین مالک نہیں ہوتا ہے، ان اراضی پر بھی پیداوار ہونے کی صورت میں عشر واجب ہوتا ہے۔  
”مبسوط سرخسی“ میں ہے:

”وكذلك الخارج من الأراضى الموقوفة عن الرباطات والمساجد يجب العشر عندنا“ (مبسوط ۲/۵۴)۔  
ب: محل عشر، یعنی عشری اراضی اور پیداوار سے متعلق تین شرائط ہیں:

۱- پہلی شرط یہ ہے کہ زمین عشری ہو، اگر زمین خراجی ہے تو اس پر عشر واجب نہیں ہوگا، کیونکہ حنفیہ کے نزدیک عشر اور خراج علاحدہ علاحدہ وظیفہ ہے، دونوں ایک ساتھ جمع نہیں ہو سکتے، ایسا نہیں ہوگا کہ خراجی زمین ہونے کی صورت میں زمین کے اوپر خرچ واجب قرار دیا جائے اور اس سے حاصل ہونے والی پیداوار پر عشر، امام شافعی کے نزدیک ایک ہی زمین پر عشر و خراج دونوں ایک ساتھ جمع ہو سکتے ہیں۔  
علامہ کاسانی نے لکھا ہے:

”منها أن تكون الأرض عشرية، فإن كان خراجية يجب فيه الخراج ولا يجب في الخارج منها العشر۔  
فالعشر مع الخراج لا يجتمعان في أرض واحدة عندنا، وعند الشافعي يجتمعان“ (بدائع ۲/۵۷)۔

۲- دوسری شرط زمین سے حقیقتاً پیداوار کا حاصل ہونا ہے، اگر کسی وجہ سے زمین میں پیداوار نہیں ہو سکی، چاہے پیداوار حاصل ہونے میں قدرتی اسباب کو دخل ہو یا اس کی غفلت و کوتاہی کو کہ اس نے اپنی غفلت و کوتاہی سے کاشت ہی نہیں کی، زمین غیر آباد رہنے دیا، یا کاشت کیا، مگر اس کی حفاظت نہ کر سکا، بہر صورت عشر ساقط ہو جائے گا، کیونکہ عشر کا تعلق پیداوار سے ہے، جب پیداوار ہوگی تو اس پر عشر واجب ہوگا اور پیداوار نہ ہونے کی صورت میں فریضہ عشر ہی ختم ہو جائے، دیکھئے: (بدائع ۲/۵۸)۔

۳- تیسری شرط یہ ہے کہ زمین سے حاصل کی جانے والی پیداوار ان چیزوں کے قبیل سے ہو جن کے اگانے اور کاشت کرنے کا رواج ہو اور عادتاً ان کی کاشت کر کے نفع اٹھانا مقصود ہوتا ہو، خورد و گھاس اور بے فائدہ قسم کے خورد و درخت اگر کسی عشری زمین میں ہو جائیں تو ان پر عشر واجب نہیں ہوگا، البتہ اگر گھاس یا درخت کو زمین میں اگایا جائے اور اس سے فائدہ حاصل کرنا مقصود ہو تو عشر واجب ہوگا (دیکھئے: بدائع ۲/۵۸، نیز مالک اور شافعیہ کے مسالک کی تفصیل کے لئے دیکھئے: الشرح الصغير ۱/۶۰۸، القوانين الفقهية ۱۰۵، موطا امام مالک ۱/۲۷۶)۔

حنا بلہ کے نزدیک بھی وجوب عشر کی تین شرطیں ہیں:

علامہ ابن قدامہ نے ذکر کیا ہے:

۱- ”عشران زرعی پیداواروں میں واجب ہوتا ہے جنہیں نابالغ یا تولا جاسکے، جو باقی رہ سکتی ہوں، اور جنہیں خشک کیا جاسکتا ہو، چاہے یہ چیز اناج کی قسم سے ہوں، یا پھل کی قسم سے، جیسے گندم جو وغیرہ اور پھلوں میں سے کشمش، کھجور وغیرہ، البتہ میوہ جات مثلاً شفتالو، امرود، سیب اور زرد آلو اور سبز یوں پر عشر واجب نہیں ہے، جیسے گزریاں، کھیرا، بیگن، شام گڑ اور گارو وغیرہ“ (المغنی لابن قدامہ ۲/۶۹۰-۶۹۱)۔

۲- پیداوار نصاب شرعی پانچ وسق کے برابر ہو، اور غلبہ میں صفائی کے بعد پانچ وسق کی مقدار پوری ہونی چاہئے اور پھلوں میں خشک ہونے کے بعد تب اس



پیداوار پر عشر واجب ہوگا۔  
 ۳- غلہ تیار ہونے اور پھل پکنے کے وقت نصاب مذکور کا مالک آزاد مسلمان ہو، پس اگر کسی کی زمین میں خود بخود بیج گر گئی اور اناج تیار ہو گیا تو اس پر بھی عشر واجب ہوگا، کیونکہ اس کا مالک آزاد مسلمان ہے اور وجوب عشر کے لئے زراعت ضروری نہیں ہے (کشاف القناع ۲/۲۳۹-۲۴۳)۔

تین چیزوں کی وجہ سے عشر ساقط ہو جاتا ہے

۱- کاشت کار کے تصرف و عمل کے بغیر زمینی پیداوار کسی قدرتی آفت سے تباہ ہو جائے تو چونکہ عشر پیداوار میں واجب ہوتا ہے، اس لئے پیداوار کے ختم ہونے کی صورت میں بھی ساقط ہو جائے گا، اگر پیداوار کا کل حصہ تباہ نہیں ہو تو اس صورت میں جتنا حصہ باقی رہ گیا ہے اس میں امام حنفیہ کے نزدیک عشر واجب ہوگا، امام ابو یوسف اور امام محمد کے نزدیک باقی ماندہ حصہ کے بقدر نصاب ہونے کی صورت میں عشر واجب ہوگا۔  
 ۲- اگر کوئی مسلمان عیاذ باللہ مرتد ہو جائے تو اس کی زمین میں عشر واجب نہیں ہوگا، کیونکہ عشر میں عبادت کا پہلو پایا جاتا ہے اور کافر عبادت کا اہل نہیں ہے، امام شافعی کے نزدیک عشر ساقط نہیں ہوگا۔

۳- عشری زمین کا مالک وصیت کے بغیر انتقال کر جائے تو اس پر سے بھی عشر ساقط ہو جائے گا۔

مگر ”ظاہر الروایۃ“ کے مطابق اگر پیداوار باقی اور موجود ہو تو اس میں عشر کی ادائیگی ضروری ہوگی، صرف امام ابو یوسف کی روایت کے مطابق اس پر عشر واجب نہیں ہوگا (بدائع ۲/۶۵)۔

### خراج کی تحقیق

شریعت کی اصطلاح میں خراج اس ٹیکس کو کہا جاتا ہے جو غیر مسلم رعایا سے خراجی اراضی پر وصول کیا جاتا ہے۔

”موسوع فقہیہ“ میں ہے: ”وأما الخراج بالمعنى الخاص فهو الوظيفة أو الضريبة التي يفرضها الإمام على الأرض الخراجية النامية“ (موسوع الفقہیہ کویتیہ ۱۹/۵۲)۔  
 ماوردی اور ابویعلیٰ نے خراج کی یہ تعریف کی ہے:

”ما وضع على رقاب الأرض من حقوق تؤدى عنها“ (الاحكام السلطانية لابی یعلیٰ ۱۶۶)۔

”مجم لفظ الفقہاء“ میں ہے: ”الخراج ما تأخذ الدولة من الضرائب على الأرض المفتوحة عنوة أو الأرض التي صالح أهلها عليها“ (معجم لفظ الفقہاء ۱۹۳)۔

### شرائط وجوب خراج

خراج واجب ہونے کی دو شرطیں ہیں۔

۱- زمین خراب ہو، لہذا عشری زمین پر خراج واجب نہیں ہوگا۔

۲- خراجی زمین نامی ہو، نماء کی دو صورتیں ہیں، حقیقی اور تقدیری۔

حقیقی نماء سے مراد یہ ہے کہ حقیقتاً زمین میں پیداوار ہو، جیسے کھیتی اور کھجور اور انگور کے باغات۔

نمائ تقدیری سے مراد یہ ہے کہ زمین قابل زراعت ہو، لہذا ان اراضی پر خراج واجب نہیں ہوگا، جن میں مکانات اور گھر بنے ہوئے ہوں یا جو افتادہ اراضی ہیں اور کاشت کے قابل نہیں ہیں، چنانچہ حضرت عمر فاروقؓ نے اس طرح کی اراضی پر خراج واجب نہیں کیا تھا (بدائع ۲/۵۴، ح۱-۱۹۸)۔

### خراج کی مقدار

خراج کی مقدار کے سلسلے میں ائمہ احناف کی رائے یہ ہے:

ہر قابل کاشت زمین میں فی جریب ایک درہم نقد اور ایک صاع پیداوار میں سے اور ترکاری پر فی جریب ۵ / درہم اور انگور کے باغات پر فی جریب ۱۰ درہم اور اس کے علاوہ دیگر پیداوار، مثلاً زعفران اور روئی پر غیر مسلم رعایا کی مالی حیثیت کے لحاظ سے خراج مقرر کیا جائے گا، جس کی زیادہ سے زیادہ مقدار پیداوار کا نصف حصہ ہو سکتی ہے، ان حضرات کا عمر فاروقؓ کے معاملہ سے استدلال ہے کہ انھوں نے ارض عراق پر اسی شرح سے خراج موظف مقرر کیا تھا۔ (فتح القدير ۲/ ۲۳۵، تبیین الحقائق ۳/ ۲۳۸)۔

امام مالکؒ کی اس سلسلے میں رائے یہ ہے کہ خراج کی تعیین کا اختیار امام المسلمین کو ہے، اسے حق ہے کہ خراجی اراضی کی حیثیت کا لحاظ کرتے ہوئے جو چاہے خراج مقرر کر دے، ان کا استدلال شعبی کی روایت سے ہے کہ حضرت عمرؓ نے ابن حنیف کو عراق کی پیمائش کا حکم دیا تھا، اور قصب سکر (گنے) میں فی جریب ۶ / درہم، کھجور کے باغات میں فی جریب ۸ / درہم اور انگور کے باغ میں فی جریب ۱۰ / درہم مقرر فرمایا تھا۔

زمین اور اس کی مالی حیثیت کے لحاظ سے خراج کی مقدار کا تفاوت اس بات کو ثابت کرتا ہے کہ امام المسلمین کو اس کے مقرر کرنے کا اختیار ہے۔

(رحمة الأئمة في اختلاف الأئمة على هامش الميزان للشعراني ۲/ ۱۷۲، کتاب الاموال لأبي عبيد / ۹۷)۔

امام شافعیؒ کا مسلک یہ ہے کہ جو میں فی جریب ۲ درہم، گندم فی جریب ۳ درہم، ہر قسم کے پھل دار درخت اور قصب سکر (گنے) میں فی جریب ۶ درہم اور کھجور میں فی جریب ۸ درہم اور انگور کے باغ میں فی جریب ۱۰ درہم اور زیتون پر فی جریب ۱۲ درہم خراج مقرر کیا جائے گا، ان کا استدلال بھی عثمان بن حنیف کی روایت سے ہے، اسی میں اس طرح خراج لگائے جانے کا تذکرہ ہے (مفتی المحتاج شرح المنہاج ۳/ ۲۳۵)۔

حنابلہ کے یہاں زمین کی عام پیداوار پر فی جریب ایک درہم اور ایک صاع اور کھجور کے باغ پر فی جریب ۸ درہم اور ترکاری پر فی جریب ۶ درہم خراج مقرر کیا جائے گا (المبدع لابن مفلح ۳/ ۳۸۱)۔

## خراج کی قسمیں

خراج کی دو قسمیں ہیں: ۱- خراج موظف۔ ۲- خراج مقاسمہ

۱- خراج موظف: اس سے یہ مراد ہے کہ اسلامی ریاست خراجی اراضی کے مالکان پر خراج کی ایک مخصوص مقدار مقرر کر دیتی ہے، جسے وہ مالکان ادا کرتے ہیں، مقرر کردہ مقدار کا پیداوار سے کوئی تعلق نہیں ہوتا ہے، زمین میں پیداوار ہونہ ہو، بہر حال مقررہ مقدار کی ادائیگی ضروری ہوتی ہے، چنانچہ جب دور فاروقی میں عراق فتح ہوا تو خلیفۃ المسلمین حضرت عمر فاروقؓ نے حضرت عثمان بن حنیفؓ کو عراق کی اراضی کی پیمائش اور سروے کا حکم دیا اور حضرت حذیفہؓ کو اس کا نگران مقرر فرمایا، سروے اور پیمائش کے بعد عراق کی کل اراضی تین کروڑ ساٹھ لاکھ جریب نکلی (ہدایہ مع فتح التقریر ۵/ ۲۸۲)۔

ارضی عراق کی پیمائش کے بعد حضرت عمر فاروقؓ نے عراق کی ان سب اراضی پر جن میں پانی پہنچتا اور قابل کاشت ہیں خراج موظف اس تفصیل کے ساتھ مقرر فرمایا کہ عام زمینوں پر فی جریب ایک درہم نقد اور ایک صاع، یعنی ساڑھے تین سیر گندم یا جو یا جو چیز اس میں بوئی جائے، اور ترکاری کی ایک جریب پر پانچ درہم اور انگور یا کھجور کا باغ جو گنے درختوں پر مشتمل ہوتی تو فی جریب دس درہم مقرر فرمائے (دیکھئے: ہدایہ مع فتح القدير ۵/ ۲۸۲)۔

”الخراج لعی آدم القرشی“ میں ہے:

”أما أرضهم فعليها الخراج الذي وضعه عمر بن الخطاب على الجریب ودرهم“ (الخراج للقرشي ۲۲)۔

(امام ابو یوسفؒ نے ”کتاب الخراج“ میں ارضی عراق کے بارے میں امام شعبی کے حوالہ سے حضرت عمر بن الخطاب سے نقل کیا ہے:

”أن عمر بن الخطاب فرض على الكرم عشرة دراهم على الرطبة خمسة وعلى كل أرض يبلغها الماء عملت

اولہ تعمل درہما ومختوما وهو الصاء“ (کتاب الخراج لأبی یوسف / ۴۴)۔

### خراج مقاسمہ

خراج مقاسمہ کے معنی بٹائی کے ہیں، یعنی اسلامی ریاست اراضی مفتوحہ کو ان کے مالکان کے پاس رہنے دے اور ان پر یہ شرط لگا دے کہ وہ خود زمین کی کاشت کریں اور حاصل ہونے والی پیداوار میں سے آدھا ۱/۲، تہائی ۱/۳ اور چوتھائی ۱/۴ ریاست کو ادا کریں اور باقی اپنے پاس رکھیں۔

خراج مقاسمہ کا تعلق عشر ہی کی طرح زمین کی حقیقی پیداوار سے ہوتا ہے اور صرف اسی صورت میں اسلامی ریاست خراج مقاسمہ وصول کرنے کی حقدار ہوگی، جب زمین میں پیداوار ہو، خراج مقاسمہ کے واجب ہونے کے لئے زمین کا قابل کاشت ہونا کافی نہیں ہے، بلکہ پیداوار حاصل ہونا بھی ضروری ہے، اس کے برخلاف خراج مؤظف کی صورت میں زمین کا قابل کاشت ہونا ہی خراج مؤظف کے واجب ہونے کے لئے کافی ہوگا۔

خراج مقاسمہ کی تفصیل کے لئے دیکھئے: (رسائل ابن نجیم، الرسالة السادسة التحفة المرضیہ فی الاراضی المصریہ / ۶۳، ۶۴)۔

### مصارف عشر و خراج

اسلامی ریاست کے لئے بیت المال ریڑھ کی ہڈی کا درجہ رکھتا ہے، بیت المال ایک ایسا خزانہ ہے جس سے حکومت اسلامی کی تمام ضروریات اور ضرورت مندوں کی ضرورتیں پوری ہوتی ہیں، بیت المال میں حسب ذیل مدات کی رقمیں جمع ہوتی ہیں اور ان میں سے ہر ایک کے مصارف علیحدہ علیحدہ ہیں۔

۱- مال خمس: یعنی جو ملک جنگ کے ذریعہ فتح کیا جائے اور اسے امام مال غنیمت قرار دے کر فاتحین کے درمیان تقسیم کر دے تو تقسیم سے پہلے کل مال غنیمت کا ۱/۵ خمس کے طور پر بیت المال کا حق ہوتا ہے، اس کا مصرف قرآن میں ذکر کیا گیا ہے، آیت غنیمت: ”واعلموا انما غنمتم من شیء فان الله خمسہ“ (سورہ انفال: ۴۱) میں مصارف خمس کی تفصیل بیان کی گئی ہے۔ خمس مال غنیمت میں معدن و رکاز اور قدرتی خزانوں سے لیا جانے والا خمس بھی داخل ہے۔

۲- زکوٰۃ و صدقات واجبہ اور مسلمانوں کی عشری اراضی سے وصول کیا جانے والا عشران کے مصارف آیت قرآنی ”انما الصدقات للفقراء والمساکین الخ“ (سورہ براءت: ۶۰) میں شرح و بسط کے ساتھ بیان کئے گئے ہیں۔

۳- کوئی مسلمان اپنا وارث چھوڑے بغیر وفات پا گیا یا صرف شوہر یا بیوی چھوڑا اور دوسرا کوئی وارث نہیں چھوڑا تو اس کا مال متروکہ بیت المال میں داخل کر دیا جائے گا، مال لفظ بھی اسی حکم میں ہے۔

اس مد سے لقیط کے اخراجات اور لا وارث میتوں کی تجہیز و تکفین کے اخراجات فقراء و مساکین کے دوا و علاج اور معذور لوگوں کا نان و نفقہ ادا کیا جائے گا۔

۴- خراج، جزیہ، صدقات، بنی تغلب اور اہل ذمہ اور اہل حرب کے تاجروں سے اموال تجارت پر وصول کیا جانے والا عشر، ان سب رقوم کی مد ایک ہی ہے، اس مد سے مسلمانوں کو پیش آنے والے حوادث فوجیوں اور ان کے اہل و عیال کے اخراجات عام مصارف المسلمین، مسلمانوں کے خلاف غیر مسلموں کی سازشوں کو ناکام بنانا، اسباب اور اسلحہ جات کی خریداری، سرحدوں کی حفاظت، پلوں کی مرمت، نہروں کی کھدائی، قضاة والیوں اور مفتیوں کے وظیفہ اور اسلامی ریاست کے دیگر عملہ کی تنخواہ کے اخراجات، مساجد کی تعمیر پر آنے والے مصارف اس مد سے پورے کئے جائیں گے

(المبسوط للسرخسی ۱۸/۳-۱۷۸/۲، البدائع ۲/۶۹۶۸، الفتاویٰ التاتاری خانہ ۲/۳۳۳-۳۳۳، بدائع ۲/۶۹، بدایۃ المجتہد ۱/۳۰۱، روضة الطالبین ۱۰/۲۷۶)۔

### ارض خراجی مسلمان کی ملکیت میں آجائے

اگر کسی مسلمان نے کسی غیر سے ارض خراجی خرید لی تو اب سوال یہ پیدا ہوتا ہے کہ زمین کا سابقہ وظیفہ خراج عشر میں تبدیل ہو جائے گا یا خراج ہی باقی رہے گا اور مسلمان سے بھی اس زمین کا خراج ہی وصول کیا جائے گا، اس سلسلہ میں ائمہ مجتہدین کے تین اقوال ملتے ہیں:

۱- امام ابوحنیفہ اور ان کے ہم خیال فقہاء کی رائے یہ ہے کہ زمین کا سابقہ وظیفہ خراج باقی رہے گا، اور مسلمان سے بھی خراج ہی وصول کیا جائے گا،

امام صاحب کے پاس اس سلسلے میں احادیث، آثار صحابہ اور اجماع صحابہ کے علاوہ قیاسی دلیل بھی ہے، ابن مسعود کا اثر ہے کہ ان کے پاس عراق میں خراجی زمین تھی، جس کا وہ خراج ادا کرتے تھے، حسن بن علی اور حضرت ابو ہریرہؓ سے بھی خراج کا حکم ثابت ہے، امام صاحب کہتے ہیں کہ ابتداء کسی مسلمان کی زمین پر خراج لگانا یقیناً ذلت اور صغار کی وجہ سے درست نہیں ہے، مگر جب ابتداء میں خراج کسی غیر مسلم پر عائد کر دیا گیا تو اسے کسی مسلمان پر باقی رکھنے میں عقوبت اور صغار کا پہلو نہیں پایا جاتا اور ایسے ہی ہے کہ استرتاق (غلام مسلمان ہو جانے کے باوجود بھی غلام ہی باقی رہتا ہے) (المبسوط للسرخی ۵/۳)۔

اس سلسلہ میں امام ابو حنیفہؒ نے ابن مسعود کی اس حدیث سے بھی استدلال کیا ہے جس میں نبی کریم ﷺ کا ارشاد ہے:

”عن ابن مسعود عن النبی ﷺ قال: لا یجتمع عشر و خراج فی أرض مسلم“

قال فی فتح القدیر: ما روی أبو حنیفة عن حماد عن إبراہیم عن علقمة عن عبد اللہ بن مسعود قال قال رسول اللہ ﷺ: لا یجمع علی مسلم عشر و خراج فی أرض) (۲/۲۰۰)۔

امام صاحب کہتے ہیں کہ عشر خراج کے ایک ساتھ جمع ہونے کی دلیل دور فاروقی میں صحابہ کا اس بات پر اتفاق کر لینا ہے کہ ارض عراق پر صرف خراج لگایا گیا، اگر کسی مسلمان کی ملکیت میں بھی وہ زمین چلی گئی تو اس سے بھی خراج وصول کیا گیا، عشر و خراج دونوں نہیں لگایا گیا، جیسا کہ ابن مسعود کا اثر گزر چکا (فتح القدیر حوالہ بالا)، شعبی اور عکرمہ کی رائے بھی یہی ہے کہ عشر و خراج ایک ساتھ جمع نہیں ہو سکتا (کتاب الأموال لأبی عبید ۹۱)۔

۲- علامہ سرخی کی صراحت کے مطابق امام مالک کا فتویٰ یہ ہے کہ خراجی زمین مسلمانوں کی ملکیت میں آجانے کے بعد عشری ہو جائے گی (المبسوط للسرخی ۵/۳)۔

مگر ابو عبید کی تصریح کے مطابق امام مالک کی رائے وہی ہے جو جمہور فقہاء کی ہے (کتاب الأموال لأبی عبید ۱۱۳)۔

۳- جمہور ائمہ کی رائے یہ ہے کہ مسلمان سے عشر اور خراج دونوں ایک ساتھ وصول کیا جائے گا، خراج زمین پر واجب ہوگا اور عشر زمین سے حاصل ہونے والی پیداوار پر۔ امام مالک بن انس، اوزاعی، ثوری، لیث بن سعد سفیان، عبداللہ بن مبارک، شافعی، ابن ابی لیلیٰ، شریک وغیرہم کی رائے یہی ہے، ابو عبید نے جمہور علماء کی رائے کو راجح قرار دیا ہے (احکام القرآن للجصاص ۱/۱۵-۱۴)۔

جمہور فقہاء کہتے ہیں کہ عشر ایک واجب حق ہے جو مسلمانوں کی زمینی پیداوار پر واجب ہوتا ہے، لہذا وجوب خراج وجوب عشر کے لئے مانع نہیں ہوگا، نیز وہ حضرات کہتے ہیں کہ عشر اور خراج دو مختلف حق ہیں جن کے وجوب کا سبب بھی الگ ہے، لہذا ایک وجوب سے دوسرے کے وجوب کی نفی نہیں ہوگی

(نقد الزکاۃ ۱۵/۱۳)۔

## ہندوستانی اراضی میں عشر و خراج

مولانا محمد زید مظاہری

### وجوب عشر کا سبب

وجوب عشر کا سبب قابل کاشت زمین کی حقیقی پیداوار ہے، البتہ وجوب خراج کے لئے حقیقی پیداوار کے ساتھ تقدیری پیداوار بھی کافی ہے، مثال کے طور پر قابل کاشت عشری زمین میں کاشت ہو سکتی تھی، لیکن کھیت والے نے نہیں کی تو حقیقی پیداوار نہ ہونے کی وجہ سے عشر تو واجب نہ ہوگا، البتہ خراجی زمین میں خراج عائد ہو جائے گا اور یہی مطلب ہے تقدیری کا، علامہ کاسانی نے ”بدائع الصنائع“ میں اس کی وضاحت فرمائی ہے (بدائع ۲/۵۴)۔

### وجوب عشر کی شرائط

ادائیگی عشر جب عبادت اور نوع زکوٰۃ ہے تو اس کے وجوب میں بعض وہ شرائط ضروری ہوں گی خراج میں جن کا پایا جانا ضروری نہیں۔ علامہ کاسانی فرماتے ہیں کہ وجوب عشر کی شرائط دو قسم کی ہیں ایک باعتبار اہلیت کے، دوسرے باعتبار محلیت کے۔ اہلیت کے اعتبار سے تو شرط ہے صاحب ارض کا مسلمان ہونا، نیز اس کی فرضیت کا علم ہونا، اور محلیت کے اعتبار سے زمین کا عشری ہونا شرط ہے (دیکھئے: بدائع ۲/۵۷)۔

### وجوب عشر کے اسباب

کسی بھی حکم شرعی کے لئے اسباب بھی ہوتے ہیں اور شرائط بھی، پس سبب پایا جائے اور شرط نہیں یا شرطیں پائی جائیں، مگر سبب نہیں تو دونوں حالتوں میں حکم نہیں پایا جائے گا، مثلاً عشر کے وجوب کے لئے زمین کا عشری ہونا شرط ہے اور پیداوار اراضی کا مالک ہونا سبب ہے، پس مالک پیداوار تو ہو، لیکن اراضی عشری نہ ہو یا اراضی عشری ہو، لیکن پیداوار کا مالک نہ ہو تو عشر واجب نہیں ہوگا۔

### عشری و خراجی زمین کی تحقیق

عشری و خراجی زمین سے متعلق کتاب و سنت اور آثار صحابہ و تابعین اور ان کے تعامل سے جو روشنی ملتی ہے وہ بچینہ وہی ہے جس کو ہمارے فقہاء نے ضبط فرمایا ہے، ان سب کے دلائل (آثار صحابہ و تابعین) ابو عبیدہ کی ”کتاب الاموال، زیلعی، شرح نقایہ، اعلیٰ السنن، عمدۃ الرعاہ و جواہر الفقہ“ میں مذکور ہیں۔ فقہاء کی تصریحات کے مطابق زمینیں دو قسم کی ہیں، بعض زمینوں کے متعلق حضور صلی اللہ علیہ وسلم کے عمل یا اجماع صحابہ سے ان کا عشری و خراجی ہونا طے کر دیا گیا ہے، ایسی زمین ہمیشہ تا قیامت علی حالہ باقی رہیں گی، ان کے متعلق ضابطہ یا قیاس آرائی کرنا درست نہیں، علامہ کاسانی اور مفتی محمد شفیع صاحب نے اس کی تفصیل ذکر فرمائی ہے (بدائع الصنائع ۲/۵۷، جواہر الفقہ ۲۵۰)۔

البتہ ان مخصوص زمینوں کے علاوہ عام زمینوں کے متعلق فقہاء نے چند ضابطے بیان فرمائے ہیں جن سے زمین کے عشری و خراجی ہونے کا فیصلہ کیا جاسکتا ہے، جس کی تفصیل مندرجہ ذیل ہے:

### عشری و خراجی زمین کا معیار

۱- عشری زمین ایک تو وہ کہلاتی ہے جس کے باشندے طوعاً، یعنی از خود اسلام لے آئے ہوں اور اس طرح دارالاسلام میں شامل ہو گئے ہوں:

”یدل علیہ قوله طوعاً، ومنها الأرض التي أسلم عليها أهلها طوعاً“ (بدائع ۲/۵۷)۔

۱- استاذ دارالعلوم ندوۃ العلماء لکھنؤ۔

۲- ایسا ملک جس کو امام نے عنوة یعنی قوت سے فتح کیا ہو اور مجاہدین کے مابین اس کی زمین کو تقسیم کر دیا ہو، ایسی زمین بھی عشری کہلاتی ہے (خانہ/ ۲۷۰، بدائع ۲/ ۵۷)۔

۳- ایسی زمینیں جس پر امام نے غلبہ حاصل کر لیا، لیکن اس کے باشندوں نے اسلام قبول نہ کیا ہو، البتہ امام نے احسان کر کے ان کی زمینیں ان ہی کے حوالہ کر دیں ایسی زمینیں خراجی کہلاتی ہیں (ایضاً)۔

۳- ایسا ملک جس کو امام نے قبضہ نہیں، بلکہ بطور صلح کے فتح کیا ہو اور اس ملک کے باشندوں نے اسلام کی ماتحتی اور ذمی بن کر جزیہ دینا قبول کر لیا ہو، ایسی زمینیں بھی خراجی کہلاتی ہیں اس کے علاوہ ارض موات اور بستان وغیرہ میں تفصیل ہے جو کتب فقہ میں مذکور ہے (خانہ)۔

عشری و خراجی زمینوں کا یہ معیار عام طور پر فقہاء نے ذکر فرمایا ہے، اس معیار کے مطابق جس زمین پر عشری کی تعریف صادق آئے گی وہ عشری اور جس پر خراجی کی تعریف صادق آئے گی وہ خراجی ہوگی (امداد الفتاویٰ، جواہر الفقہ ۲/ ۲۶۹)۔  
ورنہ نہ خراجی ہونا چاہئے نہ عشری، عبارات فقہاء کے مفہوم کا یہی منقضی ہے۔

### عشری زمین کی جامع و مانع تعریف

اکابر علماء نے فقہاء کے بیان کردہ معیار کے مطابق مختلف صورتوں و حالات کو مد نظر رکھتے ہوئے عشری زمین کی جو تعریف فرمائی ہے وہ یہ ہے:

”الأرض العشرية ما فتحها المسلمون عنوة وقسموها بين الغانمين أو أسلم أهلها برضاهم وأقروا عليها ولم يملكها كافر منذ فتحوها إلى الآن والخراجية ما فتحوها صلحا وأقر أهلها عليها أو كانت عشرية فملكها كافر في وقت“ (امداد الاحکام فتاویٰ مولانا ظفر احمد تھانوی)۔

(یعنی عشری زمین وہ ہے جس کو مسلمانوں نے عنوة فتح کیا ہو اور غانمین کے درمیان اس کو تقسیم کر دیا ہو یا اپنی مرضی سے کسی ملک کے باشندے اسلام لے آئے ہوں اور اسی زمین پر برقرار رکھے گئے ہوں اور جب سے مسلمانوں نے فتح کیا ہو کوئی کافر آج تک اس کا مالک نہ ہو، اور خراجی زمین وہ ہے جس کو بطور صلح کے حاکم نے فتح کیا ہو اور اس کے باشندوں کو اسی پر برقرار رکھا ہو، یا عشری زمین ہو اور کسی وقت بھی کسی کافر کے زیر ملک آچکی ہو ایسی زمین خراجی کہلاتی ہے۔

محقق تھانوی عشری زمین کی تعریف کرتے ہوئے فرماتے ہیں:

”عشری زمین وہ ہے کہ جب سے مسلمانوں نے اس کو فتح کیا ہے تو وہ زمین کسی کافر کے قبضہ میں نہ آئی ہو“ (دعوت العشر مباحث حقوق و فرائض/ ۵۸۹)۔

عشری زمین کی حقیقت کا حاصل یہ ہے کہ جو زمین اس وقت مسلمان کی ملک میں ہو اور اس کے قبل اس کا کسی کافر کی ملک میں آنا معلوم نہ ہو، بس ایسی زمین عشری ہے (اصلاح انقلاب ۵/ ۱۳۶)۔

اور جو درمیان میں کوئی کافر مالک ہو گیا تھا وہ عشری نہ رہی (امداد الفتاویٰ ۲/ ۵۹)، حضرت گنگوہی نے بھی یہی تعریف فرمائی ہے (فتاویٰ رشیدیہ/ ۳۵۸)۔

کافر کی ملک میں آجانے سے زمین غیر عشری ہو جاتی ہے

عشری زمین کی مندرجہ بالا تعریف میں تو کسی کو کلام نہ ہونا چاہئے، اس تعریف میں یہ قید بھی ملحوظ ہے کہ عشری زمین اسی وقت تک عشری رہے گی جب تک کہ کسی کافر کی ملکیت میں نہ آئی ہو، ورنہ غیر عشری ہو جائے گی، فقہاء نے اس کی تصریح بھی فرمائی ہے کہ اگر کوئی ذمی اپنی زمین کو کسی مسلمان سے فروخت کر دے تو بالاتفاق وہ خراجی ہی رہے گی (تاتارخانیہ ۵/ ۳۲۲، بدائع المصنوع ۲/ ۵۵)۔

کفار کا تسلط ہو جانے سے بھی زمین غیر عشری ہو جاتی ہے

شخص الائمہ رخسی فرماتے ہیں کہ استیلاء سبب ملک ہے جس کی وجہ سے مسلمان کافر کے مال کا مالک بن جاتا ہے، لہذا کافر بھی مسلمان کے مال کا مالک ہو جائے گا (مبسوط ۱۰/ ۵۲)۔

علامہ کاسانی فرماتے ہیں:

استیلاء کفار کی وجہ سے مسلمان کی ملک اس کے مال سے ختم ہو جاتی ہے (بدائع ۷/ ۱۲۷)، البتہ اس میں ایک شرط بھی ہے (تاتارخانیہ ۵/ ۳۶۱) وہ یہ کہ کفار ان املاک کو اپنے قبضہ میں اس طرح کر لیں کہ مسلمانوں کے لئے فی الحال یا فی الہمال (یعنی آئندہ) واپسی کی امید نہ رہے، فقہی اصطلاح کے مطابق احراز کامل ہونا چاہئے جس کی حقیقت اقتدار کامل ہے (بدائع المصنوع ۷/ ۱۲۸)۔

اشیاء منقولات میں اس کا تحقق اس وقت ہوگا جب کہ کفار دارالاسلام سے دارالحرب میں منتقل کر لیں۔

البتہ غیر منقولات مثلاً زمین میں انتقال کا تو امکان نہیں، اس لئے یہاں استیلاء کا تحقق اور احراز کامل اسی وقت سمجھا جائے گا، جبکہ اس کی حقیقت و معنی پائے جائیں، یعنی یہ کہ غیر مسلموں کے لئے مسلمانوں کی طرف سے فی الوقت یا آئندہ واپسی کا خدشہ باقی نہ رہے اور وہ املاک کلی طور پر انہیں کے زیر اقتدار ہوں، ایسی صورت میں واقعہ اس کو احراز کامل کہا جائے گا اور استیلاء کامل کی وجہ سے ایسے اموال و جائیداد مسلمانوں کی ملک سے خارج ہو کر غیر مسلم کی زیر ملک آجائیں گی اور عشری زمینیں بھی تحقق ملک غیر مسلم کی وجہ سے غیر شرعی ہو جائیں گی۔

ما قبل میں جو کچھ عرض کیا گیا کتب فقہ ہدایہ و شرح ہدایہ وغیرہ سے اس کی تائید ہوتی ہے (تفصیل کے لئے دیکھئے: کفایہ شرح ہدایہ ۵/ ۲۵۶)۔

اس تشریح سے معلوم ہوا کہ استیلاء کی شرط احراز ہے اور احراز نام ہے ایسے اقتدار کا کہ مسلمانوں کے لئے اس کی واپسی مشکل ہو جائے، ایسی حالت میں کفار اس کے مالک ہو جائیں گے، اور عشری زمین غیر شرعی ہو جائے گی۔

اراضی دارالکفر اور غیر عشری و غیر خراجی زمینوں کی تحقیق

علمیہ فقہاء نے اس سے تعرض نہیں فرمایا اور جن فقہاء نے فرمایا ہے اس کا حاصل یہ ہے کہ ایسی زمینیں نہ عشری ہوں گی نہ خراجی، تصریحات فقہاء کے علاوہ اصولی حیثیت سے اگر دیکھا جائے اس کا تقاضا بھی یہی ہے کہ اراضی دارالکفر نہ عشری ہوں گی نہ خراجی، گو کسی مسلمان کی زیر ملک ہوں، جس کی تفصیل عنقریب آ رہی ہے۔

عبارات فقہاء کا مقتضی

بعض فقہاء نے تصریح فرمائی ہے کہ مسلمانوں کی زمینوں پر اگر مشرکین غالب آجائیں، اور امام پھر ان کو فتح کر لے اور مسلمان ان زمینوں پر غالب آجائیں تو ایسی زمینیں سابقہ حالت کی طرف عود کر آئیں گی، اگر عشری تھیں تو عشری، خراجی تھیں، تو خراجی رہیں گی، دیکھئے: (فتاویٰ ہندیہ ۲/ ۲۳۲، بدائع المصنوع ۷/ ۱۳۱)۔

اس کا مفہوم یہ نکلا کہ جب امام کے فتح کے بعد زمینیں جب سابق عشری یا خراجی ہو جائیں گی تو قبل از فتح غلبہ کفار کے وقت نہ عشری ہوں گی نہ خراجی۔ مولانا ظفر احمد صاحب اس قسم کی عبارتوں کے نقل کرنے کے بعد فرماتے ہیں:

”قلت: فیہ دلالة علی أن أرض الإسلام إذا صارت دار الحرب لا تبقى خراجية ولا عشرية دل علیہ قوله عادت إلى الحكم الأول فافهم“ (قاضی خاں ۲۷۰)۔

قاضی خاں کی مذکورہ بالا عبارت ہی سے یہ بات بھی سمجھ میں آتی ہے کہ امام المسلمین کے فتح کئے بغیر غیر مسلم حکمران کے استیلاء و تسلط کے بعد ان کے توسط یا احسان سے جو زمینیں مسلمانوں کی ملک ہو گئی وہ بھی نہ عشری ہوں گی نہ خراجی، کیونکہ عشری و خراجی کی طرف واپس آنے کی شرط اور اس کا معیار فقہاء کے بیان کردہ معیار و تصریح کے مطابق فتح امام ہے۔

فقہاء کے ذکر کردہ معیار میں یہ تیز بھی ملحوظ ہے کہ ایسے خطہ کی زمین خراجی ہوگی جس کے باشندوں نے اسلام کی ماتحتی اور جزیہ دینا قبول کر لیا ہو اور وہ ذمی بن گئے ہوں اور ظاہر ہے کہ اراضی کفر میں یہ ممکن نہیں، بلکہ جزیہ و خراج کہتے ہی اس کو ہیں جو جزیوں سے وصول کیا جائے جس میں انقیاد و ذلت کی شان ہوتی ہے (مرقاۃ شرح مشکوٰۃ باب الجزیہ ۸/ ۶۵) ہر ذمہ خراج کا حکم تو ان لوگوں سے متعلق ہوتا ہے جو ذمی بن کر اسلام کی ماتحتی میں رہتے ہوں اور وصولیابی کا حکم مسلمانوں سے

متعلق ہے کہ مسلمان حکمران اس کو وصول کریں گے، ظاہر بات ہے کہ غیر دارالاسلام میں اس کا تصور نہیں کیا جاسکتا، اولاً تو زمین غیر خراجی، دوسرے مسلمان حکمران کے لئے جو حکم ہے وہ غیر دارالاسلام میں عائد نہیں ہو سکتا۔

اسی وجہ سے فقہاء نے واضح الفاظ میں تصریح فرمادی ہے کہ عشر ہو یا خراج، اراضی مسلمین ہی میں اس کا وجوب ہوتا ہے، اراضی حرب نہ عشری ہوتی ہیں اور نہ خراجی (دیکھئے: مبسوط ۶/۳، شرح سیر کبیر ۴/۳۰۳، شامی باب الرکاز ۲/۷۲، اعلاء السنن ۱۲/۱۲/۳۱۲)۔

عبارات فقہاء کا صحیح حمل و با معنی مفہوم یہی سمجھ میں آتا ہے کہ یہ حکم دارالکفر میں رہنے والے مسلمانوں کے لئے ہے کہ ان کی زمینیں نہ عشری ہوں گی نہ خراجی، ورنہ ظاہر ہے کہ کفار کے لئے یہ کہنے کی کیا ضرورت ہے کہ ان کی زمینیں نہ عشری ہوں گی نہ خراجی، کیونکہ کفار مکلف نہ ہونے کی وجہ سے ان پر عشر و خراج کا حکم عائد ہی نہیں ہوتا، اس لئے فقہاء کا یہ فرمان اصلاً دارالکفر میں بسنے والے مسلمانوں کے لئے ہے کہ ان کی مملو کہ زمینیں نہ عشری ہوں گی نہ خراجی، ظاہر عبارت کا مقتضی بھی یہی ہے۔

”شرح سیر کبیر“ کی عبارت: ”لأن العشر والخراج إنما يجزى في أراضى المسلمين الخ“۔ کو نقل کرنے کے بعد مفتی محمد شفیع صاحب فرماتے ہیں:

”اس عبارت میں اراضی المسلمین سے مراد وہ اراضی ہیں جو اسلامی حکومت و اقتدار میں داخل ہوں، خواہ ملکیت کسی غیر مسلم کی ہو“

اسی طرح اس کا برعکس بھی سمجھنا چاہئے کہ اراضی غیر مسلمین سے مراد وہ اراضی ہوں گی جو غیر اسلامی حکومت و اقتدار میں داخل ہوں (جیسا کہ فی الوقت ہندوستان میں ہیں) خواہ ملکیت کسی مسلم کی ہو (جواہر الفقہ ۲/۲۶۶)۔

عرض کرنے کا مطلب یہ ہے کہ محض ملکیت مدار نہیں بلکہ حکومت مسلمہ یا غیر مسلمہ کے اقتدار کا اعتبار ہے، جیسا کہ مفتی محمد شفیع صاحب کے کلام سے ظاہر ہے۔ ہندوستان دارالحرب ہے

دارالحرب و دارالاسلام کی تعریف کرتے ہوئے فقہاء نے جو کچھ فرمایا ہے اس کے بموجب موجودہ حالات میں ہندوستان بے شک دارالحرب ہے۔ دارالحرب کی تعریف میں امام صاحب ”وصاحبین کا اختلاف بھی منقول ہے، امام ابوحنیفہ کے نزدیک دارالحرب بننے کی تین شرطیں ہیں، اور صاحبین کے نزدیک محض غلبہ کفار سے دارالحرب بن جاتا ہے، غور کرنے سے معلوم ہوتا ہے کہ موجودہ حالات میں ہندوستان کو امام صاحب و صاحبین کے نزدیک متفقہ طور پر دارالحرب ہونا چاہئے۔ صاحبین کے نزدیک تو ظاہر ہے، کیونکہ غلبہ کفار بے شک موجود ہے۔

اور امام ابوحنیفہ فرماتے ہیں کہ اسلام و کفر کی محض نسبت کر دینے سے دارالاسلام یا دارالکفر نہیں بن جاتا اور نہ ہی یہ نسبت مقصود ہے۔ مقصود تو امن و امان ہے، اگر مسلمانوں کو مطلقاً امن و امان حاصل ہو اور کفار کے لئے خطرہ ہو اور وہ مغلوب ہوں تو ایسا ملک دارالاسلام ہے اس کے برخلاف اگر امن و امان مطلقاً کفار کو حاصل ہو اور خوف و خطرہ مسلمانوں کو لاحق ہو (جیسا کہ ہندوستان کی موجودہ حالت ہے) تو ایسا دارالکفر ہے۔ الغرض محض کفر و اسلام مدار نہیں بلکہ خوف و امن پر اس حکم کا مدار ہے (بدائع ۷/۱۳۰)۔

اور امام صاحب کے نزدیک بھی اگر اس علت و بنیاد کو مد نظر رکھا جائے جس کا امام صاحب نے دارالکفر و دارالاسلام ہونے میں اعتبار کیا ہے، یعنی کفار کو امن و امان ہونا اور مسلمانوں کو خوف خطرہ لاحق ہونا، ظاہر بات ہے کہ مجموعی حیثیت سے فی الوقت ہندوستان کی یہی حالت ہے، جیسا کہ ظاہر ہے، اس لئے امام صاحب کے نزدیک ہندوستان دارالکفر ہونا چاہئے۔

رہ گئے امام صاحب کے ذکر کردہ شرائط ثلاثہ سواں کا ذکر امام صاحب نے بہ طور علامات کے فرمایا ہے جس میں تغیر و تحلف بھی ہوتا رہتا ہے، ماقبل میں جو کچھ عرض کیا گیا ہے اکابر علماء و فقہاء ہند کی بھی یہی رائے ہے، دیکھئے: (تحذیر الاخوان ۵/اضمیمہ، حسن العزیز ۳/۱۲۷، ملفوظات کشمیری ۱۶۹، انوار الباری ۱/۱۹۹، فتاویٰ عزیزہ ۱۱۷-۱۱۵، فتاویٰ محمودیہ ۳/۲۳۷ وغیرہ)۔

اکابر علماء و فقہاء ہندوستان کو دارالحرب فرمانا اس وقت تھا جب کہ ہندوستان کی حالت مسلمانوں کے حق میں موجودہ حالات کی یہ نسبت بدرجہا بہتر تھی، مسلمان قاضی ہوتے تھے جو شرع کے مطابق فیصلے کرتے اور ان کے فیصلوں کی تنفیذ ہوتی، مسلمانوں کی جان و مال، مساجد و مقابر محفوظ تھیں اور اب تو کچھ بھی



نہیں (حتیٰ کہ تحفظ جان و مال کی خاطر ضرورتاً جمہور علماء ہند نے جواز بیمہ کا فتویٰ دیدیا) اس لئے اب موجودہ حالات میں تو ہندوستان کے دارالحرب ہونے میں کوئی شبہ نہیں۔

جب ہندوستان کا دارالحرب ہونا متعین ہے، نیز فقہاء کی تصریح کے مطابق یہ بھی ثابت ہے کہ اراضی حرب نہ عشری ہوتی ہیں، نہ خراجی تو بہ قاعدہ: ”اذا ثبت الشیء ثبت بجمیع لوازمہ“ موجودہ حالات میں ہندوستانی زمینیں نہ عشری ہوں گی نہ خراجی، اور یہاں کی زمینوں پر نہ عشر واجب ہوگا نہ خراج۔

### اس صورت حال کا شرعی حکم

فقہی نقطہ نظر سے اگر دیکھا جائے تو یہ صورت حال بے شک غلبہ و استیلاء کفار کی ہے، جس کی وجہ سے مسلمان کی ملک زائل اور کفار کی ثابت ہو جاتی ہے جس کا تفصیلی بیان ماقبل میں گزر چکا۔

ایسی صورت حال میں واقعہ ایسی زمین ملک کفار ہو جانے کی وجہ سے غیر عشری ہو جائیں گی۔

### مختلف ادوار کے لحاظ سے ہندوستانی زمینوں کے شرعی احکام

محمد بن قاسم سے لے کر برطانوی دور کے مابین جو تغیرات ہوئے اس کی بنیاد پر صحیح صورت حال معلوم نہ ہونے کی وجہ سے کسی نتیجہ تک پہنچنا مشکل ہے، البتہ انگریزی دور میں جو تغیر واقع ہوا، اسکے متعلق اکابر علماء و فقہاء کی آراء مختلف ہیں، اس پر تو سب کا اتفاق ہے کہ ساری زمینیں انگریز کے زیر اقتدار و تصرف آچکی تھیں اور ساری زمینیں انگریز نے ضبط بھی کر لی تھیں۔

ظاہر ہے کہ فقہی نقطہ نظر سے غیر مسلم حکومت کے استیلاء و تسلط کی وجہ سے وہ زمینیں اب نہ عشری رہیں گی نہ خراجی، جس کی تفصیل و دلائل ماقبل میں ذکر کئے جا چکے، چنانچہ علاوہ چند حضرات کے جملہ اکابر علماء و فقہاء کا فتویٰ یہی ہے کہ انگریزی حکومت کے تسلط کے بعد ہندوستان کی زمینیں نہ عشری رہیں گی نہ خراجی۔

تفصیل کے لئے دیکھئے: (امداد الفتاویٰ ۲/۶۰، فتاویٰ محمودیہ ۳/۳۹، معارف السنن ۵/۲۱۸، مالا بد منہ ۹۳، مہتابائی، عمدۃ العرایہ، حاشیہ شرح ذقانیہ ۲/۳۱۸، امداد الاحکام ۱/۳۸، امداد المفتین، نظام الفتاویٰ ۱/۳۵۶)۔

### احقر کی رائے

گذشتہ مباحث میں فقہاء کی تصریحات سے یہ بات ثابت کی جا چکی ہے کہ عشر ہو یا خراج، دونوں ہی کے لئے زمین کا عشری یا خراجی ہونا شرط ہے اور فقہاء نے عشری یا خراجی زمین کا جو معیار مقرر فرمایا ہے اس کے بموجب یہاں کی زمینیں نہ عشری ہیں نہ خراجی، نیز اراضی حرب ہونے کی وجہ سے یہاں کی زمینیں نہ عشری ہیں نہ خراجی، پہلے اگر عشری رہی بھی ہوں انگریزی دور کے انقلاب نے استیلاء کفار کی وجہ سے اس کو غیر عشری بنا دیا، البتہ حضرت تھانویؒ نے اس میں کلام فرمایا ہے، لیکن ۱۷۷۷ء میں جو تغیر ہوا اور حکومت نے جس طرح اراضی ہند کو اپنے قبضہ و تصرف میں لیا جس کی وجہ سے اصل مالکان محروم و کال گال ہو گئے، اور حکومت نے حسب منشاء جتنا چاہا اس کا معاوضہ دے دیا اور یہ معاوضہ بھی اس وجہ سے تھا کہ حکومت اس کی مالک بن گئی، اس صورت حال میں کفار کی ملک و استیلاء دونوں ہی شائیں پائی جاتی ہیں، اس لئے ملک کفار ثابت ہو جانے کی وجہ سے ہندوستان کی زمینیں اب نہ عشری ہیں نہ خراجی اور یہاں کی زمینوں پر نہ عشر واجب ہے نہ خراج۔

### احتیاط کا تقاضا

البتہ احتیاط اسی میں ہے کہ عشر نکال ہی دینا چاہئے، کیونکہ اس میں نقصان کچھ نہیں اور صدقہ نفل کا ثواب ملے گا، حضرت اقدس مفتی محمد شفیع صاحب فرماتے ہیں: ”زمین عشری و خراجی کے لئے جو اصول مقرر کئے گئے ہیں ان سے اشتباہ ہوتا ہے کہ بعض زمینوں میں عشر واجب ہو، اس لئے اگر کوئی احتیاطاً ادا کرے تو اولیٰ و افضل ہے، خواہ اس کی یہ صورت کرے کہ جتنے صدقات نقلیہ ادا کرتا ہے سب میں عشر کی نیت کرے، اور اگر کوئی ادا نہ کرے تو اس کو تارک واجب بھی نہیں کہا جاسکتا (امداد المفتین فتاویٰ دارالعلوم قدیمیہ ۵/۷۰)۔

اسی طرح مفتی عزیز الرحمن صاحب فرماتے ہیں کہ اگر چہ اصولی حیثیت سے عشر کی ادائیگی واجب نہیں، لیکن احتیاط یہ ہے کہ عشر دینا چاہئے (ایضاً ۵/۶۹)۔

## عشر و خراج کا شرعی ضابطہ

مولانا سید مصلح الدین احمد بڑودوی القاسمی

زمینوں کے عشری اور خراجی قرار پانے کا شرعی ضابطہ و معیار

خراجی زمینیں:..... اس معاملہ میں اصل ضابطہ شرعیہ یہ ہے کہ اگر کوئی ملک صلح کے ساتھ فتح ہوا تو اس کی زمینوں کے تمام معاملات ان شرائط صلح کے مطابق ہوں گے جن پر معاہدہ صلح ہوا ہے، اگر اس صلح نامہ میں یہ شرط ہے کہ اس ملک کے لوگ اپنے مذہب پر قائم رہیں گے اور زمینیں بدستور انھیں لوگوں کی ملکیت رہیں گی، جن کی ملکیت میں اب تک تھیں تو اس صورت میں ان کی زمینوں پر خراج لگا دیا جائے گا اور یہ زمینیں ہمیشہ کے لئے خراجی ہو جائیں گی، کیونکہ ان کے مالک غیر مسلم ہیں ان کی زمینوں کے لئے حکم خراج متعین ہے، اسی طرح اگر کوئی ملک جنگ کے ساتھ فتح ہوا، مگر فتح کے بعد مسلمانوں کے خلیفہ یا بادشاہ نے اس کی زمینوں کو مجاہدین میں تقسیم نہیں کیا، بلکہ اپنے اختیار سے مالکان سابق کی ملکیت بدستور باقی رکھی تو یہ زمینیں بھی سب خراجی زمینیں ہوں گی، جیسے شام و عراق و مصر کی زمینوں کے ساتھ حضرت فاروق اعظمؓ نے یہی معاملہ فرمایا، بجز خاص حصوں کے جو مسلمان کو دئے گئے یا بیت المال کے لئے رکھے گئے۔

عشری زمینیں:..... اور اگر صلح کے ساتھ اس طرح فتح ہوا کہ اس کے باشندے بھی مسلمان ہو گئے تو ان کی زمینیں بدستور ان کی ملکیت ہی رہیں گی اور ان پر عشر واجب ہوگا اور یہ زمینیں عشری قرار دی جائیں گی، جیسے کہ مدینہ منورہ کی زمین کہ یہاں کے باشندوں نے مسلمان ہو کر حضور اکرم صلی اللہ علیہ وسلم کے اپنے یہاں تشریف آوری کی دعوت دی اور آپ کی اطاعت قبول کی، اس لئے مدینہ طیبہ کی زمینیں عشری قرار دی گئیں۔

یا کوئی ملک جنگ کے ساتھ فتح ہوا، اور امام المسلمین نے ان کی زمینیں مال غنیمت کے قانون سے چار حصے مجاہدین میں تقسیم کر کے پانچواں حصہ بیت المال میں داخل کر دیا تو جو زمینیں تقسیم ہو کر مجاہدین کی ملکیت میں آگئیں وہ سب عشری ہوں گی، جیسے خیبر کی زمینوں کو حضور صلی اللہ علیہ وسلم نے مجاہدوں میں تقسیم فرمایا اور ان پر عشر لازم کیا گیا۔

اور ایسی زمینیں جو ملک فتح ہونے کے وقت نہ کسی کی ملک تھیں نہ قابل زراعت، بعد میں اسلامی امیر کی اجازت سے ان کو قابل کاشت بنایا گیا یا آبادیوں میں کوئی مکان تھا اس کو باغ یا قابل کاشت زمین بنایا گیا تو اگر ایسا کرنے والے غیر مسلم ہیں تو ان کی یہ زمینیں بھی خراجی ہوں گی اور اگر مسلمانوں نے اسے قابل کاشت بنایا ہے تو ان زمینوں کے عشری یا خراجی ہونے کا مدار امام ابو یوسفؒ کے نزدیک قرب و جوار کی زمینوں پر ہوگا، وہ عشری ہیں تو ان کو بھی عشری قرار دیا جائے گا اور اگر قرب و جوار کی زمینیں خراجی ہیں تو ان کو بھی خراجی سمجھا جائے گا اور اگر قرب و جوار میں دونوں قسم کی زمینیں ہیں تو یہ نوآباد زمینیں عشری ہوں گی، اور مسلمان یا ذمی کافر نے اس زمین کو گاہے عشری پانی سے اور گاہے خراجی پانی سے سیراب کیا ہے تو مسلمان کی زمین سے عشر اور کافر کی زمین سے خراج وصول کیا جائے گا۔

اور امام محمدؒ کے نزدیک مدار اس پانی پر ہوگا کہ جس پانی سے اس کو سیراب کیا گیا ہے، وہ پانی عشری ہے تو وہ زمینیں عشری کہلائیں گی، اور اگر وہ پانی خراجی ہے تو زمینیں بھی خراجی قرار دی جائیں گی، علامہ شامی نے امام یوسفؒ کے قول کو مستند قرار دیا ہے۔

(تفصیل کے لئے دیکھئے: الفقہ الاسلامی وادلہ ۲/ ۸۲۰-۸۲۱ حنفیہ الفقہاء ۲/ ۳۲۰، ۳۲۱، بدائع ۲/ ۵۷-۵۸، رد المحتار ۳/ ۱۷۶)۔

عشر و خراج کے بارے میں ہندوستانی اراضی

تقسیم ملک سے پہلے یا بعد میں ہندوستان کی وہ زمینیں جو قدیم سے مسلمانوں کے مالکانہ قبضہ میں چلی آ رہی ہیں اور کسی دور میں اس پر کسی کافر کی ملکیت کا ثبوت نہیں ہے تو وہ جس طرح قبل از تقسیم عہد برطانیہ میں عشری قرار دی گئی۔

بڑودوی، گجرات۔

## ہندوستان میں مسلمانوں کی متروکہ اراضی

تقسیم کے بعد جو مسلمان اپنی ملوکہ زمینیں ہندوستان میں چھوڑ کر ترک وطن کر کے پاکستان منتقل ہو گئے ان کی متروکہ اراضی کو حکومت ہند نے عموماً تارکین وطن ہندوؤں اور غیر مسلموں میں تقسیم کیا ہے، چنانچہ وہ زمینیں اگر ان سے خرید کر یا کسی دوسرے ذریعہ سے کسی مسلمان کی ملکیت میں آجائیں تو وہ زمینیں اگرچہ پہلے عشری ہوں، مگر اب غیر مسلم استیلاء کی وجہ سے خراجی ہو جائیں گی۔

اسی طرح اگر کسی جگہ مسلمان کی متروکہ زمین حکومت ہند نے کسی مسلمان ہی کو دے دی ہو تو وہ بھی غیر مسلم استیلاء کی وجہ سے عشری نہ رہے گی، بلکہ خراجی ہو جائے گی۔

ہندوستان کی باقی زمینوں کے احکام وہی رہیں گے جو عہد برطانیہ میں یا اس سے پہلے اسلامی سلطنت کے عہد میں تھے، یعنی جو زمینیں نسلاً بعد نسل مسلموں کی ملکیت میں چلی آئی تھیں اور کسی دور میں ان پر کسی غیر مسلم کی ملکیت کا ثبوت نہیں وہ بطور استصحاب حاصل کے ابتداء ہی سے مسلمانوں کی ملکیت قرار دے کر کہ عشری سمجھی جائیں گی اور جن زمینوں پر کسی وقت غیر مسلم کا قبضہ مالکانہ تھا پھر اس نے خرید کر یا دوسرے کسی جائز ذریعہ سے مسلمانوں کی ملکیت میں آگئیں تو وہ خراجی ہیں۔

## دارالحرب کی زمینوں سے متعلق ایک غلط فہمی کا ازالہ

علامہ شامی نے باب الرکاز میں عشری یا خراجی زمین خاص معادن کے وجوب کی شرط کے سلسلہ میں لکھا ہے:

”ویتیحمل أن یکون احترازا عما وجد فی دار الحرب فإلأ أرضها لیست أرض خراج وعشر“۔

(یہ بھی احتمال ہے کہ ارض خراجیہ عشریہ کی قید اس زمین سے احتراز کے لئے ہو جو دارالحرب میں ہے، کیونکہ دارالحرب کی زمین ارض خراجی ہے نہ عشری)۔

اسی طرح شمس الائمہ سرخسی نے ”شرح سیر کبیر“ میں اس مسئلہ کی وضاحت کے ذیل میں لکھا ہے:

”لأن العشر والخراج إنما یجب فی أرض المسلمین وهذا أراضی أهل الحرب لیست بعشریة ولا خراجیة“۔

(کیونکہ عشر و خراج تو مسلمانوں کی زمین پر عائد ہوتا ہے اور یہ زمینیں اہل حرب کفار کی ہیں اور اہل حرب کی زمینیں نہ عشری ہوتی ہیں نہ خراجی)

حضرات فقہاء کی درج بالا عبارت سے یہ غلط فہمی پیدا ہو سکتی ہے کہ جب انگریز کے تسلط کے بعد ہندوستان کو دارالحرب قرار دے دیا گیا تو اب ہندوستان کی زمینیں سب کی سب خواہ وہ غیر مسلموں کی ملک ہوں یا مسلمانوں کی ملک ہوں وہ نہ عشری ہیں اور نہ خراجی ہیں بلکہ خود یہ مسئلہ غور طلب ہے کہ دارالحرب کی زمینوں کے عشری اور خراجی دونوں سے خارج ہونے کا کیا مطلب ہے؟

غور کرنے سے ”شرح سیر کبیر“ کی عبارت ہی سے مسئلہ کی حقیقت بالکل واضح ہو جاتی ہے وہ یہ کہ مذکورہ بالا عبارت سے وہ دارالحرب مراد ہے جو اصل ہی سے دارالحرب ہے، اس پر نہ کسی وقت مسلمانوں کی حکومت رہی نہ وہاں مسلمانوں کے باقاعدہ بسنے اور زمینیں خریدنے کا کوئی تصور ہے، ایسے دارالحرب کی زمینیں ظاہر ہے کہ مسلمانوں کی ملک نہ ہوں گی، بلکہ اہل حرب کفار کی ملکیت ہوں گی جو احکام شرعیہ فرعیہ کے مخاطب نہیں، بنا بریں ایسے اصل دارالحرب کی زمینیں نہ عشری ہیں نہ خراجی۔

”شرح سیر کبیر“ کی درج ذیل عبارت اس کا واضح ثبوت ہے:

”لأن العشر والخراج إنما یجب فی أراضی المسلمین وهذه أراضی أهل الحرب“۔

(کیونکہ عشر و خراج تو مسلمانوں کی زمینوں پر واجب ہوتا ہے اور یہ زمینیں اہل حرب کی ملکیت ہیں)۔

اس عبارت میں ارضی المسلمین سے مراد وہ زمینیں ہیں جو اسلامی حکومت و اقتدار میں داخل ہیں، خواہ اس پر ملکیت کسی غیر مسلم کی ہو، کیونکہ یہ بات اپنی جگہ متفقین ہے کہ خراج ابتداء کسی مسلمان کی ملکیت پر نہیں لگایا جاسکتا، اس لئے ارضی المسلمین سے ”ارضی حکومت مسلمہ“ مراد ہونا واضح و متعین ہے۔

لیکن یہ بخوبی واضح ہے کہ یہ حکم ایسے ہی خطہ ملک کے لئے ہو سکتا ہے جہاں ابتداء سے مسلمانوں کی کوئی ملکیت نہیں ہے، ہندوستان کا معاملہ اس سے

بالکل مختلف ہے، وہ تقریباً آٹھ سو برس دارالاسلام رہا ہے، یہاں بے شمار مسلمان اپنی زمینوں کے اب تک مالک چلے آتے ہیں، غیر مسلم اقتدار کے وقت اگرچہ ملک کو دارالحرب کہا جائے گا، لیکن یہ دارالحرب اصلی دارالحرب سے مختلف ہوگا، جو دارالاسلام کے بعد پھر دارالحرب بن گیا کہ اس میں مسلمان کی املاک موجود ہیں۔

لہذا ”شامی“ اور ”شرح سیر کبیر“ کی مذکورہ بالا روایات اس پر منطبق نہیں، بلکہ جب یہاں مسلمانوں کی ملکیت میں زمینیں ہیں تو ان پر عشر و خراج کے احکام یقیناً جاری ہوں گے۔

### علامہ شامی کی عبارت سے عشر یا خراج کے وجوب کی تائید

علامہ ابن نجیم وغیرہ کی رائے یہ ہے کہ اس زمین میں نہ خراج واجب ہے اور نہ عشر مگر علامہ ابن عابدین شامی اس قول کی تردید تحریر فرماتے ہیں کہ: ”وجوب عشر کے سبب شرائط کے تحقق، نیز وجوب عشر کے کتاب و سنت و اجماع امت سے ثبوت اور وجوب عشر کے بارے میں قول فقہاء کے اطلاق کے پیش نظر اس کی خریدی ہوئی زمین پر خراج تو ساقط ہو جائے گا، مگر سقوط خراج کے سبب عشر ساقط نہیں ہوگا، بلکہ واجب الاداء ہوگا، کیونکہ ہر وہ زمین جس سے تحصیل آمدنی مقصود ہو، عشر و خراج دونوں سے خالی نہیں ہو سکتی۔“

اس سے بھی یہی ثابت ہوتا ہے کہ ہندوستان کے مسلمانوں کی ملکیت میں جو زمینیں ہیں ان پر عشر یا خراج ضرور واجب ہوگا۔

تفصیل کیلئے دیکھئے: (رد المحتار ۲/۵۵۵۴)۔

### وجوب عشر کی شرائط

پہلی شرط:..... مسلمان ہونا ہے، کیونکہ عشر میں ایک حیثیت عبادت کی بھی ہے اور کافر چونکہ عبادت کا اہل نہیں اسی بنا پر اگر کسی مسلمان کی کوئی عشری زمین کافر خریدے تو اس زمین پر عشر کے بجائے خراج عائد کر دیا جاتا ہے، کیونکہ عشر ایک اسلامی عبادت ہے اور کافر اس کا اہل نہیں، اس لئے یہ مجبوری اس زمین کا وظیفہ بدلا گیا، ورنہ اصل قاعدہ یہ ہے کہ ابتداء میں زمین کا جو وظیفہ مقرر ہو جائے، خواہ عشر ہو یا خراج وہ ہمیشہ کے لئے ناقابل تبدیل ہوتا ہے، اسی لئے اگر مسلمان نے کسی کافر کی خراجی زمین خریدی تو خریدار کے مسلمان ہونے کے باوجود اس زمین کا وظیفہ خراج رہے گا (بدائع ۲/.....)۔

دوسری شرط:..... زمین کا عشری ہونا، خراجی زمین میں عشر واجب نہیں۔

”أَنْ تَكُونَ الْأَرْضُ عَشْرِيَّةً، فَلَا تَجِبُ الزَّكَاةُ فِي الْأَرْضِ الْخَرَجِيَّةِ، لِأَنَّ الْعَشْرَ وَالْخَرَاجَ لَا يَجْتَمِعَانِ فِي أَرْضٍ وَاحِدَةٍ“ (الفقه الاسلامی ۲/۸۴۰)۔

تیسری شرط:..... زمین سے پیداوار کا حاصل ہونا ہے (بدائع ۲)۔

چوتھی شرط:..... یہ ہے کہ پیداوار کوئی ایسی چیز ہو جس کو پیدا کرنے اور اگانے کا رواج ہو، عادتاً اس کی کاشت کر کے نفع اٹھایا جاتا ہو (بدائع لمصنائع ۲/۵۸)۔

### زمین کی ملکیت شرط نہیں

وجوب عشر کے لئے زمین کا مالک ہونا بھی ضروری نہیں، اسی لئے وقف کی زمینیں جو کسی کی ملک میں نہیں ہوتیں ان کی پیداوار پر بھی عشر واجب ہے، نیز جس شخص کی زمین اپنی ملک نہیں، بلکہ کسی سے عاریت یا کرایہ پر لے کر اس میں کاشت کرتا ہے تو پیداوار کا عشر اسی شخص کے ذمہ ہے جو پیداوار حاصل کرتا ہے، مالک زمین کے ذمہ نہیں (بدائع ۲/۵۶۱، رد المحتار ۲/۳۳۴، رد المحتار ۳/۱۷۸)۔

### وجوب عشر کے لئے نصاب کی تعیین و تحدید نہیں

عشر کا ضابطہ شرعی امام اعظم ابوحنیفہ کے نزدیک یہ ہے کہ پیداوار کم ہو یا زیادہ بہر حال اس کا عشر ادا کرنا واجب ہے، اس کے لئے زکوٰۃ کی طرح کسی خاص نصاب کی تعیین و تحدید نہیں کہ جس سے کم ہونے پر عشر ساقط ہو جائے، وجہ اس کی قرآن وحدیث کے الفاظ کا عموم ہے، یعنی قرآن کریم کی آیات کریمہ اور حضور ﷺ کی احادیث یہ بتلاتی ہیں کہ زمین کی پیداوار کم ہو یا زیادہ بہر صورت عشر واجب ہے (بدائع ۲/۵۹)۔

## مقدار واجب

لفظ عشر کے معنی ہیں دسواں حصہ، لیکن مقدار واجب میں حضور اکرم صلی اللہ علیہ وسلم نے یہ تفصیل بیان فرمائی ہے:

”ما سقته السماء ففيه العشر، وما سقى بغرب أو دالية فيه نصف العشر“ (ایضا) فيما سقت السماء والعيون أو كان عشريا العشر وما سقى بالنضح نصف العشر“ (بخاری ۱/۲۰۲) عن جابر أنه سمع النبي ﷺ يقول فيما سقت الأبخار والغير العشر وفيما سقى بالسانية نصف العشر“ (مسلم، ابوداؤد جوالہ المغنی ۲/۲۹۳)۔

چنانچہ یہ بات واضح ہوگئی ہے کہ جس زمین کی آب پاشی پر کچھ محنت یا خرچ ہو، جیسے چاہی زمینوں میں یا نہری زمینوں میں جن میں پانی کی قیمت ادا کرنی پڑتی ہے تو ان میں پیداوار کا بیسواں حصہ واجب الاداء ہوتا ہے۔

(نیز یہ بھی معلوم ہو گیا ہے کہ اصطلاح میں عام طور پر جس کو عشر کے لفظ سے تعبیر کیا جاتا ہے اس کے ضمن میں نصف عشر بھی داخل ہے)۔

۶- اگر کسی زمین کی آب پاشی کچھ تو بارش سے اور کچھ کنویں یا نہر وغیرہ کے پانی سے ہو تو اس میں اکثر کا اعتبار کیا جائے گا کہ زیادہ آب پاشی کے پانی سے ہے تو عشر واجب ہوگا، ورنہ نصف عشر واجب ہوگا۔

”ولو سقى الزرع في بعض السنة سيحا وبعضها بآلة يعتبر فيه الغالب، لأن للأكثر حكم الكل“ (بدائع ۲۰/۶۲)

۷- جس زمین کی آب پاشی بارش، کنویں وغیرہ سے برابر ہو تو اس میں آدھی پیداوار کا عشر اور آدھی کا نصف عشر واجب ہوگا۔ (رد مختار)

۸- بونے، کاٹنے، جوتے، نیز حفاظت کرنے اسی طرح بیلوں اور مزدوروں وغیرہ کے جو اخراجات ہیں ان کی وضع کئے بغیر پوری پوری پیداوار کا عشر ادا کرنا لازم اور ضروری ہے (بدائع ۲/۶۲)۔

۹- صاحب ”بدائع“ کے درج بالا دلائل کے پیش نظر جدید طریق زراعت میں ہونے والے غیر معمولی اخراجات (کھاد، دوا وغیرہ) کو بھی اصل پیداوار سے وضع نہیں کیا جاسکتا، کیونکہ کاشت میں جدید طریقوں کو اختیار کرنے سے پیداوار بھی زیادہ ہوگی اور اختیار نہ کرنے کی صورت میں اسی کے تناسب سے پیداوار میں کمی واقع ہوگی، لہذا کل مجموعی پیداوار ہی پر عشر یا نصف عشر واجب ہوگا۔

۱۰- اگر کوئی بادشاہ یا اس کا نائب کسی عشری زمین کا عشر معاف کر دے تو شرعاً تو اس کے لئے معاف کرنا جائز ہے اور نہ مالک زمین کو یہ عشر اپنے خرچ میں لانا جائز ہوگا، بلکہ اس کے ذمہ لازم ہے کہ خود مقدار عشر نکال کر فقراء، مساکین وغیرہ پر صدقہ کر دے۔

”وترك (السلطان و نائبه) لا يجوز إجماعًا ويخرجه بنفسه إلى الفقراء“ (رد المختار ۲/۶۲۶)۔

۱۱- احناف کے یہاں پیداوار کے عشر یا نصف عشر دینے کے بجائے غنم، فقراء، مساکین کو اس کی قیمت دینا بھی جائز ہے (بدائع ۲/۶۳)۔

کھانہ، سنگھاڑا، درخت شہتوت وغیرہ کی کاشت پر عشر واجب ہے

زمین سے حاصل شدہ پیداوار پر جو عشر کے لئے یہ شرط ہے کہ اس میں کسی چیز کی کاشت سے عادتاً نماء ارض اور تحصیل آمدنی مقصود ہو، حتیٰ کہ اگر کوئی شخص تحصیل آمدنی کی غرض سے اپنی زمین میں بانس وغیرہ بوتا ہے تو اس پر عشر واجب ہے۔

لہذا درج بالا اصول کے پیش نظر پانی میں کاشت کی جانے والی اشیاء مثلاً کھانہ، سنگھاڑا وغیرہ، نیز جلانے اور تعمیرات میں کارآمد لکڑیوں کے درخت اگانے، نیز ریشم کے کیڑوں کی پرورش و پر داخت کے لئے شہتوت کے درخت اگانے کی صورت میں ان پر عشر یا نصف عشر واجب ہوگا، کیونکہ دور حاضر میں اس کاشت سے عادتاً نماء ارض اور تحصیل آمدنی ہی مقصود ہے اور ہر ایسی زمین جس سے مذکورہ بالا غرض وابستہ ہو حسب تصریح فقہاء وہ زمین عشر و خراج ان دونوں وظیفوں سے خالی نہیں ہو سکتی، لازمی طور پر وہاں عشر یا خراج واجب ہوگا (بدائع لصانع ۲/۵۸)۔

”فإن الأرض المعدة للاستغلال لا تخلوا من إحدى المؤنيتين“ (رد المحتار ۲/۵۲)۔

اور دوسری جگہ مذکور ہے:

”لأن الأراضی لا تخلوا عن مؤنة إما العشر وإما الخراج“ (بدائع ۵۷/۲)۔

کھیتی کی زمینوں کو تالاب بنا کر اس میں مچھلی کی کاشت کا حکم

آج کل عام طور پر زراعتی زمینوں میں تالاب کھود کر اس میں بارش، ہندی، نہر، بورنگ وغیرہ سے پانی بھر کر اس تالاب میں مچھلی کی کاشت کی جاتی ہے، اس لئے کہ مچھلی میں پیداوار کی دیگر اقسام کی بہ نسبت اخراجات و محنت کم اور نفع بہت زیادہ ہے۔

اب سوال یہ ہے کہ مچھلی کی کاشت کو داخل زراعت قرار دے کر اس پر عشر اور زکوٰۃ اموال میں سے کون سا حکم جاری و نافذ ہو؟

زمین میں تالاب کھود کر چونکہ یہ کاشت کی جاتی ہے، لہذا مچھلی کی یہ پیداوار زمین سے متعلق ہے اور زمین کا وظیفہ عشر یا خراج ہے، نیز عشر و خراج کا حکم و وجوب زکوٰۃ اموال کے حکم و وجوب کی بہ نسبت عام ہے، بنا بریں مچھلی کی کاشت پر زکوٰۃ اموال کے بجائے عشر و خراج ہی کے احکام جاری و نافذ ہوں گے (بدائع ۵۷/۲)۔

اراضی وقف پر وجوب عشر و خراج

عشر و خراج کے وجوب کے لئے صرف پیداوار کی ملکیت شرط ہے، زمین کی ملکیت شرط نہیں، کیونکہ عشر و خراج پیداوار پر واجب ہوتا ہے، نہ کہ زمین پر، لہذا زمین کی ملکیت و عدم ملکیت اس میں یکساں ہے، لہذا وقف کی زمینیں اگرچہ کسی کی مملوک نہیں، مگر ان پر عشر و خراج واجب ہوگا۔

(تحفۃ الفقہاء، ۲/۳۲۵، شامی ۳/۱۷۸، بدائع ۵۶/۲)۔

زمین کے سرکاری محصول یا اور کسی ٹیکس کی ادائیگی سے عشر ادا نہ ہوگا

عشر زکوٰۃ زمین کی طرح ایک مالی عبادت ہے اور اس کا مصرف بھی وہی ہے جو زکوٰۃ کا مصرف ہے، لہذا کوئی مسلم یا غیر مسلم حکومت اگر زمین داروں یا کاشت کاروں سے کوئی سرکاری ٹیکس وصول کرتی ہے تو اس ٹیکس کی ادائیگی سے عشر ادا نہ ہوگا، بلکہ مسلمانوں کے ذمہ واجب ہوگا وہ خود اپنے طور پر اپنا عشر واجب نکال کر مصارف عشر (مصارف زکوٰۃ) میں خرچ کریں۔

مصارف عشر

عشر کے مصارف وہی ہیں جو زکوٰۃ کے ہیں اور جس طرح ادائے زکوٰۃ کے لئے یہ ضروری ہے کہ کسی مستحق زکوٰۃ کو بغیر کسی معاوضہ، خدمت وغیرہ کے مالکانہ طور پر قبضہ کر دیا جائے، اسی طرح عشر کی ادائیگی میں بھی تملیک ضروری ہے (بدائع ۶۲/۲)۔

وجوب عشر کا وقت

امام اعظم ابوحنیفہؒ کے نزدیک زمین میں بوئے جانے والے دانوں کے آگ کر باہر نکل آنے سے اور پھل دار درخت پر پھل لگ جانے اور ظاہر ہو جانے سے عشر واجب ہو جاتا ہے۔

”وأما وقت الوجوب وقت خروج الزرع وظهور الثمر عند أبي حنيفة“ (بدائع ۶۳/۲)۔

پیداوار کی تکرار موجب تکرار عشر ہے

وجوب عشر کے لئے سال گذرنا (حولان حول) شرط نہیں، اس لئے اگر کسی زمین میں ایک مرتبہ سے زیادہ پیداوار ہوتی ہے تو ہر مرتبہ کی پیداوار پر الگ الگ عشر واجب ہوگا (بدائع ۶۳/۲)۔

خراج سے متعلق تفصیلات

خراجی زمینوں کا خراج عشر کی طرح زکوٰۃ یا عبادت تو نہیں ہے، مگر زمینوں پر ایک ایسا حق شرعی ہے کہ عشر کی طرح اس کی ادائیگی بھی واجب ہے۔

خراج کی قسم

خراج کی دو قسمیں ہیں، خراج مقاسمہ اور خراج مؤظف، خراج مقاسمہ کے معنی ثنائی کے ہیں کہ پیداوار کا کوئی حصہ مثلاً نصف یا ثلث مقرر کر دیا جائے،

اور خراج موظف کے معنی یہ ہیں کہ نقد رقم مقرر کر دی جائے۔

فقہاء نے تصریح فرمائی ہے کہ اول فتح کے وقت جس زمین پر جس طرح کا خراج لگا دیا گیا پھر اس کی تبدیلی جائز نہیں، مثلاً خراج مقاسمہ کو خراج موظف سے بدل دینا یا اس کا برعکس کرنا جائز نہیں۔

### خراج موظف کی مقدار

جب عراق فتح ہوا تو حضرت عمر فاروق رضی اللہ عنہ نے حضرت عثمان بن حنیفؓ کو سرزمین عراق کی پیمائش (سروے) کا حکم دیا اور حضرت حذیفہؓ کو اس کام کا نگران مقرر فرمایا، پوری مفتوحہ زمین کی پیمائش کی گئی تو تین کروڑ ساٹھ لاکھ جریب نکلی۔ ”جریب“ ساٹھ مربع گز کو کہتے ہیں۔

حضرت عمرؓ نے عراق کی ان سب زمینوں پر جن میں پانی پہنچتا ہے اور قابل کاشت ہیں خراج موظف اس تفصیل کے ساتھ مقرر فرمایا کہ عام زمینوں پر فی جریب ایک درہم نقد اور ایک صاع گندم یا جو یا پھروہ چیز جو اس میں بوئی جائے۔ اور ترقاری کی ایک جریب میں پانچ درہم، انگور یا کھجور کا یا ایسا باغ جو متصل درختوں پر مشتمل ہو، یعنی وہ ایسے گنجان ہوں کہ ان میں زراعت نہ ہو سکے تو فی جریب دس درہم مقرر فرمائے۔ (ہدایہ ۵۹۲/۲)

حضرت عمر فاروقؓ نے اس زمانہ کی عام پیداوار کا جائزہ لے کر درج بالا اشیاء کا خراج متعین فرمایا۔

ان کے سوا دوسرے پہلوؤں کے باغات (خواہ گنجان ہوں کہ جن میں زراعت نہ ہو سکے یا مفرق ہوں، نیز انگور و کھجور کے وہ باغات جن میں کاشت ہو سکتی ہو) اور دوسری قابل کاشت اشیاء جن کا خراج حضرت فاروق اعظمؓ نے متعین نہیں فرمایا ان کے متعلق فقہاء کرام نے تحریر کیا ہے کہ زمین کی پیداوار کی برداشت کے مطابق خراج لگا یا جائے جو خمس پیداوار کی مقدار سے کم نہ ہو اور نصف سے زائد نہ ہو، اگر اندازہ لگانے کے بعد تجربہ سے ثابت ہو کہ پیداوار اتنی نہیں تو اس کے مناسب کی کر دی جائے (ہدایہ باب العشر والخراج، بدائع الصنائع ۶۳/۲، ۶۲)۔

### احکام الخراج

- ۱- مذکورہ بالا تفصیل سے خراج مقاسمہ کا بھی اندازہ قائم ہو جاتا ہے کہ پیداوار کے پانچویں حصہ سے کم نہ ہو اور نصف سے زائد نہ ہو۔
- ۲- اگر خراجی زمین پر پانی چڑھ جائے یا کسی اور آفت سے وہ قابل کاشت نہ رہے تو خراج معاف ہو جائے گا (ہدایہ)۔
- ۳- البتہ زمین کے قابل کاشت ہونے کے باوجود اپنی غفلت و کوتاہی سے کاشت نہ کی تو خراج موظف وصول کیا جائے، وہ معاف نہیں ہوگا، مگر خراج مقاسمہ اس صورت میں بھی معاف ہو جائے گا، کیونکہ مقاسمہ تو پیداوار سے متعلق ہے اور جب پیداوار نہیں تو خراج بھی نہیں (ہدایہ مع فتح القدر ۳/۳۶۳)۔
- ۴- زمین پر خراج مقرر ہو جانے کے بعد مالک زمین کے مسلمان ہو جانے کی صورت میں بھی وظیفہ زمین تبدیل نہ ہوگا، خراج ہی واجب ہوگا (ہدایہ)۔
- ۵- مسلمان کو کسی کافر سے خراجی زمین خریدنا جائز ہے، مگر مسلمان کے مالک ہو جانے کے بعد بھی وظیفہ زمین بدستور خراج ہی رہے گا، بہت سے صحابہ کرامؓ سے ثابت ہے کہ انھوں نے خراجی زمینیں خریدیں اور ان کا خراج ادا کرتے رہے، جس سے معلوم ہوا کہ مسلمان کو خراجی زمین خریدنا اور اس کا خراج ادا کرنا بلا کراہت جائز ہے (ہدایہ مع فتح القدر ۳/۳۴۵)۔
- ۶- اگر زمین سے سال بھر میں دو یا دو سے زیادہ مرتبہ پیداوار حاصل کی جائے تب بھی خراج موظف ایک ہی رہے گا، مگر واجب نہ ہوگا، کیونکہ خراج موظف کا تعلق پیداوار سے نہیں، بلکہ زمین سے ہے، بخلاف عشر کے کہ جتنی مرتبہ عشری زمین سے سال بھر میں غلہ اگایا جائے گا اتنی مرتبہ عشر ادا کرنا بھی واجب ہوگا، کیونکہ عشر کا تعلق پیداوار سے ہے (در مختار ۴/۱۹۲)۔
- ۷- اگر خراجی زمین کسی دوسرے شخص کو اجارہ پر دے دی تو اگر یہ اجارہ ہٹائی کی بنیاد پر ہے مالک زمین اور متاجر کے درمیان پیداوار کے حصے مقرر

ہو کر تقسیم ہوں تو خراج مقاسمہ بھی دونوں شخصوں پر اپنے اپنے حصہ کے مطابق واجب ہوگا اور اگر اجارہ کچھ نقد رقم پر کیا گیا تو مفتی بہ قولی کے مطابق خراج موظف مستاجر کے ذمہ ہوگا، جیسا کہ باب عشر میں گذرا (رد المحتار وغیرہ)۔

۸- کسی بادشاہ یا اس کے نائب نے کسی شخص کے لئے خراج زمین معاف کر دیا تو معاف کرنا جائز ہے اور خراج کی رقم یا غلہ کا استعمال اس شخص کے لئے جائز ہے، بشرطیکہ یہ شخص مصرف خراج ہو، مثلاً دینی خدمات، یعنی تعلیم، تبلیغ، یا جہاد وغیرہ میں مشغول ہے اور جو شخص مصرف خراج نہ ہو تو اس کو خراج کی یہ رقم یا غلہ وغیرہ خود استعمال کرنا جائز، بلکہ خراج کی مذکورہ رقم اس کے لئے واجب التصدق ہے (رد المحتار ۳/۶۶۶)۔

### مصارف خراج

خراجی زمینوں سے جو خراج کی رقم یا غلہ وغیرہ وصول ہو اس کا مصرف اسلامی ملک اور مسلمانوں کی مصالح عامہ ہیں، سرحدوں کی حفاظت اور فوج کے اخراجات و تنخواہیں، عمال حکومت اور علماء، و طلبہ، نیز مفتیوں اور قاضیوں کا بقدر کفایت گذارہ خراج کی مد سے دیا جائے گا، سڑکوں اور پلوں کی تعمیر و مرمت کا خرچ بھی اس مد سے دیا جائے گا (فتح القدیر ۳/۳۸۲، در مختار ۴/۳۱۷)۔

اور امیر المؤمنین جو رقم خراج اراضی سے یا نبی تغلب کے دو گئے عشر سے حاصل کرے یا اس کو اہل حرب کی طرف سے کوئی ہدیہ ملے اور جو کچھ رقم ہزیہ سے حاصل ہو، وہ سب مسلمانوں کے مصالح میں خرچ کی جائے گی، جیسے سرحدوں کی اصلاح اور مستقل پلوں کی تعمیر عارضی پل اس سے مستثنیٰ ہیں اور اس سے قاضیوں، عمال حکومت اور علماء کرام کو ان کی ضروریات کی کفایت کی حد تک عطا یا دی جائیں گی اور اسی میں سے مجاہدین اور فوج کا اور ان کے عیال کا گذارہ دیا جائے گا، "فتح القدیر" میں ہے کہ مدرسہ و طلبہ، علم دین کو بھی اس میں سے دیا جائے گا۔

### ہندوستان میں اداء خراج کی صورت

ہندوستان میں چونکہ اسلامی حکومت نہیں ہے، لہذا مسلمانان ہند پر واجب ہے کہ وہ اپنی خراجی زمینوں کا خراج موظف یا خراج مقاسمہ خود اپنے طور پر نکال کر مدارس اسلامیہ، علماء، طلبہ دین وغیرہ مذکورہ بالا مصارف خراج میں صرف کریں۔

زمین کا محصول یا زمین کے سلسلہ کا کوئی ٹیکس ادا کرنے سے خراج کی ادائیگی شرعاً معتبر صحیح نہیں ہوگی۔



## ہندوستانی اراضی میں عشر و خراج کے احکام

مولانا عبدالخلیل قاسمی

محور چہارم

۱- محور اول میں عشری و خراجی زمینوں کے بارے میں جو تفصیل پیش کی گئی اس کی روشنی میں ہندوستان کی زمینوں کے عشری و خراجی ہونے کا فیصلہ آسان ہو جاتا ہے۔

مسلمانوں کے پاس جو زمینیں ہیں اگر وہ پہلے سے مسلمانوں کے مالکانہ قبضہ میں چلی آ رہی ہیں اور کسی بھی دور میں ان پر کسی غیر مسلم کی ملکیت کا کوئی ثبوت نہیں ہے تو وہ زمینیں عشری سمجھی جائیں گی اور جن پر کسی وقت غیر مسلموں کا مالکانہ قبضہ تھا پھر ان سے خرید کر یا کسی دوسرے جائز ذریعہ سے مسلمانوں کی ملکیت میں آگئیں تو وہ خراجی قرار پائیں گی۔

۲- اوپر ذکر کردہ تفصیل کے مطابق ہندوستان کی اراضی عشری ہوں گی یا خراجی کوئی زمین ان دونوں سے خالی نہیں ہوگی، جیسا کہ ظاہر ہے۔

۳- سرکار کو دی جانے والی مالکذاری خراج کے حکم میں داخل ہے یا نہیں؟ اس سلسلہ میں ہمارے اکابر علماء کی آراء مختلف ہیں حضرت مولانا رشید احمد صاحب گنگوہی فرماتے ہیں کہ زمین معافی ہو یا اس میں مالکذاری سرکاری ہو محصول بجائے خراج تو کافی ہے، مگر بجائے عشر کافی نہیں (فتاویٰ رشیدیہ ۵۵/۳)۔ مفتی محمود الحسن صاحب گنگوہی بھی اسی کے قائل ہیں (فتاویٰ محمودیہ ۴۰/۳-۸۴)۔

اس کے برخلاف مولانا اشرف علی تھانوی سرکاری مالکذاری کو خراج کے حکم میں داخل نہیں کرتے (امداد الفتاویٰ ۵/۲)۔

مولانا مفتی محمد شفیع صاحب فرماتے ہیں:

”لیکن ہندوستان میں یہ صورت نہیں، یہ وہاں مسلمانوں کی حکومت ہے نہ اسلامی فوج ہے جس کی خدمت کا معاوضہ خراج کے مد سے دیا جائے اور نہ خود وہ حکومت خراج کے اصول پر اس کو وصول کرتی ہے، بلکہ وہ ایک خالص ٹیکس ہے جس کے ادا کرنے سے خراج کی شرعی ذمہ داری پوری نہیں ہوتی، اس لئے وہاں کے مسلمانوں پر واجب رہتا ہے کہ خراجی زمینوں کا خراج نکال کر اسکے ان مصارف پر خرچ کر دیں جو ہندوستان میں موجود ہیں، مثلاً مدارس دینیہ کے مدرسین و طلباء فتویٰ اور تبلیغ کا کام کرنے والے علماء ان پر یہ رقوم خرچ کی جائیں۔“

علامہ ہمایونی سندھی کے رسالہ ”سراج الہند فی خراج السنندھ“ میں اس مسئلہ کو بڑی وضاحت سے لکھا ہے کہ کوئی غیر مسلم حاکم اگر مسلمانوں کی خراجی زمینوں کا خراج خراج کہہ کر بھی وصول کرتے تو اس سے خراج ادا نہیں ہوگا، بلکہ از خود مسلمانوں کو رقم خراج نکال کر اس کے ان مصارف پر خرچ کرنا واجب ہوگا جو اس ملک میں موجود ہیں مثلاً علماء و طلباء وغیرہ (دیکھئے: جواہر الفقہ ۲/۲۸۴)۔

اس لئے اگر کوئی مسلمان مالکذاری کو خراج میں محسوب کرتے تو اس کی گنجائش ہے، لیکن بہر حال احتیاط یہ ہے کہ اپنی خراجی زمینوں کا خراج خود نکال کر اس کے مصارف میں خرچ کر دے اگر خود مصرف نہ ہو۔

۴- خراج میں تو عشر کی طرح عبادت کا پہلو نہیں ہے، اس لئے ابتداء مسلمان پر خراج واجب نہیں ہوتا بلکہ غیر مسلموں پر خراج واجب ہوتا ہے کہ وہ عبادت کے اہل نہیں ہیں، البتہ اگر کوئی مسلمان خراجی زمین کا مالک ہوتا ہے تو اس پر خراج واجب ہو جاتا ہے اور اگر کوئی غیر مسلم مسلمان کی زمین کا مالک ہو جائے تو اس سے عشر نہیں لیا جاتا بلکہ خراج لیا جاتا ہے۔

تہ جامعہ اسلامیہ قرآنیہ سرا، مغربی چہارم۔

## خراج کے احکام

خراج کی دو قسمیں ہیں خراج مقاسمہ اور خراج موظف

خراج مقاسمہ میں تو پیداوار کا ایک حصہ لیا جاتا ہے جیسے نصف، ثلث وغیرہ اور خراج موظف میں پیداوار سے قطع نظر ایک رقم مقرر کر دی جاتی ہے، فقہاء نے یہ وضاحت کر دی ہے کہ زمین کا وظیفہ نہیں بدلے گا، الا یہ کہ اگر خراجی زمین کا کوئی مسلمان مالک ہو جائے تو اس کو خراج ہی ادا کرنا ہوگا۔

ہندوستان کی زمینوں میں خراج مقاسمہ ہوگا یا خراج موظف؟ اس سلسلے میں مفتی محمد شفیع صاحب نے ہندوستان کی زمینوں میں خراج موظف کا وجوب بتایا ہے اس سلسلہ میں پوری تفصیلی بحث کے بعد لکھتے ہیں:

”اس سے معلوم ہوا کہ ہندوستان کے اکثر علاقوں میں آج بھی خراج موظف کا حکم جاری ہے“ (جواہر الفقہ ۲/۲۸۷)۔

خراج کی مقدار کیا ہو، اس سلسلہ میں فقہ و فتاویٰ کی کتابوں میں مذکور ہے کہ زیادہ سے زیادہ نصف پیداوار تک لیا جاسکتا ہے، کم از کم کتنی مقدار ہو عام طور پر مذکور نہیں ہے صاحب ”در مختار“ نے حدادی سے نقل کیا ہے کہ نصف سے زائد اور خمس سے کم نہ ہو۔

علامہ شامی نے اس کو خراج مقاسمہ پر محمول کیا ہے، اس عبارت کی وضاحت میں فرماتے ہیں:

”لہذا فی خراج المقاسمة إن لم یقید بہ من التغبیر بالنصف والخمس فإن خراج الوظيفة ليس فیہ جزء معین“ (رد المحتار ۲/۱۸۸)۔

قاضی خاں اور عنایہ کی عبارتوں سے مفہوم ہوتا ہے کہ خراج مقاسمہ خمس سے کم بھی ہو سکتا ہے۔

خراج مقاسمہ: ”وہو أن یکون الواجب شیئا من الخارج نحو الخمس والسدس وما أشبه ذلك“ (قاضی خاں ۱۳۰/۱)۔

یہی عبارت عنایہ میں بھی ہے (فتح القدیر ۵/۲۸۳)۔

”عالگیری“ کی عبارت سے بھی مفہوم ہوتا ہے کہ امام کی رائے پر موقوف ہے۔

”وأما خراج المقاسمة فالتقدير فیہ مفوض إلى الإمام ولکن لا یزاد علی نصف الخارج“ (فتاویٰ ہندیہ ۲/۲۲۲)۔

لیکن چونکہ حضرت مولانا مفتی محمد شفیع صاحب کی تحقیق کے مطابق ہندوستان میں خراج مقاسمہ نہیں ہے، اس لئے اس بحث کو نظر انداز کیا جاتا ہے۔

خراج موظف کے بارے میں فقہ و فتاویٰ کی تقریباً تمام ہی کتب میں تو ظیف عمری کے نام سے ایک مقدار متعین ہے، یعنی عام قابل کاشت زمینوں میں ایک جریب میں ایک درہم اور ایک صاع گندم یا جو اور ترکاری کی ایک جریب میں پانچ درہم اور انگور، بھجور کا باغ جو متصل درختوں پر مشتمل ہو ایک جریب میں دس درہم (ہدایہ ۲/۵۷۲، بدائع ۲/۶۳، مجمع الانہر ۱/۶۶۶، رد المحتار ۳/۱۸۶)۔

جہاں حضرت عمر کے بعد خراج مقرر ہوا اس کی مقدار کیا ہونی چاہئے؟ اس سلسلہ میں امام محمد کی رائے ہے کہ اگر زمین میں صلاحیت ہو تو حضرت عمر کے مقرر کردہ خراج کی مقدار میں اضافہ کیا جاسکتا ہے، اور ایک قول امام ابو یوسف کا بھی یہی ہے، لیکن امام ابو یوسف کا دوسرا قول اور امام ابو حنیفہ رحمہ اللہ کی رائے یہ ہے کہ اس میں اضافہ کرنا صحیح نہیں ہے اور اسی کو مفتی بقراردیا گیا ہے (دیکھئے: رد المحتار ۳/۱۸۷، فتاویٰ عالمگیری ۲/۲۷۳، قاضی خاں ۳/۷۷۸)۔

حاصل یہ ہوا کہ حضرت عمر نے جو مقدار متعین فرمادیا ہے اس میں اضافہ نہ کیا جائے۔ اب ایک بحث جریب کی مقدار میں ہے، تقریباً تمام کتابوں میں مذکور ہے، حضرت عمر کے زمانہ میں جریب ساٹھ ذراع کا ہوتا تھا، علامہ شامی کی تحقیق کے مطابق ایک ذراع کی مقدار سات قبضہ ہے اور ایک قبضہ چار انگل ہے۔

”سات قبضہ ۲۸ انگل ہوا جو تقریباً ۹ گرہ کے برابر ہے، اس طرح ساٹھ ذراع تقریباً ۳۵۵ گز ہوتا ہے، گویا اس وقت کا جریب ۳۵ گز کا تھا، یعنی ایک ایکڑ چار ہزار آٹھ سو چالیس مربع گز کا ہوتا ہے گویا حضرت عمر کے زمانہ کا ایک مربع جریب آج کل کے تقریباً ایک چوتھائی ایکڑ کے برابر ہوا (رد المحتار ۳/۱۸۶)۔

اب ایک بحث اور قابل غور ہے کہ جریب کی مقدار میں کمی و زیادتی کی وجہ سے خراج موظف کی مقدار میں کمی و زیادتی کی جائے یا نہیں؟ علامہ ابن ہمام کی عبارت سے یہ مفہوم ہوتا ہے کہ جریب کی مقدار چاہے جو بھی ہو، لیکن خراج کی مقدار میں کمی و بیشی نہیں ہونی چاہئے (دیکھئے: فتح القدیر ۵/۲۸۲-۲۸۳)۔

علامہ شامیؒ نے بھی اس کو نقل کیا ہے (ردالمحتار ۳/۱۸۶)۔

اگر ایک جریب پچاس ذراع کا ہو تو ایک مربع جریب کی مقدار ڈھائی ہزار مربع ذراع ہوگی اور اگر جریب سو ذراع کا ہو تو ایک مربع جریب کی مقدار دس ہزار مربع ذراع ہوگی، یعنی چار گنا، اور یہ بات قابل فہم نہیں معلوم ہوتی کہ زمین کی مقدار میں تو چار گنا تک کا فرق ہو، لیکن خراج کی مقدار ایک ہی ہو، اسلئے میری رائے ہے کہ زمین کی مقدار میں کمی کی زیادتی کی صورت میں خراج میں بھی کمی زیادتی ہو، حضرت عمرؓ کے زمانہ کا ایک جریب آج کل کے ایک ایکڑ کا تقریباً ایک چوتھائی ہے، اس لئے اس وقت ایک جریب میں خراج کی جو مقدار تھی آج کل ایک ایکڑ میں اس کا چار گنا کر دیا جائے، یعنی عام قابل کاشت زمینوں میں چار درہم اور چار صاع گندم، جو یادھان اور ترکاری کے ایک ایکڑ میں بیس درہم اور گھنے باغات کے ایک ایکڑ میں چالیس درہم۔

اب ضرورت ہے کہ درہم و صاع کو موجودہ باٹ کے وزن میں تبدیل کیا جائے۔ علامہ شامیؒ کی تحقیق کے مطابق ایک درہم کا وزن ۲/۱ ماشہ ۱۰ اراتی ہے۔

(ردالمحتار ۲/۲۹۶-۲۹۷)

ایک درہم کا ستر جو ہوا، ایک رتی چار جوگی ہوتی ہے۔ تو ستر جوگی ۱۷ اراتی ہوگی اور ۸ رتی کا ایک ماشہ ہوتا ہے، اس طرح ایک درہم دو ماشہ ۱۰ اراتی کا ہوگا۔ مولانا عبدالشکور صاحب کی تحقیق یہی ہے ملاحظہ ہو (علم الفقہ ۲۶)۔ مولانا عبدالصمد رحمانی سابق نائب امیر شریعت بہار واڑیسہ نے بھی اپنی کتاب ”کتاب العشر و الزکوٰۃ“ ۱۳۳/۱ میں اسی کو اختیار فرمایا ہے، تو چار درہم کا وزن آٹھ ماشہ ۳ اراتی ہوا، یعنی موجودہ باٹ میں ۸ گرام۔

لیکن عام طور پر ہندوستان میں دو سو درہم کا وزن ۵۳۳ ۱/۲ تولہ راج ہے اور دارالعلوم دیوبند کے مفتیان کرام نے اسی کو اختیار فرمایا ہے، اس حساب سے ایک درہم کا وزن ۳/۱ ماشہ ۱۰ اراتی ہوتا ہے اور چار درہم کا وزن ایک تولہ ۳۱۰ اراتی ہوگا، موجودہ باٹ میں بارہ اعشاریہ چھبیس گرام (۱۲/۲۶ گرام) صاع کے وزن کی تعیین پر بھی اس اختلاف کا اثر پڑے گا، صاحب ”درمختار“ نے لکھا ہے:

”الصاع المحترم ما یسع الفأ وأربعین درہماً“ (شامی ۲/۳۶۵)

اگر ایک درہم کا وزن دو ماشہ ۱۰ اراتی ہو تو اس حساب سے ایک صاع کا وزن موجودہ باٹ میں دو کلو، ۲۱۱ گرام ہوگا، اور اگر درہم کا وزن ۳/۱ ماشہ ۱۰ اراتی ہو تو ایک صاع کا وزن موجودہ باٹ میں تین کلو ۱۸۹ گرام ہوگا۔

بہر حال ایک مسلمان کے لئے گنجائش ہے کہ وہ عام قابل کاشت زمین کے ایک ایکڑ میں ۹/۱ کلو گندم، جو یادھان اور ۸ گرام چاندی بطور خراج اس کے مصرف میں خرچ کرے، لیکن احتیاط یہ ہے کہ فی ایکڑ ۱۳ کلو گندم جو یادھان اور ۱۲ گرام چاندی ادا کرے اور ترکاری کے ایک ایکڑ میں ۳۲ ۱/۲ بطور خراج اس کے مصرف میں ادا کرے۔

۵- زراعت کے جملہ اخراجات، مزدوری، بیج، ہل، بیل یا خرچ محافظت، کھاد، دوایا اسی طرح کی دوسری چیزیں، کوئی خرچ وضع نہیں کیا جائے گا، بلکہ زمین کی پیداوار کے جتنے حصہ کا مسلمان مالک ہو اس کو اپنے مملوکہ غلہ اور پھل کا عشر یا نصف عشر نکالنا ہوگا۔

بعض لوگوں کو یہ شبہ ہوتا ہے یا ان کی یہ خواہش ہوتی ہے کہ کل اخراجات یا بعض کو وضع کر کے عشر ہونا چاہئے، تو یہ کوئی نئی خواہش یا نیا شبہ نہیں ہے، پہلے لوگوں کو بھی ہوا ہے اور جو جواب فقہاء کرام نے رسول اللہ ﷺ کی حدیث سے دیا ہے وہی جواب آج بھی ہے۔

”یحیب العشر فی الأول و نصفہ فی الثانی بلا رفہ أجرۃ العمال و نفقۃ البقر و کبری الأثمار و أجرۃ المحافظ و نحو ذلک“ (رد المحتار ۲/۲۲۸، ہدایہ ۱/۱۸۳، بدائع الصنائع ۲/۶۲، ہندیہ ۱/۹۶)۔

۶- جو عشری زمین بٹائی پر ہو، یعنی پیداوار مالک اور کاشت کار کے درمیان تقسیم ہوتی ہو علاوہ ازیں کہ نصف نصف ہو یا کمی و بیشی کے ساتھ، ایسی صورت میں ہر ایک کو اپنے حصہ کا عشر نکالنا چاہئے، یعنی جتنے غلہ کا مالک ہے اسی قدر کا عشر ادا کرے، کیونکہ عشر پیداوار کی زکوٰۃ ہے اور پیداوار دونوں کے درمیان مشترک ہے، اس لئے دونوں پر عشر واجب ہے، یہ صاحبین کا مسلک ہے، اس لئے دونوں پر عشر واجب ہے، یہ صاحبین کا مسلک ہے اور اسی پر فتویٰ ہے۔

(بدائع ۲/۵۶، ردالمحتار ۲/۳۳۵، ہندیہ ۱/۹۶)۔

## محور پنجم

۱- عشر کے لئے کوئی نصاب ہے یا نہیں؟ اس سلسلہ میں امام ابوحنیفہ اور صاحبین کے درمیان اختلاف ہے، صاحبین کے نزدیک نصاب ہے اور وہ پانچ وقت ہے۔ امام صاحب کے نزدیک کوئی نصاب نہیں ہے۔ پیداوار کم ہو یا زیادہ اس میں عشر یا نصف عشر واجب ہوگا۔ فقہ و فتاویٰ کی تقریباً تمام ہی کتب میں یہ تفصیل موجود ہے

مفتی محمد شفیع صاحب نے جواہر الفقہ (۲/۲۷۴) میں امام صاحب کے مسلک کو اختیار کیا ہے، انہوں نے صاحبین کے مسلک کو ذکر ہی نہیں کیا ہے۔

مولانا عبدالصمد صاحب رحمانی نائب امیر شریعت بہار و اڑیسہ اپنی کتاب ”کتاب العشر والزکوٰۃ“ میں امام صاحب اور امام ابو یوسف کا اختلاف ذکر کرنے کے بعد لکھتے ہیں کہ خود حضرت امام ابو یوسف بھی امام صاحب کے قول کو اختیار کرنے کی ترغیب دیتے ہیں، مولانا لکھتے ہیں:

”لیکن امام ابو یوسف کتاب الخراج میں فرماتے ہیں کہ دونوں قول ہیں، یعنی نصاب کا اعتبار اور عدم اعتبار، پس بیت المال اور قوم کے لئے جواہر و مفید ہو اس کے مطابق عمل کرنا چاہئے، یعنی وہ خود بھی امام صاحب کے قول پر عمل کرنے کی طرف اشارہ کرتے ہیں اور احوط بھی یہی ہے، اس لئے مسلمانوں کو امام صاحب کے قول پر عمل کر کے قلیل اور کثیر سب کا عشر ادا کرنا چاہئے، کیونکہ قوم کے لئے صالح اور مفید یہی ہے اور احتیاط بھی اسی کا مقتضی ہے۔“

۲- زمین سے پیدا ہونے والی چیزیں دو قسم کی ہو سکتی ہیں، بعض چیزیں ایسی ہوتی ہیں کہ ان کی کاشت کی جاتی ہے اور ان سے نفع حاصل کرنا مقصود ہوتا ہے، ایسی چیزوں میں عشر یا نصف عشر واجب ہوگا۔ دوسری قسم کی چیزیں وہ ہیں جو خورد و ہوتی ہیں، ان سے نفع مقصود نہیں ہوتا، بلکہ کھیت کو ان سے صاف کیا جاتا ہے، جیسے گھاس، بانس وغیرہ، ان میں عشر واجب نہیں ہوگا، البتہ اگر ان چیزوں کی کاشت کی جائے اور ان سے نفع مقصود ہو تو ان میں بھی عشر ہوگا

(تفصیل کے لئے دیکھئے: بدائع الصنائع ۵۸/۲، در منتهی و مجمع الانہر ۲۱۶/۱، رد المحتار ۳۲۷/۲، قاضی خاں ۱۳۲/۱، ہندیہ ۹۵/۱)۔

عشر زمین کی پیداوار میں ہوتا ہے، پانی میں پیدا ہونے والی چیزوں میں عشر واجب نہیں ہوگا۔

۳- مچھلی میں عشر واجب نہیں ہونا چاہئے، کیونکہ وہ زمین کی پیداوار نہیں ہے، فقہاء نے پیڑوں اور تارکول میں عدم وجوب عشر کی وجہ یہی بتایا ہے کہ وہ زمین کی پیداوار نہیں ہے (ہدایہ ۱/۱۸۳، مجمع الانہر ۲۹۱/۱، بدائع الصنائع ۵۸/۲)۔

البتہ مچھلی کی قیمت سونا، چاندی یا روپیوں میں ملا کر زکوٰۃ دی جائے گی۔

۴- عام طور پر فقہ و فتاویٰ کی کتابوں میں موجود ہے کہ ریشم کے کیڑوں میں عشر واجب نہیں ہے امام شافعی نے شہد میں عدم وجوب عشر پر ریشم سے بھی استدلال کیا ہے، ان کا جواب دیتے ہوئے صاحب ”ہدایہ“ لکھتے ہیں:

بخلاف ذود القز؛ لأنه يتناول الأوراق ولا عشر فيها

لیکن جس طرح خورد و گھاس، بانس اور درختوں میں عشر واجب نہیں ہے، البتہ اگر ان کی کاشت کی جائے اور ان سے نفع مقصود ہو تو عشر واجب ہو جاتا ہے جیسا کہ اوپر بحث گزری، اسی طرح شہوت کے درخت اور پتوں میں عشر نہیں ہے اور نہ اس سے پیدا ہونے والے ریشم میں، لیکن جب اس کی باضابطہ کاشت کی جائے اور ان سے نفع اٹھانا مقصود ہو جائے تو بانس، گھاس کی طرح اس میں بھی عشر واجب ہوگا اور اس سے پیدا ہونے والے ریشم میں بھی۔

۵- پھلدار درختوں کے پھل میں عشر واجب ہوگا اور جو درخت پھلدار نہیں ہیں خود ان ہی میں عشر ہوگا

’وفي شجرة الخلاف التي تقطع في كل ثلاث سنين أو أربعة سنين أنه يجب فيها العشر. لأن ذلك غلة وافرقة‘ (بدائع ۵۸/۲)

۶- خضراوات میں بھی امام ابوحنیفہ کے نزدیک عشر واجب ہے، جب جب پھل توڑے جائیں گے ان میں سے عشر ادا کیا جائے گا۔

’فأما كون الخارج مما له ثمرة باقية فليس بشرط لوجوب العشر. بل يجب سواء كان الخارج له ثمرة باقية أو ليس له ثمرة باقية وهي الخضراوات‘

البتہ مکان کے گرد و پیش افتادہ، زمین میں درخت لگائے جائیں یا سبزیاں اگلی جائیں، یا چھتوں پر سبزیاں اگلی جائیں ان میں عشر واجب نہیں ہوگا۔

”رجل في داره شجرة مشمرة لا عشر فيها، وإن كانت البلدة عشرية بخلاف ما إذا كانت في الأرض“  
(فتاویٰ قاضی خان ۱/۱۳۲ مع الہندیہ، نیز تفصیل کے لئے دیکھئے: مجمع الانہر ۱/۲۱۵، فتاویٰ ہندیہ ۱/۹۵)۔

۷۔ اراضی اوقاف کی پیداوار میں عشر واجب ہوگا۔

”فيجب في الأراضى الموقوفة“ (رد المحتار ۴/۱۷۸، بدائع الصنائع ۲/۵۱، ۵۱، فتاویٰ قاضی خان ۱/۱۳۲، ہندیہ ۱/۲۷۲)۔

جب عام اوقاف میں عشر و خراج واجب ہے تو وقف علی الاولاد میں بدرجہ اولیٰ واجب ہوگا۔

محور چہارم سوال ۶ کا بقیہ

اگر کسی مسلمان زمیندار نے اپنی عشری زمین کسی غیر مسلم کو بٹائی پر دیدیا تو صاحبین کے نزدیک اس صورت میں بھی عشر پیداوار میں اپنے اپنے حصہ کے مطابق ہوگا، یعنی عشری زمین کی پیداوار سے ہی عشر لیا جائے گا، چاہے کاشتکار غیر مسلم ہی کیوں نہ ہو، ایک دوسرا مسئلہ اس میں یہ بھی ہے کہ اگر کسی مسلمان نے اپنی عشری زمین کسی غیر مسلم کو عاریہ دیدیا تو عشر کس پر ہوگا؟

علامہ کاسانی کی عبارت سے یہ مفہوم ہوتا ہے کہ صاحبین کے نزدیک پیداوار ہی میں عشر ہوگا اور امام صاحب کے نزدیک ایک قول کے مطابق پیداوار میں ہوگا اور دوسرے قول کے مطابق مالک زمین پر ہوگا۔

”ولو أعارها من مسلم فزرعها فالعشر على المستعير عند أصحابنا الثلاثة، ولو أعارها من كافر فكذلك الجواب عندهما لأن العشر عندهما في الخارج وفي رواية على رب المال“

حالانکہ علامہ شامی نے ”درر“ سے نقل کیا ہے کہ اس صورت میں چونکہ غیر مسلم عاقل نہیں ہے، اس لئے مالک زمین پر ہی عشر ہوگا، کیونکہ فقراء کے حق کے ضیاع کا سبب وہی ہوا ہے کہ اس نے عشری زمین غیر مسلم کو کاشت کے لئے دیدیا۔

”قيد بالمسلم، لأنه لو استعارها ذمی فالعشر على المعير إرفاقاً لتفوية حق الفقراء بالإعارة من الكافر كذا في شرح درر البحار، أي لكونه ليس أهلاً للعشر“ (شامی ۲/۲۳۲)۔

لیکن انہوں نے بھی ”بدائع“ کی عبارت نقل کی ہے:

”لكن في البدائع لو استعارها كافر عندهما العشر عليه وعن الامام روايات في رواية كذلك وفي رواية على المالك“ (حوالہ سابق)۔

بٹائی کی صورت میں صاحبین پیداوار میں ہی عشر کے قائل ہیں، چاہے کاشتکار مسلم ہو یا غیر مسلم اور امام صاحب کے نزدیک چونکہ بٹائی صحیح نہیں ہے، اس لئے وہ بہر صورت عشر رب الارض پر واجب قرار دیتے ہیں چاہے کاشتکار مسلم ہو یا غیر مسلم (دیکھئے: بدائع الصنائع ۲/۵۱، شامی ۲/۲۳۵)۔

چونکہ فتویٰ صاحبین رحمہما اللہ کے قول بٹائی کے صحیح ہونے پر ہے، اس لئے میری رائے ہے کہ اگر بٹائی دار بھی مسلمان ہو تو دونوں پر اپنے اپنے حصہ کے مطابق عشر لازم ہوگا، اور اگر بٹائی دار غیر مسلم ہو تو چونکہ اسلامی حکومت نہیں ہے کہ اس کے حصہ کا عشر وصول کر کے فقراء تک پہنچایا جاسکے، اس لئے میری رائے ہے کہ اس صورت میں امام صاحب کے مسلک کے مطابق مسلمان زمین دار سے ہی بٹائی دار کے حصہ کا عشر وصول کیا جائے، مولانا عبد الصمد صاحب رحمانی کی رائے بھی یہی ہے۔

## جدید زراعت کے غیر معمولی اخراجات کی منہائی

مولانا ثناء الہدی قاسمی

### محور چہارم اراضی ہند

مولانا ہایونی نے ”سراج الہندی تحقیق خراج السنہ“ میں مخدوم محمد عارف کی بیاض کے حوالہ سے نقل کیا ہے:

”الظاهر أن أرض السنہ والہند خراجیة وخراجها الخمس كما حققه الشيخ الحق الدہری فی رسالۃ المسامۃ برفع الضرورة“

- ۱- زمین جس پر مسلمانوں کی ملکیت زمانہ قدیم سے چلی آ رہی ہے اور غیر مسلموں کی ملکیت کا کوئی ثبوت نہیں ہے۔
- ۲- وہ غیر مزروعہ زمین جسے مسلمانوں نے آباد کیا اور اس پر مسلمانوں کے مالکانہ حقوق قائم ہو گئے۔
- ۳- وہ زمینیں جن کے بارے میں کچھ معلوم نہیں کہ کیسے مسلمانوں کے پاس پہنچیں، مگر اس وقت وہ مسلمانوں کے قبضے میں ہیں، ان تینوں قسم کی زمینیں عشری ہیں۔

۴- وہ زمینیں جو کافر سے منتقل ہوتی ہیں اور یہ منتقلی اسلامی حکومت کے بذریعہ نہیں ہوتیں، ایسی زمینیں خراجی ہیں۔

مولانا رشید احمد گنگوہی ایک سوال کے جواب میں لکھتے ہیں:

”ارضیات ہند بعض عشری ہیں اور بعض خراجی“ (فتاویٰ رشیدیہ/۳۶۰)۔

حضرت تھانوی ”امداد الفتاویٰ“ میں لکھتے ہیں:

”حاصل مقام کا یہ ہے کہ جو زمینیں اس وقت مسلمانوں کی ملک میں ہیں اور ان کے پاس مسلمانوں ہی سے پہنچی ہیں، - ارنٹا و شراہ و اہلم جبراً - وہ زمینیں عشری ہیں اور درمیان میں کوئی کافر مالک ہو گیا تھا وہ عشری نہ رہی اور جس کا حال کچھ معلوم نہ ہو اور اس وقت مسلمانوں کے پاس ہے یہی سمجھا جائے گا کہ مسلمانوں ہی سے حاصل ہوئی، بدلیل استحباب حال، پس وہ بھی عشری ہوگی“ (امداد الفتاویٰ/۵۰)۔

مفتی محمد شفیع صاحب کی بھی یہی رائے ہے، لکھتے ہیں:

”جو زمینیں سندھ، پنجاب یا ہندوستان کے کسی دوسرے علاقہ میں مسلمانوں کے اور نسلاً بعد نسل متواتر چلی آ رہی ہیں اور کسی غیر مسلم مالک سے ان کے خریدنے کا کوئی ثبوت موجود نہیں ہے تو بہ طور استصحاب حال کے ان زمینوں کا پہلا مالک مسلمان ہی کو سمجھا جائے گا، اگرچہ اس علاقہ کی زمینوں پر غیر مسلم مالکان سابق کی ملکیت برقرار رکھنا اول فتح میں معروف و مشہور ہو (جواہر الفقہ ۲/۲۵۹)۔

ان فتاویٰ کی روشنی میں یہ بات کھل کر سامنے آگئی کہ ہندوستان کی ساری زمینوں کا ایک حکم نہیں ہے، بلکہ کچھ عشری ہیں اور کچھ خراجی، البتہ ایک بات جو بار بار ذہن میں کھلکتی ہے وہ یہ کہ خراج دار السلام کی خصوصیات سے ہے، لہذا جو ملک دارالاسلام نہیں رہا، مثلاً ہندوستان، وہاں خراج کا وجوب عقلاً و نقلاً سمجھ میں نہیں آتا۔

”قال فی البناية فی بیان الجزية والخراج: ان کلا منہما من احکام دارنا، فلما رضی یوجب الخراج علیہ رضی بان یکون من اهل دارنا“ (علی ہامش الہدایۃ تحت قوله فاذا وضع علیہ الخراج نیز شرح سیر کبیر)۔

مدرسہ احمدیہ ابا بکر پور، ویشالی۔

فقہاء کی ان عبارات کی روشنی میں ہندوستانی زمینوں کی ایک قسم جو کافر سے مسلمان کی طرف منتقل ہونے کی وجہ سے خراجی تھیں ان کو بھی عشری ہونا چاہئے، اس لئے کہ ہندوستان دارالاسلام تو یقیناً نہیں ہے، زیادہ سے زیادہ ہم اسے ”دارالمعاہدہ“ کہہ سکتے ہیں، جس کے تحت ہم سرکاری ٹیکس ادا کرتے ہیں اور حکومت دستوری طور پر سبھی جان و مال کی حفاظت کا وعدہ کرتی ہے۔

شاید یہی وجہ ہے کہ مفتی عزیز الرحمن صاحب نے ہندوستان کی اراضی جو مملوکہ مسلمین ہیں ان پر مطلقاً عشر کا فتویٰ دیا ہے، لکھتے ہیں:

”ہندوستان میں جو اراضی مملوکہ مسلمین ہیں وہ عشری ہیں، کیونکہ اصل وظیفہ مسلمانوں کی زمین کا عشر ہے، پس بحالت اشتباہ احوط عشر نکالنا ہے“

(امداد الفتاویٰ باب العشر والخراج ۵۲/۲)۔

ایک دوسرے سوال کے جواب میں لکھتے ہیں:

”ہندوستان کی تمام زمینوں کا ایک حکم نہیں ہے، البتہ جو زمین مملوکہ مسلمین ہے اس میں عشر واجب ہے، مسلمانوں کو عشر نکالنا چاہئے۔“

(امداد الفتاویٰ باب العشر والخراج ۵۲/۲)۔

مسلمانوں کو عشر نکالنا چاہئے

راقم الحروف کا بھی یہی خیال ہے کہ ہندوستان کی زمینیں جو مسلمانوں کی ملکیت ہیں قطع نظر اس کے کہ وہ کبھی خراجی تھیں یا نہیں، مسلمانوں کو عشر نکالنا چاہئے، ہر کار کو دی جانے والی مال گذاری خراج کے حکم میں نہیں ہے، البتہ اگر یہ خراج کسی وجہ سے مسلمانوں کو ادا کرنا پڑتا ہے تو امر شرعی کی تعمیل کے نقطہ نظر سے یہ عبادت ہوگی اور اجر کی امید بھی رکھنی چاہئے۔

عشر اور نصف عشر

احکام عشر میں آب پاشی کی وجہ سے نصف عشر میں بدل جاتا ہے، اس سلسلے میں بہت ساری احادیث وارد ہیں:

۱- ”عن ابن عمر: أن النبي ﷺ قال فيما سقت السماء والعيون أو كان عشريا العشر وفيما سقى بالنضح نصف العشر“ (رواه البخاری)۔

۲- ”عن أنس قال: فرض رسول الله ﷺ فيما سقت السماء العشر وفيما سقى بالدوالي والسواني والعزب الناضع نصف العشر“۔

۳- ”عن معاذ: بعثني رسول الله ﷺ إلى اليمن، فأمرني أن أخذ مما سقت السماء وما سقى بعلا العشر وما سقى بالدوالي نصف العشر“ (اخرجه ابن ماجه)۔

ان احادیث کی روشنی میں امت کا اجماع ہے کہ سینچائی کے قدرتی ذرائع سے جو پیداوار ہوگی اس میں عشر نکالاجائے گا اور سینچائی اگر خود کرنی پڑتی ہو تو یہ نصف عشر میں بدل جائے گا، یہی حکم آب پاشی کے ان تمام ذرائع کا ہے جن میں محنت و مشقت اور اضافی اخراجات ہیں۔

”قال في المغنى: وفي الجملة كل ما سقى بكلفة ومؤنة من دانية أو سانية أو دولا ب أو ناعور أو غير ذلك ففيه نصف العشر وما سقى بغير مؤنة ففيه العشر“ (المغنى ۲/۲۹۸)۔

امام نووی نے ابو عبیدہ کا قول نقل کیا ہے بارانی سینچائی کا مطلب وہ تمام ذرائع ہیں جن میں محنت و مشقت نہیں ہوتی۔

”وهذا كل ما سقى بغير آلة وكلفة سواء كان من المطر أو من ماء ينصب إليه من جبل أو نهر أو عين كبيرة أو يشرب بعروقه وكله فيه العشر“ (الروضة للنووی ۲/۲۲۳)۔

جدید زراعت کے غیر معمولی اخراجات

حضور اکرم ﷺ کے عہد اور بعد کے ادوار میں غیر معمولی محنت و مشقت اور اضافی اخراجات کا تعلق صرف آب پاشی سے تھا، اس لئے عشر کو نصف عشر میں

بدل دیا گیا ہے۔

لأنه عليه السلام حكم بتفاوت الواجب لتفاوت المؤنة؛ لأنه لم ينزل إلى نصفه إلا للمؤنة (فتح القدير جواله شامی ۵۱/۲) مگر اب حالات بدل گئے ہیں، اب اضافی اخراجات پانی کے ساتھ ساتھ کھاد اور دواؤں وغیرہ پر بھی آتے ہیں اور کھیتی بہت مہنگی ہو گئی ہے، سوال پیدا ہوتا ہے کہ ان غیر معمولی اخراجات کی وجہ سے عشر کی مقدار میں کمی کی جاسکتی ہے؟ یا اصل پیداوار میں سے ان اخراجات کو منہا کرنے کے بعد عشر عائد کیا جاسکتا ہے؟ اس سلسلے میں جو شکلیں بنتی ہیں ان میں سے دو شکل تو یہ ہے کہ قدرتی ذرائع سے بیخالی ہوتی ہے یا آب پاشی کے دیگر ذرائع سے، دونوں کے ساتھ جو اضافی اخراجات کھاد، دوا وغیرہ کے لئے ہوتے ہیں اس کے پیش نظر عشر یا نصف عشر کی مقدار میں کمی نہیں کی جاسکتی، کیونکہ مسئلہ منصوص ہے مجتہد فیہ نہیں۔

روائی بات منہا کی تو اس سلسلہ میں کوئی نص موجود نہیں ہے، علامہ یوسف قرضاوی لکھتے ہیں:

”أما التفاوت الأخرى فلم يأت نص باعتبارها ولا بانعائها“ (فقه الزكوة ۱/۲۹۶)۔

فقہاء نے اس سلسلے میں جو کچھ لکھا ہے اس کا حاصل یہ ہے کہ دیگر اخراجات منہا نہیں کئے جائیں گے، امام ابو یوسف لکھتے ہیں:

”ولا تحسب منه أجره العامل ولا نفقة البقر كان يسقى سبعا أو لتقبة السماء“ (كتاب الخراج ۵۲)۔

شامی میں ہے:

”بلارفع مؤن الزرع إلى مكف الزرع وبلا إخراج البذر لتصریحهم بالعشر في الخارج“ (شامی ۲/۶۹)۔

علامہ یوسف قرضاوی کی رائے ہے کہ شریعت کی روح کا منشاء یہ ہے کہ اخراجات کی منہائی کے بعد عشر نکالا جائے، اس سلسلے میں ان کے جو دلائل ہیں وہ درج ذیل ہیں:

”ولكن الشبه بروح الشريعة إسقاط الزكوة عما يقابل المؤنة من الخارج والذي يؤيد هذا أمران:

الأول: أن للكلفة والمؤنة تأثير في نظر الشارع فقد تقال مقدار الواجب كما في السقي بألة جعل الشارع فيه نص العشر فقط، وقد تمتع الوجوب أصلا كما في أنعام المعلونة أكثر العام فلا عجب أن يؤثر في إسقاط ما يقابلها من الخارج من الأرض“۔ الثاني: أن حقيقة النماء هو الزيادة ولا يعد المال زيادة وكسبا إذ كان قد أنفق مثله في الحصول عليه، ولهذا قال بعض الفقهاء: أن قدر المؤنة بمنزلة ما سلع له لعروض فكله اشتراه وهذا صحيح“

(فقه الزكوة ليوسف القرضاوی)۔

فقہاء کے تمام دلائل کو دیکھنے کے بعد یہی بات واضح ہوتی ہے کہ عشر سے نصف عشر میں بدلنے کا جو حکم ہے وہ بیخالی کے ساتھ خاص ہے، دیگر اخراجات کی منہائی کو علت مؤنت کے تحت لاکر کچھ حصے کا بلا عشر نکال دینا صحیح نہیں، آج اخراجات کی جو شکل ہے وہ کم ہی اس وقت بھی موجود تھے، پہرے داروں کے اخراجات ان دنوں بھی تھے، لیکن اس سلسلے میں کسی واضح حکم کا ذکر نہ ہونا یہ بتاتا ہے کہ دیگر اخراجات عشر کی تقلیل یا منہائی کے لئے مؤثر نہیں ہیں، بعض رایوں اور قیاس مع الفاق کا ذریعہ ان حقوق کو ساقط کرنا جسے اللہ نے فرض کیا ہے عقلی طور پر بھی سمجھ میں نہیں آتا (تفصیل کے لئے دیکھئے: الجلی لابن رزم ۵/۲۵۸، ہدایہ ۱/۱۸۳)۔

مزارعت اور عشر

عشر کے وجوب کے لئے ملکیت زمین شرط نہیں ہے، بلکہ پیداوار شرط ہے، ”بدائع“ میں ہے:

ملك الأرض ليس بشرط لوجوب العشر، وإنما الشرط ملك الخارج فتجب في الأراضى التي لا ملك لها (بدائع ۲/۵۷)۔

اپنے اپنے حصہ کے بقدر عشر واجب ہوگا، صاحبین کا یہی مسلک ہے (شامی ۲/۵۷)۔

اگر دونوں میں سے ایک مسلم اور دوسرا غیر مسلم ہو تو مسلمان پر بقدر حصہ عشر واجب ہوگا، کیونکہ احکام عبادت اسی کی طرف راجع ہیں، غیر مسلم پر کچھ نہیں ہوگا، اس لئے کہ وہ عبادت کا مکلف نہیں اور عشر کی ادائیگی عبادت ہے۔



## محور پنجم نصاب عشر

ائمہ ثلاثہ صاحبین اور جمہور کے نزدیک زکوٰۃ کی طرح عشر کا بھی ایک نصاب ہے جو حدیث: ”لیس فیما دون خمسة أوسق صدقة“ سے مستفاد ہے، لیکن حضرت ابن عباس، امام ابوحنیفہ، عطاء، عمر بن عبدالعزیز، ابراہیم نخعی، مجاہد اور امام زفر کے یہاں اس کا کوئی نصاب نہیں ہے، قلیل و کثیر میں بقدر مقدار عشر واجب ہے اور دلائل: ”وما أخرجنا لكم من الأرض“ (سورہ بقرہ: ۲۶۷) اور حدیث: ”فیما سقت السماء العشر“ کی عمومیت ہیں اور یہ اس میں حوالان حول شرط نہیں، اس لئے نصاب بھی ضروری نہیں ہوگا۔

یہاں پر دو اور مذاہب اور قابل ذکر ہیں: ایک داؤد ظاہری کا جن کا کہنا ہے کہ جن چیزوں میں کیل ہے ان میں پانچ وسق کا نصاب مانا جائے، اور جو کیلی نہیں ہیں جیسے روئی، زعفران اور سبزیاں، ان کے قلیل و کثیر میں عشر ادا کرنا ضروری ہے، اس مذہب کی بنیاد دونوں احادیث: ”فیما سقت السماء العشر“ اور ”لیس فیما دون خمسة أوسق“ میں تطبیق پر ہے (نیل الاوطار ۴/۱۵۱)۔

یہاں پر یہ بات بھی قابل غور معلوم ہوتی ہے کہ آیت: ”یا أيہا الذین آمنوا کلووا من طیبات ما کسبتہم وما أخرجنا لکم من الأرض“ (سورہ بقرہ: ۲۶۷) ایک ہی آیت کے دو جز ہیں اور دونوں کا اسلوب اور حرف عام یکساں ہے، علماء و فقہاء متفق ہیں کہ ”ما کسبتہم“ کا عموم متبدل بہ خصوص ہے اور اموال کا نصاب مقرر ہے، پھر آیت کے دوسرے جز کو خاص کرنے میں کیا قباحت ہے، جبکہ اس سلسلے کی واضح روایت موجود ہے کہ پانچ وسق سے کم زکوٰۃ نہیں ہے۔

ان دلائل کی روشنی میں عشر پانچ وسق سے کم پر نہیں ہونا چاہئے، جیسا کہ صاحبین کا قول ہے، زیادہ سے زیادہ اس قول کو راجح قرار دینے میں یہ اشکال وارد ہوتا ہے کہ یہ ”انفع للفقراء“ نہیں ہے، لیکن میرے خیال میں انفع للفقراء کا مقام تحقق غنا کے بعد ہے، جب تحقق غنا ہی پانچ وسق سے کم میں نہیں ہوگا، تو انفع للفقراء کا سوال ہی کہاں پیدا ہوتا ہے۔

## وسق کی تحقیق

علماء کا اجماع ہے کہ ایک وسق ۶۰ صاع کا ہوتا ہے، البتہ صاع کے سلسلے میں اختلاف ہے، مولانا مدنی کی تحقیق کے مطابق صاع ساڑھے تین سیر کا ہوتا ہے، لہذا ایک وسق دو سو دس سیر کا ہوا، جس کے پانچ من دس سیر ہوتے ہیں۔

ڈاکٹر محمد نجات اللہ صدیقی نے ۵ وسق ۲۱۷/۱ من یا ۲۶۱/۱ کوئٹل کے برابر لکھا ہے (اسلام کا نظریہ ملک/۳۳۵) لیکن حضرت مفتی شفیع صاحب نے اپنی تصنیف (ارجح الاقوال فی اصح الموازین والمکابیل) میں ایک وسق بحساب درہم پانچ من ڈھائی سیر اسی تولہ کے سیر سے اور بحساب مشقال پانچ من پانچ سیر لکھا ہے (جواہر لفقہ ۱/۳۳۸)، اور یہی زیادہ صحیح معلوم ہوتا ہے۔

## عشر کن چیزوں میں ہے؟

نصاب عشر کے ساتھ ساتھ یہ سوال بھی بڑا اہم ہے کہ عشر کن چیزوں میں ہے؟ فقہاء کے درمیان اس میں خاصا اختلاف ہے، امام صاحب چونکہ عموم کے قائل ہیں، اس لئے ان کے یہاں یہ عموم باقی ہے اور اس کے پیش نظر ”کل ما أخرج الله من الأرض“ میں عشر واجب ہے، بشرطیکہ قصد کھیتی کی گئی ہو، دیکھئے: (فتاویٰ ۱/۳۹۹)۔

قصد ازراعت کی قید امام صاحب کے نزدیک اتنی اہم ہے کہ ایندھن کی لکڑی، حبشیش اور بانس کی بھی کھیتی قصد کی جائے تو ان میں عشر ہوگا۔

”حتى لو اتخذ أرضه مقصبة أو مشجرة أو منبتا للحشيش يجب فيه العشر“ (ہدایہ ۷)۔

بلکہ اگر یہ پودے خوردو بھی ہوں، لیکن ان کی دیکھ ریکھ کی جاتی ہو، اسے نقصان پہنچانے سے روکا جاتا ہو اور سینیائی وغیرہ کی جاتی ہو تو ان پر بھی عشر ہے (جوہر ۱/۱۲۸) حضرت مولانا رشید احمد گنگوہی لکھتے ہیں: ”اگر بیڑ اور پودہ خوردو ہے تو اس میں عشر بھی نہیں ہے اور وہ ملک بھی نہیں ہے اور اگر پرورش کیا ہے، لگایا ہے تو اس میں عشر بھی ہے اور وہ ملک بھی ہے، غیر شخص کو اس کا کاشتار دست نہیں ہے (فتاویٰ رشیدیہ ۳۵۸)۔“

## صاحبین کی آراء

امام ابو یوسفؒ اور امام محمدؒ کی رائے یہ ہے کہ عشر انھیں چیزوں میں ہے جو بغیر کسی تدبیر کثیر کے سال بھر رہ سکتے ہوں، چاہے وہ کمپلی ہوں یا موزونی، چونکہ یہ وہ جات اور بزیایاں اتنے دن نہیں رہ پاتیں، اس لئے ان کے یہاں ان اشیاء میں زکوٰۃ نہیں ہے۔ (تفصیل کے لئے دیکھئے: کتاب الخراج لابی یوسف / ۵۲، فقہ السنہ ۱/۳۴۹)۔

## ترجیح

تمام اقوال اور سارے ادلہ پر غور کرنے کے بعد امام ابو حنیفہؒ کا مسلک اس سلسلے میں زیادہ واضح اور صحیح معلوم ہوتا ہے، کیونکہ حصر والی جتنی حدیثیں ہیں وہ سب کی سب یا تو منقطع ہیں یا ضعیف اور اگر ان کی صحت تسلیم کر لیا جائے تو بھی ان کا حصر اضافی ہوگا نہ کہ حقیقی، یہی وجہ ہے کہ ائمہ اربعہ میں سے کسی نے بھی اسے اپنا استدلال نہیں بنایا۔

رہ گئیں وہ حدیثیں جن میں حصر تو نہیں، مگر چند اشیاء کا ذکر ہے، اس کے بارے میں یاد رکھنا چاہئے کہ ذکر شئی نفی ماعدا کو مستلزم نہیں ہوتا، ان کے علاوہ کچھ احادیث وہ ہیں جن میں بعض چیزوں میں عشر کی نفی کی گئی ہے، جیسے ”لیس فی الخضروات صدقة“ وغیرہ وہ قابل حجت نہیں ہیں۔ ابن عربی نے شرح ترمذی میں لکھا ہے:

”وأقوى المذاهب في المسئلة مذهب أبي حنيفة دليلا وأحوطها للمساكين وأولاهها قياما بشكر النعمة وعليه يدل عموم الآية والحديث“۔

ان تفصیلات کی روشنی میں محور پنجم کے سوالات کے جوابات درج ذیل ہیں:

- ۱- عشر کے لئے نصاب کا اعتبار ہوگا اور وہ پانچ وقت ہے۔
- ۲- گھاس، بانس، درخت، جانوروں کے لئے اگائے جانے والے چارہ پر عشر ہوگا، اگر وہ ملک ہوں، سینچائی کی جاتی ہو اور نقصان پہنچانے سے روکا جاتا ہو، چونکہ مکھانہ اور سنگھارہ کی کھتی بھی ان دنوں اسی انداز میں کی جاتی ہے، اس لئے اس پر عشر واجب ہوگا۔
- ۳- مچھلی کی کاشت پر زکوٰۃ اموال کا حکم جاری ہوگا
- ۴- ریشم پر عشر کے بارے میں فقہاء کی رائے عام طور پر یہی ہے کہ اس میں عشر نہیں ہے، لیکن ”بحر ذخا“ میں ایک اصول لکھا ہے، اس کی روشنی میں میرا خیال ہے کہ ریشم پر عشر واجب ہے:

- ۵- ”فأوجب الزكاة في القرز كالعسل لتولدهما من الشجر لا في دود كالنحل إلا إذا كانت للتجارة (البحر الزخار ۲/۱۴۲) باغات، خواہ وہ پھلدار ہوں یا ایندھن، عمارت، فرنیچ وغیرہ میں ان کی لکڑیوں کو استعمال کرنے کے لئے کاشت کی گئی ہوں ان پر عشر ہوگا، کیونکہ ان کی کاشت بالقصد ہوتی ہے اور ملکیت متعین ہوا کرتی ہے۔
- ۶- باضابطہ تجارت کے لئے اگائی جانے والی بزیوں پر عشر واجب ہے، مال تجارت کی حیثیت سے زکوٰۃ واجب نہیں ہے۔

(شامی ۲/۱۹ والمفتی ۶۳۰/بحوالہ فقہ الزکوٰۃ ۱/۳۴۹)۔

رہ گئیں مکان کے گرد و پیش کی افتادہ اراضی یا اپنی چھتوں پر اگائی جانے والی بزیوں تو ان میں عشر نہیں ہے۔

- ۷- ”فتاویٰ بزازیہ“ میں ہے: ”والشجرة المشمرة إن كانت في الدار لا عشر فيها وخلاف الكائنة في الأراضی، لأن المساكن مع يتبعها عفو لا الأراضی“ (فتاویٰ بزازیہ علی ہامش فتاویٰ ہندیہ ۴/۹۱)۔
- ۸- وقف علی الاولاد کی اراضی پر عشر ہے۔

## عشر و خراج کی حقیقت

مولانا محمد ممتاز عالم مصباحی

### عشر کی حقیقت

عشر کے معنی لغت میں دسواں حصہ کے ہیں۔ ”فتح القدير“ میں ہے: ”العشر لغةً واحد من العشرة“۔

عناویہ شرح ہدایہ میں ہے: ”العشر بضم العين أحد أجزاء العشرة“ یعنی دس کے اجزاء میں ایک جز کا نام عشر ہے۔

اور اصطلاح شرع میں عشر میں مسلمانوں کی زرعی پیداوار کے دسویں حصے کا نام ہے، یعنی پیداوار کا دسواں حصہ مسلمانوں کی ان زرعی پیداواروں سے لیا جائے گا جو بارش کے پانی سے سیراب ہوئی ہوں یا جن کی سیچائی تالاب، چشمہ، دریا، نہروں کے ذریعہ اس طور پر کی گئی ہو کہ کاشتکار کو اس پر کوئی قابل لحاظ مصارف نہ اٹھانے پڑے ہوں اور نہ کوئی خاص محنت کرنی پڑی ہو۔

### عشر کا ثبوت

عشر کا ثبوت قرآن، سنت اور اجماع امت سے ہے، تفصیل ذیل میں ملاحظہ ہوا!

۱- قرآن: اللہ تعالیٰ کا ارشاد ہے: ”كلوا من ثمره اذا اثمر و اتوا حقه يوم حصاده“ (انعام: ۱۳۱)

اکثر مفسرین بالخصوص رئیس المفسرین حضرت عبداللہ ابن عباس، طاؤس، سعید بن مسیب فرماتے ہیں کہ آیت مبارکہ میں حق سے مراد عشر ہی ہے۔ دوسری جگہ ارشاد فرمایا:

”يا ايها الذين آمنوا انفقوا من طيبات ما كسبتم وما اخرجنا لكم من الارض“ (سورہ بقرہ: ۲۶۷)۔

۲- سنت: سرکارِ دو عالم ﷺ نے ارشاد فرمایا: ”ما اخرجت الأرض ففيه العشر“

دوسری جگہ ارشاد فرمایا: ”كتب الله على المؤمنين من الصدقة من العقار عشر ما سقته العين وسقت السماء وعلى ما سقى بالغرب نصف العشر“ (الخراج ليحي)

(اللہ تعالیٰ نے پر زمین کا صدقہ فرض کر دیا ہے چشمہ اور بارانی پانی سے آبپاشی ہو تو دسواں حصہ ہے اور بڑے ڈول سے آبپاشی کی جائے تو بیسواں حصہ ہے)۔

۳- اجماع: تمام صحابہ، خلفائے راشدین و جملہ امت محمدیہ کا اتفاق ہے اس بات پر کہ عشری زمینوں میں عشر ہے۔

### خراج کی حقیقت

خراج کے معنی لغت میں وہ محصول جو قابل کاشت زمین یا قنات کی صلاحیت رکھنے والے ذمی شخص سے حاصل کیا جائے، اور اصطلاح شرع میں خراج نقدیاً پیداوار کی ایک معین مقدار کا نام ہے جو خراجی زمینوں سے لیا جائے۔ ”فتح القدير“ میں ہے:

”الخراج ما يفرج من نماء الأرض أو نماء الغلام و سمي به ما يأخذه السلطان من وظيفة الأرض والرأس“۔

### خراج کا ثبوت

مدار العلوم اہل سنت شمس العلوم گھوسی

خراج کا ثبوت اجتہاد سے ہے یا نص قرآنی سے، یہ مختلف فیہ بحث ہے۔ جمہور کی رائے یہ ہے کہ اس کا ثبوت اجتہاد سے ہے اور بعض فقہاء بالخصوص قاضی القضاة امام ابو یوسف فرماتے ہیں کہ نص قرآنی سے ثابت ہے، دلیل یہ ہے کہ خراج دراصل فی، ہی کی ایک قسم ہے اور فی کا ثبوت قرآن سے ہے، مغزی کی دلیل یہ ہے کہ معمولی جنگ کے بعد کفار مغلوب ہو کر صلح کر لیں تو وہ مال بھی فی میں شمار ہوتا ہے، تو گویا جب غلبہ اسلام کے بعد خلیفہ نے صلح کے ساتھ کفار کی زمینوں کو مجاہدین و غنائم پر تقسیم کرنے کے بجائے ان پر ٹیکس مقرر کر کے ان ہی کے قبضہ میں رہنے دیا تو یہ ٹیکس بھی فی میں شمار ہوگا، کبریٰ کی دلیل ”سورہ حشر“ کی یہ آیت کریمہ ہے، جو ذیل میں ہے:

”ما أفاء الله على رسوله من أهل القرى فله وللرسول ولذی القربى والیتامی والمساکین وابن السبیل کی لا یكون دولة بین الأغنیاء منکم“ (حشر: ۷)

(جو مال اللہ تبارک و تعالیٰ نے اپنے رسول پر بستوں والوں (کفار) سے لوٹا دیا، وہ اللہ تعالیٰ اور رسول کے لئے اور قرابت داروں کے لئے اور یتیموں، محتاجوں اور مسافروں کے لئے تاکہ وہ تم سے دولت مندوں کے درمیان ہی دائرہ اور مخصوص نہ رہے)۔

امام ابو یوسف فرماتے ہیں: ”فأما الفی یا أمیر المؤمنین فهو الخراج عندنا خراج الأرض والله أعلم، لأن الله یقول فی کتابه ما أفاء الله على رسوله“ (کتاب الخراج لابی یوسف)۔

### شرح خراج

خراج کے لئے کوئی شرح شریعت نے متعین نہیں کی، بلکہ مختلف زمانوں میں زمین کی کیفیت کے لحاظ سے حکومت مختلف شرحیں طے کر سکتی ہے، البتہ اس شرح کی تعیین میں تین بنیادی باتوں کا لحاظ ضروری ہے۔

۱- زمین کی کیفیت

۲- پیداوار۔

۳- کاشتکاری کے اخراجات و ضروریات۔

قاضی ابویعلیٰ ”الاحکام السلطانیہ“ میں ارشاد فرماتے ہیں:

”لا بدّ لو اضع الخراج من اعتبار ما وصفنا من الأوجه الثلاثة من اختلاف الأرضین واختلاف الزرع واختلاف الشرب لیعلم قدر ما تحتمله الأرض من خراجها“

(خراج مقرر کرنے والے کے لئے ہماری بیان کردہ تین چیزوں پر نظر رکھنا ضروری ہے۔ وہ تینوں چیزیں یہ ہیں: (۱) زمینوں کا اختلاف (۲) پیداوار کا اختلاف (۳) آبپاشی کا اختلاف۔ تاکہ زمین کی حیثیت کے مطابق خراج کی مقدار کا ٹھیک ٹھیک اندازہ ہو سکے)۔

حضرت عمرؓ نے افسران بند و بست حضرت حذیفہ بن یمان اور عثمان بن حنیفؓ کو تاکید کرتے ہوئے فرمایا تھا:

”تم دونوں خوب غور سے سن لو۔ زمین کی حیثیت سے زیادہ ٹیکس نہ مقرر کرنا، اگر میں زندہ رہا تو عراق کی بیواؤں کو ایسا بنا دوں گا کہ وہ میرے بعد کسی کی محتاج نہ رہیں گی“۔

خراج و ٹیکس کے بارے میں حضرت عمر بن عبدالعزیز نے اپنے گورنر کو یہ فرمان لکھا تھا:

”اس سلسلہ میں بہترین طریقہ اور عمدہ قانون عدل و احسان ہے، آباد و غیر آباد زمین میں فرق کرنا، آباد کو غیر آباد نہ سمجھ لینا اور غیر آباد سے وصول کرنا جو اس کی طاقت و حیثیت کے موافق ہو اور آباد زمین سے مقررہ خراج کے علاوہ کچھ بھی نہ لینا، اس میں بھی زمین والوں کی آسانی اور سہولت کا خیال رکھنا“۔

### خراج کی قسمیں

خراج کی دو قسمیں ہیں (۱) خراج مقاسمہ۔ یعنی پیداوار کا کوئی حصہ آدھا یا تہائی یا چوتھائی مقرر ہو۔ جیسے حضور اقدس صلی اللہ علیہ وسلم نے یہود خیبر پر مقرر

فرمایا تھا۔ (۲) خراج موظف! کہ ایک مقدار لازم کر دی جائے، خواہ روپے، مثلاً سالانہ دو روپے، ہیکھ یا کچھ اور جیسے فاروق اعظمؓ نے مقرر فرمایا تھا۔  
”تتویر الالبصار“ اور ”در مختار“ میں ہے:

”اگر معلوم ہو کہ سلطنت اسلامیہ میں اتنا خراج مقرر تھا تو وہی دیں بشرطیکہ خراج موظف میں جہاں جہاں فاروق اعظمؓ سے مقدار منقول ہے، اس پر زیادتی نہ ہو اور جہاں منقول نہیں اس میں نصف پیداوار سے زیادہ نہ ہو۔ یوں خراج مقاسمہ میں نصف سے زیادہ نہ ہو اور یہ بھی شرط ہے کہ اتنا دینے کی طاقت بھی رکھتی ہو۔“

اگر معلوم نہ ہو کہ سلطنت اسلام میں کیا مقرر تھا تو جہاں جہاں حضرت فاروق اعظمؓ نے مقرر فرمایا ہے وہ دیں اور جہاں مقرر نہ فرمایا ہو نصف دیں۔  
(دیکھئے: فتاویٰ رضویہ)۔

## زمین کی قسمیں

زمین کی تین قسمیں ہیں (۱) عشری (۲) خراجی (۳) نہ عشری نہ خراجی

اول موسم دونوں کا حکم ایک ہے، یعنی عشر دینا۔ اور دوم کا حکم خراج دینا۔

## عشری اور خراجی کا معیار

۱- عشری زمینیں وہ ہیں۔ جنکے مالک ان پر قابض رہتے ہوئے بغیر جنگ کے اسلام لائے ہوں۔ یا جن کو امام نے غنیمت میں سے حصہ کے طور پر کسی فرد کی ملکیت میں دیا ہو۔ یا جو پہلے افتادہ رہی ہو، مگر اب احیاء کے ذریعہ یا امام کے بطور جاگیر عطا کرنے پر کوئی فرد ان کا مالک ہو، ان زمینوں کی پیداوار میں عشر یا نصف عشر واجب ہے (دیکھئے: کتاب الاموال لابی عیند)۔

۲- خراجی زمینیں وہ ہیں جن کے غیر مسلم مالکوں سے صلح کر لی گئی ہو، یا جن کو بزور قوت فتح کرنے کے بعد امام نے ان کے سابق مالکوں کے قبضہ میں رہنے دیا ہو، ان زمینوں پر ان شرحوں کے مطابق خراج وصول کیا جائے گا۔ جواز روئے معاہدہ طے پائے ہوں یا جو امام نے مقرر کر دی ہوں (حوالہ سابق)۔

۳- نہ عشری نہ خراجی وہ زمینیں جو مذکورہ زمینوں کے علاوہ ہوں، جیسے وہ زمین جو فوجی کشمکش کے بعد اسلامی ریاست کے زیر ملکیت آئی ہوں، کسی کی ملکیت میں نہ دی گئی ہوں، یا وہ زمین جس کا مالک مرچکا ہو اور اس کا کوئی وارث نہ ہو اور بیت المال کی تحویل میں آچکی ہو (تفصیل کے لئے دیکھئے: شامی)۔

## خراجی زمینوں کی صورتیں

خراجی زمین کی صورتیں بہت ہیں، مثلاً

۱- فتح کر کے وہیں کے باشندوں کو بطور احسان واپس دے دی۔

۲- یا دوسرے کافروں کو دیدی۔

۳- یا صلح کے طور پر فتح کیا گیا۔

۴- یا ذمی نے مسلمان سے عشری زمین خریدی۔

۵- یا مسلمانوں نے ذمی سے خراجی زمینیں خریدی۔

۶- یا ذمی نے بادشاہ اسلام کے حکم سے ہجر کو آباد کیا۔ ہجر زمین ذمی کو دیدی گئی۔

۷- یا اسے مسلمان نے آباد کیا وہ خراجی زمین کے قریب تھی۔

۸- یا خراجی زمین نے اسے سیراب کی۔

خراجی زمین کو اگرچہ عشری پانی سے سیراب کیا جائے عشری ہی رہے گی، یوں ہی عشری زمین کو اگرچہ خراجی پانی سے سیراب کیا جائے عشری ہی رہے گی

(دیکھئے: فتح القدر لابن الہمام)۔

## قسم اول کا حکم

پہلی قسم کے سلسلہ میں اللہ کے رسول صلی اللہ علیہ وسلم نے جس ضابطہ پر عمل فرمایا تھا وہ یہ ہے:

”إِن الْقَوْمَ إِذَا أَسْلَمُوا أَحْرَزُوا دِمَاءَهُمْ وَأَمْوَالَهُمْ“ (ابوداؤد؛ کتاب الخراج)۔  
(جب لوگ اسلام قبول کر لیں تو وہ اپنی جانوں اور مالوں کو محفوظ کر لیتے ہیں)۔

احادیث و آثار کا پورا ذخیرہ اس پر شاہد ہے کہ سرکارِ دو عالم صلی اللہ علیہ وسلم نے عرب میں کسی جگہ بھی اسلام قبول کرنے والوں کی املاک سے ذرہ برابر کوئی تعرض نہیں فرمایا جو جس چیز کا مالک تھا اسی کا مالک رہنے دیا گیا، خلافت راشدہ کے زمانہ میں بھی اسی پر عمل تھا، البتہ بعض صورتوں میں چند مصالح اور مفادِ عامتہ کے پیش نظر اس سے ہٹ کر بھی عمل ہوتا تھا، جس کو ہم بعد میں بیان کریں گے، پہلے اس بات میں قانونِ اسلامی کی تشریح قاضی امام ابو یوسفؒ کی زبانی سنئے:

”جو لوگ اسلام قبول کر لیں ان کا خون حرام ہے، قبولِ اسلام کے جن اموال کے وہ مالک ہوں وہ ان ہی کی ملک میں رہیں گی، اسی طرح ان کی زمینیں بھی انہیں کی ملک میں رہیں گی اور وہ عشری قرار دی جائیں گی، اس کی نظیر مدینہ ہے جس کے باشندوں نے رسول اللہ صلی اللہ علیہ وسلم کے ساتھ اسلام قبول کیا اور وہ اپنی زمینوں کے مالک رہے اور ان کی زمینیں عشری رہیں، ایسا ہی معاملہ طائف اور بحرین کے لوگوں کے ساتھ کیا گیا اور اسی بدویوں میں جن لوگوں نے اسلام قبول کیا وہ اپنے اپنے چشموں اور اپنے اپنے علاقوں کے مالک تسلیم کئے گئے، قبیلہ والوں میں سے کسی کے لئے جائز نہیں کہ وہ ان کی چیزوں میں کوئی ایسا تصرف کریں جن کی بنا پر اس کے وہ مستحق بن جائیں، اور نہ اس میں کسی کو کھونا جائز ہے جس کی وجہ سے کچھ حصہ کے مستحق بن جائیں، البتہ انہیں گھاس سے روکنا کسی کے لئے جائز نہیں اور ایسے چرواہوں اور مویشیوں کو پانی سے روکنا جائز نہیں اور جانوروں اور اونٹوں کو اس علاقہ میں داخل ہونے سے روکنا جائز نہیں، ان کی زمینیں عشری ہوں گی۔ ان کو ان سے کبھی بے دخل نہیں کیا جاسکتا، انہیں اس پر بیع و وراثت کے جملہ حقوق حاصل ہوں گے (کتاب الخراج لابن یوسف)۔“

قاضی صاحب دوسری جگہ ارشاد فرماتے ہیں:

”كذالك كل بلاد أسلم عليها أهلها فهي لهم وما فيها“ (حوالہ سابق)۔

(جن علاقوں کے لوگ اسلام قبول کر لیں ان کی زمینیں اور ساری چیزیں حسب سابق انہیں کی رہیں گی)۔

اسلامی قانونِ معیشت کے دوسرے زبردست محقق امام ابو عبید القاسم بن سلام اپنی کتاب الاموال میں فرماتے ہیں:

”جس زمین کے باشندے اسلام قبول کر لیں وہ زمین انہیں کی ملک رہے گی۔ انہیں انتفاع و استعمال کا حق حاصل رہے گا جیسے مدینہ منورہ، طائف، یمن، بحرین میں یہی کیا گیا تھا“ (کتاب الاموال لابن عبید)۔

قسم اول کے سلسلے میں یہ بات ایک قاعدہ کلیہ کی حیثیت رکھتی ہے جس میں استثناء کی کوئی ایک مثال بھی عہدِ نبوت یا عہدِ خلافت راشدہ کے نظائر میں ہزار تتبع و جستجو کے بعد بھی نہیں ملتی۔

## قسم دوم کا حکم

معاهد یعنی ان لوگوں کی تھیں جنہوں نے اسلام تو قبول نہ کیا مگر مصالحتانہ طریقہ سے زندگی گزارنے کا ارادہ کیا، یعنی اسلامی حکومت کے تابع بن کر رہنا گوارا کیا، ایسے لوگوں کے بارے میں رسول اللہ صلی اللہ علیہ وسلم نے جو ضابطہ مقرر کیا تھا وہ یہ تھا کہ جن شرائط پر مصالحت ہوئی تھی بعینہ بلا کی پیشی کے انہیں پورا کیا جائے۔ چنانچہ حدیث شریف میں آپ کا ارشاد ہے:

”کبھی ایسا ہو کہ کسی قوم سے تمہاری جنگ ہو پھر وہ تمہارے سامنے آ کر اپنی اور اپنے بال بچوں کی جانیں بچانے کے لئے اپنے مال دینے پر تیار ہو جائیں اور تم ان سے صلح کر لو تو ایسی صورت میں جس چیز پر تمہاری صلح ہو اس سے زائد کچھ نہ لینا، کیونکہ وہ تمہارے لئے جائز نہیں“ (ابوداؤد)۔

دوسرا ارشاد ہے:

”إلا من ظلم معاهدًا أو انتقصه أو كلفه فوق طاقته أو أخذ منه شيئًا بغير طيب نفس فأنا حجيجه يوم القيامة“ (ابوداؤد) اسی ضابطہ کے مطابق سرکار نے نجران، ایلہ، اذرعات، ہجر اور دوسرے جن جن علاقوں اور قبیلوں کے ساتھ صلح کی ان سب کو ان کی زمینوں اور جائیدادوں اور صنعتوں اور تجارتوں کو بدستور رہنے دیا اور صرف وہ جزیرہ ان سے وصول کرنے پر اکتفا فرمایا جس پر ان سے معاہدہ ہوا، پھر اسی اصول پر خلفائے راشدین نے بھی عمل کیا۔

یہ فقہائے اسلام کا متفق علیہ قانون ہے جس میں کوئی اختلاف نہیں۔ امام ابو یوسفؒ اس کو اپنی کتاب ”کتاب الخراج“ میں قانونی دفعہ کی شکل میں اس طرح ثبت فرماتے ہیں:

”غیر مسلموں میں جس قوم کے ساتھ اس بات پہ امام کی صلح ہو جائے کہ وہ مطیع حکم ہو جائیں اور وہ خراج ادا کریں تو وہ ذمی ہیں، ان کی اراضی اراضی خراج ہیں، ان سے صرف وہی لیا جائے گا جس پر ان کی صلح ہوئی ہو، ان کے ساتھ عہد پورا کیا جائے گا اور ان کے اوپر کوئی اضافہ نہیں کیا جائے گا۔“

اس قاعدہ کلیہ میں بھی کسی استثناء کی مثال عہد رسالت و خلافت راشدہ کے نظائر سے پیش نہیں کی جاسکتی، البتہ بعض اہم مصالح کے پیش نظر حضرت فاروق اعظمؓ کے دور خلافت میں باشندگان نجران کو اندرون عرب سے شام و عراق کی طرف منتقل کیا گیا تو جس جس کے پاس نجران میں جنتی زرعی و رہائشی پراپرٹی (جائیداد) تھی ان کے بدلے میں نہ صرف اتنی ہی جائیداد اس کو دوسری جگہ دی گئی، بلکہ حضرت فاروق اعظمؓ نے اپنے شام و عراق کے گورنروں کے نام فرمان عام لکھا کہ جس کے علاقے میں بھی وہ جا کر آباد ہوں وہ ”فلیوسعہم فی خرب الارض“ فراخ دلی کے ساتھ افتادہ زمینوں میں سے ان کو دیدے (کتاب الاموال)۔

### قسم سوم کا حکم

وہ زمینیں جن کے مالک آخر دم تک مقابلہ کریں اور شمشیر و سنان کے زور سے مغلوب ہوں، ان کے بارے میں امام کو اختیار ہے کہ انہیں فاتح مجاہدین میں تقسیم کر دے، جیسا کہ سرکارِ دو عالم صلی اللہ علیہ وسلم نے فتح خیبر کے موقع سے مفتوحہ علاقہ کو مال غنیمت قرار دیا اور ان کو لشکر اسلام پر تقسیم فرمادیا، اور ان کے حصہ میں آنے والی زمینوں کو عشری قرار دیکر ان پر عشر لگایا، اور چاہے تو پرانے باشندوں کے ہاتھ میں رہنے دے، جیسا کہ حضرت عمرؓ نے عراق کے مفتوحہ علاقہ کو فوج میں تقسیم کرنے کے بجائے اس کو تمام مسلمانوں کی اجتماعی ملکیت قرار دیا اور اس کا انتظام مسلمانوں کی طرف سے نیابتاً اپنے ہاتھوں میں لیا اور اصل باشندوں کو حسب سابق ان کی زمینوں پر بحال رہنے دیا، ان کو ذمی قرار دے کر ان سے جزیہ و خراج وصول کیا۔

اس حکم کو قانون معیشت کے محقق علی الاطلاق حضرت قاضی القضاة امام ابو یوسفؒ ایک ضابطہ کی صورت میں بیان فرماتے ہیں:

”جس سرزمین کو امام بزور شمشیر فتح کر لے اس کے معاملہ میں وہ اختیار رکھتا ہے۔ اگر چاہے تو فاتح فوج میں اسے تقسیم کر دے اس کی زمین عشری ہی ہوگی، اور اگر تقسیم کرنا مناسب نہ سمجھے اور بہتر یہی خیال کرے کہ اس کے پرانے باشندوں کے ہاتھ میں رہنے دے، جیسا کہ حضرت عمرؓ بن الخطاب نے سواد عراق میں کیا تو وہ ایسا کرنے پر بھی اختیار رکھتا ہے، اس صورت میں وہ زمین خراجی ہوگی اور خراج لگ جانے کے بعد پھر امام کو یہ حق باقی نہ رہے گا کہ اس کے باشندوں سے اس کو چھین لے، وہ ان کی ملک ہوں گی، ان کی اس زمین پر وراثت، خرید و فروخت کے حقوق حاصل رہیں گے، ان پر خراج و ٹیکس لگا دیا جائے گا اور ان کی طاقت سے زیادہ ان پر بوجھ نہ ڈالا جائے گا“ (کتاب الاموال)۔

### قسم چہارم کا حکم

زمین کی چوتھی قسم وہ زمین جو کسی کی ملک میں نہ ہو۔ ابتداءً دو قسموں پر منقسم ہے موات، خالصہ۔

موات:..... افتادہ اور پڑتی زمینیں خواہ وہ عادی الارض ہوں (جن کے مالک رہے ہوں، مگر فی الحال موجود نہ ہوں، مگر گئے ہوں یا جن کا کبھی کوئی مالک نہ رہا ہو) خالصہ:..... وہ زمینیں جو سرکاری اور ریاستی تحویل میں ہوں، اس مفہوم میں متعدد شکل کی اراضی تھیں، ایک وہ جن کے مالکوں نے از خود سب بردار ہو کر حکومت کی تحویل میں دیدیا تھا۔ دوسری وہ جن کے مالکوں کو مفاد عامہ کی خلاف ورزی کی بناء پر بے دخل کر دیا گیا تھا جیسے مضافات مدینہ میں بنی نضیر کی اراضی، تیسری وہ زمینیں جن کو مفتوحہ علاقوں میں سرکاری تحویل میں لیا گیا تھا، جیسے وہ اراضی جو عراق میں کسری اور اسکے اہل خانہ کے قبضہ میں تھیں اور حضرت عمرؓ نے فوج کشی کے

بعد ان کو اجلہ صحابہ سے ہزار اختلاف رائے کے باوجود مجاہدین میں تقسیم نہ کر کے حکومت کی تحویل میں لے لیا تھا۔

### موات کا حکم

فقہائے اسلام کے درمیان متفق علیہ مسئلہ بصورت ضابطہ یہ ہے کہ موات واقفادہ زمین کو جو بھی آباد کرے وہ اسی کی ہے، اس کے استعمال کا وہی زیادہ حقدار ہے۔ یہ مذکورہ حکم وقاعدہ عطیات فطرت پر انسان کے مالکانہ حقوق کی بنیاد ہونے کے ساتھ ساتھ نبی کریم صلی اللہ علیہ وسلم کے فرمودات سے مؤید بھی ہے۔ چنانچہ احادیث کریمہ میں آتا ہے:

”عن عائشة عن النبي ﷺ: قال من عمر أرضاً ليست لأحد فهو أحق بها، قال عروة: قضى به عمر في خلافته“  
(بخاری، نسائی)۔

دوسری حدیث میں ہے:

”عن عروة قال: أشهد أن رسول الله ﷺ قضى أن الأرض أرض الله والعباد عباد الله ومن أحيها مواتاً فهو أحق بها جاءنا بهذا عن النبي ﷺ الذين جاءوا بالصلاة عنه“ (ابوداؤد)۔

یعنی بن زبیر (جو مشہور تابعی ہیں) کہتے ہیں کہ میں گواہی دیتا ہوں کہ رسول اللہ صلی اللہ علیہ وسلم نے یہ فیصلہ فرمایا تھا کہ زمین خدا کی ہے اور بندے بھی خدا کے ہیں۔ جو شخص کسی مردہ زمین کو زندہ کرے وہی زمین کا زیادہ حقدار ہے، یہ قانون ہم تک نبی کریم صلی اللہ علیہ وسلم سے انہیں بزرگوں کے ذریعہ پہنچا ہے جن کے ذریعہ سے پنج وقتہ نماز۔

### خالصہ کا حکم

ایسی زمینوں کا حکم یہ ہے کہ امیر کو پورا اختیار ہے کہ مفاد عامہ کے پیش نظر جس کو چاہے دے اور اس کی تقسیم و تنظیم کرے۔



## عشر و خراج کے مباحث و مسائل

مولانا محمد ابوالحسن

### عشر و خراج کی حقیقت

اسلامی قانون کے لحاظ سے زمین پر جو اجابت مقرر کئے جاتے ہیں اس کی دو ہی قسمیں ہیں ایک عشر اور دوسرا خراج اور ان دونوں میں واضح فرق یہ ہے کہ ان دونوں کا محل بھی الگ الگ ہے، اور احکام بھی جدا گانہ ہیں، نیز مصارف بھی دونوں کے علاوہ ہیں، چنانچہ عشر صرف مسلمانوں پر واجب ہوتا ہے اور خراج غیر مسلم ذمی لوگوں، یعنی ذمی کافروں پر واجب ہوا کرتا ہے۔

### عشری اور خراجی زمینوں کا فرق

اب یہ سوال کہ اسلام نے کن اراضی کو عشری اور کن اراضی کو خراجی قرار دیا ہے تو اس کی تفصیل یہ ہے:

دنیا کا کوئی بھی ملک یا زمین کا کوئی بھی خطہ یا علاقہ جب مسلمانوں کے قبضہ میں آئے گا تو اس کی صورت یا تو صلح کی ہوگی یا غلبہ کی، اگر کوئی ملک صلح کے ذریعہ فتح ہوا ہو تو اس کی زمینوں کے بارے میں تمام معاملات صلح کی شرائط کے مطابق ہی طے کئے جائیں گے، اگر صلح نامہ میں یہ شرط طے پائی ہے کہ اس ملک کے لوگ اپنے سابق مذہب پر قائم رہیں گے اور ان کی تمام زمینیں حسب سابق انہیں لوگوں کی ملکیت میں رہیں گی، جنگی ملکیت اور قبضہ میں اب تک چلی آ رہی ہیں تو اس صورت میں ان کی زمینوں پر خراج مقرر کر دیا جائے گا، اور ان کی زمین ہمیشہ کے لئے خراجی ہو جائیں گی، اس لئے کہ ان زمینوں کے مالک غیر مسلم ہیں۔

اسی طرح اگر کوئی ملک غلبہ فتح ہوا اور خلیفہ وقت یا بادشاہ وقت نے وہاں کی زمین و جانکاد کو مجاہدین پر تقسیم نہیں کیا، بلکہ اپنے خصوصی اختیار کے ذریعہ وہاں کی زمینوں کو ان مالکان قدیم کی ملکیت میں باقی رکھا تو یہ تمام زمینیں بھی خراجی کہلائیں گی، جیسے عراق و شام و مصر کی فتح کے بعد حضرت عمر فاروق نے وہاں کی زمین کے ساتھ یہی معاملہ کیا تھا (تفصیل کے لئے دیکھئے: بدائع الصنائع ۲/ ۵۷-۵۸)۔

یہاں یہ بات ملحوظ رکھنی چاہئے کہ اگر کوئی ملک یا علاقہ اس طرح حاصل ہوا ہو کہ وہاں کے باشندے بغیر جنگ کے خود ہی رضامندی سے مسلمان ہو گئے ہوں تو ان کی زمینوں کو انہیں لوگوں کی ملکیت میں رہنے دیا جائے گا اور اس پر عشر واجب ہوگا، کیونکہ یہ زمینیں مسلمانوں کی ملک ہیں اور مسلمانوں کی مملوکہ زمین میں ابتداء عشر ہی متعین ہے، جیسا کہ مدینہ منورہ کے انصار خود بخود مسلمان ہوئے اور ان کی زمین کو حضور ﷺ نے انہیں کے قبضہ میں رہنے دیا اور اس پر عشر واجب کر دیا۔

اسی طرح اگر ملک حرب و ضرب کے ذریعہ حاصل ہوا ہو اور بادشاہ وقت نے وہاں کی زمینوں کو مال غنیمت قرار دیکر شمس نکالنے کے بعد باقی زمینوں کو مجاہدین پر تقسیم کر دیا ہو تو مجاہدین کے حصہ کی تمام زمینیں عشری قرار دی جائیں گی، جیسا کہ فتح خیبر کے بعد حضور ﷺ نے خیبر کی زمین و باغات کو مجاہدین پر تقسیم کر دیا تھا اور اس پر عشر لازم کر دیا تھا۔ اسی طرح وہ زمین جس کو اسلامی اصطلاح میں ارض موات کہا جاتا ہے، یعنی غیر مملوکہ زمین جس پر فتح ملک کے وقت کسی کا قبضہ اور ملک نہ تھا، مگر ملک فتح ہونے کے بعد کسی مسلمان نے امیر و حاکم کی اجازت سے اس کو زندہ کیا، یعنی قابل کاشت بنایا، یا آبادی میں کوئی مکان یا حویلی تھی اس کو ہموار کر کے باغ بنالیا یا کھیتی کے لائق بنالیا گیا تو اس کو خراجی قرار دیا جائے یا عشری اس میں اختلاف ہے۔

امام ابو یوسفؒ کے نزدیک قرب و جوار کی زمین کو دیکھ کر فیصلہ کیا جائے گا، اگر اس کے قرب و جوار میں عشری زمین ہوگی تو اس کو بھی عشری قرار دیں گے اور اگر اس کے پاس کی زمین خراجی ہے تو اس کو بھی خراجی زمین قرار دیا جائے گا اور اگر اس جوار میں عشری اور خراجی دونوں طرح کی زمین ہے تو اس کو عشری زمین قرار دیں گے۔

امام محمدؒ کے نزدیک حکم کا دار و مدار اس پانی پر ہوگا جس سے اس نئی زمین کو سیراب کیا جا رہا ہوگا۔ اگر اس کی سیرابی و سیرابی خراجی پانی سے کی جاتی ہو تو اس کو خراجی زمین قرار دیں گے، اور اگر اس کی سیرابی و سیرابی عشری پانی سے کی جاتی ہو تو اس کو عشری قرار دیں گے، یہاں علامہ شامی نے امام ابو یوسفؒ کے قول کو معتد

ط شیخ اندھیٹ دارالعلوم ہائلی والا بہرہ وچ گجرات۔

قراردیا ہے (شامی باب العشر والخراج ج ۳)۔

اس جگہ یہ بھی یاد رکھنا ضروری ہے کہ فقہاء کرام نے بعض پانی کو خراجی اور بعض کو عشری قرار دیا ہے۔ کنویں کا پانی، بارش کا پانی، چشمہ کا پانی اور بڑے بڑے دریاؤں اور ندیوں کا پانی، یعنی ایسے دریا اور ندیاں جو قدرتی طور پر جاری ہوں کہ ان کے جاری کرنے میں کسی کے فضل کا عمل دخل نہیں ہے اور وہ کسی کی ملکیت بھی نہ ہوں، جیسے عراق میں دجلہ و فرات، مصر میں دریائے نیل، خراسان میں جیون و سیحون، ہند میں گنگا، جمن، برہمپتر اور پنجاب کی ندیاں اور گجرات میں زرد اور غیرہ، ان سب کا پانی عشری کہلائے گا، اور وہ دریا اور نہریں جن کو محلی حکومتوں، راجا مہاراجاؤں یا اور کسی نے اپنے خرچ سے کھود کر نکالا ہے جیسے نہر ملک ویزد و جرد یا نہر گنگا و جمن وغیرہ تو ان نہروں کے پانی کو خراجی پانی کہتے ہیں (بدائع الصنائع ۲/۵۸)۔

عشر و خراج کے مسائل کو سمجھنے کے لئے مناسب ہے کہ ہم اسلامی فتوحات کے ابتدائی دور کو سامنے رکھیں۔ چنانچہ ہم دیکھتے ہیں کہ حضور صلی اللہ علیہ وسلم نے اپنی زندگی میں پورے جزیرہ العرب کی زمین کو عشری قرار دیا جو خلفاء اربعہ اور بعد کے خلفاء و مسلمانین کے دور میں بھی اسی طرح قائم رہا۔

حضرت عمرؓ کے دور خلافت میں جب عراق فتح ہوا تو حضرت عمرؓ نے صحابہ کے مشورہ سے تمام عراق کی زمینوں کو خراجی قرار دیا اور حضرت حذیفہ ابن الیمان اور عثمان ابن حنیف کے ذریعہ عراق کی تمام زمینوں کی بیابانش کرانے کے بعد اس پر خراج مؤظف مقرر کیا۔ جس کی تفصیل ”بدائع و شامی“ وغیرہ کتب فقہ میں بھی مذکور ہے، اسی طرح مصر و شام کے فتح کے بعد وہاں کی زمینوں کو بھی ان کے سابق مالکوں کے قبضہ میں چھوڑ دیا اور ان پر خراج مقرر کر دیا۔ ”بدائع و شامی“ میں اس کی تفصیل موجود ہے (دیکھئے: بدائع ۲/۵۸)۔

ان واقعات و مباحث سے یہ بات ثابت ہوتی ہے کہ اسلام کے اول فتوحات کے وقت جو زمینیں مسلمانوں کی ملکیت قرار دے دی گئیں اور پھر ان پر کبھی کفار کا غلبہ نہیں ہوا وہ زمین عشری کہلاتی ہے۔ اور اگر زمین کا مالک غیر مسلم ہے خواہ اول فتح کے وقت سے وہ زمین ان کی ملکیت میں رہی ہو یا بعد میں کسی مسلمان سے کسی جائز طریقہ سے مثلاً خرید کر وہ مالک ہو گیا ہو تو وہ زمین خراجی کہلائے گی، اور اس پر خراج واجب ہوگا اگرچہ اس کافر کے قبضہ میں آنے سے پہلے اس زمین پر مسلمانوں سے عشر لیا جا رہا ہو، البتہ اگر کافر کی خراجی زمین کو کوئی مسلمان کسی جائز طریقہ مثلاً بیع و ہبہ کے ذریعہ سے حاصل کر لے تو اس زمین پر خراج ہی واجب رہے گا، اور اس زمین کا وظیفہ تبدیل نہیں ہوگا۔

اگرچہ اصولی طور پر جب کسی زمین کا وظیفہ عشر یا خراج ایک مرتبہ مقرر ہو جائے تو اس میں تبدیلی نہیں ہوتی ہے مگر کسی عارض کی وجہ سے تبدیلی ممکن ہے۔ جیسے مسلمان کی عشری زمین کو جب کافر خرید لے تو چونکہ کافر عشر کا اہل نہیں ہے اس کے عشر عبادت ہے اور کافر عبادت کا اہل نہیں اس لئے اس زمین کا وظیفہ عشر سے تبدیل ہو کر خراج ہو جائیگا۔ بخلاف خراجی زمین کے جس کو مسلمان خرید لے تو مسلمان کو بھی حسب سابق اس زمین کا خراج ہی ادا کرنا ہوگا، جیسا کہ آثار سے ثابت ہے کہ بہت سے صحابہ کرام خراجی زمین کے مالک تھے اور خراج ادا کیا کرتے تھے، جیسا کہ ”بدائع باب العشر“ (۲/۵۵) میں مذکور ہے۔

و جب عشر کے لئے امام ابوحنیفہ کے یہاں نہ کوئی نصاب شرط ہے، نہ پیداوار کے لئے بقا کی شرط ہے، نہ حولان حول کی شرط ہے، بخلاف صاحبین اور دیگر ائمہ کے کہ ان حضرات کے یہاں نصاب اور بقا شرط ہے۔

اب تک کی تفصیلات سے یہ بات واضح ہو چکی کہ اسلام میں مخصوص حالات و واقعات کے لحاظ سے زمین کی دو ہی قسمیں ہیں۔ عشری اور خراجی۔ ان دونوں کے درمیان بنیادی اور واضح فرق یہ ہے کہ مسلمانوں کی مملو کہ زمین عشری کہلاتی ہے اور غیر مسلموں کی مملو کہ زمین خراجی کہلاتی ہے۔

### اراضی ہند کی حیثیت

یہاں تک ان قواعد و ضوابط کا ذکر جس سے کسی بھی ملک یا علاقہ کی زمین کے بارے میں یہ فیصلہ کیا جاسکتا ہے کہ وہ عشری ہیں یا خراجی۔ لیکن خاص ہندوستان کی زمین کا حکم کیا ہے؟ اب اس سوال پر غور کرنا ہے۔

ہندوستان میں اس وقت مسلمانوں کے پاس جو زمینیں ہیں ان کو تین قسموں پر منقسم کر سکتے ہیں:

۱- اول وہ زمینیں جس کے بارے میں یقین کے ساتھ معلوم ہو کہ اس زمین پر فتوحات ہند کے وقت سے لیکر آج تک مسلمانوں ہی کا قبضہ رہا ہے اور کبھی بھی اس پر کسی غیر مسلم کا مالکانہ قبضہ نہیں ہوا ہے، اور فی الحال بھی مسلمانوں کے قبضہ اور ملکیت میں ہے اس صورت میں بلاشبہ یہ زمین عشری کہلائے گی۔

۲- دوسری قسم کی وہ زمین ہے جو نسلاً بعد نسل مسلمانوں کے قبضہ میں چلی آ رہی ہے اور کسی وقت اس زمین پر کسی کافر کا مالکانہ قبضہ ہوا یا نہیں ہو یا یہ معلوم نہ ہو سکے مخفی رہے تو باستصحاب الحال اس قسم کی زمین کو بھی عشری زمین کہا جائیگا۔

۳- تیسری قسم کی وہ زمین ہے جس کے بارے میں معلوم ہو کہ اس پر کسی وقت کافروں کا مالکانہ قبضہ ہو گیا تھا اور وہ اس زمین کے مالک تھے بعد میں وہ زمین کسی جائز طریقہ سے مسلمانوں کے قبضہ و ملکیت میں آگئی تو بلاشبہ ایسی تمام زمینوں کو خراجی زمین کہا جائے گا۔

یہاں ایک اور قسم کی زمین کا ذکر بھی ضروری ہے اور وہ زمینیں وہ ہیں جس کو مسلمان تقسیم ہند کے وقت یا اس کے بعد ہندوستان میں چھوڑ کر چلے گئے اور پاکستان ہجرت کر گئے اور ان کی زمین و جائداد پر حکومت نے قبضہ کر لیا اور بعد میں اس قسم کی اکثر زمینوں کو ہندو یا سکھ شرناتھیوں کو دے دیا اور پھر ان لوگوں سے مسلمانوں نے خرید لیں۔

یا اسی طرح بعض مرتبہ خود حکومت نے بھی مہاجرین کی متروکہ زمین کو اپنے قبضہ میں لینے کے بعد بعض جگہ بعض مسلمانوں کو دے دیا یا اس قسم کی زمین کا کوئی بدل دیا یا حکومت کی جانب سے کسی مسلمان کو کوئی زمین کسی کارنامہ پر بطور انعام یا عطیہ اور بخشش کے طور پر دی گئی تو یہ تمام زمینیں بھی خراجی زمینیں کہلائیں گی اور ان پر خراج واجب ہوگا۔

ہندوستان کی زمینوں کے بارے میں حضرت تھانویؒ نے اسی طرح کا فیصلہ فرمایا ہے، ان کے الفاظ:

”حاصل مقام کا یہ ہے کہ جو زمین مسلمانوں کی ملک میں ہیں اور ان کے پاس مسلمانوں ہی سے پہنچی ہیں ارشاً و شرئاً اوہلم جزا وہ زمینیں عشری ہیں اور جو درمیان میں کوئی کافر مالک ہو گیا تھا وہ عشری نہ رہی اور جن کا کچھ حال معلوم نہیں اور اس وقت وہ مسلمانوں کے پاس ہے تو یہی سمجھا جائے گا کہ مسلمانوں ہی سے حاصل ہوئی ہے، بدلیل الاستصحاب پس وہ بھی عشری ہوگی و قدر العشر معروف ۱۸ محرم ۱۳۲۶ھ تتمہ اولیٰ“ (امداد الفتاویٰ)۔

خلاصہ یہ ہے کہ تقسیم ہند سے پہلے اراضی ہند کے جو احکام تھے تقسیم کے بعد بھی وہی احکام باقی ہیں۔ سوائے ان زمینوں کے جن کو مسلمان تقسیم ہند کے بعد پاکستان ہجرت کرتے وقت چھوڑ گئے اور اس پر حکومت ”کسٹوڈین“ نے قبضہ کر لیا اور پاکستان والے ہندوؤں اور سکھوں یا مسلمانوں کو دے دیا یا اس قسم کی زمینوں کو غیر مسلموں سے مسلمانوں نے خرید لیا، تو یہ سب زمینیں استیلاء کفار کی وجہ سے خراجی ہو گئیں عشری نہ رہیں۔

اسی طرح وہ اراضی موات جس کو موجودہ حکومت نے قابل کاشت بنا کر مسلمانوں کو بہ قیمت یا بلا قیمت دیا، یا مسلمانوں نے حکومت کی اجازت سے خود ہی قابل کاشت بنالیا تو وہ زمین بھی خراجی کہلائے گی، اور اس مسئلہ میں ہندوستان کے دارالحرب ہونے یا دارالحرب نہ ہونے سے بھی کوئی فرق نہیں پڑے گا:

”و یحتمل ان یکون احترازا عما وجد فی دار الحرب فان أرضها لیست أرض خراج“  
یا ”شرح سیر کبیر“ کی یہ عبارت:

”لان العشر والخراج انما یجب فی أرض المسلمین و هذه أرض أهل الحرب لیست بحشریة ولا خراجیة“  
اگرچہ مسلمانوں کی بد اعمالی کی وجہ سے اس وقت ہندوستان دارالاسلام نہیں ہے مگر یہ اصل دارالحرب بھی نہیں ہے کہ جس کی زمین کو لا عشری ولا خراجی کہا جائے۔ لہذا موجودہ بھارت کی بعض زمین عشری ہیں اور بعض خراجی۔ جس کی تفصیل اور بنیاد ذکر کی جا چکی ہیں۔

### محور چہارم

ہندوستان میں سرکار کو دی جانے والی زمین کی مالکداری نہ عشر کے قائم مقام ہے نہ خراج کے، لہذا مالکداری ادا کرنے کے باوجود زکوٰۃ کی ادائیگی لازم سمجھی جاتی ہے اور انکم ٹیکس خواہ اس کی شرح فیصد جو بھی ہو زکوٰۃ کے قائم مقام نہیں قرار دیا جاتا ہے، بلکہ انکم ٹیکس کی ادائیگی کے بعد بھی زکوٰۃ ادا کرنا واجب قرار دیا جاتا ہے۔

حوادث الفتاویٰ، ۹ جلد او ۲۔ امداد الفتاویٰ جلد دوم، ۲۔ اور امداد الفتاویٰ کے ۷ پر حضرت فرماتے ہیں: کہ عشر اور خراج شرعی حقوق ہیں پس جس طرح انکم ٹیکس ادا کرنے سے زکوٰۃ ساقط نہیں ہوتی۔ اسی طرح سرکاری محصول بھی سے یہ حقوق ساقط نہیں ہوتے۔

اب رہا یہ سوال کہ ہندوستان میں خراجی زمین کا خراج کس شرح سے نکالا جائے گا۔ تو اس سوال کو حل کرنے کے لئے ہندوستان کی پرانی تاریخ پر نظر ڈالنی

ہوگی، چنانچہ ہندوستان کا وہ علاقہ جو سندھ کے نام سے مشہور ہے اور جو محمد بن قاسم کے دور میں مسلمانوں کے قبضہ میں آیا تو اس کے بارے میں تاریخ کے مطالعہ سے پتہ چلتا ہے کہ محمد بن قاسم نے اپنے مقبوضہ ملک پر خراج مؤظف کے بجائے خراج مقاسمہ، یعنی پیداوار کی ایک مخصوص مقدار یعنی پانچواں حصہ مقرر کیا تھا جو اس زمانہ میں قدیم زمانہ سے ہندو راجاؤں کے زمانہ سے ہی کاشتکاروں سے وصول کیا جاتا تھا، محمد بن قاسم نے بھی اس کو برقرار رکھا۔

اب اسی بنیاد پر آج بھی یہ کہنا صحیح اور مناسب ہوگا کہ ہندوستان کی اکثر خراجی زمینوں پر خراج مؤظف کا حکم نافذ ہوگا، اور خراج مؤظف کی تفصیل یہ ہے کہ قابل کاشت زمین پر جس میں پانی پہنچتا ہو، جریب ایک درہم اور ایک صاع گیہوں یا جو واجب ہوگا اور سبزی ترکاری پیدا کرنے والی زمین میں فی جریب پانچ درہم اور باغات جو انگور یا کھجور وغیرہ کا ہوا اور متصل ہو تو فی جریب دس درہم واجب ہوگا۔ اور باقی چیزوں کا خراج اس انداز سے مقرر کیا جائے گا کہ پیداوار کے نفس سے کم نہ ہو اور نصف سے زیادہ نہ ہو۔

ایک جریب قریب قریب ایک ہیکٹار کے ہوتا ہے، یعنی ایک جریب ساٹھ مربع گز کا ہوتا ہے (بدائع ۶۲/۲)۔

خراج مؤظف کی جو مقدار جو بھی اوپر ذکر کی گئی یہ وہی مقدار ہے جو حضرت عمرؓ نے عراق فتح ہونے کے بعد وہاں کی زمینوں پر پیمائش کے بعد مقرر کیا تھا اور جو صحابہ کے مشورہ سے طے ہوا تھا، چنانچہ ہدایہ باب الخراج والحقار میں ہے:

’قال والخراج الذی وضعہ عمر علی اهل السواد من کل جریب یبلغہ الماء قفیز ہاشمی و هو الصاء و درہم و من جریب الرطبة خمسة درہم و من جریب الکرم المتصل والنخیل المتصل عشرة درہم و هذا هو المنقول عن عمر‘  
وقال: وما سوی ذلك من الأصناف كالزعفران والبستان وغيره یوضع فی ذلك فتعتبرها فیما لا توظیف فیہ وقالوا نهاية الطاقة أن یبلغ الواجب نصف الخارج لا یزاد علیہا“۔

محور چہارم کا پانچواں سوال یہ ہے کہ احکام عشر میں آپاشی کی وجہ سے عشر، نصف عشر ہو جاتا ہے، تو کیا جدید طریق زراعت میں ہونے والے غیر معمولی اخراجات کی وجہ سے عشر کی مقدار میں کمی کی جاسکتی ہے، یا اصل پیداوار میں سے ان اخراجات کو منہا کرنے کے بعد عشر عائد کیا جاسکتا ہے؟

اس سوال کا جواب یہ ہے کہ شریعت میں اخراجات کی رعایت ہی کی بنا پر عشر، نصف عشر ہو جاتا ہے، لہذا اب اس میں مزید رعایت کی کوئی گنجائش نہیں ہے۔ اب عشر یا بعض صورتوں میں نصف عشر کل پیداوار پر واجب ہوگا، بونے، کاٹنے، حفاظت کرنے اور بیلوں، مزدوروں وغیرہ پر جو بھی اخراجات ہوں گے وہ محسوب نہیں ہوں گے، بلکہ کل پیداوار پر فریضہ عائد ہوگا (بدائع ۶۲/۲)۔

اگر زمین عشری ہے یا زمین کی سچائی عشری پانی سے ہوتی ہو تو عشر واجب ہوگا، لیکن اگر روپیہ پیسہ خرچ کر کے پانی حاصل کیا گیا ہو اور اس سے زمین کی سیرابی ہوئی ہو یا کسی نہروں سے اس کی سیرابی ہوئی ہو، جو مملوک ہو تو پھر اس میں نصف عشر واجب ہوگا، جیسا کہ ”در مختار“ میں اس کی یہی تفصیل موجود ہے۔

(تفصیل کے لئے دیکھئے: وہنکذا یجب العشر... الی... ولیس فی الخضروات عندہما عشر“ در مختار)۔

محور چہارم کے سوال ۶ کا جواب یہ ہے کہ اگر زمین والے نے زمین دوسرے کو بیٹائی پر دی ہے۔ یعنی مثلاً نصف نصف یا اثلاً ثلثاً پر معاملہ طے ہوا ہے تو اس صورت میں عشر دونوں پر اپنے اپنے حصہ پیداوار کے مطابق واجب ہوگا، اگر ان میں ایک کافر ہے تو اس پر عشر واجب نہیں ہوگا، کیونکہ وہ اس کا اہل نہیں ہے، البتہ مسلمان پر عشر واجب ہوگا، کذا فی البدائع: ”ولو رفعها مزارعة فاما علی مذهبہما فالمزارعة جائزة والعشر یجب فی الخارج والخارج بینہما فیجب العشر علیہما“ (حوالہ سابق ۵۶/۲)۔

## عشر کا نصاب

تو جواب یہ ہے کہ امام ابوحنیفہؒ کے نزدیک پیداوار کی ہر مقدار پر عشر واجب ہے، خواہ وہ مقدار قلیل ہو یا کثیر۔ اسی طرح پیداوار میں سے ہر اس چیز پر عشر واجب ہے جس کو زمین میں بویا جاتا ہو، اس کی حفاظت کی جاتی ہو اور اس سے مالک ارض کو آمدنی مقصود ہو، عشر کے وجوب کے لئے امام ابوحنیفہؒ کے نزدیک نہ کوئی نصاب شرط ہے، نہ بقاء، نہ حولان حول، البتہ صاحبین اور دیگر ائمہ کرام کے نزدیک پیداوار میں نصاب کا ہونا شرط ہے اور وہ پانچ و سق کی مقدار ہے، اسی لئے حضرات میں عشر کے قائل نہیں ہیں۔

زمین سے پیدا ہونے والی بعض چیزیں ایسی بھی ہیں کہ جس میں بالاتفاق عشر واجب نہیں ہے، جیسے: خورد و گھاس، نرکل، جھریڑی، جنگلی درخت جو سوختہ کے کام میں آتے ہوں اور اسی طرح اشنان اور بعض ادویہ وغیرہ، پانی میں پیدا ہونے والی چیزیں جیسے سنگھاڑ وغیرہ، چونکہ زمین کی پیداوار کی قبیل سے نہیں ہے، لہذا اس میں عشر واجب نہیں ہوگا، البتہ اگر کسی جگہ باقاعدہ اس کی کاشت ہوتی ہو اور قصداً اس کو لگایا جائے اور پیداوار کی طرح آمدنی مقصود ہو تو عشر واجب ہونا چاہئے۔ میری رائے تو یہی ہے۔

محور پنجم کے سوال ۳ اور ۴ کا جواب یہ ہے:

مچھلی چونکہ زمین کی پیداوار میں سے نہیں ہے اور عشر کا وجوب ”ہما أخرجنا لكم من الأرض“ (سورہ بقرہ: ۲۶۷) سے ہے، اس لئے اس کو زراعت قرار دینے کی بظاہر کوئی وجہ نہیں ہے، لہذا اس میں عشر واجب نہیں ہوگا، بلکہ مچھلی کی آمدنی پر زکوٰۃ واجب ہوگی، بشرطیکہ اس کی قیمت نصاب کی مقدار کو پہنچ جائے اور اس پر سال گزر جائے۔

ریشم بظاہر تو کیڑے سے حاصل شدہ ایک چیز ہے، مگر دراصل اس کا تعلق زمین کی ہی پیداوار سے ہے، کیونکہ کیڑے درخت کے پتوں سے پلتے ہیں اور ان درختوں کو باقاعدہ زمین پر لگایا جاتا ہے، اس کی دیکھ بھال کی جاتی ہے اور اس سے ریشم حاصل کرنا ہی مقصود ہوتا ہے، جیسے شہد کی مکھیوں کو پالا جاتا ہے اور شہد کی مکھیاں پھولوں اور پھلوں سے رس چوس کر شہد تیار کرتی ہیں اور اسی وجہ سے شہد میں حنفیہ کے نزدیک عشر واجب ہے، تو اسی طرح ریشم کا بھی حال ہے، لہذا اس میں عشر واجب ہوگا۔

سوال ۵ کا جواب

زمین میں خواہ پھلدار درخت لگائے جائیں یا غیر پھل دار ایسے درخت لگائے جائیں جس سے وہ لکڑی حاصل کرنا مقصود ہو جس سے گھروں میں استعمال ہونے والے فرنیچر یا دروازے، کھڑکیاں وغیرہ تیار کی جائیں، دونوں ہی مقصود ہیں اور اس کی نگرانی اور حفاظت بھی کی جاتی ہے، لہذا دونوں صورتوں میں عشر واجب ہوگا۔

”فإن الأرض يشتغل بهما فهما يخرس للخلعة“

محور پنجم کا سوال ۶

خضر اوت ایسی سبزیاں جو زیادہ دیر تک باقی نہیں رہتیں ہیں اور بار بار وقفہ وقفہ سے نکلتی اور لٹتی رہتی ہیں اور اس سے تجارت و نفع حاصل کرنا ہی مقصود ہوتا ہے تو اس کا حکم یہ ہے کہ جتنی مرتبہ بھی پھل حاصل ہوں گے، یعنی درخت سے پھل توڑے جائیں گے اس کا دسواں حصہ فقراء اور مساکین پر تقسیم کرنا واجب ہوگا، یعنی عشر نکالنا ہوگا، کذا فی البدائع:

”لو أخرجت الأرض في السنة مرارًا يجب العشر في كل مرة، لأن نصوص العشر مطلقة عن شرط الحول، ولأن العشر في الخارج حقيقة، فيتكرر الوجوب بتكرر الخارج“ (بدائع ۲/۶۲۱)۔

اور گھر کی چھتوں پر یا گھر کے آس پاس رہائشی زمین میں جو سبزیاں وغیرہ لگائی جاتی ہیں اس پر عشر وغیرہ کچھ واجب نہیں ہے، اور اس کی وجہ یہ ہے کہ مکان کے ساتھ جو ملحقہ صحن وغیرہ یا باغ ہوا کرتا ہے وہ نہ عشری زمین ہے نہ خراجی، بلکہ وہ رہائشی مکان کے تابع ہے، البتہ اگر مکان کے اطراف میں مزرعہ زمین ہے اور عشری ہے تو اس میں عشر واجب ہوگا۔ اور اگر خراجی زمین ہے تو اس میں خراج واجب ہوگا۔

محور پنجم کا ساتواں سوال اور اس کا جواب۔

سوال: اراضی اوقاف کی پیداوار میں عشر واجب ہے یا نہیں۔ خصوصاً وقف علی الاولاد کی اراضی میں؟

جواب: اوقاف کی زمینوں میں بھی عشر واجب ہے خواہ وہ وقف علی الاولاد ہو یا وقف علی غیر الاولاد۔ چنانچہ بدائع میں ہے:

”فيجب في الأراضى التي لا ملك لها وهي الأراضى الموقوفة لعموم قوله تعالى: يا أيها الذين آمنوا من طيبات ما كسبتم وما أخرجنا لكم من الأرض“ (بدائع ۲/۵۶)۔

## اسلام کا نظام عشر و خراج

مولانا ابوسفیان مفتاحی ع

### جواب محور اول عشری اور خراجی زمینیں

#### خراجی زمینیں

اگر کوئی ملک و حکومت صلح کے ساتھ فتح ہوئی ہو تو اس کی زمینوں کے سارے معاملات ان صلح کی شرطوں کے مطابق ہوں گے جن پر صلح کا معاہدہ ہوا ہے، اگر صلح نامہ میں یہ شرط ہے کہ وہاں کے باشندے اپنے مذہب غیر اسلام پر رہیں گے اور حسب دستور انہیں لوگوں کی ملک رہیں گی جن کی ملک میں اب تک تھیں تو اس صورت میں ان کی زمینوں پر خراج لگا دیا جائے گا اور یہ اراضی ہمیشہ کیلئے خراجی ہو جائیں گی، کیونکہ ان کے مالک غیر مسلم ہیں اور ان کی زمینوں کے لئے خراج کا حکم متعین ہے۔

اسی طرح اگر کوئی ملک و حکومت جنگ کے ذریعہ فتح ہوئی، مگر فتح کے بعد امام المسلمین نے اس کی زمینوں کو مجاہدین میں تقسیم نہیں کیا، بلکہ اپنے اختیار سے سابق مالکوں کی ملکیت حسب دستور قائم رکھی تو یہ زمینیں بھی سب خراجی قرار پائیں گی۔

#### عشری زمینیں

اور اگر کوئی ملک و حکومت صلح کے ساتھ بایں طور فتح ہوئی کہ وہاں کے باشندے بھی مسلمان ہو گئے تو اس صورت میں ان کی زمینیں بدستور انہیں کی ملک رہیں گی اور ان پر عشر کا ادا کرنا واجب ہوگا اور یہ زمینیں عشری قرار پائیں گی۔

یا کوئی ملک و حکومت جنگ کے ذریعہ فتح ہوئی اور امام المسلمین اس کی زمینیں مال غنیمت کے قاعدہ واصل سے چار حصہ مجاہدین کے درمیان تقسیم کر دیئے، اور پانچویں حصہ کو بیت المال میں داخل کر دیا۔ اس صورت میں تقسیم کے بعد جو زمینیں مجاہدین کی ملکیت میں آئیں گی وہ سب عشری قرار پائیں گی۔

اور ایسی زمینیں جو ملک فتح ہونے کے وقت نہ کسی کی ملک میں تھیں نہ قابل زراعت، بعد میں ان کو اسلامی امیر کی اجازت سے قابل زراعت بنایا گیا، یا آبادی میں کوئی مکان تھا اس کو باغ یا قابل کاشت زمین بنالیا گیا تو اگر ایسا کرنے والے غیر مسلمین ہیں تو ان کی یہ زمینیں بھی خراجی ہوں گی۔

اور اگر مسلمانوں نے ان کو قابل زراعت بنایا ہے تو اس صورت میں ان زمینوں کے عشری یا خراجی ہونے کا دار و مدار امام ابو یوسف کے نزدیک قرب و جوار کی زمینوں پر ہوگا۔

اگر وہ عشری ہیں تو اس کو بھی عشری قرار دیا جائے گا، اور اگر قرب و جوار کی زمینیں خراجی ہیں تو اس کو بھی خراجی سمجھا جائے گا، اور اگر قرب و جوار میں دونوں طرح کی زمینیں ہوں تو یہی آباد شدہ زمینیں عشری ہوں گی۔

اور امام محمد کے نزدیک ان زمینوں کے عشری یا خراجی ہونے کا دار و مدار اس پانی پر ہوگا جس پانی سے ان زمینوں کو سیراب کیا جاتا ہے اور سچا جاتا ہے، اگر وہ پانی عشری ہے تو زمینیں بھی عشری قرار پائیں گی، اور اگر وہ پانی خراجی ہے تو وہ زمینیں بھی خراجی قرار پائیں گی۔

علامہ شامی نے امام ابو یوسف کے قول: ”ان زمینوں کے عشری یا خراجی ہونے کا دار و مدار قرب و جوار کی زمینوں پر ہوگا“ کو قابل اعتماد قرار دیا ہے (شامی ۳۵۰۳)

جامعہ عربیہ اسلامیہ، بیروت

## خراجی یا عشری پانی

بارش کا پانی اور کنوؤں اور قدرتی چشموں کا پانی، اسی طرح بڑے دریا اور ندیاں قدرتی طور سے جاری ہیں، نہ ان کے جاری کرنے میں کسی کے عمل کو دخل ہے اور نہ وہ عادی کسی کی ملکیت میں ہوتے ہیں جیسے عراق میں دجلہ و فرات اور مصر میں نیل اور خراسان میں سیحون اور تاجکون اور ہندوستان میں گنگا و جمنا اور پنجاب کے بڑے دریا یہ سب عشری پانی ہیں۔

اور وہ نہریں جو کسی حکومت یا جماعت نے اپنی محنت و خرچ کے ذریعہ نکالی ہیں اور وہ عادی نکالنے والوں کی ملک ہوتی ہیں جیسے ان دریاؤں سے نکلنے والی نہریں گنگا و جمن وغیرہ۔

چونکہ اسلامی فتح سے پہلے غیر مسلموں کی ملک تھیں، اس لئے ان کا پانی خراجی پانی ہے (شامی ۳/۵۹۳، جواہر لفقہ ۲/۲۵۰، المغنی ۲/۶۹۸)۔

زمین کے عشری یا خراجی ہونے کا اصل ضابطہ و قاعدہ مذکورہ بالا ہی ہے۔ رسول اللہ ﷺ اور صحابہ کرام کا تعامل اس پر شاہد ہے۔

## عشری اراضی کے اقسام

امام زبلی نے ذکر کیا ہے کہ امام ابو نعیم نے ”کتاب الاموال“ میں لکھا ہے کہ عشری زمینوں کی چار قسمیں ہیں۔

۱- وہ زمین جس کے باشندے مسلمان ہو گئے تو وہی اس کے مالک ہوں گے جیسے مدینہ منورہ، طائف، یمن اور بحرین اور اسی طرح مکہ مکرمہ گو وہ غلبہ سے فتح ہوا ہے، لیکن رسول اللہ ﷺ نے وہاں کے باشندوں پر احسان کرتے ہوئے ان کی جانوں سے کچھ تعرض نہیں کیا اور ان کے اموال کو غنیمت نہیں قرار دیا۔

۲- ہر وہ زمین جو غلبہ سے فتح ہوئی پھر امام المسلمین نے اس کو فی موقوف بنانا مناسب نہیں سمجھا، لیکن اس کو غنیمت بنانا مناسب سمجھا تو اس کو پانچ حصوں میں تقسیم کر کے چار حصے مجاہدین میں تقسیم کر دیا جنہوں نے فتح کیا تھا، جیسے رسول اللہ ﷺ نے خیبر کی زمین کے ساتھ کیا تو وہ بھی فتح کرنے والے مسلمانوں کی ملک ہوگی اور عشری ہوگی، اسی طرح وہ تمام سرحدیں جو مجاہدین فاتحین میں تقسیم کی گئیں اور اس سے شمس الگ کر دیا گیا ہے تو وہ بھی عشری ہوگی۔

۳- ہر وہ زمین جس کا کوئی مالک نہیں اور نہ کوئی آباد کرنے والا ہے تو امام المسلمین نے بطور جاگیر کسی کو دے دیا جزیرۃ العرب وغیرہ میں سے تو وہ زمین بھی عشری ہوگی، جیسے رسول اللہ ﷺ نے اور آپ کے بعد کے خلفاء کا فعل ان زمینوں میں جن کو بطور جاگیر دیا تھا، مثلاً یمن و یمامہ اور بصرہ۔

۴- ہر غیر آباد زمین جس کو کسی مسلمان نے آباد کیا پودوں اور پانی سے۔

یہ تمام وہ زمینیں ہیں جن میں عشر یا نصف عشر کی حدیث وارد ہے اور یہ تمام احادیث میں موجود ہیں، اللہ رب العزت نے ان زمینوں کی پیداوار سے صدقہ (عشر یا نصف عشر) واجب کیا ہے، اور ان شہروں کے علاوہ کی زمین یا تو غلبہ کی زمین ہوگی جو فنی بنا دی گئی ہوگی جیسے سواد عراق، جبال، اہواز اور فارس، کرمان، اصفہان، رے اور شام کی زمین اور مصر و مغرب۔

یا صلح کی زمین ہوگی، جیسے نجران، ایلہ، اورج، دومتہ الجندل، فندک اور اس کے مشابہہ زمین جن کے باشندوں سے رسول اللہ ﷺ نے صلح کی ہے، یا آپ کے بعد ائمہ المسلمین نے کیا ہے اور جیسے جزیرۃ العرب و بعض ارمینیا کے شہر اور خراسان کے بہت سے علاقے۔ پس زمین کی بیرونوں قسمیں صلح و غلبہ جو فنی بن گئیں لوگوں کے لئے عام ہوں گی۔

## مفتوح زمینوں کے اقسام

مفتوح زمینوں کی تین اقسام ہیں۔

۱- وہ زمین جس کے باشندے مسلمان ہو گئے وہ انہی کی ملک ہوگی، اور وہ زمین عشری ہوگی، صرف عشر ہی واجب رہے گا۔

۲- وہ زمین جو خراج معلوم کی شرط صلح سے فتح ہوئی تو وہاں کے باشندوں پر اتنا ہی واجب ہوگا جتنے پر صلح ہوئی ہے، اس سے زیادہ لازم نہ ہوگا۔

۳- وہ زمین جو غلبہ سے لگی ہوگی، اس میں چند اقوال ہیں:

- (۱) وہ مال غنیمت ہے اس میں خمس واجب ہوگا اور چار حصے مجاہدین میں تقسیم ہوں گے، اور ایک حصہ اللہ رب العزت کے نام پر فقراء کا ہوگا۔  
 (۲) امام المسلمین کو اختیار ہوگا، اگر چاہے تو اس کو غنیمت قرار دیکر پھر خمس نکالے اور باقی کو تقسیم کر دے اور اگر چاہے تو اس کو مسلمانوں کے لیے وقف بنائے جب تک وہ باقی رہیں، جیسا کہ حضرت عمرؓ نے سواد عراق کے ساتھ کیا تھا (نصب الرایۃ للریلی ۳/۱۳۹-۱۵۰)۔

### جواب محور چہارم: اراضی ہند کی شرعی حیثیت

اس سلسلہ میں ہم نقول علماء پیش کرتے ہوئے نتیجہ ذکر کریں گے۔

محور ۴ کا سوال جس نمبر شمار کے ساتھ ہے اسی ترتیب نمبر شماری کے ساتھ جواب ہے۔

مولانا مفتی نظام الدین صاحب مفتی اعظم دارالعلوم دیوبند (نظام الفتاویٰ ۲/۳۴۱) میں تحریر فرماتے ہیں:

- ۱- جو اراضی کاشت مسلمانوں کی ملکیت میں اسلامی زمانہ سے اسلامی حکومت کے دینے یا خود مسلمان ہو کر اپنی زمین پر مالک برقرار رہنے سے اب تک برابر چلی آ رہی ہے حتیٰ کہ خاتمہ زمینداری کے بعد بھی اپنی ہی ملک میں باقی ہو اور کبھی غیر مسلم کی ملک میں نہ گئی ہو وہ عشری ہے اور اس میں عشر نکالنا واجب ہے۔  
 پھر اگر فقط آسمانی یا بارش کے پانی سے سیراب ہو کر پیداوار ہوتی ہے۔ یا قدرتی دریاؤں کے سیلابی پانی سے سیراب ہو کر پیداوار ہوتی ہے تو ہر فصل کی پیداوار پر پیداوار حاصل ہوتے ہی عشر، یعنی دسواں حصہ ادا کرنا واجب ہو جائیگا (ورنہ نصف عشر) بیسواں حصہ واجب ہوگا۔  
 اور جو زمینیں مذکورہ بالا قیود و شرائط کے ساتھ مسلمانوں کی ملک میں نہیں ہیں وہ عشری نہیں رہیں گی، اور اس کی پیداوار سے عشر نکالنا واجب نہ ہوگا، اگر نہ نکالے تو گناہ گار نہ ہوگا۔

البتہ جس زمین کے بارے میں عشری کا اشتباہ ہو۔ عشری نہ ہونے کا یقین نہ ہو۔ اس کی پیداوار میں ہر فصل میں عشر کے قاعدہ کے مطابق دسواں حصہ یا بیسواں حصہ، بلکہ کچھ زیادہ ہی کر کے احتیاطاً نکالتے ہی رہنا ہی چاہئے کہ باعث خیر و برکت ہوگا، اور پر ذکر کی ہوئی قیود کا لحاظ کئے بغیر کسی زمین کا محض مسلمانوں کی ملک میں ہونا آج کل اس کے بالیقین عشری ہونے کے لئے کافی ہوگا، البتہ اگر عشری ہونے کا شبہ ہو تو احتیاطاً عشر کے قاعدہ کے مطابق عشر یا نصف عشر اور پر لکھے ہوئے ضابطہ سے نکالتے رہنا چاہئے۔

”نظام الفتاویٰ“ میں رقمطراز ہیں:

جن زمینوں کی زمینداری نہیں ٹوٹی اور حکومت نے اپنے قبضہ تصرف میں نہیں لیا، جیسے باغ اور مکان کی زمینیں اگر یہ عشری زمین ہی ہیں اور خاتمہ زمینداری کے قانون سے مستثنیٰ ہیں تو یہ عشری شمار ہوں گی، اور ان کی پیداوار پر عشر واجب ہوگا۔

نیز جن زمینوں کی عشریت زمیندارہ قانون سے ختم ہوگئی ان سے محض وجوب ساقط ہوا ہے، لیکن احتیاطاً اس میں ہے کہ بغرض حصول خیر و برکت جہاں تک ہو سکے عشر و نصف عشر نکالتے رہا جائے۔

”فتاویٰ دارالعلوم دیوبند“ میں ہے:

”رد المحتار باب الزکاة“ میں یہ تصریح کی ہے کہ ہندوستان جیسے ملک میں کوئی زمین عشری و خراجی نہیں ہے، بنائی علیہ جو محصول سرکار لیتی ہے اس کو خراج نہ کہیں گے، اور جبکہ کوئی زمین ہندوستان کی عشری نہیں ہے تو عشر بھی واجب نہ ہوگا، لیکن احتیاطاً مسلمان اپنی اراضی کا عشر دیویں تو اچھا ہے اور عشر، یعنی دسویں حصہ کی قید اس میں نہیں ہے، اور زمین عشری اگر مزارعت پر دی جائے تو اس کی پیداوار میں عند الصاحبین حسب حصہ ہر ایک پر، یعنی کاشتکار اور مالک پر لازم ہوتا ہے، اور اجارہ کی صورت میں امام صاحب موجر (یعنی کرایہ پر دینے والے) پر اور صاحبین مستاجر، یعنی کرایہ لینے والے پر لازم کرتے ہیں، اور صاحبین کے قول ہی کو ترجیح ہے“ (فتاویٰ دارالعلوم دیوبند ۶/۱۶۵، ۱۶۷)۔

آگے مزید وضاحت کے ساتھ یہ تحریر ہے:

”احتیاطاً اس میں ہے کہ مسلمانوں کی مملوکہ اراضی میں عشر واجب کیا جائے۔ عشر پیداوار پر ہوتا ہے جس وقت عشری زمین میں کچھ غلہ وغیرہ پیدا ہوا ہو اور



حاصل ہوا اس وقت عشر لازم ہے۔ حوالان حول شرط نہیں۔“

نیز ”فتاویٰ دارالعلوم دیوبند“ میں یہ بھی تحریر ہے:

”مقتضی احتیاط یہ ہے کہ اپنی اراضی مملوکہ میں عشر نکالیں“ (حوالہ سابق ۶/ ۱۸۷-۱۸۹)۔

زمین اگر اجارہ داری پر دی گئی ہے تو امام صاحب کے نزدیک عشر مالک پر ہے، رقم اجارہ میں سے دسواں حصہ صدقہ کرے۔ اگر مالک خود کاشت کرے تو تمام پیداوار کا دسواں حصہ نکالے۔ محصول سرکاری وغیرہ کچھ وضع نہ ہوگا۔

ہندوستان کی کچھ زمینیں عشری ہیں اور کچھ خراجی

مولانا مفتی محمد شفیع صاحب جوہر الفقہ میں رقمطراز ہیں:

خلاصہ یہ ہے کہ جس ملک میں مسلمانوں کی اپنی ملکیت میں زمینیں موجود ہوں ان پر احکام عشر عائد ہوں گے، اگر چہ اپنی بد اعمالیوں کے نتیجہ میں وہ ملک اسلامی اقتدار سے نکل کر دارالحرب بن گیا ہو، اس لئے صحیح صورت حال ہندوستان کی زمینوں کی یہ ہے کہ جن زمینوں کے مالک مسلمان نسلاً بعد نسل چلے آئے ہیں اور کسی زمانہ میں ان پر کسی کافر کی ملکیت کا ثبوت نہیں وہ ابتداء ہی سے مسلمانوں کی جائز ملکیت قرار دیکر عشری سمجھی جائیں گی (جواہر الفقہ ۲/ ۲۶۹-۲۷۰)۔

اور جن زمینوں پر کسی زمانہ میں کسی کافر کی ملکیت ثابت ہے اور پھر اس سے منتقل ہو کر مسلمان کے قبضہ میں آئی ہے وہ خراجی قرار پائیگی۔

علماء حنفیہ کے نزدیک جو زمین ایک دفعہ خراجی ہو گئی وہ ہمیشہ کے لئے خراجی رہے گی، یعنی آئندہ اگر کوئی مسلمان بھی اس زمین کو خریدے تو خراج ہی ادا کرنا ہوگا عشر واجب نہ ہوگا (شامی ۲/ ۷۸)۔

اس بنا پر عام علماء ہندوستان کا فتویٰ ہے کہ ہندوستان میں جو زمینیں مسلمانوں کے قبضہ میں اور ورثہ مسلمانوں ہی کے قبضہ میں چلی آ رہی ہیں ان میں عشر واجب ہوگا، چنانچہ مولانا عبدالصمد صاحب رحمانی نے بہت تحقیق کے بعد اس صورت میں ذکر کی ہیں۔

یہی فتویٰ مولانا اشرف علی تھانوی، مولانا عبدالشکور لکھنوی، مولانا مفتی محمد شفیع صاحب اور مولانا مفتی عزیز الرحمن عثمانی اور اکثر علماء کا ہے۔

(تفصیل کے لئے دیکھئے: جدید فقہی مسائل/ ۱۳۵-۱۳۶، کتاب العشر والذکوٰۃ: مولانا عبدالصمد رحمانی)۔

نتیجہ

ہندوستان کے مسلمانوں کی مملوکہ زمینوں کے عشری ہونے کے باب میں مولانا مفتی محمد شفیع صاحب اور مولانا مفتی نظام الدین صاحب اور فتاویٰ دارالعلوم دیوبند کے مطابق عمل ناجائز ہونا چاہئے اگر وہ بارش یا قدرتی دریاؤں اور بڑے تالابوں اور پوکھروں سے سیراب کی جاتی ہوں، یعنی کل پیداوار سے عشر، یعنی دسویں حصے کے نکالنے کو واجب کہا جائے۔

اور اگر مالکان زمین کو پانی خریدنا پڑتا ہے جیسا کہ سرکاری پانیوں کا نظم ہے، یا مزدوروں کے ذریعہ باجرت سیچائی کرنی پڑتی ہے تو شرعی ضابطہ سے نصف عشر، یعنی پیداوار کے بیسویں حصے کے نکالنے کو واجب کہا جائے، اور باضابطہ اخبار و اشتہار کے مالکان زمین کو بتلا دیا جائے، یہ علماء کرام کی بھی ذمہ داری ہے اور ارباب مدارس کی بھی، اور مدارس و فقراء کے لئے اس کی وصولی کرنے کے لئے کچھ لوگ مقرر کر دئے جائیں جو کھیت کٹ جانے پر وصول کر لیا کریں، جس طرح زکوٰۃ کی وصولی کے لئے سفراء متعین کئے جاتے ہیں ورنہ وصول بہت مشکل ہو جائے گا۔

اور خراجی زمین کے باب میں حضرت مفتی محمد شفیع صاحب نے جو کچھ تحریر فرمایا ہے اسی کے مطابق مسلمان مالکان زمین کو اپنی اپنی زمینوں کے باب میں سرکاری کاغذات کے ذریعہ کھوج لگانی چاہئے، جو صورت نکلے اس پر عمل ہونا چاہئے، اگر عشری نکلے تو عشر و نصف عشر اور اگر خراجی نکلے تو خراج نکالنا چاہئے، علمائے کرام اور ارباب مدارس کو چاہئے کہ اخبار و اشتہار کے ذریعہ اس کا بھی اعلان کر دیں۔

مولانا مفتی محمد شفیع صاحب ”جواہر الفقہ“ میں لکھتے ہیں:

”ہندوستان کے مسلمانوں کو اپنی خراجی زمینوں کا خراج بطور خود نکال کر مصارف خراج مدارس اسلامیہ اور علماء و طلبہ پر صرف کرنا چاہئے اور یہ خراج مؤظف ہوگا“ (جواہر الفقہ ۲/۲۸۸)۔

### مقدار خراج

جس کی مقدار ایک بیگھہ کے قریب پر ایک درہم نقد اور ساڑھے تین سیر گندم یا جو، یا جو چیز اس میں بوئی جائے۔ اور ترکیاری کے ایک بیگھہ کے قریب پر پانچ درہم اور انگور یا کھجور کا باغ جو متصل درختوں پر مشتمل ہو۔ تو فی بیگھہ دس درہم، ایک درہم ساڑھے تین ماشہ چاندی کا ہوتا ہے، اس حساب سے دس درہم پینتیس ماشے کے ہوئے جو ایک ماشہ کم تین تولہ چاندی ہوتی ہے، جس کی قیمت آج کل کے نرخ کے حساب سے تقریباً چھ روپے بنتی ہے (حوالہ سابق ۲/۲۷۹-۲۸۰)۔

”فتاویٰ دارالعلوم دیوبند“ میں ہے:

”عشری زمین کا مطلب یہ ہے کہ جس زمین میں عشر واجب ہے وہ عشری ہے۔ جس وقت پورا حال معلوم نہ ہو جیسا کہ اس وقت ہے تو عموماً یہ حکم کیا جاتا ہے کہ مسلمانوں کی مملو کہ زمین عشری سمجھی جاتی ہے اور کفار کی مملو کہ اراضی خراجی..... پس مسلمانوں کے پاس جو زمین مثلاً معافی کی چلی آتی ہے یا اس نے کسی مسلمان سے خریدی ہے تو وہ عشری ہے اور جو زمین کافر سے خریدی ہے وہ خراجی رہے گی“ (فتاویٰ دارالعلوم دیوبند ۶/۱۷۹)۔

اور بعض حضرات نے ایسا بھی لکھا ہے کہ جب سرکار زمینوں کا محصول لیتی ہے تو سب خراجی ہیں، مگر مقتضاء احتیاط یہ ہے کہ مسلمان اپنی اراضی مملو کہ میں عشر ہی نکالیں۔

”نظام الفتاویٰ“ (۲/۳۳۱) میں مولانا مفتی نظام الدین صاحب نے بھی یہی لکھا ہے اغرض اشتباہ کی صورت میں احتیاطاً مسلمان اپنی ملکیت کی زمینوں کا عشر نکالیں، تاکہ فقراء و مساکین اور طلبہ مدارس کا مزید فائدہ ہو اور شکر نعمت کا بڑا موقع فراہم ہو۔

”فتاویٰ دارالعلوم دیوبند“ میں ہے:

”جس زمین کی مال گذاری دی جاتی ہے تو مال گذاری کے اوپر اس کا مدار نہیں، اگر کوئی زمین عشری ہو اور اس پر مال گذاری مقرر کر دی جائے تو وہ عشری رہے گی“ (حوالہ سابق ۶/۱۹۲)۔

اور (۶/۱۸۲) میں ہے: ”عشری زمین میں سرکاری محصول لینا مسقط عشر نہیں، احتیاطاً، ہاں اگر زمین عشری نہ ہو، بلکہ خراجی ہو تو محصول دے دینا کافی ہے، یعنی عشر اس میں واجب نہیں۔“

اور (۶/۱۶۱) میں ہے: جو کچھ سرکار محصول لیتی ہے وہ خراج نہیں کہلاتا، جہاں عشر واجب ہوتا ہے وہاں کل پیداوار کا عشر واجب ہوتا ہے کچھ وضع نہیں ہوتا۔ اور جن اراضی میں پانی کا محصول دیا جائے ان پر نصف عشر ہے۔

مولانا مفتی محمد شفیع صاحب ”جواہر الفقہ“ میں لکھتے ہیں:

”کوئی حکومت خواہ وہ مسلم ہو یا غیر مسلم اگر زمینداروں یا کاشتکاروں سے کوئی سرکاری ٹیکس وصول کرتی ہے تو اس ٹیکس کی ادائیگی سے عشر ادا نہ ہوگا، بلکہ مسلم مالکان کے ذمہ واجب ہوگا کہ وہ بطور خود عشر نکالیں اور اس کے مصرف پر صرف کریں۔ اور یہ یعنی ایسا ہے جیسے حکومتوں کے انکم ٹیکس ادا کرنے سے زکوٰۃ یا عشر ادا نہ ہوگا“ (جواہر الفقہ ۲/۲۷۵)۔

اور (۲/۲۷۸) میں ہے:

”سرکاری مال گذاری ادا کرنے سے عشر ساقط نہیں ہوتا، (یعنی عشری زمین سے)۔“

واضح ہو گیا کہ سرکار جو مال گذاری زمین کی لیتی ہے وہ خراج نہیں، اگر عشری زمین ہے تو مال گذاری دینے کے باوجود عشر یا نصف عشر نکالنا واجب ہوگا، ہاں اگر زمین خراجی ہے تو مال گذاری دیدینا کافی ہو جائے گا۔

ہندوستان میں مسلمانوں کی مملوکہ زمینیں سرکاری کاغذات میں تلاش کرنے کے ذریعہ اگر خراجی ثابت ہو جائیں، یا زمینیں غیر مسلم سے خریدی ہوئی ہیں تو خراج واجب ہوگا۔

اس سلسلہ میں مولانا مفتی محمد شفیع صاحب جو اہر الفقہ میں لکھتے ہیں:

”خراجی زمینوں کا خراج عشر کی طرح زکوٰۃ یا عبادت تو نہیں، لیکن زمینوں پر ایک شرعی حق ہے، جس کا ادا کرنا عشر کے ادا کرنے کی طرح واجب ہے“  
(جواہر الفقہ ۲/۲۷۸)۔

اور (۲۸۳/۲) میں ہے: ہندوستان کے مسلمانوں پر واجب رہتا ہے کہ خراجی زمینوں کا خراج نکال کر ان کے مصارف پر خرچ کریں جو ہندوستان میں موجود ہیں مثلاً مدارس دینیہ کے مدرسین و طلبہ۔

فتویٰ اور تبلیغ کا کام کرنے والے علماء ان پر یہ رقم خرچ کی جائیں۔ اور یہ خراج مؤظف ہوگا جس کی مقدار واجب کی شرح درج ذیل ہے۔

### مقدار واجب

عام قابل کاشت زمینوں میں ایک بیگھہ کے قریب پر ایک درہم یعنی ساڑھے تین ماشہ چاندی اور ساڑھے تین سیر گندم یا جو کا واجب ہوگا۔  
ترکاری کی ایک بیگھہ کے قریب پر پانچ درہم، اور باغات پر دس درہم واجب ہوں گے اور باقی اشیاء، یعنی زعفران جیسی قیمتی اشیاء اور انگورو کھجور کے باغ جو گنجان نہ ہوں، اور دوسرے ہر قسم کے باغ اگر گنجان ہوں، کا خراج اس انداز سے لگایا جائے کہ پیداوار خس سے گھٹے نہیں اور نصف سے بڑھے نہیں۔ (جواہر الفقہ ۲/۲۸۷)۔

خلاصہ یہ ہے کہ ہندوستان کے مسلمانوں کو اپنی خراجی زمینوں کا خراج بطور خود نکال کر مصارف خراج مدارس اسلامیہ اور علماء و طلبہ پر صرف کرنا چاہئے۔ (ایضاً ۲۸۸/۲)۔

اگر احتیاطاً ان زمینوں کا عشر نکال دیا جائے تو باعث خیر و برکت ہوگا، چنانچہ فتاویٰ دارالعلوم دیوبند (۱۷۹/۶) میں ہے، مگر مقتضائے احتیاط یہ ہے کہ مسلمان اپنی اراضی مملوکہ میں عشر نکالیں۔

جدید طریق زراعت میں ہونے والے غیر معمولی اخراجات کھاد، دوا وغیرہ کی وجہ سے مقدار عشر میں کچھ کمی نہ ہوگی، اور اصل پیداوار میں سے کل پیداوار سے عشر یا نصف عشر نکالا جائے گا، ان اخراجات کو اصل پیداوار سے منہا نہ کیا جائے گا، چنانچہ ملک العلماء امام کاسانی بدائع و الصنائع (۲/۶۲) میں لکھتے ہیں، نیز ہدایہ میں ہے:

”عشر یا نصف عشر پوری پیداوار میں سے نکالا جائے گا بونے کاٹنے اور حفاظت و نگرانی کرنے کے اور بیلوں اور مزدوروں وغیرہ کے جو اخراجات ہیں وہ ادائے عشر کے بعد نکالے جائیں“ (ہدایہ ۱۸۳)۔

نیز ”فتاویٰ دارالعلوم دیوبند“ میں ”در مختار“ کے حوالہ سے نقل کیا ہے کہ جن اراضی میں عشر واجب ہے ان میں کل پیداوار کا عشر نکالنا واجب ہے، اخراجات کے وضع کئے بغیر (فتاویٰ دارالعلوم ۶/۱۷۳)۔

اور (۱۸۱/۶) میں ہے کہ زمین عشری ہے تو کل پیداوار کا دسواں حصہ دینا چاہئے، خرچ سرکاری وغیرہ منہا نہ کیا جائے۔ اور ص ۱۸۵ میں ہے: عشر میں مزدور کی مزدوری اور دیگر اخراجات کا حساب نہیں ہوتا، یعنی مزدوروں کی مزدوری کی وجہ سے عشر میں کمی نہ ہوگی، لہذا دسواں حصہ اس میں سے دینا چاہئے، اور (۱۹۳/۶) میں ہے: یہ حقوق (یعنی اخراجات) نہ ہوں گے، بلکہ کل پیداوار کا عشر واجب ہوگا، الغرض کل پیداوار سے عشر یا نصف عشر

نکالنے کے بعد یہ سارے اخراجات ادا کئے جائیں۔

بلکہ العلماء امام کا ساقی ”بدائع“ میں لکھتے ہیں:

”اگر زمین دوسرے شخص کو مزارعت، یعنی بٹائی پر دی گئی ہے کہ پیداوار میں ایک معین حصہ مالک زمین کا اور دوسرا معین حصہ کاشتکار کا، مثلاً دونوں آدھے آدھے ہو یا ایک تہائی ہو اور دو تہائی ہو، اس صورت میں عشر دونوں پر اپنے اپنے حصہ پیداوار کے مطابق لازم ہوگا“ (بدائع ۲/۶۲)۔

علامہ شامی ”ردالمحتار“ میں لکھتے ہیں:

”زمین عشری میں اگر وہ زمین زراعت و بٹائی پر دیدی جائے تو عشر زمیندار و کاشتکار پر اپنے اپنے حصہ کے بقدر واجب ہوتا ہے، یعنی جس قدر غلہ جس کے حصہ میں آوے وہ اس کا عشر ادا کرے یہی مفتی بقول ہے، اگر مالک اور بٹائی دار میں ایک مسلمان اور دوسرا غیر مسلم ہو تو عشر چونکہ عبادت ہے۔ اس لئے مسلمان پر تو اپنے حصہ میں عشر واجب ہوگا، اور غیر مسلم اہل عبادت نہیں، اس لئے اس پر عشر تو واجب نہ ہوگا۔ بلکہ اس پر خراج و ٹیکس واجب کیا جائے اور ادا کرنے کو کہا جائے“

(ردالمحتار ۲/۵۵-۵۶)۔

اس کے لئے ابن ماجہ کی حدیث سے استدلال کیا جاسکتا ہے، علامہ ابن قدامہ نے ”المغنی“ میں ذکر کیا ہے کہ حضرت علاء بن الحضرمیؓ سے مروی ہے کہ رسول اللہ ﷺ نے مجھ کو بحرین اور ہجر بھیجا تو میں اس باغ میں جاتا جو دو بھائیوں کے درمیان مشترک ہوتا، جن میں ایک مسلمان ہو جاتا تو میں مسلمان سے عشر لیتا، اور مشرک سے خراج (المغنی لابن قدامہ ۲/۷۳۵)۔

## ہندوستان کی زمینوں میں عشر و خراج کا مسئلہ

مولانا شاہین جمالی

مخبر چہارم

۱- ہندوستان کی زمینوں کا عشری یا خراجی ہونا کافی عرصے سے مختلف فیہ مسئلہ بنا ہوا ہے، اس سلسلے میں ”دارالعلوم دیوبند“ اور ”مظاہر العلوم سہارن پور“ کے دار الافتاء سے اب تک یہی فتویٰ صادر ہوتا رہا ہے کہ یہاں کی زمینیں نہ عشری ہیں نہ خراجی، اگرچہ مفتی عزیز الرحمن صاحب نے اخیر میں یہاں کی عشری زمینوں میں احتیاطاً عشر ادا کرنے کا فتویٰ صادر فرمایا تھا، تاہم ایک طویل عرصے تک وہ عدم وجوب عشر ہی کا فتویٰ دیتے رہے تھے۔

حال میں ”دارالعلوم دیوبند“ کے صدر مفتی، مفتی محمود حسن صاحب کا فتاویٰ کا جو مجموعہ شائع ہوا ہے اس میں بھی عدم وجوب عشر کی بات کہی گئی ہے، اس فتویٰ پر مفتی نظام الدین اور مفتی احمد علی سعید کے بھی دستخط ہیں۔

اس کے برعکس حکیم الامت مولانا اشرف علی تھانوی، مولانا رشید احمد گنگوہی، مولانا عبدالشکور لکھنوی، مفتی محمد شفیع صاحب دیوبندی، قطعیات کے ساتھ ہندوستان کی عشری زمینوں پر وجوب عشر کے فتوے صادر فرماتے رہے، اور بعد میں مولانا عبدالصمد رحمانی نائب امیر شریعت بہار واڑیہ نے اس مسئلہ کی خوب تنقیح و تحقیق فرمائی اور ”کتاب العشر والذکوۃ“ میں انھوں نے تمام دلائل کا جائزہ لینے کے بعد واضح طور پر یہ فیصلہ دیا کہ ہندوستان کی زیادہ تر زمینوں پر عشر واجب ہے، انھوں نے یہاں تک لکھا:

”ایسے مجتہد اور مفتی بھی ملتے ہیں جن کا فتویٰ یہ ہوتا ہے کہ ہندوستان چونکہ دارالحرب ہے، لہذا یہاں کی زمین نہ عشری ہے نہ خراجی۔“

”بسوخت عقل زحیرت کہ این چہ بو العجیبی ست“ (کتاب العشر والذکوۃ / ۱۳۶)۔

مانعین وجوب عشر کے فتاویٰ کی بنیاد غالباً شیخ جلال الدین تھانیسری کے آٹھ ورقی رسالہ ”ارض ہند“ اور مولانا شیخ محمد علی تھانوی کے رسالے اور فقہائے احناف کی بعض عبارتوں یا حضرت قاضی ثناء اللہ پانی پتی کی کتاب: ”مالا بدمنہ“ کی عبارت ”ہم جنین احکام عشر زمین عشری کہ دریں دیار نیست“ پر ہے۔

ان رسائل کے دلائل کا جائزہ لینے سے معلوم ہوتا ہے کہ عدم وجوب کی بنیاد ان حضرات کے نزدیک:

۱- ہندوستان میں استیلاء کفار۔

۲- اس کے دارالحرب ہونے۔

۳- زمین ہند کے ارض حوزہ ہونے۔

۴- خاتمہ قانون زمین داری کے نفاذ کے سبب زمینوں پر ملک مسلم نہ ہونے پر ہے۔

مگر غور کیا جائے تو مذکورہ تینوں بنیادیں عدم ملک مسلم میں جمع ہو جاتی ہیں اور عدم وجوب عشر کی بنیاد صرف ”عدم ملک مسلم“ ہی رہ جاتی ہے۔

لیکن دیکھنا یہ ہے کہ تفصیلی طور پر مذکورہ چاروں بنیادیں عدم وجوب عشر کی حقیقی بنیادیں قرار دی جاسکتی ہیں یا نہیں؟

واقعہ یہ ہے کہ استیلاء کفار اور ارض حوزہ، یعنی وہ زمین جو سرکاری تحویل میں ہو اور بیت المال کے تحت ہونے کے سبب کسی شخص کی ذاتی ملکیت میں دخل نہ

ہو یا وہ دارالحرب کی زمین ہو تو یہ سب صورتیں محققین فقہاء کی تصریحات کے مطابق وجوب عشر میں مانع نہیں ہیں۔

## استیلاء کفار

جہاں تک استیلاء کفار کا سوال ہے تو اس کا حاصل صرف یہ ہے کہ ہندوستان پر برٹش گورنمنٹ کے تسلط کے بعد انگریزی سرکاری طرف سے زمینوں کے بحق سرکار ضبط ہونے کا اعلان کیا گیا جس کا ظاہری مطلب اس وقت کے بعض علماء نے یہ سمجھا کہ مسلم بادشاہوں کے وقت جو زمینیں مسلمانوں کی ملکیت میں تھیں، وہ سرکاری اعلان کے بعد ملک مسلم سے نکل کر ملک سرکار میں داخل ہو گئیں، اس لئے اب ان زمینوں پر عشر و خراج واجب نہیں ہے (رسالہ اراضی ہند: ۲)۔

لیکن حقیقت واقعہ یہ ہے کہ سرکاری اعلان کی حیثیت مالکانہ تھی ہی نہیں، بلکہ بادشاہانہ اور منظمانہ تھی اور اس حیثیت سے ان زمینوں پر زیادہ سے زیادہ یہ کہا جاسکتا ہے کہ مسلمانوں کا ملک تام باقی نہیں رہا، لیکن وجوب عشر کے لئے تام کی شرط ہی معتبر نہیں، بلکہ ملک ناقص اور قبضہ ظاہری ہی وجوب عشر کے لئے حسب تصریحات فقہاء کافی ہے۔

حکیم الامت حضرت تھانویؒ نے ایک استفتاء کے جواب میں ارشاد فرمایا:

”ضبط کرنے کے دو معنی ہو سکتے ہیں ایک قبضہ مالکانہ، اگر یہ ہوا ہے تو وہ آراضی عشری نہیں رہیں، دوسرا قبضہ مکانہ و حاکمانہ و منظمانہ اور احقر کے نزدیک قرآن قویہ سے اس کو ترجیح ہے، اگر ایسا ہوا ہے تو آراضی عشریہ بحالہ عشری رہیں“ (جواہر المفقہ ۲۶۰/۲ بحوالہ تہذیب ثلثہ، امداد الفتاویٰ ۱۰)۔

## ارض حوزہ کا مسئلہ

رہ ارض حوزہ کا مسئلہ جس کو عدم ادائے عشر و خراج کے لیے حضرت شیخ محمد علی تھانوی نے بنیادی قرار دیا ہے۔

ارض حوزہ ایسی زمین کو کہتے ہیں جس کے مالک کی وفات کے بعد اس کا وارث کوئی نہ ہو اور وہ بیت المال کی تحویل میں آجائے یا کسی مقام کو بذریعہ لشکر کشی فتح کیا جائے اور وہاں کی زمین قیامت تک کے لئے مسلمانوں کے واسطے باقی چھوڑ دی جائے (رد المحتار ۳/۳۹۵)۔

اور اس تعریف پر ہندوستان کی زمینوں کی موجودہ پوزیشن ایسی نہیں ہے تو اس پر ارض حوزہ کا اطلاق کیوں کر ہوگا، زیادہ سے زیادہ اس کے ارض حوزہ ہونے کا احتمال ہو سکتا ہے اور احتمال کی بنیاد پر قطعیت کے ساتھ عدم عشر و خراج کا دعویٰ نہیں کیا جاسکتا، بلکہ اس کے واسطے دلیل خاص اور نقل کی ضرورت ہے:

فالقول بعدم الوجوب فی خصوص الأرض یحتاج إلی دلیل خاص نقل صریح (حوالہ سابق ۲/۳۹۲)۔  
ہمارے موقف کی تائید اس واقعہ سے بھی ہوتی ہے کہ

ملک ظاہر پرس نے جب مصر کی زمینوں کے متعلق آراضی حوزہ کے احتمال کی بنیاد پر تمام آراضی پر قبضہ کرنا چاہا تو امام نووی نے اس کی زبردست تردید کی اور اسے بتایا کہ علمائے مسلمین میں سے کسی ایک عالم کے نزدیک بھی یہ حلال نہیں ہے، بلکہ جس شخص کے قبضہ میں جو زمین ہے وہ اس کی ملک ہے اور کسی شخص کے لئے اس پر اعتراض کرنا جائز نہیں ہے اور نہ ہی زمیندار کو ثبوت ملکیت پیش کرنے کی زحمت دی جائے گی، بالآخر ملک پرس اپنے ارادے سے باز آ گیا۔

علامہ شامی اس مسئلہ پر اپنی رائے پیش کرتے ہیں:

”فہذا البحر الذی اتفقت علماء المذاهب علی قبول نقلہ اعتراف بتحقیقہ و فضلہ نقل إجماع العلماء علی عدم المطابۃ بمستند عملاً بالید الظاہر فیہا وصنعت بحق اللہ“ (شامی ۲/۳۸۰)۔

پس یہ ماہر شریعت (امام نووی) جن کے قبول نقل پر تمام علماء مذاہب کا اتفاق ہے اور ان کی تحقیق و فضل کے سب معترف ہیں، انھوں نے مسلمانوں کے صرف ظاہری قبضہ کی بنا پر ان زمینوں کے مالک ہونے کا اجماع نقل کیا ہے۔

لہذا ہندوستان کی زمینوں کو ارض حوزہ قرار دے کر عشر و خراج سے خارج کرنا صحیح نہیں ہے، بلکہ ان پر مسلمانوں کے ظاہری قبضہ کی بنیاد پر انھیں ملک مسلم قرار دیا جائے گا اور حسب ضابطہ ان زمینداروں پر عشر لازم ہوگا۔

اور شیخ جلال الدین تھامیری کے بقول یہ تسلیم کیا جائے کہ ابتدائے فتح میں زمین ہند ”سواد عراق“ کی طرح بیت المال کی ملک تھی اور اس کی حیثیت موقوفہ ہونے کی تھی، تب بھی ان کی رائے کے خلاف مسلک احناف کے مطابق ہندوستان کی زمینیں عشری یا خراجی قرار پاتی ہیں کیونکہ ”سواد عراق“ عہد فاروقی میں قہراً

فتح ہوا تھا، اور حضرت عمر رضی اللہ عنہ نے وہاں کی زمینیں کاشت کاروں کے ملک میں باقی چھوڑ دی تھیں اور تمام صحابہؓ کے سامنے وہاں کی زمینوں پر خراج کا حکم جاری فرمایا تھا (جواہر لفقہ ۲/۳۵۱)۔

اس تحقیق کے اعتبار سے ارض ہندوستان کو ارض حوزہ قرار دینا درست نہیں ہوگا، کیونکہ ابتدائے فتح ہند میں مسلم بادشاہوں نے یہاں کی بہت سی زمینوں کو مسلمانوں میں تقسیم کر کے انھیں مالک بنا دیا تھا اور ان سے شرعی طریقہ پر عشر وصول کیا جاتا تھا، اس کا پتہ جی الدین عالمگیر کے ایک فرمان سے چلتا ہے جو ۱۰۷۹ء میں محمد ہاشم صوبہ دار کے نام جاری ہوا تھا، یہ فرمان برلن کی شاہی لائبریری میں محفوظ ہے، جس کی نقل پروفیسر جادونا تھہ سرکار نے جنرل اینڈ پورسٹنگ آف دی ایشیاٹک سوسائٹی آف بنگال (Journal and Proceeding of the Asiatic Society of Bengal) کے جلد ۲ میں جون ۱۹۰۶ء کو شائع کیا تھا اور تاریخ ”سراۃ احمدی“ میں اس فرمان کا مسودہ مطبوعہ شکل میں موجود ہے، اس کی دفعہ چہارم میں افتادہ زمین کے متعلق اگر اس کو مسلمانوں کے ساتھ بندوبست کیا جائے یہ حکم مذکور ہے:

”در زمین مذکور قریب آراضی عشری بود براو عشر مقرر نمایند“ (حاشیہ کتاب العشر و الخراج / ۱۵۴)۔

علامہ سید سلیمان ندوی نے اس مسئلہ کو بالکل واضح لفظوں میں بیان فرمادیا ہے:

”ہندوستان میں جب اسلامی حکومتیں قائم تھیں تو چند بادشاہوں کو چھوڑ کر اکثر زمانوں میں ”اسلامی محاصل“ اسلامی آئین کے مطابق لئے جاتے تھے، اکبر کے بعد جب عالمگیر نے ۱۰۷۹ء میں اسلامی نظام مال بیت المال کو قائم کیا اور اسلامی نظام کے مطابق اسلامی طریق حاصل کو رواج دیا تو جس طرح ہندوؤں پر جزیہ اور خراج قائم کر کے محصلین جزیہ کو مقرر کیا اسی طرح مسلمانوں سے زکوٰۃ اور عشر کے وصول کرنے کے لئے محصل مقرر ہوئے۔“

(مقدمہ کتاب العشر و الخراج: سید سلیمان ندوی: ۱۰)۔

مولانا ہابوٹی نے اپنے قلمی رسالہ ”سراج الہند“ میں شیخ ابوالحسن سندھی کی کتاب ”رفع الفریہ“ کے حوالے سے نقل کیا ہے:

”قد ثبت فی کتابت التاریخ ان فتح السند کان فی سنة ثلاث وتسعين وکان عنوانہ ”مردم چنتہ“ أسلموا طوعا علی ما صرحوا بہ فی التاریخ“

(کتب تاریخ سے ثابت ہے کہ سندھ کی اسلامی فتح ۹۳ھ میں جنگ و جہاد کے ذریعہ ہوئی، بجز مقام ”مردم چنتہ“ کے لوگوں کے جنہوں نے اول فتح کے وقت اسلام قبول کر لیا تھا)۔

اسی رسالہ میں مذکورہ حوالہ کے بعد لکھا ہے:

ازان ست فقہائے اسلام آں روئے آب را کہ در تصرف مردم چنتہ بود عشری می گویند۔ (اسی سبب سے فقہائے اسلام اس علاقے کی بارانی زمین کو جو مردم چنتہ کے لوگوں کے تصرف میں تھی عشری کہتے ہیں) (جواہر لفقہ ۲/۲۵۵)۔

مورخ بلاذری نے راجداہر کے پایہ تخت برہم آباد کے متعلق بھی کچھ اسی قسم کے حالات لکھے ہیں جن سے معلوم ہوتا ہے کہ یہاں کے اکثر لوگ فتح کے وقت مسلمان ہو گئے تھے (جواہر لفقہ ۲/۲۵۶)۔

لیکن اس کے بعد پھر انقلاب آیا اور بالآخر حضرت عمر بن عبدالعزیز کی دعوت پر راجداہر کا بیٹا جیسینہ اور دوسرے راجہ بھی مسلمان ہو گئے اور حضرت عمر بن عبدالعزیز نے انہی راجاؤں کو ان کی ریاستوں کا حاکم مقرر کر کے ان کی تمام اراضی پر ان کی ملکیت برقرار رکھی اور یہ ظاہر ہے کہ مسلمان ہونے کے بعد ان کی اراضی پر خراج نہیں لگایا جاسکتا، بلکہ اب وہ سب زمینیں عشری ہوں گی (جواہر لفقہ ۲/۲۵۷)۔

اس پوری گفتگو کے نتائج کو سامنے رکھنے سے ظاہر ہوتا ہے کہ ہندو سندھ کی زمینیں یا تو عشری ہیں یا خراجی، لیکن ان کے نہ عشری نہ خراجی ہونے کی کوئی تحقیقی بنیاد موجود نہیں ہے، البتہ وہ زمینیں جن کے مسلمانان ہند زمانہ قدیم سے وارثہ مالک ہیں مگر یہ معلوم نہیں کہ یہ اراضی ہندو مالکان سے منتقل ہو کر ان کے قبضہ میں آئی ہیں تاکہ ان پر خراج ہونے کا حکم لگایا جائے، یا اول فتح کے وقت سے مسلمانوں کی ملک ہیں تاکہ انھیں عشر کہا جائے، احتمال بلاشبہ دونوں ہو سکتے ہیں۔ لیکن چند وجوہ سے ترجیح اس کو ہوتی ہے کہ جن اراضی کے متعلق کافی ثبوت اس کا موجود نہیں کہ اول ہندوؤں کی ملکیت تھی پھر ان سے خرید کر یا کسی دوسری صورت

سے مسلمانوں کی ملکیت میں آئی ہیں، ان کو بطور استصحاب حال کے اول ہی سے مسلمانوں کی ملکیت قرار دے کر عشری کہا جائے (حوالہ سابق)۔

## دار الحرب کی بنیاد

ہندوستان کے دار الحرب ہونے کی بنیاد پر یہاں کی زمینوں کے غیر عشری ہونے کا مسئلہ کافی اہمیت رکھتا ہے اور یہی وہ بنیاد ہے جس پر حضرت قاضی ثناء اللہ پانی پتی نے یہاں کی زمینوں کے غیر عشری ہونے کا فتویٰ دیا ہے۔

۱۸۵۷ء کے بعد ہندوستان پر انگریزوں نے مکمل تسلط ہو جانے کے بعد ہندوستان کا دار الحرب ہونا جمہور علماء ہند کے نزدیک محقق ہو چکا تھا، چنانچہ شاہ ولی اللہ شاہ عبدالعزیز، قاضی ثناء اللہ پانی پتی اور دیگر علماء کے فتاویٰ و واقعات سے یہ بالکل واضح ہے اور حضرت گنگوہی کا مستقل رسالہ اس مسئلہ میں موجود ہے۔ مفتی عزیز الرحمنؒ کے بقول قاضی ثناء اللہ ہندوستان کے دار الحرب ہونے کی بنا پر یہاں کی زمینوں کو عشری نہیں سمجھتے تھے اور یہ اس دور کے علماء کا متفقہ فیصلہ تھا۔ اسی کے پیش نظر آج تک دارالعلوم دیوبند کے دارالافتاء سے اسی کی نقل ہوتی چلی آ رہی ہے، لیکن عجیب بات یہ ہے کہ محدث العصر مولانا رشید احمد گنگوہیؒ ہندوستان کو دار الحرب قرار دینے کے باوجود ہندوستان کی بعض زمینوں میں وجوب عشر کے قائل ہیں (کتاب الخراج لابی یوسف / ۸۳)۔

اور اس سے ظاہر ہوتا ہے کہ دار الحرب ہونا وجوب عشر میں مانع نہیں ہے۔

امام ابو یوسفؒ نے اس سلسلے میں ایک قاعدہ کلیہ بیان کیا ہے:

”فکل أرض أسلم أهلها عليها وهي من أرض العرب أو أرض العجم فهي وهي أرض عشر بمنزلة المدينة حين أسلم عليها وبمنزلة اليمن“ (حوالہ سابق)۔

(ہر ایسی زمین کہ اس کے مالک نے اسلام قبول کر لیا ہو چاہے وہ عرب کی زمین ہو یا عجم کی وہ زمین عشری ہوگی اور ان کا حکم بمنزلہ مدینہ منورہ اور یمن کے ہوگا، جبکہ وہاں کے باشندوں نے اسلام قبول کر لیا تھا)۔

دوسری بات یہ ہے کہ اسلامی فرائض و واجبات کی ادائیگی ہر مسلمان کا اسلامی فریضہ ہے، خواہ وہ دار الحرب میں رہتا ہو یا دارالاسلام میں، فرائض اسلامی کی ادائیگی میں اختلاف دارین سے حکم میں کوئی تبدیلی نہیں آئے گی، امام سرخسی فرماتے ہیں:

”اگر دو مسلمان دار الحرب میں امان سے رہتے ہوں اور ان دونوں نے آپس میں کوئی معاملہ کیا ہو، پس یہ معاملہ اور ہر وہ معاملہ جو ان دونوں کے درمیان دارالاسلام میں ہوا ہو برابر ہے اس لیے کہ مسلمان جہاں کہیں بھی ہوں وہ اسلامی احکام کے پابند ہیں“ (شرح سیر کبیر ۴/ ۱۲۸)۔

اسی طرح قرآن و سنت کے نصوص کے اطلاق و عموم سے یہی ظاہر ہے کہ مسلمانوں کی زمین کا اصل وظیفہ عشر ہے، خواہ وہ کسی ملک اور کسی جگہ میں رہیں۔ ارشاد باری تعالیٰ ہے:

”وهو الذى أنشأ جنت (إلى قوله تعالى): وآتوا حقه يوم حصاده“ (انعام: ۱۴۱)۔ (اور کٹائی کے دن اس کا حق ادا کرو)۔

اس آیت میں تمام محققین مفسرین نے بلا تخصیص مکان وجوب عشر کو بیان کیا ہے (تفصیل کے لئے دیکھئے: (تفسیر قرطبی ۱۲/ ۱۵۸، احکام القرآن لابن عربی / ۲۱۲، تفسیر کبیر للرازی ۱۲/ ۲۱۳، الجامع لأحكام القرآن للقرطبی ۷/ ۹۹، تفسیر ابن کثیر ۲/ ۱۸۱، تفسیر جلالین / ۹۸، تفسیر مظہری ۲/ ۲۹۳، روح المعانی ۸/ ۳۸، احکام القرآن للجصاص ۳/ ۱۳۹)۔

دوسری جگہ حکم ہے:

”يا أيها الذين آمنوا أنفقوا من طبيبات ما كسبتم وما أخرجنا لكم من الأرض“ (بقرہ: ۲۶۷)۔

(اے ایمان والو! اپنی پاکیزہ کمائی سے اور جو پیداوار ہم نے زمین سے نکالی ہے اس میں سے خرچ کرو)۔

اسی طرح حدیث نبوی میں اداے عشر کا عام حکم ہے:



”فیما سقت السماء والعیون أو كان عشريا العشر“

تاہم ایک اشکال باقی رہ جاتا ہے کہ جب دارالحرب اداۓ عشر میں مانع نہیں تو بعض فقہاء نے دارالحرب میں عشر و خراج کی جوئی کی ہے اس کا مطلب کیا ہے؟ اس کا جواب یہ ہے کہ ان فقہاء کو دارالحرب کے لفظ سے اشتباہ ہو گیا وہ یہ سمجھے کہ ہر قسم کے دارالحرب کا ایک ہی حکم ہے، حالانکہ کہ ایسی بات نہیں ہے، جس دارالحرب میں عشر و خراج کچھ لازم نہیں، اس سے مراد وہ دارالحرب ہے جو اصل سے دارالحرب ہو اس پر کبھی نہ مسلمانوں کی حکومت قائم ہوئی ہونہ وہاں کی زمین مسلمانوں کے قبضہ و تصرف میں ہوں، نہ وہاں وہ زمینیں خرید سکتے ہوں تو ظاہر ہے کہ ایسے دارالحرب میں زمینیں اہل حرب کفار کی ملکیت ہوں گی جو احکام شریعت کے مکلف نہیں ہیں ان پر عشر و خراج کا سوال ہی نہیں پیدا ہوگا۔

لیکن دارالحرب جہاں کسی دور میں اسلامی حکومت قائم ہو چکی ہو اور وہاں مسلمانوں کے قبضہ و تصرف میں اپنی یا سرکار کی عطا کردہ زمینیں ہوں اور وہ انہیں خرید فروخت کر سکتے ہوں تو اس کا حکم پہلی قسم کے دارالحرب سے مختلف ہوگا اور وہ یہ ہے کہ وہاں مسلمانوں کی زمینوں پر حسب قاعدہ شرعی عشر و خراج لازم ہوگا۔ اور ہندوستان جوں کہ دوسری قسم کے دارالحرب میں شامل ہے، بلکہ بعض اعتبار سے دیکھا جائے تو دارالحرب ہی نہیں، کیونکہ جس حکومت میں مسلمان شریک ہوں، ملک کے سب سے بڑے عہدہ صدارت پر فائز ہوتے ہوں جہاں حکومت میں ان کے ٹیکس داخل ہوتے ہوں اور حکومت کی تشکیل میں ان کی رائے معتبر ہو اور حد یہ ہے کہ مسلم پرسنل لا اور اسلام کا عائلی نظام قانوناً محفوظ ہو اور جو ایک امدادی ادارہ اور ویلفیئر اسٹیٹ کی حیثیت میں ہو اسے حقیقی اور اصلی دارالحرب کہنے کے کوئی معنی نہیں۔

شرح سیر الکبیر کی عبارت سے یہ مسئلہ اور بھی واضح ہو جاتا ہے:

”لأن العشر والخراج إنما يجب في أرض المسلمين وهذه أراضى أهل الحرب ليست بعشرية ولا خراجية“ (شرح سیر الکبیر ۲/۳۰۲)

یعنی عشر و خراج مسلمانوں کی زمین میں ہوتا ہے اور ہندوستان کی زمین جو مسلمانوں کے پاس ہیں وہ مسلمانوں کی کہلاتی ہیں، پس اس میں عشر و خراج واجب ہوگا، باقی رہی اراضی اہل الحرب جس میں عشر و خراج نہیں تو ظاہر ہے کہ یہ حکم ایسے خطہ کے لیے ہو سکتا ہے کہ جہاں ابتدا سے مسلمانوں کی کوئی ملکیت نہیں ہے، ہندوستان کا معاملہ اس سے بالکل مختلف ہے وہ تقریباً آٹھ سو برس تک دارالاسلام رہ چکا ہے، یہاں لاکھوں مسلمان آج تک اپنی زمینوں کے مالک چلے آتے ہیں، غیر مسلم اقتدار کے وقت اگرچہ ملک کو دارالحرب کہا جائے گا، لیکن یہ دارالحرب اصلی دارالحرب سے مختلف ہوگا، جو دارالاسلام کے بعد پھر دارالحرب بن گیا ہے، اس میں املاک مسلمانوں کی موجود ہیں، اس لیے شرح سیر و شامی باب الرکاز کی روایات اس پر منطبق نہیں بلکہ جب یہاں مسلمانوں کی ملکیت میں زمینیں ہیں تو ان پر احکام عشر و خراج عائد ہوں گے شرح سیر کی عبارت خود اس کے لئے کافی دلیل ہے، ”امداد القتاوی“ میں حکیم الامت قدس سرہ کی تحقیق بھی اس کے قریب قریب ہے (جوہر الفقہ ۲/۲۶۶)۔

عدم ملک و قانون خاتمہ زمینداری

میری رائے میں اب تک جن بنیادوں پر بحث کی گئی ہے ان سب کی اصل یہی عدم ملک مسلم ہے اور خاتمہ زمین داری کا عام طور پر یہ مطلب لیا گیا ہے کہ اب ہندوستان کی زمینوں پر مسلمانوں کی ملکیت باقی نہیں رہی ہے، اسی لئے ان پر عشر و خراج کے واجب ہونے کا سوال ہی پیدا نہیں (فتاویٰ محمودیہ ۲/۲۷۶)۔ مگر یہ اصلی بنیاد بھی عشر کے باب میں کوئی وزن نہیں رکھتی کیوں کہ فقہاء نے صراحت فرمائی ہے کہ عشر کا تعلق زمین کی پیداوار سے ہے نہ کہ زمین کی ملکیت سے۔

”وان المقصود حاصل وهو الخارج“ (ہدایہ ۱/۲۰۲)، ”وان لو یکن الأوض مملوكة“ (عناہ شرح ہدایہ)۔

البتہ زمین پر قبضہ متصرفانہ ضروری ہے تا کہ وہ پیداوار حاصل کرنے پر قادر ہو سکے یہی وجہ ہے کہ اراضی وقف میں متاخر و مستعیر پر بھی عشر واجب ہے جب کہ عشر ادا کرنے والا ان کا مالک بھی نہیں۔

”فتاویٰ عالمگیری“ میں یہ ہے: زمین کی ملکیت بھی عشر کے واجب ہونے میں شرط نہیں ہے، اس لئے کہ وقف کی زمین میں بھی عشر واجب ہوتا ہے۔

اور غلام ماڈون اور مکاتب کی زمین میں بھی واجب ہوتا ہے (ہندیہ ۱/۳۶۳)۔

ان سب تصریحات سے صاف ظاہر ہے کہ تنسیخ زمین داری کے بعد اگر مسلمان ان زمینوں کے مالک بھی نہیں رہے، بلکہ زمین صرف ان کے قبضہ و تصرف میں ہیں، تب بھی ان پر عشر ادا کرنا واجب ہوگا۔

مگر اس کے برعکس صورت حال یہ ہے کہ قانون خاتمہ زمین داری سے مسلمانوں کی ملکیت پر برائے نام ہی اثر پڑا ہے، کیونکہ ثبوت ملکیت کے لیے شرعی طور پر جو چیزیں علامت بنتی ہیں وہ خاتمہ زمین داری کے بعد بھی بدستور موجود ہیں۔

محدث کبیر مولانا رشید احمد گنگوہی ایک استفتاء کے جواب میں لکھتے ہیں:

”مگر یہ سنو کہ اگر سرکار مالک ہے تو بیع و شراء مالگذا کرتا ہے، سرکار کا ہے مانع نہیں ہوتی، یہ دلیل ملک مالگذا کی ہے اور اگر زمین مالگذا کر کو اپنی مڑک یا مکان میں یوں تو قیمت زمین کی رقبہ مالگذا کر کو دیتی ہے یہ دلیل مالگذا کر کی بدیہی ہے اگر ملک سرکار ہوتی تو قیمت دینے کے کیا معنی ہوں گے۔“

(فتاویٰ رشیدیہ / ۳۲۹)۔

پھر مزید تحریر فرماتے ہیں:

”یہ لکھنا کہ مالگذا کر کی عدم ادا پر سرکار دوسرے کو زمین دیتی ہے یہ دوسرے کو دینا اپنے حق کی تحصیل کے واسطے ہے نہ اپنی زمین کا لینا جیسا کہ عدم اداء خراج کے شرع میں زمین خراجی دوسرے کو دے دیتے ہیں حالانکہ صاحب خراج مالک زمین کا ہوتا ہے، لہذا یہ دلیل ملک سرکار کی نہیں“ (ایضاً)۔

ایک سائل نے پوچھا کہ موجودہ زمین داریاں زمیندار کی ملک صحیح ہے یا نہیں؟

مفتی محمد شفیع صاحب نے اس کا حسب ذیل جواب دیا:

”موجودہ زمین داریاں بلاشبہ ان لوگوں کی ملک صحیح ہیں جن کا نام کاغذات سرکاری کے خانہ ملکیت میں درج ہے اور وہ ان میں مالکانہ تصرفات کرتے ہیں..... بہت سے لوگوں نے حکومت سے بڑی بڑی رقمیں دے کر زمینیں خریدی ہیں اور بہت سے مواقع میں حکومت بھی اپنی ضرورت کے وقت ان کی زمینیں اور قیمت ادا کر کے خریدتی ہے یہ سب چیزیں ان کی ملکیت کا ثبوت ہیں یہ مالکانہ قبضہ اور تصرفات بلا تکلیف خود سب سے بڑی اور واضح دلیل ملک کی ہے۔“

(جواہر الفقہ ۲ / ۳۲۰)۔

اس فتویٰ پر تصدیقی دستخط کرنے والوں میں:

شارح مسلم علامہ شبیر احمد عثمانی، شیخ الحدیث والتفسیر مولانا محمد ادریس کاندھلوی، مولانا محمود الحسن ناظم امداد الغریب سہارن پور، مولانا احتشام الحق مقیم نئی دہلی، مولانا ظریف احمد مدرس مدرسہ مظاہر علوم سہارن پور، مفتی جمیل احمد دارالافتاء خانقاہ اشرفیہ تھانہ بھون کے نام شامل ہیں۔

خلاصہ یہ ہے کہ ان تصدیقات کے بعد خاتمہ زمین داری کے بعد بھی مسلمانوں کی زمینیں جو ان کی توں ان کے قبضہ و تصرف میں ہیں اور ان کی پیداوار سے عشر نکالنا ان پر لازم ہے اور قانون تنسیخ زمین داری کو عدم وجوب عشر کا سبب قرار دینا غلط ہے۔

محور چہارم

۲- جن زمینوں کا عشری یا خراجی ہونا متعین نہ ہو ان پر بھی الشاذ کا معدوم کے اصول اور بر بنائے احتیاطاً عشر لازم ہوگا۔

مولانا عبد الشکور صاحب لکھنؤی کے سوال پر دارالعلوم دیوبند کے جواب کا ایک جزء یہ ہے:

”نیز یہ بھی احتمال ہے کہ بعض اراضی جو اڈل سے کفار کے پاس چھوڑ دی گئی ہوں اور ان پر خراج مقرر کیا گیا ہو اور کسی طرح سے اہل اسلام کے پاس آگئی ہو تو وہ بھی خراجی ہی رہیں گی، مگر چونکہ یہ امر متشخص اور ممیز ہونا دشوار ہے نیز شاذ و نادر ہے، بلکہ اکثر مسلمانوں کے پاس اس وقت وہی اراضی ہیں جو ان کے آباء اجداد کو بادشاہ اسلام نے دی تھیں یا انھوں نے مسلمانوں سے خریدی ہیں یا سرکار انگلش نے بعض اہل اسلام کی اراضی بعض کو دی ہیں، اس لئے ان جملہ اقسام میں عشر واجب ہے اور شاذ و نادر کو معدوم سمجھ کر جمع اراضی مملو کہ اہل اسلام کو عشری کہا جائے گا“ (کتاب العشر والزکاة / ۱۶۲)۔

مولانا عبد الصمد رحمانی نائب امیر شریعت بہار واڑیسہ نے اس جواب پر اپنی یہ رائے ظاہر فرمائی ہے:

”ہمارے نزدیک بھی یہی صحیح ہے اور اس کے علاوہ ایک دوسری جہت سے بھی ادائے فرض میں احتیاط کا تقاضا یہی ہے اور وہ یہ ہے کہ دیگر ائمہ کرام رحمہم اللہ کے نزدیک مسلمان کی ہر زمین کی پیداوار میں عشر واجب ہے اگرچہ خراجی ہی زمین کیوں نہ ہوں چنانچہ بہت سے صحابہؓ و تابعینؓ ارض عراق کے اندر خراجی زمین کے مالک تھے اور وہ خراج کے علاوہ عشر بھی دیتے تھے، اس لئے جہاں پر اپنے امام کے مسلک سے عملاً منافات نہ ہو اور احتیاط کی راہ اختیار کی جائے تو بہتر ہے، کیونکہ ہمارے ائمہ کے نزدیک خراجی زمین کی پیداوار کا عشر ادا کرنا گناہ نہیں ہے“ (مصدر سابق)۔

حضرت تھانوی قدس سرہ کے ایک فتویٰ سے بھی یہی ظاہر ہوتا ہے کہ استصحاب حال کی بنا پر عشر لازم ہوگا (امداد الفتاویٰ / ۵۰ تہم اول)۔

۳۔ عشر زمین زکوٰۃ کی طرح ایک مالی عبادت ہے اور اس کا مصرف بھی وہی ہے جو زکوٰۃ کا مصرف ہے تو اس سے یہ بھی معلوم ہو گیا کہ کوئی حکومت، خواہ مسلم ہو یا غیر مسلم اگر زمینداروں یا کاشت کاروں سے کوئی سرکاری ٹیکس وصول کرتی ہے تو اس ٹیکس کی ادا نگی سے عشر ساقط نہ ہوگا، بلکہ مسلم مالکان کے ذمہ ہوگا کہ وہ بطور خود عشر نکالیں اور اس کے مصرف پر خرچ کریں اور بعینہ ایسا ہے جیسے حکومتوں کے اکم ٹیکس ادا کرنے سے اموال تجارت اور نقد کی زکوٰۃ ادا نہیں ہوتی۔ غیر مسلم حکومت وصول کرتی ہے تو معاملہ واضح ہے کہ نہ وہ زکوٰۃ اور عشر وصول کرنے کی مستحق یا اہل ہے، نہ وہ اس کے مصارف میں خرچ کرنے کی پابند ہے، اس لئے اس کے ٹیکس ادا کرنے سے زکوٰۃ یا عشر ادا نہ ہوگا (جواہر لفقہ ۲/ ۲۷۶)۔

علامہ ہایونی سندھی نے اپنے رسالہ ”سراج الہند فی خراج الہند“ میں تحریر فرمایا ہے:

”واما آنچه حکام نصاریٰ می گیرند پس در ادائے خراج محسوب نمی گردد، لأن الکافرین... الی وعن دارہم“

علامہ ہایونی نے جو کچھ حکم لکھا ہے وہ خراج کا ہے اس سے عشر کا حکم بدرجہ اولیٰ معلوم ہو گیا کہ سرکاری مالگذاری ادا کرنے سے عشر ساقط نہیں ہوتا۔

حضرت تھانوی قدس سرہ نے بھی ایک سوال کے جواب میں یہی لکھا ہے:

”ہم کو تو یہی معلوم ہوتا ہے کہ اس سے ادا نہیں ہوتا، جیسے اکم ٹیکس سے زکوٰۃ ادا نہیں ہوتی“ (حوادث الفتاویٰ ۲۰/ ۱۹)۔

البتہ اس مسئلہ میں مولانا عبدالحی لکھنوی نے اس کے برخلاف رائے ظاہر فرمائی ہے (دیکھئے: مجموعہ فتاویٰ ۲/ ۲۱۸)۔

بنا بریں مالگذاری کی شکل میں حکومت جو کچھ وصول کرتی ہے اس کی حیثیت خراج شرعی کی نہیں بلکہ اکم ٹیکس کی سی ہے لہذا مالگذاری ادا کرنے سے عشر ساقط نہیں ہوگا۔

۴۔ مولانا رشید احمد گنگوہی اور حضرت مولانا اشرف علی تھانوی اور مفتی محمد شفیع صاحب کارجمان ہندوستان کی بعض زمینوں کے خراجی ہونے کا ہے۔

اراضی ہند بعض عشری ہیں بعض خراجی (جواہر لفقہ ۲/ ۲۶۹)۔

اسی طرح پچھلے صفحات میں تین قسم کی زمینوں کو مولانا عبدالحی لکھنوی اور مولانا عبدالصمد رحمانی نے بھی خراجی قرار دیا ہے، اس سے ظاہر ہے کہ کچھ زمینیں ہندوستان میں خراجی ہیں۔

پھر ان زمینوں میں خراج کی مقدار اور خراج کی کون سی قسم متعین ہے۔ خراج مؤظف یا خراج مقاسمہ۔ اس میں کچھ تفصیل ہے:

محمد بن قاسم کی فتوحات کے بعد ہندوستان کے دوسرے علاقے جن کی فتوحات عہد غزنوی اور عہد غوری سے شروع ہو کر علاء الدین خلجی تک تمام ہوئیں تحقیق سے اتنی بات ثابت ہے کہ ان تمام علاقوں کی زمین عموماً ان کے ہندو مالکان ہی کی ملک اور قبضہ میں باقی رکھی گئی اور ان پر خراج عائد کیا گیا۔

البتہ ”نزہۃ الخواطر“ اور ”آئینہ حقیقت نما“ کی تصریحات کے مطابق علاء الدین خلجی نے اس میں یہ تغیر کر ڈالا کہ مالکان آراضی پر جو نقد خراج مقرر تھا اس کے بجائے بنائی کا قاعدہ جاری کر دیا۔

اس سے ظاہر ہوتا ہے کہ ہندوستان کے علاقوں اور صوبوں میں عموماً اول فتح کے وقت سے نقد خراج، یعنی خراج مؤظف جاری تھا اور علاء الدین خلجی نے جو اس کو خراج مقاسمہ اور بنائی کی صورت میں تبدیل کیا یہ معاملہ اگر مالکان زمین کی رضامندی سے ہوا تو کوئی مضائقہ نہیں، ورنہ ان کو اس تبدیلی کا کوئی حق نہ تھا۔

”وفی الکافی لیس للإمام أن یحول الخراج المؤظف إل خراج المقاسمۃ أقول وکذلک عکسہ“ (رد المحتار)۔

مذکورہ تفصیل سے معلوم ہوا کہ ہندوستان کے اکثر علاقوں میں آج بھی خراج مؤظف کا حکم جاری ہے، لہذا اس کی ادائے کی حسب دستور عام قابل کاشت زمینوں میں ایک جریب یعنی ۱۲۲۵ مربع گز پر ایک درہم (ساڑھے تین ماشہ چاندی) اور ایک صاع گندم یا جو (تین کلوڈو سو چھیا سٹھ گرام) واجب ہوگا۔ ترکاری کی ایک جریب پر پانچ درہم اور انگور اور کھجور کے ایسے گنجان باغ پر جن میں کاشت نہ ہو سکے دس درہم (ایک ماشہ کم تین تولہ چاندی) اور زعفران جیسی قیمتی اشیاء اور انگور اور کھجور کے باغ جو گنجان نہ ہوں اور دوسرے ہر قسم کے باغ اگرچہ گنجان ہی ہوں سب پر خراج ان اندازے سے لگایا جائے کہ پیداوار خس سے گھٹے نہیں اور نصف سے بڑھے نہیں۔ حضرت عمر فاروقؓ نے عراق کی ان سب زمینوں پر جن میں پانی پہنچتا ہے اور قابل کاشت ہیں یہی خراج مؤظف مقرر فرمایا تھا۔

(کتاب الاموال لابی عبید/ ۹۹، ہدایہ ۵۹۲/۱، جواہر الفقہ ۸۷/۲)۔

لیکن سطور بالا میں ثابت کیا جا چکا ہے کہ خراج مقرر کرنا اور اس کی وصولیابی کا نظام مرتب کرنا امام المسلمین کا کام ہے اور خراج دارالاسلام کے رہنے والوں پر عائد ہوتا ہے اور ہندوستان بلاشبہ دارالاسلام نہیں ہے، پس یہاں کی جو زمینیں خراجی قرار پاتی ہیں، ان میں بھی عشر کا وجوب ہی مناسب کی ایک وجہ یہ بھی ہے کہ عشر میں معنی عبادت پایا جاتا ہے، کیونکہ یہ زمین کی زکوٰۃ ہے، اسی لئے عشر مسلمانوں کے مناسب حال ہے۔

”فلا یتدء بہذا الحق إلا علی المسلم بلا خلاف، لأن فیہ“ (بدائع الصنائع ۵۳/۲)۔

اور خراج کی حیثیت شرعی ٹیکس کی سی ہے اس میں معنی عبادت نہیں پایا جاتا، اس لئے وہ دارالاسلام کے غیر مسلم زمینوں کے مناسب حال ہے، مسلمانوں کے شایان شان نہیں اسی واسطے ابتداء کسی مسلمان کی زمین میں خراج واجب نہیں کیا جاتا اور عشر کا فریضہ مقرر نہیں کیا جاتا، کیونکہ وہ عبادت کا مکلف نہیں ہے۔

۵- شریعت اسلامیہ میں زمین کی پیداوار پر آسمانی بارش اور بڑے دریاؤں کے پانی سے سینچائی کی صورت میں پیداوار کا دسواں حصہ اور زراعت پر آنے والے مصارف کھاد، دوا، جوتائی اور کھیتی کی نگہداشت اور بطور خود آپاشی کے ذرائع پمپنگ سیٹ یا نہروں سے سینچائی کرنے پر جو بیسواں حصہ مقرر ہے وہ پیداوار کی زکوٰۃ ہے ایسا نہیں کہ مصارف زراعت کے بقدر پیداوار کو مخصوص کرنے کے بعد نصف عشر کو مقرر کیا گیا ہو، بلکہ عشر کی طرح یہ بھی پورے پیداوار کی زکوٰۃ ہے۔

## اسلام کا نظام عشر و خراج

مولانا نور الحق رحمانی <sup>رحمۃ اللہ علیہ</sup>

### محور پنجم نصاب عشر کا مسئلہ

۱- زرعی پیداوار اور پھلوں کی کسی مخصوص مقدار پر عشر واجب ہے، یا زمین سے حاصل ہونے والی ہر قلیل و کثیر پیداوار پر، بلکہ الفاظ دیگر دوسرے اموال کی زکوٰۃ کی طرح کھیتوں اور پھلوں کی زکوٰۃ کے لئے شرعاً کوئی نصاب مقرر ہے یا نہیں؟ اس سلسلے میں فقہاء کرام کے دو اقوال ہیں ایک تو یہ کہ وجوب عشر کے لئے شرعاً کوئی نصاب مقرر نہیں ہے، پیداوار کی ہر مقدار پر، خواہ وہ کم ہو یا زیادہ عشر یا نصف عشر واجب ہے، یہ قول امام ابوحنیفہ کا ہے، علامہ کاسانی لکھتے ہیں:

”اسی طرح وجوب عشر کے لئے نصاب شرط نہیں ہے، لہذا زمین سے نکل نکلنے والی ہر قلیل و کثیر مقدار پر عشر واجب ہے، امام ابوحنیفہ کے نزدیک اس میں نصاب کی شرط نہیں ہے“ (بدائع الصنائع ۲/۵۹)۔

ابراہیم نخعی، عطاء، حمان، زفر اور عمر بن عبدالعزیز کا بھی یہی قول نقل کیا گیا ہے اور ابن عباس سے بھی یہی مروی ہے، علامہ عینی فرماتے ہیں:

”امام ابوحنیفہ کا جو قول ہے وہی مذہب ہے ابراہیم نخعی، مجاہد، حمان، زفر اور عمر بن عبدالعزیز کا، ابو عمر نے اس کا تذکرہ کیا ہے، اور حضرت ابن عباس سے بھی یہی مروی ہے، اور یہی قول ہے داؤد ظاہری اور ان کے اصحاب کا ان چیزوں کے بارے میں جن کا وقت سے اندازہ نہیں کیا جاسکتا، اور عمدہ سند سے سخی ابن آدم عطاء سے بھی یہی روایت کرتے ہیں۔

ان حضرات کی دلیل یہ ہے کہ عشر کے سلسلے میں کتاب و سنت کے نصوص میں عموم ہے۔ ان میں مطلقاً زمین کی پیداوار سے زکوٰۃ نکالنے کا حکم دیا گیا، اور پیداوار کی کسی مقدار کی تخصیص نہیں کی گئی ہے۔ سورہ بقرہ میں ارشاد فرمایا گیا ہے:

”یا ایہا الذین آمنوا أنفقوا من طیبات ما کسبتم وما أخرجنا لکم من الأرض“ (سورہ بقرہ: ۲۶۷)

(اے ایمان والو! اپنے کمائے ہوئے حلال اور پاکیزہ مالوں میں سے خرچ کرو اور ان چیزوں میں جو ہم نے تمہارے لئے زمین سے پیدا کی ہیں)۔

”سورہ انعام“ میں ارشاد فرمایا گیا:

”کلوا من ثمره إذا أثمر وآتوا حقه يوم حصاده“ (سورہ انعام: ۱۳۱)

(تم ان (باغوں اور کھیتوں) کے پھل (اور پیداوار) کھاؤ جب وہ پھلیں اور اس کی کٹائی کے دن اللہ کا حق ادا کرو)۔

بلی آیت میں زمین کی پیداوار میں سے خرچ کرنے، یعنی عشر نکالنے کا حکم دیا گیا، اور قلیل و کثیر مقدار کے درمیان کوئی فرق نہیں کیا گیا، اور دوسری آیت میں پھلوں کے باغات، کھیتوں، کھجور، زیتون، اور انار کا تذکرہ کر کے اللہ تعالیٰ نے اپنی ان نعمتوں کو استعمال کرنے اور پھر اپنا حق ادا کرنے، یعنی عشر نکالنے کا حکم دیا، اس میں بھی مطلق پھلوں اور زرعی پیداوار میں سے اللہ کا حق ادا کرنے کا حکم دیا گیا جس سے یہ ظاہر ہو رہا ہے کہ زمین کی ہر پیداوار میں خدا کا حق ہے۔ اسی طرح عشر سے متعلق درج ذیل حدیث جو حضرت ابو ہریرہ سے مروی ہے اور جسے ”اصحاب صحاح“ میں سے اکثر حضرات نے نقل کیا ہے:

”فیما سقت السماء والعیون العشر وفیما سقی بالضح نصف العشر“

(ترمذی: ۱/۳؛ باب ما جاء فی الصدقة فیما یسقی بالأنهار، ابن ماجہ؛ کتاب الزکاة/۵۸۰)۔

پہلا استاذ المہمبہ العالی التدریب القضاة والافتاء، پھلوا ری شریف پٹنہ۔

(جو کھیتی باڑی اور چشموں کے پانی سے سیراب ہوئی ہو اس میں عشر ہے اور جسے آپ پاشی کے ذریعہ سیراب کیا گیا ہو اس میں نصف عشر ہے)۔  
اس سے بھی زمین کی ہر پیداوار پر قدرتی پانی سے سیراب ہونے کی صورت میں عشر اور آب پاشی کے ذریعہ پہنچائی ہونے کی صورت میں نصف عشر کا وجوب سمجھ میں آرہا ہے، قلیل و کثیر کے درمیان کوئی تفریق نہیں کی گئی ہے۔

دوسری وجہ یہ ہے کہ وجوب عشر کا سبب زمین کا قابل کاشت ہونا اور پیداوار کا حقیقتہً حاصل ہونا ہے، تو پیداوار کم ہو یا زیادہ دونوں صورتوں میں یہ سبب پایا جا رہا ہے۔

”ولأن سبب الوجوب وهي الأرض النامية بالخارج لا يوجب التفصيل بين القليل والكثير“ (بدائع الصنائع ۲/۵۹)  
(اور اس لئے کہ سبب وجوب عشر جو زمین کا نامی ہونا اور پیداوار کا حاصل ہونا ہے وہ قلیل و کثیر مقدار کے درمیان فصل نہیں کرتا)۔

عشر میں اور دوسرے اموال کی زکوٰۃ میں کئی اعتبار سے فرق ہے، دوسرے اموال کی زکوٰۃ کے لئے سال کا پورا ہونا، دین سے ذمہ کا فارغ ہونا اور عقل و بلوغ شرط ہے، جبکہ وجوب عشر کے لئے ان میں سے کوئی شرط نہیں، اسی طرح عشر کے لئے بھی شرط نہیں۔

دوسرا قول جمہور فقہاء اور صاحبین کا ہے، ان حضرات کے نزدیک جس طرح سونا چاندی، حیوانات اور تجارتی اموال کی زکوٰۃ کے لئے نصاب شرط ہے، اسی طرح زمین کی پیداوار کی زکوٰۃ (عشر) کے لئے بھی نصاب شرط ہے، اور وہ پانچ وسق ہے، اور ایک ساٹھ صاع کا ہوتا ہے، ابن المنذر نے اس پر اجماع نقل کیا ہے:

”نقل ابن المنذر وغيره الإجماع على أن الوسق ستون صاعاً“ (المجموع شرح المذهب ۵/۳۵۷)۔

اس طرح پانچ وسق کی مقدار تین سو صاع ہوئی، اب صاع کے سلسلے میں بھی فقہاء کا اختلاف ہے، فقہاء عراق کے نزدیک صاع آٹھ رطل کا ہوتا ہے اور فقہاء حجاز کے نزدیک پانچ رطل اور ایک تہائی رطل کا، اور رطل کیلوگرام کے حساب سے ۶۷۵ کیلوگرام کا ہوتا ہے، جمہور فقہاء چونکہ صاع حجازی کا اعتبار کرتے ہیں اور امام ابو یوسفؒ بھی، اور یہی حضرات عشر کے لئے پانچ وسق نصاب کے قائل ہیں، اس لئے ان حضرات کے قول کے مطابق پانچ وسق (تین سو صاع) موجودہ راج کیلوگرام کے وزن سے چھ کونٹل ترین کیلوگرام ہوتا ہے، گویا جمہور فقہاء کے نزدیک چھ کونٹل ترین کیلوگرام سے کم از کم پیداوار اور پھل ہو تو اس میں عشر واجب نہ ہوگا، ان حضرات کا استدلال صحیحین وغیرہ کی اس روایت سے ہے جو حضرت ابو سعید خدریؓ سے مروی ہے:

”أن رسول الله ﷺ قال: ليس فيما دون خمسة أوسق صدقة“ (بخاری و مسلم)

(رسول اللہ ﷺ نے ارشاد فرمایا کہ پانچ وسق سے کم میں صدقہ نہیں ہے)۔

یہ حضرات اس حدیث کو عشر والی حدیث کے لئے مخصوص قرار دیتے ہیں اور کہتے ہیں کہ جس طرح اونٹ کے بارے میں آنحضرت ﷺ نے ارشاد فرمایا:

”في سائمة الإبل الزكاة“ (سائمہ اونٹ میں زکوٰۃ ہے)، یہ حدیث مطلق ہے پھر دوسری حدیث میں آپ ﷺ نے اونٹ کا نصاب بیان فرمایا:

”ليس فيما دون خمس ذود صدقة“ (پانچ اونٹ سے کم میں صدقہ نہیں ہے) جس طرح یہ دوسری حدیث اونٹ کی زکوٰۃ کے سلسلے میں مخصوص ہے،

اسی طرح عشر کے سلسلے میں پانچ وسق والی حدیث پہلی حدیث کے لئے مخصوص ہے، ان حضرات کی دوسری دلیل یہ ہے کہ حدیث کی رو سے زکوٰۃ مالداروں پر فرض ہے، جیسا کہ حضرت معاذ بن جبلؓ والی روایت میں اس کی سررہمت آئی ہے۔ آنحضرت ﷺ نے انہیں یمن کا قاضی بنا کر بھیجے ہوئے فرمایا تھا کہ تم اہل کتاب قوم کے پاس جا رہے ہو، انہیں پہلے اس کی دعوت دینا کہ وہ ”لا إله إلا الله محمد رسول الله“ کی گواہی دیں۔ پھر اگر وہ اس کا اقرار کر لیں تو انہیں بتانا کہ اللہ تعالیٰ نے ان پر زکوٰۃ فرض کی ہے جو ان کے مالداروں سے لی جائے گی اور ان کے فقیروں پر تقسیم کر دی جائے گی، حدیث کے الفاظ ہیں:

”فأخبرهم أن الله عز وجل فرض عليهم صدقة تؤخذ من أغنيائهم وترد على فقرائهم“ (نسائی؛ کتاب الزکاۃ؛

باب وجوب الزکاۃ/۲۲۰)۔

اس حدیث سے معلوم ہوا کہ زکوٰۃ صرف مالداروں پر فرض ہے اور عشر بھی دراصل زمین کی پیداوار کی زکوٰۃ ہے، لہذا اس کے واجب ہونے کے لئے بھی مال دار ہونا ضروری ہوگا، پانچ وسق والی حدیث نے گویا غنا کی حد مقرر کر دی کہ اس سے کم میں غنا متحقق نہ ہوگا جس طرح دوسرے اموال کی زکوٰۃ کے لئے نصاب

کے ذریعہ غنا کی حد مقرر کی گئی ہے۔

پھر قیاس کا بھی تقاضہ ہے کہ جس طرح تھوڑے مالوں پر زکوٰۃ واجب نہیں ہوتی اسی طرح تھوڑی پیداوار پر بھی عشر واجب نہ ہو۔

جہاں تک دونوں اقوال میں ترجیح کی بات ہے تو اس عاجز کے نزدیک دلائل کی رو سے صاحبین اور جمہور فقہاء کا مسلک راجح ہے، البتہ چونکہ امام ابوحنیفہ کا مسلک احتیاط پر مبنی ہے اور اس میں بیت المال اور فقراء کا فائدہ زیادہ ہے، اس لئے وہ زیادہ قابل اتباع ہے، اسی بنا پر امام ابو یوسف جو جمہور کی طرح عشر میں نصاب کے قائل ہیں، وہ اپنی مشہور تصنیف ”کتاب الخراج“ میں دونوں اقوال کو نقل کرنے کے بعد فرماتے ہیں کہ قوم کے لئے اور بیت المال کے لئے جو اصلح اور زیادہ مفید ہو اس پر عمل کرنا چاہئے۔

”فخذ فی ذلک بما رأیت أنه أصلح للریعة وأوفر علی بیت المال. وبأی القولین أحببت“

(موسوعة الخراج؛ فصل فیما یبقی بہ فی السواد / ۵۲. طبعہ دار المعرفہ بیروت)۔

ربی پانچ وسق والی روایت تو امام ابوحنیفہ کے نزدیک اس کا بھی محل ہے، وہ اسے مال تجارت پر محمول کرتے ہیں، یعنی اگر کوئی شخص غلوں کی تجارت کرتا ہے تو جب تک اس کی مقدار پانچ وسق یا اس کی قیمت دو سو درہم کونہ پہنچ جائے اس پر زکوٰۃ واجب نہ ہوگی، یعنی اس حدیث میں غلوں کی تجارت کرنے والوں کے لئے زکوٰۃ کا نصاب بیان کیا گیا ہے، حجاز کے لوگ وسق ہی کے ذریعہ سے غلوں کی خرید و فروخت کرتے تھے اور ایک وسق کی قیمت چالیس درہم تھی اس اعتبار سے پانچ وسق کی قیمت دو سو درہم ہوگی اور زکوٰۃ تجارت پر محمول کرنے کی وجہ یہ بھی ہے کہ اس میں صدقہ کا لفظ آیا ہے اور مطلق صدقہ سے ذہن معروف زکوٰۃ کی طرف منتقل ہوتا ہے، نہ کہ عشر کی طرف۔

صاحب ”ہدایہ“ فرماتے ہیں:

”اور صاحبین نے پانچ وسق والی روایت جو بیان کی اس کی تاویل یہ ہے کہ اس سے مراد زکوٰۃ تجارت ہے، کیونکہ صحابہ وسق کے ذریعہ خرید و فروخت کرتے تھے اور ایک وسق کی قیمت چالیس درہم تھی“ (ہدایہ، باب زکوٰۃ الزروع)۔

علامہ کاسانی لکھتے ہیں:

”اور جہاں تک حدیث (وسق) کا تعلق ہے تو اس سے متعلق دو جواب دئے گئے ہیں ایک تو یہ کہ وہ خبر واحد ہے لہذا اسے کتاب اللہ اور خبر مشہور کے مقابلے میں قبول نہیں کیا جائے گا، اور دوسرا جواب یہ ہے کہ صدقہ کا لفظ زکوٰۃ معبودی کی طرف لوٹتا ہے اور ہم یہی کہتے ہیں کہ پانچ وسق سے کم غلہ اور کھجور جو تجارت کے لئے ہو اس میں زکوٰۃ واجب نہیں ہوگی جب تک کہ اس کی قیمت دو سو درہم کونہ پہنچ جائے“ (بدائع الصنائع ۵۹/۲)۔

عشر کن چیزوں میں واجب ہے؟

زمین سے پیدا ہونے والی ہر چیز پر عشر واجب ہے یا کچھ چیزیں وجوب عشر سے مستثنیٰ ہیں؟ اس سلسلے میں بھی فقہاء کے اقوال مختلف ہیں۔ امام ابوحنیفہ کا مسلک یہ ہے کہ زمین سے پیدا ہونے والی ہر اس چیز پر عشر واجب ہے جسے زمین سے نفع حاصل کرنے کی غرض سے لگایا گیا ہو، خواہ وہ غذائی اجناس ہوں، جیسے گندم، جو، چاول، مکی، اور لہسن اور تلہن وغیرہ یا پھل اور میوے مثلاً انگور، کشمش، زیتون، انجیر، آم، امرود، سیب، کیلا، ناشپاتی، شفتالو، زرد آلو، نار وغیرہ یا ساگ سبز یاں مثلاً کھیرا، مکری، خر بوزہ، آلو، بیگن، ٹماٹر، گاجر، شلغم، مولیٰ، پیاز اور لہسن وغیرہ یا غیر غذائی اجناس مثلاً زعفران، روئی، سن پاٹ وغیرہ، خواہ وہ مطعومات کی قبیل سے ہوں یا نہ ہو، قابل پیمائش اور قابل ادخار ہو یا نہ ہو اس سے صرف وہ گھاس، بانس اور درخت مستثنیٰ ہیں جو خود سے آگ آتے ہیں، لیکن اگر ان چیزوں کی کاشت مقصود ہو، اور زمین کے کسی ٹکڑے کو گھاس اگانے، بانس لگانے یا ساکھوا اور شیشم وغیرہ کے درخت لگانے کے لئے خاص کر دیا جائے، اور ان کی سبجائی کی جائے، اور لوگوں کو اس میں آمد و رفت سے روک دیا جائے تو اس صورت میں ان میں بھی عشر واجب ہوگا۔

(تفصیل کے لئے دیکھئے: فتاویٰ ہندیہ ۱/۱۸۶، بدائع الصنائع ۵۸/۲)۔

یہی قول ابراہیم نخعی، حمان، مجاہد، زفر، عطاء اور عمر بن عبدالعزیز وغیرہ کا ہے۔

ان حضرات کا استدلال عشر سے متعلق کتاب و سنت کے ان ہی نصوص سے ہے جو نصاب عشر کے ذیل میں ذکر کئے گئے، یعنی:

”أنفقوا من طيبات ما كسبتم وما أخرجنا لكم من الأرض“ (البقرہ) اور ”وأتوا حقہ يوم حصادہ“ (الانعام: ۱۳۱) اور حدیث:

”فما سقت السماء أو العيون العشر“ (متفق علیہ)

ان نصوص کے عموم سے واضح طور پر سمجھ میں آتا ہے کہ زمین سے پیدا ہونے والی چیزیں، خواہ وہ غذائی اجناس کے قبیل سے ہوں، پھل اور میوہ جات ہوں یا ساگ سبزیاں، یہ سب خدا کی نعمت اور انسانیت کے لئے نفع بخش ہیں، لہذا اس عظیم نعمت پر خدا کا شکر ادا کرنا اور غریبوں کا حق نکالنا ضروری ہے کہ عشر و زکوٰۃ دراصل خدا کی نعمت کا شکر یہی ہے۔

دوسرا قول یہ ہے کہ عشر زمین کی اس پیداوار پر واجب ہے جو غذائی اجناس کے قبیل سے ہو، یعنی جسے عام طور پر غذا کی حیثیت سے استعمال کیا جاتا ہو اور جسے لوگ اگاتے ہوں اور جو قابل ادخار ہو، یہ قول امام شافعی اور ان کے اصحاب کا ہے، اس قول کی رو سے زعفران، روئی، کتان (سن) لکڑی اور بانس جیسی پیداوار کو مطعومات کے قبیل سے نہیں ہے ان پر عشر واجب نہیں، چنانچہ ”شرح مہذب“ میں ہے:

”اور عشر زمین کی ہر اس پیداوار پر واجب ہے جو غذائی اجناس کے قبیل سے ہو اور جو قابل ادخار ہو اور لوگ اسے اگاتے ہوں، مثلاً گندم، جو، باجرہ، مکئی، چاول، اور اس طرح کی دوسری چیزیں.....“

کھجور اور انگور کے پھل میں عشر واجب ہے، اور ان کے علاوہ دوسرے پھلوں، مثلاً انجیر، سیب، ناریل، اور انار میں واجب نہیں ہے، کیونکہ وہ غذائی اجناس اور ذخیرہ کر کے رکھنے والی چیزوں میں سے نہیں ہے“ (شرح مہذب ۵/۴۹۲)۔

بنیادی طور پر تقریباً یہی قول مالکیہ، حنابلہ، اور احناف میں سے صاحبین کا ہے، البتہ جزوی تفصیلات میں ان ائمہ کے درمیان قدرے اختلاف ہے، مثلاً صاحبین وجوب عشر کے لئے غذائی اجناس کی شرط لگاتے ہیں، بلکہ وہ امام ابوحنیفہ کی طرح گنا، زعفران، روئی اور کتان وغیرہ میں عشر کو واجب قرار دیتے ہیں، لیکن میوہ جات اور سبزیوں میں یہ حضرات بھی جمہور فقہاء کی طرح عشر کے قائل نہیں ہیں، اسی طرح مالکیہ بھی میوہ جات اور سبزیوں میں عشر کے قائل نہیں ہیں۔

چنانچہ امام مالک مؤطا میں فرماتے ہیں: ”السنة التي لا اختلاف فيها عندنا والذي سمعته من أهل العلم أنه ليس في شيء من الفواكه كلها صدقة“ (موطا ۱/۲۷۶ الحلبي)۔

وہ سنت جس میں ہمارے نزدیک اختلاف نہیں ہے اور جسے میں نے اہل علم سے سنا ہے وہ یہ ہے کہ میوہ جات میں سے کسی قسم کے میوہ میں صدقہ (عشر) نہیں ہے مالکیہ کے نزدیک بیس قسم کی زرعی پیداوار میں عشر واجب ہے، چار روغنیاں کے قبیل سے مثلاً زیتون، تل، دانہ زعفران، اور سرخ رائی، اور دو قسم کے پھل یعنی کھجور اور کشمش اور باقی چودہ غذائی اجناس اور دہن وغیرہ۔

(دیکھئے: کتاب الفقہ علی المذاهب الاربعہ ۱/۲۲۰-۲۱۹ شرح الخرشی علی مختصر خلیل مع حاشیۃ العدوی ۲/۱۲۸)۔

اور امام احمد بن حنبل اور ان کے اصحاب کے نزدیک عشر ہر اس پیداوار پر واجب ہے جو ناپے جانے، باقی رکھے جانے اور خشک کئے جانے کے قابل ہو، میوہ جات اور سبزیوں میں ان کے نزدیک بھی عشر نہیں ہے (دیکھئے: المغنی لابن قدامہ ۲۹۰-۲۹۱)۔

حنابلہ نے وجوب عشر کے لئے قابل پیمائش ہونے کی شرط درج ذیل حدیث کی بنیاد پر لگائی ہے:

”ليس في سب ولا تمر صدقة حتى يبلغ خمسة أوسق“ (مشکوٰۃ الصایح؛ باب ما يجب فيه الزکوٰۃ ۱۵/۱۵۹)۔  
(کسی غلہ اور کھجور میں صدقہ نہیں ہے جب تک کہ وہ پانچ اوسق کو نہ پہنچ جائے)۔

جو لوگ میوہ جات اور سبزیوں میں عشر کے قائل نہیں ہیں ان کا استدلال درج ذیل روایات سے ہے:

”عن علي أن النبي ﷺ قال: ليس في الخضر اواب صدقة“ (حوالہ سابق ۱/۱۶۰)

(حضرت علی سے روایت ہے کہ نبی ﷺ نے فرمایا: سبزیوں میں صدقہ نہیں ہے)۔

دوسری روایت ”ابن ماجہ“ اور ”دارقطنی“ کی درج ذیل ہے:



”إنما سن رسول الله ﷺ الزكاة في هذه الخمسة: في الخنطة والشعير والتمر، والزبيب، والذرة“

(ابن ماجہ؛ کتاب الزکوٰۃ / ۵۸۰ طبع الکتب العلمیہ بیروت۔)

(حضرت عمرو بن شعیب اپنے باپ اور وہ اپنے والد سے نقل کرتے ہیں کہ رسول اللہ ﷺ نے ان پانچ چیزوں میں زکوٰۃ کا طریقہ جاری فرمایا: گندم، جو، کھجور، کشمش، اور کیوی میں۔)

”دارقطنی“ کی روایت میں صرف پہلی چار چیزوں کا تذکرہ ہے، اسی روایت کی بنیاد پر بعض سلف اور خلف صرف ان ہی چار چیزوں میں عشر کے قائل ہیں تیسری روایت ترمذی کی ہے جو حضرت معاذ بن جبل سے مروی ہے:

”عن معاذ أنه كتب إلى النبي ﷺ يسأله عن الخضروات وهي البقول فقال: ليس فيها شيء“

(ترمذی؛ کتاب الزکوٰۃ باب فی زکوٰۃ الخضروات ۱/۹۹، شرح مہذب ۵/۳۹۳-۳۹۲۔)

حضرت معاذ بن جبل سے روایت ہے کہ انہوں نے نبی ﷺ سے خط لکھ کر سبزیوں کے بارے میں دریافت کیا تو آپ نے جواب میں فرمایا کہ ان میں کچھ نہیں ہے۔

بہر حال کھجوری، خر بوزہ، انار، بانس، اور سبزیاں تو ان میں عشر معاف ہے، رسول اللہ ﷺ نے ان سے عشر کو معاف فرما دیا ہے۔

اس مسئلے میں تمام اقوال و مذاہب کا جائزہ لینے اور تمام دلائل پر غور کرنے سے یہ بات واضح ہوتی ہے کہ اس سلسلے میں زیادہ راجح اور قوی مسلک ان حضرات کا ہے جو زمین سے پیدا ہونے والی ہر چیز پر عشر واجب قرار دیتے ہیں، کتاب و سنت کے نصوص اسی کے متقاضی ہیں، اور یہ مسلک شریعت کے منشا اور زکوٰۃ کی مصلحت سے بھی زیادہ ہم آہنگ ہے، اوپر جو روایات عشر کے چار پانچ اجناس میں محدود ہونے، یا میوہ جات اور سبزیوں کے عشر سے مستثنیٰ ہونے کے سلسلے میں نقل کی گئیں انہیں سے کوئی بھی صحیح نہیں ہے، لہذا وہ اس قابل نہیں کہ انہیں قرآنی نصوص: ”واتوا حقه يوم حصاده“ (الانعام: ۱۴۱) اور ”أنفقوا من طيبات ما كسبتموه مما أخرجنا لكم من الأرض“ (البقرہ: ۲۶۷) اور حدیث مشہورہ: ”فيماسقت السماء والعيون العشر“ (بخاری) کے معارض قرار دیا جائے جن سے ہر قسم کی زرعی پیداوار میں عشر واجب ہونا سمجھ میں آتا ہے، اور جن میں نہ غذائی اجناس کا ذکر ہے نہ قابل پیمائش ہونے کی شرط ہے، نہ خشک ہونے اور دیر تک باقی رہنے کی قید ہے، بلکہ ”سورہ انعام“ کی آیت میں جن چیزوں کا تذکرہ کرنے کے بعد اللہ کا حق ادا کرنے کا حکم دیا گیا ہے اس میں عام باغات، ٹیٹوں پر لگائے جانے والے باغات، کھجور زرعی پیداوار، زیتون اور انار کا ذکر ہے، اور انار ظاہر ہے کہ ایک میوہ ہے، زیادہ دنوں رہنے والا پھل نہیں ہے، قرآن کی تصریح کے مطابق انار میں عشر واجب ہے، اس لئے زیادہ دنوں باقی رہنے کی شرط لگانا اس آیت کے خلاف ہے، اسی طرح ٹیٹوں پر لگائی جانے والی چیزوں میں انکو رکھ کر دوسری سبزیاں بھی داخل ہیں، پھر کاٹنے اور توڑنے کے دن جو عشر کی ادائیگی کا حکم دیا گیا ہے میوہ جات، پھلوں اور سبزیوں ہی میں اس حکم پر آسانی سے عمل کرنا ممکن ہے کہ ان میں توڑنے ہی کے دن عشر کی ادائیگی ہو سکتی ہے، اس لئے یہ چیزیں بطور اولیٰ اس آیت میں داخل معلوم ہوتی ہیں، ترمذی والی آخری روایت جسے دارقطنی نے بھی روایت کیا ہے اور جس میں یہ تذکرہ ہے کہ حضرت معاذ بن جبل نے یمن سے خط لکھ کر سبزیوں کے بارے میں آنحضرت ﷺ سے دریافت کیا تو آپ ﷺ نے جواب میں فرمایا کہ سبزیوں میں کچھ نہیں ہے، اس روایت کو نقل کرنے کے بعد امام ترمذی فرماتے ہیں کہ اس کی اسناد صحیح نہیں ہے، اور اس باب میں نبی ﷺ سے کوئی صحیح حدیث ثابت نہیں ہے، اور اس روایت کی سند میں مذکور حسن (ابن عمارہ) کے بارے میں فرماتے ہیں کہ وہ اہل حدیث کے نزدیک ضعیف ہیں، شعبہ وغیرہ نے انہیں ضعیف قرار دیا ہے (دیکھئے: ترمذی؛ باب فی زکوٰۃ الخضروات ۱/۱۹۳)۔

معلوم ہوا کہ سبزیوں میں زکوٰۃ واجب نہ ہونے کے سلسلے میں کوئی صحیح روایت آنحضرت ﷺ سے ثابت نہیں ہے۔

اسی طرح دوسری روایت ابن ماجہ کی جو حضرت عمرو بن شعیب سے مروی ہے اس نئے نئے نئے میں جو محمد فواد عبدالباقی کی تحقیق کے ساتھ المکتبہ العلمیہ بیروت سے شائع ہوا ہے اس میں ہے:

”الزوائد میں ہے کہ اس کی اسناد ضعیف ہے“ (ابن ماجہ ۱/۵۸۰)۔

اسی طرح علامہ شوکانی نے بھی انہیں متروک قرار دیا ہے (نیل الاوطار ۴/۱۴۳)۔

اسی طرح چار چیزوں میں عشر کے حصر سے متعلق جو دوسری روایات ہیں وہ یا تو منقطع ہیں یا ضعیف (الرعاة علی المشکوة ۳/۳۹، مرقاة شرح مشکوة ۳/۱۵۳، فتح القدیر ۲/۳، المغنی ۲/۶۹۲)۔

عصر حاضر کے مشہور محقق اور فقیر ڈاکٹر یوسف قرضاوی اپنی مشہور تصنیف ”فقہ الزکوٰۃ“ میں امام ابوحنیفہ کے قول کو ترجیح دیتے ہوئے لکھتے ہیں:

”ان تمام مذاہب میں سب سے زیادہ ترجیح کے لائق مذہب ابوحنیفہ کا ہے، جو عمر بن عبدالعزیز مجاہد، حماد، داؤد اور نخعی کا مسلک بھی ہے، یعنی کہ زمین سے جو بھی پیداوار ہو اس میں زکوٰۃ ہے، قرآن و سنت کے نصوص کا عموم اسی کی تائید کرتا ہے، اور یہی مسلک زکوٰۃ کو مشروع قرار دینے کے موافق ہے، میرے خیال میں یہ کوئی حکیمانہ بات نہیں ہے کہ شارع جو ادائیگیوں کی کھیتی کرنے والوں پر تو زکوٰۃ (عشر) فرض کرے، اور نارنگی، آم اور سیب کے باغیچوں کے مالکان کو عشر سے مستثنیٰ قرار دے، اور جہاں تک ان احادیث کا تعلق ہے جو عشر کو چار غذائی اجناس تک محدود کرتی ہیں تو ان میں کوئی طعن اور کلام سے پاک نہیں ہے“ (فقہ الزکوٰۃ ۱/۳۵۵-۳۵۶)۔

ان دلائل کی روشنی میں امام ابوحنیفہ کا مسلک اقوی، احوط اور انسب ہونے کی وجہ سے زیادہ قابل ترجیح اور لائق اتباع ہے۔

پانی میں پیدا ہونے والی اشیاء میں عشر

کھانا اور سگھاڑا چونکہ زمین ہی کی پیداوار ہیں، اس لئے امام ابوحنیفہ کے نزدیک ان میں عشر واجب ہوگا۔ کھانا دیر پا اور قابل ادخار ہے اس لئے صاحبین کے نزدیک بھی اس میں عشر واجب ہوگا، البتہ سگھاڑا میں نہیں، اور جو حضرات صرف غذائی اجناس میں عشر کو واجب قرار دیتے ہیں ان کے نزدیک ان دونوں میں عشر واجب نہ ہوگا۔

۳- مچھلی میں عشر ہے یا نہیں؟

مچھلی کی کاشت خواہ زراعتی اراضی پر تالاب کھود کر ہو، لیکن اس عاجز کے خیال میں اسے زراعت میں داخل کر کے اس پر احکام عشر نافذ نہیں کئے جاسکتے، کیونکہ عشر کے احکام زمین سے پیدا ہونے والی چیزوں کے لئے ہیں، اور مچھلی زمین کی پیداوار نہیں، اس لئے مچھلی کی کاشت پر زکوٰۃ اموال کا حکم جاری ہونا چاہئے نہ کہ عشر کا۔

۴- ریشم کی کاشت پر عشر؟

ریشم کو شہد کے ساتھ اس حیثیت سے مشابہت ہے کہ دونوں کی پیداوار حیوان سے ہوتی ہے، اداران دونوں حیوانوں کی غذا زمین سے پیدا ہونے والی چیزیں ہیں پھل اور پھول شہد کی کھسی کی غذا ہے، اور شہتوت کے پتے ریشم کے کیڑوں کی غذا ہیں۔ شہد کے چھتے عام طور پر درختوں ہی پر لگتے ہیں، اور ریشم کے کیڑوں کی پرورش اور ریشم کی کاشت تو شہتوت کے درختوں ہی پر ہوتی ہے، اور یہ درخت خاص اسی مقصد کی خاطر لگائے جاتے ہیں، اور امام ابوحنیفہ کے اصول کی رو سے جس چیز کو لگانے سے زمین کی آمدنی مقصود ہو اس پر عشر ہے، اس لئے شہتوت کے یہ درخت خود درختوں کی طرح نہیں ہیں، ان کے پتے بھی اس کاشت کو پھلوں کے باغات اور کھیتوں سے ظاہری اور معنوی دونوں مشابہتیں ہیں، جس طرح پھل اور میوے اور روئی کے پھل درختوں اور زمین کے پودوں پر نشوونما پاتے ہیں، اور زمین سے ان کی غذا فراہم ہوتی ہے اسی طرح ریشم شہتوت کے درخت پر تیار ہوتے ہیں اور زمین سے ان کو غذا فراہم ہوتی ہے۔ اور ریشم کی یہ کاشت دیکھنے میں بھی پھلوں اور گندم اور جو کی باگیوں کے مشابہتیں ہیں اور شہد کے ساتھ تو اسے پوری مشابہت ہے ہی، اس لئے جو حضرات شہد میں عشر کے قائل ہیں ان کے نزدیک ریشم کی کاشت پر بھی عشر واجب ہونا چاہئے۔

شہد پر عشر کے سلسلے میں احادیث کی متعدد کتابوں میں روایات موجود ہیں۔ امام ترمذی نے شہد کے عشر کے سلسلے میں ایک مستقل باب ”باب ماجاء فی زکوٰۃ العسل“ قائم کیا ہے اور اس کے ذیل میں حضرت عبداللہ بن عمر کی درج ذیل روایت ذکر کی ہے:

”قال رسول الله صلى الله عليه وسلم: في العسل في كل عشرة اذق زق“ (ترمذی کتاب الزکوٰۃ)

(رسول اللہ صلی اللہ علیہ وسلم نے ارشاد فرمایا: شہد کی ہر دس مشکوں میں ایک مشک (عشر) ہے)۔

اور آگے لکھتے ہیں کہ اس باب میں حضرت ابو ہریرہ، ابوسیارہ متقی اور عبداللہ بن عمرو سے بھی روایت ہے، اور اکثر اہل علم کا اس پر (شہد میں عشر کے وجوب پر) عمل ہے، اور احمد اور اسحاق اسی کے قائل ہیں (حوالہ سابق)۔

ابن ماجہ نے بھی ”کتاب الزکوٰۃ“ میں ”زکاۃ العسل“ کا باب قائم کیا ہے، اور اس کے تحت دو روایات ذکر کی ہیں۔

جن میں ایک روایت حضرت عمرو بن شعیب سے مروی ہے:

”عن النبی ﷺ أنه أخذ من العسل العشر“ (ابن ماجہ ۱/۵۸۴)۔

ابن قدامہ مقدسی لکھتے ہیں:

”انام احمد کا مسلک یہ ہے کہ شہد میں عشر ہے، اترم کہتے ہیں کہ ابو عبداللہ (احمد بن حنبل) سے پوچھا گیا کہ آپ شہد میں عشر کے قائل ہیں؟ انہوں نے فرمایا ہاں میں شہد میں عشر کا قائل ہوں۔ حضرت عمر رضی اللہ عنہ نے لوگوں سے اس کی زکوٰۃ (عشر) لی ہے“ (المغنی ۲/۷۱۳)۔

اس طرح کی متعدد روایات اور آثار امام ابو داؤد، احمد اور دارقطنی وغیرہ نے بھی ذکر کئے ہیں ان احادیث کی اسناد پر کلام بھی کیا گیا ہے، لیکن کثرت طرق سے مروی ہونے کی وجہ سے انہیں قوت حاصل ہو جاتی ہے، جیسا کہ علامہ ابن قیم نے بھی اس کی تصریح کی ہے (زاد العاد ۲۱۲)۔

علامہ شوکانی نے بھی ”الدرر السہیبہ“ میں اس کی تصریح کی ہے کہ شہد میں عشر واجب ہے اور اس کے شارح نواب صدیق حسن خاں نے بھی اس کی تائید کی ہے اور اس سلسلے کے آثار کو نقل کرنے کے بعد لکھتے ہیں:

”وجمعہا لا یقصر عن الصلاحیۃ للاحتجاج بہ“ (الروضۃ الندیہ ۱/۲۰۰)۔

اور یہ تمام روایات و آثار اہل علم کے لائق ضرور ہو جاتے ہیں کہ ان سے احتجاج کیا جاسکے، شہوت کے سلسلے میں یہ وضاحت اس لئے ضروری سمجھی گئی کہ اس کی روشنی میں زیر بحث مسئلہ (ریشم کی کاشت) کو قیاس کیا جاسکے، بہر حال شہد کے سلسلے میں اکثر اہل علم، احتیاف، حنابلہ اور صحابہ تابعین اور تبع تابعین میں سے ایک جماعت عشر کے وجوب کی قائل ہے، اور اس کی علت فقہاء نے یہ بتائی ہے کہ شہد کی کھیلوں کی خوراک زمین کی پیداوار سے ہے جو حضرات شہد میں عشر کے قائل ہیں وہ شہد کو دودھ پر قیاس کرتے ہیں کہ دونوں جانور سے حاصل ہونے والے مشروب ہیں، لہذا جس طرح دودھ پر بالاتفاق عشر نہیں ہے، اسی طرح شہد پر بھی نہیں ہونا چاہئے۔

اس عاجز کے خیال میں ریشم کے کیڑوں کو شہد کی کھیلوں پر قیاس کرتے ہوئے شہد کی طرح ریشم کی کاشت پر عشر واجب قرار دینا عقل و قیاس کا تقاضا ہے، ڈاکٹر یوسف قرضاوی لکھتے ہیں:

”إن قیاس المنتجات الحيوانیة علی العسل قیاس صحیح، ولا معارض له، فلا ینبغی العدول عنه“

”حیوانات سے پیدا شدہ چیزوں کو شہد پر قیاس کرنا قیاس صحیح ہے اور اس کا کوئی معارض نہیں ہے، اس لئے اس سے عدول کرنا مناسب نہیں“ (فتا زکوٰۃ ۱/۳۳۱)۔

## ۵۔ درختوں کی کاشت کا مسئلہ

جو درخت اور باغات پھل حاصل کرنے کی غرض سے لگائے جاتے ہیں ان کے پھلوں پر تو عشر ہے ہی البتہ وہ درخت جو پھل کے علاوہ دوسرے مقاصد کے تحت لگائے جائیں مثلاً جلانے کے لئے، فرنیچر تیار کرنے کے لئے، یا عمارت میں استعمال کرنے کے لئے، یا انہیں فروخت کر کے ان سے پیسہ حاصل کرنے کے لئے، تو ان تمام صورتوں میں عشر واجب ہوگا، چونکہ یہ زمین سے نفع حاصل کرنے ہی کی مختلف صورتیں ہیں اور زمین کی آمدنی حاصل کرنے کے لئے جس چیز کی بھی کاشت ہو امام ابوحنیفہ رحمۃ اللہ کے نزدیک اس پر عشر واجب ہے۔

صاحب ”کفایہ“ لکھتے ہیں:

”الأصل عند أبي حنيفة رحمه الله أن كل ما يستنبت في الجنان ويقصد به استغلال الأراضی فیہ العشر“

(الكفایة مع فتح القدیر ۲/۱۸۶)۔

(امام ابوحنیفہؒ کے نزدیک اصول یہ ہے کہ باغات (یا زمینوں) میں جو چیز لگائی جائے اور اس سے زمین کی آمدنی مقصود ہو تو اس میں عشر واجب ہے)۔ اس اصول کے پیش نظر احناف کے نزدیک سوال میں مذکور مقاصد کے لئے جو درخت لگائے جائیں گے ان میں عشر واجب ہوگا، البتہ عشر میں لکڑی ہی نکالنا ضروری نہیں ہے، بلکہ اس کی قیمت کا نکالنا بھی کافی ہوگا، خاص طور پر وہ لکڑیاں جو جلانے یا عمارت میں استعمال کرنے کے لئے لگائی گئی ہوں، ان کی قیمت کا اندازہ کر کے عشر نکال دینا کافی ہوگا۔

۶- کن سبزیوں میں عشر واجب ہے؟

جو سبزیاں مزروعہ اور عشری زمینوں میں تجارت کی غرض سے لگائی جائیں ان میں عشر واجب ہے، اور چونکہ سبزیوں اور پھلوں کی پیداوار میں تسلسل رہتا ہے اور وہ وقفے وقفے سے توڑی جاتی ہیں اس لئے بہتر صورت یہ ہے کہ ہر دفعہ جتنی سبزی توڑی جائے، ناپ کر اسی وقت اس کا عشر نکال دیا جائے۔ رہائشی مکان کی چھتوں پر یا مکان سے متصل افتادہ زمین پر جو سبزیاں لگائی جائیں ان پر عشر نہیں ہے، چونکہ وہ عام طور پر تجارت کی غرض سے نہیں لگائی جاتیں، اور رہائشی مکان کی زمین عشری نہیں ہے، اس لئے اس سے حاصل ہونے والی سبزیوں اور پھلوں پر عشر واجب نہیں ہے (دیکھئے: عالمگیری ۱/۱۸۷)۔

۷- اراضی اوقاف کی پیداوار میں عشر

اوقاف کی زمین کی پیداوار میں عشر واجب ہے، کیونکہ ادائے عشر کے سلسلے کی آیات و احادیث کا عموم اسے بھی شامل ہے، وجوب عشر کے لئے زمین کی ملکیت شرط نہیں ہے، بلکہ پیداوار کا مالک ہونا شرط ہے، وجوب عشر کا سبب پائے جا رہے ہیں، لہذا عشر واجب ہوگا (بدائع الصنائع ۲/۵۶)۔ نیز خواہ عام اوقاف کی زمینیں ہوں یا وقف علی الاولاد کی ان کی پیداوار پر عشر واجب ہوگا۔

## عشر کے کچھ احکام و مسائل

مولانا رفیق المنان

نصاب

وجوب عشر کسی خاص نصاب کے ساتھ مشروط ہے یا نہیں؟ اس سلسلہ میں دورائیں ہیں، جمہور ائمہ کے نزدیک دیگر اموال زکوٰۃ کی طرح زرعی پیداوار کے لئے نصاب متعین ہے اس سے کم پیداوار میں عشر واجب نہ ہوگا، ائمہ احناف میں سے امام ابو یوسف اور امام محمد کا مذہب بھی یہی ہے۔ ان حضرات کا استدلال ان احادیث سے ہے جن میں وجوب عشر کے لئے متعین نصاب کا ذکر ہے۔ حضرت ابو سعید خدری سے مروی ہے کہ رسول اللہ ﷺ نے فرمایا:

”لیس فیما دون ثمنۃ أو ق صدقۃ، و بلفظ آخر: لیس فی حب ولا تمر صدقۃ حتی یتبلغ خمسة أوق“۔

غیر مکملی اشیاء میں کسی خاص نصاب کا اعتبار ہوگا یا نہیں؟ اس سلسلہ میں داؤد ظاہری کا مسلک یہ ہے کہ ان میں کوئی نصاب ضروری نہیں، جس قدر بھی پیداوار ہو اس میں عشر واجب ہوگا (اوجز المسالک ۳/۱۳۷)۔

حضرات شوافع کا مذہب بھی یہی معلوم ہوتا ہے (المغنی ۲/۶۹۷، اوجز المسالک ۳/۱۳۹، السنن الکبریٰ للبیہقی ۳/۱۲۶)۔

امام احمد بن حنبل سے غیر مکملی اشیاء کے نصاب کے سلسلہ میں دو اقوال مروی ہیں، ایک قول یہ ہے کہ موزونات میں پانچ اوق کے بقدر وزن ہی کو نصاب مانا جائے گا، واضح رہے کہ پانچ اوق کا وزن جمہور فقہاء کے نزدیک سولہ سو (۱۶۰۰) رطل ہے اور احناف کے نزدیک چوبیس سو (۲۴۰۰) رطل ہے (المغنی ۲/۶۹۷)۔

امام احمد کی دوسری روایت اس سلسلہ میں یہ ہے کہ موزونات میں سب سے کم قیمت مکمل کے پانچ اوق کی قیمت کو نصاب قرار دیا جائے گا جیسے عروض تجارت میں سونے اور چاندی کے نصابوں میں سے جو کم قیمت کا ہو اسے معیار نصاب بنانا جاتا ہے، ائمہ احناف میں امام ابو یوسف بھی یہی ہے۔ (حوالہ سابق، نیز: بدائع الصنائع ۲/۶۱)۔

امام محمد کے نزدیک غیر مکملی اشیاء میں سے جس چیز کا عشر نکالنا ہو اس کی قدر و پیمائش کے سب سے بڑے پیمانے کو ایک اوق کے حکم میں رکھا جائے گا۔

(بدائع الصنائع ۲/۶۱)۔

امام ابو حنیفہ کے نزدیک نصاب کا اعتبار نہیں، پیداوار کی قلیل و کثیر ہر مقدار پر عشر واجب ہے، مجاہد، زہر، ابراہیم نخعی، اور عمر بن عبدالعزیز کا قول بھی یہی نقل کیا گیا ہے (مصنف ابن ابی شیبہ ۳/۱۳۹)۔

ان حضرات کا استدلال ان آیات و احادیث سے ہے جن میں صلی الاطلاق زرعی پیداوار سے عشر و صدقہ نکالنے کا حکم دیا گیا ہے قرآن مجید میں فرمایا گیا:

”یا ایہا الذین آمنوا أنفقوا من طیبات ما کسبتم و مما أخرجنا لکم من الأرض (البقرہ: ۲۶۷)

کلوا من ثمره إذا أثمر و آتوا حقه یوم حصاده“ (الانعام: ۱۴۱)۔

ان آیات میں زرعی پیداوار کا ایک حصہ خرچ کرنے اور اس کا حق واجب ادا کرنے کا حکم دیا گیا ہے اور یہ حکم کسی معین مقدار کے ساتھ خاص نہیں، بلکہ ہر قلیل و کثیر مقدار کو عام ہے جس کا مقتضایہ ہے کہ پیداوار کی ہر مقدار میں عشر واجب ہو۔

ما جامعہ عربیہ احیاء العلوم، مبارکپور، اعظم گڑھ۔

اس سلسلہ کی احادیث میں بھی ایسا ہی عموم ہے جس سے قلیل و کثیر کا فرق مٹ جاتا ہے اور ہر مقدار پر وجوب ثابت ہوتا ہے۔

”عن ابن عمر عن النبی ﷺ قال فیما سقت السماء والعیون أو کان عشیرا العشر وما سقی بالنضح نصف العشر“ (بخاری ۲۰۱/۱) ”فیما سقت الأثمار والغیر العشور و فیما سقی بالسانیة نصف العشر“ (مسلم ۱/۲۱۶)۔

ان آیات پر استدلال کرتے ہوئے علامہ کاسانی فرماتے ہیں: ”من غیر فصل بین القلیل والکثیر“ (بدائع ۲/۵۹)۔

فقہاء احناف کا مختار و مفتی بزمذہب یہی ہے اور اس کی معقول و مضبوط بنیادیں موجود ہیں احتیاط و حق فقراء کی رعایت کا تقاضا بھی یہی ہے۔ مشہور مالکی فقیہ و محدث علامہ ابن العربی فرماتے ہیں کہ:

”أقوی المذاهب أبو حنیفة دلیلًا وأحوطها للمساکین وأولاهما قیاسًا شکرًا النعمة وعلیه یدل عموم الآیة والحديث“ (بحوالہ أوجز المسائل ۲/۱۳۸، نیز تفصیل کے لئے دیکھیے: البسوط ۲/۲، أحكام القرآن للجصاص، تفسیر ابن کبیر، بدائع الصنائع ۲/۵۹)۔

عشر میں عدم نصاب و عدم وجوب کی ایک وجہ ترجیح یہ ہے کہ جب خاص اور عام نصوص میں تعارض ہو اور ان میں سے کون زما نا مقدم ہے اس کا پتہ نہ چلتو احتیاط کا تقاضا یہ ہے کہ خبر عام کو ترجیح دے کر اس پر عمل کیا جائے، نیز عام و خاص کے متعارض ہونے کی صورت میں مختلف فیہ کو چھوڑ کر متفق علیہ کو ترجیح دینا اور اسی پر عمل کرنا بہتر ہے، حکم حدیث: ”دع ما یریک الی ما لا یریک“ (بدائع الصنائع ۳/۵۹)۔

تاکلین نصاب کہتے ہیں کہ دونوں قسم کے مقدار نصاب میں کوئی تعارض نہیں ہے احناف کے پیش کردہ کتاب و سنت کے نصوص میں صرف وجوب عشر کا بیان ہے اور مقدار نصاب کا اس میں کوئی ذکر نہیں گویا مقدار کے حق میں یہ نصوص مجمل ہیں جن کے اجمال کی تفصیل و توضیح ”شمسۃ اوسق“ والی حدیث سے ہوتی ہے اس لئے اس پر عمل؛ کرنا کسی بھی نص شرعی کے خلاف نہیں۔

موجب عشر پیداوار

لکڑی، گھاس اور خورد و قسم کی وہ چیزیں جن کی کاشت نہیں کی جاتی اور عرف عام میں جنہیں پیداوار شمار نہیں کیا جاتا بالافتاق موجب عشر نہیں ہیں اور پیداوار کی چار اقسام گے ہوں، جو، کھجور اور کشمش میں باجماع امت عشر واجب ہے۔

لیکن ان چار کے علاوہ پیداواری اشیاء میں وجوب و عدم وجوب میں اختلاف پایا جاتا ہے، بعض اکابر سلف کے نزدیک ان چار کے علاوہ اور کسی بھی قسم کی پیداوار میں عشر واجب نہیں، علامہ ابن قدامہ مقدسی کے بقول عبداللہ بن عمرؓ، موسیٰ بن طلحہؓ، حسن بصریؓ، ابن سیرینؓ، شعبیؓ، حسن بن صالحؓ، ابن ابی لیلیؓ، ابن مبارک اور ابو عبیدہؓ کا یہی مذہب ہے، امام احمد بن حنبلؓ سے بھی ایک روایت یہی منقول ہے۔

ان حضرات کا استدلال درج ذیل روایات ہیں:

”قدر روی عمرو بن شعیب عن أبیہ عن عبد اللہ بن عمر وأنه قال إنما سن رسول اللہ ﷺ الزکاة فی الخنطة والشعیر والتمر والزبیب“ (المغنی ۲/۲۹۲)۔

جمہور علماء امت کے نزدیک عشر انہیں چار اقسام میں محصور نہیں ہے بلکہ اور بہت سی چیزوں میں بھی وہ واجب ہوتا ہے، لیکن تفصیلات میں یہاں بھی اختلاف ہے، ائمہ کرام نے اپنے اپنے ذوق اجتہاد کے مطابق الگ الگ اصول و ضوابط مقرر کئے ہیں۔

امام مالکؒ و امام شافعیؒ کے نزدیک پھلوں میں صرف کھجور اور کشمش اور دانوں میں صرف وہ چیزیں موجب عشر ہیں جو غذائی ضروریات میں استعمال ہوتی ہیں (مصدر سابق ۲/۲۹۱، بدایۃ المجتہد ۱/۱۸۲، موطا امام مالک مع الاوجز ۳/۲۳۹، کتاب الام ۲/۲۷)۔

حنابلہ کے راجح قول کے مطابق قابل عشر وہ تمام چیزیں ہیں جو کیلی ہوں اور جنہیں خشک کر کے محفوظ رکھا جاسکتا ہو و چیزیں ان اوصاف سے متصف نہ ہوں ان میں عشر واجب نہیں (المغنی ۲/۲۹۰)۔

ائمہ احناف میں سے امام ابو یوسفؒ و امام محمدؒ کا مذہب بھی کچھ ایسا ہی ہے لیکن دو امور میں صاحبین کا مذہب حنابلہ سے مختلف ہے، صاحبین کے نزدیک عشر کے لئے مکمل ہونا شرط نہیں، اس اعتبار سے ان کا مذہب حنابلہ کی یہ نسبت زیادہ عام ہے، لیکن صاحبین کے نزدیک عشر کے لئے موجب عشر وہی چیزیں ہوں گی جہاں مقصود بالذات ہوں اور نفس نفیس ان سے انتفاع کیا جاتا ہو، اس اعتبار سے حنابلہ کا مذہب صاحبین کی یہ نسبت عام ہوگا، گویا دونوں مذہبوں میں عموم و خصوص من وجہ کی نسبت ہوگی، روٹی، زعفران وغیرہ غیر مکمل اشیاء میں حنابلہ کے نزدیک عشر واجب نہیں جب کہ صاحبین کے نزدیک واجب ہے اور کھیرے، گڑی، بیگن، مولیٰ وغیرہ کے بیج میں جو صرف زراعت کے کام آتے ہیں اور وہ خود مقصود نہیں ہوتے صاحبین کے نزدیک عشر واجب نہ ہوگا، جب کہ حنابلہ کے نزدیک واجب ہوگا۔

(المغنی ۲/۶۹۱، بدائع الصنائع ۲/۵۹، المبسوط للسرخسی ۳/۲، کتاب الاصل لمحمد ۲/۱۶۳)۔

امام عظیم کا مسلک اس سلسلہ میں سب سے زیادہ عام ہے، ان کے نزدیک زمین سے پیدا ہونے والی ہر وہ چیز جو خورد و نہ ہو بلکہ اس کی کاشت کی جاتی ہو وہ بذاتہ مقصود اور نفس نفیس قابل استعمال و انتفاع ہو وہ موجب عشر ہے چاہے وہ مکمل ہو یا غیر مکمل، ماکول ہو یا غیر ماکول، قابل ادخار ہو یا نہ ہو۔

(المغنی ۲/۶۹۲، بدایۃ المجتہد ۱/۱۸۳، مبسوط ۳/۲، در مختار ۲/۵۰، اوجز المسائل ۳/۲۳۶)۔

### خلاصہ احکام

فقہائے احناف کے ہاں امام عظیمؒ ہی کا قول مختار و معمول بہا ہے، احناف کے اصول کے مطابق زمین سے پیدا ہونے والی اشیاء میں چند اقسام عشر سے مستثنیٰ ہیں؟

- ۱- خورد و غیر منبت اشیاء جن کی بالعموم کاشت نہیں کی جاتی۔
- ۲- پھل درختوں اور غذائی اجناس کے حامل پودوں کی لکڑیاں، شاخیں، پتیاں اور ڈنٹھل، جبکہ بذات خود مقصود نہ ہوں بلکہ انہیں پھل اور اجناس ہی حاصل کرنے کے لئے لگایا اور بویا گیا ہو۔
- ۳- پھلوں اور سبزیوں کے وہ بیج جو سوائے زراعت کے اور کسی کام نہیں آتے۔
- ۴- وہ غیر مزروع جڑی بوٹیاں جو سوائے دوا کے اور کسی قابل لحاظ استعمال میں نہیں آتیں (بدائع ۲/۵۸، مبسوط ۳/۲، تنقیح الفتاویٰ حامدیہ ۱/۹۱، قاضی ۱/۱۹۹)۔

### مکان، اس کے آس پاس کی زمین اور چھت پر لگائی جانے والی چیزوں کا حکم

عشر کی شرط سے یہ بات واضح ہو جاتی ہے کہ مکانات، ان کے آس پاس کی افتادہ زمین میں، نیز چھتوں پر جو چیزیں اگائی جاتی ہیں ان میں عشر واجب نہیں، ہاں جن مکانات کی زمین کو باقاعدہ باغ یا زری آراضی میں تبدیل کر دیا جائے اور ان کی سیرابی عشری پانی سے ہو تو اس میں عشر واجب ہوگا۔

(فتاویٰ قاضی خاں ۱/۱۹۹، تنقیح الفتاویٰ حامدیہ ۱/۱۰، کتاب الاصل ۱/۱۵۶، شامی ۱/۱۰، در مختار ۲/۵۲)۔

### اراضی موقوفہ میں عشر

جیسا کہ گذر چکا آراضی موقوفہ کی پیداوار میں بھی عشر واجب ہوتا ہے، کیونکہ وجوب عشر کے لئے ملکیت ارض شرط نہیں ہے، بلکہ پیداوار کا حصول کافی ہے۔ کیونکہ اصلاً عشر زری ٹیکس کی حیثیت رکھتا ہے، اسی وجہ سے اس کے لئے مکلف ہونا بھی ضروری نہیں۔ بچے اور پوانے کی عشری زمین میں بھی عشر واجب ہے۔

”لا معتبر بالمالك في العشر وإنما المعتبر بالخارج حتى يجب العشر في الأراضى الموقوفة التي لا مالك لها“

(مبسوط ۳/۲، فتاویٰ قاضی خاں ۱/۱۹۹، شامی ۲/۲۹۹)

### ریشم میں عشر

بہ حالت موجودہ یہ وجہ ریشم میں بھی بدرجہ اولیٰ پائی جاتی ہے، بلکہ یہ شہد سے کہیں زیادہ نفع بخش اور زمین کی زرخیزی کا باعث ہے: اس لئے اگر عشری زمین کی توت کی کاشت کیڑے پال کر ریشم پیدا کرنے کے لئے کی جائے تو بلاشبہ یہ بھی استثماء ارض کی ایک صورت ہے اور اس طرح حاصل ہونے والا ریشم مستغلا بہ الارض کے عموم میں داخل اور اس میں عشر واجب ہوگا (تفصیل کے لئے دیکھئے: ہدایہ ۱/۲۰۲، بدائع ۲/۶۲، تنقیح الفتاویٰ حامدیہ ۱/۱۲)۔

## مچھلی کی کاشت

آج کل عام طور پر زراعتی آراضی پر تالاب کھود دئے جاتے ہیں اور اس میں مچھلی کی کاشت کی جاتی ہے، مچھلی کی کاشت کو بہت نفع بخش تصور کیا جاتا ہے، کسان یہ سوچتا ہے کہ اگر ان آراضی پر گیہوں، دھان وغیرہ کی کاشت کرے تو اخراجات اور محنت زیادہ ہے اور منفعت کم، اس لئے آراضی کو مچھلی کی کاشت کے لئے تالاب بنا کر استعمال کرتا ہے۔

اب سوال یہ ہے کہ مچھلی کی کاشت کو میرے خیال میں زراعت ہی کے ساتھ ملحق کر کے اس پر عشر کے احکام نافذ کرنا زیادہ قرین صواب ہے، جب عشر کا سبب وجوب آراضی نامیہ ہے اور احناف کے اصول کے مطابق محل عشر زمین سے براہ راست یا بالواسطہ نکلنے والی وہ تمام چیزیں ہیں جن کی کاشت کی جاتی ہو اور جن کے ذریعہ زمین کو زرخیز، نفع بخش اور بار آور بنانا مقصود ہو تو عشری زمین میں مچھلی کی کاشت اور اس کی پیداوار میں بھی عشر واجب ہونا چاہئے، کیونکہ وہ بھی یقینی طور پر ”ما یستغل بہ الأرض“ میں داخل ہے۔

تجارت کی غرض سے خریدی گئی زندہ مچھلیاں اگر گڈھے اور تالاب میں حفاظت کی غرض سے رکھی جائیں تو یقیناً وہ مال تجارت قرار پائیں گی اور شرائط زکوٰۃ کے پائے جانے کی صورت میں ان پر زکوٰۃ ہی واجب ہوگی، لیکن اگر مچھلیوں کے چھوٹے بچے پرورش و افزائش کی غرض سے تالاب وغیرہ میں چھوڑے جائیں، جیسا کہ رواج ہے تو انہیں مال تجارت قرار دینا مشکل ہے چاہے انہیں بعد میں فروخت کرنے ہی کی نیت، کیوں نہ ہو، کیونکہ مچھلیوں کے چھوٹے بچے ناقابل استعمال ہونے کی وجہ سے کوئی قابل لحاظ حیثیت نہیں رکھتے، ان کی حیثیت ایسی ہی ہے جیسے بھنڈی بیگن، مولیٰ نمائرو وغیرہ، کے بیج جو سوائیزراعت کے کسی اور استعمال کے قابل نہیں ہوتے، مچھلیوں کے بچے پرورش کے لئے تالاب میں ڈالنا ایسا ہی ہے، جیسا کہ زمین میں ڈالے گئے بیج میں نیت تجارت معتبر نہیں ایسے ہی ان مچھلیوں میں بھی نیت تجارت معتبر نہیں ہوگی، کیونکہ یہاں اولین مقصد نماء و افزائش ہے نہ کہ بیع و تجارت۔

یہاں ایک اور پہلو بھی قابل لحاظ ہے، اگر عشری زمین سے کوئی پیداوار حاصل نہ ہو تو بہر حال عشر واجب نہیں، لیکن نماء ارض حاصل ہوتے رہنے کی صورت میں عشری زمین کا عشر کسی بھی حال میں ساقط نہیں ہوتا، حتیٰ کہ اگر کسی مسلمان نے اپنی عشری زمین کسی غیر مسلم کو عاریتہ کاشت کے لئے دے دی تو باوجود بے کاشت اس صورت میں زمین کا ہمارا نفع غیر مسلم کاشت کار کو ملے گا اور صاحب زمین کے ہاتھ کچھ بھی نہ لگے گا مالک زمین پر اس کی پیداوار کا عشر واجب ہوگا، یہ عشر اس زمین کی پیداوار سے نہیں بلکہ اپنے گھر سے دینا پڑے گا۔

”فلان کان أعار الأرض من ذمی فالعشر علی المعیر. لأن العشر صدقة لا یسکن إيجابها علی الکافر والمعیر صار مفوتاً حق الفقراء بالإعارة من الکافر فکان ضامناً للعشر“ (مبسوط ۵/۲)۔

مذکورہ مچھلی پالنے کی صورت پر غور کیا جائے کہ گیہوں، دھان وغیرہ کی زراعت سے زیادہ نفع مچھلی کی کاشت نظر آئی اور صاحب زمین نے تالاب کھود کر مچھلیاں پال لیں، اس طرح اس نے خود تو زمین سے امکانی حد تک زیادہ سے زیادہ آمدنی کا بندوبست کر لیا اب کیا یہ بات مناسب اور قرین انصاف ہوگی کہ اس زمین کی پیداوار سے فقراء کا جو حق متعلق ہے اس سے انہیں محروم کر دیا جائے اور مالک زمین کو بے حق دے دیا جائے کہ وہ زراعت و استئمان ارض کے طریقے بدل کر فقراء کا حق بھی خود سمیٹ لے اور عشر کا حصہ بھی خود ہی ہضم کر جائے۔

جب زمینی پیداوار سے بالکل دست بردار ہو جانے کی صورت میں بھی عشر اور حق فقراء کی ادائے گی سے مفر نہیں تو اپنا حق ارض اضعا فامضا عنہ محفوظ کر لینے کی صورت میں اس سے مفر کی گنجائش کیسے ہو سکتی ہے؟ اور کیسے کہا جاسکتا ہے کہ اس صورت میں عشری زمین سے حاصل ہونے والی آمدنی صرف اسی کے لئے مختص ہوگی۔ اس میں فقراء کا حق عشر نہیں ہوگا؟

## خلاصہ جوابات

گذشتہ مباحث میں محور پنجم کے تحت آنے والے تمام سوالوں کے جوابات ضمناً آگئے ہیں، مگر آسانی کے لئے ان کے جوابات صریحہ بھی اختصار کے ساتھ لکھے جاتے ہیں:

۱- احناف کے قول مختار کے مطابق وجوب عشر کے لئے کسی متعین نصاب کی ضرورت نہیں، پیداوار کی پر قلیل و کثیر مقدار پر عشر واجب ہے، البتہ امام ابو یوسف



وامام محمد اور جمہور ائمہ کے نزدیک پانچ وسق سے کم پیداوار میں عشر نہیں ہے، ایک وسق بالاتفاق ۶۰ صاع کا ہوتا ہے اور ایک صاع وزن میں احناف کے نزدیک ۸ رطل کا اور جمہور ائمہ بشمول امام ابو یوسف کے نزدیک ۵۳ رطل کے بقدر ہوتا ہے ایک رطل نئے میٹر کے پیمانے سے ۳۰۸ گرام مانا گیا ہے، اس حساب سے پانچ وسق عمدہ گیہوں وزن میں عند الاحناف ۹ کونٹل ۲۰۰ کلوگرام اور امام ابو یوسف و جمہور کے نزدیک ۶ کونٹل ۵۲ کلوگرام کے بقدر ہوگا اگر عشر میں نصاب کا اعتبار کیا جائے تو احتیاطاً آخر الازکر مقدر معتبر ہوگی۔

۲- زمین سے اگائی جانے والی ہر وہ چیز جو مقصود و مطلوب ہو اور جو زمین کی آمدنی و زرخیری کا باعث ہو وہ محل عشر ہے چاہے وہ سطح زمین پر اگنے والی ہو، جیسے گیہوں، دھان وغیرہ یا پانی میں پیدا ہونے والی، جیسے سنگھاڑ، تال مکھانہ وغیرہ خورد و گھاس یا بیکار قسم کے خورد و درخت اگر کسی زمین میں ہو جائیں تو ان میں عشر نہیں گھاس اور بانس کو اگر آمدنی کی غرض سے اگایا گیا ہو تو ان میں بھی عشر ہے اور ویسے ہی کوئی درخت اگ گیا ہے تو نہیں (جواہر الفقہ ۲/۷۱)۔

۳- مذکورہ صورتوں میں ریشم اور مچھلی کی پیداوار میرے خیال میں ”ما يستعمل به الأرض“ میں داخل ہے اس میں عشر واجب ہونا چاہئے۔

۵- درختوں میں اگر مقصود زراعت پھل ہیں تو پتے، شاخیں اور لکڑیاں عشر سے مستثنیٰ ہیں، لیکن اگر زراعت سے مقصود بذات خود یہی چیزیں ہوں تو ان پر بھی عشر واجب ہوگا۔

۶- زراعتی عشری اراضی میں جو سبزیاں بوئی جاتی ہیں انہیں میں عشر واجب ہوگا مکان کے گرد و پیش کی افتادہ زمین اور چھت پر اگائی گئی سبزیوں میں عشر نہیں ہے۔

۷- اوقاف کی عشری اراضی کی پیداوار میں بھی عشر واجب ہوتا ہے۔

## اراضی ہندوپاک کا شرعی حکم

مولانا مفتی اختر امام عادل مدظلہ

عشر و خراج زمین پر لگائے گئے ٹیکسوں کے دو نام ہیں۔ دونوں کا تعلق قابل کاشت زمینوں سے ہے جن کو انسان آباد کرتا ہے اور فائدہ اٹھاتا ہے، اسلامی حکومت قابل کاشت زمینوں کی پیداوار کا ایک حصہ، اس لے لیتی ہے تاکہ غریبوں، محتاجوں اور ضرورت مندوں کی امداد کے ساتھ مملکت کے انتظامی تقاضے پورے کر سکے۔ اس لحاظ سے عشر و خراج دونوں مشترک ہیں۔

### عشری زمین

۱- جزیرۃ العرب کی ساری زمین عشری ہے (.....)۔

”تقویم البلدان“ میں لکھا ہے جزیرۃ العرب میں پانچ علاقے شامل ہیں: تہامہ۔ نجد۔ حجاز۔ عروص۔ یمن

حجاز کی جنوبی جانب کا نام ”تہامہ“ ہے اور حجاز و عراق کے درمیانی حصہ کا نام نجد ہے، اور حجاز وہ پہاڑی سلسلہ ہے جو یمن سے شروع ہو کر حدود شام تک پہنچتا ہے اسی میں مدینہ طیبہ اور شام کا ساحل ”عمان“ شامل ہے، اور عروص یمامہ سے بحرین تک ہے، یمن میں عدن بھی داخل ہے (تحفة الفقہاء)۔

۲- اسی طرح وہ زمین بھی عشری ہے جس کے باشندوں نے بخوشی اسلام قبول کر لیا ہو اور اسلامی حکومت نے ان کی زمینات کو انہی کی ملکیت میں بدستور رہنے دیا، جیسے مدینہ، طائف، یمن، بحرین یا کوئی بھی ایسا ملک جس کے باشندوں نے بخوشی اسلام کر لیا ہو، مکہ بھی اسی ذیل میں آتا ہے اگرچہ وہ معمولی جنگ کے بعد فتح ہوا، اور رسول اللہ ﷺ نے ازراہ احسان مکہ والوں کی زمین کو بھی عشری قرار دیا (جواہر الفقہ ۲/۵۱ بحوالہ رد المحتار باب العشر والخراج)۔

۳- وہ زمینیں بھی عشری ہیں جن کو بزور شمشیر فتح کر کے ٹکس نکالنے کے بعد مجاہدین میں تقسیم کر دیا گیا ہو، چونکہ یہ زمینیں ابتدائی مسلمانوں کی ملکیت میں آئیں اس لئے ان پر عشر کا وظیفہ عائد کرنا ہی زیادہ مناسب ہے (تحفة الفقہاء، ۱/۴۹۲، کتاب الاموال ۵۱۲)۔

۴- اسی طرح وہ لاوارث اور غیر آباد زمینیں جو حکومت نے کسی مسلمان کو بطور جاگیر مالکانہ حقوق کے ساتھ دے دی ہو تو یہ زمینیں بھی عشری ہوں گی (سابقہ حوالہ جات)

۵- وہ زمینیں جو ناقابل زراعت تھیں اور ان کا کوئی مالک نہ تھا ان کو کسی مسلمان نے حکومت کی اجازت سے آباد کیا تو امام محمدؒ کے اصول کے مطابق اگر عشری پانی سے سیراب کی گئی ہوں تو عشری ہوں گی اور خراجی پانی سے کی گئی ہوں تو خراجی ہوں گی، اور امام ابو یوسفؒ کے اصول کے مطابق اگر زمین کے آس پاس عشری زمینیں ہوں تو وہ زمین بھی عشری ہوں گی اور اگر خراجی ہوں تو خراجی ہوں گی اور اگر آس پاس دونوں زمینیں ہوں تو وہ زمین عشری قرار پائے گی (رد المحتار ۳/۲۶۷)۔

### خراجی زمینیں

۱- ہر وہ زمین خراجی ہے جس کو بزور شمشیر فتح کیا گیا ہو اور اس کے مالک کا قبضہ برقرار رکھا گیا ہو بشرطیکہ اس قسم کی زمینوں کے مالکین ملک کے فتح ہوتے ہی مسلمان نہ ہو گئے ہوں۔ خراج کے مقرر ہو جانے کے بعد اگر وہ مسلمان بھی ہو جائیں تو بھی خراج ساقط نہ ہوگا، مثلاً عرق، ہوا، فارس، اسپہان، رے اور شام کے علاقے۔

مدظلہ جامعہ بانی منور شریف سستی پور بہار۔

- ۲- اسی طرح وہ زمینیں بھی جن کے باشندوں کو جلا وطن کر دیا گیا ہو اور وہ دوسرے مالکین کے حوالے کر دی گئی ہوں۔
- ۳- اسی طرح اگر کوئی ملک صلح کے ساتھ فتح ہوا تو صلح نامے میں جو شرائط ہوں گی ان کا پاس و لحاظ کرنا لازمی ہوگا اگر صلح میں یہ طے ہوا کہ مالک کی زمینیں ان کے مالکین کے قبضے میں بدستور رہیں گی اور اسلامی حکومت ان کو ضبط نہیں کرے گی تو ان زمینوں پر خراج متعین کر دیا جائے گا اور وہ زمینیں خراجی قرار پائیں گی، مثلاً عہد نبوی کی مفتوحات میں نجران، ایلہ، دومتہ، الجندل، مذک وغیرہ اور بعد کی فتوحات میں آرمینیا کے بعض علاقے اور خراسان کا اکثر حصہ وغیرہ (کتاب الاموال / ۵۱۴، کتاب الخراج لابی یوسف / ۶۹)۔
- ۴- وہ زمین بھی خراجی ہوگی جو غیر آباد تھی اور کسی مسلمان نے اس کو خراجی پانی کے ذریعے آباد کیا۔
- ۵- اسی طرح وہ غیر آباد زمینیں بھی خراجی ہیں جن کو کسی غیر مسلم شہری نے حکومت کی اجازت سے آباد کیا ہو یا کسی غیر مسلم کو مسلمانوں کی طرف سے جنگ میں اچھی کارکردگی کے صلے میں حکومت نے دی ہوں تو یہ زمینیں بھی خراجی ہوں گی (تحفۃ الفقہاء / ۱، ۴۹۳-۴۹۴)۔
- ۶- وہ زمین جس پر کسی غیر مسلم کا رہائشی مکان تھا مگر اس نے اس کو توڑ کر باغ میں تبدیل کر دیا تو یہ زمین بھی خراجی ہوگی۔
- ۷- اور اگر کسی عشری زمین کو کسی غیر مسلم نے مسلمان سے خرید لی تو یہ زمین عشری نہیں رہے گی بلکہ خراجی ہو جائے گی (تحفۃ الفقہاء / ۱، ۴۹۴)۔

### خراج کی مقدار اور نوعیت

خراج کی دو قسمیں ہیں: خراج مؤظف اور خراج مقاسمہ

۱- خراج مقاسمہ کے بارے میں گذر چکا ہے کہ یہ بٹائی کی ایک قسم ہے کہ حکومت اسلامیہ غیر مسلموں کی زمینیں انہی کی ملکیت میں چھوڑ دے اور ان پر کل پیداوار کا ایک مخصوص حصہ مثلاً چوتھائی، تہائی یا نصف وغیرہ مقرر کر دے خراج کی یہی وہ شکل ہے جو رسول اللہ ﷺ نے اہل خیبر کے ساتھ اختیار فرمائی تھی، اس خراج کا حکم وصولی کے باب میں عشر کی طرح ہے کہ جس طرح عشر کا تعلق خالص پیداوار سے ہے اس کا تعلق بھی پیداوار سے ہے پیداوار نہ ہونے کی صورت میں عشر کی طرح یہ بھی ساقط ہو جائے گا، البتہ مصارف کے باب میں یہ عشر سے جدا گانہ حکم رکھتا ہے عشر کے مصارف وہی ہیں جو زکوٰۃ کے ہیں، جبکہ خراج کے مصارف تمام امور خیر ہیں (تحفۃ الفقہاء / ۱، ۵۰۱، شامی / ۲، ۵۶)۔

۲- خراج مؤظف یہ ہے کہ زمین کی صلاحیت کے لحاظ سے سالانہ ٹیکس مقرر کر دیا جائے اس صورت میں، خواہ پیداوار ہو یا نہ ہو بہر صورت اس کو یہ خراج ادا کرنا پڑے گا۔

خراج مؤظف کی مقدار کے بارے میں امام ابوحنیفہ کا مسلک یہ منقول ہے:

”امام جب کسی زمین پر ابتداء خراج لگانے کا ارادہ کرے تو امام ابوحنیفہ کے نزدیک حضرت عمرؓ کی مقدار سے لگانا جائز نہیں، اور یہی صحیح ہے، اس لئے کہ اہل خراج کے زیادہ طاقت رکھنے کے باوجود حضرت عمرؓ نے خراج نہیں بڑھایا“ (البحر الرائق باب العشر والخراج / ۱۱۷)۔

عراق کی فتح کے بعد حضرت فاروق اعظمؓ نے حضرت عثمان بن حنیف سے جو بیعت کے ماہر تھے عراق کی بیعت کرائی جس کی نگرانی حضرت حذیفہؓ نے کی (ہدایہ باب العشر والخراج) تو پہاڑ، جنگل اور نہروں کو چھوڑ کر قابل زراعت زمین کا کل رقبہ تین کروڑ ساٹھ لاکھ جریر قرار پایا، ان میں سے شاہی جاگیروں، آتش کدوں کے اوقاف، لاوارثوں، منسروں اور باغیوں کی جائدادوں، دریا برد زمینوں، شاہراہوں اور ڈاک کے مصارف کی زمینوں اور جنگل کو خالصہ قرار دے کر رفاہ عام کے لئے وقف کر دیا جس کا تخمینہ ستر لاکھ سالانہ ہوتا تھا اور باقی تمام زمینوں کو مالکان کی ملکیت تسلیم کر کے ان پر حسب ذیل خراج مقرر فرمائے۔

گیہوں	فی جریر	(سواد و بیگھہ خام)	پون ہیکھہ پختہ	۲ درہم
جو	فی جریر	(سواد و بیگھہ خام)	پون ہیکھہ پختہ	۱ درہم
نیشکر	فی جریر	(سواد و بیگھہ خام)	پون ہیکھہ پختہ	۶ درہم
روٹی	فی جریر	(سواد و بیگھہ خام)	پون ہیکھہ پختہ	۵ درہم

۱۰ درہم	پون بیگھہ پختہ	(سوادو بیگھہ خام)	فی جریب	انگور
۱۰ درہم	پون بیگھہ پختہ	(سوادو بیگھہ خام)	فی جریب	کھجور
۸ درہم	پون بیگھہ پختہ	(سوادو بیگھہ خام)	فی جریب	تل
۳ درہم	پون بیگھہ پختہ	(سوادو بیگھہ خام)	فی جریب	ترکاری

اور عمدہ پیداوار اور عمدہ زمینوں کے اعتبار سے کسی کسی جگہ کیہوں پر فی جریب چار درہم اور جو پردو ۲ درہم خراج مقرر ہوا، اس شرح سے حضرت فاروق اعظم کے زمانے میں عراق کا خراج آٹھ کروڑ ساٹھ لاکھ درہم تھا۔

مصر کی حالت پیداوار نیل کے سبب سے، چونکہ بہت عمدہ رہتی تھی، اس لئے وہاں کے لگان کی شرح اس سے زیادہ مقرر کی گئی تھی، مگر اس اصول کے ساتھ کہ لگان کم سے کم ہو، زیادہ سے زیادہ نہ ہو اور چون کہ نیل کی طغیانی اور غیر طغیانی سے سالانہ پیداوار میں فرق پڑتا تھا، اس لئے ہر سال جب ادائیگی قسط کا وقت آتا تھا تو مقامی زمیندار، کھلیا، کاشت کار اور ماہرین تخمینہ کو جمع کر کے سب کے مشورہ سے تخمینہ کرایا جاتا تھا۔

(اسلام کا اقتصادی نظام: مولانا حفظ الرحمن بحوالہ کتاب الخراج/ ۳۶-۳۸)۔

ترکاری کے بارے میں صاحب ہدایہ کی تصریح یہ ہے کہ فی جریب پانچ درہم خراج حضرت عمرؓ نے مقرر فرمایا تھا (ہدایہ ۱/ ۵۸۹۲، جواہر الفقہ ۲/ ۲۸۰، احسن الفتاویٰ ۳/ ۳۲۶)، اسی کو ہمارے اکابر میں حضرت مفتی محمد شفیع صاحب اور مفتی رشید احمد صاحب پاکستان نے بھی اختیار کیا ہے (تحفۃ الفقہاء، ۱/ ۴۹۹)۔

علامہ سمرقندی کی بھی یہی تحقیق ہے (تحفۃ الفقہاء، ۱/ ۴۹۹)۔

ان کے سوا دوسرے پھلوں کے باغات اور دوسری قابل کاشت چیزیں جن کا خراج حضرت عمرؓ نے مقرر نہیں فرمایا ان کے متعلق فقہائے کرام کا فیصلہ یہ ہے کہ زمین کی برداشت کے مطابق خراج لگایا جائے گا، جو خمس سے کم نہ ہو اور نصف سے زائد نہ ہو اور اندازہ لگانے کے بعد تجربہ سے ثابت ہو کہ پیداوار اتنی نہیں ہے تو اس کے مناسب کی کر دی جائے (ہدایہ باب العشر والخراج؛ کتاب السیر)۔

اور اگر اندازہ لگانے کے بعد تجربہ سے ثابت ہو کہ پیداوار کی شرح اندازے سے کہیں زیادہ ہے تو مقررہ خراج میں اضافہ کیا جائے گا یا نہیں؟ امام محمدؒ فرماتے ہیں کہ اس کے مناسب اضافہ کر دیا جائے گا اور امام ابو یوسفؒ کا مسلک یہ ہے کہ اضافہ نہیں کیا جائے گا (تحفۃ الفقہاء، للسمرقندی ۱/ ۵۰۱)۔

”بحر الرائق“ کے حوالے سے پیچھے حضرت عمرؓ کا معمول اور امام ابو حنیفہؒ کا مسلک یہ نقل کیا جا چکا ہے کہ اندازہ سے بڑھ جانے کی صورت میں خراج موظف کی مقدار میں اضافہ نہیں کیا جائے گا، حضرت عمرؓ کے زمانے میں خراجی زمینوں کی شرح پیداوار اندازے سے کافی بڑھ گئی تھی، مگر پھر بھی حضرت عمرؓ نے اس میں اضافہ نہ فرمایا (بحر الرائق/ ۱۱)۔

خراج کے باب میں یہ وضاحت بھی ضروری ہے کہ اگر فتح کے وقت ۱۰۰٪ ظف عائد کیا گیا تھا تو بعد میں حکومت مالکین اراضی کی مرضی کے بغیر اس کو منسوخ کر کے خراج مقاسمہ عائد نہیں کر سکتی، اسی طرح اس کے برعکس بھی جائز نہیں ہے، اس لئے کہ اس صورت میں عہد شکنی لازم آئے گی، البتہ رضامندی کی صورت میں کوئی مضائقہ نہیں (رد المحتار ۳/ ۲۶۹)۔

## اراضی ہندوپاک کا شرعی حکم

محور چہارم

مفتی محمد شفیع صاحبؒ نے اپنی کتاب ”اسلام کا نظام اراضی“ کے چھٹے باب میں ہندوپاک کی زمینوں پر بحث کرتے ہوئے مولانا ہمایونی کے ایک قلمی رسالہ ”سراج الہندی تحقیق خراج السندھ“ کا حوالہ دیا ہے اور چاہا جس کے اقتباسات بھی نوٹ کیے ہیں۔

محقق ہمایونی کے بارے میں تاریخی طور پر کچھ کہنا مشکل ہے وہ کون تھے؟ کیا تھے؟ زیادہ سے زیادہ ان کے بارے میں یہ کہا جاسکتا ہے کہ ان کا زمانہ حضرت مخدوم ہاشم ٹھٹویؒ کے بعد کا ہے۔

محقق ہمایونی نے اپنی کتاب میں جن کتابوں سے زیادہ فائدہ اٹھایا ہے وہ یہ ہیں:

۱- مخدوم عبدالواحد سیوستاٹی کی کتاب ”بیاض واحدی“۔

۲- شیخ ابوالحسن سندھی کی کتاب ”رفع الفریہ“۔

۳- مخدوم محمد عارف کی ایک بیاض۔

۴- مخدوم محمد ہاشم ٹھنوی کی کتاب ”اتحاف الاکابر“۔

ان علماء میں شیخ ابوالحسن سندھی کو ابوالحسن دہری بھی کہا جاتا ہے، اس لئے کہ یہ راجہ داہر کی نسل سے ہیں، راجہ داہر قدیم ہندو سندھ کا حکمران تھا، محمد بن قاسم کے مقابلے میں اس کو شکست ہوئی، بعد میں راجہ داہر کا بیٹا جیسیہ مسلمان ہو گیا تھا، سنا گیا ہے کہ ابھی تک سندھ میں ایک قوم ”دہری“ کے نام سے موسوم ہے، جس کو لوگ عموماً ڈیری کہتے لگے ہیں، ممکن ہے کہ شیخ ابوالحسن سندھی اور یہ ڈیری قوم جیسیہ کی اولاد ہوں (جواہر لفظہ ۲/۲۵۸)۔

محقق ہمایونی کے اس رسالہ کی بنا پر سندھ کے بارے میں صورت حال کافی واضح ہو گئی ہے اور علماء نے اس کی روشنی میں بہت حد تک یقین کے ساتھ اراضی سندھ کے متعلق کلام کیا ہے اگر ہندوستان متحد ہوتا اور تقسیم نہ ہوا ہوتا تو صرف ایک انداز سے بحث کی جاسکتی تھی، مگر تقسیم کے بعد مسلم اور غیر مسلم ملکوں (پاکستان اور ہندوستان) میں بٹ جانے کی بنا پر بہت سی نئی شکلیں پیدا ہو گئی ہیں۔

### ارضی ہند

۱- تقسیم کے بعد مسلمانوں کی متروکہ زمینیں حکومت ہند نے عموماً ان غیر مسلموں میں تقسیم کر دی تھیں جو پاکستان چھوڑ کر ہندوستان آئے تھے، یہ زمینیں کافر کی ملکیت میں جانے کی بنا پر خراجی ہیں۔

۲- اسی طرح وہ زمینیں جو حکومت ہند نے مسلمانوں میں تقسیم کیں وہ بھی خراجی ہیں، اس لئے کہ حکومت کافرہ کا استیلاء ان پر بہر حال ثابت اور اس کی وجہ سے اگر کوئی زمین عشری بھی ہوتی تو خراجی بن جاتی۔

ہندوستان اور پاکستان کی یہ زمینیں جن کا ذکر ابھی کیا گیا ان کے احکام کے بارے میں کوئی کلام نہیں ہے، محل کلام ان کے علاوہ وہ زمینیں ہیں جو تقسیم کے قبل سے ہی مسلمانوں کی ملک میں ہیں اور نسل بعد نسل وہ مسلمانوں ہی کی ملک میں چلی آ رہی ہیں ان کے عشری و خراجی ہونے کا مدار اس تحقیق پر ہے کہ ہندوستان کی اولین فتوحات کے وقت وہ کس کی ملک میں تھیں، اگر وہ کسی مسلمان کو مالکانہ طور پر دی گئیں یا مالک زمین فتح کے وقت ہی بخوشی مسلمان ہو گیا تو وہ عشری ہوں گی اور اگر وہ ہندو مالک کے قبضہ و ملک ہی میں رہیں اور ان پر خراج عائد کیا گیا، پھر اس سے مسلمانوں نے خرید یا کسی جائز صورت سے حاصل کیا تو وہ خراجی ہوں گی، یا یہ صورت ہوئی کہ اول فتح کے وقت یہ غیر آباد اور کسی کی ملک میں نہ تھیں کسی مسلمان نے حکومت کی اجازت سے ان کو آباد کیا اور عشری پانی سے سیراب کیا تو یہ زمینیں عشری ہوں گی اور خراجی پانی سے سیراب کیا تو خراجی ہوں گی یا ایسا ہوا ہوگا کہ یہ زمینیں غیر آباد رہی ہوں گی اول فتح کے بعد کسی غیر مسلم نے ان کو حکومت کی اجازت سے آباد کیا ہوا اور پھر مسلمان نے ان کو خرید کر یا کسی جائز صورت سے ان کو حاصل کر لیا ہو تو یہ خراجی ہوں گی۔

مگر مشکل یہ ہے کہ پورے ہندو پاک میں ہر مسلمان کی زمین کے بارے میں یہ معلوم کرنا کہ یہ زمین کس نوعیت سے اس کے پاس آئی کوئی آسان نہیں ہے وہ بھی جب کہ اس واقعہ پر صدیاں بیت رہی ہوں ایسی صورت حال میں اس کے سوا کوئی راستہ نہیں کہ جن علاقوں کی زمینوں کے بارے میں صورت حال معلوم ہو ان کے بارے میں اسی حساب سے فیصلہ کیا جائے، اور جن علاقوں کے بارے میں یہ تفصیلات معلوم نہ ہوں وہاں استحباب حال کو دلیل راہ بنایا جائے۔

محقق ہمایونی کی تحقیق کے مطابق سندھ کے اکثر علاقے (بعض علاقوں کا استثناء کر کے) بزور شمشیر فتح کئے گئے اور اس کی زمینیں وہاں کے رہنے والوں کی ملکیت میں برقرار رکھ کر ان پر خراج مقرر کیا گیا جو ہمایونی کی تصریح کے مطابق پیداوار کا پانچواں حصہ تھا، صرف بعض علاقے ایسے تھے جن کے باشندے اول فتح کے وقت ہی بخوشی مسلمان ہو گئے تھے، مثلاً مردم چند اور برہمن آباد وغیرہ کا علاقہ، تو ان علاقوں کی زمینیں عشری ہیں (دیکھئے: جواہر لفظہ ۲/۲۵۳-۲۵۵)۔

ہمایونی نے مخدوم محمد عارف کی بیاض کے حوالے سے نقل کیا ہے:

”ظاہر ہے کہ ہندو سندھ کی زمینیں خراجی ہیں اور ان کا خراج پیداوار کا پانچواں حصہ، جیسا کہ محقق دہری (شیخ ابوالحسن سندھی) نے اپنے رسالہ ”رفع

الفریۃ“ میں ذکر کیا ہے اور اسی رسالہ میں ”جامع الفتاویٰ للناصری“ کے حوالے سے یہ نقل کیا ہے کہ ہماری زمینیں (یعنی سندھ کی) عشری ہیں لیکن مصنف رسالہ نے اس نقل کو ضعیف قرار دیا ہے“ (جواہر الفقہ ۲/ ۲۵۳-۲۵۵)۔

خواجہ مخدوم عارف کی اس عبارت میں بھی مدار تحقیق شیخ ابوالحسن سندھی ہی ہیں، اس عبارت میں خواجہ ابوالحسن کی تحقیق صراحت کے ساتھ بیان کی گئی ہے کہ ہندوستان کی زمینیں خراجی ہیں، مگر ہند سے مراد یہاں ہندوستان کے علاقے ہیں جو محمد بن قاسم کی فتوحات کے وقت سندھ میں شامل تھے۔

اس صورت میں ظاہر ہے کہ ان مسلمانوں کی زمینوں پر خراج عائد نہیں کیا جاسکتا تھا، قاعدہ کے مطابق یہ زمینیں عشری ہی ہوں گی (تاریخ اکال لابن ۲/ ۲۲۳)

اس کے علاوہ اسلامی فتوحات کے بعد بہت سے نئے شہر اور نئی بستیاں بسائی گئیں، ان کی زمینوں کے مالک ابتداءً مسلمان ہی ہوئے جنہوں نے حکومت کی اجازت سے ان کو آباد کیا اور بہت سی زمینیں عشری پانی سے سیراب کی گئیں تو یہ زمینیں بھی قاعدے کی رو سے عشری قرار پائیں گی۔

اس تفصیل سے ثابت ہوتا ہے کہ خود سندھ کا بھی ایک بڑا علاقہ عشری ہے، اس لئے سندھ کی صرف انہیں زمینوں پر خراج عائد کیا جاسکتا ہے جن کے بارے میں یقین یا گمان غالب کے ساتھ معلوم ہو کہ یہ فتح اول کے وقت غیر مسلموں کے ملک میں رہیں اور بعد میں ہونے والی بغاوت میں وہاں کے لوگ شریک نہیں ہوئے تھے اور اس طرح اسلامی حکومت کی تشکیل کے وقت وہ مسلمان نہیں تھے، لیکن جن علاقوں کے بارے میں معلوم ہو کہ یہاں کے لوگ فتح اول کے وقت ہی مسلمان ہو گئے یا بعد میں ہونے والی بغاوت میں شرکت کے بعد اسلام لے آئے تھے ان کو عشری ہی کہنا ہوگا۔

حضرت شاہ جلال تھانی نے اپنی کتاب ”احکام الاراضی“ میں یہی ثابت کیا ہے کہ آج جو زمینیں مسلمانوں کے پاس ہیں وہ عشری ہیں اور ان کے عشر کو محض اس بنا پر مشتبہ نہیں کہا جاسکتا کہ ہندوستان کی زمینوں کے ابتدائی مالکان غیر مسلم تھے پھر مسلمان ان کے ابتدائی مالک کیسے بن گئے؟ اس لئے کہ اس مقام پر جہاں اور بہت احتمالات ہیں وہیں یہ احتمال بھی ہے کہ یہ زمینیں غیر آباد یا ادارت ہو کر اسلامی حکومت کے بیت المال کی ملکیت میں چلی گئی ہوں پھر حکومت اسلامیہ نے کسی مسلمان کو از خود یا فرمائش کی بنا پر یہ زمینیں جاگیر کے طور پر قیمت کے ساتھ دے دی ہوں اور اس طرح ان کا پہلا مالک مسلمان بنا ہو۔

(جواہر الفقہ ۲/ ۲۵۹)۔

مفتی محمد شفیع صاحب کا صرف پاکستان کی اس قسم کی اراضی کے بارے میں یہی خیال ہے، حضرت تھانویؒ نے بھی ”امداد الفتاویٰ“ میں ہندو پاک کی ان تمام زمینوں کو عشری قرار دیا ہے جو سلا بعد سلا مسلمانوں کے پاس چلی آ رہی ہیں اور دلیل وہی استصحاب حال ہے (امداد الفتاویٰ ۲/ ۶۰)۔

یوں ”امداد الفتاویٰ“ میں حضرت کے مختلف الجواب فتاویٰ منقول ہیں، مگر حضرت کا رجحان عشری ہونے کی طرف ہے۔

مفتی رشید احمد پاکستانی نے بھی ”احسن الفتاویٰ“ میں اسی قسم کی بات لکھی ہے اور حضرت تھانویؒ کے موقف کی تائید کی ہے (احسن الفتاویٰ ۲/ ۳۷۰)۔

ہندوستان کی اراضی کے بارے میں مفتی محمد شفیع صاحب کا آخری فیصلہ یہی ہے (جواہر الفقہ ۲/ ۳۸۷)۔

## ہندوستانی اراضی میں خراج کی شرح

البتہ یہ معلوم ہو جانے کے بعد کہ ہندوستان کی اراضی بالعموم خراجی ہیں یہ مسئلہ اٹھتا ہے کہ خراج کی کون سی قسم ان اراضی پر عائد ہوگی؟ خراج مقاسمہ یا خراج موظف؟

اس کے جواب کے لئے بھی ہمیں تاریخ کی طرف رجوع کرنا ہوگا، ہمایونی کی کتاب ”سراج الہند“ سے نقل کیا جا چکا ہے کہ سندھ کی اراضی پر محمد بن قاسم نے خراج مقاسمہ یعنی پیداوار کا خمس مقرر کیا تھا، اس لئے جب تک اراضی خراجی ہیں ان پر خمس ہی واجب رہے گا، بعد کے حکمرانوں کو اس وظیفہ کے بدلے کا اختیار نہیں ہوگا، جیسا کہ فقہاء کی صراحت شروع میں ہم نقل کر چکے ہیں، البتہ سندھ کے کسی علاقے کے بارے میں خراج کی کسی صورت کا ثبوت مل جائے تو پھر اسی صورت کا حکم لگے گا۔

سندھ کے علاوہ ہندوستان کی بقیہ تمام اراضی کے بارے میں اتنا تو معلوم ہے کہ اولین فاتحین نے ان کو سابق مالکین ہندو کی ملکیت میں برقرار رکھ کر ان پر خراج عائد کیا تھا، مگر اس کی وضاحت نہیں ملتی کہ ان پر کس قسم کا خراج مقرر کیا تھا۔

البتہ ”نزہۃ النواظر اور آئینہ حقیقت نما“ وغیرہ میں علماء الدین غلجی کے عہد کی اصلاحات و تبدیلیوں کے ذیل میں دو اہم تبدیلیوں کا ذکر ملتا ہے:

۱- ایک یہ کہ پہلے سے جو فوج کو تنخواہ بصورت جاگیر دینے کا دستور چل رہا تھا علاء الدین خلجی نے اس کو بدل کر فوج کو نقد تنخواہیں دینے کا قانون جاری کیا۔

۲- اسی طرح ایک یہ بھی تغیر ہوا کہ مالکان اراضی پر جو خراج نقد مقرر تھا اس کے بجائے خراج مقاسمہ کا قانون جاری کیا۔

خلجی کے بعد محمد تغلق نے بھی یہی معمول جاری رکھا، فیروز تغلق کے عہد میں تنخواہوں کا طریقہ تو پھر نقد کے بجائے جاگیروں سے جاری کر دیا گیا، مگر اس کی تصریح نہیں ملتی کہ اس نے خراج میں بھی کوئی تبدیلی کی یا نہیں؟

اس سے کم از کم اتنا ضرور معلوم ہوتا ہے کہ علاء الدین خلجی سے قبل کی فتوحات میں جو خراج مقرر کیا گیا تھا وہ خراج نقد تھا جس کو اصطلاح میں خراج موظف کہا جاتا ہے خراج مقاسمہ نہ تھا، اس لئے اصول کے مطابق خراج موظف ہی ہندوستانی اراضی کا اصل وظیفہ ہونا چاہیے۔ علاء الدین خلجی نے جو اپنے عہد میں خراج کو بدل دیا تھا اس کا اس کو ہرگز اختیار نہیں تھا اور نہ شرعی طور پر اس کا یہ تصرف نافذ ہو سکتا تھا، اس لئے شرعاً اس کا تصرف باطل ہوگا اور ہندوستانی اراضی کا خراج خراج موظف قرار پائے گا، خراج موظف سے مراد وہی تفصیلات ہیں جو حضرت عمرؓ نے اپنے عہد میں مختلف کاشت کی اراضی پر جاری فرمائی تھیں اور جن کا ذکر ہم شروع میں کر چکے ہیں، اس لئے ہندوستانی اراضی پر تو وظیفہ عمری کے لحاظ سے خراج عائد ہوگا۔

مفتی محمد شفیع صاحب کی بھی تحقیق کا آخری نقطہ یہی ہے۔ بحث کے آخر میں وضاحت کے ساتھ فرماتے ہیں:

”اس سے معلوم ہوا کہ ہندوستان کے اکثر علاقوں میں آج بھی خراج موظف کا حکم ہے“ (حوالہ سابق)۔

اور اسی کی طرف میرا بھی رجحان ہے۔

آج کے دور میں ہندوستان کا دارالحرب ہونا قطعی نہیں، اس بنا پر عشر و خراج کے احکام محض شبہ کی وجہ سے ساقط نہیں کئے جاسکتے ہیں، ہماری تحقیق کے مطابق چونکہ ہندوستان کا بیشتر حصہ خراجی ہے، اس لئے احتیاطاً مسلمانوں پر خراج عائد رہے گا اور مسلمانوں کو اپنے طور پر خراج نکالنا چاہئے۔

## ۲- مجہول الحال اراضی کا حکم

جن اراضی کا عشری یا خراجی ہونا متعین نہ ہو وہ اگر مسلمانوں کے قبضے میں نسلاً بعد نسل چلی آ رہی ہیں اور درمیان میں کسی غیر مسلم کی ملکیت کا ثبوت یا علم نہ ہو تو ان کو استصحاب حال کی دلیل کی بنا پر عشری ہی قرار دیا جائے گا جیسا کہ گذشتہ صفحات میں اکابر کے حوالے سے ذکر کیا جا چکا ہے۔

اور یوں بھی ہم دیکھتے ہیں کہ فقہاء کا مزاج یہ ہے کہ جس زمین کے بارے میں شبہ پیدا ہو جاتا ہے اور عشری و خراجی دونوں طرح کے امکانات سامنے آجاتے ہیں تو اگر وہ زمین مسلمان کی ملکیت میں ہوتی ہے تو اس کو عشری ہی قرار دیتے ہیں، مثلاً امام ابو یوسفؒ کا وہ مسلک پیچھے ہم نقل کر چکے ہیں کہ اگر کسی مسلمان نے حکومت کی اجازت سے کوئی غیر آباد زمین آباد کی تو امام ابو یوسفؒ کے نزدیک قرب و جوار کی زمینوں کے لحاظ سے حکم لگایا جائے گا، اگر آس پاس کی زمینیں عشری ہیں تو اس زمین کو بھی عشری قرار دیا جائے گا، اور اگر خراجی ہیں تو اس کو بھی خراجی قرار دیا جائے گا اور اگر عشری و خراجی دونوں قسم کی زمینیں ہوں تو عشری کا حکم لگایا جائے گا۔ علامہ شامیؒ کے نزدیک امام ابو یوسفؒ کے قول پر فتویٰ ہے (رد المحتار ۳/۲۶۷)۔

یہاں کی صورت حال یہی ہے کہ جب نو آباد زمین کے آس پاس عشری و خراجی دونوں قسم کی زمینیں ہیں تو عشری و خراجی دونوں ہونے کا شبہ پیدا ہو گیا، ایسے موقع پر مسلمان کے شایان شان اس کو عشری قرار دینا زیادہ بہتر ہے، اس جزیے سے فقہاء کے مزاج کا اندازہ ہوتا ہے، اس کو دیکھتے ہوئے ایسی زمین جس کے بارے میں عشری و خراجی ہونا متعین نہ ہو اس کو عشری کہنا مناسب معلوم ہوتا ہے۔

## ۳- سرکاری محصول سے عشر و خراج ساقط نہیں ہوتے

سرکار کو دی جانے والی مال گذاری عشر تو بہر حال نہیں، اس پر تمام علماء کا تقریباً اتفاق ہے، اس لئے کہ نہ حکومت عشر کہہ کر لیتی ہے اور نہ کوئی اس نیت سے دیتا ہے، اس کے علاوہ عشر عبادت ہے جس طرح انکم ٹیکس دینے سے زکوٰۃ ساقط نہیں ہوتی اسی طرح عشر بھی ساقط نہ ہوگا، البتہ اگر حکومت اسلامیہ ہو اور عشر کہہ کر لیتی ہو اور مصارف عشر پر اس کو خرچ کرتی ہو تو عشر ادا ہو جائے گا (شامی ۱/۳۲، امداد الفتاویٰ ۲/۶۱، فتاویٰ داز العلوم دیوبند ۶/۱۸۲، جواہر الفقہ ۲/۲۷۵)۔

احسن الفتاویٰ ۴/۳۲۸)۔

لیکن اگر خراجی زمین سے سرکار مال گذاری لیتی ہے تو اس کو خراج قرار دیا جائے گا یا نہیں اس میں علماء کے درمیان اختلاف ہے، مفتی عزیز الرحمن صاحب مفتی اول دارالعلوم دیوبند کا فتویٰ یہ ہے کہ خراج ساقط ہو جائے گا اور حکومت کے لئے ہوئے محصول ہی کو خراج قرار دیا جائے گا، جیسا کہ ان کی اس عبارت سے سمجھ میں آتا ہے۔

الجواب: عشری زمین سے محصول لینا مسقط عشر ہے، ہذا احوال احتیاط، ہاں اگر زمین عشری ہی نہ ہو، بلکہ خراجی ہو تو محصول دے دینا کافی ہے، یعنی عشر اس میں واجب نہیں ہے (فتاویٰ دارالعلوم ۶/۱۸۲)۔

ان کے علاوہ اکثر علماء کرام کا خیال یہ ہے کہ خراج اگر حکومت اسلامیہ وصول کرتی ہو تو چونکہ وہ عموماً امور خیر میں خرچ کرتی ہے، اس لئے خراج ادا ہو جائے گا، لیکن حکومت غیر مسلمہ (مثلاً ہندوستان کی حکومت) اگر زمین کی مالک گذاری یا محصول لیتی ہے تو اس کو خراج نہیں کہا جائے گا، بلکہ مسلمانوں پر ضروری ہے کہ وہ ذاتی طور پر خراج ادا کریں، اور امور خیر میں خرچ کریں، محقق ہمایونی نے اپنی کتاب ”سراج الہندی خراج السنہ“ میں اس مسئلہ کو بڑی وضاحت کے ساتھ لکھا ہے اور اس سلسلہ میں پیش آنے والے شہادت کے تشفی بخش جوابات دیئے ہیں (دیکھئے: احسن الفتاویٰ ۴/۳۳۸)۔

ہمایونی کی عبارت سے سمجھ میں آتا ہے کہ اگر حکومت غیر اسلامیہ خراج کے کبھی وصول کرے تو بھی خراج ادا نہیں ہوتا، جبکہ ہندوستان میں خراج کے نام سے وصول بھی نہیں کرتے ہیں، اس لئے اس کو خراج کہنا بدرجہ اولیٰ مشکل ہے، ”امداد الفتاویٰ“ میں حضرت تھانوی کے ایک فتویٰ کے الفاظ یہ ہیں:

”عشر و خراج از حقوق شرعیہ است پس چنان کہ انکم ٹیکس مسقط زکوٰۃ نیست ہم چنین محصول سرکاری مسقط این حقوق نہ باشد“ (امداد الفتاویٰ ۲/۷۵)۔

### ۴- خراج کی شرعی حیثیت

گزشتہ صفحات میں تفصیل کے ساتھ آچکا ہے کہ ہندوستان کا اکثر علاقہ خراجی ہے اور چند مقامات کو چھوڑ کر اکثر زمینوں پر خراج موظف حضرت عمرؓ کی مقرر کردہ شرح سے ادا کیا جائے گا۔

عشر کی ادائیگی بلاشبہ عبادت ہے، مگر خراج اپنی اصل کے لحاظ سے عبادت نہیں ہے، لیکن چونکہ اس کے مصارف امور خیر ہیں، اس لئے فقہاء لکھتے ہیں کہ مسلمانوں پر خراج اپنے تئیں نکالنا واجب ہے، گویا مسلمان پر عائد ہونے کے بعد خراج ثانوی درجہ میں عبادت بن جائے گا اور اس کی نیت کے مطابق اس کو ثواب ملے گا (دیکھئے: امداد الفتاویٰ ۲/۹۱، ۹۲، ۹۳)۔

”امداد الفتاویٰ“ میں حضرت تھانوی نے خراج کو حق شرعی قرار دیا ہے (امداد الفتاویٰ ۲/۷۰)۔

### ۵- اخراجات کی منہا کا مسئلہ

آج جدید طریق زراعت میں ہونے والے غیر معمولی اخراجات (کھاد، دوا وغیرہ) کی وجہ سے عشر کی مقدار میں کمی کی جاسکتی ہے اور نہ اصل پیداوار سے ان اخراجات کو منہا کر کے عشر ادا کرنے کی اجازت دی جاسکتی ہے۔

فقہاء کی عبارتوں سے یہی معلوم ہوتا ہے وہ صرف سیچائی میں آنے والے اخراجات کا اعتبار کرتے ہیں اور اس کی بناء پر عشر کو نصف عشر میں تبدیل کر دیتے ہیں، مگر اس کے سوا دوسرے اخراجات جن کا تعلق پانی کے بجائے بذات خود کھیت سے ہے ان کا لحاظ نہیں کرتے، ان کی بناء پر نہ وہ وظیفہ عشر میں کوئی تبدیلی کرتے ہیں اور نہ اخراجات کو منہا کرنے کی اجازت دیتے ہیں، جیسا کہ شامی کی اس عبارت سے سمجھ میں آتا ہے۔

”وتجب فی سقی سماء وسیح بلا شرط نصاب وبقاء وحوالات حول الخ۔ یجب العشر ویجب نصفہ فی سقی غرب ودالۃ لکثرة المونة الخ۔ بلارفعه مون الزرع وبلا إخراج البذر لتصریحهم بالعشر فی کل الخارج“ (رد المحتار ۵/۱۹۵)

مزارعت کی صورت میں عشر و خراج کس پر ہے؟

جن اراضی کی کاشت بنائی کے طور پر ہوتی ہے ان میں عشر و خراج کس پر واجب ہے اس کی تعیین کے لئے ہمیں مزارعت کی مختلف صورتوں کو سامنے رکھنا ہوگا، فقہاء نے مجموعی طور پر مزارعت کی سات صورتیں لکھی ہیں:



- ۱- ارض و بذرا ایک کے ہوں اور بقتر دوسرے کے۔
- ۲- ارض ایک کی باقی سب دوسرے کا۔
- ۳- عمل ایک کا باقی سب دوسرے کے۔
- ۴- ارض و بقتر ایک کے بذر عمل دوسرے کے۔
- ۵- بقتر و بذرا ایک کے ارض و عمل دوسرے کے۔
- ۶- بقتر ایک کے باقی سب دوسرے کا۔
- ۷- بذرا ایک کا باقی سب دوسرے کا۔

ان سات صورتوں میں سے پہلی تین صورتیں مزارعت صحیحہ کی ہیں اور آخری مزارعہ فاسدہ کی۔

اس وضاحت کے بعد عشر و خراج کے احکام اس طرح عائد ہوں گے کہ خراج موظف تو ہر صورت میں زمیندار پر ہوگا، خواہ مزارعہ فاسدہ ہو یا مزارعہ صحیحہ، جیسا کہ شامی کی اس عبارت سے مفہوم ہوتا ہے۔

”ثم اعلم ان هذه كلة في العشر إما الخراج فعلى رب الأرض إجماعاً“ (رد المحتار ۲/۷۶)۔

یہاں خراج سے مراد علماء کے بیان کے مطابق خراج موظف ہے، اس لئے کہ فقہی تصریحات سے ثابت ہے کہ خراج مقاسمہ اور عشر دونوں کے احکام مأخذ میں ایک ہی جیسے ہیں (حوالہ سابق ۳/۳۵۹)۔

اور عشر و خراج مقاسمہ میں تفصیل ہے کہ مزارعت صحیحہ میں مفتی بقول کے مطابق زمین اور بٹائی دار دونوں اپنے اپنے حصے کا عشر و خراج نکالیں گے (حوالہ سابق ۷۶۲)۔

اور مزارعت و فاسدہ میں اگر بیج زمیندار کی طرف سے ہے تو عشر و خراج مقاسمہ دونوں زمیندار پر واجب ہیں اور اگر بیج بٹائی دار کی طرف سے ہے تو یہ اجارۃ الارض کے حکم میں ہے یعنی اگر زمیندار اجرت بہت زیادہ لیتا ہے اور مستاجر کے پاس بہت کم بچتا ہے تو عشر اور خراج مقاسمہ زمیندار پر ہے اور اگر اجرت کم لیتا ہے، مستاجر کو بچت زیادہ ہوتی ہے تو عشر اور خراج مقاسمہ مستاجر پر ہے، ہمارے زمانے میں عموماً اجرت کم لی جاتی ہے، مستاجر کی آمدنی زیادہ ہوتی ہے اس لئے عشر و خراج مقاسمہ مستاجر پر ہوگا۔

انہی تفصیلات کے ساتھ ہمارے اکابر کی کتب فتاویٰ میں اس قسم کے متعدد فتاویٰ موجود ہیں۔

اگر زمیندار اور بٹائی دار میں ایک غیر مسلم ہو تو غیر مسلم پر عشر واجب نہ ہوگا اور موجودہ ہندوستان میں خراج بھی واجب نہ ہوگا، اس لئے کہ خراج غیر مسلموں سے حکومت اسلامیہ وصول کرتی ہے اور وہ ہندوستان میں یہ مفتقد ہے اور جو مسلمان ہے اس پر عشر واجب ہے تو وہ اپنے حصے کا عشر ادا کرے، غیر مسلم پر کچھ واجب نہیں ہے۔

### مخبر پنجم

۱- عشر کے لئے کوئی نصاب نہیں

امام اعظم ابوحنیفہ کا مسلک یہ ہے کہ پیداوار کی ہر مقدار پر عشر واجب ہے، بشرطیکہ وہ ایک صاع (۳۵۳۸ کلوگرام) سے زیادہ ہو، اس کے لئے کوئی نصاب مقرر نہیں ہے، اس لئے کہ قرآن کے الفاظ عام ہیں۔

”ما أخرجنا لكم من الأرض“ (بقرہ: ۲۱۷)۔ ”وأتوا حقه يوم حصاده“ (العام: ۱۳۱)۔

صاحبین کے نزدیک اشیاء کے لحاظ سے مختلف نصاب ہیں، مگر فقہاء نے امام ابوحنیفہ کے قول پر فتویٰ دیا ہے اور یہی ہمارے علمائے دیوبند کا پسندیدہ

مسلک بھی ہے (شامی ۲/۲۷۷)۔

## ۲- عشر کس قسم کی پیداوار پر واجب ہے

عشر ہر ایسی پیداوار میں واجب ہے جس کو اگانے اور پیدا کرنے کا رواج ہو اور عادتاً اس کی کاشت کر کے نفع اٹھایا جاتا ہو، خورد و گھاس یا بیکار قسم کے درخت اگر باغ یا ملکیت میں ہو جائیں تو ان پر عشر نہیں، گھاس اور بانس اور جانوروں کے لئے اگایا جانے والا چارہ اگر آمدنی کی غرض سے لگائے گئے ہوں تو ان میں عشر واجب ہے، ورنہ نہیں، مثلاً صرف اپنے جانوروں کو کھلانے کے لئے گھاس یا چارہ اگایا گیا ہو اس سے کوئی آمدنی مقصود نہ ہو تو عشر واجب نہیں ہے، یہی حکم پانی میں کاشت کی جانے والی ہر چیزوں، مثلاً مکھانہ، سنگھاڑا وغیرہ کا بھی ہوگا (تفصیل کے لئے دیکھیے: شامی ۲/۶۸، ہدایہ ۲/۲۰۱، الجوهرہ ۱۰۲۸/۱ بحوالہ فتاویٰ دارالعلوم ۶/۱۸۶)۔

## ۳- مچھلی کی کاشت پر عشر نہیں

قواعد فقہیہ اور عشری تفصیلات پر نگاہ ڈالنے سے اندازہ ہوتا ہے کہ مچھلی کی کاشت پر عشر واجب نہیں ہے، اس پر دیگر اموال و عروض کی طرح زکوٰۃ واجب ہوگی، اس لئے کہ عشر و خراج کا تعلق بالواسطہ یا بلا واسطہ زمین کی پیداوار سے ہے، جیسا کہ قرآن کے الفاظ سے ثابت ہوتا ہے۔

۱- ”أنفقوا من طيبات ما كسبتم وما أخرجنا لكم من الأرض“ (بقرہ: ۲۶۷)۔

۲- ”وأتوا حقه يوم حصاده“ (انعام: ۱۴۱)۔

جب کہ مچھلی کی کاشت کا زمین سے کوئی تعلق نہیں، اسی بنا پر فقہاء نے پانی، پٹرول یا تیل کے چشموں میں عشر کو واجب نہیں کہا ہے، ان چشموں کے آس پاس زراعت یا آباد زمینیں ہیں ان میں عشر و خراج واجب ہوں گے، مگر خود ان چشموں کی پیداوار پر عشر نہیں ہے، اس لئے کہ یہ زمینی پیداوار نہیں ہیں۔

(دیکھیے: رد المحتار ۲/۵۸)۔

اس سلسلہ میں ہمیں حضرت عمر بن عبدالعزیز کے اس مکتوب سے بھی روشنی ملتی ہے جو انہوں نے اپنے ایک گورنر کے پاس لکھا تھا۔

”ان لا يأخذ من السمك شيئاً حتى يبلغ مائتي درهم فإذا بلغ مائتي درهم فخذ منه الزكوة“ (کتاب الاموال ۳۲۸) مچھلی کی پیداوار سے کچھ اس وقت تک نہ لیا جائے جب تک کہ وہ نصاب زکوٰۃ تک نہ پہنچ جائے، پس جب نصاب تک پہنچ جائے تو اس میں سے زکوٰۃ وصول کرو۔ معلوم ہوا کہ مچھلی کی کاشت میں زکوٰۃ واجب ہے نہ کہ عشر۔

## ۴- شہتوت کے باغات کا حکم

فقہاء کی عبارتوں سے اندازہ ہوتا ہے کہ ریشم میں عشر واجب نہیں ہے، جیسا کہ شامی کی عبارت سے سمجھ میں آتا ہے (دیکھیے: رد المحتار ۲/۵۳، ہدایہ ۲/۱۹۲، فتح القدير) لیکن یہ شکل کہ ریشم کے کیڑوں کی پرورش و پرورخت کے لئے شہتوت کے درخت لگائے جاتے ہیں، ان درختوں سے تو کوئی معتد بہ منفعت حاصل نہیں ہوتی، مگر ریشم کی اس کاشت سے کاشت کاروں کو کافی نفع ہوتا ہے ایسی صورت میں چونکہ ان آمدنیوں کا تعلق براہ راست زمین سے ہو گیا اور زمین کا ایک حصہ باقاعدہ طور پر اس کے لئے مشغول کر دیا گیا تو اس صورت میں ریشم کی اس کاشت پر عشر واجب ہونا چاہئے، اس کی دو دلیلیں سمجھ میں آتی ہیں:

۱- اس لئے کہ اس صورت میں معاملہ صرف ریشم یا اس کے کیڑے کا نہیں رہا بلکہ زمین کے اس حصہ سے ہے جس میں توت کے درخت لگائے گئے ہیں اور اسی مقصد کے لئے لگائے گئے ہیں اس لئے ”مما أخرجنا لكم من الأرض“ (بقرہ: ۲۶۷) کا یہ مصداق بن سکتا ہے اور شران کی پیداوار پر واجب ہوگی

۲- دوسرے جب اس طور پر ہم غور کرتے ہیں کہ ایک طرف فقہاء نے شہد میں عشر کو واجب قرار دیا ہے، دوسری طرف سائے جانوروں کے دودھ اور شہد دونوں جانور ہی سے پیدا ہوتے ہیں اس فرق کی یہ وجہ بتائی جاتی ہے کہ دودھ میں زکوٰۃ اس لئے واجب نہیں کہ اس کی اصل یعنی حیوانات سائے میں زکوٰۃ واجب ہے اور شہد میں عشر اس لئے واجب ہے کہ اس کی اصل، یعنی مکھیوں میں عشر یا زکوٰۃ واجب نہیں ہے، گویا فرق کی بنیاد یہ ہے کہ جس کی اصل میں زکوٰۃ واجب نہیں ہوگی اس کی پیداوار میں زکوٰۃ واجب ہوگی اور جس کی اصل میں زکوٰۃ واجب ہوگی اس کی پیداوار میں زکوٰۃ واجب نہیں ہوگی، مثلاً زمین میں زکوٰۃ نہیں ہے تو اس کی پیداوار میں عشر واجب ہے۔

اس کی روشنی میں ریشم کے کیڑوں کو سمجھا جاسکتا ہے کہ کیڑوں میں عشر یا زکوٰۃ واجب نہیں ہے تو اس کی پیداوار میں شہد کی طرح عشر واجب ہونا چاہئے، زکوٰۃ اس لئے نہیں کہ جس طرح شہد کی مکھی مختلف درختوں سے مواد چوس کر شہد نکالتی ہے، اسی طرح ریشم کے کیڑے توت کے درختوں سے مواد لے کر ریشم تیار کرتے ہیں، اس طرح دونوں کا تعلق درختوں ہی سے ہے، اس لئے شہد کی طرح ریشم کی کاشت پر بھی عشر واجب ہونا چاہئے۔

### ۵- شمر دار بے ثمر باغات کا مسئلہ

ایسے باغات جن کے درختوں سے پھل مقصود ہوتے ہیں ان میں تو بلاشبہ عشر واجب ہے، اسی طرح وہ باغات جن سے پھل تو مقصود نہ ہو مگر اس کے درخت عمارت، فرنیچر وغیرہ میں کام آتے ہوں، قاعدہ کے مطابق ان میں بھی عشر واجب ہونا چاہئے، اس لئے کہ ”ما سقته السماء“ اور ”ما أخرجنا لکم من الأرض“ کے عموم میں وہ بھی داخل ہیں، البتہ وہ باغات جن کے درخت محض جلانے کے کام آتے ہیں ان میں عشر واجب نہیں ہے۔

”ہدایہ“ میں ہے:

”قال أبو حنیفة: فی قلیل ما أخرجته الأرض، وكثیره العشر سواء سقى سبیحًا أو سقته السماء إلا العصب والحطب والحشیش“ (ہدایہ ۱/۱۸۳)۔

”فتاویٰ دارالعلوم“ میں اس قسم کا ایک فتویٰ ہے جس کے الفاظ یہ ہیں:

”باغ کے ثمر میں عشر واجب ہے، سوختہ میں نہیں“ (فتاویٰ دارالعلوم ۳/۱۹۳)۔

البتہ اگر باغ اسی مقصد کے لئے لگایا گیا ہو کہ اس سے جلانے کے کام آنے والی لکڑیوں کو فروخت کرنا ہے تو اس میں عشر واجب ہوگا،

”نحو حطب وقصب فارسی... حتی لو اشغل أرضه بها یجب العشر“ (شامی ۲/۶۸)۔

### ۶- سبزیوں میں عشر واجب ہے

سبزیوں جو زیادہ دیر تک نہیں ٹھہرتیں، اگر ان کا مقصد تجارت ہے تو ان کو مال تجارت قرار دے کر زکوٰۃ واجب ہوگی، عشر واجب نہ ہوگا، اور اگر مقصد تجارت نہیں ہے، بلکہ محض اپنے استعمال کے لئے ان کو لگایا گیا ہو تو اس صورت میں بھی مفتی بقول عشر واجب ہے ماحول قلیل ہو یا کثیر (دیکھئے: رد المحتار ۲/۶۸، ہدایہ ۱/۲۰۱)۔

۷- اراضی وقف کی پیداوار پر عشر واجب ہے۔

ارضی اوقاف کی پیداوار میں بھی عشر واجب ہے، اس لئے کہ فقہاء نے صراحت کی ہے کہ وجوب عشر کے لئے ملکیت ارض شرط نہیں ہے۔

(بدائع الصنائع، رد المحتار ۲/۵۳)۔

### خلاصہ جوابات

#### محور اول

عشری اور خراجی زمینوں کے درمیان کئی لحاظ سے فرق ہے، تفصیل اپنے مقام پر دیکھی جائے۔

#### محور چہارم

۱- سندھ کا کچھ علاقہ عشری ہے اور ایک بڑا علاقہ خراجی، جس کا خراج خراج مقاسمہ (یعنی خمس) ہے، پاکستان وہ زمینیں جو حکومت نے مسلمانوں کے پاس نسل بعد نسل چلی آئی ہیں عشری ہیں، ہندوستان کا اکثر علاقہ خراجی ہے جس کا خراج خراج موظف ہے، سوائے گجرات پنجاب اور راجپوتانہ کے کہ ان علاقوں کا خراج خمس پیداوار ہے، مگر یہ کہ ہندوستان کی کسی زمین کے بارے میں یہ ثبوت مل جائے کہ یہ فتح اول سے آج تک مسلمانوں کے پاس چلی آ رہی ہے تو وہ عشری ہوگی ورنہ نہیں۔

۲- جن اراضی کا عشری یا خراجی ہونا متعین نہ ہو سکے وہ عشری ہے؛

۳- سرکار کو دی جانے والی مال گزاری خراج کے حکم میں نہیں ہے۔

- ۴- ہندوستانی زمینوں کا خراج خراج موظف ہے جو تو ظیف عمری کے مطابق نکالا جائے گا خراج مسلمانوں پر عائد ہونے کی بناء پر موضوعی طور پر عبادت نہیں بنتا، البتہ ثانوی مرحلہ میں نتیجہ کے طور پر بن سکتا ہے۔
- ۵- زراعت میں پانی کے علاوہ دوسرے ہونے والے اخراجات کی بناء پر عشر نصف عشر میں تبدیل نہ ہوگا اور نہ ان اخراجات کو پیداوار سے منہا کیا جائے گا، بلکہ کل پیداوار میں عشر واجب ہوگا۔
- ۶- جن اراضی کی کاشت بنائی کے طور پر ہوتی ہے ان میں عشر زمیندار اور بنائی دار دونوں پر (اگر دونوں مسلمان ہوں) اپنے اپنے حصے کے بقدر واجب ہے اور اگر کوئی غیر مسلم ہو تو غیر مسلم پر کچھ واجب نہیں، صرف مسلمان اپنے حصے کا عشر نکالے گا۔

### مخبر پنجم

- ۱- عشر پیداوار کی ہر مقدار پر واجب ہے اس کے لئے کوئی نصاب نہیں ہے،
- ۲- زمین سے ہونے والی صرف اس پیداوار پر عشر واجب ہے جس سے آمدنی مفقود ہو، خواہ وہ کوئی بھی چیز ہو، ورنہ عشر واجب نہیں۔
- ۳- مچھلی کی کاشت پر عشر نہیں ہے بلکہ زکوٰۃ واجب ہے، اگر شرائط زکوٰۃ پائی جائیں۔
- ۴- ایسی زمینیں جو صرف ریشم کی پیداوار کے لئے خاص کر لی جائیں، قاعدہ کے مطابق ان میں عشر واجب ہونا چاہئے۔
- ۵- پھل دار اور غیر پھل دار تمام ان باغات میں عشر واجب ہے جن سے آمدنی مقصود ہو اور شرائط عشر پائی جاتی ہوں، البتہ سوختہ لکڑیوں پر عشر نہیں ہے۔
- ۶- ہر قسم کی ہزیوں پر عشر واجب ہے اس کے لئے کوئی نصاب نہیں ہے۔
- ۷- وقف کی زمینوں کی ہر پیداوار پر بھی عشر واجب ہے۔

## ہندوستان کی زمینوں میں عشر و خراج

مفتی عزیز الرحمن چیمبارنی

ہندوستان کے مختلف صوبے اور ان کی زمینوں کا حکم

سندھ، پنجاب، گجرات اور کشمیر کے متعلق یہ کہنا صحیح ہوگا کہ ان صوبوں کی کچھ زمینیں عشری اور کچھ زمینیں خراجی ہیں گو کہ تعین اور تشخص کے دشوار ہونے کی وجہ سے استصحاب حال کی بنیاد پر مسلمانوں کی موجودہ مملو کہ آراضی عشری کہلائیں گی، اسی طرح تقسیم ہند کے بعد پاکستان نے پنجاب میں تھل کا علاقہ، سندھ میں کوٹری، بیراج کا علاقہ، اور اندرون سندھ پنجاب کے وہ نئے علاقے جن کو حکومت پاکستان نے آباد کرائے یہ سب مسلمانوں میں قیثاً یا بلا قیمت تقسیم کر دیئے گئے ان سب کے بارے میں عشری ہونے میں کوئی شک نہیں کیا جاسکتا، مگر ہندوستان کے دوسرے صوبوں میں گجرات و کشمیر اور قنوج وغیرہ جو بظہن سندھ ہی محمد بن قاسم کے فتوحات میں شامل ہیں، اس لئے کہ یہ صوبے سندھ ہی کے اجزاء تھے تو ان صوبوں کے بارے میں بھی عشری اور خراجی ہونے کا احتمال ہے۔

اسی طرح دکن کے سلسلہ میں ”آئینہ دکن“ کے ان فیصلوں کے مطالعہ سے جو دور مغل حکومت کے ہیں یہی پتہ چلتا ہے کہ مسلمانوں کی ملک میں بڑی بڑی جاگیریں تھیں جن کو وہ دوسروں سے اور اکثر غیر مسلموں سے بٹائی یا اجارہ پر یا سالانہ محصول پر کھیتی کراتے تھے، اور یہ کھیتی کرانے والوں کے پاس نسلاً بعد نسل رہتی تھیں جس کی وجہ سے بعد میں اس کو موروثی زمین کی وجہ سے اپنی ملکیت سمجھ بیٹھتے تھے اور دوسروں سے فروخت بھی کرنا چاہتے تھے جس پر مالک آراضی عدالت میں مقدمات دعویٰ ملکیت دائر کر کے اپنی ملکیت کی واپسی کا مطالبہ کرتا تھا اور ان کے ان دعوؤں میں ثبوت و شہادت کے بعد اس دور کی عدالتوں نے حق موروثیت کا اعتبار نہ کرتے ہوئے مالکان آراضی کے حق میں فیصلے بھی دیئے ہیں اس کی ایک نظیر پیش خدمت ہے:

دکن

مقدمہ: سید احمد بادشاہ قادری ولد سید محمدی الدین شاہ، مدعا علیہ مرافع

بنام

شیخ حسین ولد غلام محمدی الدین، مدعی مرافعہ علیہ

سند آراضی جو جاگیر میں واقع سند منجانب جاگیردار بابت آراضی

جاگیردار کے حقوق مالکانہ

عطاء جاگیردار نسبت آراضی واقع جاگیر

مدعی نے جو ایک سند نوشتہ جاگیردار کی بنیاد پر ایک قطعہ آراضی و درختان متعلقہ مقبوضہ مورث کا دعویٰ بوجہ بے دخلی دائر کیا۔ عدالت ابتدائی و اپیل صدر نے دعویٰ ڈگری فرمایا: بر بناء مرافعہ ثانیہ تجویز ہوئی کہ چونکہ جاگیردار کو جاگیر کی نسبت وہ حقوق مالکانہ حاصل نہیں ہوتے جو کسی مالک کو اپنی

عدالت عالیہ چیمبارنی۔

ملک کی نسبت حاصل ہوتے ہیں، اس لیے عطاء جاگیر دار بالکل ناجائز ہے اس سے کوئی حقیقت تو ریث پیدا نہیں ہوتی اور نہ امتداد قبضہ سے اثر ملکیت پیدا ہو سکتا ہے۔

مرافعہ علیہ کی جانب سے مولوی نذرا حسین خاں صاحب و کلاء حاضر مولوی میر افضل حسین صاحب، میر مجلس و مولوی مفتی سید نور ایضاً الدین متفقہ رائے مدعی برہنہ سند مورخہ ۱۱/ رجب ۱۱۱۴ھ زمین درختان مندرجہ مصدر کا دعویٰ ہے اور ہر دو عدالت پائے ماتحت نے اس کے حق میں ڈگری صادر کر دی ہے جس کا رافعہ ہے، ہماری رائے ہے کہ کاتب سند خود ایک جاگیر دار ہے جاگیر دار کو نسبت جاگیر کے وہ حقوق مالکانہ حاصل نہیں ہیں جو کسی مالک کو اپنی ملک میں حاصل ہوتے ہیں، اس لئے عطاء جاگیر دار مذکور کی بحق مورث مدعی بالکل ناجائز ہے اور اس سے کوئی حقیقت برہنہ تو ریث مدعی کو حاصل نہیں ہوتی، وکیل مرافعہ علیہ یہ بحث کرتے ہیں کہ مورثان مدعی کا قبضہ برہنہ سند مذکور بہت ہے۔

ہماری رائے ہے کہ محض امتداد بلحاظ واقعات مذکور الصدر مدعی کے حقوق میں اثر ملکیت نہیں پیدا کرتا خصوصاً ایسی حالت میں کہ مدعی اس وقت بے دخل ہے اور قبضہ دہانی کا دعویٰ کرتا ہے (آئین دکن ۱۳/ ۱۶۶)۔

اس نظیر کے یہاں تحریر کرنے کا منشاء صرف یہ ہے کہ ہم غور کریں کہ اس دور میں جو زمینیں مسلمانوں کی کسی کو بطور کاشت دے دی جاتی تھیں اس پر مسلمان کی ملکیت قائم رہتی تھی، خواہ وہ اس کاشت کرنے والے جاگیر دار کے پاس ہی مدتوں رہتی ہوں اور تو ریثاً وہ اس میں کاشت کراتے رہے ہوں باوجود سند جاگیر داری کے جو کسی جاگیر دار نے دی ہو۔ اول مالک کی ملکیت ختم نہ ہوتی تھی، اس سے یہ نتیجہ ضرور نکلتا ہے کہ مسلمانوں کی ملک میں ذاتی زمینیں ایسی بہت سی تھیں جن کو انہوں نے دوسروں کو دے رکھی تھی، اور اس طرح کی جاگیریں اتفاق سے اگر کسی غیر مسلم کے قبضہ میں چلی جائیں تب بھی وہ عشری رہے گی۔

دوسرا پہلو یہ ہے کہ دکن میں بھی مسلمانوں اور نوابوں کی بہت زیادہ آراضیاں تھیں جو ایک مسلمان کی ملک ہونے کے سبب عشری ہونے پر درال ہیں، لیکن اس کے ساتھ ہی اس سے انکار نہیں کیا جاسکتا کہ ایسی بھی بہت سی آراضیاں ہوں گی جن پر خراج مقرر کیا گیا ہوگا۔

مزید دکن کے حالات پر تاریخ کے اوراق سے سراغ لگایا جاسکتا ہے کہ وہاں کی آراضی کن کن خطوں کی عشری ہیں اور کن کن علاقوں کی خراجی۔

### صوبہ بہار

صوبہ بہار میں بہت سے علاقے مختلف راج کے نام سے مشہور رہے ہیں، مثلاً ہتھواں راج جو گوپال گنج کے قریب ہے، درہنگہ راج، بتیاراج جو ضلع چمپارن میں ہے اور اس طرح یہ مختلف راج میں بڑی بڑی اراضیاں تھیں ان راجوں میں جو زمینیں جاگیر داروں کو دی جاتی تھیں ان جاگیر داروں کے گھروں کو بہار میں اکثر جگہوں پر دربار کہا جاتا تھا، مگر غور کرنے سے معلوم ہوتا ہے کہ نہ راجا اور حکمران تھے، بلکہ یہ جاگیر دار تھے اور ان بڑے بڑے جاگیر داروں نے جن لوگوں کو اپنی جاگیر داروں کے حصے دے رکھے تھے وہ سب ان جاگیر داروں کے اصل میں کارندے تھے جو ان کھیتوں کو کاشت کاروں کو بٹائی پر دیا کرتے تھے انگریزوں کے دور تک یہ طریقہ راج رہا، اور مسلمانوں کے دور میں مسلمانوں کی عشری زمینوں پر جو عشر کے وصول کرنے کا اصول تھا اسی اصول پر حکومت برطانیہ کے انگریز کاشتکاروں سے دسواں وصول کرتے تھے، چنانچہ حضرت العلام مولانا عبدالصمد رحمانی نے زکوٰۃ و عشر میں تحریر فرمایا ہے:

”ہمارے صوبہ بہار میں تو اس عہد انگریزی میں بھی سروے سے پہلے عشر کار و راج تھا، اگرچہ ناواقفیت کی وجہ سے لوگ اس کو عشر نہیں سمجھتے تھے، اور وہ یہ ہے کہ ہم نے دیکھا ہے کہ زمیندار کاشتکاروں سے بٹائی کی کھیت پر ایک مقدار ”دھیک“ کے نام سے وصول کرتے تھے، مگر وہ لوگ نادانی سے اس کو زمینداری کا حق سمجھتے تھے اور اپنے مصرف میں لاتے تھے، حالانکہ دھیک لفظی ترجمہ عشر کا ہے، چونکہ ہندوستان کے سلاطین مغلیہ نے تمام مصطلحات کو فارسی میں رکھا تھا، اس لئے عشر کا ترجمہ فارسی میں دھیک کر دیا گیا، اور وہ زمینداری کی معرفت وصول ہوتا رہا، اسلامی حکومت کے بعد لوگ اصل حقیقت سے غافل ہو گئے اور اس کو غلط طور پر استعمال کرنے لگے سروے کے زمانہ میں اس کو ناجائز ابواب سمجھ کر رعایا نے ساقط کر دیا، اور بہت

ممکن ہے کہ اکثر علاقوں میں سروے سے بہت پہلے یہ چیز ختم ہوگئی ہو، بہر حال عشری زمین کے وجود اور تحقیق میں کوئی شک نہیں جو لوگ عشری کے وجود کے منکر ہیں وہ سخت غلطی پر ہیں (عشر و زکوٰۃ / ۳۲)۔

### محور پنجم عشر کے لئے نصاب کا اعتبار

آیت کریمہ کے الفاظ ”واتوا حقہ یوم حصادہ“ (سورہ انعام: ۱۴۱) (فصل کی کٹائی اور پھل کے توڑنے کے دن ان کا معین حصہ ادا کیا کرو) اس کی تفسیر حضرت ابن عباس، حسن، انس بن مالک، جابر بن زید، سعید ابن مسیب، قتادہ، طاؤس، محمد بن حنفیہ، ضحاک اور زید بن اسلم سے یہ نقل کی گئی ہے:

”هذا أمر من الله بإيتاء الصدقة المفروضة من الشمر والحب“ (تفسیر طبری ۱۵۸/۱۲ طبع مصر)۔

علامہ زنجبلی نے اپنی تفسیر ”کشاف“ میں اس آیت کے ذیل میں تحریر فرمایا ہے کہ ”واتوا حقہ یوم حصادہ“ میں حق سے مراد وہ حق تھا جو مسکینوں کو کٹائی کے وقت دیا جاتا تھا، ابتداء میں یہ صدقہ واجب تھا، مگر عشر اور نصف عشر کی فرضیت کے بعد یہ منسوخ ہو گیا۔

ابن العربی نے احکام القرآن میں اس آیت کے ذیل میں تحریر فرمایا ہے:

”وقد أفادت هذه الآية وجوب الزكوة فيما سعى الله سبحانه وأفادت بيان ما يجب فيه من مخرجات الأرض التي أجملها في قوله“ ومما أخرجنا لكم من الأرض فسوها ههنا فكانت آية البقرة عامة في الخراج كله مجملة في القدر وهذه الآية خاصة في مخرجات الأرض جملة في القدر. فبينه رسول الله صلى الله عليه وسلم الذي مريان يبين للناس ما نزل عليهم، فقال: فيما سقت السماء العشر، وما سقى بنضح أو دالية نصف العشر“ (احکام القرآن لابن العربی ۲۱۲/۱۲ طبع مصر)۔

مگر ”واتوا حقہ یوم حصادہ“ سے خاص کر زمین سے نکلنے والی چیزوں کی قدر اجمال کے ساتھ تفسیر ہوگئی اور اس قدر مجمل کی تشریح و تبیین رسول اللہ ﷺ نے اپنے قول ”فیما سقت السماء العشر وما سعى بنضح أو دالية نصف العشر“ کے ذریعہ فرمائی۔

ان کے علاوہ علامہ محمود آلوسی نے تفسیر روح المعانی ۸/۳۸، مطبوعہ بیروت قاضی ثناء اللہ پانی پتی نے تفسیر مظہری ۳/۲۹۳، مطبوعہ دہلی ۱۹۶۷ء امام قرطبی نے تفسیر الجامع الاحکام القرآن ۷/۹۹، مطبوعہ مصر ۱۹۶۷ء وغیرہ حضرات مفسرین نے اس آیت کا مور و عشر اور نصف عشر کو قرار دیا۔

اس آیت کے اطلاق و اجمال میں اختلاف کے سبب ائمہ کے درمیان مقدار نصاب میں اختلاف ہو گیا۔ علاوہ ازیں احادیث کا اختلاف اس کا سبب ہے۔ امام اعظم اور صاحبین کے درمیان دو بنیادی اختلاف ہے: عشر کے وجوب نصاب اور بقاء امام اعظم بلا شرط قلیل و کثیر اور بقاء کے عشر کو ہر چیز میں خواہ قلیل ہو یا کثیر باقی رہنے والی ہو یا نہیں ہر حال میں عشر کو واجب قرار دیتے ہیں مگر صاحبین اور دوسرے ائمہ مسالک امام مالک امام شافعی وغیرہ کے نزدیک وجوب عشر میں نصاب شرط ہے (دیکھئے: بحر الرائق ۲/۲۴۲، فتح القدر ۲/۲۴۲)۔

صاحب بحر رقم طراز ہیں کہ اختلاف دو جگہوں پر ہے: اشتراط نصاب اور اشتراط بقاء میں اور ان میں سے ہر ایک کے متادل میں امام اعظم کے قول کی دلیل نبی کریم ﷺ کی حدیث جس کو بخاری نے ذکر کیا ہے:

”ما أخرجته الأرض فيه العشر“۔

اور اسی طرح: ”فیما سقت السماء والعيون أو كان عشرا العشر“

وہ فرماتے ہیں کہ اس میں آپ ﷺ نے بلا تفصیل کے جو کچھ زمین سے پیداوار ہو اس میں عشر کا حکم فرمایا ہے اور ”مسلم شریف“ میں ہے:

”فیما سقت الأثمار والغير العشر وفيما سقى بالسانية نصف العشر“۔

اس کے علاوہ عبد الرزاق نے اس سند کے ساتھ کہ:

”أخبرنا معمر عن سمات بن الفضل عن عمر بن عبد العزيز قال فيما انبثت من قليل وكثير العشر“

اور اسی کے مثل مجاہد و ابراہیم نخعی سے بھی اور ابن ابی شیبہ نے عمر بن عبد العزیز، مجاہد اور نخعی سے ذکر کیا ہے ان دلائل کی بناء پر احناف نے امام صاحب کی رائے کو اتوئی اور ارجح قرار دیتے ہوئے اختیار کیا ہے، صاحبین کے نزدیک پانچ وقت سے کم میں عشر واجب نہیں، انہوں نے بھی آیت کو مجمل قرار دیا ہے اور اس کی تفصیل حدیث ”لیس فیما خمسة أو سق صدقة“ قرار دیا ہے، جبکہ یہ روایت بھی بخاری کی ہی ہے اور مسلم کے الفاظ ”لیس فی حب ولا ثمر صدقة حتی تبلغ خمسة أو سق“ بھی مستدل ہے۔

الحاصل

حاصل یہ کہ عشر میں مقدار نصاب کا اعتبار نہیں کیا گیا ہے اور حضرت امام اعظم کی رائے کو اکثر احناف نے راجح قرار دیا ہے، حتیٰ کہ علامہ یوسف القرضاوی نے بھی ”فقہ الزکوٰۃ“ میں اسی کو راجح اور قابل عمل قرار دیا ہے۔

سوال: (۲) کیا زمین کی ہر پیداوار میں عشر واجب ہے؟

جواب: گھاس، بانس جو خورد و ہوں ان میں فقہاء جمہور کی رائے ہے کہ عشر نہیں ہے۔ امام ابو یوسف ”الخراج“ میں رقم طراز ہیں:

”قال أبو یوسف: وليس فی القصب ولا فی الحطب ولا فی الحشیش ولا فی التبن ولا فی السعف عشر ولا خراج“

(کتاب الخراج لابن یوسف ۵۶/۳)۔

مگر فقہاء کرام کی دوسری عبارتوں سے قصب الزریہ (مکئی) وغیرہ پر عشر کے وجوب کا قول ملتا ہے (ایضاً)۔

مولانا مفتی محمد شفیع نے الاموال کے حوالہ سے نقل کرتے ہوئے تحریر فرمایا ہے: ”وجوب عشر کے لئے چوتھی شرط یہ ہے کہ پیداوار کوئی ایسی چیز ہو جس کو اگانے اور پیدا کرنے کا رواج اور عادت اس کی کاشت کر کے نفع اٹھایا جاتا ہو، خورد و گھاس اور بیکار قسم کی خورد و جھاڑ جھنکار اگر کسی زمین پر اگ آئیں تو ان پر عشر نہیں، گھاس اور بانس کو آمدنی کے لیے اگایا گیا تو ان میں عشر واجب ہوگا“ (البدائع سے الجواہر الفقہ ۲۷۱)۔

اور فتاویٰ عالمگیری نے لکڑی، گھاس بانس وغیرہ میں عدم منفعت کی صورت میں عدم وجوب عشر کا قول نقل کیا ہے (فتاویٰ عالمگیری ۱/۹۵)۔

متذکرہ بالا فقہاء کی تصریحات سے یہ واضح ہوتا ہے کہ زمین سے جو چیزیں عادتاً کاشت کرنے کا رواج نہیں ہے، اگر وہ خورد و بیکار ہیں تو ان پر عشر واجب نہ ہوگا، مگر انہیں فروخت کرنے اور نفع کی غرض سے یا وہ نفع بخش ہیں تو ان پر عشر واجب ہوگا، اس لئے کہ حالت عشر منفعت ہے اور منفعت پائی جائے گی تو عشر کا بھی وجوب ہوگا۔

امام اعظم کے نزدیک زمین سے پیدا کی جانے والی ہر چیز میں عشر ہے خواہ وہ کم ہو یا زیادہ اور نفع بخش پیداوار مستثنیٰ نہیں ہے۔

(تفصیل کے لئے دیکھئے: فتاویٰ عالمگیری ۱/۹۶)۔

اسی طرح مکھانہ اور سنگھاڑ میں بھی نفع بخش ہونے کے سبب عشر واجب ہوگا۔

اسی طرح کھجور کے درخت اور دوسرے درخت پر زمین کے تابع ہونے کے سبب اور ان سے حاصل پھلوں پر عشر واجب ہونے کی بناء پر عشر واجب نہ ہوگا۔

سوال: (۳) مچھلی کی پیداوار میں عشر

فقہ کما مشہور اصول ہے ”بتغیر الحکم بتغیر الشئ“ شئی کے تغیر سے حکم میں تغیر واقع ہوتا ہے، جیسے کوئی ذمی کافر اپنے گھریا افتادہ زمین کو باغ یا کھیت بنا لے تو اگر اس کی آبپاشی خراجی پانی سے کرے تو خراج، اور اگر عشری پانی سے کرے تو عشر واجب ہوگا۔ اور اگر دونوں قسم کے پانی سے کرے تو عشری ہوگی۔ (علم الفقہ ۴۲۴)۔

اس سے قیاس کیا جاسکتا ہے کہ زمین کے اندر نمو کی وجہ سے حکم بدل گیا اور عشر یا زکوٰۃ کے لئے نمو شرط ہے، اس لئے جس عشری زمین میں تالاب



کھود دیا جائے اور اس کو مچھلی پالنے کا ایک ذریعہ بنایا جائے اس تالاب کی قوت نمو اس زمین سے کئی گنا بڑھ جاتی ہے جس زمین پر اناج یا پھل پیدا کئے جائیں، اس لئے اب یہ زمین زراعتی نہیں رہی چونکہ مچھلیاں "ہما أخرجنا لکم من الأرض" (سورہ بقرہ: ۲۶۷) میں سے نہیں ہیں، بلکہ "ہما کسبتہم" میں اور اموال تجارت میں شمار کرتے ہوئے اس پر زکوٰۃ اموال واجب ہوگی۔

آثار سے مچھلیوں کے پکڑنے اور خرید و فروخت کا ثبوت ملتا ہے، چنانچہ امام ابو یوسف نے الخراج میں "فی بیع السمک فی الآجام" کے تحت بہت سے آثار جمع کئے ہیں، اور جب انہیں پکڑنے کے فروخت کیا جانا ثابت ہے تو ان پر اموال تجارت ہونے کے سبب زکوٰۃ کا بھی ثبوت ہو جائے گا۔ الغرض بڑے دریاؤں سے پکڑی جانے والی مچھلیوں کی تجارت کے ثبوت میں کوئی کلام نہیں ہے، تو مچھلیوں کے پالنے کے لئے جو تالاب کھودے جاتے ہیں اور کم از کم زمین میں مچھلی پال کر اچھی آمدنی کی جاتی ہے مثل اس تجارتی انڈسٹری کے ہے جو تھوڑی زمین میں کوئی چیز تیار کر کے نفع حاصل کرنے کا ذریعہ ہوتی ہے، اس لئے تالاب کی مچھلیوں کو مال تجارت برجمول کرتے ہوئے اس کی آمدنی پر بشرط نصاب و مشروط زکوٰۃ کے زکوٰۃ واجب ہوگی، رہ گئیں وہ مچھلیاں جو سمندروں سے بڑی بڑی کمپنیاں پکڑنے کا اہتمام کرتی ہیں، ان کی ملکیت پر بھی مثل عنبر اور موتی کے علی حسب اختلاف زکوٰۃ واجب ہوگی، جیسا کہ عنبر کے بارے میں ابن عباس کی رائے میں "خس واجب ہوگا" (الروض النظر ۲/۳۱۹)۔

اور حضرت عمرؓ نے صحابہ کے مشورہ سے یعلیٰ بن منیہ کو خس لینے کے لئے لکھا تھا (معنی ۳/۲۷)۔

امام احمد بن حنبل کے نزدیک اس میں زکوٰۃ منقول ہے (معنی ۳/۲۸)۔

حضرت عمر بن عبدالعزیز نے عمان کے اپنے عامل کو لکھا کہ مچھلیوں کی زکوٰۃ نہ لی جائے جب تک کہ ان کی قیمت دو سو درہم نقدی نصاب کی قیمت نہ ہو جائے امام احمد سے بھی یہی رائے منقول ہے (معنی ۳/۲۸)۔

الحاصل

جو تالاب مچھلیوں کو پالنے کے لئے کھودے جاتے ہیں اور ان میں مچھلیوں کو پالا جاتا ہے وہ اموال تجارت میں شمار ہوں گے، اور ان پر زکوٰۃ واجب ہوگی، عشر واجب نہ ہوگا۔

## عشر کے بعض احکام

مولانا مفتی جمیل احمد ندوی ۷

### محور پنجم کے جوابات

#### وجوب عشر کے لئے نصاب شرط نہیں

وجوب عشر کے سلسلے میں جو آیات و احادیث وارد ہیں ان کے عموم سے ثابت ہے کہ وجوب عشر کے لئے کوئی نصاب شرط نہیں ہے، پیداوار کم ہو یا زیادہ ہر ایک میں عشر ہوگا، مگر یہ بھی ضروری ہوگا کہ پیداوار کیل و وزن کے معیار شرعی ”نصف صاع“ (ایک کلو ۶۶۰ / گرام، بعض کے نزدیک ایک کلو ۶۳۴ / گرام) سے کم نہ ہو۔

”لأنه لا تقدیر فی الشرع بما دونہ“ (ہدایہ ۳/۶۳)۔

اس سے کم مقدار کے سلسلے میں شرع میں کوئی معیار نہیں۔

چنانچہ صدقہ فطر میں گندم نصف صاع دینے کا حکم ہے اس سے کم کا شریعت نے کوئی معیار مقرر نہیں کیا ہے، علامہ ابن عابدین فرماتے ہیں:

”عشر میں نصاب اور بقاء شرط نہیں، لہذا نصاب سے کم میں بھی عشر واجب ہوگا، بشرطیکہ ایک صاع ہو اور کہا گیا ہے کہ نصف صاع ہو، اور حضرات (زرکاریاں) جو باتی نہیں رہتیں ان میں بھی عشر ہوگا، یہی امام صاحب کا قول ہے اور یہی صحیح ہے، جیسا کہ ”تحفہ“ میں ہے“ (رد المحتار ۲/۵۴)۔  
علامہ کاسانی لکھتے ہیں:

”وجوب عشر کے لئے نصاب شرط نہیں، پس قلیل و کثیر ہر پیداوار میں عشر واجب ہوگا، نصاب کا شرط نہ ہونا امام ابوحنیفہؒ کے نزدیک ہے، امام ابو یوسفؒ اور امام محمدؒ کے نزدیک پانچ و سق ہے، (ایک و سق ۶۰ / صاع کا ہوتا ہے اور ایک صاع ۳ / کلو ۲۲۰ / گرام) کم میں عشر واجب نہ ہوگا، ان چیزوں میں سے جو کیل کے تحت آتی ہوں، مثلاً گندم، جو، باجرہ، چاول وغیرہ“ (بدائع الصنائع ۲/۵۹)۔

آیات و احادیث کے عموم سے پتہ چلتا ہے کہ وجوب عشر کے لئے کوئی نصاب مقرر نہیں ہے، سورہ بقرہ میں ہے:

”يَا أَيُّهَا الَّذِينَ آمَنُوا أَنْفِقُوا مِنْ طَيِّبَاتِ مَا كَسَبْتُمْ وَمِمَّا أَخْرَجْنَا لَكُمْ مِنَ الْأَرْضِ“ (بقرہ: ۲۶۷)۔

(اے ایمان والو! خرچ کرو ان پاکیزہ چیزوں میں سے جو تم نے کمایا اور ان چیزوں میں سے جو ہم نے نکالا تمہارے لئے زمین سے)۔

یہاں ”وَمِمَّا أَخْرَجْنَا لَكُمْ مِنَ الْأَرْضِ“ (ان چیزوں میں سے جو ہم نے نکالا تمہارے لئے زمین سے) میں کم یا زیادہ کی کوئی تفصیل نہیں بیان کی گئی۔  
”سورہ انعام“ میں ہے:

”وَأَنْتُمْ أَحَقُّهُ يَوْمَ حَصَادِهِ“ (انعام: ۱۳۱) (دو اس کا حق اس کٹائی کے دن)

یہاں بھی عام ہے اور حق دینے کے سلسلے میں قلیل و کثیر کی تفصیل نہیں۔

”عن سالم بن عبد الله عن ابيه عن النبي ﷺ قال: فيما سقت السماء والعيون أو كان عشريا العشر وما سقى“

یا النضح نصف العشر“ (بخاری ۱/۲۰۱، ترمذی ۱/۱۳۸، ابن ماجہ ۱/۱۳۱، ابوداؤد ۱/۲۲۵)۔

(سالم بن عبد اللہ اپنے والد عبد اللہ بن عمرؓ سے روایت کرتے ہیں کہ رسول اللہ ﷺ نے ارشاد فرمایا کہ جس زمین کو بارش یا چشمے سیراب کریں یا کنویں اور گڑھے اس میں عشر ہے اور جس کو پانی کھینچ کر سیراب کیا جائے اس میں نصف عشر (بیسواں حصہ) ہے)۔

”ومن الآثار ما أخرج عبد الرزاق عن عمر بن عبد العزيز قال: فيما أنبتت من قليل وكثير العشر، وأخرج نحوه عن مجاهد وعن إبراهيم النخعي وأخرجه ابن أبي شيبة أيضًا عن عمر بن عبد العزيز ومجاهد وعن النخعي حتى في كل عشر دستجات دستجة، كذا في فتح القدير والبرهان“ (العرف الشذی علی الترمذی ۱/۱۳۸)۔

(آثار میں سے وہ ہیں جن کی تخریج عبد الرزاق نے عمر بن عبد العزیزؓ سے کی ہے کہ قلیل وکثیر جو بھی پیداوار ہو اس میں عشر ہے، اسی کے مثل مجاہد و ابراہیم نخعی سے بھی تخریج کی ہے۔ ابن ابی شیبہؓ نے بھی عمر بن عبد العزیزؓ، مجاہد اور نخعی سے اس کی تخریج کی ہے اور نخعی نے مزید یہ بھی کہا ہے کہ یہاں تک کہ ہر دس مٹھا، ترکاری میں ایک مٹھا عشر ہے، ایسے ہی ”فتح القدير“ اور ”برهان“ میں ہے)۔

آیات اور احادیث و آثار کے عموم کے ساتھ یہ بات بھی غور طلب ہے کہ وجوب عشر کا سبب کیا ہے؟ ظاہر ہے کہ وہ زمین کی پیداوار ہے اور قلیل وکثیر میں فرق لازم نہیں کرتی، امام کا سائی فرماتے ہیں:

”ولأن سبب الوجوب وهي الأرض النامية بالخارج لا يوجب التفصيل بين القليل والكثير“ (بدائع الصنائع ۲/۵۹)۔

(اس لئے کہ وجوب کا سبب زمین کی پیداوار ہے اور یہ چیز قلیل وکثیر میں فرق کو واجب نہیں کرتی)۔

عموم عشر کی روایات عبد اللہ بن عباسؓ، عبد اللہ بن عمرؓ، مجاہد، حماد بن سلیمانؓ، عمر بن عبد العزیزؓ، ابراہیم نخعیؓ، ابن شہاب زہریؓ اور ابن ابی موسیٰؓ سے مروی ہیں (المحلی لابن حزم ۵/۲۱۳، ۲۱۲)۔

”عن ابی سعید الخدری عن النبی ﷺ قال: ليس فيما أقل من خمسة أوسق صدقة ولا في أقل من خمس من الإبل

صدقة ولا في أقل من خمس أواق من من الورق صدقة“ (بخاری ۱/۲۰۱، ترمذی ۱/۱۳۶)۔

(ابو سعید خدریؓ سے مروی ہے کہ رسول اللہ ﷺ نے ارشاد فرمایا، پانچ اوسق سے کم میں صدقہ نہیں، پانچ اونٹوں سے کم میں صدقہ نہیں، پانچ اوقیہ (۲۰۰ درہم) چاندی سے کم میں صدقہ نہیں ہے)۔

علامہ برہان الدین مرغینانیؒ لکھتے ہیں:

”صاحبین کی روایات کی تاویل یہ ہے کہ وہاں زکوٰۃ تجارت مراد ہو اس لئے وہ لوگ وقت سے ہی لین دین کرتے تھے اور وقت کی قیمت ۳۰ درہم ہوتی ہے اور عشر میں مالک کا اعتبار نہیں ہے لہذا اس کی صفت غناء، یعنی صاحب نصاب ہونا کیسے معتبر ہو سکتا ہے، اسی لئے حولان حول شرط نہیں، کیونکہ وہ افزائش کے لئے ہوتا ہے، جبکہ عشری اراضی مکمل نماء ہیں“ (ہدایہ ۱/۲۰۱؛ باب زکوٰۃ الزروع والثمار)۔

حاشیہ پر ہے:

”عشر میں مالک کا اعتبار نہیں، اسی لئے اراضی موقوفہ اور اراضی مکاتب میں بھی عشر واجب ہوتا ہے، پس جب مالک کا اعتبار نہیں کیا گیا تو اس کی صفت غناء کا اعتبار کیسے کیا جاسکتا، جو کہ نصاب سے ہی حاصل ہوتا ہے“ (حوالہ سابق، نیز دیکھئے: بدائع الصنائع ۲/۵۹)۔

عموم عشر کے دلائل کا خلاصہ یہ ہے:

۱- سورہ بقرہ کی آیت ”وَمِمَّا أَخْرَجْنَا لَكُمْ مِنَ الْأَرْضِ قَلِيلٌ وَكَثِيرٌ“ میں تفریق نہیں کرتی۔

۲- سورہ انعام کی آیت ”وَأَنْتُمْ أَحَقُّ يَوْمَ حَصَادِكُمْ“ (انعام: ۱۳۱) نے بھی قلیل وکثیر میں کوئی فرق نہیں کیا۔

۳- بخاری وغیرہ کی روایت ”وَيَمَّا سَفَقْتُ السَّعَاءَ... الخ“ ہر مقدار میں عشر کو واجب کرتی ہے۔

- ۴- وجوب عشر کا سبب ”ارض نامیہ“ کی پیداوار ہے اور یہ سبب قلیل و کثیر ہر ایک میں پایا جاتا ہے، لہذا وجوب بھی ہر صورت میں ہوگا۔
- ۵- پانچ وسق والی روایت، آیت اور حدیث مشہور کا بیان نہیں بن سکتی، کیونکہ بیان کے لئے ضروری ہے کہ وہ اس چیز کی ہر صورت کو شامل ہو جس کا وہ بیان ہو، یہاں آیت اور حدیث مشہور سے عشر پانچ وسق اور اس سے کم ہر ایک میں ثابت ہوتا ہے اور جس حیثیت کو ان کا بیان قرار دیا جا رہا ہے وہ صرف ایک صورت پانچ وسق یا اس سے زائد کو شامل ہے۔
- ۶- پانچ وسق والی روایت میں صدقہ سے مراد عشر نہیں زکوٰۃ ہے اور اس حدیث میں اموال زکوٰۃ کا بیان ہے کہ کتنے اونٹوں میں زکوٰۃ ہے، کتنی چاندی میں زکوٰۃ ہے، اسی طرح کھجور وغلہ وغیرہ اگر تجارت کے لئے ہوں اور اس کی اپنی بھتی یا باغبانی کے نہ ہوں تو ان کی کتنی مقدار پر زکوٰۃ واجب ہوگی، چنانچہ بتایا گیا کہ پانچ وسق قیمت ہو جائے تو زکوٰۃ واجب ہو جائے گی، ایک وسق کی قیمت چالیس درہم ہوتی ہے، اس طرح پانچ وسق کی قیمت ۲۰۰ درہم ہوگی اور ظاہر ہے کہ ۲۰۰ درہم پر زکوٰۃ واجب ہوتی ہے۔

احقر کا خیال ہے کہ قرآن وحدیث میں شاید ہی کسی جگہ لفظ صدقہ سے عشر مراد لیا گیا ہو، جبکہ زکوٰۃ مراد لیا جانا عام ہے، اگر احقر کا خیال غلط نہی پر مبنی ہو تو تصحیح کا خواہش مند ہے، پانچ وسق والی روایت میں جن تین چیزوں کا ذکر ہے ان میں سے ہر ایک میں لفظ صدقہ استعمال کیا گیا ہے، دو میں صدقہ سے زکوٰۃ مراد لیا جانا متفق علیہ ہے، لہذا عین قرین قیاس ہے کہ تیسرے لفظ صدقہ سے بھی زکوٰۃ ہی مراد ہونہ کہ عشر۔

۷- عشر اگرچہ زکوٰۃ ہی کی ایک نوع ہے، مگر شرائط وتفصیلات میں فرق بھی ہے، انہیں میں سے ایک یہ بھی ہے کہ عشر میں اس کھیت یا باغ کا مالک ہونا شرط نہیں جس کی پیداوار کا عشر ادا کرنا ہے، جبکہ زکوٰۃ میں ملکیت شرط ہے غور طلب بات یہ ہے کہ جب مالک ہونا ہی شرط نہیں تو اس کی صفت غنا یعنی صاحب نصاب ہونا کیسے شرط ہوگا (پانچ وسق کے قائلین پانچ وسق کو عشر کے وجوب کا نصاب قرار دیتے ہیں)۔ ذات (موصوف) کے وجود کے بغیر صفت غنا کا وجود کیسے ہوگا، جب کہ ذات جوہر ہے اور صفت عرض، عرض اپنے وجود میں جوہر (یعنی موصوف) کی محتاج ہے۔

### کس پیداوار پر عشر ہے

زمین سے پیدا ہونے والی ہر چیز پر عشر ہے بشرطے کہ اس کی زراعت کی جاتی ہو یا کی گئی ہو، چنانچہ وہ چیزیں جو زراعتی کہلاتی ہیں ان میں عشر ہوگا ہی، اگر بانس، گھاس، چارہ اور درخت وغیرہ کو باقاعدہ بویا جاتا ہو تو اس میں بھی عشر ہوگا۔

”شرائط عشر میں سے یہ ہے کہ زمین سے نکلنے والی چیز ایسی ہو جس کی زراعت سے نمو ارض کا قصد کیا گیا ہو اور جس سے زمین عادیہ حاصل لیتی ہے، لہذا لکڑی، گھاس اور بانس میں عشر نہیں ہے، کیونکہ ان سے عادیہ زمین کا بڑھاؤ اور حاصل لینا مقصود نہیں ہوتا، اس لئے کہ زمین اس سے نمونہس پاتی، بلکہ خراب ہو جاتی ہے، لہذا یہ نماء ارض نہ ہونے، البتہ فقہاء کہتے ہیں کہ اگر زمین میں بانس لگائے جائیں اور خلاف (بید کی ایک قسم) کا درخت لگایا جائے جو ہر تین سال یا چار سال میں کاٹا جاتا ہے اس میں عشر ہوگا، اس لئے کہ یہ وافر حاصل ہے اور گٹا اور باجرہ کے درخت میں عشر ہوگا، کیونکہ ان سے نماء ارض مقصود ہے، لہذا وجوب کی شرط پائی گئی، پس عشر واجب ہوگا، البتہ یہ شرط کہ پیداوار کے لئے شمرہ باقیہ ہو (یعنی پیداوار جلد خراب ہونے والی نہ ہو، بلکہ کچھ دن رک سکے) وجوب عشر کے لئے یہ شرط نہیں ہے، لہذا عشر واجب ہوگا، پیداوار ہونے والی چیز کے لئے شمرہ باقیہ ہو یا نہ ہو، مثلاً خضر اوات، جیسے ترکاریاں، تازہ کھجوریں، ککڑی، کھیرا، پیاز، لہسن وغیرہ امام ابوحنیفہ کے قول میں اور امام ابو یوسف اور امام محمد کے نزدیک عشر انہیں چیزوں میں واجب ہوگا جو کہ غلہ ہو یا جس کے لئے شمرہ باقیہ ہو، دونوں نے اس حدیث سے استدلال کیا ہے جس میں آں حضرت صلی اللہ علیہ وسلم نے فرمایا ہے کہ خضر اوات میں صدقہ نہیں ہے“ (بدائع الصنائع ۲/۵۸-۵۹)۔

لیکن یہ حدیث باتفاق محدثین ضعیف ہے اور جن جن سندوں سے مروی ہے سب میں ضعف ہے، جامع ترمذی میں اس حدیث کے الفاظ یہ ہیں:

”عن عیسیٰ بن طلحة عن معاذ انه كتب الى النبي صلى الله عليه وسلم يسأله عن الخضراوات وهي البقول، فقال: ليس فيها شيء“ (جامع الترمذی ۱/۱۲۸ باب ما جاء في الخضراوات)۔

(عیسیٰ بن طلحہ حضرت معاذ سے روایت کرتے ہیں کہ انھوں نے رسول اللہ صلی اللہ علیہ وسلم سے سبزیوں اور ترکاریوں کے متعلق خط لکھ کر معلوم کیا، آپ صلی اللہ علیہ وسلم نے ارشاد فرمایا: اس میں کچھ نہیں ہے)۔

اس حدیث کے بارے میں امام ترمذی فرماتے ہیں:

”اس حدیث کی سند صحیح نہیں ہے اور اس باب میں آنحضرت ﷺ سے کوئی حدیث صحیح مروی نہیں، البتہ یہ روایت موسیٰ بن طلحہ حضور ﷺ سے مرسل روایت کرتے ہیں، اور عمل اس پر ہے، اہل علم کے نزدیک کہ سبزیوں میں صدقہ نہیں ہے، فرمایا امام ترمذی نے کہ حسن جو ابن عمارہ ہیں وہ محدثین کے نزدیک ضعیف ہیں، شعبہ وغیرہ نے انھیں ضعیف کہا ہے اور عبد اللہ بن مبارک نے (ان سے روایت کرنے کو) ترک کیا ہے“ (حوالہ مذکور)۔

امام ترمذی کی اس بات سے ثابت ہوتا ہے کہ اس سلسلے کی ساری حدیثوں میں صرف وہ حدیث صحیح ہے جو موسیٰ بن طلحہ سے مرسل مروی ہے، لیکن حقیقت یہ ہے کہ یہ حدیث مرسل بھی صحیح نہیں، صاحب الدرایہ علامہ حافظ ابن حجر عسقلانی فرماتے ہیں:

”موسیٰ کی سند کو حاکم طبرانی اور دارقطنی نے تخریج کیا ہے، لیکن محدثین (عیسیٰ بن طلحہ عن معاذ کے بجائے) موسیٰ بن طلحہ عن معاذ کہا ہے، ”دارقطنی“ اور ”بزار“ نے موسیٰ بن طلحہ عن انس کی تخریج کی ہے اور اس کی سند ضعیف ہے اور کہا کہ مشہور سفیان ثوری عن عمرو بن عثمان عن موسیٰ بن طلحہ ہے انھوں نے کہا کہ ہمارے پاس معاذ کی ایک تحریر ہے آنحضرت ﷺ سے روایت کرتے ہوئے بس حدیث مذکور کو ذکر کیا، اس حدیث کی دوسری سندیں بھی ہیں، دارقطنی میں عن عطاء بن السائب عن موسیٰ بن طلحہ ہے کہ رسول اللہ ﷺ نے خضر اوات میں صدقہ لینے سے منع فرمایا ہے اور باب میں حضرت علیؓ، حضرت عائشہؓ اور محمد بن جحشؓ سے ”دارقطنی“ میں روایتیں منقول ہیں، سب کی سندیں ضعیف ہیں“ (الدرایہ فی تخریج الہدایہ علی هامشہا ۲/۲۰۱)۔

علامہ زیلعی نے بھی ”نصب الرایہ“ میں ان احادیث کے ضعف کی تصریح کی ہے، احکام القرآن لابن العربی (۳/۷۴۹)، تحفۃ الاحوذی (۳/۱۳۵) لعلامہ عبدالرحمن المبارکفوری میں بھی احادیث مذکورہ کے ضعف اور قابل استدلال نہ ہونے کی صراحت ہے، چنانچہ علامہ یوسف القرضاوی نے ”فقہ الزکوٰۃ جلد اول“ میں مفصل بحث کے بعد امام ابو حنیفہ رحمۃ اللہ علیہ کے قول کو ترجیح دی ہے اور تسلیم کیا ہے کہ خضر اوات کو شامل کرتے ہوئے عموم عشر کا قول ہی صحیح اور بہتر ہے۔

حدیث کے ضعف ہونے کے باوجود حدیث کا صحیح مضمون بھی تلاش کیا گیا ہے، امام کاسانی فرماتے ہیں:

”حدیث غریب ہے، لہذا اس جیسی حدیث سے کتاب اللہ یا خبر مشہور کی تخصیص جائز نہیں یا وہ زکوٰۃ پر محمول کی جائے گی، یا یہ قول کہ ترکاریوں میں صدقہ نہیں اس بات پر محمول کیا جائے گا کہ ان میں سے صدقہ وصول نہیں کیا جائے گا، بلکہ اس کے مالکان خود ادا کریں گے، پس یہ امیر کے لینے کی ولایت کی نفی ہے اور اس کے ہم بھی قائل ہیں“ (بدائع ۲/۵۹، نیز ہدایہ ۲/۲۰۱)۔

ان مباحث اور مختلف توجیہات کا خلاصہ یہ ہے کہ زمین سے پیدا ہونے والی ہر اس چیز میں عشر ہے جس سے نموء ارض مقصود ہو، خواہ وہ غلہ اور پھل ہو یا سبزیاں و ترکاریاں، یہاں تک کہ اگر کوئی شخص عشری زمین میں بانس لگاتا اور بیچتا ہو یا جانوروں کے لئے گھاس و چارہ بوتا ہو یا فرنیچر بنانے یا جلانے کی لکڑیاں (درخت) بوتا ہو، اس میں بھی عشر ہوگا، لیکن اگر یہ چیزیں بغیر بوئے اور لگائے خود پیدا ہوئی ہوں تو ان میں عشر نہ ہوگا۔

”لکڑی، بانس اور گھاس عادیہ باغوں میں اُگائے نہیں جاتے بلکہ باغ اس سے صاف کیے جاتے ہیں، لیکن اگر کوئی زمین بانس یا درخت لگانے اور گھاس اُگانے کے لئے بنا دی گئی تو اس بانس و گھاس و درخت میں عشر ہوگا“ (بدایہ ۲/۲۰۱)۔

وجہ یہ ہے کہ اب یہ چیزیں زمین کا حاصل اور پیداوار بن گئی ہیں، پہلے زمین سے یہ صاف کی جاتی تھیں، اب زمین اس کے لئے صاف کی جائے گی اور اس کی پیداوار کے لائق بنائی جائے گی۔

پانی میں پیدا ہونے والی چیزیں

اگر عشری زمین میں تالاب بنا دیا گیا ہو اور اس میں سنگھاڑا یا کھانہ کاشت کیا جائے یا مچھلی پالی جائے تو ان میں عشر نہ ہوگا، کیونکہ وہ جوہر کے سلسلے میں یہ اصول متفق علیہ ہے کہ وہ چیز زمین کا حاصل اور پیداوار یا اس سے ملتی ہو (حوالہ مذکور، در مختار روشنی ۲/۵۵، البحر الرائق ۵/۱۰۵، الفتاویٰ الہندیہ ۱/۱۸۶) اور

نموء ارض اس سے مقصود ہو اور یہ چیزیں (سنگھاڑا، کھانا اور مچھلی) نہ زمین کی پیداوار اور ما حاصل ہیں نہ اس سے ملحق اور نہ ہی اس سے نموء ارض مقصود ہوتا ہے، لہذا ان میں عشر نہ ہوگا (مزید تفصیل کے لئے دیکھئے: بدائع ۲/۵۸، ہندیہ ۱/۱۸۵، بحر الرائق ۲/۲۳۸، فتاویٰ قاضی خاں مع الہندیہ ۱/۲۶۱، ہدایہ ۲/۲۰۴، حاشیہ ہدایہ ۲/۲۰۴)۔

احقر کا خیال ہے بقت اور اثبات زمین میں ہی اگنے یا اگانے والی چیزوں پر بولا جاتا ہے اور اس میں تو کوئی شبہ نہیں کہ سنگھاڑا، کھانا، مچھلی یا ایسی قسم کی پانی میں پیدا ہونے والی چیزیں استغلال ارض اور نماء ارض میں سے نہیں ہیں۔

سید سابق لکھتے ہیں:

”واشترط (ای الامام ابو حنیفہ) ان یقصد بزراعتہ استغلال الارض ونماء ہا عادیة“ (فقہ السنہ ۱/۲۲۹)۔

(امام ابو حنیفہ کے نزدیک وجوب عشر کی شرط یہ ہے کہ اس کی زراعت سے زمین کا ما حاصل اور نماء حاصل کرنا عادیہ مقصود ہو)۔

### ریشم میں عشر نہیں

ریشم اگرچہ عشری زمین پر لگے شہوت کے درخت کے ریشم کے کیڑوں سے تیار ہوا ہو، مگر اس میں عشر نہیں ہے، کیونکہ یہ نہ زمین کی پیداوار اور نہ زمین کا ما حاصل ہے نہ زمین پر لگے درختوں کے پھل اور پھول کے رس سے بنتا ہے، بلکہ بتوں کے رس سے بنتا ہے جن میں عشر نہیں ہے۔

علامہ ابن نجیم فرماتے ہیں:

”شہد میں اس حدیث کی وجہ سے عشر واجب ہوگا جس میں کہا گیا ہے کہ شہد میں عشر ہے، علاوہ ازیں شہد کی مکھی کلیوں اور پھلوں سے رس حاصل کرتی ہے اور ان دونوں میں عشر ہے لہذا جو ان دونوں سے پیدا ہو (یعنی شہد) اس میں بھی عشر ہوگا، لیکن ریشم کا کیڑا بتوں سے خوراک حاصل کرتا ہے اور بتوں میں عشر نہیں ہے“ (البحر الرائق ۲/۲۳۷، ہدایہ ۱/۲۰۲)۔

### ہر پیداوار پر وجوب عشر

سبزیاں اور ترکاریاں جو زیادہ دیر تک باقی نہیں رہتیں اور جن کی پیداوار میں بھی تسلسل رہتا ہے، کچھ پھل توڑے جاتے ہیں پھر دوسرے نکل آتے ہیں ان سب میں عشر واجب ہے، دیر تک باقی رہنے یا نہ رہنے سے کچھ فرق نہیں پڑتا، اسی طرح جب جب پھل اور ترکاریاں نکلیں، ان میں عشر واجب ہوتا جائے گا، بشرطے کہ وزن و ناپ کے معیار شرعی نصف صاع کی مقدار ہو، سال گذرے یا نہ گذرے (تفصیل کے لئے دیکھئے: رد المحتار ۲/۵۴، بدائع الصنائع ۲/۶۲)۔

موقوفہ اراضی میں عشر کا حکم

ارضی موقوفہ کی پیداوار میں عشر واجب ہوگا، خواہ مساجد و مدارس پر وقف ہوں یا فقراء و مساکین پر یا اولاد پر۔

زمین کی ملکیت وجوب عشر کے لئے شرط نہیں، لہذا ارضی موقوفہ میں بھی عشر واجب ہوگا اور مکاتب اور مازون فی التجارۃ غلام کی زمین میں بھی عشر واجب ہوگا (دیکھئے: الفتاویٰ الہندیہ ۱/۱۸۵، رد المحتار ۲/۵۴)۔

امام کا سنی فرماتے ہیں کہ عشر کے سلسلے میں وارد روایات و احادیث کے عموم کا تقاضا بھی یہی ہے کہ ہر ارضی عشر پر عشر واجب رہے خواہ موقوفہ ہو یا غیر موقوفہ (بدائع الصنائع ۲/۵۶)۔

ایک سوال یہ ہے کہ ارضی موقوفہ کا عشر کون ادا کرے، ظاہر ہے کہ اگر ان زمینوں پر متولی نے کاشت کرائی ہے تو وہی اس کی پیداوار سے عشر ادا کرے گا اور اگر کسی کو کرایہ پر دے کر کاشت کرائی ہے تو مفتی یہ قول کے مطابق جو اجارہ پر زمین لئے ہوئے ہے وہی عشر ادا کرے گا۔

علامہ ابن عابدین شامی فرماتے ہیں:

”میں کہتا ہوں یہ اس صورت میں ظاہر ہے جب اہل وقف نے زراعت کی ہو، لیکن اگر زراعت کرنے والا ان کے علاوہ ہو، اور اجرت پر

زراعت کی ہو تو اس میں وہ اختلاف جاری ہوگا جو اجارہ والی زمین میں ہے“ (ردالمحتار ۳/۵۶)۔

وہ یہ کہ:

”امام صاحب“ کے نزدیک عشر اجارہ پر دینے والے کے ذمہ ہوگا خراج موظف کے مانند اور صاحبین کہتے ہیں کہ اجارہ پر لینے والے کے ذمہ ہوگا، جیسے عاریتاً لینے والے مسلمان کے ذمہ ہوتا ہے، حاوی میں ہے کہ ہم صاحبین کے قول کو ہی لیتے ہیں (یعنی یہی قول مفتی بہ ہے)“ (ردمختار ۲/۶۰)۔

علامہ شامی کا بھی رجحان اسی طرف ہے (شامی صفحہ مذکور)۔

مکانوں کی افتادہ زمین میں درخت لگانے کا حکم

مکانوں کے گرد و پیش افتادہ زمین پر یا چھتوں پر ترکاریاں و سبزیاں بونے اور لگانے کا جو طریقہ ہے اس میں عشر واجب نہیں (فتاویٰ ہندیہ ۱/

(۱۸۶)

اگر کسی کے گھر میں پھل دار درخت ہو اس میں عشر نہیں ہے۔

جس آدمی کے گھر میں پھل دار درخت ہو اس میں عشر نہیں ہے اگرچہ شہر عشری ہو، لیکن اگر یہ درخت عشری زمین میں ہو تو عشر ہوگا۔

(فتاویٰ قاضی خاں علی الہندیہ ۳/۲۷۷)

پھل دار درخت اگر گھر میں ہو تو عشر نہیں ہے اور اراضی میں ہو تو عشر واجب ہوگا، اس لئے کہ مکان مسکونہ اپنے توابع کے ساتھ معاف ہے نہ کہ

ارضی۔

(فتاویٰ رزازی علی الہندیہ ۳/۹۱)۔

”ردالمحتار“ کی درج ذیل عبارت سے یہ پتہ چلتا ہے کہ اگر گھر میں لگے ہوئے یہ درخت باغ کی شکل اختیار کر لیں اور باغ معلوم ہونے

لگیں تو بھی عشر واجب نہ ہوگا (شامی ۲/۵۳)۔

مذکورہ حوالہ جات سے صاف ظاہر ہے کہ لوگ جو اپنے مکان کے گرد و پیش افتادہ اراضی میں یا اپنے مکانات کی چھتوں پر سبزی و ترکاری اگالیتے

ہیں ان میں عشر واجب نہ ہوگا، وہ مکان کے تابع ہوں گے، جس طرح مکان میں عشر وغیرہ واجب نہیں، اسی طرح ان سبزیوں اور ترکاریوں میں بھی نہیں۔

## عشر و خراج سے متعلق سوالات کے جوابات

مولانا عبدالرحمن قاسمی <sup>ط</sup>

### محوراول

#### عشری و خراجی زمینیں

کتاب وسنت، تعامل عہد صحابہ و تابعین اور فقہاء امت کے اجتہادات کے مطالبہ سے عشری و خراجی زمینوں کے متعلق بطور خلاصہ کے یہ روشنی ملتی ہے کہ جزیرۃ العرب (جس میں تہامہ، حجاز، مکہ، یمن، طائف، عمان، بحرین شامل ہیں) کی تمام زمینیں عشری ہیں۔ ہر وہ شہر یا ملک جو صلح کے ساتھ اس طرح فتح ہوا کہ اس کے باشندے بھی مسلمان ہو گئے تو ان کی زمینیں بدستوران کی ملکیت میں ہی رہیں گی اور شرعیہ زمینیں عشری ہوں گی، جیسے مدینہ طیبہ کی زمینیں (فتاویٰ ہندیہ ۲/۲۳۷)۔ ہر وہ شہر یا ملک جو جنگ کے ساتھ فتح ہوا اور امام المسلمین نے ان کی زمینیں مال غنیمت کے قانون سے چار حصے مجاہدین میں تقسیم کر دیئے تو زمینیں تقسیم ہو کر مجاہدین کی ملکیت میں آئیں گی وہ سب عشری ہوں گی۔

”کل بلدة فتحت عنوة وقسمها الإمام مرین الغانمین تكون عشریة“ (فتاویٰ ہندیہ ۲/۲۳۷)۔

ہر وہ شہر زمین جو ملک فتح ہونے کے وقت نہ کسی ملک تھی نہ قابل زراعت بعد میں اس کو اسلامی امیر کی اجازت سے قابل زراعت بنایا گیا آبادی میں کوئی مکان تھا اس کو باغ یا مزرعہ زمین بنایا گیا تو ایسا کرنے والے غیر مسلم ہیں تو ان کی یہ زمینیں بھی خراجی ہوں گی اور اگر مسلمانوں نے اس زمین کو قابل بنایا ہے تو ان زمینوں کے عشری یا خراجی ہونے کا مدار امام ابو یوسفؒ کے نزدیک قرب نو آباد زمینوں کے عشری و خراجی ہونے کا مدار اس پانی پر ہے جس سے نو آباد زمینوں کو سیراب کیا جاتا ہے اگر وہ پانی عشری ہے تو یہ زمینیں عشری ہوں گی اور اگر وہ پانی خراجی ہے تو یہ زمینیں خراجی ہوں گی، امام ابو یوسفؒ کا قول مفتی بہ ہے اور علامہ شامی نے اس کو معتقد قرار دیا ہے (الدر المختار مع الرد ۳/۱۸۳، نہر الفائق، شامی مصری ۳/۱۸۳، وایضاً ۳/۱۸۵)۔

نیز فتاویٰ ہندیہ میں ہے:

”ہر وہ شہر یا ملک جو صلح سے فتح ہوا اور صلح نامہ میں یہ شرط ہے کہ لوگ اپنے مذہب پر رہیں گے اور اراضی بدستور انہی لوگوں کی ملکیت میں رہیں گی جن کی ملکیت میں اب تک تھیں تو اس صورت میں یہ زمینیں ہمیشہ کے لئے خراجی ہو جائیں گی، کیونکہ ان کے مالک غیر مسلم ہیں ان کی زمینوں کے لئے خراج کا حکم متعین ہے“ (فتاویٰ ہندیہ ۲/۲۳۷)۔

”کل بلدة فتحت صلحا وتبلوا الجزیة فھی أرض خراج“ (ایضاً)۔

ہر وہ شہر یا ملک جو جنگ کے ساتھ فتح ہوا مگر فتح کے بعد امام المسلمین نے ان کی زمینوں کو مجاہدین میں تقسیم نہیں کیا، بلکہ اپنے اختیار سے مالکان سابق کی ملکیت میں بدستور رکھی تو یہ زمینیں بھی سب خراجی ہوں گی، جیسے شام اور عراق اور مصر کی زمینوں کے ساتھ حضرت عمر فاروقؓ نے یہی معاملہ فرمایا۔ بجز خاص حصوں جو مسلمانوں کو دیئے گئے یا بیت المال کے لئے رکھے گئے۔

”وما فتح عنوة وأقرا أهله علیه أو فتح صلحا خراجیة“ (تنویر الابصار ۲/۱۷۷)۔

دارالافتاء دارالعلوم جمالی۔



اگر کسی غیر مسلم کی زمینوں کو کوئی مسلمان خرید لے تو یہ زمین خراجی ہی رہے گی۔

”أو اشتری مسلمہ من ذہی أرض خراج یجب الخراج“ (الدر المختار مع الرد ۱/۱۹۱)۔

### محور چہارم

#### اراضی ہند سے متعلق شرعی حیثیت کے سوالات

۱- ۱۹۴۷ء کی آزادی اور قانون تینخ زمینداری کے بعد ہندوستان کی زمینیں بعض عشری بعض خراجی اور بعض نہ عشری نہ خراجی ہیں۔

خاتمہ زمیندارہ میں جن اراضی کو حکومت نے اپنی ملکیت میں لے لیا اور مالکوں کی ملک ختم کر دی وہ تمام زمینیں خراجی ہوں گی، پھر ان زمینوں میں سے جن اراضی کو حکومت نے اپنے قاعدہ و ضابطہ سے کچھ عوض لے کر یا بغیر عوض کے قابضین کی ملک میں دے دیا تو قابضین اس کے مالک ہو گئے پھر بھی یہ زمینیں خراجی رہیں گی۔

اور ان میں سے جن اراضی پر حکومت نے قابضین یا دوسروں کی ملکیت کا حق نہیں دیا ہے وہ اب تک حکومت کی ملک میں باقی ہیں اور یہ اراضی نہ عشری ہیں نہ خراجی ہیں، بلکہ اراضی مجوزہ سلطانیہ کے درجہ میں ہیں، اور جو اراضی قانون تینخ زمینداری سے مستثنیٰ رہی ہیں اور حکومت نے ان کو اپنی ملکیت میں نہیں لیا بلکہ وہ اب تک مالکوں کی ملک میں ہیں تو ان اراضی کا حکم یہ ہے کہ (بشرطیکہ وہ اراضی مملوکہ مسلمین ہوں)۔

ان اراضی میں سے جس کے بارے میں معلوم ہوا کہ اسلامی دور سے اب تک کسی غیر مسلم کی ملک میں نہیں گئی ہے وہ زمین عشری ہے، اسی طرح جن زمینوں کے متعلق علم ہی نہ ہو کہ کبھی کسی غیر مسلم کی ملک میں گئی ہیں یا نہیں؟ تو یہ زمینیں بدلیل استصحاب عشری ہی سمجھی جائیں گی (نظام الفتاویٰ ۱/۳۵۶-۳۵۷)۔

اور ان میں سے جن اراضی کے متعلق یقینی علم ہے کہ اسلامی دور کے بعد کسی بھی وقت غیر مسلم کی ملکیت میں گئی ہیں وہ زمینیں خراجی ہیں، اسی طرح ہندوستان چھوڑ کر پاکستان چلے جانے والے مسلمانوں کی اراضی جن پر حکومت ہند نے قبضہ کر کے دوسروں کو دے دی ہیں وہ بھی بوجہ استیلاء کا فر خراجی ہو گئیں (جواہر لفظہ ۲/۲۶۲)۔

۲- جن اراضی کا عشری و خراجی ہونا متعین نہ ہو سکے اور وہ مملوکہ مسلمین ہیں اور ان کو حکومت نے اپنی ملک میں نہیں لیا تو ان زمینوں کو بدلیل استصحاب عشری قرار دی جائے گی (اسلام کا نظام اراضی عشر و خراج کے احکام، فتوح الہند تالیف مفتی محمد شفیع صاحب)۔

۳- سرکار کو دی جانے والی مالکداری خراج کے حکم میں داخل ہے یا نہیں؟ اس سلسلہ میں فقہائے عصر قریب کی رائیں مختلف ہیں، لہذا احتیاطاً سرکار کو دی جانے والی خراج کے حکم میں داخل نہ سمجھی جائے۔

۴- محمد بن قاسم ثقفی کی فتوحات میں ہندوستان کے جو علاقے اور صوبے داخل تھے ان میں عموماً خراج مقاسمہ خمس پیداوار واجب ہے اور اس کے علاوہ ہندوستان کے دوسرے علاقوں میں خراج موظف کا حکم جاری ہے اور خراج موظف کی تفصیل یہ ہے کہ عام قابل کاشت زمینوں میں ایک جریب (ساتھ مربع گز) پر ایک درہم (۳۶ ماشہ چاندی) اور ایک صاع گندم یا جو کا واجب ہوگا ترکاری کی ایک جریب پر پانچ درہم اور گنجان باغات پر، ۱۰/ درہم واجب ہوں گے اور باقی اشیاء کا خراج اس انداز سے لگایا جائے گا کہ پیداوار کے خمس سے گھٹے نہیں اور نصف سے بڑھے نہیں (اسلام کا نظام اراضی ۱۹۵)۔

۵- جدید طریق زراعت میں غیر معمولی ہونے والے اخراجات کی وجہ سے عشر کی مقدار میں کمی کرنا جائز نہیں ہے، نیز اصل پیداوار سے ان اخراجات کو منہا کرنے کی شرعاً اجازت نہیں ہے بلکہ اصل پیداوار سے عشر ادا کرنا واجب ہے (ایضاً، نیز الدر المختار ۲/۳۳۸، ۳۳۸/۲)۔

۶- جن اراضی کی کاشت پختی کے طور پر ہوتی ہے ان میں عشر مالک زمین اور بٹائی داروں پر واجب ہے (بدائع الصنائع ۲/۵۶)۔

اور یہ حکم اس صورت میں ہے جب کہ مالک زمین اور بٹائی داروں مسلم ہوں۔

اور اگر ایک مسلم اور ایک غیر مسلم ہو تو اس کی دو صورتیں ہیں:

۱- مالک زمین مسلم ہو اور بٹائی دار غیر مسلم ہو تو اس صورت میں عشر نکال کر تقسیم کیا جائے گا۔

۲- مالک زمین غیر مسلم ہے اور بٹائی دار مسلم ہے تو عشر کا سوال ہی نہیں، ہاں خراج واجب ہوگا، اور خراج کی دو قسمیں ہیں:

مقاسمہ، موظف، اگر مقاسمہ ہے تو دونوں پر بقدر حصص خراج واجب ہے اور اگر موظف ہے تو مالک زمین پر خراج واجب ہے۔

### محور پنجم

۱- عشر کا وجوب پیداوار کی ہر مقدار پر ہے اس کے لئے امام ابوحنیفہؒ کے نزدیک کسی نصاب کا اعتبار نہیں ہے، البتہ ایک صاع سے کم پر عشر نہ ہوگا۔

”يجب العشر... بلا شرط نصاب... (قوله بلا شرط نصاب) وبقاء فيجب فيما دون النصاب بشرط ان يبلغ صاعاً“

۲- زمین سے پیدا ہونے والی ہر اس چیز کو مقصود بنا کر اگایا گیا ہو اس میں عشر واجب ہے، مگر بھوسہ اور سوکھی چری وغیرہ جس سے اناج حاصل کر لیا گیا ہو اور وہ مقصود نہ ہو تو اس میں عشر واجب نہیں ہے، لہذا جو سوکھی چری وغیرہ جس سے اناج حاصل کر لیا گیا ہو اور وہ مقصود نہ ہو تو اس میں عشر واجب نہیں ہے، لہذا گھاس، بانس، درخت وغیرہ مقصود بنا کر اگائے گئے ہوں یا جانوروں کے لئے اگایا ہوا چارہ جو دانہ پڑنے سے پہلے کاٹ لیا جاتا ہے ان سب میں عشر واجب ہے (دیکھئے: البناہ ۲/۵۰۵)۔

پانی میں کاشت ہونے والی چیزیں اگر ان کی جڑیں زمین سے لگتی ہیں تو عشر کا سبب الارض النامیہ پائے جانے کی وجہ سے اس میں عشر واجب ہوگا۔

۳- مچھلی کی اس طرح کی کاشت پر عشر واجب نہیں ہے، بلکہ تالاب میں مچھلیاں یا ان کے بچے خرید کر ڈالے ہوں تو ان کی مالیت پر زکوٰۃ فرض ہے ورنہ نہیں۔

۴- ریشم کی کاشت پر عشر واجب نہیں ہے (البناہ ۲/۵۰۵)۔

۵- باغات کے وہ درخت جن میں پھل اور درخت دونوں مقصود ہوں تو ان میں عشر واجب ہوگا۔

”إن المدار على القصد حتى لو قصد به ذلك وجب العشر“ (شامی مصری ۲/۲۷۷)۔

۶- اگر عشری و خراجی زمین میں خضر اوت (سبزیاں) کی کاشت کی گئی تو اس میں عشر یا خراج واجب ہے چاہے وہ خضر اوت زیادہ دیر تک باقی نہ رہتے ہوں اور چاہے ان کی پیداوار میں تسلسل رہتا ہو (ایضاً)۔

اور جو پھل یا سبزیاں اپنے گھر کے آنگن یا مکان کے گرد پیش افتادہ اراضی یا اپنی چھتوں پر اگائے گئے ہوں ان میں عشر و خراج واجب نہیں ہے (ایضاً ۲/۳۳۶)۔

۷- اراضی اوقاف کی پیداوار میں عشر واجب ہے اور وقف علی الاولاد کی اراضی کی پیداوار میں بھی عشر واجب ہے (حوالہ سابق ۲/۳۲۶)۔

## عشر و خراج کے مصارف اور ان کے احکام

مولانا محمد حنی الدین القاسمی

### عشر و خراج کی حقیقت

عشر: عشر کا لغوی معنی ہے کسی بھی چیز کا دسواں حصہ۔

عشر کا اصطلاحی اور شرعی معنی جو مشہور ہے، وہ یہ ہے: "العشر مؤنة الأرض النامية" ارض نامی پر عائد شدہ بار یا اجرت (مبسوط للسرخی ۳/۴، رد المحتار) اور "زكاة الزروع والثمار" زمین کی پیداوار کی زکوٰۃ (بدائع الصنائع)۔

عشر میں دو پہلو ہیں: عشر عبادت بھی ہے اور اجرت بھی، عشر کا وجوب زمین کے نما حقیقی سے متعلق ہے، اگر زمین میں کاشت ہوئی ہے تو پیداوار میں عشر واجب ہے، اگر کاشت نہیں ہوئی تو عشر واجب نہیں ہے، اگرچہ قصد استطاعت کے باوجود زمین میں کاشت نہ کی ہو تب بھی عشر واجب نہیں ہوتا۔ عشر کا سبب وجوب ارض نامی ہے، پیداوار سبب وجوب نہیں ہے، امام شافعی کے نزدیک پیداوار عشر کا سبب وجوب ہے (بدائع الصنائع)۔ عشر کی حیثیت امام شافعی کے نزدیک صرف عبادت ہے اور زکوٰۃ اموال ہی پر اس کو قیاس کرتے ہیں (مبسوط للسرخی ۴/۲)۔

### خراج

عشر کے مقابلہ میں ارض نامی پر آنے والا دوسرا بوجہ (مؤنة) خراج ہے، خراج کا وجوب زمین کے مطلق رونما سے متعلق ہے، زمین میں کاشت ہوئی ہو تب بھی اور کاشت نہ ہوئی ہو تب بھی خراج واجب ہوتا ہے، جبکہ فی نفسہ زمین قابل کاشت ہو، خراج کا سبب وجوب ارض نامی ہے، امام شافعی کے نزدیک بھی خراج کا سبب وجوب ارض نامی ہے (بدائع الصنائع ۲/۵۷)۔

لہذا اصطلاح شرع میں خراج (مؤنة الارض النامية) کو کہتے ہیں فقط، اس میں عبادت کا پہلو بالکل نہیں ہے:

"فإن الخراج مؤنة الأرض النامية في تفاوت بتفاوت الربيع" (مبسوط للسرخی ۱۰/۶۹)۔

جزیہ کو بھی خراج کہتے ہیں کیونکہ وہ خراج الروس ہے۔

خراج کی ایک اور قسم ہے جس کو اصطلاح میں عشر سے تعبیر کیا جاتا ہے، لیکن درحقیقت وہ خراج میں داخل ہے، جو مال ذمی اور حربی سے بطور مجازۃ (بدلہ) کے اموال تجارت میں سے وصول کیا جاتا ہے حربی جب دارالاسلام میں تجارت کے لیے آتا ہے تو اس سے عشر (دسواں) حصہ وصول کیا جاتا ہے، کیونکہ مسلمین جب ان کے ملک میں تجارت کے لئے جاتے ہیں تو وہ مسلمین سے وصول کرتے ہیں، اگر وہ مسلمین سے کچھ نہ لیتے ہوں تب بھی حضرت عمر فاروقؓ نے فرمایا کہ دسواں حصہ تو لیا جائے گا اور ہمارے ملک کے ذمی تاجروں سے بیسواں حصہ وصول کیا جائے گا، اس کو بھی عشر کہتے ہیں جو دراصل خراج میں داخل ہے، ہاں جن تاجروں نے زکوٰۃ تجارت ادا نہ کی ہو ان سے گزرگاہ پر چالیسواں حصہ لیا جائے گا جو زکوٰۃ میں داخل ہے (تفصیل کے لئے دیکھئے: شرح میر کبیر ۵/۱۳۵)۔

### عشر و خراج میں بنیادی فرق

عشر و خراج کی تعریفات سے معلوم ہوا کہ دونوں میں بنیادی فرق یہ ہے کہ عشر زمین کی پیداوار سے متعلق ایک فریضہ ہے جس میں عبادت کا پہلو غالب ہے، جس کا اصل مکلف مسلم ہے، کافر پر عشر عائد نہیں ہو سکتا اور عشر کے مسحق فقرا ہیں اور خراج زمین نامی سے متعلق ایک الہی ٹیکس ہے جس کا اصل ذمہ دار کافر ہے،

ما شعبہ افتاء دارالعلوم فلاح دارین، ترکیسر، سورت، گجرات۔

### عشر و خراج جمع نہیں ہوتے

جب عشر و خراج کا سبب وجوب ارض نامی ہے تو عشر و خراج ایک شخص پر ایک ہی زمین میں جمع نہیں ہو سکتے۔ ایک زمین پر بطور فریضہ بیک وقت دونوں عائد نہیں ہو سکتے یہ امام اعظم ابو حنیفہ کا مسلک ہے۔

امام شافعی کے نزدیک ایک شخص پر بیک وقت عشر و خراج واجب ہو سکتے ہیں۔ ارض خراجی میں خراج کے ساتھ عشر واجب ہوگا، وہ کہتے ہیں دونوں اپنی ذات میں بھی جدا ہیں، ایک خالص عبادت، دوسرا خالص مؤنت، سبب بھی دونوں کا جدا ہے، عشر کا سبب پیداوار ہے اور خراج کا سبب ارض نامی ہے، کل بھی دونوں کا جدا ہے، خراج خراجی زمین کے مالک کے ذمہ میں واجب ہوتا ہے اور عشر پیداوار پر آتا ہے، جب حیثیات مختلف ہیں تو ایک کا وجوب دوسرے کے وجوب سے مانع نہیں ہے (بدائع الصنائع ۲/۵۷)۔

### عشر و خراج کا مصرف

خراج مجاہدین کے حق کا ایک بدلہ ہے جزاء ہے جس کا مصرف مجاہدین اور مصالِح المسلمین ہے اور عشر فقرا کا حق ہے جو ایسی زمینوں پر عائد ہوتا ہے جس سے کسی درجہ میں بھی مجاہدین کا حق متعلق نہ رہا ہو، چنانچہ جن اموال میں سے نمس نکال کر مجاہدین میں تقسیم کیے گئے ایسے اموال سے مجاہدین کو ان کا حق پہنچ گیا ہے تو ایسی زمینوں سے حق فقرا متعلق ہو کر ان پر عشر عائد ہوگا اور یوم قیامت تک وہ زمین عشری رہے گی، کیونکہ عشر فقرا کا حق ہے اور خراج مقاتلین اور مصالِح المسلمین کے لئے قیامت تک رہے گا۔

جب عشر و خراج جماعت المسلمین کا حق ہے تو خلیفہ اور امام کو یہ اختیار حاصل ہوگا کہ عنوة فتح شدہ زمینوں کو خواہ مجاہدین میں تقسیم کر دے، خواہ مالکین کے قبضہ میں رہنے دے، مجاہدین میں تقسیم کی صورت میں عشری ہو جائیں گی، مالکین کے قبضہ میں رہنے دینے کی صورت میں خراجی ہو جائیں گی۔

(تفصیل کے لئے دیکھئے: شرح سیر کبیر ۵/۲۱۸۳)۔

علامہ سرخسئی فرماتے ہیں:

”لأن الأمير له ولاية على جنده وليس له ولاية على جماعة المسلمين وفي الغنيمة أو المن حق لجماعة المسلمين؛ لأنه إن قسمها بينهم صارت الأرض عشرية والعشر حق الفقراء إلى قيام الساعة وإن من عليهم صارت الأرض خراجية والخراج للمقاتلة ولمصلحة المسلمين إلى يوم القيامة فثبت أن القسمة أو المن تصرف على جماعة المسلمين، فكان الذي يلي ذلك هو الخليفة دون الأمير“۔

### ائمہ مجتہدین کا اختلاف

جو زمین مجاہدین نے بزور طاقت فتح کی اس زمین پر مجاہدین کا استحقاق ہے یا نہیں ہے؟ اگر ہے تو کس درجہ میں؟

اس بارے میں ائمہ کے درمیان اختلاف رونما ہوا ہے۔

امام شافعی کا مسلک ہے کہ ایسی زمین پر مجاہدین کا حق ثابت ہو جاتا ہے، امام پر لازم ہے کہ ایسی عنوة مفتوحہ زمین کو مجاہدین میں تقسیم کر دے اور نمس وصول کر لے (شرح السیر الکبیر ۵/۲۱۸۲، کتاب الام للشافعی)۔

امام مالک کا مسلک ہے کہ ایسی مفتوحہ زمینیں فتح ہوتے ہی وقف ہو جاتی ہیں۔ اور عامۃ المسلمین کے مصالِح اس سے متعلق ہو جاتے ہیں، مجاہدین میں تقسیم نہیں ہوں گی اور مجاہدین کا اس پر کوئی حق نہیں ہے، بعض صورتوں میں امام مناسب سمجھے تو مجاہدین کو زمین دے سکتا ہے (بدایۃ المجتہد)۔

امام ابو حنیفہ کا مسلک جیسا کہ معلوم ہوا یہ ہے کہ وہ کلیۃً مجاہدین کے حق کی نفی بھی نہیں کرتے مگر مستقلاً وابتداءً مجاہدین کے حق کے لئے زمین کو مخصوص نہیں سمجھتے، بلکہ وہ مجاہدین کا کسی درجہ میں حق متعلق سمجھتے ہوئے غیر مجاہدین اور آئندہ نسلوں کے مصالِح کو بھی ان زمینوں سے متعلق سمجھتے ہیں (شرح سیر کبیر، بدائع

الصنائع، المغنی لابن قدامہ)۔

اس لئے امام کو اختیار دیتے ہیں کہ وہ حالات و مصالح کے پیش نظر اگر تقسیم مناسب سمجھتا ہے تو تقسیم کر دے، ورنہ علامہ المسلمین کے لیے چھوڑ دے اور املاک پر خراج عائد کر دے۔

امام احمد کا یہی مسلک ہے، علامہ ابن قدامہ نے ”المغنی“ میں اختیار والی روایت کو راجح قرار دیتے ہوئے تحریر فرمایا کہ امام کو یہ اختیار اختیار تشریحی (من مانی) کے طور پر نہیں، بلکہ یہ اختیار مصلحت ہے، اور مصلحت کے بموجب عمل کرنا امام پر لازم ہے (المغنی لابن قدامہ)۔

### سواد عراق کا حکم

اس سلسلہ میں سب ائمہ اس پر متفق ہیں کہ سواد عراق عنوة مفتوحہ علاقہ ہے، لیکن حضرت عمرؓ نے مجاہدین میں تقسیم نہیں فرمایا اور یہ علاقہ خراجی ہے، البتہ طریق استخراج میں مختلف ہیں (دیکھئے: الخراج للذکر لکھتور ضیاء الدین قاہرہ)۔

امام مالک فرماتے ہیں:

”زمین علامہ المسلمین کے لیے حضرت عمر فاروقؓ وقف سمجھتے تھے، اس لئے تقسیم نہیں کیا، کیونکہ مجاہدین کا کوئی حق حضرت عمرؓ نے نہیں سمجھا“ (الخراج)۔

امام ابو حنیفہ فرماتے ہیں:

”حضرت عمرؓ نے اس لئے سواد عراق کو تقسیم نہیں کیا کہ وہ اپنا اختیار ثابت مانتے تھے اور ایسی زمینوں پر مجاہدین کا حق مخصوص نہیں سمجھتے تھے (حوالہ سابق)۔

امام احمد بھی یہی فرماتے ہیں۔

### وہ اموال جو نبی صلی اللہ علیہ وسلم کے لئے مخصوص تھے

ابوبکر (جصاص) کہتے ہیں: یہ وہ فنی ہے جس پر پورا اختیار رسول اللہ صلی اللہ علیہ وسلم کا تھا اور کسی کا اس میں کوئی حق نہیں تھا، مگر نبی کریم صلی اللہ علیہ وسلم جس کے لئے اس مال کو تجویز فرماتے، پس نبی کریم صلی اللہ علیہ وسلم ان اموال میں سے اپنے عیال پر خرچ فرماتے اور بقیہ کو جہاد کی تیاری میں صرف فرماتے اور اس کی وجہ یہی ہے جو اللہ تعالیٰ نے واضح فرمادی کہ مسلمین نے اس کو اپنے زور بازو سے حاصل نہیں کیا تھا اور جنگ کر کے نہیں لیا تھا، بلکہ مصالحت سے حاصل ہوا تھا۔

یہی حکم زہری کے بیان کے مطابق فدک اور قری عرینہ کا تھا، اور نبی کریم صلی اللہ علیہ وسلم کے لئے مخصوص اموال میں سے غنیمت کا منتخب مال بھی تھا جس کو ”الصحنی“ کہا جاتا تھا، یہ وہ مال تھا جس کو نبی صلی اللہ علیہ وسلم غنیمت کی تقسیم سے قبل اپنے لئے منتخب فرمایا یہ آپ کا اختیار مخصوص تھا، اسی طرح نبی کریم صلی اللہ علیہ وسلم کا خنس میں بھی حق تھا، پس نبی کریم صلی اللہ علیہ وسلم کے ”فنی“ میں سے یہ حقوق تھے جس کو اپنی ازواج مطہرات اور عیال پر خرچ فرماتے تھے اور بقیہ کو مسلمین کی ہنگامی ضرورتوں میں صرف فرماتے تھے، اور ان اموال میں نبی کریم صلی اللہ علیہ وسلم کے سوا دوسرے کسی کا حق نہیں تھا۔ ہاں حضور صلی اللہ علیہ وسلم جس کو دینا چاہتے تھے دے دیتے تھے۔

علامہ عبداللہ بن احمد بن قدامہ جلی اپنی مشہور تالیف ”المغنی“ میں رقم طراز ہیں:

جن زمینوں کو مسلمین نے از سر نو عنوة فتح کیا ہے تو ان کے بارے میں تین روایات ہیں:

۱- امام کو اختیار ہے کہ ایسی زمینوں کو وہ غنمین میں تقسیم کر دے یا جملہ مسلمین کے لئے وقف کر دے، اس لئے کہ نبی کریم صلی اللہ علیہ وسلم سے دونوں طریق ثابت ہیں، اور آپ صلی اللہ علیہ وسلم کا عمل دونوں باتوں کے لئے حجت ہے، نبی کریم صلی اللہ علیہ وسلم نے نصف خیبر کو تقسیم فرمایا اور نصف کو ہنگامی ضرورتوں کے لئے وقف کر دیا، حضرت عمر فاروقؓ نے شام عراق، مصر اور بقیہ مفتوحہ علاقوں کو وقف کر دیا اور علماء صحابہؓ نے حضرت عمرؓ کی تائید فرمائی اور یہی مشورہ دیا، نیز حضرت عمرؓ کے بعد دیگر خلفائے راشدین نے بھی مفتوحہ علاقوں میں یہی معمول جاری رکھا، اور ہمارے علم میں دیگر خلفاء سے مفتوحہ زمینوں کو تقسیم کرنے کا عمل منقول نہیں ہے۔

۲- مسلمین کا استیلاء ہوتے ہی ایسی زمینیں وقف ہو جاتی ہیں، کیونکہ صحابہؓ حضرت عمرؓ کے وقف کے فیصلہ پر متفق ہو گئے، نبی کریم صلی اللہ علیہ وسلم کا خیبر کو تقسیم کرنا ابتداء اسلام کی بات ہے اور یہ تقسیم شدت حاجت کی وجہ سے ہوئی کیونکہ مصلحت وقت (شدت حاجت) کا یہی تقاضا تھا، لیکن بعد میں مصلحت اسی پر منحصر ہوئی کہ وقف کر دیا جائے، اس لئے وقف متعین و واجب ہے۔

۳- ایسی زمینوں کو غنمین میں تقسیم کرنا واجب ہے، یہی قول امام مالک اور ابو ثور کا ہے (مگر جیسا کہ لکھا جا چکا ہے کہ وجوب تقسیم کا قول حضرت شافعی کا ہے حضرت مالک وجوب وقف کے قائل ہیں) اس لئے کہ نبی کریم صلی اللہ علیہ وسلم کا عمل تقسیم کا ہے، اور حضرت عمرؓ کے عمل کے مقابلہ میں نبی صلی اللہ علیہ وسلم کا عمل زیادہ لائق اتباع ہے، نیز آیت کریمہ: "واعلموا انما غنمتم من شئ فأن لله خمسہ الایۃ" (انفال: ۴۱) کے عموم سے یہی مفہوم ہوتا ہے کہ چار خمس غنمین کے ہیں۔ اس کے بعد فرماتے ہیں:

پہلی روایت راجح ہے اس لئے کہ نبی کریم صلی اللہ علیہ وسلم نے خیبر میں دونوں کام کئے (تقسیم و عدم تقسیم) اور اس لئے بھی کہ حضرت عمرؓ نے ارشاد فرمایا کہ اگر دوسرے بعد کے لوگ نہ ہوتے تو میں اس زمین سواد کو اس طرح تقسیم کر دیتا جس طرح نبی کریم صلی اللہ علیہ وسلم نے خیبر کو تقسیم فرمایا تھا تو حضرت عمرؓ نے نبی کریم صلی اللہ علیہ وسلم کے عمل کا خیبر کے بارے میں علم ہوتے ہوئے سواد کو وقف کر دیا۔ تو حضرت عمرؓ کا یہ عمل دلالت کرتا ہے کہ نبی کریم صلی اللہ علیہ وسلم کا عمل تقسیم، تقسیم کی تعیین کے لئے نہیں تھا، اور تعیین کے لئے ہو بھی کیسے؟ جبکہ خود نبی کریم صلی اللہ علیہ وسلم نے نصف خیبر کو وقف کیا، اگر غنمین کا حق بن گیا ہوتا تو نبی کریم صلی اللہ علیہ وسلم کے لئے وقف کا اختیار نہ ہوتا۔ اس کے بعد ابن قدامہ نے فرمایا: امام کو یہ اختیار مصلحت کی بنیاد پر حاصل ہوا ہے۔

مصلحت کے مطابق تقسیم و وقف امام پر لازم ہے، امام اپنی من مانی نہیں چلا سکتا (تفصیل کے لئے دیکھئے: المغنی لابن قدامہ ۲/ ۲۱۸-۲۱۹)۔

### عشری اور خراجی زمینوں کی تفصیل

عشری اور خراجی زمینوں میں بنیادی فرق اور اس سلسلہ میں غنمین کے استحقاق و عدم استحقاق کی بحث آجانے کے بعد اب عشری اور خراجی زمینوں کی تفصیل کی طرف رجوع کیا جاتا ہے امام ابو یوسفؒ نے اپنی کتاب "الخراج" میں فرمایا:

- ۱- ہر وہ زمین و ملک جس کے باشندے بخوشی اسلام لے آئے، خواہ زمین عرب ہو یا عجم، تو زمین مالکین کی ملک میں رہے گی، اور یہ زمین عشری ہوگی، جیسے مدینہ منورہ، یمن وغیرہ۔
  - ۲- اسی طرح عرب کے بت پرستوں کی زمین جن سے جزیہ قبول نہیں کیا جاتا، اگرچہ امام نے ان کو عتوۃ لے لیا ہو تب بھی وہ عشری رہے گی۔
  - ۳- اور عجم کی وہ زمینیں جو بزور مفتوح ہوئیں اور امام نے غنمین کے درمیان تقسیم کر دیں، یہ زمینیں بھی عشری ہیں۔
  - ۴- ارض خراج عجم کی وہ زمینیں ہیں جو بزور فتح کی گئیں اور امام نے ان کو غنمین میں تقسیم نہیں کیا اور اصل باشندوں کے قبضہ میں ہی رہنے دیا تو یہ خراجی زمین ہے۔
  - ۵- ایسے ہی وہ زمینیں جن کے بارے میں کفار نے مسلمین سے مصالحت کر لی (متابعت اختیار کر لی) کہ ذمی بن کر رہیں گے، اور زمین کا خراج ادا کریں گے تو یہ بھی خراجی زمین ہے۔
- امام ابو یوسفؒ نے نہایت دقیق انداز میں عشری و خراجی زمینوں کی تفصیل اور فرق کو واضح فرمادیا، کہ جس قدر بھی اقسام عشری یا خراجی کی ضمنی طور پر نکلتی ہیں تو وہ سب اس مبینہ اقسام کے ماتحت آجاتی ہیں (تفصیل کے لئے دیکھئے: کتاب الخراج لابن یوسف)۔

### خراجی زمینیں

- ۱- وہ زمین جو عتوۃ و فتح کی گئی اور امام نے اس کے مالکین پر کرم فرما کر زمینوں کو مالکین کے قبضہ میں ہی رہنے دیا، تو اگر مالکین اسلام نہ لائے تو ان کی ذات پر جزیہ اور ان کی زمینوں پر خراج عائد ہوگا۔
- ۲- اگر مفتوحہ علاقے کے باشندے اسلام لے آئے تو ان کی مقبوضہ زمینوں پر صرف خراج ہوگا۔
- ۳- ارض سواد پوری خراجی ہے، اور سواد کی حد عذیب سے عقبہ حلوان اور علف سے عبادان تک ہے، اس لئے کہ حضرت عمرؓ نے جب ان ممالک کو فتح کیا تو صحابہ کرامؓ کی موجودگی میں ان پر خراج عائد کیا اور حضرت حدیفہ بن الیمان اور حضرت عثمان بن حنیف کو زمین کی پیمائش کے لئے بھیجا اور خراج مقرر کیا گیا، کیونکہ کافر پر ابتداً مؤنت واجب کی جا رہی تھی، اور کافر خراج کے زیادہ لائق ہے، اس لئے کہ خراج میں حقارت کا پہلو ہے، عشر میں

عبادت کا پہلو ہے کافر اس کا اہل نہیں ہے۔

### عشری اور خراجی پانی

ماء خراج ان چھوٹی نہروں کے پانی کو کہتے ہیں جو جمیوں نے کھود کر تیار کی ہوں، قدرتی نہ ہوں، جیسے نہر نیر دجر وغیرہ جو مملوک ہوں اور کسی کے قبضہ ذاتی یا سرکاری میں نہ ہوں، یعنی ان پر قبضہ رکھا جاسکتا ہو تو مفتوح ہونے کے بعد غنیمت ہونے اور تقسیم نہ کئے جانے کی بنا پر خراج عائد ہوگا، اس کا پانی خراجی قرار دیا جائے گا۔

اسی طرح بیت المال کے صرفہ سے جو نہریں چشمے اور نالیاں نکالی گئی ہوں ان کا پانی خراجی ہے، حضرت امام ابو یوسفؒ کے نزدیک بڑی ندیوں (دریاؤں) کا پانی بھی خراجی ہے، اس لئے کہ ان پر قبضہ رکھنا ممکن ہے۔ کشتیوں کی قطار کے ذریعہ قبضہ کیا جاسکتا ہے۔

### عشری پانی

بارش کا پانی کنواں کا پانی قدرتی چشموں اور بڑے دریاؤں (ندی) کا پانی جو کسی کے قبضہ میں نہیں ہیں جیسے سیحون، جیحون، دجلہ اور فرات اور ان کے جیسی ندیاں، اس لئے کہ ان کے پانیوں کو قبضہ اور حفاظت میں لینے کی کوئی سبیل نہیں (بدائع ۵۸ / ۲۱)۔

خلاصہ کلام یہ کہ عنودہ مفتوحہ علاقہ پر کفار کو برقرار رکھا گیا تو کفار پر خراج عائد ہوگا، اگرچہ عشری پانی سے زمین سیراب ہو، اور اگر غنمیں میں مفتوحہ زمینیں تقسیم کر دی گئی ہیں تو عشر آئے گا، اگرچہ خراجی پانی سے سیراب ہو رہی ہوں، جو زمین خراجی قرار دی گئی وہ خراجی رہے گی، اگرچہ مسلم نے خرید لی ہو، اور جو زمین عشری ہے اگر کافر نے خریدی تو خراجی بن جائے گی۔

صرف اس زمین کا تعلق عشری اور خراجی پانی سے ہوگا جس کو کسی مسلم نے قابل کاشت بنایا ہو، امام محمدؒ کے قول کے مطابق عشری پانی سے سیراب ہوں تو عشری، خراجی پانی سے سیراب ہو تو خراجی ہو جائے گی، صاحب ”در مختار“ نے یہ فرمایا ہے، لیکن جیسے کہ اس کے قبل لکھا جا چکا ہے کہ مفتی بقول عشری اور خراجی ہونے میں امام ابو یوسفؒ کا ہے کہ نو کاشت زمین کا حکم اس کے ماحول کی زمینوں کا رہے گا (دیکھئے: رد المحتار ۱۸۵ / ۴)۔

### وہ زمینیں جو نہ عشری ہیں نہ خراجی

وہ زمینیں جو نہ عشری ہیں نہ خراجی یہ زمین کی تیسری قسم ہے، جن کو اراضی بیت المال ارض المملکہ اور اراضی الخوذ کہا جاتا ہے۔

علامہ مفتی شفیع صاحب اپنی کتاب ”اسلام کا نظام اراضی“ میں فرماتے ہیں:

الف- وہ زمینیں جو ملک فتح ہوتے وقت کسی کی ملک میں داخل نہیں تھیں، فتح کے بعد وہ بیت المال میں داخل ہوں گی۔ کما هو ظاہر۔

ب- وہ زمینیں جو اگر کسی شخص کی ملک تھیں، مگر وہ لاوارث مر گیا اور یہ زمین بیت المال میں داخل ہوگئی، اس قسم کی زمینوں کو اصطلاح فقہاء میں اراضی مملکت یا اراضی حوز یا اراضی سلطانیہ کہا جاتا ہے (شامی ۳ / ۲۵۳؛ باب العشر والخراج)۔

ج- جس صورت میں مفتوح ملک کی مملوکہ زمینیں غنمیں میں تقسیم کی جائیں جس کی تفصیل اراضی مملوکہ کے بیان میں آئندہ آئے گی، تو ان میں سے پانچواں حصہ بیت المال کا نکالا جائے گا، یہ زمینیں بھی اراضی بیت المال میں شامل ہوں گی۔

د- جب کوئی ملک جنگ کر کے قبضہ اوغلیہ کے ساتھ فتح کیا جائے تو اس کی مملوکہ زمینوں میں امام کو یہ بھی اختیار ہے کہ پوری اراضی مملوکہ کو بیت المال کے قبضہ و تصرف میں لے لے، نہ غنمیں میں تقسیم کرے نہ اصل مالکوں کی ملک میں رکھے، اس صورت میں یہ سب اراضی بھی اراضی بیت المال ہو جائیں گی۔

ہ- قبضہ فتح ہونے کی صورت میں یہ بھی اختیار ہے کہ اراضی مملوکہ میں خاص خاص زمینوں کو بیت المال کے لئے مخصوص کر لے، جیسے حضرت عمر فاروقؓ نے عراق کی زمینوں سے یا کسری اور اس کے متعلقین کی زمینیں اور جو شخص زمین چھوڑ کر بھاگ گیا، اس کی زمین جو شخص منحصر کرے میں قتل ہو گیا اس کی اراضی۔

”اسی طرح خاص خاص دوسری زمینیں بیت المال کے لئے مخصوص فرمائی تھی اور انہیں میں سے لوگوں کو جاگیریں دیتے تھے، امام ابو یوسفؒ کی ”کتاب

الخراج“ اور امام ابو عبیدہ کی ”کتاب الاموال“ میں اس کی تفصیل مذکور ہے۔“

حدیث میں ہے:

”عادى الاراضى لله وللرسوهى لکم قال أبو عبید: والعادى کل أرض کانت بها ساکن فی ابادى الدهر فانقرضوا فلهم بقی منهم أنیس فصار حکمها إلى الإمام“

## اراضی بیت المال کا حکم عشر و خراج کے بارے میں

### خراج مقاسمہ اور خراج موظف

علامہ شامی فرماتے ہیں کہ اس قسم کی زمینوں کا حکم یہ ہے کہ امام کو اختیار ہے، اس کے لئے جائز ہے کہ اس قسم کی زمینیں کسانوں کو دیوے یا تو کسانوں کو قائم مقام مالکین کے بنادے زراعت میں اور خراج ادا کرنے میں یا کسانوں کو یہ زمین محض اجرت کے طور پر دیدے، اجرت خراج کے بقدر ہو، امام کے حق میں یہ خراج ہوگا، اور کسانوں کے حق میں محض اجرت ہوگی، نہ اس کو عشر کہیں گے نہ خراج۔

پھر اجرت اگر دراصل ہم و نقد کی صورت میں مقرر ہوئی ہے تو یہ ”خراج موظف“ کہلائے گا، اور اگر بعض پیداوار کے عوض زمین دی ہے، پیداوار اجرت ہے تو یہ ”خراج مقاسمہ“ کہلائے گا، جو بھی لیا جائے گا وہ محض اجرت ہوگی۔

علامہ شامی فرماتے ہیں: اس بنیاد پر ان کسانوں پر نہ عشر ہے نہ خراج، ہاں صاحبین کے قول کے مطابق مستاجر پر عشر آتا ہے، اس لئے عشر کا احتمال ہے، لیکن تمہیں معلوم ہے کہ یہ کئی طور پر اجرت بھی نہیں ہے، بلکہ امام کے حق میں خراج ہے، اور عشر و خراج مجتمع نہیں ہو سکتے۔

فرماتے ہیں میں نے ”فقاہی خیر“ میں یہ مسئلہ دیکھا ہے کہ وقف کی زمین میں کسان عامل بالحصہ ہوتا ہے اور مستاجر کے مانند ہوتا ہے، اس پر خراج نہیں ہوتا، اسعاف میں ہے کہ وقف کا متولی وقف کی زمین مزارعت پر دیدے تو عشر و خراج اہل وقف کے حصہ میں آئے گا، اس لئے کہ یہ معنوی اجارہ ہے تو اسی طرح بیت المال کی زمین کے بارے میں ہم کہتے ہیں کہ جب مزارعت پر دی جائے تو کسانوں سے لیا ہوا مال بدل اجارہ ہے (اجارہ کا بدل) خراج نہیں ہے، چنانچہ کمال وغیرہ نے صراحت کی ہے کہ یہ خراج مقاسمہ ہے۔

اس کے ایک اشکال کا جواب دیا ہے، کہ اس صورت میں یہ ”استیجار الارض ببعض الاخراج منها“ میں داخل ہوگا، اس لئے اجارہ فاسد ہوگا، تو جواب یہی ہے کہ اس کو مزارعت قرار دیا جائے گا جو معنوی اجارہ ہے حقیقی اجارہ نہیں ہے، اسی لئے ”فتح القدیر“ میں فرمایا کہ ماخوذ بدل اجارہ ہے (شامی ۱۸۰/۳)۔

### بیت المال کی کسانوں کو دی ہوئی زمینوں کا حکم

جب یہ اراضی بیت المال کسانوں کے قبضہ میں ہوں تو جب تک خود پر واجب الادا فریضہ کو ادا کرتے رہیں گے زمینیں ان سے واپس نہیں لے جائیں گی، البتہ کسان ان زمینوں کو فروخت بھی نہیں کر سکتے، ہاں کسانوں کی اولاد ہو تو یہ زمینیں زراعت کے لئے ان کی طرف منتقل ہو جائیں گی، اس انتقال کا کوئی عوض نہیں لیا جائے گا۔

اگر کسان لاوارث مر جائے یا تین سال تک زراعت نہ کرے زمین کو بیکار چھوڑے رکھے یا کم و بیش مدت جس سے زمین کے قابل کاشت رہنے میں نقصان آتا ہو تو دوسرے کسان کو دیدی جائے گی، سلطان یا نائب سلطان کی اجازت کے بغیر کسی بھی کسان سے لیکر دوسرے کو نہیں دی جاسکتی۔

”ثم اعلم أن اراضی بیت المال المسمی بأراضی المملکة وأراضی الحوز إذا کانت فی ایدی زراعها لا تنزع من ایدیهم... الخ“ (رد المحتار ۱۸۰/۳)۔



## باب سوم: مختصر جوابات

### اسلام کا نظام عشر و خراج

مفتی ظفیر الدین مفتاحی ؒ

اسلام نے کائناتِ انسانی کو جو نظام حیات عطا کیا ہے وہ اللہ تعالیٰ کی طرف سے ہے۔ اس قانونِ اسلامی میں امن و سلامتی، ہمدردی و رواداری اور اخوت و مروت بھی ہے اور عدل و مساوات اور باہمی تعلقات کی پاسداری بھی، حکمران طبقہ کی ذمہ داریوں کی بھی نشان دہی کی گئی ہے اور محکوم رعایا کے حقوق کی بھی، کسی پہلو کو نظر انداز نہیں کیا گیا ہے۔

اس قانونِ ربانی میں دونوں طبقوں کا پورا پورا لحاظ رکھا گیا ہے، کسی ایک کو دوسرے کے رحم و کرم پر نہیں چھوڑا گیا ہے ”عشر و خراج“ بھی دراصل اسی قانونِ الہی کا ایک اہم جزء ہے، جس طرح زکوٰۃ کی ادائیگی ضروری ہے، اسی طرح عشر و خراج کی ادائیگی بھی، عشر و خراج کا تعلق زمین اور زمین کی پیداوار سے ہے، جسے اسلام نے کسانوں اور کاشت کاروں پر لازم قرار دیا ہے۔

عشر کے سلسلہ میں ارشاد خداوندی ہے:

يَا أَيُّهَا الَّذِينَ آمَنُوا اتَّقُوا اللَّهَ مِنْ ظِلْمَاتِهِ مَا كَسَبْتُمْ وَحِثُوا أَنْفُسَكُمْ مِنَ الْأَرْضِ (بقرہ: ۲۷۴)۔

(اے ایمان والو! تم خرچ کرو اپنی کمائی سے اور اس چیز سے جو ہم نے زمین سے تمہارے واسطے پیدا کیا)۔

دوسری آیت ہے:

وَأْتُوا حَقَّهُ يَوْمَ حَصَادِهِ (انعام: ۱۴۱)۔ (اور ادا کرو اس کا حق جس دن تم اس کو کاٹو)۔

زمین کی پیداوار سے جو دسواں حصہ نکالا جاتا ہے اسے اصطلاحِ شریعت میں عشر کہتے ہیں، عشر کے معنی دسواں حصہ، جس کی تفصیل حدیث میں آئی ہے کہ بعض پیداوار میں دسواں حصہ اور بعض میں بیسواں حصہ۔ حدیثِ نبوی ہے:

”ما سقت السماء ففيه العشر، وما سقى بغير أو دلو ليسقى ففيه نصف العشر“

جو زمین آسمانی پانی سے سیراب ہو یا دریا اور قدرتی ندیوں سے اس میں دسواں حصہ ہے اور جس زمین کی پیداوار ڈول وغیرہ کی سیچائی کے ذریعہ ہوتی ہے اس میں نصف عشر، یعنی بیسواں حصہ ہے۔ اس سے معلوم ہوا کہ کبھی پیداوار صرف بارانی اور قدرتی پانی سے ہوتی ہے اور کبھی پیداوار کی کنویں اور سرکاری نہروں سے سیچائی ہوتی ہے جس کا حاصل یہ ہے کہ جب سیچائی پر خرچ نہ ہو تو دسواں حصہ غریبوں کے لئے نکالا جائے اور جب سیچائی پر خرچ آئے تو بیسواں حصہ، اصطلاحِ فقہ میں ان دونوں کی تعبیر عشر یا نصف عشر سے کی گئی ہے، مگر عشر اور نصف عشر کے لئے پہلی شرط یہ ہے کہ زمین کا مالک مسلمان ہو اور وہ زمین ابتداء سے عشر نکالنے کے وقت تک مسلمان کے قبضہ میں رہی ہو، کسی کافر کے قبضہ میں نہ گئی ہو (بدائع الصنائع ۲/۵۴)۔

اگر کوئی کافر مسلمان سے عشری زمین خریدے گا اور مالک ہو جائے گا تو پھر وہ زمین عشری باقی نہیں رہے گی، بلکہ خراجی بن جائے گی۔

مفتی دارالعلوم دیوبند و صدر اسلامک فقہ اکیڈمی انڈیا۔

”حتی أن الذمی لو اشتری أرض عشر من مسلم فعليه الخراج“ (ایضاً)۔

عشر کو زکوٰۃ الارض بھی کہا گیا ہے، یعنی جس طرح زکوٰۃ میں عبادت کا پہلو پایا جاتا ہے عشر میں بھی پایا جاتا ہے، عشری زمین کی پیداوار میں عشر یا نصف عشر واجب ہوتا اور اس میں حولان حول کی شرط نہیں ہے، بلکہ جب بھی غلہ پیدا ہوگا، عشر نکالا جائے گا، خواہ ایک زمین میں سال میں کئی مرتبہ غلہ پیدا ہو، ہر مرتبہ میں نکالنا ضروری ہے، غلہ کی کوئی بھی قسم ہو، کسی خاص غلہ کی قید نہیں ہے، اگر کسی خاص وجہ سے زمین آباد نہیں ہو سکی اور غلہ پیدا نہیں ہوا تو اس وقت عشر نکالنا واجب نہیں قرار دیا گیا اسی طرح زمین کی کاشت کی گئی، مگر کسی آفت کی وجہ سے غلہ نہیں پیدا ہوا، تو بھی عشر لازم نہیں ہے، اس میں امام ابوحنیفہؒ کے نزدیک کوئی مقرر نصاب بھی نہیں ہے، کم و بیش جتنا ہو، سب میں عشر نکالنا ہوگا، پھر غلہ یا پھل ایسا ہو جو سال بھر نہ رہ سکے تو اس میں بھی عشر ہے۔

”بلا شرط نصاب وبقاء وحوالات حول؛ لأن فيه معنى المؤنة. ولذا كانت للإمام أخذها جبراً ويؤخذ من التركة“ (درمختار)

اس میں قرض بھی وضع نہ ہوگا، جیسا کہ زکوٰۃ میں ہے اور نہ نابالغ اور عاقل ہونے کی شرط ہے، نابالغ اور مجنون کی زمین کی پیداوار میں بھی عشر نکالا جائے گا اور مقروض کی زمین کی پیداوار میں بھی (درمختار)۔

وقف کی زمین کی پیداوار میں بھی عشر نکلے گا، اس کا مطلب یہ ہوا کہ زمین کا مالک ہونا بھی عشر کے لئے شرط نہیں ہے، جو زمین کا مالک نہیں اور اس نے زمین میں غلہ پیدا کیا ہے تو اس میں بھی عشر ہے، البتہ جو پیداوار غلہ اور پھل کے حکم میں نہیں ہے اس میں عشر نہیں ہے (بدائع الصنائع ورد المختار)۔

کسی نے کسی کو عاریتاً عشری زمین دے رکھی ہے اور وہ اس زمین سے غلہ پیدا کرتا ہے تو اس پیداوار میں بھی عشر ہے، جو غلہ لے گا وہ عشر بھی نکالے گا، اسی طرح کسی نے دوسرے کی عشری زمین کرایہ اور اجارہ پر لے رکھی ہے اور وہ اس زمین میں غلہ پیدا کرتا ہے تو اس پیداوار میں بھی عشر اور نصف عشر ہے، اجارہ کی صورت میں مالک زمین پر عشر نہیں ہے، بلکہ مستاجر پر ہے جو غلہ پیدا کرتا ہے، اگر کوئی زمین مساجد و مدارس اور خانقاہوں پر وقف ہے، مگر ہے عشری اور اس زمین سے پیداوار حاصل کی جاتی ہے تو اس پیداوار میں بھی عشر ہے۔

”وكذلك الخارج من الأرض الموقوفة على الرباطات والمساجد يجب منها العشر“ (مبسوط ۲/۵)۔

اسی طرح عشری زمین اگر کسی نے کسی کو بٹائی داری پر دے رکھی ہے اور وہ اسے آباد کر کے پیداوار حاصل کرتا ہے تو اس پیداوار میں بھی عشر نکالا جائے گا، جتنا غلہ بٹائی دار کے حصہ میں آئے گا اس کا عشر وہ نکالے گا، اور جس قدر غلہ مالک زمین کے حصہ میں آئے گا اتنے کا عشر یہ دے گا (دیکھئے: درمختار ورد المختار)۔

”کسی نے زمین بہ نیت تجارت خریدی، لیکن اس نے اس عشری زمین میں غلہ بود یا اور غلہ حاصل کیا تو اس صورت میں غلہ سے بھی اس کو عشر ادا کرنا ہوگا، اب اس پر تجارت کی زکوٰۃ واجب نہ ہوگی۔

اگر عشری زمین کی لگی ہوئی فصل بیچی ہے تو دیکھا جائے گا کہ فصل کچی ہوئی ہے یا کچی ہے، اگر کچی ہوئی ہے تو اس کا عشر بیچنے والے پر ہوگا اور اگر کچی تھی تو خریدار کے ذمہ عشر ہوگا۔

عشری زمین کا اگر کبھی غلہ ضائع ہو جائے، یا چوری چلا جائے تو جتنا حصہ ضائع ہو چکا ہے یا چور لے گیا ہے اتنے کا عشر ذمہ سے ساقط ہو جائے گا۔

زمین آباد کر لے سے پہلے اس زمین میں پیداوار کا عشر نکالنا قبل از وقت جائز نہیں ہے، البتہ زمین کے آباد کر دینے اور پودوں کے نکلنے کے بعد عشر دے گا تو جائز ہوگا، پھلوں کا بھی یہی حکم ہے، جب تک ظاہر نہ ہو جائے اس وقت تک اس کا عشر نکالنا نہ جائے گا۔

اس طرف اشارہ گزر چکا ہے کہ جس پیداوار میں سیچائی کنویں یا سرکاری نہر وغیرہ سے ہو جس میں اخراجات ہوتے ہیں ایسی زمینوں کی پیداوار میں عشر کے بجائے نصف عشر ہے۔

”ووجب نصفه في مسقى غرب أو دلو كبير لكثرة المؤنة، وفي كتب الشافعية أو سقاء بماء اشتراه وقواعدنا... الخ بلارفع مؤن الزرع وبلا إخراج البذر“ (درمختار)۔

”لأن العلة في العدول عن العشر إلى نصفه في مسقى غرب ودالية هي زيادة الكلفة“۔

لیکن کھیتی میں جو دوسرے اخراجات ہوتے ہیں وہ وضع نہیں ہوں گے، جیسے بونے، حفاظت کرنے، بیلوں اور مزدوروں کے اخراجات، اسی طرح قیمت کھاد وغیرہ عشر سے منہا نہیں ہوں گے، بلکہ مجموعی کل پیداوار سے عشر نکالا جائے گا۔

عشر ایسا ضروری حق ہے کہ سلطان اور حکومت کے معاف کردینے سے بھی معاف نہیں ہوتا ہے، کیونکہ عشر نکالنے کا حکم رب العالمین کا حکم ہے، لہذا ہر حال میں عشر نکلے گا، سوائے خاص صورتوں کے جس کا ذکر گذرا۔

اگر کوئی ملک صلح سے فتح ہوا ہے اور اس کے بسنے والوں نے اسلام قبول کر لیا ہے، تو ان کی زمینیں بدستوران کی ملکیت میں چھوڑ دی جائیں گی، ان زمینوں کی پیداوار میں عشر واجب ہوگا، جیسے مدینہ طیبہ کی زمین، کہ یہاں کے باشندوں نے بہ خوشی اسلام قبول کر لیا ہے اور نبی کریم ﷺ کو اپنے یہاں آنے کی دعوت دی، اور جب آپ تشریف لے آئے تو سبھوں نے آپ کی اطاعت قبول کی، اس لئے یہاں کی زمین عشری قرار پائی اور مسلمانوں کا برابر اسی پر عمل رہا۔

یا کوئی علاقہ قہر و جنگ سے فتح ہوا اور امیر المومنین نے قاعدہ کے مطابق مال غنیمت کے چار حصے مجاہدین میں تقسیم کر دیئے اور پانچواں حصہ بیت المال کے لئے مخصوص کر لیا، وہ چار حصے جو مجاہدین کے قبضے میں گئے اس پر عشر واجب ہوا، جیسے خیبر کی زمینوں کو آپ نے مجاہدین پر تقسیم فرمایا، اور ان پر عشر لازم کیا گیا۔

یا جنگل اور پہاڑ کی زمین جو کسی کی ملک نہیں تھیں اور نہ قابل کاشت تھی، بعد میں امیر المومنین نے اسے قابل کاشت بنانے کی سعی کی، جتنی زمینوں کو مسلمان نے قابل کاشت بنایا وہ عشری ہوں گی اور اس زمین کی پیداوار میں عشر لازم ہوگا۔

اگر کسی زمین کی سیچائی کچھ تو بارش کے پانی سے ہوئی ہو اور کچھ کنویں یا سرکاری نہر سے، جس میں اجرت دینا ہوتی ہے تو اس میں اکثر کا اعتبار ہونا ہے، اگر اکثر سیچائی سے ہے تو نصف عشر ہے، اور اگر اکثر بارش کا پانی ہے تو عشر ہے، اور اگر برابر، برابر ہے تو اس صورت میں آدھی پیداوار کا عشر واجب ہوگا، اور آدھی کا نصف عشر ”فلو استویا فنصفه“ (درمختار)۔

اگر عشری زمین کا ٹیکس حکومت، خواہ مسلم ہو یا غیر مسلم لیتی ہے تو اس ٹیکس کی وجہ سے عشر معاف نہ ہوگا، بلکہ مالکان کو الگ سے عشر ادا کرنا ہوگا، جیسے انکم ٹیکس اور سیل ٹیکس دینے سے زکوٰۃ معاف نہیں ہے، اسی طرح عشری زمین کی مال گزاری ادا کرنے سے بھی عشر معاف نہیں ہوتا۔

پہلے ضمنی طور پر یہ بات آچکی ہے کہ امام ابوحنیفہؒ کے نزدیک عشری زمین کا کوئی خاص نصاب مقرر نہیں ہے، جیسا کہ مال تجارت وغیرہ میں نصاب ہے، امام صاحب فرماتے ہیں، آیات قرآنی اور احادیث نبوی میں حکم مطلقاً ہے کہ زمین میں تم جو پیدا کرو اس میں عشر نکالو، بعض دوسرے ائمہ نے پیداوار میں نصاب مقرر کیا ہے اور وہ پانچ وقت ہے، جس کا وزن یہاں کے حساب سے چھبیس من ستائیس سیر بارہ چھٹانک ہوتا ہے، یعنی جو اس سے کم غلہ پیدا کرتا ہے اس پر عشر اور نصف عشر نہیں ہے۔

عشر کے مصارف وہی ہیں جو زکوٰۃ کے ہیں، جس طرح مستحقین کو تملیک دینا ضروری ہے یہاں بھی اسی طرح دینا لازم ہے، لہذا غیر مستحقین کو دینے سے عشر نہ ہوگا۔

احناف کے یہاں سبزی ترکاری اور میوہ میں بھی عشر لازم ہے، بشرطیکہ مالک نے محنت کر کے لگایا ہو اور کھیت میں لگا کر حاصل کیا ہو، خود رو میں عشر نہیں ہے۔

جو زمین عشری نہیں ہے، یعنی وہ ملک فتح ہونے کے بعد ذمیوں کے قبضہ و دخل میں زمین چھوڑ دی گئی ہو، یا صلح سے فتح حاصل ہوئی اور زمین کا فروں سے بیچ دی تو اس میں بھی خراج واجب ہے عشر واجب نہیں ہے، اس لئے کہ کافر پر عبادت نہیں ہے۔

خراج کی دو قسمیں ہیں، ایک خراج مقاسمہ دوسری خراج موظف، خراج مقاسمہ بٹائی کے طور پر ہے کہ خراج غلہ (پیداوار) میں ہے، جیسے پیداوار کا نصف حصہ یا تہائی حصہ یا چوتھائی حصہ اور خراج موظف نقد ہے، یعنی جس قدر رقم ملے کر دی ہے،

فتح کے وقت جو خراج ملے کر دیا گیا ہے ہمیشہ وہی دینا ہوگا، اس کا بدلنا درست نہیں، جہاں خراج مقاسمہ ملے پا گیا ہے وہی دینا ہوگا اور جہاں موظف (نقد ملے ہوا ہے وہی دینا ضروری ہے ایک کو دوسرے سے بدلنا درست نہیں ہے)۔

اگر خراجی زمین میں سیلاب یا خشک سالی کی وجہ سے پیداوار نہ ہوئی ہو تو خراج معاف ہو جائے گا، البتہ اگر اس کی زمین قابل کاشت ہے کوئی آفت نہیں ہے، مگر اپنی کوتاہی اور غفلت سے قصداً کاشت نہیں کیا تو اس وقت خراج معاف نہ ہوگا، نقد خراج وصول کیا جائے گا، خراج مقاسمہ میں ایسے وقت میں غلہ معاف ہو جائے گا، کیونکہ غلہ کا تعلق پیداوار سے ہے اور پیداوار ہوئی نہیں ہے تو غلہ کہاں سے دے گا۔

خراجی زمین سے سال میں کئی فصل نکالی جائے تو نقد کی صورت میں ایک ہی خراج ہوگا، اس میں کوئی اضافہ نہ ہوگا، زمین جب خراجی ہوگئی تو اگر کوئی مسلمان اس زمین کو خریدے گا تو وہ حسب سابق بدستور خراجی ہی رہے گی اور مسلمان سے خراج ہی لیا جائے گا۔

تاریخ سے معلوم ہوتا ہے کہ محمد بن قاسم نے خراج مقاسمہ میں پیداوار کا پانچواں حصہ مقرر کیا تھا، خراج کی آمدنی ملک کے مفاد عامہ پر خرچ ہوگی، جیسے فوج کے اخراجات، عمال حکومت کے مشاہرے، علماء، مفتیوں اور قاضیوں کے وظیفے، اسی طرح سڑکوں کے بنانے، پلوں کے بنانے اور ان کی مرمت پر خرچ ہوگا، اس لئے خراج کی رقم مال گذاری دے کر سبک دوشی ہو سکتی ہے۔

اس وقت ہندوستان کی زمین کے سلسلہ میں مختلف علماء کے مختلف اقوال ملتے ہیں، مگر سمجھوں کو سامنے رکھ کر یہ کہا جائے گا کہ یہاں کی جو زمینیں نسل بعد نسل مسلمانوں کے قبضہ میں چلی آ رہی ہیں اور کسی زمانہ میں اس پر کافروں کی ملکیت کا ثبوت نہیں ہے وہ یقینی طور پر عشری ہیں اور ان زمینوں کی پیداوار میں عشر یا نصف عشر واجب ہے اور جن زمینوں پر کسی زمانہ میں بھی کافروں کی ملکیت ثابت ہے اور ان سے منتقل ہو کر مسلمان کے قبضہ میں آئی ہیں وہ خراجی ہیں۔

آزاد ہندوستان میں چونکہ تمام زمینوں نے اپنا تسلط قائم کر لیا جو زمین داروں کے قبضہ میں تھیں اور پھر آزاد حکومت نے وہ زمینیں کاشت کاروں میں تقسیم کی ہیں معاوضہ لے کر، یا بلا معاوضہ وہ ساری زمینیں خراجی قرار پائیں گی، عشری باقی نہیں رہیں۔

## عشر و خراج میں اراضی ہند کا شرعی حکم

مولانا زبیر احمد

۱- بلا عرب کی ساری زمینیں علی الاطلاق فی کل حال عشری ہی ہو سکتی ہیں وہ کبھی خراجی نہیں ہوں گی۔

”أرض العرب كلها أرض عشر“ (ہدایہ ۵۷۰/۲ طبع رشیدیہ دہلی)۔

۲- بلا عجم کی زمینیں کبھی عشری ہوں گی تو کبھی خراجی، اس سلسلہ میں شرعی ضابطہ اور پہلا اصول یہ ہے:

الف- ”کل أرض فتحت عنوة وأقر أهلها عليها فهي أرض خراج وكذا إذا صالحهم“ (حوالہ سابق)

جس کا حاصل یہ نکلتا ہے کہ ہر وہ علاقہ عجمی جو جنگ و جہاد کے بعد بزور شمشیر مفتوحہ و محروسہ ہو جائے یا قبل جنگ و جہاد بطور صلح حکومت اسلامیہ کے زیر نگیں آجائے اور اسے مجاہدین کے درمیان تقسیم نہ کیا جائے، بلکہ وہاں کے باشندوں ہی کے زیر ملکیت و تصرف چھوڑ دیا جائے تو یہ زمین خراجی ہوں گی۔

ب- دوسرا اصول یہ ہے:

”کل أرض أسلم أهلها إذ فتحت عنوة وقسمت بين الغانمين فهي أرض عشر“ (ایضاً)۔

جس کا حاصل یہ ہے کہ ہر وہ علاقہ، خواہ عربی ہو یا عجمی جس کے باشندے بلا جنگ و جدال اسلام قبول کر لیں اس کی اراضیات عشری ہوں گی۔

اسی طرح جو علاقہ عربی یا عجمی بزور شمشیر مفتوحہ ہو کر مجاہدین کے درمیان تقسیم ہو جائے عشری قرار پائیں گی۔

حضرت امام ابو یوسف علیہ الرحمۃ ”کتاب الخراج“ میں فرماتے ہیں:

”فکل أرض أسلم أهلها عليها وهي من أرض العرب أو أرض العجم فهي لهم وهي أرض عشر بمنزلة المدينة حين

أسلم أهلها وبمنزلة اليمین“

پھر یہ بھی لکھتے ہیں:

”أیسا دار من دور الأعاجم قد ظهر عليها الإمام وترکها فی أیدی أهلها فهي أرض خراج، وإن قسمها بین الذی

غنموها فهي أرض عشر ألا تری أن عمر بن الخطاب ظهر علی أرض أعاجم وترکها فی أیدیهم فهي أرض خراج، وإن

أرض من أراضی الأعاجم صالح عليها أهلها وصاروا ذمیاً فهي أرض خراجیة“ (کتاب الخراج/۸۳)۔

اراضیات کے عشری و خراجی ہونے کے سلسلے میں ان اصولوں سے یہی سمجھ میں آتا ہے کہ کسی زمین کے عشری و خراجی ہونے میں اصل موثر

کلیدی حیثیت ان تین امور کو حاصل ہے:

اولاً علاقہ کی عمریت و عجمیت کو۔ ثانیاً۔ مجاہدین کے درمیان تقسیم و عدم تقسیم کو، ثالثاً۔ ابتداء تو ظیف کے وقت وہاں کے باشندوں کے اسلام و کفر

مداشراف العلوم کہو اس سیتا مڑھی بہار۔

رسول اللہ ﷺ، خلفائے راشدین اور دیگر صحابہ کرام رضوان اللہ علیہم اجمعین کے طرز عمل سے یہی روشنی و ہدایت ملتی ہے۔

چنانچہ مکہ مکرمہ زادہ اللہ شرفاً، قہر او غلبۃ مفتوح ہوا اور وہاں کی اراضیات وہاں کے باشندوں کے درمیان ہی چھوڑ دی گئیں تاہم وہاں سے خراج نہیں لیا گیا اور کسی دوسری اراضی عرب سے خراج کا وصول کیا جانا کسی ضعیف سے ضعیف تر نقل و روایت سے ثابت ہو پاتا ہے۔

اہل مدینہ ابتداءً تو ظیف کے وقت ہی سے مسلمان تھے تو ان سے عشر ہی لیا جاتا رہا۔ اراضی خیبر عنوة فتح کے بعد مجاہدین کے درمیان تقسیم ہو گئیں تو وہ عشری قرار پائیں، جبکہ سواد عراق جو بدور فاروقی عنوة فتح ہوا مگر ”اقرب اهلها علیہا“ مجاہدین کے درمیان تقسیم نہیں کی گئی تو وہاں سے خراج وصول ہوتا رہا۔

خلاصہ یہ کہ زمینوں کے عشری و خراجی ہونے میں اصل دخل تو انہیں تینوں امور مذکورہ بالا کو ہے، گو بسا اوقات کسی امر خارج و عارض کے سبب اراضیات کے ان اصلی وظیفے میں تبدیلی بھی واقع ہو جاتی ہے، مثلاً اگر کسی مسلمان سے اس کی عشری زمین کو کوئی ذمی کافر خرید لے تو وہ خراجی ہو جاتی ہے، وجہ ظاہر ہے کہ عشر میں عبادت کی حیثیت غالب ہے اور ذمی اس کا اہل نہیں، اور اس کے برعکس صورت میں وہ وظیفہ خراج علی حالہ برقرار رہتا ہے، کیونکہ خراج میں خالص مؤنت کی حیثیت ہے اور مسلمان میں مؤنت ارض کے نقل کی بھی اہلیت موجود ہے، اس لئے گو ابتداءً اس مسلمان پر خراج کی تو ظیف نہ ہوئی، مگر اقدام شراء کر کے از خود جب انہوں نے التزام خراج کیا ہے تو بقائی اس پر خراج ہی لازم ہوگا۔

اسی طرح اصل تو یہی ہے کہ ابتداءً تو ظیف کے وقت اگر وہ مسلمان ہے تو اس کی اراضیات کا وظیفہ عشر ہی ہوگا، مگر عارض کی بناء پر کبھی اس میں بھی استثنائی طور پر تبدیلی آ جاتی ہے، مثلاً اراضی حوزہ، یعنی اسلامی حکومت کی زیر تحویل زمینیں ارض موات وغیرہ کو اگر کوئی مسلمان قابل کاشت بنا تا اور آباد کرتا ہے تو ایسی زمینوں کا وظیفہ امام محمد علیہ الرحمہ کے نزدیک پانی کے تابع ہو جاتا ہے، پانی اگر خراجی ہوگا تو وہ زمینیں خراجی بن جائے گی، جبکہ ذمی کا شت کے قابل بنالے گا تو بہر حال یہ خراجی ہی ہوں گی وغیر ذلک، کچھ مزید ایسی صورتیں نقل سکتی ہیں جن میں اس اصل کلی کے برخلاف کسی عارض کی بنا پر زمینوں کا وظیفہ عشر و خراج اول بدل جائے، لیکن زمینوں کے عشری و خراجی ہونے میں اصل ضابطہ وہی کہلائے گا جسے مفصلاً اوپر بیان کیا گیا ہے۔

## ارضی ہند کا شرعی حکم

ارضیات کے عشری و خراجی ہونیکے متعلق جن شرعی اصول و ضابطے کی اوپر وضاحت کی گئی ہے یا جن استثنائی اور عارضی صورتوں کی نشاندہی ہوتی ہے اس کی روشنی میں بڑا آسان تھا کہ ہم ارضی ہند کا وظیفہ عشر و خراج بھی متعین کر لیتے۔

مگر ایک طرف یہ ہندوستان ہے جو بلاد عجم میں سے ہے اور جس زمینوں کے وظائف اصلیہ میں عشر و خراج دونوں کا امکان ہے، اور پھر بعض صورتوں میں ابتدائی اور اصلی وظیفہ عشر و خراج کے اندر کسی عارض کی بنا پر تبدیلی کے وقوع سے بھی صرف نظر نہیں کیا جاسکتا۔

اور دوسری طرف اس ہندوستان کے مختلف علاقوں کے حالات و انقلابات، ابتداءً تو ظیف کے وقت ان علاقوں کے باشندوں کا کفر و اسلام کے اعتبار سے حقیقی وصف اور واقعی صورت حال، اور پھر ان اراضیات کے انتقال من ملک الی ملک کی تفصیل جو ان وظائف عشر و خراج کو اول بدل کر دینے میں کلیدی رول ادا کرتے ہیں وغیرہ وغیرہ ساری چیزیں اور سارے ہی تحولات و تطورات تاریخ ہند کے تاریک و دبیز پردوں میں مستور ہیں، جن کی تحقیق اور واقعی صورت حال پر پڑے ہوئے ان پردوں کا اٹھانا تقریباً ناممکن و محال ہے، تاریخی طور پر ان واقعات باضیہ اور پچھلے انقلابات کی ترتیب و تفصیل اس طرح منقطع اور غیر مربوط ہے کہ اسے جوڑ کر صحیح نتیجے تک پہنچنا دوزخ فرط القناد بن چکا ہے۔

اس لئے قطعاً انداز سے یہ فیصلہ کرنا کہ ارضی ہند کا عشری و خراجی ہونے کے اعتبار سے کیا حکم ہے بہت مشکل ہے، یہی وجہ ہے کہ اس سلسلے میں ہمارے اکابر رحمہم اللہ کے فتاویٰ بھی بہت مختلف، بلکہ باہم متضاد ہیں جو اپنی جگہ مذکور ہیں۔

ایسی صورت حال میں میرا خیال ہے کہ مولانا عبدالصمد رحمانی علیہ الرحمہ نے جو تحقیقات پیش کی ہیں اور انہوں نے ارضی ہند کے متعلق مختلف شواہد و قرائن کی بنیاد پر جو فیصلہ کر دیا ہے عمل بالاحوط کی اولویت کو مد نظر رکھتے ہوئے ہندوستانی مسلمانوں کو اسی فیصلہ کے مطابق عمل کرنے کی ہدایت

دینی چاہئے۔

مولانا موصوف نے اپنی مشہور تحقیقی تصنیف ”کتاب العشر والزکوٰۃ“ میں اولاً دار الحرب اور عشر کا عنوان قائم کر کے علامہ شامی کی مشہور عبارت: ”فإن أرضها ليست أرض خراج أو عشر“ پر بحث کرتے ہوئے امام ابو یوسف کی ”کتاب الخراج“ اور سرخسی کی ”شرح سیر کبیر“ کی عبارتوں کو نقل کیا ہے اور اس سے استدلال کرتے ہوئے ثابت کیا ہے کہ شامی وغیرہ کی عبارت بالا کا اصل اور صحیح محمل یہ ہے کہ اس سے مراد دار الحرب کی وہ زمینیں لی جائیں جو حربی کافر کے قبضہ و تصرف میں ہوں، وہی لاعشری ولاخراجی ہوں گی، اس لئے کہ عشر و خراج کا بنیادی طور پر مطالبہ اور تعیین حاکم اسلام کی طرف سے ہوتا ہے اور دار الحرب پر حاکم اسلام کی کوئی حکومت نہیں۔

لیکن مسلمانوں کے حق میں چونکہ عشر ایک عبادت ہے، اس لئے نماز، روزہ، حج و زکوٰۃ، بلکہ دیگر عبادتوں اور ان تمام معاملات کی طرح جن کا تعلق حکومت کافرہ سے نہ ہو، بلکہ باہم مسلمانوں سے ہو، دارالاسلام اور دار الحرب کی تفریق کے بغیر رضا کارانہ طور پر ہر جگہ اسے بھی ادا کرنا چاہئے، کیونکہ مسلمانوں پر ہر جگہ خواہ دارالاسلام میں ہوں یا دار الحرب میں حسب استطاعت تمام ہی عبادتوں کی ادائیگی دینا لازم و ضروری ہے۔

خلیفہ وقت ہارون الرشید نے ایک موقع سے سوال کیا کہ دار الحرب کے مسلمانوں کی جان اور ان کی زمینوں کے متعلق شرعی حکم کیا ہے؟

امام ابو یوسفؒ جواب دیتے ہوئے فرماتے ہیں:

”سألت يا أمير المؤمنين من قوم من أهل الحرب أسلموا على أنفسهم وأراضيهم والحكم في ذلك؟ فإن دمانهم حرام وما أسلموا عليه من أموالهم فلهم وكذلك أرضوهم لهم وهي أرض عشر“ (شرح سیر کبیر للسخی ۴/۲۰۳)۔  
اور سرخسی شرح سیر کبیر میں صراحتاً لکھتے ہیں:

”أراضي أهل الحرب ليست بعشرية ولا خراجية“ (کتاب العشر والزکوٰۃ / ۱۲۸)۔

ظاہر ہے کہ سرخسی کی عبارت واضحہ سے شامی کی عبارت مبہمہ اور جملہ کا یہی محمل حسن بنتا ہے کہ ”لا عشری ولا خراجی“ صرف حربی کافر ہی کی زمینیں ہو سکتی ہیں۔

اور امام ابو یوسفؒ کے جواب سے دار الحرب کے مسلمان باشندے کی زمینوں کا عشری ہونا بھی صراحتاً معلوم ہو جاتا ہے۔

بہر حال ان بحثوں کے بعد حضرت مولانا موصوف علیہ الرحمہ نے اراضی ہند میں سے جتنی زمینیں یہیں کے مسلمانوں کی ملکیت و تصرف میں ہیں ان کی امکانی صورتوں کی تفصیلات پیش کی ہیں اور اس طرح اس کی تیرہ صورتیں قرار دی ہیں، جن میں دس صورتیں ایسی بنتی ہیں جن کا حکم عشر و خراج کے معروف اسلامی ضابطہ کی روشنی میں عشری ہونا ہی طے ہے۔

صرف تین صورتیں ایسی بچتی ہیں جن میں خراجی ہونے کی علت پائی جاسکتی ہے، اس کے بعد مولانا لکھتے ہیں:

”ان تمام تفصیلات سے ظاہر ہے کہ مسلمانوں کی زمین کے خراجی ہونے کی صورتیں بہت کم ہیں اور ان کی تحقیق بھی نہایت مشکل ہے، اس لئے ظاہر حال کا لحاظ کر کے مسلمانوں کو احتیاط کے مسلک پر تمام ہی زمینوں کی پیداوار میں عشر نکالنا چاہئے“ (کتاب العشر والزکوٰۃ / ۱۲۸)۔

اور اس کی تائید کے طور پر آگے حضرت مولانا عبدالشکور صاحب لکھنویؒ کے ”علم الفقہ“ کے حوالہ سے ہندوستانی زمینوں پر عشر ہونے نہ ہونے کے متعلق ایک استفتاء اور اس کا دو جواب نقل کرتے ہیں ایک مولانا رشید گنگوہیؒ کا اور دوسرا دارالعلوم دیوبند کا۔

اگرچہ یہ دونوں جواب جسے (کتاب العشر والزکوٰۃ ۱۲۹ میں بحوالہ علم الفقہ) نقل کیا گیا ہے ہمیں اپنی ناقص تلاش و جستجو اور تفحص کے باوجود نہ ”علم الفقہ“ میں ملے نہ ”فتاویٰ رشیدیہ“ اور ”فتاویٰ دارالعلوم“ ہی میں:

”ان دونوں جواب کا قدر مشترک بہر حال یہی نکلتا ہے کہ ہندوستان میں مسلمانوں کی مملو کردہ زمینیں عشری بھی ہو سکتی ہے“ (ایضاً / ۱۳۰)۔

چنانچہ آخر میں ان دونوں جواب کا حاصل و خلاصہ پیش کرتے ہوئے مولانا موصوف لکھتے ہیں:

”مولانا رشید احمد صاحب کے جواب میں ہندوستان کے اندر عشری زمین ہونے اور ان پر عشر واجب ہونے کا بیان ہے اور یہ کہ جو زمینیں مسلمانوں کے قبضہ میں ہیں اور وہ مسلمانوں کے پاس سے آتی ہیں یا ان کا حال معلوم نہ ہو اس کو وہ عشری فرماتے اور عشر کو واجب کہتے ہیں تو وہ ایک اصول کا بیان ہے، لیکن دارالعلوم دیوبند کے فتویٰ نے حکم بہت واضح سنا دیا ہے مسلمانوں کی زمینوں کا خراجی ہونا مشکوک یا شاہد و نادر ہے، اس لیے وہ ساقط الاعتبار ہیں اور کل اہل اسلام کی زمینوں پر عشر واجب بتایا ہے۔ ہمارے نزدیک بھی یہی صحیح ہے اور اس کے علاوہ ایک دوسری جہت سے بھی ادائے فرائض میں احتیاط کا مقتضا یہی ہے اور وہ یہ ہے کہ دیگر ائمہ کرام کے نزدیک مسلمانوں کی ہر زمین کی پیداوار میں عشر واجب ہے، گرچہ خراجی ہی زمین کیوں نہ ہو، چنانچہ بہت سے صحابہ اور تابعین ارض عراق کے اندر خراجی زمین کے مالک تھے اور وہ خراج کے علاوہ عشر بھی دیتے تھے، اسی لئے جہاں اپنے امام کے مسلک سے عملاً منافات نہ ہو اور احتیاط کی راہ اختیار کی جائے تو بہتر ہے اور ہمارے ائمہ کے نزدیک خراجی زمین کی پیداوار سے عشر ادا کرنا گناہ نہیں ہے۔“ اس کے علاوہ غور کیا جائے تو سمجھ میں آتا ہے کہ ایک تیسری جہت سے بھی ہندوستانی مسلمانوں کی زمینوں کو عشری قرار دینا اقرب بلی الصواب محسوس ہوتا ہے (ایضاً / ۱۳۳)۔

وہ یہ کہ شرعاً خراج اسی ٹیکس کو کہا جاسکتا ہے جسے حاکم اسلام عائد کرتا ہے اور وہ اسلامی بیت المال میں جمع ہو کر اپنے مصارف میں اسلامی حکومت کی زیر تولیت و نگرانی خرچ ہوتا ہے۔

ہندوستانی علاقوں سے کسی حاکم اسلام کا اب ایسا تعلق نہیں رہا اور غیر اسلامی حکومت جو مال گزاری وصول کرتی ہے اسے شرعاً خراج کہنا مشکل ہے، اس طرح موجودہ حالت میں ہندوستان کی کسی زمین کا شرعی خراج ہے تو وہ ادا ہو ہی نہیں رہا ہے، اب اگر یہاں مسلمانوں پر عشر نکالنے کا بھی حکم نہ رہے تو ایک مسلمان کی زمین گودار الحرب ہی میں صحیح ”لا عشریة ولا خراجیة“ ہو جائے گی، جو جوہر عشر کے سلسلے میں قرآن و حدیث کی ان نصوص کے خلاف ہے جو زمان و مکان کے اطلاق و عموم پر دال ہیں اور دیگر فقہی تصریحات بھی اس کی مساعدت نہیں کرتیں۔

بلکہ اگر بالفرض مسلمانوں کی ملکوتہ زمینیں اپنی اصل میں خراجی بھی ہوں گی تو عشر ادا کرنے کی صورت میں ہمنام کم از کم خراج مقانسہ کی ادا ہوگی بھی ہو جائے گی، جب کہ خراج کو مصارف عشر میں خرچ کرنا شرعاً کسی طرح ممنوع نہیں۔

اس لئے میرا قلبی رجحان اسی امر کی ترجیح کی طرف ہے کہ ہندوستانی مسلمانوں کی تمام ہی ارضیات کو عشری قرار دیا جائے۔



## عہد نبوی اور عہد خلافت راشدہ میں زمینوں کا بند و بست

مولانا مجیب اللہ ندوی<sup>ط</sup>

عہد نبوی اور عہد صحابہ میں زمینوں کے بند و بست کی نوعیت یکساں نہیں تھی، جس کی تفصیل آگے آرہی ہے، مگر اتنی بات طے تھی کہ جو زمینیں غیر مسلموں کے پاس چھوڑ دی گئیں ان سے خراج وصول کیا گیا اور جو زمینیں مسلمانوں کے قبضہ میں دی گئیں یا جن لوگوں نے اسلام قبول کر لیا ان سے عشر وصول کیا جاتا رہا؛ کم از کم خلافت راشدہ کے زمانہ تک اس میں کوئی فرق نہیں ہوا۔

البتہ یہ بات قابل تحقیق ہے کہ خراجی زمینیں رکھنے والے جب مسلمان ہو گئے تو ان پر صرف عشر لگا یا گیا یا عشر و خراج دونوں یا صرف خراج؟ ائمہ کے درمیان اس میں اختلاف ہے، مگر تعامل کیا رہا یہ بات قابل غور ہے۔

### عہد نبوی میں زمینوں کا بند و بست

عہد نبوی میں بحیثیت سربراہ مملکت حضور صلی اللہ علیہ وسلم کے پاس دو واسطے سے منقولہ اور غیر منقولہ جائدادیں آئیں، ایک مال غنیمت کے ذریعہ دوسرا مال فتنے کے ذریعہ، عام طور پر منقولہ جائداد کے لئے مورخین اور فقہاء غنیمت کا لفظ استعمال کرتے ہیں، غیر منقولہ جائداد کے لئے فنی کا لفظ استعمال کرتے ہیں، مگر قرآن وحدیث میں یہ دونوں لفظ ہم معنی بھی مستعمل ہوئے ہیں، اس لئے یہاں ان کو ہم معنی ہی استعمال کیا گیا ہے۔

### فنی اور غنیمت کے اموال کی قسمیں

فنی اور غنیمت کے ذریعہ جو چیزیں اسلامی حکومت کے قبضہ میں آئیں وہ دو طرح کی تھیں، ایک منقولہ اموال و جائداد، مثلاً روپیہ پیسہ، سونا چاندی، سواری اور سامان وغیرہ، دوسرے غیر منقولہ جائداد، جیسے مزرعہ زمینیں اور مکانات وغیرہ۔

### منقولہ اموال میں اسوۂ نبوی صلی اللہ علیہ وسلم

منقولہ اموال میں نبی کریم صلی اللہ علیہ وسلم کا عام طرز عمل یہ ہوتا تھا کہ آپ سب سے پہلے اسلامی حکومت کا حق خمس، ۱/۵ انگلوانے کے بعد بقیہ ۴/۵ کو ضرورت و خدمت کے تحت فوجیوں میں تقسیم فرمادیتے تھے؛ یہ طرز عمل ان منقولہ اموال میں ہوتا تھا جو جنگ کے ذریعہ حاصل ہوتے تھے، لیکن جو منقولہ اموال صلح و معاہدہ یا ٹیکس کے ذریعہ آپ کے پاس آتے تھے اور اس تقسیم میں بھی آپ ضرورت و خدمت کا لحاظ فرماتے تھے، جیسا کہ بنو نضیر وغیرہ کی منقولہ اشیاء میں کیا گیا، یعنی بنو نضیر کا کل مال آپ نے مہاجرین میں تقسیم فرمایا یا صرف دو مستحق صحابہ کو اس میں سے حصہ دیا۔

خمس جو اسلامی حکومت کی ملکیت میں ہوتا تھا قرآن کی ہدایت کے مطابق آپ اس میں سے کچھ اپنے اور اپنے اہل و عیال کی کفالت کیلئے لیتے تھے اور بقیہ ذوی القربی، یتامی، مساکین اور مسافروں پر صرف فرماتے تھے، اس سلسلہ میں قرآن کی ہدایت کا ذکر آگے آئے گا، یہ طرز عمل آپ صلی اللہ علیہ وسلم نے ”غزوہ بدر“ سے لیکر ”غزوہ حنین“ تک اختیار فرمایا تھا۔

### غیر منقولہ اموال میں آپ صلی اللہ علیہ وسلم کا طرز عمل:

منقولہ اموال میں تو آپ صلی اللہ علیہ وسلم کا طرز عمل ہمیشہ یہی رہا، مگر غیر منقولہ جائدادوں میں قرآن کے دئے ہوئے اختیار کے مطابق آپ صلی اللہ علیہ وسلم

طہ بانی و سابق ناظم جامعۃ الرشاد اعظم گڑھ۔

طرز عمل حالات کے پیش نظر مختلف رہا؛ کبھی آپ ﷺ نے کسی جائداد کو مستحقین میں تقسیم کر دیا اور کبھی مفاد عامہ کی خاطر اسے حکومت کی ملک قرار دیا اور کبھی کسی جائداد کے بعض حصے کو تقسیم کیا اور بعض کو اپنے اہل و عیال کی کفالت کے لئے مخصوص فرمایا اور کسی جائداد کو مہمانوں، مسافروں اور وفود کے اخراجات کے لئے خاص فرمادیا، غرض ضرورت و مصلحت کے مطابق آپ اس میں تصرف فرماتے تھے؛ اس لئے کہ قرآن کی ہدایت میں یہ وسعت موجود تھی۔

اس سلسلہ میں سب سے پہلی غیر منقولہ جائداد آپ کو انصار نے دی تھی جن کو آپ وقتاً فوقتاً ضرورت مند مسلمانوں کو زراعت وغیرہ کے لئے عنایت فرمایا کرتے تھے (مسلم ۹۶/۲)، اس کے بعد اہل کتاب صحابی حضرت مخزوم نے (جو صاحب حیثیت اور یہودی علماء میں تھے اور حضرت عبداللہ بن سلام کے بعد اسلام لائے تھے اور ”غزوہ احد“ میں شریک ہوئے اور زخمی ہو کر شہید ہو گئے، جب وہ زخمی ہوئے تو حضور ﷺ کی خدمت میں پیغام بھیجا، آپ ﷺ تشریف لے گئے تو انہوں نے) ”غزوہ احد“ کے دن آپ ﷺ کو چھ ذاتی باغات ہبہ کر دئے تھے جس کی آمدنی کو آپ ﷺ نے عام مسلمانوں کے لئے وقف فرمادیا تھا، اس کے بعد یہود مدینہ کے مشہور قبیلہ بنو نضیر کی جائداد اسلامی حکومت کے قبضہ میں آئی اور اسی موقع پر اس سورہ کا نزول ہوا جس میں اس جائداد اور دوسری غیر منقولہ جائدادوں کے بارے میں ہدایات تھیں خاص طور پر بنی نضیر کی جائدادوں کے بارے میں آپ کو رسول خدا اور اسلامی حکومت کے سربراہ کی حیثیت سے پورا اختیار دیا گیا کہ آپ اسے جس طرح چاہیں اور جہاں چاہیں صرف کریں، چنانچہ آپ ﷺ نے اس کا ایک حصہ مہاجرین میں تقسیم فرمادیا اور ایک حصہ کو ازواج مطہرات، اہل بیت اور اپنی کفالت کے لئے مخصوص فرمایا، جو حصہ اپنے اہل و عیال کے لئے مخصوص فرمایا تھا اس کی آمدنی سے صرف بقدر کفاف ازواج مطہرات اور اہل بیت کو عنایت فرماتے تھے، بقیہ آمدنی دینی ضروریات اور جہاد کے سامان کی تیاری میں صرف ہوتی تھی (زرقانی ۲/۱۶۵)۔

حضرت عمرؓ کے الفاظ ہیں: ”أموال بنی نضیر حسبنا نوائیہ“

بنو نضیر کی ساری جائداد ان دینی و دنیاوی ضروریات کے لئے مخصوص تھیں جو آپ ﷺ کو پیش آتی رہتی تھیں۔

بنو نضیر کے بعد دوسرے یہودی قبیلہ بنو قریظہ کی جائداد آپ کے قبضے میں آئی، جس نکالنے کے بعد اس کو آپ ﷺ نے عام مسلمانوں میں تقسیم فرمادیا

”فتوح البلدان“ میں امام زہری کا قول منقول ہے:

”قسما رسول اللہ ﷺ بین المسلمین علی السہام“

(ان کی جائداد کو رسول اللہ ﷺ نے مسلمانوں میں حصہ کے مطابق تقسیم فرمادیا۔)

خیبر کی جائداد

اب تک وقف، صلح یا جنگ کے ذریعہ مسلمانوں کو جتنی جائدادیں ملی تھیں ان میں سب سے بڑی منقولہ وغیر منقولہ جائداد خیبر میں ملی، خیبر کے بارے میں عام طور پر مشہور ہے کہ جس نکالنے کے بعد اس کو فوجیوں میں تقسیم کر دیا گیا، مگر یہ بات کسی ایک روایت سے بھی ثابت نہیں ہے، بلکہ خیبر کے منقولہ اموال کی تقسیم بھی اسی طرح کی گئی جس طرح اس سے پہلے آپ ﷺ فرمایا کرتے تھے اور غیر منقولہ جائداد کی تقسیم یوں کی گئی کہ جس نکالنے کے بعد پوری جائداد ۳۶ حصوں میں تقسیم کر دی گئی جن میں سے ۱۸ حصے دینی و سیاسی ضروریات کے لئے مخصوص کر لئے گئے بقیہ ۱۸ حصوں کو تمام فوجیوں میں تقسیم کر دیا گیا ”ابوداؤد“ نے اسے کئی طریقوں سے روایت کیا ہے، ایک روایت میں ہے:

”قسم خیبر علی ستۃ وثلاثین سہما فعزل نصفها لنوائیہ وما ینزل وعزل نصف الآخر بین المسلمین“

(آپ ﷺ نے خیبر کی زمینوں کو ۳۶ حصوں میں تقسیم کیا، اس میں سے ۱۸ حصے آپ ﷺ نے اپنی ہنگامی ضروریات اور دوسری

ضروریات کے لئے الگ کر دیا اور بقیہ ۱۸ حصے مسلمانوں میں تقسیم کر دئے (ایک حصہ کو سوجھوں میں تقسیم کر کے ۱۸ سو حصے بنائے گئے))

ایک دوسری روایت میں ہے:

”قسم رسول اللہ ﷺ خيبر نصفين نصفاً لنوائيه وحاجته ونصفا بين المسلمين قسم بينهم“ (ابوداؤد، معالمر السنن ۲/۲۲۸) (رسول اللہ ﷺ نے خيبر کی زمینوں کو دو حصوں میں تقسیم فرمایا یا نصف حصہ ہنگامی اور دوسری ضروریات کے لئے رکھا اور نصف مسلمانوں میں تقسیم فرمایا)۔

خيبر کے بعد فدک اور وادی القریٰ کی اراضی آپ ﷺ کے قبضہ میں آئی، فدک کے بارے میں بھی یہ مشہور ہے کہ یہ جائداد آپ کی ذاتی ملکیت تھی، مگر یہ کسی طرح بھی صحیح نہیں ہے جیسا کہ اوپر ذکر آچکا ہے، چونکہ اس جائداد کے حاصل کرنے میں کوئی جنگ نہیں کرنی پڑی تھی، اس لئے آپ ﷺ نے اس میں مخصوص مسلمانوں کو کوئی حصہ نہیں دیا، بلکہ اسلامی حکومت کے سربراہ کی حیثیت سے آپ نے اس کو اپنے قبضہ و نگرانی میں رکھا، مگر اس کی ساری آمدنی مسافروں اور مہمانوں پر صرف فرماتے تھے۔

”وكان ما يأتيه منها إلى أبناء السبيل“ (فتوح البلدان / ۳۶)

(جو کچھ اس سے آمدنی ہوتی تھی اس کو آپ ﷺ مسافروں اور مہمانوں میں صرف فرماتے تھے)۔

فدک و خيبر کے بعد فتح مکہ ہوا، مکہ کے بعد طائف اور حنین قبضہ میں آئے، مگر ان سب کے لئے مسلمانوں کو جنگ و جدال کرنا پڑا، بلکہ ”حنین و طائف“ میں تو جان و مال کی بھاری قربانی بھی دینی پڑی، مگر ان تینوں جگہوں میں سے کہیں کی بھی زمین آپ ﷺ نے فوجیوں میں تقسیم نہیں کی، مکہ میں مہاجرین کو صرف اس بات کی اجازت دی گئی کہ وہ اپنے ان مکانات پر قبضہ کر لیں جو ہجرت کے وقت وہ چھوڑ کر چلے گئے تھے اور جن پر کفاروں نے قبضہ کر لیا تھا، طائف کے بعد کوئی ایسا مقام نہیں تھا جس کو فتح کر کے باقاعدہ آپ ﷺ نے قبضہ فرمایا ہو۔

منقولہ اور غیر منقولہ جائداد کی تقسیم کے بارے میں جو طرز عمل آپ نے ”غزوہ بدر“ سے لے کر ”غزوہ طائف“ تک اختیار فرمایا تھا اس کا ایک مختصر خاکہ آپ کے سامنے رکھ دیا گیا، اس کی روشنی میں آپ حضرت عمرؓ کے اس طرز عمل کو دیکھتے جو انہوں نے سواد عراق کے سلسلہ میں اختیار فرمایا تھا، حضرت عمر نے سواد عراق میں بالکل وہی طرز عمل اختیار فرمایا جو نبی کریم ﷺ نے حضرت حذیفہؓ کے باغات، بنو نضیر کی جائداد، خيبر کی نصف زمین، و باغات کے علاوہ کسی غیر منقولہ جائداد کو مکمل طور پر تقسیم نہیں فرمایا، بلکہ بنی قریظہ کے بارے میں بھی بعض روایتوں میں آتا ہے کہ اس کو آپ ﷺ نے صرف مہاجرین ہی میں تقسیم فرمایا تھا، انصار میں صرف دو یا تین آدمیوں نے حصہ پایا تھا غرض یہ کہ غیر منقولہ جائداد میں آپ ﷺ نے جو بھی تقسیم فرمایا وہ اس بناء پر نہیں کہ لازماً وہ فوجیوں کا حق تھا، بلکہ ضرورت و مصلحت کے تحت آپ ﷺ نے ان کی تقسیم فرمائی۔

اوپر جو کچھ عرض کیا گیا اس کا تعلق تمام تر نبی کریم ﷺ کے اس طرز عمل سے ہے جو آپ ﷺ نے فوجیوں اور غنیمت کی تقسیم کے سلسلہ میں اختیار فرمایا تھا۔

اب قرآن کی ان تصریحات اور نبی کریم ﷺ کے مذکورہ بالا طرز کو سامنے رکھ کر تبنا حضرت عمر کی نہیں، بلکہ تمام قابل ذکر صحابہ کرام کے فیصلہ پر نظر ڈالئے، عراق کا زرخیز علاقہ جو جلدہ و فرات کے درمیان واقع ہے جس کی سرسبزی و شادابی کی وجہ سے اس کو غرب ”سواد عراق“ کہا کرتے تھے وہ ۱۶ھ میں فتح ہوا گو اس سے پہلے شام وغیرہ کے علاقے فتح ہو چکے تھے اور ان میں سے بھی کسی علاقہ کو فوجیوں میں تقسیم نہیں کیا گیا، بلکہ حضرت عمر نے سواد عراق کی فتح کے بعد امیر عراق حضرت سعد بن ابی وقاصؓ کو ان کے خط کے جواب میں یہ ہدایت بھیجی:

”اما بعد! تمہارا خط مجھے ملا جس میں ذکر ہے کہ لوگ غنیمت کے مال کو اور جو جائداد اللہ نے عنایت کی ہے فوجیوں کے درمیان تقسیم کر دینے کا سوال اٹھا رہے ہیں تو جب میرا خط پہنچے تو دیکھو کہ جو منقولہ مال و سامان و جانور وغیرہ لوگوں نے دشمنوں سے حاصل کر کے تمہارے پاس جمع کر دیئے ہیں، اسے ان کے درمیان تقسیم کر دو اور جتنی اراضی اور نہریں وغیرہ قبضہ میں آئیں ان کے مالکوں کے ہاتھوں میں رہنے دو، تاکہ اس سے عام مسلمانوں کی مدد کی جاسکے، اگر ان کو بھی تم نے تقسیم کر دیا تو پھر بعد میں آنے والے مسلمانوں کے لئے کچھ باقی نہ رہے گا“ (کتاب الخراج لابی یوسف / ۲۴)۔

حضرت عمر کے اس فیصلہ سے بعض صحابہ نے اس غلط فہمی کی بناء پر اختلاف کیا کہ سنت نبوی کے مطابق اسے فوجیوں کے درمیان تقسیم ہونا

چاہئے، مگر حضرت عمرؓ نے اس کے تقسیم سے انکار کیا، لیکن جب ان حضرات کا اصرار بہت بڑھ گیا تو حضرت عمرؓ نے کہا کہ عام صحابہ سے مشورہ کر لیا جائے، ان کی جیسی رائے ہوگی ویسا ہی عمل کیا جائے گا، چنانچہ آپ نے سب کو جمع کر کے یہ تقریر کی، حمد و ثناء کے بعد فرمایا:

”میں نے آپ لوگوں کو اس لئے جمع کیا ہے کہ میں نے آپ کے معاملات کی جو ذمہ داری اٹھائی ہے اس میں آپ میری مدد کریں، اس لئے کہ میں بھی آپ ہی لوگوں، جیسا ایک آدمی ہوں، آج آپ لوگوں کو ایک حق بات کا فیصلہ کرنا ہے اس میں آپ یہ نہ دیکھئے کہ کس نے میری مخالفت کی ہے اور کس نے میری موافقت کی ہے، میں نہیں چاہتا کہ آپ میری خواہش اور رائے کی پیروی کریں، آپ کے ہاتھ میں کتاب اللہ موجود ہے جو خود حق بات کو واضح کر دے گی میں جو کچھ کہوں گا اس کا مقصد اظہار حق ہوگا، (اپنی رائے مسلط کرنا نہیں)۔“

اس تمہید کے بعد آپ نے فرمایا:

”آپ لوگوں نے سنا ہوگا کہ جو لوگ سواد عراق کے زمینوں کی تقسیم کے حامی ہیں ان کا خیال ہے کہ میں ان کے حقوق چھین کر ان کے اوپر ظلم کر رہا ہوں، حالانکہ میں خدا سے اس بات کی پناہ مانگتا ہوں کہ میں کسی کے اوپر ظلم کروں، اگر میں کوئی ایسی چیز جو ان کی ملکیت میں ہوتی اسے چھین کر دوسروں کو دے دیتا تو یہ میری شقاوت اور بدبختی ہوتی، مگر میرا خیال ہے کہ اگر میں نے کسری کی اس سر زمین کو تقسیم کر دیا تو آئندہ کوئی علاقہ فتح نہیں کیا جاسکے گا (کیونکہ ان کے اخراجات کی کوئی دوسری صورت نہیں ہے)، اس لئے میری شقاوت اور بدبختی ہوتی، اس لئے میری رائے ہے کہ تمام اراضی ان کے مالکوں کے ہاتھ میں رہنے دیا جائے اور ان کے اوپر خراج اور جزیہ عائد کر دیا جائے اور اس سے جو آمدنی ہو اس سے فوجیوں، معصوم بچوں اور آئندہ آنے والی نسل سب کو فائدہ پہنچایا جائے۔“

کیا آپ لوگوں نے اس پر غور کیا ہے کہ اسلامی مملکت کی سرحدوں کے لئے ایک مستقل فوج کی ضرورت ہے جو وہاں ہر وقت پڑی رہے، کیا آپ لوگوں نے اس پہلو پر بھی کبھی سوچا ہے کہ اسلامی مملکت کے بڑے بڑے خطے اور شہر مثلاً جزیرہ، شام، کوفہ، بصرہ اور مصر کی حفاظت کے لئے ایک مستقل فوج کی ضرورت ہے، اگر میں یہ زمین اسکے مالکوں سمیت فوجیوں میں تقسیم کر دوں تو اتنی بڑی فوج کا خرچ کہاں سے آئے گا۔

ان مصالح کا ذکر کرنے کے بعد پھر فرمایا:

”میں نے جو کچھ فیصلہ کیا ہے وہ اپنے جی سے نہیں، بلکہ کتاب اللہ کی روشنی میں ایسا کیا ہے پھر انہوں نے ”سورہ حشر“ کی وہ آیات پڑھیں جو اوپر درج کی جا چکی ہیں، پہلی آیت: ”وما آفأ اللہ علی رسولہ“ (سورہ حشر: ۷) کے بعد فرمایا کہ یہ بنو نضیر کے بارے میں نازل ہوئی ہے اور آگے والی آیت: ”وما آفأ اللہ علی رسولہ من اهل القرۃ“ (حوالہ مذکور) آئندہ تمام فتح ہونے والی بستیوں کے لئے ہے، اس کے بعد خدا نے مہاجرین کا ذکر کیا پھر انہیں پر اکتفاء نہیں کیا، بلکہ انصار کا بھی ذکر کیا، پھر اس پر بھی اکتفاء نہیں کیا، بلکہ آخر میں کہا: ”والذین جاؤوا من بعدہم“ (سورہ حشر: ۱۰) اور ان لوگوں کے بعد جو آئیں (ان کا بھی حق ہے)۔“

ان آیات کی تلاوت و تفسیر کے بعد آخری ٹکڑے کے بارے میں فرمایا:

”فكانت هذه عامة من جاء من بعدهم فقد صار هذا الفی من هولاء جميعا فكيف نقسم هولاء وندع من تخلف من بعدهم بغیر قسم“ (کتاب الخراج لابی یوسف)

(تو یہ آیت عام ہے جس سے ان تمام لوگوں کا حق ثابت ہوتا ہے جو موجود ہیں اور جو آئیں گے تو جب اس میں حاضر و غائب سب کا حق ہے تو پھر ہم اس کو صرف ان موجودہ فوجیوں میں کیسے تقسیم کر دیں اور جو ان کے بعد آنے والے ہیں ان کو کیسے محروم کر دیں)۔

پھر ”کیلا یكون دولة بین الاغنیاء منكم“ (سورہ حشر: ۷) سے استدلال کرتے ہوئے فرمایا:

”لو قسمتها بینهم فصار دولة بین الاغنیاء منكم“ (احکام القرآن للجصاص)

(اگر میں ان کے درمیان اس کو تقسیم کر دوں تو یہ سر زمین دولت مندوں کی جاگیر ہو کر ان ہی میں گردش کرتی رہے گی)۔

اس تقریر کے بعد پورے مجمع نے حضرت عمرؓ کی بات سے اتفاق کیا، اس تقریر کے ایک ایک حرف سے پتہ چلتا ہے کہ حضرت عمرؓ نے یہ فیصلہ کتاب اللہ کی تصریحات سے مجبور ہو کر کیا پھر حضرت عمرؓ نے جن اجتماعی مصالح کا ذکر کیا ہے وہ خود اپنی جگہ پر اتنے اہم تھے کہ اس کے علاوہ کوئی فیصلہ کرنا اسلامی مملکت کو ختم کرنے اور جہاد کی روح کی بالیدگی کو روک دینے کے ہم معنی تھے۔

یہاں یہ سوال پیدا ہو سکتا ہے کہ حضرت عمرؓ نے اس موقع پر نبی کریم صلی اللہ علیہ وسلم کے اس طرز عمل کا ذکر کیوں نہیں کیا جو آپ نے بنو نضیر، خیبر، مکہ اور طائف وغیرہ میں اختیار فرمایا تھا، اس کی وجہ یہ ہے کہ نبی کریم صلی اللہ علیہ وسلم نے اپنے زمانہ میں جن اجتماعی مصالح کے پیش نظر منقولہ اور غیر منقولہ جائدادوں اور اموال میں مختلف طرز عمل اختیار فرمایا تھا ان کو نہ سمجھنے اور ان کے ہر پہلو پر نظر نہ ہونے کی وجہ سے ہی تو یہ اختلاف رونما ہوا تھا، اس وجہ سے اس اختلاف کو ختم کرنے کے لئے ضرورت تھی کہ کتاب اللہ سے کوئی محکم دلیل پیش کر دی جائے تاکہ پھر کسی کو چوں و چرا کی کوئی گنجائش باقی نہ رہے، چنانچہ یہی ہوا کہ دو تین اصحاب کے علاوہ سب نے اس استدلال سے اتفاق کیا۔

اوپر کی تفصیلات سے یہ بھی پتہ چل گیا ہوگا کہ خود نبی کریم صلی اللہ علیہ وسلم نے غیر منقولہ جائدادوں میں ہمیشہ افراد سے زیادہ اجتماعی مصالح کا لحاظ فرمایا اور وہی طرز عمل حضرت عمرؓ نے اختیار فرمایا اور اسی بند و بست کے مطابق پورے عہد خلافت راشدہ میں اور بنی امیہ کے دور میں بھی عمل ہوتا رہا اور جب یہ آبادیاں مسلمان ہو گئیں تو ان پر عشر نافذ ہوا جن کا مصرف بھی عامۃ المسلمین تھے، البتہ حضرت عمر بن عبدالعزیز نے نو مسلموں پر عشر و خراج دونوں نافذ کیا، ان کی رائے یہ تھی کہ خراج زمین پر عائد ہوتا ہے، جبکہ عشر پیداوار پر، اس لئے دونوں ایک دوسرے کے قائم مقام کیسے ہو سکتے ہیں، بہت سے صحابہ، تابعین اور فقہاء، اسی رائے کے قائل تھے، مگر جمہور امت دونوں کے ایک ساتھ نفاذ کے قائل نہیں ہیں، اور اسی پر بعد کے ادوار میں عمل ہوتا رہا۔

## کون کون سی اراضی میں عشر اور خراج ہے

مولانا احمد دیوبندی

مخبر اول

اگر کوئی ملک صلح کے ساتھ فتح ہوا تو اس کی زمینوں کے تمام معاملات ان شرائط صلح کے مطابق ہوں گے جن پر معاہدہ صلح ہوا ہے، اگر اس صلح نامہ میں یہ شرط ہے کہ یہ لوگ اپنے مذہب پر رہیں گے اور اراضی بدستور انہی لوگوں کی ملکیت رہیں گی جن کی ملکیت میں اب تک تھیں تو اس صورت میں ان کی زمینوں کے لئے حکم خراج متعین ہے، اسی طرح اگر کوئی ملک جنگ کے ساتھ فتح ہوا، مگر فتح کے بعد امام المسلمین نے اس کی زمینوں کو مجاہدین میں تقسیم نہیں کیا، بلکہ اپنے اختیار سے مالکان سابق کی ملکیت میں بدستور قائم ہیں تو یہ زمینیں بھی سب خراجی زمینیں ہوں گی۔

اگر کوئی ملک صلح کے ساتھ اس طرح فتح ہوا کہ اس کے باشندے بھی مسلمان ہو گئے تو ان کی زمینیں بدستور ان کی ملکیت میں رہیں گی اور ان پر عشر واجب ہوگا، یہ زمینیں عشری قرار دی جائیں گی۔

کوئی ملک جنگ کے ساتھ فتح ہوا اور امام المسلمین نے اس کی زمینیں مال غنیمت کے قاعدے سے چار حصے مجاہدین میں تقسیم کر دئے اور پانچواں حصہ بیت المال میں داخل کر دیا تو جو زمینیں تقسیم ہو کر مجاہدین کی ملک میں آجائیں گی وہ سب عشری ہوں گی۔

ایسی زمینیں جو ملک فتح ہونے کے وقت نہ کسی کی ملک تھیں نہ قابل زراعت، بعد میں ان کو اسلامی امیر کی اجازت سے قابل زراعت بنا لیا گیا یا آبادی میں کوئی مکان تھا اس کو باغ یا مزرعہ زمین بنا لیا گیا تو اگر ایسا کرنے والے غیر مسلم ہیں تو ان کی یہ زمینیں بھی خراجی ہوں گی اور مسلمانوں نے اس میں قابل کاشت بنایا ہے تو ان زمینوں کے عشری یا خراجی ہونے کا مدار امام ابو یوسف کے نزدیک قرب و جوار کی زمینوں پر ہوگا وہ عشری ہے تو اس کو بھی عشری قرار دیا جائے گا اور اگر قرب و جوار کی زمینیں خراجی ہیں تو اس کو بھی خراجی سمجھا جائے گا اگر قرب و جوار میں دونوں قسم کی اراضی ہیں تو یہ نو آباد اراضی عشری ہوں گی۔

امام محمد کے نزدیک مدار اس پانی پر ہوگا جس پانی سے ان زمینوں کو سیراب کیا جاتا ہے وہ پانی عشری ہے تو زمینیں بھی عشری کہلائیں گی اور وہ پانی خراجی ہے تو زمینیں بھی خراجی قرار دی جائیں گی، علامہ شامی نے قول ابو یوسف کو مستند قرار دیا ہے۔

عشری اور خراجی زمینوں کے درمیان فرق یہ ہے کہ عشر صرف عکس نہیں، بلکہ اس میں ایک حیثیت عبادت کی بھی ہے اور اسی لئے اس کو زکوٰۃ الارض کہا جاتا ہے، اور خراج خالص عکس ہے جس میں عبادت کی کوئی حیثیت نہیں، اسی لئے عشر مسلمانوں کی زمین کے ساتھ مخصوص ہے اور عملی فرق یہ ہے کہ عشر تو زمین کی پیداوار پر ہے، اگر پیداوار نہ ہو، خواہ اس کا سبب مالک زمین کی غفلت ہی ہو کہ اس نے قابل کاشت زمین کو خالی چھوڑ دیا کاشت نہیں کیا، اس صورت میں بھی اس پر عشر لازم نہیں ہوگا، کیونکہ عشر پیداوار ہی کے حصہ کا نام ہے۔

بخلاف خراج کے کہ وہ قابل کاشت زمین پر عائد ہوتا ہے، اگر مالک نے غفلت برتی اور قابل کاشت ہونے کے باوجود اس میں کاشت نہیں کی تو اس حالت میں بھی اس پر خراج لازم ہوگا۔

عملی طور پر عشر و خراج میں یہ فرق بھی ہے کہ اموال تجارت اور سونا چاندی وغیرہ اگر سال بھر رکھے رہیں ان میں کسی وجہ سے کوئی نفع نہ ہو، بلکہ

بانی و ناظم جامعہ علوم القرآن، جمہور سمرقند۔

کوئی نقصان بھی ہو جائے، مگر نقصان ہو کر مقدار نصاب سے کم نہ ہوں تو بھی زکوٰۃ ان اموال کی ادا کرنا فرض ہے۔  
بخلاف عشر کے کہ زمین میں پیداوار ہوگی تو عشر لازم ہوگا، پیداوار نہ ہوئی تو کچھ واجب نہیں۔

## اراضی ہند کی شرعی حیثیت کے بارے میں تحقیق

### محور چہارم

۱- ۱۹۴۷ء کی آزادی اور اسی طرح تقسیم ملک کے بعد جو خطہ ہندوستان کے نام سے مخصوص ہو کر ہندو اکثریت کے اقتدار میں آیا اس کی وہ زمینیں جو قدیم سے مسلمانوں کے مالکانہ قبضہ میں چلی آئی ہیں اور کسی دور میں اس پر کسی کافر کی ملکیت کا کوئی ثبوت نہیں ہے وہ تو جس طرح عہد برطانیہ میں عشری تھیں آج بھی عشری رہیں گی۔

البتہ جو اراضی مسلمان ہندوستان میں چھوڑ کر پاکستان کی طرف ہجرت کر گئے ان کی متروکہ اراضی کو حکومت ہند نے عموماً تارکان وطن ہندوؤں اور سکھوں وغیرہ وغیرہ میں تقسیم کیا ہے، اگر ان سے یا کسی دوسرے ذریعہ سے وہ کسی مسلمان کی ملک میں آجائیں تو وہ زمینیں اگر پہلے عشری بھی ہوں تو اب غیر مسلم کے استیلاء سے خراجی ہو جائیں گی، اسی طرح اگر کسی جگہ مسلمانوں کی متروکہ زمین حکومت ہند نے کسی مسلمان ہی کو ابتداءً دے دی تو وہ بھی بوجہ استیلاء کے عشری نہ رہے گی، بلکہ خراجی ہو جائے گی۔

ہندوستان کی باقی سب زمینوں کے احکام وہی رہیں گے جو عہد برطانیہ میں یا اس سے پہلے اسلامی عہد میں تھے، جس کی تفصیل یہ ہے کہ جو زمینیں نسلاً بعد نسل مسلمانوں کی ملکیت میں چلی آئی ہیں اور کسی دور میں ان پر کسی کافر کی ملکیت میں آگئیں تو وہ خراجی قرار پائیں گی۔

۲- جن اراضی کا عشری یا خراجی ہونا متعین نہ ہو سکے اور اس وقت مسلمانوں کے پاس ہیں، تو اصحاب حال کی وجہ سے یہی سمجھا جائے گا کہ مسلمان ہی سے حاصل ہوئی ہیں، لہذا وہ بھی عشری ہوں گی۔

۳- خراج چونکہ عبادت نہیں، بلکہ محض ایک ٹیکس ہے، اس لئے خراجی زمینوں کا خراج موجودہ حکومت کی سرکاری مالگذاہی ادا کرنے سے ادا ہو جاتا ہے، گویا سرکار کو دی جانے والی مال گزاری خراج کے حکم میں ہے۔

۴- ہندوستان کی جو زمینیں خراجی ہیں تو موجودہ ہندوستان میں خراج کی ادائیگی مسلمان اسی شرح اور نچ سے کرے گا جو غیر مسلم کرتا ہے، یعنی مسلمان کی خراج کی ادائیگی سے وہ عبادت نہ ہوگا، بلکہ وہ محض ٹیکس ہی رہے گا۔

۵- جدید طریق زراعت میں ہونے والے غیر معمولی اخراجات (کھاد، دوا وغیرہ) کی وجہ سے عشر کی مقدار میں کمی کرنا عمل نظر ہے، کیونکہ عشر جو نکالا جاتا ہے تو وہ پوری پیداوار میں نکالا جاتا ہے، بونے، کاٹنے اور حفاظت کرنے کے اور بیلوں اور مزدوروں وغیرہ کے جو اخراجات ہیں وہ ادائے عشر کے بعد نکالے جاتے ہیں، اس سے معلوم ہوتا ہے کہ ان غیر معمولی اخراجات کی وجہ سے عشر کی مقدار میں کمی نہیں کی جاسکتی۔

”ولا یحسب لصاحب الأرض ما أنفق علیہا الغلۃ من سقی أو عمارۃ أو أجر الحافظ أو أجر العمال أو نفقۃ البقر لقولہ علیہ السلام: ما سقت السماء ففیہ العشر الخ“  
(بدائع: ماخوذ از جواہر الفقہ)۔

۶- جن اراضی کی کاشت بنائی کے طور پر ہوتی ہے ان میں عشر دونوں پر اپنے اپنے حصہ پیداوار کے مطابق لازم ہوگا، مثلاً دونوں نصفانصاف یا ایک تہائی ہو تو اسی اعتبار سے عشر لازم ہوگا۔

مالک اور بنائی دار میں سے ایک مسلمان اور دوسرا غیر مسلم ہو تو غیر مسلم ماخوذ نہ ہوگا، البتہ مسلم اپنے حصہ سے ادا کرے گا، کیونکہ عشر میں عبادت کا پہلو بھی ہوگا اور کافر عبادت کا اہل نہیں، البتہ دونوں (مالک اور بنائی دار) مسلمان ہوں تو دونوں پر حصہ وار ہوگا۔

## عشر و خراج اور اراضی ہند کی شرعی حیثیت

مفتی حبیب اللہ قاسمی ؒ

محور چہارم

عشر و خراج کا نظام اسلام کے نظام معیشت کی اہم کڑی ہے، داخلی، خارجی، دفاعی، اقدامی بہت سے نظام ان سے قائم و دائم رہے ہیں، لیکن سلطنت اسلامیہ کے زوال کے بعد یہ دونوں نظام اس قدر متاثر ہوئے کہ آج ان کی صحیح تصویر دھندلی ہو گئی، اللہ پاک جزائے خیر عطا فرمائے حضرت مولانا قاضی مجاہد الاسلام صاحب قاسمیؒ کو کہ انھوں نے اس موضوع کو اٹھا کر وقت کے ایک اہم تقاضے کو پورا کیا ہے، اللہ پاک ان کی اس سعی کو قبول فرمائے اور نظام عشر و خراج پر امت مسلمہ کو عمل کرنے کی توفیق عطا فرمائے۔

اسلام نے یقیناً ایسی بنیادیں فراہم کی ہیں کہ ان کی روشنی میں اراضی کے عشری و خراجی ہونے کا فیصلہ کیا جاسکتا ہے۔ حضرات فقہاء کرام نے اس بارے میں جو کچھ تحریر فرمایا ہے اس کا خلاصہ یہ ہے۔

- الف۔ جن ممالک کے باشندوں نے اسلام قبول کر لیا اس طرح وہ ممالک فتح ہو گئے تو وہاں کی زمینیں عشری قرار دی جائیں گی۔
  - ب۔ اور وہ ممالک جو عنوة فتح ہوئے اور امیر المومنین نے اراضی تقسیم کر کے کچھ حصہ مسلمانوں کو دے دیا وہ زمینیں بھی عشری ہوں گی۔
  - ج۔ اور اگر قبیل موات تھیں اور مسلمانوں نے باذن امیر قاتل کاشت بنا لیا تو اس کا مدار قریب کی اراضی پر ہوگا، اگر قریب کی زمینیں عشری ہیں تو عشری ہوں گی اور اگر خراجی ہیں تو یہ بھی خراجی ہوں گی (رد المحتار، باب العشر والخراج)۔
  - د۔ اور اگر کوئی ملک صلحا فتح ہوا اور یہ طے پایا کہ یہاں کے باشندے اپنے سابق مذہب پر رہتے ہوئے اپنی اراضی پر قابض و دخل رہیں گے تو ایسی زمینیں خراجی ہوں گی۔
  - ہ۔ اور اگر جنگ کے ذریعہ ملک فتح ہوا، لیکن امیر المومنین نے سابق قبضہ بحال رکھا تب بھی یہ زمینیں خراجی ہوں گی (شامی)۔
- الحاصل اساسی طور پر اسلام و کفر کا فرق عشر و خراج کے سلسلہ میں ملتا ہے، اسی کے ساتھ یہ ضابطہ بھی ملتا ہے کہ وظیفہ عشر و خراج ملک کے تبدیل سے تبدیل نہیں ہوتا، یعنی اگر خراجی زمین مسلمان نے خریدی تو اس پر خراج ہی واجب ہوگا، لیکن اگر عشری زمین کسی کافر نے خریدی تو اس پر خراج جب ہوگا عشر نہیں چون کہ عشرنی الجملہ عبادت بھی ہے اور کافر عبادت کا اہل نہیں (بدائع الصنائع ۲/ ۵۸)۔
- لیکن ہندوستان کی اراضی کا اب حکم کیا ہے؟ مذکورہ بالا اصول کی روشنی میں ناکارہ کے نزدیک ارفق بالناس و ایسر حضرت تھانویؒ کا فتویٰ معلوم ہوتا ہے۔

الف۔ وہ یہ کہ جو زمینیں اس وقت مسلمانوں کی ملک ہیں اور ان کو مسلمانوں ہی سے ملی ہیں خواہ وراثت ملی ہوں یا ہبہ وصیت ملی ہوں یا شراء وہ زمینیں شرکاً ہیں۔

ب۔ اور اگر کافر یا حکومت کا قبضہ رہا ہو اور پھر کسی طرح مسلمان نے وہ زمین حاصل کر لی تو وہ زمین خراجی ہوگی چونکہ کفر یا استیلاء کفر مانع و ب

بانی و ہتم دار العلوم مہذب پورا تنظیم کڈھہ (دیوبند)۔



عشر ہے اور یہ بات اوپر آچکی ہے کہ تبدیل ملک سے وظیفہ عشر و خراج مبدل نہ ہوگا، لہذا خراج ہی واجب ہوگا۔

ج- اور جن اراضی کا حال معلوم نہ ہو کہ درمیان میں کسی کافر کا قبضہ رہا ہے یا نہیں، لیکن فی الحال مسلمان کے قبضہ و ملک میں ہو تو وہ زمین عشری کہلائے گی اور استصحاب حال کے تحت یہ سمجھا جائے گا کہ یہ کسی مسلمان ہی سے حاصل ہوئی ہے، لہذا عشر واجب ہوگا۔

حاصل کلام یہ ہے کہ دو صورت میں ہند کی زمینیں عشری ہیں اور صرف ایک صورت میں خراجی ہیں جس کی تفصیل اوپر آچکی ہے۔

۲- اے کے تحت ذکر کردہ تفصیلات کی روشنی میں یہ فیصلہ مشکل نہیں رہا کہ کون سی زمین عشری ہے اور کون سی خراجی، اس لئے کہ اگر مسلمان کا قبضہ ہے تو استصحاب حال کی دلیل سے عشری ہے اور اگر کافر یا حکومت کا قبضہ ہے تو استیلاء کفر کی وجہ سے خراجی ہے۔

۳- سرکار کو دی جا۔ نے والی مالگزاری خراج کے حکم میں داخل نہیں، چونکہ کافر کو مسلمانوں سے خراج وصول کرنے کا حق نہیں اور نہ ہی کافر حکومت کی فوج وغیرہ مصارف خراج ہے، اس لئے اگر مسلمانوں کے پاس خراجی زمین ہو تو اس کا خراج نکال کر اپنے تئیں مصارف خراج پر خرچ کرنا ضروری ہے، مصارف خراج میں علماء، طلباء، مفتیان کرام، قضاة، مدارس اسلامیہ بھی داخل ہیں۔

”لأن الكافر ليس لهم ولاية أخذ الخراج من المسلمين والمؤمنين وأيضا ليسوا بمصارف الخراج حتى إذا أدى المسلمون إليه ما لا بنية الخراج لا يخرجون عن عهدتهم۔ الخ“ (سراج الہند)۔

۴- خراجی زمینوں کا خراج عشر و زکوٰۃ کی طرح عبادت تو نہیں ہے، لیکن ایک شرعی و اسلامی حق ضرور ہے جس کا ادا کرنا واجب ہے، البتہ یہاں ایک اہم سوال ضرور ہے کہ ہندی مسلمان خراج کی ادائیگی کس شرح سے کرے، یہاں پہنچ کر امیر المؤمنین کی ضرورت محسوس ہوتی ہے، چونکہ خراج موظف امیر المؤمنین ہی مقرر کرتا ہے، چنانچہ حضرت عمر فاروقؓ نے اراضی عراق کی پیمائش کے بعد خراج موظف کے بارے میں احکامات جاری فرمائے تھے، یا پھر فقہاء امت اپنا کوئی اجماعی فیصلہ امت کے لئے صادر کریں اور اپنے فیصلہ کی نظیر حضرت عمر فاروقؓ کے فیصلہ کو بنائیں۔

۵- عشر یا نصف عشر پوری پیداوار سے نکالنا ضروری ہے زراعت میں غیر معمولی اخراجات ہوں یا معمولی، یہ اخراجات عشر نکالنے سے منہا نہیں کئے جاسکتے، بلکہ پہلے پوری پیداوار سے عشر نکالا جائے گا اس کے بعد اخراجات منہا کئے جاسکتے ہیں۔

”ولا يحتسب لصاحب الأرض ما أنفق عليها لغلة من سقى أو عمارة أو أجر الحافظ أو أجر العمال أو نفقة البقر له“ (بدائع و شامی)۔

۶- جن اراضی کی کاشت بٹائی کے طور پر ہوتی ہے ان میں عشر دونوں پر واجب ہے، یعنی مالک اور بٹائی والے دونوں اپنے اپنے حصہ پیداوار کے مطابق عشر ادا کریں، لیکن یہ اس صورت میں ہے جب دونوں مسلمان ہوں اور اگر ایک مسلمان دوسرا غیر مسلم ہے تو مسلمان اپنے حصہ پیداوار کا عشر ادا کرے، لیکن غیر مسلم پر عشر واجب نہیں، چونکہ وجوب عشر کے شرائط میں سے پہلی شرط اسلام ہے اور دوسری یہ کہ عشر فی الجملہ عبادت ہے اور کافر اس کا اہل نہیں (بدائع)۔

محور پنجم

۱- امام ابو حنیفہؒ کے نزدیک عشر پیداوار کی ہر مقدار پر واجب ہے، خواہ کم ہو یا زیادہ، زکوٰۃ کی طرح اس کے لئے کوئی نصاب مقرر نہیں، اس کی وجہ قرآن کریم اور احادیث پاک کے الفاظ کا عموم ہے، مثلاً: ”ما أخرجنا لكم من الأرض“ (سورہ بقرہ: ۲۶۷) ”وما سقته السماء ففیه العشر“۔

۲- وجوب عشر کے شرائط میں علامہ کاسانی نے ایک شرط یہ بھی لکھی ہے کہ پیداوار ایسی چیز ہو جس کو اگانے اور پیدا کرنے کا رواج ہو اور عادتاً اس کی کاشت کر کے نفع اٹھایا جاتا ہو، لہذا بانس، درخت، جانوروں کے لئے لکھا اس اگر لگائی گئی ہو تب تو اس پر عشر واجب ہے اور اگر خوردہ ہو تو اس پر عشر واجب نہیں، سنگھاڑ وغیرہ اگر خوردہ ہو تو اس پر عشر واجب نہیں اور اگر اس کی کاشت کی گئی ہو تو اس پر عشر واجب ہے (بدائع المصنوع ۲/ ۵۲)۔

۳- مچھلی کی کاشت پر ناکارہ کے نزدیک زکوٰۃ اموال کا حکم جاری ہونا چاہیے، چونکہ زمین کی پیداوار میں مچھلی کو داخل کرنا ناکارہ کے نزدیک واضح نہیں۔

۴- شہد کے چھتے پر قیاس کرتے ہوئے ریشم کے کیڑوں پر بھی وجوب عشر رائج معلوم ہوتا ہے۔

”ويجب في العصفور والكتان وبذرة؛ لأن كل واحد منها مقصود فيه حتى لو اشغل أرضه بها يجب العشر الخ“

(رد المحتار ۲/۶۸)۔

۵- درخت مشر و بار آور ہوں یا غیر مشر اگر اس کو مالک ارض نے لگایا ہے خود رو نہیں اور عادتاً اس کی کاشت کر کے نفع اٹھایا جاتا ہے چاہے بشکل جلاون یا بشکل فرنیچر اس پر عشر واجب ہے (بدائع و شامی)۔

۶- سبزیاں چاہے تجارت کی نیت سے لگائی گئی ہوں یا ذاتی استعمال کے لئے بہر صورت خضر اوقات پر عشر واجب ہے۔

۷- وجوب عشر کے شرائط میں ملکیت زمین نہیں، لہذا اراضی وقف جس کا کوئی مالک نہیں ہوتا ان پر بھی عشر لازم ہے اور وقف علی الاولاد کی اراضی پر بھی عشر واجب ہے (احسن الفتاویٰ)۔

”ويجب إلى أن قال: ووقف، وفي الشامی: أفاد أن ملك الأرض ليس بشرط لوجوب العشر. وإنما الشرط ملك الخارج، لأنه يجب في الخارج لا في الأرض فكان ملكه لها وعدمه سواء“ (بدائع الصنائع، رد المحتار ۲/۵۴)۔

## عشر و خراج کی حقیقت

مفتی فضیل الرحمن ہلال عثمانی

عشر

جس طرح سونے چاندی کی زکوٰۃ ہے، اسی طرح زمین کی پیداوار کی بھی زکوٰۃ ہے، اسی کا اصطلاحی نام ”عشر“ ہے قرآن مجید میں ہے:

”وہو الذی أنشأ جنات معروشات وغير معروشات والنخل والزرع مختلفاً أكله والزيتون والرمان متشابها وغير متشابه كلوا من ثمره إذا أثمر وأتوا حقه يوم حصاده ولا تسرفوا إنه لا يحب البسرفين“ (سورۃ انعام: ۱۳۱)

(وہ اللہ ہی ہے جس نے طرح طرح کے باغ اور تانگستان (انگوری باغ) اور نخلستان پیدا کئے کھیتیاں اگائیں جن سے قسم قسم کے ماکولات حاصل ہوئے ہیں، زیتون اور انار کے درخت پیدا کئے جن کے پھل صورت میں مشابہ اور مزے میں مختلف ہوتے ہیں، کھاؤ ان کی پیداوار، جبکہ یہ پھلیں، اور اللہ کا حق ادا کرو جب ان کی فصل کاٹو اور حد سے نہ گزرو کہ اللہ تعالیٰ حد سے تجاوز کرنے والوں کو پسند نہیں کرتا۔)

مذکورہ آیت میں: ”وأتوا حقه يوم حصاده“ (انعام: ۱۳۱) کے الفاظ سے معلوم ہوتا ہے کہ پیداوار کی زکوٰۃ (عشر) کے لئے سال گزرنے کی شرط نہیں ہے، بلکہ جس دن پیداوار حاصل کر لی جائے فوراً اس کا حق (عشر) ادا کر دیا جائے، ائمہ اربعہ کا اس پر اتفاق ہے، ”تفسیر مظہری“ میں ہے کہ اس مسئلہ پر اجماع ہے (تفسیر مظہری ۱/۲۵۳)۔

پیداوار کے عمل میں انسان کی کوشش ضرور ہے، مگر اس کوشش کا نتیجہ میا کرنا اس کوشش کو نتیجہ خیز بنانا بیج کو کوئیل اور کوئیل کو درخت بنانا انسان کے بس میں نہیں ہے: ”أفرايتم ما تخرثون أنتم تزرعونہ أم نحن الزارعون“ (سورۃ واقعه: ۵۶-۶۳)۔

دیکھو جو کچھ تم کاشت کرتے ہو کیا تم اسے اگاتے ہو یا ہم اگانے والے ہیں؟

”لیا کلوا من ثمره وما عملته أيديهم أفلا يشكرون“ (یاسین: ۳۵)۔

(ہم نے زمین میں چشمے جاری کئے) تا کہ وہ درختوں کے پھل کھائیں، حالانکہ ان کے ہاتھوں نے نہیں بنائے وہ شکر نہیں کرتے)۔

پیداوار کے عمل میں جو جانور کام آتے ہیں یہ وسائل و ذرائع بھی اللہ کے دئے ہوئے ہیں۔

”أولم یروا أنا خلقنا لهم ما عملت أيدينا أنعاما فهم لها مالکون“ (یاسین: ۷۱)۔

(کیا ان کو گوں نے اس پر نظر نہیں کیا کہ ہم نے ان کے لئے جانوروں کو اپنے ہاتھ سے بنا کر پیدا کیا پھر بھی لوگ ان کے مالک بن رہے ہیں)۔

”فہم لها مالکون“ کے الفاظ سے عطائے حق انسان کی انفرادی ملکیت کی طرف بھی اشارہ ہے فرمادیا، بہر حال پیداوار کے قبضہ میں آتے

ہی اس کا حق شکر عشر کی صورت میں ادا کرنا ضروری ہو جاتا ہے عشر اہل اسلام کے ذمے ہے غیر مسلم اس کے مخاطب نہیں ہیں قرآن مجید میں ہے:

”یا ایہا الذین آمنوا أنفقوا من طیبات ما کسبتم وما أخرجنا لکم من الأرض ولا تیسوا الخبیث منہ تنفقون“ (بقرہ: ۲۶۷)۔

(اے ایمان والو! اپنی کمائی اور ہماری عطا کردہ زمین کی پیداوار سے اچھا اور پاکیزہ مال (میری راہ میں) خرچ کرو، اس میں سے خراب اور

طہ جامعہ دارالسلام بالیرکولہ

ردی مال خرچ کرنے کا ارادہ (بھی) نہ کرو۔

حدیث میں ہے:

”عن عبد اللہ بن عمر عن النبی ﷺ قال: ... فیما سقت السماء والعیون أو کان عشیرا العشر وما سقی بالنضح نصف العشر“ (بخاری، مشکوٰۃ؛ باب ما یجب فیہ الزکوٰۃ / ۱۵۹)۔

(عبداللہ بن عمرؓ سے روایت ہے کہ نبی ﷺ نے ارشاد فرمایا کہ جو کھیت بارش کے پانی، چشمے یا تالاب و جوہڑ سے سیراب ہو اس میں عشر ہے اور جو کھیت سیرابی کے سامان (رہٹ اونٹ وغیرہ) سے سیرابی ہو اس میں نصف عشر (بیسواں حصہ) ہے۔)

”جابر بن عبد اللہ یذکر أنه سمع النبی ﷺ قال: فیما سفقت الأثمار والغیم والعشور و فیما سقی بالسانیة فیہ نصف العشر“ (مسلم باب العشر ونصف العشر ۶۷/۲)۔

(جابر بن عبد اللہؓ بیان کرتے ہیں کہ انہوں نے نبی کریم ﷺ سے سنا آپ ﷺ نے فرمایا جن کھیتوں کو نہریں اور بارش سیراب کریں اس میں دسواں حصہ ہے اور جن کو اونٹوں پر پانی لاکر سیراب کیا جائے ان میں بیسواں حصہ ہے۔)

مذکورہ بالا حدیث سے عشر کی شرح دس فیصد اور پانچ فیصد معلوم ہوئی اور یہ بھی معلوم ہوا کہ پیداوار کم ہو یا زیادہ کسی نصاب کی قید کے بغیر اس میں عشر لازم ہوگا، یہ بھی معلوم ہوا کہ ہر پیداوار چاہے غلہ ہو یا سبزی، پٹ سن وغیرہ زمین کی ہر وہ پیداوار جو بالقصد کی جاتی ہے اس پر اس کی زکوٰۃ الارض، یعنی عشر ادا کرنا ہوگا۔

آثار سے بھی اس کی تائید ہوتی ہے:

”عن عمر بن عبد اللہ العزیز قال: فیما أنبتت الأرض من قليل أو کثیر العشر“ (أخرجہ عبد الرزاق و نحوه من مجاہد و ابراہیم النخعی)۔

حضرت عمر بن عبدالعزیز سے روایت ہے کہ زمین کی ہر پیداوار پر چاہے کم ہو یا زیادہ عشر لازم ہوتا ہے۔

”وعن ابن عمر قال: قال رسول اللہ ﷺ: فی العسل فی کل عشرة أذق زق“ (رواہ الترمذی وقال فی اسنادہ مقال ولا یصح عن النبی ﷺ فی ہذا الباب کثیر شیء)۔

(حضرت ابن عمرؓ سے روایت ہے کہ رسول اللہ صلی اللہ علیہ وسلم نے شہد کی پیداوار کے بارے میں فرمایا کہ ہر دس مشک پر ایک مشک عشر ہے۔)

عشر کے فرض ہونے کا سبب قابل کاشت زمین ہے اور خراج کا خارجی سبب بھی قابل کاشت زمین ہے، یہ سبب حقیقی ہو یا تقدیری ہو، اگر کوئی آفت اوپر سے ایسی آجائے جو کھیتی کو ختم کر دے تباہ کر دے تو عشری زمین میں عشر نہیں ہوگا، اور نہ خراج والی زمین میں خراج ہوگا، اس لئے کہ حقیقت میں اور تقدیرا پیداوار متاثر ہوگی، اور اگر زمین خارجی ہے (اور اس سے کوئی پیداوار حاصل نہیں کرتا ایسے ہی چھوڑ دیتا ہے) تو خراج واجب ہوگا، ہاں خارجی زمین میں اگر حقیقتاً پیداوار میں رکاوٹ پیدا ہو جائے، مثلاً سیلاب آ گیا، یا خشک سالی ہو گئی سیرابی ممکن نہ رہی تو اس پر خراج نہ ہوگا۔

عشر کے سلسلہ میں خلاصہ بیان یہ ہے:

۱- سونے چاندی زکوٰۃ الاموال کی طرح زکوٰۃ الارض فرض ہے (بالاتفاق)

۲- عشر صرف عکس ہی نہیں، بلکہ عبادت ہے (بالاتفاق)۔

۳- عشر مسلمانوں پر ہے غیر مسلموں پر نہیں ہے (بالاتفاق)۔

۴- زمین کی ہر پیداوار جو بالقصد پیدا کی جائے اس پر عشر ہے۔

۵- شہد پر بھی عشر ہے۔

۶- عشر کے لئے حولان حول (سال گزرنا) ضروری نہیں ہے، پیداوار جب حاصل کر لی جائے تو عشر کی ادائیگی فرض ہو جاتی ہے۔

۷- عشر کی دو شرطیں نبی صلی اللہ علیہ وسلم نے مقرر فرمادی ہیں قدرتی پانی سے سیرابی ہو تو دس فیصد اور سیرابی کے لئے اخراجات ہوں تو پانچ فیصد۔

۸- عشر کے لئے کوئی نصاب زکوٰۃ کی طرح مقرر نہیں ہے، پیداوار کم ہو یا زیادہ اس پر عشر دینا ہوگا۔

۹- عشر کے لئے ”دین“ سے فارغ ہونا شرط نہیں ہے۔

۱۰- عشر کے لئے عقل، بلوغ اور زمین کا مالک ہونا بھی شرط نہیں ہے، پیداوار پر عشر ہے (بالا اتفاق)۔

عشر کے مندرجہ بالا مسائل میں درج ذیل نکات پر سب کا اتفاق ہے۔

۱- زکوٰۃ الارض ”عشر“ فرض ہے۔

۲- عشر صرف مسلمانوں پر فرض ہے۔

۳- عشر کے لئے سال گزرنے کی شرط نہیں ہے۔

۴- عشر صرف ٹیکس نہیں عبادت ہے۔

۵- عشر کے لئے عقل اور بلوغ کی اور ملکیت کی شرط نہیں ہے، وقف زمین کی پیداوار پر بھی عشر ہے، کیونکہ اصلاً عشر کا تعلق پیداوار سے ہے نہ کہ زمین سے۔

۶- شرح عشر دس فیصد اور پانچ فیصد پر سب کا اتفاق ہے کہ قدرتی پانی سے ہو تو دس فیصد، اور سیرابی کے لئے اخراجات ہوں تو پانچ فیصد۔

عشر کے جن مسائل پر ائمہ مجتہدین نے رائے کا اختلاف کیا ہے وہ یہ ہیں۔

۱- ترکاریوں اور سبزیوں پر ائمہ اربعہ میں سے صرف امام ابوحنیفہؒ کے مسلک میں عشر ہے، ائمہ ثلاثہ اور صاحبین (مام ابو یوسف و محمدؒ) اس کو عشر سے مستثنیٰ قرار دیتے ہیں۔

امام ابوحنیفہؒ کے مسلک کی دلیل تو ”صحیح بخاری“ کی وہ حدیث ہے جس میں عموم ہے قرآن مجید کی آیات کا مفہوم بھی یہی معلوم ہوتا ہے، مگر امام صاحبؒ کی رائے سے اختلاف کرنے والے دلیل میں یہ حدیثیں پیش کرتے ہیں:

”عن معاذ أنه كتب إلى النبي ﷺ يسأله عن الخضراوات وهي البقول قال: ليس فيه شيء“

(حضرت معاذ رضی اللہ عنہ روایت ہے کہ انہوں نے لکھ کر نبی کریم ﷺ سے خضراوات یعنی ترکاریوں کی زکوٰۃ کے بارے میں سوال کیا تو آپ نے فرمایا کہ اس میں کوئی زکوٰۃ نہیں ہے)۔

”عن علي أن النبي ﷺ قال: ليس في الخضراوات صدقة“ (مشکوٰۃ بحوالہ دارقطنی)۔

(حضرت علیؓ سے روایت ہے کہ نبی صلی اللہ علیہ وسلم نے فرمایا سبزیوں، ترکاریوں میں زکوٰۃ نہیں ہے)۔

۲- غلوں اور پھلوں پر عشر کے لئے ”دین“ سے فارغ ہونا، امام ابوحنیفہؒ، امام مالک اور امام شافعی رحمہ اللہ کے نزدیک شرط نہیں ہے، امام احمد بن حنبلؒ کی رائے اس مسئلہ میں مختلف ہے وہ فرماتے ہیں کہ زکوٰۃ اموال کی طرح عشر کے لئے دین سے فارغ ہونا شرط ہے۔

ایک روایت امام ابوحنیفہؒ سے بھی امام احمد بن حنبلؒ کے موافق ہے:

”روی بن المبارک عن أبي حنيفة أن الدين يمنع وجوب العشر فيمنع على هذه الرواية“

(ابن المبارک نے ابوحنیفہؒ سے یہ روایت کی ہے کہ دین وجوب عشر کو روک دیتا ہے، لہذا اس روایت کی بناء پر دین مانع عشر ہوگا۔)

۳- عشر کے لئے کسی نصاب کا نہ ہونا ائمہ اربعہ میں سے صرف امام ابوحنیفہؒ کا قول ہے، صاحبینؒ زکوٰۃ اموال کی طرح عشر میں بھی نصاب کے قائل ہیں، امام صاحب کے قول کی دلیل آیت قرآنی اور حدیث کا عموم ہے دیگر ائمہ کی دلیل یہ حدیثیں ہیں:

”عن أبي سعيد الخدري قال: قال رسول الله ﷺ: ليس في حب ولا تمر صدقة حتى يبلغ خمسة أوسق“ (مشکوٰۃ

بحوالہ بخاری)۔

(نبی کریم ﷺ نے ارشاد فرمایا کہ غلے اور چھواریے میں زکوٰۃ نہیں ہے، جب تک کہ پانچ اوسق تک نہ پہنچ جائے۔)

ایک اوسق ساٹھ صاع کا ہوتا ہے تین سو صاع سے کم وزن میں عشر نہیں ہوگا۔

عشر کے سلسلہ میں یہ بنیادی حقیقت سامنے رہنی چاہئے کہ زمین پر زکوٰۃ نہیں ہے، زمین کی پیداوار حاصل کرنے کے لئے اصل مال وہ ”بج“ ہے جو زمین میں بویا گیا، اصل مال، یعنی بج کا حاصل اور منافع یہ پیداوار ہے جب کھیتی کٹ کر صاف ہو کہ ہر طرح کے نقصانات سے بج کر گھرا جائے تو اس کے اوپر یہ پیداوار کے منافع کا حق عشر کی صورت میں ادا کرنا ہے جو اللہ تعالیٰ کے فضل سے حاصل ہوا ہے۔

شرح عشر میں سیرابی کو بنیادی حیثیت دی گئی ہے، اگر سیرابی قدرتی ذرائع سے ہوئی ہے جس میں کاشتکار کی محنت اور خرچ نہیں ہوا ہے تو شرح عشر دس فیصد ہے اور محنت و خرچ ہوا ہے تو پانچ فیصد ہے۔

### عشری زمینیں

دس صورتیں ایسی ہیں جن میں زمین عشری ہوتی ہے۔

۱- بادشاہان اسلام کے وقت سے جو زمینیں موروثی ہیں۔

۲- جو زمینیں بادشاہان اسلام کے وقت سے موقوفہ ہیں۔

۳- وہ موروثی زمینیں جو شاہی وقت سے موروثی نہیں ہیں، لیکن یہ بھی نہیں معلوم کہ کس طرح قبضہ میں آئی ہیں؟

۴- جو زمینیں مسلمانوں نے خریدی ہیں، یا بطریق ہبہ یا بذریعہ وصیت ان کو ملی ہیں اور جس نے فروخت کیا یا ہبہ کیا یا وصیت کی، اس نے بھی کسی مسلمان سے حاصل کی تھی، اسی طرح برابر سلسلہ جاری ہے وہ سب زمینیں عشری ہیں۔

۵- جو زمینیں مسلمانوں کے قبضہ میں مسلمانوں کے خرید و فروخت کے ذریعہ آئی ہیں اور اوپر جا کر یہ معلوم ہوا کہ بادشاہ اسلام نے دی تھی۔

۶- مسلمانوں کے قبضہ میں وراثت یا بذریعہ خرید و فروخت ہیں، لیکن اوپر کا حال معلوم نہیں کہ پہلے لوگوں نے کس طرح حاصل کی تھی۔

۷- انگریزی حکومت نے بطور معافی اس زمین کو دیا جو پہلے سے مسلمان کی ملکیت تھی۔

۸- انگریزی حکومت نے مسلمانوں کو بطور معافی زمین دی، مگر یہ معلوم نہیں کہ وہ زمین پہلے کس کی تھی؟

۹- مسلمانوں نے غیر مزدور زمین کو جو کسی کے قبضہ میں نہ تھی آباد کیا ہے اور وہ عشری زمین کے قریب ہے یا آسمانی و دریا کی پانی یا اپنے کنویں سے سیراب ہوئی ہے۔

۱۰- مسلمانوں نے اپنے رہائشی مکانات کو مزدور بنا دیا۔

مسلمانوں کی مملو کہ و مقبوضہ زمینیں جو شرعاً عشری قرار پاتی ہیں، وہ جب تک ان کے قبضہ میں رہیں گی عشری رہیں گی، ان میں حکومت کی تبدیلی سے کوئی

فرق نہ ہوگا، کیونکہ عشر انسانی حکومت کا نہیں، بلکہ اللہ اور رسول کا مقرر کردہ حق ہے (تفصیل کے لئے دیکھئے: کتاب الحشر والزکوٰۃ: مولانا عبدالصمد رحمانی / ۱۲ طبع اول)۔

## خراج

”سورہ بقرہ“ کی آیت (۲۶۷) میں پیداوار کی زکوٰۃ کا حکم اہل ایمان کو دیا گیا ہے، غیر مسلموں پر عشر کے بجائے خراج ہے، خراج ہر قابل کاشت زمین پر عائد ہوتا ہے، بخلاف عشر کے کہ وہ زمین کی پیداوار پر ہوتا ہے۔

خراج کی دو قسمیں ہیں: خراج موظف اور خراج مقاسمہ

خراج موظف: وہ ٹیکس ہے جو قابل کاشت زمین پر نقد رقم کی صورت میں لگایا جائے۔

خراج مقاسمہ: وہ ٹیکس ہے جو بنائی کی صورت میں پیداوار پر لگایا جائے۔

اصول یہ ہے کہ جو وظیفہ خراج یا عشر کسی زمین پر لگادیا گیا وہ مالک کے بدلنے سے نہیں بدلے گا، اس لئے کہ اگر کسی غیر مسلم کی خراجی زمین کو کوئی مسلمان خرید لے تو وہ خراجی ہی رہے گی، کیونکہ عشر ایک عبادت ہے اور اس کا تعلق اسلام سے ہے (بدائع الصنائع ۲/۵۵)۔

کسی زمین کے خراجی ہونے کی چار صورتیں ہیں:

۱- کسی غیر مسلم ملک پر امام المسلمین کا قبضہ ہو جائے اور وہ وہاں کی زمینوں کو غیر مسلم باشندگان ملک کے پاس ہی رہنے دے۔

۲- کسی غیر مسلم ملک کے باشندے بطور خود امام المسلمین سے صلح کر کے ذمی بننا قبول کر لیں۔

۳- کسی مسلمان نے کسی غیر مسلم سے خراجی زمین خرید لی تو اس صورت میں وہ زمین خراجی ہی رہے گی۔

۴- کسی غیر مسلم نے کسی مسلمان سے عشری زمین خرید لی تو اب وہ زمین خراجی بن جائے گی۔

امام ابوحنیفہ کے نزدیک عشر اور خراج ایک جگہ جمع نہیں ہو سکتے یا عشر واجب ہوگا یا خراج، مگر امام مالک، امام شافعی اور امام احمد بن حنبل کے نزدیک مسلمانوں کی مملوکہ ہر زمین کی پیداوار پر عشر فرض ہے چاہے وہ زمین عشری ہو یا خراجی۔

امام ابوحنیفہ کے مسلک کی دلیل یہ حدیث ہے کہ نبی کریم صلی اللہ علیہ وسلم نے فرمایا:

”لا یجتمع علی مسلمہ خراج و عشر“ (ابن عدی فی الکامل جوالہ فتح القدیر ۲۴)

مسلمان پر عشر اور خراج دونوں جمع نہیں ہو سکتے۔

## عشر و خراج کا وجوب - شرعی تناظر میں

مفتی محمد اسماعیل علی

محور اول: عشر و خراج کی حقیقت

مفتی محمد شفیع صاحب اراضی عشر و خراج کی تعریف اس طرح تحریر فرماتے ہیں:

ارضی خراج

”اگر کوئی ملک صلح کے ساتھ فتح ہو تو اس کی زمینوں کے تمام معاملات ان شرائط صلح کے مطابق ہوں گے جن پر معاہدہ صلح ہوا ہے، اگر اس صلح نامہ میں شرط ہے کہ یہ لوگ اپنے مذہب پر رہیں گے، اور اراضی بدستور انہیں لوگوں کی ملکیت رہیں گی جن کی ملکیت میں اب تک تھیں تو اس صورت میں ان کی زمینوں پر خراج لگا دیا جائے گا، اور یہ زمین ہمیشہ کے لئے خراجی ہو جائیں گی، کیونکہ ان کے مالک غیر مسلم ہیں ان کی زمینوں کے لئے حکم خراج متعین ہے، اسی طرح اگر کوئی ملک جنگ کے ساتھ فتح ہوا، مگر فتح کے بعد امام المسلمین نے اس کی زمینوں کو مجاہدین میں تقسیم نہیں کیا، بلکہ اپنے اختیار سے مالکان سابق کی ملکیت بدستور قائم رکھی تو یہ زمینیں بھی سب خراجی ہوں گی، اور ایسی زمینیں جو ملک فتح ہونے کے وقت نہ کسی کی ملکیت تھیں، نہ قابل زراعت بعد میں اس کو اسلامی امیر کی اجازت سے کسی غیر مسلم نے قابل زراعت بنا لیا یا اس نے کسی مکان کو باغ یا مزروعہ زمین بنا لیا تو یہ زمین بھی خراجی ہوگی، اسی طریقہ سے اگر مذکورہ زمین کو امام ابو یوسفؒ کے نزدیک کسی مسلمان نے خراجی زمینوں کے قرب و جوار میں قابل زراعت بنا لیا اور امام محمدؒ کے نزدیک اگر خراجی پانی سے قابل زراعت بنا لیا تو وہ بھی خراجی زمین ہے۔ علامہ شامیؒ نے قول امام ابو یوسفؒ کو معتقد قرار دیا ہے“ (اسلام کا نظام اراضی جعفریہ)۔

ارضی عشر

کسی ملک کے صلح کے ذریعہ فتح ہونے کے ساتھ وہاں کے مالکان اراضی مسلمان ہو گئے تو وہ زمینیں بدستور سابق مالکوں کی ملک میں رہیں گی اور عشری کہلائیں گی اور اس پر عشر واجب ہوگا، اگر کوئی ملک جنگ کے ذریعہ فتح ہوا اور مفتوحہ اراضی کو خراج نہ کرنے کے بعد مسلمان مجاہدین میں بطور غنیمت تقسیم کر دیا گیا ہو تو وہ اراضی بھی عشری ہوں گی اور ان پر عشر واجب ہوگا، اسی طریقہ سے صلح سے یا جنگ سے کسی ملک کے فتح ہونے کے وقت جو غیر مملوکہ ناقابل کاشت زمینیں تھیں اور وہ عشری اراضی کے قرب و جوار میں تھیں اور اس کو کسی مسلمان نے امیر مسلم کی اجازت سے قابل کاشت بنا لیا تو وہ زمین بھی عشری ہوگی۔

مذکورہ بالا تعریف سے معلوم ہوتا ہے کہ اراضی عشر و خراج میں بنیادی فرق یہ ہے کہ اراضی عشر مسلمان کی مملوکہ ہوتی ہیں، اور اراضی خراج عموماً غیر مسلمین کی مملوکہ ہوتی ہیں باسثناء بعض صور۔

محور دوم: اراضی ہند کا تاریخی جائزہ

۲۰۱- محمد بن قاسمؒ سے لے کر برطانوی تسلط تک ہندوستانی اراضی مختلف قسم کی رہی، بعض عشری رہی اور بعض خراجی، اور انگریزی دور اقتدار میں اراضی ہند کی نوعیت مختلف رہی، اس تاریخی جائزہ کی تفصیل مفتی محمد شفیع صاحبؒ نے اپنی کتاب ”اسلام کا نظام اراضی“ میں تحریر فرمایا ہے۔

محور سوم: ہندوستان کی اراضی کا قانونی جائزہ

۲۰۱- مفتی محمد شفیع صاحبؒ نے ان قوانین کا تفصیلی جائزہ تحریر فرمایا ہے جو مذکورہ عہد کے سلاطین نے اپنے اپنے دائرہ اقتدار کی اراضی کے خراج و لگان سے

محور دوم و اولیٰ دارالعلوم سرہند کتب خانہ



متعلق جاری کئے تھے، مگر اس جزوی تبدیلی کے باوجود باشندگان ملک کی ملکیت اراضی میں کوئی فرق نہیں آیا، اراضی بدستور اپنے مالکان کی ملکیت ہی میں عشری یا خراجی حیثیت کے ساتھ باقی رہیں، اور قانون تنسیخ زمینداری کی وجہ سے کاشت کاروں کو دوسروں کی مملوکہ اراضی غصب کر لینے کا اور سرکاری قانون کے سہارے اس کے قانونی مالک ہونے کا راستہ کھل گیا، جس کی وجہ سے بہت سے مالکان اراضی کو جبراً اپنی مملوکہ اراضی سے محروم کر دیا گیا (اسلام کا نظام اراضی، جواہر لفقہ دوم)

### محور چہارم: اراضی ہند کی شرعی حیثیت

۲۰۱- قانون تنسیخ زمینداری جو انگریزی دور حکومت میں جاری ہوا اور آزادی کے بعد بھی اس پر عمل جاری ہے، اس قانون کے بعد ہندوستان کی اراضی کے عشری و خراجی ہونے نہ ہونے میں مفتیان کرام اور علماء کرام کا اختلاف رہا ہے، بعض حضرات اس قانون کے بعد اراضی کے ملک سرکار ہونے کی بنیاد پر نہ اس کو عشری کہتے ہیں نہ خراجی، اور بعض حضرات دارالحرب ہونے کی بنیاد پر اس کو عشری و خراجی نہیں کہتے، جبکہ محقق علماء کرام اس قانون کے بعد اور دارالحرب کی تقدیر پر بھی ہندی اراضی کو عشری یا خراجی ہی فرماتے ہیں۔ مولانا رشید احمد گنگوہیؒ، مولانا اشرف علی تھانویؒ، مفتی کفایت اللہؒ، مفتی عزیز الرحمنؒ، مفتی محمد شفیع صاحب ان میں سے بہت سوں نے ہندی اراضی کو عشری اور بعض کو خراجی قرار دیا ہے یا اس کو احوط فرمایا ہے، اور مفتی محمود حسن گنگوہیؒ نے قانون تنسیخ زمینداری کے بعد بھی دلائل کے اعتبار سے اقرب و اظہر اسی کو فرمایا کہ ملک مالکان ثابت ہے، البتہ اس قانون کے مطابق سرکار نے جو زمینیں زمینداروں سے لے کر کاشتکاروں کو دی ہیں وہ خراجی کہی جائیں گی، یہ سب تفصیل: (اسلام کا نظام اراضی، فتاویٰ محمودیہ ج ۱۳، احسن الفتاویٰ ج ۴) میں موجود ہے۔

”اراضی ہند نہ سب عشری ہیں نہ سب خراجی ہیں، بلکہ بعض عشری ہیں بعض خراجی ہیں، جو زمینیں اس وقت مسلمانوں کی ملک میں ہیں اور ان سب کے پاس مسلمانوں ہی سے پہنچی ہیں ”إرثاً و شراً و ہلحہ جراً“ وہ زمینیں عشری ہیں اور جن اراضی کا درمیان میں کوئی کافر مالک ہوا ہے وہ خراجی ہیں چاہے وہ کافر انفرادی ملکیت سے مالک ہوا ہو حکومتی اقتدار کی شکل میں مالک ہوا ہو، اور جن زمینوں کے ماضی کے مالکان کی کچھ خبر نہ ہو سکے ان اراضی کو بدلیل استحباب حال عشری ہی کہا جائے گا (اسلام کا نظام اراضی)۔“

۳- سرکاری محصول اراضی کے خراج میں محسوب ہونے نہ ہونے میں بھی علماء کرام کا اختلاف ہے، مفتی محمد شفیع صاحب، اور علامہ ہمایونی سندھی وغیرہما اس کو خراجی اراضی کے خراج میں محسوب ہونے کی نفی فرماتے ہیں اور مولانا گنگوہیؒ زمین محصول سرکاری کو خراجی زمین کے خراج میں محسوب فرماتے ہیں، اور اس قول کی تائید اس بات سے ہوتی ہے کہ سرکار بہت سے ایسے مصارف پر رقم کثیر خرچ کرتی ہے کہ جو مصارف خراج ہیں اور ان کا نفع مسلمانوں کو بھی برابر پہنچتا ہے (اسلام کا نظام اراضی، فتاویٰ رشیدیہ، احسن الفتاویٰ چہارم)۔

### خراج کے اقسام

۴- الف- خراج کی دو قسمیں ہیں (۱) خراج مقاسمہ کہ خراج اراضی کی پیداوار کا کم سے کم پانچواں حصہ ادا کیا جائے۔

ب- خراج مؤظف، کہ غلہ اور کپاس جیسی عام پیداوار کی خراجی زمینوں میں فی جریب (بیگمہ) ایک درہم نقد (یعنی ۲۳/۱۱ ماشہ چاندی یا اس کی قیمت) اور ایک صاع یعنی ساڑھے تین سیر گندم یا جو یا جو چیز بھی اس زمین میں بوئی جائے اور سبزیوں کی زمین میں فی جریب (بیگمہ) پانچ درہم اور انجور یا گجور کے متصل درختوں والے باغ پر فی جریب دس درہم چاندی ہوگی۔

رہی بات کہ کون سی خراجی اراضی پر خراج مقاسمہ ہوگا اور کس پر خراج مؤظف تو اس سلسلہ میں مفتی محمد شفیع صاحب کے تجزیہ و تفصیل (تاریخی) سے یہ معلوم ہوتا ہے کہ صوبہ گجرات اور راجپوتانہ کی اراضی خراج پر خراج مقاسمہ پیداوار کا خمس ادا کرنا ہوگا اور دیگر عام صوبہ جات میں خراج مؤظف ادا کیا جائے گا

اور ہندوستانی مسلمان سرکاری مال گزاری کو مقدار خراج میں سے منہا کرنے کے بعد اپنے ذمہ عائد بقیہ خراج کو مصارف خراج، یعنی مدارس عربیہ کی تعمیر و تنخواہ میں، مساجد کے ائمہ و موزنین کی تنخواہ میں، مساجد و مسافر خانہ کی تعمیر میں اسلامی عداوتوں کے مصارف میں دے سکتے ہیں (ثامی سوم، اسلام کا نظام اراضی)۔

مسلمان پر عائد ہونے والا خراج مؤظف الارض اور زمینیں یکس ہی کہا جائے گا، اس میں عبادت کا پہلو نہ ہوگا، فقہاء کرام کی عبارات سے یہی معلوم ہوتا ہے۔

۵- جدید طریق زراعت کے غیر معمولی اخراجات کھاد، دوا وغیرہ کی وجہ سے عشری مقدار میں کمی کرنا یا ان اخراجات کا عشر نکالنے سے پہلے کل پیداوار میں سے منہا کرنا درست نہیں ہے، کیونکہ عشر و نصف عشر کی تفریق پانی پر مبنی ہے، نیز ان اخراجات کی صورت میں عموماً پیداوار میں ہونے والی زیادتی سے اس کی تلافی بھی

ہوتی ہے۔

۶- اگر مالک اور مزارع دونوں مسلمان ہوں اور مزارعت صحیحہ ہو تو دونوں میں سے ہر ایک پر اس کے متعین شدہ حصہ پیداوار کے مطابق عشر عائد ہوگا، اور غیر مسلم پر عشر نہ ہوگا (فتاویٰ رشیدیہ)۔  
معیر مسلم مستعیر ذمی کے مسئلہ سے یہی معلوم ہوتا ہے:

”فإن كان ذميًّا فهو على رب الأرض بالاتفاق“ (فتح ۲ / ۱۹۲) وفي الرد (۵۵ / ۲): ”لكونه ليس أهلاً للعشر وفي التحرير المختار (عن السندی منقولاً عن السراج)، لأن إيجاب العشر على الذمی غیر مسکن“ (التحرير المختار)۔

محور پنجم

۱- اگر پیداوار نصف صاع سے زائد ہو تو اس پر عشر واجب ہے، نصف صاع سے چاہے جتنی زائد ہو اور امام اعظمؒ کے قول کے مطابق نصوص کے اطلاق کی وجہ سے کوئی نصاب شرط نہیں ہے (شامی دوم)۔

۲- زمین سے پیدا ہونے والی ہر چیز میں عشر واجب نہیں ہے، بلکہ جس پیداوار سے زمین کے ذریعہ آمدنی حاصل کرنا مقصود ہو، لہذا خورد و گھاس اور بیکار قسم کے درختوں میں عشر واجب نہیں ہے، البتہ اگر کوئی شخص گھاس، بانس یا خورد و قسم کے درختوں کو آمدنی کی نیت سے قصداً اگائے تو اس پر عشر واجب ہوگا۔ (شامی ۲ / ۵۰)

مکھانہ اور سنگھاڑا جیسی چیزیں زمین ہی کی پیداوار میں ہیں، چاہے اس قسم کی کاشت کے لئے پانی کی کثرت ضروری ہے، مگر اس کی جڑیں تو زمین ہی میں رہتی ہیں، اور زمین کی مقصود بالاستغلال میں عشر واجب ہوتا ہے، لہذا مکھانہ اور سنگھاڑا جیسی پیداوار میں بھی عشر واجب ہوگا، جبکہ بالفصد اس کی کاشت کی گئی ہو (شامی دوم)۔

۳- مچھلی کی کاشت میں عشر واجب نہ ہوگا، کیونکہ مچھلی یہ (انزال الارض) زمین کی پیداوار میں سے نہیں ہے، اور زمین کی پیداوار سے پرورش پانے والی چیز بھی نہیں ہے، لہذا اگر کوئی آدمی آرسی سی کے پختہ حوض میں اگر مچھلیاں پالنا چاہے تو بھی پال سکتا ہے، اور عشر کے وجوب میں اصل یہ ہے کہ وہ بلا واسطہ یا بالواسطہ زمین کی پیداوار ہو (شامی ۲ / ۵۳)۔

البتہ اس قسم کے تالاب میں مچھلیاں یا ان کے بچے اگر تجارت کی نیت سے خرید کر تالاب میں ڈالے گئے ہوں تو ان کی مالیت پر تجارتی مال کی زکوٰۃ فرض ہوگی (احسن الفتاویٰ ۳ / ۳۱۰)۔

۴- جو چیز عادتاً مقصود بالزرع نہ ہو اور اس کو مقصود بنا کر کے اس کی کاشت بھی نہ کی گئی ہو تو اس میں تو عشر واجب نہیں ہوتا، اور ایسی غیر مقصود بالزرع چیز سے پرورش پانے والی چیز میں بھی عشر واجب نہیں ہوتا، جیسا کہ عام کتب فقہ حنفی میں مصرح ہے، مگر جب ایسی عادتاً غیر مقصود بالزرع کسی چیز ہی کو بنا کر اس کی کاشت کی جائے تو پھر اس میں عشر واجب ہوتا ہے، جیسا کہ کوئی غیر پھل دار درختوں کا اور بانس ہی کا کھیت بنائے تاکہ اس سے جلانے یا عمارت کے لئے لکڑی حاصل کرے تو اس میں عشر واجب ہو جاتا ہے، اسی طرح اگر کوئی آدمی ریشم کی پیداوار حاصل کرنے کے لئے شہتوت کے پتوں ہی کو مقصود بنا کر شہتوت کے درختوں کا پورا کھیت بنائے اور اس میں ان درختوں کے علاوہ دوسری چیز کی کھیتی نہ ہو تو ان پتوں میں بھی عشر واجب ہو جائے گا، جیسا کہ ”تنقیح الفتاویٰ الحامدیہ“ میں ہے:

”شہتوت کے پتوں سے متعلق سوال کیا گیا کہ اس میں عشر واجب ہوگا یا نہیں؟ تو فرمایا: (زاہدی کے حوالہ سے) ممکن ہے کہ شہتوت کے پتوں اور اس کے درختوں کو اس سے ملحق کیا جائے، کیونکہ خوارزم اور خراسان میں اس کو بطور استغلال کے لگایا جاتا ہے، ”کتاب الفقہ“ میں اس کی صراحت کرتے ہوئے لکھا ہے کہ شہتوت کے پتوں اور بیر کے درختوں میں عشر واجب ہوگا“ (العقود الدررہ من تنقیح الفتاویٰ الحامدیہ ۱ / ۱۱)۔

اور جب شہتوت کے اوراق کو مقصود بالزرع بنا کر اس سے ریشم کے کیڑوں کی پرورش اور ریشم کی پیداوار حاصل کرنا مقصود ہو تو پھر اس ریشم میں عشر واجب ہوگا، جیسا کہ عشری زمین کے شہد میں احناف کے نزدیک عشر واجب ہوتا ہے (فتح القدیر ج ۲)۔

۵- پھلدار درختوں کے باغ میں تو زمین کی نوعیت کے مطابق پھلوں میں عشر یا خراج واجب ہوتا ہے، اور جو غیر پھلدار یا پھلدار درخت جلانے کے لئے یا عمارت و فرنیچر کی لکڑی حاصل کرنے کے لئے لگائے جائیں اور صرف ایسے درختوں ہی کا کھیت بنا یا جائے اور اس میں درختوں کے درمیان اور کسی قسم کی کھیتی نہ ہو تو اس میں بھی عشری زمین ہو تو عشر واجب ہے (رد المحتار ۲/۵۵۰، ۳/۲۶۱، العقود والدریہ ۱/۹)۔

۶- عشری زمین کی سبزیوں کی پیداوار میں پانی کی نوعیت کے اعتبار سے عشر یا نصف العشر واجب ہوگا اور مکان کے گرد و پیش کی افتادہ زمین یا چھتوں پر لگائی جانے والی سبزیوں میں کچھ واجب نہیں ہے، کیونکہ وہ زمین عشری نہیں ہے (رد المحتار ۲/۳۹-۵۳، الخلیفۃ مع الہند یہ ۱/۲۷۷)۔

۷- اراضی اوقاف اگر عشری ہیں تو اس کی پیداوار میں بھی عشر واجب ہے (رد المحتار ۲/۳۹، ۳/۲۵۵)۔

## دارالاسلام میں زمین کی فقہی تقسیم

مولانا نعمت اللہ اعظمی

۱- اراضی مملوکہ

وہ زمین کسی کی ملکیت میں شرعی اسباب ملکیت کے تحت داخل ہو۔

۲- اراضی موقوفہ

وہ زمین جس کو اس کے مالکین نے وقف کر دیا ہو جس کی وجہ سے کسی کا مالک بننا، بنانا اور زمین کو رہن رکھنا ممنوع ہو گیا ہو۔

۳- اراضی متروکہ

آبادی کے قریب کی وہ زمین جو آبادی کے لوگوں کی ضرورت کے لئے ہو۔

۴- سرکاری زمین

وہ زمین جو غائبین میں تقسیم کرنے کے بعد باقی رہی ہو اور امام نے اس کو بیت المال کے لئے خاص کر دیا ہو، اس طرح وہ زمین جو مالک کے مرنے کے بعد وراثت کے نہ ہونے کی صورت میں بیت المال کی طرف لوٹ آئی ہو، شامی میں ہے:

”هو ما مات أربابه بلا وارث وال لبیت المال أو فتح عنوة وأبقى للمسلمین إلى یوم القیامة“ (شامی ۲/۲۵۶)۔

۵- بنجر زمین (موات)

وہ زمین جو کسی کی ملکیت میں نہ ہو اور آبادی سے دور ہو کہ وہاں تک انسان کی بلند آواز نہ پہنچ سکتی ہو اس زمین پر سرکاری حق ہے، حکومت کی اجازت سے جو کوئی اس کو آباد کرے گا وہ اس کا مالک ہوگا، شامی میں ہے:

”أرض لا ینتفع به من الأراضی ولیست مملوكة لمسلم ولا ذمی وهی بعیدة من القرية إذا صالح من باقی العامر وهو جهوری الصوت لا یسمع صوته“ (شامی ۵/۲۶۸)۔

۶- ضبط کی ہوئی زمین (ارض الحوز)

وہ زمین جس کی کاشت سے اور خراج کی ادا کی گئی ہے اس کے مالکین عاجز ہوں اور عاجز ہو کر وہ حکومت کے حوالہ کر دیں تاکہ حکومت اپنا خراج وصول کرنے کا انتظام خود کرے، اس طرح یہ زمین مالکین کی ملکیت پر باقی رہتی ہے، حکومت کاشت کر کے اپنا خراج وصول کر کے بقیہ آمدنی مالک کے حوالہ کرتی ہے، حکومت کے لئے ایسی زمین کو اس حالت میں فروخت کرنا یا وقف کرنا صحیح نہیں ہوتا ہے، دیکھئے: (تحفۃ المرضیہ لابن نجیم ۲۱)۔

عشری زمین

الف- اراضی مملوکہ

یعنی (۱) جس جگہ کے لوگ مسلمان ہو گئے ہوں ان کی زمین عشر ہوں گی۔

۱۔ استاذ حدیث دارالعلوم دیوبند۔

(۲) وہ زمین جس کو امام نے بذریعہ جنگ قبضہ کر کے بعد انیس مجاہدین میں تقسیم کر دیا ہو وہ بھی عشری ہوں گی (ہدایہ ۲/۵۹۱ مکتبہ رشیدیہ دہلی)۔

۳- وہ سرکاری زمین جس کو سرکار نے فروخت کر دیا ہو اور کسی مسلمان نے خرید لیا ہو تو ایسی زمین پر عشر ہوگا (شامی ۳/۲۵۵، نیز ۲/۵۰)۔

البتہ ابن نجیم نے اس زمین کے متعلق کہا ہے کہ اس پر عشر بھی نہ ہوگا جس کی وجہ سے وہ زمین نہ عشری ہوئی نہ خراجی۔

”وقال أيضا: إنه لا يجب فيها العشر أيضا قال: لأني لم أره نقلا في ذلك“۔

مگر علامہ شامی نے اس پر نقد کیا ہے (دیکھئے: شامی ۲/۵۰)۔

اس کے علاوہ ”باب العشر والخراج“ (۲۵۵/۳) میں مدلل طور پر مزید اس کی تردید کی ہے، اس لئے اس کو بھی عشری زمین کہا جائے گا اور اس پر عشر واجب ہوگا یا جس پانی سے سیراب کی جا رہی ہے اس کا اعتبار کرتے ہوئے عشری یا خراجی کہا جائے گا یا اس کے پاس کی زمین کو دیکھ کر حکم لگایا جائے گا کہ عشری ہے، یا خراجی، مگر راجح یہ ہے کہ اس کو عشری کہا جائے گا۔

۴- وہ سرکاری زمین جسے سرکار نے کسی مسلمان کو بالکلیہ دے دیا ہو وہ عشری ہے، دیکھئے: (کتاب الخراج لابن یوسف، شامی ۳/۲۶۵)۔

### ب- ارض اموات

کو عشری یا خراجی قرار دینے کے لئے امام محمد کے یہاں چونکہ پانی کا اعتبار ہوگا، اس لئے اگر عشری پانی کو استعمال کیا ہے تو عشری اور خراجی پانی کو استعمال کیا ہے تو وہ خراجی کہلائے گی۔

امام ابو یوسف کے یہاں اس کے آس پاس کی زمین دیکھ کر فیصلہ ہوگا، اگر قریب کی زمین عشری ہے تو یہ بھی عشری ہوگی۔

”لو أحيأ مسلم اعتبر قربه إلى قرب ما أحيأه إن كان إلى الأرض الخراج أقرب كانت خراجية، وإن كانت إلى العشر أقرب فعشرية، هذا عند أبي يوسف وعند أبي حنيفة واعتبر محمد الماء“ (شامی ۲/۲۵۹، ہدایہ اولین/۵۹۱، جز دوم)۔

### ج- اراضی موقوفہ

موقوفہ زمین اگر وقف سے پہلے عشری تھی تو وہ وقف کے بعد بھی عشری باقی رہے گی؛

”والحاصل أن الأرض تبقى وظيفتها بعد الوقف كما كانت قبله“ (شامی ۲/۲۵۵)۔

### ارض خراجی

۱- (مملوکہ زمین) جس زمین کو مسلمانوں نے فتح کر کے اس کے باشندوں کے قبضہ میں رہنے دیا، یا دوسری جگہ سے غیر مسلم لا کر آباد کر کے زمین ان کے حوالہ کر دیا، یا وہ زمین جو بطور صلح کے ہو۔

”ما فتح عنوة ولم يقسم بين جيش سواء أقر أهله عليه أو نقل إليه كفار آخر أو فتح صلحا خراجية، لأنه أليق بالكافر“ (حوالہ مذکور)۔

مذکورہ زمین خراجی ہے، خواہ اس کو کسی بھی پانی سے سینچا جاتا ہو (حوالہ سابق)۔

اور مکہ اس سے مستثنیٰ ہے:

”ومكة منصوصة من هذا، فإن رسول الله ﷺ فتحها عنوة وتركها لأهلها ولم يوظف الخراج“ (ہدایہ اولین/۵۹۱)

۲- ارض اموات: مذکورہ بالا تفصیل کے مطابق اگر اس کی سیرابی خراجی پانی سے ہو یا خراجی زمین کے قریب ہو تو علی اختلاف الاقوال خراجی ہوگی۔

نوٹ:..... بلکہ اس سے مستثنیٰ ہے مکہ۔

۳- اراضی موقوفہ: وقف سے پہلے جیسی زمین تھی وقف کے بعد وہی وظیفہ باقی رہے گا۔ اگر عشری تو عشری اور خراجی تو خراجی۔

”والحاصل أن الأرض تبقى وظيفتها بعد الوقف كما كانت قبله“ (شامی ۲/۲۵۵)۔

### غیر عشری وغیر خراجی زمین

۱- اراضی مملکت: جو زمین حکومت نے مزارعت کے طور پر یا اجارہ کے طور پر کسی کو کاشت کے لئے دیا ہے ایسی زمین نہ عشری ہے نہ خراجی، اسلئے کہ امام صاحب نے عشر و خراج کے وجوب کے لئے زمین کا مالک ہونا ضروری قرار دیا ہے، حکومت نے بٹائی کی صورت میں جو حصہ دیا ہے یا اجارہ کی صورت میں جو کرایہ لیا ہے وہ خراج ہی کی ایک صورت ہے، صاحبین کے یہاں پیداوار پر عشر ہوتا ہے، اس لئے اس کو عشر نکالنا واجب ہے، اگرچہ شامی نے حکومت کے حصہ کو کالخرج کہہ کر اسی کو ترجیح دیا ہے کہ مستاجر اور مزارع پر علیحدہ سے کچھ نکالنا واجب نہیں۔

”في التاتارخانية: السلطان إذا دفع أراضى لا مالک لها وهي التي تسمى الأراضى المملکة إلى قوم ليعطوا الخراج جاز وطريق الجواز أحد شيئين إما إقامتهم مقام الملائک في الزراعة وإعطاء الخراج أو الإجارة بقدر الخراج ويکون المأخوذ منهم خراجا في حق الإمام أجرة في حقهم۔ اه“ (شامی ۲/۵۵)۔

ممکن ہے کہ علامہ شامی کے دور میں کاشت کاروں سے طرح طرح کے ٹیکس لئے جاتے ہوں، اس لئے علامہ شامی نے اس کو کالخرج کہہ کر اس کے عشری نفی کی ہو۔

۲- اراضی متروکہ: نیز زمین بھی نہ عشری ہے اور نہ خراجی اور یہ بالکل ظاہر ہے۔

### دار الحرب کی زمین

۱- دار الحرب میں جب کوئی حربی مسلمان ہو جاتا ہے پھر مسلمان اس کو فتح کرتے ہیں تو ایسی صورت میں خود وہ مسلمان ہونے والا شخص اور اس کی نابالغ اولاد اور اموال منقولہ جو اس کے قبضہ میں ہوں وہ سب اس کی ملکیت پر باقی رہتے ہوئے محفوظ ہوں گے اور مال غنیمت میں شمار نہ ہوں گے، مگر اس کی زمین مال غنیمت شمار ہوگی، اس سے معلوم ہوا کہ مسلمان اس زمین کا مالک نہیں ہے (دیکھئے: ہدایہ اولین/۵۱)۔

ائمہ ثلاثہ اور ابو یوسف کے یہاں زمین مسلمانوں کی ملکیت میں باقی رہے گی اور مال غنیمت میں شمار نہ ہوگی۔

۲- عشر صاحبین کے یہاں پیداوار میں ہے، امام صاحب کے یہاں مالک ارض پر مزارعت کی صورت ہو یا اجارہ کی (شامی ۲/۵۰۶)۔

اسی لئے امام صاحب کے یہاں دار الحرب کی زمین جو مسلمان کی ملکیت میں ہے اس پر عشر نہیں ہوگا اور خراج بھی نہیں، اس لئے کہ یہ خالص اسلامی حکومت کا عمل ہے اور امام ابو یوسف کے یہاں چونکہ یہ شخص زمین کا مالک ہے، اس لئے اس پر عشر واجب ہوگا (دیکھئے: کتاب الخراج/ ۴۳-۴۵)۔

### ہندوستان کی زمین

موجودہ دور کے ہندوستان میں مسلمانوں کی کاشت والی زمین میں اس کی پیداوار پر عشر واجب ہوگا، جس کی تفصیل یہ ہے کہ اس وقت حکومت نے زمین پر حق ملکیت کو اپنے لئے خاص کر لیا ہے، البتہ حکومت نے قابض کو مالک کی طرح ہر طرح کے تصرفات کی اجازت بھی دے رکھی ہے اور اس کے بدلہ میں لگان وصول کرتی ہے، اس لئے یہ معاملہ مثل اجارہ کے ہے اور اجارہ میں امام ابو حنیفہ کے یہاں مستاجر پر عشر نہیں ہوتا ہے اور صاحبین کے یہاں پیداوار پر عشر ہے، اس لئے مستاجر پر عشر ہوگا۔ ”شامی“ میں ہے:

”العشر على المؤجر كخراج موظف، وقالوا: على المستاجر كمستعير مسلم وفي الحاوی بقولهما نأخذ“ (شامی ۲/۵۵)

اراضی مملوکہ کا حکم شامی نے جو بیان کیا ہے کہ نہ وہ عشری ہے نہ خراجی، اور اگر اس کو امام، لوگوں کو کاشت کے لئے دیدے تو کاشت کاروں کو مالک کے درجہ میں فرض کیا جائے گا، حکومت جو کچھ وصول کرے گی اس کو خراج کا عنوان دیا جائے گا، یا یہ کہ اس میں اجارہ کی تاویل کی جائے، مگر اس کو خالص اجارہ نہ کہا جائے گا، بلکہ حکومت کے حق میں خراج ہی ہوگا (حوالہ سابق)۔

شامی کا یہ بیان دارالاسلام کے لئے ہے، دار الحرب میں حکومت غیر مسلم کی طرف سے وصول کردہ لگان کو نہ عشر کہا جاسکتا ہے نہ خراج، ادھر عشر کا وجوب

قرآن وحدیث دونوں سے ثابت ہے اور عشر پیداوار پر ہوتا ہے۔

”قد صرحوا بأن فريضة العشر ثابتة بالكتاب والسنة والإجماع والمعقول وبأنه زكوة الثمار والزرع وبأنه يجب في الأرض الغير الخراجية، وبأنه يجب فيما ليس بعشري ولا خراجي“ (شامی ۲/۲۵۵)۔

اس عبارت سے جو بات ثابت ہوتی ہے اس کا تقاضا یہی ہے کہ عشر کو واجب قرار دیا جائے گا، البتہ حکومت کو لگان کی ادائیگی اگر غلہ کی شکل میں ہو تو اس غلہ کی مقدار کا استثناء کرنے کے بعد عشر کا حکم جاری ہوگا، اگر روپیہ ادا کیا ہے تو بقدر اس روپیہ کے غلہ کی مقدار کا استثناء ہوگا اور یہ ایسا ہی ہے، جیسے دیگر اموال زکوٰۃ میں اس کی کوئی مقدار تلف ہو جائے تو بقدر تلف شدہ کے اس کی زکوٰۃ واجب نہیں ہوتی ہے۔

مولانا ظفر احمد تھانوی ”اعلاء السنن“ میں ہندوستان کے دارالحرب ہونے کی بنیاد پر عشر کے وجوب کے قائل ہیں، اسی طرح مولانا یوسف بنوری بھی اسی بنیاد پر عشر کے وجوب کے قائل ہیں اور لگان کے استثناء کی بات مفتی کفایت اللہ صاحب نے ذکر فرمائی ہے اور دلیل کا تقاضا بھی یہی ہے کہ موجودہ ہندوستان میں مسلمانوں کی زرعی پیداوار پر عشر واجب کیا جائے اور بقدر لگان کے مستثنیٰ کیا جائے۔

زرعتی اخراجات کو عشر ونصف عشر سے وضع کرنا

پانی کے اخراجات اور اس کی مشقت کی بنیاد پر شریعت نے عشر ونصف عشر کی تفریق کی ہے، اگر زمین کی سیرابی آسمانی یا چشموں وغیرہ کے پانی سے ہے تو عشر کا، ورنہ نصف عشر کا حکم لگایا گیا ہے۔

”عن ابن عمر عن النبي ﷺ قال: فيما سقت السماء والعيون إذا كان عشريا العشر، وفيما سقى بالضح نصف العشر“ (رواه البخاری، مشکوٰۃ کتاب الزکوٰۃ)۔

اس لئے پانی کے سلسلہ کے اخراجات کو ادائے عشر ونصف عشر میں وضع نہیں کیا جاسکتا ہے، ورنہ یہ تفریق بے معنی ہو کر رہ جائے گی۔ پانی کے اخراجات کے علاوہ دوسرے زرعتی اخراجات کو عشر ونصف عشر کی ادائے عشر کی ادائے عشر ونصف عشر میں وضع کیا جائے گا یا نہیں؟ اس بارے میں کوئی نص موجود نہیں ہے، بلکہ یہ قیاسی مسئلہ ہے، علمائے احناف کے یہاں بظاہر دوسرے اخراجات مثل کھاد اور دواد اور نگرانی کے کسی کو بھی وضع اور منہا نہیں کیا جائے گا اور پوری پیداوار سے عشر ونصف عشر نکالا جائے گا، احناف جس طرح زرعتی اخراجات کو عشر ونصف عشر سے وضع کرنے کے قائل نہیں (جس کی تصریح آگے آرہی ہے)، اسی طرح اموال ظاہرہ کی زکوٰۃ میں بھی وہ کسی طرح کے دین کو مستثنیٰ ومنہا کرنا جائز نہیں قرار دیتے ہیں، چنانچہ اگر زرعتی دین ہو تو وہ بھی مانع عشر وزکوٰۃ نہیں ہوگا اور دین کی مقدار کو وضع نہیں کیا جائے گا۔

”لا يمتنع الدين وجوب العشر والخراج؛ لأنهما مؤنة الأرض النامية“ (شامی ۲/۲)۔

احناف کے مذکورہ مسئلہ یعنی کاشت کے اخراجات کو وضع ومنہا نہ کرنے کی صراحت علامہ شامی نے اس طرح کی ہے فرماتے ہیں:

”قال في الفتح: يعني لا يقال بعدم وجوب العشر في قدر الخارج الذي بمقابل المؤنة. بل يجب العشر في الكل؛ لأنه ﷺ: حكم بتفاوت الواجب لتفاوتة المؤنة ولو دفعت المؤنة كان الواجب واحدا وهو العشر دائما في الباقي. لأنه لم ينزل إلى نصفه إلا للمؤنة شرعا فعلمنا أنه لم يعتبر شرعا عدم عشر بعض الخارج“ (شامی ۲/۵۱)۔

البتہ علامہ صیرفی نے تفصیل کی ہے اور فرمایا کہ اگر اخراجات عین پیداوار کے قبیل سے ہیں تو اس کو وضع ومنہا کیا جائے گا، ورنہ نہیں۔

”قال الصيرفي: ويظهر أنها إذا كانت جزءا من الطعام أن تجعل كالهلاك ويجب العشر في الباقي. لأنه لا يقدر

أن يتولى ذلك بنفسه فهو مضطر إلى إخراجها“ (شامی ۲/۵۱)۔

”ما حجب“ فتح القدير“ کا قول کہ اگر اخراجات کو منہا کر دیا جائے تو ساری زمین کا وظیفہ یکساں ہو کر عشر ہو جائے یہ اس وقت ہوگا، جبکہ پانی کے اخراجات و مصارف کو بھی وضع ومنہا کیا جائے۔

پانی کے اخراجات اور دیگر کاشت کے اخراجات میں فرق ہے، حدیث شریف میں عشر و نصف عشر کی بنیاد زمین کو سیراب کرنے والے پانی کی نوعیت پر رکھی گئی ہے، دیگر اخراجات کے سلسلہ میں عشر و نصف عشر ہونے کی کوئی تفریق حدیث میں نہیں کی گئی ہے، اس لیے اگر دیگر کاشت کے اخراجات کو وضع کرنے کے بعد پھر سیرابی ارض کی نوعیت کے مطابق عشر کا وظیفہ مقرر کیا جائے تو جس خرابی کا ذکر صاحب ”فتح القدیر“ نے کیا ہے وہ خرابی لازم نہیں آئے گی۔

اس سلسلہ میں قیاس کا تقاضا یہ ہے کہ جس بنیاد پر صیرنی نے پیداوار کی جنس سے اخراجات کو کا لھا لک مان کر وضع و منہا کیا ہے، تقریباً ایسی ہی ضرورت دیگر زرعی اخراجات کی موجودہ دور میں ہے، اس لیے ان اخراجات کو بھی کا لھا لک مان کر وضع کیا جانا چاہئے، یہی قرین عدل و انصاف ہوگا۔

زمین کی کاشت میں ہونے والے اخراجات کو عشر و نصف عشر وضع کرنے کے سلسلہ میں عبداللہ بن عباس کا فتویٰ اس کا متقاضی اور یہی امام احمد کا مذہب ہے، دیکھئے: (مغنی ۳/۴۲)۔

اور حدیث ہبل بن ابی حشمہ:

”أَنَّ رَسُولَ اللَّهِ ﷺ كَانَ يَقُولُ: إِذَا خَرَصْتُمْ فَخَذُوا وَدَعُوا الثَّلَاثَ، فَإِنَّ لَمْ تَدْعُوا الثَّلَاثَ فَدَعُوا الرَّبْعَ“

(ترمذی، ابوداؤد)۔

اس کی تشریح کرتے ہوئے ابن العربی ”شرح ترمذی“ میں لکھتے ہیں:

”وَكذَلِكَ اختلف قول علمائنا هل تحط المؤنة من المال المزكى وحينئذ تجب الزكوة أو تكون مؤنة المال وخدمته حتى يصير حاصلها في حصة رب المال وتؤخذ الزكوة من الرأس والصحيح أنها محسوبة وأن الباقي هو الذي يؤخذ عشرة. ولذلك قال النبي ﷺ: دعوا الثلث أو الربع وهو قدر المؤنة ولقد جربناه فوجدنا كذلك في الأغلب وبما يأكل رطبا ويحتسب المؤنة ويتخلص الباقي ثلثة أرباع أو ثلاث“۔

اس سے معلوم ہوا کہ موالک کے یہاں بھی زراعتی اخراجات محسوب ہوں گے، اور ہبل بن ابی حشمہ کی حدیث کو اسی پر محمول کیا ہے۔

ان سب باتوں کی وجہ سے قرین انصاف یہ معلوم ہوتا ہے کہ زراعتی اخراجات وضع کر کے بقیہ کا عشر و نصف عشر ادا کرے، اس لیے کہ اگر کاشت کار روپیہ پیسہ اور دیگر اموال تجارت میں مالک نصاب ہے تو زراعتی اخراجات اگر پیداوار میں محسوب نہ ہوں گے تو اموال نامیہ کی زکوٰۃ میں محسوب ہوں گے، یعنی اخراجات کی وہ مقدار اصل اموال نامیہ سے کم ہو جائے گی، اگر یہ مقدار اخراجات کی پیداوار میں محسوب ہوگی تو اموال نامیہ کے اس المال کی مقدار بڑھ جائے گی اور اس کے ساتھ اس کی زکوٰۃ ادا کی جائے گی، اس اختلاف کا نتیجہ تو ایسے کاشت کار پر ظاہر ہوگا جس کے پاس مال زکوٰۃ صرف پیداوار ہے تو ایسی صورت میں وہ مقروض رہتے ہوئے اپنے پورے مال کی زکوٰۃ ادا کرنے تو ایک طرح کی اس کے ساتھ زیادتی ہوگی۔



## عشر و خراج

مولانا محبوب علی وجیبی علیہ

امام محمدؐ کے نزدیک جس قسم کے پانی سے وہ سیراب ہوگی اسی قسم کا حکم ان کے ساتھ ہوگا، اور امام ابو یوسفؒ کے نزدیک اس زمین کے قریب جو زمین ہوگی اس کا اعتبار ہوگا، جو ملک بزور، یعنی جنگ کے ذریعہ فتح ہوا اور بادشاہ اسلام نے وہاں کی زمینیں وہیں کے باشندوں کے پاس رہنے دیں اور غائبانہ میں انہیں تقسیم نہیں کیا تو وہ سب زمینیں خراجی ہوں گی اور ہمیشہ خراجی ہی رہیں گی، اور جو ملک صلح سے فتح ہوئے اور وہاں کے باشندے اپنے مذہب قدیم پر رہے اور مسلمان نہ ہوئے اور بادشاہ اسلام نے ان کو ان کی زمینوں پر قابض اور قائم رکھا تو یہ زمینیں بھی خراجی ہوں گی اور یہ لوگ حسب سابق ان زمینوں کے مالک رہیں گے اور بیع و ہبہ کے حقوق ان کو حاصل رہیں گے، جیسا کہ خلیفہ دوم حضرت فاروق اعظمؓ نے اپنے زمانہ میں یہ عمل مفتوحہ علاقہ کے باشندوں کے ساتھ کیا۔

اور جو مالک صلح کے ساتھ اس طور سے حکومت اسلامی کے زیر نگیں آئے کہ وہاں کے باشندے بھی مسلمان ہو گئے تو ان کی زمینیں بھی بدستوران کی ملک رہیں گی اور ان پر عشر واجب ہوگا، جیسے مدینہ منورہ کے لوگوں نے اسلام قبول کیا اور رسول اکرم ﷺ کو مدینہ مقدسہ آنے کی دعوت دی تو ایسی زمینیں بھی عشری ہوں گی، اگر حاکم مسلم ملک فتح کرنے کے بعد وہاں کی زمینوں کو مجاہدین میں تقسیم کر دے تو وہ بھی عشری ہوں گی، مگر ہندوستان کی زمینوں کے متعلق کسی مورخ نے اس قسم کا واقعہ ہوتا بیان نہیں کیا۔

عشر میں عبادت اور نیکیں دونوں چیزیں پائی جاتی ہیں اور خراج میں صرف نیکیں پائی جاتی ہیں، اسی لئے عشر غیر مسلم پر نہیں ہوتا اور اولاً مسلم پر نہیں ہوتا، دوسرا فرق یہ ہے کہ عشری زمینوں میں نحو حقیقی معتبر ہے اور خراجی زمینوں میں نحو حقیقی اور تقدیری دونوں کا اعتبار ہے:

”کما ہو مذکور فی الفقہ والاثار المنقولہ من عمل رسول اللہ ﷺ والصحابة والتابعین رضوان اللہ علیہم اجمعین“

### مخوردوم

محمد بن قاسمؒ نے سندھ اور ہند کے جن حصوں کو فتح کیا ان میں سے وہ حصے جو صلح سے فتح ہوئے ان کے حکمرانوں اور باشندوں سے جو ان کے شرائط طے ہوئے ان پر ہی آپ نے عمل کیا، عام طور سے آپ نے اس حصے کے باشندوں کو قابض و مالک و متصرف برقرار رکھا اور ان سے خراج مقرر کر لیا۔

دوسری صورت یہ بھی ہوئی کہ وہاں کے حاکم کو اس زمین کا حاکم برقرار رکھا اور ان سے نیکیں مقرر کر لیا، اس طرح ان کو اپنا باجگذار بنا لیا، وہ حاکم ان زمینداروں سے خود وصولیابی کرتے اور حکومت اسلامی کو مقررہ نیکیں ادا کر دیتے اور جو بچتا، اس کو لے لیتے، وہ زمینیں جن کے مالک لاوارث مر گئے یا وہ زمینیں جو بجز تھیں یا وہ زمینیں جن میں جنگلات واقع تھے یا وہ زمینیں جو غیر مسلم حکمرانوں سے جنگ کے بعد ملتیں یہ بیت المال کی ملکیت ہوتی تھیں انہیں زمینوں میں سے مسلم حکمران جاگیریں اور جائدادیں دیتے تھے، یہ زمینیں اگر مسلمانوں کو دی جاتی تھیں تو ان پر عشر ہوتا اور یہ عمل فقہ اسلام کے مطابق ہے، محمد بن قاسم کے زمانے سے انگریزوں کے تسلط و غلبہ تک قریب قریب یہی معاملہ رہا، مسلم حکمرانوں نے کوئی ملک فتح کرنے کے بعد وہاں کے باشندوں کو بے دخل کر کے ان کی اراضی مسلم فاتح غازی پر تقسیم نہیں کر دی، بلکہ وہی طریقہ جو حضرت عمرؓ نے جاری کیا تھا کہ بعض مخصوص زمینوں کو چھوڑ کر مفتوحہ علاقہ پر مقامی باشندوں کو حسب سابق بحال رکھا گیا اور ان کے مالکانہ تصرفات میں کوئی رکاوٹ پیدا نہیں کی گئی، کہیں خراج موظف اور کہیں خراج مقاسمہ ان پر مقرر کیا گیا، چونکہ خراج موظف میں ہولت تھی، اس لئے اس کا رواج زائد رہا، اس سے پہلے خراج مقاسمہ کا طریقہ عام تھا، اور مغل دور میں بھی خراج موظف کا طریقہ جاری کیا گیا۔

طہارہ جامع العلوم فرقانیہ، راجپور۔

اس سے یہ بھی معلوم ہو گیا کہ انگریزوں نے ہندوستان پر قبضہ کرنے کے وقت مالکانہ اراضی کو اپنی اپنی ملکیت پر برقرار رکھا اور بہت سے مقامات پر اسی پرانے طریقہ جاگیرداری اور ٹھیکیداری کو جاری رکھا، اس سے یہ بات بھی صاف ہو جاتی ہے کہ مسلمانوں کی جو زمینیں عشری تھیں وہ ویسی ہی عشری رہیں۔

۱۹۲۲ء میں انگریزوں نے ایک قانون کے ذریعہ حقیقت اراضی میں کاشتکاروں کے حقوق بھی قائم کر دئے اب کاشتکار بھی زمینداروں کے ساتھ کسی حد تک شریک و سہم ہو گئے جس کی ایک وجہ تو یہ تھی کہ کاشتکار سمجھتا تھا کہ زمین پر میرا کوئی حق نہیں ہے، اس لئے وہ زمین کے بنانے سنوارنے اور پیداوار کو بڑھانے میں کوئی خاص دلچسپی نہیں لیتا تھا جس سے پیداوار میں کمی واقع ہو رہی تھی، دوسرے کاشتکاروں کی بے چینی کو بھی ختم کرنا تھا، تیسرے زمینداروں کی طاقت کو گھٹانا تھا، مگر کاشتکار اب بھی بالکل مطمئن نہ تھا، آخر کار آزادی ملک کے بعد زمیندار اور تعلقدار بالکل ختم کر دئے گئے اور جبراً تھوڑا سا معاوضہ دے کر ان کی ملکیت بالکل ختم کر دی گئی اور کاشتکاروں کو زمین پر مالکانہ حقوق دے دئے گئے، اس لیے اب سرکار اور کاشتکار وہی باقی رہ گئے، ہم پہلے بتا چکے ہیں کہ جنوبی ہند میں عموماً پہلے ہی سے کاشتکار زمین کے مالک تھے اور جہاں نہیں تھے وہاں اس قانون کے ذریعہ مالک بن گئے۔

### مخبر سوم

۱- انگریزی دور میں مختلف قوانین نے آہستہ آہستہ بٹائی دار اور کاشتکار کو زمین کا مالک بنا دیا اور جو اصلاً ٹھیکیدار یا تعلقدار یا زمیندار تھے ان کے حقوق کم ہوتے چلے گئے بالآخر کانگریس گورنمنٹ نے ان کو بالکل محروم کر دیا جس کی تفصیل مخبر دوم میں آچکی ہے۔

۲- خاتمہ زمینداری جو ایک بھیا تک ظلم تھا اس کی وجہ سے زمیندار، ٹھیکیدار اور تعلقدار بیک بینی و دو گوش اپنی اپنی ملکیتوں سے محروم ہونے کی وجہ سے افلاس کے دائرہ میں داخل آ گئے، صرف وہ لوگ جنہوں نے باغات یا کاشتکاری کی زمینیں پہلے سے حاصل کر لی تھیں وہ ایک کاشتکار کی حیثیت میں باقی رہ گئے اور جو کل مالگاری ادا کرتے تھے وہ زمینوں کے مالک بن گئے، اس کی وجہ سے ان کی معاشرتی اور اقتصادی حالت اچھی ہو گئی اور تعلیمی میدان میں اس کی بدولت وہ ترقی کر گئے، "الایام نندا ولہا بین الناس" (سورہ آل عمران: ۱۳۰) اس قانونی عمل سے مسلمان خصوصیت کے ساتھ متاثر ہوئے اور ان کی شان و شوکت اور اقتصادی برتری ختم ہو گئی، کیونکہ مسلمان کا تکیہ زمینداری، تعلقدار اور ٹھیکیداری پر ہی تھا، برخلاف ہندو زمینداروں کے کہ وہ تجارت، صنعت و حرفت، سودی کاروبار اس دور میں بھی جاری رکھے ہوئے تھے، اس لئے خاتمہ زمینداری سے وہ زائد متاثر نہیں ہوئے مزید برآں گورنمنٹ کانگریس نے مسلمانوں کے لیے ملازمت اور دیگر ترقی کے راستے مسدود کر دئے اور اپنے ہم مذہب لوگوں کے لئے ملازمت، تجارت، ٹھیکیداری اور اعلیٰ تعلیم کے دروازے کھول دئے، جس کی وجہ سے اکثریت کے افراد ہر شعبہ زندگی میں کافی ترقی کر گئے اور مسلمان غربت جہالت کے اندھیروں میں ڈوبتے چلے گئے۔

### مخبر چہارم

۱- جو زمینیں مسلمانوں کی ملکیت میں پہلے سے چلی آرہی ہیں یا کسی مسلمان نے کسی مسلمان سے خریدی ہیں یا وہ زمینیں جو مسلم حکمرانوں نے مسلمانوں کو بطور عطیات دی تھیں اور وہ ان کے پاس باقی ہیں یا وہ زمینیں جن کا کچھ حال معلوم نہ ہو سکا، لیکن نسلاً بعد نسل مسلمانوں کے قبضے میں چلی آرہی ہیں وہ سب عشری ہیں ان پر احکام عشر جاری ہوں گے اور وہ زمینیں جو مسلمان نے کسی کافر سے خریدی ہیں وہ خراجی ہوں گی، اور وہ زمینیں جو مسلمان چھوڑ کر پاکستان چلے گئے بعد میں گورنمنٹ نے ان پر قبضہ کر لیا اور پھر کسی مسلمان کو الٹ کر دیں وہ بھی خراجی ہیں، اسی طرح اگر کسی کافر کو دے دیں اور اس سے کسی مسلمان نے خریدیں تو وہ بھی خراجی ہوں گی، کیونکہ استیلاء کافر کا مال مسلم پر اس کافر کو مالک بنا دیتا ہے، اس لئے وہ زمینیں عشری نہیں رہیں۔

۲- ایسی زمینوں کے متعلق حضرت امام ابو یوسفؒ کے نزدیک ان کے قریب جو زمینیں ہیں ان کا اعتبار ہوگا، یعنی جو عشری زمینوں کے قریب ہیں ان پر عشر اور جو خراجی زمینوں کے قریب ہیں ان پر خراج اور حضرت امام محمدؒ فرماتے ہیں ان کی سیرابی جس قسم کے پانی سے ہوگی اسی کا حکم ہوگا عشری پانی سے سیراب ہونے پر عشری کا اور خراجی پانی سے سیراب ہونے پر خراجی کا، علامہ شامیؒ کے قول سے حضرت ابو یوسفؒ کے قول کو ترجیح معلوم ہوتی ہے۔

۳- حکومت اسلامیہ جیسے پاکستان کو جو لگان دیا جائے اور دیتے وقت اداء خراج کی نیت ہو تو خراج ادا ہو جائے، اور غیر مسلم حکومتوں کو لگان دینے سے خراج ادا نہیں ہوگا۔

۴- خراجی زمینوں میں جن میں پانی پہنچتا ہے فی جریب ایک درہم نقد اور ایک صاع گیہوں یا جو یا جو چیز بھی اس زمین میں بوئی جائے اور ترکاری میں فی جریب پانچ درہم انکور اور کھجور کے باغات میں فی جریب دس درہم، یا درکھئے ایک درہم ساڑھے تیس ماشہ کا ہوتا ہے۔ دس درہم پینتیس ماشہ کے ہوتے ہیں اس طرح ایک ماشہ کم تین تولہ چاندی ہوتی ہے۔

یہ خراج فاروق اعظمؓ نے عراق کی زمینوں پر فرمایا تھا ان کے علاوہ دوسرے پھلوں کے باغات یا اور قابل کاشت چیزیں ان کے متعلق فقہاء نے فرمایا ہے کہ پیداوار کا کم از کم پانچواں حصہ جو پیداوار کے نصف حصہ سے زائد نہ ہو مسلمانوں کو ہندوستان میں ان زمینوں پر نکالنا چاہئے جو خراجی زمینیں ہیں، اور اس کو جو خراج کے مصارف ہیں وہیں پر خرچ کرنا چاہئے، جیسے پیسوں، بیواؤں کی مدد مدارس اسلامیہ اور طلبہ کے مصارف اور دیگر رفاہ عام کے کام میں خراج کی ادائیگی مسلمان کے لئے بھی عبادت نہیں، کیونکہ وہ صرف زمین کا ٹیکس ہے، لیکن اس حق کی ادائیگی پر اجرا کا مستحق ہوگا (انشاء اللہ تعالیٰ)۔

۵- موجودہ زمانہ میں اگر ایک طرف کاشت کے مصارف زائد ہو گئے ہیں تو دوسری طرف پیداوار میں بھی غیر معمولی اضافہ ہوا ہے، چنانچہ ہمارے اطراف میں جن کھیتوں میں ایک کوئٹل یا ڈیڑھ کوئٹل فی بیگہ پیدا ہوتا تھا آج ان میں چار اور پانچ کوئٹل تک پیدا ہو رہا ہے، اس لئے وہی مسئلہ رہے گا کہ بغیر مصارف نکالے ہوئے کل پیداوار کا عشر یا خراج دینا ہوگا۔

۶- جو زمینیں بٹائی پر دی جاتی ہیں ان کی پیداوار کا عشر مالک اور کاشتکار دونوں پر ان کے حصوں کے بقدر ہوگا، بشرطیکہ دونوں مسلمان ہوں گے اور اگر ایک مسلمان ہے تو مسلمان پر عشر ہوگا اس کے حصہ کے بقدر غیر مسلم پر نہیں۔

### محور پنجم

۱- امام اعظم ابو حنیفہؒ کے نزدیک پیداوار کے ہر حصے پر عشر ہے، خواہ زائد ہو یا کم، جیسا کہ قرآن پاک کی آیات اور بہت سی احادیث مبارکہ کے عموم سے پتہ چلتا ہے، لیکن صاحبین اور دیگر ائمہ کے نزدیک پیداوار کی مقدار پانچ وسق، یعنی ساٹھ صاع جس کے تقریباً ۱۲ کوئٹل پیداوار ہوتی ہے عشر نہیں ہے، اس سے زیادہ میں عشر ہے، مگر فتویٰ امام ابو حنیفہؒ کے قول پر ہے۔

۲- ایسی چیزیں جو خورد و ہوں اور ان کے ذریعہ زمین سے حصول منفعت مقصود نہ، جیسے گھاس اس میں عشر نہیں ہے، وہ چیزیں جن کی کاشت کی جاتی ہے، اور وہ چیزیں جن سے حصول منفعت مقصود ہو ان پر عشر ہے، جیسے وہ بانس جو بوئے جاتے ہیں یا وہ درخت جو لکڑی پاپھل حاصل کرنے کی غرض سے لگائے جاتے ہیں ان پر عشر ہے، ایسے ہی وہ گھاس اور چارہ جو اگایا جاتا ہے اس پر بھی عشر ہے، کھانا، سگھاڑا ان سب پر عشر ہوگا۔

۳- تالاب بنا کر جو مچھلیاں پالی جاتی ہیں ان پر زکوٰۃ اموال کا حکم ہوگا عشر کا نہیں، کیونکہ مچھلی زمین سے پیدا نہیں ہوتی۔

۴- جو درخت لگائے جاتے ہیں ان سے بلا واسطہ استعمال مقصود نہیں ہے، بلکہ ان سے ان کیڑوں کی غذا حاصل کرنا مقصود ہے جن سے ریشم حاصل کیا جاتا ہے، اس لئے ان کیڑوں سے حاصل شدہ ریشم پر تجارت مال کے قاعدہ کے تحت زکوٰۃ اموال واجب ہوگی عشر نہیں۔

۵- وہ درخت جن سے پھل حاصل کئے جاتے ہیں یا وہ لکڑی جو فرنیچر کے کام آتی ہے یا وہ لکڑی جو دیگر منافع کے لئے بوئی جاتی ہے ان پر بھی عشر ہوگا۔  
مواہنا عبدالحی فرنگی علی نے لکھا ہے:

”المراد ما لا يقصد به استغلال الأرض غالباً كالتبن نعو لو قصد الاستغلال بشيء منها كما إذا اتخذ الجنان مقصبة و مشجرة“

۶- سبزیاں، خواہ اپنے مکان میں اگائی جائیں یا افتادہ زمین میں چھتوں پر ہوں یا فضا میں تجارت کے لئے ہوں یا اپنے کھانے کے لیے جنگل میں ہوں یا اپنے گھر میں کم ہوں یا زائد امام اعظمؒ کے نزدیک عشر دینا ہوگا، رہی یہ بات کہ بعض چیزوں میں پیداوار میں تسلسل رہتا ہے تو جتنے پھل توڑے جائیں اس میں سے عشر نکالتے جائیں امام اعظمؒ کا یہی مسلک ہے اور یہی مفتی بہ ہے، البتہ کسی مقام پر اسلامی حکومت ہو تو ایسی چیزوں کا عشر گورنمنٹ نہیں لے گی صاحب پیداوار خود ہی مستحقین کو تقسیم کرے گا۔

۷- ارضی مؤوفہ میں اگر وہ عشری ہیں تو عشر ہے اور اگر وہ خراجی ہیں تو ان میں خراج ہے خواہ وقف فی سبیل اللہ ہوں یا ولف نلی الاولادہ در مختار میں ہے:

”ويجب الخراج في أرض الوقف والصبي، والمجنون لو خراجية والعشر لو عشرية“  
اور شامی نے اسی پر لکھا ہے:

”وبأن الملك غير شرط فيه بل الشرط ملك الخارج فيجب في الأراضي الموقوفة لعموم قوله تعالى: ”أنفقوا من طبيبات ما كسبتم ومما أخرجنا لكم من الأرض“ وقوله تعالى: ”واتوا حقه يوم حصاه“۔  
اور اسی میں ہے:

”ولأن العشر يجب في الخارج لا في الأرض فكان ملك الأرض وعدمه سواء كما في البدائع“  
نوٹ: بارش کا پانی قدرتی چشموں کا پانی بڑے بڑے دریا اور ندیاں جو خود بہتی ہیں اور ان کے جاری کرنے میں کسی کو دخل نہیں ہے اور عادت کسی کی ملک بھی نہیں ہوتی اور مسلمانوں کے کھدوائے ہوئے کنوئیں یہ سب عشری ہیں، چھوٹی نہریں جو حکومت یا کسی جماعت نے اپنے خرچ و محنت سے بڑی نہروں سے نکالی ہیں اور عادت نہریں نکالنے والوں کی ملک سمجھی جاتی ہیں ان سب کا پانی خراجی ہے۔

## جوابات سوالنامہ عشر و خراج

مولانا انور علی اعظمی

- ۱- علامہ عینی نے ”بنایہ“ میں عشری اور خراجی زمینوں کی مندرجہ ذیل اقسام ذکر کی ہیں فرماتے ہیں کہ عشری زمینوں کی چھ قسمیں ہیں:
  - ۱- عرب کی زمین جیسے حجاز اور یمن کی آراضی۔
  - ۲- وہ آراضی جن کے مالک بخوشی مسلمان ہو گئے ہوں۔
  - ۳- وہ زمین جو بزور طاقت حاصل کی گئی ہو اور غائبین کے درمیان تقسیم کر دی گئی ہو۔
  - ۴- ایسی مردار زمین جسے قابل کاشت بنایا گیا اور عشری پانی سے سیراب کیا جاتا ہو۔
  - ۵- خراجی زمین جس سے خراجی پانی ختم ہو گیا ہو اور وہ عشری پانی سے سیراب کی جاتی ہو۔
  - ۶- کسی مسلمان نے اپنے گھر کو باغ بنا دیا اور عشری پانی سے سیراب کرنے لگا۔
- خرارجی زمین کی آٹھ قسمیں ہیں
  - ۱- ایسی زمین جس کو بزور طاقت حاصل کیا گیا ہو اور کافروں کے ہاتھ میں وظیفہ خراج کے ساتھ باقی رکھا گیا ہو۔
  - ۲- ایسی زمین جس کو کافروں نے امیر المومنین کی اجازت سے قابل کاشت بنایا ہو۔
  - ۳- کافر اپنے گھر کو باغ بنا دے اگرچہ عشری پانی سے سیراب کرے۔
  - ۴- کوئی کافر قوم خوشی خوشی خراج دینے پر آمادہ ہو جائے۔
  - ۵- ایسی زمین جو خراجی پانی سے قابل کاشت بنائی جائے۔
  - ۶- ایسی زمین جس کو مسلمان کافر سے خریدے۔
  - ۷- عشری زمین جس کا پانی بند ہو جائے اور خراجی پانی سے سیراب کی جانے لگے۔
  - ۸- کسی مسلمان نے اپنے گھر کو باغ بنا دیا اور خراجی پانی سے سیراب کرنے لگا (حاشیہ شرح وقایہ ۱/۲۹۵)۔
- کسی زمین کے عشر یا خراجی کا فیصلہ اسی تفصیل کی روشنی میں کیا جائے گا۔
- جو زمین نسلاً بعد نسل مسلمانوں کے قبضہ میں چلی آرہی ہے اور یہ پتہ نہیں کہ کب اور کیسے آئی اسے عشر ہی مانا جائے گا، کیونکہ فقہاء کے نزدیک استصحاب بھی ایک دلیل ہے۔
- ۲- جن آراضی کا عشری اور خراجی ہونا متعین نہ ہو سکے ان میں عشر نکالنا احوط ہے اور مسلمانوں کے حال سے زیادہ مناسب ہے۔

”بدائع“ میں مذکور ہے:

دارالعلوم

”والابتداء بالعشر في أرض المسلم أولى لأن في العشر معنى العبادة وفي الخراج معنى الصغار“ (بدائع ۲۶۸/۵۷)۔

- ۳- سرکار کو دی جانے والی مالکذاری خراج کے حکم میں داخل نہیں ہے، کیونکہ موجودہ سرکار اس کا مصرف نہیں اور وہ اس کے مصارف میں استعمال بھی نہیں کرتی۔
- ۴- حضرت تھانویؒ کی تحقیق جدید کے مطابق خراج کی ادائیگی بھی ایک حق شرعی ہے اس کی شرح قرب و جوار کی اراضی سے اندازہ کر کے متعین کی جائے گی، علامہ کاسانی صاحب ”بدائع“ فرماتے ہیں کہ عشر میں عبادت کا مفہوم پایا جاتا ہے اور خراج میں صغار، یعنی ماتحتی کا۔ ”رد المحتار“ میں ہے:

ولو ترك السلطان أوائبه الخراج لرب الأرض أو وهب له ولو بشفاعة جاز عند الثاني وحل له لو مصرفا والا تصدقا به يفتى“۔

یہ عبارت یہی بتا رہی ہے کہ اگر خود مصرف نہ ہو تو صدقہ کرنا پڑے گا، حالانکہ سلطان نے معاف کر دیا ہے، لہذا خراج کی ادائیگی میں صرف اظہار ماتحتی ہی نہیں، بلکہ حق شرع بھی ملحوظ ہے۔

- ۵- کھاد اور دوا وغیرہ سے نہ تو عشر میں کمی کی جائیگی اور نہ ہی پیداوار سے ان اخراجات کو منہا کیا جائے گا، کل پیداوار میں عشر یا نصف عشر واجب ہوگا۔ (دیکھئے: شامی ۲/۶۹، امداد الفتاویٰ)۔

۶- مزارعت کی بٹائی کی صورت میں عشر امام ابوحنیفہؒ کے نزدیک رب الارض پر ہے، اس لئے کہ امام صاحب مزارعت کو عقد فاسد قرار دیتے ہیں، غلہ کا مالک زمین والا ہوتا ہے اور مزارع اجرت مثل کا مستحق ہوتا ہے، صاحبین کے نزدیک مزارعت ایک جائز عقد ہے، لہذا دونوں اپنے اپنے حصہ کے مالک ہوں گے اور چونکہ عشر پیداوار سے متعلق ہے، اس لئے دونوں ہی اپنے اپنے حصہ سے وظیفہ کو ادا کریں گے، راقم السطور اس مسئلہ میں صاحبین کے قول کو لائق ترجیح سمجھتا ہے (دیکھئے: شامی ۲/۷۶)۔

### محور پنجم

- ۱- عشر یا نصف عشر کا وجوب ارض عشریہ میں پیداوار کی ہر مقدار پر ہے امام ابوحنیفہؒ کے نزدیک اس میں کسی نصاب کی شرط نہیں ہے اور نہ قرض وغیرہ مانع ہے احناف کے نزدیک مفتی بہ یہی مذہب ہے۔
- ۲- ہر وہ پیداوار جس سے آمدنی حاصل کرنا مقصود ہو اس میں عشر واجب ہوتا ہے، چنانچہ غلے اور پھل و جویب عشر کے حکم میں یکساں ہیں، حتیٰ کہ اگر کسی زمین میں بانس، جری کی باقاعدہ کاشت کی جاتی ہے تو اس میں بھی عشر واجب ہوگا۔
- چونکہ عشر کا سبب ارض نامیہ ہے اور سنگھاڑا دکھانا پانی کی پیداوار ہیں، اس لئے ان پر عشر کا حکم نہیں جاری ہوگا، احادیث میں عشر یا نصف عشر کو انھیں اشیاء پر نافذ کیا گیا ہے جو زمین کی پیداوار کہی جاتی ہیں۔

اسی طرح سے عمران بیجوں میں واجب نہیں جو صرف زراعت کے کام آتے ہیں، عشر دواؤں میں اور زکات وغیرہ میں واجب نہیں (قاضی خاں ۱/۱۲۹)۔

- ۳- مچھلی خواہ کسی قسم کے پانی میں پالی گئی ہو اس میں عشر نہیں ہوگا، اس کو بیچنے کے بعد حاصل شدہ رقم پر زکوٰۃ کا حکم جاری ہوگا،

لا شیء فیما تستخرج من البحر كالعنب واللؤلؤ والسمک“ (حوالہ سابق)۔

- ۴- ریشم کی کاشت پر عشر واجب نہیں، صاحب ”ہدایہ“ شہد پر بحث کرتے ہوئے رقم طراز ہیں:

”وفي العسل العشر إذا أخذ من أرض العشر وقال الشافعي: لا يجب؛ لأنه متولد من الحيوان، فأشبهه الإبريسر، ولنا قوله عليه السلام: في العسل العشر، ولأن النحل يتناول من الأنوار والثمار وفيهما العشر، فكذا فيما يتولد منها بخلاف دود القز، لأنه يتناول الأوراق ولا عشر فيها“ (ہدایہ ۱/۱۸۲)۔

لہذا معلوم ہوا کہ ریشم وظیفہ عشر سے مستثنیٰ ہے۔

- ۵- وہ درخت جن سے پھل مقصود نہیں ہوتا، بلکہ جلانے یا فرنیچر اور عمارت کے استعمال میں آتے ہیں اگر کسی عشری زمین کو ایسے درختوں کے لئے خاص کر دیا

گیا ہو تو ان میں عشر واجب ہوگا، وجوب عشر کے لئے قاضی خاں ہر سال کاٹنے اور بیچنے کی شرط لگاتے ہیں۔

”ولو جعل أرضه مقصبة ومشجرة يقطعها ويبيعهما في كل سنة. كانت فيه العشر“ (قاضی خاں ۱/۱۲۹)۔

لیکن ”عالمگیری“ میں یہی مسئلہ ”محیط السرخسی“ کے حوالہ سے نقل کیا ہے اس میں ہر سال کاٹنے کی شرط نہیں، بلکہ مسئلہ کا مدار استمراء اور آمدنی کو قرار دیا ہے، لہذا ایسی عشری زمین جو صنوبر، ساکھوا، شیشم، ساگوان وغیرہ کے لئے خاص کر لیجائے اور یہ درخت تیار ہونے کے بعد کاٹے جائیں چاہے دس سال کیوں نہ لگ جائیں ان میں عشر واجب ہوگا (فتاویٰ ہندیہ ۱/۹۵)۔

۶- وہ ہزیاں جو عشری زمین میں بوئی جائیں ان میں عشر واجب ہوگا بہتر یہ ہے کہ جب توڑی جائیں عشر الگ کر دیا جائے اور مستحقین کو دے دیا جائے، البتہ اپنے گھریا مکان کی چھتوں پر بوئے جانے والے درختوں یا ہزریوں میں عشر نہیں ہوگا۔

”رجل في داره شجرة مشمرة لا عشر فيه، وإن كانت البلدة عشرية بخلاف ما إذا كانت في الأرض“۔

(قاضی خاں ۲/۱۲۹، ہندیہ ۱/۹۵)۔

۷- اوقاف کی اراضی میں عشر واجب ہے، کیونکہ عشر کا سبب ارض نامیہ ہے اور وہ یہاں موجود ہے زور ہے یہ کہ عشر کا تعلق پیداوار کی ملک سے ہوتا ہے، لہذا اراضی موقوف علی الاولاد میں عشر واجب ہوگا، اس لئے اولاد ان زمینوں کی پیداوار کی مالک ہوتی ہے، اگرچہ زمین کی مالک نہیں ہوتی۔

(دیکھئے: حوالہ مذکور)۔

## عشر و خراج سے متعلق سوالوں کے جوابات

مولانا نعیم الدین علی

### مسلمانوں کی قبضہ والی زمین

جواب: (۲) اور وہ اراضی جو فی الحال مسلمانوں کے قبضہ میں ہے، لیکن اس کے پہلے کا حال معلوم نہیں جس کی وجہ سے عشری اور خراجی ہونا معین نہ ہو سکے تو ان کے بارے میں ابتداء سے مسلمانوں کی ملکیت قرار دے کر عشری سمجھی جائیں گی، بدلیل الاستصحاب۔

### مال گذاری کی ادائیگی سے عشر میں تخفیف

جواب: (۳) سرکار کو دی جانے والی مال گذاری خراج کے حکم میں داخل نہیں ہوں گی، کیونکہ خراج کا مصرف شریعت میں متعین ہے حکومت ہند اس کو علیحدہ کر کے اس میں خرچ نہیں کرتی ہے امیر المسلمین اس مد کے آمدنی کو اس کے شرعی مصرف میں خرچ کرنے کا حقدار ہے، لیکن ہندوستان میں نہ اسلامی حکومت ہے نہ اسلامی فوج ہے جس کی خدمت کا معاوضہ خراج کے مد سے دیا جائے اور خود وہ حکومت خراج کے اصول و ضوابط پر اس کو وصول کرتی ہے، بلکہ وہ حکومت ایک خالص ٹیکس ادا کرتے ہیں جس کے ادا کرنے سے خراج کی شرعی ذمہ داری پوری نہیں ہوتی، علامہ ہمایونی سندھی کے رسالہ ”سراج الہند فی خراج السنہ“ میں اس مسئلہ کو بڑی وضاحت سے لکھا ہے کہ کوئی غیر مسلم حاکم اگر مسلمان کی خراجی زمینوں کا خراج کہہ کر وصول کرے تو اس سے خراج ادا نہیں ہوگا، بلکہ از خود مسلمانوں کو رقم خراج نکال کر ان کے ان مصارف پر خرچ کرنا واجب ہوگا جو اس ملک میں موجود ہیں، مثلاً علماء طلباء عام مصالح ملک و اہل اسلام، سرحدوں کی حفاظت اور فوج کے اخراجات اور عمال حکومت مفتیوں قاضیوں وغیرہ کا گزارہ بقدر کفایت، سڑکوں اور پلوں کی تعمیر و مرمت وغیرہ۔

### وظیفہ الارض میں تبدیلی

جواب: (۴) شرعی حیثیت سے زمین کے واجبات دو قسم پر ہیں عشر اور خراج عشر مسلمانوں پر عائد ہوتا ہے اور خراج غیر مسلموں پر اور قاعدہ یہ ہے کہ جو وظیفہ عشر یا خراج کا کسی زمین پر لیتا ہے عائد ہو گیا پھر وہ وظیفہ مالک بدلنے سے مبتدل نہ ہوگا، لیکن عشری زمین کسی غیر مسلم کی ملک میں منتقل ہو جائے تو فریضہ عشر کے وہ اہل نہ ہونے کی وجہ سے اس پر عشر واجب نہ ہوگا بلکہ خراج ہی واجب ہوگا اور اگر کسی غیر مسلم کی خراجی زمین کو کوئی مسلمان خرید لے تو اس مسلمان پر خراج ہی واجب ہوگا، حکومت اسلام کی طرف سے عائد ہونے کی حیثیت سے ٹیکس ہونے میں دونوں برابر ہیں، لیکن عشر فقط ٹیکس نہیں بلکہ اس میں اس سے زیادہ اصلی حیثیت عبادت مالی کی ہے مثل زکوٰۃ کے اسی لئے اس کو زکوٰۃ الارض بھی کہا جاتا ہے، لہذا اس کی ادائیگی عبادت ہے اور خراج خالص ٹیکس ہے جس میں عبادت کی کوئی حیثیت نہیں۔

لیکن جب اصول و ضوابط بالا کی بنا پر کوئی مسلمان خراجی زمین کا مالک بن جائے گا تو وہ شریعت کے مکلف ہونے کی حیثیت سے حقوق اراضی کی بنا پر عشر کی ادائیگی کی طرح ادا کرنا واجب ہو جائے گا اور اسی بنا پر وہ عبادت بن جائے گا اگرچہ اصل وضع کے اعتبار سے وہ خالص ٹیکس ہے، کیونکہ اس وقت ذمیوں کا وظیفہ تھا وہ مسلمانوں کا وظیفہ بن گیا جو کہ عبادت کا اہل اور پابند ہے اب وہ ”واتوا حقہ“ اور ”مما اخرجنا لکم من الارض“ (الایہ) میں داخل ہو کر اپنا فریضہ ادا کر کے رضائے مولیٰ حاصل کرے گا۔

خراج کا باقاعدہ نظام حضرت عمرؓ کے عہد خلافت میں قائم ہوا، چنانچہ سب سے پہلے عراق کی فتح کے بعد انہوں نے تمام قدماء مہاجرین کو مشورہ کے لئے جمع کیا اور ان لوگوں میں حضرت علیؓ، حضرت طلحہؓ، حضرت عثمانؓ اور حضرت عبداللہ بن عمرؓ نے حضرت عمرؓ کی رائے سے اتفاق کیا اور حضرت عبدالرحمن بن عوفؓ نے

ڈاکٹر استاذ جامعہ اسلامیہ بدر پور، آسام۔



مخالف گروہ کی تائید کی بالآخر حضرت عمرؓ نے ایک عام اجلاس کیا جس میں شرفاء انصار سے دس اوس سے پانچ اور خزرج سے پانچ بزرگ شریک ہوئے حضرت عمرؓ نے کھڑے ہو کر ایک نہایت پرزور تقریر کی اور سب نے ان کی رائے سے اتفاق کر لیا۔ اس طریقہ سے صیغہ خراج کی مشروعیت وجود میں آئی اس کے بعد انہوں نے اراضی کی پیمائشی کام انجام دیا اور آخر کچھ اراضی کو خالصہ قرار دے کر باقی تمام زمینیں مالکان قدیم کے قبضے میں دے دی گئیں اور ان پر حسب ذیل مال گذاری مقرر کی گئی۔

یہ جو حساب لکھا جا رہا ہے وہ سلسلہ دارالمصنفین نمبر ۱۷ / اسوہ صحابہ نامی کتاب حصہ دوم: ۶۶ کے مطابق ہے۔ جو نی

جریب یعنی پون بیگہ پختہ	ایک درہم سالانہ
جریب ۱۱	چھ درہم سالانہ
جریب ۱۱	پانچ درہم سالانہ
جریب ۱۱	دس درہم سالانہ
جریب ۱۱	دس درہم سالانہ
جریب ۱۱	آٹھ درہم سالانہ
جریب ۱۱	تین درہم سالانہ

”ہدایہ مع شرح فتح القدر“ میں ”ہدایہ“ کی عبارت میں جو مقدار بیان فرمایا گیا اس کا مضمون یہ ہے: ”عام زمینوں پر فی جریب ایک درہم نقد اور ایک صاع یعنی ساڑھے تین سیر گندم یا جو چیز اس میں بوئی جائے اور ترکاری ایک جریب پر پانچ درہم اور انگور یا کھجور کا باغ جو متصل درختوں پر مشتمل ہوتی فی جریب دس درہم (ہدایہ مع شرح فتح القدر ۳/ ۳۶۱-۳۶۲)۔“

مسلمانوں کو از خود خراج نکالنا چاہئے

جواب نمبر: (۳) کے ضمن میں جو ذکر کیا گیا اس سے سمجھا جاتا ہے کہ ہندوستان کے مسلمانوں پر واجب ہے کہ جہاں نظام شرعی قائم ہے وہاں اپنی خراجی زمینوں کا خراج بطور خود یا امیر کی معین کردہ عمال کے ذریعہ نکال کر بیت المال میں جمع کر دے اور بیت المال سے امیر شریعت مدارس اسلامیہ اور علماء طلباء وغیرہ جو مصرف شریعت نے معین کر دیا ہے اس میں صرف کریں یا خود بخود مصارف خراج میں صرف کر دے۔

اخراجات میں اضافہ کے سبب عشر میں کمی

جواب: (۵) قانون زکوٰۃ میں شریعت اسلام نے ہر قسم کی زکوٰۃ میں اس بات کو بنیادی اصول کے طور پر استعمال کیا ہے کہ پیداوار میں محنت اور خرچ کم ہے اس میں زکوٰۃ کی مقدار زیادہ اور جتنی محنت اور خرچ کسی پیداوار پر بڑھتا جاتا ہے اتنی ہی زکوٰۃ کی مقدار کم ہوتی جاتی ہے، لہذا جدید طریق زراعت میں ہونے والے غیر معمولی اخراجات کی وجہ سے عشر نصف عشر ہو جائے گا، اور اصل پیداوار سے عشر یا نصف عشر نکالنے کے بعد ان اخراجات کو باقی سے لیا جائے گا۔

بٹائی والی زمین میں عشر کس پر ہے

جواب: (۶) زمین بٹائی پر دے کر اگر بھتی کرائی جائے تو دیکھا جائے گا بذرعامل کی جانب سے ہے یا رب الارض کی جانب سے اگر بذرعامل کے جانب سے ہو تو صاحبین کے نزدیک عشر خصمہ دونوں پر واجب ہوگا اور امام ابوحنیفہؒ کے نزدیک صرف رب الارض پر قبل تقسیم اپنے عین حصہ سے جمع عشر واجب ہوگا بعد تقسیم وہ اپنا حصہ سے ادا کردہ نصف عشر بطور دین بٹائی دار کو دے گا اور اگر بذرعامل کی جانب سے ہو تو ائمہ ثلاثہ کے نزدیک عشر صرف رب الارض پر واجب ہوگا۔

وجوب عشر کے لئے اہلیت شرط ہے اور غیر مسلم عشا ادا کرنے کا اہل نہیں ہے، لہذا اس پر عشر واجب نہ ہوگا۔

## محور پنجم: (۱)

عشر کن چیزوں میں واجب ہے

۲- امام ابوحنیفہؒ کے نزدیک زمین سے جو بھی پیداوار ہو جیسے گہوں، جو، چنا، باجرہ، دھال وغیرہ ہر قسم کے اناج، گنا، روئی، ہر قسم کی ترکاریاں پھول، پھل، میوے سب میں عشر واجب ہے تھوڑا پیداوار ہو یا زیادہ، البتہ ان چیزوں میں عشر واجب نہیں ہے جن کا زمین سے پیدا کرنا مقصود نہ ہو، جیسے لکڑی اور نے، سوکھی اور تر گھاس، کھجور کے پھنے گوند، قطران جو ایک درخت کا عصارہ ہوتا ہے خطمی، اشنان، کپاس اور بیٹنگن کا درخت، تربوز اور کٹڑی کی بیج اور دوائیاں، گنا میں عشر نہیں ہے، لیکن اس کے رس میں عشر ہے اور امام محمدؒ سے ایک روایت آئی ہے کہ سوکھی گھاس میں عشر ہے، البتہ بیٹنگن اور کپاس کے درخت میں عشر نہیں ہے، مگر خود بیٹنگن اور کپاس میں عشر ہے دواؤں میں عشر نہیں ہے۔

اسی طرح پانی میں کاشت کی جانے والی چیزوں کی بھی یہی حکم ہے کہ زمین سے جن کا پیدا کرنا مقصود نہ ہو ان پر عشر واجب نہ ہوگا، چونکہ مکھانہ، سنگھارہ کا تعلق مٹی سے ہے جڑ مٹی ہی میں ہوتا ہے اور پھل پانی پر، لہذا ان کا بھی ایک ہی حکم ہوگا۔

مچھلی میں عشر ہے یا زکوٰۃ

۳- مچھلی کی کاشت زمین کی پیداوار نہیں کیونکہ یہ ”ہما آخر جنا لکم من الأرض“ (سورہ بقرہ: ۲۶۷) میں داخل نہیں علاوہ ازیں شرائط و وجوب عشر چار ہیں (پہلی شرط مسلمان ہونا، دوسری زمین کا عشری ہونا، تیسری زمین سے پیداوار کا حاصل ہونا، چوتھی پیداوار کوئی ایسی چیز ہو جس کو اگانے اور پیدا کرنے کا رواج ہو اور عادتاً اس کی کاشت کر کے نفع اٹھایا جاتا ہو) ان چاروں میں سے تیسری شرط مفقود ہے۔ لہذا اس کو زکوٰۃ اموال میں شمار کر کے اسی کا حکم جاری کرنا ہوگا نیز مچھلی پانی کا پیداوار ہے اس میں عشر نہیں ہے، مگر اس کو آمدنی کے ذریعہ بنانے کی صورت میں اس پر زکوٰۃ واجب ہوگا، ”خلاصہ الفتاویٰ“ میں مچھلی کو ”مستخرج من البحر“ میں شامل کیا:

”ولا شیء فیما یتخرج من البحر كالعذیر واللؤلؤ والسمت“ (خلاصہ الفتاویٰ ۱/۲۳۶)۔

ریشم کے کیڑوں میں زکوٰۃ

۴- ریشم کے کیڑوں کے بارے میں جہاں تک نقول منقول ہیں عشر واجب نہیں:

”بخلاف دود القز لأنه یتناول الأوراق ولا عشر فیہما“ (ہدایہ ۱/۸۴)۔

لیکن آمدنی کے غرض سے باقاعدہ کاشت کی جائے تو اس پر عشر واجب ہو جائے گا جس طرح شجر مشمرہ میں شجر مقصود نہیں، اس لئے شجر پر عشر نہیں شمر مقصود ہے، لہذا شمر پر عشر واجب ہو جائے گا۔

غیر پھلدار درخت میں عشر

۵- عشری زمین میں جلانے کے کام میں لانے کے لیے یا تو عمارت، فرنیچر وغیرہ میں استعمال کے لئے اگر درخت لگایا جائے تو اس صورت میں مقصود ہونے کی وجہ سے اس پر عشر واجب ہو جائے گا، اسی طرح اگر بید کے درخت، گھاس، سرکنڈے اور کھجور کے پٹھے کی پیداوار بالارادہ اور کسی مقصود کی خاطر کسی قطعہ زمین میں کی گئی ہو یا چنایا صنوبر کے درخت لگائے گئے ہوں انہیں کاٹ کر فروخت کرنا اور ان سے نفع اٹھانا مقصود ہو تو ایسی چیزوں میں بھی عشر واجب ہوگا۔

”فتح القدیر“ میں ہے:

”حتى لو اتخذها معتصبه أو مشجره أو منبتا للحشیش یجب فیہا العشر“ (فتح القدیر ۲/۲۰۲، فتاویٰ ہندیہ ۱/۳۶)۔

اسی طرح شامی:

”وفي المعراج قصب العسل یجب العشر فی مسله دون خشیه شربلالیہ“ (شامی ۲/۵۳)۔

- اسی طرح ”فتاویٰ ہندیہ“ جو اس ورق میں ”فلا عشر فی الحطب والحشیش“ سے لے کر ”أو فیہا دلب أو صنوبر ونحوہا وكان بقطعه ویبیعہ یجب فیہ العشر کذا فی محیط السرخسی“ تک ذکر کیا گیا، اس سے یہ بھی حکم صاف طور پر صادر ہوتا ہے۔
- ۶- سزیوں کی کاشت کر کے باقاعدہ تجارت کرنا مقصود ہو تو اس کاشت میں عشر واجب ہو جائے گا، اس کی دلیل نص کی عمومیت ہے، مکان کے گرد پیش میں یا اپنی چھتوں پر جو سزیاں اگالیتے ہیں اس میں عشر واجب نہ ہوگی (فتاویٰ ہندیہ ۱/۹۵)۔
- ۷- اراضی اوقاف کی پیداوار میں عشر واجب ہے، کیونکہ ملکیت زمین وجوب عشر کے لئے شرط نہیں۔
- ”الحانیہ“ میں ہے:

”یجب العشر فی الأرض الموقوفة“ (الحانیہ/۲۷۶)۔

کتب فقہ کی ان تمام عبارات اراضی موقوفہ میں وجوب عشر پر دال ہیں، لیکن ”خلاصہ الفتاویٰ“ میں لکھا ہے کہ اراضی موقوفہ میں عشر واجب نہیں ہے۔

”ولا یجب العشر فی الأرض الموقوفة وأرض الصبیان والمجانین إن كانت عشریة“

خلاصہ کی یہ عبارت منقولہ دیگر کتب مذکورہ کی نقول کے مقابلہ میں قابل قبول نہیں ہے۔

## عشری و خراجی زمینیں

مفتی عزیز الرحمن مدنی ط

اللہ تعالیٰ نے ارشاد فرمایا ہے:

”أَنْفَقُوا مِنْ طَيِّبَاتِ مَا كَسَبْتُمْ وَمِمَّا أَخْرَجْنَا لَكُمْ مِنَ الْأَرْضِ“ (بقرہ: ۲۶۷)۔

(اپنی پاکیزہ کمائیوں میں سے خرچ کرو اور جو ہم نے تمہارے لئے زمین سے پیدا کیا)۔

مذکورہ آیت میں ”ما کسبتہم“ سے مراد مال تجارت ہے اور: ”مما أخرجنا لکم“ سے مراد عشر ہے۔

”وَأَنْتُمْ أَحَقُّهُ يَوْمَ حَصَادِهِ“ (انعام: ۱۳۱) (اور اس کا حق گہائی کے دن ادا کرو)۔

اس آیت میں بھی مراد عشر ہے اور جناب رسول اللہ ﷺ نے ارشاد فرمایا ہے:

”ما أخرجت الأرض ففيه العشر“ (جو چیز زمین سے پیدا ہوتی ہے اس میں عشر ہے)۔

عشر و حقیقت زمینی پیداوار کی زکوٰۃ ہے، زکوٰۃ کی شرح فی صد ۵/۲ یعنی ڈھائی فی صد ہے، جبکہ عشر کی شرح فی صد ۱۰ ہے، عشر صرف ان ہی زمینوں کی پیداوار پر ہے جو فقہی تفصیلات کے مطابق عشری ہوں اور عشر کا مصرف وہی ہے جو زکوٰۃ کا ہے، کیونکہ اس میں صدقہ کا مفہوم موجود ہے، ایک اثر جس کو ابراہیم نخعی نے روایت کیا ہے:

”وفی کل ما أخرجت الأرض صدقة“ (کتاب الحجۃ ۱۲۵)۔ (ہر وہ چیز جس کو زمین پیدا کرے اس میں صدقہ ہے)۔

اس سے معلوم ہوا کہ عشر میں صدقہ کا مفہوم موجود ہے اور یہ صرف مسلمانوں پر ان کی زمین کی پیداوار پر واجب ہوتا ہے اور اس کے مصارف بھی صرف مسلمان ہیں، جبکہ خراج کا مصرف مفاد عامہ ہے، کیونکہ خراج کی حقیقت زمین کے لگان جیسی ہے، پیداوار پر اس کا انحصار نہیں ہے (بدائع ۲/۵۳)۔

نصف عشر

”عن جابر قال: قال رسول الله ﷺ: فيما سقت الأنهار والغيمر العشر وفيما سقى بالسانية نصف العشر“ (کتاب الحجۃ / ۱۲۵)

(جس کو نہریں اور بارش سیراب کرے اس میں عشر ہے اور جس کی سانہ سے سیرابی ہو اس میں نصف عشر ہے)۔

اس معنی پر مشتمل احادیث ”بخاری، ابن ماجہ اور ابوداؤد“ میں مروی ہیں، اس سے اس قدر معلوم ہوتا ہے کہ یہ فرق غالباً اس وجہ سے ہے کہ پیداوار میں قلت مشقت اور کثرت کا اعتبار رکھا گیا ہے۔

امام شمس اللامہ سرخسی نے بیان فرمایا ہے:

”وعلل بعض مشائخنا بقله المؤنة فيما سقته السماء وكثرة المؤنة فيما سقى بغرب أودية“ (مبسوط باب العشر)

ط مدنی دارالافتاء بجنور۔

اس کے بعد ایک اعتراض کا جواب دیتے ہوئے ارشاد فرماتے ہیں:

”هذا تقدير شرعي فنتبعه ونعتقد فيه المصلحة الخ“ (مسلم وطحاوی)۔

یہاں تک دو مقدار شرعی حاصل ہوئی ہیں جن کا حاصل اس قدر ہے کہ مشقت اور عدم مشقت سے پیداوار کی زکوٰۃ پر اثر واقع ہوتا ہے، موجودہ زمانہ میں طریقہ آب پاشی اگرچہ بیشتر مقامات پر وہ نہیں ہے جو قدیم زمانہ میں تھا، لیکن ریگستانی علاقوں میں اب بھی قدیم طریقہ آب پاشی جانوروں کے ذریعہ سے پانی لانا ہے، امام محمدؒ کی تشریح کے مطابق اس فرق کا نتیجہ اس جگہ ظاہر ہوتا ہے۔

”ولا تحسب منه أجره العمال ولا نفقة البقر إذا كان يسقى سيحا أو تسقيه السماء، وإن كان يسقى بغرب أو دالية أو سانية ففيه نصف العشر... الخ“ (کتاب الحجۃ/ ۱۲۵)۔

وفی التاتارخانیہ: ”وکل شیء أخرجته الأرض لا يحسب فيه أجره العمال ونفقة البقر اه، ولا يحسب لصاحب الأرض ما أنفق على الغلة من سقى أو عمارة أو أجره حافظ، بل يجب العشر في جميع الخارج“ (فتاوی تارخانیہ ۲/۲۲۶)۔ اس سے معلوم ہوا کہ کاشتکاری کے اخراجات عشر اور نصف عشر میں اثر انداز نہیں ہوتے ہیں، البتہ سیرابی کی دشواریوں کا ضرور لحاظ رکھا گیا ہے، موجودہ زمانہ میں طریقہ آب پاشی اور کھاد وغیرہ سے جہاں مصارف میں اضافہ ہوا ہے وہاں پیداوار میں بھی اضافہ ہوا ہے، اس لئے نص قرآنی ”یوم حصادہ“ اور احادیث اور حضرات ائمہ کی تشریحات کے مطابق عشر مطلقاً پیداوار پر ہے اس کا اخراجات سے کوئی تعلق نہیں ہے، یہ تو پیداوار کی زکوٰۃ ہے، اخراجات بمنزلہ قرضہ بھی نہیں ہیں کہ ان کو وضع کیا جاسکے، یہ بات دیگر ہے کہ زمین کی پیداوار پر واجب ہوگا یا نہیں، اس کا بیان آگے آتا ہے۔

زمین کی پیداوار

اس بارے میں بہت تفصیل ہے، لیکن امام ابوحنیفہؒ اور صاحبین سے اس بارے میں دو اصول معلوم ہوتے ہیں، ان پر قیاس کیا جاسکتا ہے۔ امام صاحب فرماتے ہیں:

۱- ”ثم الأصل عند أبي حنيفة أن كل ما يستنبت في الجنان ويقصد به استغلال الأراضي ففيه العشر. اه“۔

۲- ”والأصل عند أبي يوسف ومحمد أن ماله ثمرة باقية مقصودة فلا شيء فيه كالبقول والخضروات والرياحين إنما العشر فيما له ثمرة باقية مقصودة واحتجاجاً فيه بحديث ليس في الخضروات صدقة“ (مبسوط ۲/۲)۔

اس معیار پر تمام تفصیلات کو جانچا جاسکتا ہے اور حکم بیان کیا جاسکتا ہے، جہاں تک موجودہ زمانہ کا تعلق ہے کہ زمین کی ہر چیز قیمتی ہے تو ہماری رائے یہ ہے کہ تمام چیزیں ان دونوں اصول سے باہر نہیں ہیں، اس لئے مسائل اور فتویٰ کا معاملہ مجیب کی دقیق نظر اور حذارت ذہنی پر موقوف ہے، ہر مچھلیوں کا معاملہ تو وہ عشر کے تحت نہیں آتیں ہیں، بلکہ وہ رکاز اور معدن کے تحت ہے، مچھلیاں زمین کی پیداوار نہیں ہیں۔ ”لا خمس فی السمكة“ (تاتارخانیہ ۲/۳۴۲)۔

اس لئے جو مچھلیاں تالابوں میں پیدا ہو جاتی ہیں یا پانی جاتی ہیں ان کو جب فروخت کر کے قیمت حاصل کی جائے گی تو قیمت پر زکوٰۃ کے احکام نافذ ہوں گے فروخت کرنے سے قبل تو مچھلی کی بیج جائز نہیں ہے، اس لئے اس کا اعتبار نہیں ہے، دیکھئے: (کتاب الخراج لابی یوسف ۱/۷۰)۔

عشری اور خراجی زمینیں

خراج کے بارے میں بیان کیا جا چکا ہے کہ وہ زمین کا لگان یا ٹیکس ہے، ”الخراج مؤنة الارض“ اور مصرف خراج کے بارے میں بھی عرض کیا جا چکا ہے کہ اس کا مصرف مفاد عامہ ہے، اس جگہ ارض عشری اور خراجی کو بیان کیا جاتا ہے، اس باب میں امام ابو یوسفؒ کا بیان جامع ہے (دیکھئے: کتاب الخراج لابی یوسف ۱/۶۹)۔

خلاصہ یہ ہے کہ زمین کا مدار اس پر ہے کہ وہ کس طرح حاصل ہوئی ہے، جنگ کے ذریعہ یا صلح کے ذریعہ، اگر جنگ کے ذریعہ حاصل ہوئی ہے تو زمین کو مالک کے حوالہ کر دیا گیا یا مسلمانوں میں تقسیم کر دیا، اگر مسلمانوں میں تقسیم کر دیا گیا تو عشری ہے اور اگر کافروں کے پاس ہی رہنے دیا گیا تو صلح اور شرائط کے مطابق خراجی ہے، غرض کہ اول مرتبہ میں زمین کی جو حیثیت ہے وہ ہمیشہ برقرار رہے گی، البتہ اگر کسی مسلمان نے خراجی زمین خرید لی اور پھر کاشت کی تو اس پر عشر بھی ہے پیداوار پر اور زمین کا ٹیکس بھی ہے، لیکن اگر کوئی کافر مسلمان سے عشری زمین خرید لیتا ہے تو اس پر عشر نہیں، کیونکہ عشر میں عبادت کا مفہوم ہے، اور کافر اس

کا اہل نہیں ہے (اس باب میں ذرا تفصیل ہے) (صاحب "ہدایہ" نے اس باب میں ایک حدیث بیان کی ہے: "لا یجتمع عشر و خراج فی أرض مسلم" یعنی مسلمان پر صرف عشر ہی واجب ہے، علامہ عینی نے ناقدین سے اس پر ایک جرح نقل کی ہے اور حدیث کو موضوع قرار دیا ہے ۲/ ۸۷۳)۔

اس کے بعد معلوم ہونا چاہئے کہ غیر منقسم ہندوستان کی اراضی انگریزوں کے قبضہ کے زمانہ تک اور اس سے قبل مسلم قیام حکومت کے زمانہ اور اس سے قبل محمد بن قاسم کے دور حکومت تک کے اراضی کا حال مذکورہ بالا اصول کے تحت ہے، جو زمینیں خراجی تھیں وہ خراجی اور کچھ زمینیں عشری قرار پائیں، انگریزی دور اقتدار میں مسلم زمین داروں کی اراضی پر ہمارے اکابر بر بنائے احتیاط عشر لازم کرتے آئے ہیں، لیکن انقلاب آزادی کے بعد پاکستانی اراضیوں کا معاملہ اتنا گنجلک نہیں ہے، بلکہ صاف ہے وہاں کی اراضیوں کا حکم عشری ہے، لیکن ہندوستان کی اراضیوں کے بارے میں یہ طے کرنا ہے کہ بھومی دھری کو بر بنائے استیلاء جائز قرار دیا تھا، اب مسلم کاشت کار جو دس گنا دے کر مالک قرار پائے ہیں ان کے بارے میں یہ پتہ لگانا کہ فلاں زمین کی اول مرتبہ کیا حیثیت تھی انتہائی دشوار اور ناممکن ہے اور یہی طے کرنا ہے کہ مسلم اراضیوں پر عشر واجب قرار دیا جائے یا نہ قرار دیا جائے۔

### اراضی موقوفہ

مذکورہ بالا معاملہ طے ہونے پر یہ طے ہونا آسان ہے کہ اراضی موقوفہ پر عشر ہے یا نہیں۔ اصولی طور پر اراضی موقوفہ عشر سے مستثنیٰ نہیں ہیں، دیکھئے: (المبسوط)۔

### ہندوستان میں عشری یا خراجی زمین

اسلام میں ہندوستان اراضی یا زمین دجا نداد کا انتظام اس پر موقوف ہے کہ کوئی ملک مسلمانوں کے قبضہ اقتدار میں کس طرح داخل ہوا ہے، اگر کوئی صلح کے ذریعہ فتح ہوا ہے تو اس کی زمینوں کے تمام معاملات ان شرائط صلح کے ساتھ ہوں گے جن پر معاہدہ صلح ہوا ہے، اگر صلح نامہ میں یہ شرط ہے کہ زمینوں کے مالک وہی رہیں گے جن کے قبضہ میں زمین ہے اور اپنے مذہب پر برقرار رہتے ہوئے ان کی زمینوں سے کوئی تعرض نہیں کیا جائے گا، تو زمینیں خراجی ہوں گی اور خراج کی جو شرح بھی ان پر عائد کی جائے گی وہی رہے گی، لیکن اگر ملک کو صلح سے نہیں، بلکہ قہر و غلبہ سے فتح کیا ہے اور امام اور خلیفہ یا افسر اعلیٰ نے ان اقوام کو ان کے مذہب پر رکھتے ہوئے زمینوں کو ان کے پاس ہی رہنے دیا تو بھی یہ اراضی خراجی رہیں گی، خراج کی جو بھی شرح مقرر ہو، جیسے حضرت فاروق اعظمؓ نے شام، عراق، مصر کی زمینوں کے ساتھ معاملہ کیا تھا، بجز محدود حصہ کے کہ ان قطععات کو مسلمانوں کو دے دیا گیا تھا یا بیت المال میں داخل کر لیا گیا تھا تو وہ زمین عشری قرار پائیں۔

ان مذکورہ اقسام کے علاوہ سب زمینیں عشری قرار پائیں گی، امام ابو یوسفؒ نے "کتاب الخراج" میں اور "فتاویٰ التاتاریخانیہ" میں اس کو تفصیل سے تحریر فرمایا ہے (دیکھئے: فتاویٰ تاتاریخانیہ ۲/ ۳۲۳)۔

اوپر چار قسم کی اراضی کو عشری قرار دیا ہے، خلاصہ یہ کہ اگر اراضی مسلمان کے پاس آتی ہے تو عشری ہے، کیونکہ عشری میں ایک پہلو عبادت کا ہے اور مسلمان اس کے لئے اہل ہے۔

اور ایسی زمینیں جو ملک فتح ہونے کے وقت نہ کسی کی ملک تھیں اور نہ قابل زراعت، بعد میں ان کو اسلامی امیر کی اجازت سے قابل زراعت بنا لیا گیا یا آباد میں کوئی مکان تھا اس کو باغ یا خزر و عد زمین بنا لیا گیا اگر ایسا کرنے والے غیر مسلم ہیں تو ان کی زمینیں بھی خراجی ہوں گی، بہر حال ان زمینوں کے عشری یا خراجی ہونے کا مدار امام ابو یوسفؒ کے نزدیک قرب و جوار کی زمینوں پر ہوگا، اگر قرب و جوار کی زمین عشری ہے تو یہ بھی عشری، اور خراجی ہے تو یہ بھی خراجی ہوگی اور اگر قرب و جوار میں دونوں قسم کی اراضی ہوں تو یہ زمین عشری ہوں گی اور امام محمدؒ کے نزدیک مدار پانی پر ہے، اگر پانی عشری ہے تو زمین عشری اور پانی خراجی ہے تو زمین بھی خراجی (مخص کتاب الخراج ۶۳-۶۶)۔

### برصغیر کی اراضی

برصغیر، یعنی غیر منقسم ہندوستان کی اراضی کے بارے میں کوئی قطعی فیصلہ کرنا دشوار تر ہے، کیونکہ حافظ جلال الدین سیوطی کی تحقیق کے مطابق اور حقیقت بھی یہی ہے کہ محمد بن قاسمؒ کے زمانے میں انہوں نے مغربی ہند، یعنی سندھ کی اراضی پر ۹۳ھ میں قبضہ کیا، چنانچہ تحریر فرماتے ہیں:

"فی سنة ثلاث وتسعين أيام خلافة الوليد بن عبد الملك فتحت ديبيل ولاشك أن ديبيل هو أكبر ديار الهند (تاريخ الخلفاء) (۹۳ھ خلافت ولید بن عبد الملک کے زمانے میں ديبيل فتح ہوا اور وہ سندھ کے بڑے قصبات میں تھا)۔"

اوپر مذکور ہونے تمہیدی مضمون کے پیش نظر محمد بن قاسم نے جن شہروں کو جنگ کے ذریعہ فتح کیا اور ان کو مالکان زمین کے پاس رہنے دیا ان پر خراج لگا دیا گیا اور کچھ علاقہ (مثلاً راجستھان کا کچھ حصہ) صلح کے ذریعہ فتح کیا اس کو شرائط صلح کے مطابق مالکان کے پاس رہنے دیا اس پر بھی خراج لگا دیا گیا۔

مورخ بلاذری نے راجدھار کے پایہ تخت برہمن آباد کے متعلق لکھا ہے کہ یہاں کے اکثر لوگ مسلمان ہو گئے تھے، ان کی زمینوں کو ان کے پاس رہنے دیا گیا، ان پر عشر مقرر ہوا، مفتی محمد شفیع صاحب مرحوم نے ”جواہر لفقہ“ میں لکھا ہے:

”ولید بن عبد الملک کے آخری دور میں جب اسلامی حکومت کی گرفت سندھ پر کمزور پڑ گئی تو راجدھار کا بیٹا جیسیہ پھر بغاوت کر کے برہمن آباد پر قابض ہو گیا اور خود مختار بادشاہ بن بیٹھا، اسی طرح سندھ کی دوسری ریاستوں کے راجہ بھی باغی ہو کر خود مختار بن گئے، جب حضرت عمر بن عبد العزیز کی خلافت کا دور آیا تو انہوں نے ان راجاؤں کے نام خطوط لکھے جن میں اول ان کو اسلام کی دعوت دی گئی اور پھر اطاعت کی، راجدھار کا بیٹا جیسیہ اس دعوت سے اتنا متاثر ہوا کہ اسلام قبول کر لیا، اسی طرح دوسرے راجہ بھی مسلمان ہو گئے، اس وقت حضرت عمر بن عبد العزیز نے انہیں راجاؤں کو ان ریاستوں کا والی مقرر کر کے ان کی تمام اراضیوں پر ان کی ملکیت برقرار رکھی، اس طرح وہ سب اراضی عشری قرار پائیں“ (جواہر لفقہ ۲/۲۵۷)۔

محمد بن قاسم کے بعد سے لے کر محمد غوری کے زمانہ اور ان کے نائب السلطنت شمس الدین التمش کے زمانے تک ایک طویل زمانہ ہے، اس درمیانی فاصلہ میں ہندوستان میں اسلامی ریاستوں کا وجود اور سندھ کے علاقہ میں مسلمانوں کا وجود و مشکوک سا معلوم ہوتا ہے، تاریخی شہادتوں سے یہ بات محتاج ثبوت ہے کہ تاریخ ہند میں اس طرح کا اجتماعی قبول اسلام یا ارتداد ہوا ہے، ہمارے اس قیاس کی غمازی مفتی صاحب کے اس جملہ سے بھی ہوتی ہے:

لیکن ظاہر یہی ہے کہ عام اراضی سندھ کو عشری کہنا قول ضعیف ہے (جواہر لفقہ ۲/۲۵۶)۔

ہندوستان میں دہلی کے تخت پر غلام خاندان، تغلق اور خلجی خاندان اور پھر لودھی اور مغل خاندان کی حکومت رہی ہے، تمام حکومتوں کے تاریخی واقعات سے اس کا ثبوت ملتا ہے کہ پورے ملک پر مسلمانوں کی حکومت بزور شمشیر نہیں، بلکہ صلح سے رہی ہے، یہاں کی آبادی کا تناسب یہی بتلاتا ہے، اراضی کے بندوبست کے بارے میں علاء الدین خلجی، محمد تغلق، شیر شاہ لودھی، جلال الدین محمد اکبر کے دور حکومت میں کچھ ذکر ملتا ہے، اجتماعی طور پر یہ چیز ثابت ہے کہ مسلمان حکمرانوں نے زمینوں کا معاملہ اس اصول پر رکھا ہے جو جس زمین کا ملک ہے وہ اسی کی ہے، اسی طرح ریاستوں کی مجموعی تعداد، تعداد اوقاف اور جاگیر داری سے یہ ثابت ہے کہ بیشتر زمین خراجی رہی ہے اور عشری کم رہی ہے، مغل خاندان کے بعد انگریزوں کا زمانہ آیا تو انہوں نے بھی زمین کا لگان مقرر کیا، اس طرح کاشت کاری کے میدان میں دوسرے لوگوں کا زیادہ حصہ رہا اور مسلمانوں کا حصہ کم رہا، آزادی ہند کے بعد جب ملک کی تقسیم ہو گئی تو جس اصول کے تحت ریاستوں اور جواڑوں کو ضبط کیا گیا اسی طرح بڑے بڑے زمین داروں کا بھی خاتمہ ہو گیا، زمینوں کا دس گنا وصول کر کے زمینوں کا کاشت کاروں کو مالک بنا دیا گیا، جس کو بھومی دھری کہا جاتا ہے، زمین داروں کے پاس وہی اراضیات بچیں جو خود ان کے زیر کاشت تھیں یا جن میں باغات تھے، اس باب میں بھی قدرتی طور سے مسلمان کے پاس یہ حق بھی کم ہی پہنچا، کیونکہ مسلمانوں کی آبادی کا معاملہ یہ ہے جو پیشہ ور برادریاں تھیں اور ہیں جن کی تعداد زیادہ ہے وہ کاشت کار نہیں تھے، بہر حال اس وقت جو مسلمان کاشت کار ہیں وہ بھومی دھری قانون کے تحت زمینوں کے مالک نہیں، داد الہی زمینیں کم ہیں اور جو کچھ ہیں وہ بھی فروخت ہو کر دوسروں کے پاس جا رہی ہیں۔

بھومی دھری کے باوجود کاشت کاروں پر گورنمنٹ کی طرف سے لگان بھی مقرر ہے، اس میں ہندو مسلمان سب برابر ہیں، اس کے علاوہ زمین کی پیداوار اب صرف برسات کی بارش یا دریاؤں کی آب پاشی پر موقوف نہیں ہے، بلکہ ٹیوب ویل اور ٹرائیوں کے ذریعہ آب پاشی ہوتی ہے، پیداوار زیادہ کرنے کے لئے مختلف قسم کے کھاد بھی چل پڑے ہیں، کھیتوں کی حفاظت کے لئے کرم کش اور دیگر استعمال بھی ہوتی ہیں، بہر حال پیداوار بھی بڑھی ہے اور اس پر اخراجات بھی بڑھے، کھیتی کے لئے بیجوں کی تقسیم اور اس کی وصول یا بی بی کوئی شرح، غرض کہ کاشت کاری بھی ایک ذریعہ تجارت ہے جتنا اس پر خرچ کیا جائے اسی نسبت سے پیداوار میں اضافہ ہوگا اور اسلام کا قاعدہ یہ ہے:

”کل شیء أخرجه الأرض لا یحتسب فیہ أجرۃ العمال و نفقۃ البقر ولا یحتسب لصاحب الأرض ما أنفق علی الخلة من سقی أو عمارۃ أو أجرۃ حافظ، بل یجب العشر فی جمیع الخارج“ (تاتارخانیہ ۲/۲۲۶)۔

اسلئے میرے نزدیک ہندوستان میں عشری زمینوں کا یا عشری پیداوار کا وجود نہیں ہے، بلکہ پیداوار سے جو حاصل ہوتا ہے اس پر زکوٰۃ کا اصول جاری کیا جائے گا۔

## عشر و خراج کا شرعی ضابطہ

مولانا محمد شعیب اللہ مفتاحی

عشر و خراج نظام اراضی سے متعلق اسلامی احکامات میں سے ہیں، شرعی قانون کے مطابق بعض زمینوں پر عشر لاگو ہوتا ہے اور بعض پر خراج عائد ہوتا ہے، جن زمینوں پر عشر آتا ہے اور کن پر خراج لاگو ہوتا ہے؟ اسی سوال کے جواب کی تفصیل و توضیح پیش کرنا اس موقع پر مقصود ہے۔

### عشری زمینیں کون سی ہیں؟

شریعت نے جن زمینوں کو عشری قرار دیا ہے علماء نے ان کی تفصیل کرتے ہوئے ان کو چار قسموں پر منقسم کیا ہے:

- ۱- وہ زمین جس کے رہنے والے سب کے سب مسلمان ہو گئے ان کی زمینیں ان ہی کے قبضہ میں رہیں گی اور ان پر عشر لازم آئے گا (بخاری ۶/۵۹۰)۔
- ۲- وہ زمین جس کو قتال کے بعد فتح کیا گیا اور اس کو مال غنیمت کے قاعدہ کے موافق پانچ حصے بنا کر چار حصے مجاہدین کو دئے گئے اور ایک حصہ بیت المال میں داخل کیا گیا تو یہ زمینیں جو مجاہدین کے قبضہ میں آئیں عشری قرار پائیں گی (کتاب الاموال لابن عبد البر ۵۱۳)۔
- ۳- جو زمین کسی کی ملکیت میں نہ تھی اور نہ زراعت کے قابل تھی ملک کے فتح ہونے کے بعد اسلامی حکومت کا سربراہ اس کو کسی کے لئے دے دیا تو وہ زمین بھی عشری ہوگی (ایضاً)۔
- ۴- جو زمین غیر آباد پڑی ہو اس کو اگر مسلمان نے قابل زراعت بنا لیا تو وہ زمین بھی عشری ہے (اس میں کچھ تفصیلات ہیں جو آگے چل کر پیش کی جائیں گی) (حوالہ سابق)۔

یہ چار قسم کی زمینیں ہیں جن پر عشر آتا ہے اور سنت نبوی و آثار صحابہ سے ان اقسام پر عشر کا ہونا ثابت ہوتا ہے۔

### پہلی قسم کے عشری ہونے کی دلیل

پہلی قسم کی زمین کے عشری ہونے کی دلیل یہ ہے کہ مدینہ منورہ اور یمن کے لوگوں نے جب اسلام قبول کر لیا رسول اللہ ﷺ نے ان پر عشر کو لازم کیا۔

(کتاب الخراج لابی یوسف ۶۸/۷۵)۔

اس سے معلوم ہوا کہ مدینہ، طائف، یمن وغیرہ کی زمینوں کو رسول اللہ ﷺ نے عشری قرار دیا تھا اور یہاں کے لوگ مسلمان ہو گئے تھے۔

ایم بن ماجہ نے اپنی سنن میں حضرت علاء بن الحضرمیؓ سے روایت کیا ہے کہ رسول اللہ ﷺ نے مجھے بحرین یا ہجر کی طرف بھیجا، وہ فرماتے ہیں کہ

وہاں مسلمان سے عشر اور مشترک سے خراج وصول کرتا تھا (ابن ماجہ ۱۳۳)۔

یہ بحرین یا ہجر کے مقامات بغیر قتال کے مفتوح ہوئے تھے اور وہاں کے لوگ بخوشی مسلمان ہو گئے تھے ان سے حضرت علاء عشر وصول کرتے تھے اور جو

مشترک بنی باقی رہے ان سے خراج وصول کیا جاتا تھا (ابن ماجہ ۱۳۳)۔

### دوسری قسم کے عشری ہونے کی دلیل

اور دوسری قسم کی زمین، یعنی جو قتال کے ذریعہ مفتوح ہوئی اور مال غنیمت کے اصول کے مطابق پانچ حصوں میں تقسیم کر کے چار حصے مجاہدین میں تقسیم کئے

مد مدرسہ شیخ العلوم بنگلور۔



گئے تو ان چار حصوں پر جو مجاہدین کی ملک ہیں عشر آتا ہے اس کی دلیل یہ ہے کہ رسول اللہ صلی اللہ علیہ وسلم نے خیبر کو اسی طرح تقسیم فرمایا اور مجاہدین کی اراضی پر عشر لازم قرار دیا تھا (کتاب الاموال / ۵۱۴)۔

## تیسری قسم کے عشری ہونے کی دلیل

اور جس زمین کو امیر المؤمنین نے کسی کو عطیہ دے دیا جب کہ وہ زمین کسی کی ملک نہیں تھی تو اس پر عشر لاگو ہونے کی دلیل یہ ہے کہ مسلمانوں کو جب حصص کو فتح کیا تو وہ نہر اگر بد پر جمع ہوئے اور وہاں کی زمین کو قابل بنالیا اور اس کو حضرت عمرؓ نے نافذ فرمایا اور اس پر خراج نہیں لیا جاتا تھا، بلکہ عشر لاگو کیا گیا تھا، اسی طرح حصص کے بعض اور حصے بھی لشکریوں کو ان کی درخواست پر دئے گئے اور ان پر عشر ادا کیا جاتا تھا (ابن ماجہ، المغنی ۶/۵۸۹ بحوالہ اعلام السنن ۱۲/۳۸۶)۔

## چوتھی قسم کے عشری ہونے کی دلیل و تفصیل

چوتھی قسم کی زمین، یعنی جو زمین آبادی میں ہو اور اس کو کسی مسلمان نے قابل زراعت بنالیا تو اس میں کچھ تفصیل ہے۔

وہ یہ کہ امام ابو یوسفؒ کے نزدیک مذکورہ زمینیں عشری ہوں گی، اگر اس کے قرب و جوار کی زمینیں عشری ہوں اور اگر قرب و جوار کی زمینیں خراجی قرار دی جائیں گی، اور اگر قرب و جوار میں دونوں قسم کی زمینیں ہیں تو اس زمین کو عشری قرار دیا جائے گا (شامی علی الدرر ۴/۱۸۳)۔

اور امام محمدؒ کے نزدیک مذکورہ بالا زمین کے عشری ہونے کا مدار اس کو دئے جانے والے پانی پر ہے اگر عشری پانی سے اس زمین کو سیراب کیا جاتا ہے تو وہ عشری ہے اور اگر خراجی پانی دیا جاتا ہے تو وہ بھی خراجی ہوگی (الخراج لیحی بن آدم بحوالہ اعلام السنن ۱۲/۳۷۸)۔

علماء احناف نے ان دونوں قولوں میں سے امام ابو یوسفؒ کے قول پر فتویٰ دیا ہے، جیسا کہ اسی طرح شامی نے تصریح کی ہے۔

امام محمدؒ کے قول کے مطابق ایسی زمین کے عشری ہونے کی دلیل یہ ہے کہ بصرہ کو صحابہ نے عشری زمین قرار دیا، حالانکہ اس کے قرب و جوار میں عراق کی خراجی زمینیں ہیں وجہ یہ ہے کہ یہ عشری پانی سے سیراب کی جاتی تھیں (حوالہ سابق)۔

اور امام ابو یوسفؒ کے قول کے مطابق بصرہ کو اگرچہ خراجی زمین قرار دینا چاہئے، تاہم اجماع صحابہ کے پیش نظر وہ بھی اس کو خلاف قیاس عشری ہی قرار دیتے ہیں۔

## خراجی زمین کا ضابطہ

اوپر عشری زمینوں کا اصول و ضابطہ پیش کیا گیا تھا، اب خراجی زمینوں کا اصول و ضابطہ بیان کیا جاتا ہے۔

۱- جس ملک کو مسلمان صلح کے ساتھ فتح کریں اس کی شرائط صلح میں اگر یہ بات ہو کہ اس کی زمینیں بدستور انہی غیر مسلم لوگوں کی ملکیت میں رہیں گی تو اس شرط کے مطابق یہ زمینیں وہاں کے غیر مسلم باشندوں کی ملک ہوں گی اور ان پر خراج عائد ہوگا (کتاب الخراج لابی یوسف / ۶۸)۔

۲- جس ملک کو بعد قتل فتح کیا گیا اگر اس کی زمینیں مجاہدین میں تقسیم نہیں کی گئیں اور امیر المؤمنین نے اسی کو مصلحت خیال کیا کہ یہاں کی زمینیں بدستور انہی کفار کی ملکیت میں رہیں تو یہ زمینیں بھی خراجی ہوں گی (شامی ۴/۱۸۳)۔

۳- جس غیر آباد زمین کو باذن امام غیر مسلم آباد کر لیں اور قابل کاشت بنالیں وہ زمین بھی خراجی ہوگی (ایضاً)۔

۴- وہ زمین جو مسلمان آباد کر لیں امام ابو یوسفؒ کے مطابق اگر وہ خراجی زمینوں کے قرب میں ہو تو وہ خراجی ہوگی اور امام محمدؒ کے مطابق وہ اگر خراجی پانی سے سیراب ہوتی ہے تو خراجی ہوگی (حوالہ سابق)۔

## خلاصہ کلام

۱- عشری زمین وہ ہے جو اول و پہلہ میں مسلمان لوگوں کو ملی یا دی گئی، خواہ جنگ کے بعد وہ زمین مسلمانوں کے قبضہ میں آئی ہو یا صلح کے ذریعہ حاصل ہوئی ہو، لہذا ہر وہ زمین جو صلح یا جنگ کے بعد کسی مسلمان کو حاصل ہوئی وہ عشری کہلائے گی۔

۲- خراجی زمین یا تو وہ ہے جو جنگ یا صلح کے بعد امام المسلمین نے کسی کافر کو دی، خواہ وہ شرائط صلح کی بنا پر ہو یا ازراہ تبرع و احسان ہو۔

یا خراجی زمین وہ ہے جو غیر آباد تھی اور اس کا کوئی مالک نہ تھا اور کسی مسلمان نے اس کو آباد کر لیا تو اگر یہ خراجی پانی سے سیراب کی جاتی ہے تو خراجی ہوگی اسی طرح ابو یوسفؒ کے نزدیک یہ زمین خراجی زمین کے قرب میں ہے تو خراجی ہوگی۔

### استثناء

یہ تو اصل قاعدہ ضابطہ ہے جس سے خراجی و عشری زمینوں کا تعین کیا جاسکتا ہے، مگر اس قاعدہ سے ہٹ کر بھی بعض فیصلے نبی کریم ﷺ و صحابہ سے منقول ہیں اور یہ بعض خصوصیات کی بناء پر ایک استثنائی صورت ہے اور اس کو اسی طرح قائم و باقی رکھنا ضروری والا لازمی ہے، ان استثنائی صورتوں کی تفصیل یہ ہے:

۱- اوپر معلوم ہوا کہ جس ملک کو جنگ و قتال کے بعد فتح کیا جائے اور اس کی زمینوں کو مجاہدین میں تقسیم نہ کیا جائے، بلکہ بدستور کفار کی ملکیت میں رہنے دیا جائے تو ایسی زمینیں خراجی ہوں گی، مگر مکہ مکرمہ کی زمینوں کو (جس کو بعد قتال فتح کر کے کفار ہی کو دے دیا گیا تھا) رسول اللہ ﷺ نے خراجی قرار نہیں دیا، بلکہ اصل ضابطہ سے ہٹ کر ان پر عشر عائد کیا (تفصیل کے لئے دیکھئے: کتاب الخراج لابن یوسف / ۷۲)۔

۲- اسی طرح عرب کی کل زمین عشری قرار دی گئی، خواہ وہ عنوة مفتوح ہوئی ہو یا صلحا یہ عرب کی زمین کی خصوصیت ہے (ایضاً)۔

۳- اسی طرح بصرہ تہرا فتح ہوا، اس کا مقتضی تو یہ تھا کہ وہاں کی ان زمینوں کو جو کفار کو دی گئی، خراجی قرار دیا جاتا، مگر باجماع صحابہ بصرہ کی کل زمین عشری قرار دیا گیا (دیکھئے: الخراج لراشق / ۵ / ۱۰۷)۔

الغرض بعض علاقوں کی خصوصیت کی وجہ سے اصل ضابطہ سے ان کو مستثنیٰ رکھا گیا اور ان کو ہمیشہ اسی طرح باقی رکھنا لازم ہے۔

## ہندو پاک کی زمینوں کے عشری و خراجی ہونے کا مسئلہ

مفتی عبدالرحمن صاحب <sup>ط</sup>

اگر کوئی ملک صلح کے ساتھ فتح ہوا کہ اس کے باشندے بھی مسلمان ہو گئے تو ان کی زمینیں بدستوران کی ملکیت میں رہے گی، اور ان پر عشر واجب ہوگا، یہ زمینیں عشری ہوں گی، جیسے مدینہ طیبہ کی زمین کہ یہاں کے باشندوں نے اسلام قبول کر کے رسول اکرم صلی اللہ علیہ وسلم کو مدینہ طیبہ آنے کی دعوت دی اور آپ کی اطاعت قبول کی، اس لئے مدینہ طیبہ کی زمینیں عشری قرار پائیں۔

اسی طرح جو ملک جنگ کے ساتھ فتح ہوا اور امام المسلمین نے اس کی زمینیں مال غنیمت کے ضابطے سے چار حصے مجاہدین میں تقسیم کر دیئے اور پانچواں حصہ بیت المال میں داخل کر دیا تو جو زمینیں تقسیم ہو کر مجاہدین کی ملک میں آگئیں وہ سب عشری ہوں گی، جیسے خیبر کی زمین کہ رسول اکرم صلی اللہ علیہ وسلم نے ان کو مجاہدین میں تقسیم فرمایا اور ان پر عشر لازم کیا گیا۔

اگر کوئی ملک صلح کے ساتھ فتح ہوا تو اسکی زمینوں کے تمام معاملات ان شرائط صلح کے مطابق ہوں گے جن پر معاہدہ صلح ہوا ہے، اگر اس صلح نامہ میں یہ شرط ہے کہ یہ لوگ اپنے مذہب پر رہیں گے اور اراضی بدستوران ہی لوگوں کی ملکیت میں رہیں گی جن کی ملکیت میں اب تک تھیں تو اس صورت میں ان کی زمینوں پر خراج لگا دیا جائے گا، اور یہ زمینیں ہمیشہ کے لئے خراجی ہو جائیں گی، کیونکہ ان کے مالک غیر مسلم ہیں اور ان کی زمینوں کے لئے حکم خراج متعین ہے۔

اسی طرح اگر کوئی ملک جنگ کے ساتھ فتح ہوا مگر فتح کے بعد امام المسلمین نے اس کی زمینوں کو مجاہدین میں تقسیم نہیں کیا، بلکہ اپنے اختیار سے مالکان سابق کی ملکیت بدستور قائم رکھی تو یہ زمینیں بھی سب خراجی ہوں گی، جیسے شام و عراق اور مصر کی زمینوں کے ساتھ حضرت عمر فاروقؓ نے یہی معاملہ فرمایا، بجز خاص حصوں کے جو مسلمانوں کو دیئے گئے یا بیت المال کے لئے رکھے گئے (تفصیل کے لئے دیکھئے: درمنا علی باش ارد ۳/۳۷۵-۳۷۷)۔

اور ایسی زمینیں جو ملک فتح ہونے کے وقت نہ کسی کی ملک تھیں نہ قابل زراعت، بعد میں ان کو اسلامی امیر کی اجازت سے قابل زراعت بنایا گیا تو اگر ایسا کرنے والے غیر مسلم ہیں تو ان کی یہ زمینیں بھی خراجی ہوں گی، اور اگر مسلمانوں نے ان کو قابل کاشت بنایا ہے تو ان زمینوں کے عشری یا خراجی ہونے کا مدار امام ابو یوسفؒ کے نزدیک قرب و جوار کی زمینوں پر ہوگا، وہ عشری ہیں تو اس کو بھی عشری قرار دیا جائے گا، اور اگر وہ خراجی ہیں تو اس کو بھی خراجی سمجھا جائے گا، اگر قرب و جوار میں دونوں قسم کی اراضی ہوں تو یہ نوآباد اراضی عشری ہوں گی، اور امام محمدؒ کے نزدیک مدار اس کا پانی پر ہے جس سے ان کو سیراب کیا جاتا ہے، اگر وہ پانی عشری ہے تو یہ بھی عشری ہوں گی، اور اگر وہ پانی خراجی ہے تو یہ زمینیں بھی خراجی قرار دی جائیں گی، علامہ شامی نے امام ابو یوسفؒ کے قول کو ترجیح دی ہے۔

”وقدمنا عن الدر المننتقی أن المفتی به قول أبي يوسف أنه يعتبر القرب وهو ما مشى عليه المصنف أولاً الخ“  
(رد المحتار ۲/۳۸۲)

### محور چہارم کا جواب

۱- تقسیم ملک کے بعد ہندوستان کی وہ زمینیں جو قدیم سے مسلمانوں کے قبضہ میں چلی آ رہی ہیں اور وہ کسی دور میں بھی ان پر کسی کافر کی ملکیت کا کوئی ثبوت نہیں ہے وہ جس طرح عہد برطانیہ میں عشری تھیں آج بھی عشری ہیں، البتہ جوار اراضی مسلمان ہندوستان میں چھوڑ کر پاکستان چلے گئے ہیں، ان کی متروکہ اراضی کو حکومت ہند نے عموماً تارکان وطن ہندوؤں اور سکھوں وغیرہ غیر مسلموں میں تقسیم کیا ہے، اگر ان سے خرید کر یا کسی دوسرے ذریعہ سے وہ کسی

مفتی مدرسہ امینیہ دہلی۔

مسلمان کی ملک میں آجائیں تو وہ زمینیں اگر پہلے عشری بھی ہوں تو اب غیر مسلم کے استیلاء کی وجہ سے خراجی ہو جائیں گی۔

اسی طرح اگر کسی جگہ مسلمانوں کی متروکہ زمین حکومت ہند نے کسی مسلمان ہی کو ابتداء دے دی ہو تو وہ بھی بوجہ استیلاء عشری نہ رہے گی، بلکہ خراجی ہو جائے گی۔

۲- اگر اس سے مراد افتادہ زمین ہے تو اگر یہ حکومت کی نہیں ہے، بلکہ اپنے گھر کے قریب ہے اور اپنی ہے، اس کے استعمال میں اجازت کی ضرورت نہیں ہے، تو ایسی زمین اور گھر اور اس کے قرب و جوار کی زمین عشری نہیں ہے اور نہ خراجی ہے۔

اور اگر یہ ارض موات ہے تو اس کا ایک حکم تو محور اول کے ذیل میں مذکور ہوا، جہاں امام ابو یوسفؒ کے قول کی ترجیح ذکر کی تھی، دوسرا حکم یہ ہے کہ اب ہندوستان میں ارض موات ظاہر ہے کہ حکومت کی ملک ہے، اس کی اجازت سے اگر مسلمان اس کا احیاء کرے گا تو یہ زمین خراجی ہوگی۔

۳- ہندوستان میں سرکار کو دی جانے والی مالگزار سے خراج ادا نہیں ہوگا۔

۴- عشر و خراج، شریعت اسلام کے دو اصطلاحی لفظ ہیں، اسلامی حکومت کی طرف سے زمینوں پر عائد کردہ ٹیکس کی حیثیت ان دونوں میں مشترک ہے، عشر میں ٹیکس کے ساتھ ایک حیثیت عبادت کی بھی ہے اور خراج خالص ٹیکس ہے، جس میں عبادت کی کوئی حیثیت نہیں، لیکن چونکہ اسلامی حکومت کا عائد کردہ ٹیکس ہے اور اس کے مصارف بھی متعین ہیں، اس لئے اس کی ادائیگی ضروری ہے، اسلامی حکومت ہوتی تو وہ وصول کرتی اور اس کو اس کے مصارف میں صرف کرتی، وہ نہیں ہے تو خود مسلمان کو خراج کی رقم اس کے مصارف میں خرچ کرنا چاہئے، خراج کی زمین سے جو خراج کی رقم یا غلہ وغیرہ وصول کرتی ہو تو اس کا مصرف (اسلامی حکومت میں) تو عام مصالح ملک و اہل اسلام ہیں، سرحدوں کی حفاظت اور فوج کے اخراجات اور عمال حکومت اور علماء و طلباء، مفتیوں اور قاضیوں کا نفقہ بہ قدر کفایت اس مد سے دیا جائے گا، سڑکوں اور پلوں کی تعمیر و مرمت کا خرچہ بھی اس مد سے کیا جائے گا۔

تفصیل کے لئے دیکھئے: (فتح القدیر ۴/۳۸۴)۔

لیکن ہندوستان میں ان میں سے بعض مصارف نہیں ہیں، اس لئے ہندوستان میں مسلمانوں پر لازم ہے کہ وہ خراجی زمینوں کا خراج نکال کر اس کے ان مصارف پر خرچ کریں جو ہندوستان میں موجود ہیں، جیسے مدارس دینیہ کے مدرسین و طلباء، فتویٰ اور تبلیغ و قضا کے کام کرنے والے علماء، ان پر یہ رقم خرچ کریں۔

ہندوستان اور پاکستان میں خراجی زمینوں پر خراج کس قسم کا عائد ہے، مقاسمہ یا موظف اس کا مدار ان احکام کے معلوم ہونے پر ہے جو مسلمان فاتحین نے اول فتح کے وقت نافذ فرمائے ہیں۔

اراضی سندھ کے متعلق تو علماء سندھ کی تصریحات سے ثابت ہے کہ خراج مقاسمہ مقرر ہے جو محمد بن قاسم نے غیر مسلموں کی زمینوں پر عائد کیا تھا اور وہ خراج مقاسمہ خمس ہے، یعنی پیداوار کا پانچواں حصہ۔

لیکن محمد بن قاسم کی فتوحات کے بعد دوسرے علاقے ہندوستان کے جن کی فتوحات غزنوی اور غوری عہد حکومت سے شروع ہو کر علماء الدین خلجی تک تمام ہوئیں، ان میں اگرچہ اتنی بات ہے کہ ان تمام علاقوں کی زمینیں عموماً ان کے ہندو مالکان ہی کی ملک اور قبضہ میں باقی رکھی گئیں اور ان پر خراج عائد کیا گیا تھا، مگر یہ تفصیل عام طور پر مذکور نہیں کہ خراج کی کون سی قسم ان زمینوں پر عائد کی گئی تھی، مقاسمہ یا موظف؟

لیکن علماء الدین خلجی کے زمانے کے تغیرات و اصلاحات میں سے ایک تغیر یہ بھی مذکور ہے کہ اس نے مالکان اراضی پر جو نقد خراج مقرر تھا اس کے بجائے بٹائی (مقاسمہ) کا قاعدہ جاری کر دیا، اس کے بعد تغلق نے بھی یہی معمول جاری رکھا، اگرچہ شرعی حیثیت سے وہ تبدیلی جو خلجی وغیرہ نے کی مقبول نہیں، اس لئے کہ اول فتح کے قانون کے خلاف کرنے کا کسی کو استحقاق نہیں، اس سے معلوم ہوا کہ ہندوستان کے اکثر علاقوں میں آج بھی خراج موظف (نقد) کا حکم جاری ہے۔

حضرت عمر فاروقؓ نے عراق کی ان سب زمینوں پر جن میں پانی پہنچتا ہے اور قابل کاشت ہیں خراج موظف اس تفصیل کے ساتھ مقرر فرمایا کہ عام زمینوں پر فی جریب ایک درہم نقد اور ایک صاع، یعنی ساڑھے تین سیر گندم یا جو یا جو چیز اس میں بوئی جائے اور ترکیاری کی ایک جریب پر پانچ درہم اور انگور اور کھجور کا باغ جو متصل درختوں پر مشتمل ہو تو فی جریب دس درہم۔

”كما وضع عمر على السواد لكل جریب وهو ستون ذراعا بذراع كسرى سبع قبضات يبلغه الماء صاعا من بر او شعير ودرهما... الخ“ (در مختار)۔

ان کے سوا دوسرے پھلوں کے باغات اور دوسری مختلف قابل کاشت چیزیں جن کا خراج حضرت عمرؓ نے متعین فرمایا ان کے متعلق فقہاء نے فرمایا کہ زمین کی پیداوار کی برداشت کے مطابق خراج لگا جایا جائے جو کسی پیداوار کی مقدار سے کم نہ ہو اور نصف سے زائد نہ ہو، اگر اندازہ لگانے کے بعد تجربہ سے ثابت ہو کہ پیداوار اتنی نہیں ہے تو اس کے مناسب کی کر دی جائے۔

۵- عشر یا نصف عشر پوری پیداوار میں سے نکالا جائے گا، بونے، کاٹنے اور حفاظت کرنے اور بیلوں اور مزدوروں کی اجرت اور کھاد و دوا وغیرہ کے مصارف منہانہ ہوں گے۔

”بلارفع مؤنة الزرع وبلا إخراج البذر لتصريحهم بالعشر في كل الخارج“ (در مختار) ای یجب العشر في الأول ونصفه في الثاني بلارفع أجره العمال ونفقة البقر وكرى الأثمار وأجرة الحافظ ونحو ذلك۔ در“ (رد المحتار)

۶- اگر زمین دوسرے شخص کو مزارعت (بٹائی) پر دی ہے کہ پیداوار میں ایک معین حصہ مالک کا اور دوسرا معین حصہ کاشتکار کا، مثلاً دونوں نصفانصاف ہوں یا ایک تہائی ہو تو اس صورت میں عشر دونوں پر اپنے اپنے حصہ پیداوار کے مطابق لازم ہوگا۔

اگر زمین کا مالک مسلمان ہے اور بٹائی دار کافر ہے تو عشر چونکہ عبادت ہے اور کافر اس کا اہل نہیں ہے، اس لیے عشر کا تحمل اس صورت میں مسلمان ہی کو کرنا ہوگا، البتہ مسلمان مالک یہ کر سکتا ہے کہ بٹائی میں اپنا حصہ زیادہ رکھے۔ (عبد ضعیف)

اگر مالک کافر ہے تو زمین کا وظیفہ خراج ہوگا اور بٹائی کی صورت میں مسلمان اور کافر دونوں اپنے اپنے حصہ کے مطابق خراج مقاسمہ ادا کریں گے اور اگر اجارہ کچھ نقد روپے کے عوض کیا گیا ہے تو قول مفتی بہ کے مطابق خراج موظف مستاجر کے ذمہ ہوگا“ (عشر و خراج کے احکام/ ۳۸۱)۔

### محور پنجم کا جواب

۱- عشر کے وجوب کے لئے کوئی مقدار حنفی مسلک میں متعین نہیں ہے، پیداوار کم ہو یا زیادہ ہر حال میں اس کا عشر نکالنا واجب ہے، امام ابوحنیفہؒ کا یہی قول ہے اور اسی پر فتویٰ ہے اور وجہ اس کی آیات قرآنیہ کا عموم ہے: ”وَمَا أُخْرِجْنَا لَكُمْ مِنَ الْأَرْضِ“ (بقرہ: ۲۶۷)، ”وَأَتُوا حَقَّهُ يَوْمَ حَصَادِهِ“ (انعام: ۱۴۱)۔

۲- وجوب عشر کی متعدد شرطیں ہیں، ان میں سے چوتھی شرط یہ ہے کہ پیداوار ایسی چیز ہو جس کو اگانے اور پیدا کرنے کا رواج ہو اور عادتاً اس کی کاشت کر کے نفع اٹھایا جاتا ہو خود روگھاس یا بریکار قسم کے خورد و درخت اگر کسی زمین میں آگ آئیں تو ان میں عشر واجب نہ ہوگا، گھاس اور بانس کو اگر آمدنی کی غرض سے اگایا گیا ہو تو ان میں بھی عشر واجب ہے اور ویسے ہی کوئی درخت آگ گیا تو عشر واجب نہیں۔

۳- عشر زمین کی پیداوار میں واجب ہوتا ہے، مچھلی زمین کی پیداوار نہیں ہے، اس لئے زمین کی کاشت میں اس کو داخل کرنا اور عشر واجب کرنا صحیح نہ ہوگا، بلکہ یہ مال تجارت ہے، اس لئے اس پر زکوٰۃ اموال کا حکم جاری ہوگا۔

۴- شہد میں حنفیہ کے یہاں عشر ہے، شوافع نے شہد میں عشر کے وجوب کا انکار اس لئے کیا کہ یہ نماء ارض سے نہیں، صاحب ”بدائع“ نے اس کا جواب یہ دیا کہ شہد کی کھیاں انوار الشجر کو چوتی ہیں اور شجر کے نور و شہد میں عشر ہے تو یہ بھی نماء ارض سے ہے، اس لئے اس میں عشر ہے، آثار و احادیث کے علاوہ عقلی دلیل کا یہ جواب دیا اور اس کو نماء ارض سے قرار دیا، ریشم کے ان کیڑوں کی پرورش شہوت کے درختوں کے پتوں اور پھلوں سے ہوتی

ہے، جب یہ کیڑا پتوں کو چاٹ جاتا ہے تو پھل کہاں باقی رہے گا، اور توت میں عشر ہے، تو توت جب ان کیڑوں کی غذا ہے تو اس میں عشر ہوگا، اس لئے کہ یہ نماء ارض سے ہے: ”التوت شجر یقتات بورقته دود القز“ (منجد) اس پر شبہ سا ہوتا ہے کہ یہ کیڑا پتوں کو کھاتا ہے اور پتوں میں عشر نہیں؟ لیکن ظاہر یہ ہے کہ پتوں کو مع پھل کھا جاتا ہے۔

۵- وہ درخت جن سے پھل حاصل کرنا مقصود نہیں، لیکن آمدنی کی غرض سے ان کو اگایا جاتا ہے ان میں بھی عشر واجب ہے، جیسے نمبر (۲) جواب کے تحت مذکور ہوا کہ گھاس اور بانس کو اگر آمدنی حاصل کرنے کی غرض سے اگایا جائے تو ان میں بھی عشر واجب ہے۔

۶- جو بزییاں عشری زمین میں تجارت کی غرض سے اگائی جاتی ہیں ان میں عشر واجب ہے، جو بزی گھر کی چھت یا صحن وغیرہ میں اگائی جاتی ہے اس میں عشر واجب نہیں، گھر اور قبرستان میں عشر نہیں ہے۔

”ولاشيء في دار ومقبرة“ (درمختار)۔

”فأما كون الخارج مما له ثمرة باقية أو ليس له ثمرة باقية وهي الخضراوات كالبقول والرطاب والخيار والقضاء والبصل والثوم ونحوها في قول أبي حنيفة“ (بدائع الصنائع ۴/۵۹)۔

۷- اراضی اوقاف کی پیداوار میں بھی عشر واجب ہے۔

”ويجب مع الدين وفي أرض صغير ومجنون ومكاتب وماذون ووقف“ (درمختار)

قولہ: ووقف أفاد أن ملك الأرض ليس بشرط لوجوب العشر، وإنما الشرط ملك الخارج؛ لأنه يجب في الخارج

لا في الأرض“ (رد المحتار عن البدائع ۲/۶۷)۔

## عشر اور خراج کا وجوب اور اراضی ہند

مولانا محفوظ الرحمن

کتب فقہ میں زمینوں کے عشری اور خراجی ہونے میں جو صورتیں مذکور ہیں ان سے معلوم ہوتا ہے کہ عشری اور خراجی وہ زمینیں ہوتی ہیں جن پر مسلمانوں کا قبضہ ہو چکا ہو، جن کی تفصیل کتب فقہ میں اس طرح مذکور ہے:

”أرض العرب كلها أرض عشر، وكل أرض أسلم أهلها أو فتحت عنوة وقسمت بين الغانمين فهي أرض عشر، وكل أرض فتحت عنوة فأقر عليها أهلها فهي أرض خراج...“ (ہدایہ ۲/۵۷۱ باب العشر والخراج)۔

### بنیادی فرق

عشری اور خراجی زمین میں بنیادی فرق یہ ہے کہ دارالاسلام ہونے کے بعد زمین پر کفار کا قبضہ حسب دستور سابق باقی رہے تو وہ زمین خراجی ہوتی ہے اور اگر ملک کفار کی نہ رہے اور خراجی پانی سے سیراب نہ کی جائے تو وہ عشری ہے۔

تعال سنت و تعامل فقہاء و صحابہ سے معلوم ہوتا ہے کہ جس زمین پر اسلامی حکومت قائم ہو چکی اور اس وقت میں زمین کی جو تقسیم کر دی گئی وہی اس کے عشری اور خراجی ہونے کا دار و مدار ہے۔

### محور چہارم اراضی ہند کی شرعی حیثیت

۲۷۱- اراضی ہند کے عشری یا خراجی ہونے کے بارے میں کتب فتاویٰ سے صحیح معلومات نہیں ہو پاتی اور نہ اس سلسلہ میں کوئی ایسا جامع رسالہ ہی دستیاب ہو سکا جس سے کوئی صحیح فیصلہ کیا جاسکے، بلکہ کتب فتاویٰ وغیرہ میں صرف دو، تین رسالوں کا تذکرہ ملتا ہے جن کا ذکر کرنے والوں نے بھی دائرہ محدود ہی ذکر کیا ہے، ان رسالوں میں کسی کسی خطے کا تذکرہ ملتا ہے، پورے ہندوستان کی زمین کے بارے میں کوئی جامع رسالہ نہیں ہے، اور اسلامی سلطنت کے زوال کے بعد سے ۱۹۳۷ء تک بعض احکام میں متفقہ طور پر علماء محققین نے دارالحرب قرار دیا ہے اس کے باوجود اس درمیانی زمانے میں ہندوستان کی سرزمین کے عشری یا خراجی ہونے میں اختلاف رہا ہے، چنانچہ حضرت تھانویؒ کے فتاویٰ سے معلوم ہوتا ہے کہ جو زمین سلطنت اسلامیہ کے زمانہ سے مسلمانوں کی ملک میں چلی آ رہی ہو وہ عشری ہے، اور محمد علی تھانوی کے رسالے میں ہے کہ ہندوستان کی زمین پر عشر و خراج واجب نہیں (فتاویٰ محمودیہ ۳۹)۔

علامہ انور شاہ کشمیری نے اراضی ہند کے بارے میں فرمایا کہ وہ عشری نہیں، اس لئے کہ یہ دارالحرب ہے۔

”معارف السنن“ میں ہے:

”فائدة! قال الشيخ: اعلم أن أراضي بلاد الهند ليست بعشرية، لأنها أصبحت من دار الحرب، وهكذا تحقق

عندى من كتب الفقه“ (معارف السنن ۵/۲۱۸)۔

۱۹۳۷ء کے بعد قانون متنیخ زمینداری جو حکومت کی طرف سے بنا، اس میں یہ واضح کیا گیا تھا کہ زمین دار مالک نہیں ہوگا مالک حکومت ہوگی، حکومت اس کا معاوضہ دے گی، لیکن اب تک اس کا جو رویہ ہے اس میں اور اس قانون کے بننے سے پہلے کے رویہ میں کوئی فرق نہیں معلوم ہوتا، اس لئے جو احکام ۱۹۳۷ء

بلا منقح العلوم، بنو۔

سے پہلے کے رہے وہی احکام آج بھی برقرار رہیں گے، اور فتاویٰ کی تحقیق سے یہ معلوم ہو چکا ہے کہ ہندوستان کی زمین نہ عشری ہے نہ خراجی، لیکن زمینوں کی پیداوار پر زکوٰۃ شرعاً واجب ہے، اس لئے مسلمان ہندوستان کے دارالحرب ہونے کا فیصلہ ہونے کے باوجود زمین کی زکوٰۃ ادا کرے یہی احوط ہے۔

۳- سرکار کو دی جانے والی مال گزاری میں شمار نہیں ہوگی۔

۴- ہندوستان کی جن زمینوں پر خراج واجب تھا اگر وہ متیقن ہے تو اس کی ادائیگی خراج مقاسمہ ہوگی۔

۵- جدید طریقہ زراعت میں ہونے والے اخراجات سے عشر کی مقدار میں کمی نہیں کی جائے گی، بلکہ عشر نکالنے کے بعد ہی ان اخراجات کو الگ کیا جائے گا۔

”ولا یتسب لصاحب الأرض علی ما أنفق علی الغلة من سقى أو عمارة أو أجر الحافظ أو أجر العمال أو نفقة البقر لقوله ﷺ: ما سقته السماء ففيه العشر وما سقى بغرب أو دالية أو سانية ففيه نصف العشر وجب العشر مطلقاً عن احتساب هذه الثوب“ (بدائع الصنائع ۶۲/۲)۔

۶- جن اراضی کی کاشت بٹائی پر ہوتی ہے اس میں عشر دونوں پر بقدر حصہ واجب ہوتا ہے، چنانچہ ”ردالمحتار باب العشر“ میں ہے:

”وفي المزارعة إن كان البذر من رب الأرض فعليه، ولو كان من العامل فعليهما بالحصّة“ (ردالمحتار ۷۵/۲)

### محور پنجم

۱- عشر کا وجوب پیداوار کی ہر مقدار پر ہے، یہی امام ابوحنیفہ کا قول ہے:

”قال أبوحنيفة: في قليل ما أخرجته الأرض وكثيره العشر“ (بدایہ ۱۸۱/۲)۔

۲- زمین کی ہر پیداوار جو مقصود بالذات ہو اور اسکو بہ طور پیداوار زمین میں لگایا جائے تو اس میں عشر واجب ہوگا، مثلاً گھاس وغیرہ خورد و چیزیں، اسی طرح پانی میں پیدا ہونے والی چیزیں کہ اگر ان کی کاشت کی جائے تو ان میں بھی عشر واجب ہوگا،

۳- موجودہ مچھلی پالن اسکیم میں پالی ہوئی مچھلیوں پر اموال زکوٰۃ کا حکم ہوگا۔

۴- ریشم کے کیڑوں سے ریشم کی پیداوار پر زکوٰۃ اموال کا حکم ہوگا،

۵- جو درخت کہ جلانے کی لکڑی حاصل کرنے کیلئے یا عمارت اور فرنیچر وغیرہ کے لئے لگائے جاتے ہیں ان میں عشر واجب ہوگا۔

۶- سبزیاں جس قسم کی بھی ہوں اس میں عشر واجب ہوگا۔ ”بدائع الصنائع“ میں ہے:

”بل يجب سواء كان خارج له ثمرة باقية أو ليس بثمرة باقية وهي الخضروات كالبقول والرطاب والخيار والقشة والبصل والثوم ونحوها في قول أبي حنيفة“ (بدائع الصنائع ۵۹/۲)۔

۷- اراضی اوقاف کی پیداوار میں عشر واجب ہے۔

”وكذلك ملك الأرض ليس بشرط لوجوب العشر إنما الشرط ملك الخارج فيجيب في الأراضى التي لا مالك لها وهي الأراضى الموقوفة“

ارضی موقوفہ علی الاولاد میں بھی عشر واجب ہے۔



## عشری و خراجی اراضی کی تفصیل اور احکام

مولانا عقیل احمد قاسمی

مذہب اسلام نے زمینوں پر جو وظیفہ مقرر کیا ہے اس کے لئے دو اصطلاحی لفظ استعمال کئے گئے ہیں، عشر اور خراج عربی زبان میں عشر دسویں حصہ کو کہتے ہیں اور شرعی اعتبار سے نصف عشر یعنی بیسویں حصہ کو بھی عشر ہی سے تعبیر کیا جاتا ہے، نیز عشر کو زکاة الارض بھی کہا جاتا ہے۔ خراجی زمینوں میں اسلامی حکومت کی طرف سے جو ٹیکس عائد کیا جاتا ہے اس کو اصطلاح شریعت اسلامیہ میں خراج کہتے ہیں۔

### عشری زمینوں کی تفصیل

عشری اور خراجی زمینوں کی تعیین کے سلسلہ میں مذہب اسلام نے کچھ ضابطہ متعین کئے ہیں جن سے عشری زمینوں کی تعیین ہو سکتی ہے، جن کی تفصیلات فقہاء نے اس طرح بیان فرمائی ہیں:

۱- اگر کوئی ملک صلح کے ساتھ اسلامی سلطنت نے اس طرح فتح کیا کہ اس کے باشندے بھی اسی وقت مسلمان ہو گئے تو اسلامی قانون کے تحت ان کی زمینیں بدستوران کی مملو کہ ہوں گی اور ان کو عشری قرار دیکر ان پر عشر واجب کیا جائے گا، جیسے کہ مدینہ طیبہ کی زمینیں، اس لئے عشری قرار دی گئیں کہ یہاں کے باشندوں نے اسلام قبول کر لیا تھا۔

۲- اگر کوئی ملک اسلامی حکومت نے جنگ کے ساتھ فتح کیا اور امام المسلمین نے اس کی زمینوں کو مال غنیمت کے تحت تقسیم کر دیا، یعنی چار حصہ مجاہدین کو اور ایک حصہ بیت المال میں داخل کر دیا، جو زمینیں مجاہدین کو ملیں گی ان کی مملو کہ ہوں گی، اور ان کو عشری قرار دیا جائے گا، جیسا کہ آنحضرت صلی اللہ علیہ وسلم نے خیبر کو فتح کر کے وہاں کی زمینوں کو مجاہدین میں تقسیم فرمایا، اور ان کو عشری قرار دے کر ان پر عشر لازم کیا۔

۳- وہ زمینیں جو کسی ملک کے فتح ہونے کے بعد خالی پڑی تھیں، نہ ان پر کسی کی ملکیت تھی اور نہ ہی وہ قابل زراعت تھیں، ایسی زمینوں کو اگر مسلمان امیر المؤمنین کی اجازت سے قابل زراعت بنالیں، یا آبادی میں کسی مکان کو باغ یا مزدور زمین میں تبدیل کر دیا جائے، تو اس بارے میں قول معتد کے اعتبار سے کہا جائے گا کہ اگر ان زمینوں کے قرب و جوار میں عشری زمینیں ہیں تو ان کو بھی عشری قرار دیا جائے گا، اور اگر دونوں طرح کی زمینیں ہیں تب بھی ان کو عشری کہا جائے گا (تفصیل کے لئے دیکھئے: فتح القدر ۲/۲۵۴)۔

فقہاء کی تفصیلات سے یہ پتہ چلتا ہے کہ وہ زمینیں جن کو حکومت اسلامیہ نے بطریق صلح حاصل کیا ان کی مختلف نوعیتیں ہیں، اگر صلح کر کے ان زمینوں کو مالکان سابقین کے قبضہ میں چھوڑ دیا گیا اور ان پر ٹیکس لگا دیا تو یہ زمینیں ان ہی کی ملک ہوں گی اور خطہ جی کہلائیں گی، اور اگر ان زمینوں کے باشندے مسلمان ہو گئے تب بھی ان کے مالک وہی ہوں گے، لیکن اس صورت میں ان پر خراج نہیں لگایا جائے گا، بلکہ ان کی پیداوار پر عشر واجب ہو گا اور یہ زمینیں عشری کہلائیں گی، جیسا کہ ان کے متعلق ”المغنی“ میں مذکور ہے:

”ولا خلاف فی وجوب العشر فی الخارج من هذه الأرض“ (المغنی ۲/۲۱۷)۔

مجامعہ اسلامیہ عربیہ گھزار حسنیہ، اجراءہ، میرٹھ۔

## خراجی زمینیں

عشری زمینوں کے تحت جو ضابطہ شرعیہ بیان کیا گیا ہے اس سے خراجی زمینوں کی تعیین بھی آسانی کے ساتھ ہو سکتی ہے اور مندرجہ ذیل زمینوں کو خراجی کہا جائے گا۔

- ۱- وہ ملک جو صلح کے ساتھ فتح ہوا اور شرائط صلح میں یہ بھی شرط ہے کہ یہ لوگ اپنے مذہب پر رہیں گے اور اس کی زمینیں بدستوران ہی کی ملک میں رہیں گی، تو یہ زمینیں خراجی ہوں گی۔
- ۲- حکومت اسلامیہ نے کسی ملک کو بذریعہ جنگ فتح کیا، لیکن امام المسلمین اس کی زمینوں کو مجاہدین میں تقسیم نہ کرتے ہوئے اپنے اختیار سے مالکان سابق کی ملکیت ان زمینوں پر باقی رکھی تو یہ زمینیں بھی خراجی ہوں گی۔
- ۳- اگر کوئی ملک جنگ کے ساتھ فتح ہوا اور اس کی زمینوں کو نہ مجاہدین میں تقسیم کیا گیا، اور نہ ہی سابق مالکوں کی ملکیت باقی رکھی گئی تو یہ زمینیں وقف علی المسلمین ہوں گی، اور خراجی ہوں گی (المغنی ۲/۳۰۷)۔

۴- اگر کسی ذمی نے امام المسلمین کی اجازت سے کسی بنجر زمین کو قابل کاشت بنا لیا یا امام المسلمین نے اس کو وہ زمین بطور عطیہ بخش دی تو وہ بھی خراجی ہوگی۔  
 ”وما فتح عنوة ولم يقسم بين جيشنا إلا مكة سواء أقر أهله عليه أو نقل إليه كفار آخر أو فتح صلحا خراجية؛ لأنه أليق بالكافر“ (رد المحتار ۲/۲۵۵)۔  
 ”وموات أحياء ذمی ما ذن لہ امام أورخ لہ خراجی“ (حوالہ سابق ۳/۲۵۹)۔

نمبر تین پر زمین کی جو قسم ہے اس کے خراجی ہونے میں ائمہ کے درمیان اختلاف ہے، ”المغنی“ کی عبارت سے معلوم ہوتا ہے کہ حنابلہ کے یہاں ہر صورت میں یہ زمین خراجی ہوگی، شامی کی عبارت سے معلوم ہوتا ہے کہ موقوفہ زمین میں خراج اس وقت واجب ہوگا، جبکہ وہ زمین خراجی ہو۔  
 ”شامی“ کی عبارت یہ ہے:

”ويجب الخراج في أرض الوقف أي الأرض الخراجية“ (ایضاً ۲/۲۵۵)۔

”کتاب الاموال لابن عبید“ میں تفصیل کے ساتھ احادیث و آثار کی روشنی اور تعامل صحابہ سے مذکورہ قواعد و ضوابط کا تذکرہ کیا گیا ہے اور ان کی روشنی میں زمینوں کے عشری اور خراجی ہونے کا تعیین کیا جاسکتا ہے، البتہ فقہاء کی تصریحات کے مطابق کچھ مواقع ایسے بھی ہیں جن کو ان ضابطوں سے مستثنیٰ رکھا گیا ہے، اور ان کے استثناء پر آنحضرت صلی اللہ علیہ وسلم کا عمل اور صحابہ کرام کا جماع ہے، مثال کے طور پر ”مکتہ المکرمة“ کو جبراً فتح کیا گیا اور اس کی زمینوں کو مجاہدین میں تقسیم نہ کرتے ہوئے سابق مالکان کی ملکیت برقرار رکھی گئی، تو قاعدہ کے اعتبار سے یہ زمینیں خراجی ہونی چاہئیں، لیکن آنحضرت صلی اللہ علیہ وسلم نے احترام کعبہ کی وجہ سے ان کو عشری قرار دیا، جیسا کہ ”بدائع“ میں مذکور ہے۔

اس ضابطہ سے مستثنیٰ بصرہ کی زمین بھی ہے جس کو حضرت عمرؓ نے اپنے زمانہ خلافت میں فتح کیا اور مسلمانوں نے اس کی بنجر زمینوں کو قابل کاشت بنایا، باوجودیکہ یہ زمینیں عراق کی خراجی زمینوں سے ملی ہوئی تھیں تو قاعدہ کی رو سے ان کو خراجی ہونا چاہئے تھا، لیکن باجماع صحابہ بصرہ کی زمینوں پر عشر عائد کیا گیا، اور وہ عشری قرار پائیں (دیکھئے: رد المحتار علی الدر المختار ۳/۲۵۴)۔

عشری اور خراجی زمینوں کے متعلق ایک اصول یہ بھی ہے کہ جس زمین پر ابتدائی جو وظیفہ خراج یا عشر کا عائد کر دیا گیا ہے وہ مالک کے بدلنے سے تبدیل نہیں ہوگا، یعنی جو زمینیں عشری قرار پائی ہیں وہ ہمیشہ عشری ہی رہیں گی اور جو خراجی قرار پائی ہیں وہ خراجی رہیں گی، مثلاً اگر کسی مسلمان نے غیر مسلم کی خراجی زمین خرید لی اس مسلمان پر خراج ہی واجب ہوگا، اور اگر کوئی غیر مسلم مسلمان کی عشری زمین خریدے تو قاعدہ کے مطابق اس پر بھی عشر واجب ہونا چاہئے، لیکن چونکہ عشر میں ایک حیثیت عبادت کی بھی ہے اور غیر مسلم عبادت شرعیہ کا اہل نہیں ہے، اس لئے جمہور کے قول کے مطابق اس پر خراج ہی عائد کیا جائے گا۔

(دیکھئے: بدائع الصنائع ۲/۵۵)۔

شرعی اعتبار سے زمین کی ایک تقصیف یہ ہے، یعنی وہ عشری زمین جو کسی بنی تغلب کے نصرانی کے قبضہ میں ہو، اس کو تصعیفی اس لئے کہتے ہیں کہ بنی تغلب

کے نصرانیوں کو عشری زمین کی پیداوار میں عشر کا ضعف (دوگنا) دینا ہوتا ہے، یعنی کل پیداوار کا پانچواں حصہ، مسلمان اگر عشری زمین کو خریدے گا تو اس کے پاس بھی عشری رہے گی، اور خراجی کو خریدے گا تو اس کے پاس بھی عشری رہے گی، اور اگر نصیبی کو خریدے گا تو اس کے پاس بھی نصیبی رہے گی، ”ہدایہ“ میں ہے:

”تغلبی له أرض عشر عليه العشر مضاعفاً عرف ذلك بإجماع الصحابة“۔

علامہ ابن ہمام ”فتح القدیر“ میں فرماتے ہیں:

”إن الأرض إما عشرية أو خراجية أو تضييفية“ (فتح القدیر ۲/۲۵۲)۔

### محور چہارم اراضی ہند کی شرعی حیثیت

ہندوستان کی زمینوں کی شرعی حیثیت سے متعلق علماء کی جو تحقیقات سامنے آئی ہیں ان سے معلوم ہوتا ہے کہ ہندوستان کی زمینوں کے بارے میں تین نظریے ہیں:

۱- پہلا نظریہ ہے کہ ہندوستان کے مسلمانوں کی مملوہ زمینیں سب عشری ہیں، ان حضرات نے قرآن و سنت کے عموم و اطلاق سے استدلال کرتے ہوئے ثابت کیا ہے کہ اصل وظیفہ مسلمان کی زمین کا عشر ہے، خواہ وہ کسی ملک اور کسی جگہ میں ہو۔

اس لئے کہ قرآن کریم کی آیت: ”واتوا حقہ یوم حصادہ“ (انعام: ۱۳۱) عام ہے، آیت قرآنی: ”یا ایہا الذین امنوا انفقوا من طیبات ما کسبتکم و مما اخرجنا لکم من الأرض“ (سورہ بقرہ: ۲۶۷) بھی ان تمام زمینوں کو عام ہے جو مسلمانوں کی ملکیت میں ہیں۔

۲- دوسرا نظریہ یہ ہے کہ ہندوستان کی زمینیں نہ عشری ہیں اور نہ خراجی، ان حضرات کا خیال ہے کہ چونکہ غیر مسلم اکثریت کے اقتدار کی وجہ سے یہ ملک دار الحرب ہے اور دار الحرب زمینوں کے متعلق علامہ شامی فرماتے ہیں، ”شامی باب الرکاز“ کی عبارت یہ ہے:

”واحترز به عن داره وأرضه وأرض الحرب فإن أرضها لیست أرض خراج أو عشر“ (شامی)۔

اسی طرح ان حضرات نے شمس الائمہ سرخسی کے اس قول کو بھی دلیل بنایا ہے جو امام محمدؒ کی ”کتاب سیر کبیر“ کے ایک مسئلہ کی توضیح کے سلسلہ میں

وارد ہوا ہے اور وہ یہ ہے:

”لأن العشر والخراج إنما یجب فی أرض المسلمین وهذه أراضی أهل الحرب لیست بعشرية ولا خراجية“

(شرح سیر کبیر ۲/۳۰۲)۔

دوسرے نظریہ کے حاملین حضرت مولانا قاضی ثناء اللہ صاحب پانی پتی صاحب ”تفسیر مظہری“ اور مولانا محمد یوسف بنوری صاحب کے خیال کے مطابق مولانا انور شاہ کشمیریؒ محدث دارالعلوم دیوبند کی بھی یہی رائے تھی اور خود مولانا محمد یوسف صاحب بنوری نے بھی اسی رائے سے اتفاق کیا ہے۔

۳- تیسرا نظریہ یہ ہے کہ ہندوستان میں جو زمینیں مسلمانوں کی ملکیت میں ہیں سب کا ایک ہی حکم نہیں ہے، بلکہ ان کی مختلف اقسام ہیں اور ان میں سے بعض عشری ہیں اور بعض خراجی۔

اس نظریہ کے حامل علماء و مفتیان کرام نے ان اصول و ضوابط کو دلیل بنایا ہے جو عشری و خراجی ہونے میں عہد رسالت اور خلفائے راشدین کے فیصلوں سے مستنبط کئے گئے ہیں، ان ہی میں سے فقہاء کا ذکر کردہ یہ نظریہ ہے کہ جو زمین ایک دفعہ خراجی ہوگئی وہ ہمیشہ کے لئے خراجی ہی رہے گی، یعنی آئندہ اگر کوئی مسلمان بھی اس زمین کو خریدے گا تو اس کو بھی خراج ہی ادا کرنا پڑے گا، اور اس سے یہ نتیجہ نکالا ہے کہ عشری اور خراجی زمین جو دراشت میں منتقل ہو وہ عشری اور خراجی ہی برقرار رہے گی، لہذا یہ کہا جاسکتا ہے کہ ہندوستان میں جو زمینیں مسلمانوں کے قبضہ میں ہیں اور وراثتہ مسلمانوں ہی کے قبضہ میں آ رہی ہیں، ان میں عشر واجب ہوگا۔

اس تیسرے نظریے کے حاملین مولانا رشید احمد گنگوہی، مولانا اشرف علی تھانوی، مولانا مفتی عزیز الرحمن دیوبندی، مولانا عبدالشکور لکھنوی، مولانا مفتی محمد شفیع دیوبندی اور عام علماء ہند ہیں۔

مولانا عبدالصمد رحمانی کی تحقیق کے مطابق ہندوستان کی زمینوں کی جو مسلمانوں کی ملکیت میں ہیں، دس صورتیں ہیں، اور ان میں عشر واجب ہے:

۱- بادشاہوں کے وقت سے موروثی ہیں۔

۲- بادشاہان اسلام کے وقت سے موقوفہ ہیں۔

۳- موروثی ہیں مگر شاہی وقت سے نہیں، لیکن یہ نہیں معلوم کہ کس طرح سے قبضہ میں آئیں۔

۴- جو زمینیں مسلمانوں نے خریدی ہیں یا بطریق ہبہ یا وصیت ان کو ملی ہیں اور جس نے فروخت یا ہبہ کیا یا وصیت کی، اس نے بھی کسی مسلمان ہی سے حاصل کی تھی اور یہ سلسلہ اسی طرح جاری ہے۔

۵- مسلمانوں کے قبضہ میں آئی، مسلمانوں سے وراثت یا بذریعہ خرید و فروخت اور اوپر جا کر یہ معلوم ہوا کہ بادشاہ اسلام نے دی تھی۔

۶- مسلمانوں کے قبضہ میں وراثت یا خرید و فروخت کے ذریعہ سے ہیں لیکن اوپر کا حال معلوم نہیں۔

۷- انگریزی حکومت نے مسلمانوں کو بطریق معافی زمین دی، لیکن یہ نہیں معلوم کہ وہ زمین پہلے کس کی تھی۔

۸- انگریزی حکومت نے بطور معافی اس زمین کو دیا جو پہلے سے مسلمانوں کی ملکیت تھی۔

۹- مسلمانوں نے غیر مزروعہ زمین کو جو کسی کے قبضہ میں نہ تھی آباد کی اور وہ عشری زمین کے قریب ہے یا آسانی یا دریائی پانی یا اپنے کنوئیں سے سیراب ہوتی ہے۔

۱۰- مسلمانوں نے اپنے سکونت مکانات کو مزروعہ بنایا۔

مولانا عبدالشکور صاحب لکھنوی نے ان زمینوں کو جو مسلمانوں کی ملکیت اور قبضہ میں ہیں نو حالتیں ذکر کی ہیں۔ اور مندرجہ ذیل اقسام کو خراجی شمار کیا ہے:

۱- سرکار انگلشیہ نے بطور معافی کے عنایت کیں اور یہ معلوم نہیں کہ وہ اس سے پہلے کس کی ملک میں تھیں۔

۲- مسلمانوں نے مسلمانوں سے خریدیں اور بیچنے والے مسلمانوں نے غیر مسلموں سے خریدی تھیں۔

۳- مسلمانوں نے غیر مسلم سے خریدیں۔

۴- انگریزی حکومت نے بطور معافی کے عنایت کیں اور وہ اس سے پہلے غیر مسلم کی مملوکہ تھیں۔

### نتیجہ بحث

۱- اگر آخر الذکر حضرات علماء و مفتیان کرام کی تحقیق کو دیکھا جائے اور اسی کے ساتھ ساتھ قرآن و حدیث کے عموم اور مسلمانوں کے اصلی فریضہ پر نظر ڈالی جائے، نیز ۱۹۴۷ء کے بعد ہندوستان کے طرز حکومت کا لحاظ کیا جائے جو پارلیمانی جمہوری ہے اور اس کے نمائندے عوام ہیں جن میں مسلمان اور غیر مسلم دونوں داخل ہیں، اور اس بات کو مد نظر رکھا جائے کہ تنسیخ زمین داری مسلمانوں کی ملکیت میں جو زمینیں داخل ہیں ان پر ان کو مکمل تصرف حاصل ہے، یہاں تک کہ اگر حکومت مسلمان کی زمین لیتی ہے تو اس کو اس کا معاوضہ ادا کرتی ہے اور مسلمانوں کی زمین میں وراثت وغیرہ جاری ہوتی ہے، اگر کوئی غیر قانونی قبضہ کر لے عدالت اس کی سنوائی کرتی ہے تو اس کا نتیجہ یہ نکلتا ہے کہ جو زمینیں یہاں مسلمانوں کے قبضہ میں ہیں ان پر ان کو ملکیت تامہ حاصل ہے، اس لئے اگر عام علماء ہند کے فیصلوں کو برقرار رکھ کر ہندوستان کی ان زمینوں کے متعلق جو مسلمانوں کی

- مملوکہ ہیں عشری اور خراجی ہو نیکا فیصلہ کیا جائے تو یہی محتاط فیصلہ ہوگا، تاکہ مسلمان اپنی زمینوں کے فریضہ سے سبکدوشی حاصل کریں۔
- ۲- جن زمینوں کا عشری و خراجی ہونا متعین نہ ہو سکے تو ان کے بارے میں احتیاطاً یہی بہتر ہے کہ ان میں عشر نکالا جائے، اس لئے کہ وہ مسلمانوں کی مملوکہ ہیں اور مسلمانوں کی زمین کا اصلی فریضہ عشر ہے۔
- ۳- سرکار کو دی جانے والی مالگذاری خراج کے حکم میں نہیں ہے، بلکہ وہ ایک خاص ٹیکس ہے جس کے ادا کرنے سے خراج کی شرعی ذمہ داری پوری نہیں ہوگی، بلکہ مسلمانوں کو اپنی خراجی زمینوں سے خود خراج نکال کر مدارس دینیہ کے طلبہ وغیرہ پر خرچ کرنا چاہئے۔
- ۴- مسلمان اپنی خراجی زمینوں میں خراج کی ادائیگی اسی طرح پر کریں گے جو طریقہ حضرت عمرؓ سے منقول ہے، یعنی ایک جریب پر جو ۱۲۲۵ مربع گز کا ہوتا ہے، خراج مؤظف ایک درہم نقد ہوگا، اور ایک صاع، یعنی ساڑھے تین سیر وہ چیز جو اس میں پیدا ہو، اور ترکاری کی ایک جریب پر پانچ درہم اور انگور اور دوسرے باغات کے ایک جریب پر دس درہم (ہدایہ ۵۷۱/۲)۔
- اور جب خراجی زمینوں میں بلا کراہت مسلمانوں کو خراج کی ادائیگی جائز ہے تو اس سے بظاہر یہی ثابت ہوتا ہے کہ مسلمانوں پر عائد ہونے کی صورت میں یہ عبارت ہے (حوالہ سابق ۵۷۳/۲)۔
- ۵- ادائیگی عشر میں مصارف زراعت کو منہا نہیں کیا جائے گا، بلکہ اصل پیداوار پر عشر عائد کیا جائے گا (رد المحتار ۵۱/۲)۔
- بنائی پردی ہوئی عشری زمینوں کا عشر مالک اور کاشتکار دونوں پر بقدر حصہ واجب ہوگا، بشرطیکہ دونوں مسلمان ہوں، اور اگر ایک مسلمان اور دوسرا غیر مسلم ہو تو مسلمان کے اوپر اس کے حصہ کے بقدر عشر واجب ہوگا۔
- (تفصیل کے لئے دیکھئے: رد المحتار، باب العشر والخراج ۵۵/۲)۔

## ہندوستانی زمینوں میں عشر و خراج

مولانا عبدالقیوم پالنپوری قاسمی ط

### مخبر اول

زمینوں کے عشری یا خراجی ہونے کے بارے میں شرعی ضابطہ یہ ہے کہ جب کوئی ملک ابتداءً مسلمانوں کے قبضہ میں آجائے تو اس کی چند صورتیں ہیں: اگر کوئی ملک اس طرح صلح کے ساتھ فتح ہوا کہ اس کے باشندے بھی مسلمان ہو گئے تو ان کی زمینیں انہی کی ملک میں باقی رہیں گی اور یہ اراضی عشری قرار دی جائیں گی (مبسوط للسخی ۳/۷، رد المحتار ۳/۳۵۳، جواہر لفقہ ۲/۲۳۸-۲۳۹)، جیسے مدینہ طیبہ کی اراضی کہ یہاں کے باشندوں نے حضور صلی اللہ علیہ وسلم کی اطاعت قبول کی اور ان کو مدینہ تشریف لانے کی دعوت دی، اس لئے یہ زمینیں عشری قرار پائیں۔

اور اگر کوئی ملک جنگ سے فتح ہوا، اور امام المسلمین نے اس کی اراضی مال غنیمت کے قاعدہ سے چار حصے مجاہدین میں تقسیم کر دیئے اور پانچواں حصہ بیت المال میں داخل کر دیا تو جو اراضی مجاہدین میں تقسیم ہوں گی وہ ان کی ملکیت میں آجائیں گی اور وہ سب عشری ہوں گی (مبسوط ۳/۷)، جیسے خیبر کی اراضی کو رسول اللہ صلی اللہ علیہ وسلم نے مجاہدین میں تقسیم کر کے ان پر عشر لازم کیا۔

اور اگر کوئی ملک صلح کے ساتھ اس شرط پر فتح ہوا کہ اس کے باشندے اپنے مذہب پر رہیں گے اور ان کی اراضی انہی کی ملکیت میں باقی رہیں گی تو اس صورت میں ان کی یہ زمینیں ہمیشہ کے لئے خراجی قرار پائیں گی، ان میں ان کے مالکوں کے غیر مسلم ہونے کی وجہ سے خراج کا حکم متعین ہے۔

(دیکھئے: خانیہ علی البندیہ ۱/۷۰، رد المحتار ۳/۳۵۵)۔

اسی طرح اگر کوئی ملک جنگ کے ساتھ فتح ہوا، لیکن امام المسلمین نے فتح کے بعد ان کی اراضی کو مجاہدین میں تقسیم نہیں کیا، بلکہ اپنے اختیار سے سابق مالکوں کی ملکیت میں بدستور باقی رکھا تو یہ اراضی بھی سب خراجی ہوں گی (خانیہ علی البندیہ ۱/۷۰، مبسوط ۳/۷)، جیسا کہ حضرت فاروق اعظمؓ نے شام و مصر و عراق کی اراضی کے ساتھ معاملہ فرمایا، بجز ان خاص حصوں کے جو مسلمانوں کو دئے گئے یا بیت المال کے لئے رکھے گئے۔

اور وہ بجز زمینیں جو ملک فتح ہوتے وقت کسی کی ملک نہ تھی، بعد میں مسلمان حاکم کی اجازت سے کسی غیر مسلم نے قابل کاشت بنایا یا کسی غیر مسلم نے اپنے مکان کو باغ یا کھیت بنادیا تو یہ نوآباد اراضی بھی خراجی ہوں گی (مبسوط ۳/۷، شامی ۳/۲۵۹)۔

اور جو قابل کاشت اراضی ملک فتح ہوتے وقت کسی کی ملک نہ تھی بعد میں مسلمان حاکم کی اجازت سے کسی مسلمان نے قابل کاشت بنایا، یا مسلمان نے اپنے مکان کو باغ یا کھیت بنادیا تو ان اراضی کے عشری یا خراجی ہونے کا مدار امام ابو یوسفؒ کے نزدیک قرب، جواری کی اراضی پر، وگا، اگر قریب کی زمینیں عشری ہیں تو یہ اراضی بھی عشری ہوں گی اور اگر قریب کی اراضی خراجی ہیں تو یہ بھی خراجی ہوں گی، اور اگر قریب میں دونوں قسم کی اراضی ہوں تو یہ نوآباد اراضی عشری ہوں گی، اور امام ابو یوسفؒ کا قول راجح و مفتی بہ ہے اور علامہ شامیؒ نے اس کو معتد قرار دیا ہے، (شامی ۳/۲۵۹-۲۶۰، جواہر لفقہ ۲/۲۳۹)۔

اور امام محمدؒ کے نزدیک ان اراضی کے عشری یا خراجی ہونے کا مدار اس پانی پر ہوگا جس سے ان اراضی کو سیراب کیا جاتا ہے، اگر وہ پانی عشری ہے تو یہ اراضی بھی عشری قرار دی جائیں گی اور اگر وہ پانی خراجی ہے تو یہ اراضی بھی خراجی ہوں گی۔

پانی کے عشری یا خراجی ہونے کی تفصیل یہ ہے کہ بارش، کنوئیں، قدرتی چشموں کا پانی اور اسی طرح وہ بڑے دریا اور نہریاں، جو قدرتی طور سے جاری ہیں، ان کے جاری کرنے میں کسی کے عمل کو دخل ہے اور نہ وہ عاۃً کسی کی ملک ہوتے ہیں، جیسے عراق میں دجلہ، فرات، مصر میں نیل، ہندوستان میں گنگا، جمنہ، یہ سب عشری

ط جامعہ نذیریہ کاکوسی گجرات۔

پانی ہے، اور وہ نہریں جو حکومت یا کسی جماعت نے اپنی محنت یا خرچ کے ذریعہ نکالی ہیں وہ عادتاً نکالنے والوں کی ملک ہوتی ہیں، جیسے ان بڑے دریاؤں سے نکلنے والی نہریں، نہر گنگ و نہر حسن وغیرہ، چونکہ فتح اسلامی سے پہلے غیر مسلموں کی ملک تھی، اس لئے ان کا پانی خراجی ہے (المحررات ۲/۲۵۸، جواہر الفقہ ۲/۲۴۹)۔

### محور چہارم

۱- موجودہ ہندوستان کی زمینیں بعض عشری، بعض خراجی اور بعض نہ عشری اور نہ خراجی ہیں۔

جس کی تفصیل یہ ہے کہ خاتمہ زمیندارہ میں جن اراضی کو حکومت نے اپنے قبضہ و تصرف میں لے لیا اور مالکوں کی ملک ختم کر دی وہ اراضی مالکوں کی ملک سے نکل کر حکومت کی ملک میں داخل ہو گئیں۔

یہ زمینیں چاہے پہلے عشری رہی ہوں، لیکن اب عشری باقی نہیں رہیں، اس لئے کہ عشریت باقی رہنے کے لئے شرط یہ ہے کہ کبھی غیر مسلم کی ملک میں نہ جائے، پھر ان زمینوں میں سے جن اراضی کو حکومت نے اپنے قاعدے و ضابطہ سے کچھ لے کر یا بغیر عوض کے قابضین کی ملک میں دے دیا تو قابضین اس کے مالک ہو گئے اور یہ زمینیں خراجی ہو گئیں (نظام الفتاویٰ ۱/۲۵۶)۔

اور ان میں سے جن زمینوں پر حکومت نے قابضین یا دوسروں کو حق مالکانہ نہیں دیا وہ اب تک ملک حکومت میں باقی ہیں، تو یہ اراضی نہ عشری ہیں نہ خراجی ہیں، بلکہ اراضی محوزہ سلطانیہ کے درجہ میں ہیں (فتاویٰ محمودیہ ۳/۶۸، نظام الفتاویٰ ۱/۳۵۶-۳۵۷)۔

اور جو اراضی قانون تینخ زمینداری سے مستثنیٰ رہی ہیں اور حکومت نے اپنے قبضہ و تصرف میں نہیں لیا، بلکہ وہ اب تک مالکوں کے قبضہ میں ہیں اور ان اراضی کے بارے میں معلوم ہے کہ اسلامی دور سے اب تک کسی غیر مسلم کی ملک میں نہیں گئی ہیں تو یہ اراضی عشری ہیں، اسی طرح ان اراضی کو جو فی الحال مسلمانوں کی ملک میں ہیں، بدلیل استحباب عشری سمجھا جائے گا، جن کے بارے میں یہ علم نہ ہو کہ کبھی کسی غیر مسلم کی ملک میں گئی ہیں یا نہیں، اور وہ اراضی مملوکہ مسلمین جن کے بارے میں بالیقین معلوم ہے کہ اسلامی دور کے بعد کسی بھی وقت غیر مسلم کی ملکیت میں رہی ہیں خراجی ہیں (جواہر الفقہ ۲/۲۶۲)، اسی طرح ہندوستان چھوڑ کر پاکستان چلے جانے والے مسلمانوں کی اراضی جن پر حکومت ہند نے قبضہ کر کے دوسروں کو دے دی ہیں وہ بھی بوجہ استیلاء کا فر خراجی ہو گئیں ہیں۔

۲- جن زمینوں کا عشری یا خراجی ہونا متعین نہ ہو سکے اور وہ اراضی مملوکہ مسلمین ہیں اور ان کو حکومت نے اپنی ملک میں نہیں لیا، ان کو بدلیل استحباب عشری قرار دیا جائے گا (امداد الفتاویٰ ۲/۶۰، جواہر الفقہ ۲/۲۶۲)۔

۳- سرکار کو دی جانے والی مالگزار خراج کے حکم میں داخل ہے یا نہیں؟ تو اس سلسلہ میں مولانا رشید احمد گنگوہی (تالیفات رشیدیہ مع فتاویٰ ۳۶۶/۳)، اور مفتی عزیز الرحمن دیوبندی (فتاویٰ دارالعلوم مدلل ۶/۲۸۲) اور مفتی محمود صاحب گنگوہی (فتاویٰ محمودیہ ۳/۴۰) کی رائے یہ ہے کہ خراج میں محسوب کرنے کی گنجائش ہے، لیکن حضرت تھانوی (امداد الفتاویٰ ۲/۷۵)، اور مفتی محمد شفیع صاحب دیوبندی (جواہر الفقہ ۲/۲۸۵)، مفتی رشید احمد صاحب لدھیانوی (احسن الفتاویٰ ۴/۳۳۸) وغیرہم کی تحقیق یہ ہے کہ حکومت کو دی جانے والی مالگزاری سے خراجی زمینوں کا خراج ادا نہ ہوگا، شرعی حق ہونے کی وجہ سے ہندوستانی مسلمانوں پر واجب ہے کہ اپنی خراجی زمینوں کا خراج نکال کر ہندوستان میں موجود مصارف خراج میں صرف کریں، اور علامہ ہمایونی سندھی نے بھی لکھا ہے کہ کوئی غیر مسلم حاکم اگر مسلمانوں کی خراجی زمینوں کا خراج خراج کہہ کر بھی وصول کرے تو اس سے خراج ادا نہ ہوگا، بلکہ از خود مسلمانوں کو رقم خراج نکال کر ان مصارف میں خرچ کرنا واجب ہوگا، لہذا احتیاط اس میں ہے کہ مسلمان خراجی زمینوں کا خراج بھی نکال کر ان کے مصارف میں صرف کریں اور سرکاری مالگزاری کو خراج کا قائم مقام نہ سمجھیں۔

۴- محمد بن قاسم ثقفی کی فتوحات میں ہندوستان کے جو علاقے اور صوبے داخل تھے ان میں عموماً خراج مقاسمہ خمس پیداوار کا واجب ہے اور اس کے علاوہ ہندوستان کے دوسرے علاقوں میں خراج موظف کا حکم جاری ہے، مفتی محمد شفیع صاحب نے اس کو دلائل سے ثابت کیا ہے، چنانچہ تحریر فرماتے ہیں:

”ہندوستان اور پاکستان میں خراجی زمینوں پر خراج کس قسم کا عائد ہے، مقاسمہ یا موظف، اس کا مدار ان احکام کے معلوم ہونے پر ہے جو مسلمان فاتحین نے اول فتح کے وقت نافذ فرمائے ہیں، اراضی سندھ کے متعلق تو مستند علامندہ کی تصریحات سے ثابت ہے کہ خراج مقاسمہ مقرر ہے، جو محمد بن قاسم نے غیر مسلموں کی زمینوں پر عائد کیا اور وہ خراج مقاسمہ خمس ہے، یعنی پیداوار کا پانچواں حصہ، اس تفصیل سے علاقہ سندھ کی زمینوں کا خراج تو معلوم ہو گیا کہ عموماً مقاسمہ

اور بٹائی کی صورت سے پیداوار کا پانچواں حصہ تھا، اس زمانہ میں ملتان، بھاول پور، پنجاب کے سب علاقے بھی سندھ میں شامل تھے، ان کا بھی یہی حکم ہوگا، بلکہ صوبہ گجرات اور راجستھان کو بھی محمد بن قاسم کی فتوحات میں داخل سندھ اور اس کا جز قرار دیا گیا تھا۔

اس لئے ان تمام علاقوں کے خراج میں اگر کسی خاص زمین یا علاقہ کے متعلق خراج کی کوئی دوسری صورت ثبوت کے درجہ کو پہنچ جائے تو اس پر عمل کیا جائے گا، ورنہ جس پیداوار کو خراج سمجھا جائے گا۔

لیکن محمد بن قاسم کی فتوحات کے بعد ہندوستان کے دوسرے علاقے جن کی فتوحات غزنوی عہد اور غوری عہد حکومت سے شروع ہو کر علاء الدین خلجی تک تمام ہوئیں، ان میں اتنی بات ثابت ہے کہ ان تمام علاقوں کی زمینیں عموماً ان کے ہندو مالکان ہی کی ملک اور قبضہ میں باقی رکھی گئیں، اور ان پر خراج عائد کیا گیا، مگر یہ تفصیل عام طور پر مذکور نہیں کہ خراج کی کون سی قسم ان زمینوں پر عائد کی گئی تھی، مقاسمہ یا موظف۔

لیکن علاء الدین خلجی کے عہد حکومت کی اصلاحات و تغیرات کے ذیل میں کتب تاریخ ”نزهة الخواطر“ اور ”آئینہ حقیقت نما“ وغیرہ میں یہ مذکور ہے کہ ان کے زمانے سے پہلے جو فوج کو تنخواہ بصورت جاگیر دینے کا دستور چل رہا تھا علاء الدین خلجی نے اس کو بدل کر فوج کو نقد تنخواہیں دینے کا قانون جاری کر دیا۔ اور ایک تغیر یہ بھی کر ڈالا کہ مالکان اراضی پر جو نقد خراج مقرر تھا اس کے بجائے بٹائی کا قاعدہ جاری کر دیا اور پھر خلجی کے بعد محمد تغلق نے بھی یہی معمول جاری رکھا۔

اس سے ثابت ہوا کہ ہندوستان کے اور علاقوں اور صوبوں میں عموماً اول فتح کے وقت سے خراج موظف (نقد) جاری تھا، اور خلجی نے جو اس کو مقاسمہ اور بٹائی کی صورت میں تبدیل کیا یہ معاملہ اگر مالکان زمین کی رضامندی سے تھا تو مضائقہ نہیں، ورنہ ان کو اس تبدیلی کا کوئی حق نہ تھا۔

اس سے معلوم ہوا کہ ہندوستان کے اکثر علاقوں میں آج بھی خراج موظف کا حکم جاری ہے، خراج موظف کی تفصیلی یہ ہے کہ عام قابل کاشت زمینوں میں ایک جریب (ساٹھ مربع گز) پر ایک درہم (یعنی ۲۳/۱۱ ماشہ چاندی) اور ایک صاع گندم یا جو کا واجب ہوگا، ترکاری کی ایک جریب پر پانچ درہم اور گنجان باغات پر دس درہم واجب ہوں گے اور باقی اشیاء کا خراج اس انداز سے لگایا جائے کہ پیداوار کے کس سے گھٹے نہیں اور نصف سے بڑھے نہیں“ (جوہر الفقہ ۲/۲۵۵)۔

۵- جدید طریق زراعت میں غیر معمولی ہونے والے اخراجات کو منہا کئے بغیر کل پیداوار کا عشر یا نصف عشر نکالنا واجب ہے، جیسا کہ ”فتاویٰ ہندیہ“ میں ہے: ”ولا تحتسب أجره العمال ونفقة البقر وکبری الأثفار وأجرة الحافظ وغير ذلك. فيجب إخراج الواجب من جميع ما أخرجته الأرض عشرا أو نصفاً، كذا في البحر الرائق“ (فتاویٰ ہندیہ ۱/۱۸۷)۔

۶- جن عشری اراضی کو زراعت، یعنی بٹائی پر دی ہیں ان کا عشر مالک زمین اور بٹائی دار پر اپنے حصے میں نکالنا واجب ہے، (جوہر الفقہ ۲/۲۷۳) اگر خراجی زمینوں کو بٹائی پر دی ہیں اور ان میں خراج مقاسمہ واجب ہے تو اس کا حکم بھی مثل عشر ہے کہ مالک زمین اور بٹائی دار پر اپنے حصے میں واجب ہے (رد المحتار ۳/۷۶)۔

اور اگر ان میں خراج موظف واجب ہے تو وہ بالا جماع مالک زمین کے ذمہ ہے بٹائی دار کے ذمہ نہیں (رد المحتار ۲/۷۶، احسن الفتاویٰ ۳/۳۳۵)۔ اور اگر نقد روپیہ کے عوض زمین کو اجارہ پر دیا تو خراج موظف بہر کیف مالک زمین پر ہے (رد المحتار ۲/۷۳)، اور عشر و خراج مقاسمہ میں یہ تفصیل ہے کہ اگر مالک زمین اجرت بہت زیادہ لیتا ہے اور مستاجر کے پاس بہت کم بچتا ہے تو عشر اور خراج مقاسمہ مالک زمین پر ہے (رد المحتار ۲/۷۵)، اور اگر اجرت کم لیتا ہے اور مستاجر کو بچت زیادہ ہوتی ہے تو عشر و خراج مقاسمہ مستاجر پر ہے، اس زمانہ میں عموماً اجرت کم لی جاتی ہے، لہذا عشر و خراج مقاسمہ مستاجر پر ہوگا۔

محور پنجم

۱- وجوب عشر کے لئے امام اعظم ابوحنیفہ کے نزدیک کوئی نصاب شرط نہیں ہے، پیداوار کی کم یا زیادہ مقدار پر قرآن و حدیث کے الفاظ کے عموم کی وجہ سے عشر نکالنا واجب ہے۔

”مما أخرجنا لكم من الأرض... الخ، وأتوا حقه يوم حصاده... الخ“



- قال في شرح التنوير: يجب العشر وإن قل، بلا شرط نصاب وبقاء وحوالات حول“ (فتح القدير ۵/۲)۔
- ۲- زمین سے پیدا ہونے والی ہر اس چیز میں جس کو مقصود بنا کر اگایا گیا ہو اس میں عشر واجب ہے، لہذا جو گھاس، بانس، درخت مقصود بنا کر اگائے گئے ہوں یا جانوروں کے لئے اگایا گیا چارہ جو دانہ پڑنے سے پہلے کاٹ لیا جاتا ہے ان سب میں عشر واجب ہے، البتہ بھوسہ جس سے اناج حاصل کر لیا ہو اور وہ مقصود نہ ہو تو اس میں عشر واجب نہیں ہے (حسن الفتاویٰ ۳/۳۰۰)۔
- پانی میں کاشت ہونے والی چیزیں مکھانہ اور سنگھاڑا اگر اسکی جڑیں مٹی سے ملتی ہیں تو عشر کا سبب: ”الأرض النامية“ پائے جانے کی وجہ سے اس میں عشر واجب ہوگا۔
- ۳- مچھلی کی اس طرح کی کاشت پر عشر واجب نہیں ہے، بلکہ اس میں زکوٰۃ الاموال کا حکم ہوگا (ہدایہ ۲/۱۸۳، بخلاف دود القنز؛ لأنه يتناول الأوراق ولا عشر فيها؛ فكذلك الا عشر فيما يتولد)۔
- ۴- ریشم کی کاشت پر عشر واجب نہیں ہے (خانیاہ ۱/۲۷۱، رد المحتار ۲/۶۸)۔
- ۵- باغات کے وہ درخت جن میں پھل اور درخت دونوں مقصود ہوں یا جلانے یا عمارت میں کام آنے والے درخت جب ان کو فائدہ اٹھانے کے لئے مقصود بنا کر اگائے گئے ہوں تو ان میں عشر واجب ہوگا (خانیاہ علی الہندیہ ۱/۲۷۷)۔
- ۶- جن سبزیوں کی کاشت عشری یا خراجی زمین میں کی ہے اس میں عشر یا خراج واجب ہے اور پھل یا سبزیاں اپنے گھر کے باغ میں یا اپنے مکان کے ارد گرد کی افتادہ زمین میں یا اپنے مکانوں کی چھتوں پر اگائی ہیں ان میں عشر یا خراج واجب نہیں ہے (رد المحتار ۲/۵۷)۔
- ۷- اراضی موقوفہ علی المساجد والمدارس ہوں یا اراضی موقوفہ علی الاولاد ہوں، ان میں عشر واجب ہے۔

## عشری اور خراجی زمینیں

مفتی عبداللہ علی

چونکہ شرعاً زمین دو قسم کی ہیں عشری اور خراجی، اور ایک ہی زمین پر عشر و خراج لازم نہیں ہو سکتا، اس لئے یہ معلوم ہونا ضروری ہے کہ کونسی زمین عشری ہے اور کونسی زمین خراجی، کتب فقہ میں تتبع و تلاش سے جو کچھ مفہوم ہوتا ہے اس کا خلاصہ یہ ہے کہ خراجی زمین کی دو قسم ہے:

- ۱- جب کفار کے ملک کو خلیفۃ المسلمین (مسلمان بادشاہ) نے بزرگ شمشیر فتح کیا ہو اور زمین کفار ہی کی ملکیت میں چھوڑ دیا ہو تو یہ زمین خراجی ہوگی اور مسلمان بادشاہ اس زمین کے خراج وصول کرنے کا حقدار ہے (اس مذکورہ صورت سے عرب کی زمین مستثنیٰ ہیں)
  - ۲- جس ملک کے باشندوں نے بغیر جنگ و جدال کے کسی مسلمان بادشاہ سے صلح کر کے ان کی اطاعت قبول کر لی ہو تو اس ملک کی زمین کفار ہی کی ملکیت میں رہے گی، اور یہ زمین بھی خراجی ہوگی۔
- اسی طرح عشری زمین کی بھی ابتداء دو ہی صورتیں نکلتی ہیں:

- ۱- کسی ملک کے حربی کفار مسلمان ہو گئے ہوں تو مسلمان ہونے والوں کی زمینیں عشری ہوں گی۔
- ۲- ملک عجم کے کسی ملک یا اس کے کسی حصہ پر بزرگ شمشیر فتح حاصل کر لیا ہو اور وہاں کی زمینوں کو مسلمانوں کے درمیان تقسیم کر دیا ہو تو ایسی زمینیں بھی عشری ہوں گی، ملک عجم کی قید، اس لئے لگائی گئی ہے کہ اگر عرب کی زمین پر مسلمان قابض ہو جائیں تو خواہ وہ مسلمانوں کے درمیان تقسیم ہو یا کفار ہی کے قبضہ میں چھوڑ دیا گیا ہو بہر دو صورت وہ عشری ہی ہوں گی۔

(تفصیل کے لئے دیکھئے: شرح وقایہ دوم، در مختار مع الرد ۳/ ۳۵۱، فتاویٰ قاضی خاں مع الہندیہ ۲/ ۵۸، کتاب الخراج لابن یوسف / ۸۳)۔

”عالمگیری“ میں ہے:

”فإن أرض العرب... وإن كانت تسقى بماء الخراج“

ملک عرب کی ساری زمینیں عشری ہوں گی، اس کے علاوہ جو ملک بطور صلح کے فتح کیا جائے، اس کی زمین بھی عشری ہوگی، اور جو ملک بزرگ شمشیر فتح کیا جائے اور امام اس زمین کو غنائمین کے درمیان تقسیم کر دے تو ایسی زمین بھی عشری ہوگی، اور ہر وہ ملک جو بزرگ شمشیر فتح کیا جائے اور اس کے باشندے امام کے اس زمین میں کچھ فیصلہ کرنے سے پہلے اسلام قبول کر لیں تو اب امام کو اختیار ہوگا، چاہے تو غنائمین میں تقسیم کر دے، اور اس صورت میں زمین عشری ہوگی، اور اگر چاہے تو ان کے سابق مالکوں کی ملک میں رہنے دے، اور ایسی صورت میں چاہے زمین خراجی پانی سے سیراب کی جائے امام المسلمین کو اختیار ہوگا کہ اس پر چاہے تو عشر لگائے، یا خراج مقرر کرے۔

چونکہ سوالنامہ کافی تاخیر سے موصول ہوا، دوسری بات یہ کہ اب تک مجھ دو دم و سوم کے سلسلے میں تاریخ دانوں اور ماہرین قانون سے ضروری معلومات حاصل کر کے آپ نے روانہ نہیں فرمایا ہے، اسی لئے ایک ہی مجھ کے جواب پر اکتفا کرتا ہوں۔

مدرسہ مدرسہ عزیز، بہار شریف، نالندہ۔

## اسلام کا نظام عشر وخراج

مفتی افضل حسین صاحب ؒ

عہد رسالت و خلفاء کے چند فیصلے

رسول کریم ﷺ نے اپنے زمانے میں پورے جزیرۃ العرب کی زمینوں کو عشری قرار دیا، آپ ﷺ کے بعد خلفاء راشدین اور سلطنت اسلامیہ کا بھی یہی حکم جاری رہا۔

”وأما أرض العرب فلأنه لم ينقل عنه ﷺ ولا عن أحد من الخلفاء وأخذ خراج من أراضيه“ (شامی ۲/۲۵۲)۔  
علامہ ابن عابدین شامیؒ نے ”تقویم البلدان“ کے حوالے سے جزیرۃ العرب کے پانچ خطے مع طول و عرض شمار کرائے ہیں۔

”فی مختصر تقویم البلدان: جزیرۃ العرب خمسة أقسام: تھامہ و نجد و حجاز و عرض و یمن“ (حوالہ سابق ۲/۲۵۲)۔  
یہ کل پانچ خطے ہیں، اس کے آگے علامہ موصوف نے ہر ایک خطے کے طول و عرض کو تحریر فرمایا ہے۔

اسی طرح حضرت فاروق اعظمؓ نے جب ”عراق“ کو فتح کیا تو تمام صحابہ کرام کے سامنے اس کی زمینوں پر خراج کا حکم جاری فرمایا۔

”فلما المسلمین افتتحوأرض العراق والشام ومصر ولم يقسموا شيئاً من ذلك بل وضع عمر علیها الخراج و ليس قیها خمس“ (شامی ۲/۲۵۵)۔

اسی طرح اراضی مصر و شام میں جن پر مالکان سابق کو بدستور قائم رکھا گیا خراج کا حکم جاری فرمایا (ہدایہ ۲/۵۷۰)۔

حضور اکرم ﷺ نے نصاریٰ بنی نجران سے ایک خاص طرح کے خراج پر صلح فرمائی وہ یہ کہ دو ہزار جوڑے سالانہ ادا کیا کریں نصف ماہ رجب میں اور نصف ماہ محرم میں اور یہی طریقہ بعد تک جاری رہا (حوالہ سابق باب الجزیہ ۲/۵۷۳)۔ لیکن ”ابوداؤد“ کی روایت میں ”الفحلة“ ہے۔

نصاری بنی تغلب سے حضرت عمرؓ نے اس پر مصالحت فرمائی کہ ان سے مسلمانوں کی زکوٰۃ کا دو گنا لیا جائے اور یہ معلوم ہے کہ مسلمانوں پر زکوٰۃ الارض عشر ہے، لہذا ان سے دو گنا عشر وصول کیا جائے گا، صرف اس کا وہی ہوگا جو خراج کا ہوتا ہے چاہے اس کا نام وہ عشر ہی رکھ لیں۔

”ونصاری بنی تغلب یؤخذ من أموالهم ضعف ما یؤخذ من المسلمین من الزکوٰۃ؛ لأن عمر صالحهم علی ذلك بمحض من الصحابة، قال عمر: هذه جزیة قسموها ما شئتم ولهذا تصرف الجزیة“ (ہدایہ ۲/۵۷۹)۔

اسی طرح حضرت عمرؓ نے نے ارض موات کے بارے میں فیصلہ کیا کہ جس نے اس کو قابل کاشت بنا لیا وہ اس کی ہوگئی، اس زمین کے عشری یا خراجی ہو نے کا مدار حضرت امام ابو یوسفؒ کا قول ہے جو پہلے مذکور ہوا، لیکن اس میں یہ بھی شرط ہے کہ امام وقت کی اجازت سے اس کو قابل کاشت بنایا ہو۔

”لأن الإحیاء یتوقف علی إذنه“ (شامی ۲/۲۵۹)۔

اور ”مشکوٰۃ“ میں ہے:

”عن عائشة عن النبی ﷺ قال: من عمر أرضاً لیست لأحد فهو أحق، قال عمرو ققی به عمر فی خلافتہ“ (رواہ البخاری)  
جس ملک کو جنگ اور لڑائی کے ذریعہ فتح کیا گیا ہو اس ملک کی زمینوں کے بارے میں امام المسلمین کو یہ اختیار حاصل ہے کہ پانچواں حصہ بیت المال میں

دارالعلوم اسلامیہ بستی۔

داخل کرنے کے بعد باقی چار حصے مجاہدین میں تقسیم کر دے اور یہ بھی اختیار حاصل ہے کہ مالکان سابق کی ملکیت کو برقرار رکھتے ہوئے ان پر خراج عائد کر دے (تفصیل کے لئے دیکھئے: بدائع ۷ / ۱۱۸، احکام القرآن ۳ / ۵۳۱)۔

### محور دوم / اراضی ہند کا تاریخی جائزہ

محمد بن قاسم ثقفی کے زیر قیادت سندھ کی فتح خلیفۃ المسلمین ولید بن عبدالملک کے عہد خلافت میں حجاج بن یوسف و اسرے عراق کے زیر اہتمام عمل میں آئی، اس خطہ کے فتح ہو جانے کے بعد محمد بن قاسم ہی کو اس کا عامل اور گورنر مقرر کر دیا گیا اور حجاج بن یوسف کے واسطے سے امیر المومنین کے احکام اور قانون اسلامی یہاں جاری کئے۔

مولانا مفتی محمد شفیع نے اپنی کتاب ”اسلام کا نظام اراضی“ میں اس کا پورا ثبوت فراہم کیا ہے (دیکھئے: لباب مذکور / ۵۸-۵۹)۔

اراضی مفتوحہ پر خراج کا حکم اسی وقت لاگو کیا جاسکتا ہے، جبکہ مالکان سابق کی ملکیت اس پر اسی طرح برقرار رکھی جائے جس طرح سے پہلے تھی، اس لئے کہ اگر ان کا قبضہ مالکانہ بنا دیا جائے تو اس کی دو صورتیں ہیں، یا تو فاتحین میں تقسیم ہو کر ان کی ملک ہو جائیں، ایسی صورت میں ان کی زمینوں پر عشر واجب ہوگا اور یا تو ان کا قبضہ ہٹانے کے بعد ان زمینوں کو بیت المال میں داخل کر دیا جائے تو ایسی صورت میں ان زمینوں پر نہ تو عشر ہے اور نہ خراج (شای ۳ / ۲۵۶)۔

لہذا اراضی سندھ پر محمد بن قاسم کا خراج کا حکم اس بات پر صریح دلیل ہے کہ عام زمینوں پر مالکان سابق کی ملکیت برقرار رکھی گئی، مفتوحہ راجہ کی جملہ املاک اور مقبوضات کو بیت المال میں داخل کر لینا اس کے منافی نہیں ہے، جیسا کہ حضرت فاروق اعظمؓ کے عمل سے جو انھوں نے عراق میں شاہ کسریٰ کی زمینوں کے ساتھ کیا، ثابت ہوتا ہے کہ شاہی مقبوضات کو داخل بیت المال کیا اور بقیہ زمینوں پر مالکان سابق کی ملکیت برقرار رکھتے ہوئے ان پر خراج شرعی مقرر کیا۔

(آئینہ حقیقت نما / ۱۰۳)۔

### تشبیہ:

خراج و مال گذاری ان لوگوں پر عائد کرنا اس بات کی دلیل ہے کہ حجاج بن یوسف نے سندھ کے ہندو باشندوں کا ان کی اراضی پر بدستور مالک و قابض رہنا تسلیم کر لیا تھا، ورنہ تقسیم بین الغائبین کی صورت میں عشر ہوتا اور اراضی کے بیت المال میں داخل ہونے کی صورت میں نہ عشر و خراج۔

محمد بن قاسم نے خود حفاظت اموال و اراضی کا اعلان عام کر دیا تھا، چنانچہ جو علاقے اب تک فتح نہیں ہوئے تھے ان میں یہ احکام بھجوائے گئے کہ جو شخص اطاعت قبول کرے گا اور پر امن رہنے کا یقین دلائیگا اس کی تمام خطائیں معاف کر دی جائیں گی اور کسی قسم کی باز پرس اس سے نہ ہوگی۔

(آئینہ حقیقت نما اکبر نجیب آبادی / ۹۳، اسلام کا نظام اراضی / ۶۱)۔

نیز بزمین آبادی کی فتح کے بعد محمد بن قاسم نے اعلان عام کر دیا جو لوگ امراء کے طبقہ سے تعلق رکھتے ہیں ان سے چودہ تولہ اور جو دوم درجہ کے خوشحال لوگ ہیں ان سے سات تولہ اور عوام سے پونے چار تولہ چاندی سالانہ بطور جزیہ وصول کی جائے گی، جو اسلام قبول کرے گا وہ اس جزیہ سے معاف کر دیا جائے گا، اس سے اسلامی قانون کے موافق زکوٰۃ لی جائے گی۔

یہاں پر اس خلاصہ کلام کو نقل کر دینا بھی مناسب معلوم ہو رہا ہے جس کو محمد شفیع صاحب نے اپنی کتاب ”اسلام کا نظام اراضی“ میں اپنی خداداد بصیرت اور علمی و تحقیق سے تحریر فرمایا ہے:

”مذکورہ الصدر شاہی فرامین اور محمد بن قاسم کے اعلانات سے روز روشن کی طرح واضح ہو گیا کہ پورے ملک سندھ کی اراضی مملوکہ پر ہندو مالکان اراضی کا مالکانہ قبضہ بدستور قائم رکھا گیا ہے، خواہ وہ شہر صلحاً فتح ہوئے ہوں یا عنوة و قبزہ، اسلامی حکومت نے قبضہ یا تو ان زمینوں پر کیا جو غیر مملوک تھیں، یا ان زمینوں پر شاہی مقبوضات تھیں یا وہ اراضی جو بیت المال میں شامل ہوئیں جن کے مالک لا وارث ہو گئے یا مفقود ہو گئے اور ان کے کسی وارث کا بھی پتہ نہ چلا۔ انہیں زمینوں میں سے کچھ مسلمانوں کو جاگیریں دی گئیں۔

الغرض سندھ کے فتح ہو جانے کے بعد ان زمینوں پر خراج کا حکم عائد کیا گیا۔

”قد ثبت فی کتب التاریخ فتح السند کان فی سنة ثلاث وتسعين وكان عنوة إلا مردم چنه (اسم موضع)

أسلموا طوعاً على ما صرحوا به في التاريخ“ (جواهر الفقہ بحوالہ شیخ ابو الحسن سندھی)۔  
بیاض واحدی میں شیخ ابوالحسن کے رسالہ ”رفع الفریہ“ کے حوالہ سے نقل کیا ہے:

”وما سمعت من أحدها وما وجدت من كتاب أن محمد بن قاسم وضع العشر على أرض السند ولو وضع لنقل“  
(حوالہ سابق / ۲۵۵)۔

فتح سندھ کی تکمیل کے بعد بقیہ ممالک ہند کی فتوحات کا مسئلہ تقریباً تین سو سال بعد شروع ہوا، اس سلسلہ کی سب سے پہلی کڑی سلطان محمود غزنوی ہیں ان کے اور ان کی اولاد کے ہاتھوں مختلف بلاد فتح ہوئے اور بعد کے سلاطین نے فتح کا سلسلہ اسی طرح جاری رکھا۔

اراضی ہند کی نوعیت بعہد انگریز

انگریزوں نے ہندوستان میں جب اپنا قبضہ پورے طور پر جمایا تو آہستہ آہستہ مسلمانوں کے بنائے ہوئے قانون کو توڑ کر اپنا قانون جاری کرنے کی ناپاک کوشش کرنے لگے، لیکن یکبارگی پورے قانون کو بدل دینا ان کے لئے مشکل معلوم ہوا، اس لئے انھوں نے بھی ابتدائی عہد سلطنت میں بہت سی جگہوں میں تحصیل مالگذاری کا پرانا نظام جو عہد اسلامی میں رائج تھا اختیار کیا۔

لیکن آہستہ آہستہ اس قانون کو اس طرح بدلا گیا کہ زمینداروں کے علاوہ جو کاشت کار ہوتے تھے حکومت انگریز نے زمینوں میں سے ان کو بھی حقوق دینے کا قانون بنایا، اس جگہ ہم مفتی محمد شفیع صاحب کی کتاب ”اسلام کا نظام اراضی“ کا وہ حصہ نقل کر دینا مناسب سمجھتے ہیں جو تاریخ کی مستند کتابوں کے مقبسات سے مستفاد ہوتا ہے۔

۱- انگریزوں نے ہندوستان پر قبضہ کے وقت مالکان اراضی کو اپنی اپنی ملکیت پر برقرار رکھا اور یہ مالکان اراضی زمیندار کہلاتے ہیں۔

۲- تحصیل مالگذاری میں بھی بہت سے علاقوں میں پرانا طریقہ جاگیرداری یا بالفاظ دیگر ٹھیکداری کا جاری رکھا۔

۳- بعض صوبوں، مثل بنگال میں یہ تعلقہ دار جو درحقیقت مالکان اراضی نہیں، بلکہ ٹھیکدار تھے سلطنت کی ابتدائی گڑبڑ میں خود مالک زمین بن بیٹھے اور قانون نے بھی ان کو مالک تسلیم کر لیا، اسی لئے بنگال میں تعلقہ داروں کو زمیندار کہنے لگے۔

۴- اس عہد میں خود کاشت کار زمینداروں کے بجائے ایک دوسرے طریقے نے زیادہ رواج پایا جس کو زمیندار اور کاشت کار کے الفاظ سے تعبیر کیا جاتا ہے اور زمیندار و کاشت کار کی اس تفریق نے کاشت کاروں کی طرف سے مطالبہ حقوق کے جھگڑے اور کسان سہا وغیرہ پیدا کیں اور کاشت کاروں کے حقوق کے لئے قانون بنے، انگریزی عہد سے پہلے حقیقت اراضی زمیندار اور پھر سرکار کے لئے مخصوص تھی اور چونکہ عموماً دستور خود کاشت کا تھا، اس لئے زمیندار ہی کاشتکار ہوتا تھا، کاشتکار زمیندار سے علیحدہ کوئی منصب حقیقت اراضی میں نہیں تھا، انگریزی عہد ۱۹۲۲ء میں نئے قانون نے حقیقت اراضی میں کاشتکار کو درجہ بھی مثل سہیم و شریک کے قائم کر دیا اور اب اس سلسلہ میں سرکار نے زمیندار کے ساتھ ایک تیسرا درجہ کاشت کار کا بھی قائم کر دیا، کاشت کار کے مستقل حقوق اور ان کا تحفظ ابتداء اس لئے ضروری سمجھا گیا کہ جب خود کاشت کے بجائے لگان اراضی دینے کا رواج بڑھا تو زمین کی پیداوار پر اس کا ایک ناگوار اثر پڑا، کیونکہ کاشت کار اپنے عارضی ہونے کی وجہ سے زمین کے درست کرنے اور پیداوار بڑھانے میں اتنی محنت و مشقت صرف نہیں کرتے تھے جیسی خود مالک زمین کرتا، کیونکہ اسے ہر وقت یہ خوف دامن گیر تھا کہ زمیندار جس وقت چاہے گا زمین مجھ سے چھڑا لے گا، اور اس کی ہمواری و قابل کاشت بنانے پر جو میرا دپیہ اور محنت صرف ہوگی اس کا صلہ مجھ کو مل سکے گا، حکومت نے پیداوار کے اس نقصان کی تلافی اور ترقی زراعت کے پیش نظر کاشتکار کے حقوق قائم کئے۔

انگریزی عہد کے اس نئے قانون نے کاشتکاروں کے حقوق کی رعایت کے نام سے زمینداروں کے حقوق چھیننا شروع کر دئے اور ظالم کو ظلم سے روکنے کے بجائے مظلوم بنا دیا۔ یعنی زمیندار اگر کاشت کاروں پر ظلم کرتے رہے تو اس کی صورت یہ نہیں تھی کہ زمینداروں کے حقوق غصب کئے جائیں، بلکہ اس کی صورت یہ تھی کہ کاشت کاروں کا جو واجبی حق ہوتا اسے زمینداروں سے دلویا جاتا۔

۱۹۲۲ء میں موروثیت وغیرہ کے نئے قانون نے تو کاشت کاروں کو اصل مالک قرار دے دیا اور زمیندار کو معطل کر دیا گیا۔

## اسلام کا نظام عشر و خراج سے متعلق جوابات

ڈاکٹر عبدالعظیم اصلاحی ۱

### محور اول: عشر و خراج کی حقیقت

اسلامی نظام محاصل و مالیات کے قدیم ترین ماخذ ”کتاب الخراج لابن یوسف و یحییٰ بن آدم القرشی“ اور ”کتاب الاموال لابن عبید القاسم بن سلام“ وغیرہ کے مطالعہ سے معلوم ہوتا ہے کہ اسلام نے درج ذیل چار طرح کی زمینوں کو عشری قرار دیا ہے۔

۱- وہ زمینیں جن کے مالکین کسی جنگ و جدال کے بغیر مسلمان ہو گئے ہوں۔

۲- وہ زمینیں جو بزور قوت فتح ہوئی ہوں اور انہیں مسلمانوں میں تقسیم کر دیا گیا ہو۔

۳- عام سرکاری زمینیں جو کسی مسلمان کو بطور جاگیر دی گئی ہوں۔

۴- افتادہ زمینیں جنہیں کوئی مسلمان قابل کاشت بنا لے۔

وہ ممالک جو کسی صلح یا معاہدہ کے ذریعہ اسلامی حکومت کے زیر نگیں ہوئے ہوں وہاں کی زمینوں کے ساتھ معاملہ حسب معاہدہ ہوگا۔

وہ علاقہ جو بزور قوت فتح ہوئے ہوں اور ان کی زمینیں مسلمانوں میں تقسیم کرنے کے بجائے ان کے قدیم مالکین کے قبضہ میں چھوڑ دی گئی ہوں وہ سب خراجی زمینیں سمجھی جائیں گی، خراجی زمینوں کے مالکین مسلمان ہو جائیں یا حسب اختلاف مسلمانوں کو فروخت بھی کر دیں تو بھی خراج ساقط نہیں ہوگا۔

کتاب وسنت، تعامل عہد صحابہ و تابعین اور فقہاء امت کے اجتہادات کو پڑھنے کے بعد راقم اس نتیجہ پر پہنچا کہ عشر و خراج دو الگ الگ مستقل واجبات ہیں جو ایک دوسرے کے قائم مقام نہیں ہو سکتے، عشر از قسم زکوٰۃ ہے جس کی قرآن وحدیث میں بار بار تاکید آئی ہے اور جو کیے ازارکان اسلام ہے یہ زرعی پیداوار پر ہے اس کا ایک نصاب ہے اس کے مصارف زکوٰۃ کے مصارف ہیں، اور کسی بھی حال میں ناقابل اسقاط ہے، جبکہ خراج کی تفصیلات قرآن وحدیث میں نہ کے برابر ہیں، اس کا کوئی نصاب نہیں، یہ زمین کے رقبہ پر بھی رہا ہے، جیسا کہ شروع سے ہارون رشید کے ابتدائی عہد تک تھا، اور پیداوار کی بٹائی پر مبنی ہو سکتا ہے، جیسا کہ امام ابو یوسف کے مشورہ پر خلیفہ ہارون رشید نے اختیار کیا تھا، اس کے علاوہ خراج کے مصارف عشر کے مصارف سے الگ ہیں، خراج کا شمار اموال مصالح میں سے ہے جس کے مستفیدین بشمول خراج دہندہ سارے شہری ہیں، بہتر ہے کہ عشر زکوٰۃ کا نظم بھی حکومت کی جانب سے ہو، مگر حکومت کی غیر موجودگی، بلکہ خود موجودگی میں بھی اس فریضہ کی ادائیگی افراد کے ذمہ کی جاسکتی ہے، جبکہ خراج کا تصور بغیر حکومت کے عجیب و غریب معلوم ہوتا ہے، خراج بنیادی طور سے سرکاری اخراجات کے لئے حکومت کا ایک اہم ذریعہ آمدنی ہے، اس کی ادائیگی کی شکل، شرح اور دیگر تفصیلات حکومت طے کر سکتی ہے، میں سمجھتا ہوں جو بھی حکومت ہے وہ جس شکل میں بھی زمین کا خراج وصول کرتی ہے اس سے مسلمان بری الذمہ ہو جاتا ہے، اگر وہ بالکل معاف کر دیتی ہے تو مسلمانوں کو اپنے طور پر خراج نکالنے کا مکلف نہیں بنایا جاسکتا، خراج چونکہ زمین پر ہے، اس لئے اس کو پیداوار کی لاگت میں شمار کیا جاسکتا ہے۔

محور دوم:..... محور دوم سے متعلق ضروری معلومات فراہم نہیں کی گئیں۔

محور سوم:..... محور سوم سے متعلق بھی ضروری معلومات کا انتظار ہے۔

محور چہارم

۱۔ مسلم یونیورسٹی علی گڑھ۔

۱- قانون تنسیخ زمینداری کے بعد معاوضہ دے کر حکومت نے جو زمینیں لے کر تقسیم کر دیں اب ان کے مالک وہی ہیں جن کو وہ مل گئیں، میرا خیال ہے کہ اب اسلامی حکومت بھی ان کو حالت سابقہ پر لانے کی پابندی مجاز ہوگی یا نہیں؟ قابل غور مسئلہ ہے، جو نئی صورت حال پیدا ہونے پر اس وقت کے علماء محل کریں گے، اس وقت تو ملکیت کا جو حق قائم ہو چکا ہے اسے تسلیم کرنا ہوگا، مذکورہ بالا محور اول کی بحث سے یہ واضح ہے کہ یہاں ہر مسلمان کو عشر دینا ہے، رہا خراج کا معاملہ تو یہ حکومت کے طے کرنے کا ہے، اس کے خراج عائد کرنے یا نہ کرنے سے عشر کے فریضہ کی ادائیگی پر اثر نہیں پڑنا چاہئے، اس لئے راقم کے خیال میں اب اس بحث میں پڑنا فضول ہے کہ ہندوستان کی زمینیں عشری ہیں یا خراجی، یہاں کی ہزار سالہ تاریخ میں حکومتوں کے بے شمار تغیرات کے بعد اس کا پتہ لگانا بھی مشکل ہے اور اس کا کوئی خاص حاصل بھی نہیں اگر ہم جمہور ائمہ کی رائے کو مان لیں۔

۲- جن اراضی کا عشری و خراجی ہونا متعین نہ ہو سکے ان کے مالکان پر فرض ہے کہ پیداوار پر عشر نکالیں اور حکومت کو خراج دیں، احتیاط کا تقاضا بھی یہی ہے اور اس کے حق میں قوی دلائل بھی ہیں۔

۳- بے شک سرکار کو دی جانے والی مال گذاری خراج کے حکم میں ہے۔

۴- اگر ہندوستان میں کچھ زمینیں عشری اور کچھ خراجی کا پتہ بھی چل جائے تو صورت مسئلہ میں کوئی فرق نہیں واقع ہوگا، مسلمان کو پیداوار کا عشر یا نصف عشر نکالنا ہے، رہا خراج کی ادائیگی کا مسئلہ تو میرے علم کی حد تک تاریخ اسلام میں انفرادی یا رضا کارانہ خراج نکالنے کی کوئی مثال نہیں ملتی اس لئے مسلمانوں کو اپنے طور پر خراج نکالنے اور اس کی خود شرح معین کرنے کی ضرورت نہیں محسوس ہوتی، خراج کی ادائیگی بھی عبادت ہے، اگر عبادت کے محدود معنی میں نہیں تو عمومی معنی میں اس کی ادائیگی بھی عبادت ہوگی۔

۵- علما یوسف القرضاوی نے فقہ الزکاة (۳۹۰-۳۹۱) میں اس مسئلہ پر کافی روشنی بحث کی ہے اس سے اتفاق کرتے ہوئے ان دلائل کو دہرانے کے بجائے ان پر ایک اور نکتہ کا اضافہ کرنا چاہتا ہوں وہ یہ کہ غیر معمولی اخراجات کو عشر کی ادائیگی سے قبل وضع کر لینا، اس لئے مناسب معلوم ہوتا ہے کہ اگر کھاد دو اور غیرہ پر خرچ قرض لے کر کیا گیا ہے تو وضع دین پر بھی اس کا اتفاق ہے، لیکن اگر ان چیزوں پر اپنی رقم لگائی ہے تو یا تو وہ صاحب نصاب نہیں ہوگا اس شکل میں گویا ہم اس کی اس رقم پر بھی زکوٰۃ عاید کریں گے جو پیداوار میں لگی ہے، لیکن اگر وہ صاحب نصاب ہے جو اس کی اور رقموں کے ساتھ اس پیسہ پر زکوٰۃ دی گئی ہوگی جو اس نے کھاد دو اور غیرہ پر خرچ کی ہے اس شکل میں ہم اس رقم پر دوبارہ زکوٰۃ عائد کریں گے، کیونکہ وہی رقم اس پیداوار میں لگی ہوئی ہے، غرضیکہ مناسب یہی معلوم ہوتا ہے کہ غیر معمولی اخراجات کو عشر کی ادائیگی سے قبل منہا کر لیا جائے، بہت سے صحابہ کے آثار سے اس کی تائید ہوتی ہے، پھر نصف عشر کی علت بھی اس کی طرف رہنمائی کرتی ہے۔

۶- جن اراضی کی کاشت بٹائی کے طور پر ہوتی ہے ان میں مناسب یہ معلوم ہوتا ہے کہ مالک اور بٹائی دار دونوں پر ان کے حصوں کے مطابق عشر واجب ہو، بشرطیکہ ان کا حصہ نصاب بھر پہنچے یا اس کے علاوہ ان کے پاس اور زمینیں ہوں جن کی پیداوار سے ملا کر نصاب پورا ہو جاتا ہو، اگر ان میں سے صرف ایک کا نصاب پورا ہوتا ہو تو صرف اسی کو اپنے حصہ کا عشر دینا چاہئے، یہ اس شکل میں، جبکہ دونوں حصہ دار مسلمان ہوں، اگر ان میں سے ایک مسلمان ہے تو وہ اپنے حصہ کی پیداوار کا عشر یا نصف عشر نکالے، غیر مسلم پر عشر واجب نہیں ہوگا۔

### محور پنجم

۱- جمہور ائمہ کے نزدیک زرعی پیداوار کی ہر مقدار پر عشر واجب نہیں ہوگا، بلکہ اسی وقت عشر واجب ہوگا، جبکہ پیداوار پانچ و سق (تقریباً ساڑھے چھ سو گرام) ہو، اس سے کم پر عشر واجب نہیں، میری (ناچیز کی) رائے میں جمہور کا مسلک قوی ہے۔

۲- زمین پر جس چیز کی بھی کھیتی کی جائے اس پر عشر واجب ہونا چاہئے، بشرطیکہ وہ نصاب بھر ہو، پانی میں کاشت کی جانے والی چیزیں بھی اس سے مستثنیٰ نہیں ہونی چاہئے۔

۳- مچھلی اور مرغی جیسی جاندار چیزوں کی فارمنگ کی زکوٰۃ کے سلسلہ میں زکوٰۃ الاموال کا حکم جاری کرنا زیادہ مناسب معلوم ہوتا ہے۔

۴- ریشم کی پیداوار پر بھی زکوٰۃ الاموال کا معاملہ ہونا چاہئے۔

۵- وہ درخت جن سے پھل مقصود نہیں ہوتا، بلکہ ان کی پرورش و پرداخت لکڑی کے حصول کے لئے ہوتی ہے ان درختوں کی فروخت کے وقت ان پر زکوٰۃ الاموال واجب ہونی چاہئے۔

۶- خضراوات جو تجارت کے لئے اگائی جاتی ہیں ان پر زکوٰۃ نہیں واجب ہونی چاہئے، اس رائے کی موافقت میں قداماء کے بعض اقوال مروی ہیں، جو بھریاں چھتوں یا کیکین گارڈن میں اگائی جاتی ہیں اور جن کی پیداوار نہ تو شمسہ و سق اناج کو اور نہ ہی دوسورہم چاندی کو پہنچتی ہیں ان پر زکوٰۃ نہیں ہونی چاہئے، البتہ ان کے تزکیہ کے لئے ضروری ہے کہ اس پڑوس کے محروم لوگوں کی بھی تواضع کی جائے۔

۷- وقف فی سبیل اللہ ہو تو اس پر عشر نہیں واجب ہوگا، اس طرح کی شکل کے بارے میں علماء پہلے ہی رائے دے چکے ہیں، راقم کے نزدیک وقف علی الاولاد کی اراضی پر عشر ہونا چاہئے۔



## عشری اور خراجی زمین

مولانا عبدالوہاب علی

عشری زمین: عرب کی ساری زمین عشری ہے، جس ملک کے لوگ مسلمان بخوشی ہو گئے وہ بھی عشری زمین ہے، مسلمان فوجوں نے جس ملک کو فتح کیا اور امیر اکبیش نے وہاں کی زمین کو فوجوں پر تقسیم کر دی وہ سب عشری ہے، اور جن مسلم بادشاہوں نے بجائے عشر لینے کے روپے رقم لینے لگے وہ خراجی ہے، ذمی سے جو دو گنا لیتے ہیں وہ جزئیہ ہے۔

لیکن انگریزوں کے تسلط کے بعد مسلمان اور ہندوؤں سے روپے ٹیکس لینے لگے۔ موضوع بحث عشری نہ رہا، سب کے سب خراجی ہو گئے، تمام سے ٹیکس ہندو مسلمان تمام سے خراجی ہو گئے، عشری ختم ہو گئی عشری بحث کو اٹھانا فضول ہے ہند میں۔

مسئلہ فقہیہ عشر اور خراج جمع نہیں ہوتے ”لا یؤخذ العشر من أرض الخراج؛ لأنهما لا یجتمعان“ (در مختار) اناج بیج کر روپے بنا لیا ٹیکس خراج دے کر بچت روپے نصاب کو پہنچے تو چالیسواں حصہ زکوٰۃ ادا کرنا ہوگا نصاب سے کم ہو تو زکوٰۃ ادا کرنے کی ضرورت نہیں، یوں ہی ”در مختار“ کی عبارت سے معلوم ہوتا ہے۔

## عشری اور خراجی زمین میں فرق

مولانا محمد ابوالخیر کلکتوی مدظلہ

عشر و خراج اسلامی حکومت کے اصطلاحی الفاظ میں سے ہیں، عشر کا لفظی معنی دسواں حصہ ہے، لیکن جن صورتوں میں بیسواں حصہ (نصف عشر) واجب ہوتا ہے ان کا ذکر بھی فقہاء نے عشر ہی کے عنوان سے کیا ہے (شامی ۲/۳۲۵، عنایہ مع الخ ۵/۲۷۸)۔

عشر اور خراج زمین کی مونت ہونے میں دونوں شریک ہیں، البتہ عشر کے اندر عبادت کا معنی ہے، اور خراج میں صغار و ذلت کا معنی، اسی لئے عشر کی ابتداء مسلم ہی سے کی جاسکتی ہے اور کافر پر عشر کا وجوب نہیں ہو سکتا، کیونکہ اس میں وجوب عبادت کی اہلیت نہیں (بدائع ۲۰/۵۷)۔

اور عملی اعتبار سے یہ فرق بھی ہے کہ عشر کا وجوب پیداوار ہی پر ہوتا ہے اور خراج مؤظف کے لئے پیداوار شرط نہیں (بدائع و شامی)۔

عشر و خراج کی فرضیت کے سبب میں بھی تھوڑا سا فرق ہے کہ عشر کی فرضیت کا سبب زمین کا حقیقتاً یا تقدیراً، نامی ہونا ہے، یعنی اگر اسباب کے صحیح و سالم ہونے اور آلات حرث کے پائے جانے کی وجہ سے زراعت پر قدرت ہوگی تو تقدیراً ناماً حاصل ہو گیا (بدائع)۔

یہی وجہ ہے کہ اگر پیداوار ہلاک ہو جائے تو اس میں نہ عشر واجب ہے نہ خراج، کیونکہ نماء حقیقتاً و تقدیراً فوت ہو گیا اور عشر زمین میں اگر زراعت پر قدرت کے باوجود کھیتی نہ کی تو عشر واجب نہ ہوگا، کیونکہ حقیقتاً پیداوار کا حصول ہی نہ ہوا، اور خراجی زمین ہوتی تو خراج واجب ہو جاتا، کیونکہ تقدیراً ناماً پایا گیا۔

## عشری و خراجی زمین میں بنیادی فرق

اراضی عشر

مسلمان فاتح جب کسی ملک کو فتح کرتا ہے تو اس کی چند صورتیں ہو سکتی ہیں:

۱- ملک صلح کے ساتھ اس طرح فتح ہو کہ اس کے باشندے بھی مسلمان ہو گئے اور ان کی زمین بدستور ان ہی کی ملک ہیں، تو یہ عشری ہیں، جیسے مدینہ طیبہ، کہ وہاں کے باشندوں نے خود آنجناب ﷺ کو دعوت دی، اور ان کی اطاعت قبول کی:

”الأرض التي أسلم عليها أهلها ظوعاً“ (بدائع و شامی)۔

۲- ملک عنوة و قبضہ فتح ہوا ہو اور اس کی زمینیں غائبین مسلمین کے درمیان تقسیم کر دی گئیں، تو یہ عشری ہیں، کیونکہ زمین مونت سے خالی نہیں ہوتی، عشر یا خراج لازم ہے اور مسلم کی زمین میں عشر ہی سے ابتداء کی جاسکتی ہے۔

۳- مسلمان نے اپنے گھر کو باغیچہ بنا لیا، اور عشری پانی سے سیراب ہوتا ہے تو عشری ہے، (اگر خراجی پانی سے سیراب کرتا ہے تو خراجی ہے) گویا اس صورت میں عشری و خراجی ہونے کا مدار پانی پر ہے، تمام صورتوں میں نہیں ہے اور ضابطہ یہ ہے کہ اگر زمین کا عشری ہونا منصوص علیہ ہے تو وہ عشری ہے، خواہ خراجی پانی سے سیراب کی جائے، اور اگر خراجی ہونا منصوص علیہ ہے، خواہ عشری پانی سے سیراب کی جائے اور جو منصوص علیہ نہیں ہے اس کا مدار پانی پر ہے اگر عشری ہے تو عشری، اگر خراجی ہے تو خراجی، اور اگر کبھی عشری پانی سے کبھی خراجی پانی سے تو مسلم کے لئے عشر ہی زیادہ لائق ہے۔

(شامی ۴/۱۸۵، فتح القدیر ۵/۲۸۰)۔

مدظلہ خادم التدریس، مدرسہ شیخ الاسلام شیخوپورہ، اعظم گڑھ۔

## عشری پانی

بارش کا پانی، خود مسلم نے کنواں کھودا، یا چشمہ جاری کیا، اسی طرح دجلہ اور فرات اور وہ سارے بڑے بڑے دریا جن کا کوئی مالک نہیں ہوتا۔ علامہ ابن ہمام نے اپنی کتاب فتح القدر میں امام محمد کا قول ذکر کیا ہے (فتح القدر ۵/۲۸۰)۔

## خراجی پانی

وہ چھوٹی چھوٹی نہریں جنہیں کفار نے کھودا ہے، جن بران کا قبضہ ہوتا ہے، جیسے نہر ملک نہر ریزو جو غیرہ (شامی ۲/۳۳۰)۔

۴- ارض موات جس کو مسلم نے باذن امام زندہ کیا تو ابو یوسف کے قول پر اگر یہ عشری زمین کے چیز میں ہے، یعنی اس کے ہر طرف عشری زمین ہے تو یہ عشری ہے اور اگر خراجی زمین کے چیز میں ہے تو خراجی ہے اور امام محمد کے قول پر اگر عشری پانی سے سیراب کرتا ہے تو عشری ہے، ورنہ خراجی ہے۔ شامی نے امام ابو یوسف کے قول کو معتقد قرار دیا ہے فرماتے ہیں:

”إب أحياء مسلم يعتبر قربة عند أبي يوسف وعند محمد يعتبر الماء والمعتمد الأول“ (شامی ۲/۱۷۶)۔

## خراجی زمینیں

- ۱- اگر ملک عنوة فتح کیا گیا اور امام نے اس کی زمین ان کے ملکوں کے قبضہ میں باقی رکھیں تو ان کی زمین ہمیشہ کے لئے خراجی ہو گئیں، وہ اسلام لائیں یا نہ لائیں (بدائع ۲/۵۸)۔
- ۲- ملک تو عنوة فتح کیا اور ان کی زمینوں پر ان کی ملکیت باقی رکھی یا ان سے ان کی زمینوں میں دراہم و دنانیر کے ایک مخصوص مقدار پر صلح کر لی تو یہ بھی خراجی ہے۔
- ۳- یا ان کفار کو نکال دیا، البتہ دوسرے کفار کو ہاں بسا دیا، کیونکہ یہ ان ہی کے قائم مقام ہو گئے۔
- ”وما فتح عنوة وأقر أهلہ علیہ أو نقل إلیہ کفار آخر أو فتح صلحا خراجیة“ (شامی ۲/۱۷۷)۔
- ۴- ارض موات جس کو مسلم نے زندہ کیا اور خراجی پانی سے سیراب کرتا ہے:
- ”الأرض الميتة التي أحيها المسلم وهي تسقى بماء الخراج“ (بدائع ۲/۵۸)۔
- ۵- یا ذمی نے مردہ زمین کو قابل کاشت بنایا۔
- ۶- یا اس نے اپنا گھربا نیچہ بنایا (شامی ۳/۷۶)۔
- ۷- نصاریٰ بنی تغلب کی زمین خراجی ہے مالک کا حال بدلنے سے زمین کے خراجی ہونے میں کچھ تغیر نہ ہوگا۔ (بدائع ۶/۵۸)
- ۸- باستثناء بصرہ عراق کی ساری زمینیں خراجی ہیں، اس لئے کہ جب عمرؓ نے اسے فتح کیا تو صحابہؓ کی موجودگی میں خراج مقرر کیا گیا اس کے خراجی ہونے پر اجماع ہو گیا:

”وأرض السواد كلها أرض خراج“ (بدائع ۲/۵۸)۔

شامی نے عراق کی حدود، ”تقویم البلدان“ کے حوالہ سے جو نقل کی ہے (شامی ۳/۱۷۷)۔

## محور پنجم

- ۱- نصاب عشر کے سلسلے میں امام ابو حنیفہ اور صاحبین میں اختلاف ہے، امام صاحب کا یہ فرمان ہے کہ وجوب عشر کے لئے کوئی نصاب شرط نہیں، بلکہ ہر اس چیز میں عشر واجب ہے جسے زمین اگاتی ہو اور اس سے نماء کا قصد کیا جاتا ہو وہ قلیل ہو یا کثیر، رطب ہو یا یابس عام طور سے ایک سال تک رہ جاتا ہو یا نہ رہ

پاتا ہو، کیل کیا جاتا ہو یا نہ کیا جاتا ہو، بننے والے پانی سے سیراب کیا جاتا ہو، یا بارش سے (عنایہ مع الفتح ۱۸۶/۲، شامی ۲/۳۲۶)۔  
امام صاحب کی دلیل آیت:

”يَا أَيُّهَا الَّذِينَ آمَنُوا انْفِقُوا مِنْ طَيِّبَاتِ مَا كَسَبْتُمْ وَمِمَّا أَخْرَجْنَا لَكُمْ مِنَ الْأَرْضِ... الخ“ (سورہ بقرہ: ۲۶۷)۔  
اور اللہ تعالیٰ کا قول:

”وَأْتُوا حَقَّهُ يَوْمَ حَصَادِهِ“ (سورہ انعام: ۱۴۱) کا عموم ہے۔

اور حدیث:

”ما سقته السماء ففيه العشر وما سقى بغرب أو دالية ففيه نصف العشر“

”ما أخرجت الأرض ففيه العشر“

قلیل وکثیر کے درمیان کوئی فصل نہیں کرتی، اور عقلی دلیل یہ ہے کہ وجوب عشر کا سبب ارض نامیہ ہے، یعنی زمین سے پیداوار حاصل ہو جانا، اور نقلی و کثیر دونوں سے حاصل ہوتا ہے۔

اور صاحبین کے نزدیک وجوب عشر کے لئے نصاب شرط ہے اور وہ پانچ وسق ہے، ایک وسق ساٹھ صاع کا ہوتا ہے اور ایک صاع آٹھ رطل کا، ایک رطل نصف من عربی کا، اس اعتبار سے بارہ سون کا پانچ وسق ہوگا، اور ان کی دلیل ایک طویل حدیث کا یہ ٹکڑا ہے جسے بخاری نے روایت کیا ہے:

”ليس فيما دون خمسة أوسق صدقة“

یہ عشر صدقہ ہے اور صدقہ ہونے کی دلیل یہ ہے کہ اس کا تعلق نماء ارض سے ہے اور یہ کافر پر واجب نہیں ہے، اور اسے مصارف صدقات ہی میں صرف کیا جاسکتا ہے، جب اس کا صدقہ ہونا ثابت ہو تو اس کے لئے نصاب شرط ہونا چاہئے تاکہ غنی مستحق ہو سکے، اور امام صاحب کے نزدیک ”ليس فيما دون خمسة أوسق صدقة“ میں صدقہ سے مراد زکوٰۃ التجارہ ہے، عشر نہیں، اس لئے کہ عہد نبوت میں لوگ وسق کے ذریعہ بیع کیا کرتے تھے اور ایک وسق کی قیمت چالیس درہم ہوا کرتی تھی، اس اعتبار سے پانچ وسق کی قیمت دو سو درہم ہوئی اور یہی زکوٰۃ کا نصاب ہے، اسی لحاظ سے آپ نے ”ليس فيما دون خمسة أوسق صدقة“ فرمایا ہے کہ پانچ وسق سے کم میں صدقہ نہیں، یعنی دو درہم سے کم قیمت پر زکوٰۃ واجب نہیں۔

اور صاحبین رحمہما اللہ نے جو یہ فرمایا کہ یہ صدقہ ہے، لہذا نصاب شرط ہونا چاہئے تاکہ صفت غنی متحقق ہو سکے تو اس کا جواب یہ ہے کہ باب عشر میں نفس مالک کا اعتبار نہیں (ہدایہ)۔

یہی وجہ ہے کہ مکاتب، صبی، مجنون، مازون کی زمین میں عشر ہے، اور ان اراضی میں جو متعین یا غیر متعین افراد و اعیان پر وقف ہیں، اور ان اراضی میں بھی جو کسی فرد یا کسی قوم پر وقف نہیں، بلکہ رباطات و مساجد کے لئے وقف ہیں (عنایہ)

اسی وجہ سے اگر عشری زمین میں غلہ پیدا ہوا، اور مالک زمین پر ایک خطیر رقم دین کی ہے جب بھی اس کے ذمہ سے عشر ساقط نہ ہوگا، کیونکہ دین بیش از بیش مالک کی صفت غنی کو مستند کر سکتا ہے اور وہ ایجاب عشر میں معتبر نہیں (عنایہ، بدائع)۔

۳- آج کل عام طور سے زراعتی اراضی پر تالاب کھودیے جاتے ہیں اور اس میں مچھلی کی کاشت کی جاتی ہے، مچھلی کی کاشت کو بہت نفع بخش تصور کیا جاتا ہے، کسان یہ سمجھتا ہے کہ اگر ان اراضی پر گیہوں، دھان وغیرہ کی کاشت کرے تو اخراجات اور محنت زیادہ ہے اور منفعت کم، اس لئے اراضی کو مچھلی کی کاشت کے لئے تالاب بنا کر استعمال کرتا ہے، کبھی اس تالاب میں قدرتی پانی جمع ہوتا ہے اور کبھی بورنگ یا دوسرے ذرائع سے اس میں پانی پہنچایا جاتا ہے۔

اب سوال یہ ہے کہ مچھلی کی اس کاشت کو زراعت میں داخل کر کے اس پر ادکام عشر نافذ ہوں گے، یا اس پر زکوٰۃ کے اسوال کا حکم جاری ہوگا؟

ظاہر یہ ہے کہ اس پر زکوٰۃ اسوال کا حکم جاری ہوگا، کیونکہ زمین مچھلیاں اگاتی، بلکہ تالاب کا مالک چھوٹی چھوٹی مچھلیاں لاکر ڈالتا ہے اور کچھ مچھلیاں قدرتی طور پر پیدا ہو جاتی ہیں، پھر یہ سب بڑھتی ہیں تو مالک اس سے تجارت کر کے نفع حاصل کرتا ہے، لہذا یہ ”فن طیبات ما کسبتہم“ میں داخل ہے جس سے مال

تجارت مراد ہے نہ کہ "مما أخرجنا لكم من الأرض" میں جس سے عشر مراد ہے، اور حدیث: "مما أخرجت الأرض ففيه العشر" سے معلوم ہے کہ زمین جسے اگائے اسی میں عشر ہے۔

اور غسل میں وجوب عشر کے سلسلے میں احادیث کثرت سے ہیں، جنہیں ابن ہمام نے بسط و تفصیل کے ساتھ نقل کیا ہے، اور خلفاء راشدین وغیر ہم کا اس پر عمل بھی نقل کیا ہے، تفصیل کے لئے دیکھئے (ہدایہ مع الفتح ۲/۱۹۲)۔

۴- ریشم کے کیڑوں کی پرورش و پرداخت کے لئے شہوت کے درخت لگائے جاتے ہیں ان درختوں سے کاشتکار کو کافی نفع ہوتا ہے۔

سوال یہ ہے کہ ریشم کی اس کاشت پر عشر ہے یا نہیں؟

اس کا جواب یہ ہے کہ اس پر عشر واجب نہیں اس لئے کہ یہ خارج من الارض نہیں اور نہ ہی غسل کی طرح ہے، کیونکہ وہ انوار و شمار سے وجود میں آتی ہے اور اس کا وجود اوراق سے ہے، اور اس میں عشر نہیں، لہذا اس میں بھی عشر نہیں، صاحب "ہدایہ" نے غسل میں عشر ثابت کرنے کے بعد فرمایا:

"بخلاف دود القز، لأنه يتناول من الأوراق ولا عشر فيها" (ہدایہ مع الفتح ۲/۱۹۲)۔

ایسے درخت جو باغات ہیں اور ان سے مقصد پھل ہیں تو پھلوں میں عشر ہے، درختوں میں نہیں، اور ایسے درخت جو پھلدار تو نہیں ہوتے، البتہ عمارت فرنیچر وغیرہ کے کام میں لائے جانے کے لئے لگائے جاتے ہیں، ان میں عشر ہے، کیونکہ اس سے استثناء و استغلال مقصود ہو گیا ہے، اور وہ درخت جو صرف جلانے کے کام کے لئے ہے اور کچھ کام نہیں تو اس میں عشر نہیں، کیونکہ اس سے استثناء و استغلال مقصود نہیں، پھر وہ حطب ہے جس میں عشر نہیں۔

۶- سبزیاں جو زیادہ دیر تک باقی نہیں رہتیں اور ان کی پیداوار میں تسلسل رہتا ہے کچھ پھر توڑے جاتے ہیں، پھر دوسرے پھل نکل آتے ہیں، اس طرح کے کاشت کی دو صورتیں ہوتی ہیں: ایک صورت یہ ہوتی ہے کہ ان سے تجارت مقصود ہوتی ہے اور دوسری صورت یہ ہوتی ہے کہ لوگ اپنے مکان کے گرد پیش افتادہ ارضی میں یا اپنے چھتوں پر کچھ سبزیاں اگالیتے ہیں، پہلی صورت، جبکہ تجارت مقصود ہے تو اس میں بالاتفاق زکوٰۃ التجارۃ واجب ہے، جبکہ زکوٰۃ کی شرطیں پائی جائیں، اس لئے کہ وہ مال تجارت ہے اور اس میں وجوب زکوٰۃ متعین ہے، خواہ حضرات ہی کیوں نہ ہوں۔

"لأن الخضروات إذا كانت للتجارة تجب فيهما الزكاة بالاتفاق"۔ (کفایہ مع الفتح ۲/۲۸۸)۔

دوسری صورت، جبکہ تجارت مقصود نہیں تو صاحبین کے نزدیک عشر نہیں ہے، کیونکہ ان کے یہاں ان ہی پھلوں میں عشر ہے جو عام طور سے ایک سال تک بغیر معالجہ کثیرہ کے باقی رہ جاتے ہوں، جیسے گیہوں جو وغیرہ (عنایہ مع الفتح ۲/۱۷۸)۔

۷- اراضی اوقاف کی پیداوار میں عشر واجب ہے، کیونکہ وجوب عشر کے لئے زمین کا مالک ہونا شرط نہیں، اور نہ ہی عقل، بلوغ، حریت شرط ہے، بخلاف زکوٰۃ کے، اسی لئے عشر صغیرہ، مخمون مکاتب، ماذون اور وقف کی زمین میں واجب ہے، امام شافعی اس کو زکوٰۃ پر قیاس کر کے فرماتے ہیں کہ مکاتب کی زمین میں عشر نہیں اور اراضی متوفہ کے بارے میں فرماتے ہیں کہ اگر وہ متعین لوگوں پر وقف ہے تو عشر ہے، کیونکہ یہ لوگ مالکوں کے حکم میں ہو جائیں گے، لیکن اگر ایسے لوگوں پر وقف ہے جو متعین نہیں ہیں، تو ان میں عشر نہیں، اور احناف کے نزدیک متعین یا غیر متعین افراد ہو یا سرے سے افراد پر ہو ہی نہ بلکہ رباطات و مساجد پر جب بھی عشر ہے (مبسوط ۳/۳)۔

## عشر کا شرعی حکم

مولانا محمد عبدالقیوم علی

عشر

عشر اسلام کے نظام زکوٰۃ کا ایک اہم جزو ہے بیت المال کے لئے ریڑھ کی ہڈی کی حیثیت رکھتا ہے۔ جس طرح اموال تجارت سونا چاندی وغیرہ کی زکوٰۃ فرض ہے اسی طرح زمین کے پیداوار کی زکوٰۃ کو نکالنی بھی فرض ہے۔

لفظ عشر کا اصلی معنی دسواں حصہ، مگر مذکورہ الصدر حدیث میں نبی کریم صلی اللہ علیہ وسلم نے جو تفصیل و واجبات شرعیہ کی بیان فرمائی ہے ان کے مطابق عشری زمینیں دو قسم کی ہوتی ہیں:

- ۱- ایک وہ جس میں پیداوار کا دسواں حصہ ادا کرنا فرض ہوتا ہے اور
- ۲- دوسری قسم وہ جس میں نصف عشر، یعنی پیداوار کا بیسواں حصہ ادا کرنا فرض ہوتا ہے، لیکن فقہاء کی اصطلاح میں ان دونوں قسم کی زمینوں کی پیداوار پر عائد ہونے والی زکوٰۃ کو عشر ہی سے تعبیر کیا جاتا ہے۔

عشر اور خراج میں بنیادی فرق یہ ہے کہ عشر مسلمانوں کی عشری زمینوں کی پیداوار پر عائد ہوتا ہے اور خراج غیر مسلموں کی خراجی زمینوں پر۔ عشر ٹیکس ہونے کے ساتھ ایک مالی عبادت ہے اور خراج محض اسلامی حکومت کا ٹیکس ہے۔ عشر کا مدار زمین کی پیداوار پر ہوتا ہے۔

### عشری زمین

جس زمین کے لوگ طوعاً مسلمان ہو گئے یا قبضہ فتح کر کے مجاہدین میں تقسیم کر دی گئی تو وہ زمین عشری ہے، اس لئے مدینہ طیبہ کی زمینیں عشری ہیں اور خیبر کی زمینیں جو مجاہدین پر تقسیم ہوئی وہ بھی عشری قرار پائیں، اسی طرح جو زمینیں ناقابل زراعت تھیں مسلمانوں نے اسے قابل زراعت بنا لیا تو امام ابوحنیفہؒ کے نزدیک اس کا موقع دیکھا جائے گا اگر وہ زمین کسی عشری زمین کے قریب ہوگی تو عشری قرار دی جائے گی، اور اگر کسی خراجی زمین کے قریب ہوگی تو خراجی سمجھی جائے گی۔

### خراجی زمین

وہ ہے جسے مسلمانوں نے جنگ کے ذریعہ فتح کیا ہو مگر فتح کے بعد اسلامی امیر نے اسے مجاہدین کے درمیان تقسیم نہ کیا ہو، بلکہ اپنے اختیار سے مالکان سابق کی ملکیت بدستور قائم رکھی ہو جیسے شام، عراق و مصر کی زمینیں، بجز خاص حصوں کے جو مسلمان کو دیئے گئے یا بیت المال کے لئے رکھ لئے گئے، اسی طرح جن ناقابل زراعت زمینوں کو غیر مسلم اسلامی امیر کی اجازت سے قابل زراعت بنا لیں گے وہ خراجی ہوں گی، اسی طرح اگر کوئی ملک مسلمانوں نے فتح کیا ہو تو اس کی زمینوں کے تمام معاملات ان شرائط صلح کے مطابق ہوں گے جن پر معاہدہ صلح ہوا ہے، اگر اس صلح نامہ میں یہ شرط ہے کہ یہ لوگ اپنے مذہب پر رہیں گے اور آراضی بدستور انھیں لوگوں کی ملکیت رہیں گی جن کی ملکیت میں اب تک تھیں تو اس صورت میں ان کی زمینوں پر خراج لگا دیا جائے گا۔ اور یہ زمینیں ہمیشہ کے لئے خراجی ہو جائیں گی، کیوں کہ ان کے مالک غیر مسلم ہیں ان کی زمینوں کے لئے حکم خراج متعین ہے۔

اور ”جامع صغیر“ میں ہے کہ جو زمین تہر سے فتح کی گئی ہو پھر اس زمین میں نہروں کا پانی پہنچا تو وہ زمین خراجی ہے اور جس میں نہروں کا پانی نہیں پہنچا، بلکہ

وہیں کوئی چشمہ یا کنواں نکالا گیا تو وہ زمین عشری ہے، کیونکہ عشر کا تعلق پیداوار زمین کے ساتھ ہے اور اس کی پیداوار پانی سے ہوتی ہے تو عشری یا خراجی پانی سے سینچنے کا اعتبار ہوگا، یعنی جیسا پانی ہوگا ویسا ہی حکم ہوگا (عین الہدایہ)۔

### عشری پانی

بارش کا پانی اور کنواں اور قدرتی چشموں کا پانی عشری پانی ہے، اسی طرح بڑے بڑے دریا اور ندیاں جو قدرتی طور سے جاری ہیں نہ ان کے جاری کرنے میں کسی کے عمل کو دخل ہے اور نہ عادی کسی کی ملک ہوتے ہیں، جیسے عراق میں دجلہ و فرات، مصر میں نیل، خراسان میں سیحون و جیحون اور ہندوستان میں گنگا و جمنا اور پنجاب کے بڑے دریا ان کا پانی عشری پانی ہے، مگر امام ابو یوسف کے نزدیک بڑے دریاؤں کا پانی بھی خراجی ہے۔

### خراجی پانی

وہ نہریں جو حکومت یا کسی جماعت نے اپنی محنت اور طاقت کے ذریعہ نکالی ہیں اور عادی وہ نکالنے والوں کی ملک ہوتی ہیں اس لئے ان کا پانی خراجی پانی ہے، مثلاً ہندوستان میں گنگا و جمنا، جیسے بڑے دریاؤں سے نکلنے والی نہریں، نہر گنگ و نہر جن وغیرہ، چونکہ فتح اسلامی سے پہلے وہ غیر مسلموں کی ملک تھیں۔ زمینوں کے عشری یا خراجی ہونے کا اصل ضابطہ یہی ہے جو عشری و خراجی زمینوں اور عشری و خراجی پانیوں کی تفصیل میں لکھا گیا ہے، رسول کریم صلی اللہ علیہ وسلم اور صحابہ کرام کا تعامل اس پر شاہد ہے۔

قرآن و سنت کی نصوص کے عموم و اطلاق اور عشری و خراجی زمینوں کی تفصیلات سے یہ سمجھ میں آتا ہے کہ اصل وظیفہ مسلمان کی زمین کا عشر ہے، اس لئے جو زمینیں سلا بعد سلا مسلمانوں کی ملکیت میں چلی آتی ہیں اور کسی دور میں ان پر کسی کافر کی ملکیت ثابت نہیں، وہ بطور استحباب حال کے ابتداء ہی سے مسلمانوں کی ملکیت قرار دے کر عشری سمجھی جائیں، اور جن پر کسی وقت غیر مسلموں کا مالکانہ قبضہ تھا پھر ان سے خرید کر یا پھر کسی دوسرے جائز ذریعہ سے مسلمانوں کی ملکیت میں آگئیں وہ خراجی سمجھی جائیں۔

بعض فقہاء نے جو یہ لکھا ہے کہ دارالحرب کی زمینیں نہ عشری ہوتی ہیں نہ خراجی، اس سے بعض اہل علم کو یہ اشتباہ ہو جاتا ہے کہ کوئی ملک مسلمانوں کی بد اعمالیوں کے نتیجہ میں اسلامی اقتدار سے نکل کر دارالحرب بن گیا، تو مسلم مالکان آراضی بالکلہ عشر و خراج سے سبکدوش ہو جائیں گے، اور ایسے دارالحرب میں اپنی زمینوں پر قبضہ و تصرف کا حق رکھنے کے باوجود ان پر نہ عشر واجب ہوگا، اور نہ خراج۔ تاہم اگر کوئی شخص عشر یا نصف عشر ادا کرے گا تو موجب خیر و برکت ہوگا، جس قدر بھی زیادہ غرباء کو دے گا اجر و ثواب پائے گا، چونکہ ان کے نزدیک وجوب عشر کا مدار حقوق پر نہیں بلکہ ملک ہے، یعنی ان کے نزدیک وجوب عشر کے لئے یہ شرط ہے کہ زمین مسلمانوں کی ملک ہو اور جب سے اس کو مسلمانوں نے فتح کیا، ہو اور اس کی زمین غائبین میں تقسیم ہوئی ہو، اس وقت سے آج تک برابر مسلمان ہی کی ملک میں چلی آ رہی ہو اور ثناء و ثناء وغیرہ ذالک اور ان کا استدلال انہیں پر ختم نہیں ہوتا ہے بلکہ وہ ”درامتنی“ کے حوالہ سے زمینوں کی ایک تیسری قسم بھی بتلاتے ہیں جو غیر عشری اور غیر خراجی ہوتی ہے جس کا نام اراضی مملکت ہے، اور کہتے ہیں کہ جب سرکار مسلم ہو، اس وقت سرکاری زمین میں نہ عشر واجب ہوتا ہے نہ خراج، تو جب سرکار غیر مسلم ہو تو اس وقت یہ حکم بطریق اولیٰ ہوگا، اور اس استدلال کے وقت شاید یہ بات ان کے ذہن سے نکل جاتی ہے کہ اراضی مملکت کا حکم غیر عشری اور غیر خراجی ہونے کا، اس لئے ہے کہ وہ بیت المال یا عیال المسلمین کی ہیں، نیز یہ کہ یہ حکم بھی مستطعم فیہ ہے چونکہ صاحبین کے قول پر عشر مالک پیداوار پر ہوتا ہے مالک زمین پر نہیں۔

اس لئے یہ مسئلہ غور طلب ہے کہ آراضی دارالحرب کے عشری اور خراجی دونوں سے خارج ہونے کا مطلب کیا ہے؟ غور کرنے پر حقیقت بالکل واضح ہو جاتی ہے وہ یہ کہ دارالحرب سے اس جگہ وہ دارالحرب مراد ہے جو اصل سے دارالحرب ہے، اس پر نہ کسی وقت مسلمانوں کی حکومت رہی۔ نہ وہاں مسلمانوں کے باقاعدہ بسنے اور زمینیں خریدنے کا کوئی تصور ہے، ایسے دارالحرب کی زمینیں ظاہر ہے کہ مسلمانوں کی ملک نہیں ہوں گی، بلکہ اہل حرب کفار کی ملکیت ہوں گی جو احکام شرعیہ فرعیہ کے مخاطب نہیں، اس لئے ایسے دارالحرب کی زمینیں نہ عشری ہیں نہ خراجی۔

”لأن العشر والخراج إنما يجب في أراضي المسلمين وهذه أراضي أهل الحرب“

(کیونکہ عشر و خراج مسلمانوں کی زمینوں پر واجب ہوتا ہے اور یہ زمینیں اہل حرب کی ملکیت ہیں)۔

لیکن ایسا مالک جو تقریباً آٹھ سو برس دارالاسلام رہ چکا ہو، جہاں لاکھوں مسلمان اپنی اپنی زمینوں کے آج تک مالک چلے آئے ہوں، اگر اسلامی اقتدار سے نکل کر دارالحرب بن گیا ہو تو وہ دارالحرب اصلی سے مختلف ہوگا، اور ”شرح سیر“ اور ”شامی؛ باب الرکاز“ کی روایات اس پر منطبق نہیں ہوں گی، بلکہ ایسے ملک میں جہاں مسلمانوں کی ملکیت میں زمینیں موجود ہیں ان پر عشر و خراج کے احکام عائد ہوں گے خلاصہ کلام یہ ہے:

”عشر زمین کی زکوٰۃ ہے، جیسے سونے چاندی، مال تجارت، مویشی وغیرہ پر فرض ہے جس طرح سونے، چاندی اور مال تجارت پر چالیسواں حصہ بطور زکوٰۃ نکالنا فرض ہے اور مویشی کا جداگانہ قانون ہے، اسی طرح زکوٰۃ الارض کا قانون ان سب سے مختلف ہے، بعض صورتوں میں پیداوار کا عشر، یعنی دسواں حصہ واجب ہوتا ہے بعض میں نصف عشر، یعنی بیسواں حصہ، مگر ان دونوں کو عرف فقہاء میں بغرض سہولت عشر ہی سے تعبیر کیا جاتا ہے۔“

## وجوب عشر کی شرطیں

### پہلی شرط

پہلی شرط مسلمان ہونا ہے، چونکہ عشر میں ایک حیثیت عبادت کی بھی ہے اور کافر عبادت کا اہل نہیں، یہی وجہ ہے کہ اگر کسی مسلمان کی عشری زمین کو کوئی کافر خریدے تو اس زمین پر بجائے عشر کے خراج عائد کر دیا جاتا ہے، کیونکہ عشر ایک اسلامی عبادت ہے کافر اس کا اہل نہیں اس لئے بجز بوری اس زمین کا وظیفہ بدلا گیا ورنہ اصل قاعدہ یہ ہے:

”وظیفہ زمین اجوابتداء میں مقرر ہو جائے خواہ عشر ہو یا خراج وہ ہمیشہ کے لئے ناقابل تبدیل ہوتا ہے۔ اسی لئے اگر کسی مسلمان نے کسی کافر کی خراجی زمین کو خرید لیا تو مسلمان مالک ہو جانے کے باوجود وظیفہ اس زمین کا خراج ہی رہے گا“ (بدائع)۔

### دوسری شرط

زمین کا عشری ہونا ہے، خراجی زمین پر عشر واجب نہیں ہوتا، کیونکہ رسول اللہ ﷺ کا ارشاد ہے:

”لا یجتمعه علی مسلم خراج و عشر“ (مسلمان پر خراج اور عشر دونوں جمع نہیں ہو سکتے) (رواہ ابن عدی فی الکامل از فتح القدیر ج ۲)۔

### تیسری شرط

زمین سے پیداوار کا حاصل ہونا ہے، اگر کسی وجہ سے پیداوار نہ ہو، خواہ کسی تقدیری سبب سے یا اس کی کوتاہی اور غفلت سے کہ اس نے زراعت ہی نہیں کی یا اس کی خبر گیری یا حفاظت ہی نہیں کی بہر صورت عشر ساقط ہو جائے گا (بدائع وغیرہ)۔

### چوتھی شرط

یہ ہے کہ پیداوار کوئی ایسی چیز ہو جس کا اگانے اور پیدا کرنے کا عادتہ رواج ہو، عقل اور بلوغ شرط شرط نہیں، عام احکام شرعیہ میں عاقل اور بالغ ہونا بھی شرط ہے، مگر زمین پر عشر کے وجوب میں یہ دونوں شرطیں نہیں، زمین کا مالک اگر بچہ یا مجنون ہو مگر زمین سے پیداوار حاصل ہوتی ہے تو اس میں عشر واجب ہوگا، ان دونوں کے اولیاء پر اس کا ادا کرنا فرض ہوگا بخلاف زکوٰۃ کے کہ وہ بچہ اور مجنون کے مال میں واجب نہیں ہوتی (بدائع)۔

اسی طرح ملکیت زمین بھی وجوب عشر کے لئے شرط نہیں، اس لئے اراضی وقف جن کا کوئی مالک نہیں ہوتا ان پر بھی عشر لازم ہے، نیز جس شخص کی زمین اپنی نہیں کسی سے بطور عاریت کے لے لی ہے یا اجارہ اور کرایہ پر لے لی ہے اور اس میں زراعت کرتا ہے تو پیداوار کا عشر اسی شخص کے ذمہ ہے جو پیداوار حاصل کرتا ہے مالک زمین کے ذمہ نہیں ”علی خلاف فی المستاجر بین الإمام وصاحیہ فی الحاوی ویقولہما نأخذ“ (درمختار)۔

عشر کے لئے کوئی نصاب نہیں۔ عشر کا ضابطہ شرعی امام ابوحنیفہؒ کے نزدیک یہ ہے کہ پیداوار کم ہو یا زیادہ ہر حال میں اس کا عشر نکالنا واجب ہے، اس کے لئے زکوٰۃ کی طرح کوئی خاص نصاب نہیں جس سے کم ہونے پر عشر ساقط ہو جائے گا (بدائع وغیرہ)۔



## مقدار واجب

لفظ عشر کے معنی ہیں دسواں حصہ لیکن رسول کریم ﷺ نے مقدار واجب میں یہ تفصیل بیان فرمائی ہے:

”ما سقتہ السماء ففيه العشر وما سقى بغرب أو دالية ففيه نصف العشر“۔

(جو زمین آسمانی پانی سے سیراب ہو اس میں عشر ہے اور جس کو بڑے ڈول یا رہٹ وغیرہ کے ذریعہ سیراب کیا جائے اس میں نصف عشر ہے)۔

اس سے معلوم ہوا کہ زمین کی آب پاشی پر کچھ محنت یا خرچ کرنا پڑتا ہے تو ان میں پیداوار کا بیسواں حصہ ادا کرنا واجب ہوتا ہے۔

## عشر کے مصارف

عشر کے مصارف وہی ہیں جو زکوٰۃ کے ہیں، اور جس طرح اداء زکوٰۃ کے لئے یہ ضروری ہے کہ مستحق زکوٰۃ کو بغیر کسی معاوضہ خدمت وغیرہ کے مالکانہ طور پر دے کر قبضہ کرا دیا جائے اسی طرح عشر کی ادائیگی کے لئے بھی ہے۔

## خراج

یہ اسلامی حکومت کا خراجی زمینوں کے مالکین پر عائد کردہ ٹیکس ہے، یہ محض ٹیکس ہے اس میں عبادت کا کوئی پہلو نہیں ہے، چونکہ یہ ابتداء کافروں پر عائد ہوتا ہے اور کافر کسی شرعی عبادت کا اہل نہیں، یہ قابل کاشت زمین پر عائد ہوتا ہے، اگر مالک غفلت برتتا ہے اور قابل کاشت ہونے کے باوجود اس میں کاشت نہیں کرتا ہے تو اس حالت میں بھی جو خراج موظف مقرر ہے لازم ہوتا ہے، یعنی زمین پر کچھ نقد رقم بطور خراج کے عائد کر دی گئی ہو وہ اس صورت میں معاف نہیں ہوتی ہے جب کہ اپنی غفلت اور کوتاہی سے زمین کو خالی چھوڑ رکھتا ہے، لیکن اگر زمین پر خراج مقاسمہ مقرر ہے جس کو بٹائی کہا جاتا ہے وہ اس صورت میں معاف ہو جاتا ہے، کیونکہ بٹائی پیداوار کا حصہ ہے، پیداوار نہیں تو بٹائی بھی نہیں (شامی ۴/۲۳۷)۔

البتہ زمین کا قابل کاشت ہونا اس میں بھی شرط ہے، بجز زمین جس میں کاشت کی صلاحیت نہ ہو یا پانی سے اتنی دور ہو کہ پانی زمین تک نہیں پہنچ سکتا اور بارش اتنی ہوتی نہیں جس سے کوئی چیز زمین سے پیدا ہو سکے تو ایسی زمین میں خراج نہیں (بدائع)۔

مذکورہ بالا تفصیل سے یہ واضح ہوتا ہے:

خراجی زمینوں کا خراج عشر کی طرح زکوٰۃ یا عبادت تو نہیں، لیکن زمینوں پر ایک شرعی حق ہے جس کا اداء کرنا عشر کے اداء کرنے کی طرح واجب ہے۔

مشت

عام اسلام کے اکابر علمائے کرام کے جدید فقہی مسائل پر مقالہ جات اور مناقشات کا مجموعہ نئی ترتیب کے ساتھ

سلسلہ  
جدید فقہی مباحث

# اموال زکوٰۃ کی سرمایہ

قرآن و حدیث کی روشنی میں

تحقیقات اسلامک فقہ اکیڈمی انڈیا

زیر سرپرستی

حضرت مولانا مجاہد الاسلام قاسمی  
حضرت مولانا خالد سیف اللہ رحمانی دامت برکاتہم

دارالاشاعت

آرٹو بازار، ایم اے جناح روڈ، کراچی پاکستان



## ابتدائیہ

اسلام کے نظام معیشت کی بنیادی خصوصیت انفرادی ملکیت کو تسلیم کرنے کے ساتھ ساتھ دولت کی زیادہ سے زیادہ تقسیم اور اس کو ارتکاز سے بچانا ہے، اسی کی ایک عملی مثال زکوٰۃ کا نظام ہے۔ زکوٰۃ کا واجب قرار دیا جانا ایک طرف اس بات کی دلیل ہے کہ سرمایہ دار خود اپنی دولت کا مالک ہے اور وہ جائز راستہ میں اسے صرف کر سکتا ہے، دوسری طرف اس سے یہ بات بھی واضح ہوتی ہے کہ انسان کی دولت میں سماج کے غریب لوگوں کا بھی حق ہے، یہ حق متعین طور پر ڈھائی فیصد سے لے کر بیس فیصد تک ہے، جو مختلف اموال میں زکوٰۃ کی مقررہ شرح ہے، اور بطور نفل اپنی ضروریات کے بعد غرباء پر جتنا خرچ کرے اتنا ہی بہتر ہے۔

زکوٰۃ کا بنیادی مقصد غرباء کی معاشی ضرورتوں کو پورا کرنا ہے، اسی لئے زکوٰۃ کے زیادہ تر مصارف اسی طبقہ سے متعلق ہیں، افسوس کہ زکوٰۃ نکالنے کا جو اہتمام ہونا چاہئے وہ مفقود ہے، اس لئے امت میں نکبت و افلاس، معاشی پسماندگی اور گداگری کھلے عام نظر آتی ہے، حالانکہ رسول اللہ صلی اللہ علیہ وسلم نے ارشاد فرمایا تھا کہ اگر تمام لوگ زکوٰۃ ادا کریں تو کوئی بھوکا نہیں رہے گا، آپ صلی اللہ علیہ وسلم کے اس ارشاد کو عصر حاضر کے بعض اہل علم نے حسابی تخمینوں کے ذریعہ بھی ثابت کیا ہے۔

اس پس منظر میں ایک رجحان یہ ہے کہ اموال زکوٰۃ کی سرمایہ کاری کی جائے تاکہ زیادہ عرصہ تک اور زیادہ سے زیادہ فقراء کو اس سے استفادہ کا موقع ملے نیز یہ بھی ایک حقیقت ہے کہ زکوٰۃ کی مقدار اس کے مصارف اور اس کی ادائیگی سے متعلق قواعد و ضوابط عام طور پر قرآن و حدیث میں صراحت و وضاحت کے ساتھ بیان کر دیئے گئے ہیں، اس میں قیاس و اجتہاد کی بہت کم گنجائش ہے اور فقہاء نے اپنے اجتہادات میں بھی اس کو پیش نظر رکھا ہے، اس لئے یہ بھی ضروری ہے کہ زکوٰۃ کی ادائیگی انہی حدود کے اندر کی جائے۔

چنانچہ موضوع کی اہمیت کو دیکھتے ہوئے اکیڈمی نے اپنے تیسرے فقہی سمینار منعقدہ جامعہ سید احمد شہید کٹولی ملیح آباد لکھنؤ بتاریخ ۱۳-۱۶ اپریل ۲۰۰۱ء میں اس کو بھی غور و فکر کا موضوع بنایا، یہ مجموعہ اسی سمینار میں پیش ہونے والے مقالات پر مشتمل ہے جس کو چار ابواب پر تقسیم کیا گیا ہے: پہلا باب تمہیدی امور کا ہے، دوسرے باب میں تفصیلی مقالات ہیں، تیسرے باب میں مختصر تحریریں ہیں اور چوتھے باب میں سمینار کے درمیان ہونے والے مناقشات ہیں، قارئین انشاء اللہ محسوس کریں گے کہ شرعی اصولوں کے دائرہ میں رہتے ہوئے زکوٰۃ کو غربت اور بے روزگاری کے دور کرنے کے لئے کس طرح استعمال کیا جائے؟ اس پر بڑی احتیاط اور دور بینی کے ساتھ فیصلے کئے گئے ہیں۔ اللہ تعالیٰ جناب مفتی احمد نادر القاسمی صاحب (رفیق شعبہ علمی) کو جزا خیر عطا فرمائے کہ انہوں نے توجہ اور خوش سلیقگی کے ساتھ اس کی ترتیب و تصحیح کا کام انجام دیا ہے۔

دعاء ہے کہ اللہ تعالیٰ اسے قبول فرمائے اور اس علمی کاوش کو اس بات کا ذریعہ بنائے کہ امت فقر اور افلاس کے اس دلدل سے نکل سکے جس کے بارے میں آپ صلی اللہ علیہ وسلم نے ارشاد فرمایا کہ فقر انسان کو کفر تک پہنچا دیتا ہے۔

خالد سیف اللہ رحمانی / جرنل سکریٹری

۲ جون ۲۰۰۹ء / ۸ جمادی الاخریٰ ۱۴۳۰ھ

☆☆☆

## پہلا باب تمہیدی امور

۱۰ کیڈمی کا فیصلہ:

### اموال زکوٰۃ کی سرمایہ کاری

زکوٰۃ کے نئے مسائل (استثمار وغیرہ) کی بابت تجاویز مرتب کرنے کے لئے تیرہویں فقہی سمینار (منعقدہ ۱۳ تا ۱۶ اپریل ۲۰۰۱ء مطابق ۱۸ تا ۲۱ محرم الحرام ۱۴۲۲ھ) میں جو کمیٹی تشکیل دی گئی اس کے ارکان نے اس موضوع پر اکیڈمی کو موصول ہونے والے مقالات اور تحریروں، سمینار کے دوران ہونے والی بحثوں اور بعض علمی مجامع کے فیصلوں کو سامنے رکھتے ہوئے درج ذیل تجاویز با اتفاق آراء مرتب کیں:

- ۱- بہت سے ممالک اور علاقوں میں مسلمانوں کی مفلوک الحالی اور معاشی پسماندگی ناقابل بیان ہے، مسلمانوں کی دین سے ناواقفیت اور اقتصادی بد حالی کا استحصال کرتے ہوئے غیر مسلم مشنریاں اور قادیانی مبلغین سرگرم عمل ہیں، اور غریب اور ناواقف مسلمانوں کی امداد کر کے اور انہیں اپنے قریب لا کر ان کے ایمان و عقیدہ کو بدلنے کی کوشش کر رہے ہیں، اس صورت حال کا مقابلہ کرنے کے لئے انتہائی ضروری ہے کہ محتاج و نادار مسلمانوں کی معاشی بد حالی کا فوری طور پر مدد ادا کیا جائے، انہیں فقر و فاقہ کے اس چنگل سے نکالا جائے جس نے ان کے دین و ایمان کو خطرہ میں ڈال دیا ہے، ایسے مسلمان اموال زکوٰۃ کے سب سے زیادہ مستحق ہیں، ہر ملک اور علاقہ کے مسلمانوں کی ذمہ داری ہے کہ ایسے نادار اور محتاج مسلمانوں کو خاص طور پر اموال زکوٰۃ دیں اور اگر اموال زکوٰۃ اس کے لئے کفایت نہ کریں تو دوسری مدت خیر سے ان کا تعاون کریں۔
- ۲- فقراء و مساکین کو زکوٰۃ کا جو مال دے دیا انہیں اس مال پر تمام مالکانہ حقوق حاصل ہو جاتے ہیں، اس لئے اگر کسی فقیر و مسکین یا چند فقراء نے زکوٰۃ لینے کے بعد اسے استثمار یا تجارت وغیرہ میں لگا دیا تاکہ زکوٰۃ کی اس رقم سے آئندہ بھی فائدہ پہنچتا رہے تو ایسا کرنا جائز ہے، اس سے زکوٰۃ ادا ہو جائے گی۔
- ۳- زکوٰۃ دینے والے شخص یا زکوٰۃ دینے والوں کی جماعت کی طرف سے زکوٰۃ میں نکالی ہوئی رقم کو کسی نفع بخش کاروبار میں لگا دینا تاکہ مستقبل میں اس کا نفع فقراء و مساکین اور دیگر مستحقین زکوٰۃ پر تقسیم کی جاتی رہے، جائز نہیں، اس طرح زکوٰۃ ادا نہ ہوگی۔
- ۴- فقراء کو معاشی طور پر خود کفیل بنانے کے لئے اگر یہ صورت اختیار کی جائے کہ فقیر جس پیشے اور صنعت سے وابستہ ہے، یا جس پیشے کو شروع کر سکتا ہے اس کا لحاظ کرتے ہوئے اسے کوئی مشین یا آلات صنعت و حرفت زکوٰۃ کی رقم سے خرید کر بطور ملکیت دے دئے جائیں یا فقیر کی تجارتی ضرورت کو مد نظر رکھتے ہوئے کوئی دوکان اسے مالکانہ طور پر زکوٰۃ کی رقم سے بنا کر دے دی جائے تو ایسا کرنا شرعاً جائز ہے، اس سے زکوٰۃ کی ادائیگی ہو جائے گی۔
- ۵- اگر رہائشی مکانات یا دوکانیں تعمیر کر کے فقراء کو رہائش یا تجارت کے لئے دے دی جائیں اور انہیں مکانات اور دوکانوں کا مالک نہ بنایا جائے تو اس سے زکوٰۃ کی ادائیگی نہیں ہوگی۔
- ۶- ادائے زکوٰۃ کے وقت اس کو بہر حال ملحوظ رکھا جائے کہ مقامی محتاج و مستحقین محروم نہ رہ جائیں۔ ☆☆☆

## اموال زکوٰۃ کی سرمایہ کاری

دور حاضر میں دنیا کے اکثر ممالک میں مسلمانوں کی مفلوک الحالی اور معاشی پسماندگی ناقابل بیان ہے، افریقہ اور ایشیا کے بہت سے ممالک میں مسلمانوں کی جہالت اور اقتصادی بد حالی کا استحصال کرتے ہوئے عیسائی مشنریاں سرگرم عمل ہیں اور مسلمانوں کو عیسائی بنانے کی کوشش کر رہی ہیں، قادیانی اور بعض دوسرے گمراہ فرتے بھی مسلمانوں کے فقر و فاقہ کا فائدہ اٹھا کر اقتصادی امداد کے نام پر پہلے غریب و ناخواندہ مسلمانوں کو اپنے جال میں پھانتے ہیں اور پھر ان میں اپنے باطل افکار و عقائد کا پرچار کرتے ہیں، مسلمانان عالم کے لئے حد درجہ شرم و افسوس کی بات یہ ہے کہ انڈونیشیا، بنگلہ دیش اور افغانستان جیسے مسلم اکثریتی ممالک میں بھی کرپشن مشنریاں کامیابی کے ساتھ اپنا کام کر رہی ہیں اور غریب و بد حال مسلمانوں کے ایمان و عقیدہ پر ڈاکے ڈال رہی ہیں، اس صورت حال کا مقابلہ کرنے کے لئے سب سے ضروری چیز یہ ہے کہ مسلمانوں کی معاشی بد حالی کا فوری طور پر مداوا کیا جائے، انہیں فقر و فاقہ کے اس چنگل سے رہائی دلائی جائے جس نے ان کے دین و ایمان کو بھی خطرے میں ڈال دیا ہے اور بے شمار مسلمان خطرہ ارتداد کی زد میں ہیں۔

اس صورت حال کی اصلاح کے لئے ضروری ہے کہ مسلمان اپنے دین سے آشنا ہوں اور ان کے پاس وہ علوم و فنون ہوں جن کے ذریعہ وہ اپنا رزق کماسکیں

فقر و فاقہ زدہ مسلم ممالک اور مسلم اقوام کی مالی و اقتصادی امداد کے لئے خود مسلمانوں کی طرف سے کی جانے والی کوششیں مطلوبہ معیار و مقدار سے بہت کم ہیں، اسی لئے دوسرے مذاہب اور گمراہ فرقوں کے لوگوں کو ان غریب مسلمانوں کو جھانے اور اپنے باطل مذاہب و افکار کی طرف بلانے کا بہترین موقع ہاتھ آیا ہے۔

الحمد للہ کچھ افراد اور جماعتوں نے اس صورت حال کے تدارک کی کوششیں شروع کر دی ہیں اور اہل خیر کے تعاون سے بڑا فنڈ جمع کر کے فلاکت زدہ مسلمانوں کی فوری ضرورت پورا کرنے، ان کی اقتصادی حالت بہتر بنانے اور انہیں اپنے پیروں پر کھڑا کرنے کی کوششوں کا آغاز ہو چکا ہے۔

لیکن اس مقصد کے لئے حاصل ہونے والی رقم کا بہت بڑا حصہ مد زکاۃ کا ہوتا ہے، اس لئے اس بات کا خیال رکھنا ضروری ہے کہ زکاۃ کی رقم اس طور پر خرچ کی جائیں کہ زکاۃ دہندگان کی زکاۃ ادا ہو جائے۔

کچھ افراد اور جماعتوں کا نقطہ نظر یہ ہے کہ زکاۃ کی رقم حاجت مندوں پر تھوڑی تھوڑی مقدار میں تقسیم کرنے کے بجائے ایسا کیوں نہ کیا جائے کہ اس رقم سے کوئی کارخانہ یا فیکٹری قائم کر دی جائے یا اسے کسی اور نفع آور کاروبار میں لگا دیا جائے اور اس کارخانہ، فیکٹری اور کاروبار سے حاصل ہونے والے نفع کو فقراء میں تقسیم کیا جائے تاکہ ہر سال کی زکاۃ کھاپی کر برابر نہ ہو جائے، بلکہ اس سے آمدنی کے ایسے مستقل ذرائع پیدا ہوں جو مستقل طور پر فقراء کی ضرورت پوری کریں اور زکاۃ کی رقم سے وجود میں آنے والے کارخانوں اور فیکٹریوں میں حتی الامکان مستحقین زکاۃ ہی کو ملازم رکھا جائے تاکہ وہ فقر و فاقہ کے دلدل سے نکل سکیں، بعض افراد اور جماعتوں نے ایسی بعض اسکیموں پر عمل بھی شروع کر دیا ہے، اس سلسلہ میں چند

سوالات ہیں جو آپ ارباب علم و تحقیق کی خدمت میں پیش ہیں:

سوال نمبر (۱):

(الف) دریافت طلب امر یہ ہے کہ زکوٰۃ کی رقوم کا استثمار درست ہے یا نہیں؟ یعنی زکوٰۃ کی رقوم سے اس مقصد سے کارخانے اور فیکٹریاں وغیرہ قائم کرنا کہ ان سے حاصل ہونے والے منافع کو مستحقین زکوٰۃ میں تقسیم کیا جائے گا اور ان کارخانوں میں فقراء کو ملازمت دے کر ان کے لئے روزگار فراہم کر دیا جائے گا، شرعی نقطہ نظر سے جائز ہے یا نہیں؟

(ب) اموال زکوٰۃ کے استثمار کے جائز ہونے کے دلائل اور اسباب و وجوہ پر تفصیل سے روشنی ڈالنے کی زحمت کریں۔

(ج) اس ذیل میں یہ بھی وضاحت کریں کہ زکوٰۃ کی ادائیگی کے لئے تمسلیک (مستحق زکوٰۃ کو مالک بنانا) ضروری ہے یا نہیں؟ اور زیر بحث مسئلہ میں تمسلیک کی شرط پوری ہو رہی ہے یا نہیں؟

سوال نمبر (۲):

زکوٰۃ کے مال سے اگر رہائشی مکانات یا دوکانیں تعمیر کر کے فقراء کو رہائش یا تجارت کے لئے دیدیا جائے اور انہیں مکانات، دوکانوں کا مالک نہ بنایا جائے تو اس سے زکوٰۃ کی ادائیگی ہو جائے گی یا نہیں؟

سوال نمبر (۳):

فقراء میں زکوٰۃ کا مال تقسیم کرنے کے بجائے اگر ان کے لئے زکوٰۃ کے مال سے مکانات یا دوکانیں تعمیر کر کے ان کی ملکیت میں دے دی جائیں تو اس کا شرعی حکم کیا ہے؟ اس میں اگر کوئی شرعی قباحت ہو تو اس کی وضاحت فرمائیں۔

☆☆☆

عرض مسئلہ:

## اموال زکوٰۃ کی سرمایہ کاری

مولانا عتیق احمد بستوی ط

”استثمار باموال الزکوٰۃ“ کا سوال نامہ آپ حضرات کے پیش نظر ہوگا، اس سوال نامہ کے جواب میں فقہا کیڈمی کو اکتیس تحریریں موصول ہوئی ہیں، کچھ تحریریں تفصیلی ہیں اور بعض مختصر ہیں۔

”المعجد العالی الاسلامی حیدرآباد“ کے زیر تربیت فضلاء کی تحریریں بھی اس موضوع پر موصول ہوئیں۔ اس سوال نامہ میں تین سوالات اٹھائے گئے ہیں:

سوال نمبر ۱: (الف) میں دریافت کیا گیا ہے: زکوٰۃ کی رقوم کا استثمار درست ہے یا نہیں، یعنی زکوٰۃ کی رقوم سے اس مقصد سے کارخانے، فیکٹریاں وغیرہ قائم کرنا کہ ان سے حاصل ہونے والے منافع کو مستحقین زکوٰۃ میں تقسیم کیا جائے اور ان کارخانوں میں فقراء کو ملازمت دے کر ان کے لئے روزگار فراہم کر دیا جائے شرعی نقطہ نظر سے جائز ہے یا نہیں؟

سوال نمبر ۲ کے جزء (ب) میں استثمار کے جائز یا ناجائز ہونے کے دلائل اور اسباب و وجوہ پر روشنی ڈالنے کے لئے کہا گیا ہے، اور جزء (ج) میں دریافت کیا گیا ہے کہ زکوٰۃ کی ادائیگی کے لئے تملیک ضروری ہے یا نہیں؟ اور زیر بحث مسئلہ میں تملیک کی شرط پوری ہو رہی ہے یا نہیں؟

سوال نمبر ۳ کے مرکزی سوال (جزء الف) کے جواب میں مقالہ نگاروں کی غالب اکثریت نے بڑی صراحت کے ساتھ لکھا ہے کہ اموال زکوٰۃ کے استثمار کی شرعاً گنجائش نہیں ہے، ان حضرات کے نام یہ ہیں:

۱۔ مولانا محمد ربان الدین سنہلی، ۲۔ مفتی محمد عبداللہ اسعدی، ۳۔ مولانا محمد ارشاد قاسمی، ۴۔ مولانا جمیل احمد ندیری، ۵۔ مولانا عبدالرحیم بارہ مولہ کشمیر، ۶۔ راقم سطور عتیق احمد قاسمی، ۷۔ مولانا عبدالقادر عبداللہ قادری کیرالا، ۹۔ مولانا راشد حسین ندوی رائے بریلی، ۱۰۔ مولانا مصطفیٰ قاسمی درجنگ، ۱۱۔ مولانا محمد اقبال قاسمی درجنگ، ۱۲۔ مولانا محمد کمال قاسمی دہلی، ۱۳۔ مولانا عبدالرشید قاسمی جوپور، ۱۴۔ مولانا ابرار خاں ندوی بے پور، ۱۵۔ مولانا اعطاء اللہ قاسمی کوپانگ، ۱۶۔ مولانا نیاز احمد عبدالحمید ڈومریا گنج، ۱۷۔ مولانا محمد نور قاسمی بے پور، ۱۸۔ مولانا محمد صادق مبارکپور، ۱۹۔ استاذ جامعۃ الفلاح بلریا گنج، ۲۰۔ ایک مقالہ نگار جن کا نام دیکھنا غائب ہے۔

غیر علماء میں سے حکیم ظل الرحمن اور شوکت صبا صاحب کی رائے بھی استثمار کے ناجائز ہونے کی ہے۔

درج ذیل علماء نے تفصیلات اور شرائط میں کافی اختلاف کے ساتھ فی نفسہ استثمار کے جواز کی رائے ظاہر کی ہے، پھر ان میں سے بعض نے فی نفسہ جائز ہونے کے بعد سد ذرائع کے طور پر اس کے ممنوع ہونے کا رجحان ظاہر کیا ہے۔

۱۔ مولانا ارشاد احمد اعظمی بھوپال، ۲۔ مولانا ابوالعاص وحیدی، ۳۔ مولانا حفیظ الرحمن عمری، ۴۔ مولانا اسرار الحق سنہلی، ۵۔ مولانا ابوسفیان مفتاحی، ۶۔ مولانا سلطان احمد اصلاحی، ۷۔ مولانا محمد اعظمی، ۸۔ مولانا قدرت اللہ ہاقوی۔

مولانا ارشاد احمد اعظمی کی رائے میں اموال زکوٰۃ کا استثمار اس وقت درست ہوگا، جبکہ زکوٰۃ دہندگان خود استثمار نہ کریں، بلکہ اسلامی حکومت یا جماعت مسلمین اجتماعی طور پر زکوٰۃ کی وصولی اور تقسیم کریں، اسلامی حکومت کے عامل یا زکوٰۃ کا اجتماعی نظم کرنے والی تنظیموں، یا اداروں کے نمائندوں کے ہاتھ میں زکوٰۃ دینے سے تملیک کا تقاضا پورا ہو گیا، مسلم حکومت یا زکوٰۃ کے اجتماعی اداروں کو اختیار ہے کہ اگر وہ مناسب اور مفید سمجھیں تو اموال زکوٰۃ کا استثمار کریں۔

ط استاذ حدیث و لقد دار العلوم ندوۃ العلماء، لکھنؤ۔



مولانا اسرار الحق سیلی نے استعمار کو جائز قرار دیتے ہوئے کچھ دلائل دئے ہیں، پھر یہ ثابت کرنے کی کوشش کی ہے کہ تملیک کی شرط صرف حنفیہ کے یہاں ہے، ائمہ ثلاثہ کے نزدیک نہیں ہے، اور اگر اداۓ زکوٰۃ کے لئے تملیک ضروری بھی ہو، جیسا کہ حنفیہ کہتے ہیں تو استعمار والی صورت میں تملیک پائی جا رہی ہے، موصوف لکھتے ہیں: ”تملیک کے لئے فقیر ہونا ضروری نہیں ہے، عامل، محصل یا فقیر کے سرپرست کو بھی مالک بنانا درست ہے، لیکن مولانا سیلی یہ انتہاء بھی دیتے ہیں: ”اموال زکوٰۃ کے استعمار اور دوسرے منصوبوں پر عمل آوری اسی وقت ممکن ہے جبکہ قوم کے مخلص، ہمدرد، مستعد، بیدار مغز اور تجربہ کار حضرات قوم کو معاشی ترقی دلانے کے جذبہ کے تحت کام شروع کریں اور اس کی سختی سے نگرانی کریں، ورنہ زکوٰۃ کی جائیداد کا وہی حال ہو سکتا ہے جو اب پورے ملک میں ادا قافی جائیدادوں کا ہے۔“

مولانا ابوالعاص وحیدی کی رائے میں ”اگر زکوٰۃ کا اجتماعی نظام ہو تو زکوٰۃ کی رقوم کا استعمار درست ہے، زکوٰۃ کی ادائیگی کے لئے تملیک ذاتی ضروری نہیں ہے، بلکہ فقراء اور دوسرے مستحقین زکوٰۃ کی نفع رسانی اور بہبود کا کوئی بھی کام اس سے کیا جاسکتا ہے۔“

مولانا حفیظ الرحمن عمری کی رائے ہے کہ زکوٰۃ لینے والا کوئی نہ ہوگا تو اموال زکوٰۃ کو اکتناز و اختکار کے لئے نہیں چھوڑا جائے گا، بلکہ اس کے استعمار کی مفید صورتیں ضرور عمل میں لائی جائیں گی، جن سے زکوٰۃ کا مقصد پورا ہوتا رہے گا، یعنی مستقبل میں فقر و فاقہ کا ازالہ اور بے روزگاری کا خاتمہ، لیکن مولانا کی تحریر کے اگلے حصے سے معلوم ہوتا ہے کہ ان کے نزدیک استعمار کے جواز کے لئے یہ شرط نہیں ہے کہ زکوٰۃ لینے والا کوئی نہ ہو، بلکہ ان کی رائے میں فقراء و مساکین کے زیادہ مستحکم تعاون کی صورت یہ ہے کہ زکوٰۃ کی رقوم سے نفع بخش کارخانے اور صنعتی مراکز قائم کئے جائیں، خواہ اس میں نفع کم ہو، مگر نقصان کا امکان نہ ہو، فقراء اور مساکین کو ان کی قابلیت کے مطابق فرائض تقسیم کر کے انہیں شیئر ہولڈر بنا دیا جائے، اس طرح تملیک کی شرط پوری ہو جائے گی۔

ڈاکٹر عبد العظیم اصلاحی کی رائے میں اگر زکوٰۃ کی وصولی اور تقسیم کے درمیان وقفہ ہو تو اس وقفہ میں زکوٰۃ کی رقوم سے قصیر المدت سرمایہ کاری کی جاسکتی ہے، فوری ضرورتوں کی تکمیل سے فاضل سرمایہ کو طویل المدت سرمایہ کاری میں بھی لگایا جاسکتا ہے، مگر اس کا فیصلہ اور انتظام افراد پر نہیں چھوڑا جاسکتا، بلکہ اولوا الامر (مسلمانوں کے ارباب حل و عقد) اور مجلس شوریٰ کے طے کرنے اور انجام دینے کا ہے، یا زکوٰۃ کے ایسے ادارے جنہیں عادتہ المسلمین کے منتخب نمائندے چلاتے ہوں، یا وہی مشورے سے فقراء المسلمین کی صلاح و فلاح کے لئے مختلف مشارع میں سرمایہ کاری کر سکتے ہیں۔

اصلاحی صاحب کے خیال میں تملیک ضروری ہونے کے دلائل قطعی اور مسکت نہیں ہیں، اور اگر تملیک ضروری ہو تو تملیک انفرادی کے بجائے تملیک اجتماعی کافی ہے جو استعمار میں پائی جا رہی ہے، کیونکہ زکوٰۃ کی رقوم سے کارخانہ، فیکٹری جو قائم ہوگی وہ فقراء، مساکین اور دوسرے مستحقین زکوٰۃ کے لئے ہوگی، اس کا نفع انہیں پر خرچ ہوگا، اور ان کارخانوں کے خاتمہ پر جو کچھ حاصل ہوگا وہ فقراء و مساکین میں تقسیم ہوگا، ان استثمارات میں اگر اس بات کی صراحت نہ ہو تو ایسا کرنا صحیح نہ ہوگا۔

مولانا محمد اعظمی نے استعمار کو جائز قرار دیتے ہوئے قرضادوی صاحب کی متعدد عبارتیں پیش کی ہیں اور بعض اقوال صحابہ سے استیناس کیا ہے۔ مولانا سلطان احمد اصلاحی صاحب نے بھی استعمار کو جائز قرار دیا ہے، لیکن مزید لکھا ہے: ”البتہ توازن کا دھیان رکھا جائے، امت کی سطح پر زکوٰۃ کا ایک حصہ ہی اس مد پر صرف ہو، جس سے کہ مصارف زکوٰۃ کی فوری زکوٰۃ کے فوری تقاضے مجروح نہ ہوں۔“

تملیک کے تعلق سے لکھتے ہیں: عام حالات میں ادائیگی زکوٰۃ کے لئے تملیک بہتر ہے، صورت مسئولہ میں احتساباً اداۓ زکوٰۃ کی شرط پوری ہو جاتی ہے۔ مولانا ابوسفیان مفتاحی نے صورت مسئولہ کو جائز قرار دیا ہے، اسباب جواز میں فقراء و مساکین کے ساتھ ہمدردی، ان کو کام سے لگانا وغیرہ کو ذکر کیا ہے، اور تملیک کے تعلق سے لکھا ہے: زیر بحث مسئلہ میں تملیک کی شرط یوں پوری ہوگی کہ مسلم تنظیم کو یا ایک دیدار شخص کو ان فقراء کا وکیل بنا دیا جائے، وہ زکوٰۃ کی رقوم کو اپنے قبضہ میں لے کر ان فقراء کے لئے صورت مذکورہ کو انجام دے، چونکہ وکیل کا قبضہ شرعاً موکل کا قبضہ متصور ہوتا ہے۔

اموال زکوٰۃ کے استعمار کو ناجائز قرار دینے والے تمام ہی حضرات نے یہ بات لکھی ہے کہ زکوٰۃ کی ادائیگی کے لئے مستحق زکوٰۃ یا اس کے وکیل و نائب کو مالک بنانا ضروری ہے، اور استعمار میں تملیک مستحق نہیں پائی جاتی، اس لئے زکوٰۃ کی ادائیگی نہیں ہوگی، ان میں سے کچھ حضرات نے تملیک کے شرط اور لازم ہونے پر کتاب و سنت، اجماع امت، تعامل عہد نبوی و عہد خلافت نبوی سے تفصیلی دلائل پیش کئے ہیں، ان دلائل کا تذکرہ اختصار کے ساتھ کچھ دیر بعد کیا جائے گا، سردست عدم جواز کے دوسرے دلائل و اسباب پر اختصار کے ساتھ روشنی ڈالی جاتی ہے۔

۱۔ زکوٰۃ کی رقوم سے کارخانے اور فیکٹریاں قائم کرنے میں اموال زکوٰۃ کی بہت بڑی مقدار محبوس ہو جائے گی، اور براہ راست زکوٰۃ کے مستحقین تک نہیں پہنچے گی، حالانکہ شریعت کو یہ بات مطلوب ہے کہ زکوٰۃ کے اموال جس قدر ممکن ہوں ان کے مستحقین تک پہنچائے جائیں، اموال زکوٰۃ کو روکے نہ رکھا جائے، خود رسول اکرم صلی اللہ علیہ وسلم مال زکوٰۃ کو روکنا پسند نہیں فرماتے تھے، حتیٰ کہ آپ کو ایک رات بھی مال زکوٰۃ روکنا گوارا نہیں تھا، بخاری کی روایت ہے:

”عن عقبہ بن الحارث رضی اللہ عنہ قال: صلی بنا النبی ﷺ العصر فأسرع ثم دخل البيت. فلم يلبث أن خرج فقلقت أو قيل له. فقال: كنت خلفت في البيت تبرأ من الصدقة فكرهت أن أبيتہ فقسمتہ“ (بخاری، کتاب الزکوٰۃ، باب من أحب تعجيل الزکوٰۃ)۔

اسی لئے ائمہ ثلاثہ امام مالک، امام شافعی، امام احمد اور ائمہ حنفیہ میں سے امام ابو الحسن کرخی نے فی الفور ادائیگی زکوٰۃ کی شرط لگائی ہے، جو استثمار کی صورت میں بہر حال نہیں پائی جاتی، ائمہ احناف نے اگرچہ زکوٰۃ کو واجب علی التراخی قرار دیا ہے، لیکن انہوں نے بھی اس بات پر زور دیا ہے کہ مستحقین تک زکوٰۃ پہنچانے میں تاخیر نہ کی جائے۔

”فتاویٰ ہندیہ“ میں ہے: ”والواجب علی الأئمة أن یوصلوا الحقوق إلى أربابها ولا یجسوها عنهم“ (فتاویٰ ہندیہ ۱۰۹۱) (ائمہ پر واجب ہے کہ حقوق اصحاب حقوق کو پہنچائیں اور اصحاب حقوق سے حقوق نہ روک رکھیں)۔

اور استثمار کی شکل میں ظاہر بات ہے کہ زکوٰۃ کا اصل سرمایہ محبوس ہو جائے گا، اور جب امام اور اس کے اعموان کے لئے ان رقوم کا جس جائز نہیں، حالانکہ وہ مستحقین کے نائب ہوتے ہیں اور زکوٰۃ ان کو دے دینے سے بالاتفاق ادا ہو جاتی ہے تو غیر امام کو بدرجہ اولیٰ جس زکوٰۃ کی اجازت نہ ہوگی۔

۲۔ زکوٰۃ کا مال اس طور پر صرف کرنا ضروری ہے کہ لازمی طور پر وہ مال مصارف زکوٰۃ میں صرف ہو جائے، اموال زکوٰۃ سے کارخانے، فیکٹریاں وغیرہ قائم کرنے میں اس بات کا پورا اندیشہ ہے کہ زکوٰۃ کی رقم کلی یا جزوی طور پر مصارف زکوٰۃ میں صرف ہی نہ ہو سکے، کیونکہ اگر یہ کام امانت دار اور تجربہ کار ہاتھوں سے انجام پائے تو بھی کارخانہ اور فیکٹری میں اس کا امکان تو بہر حال ہے کہ فیکٹری خسارے میں چلی جائے، نجی اور شخصی کارخانوں اور فیکٹریوں کو بھی یہ صورت حال پیش آتی رہتی ہے تو اموال زکوٰۃ سے قائم ہونے والے کارخانوں میں ایسی صورت حال کا پیش آنا زیادہ قرین قیاس ہے، اس طرح زکوٰۃ کی بڑی بڑی رقمیں مستحقین زکوٰۃ تک نہیں پہنچ پائیں گی۔

استثمار کو ناجائز قرار دینے والے بعض حضرات نے سد ذرائع کے اصول کے تحت بھی استثمار کو ناجائز قرار دینے کی بات کہی ہے، لکھتے ہیں: موجودہ حالات میں جبکہ اوقاف کی حالت خود بدتر ہے، سرمایہ کاری کے نام پر چلنے والے مسلم ادارے ناکام اور کرپٹ قرار پانے لگے ہیں، اور اس طرح کا عمدہ تصور اپنا دیکھو چکا ہے، مسلمانوں کی اخلاقی حالت تشویش ناک ہے، سرمایہ دارانہ ذہنیت مذہبی تقدس کو داؤ پر لگائے ہوئے ہے، قاعدہ ”سد الذرائع“ اور قاعدہ ”دفع الضرر“ اولیٰ من جلب المنافع کے تحت ضروری ہے کہ اس خیال کو فتویٰ شرعی کی تائید حاصل نہ ہو۔

ورنہ اندیشہ ہے کہ غلط قسم کے لوگ اس سے غلط فائدہ اٹھائیں گے، زکوٰۃ کے استثمار کے نام سے اسکیمیں آئیں گی، لوگ بڑھ چڑھ کر حصہ لیں گے اور بالآخر غریب لوگ اس سے محروم ہی رہ جائیں گے۔

لزوم تملیک کے دلائل:

جمہور فقہاء نے ادائیگی زکوٰۃ کے لئے تملیک کے ضروری ہونے کے بہت سے دلائل ذکر کئے ہیں، انہیں دلائل کا اعادہ استثمار کو ناجائز قرار دینے والے اکثر مقالہ نگاروں نے کیا ہے، چند اہم دلائل کو مختصر طور پر ذکر کیا جاتا ہے:

۱۔ قرآن کریم کی متعدد آیات میں ادائیگی زکوٰۃ کا حکم لفظ ”ایتاء“ کے ساتھ دیا گیا ہے، ارشاد ہے: ”أقیموا الصلاة وآتوا الزکوٰۃ“ (نماز قائم کرو اور زکوٰۃ ادا کرو)۔ امام راغب اصفہانی (متوفی ۵۰۲ھ) لکھتے ہیں:

”وإیتاء الإعطاء وحسن وحسن المدفوعه فی الفقرات بالایماء“۔

(ایتاء کا معنی اعطاء (دینا) ہے قرآن میں زکوٰۃ کی ادائیگی کو خاص طور پر ایتاء سے تعبیر کیا ہے)۔

قرآن کے بے شمار استعمالات سے یہ بات واضح ہوتی ہے کہ جب ایفاء کا تعلق کسی مادی قابل ملکیت چیز سے ہو تو اس سے مالک بنانا مراد ہوتا ہے، والا یہ کہ اس کے خلاف کوئی واضح قرینہ موجود ہو، چند آیات ملاحظہ ہوں:

”ومنهم من عاهد الله لئن آتانا من فضله لنصدقن ولنكونن من الصالحين، فلما آتاهم من فضله بخلوا به وتولوا وهم معرضون“ (توبہ ۷۵، ۷۶)۔

”يا أيها النبي إنا أحللنا لك أزواجك التي آتيت أجورهن“ (سورۃ احزاب: ۵۰، نیز ملاحظہ ہو: بقرہ: ۲۲۹، نساء: ۴، نور: ۳۳، نمل: ۳۶)۔

امام کاسانی ”بدائع الصنائع“ میں لکھتے ہیں:

”وقد أمر الله تعالى الملاك بإيئاء الزكوة لقوله تعالى ”وآتوا الزكوة“ والإيئاء، هو التملك“ (بدائع الصنائع ۲۰۳۹)۔

۲۔ اللہ تعالیٰ مصارف زکوٰۃ کی تحدید فرماتے ہیں: ”إنما الصدقات للفقراء الخ“، (سورۃ توبہ: ۶۰) اور صدقہ تملیک ہے، ابن ہمام لکھتے ہیں: ”التملیک هو الرکن فإن الله تعالى سماها صدقة وحققة الصدقة تملك المال من الفقير“ (فتح القدیر)۔ ابو بکر خاص رازی اور سخی نے بھی اسی طرح کی صراحتیں کی ہیں۔

ادائیگی زکوٰۃ میں مستحق زکوٰۃ کو مالک بنانے کے لزوم پر کتاب و سنت کے اہم دلائل کو علامہ ابو بکر کاسانی صاحب ”بدائع الصنائع“ بڑے اختصار کے ساتھ یکجا کرتے ہیں، موصوف لکھتے ہیں:

”وأما ركن الزكوة فركن الزكوة هو إخراج جزء من النصاب إلى الله تعالى وتسليم ذلك إليه، يقطع المالك يده عنه بتمليكه من الفقير، وتسليمه إليه أو إلى يد من هو نائب عنه وهو المصدق، والمالك يثبت من الله تعالى وصاحب المال نائب عن الله تعالى في التملك والتسليم إلى الفقير، والدليل على ذلك قوله تعالى: ألم يعلموا أن الله هو يقبل التوبة عن عباده ويأخذ الصدقات، وقول النبي ﷺ: الصدقة تقف في يد الرحمن قبل أن تقف في يد الفقير“ وقد أمر الله الملاك بإيئاء الزكوة لقوله تعالى: ”وآتوا الزكوة“ والإيئاء هو التملك، ولذا سمي الله تعالى الزكوة صدقة بقوله عز وجل ”إنما الصدقات للفقراء“ والتصدق تملك، فيصير المالك مخرجاً قدر الزكوة إلى الله تعالى بمقتضى التملك سابقاً عليه، ولأن الزكوة عبادة على أصلنا والعبادة إخلاص العمل بملكته لله تعالى وذلك فيما قلنا: إن عند التسليم إلى الفقير تنقطع نسبة قدر الزكوة عنه بالكلية وتصير خالصة لله تعالى، ويكون معنى القربة في الإخراج إلى الله تعالى بإبطال ملكه عنه لا في التملك من الفقير، بل التملك من الله تعالى في الحقيقة، وصاحب المال نائب عن الله تعالى“ (بدائع الصنائع ۲۰۳۹)۔

اللہ تعالیٰ کا ارشاد ہے: ”إنما الصدقات للفقراء الخ“ (سورۃ توبہ: ۶۰) دوسرے مقام پر ارشاد ہے: ”وفي أموالهم حق للسائل والمحروم“ (سورۃ زاریات: ۱۹) اور لام براہ راست (جیسا کہ شافعیہ کا خیال ہے کہ وہ اسے لام تملیک مانتے ہیں) یا بالواسطہ (جیسا کہ مالکیہ کا خیال ہے کہ لام میرورت ہے، یا احناف کا خیال ہے کہ لام عاقبت ہے) تملیک کا فائدہ دیتا ہے، یعنی انجام کار قبوض ملک فقیر بن جاتا ہے، خصوصاً ”إنما الصدقات للفقراء“ میں حصر اور قصر کے معنی نے تملیک کو مزید پختہ کر دیا ہے۔

زکوٰۃ کی ادائیگی میں تملیک کے ضروری ہونے کی ایک قوی دلیل حضرت معاذ بن جبل سے مروی وہ حدیث ہے جس کو شہرت و استفاضہ کا مقام حاصل ہے، بخاری سمیت تمام کتب حدیث میں وہ حدیث الفاظ کے معمولی فرق کے ساتھ پائی جاتی ہے، رسول اکرم ﷺ نے حضرت معاذ بن جبل کو یمن کی طرف روانہ کرتے ہوئے فرمایا:

”إنك تأتي قوما من أهل الكتاب فادعهم إلى شهادة أن لا إله إلا الله وأني رسول الله، فإن هم أطاعوك لذلك فأعلمهم أن الله افترض عليهم خمس صلوات في اليوم والليلة، فإن هم أطاعوك لذلك فأعلمهم أن الله افترض عليهم صدقة تؤخذ من أغنياءهم فترد على فقراءهم۔“ (صحيح بخاری، كتاب الزکوٰۃ، باب اول، صحيح مسلم، كتاب الايمان، باب الامر بقتال الناس حتى يقولوا۔۔۔)۔

تملیک کے تعلق سے اس حدیث میں غور کرنے کی بات یہ ہے کہ صدقہ فرض (زکوٰۃ) کے بارے میں فرمایا گیا ہے کہ اغنیاء سے اس کا ”اخذ“ (لینا) ہوگا، اور فقراء پر اس کا ”رد“ (واپس کرنا) دینا ہوگا، ”اخذ“ اور ”رد“ دونوں مقابل الفاظ ہیں، اغنیاء سے جس چیز کا اخذ ہوگا فقراء پر اسی کا رد ہوگا، ظاہر ہے کہ زکوٰۃ وصول کرنے میں اغنیاء سے صرف مال زکوٰۃ کے منافع نہیں لئے جاتے، بلکہ اس کی ملکیت بھی لی جاتی ہے، لہذا فقراء پر رد صرف منافع کا نہیں، بلکہ ملکیت کا بھی ہوگا، یعنی فقراء کو مال زکوٰۃ کا مالک بنا دیا جائے گا، جس پر فقہاء نے زور دیا ہے۔

”اخذ ورد“ کا یہ عمل اسلامی حکومت کرے گی اور اس کی عدم موجودگی میں مسلمانوں کے ارباب حل و عقد کر سکتے ہیں، اخذ ورد کے اس عمل میں اسلامی حکومت ایک واسطہ کا کام دیتی ہے، حکومت کو یہ اختیار نہیں کہ فقراء کی طرف ملکیت منتقل کرنے کے بجائے مال زکوٰۃ پر اپنی ملکیت قائم کرے اور فقراء کو صرف اس کے منافع سے بہرہ ور کرے، کیونکہ ایسی صورت میں اس نے اغنیاء سے جس چیز کا اخذ کیا اسے فقراء کی طرف واپس نہیں کیا۔

رسول اللہ صلی اللہ علیہ وسلم کے دور سے لے کر آخری صدیوں تک زکوٰۃ کی ادائیگی اور تقسیم کا یہی طریقہ رائج تھا، زکوٰۃ فقراء، مساکین اور دوسرے مستحقین کو بہ طور ملکیت دے دی جاتی تھی، تاریخ اسلام میں ایک نظیر بھی ایسی نہیں ملتی کہ زکوٰۃ کو فقراء میں تقسیم کرنے کے بجائے کسی ایسی رفاہی اور فلاحی اسکیم میں لگائی گئی ہو جس کا نفع فقراء کو پہنچتا ہو اور ملکیت ان کی طرف منتقل نہ ہوتی ہو، یا اموال زکوٰۃ کا استثمار کر کے اس کا نفع مستحقین زکوٰۃ میں تقسیم کیا گیا ہو۔

اموال زکوٰۃ کے استثمار کو ناجائز قرار دینے والے حضرات نے لزوم تملیک کے اوپر ذکر کردہ دلائل کے علاوہ مختلف فقہی مسالک سے تعلق رکھنے والے فقہاء کی تصریحات بھی لزوم تملیک کے لئے پیش کی ہیں اور یہ غلط فہمی دور کرنے کی کوشش کی ہے کہ تملیک کی شرط صرف فقہاء احناف کے یہاں ہے، دوسرے مسالک کے فقہاء کے یہاں نہیں ہے، ان میں سے چند غیر حنفی فقہاء کی تصریحات نقل کی جاتی ہیں۔

امام نووی شافعی ”المجموع شرح المہذب“ میں زکوٰۃ کے پانچویں مصرف ”فی الرقاب“ پر گفتگو کرتے ہوئے لکھتے ہیں:

”قال الشافعي والأصحاب: يصرف سهم الرقاب إلى المكاتبين، هذا مذهبننا، وبه قال أكثر العلماء... واحتج أصحابنا بأئ قوله عز وجل: (وفي الرقاب) كقوله تبارك وتعالى: (وفي سبيل الله) وهناك يجب الدفع إلى المجاهدين، فكذا يجب هنا الدفع إلى الرقاب، ولا يكون دفعاً إليهم إلا على مذهبننا۔ وأما من قال يشترى به عبيد فليس بدفع إليهم، وإنما هو دفع إلى ساداتهم، ولأن في جميع الأحناف يسلّم السهم إلى المستحق ويملكه إياه، فينبغي هنا أن يكون لذلك، لأن الشرع لم يخصهم بقيد يخالف غيرهم“ (المجموع شرح المہذب ۶۱۲)۔

مشہور حنبلی فقیہ علامہ شمس الدین مقدسی (محمد بن صالح ۷۸۳ھ) ”کتاب الفروع“ میں لکھتے ہیں:

”ويشترط في إخراج الزکوٰۃ تمليك المعطي فلا يجوز أن يبغي الفقراء والمساكين ويعشيهم ولا يقضى منها دين ميت غرمه لمصلحة نفسه أو غيره، حكاه أبو عبيد وابن عبد البر لعدم أهليته لقبولها كما لو كفنها منها“ (كتاب الفروع ۲۰۶)۔

اسی طرح کی صراحت صاحب ”کشاف القناع“ علامہ ہوتی حنبلی نے بھی کی ہے۔

حافظ ابن رجب حنبلی نے اور زکوٰۃ کا فرق بیان کرتے ہوئے لکھتے ہیں:

”وأيضاً فالزکوٰۃ يعتبر فيها المستحق ولا يجوز صرفها إلى من لا يملك، بخلاف مال الفئ، فإنه يصرف في المصالح العامة كسد البعوق وكري الأثمار وعمارة القناطر“ (الاستخراج لاحكام الخراج ص ۱۱۸)۔

خلاصہ یہ ہے کہ کتاب و سنت کے دلائل، عہد نبوی اور عہد خلافت راشدہ وغیرہ کے مسلسل تعامل اور مختلف مسالک کے فقہاء کی تصریحات سے یہ بات واضح ہو جاتی ہے کہ زکوٰۃ کے مستحقین (خصوصاً ابتدائی چار مصارف) کو مالک بنائے بغیر زکوٰۃ کی ادائیگی نہیں ہوتی، اور سوال نامہ میں درج استثماری صورت میں مستحق زکوٰۃ کو مالک بنانا نہیں پایا جا رہا ہے، اس لئے زکوٰۃ کی ادائیگی نہیں ہوگی۔

سوال نامہ میں درج استثماری صورت کو جائز قرار دینے والے حضرات نے جو دلائل و اسباب بیان کئے ہیں ان کا خلاصہ یہ ہے:

۱۔ اموال زکوٰۃ کے استثماری کو جائز قرار دینے میں سب سے بڑی رکاوٹ یہ فکر و تصور ہے کہ ادائیگی زکوٰۃ کے لئے تملیک مستحق لازم ہے اور استثماری میں تملیک نہیں پائی جا رہی ہے، جبکہ تملیک کارکن یا شرط ہونا خود محل نظر ہے، اس کے دلائل مخدوش ہیں، کیا ضروری ہے کہ "إِنَّمَا الصَّدَقَاتُ لِلْفُقَرَاءِ وَالْمَسْكِينِ" میں لام کو تملیک ہی کے لئے مانا جائے، اسے اختصاص یا انتفاع کے لئے کیوں نہ مانا جائے؟

۲۔ ادائیگی زکوٰۃ کے واسطے تملیک لازم نہ ہونے پر مولانا اسرار الحق سیبلی نے امام نووی کی اس عبارت سے بھی استدلال کیا ہے:

"الإمام بالخيار إن شاء سلم الفرس والسلاح والآلات إلى الغازی أو ثمن ذلك تملیکاً له. فیملکہ وإن شاء استاجر ذلك له وإن شاء اشتری من سهم سبیل اللہ سبحانہ وتعالی افراساً وآلات الحرب وجعلها وقفاً فی سبیل اللہ ویعطیہم عند الحاجة ما یحتاجون إلیہ، ثم یردونه إذا انقضت حاجتہم" (المجموع شرح المہذب ۶، ۲۱۲-۲۱۳)۔

اس سے معلوم ہوتا ہے کہ شافعیہ کے نزدیک تملیک شخصی کی اہمیت نہیں ہے، علامہ جزیری کی "فقہ علی المذہب الاربعہ" کے حوالہ سے مالکیہ کا بھی یہی مسلک نقل کیا ہے۔

۳۔ اگر تملیک ضروری ہی قرار دی جائے تو کیا ضروری ہے کہ تملیک شخصی اور انفرادی ہی ہو، سلطان یا اس کے عامل کی طرف سے یا ارباب حل و عقد کے متعین کردہ محصلین کی طرف سے قبضہ کرنا تملیک ہو جانا چاہئے، کیونکہ یہ لوگ فقراء کے نائب اور نمائندے ہیں، ان کا قبضہ مستحقین زکوٰۃ کا قبضہ ہے، اس طرح تملیک کا تقاضا پورا ہو گیا۔

۴۔ بعض حضرات نے استثماری کے جواز پر خلافت راشدہ کے دور کے بعض ایسے واقعات سے استدلال کیا ہے کہ بعض لوگوں کو بیت المال سے کچھ رقم بہ طور قرض تجارت وغیرہ کرنے کے لئے دی گئی، مولانا محمد اعظمی مؤرخ نے بخاری کی اس روایت سے بھی استدلال کیا ہے:

"إن عائشة قالت لما استخلف أبو بکر الصديق قال: لقد علم قومي إن حرفتي لم تكن تعجز عن مؤنة أهلي وشغلت بأمر المسلمين فسيأكل آل أبي بكر من هذا المال ويحترف للمسلمين فيه" (صحیح بخاری ۱۰، ۲۷۸)۔

استدلال اس طرح کیا ہے: اس حدیث میں "صحترف" کا لفظ بہت جامع ہے جو بیت المال کو کثیر المنافع اور زیادہ بار آور بنانے کے لئے اضافہ زکوٰۃ کی تدبیر، تجارت، حرفت، صنعت، زراعت اور دوسرے ذرائع استعمال کرنے پر دلیل صریح ہے۔

استدلال کرنے والے نے "صحترف للمسلمین" کا مفہوم ابن حجر کے حوالہ سے یہ بیان کیا ہے کہ حضرت ابو بکر بیت المال کا مال لوگوں کو تجارت کرنے کے لئے دیتے تھے اور اس کا نفع مسلمانوں پر صرف کرتے تھے، اور بیت المال کا ایک بڑا ذریعہ آمدنی زکوٰۃ کے اموال تھے وہ بھی تجارت میں لگاتے ہوں گے۔

۵۔ بعض حضرات نے اس حدیث نبوی سے استدلال کیا ہے:

"إن النبي خطب الناس فقال: ألا من ولي يتيماً له مال فليتجر فيه ولا يتركه حتى تأكله الصدقة" (سنن الترمذی، کتاب الزکوٰۃ، باب ما جاء فی زکوٰۃ مال الیتیم)۔

طرز استدلال یہ ہے: اس حدیث سے یہ بات معلوم ہوئی کہ کسی بے سہارا کے پاس اگر سرمایہ چھوڑ دیا جائے تو وہ چند دنوں میں اسے ختم کر کے پھر دست سوال دراز کرے گا، اگر اس کے موجودہ مال کو تجارت میں لگا دیا جائے تو یہ اس کے لئے مستقل روزگار کا ذریعہ بن جائے گا، مسکینوں کے اموال زکوٰۃ میں تجارت کرنے سے بھی ان کے لئے مستقل روزگار کا ذریعہ بن جائے گا اور ان کی مالی حالت بہتر ہو جائے گی۔

اس حدیث سے استدلال مولانا سلطان احمد اصلاحی، مولانا اسرار الحق سیبلی نے کیا ہے۔

## ترجیح:

اموال زکوٰۃ کے استثمار کو ناجائز اور جائز قرار دینے والوں کے دلائل کو اختصار کے ساتھ بیان کرنے کے بعد عرض ہے کہ میرے نزدیک ناجائز قرار دینے والوں کے دلائل کا وزن بہت زیادہ ہے، یہ واقعہ ہے کہ استثمار کی صورت میں مستحق زکوٰۃ کو مالک بنانے کی شرط جو ایک متفق علیہ اور بنیادی شرط ہے، پوری نہیں ہوگی، اموال زکوٰۃ کا مستحقین زکوٰۃ سے حصہ لازم آئے گا، اس بات کا قوی اندیشہ ہوگا کہ استثمار کردہ مال زکوٰۃ کُلّی یا جزئی طور پر ہلاک ہو جائے، ایسے نقصان لاحق ہو جائے اور وہ مال مستحقین تک نہ پہنچ سکے، اس دور میں جبکہ مسلمان اجتماعیت کھوتے جا رہے ہیں اور دیانت و تقویٰ کا فقدان ہوتا جا رہا ہے اس بات کا پورا خطرہ ہے کہ استثمار کو جائز قرار دینے کی صورت میں بہت سے ”حوصلہ مند افراد“ مستحقین زکوٰۃ کی فلاح و بہبود کے نام پر استثمار کی خوبصورت اسکیمیں تیار کریں اور مسلمان اہل ثروت کو اپنی طرف مائل کر لیں، اس طرح اموال زکوٰۃ کا ایک بڑا حصہ فقراء و مساکین کے فقر و مسکنت کا مداوا بننے کے بجائے اہل ثروت کی تجوریوں بھر دے اور اس کے ذریعہ وہ لوگ اپنا کاروبار چمکانے کی کوشش کریں۔

اس ترجیح کے بعد استثمار کو جائز قرار دینے والوں کے دلائل کا مختصر جائزہ پیش کیا جاتا ہے۔

۲،۱۔ دلیل نمبر ۱، ۲ کا حاصل یہ ہے کہ تملیک کا ادا ایسگی زکوٰۃ کے لئے شرط ہونا محل نظر ہے، کیونکہ کیا ضروری ہے کہ ”انما الصدقات للفقراء والمساکین“ میں لام کو ملک کے لئے مانا جائے، اسے انتفاع یا اختصاص کے لئے بھی مانا جاسکتا ہے، پھر فقہاء شافعیہ اور مالکیہ کی بعض تصریحات سے ایسا معلوم ہوتا ہے کہ ان کے یہاں ادا ایسگی زکوٰۃ کے لئے مستحق زکوٰۃ کو مالک بنانا ضروری نہیں ہے۔

ان دونوں استدلالوں کا جواب یہ ہے کہ ادا ایسگی زکوٰۃ کے لئے تملیک کے لازم ہونے کی بنیاد صرف ”انما الصدقات للفقراء“ کے ”لام“ پر نہیں ہے، بلکہ تملیک لازم ہونے کے بہت سے دلائل ہیں، اسی لئے وہ فقہاء بھی تملیک ضروری قرار دیتے ہیں جو ”انما الصدقات للفقراء۔۔۔“ میں لام کو ملک کے لئے نہیں مانتے (مثلاً حنفیہ مالکیہ) تملیک کے دلائل کتاب و سنت وغیرہ سے گزر چکے ہیں۔

جہاں تک ”نبی سبیل اللہ“ کے حصہ کے بارے میں مالکیہ اور شافعیہ کی بعض عبارتوں کا مسئلہ ہے، اس سلسلہ میں دو باتیں عرض ہیں:

۱۔ تمام مسالک کے فقہاء کی عبارتیں تملیک کے ضروری ہونے کے بارے میں گزر چکی ہیں، خصوصاً اولین چار مصارف زکوٰۃ (فقراء، مساکین، عاملین، مولفہ قلوب) کے بارے میں فقہاء اسلام کے یہاں کوئی ایسی عبارت اور صراحت نہیں ملتی جو لزوم تملیک کے نظریہ سے ٹکراتی ہو، اسی لئے ڈاکٹر یوسف القرضاوی بھی اس بات کو تسلیم کرتے ہیں کہ ابتدائی چار مصارف میں تملیک کے لزوم پر اتفاق ہے۔

اور اموال زکوٰۃ کے استثمار کی گفتگو خصوصاً فقراء اور مساکین کے تعلق سے کی جا رہی ہے جن کے حصوں میں تملیک کا لزوم متفق علیہ ہے۔

۲۔ آخری چار مصارف جن کا ذکر ”نبی“ کے ساتھ ہے، ان کے بارے میں حنفیہ اور باقی تینوں مسالک کے فقہاء کے نقطہ نظر میں ایک بڑا بنیادی فرق یہ ہے کہ ان چاروں مصارف (رقاب، غارین، سبیل اللہ، ابن السبیل) کو بھی حنفیہ ابتدائی چار مصارف کی طرح قرار دیتے ہوئے یہ نقطہ نظر رکھتے ہیں کہ جس طرح فقراء، مساکین کو زکوٰۃ کا مال دے دینے سے زکوٰۃ کی ادا ایسگی ہو جاتی ہے، خواہ فقراء اس مال کو کسی بھی طرح خرچ کریں، فقراء اس مال کے پورے طور پر مالک ہو جاتے ہیں، ان سے وہ مال کسی حال میں واپس نہیں لیا جائے گا، اسی طرح مکاتب، مقروض، مجاہد اور مسافر کو زکوٰۃ کا جو مال دے دیا گیا، یہ لوگ اس کے پورے طرح مالک ہو جاتے ہیں، جہاں چاہیں اس کو صرف کر سکتے ہیں، اگر ان لوگوں نے زکوٰۃ کا مال بدل کتابت، قرض کی ادا ایسگی، جہاد اور سفر کے اخراجات میں صرف نہیں کیا تو بھی زکوٰۃ کی ادا ایسگی ہو جائے گی اور ان سے زکوٰۃ کا مال واپس نہیں لیا جائے گا۔

اس کے برخلاف مالکیہ، شافعیہ اور حنبلیہ کے نزدیک آخری چار مصارف کو زکوٰۃ کا مال کامل مالکانہ اختیارات کے ساتھ نہیں دیا جاتا کہ وہ لوگ اس مال میں جس طرح چاہیں تصرف کریں، بلکہ خاص کاموں کے لئے زکوٰۃ کی رقم ان کو دی جاتی ہے، مکاتب کو بدل کتابت کی ادا ایسگی کے لئے، مقروض کو قرض ادا کرنے کے لئے، مجاہد، مسافر کو جہاد اور سفر کے اخراجات کے لئے، لہذا اگر ان چاروں مصارف کے لوگوں نے زکوٰۃ کا مال اس کام میں صرف نہیں کیا جس کے لئے انہیں وہ مال دیا گیا تو انہیں زکوٰۃ کا مال واپس کرنا ہوگا، اس نقطہ نظر کی تعبیر بعض فقہاء نے غیر مستحکم ملکیت سے کی ہے، اور بعض نے اس کی تعبیر یوں کی ہے کہ آخر کے چار مصارف کو مالک نہیں بنایا گیا ہے، بلکہ انہیں ان کے ایک خاص کام کے لئے زکوٰۃ کا مال دیا گیا ہے۔

منصور بن یونس بہوتی حنبلی "کشاف القناع" میں لکھتے ہیں:

"قاعدة المذهب كما ذكره المجد وتبعه في الفروع وغيره أن من أخذ بسبب يستقر الأخذ به وهو الفقر والسكنة والعمالة والتألف صرفه فيما شاء كسائر ماله، لأن الله تعالى أنصف إليهم الزكوة بلام الملك، وإن لم يستقر الأخذ بذلك السبب صرفه أي المأخوذ فيما أخذه له خاصة لعدم ثبوت ملكه عليه من كل وجه، وإنما يملكه مبرأً فإن صرفه في الجهة التي استحق الأخذ بها، وإلا استرجع منه، كالذي يأخذه المكاتب والغارم والغازي وابن السبيل" (كشاف القناع ۲۰۲۸۲)۔

تفسیر کشاف کے مشہور ناقد، بلند پایہ مالکی عالم احمد بن محمد بن منصور اسکندری (متوفی ۶۸۳ھ) معروف بہ ابن المنیر "الانتصاف من الكشاف" میں آخری چار مصارف پر "لام" کے بجائے "فی" داخل کرنے کی وضاحت کرتے ہوئے لکھتے ہیں:

"وشر آخر وهو أظهر وأقرب، وذلك، أن الأصناف الأربعة الأوائل ملاك لما عساه يدفع إليهم، وإنما يأخذونه ملكاً، فكان دخول اللام لاحقاً بهم، وأما الأربعة الأواخر فلا يملكون ما يصرف نحوهم بل لا يصرف إليهم ولكن في مصالح تتعلق بهم" (الانتصاف من الكشاف برحاشية كشاف ۲۰۱۵۸، ۱۵۹)۔

خلاصہ یہ ہے کہ ائمہ ثلاثہ کے یہاں ملکیت یا ملکیت تامہ لازم نہ ہونے کا اگر کچھ تصور ہے تو وہ آخری چار مصارف میں ہے، پہلے چار مصارف میں تملیک لازم ہونے پر تمام فقہاء متفق ہیں۔

پھر ساتویں مصرف "فی سبیل اللہ" کے بارے میں یہ جو رائے نقل کی گئی ہے کہ امام المسلمین کو یہ بھی اختیار ہے کہ اس مد سے جہاد کے آلات خرید لے اور مجاہدین کو ان کا مالک نہ بنائے، بلکہ انہیں استعمال کے لئے دے، پھر ان آلات کو واپس لے لے، یہ اور اس طرح کی چیزیں فقہ شافعی اور فقہ مالکی کی رائے اور طے شدہ رائے نہیں ہے، امام نووی جن کی عبارت کا حوالہ اس سلسلہ میں دیا جاتا ہے، ان کی صراحت پہلے گزر چکی ہے کہ تمام مصارف میں مستحق زکوٰۃ کو مالک بنانا اور زکوٰۃ ان مصارف کے حوالہ کرنا ضروری ہے، نووی کی جو عبارت مولانا اسرار الحق سیبلی نے پیش کی ہے اس میں انہوں نے اپنی رائے اور ترجیح ذکر نہیں کی ہے، بلکہ مشائخ خراسان کے حوالہ سے وہ بات نقل کی ہے۔

فقہ مالکی میں بھی وہ ایک قول ہے، ابن عبدالحکم کی رائے ہے کہ فقہ مالکی کا مذہب مختار نہیں، جیسا کہ علامہ قرافی مالکی کی صراحت سے معلوم ہوتا ہے۔

"الصف السابع سبيل الله تعالى، وفي الجواهر هو الجهاد دون الحج، خلافا لابن حنبل... قال ابن عبد الحكم: ويشترى الإمام منها المساحي والحبال والمرائب وكراء النواتية للغزو، وكذلك الجوايس وإن كانوا نصارى، ويبنى منها حصن على المسلمين ويصالح منها العدو، وقال أبو طاهر: في ذلك قولان: المشهور، المنع؛ لأنهم فهموا من السبيل الجهاد نفسه" (الذخيرة للقرافي ۲۰۱۲۸)۔

۳۔ استعمار کو جائز قرار دینے والوں کی تیسری دلیل یہ ہے کہ اگر تملیک کو لازم بھی مان لیا جائے تو سلطان یا اس کے عامل یا ارباب حل و عقد کے متعین کردہ محصلین کی طرف سے قبضہ کر لینے سے تملیک کا تقاضا پورا ہو گیا، کیونکہ یہ لوگ فقراء کے نائب اور نمائندے ہیں، ان کا قبضہ مستحقین زکوٰۃ کا قبضہ ہے۔

اس دلیل کا جواب یہ ہے کہ سلطان یا اس کے عامل کو شریعت نے اسی حد تک مستحقین زکوٰۃ کا نائب مانا ہے کہ انہیں زکوٰۃ حوالہ کر دینے سے زکوٰۃ نکالنے والے کا ذمہ فارغ ہو چکا، اب اسے یہ فکر کرنے کی ضرورت نہیں کہ میری دی ہوئی زکوٰۃ کہاں خرچ کی گئی، مصرف میں لگائی گئی یا نہیں، سلطان یا عامل صدقہ کے نائب ہونے کا مطلب یہ نہیں ہے کہ اب تملیک کا تقاضا پورا ہو گیا، حکومت کی یہ ذمہ داری نہیں ہے کہ مستحقین زکوٰۃ کو زکوٰۃ کا مال حوالہ کر کے انہیں اس کا مالک بنائے، بلکہ وہ حاصل کردہ اموال زکوٰۃ کو جس طرح چاہے مستحقین زکوٰۃ کے مفاد میں استعمال کرے، ان کی فلاح و بہبود کے منصوبے بنائے۔

آیت مصارف (سورہ توبہ ۶۰) کی اولین مخاطب اسلامی حکومت ہے کہ وہ اموال زکوٰۃ کن مصارف پر صرف کرے اور کیسے صرف کرے، بہت سے حضرات نے اس آیت سے تملیک کا تصور لیا ہے تو گویا زکوٰۃ کو تملیک کا مصرف کرنا حکومت کی ذمہ داری ہے، نیز حدیث معاذ "میں "أخذ" و "رد" کا عمل جس کا تعلق

اصلاً اسلامی حکومت سے ہے، اس بات کی نشاندہی کرتا ہے کہ حکومت نے اغنیاء سے جو ملکیت لی ہے اسے فقراء کے حوالہ کرنا حکومت کی ذمہ داری ہے۔  
فقہاء کی صراحتیں تو اس بارے میں بے شمار ہیں کہ حکومت زکوٰۃ وصول کرنے کے بعد جب مستحقین پر اس کی تقسیم کرے گی تو اس کے لئے ضروری ہے کہ فقراء و مساکین وغیرہ کو اس کا مالک بنا دے تاکہ وہ لوگ اپنی ضرورت اور منشاء کے مطابق اسے صرف کر سکیں۔

۴۔ مولانا سلطان احمد اصلاحی اور مولانا عبدالعظیم اصلاحی نے استعمار کے جواز پر عہد خلافت راشدہ کے بعض ایسے واقعات سے استدلال کیا جن میں بیت المال سے کوئی رقم بہ طور قرض تجارت کرنے کے لئے دی گئی، مثلاً مولانا سلطان اصلاحی نے طبری اور ابن اثیر کے حوالہ سے یہ روایت درج کی: ”إن ہند بنت عتبہ قامت إلى عمر بن الخطاب رضی اللہ عنہ، فاستقرضته من بیت المال أربعة آلاف درهم تتجر فیہا وتضمنہا فاقترضہا“۔

مولانا عبدالعظیم اصلاحی نے یہ واقعہ ذکر کیا ہے کہ حضرت ابوموسیٰ اشعری کو بیت المال کے لئے مدینہ منورہ کوئی رقم بھیجی تھی تو انہوں نے حضرت عمرؓ کے دو فرزندوں کو اجازت دی کہ اسے مدینہ لے جاتے ہوئے راستہ میں اس سے تجارت کر سکتے ہیں، وہاں پہنچ کر جب انہوں نے صرف اصل رقم بیت المال میں جمع کرنا چاہا تو حضرت عمرؓ نے پورا نفع بھی جمع کرنے کو کہا، اور آخر میں اس معاملہ کو مضاربہ قرار دے کر صرف آدھے نفع پر اکتفا کی۔

یہ استدلال کئی جہتوں سے مخدوش اور غیر مکمل ہے، ہند بنت عتبہ کا واقعہ بیت المال سے قرض لینے اور دینے کا ہے، تجارت اور استعمار کا نہیں ہے، روایت میں صراحت ہے کہ حضرت ہند بنت عتبہ کو قرض کے طور پر مال دیا گیا ہے کہ ان کی تجارت میں نفع ہو یا نقصان انہیں بیت المال کی پوری رقم واپس کرنی ہوگی، پھر روایت میں ایسی بھی کوئی صراحت یا دلالت نہیں ہے کہ وہ قرض زکوٰۃ کے مال میں سے دیا گیا، اسلام کے مالیاتی نظام پر لکھی کتابوں اور فقہ کی مبسوط کتابوں کے مطالعہ سے معلوم ہوتا ہے کہ بیت المال کی آمدنی کے چار بڑے ذرائع تھے: (۱) خمس، (۲) زکوٰۃ و عشر، (۳) خراج وغیرہ، (۴) الضوائع۔

ان مدات سے حاصل ہونے والے اموال کا الگ الگ حساب و کتاب ہوتا تھا، ان کے مصارف بھی متعین تھے، ایسا نہیں تھا کہ بیت المال کے تمام مدات کی آمدنی کو ایک دوسرے میں خلط ملط کر دیا جاتا ہو، ہر ایک کا علیحدہ حساب و کتاب نہ رہتا ہو، اس لئے کہ اگر یہ ثابت ہو جائے کہ کسی کو بیت المال سے کچھ مال دیا گیا تو ہم یقین کر لیں کہ اس میں زکوٰۃ کا مال ضرور شامل ہوگا۔

حضرت ابوموسیٰ اشعری اور حضرت عمر بن الخطاب کا واقعہ بھی اصلاً قرض کا مسئلہ ہے، حضرت ابوموسیٰ اشعری نے حضرت عمرؓ کے صاحبزادگان کو وہ رقم مضاربت پر نہیں دی، ورنہ یہ ضرور طے کرتے کہ نفع کی صورت میں کتنے فیصد نفع بیت المال کا ہوگا، اور یہ پابندی عائد نہ کرتے کہ بہر صورت پوری رقم (جو قرض لی ہے) بیت المال میں جمع کرنی ہوگی، حضرت عمرؓ کا نفع کا بھی مطالبہ کرنا کسی عقد کی بنیاد پر نہیں تھا، بلکہ اس لئے تھا کہ ان کے بیٹے بیت المال کی رقم سے اس طرح فائدہ نہ اٹھائیں، وہ حضرت ابوموسیٰ اشعری پر خفا بھی ہوئے کہ انہوں نے ان دونوں کے میرے بیٹا ہونے کی بنا پر یہ مروت اور رعایت روا رکھی ہے، یہ کوئی عقد مضاربت کا معاملہ نہیں تھا کہ اس سے استعمار کے مسئلہ پر استدلال کیا جائے، پھر جبکہ یہ ثبوت بھی نہ ہو کہ حضرت ابوموسیٰ نے یہ رقم زکوٰۃ کی مد سے دی، ہو سکتا ہے بلکہ زیادہ قرین قیاس ہے کہ خراج یا خمس وغیرہ کی مد سے یہ رقم دی ہو۔

اسی طرح اگر یہ بات ثابت ہو جائے کہ حضرت ابو بکر صدیق رضی اللہ عنہ بیت المال کی کچھ رقم تاجروں کو مضاربت کے طور پر دیتے تھے اور حاصل ہونے والے نفع کو بیت المال میں جمع کرتے تھے، تو اس سے بھی اموال زکوٰۃ کے استعمار کے جواز پر استدلال درست نہ ہوگا، کیونکہ بیت المال میں زکوٰۃ کے علاوہ خراج و جزئیہ اور خمس وغیرہ کی رقمیں بڑی تعداد میں ہوتی تھیں، ہر مد کی آمدنی کا حساب الگ الگ رہتا تھا، اس لئے عین ممکن ہے کہ خراج وغیرہ کی آمدنی میں حضرت ابو بکر صدیقؓ نے یہ عمل کیا ہو، کیونکہ خراج وغیرہ کی رقم میں خلیفۃ المسلمین کے اختیارات کچھ زیادہ ہی وسیع ہیں۔

۵۔ حدیث نبوی: ”ألا من ولی یتیمالہ مال فلیتجر فیہ ولا یترکہ حتی تأکلہ الصدقة“ سے استعمار باموال الزکوٰۃ کے جواز پر استدلال انتہائی کمزور ہے۔

اس حدیث کو اگر من و عن تسلیم کر لیا جائے اور اس کی سند اور معنی پر کوئی بحث و گفتگو نہ کی جائے تو بھی اس حدیث سے زیر بحث مسئلہ پر نہ استدلال درست ہوگا، نہ استیناس۔





شرعی حکم کیا ہے؟ اس میں اگر کوئی شرعی قباحت ہو تو اس کی وضاحت فرمائیں۔

اس صورت کو تقریباً تمام ہی حضرات نے جائز قرار دیا ہے، کیونکہ اس میں تملیک (مالک بنانے) کی شرط پائی جا رہی ہے۔

بعض حضرات نے جواز کے لئے کچھ شرطیں لگائی ہیں، مولانا عطاء اللہ قاسمی لکھتے ہیں: ”بہ شرطیکہ مکانات یا دوکانوں کی مالیت مقدار نصاب کو نہ پہنچتی ہو۔“  
مولانا کامل قاسمی کا کہنا ہے: ”اس مستحق کے لئے تعمیر کرا کے دینا درست ہے، جو مقروض نہ ہو یا اس کے ذمہ کوئی دوسری ذمہ داری نہ ہو۔“

صورت مسئلہ میں ہمیں دو جہتوں سے غور کرنا ہے: ایک جہت ائمہ ثلاثہ (امام مالک، امام شافعی، امام احمد) کے نقطہ نظر سے ہے، اور دوسری جہت حنفیہ کے نقطہ نظر سے، ائمہ ثلاثہ کے نقطہ نظر سے غور کرنے کا پہلو یہ ہے کہ ان حضرات کے یہاں اصل مذہب میں چند مواضع ضرورت کو چھوڑ کر اصل مال زکوٰۃ کو مستحقین کے حوالہ کرنا ضروری ہے، مال زکوٰۃ کی قیمت یا مالیت نکالنے سے زکوٰۃ ادا نہیں ہوتی، اور اموال زکوٰۃ سے مکان یا دوکان تعمیر کر کے فقیر کو دینے میں اصل مال زکوٰۃ کی حوالگی نہیں ہوگی، بلکہ اس کی مالیت کی سپردگی ہوگی، لہذا ائمہ ثلاثہ کے نقطہ نظر سے زکوٰۃ کی ادائیگی نہیں ہونی چاہئے، لالیہ کہ بڑے شہروں میں رہائش کی بے پناہ دشواریوں کو دیکھتے ہوئے اسے مواضع ضرورت میں شامل کیا جائے۔

حنفیہ کے نقطہ نظر سے قابل غور بات یہ ہے کہ حنفیہ کے نزدیک نصاب زکوٰۃ سے زیادہ دینا مکروہ ہے، لیکن دے دینے سے زکوٰۃ ساقط ہو جائے گی۔

نصاب کی اقل مقدار دو سو درہم ہے، اور ظاہر ہے کہ اس دور میں ایک معمولی کمرے اور دوکان کی مالیت بھی دو سو درہم سے کہیں زیادہ ہوتی ہے، اس لئے مکان یا دوکان دینے کی صورت میں یہ ظاہر کراہت ہو جانی چاہئے۔

لیکن فقہاء حنفیہ کی تعلیمات پر غور کرنے سے یہ بات ظاہر ہوتی ہے کہ مکان یا دوکان دینا کراہت کی صورت سے خارج ہے، کیونکہ کراہت کی علت غنی اور صاحب نصاب بنا دینا ہے کہ اس کے لئے زکوٰۃ لینا حرام ہو جائے، اور مکان چونکہ حوائج اصلیہ میں سے ہے، اس لئے اس کے ملنے سے انسان غنی اور صاحب نصاب نہیں ہوا، جس طرح ایک ایسے مقروض شخص کو جس کے ذمہ دوسروں کا دوہزار درہم قرض ہے، اکیس سو درہم دینا مکروہ نہیں ہے، کیونکہ وہ صاحب نصاب نہیں ہوا۔

ہاں اس بات کا لحاظ ضروری ہے کہ فقراء اور اہل حاجت کی حاجت پوری کرنے میں ”الاہم فالاہم“ کی ترتیب رکھی جائے، جہاں ایک طبقہ بھوکوں مر رہا ہو وہاں کچھ لوگوں کے لئے زکوٰۃ کے مال سے مکانات یا دوکانیں فراہم کرنا خلاف عدل ہے، پہلے غذا کی بنیادی ضرورت پوری کی جائے، پھر مکان و دوکان پر توجہ کی جائے۔



## دوسرا باب تفصیلی مقالات

### مال زکوٰۃ کی سرمایہ کاری اور تملیک کی بعض صورتیں

مولانا خالد سیف اللہ رحمانی <sup>ط</sup>

زکوٰۃ کا بنیادی مقصد فقراء کی حاجت کو پوری کرنا ہے، چنانچہ قرآن مجید نے زکوٰۃ کے مصارف میں فقراء و مساکین کا ذکر کرنے کے ساتھ ساتھ مخصوص حالات اور دشواریوں سے دوچار مختلف نوع کے حاجت مندوں کا ذکر فرمایا ہے، یہ بھی ایک حقیقت ہے کہ اسلام ایسی معاشی تدبیروں کا قائل ہے جو فقراء کو فقر و حاجت کی سطح سے اوپر لائے اور معاشی اعتبار سے ان کو خود مکتفی بنائے، تاہم زکوٰۃ من جملہ عبادات کے ہے اور عبادات میں قیاس کو بہت کم دخل ہے اور نصوص کے الفاظ اور ان الفاظ کے دائرہ میں رہتے ہوئے حکم الہی کی تعمیل ضروری ہے، اس لئے زکوٰۃ کے احکام پر غور کرتے ہوئے ان دونوں پہلوؤں کو ملحوظ رکھنا ضروری ہے۔

اسی پس منظر میں سوالات کے جوابات دیئے جاتے ہیں:

#### ۱۔ اموال زکوٰۃ کی سرمایہ کاری:

(الف) زکوٰۃ کی رقم کو براہ راست کارخانہ یا فیکٹری کے قیام میں صرف کرنے سے زکوٰۃ ادا نہیں ہوگی، نیز فقراء کو اس میں ملازمت دینا اور اس کا نفع مستحقین میں تقسیم کرنا زکوٰۃ ادا کرنے کے لئے کافی نہیں، زکوٰۃ بطور حق مالکانہ فقراء کو ادا کرنا ضروری ہے۔

(ب، ج) زکوٰۃ ادا کرنے کے لئے قرآن وحدیث میں جو الفاظ استعمال ہوئے ہیں، ان سب میں تملیک کا معنی پایا جاتا ہے، جیسے "انما الصدقات للفقراء" (توبہ: ۶۰) یہاں جمہور کے نزدیک "لام" تملیک کے لئے ہے "أقسیبوا الصلوٰۃ وأتوا الزکوٰۃ" کے الفاظ قرآن میں کئی مواقع پر استعمال ہوئے ہیں اور ایسا کسی چیز کے مکمل طور پر مالک بنادینے کو کہتے ہیں، اس طرح حدیث میں "تروء فی فقرائہم" اور "تقسم فی فقرائہم" کے الفاظ آئے ہیں، ان میں بھی مالک بنانے کا معنی پایا جاتا ہے، چنانچہ ائمہ اربعہ کے درمیان یہ بات متفق علیہ ہے کہ زکوٰۃ بغیر تملیک کے ادا نہیں ہو سکتی۔ چنانچہ رحمۃ اللہ علیہ میں اس پر فقہاء کا اتفاق نقل کیا گیا ہے:

"واتفقوا علی منع الإخراج لبناء مسجد أو تکفین میت (رحمة الأمة فی اختلاف الائمة ۳۵)۔"

اور مال زکوٰۃ کی سرمایہ کاری کی مذکورہ صورت میں تملیک نہیں پائی جاتی۔

#### سرمایہ کاری کی متبادل صورت:

البتہ مستحقین زکوٰۃ کو معاشی اعتبار سے خود مکتفی بنانے کے لئے یہ صورتیں اختیار کی جاسکتی ہیں:

(الف) کمپنی کے شیر بنائے جائیں اور ان شیرزکا مالک مستحق زکوٰۃ کو بنا دیا جائے اس طرح فقراء کو مالک بنانے کی شرط بھی پوری ہو جائے گی، ہر پارٹنر کو اس کے شیر کا نفع بھی ملتا رہے گا، اور اگر کمپنی کے کاروبار میں فقراء کو ملازم رکھا جائے تو ان کے لئے روزگار کے مواقع بھی پیدا ہو سکیں گے۔

ناظم المسند الاسلامی، حیدرآباد۔

(ب) زکوٰۃ کی حاصل شدہ رقم کسی ذمہ دار ادارہ کو متعین مدت کے لئے بطور قرض دی جائے، جو اس رقم کو واپس کرنے کا پابند ہو، یہ ادارہ کمپنی قائم کرے اور اولاً اس کے نفع سے زکوٰۃ ادا کرے، پھر اس کو فقراء پر وقف کر دیا جائے کہ اس طرح اس کا نفع فقراء کو ملتا رہے گا اور اگر اس میں مستحق زکوٰۃ اشخاص کو حسب صلاحیت ملازمت دی جائے تو روزگار کے اعتبار سے خود مختاری کرنے کا مقصد بھی حاصل ہوگا، یہ حل اس پس منظر میں ہے کہ فقہانے بیت المال کے ایک صندوق سے دوسرے صندوق کو قرض دینے کی اجازت دی ہے، زکوٰۃ کی رقم سے اس مقصد کے لئے قرض دینا ہی قبیل سے ہے۔

زکوٰۃ کی رقم سے مکانات کی تعمیر اور مستحق کو صرف استفادہ کا حق:

زکوٰۃ کے مال سے مکانات اور دوکانوں کی تعمیر، کہ فقراء کو مالک بنائے بغیر ان سے استفادہ کا موقع دیا جائے درست نہیں، اور اس سے زکوٰۃ ادا نہیں ہوگی، کیونکہ یہ اباحت ہے نہ کہ تملیک اور زکوٰۃ ادا ہونے کے لئے مالک بنانا ضروری ہے ”ویشترط أن يكون المصروف تملیكاً لا إباحة“ (رد المحتار ۲۰۲۹، بدائع الصنائع ۱۲۳، ۱۲۴) اس سلسلہ میں فقہانے صراحت کی ہے کہ محض رہائش کی سہولت فراہم کرنا زکوٰۃ کی ادائیگی کے لئے کافی نہیں، علامہ ابن نجیم مصری رقم طراز ہیں:

”الزکوٰۃ لا تتأدی إلا بتملیك عين متقومة فما لو أسکن فقیراً داره سنة بنية الزکوٰۃ لا تجزئه“ (البحر الرائق ۲۰۲۵)۔

فقراء کو دوکان و مکان کا مالک بنانا:

یہ سوال زکوٰۃ سے متعلق دو بنیادی مسائل سے متعلق ہے، اول یہ کہ جس مال میں زکوٰۃ واجب ہوئی کیا اسی مال سے زکوٰۃ ادا کرنا ضروری ہے یا اس کے بجائے دوسرے مال سے بھی زکوٰۃ ادا کی جاسکتی ہے؟

دوسرے: ایک مستحق زکوٰۃ کو کیا ایک نصاب زکوٰۃ سے زیادہ مالک بنایا جاسکتا ہے؟

پہلے مسئلہ میں مالک، شوائع، اور حنابلہ کے نزدیک بلا عذر اصل مال کے بجائے دوسرے مال سے زکوٰۃ ادا کرنی درست نہیں (المذونۃ الکبریٰ ۲۵۸، شرح المہذب ۴۳۱) یہی موقف اصحاب ظواہر کا ہے (دیکھئے: نیل الاوطار ۱۷۰/۴) حنفیہ کے نزدیک چونکہ زکوٰۃ کا مقصد فقراء کی تکمیل حاجت ہے اور فقراء کی حاجت بعض اوقات اصل مال کے بجائے دوسرے مال سے ادا کرنے میں زیادہ بہتر طور پر پوری ہوتی ہے، اس لئے کسی اور مال سے بھی زکوٰۃ ادا کی جاسکتی ہے:

”وجاز دفع القيمة فی الزکاۃ“ (رد المحتار ۲۰۲۱، بدائع الصنائع ۲۰۲۵، فتح القدیر ۱۰۵۰، الباب ۱۲)۔

یہی رائے امام بخاری کی ہے (بخاری باب العرض فی الزکوٰۃ حدیث نمبر ۱۳۴۷) اور اسی نقطہ نظر کی طرف علامہ ابن تیمیہ کا رجحان معلوم ہوتا ہے، وہ فرماتے ہیں:

”فإن كان أخذ الزکوٰۃ یرید أن یشتری بها کسوة فاشتری به المال له بها کسوة و أعطاه فقد أحسن إليه. وأما إذا قوم هو الثیاب التي عنده، وأعطاهما فقد یقومها بأكثر السعر“ (فتاویٰ ابن تیمیہ ۲۵۰، ۸۰)۔

دوسرے مسئلہ کے سلسلہ میں حنفیہ کی رائے ہے کہ ایک ضرورت مند کو ایک نصاب کی مقدار سے زیادہ دینا مکروہ ہے، لیکن دیدے تو زکوٰۃ ادا ہو جائے گی ”ویکفره أن يعطى الفقیر أكثر من مأتی درهم، وإن أعطاه جاز“ (التجنیس و المزید ۸، مخطوطہ، ہدایہ ۱۱۸) حنفیہ کے یہاں یہ بھی صراحت موجود ہے کہ خود فقراء کے لئے ایک نصاب سے زیادہ قبول کرنا جائز ہے ”وهنا بخلاف الفقیر فإنه یجوز له أن یأخذ أكثر من حاجة“ (رد المحتار ۲۰۲۹) لیکن یہ حکم عام حالات میں ہے تاکہ زیادہ سے زیادہ ضرورت مندوں کو استفادہ کا موقع مل سکے، خصوصی حالات میں اگر اس کی ضرورت زیادہ رقم کی منتضیٰ ہو، جیسے مقروض پر قرض زیادہ ہو یا مسافر کو اخراجات سفر کے لئے قدر نصاب سے زیادہ مطلوب ہو تو اس کی ضرورت کے لحاظ سے مقدار نصاب سے زیادہ زکوٰۃ دی جاسکتی ہے۔

دوسرے فقہاء کے یہاں مطلق اجازت ہے، رسولی مالکی کا بیان ہے:

”یحوز أن یدفع من زکاته لفقیر واحد أكثر من نصاب. ولو صار به غنيا“ (حاشیہ دسوق ۲۰۱۰)۔

فقہاء شافعیہ کی رائے ہے کہ ایک محتاج کو اتنا دینا چاہئے کہ اس کی عمر طبعی تک کے لئے کافی ہو جائے۔

”ويعطى فقير ومسكين كفاية عمر غالب“ (بجیری علی الخطیب ۲۰۲۶، روضة الطالبین ۲۰۱۸)۔

”فأعطينا كل واحد ما يخرج من الفقير إلى الغنى“ (کتاب الامر ۲۰۴۳)۔

حنابلہ نے اتنا لینے کی اجازت دی ہے کہ اس کے زیر پرورش تمام لوگوں کی ضروریات کی کفایت ہو جائے:

”ومن كان ذاعبال أخذ ما يكفيه من لأب كل واحد من عائلة مقصود دفع حاجة“ (الروض المرعب ۱۰۹۹)۔

اور اس سلسلہ میں سب سے اہم بات وہ ہے جو حضرت عمرؓ سے منقول ہے ”موسوعہ فقہ عمر“ کے مرتب رقم طراز ہیں:

”يرى عمر رضي الله عنه أن يعطى الفقير من مال الزكاة ما يرفعه عنه الفقر و يقبله إلى إنسان مستغن عن الزكاة.

فقال إذا أعطيتهم فأغنوا“ (موسوعہ فقہ عمر ۲۶۶)۔

غرض کہ بیک وقت مقدار نصاب سے زیادہ زکوٰۃ دینی بالاتفاق درست ہے۔

لہذا زکوٰۃ کی رقم دینے کے بجائے اس سے مکان یا دوکان بنا کر مستحق زکوٰۃ کو اس کا مالک بنادینا نہ صرف جائز ہے، بلکہ مستحسن ہے تاکہ مستقل طور پر اس کی

حاجت پوری ہو جائے اور غناء کی دولت سے بھی سرفراز ہو کر آئندہ دست سوال پھیلانے پر مجبور نہ ہو۔

☆☆☆

## اموال زکوٰۃ سے سرمایہ کاری

### غور و فکر کے چند پہلو

مولانا متین احمد بستوی

یہ نقطہ نظر بہ ظاہر بڑا پرکشش ہے کہ زکوٰۃ کی رقم سے کوئی کارخانہ یا فیکٹری قائم کر دی جائے یا اسے کسی اور نفع آور کاروبار میں لگا دیا جائے اور اس کارخانہ، فیکٹری اور کاروبار سے حاصل ہونے والے نفع کو فقراء میں تقسیم کیا جائے تاکہ ہر سال کی زکوٰۃ کھاپی کر برابر نہ ہو جائے، بلکہ اس سے آمدنی کے ایسے مستقل ذرائع پیدا ہو جائیں کہ جو مستقل طور پر فقراء کی ضرورت پوری کریں اور زکوٰۃ کی رقم سے وجود میں آنے والے کارخانوں اور فیکٹریوں میں حتی الامکان مستحقین زکوٰۃ ہی کو ملازم رکھا جائے تاکہ وہ فقر و فاقہ کے دلدل سے نکل سکیں، لیکن جب ہم اصول شریعت اور احکام اسلامی پر اس نظر یہ کو پرکھتے ہیں تو یہ سراسر کھوٹا اور بے بنیاد ثابت ہوتا ہے۔

زکوٰۃ کے بارے میں ایک بنیادی بات یہ پیش نظر ہونی چاہئے کہ زکوٰۃ کی وصول اور صرف محض ایک اقتصادی مسئلہ نہیں ہے جس کے بارے میں کچھ اصولی ہدایات دے کر تفصیلات اور پالیسی طے کرنے کا اختیار خلیفہ، سلطان یا اولوالامر کو دے دیا گیا ہو، بلکہ زکوٰۃ اصلاً ایک عبادت ہے اقتصادی پہلو اس میں ضمنی اور ثانوی حیثیت رکھتا ہے، اسی لئے کتاب و سنت میں زکوٰۃ واجب ہونے، اموال زکوٰۃ اور نصاب زکوٰۃ نیز مصارف زکوٰۃ کی کافی تفصیل موجود ہے، اس لئے کسی خاص مد میں زکوٰۃ کا مال صرف کرنے اور لگانے سے پہلے ہمیں اس بات کا اطمینان کر لینا ضروری ہے کہ زکوٰۃ انہیں مصارف میں اور اسی طریقہ پر صرف ہو رہی ہے کہ نہیں جن کی تحدید اللہ تعالیٰ نے کر دی ہے۔

سورہ توبہ کی آیت نمبر ۶ میں زکوٰۃ کے آٹھ مصارف حصر کے ساتھ بیان کر دئے گئے ہیں حصر کا مطلب یہ ہے کہ ان آٹھ مصارف کے باہر زکوٰۃ کا صرف کرنا جائز نہیں ہے۔ وہ آیت یہ ہے:

”إِنَّمَا الصَّدَقَاتُ لِلْفُقَرَاءِ وَالْمَسْكِينِ وَالْعَامِلِينَ عَلَيْهَا وَالْمُؤَلَّفَةِ قُلُوبِهِمْ وَفِي الرِّقَابِ وَالْغَارِمِينَ وَفِي سَبِيلِ اللَّهِ وَابْنِ السَّبِيلِ فَرِيضَةً مِنَ اللَّهِ. وَاللَّهُ عَلِيمٌ حَكِيمٌ“ (سورہ توبہ ۶۰)۔

اس آیت مبارکہ سے پہلے کی دو آیات (۵۸، ۵۹) سے ظاہر ہوتا ہے کہ تقسیم زکوٰۃ کے بارے میں ہونے والی بعض چیمگیوں کا سدباب کرنے کے لئے واضح اور قطعی طور پر مصارف زکوٰۃ کی تحدید کی گئی تاکہ نبی اکرم صلی اللہ علیہ وسلم کی طرف انگلی اٹھانے کا کسی کو موقع نہ رہے، وہ آیات یہ ہیں:

”وَمِنْهُمْ مَّن يَلْمِزُكَ فِي الصَّدَقَاتِ فَإِنْ أُعْطُوا مِنْهَا رَضُوا وَإِنْ لَمْ يُعْطُوا مِنْهَا إِذْ هُمْ يُسْخَطُونَ. وَلَوْ أَنَّهُمْ رَضُوا مَا أَتَمَّهُ اللَّهُ وَرَسُولُهُ وَقَالُوا حَسْبُنَا اللَّهُ سَيُؤْتِينَا اللَّهُ مِنْ فَضْلِهِ وَرَسُولُهُ إِنَّا إِلَى اللَّهِ رَاغِبُونَ“ (سورہ توبہ ۵۹-۵۸)

مصارف زکوٰۃ کی جو تفصیل و تحدید سورہ توبہ کی آیت ۶۰ میں کی گئی خود رسول اللہ صلی اللہ علیہ وسلم نے اس کی حد درجہ پابندی کی، ان مصارف سے سراسر موخراف و خروج کے روادار نہیں ہوئے، جیسا کہ ”سنن ابی داؤد“ کی درج ذیل روایت سے معلوم ہوتا ہے:

”حدثنا عبد الله بن مسلمة نا عبد الله يعني ابن عمر بن غانم عن عبد الرحمن بن زياد انه سمع زياد بن نعيم الحضرمي انه سمع زياد بن الحارث الصدائمي قال: اتيت رسول الله ﷺ فبايعته وذكر حديثا طويلا فأتاه رجل فقال: أعطني من الصدقة. فقال له رسول الله ﷺ: إن الله لم يرض حكمه نبي ولا غيره في الصدقات حتى حكم فيها هو

فجزأها ثمانية أجزاء. فإن كنت من تلك الأجزاء أعطيتك حقتك“ (سنن ابی داؤد، کتاب الزکوٰۃ وحده الغنی)۔

۱۔ (الف) اس تمہید کے بعد عرض ہے کہ اموال زکوٰۃ کا استثمار ناجائز نہیں ہے، یعنی زکوٰۃ کی رقم سے اس مقصد سے کارخانے اور فیکٹریاں وغیرہ قائم کرنا کہ ان سے حاصل ہونے والے منافع کو مستحقین زکوٰۃ میں تقسیم کیا جائے اور ان کارخانوں میں فقراء کو ملازمت دے کر ان کے لئے روزگار فراہم کر دیا جائے، شرعی نقطہ نظر سے درست نہیں ہے۔

(ب) اموال زکوٰۃ کے استثمار کے ناجائز ہونے کے متعدد دلائل اور وجوہ ہیں، ان میں سب سے اہم اور بنیادی دلیل تملیک کا مفقود ہونا ہے جو ادائے زکوٰۃ کے لئے ایک متفق علیہ اور بنیادی شرط ہے، اس پر ہم (ج) کے تحت کچھ تفصیل سے گفتگو کریں گے، یہاں پر ہم کچھ دوسرے دلائل و اسباب پر گفتگو کرتے ہیں:

۱۔ زکوٰۃ کا مال اس طور پر صرف کرنا ضروری ہے کہ لازمی طور پر وہ مال مصارف زکوٰۃ میں صرف ہو جائے، اموال زکوٰۃ سے کارخانے، فیکٹریاں وغیرہ قائم کرنے میں اس بات کا پورا اندیشہ ہے کہ زکوٰۃ کی رقم کلی یا جزوی طور پر مصارف زکوٰۃ میں صرف ہی نہ ہو سکے، کیونکہ اگر یہ کام امانت دار اور تجربہ کار ہاتھوں سے انجام پائے تو بھی کارخانہ اور فیکٹری میں اس کا امکان تو بہر حال ہے کہ فیکٹری خسارے میں چلی جائے یا ڈوب جائے۔

زکوٰۃ کی رقم میں سے دس کروڑ سے ایک فیکٹری کھڑی کی گئی اسے خسارہ لاحق ہو گیا۔ تو زکوٰۃ دینے والوں کی پوری زکوٰۃ ادا نہیں ہوتی اور مستحقین زکوٰۃ کا پانچ کروڑ کا نقصان ہوا، نجی اور شخصی کارخانوں اور فیکٹریوں کو بھی یہ صورت حال پیش آتی رہی ہے تو اموال زکوٰۃ سے قائم ہونے والے کارخانوں میں ایسی صورت حال کا پیش آنا زیادہ ترین قیاس ہے، بہت سے طالع آزا اور حوصلہ مند قسم کے لوگ استثمار کے نام پر زکوٰۃ کی بڑی بڑی رقمیں جمع کر کے مختلف تجربات میں برباد کر دیں گے۔

۲۔ احکام زکوٰۃ کا گہرائی سے مطالعہ مطالعہ کرنے سے یہ بات صاف طور سے محسوس ہوتی ہے کہ زکوٰۃ کا سال بہ سال کا نظام فوری ضرورت مندوں کی ضرورتیں پورا کرنے کے لئے ہے، اس کا مقصد مستقل روزگار فراہم کرنا نہیں ہے، اسی لئے تاریخ اسلامی کے کسی دور میں زکوٰۃ کے مال سے استثمار کی اسکیمیں رو بہ عمل نہیں لائی گئیں، ایسے کاموں کے لئے اسلامی شریعت نے وقف کا باب کشادہ کر رکھا ہے اور اس پر بڑا ثواب موعود ہے، اگر کچھ اہل خیر کسی بھی طبقہ کی فلاح بہبود کے لئے یا اسے معاشی طور پر مستحکم کرنے کے لئے کچھ مستقل فلاحی اور فاعلی کام اور استثمار کی منصوبے رکھتے ہیں تو اس کے لئے صدقات نافلہ اور وقف کا راستہ کھلا ہوا ہے۔

۲۔ زکوٰۃ کے مال سے رہائشی مکانات یا دوکانیں تعمیر کر کے فقراء کو رہائش یا تجارت کے لئے دے دی جائیں اور انہیں مکانات اور دوکانوں کا مالک نہ بنایا جائے تو اس سے زکوٰۃ کی ادائیگی نہیں ہوگی، اس لئے کہ تملیک (مستحق زکوٰۃ کو مالک بنانے) کی شرط نہیں پائی گئی جو ادائے زکوٰۃ کے لئے ناگزیر ہے۔

۳۔ فقراء میں زکوٰۃ کا مال تقسیم کرنے کے بجائے اگر ان کے لئے زکوٰۃ کے مال سے مکانات یا دوکانیں تعمیر کر کے ان کی ملکیت میں دے دی جائیں تو اس سے شرعاً زکوٰۃ کی ادائیگی ہو جائے گی، کیونکہ تملیک پائی گئی۔

ایسا کرنے میں قباحت کا پہلو اس وقت آتا ہے جب کچھ فقراء کے لئے آپ رہائشی مکان یا دوکان کا بندوبست کریں اور دوسرے ان سے زیادہ نادار، نان شبینہ کے محتاج فقراء کو بالکل نظر انداز کر دیں۔

(ج) زکوٰۃ کی ادائیگی کے لئے تملیک (مستحق زکوٰۃ کو مالک بنانا) ضروری ہے اور زیر بحث مسئلہ میں تملیک کی شرط پوری نہیں ہو رہی ہے، اس لئے زکوٰۃ ادا نہیں ہوگی۔

زکوٰۃ کی ادائیگی کے لئے تملیک کا شرط ہونا کسی ایک فقہی مسلک کے ساتھ مخصوص نہیں ہے، بلکہ تمام فقہی مسالک تملیک کے شرط ہونے پر متفق ہیں۔

فقہ حنفی کی صراحت:

ملک العلماء علامہ علاء الدین ابو بکر بن مسعود کاسانی حنفی (۸۷۵ھ) ”بدائع الصنائع“ میں لکھتے ہیں:

”زکوٰۃ کارکن یہ ہے کہ نصاب کا ایک حصہ نکال کر اللہ کے حوالہ کیا جائے اس طور پر کہ مال کا مالک فقیر یا اس کے نائب، یعنی عامل صدقہ کی ملکیت اور قبضہ میں وہ مال دے کر اس مال سے بالکل دست کش ہو جائے، فقیر کی ملکیت اللہ کی جانب سے ہوتی ہے اور فقیر کو مالک بنانے اور فقیر کے حوالہ کرنے میں صاحب

ماں اللہ تعالیٰ کا نائب ہے، اس کی دلیل اللہ تعالیٰ کا یہ ارشاد ہے: ”کیا لوگوں کو معلوم نہیں ہے کہ اللہ تعالیٰ ہی اپنے بندوں کی توبہ قبول کرتا ہے اور وہی صدقات لیتا ہے“ اور رسول اللہ صلی اللہ علیہ وسلم کا ارشاد ہے: ”زکوٰۃ فقیر کی تھیلی میں جانے سے پہلے رحمان کے ہاتھ میں جاتی ہے۔ اللہ تعالیٰ نے مالکین اموال کو ایسے کا حکم دیا ہے، ارشاد ہے:

”وآتو الزکوٰۃ“ (اور زکوٰۃ دو) اور ایسے (دینا) مالک بنانا (تملیک) ہے، اسی لئے اللہ تعالیٰ نے ”انما الصدقات للفقراء“ والی آیت میں زکوٰۃ کو ”صدقہ“ کا نام دیا ہے اور صدقہ کرنا مالک بنانا ہے..... اور اس لئے کہ زکوٰۃ ہماری اصل کے اعتبار سے عبادت ہے اور عبادت کا مطلب ہے کسی عمل کو کلیۃً اللہ کے لئے کر دینا زکوٰۃ میں یہ صورت اسی وقت پیدا ہوتی جب فقیر کے حوالہ کرنے کے بعد زکوٰۃ کے بقدر مال کی نسبت زکوٰۃ دہندہ سے کلیۃً منقطع ہو جائے اور وہ خالص اللہ کے لئے ہو جائے زکوٰۃ میں قربت کا مفہوم اپنی ملکیت ختم کر کے اللہ کی طرف اس مال کے نکالنے میں ہے، نہ کہ فقیر کو مالک بنانے میں، بلکہ فقیر کو مالک بنانا دراصل اللہ کی جانب سے ہے اور صاحب مال اللہ تعالیٰ کی جانب سے نائب ہے (بدائع الصنائع ۳۹، ۲)۔

علامہ کاسانی کی یہ عبارت تملیک کے سلسلے میں فقہاء کے نقطہ نظر کی بڑی مدلل ترجمانی کرتی ہے، مختلف حضرات نے کاسانی کا حوالہ دیا ہے، لیکن عام طور پر ان کے استدلال کا بڑا حصہ اختصار کی نظر ہو گیا ہے، اس لئے میں نے طویل ہونے کے باوجود ان کا استدلال پیش کرنا ضروری سمجھا۔  
فقہاء شافعیہ کا موقف:

شافعیہ نے آیت مصارف (انما الصدقات للفقراء الخ) کے لام کو تملیک کے معنی میں لیا ہے، اس لئے ان کے نزدیک مصارف زکوٰۃ کو مال زکوٰۃ کا مالک بنانا از حد ضروری ہے، یہ بات کافی نہیں ہے کہ زکوٰۃ دہندگان اپنے طور پر زکوٰۃ مستحقین زکوٰۃ کے مفاد میں صرف کر دیں، انہیں مال زکوٰۃ کا مالک نہ بنائیں، ان کے قبضہ میں زکوٰۃ کا مال نہ دیں، فقہاء شافعیہ کے نقطہ نظر کی ترجمانی کرتے ہوئے شیخ ابواسحاق شیرازی ”المہذب“ میں لکھتے ہیں:

”ووجب صرف جميع الصدقات إلى ثمانية أصناف... والدليل عليه قوله تعالى ”انما الصدقات للفقراء... فأضاف جميع الصدقات إليهم بلام التمليك وأشرك بينهم بواو التشريك فدل على أنه مملوك لهم مشترك بينهم“ (المہذب ۱۰۲۱)۔

(تمام صدقات کو آٹھ اصناف پر صرف کرنا واجب ہے..... اس کی دلیل اللہ تعالیٰ کا یہ ارشاد ہے: ”انما الصدقات للفقراء“ اس آیت میں تمام صدقات کی اضافت لام تملیک کے ذریعہ ان آٹھ اصناف کی طرف کی گئی ہے اور شرکت پر دلالت کرنے والے ”واو“ کے ذریعہ انہیں شریک بنایا گیا ہے، اس سے معلوم ہوا کہ زکوٰۃ ان آٹھ اصناف کی ملکیت اور ان کے درمیان مشترک ہے)۔

اور اسی سے ملتی جلتی بات نووی نے بھی کہی ہے (تفصیل کے لئے دیکھئے: المجموع شرح المہذب)۔

فقہاء شافعیہ کے ان اقتباسات سے واضح ہوتا ہے کہ ان کے نزدیک ادائیگی زکوٰۃ کے لئے مستحق زکوٰۃ کو مال زکوٰۃ کا مالک بنانا ضروری ہے۔

حنا بلہ و مالکیہ کی تصریحات:

حنبلی فقہاء کی عبارتیں بھی تملیک کے ضروری ہونے کے سلسلے میں انتہائی واضح ہیں، یہاں ہم حنبلی فقہاء کے بھی دو ہی اقتباسات پر اکتفاء کرتے ہیں۔

مشہور حنبلی فقیہ شمس الدین مقدسی (محمد بن مفلح ۶۳ ھ) ”کتاب الفروع“ میں لکھتے ہیں:

”زکوٰۃ کے نکالنے میں یہ شرط ہے کہ جسے زکوٰۃ دی جائے اسے مالک بنا دیا جائے، لہذا یہ جائز نہیں ہوگا کہ زکوٰۃ سے فقراء و مساکین کو صبح و شام کا کھانا کھلا دیا جائے، زکوٰۃ سے میت کے اس دین کی ادائیگی نہیں کی جائے گی جو دین اپنی یاد دوسرے کی مصلحت کے لئے میت نے (اپنی زندگی میں) لیا ہو، یہ بات ابو عبید اور ابن عبد البر نے نقل کی ہے، کیونکہ میت میں صدقہ قبول کرنے کی اہلیت نہیں ہے، اسی طرح مال زکوٰۃ سے میت کی تکفین جائز نہیں ہے“ (کتاب الفروع ۶۱۹/۲)۔

علامہ بیہقی (منصور بن یونس اور یس ۳۶ ھ) ”کنز العمال“ میں لکھتے ہیں:



”زکوٰۃ پر فقیر کی ملکیت کے لئے اور صاحب مال کی زکوٰۃ ادا ہونے کے لئے اس پر فقیر کا قبضہ کرنا شرط ہے، لہذا زکوٰۃ کے مال سے فقراء کو صبح و شام کا کھانا کھلا دینا کافی نہیں ہے، کیونکہ یہ ایثار (دینا) نہیں ہے، اور نہ ہی زکوٰۃ سے کسی میت کا دین ادا کیا جائے گا، خواہ میت نے اپنی مصلحت کے لئے وہ دین لیا ہو یا دوسروں کی مصلحت کے لئے یہ بات ابو عبید اور ابن عبدالبر نے اجماع کی صورت میں نقل کی ہے، کیونکہ میت میں زکوٰۃ قبول کرنے کی اہلیت نہیں ہے، جس طرح اگر صاحب مال زکوٰۃ سے میت کی تکفین کرے تو زکوٰۃ ادا نہیں ہوتی..... فقیر اور دوسرے مستحقین زکوٰۃ کا مال زکوٰۃ میں اس پر قبضہ کرنے سے پہلے تصرف صحیح نہیں ہے، کیونکہ مستحقین زکوٰۃ قبضہ کرنے کے بعد ہی مال زکوٰۃ کے مالک بنتے ہیں۔ زکوٰۃ کے مصارف میں فقہاء مالکیہ بھی تملیک ضروری قرار دیتے ہیں، جیسا کہ ”کتاب الفروع“ اور ”کشاف القناع“ کے مذکورہ بالا اقتباسات میں ابن عبدالبر کا حوالہ دینے سے ظاہر ہوتا ہے“ (کشاف القناع)۔

دور حاضر کے ممتاز فقیہ ڈاکٹر وہبہ زحیلی نے تملیک ضروری ہونے کے سلسلے میں جمہور فقہاء کے نقطہ نظر کی ترجمانی کرتے ہوئے لکھا ہے:

”تمام مذاہب کے جمہور فقہاء اس بات پر متفق ہیں کہ اللہ تعالیٰ نے زکوٰۃ کے جو مصارف ذکر فرمائے ہیں ان کے علاوہ دوسرے کاموں میں زکوٰۃ صرف کرنا جائز نہیں، مثلاً مساجد، یلوں، سبیلوں کی تعمیر، نہریں کھودنا، راستوں کی مرمت، مردوں کی تکفین، ان کے دین کی ادائیگی، مہمانوں پر کسادگی کرنا، شہرینا ہوں کی تعمیر، وسائل جہاد کی تیاری، مثلاً جنگی کشتیاں بنانا، ہتھیار خریدنا اور دوسرے اس طرح کے نیک کام جن کا اللہ نے ذکر نہیں فرمایا جن میں تملیک نہیں پائی جاتی“ (اشفق الاسلامی وادلتہ ۸۷۵/۲)۔

### تملیک پر آیات قرآنی سے استدلال:

قرآن کریم نے عموماً صدقہ واجبہ (زکوٰۃ) کا حکم دینے کے لئے ایثار کی تعبیر اختیار کی ہے، قرآن کی متعدد آیات میں فرمایا گیا ہے:

”اقیموا الصلاة و آتوا الزکوٰۃ“ (سورہ بقرہ: ۴۳) (نماز قائم کرو اور زکوٰۃ دو)۔

”ایثار“ اعطائی کا ہم معنی ہے، دونوں کا معنی ہے ”دینا“۔

اصطلاحی زبان میں ہم یوں کہہ سکتے ہیں کہ فعل ایثار اور اعطاء کا ایک فاعل ہوتا ہے اور دو مفعول ہوتے ہیں، جمہور فقہائے نے ادائیگی زکوٰۃ کے لئے تملیک کے لازم ہونے پر ”ایثار“ سے بھی استدلال کیا ہے، ان کا یہ استدلال سمجھنے کے لئے ہمیں ایثار کے لغوی مفہوم اور قرآن میں اس کے استعمالات پر ایک نظر ڈالنی ہوگی۔

امام راغب اصفہانی (متوفی ۵۰۲ھ) لکھتے ہیں: ”والایثار الاعطاء وخص وضع الصدقة فی القرآن بالایثار“ (المفردات للراغب اصفہانی)

ایثار کے معنی اعطاء (دینا) ہے، قرآن میں زکوٰۃ کی ادائیگی کو خاص طور پر ایثار سے تعبیر کیا ہے۔

لینا اور دینا دو ایسی بدیہی حقیقتیں ہیں جو ابتدائے آفرینش سے چلی آرہی ہیں، انسانیت کے وحی و نبوت، علوم و فنون سے آشنا ہونے سے بہت پہلے سے لینے اور دینے کا سلسلہ جاری ہے، ظاہر ہے کہ جب دینے (ایثار) کا تعلق کسی مادی قابل ملکیت چیز سے ہو تو اس سے مراد مالک بنانا (تملیک) ہوتا ہے۔

قرآن کے بے شمار استعمالات سے یہ بات واضح ہوتی ہے کہ جب ”ایثار“ کا تعلق کسی مادی قابل ملکیت مال سے ہو تو اس سے مراد مالک بنانا ہوتا ہے، اس سلسلے میں قرآن کے چند استعمالات ملاحظہ ہوں:

”ومنہم من عاهد اللہ لئن ائنا من فضلہ لنصدقن ولنكونن من الصالحین فلما ائتم من فضلہ بخلوا بہ وتولوا وھم معرضون“ (توبہ ۷۵-۷۶)۔

(اور ان میں سے بعض ایسے ہیں جنہوں نے خدا سے عہد کیا تھا کہ اگر وہ ہم کو اپنی مہربانی سے (مال) عطا فرمائے گا تو ہم ضرور خیرات کریں گے اور نیکو کاروں میں ہو جائیں گے، لیکن جب خدا نے ان کو اپنے فضل سے (مال) دیا تو اس میں بخل کرنے لگے اور (اپنے عہد سے) روگردانی کر کے پھر بیٹھے)۔

”یا ایہنا النبی انا اھلنا للذ ازواجلت الٹی اتیت اچورھن“ (احزاب ۵)۔

اے پیغمبر! ہم نے تمہارے لئے تمہاری بیویاں جن کو تم نے ان کے مہر دے دئے ہیں حلال کر دی ہیں۔

اس کے علاوہ بھی بہت سے مقامات پر یہ صیغے استعمال ہوئے ہیں، یہاں بخوبی طوالت صرف آیات کے حوالے درج کئے جاتے ہیں، دیکھئے: (سورہ بقرہ: ۲۲۹، سورہ نساء: ۴، سورہ نور: ۲۳، سورہ نمل: ۳۶)۔

اس تفصیل کی روشنی میں یہ بات واضح ہو جاتی ہے کہ آیات قرآنی میں زکوٰۃ کے ساتھ جو فعل ”ایثاء“ استعمال ہوا ہے اس میں مالک بنانے (تملیک) کا مفہوم پایا جاتا ہے، کیونکہ مال زکوٰۃ مادی قابل ملکیت چیز ہے اور زکوٰۃ دینے کا مطلب ہی یہ ہے کہ انسان اپنے مال کے ایک حصہ سے اپنی ملکیت اور قبضہ ختم کر کے ان لوگوں کی ملکیت میں دیدے جنہیں دینے کا اللہ نے حکم فرمایا ہے، زکوٰۃ ادا کرنے میں زکوٰۃ دہندہ کی ملکیت ختم ہو کر مستحق زکوٰۃ کی ملکیت قائم ہو جاتی ہے۔

یہ نکتہ تو بدیہی اور اجامی ہے کہ زکوٰۃ نکالنے کے بعد مال زکوٰۃ سے زکوٰۃ دہندہ کی ملکیت ختم ہو جاتی ہے، اب اس کے بعد اگر یہ کہا جائے کہ وہ مال کسی فقیر یا مستحق زکوٰۃ کی ملکیت میں جانا ضروری نہیں، بلکہ ایسا بھی ہو سکتا ہے کہ وہ مال خدا کی ملکیت میں رہے اور مستحقین زکوٰۃ کو اس سے فائدہ پہنچایا جائے تو وقف اور زکوٰۃ میں کیا فرق رہ جائے گا، دونوں کے درمیان مابہ الامتیاز یہی تو ہے کہ مال وقف ان لوگوں کی ملکیت میں نہیں جاتا جن پر وقف کیا گیا ہے اور مال زکوٰۃ مستحق زکوٰۃ کی ملکیت بن جاتا ہے۔

حدیث مجاذہ سے استدلال:

اگر ہم حدیث مجاذہ کی روشنی میں دیکھیں تو تملیک کا مسئلہ بالکل عیاں ہو جاتا ہے، رسول اللہ ﷺ نے حضرت معاذ بن جبلؓ کو یمن کی طرف روانہ کرتے ہوئے فرمایا:

”انک تأتي قوما من اهل الكتاب فادعهم الى شهادة ان لا اله الا الله واني رسول الله. فان هم اطاعوك لذلك فاعلمهم ان الله افترض عليهم خمس صلوات في اليوم والليلة. فان اطاعوك لذلك فاعلمهم ان الله افترض عليهم صدقة تؤخذ من اغنيائهم فترد على فقرائهم“

(تم اہل کتاب قوم کے پاس جا رہے ہو انہیں اس بات کی دعوت دو کہ اللہ کی وحدانیت اور میری رسالت کی شہادت دیں اگر وہ تمہاری یہ بات مان لیں تو انہیں بتاؤ کہ اللہ نے شب و روز میں ان پر پانچ نمازیں فرض کی ہیں، اگر تمہاری یہ بات بھی مان لیں تو انہیں بتاؤ کہ اللہ نے ان پر زکوٰۃ فرض کی ہے جو ان کے اغنیاء سے لی جائے گی اور ان کے فقراء کو واپس دی جائے گی)۔

اس حدیث میں غور کرنے کی بات یہ ہے کہ صدقہ فرض (زکوٰۃ) کے بارے میں فرمایا گیا ہے کہ اغنیاء سے اس کا ”اخذ“ (لینا) ہوگا اور فقراء پر اس کا ”رد“ (واپس کرنا، دینا) ہوگا ”اخذ“ اور ”رد“ دونوں مقابل لفظ ہیں، اغنیاء سے جس چیز کا اخذ ہوگا فقراء پر اسی کا رد ہوگا ظاہر ہے کہ زکوٰۃ وصول کرنے میں اغنیاء سے صرف مال زکوٰۃ کے منافع نہیں لئے جاتے، بلکہ اس کی ملکیت بھی لی جاتی ہے، لہذا فقراء پر رد صرف منافع کا نہیں ہوگا، بلکہ ملکیت کا بھی ہوگا، یعنی فقراء کو مال زکوٰۃ کا مالک بنا دیا جائے گا اور یہی تملیک فقیر ہے جس پر فقہاء نے زور دیا ہے تملیک فقیر کتاب و سنت کا تقاضہ ہے فقہاء اسلام کی اختراع نہیں ہے۔

’اخذ اور رد‘ کا یہ عمل اسلامی حکومت کرے گی اور اس کی عدم موجودگی میں مسلمانوں کے ارباب حل و عقد کر سکتے ہیں، اخذ اور رد کے اس عمل میں اسلامی حکومت ایک واسطہ کا کام دیتی ہے حکومت کو یہ اختیار نہیں ہے کہ فقراء کی طرف ملکیت منتقل کرنے کے بجائے مال زکوٰۃ پر اپنی ملکیت قائم کر لے اور فقراء کو صرف اس کے منافع سے بہرہ آور کرے، کیونکہ ایسی صورت میں اس نے اغنیاء سے جس چیز کا اخذ کیا اسے فقراء کی طرف واپس نہیں کیا۔

عہد نبوی اور عہد صحابہ کا تعامل:

رسول اللہ ﷺ کے دور سے لے کر آخری صدیوں تک زکوٰۃ کی ادائیگی اور تقسیم کا یہی طریقہ رائج تھا، زکوٰۃ فقراء، مساکین اور دوسرے مستحقین کو بطور ملکیت دے دی جاتی تھی، تاریخ اسلام میں ایک نظیر بھی ایسی نہیں ملتی ہے کہ زکوٰۃ فقراء میں تقسیم کرنے کے بجائے کسی ایسی رفاہی اور فلاحی اسکیم میں لگا لی گئی ہو جس کا نفع فقراء کو پہنچتا ہو اور ملکیت ان کی طرف منتقل نہ ہوتی ہو، حالانکہ اس زمانہ میں رفاہی اور فلاحی کام بہ کثرت ہوا کرتے تھے۔

محمد بن یوسف نے حضرت طاؤس کو مخالف کا عامل بنایا وہ امیروں سے زکوٰۃ لیکر فقراء میں بانٹتے رہے، جب وہ وفات پانے تو محمد بن یوسف نے کہا

”اپنا حساب پیش کرو“ اس پر انہوں نے فرمایا میرے پاس کوئی حساب نہیں ہے میں امراء سے وصول کرتا اور غرباء میں تقسیم کرتا تھا۔

”جامع ترمذی“ میں ابو جحیفہ سے روایت ہے، وہ فرماتے ہیں:

”قدم علينا مصدق النبي ﷺ فأخذ الصدقة من أغنيائنا فجعلها في فقرائنا وكنت غلاماً يتيماً فأعطاني منها قلوصاً“

(ہمارے یہاں رسول اکرم صلی اللہ علیہ وسلم کی طرف سے زکوٰۃ وصول کر نیوالا آیا اس نے ہمارے مالداروں سے زکوٰۃ لے کر ہمارے غریبوں میں تقسیم کر دی میں یتیم لڑکا تھا مجھے بھی اس میں سے ایک جوان اڈٹی دی۔)

منکرین تملیک کو بھی اس حقیقت کا اعتراف ہے کہ خیر القرون اور اس کے بعد کی صدیوں میں ادا نیگی زکوٰۃ کی یہی شکل رائج تھی کہ زکوٰۃ کے مستحقین کو مال زکوٰۃ کا مالک بنا دیا جاتا تھا، تاریخ اسلام کے ہر دور میں تملیک فقیر پر مسلسل عمل محض اتفاقی بات نہیں ہو سکتی، بلکہ اس سے معلوم ہوتا ہے کہ ہر دور میں امت کے ہر طبقہ کے ذہن میں شعور یا غیر شعوری طور پر یہ بات راسخ رہی ہے کہ ادا نیگی زکوٰۃ کی واحد شکل تملیک مستحق ہے۔

حرف آخر:

گزشتہ صفحات سے فقہاء اسلام کا یہ نقطہ نظر واضح ہوا کہ ادا نیگی زکوٰۃ کے لئے فقراء مساکین وغیرہ کو مال زکوٰۃ کا مالک بنانا ضروری ہے، تملیک کی حکمت اور اس کے کچھ دلائل بھی آپ کے سامنے آئے، حقیقت یہ ہے کہ زکوٰۃ کو فریضہ قرار دے کر اسلام نے فقر و فاقہ کا علاج کرنا چاہا ہے اور سماج کے نادار و محتاج طبقہ کی ضروریات زندگی کا باعزت بندوبست کیا ہے، فقر و افلاس انسان کو بسا اوقات ایسی منزل تک پہنچا دیتے ہیں کہ وہ اپنی عزت و آبرو، دین و ایمان ہر چیز کو خیر باد کہہ دیتا ہے، عصر حاضر کی تمام سائنسی و صنعتی ترقیات کے باوجود دنیا کے اکثر ممالک میں فقر و افلاس ایک سنگین مسئلہ بنا ہوا ہے پسماندہ اور ترقی پذیر ممالک خصوصاً مسلم ممالک میں آبادی کا بڑا حصہ خط افلاس سے کافی نیچے زندگی گزار رہا ہے، افریقہ کے مسلم ممالک غذائی بحران اور قحط سالی سے دوچار ہیں، فقر و افلاس کی اس سنگین صورت حال نے عیسائی مشنریوں کو یہ سنہرا موقع فراہم کیا ہے کہ وہ غریب و نادار مسلمانوں کے دین و ایمان سے کھلو اڑ کریں، انہیں اسلام کی روشنی سے نکال کر مسیحیت کی ظلمت میں لے جائیں، فقر و افلاس میں گرفتار مسلمان ملحدانہ تحریکات، مشرکانہ نظریات اور اسلام دشمن طاقتوں کا لقمہ تر ثابت ہو رہے ہیں۔

ان حالات میں سخت ضرورت ہے کہ اسلامی تعلیمات کے مطابق زکوٰۃ کا نظام قائم کر کے مسلم سماج کے غریب و نادار طبقہ کی اعانت کی جائے، اسے خط افلاس سے اوپر اٹھایا جائے، ضروریات زندگی سے محروم اس طبقہ کی ضروریات کا انتظام کیا جائے، مسلم ممالک میں بھی چونکہ اسلام کا نظام تقسیم دولت نافذ نہیں ہے، اس لئے سماج میں حدود رجبہ معاشی عدم توازن اور ناہمواری پائی جاتی ہے، ایک طبقہ مالدار سے مالدار تر اور دوسرا غریب سے غریب تر ہوتا جا رہا ہے، فقر و افلاس کا مہلک ناسور صرف انہیں ملکوں میں نہیں ہے جنہیں غریب اور پسماندہ گردانا جاتا ہے، بلکہ مالدار ممالک بھی اس سے دوچار ہیں، مسلم ممالک اور مسلم معاشرے زکوٰۃ کا کامل نظام برپا کر کے فقر و افلاس کے مضر اور مہلک اثرات سے مسلم سماج کو بچا سکتے ہیں۔

تملیک کی بندش اس بات کو یقینی بناتی ہے کہ زکوٰۃ مسلم سماج کے نادار و محتاج طبقہ پر صرف ہو، طبقہ فقراء کو اس سے پورا فائدہ پہنچے، غریبوں کی فلاح و بہبود کے نام پر زکوٰۃ کی خطیر رقم اغنیاء کے کنٹرول میں نہ چلی جائے، تملیک کی شرط ختم کرنے اور زکوٰۃ کے ساتھ میں مصرف ”فی سبیل اللہ“ کو عام کر دینے کا لازمی نتیجہ یہ ہوگا کہ تمام رفاه، فلاحی اور دینی کاموں میں زکوٰۃ تقسیم ہو جانے کی وجہ سے سماج کا محتاج و نادار طبقہ زکوٰۃ سے محروم ہو جائے گا اور فقر و افلاس کے دلدل میں گرفتار ہو کر اپنی ہر متاع عزیز کو قربان کرنے پر آمادہ ہو جائے گا، اس طرح زکوٰۃ کی مشروعیت کا ایک بڑا مقصد فوت ہو جائے گا اور زکوٰۃ کی روح بری طرح متاثر ہوگی۔

☆☆☆

## اموال زکوٰۃ سے سرمایہ کاری

مولانا انیس الرحمن قاسمی ؒ

اللہ جل شانہ نے زکوٰۃ بنیادی طور پر حاجتمندوں، فقراء و مساکین، مجاہدین فی سبیل اللہ، مسافر، موافقتہ القلوب اور زکوٰۃ کا نظم کرنے والوں کو دینے کا حکم دیا ہے۔ ارشاد الہی ہے: ”إنما الصدقات للفقراء والمساكين، والعاملین علیہا والموء لفة قلوبہم۔ وفی الرقاب والغارمین فی سبیل اللہ وابن السبیل فریضة من اللہ“ (سورہ توبہ: ۶۰)۔

احادیث نبویہ اور حضرات مفسرین کی بیان کردہ تفاسیر اور فقہاء کے اقوال پر غور کرنے کے بعد یہ بات واضح ہوتی ہے کہ ان آٹھ مصارف میں سوائے عا ملین کے دیگر تمام مصارف میں فقر کی شرط ہے، یعنی ان مصارف پر صرف کرنا اسی وقت جائز ہے، جبکہ فقر موجود ہو، ان مذکورہ بالا مصارف کے علاوہ دیگر کسی بھی مصرف میں زکوٰۃ کی رقم صرف کرنا شرعاً جائز نہیں ہے۔

حاجتمندوں کی ضروریات کو سامنے رکھ کر سوالنامہ میں کچھ افراد کا یہ نقطہ نظر لکھا گیا ہے کہ زکوٰۃ کی رقم حاجتمندوں پر تھوڑی تھوڑی مقدار میں تقسیم کرنے کے بجائے ایسا کیوں نہ کیا جائے کہ اس رقم سے کوئی کارخانہ یا فیکٹری قائم کر دی جائے، یا اسے کسی اور کاروبار میں لگا دیا جائے، اور اس کارخانہ، فیکٹری، کاروبار سے حاصل ہونے والے نفع کو فقراء میں تقسیم کیا جائے، تاکہ ہر سال کی زکوٰۃ کھاپی کر برابر نہ ہو جائے، بلکہ اس سے آمدنی کے ایسے مستقل ذرائع پیدا ہو جائیں جو مستقل طور پر فقراء کی ضرورت پوری کریں اور زکوٰۃ کی رقم سے وجود میں آنے والے کارخانوں اور فیکٹریوں میں حتی الامکان مستحقین زکوٰۃ ہی کو ملازم رکھا جائے، تاکہ وہ فقر و فاقہ کے دلول سے نکل سکیں، بعض افراد اور جماعتوں نے ایسی بعض اسکموں پر عمل بھی شروع کر دیا ہے اس بنیاد پر سوالنامہ میں زکوٰۃ سے استثمار، زکوٰۃ کے مال سے رہائشی مکانات و دکانیں تعمیر کرنے اور انہیں فقراء کے حوالہ کرنے سے متعلق سوالات قائم کئے گئے ہیں۔

اس سلسلہ میں بنیادی بات یہ ہے کہ زکوٰۃ صاحب مال کے اوپر فرض ہے، جس سے مقصود مال کو پاک کرنا ہے، اس لئے زکوٰۃ دینے والے اور لینے والے دونوں کے بارے میں حکم شرع کو سامنے رکھنا ہوگا، زکوٰۃ جس کے اوپر فرض ہے اس کے بارے میں حکم یہ ہے کہ اموال باطنہ کی زکوٰۃ خود مستحقین کو دیدے، لیکن اموال ظاہرہ کی زکوٰۃ امام المسلمین کے ذریعہ ادا کرے، جب وہ زکوٰۃ نکالے تو اس کے لئے ضروری ہے کہ اموال باطنہ کی زکوٰۃ نکال کر کہیں رکھ نہ دے، بلکہ مستحقین کو دیکر مالک بنا دے، اگر وہ ایسا کرے گا تبھی اس کی زکوٰۃ ادا ہوگی، ورنہ نہیں، ”در مختار“ میں ہے:

” (ہی) لغة: الطهارة والنماء، وشرعا (تملیک ... جزء مال عينه الشارع ... من مسلم فقير)۔ (الدر علی الرد ۲۰۲۱۳)

اس سے معلوم ہوا کہ اگر صرف زکوٰۃ کی نیت سے رقم نکال کر اپنی ملکیت سے الگ کر دیا جائے تو اس کو زکوٰۃ نہیں کہیں گے، جب تک کہ اس رقم کا فقراء و مساکین کو مالک نہ بنا دیا جائے، البتہ اگر خود فقیر، یا اس کا نائب زکوٰۃ پر قبضہ کر لے تو زکوٰۃ ادا ہو جائیگی، لیکن اگر زکوٰۃ کی نیت سے مال کا کچھ حصہ الگ کر کے رکھ دیا جائے اور وہ مستحقین کو مالک بنانے سے پہلے ضائع ہو جائے تو زکوٰۃ ادا نہیں ہوگی، کیونکہ زکوٰۃ کی ادائیگی میں تملیک شرط ہے، چنانچہ محمود حنفی لکھتے ہیں:

”اعلم ان التملیک شرط: قال اللہ تعالیٰ: وأتوا الزکاة والایتاء: الإعطاء. والإعطاء التملیک، فلا بد فیہا من قبض الفقیر أو نائبہ“ (الاختیار لتحلیل المختار ۱۰۲۱)۔

”والایتاء هو التملیک ومراده تملیک جزء مالہ“ (البحر ۲۰۲۱)۔

یہی وجہ ہے کہ مجنون اور صبی وغیرہ کو زکوٰۃ دینے سے زکوٰۃ ادا نہیں ہوتی ہے، تملیک کی شرط پر دیگر ائمہ، جیسے امام شافعی اور احمد بن حنبل بھی متفق ہیں۔

ناظم امارت شرعیہ۔ پھلواری شریف پٹنہ۔

۱۔ (الف) ان بحث سے یہ واضح ہے کہ زکوٰۃ کی ادائیگی میں تملیک شی ضروری ہے، اس لئے اگر کوئی شخص عین شئی کا مالک نہ بنائے، بلکہ زکوٰۃ کے رقم سے کارخانے قائم کر کے اور ان سے حاصل ہونے والے منافع کو تقسیم کرے یا ان کارخانوں میں فقراء کو ملازمت دے کر روزگار فراہم کر دے تو اس سے کارخانے قائم کرنے والے کی زکوٰۃ ادا نہیں ہوگی، ہاں جس قدر منافع زکوٰۃ کی نیت سے فقراء کو ادا کر دیا اس قدر زکوٰۃ ادا ہو جائے گی۔

(ب)۔ اسی طرح اگر کوئی شخص مال زکوٰۃ کو الگ کر کے کارخانہ قائم کرنے میں لگا دیتا ہے تو اگرچہ اس کی نیت فقراء کی رعایت اور اس کی حالت بہتر بنانے کی ہے، مگر اس طرح زکوٰۃ جس کے اوپر فرض ہے وہ ادا نہیں ہوتی ہے اور اسکے منافع کے تقسیم سے زکوٰۃ گرچہ تھوڑا تھوڑا کر کے ادا ہو رہی ہو، مگر اس عمل سے زکوٰۃ کی ادائیگی میں تاخیر ہو رہی ہے جو جائز نہیں ہے۔

”در مختار“ میں ہے: ”ظاہرہ الاثم بالتاخير ولو قل. کیومر اویومین؛ لآثمہ فسروا القدر بأول أوقات الإمكان الخ“ (۲۰۳)۔

اس سے معلوم ہوتا ہے کہ زکوٰۃ کی رقم جتنی جلد ممکن ہو سکے مستحقین کے درمیان تقسیم کر دی جائے، اس کو روک کر رکھنا یہاں تک کہ اس پر سال گزر جائے یہ سہی نہیں ہے جو لوگ ایسا کریں گے وہ گنہگار ہوں گے۔

(ج)۔ ہاں اگر فقراء و مساکین، یا ان کے نمائندے زکوٰۃ کے مال سے فیکٹری وغیرہ قائم کریں تو یہ درست ہوگا، کیونکہ اس صورت میں زکوٰۃ دینے والے کی زکوٰۃ ادا ہو جائے گی اور ان کا فیکٹری قائم کرنا بھی درست ہوگا۔

(د)۔ اگر زکوٰۃ نکالنے والا اموال زکوٰۃ سے فیکٹری قائم کر کے اس کی ملکیت فقراء و مساکین کو دیدے تو اس صورت میں بھی زکوٰۃ ادا ہو جائے گی۔

۲۔ (الف) اسی طرح اگر زکوٰۃ کی رقم سے دکان یا رہائشی مکان تعمیر کر کے فقراء و مساکین کو اس کا مالک بنا دیا جائے تو جائز ہوگا۔

(ب) لیکن اگر زکوٰۃ کی رقم سے دکان یا رہائشی کے لئے مکان تعمیر کر کے فقراء و مساکین کو صرف رہائشی، یا دکان داری کے لئے دے جائیں تو چونکہ اس میں تملیک نہیں ہے، اس لئے زکوٰۃ ادا نہ ہوگی، چنانچہ مرغیانی اپنی مشہور تصنیف ”ہدایہ“ میں رقمطراز ہیں: ”لا یدنی بہا مسجد ولا یکفن بہا لانعدام التملیک“ (۱۸۵/۱)۔

۳۔ فقراء و مساکین کو مکانات یا دکانیں زکوٰۃ کی رقم سے تعمیر کر کے دے دی جائے تو چونکہ اس صورت میں تملیک پائی جا رہی ہے، اس لئے یہ صورت جائز درست ہے، زکوٰۃ ادا ہو جائے گی۔ اس میں کوئی قباحت نہیں ہے، یہی وجہ ہے کہ کسی فقیر کو اتنی مقدار دینا مکروہ ہے جس سے وہ فقیر صاحب نصاب ہو جائے اور ظاہر ہے کہ مکان اور دکان جو رہائش اور تجارت کے لئے ہو وہ حوائج اصلیہ میں شامل ہے، نصاب میں اس کا شمار نہیں ہے۔

خلاصہ بحث:

ان چند تمہیدی بحثوں کے بعد سوالنامہ میں پیش کردہ سوالات کے جوابات مندرجہ ذیل ہیں:

(الف) زکوٰۃ کی رقوم کا استعمار: زکوٰۃ کی رقم سے فیکٹریاں اور کارخانے قائم کرنے کی دو صورتیں ہیں پہلی صورت یہ ہے کہ خود جن لوگوں پر زکوٰۃ فرض ہو وہ یا ان کے نمائندے زکوٰۃ کی رقوم سے فیکٹریاں یا کارخانے قائم کریں اور ان سے حاصل ہونے والے منافع کو فقراء و مساکین پر تقسیم کریں۔

دوسری صورت یہ ہے کہ فقراء و مساکین یا ان کے نمائندوں کو زکوٰۃ کی رقوم دیکر مالک بنا دیا جائے اور خود فقراء یا ان کے نمائندے انکی اجازت سے فیکٹریاں یا کارخانے قائم کریں۔

پہلی صورت کا حکم یہ ہے کہ صرف کارخانہ اور فیکٹریاں مذکورہ مقصد کے تحت قائم کر دینے کی وجہ سے زکوٰۃ ادا نہیں ہوگی، اس لئے کہ قرآن کریم کے بیان کردہ آٹھ مصارف میں سے کوئی بھی مصرف نہیں ہے، نیز تملیک مستحقین بھی نہیں پائی جا رہی ہے اور خود زکوٰۃ کی جو تعریف کی گئی ہے وہ تعریف بھی صادق نہیں آتی ہے، البتہ اگر اس صورت میں فیکٹریاں اور کارخانوں سے حاصل ہونے والے منافع کو خود قائم کرنے والے حضرات یا ان کے نمائندے فقراء و مساکین کو دیتے وقت زکوٰۃ کی نیت کر لیں تو جتنی رقم دیں کہ اس کے بقدر زکوٰۃ ادا ہو جائیگی، اس لئے کہ جب تک زکوٰۃ کی رقم مستحقین تک نہیں پہنچائی گئی، بلکہ صرف فیکٹریاں اور کارخانے قائم کئے گئے وہ زکوٰۃ کی رقم ہوئی ہی نہیں، بلکہ ان کی ذاتی رقم ہوئی، البتہ جب حاصل ہونے والے منافع کی رقم کو زکوٰۃ کی نیت سے فقراء

ومساکین کو دی جائے تو اب تملیک پائی گئی، اس لئے زکوٰۃ ادا ہو جائے گی، لیکن چونکہ اس صورت میں ادائیگی زکوٰۃ میں تاخیر ہوگی، اس لئے یہ طریقہ صحیح نہیں ہوگا اور باعث گناہ ہوگا۔

دوسری صورت میں جبکہ خود فقراء و مساکین یا ان کے نمائندے فیکٹری یا کارخانہ قائم کریں تو چونکہ اس صورت میں خود فقراء و مساکین زکوٰۃ کے مصارف میں اور تملیک بھی پائی جا رہی ہے، اس لئے یہ صورت صحیح ہے، اس صورت میں زکوٰۃ ادا ہو جائے گی، اگر خود فقراء و مساکین زکوٰۃ کی رقم پر قبضہ کر کے فیکٹری یا کارخانہ قائم کریں تو اس میں کوئی شبہ ہی نہیں ہے، اور اگر ان کے نمائندے زکوٰۃ رقم پر قبضہ کر کے ان کی اجازت سے فیکٹری یا کارخانہ قائم کریں اور چونکہ وکیل کا قبضہ موکل کا قبضہ سمجھا جاتا ہے اور وکیل کو موکل کی اجازت و صراحت کے مطابق ہر جائز تصرف کا اختیار ہوتا ہے، اس لئے یہ صورت بھی بلاشبہ جواز کی ہے۔

(ب) تمہیدی مباحث میں اس کے دلائل بیان کئے جا چکے۔ وہاں ملاحظہ کر لیا جائے۔

(ج) تملیک: زکوٰۃ کی ادائیگی کے لئے تملیک مستحقین ضروری ہے، اس کے بغیر زکوٰۃ ادا نہیں ہوگی، جیسا کہ تفصیل گزر چکی، جہاں تک زیر بحث مسئلے میں تملیک کی شرط پوری ہونے یا نہ ہونے کی بات ہے تو اس کی تفصیل بھی گزر چکی ہے کہ اگر خود زکوٰۃ دہندگان یا ان کے نمائندے فیکٹری یا کارخانہ قائم کریں تو تملیک کی شرط پائی جائے گی۔

۲۔ اگر زکوٰۃ کی رقم سے رہائشی مکان یا دکانیں تعمیر کر کے فقراء کو رہائش یا تجارت کے لئے دے دی جائیں اور ان کو مالک نہ بنایا جائے تو زکوٰۃ ادا نہیں ہوگی، اس لئے کہ زکوٰۃ کی بنیادی شرط تملیک کا فقدان ہے۔

۳۔ البتہ اگر فقراء و مساکین کو مکانات یا دکانیں زکوٰۃ کی رقم سے تعمیر کر کے دے دی جائے تو چونکہ اس صورت میں تملیک پائی جا رہی ہے، اس لئے یہ صورت جائز و درست ہے، زکوٰۃ ادا ہو جائے گی، اور اس میں کوئی قباحت بھی نہیں ہے، اس لئے کہ کسی ایک فقیر کو اتنی مقدار دینا مکروہ ہے جس سے وہ فقیر صاحب نصاب ہو جائے، اور ظاہر ہے کہ مکان اور دکان جو رہائش اور تجارت کے لئے ہو وہ حرام حصلیہ میں شامل ہے، نصاب میں اس کا شمار نہیں ہے۔



## جدید مسائل و مشکلات کی روشنی میں زکوٰۃ کی سرمایہ کاری

مولانا خورشید انور اعظمی

اللہ تعالیٰ نے مالکان کو اپنے فرمان "اتوا الزکاة" کے ذریعہ زکوٰۃ دینے کا حکم فرمایا ہے، اور یہ دینا مالک ہی بنانا ہے۔ یہ اور اس طرح کی دیگر دلیلوں کے پیش نظر فقہائے کرام نے تملیک فقیر کو زکوٰۃ کی صحت ادا کے لئے رکن قرار دیا ہے (تفصیل کے لئے دیکھئے: فتح القدیر ۲۰/۲، بدائع ۲۲/۲، رد المحتار ۲۲/۳)۔

اس سے جہاں یہ معلوم ہوتا ہے کہ زکوٰۃ کی ادائیگی بطور تملیک ہوتی ہے کہ نہ بطور اباحت، وہیں یہ بھی واضح ہوتا ہے کہ فقیر کو مال کا ایک حصہ دینا ہوگا، نہ کہ اس کی منفعت، کیونکہ منفعت مال نہیں ہے، پھر مالک بھی اس طرح بنانا ہوگا کہ زکوٰۃ دہندہ کا اس مال زکوٰۃ سے کوئی تعلق نہ ہو، بلکہ مستحق زکوٰۃ کو اس پر مالکانہ قبضہ حاصل ہو، نیز یہ عمل محض اللہ واسطے ہو۔

اب اگر تملیک نہ ہو، یا مال کے بجائے اس کی منفعت کی تملیک ہو، یا زکوٰۃ دہندہ کا اس مال زکوٰۃ سے تعلق باقی ہو، یا وہ لوجہ اللہ نہ ہو تو زکوٰۃ ادا نہ ہوگی۔

ان تفصیلات کی روشنی میں جوابات مندرجہ ذیل ہیں:

۱۔ (الف) زکوٰۃ کی رقوم سے کارخانے فیکٹریاں قائم کر کے ان سے حاصل شدہ منافع کو مستحقین زکوٰۃ میں تقسیم کرنا اور ان کارخانوں میں فقراء کو ملازمت دے کر ان کے لئے روزگار فراہم کرنا از روئے شرع درست نہیں ہوگا۔

(ب) اموال زکوٰۃ کے اس طرح کے استثمار و سرمایہ کاری کے عدم جواز کے کئی اسباب ہیں:

اول: یہ کہ اس میں تملیک کا فقدان ہے جس کی وجہ سے فقراء ان کارخانوں کے ملازم ہوں گے نہ کہ مالک، جس کا صاف مطلب یہ ہے کہ ان تک زکوٰۃ کی اصل رقم نہ پہنچ کر اس کا نفع پہنچ رہا ہے، جبکہ زکوٰۃ میں فقیر تک اسی رقم کا پہنچنا ضروری ہوتا ہے، نہ کہ اس کے نفع کا۔

دوم: یہ کہ جو رقم تنخواہ کی شکل میں انہیں دستیاب ہوگی وہ معاوضہ محنت ہے، زکوٰۃ نہیں ہے، اس لئے کہ زکوٰۃ فقراء کی حاجتوں اور ضرورتوں کو دفع کرنے کے لئے کسی معاوضہ کے بغیر دی جاتی ہے۔

سوم: یہ کہ اس صورت میں نبی اکرم صلی اللہ علیہ وسلم کے ارشاد: "تؤخذ من أغنياءهم فتود في فقرائهم" (مسلم ۳۶/۱) (زکوٰۃ ان کے اغنیاء سے لی جائے گی اور ان کے فقراء میں لوٹا دینی جائے گی) کے ایک جزء "أخذ من الأغنياء" پر عمل ہو پائے گا مگر دوسرے جزء "تود في فقرائهم" پر عمل نہیں ہو پائے گا، اس لئے کہ اس دوسرے جزء کو عملی شکل دینے کے لئے ضروری ہے فقیر کو مال زکوٰۃ پر مالکانہ قبضہ حاصل ہو جس کی ترجمانی "فتاویٰ عالمگیری" میں ان الفاظ میں کی گئی ہے:

"إذا دفع الزكاة إلى الفقير لا يتم مالم يقبضها أو يقبضها للفقير من له ولاية عليه" (فتاویٰ ہندیہ ۱۰۹۰)۔

(جب زکوٰۃ فقیر کو دے تو اس کی ادائیگی اس وقت تک مکمل نہیں ہوگی جب تک وہ فقیر یا اس کے لئے اس کا ولی قبضہ نہ کر لے)۔

چہارم: یہ کہ اس طرح کے کارخانوں کے قائم کرنے کے بعد ان کے صحیح ڈھنگ سے چلانے کا مسئلہ ہوگا جو بہت مشکل اور نازک ہوگا، اس وجہ سے کہ ان میں صرف وہی لوگ ملازم ہو سکیں گے جو مستحق زکوٰۃ ہوں گے اور وہ دوران ملازمت غنی ہو گئے تو انہیں وہاں سے علیحدہ ہونا لازم اور ضروری ہوگا اس وجہ سے کہ وہ جگہ ان کے لئے اب شرعی اعتبار سے درست نہیں رہی بلکہ اس جگہ کسی دوسرے مستحق زکوٰۃ کا تقرر کرنا لازم ہوگا اور یہ ارباب بست و کشاء کی ذمہ داری ہوگی کہ اس

پہلو پر گہری نگاہ رکھیں کہ کہیں ایسا نہ ہو کہ مستحق رہ جائیں اور غیر مستحق اس نظام سے مستفید ہوتے رہیں، یہ بہت ہی نازک مرحلہ ہے اور قوی اندیشہ ہے کہ زکوٰۃ کا غلط استعمال ہونے لگے۔

معاشرے کے دے بے کچلے افراد کی سچی ہمدردی کا تقاضا تو یہ ہے کہ صدقات نافلہ سے اس طرح کے کارخانے وغیرہ قائم کئے جائیں اور فقراء و مساکین اور ضرورت مند افراد کے لئے وقف کر دیئے جائیں۔

(ج) ادائیگی زکوٰۃ کے لئے تملیک ضروری ہے، ”رد المحتار“ میں ہے: ”یصرف المزکی (الی کلھم أو الی بعضهم تملیکاً) لا اباحتہ فلا یکفی فیہا الإطعام إلا بطریق التملیک ولو أطعمہ ناویا الزکاۃ کا تکفی“ (رد المحتار ۲۰۶۸، فتاویٰ ہندیہ ۱۰۱۸۱، ہدایہ کتاب الزکوٰۃ)۔

زکوٰۃ وہ مندرہ تمام مصارف یا بعض مصارف میں بطور تملیک صرف کرے نہ کہ بطور اباحت، چنانچہ مال زکوٰۃ میں کسی کو صرف بطور تملیک ہی کھلانا کافی ہوگا اور اگر کسی اپنے پاس زکوٰۃ کی نیت سے کھلایا تو کافی نہ ہوگا۔

ادائیگی زکوٰۃ کے لئے تملیک کی شرط صرف فقہائے احناف ہی کے یہاں نہیں ہے، بلکہ تمام مذاہب کے جمہور فقہاء کا اس پر اتفاق ہے، ڈاکٹر وہبہ زحیلی اپنی کتاب ”الفقہ الاسلامی وادلتہ“ میں تحریر فرماتے ہیں:

”تمام مذاہب کے جمہور فقہاء کا اتفاق ہے، اللہ تعالیٰ کے ذکر کردہ مصارف کے علاوہ چیزوں میں زکوٰۃ خرچ کرنا جائز نہیں ہے مثلاً مساجد، پلوں اور سیلوں کی تعمیر، نہروں کی کھدائی، رستوں کی مرمت، مردوں کی تکلیف، قرض کی ادائیگی، مہمانوں پر فراخی، شہر پناہوں کی تعمیر، سامان جہاد کی تیاری مثلاً جنگی کشتیوں کا بنانا، اور ہتھیار کا خریدنا اور اس طرح کے وہ کار خیر جن کا اللہ تعالیٰ نے ذکر نہیں فرمایا ہے، جن میں تملیک نہیں ہے“ (الفقہ الاسلامی وادلتہ ۲/۸۷۵)۔

واضح رہے کہ مذکورہ صورت میں تملیک نہیں پائی جا رہی ہے۔

۲۔ زکوٰۃ کے مال سے اگر رہائشی مکانات یا دوکانیں تعمیر کر کے فقراء کو بغرض رہائش یا تجارت دے دی جائیں اور ان کو ان کا مالک نہ بنایا جائے تو اس صورت میں زکوٰۃ ادا نہ ہوگی اس وجہ سے کہ تملیک نہیں پائی گئی جو رکن ہے (بدائع الصنائع ۲/۱۳۲)۔

البحر الرائق میں ہے: ”زکوٰۃ کی ادائیگی صرف عین مستقوم کی تملیک سے ہوتی ہے حتیٰ کہ اگر کسی نے فقیر کو ایک سال اپنے گھر میں بنیت زکوٰۃ بسایا تو کافی نہ ہوگا، اس وجہ سے کہ منفعت عین مستقوم نہیں ہے“ (۲/۲۳۲)۔

”ولو دفعہ الیہ دارا یسکنھا عن الزکاۃ لا یجوز“ (فتاویٰ ہندیہ ۱۰۱۹۰)۔

(اور اگر کسی نے رہنے کے لئے فقیر کو بطور زکوٰۃ کوئی گھر دیا تو جائز نہیں ہے)۔

اس لئے اس صورت میں اباحت کی صورت پائی جا رہی ہے، جب کہ ادائیگی زکوٰۃ کی صحت کے لئے تملیک ضروری ہے۔

۳۔ اگر فقراء کو زکوٰۃ کا مال دینے کے بجائے مال زکوٰۃ سے مکانات یا دوکانیں تعمیر کر کے ان کی ملکیت میں دیدیا جائے تو صحیح اور درست ہے، اس وجہ سے کہ اس میں فقراء کی ضرورت کا بھی لحاظ ہے اور تملیک بھی پائی جا رہی ہے، اس سلسلے میں حضرت مولانا مفتی نظام الدین صاحب اعظمی کا ایک فتویٰ ہدیہ ناظرین ہے، حضرت لکھتے ہیں:

”پس اگر مکان بنوا کر دینا زیادہ مفید ہو تو مکان بنوا کر دے دینا بہتر ہوگا، البتہ مکان کی جولاگت و قیمت اصلی ہو وہی زکوٰۃ میں محسوب کیا جائے اور جو پیسہ ان کے نام لکھوانے اور زائد خرچ میں خرچ ہو جائے اور وہ رقم ان کی ملکیت میں نہ پہنچے وہ رقم اپنے پاس سے دی جائے، زکوٰۃ میں محسوب نہ کی جائے“ (فتاویٰ نظامیہ اندریہ ۱/۴۰۲)۔

حضرت مفتی رشید احمد صاحب مدظلہ کے ایک فتوے سے بھی یہ مسئلہ واضح ہوتا ہے تحریر فرماتے ہیں:

”اگر رقم مسکین کو نہیں دی، بلکہ اس رقم سے مکان خود بنوا کر دیا تو اس میں کراہت نہیں، اس لئے کہ اس سے مسکین صاحب نصاب نہیں ہوا، دوسری صورت یہ ہو سکتی ہے کہ تعمیر مکان کے تخمینہ کی کل رقم مسکین کو یکمشت نہ دے، بلکہ کچھ حصہ دے، جب وہ تعمیر پر خرچ ہو جائے تو مزید کچھ حصہ دیدے، اس طرح تعمیر کی تکمیل کرائے“ (حسن الفتاویٰ ۴/۳۰۰)۔

☆☆☆



## استثمار زکوٰۃ کے مسائل

مفتی جنید عالم ندوی قاسمی

### مصارف زکوٰۃ:

زکوٰۃ کے مصارف کتنے ہیں اور کون کون ہیں؟ کیا ان مصارف کے علاوہ دوسرے مصارف پر صرف کر سکتے ہیں یا نہیں؟ قرآن کریم میں زکوٰۃ کے آٹھ مصارف بیان کئے ہیں، فقراء، مساکین، عاملین، مؤلفۃ القلوب، غلاموں کو آزاد کرانا، قرض دار کی قرض کی ادائیگی کرنا، فی سبیل اللہ، ابن السبیل۔

اللہ تعالیٰ کا ارشاد ہے: ”انما الصدقات للفقراء والمساكين والعاملین علیہا والمؤلفۃ قلوبہم و فی الرقاب والغارمین و فی سبیل اللہ. و ابن السبیل فریضۃ من اللہ“ (سورۃ توبہ: ۶۰)۔

احادیث نبویہ اور حضرات مفسرین کی بیان کردہ تفاسیر اور فقہاء کے اقوال پر غور کرنے کے بعد یہ بات واضح ہوتی ہے کہ ان آٹھ مصارف میں سوا عاملین کے دیگر تمام مصارف میں فقر کی شرط ہے، یعنی ان مصارف پر صرف کرنا اسی وقت جائز ہے، جبکہ فقر موجود ہو، البتہ یہ ایک مستقل بحث ہے کہ اس زمانہ میں ”مؤلفۃ قلوب“ مصارف زکوٰۃ میں ہیں یا یہ حکم منسوخ ہے، ان مذکورہ بالا مصارف کے علاوہ دیگر کسی بھی مصرف میں زکوٰۃ کی رقم صرف کرنا شرعاً جائز نہیں ہے، چنانچہ ”سنن ابوداؤد“ میں ہے کہ ایک شخص حضور صلی اللہ علیہ وسلم کی خدمت میں حاضر رہا اور صدقات کا سوال کرنے لگا، آپ صلی اللہ علیہ وسلم نے ارشاد فرمایا کہ: اللہ تعالیٰ صدقات و زکوٰۃ کے سلسلہ میں کسی نبی یا غیر نبی کے فیصلہ پر راضی نہیں ہوا یہاں تک کہ خود ہی اس نے آٹھ مصارف بیان کر دیئے، اگر تم ان آٹھ مصارف میں سے ہو تو تم کو میں تمہارا حق دوں گا، ورنہ نہیں، الفاظ یہ ہیں:

”فاتاہ رجل فقال أعطنی من الصدقة فقال له رسول اللہ ﷺ ان اللہ لم یرض بحکم نبی ولا غیرہ فی الصدقات حتی حکم فیہا ہو فجزاھا ثمانیۃ اجزاء فان کنت من تلک الاجزاء اعطیتک حقت“ (ابوداؤد ۲۶۶۶ کتاب الزکوٰۃ)۔ اس روایت کو قدرے فرق کے ساتھ ”الجامع لاحکام القرآن للقرطبی“ میں ”دارقطنی“ کے حوالہ سے نقل کیا گیا ہے، (دیکھئے: الجامع الاحکام القرآن للقرطبی ۱۰۷۳)۔

اس روایت سے یہ بات واضح ہو گئی کہ قرآن کریم کے بیان کردہ مذکورہ مصارف کے علاوہ دوسرے کسی بھی مصرف میں صرف کرنا گویا کہ اللہ کے فیصلہ کے خلاف صرف کرنا ہوگا جو کسی طرح بھی جائز نہیں ہے۔

### تمملیک:

زکوٰۃ کی ادائیگی کے لئے تمملیک ضروری ہے یا نہیں، اگر کسی شخص کو زکوٰۃ کی رقم دے کر مالک نہ بنایا جائے تو کیا زکوٰۃ ادا ہوگی؟ اس سلسلہ میں تقریباً ائمہ اربعہ، امام ابوحنیفہ، امام مالک، امام شافعی، اور امام احمد بن حنبل اس بات پر متفق ہیں کہ زکوٰۃ کی ادائیگی میں تمملیک شرط ہے، مستحقین زکوٰۃ کو زکوٰۃ کی رقم دے کر مالک بنانے بغیر زکوٰۃ ادا نہیں ہوگی (تفصیل کے لئے دیکھئے: الجامع لاحکام القرآن للقرطبی ۱۰۷۳، الاعتیاد لتعلیل المختار ۱۲۱، البحر الرائق ۲۰۱۲)۔

یہی وجہ ہے کہ پل، مساجد، مدارس بنانے یا دیگر تعمیرات یا میت کے دین کی ادائیگی یا مردوں کے کفن یا دیگر ان تمام مصارف پر صرف کرنا جائز نہیں ہے جن میں مالک بننے کی صلاحیت نہ ہو، کیونکہ مذکورہ بالا تمام مصارف میں تمملیک کا فقدان ہے (رد المحتار باب المصروف ۶۲/۲)۔

مفتی امارت شرمیہ، بہار ازیب و جہار کھنڈ، چندہ

چونکہ تملیک ضروری ہے، اس لئے مجنون اور صبی غیر مراثی کو زکوٰۃ کی رقم دی جائے تو اس سے زکوٰۃ ادا نہیں ہوگی، اس لئے کہ ان دونوں میں مالک بننے کی صلاحیت نہیں ہے، البتہ اگر ان دونوں کا ولی زکوٰۃ کی رقم پر ان کی طرف سے قبضہ کر لے تو زکوٰۃ ادا ہو جائے گی۔

”وفی التملیک اشارۃ إلى أنه لا یصرف إلى مجنون وصبی غیر مراثی إلا إذا قبض لها من یجوز له قبضه کالأب والوصی وغیرهما“ (رد المحتار ۲/۲۲۲)۔

شافعیہ نے بھی مذکورہ مصارف پر زکوٰۃ کی رقم صرف کرنے کو جائز قرار نہیں دیا ہے، چنانچہ کتاب الاموال میں ہے: ”فأما قضاء الدين عن الميت والعطية فی كفته، وبنیان المساجد والمختفار الأثهار وما أشبه ذلك من أنواع البحر فإب سفیان وأهل العراق وغیرهم من العلماء مجمعون علی أن ذلك لا یجزی من الزکاة، لأنه لیس من الأضناف الثمانيّة“ (کتاب الاموال ۴۲۲) اس طرح کی وضاحت حنابلہ کی طرف سے بھی ملتی ہے:

”ولا یجوز صرف الزکوٰۃ الی غیر من ذکره الله تعالی من بناء المساجد والقناطر والسقایا وإصلاح الطرفات وسدا الشغور وتكفین الموق... وأشیاء ذلك من القرب التي لم یذكرها الله تعالی“ (الغنی ۲/۲۲۶)۔

کتاب فقہ مالکیہ میں بھی اس طرح کی صراحت ملتی ہے کہ ان مصارف پر صرف کرنا جائز نہیں ہے (دیکھئے: کتاب الکافی فی فقہ المدینہ)، چونکہ تملیک ضروری ہے، اس لئے اگر کسی کو زکوٰۃ کی رقم عاریتہ دی جائے تو زکوٰۃ ادا نہیں ہوگی حتیٰ کہ فقہاء کرام نے یہ صراحت کی ہے کہ اگر کوئی شخص زکوٰۃ کی رقم سے کھانا تیار کرے، اپنے ساتھ کسی فقیر کو بیٹھا کر زکوٰۃ کی نیت سے کھلائے، اس کو دے کر مالک نہ بنائے تو اس سے زکوٰۃ ادا نہیں ہوگی، البتہ اگر کھانا اس کو دے کر مالک بنائے تو زکوٰۃ ادا ہو جائے گی، رد المحتار میں ہے:

”قوله تملکاً فلا یکفی فیها الإطعام إلا بطریق التملیک ولو أطمعه عنده ناویا الزکوٰۃ لا تکفی“ (رد المحتار باب الصرف ۲/۲۲۲)۔

### منافع کی تملیک:

تملیک کی بحث کے تحت یہ جان لینا بہت ضروری ہے کہ عین شی کا مالک بنانا ضروری ہے، منافع کا مالک بنایا جائے اور عین شی کا مالک نہ بنایا جائے تو اس سے زکوٰۃ ادا نہیں ہوگی، چنانچہ اگر کوئی شخص اپنے مکان میں کسی فقیر کو ایک سال کے لئے زکوٰۃ کی نیت سے ٹھہرا دے تو اس سے زکوٰۃ ادا نہ ہوگی۔

”وهو خاص بالأعبان فخرج تملیک المنافع، قال فی الكشف الكبير فی بحث القدرة المیسرة الزکوٰۃ لا تتادی إلا بتملیک عین متقومة، حتی لو أسکن الفقیر دراه بنیة الزکوٰۃ لا یجزئ؛ لأن المنفعة لیست متقومة“ (الرائق ۲/۲۰۱)۔

### زکوٰۃ کی ادائیگی علی التراخی یا علی الفور:

ایک بحث یہ ہے کہ زکوٰۃ کی ادائیگی واجب زکوٰۃ اور ادائیگی کی شرطوں کے پائے جانے کے فوراً بعد ضروری ہے، یا بعد میں زندگی میں جب بھی زکوٰۃ ادا کر دی جائے زکوٰۃ ادا ہو جائے گی، اس سلسلہ میں دونوں طرح کا قول ملتا ہے۔

ایک قول یہ ہے کہ فوراً ادا کرنا ضروری ہے، اگر کسی شخص نے زکوٰۃ کی ادائیگی میں تاخیر کی تو وہ گنہگار ہوگا، دوسرا قول یہ ہے کہ فوراً ادائیگی لازم نہیں، تاخیر سے بھی ادا کر سکتا ہے، حتیٰ کہ پوری عمر میں جب بھی ادا کر دے تو وہ ادا کرنے والا ہی سمجھا جائے گا۔

صاحب ”بدائع“ علامہ کاسانی فرماتے ہیں کہ اسی قول کو عام مشائخ نے اختیار کیا ہے (دیکھئے: بدائع الصنائع ۳/۲۱۲)۔

”در مختار“ میں ہے کہ تراخی والے قول کو باقانی اور دوسرے حضرات نے صحیح قرار دیا ہے۔

اور ”رد المحتار“ میں ہے کہ ”تا تارخانیہ“ میں اسی قول کو صحیح کہا ہے، لیکن ”تنویر الابصار“ کے متن میں ”علی الفور“ والے قول کو مفتی بہ اور بلا عذر تاخیر کو ناجائز اور

باعث گناہ قرار دیا ہے، اور یہ بھی صراحت کی گئی ہے کہ ایسے شخص کی شہادت رد کر دی جائے گی (تفصیل کے لئے دیکھئے: الدر المختار مع ارد ۱۲/۲-۱۳)۔

دونوں کے دلائل کیا ہیں اور کون سا قول راجح ہے اور وجہ تزیح کیا ہے؟ اس تفصیل سے قطع نظر اتنی بات ضروری ہے کہ بلا عذر خواہ تاخیر کرنا غلط اور باعث گناہ ہے، تاخیر ایک دوروز کی بہت ہو سکتی ہے، لیکن صحیح قول یہ ہے کہ ایک سال کی تاخیر مراد ہے، یعنی ادائیگی زکوٰۃ کی شرط پائی جانے کے بعد ایک سال تک زکوٰۃ ادا نہ کرنے والا گنہگار ہوگا (حوالہ سابق)۔

زکوٰۃ اور دیگر صدقات واجبہ کی رقم کو جتنی جلد ممکن ہو مستحقین کے درمیان تقسیم کر دینا ضروری ہے، اس کو جمع کر کے رکھنا باعث گناہ ہے جو لوگ ایسے کریں گے وہ گنہگار ہوں گے۔

”فتاویٰ ہندیہ“ میں ہے: ”والواجب علی الائمة ان یوصلوا الحقوق إلی أربابها ولا یجسوها عنهم، ولا یجعلوها کنوزا... فإن قصر الائمة فی ذلک فوبالہ علیہم“۔

ان چند تمہیدی بحثوں کے بعد سوالنامہ میں پیش کردہ سوالات کے جوابات مندرجہ ذیل ہیں:

الف۔ اس طرح زکوٰۃ کی رقم سے فیکٹریاں اور کارخانے قائم کرنے کی دو صورتیں ہیں: پہلی صورت یہ ہے کہ خود جن لوگوں پر زکوٰۃ فرض ہو وہ یا ان کے نمائندے زکوٰۃ کی رقم سے فیکٹریاں یا کارخانے قائم کرے اور ان سے حاصل ہونے والے منافع فقراء و مساکین پر تقسیم کریں۔

دوسری صورت یہ ہے کہ فقراء و مساکین، یا ان کے نمائندوں کو زکوٰۃ کی رقم دے کر مالک بنا دیا جائے اور خود فقراء یا ان کے نمائندے ان کی اجازت سے فیکٹریاں، کارخانے قائم کریں۔

پہلی صورت کا حکم یہ ہے کہ صرف کارخانہ اور فیکٹریاں مذکورہ مقصد کے تحت قائم کر دینے کی وجہ سے زکوٰۃ ادا نہیں ہوگی، اس لئے قرآن کریم کے بیان کردہ آٹھ مصارف میں سے کوئی بھی مصرف نہیں ہے، نیز تملیک مستحقین بھی پائی جا رہی ہے، اور خود زکوٰۃ کی جو تعریف کی گئی ہے وہ تعریف بھی صادق نہیں آتی، البتہ اگر اس صورت میں فیکٹریاں اور کارخانوں سے حاصل ہونے والے منافع کو خود قائم کرنے والے حضرات یا ان کے نمائندے فقراء و مساکین کو دیتے وقت زکوٰۃ کی نیت کر لیں تو جتنی رقم دیں اس کے بقدر زکوٰۃ ادا ہو جائے گی، اس لئے کہ جب تک زکوٰۃ کی رقم مستحقین تک نہیں پہنچائی گئی، بلکہ صرف فیکٹریاں اور کارخانے قائم کئے گئے تو وہ زکوٰۃ کی رقم ہی نہیں ہوئی، بلکہ ان کی ذاتی رقم ہوئی، البتہ جب حاصل ہونے والے منافع کی رقم کو زکوٰۃ کی نیت سے فقراء و مساکین کو دی جائے تو اب تملیک پائی گئی، اس لئے زکوٰۃ ادا ہو جائے گی، لیکن چونکہ اس صورت میں ادائیگی زکوٰۃ میں تاخیر ہوگی، اس لئے یہ طریقہ صحیح نہیں ہوگا اور باعث گناہ ہوگا۔

دوسری صورت میں، جبکہ خود فقراء و مساکین یا ان کے نمائندے فیکٹری یا کارخانہ قائم کریں تو چونکہ اس صورت میں خود فقراء و مساکین زکوٰۃ کے مصارف ہیں اور تملیک بھی پائی جا رہی ہے، اس لئے یہ صورت صحیح ہے، اس صورت میں زکوٰۃ ادا ہو جائے گی، اگر خود فقراء و مساکین زکوٰۃ کی رقم پر قبضہ کر کے فیکٹری یا کارخانہ قائم کریں، اور چونکہ وکیل کا قبضہ موکل کا قبضہ سمجھا جاتا ہے اور وکیل کو موکل کی اجازت و صراحت کے مطابق ہر جائز تصرف کا اختیار ہوتا ہے، اس لئے یہ صورت بھی بلاشبہ جواز کی ہے۔

(ب) تمہیدی مباحث میں اس کے دلائل ملاحظہ کر لیا جائے۔

(ج) زکوٰۃ کی ادائیگی کے لئے تملیک مستحقین ضروری ہے، اس کے بغیر زکوٰۃ ادا نہیں ہوگی، جیسا کہ تفصیل گزر چکی، جہاں تک زیر بحث مسئلہ میں تملیک کی شرط پوری ہونے یا نہ ہونے کی بات ہے تو اس کی تفصیل بھی گزر چکی ہے کہ اگر خود زکوٰۃ دہندگان یا ان کے نمائندے فیکٹری یا کارخانے قائم کریں تو تملیک کی شرط پائی جائے گی۔

۲۔ اگر زکوٰۃ کی رقم سے رہائشی مکان یا دکانیں تعمیر کر کے فقراء کو رہائش اور تجارت کے لئے دی دی جائیں اور ان کو مالک نہ بنایا جائے تو زکوٰۃ ادا نہیں ہوگی، اس لئے کہ زکوٰۃ کی بنیادی شرط تملیک کا فقدان ہے۔

۳۔ البتہ اگر فقراء و مساکین کو مکانات، یا دکانیں زکوٰۃ کی رقم سے تعمیر کر کے دی جائے تو چونکہ اس صورت میں تملیک پائی جا رہی ہے، اس لئے یہ صورت جائز و درست ہے، زکوٰۃ ادا ہو جائے گی، اور اس میں کوئی قباحت بھی نہیں ہے، اس لئے کہ کسی ایک فقیر کو اتنی مقدار دینا مکروہ ہے جس سے وہ فقیر صاحب نصاب ہو جائے، اور ظاہر ہے کہ مکان اور دکان جو رہائشی اور تجارت کے لئے ہو وہ جو حاج صلیہ میں شامل ہے، نصاب میں اس کا شمار نہیں ہے۔

☆☆☆

## زکوٰۃ کے نئے مسائل

مولانا خورشید احمد اعظمی

اللہ تعالیٰ جو اپنے بندوں کے احوال اور ان کی ضروریات سے خوب باخبر ہے، اس نے انسانوں کے مصالح کو سامنے رکھتے ہوئے افراد و اشخاص کے مابین فرق مراتب رکھے ہیں، ارشاد باری تعالیٰ ہے:

”وہو الذی جعلکم خلائف الارض و رفع بعضکم فوق بعض درجات لیبلوکم فیما آتاکم ان ربک سریع العقاب و انه لغفور رحیم“ (سورۃ انعام: ۱۶۵)۔

علامہ قرطبی اس کی تفسیر میں لکھتے ہیں: ”(و رفع بعضکم فوق بعض) فی الخلق والرزق والقوة والبسطة، والفضل والعلم“ (تفسیر قرطبی ۱۵۸/۳) چنانچہ صحت و تندرستی، مرض اور کمزوری، قوت و ضعف، منصب و جاہ علم و فضل اور غنا و مالداری، اور تنگدستی و مملوک الحالی ان سبھی امور میں بندوں کے مابین فرق مراتب پایا جاتا ہے، جو اللہ تعالیٰ کی قدرت و مشیت اور اس کے علم سے ہے۔ ”ان ربک یبسط الرزق لمن یشاء ویقدر۔ انه کان بعبادہ خییرا بصیراً“ (سورۃ اسراء: ۳۰)۔

لیکن اس فرق مراتب کے باوجود، ایک کو دوسرے سے بے نیاز اور مستغنی نہیں بنایا، بلکہ ان کے درمیان اخوت و بھائی چارگی، اور ترجمہ و غمخواری کا جذبہ پیدا فرمایا، اور اس کے ذریعہ ربط باہم قائم رکھا، چنانچہ متعدد آیات میں مالی تعاون کا حکم مختلف انداز سے ملتا ہے: ”وآتوا حقہ یوم حصادہ“ (سورۃ انعام: ۱۳۱) ”وآت ذالقربی حقہ“ (سورۃ اسراء: ۲۶) ”وفی أموالہم حق للسانل والمحرورم“ (سورۃ معارج: ۲۳) جیسی آیات میں یہ ہدایت موجود ہے کہ آدمی کے مال میں رشتہ داروں، پڑوسیوں، فقراء و مساکین کا حق ہوتا ہے، اسی طرح کا ایک حق اللہ تعالیٰ نے مالداروں پر زکوٰۃ کی صورت میں فرض کیا ہے اور اس کی زبردست تاکید فرمائی ہے، حتیٰ کہ ایمان اور نماز کے ساتھ متصل اس کا ذکر فرمایا ہے، اور ان متقیوں کی نمایاں صفات میں اس کا ذکر فرمایا ہے جو قرآن کریم سے ہدایت حاصل کرتے ہیں، جیسا کہ ”سورۃ بقرہ“ کی تیسری آیت: ”الذین یومنون بالغیب ویقیمون الصلاة و مما رزقناہم ینفقون“ (سورۃ بقرہ: ۳) کی تفسیر میں حضرت عبداللہ بن عباسؓ سے منقول ہے ”الزکاۃ المفروضۃ لمقارنتہا الصلاة“ (قرطبی ۱۷۹/۱)۔

نیز احادیث مبارکہ میں اسے اسلام کے ان ارکان میں شمار کیا گیا ہے جس پر دین اسلام کی بنیاد قائم ہے (دیکھئے: صحیح مسلم باب ارکان الاسلام)۔

چنانچہ اس زکوٰۃ کے بعد مالک حقیقی کی رضا و خوشنودی حاصل ہوتی ہے تو اس کے ساتھ ہی معاشرہ کی اصلاح اور اقتصادی قوت حاصل ہوتی ہے، اس لئے اللہ تعالیٰ نے اپنے بندوں کو جو مال کی ایک مخصوص مقدار (نصاب) یا اس سے زائد کے مالک اور اس مال پر ایک مخصوص مدت (حول) گزر جائے تو اس کا ایک مخصوص (چالیسواں) اپنی ملکیت سے نکال کر ایک طبقہ (مصارف زکوٰۃ) یا ان میں سے کسی کی ملکیت میں بلا عوض، محض اللہ کی رضا جوئی کے لئے دینا فرض قرار دیا ہے، جس سے ان کمزور اور تنگدست لوگوں کے نظام معیشت میں قوت پیدا ہو (رد المحتار ۱۷۱/۳)۔

جس سے یہ مفہوم واضح ہوتا ہے کہ مال کا وہ حصہ جو زکوٰۃ کے طور پر ادا کیا جائے اس کے لئے ضروری ہے کہ

۱۔ مال کا اصل مالک اس حصہ کو اپنی ملکیت سے خارج کر دے اور اس پر کسی طرح کے تصرف کا حق نہ رکھے۔

۲۔ اور اس حصہ کا مالک کلی طور پر کسی مصرف زکوٰۃ کو بنادے جس پر اس مصرف زکوٰۃ فقیر و غیرہ کو تصرف کا پورا اختیار ہو۔

۳۔ نیز یہ اخراج مال اور تملیک، بلا عوض خالصہ لوجہ اللہ تعالیٰ ہو۔

۱۔ (الف) اس لئے رقوم زکوٰۃ کا استعمار، یعنی زکوٰۃ کی رقوم سے اس مقصد سے کارخانے، فیکٹریاں وغیرہ قائم کرنا کہ ان سے حاصل ہونے والے منافع کو مستحقین زکوٰۃ میں تقسیم کیا جائے گا اور ان کارخانوں میں فقراء کو ملازمت ان کے لئے روزگار فراہم کر دیا جائے گا، شرعی نقطہ نظر سے درست نہیں ہونا چاہئے۔

(ب) اس لئے کہ مذکورہ صورت میں رقوم زکوٰۃ اصالتہً مصارف زکوٰۃ کی ملکیت میں داخل نہیں ہو رہی ہے، بلکہ ان رقوم کا نفع ان کو مل رہا ہے جو ایک زائدی ہے، یعنی رقوم زکوٰۃ اصل مالک کی ملکیت سے خارج ہے، لیکن ان کی تملیک نہیں پائی گئی۔

اسی طرح ملازمت کا موقع فراہم کرنا بھی ایک زائدی ہے، اصل رقم زکوٰۃ نہیں ہے، نیز ملازمت کی صورت میں جو تنخواہ اور معاوضہ ملے گا وہ اجرة العمل اور حق الحنت ہوگا، لہذا تملیک رقم زکوٰۃ نہیں پائی گئی۔

اور یہ صورت کہ منتظمین کارخانہ کو فقراء اور مصارف زکوٰۃ کا وکیل مان لیا جائے جن کا قبضہ مصارف کا قبضہ اور ملکیت تسلیم کی جائے، جیسا کہ منتظمین مدارس عربیہ کے بارے میں کہا جاتا ہے، اس پر شرح صدر نہیں، کیونکہ آج کل اس کا غلط فائدہ اٹھایا جا رہا ہے، بلا ضرورت دینی، اس رقم کا حلیہ کر کے اور مصارف زکوٰۃ کو محروم کر کے اس رقم کو منمانی طور پر، بلکہ اب تو عصری اسکولوں پر صرف کیا جاتا ہے اور محسوس یہ ہوتا ہے کہ فریضہ زکوٰۃ کے ساتھ مذاق ہو رہا ہے، الحمد للہ مسلمانوں کے پاس بھی دولت ہے، غیروں کی طرح وہ بھی زکوٰۃ کے علاوہ رقم سے سوالنامہ میں مذکورہ صورت حال کا تدارک کر سکتے ہیں۔

(ج) ادائیگی زکوٰۃ کے لئے تملیک ضروری ہے: ”ویشترط أن یکون الصرف تملیکاً لا إباحة فلا یکفی فیها الإطعام إلا بطریق التملیک ولو أطلع عندہ ناویا الزکاة لا تکفی“ (شامی ۲۹۱/۳)۔

زکوٰۃ کی نیت سے مستحق زکوٰۃ کو اپنے یہاں کھانا کھلانے کو ادائیگی زکوٰۃ تسلیم نہیں کیا گیا، کیونکہ یہ صورت اباحت کی ہے تملیک کی نہیں، لہذا معلوم ہوا کہ تملیک ضروری ہے۔

۲۔ زکوٰۃ کے مال سے رہائشی مکانات یا دوکانیں تعمیر کر کے فقراء اور مستحقین زکوٰۃ کو رہائش یا تجارت کے لئے دے دی جائے اور انہیں ان مکانات اور دوکانوں کا مالک نہ بنایا جائے تو اس سے زکوٰۃ کی ادائیگی نہیں ہوگی، کیونکہ مذکورہ صورت میں تملیک نہیں پائی گئی، بلکہ اباحت کی صورت ہوئی ”قال فی الکشف الکبیر فی بحث القدرة المیسرة الزکاة لاتتافی إلا بتملیک عین متقومة حتی لو أسکن الفقیر داره سنة بنية الزکوة لا یجزیہ، لأن المنفعة لیست بعین متقومة“ (البحر الرائق ۲۲۲)۔

یعنی زکوٰۃ عین متقومة کی تملیک کے بغیر ادائیگی ہوگی اور نفع اٹھانا استفادہ کرنا عین متقومة نہیں ہے اور اوپر عبارت گزر چکی ہے کہ ”ویشترط أن یکون الصرف تملیکاً لا إباحة“ (نصرف کا حق مالکانہ ہونا چاہئے، اباحت کا نہیں) (شامی ۲۹۱/۳)۔

۳۔ ایسے فقراء و مستحقین زکوٰۃ جن کے پاس رہائشی مکان نہ ہو یا کوئی ذریعہ معاش نہ ہو تو اس فقیر کو زکوٰۃ کی رقم سے مکان بنوا کر یا دوکان بنوا کر ان کی ملکیت میں دینا جائز ہوگا اور زکوٰۃ ادا ہو جائے گی، اس لئے کہ مکان یا دوکان مال متقوم ہے اور تملیک کی شرط بھی پوری ہو رہی ہے۔

اس قسم کا ایک فتویٰ حضرت مولانا مفتی نظام الدین صاحب کا بھی موجود ہے جس میں یہ سوال کیا گیا ہے کہ زکوٰۃ کی رقم جمع کر کے مکان بنوا کر مستحقین کو دے دیا جائے اور قبضہ کر دیا جائے تو شرعیاً زکوٰۃ ادا ہوگی یا نہیں؟

مفتی صاحب تمہید کے بعد لکھتے ہیں: ”پس اگر مکان بنوا کر دینا زیادہ مفید ہو تو مکان بنوا کر دینا بھی بہتر ہوگا، مکان کی جولاگت و قیمت اصلی ہو دینی زکوٰۃ میں محسوب کیا جائے اور جو پیسہ ان کے نام لکھوانے میں اور زائد ضرورت میں خرچ ہو جائے اور وہ رقم ان کی ملک میں نہ پہنچے وہ رقم اپنے پاس سے دی جائے، زکوٰۃ میں محسوب نہ کیا جائے۔“

☆☆☆

## زکوٰۃ کی پنچی ہوئی رقم میں سرمایہ کاری

ڈاکٹر عبدالعظیم اصلاحی ع

اس میں دورا نہیں ہو سکتیں کہ زکوٰۃ صرف ان آٹھ مدت میں صرف ہوگی، جن کا قرآن میں تذکرہ ہے، البتہ اس امر میں اجتہاد کی گنجائش ہے کہ زکوٰۃ کی وصولی سے لیکر اس کی تقسیم کے درمیان جو مدت ہو سکتی ہے، اس میں کسی قصیر المدت استثمار کا موقع ہے تو اسے کیا جائے یا نہیں؟ اسی طرح اگر مستحقین زکوٰۃ کی فلاح و بہبود کا تقاضا ہو تو کیا وہ شکلیں اختیار کی جاسکتیں ہیں جن کا سوال نامہ میں ذکر ہے، رقم کے نزدیک اگر مصلحت کا تقاضا ہو تو زکوٰۃ کی جو رقم فوری ضرورتوں سے فاضل ہو، سرمایہ کاری میں استعمال کی جاسکتی ہے، ضرورتیں کچھ تو فوری ہوتی ہیں اور کچھ میں توقف کیا جاسکتا ہے، اسی طرح سرمایہ کاری کی بعض شکلیں قصیر المدت، بلکہ فوری ہوتی ہیں اور بعض متوسط المدت یا طویل المدت ہوتی ہیں، فوری ضرورتوں کو نظر انداز کر کے رقم کی سرمایہ کاری صحیح نہیں ہوگی، البتہ زکوٰۃ کی وصولی اور تقسیم کے درمیان وقفہ ہو تو اس وقفہ میں مراجمہ کے طور پر تمویل صحیح ہوگی کہ اس درمیان سرمایہ بے کار پڑا ہوگا اور اس کے استعمال میں فقراء کی مصلحت ہے، فوری ضرورتوں کی تکمیل سے فاضل سرمایہ کو طویل المدت ضرورتوں کی تکمیل کے سلسلہ میں سرمایہ کاری بھی کی جاسکتی ہے، مگر اس کا فیصلہ اور انتظام افراد پر نہیں چھوڑا جاسکتا، بلکہ یہ اولوالامر (مسلمانوں کے ارباب حقوق) اور مجلس شوریٰ کے طے کرنے اور انجام دینے کا کام ہے، یا زکوٰۃ کے ایسے ادارے جنہیں علتہ المسلمین کے منتخب نمائندے چلاتے ہوں، باہمی مشورہ سے فقراء المسلمین کی صلاح و فلاح کے لئے مختلف مشارع میں سرمایہ کاری کر سکتے ہیں اب ذیل میں اس سے متعلق اٹھنے والے سوالات کے جواب درج ہیں:

۱۔ (الف) زکوٰۃ قرآن میں مذکورہ اصناف ثنائیہ کے لئے مشروع کی گئی ہے، جن میں فقراء و مساکین مقدم ہیں ان اصناف کی کچھ فوری ضرورتیں ہو سکتی ہیں ان کی تکمیل کو مؤخر نہیں کیا جاسکتا، انہیں روک کر کسی طویل المدت پروجیکٹ میں سرمایہ کاری کی اجازت نہیں دی جاسکتی، البتہ فوری ضرورتوں سے فاضل رقم یا غیر موجود اصناف کے آئندہ پائے جانے کی شکل میں ان کی ضرورتوں کی بہتر تکمیل کے لئے کوئی سرمایہ کاری کرنا درست ہوگا، جیسا کہ سوال نامہ کی تمہید میں بعض ضرورتوں اور مصلحتوں کی طرف اشارہ ہے، اس طرح کے پروجیکٹ کا تمام تر نفع ان ہی اصناف ثنائیہ کے لئے مخصوص ہوگا، ملازمت میں بھی فقراء و مساکین کو ترجیح دی جائے گی، البتہ اگر اس گروہ میں مطلوبہ مہارت و علم رکھنے والے نہ ملیں تو دوسروں کو ملازم رکھا جاسکے گا، جو اپنی محنت کی اجرت پائیں گے۔

(ب) حضرت عمرؓ نے یتیم کے ولی کو نصیحت کی کہ اس کے مال کو تجارت وغیرہ میں لگائے کہ کہیں زکوٰۃ کی ادائیگی اسے ختم نہ کر دے، اس سے بہ بات نکلتی ہے کہ اموال زکوٰۃ کے ولی کے لئے بھی ضروری ہے یا کم از کم جائز ہے کہ فوری ضرورت سے فاضل رقم کو استثمار کی غرض سے استعمال کرے تاکہ اس میں اضافہ ہو اور اس سے زیادہ سے زیادہ مستحقین بہرہ ور ہو سکیں اور افراط زر کے اس دور میں اس کی مالیت کم نہ ہو جائے، حضرت ابو موسیٰ اشعریؓ کو بیت المال کے لئے مدینہ منورہ کوئی رقم بھیجی تھی تو انہوں نے حضرت عمرؓ کے دو فرزندوں کو اجازت دی کہ اسے مدینہ لے جاتے ہوئے راستے میں اس سے تجارت کر سکتے ہیں وہاں پہنچ کر جب انہوں نے صرف اصل بیت المال میں جمع کرنا چاہا تو حضرت عمرؓ نے پورا نفع بھی جمع کرنے کو کہا اور آخر میں اس معاملہ کو مضاربہ قرار دیکر صرف آدھے نفع پر اکتفاء کیا، اس واقعہ سے معلوم ہوتا ہے کہ بیت المال یا صدقات کی رقم کسی کو مضاربہ پر دی جاسکتی ہے، رقم زکوٰۃ کی وصولی اور صرف کے درمیان اتنی مدت ہو سکتی ہے کہ اس سے مراجمہ جیسے قصیر المدت استثمارات کئے جاسکیں طویل المدت سرمایہ کاری کی بھی اجازت ہے جبکہ فوری ضرورت کسی حد تک پوری ہوگی ہوں اور مصلحت راجحہ کا تقاضا ہو کہ ایسی سرمایہ کاری کی بات کی جائے، اور یہ بات کہ فقراء و مساکین کو اپنے پیروں پر کھڑا کیا جائے بے کاروں کو کام سے لگایا جائے اور مستقل دست سوال دراز کرنے سے بچایا جائے بہت بڑی مصلحت ہے جس کی تائید مختلف احادیث سے کی جاسکتی ہے، اس لئے فوری ضرورتوں اور آئندہ کی مصلحتوں کے درمیان توازن قائم کرنے کی ضرورت ہے۔

(ج) تملیک کے سلسلہ میں جو دلائل دیئے جاتے ہیں راقم کے نزدیک وہ قطعی و مسکت نہیں ہیں، اس لئے اس کو ادائیگی زکوٰۃ کے لئے شرط یا ضروری رکن نہیں قرار دیا جاسکتا، زیادہ سے زیادہ اسے عام حالات میں افضل و احوط کہہ سکتے ہیں، لیکن اگر مصلحت راجحہ تملیک مباشر کے حق میں نہ ہو تو تملیک غیر مباشر پر بھی اکتفا کیا جاسکتا ہے، رقوم زکوٰۃ کے استثمار میں اصل اور نفع کے حق دار اور مالک انجام کار اصناف ثنائیہ ہی ہوں گے، زیر بحث مسئلہ میں بھی تملیک کی یہ عمومی شرط پوری ہو رہی ہے، کیونکہ زکوٰۃ کی رقوم سے کارخانہ اور فیکٹری جو قائم ہوگی وہ فقراء و مساکین اور دوسرے مستحقین زکوٰۃ کے لئے ہوگی، اس کا نفع انہیں پر خرچ ہوگا اور ان کل کارخانوں کے خاتمہ پر جو کچھ حاصل ہوگا وہ فقراء و مساکین میں تقسیم ہوگا ان استثمارات میں اگر اس بات کی صراحت نہ ہو تو ایسا کرنا صحیح نہیں ہوگا۔

تملیک سے متعلق یہ بات بھی ملحوظ رہنی چاہئے کہ اگر ہم آیت "انما الصدقات للفقراء"..... الخ میں لام کو برائے تملیک مانیں تو بھی آٹھ مدت میں سے صرف چار کے لئے یہ ضروری ہوگی تو یا نصف یا پچاس فیصد مستحقین زکوٰۃ کے لئے تملیک کے بجائے ان کے مصالحوں میں زکوٰۃ صرف کرنا ہے، اس طرح زکوٰۃ کی آدھی رقوم کو دیگر مستحقین کے پیش نظر سرمایہ کاری کرنا ان حضرات کے اعتبار سے یہی صحیح ہونا چاہئے جو تملیک کے قائل ہیں "فی" سے شروع ہونے والے مستحقین کے نہ پائے جانے کی صورت میں بالآخر ان استثمار کے اصل اور منافع کا مالک قسم اول کے مستحقین کو بنا دیا جائے گا۔

تملیک کے قابل اور زکوٰۃ کی ادائیگی کے لئے اسے شرط قرار دینے والے حضرات کی طرف سے بھی کہہ سکتے ہیں کہ فقراء و مساکین جو جملہ مستحقین کے ایک چوتھائی کی نمائندگی کرتے ہیں ان کے لئے کم از کم جملہ رقوم زکوٰۃ سے ایک چوتھائی الگ کر دیا جائے اور ان کی فوری ضرورتوں کے لئے اس کا انہیں مالک بنایا جائے۔ "لام" سے شروع ہونے والے دواور مستحقین "عالمین علیہا" اور "مؤلفہ قلوبہم" کے لئے رقم کی تخصیص اور ادائیگی کی شکل حکومت کے ارباب حل و عقد پر منحصر ہوگی، بقیہ تین چوتھائی میں سے طے کیا جائے کہ کتنا سرمایہ کاری کے لئے مخصوص کیا جائے اور کتنا مزید فوری طور پر فقراء و مساکین اور عالمین پر صرف کیا جائے۔

سوال (۲) میں یہ وضاحت نہیں ہے کہ مکانات یا دکانیں فقراء کو رہائش یا تجارت کے لئے بغیر مالک بنائے مفت دی جائیں، یا کرایہ پر، مفت دیئے جانے کی شکل میں انہیں مالک بنانا ضروری ہے، انہیں مفت دیا جانا ان کے استحقاق کی بناء پر ہوگا، اگر مالک نہ بنایا گیا تو ایسے مکینوں یا تاجروں کے کل مالدار (صاحب نصاب) ہونے کی شکل میں انہیں خالی کرنا ہوگا، جو وجہ مشقت اور باعث نزاع ہوگا۔ اگر کرایہ پر دیا تو گویا وہ دکانیں تمام مستحقین زکوٰۃ کی مشترکہ ملکیت سمجھی جائیں گی اور ان کا شخص قانونی مالک ہوگا اور اس طرح وصول کیا جانے والا کرایہ اس ادارہ سے ہو کر خواہ اس مکین ہی پر براہ راست یا کسی خدمت (بجلی پانی، صفائی) کی شکل میں صرف ہو یا دوسرے زیادہ غریب لوگوں پر اس سے رہنے والے کے آئندہ صاحب نصاب ہونے یا نہ ہونے سے کوئی فرق نہیں پڑے گا، جہاں تک زکوٰۃ کا ادائیگی ہو جانے کا سوال ہے تو جب اسلامی حکومت یا مسلمانوں کی اپنی تنظیم کو زکوٰۃ دیدے گی تو وہ ادا ہوگی اب یہ اس ادارہ یا تنظیم کی ذمہ داری ہوگی کہ صحیح اور بہتر شرعی مصرف میں خرچ کرے۔

سوال (۳) اگر مصلحت متقاضی ہو تو فقراء میں زکوٰۃ کا مال تقسیم کرنے کے بجائے ان کے لئے زکوٰۃ کے مال سے مکانات یا دکانیں تعمیر کر کے انکی ملکیت میں دی جاسکتی ہیں، بلکہ بعض حالات میں یہ ضروری ہو سکتا ہے تملیک کے قائلین کی طرف سے بھی اس پر اعتراض نہیں ہونا چاہئے کہ زکوٰۃ کی رقم سے تیار ہونے والے مکان کے فقراء مالک ہو گئے اور انہیں وہ چیز حاصل ہوگی جو متفرق زکوٰۃ وصول کرنے سے شاید ہی کبھی حاصل ہوتی۔



## اموال زکاۃ کا استثمار اور تملیک کی بعض صورتیں

مولانا ابوالعاص و حیدری <sup>ط</sup>

تمہیدی بحث:

قرآن کریم میں عشر و زکاۃ کے مصارف متعین کر دئے گئے ہیں۔ چنانچہ اللہ تعالیٰ کا ارشاد ہے:

”إِنَّمَا الصَّدَقَاتُ لِلْفُقَرَاءِ وَالْمَسْكِينِ وَالْعَالَمِينَ عَلَيْهَا وَالْمَوْلُفَةُ قُلُوبِهِمْ وَفِي الرِّقَابِ وَالْغَارِمِينَ. وَفِي سَبِيلِ اللَّهِ وَابْنِ سَبِيلٍ“ (سورۃ توبہ: ۶۰)۔

(صدقات تو بس محتاجوں، مسکینوں، عالمین صدقات اور تالیف قلب کے مستحقین کے لئے ہیں، اور اس لئے کہ یہ گردنوں کے چھڑانے، تاوان زدہ لوگوں کے سنبھالنے، اللہ کی راہ اور مسافروں کی امداد میں خرچ کئے جائیں گے)۔

رسول اللہ ﷺ نے یہ بات بالکل واضح کر دی ہے کہ خود اسلامی ریاست بھی مصارف زکاۃ میں کوئی ترمیم و اضافہ نہیں کر سکتی، کیونکہ یہ اللہ تعالیٰ کی طرف سے مقرر کر دیئے گئے ہیں ایک بار ایک آدمی نے آ کر آپ ﷺ سے زکاۃ کے مال میں سے کچھ مانگا تو آپ نے فرمایا:

”إِنَّ اللَّهَ لَمَ يَرْضُ بِحُكْمِ نَبِيٍّ وَلَا غَيْرِهِ فِي الصَّدَقَاتِ، حَتَّى يَحْكُمَ فِيهَا هُوَ، فَجَزَاهَا ثَمَانِيَةَ أَجْزَاءٍ، فَإِنَّ كُنْتَ مِنْ تِلْكَ الْأَجْزَاءِ أُعْطَيْتَكَ حَقَّكَ“ (ابوداؤد کتاب الزکوٰۃ)۔

(اللہ تعالیٰ نے زکوٰۃ کے مال میں کسی کا یہاں تک کہ نبی کا دخل بھی پسند نہیں کیا، بلکہ اس نے خود اسے آٹھ حصوں میں تقسیم کر دیا، اب اگر تو ان آٹھ میں سے ہو تو میں تجھے تیرا حق دے دوں گا)۔

ڈاکٹر نجات اللہ صدیقی عشر و زکاۃ کے متعین مصارف پر بحث کرتے ہوئے ایک بڑی اہم بات لکھتے ہیں ملاحظہ ہو:

”ان تصریحات سے یہ اصول واضح ہوتا ہے کہ اموال زکاۃ کے سلسلہ میں ریاست کے مالکانہ حقوق محض برائے نام ہیں، ورنہ اس کی اصل حیثیت معاشرہ کے مالدار افراد ہے ان کی زائد از ضرورت و دولت کے ایک حصہ کو معاشرہ کے ضرورت مند طبقہ کی طرف منتقل کر دئے جانے والے مال کی ہے۔“

اس تمہیدی بحث کے بعد اب ہم زکاۃ کے نئے مسائل کے پس منظر کو سامنے رکھتے ہوئے سوالات کے جوابات اختصار سے لکھ رہے ہیں:

۱۔ (الف) زکاۃ کی ادائیگی انفرادی طور پر بھی ہو جاتی ہے، مگر بہتر یہ ہے کہ اموال زکاۃ کا اجتماعی نظام ہو خاص طور پر دور حاضر میں دنیا کے اکثر مسلمانوں کی مفلوک الحال اور معاشی پسماندگی کے پیش نظر اجتماعی نظام بہت ضروری ہے، اگر زکاۃ کا اجتماعی نظام ہو تو زکاۃ کی رقوم کا استثمار درست ہے، یعنی زکاۃ کی رقوم سے اس مقصد کے تحت کارخانے اور فیکٹریاں قائم کرنا درست ہے کہ ان کے منافع کو مستحقین زکاۃ میں تقسیم کیا جائے اور ان میں محتاجوں کو ملازمت دی جائے۔

(ب) تمہیدی بحث میں قرآن مجید کے حوالہ سے زکاۃ کے آٹھ مصارف کا جو تذکرہ کیا گیا ہے۔ اگر قرآن مجید کے اسلوب بیان پر غور کیا جائے تو اموال زکاۃ کے استثمار کے دلائل اور اسباب و وجوہ پر واضح طور پر روشنی پڑتی ہے، اس سلسلہ میں مشہور مفسر قرآن مولانا امین احسن اصلاحی نے بڑی اچھی بحث کی ہے میں ان کے طرز استدلال سے اتفاق کرتے ہوئے ان کی پوری بحث یہاں نقل کر رہا ہوں:

ہمارے فقہاء کا ایک گروہ ”إِنَّمَا الصَّدَقَاتُ لِلْفُقَرَاءِ“ کے ”ال“ کو تملیک ذاتی کے مفہوم کے لئے خاص کرتا ہے اور پھر اس سے یہ نتیجہ نکال لیتا ہے کہ صدقات و زکاۃ کی رقوم فقراء و مساکین کی کسی ایسی اجتماعی بہبود پر صرف نہیں ہو سکتیں جس سے ملکیت یا تو کسی کی بھی قائم نہ ہو لیکن اس کا فائدہ بحیثیت مجموعی سب

ط سدا رحمہ نگر، یو پی۔



کو پہنچے ہمارے نزدیک یہ رائے کسی مضبوط دلیل پر مبنی نہیں ہے، اول تو ”ل“ کچھ تملیک ہی کے معنی کے لئے خاص نہیں ہے، بلکہ یہ متعدد معانی کے لئے آتا ہے، اور ان سب معانی کے لئے یہ خود قرآن میں استعمال ہوا ہے، تملیک ذاتی ہی کے معنی کے لئے اس کو خاص کر دینے کی کوئی وجہ نہیں ہے، آخر بہبود نفع رسانی اور استحقاق کے معانی کے لئے بھی جب اس کا استعمال معروف ہے تو ان معانی میں یہ کیوں نہ لیا جائے، پھر اس میں آپ نے دیکھا کہ بعض چیزیں ”فی“ کے تحت بیان ہوتی ہیں اور ”فی“ کا متبادل مفہوم تملیک نہیں، بلکہ خدمت رفاہیت اور بہبودی ہے، علاوہ ازیں یہ امر بدیہی ہے کہ صرف تملیک ذاتی کی صورت میں غرباء کو جتنا فائدہ پہنچایا جاسکتا ہے اس سے کہیں زیادہ نفع ان کو بعض حاجات میں اس صورت میں پہنچایا جاسکتا ہے جب کہ ان کی اجتماعی بہبود کے لئے بڑے بڑے کام کئے جائیں، پھر تملیک ذاتی کے ساتھ اس کو خاص کر کے اس نفع کو محدود کیوں کیا جائے، (تدبر القرآن ۱۳/۵۹۳)۔

اس نقطہ نظر کا اظہار اس آیت کی تفسیر کرتے ہوئے جناب شمس پیرزادہ نے بھی ”دعوة القرآن“ میں کہا ہے اور ڈاکٹر یوسف قرضاوی نے بھی اموال زکاۃ کے استثمار کو درست قرار دیا ہے، انہوں نے اموال زکاۃ کی تقسیم کے بارے میں ایک اختلاف ذکر کیا ہے کہ ایک گروہ کا خیال ہے کہ فقراء و مساکین کو محدود مقدار میں زکاۃ دی جائے، دوسرے گروہ کا خیال ہے کہ تحدید کے بغیر انھیں دیا جائے جو عمر بھر کے لئے کافی ہو اس گروہ کا استدلال حضرت عمر فاروق کے اس اعلان سے بھی ہے: ”إذا أعطيتهم فأغنوا“ (اتنادو کہ بے نیاز کرو) (کتاب الاموال ۱/۵۶۵)۔

اس سے استدلال کرتے ہوئے ڈاکٹر یوسف قرضاوی لکھتے ہیں: ”اس بنا پر ایک مسلم ریاست اموال زکاۃ سے کارخانے، مکانات، تجارتی ادارے وغیرہ قائم کر سکتی ہے جن کا مالک غریبوں کو بنایا جائے تاکہ ان وسائل سے جو آمدنی اس سے ان کی ضرورتیں پوری ہوتی رہیں ان چیزوں کو بیچنے یا ملکیت کو منتقل کرینا انہیں حق نہ ہو، بلکہ ان کے لئے گویا وہ وقف قرار پائیں“ (فقہ الزکوٰۃ ۳/۳۷۹)۔

(ج) اس شق کا جواب واضح ہو چکا ہے کہ زکاۃ کی ادائیگی کے لئے تملیک ذاتی ضروری نہیں ہے، لہذا تملیک ذاتی کی شرط پوری ہوگی کہ نہیں اس پر بحث کی کوئی ضرورت ہی نہیں ہے۔

میں پوچھنا چاہتا ہوں کہ مختلف مدارس کے محصلین زکاۃ کی جو رقم اکٹھا کرتے ہیں یا مدارس کے ناظم کے پاس زکاۃ کی جو رقم آتی ہیں کیا ان دونوں صورتوں میں تملیک ذاتی کی شرط پوری ہوتی ہے؟ یہاں صحیح بات یہ ہے کہ زکاۃ دینے والوں کی طرف سے زکاۃ کی ادائیگی ہوگئی چونکہ وہ اس حسن ظن کی بنا پر زکاۃ محصلین یا نظام کو دیتے ہیں کہ وہ مستحقین تک پہنچ جائے گی، لہذا فریضہ ان سے ساقط ہو گیا اور وہ عند اللہ ضرور ماحور ہوں گے ان شاء اللہ۔

۲۔ زکاۃ کے مال سے اگر رہائشی مکانات یا دوکانیں تعمیر کر کے فقراء کو رہائش یا تجارت کے لئے دی جائیں اور انہیں مکانات اور دوکانوں کا مالک نہ بنایا جائے تب بھی زکاۃ کی ادائیگی ہو جائے گی، اس لئے کہ آیت: ”انما الصدقات للفقراء“ میں ”ل“ تملیک کے لئے نہیں ہے، بلکہ منفعت کے لئے ہے جس کا قرینہ دوسرے بعض مصارف میں ”فی“ کا استعمال ہے تو جب اموال زکاۃ مستحقین کی فلاح و بہبود میں خرچ ہو رہی ہے اور یہی نظام زکاۃ کی اصل روح ہے، لہذا زکوٰۃ کی ادائیگی ہوگی۔

۳۔ فقراء میں زکاۃ کا مال تقسیم کرنے کی بجائے اگر ان کیلئے زکوٰۃ کے مال سے مکانات یا دوکانیں تعمیر کر کے ان کی ملکیت میں دیدی جائیں تو یہ شرعی طور پر جائز ہوگا مجھے اس میں کوئی شرعی قباحت نظر نہیں آتی، بلکہ عمر فاروق کے اس اعلان: ”إذا أعطيتهم فأغنوا“ سے فی الجملہ اس نقطہ نظر کی پوری تائید ہو رہی ہے۔ میں اس موقع پر علامہ نووی کی ایک تحریر ذکر کر رہا ہوں جس سے کسی حد تک ہمارے موقف کی تائید ہوتی ہے وہ لکھتے ہیں کہ:

”فقراء و مساکین کو اتنا دیا جائے کہ انہیں احتیاج سے غنا کی طرف لائے اور یہ اس صورت میں ممکن ہے، جبکہ ان کی ضرورت دائمی طور سے پوری کر دی جائے، اس کی دلیل یہ حدیث ہے کہ رسول اللہ صلی اللہ علیہ وسلم نے مانگنے کی اجازت اس وقت تک کے لئے دی ہے جب تک کہ اس کی ضرورت پوری نہ ہو جائے، لہذا اگر ایسے شخص کا کوئی کاروبار ہو تو اسے اتنا دیا جائے کہ وہ اس سے کاروبار یا اشیاء یا آلات حرفت خرید سکے، تاکہ اس کا دوبار کے ذریعہ وہ بقدر ضرورت منافع کما سکے، لیکن اگر وہ نہ کاروبار کرنا چاہتا ہو اور نہ کسب معاش کی کوئی دوسری صورت اختیار کر سکتا ہو تو ایسی صورت میں اس کو اتنا دیا جائے جو تا عمر اس کے لئے کافی ہو“ (المجموع ۱۹۳/۶-۹۵ بحوالہ فقہ الزکوٰۃ ۳/۳۷۹)۔

اموال زکاۃ سے جو مکان یا دوکان تعمیر کی جائے اس کے بارے میں ایسا بھی کیا جاسکتا ہے کہ اس کے مالک فقراء و مساکین ضرور ہوں، مگر اس کی حیثیت وقف کی ہو، جیسا کہ ڈاکٹر یوسف قرضاوی نے لکھا ہے۔



## مال زکوٰۃ کا استثمار

مولانا راشد حسین ندوی

اموال زکوٰۃ کے استثمار کا مطلب سوالنامہ اور استثمار کی تعریف کی روشنی میں یہ ہوا کہ کارخانہ وغیرہ لگا کر اصل مال زکوٰۃ کو باقی رکھا جائے مستحق کی ملک میں نہ دیا جائے، البتہ مستحق کو اس کی آمدنی سے دیا جائے۔

استثمار مال زکوٰۃ کا حکم:

اس معنی میں مال زکوٰۃ کا استثمار احقر کے نزدیک درست نہیں ہے، اس لئے کہ ادائیگی زکوٰۃ کی بنیادی شرط جمہور کے نزدیک تملیک مستحق ہے، اور وہ یہاں مفقود ہوگی، البتہ جواز کی ایک صورت یہ ہو سکتی ہے کہ مال زکوٰۃ اور دوسری مدوں کے مشترکہ سرمایہ کے کارخانہ قائم کیا جائے، اس میں جتنا حصہ مال زکوٰۃ کا ہو اس کے مناسب مقدار میں حصص (شیرز) کر کے مستحق کو باقاعدہ ان کا مالک بنا دیا جائے اور بقیہ رقوم کے شیرز کی کل آمدنی، نیز مال زکوٰۃ کے شیرز کا طے شدہ منافع منصوبہ بند طریقہ سے سوال میں درج مقاصد کے لئے استعمال کیا جائے۔

(ب) عدم جواز کے دلائل:

(۱) شق (ج) کے تحت یہ بات تفصیل سے آئیگی کہ زکوٰۃ کی ادائیگی کے لئے جمہور کے نزدیک تملیک مستحق ضروری ہے، اور اس شکل میں تملیک کی شرط مفقود ہوگی، اس لئے کہ کارخانہ مستحق کی ملک اور قبضہ میں نہیں ہوگا۔

(۲) استثمار کی شکل میں مال زکوٰۃ کو دیر تک روکنا لازم آئے گا، حالانکہ نبی کریم صلی اللہ علیہ وسلم مال زکوٰۃ کو روکنا پسند نہیں فرماتے تھے، یہاں تک کہ آپ کو ایک رات بھی مال زکوٰۃ روکنا گوارا نہیں تھا، بخاری کی یہ روایت ملاحظہ ہو:

”عن عقبہ بن الحارث رضی اللہ عنہ قال: صلی بنا النبی صلی اللہ علیہ وسلم العصر فأسرع ثم دخل البيت فلم يلبث أن خرج فقلت أو قيل له فقال: كنت خلفت في البيت تبرأ من الصدقة فكرهت ان ابيته فقسمته“ (بخاری مع الفتح باب من أحب تعجيل الصدقة ۳۰۲۵)۔

(حضرت عقبہ بن حارث فرماتے ہیں کہ نبی کریم صلی اللہ علیہ وسلم نے ہم کو عصر کی نماز پڑھائی تو آپ نے جلدی کی پھر گھر میں تشریف لے گئے اور تھوڑی ہی دیر میں باہر نکلے تو میں نے کہا (یا آپ سے سوال کیا گیا) تو آپ نے فرمایا: میں نے گھر میں مال صدقہ کا کچھ سونا چھوڑ دیا تھا، رات میں اسے باقی رکھنا میں نے پسند نہیں کیا، لہذا اسے تقسیم کر دیا)۔

(۳) ”فتاویٰ ہندیہ“ میں بیت المال کی رقوم کے سلسلہ میں ائمہ کو ہدایت دیتے ہوئے تحریر کیا گیا ہے:

”والواجب علی الأئمة أن يوصلوا الحقوق إلى اربابها ولا يجسونها عنهم“ (فتاویٰ ہندیہ ۱۰۹۱)۔

(ائمہ پر واجب ہے کہ حقوق اصحاب حقوق کو پہنچادیں اور اصحاب حقوق سے حقوق نہ روک رکھیں)۔

اور استثمار کی شکل میں ظاہر بات ہے کہ زکوٰۃ کے اصل سرمایہ کا ”جس“ لازم آئے گا اور ظاہر بات ہے کہ جب امام اور اس کے اعموان کے لئے ان رقوم کا جس جائز نہیں، حالانکہ وہ مستحقین کے نائب ہوتے ہیں اور زکوٰۃ خود ان کو دیدینے سے ادا ہو جاتی ہے تو غیر امام کو بدرجہ اولیٰ جس زکوٰۃ کی اجازت نہ ہوگی، اس

مدتھیہ، الطرم رابعہ فی ہدیٰ۔

سلسلہ جدید فقہی مباحث جلد نمبر ۳/۴ اموال زکوٰۃ کی سرمایہ کاری  
لئے کہ وہ مستحقین کے بجائے خود زکوٰۃ ادا کرنے والوں کا وکیل اور نائب ہوتا ہے، حتیٰ کہ بعض علماء کے نزدیک وہ جب تک مال زکوٰۃ مستحقین کے حوالہ نہ کر دے، زکوٰۃ دینے والوں کی زکوٰۃ ہی ادا نہ ہوگی۔

”لأن الأخذ إذا لم يكن بأمر الفقير كان الأخذ وكيلا عن الدافعين“  
(اس لئے کہ (غیر امام کا) زکوٰۃ لینا جب فقیر کے حکم سے نہ ہو تو لینے والا زکوٰۃ دینے والوں کا وکیل ہوتا ہے)۔

### شیخ یوسف القرضاوی کا استنباط

البتہ شیخ یوسف القرضاوی (اطال اللہ بقاۃ) نے امام شافعیؒ اور ایک روایت کے مطابق امام احمد بن حنبل کے اس قول سے کہ فقیر کو اتنا دینا چاہئے جو اس کی ساری عمر کے لئے کافی ہو اس کا جواز مستنبط کیا ہے۔ لکھتے ہیں:

”اس نقطہ نظر کی بنیاد پر اسلامی مملکت کو حق حاصل ہوگا کہ اموال زکوٰۃ سے کارخانے، جائیدادیں اور تجارتی مراکز وغیرہ قائم کرے اور اس کے کل یا بعض کو فقراء کی ملکیت میں دیدے تاکہ ان کی پوری کفایت کرنے کے بقدر آمدنی ان کو مل جائے اور اس کو بیچنے اور ملکیت منتقل کرنے کا حق ان کو نہ دے تاکہ وہ بمنزلہ ان پر وقف کردہ چیز کے ہو جائے“ (فقہ الزکوٰۃ ۲۳/۵۶)۔

شیخ نے اس پر مزید بحث نہیں کی ہے جس سے مسئلہ کے دلائل سامنے آئیں احقر کو تو (امام شافعیؒ اور امام احمد بن حنبل کے اس قول کے پیش نظر کہ باب زکوٰۃ میں قیمت ادا کرنا ناجائز ہے) اس میں تسامح معلوم پڑتا ہے۔

خلاصہ: خلاصہ کلام یہ کہ احقر کی تحقیق میں استثمار کی مسئلہ شکل تملیک مستحق نہ پائے جانے کے سبب ناجائز ہے، البتہ جواز کی ایک شکل یہ ہو سکتی ہے کہ قائم کردہ کارخانہ میں جتنا سرمایہ زکوٰۃ کے مال سے لگایا گیا ہو اس کے مناسب مقدار میں حصص کر دیئے جائیں اور مستحقین کو باقاعدہ ان حصص کا مالک بنا دیا جائے اور ان حصص کی طے شدہ آمدنی اور دوسرے مدوں سے لگائے گئے سرمایہ کی کل آمدنی مذکورہ بالا مقاصد میں صرف کی جائے۔

زکوٰۃ کی ادائیگی کے لئے تملیک ضروری ہے:

فقہاء کے مسالک

(ج) اس باب میں جمہور فقہاء کا مسلک یہی ہے کہ زکوٰۃ کی ادائیگی کے لئے تملیک مستحق ضروری ہے، چنانچہ فقہ حنفی کی مشہور کتاب ”بدائع الصنائع“ میں ہے: ”رہا کہ زکوٰۃ تو زکوٰۃ کارکن یہ ہے کہ نصاب کے ایک جزء کو اللہ تعالیٰ کے لئے اس طرح نکال دیا جائے کہ مالک فقیر یا اس کے نائب کو اس کا مالک بنا کر اور اسے اس کے سپرد کر کے اپنا قبضہ اس مال سے ختم کر دے“ (بدائع الصنائع ۱۳۲/۲، ہدایہ مع الفتح ۲۰۸، ۲۰۷، الدر المختار ۶۸/۲، ہندیہ ۸۸/۱)۔

اور شافعیہ کی مشہور کتاب ”المہذب“ میں ”انما الصدقات للفقراء“ کے معنی بیان کرتے ہوئے فرمایا: ”فأضاف جميع الصدقات إليهم بلام التملیک و اشرك بينهم بواو التشریک فدل على أنه مملوك لهم مشترك بينهم“ (المہذب ۱۰۲۲)۔  
اللہ تعالیٰ نے لام تملیک کے ذریعہ ان مستحقین کی طرف تمام صدقات کی اضافت کی اور واو تشریک کے ذریعہ ان میں شریک کر دیا اس سے معلوم ہوا کہ وہ ان کی ملکیت میں رہے گا اور ان میں مشترک ہوگا۔

علامہ نووی ایک بحث کے دوران فرماتے ہیں: ”ولأن في جميع الأضاف يسلم السهم إلى المستحق و يملكه إياه“ (شرح المہذب ۶۱۳۶)۔

اس لئے کہ تمام اصناف میں حصہ مستحق کے حوالہ کیا جائے گا اور اسے حصہ کا مالک بنا دیا جائے گا۔

جمہور کے دلائل:

(۱) اللہ تعالیٰ کا ارشاد ہے: ”أقيموا الصلاة و آتوا الزكاة“ (سورہ بقرہ: ۴۳)۔ اور قائم رکھو نماز اور دیا کرو زکوٰۃ۔

(۲) جمہوری دوسری دلیل ”وفی أموالهم حق للسائل والمحروم“ (سورہ ذاریات: ۱۹) (ان کے مال میں حصہ تھا مانگنے والوں کا، اور ہارے ہوئے کا) علامہ کاسانی فرماتے ہیں: ”والإضافة بحرف اللام تقتضي الاختصاص بجهة الملتك إذا كان المضاف إليه من أهل الملتك“ (بدائع الصنائع ۲۰۸۰)۔

حرف لا کے ذریعہ اضافت جہت ملک کے ذریعہ اختصاص کا تقاضا کرتی ہے بشرطیکہ مضاف الیہ اہل ملک میں سے ہو۔

(۳) حضرت معاذ ابن جبل کو یمن کی طرف روانہ کرتے وقت نبی کریم ﷺ نے ان کو نصیحت کرتے ہوئے فرمایا:

”إنك تأتي قوما من أهل الكتاب، فادعهم إلى شهادة أن لا إله إلا الله وإني رسول الله، فإن هم أطاعوا لذلك فأعلمهم إن الله افترض عليهم خمس صلوات في اليوم والليلة، فإن هم أطاعوا ذلك فأعلمهم إن الله افترض عليهم صدقة تؤخذ من أغنياءهم فترد على فقراءهم“ (بخاری مع الفتح ۲۰۲۰۷، مسلم ۱۰۲۶)۔

(تم ایک صاحب کتاب قوم کے پاس جا رہے ہو، لہذا ان کو اللہ کی وحدانیت اور میری رسالت کی شہادت دینے کی دعوت دینا اگر وہ اس کی اطاعت کر لیں تو انہیں بتانا کہ اللہ نے ان پر رات دن میں پانچ نمازیں فرض کی ہیں اگر وہ اس کی بھی اطاعت کر لیں تو ان کو بتانا کہ اللہ نے ان پر صدقہ (زکوٰۃ) فرض کی ہے، جو ان کے مالداروں سے لیجائے گی اور ان کے ناداروں پر لوٹا دی جائے گی)۔

مولانا عتیق احمد صاحب لکھتے ہیں: ”اس حدیث میں غور کرنے کی بات یہ ہے کہ صدقہ فرض (زکوٰۃ) کے بارے میں فرمایا گیا کہ اغنیاء سے اس کا اخذ (لینا) ہوگا، اور فقراء پر اس کا ”رد“ (واپس کرنا، دینا) ہوگا اخذ اور رد دونوں مقابل لفظ ہیں، اغنیاء سے جس چیز کا اخذ ہوگا فقراء پر اسی کا رد ہوگا، ظاہر ہے کہ زکوٰۃ وصول کرنے میں اغنیاء سے صرف مال زکوٰۃ کے منافع نہیں لئے جاتے، بلکہ اس کی ملکیت بھی لی جاتی ہے لہذا فقراء پر رد صرف منافع کا نہیں ہوگا، بلکہ ملکیت کا بھی ہوگا، یعنی فقراء کو مال زکوٰۃ کا مالک بنا دیا جائے گا اور یہی تملیک فقیر ہے“ (زکوٰۃ اور مسئلہ تملیک ۴۲)۔

(۴) ”لا تقوم الساعة حتى يكسر المال و يفيض حتى يخرج الرجل زكوة ماله، فلا يجد أحدا يقبلها منه“ (مسلم ۱۳۲۶ بخاری باب الصدقة قبل الرد ۲۰۲۲۰)۔

قیامت قائم نہ ہوگی حتیٰ کہ مال کی کثرت اور بہتات ہو جائے، یہاں تک کہ آدمی اپنے مال کی زکوٰۃ نکالے گا اور کوئی قبول کرنے والا نہیں پائے گا۔

(۵) ”تصدقوا فيوشك الرجل يمشي بصدقته فيقول الذي أعطيتها لو جئنا بها بالأمس قبلتها، فأما الآن فلا حاجة بها، فلا يجد من يقبلها“ (مسلم باب كل نوع من المعروف صدقة ۱۰۲۲۵، بخاری باب الصدقة قبل الرد ۲۰۲۲۰)۔

(صدقہ کرو وہ وقت قریب ہے کہ آدمی اپنا صدقہ لیکر نکلے اور جسے صدقہ دیا جائے وہ کہے کہ اگر اسے کل لاتے تو میں قبول کر لیتا آج تو مجھے اس کی ضرورت نہیں ہے، چنانچہ وہ صدقہ قبول کرنے والا نہیں پائے گا)۔

ان دونوں احادیث سے معلوم ہوا کہ اگر تملیک فقیر کی شرط نہ ہوتی یا اس کا معاملہ عہد نبوی ﷺ کی وقتی پالیسی کا ہوتا تو آپ ﷺ اس بات کی رہنمائی ضرور کرتے کہ اس طرح کے حالات میں زکوٰۃ کی رقوم فلاحی اور فحاشی کاموں میں لگادی جائیں۔

(۶) صاحب ”فتح القدير“ مختلف دلائل سے استدلال کرتے ہوئے فرماتے ہیں: ”والدليل على ذلك قوله تعالى: المر يعلمون ان الله هو يقبل التوبة عن عباده ويأخذ الصدقات“ (سورہ توبہ: ۱۰۴)۔

اس کی دلیل اللہ تعالیٰ کا یہ قول ہے کہ کیا وہ جان نہیں چکے کہ اللہ قبول کرتا ہے توبہ اپنے بندوں سے اور لیتا ہے زکوٰۃ تیس۔

”وقول النبي ﷺ الصدقة تقف في يد الرحمن قبل أن تقف في يد الفقير“ (بخاری باب الصدقة كسب طيب ۲۰۲۲۶) وقد أمر الله الملائك بايتاء الزكوة بقوله عز وجل، إنما الصدقات للفقراء (سورہ التوبة: ۶۰) والتصدق تمليك (فتح القدير ۲۰۱۳۲) (اور نبی ﷺ کا یہ قول ہے صدقہ فقیر کے ہاتھ میں پہنچنے سے پہلے رحمن کے قبضہ میں پہنچ جاتا ہے، نیز اللہ نے اپنے اس قول زکوٰۃ جو ہے سو وہ حق ہے

مفلسوں کا، کے ذریعہ مالکوں کو ایفاء زکوٰۃ کا حکم دیا ہے اور تصدق نام ہے تملیک کا۔

مفتی شفیع صاحب لکھتے ہیں: ”خلاصہ یہ ہے کہ تملیک کی شرط خود انہیں آیات قرآنیہ سے ثابت ہے جن سے زکوٰۃ کا فرض ہونا ثابت ہے“ (زکوٰۃ اور مسئلہ

تملیک ۵۱-۵۵)۔

منکرین شرط تملیک کے دلائل:

ان حضرات نے اپنے موقف پر دلائل نقل نہیں کئے ہیں، بلکہ جمہور تملیک کی شرط لگانے کے لئے جن دلائل کا سہارا لیتے ہیں یہ حضرات پورا زور اس بات پر صرف کرتے ہیں کہ یہ دلائل ناکافی ہیں، چنانچہ مولانا امین احسن اصلاحی صاحب لکھتے ہیں:

”یہ ایک مسلمہ حقیقت ہے کہ شریعت میں کسی چیز کو کسی چیز کا رکن قرار دینے کے لئے یہ ضروری ہے کہ کتاب اور سنت کے اندر اس کی کوئی اصل ہو بغیر اس قسم کی کسی اصل کے کسی چیز کو کسی چیز کا رکن قرار دینا دین میں ایک اضافہ ہے جس کا کسی کو بھی حق حاصل نہیں ہے“ (زکوٰۃ اور مسئلہ تملیک ۱۰۸)۔

جمہور کی طرف سے اس کا جواب یہ دیا جاتا ہے کہ ”ایفاء اور تصدق“ میں وضعاً و حقیقتاً تملیک کا مفہوم شامل ہے اور جیسا کہ جمہور کے دلائل بیان کرتے ہوئے گزر چکا ہے، جب اس کا تعلق کسی مادی قابل ملکیت مال سے ہو تو بغیر کسی قرینہ کے اس میں تملیک کا مفہوم داخل ہو جائے گا۔

احقر کی رائے: احقر کے نزدیک دلائل کے اعتبار سے بھی جمہور کا مسلک راجح ہے، شرط تملیک غیر ضروری قرار دینے والوں کا خیال ہے کہ اس طرح زکوٰۃ کی رقوم کا استعمال زیادہ اچھے ڈھنگ سے ہو سکے گا، لیکن احقر کا خیال یہ ہے کہ اس شرط کو غیر ضروری قرار دے نے کے بعد مستحقین کو جو کچھ حاصل بھی ہوتا ہے وہ اس سے محروم ہو جائیں گے اور ان رقوم پر غیر مستحقین حاوی ہو کر مستحقین کا استحصال کریں گے، یعنی جس مقصد سے اس شرط کے ختم کر نیکی طرف دھیان گیا ہے شرط ختم کرنے سے وہ مقصد بھی حاصل نہیں ہوگا، لہذا مناسب یہی ہے کہ اس شرط کیساتھ چھیڑ خانی نہ کی جائے۔

مال زکوٰۃ سے مکان وغیرہ بنوا کر مالک بنائے بغیر صرف رہائش اور استعمال کے لئے دینا:

۲۔ اوپر تفصیل سے وضاحت کی جا چکی ہے کہ ادائیگی زکوٰۃ کے لئے تملیک ضروری ہے، صورت مسئولہ میں تملیک عین کے بجائے تملیک منافع ہو رہا ہے، اس لئے اس طریقہ سے زکوٰۃ ادا نہ ہوگی، اس سلسلہ میں سوال (۱) شق (ج) کے تحت دلائل گزر چکے ہیں جن سے صاف معلوم ہوتا ہے کہ تملیک عین ضروری ہے۔

مال زکوٰۃ سے مکان وغیرہ بنوا کر مستحق کو اس کا مالک بنا دینا:

۳۔ احناف کے نزدیک چونکہ مال زکوٰۃ میں تصرف جائز ہے، لہذا اس شکل سے احناف کے نزدیک زکوٰۃ ادا ہو جائے گی۔ ہدایہ میں ہے: ”ویجوز دفع القیمہ فی الزکاۃ عندنا“ (ہدایہ مع فتح القدیر ۲، ۱۲۲، بدائع الصنائع ۴، ۱۱۳) (ہمارے نزدیک زکوٰۃ میں قیمتوں کا ادا کرنا جائز ہے)۔

اور مجلۃ البحوث الفقہیہ المعاصرہ میں ہے: ”الثانی أنه یجوز ذلک (إخراج القیمۃ فی الزکاۃ) وهو مذهب أبی حنیفۃ وأصحابہ وقد روى ذلك عن عمر بن العزیز والحسن البصری“ (العدد السادس والثلاثون السنة التاسعة ۱۸)۔

دوسرا مسلک یہ ہے کہ زکوٰۃ میں قیمت نکالنا جائز ہے، یہ امام ابوحنیفہ اور ان کے اصحاب کا مسلک ہے اور اس کی روایت حضرت حسن بصری اور حضرت عمر ابن العزیز سے بھی کی گئی ہے۔

ان حضرات کے دلائل مختصراً حسب ذیل ہیں:

(۱) قال اللہ تعالیٰ: ”خذ من أموالهم صدقة تطهرهم“ (سورہ توبہ: ۱۰۳)۔ (لے ان کے مال سے زکوٰۃ کہ پاک کرے تو ان کو)۔

اس میں مال لینے کی صراحت ہے اور قیمت مال ہوتی ہے۔

(۲) ”روی البخاری تعلیقاً عن طاووس قال معاذ بن جبل قال لاهل اليمن: ایتونی بعرض ثياب خميص أو لبیس فی الصدقة

مکان الشعير والذرة أهون علیکم وخیر لاصحاب النبی ﷺ بالمدينة“ (بخاری مع الفتح ۴، ۳۶۵)۔ (حضرت معاذ بن جبل سے فرمایا! کہ جو اور جواری جگہ صدقہ میں میس یا میس (مخصوص کپڑے) لے آؤ یہ تمہارے لئے آسان اور مدینہ کے صحابہ کرام کے لئے بہتر ہے)۔ ☆☆☆

## اموال زکوٰۃ کی سرمایہ کاری

مولانا سید اسرار الحق سیبیلی مدظلہ

مسلمانوں کے زکوٰۃ ادا کرنے کے باوجود بہت سے مسلمان خبطِ غربت سے نیچے زندگی گزار رہے ہیں، آج مسلمانوں کی مفلسی تنگ دستی اور جہالت کا فائدہ اٹھا کر عیسائی مشنریاں، قادیانی اور دوسرے گمراہ فرقے بھولے بھالے نادار مسلمانوں کو مادی وسائل فراہم کر کے ان کو ارتداد کے پرفریب دامن میں پھانس رہے ہیں، اس لئے ضروری ہے کہ معاشی مسائل کے تعلق سے ہم غور و فکر کریں اور ان کا مستقل حل تلاش کرنے کی کوشش کریں، یہ وقت کی اہم ضرورت ہے، حدیث میں ہے کہ جو شخص مسلمانوں کے مسائل کے تعلق سے فکر مند نہ ہو وہ ان میں سے نہیں: "من لم يهتم بأمر المسلمين فليس منهم".

(الف) زکوٰۃ کے مالوں کا استثمار اور ان کو سرمایہ کاری میں لگانا درست ہونا چاہئے، خواہ یہ سرمایہ کاری کارخانے، فیکٹریاں، فارم ہاؤز وغیرہ کی شکل میں ہو، یا شیرِ زکوٰۃ وغیرہ کی شکل میں، لیکن اگر خاص اس مقصد سے کارخانے قائم کئے جائیں تو زکوٰۃ کے مستحق لوگوں کو روزگار کے مواقع بھی فراہم ہوں گے۔

اموال زکوٰۃ کی سرمایہ کاری کرنے سے مستحق کو ماہانہ وظیفہ آسانی سے دیا جاتا ممکن ہو سکے گا، فقراء جو سالانہ زکوٰۃ کی رقم چند دنوں میں کھاتی کر برابر کر دیتے ہیں، اور پھر اپنی سابقہ تنگ دستی کی حالت میں زندگی گزارتے ہیں، پابندی سے ماہانہ وظیفہ ملنے پر ان کو معاشی استحکام حاصل ہوگا، ان میں سماجی شعور پیدا ہوگا، ہر سال سرمایہ کاری میں اضافہ ہونے کی وجہ سے ان کے وظیفہ میں بھی اضافہ ہوتا ہے گا جس کی وجہ سے ان کی معاشی حالت دن بدن بہتر اور مستحکم ہوتی جائے گی، اس طرح شریعت اسلامی میں مال کی تقسیم کا مقصد بھی حاصل ہوگا:

(ب) "سی لا یکون دولة بین الأعیاء منکم" (سورہ ہشتر: ۷) (تاکہ مال صرف تمہارے مال داروں کے درمیان گردش کرتا نہ رہے)۔

شریعت کا مقصد صرف زکوٰۃ کا مال اٹھا کر غریبوں کو دینا ہی نہیں ہے، بلکہ غریبوں کی مفلسی دور کرنا بھی ہے، اگر زکوٰۃ کی ادائیگی کے بعد بھی غریبوں کی حالت جوں کی توں باقی رہے تو ہمیں ایسی حکمت عملی اختیار کرنی ضروری ہے جس سے زکوٰۃ کی ادائیگی کے ساتھ ساتھ غربت اور تنگ دستی کا بھی خاتمہ ہو جائے، امام طبرانی نے "أحکم الاوسط" اور "أحکم الصغیر" میں حدیث نقل کی ہے:

"عن علی کرم اللہ وجہہ، أن النبی ﷺ قال: إن اللہ فرض علی أعیاء المسلمین فی أموالهم بقدر الذی یسع فقرائهم ولن یجهد الفقراء إذا جاعوا أو عروا بما یصنع اغنیائهم، ألا وإن اللہ تحاسبهم حساباً شدیداً ویعذبهم عذاباً ألیماً" (فقہ السنہ ۱۰۲۶ طبع دار الفکر بیروت)۔

(حضرت علی کرم سے روایت ہے کہ نبی ﷺ نے ارشاد فرمایا: اللہ تعالیٰ نے مسلمانوں کے مال داروں پر ان کے مالوں میں اتنی مقدار زکوٰۃ فرض کی ہے جو ان کے فقراء کی تنگی کو دور کر دے، مال داروں کی (بخالت کی) وجہ سے ہی فقراء بھوکے اور بے لباس رہتے ہیں، ایسے لوگوں سے اللہ تعالیٰ سخت حساب لیں گے اور ان کو دردناک سزا دیں گے)۔

اموال زکوٰۃ کے استثمار کے بارے میں اس حدیث سے بھی رہنمائی حاصل کی جاسکتی ہے: "أن النبی ﷺ خطب الناس فقال: ألا! من ولی یتیمانہ مالاً فلیتجر فیہ ولا یترکہ حتی تأکلہ الصدقة" (السنن للترمذی کتاب الزکوٰۃ ۱۰۲۹)۔ (نبی کریم ﷺ نے لوگوں کو خطبہ دیتے ہوئے فرمایا: من لو! جو شخص کسی ایسے یتیم کی سرپرستی کرتا ہو جس کے پاس مال ہو تو اس کو اس مال میں تجارت کرنی چاہئے اس مال کو ویسے ہی نہ چھوڑ دے کہ صدقہ میں ہی سارا مال چلا جائے)۔

اس حدیث سے یہ بات معلوم ہوتی ہے کہ کسی بے سہارے کے پاس اگر سرمایہ چھوڑ دیا جائے تو وہ چند دنوں میں اسے ختم کر کے پھر دست سوال دراز

کرے گا، اگر اس کے موجودہ مال کو تجارت میں لگا دیا جائے تو یہ اس کے لئے روزگار کا ذریعہ بن جائے گا، مسکینوں کے اسواں زکوٰۃ میں تجارت کرنے سے بھی ان کے لئے مستقل روزگار کا ذریعہ بن جائے گا، اور ان کی مالی حالت بہتر ہوتی جائے گی۔

اس بارے میں آنے والی حدیث سے بھی کچھ مدد لی جاسکتی ہے: ”عن أبي هريرة قال: قال رسول الله ﷺ: من قصد بعدل تمرّة من كسب طيب ولا يقبل الله إلا الطيب، فإن الله يتقبلها بيمينه، ثم يربّيها لصاحبها كما يربّي أجدكم فلوّة حتى تكوّن مثل الجبل“ (صحیح بخاری، ۱۸۹۱، کتاب الزکوٰۃ) (سیدنا ابو ہریرہؓ نے روایت فرمایا ہے کہ اللہ کے رسول ﷺ نے ارشاد فرمایا: جو شخص حلال کمائی سے ایک گھجور کے برابر صدقہ کرے، جب کہ اللہ تعالیٰ تو حلال مال ہی قبول فرماتے ہیں تو اللہ تعالیٰ اس کو اپنے سیدھے ہاتھ سے قبول فرماتے ہیں، پھر اس کو اس کے مالک کے لئے بڑھاتے (افزائش کرتے) ہیں، جیسا کہ تم لوگ گھوڑے کے بچے کی افزائش کرتے ہو یہاں تک کہ وہ (صدقہ) پہاڑ کے برابر ہو جاتا ہے۔)

یہ حدیث اگرچہ آخرت میں صدقہ کے بڑھنے کے بارے میں ہے، لیکن اگر ہم دنیا میں بھی صدقات کے بڑھنے کا سامان فراہم کریں تو یہ ہمارے لئے کئی پہاڑوں کے برابر ثواب پانے کا ذریعہ بن سکتا ہے۔

(ج) اب یہاں یہ سوال پیدا ہوتا ہے کہ زکوٰۃ کے مالوں میں اس طرح سرمایہ کاری کرنے سے تملیک پائی جائے گی یا نہیں؟ تو حقیقت یہ ہے کہ زکوٰۃ میں تملیک کو جتنی اہمیت حنفیہ نے دی ہے، اتنی اہمیت دوسرے فقہاء نے نہیں دی ہے، حنفیہ کے نزدیک تملیک زکوٰۃ کی رکن ہے، (الہدایہ مع الشرح ۲/۲۲۲) چنانچہ علامہ شرنبلالی نے زکوٰۃ کی تعریف یوں کی ہے: ”ہی تملیک مال مخصوص لشخص مخصوص فرضت علی حرم مسلم مکلف مالک نصاب“ (نور الايضاح ۱۵۲-۱۵۳)۔ (زکوٰۃ مخصوص مال کا مخصوص شخص کو مالک بنانے کا نام ہے جو آزاد، مسلمان، مکلف اور صاحب نصاب شخص پر فرض ہے)۔

ائمہ ثلاثہ کے نزدیک تملیک شرط یا رکن نہیں ہے (تفصیل ائمہ ثلاثہ کی کتابوں میں دیکھی جاسکتی ہے)، حنفیہ کے مطابق اگر اسے رکن کا درجہ دیا بھی جائے تب بھی زکوٰۃ کی سرمایہ کاری میں تملیک پائی جاتی ہے، تملیک کے لئے فقیر کا ہونا ضروری نہیں ہے، عامل، محصل یا فقیر کے سرپرست کو بھی مالک بنانا درست ہے، جیسا کہ دینی مدارس کے ذمہ دار زکوٰۃ کی رقم وصول کر کے بینک میں محفوظ رکھتے ہیں اور ضرورت پڑنے پر خرچ کرتے ہیں، علامہ ابن عابدین شامی کا بیان ہے:

”إن السلطان أو عامله بمنزلة الوكيل عنه في صرفها مصارفاً وتملیکها أو عن الفقراء“ (رد المحتار، ۲/۱۰۱)۔

(بادشاہ یا اس کا عامل زکوٰۃ ادا کرنے والے کی طرف سے زکوٰۃ کی رقم مستحقین پر خرچ کرنے اور اس کا مالک بنانے کی بابت وکیل کے درجہ میں ہے، یا وہ دونوں فقراء کی طرف سے وکیل کے درجہ میں ہیں)۔

چونکہ حنفیہ کے نزدیک زکوٰۃ کی ادائیگی کے لئے تملیک ضروری ہے، اس لئے اگر مستحقین زکوٰۃ کو زکوٰۃ کے مال سے دوکانات یا مکانات بغیر ان کی ملکیت کے دیئے جائیں تو زکوٰۃ ادا نہیں ہوگی، البتہ اس کی ایک آسان صورت یہ ہو سکتی ہے کہ فقراء و مساکین کو کرائے پر دوکانیں دلائی جائیں اور ان کا کرایہ چند سالوں تک زکوٰۃ کی رقموں سے ادا کیا جائے۔

زکوٰۃ کی رقم تقسیم کرنے کے بجائے اگر اس قسم سے دوکانات یا مکانات تعمیر کر کے فقراء کی ملکیت میں دے دیئے جائیں تو زکوٰۃ ادا ہو جائے گی، خصوصاً دوکان تعمیر کر کے یا خرید کر دینے سے فقراء کے لئے روزگار کا اچھا موقع فراہم ہو جائے گا اور انہیں معاشی استحکام حاصل ہوگا، لیکن یہ اس وقت ممکن ہے، جبکہ قوم میں دو وقت کھانے کے لئے ترسنے والے لوگ نہ ہوں، مسلمانوں کی بنیادی ضروریات پوری ہونے کے بعد ہی دوکان یا مکان تعمیر کر کے دینے کے بارے میں سوچا جاسکتا ہے۔

انتباہ: اسواں زکوٰۃ کے استعمار اور دوسرے منصوبوں پر عمل آوری اسی وقت ممکن ہے، جبکہ قوم کے مخلص، ہم در، مستعد، بے دار مغز اور تجربہ کار حضرات قوم کو معاشی ترقی دلانے کے جذبہ کے تحت کام شروع کریں اور اس کی سختی سے نگرانی کریں، ورنہ زکوٰۃ کی جائیداد کا وہی حال ہو سکتا ہے جو آج پورے ملک میں اذقانی جائیدادوں کا ہے۔

خلاصہ جوابات: ۱۔ (الف) اسواں زکوٰۃ کا استعمار درست ہے۔ (ب) دلائل مقالہ میں ملاحظہ فرمائیں۔ (ج) زکوٰۃ کی ادائیگی کے لئے تملیک ضروری ہے، زیر بحث مسئلہ میں تملیک کی شرط پوری ہو رہی ہے۔

۲۔ دوکان یا مکان فقراء کو دیئے جائیں، لیکن ان کا مالک نہیں بنایا جائے تو زکوٰۃ ادا نہیں ہوگی۔

۳۔ دوکان یا مکان ان کی ملکیت میں دے دیا جائے تو زکوٰۃ ادا ہو جائے گی، لیکن یہ اس وقت ممکن ہے جب دوسرے مستحقین کے پاس بنیادی ضروریات کی

☆☆☆

چیزیں موجود ہوں اور وہ دو وقت روٹی کے محتاج نہ ہوں۔

## اموال زکوٰۃ کا استثمار

مولانا محمد ابو بکر قاسمی ع

اموال زکوٰۃ میں استثمار کا جواز قرآن وحدیث میں مصرح نہیں ہے، اور جو کچھ ہدایات اموال زکوٰۃ کے وجوب، اس کی ادائیگی اور اس کے مصارف میں تقسیم و صرف کے سلسلہ میں مصرح و مخصوص ہیں ان سے استثمار کا عدم جواز مفہوم و مستفاد ہوتا ہے، لہذا زکوٰۃ کی رقم جمع کر کے ان سے استثمار کا یہ طریقہ جو سوال نامہ میں درج ہے، جائز نہیں ہے۔

عدم جواز کے دلائل:

اموال زکوٰۃ سے استثمار، خواہ صاحب مال کرے، یا عادل صدقات کرے، یا امیر المؤمنین کرے، یا کوئی فلاحی تنظیم کرے کسی کو بھی اس کا حق نہیں ہے، صاحب مال کو تو یہ حق اس لئے نہیں ہے کہ وہ فرمان خداوندی: ”وَأَتُوا زَكَاةَ“ کی رو سے فقراء کے لئے زکوٰۃ کی رقم علیحدہ کر کے ان کو مالک بنا دینے اور اسلامی حکومت ہونے کی صورت میں فقراء کے دکلاء عالیین صدقات کو مال زکوٰۃ ادا کر دینے کا مکلف ہے، خود صاحب مال کو اس بات کی اجازت نہیں ہے کہ وہ مال زکوٰۃ کو اپنے مال میں ملا کر رکھے، چنانچہ حدیث میں بروایت ابو ہریرہ نبی صلی اللہ علیہ وسلم کا یہ ارشاد مروی ہے:

”ما من يوم يصبح العباد فيه إلا ملكان فيقول أحدهما: اللهم أعط منفقا خلفاً، ويقول الآخر: اللهم أعط مسكاً تلفاً“ (بخاری ۱۰۱۹۴، مسلم ۱۰۲۲۵، بحوالہ مشکوٰۃ)۔

(روزانہ صبح کے وقت دو فرشتے (آسمان سے) اترتے ہیں، ان سے ایک یہ دعا کرتا ہے کہ اے اللہ خرچ کرنے والے کو بدل عطا فرما۔ اور دوسرا فرشتہ یہ دعا کرتا ہے کہ روک کر مال رکھنے والے کو برباد کر دے)۔

مسلم شریف میں حضرت ابوامامہ کی روایت میں حضور اکرم صلی اللہ علیہ وسلم کا یہ فرمان مروی ہے:

”يا ابن آدم ان تبذل الفضل خير لك وان تمسكه شر لك“ (مسلم ۳۳۲، بحوالہ مشکوٰۃ، ۱۶۴)۔

(اے آدم کے بیٹے! ضرورت سے زائد مال کو خرچ کر دے یہ تیرے لئے بہتر ہے، اور اگر تو روک کر رکھے تو یہ تیرے لئے بُرا ہے)۔

حضرت عائشہ صدیقہؓ کی روایت میں حضور اکرم صلی اللہ علیہ وسلم کا یہ ارشاد ہے منقول ہے:

”ما خالست الزکوٰۃ ما لا قطن إلا اهلكته“ (مشکوٰۃ شریف، ۱۵)۔

(جس مال کے ساتھ زکوٰۃ کا مال مل جاتا ہے، وہ اس مال کو ہلاک کر ڈالتا ہے)۔

مذکورہ روایات حدیث سے صاف معلوم ہوتا ہے کہ جب صاحب مال کو زکوٰۃ کی رقم روک کر رکھنے یا اپنے مال میں ملا کر رکھنے کی اجازت نہیں ہے تو پھر اسے استثمار کی کیونکر اجازت ہوگی، بلکہ اسلامی حکومت میں اموال ظاہرہ کی زکوٰۃ صاحب مال کو از خود فقراء کو تقسیم کرنے کی بھی اجازت نہیں ہے، اگر اس نے از خود تقسیم کر دیا تو اس سے دوبارہ زکوٰۃ کی رقم وصول کی جاسکتی ہے، کیونکہ ”سورہ توبہ“ میں خداوند قدوس کا ارشاد ہے: ”خذ من أموالهم صدقة“ (سورہ توبہ: ۱۰۳)۔ (مال والوں سے ان کے مالوں کا صدقہ زکوٰۃ وصول کر لو)۔

۱۔ استاذ مدرسہ اسلامیہ شکر پور بھروارہ، درہمگہ (بہار)۔



مندرجہ بالا تفصیل سے معلوم ہوا کہ جب مال زکوٰۃ کو صاحب مال نہ از خود روک کر رکھ سکتا ہے اور نہ ہی اسلامی حکومت میں از خود اموال ظاہرہ کی زکوٰۃ فقراء میں تقسیم کر سکتا ہے تو کیا اس کو مال زکوٰۃ سے استثمار کی اجازت حاصل ہوگی، ہرگز نہیں۔

جامع ترمذی میں ابو داؤد و حضرت عبداللہ بن عباسؓ سے ایک حدیث مروی ہے جس میں وارد ہے کہ حضور اکرم ﷺ نے حضرت معاذ بن جبل کو یمن کا قاضی بنا کر بھیجا تو ان کو زکوٰۃ کے سلسلہ میں یہ ہدایت فرمائی تھی:

”توخذ من اغنیائہم و ترد علی فقرائہم“ (ابو داؤد ۲۰۲۲۳)۔

مال زکوٰۃ مالداروں سے وصول کر کے غریبوں میں تقسیم کر دیا جائے

علاوہ ازیں خود زکوٰۃ کی حقیقت تملیک فقراء ہے، یعنی مال زکوٰۃ کا غریبوں کو مالک بنا دیا جائے۔

نیز اللہ تعالیٰ نے قرآن پاک میں ایفاء الزکوٰۃ کا حکم دیا ہے اور ”ایفاء“ کی حقیقت بھی تملیک ہی ہے، چنانچہ ”بدائع الصنائع“ میں ہے:

”ان الواجب ایفاء زکوٰۃ والا ایفاء هو التملیک“ (بدائع الصنائع ۲، ۴۵، مزید تفصیل کے لئے دیکھئے: علماء کے فتاویٰ، فتاویٰ دارالعلوم

دیوبند ۶، ۱۹۵، آپ کے مسائل اور ان کا حل مولانا یوسف لدھیانوی ۳، ۳۸۳)۔

یہ تفصیلات اور جزئیات واضح طور پر استثمار کے عدم جواز کو بتلاتے ہیں، علاوہ ازیں استثمار کا یہ طریقہ حضور اکرم ﷺ صحابہ و تابعین، ائمہ مجتہدین کسی سے بھی منقول و ثابت نہیں ہے، حالانکہ جن اسباب و وجوہ سے اس کو جائز کرنے کی کچھ لوگوں کی طرف سے سعی کی جا رہی ہے وہ اسباب و وجوہ زمانہ نبوی اور دور صحابہ و مجتہدین میں بھی تھے، پھر بھی ان حضرات نے مال زکوٰۃ کا استثمار نہیں کیا، لہذا دور حاضر میں اس کے جواز کا قول کرنا بلاشبہ احداث فی الدین اور بدعت سیئہ میں داخل اور سراسر محصیت ہے۔

(ج) سوالنامہ کے سوال نمبر (الف) میں استثمار کی جو صورت ذکر کی گئی ہے بلاشبہ اس میں تملیک نہیں پائی جاتی، جبکہ ادائیگی زکوٰۃ کے لئے تملیک ضروری ہے، لہذا مال زکوٰۃ سے استثمار کی مندرجہ صورت کی ہرگز اجازت نہ ہوگی اور ایسا کرنے سے شرعاً زکوٰۃ کی ادائیگی نہ ہوگی، اگر کسی نے ایسا کر لیا تو دوبارہ اپنے مال کی زکوٰۃ ادا کرے، کیونکہ ادا زکوٰۃ کے لئے مستحق زکوٰۃ کو مال زکوٰۃ کا مالک بنانا ضروری ہے، نیز یہ بھی ضروری ہے کہ پہلے مالک (اصل مالک) کا اس مال سے کوئی تعلق نہ رہے، بلکہ اس کا قبضہ اس مال سے بالکل ختم ہو جائے، اور مالک ثانی (فقیر) کو اس مال میں مالکانہ تصرف کرنے کا پورا اختیار حاصل ہو جائے جس کو چاہے دے، نیز اس رقم سے جو چاہے کرے، چنانچہ فقہ کی مشہور کتاب ”بدائع الصنائع“ میں ہے:

”اگر مال زکوٰۃ سے کھانے کی اشیاء خرید کر صبح و شام فقراء کو کھانا کھلا دے اور کھانے کی اصل اشیاء فقراء کو نہ دے (یعنی اس کا فقراء کو مالک نہ بنائے) تو ایسا کرنا تملیک نہ ہونے کی وجہ سے جائز نہیں ہے“ (بدائع الصنائع ۲، ۳۹۷)۔

نیز علامہ کاسانی نے دوسری جگہ لکھا ہے:

”وقد أمر الله الملائک بایتاء الزکوٰۃ لقوله عزوجل: ”وآتوا الزکوٰۃ“، والایفاء هو التملیک، ولذا سبى الله تعالى الزکوٰۃ صدقة، بقوله عزوجل: ”إنما الصدقات للفقراء“ والتصدق تملیک“ (بدائع الصنائع ۲، ۳۹۷)۔

(اللہ تعالیٰ نے اپنے قول و آواز زکوٰۃ دینے کا حکم دے کر مالک بنانے کا حکم دیا ہے اور زکوٰۃ دینا درحقیقت مالک بنانا ہے، اسی لئے اللہ تعالیٰ نے اپنے قول: ”إنما الصدقات للفقراء“ میں زکوٰۃ کا نام صدقہ رکھا ہے اور صدقہ کرنا مالک بنانا ہی ہے)، اس مسئلہ کی مزید تفصیل کے لئے دیکھئے: (الدر المختار علی ہاشرد البحار ۲، ۶۸، وغیرہ)۔

۲۔ مال زکوٰۃ سے بغیر تملیک کے مستحقین کو مکان و دوکان بنا کر دینا:

بغیر مالک بنائے مال زکوٰۃ سے رہائشی مکان اسی طرح دوکانیں تعمیر کر کے صرف رہائش یا تجارت کے لئے فقراء کو دینے سے ہرگز زکوٰۃ کی ادائیگی نہ ہوگی، کیونکہ ادا زکوٰۃ کے لئے تملیک ضروری ہے اور یہاں بغیر تملیک کے (یعنی بغیر مالک بنائے) فقراء کو رہائش و کاروبار کرنے کے لئے جو مکان و دوکان دیا گیا ہے وہ شرعاً اباحت ہے اور ظاہر ہے کہ اباحت سے زکوٰۃ کی ادائیگی نہیں ہوتی، لہذا اگر کوئی شخص اپنا مکان کسی کو بطور نفع اٹھانے کے ایک سال تک کے لئے رہائش

کی غرض سے دے دے اور یہ چاہے کہ ایک سال تک کرایہ کے بقدر زکوٰۃ کی ادائیگی ہو جائے تو اس سے ہرگز زکوٰۃ کی ادائیگی نہ ہوگی، چنانچہ فتاویٰ عالمگیری میں ہے:

”ولو دفعه إليه داراً يسكنها من الزكوة لا يجوز كذا في الزاهدي“ (فتاویٰ ہندیہ ۱۰۱۹۰)۔

(اگر مستحق زکوٰۃ کو مال زکوٰۃ کے عوض رہنے کو گھر دے تو شرعاً جائز نہیں ہے)۔

حضرت مولانا یوسف صاحب لدھیانوی نے بھی مال زکوٰۃ سے مالک بنائے بغیر رہائش کے لئے فلیٹ دینے سے متعلق ایک طویل استفتاء کا جواب دیتے ہوئے یہی لکھا ہے (تفصیل کے لئے دیکھئے: آپ کے مسائل اور ان کا حل ۳۸۹/۳)۔

مذکورہ تفصیل سے یہ بات بالکل عیاں ہو جاتی ہے کہ مالک بنائے بغیر فلیٹ رہائش کے لئے دینے سے یا بغیر مالک بنائے کاروبار کے لئے دوکان دینے سے زکوٰۃ کی ادائیگی نہ ہوگی۔

۳۔ البتہ زکوٰۃ کے مال سے مکانات یا دوکانیں تعمیر کر کے ان کی ملکیت میں دے دئے جائیں اور ملکیت کے تمام کاغذات ان کے حوالہ کر دیا جائے اور فقراء کو پورا اختیار ہو کہ وہ اس مکان میں جیسے چاہیں مالکانہ تصرف کریں تو ایسا کرنا شرعاً جائز ہے اور اس میں کوئی شرعی قباحت نہیں پائی جاتی ہے، چنانچہ مفتی رشید احمد لدھیانوی نے احسن الفتاویٰ جلد چہارم ۲۹۰ میں لکھا ہے:

”اگر رقم مسکین کو نہیں دی، بلکہ اس رقم سے مکان خود بنوا کر دیا تو اس میں کرایہ نہیں، اس لئے کہ اس سے مسکین صاحب نصاب نہیں ہوا، دوسری صورت یہ ہو سکتی ہے کہ تعمیر مکان کے تخمینہ کی کل رقم مسکین کو یکسخت نہ دے، بلکہ کچھ حصہ دے دے جب وہ تعمیر پر خرچ ہو جائے تو مزید کچھ حصہ دے اس طرح تعمیر کی تکمیل کرادے“

حضرت مولانا یوسف لدھیانوی نے بھی اپنے متعدد فتاویٰ میں مستحق زکوٰۃ کو زکوٰۃ میں مکان بنا کر دینے کو جائز قرار دیا ہے، چنانچہ ایک سوال کے جواب میں لکھتے ہیں۔

”ایسے غریب اور نادار لوگ جو نصاب کے بقدر اثاثہ نہ رکھتے ہوں ان کو زکوٰۃ دینا جائز ہے اور اس کی صورت یہ ہو سکتی ہے کہ زکوٰۃ کی رقم سے مکان بنوا کر ان کو مکان کا مالک بنا دیا جائے“ (آپ کے مسائل اور ان کا حل ۴۰۰)۔

دراصل ادائے زکوٰۃ کے لئے مال زکوٰۃ کا فقیر کو مالک بنا دینا ضروری ہے، لہذا اگر از خود صاحب مال نے مکان بنوا کر فقراء کو مالک بنا دیا اور ملکیت کے تمام کاغذات و دستاویز اس کے حوالہ کر دیا اور زکوٰۃ دینے والے کا، یا اس کے کسی رشتہ دار کا اس مکان سے کوئی تعلق و واسطہ نہ رہے تو صاحب مال کی زکوٰۃ ادا ہو گئی اور صاحب مال کے لئے شرعاً ایسا کرنا جائز ہے۔



## مال زکوٰۃ سے سرمایہ کاری

مولانا مصطفیٰ عبدالقدوس ندوی

زکوٰۃ کی مشروعیت اس لئے ہوئی کہ مفلوک الحال اور معاشی اعتبار سے پسماندہ مسلم طبقہ کو حتی الوسع فقر و فاقہ اور احتیاج کے دلدل سے نکالا جائے، اسی کے تعلق سے چند نئے مسائل درپیش ہیں کہ شرعی حدود میں رہتے ہوئے کس حد تک گنجائش ہے، اور شریعت اس سلسلہ میں کیا حل پیش کرتی ہے؟

### اموال زکوٰۃ کا استثمار:

(الف، ب) زکوٰۃ کی رقم کا استثمار جائز نہیں ہے، یعنی زکوٰۃ کے مال سے کارخانے، فیکٹریاں وغیرہ قائم کرنا، تاکہ زکوٰۃ کے مال کو زیادہ سے زیادہ سود مند بنایا جاسکے، اور ان سے حاصل ہونے والی آمدنی مستحقین زکوٰۃ کے درمیان تقسیم کر دی جائے، اور ان کارخانوں میں فقراء اور مساکین کو ملازمت دے کر ان کے لئے روزگار فراہم کر دیا جائے، عدم جواز کی دلیل تملیک کا نہ پایا جانا ہے، اسی لئے فقہاء لکھتے ہیں:

زکوٰۃ کی رقم سے پل، مسجد، مسافر خانہ اور حوض کی تعمیر نہیں کی جائے گی نہ اور کنواں بھی نہیں کھودا جائے گا، راستے کی مرمت اور موتی کے تجھیز و تکفین بروئے کار نہیں لائے جائیں گے، کیونکہ ان تمام صورتوں میں زکوٰۃ کی بنیادی کن تملیک نہیں پائی جا رہی ہے (بدائع ۲/۱۴۲)۔

جب تک زکوٰۃ کا وصف زکوٰۃ کے مال سے متصف رہے گا اس وقت تک کسی بھی رفائی کام میں زکوٰۃ کا مال خرچ نہیں کیا جائے گا، اور بغیر تملیک اور قبضہ کے زکوٰۃ کا وصف زائل نہیں ہو سکتا، کیونکہ تملیک سے مال کا حکم بدل جاتا ہے، جیسا کہ رسول اللہ ﷺ نے حضرت عائشہ کے استفسار کرنے پر کہا کہ یہ گائے کا گوشت جو کہ حضرت بریرہؓ پر صدقہ کیا گیا تھا آیا ہوا ہے، آپ ﷺ نے فرمایا: حضرت بریرہؓ کے لئے صدقہ ہے، اور ہمارے لئے ہدیہ ہے۔

ایک دوسری روایت اسی سے منقول ہے کہ لوگ حضرت بریرہؓ کو صدقہ دیا کرتے تھے اور وہ ہمیں ہدیہ میں پیش کیا کرتیں۔ میں نے نبی کریم ﷺ سے اس کا ذکر کیا، آپ ﷺ نے فرمایا: ان کے حق میں صدقہ ہے اور تمہارے حق میں ہدیہ ہے، لہذا اکھاؤ (مسلم ۳۳۴۵ باب ابنا الہدیہ)۔

اسی حدیث سے امام نووی نے استدلال کیا ہے کہ صدقہ پر متصدق علیہ (جس پر صدقہ کیا گیا ہو) جب قبضہ کر لے تو اس سے صدقہ کا وصف زائل ہو جائے گا اور ان لوگوں کے لئے حلال ہو جائے گا جن کے حق میں صدقہ حرام ہے (شرح مسلم ۱/۳۴۵)۔

لہذا اگر اموال زکوٰۃ کا استثمار ناگزیر ہو، تو سب سے پہلے زکوٰۃ کا وصف ان اموال زکوٰۃ سے زائل کر دیا جائے اور اس کی صورت یہ ہوگی کہ فقراء و مساکین کو زکوٰۃ کے مالوں کا مالک بنا دیا جائے، پھر ان سے کہا جائے کہ رفاه عام فیکٹری وغیرہ کی تعمیر میں دے دیں، اس طرح محض فقراء کے قبضے سے زکوٰۃ کا وصف زائل ہو گیا اب وہ مال زکوٰۃ کا مال نہیں رہا، اس لئے وہ مال مال دار اور غریب سب کے لئے حلال ہو گیا، اس صورت میں فیکٹری سے حاصل ہونے والے منافع کو مستحقین زکوٰۃ میں تقسیم کیا جانے کے علاوہ دیگر رفاه عام میں بھی خرچ کیا جاسکتا ہے، کیونکہ فیکٹری اور فیکٹری سے حاصل ہونے والے منافع زکوٰۃ کے مال نہیں ہیں، بلکہ عطایا اور عام صدقات نازلہ کے قبیل سے ہیں، جبکہ صاحب ”در مختار“ علامہ علاء الدین حصکی نے لکھا ہے کہ مسجد کی تعمیر اور میت کی تکفین و تجھیز وغیرہ کے باب میں زکوٰۃ کا مال خرچ نہیں کیا جائے گا، ہاں اگر فقیر کو مالک بنا دیا جائے، پھر فقیر کو حکم دیا جائے کہ مسجد کی تعمیر اور میت کی تکفین وغیرہ میں خرچ کرے اور وہ اس میں خرچ کر دے تو اس طرح زکوٰۃ ادا ہو جائے گی، اور فقیر کو مسجد کی تعمیر وغیرہ میں ثواب ملے گا (در مختار ج ۱/۲۹۳، حاشیہ طحاوی ۳۹۳)۔

جہاں تک زکوٰۃ دیتے وقت مسجد کی تعمیر وغیرہ میں خرچ کرنے کی شرط لگانا شرط فاسد کی بات ہے، تو اس شرط فاسد سے زکوٰۃ باطل نہیں ہوتی، بلکہ زکوٰۃ ادا ہو

جاتی ہے، اور شرط فاسد کے بجائے آوری کا مکلف فقیر نہیں ہوگا، بلکہ وہ صاحب مال کے حکم کی خلاف ورزی کر سکتا ہے۔

”الحيلة أن تصدق على الفقير ثم يأمره بفعل هذه الأشياء، وهل له أن يخالف أمره له أره والظاهر نعم“  
(حوالہ سابق)۔

(حیلہ یہ ہے کہ فقیر پر صدقہ کرے، پھر اس کو حکم دے کہ ان امور کو بروئے کار لائے، کیا فقیر کے لئے روا ہے کہ وہ صاحب مال کے حکم کی خلاف ورزی کرے؟ میں نے اس کا حکم نہیں دیکھا، البتہ ظاہر ہے کہ فقیر حکم کی خلاف ورزی کر سکتا ہے)۔

علامہ شامی کا بیان ہے: ”والهبة والصدقة لا يفسد ان بالشرط الفاسد“ (ہدیہ اور صدقہ دونوں شرط فاسد سے فاسد نہیں ہوتے)۔ اموال زکوٰۃ کے استثمار کی ایک دوسری صورت یہ ہے کہ فیکٹریاں وغیرہ بنوانے والے کو فقراء اپنا وکیل بنا دیں تو ان کا قبضہ کرنا دراصل فقراء کا قبضہ کرنا ہوگا (بدائع الصنائع ۲/۱۴۳، حاشیہ طحاوی ۳۹۳) کیونکہ وکیل کا تصرف درحقیقت موکل کے تصرف ہوتا ہے (بدائع الصنائع ۲/۲۳۱) اور اس مسئلہ میں فقراء موکل ہیں، اور زکوٰۃ وصول کرنے والے ان کے وکیل ہیں، اموال زکوٰۃ کے مالک فقراء ہونگے (حوالہ سابق)۔

اس طرح فیکٹریاں وغیرہ بنوانے والے جو کہ فقراء کے وکیل ہیں وہ فیکٹریوں کے مالک نہیں ہوں گے، بلکہ وہ موکل فقراء ہوں گے اور ان سے حاصل ہونے والے منافع کے مالک وہی متعین موکل فقراء ہوں گے، فیکٹریاں بنوانے والے وکیل حضرات دوسرے فقراء اور رفاہ عام میں خرچ کرنے کے مجاز نہیں ہونگے، بلکہ موکل فقراء از خود تقسیم کرنے کے مجاز ہونگے، ہاں اگر موکل فقراء اپنے وکیل کو ان کے صوابدیدہ پر خرچ کرنے کا اختیار دیں تو وہ خرچ کر سکتے ہیں اور وہ دیگر فقراء کے درمیان بھی تقسیم کر سکتے ہیں اور جس رفاہ عام کے کام میں خرچ کرنا چاہیں کر سکتے ہیں۔

## ۲۔ زکوٰۃ کے مال سے فقراء کے لئے رہائشی مکان اور دوکان کی تعمیر:

زکوٰۃ کے مال سے رہائشی مکانات یا دوکانیں تعمیر کر کے فقراء کو رہائش پذیر ہونے، یا تجارت کے لئے دینے سے زکوٰۃ ادا نہیں ہوگی، جبکہ انہیں ان مکانات یا دوکانوں کا مالک نہ بنایا جائے، اس لئے کہ بغیر تملیک کے زکوٰۃ ادا نہیں ہوتی ہے، حاکم کی حوالہ سے جیسا کہ اوپر گزر چکا ہے کہ ”اگر کسی یتیم کو زکوٰۃ کی نیت سے کھانا کھلایا تو زکوٰۃ ادا نہیں ہوئی، کیونکہ اس کو مالک نہیں بنایا گیا، اور اگر خوردنی اشیاء یا کھانے کھلوانے کے بجائے اس کے حوالہ کر دیا گیا تو زکوٰۃ ادا ہو جائے گی (در مختار ۱/۱۳۱)۔

اسی طرح علامہ کاسانی تحریر فرماتے ہیں: ”اگر صاحب مال نے زکوٰۃ کی رقم سے کھانا خریدا، اور فقراء کو دوپہر اور رات کا کھانا کھلایا، لیکن عین کھانا ان کے حوالہ نہیں کیا، تو زکوٰۃ ادا نہیں ہوئی، کیونکہ تملیک نہیں پائی گئی“ (بدائع الصنائع ۲/۱۴۳، فتاویٰ ہندیہ ۱/۱۹۰)۔

۳۔ فقراء میں زکوٰۃ کا مال تقسیم کرنے کی بجائے ان کے لئے زکوٰۃ کے مال سے مکانات یا دوکانیں تعمیر کر کے ان کی ملکیت میں دے دی جائیں، تو زکوٰۃ ادا ہو جائے گی، کیونکہ زکوٰۃ کا اساسی رکن تملیک پایا گیا ہے۔

## خلاصہ بحث:

مذکورہ مباحث کا خلاصہ یہ ہے کہ:

- ۱۔ زکوٰۃ کی ادائیگی کے لئے تملیک شرط ہے۔
- ۲۔ زکوٰۃ کی رقم یا مالوں کا راست استثمار جائز نہیں ہے، البتہ بذریعہ وکیل درست ہے، اسی طرح فقراء زکوٰۃ کے مالوں پر قبضہ کر کے فیکٹریاں وغیرہ بنانے والوں کو ہبہ کر دے تو اس سے استثمار جائز ہے۔
- ۳۔ زکوٰۃ کے مال سے رہائشی مکانات یا دوکانیں تعمیر کر کے فقراء کو رہائش یا تجارت کے لئے بلا تملیک دینے سے زکوٰۃ ادا نہیں ہوگی، ہاں اگر دوکانوں اور مکانات کا مالک بنا دیا جائے تو زکوٰۃ ادا ہو جائے گی
- ۴۔ فقراء میں زکوٰۃ کا مال تقسیم کرنے کے بجائے ان کے لئے زکوٰۃ کے مال سے مکانات یا دوکانیں تعمیر کر کے ان کی ملکیت میں دینے سے زکوٰۃ ادا ہو جائے گی۔



## زکوٰۃ سے سرمایہ کاری

مولانا حفیظ الرحمن عمری

زکوٰۃ حقوق اللہ میں سے ہے، پورے اسلامی معاشرے میں اس کا مستحق کوئی نہ ہو تب بھی زکوٰۃ نکالی جائے گی، یہ کوئی مفروضہ نہیں ہے، اللہ کے رسول صلی اللہ علیہ وسلم کی پیشین گوئی ہے کہ ایک دور ایسا بھی آئے گا کہ لوگ زکوٰۃ کا مال لئے لئے گھومتے اور مستحق کو تلاش کرتے رہیں گے، مگر اسے قبول کرنے والا نہیں ملے گا۔

”عن حارثہ بن وہب قال: قال رسول اللہ ﷺ: تصدقوا فإنه يأتي عليكم زمان يمشي الرجل بصدقته فلا يجد من يقبلها، يقول الرجل: لوجئت بها بالأمس لقبلتها، فأما اليوم فلا حاجة لي بها“ (مففق علیہ)۔

ایسی صورت میں اموال زکوٰۃ کی ڈھیر جمع ہو جائے گی اور زکوٰۃ کی حکمت اور اس کا مقصد فوت ہو جائے گا، زکوٰۃ کی مشروعیت اس لئے ہوئی کہ دولت سب میں پھیلے اس پر کسی ایک ہی گروہ کی اجارہ داری نہ رہے، اسلامی تعلیمات کی روح دولت کے احتکار و اکتناز کے خلاف ہے، مولانا آزادؒ کے الفاظ میں: ”قرآن نہیں چاہتا کہ دولت کسی ایک گروہ کی ٹھیکہ داری میں آجائے یا سوسائٹی میں کوئی ایسا طبقہ پیدا ہو جائے جو دولت کو خزانہ بنا بنا کر جمع کرے، بلکہ وہ چاہتا ہے دولت ہمیشہ سیر و گردش میں رہے اور زیادہ سے زیادہ تمام افراد قوم میں پھیلے اور منقسم ہو“ (ترجمان القرآن ۳)۔

زکوٰۃ لینے والا کوئی نہ ہو گا تو اموال زکوٰۃ کو اکتناز و احتکار کے لئے نہیں چھوڑ دیا جائے گا، بلکہ اس کے استثمار کی مفید صورتیں ضرور عمل میں لائی جائیں گی جس سے زکوٰۃ کا مقصد پورا ہوتا رہے گا، یعنی مستقبل میں فقر و فاقہ کا ازالہ اور بے روزگاری کا خاتمہ معاشرے کے کمزور افراد اور بچکے ہوئے طبقے کی امداد کر کے انہیں اوپر اٹھانا، در ماندہ مسافروں کو منزل مقصود تک پہنچا کر انہیں ان کے پیروں پر کھڑا کرنا وغیرہ وغیرہ۔

زکوٰۃ کی اس حکمت و مقصد کو سمجھ لینے کے بعد اس کے نظام ادائیگی پر غور کرنے کی ضرورت ہے۔

مسلمانوں کو حکم دیا گیا ہے کہ اس باب میں عمال، حکومت کی اطاعت کریں اور بلا عذر زکوٰۃ ان کے حوالے کر دیں حتیٰ کہ اگر عمال ظالم ہوں یا بیت المال کا روپیہ ٹھیک طور پر خرچ نہ ہو رہا ہو جب بھی اصلاح حال کی سعی کے ساتھ ادائیگی کا سلسلہ جاری رکھنا چاہئے، یہ نہیں کرنا چاہئے، کہ زکوٰۃ بطور خود خرچ کر ڈالی جائے، بشیر بن خصاصہ کی روایت میں ہے کہ لوگوں نے کہا: ”ان قوم ما من أصحاب الصدقة يعتدون علينا“ (عمال کا ایک گروہ صدقہ لینے میں ہم پر زیا تیاں کرتا ہے، کیا اس کا مقابلہ کریں؟ فرمایا نہیں) (ابوداؤد)۔

سعد بن وقاص کی روایت میں صاف صاف موجود ہے: ”ادفعوا اليهم ما صلوا“ (جب تک وہ نماز پڑھتے ہیں زکوٰۃ انہیں دیتے رہو)۔

بنو امیہ کے زمانے میں جب نظام خلافت بدل گیا اور حکام ظلم و تشدد پر اتر آئے تو بعض لوگوں کو خیال ہوا کہ ایسے لوگ ہماری زکوٰۃ کے کیوں امین سمجھے جائیں؟ لیکن تمام صحابہ نے یہی فیصلہ کیا کہ زکوٰۃ انہی کو دینی چاہئے یہ کسی نے نہیں کہا کہ خود اپنے ہاتھ سے خرچ کر ڈالو، حضرت عبداللہ بن عمر سے ایک شخص نے پوچھا زکوٰۃ کسے دیں؟ کہا وقت کے حاکموں کو، اس نے کہا: ”اذیتخذون بها ثيابا وطيبا“ وہ تو زکوٰۃ کا روپیہ اپنے کپڑوں اور عطروں پر خرچ کر ڈالتے ہیں فرمایا: ”وان“ اگرچہ ایسا کرتے ہوں مگر دو انہیں کو (ابن ابی شیبہ) کیونکہ زکوٰۃ کا معاملہ بغیر نظام کے قائم نہیں رہ سکتا (ص ۴۲۶، ۲۷۲ ترجمان القرآن ۱۳)۔

مصارف زکوٰۃ قرآن میں آٹھ بیان کئے گئے ہیں اور آج اگر دیکھا جائے تو چار ہی نظر آتے ہیں: فقراء، مساکین، غارمین، فی سبیل اللہ۔

کیونکہ ”مولفة قلوبهم“ خلافت راشدہ ہی میں مجرم ہو گئے۔ ”عالمین علیہا“ اسلامی حکومتوں کے زوال کے بعد باقی نہیں رہے، فی الرقاب تو آج کی دنیا کہتی ہے عنقا ہو گیا، ”ابن السبیل“ اگر خالی ہاتھ ہے تو فقراء اور مساکین کی مدد میں آجائے گا، ورنہ وہ فون کر کے گھر سے D.D منگوا سکتا ہے، فی

سبیل اللہ" کو مستفیدین نے جہاد کی حد تک محدود رکھا اور آج وہ بھی نہیں، کچھ اہل علم نے اسی راہ کو شاہراہ بنا کر ہر نیک کام کو اس مد میں داخل کر کے مستحق زکوٰۃ قرار دے دیا، لیکن میں استثمار زکوٰۃ کے جواز کو فی سبیل اللہ کی راہ سے نہیں پہلے اور دوسرے مصرف ہی کو پیش نظر رکھ کر ثابت کرنے کی کوشش کروں گا۔

زکوٰۃ کی اصل حکمت فقیر اور مسکین کی اعانت ہے اور یہ اعانت جس قدر پائیدار ہوگی قرآن کا مقصود اصلی وہی ہوگا، وقتی اور ضمنی تعاون فقیر و مسکین کو محتاج ہی رکھے گا، اور اگر سالانہ وظائف بھی مقرر کر دیئے جائیں تب بھی وہ اپنی سطح سے اوپر تو نہیں اٹھیں گے بلکہ ہمیشہ کے لئے اس فہرست میں ان کے نام درج ہو جائیں گے، اس لئے ضرورت ہے کہ فقیر اور مسکین کا تعاون ایسے انداز میں ہو کہ ان کا نام بھی بدل جائے اور ان کی حیثیت میں بھی فرق آجائے، یہ تو اسی صورت میں ممکن ہے کہ نفع بخش کارخانے اور صنعتی مراکز زکوٰۃ کے پیسوں سے قائم کئے جائیں بھلے سے ان میں نفع کم ہو مگر نقصان کا امکان نہ ہو، فقیر اور مسکین کو ان کی قابلیت کے مطابق فرائض تقسیم کر کے انہیں شیئر ہولڈر بنا دیا جائے تو تملیک کی بات بھی رہ جائے گی فقراء و مساکین کا کارخانے کے مالک اسی طرح ہوں گے جیسے قرآن نے کہا:

”أما السفينة فكانت لمساكين يعملون في البحر“ (سورۃ کہف: ۷۹)۔

(یعنی صحیح سلامت معیاری کشتی کے مالک مساکین تھے)۔

میں نے صحیح سلامت کا نکتہ ”یاخذ کل سفینۃ غصبا“ کی تفسیر میں مفسرین نے جو سفینہ صحیحہ کہا اسی سے اخذ کیا ہے، اس پوری تمہید میں سوال نمبر (۱) کے الف، با اور ج کے جوابات موجود ہیں، یعنی زکوٰۃ کی رقم سے استثمار درست ہے، جائز ہونے کے لئے دلائل ذکر کر دیئے گئے ہیں کہ استثمار سے فقراء اور مساکین کی اعانت ہی نہیں بلکہ ان کے فقر و مسکنت کے خاتمہ کے امکانات بھی موجود ہیں جو ارشاد ربانی کا مقصود اصلی ہے۔ کیونکہ رقاب، عازمین اور ابن السبیل کو چند پیسے دینے سے کچھ نہیں ہوتا، ضرورت تو اس بات کی ہے کہ غلامی سے مکمل آزادی، قرض سے مکمل نجات اور مسافر کو گھر پہنچانے میں مدد دی جائے تاکہ وہ غلام، مقروض اور در ماندہ مسافر اپنی پریشانی سے باہر نکل آئیں، اسی طرح زکوٰۃ سے فقیر اور مسکین کو بھی ان کی سطح سے اوپر لانا ضروری ہے، زکوٰۃ کے مسائل جہاں بھی مشتبہ ہوئے فقہائے کرام نے ”انفع للفقراء“ کی صورت ہی کو ملحوظ رکھا ہے۔

(ج) تملیک کی شرط بہت حد تک حصص کا شریک بنا کر پوری کر دی گئی ہے۔

۲۔ ذرا مشکل ہے، کیونکہ اس میں تملیک کی شرط مفقود ہے، اگر دور کی کوڑی لاکر ایسے مکانات کو زکوٰۃ سے قائم ہونے والے کارخانوں کی ملک میں کر دیا جائے تو جس طرح یہ فقراء و مساکین کا کارخانے کے حصص کے مالک بنائے گئے ہیں، اسی طرح ان مکانات کے مکمل مالک بنے بغیر قیام اور استخدا ام کا حق رکھ سکتے ہیں۔

۳۔ اس میں کوئی شرعی قباحت نہیں ہے، کیونکہ سلف میں ائمہ دین کی ایک جماعت اس کے حق میں ہے، ان کا کہنا ہے کہ فقیر اور مسکین جس چیز سے محروم ہیں وہی ان کو مہیا کرنا زکوٰۃ کا مقصود ہے، فقیر کو اتنا دیا جائے کہ عمر بھر کے لئے کافی ہو جائے، امام شافعی، اہل عراق اور خراسان کی اکثریت کا مسلک یہ ہے کہ فقیر کو اس کے پیشے اور صنعت کی مقدار میں وہ سب دیا جائے کہ وہ خود کفیل ہو جائے کسی کے پاس کوئی ہنر نہ ہو تو زمین جائیداد وغیرہ خرید کر اسے دیدی جائے اس کا مالک بن کر وہ زکوٰۃ سے بے نیاز ہو جائے گا اور وارثت میں اس کی یہ جائیداد اس کے بعد تقسیم ہوگی، شمس الدین رطلی نے ”منہاج اللندوی“ کی شرح میں یہ بھی وضاحت کر دی ہے کہ ہر فقیر کی انتہائے عمر بستی والوں کی عمر پر قیاس کر کے اس کا حصہ دے دیا جائے، اگر وہ اس حساب کے بعد جیتا رہے گا تو سال بسال اسے دیا جاتا رہے گا (المجموع للندوی ۶/۱۹۳، ۱۹۵)۔

امام احمد کے مذہب میں فقیر کے لئے جائز ہے کہ اپنی ضرورت کی ہر چیز لیتا رہے، کاروبار سے متعلق ہو یا صنعت و حرفت سے بعض حنا بلہ نے اسی رائے کو پسند کیا ہے اور اس پر عمل کو ترجیح دی ہے (الانصاف ۳/۲۳۸)، حضرت عمر فاروقؓ نے اعلان ہی فرما دیا: ”إذا أعطيتهم فأغنوا“ (کتاب الاموال ۵۶۵)۔ صدقہ تقسیم کرنے والے افسران کو آپ نے حکم دیا کہ ”کرروا علیہم الصدقة وإن راح علی أحدہم مائة من الإبل“ (کتاب الاموال ۵۱۵) امام غزالی فرماتے ہیں کہ امیر اگر فقیر ہو گیا ہو تو اس پر اپنی حالت پر لوٹانے کی حد تک دیا جاسکتا ہے، چاہے وہ دس ہزار درہم ہی کیوں نہ ہو (احیاء علوم الدین للغزالی ۲۰۱)۔

دکٹر محمد محمود مجازی ”فی سبیل اللہ“ کی تفسیر میں رقمطراز ہیں: ”المراد به هنا مصالح المسلمین العامة التي بها قوام دینہم و دولتهم من کل خیر یعود علی المجموع، وهذا یشمل تسہیل العمل لكل عامل“۔

☆☆☆

## اموال زکوٰۃ کا استثمار، تملیک کی بعض صورتیں

مولانا محمد اعظمی، مئو

۱۔ اموال زکوٰۃ سے کارخانے، فیکٹریاں وغیرہ قائم کر کے ان سے حاصل ہونے والے منافع کو مستحقین زکوٰۃ اور دوسرے مصارف میں تقسیم کرنا مشروع صورتوں میں سے ایک صورت ہے، جو قرآن اولیٰ میں راجح تھی، زکوٰۃ کا اولین مقصد فقراء و مساکین کی بنیادی ضروریات زندگی پوری کرنے، اور زکوٰۃ و صدقات پر گزر بسر کرنے کی ذلت سے بچانے کے ساتھ مصالح المسلمین کی حفاظت و رعایت کا انتظام بھی کرنا ہے۔

صورت مسئلہ میں اس بات کی وضاحت نہیں کی گئی ہے کہ ان کارخانوں و فیکٹریوں کا مالک و متصرف کون ہوگا؟ جبکہ اس کے جواز و عدم جواز کی ساری عمارت جمہور اہل مذاہب کے نزدیک تملیک و عدم تملیک کی بنیاد پر کھڑی ہوئی ہے، استثمار اموال زکوٰۃ کے سلسلہ میں ”شرح منہاج“ لشمس الدین الملکی کے حوالے سے دکتور یوسف القرضاوی نے لکھا ہے کہ:

”ولیس المراد بإعطاء من لا یحسن الکسب إعطائه نقدا یکفیه بقیة عمره المعتاد، بل إعطائه ثمن ما یکفیه دخله منه، کأن یشتری له به عقار یشغلہ ویغتنی به عن الزکاة فیملکہ ویورث عنه“ (فقہ الزکاۃ ۲۵۶، ۵۶۵)۔

(فقیر و مسکین کو مال زکوٰۃ سے اتنی پونجی یا ذریعہ آمدنی کا انتظام کر دیا جائے کہ اس کی آمدنی سے زکوٰۃ کا محتاج نہ رہے اور یہ ذریعہ آمدنی (کارخانہ یا کھیتی وغیرہ) فقیر و مسکین کی ملکیت و وراثت میں رہے)۔

دکتور یوسف القرضاوی حفظہ اللہ نے زکوٰۃ کے موضوع پر بہت تفصیل و تحقیق کے ساتھ ایک موسوعہ ”فقہ الزکوٰۃ“ کے نام سے دو جلدوں میں مرتب کیا ہے۔ اس میں اموال زکوٰۃ کے استثمار پر بہت ترغیب دی ہے اور اس کے ذریعہ فقر و فاقہ کے عملی علاج کی طرف رہنمائی ہے، موصوف نے کارخانوں وغیرہ میں تملیک لائق افراد کا ذکر بھی کیا ہے (ملاحظہ ہو: فقہ الزکوٰۃ ۵۷۱-۵۷۹)۔

ہمارے نزدیک اموال زکوٰۃ کے استثمار اور تملیک کی مشروع صورتیں معادلہ حسب ذیل ہیں:

ابتدائے اسلام سے زکوٰۃ کا انتظام بیت المال کی شکل میں جاری رہا، اس کی اولین مستقل آمدنی اموال زکوٰۃ ہی تھے، امام یا ولی الامر اس کے استثمار کی تدبیر و کوشش کر کے فقراء و مساکین کی مالی کفالت اور ضروریات زندگی کی کفالت، نیز مصالح المسلمین کے انتفاع کا انتظام کیا کرتا تھا، چنانچہ حدیث شریف میں یہ بات مذکور ہے کہ حضرت ابوبکرؓ نے بیت المال سے اپنا وظیفہ لیتے وقت کہا تھا کہ بیت المال کی تنمیر و توسیع کے لئے کوشش کرتے رہیں گے، تاکہ بیت المال نقصان یا خلاء سے دوچار نہ ہو، یہ روایت اس طرح ہے:

”ان عائشة قالت لبا استخلف أبو بکر الصدیق قال لقد علم قومی أن حرقتی لو یکن تعجز عن مؤنة أهلی وشغلت بأمر المسلمین فسیأکل آل أبی بکر من هذا المال ویحترف للمسلمین فیہ“ (صحیح بخاری، ۱: ۲۸۷)۔

اس حدیث میں ”یحترف“ کا لفظ بہت جامع ہے جو بیت المال کو کثیر المنافع اور زیادہ بار آور بنانے کے لئے اضافہ زکوٰۃ کی تدبیر، تجارت، حرفت، صنعت، زراعت اور دوسرے ذرائع استعمال کرنے پر دلیل صریح ہے، چنانچہ ابن اثیر جزیری اس کی شرح کرتے ہوئے لکھتے ہیں:

”أراد باحترافه للمسلمین نظره فی أمورهم وتنمیر مکاسبهم وأرزاقهم“ (نہایہ ۱: ۲۶۹)۔

حافظ ابن حجر فرماتے ہیں: ”قال المهلب اقولہ: ”اتجر لهم“ فی مالهم حتی یعود من ربحه بقدر ما آکل أو أكثر“۔

اس کے بعد حافظ ابن اثیر کے بیان کردہ معنی کو اوجہ قرار دیتے ہوئے لکھا ہے:

”انہ (أب ابا بکر) كان يعطى المال لمن يتجر فيه ويجعل ربحه للمسلمين“ (فتح ۲، ۲۵۷)۔

معلوم ہوا کہ اسلامی دور میں بیت المال کا اس المال (زکوٰۃ) محفوظ رکھتے ہوئے اس کے منافع کو فقراء و مساکین اور دوسرے مصارف میں خرچ کیا جاتا تھا، تا کہ بیت المال پونجی سے خالی نہ ہونے پائے، اس طرح جب اموال زکوٰۃ سے حاصل ہونے والے منافع مستحقین زکوٰۃ پر تقسیم کر دئے گئے تو تملیک و طرح سے ثابت ہوئی، ایک یہ کہ اموال زکوٰۃ اور ان کے منافع کے دور میں صریح تلازم ہے، دوسرے یہ کہ مال زکوٰۃ کو اولی الامر (جماعتی بیت المال، یا سوسائٹی و تنظیم) کے حوالے کر دینے سے تملیک تحقق ہو جاتی ہے، شرعی اصول کی رو سے زکوٰۃ کو فقیر کے ہاتھ میں دینا ضروری نہیں ہے، چنانچہ دکتور قرضاوی لکھتے ہیں:

”أب التملیک يتحقق بإعطاء الزكاة لأولى الأمور وليس بلازم أن يضعها المالك في يد الفقير، فإذا قبضها الإمام أو نائبه، كان له أن يصرفها في هذه الأمور“ (فقه الزكاة ۲۰۶۱)۔

اموال زکوٰۃ کے استثمار کی جائز صورتوں میں ایک یہ بھی ہے کہ کارخانے وغیرہ قائم کر کے فقراء کو ان کا مالک بنا دیا جائے، اور وہ ان کی آمدنی سے منتفع ہوتے رہیں، لیکن اوقاف کی طرح انہیں ان کارخانوں کو فروخت کرنے اور ان کی ملکیت منتقل کرنے کا حق نہ ہو، جیسا کہ دکتور قرضاوی نے اپنی رائے ظاہر کرتے ہوئے لکھا ہے:

”وتستطيع الدولة المسلمة بناء على هذا الرأي أن تنشئ من أموال الزكاة مصانع و عقارات و مؤسسات تجارية و نحوها، و تملكها للفقراء كلها أو بعضها، و لا تجعل لهم الحق في بيعها و نقل ملكيتها، لتظل شبه موقوفة عليهم“ (ایضاً ۵۶۷)۔

صورت مذکورہ میں کارخانوں وغیرہ کی عدم بیع و عدم نقل ملکیت کی قید ہمارے نزدیک مناسب حال اور موافق شرع ہے، کیونکہ یہ حقیقت ہے کہ بدلتے ہوئے حالات، لوگوں میں تغیرات اور بلاد و امصار کی معیشت و معاش کے دلائل میں تفاوت و اختلاف کا اثر شرعی مسائل پر بھی پڑتا ہے، شریعت میں اس کی کئی مثالیں موجود ہیں، موجودہ دور میں ایمان و امانتی تغیرات عام ہیں بالخصوص فقراء وغیرہاء کے طبقہ میں اخلاقی پستی اور ایمان و امانت کے انحطاط و زوال کے مظاہر لوگوں کی نظروں سے پوشیدہ نہیں ہیں، بے کاری و کام چوری ان کی عادت ہوتی ہے ان سے کوئی بعد نہیں ہے کہ کارخانے اور ان کی مشینیں و دیگر سامان و آلات سب کچھ بیچ کھائیں، اس لئے اموال زکوٰۃ کو ضیاع و فساد سے محفوظ رکھنے کے لئے مذکورہ قید کیساتھ کارخانوں، فیکٹریوں اور زمینوں کو مقید رکھا جانا مصلحت کا تقاضا ہے، شریعت میں بھی اس کی اصل موجود ہے، حدیث و فقہ کی کتابوں میں ”کتاب البیوع“ کے تحت ”باب الحجر و التفليس“ بھی مذکور ہوتا ہے اس میں اضاعتہ مال کے خطرے کے پیش نظر کچھ لوگوں کو مال میں تصرف کرنا اور کوئی معاملہ کرنا شرعی طور پر ممنوع قرار دیا جاتا ہے، سید سابق لکھتے ہیں:

”قال ابن المنذر: أكثر علماء الأمصار يرون الحجر على كل مضيع لماله صغيراً كان أو كبيراً“ (فقه السنہ ۲، ۳۸۰)

تعمیہ ۱۔ یہ بات ملحوظ رہے کہ کارخانوں و فیکٹریوں کے قیام کا مقصد فقراء کو باروزگار بنانا اور ان میں جو جس کام کا اہل ہو اس میں اس کو مشغول کر کے اس پوزیشن میں لانا ہے کہ معاش و ضروریات زندگی کی تکمیل میں کسی کا دست نگر نہ رہے، اس مقصد کے لئے کارخانوں کے منافع ان پر تقسیم کر دینا کافی نہیں ہے، البتہ جو معذور ہوں، جیسے نابینا، اچانچ، ضعیف العمر، دائم المرض وغیرہ قسم کے ہوں ان کو سالانہ یا ماہانہ رقم مقرر کر دی جائے۔

۲۔ صورت مسئلہ میں مذکور ہے کہ ”کارخانوں میں مستحقین زکوٰۃ کو ملازم رکھنا“ یہ محل نظر ہے، کیونکہ اموال زکوٰۃ سے قائم کردہ کارخانوں اور ان سے حاصل ہونے والے منافع کے مالک مستحقین زکوٰۃ ہی ہیں، اگر ان میں ان کو ملازم بھی رکھا جائے تو اس کا معاوضہ الگ سے ملنا چاہئے اموال زکوٰۃ سے قائم کردہ کارخانوں کے ذریعہ استثمار کی شرعی حیثیت یہ بھی ہو سکتی ہے جو حضرت عمرؓ نے غنیمت دہنی کی زمینوں کو تقسیم کے بغیر باقی رکھا تھا تا کہ بعد میں آنے والے بھی منتفع ہوتے رہیں۔

۳۔ مال زکوٰۃ سے رہائشی مکان یا دوکان برائے تجارت تعمیر کر کے فقراء کو بغیر تملیک محض رہائش یا تجارت کے لئے دینا شریعت میں اس کی کوئی نظیر اور اقوال فقہاء میں کوئی قولی ہماری نظر سے نہیں گزرا، اگر اس مکان یا دوکان کی نوعیت اس طرح کی ہو کہ وہ صرف فقراء کی رہائش یا تجارت کے لئے خاص نہ ہو، بلکہ غیر مستطیع مسافروں، نادار طالب علموں، مزدوروں اور غازیوں کی رہائش اور مصالح کے لئے بھی عام ہو، اور اس مکان یا دوکان کا نظام کسی ایٹن تنظیم کے تحت ہو تو اس میں کوئی شرعی قباحت نہیں ہے، زکوٰۃ کی ادائیگی ہو جائے گی، کیونکہ یہ صورت مصارف زکوٰۃ میں سے ”فی سبیل اللہ“ اور ”ابن السبیل“ کا بھی مصداق ہے، ان دونوں میں اکثر فقہاء کے نزدیک تملیک شرط نہیں ہے۔

۴۔ مال زکوٰۃ سے مکان یا دوکان تعمیر کر کے فقراء کی ملکیت میں دینے سے کوئی شرعی مانع یا قباحت بظاہر موجود نہیں ہے۔

☆☆☆



## زکوٰۃ کی ادائیگی میں تملیک کی شرط

مولانا عبدالغفار

جن جن مصارف کی تعیین قرآن پاک نے کر رکھی ہے ان تمام میں اموال زکوٰۃ مستحقین کو دیکر مالک بنانا ایک ایسا امر ہے جس پر قرآن وحدیث، اقوال فقہاء سب متفق ہیں ثبوت تملیک قرآن پاک سے۔

”أتوا الزکاة“ (سورہ بقرہ: ۲۳۳)، ”ان تبدوا الصدقات فنعمنا ہی أو تخفوها وتؤتوها الفقراء فهو خیر لکم“ (سورہ بقرہ: ۲۳۴) ان دونوں آیتوں میں زکوٰۃ سے متعلق ایسا حکم دیا گیا ہے اور ”ایستاء“ بلا تملیک کے تصور ہی نہیں ہو سکتا ہے، اس طرح ان آیتوں سے تملیک کا ثبوت ملتا ہے، اسی طرح آیت قرآنی: ”إنما الصدقات للفقراء والمساکین“ (سورہ توبہ: ۶۰) میں للفقراء کی لام کو تملیک کے لئے بعض ائمہ نے مانا ہے، جس سے تملیک کا ثبوت ملتا ہے۔

علامہ قرطبی نے لکھا ہے: ”قال الشافعی: اللام لام تملیک کقولک المال لزید وعمر وبکر“ (تفسیر قرطبی ۱۶۷۷) ایسے ہی محمد بن ابوبکر المعروف بابن العربی نے بھی اسی طرح کی بات لکھی ہے: ”منہر من قال: ان هذه لام التملیک هذا المال لزید وبه قال الشافعی“ (احکام القرآن ۵۱/۲)۔

شافعیہ کے یہاں مذکورہ آیت میں لام تملیک کے لئے ہے، اور دوسرے ائمہ کے یہاں اگرچہ لام تملیک کے لئے نہیں ہے مگر تمام ائمہ اس پر متفق ہیں کہ اس آیت میں ”انما“ حصر حقیقی کے لئے ہے، اور آیت میں مذکورہ مصارف کے علاوہ کسی بھی مصرف میں زکوٰۃ کا خرچ کرنا صحیح نہیں ہے۔

اسی طرح احادیث سے بھی تملیک کا ثبوت ہے، ثبوت تملیک احادیث سے حضرت معاذ کو اللہ کے رسول نے یمن کا حاکم بنا کر بھیجا تھا اس وقت چند نصیبتیں کی تھیں جن میں صدقہ کے بارے میں یہ ہدایت نامہ جاری کیا گیا تھا: ”توخذ من أغنیائهم وتروء فی فقرائهم“ (ابوداؤد ۲۰۲۲۳) اور ”أد فی الفقراء“ ظاہر ہے کہ بلا مستحق زکوٰۃ کے مالک بنائے مستحق نہیں ہو سکتا، لہذا تملیک ثابت ہو گیا، اس کے علاوہ ایک اور حدیث اس بارے میں یوں وارد ہے: منہ حجیفة عن أبیہ قال: قدم علينا مصدق رسول الله، فأخذ الصدقة أغنيا لنا فجعلها فی فقرا لنا“ (۱) جس سے تملیک کا ثبوت ملتا ہے، اس کے علاوہ بھی بہت سی احادیث ہیں جن سے (تملیک) مال زکوٰۃ فقراء کو دیکر مالک بنادینا ثابت ہو رہا ہے۔

### رقوم زکوٰۃ کا استثمار:

اب جبکہ تملیک کی حیثیت معلوم ہو چکی ہے یہ معلوم کرنا کہ استثمار درست ہے، یا نہیں کوئی مشکل امر نہیں رہا، استثمار زکوٰۃ کو زیادہ سے زیادہ نفع والا بنانا۔ مثلاً کارخانے و فیکٹریاں وغیرہ قائم کرنا کہ منافع حاصل کر کے فقراء میں تقسیم کیا جائے، ان فیکٹریوں میں مسلم فقراء کو ملازمت دیکر ان کے لئے روزگار فراہم کر دیا جائے، بلاشبہ یہ ایک اچھا کام ہے، اس طریقے کو اختیار کرنے میں فقراء کو زیادہ نفع ہوگا، مگر یہ بات تو بدایہ معلوم ہو جا رہی ہے کہ اس صورت میں ادائیگی زکوٰۃ کی اصل روح (تملیک) مال زکوٰۃ غریب و مستحقین کو دے کر مالک بنادینا نہیں پایا جا رہا ہے، کیونکہ مذکورہ صورت میں فقراء صرف منافع کے مالک قرار پارہے ہیں، لہذا ایسا مقصد صالح بھی استثمار زکوٰۃ جائز و درست نہیں، خواہ فقراء کو ہی ان فیکٹریوں میں اور کارخانوں میں ملازم رکھا جائے۔

### اپنی رائے:

بندہ کی رائے یہ ہے کہ مال زکوٰۃ سے فیکٹریاں اور کارخانے قائم کرنا جائز و درست نہیں ہے اور نہ ہونا چاہیے، یہ کوئی اپنی بات نہیں، بلکہ تقریباً تمام ہی فقہاء و ائمہ اربعہ نے بھی صراحت کی ہے کہ ہر وہ کام جو گرچہ باعث ثواب ہی کیوں نہ ہو، اگر اس میں مالک بننے کی صلاحیت نہیں تو اس میں مال زکوٰۃ خرچ کرنا درست

نہیں ہوگا، علامہ کاسانی تحریر فرماتے ہیں:

”صرف الزکوة إلى وجوه البر من بناء المساجد والترباط والسقايات وإصلاح القناطر وتكفين الموق ودفنهم أنه لا يجوز؛ لأنه التملك أصلاً“ (دیکھئے: بدائع ۱۲۲۶، مجمع الأثر، شرح نفاہ ۱۲۸۹، نمبرہ)۔

ان کتابوں کے مصنفین نے عام رفاہی اداروں کی تعمیر وغیرہ پر رقم زکوٰۃ خرچ کرنے کو حرام و ناجائز بتایا ہے، اسی طرح فقہ حنبلی کے ترجمان صاحب ”المغنی“ مساجد کی تعمیر، پلوں کی مرمت، کنوؤں کی کھدائی و عام رفاہی کاموں میں زکوٰۃ کی رقم خرچ کرنے پر عدم جواز کا اظہار کرتے ہوئے لکھتے ہیں:

”ولا يجوز صرف الزكواه إلى غير من ذكر الله تعالى من بناء المساجد والقناطر والسقايات وإصلاح الطرقات... وتكفين الموق، والتوسعة على الأضياف وأشباه ذلك من القرب التي لم يذكر الله تعالى“ (المغنی ۲۰۶۲)۔

ایسے ہی فقہ حنبلی کی مشہور کتاب ”الروضۃ المربع“ میں ہے (دیکھئے: ۱۳۳۱)۔ فقہ شافعی میں بھی اس کی صراحت موجود ہے (دیکھئے: المجموع ۱۸۵/۶)۔

بہر کیف مال زکوٰۃ سے کارخانہ قائم کرنا جائز و درست نہیں ہے، حتیٰ کہ مسجد مدرسہ، ہسپتال وغیرہ بنانے میں بھی خرچ نہیں کر سکتے (دیکھئے: التعلیق للیسر علی

ہامش ملتی الاہم ۱۱۸۸)۔

### مال زکوٰۃ کا خرچ اور حیلہ تملیک:

فقہانے ان جیسے امور میں مال زکوٰۃ خرچ کرنے کا حیلہ بیان کیا ہے، اگر ان حیلوں کے بعد کارخانے و فیکٹریاں قائم کی جائیں تو پھر جائز و درست ہوگا، وہ حیلہ یہ ہے کہ کسی فقیر کو مال زکوٰۃ دے کر اس سے کہا جائے کہ تم کارخانے و فیکٹریاں بنا دو اور وہ تیار ہو جائے تو جائز ہوگا، اور ایسی صورت میں صدقہ کرنے والے کا ثواب اور فقیر کو مذکورہ کام میں خرچ کرنے کا ثواب ہوگا (فتاویٰ ہندیہ ۳۹۲/۶)۔

اسی طرح حیلہ کا تذکرہ صاحب ”در مختار“ نے کیا ہے: ”أن الحيلة أن يتصدق على الفقير ثم يأمره بفعل هذه الاشياء“ (در

مختار و شامی ۲۰۶۳)۔

اسی طرح کا حیلہ علامہ ابن نجیم مصری البحرانی میں (۲/۲۲۳) اور علامہ کاسانی نے بدائع میں بیان کیا ہے (بدائع ۱۳۹۲)۔ لہذا ان حیلوں کے بعد ہی مذکورہ مصارف پر رقم زکوٰۃ خرچ کئے جائیں۔

### مکانات و دکان بنا کر فقراء کو صرف رہائش و تجارت کے لئے دینے کی صورت میں زکوٰۃ کی ادائیگی:

سابقہ تفصیل سے یہ بات متحقق ہو چکی ہے کہ مال زکوٰۃ میں (تملیک) مستحقین کو دے کر مالک بنانا ضروری ہوتا ہے، اس کے بغیر زکوٰۃ ادا نہیں ہوتی، اس تفصیل کی روشنی میں جب ہم غور کرتے ہیں تو مکانات و دکانات تعمیر کر کے فقراء کو رہنے کے لئے مالک بنانے سے صرف رہائش و تجارت کے لئے دینے میں بھی چونکہ صرف منافع کا مالک بنانا ہوتا ہے، اصل مال کا نہیں، اس لئے تملیک کی شرط مفقود نظر آتی ہے تو لامحالہ ایسی صورت میں زکوٰۃ ادا نہ ہوگی، ”فتاویٰ ہندیہ“ میں ہے:

”لو دفع إليه داراً ليسكنها من الزكاة لا يجوز هذا في الزاهدي“ (فتاویٰ ہندیہ ۱۰۹۰)۔

خلاصہ یہ ہے کہ فقہاء کی مذکورہ بالا تصریحات کے مطابق مال زکوٰۃ سے مکانات وغیرہ بنا کر فقراء کو بغیر مالک بنانے دینے کی صورت میں زکوٰۃ ادا نہ ہوگی۔

ادائیگی زکوٰۃ کے لئے یہ ضروری نہیں کہ عین وہ شئی ہی زکوٰۃ میں دی جائے جس میں زکوٰۃ فرض ہوئی ہے، بلکہ دوسری چیز دے سکتے ہیں، بشرطیکہ وہ مال مقنوم ہو، خواہ دوسری چیز اسی جیسی ہو، یا دوسری جنس سے (بدائع الصنائع ۱۳۶۲)۔

اس لئے اگر رقم زکوٰۃ نہ دیکر مکانات و دکانیں تعمیر کر کے فقراء و مستحقین کو دیکر مالک بنا دیا جائے تو اس میں کوئی شرعی قباحت نہیں ہے، بشرطیکہ یہ عمل خود مزکین زکوٰۃ کریں، یا وہ شخص کرے جس کی جانب سے دلالت یا اشارہ و کالت حاصل ہو کہ اس صورت میں وکیل کا قبضہ موکل کا قبضہ ہو کر زکوٰۃ ادا ہو جائے گی (دیکھئے:

فتاویٰ ہندیہ ۱۹۰/۱، حجتہ اللہ ۳۵)۔

البتہ مکانات و دکانیں بنا کر دینے والا خود مزکی نہیں کوئی کمیٹی ہے، یا کوئی شخص ہے جن کو فقراء کی جانب سے صراحتاً یا دلالتاً کالت بھی حاصل نہیں ہے تو ایسی

صورت میں یہ عمل درست نہیں ہوگا۔

☆☆☆

## استثمار بہ اموال زکوٰۃ کی شرعی حیثیت

مفتی عبدالرحیم قاسمی

سب مصارف مذکورہ میں یہ شرط ہے کہ جن کو زکوٰۃ دی جاوے ان کو مالک کر دیا جائے، بدون تملیک زکوٰۃ ادا نہ ہوگی (بیان القرآن ۱۹۸۳ء - ۱۲۰ طبع تاج پبلشرز دہلی)۔

تشریح: چونکہ تقسیم صدقات کے معاملہ میں پیغمبر صلی اللہ علیہ وسلم پر طعن کیا گیا تھا، اس لئے متنبہ فرماتے ہیں کہ صدقات کی تقسیم کا طریقہ خدا کا مقرر کیا ہوا ہے، اس نے صدقات وغیرہ کے مصارف متعین فرما کر فرست نبی کریم صلی اللہ علیہ وسلم کے ہاتھ میں دیدی ہے، آپ صلی اللہ علیہ وسلم اسی کے موافق تقسیم کرتے ہیں اور کریں گے، کسی کے خواہش کے تابع نہیں ہو سکتے، حدیث میں آپ صلی اللہ علیہ وسلم نے فرمایا کہ ”خدا نے صدقات (زکوٰۃ) کی تقسیم کو نبی یا غیر نبی کسی کی مرضی پر نہیں چھوڑا، بلکہ بذات خود اس کے مصارف متعین کر دئے ہیں، جو آٹھ ہیں.....“ ”خفیه“ کے یہاں تملیک ہر صورت میں ضروری ہے اور فقر شرط ہے (تفسیر عثمانی ۲۶۰)۔

زیر بحث مسئلہ میں استثمار کے ناجائز ہونے کے سلسلہ میں صفحہ (۵) سے لے کر مسلسل صفحہ (۹) تک جو معتبر فقہی نصوص پیش کی گئی ہیں ان کی روشنی میں استثمار کا عدم جواز بالکل واضح اور مبرہن ہو کر سامنے آ گیا ہے اور ان کا خلاصہ اگر کرنا چاہیں تو کہہ سکتے ہیں کہ استثمار کا مطلب یہ ہے کہ مستحقین زکوٰۃ کو زمین ماں زکوٰۃ کا مالک بنانے کے بجائے اس مال سے حاصل شدہ منافع کا مالک بنایا جائے اور زکوٰۃ کی شرعی تعریف میں مستحق زکوٰۃ کو زمین اسی مقدار اور مال کے جزء کا مالک بنانا لازم قرار دیا گیا ہے جو کہ مزکی (زکوٰۃ دینے والے) نے ادائیگی زکوٰۃ کی نیت سے اپنے مال سے علیحدہ کیا ہے۔

اسکے بعد ہم مندرجہ بالا فقہی نصوص کا ترجمہ پیش کرتے ہیں، ملاحظہ فرمائیں:

۱۔ لغت میں زکوٰۃ کے معنی پاکیزگی اور بڑھوتری کے ہیں اور شرعاً زکوٰۃ کا مطلب یہ ہے کہ کسی محتاج مسلمان کو جو نہ ہاشمی ہو اور نہ ہاشمی کا آزاد کردہ غلام ہو، مال کے اس جزء کا مالک بنا دینا جو شریعت مطہرہ نے مقرر کیا ہے (شامی ۲/۲۲ - ۳)۔

درج بالا تعریف فقہ حنفی کی مشہور و مستند کتاب ”تنویر الابصار“ سے نقل کی گئی ہے، پھر اس کتاب کے شارح علامہ علاؤ الدین حصکفی اپنے مشہور و مقبول حاشیہ میں اس تعریف کی مزید وضاحت فرماتے ہوئے لکھتے ہیں:

(الف) (اوپر تعریف میں خط کشیدہ لفظ) مالک بنا دینے کا مطلب یہ ہے کہ جس مستحق کو زکوٰۃ دی گئی ہے وہ اس بات کو اچھی طرح سمجھ رہا ہو کہ یہ دیا ہوا مال اب میری ملکیت ہے میں جو چاہوں اور جس طرح چاہوں اس میں تصرف کر سکتا ہے، لہذا اگر کوئی شخص کسی محتاج یتیم کو کھانا کھلا دے تو زکوٰۃ اسی وقت ادا ہوگی، جبکہ زکوٰۃ دینے کی نیت کر کے وہ کھانا باقاعدہ اس یتیم کی ملکیت میں دے دے گا، ایسے ہی کپڑے دینے میں بھی نیت کے ساتھ مستحق زکوٰۃ کو باقاعدہ کپڑے کا مالک بنا دینا ضروری ہے (دیکھئے، نوادہ سابق)۔

(ب) (اوپر کی تعریف زکوٰۃ میں دوسرے خط کشیدہ لفظ) مال کے جزء کا مالک بنانے کی قید سے یہ معلوم ہوا کہ صرف منافع کو مستحقین زکوٰۃ پر تقسیم کرنے سے زکوٰۃ ادا نہیں ہوگی، چنانچہ اگر کوئی شخص کسی مستحق کو زکوٰۃ ادا کرنے کی نیت کر کے ایک سال اپنے گھر میں (مفت) ٹھہرا لے (مثلاً یہ سوچ کر کہ میرے اوپر بارہ ہزار روپے سالانہ زکوٰۃ کے فرض ہو چکے ہیں تو بجائے اس کے کہ میں بیعینہ یہ رقم کسی مستحق کو دوں (اور وہ کھالی کر برابر کر لے) اسے سال بھر تک اپنے گھر میں مفت ٹھہراؤں گا) کیونکہ اس کے پاس رہنے کے لئے مکان تک نہیں ہے) اور اپنے دل میں اس کا واجبی کرایہ وصول شدہ مان کر ہر ماہ زکوٰۃ کی نیت کرتا رہوں گا) تو اس طرح کرنے سے وہ زکوٰۃ ادا نہ ہوگی۔ (جس کی اس نے نیت کی ہے) (در مختار علی الشامی ۲/۲۲ - ۳)۔

۲۔ شمولیک کی تشریح کرتے ہوئے صاحب ”فتح القدیر“ وغیرہ حضرات فقہاء نے یہ فرمایا ہے کہ زکوٰۃ دینے والے کو یہ اطمینان ضرور کر لینا چاہئے کہ جس مستحق کو وہ زکوٰۃ دے رہا ہے وہ سمجھ دار اور اپنے نفع و نقصان سے پوری طرح باخبر ہے، اس معاملے میں اسے دھوکہ نہیں لگانا چاہئے (ورنہ تو زکوٰۃ ادا نہ ہوگی) تاہم اگر مستحق زکوٰۃ نا سمجھ ہے، خواہ بچہ یا لادارت بچہ ہو، یا دیوانہ و یا اگل تو ایسی صورت میں ان کا باپ، وصی اور ان کی کفالت کرنے والا قربت دار یا اجنبی اگر ان کے لئے زکوٰۃ وصول کرے تو زکوٰۃ دینے والوں کی زکوٰۃ ادا ہو جائے گی۔ (بحر الرائق، ومنہر الفائق اور قہستانی نے محیط سے نقل کرتے ہوئے یہی لکھا ہے، جس کا مطلب یہ ہے کہ مستحق زکوٰۃ یا تو از خود زکوٰۃ بطور مالک وصول کرے، یا پھر اس کا سرپرست یا کفیل وغیرہ اس کی جانب سے زکوٰۃ وصول کرے (شامی ج ۲، ۳، ۶۲)۔

۳۔ اگر کسی مستحق زکوٰۃ یتیم کی کفالت پرورش کسی کے ذمہ ہے اور وہ کفیل خود بھی صاحب نصاب ہے تو جو کچھ وہ کفیل اس یتیم پر خرچ کرتا ہے وہ اس وقت تک زکوٰۃ میں شمار نہیں ہوگا جب تک کہ کھلاتے، پلاتے اور پہناتے وقت وہ زکوٰۃ کی نیت نہ کر لے، جس کا مطلب یہ ہوا کہ اگر وہ زکوٰۃ ادا کرنے کی نیت کر کے ہی مذکورہ یتیم کو کھلا، پلا اور پہنارہا ہے تو اس کی زکوٰۃ یقیناً ادا ہو جائے گی، لیکن اس صاحب نصاب کفیل کے گھر میں پلتے ہوئے جو کھانے پینے کی چیزیں مذکورہ مستحق زکوٰۃ یتیم کو بلا اجازت و اطلاع کھائے گا وہ زکوٰۃ میں شمار نہیں ہوں گی، کیونکہ بلا اجازت کھانے کی وجہ سے باقاعدہ شمولیک مزرکی کی جانب سے نہیں پائی گئی۔ صاحب بحر الرائق نے ”ولو البجیہ“ سے اور تاتارخانیہ نے عیون و محیط سے یہی نقل کیا ہے (شامی ج ۲، ۳)۔

۴۔ (اوپر (۱) میں مال کے جز کی تشریح میں درمختار سے جو کچھ منقول ہے) صاحب ”بحر الرائق“ نے کشف کبیر کے حوالے سے اسی بات کو نقل کیا ہے اور اس سے پہلے یہ بھی تحریر فرمایا ہے کہ اہل اصول نے واضح طور پر مال کی تعریف میں کہا ہے ”مال وہ چیز ہے جس کو ضرورت کی خاطر جمع کیا جاتا ہے“ جس سے ظاہر ہے کہ مال کی تعریف صرف اعیان (موجودات) پر ہی صادق آتی ہے منافع پر نہیں (جس سے یہ حقیقت بھی پوری طرح واضح ہوگئی کہ استثمار میں اموال زکوٰۃ کو ذریعہ بنا کر یہ سمجھ لینا کہ زکوٰۃ دینے والوں کی زکوٰۃ بھی ادا ہو جائے گی اور غریبوں کا بھلا بھی ہو جائے گا نہایت غلط فہمی کی بات ہے، کیونکہ استثمار میں مال کی تملیک نہیں، بلکہ اموال زکوٰۃ کے منافع کی تملیک ہوتی ہے، جبکہ شریعت کا مقصد بعینہ اموال زکوٰۃ کی تملیک ہے (شامی ج ۲، ۳)۔

۵۔ اوپر فقہاء امت کی جو تصریحات پیش کی گئی ہیں ان سے بطور خلاصہ زکوٰۃ کے صحیح معنی میں ادا ہونے کے جو لوازمات، ارکان، و شرائط وغیرہ معلوم ہوتے ہیں وہ سب کے سب استثمار میں مفقود ہیں، مثلاً زکوٰۃ کا مالک ہونا (جس کی تفصیل ابھی گزر چکی ہے) بالکل زیر بحث استثمار میں مفقود ہے اور اسی طرح مال زکوٰۃ کی تملیک (جو کہ زکوٰۃ کارکن اعظم ہے) بھی استثمار میں معدوم ہے، لہذا مجوزہ استثمار کی قطعاً گنجائش نہیں نکلتی جبکہ درج بالا فقہائے کرام نے ہی مختلف رفاہی، فلاحی، اور دینی و اصلاحی کاموں میں بھی اموال زکوٰۃ کو صرف کرنا ناجائز قرار دیتے ہوئے زکوٰۃ کے ادا نہ ہونے کا فتویٰ صادر کیا ہے۔

### مسئلہ زیر بحث کا ایک حل:

بطور شرعی حیلہ سے یہ گنجائش نکلتی ہے کہ مستحقین زکوٰۃ کو رقم زکوٰۃ کا پوری طرح مالک بنا کر سوال نامہ میں درج نازک صورت حال ان کے سامنے رکھ دی جائے اور پھر استثمار کے مجوزہ منصوبہ کے مطابق ان کی آزادانہ رضامندی سے ان کی رقم کا استثمار کیا جائے اور یہ حقیقت بہر حال پیش نظر رہنی چاہئے کہ مالک ہوجانے کی وجہ سے ان کو مجوزہ منصوبے سے مکمل اتفاق کرنے، مکمل اتفاق نہ کرنے، اسے بالکل مسترد کرنے یا اس منصوبے کی افادیت تسلیم کرنے کے باوجود اس میں تعاون نہ کرنے کا پورا پورا اختیار حاصل ہے۔ (درمختار ج ۲، ۶۳)

آخر میں سابقہ تفصیلی بحث کی روشنی میں آپ کے سوالات کے بالترتیب جوابات پیش خدمت ہیں۔

۱۔ (الف) رقم زکوٰۃ کا استثمار جائز نہیں، کیونکہ تملیک مالک (رکن زکوٰۃ) یہاں معدوم ہے۔

ب۔ عدم جواز کی تفصیلی بحث گزر چکی ہے۔

ج۔ استثمار میں تملیک کارکن معدوم ہے۔

۲۔ زکوٰۃ کے مال سے تیار شدہ مکان یا دکان کو بطور عاریت بغرض رہائش و تجارت مستحقین کو دینے سے زکوٰۃ ادا نہ ہوگی، کیونکہ تملیک نہیں پائی گئی۔

۳۔ فقراء کو باقاعدہ مالک بنا کر دکان و مکان وغیرہ دینے سے زکوٰۃ ادا ہو جائے گی اور اس میں کوئی شرعی قباحت نہیں۔

## اموال زکوٰۃ کا استثمار

مولانا محمد اقبال قاسمی

استاذ مدرسہ اسلامیہ شکر پور بھردارہ، درجہ نگ۔

زکوٰۃ کی رقم سے کارخانے اور فیکٹریاں قائم کرنا:

زکوٰۃ کی رقم سے اس مقصد سے کارخانے، فیکٹریاں وغیرہ قائم کرنا کہ ان سے حاصل ہونے والے منافع کو مستحقین زکوٰۃ میں تقسیم کیا جائے گا اور ان کارخانوں اور فیکٹریوں میں فقراء اور مساکین کو ملازمت دے کر ان کے لئے روزگار اور مستقل ذرائع آمدنی فراہم کر دیا جائے گا ایسا کرنا شرعی نقطہ نظر سے جائز نہیں ہے، اور اس سے زکوٰۃ ادا نہیں ہوگی اور اگر کسی نے ایسا کیا تو دوبارہ زکوٰۃ ادا کرنا لازم ہوگا، کیونکہ ادائے زکوٰۃ کے لئے تملیک مال رکن ہے، یعنی مستحقین زکوٰۃ کو زکوٰۃ کی رقم سپرد کر کے اس کو مالک بنا دینا، اس طرح کہ اصل مالک کا قبضہ ختم ہو جائے اور اس کو اس میں کسی طرح کا تصرف کرنے کا اختیار باقی نہ رہے، اور نہ اس سے کوئی مطلب رہے اور مستحق اس کا مالک بن جائے اور مالکانہ تصرف کا اس کا اختیار ہو جائے، علامہ کاسانی اپنی کتاب میں تحریر کرتے ہیں:

”وأما ركن الزکوٰۃ فهو إخراج جزء من النصاب إلى الله وتسلية ذلك إليه بقطع المالك يده عنه“۔

(بہر حال زکوٰۃ کا رکن تو وہ نصاب کے ایک جزء کو اللہ تعالیٰ کی طرف نکال کر اس کو اس کے سپرد کر دینا، مالک کا اپنے قبضہ کو اس سے ختم کر کے)۔

تملیک زکوٰۃ کا عنصر اصلی اور رکن اساسی ہے:

اسی لئے اگر کسی نے اپنا مکان بطور زکوٰۃ رہائش کے لئے کسی مستحق زکوٰۃ کو دے دیا تو اس سے زکوٰۃ ادا نہیں ہوگی، چونکہ تملیک نہیں ہے۔

”ولو دفع إليه دار ليسكنها عن الزکوٰۃ لا يجوز كذا في الزاھدی“ (فتاویٰ ہندیہ ۱۰۹۰)۔

فقہائے کرام کی مذکورہ تمام عبارتوں سے یہ بات مستحجہ ہو جاتی ہے کہ بغیر تملیک کے زکوٰۃ ادا نہیں ہوگی، خواہ اس کی رقم سے فقراء کو نفع کیوں نہ پہنچ رہا ہو اور کارخانے قائم کرنے سے اگر چہ نفع کی امید لگائی جاسکتی ہے اور فقراء کو روزگار فراہم ہو سکتے ہیں جس سے ان کے لئے مستقل ذرائع آمدنی کی شکل نکل سکتی ہے، لیکن چونکہ کارخانے کا ان کو مالک نہیں بنایا جاتا، اس لئے تملیک کی شرط نہیں پائی گئی، چنانچہ حضرت مولانا یوسف لدھیانوی استثمار سے متعلق ایک سوال کے جواب میں لکھتے ہیں: زکوٰۃ کی رقم کا جب تک کسی فقیر محتاج کو مالک نہیں بنا دیا جائے گا زکوٰۃ ادا نہیں ہوگی، ان کو اس رقم کا مالک بنا دیا جائے اس کے بعد اگر ان کی اجازت و توکیل سے ایسا کوئی انتظام کیا جائے جو آپ نے لکھا ہے تو درست ہے“ (آپ کے مسائل اور ان کا حل ۳۸۲/۳)۔

اسی طرح کے ایک اور سوال کے جواب میں حضرت مولانا یوسف صاحب تحریر کرتے ہیں: ”زکوٰۃ کی ادائیگی کے لئے فقیر کو یا چند فقراء کو آپ اس کا مالک بنا دیتے ہیں تو جتنی مالیت کا وہ کارخانہ ہے اتنی مالیت کی زکوٰۃ ادا ہو جائے گی (حوالہ سابق ۳۸۳/۳)۔

اور زکوٰۃ کی رقم سے جس کارخانہ اور فیکٹری کو قائم کیا جاتا ہے ان کا مالک چونکہ فقراء کو بنایا نہیں جاتا، اس لئے زکوٰۃ ادا نہیں ہوگی اور دوبارہ زکوٰۃ ادا کرنا مالک کے ذمہ ضروری ہے۔

اموال زکوٰۃ کے استثمار کے عدم جواز کے دلائل:

قرآن پاک میں ہے: ”وأتوا الزکوٰۃ“ (سورہ بقرہ: ۴۳) (تم لوگ زکوٰۃ دو) اور دینے کا مفہوم یہ ہے کہ اس کو مالک بنا دیا جائے اور یہی اسی وقت ہوگا جب کہ فقراء کو سپرد کر دیا جائے، اور زکوٰۃ کی رقم کی نسبت مالک سے ختم ہو کر خالص اللہ تعالیٰ کے لئے ہو جائے اور فقیر اللہ تعالیٰ کا نائب ہو کر اس میں تصرف کرے، اسی کو تملیک کہا جاتا ہے (بدائع الصنائع ۳۹۲)۔

اور جب فقیر اس کا مالک ہو جائے تو اس کو اس میں مالکانہ حقوق حاصل ہو جائیں گے، اب اس کو اختیار ہے کہ وہ رقم جہاں چاہے جس ضرورت میں چاہے

خرچ کرنے اور اگر کسی دوسرے کو ہیرا اس کا مالک بنا دے تو دوسرے کے لئے اس کو استعمال کرنا بغیر کراہت کے جائز ہوگا۔ خواہ وہ شخص غنی ہو یا غریب، اور زیر بحث مسئلہ میں تملیک کی شرط منقود ہے۔

اور جہاں تک یہ سوال ہے کہ فیکٹری سے حاصل ہونے والے منافع کو تو مستحقین زکوٰۃ میں تقسیم کر دیا جاتا ہے، اور ان کو ان منافع کا مالک بنا دیا جاتا ہے تو پھر زکوٰۃ کیسے ادا نہیں ہوئی تو اس کا جواب یہ ہے کہ زکوٰۃ کی ادائیگی کے لئے ضروری ہے کہ یا تو وہ روپے پیسے غلے، مویشی وغیرہ مستحقین زکوٰۃ کو دیدے جو زکوٰۃ میں واجب ہوئے ہیں، یا اتنی مالیت کا کوئی دوسرا سامان، یہ جائز نہیں ہے کہ زکوٰۃ کی رقم سے کوئی مکان، یا گاڑی وغیرہ خرید کر کرایہ میں لگا دے اور کرایہ کو فقراء میں تقسیم کرے، کیونکہ اس سے تو زکوٰۃ کی رقم فقراء کی ملکیت میں آتی ہے اور نہ اس رقم سے خریدی ہوئی چیز، وہ چیز تو خود مالک ہی کے قبضہ میں رہتی ہے، یا اس کے وکیل کے قبضہ میں اور معوض پر قبضہ عوض پر قبضہ کے حکم میں ہے، اس لئے رقم پر بھی مالک ہی کا قبضہ رہا۔ اور جب فقراء کا قبضہ ہوا ہی نہیں تو زکوٰۃ کیسے ادا ہوگی، زیر بحث مسئلہ کی بعینہ یہی شکل ہے۔

### زکوٰۃ کی رقم سے رہائشی مکان یا دوکان تعمیر کرنا:

زکوٰۃ کے مال سے اگر رہائشی مکانات یا دوکانیں تعمیر کر کے فقراء کو رہائش یا تجارت کے لئے دے دیا جائے اور انہیں ان کا مالک نہ بنایا جائے تو اس سے زکوٰۃ ادا نہیں ہوگی، کیونکہ ان کو رہائش یا تجارت کے ذریعہ مکان یا دوکان سے نفع حاصل کرنے کی اجازت تو ہے، لیکن وہ اس کے مالک نہیں ہیں اور اس طرح نفع حاصل کرنے کی اجازت دینا مباحث ہے تملیک نہیں ہے اور زکوٰۃ کی ادائیگی کے لئے فقراء کو مالک بنانا شرط ہے ”در مختار“ میں ہے:

”ویشترط أن يكون الصرف تملیکاً لإباحة“ (در مختار ۲، ۱۸، باب الصرف)۔ (یہ ادائیگی زکوٰۃ کے لئے شرط یہ ہے کہ وہ دینا بطور مباحث نہ ہو)۔

اسی لئے اگر کوئی اپنا مکان بنیت زکوٰۃ کسی مستحق کو ایک سال تک رہائش کے لئے دیدے تاکہ کرایہ کے بقدر زکوٰۃ ادا ہو جائے تو زکوٰۃ ادا نہیں ہوگی (در مختار ۲، ۳، نیز دیکھئے: آپ کے مسائل اور ان کا حل ۳۸۹، ۳)۔

ایک اور استفتاء کا جواب دیتے ہوئے مولانا یوسف لدھیانوی لکھتے ہیں: ایسے غریب اور نادار لوگ جو نصاب کے بقدر اثاثہ نہ رکھتے ہوں ان کو زکوٰۃ دینا جائز ہے اور اس کی صورت یہ ہو سکتی ہے کہ زکوٰۃ کی رقم سے مکان بنوا کر مکان کا مالک بنا دیا جائے، ایسے غریب اور ناداروں سے رقم کی واپسی کی توقع رکھنا عبت ہے، اس لئے رضا کارانہ واپسی کا سوال خارج از بحث ہے (حوالہ سابق ۳۰۰، ۳)۔

اس لئے رہائش کے لئے مکان یا تجارت کے لئے دوکان دینے سے زکوٰۃ ادا نہیں ہوگی جب تک کہ ان کو مالک نہ بنا دیا جائے۔

### زکوٰۃ کی رقم سے مکان، دوکان بنا کر فقراء کو مالک بنا دینا:

فقراء میں زکوٰۃ کا مال تقسیم کرنے کے بجائے اگر ان کے لئے زکوٰۃ کے مال سے مکانات یا دوکانیں تعمیر کر کے ان کی ملکیت میں دے دی جائیں تو اس کا شرعی حکم یہ ہے کہ زکوٰۃ ادا ہو جائے گی، اس لئے کہ زکوٰۃ کی شرط تملیک پائی گئی اور زکوٰۃ کی ادائیگی کے لئے رقم ہی دینا ضروری نہیں ہے، بلکہ اختیار ہے کہ چاہے رقم دے یا اس رقم کی مالیت کا کوئی سامان دے، اس لئے کہ شریعت میں بدل اور مبدل دونوں کا حکم یکساں ہے فقہاء کا قول ہے: ”البدل حکم الہدیٰ“ (ماتگیری ۱۸۲)۔ چنانچہ فقہاء نے لکھا ہے کہ اگر کسی کے پاس دو کتھل گندم ہوں جس کی قیمت دو سو درہم ہوں تو مالک کو اختیار ہے کہ چاہے زکوٰۃ میں گندم دے یا چاہے تو اس کی قیمت دیدے۔ ”فتاویٰ ہندیہ“ میں ہے:

”وإذا كان لرجل مائتا قفيز حنطة قيمتها مائتا درهم فصاحبها بالخيار إن شاء أدى زکوٰۃ من العين وهي خمسة أقدرة حنطة، وإن شاء أدى زکوٰۃ من القيمة كذا في شرح الطحاوی“ (فتاویٰ ہندیہ ۱۰۱۸)۔ (جب کسی کے پاس دو سو قفیز گندم ہوں جس کی قیمت دو سو درہم ہوں تو مالک کو اختیار ہے کہ اگر چاہے تو اس کی زکوٰۃ خود گندم سے ادا کرے اور وہ پانچ قفیز گندم ہیں، اور چاہے تو اس کی زکوٰۃ اس کی قیمت سے ادا کرے)۔

جب زکوٰۃ میں وہ چیز بھی دینا جائز ہے جو صاحب نصاب مالک کے ذمہ واجب ہوئی ہے اور اس کی قیمت بھی تو پھر زکوٰۃ کی رقم سے دوکان یا مکان بنا کر فقراء کو مالک بنا دینے میں کوئی حرج نہیں ہے اور اس سے زکوٰۃ ادا ہو جائے گی، شرط ہے کہ اصل مالک کو اس مکان یا دوکان سے کوئی واسطہ نہ رہے، ان کو کاغذات سمیت تمام مالکانہ حقوق دیدیے جائیں صرف نام کا مالک نہ بنایا جائے۔

☆☆☆

## تملیک زکوٰۃ کی بعض صورتیں

مولانا ارشاد احمد اعظمی علیہ

اس پر امت کا اتفاق ہے کہ صدقات واجبہ یعنی زکوٰۃ انہیں آٹھ اصناف کے لئے مختص ہیں جن کا سورہ توبہ کی آیت:

”انما الصدقات للفقراء والمساكين والعاملین علیہا والمؤلفۃ قلوبہم وفي الرقاب والغارمین وفي سبیل اللہ وابن السبیل“ (سورہ توبہ: ۶۰)۔

میں ذکر ہے، ان کو فقہاء کی زبان میں مصارف زکوٰۃ کہا جاتا ہے، ان کے علاوہ کسی اور پر زکوٰۃ کی رقم صرف کرنا جائز نہیں ہے، وجہ ظاہر ہے، کیونکہ ان مصارف کو ”انما“ کے ساتھ بیان کیا گیا ہے جو قصر پر دلالت کرتا ہے۔ ابن قدامہ مقدسی کہتے ہیں:

”وانما للحصر والإثبات، تثبت المذكور وتنفي ما عداہ“ (المغنی ۴: ۱۲۵)۔

(انما حصر اور اثبات کے لئے ہے، یہ مذکور کو ثابت کرتا ہے اور اس کے ماسوا کی نفی کرتا ہے)۔

اسی لئے کچھ اسباب کی بناء پر علماء نے اس میں سے بعض کے سہم کو ساقط تو کیا ہے، لیکن ان آٹھ مذکورین پر اضافہ کی گنجائش کسی کے نزدیک نہیں ہے۔

”ابوداؤد“ میں زید بن حارث صدالی کی روایت ہے، وہ کہتے ہیں کہ میں رسول اللہ ﷺ کی خدمت میں حاضر ہوا اور آپ سے بیعت کی کہ ایک شخص آیا اور کہنے لگا کہ مجھے صدقہ میں سے دیجئے اس پر رسول اللہ ﷺ نے فرمایا کہ اللہ تعالیٰ نے صدقات کی تقسیم کو نبی اور غیر نبی پر نہیں چھوڑا، بلکہ اس نے خود اس کا فیصلہ کر دیا اور ان کو آٹھ اصناف پر تقسیم کر دیا اگر تم ان میں سے کسی سے تعلق رکھتے ہو تو میں تم کو دے سکتا ہوں۔

لیکن ان اصناف کو زکوٰۃ کا مال دینے کی شکل کیا ہوگی؟ کیا زکوٰۃ کی ادائیگی کے لئے مال زکوٰۃ کا بیعہ ان مستحقین کے ہاتھوں میں پہنچ جانا ضروری ہے یا ان کی طرف سے قبضہ کر کے محض منافع کو ان کے لئے مختص کرنے سے بھی زکوٰۃ ادا ہو جائے گی؟

اس سوال کا جواب ایک دوسرے سوال سے جڑا ہوا ہے، اور وہ یہ کہ زکوٰۃ کی تحصیل و تقسیم اسلامی حکومت کی ذمہ داری ہے؟ یا اس کام کو انفرادی طور پر انجام دینا مطلوب ہے؟

عام طور پر یہ مزاج بن گیا ہے کہ لوگ اپنے اموال باطنہ کی زکوٰۃ خود مستحقین تک پہنچاتے ہیں ایسی صورت میں اس کے علاوہ کوئی چارہ نہیں کہ مال زکوٰۃ مستحق کو دے دیں اور اس کو اس میں مکمل تصرف کا مختار بنادیں، اس کو کچھ لوگوں نے کتاب اللہ کا منشا، سنت رسول و سنت خلفائے راشدین اور ہمیشہ سے امت کا معمول بتلایا ہے۔

ان حضرات کے خیال میں کتاب و سنت کے نصوص اور فقہائے متقدمین کی تصریحات اسی پر دلالت کرتی ہیں، وہ کہتے ہیں کہ قرآن میں زکوٰۃ کا حکم ”وآتوا الزکوٰۃ“ (سورہ بقرہ: ۴۳) سے دیا گیا ہے اور ”ایفاء“ کے لئے تملیک لازم ہے، اسی طرح اس کو صدقات کہا گیا ہے اور صدقہ کرنا مالک بنانا ہے، نیز مصارف زکوٰۃ کا ذکر کرتے ہوئے لام کا استعمال کیا گیا ہے جو تملیک کا مفہوم رکھتا ہے اور معاذ بن جبل کی حدیث میں ہے:

”تؤخذ من أغنياء هم فتود على فقراء هم“ (ابوداؤد ۲: ۲۲۳) لہذا جو غنی سے اخذ کی شکل ہوگی وہی فقیر پر رد کی بھی ہونی چاہئے۔

اس کے بالمقابل دوسرے لوگ ہیں جو نصوص قرآنی و احادیث نبوی اور اقوال علماء کو اس معنی میں محصور نہیں کرتے کہ زکوٰۃ کی رقم کو بیعہ مستحق کے ہاتھ میں ہی پہنچنا چاہئے، ان کا خیال ہے کہ زکوٰۃ کی تحصیل اور اس کی تقسیم اصلاً اسلامی حکومت یا اس کے قائم مقام کی ذمہ داری ہے، چنانچہ مصارف زکوٰۃ میں عاملین کا

مستقل سہم اس بات کا مین ثبوت ہے کہ زکوٰۃ کو منظم طریقے سے وصول کرنے اور مستحقین کو مساویانہ طور پر ان کی مصلحت کو نظر میں رکھتے ہوئے تقسیم کرنے کے لئے مستقل طور پر نظام ہونا چاہئے۔

خود حضرت معاذ بن جبلؓ کی حدیث کے الفاظ: "تؤخذ من أغنياء هم فترد على فقراء هم" (ابوداؤد ۲۰۲۲) اس بات کی غمازی کر رہے ہیں کہ ان اغنیاء اور فقراء کے علاوہ کوئی تیسرا بھی ہے جو ایک سے لیکر دوسرے کو دے گا۔

مولانا عتیق احمد قاسمیؒ "انما الصدقات للفقراء" پر گفتگو کرتے ہوئے رقم طراز ہیں کہ آیت مصارف کی اصل مخاطب حکومت اسلامیہ ہے کہ جب زکوٰۃ وصول ہو کر اس کے پاس پہنچے تو اسے کہاں کہاں اور کس طرح صرف کرے (زکوٰۃ اور مسئلہ تملیک ۷۷)۔

اور یہ طے ہے کہ جب اس تیسرے شخص کے ہاتھ میں زکوٰۃ پہنچ گئی تو زکوٰۃ ادا کر نیوالے کی ذمہ داری ختم ہو گئی، مولانا مودودی نے امام احمد کے حوالے سے انس بن مالکؓ کی حدیث نقل کی ہے کہ حضرت انس کہتے ہیں کہ ایک شخص نبی صلی اللہ علیہ وسلم کی خدمت میں حاضر ہوا اور عرض کیا: "اذا ادیت الزکوٰۃ الی رسولک فقد برئت عنہا الی اللہ ورسولہ" (جب میں نے آپ کے بھیجے ہوئے عامل کو زکوٰۃ ادا کر دی تو میں اللہ اور اس کے رسول کے سامنے فرض سے بری الذمہ ہو گیا؟ حضور صلی اللہ علیہ وسلم نے جواب دیا: "نعم إذا ادیتها الی رسولی فقد برئت منها ائی اللہ ورسولہ فمملکت أجرها واثمها علی من بدلها" ہاں! جب تو نے اسے میرے فرستادہ عامل کے حوالے کر دیا تو اللہ اور اس کے رسول کے آگے اپنے فرض سے بری الذمہ ہو گیا اس کا اجر تیرے لئے ہے اور جو اس میں ناجائز تصرف کرے اس کا گناہ اسی پر ہے) (زکوٰۃ اور مسئلہ تملیک ۷۷)۔

بہر حال مذکورہ وجوہات کی روشنی میں یہ کہہ سکتے ہیں کہ علماء متقدمین کی تصریحات میں تملیک کا مطلب وہ نہیں جو آج لیا جا رہا ہے، بلکہ ان کے اقوال میں تملیک کا بنیادی عنصر یہ ہے کہ زکوٰۃ دینے والے کے مفاد کا اس مال سے کلی طور پر خاتمہ ہو جائے اور ملکیت کی منتقلی عمل میں آجائے، اب اگر صاحب نصاب نے زکوٰۃ براہ راست فقیر کو دی ہے تو ملکیت فقیر کو منتقل ہو گئی اور وہ اس کے تصرف میں آزاد ہو گیا اور اپنی مصلحت کے لئے اسے کہیں بھی خرچ کر سکتا ہے، لیکن اگر اس نے فقیر کو براہ راست زکوٰۃ دینے کے بجائے اس کے نمائندہ کو دی ہے تو وہ فقیر کی طرف سے مالک ہو جائے گا اور جہاں فقیر کی مصلحت ہوگی اس میں تصرف کا اسے حق حاصل ہوگا، آج دینی مدارس میں عموماً یہی تو ہو رہا ہے، البتہ خود زکوٰۃ دینے والے کو یہ حق حاصل نہیں ہوگا کہ وہ فقیر کی مصلحت کا یقین کرے۔

غرضیکہ زکوٰۃ کی تحصیل و تقسیم کی بہتر شکل یہی ہے کہ اس کام کو اجتماعی طور پر انجام دیا جائے تاکہ اغنیاء پر دباؤ بنا رہے ہر صاحب نصاب سے اس کے مال کی زکوٰۃ لی جاسکے اور مستحقین پر عادلانہ اور منصوبہ بند طریقہ پر اس کو صرف کیا جاسکے اور اسلامی حکومت کی عدم موجودگی یا حکومت کی طرف سے تحصیل زکوٰۃ کا نظم نہ ہونے کی صورت میں مسلمانوں پر یہ ذمہ داری عائد ہوتی ہے کہ وہ مجموعی طریقہ پر اس فریضہ کو انجام دیں اور ہر جماعت اپنے حلقہ اثر میں اس ذمہ داری کو نبھائے اور جو لوگ ان کی طرف سے اس کام پر مامور ہوں گے ان کو عاملین زکوٰۃ کی حیثیت حاصل ہوگی اور ان کو اپنے حدود میں تصرف کا حق حاصل ہوگا جو لوگ جماعت کی طرف سے زکوٰۃ وصول کرنے والوں کو فضولی کہتے ہیں وہ اپنی ذمہ داری سے بھاگنے کی کوشش کر رہے ہیں اور جو ان کو زکوٰۃ دینے والوں کا وکیل کہتے ہیں وہ ایک کھلی حقیقت کا انکار کرتے ہیں۔

آج استثمار کی بیشتر شکلیں ہمارے سامنے ہیں ان میں سے ایک فیکٹریوں اور کارخانوں کا قائم کرنا بھی ہے، ان فیکٹریوں کا شیئر فقراء و مساکین کے لئے مختص کر کے زکوٰۃ کا مال ان میں لگایا جاسکتا ہے یا زکوٰۃ کے مال کے بقدر شیئر و حصص فقراء و مساکین کے لئے محفوظ ہوں گے اور ان کے منافع ان پر تقسیم ہوں گے۔

ان کارخانوں میں اجرت پر کوئی بھی باصلاحیت کام کر سکتا ہے اور اسی طرح فقراء کو روزگار مہیا کر کے ان کی حالت کو سدھارا جاسکتا ہے۔ زکوٰۃ کے مال سے رہائشی مکانات اور دکانیں تعمیر کرنے کی دو شکلیں ہیں:

۱۔ خود زکوٰۃ دینے والا اس رقم سے مکان یا دوکان تعمیر کرائے اس کی اجازت نہیں دی جاسکتی، علماء کی صراحت ہے کہ زکوٰۃ دینے والا اپنی منشاء کے مطابق مال زکوٰۃ میں تصرف نہیں کر سکتا، چاہے اس کی ملکیت بعد میں فقراء کی طرف منتقل کر دے اس میں کئی انتظامی اور شرعی قباضیں ہیں۔

۲۔ پہلے اس زکوٰۃ کی رقم دولت مند کی ملکیت سے نکل کر اس ادارہ کی تحویل میں چلی جائے جو غرباء و مساکین کا نمائندہ ہے، وہ ادارہ پہلے فقراء و مساکین کی طرف سے اس رقم کا تملیک کرے گا اور پھر اپنے حدود میں رہ کر فقراء و مساکین کی مصلحت کے تحت اس میں تصرف کرے گا، اگر وہ غرباء و مساکین میں رقم تقسیم



## موجودہ حالات میں اموال زکوٰۃ کا استثمار

مولانا عبدالرشید قاسمی جو پوری

تملیک فقیر اور فقہائے حنفیہ:

امام ابو بکر ابن مسعود کا سنی حنفی (۵۸۷) لکھتے ہیں: رکن زکوٰۃ یہ ہے کہ نصاب کا ایک حصہ نکال کر اللہ کے حوالہ کیا جائے، خاص طور پر مال کا مالک فقیر، یا اس کا نائب، یعنی عامل صدقہ کی ملکیت اور قبضہ میں وہ مال دے، اس طرح کہ اس مال سے بالکل دست کش ہو جائے، فقیر کی ملکیت اللہ کی جانب سے ہوتی ہے اور فقیر کو مالک بنانے اور فقیر کے حوالے کرنے میں صاحب مال اللہ کا نائب ہے، اس کی دلیل اللہ تعالیٰ کا یہ ارشاد ہے: ”کیا لوگوں کو معلوم نہیں ہے کہ اللہ تعالیٰ ہی اپنے بندوں کی توبہ قبول کرتا ہے اور وہی صدقہ لیتا ہے۔“

اور رسول صلی اللہ علیہ وسلم کا ارشاد ہے: ”زکوٰۃ فقیر کی تھیلی میں جانے سے پہلے رحمان کے ہاتھ میں جاتی ہے۔“

اللہ تعالیٰ نے مالکین اموال کو ایسے زکوٰۃ کا حکم دیا ہے، ارشاد باری ہے: ”وَأَتُوا الزَّكَاةَ“ (سورہ بقرہ: ۴۳) (اور زکوٰۃ دو)۔

اور ایسا (دینا) مالک بنانا (تملیک) ہے، اس لئے اللہ تعالیٰ نے ”إِنَّمَا الصَّدَقَاتُ لِلْفُقَرَاءِ“ والی آیت میں زکوٰۃ کو صدقہ کا نام دیا ہے اور صدقہ کرنا مالک بنانا ہے، اور اس لئے کہ زکوٰۃ ہماری اصل کے اعتبار سے عبادت ہے اور عبادت کا مطلب یہی ہے کہ کسی عمل کو کویۃ اللہ کے لئے کرنا، زکوٰۃ میں یہ صورت اس وقت پیدا ہوتی ہے جب فقیر کے حوالہ کرنے کے بعد زکوٰۃ کے بقدر مال کی نسبت سے زکوٰۃ دھندہ کلیۃً منقطع ہو جائے، اور وہ خالص اللہ کے لئے ہو جائے، زکوٰۃ میں قربت کا مفہوم اپنی ملکیت ختم کر کے اللہ کی طرف اس مال کے نکالنے میں ہی ہے، تاکہ فقیر کو مالک بنانے میں، بلکہ فقیر کو مالک بنانا اصل اللہ کی جانب سے ہے اور صاحب مال اللہ تعالیٰ کی جانب سے نائب ہے (بدائع الصنائع ۲/۱۳۳)۔

حاصل کلام: ..... علامہ کا سنی کی تحقیق بالا کا حاصل یہ ہے کہ شریعت اسلامیہ کی نظر میں زکوٰۃ عند اللہ مقبول اسی وقت ہوگی، جبکہ زکوٰۃ کا مال کی نسبت سے تعلق منقطع ہو جائے اور زکوٰۃ لینے والا جس طرح چاہے اس کو ضروریات زندگی میں خرچ کرتا رہے، خواہ اس سے کپڑے، یا خورد و نوش کے سامان خریدے، یا دوکان و مکان کارخانے، فیکٹری تعمیر کرے، چونکہ اب وہ مال زکوٰۃ کا مکمل مالک ہے، اور اپنی مرضی کے مطابق خرچ کرتا رہے۔

فقہائے شافعیہ:

شیخ ابواسحاق شیرازی اپنے مسلک کا نقطہ نظر لکھتے ہیں: ”صدقات کو آٹھ قسموں میں خرچ کرنا واجب ہے، اس کی دلیل ارشاد باری ہے: ”إِنَّمَا الصَّدَقَاتُ لِلْفُقَرَاءِ“ اس آیت میں تمام صدقات کی اضافت لام تملیک کے ذریعہ ان آٹھ قسموں کی طرف کی گئی ہے اور شرکت پر دلالت کرنے والے کے ذریعہ انھیں آپس میں شریک بنایا گیا ہے اور اس سے معلوم ہوا کہ زکوٰۃ انھیں آٹھوں قسموں کی ملکیت اور انھیں کے درمیان مشترک ہے“ (المہذب ۲۳۱/۱)۔

امام نوویؒ (۶۷۶ھ) زکوٰۃ کے پانچوں مصرف ”فی الرقاب“ کی وضاحت فرماتے ہوئے لکھتے ہیں: ”سیدنا امام شافعیؒ اور ان کے شاگردوں نے فرمایا: ”فی الرقاب“ کا حصہ مکاتب غلاموں پر خرچ کیا جائے گا، یہی ہمارا مذہب ہے اور اکثر علماء اسی کے قائل ہیں، ہمارے فقہاء نے اس طرح استدلال کیا ہے کہ اللہ خالق کا قول ”وفی الرقاب“ اللہ تعالیٰ کے قول ”وفی سبیل اللہ“ کی طرح ”وفی سبیل اللہ“ میں مجاہدین کو دینا واجب ہے، اسی طرح یہاں ”رقاب“ کو دینا واجب ہوگا، اور ”رقاب“ کو دینا ہمارے ہی مذہب کے اعتبار سے ہوگا، جو لوگ کہتے ہیں کہ اس حصہ سے غلام خرید لئے جائیں تو غلاموں کو دینا نہیں ہوا ہے، بلکہ ان کے مالکوں کو دینا ہوا، نیز تمام اصناف میں ضروری ہے کہ حصہ مستحق کے حوالہ کر دیا جائے اور اسے مالک بنا دیا جائے، لہذا یہاں بھی اسی طرح ہونا چاہیے، کیونکہ شریعت نے رقاب کے لئے ایسی قید نہیں لگائی ہے جو دوسرے مصارف سے مختلف ہو (المجموع ۱۳۶/۱) نیز اس سے ملتی جلتی بات امام قرطبی نے لکھی ہے، دیکھئے: تفسیر قرطبی ۱۸/۱۶۷)۔

ماحصل: ..... ”المہذب“ کے مصنف شیخ ابواسحاق شیرازی اور امام نووی اور امام قرطبی کی محققانہ عبارات سے یہ واضح ہوا کہ فقہائے شافعیہ نے ”مطلقاً“ وغیرہ

کے لام کو لام تملیک قرار دیا ہے، اس لئے ان کے نزدیک بھی فقراء کو مال زکوٰۃ کا مالک بنانا انتہائی ضروری ہے، صرف یہ بات کافی نہیں کہ زکوٰۃ دھندگان اپنے طور پر زکوٰۃ کو مستحقین زکوٰۃ کے مفاد میں خرچ کریں اور ان کے قبضہ میں مال زکوٰۃ کو نہ دیں۔

فقہائے حنابلہ:

مشہور حنبلی فقہیہ شیخ الدین مقدسی (۷۶۳ھ) لکھتے ہیں: ”زکوٰۃ نکالنے میں یہ شرط ملحوظ رہے کہ جسے زکوٰۃ دی جائے اسے مالک بنا دیا جائے، لہذا یہ جائز نہیں کہ زکوٰۃ سے فقراء و مساکین کو صبح و شام کھانا کھلا دیا جائے، میت کے اس قرض کی ادائیگی نہیں کی جائے گی جو قرض اپنی یا دوسرے کی مصلحت کے لئے لیا ہو، اس بات کو ابو سعید ابن عبدالبر نے نقل کیا ہے، کیونکہ میت صدقہ قبول کرنے کا اہل نہیں رہا، اسی طرح مال زکوٰۃ سے میت کی تکفین جائز نہیں“ (کتاب الفروع ۲/۶۱۹)۔

علامہ ہوتی (۱۰۳۶) لکھتے ہیں: ”زکوٰۃ پر فقیر کی ملکیت کے لئے اور صاحب مال کی زکوٰۃ ادا ہونے کے لئے اس پر فقیر کا قبضہ کرنا شرط ہے، لہذا مال زکوٰۃ سے فقراء کو صبح و شام کھانا کھلانا کافی نہیں، کیونکہ یہ ”ایتاء“ یعنی دینا نہیں ہے، اور نہ ہی زکوٰۃ سے کسی میت کا دین ادا کیا جائے گا، خواہ میت نے اپنی یا دوسروں کی مصلحت کے لئے وہ قرض لیا ہو، یہ بات ابو سعید ابن عبدالبر نے بصورت اجماع نقل کی ہے۔ کیونکہ میت میں زکوٰۃ قبول کرنے کی اہلیت نہیں، جس طرح اگر صاحب مال زکوٰۃ سے میت کی تکفین کرے تو زکوٰۃ ادا نہیں ہوگی۔ فقراء و دیگر مستحقین زکوٰۃ کا مال زکوٰۃ میں قبضہ کرنے سے پہلے تصرف صحیح نہیں، کیونکہ مستحقین زکوٰۃ قبضہ کرنے کے بعد ہی مال زکوٰۃ کے مالک بنتے ہیں“ (کشاف الفتاویٰ ۲/۱۶۸-۱۶۹)۔

حاصل کلام:

فقہ حنبلی کے دو مشہور محقق ائمہ کی تحقیق سے چند باتیں واضح ہوئیں:

(۱) زکوٰۃ پر فقیر کی ملکیت جہی مکمل ہوگی جب زکوٰۃ دہندہ اس مال سے کلیدتہ علیحدہ ہو جائے۔

(۲) مال زکوٰۃ سے ایسا کام کرنا جس سے ضرورت مند کو صرف منفعت ہو اور مال زکوٰۃ سے خریدی ہوئی چیز اس کی ملکیت میں نہ آئے تو زکوٰۃ ادا نہیں ہوگی۔

(۳) امام ابو سعید ابن عبدالبر رحمہما اللہ نے فرمایا کہ تملیک فقیر کے بابت اجماع ہے، اب یہ اجماع دو صورتوں سے خالی نہیں ہوگا، یا تو فقہائے حنابلہ کا اجماع ہوگا، اگر فقہائے حنابلہ کا اجماع ہے تو اس صورت میں بھی منفعت زکوٰۃ کی صورت مستحقین زکوٰۃ کے لئے اختیار کرنے کی فقہ حنبلی میں گنجائش نہیں، اور اگر یہ جمہور فقہاء کا اجماع ہے تو منفعت زکوٰۃ کی صورت اختیار کرنا بددرجہ اولی جائز نہیں۔

فقہائے مالکیہ:

احمد بن محمد بن منصور اسکندری (۶۸۳ھ) آخری چار مصارف زکوٰۃ پر لام کے بجائے ”فی“ داخل کرنے کی وضاحت فرماتے ہوئے لکھتے ہیں: ”پھر یہاں ایک اور راز ہے جو زیادہ قوی اور قابل قبول ہے، وہ یہ ہے کہ پہلے چار اصناف اس مال کے مالک بن جاتے ہیں جو انھیں دیا جاتا ہے، یہ لوگ مالکانہ طور پر اس مال کو لیتے ہیں اور آخر کے چار اصناف دئے ہوئے مال کے پورے طور پر مالک نہیں ہوتے، بلکہ مال ان پر صرف کئے جانے کے بجائے ان سے وابستہ چند مصارف میں صرف کیا جاتا ہے“ (الاتصاف من الکشاف ۳/۱۵۸، ۱۵۹)۔

علامہ شوکانی اپنی مشہور تصنیف ”فتح القدر“ میں فرماتے ہیں: ”إنما من صیغ القصورو تعریف الصدقات للجنس ای جنس هذه الصدقات مقصور علی هذه الأصناف المذكورة لا تجاوزها، بل هي لهم لا لغيرهم“ (فتح القدير للشوکانی ۲/۲۴۱)۔ (کلمہ انما حصر کے صیغوں میں سے ہے اور لفظ ”الصدقات“ کا معنی بلا لام لانا جنس کے لئے، یعنی ان تمام صدقات واجبہ کی پوری جنس مقصود و محصور ہے کہ یہ زکوٰۃ واجبہ صرف ان مذکورین کے لئے ہیں ان کے علاوہ کسی اور کے لئے نہیں)۔

علامہ شوکانی دو جملوں میں یہ فرمانا چاہتے ہیں کہ لام یہ لام تملیک ہے تو ان مذکورین کو مالک بنا دینا لازم ہوگا، یہ مالک ہو کر پھر جہاں چاہیں اور جس مصرف میں چاہیں صرف کر سکتے ہیں۔

ڈاکٹر دہبہ حبیلی ”التفسیر المبین“ میں جمہور فقہاء کے نکتہ نظر کی ترجمانی فرماتے ہوئے لکھتے ہیں: ”علما کا اس بات پر اتفاق ہے کہ مال زکوٰۃ کو مساجد اور پلوں اور سیلوں کی تعمیر میں اور راستے کی مرمت میں اور مردوں کی تکفین میں اور ان کے قرضوں کی ادائیگی اور اسلحوں کی خریداری اور دوسرے اس طرح کے نیک کام

میں جن کا اللہ نے ذکر نہیں فرمایا، جن میں تملیک نہیں پائی جاتی ہے، خرچ کرنا جائز نہیں (تفسیر المیزان، ۱۰/۲۷۳)۔

خلاصہ: ..... معروضات بالا سے یہ بات روشن ہوگئی کہ ارشادات ربانی زکوٰۃ کے ساتھ جو فعل "ابتاء" استعمال ہوا ہے اس میں مالک بنانے کا مفہوم بدورِ جاتم پایا جاتا ہے، کیونکہ مال زکوٰۃ مالیات میں سے ہے جو ملکیت کے قابل بننے کی چیز ہے اور زکوٰۃ دینے کا مطلب عرفاً یہی ہوتا ہے کہ انسان مال زکوٰۃ سے اپنی ملکیت اور قبضہ ختم کر کے ضرورت مندوں کی ملکیت میں دے دے، اب اگر یوں کہا جائے کہ وہ مال فقیر یا مستحق زکوٰۃ کی ملکیت میں جانا ضروری نہیں، بلکہ یوں بھی ہو سکتا ہے کہ وہ مال خدائی ملکیت میں رہے اور مستحق زکوٰۃ کو صرف منفعت حاصل ہو تو وقف اور زکوٰۃ میں کیا فرق رہ جائیگا، اور دونوں کے مابین یہی شکی ماہ الامتیاز ہے اور احکام زکوٰۃ کی یہی شان ہے کہ وہ اصحاب ثروت سے ان کے مال پر سے ایک ایک جزو کی ملکیت ان سے ختم کر کے ضرورت مندوں کی تملیک میں دے دینا ہے اور فقراء اور مساکین جس طرح چاہیں جہاں چاہیں صرف کریں اور وقف کے احکام کی خصوصیت یہ ہے کہ اصحاب ثروت کی ملکیت سے وہ مال نکل تو جاتا ہے، مگر جن اشخاص سے یا جن اداروں پر مال وقف کیا جاتا ہے ان کی ملکیت میں داخل نہیں ہوتا، بلکہ صرف اور صرف منفعت وقف حاصل ہوتا ہے اور اس سے فائدہ اٹھانے کا انھیں حق ہوتا ہے۔

### ۱۔ اموال زکوٰۃ کا استثمار :

(الف) اللہ رب العزت نے زکوٰۃ کے مستحق کو خود صریح منصوص فرمایا ہے۔

صیغہ "انما الصدقات للفقراء" کا مفہوم یہی ہے کہ "الصدقات للفقراء والمساکین" کا "لام تملیک" کا ہے، یعنی ادائیگی زکوٰۃ و صدقات صحیح نہیں ہوگی، مگر انھیں مزکورین میں ایک کو مالک بنانے سے، کسی اور کے دینے سے ادائیگی ہوگی، اگر لام استحقاق کے لئے لیا جائے تو مطلب یہ ہے کہ زکوٰۃ و صدقات واجبہ کے مستحق صرف اور صرف یہی مذکورین ہیں، ان کے علاوہ کوئی دوسرا مستحق، یا کسی اور کو دے دینا، یا کسی اور جگہ خرچ کرنا، مثلاً کارخانے وغیرہ بنانا یہ تمام شکلیں مال زکوٰۃ کو غیر مستحق پر خرچ کرنے کے موافق ہوگی جو فرمان خداوندی کی خلاف ورزی ہے۔ اور زکوٰۃ دہندہ ذمہ سے بری نہ ہوگا اور اگر لام کو استیفاء کے لئے لیا جائے جب بھی یہی مفہوم ہوگا کہ زکوٰۃ و صدقات واجبہ صرف انھیں کو مذکورین کی نفع رسانی کے لئے ہے اور اگر نفع رسانی کے بجائے اور کسی کی نفع رسانی ہو جائے مثلاً نہریں کھدانا، پلوں کی تعمیر کرنا وغیرہ تو یہ شکل بھی جائز نہ ہوگی، بلکہ حضرات مفسرین نے لام کو انتفاع کے معنی میں لیتے ہوئے فرمایا کہ انتفاع کامل مراد ہے، اور انتفاع کامل کی شکل یہی ہے کہ آپ مستحقین زکوٰۃ کو مالک بنا دیں اور وہ جہاں چاہے جب چاہے جس طرح چاہے خرچ کرے، اس کی مرضی کا اس میں پورا دخل ہوگا، لہذا یہ صورت بالاشری نقطہ نظر سے جائز نہیں۔

۲۔ مال زکوٰۃ سے رہائشی مکانات و دوکانیں تعمیر کر کے فقراء کو رہائش، یا تجارت کے لئے دے دیا جائے اور انھیں مکانات و دوکانات کا مالک نہ بنایا جائے تو اس سے زکوٰۃ کی ادائیگی نہیں ہوگی۔

۳۔ فقراء میں زکوٰۃ کی رقوم تقسیم کرنے کے بجائے اگر ان کے لئے مال زکوٰۃ سے مکانات و دوکانات وغیرہ کو خرید کر کے ان کی ملکیت میں دیا جائے تو ان تمام شکلوں میں تملیک فقیر کی شرط پائی گئی، لہذا زکوٰۃ ادا ہو جائے گی، یہ اور بات ہے کہ افضل اور اولی نقد دینا ہے تاکہ مستحق زکوٰۃ جیسے چاہے صرف کرے۔

### جو ابیات سوالنامہ:

نوٹ: اس عنوان کے تحت اگرچہ کئی سوالات کئے گئے ہیں، مگر حقیقی سوال جن سے دیگر سوالات کے جوابات بھی مل جاتے ہیں، راقم کو بس دو معلوم ہوئے۔

(۱) استثمار درست ہے یا نہیں؟ (۲) زکوٰۃ کے مستحق کو مالک بنانا ضروری ہے، یا نہیں؟ اس لئے صرف ان دو مرکزی سوالوں کے جوابات دینے پر اکتفا کیا جا رہا ہے۔ فقہ حنفی کی رو سے ان دونوں سوالوں کے جوابات متعین ہیں وہ یہ کہ:

(۱) استثمار، یعنی زکوٰۃ کے اموال کو مستحق کو دینے کے بجائے اسے مثلاً تجارت میں لگانا درست نہیں، جیسا کہ بیشتر کتب فقہ میں ملتا ہے، مثلاً فتاویٰ دارالعلوم دیوبند میں ہے: (زکوٰۃ کا مال تجارت میں لگانا درست نہیں اس مال زکوٰۃ کو بعیضہ صدقہ کر دیا جائے (ص ۲۰) ناشر مکتبہ امدادیہ دیوبند) یہی حکم فتاویٰ رحیمیہ میں ملتا ہے (۱۲/۸ مولانا مفتی عبدالرحیم صاحب لاچوری)

(۲) مستحق زکوٰۃ کو (مال زکوٰۃ کا) مالک بنانا ضروری ہے، مالک بنانے بغیر زکوٰۃ ادا نہ ہوگی۔

لہذا معلوم ہوا کہ اگر مال زکوٰۃ سے مکانات یا دوکان وغیرہ تعمیر کر کے فقراء کی ملکیت میں دے دی جائیں تو زکوٰۃ ادا ہو جائے گی، ورنہ نہیں۔ ☆☆☆

## ادائیگی زکوٰۃ کے لئے تملیک کی شرط

قاضی محمد کمال قاسمی ؒ

مال زکوٰۃ سے مستحقین زکوٰۃ کو پورا پورا نفع پہنچانے کے لئے اسلام نے لازم قرار دیا کہ وہ لوگ جن پر زکوٰۃ کی ادائیگی فرض ہے اپنے مال کی زکوٰۃ نکال کر اسے مستحقین زکوٰۃ کی ملکیت اور تصرف میں دے دیں، مال زکوٰۃ پر اپنا کوئی تصرف و کنٹرول باقی نہ رکھیں تاکہ وہ لوگ اپنی صواب دید سے وہ مال جس ضرورت کی تکمیل میں چاہیں صرف کریں۔

قرآن کریم سے شرط تملیک کی دلیل:

زکوٰۃ کی ادائیگی کے لئے تملیک مستحق زکوٰۃ کو مالک بنانا شرط ہے، اس پر ”بدائع الصنائع“ میں قرآن کریم سے استدلال کرتے ہوئے تحریر فرمایا ہے کہ اللہ تعالیٰ نے اپنے ارشاد: ”وآتوا الزکوٰۃ“ میں ایفاء زکوٰۃ کا حکم فرمایا ہے، ایفاء کے معنی تملیک کے ہیں۔

”وقد أمر الله تعالى الملاك بإيتاء الزكاة لقوله عز وجل ”وآتوا الزکوٰۃ“ والایفاء هو التملیک“ (بدائع الصنائع ۲۹۹) قرآن کریم میں لفظ ایفاء صدقہ زکوٰۃ کے علاوہ بھی مالک بنادینے ہی کے معنی میں استعمال ہوا ہے، مثلاً: ”وآتوا النساء صدقاتهن نحلة“ (سورہ نساء: ۴)۔

(عورتوں کے ان کے مہر دیدو)۔ ظاہر ہے کہ مہر کی ادائیگی جب ہی ہوتی ہے جب مہر کی رقم پر عورت کو مالکانہ قبضہ دے دیا جائے۔

نیز اللہ تبارک و تعالیٰ نے زکوٰۃ کو صدقہ فرمایا ہے: ”خذ من أموالهم صدقة“ (سورہ توبہ) اور ”إنما الصدقات للفقراء“ الخ (سورہ توبہ: ۶۰) صدقہ میں تملیک ہوتی ہے۔

”سمى الله تعالى الزكاة صدقة بقوله عز وجل: ”إنما الصدقات للفقراء“ والتصدق تملیک“ (بدائع الصنائع ۲۹۹)۔

حدیث معاذ سے استدلال

اگر ہم حدیث معاذؓ کی روشنی میں دیکھیں تو تملیک کا مسئلہ بالکل عیاں ہو جاتا ہے رسول اللہ ﷺ نے حضرت معاذ بن جبلؓ کو یمن کی طرف روانہ کرتے ہوئے فرمایا: ”إِنَّ اللَّهَ افترض عليهم صدقة تؤخذ من أغنيائهم فترد على فقرائهم“ (ابوداؤد ۲۲۲۳)۔

(اللہ تعالیٰ نے ان پر زکوٰۃ فرض کی ہے جو ان کے اغنیاء سے لی جائے گی اور ان کے فقراء کو واپس دی جائے گی)۔

اس حدیث میں غور کرنے کی بات ہے کہ صدقہ فرض (زکوٰۃ) کے بارے میں فرمایا گیا ہے کہ اغنیاء سے اس کا اخذ (لینا) ہوگا اور فقراء پر اس کا رد (واپس کرنا، دینا) ہوگا اخذ اور رد دونوں مقابل لفظ ہیں، اغنیاء سے جس چیز کا اخذ ہوگا فقراء پر اسی چیز کا رد ہوگا، ظاہر ہے کہ زکوٰۃ وصول کرنے میں اغنیاء سے صرف مال زکوٰۃ کے منافع نہیں لئے جاتے، بلکہ اس کی ملکیت بھی لی جاتی ہے لہذا فقراء پر رد صرف منافع کا نہیں ہوگا، بلکہ ملکیت کا بھی ہوگا، یعنی فقراء کو مال زکوٰۃ کا مالک بنا دیا جائے گا، یہی تملیک فقیر ہے (زکوٰۃ اور مسئلہ تملیک ۴۱، ۴۲۔ از مولانا عتیق احمد قاسمی)۔

یہ نکتہ توبہ بھی اور اجماعی ہے کہ زکوٰۃ نکالنے کے بعد مال زکوٰۃ سے زکوٰۃ دہندہ کی ملکیت ختم ہو جاتی ہے، اب اس کے بعد اگر یہ کہا جائے کہ وہ مال کسی فقیر مستحق زکوٰۃ کی ملکیت میں جانا ضروری نہیں، بلکہ ایسا بھی ہو سکتا ہے کہ وہ مال خدا کی ملکیت میں رہے اور مستحقین زکوٰۃ کو اس سے فائدہ پہنچایا جائے تو وقف اور زکوٰۃ میں کیا فرق رہ جائے گا؟ دونوں کے درمیان ماہر الامتیاز یہی تو ہے کہ مال وقف ان لوگوں کی ملکیت میں نہیں جاتا جن پر وقف کیا گیا ہے اور مال زکوٰۃ مستحق

زکوٰۃ کی ملکیت بن جاتا ہے (زکوٰۃ اور مسئلہ تملیک، ۴۱)۔

بہر حال زکوٰۃ کی ادائیگی کے لئے تملیک کا ضروری ہونا قرآن وحدیث سے ثابت ہے اور عقل بھی اس کی متقاضی ہے۔

رسول اللہ ﷺ کے دور سے لے کر آخری صدیوں تک زکوٰۃ کی ادائیگی اور تقسیم کا یہی طریقہ رائج تھا کہ زکوٰۃ فقراء ومساکین اور دوسرے مستحقین کو بطور ملکیت دے دی جاتی تھی تاریخ اسلام میں ایک بھی نظیر ایسی نہیں ملتی کہ زکوٰۃ فقراء میں تقسیم کرنے کے بجائے کسی ایسے رفاہی اور فلاحی اسکیم میں لگائی گئی ہو جس کا نفع فقراء کو پہنچتا ہو اور ملکیت ان کی طرف منتقل نہ ہوتی ہو، حالانکہ اس زمانہ میں رفاہی اور فلاحی کام کثرت سے ہوا کرتے تھے (زکوٰۃ اور مسئلہ تملیک، ۴۲، ۴۳)۔

مستحق زکوٰۃ کو دئے گئے مال زکوٰۃ کا حکم:

مستحق زکوٰۃ کو اتنا مال زکوٰۃ دینا مندوب ہے جس سے اس کی اپنی اور اس کے اہل وعیال کی ایک دن کی ضروریات پوری ہو جائیں اور اس دن کے لئے اسے مانگنے کی ضرورت نہ رہے، ایک دن کی ضروریات سے مراد صرف کھانے کی ضروریات نہیں ہیں بلکہ اس دن خود اسے اور اس کے اہل وعیال کی جو بھی ضروریات ہوں سب مراد ہیں، جیسے تیل، صابن، کپڑا اور مکان کا کرایہ وغیرہ، درمختار میں ہے:

”یندب دفع ما یغنیہ یومہ عن السؤال واعتبار حالہ من حاجتہ وعیال“ (درمختار مع رد المحتار، ۲۰۲)۔

مستحق زکوٰۃ اکیلا ہو اور اس کے ذمہ قرض نہ ہو ایسے مستحق کو نصاب کی مقدار یا اس سے زیادہ مال زکوٰۃ ساقط ہو جاتی ہے، یہ دیا ہوا مال خواہ نامی ہو یا غیر نامی حتیٰ کہ اگر مستحق کو دئے ہوئے مال کی قیمت نصاب کے برابر ہے تو یہ دنیا بھی مکروہ ہے اور خواہ دیا ہوا مال نقد ہو یا جانور، لہذا اگر ایسے پانچ اونٹ جن کی قیمت نصاب کے برابر نہیں ہے ان کا مستحق زکوٰۃ کو بہر زکوٰۃ دینا مکروہ ہے۔

اگر مستحق زکوٰۃ صاحب اولاد ہے اسے نصاب سے زیادہ مال زکوٰۃ دیا اور دیا ہوا مال زکوٰۃ اتنا ہے کہ مستحق اور اس کی عیال پر تقسیم کر دیا جائے تو کوئی بھی صاحب نہ ہوگا تو مکروہ بھی نہیں ہے، یا مستحق زکوٰۃ مقروض ہے اسے نصاب سے زیادہ مال زکوٰۃ دیا اور دیا ہوا مال زکوٰۃ اتنا ہے کہ قرض کی ادائیگی کے بعد مستحق زکوٰۃ صاحب نصاب نہ ہوگا تو اس شکل میں بھی کراہت نہیں ہے، تفصیل کے لئے دیکھئے: (شامی، ۶۸/۲، بدائع، ۴۹/۲)۔

”فتاویٰ رحیمہ“ میں ہے: سوال :- ایک ہی شخص کو اتنی زکوٰۃ دی جائے کہ وہ مالک نصاب بن جائے تو وہ درست ہے؟

الجواب :- ایک ہی آدمی کو اس قدر زکوٰۃ دینا کہ وہ صاحب نصاب بن جائے یہ مکروہ ہے، ہاں مقروض کو اس کے قرض کے برابر یا اس سے بھی زائد رقم دے سکتے ہیں، اس میں کوئی کراہت نہیں ہے، مگر یہ زائد رقم ایک نصاب کے برابر نہ ہو، اسی طرح عیال دار کو اتنی رقم دے سکتے ہیں کہ اگر اولاد پر تقسیم کی جائے تو ہر ایک بچہ صاحب نصاب نہ بن سکے اتنی رقم دی گئی اور وہ صاحب نصاب بن گیا تو اب دوبارہ دوسری زکوٰۃ کی رقم اس کو نہیں دی جاسکتی (درمختار مع الشامی، ۶۸، فتاویٰ رحیمہ، ۱۳/۲)۔

خلاصہ کلام یہ ہے کہ مستحق زکوٰۃ کو اتنا مال دینا جس سے اس کی اپنی اور اس کے اہل وعیال کی ایک دن کی تمام ضروریات پوری ہو جائیں مندوب ہے۔

مستحق زکوٰۃ کو اتنا مال زکوٰۃ دینا جس سے وہ صاحب نصاب نہ ہو بلا کراہت جائز ہے، مستحق زکوٰۃ کو اتنا مال زکوٰۃ دینا جس سے وہ صاحب نصاب ہو جائے جائز ہے، لیکن مکروہ ہے، البتہ دینے والے کی زکوٰۃ ادا ہو جاتی ہے۔

مندرجہ بالا معروضات کے بعد سوال نامہ میں درج سوال کے جوابات حسب ذیل ہیں۔

۱۔ (الف) زکوٰۃ کی رقوم کا استعمار یعنی زکوٰۃ کی رقوم سے اس مقصد سے کارخانے، فیکٹریاں وغیرہ قائم کرنا کہ ان سے حاصل ہونے والے منافع کو مستحقین زکوٰۃ میں تقسیم کیا جائے گا اور ان کارخانوں میں فقراء کو ملازمت دے کر انکے لئے روزگار فراہم کر دیا جائے گا شرعی نقطہ نظر سے ناجائز ہے، اس لئے کہ زکوٰۃ کی ادائیگی کے لئے تملیک یعنی مستحق زکوٰۃ کو مال زکوٰۃ کا مالک بنانا بشرط ہے، بغیر تملیک کے زکوٰۃ ادا نہیں ہوتی اور اس صورت میں مال زکوٰۃ کی تملیک نہیں ہوتی۔

(ب) اموال زکوٰۃ کے استعمار کے ناجائز ہونے کی دلیل قرآن وحدیث سے اوپر پیش کر دی گئی ہے۔

(ج) زکوٰۃ کی ادائیگی کے لئے تملیک (مستحق زکوٰۃ کو مال زکوٰۃ کا مالک بنانا) ضروری ہے اور زیر بحث مسئلہ میں تملیک سرے سے پائی ہی نہیں گئی۔

۲۔ زکوٰۃ کے مال سے اگر رہائشی مکانات یا دوکانیں تعمیر کر کے فقراء کو رہائش یا تجارت کے لئے دے دی جائیں اور انہیں ان مکانات اور دوکانوں کا مالک نہ بنایا جائے تو اس سے زکوٰۃ ادا نہیں ہوگی۔

۳۔ مکان یا دوکان کی قیمت نصاب زکوٰۃ سے زیادہ ہی ہوتی ہے، لہذا ایسا مستحق زکوٰۃ جو نہ مقروض ہے اور نہ صاحب اولاد ہے، اسے مکان یا دوکان زکوٰۃ کے مال سے تعمیر کرا کر دینا مکروہ ہے، البتہ اگر کسی نے ایسے مستحق زکوٰۃ کو زکوٰۃ کے مال سے مکان یا دوکان تعمیر کرا کر دے دی تو اس کی زکوٰۃ ادا ہو جائی گی۔

اگر مستحق زکوٰۃ اتنا مقروض ہے کہ مکان یا دوکان کی قیمت میں سے قرض منہا کرنے کے بعد قیمت کی صرف اتنی رقم باقی بچتی ہے کہ اس سے مستحق زکوٰۃ صاحب نصاب نہیں ہوگا تو زکوٰۃ کے مد سے تعمیر شدہ مکان یا دوکان ایسے مستحق زکوٰۃ کو دینا بلا کراہت جائز ہے۔

یا مستحق زکوٰۃ ایسا صاحب عیال ہے کہ مکان یا دوکان کی قیمت سب برابر تقسیم کر دی جائے تو ان میں کوئی صاحب نصاب نہ ہوگا تو زکوٰۃ کے مد سے تعمیر شدہ مکان یا دوکان کا ایسے مستحق زکوٰۃ کو دینا بھی بلا کراہت جائز ہے۔

☆☆☆

## تملیک زکوٰۃ کی بعض صورتیں

مولانا محمد نور القاسمی استاذ جامعہ ہدایہ، جے پور، راجستھان۔

ادائیگی زکوٰۃ کے صحیح ہونے کے لئے تملیک:

جمہور فقہاء اس بات پر متفق ہیں کہ زکوٰۃ کی ادائیگی کے صحیح ہونے کے لئے یہ شرط ہے کہ ”مصارف“ میں سے کسی مستحق کو مال زکوٰۃ پر مالکانہ قبضہ دے دیا جائے، مالکانہ قبضہ دینے بغیر اگر کوئی مال انہیں لوگوں کے فائدے کے لئے خرچ کر دیا گیا تو زکوٰۃ ادا نہیں ہوگی، اس لئے کہ قرآن کریم میں عموماً زکوٰۃ اور صدقات واجبہ کا لفظ ”ابتاء“ کے ساتھ ذکر کیا گیا ہے مثلاً: ”اقاموا الصلاة وآتوا الزکوٰۃ لہم اجرہم عند ربہم“ (سورۃ بقرہ: ۱۱۰)۔

(اور بالخصوص نماز کی پابندی کی اور زکوٰۃ دی ان کے لئے ان کا ثواب ہوگا ان کے پروردگار کے نزدیک)۔

یہی وجہ ہے کہ ائمہ اربعہ اس بات پر متفق ہیں کہ ایسی جگہوں میں زکوٰۃ کا مال صرف نہیں کیا جاسکتا جہاں تملیک ممکن نہ ہو۔ علامہ ابن قدامہ تحریر فرماتے ہیں:

”ان مصارف کے علاوہ میں جن کو اللہ تعالیٰ نے بیان کر دیا ہے زکوٰۃ کا مال صرف کرنا جائز نہیں ہے، مثلاً مساجد، پل، حوض و سبیل کی تعمیر میں اور سڑکوں کی اصلاح کے لئے پشتہ و باندھ باندھنے کے لئے، مردہ کے کفن اور مہمانوں کو کھانا کھلانے میں، ابوداؤد کہتے ہیں کہ امام احمد سے میں نے سنان سے سوال کیا گیا کہ زکوٰۃ کی رقم سے مردے کو کفن دیا جاسکتا ہے؟ تو انہوں نے فرمایا: نہیں، اور نہ ہی میت کے دین کی ادائیگی میں زکوٰۃ کا مال صرف کیا جاسکتا ہے، میت کے دین میں اس کو اس لئے صرف نہیں کیا جاسکتا، کیونکہ مقروض درحقیقت میت ہے جس کو دینا ممکن نہیں“ (المغنی لابن قدامہ ۲۸۷/۲-۵۲، مزید تفصیل کے لئے دیکھئے: کتاب الاموال ۲۳۲، المدونہ ۱۳۲۵۸، المغنی لابن حزم ۵/۲۶۳، روضۃ الطالبین ۲۲۰/۲، فقہ السنہ ۳۵۹/۱)۔

زکوٰۃ کی رقوم کا استعمار:

مذکورہ بالا تفصیل سے پتہ چلتا ہے کہ زکوٰۃ کا استعمار یعنی اس مال سے کارخانے، فیکٹریاں اور دوکان وغیرہ قائم کرنا جائز نہیں، اس لئے کہ ایسی صورت میں فقراء و مساکین وغیرہ کی طرف سے قبضہ اور تملیک نہیں پائی جا رہی ہے، جبکہ ادائیگی زکوٰۃ کی صحت کے لئے تملیک اور قبضہ شرط اور ضروری ہے، نیز بعض فقہاء جن میں امام کرنی (م: ۳۴۰)، امام مالک، امام شافعی اور احمد بن حنبل (رحمہم اللہ تعالیٰ) ہیں نے فی الفور ادائیگی زکوٰۃ کی شرط لگائی ہے، جو استعمار کی صورت میں بہر حال نہیں پایا جاتا۔ (واضح رہے کہ عام حنفیہ کے نزدیک بغیر کسی عذر کے ادائیگی زکوٰۃ میں تاخیر کرنا مکروہ ہے) دو حاضر کے ایک عالم شیخ عبداللہ صاحب علوان نقل کرتے ہیں:

”یہ بات پہلے ہم نے ذکر کر دی ہے کہ زکوٰۃ فی الفور واجب ہے، نیز قرآن کریم کے مقرر کردہ مصارف میں ہی زکوٰۃ کو صرف کرنا تقاضہ بھی یہی ہے کہ فی الفور اس کی ادائیگی کی جائے، جبکہ سماج میں مستحقین موجود ہوں اور ہم نے یہ بھی ذکر کیا ہے کہ یہ امام مالک، امام شافعی، امام احمد، حنفیہ میں سے امام کرنی اور جمہور فقہاء کا مذہب ہے، زکوٰۃ کی ادائیگی کے تعیل کے سلسلہ میں شافعیہ میں سے ”صاحب مہذب“ فرماتے ہیں کہ جس شخص پر زکوٰۃ واجب ہے اس کے لئے ادائیگی میں تاخیر کرنا جائز نہیں، جیسا کہ ودیعت کا مسئلہ ہے، جبکہ صاحب ودیعت اس کا مطالبہ کرنے، قدرت کے باوجود اگر وہ شخص تاخیر کرے گا تو وہ ضامن ہوگا، اس لئے کہ اس نے ادائیگی کے ممکن ہونے کے باوجود اس چیز میں تاخیر کی جو اس پر واجب ہے، لہذا ودیعت کی طرح وہ ضامن ہوگا، مالکیہ نے تو صراحت کر دی ہے کہ فی الفور زکوٰۃ کا نکالنا واجب و ضروری ہے، بہر حال صاحب مال کا اس رقم کو اپنے پاس رکھ لینا اور سال پھر تک جب جب مستحق آئے اس میں سے اس کو دیتے رہنا جائز نہیں، جمہور کی رائے اور ائمہ ثقافت کے ذکر کردہ بیانات کی بناء پر زکوٰۃ کی رقوم کو تجارتی مراکز و اداروں میں استعمار کے لئے لگانا جائز نہیں، جبکہ سماج میں مستحقین اور محتاج حضرات موجود ہوں، اس لئے کہ اس صورت میں ایک طرف مستحقین تک مال پہنچنے میں تاخیر ہوگی تو دوسری طرف گھائے اور خسارے کی صورت میں رقم کا ہلاک اور ضائع ہونا لازم آئے گا“ (دیکھئے: احکام الزکوٰۃ علی ضوء مذاہب ۹۶-۹۷)۔

اس سلسلہ میں امام احمد بن حنبل کا مندرجہ ذیل جزئیہ بھی ہمارے زیر بحث مسئلہ میں چشم کشا ثابت ہوگا جس میں زکوٰۃ کی رقوم کے استعمار کے عدم جواز پر روشنی پڑتی ہے۔

”امام احمد بن حنبل فرماتے ہیں کہ اگر کسی شخص نے اپنے زکوٰۃ کی رقم میں سے پانچ دارہم کسی کو دیئے اس نے رقم پر قبضہ کرنے سے پہلے ہی دینے والے

سے کہا کہ اس سے میرے لئے کپڑے یا غلہ خرید لو اور خریدنے سے پہلے ہی وہ درہم ضائع ہو گئے یا مطلوبہ چیز خریدنے کے بعد وہ چیز ہلاک ہو گئی تو زکوٰۃ دینے والے پر ضروری ہے کہ اس زکوٰۃ کی جگہ دوسری چیز یا رقم ادا کرے، اس لئے کہ لینے والے کا قبضہ اس پر نہ ہو سکا تھا، ہاں اگر قبضہ کر کے وہ دینے والے کو واپس لوٹا تے ہوئے کہے کہ اس سے میرے لئے خرید کر لو اور بغیر اس کے افراط و تفریط کے وہ درہم ضائع ہو گئے یا خرید کر دہی ہلاک ہو گئی تو وہ ضامن نہیں ہوگا، امام احمد نے یہ اس لئے فرمایا کیونکہ فقیر بغیر قبضہ کے زکوٰۃ کا مالک نہیں ہوتا، اب جب اس نے خریدنے کے لئے وکیل بنایا تو یہ وکیل درست نہ ہوئی اور وہ صاحب مال کی ہی ملکیت میں باقی رہا اور جب ہلاک ہو گیا تو خود اس کا ہلاک ہوا (الشرح الکبیر مع السنن ۲۷۰/۲)۔

غور کیجئے کہ فقراء کی طرف سے قبضہ کرنے سے پہلے خود فقراء کی طرف سے اجازت ملنے کے باوجود استثنائی کی گنجائش نہ نکل سکی تو بغیر فقراء کی ملکیت میں داخل ہوئے اور بغیر اس کے قبضہ کئے ہوئے افراد یا جماعتوں اور داروں و تنظیموں کا مال زکوٰۃ میں استثنائی کی کوشش کرنا کیوں کر درست ہوگا؟

جواز کی صورت:

اگر مصارف زکوٰۃ میں سے کسی بھی مصرف کا وجود نہ ہو اور اموال زکوٰۃ کی بہت زیادہ کثرت ہو گئی ہو تو اس مال کو ہلاکت و ضیاع سے بچانے کے لئے استثنائی کی گنجائش ہوگی، لیکن اس شرط کے ساتھ کہ اگر کاروبار میں گھانا اور نقصان ہو جائے تو استثنائی کی کوشش کرنے والے اس کے ضامن ہوں گے۔

عبداللہ صاحب علوان کی بھی یہی رائے ہے چنانچہ لکھتے ہیں: جی ہاں ایسی حالت میں جبکہ زکوٰۃ کی رقم کی کثرت ہو اور خزانہ بھر چکا ہو اور سارا اسلامی سماج ایسا خود کفیل ہو کہ سماج اور ماحول میں فقراء و مستحقین نہ ہوں اور زکوٰۃ کے مال کو مصرف کرنے کے لئے کسی مصرف کے وجود کا علم نہ ہو تو ایسی صورت میں فقراء کے مصالح کی خاطر ان رقم کو استثنائی مراکز میں لگانا جائز ہوگا اس شرط کے ساتھ کہ اگر خسارہ و نقصان ہو جائے تو کچھ اور مراکز اس خسارہ کے ضامن ہوں گے تاکہ مستقبل میں فقراء کا حق ضائع نہ ہونے پائے (احکام الزکوٰۃ علی ضوء المذاهب ۹۸)۔

بلا تملیک رہائشی مکانات فقراء کو دینا:

زکوٰۃ کے مال سے اگر رہائشی مکانات یا دوکانیں تعمیر کر کے فقراء کو محض رہائش یا تجارت کے لئے دیدیا جائے اور انہیں مکانات و دوکانوں کا مالک نہ بنایا جائے تو زکوٰۃ کی ادائیگی صحیح نہیں ہوگی، اس لئے کہ ادائیگی زکوٰۃ کے لئے تملیک، یعنی مستحقین کو بلا عوض مالک بنا دینا شرط ہے (جیسا کہ مندرجہ بالا سطور سے معلوم ہوا) مشہور مفسر محمد بن احمد القرطبی (م: ۶۷۱ھ) نقل فرماتے ہیں:

”ولا یدفع عند أنى حنیفة سکنی دار بدل الزکوٰۃ مثل أن یدفع علیہ خمسة دارهم فأسکن فیہا فقیراً شهراً فإنہ لا یجوز قال: لا ب السکنی لیس بمال“ (الجامع الأحکام القرآن للقرطبی ۸۰۱۱)۔

(امام ابو حنیفہ کے مذہب کے مطابق زکوٰۃ کے بدلہ میں گھر کو رہائش کے طور پر دینا صحیح نہیں ہے، مثلاً کسی شخص کے ذمہ پانچ درہم واجب ہیں اور وہ گھر میں کسی فقیر کو ایک مہینہ ٹھہرا دے تو یہ جائز نہ ہوگا، اس لئے کہ محض رہائش مال نہیں ہے)۔

نیز علامہ علاء الدین حصکفی لکھتے ہیں: ”فلو أسکن فقیراً داره سنة نأویاً للزکوٰۃ لا یجزیه“ (الدر المختار مع رد المحتار ۲۰۲)۔

(اگر کسی فقیر کو اپنے گھر میں ایک سال زکوٰۃ کی نیت سے ٹھہرا دیا تو یہ کافی نہ ہوگا)۔

مکانات بنا کر مستحقین کے حوالہ کرنا:

فقراء میں زکوٰۃ کا مال تقسیم کرنے کے بجائے اگر ان کے لئے زکوٰۃ کے مال سے مکانات یا دوکانیں تعمیر کر کے ان کی ملکیت میں دیدینے سے زکوٰۃ ادا ہو جائے گی، تاہم دیکھا جائے گا کہ اگر اس فقیر کے پاس پہلے سے رہائش کے لئے مکان نہیں ہے تو ادائیگی بلا کراہت جائز ہوگی، اس لئے کہ ایسی صورت میں فقیر کو مالدار یا صاحب نصاب نہیں بنایا گیا ہے، بلکہ محض ضرورت مکان فراہم کیا گیا ہے اور اگر اس فقیر کے پاس پہلے سے گھر موجود ہے، چاہے جس قسم (Quality) کا ہو اور پھر اس کو زکوٰۃ کے مال سے مکان تعمیر کر کے دیا گیا ہے تو زکوٰۃ کی ادائیگی کراہت کے ساتھ درست ہوگی، اس لئے کہ ایسی صورت میں نصاب سے زیادہ زکوٰۃ کی رقم دینا لازم آئے گا جس کو فقہاء مکروہ قرار دیتے ہیں۔ ”فإن دفع لو أحد نصاباً كاملاً فأكثر أجزاء مع الكراهة“ (کتاب الفقہ علی المذاهب

الاربعہ ۶۲۱)۔ (اگر کسی شخص نے کسی فقیر کو نصاب کے برابر، اس سے زیادہ دے دیا تو کراہت کے ساتھ درست ہو جائے گا)۔ ☆☆☆



## نظام زکوٰۃ اور اس کے مقاصد

مولانا محمد ابراہیم خان ندوی، دہلی، عرب امارات۔

زکوٰۃ اور مسئلہ تملیک:

فقہاء کرام کی بیان کردہ زکوٰۃ کی تعریف سے یہ بات بالکل واضح ہو جاتی ہے کہ زکوٰۃ کی ادائیگی کے لئے ضروری ہے کہ مستحقین کو مالکانہ حیثیت سے مال سپرد کر دیا جائے، اس طور پر کہ وہ اس میں تصرف کرنے کے کلی طور پر مختار و مجاز ہوں، بصورت دیگر اہل ثروت کی زکوٰۃ درست ادا نہ ہوگی، فقہ حنفی کی مستند کتاب ”فتاویٰ ہندیہ“ میں عبارت مذکور ہے: ”إذا دفع الزكاة إلى الفقير لا يتم ماله يقبضها أو يقبضها للفقير من له ولاية عليه نحو الأب والوصي يقبضان للصبي والمجنون كما في الخلاصة“ (الفتاویٰ الہندیہ، ۱۰۱۹)۔

(فقیر کو زکوٰۃ دینے سے ادا نہ ہوگی جب تک کہ اس پر وہ قبضہ نہ کر لے، یا اس کی جانب سے ایسا شخص قبضہ کر لے جس کو فقیر پر ولایت حاصل ہے، جسے باپ اور وصی یہ دونوں مجنون اور بچے کی جانب سے قبضہ کریں گے)۔

علامہ داماد آفندی (م ۱۰۷۸) رقمطراز ہیں: ”ولا تدفع الزكاة لبناء مسجد، لأن التملك شرط فيه ولم يوجد وكل ما لا تملك فيه“ (مجمع الأئمة، ۱۰۲۲)۔

اس میں تملیک شرط ہے اور وہ یہاں مفقود ہے اور ہر وہ چیز جس میں تملیک نہیں ہو سکتی اس میں زکوٰۃ دینا درست نہیں ہے۔

نیز شیخ ذہب زحلی نقل فرماتے ہیں: ”رکن الإخراج هو التملك لقوله تعالى وآتوا حقه يوم حصاده والایفاء هو التملك لقوله تعالى وآتوا الزكاة فلا تتأدى بطعام الاباحة وبما ليس بتملك“ (الفقه الاسلامی وادلتہ، ۲۰۸۷)۔

(زکوٰۃ نکالنے کا بنیادی رکن، تملیک ہے، اللہ تعالیٰ کا ارشاد ہے: ”وآتوا حقه يوم حصاده“ اور ”ایفاء“ بمعنی تملیک کے ہے اللہ تعالیٰ کا ارشاد ہے: ”وآتوا الزكاة“ مباح طریقہ (حق انتفاع) پر کھانا کھلانے سے زکوٰۃ ادا نہ ہوگی اور اس صورت میں بھی جس میں تملیک نہیں ہے۔

علامہ کاسانی (م ۵۸۷) نے مسئلہ تملیک پر بڑی عمدہ اور سیر حاصل بحث کرتے ہوئے لکھا ہے: ”اللہ تعالیٰ نے اپنے اس قول ”وآتوا الزكاة“ میں مالک نصاب کو زکوٰۃ دینے کا حکم دیا ہے اور یہاں ایفاء بمعنی تملیک ہے اور اسی لئے اللہ تعالیٰ نے اپنے قول ”إنما الصدقات للفقراء“ میں زکوٰۃ کو صدقہ کہا ہے اور تصدق تملیک کو کہتے ہیں، لہذا مالک مال زکوٰۃ کی مقدار کو اللہ تعالیٰ کے واسطے اسی تملیک کے طور پر نکالے گا، جس طرح پہلے اللہ کی طرف سے اس پر تملیک تھی، اس لئے کہ زکوٰۃ ہماری شریعت میں ایک عبادت ہے اور عبادت مکمل طور پر عمل کو اللہ کے لئے خالص کرنے کا نام ہے اور یہی اس صورت میں ہوگا جیسا کہ ہم نے کہا کہ مقدار زکوٰۃ کے برابر مال فقیر کو پوری طرح سے سپرد کرنے سے اس کی ملکیت سے نکل جائے گا (بدائع الصنائع، ۳۹۲)۔

اموال زکوٰۃ کا استثمار:

مذکورہ بالا تفصیلی وضاحت سے اس بات کا حکم معلوم ہو گیا کہ بعض دینی، فکری، سیاسی اداروں، تحریکات اور تنظیموں کی جانب سے زکوٰۃ و صدقات واجبہ کی رقم سے مستحقین زکوٰۃ کی اقتصادی حالت سدھارنے کے لئے فیکٹریوں اور صنعتی اداروں کا قیام اور ان میں انہیں مستحقین زکوٰۃ کو ملازمت دینا، یہ عمل چند وجوہ سے ناجائز ہے: پہلی وجہ: اس کے درست نہ ہونے کی پہلی وجہ یہ ہے کہ فقہاء نے زکوٰۃ کی ادائیگی اور صحت کے لئے یہ شرط عائد کی ہے کہ زکوٰۃ اس وقت تک ادا نہ ہوگی جب تک مستحقین کی ملکیت اس میں ثابت نہ ہو جائے اور یہاں یہ شرط مفقود ہے۔ ”وقال أبو حنيفة: لا يزول ملكه عن شيء من المال إلا بالدفع إليه وهو إحدى الروايتين عن أحمد“ (رحمة اللامنی اختلاف الأئمة، ۹۳)۔

دوسری وجہ یہ ہے کہ زکوٰۃ عبادت، رکن اسلام، فریضہ دین، غرباء و مساکین کا حق، معذور و بے سہارا افراد کی اعانت کا ذریعہ ہے، ان کا یہ حق ان تک پہنچانا ضروری ہے، ورنہ زکوٰۃ ادا نہ سمجھی جائے گی اور یہاں یہ خطرہ موجود ہے کہ ”زکوٰۃ فنڈ“ سے فیکٹری و صنعتی ادارہ کے قیام، ٹیکنیکل انسٹی ٹیوٹ کے رجسٹریشن اور دیگر

قانون و عدالتی کارروائیوں کی تکمیل میں رشوت کے طور پر خطیر اور معتد بہ رقم صرف ہوگی اور یہ سب زکوٰۃ کے مال سے ہوگا، تو یہ کہاں درست ہے "تو خذ من اغنیاءہم فتد علی فقراءہم" کے مصرف اور مسلمان اصحاب ثروت کی گاڑھی کمائی معذورین اور معاشرہ کے کم نصیب اقتصادی طور پر کمزور افراد کو دینے کے بجائے بے دین، ظالم، متکبر، اسلام دشمن، بے ضمیر متعصب حکام و امراء کی عیش و مستی اور تزک و احتشام میں صرف ہو۔

تیسری وجہ: یہاں یہ شکل پیش آئیگی کہ ہمیشہ فیکٹری کے ملازمین کو بدلنا ہوگا اس طور پر کہ زکوٰۃ کا مقصد صرف وقتی و عارضی فقر و فاقہ کا سدباب نہیں، بلکہ فقراء و مساکین کی ایسی امداد ہے کہ وہ مادی طور پر سماج کے دیگر افراد کے شانہ بشانہ کھڑے ہو سکیں اور حتی الوسع ان کی اتنی اعانت ہو کہ وہ صاحب نصاب تو نہ ہوں، مگر ضروریات زندگی پورا کرنے کے لئے پھر مستقبل میں دست سوال دراز کرنے سے محفوظ رہ سکیں۔

اب مقاصد زکوٰۃ کے پیش نظر فیکٹریوں میں جب ان ملازمین کی امداد ہوگی تو وہ استحقاق سے باہر نکل کر اہل غناء میں داخل ہو سکتے ہیں تو پھر ان ملازمین کو ہٹا کر دوسرے مستحق زکوٰۃ کو تلاش کرنا ہوگا، اور بار بار کی اس تبدیلی سے تجارت و صنعت بری طرح متاثر ہوگی کہ اس کو از سر نو تربیت دینا اور دنیا کے اہل تجارت سے رابطہ قائم کرنے میں تعارف اور اپنا اعتماد ثابت کرنے میں وقت درکار ہوگا اور پریشانی بھی ہوگی۔

شیخ سید سابق محمد الشہابی (۱۹۱۵-۲۰۰۰) تحریر فرماتے ہیں: "من مقاصد الزکاۃ کفاۃ الفقیر و سد حاجتہ فیعطی من الصدقۃ القدر الذی یخرجه من الفقیر الی الغنی و من الحاجۃ علی الدوام۔ وذلک یختلف باختلاف الأحوال والأشخاص" (فقہ السنہ ۱۰۲۸)۔

(زکوٰۃ کا مقصد فقیر کی کفایت اور اس کی حاجت برآری و محتاجی کا خاتمہ ہے تو اس کو اتنی زکوٰۃ دی جائے گی جو اسے فقر سے نکال کر بے نیاز کر دے، اور ہمیشہ کے لئے اس کی ضرورت پوری کر دے اور یہ حالات و افراد کے اعتبار سے بدلتی رہتی ہے)۔

استثناء کے قائلین:

لیکن بیسویں صدی کے مستند و ثقہ علماء حق میں اصحاب علم و تحقیق کی ایک جماعت ایسی بھی ہے جو زکوٰۃ کو مستحقین کی ملکیت ذاتی میں دینے کے بجائے غرباء و اہل ضرورت کی اجتماعی اقتصادی بہبود اور معاشی ترقی میں استعمال کی پوری قوت دلائل کیساتھ حمایت اور وکالت کرتی ہے، البتہ بعض نے کچھ شروط و قیود عائد کی ہیں اور ان افراد کا استدلال قرآن کی اسی آیت قرآنی "انما الصدقات للفقراء الخ" سے ہے جس سے فقہاء کرام نے استدلال کیا ہے، فقہاء "ل" کو تملیک کمانتے ہیں اور یہ حضرات "ل" کو انتفاع اور دوسرے معنی میں لیتے ہیں، اب ذیل میں ان علماء علم و تحقیق کی آراء نقل کی جاتی ہیں۔

علامہ سید سلیمان ندوی اپنی معرکہ الآراء کتاب "سیرت النبی" جلد پنجم کے حاشیہ میں تحریر فرماتے ہیں:

"اکثر فقہاء نے یہ بھی کہا کہ زکوٰۃ میں تملیک، یعنی کسی شخص کی ذاتی ملکیت بنانا ضروری ہے مگر ان کا استدلال جو "للفقراء" کے "لام" تملیک پر مبنی ہے، بہت کچھ مشتبہ ہے، ہو سکتا ہے کہ لام انتفاع ہو جیسے "خلق لکم مافی الارض جمیعاً" (سورہ بقرہ: ۲۹) (سیرۃ النبی: ۱۷۶/۵)۔

معروف مفسر قرآن مولانا امین احسن اصلاحی اپنی تفسیر تدریج قرآن میں لکھتے ہیں: ہمارے فقہاء کا ایک گروہ "انما الصدقات للفقراء" کے "ل" کو تملیک ذاتی کے مفہوم کے لئے خاص کرتا ہے اور پھر اس سے یہ نتیجہ نکال لیتا ہے کہ صدقات و زکوٰۃ کی رقوم فقراء و مساکین کی کسی ایسی اجتماعی بہبود پر صرف نہیں ہو سکتیں جس سے ملکیت ذاتی تو کسی کی بھی قائم نہ ہو، لیکن اس کا فائدہ بحیثیت مجموعی سب کو پہنچے، ہمارے نزدیک یہ رائے کسی مضبوط دلیل پر مبنی نہیں ہے، اول تو "ل" کچھ تملیک ہی کے معنی کے لئے خاص نہیں ہے بلکہ یہ متعدد معانی کے لئے آتا ہے اور ان سب معانی کے لئے یہ خود قرآن میں استعمال ہوا ہے تملیک ذاتی ہی کے معنی کے لئے اس کو خاص کر دینے کی کوئی وجہ نہیں ہے آخر نفع رسائی، بہبود اور استحقاق کے معنی کے لئے بھی جب اس کا استعمال معروف ہے تو ان معانی میں یہ کیوں نہ لیا جائے پھر آیت میں آپ نے دیکھا کہ بعض چیزیں فی کے تحت بیان ہوئی ہیں اور فی کا متبادر مفہوم تملیک نہیں بلکہ خدمت، مصرف، رفاہیت، اور بہبود ہی ہے اس سے کہیں زیادہ نفع ان کو بعض حالات میں اس صورت میں پہنچایا جاسکتا ہے جب کہ ان کی اجتماعی بہبود کے لئے بڑے بڑے کام کئے جائیں، پھر تملیک ذاتی کے ساتھ اس کو خاص کر کے اس نفع کو محدود کیوں کیا جائے (تدبر القرآن ۱۳/۵۹۳)۔

علامہ یوسف القرضاوی تحریر فرماتے ہیں: "زکوٰۃ کا مقصد صرف یہ نہیں ہے کہ وقتی امداد کے ذریعہ فقر و فاقہ کے خلاف جہاد کیا جائے، بلکہ تملیک کے

قاعدے کو وسیع کرنا اور مالکان کی تعداد بڑھانا بھی زکوٰۃ کے مقاصد میں شامل ہے، اجتماعی و اقتصادی شعبہ میں اسلام کا بہت بڑا مقصد یہ ہے کہ خیر و منفعت کی چیزوں میں جنہیں خالق زمین نے ودیعت کیا ہے سب لوگ شریک ہوں۔

قبل اس کے کہ ہم مانگنے کے خلاف لوگوں کو نصیحت کریں ہمیں چاہئے کہ سب سے پہلے ان کے مسائل حل کریں اور بے روزگاروں کو روزگار مہیا کریں، اس سلسلہ میں زکوٰۃ جو کردار اداء کر سکتی ہے وہ بالکل ظاہر ہے، جو شخص بے روزگار ہو، لیکن کوئی پیشہ اختیار کر سکتا ہو اس کی مدد ضروری سامان یا سرمایہ سے کی جاسکتی ہے یا اسے متعلقہ کام کی تربیت دی جاسکتی ہے، اس طرح اجتماعی طور پر ایسے منصوبے اور اسکیمیں بنائی جاسکتی ہیں جن کے ذریعہ بے روزگاروں کو کام مہیا ہو سکے اور وہ کلی یا جزوی طور پر ان کی مشترک ملکیت ہو، مثلاً کارخانوں وغیرہ کا قیام (فقہ الزکوٰۃ ۵۵۶)۔

شیخ عبداللہ صاحب علوان نے اسے اصلاً تو ناجائز قرار دیا ہے، البتہ چند شرائط کے ساتھ جو ازکی ایک شکل تحریر فرمائی ہے:

”جمہور علماء کی رائے اور ائمہ معتدین کی بیان کردہ تصریحات کی روشنی میں یہ بات واضح ہو جاتی ہے کہ جب معاشرہ میں ضرورت مند اور مستحق افراد موجود ہوں تو مال زکوٰۃ کا تجارتی ترقی و فروغ کی اسکیموں میں لگانا درست نہیں ہے، اس کی ایک وجہ یہ ہے کہ استعمار (مال کے فروغ) کے سبب زکوٰۃ مستحقین تک تاخیر سے پہنچے گی اور دوسری وجہ یہ ہے کہ مال زکوٰۃ خسارہ ہو جانے کی صورت میں ختم بھی ہو سکتا ہے۔“

ہاں اگر زکوٰۃ کا مال خوب زائد ہو اور اسلامی معاشرہ خود کفیل و بے نیاز ہو اور امت مسلمہ میں فقراء و مستحقین زکوٰۃ نظر نہ آئیں اور کسی دوسرے مصرف زکوٰۃ میں بھی اسے خرچ نہ کیا جاسکے تو ایسی صورت میں فقراء کے مصالح کے پیش نظر اور ان کے مفاد کی خاطر ان مالوں کو تجارتی فروغ کی اسکیموں میں لگانا اس شرط کیساتھ جائز ہوگا کہ اگر مال میں خسارہ ہو تو اس کا خسارہ مال کو فروغ دینے والی اسکیم پر ہوگا تا کہ مستقبل میں فقراء کا حق ضائع نہ ہو (احکام الزکوٰۃ علی ضوء امداد اب الاربعہ ۹۷-۹۸)۔

موجودہ صورت حال کے مقابلہ کی تدبیر:..... راقم کار حجتان عدم جواز کا ہے، البتہ یہ صورت حال جو نہایت سنگین و خطرناک ہے اور صاحب ایمان کی غیرت ایمانی کو بھڑکا دینے والی ہے اور مومن کامل کی حمیت اور اسلامی جوش میں زلزلہ طاری کر دے، کہ فحش و فسوس، اہمیت جو غلبہ اسلام، اور نظام مصطفیٰ اور قانون الہی کے نفاذ کے لئے برپا کی گئی تھی دعوت حق جس کا مشن تھا آج اس کی اقتصادی بد حالی، معاشی، پسماندگی، و دین سے دوری اور غربت و جہالت کا فائدہ اٹھا کر عیسائی مشنریاں، قادیانی تحریکیں، یہودی تنظیمیں، غریب و فاقہ زدہ مسلمانوں کے ایمان پر ڈاکہ ڈال رہی ہیں، فلاحی، رفاہی، تعلیمی اور امدادی کاموں اور اقتصادی اعانت کے ذریعہ ان کے ایمان کا سودا کر رہی ہیں اور عقیدہ کو حید، شعائر اسلام کی عظمت و تقدس کے نقوش ان کے دل و دماغ سے مٹا دینے کے درپہ اور ہمتن مصروف ہیں اور بے چارے فقر و فاقہ کا شکار مسلمان ان کے جال میں پھنستے چلے جا رہے ہیں، اس لئے کہ غربت و افلاس میں آدمی کے ضمیر کا سودا کرنا آسان ہوا کرتا ہے، اللہ کے رسول صلی اللہ علیہ وسلم نے فرمایا تھا: ”کاد الفقر ان یکون کفراً“ (۱) اس خطرناک صورت حال کا مقابلہ بڑی دانشمندی، منصوبہ بند حکمت عملی کے ساتھ کرنا ہوگا۔ اور اس کے لئے دو طریقہ پیمانہ ہوں گے۔

۱۔ دعوت و تبلیغ:..... اس بڑھتے ہوئے سیلاب پر بندھ باندھنے کے لئے سب سے کارگر السبح، دعوت و تبلیغ ہے، خلوص نیت کے ساتھ انفرادی، اجتماعی طور پر حالات کے پیش نظر موجودہ ذرائع ابلاغ ریڈیو، ٹیلی ویژن، انٹرنیٹ، اسلامی لٹریچر والے رسائل و جرائد کا استعمال اور انفرادی و اجتماعی ملاقاتوں کے ذریعہ اس پر قابو پایا جاسکتا ہے، اس لئے کہ دعوت کا نشانہ قلب ہوتا اور آدمی جو بات کہتا ہے وہ سامنے والے کے دل پر اثر انداز ہوتی ہے۔

## ۲۔ اقتصادی ترقی:

اس کے مقابلہ کے لئے اقتصادی استحکام بھی نہایت ضروری ہے، اس لئے کہ باطل تحریکات مسلمانوں کی غربت ہی کا فائدہ اٹھا کر ان کے ایمان پر حملہ کر رہی ہیں اور مذہب اسلام بھی فی نفسہ مال کو مذموم نہیں قرار دیتا ہے، بلکہ اس کے غلط استعمال پر پابندی عائد کرتا ہے اور ارتکاز کی مذمت کرتا ہے، مال کے ذریعہ اسلام کے بڑے بڑے کام ہوئے ہیں اور اسلام کے اقتصادی نظام نے امت مسلمہ اور حکومت اسلامی کی ترقی میں بے مثال فائدہ پہنچایا ہے، اس لئے ضرورت آن پڑی ہے کہ منصوبہ بند طریقہ سے اسلام کا نظام اقتصاد پھر سے زندہ کیا جائے اور اسلامی اصول و ضوابط کی روشنی میں اقتصادی میدان میں قدم آگے بڑھائیں تا کہ اہل اسلام اور مسلمانوں کے اقتصادی و معاشی مسائل کا حل ہو سکے اور غربت و افلاس کا شکار مسلمانوں کے عقیدہ کو حید و رسالت کا تحفظ کیا جاسکے اور ان کو اہل

اسلام کی دشمن تحریکوں کے سامنے دست سوال دراز کرنے سے بچایا جاسکے، لیکن یہ منصوبہ پورا کیسے ہو کیا زکوٰۃ کے مال سے یا دوسرے ذرائع سے؟ تو یاد رکھئے! زکوٰۃ ایک عبادت ہے اس کی ادائیگی کے لئے تمسلیک شرط ہے، لہذا زکوٰۃ فنڈ سے اقتصادی ترقی اور مستحقین زکوٰۃ کی معاشی امداد کے لئے فیکٹریوں اور صنعتی اداروں اور کارخانے قائم نہیں کئے جاسکتے، اس کے لئے دوسرے ذرائع تلاش کرنے ہوں گے، شریعت اسلامی میں یہ ہدایت موجود ہے کہ اچانک مسلمانوں پر کوئی پریشانی آپڑے اور زکوٰۃ سے ان کی ضروریات پوری نہ ہوں تو اصحاب ثروت مسلمانوں پر ضروری ہے کہ وہ ان کی مدد کریں اور ان مسلمانوں کو ضائع ہونے سے بچائیں۔

**بلا تمسلیک مکان یا دوکان تعمیر کر کے دینا:**

زکوٰۃ کے مال سے اگر رہائشی مکانات یا دوکانیں تعمیر کر کے فقراء کو رہائش یا تجارت کے لئے دیدیا جائے اور انہیں مکانات دوکانوں کا مالک نہ بنایا جائے تو اس سے زکوٰۃ ادا نہ ہوگی، اس لئے کہ زکوٰۃ کی صحت اور ادائیگی کے لئے فقیر کو مالک بنانا ضروری ہے۔ شیخ علاء الدین حصکی (م۔ ۱۰۸۸ھ) نقل فرماتے ہیں۔

”فلو اسکن فقیر ادارہ سنة ناویا للزکوٰۃ لا یجزئہ“ (الدر مع الرد ۲۰۳)۔

(اگر فقیر کو ایک سال کے لئے اپنے گھر میں زکوٰۃ کی نیت سے ٹھہرا دیا تو (زکوٰۃ کی ادائیگی کے لئے) یہ کافی نہیں ہے)۔

**مکان یا دوکان کا فقیر کو مالک بنا کر دینا:**

زکوٰۃ کا مقصد حاجت مندوں، فقراء و مساکین کی ضروریات کی تکمیل ہے، ان کی یہ ضرورت لباس، غذا، روٹی مکان، دو اعلاج میں سے کوئی بھی ہو سکتی ہے، لہذا ان کو جس چیز کی شدید فوری ضرورت ہو زکوٰۃ میں وہی شئی دینا زیادہ مناسب ہوگا کہ اس میں ”نفع للفقراء“ کا لحاظ کیا گیا ہے، مکان، دوکان، تعمیر کر کے کئی مالک بنا دیا جائے تو اس سے فقراء و مساکین کو رہنے کے لئے مکان مل جائے گا اور کھلے آسمان کے نیچے سونے کے بجائے چھت کے پتلے آرام کی نیند سو سکیں گے اور معاش کے لئے اپنے پیروں پر کھڑے ہو سکیں گے، تفصیل کے لئے دیکھئے: (مجمع الاضہار ۲۰۳)۔

اور جہاں تک یہ سوال ہے کہ ایک آدمی کو مکمل نصاب کے بقدر مال دینا مکروہ ہے، اور یہاں مکان یا دوکان جو اس کو دیا جا رہا ہے اس کی قیمت دو سو درہم سے کسی حال میں کم نہیں ہوگی، ہاں یہ درست ہے اور فقہاء نے مکروہ نہیں لکھا ہے، اس لئے کہ اس سے فقیر صاحب نصاب مالدار نہیں ہوا، بلکہ اس کی ضرورت پوری ہو رہی ہے اور فقیر کو اتنا مال دینا جس سے خود اس کی اور ماتحت افراد کی حاجت پوری ہو مکروہ نہیں ہے، اور نہ اس میں کوئی شرعی قباحت ہے، بلکہ زکوٰۃ کا مقصود اور مطلوب یہی ہے۔

شیخ ابوبکر حصاص رازی (م۔ ۳۷۰ھ) نقل فرماتے ہیں: امام اعظم ابوحنیفہ نے مکروہ قرار دیا ہے کہ ایک آدمی کو دو سو درہم دیئے جائیں، اس لئے کہ دو سو درہم مکمل نصاب ہے تو وہ صدقہ کا مالک ہوتے ہی مالدار ہو جائے گا..... امام ابوحنیفہ کا یہ قول کہ وہ آدمی کو اتنا مالدار کر دے، یہ میرے نزدیک زیادہ پسندیدہ ہے، اس سے ان کی مراد وہ مالدار نہیں جس سے اس پر زکوٰۃ فرض ہو، بلکہ ان کی مراد یہ ہے کہ اس کو اتنا دے جس سے وہ سوال کرنے سے بے نیاز ہو جائے اور اس سے اپنے چہرہ کی زلت کو چھپالے اور اسے اپنی معاش میں خرچ کرے (دیکھئے: احکام القرآن للجصاص ۱۳۸/۵)۔

پاکستان کے مفتی رشید احمد صاحب ایک استفتاء کے جواب میں فرماتے ہیں: ”اگر رقم مسکین کو نہیں دی، بلکہ اس رقم سے مکان خود بنا کر دیا تو اس میں کراہت نہیں، اس لئے کہ اس سے مسکین صاحب نصاب نہیں ہوا، دوسری صورت یہ ہو سکتی ہے کہ تعمیر مکان کے تخمینہ کی کل رقم مسکین کو یکمشت نہ دے، بلکہ کچھ حصہ دے دے، جب وہ تعمیر پر خرچ ہو جائے تو مزید کچھ دیدے، اس کی تعمیر کی تکمیل کر دے“ (احسن الفتاویٰ ۲۴۰/۳)۔

یہی رائے حضرت مولانا مجیب اللہ ندویؒ کی ہے (اسلامی فقہ ۱/۴۶۸)۔

**علامہ عبدالحی عمرنگی محلی کا فتویٰ:**

سوال: اگر زکوٰۃ سے غلہ یا کپڑا خرید کر مسکین کو دے تو زکوٰۃ ادا ہوگی یا نہیں؟

جواب: ادا ہوگی، کیونکہ ادا مال زکوٰۃ میں رکن تمسلیک ہے (مجموعہ فتاویٰ عبدالحی ۱/۳۶۲) یہی حضرت تھانویؒ کا ہے (امداد الفتاویٰ ۵۰/۲)۔ ☆☆☆

## اموال زکوٰۃ کا استثمار

مولانا محی الدین غازی فلاحی

زکوٰۃ کی رقوم کے استثمار کا مسئلہ میرے علم کی حد تک ایک نیا مسئلہ ہے، اس سلسلے میں دور حاضر کے چند فتاویٰ "اللجنة الدائمة للبحوث العلمیہ والافتاء" اور "هیئة الفتوی والرقابة الشرعیة بیت التمويل الكويتی" میری نظر سے گذرے۔

ان فتاویٰ سے تین مختلف طرح کے موقف سامنے آتے ہیں:

- ۱۔ اموال زکوٰۃ کا استثمار جائز ہے، خواہ وہ مشارع مستحقین کی ملکیت میں ہوں، یا کسی ذمہ دار ادارے کی نگرانی میں ہوں، البتہ دو شرطوں کے ساتھ۔ پہلی شرط: مستحقین زکوٰۃ کی انتہائی ضروری اور فوری ضروریات کی تکمیل ہو چکی ہو۔ دوسری شرط: خسارے سے محفوظ رہنے کے امکانات موجود ہوں۔

۲۔ اموال زکوٰۃ کا استثمار درست نہیں ہے۔

۳۔ استثمار مطلقاً جائز ہے، البتہ خسارے سے بچنے کے حتی الامکان اقدامات کئے جائیں، مذکورہ بالا موقعوں میں ایک اور موقف کا اضافہ کیا جاسکتا ہے اور وہ ہے مولانا مودودی کا جس کی رو سے "عالمین علیہا" کو زکوٰۃ کے اموال میں ایسے ہر تصرف کا اختیار ہے جو مستحقین زکوٰۃ کے مفاد میں ہو۔

راقم السطور کے نزدیک مسئلہ کا جواب یوں ہے:

- ۱۔ زکوٰۃ کی رقوم کا استثمار فی نفسہ درست ہے، یعنی اگر مستحقین زکوٰۃ اپنے حصے کی زکوٰۃ کے مالک بن جاتے ہیں اور پھر وہ کسی مشروع میں لگا کر اس کا استثمار کرتے ہیں تو اسکے جواز میں کوئی شبہہ ہی نہیں رہ جاتا۔ لیکن کسی ادارے کو یا خود اس صاحب اموال کو اس کا اختیار نہیں دیا جاسکتا ہے کہ وہ زکوٰۃ کی رقوم کو مستحقین کے حوالے کرنے کے بجائے اس کا استثمار کریں۔

دلائل:

۱۔ زکوٰۃ کی ادائیگی کے لئے تملیک ضروری ہے۔

اس کلیہ کی لوگوں نے مختلف انداز سے تعبیر کی ہے، میرے نزدیک فی سبیل اللہ کی دو شرط تملیک سے خالی ہے، نیز "فی الرقاب" اور "الغارمین" اور "ابن السبیل" کی مدد بھی شرط تملیک سے خالی ہے، بقیہ تمام میں تملیک ضروری ہے، تملیک کے حق میں دلائل کے لئے زکوٰۃ اور مسئلہ تملیک مرتبہ مولانا متقی احمد قاسمی بڑی حد تک کافی ہے، مختصراً چند دلائل پیش خدمت ہیں:

اتوا الزکاة: لفظ "اتوا" تملیک کا مقتضی ہے، الایہ کہ کوئی قرینہ صارفہ ہو، یا برائے اختصاص اتنا تو واضح ہے کہ زکوٰۃ مذکورہ مستحقین کا حق ہے، یعنی ان کے علاوہ کسی اور کا اس میں تصرف جائز نہیں ہے، نہ اس سے انتفاع درست ہے۔

"وفی أموالهم حق معلوم للسائل والمحروم" (سورۃ زاریات: ۱۹)۔

حدیث معاذہ: "فاعلم ان الله افترض عليهم صدقة تؤخذ من اغنيائهم وترد إلى فقرائهم" (ابوداؤد ۲۳۳/۲، ترمذی ۱۳۶۱) یہاں فقراء کا خاص طور سے تذکرہ اور پھر رد کی تعبیر بڑی واضح دلالت رکھتی ہے کہ اموال زکوٰۃ میں اولیت فقراء کو حاصل ہے اور یہ انہیں کا مال ہے جو انہیں دیا نہیں جا رہا ہے، بلکہ لوٹا یا جا رہا ہے۔

یہاں یہ تذکرہ بھی ضروری ہے کہ تملیک کی شرط صرف فقہاء احناف نے نہیں لگائی ہے بلکہ ائمہ اربعہ کے یہاں یہ قید موجود ہے۔

اس کے بعد یہاں یہ دیکھنا ہے کہ مسئلہ استثمار میں کیا تملیک کی شرط پوری ہو رہی ہے؟

اگر مستحق زکوٰۃ کو زکوٰۃ پر تصرف کا اختیار دئے بغیر زکوٰۃ کی رقم کا استثمار کیا جاتا ہے تو ایسی صورت میں تملیک کی شرط پوری نہیں ہوگی ہاں اگر مستحق زکوٰۃ کو تصرف کا اختیار دے دیا جائے اور پھر اس کی اجازت سے اس رقم کو استثمار کیا گیا جائے تو تملیک کی شرط پوری ہو جائے گی، اس کی نظیر ہے فقیر کے قرض کی ادائیگی۔ امام کا سائٹی نے لکھا ہے:

”ولو قفى دين في فقير ان قفى بغير امره لم يجز، لانه لم يوجد التمليك من الفقير لعدم قبضه، وان كان بامرہ يجوز عن الزكاة لو جود التمليك من الفقير، لانه لما امره به صار وكيلا عنه في القبض فصار كالمفقير قبض الصدقة بنفسه وملكه من الغريم“ (بدائع الصنائع ۲، ۱۳۳)۔

۲۔ زکوٰۃ کی ادائیگی کے سلسلے میں فقہاء کے پیش نظر یہ بات بھی رہی ہے کہ مستحق زکوٰۃ کو تصرف کی پوری آزادی فراہم کی جائے، چنانچہ زکوٰۃ کی ادائیگی بصورت قیمت کے تحت ڈاکٹر وہب زحلی علماء احناف کے موقف کی ترجمانی کرتے ہوئے لکھتے ہیں:

”وإذا القيمة مثل أداء الجزء من النصاب من حيث أنه مال، ولأن في ذلك تيسير ا على المزكى وتوفر الحرية الفقير في التصرف بالمال حسب الحاجة“ (الفقه الاسلامي وأدلته، كتاب الزکوٰۃ ۲، ۸۵۵)۔

یہ بات آسانی سے سمجھی جاسکتی ہے کہ استثمار کی شکل میں اس مستحق زکوٰۃ کی تصرف کی آزادی کسی قدر سلب ہو جاتی ہے، وہ ایک بڑی رقم کا مالک ہوتے ہوئے بھی اپنی بنیادی ضروریات کی تکمیل کے لئے بے بس ہوتا ہے وہ تنگ حال اور ضرورت مند ہوتا ہے اور اس کا مالک خسارے کے خطرے سے دوچار ہوتا ہے۔

۳۔ زکوٰۃ کی ادائیگی میں اس کا بھی لحاظ کیا جاتا ہے کہ زکوٰۃ کی رقم جلد از جلد مستحق زکوٰۃ تک پہنچ جائے، استثمار کی صورت میں اس میں تاخیر بھی ہو سکتی ہے اور خسارے کی صورت میں ایسا بھی ہو سکتا ہے کہ وہ رقم اس کو مل بھی نہ سکے، لہذا جب اس رقم کا مستحق تک پہنچنا آسانی ممکن ہو تو محض ایسے تصرف کی وجہ سے اس کو معرض خطر میں ڈال دینا جس میں اس کی مرضی بھی شامل نہ ہو، کہاں تک درست ہے۔

۴۔ قرآن پاک نے زکوٰۃ کے مستحق کا ذکر جس ترتیب سے کیا ہے اس سے یہ اشارہ ملتا ہے کہ زکوٰۃ کے استحقاق میں بنیادی حیثیت فقراء کو حاصل ہے، حدیث معاذ سے اس کی بھرپور تائید بھی ہوتی ہے، جب فقراء کو اولیت حاصل ہے تو فقر کے جو بہت سے مراتب ہیں ان میں بھی درجہ بندی ہونا چاہئے جو فقیر انتہائی بنیادی ضرورتوں سے محروم ہے وہ زیادہ مستحق قرار پائے اور جس کی بنیادی ضرورتیں پوری ہو چکی ہوں اس کا بعد میں نمبر آئے۔

بنیادی ضرورتوں سے محروم فقراء و مساکین کے ہوتے ہوئے رقم زکوٰۃ کا استثمار کہ جس کے منافع سال بھر بعد ملیں یا خسارے کی صورت میں مل ہی نہ سکیں بڑی عجیب سی بات ہے۔

۵۔ موجودہ حالات میں جبکہ اوقاف کی حالت خود بدتر ہے، سرمایہ کاری کے نام پر چلنے والے مسلم ادارے ناکام اور کرپٹ قرار پانے لگے ہیں اور اس طرح کا عمدہ تصور اپنا وقتا کرھو چکا ہے، مسلمانوں کی اخلاقی حالت تشویشناک ہے، سرمایہ دارانہ ذہنیت مذہبی تقدس کو داؤ پر لگائے ہوئے ہیں۔

قاعدہ ”سد الذرائع“ اور قاعدہ ”دفع الضرر اولی من جلب المنافع“ کے تحت ضروری ہے کہ اس خیال کو فتویٰ شرعی کی تائید حاصل نہ ہو۔

ورنہ اندیشہ ہے کہ غلط قسم کے لوگ اس سے غلط فائدہ اٹھائیں گے زکوٰۃ کے استثمار کے نام پر اسکیمیں آئیں گی۔ لوگ بڑھ چڑھ کر حصہ لیں گے اور بالآخر غریب لوگ اس سے محروم ہی رہ جائیں گے۔

اس لئے ضروری ہے کہ زکوٰۃ کا نظام جس طرح سادہ ہے اور اپنی سادگی ہی میں جتنا محفوظ ہے اسے محفوظ رہنے دیا جائے۔

ہاں اگر کہیں اس طرح کی اسکیم کی ضرورت سمجھی جا رہی ہو تو مستحقین زکوٰۃ کے درمیان رائے عامہ ہموار کی جائے کہ اگر بنیادی ضرورتوں کی تکمیل کے بعد ان کے پاس کچھ رقم بچتی ہے اور وہ خود کو اس طرح کی اسکیموں پر اعتماد کرنے کے لائق پاتے ہیں تو وہ ایسا کریں۔

یہ محض جذباتی رائے دہی نہیں ہے، قاعدہ ”سد الذرائع“ کا اعتبار انہیں پہلووں سے ہوتا ہے۔

البتہ یہاں یہ بتانا شاید بر محل ہو کہ اکیڈمی کی جانب سے دئے گئے سوالنامے کا انداز کچھ جذباتی بھی ہے، مثلاً یہ کہنے کی ضرورت نہیں تھی کہ ایسے کارخانوں میں غریب ملازم رکھے جائیں گے کیونکہ اس سے مسئلے کی شرعی حیثیت پر کوئی اثر نہیں پڑتا ہے جائز استثمار میں باثروت ملازم بھی رکھنا جائز ہیں، اور ناجائز استثمار غریب ملازم رکھنے سے جائز نہیں ہو سکتا ہے۔

زکوٰۃ کے مال سے رہائشی مکانات یا دوکانیں تعمیر کر کے فقراء کو رہائشی یا تجارت کے لئے دینا اور انہیں مکان یا دوکان کا مالک نہ بنانا قطعاً ناجائز ہے، کیونکہ زکوٰۃ کار کن یعنی تملیک اور قبضہ دینا ایسی صورت میں مفقود ہے۔

فقہاء نے تو عام طور سے اس کی بھی اجازت نہیں دی ہے کہ مال زکوٰۃ فقراء کے حوالے کرنے کے بجائے انہیں اس میں سے کھانا کھلایا جائے (دیکھئے: بدائع الصنائع ۱۳۳۲، کتاب الفروع ۶۱۹/۲)۔

فقراء میں زکوٰۃ کا مال تقسیم کرنے کے بجائے اگر ان کے لئے زکوٰۃ کے مال سے مکانات یا دوکانیں تعمیر کر کے ان کی ملکیت میں دے دی جائیں تو ایسا کرنا بھی جائز نہیں ہے۔ کیونکہ:

زکوٰۃ دینے والے کو یا زکوٰۃ تقسیم کرنے والے کو زکوٰۃ کی رقم یا اس کے نوع میں ایسے کسی تصرف کا اختیار نہیں ہے جس سے اس کی مالیت محدود ہو جائے یا کم ہو جائے۔

ایسے تصرف سے مستحق زکوٰۃ کی آزادی تصرف متاثر ہوتی ہے، کیونکہ مکان بننے کی صورت میں وہ مکان میں رہنے پر مجبور ہوگا ضرورت پڑنے پر فروخت کرنا ہے تو اس کی قیمت گھٹ سکتی ہے اور اس میں مشقت بھی ہے۔

اصل یہ ہے کہ زکوٰۃ میں جزء نصاب ہی کی ادائیگی ہو، احناف نے قیمت کی صورت میں ادائیگی جائز قرار دی ہے، اس علت سے کہ ”فی ذلک تیسر علی المزکی وتوفیر لحرية الفقیر فی التصرف بالمال حسب الحاجة“ (الفقه الاسلامی وادلتہ ۷۰۸۵۵)۔ اس اصل سے ہٹ کر کسی طرح کا تصرف بذات خود دلیل کا محتاج ہے۔

اس ضمن میں یہ بات بھی دہرائی جاسکتی ہے کہ فقراء کی انتہائی بنیادی ضرورتیں مثلاً کھانا اور کپڑے زیادہ مد نظر رہنا چاہئیں۔

یہ بات بھی سامنے رہے کہ زکوٰۃ کی ادائیگی اگر قیمت یا جزء نصاب کی صورت میں ہو تو اس سے زیادہ لوگ فائدہ اٹھا سکتے ہیں۔



## زکاۃ کے اموال کا استثمار

مولانا ثار احمد قاسمی

فقہاء حنفیہ میں سے علامہ علاء الدین محمد بن علی (المتوفی ۸۸۰ھ) ”در مختار“ میں زکاۃ کی تعریف کرتے ہیں ”شرعاً: (تملیک) خرج الإباحة.....“  
 ”لفقہ علی المذہب الاربعہ“ میں حنابلہ کے علاوہ دوسرے ائمہ کی طرف سے زکاۃ کی جو تعریف نقل کی ہے اس کی ماہیت میں بھی تملیک کو ذکر کیا ہے:  
 ”وشرعاً: تملیک مال مخصوص المستحقۃ بشرائط مخصوصة“ (کتاب الفقہ علی المذہب الاربعہ)۔

حنابلہ کی تعریف میں تملیک کا ذکر صراحتاً نہیں ہے، لیکن ادائیگی زکاۃ کے لئے تملیک کی شرط ان کے یہاں بھی ہے جس کہ تصریح ”المغنی“ کے حوالہ سے عنقریب آ رہی ہے۔

علاوہ ازیں لفظ ”ایتاء“ زکاۃ و صدقات کے علاوہ دوسرے مواقع میں بھی استعمال ہوا ہے، وہاں بھی ایتاء کا مفہوم یہی ہے کہ ان کو مالک بنا دیا جائے، مثلاً  
 ”وأتوا النساء صدقاتہن نحلة“ (سورہ نساء: ۳۴) (یعنی عورتوں کو ان کے مہر دے دو) ظاہر ہے کہ مہر کی ادائیگی جب ہی تسلیم ہوتی ہے جب رقم مہر پر عورت کا مالکانہ قبضہ دے دیا جائے، ورنہ اس کے بغیر مہر کی ادائیگی نہیں ہوئی اسی طرح یہاں بھی سمجھنا چاہئے کہ جب تک کہ رقم زکاۃ کا کسی مستحق کو مالک نہ بنا دیا جائے اس وقت تک زکاۃ ادا نہ ہوگی۔

صدقہ کے حقیقت کی وضاحت:

اللہ تعالیٰ نے اس کا نام صدقہ رکھا ہے اگر صدقہ کی حقیقت ہی میں غور کر لیا جائے تو اس سے بھی تملیک ضروری معلوم ہوتی ہے۔  
 علامہ ابن ہمام صدقہ کی حقیقت بیان کرتے ہوئے رقم طراز ہیں:

”فان اللہ سماها صدقة وحقیقة الصدقة تملیک المال من الفقیر“ (فتح القدیر ۲: ۲۶۶. بدائع الصنائع ۶: ۱۲۲. احکام القرآن للرازی ۳: ۱۲۵)۔

علامہ علاء الدین ابو بکر بن مسعود کاسانی نے مذکورہ مفہوم کی ان الفاظ میں ترجمانی کی ہے:

”ولذا سمي الله الزكاة صدقة بقوله عز وجل: إنما الصدقات الآية والتصدق تملیک“

مذکورہ بالا آیات قرآنیہ اور عبارات فقہیہ سے یہ بات بالکل واضح گف ہوگی کہ حنفیہ کے نزدیک بھی ادائیگی زکاۃ کے لئے تملیک شرط اور امر لابدی ہے۔

”وقد روی زیاد بن الحارث الصدائی قال: أتیت النبی ﷺ، فیايعنه قال: فاتاه رجل فقال: اعطني من الصدقة، فقال له رسول الله ﷺ: إن الله لم يرص بحكم بني ولا غيره في الصدقات حتى حكم فيها فجزأهما ثمانية أجزاء، فإن كنت من تلك الأجزاء أعطيتك حقتك“ (ابودانود ۱: ۱۲۳)۔

نبی کریم ﷺ حضرت معاذ بن جبل کو جب یمین کے لئے روانہ فرما رہے تھے تو اس موقع پر آپ ﷺ نے لمبی نصیحت فرمائی تھی جس میں ایک جملہ یہ بھی تھا:

”فأعلمهم أن الله افترض عليهم صدقة أموالهم تؤخذ من أغنيائهم وترد على فقرائهم“ (ترمذی ۱: ۱۳۶)۔

ترمذی ہی میں ایک دوسری روایت ہے جو مذکورہ روایت کے مفہوم کی تائید کرتی ہے۔

”عن عون بن أبي جحيفة عن أبيه قال: قدم علينا مصدق النبي ﷺ فأخذ الصدقة من أغنيائنا فجعلها في



فقرا ئنا“ (ترمذی ۱۰۱۴۱)۔

مذکورہ روایات میں ”اعطاء“، ”رد“ کے الفاظ آئے ہیں جو تملیک سے قبل متحقق نہیں ہو سکتا۔

ادائیگی زکوٰۃ کے لئے تملیک ضروری ہے:

احقر کے مبلغ علم کے مطابق تقریباً جمہور فقہاء امت اس امر پر متفق ہیں کہ زکوٰۃ کی ادائیگی کیلئے مذکورہ مصارف میں سے کسی مستحق کو مال زکوٰۃ پر مالکانہ قبضہ دے دیا جائے، مالکانہ قبضہ دینے بغیر اگر کوئی مال زکوٰۃ انہی لوگوں کے فائدہ کے لئے خرچ کر دیا گیا تو زکوٰۃ ادا نہ ہوگی۔

اسی وجہ سے ائمہ اربعہ کا اس بات پر اتفاق ہے کہ زکوٰۃ کی رقم کو وفاقی کاموں، مساجد، مدارس، یتیم خانے، شفاخانے کی تعمیر، پلوں کی مرمت، تکفین میت یہ اور اس طرح کے ہر وہ کام جس میں تملیک نہیں پائی جاتی میں صرف کرنا جائز نہیں ہے، اگرچہ ان تمام چیزوں سے فائدہ ان فقراء ہی کو پہنچتا ہو جو مصرف زکوٰۃ ہیں، مگر ان کا ان اشیاء پر مالکانہ قبضہ نہ ہونے کی وجہ سے زکوٰۃ ادا نہیں ہوگی (تفصیل کے لئے دیکھئے: بسوط ۲/۲۰۲، بدائع ۲/۱۵۰، الکافی فی فقہ المالکی ۱/۳۲۸، کتاب اموال الرض الرابع ۲۳/۴)۔

تملیک کے سلسلہ میں قابل غور امور:

فقہاء کرام نے ادائیگی زکوٰۃ میں تملیک کی شرط کتاب و سنت کی تعبیرات کو سامنے رکھ کر لگائی ہے، اس سلسلہ میں مندرجہ ذیل امور قابل ذکر ہیں۔

- ۱۔ قرآن مجید میں مصارف زکوٰۃ کا آغاز ”لام“ سے کیا گیا ہے، جو تملیک کے لئے آتا ہے۔
  - ۲۔ قرآن مجید نے متعدد مواقع پر ”وآتوا الزکوٰۃ“ (سورہ بقرہ: ۴۳) کہا ہے، ایفاء اعطاء کے معنی میں ہے، جیسا کہ: ”سے متعلق ارشاد خداوندی ہے: ”وآتوا النساء صدقاتہن نحلة“ (سورہ نساء: ۴) یہاں بھی ایفاء تملیک کے معنی میں ہے۔
  - ۳۔ رسول اکرم صلی اللہ علیہ وسلم نے زکوٰۃ کے بارے میں فرمایا: ”تؤخذ من أغنیائہم وترد علی فقراءہم“ (ترمذی ۱۰۱۴۱) اور لفظ ”رد“ تملیک کو مستلزم ہے۔
- عرض تمام قرآن یہ بتلاتے ہیں کہ زکوٰۃ میں تملیک ضروری ہے۔
- مال زکوٰۃ سے بغرض آمدنی فیکٹریوں کے قیام کا حکم:

مذکورہ بالا مباحث و تفصیلات کی روشنی میں سوالات کے ہر جز کا جواب بالکل کھھر کر سامنے آجاتا ہے، مزید وضاحت کی چنداں ضرورت باقی نہیں رہتی، تاہم مختصراً عرض کرتا ہوں۔

استثمار کے ارکان وغیرہ کے مباحث سے قطع نظر مذکور فی السؤال صورت میں زکوٰۃ کی رقوم کا استثمار جائز نہیں ہے، اس لئے کہ ادائیگی زکوٰۃ کے لئے تملیک، یعنی مستحقین زکوٰۃ کو بلا عوض مالک بنا دینا شرط ہے، آمدنی کے لئے فیکٹریاں وغیرہ قائم کرنے کی صورت میں تملیک نہیں پائی جائے گی جو ادائیگی زکوٰۃ کے لئے رکن کی حیثیت رکھتا ہے اور جب تملیک نہیں پائی جائے گی تو زکوٰۃ بھی ادا نہ ہوگی، لہذا آمدنی کے لئے مال زکوٰۃ سے فیکٹریاں وغیرہ بلا حیلہ تملیک قائم کرنا جائز نہیں ہے، خواہ اس کی آمدنی مستحقین زکوٰۃ میں تقسیم کی جائے یا فقراء کو اس فیکٹری میں ملازمت دی جائے۔

منافع پر ملکیت سے ادائیگی زکوٰۃ:

زکوٰۃ کے مال سے اگر رہائشی مکانات یا دکانیں وغیرہ بنا کر فقراء و مساکین کو محض نفع اٹھانے، یعنی رہائش یا تجارت کے لئے دے دیے جائیں اور ان کا مالک نہ بنایا جائے تو اس صورت میں بھی زکوٰۃ ادا نہیں ہوگی، اس لئے کہ اصل مال کا مالک نہیں بنایا جا رہا ہے، بلکہ منافع کا مالک بنایا جا رہا ہے، اور فقہاء کرام نے جو زکوٰۃ کی تعریف کی ہے اس سے منافع خارج ہو جاتا ہے (دیکھئے: درمختار ۱/۱۲۹، البحر الرائق ۲/۳۵۳، فتاویٰ ہندیہ ۱/۱۹۰)۔

۳۔ اموال زکوٰۃ سے مکان، دوکان وغیرہ تعمیر کر کے فقراء کو مالک بنا دینے میں کوئی شرعی قباحت ہے؟

مذکورہ سوال کے جواب سے قبل چند باتیں بطور تمہید ملاحظہ ہوں:

- ۱۔ مزکی خود ہی مذکورہ امور کی انجام دہی کرتا ہے، یا اپنے نائب اور وکیل سے کراتا ہے۔
  - ۲۔ اموال زکوٰۃ وصول کرنے والا خود ہی مستحق زکوٰۃ ہے یا اس مستحق کا ولی اور نائب ہے۔ یا کوئی ایسا ادارہ ہے جو عرفاً فقراء و مساکین کے وکیل ہوتے ہیں۔
  - ۳۔ اموال زکوٰۃ وصول کرنے والا اجنبی ہو، یعنی فقراء کا نہ حقیقتہً وکیل ہو نہ عرفاً۔
- اب اصل مسئلہ ملاحظہ ہو۔

فقراء کو اموال زکوٰۃ کا بلا عوض مالک بنانا ضروری ہے، خواہ عین رقم کا مالک بنایا جائے یا اس رقم سے کوئی شی خرید کر یا عمارت وغیرہ بنا کر ان کے حوالہ کر دیا جائے اور ان کو اس کا مالک بنا دیا جائے بہر صورت حنفیہ کے نزدیک زکوٰۃ ادا ہو جائے گی۔

مذکورہ امور کی انجام دہی کے لئے ۲۱ کے لوگوں کو اموال زکوٰۃ میں تصرف کرنا جائز ہے ان کے علاوہ تیسرے لوگوں کے لئے ہرگز جائز نہیں ہے۔

### شرعی قباحت کی وضاحت:

مذکورہ صورت میں شرعی قباحت کتب فقہ کی ورق گردانی سے یہ سمجھ میں آتی ہے کہ حنفیہ (امام ابوحنیفہ، امام ابو یوسف، امام احمد) کے نزدیک کسی فقیر و محتاج کو مالدار، یعنی صاحب نصاب بنادینا مکروہ ہے، اگرچہ زکوٰۃ دینے والوں کی زکوٰۃ ادا ہو جاتی ہے۔

حنفیہ میں سے امام زفر فرماتے ہیں کہ نہ تو دینا جائز ہے اور نہ زکوٰۃ ذمہ سے ساقط ہوگی، اور فی الحال بیالیس سو روپے کی مالیت جس شخص کے پاس ہو وہ صاحب نصاب ہو جاتا ہے (فی الوقت ایک تولہ چاندی کی قیمت ۸۰ روپے ہے تو ساڑھے باون تولہ چاندی کی قیمت بیالیس سو روپے ہوئی) اور فی زمانہ ایک کمرہ تیار کرانے پر کم از کم پندرہ ہزار روپے کا صرف ہوتا ہے تو اگر ایک ہی کمرہ کسی فقیر کو دیا جائے تو گویا اس کو پندرہ ہزار روپے کا مالک بنا دیا اور یہ مقدار نصاب سے بہت زیادہ ہے، اور ایسا کرنا عند الحنفیہ مکروہ ہے۔

علامہ کاسانی "بدائع الصنائع" میں تحریر فرماتے ہیں:

”ویکره لمن عليه الزکوة ان يعطى فقيرا ما تبي درهم او اكثر ولو اعطى جاز سقط عنه الزکوة في قول اصحابنا الثلاثة وعند زفر: لا يجوز ولا يسقط“ (بدائع الصنائع ۲۰۱۶)۔

### احقر کی ناقص رائے:

مذکورہ آیات قرآنیہ، احادیث نبویہ، عبارات فقہیہ اور قرآن و دلائل کی روشنی میں احقر کی رائے یہ ہے کہ زکوٰۃ کی رقم کا استعمار، یعنی فیکٹریاں وغیرہ قائم کرنا، یا اموال زکوٰۃ سے مکانات و دکانیں تعمیر کر کے محض رہائش کے لئے دے دیئے جائیں، انہیں مالک نہ بنایا جائے تو اس سے زکوٰۃ ادا نہ ہوگی، اس لئے کہ ان صورتوں میں تملیک (جو رکن زکوٰۃ ہے) نہیں پائی جاتی ہے، اور فقہاء امت نے ہر وہ کام جس میں تملیک نہیں پائی جاتی ہے، اموال زکوٰۃ کو خرچ کرنے کی کلا اجازت نہیں ہے، البتہ فقہاء نے جو حیلہ بیان کیا ہے اس پر عمل کیا جاسکتا ہے، اگر اموال زکوٰۃ سے مکانات وغیرہ تعمیر کر کے فقراء کو مالک بنا دیا جائے تو یہ صورت جواز کی ہے۔

☆☆☆

## تیسرا باب مختصر تحریریں

### زکاۃ کی سرمایہ کاری

مولانا محمد برہان الدین سنجلی علیہ

اس عنوان کے تحت اگرچہ کئی سوالات کئے گئے ہیں، مگر حقیقی سوال جن سے دیگر سوالات کے جوابات بھی مل جاتے ہیں۔ رقم کو بس دو معلوم ہوئے۔

۱۔ استثمار درست ہے یا نہیں۔

۲۔ زکاۃ کے مستحق کو مالک بنانا ضروری ہے یا نہیں؟

اس لئے صرف ان دو مرکزی سوالوں کے جوابات دینے پر اکتفاء کیا جا رہا ہے۔

فقہ حنفی کی رو سے ان دونوں سوالوں کے جوابات متعین ہیں، وہ یہ کہ:

۱۔ استثمار یعنی زکاۃ کے اموال کو مستحق کو دینے کے بجائے اسے تجارت میں لگانا درست نہیں ہے، جیسا کہ بیشتر کتب فقہ میں ملتا ہے، مثلاً فتاویٰ دارالعلوم دیوبند میں ہے:

”زکاۃ کا مال تجارت میں لگانا درست نہیں، اس مال زکوٰۃ کو بعینہ صدقہ کر دیا جائے (فتاویٰ دارالعلوم ۲، ۳۰۳ تا ۳۰۴ ناشر مکتبہ امدادیہ دیوبند)۔

یہی حکم فتاویٰ رحیمیہ میں بھی ملتا ہے (فتاویٰ رحیمیہ ۸۱۲)۔

۲۔ مستحق زکاۃ کو (مال زکوٰۃ کا) مالک بنانا ضروری ہے، مالک بنائے بغیر زکاۃ ادا نہ ہوگی۔

یہ حکم بھی تمام کتب متعلقہ میں ملتا ہے، مثلاً فقہ حنفی کی معتبر ترین کتاب ”بدائع الصنائع“ میں ہے:

”وأما ركن الزكاة... هو إخراج جزء من النصاب و تسليم ذلك إليه يقطع المالك يده بتكميله من الفقير

والتسليم إليه أو إلى من هو نائب عنه و المصدق و المملك ذلك للفقير يثبت من الله... و قد أمر الله تعالى إلى الملاك

بإيتاء الزكاة لقوله عز و جل: و أتوا الزكاة و الإيتاء هو التملك... و كذا سمي الله تعالى الزكاة صدقة... إنما

الصدقات للفقراء و التصدق تملك فيصير المالك مخرجاً قدر الزكاة الخ“ (بدائع الصنائع ۲۹۶)۔

لہذا معلوم ہوا کہ اگر مال زکوٰۃ سے مکانات یا دوکانیں وغیرہ تعمیر کر کے فقراء کی ملکیت میں دے دی جائیں تو زکاۃ ادا ہو جائے گی، ورنہ نہیں۔

☆☆☆

استاذ تفسیر و فقہ دارالعلوم ندوۃ العلماء لاھنؤ۔

## مال زکوٰۃ کا استثمار

مفتی محمد عبداللہ الاسعدی <sup>رحمۃ اللہ علیہ</sup>

- ۱۔ (الف، ب) زکوٰۃ کی رقم کو جلد از جلد مستحقین تک پہنچایا جانا ضروری ہے، اس لئے کہ اس کے بغیر زکوٰۃ ادا نہیں ہوگی، غرباء کی مدد کے لئے دوسری مدوں کی رقم سے کارخانے قائم کئے جائیں، یا انہیں کو زکوٰۃ کی رقم دے کر آمادہ کیا جائے، ان کے شیر وغیرہ رکھے جائیں۔
- (ج) تملیک: فقہ اکیڈمی اس مسئلہ کو پہلے ہی طے کر چکی ہے کہ ادائیگی زکوٰۃ کے لئے تملیک ضروری ہے، لہذا تملیک کی صورتوں کے بغیر زکوٰۃ ادا نہیں ہوگی۔
- ۲۔ زکوٰۃ کے مال سے بنے مکانات وغیرہ کا اعادہ وغیرہ۔
- اموال زکوٰۃ عاریۃ یا وقتی استفادے کے لئے دیئے جائیں تو تملیک نہ پائے جانے کی بناء پر زکوٰۃ ادا نہیں ہوگی۔
- ۳۔ زکوٰۃ کی رقم کا مختلف اشیاء کی شکل میں مستحقین کو دینا۔
- مال زکوٰۃ جب مستحق کے ہاتھ میں پہنچا تو زکوٰۃ ادا ہو جائے گی، خواہ جس شکل و صورت میں ہو، یعنی اس مال سے کپڑا وغیرہ خرید کر دیا جائے، یا مکان وغیرہ تعمیر کرا کے یا گاڑی خرید کر دی جائے، مالک بنا دیا تو ادا ہوگی، بظاہر اس میں کوئی شرعی قباحت نہیں ہے۔

☆☆☆

## استثمار باموال الزکاۃ

مولانا زبیر احمد قاسمی ہتھم اشرف العلوم کنہواں، سیتا مڑھی، بہار

اسباب ظاہری کی حد تک یہ بھی ضرور کیا جانا چاہئے کہ کسی طرح ایسا فنڈ جمع ہو جائے اور ایسے کارخانے اور فیکٹریاں قائم ہو جائیں جو مستقل اور پائیدار انداز سے مسلمانوں کی غربت و فلاکت کا مداوا بن سکیں۔

اس لئے ایک صحیح راستہ تو یہ بھی ہو سکتا ہے کہ وہ فقہی اثاثہ و جائیداد جو شکل اوقاف موجود ہیں، مگر بہت سی جگہوں پر خود مسلمانوں کے ہاتھوں خرید و بردار برباد ہو رہی ہیں، ان کا صحیح اور مناسب سروے کر کے معقول نظم کیا جائے، اس کے بعد دوسرا صحیح طریقہ اسے کہا جاسکتا ہے کہ وہ ارباب مال اور صاحب ثروت حضرات جو اپنی مختلف تقریبات میں ہزاروں لاکھوں روپے محض نام آوری کی مد میں خرچ کرنے سے نہیں بچ سکتے وہ اپنی عاقبت سنوارنے کے صحیح فکر اور امنگ کے ساتھ اپنے ذاتی اثاثہ اور نجی کاموں سے اس طرح کا فنڈ جمع کر دیں، یہ ایک بے خطر اور منفق علیہ فنڈ ہوگا، لیکن اپنے ذاتی اثاثہ کے بجائے اللہ کے لازم کردہ مالی حقوق، یعنی اموال زکاۃ وغیرہ سے اس قسم کے فنڈ کی فراہمی اور تعاون کی کوششوں کو یہی کہا جائے گا کہ یہ مفلوک الحال مسلمانوں کے حال زار پر محض مگر چھکے کا آنسو بہانا ہے، اور اپنے کاغذ پر کوئی ادنیٰ بار اٹھائے بغیر بس اللہ تعالیٰ ہی کے مالی حقوق کے کاغذ پر رکھ کر امداد و تعاون کی بندوبست فرمائیں۔

”رکھو غالب مجھے اس تلخ نوائی میں معاف“  
”اب آج کچھ درمیرے دل میں سوا ہوتا ہے“

کے تحت اپنے کڑوے کیلئے اظہار خیال کے بعد درمیرے سوالوں کے جوابات عرض کئے جا رہے:

۱۔ (الف) کسی دوسرے دبستان فقہ کے امام و مشائخ کے مسلک و اجتہاد کے مطابق فریضہ زکاۃ کی ادائیگی صحیح ہونے کیلئے فقراء و مستحقین کو مکمل طور پر مالک بنا دینا ضروری نہ ہوتا تو نہ ہو، مگر فقہ حنفی میں تو تملیک شرط لازم ہے۔ ”اتو الزکاۃ“ کے لفظ ”ایتاء“ اور ”انما لصدقات“ کے لفظ صدقہ کا مفہوم و مقتضاء یہی ہے جو اپنی جگہ پوری تفصیل کے ساتھ مدلل طور پر فقہ حنفی کی کتابوں میں موجود مذکور ہے۔

اس لئے عند الاحتمال رقوم زکوٰۃ سے استثمار کا وہ طریقہ جو سوانامہ میں لکھا گیا ہے کہ ان رقوم زکاۃ سے کارخانے اور فیکٹریاں قائم کر کے مستحقین زکاۃ ہی کو ان میں ملازمت دیکر ان کے لئے ایک روزگار فراہم کر کے ان کی فلاکت اور معاشی پسماندگی کو دور کیا جائے اور بیچنا ان فقراء و غرباء کے دین و ایمان کی حفاظت کی جائے، شرعی نقطہ نظر سے صحیح اور درست نہیں ہو سکتا، لعدم التملیک۔

(ب) اموال زکاۃ سے استثمار کے عدم جواز کی اصلی اور بنیادی وجہ صرف وہی تملیک کا فقدان ہے، جبکہ ادائیگی زکاۃ کی صحت و تمامیت کیلئے تملیک کا ضروری ہونا ہی حدیث و قرآن کے نصوص اور تعامل اسلاف کی روشنی میں راجح اور لائق تمسک بھی ہے۔

(ج) ادائیگی زکاۃ کی صحت کیلئے تملیک، فقہ حنفی کے معمول، بہا اور مفتی بہار روایت کے مطابق، بہر حال لازم شرط ہے، اور زیر بحث مسئلہ میں تملیک کی شرط ہرگز نہیں پوری ہو رہی ہے۔

۲۔ زکاۃ کے اموال سے رہائشی مکانات یا دوکانیں بنوا کر مستحقین فقراء کو محض رہائش یا تجارت کیلئے دیا جائے مالک نہیں بنایا جائے تو بھی ادائیگی زکاۃ نہیں ہوگی، لعدم تملیک العین، ولکون تملیک المنافع۔ فقط

۳۔ ہاں اگر اموال زکاۃ تقسیم کرنے کی جگہ ان سے مکانات یا دوکانیں تعمیر کر کے فقراء مستحقین کو اس کا مکمل مختار مالک بنا دیا جائے تو یہ صحیح ہوگا ادائیگی زکاۃ ہو جائے گی بظاہر نظر اس میں ایک قباحت یہ ضرور محسوس ہوا کرتی ہے کہ دوکان، یا مکان کی قیمت، یا اس کا صرفہ و لاگت یقیناً کم از کم تیس پچیس ہزار روپے ہونگے جو بقدر نصاب ہو جائے گا۔ اور فقراء و مستحقین کو اموال زکاۃ سے بقدر نصاب دیدینا مستحسن نہیں سمجھا گیا ہے۔

لیکن رہائشی مکان تو حوائج اصلیہ میں داخل ہو جانے کے بعد سبب کا معدوم ہی ہو جائے گا کوئی قباحت نہ رہے پائے گی، البتہ دوکان والی صورت کسی نہ کسی درجہ میں قبیح اور غیر مستحسن رہے گی، جسے فقراء کے مستقبل کو سنوارنے اور اس کے دین و ایمان کی حفاظت کا ایک ذریعہ ہونے کی بنا پر نظر انداز کیا جاسکتا ہے (واللہ اعلم بالصواب)، بلکہ ایک ذریعہ معاش ہونے کے سبب آلات التعمیر اور اراضی کاشت کی طرح اسے بھی حوائج اصلیہ میں داخل مان کر کا معدوم کر دیا جائے۔

☆☆☆

## اموال زکاۃ کا استثمار

مولانا قاضی عبدالجلیل قاسمی

- ۱۔ اموال زکوٰۃ کی دو قسمیں ہیں: اموال ظاہرہ، اموال باطنہ۔
- اموال ظاہرہ مراد، سامانہ جانور ہیں۔ اور اموال باطنہ سے مراد اموال تجارت اور سونا چاندی وغیرہ ہے۔
- ۲۔ اموال ظاہرہ میں مزکی کو اختیار نہیں ہے کہ از خود زکوٰۃ کی رقم اس کے مصارف میں خرچ کرے
- ۳۔ اموال باطنہ کی زکوٰۃ مزکی خود اس کے مصارف میں خرچ کر سکتا ہے، اور اگر سامان تجارت لے کر کسی عاشر کے پاس سے گزرے اور زکوٰۃ کی رقم اس کے حوالہ کر دے تو بھی زکوٰۃ ادا ہو جائے گی۔
- ۴۔ زکوٰۃ کی رقم کے استثمار کے مسئلہ پر غور کرنے سے قبل یہ ضروری ہے کہ یہ دیکھا جائے کہ استثمار کا یہ عمل کون کر رہا ہے؟ خود مزکی، اس کا وکیل یا سلطان وقت۔
- ۵۔ اگر سلطان وقت اموال زکوٰۃ کو ان کے مصارف میں خرچ کرنے کے بجائے اس سے کوئی کارخانہ قائم کرتا ہے، تاکہ اس سے مزید آمدنی حاصل کی جائے، اور اس سے فقراء و مساکین کو زیادہ سے زیادہ نفع پہنچایا جائے، تو یہ جائز نہیں ہوگا، اس لئے کہ زکوٰۃ کی رقم صرف کرنے میں اللہ تعالیٰ نے بندوں کو اختیار نہیں دیا ہے، بلکہ اس نے خود اس کے مصارف بیان کر دیا ہے، اس کے علاوہ کہیں خرچ کرنے کا اختیار ان کو نہیں دیا ہے۔
- نیز حضور صلی اللہ علیہ وسلم کے زمانہ میں مسلمانوں میں فقر و فاقہ اور مالی بد حالی زیادہ تھی، مگر کہیں یہ ثابت نہیں ہے کہ مسلمانوں سے فقر و مسکنت کو دور کرنے کے لئے زکوٰۃ کو اس کے مصارف میں خرچ کرنے کے بجائے اس میں اضافہ کے لئے کوئی طریقہ اختیار کیا گیا ہو، آپ صلی اللہ علیہ وسلم کے بعد بھی خلفاء راشدین کے دور میں اس کی کوئی نظیر نہیں ملتی ہے۔
- اس کے باوجود اگر سلطان وقت نے زکوٰۃ کی رقم سے کوئی کارخانہ قائم کر لیا تو وہ گنہگار ہوگا، مزکی پر اس کی کوئی ذمہ داری نہیں ہوگی، اس لئے کہ اس نے جب زکوٰۃ کی رقم حکومت کی طرف سے وصول کرنے والے کو ادا کر دیا ہے تو اب وہ زکوٰۃ کی ذمہ داری اس سے ساقط ہوگئی۔
- ۶۔ اگر مزکی خود، یا اس کا کوئی وکیل زکوٰۃ کی رقم سے کوئی کارخانہ قائم کرتا ہے تو دراصل یہ کارخانہ زکوٰۃ کی رقم کا نہیں ہے، مزکی پر لازم ہوگا کہ زکوٰۃ کی رقم اس کے مصارف میں صرف کرے، کارخانہ قائم کرنے کی وجہ سے وہ گنہگار نہیں ہوگا، لیکن اگر کارخانہ قائم کر لینے کے بعد زکوٰۃ کی رقم فقراء کو ادا نہیں کیا تو زکوٰۃ کی عدم ادائیگی کا گنہگار نہیں ہوگا، اور کارخانہ کی آمدنی سے بقدر زکوٰۃ بہ نیت زکوٰۃ اس نے فقراء کو دیدی تو بھی زکوٰۃ کی ذمہ داری سے بری ہو جائیگا، البتہ زکوٰۃ کی ادائیگی میں تاخیر پر گناہ گار ہوگا۔
- ۷۔ زکوٰۃ کی رقم سے کارخانہ قائم کرنے میں زکوٰۃ اس لئے ادا نہیں ہوتی ہے کہ اس کے لئے مستحق زکوٰۃ کو مالک بنانا ضروری ہے، اور یہاں تملیک نہیں پائی جا رہی ہے۔
- ۸۔ اسی طرح اگر زکوٰۃ کی رقم سے دوکان یا رہائش کے لئے مکان تعمیر کر کے فقراء و مساکین کو صرف رہائش یا دوکان داری کے لئے دیئے جائیں تو چونکہ اس میں تملیک نہیں ہے، اس لئے زکوٰۃ ادا نہ ہوگی (ہدایہ ۱/۱۸۵)۔

۹۔ حنفیہ کے یہاں اگر کسی فقیر کو دو سو درہم یا اس سے زائد دیدیا جائے تو مکروہ ہے، مگر جائز ہوگا، البتہ امام زفرؒ فرماتے ہیں کہ جائز نہیں ہوگا، اس لئے کہ بقدر نصاب دینے پر وہ غنی ہو جائے گا اور ادائیگی اور غناء ایک ساتھ پائے جائیں گے، یہ گویا ایسا ہوگا کہ کسی غنی صاحب نصاب کو زکوٰۃ دی گئی، اور صاحب نصاب غنی کو

قاضی امارت شرمیہ بہار، ایسے، جمنا کھنڈ، پچا داری، غفریہ، پٹنہ۔

دینے سے زکوٰۃ ادا نہیں ہوتی ہے، اس لئے بقدر نصاب، یا اس سے زائد رقم کسی فقیر کو دیدی جائے تو زکوٰۃ ادا نہ ہوگی، حنفیہ کہتے ہیں کہ جب فقیر کو مال دیا جائے گا وہ مالک ہو جائیگا تب غنی ہوگا، اس طرح ادائیگی کے بعد غنا پایا جائے گا، اس لئے غنی کو دینے کے حکم میں نہیں ہے، البتہ چونکہ ادائیگی کے فوراً متصل غنا پایا جا رہا ہے، اس لئے زیادہ سے زیادہ کراہت ہوگی (ہدایہ ۱/۱۸۷)۔

۱۰۔ اس کے باوجود اگر رہائش، یا مکان کے لئے مکان تعمیر کر کے کسی فقیر کو دیا جائے اور اس میں نصاب سے زائد مقدار خرچ ہوا ہو تو بھی میرے خیال میں یہ صورت اور کسی بھی قباحت اور کراہت کے بغیر جائز ہوگی، اس لئے کہ حضرات فقہاء نے اس صورت کو مکروہ قرار دیا ہے، جس میں فقیر نصاب کا مالک ہو کر غنی ہو جاتا ہے، لیکن مکان دینے کی صورت میں، جبکہ اس کے پاس رہائش، یا دوکان کے لئے دوسرا مکان نہ ہو تو اس مکان کی وجہ سے وہ صاحب نصاب نہیں ہوگا، کیونکہ یہ مکان اس کے حوائج اصلیہ میں داخل ہوگا، اس مکان کے لینے کے باوجود اگر اس کے پاس دوسرا کوئی مال نہ ہو تو زکوٰۃ کا مستحق ہوگا، اس لئے فقہاء نے جس صورت کو مکروہ قرار دیا ہے، اس میں یہ صورت داخل نہیں ہوگی۔

لہذا زکوٰۃ کی رقم سے رہائش، یا دوکان کے لئے مکان تعمیر کرا کر فقیر کو دے کر مالک بنا دینا کسی بھی قباحت و کراہت کے بغیر جائز ہوگا۔



## اموال زکوٰۃ کو آمدنی کا ذریعہ بنانا

مفتی جمیل احمد ندیری <sup>ط</sup>

زکوٰۃ کی رقوم کو آمدنی اور استثمار کا ذریعہ بنانا درست نہیں، کیونکہ اس میں تملیک نہیں ہوگی اور جب تملیک نہیں ہوگی تو زکوٰۃ بھی ادا نہ ہوگی، ادا ہوگی تو زکوٰۃ کے لئے تملیک شرط ہے۔

فیکٹریاں اور کارخانے دوسری رقوم سے قائم کئے جائیں، زکوٰۃ کی رقم مستحقین میں اس طرح تقسیم کر دینا ضروری ہے کہ انہیں بلا شرکت غیر مالک بنا دیا جائے، زکوٰۃ کی رقم سے فیکٹریاں اور کارخانے قائم کر کے ان کے منافع، مستحقین زکوٰۃ میں تقسیم کرنے یا مستحقین زکوٰۃ کو ان کارخانوں اور فیکٹریوں میں ملازمت دینے سے زکوٰۃ ادا نہ ہوگی، اسی طرح زکوٰۃ کے مال سے اگر رہائشی مکانات یا دوکانیں تعمیر کر کے فقیر کو رہائش یا تجارت کے لئے دیدیا جائے اور انہیں ان مکانوں اور دوکانوں کا مالک نہ بنایا جائے تو بھی زکوٰۃ ندادا ہوگی، کیونکہ اس زکوٰۃ میں تملیک کی شرط پوری نہیں ہوئی۔

”ویشترط أن يكون التصرف تملیکاً لا إباحة كما مر“ (درمختار ۲۰۶۸)۔

طحاوی میں ہے: ”وأخرج بالتملیک الإباحة“ (طحاوی علی مرقا الفلاح ۴۱۴، نیز دیکھئے: ہدایہ ۲۰۵/۱، فقہ علی المذہب الاربعہ ۱/۶۲۲)۔

زکوٰۃ میں تملیک رکن ہونے کی دلیل:

امام کاسانی <sup>رحمہم اللہ</sup> فرماتے ہیں: ”فرکن الزکوٰۃ هو إخراج جزء من النصاب إلى الله تعالى و تسليم ذلك إليه يقطع المالك يده عنه، بتملیکہ من الفقیر و تسليمہ إليه أو إلى يد من هو نائب عنه وهو المصدق“ (بدائع الصنائع ۲۰۶۹)۔

زکوٰۃ کے باب میں تملیک کا رکن ہونا ائمہ اربعہ کے یہاں مصرح ہے، یہ تنہا فقہ حنفی کا مسئلہ نہیں ہے (دیکھئے: الفقہ الاسلامی وادلہ ۸۷۵/۲، الفقہ علی المذہب الاربعہ ۱/۵۹۰، المہذب ۱/۲۳۱، المجموع شرح المہذب ۱۳۰۶/۱۳، کتاب الفروع ۲/۶۱۹)۔

مال زکوٰۃ سے فقراء کو دوکان و مکان بنا کر دینا:

فقراء میں زکوٰۃ کا مال تقسیم کرنے کے بجائے اگر ان کے لئے زکوٰۃ کے مال سے مکانات یا دوکانیں تعمیر کر کے ان کی ملکیت میں دے دی جائیں تو شرعاً جائز ہے۔ اولاً: اس لئے کہ زکوٰۃ کا استقبال جائز ہے، یعنی جس چیز کی زکوٰۃ ذمہ میں واجب ہوئی ہے، اس کے بجائے اس کی قیمت ادا کرنا جائز ہے، یا اسی مالیت کی کوئی اور چیز دے دینا جائز ہے (حسامی ۹۹)۔

ثانیاً: اس لئے کہ زیادہ سے زیادہ اس صورت میں مستحق زکوٰۃ کو نصاب یا نصاب سے زیادہ دینا لازم آئے گا جو کہ فقہائے عظام نے مکروہ لکھا ہے، مگر چونکہ مدیون اور ذی عیال کے اس کی اجازت دی گئی ہے، اس لئے ایسا مستحق زکوٰۃ جس کے پاس رہنے کا مکان نہ ہو، یا معاش کا کوئی معقول ذریعہ نہ ہو اس کی ضرورت اور محتاجی کو دیکھتے ہوئے مذکورہ مدیون ذی عیال درجہ میں رکھا جاسکتا ہے۔

”وکره إعطاء فقیر نصاباً أو أكثر إلا إذا كان المدفوع إليه مدیوناً أو كان صاحب عیال بحيث لو فرق علیهم لایخص كلا أو لا یفضل بعد دینہ نصاب، فلا یکره فتح“ (درمختار ۲۰۷۲)۔

”والأصل أن المزی أن یُنظر إلى ما یقضیه حال الفقیر من عیال وحاجات أخرى کثیاب وکراء منزل وغیر ذلك“

علامہ یوسف القرضاوی نے ”فقہ الزکوٰۃ“ (جلد ثانی ۵۳۳-۵۷۸) اس موضوع پر تفصیلی گفتگو کی ہے اور جواز کو راجح قرار دیا ہے۔ ☆☆☆

☆ مہتمم جامعہ عربیہ بین الاقوامی دارالعلوم دیوبند مبارکپور عظیم گڑھ۔



## اموال زکوٰۃ کا استثمار

مولانا ڈاکٹر عبداللہ جویم

بعض اموال زکوٰۃ کا استثمار جائز ہے، اور تملیک ضروری نہیں، رسول اللہ صلی اللہ علیہ وسلم جہاں زکوٰۃ تقسیم کرتے تھے وہیں زکوٰۃ کے کچھ اونٹوں کو پالتے بھی تھے اور مستحقین کو اس سے استفادہ کا موقع دیتے تھے، ملکیت میں دیئے بغیر، اس کی دلیل مندرجہ ذیل حدیث ہے:

”عن انس أن أناسا من عرينة اجتود المدينة فرخص لهم رسول الله ﷺ أن يأتوا إبل الصدقة فيشربوا من ألبانها وأبوها فقتلوا الراعي واستاتوا الذور فأرسل رسول الله ﷺ فأق بيهم فقطع أيديهم وأرجلهم وسمر أعينهم وتركهم بالحررة يعضون الحجارة“ (اخرجه البخاری فی باب استعمال ابل الصدقة والبانها لآبناء السبيل)۔

ابن حجر کہتے ہیں: اس حدیث میں یہ نہیں ہے کہ رسول اللہ صلی اللہ علیہ وسلم نے انہیں اس کا مالک بنا دیا، بلکہ اس میں یہ ہے کہ انہیں علاج کے لئے اونٹ کا دودھ پینے کی اجازت دی۔

ابن حجر کی عبارت یہ ہے:

”ليس في الخبر أنه ملكهم رقابها، وإنما فيه أنه أباح لهم شرب ألبان الإبل للتداوى، فاستنبط منه البخاری جواز استعمالها في بقية المنافع إذ لا فرق، وأما تملك رقابها فلم يققه“ (فتح الباری ۳/۲۶۶)۔

پھر ابن حجر کہتے ہیں:

”فغاية ما يفهم من حديث الباب أن للإمام أن يخص بمنفعة مال الزكوة دون الرقبة صنفان صنف بحسب الاحتياج“ (فتح الباری ۳/۲۶۶)۔

اس موضوع پر مجمع الفقہ الاسلامی جلد ۱ نے ۱۹۸۶ء میں اردن میں کانفرنس کی تھی اس کے اسماحت وقرارداد (مجلد مجمع الفقہ الاسلامی العدد الثالث الجزء الاول میں مطبوع) ہیں اس سے استفادہ کیا جاسکتا ہے۔

☆☆☆

## ادائیگی زکوٰۃ میں تملیک کا مسئلہ

مفتی انور علی اعظمی ؒ

۱۔ (الف، ب، ج) ادائیگی زکوٰۃ کے لئے تملیک شرط ہے۔

قرآن پاک میں ارشاد: "انما الصدقات للفقراء الخ" (سورہ توبہ: ۶۰) کا منشا بھی یہی ہے اور رسول اللہ صلی اللہ علیہ وسلم کی حدیث: "توخذ من اغنیاءہم وتورد الی فقرائہم" سے بھی یہی ظاہر ہوتا ہے، اس لئے اموال زکوٰۃ سے کارخانے اور فیکٹریاں قائم کرنا ادائیگی زکوٰۃ میں ایک بہت بڑی رکاوٹ ہے۔ اگر فقراء کو روزگار تو مل جائیگا، لیکن تملیک نہ پائے جانے کی بنا پر زکوٰۃ معلق رہے گی۔

۲۔ اموال زکوٰۃ سے رہائشی مکانات یا دوکانیں تعمیر کر کے فقراء کو رہائش، یا تجارت کے لئے دے دیئے جائیں اور انھیں مالک نہ بنایا جائے، تو اس سے زکوٰۃ کی ادائیگی نہیں ہوگی۔ کیونکہ ادائیگی کے لئے تملیک شرط ہے۔

۳۔ فقراء میں زکوٰۃ کا مال تقسیم کرنے کے بجائے اگر ان کے لئے زکوٰۃ کے مال سے مکانات یا دوکانیں تعمیر کر کے ان کی ملکیت میں دے دی جائیں تو اس صورت میں زکوٰۃ ادا ہو جائے گی، البتہ اس صورت میں یہ دیکھنا ضروری ہوگا کہ اس فقیر کے پاس واقعی رہنے کا مکان نہیں ہے اور اس کو رہائش کے لئے مکان کی ضرورت ہے، اسی طرح دوکان بھی ایسے فقیر کو دی جائے جس کے پاس حرفت اور تجارت کی کوئی صورت موجود نہ ہو اور وہ صاحب نصاب بھی نہ ہو۔

مکان اور حرفت کا سامان حاجتِ اصلیہ میں داخل ہے، ان کے مالک بنانے سے فقیر غنی کی حد میں داخل نہیں ہوگا، حرفت کے آلات میں دوکان براہ راست تو داخل نہیں ہے، لیکن بہت سے پیشے دوکان کے بغیر صحیح طور پر انجام نہیں دئے جاسکتے، اسی طرح تجارت کے لئے دوکان ایک بنیادی ضرورت ہے، اس لئے ایک فقیر کے فقر کو مستقل دور کرنے کے لئے دوکان بھی دی جاسکتی ہے، تاکہ تھوڑی موڑی پوچی کا انتظام کر کے وہ کاروبار شروع کرے اور اپنے پیر پر کھڑا ہو سکے۔

حضرت عمرؓ کے ارشاد: "إذا اعطیتہم فاغنیوا یعنی فی الصدقة" اور آنحضرت صلی اللہ علیہ وسلم کے ارشاد گرامی: "ورجل أصابته جائحة احتاجت مالہ مخلت له المسئلہ، حتی یصیب قوا اما من عیش أو قال: سدادا من عیش" سے اس کی گنجائش معلوم ہوتی ہے (فقہ الاسلامی صفحہ نمبر ۳۸۳، ۳۸۵)۔



## زکوٰۃ سے سرمایہ کاری کے مسائل

مولانا سلطان احمد اصلاحی ؒ

۱۔ (الف) رقم زکوٰۃ استثمار درست ہے، اس رقم سے کارخانے، فیکٹریاں وغیرہ قائم کی جاسکتی ہیں جن سے حاصل ہونے والے منافع کو مستحقین زکوٰۃ میں تقسیم کیا جائے اور ان کارخانوں میں فقراء و مساکین کو ملازم رکھ کر ان کو روزگار فراہم کیا جائے، سوال نامہ میں دیئے گئے پس منظر کی روشنی میں یہ مسئلہ مزید توجیہ کا طالب ہو جاتا ہے، البتہ توازن کا دھیان رکھا جائے، امت کی سطح پر زکوٰۃ کا ایک حصہ ہی اس مد میں صرف ہو جس سے کہ مصارف زکوٰۃ کے فوری ضرورت کے دیگر تقاضے مجروح نہ ہوں۔

۲۔ اموال زکوٰۃ کے استثمار کے جواز کی دلیل میں سر دست قرآن، حدیث اور تاریخ سے ایک ایک نظیریں پیش خدمت ہیں: قرآن شریف میں یتیم کے مال کو بڑھانے کا حکم ہے۔

”و یسئلونک عن الیتامیٰ قل اصلاح لہم خیر“ (بقرہ: ۲۲)۔

(اور (اے نبی!) آپ سے لوگ یتیموں کے معاملے میں دریافت کرتے ہیں آپ کہہ دیجئے ان کے لئے افزائشی اور بڑھوتری کا طریقہ بہتر ہے)۔ صاحب جلالین نے اس آیت کریمہ کی یہی تفسیر کی ہے:

” (قل اصلاح لہم) فی أموالہم بتنمیتهما و مداخلتکم (خیر) من ترک ذلک“۔

(تمہارا یتیموں کے مال کو بڑھانا اور اس کے لئے تنوع کی تدبیریں کرنا اس کے برعکس کے معاملے میں بہتر ہے) (تفسیر الجلالین، ۴۶، دار المعرفۃ بیروت طبع

جدید، ۱۹۸۳ء مطابق ۱۴۰۳)۔

نبی صلی اللہ علیہ وسلم کی اس حدیث میں بھی یہی مضمون ہے جس کی روایت حضرت عمرو بن شعیب سے ان لفظوں میں ہے:

”إلا من ولی یتیمًا له مال فلیتجر فیہ ولا یترکہ حتی تأکلہ الصدقة“

(اچھی طرح سن لو جو کسی یتیم کا ذمہ دار ہو اور اس کا کوئی مال ہو تو چاہئے کہ وہ اس میں تجارت کرے (جس سے کہ وہ بڑھے) اور اسے یوں ہی نہ چھوڑے

رکھے یہاں تک کہ زکوٰۃ میں نکل کر وہ بالکل ختم ہو جائے)۔

انہی راوی سے یہ روایت حضرت عمر بن الخطاب سے موقوف بھی ہے (جامع ترمذی جلد ۱، ابواب الزکوٰۃ عن رسول اللہ صلی اللہ علیہ وسلم باب ما جاء فی الزکوٰۃ مال الیتیم۔ رشیدیہ دہلی،

اس کی سند میں کچھ کلام بھی ہے لیکن اس سے استدلال میں کوئی حرج نہیں ہے۔

تاریخ سے اس کے حق میں نظیر حضرت ابوسفیانؓ کی بیوی اور حضرت امیر معاویہؓ کی ماں ہند بنت عتبہؓ کی ہے۔ جنہوں نے حضرت عمر بن الخطابؓ

سے ان کی خلافت کے زمانہ میں ان سے بیت المال سے تجارت کی غرض سے قرصہ کی درخواست کی، خلیفہ دوم نے انہیں اس شرط پر دینا منظور کیا کہ وہ نفع و نقصان

ہر دو صورت میں اصل کی ضامن ہوں گی

”إن ہندا ابنة عتبة قامت إلى عمر بن الخطابؓ فاستقرضه من بیت المال اربعة آلاف درہم تتجر فیہا و

۱۔ وائز بیئر ادارہ علم و ادب، دودھ پورہ، پبلنگھ۔

تضمہا فآقرضہا الخ“ (طبری ۱۰۴ھ تاریخ الرسل والملوک ۲۲۱۲، طبع جدید، دار المعارف، مصر نیز ابن اثیر: الکامل فی التاريخ ۳۳۳ دار الکتاب العربی بیروت ۱۹۸۶ء مطابق ۱۴۰۶ھ)


دوسرے موقع پر اس کی صراحت ہے کہ حضرت فاروق اعظمؓ ایسی تجارت پر نفع کا حصہ نصف لیتے اور خسارہ کی صورت میں بھی قرض لینے والا اصل ضامن سمجھا جاتا (ماہانہ حجاب رام پور فاروق اعظم نے نمبر ۱۲۳ مطبوعہ ۱۹۸۸ء میں جناب ڈاکٹر حمید احمد (پریس) کا مضمون)۔

یہ تینوں نظائر قوم زکوٰۃ کے استعمار کے حق میں دلیل فراہم کرتے ہیں، بالخصوص آخری نظیر اس کے حق میں بہت صریح ہے، اس لئے کہ بالیقین بیت المال کا بڑا حصہ قوم زکوٰۃ پر مشتمل ہوگا، اگر اس میں کوئی کراہت یا ممانعت کا پہلو ہوتا تو اس موقع پر حضرت فاروق اعظمؓ اس کی ضرور وضاحت کرتے کہ دی جانے والی رقم زکوٰۃ کی نہیں ہے، اس لئے کہ زکوٰۃ کی رقم کا کسی پیداواری کام میں لگانا جائز نہیں ہے (مزید تفصیل کے لئے دیکھئے: ہندوستان میں تنظیم زکوٰۃ کے چند مسائل مطبوعہ ماہانہ زندگی نوردرج ذیل ہیں ۲۰۰ء)۔

(ج) اپنی زوال پذیر صورتوں سے بچتے ہوئے عام حالات میں ادائیگی زکوٰۃ کے لئے تملیک بہتر ہے، صورت مسئولہ میں استحساناً بالواسطہ تملیک کی شرط پوری ہو جاتی ہے۔

۲۔ زکوٰۃ کے مال سے رہائشی مکانات اور دوکانیں تعمیر کرا کے صرف فقراء و مستحقین کو رہائش یا تجارت کے لئے دیدینے سے زکوٰۃ ادا نہ ہوگی ان دوکانوں اور مکانوں کا ان کو مالک بنایا جانا ضروری ہے۔

۳۔ فقراء میں مال زکوٰۃ کا تقسیم کرنا ہی ضروری نہیں ہے، اس کی رقم سے ان کے لئے دوکانیں یا مکانات تعمیر کرا کے انہیں دے دیئے جائیں تو زکوٰۃ ادا ہو جائے گی، اس میں نہ صرف یہ کہ کوئی شرعی قباحت نہیں ہے، بلکہ بسا اوقات یہ مندوب و مستحسن ہوگا۔



## زکاۃ کے نئے مسائل

مولانا ڈاکٹر ظفر الاسلام اعظمی

۱۔ (الف، ب): چونکہ آج کل لوگ جس طرح زکاۃ دیتے ہیں اور وصول کرنے والے وصول کرتے ہیں اس سے زکاۃ کی افادیت تیزی کے ساتھ ختم ہوتی جا رہی ہے، اس لئے زکاۃ کی رقوم کا استثمار درست ہونا چاہئے، تاکہ فقراء کو معاشی استحکام حاصل ہو اور ان کو درپوزہ گری اور کشکول گدائی لئے پھرنے سے بچایا جاسکے، نیز زکاۃ کی رقوم کو انتشار اور عدم افادیت اور بسا اوقات عدم ادائیگی سے (جبکہ یہ معلوم ہو جائے کہ زکاۃ کی رقم دراصل مستحق تک نہ پہنچ سکی) بچایا جاسکے، بنا بریں زکاۃ کی رقوم کا استثمار بندہ کے خیال میں اس شرط کے ساتھ درست ہونا چاہئے کہ جو لوگ فیکٹری و کارخانے قائم کرنے کی غرض سے زکاۃ وصول کرتے ہیں وہ انتہائی دیندار اور ملت کے بہی خواہ ہوں اور ان کی کمیٹی ہو جس کا رجسٹریشن ہو اور رجسٹریشن میں فقراء کا بھی نام دیا جائے۔

ج۔ بندہ کی ناقص رائے یہ ہے کہ رجسٹریشن میں فقراء کا نام دے دینے سے من وجہ تملیک ہو جائیگی۔

۲۔ صورت مسئولہ پر زکاۃ ادا نہ ہونی چاہئے، کیونکہ مکان و دودکان کا انہیں مالک نہیں بنایا گیا، بدون مالک بنائے صرف رہائش کے لئے دینا صحیح نہیں معلوم ہوتا۔

(آپ کے مسائل ۲۰۶۳) پر اس طرح تحریر ہے: ”جو فلاحی ادارے زکاۃ کی رقم جمع کرتے ہیں وہ زکاۃ کی رقم کے مالک نہیں ہوتے، بلکہ زکاۃ دہندگان کے وکیل اور نمائندے ہوتے ہیں، جب تک بیسہ ان کے پاس جمع رہے گا بدستور زکاۃ دہندگان کی ملک ہوگا اگر وہ صحیح مصرف میں خرچ کریں گے تو زکاۃ دہندگان کی زکاۃ ادا ہوگی، ورنہ نہیں۔“

۳۔ اگر زکاۃ کے مال سے مکانات یا دودکانیں تعمیر کر کے فقراء کی ملکیت میں دے دی جائیں تو زکاۃ ادا ہو جانا چاہئے، ڈاکٹر یوسف قرضاوی کی کتاب ”فقہ الزکاۃ“ کا ترجمہ مولانا شمس پیرزادہ نے کیا ہے اسکے صفحہ ۴۵۸ پر فہمیت پر رہنے والوں کے متعلق اس طرح تحریر ہے:

”ایسے لوگ ابناء سبیل ہونے کی بنا پر انہیں اتنا مال دیا جائے گا کہ ان کے مناسب حال رہائشی مکان کا انتظام ہو جائے اور ان کے فقراء ہونے کی بنا پر ان کی اتنی مدد کی جائے گی۔“

☆☆☆

## اموال زکوٰۃ کا استثمار اور تملیک کی بعض صورتیں

مولانا ابوسفیان مفتاحی <sup>ط</sup>

(الف)۔ زکوٰۃ کی رقوم کا استثمار یعنی زکوٰۃ کی رقوم سے اس مقصد سے کارخانے فیکٹریاں وغیرہ قائم کرنا تاکہ ان سے حاصل ہونے والے منافع کو مستحقین زکوٰۃ میں تقسیم کیا جائے گا اور ان کا خازنوں میں فقراء کو ملازمت دیکر ان کے لئے روزگار فراہم کر دیا جائے گا تو شرعی نقطہ نظر سے جائز ہے، چنانچہ فقہ شافعی کی کتاب الاقناع (۴۶۲/۱) میں مذکور ہے:

”ويعطى فقير و مسكين كفاية عمر غالب يشريان بما يعطيانه عقاراً يستغلانه واللام أن يشتري له ذلك كما في الغازي هذا فيمن لا يحسن الكسب بحرفة ولا تجارة، أما من يحسن الكسب بحرفة فيعطى ما يشتري به الاتها او ينجاره فيعطى ما يشتري به ما يحسن التجارة فيه ما يفي رجه بكفايته غالباً“

خلاصہ کلام:۔ یہ ہے کہ صورت مسئولہ میں مقصد مذکور کے لئے زکوٰۃ کی رقوم کا استثمار شرعاً جائز ہے۔

(ب) اسباب جواز:

(۱) فقراء و مساکین کے ساتھ ہمدردی۔

(۲) ان کو کام سے لگا دینا۔

(۳) تاکہ بھیک مانگنے کے عادی نہ ہوں۔

(۴) اسلام و مسلمانوں کو دنیا کی نگاہوں میں عزیز بنانا۔

(۵) مسلمانوں کی مفلوک الحالی اور معاشی پسماندگی دور کرنے کی کوشش کرنا۔

(ج)۔ زیر بحث مسئلہ میں تملیک کی شرط یوں پوری ہوگی کہ مسلم تنظیم کو یا کوئی ایک دیندار شخص کو ان فقراء کا وکیل بنا دیا جائے وہ زکوٰۃ کی رقوم کو اپنے قبضہ میں لے کر ان فقراء کے لئے صورت مذکورہ کو انجام دے، چونکہ وکیل کا قبضہ موکل کا قبضہ شرعاً متصور ہوتا ہے (دیکھئے: فتاویٰ عالمگیری ۱/۱۷۱)۔

”در مختار علی ہامش الشامی“ میں ہے:

”وشرط صحة أدائها نية مقارنة له أى للأداء، ولو كانت المقارنة حكماً، كما ولو دفع بلانية ثم نوى والمال قائم في يد الفقراء أو نوى عند الدفع للوكيل ثم دفع الوكيل بلانية أو دفعها لذمى ليدفعها؛ لأن المعتبر للفقراء جاز نيته الأمر“ (۲/۱۱)۔

خلاصہ کلام:۔ یہ ہے کہ صورت مسئولہ میں تملیک کی شرط پوری کرنے کے لئے کسی کو ان فقراء کا وکیل بنا دیا جائے تو یہ شرط پوری ہو جائے گی۔

زکوٰۃ کے مال سے رہائشی مکانات یا دوکانیں تعمیر کر کے فقراء کو رہائش یا تجارت کے لئے دے دیا جائے، بایں طور کہ ان کو مکانات یا دوکان کا مالک بنا دیا جائے تو جائز ہے اور اس سے زکوٰۃ ادا ہو جائے گی۔

چنانچہ ”حسن الفتاویٰ“ میں ہے: ”اگر رقم مسکین کو نہ دی جائے، بلکہ اس رقم سے مکان خود بنا کر دیا تو اس میں کراہت نہیں اس لئے کہ اس سے مسکین صاحب نصاب نہیں ہوگا۔“

دوسری صورت یہ ہو سکتی ہے کہ تعمیر مکان کے تخمینہ کی کل رقم مسکین کو یکمشت نہ دے بلکہ کچھ حصہ دے دے جب تعمیر پر خرچ ہو جائے تو مزید کچھ حصہ دیدے اس طرح تعمیر کی تکمیل کرادے“ (حسن الفتاویٰ ر ۹۴)۔

”فتاویٰ عالمگیری“ میں ہے:

”و یا مره أن يدفع إلى رجل مأتى درهم مصاعدا، وإن دفعه جاز كذا في الهداية. هذا إذا لم يكن الفقير مديونا، فإن كان مديونا فدفع إليه مقدار ماله وقضى به دينه لا يبقى له شيء أو يقبى له دون المأتين لا بأس به. كذا لو كان معيلاً جاز أن يعطى له مقدار ماله ووزع على عياله يصيب كل واحد منهم دون المأتين كذا في فتاوى قاضیخان“ (۱۰۱۸۸)۔

خلاصہ کلام:۔ زکوٰۃ کے مال سے رہائشی مکانات یا دوکانیں تعمیر کر کے فقراء کو مالک بنا کر رہائش کے لئے یا تجارت کے لئے دیدیا جائے تو جائز ہے اور اس سے زکوٰۃ ادا ہو جائے گی۔

فقراء میں زکوٰۃ کا مال تقسیم کرنے کے بجائے اگر ان کے لئے زکوٰۃ کے مال سے مکانات یا دوکانیں تعمیر کر کے ان کی ملکیت میں دی جائیں تو شرعاً جائز ہے اور اس میں شرعی قباحت فقراء کو بقدر نصاب دیئے جانے کی کراہت ہو سکتی تھی جس کو فقہاء رحمہم اللہ نے جائز کر دیا ہے، بایں طور کہ اگر رقم مسکین کو نہیں دی، بلکہ اس رقم سے مکان خود بنا کر دیا تو اس میں کراہت نہیں، اس لئے کہ اس سے مسکین صاحب نصاب نہیں ہوا، دوسری صورت یہ ہو سکتی ہے کہ تعمیر مکان کے تخمینہ کی کل رقم مسکین کو یکمشت نہ دے، بلکہ کچھ حصہ دے دے جب وہ تعمیر پر خرچ ہو جائے تو مزید کچھ حصہ دیدے اس طرح تعمیر کی تکمیل کرادے۔

غرض یہ کہ صورت مسئولہ میں وہ تعمیر کردہ مکان فقراء کی ملکیت میں دے دینا جائز ہے اور اس میں شرعی قباحت کو فقہاء رحمہم اللہ نے بطریق مذکور ختم کر کے جائز کر دیا ہے۔

خلاصہ کلام:

یہ ہے کہ مقصد مذکور کے لئے زکوٰۃ کی رقم کا استثمار شرعاً جائز ہے۔

نیز یہ کہ صورت مسئولہ میں تملیک کی شرط پوری کرنے کے لئے کسی کو ان فقراء کا وکیل بنایا جائے تو یہ شرط پوری ہو جائے گی۔

زکوٰۃ کے مال سے رہائشی مکانات یا دوکانیں تعمیر کر کے فقراء کو مالک بنا کر رہائش کے لئے یا تجارت کے لئے دے دیا جائے تو جائز ہے اور اس سے زکوٰۃ ادا ہو جائے گی۔



## اموال زکوٰۃ کا استثمار - شرعی ضوابط کی روشنی میں

مفتی نسیم احمد قاسمیؒ

زکوٰۃ اسلام کی ایک اہم ترین عبادت اور مقدس فریضہ ہے، جس کی فرضیت و اہمیت کا علاج قرآن کریم کی متعدد آیات اور احادیث کریمہ میں کیا گیا ہے، زکوٰۃ کی فرضیت کا مقصد ایسے معاشرہ کی تشکیل ہے جس میں دولت و ثروت چند اشخاص تک مرکوز نہ ہو اور اس پر چند افراد کا قبضہ نہ ہو، بلکہ غرباء و مساکین، اور ضرورت مندوں کو بھی اس سے فائدہ اٹھانے کا موقع دیا جائے۔

زکوٰۃ ایک مالی فریضہ ہے جس کی ادائیگی کے ذریعہ صاحب دولت و ثروت اپنے مال کی گندگی کو دور کرتا ہے، اور اسے بابرکت بناتا ہے اور زکوٰۃ کے ذریعہ غرباء و مساکین اور اصحاب حاجت کی ضرورت پوری کر کے رضاء الہی کا مستحق قرار پاتا ہے، چنانچہ اللہ تعالیٰ کا ارشاد ہے:

”خذ من أموالهم صدقة تطهرهم وتزكهم بها“ (سورہ توبہ: ۱۰۳)۔

(لے ان کے مال میں سے زکوٰۃ کہ پاک کرے تو ان کو اور بابرکت کرے تو ان کو اس کی وجہ سے)۔

زکوٰۃ کے مصارف اور مستحق زکوٰۃ کا تفصیلی تذکرہ کرتے ہوئے ارشاد باری ہے:

”إنما الصدقات للفقراء والمساكين والغامین علیہا والمؤلفة قلوبہم، و فی الرقاب والغارمین و فی سبیل اللہ و ابن السبیل فریضة من اللہ، واللہ علیہ حکیم“۔

(زکوٰۃ جو ہے سو وہ حق ہے مفلسوں کا اور محتاجوں کا اور زکوٰۃ کے کام پر جانے والوں کا اور جن کا دل پھر جانا منظور ہے اور گردنوں کے چھڑانے میں اور جو تاولان بھریں اور اللہ کے راستہ میں اور راہ کے مسافر کو ٹھہرایا ہوا ہے اللہ کا اور اللہ سب کچھ جاننے والا حکمت والا ہے)۔

”اس آیت کریمہ میں“ مصارف زکوٰۃ کا بیان ”إنما الصدقات للفقراء“ سے کیا گیا ہے ”انما“ حصر کے لئے ہے، اور الفقراء میں لام تملیک کے لئے ہے جس کا مطلب یہ ہے کہ زکوٰۃ کی ادائیگی کے لئے مستحقین زکوٰۃ کو زکوٰۃ کی رقم بطور تملیک دینا ضروری ہے، بغیر تملیک کے زکوٰۃ کی ادائیگی نہیں ہوگی، اس لئے اگر کسی نے مصارف زکوٰۃ میں سے کسی مصرف میں بغیر تملیک یا غیر مصرف میں زکوٰۃ کی رقم دے دی تو اس کی زکوٰۃ ادا نہیں ہوگی، لہذا مال زکوٰۃ کو مذکورہ بالا آٹھ مصارف کے علاوہ مساجد، پلوں مدارس کی تعمیر، نہروں کی کھودائی، راستوں کی تعمیر و درستگی، مردوں کی تکفین و تجہیز، کارخانے اور فیکٹریوں کی تعمیر، قرضوں کی ادائیگی، اور وسائل جہاد کی تیاری میں صرف کرنا درست نہیں ہوگا، کیونکہ ان تمام صورتوں میں تملیک نہیں پائی جاتی ہے۔

### ۱۔ اموال زکوٰۃ کا استثمار

(الف) زکوٰۃ کی رقوم کا استثمار، یعنی زکوٰۃ کی رقوم سے اس مقصد سے کارخانے، فیکٹریاں وغیرہ قائم کرنا کہ ان سے حاصل ہونے والے منافع کو زکوٰۃ کے مستحقین میں تقسیم کیا جائے، ایسا کرنا شرعی نقطہ نظر سے درست نہیں ہے، اور اس طرح فیکٹریوں اور کارخانوں کی تعمیر سے زکوٰۃ کی ادائیگی نہیں ہوگی، کیونکہ زکوٰۃ کی ادائیگی کے لئے شرعی ضروری ہے کہ زکوٰۃ کی رقوم کو تملیک کے طور پر مستحقین زکوٰۃ کو دیا جائے اور انہیں اموال زکوٰۃ کا مالک بنا دیا جائے کہ وہ جس طرح چاہیں ان میں تصرف کریں اور اس صورت میں ”تملیک مستحق“ مفقود ہے، لہذا زکوٰۃ کی ادائیگی نہیں ہوگی۔

(ب) زکوٰۃ کے اموال کے استثمار کے ناجائز ہونے کے اسباب و وجوہ حسب ذیل ہیں:

۱۔ اموال زکوٰۃ کے استثمار کی صورت میں مستحقین زکوٰۃ کو رقوم زکوٰۃ تملیک کے طور پر نہیں دی جاتی ہیں، بلکہ اصل رقم کو کارخانے میں لگا کر صرف اس

سابق نائب ناظم امارت شریعہ، پبلواری شریف



کے نفع کو فقراء و مساکین پر تقسیم کیا جاتا ہے اور اصل رقم مستحقین کے حوالے نہیں کی جاتی ہے، قرآن کریم میں اللہ تبارک و تعالیٰ زکوٰۃ کے آٹھ مصارف بیان کئے ہیں اور "انما الصدقات للفقراء" کے ذریعہ اس طرف اشارہ کیا ہے کہ ان مصارف میں تملیک کے طور پر زکوٰۃ کی رقم صرف کی جائے۔

۲۔ فقہائے کرام نے صراحت کی ہے کہ وہ تمام صورتیں جن میں تملیک مستحق نہیں پائی جاتی ہے زکوٰۃ کی ادائیگی نہیں ہوگی، چنانچہ صاحب "در مختار" نے مصارف زکوٰۃ کے ذیل میں ذکر کیا ہے:

"ویشترط أن يكون الصرف تملیكا لا إباحة كما مر لا یصرف إلى بناء نحو مسجد ولا إلى كفن میت وقضاء دينه"  
اور اس عبارت کے تحت علامہ ابن عابدین شامی نے تحریر کیا ہے:

"كبناء القناطر والسقايات وإصلاح الطرقات وكرى الأنهار والحج والجهاد وكل ما لا تملیک فيه"  
(رد المحتار ۲۰۲۲۲، نیز دیکھئے: البحر الرائق ۲۰۲۲۲، خلاصة الفتاوى ۱۰۲۲۲، المغنی ۲۰۲۲۲، الانصاف للمرداوی ۳۰۲۱۶، حلیۃ العلماء ۳۰۱۶۶)۔  
فیکٹری اور کارخانے کی اموال زکوٰۃ کے ذریعہ تعمیر کی صورت میں زکوٰۃ کی رقم فیکٹری اور کارخانے کی تعمیر پر صرف کر دی جاتی ہے اور اس سے حاصل ہونے والے منافع فقراء پر تقسیم کئے جاتے ہیں، صاحب "حلیۃ العلماء" نے امام ابوحنیفہ سے اس کے عدم جواز کا قول نقل کرتے ہوئے لکھا ہے:

"وقال أبو حنیفة یجوز إخراج القيمة فی ذلك، ولا یجوز إخراج المنافع" (حلیۃ العلماء فی معرفة مذاهب

الفقهاء ۳۰۱۶۶)

مذکورہ بالا عبارات معنیہ کا حاصل یہ ہے کہ زکوٰۃ کی ادائیگی کے لئے زکوٰۃ کی رقم کو مستحقین کو بطور تملیک دیکر مالک بنانا ضروری ہے اور زیر بحث مسئلہ میں تملیک کی شرط پوری نہیں ہو رہی ہے۔

۲/۳۔ زکوٰۃ کے مال سے رہائشی مکانات اور دکانوں کی تعمیر:

اسی طرح یہ صورت بھی شرعاً جائز اور درست نہیں ہے کہ زکوٰۃ کی رقم سے رہائشی مکانات، دکانیں تعمیر کر کے فقراء و مساکین کو رہائش یا تجارت کے لئے دیدیا جائے اور انہیں مکانات و دکانوں کا مالک نہ بنایا جائے، اس صورت میں بھی "تملیک مستحق" کے نہیں پائے جانے کی وجہ سے زکوٰۃ کی ادائیگی نہیں ہوگی، البتہ اگر فقراء میں زکوٰۃ کا مال نقدی صورت میں تقسیم کرنے کے بجائے ان کے لئے زکوٰۃ کے مال سے مکانات یا دکانیں تعمیر کر کے ان کی ملکیت میں دے دی جائیں اور ان پر فقراء کا مکمل قبضہ و دخل کر دیا جائے تو اس صورت میں چونکہ تملیک پائی جا رہی ہے، اس لئے زکوٰۃ کی ادائیگی ہو جائے گی، لیکن یہ صورت بہتر نہیں ہے، کیونکہ مقدار نصاب زکوٰۃ یا اس سے زیادہ ایک فقیر کو زکوٰۃ کی رقم دینا خلاف اولیٰ ہے۔

در مختار میں ہے:

"وكره إعطاء فقیر نصاباً أو أكثر" (در مختار مع الرد ۲۰۶۸)۔

☆☆☆

## استثمار باموال زکوٰۃ کی شکلیں

مولانا محمد نعمت اللہ ناظم

### استثمار زکوٰۃ کی شکلیں:

- ۱۔ زکوٰۃ کی رقم کسی مالدار کو دی جائے اور وہ اس سے فیکٹری وغیرہ قائم کر کے اس کے منافع کو غرباء اور دیگر مصارف زکوٰۃ میں تقسیم کرے۔
- ۲۔ زکوٰۃ کی رقم فقراء کے وکیل کو دے دی جائے اور وہ اس سے کارخانہ وغیرہ چلا کر اس کے منافع کو ان پر تقسیم کرے۔
- ۳۔ زکوٰۃ کی رقم مستحقین زکوٰۃ کو دی جائے اور ان میں کوئی ایک سربراہ اور مینیجر بن کر کوئی تجارت یا فیکٹری قائم کر کے اس کے منافع کو ان پر خرچ کرے۔

احکام:

استثمار زکوٰۃ کی پہلی صورت جائز نہیں، کیونکہ اس صورت میں تملیک نہیں پائی جا رہی ہے، اور زکوٰۃ کی ادائیگی کے لئے تملیک کا پایا جانا ضروری ہے۔

مسئلہ تملیک:

ادائیگی زکوٰۃ کی صحت کے لئے جمہور فقہاء کرام نے تملیک (مستحقین زکوٰۃ کو زکوٰۃ کا مالک بنادینا) کو شرط قرار دیا ہے، ڈاکٹر وہبہ زحیلی لکھتے ہیں:

”یشترط التملیک لصحة الأداء“ (الفقه الاسلامی وأدلته ۲، ۵۲)۔

استثمار زکوٰۃ کی تین صورتیں ہیں:

- ۱۔ زکوٰۃ کی رقم کسی مالدار کو دی جائے اور وہ اس سے فیکٹری وغیرہ قائم کر کے اس کے منافع کو غرباء اور دیگر مستحقین زکوٰۃ پر تقسیم کرے تو یہ صورت درست نہیں، کیونکہ تملیک کی شرط نہیں پائی جا رہی ہے۔
- ۲۔ زکوٰۃ کی رقم فقراء کے وکیلوں کو دے دی جائے، خواہ وہ مالدار ہی کیوں نہ ہو اور وہ اس سے کارخانہ وغیرہ چلا کر اس کے منافع کو ان پر تقسیم کرے تو یہ صورت جائز ہوگی، بشرطیکہ اس سے حاصل شدہ آمدنی انہیں فقراء کو دیدی جائے جن کی رقم سے فیکٹری کا قیام عمل میں آیا، ہاں اگر ان فقراء نے اگر اپنے مینیجر کو یہ اجازت دے رکھی ہے کہ اس سے حاصل شدہ آمدنی کو وہ جہاں چاہے خرچ کر سکتا ہے تو ایسی صورت میں اس وکیل (مینیجر) کو یہ اختیار ہوگا کہ وہ دوسرے غرباء کو بھی اس کی رقم دے۔
- ۳۔ زکوٰۃ کی رقم خود مستحقین زکوٰۃ کو دے دی جائے اور یہ لوگ بطور خود کسی کو اپنی رقم دے دیں اور وہ اس رقم کے ذریعہ کوئی فیکٹری لگائے تو یہ صورت بھی جائز ہوگی۔

جواب سوال (۲):

زکوٰۃ کی رقم سے اگر رہائشی مکانات یا دوکانیں تعمیر کر کے فقراء کو اس سے صرف نفع حاصل کرنے کے طریقہ پر دیا جائے اور انہیں اس کا مالک نہ بنایا جائے تو اس صورت میں باتفاق فقہاء اربعہ زکوٰۃ ادا نہیں ہوگی، کیونکہ زکوٰۃ کی ادائیگی میں تملیک شرط ہے جو یہاں نہیں پائی جا رہی ہے، بعض کتب فقہ میں تو اس طرح کا جزئیہ صراحت مذکور ہے کہ یہ صورت زکوٰۃ کی ادائیگی کے لئے کافی نہیں ہے اور بعض میں اشارۃ تملیک کے رکن ہونے کے سبب اس کا پتہ چلتا ہے۔

ط ریسرچ اسکالر جامعہ امام القریٰ مکہ مکرمہ

فقہ حنفی کی کتب متداولہ میں اس صورت کے بارے میں صراحتاً عدم ادائیگی زکوٰۃ کا قول منقول ہے، چنانچہ ”ردالمحتار“ میں ہے:

”فلو أسكن فقيرا اذاره سنة ناويا للزكوٰة لا يجزى به“ (ردالمحتار ۳۰۱۴۳)۔

اور ”ردالمحتار“ میں ہی بطور قاعدہ یہ ہے:

”ويشترط أن يكون الصرف تملكاً إباحة“

اسی طرح دوسرے تمام فقہاء کرام نے مال زکوٰۃ کی ادائیگی کی صحت کے لئے تملیک کو شرط قرار دیا ہے، چنانچہ ”امداد الاحکام“ (جلد سوم ۶۴) پر ”رحمۃ الامم“

اختلاف الامم“ سے نقل کیا گیا ہے:

”مال زکوٰۃ کو ایسے مواقع ہی پر صرف کرنا جن میں تملیک نہ ہو باتفاق ائمہ مذاہب و باجماع جملہ مجتہدین جائز نہیں ”رحمۃ الامم“ میں ہے:

”واتفقوا على منع الإخراج لبناء مسجد أو تكفين ميت“ (ایضاً ۳۰۲۹۱)۔

علماء کا اس پر اتفاق ہے کہ زکوٰۃ بنائے مسجد اور کفن میت میں صرف کرنا ممنوع ہے اور یہ اتفاق صرف ائمہ اربعہ کا ہی نہیں، بلکہ جملہ ائمہ مجتہدین کا اتفاق ہے، مثلاً اوزاعی، کحول، سفیان ثوری، حسن بصری وغیرہم، کیونکہ صاحب ”رحمۃ الامم“ نے اس کتاب میں اس کی تصریح کی ہے کہ جن مسئلہ میں ائمہ اربعہ کا اتفاق ہو اور کسی دوسرے کا اختلاف ہو تو میں مخالف کا قول بھی نقل کر دوں گا تاکہ مسئلہ کا اختلافی ہونا معلوم ہو جائے اور یہاں کسی کا اختلاف نقل نہیں کیا، اس سے معلوم ہوا کہ اس مسئلہ میں تمام مجتہدین کا اتفاق ہے (رحمۃ الامم فی اختلاف ائمہ ۳۰۲، ۳۰۵)۔

مذکورہ تفصیل سے یہ بات واضح ہو جاتی ہے کہ تمام ہی فقہاء و مجتہدین کرام نے زکوٰۃ کی صحت ادائیگی کے لئے تملیک کو شرط قرار دیا ہے اور زکوٰۃ کی رقم سے

مکانات تعمیر کر کے فقراء کو بغیر مالک بنائے ہوئے دینے میں تملیک کی شرط پائی نہیں جا رہی ہے، اس لئے اس صورت میں زکوٰۃ ادا نہ ہوگی۔

۳۔ زکوٰۃ کا مال تقسیم کرنے کے بجائے اگر اس سے فقراء کے لئے دوکانیں یا مکانات تعمیر کرا کے ان کی ملکیت میں دے دیا جائے تو فقہ حنفی کے مطابق یہ مطلقاً جائز ہے، کتب فقہ حنفی میں یہ مسئلہ زکوٰۃ کی ادائیگی قیمت کے ذریعہ کے ضمن میں مفصل ذکر کیا جاتا ہے۔

☆☆☆

## زکوٰۃ کے نئے مسائل

ڈاکٹر سید قدرت اللہ باتوی

۱۔ مسلمانوں کی موجودہ مفلوک الحالی اور معاشی پس ماندگی کا فوری تدارک ہو، تا کہ غریب مسلمان باطل مذاہب اور انکار کے شکار نہ ہو جائیں، مستحقین زکوٰۃ کے لئے مستقل ذرائع پیدا کرنا درست ہے، صدقات اور زکوٰۃ کے رقوم کا استعمار قلیل ترین مدت میں ہو، تا کہ مستحقین کے درمیان منافع کی تقسیم بھی ہو اور ملازمت بھی مل جائے، مگر اس کا روبرو میں شریک مستحقین زکوٰۃ کی اجرت عام مروج معیار سے بالاتر ہو۔

حصول زکوٰۃ کے کارندوں پر زکوٰۃ سے اجرت ادا کرنا شرعی مقررہ مدت میں شمار ہوتا ہے اور حصول زکوٰۃ پر انہیں اجرت دی جاتی ہے، زکوٰۃ کے مال سے اگر رہائشی مکانات یا دوکانیں تعمیر کر کے فقراء کو دیئے جائیں تو زکوٰۃ ادا ہو جائے گی اور فقراء کی وقتی ضرورت بھی پوری ہوگی۔

زکوٰۃ کے مال سے تعمیر کردہ مکانات یا دوکانیں فقراء کی ملکیت میں اس وقت دیئے جاسکتے ہیں جب تک وہ صاحب نصاب کی حد تک نہ پہنچیں اور یہ تملیک اسی وقت تک ہوگی۔

۲۔ جس طرح غریب طلباء یا یتیم خانہ کے ذمہ داروں کو تعلیمی و تربیتی ضروریات کے انتظام کی اجازت دی جاسکتی ہے، اسی طرح فقراء کو رہائشی مکان یا دوکان دیئے جاسکتے ہیں اور جب ان کی بڑھوتری حد نصاب تک پہنچ جائے دوسرے مستحقین زکوٰۃ کو دیئے جائیں تو زکوٰۃ ادا ہو جائے گی۔

۳۔ فقراء کو زکوٰۃ کی رقم سے تعمیر کردہ مکانات اور دوکانیں صرف صاحب نصاب کی حد تک رسائی ہونے تک ہی دیئے جائیں۔

☆☆☆

## زکوٰۃ سے سرمایہ کاری

نیاز احمد عبدالحمید طیب پوری

۱۔ (الف) نہیں۔

(ب) زکوٰۃ کی ادائیگی میں تعجیل تو جائز ہے، لیکن تاخیر درست نہیں، اور ضروری ہے کہ زکوٰۃ نکالنے کے بعد اسے مستحقین کے حوالہ کر دیا جائے، استعمار کی صورت میں زکوٰۃ کا مال روک لیا جاتا ہے اور مستحقین کے حوالے نہیں کیا جاتا ہے، صرف حاصل شدہ فائدہ ان کے حوالے کیا جاتا ہے، اگر ایسا کرنا ہے تو اسلامی بینکوں سے قرض لیکر کمپنیاں قائم کرنا جائز ہے، یا مالدار لوگ تعاون یا قرض دیں۔

(ج) ہماری سمجھ سے تملیک ضروری ہے اور زیر بحث صورت میں یہ شرط پوری نہیں ہوتی (تحفۃ الاحوذی شیخ الحدیث عبدالرحمن مبارک پوری ۱۹۲، ۱۹۳، ۱۹۴ مکتبہ نعیم منو)۔

۲۔ (الف): اس سے زکوٰۃ کی ادائیگی نہیں ہوگی۔

۳۔ ایسا کرنا صحیح ہے اور اس سے زکوٰۃ کی ادائیگی ہو جائے گی۔

☆☆☆

۱۔ استاد الجامعہ الاسلامیہ غیر المسلمون ڈومریا لئج سدا سنا سنا سنا، یونی۔

## اموال زکوٰۃ سے سرمایہ کاری

مولانا فضل الرحمن، حیدرآباد

دور حاضر کے مسلمان جن پریشان کن مراحل اور معاشی تنگی سے گزر رہے ہیں وہ محتاج بیان نہیں، چنانچہ وہ اپنی معاشی زندگی سے پریشان ہو کر اپنے دین و ایمان کو چند پیسوں کی لالچ میں فروخت کر رہے ہیں جس کے لئے ضروری ہے کہ کوئی ایسا نظم کیا جائے جس کے ذریعہ مسلم معاشرہ کی غربت دور ہو اور وہ اپنے دین و ایمان کی حفاظت کر سکیں اور جناب رسول اکرم صلی اللہ علیہ وسلم کے اس فرمان: "كاد الفقر أن يكفركم" کا مصداق نہ بنیں، لیکن سوال اول و ثانی میں جو صورت ذکر کی گئی ہے اس صورت میں زکوٰۃ ادا نہیں ہو سکتی، اس لئے کہ زکوٰۃ کی ادائیگی کے لئے ضروری ہے کہ تملیک پائی جائے، جیسا کہ ارشاد باری ہے: "وَأَتُوا الزَّكَاةَ" اور "ایٹاء" کہتے ہیں مالک بنادینے کو (بدائع ۲/۱۳۲)۔


چنانچہ فقہاء کرام کی مختلف عبارات سے یہ بات معلوم ہوتی ہے کہ اگر تملیک نہیں پائی گئی تو زکوٰۃ ادا نہیں ہوگی، اس لئے اگر کوئی شخص مسجدوں کی تعمیر، پلوں کی تعمیر اور میت کے کفن میں زکوٰۃ کی رقم صرف کرتا ہے تو زکوٰۃ ادا نہیں ہوگی، کیونکہ ان چیزوں میں تملیک کی کیفیت نہیں پائی جاتی ہے، چنانچہ علامہ کاسانی تحریر فرماتے ہیں:

”وعلیٰ هذا يخرج صرف الزکوٰۃ أى وجوه البر من بناء المساجد والرباطات والسقایات وإصلاح القناطرو تكفين الموق ودفنهم أنه لا يجوز، لأنه لم يوجد التملیک اصلاً“ (بدائع ۲/۱۳۲۔ بحر ۲/۲۲۲۔ ہندیہ ۱/۱۶۰ در مع الرد ۳/۲۱۱)۔

اسی طرح اگر زکوٰۃ کی رقم سے کھانا خرید کر فقراء کو بٹھا کر کھلاتا ہے تو تملیک نہ ہونے کی وجہ سے زکوٰۃ ادا نہیں ہوگی (دیکھئے: بدائع ۲/۱۳۳ فتح القدر ۲/۲۰۸)۔

البتہ اس کے لئے ایک صورت مناسب معلوم ہوتی ہے وہ یہ ہے کہ کسی بھی فقیر کو دوکان خرید کر اس کا مالک بنا دیا جائے تو اس صورت میں تملیک بھی ہو جائے گی اور شریعت کا جو مقصد ہے کہ انسان کسی کے سامنے دست سوال دراز نہ کرے وہ بھی پورا ہو جائے گا، کیونکہ زکوٰۃ کی کچھ رقم دینے کا نتیجہ یہ ہوتا ہے کہ وہ شخص اس کو کھاپی کر پھر دست سوال دراز کرتا ہے اور اگر کسی تجارت کا اس کو مالک بنا دیا جائے گا تو باری تعالیٰ سے توقع ہے کہ آئندہ یہ شخص بجائے سوال کرنے کے اعانت کرنے والا بن جائے گا اور کم سے کم سوال سے تو ضرور ہی بچ جائے گا۔

اور تیسرے سوال میں جو صورت مذکور ہے وہ صورت بہت ہی بہتر ہے، کیونکہ اصل تملیک ہے اور اس صورت میں تملیک پائی جا رہی ہے، چنانچہ حضرت مفتی رشید صاحب (احسن الفتاویٰ جلد ۳/۳۰۰) پر تحریر فرماتے ہیں کہ کسی بھی فقیر و مسکین کو گھر یا دوکان بنا کر مالک بنا دینا بلا کراہت جائز ہے۔



## اموال زکاۃ کا استثمار اور تملیک زکاۃ

مفتی عبدالرحیم قاسمی بانی مجتہد خیر العلوم جو پال۔

۱۔ قرآن مجید میں عموماً زکاۃ اور صدقات واجبہ کا لفظ "ایتاء" کے ساتھ ذکر کیا گیا ہے اور "ایتاء" کے معنی عطا کرنے کے ہیں اور قرآن میں صدقہ واجبہ ادا کرنے کو "ایتاء" کے لفظ کے ساتھ مخصوص کیا گیا ہے، اور ظاہر ہے کہ کسی کو کوئی چیز عطا کرنے کا مفہوم حقیقی یہی ہے کہ اس کو اس چیز کا مالک بنا دیا جائے اور علاوہ زکوٰۃ و صدقات کے بھی لفظ "ایتاء" قرآن کریم میں مالک بنا دینے کے لئے ہی استعمال ہوا ہے۔

دوسرے یہ کہ قرآن کریم میں زکاۃ کو صدقہ کے لفظ سے تعبیر کیا گیا ہے اور صدقہ کے معنی حقیقی یہی ہیں کہ کسی فقیر حاجت مند کو اس کا مالک بنا دیا جائے۔ کسی کو کھانا کھلا دینا یا رفاہ عام کے کاموں میں خرچ کرنا حقیقی معنی کے اعتبار سے صدقہ نہیں کہلاتا، شیخ ابن ہمام نے "فتح القدیر" میں فرمایا کہ حقیقت صدقہ کی یہی ہے کہ کسی فقیر کو اس مال کا مالک بنا دیا جائے، اسی طرح امام جصاص نے "احکام القرآن" میں فرمایا کہ لفظ "صدقہ" تملیک کا نام ہے، جمہور فقہاء اس پر متفق ہیں کہ زکاۃ کے معینہ آٹھ مصارف میں بھی زکاۃ کی ادائیگی کے لئے یہ شرط ہے کہ ان مصارف میں سے کسی مستحق کو مال زکاۃ پر مالکانہ قبضہ دے دیا جائے، بغیر مالکانہ قبضہ کے دیئے اگر کوئی مال انہی لوگوں کے فائدہ کے لئے خرچ کیا جائے تو زکوٰۃ ادا نہیں ہوگی، اسی وجہ سے ائمہ اربعہ اور جمہور فقہاء امت اس پر متفق ہیں کہ زکوٰۃ کی رقم کو مساجد یا مدارس، یا شفاخانے، یتیم خانے کی تعمیر میں، یا ان کی دوسری ضروریات میں صرف کرنا جائز نہیں، اگرچہ ان تمام چیزوں سے فائدہ ان فقراء کو پہنچتا ہے جو مصرف زکوٰۃ ہیں، مگر ان کا مالکانہ قبضہ ان چیزوں پر نہ ہونے کے سبب اس سے زکوٰۃ ادا نہیں ہوتی۔

البتہ یتیم خانوں میں اگر بچوں کا کھانا کپڑا وغیرہ مالکانہ حیثیت سے دیا جاتا ہے تو صرف اس خرچ کی حد تک رقم زکوٰۃ صرف ہو سکتی ہے، اسی طرح شفاخانوں میں جو رواد حاجت مند غرباء کو مالکانہ حیثیت سے دے دی جائے اس کی رقم زکوٰۃ میں محسوب ہو سکتی ہے، اسی طرح دینی مدارس کے غریب طلبہ کی خوراک پوشاک ہے، اسی طرح رفاہ عام کے سب کام، جیسے کنواں یا پبل یا سڑک وغیرہ کی تعمیر اگرچہ ان کا فائدہ مستحقین زکوٰۃ کو بھی ہوتا ہے، مگر ان کا مالکانہ قبضہ ہونے کے سبب اس زکوٰۃ کی ادائیگی نہیں ہوتی، ان مسائل میں چاروں ائمہ مجتہدین ابوحنیفہ، شافعی، احمد بن حنبل اور جمہور فقہاء امت متفق ہیں، شمس اللہ سرخسی نے اس مسئلہ کو امام محمد کی کتابوں کی "شرح مبسوط" اور "شرح سیر" میں پوری تحقیق اور تفصیل کے ساتھ لکھا ہے اور فقہاء شافعیہ، مالکیہ، حنبلیہ کی عام کتابوں میں اس کی تصریحات موجود ہیں (جوہر لفقہ)۔

مساجد و مدارس اسلامیہ اور غریبوں کے لئے شفاخانے وغیرہ بنانا مسلمانوں کے لئے بڑے ضروری اور اہم کام ہیں، ان میں خرچ کرنے کا اجر و ثواب بھی عظیم ہے، مسلمانوں کو زکوٰۃ کے علاوہ ان کاموں کے لئے مستقل چندہ کرنا ضروری ہو گیا ہے، زکوٰۃ کی رقم بہر حال ان کاموں پر خرچ کرنا درست نہیں (جوہر لفقہ ۱۰۶۶)۔

زکاۃ کا استثمار کرنے، یعنی زکاۃ کی رقم سے کارخانے، فیکٹریاں قائم کر کے حاصل شدہ منافع کو غریبوں کے درمیان تقسیم کرنے سے زکوٰۃ کی ادائیگی نہیں ہوگی۔

۲۔ کیونکہ کارخانے و فیکٹریاں قائم کرنے میں زکوٰۃ کی رقم لگادی گئی، مستحقین کو اس کا مالک نہیں بنایا گیا تو تملیک کی شرط نہیں پائی گئی۔ "مبسوط" میں ہے:

"والاصل فيه أن الواجب فيه فعل الايتاء في جزء من المال ولا يحصل الايتاء إلا بالتمليك. فكل قرينة خلت عن التملك لا تجزئ عن الزكاة" (مبسوط ۲۰۲)۔

زکاۃ میں اصل واجب ایتاء ہے اور ایتاء بغیر تملیک کے حاصل نہیں ہوتا لہذا جو قربت تملیک سے خالی ہو اس میں خرچ کرنے سے زکوٰۃ کی ادائیگی کافی نہ ہوگی۔

اور زکاۃ کو مساجد، خانقاہوں، قلعوں، سبیلوں اور پلوں کی تعمیر میں اور مردوں کو کفن دینے اور ان کو دفن کرے میں خرچ کرنا جائز نہیں، کیونکہ تملیک بالکل نہیں پائی گئی (بدائع ۳۹۲)۔

۲۔ زکوٰۃ کی رقم سے مکان یا دکان تعمیر کر کے تملیک کے بغیر غرباء کو دیا جائے تو زکوٰۃ ادا نہیں ہوگی۔

۳۔ جن مستحقین زکوٰۃ کو رہائش کے لئے واقعی مکان کی ضرورت ہے ان کو مکان کی تعمیر کے لئے زکوٰۃ کی رقم دی جاسکتی ہے، لیکن ایک ساتھ اتنی رقم نہ دی جائے کہ وہ گھر والوں پر تقسیم کی جائے تو وہ صاحب نصاب بن جائیں، وہ خود ہی مکان بنا سکیں یا اس کام کے لئے جو کمیٹی بنی ہو اس کو رقم حوالہ کر دیں اور کمیٹی والے اپنی نگرانی میں مکانات بنا دیں (فتاویٰ رحیمیہ ۱۶۱/۵)۔

مکان یا دکان تعمیر کر کے مستحقین کو مالک بنا دیا جائے تو اس کی گنجائش ہوگی۔ ☆ ☆ ☆

## زکوٰۃ کے مال کا استثمار

مولانا محمد مصطفیٰ قاسمی آواپوری

(الف) زکوٰۃ کی رقوم کا استثمار آپ صلی اللہ علیہ وسلم صحابہ کرام رضوان اللہ علیہم اجمعین، تابعین اور تبع تابعین، ائمہ اربعہ، جمہور علماء و فقہاء عظام سے ثابت و منقول نہیں ہے۔ اس میں کوئی شک نہیں کہ دور حاضر میں دنیا کے اکثر ممالک میں مسلمانوں کی مفلوک الحالی اور معاشی پسماندگی ناقابل بیان ہے، لیکن ان مجبور یوں کی آڑے کر زکوٰۃ کی رقوم سے اس مقصد سے کارخانے، فیکٹریاں وغیرہ قائم کرنا تاکہ ان سے حاصل ہونے والے منافع کو مستحقین زکوٰۃ میں تقسیم کیا جائے اور ان کا رخانوں میں فقراء کو ملازمت دے کر ان کے لئے روزگار فراہم کر دیا جائے، شرعی نقطہ نظر سے جائز نہیں ہے۔

زکوٰۃ کی رقوم سے کارخانے، فیکٹریاں وغیرہ قائم کرنے میں یہ خرابی اور دشواری مانع ہے کہ اس سے نفع حاصل ہونے کی صورت میں بجائے فقراء کے تعاون و امداد کے خود اقرباء پروری کے لوگ شکار بن کر رہ جائیں گے اور بالآخر فقراء کا استحصال ہوگا۔

مالک بنائے بغیر زکوٰۃ ادا نہیں ہوگی:

زکوٰۃ کے مال سے اگر رہائشی مکانات یا دوکانیں تعمیر کر کے فقراء کو رہائش یا تجارت کے لئے دیا جائے اور انہیں مکانات یا دوکانوں کا مالک نہ بنایا جائے تو اس طریقے سے زکوٰۃ کی ادائیگی نہیں ہوگی (بدائع الصنائع دور مختار وغیرہ)۔

ہو بہو اسی طرح کے سوال کے جواب میں حضرت مولانا محمد یوسف لدھیانوی رقمطراز ہیں:

”زکوٰۃ تب ادا ہوتی ہے جب محتاج کو مال زکوٰۃ کا مالک بنا دیا جائے اور زکوٰۃ دینے والے کا اس سے کوئی تعلق اور واسطہ نہ رہے آپ کے ذکر کردہ شرائط نامہ میں جو شرطیں ذکر کی گئیں ہیں وہ عاریت کی ہیں تملیک کی نہیں، لہذا ان شرائط کے ساتھ اگر کسی کو زکوٰۃ کی رقم سے فلیٹ بنا کر دیا گیا تو زکوٰۃ ادا نہیں ہوگی، زکوٰۃ کے ادا ہونے کی صورت یہی ہے کہ جن کو یہ فلیٹ دیئے جائیں ان کو مالک بنا کر دیا جائے اور ملکیت کے کاغذات سمیت ان کو مالکانہ حقوق دے دیئے جائیں کہ یہ لوگ ان فلیٹس میں جیسے چاہیں مالکانہ تصرف کریں اور جماعت کی طرف سے ان پر کوئی پابندی نہ ہو، اگر ان کو مالکانہ حقوق نہ دیئے گئے تو زکوٰۃ دینے والوں کی زکوٰۃ ادا نہیں ہوگی۔ اور ان پر لازم ہوگا کہ اپنی زکوٰۃ دوبارہ ادا کریں (آپ کے مسائل اور ان کا حل ۳۸۹، ۳۹۰)۔

مستحق کو زکوٰۃ سے مکان بنا کر دینا اور واپسی کی توقع کرنا

اس سوال کے جواب میں حضرت مولانا محمد یوسف لدھیانوی رقمطراز ہیں:

”ایسے غریب اور نادار لوگ جو نصاب کے بقدر اثاثہ نہ رکھتے ہوں ان کو زکوٰۃ دینا جائز ہے، اور اس کی صورت یہ ہو سکتی ہے کہ زکوٰۃ کی رقم سے مکان بنا کر ان کو مکان کا مالک بنا دیا جائے، ایسے غریب و ناداروں سے رقم کی واپسی کی توقع رکھنا عیب ہے، اس لئے رضا کارانہ واپسی کا سوال خارج از بحث ہے (آپ کے مسائل اور ان کا حل ۳۰۰)۔

فقراء کو مکانات یا دوکانیں دیں جائیں مگر مالکانہ حقوق نہ دیئے جائیں، یا قرض دہندگان فقراء کے قرضوں کو معاف کر دے، زکوٰۃ دہندگان اس رقوم سے مدارس اسلامیہ یا عصری یونیورسٹی، بینک، اسٹیڈیم، مارکیٹ، مساجد، پبل، پانی کی تنگی، تالاب، نہر، راستوں کی درستگی وغیرہ کر دے یا بنادے، معلم علوم اسلامیہ یا معلم علوم عصریہ کو اس مدد سے اس کی تنخواہ دے یا غنی طالب علم کو چاہئے وہ علوم اسلامیہ حاصل کر رہا ہو ان تمام صورتوں میں زکوٰۃ کی ادائیگی نہیں ہوگی، زکوٰۃ

دو ہندسگان پر لازم ہوگا کہ وہ لوگ پھر سے اپنی زکوٰۃ دوبارہ ادا کریں (بدائع الصنائع ۳۹۲-۳۹۱)۔

ان مذکورہ دلائل کی روشنی میں میری ذاتی رائے عدم جواز ہے۔

**مسکین کو مد زکوٰۃ سے مکان بنوا کر دینا:**

فقراء میں زکوٰۃ کا مال تقسیم کرنے کے بجائے اگر ان کے لئے زکوٰۃ کے مال سے مکانات یا دکانیں تعمیر کر کے ان کی ملکیت میں دے دی جائیں تو شرعی نقطہ نظر سے بلاشبہ جائز ہے اس میں کسی قسم کی شرعی قباحت یا کوئی شائبہ نہیں ہے، اس لئے کہ زکوٰۃ میں تملیک فقیر شرط ہے جو مکمل طور پر اس صورت میں تملیک فقیر پائی گئی، بایں طور یہ اقدام جائز ہے اور زکوٰۃ ادا ہوگئی (رد المحتار ۳۱۲)۔

ہو، ہوا سی طرح کے سوال کے جواب میں حضرت مولانا مفتی رشید احمد لدھیانوی لکھتے ہیں:

”اگر رقم مسکین کو نہیں دے، بلکہ اس رقم سے مکان خود بنوا کر دیا تو اس میں کراہت نہیں، اس لئے کہ اس سے مسکین صاحب نصاب نہیں ہوا، دوسری صورت یہ ہو سکتی ہے کہ تعمیر مکان کے تخمینہ کی کل رقم مسکین کو یکمشت نہ دے، بلکہ کچھ حصہ دیدے جب وہ تعمیر پر خرچ ہو جائے تو مزید کچھ حصہ دیدے اس طرح تعمیر کی تکمیل کرادے“ (احسن الفتاویٰ ۲۹۰، ۲۹۱، نیز دیکھئے: بدائع الصنائع ۳۹۲)۔

مسکین کو مد زکوٰۃ سے مکان یا دکان بنوا کر ان کی ملکیت میں دے دیا جائے، مسکین کی اجازت سے اس کا قرض مد زکوٰۃ سے ادا کر دیا جائے یا مسکین کے لئے کو دینی و عصری تعلیم پڑھا کر تعلیم یافتہ بنا دیا جائے، ہر صورت میں تملیک پائی جاتی ہے، اس لئے اس کے جواز میں کوئی کلام نہیں ہے، ان مذکورہ مدد دلائل کی روشنی میں میری ذاتی رائے جواز کی ہے۔





## رقوم زکوٰۃ کا استثماری اور مسئلہ تملیک

مولانا عطاء اللہ قادری

مد زکوٰۃ میں اس بات کا خیال رکھنا انتہائی ضروری ہے کہ زکوٰۃ کی رقوم اس طور پر خرچ کی جائیں کہ زکوٰۃ دہندگان کی زکوٰۃ ادا ہو جائے۔ ادا یعنی زکوٰۃ کے لئے تملیک رکن ہے، تملیک کا مطلب یہ ہوتا ہے کہ رقوم زکوٰۃ پر زکوٰۃ دہندگان کا بالواسطہ یا بلاواسطہ ہر طرح کا تعلق قطعی طور پر ختم ہو کر مستحقین زکوٰۃ کی نجی ملکیت ثابت ہو جائے، تاکہ وہ اپنی مرضی کے مطابق تصرف کر سکیں (بدائع الصنائع ۲۳۹)۔ صاحب بدائع تحریر فرماتے ہیں: ”وقد أمر الله تعالى الملاك بايتاء الزكوة لقوله عز وجل وآتوا الزكوة والاياء هو التملیک“۔ (حق تعالیٰ نے ایفاء زکوٰۃ کا حکم دیا ہے فرمایا زکوٰۃ دو اور دین لک بنانا ہے)۔ اس لئے بغیر تملیک، زکوٰۃ ادا نہیں ہوگی، چنانچہ فقہائے کرام فرماتے ہیں کہ اگر رقوم زکوٰۃ مستحقین کی ملکیت میں دیئے بغیر مستحقین ہی پر خرچ کر دی گئیں تب بھی زکوٰۃ ادا نہیں ہوگی۔

”إذا اشترى بالزكوة طعاماً فأطعم الفقراء غداء وعشاء ولم يدفعه عين الطعام إليهم لا يجوز لعدم التملیک“ (۲۳۹) (رقوم زکوٰۃ سے غلہ خرید کر فقراء کو دینے کے بجائے صبح و شام کھلادیا جائے تو زکوٰۃ ادا نہیں ہوگی، کیونکہ کہ تملیک نہیں ہے)۔ فقہی جزئیات میں یہاں تک صراحت ہے کہ اگر بنیت زکوٰۃ اپنا غلام آزاد کر دے یا رقوم زکوٰۃ سے غلام خرید کر آزاد کر دے تو زکوٰۃ ادا نہیں ہوگی، وجہ یہ ہے کہ تملیک نہیں ہے۔

تملیک کے سلسلہ میں یہ نکتہ بھی پیش نظر رہنا ضروری ہے کہ رقوم زکوٰۃ پر فقراء و مستحقین کی انفرادی طور پر نجی ملکیت ثابت ہونی چاہئے، نہ کہ اجتماعی ملکیت۔

”والأصل أنه لا بد لأداء الزكاة من تملیک من هو مستحق لها“ (التسهیل الضروري ۱۳۱-۱۳۰)۔

(اصول یہ ہے کہ ادا یعنی زکوٰۃ کے لئے مستحق زکوٰۃ کا مالک بننا ضروری ہے)۔

حاصل کلام یہ کہ ادا یعنی زکوٰۃ کے لئے مستحق زکوٰۃ کو مالک بنانا ضروری ہے۔

مستحق زکوٰۃ کی انفرادی اور نجی ملکیت ثابت ہونی چاہئے، ان چند تمہیدوں کی روشنی میں کہا جاسکتا ہے:

۱۔ (الف) صورت مسؤلہ شرعی نقطہ نظر سے جائز نہیں، کیونکہ کارخانے اور فیکٹریاں کسی کی ملک نہیں ہوں گی۔

(ب) اموال زکوٰۃ کا استثماری جائز ہے، کیونکہ اس سے رکن زکوٰۃ فوت ہو جائے گا۔

(ج) زکوٰۃ کی ادا یعنی کے لئے تملیک ضروری (بمعنی رکن) ہے، اور زیر بحث مسئلہ میں یہ تملیک مفقود ہے۔

۲۔ زکوٰۃ کے مال سے اگر رہائشی مکانات یا دکانیں تعمیر کر کے فقراء کو رہائش یا تجارت کے لئے دے دیا جائے اور انہیں مالک نہ بنایا جائے تو زکوٰۃ ادا نہیں ہوگی اور ایسا کرنا جائز نہیں ہے۔

۳۔ اگر فقراء کو اموال زکوٰۃ سے تعمیر شدہ دکان اور مکانات کا مالک بنا دیا جائے تو زکوٰۃ ادا ہو جائے گی اور ایسا کرنا جائز ہوگا، بشرطیکہ مکانات یا دکانوں کی مالیت مقدار نصاب کو نہ پہنچتی ہو۔

”وكره أبو حنيفة أن يعطى أحد من المساكين مقدار نصاب“ (بدایہ المجتہد ۲۸۶)۔

(امام ابو حنیفہ نے ایک مسکین کو بقدر نصاب زکوٰۃ دینا مکروہ قرار دیا ہے)۔

☆☆☆

## اموال زکوٰۃ کا استثمار

مولانا محمد صادق مبارک پوری<sup>ط</sup>

۱۔ (الف) احقر کے خیال میں زکوٰۃ کی رقم کا استثمار درست نہیں ہے (مستفاد از فتاویٰ رحیمیہ ۸/۲)۔

(ب) اموال زکوٰۃ کا استثمار متعدد وجوہ سے جائز نہیں ہے۔

۱۔ استثمار کی صورت میں نفع کا ہونا کوئی یقینی نہیں ہے، ہو سکتا ہے کہ نقصان ہو جائے رقم اصل زکوٰۃ سے کم ہو جائے تو پوری زکوٰۃ مستحق تک نہیں پہنچے گی۔

۲۔ احقر کے علم و مطالعہ میں رسول اللہ صلی اللہ علیہ وسلم صحابہ کرامؓ، تابعین عظامؓ اور فقہائے متقدمین کے دور میں زکوٰۃ کے استثمار کا تصور نہیں تھا۔ اگر یہ طریقہ درست ہوتا تو ضروری اس کو اپنایا جاتا۔

(ج) زکوٰۃ کی ادائیگی کے لئے تملیک ضروری ہے۔

۲۔ زکوٰۃ کے مال سے رہائشی مکانات، یادوکانیں تعمیر کر کے فقراء کو رہائش یا تجارت کے لئے دینے سے زکوٰۃ ادا نہ ہوگی۔

”در مختار“ میں ہے: ”فلو أسكن فقير اداره سنة ناويا للزكوٰة لا يجزيه“ (۲۰۲ کذا فی طحاوی علی المراقی ۳۸۹)۔

۳۔ زکوٰۃ کے مال سے مکانات یا یادوکانیں تعمیر کر کے فقراء وغیرہ کو ان کا مالک بنانے سے زکوٰۃ ادا ہو جائے گی (آپ کے مسائل اور ان کا حل ۳۰۰/۳)۔

لیکن ایسا کرنا اچھا نہیں ہے، کیونکہ معلوم نہیں ہے کہ فقیر کو اس وقت کس چیز کی سب سے زیادہ ضرورت ہے۔

☆☆☆

## زکوٰۃ کے نئے مسائل

مولانا محمد یعقوب قاسمی<sup>ط</sup>

۱۔ الف سوال میں مذکورہ صورت شرعاً درست نہیں، اس لئے کہ اس میں تملیک نہیں پائی جاتی ہے، حالانکہ ادائیگی زکوٰۃ کے واسطے تملیک شرط ہے۔

(ب) زکوٰۃ کی ادائیگی کے لئے تملیک شرط ہے اور زیر بحث مسئلہ میں تملیک مفقود ہے اور اموال زکوٰۃ کا استثمار کسی بھی حالت میں شرعاً جائز نہیں۔

(ج) زکوٰۃ اور تمام صدقات واجبہ میں تملیک شرط ہے، یعنی کسی مستحق کی ملکیت میں دے دینا، نیز اباحت، یعنی مالک بنانے کے بجائے صرف استعمال کرنے کی اجازت دینا کافی نہیں، لہذا مکان یا یادوکان بنا کر فقراء کو اس کا مالک بنانا ضروری ہے، اس کے بغیر زکوٰۃ شرعاً ادا نہ ہوگی، چنانچہ ”بحر الرائق“ میں ہے:

”ادائیگی زکوٰۃ کے لئے شرط یہ ہے کہ زکوٰۃ کے مال کا کسی فقیر مسلم کو مالک بنا دینا اور وہ فقیر ہاشمی یا زکوٰۃ دینے والے کا آقا نہ ہو اور مالک بنانے والے کی منفعت اس زکوٰۃ کے مال سے بالکل ختم ہو، اللہ تعالیٰ کے فرمان کی وجہ سے اور زکوٰۃ ادا کرو، اور زکوٰۃ کا دینا وہ مالک بنانا ہے، اور اس کی مراد یہ ہے کہ اپنے مال کے ایک حصہ کا مالک بنانا ہے، اور اس سے مراد مال کا چالیسواں حصہ ہے، یا وہ جزء ہے جو کہ چالیسواں حصہ کے قائم مقام ہو“ (کنز الدقائق مع بحر الرائق ۲۰۱/۲)۔

۳۔ زکوٰۃ کے مال سے اگر رہائشی مکانات یا یادوکانیں تعمیر کر کے فقراء و مساکین کو رہائش کے لئے یا تجارت کے لئے دی جائے اور انہیں اس کا مالک نہ بنایا جائے تو زکوٰۃ شرعاً ادا نہ ہوگی۔

زکوٰۃ کے مال سے مکانات یا یادوکانیں تعمیر کر کے فقراء و مساکین کی ملکیت میں دے دی جائے تو اس سے زکوٰۃ ادا ہو جائے گی، البتہ اس صورت میں مکان کی ملکیت کا اعتبار ہوگا، نہ کہ اس کی تعمیر پر صرف شدہ رقم کا۔

☆☆☆

ط استاذ جامعہ احیاء العلوم مبارک پور، منظم گزٹھ

ع مفتی امداد العلوم زید پور۔

## اموال زکوٰۃ کی سرمایہ کاری

مولانا نعیم اختر قاسمی استاذ مدرسہ ادا العلوم کوپانچ، ضلع منو (پولی)

اسلام نے جہاں ایک طرف اس محتاج طبقہ کی ضروریات، انسانی ہمدردی کی بناء پر پوری کرنے کا واسطہ دیا ہے وہیں ان کو فقر و فاقہ کے دلدل سے نکالنے اور معاشی تحفظ فراہم کرنے کے لئے ان کے لئے ایک محفوظ فنڈ قائم کر کے اسے مستقل عبادت کا درجہ بھی دیا ہے، اس عبادت کے بجالانے پر دینوی و اخروی کا میابی اور کوتاہی کی صورت میں دارین کی ناکامی اور سزا و عقاب سے ڈرایا ہے۔

مال و دولت کی یہ قدرتی تقسیم ایسی ہے کہ اگر مال دار لوگ اپنے مال کی باضابطہ زکوٰۃ نکال کر مصرف میں اسے صحیح طور پر خرچ کریں تو پچھڑے طبقہ کا کوئی فرد شاید اس سے محروم نہ رہے، جیسا کہ اس کے متعلق حدیث شاہد ہے:

”إِنَّ اللَّهَ فَرَضَ عَلَى الْأَغْنِيَاءِ فِي أَمْوَالِهِمْ بِقَدْرِ مَا يَكْفِي فَقَرَاءَهُمْ، وَإِنْ جَاعُوا وَعَرُوا وَجَاهَدُوا فَمِنَعِ الْأَغْنِيَاءِ وَحَقَّ عَلَى اللَّهِ أَنْ يَجَاسِبَهُمْ يَوْمَ الْقِيَامَةِ وَيُعَذِّبَهُمْ عَلَيْهِ“ (کنز العمال ۴۰۲۳۰)

۱۔ (اللہ نے اہل دولت پر جو زکوٰۃ فرض کی ہے وہ اتنی مقدار ہے کہ فقراء کے لئے کافی ہو جائے اگر یہ بھوکے، بے لباس اور پریشان رہیں تو یہ اغنیاء کے فرائض زکوٰۃ ادا نہ کرنے کی وجہ سے ہوگا، اور اللہ تعالیٰ کو حق ہے کہ وہ قیامت کے دن ان کا محاسبہ کریں اور ان کو اس پر عذاب دیں۔)

اور نیا نے خلافت راشدہ کا وہ زریں عہد بھی دیکھا ہے کہ ایک شخص زکوٰۃ کی رقم لے کر مستحق کو تلاش کرتا پھرتا، مگر وہ ناکام ہو کر واپس آتا۔

خلافت اسلامی کے زوال کے بعد نہ بیت المال رہا اور نہ زکوٰۃ کا اجتماعی نظام، ہندوستان جہاں ایک اندازہ کے مطابق ہر سال تقریباً پانچ سو کروڑ روپے کی زکوٰۃ نکالی جاتی ہے، لیکن اس کے اجتماعی نظام کے فقدان اور اس کی بے ضابطہ تقسیم کی وجہ سے اس کا خاطر خواہ نتیجہ برآمد نہیں ہو رہا ہے، آج بھی غریب طبقہ اپنی حالت پر برقرار ہے۔

ایسی صورت میں مسئلہ مال زکوٰۃ کے استثمار کا نہیں جس کی بناء پر ہم اپنی قوم سے غربت و افلاس کو دور کر سکیں، بلکہ ضرورت اس بات کی ہے کہ اولاً: زکوٰۃ کی حقیقت، اس کے دینے کے اجر و ثواب اور نہ دینے کی سزا و عقاب کو لوگوں کے ذہنوں میں جاگزیں کر کے زکوٰۃ ادا کرنے کا پورے ملک اور پورے معاشرہ میں ماحول پیدا کیا جائے، تاکہ جو لوگ سرے سے زکوٰۃ ہی نہیں نکالتے یا اگر نکالتے ہیں تو صرف اندازہ کر کے ادا کر دیتے ہیں وہ باضابطہ طور پر زکوٰۃ نکالیں۔

ثانیاً: زکوٰۃ کے اجتماعی نظام کے قیام کی جانب پیش قدمی کی جائے تاکہ سارے مستحقین کی رعایت کے ساتھ مال زکوٰۃ کی تقسیم عمل میں آسکے، امید کہ ان شاء اللہ اس سے زکوٰۃ کی برکات کھلی آنکھوں نظر آنے لگے گی۔

مال زکوٰۃ کے استثمار کا مقصد، خواہ بظاہر کتنا ہی خوشنما اور دلکش کیوں نہ ہو بہت سی قباحتوں کو ہے۔

- (۱) اس کے اندر مال زکوٰۃ کی تملیک نہیں ہو پاتی، جبکہ فقہاء زکوٰۃ کی ادائیگی کے لئے تملیک کو لازمی شرط قرار دیتے ہیں۔
- (۲) ایسے کارخانوں اور فیڈلٹیوں میں نفع ہونے کی ضمانت اور گارنٹی نہیں دی جاسکتی، نقصان ہونے کی صورت میں مستحقین کی حق تلفی ہوگی۔
- (۳) سابقہ زمانہ میں اس کی کوئی نظیر نہیں ملتی۔

زکوٰۃ کی ادائیگی کے صحیح ہونے کے لئے تملیک ضروری ہے، اس کی رو سے ہر وہ صورت درست ہوگی جس میں تملیک پائی جائے اور وہ صورت درست نہ ہوگی جس میں تملیک نہ پائی جائے۔

جیسے پلوں، نہروں کی تعمیر اور راستوں کی اصلاح کے لئے خرچ کرنا، زکوٰۃ کا مقصد و فقراء کی ضروریات کی تکمیل ہے، لہذا اس کی حالت پر نظر کرتے ہوئے جو اس کے حق میں زیادہ مفید ہو وہ دینا بہتر ہے، خواہ نقد مال ادا کرے یا اس سے دوکان یا مکان خرید کر اس کی ملکیت میں دے۔ ☆☆☆

## استثمار باموال زکوٰۃ کا شرعی جواز

مولانا شوکت صبا

اسلام میں ضرورت مندوں اور حاجت مندوں کی حاجت پوری کرنا اور ان کی ہر ممکن امداد کرنا نہایت ہی اچھی بات ہے، بلکہ انسانیت کے ناطے لازم و ضروری ہے، فقیروں اور بے روزگار غریبوں کے لئے روزگار فراہم کرنا اور اس کے لئے مختلف قسم کی اسکیموں کا قیام نہایت ہی ضرورت اور وقت کا اہم تقاضہ ہے، خصوصاً ان ممالک میں جہاں مسلمانوں کی مالی حالت کافی خستہ اور معیشت تباہ و برباد ہو چکی ہے اور اسلام و مسلمان کے دشمن مسلمانوں کی مفلوک الحالی، معاشی پسماندگی اور اقتصادی بدحالی سے فائدہ اٹھا کر ان غریب اور بھولے بھالے مسلمانوں کے ایمان اور عقیدے پر ڈاکہ ڈال رہے ہیں، ان حالات میں ان کو فقرو فاقہ اور اندیشہ ارتداد سے بچانے کے لئے کوئی ایسا لائحہ عمل تیار کرنا کہ جس سے یہ مقاصد بخوبی حاصل ہو سکیں بہت بہتر اقدام ہے، لیکن اس کے لئے غیر شرعی طریقے اختیار کرنے کی قطعاً گنجائش نہیں مل سکتی، چنانچہ اس مقصد کے لئے رقوم زکوٰۃ کا استثمار باس طور کہ اس مقصد کے ماحصول کے لئے زکوٰۃ کی رقم سے فیکٹریاں وغیرہ قائم کی جائیں، اور اس کے منافع کو فقراء پر تقسیم کیا جائے اور ملازمت بھی انہیں کو دی جائے درست معلوم نہیں ہوتا، اس لئے کہ اللہ تعالیٰ نے مضارف زکوٰۃ کو اصناف ثمانیہ میں محدود کر دیا (سورہ توبہ: ۶۰)، اور زکوٰۃ کی ادائیگی کی صحت کے لئے تملیک، یعنی فقراء کو مالک بنانے کی شرط ضروری قرار دی گئی ہے، لہذا تملیک کا رخانے وغیرہ قائم کرنا درست نہیں ہوگا اگرچہ فقراء و مساکین ہی کے لئے کیوں نہ ہو، البتہ ان رقوم زکوٰۃ کا فقراء کو مالک بنا دیا جائے اور پھر ان کی اجازت اور رضامندی سے فیکٹریاں وغیرہ قائم کی جائے اور اس کے لئے ایسا مستحکم نظام قائم کیا جائے کہ اس کا نفع مستمر ہو اور اس کے منافع اور اصل دونوں فقراء ہی کے لئے ہوں تو یہ شکل بلاشبہ جائز و درست ہوگی۔

دوسری شکل یہ ہو سکتی ہے کہ فقراء کی طرف سے بطور وکالت رقوم زکوٰۃ پر قبضہ کر کے کارخانے وغیرہ قائم کئے جائیں اور اس کی آمدنی ان فقراء اور مساکین پر حسب ضرورت خرچ کی جائے جس کی وجہ سے وہ حضرات فقرو فاقہ کے دلدل سے نکل جائیں اور خطرہ ارتداد بھی ان سے نکل جائے اور شریعت میں زکوٰۃ کی ادائیگی کے لئے تملیک کی جو بنیادی شرط ہے اس کی بھی رعایت ہو جائے، یہ دونوں طریقے اس مقصد کے حصول کے لئے موثر ہو سکتے ہیں۔

لہذا مطلقاً اموال زکوٰۃ کا استثمار درست نہیں ہوگا، کیونکہ اگر مطلق اس کی اجازت دے دی جائے تو اس میں غمت ربودہ ہوگا اور بجائے اس کے کہ یہ فقراء کے فقرو فاقہ اور حاجت مندوں کی حاجت روائی ہونے کا سبب بنے، مزید ان کے نقصانات کے باعث بن سکتے ہیں۔

دیانت کے اس فقدان اور مادی دور میں، جبکہ عام انسان دولت کے پیچھے بھاگ رہا ہے، اس بہانے کتنی فیکٹریاں اور کارخانوں کا قیام اور اموال زکوٰۃ میں دھاندلیاں شروع ہو جائیں گی اور جو اصل مقصد ہے وہ فوت ہو جائے گا یا اس کے حصول میں کافی کمی آجائے گی، علاوہ ازیں زکوٰۃ کی ادائیگی کے لئے تملیک جو بنیادی شرط ہے اموال زکوٰۃ سے کارخانے اور فیکٹریاں محض اس مقصد کے لئے کہ اس کے منافع کو مستحقین زکوٰۃ میں تقسیم کی جائے گی، قائم کرنے سے حاصل نہیں ہوگا۔

چنانچہ کتب حنفیہ، شافعیہ اور حنبلیہ سے زکوٰۃ کی ادائیگی کے لئے تملیک کا شرط ہونا بالکل واضح ہے۔

چنانچہ علامہ ابن عابدین تحریر کرتے ہیں:

” (قوله نحو مسجد) كبناء القناطير والسقايات واصلاح الطرقات وكبرى الأثفار والحج والجهاد وكل ما لا تملیک فيه“ (رد المحتار ۲۰۶۲)۔

ایک جگہ تحریر فرماتے ہیں: ”ویشترط أن يكون الصرف تملیکاً لإباحة“ (حوالہ مذکور باب الصرف)۔

اور علامہ ابن نجیم لکھتے ہیں:

”الزکوٰۃ لا تتأدی إلا بتملیک عین متقومة“ (البحر الرائق ۲-۲۵۱)۔  
علامہ ابن قدامہ رقمطراز ہیں:

”لا يجوز صرف الزکوٰۃ إلى غیر من ذکر الله تعالى من بناء المسجد والقناطر والسقایات وإصلاح الطرقات... وأشباہ ذلك من القرب التي لم يذكرها الله تعالى“ (المغنی مع الشرح الكبير ۲۰۵۲)۔  
اور علامہ نووی رقم فرماتے ہیں:

”ويجب صرف جميع الصدقات إلى ثمانية أصناف وهم الفقراء والمساكين والعاملون عليها إلى الآخر“  
(المجموع شرح المذهب ۶۱۴۳)۔

فقہاء کرام کی مذکورہ بالا عبارتوں سے صاف معلوم ہوتا ہے کہ زکوٰۃ کی ادائیگی کے لئے تملیک بنیادی شرط ہے، لہذا تملیک پائی جائے گی جب ہی زکوٰۃ درست ہوگی، چنانچہ فقہاء نے صراحت کی ہے کہ اگر کوئی شخص زکوٰۃ کی نیت سے ایک فقیر کو سال بھر اپنے گھر میں سکونت اختیار کرنے کی اجازت دیدے تو اس سے زکوٰۃ ادا نہیں ہوتی، اس لئے کہ زکوٰۃ کی ادائیگی کا تعلق عین مقوم کی تملیک سے ہوتا ہے، نہ کہ اس کی منفعت سے اور یہاں پر فقیر نے عین سے نہیں، بلکہ اس منافع سے فائدہ حاصل کیا، اور اسی کا مالک رہا ہے، اس لئے زکوٰۃ ادا نہیں ہوگی۔

اس لئے زکوٰۃ کے مال سے اگر رہائشی مکانات یا دوکانیں تعمیر کر کے فقراء کو رہائش یا تجارت کے لئے دیدیا جائے اور انہیں مکانات اور دوکانوں کا مستقل مالک نہ بنایا جائے تو تملیک نہ پائے جانے کی وجہ سے زکوٰۃ ادا نہیں ہوگی۔

۳۔ فقراء اور مساکین کو مختلف اوقات میں مختلف قسم کی ضرورتیں درپیش ہوتی ہیں، اس لئے ان کو ضرورت کا لحاظ کرتے ہوئے اسی کے مطابق ان کی ضرورت کی تکمیل نہایت ہی موزوں اور مناسب ہے، اب اگر فقراء کو مکان و دوکان کی ضرورت ہو اور رقوم زکوٰۃ نقد دینے کے بجائے ان رقوم سے مکان و دوکان بنادی جائے اور پھر ان کو مستقل طور پر اس کا مالک بنا دیا جائے تو یہ بہت ہی بہتر ہے، اور ایک غریب و محتاج کی اہم ضرورت کی تکمیل ہے جو یقیناً اس کے لئے بڑا مفید ہوگا اور وہ فقراء ایک بہت بڑی مشکل سے نجات پائیں گے، حاصل یہ ہے کہ حالات کو دیکھ کر فقراء کی مختلف طریقوں سے مدد کی جائے تو زیادہ بہتر اور موثر ہوگا۔

☆☆☆

## اموال زکوٰۃ کی سرمایہ کاری کا شرعی حکم

مولانا فلاح الدین قاسمی

مذکورہ صورت میں اگر زکوٰۃ کے رقوم کا استثمار جو فقراء یا ان کے نائبین کریں تو استثمار جائز و درست ہے، اور اس صورت میں تملیک کی شرط بھی پوری ہے، اس کی صورت یہ ہے کہ زکوٰۃ کی رقوم اولاً فقراء کو دی جائے پھر وہ لوگ خود یا اپنا نائب بنا کر کارخانے اور فیکٹریاں تعمیر کرنے پر صرف کریں اور اگر مزین خود مستثمر ہوں تو بھی صحیح ہے مگر زکوٰۃ ابھی ادا نہیں ہوگی، اس لئے کہ ادائیگی زکوٰۃ کے لئے تملیک شرط ہے جو صرف کارخانے اور فیکٹریاں قائم کرنے سے پوری نہیں ہوگی، البتہ جب اس سے حاصل شدہ منافع کو فقراء کے مابین بنیت زکوٰۃ تقسیم کریں گے تو بقدر تقسیم زکوٰۃ ادا ہوتی جائے گی، البتہ ادا زکوٰۃ میں تاخیر ہوگی، مگر بعض حنفیہ کے نزدیک اداء میں تاخیر کی گنجائش ہے، بلکہ علامہ کاسانی نے عام مشائخ کا یہی مذہب نقل کیا ہے،

دوسرا سوال یہ ہے کہ زکوٰۃ کے مال سے اگر رہائشی مکانات یا دکانیں تعمیر کر کے فقراء کو رہائش یا تجارت کے لئے دے دیا جائے اور انہیں مکانات، دکانوں کا مالک نہ بنایا جائے تو اس سے زکوٰۃ کی ادائیگی ہو جائے گی یا نہیں؟

ادائیگی زکوٰۃ کے لئے تملیک شرط ہے، اور تملیک منفعہ کی بھی ہو سکتی ہے، جیسے اجارہ، اور تملیک عین کی بھی ہو سکتی ہے، جیسے بیع و شراء۔

فقہاء کی صراحت یہ ہے کہ ادائیگی زکوٰۃ کے لئے عین مقوم ہی کا مالک بنانا ضروری ہے، منفعہ کی تملیک سے زکوٰۃ ادا نہیں ہوگی، لہذا اگر کوئی شخص بنیت زکوٰۃ چندوں کے لئے کسی فقیر کو مکان صرف رہنے کے لئے دے اور اس کا مالک نہ بنائے تو زکوٰۃ ادا نہیں ہوگی، کیونکہ یہ تملیک منفعہ ہے اور منفعہ مقوم نہیں ہوتی، جیسا کہ علامہ ابن نجیم نے ”الکشف الکبیر“ کے حوالہ سے ”البحر الرائق“ میں تحریر فرمایا ہے: ”الزکوٰۃ لا تتأدی إلا بتملیک عین مقوم حتی لو أسکن الفقیر داره سنة بینة الزکوٰۃ لا یجزئہ، لأن المنفعة لبست بعین مقوم“ (البحر الرائق ۲: ۲۵۲)۔

بلکہ ائمہ ثلاثہ حضرت امام مالک، وشافعی، و احمد بن حنبل رحمہم اللہ کے نزدیک تو اسی عین سے زکوٰۃ نکالنا ضروری ہے جس میں زکوٰۃ واجب ہوئی ہے، قیمت ادا کرنا جائز ہی نہیں ہے، جیسا کہ ”المجموع“ میں ہے:

”وقد ذکرنا أن مذهبنا أنه لا یجوز إخراج القيمة فی شی من الزکوات، وبه قال مالک أحمد“ (المجموع ۵: ۲۲۵۶)۔

لہذا ان کے نزدیک تو بدرجہ اولیٰ عین مقوم کی ہی تملیک ضروری ہے، کیونکہ زکوٰۃ عین مقوم پر ہی واجب ہوتی ہے اور عین مقوم ہی کی تملیک اس لئے ضروری ہے کہ مالدار پر زکوٰۃ لازم کرنے کی ایک حکمت فقراء کی حاجت روائی بھی ہے اور اس حکمت کی تکمیل تب ہی ہو سکتی ہے، جبکہ بحسب امکان عین اموال کو امراء اور فقراء کے مابین مشترک رکھا جائے اور امراء کی طرح فقراء بھی مال اور عین کے مالک ہوں، تاکہ ان کی طرح یہ بھی ہر طرح کا تصرف کر سکیں اور اپنی تمام ضروریات پوری کر سکیں۔

اب آخری سوال یہ ہے کہ فقراء میں زکوٰۃ کا مال تقسیم کرنے کے بجائے اگر ان کے لئے زکوٰۃ کے مال سے مکانات یا دکانیں تعمیر کر کے ان کی ملکیت میں دے دی جائیں تو اس کا شرعی حکم کیا ہے؟

اس بارے میں عرض ہے کہ: ناقبل میں یہ امر واضح ہو چکا ہے کہ تملیک کے بغیر زکوٰۃ ادا نہیں ہوگی، نیز دوسرے کے مال میں اس کی اجازت کے بغیر تصرف جائز نہیں، لہذا اگر زکوٰۃ کی رقم سے خود مزکی مکانات یا دکانیں تعمیر کر کے بنیت زکوٰۃ فقراء کی ملکیت میں دے دیتا ہے تو یہ جائز ہے، اور شرعاً اس میں کوئی قباحت نہیں، کیونکہ حنفیہ کے نزدیک خلاف جنس سے زکوٰۃ ادا کرنا جائز ہے، البتہ خلاف جنس کی صورت میں چونکہ قیمت کا اعتبار ہوتا ہے، اس لئے مکانات یا دکانوں کی جتنی قیمت ہوگی اسی قدر زکوٰۃ ادا ہوگی، چنانچہ علامہ شامی فرماتے ہیں:

”وأجمع أنه لو أدى من خلاف جنسه اعتبرت القيمة... فإن أدا القيمة وقعت عن القدر المستحق“ (شامی کتاب الزکوٰۃ)۔

کیونکہ اصل مال زکوٰۃ یہ مکانات اور دکانیں ہیں، نہ کہ وہ رقوم جس سے یہ چیزیں تعمیر کرائی گئی ہیں، اور اگر مزکی نے زکوٰۃ کی رقم فقیر کو دینے کے لئے کسی کو دیا ہے تو فقیر کو دینے سے پہلے اس کے لئے مکانات یا دکانیں تعمیر کرنا جائز نہیں، کیونکہ یہ دوسرے کے مال میں اس کی اجازت کے بغیر تصرف کرنا ہے۔ ☆☆☆

## استثمار باموال زکوٰۃ

حکیم ظل الرحمن، دہلی

۱۔ (الف) زکوٰۃ کی رقم سے اس مقصد سے کارخانے، فیکٹریاں وغیرہ قائم کرنا اور ان سے حاصل ہونے والے منافع کو مستحقین زکوٰۃ میں تقسیم کرنا کہ ان کارخانوں میں فقراء کو ملازمت دے کر ان کے لئے روزگار فراہم کر دیا جائے، شرعی نقطہ نظر سے جائز ہے یا نہیں؟

جواب:

(الف) قطعاً نہیں، کیونکہ:

(ب) دلائل:

زکوٰۃ کی ادائیگی میں مستحق زکوٰۃ کا فوری ملکیت قبضہ اور حق تصرف ضروری ہے، جو اسے حاصل نہیں ہوگا۔ کارخانے، فیکٹریوں اور کاروبار میں نقصان کا بھی امکان ہے، اس طرح زکوٰۃ کی رقم ضائع ہو سکتی ہے۔

زکوٰۃ کی اصل رقم ہمیشہ کاروبار کے اصل سرمایہ کے طور پر کاروبار میں مشغول رہے گی اور ملازمین کو اجرت کاروبار کے منافع سے ادا ہوگی زکوٰۃ کی رقم سے نہیں، یوں بھی اجرت زکوٰۃ سے نہیں دی جاسکتی۔

کاروبار کا نظام و انصرام بالعموم صاحب نصاب لوگوں کے ہاتھ میں ہوگا، کیونکہ انتظامی لحاظ سے وہی لوگ کاروبار کے اہل ہوتے ہیں، اس طرح اصل رقم زکوٰۃ صاحب نصاب لوگوں کے قبضہ اور تصرف میں ہی شمار ہوگی۔

یہ بھی ممکن نہیں ہے صرف مستحقین زکوٰۃ ہی اس میں ملازم رکھے جائیں، کیونکہ بالعموم غرباء بہت سے کاروباری اور ٹیکنیکی اہلیتوں سے محروم ہوتے ہیں۔ کاروبار کا منافع، سرمایہ محنت، منتظمین کا حوصلہ اور آلات و عمارت کی مشترکہ جدوجہد کا نتیجہ ہوتا ہے۔ جس میں:

سرمایہ کا حصہ علیحدہ نکالنا ہوتا ہے جس میں سے ٹیکسیز ادا کئے جاتے ہیں۔

محنت کا حصہ ملازمین کی اجرت، تنخواہوں کے تناسب سے بونس، پراویڈنٹ، پینشن فنڈ، مستقبل کے لئے گریجویٹ فنڈ وغیرہ ہوتا ہے۔

آلات کے لئے حسب قواعد انکم ٹیکس Depreciation fund نکال کر محفوظ رکھنا ہوتا ہے۔

ان سب کے بعد منافع بچے گا وہ درج ذیل طریقہ پر تقسیم ہوگا۔

مستقبل کے کاروبار میں مزید سرمایہ کاری کی ضرورت کے لحاظ سے Capital Reserve Fund

مستقبل کے امکانی نقصان سے بچنے کے لئے سرمایہ محفوظ، اب سوال ہوگا کہ باقی رقم کس طرح تقسیم کی جائے جو صرف زکوٰۃ ہی کی رقم کا نتیجہ نہیں۔

صرف مستحقین زکوٰۃ کو ادا نہیں کی جاسکتی، دوسرے ملازمین بھی دعوے دار ہوں گے۔

مستحقین کو اس لئے نہیں دی جاسکتی کہ یہ اصل زکوٰۃ کی رقم نہیں ہے۔

اس لئے زکوٰۃ کی رقم سے کوئی کاروبار کرنا جائز قرار نہیں دیا جاسکتا۔

نیز یہ زکوٰۃ کی ادائیگی میں کہ تملیک ضروری ہے، اور مندرجہ بالا صورت میں تملیک کا شائبہ بھی نہیں ہے اس کی صرف ایک صورت ہے کہ:

آپ ایک کاروباری لمیٹڈ کمپنی قائم کریں، مستحقین زکوٰۃ کو زکوٰۃ ادا کر کے اس کمپنی کے حصص خریدنے کی ترغیب دیں اور جو حضرات اپنی خوشی سے اس کے حصص خریدیں ان کو اس کمپنی میں حسب تناسب حصص حق ملکیت حاصل ہو اور انتظامی امور میں بھی ان کو اپنے نمائندے منتخب کرنے کا حق ہو اور وہ اس کے منافع کے حسب تناسب حق دار ہوں، لیکن یہ ترغیب مستحقین اور غیر مستحقین دونوں کے لئے عام ہوگی۔

سوال (۲) زکوٰۃ کے مال سے اگر رہاشی مکانات یا دوکانیں تعمیر کر کے فقراء کو رہائش یا تجارت کے لئے دے دیا جائے اور انہیں دوکانوں کا مالک نہ بنایا جائے تو اس سے زکوٰۃ کی ادائیگی ہو جائے گی یا نہیں؟

جواب ہرگز نہیں، کیونکہ اس طریقہ میں تملیک اور خود مختارانہ اختیار نہ تصرف سے حاصل نہیں ہوا، اس لئے قبضہ کے باوجود تملیک شمار نہیں ہوگی، دلائل کے لئے تمہیدی حصہ بلا حلف فرمائیں:

سوال (۳) فقراء میں زکوٰۃ کا مال تقسیم کرنے کے بجائے اگر ان کے لئے زکوٰۃ کے مال سے دوکانیں یا مکانات تعمیر کر کے ان کی ملکیت میں دے دی جائیں تو اس کا کیا شرعی حکم ہے؟

اگر اس میں کوئی شرعی قباحت ہو تو اس کی وضاحت فرمائیں۔

جواب زکوٰۃ ادا نہیں ہوگی، کیونکہ:

یہ اختیار مستحق زکوٰۃ کا تھا کہ زکوٰۃ کی رقم کو اپنی کس ضرورت پر خرچ کرتے، ہو سکتا ہے کہ اس کی کوئی ضرورت رہائش سے بھی مقدم ہو، مثلاً رہائش تو اس کی آج بھی کسی نہ کسی طرح کی موجود ہے، لیکن اسے فوری طور پر بیٹی کی شادی کرنی ہے یا گھر میں بچوں کے کھانے پینے کا سامان مہیا کرنا ہے وغیرہ جیسی ضرورتیں اس کے لئے رہائش سے زیادہ ضروری ہوں اور اگر اسے زکوٰۃ کی رقم پر قبضہ خود اختیار نہ تصرف حاصل ہوتا تو وہ ان حالات میں سے کسی پر خرچ کرنا ضروری سمجھتا بہر کیف اس طریقہ پر تملیک نہیں ہوئی۔

☆☆☆



## اموال زکوٰۃ کا استثمار

مولانا تنویر عالم، قاسمی

۱۔ (الف، ب، ج) زکوٰۃ کی رقم سے اس مقصد سے کارخانے فیکٹریاں وغیرہ قائم کرنا کہ ان سے حاصل ہونے والے منافع کو مستحقین زکوٰۃ میں تقسیم کیا جائے شرعاً صحیح اور درست نہیں، کیونکہ زیر بحث مسئلہ میں تملیک جو ادا کیگی زکوٰۃ کے لئے رکن ہے، مفقود ہے، اموال زکوٰۃ سے استثمار کے ناجائز ہونے کے دلائل اور اسباب دو جہوں میں سے ایک دلیل اور وجہ فقدان تملیک کا پایا جانا ہے، باقی اور دلائل و اسباب کیا ہیں مجھے اس کا پتہ نہیں مل سکا۔

۲۔ زکوٰۃ کے مال سے اگر رہائشی مکانات یا دوکانیں تعمیر کر کے فقراء کو رہائش یا تجارت کے لئے وقتی طور پر دے دیا جائے اور انہیں مکانات یا دوکانوں کا مالک نہ بنایا جائے تو اس صورت میں زکوٰۃ ادا نہ ہوگی، کیونکہ یہاں پر صرف تملیک منفعت ہے، تملیک عین نہیں، جبکہ ادا کیگی زکوٰۃ کے لئے تملیک عین لازم و ضروری ہے۔

”شرعاً تملیک خرج الإباحة جزء مال، خرج المنفعة فلو أسکن فقیرا داره سنة ناویا للزکوٰۃ لا یجزیہ“ (در مختار

۲۰۲-۳)

۳۔ فقراء میں زکوٰۃ کا مال تقسیم کرنے کے بجائے اگر ان کے لئے زکوٰۃ کے مال سے مکانات یا دوکانیں تعمیر کر کے ان کی ملکیت میں دے دی جائیں تو اس سے زکوٰۃ ادا ہو جائے گی، اس صورت میں کوئی شرعی قباحت نہیں، کیونکہ یہاں پر تملیک عین متحقق ہے۔

ایک ماہی: یہ امر واقعی ہے کہ قادیانی اور کرچین مشنریاں روپے کی بارش کر کے غریب و بد حال مسلمانوں کے ایمان و عقیدہ پر ڈاکے ڈال رہی ہیں، ہم سبھوں کا ملی و اخلاقی فریضہ ہوگا کہ ایسے پرخطر اور سنگین حالات سے بچنے یا بچانے کے لئے مضبوط اور ٹھوس تدبیر اختیار کریں جس سے ہمارا ایمان و عقیدہ محفوظ اور سلامت رہ سکے۔

ضرورت ہے کہ ان مفلوک الحال اور مصیبت زدہ غریب مسلمان کی غربت کو ختم کرنے کی اجتماعی کوشش عمل میں لائی جائے اور ان کو اقتصادی اعتبار سے اوپر اٹھایا جائے، اس مقصد کے لئے اموال زکوٰۃ سے کارخانے وغیرہ کا قیام شرعاً درست نہیں جس کی وجہ اوپر گزر چکی۔

ہاں البتہ میرے ذہن میں ایک صورت آرہی ہے کہ دیہات کے علاوہ ہر شہر میں اچھی خاصی جائیداد اور پراپرٹی اموال اوقاف کی موجود ہے وہ جائیداد کتنی ضائع ہو چکی اور کتنی ضائع ہونے کے دہانے پر ہے، متولیوں اور خاص طور پر حکومت کی بد نیکی کا شکار ہے خاص طور پر دہلی میں حکمہ آثار قدیمہ نے تو مسلمانوں کی ملی جائیداد کو برباد کر دیا، تاریخی مساجد کے تحت بڑے بڑے قطععات اراضی وقف ہیں جس کا حاصل کرنا اور اسے بار آور کرنا ہمارا ایمانی و دینی تقاضہ ہے اسی جائیداد سے فیکٹریاں، کارخانے لگائے جائیں اور ان کارخانوں میں فقراء کو ملازمت دے کر روزگار فراہم کیا جائے اور اس کی آمدنی سے مسجد کی بھی حفاظت ہو اور بقیہ زائد آمدنی سے مفلس و غریب کی اقتصادی اصلاح بھی کیا جائے۔

☆☆☆

مدد استاد اشرف العلوم سہواں، بیٹا سہمی، بہار۔

## اموال زکوٰۃ کا استثمار

مولانا مجیب الرحمن محمودی قاسمی

۱۔ زکوٰۃ کی رقوم کا استثمار درست ہے یا نہیں؟ تو اس بارے میں کتاب وسنت اور فقہاء کی بیان کردہ عبارت "الایتاء هو التملیک" سے واضح ہے کہ استثمار جائز نہیں، اس لئے کہ اس صورت میں تملیک (جو کہ ادائیگی زکوٰۃ کے لئے رکن اول کی حیثیت رکھتی ہے) نہیں ہو سکتی گی، جب کہ تملیک کے ضروری ہونے پر قریب قریب ائمہ اربعہ کا اتفاق ہے، جیسا کہ مذاہب اربعہ کی کتابوں کے مطالعہ سے مترشح ہوتا ہے، اور قیاس سے بھی اس کی کھلی تائید ہوتی ہے۔

(الف) زکوٰۃ کی رقم چونکہ واجب التملیک ہے، اس لئے کارخانے، فیکٹریاں وغیرہ قائم کرنا شرعی نقطہ نظر سے نہ درست ہے اور نہ درست ہونا چاہئے، جیسا کہ کتب فقہ میں مذکور تملیک کی بحثوں سے اندازہ ہوتا ہے

۲۔ زکوٰۃ کے مال سے رہائشی مکانات، یادکانیں وغیرہ بنا کر فقراء و مساکین کو رہائش یا تجارت کے لئے دے دینے کی صورت میں زکوٰۃ کی ادائیگی کا اصل رکن تملیک نہیں پائی جا رہی ہے، اس لئے اس صورت میں بھی زکوٰۃ ادا نہیں ہوگی (بدائع الصنائع ۲/۱۳۳)۔

مگر ضرورت و حاجت (جو کہ خود ایک حجت شرعی ہے) اور مصلحت کے پیش نظر اس کے جواز کی کوئی صورت نکل سکتی ہے یا نہیں؟ تو اس سلسلے میں بندہ کی ناقص رائے یہ ہے کہ سوال میں مذکورہ دونوں مصارف پر اموال زکوٰۃ کو صرف کرنے کے لئے وہ حیلہ اختیار کیا جائے جسے علامہ حنفی نے بیان کیا ہے اور وہ یہ ہے کہ زکوٰۃ کی رقم فقراء پر صدقہ کر دیا جائے اور ان سے کہا جاوے کہ وہ خود ہی ان کاموں (مثلاً فیکٹری مکانات وغیرہ) میں صرف کر دیں تو یہ بہتر ہے اور اس میں کوئی شرعی قباحت بھی نہیں ہے چنانچہ وہ اپنی مایہ ناز تصنیف "در مختار" میں لکھتے ہیں: "الحیلة أن يتصدق علی الفقیر ثم يأمره بفعل هذه الاشیاء" یا چند فقراء سے یہ کہہ دیا جائے کہ تم لوگ اتنی رقم کسی سے قرض لاؤ تم لوگوں کا قرض ادا کر دیا جائے گا اور پھر انہیں زکوٰۃ کی رقوم کا مالک بنا دیا جائے اور یہ کہہ دیا جائے کہ جاؤ قرض خواہ کے قرض ادا کر دو، یا پھر ان فقراء کی اجازت سے خود ہی ادا کر دیں تو اس طرح سے فیکٹری وغیرہ بنائی جاسکتی ہے، اس میں کسی طرح کی کوئی قباحت نہ ہوگی اور اس سے فائدہ بھی زیادہ ہوگا، لہذا مستحقین زکوٰۃ کو چاہئے کہ وہ مذکورہ حیلوں پر عمل کریں تاکہ زکوٰۃ دہندگان کی زکوٰۃ بھی ادا ہو جائے اور انکی معاشی حالت بھی درست ہو جائے۔

۳۔ جیسا کہ سابقہ تحریر سے معلوم ہوا کہ فقراء کو اموال زکوٰۃ کا مالک بنانا ضروری ہے، اب خواہ عین رقم کا مالک بنایا جائے، یا اس رقم سے کوئی چیز خرید کر یا کوئی عمارت بنا کر ان کے حوالے کیا جائے۔

"لو عال یتیمًا فجعل یکسوه و یطعمه و جعله من زکاۃ مالہ، فالکسوة تجوز لوجود رکنه وهو التملیک" (البحر الرائق ۲/۲۵۲)۔

البتہ اگر کوئی شخص زکوٰۃ دہندگان سے رقم وصول کرتا ہے تاکہ فقراء کے حوالے کرے اور وہ شخص ان رقموں کو عمارت یا دیگر اشیاء کی شکل میں فقراء کے حوالے کرتا ہے تو اس کا یہ وصول کرنا اور تصرف کرنا درست نہیں ہوگا، الا یہ کہ فقراء ان کو اپنا وکیل بنا دیں یا کوئی قرینہ ہو جس سے یہ رہنمائی ملتی ہو کہ فقراء نے وکیل بنا دیا ہے۔

"ولا یجوز قبض الا جنبی للفقراء البالغ الا بتوکیلہ، لأنه لا ولاية له علیه فلا بد من أمره" (بدائع الصنائع ۱/۱۲۳)۔ اس تفصیل کے بعد سوال خود بخود حل ہو جاتا ہے کہ زکوٰۃ دہندگان ہی اگر زکوٰۃ کی رقوم سے مکانات بنا کر فقراء کے حوالے کر دیں تو یہ درست ہے (اور شرعاً اس میں کوئی قباحت بھی نہیں ہے۔

اسی طرح اگر کوئی کمیٹی ہو جو زکوٰۃ وصول کرتی ہو اسے اگر فقراء کی طرف سے تصرف کا اختیار ہو تو اس کمیٹی کا مکان و عمارت وغیرہ بنا کر فقراء کے حوالے کرنے سے بھی زکوٰۃ ادا ہو جائے گی اور اس میں کوئی شرعی قباحت بھی نہیں ہے۔

☆☆☆

## اموال زکوٰۃ کے مصارف اور سرمایہ کاری

مولانا محمد مظہر الدین شمشیری

(الف) دور حاضر میں مسلمانوں کی مفلوک الحالی اور معاشی پسماندگی کے خاتمہ کے لئے کچھ افراد اور جماعتوں کا یہ نقطہ نظر کہ زکوٰۃ کی قوم حاجت مندوں پر تھوڑی تھوڑی مقدار میں تقسیم کرنے کے بجائے ایسا کیوں نہ کیا جائے کہ اس رقم سے کوئی کارخانہ یا فیکٹری قائم کر دی جائے، یا اسے کسی نفع آور کاروبار میں لگا دیا جائے، اور اس سے حاصل ہونے والے منافع کو مستحقین زکوٰۃ میں تقسیم کیا جائے، اور ان کارخانوں میں فقراء کو ملازمت دے کر ان کے لئے روزگار فراہم کر دیا جائے، شرعی نقطہ نظر سے درست نہیں ہے، کیونکہ ادائیگی زکوٰۃ کے لئے ضروری ہے کہ مال زکوٰۃ مالک کی ملکیت سے نکل کر مستحقین زکوٰۃ کی ملکیت میں چلا جائے، خواہ وکالہ فقراء کا قبضہ ہو، چنانچہ علامہ کاسانی فرماتے ہیں۔

”هو ركن الزکوٰۃ هو إخراج جزء من النصاب إلى الله و تسليم ذلك إليه يقطع المالك يده عنه بتملك من الفقير و تسليمه إليه“ (بدائع ۲، ۱۳۲، فتح القدیر ۲، ۲۰۸)۔

نیز اللہ تعالیٰ کے ارشاد: ”آتوا الزکوٰۃ“ کے متعلق علامہ کاسانی فرماتے ہیں:

”الایطاء هو التملیک“ (بدائع ۲، ۱۳۲)۔

علامہ شامی فرماتے ہیں:

”و يشترط أن يكون الصرف (تملیکاً)“ (رد المحتار ۳، ۲۹۱)۔

مذکورہ صورت میں زکوٰۃ کے مال سے کارخانہ یا فیکٹریاں وغیرہ کا قیام اس اعتبار سے درست نہیں کہ مستحقین زکوٰۃ اس کے مالک نہیں ہوئے بلکہ انہیں صرف اس کا منافع دیا جاتا ہے، اسی وجہ سے جب ملکیت نہیں پائی گئی تو زکوٰۃ ہی ادا نہ ہوئی اور مستحقین زکوٰۃ کو بغیر ملکیت کے صرف منافع حاصل ہو تو اس سے زکوٰۃ ادا نہ ہوگی، چنانچہ علامہ شامی فرماتے ہیں: ”فخرج به تملیک المنافع“ (رد المحتار ۳، ۱۷۲)۔

ادائیگی زکوٰۃ کے لئے صرف مالک کی ملکیت سے نکلنا کافی نہیں ہے، بلکہ مستحقین زکوٰۃ کی ملکیت میں پہنچنا بھی ضروری ہے، اسی لئے زکوٰۃ کے مال سے مساجد کی تعمیر، اور مسافر خانہ، آب خانہ، پل کی تعمیر وغیرہ سے زکوٰۃ ادا نہیں ہوتی، کیونکہ اس میں تملیک نہیں پائی جاتی ہے (تفصیل کے لئے دیکھئے: بدائع ۲، ۱۳۲، بحر ۲، ۲۳۳، حندیہ ۱، ۱۷۰، الدرر ۳، ۲۹)۔

لیکن زکوٰۃ کے رقوم سے کارخانہ یا فیکٹری قائم کی جائے اور مختلف مستحقین زکوٰۃ کی طرف اس کی ملکیت منتقل کر دی جائے، مثلاً چھوٹی صنعتیں قائم کر کے حسب ضرورت پانچ یا چھ مستحقین زکوٰۃ کو اس کا مالک بنا دیا جائے تو ایسی صورت میں یہاں تملیک پائے جانے کی وجہ سے زکوٰۃ بھی ادا ہو جائے گی اور مستحقین زکوٰۃ کی معاشی پسماندگی کا تدارک بھی ہوگا، اور ان کے لئے مستقل ذرائع آمدنی بھی وجود میں آئیں گے۔

(ب) اموال زکوٰۃ کے استثمار کے ناجائز ہونے کی دلیل، جیسا کہ مذکور ہوا، اللہ تعالیٰ کا ارشاد: ”اتوا الزکوٰۃ“ ہے زکوٰۃ دے دی جائے، یعنی مستحقین کو اصل مال کا مالک بنانا ضروری ہے، صرف منافع کی ملکیت منتقل کرنے سے زکوٰۃ ادا نہ ہوگی، چنانچہ شامی فرماتے ہیں: ”قوله (فلو أسکن عزاء فی البحر إلى الكشف الكبير وقال قبله: والمال كما صرح به أهل الأصول ما يتمول ويدخر للحاجة وهو خاص بالأعيان فخرج به تملیک المنافع“ (رد المحتار ۳، ۱۷۲)۔

(ن) زکوٰۃ کی ادائیگی کے لئے تملیک (مستحق زکوٰۃ کو مالک بنانا) ضروری ہے، یہی وجہ ہے کہ فقہاء نے مساجد، مسافر خانہ، پل وغیرہ کی تعمیر کو زکوٰۃ کی

ادائیگی کے لئے کافی قرار نہیں دیا ہے، کیونکہ ان صورتوں میں تملیک نہیں پائی جاتی۔

”ویشترط أن يكون الصرف (تملیکاً) لا إباحة كما مر (لا) يصرف إلى بناء نحو (مسجد و) لا إلى (كفن میت و قضاء دینہ)“ (رد المحتار ۳۰۲۹۱)۔

اسی طرح کوئی شخص مستحقین زکوٰۃ کو زکوٰۃ کی نیت سے کھانا کھلائے تو کافی نہ ہوگا، یعنی زکوٰۃ ادا نہ ہوگی، بشرطیکہ وہ کھانا یا کھانے کی دوسری چیز بطور ملکیت اس مسکین کو دے دی جائے تو ایسی صورت میں زکوٰۃ ادا ہوگی، ورنہ زکوٰۃ ادا نہ ہوگی، تملیک ادائیگی زکوٰۃ کے لئے ضروری ہے (دیکھئے: شامی ۱۷۲۳)۔

اسی طرح کسی شخص نے کسی مسکین کو ایک سال تک گھر میں بغیر کرایہ کے زکوٰۃ کی نیت سے رکھا تو زکوٰۃ ادا نہ ہوگی، کیونکہ اس میں تملیک نہیں پائی جا رہی ہے، بلکہ صرف اسے منفعت کا مالک بنایا گیا ہے (شامی ۱۷۲۳)، ادائیگی زکوٰۃ کے لئے تملیک بہر صورت ضروری ہے۔

لہذا اس مسئلہ میں چونکہ تملیک نہیں پائی جا رہی ہے، اس لئے اس سے زکوٰۃ ادا نہ ہوگی، اگر تملیک کی شرط پوری کر دی جائے تو ظاہر ہے کہ تملیک پائے جانے کی وجہ سے یہ صورت درست ہوگی۔

۲۔ زکوٰۃ کے مال سے رہائشی مکانات و دوکانات تعمیر کر کے فقراء کو رہائش یا تجارت کے لئے دے دیا جائے اور ملکیت انہیں نہ دی جائے تب بھی ایسی صورت میں زکوٰۃ ادا نہ ہوگی۔

۳۔ فقراء میں زکوٰۃ کا مال تقسیم کرنے کے بجائے ان کے لئے زکوٰۃ کے مال سے دکان یا مکان تعمیر کر کے ان کے حوالے کر دی جائیں اور اس کی ملکیت بھی انہیں کے سپرد کر دی جائیں تو جائز ہے، کیونکہ ادائیگی زکوٰۃ کے لئے تملیک ضروری ہے اور اس میں تملیک کی شرط پائی جا رہی ہے، جیسا کہ کسی فقیر و مسکین کو زکوٰۃ کی نیت سے کھانا اس کے حوالے کر دے تو زکوٰۃ ادا ہو جاتی ہے (الدرمخ الرد ۱۷۱۳) نیز حضرت مفتی رشید صاحب (احسن الفتاویٰ ۴۰۰/۳) رقم طراز ہیں: کہ کسی بھی فقیر و مسکین کو گھر یا مکان بنا کر مالک بنا دینا بلا کراہت جائز ہے۔



## زکوٰۃ کے نئے مسائل

سید شفیع مشہدی

میں سمجھتا ہوں کہ زکوٰۃ کے استثمار کی اجازت ہونی چاہئے۔ اس رقم سے کارخانے قائم کر کے لوگوں، فقیروں کو روزگار مہیا کرنا اور اس کے نفع میں انہیں حصہ دار بنانا، بے حد مفید ہوگا، ایک طرف یہ معاشی مسئلہ کو بھی حل کرے گا اور دوسری جانب ان سے مستفیض ہونے والے افراد کو عزت نفس بھی عطا کرے گا۔ خلافت راشدہ میں زکوٰۃ کی رقم بیت المال میں لی جاتی تھی اور اسے فلاحی کاموں پر خرچ کیا جاتا تھا۔ آج کے دور کا تقاضا ہے کہ ایسے اقدامات کئے جائیں، تاکہ مسلمانوں کی معاشی بد حالی کا مداوا ہو سکے۔ زکوٰۃ کی ادائیگی کی تملیک یا فقراء کو رہائشی مکانات و دوکانوں کا مالک نہ بنایا جائے، جیسے سوالات کی موشگافیاں توفیقہ کے ماہرین بھی کر سکتے ہیں، ایک عام مسلمان کی حیثیت سے میں یہ سوچتا ہوں کہ زکوٰۃ کا نظام اس لئے قائم کیا گیا تھا کہ غرباء اور کمزور افراد کی کفالت ہو سکے۔ اس مقصد کے حصول کے لئے جو اقدامات کئے جائیں اور جن کا مقصد نیک ہو وہ جائز ہونے چاہئیں تو اس سلسلے میں اگر اجتہاد کی ضرورت ہو تو پس و پیش نہیں ہونا چاہئے، یہ معاملہ وقت کی ہمہ ترین ضرورت ہے، اور اس پر جتنی جلد فیصلہ کیا جائے احسن ہے۔



## زکوٰۃ سے متعلق نئے مسائل

عمر افضل امریکہ

۷۹۔۱۹۷۸ میں زکوٰۃ کے مسائل پر ایک عالمی کانفرنس آرگنائز کرنے اور اس کے لئے ایک موضوع پر مضمون لکھتے وقت اندازہ ہوا کہ علماء امت نے متعلقہ مسائل پر توجہ غور کیا ہے اور نہ ہی ان کے مجوزہ حل بہت صحیح ہیں، یہاں میں ان مسائل کو نہیں چھیڑنا چاہتا، صرف چند باتیں مختصر عرض ہیں:

(۱) علماء متقدمین نے اموال زکوٰۃ کی تملیک اور دوران سال، ہی تقسیم وغیرہ کے فقہی اصول اس مقصد کے پیش نظر بنائے تھے کہ اموال زکوٰۃ میں تصرف کو انسانی شغ نفس اور بدعنوانیوں سے بچایا جاسکے، بیسویں صدی کے نصف اول تک اموال زکوٰۃ میں عموماً نقد میں اجناس، پھل اور جانور ہوتے تھے، سکوں کا رواج نقل کی حیثیت سے تھا، نہ کہ کرنسی کی طرح، کرنسی اور نوٹ کا تصور دونوں بہت جدید الاصل ہیں اور مسلسل تبدیل ہو رہے ہیں۔

(ب) اموال زکوٰۃ کی تقسیم عہد عثمانی سے ایک انفرادی عمل بن گیا تھا، اسلامی حکومت کے بیت المال میں سارے اموال زکوٰۃ کو جمع کرنے اور مرکزی سرکاری سطح سے تقسیم کرنے کا عمل رک گیا تھا، ریاستی سطح پر کسی مرکزی ادارے کا تصور اب بھی شاذ ہے، پاکستان میں اس کا تجربہ کیا جا رہا ہے اور اس کی ناکامی واضح ہے، عوام کو سرکاری اداروں پر اعتماد نہیں، ناکارہ بدعنوان اہل کار اور صندوق الاموال نے جمع تقسیم کا کام اپنے ذمے لے لیا ہے، مگر ان کی بھی حیثیت نجی مشترکہ اداروں کی طرح ہے، اموال زکوٰۃ کی جمع و تقسیم اسلامی معاشرہ کی اجتماعی ذمہ داری ہے۔

(ج) اقتصادی حالات میں تبدیلیوں اور منافع بخش غیر تجارتی رضا کارانہ اداروں کے ذریعہ ناداروں اور ضرورت مندوں کے اصلاح حال میں پیش رفت نے سوچنے کا انداز بدل دیا ہے، ان کی کارکردگی کو پیش نظر رکھ کر اسلامی استحسان کا اصول اپنایا جاسکتا ہے، وغیرہ ان حالات میں اموال زکوٰۃ کے بارے میں بھی نئے سرے سے غور و خوض کی ضرورت ہے۔

قرآن وحدیث کی روشنی میں اموال زکوٰۃ کے بنیادی مستحق سائل اور محروم ہیں، اگرچہ دوسری چھ اور بھی مدت میں زکوٰۃ خرچ کی جاسکتی ہے۔

تملیک کی بہت سی نئی شکلیں ہیں، مگر وہ اتنی درودفعہ نہیں ہونی چاہئیں کہ ملکیت کا جزء ایمان بھی ختم ہو جائے، نصاب سے زیادہ کی ملکیت کا جواز بھی زیر غور آنا چاہئے، مختصر امیرے جوابات درج ذیل ہیں:

۱۔ زکوٰۃ کا استثمار درست ہے، مگر اقتصادی حالات کو مد نظر رکھتے ہوئے مالیاتی ماہرین یہ مشورہ دے سکتے ہیں کہ جمع شدہ اموال کا کتنا حصہ تقسیم کے لئے مختص رہے اور کتنا برنسز میں لگا جائے، استثمار ملکی خزانے میں اضافے کے لئے نہیں، بلکہ مستحق زکوٰۃ کے فائدے کے لئے ہوگا، استثمار کی جائز صورتوں کا فیصلہ بھی اقتصادی ماہرین پر چھوڑ دیا جائے گا۔

تملیک کی شرط پورا کرنے کے لئے جیل کا استعمال عرصے سے فقہ اسلامی کا جزء رہا ہے، اگر استثمار سے بالواسطہ فائدہ بھی مستحقین کو پہنچ رہا ہے تو اس کے عدم جواز کی وجہ سمجھ میں نہیں آتی، مثلاً عاملین کی تنخواہیں اضافہ میں سے دی جائیں وغیرہ۔

۲۔ رہائشی مکانات کارخانے اور دکانوں وغیرہ کی تعمیر کے لئے اموال زکوٰۃ کا استعمال محل نظر ہے، کسی کی کتنی ملکیت ہے اور اس کی تقسیم ملکیت کا انتقال اور ایسے کتنے سوال جواب طلب ہیں جو اب بہت سیدھا سادا ہے اور نہ آسان، اسلامی معاشرے (ریاست) کو اس کے جزئی قوانین منضبط کرنے ہوں گے، منافع بخش غیر تجارتی رضا کارانہ تنظیموں نے ضرورت مندوں کے مسائل حل کرنے میں خاصی پیش رفت کی ہے، ان سارے تجربات سے فائدہ اٹھا کر استثمار اموال زکوٰۃ کے لئے بھی گنجائش نکالی جاسکتی ہے۔

بہتر

## چوتھا باب اختتامی امور

### مناقشہ / اموال زکوٰۃ سے سرمایہ کاری

وحید صاحب:

اموال زکوٰۃ کے استثمار کے بارے میں جو گفتگو ہو رہی ہے، مجھے یہ عرض کرنا ہے کہ اس پر غور کیا جائے کہ زکوٰۃ کا مال کونسا ہے، کیا زکوٰۃ ادا کرنے والے زکوٰۃ کی نیت سے مال کا ایک حصہ الگ کر لیتے ہیں، اس کو ہم زکوٰۃ کہہ سکتے ہیں، اگر ہم اس کو زکوٰۃ کہتے ہیں تو کیا زکوٰۃ حاصل کرنے والے کی تعدی اور کوتاہی کے بغیر اگر وہ مال ضائع ہو جائے تو کیا زکوٰۃ ان سے ساقط ہو جائے گی، اسی طرح کے فقہ و فتاویٰ کی کتابوں میں جو لکھا ہوا ہے کہ زکوٰۃ کے مال سے مسجد بنانا جائز نہیں ہے، یا زکوٰۃ کے مال سے میت کو کفن دینا جائز نہیں ہے یا میت کے قرض کو ادا کرنا صحیح نہیں ہے تو کیا اس کا یہ مطلب ہے کہ زکوٰۃ کے مال سے اگر ان کا کفن دے دیا گیا تو کیا وہ دینے والا گنہگار ہوگا، یا یہ مطلب ہے کہ اس کی زکوٰۃ ادا نہیں ہوگی، اگر زکوٰۃ ادا نہیں ہوگی تو ظاہر بات ہے کہ جو میت کے کفن میں مال دیا گیا ہے وہ زکوٰۃ نہیں ہے تو اس طرح اگر زکوٰۃ ادا کرنے والے اپنے مال کا کچھ حصہ یہ کہہ کر کہ یہ زکوٰۃ کی رقم ہے اس سے فیکٹری قائم کر لیتے ہیں، تو کیا ہم یہ کہیں گے کہ وہ کارخانہ زکوٰۃ کے مال کا بنایا ہوا ہے، یا جب تک وہ فقیر کے حوالہ نہیں کرتے ہیں اس وقت تک ہم کہہ سکتے ہیں کہ وہ کارخانہ زکوٰۃ کے مال کا بنایا ہوا ہے، یا جب تک وہ فقیر کے حوالہ نہیں کرتے ہیں اس وقت تک اس کو ہم زکوٰۃ نہیں کہیں گے یا کیا اگر کوئی شخص زکوٰۃ کی نیت سے اپنے مال کا کچھ حصہ الگ کر لیا ہے اور اگر ضرورت پڑے تو وہ اپنی ذات میں اس پیسہ کو خرچ کر لے یا اپنی بیوی، بال بچوں کی ذات میں خرچ کر لے تو کیا اس کو گنہگار کہا جائے گا یا ہم کہیں گے کہ اس کی زکوٰۃ ابھی ادا نہیں ہوئی، اس وقت زکوٰۃ کی ادائیگی سے وہ بری ہوگا جب وہ فقیر کے حوالہ کر دے، اس لئے زکوٰۃ ادا کرنے والوں کی طرف سے اپنے زکوٰۃ کے مال سے کارخانہ قائم کرنے کا کوئی تصور بھی فی الحال میری سمجھ میں نہیں آ رہا ہے، اس لئے کہ جس مال کے وہ کارخانہ قائم کریں گے اس کو زکوٰۃ کا مال کہنا یہ خود قابل غور ہے اس پر غور کر لیا جائے۔

دوسری بات یہ ہے کہ عرض مسئلہ میں آگے ایک تجویز پیش کی گئی ہے کہ اگر کارخانہ قائم کیا جائے اور شیئرز کا مالک فقراء کو بنا دیا جائے اس میں ایک سوال یہ ہے کہ اگر یہ فقراء کو شیئرز کا مالک بنانے کے لئے، ان کو سرٹیفیکٹ دے دیں تو صرف اس سے ان کی ملکیت ثابت ہو جائے گی؟، اس کو اس طرح سمجھا جائے کہ اگر فقیر کو صرف بینک کا چیک دے دیا جائے تو جب تک وہ بینک سے رقم نہیں برآمد کر لے تو اس رقم کا وہ مالک ہو جائے گا اور زکوٰۃ ادا ہو جائے گی۔

اسی طرح اس پر غور کرنے کی ضرورت ہے کہ (ب) میں بھی ایک تجویز دی گئی ہے کہ زکوٰۃ کی رقم کسی ذمہ دار شخص کو یا ذمہ دار ادارے کو یا کمرے کی دی جائے اور وہ اس سے فیکٹری قائم کریں، پھر اس کی آمدنی سے زکوٰۃ کی رقم کسی ذمہ دار شخص کو یا ذمہ دار ادارے کو یا کمرے کو دی جائے اور وہ اس سے فیکٹری قائم کریں، پھر اس کی آمدنی سے زکوٰۃ کی رقم خرچ کریں تو اگر ہم اس بات پر غور کر لیں کہ جو رقم کارخانہ قائم کرنے میں لگائی گئی ہے، وہ تو اصل زکوٰۃ کی رقم ہی نہیں ہے، جب تک کہ پھر اس کی آمدنی سے زکوٰۃ کی نیت سے ہم رقم خرچ اور مساکین کو نہیں دیدیں گے، اس وقت تک زکوٰۃ ادا نہیں ہوگی تو پھر اس صورت کو اختیار کرنے کی کوئی ضرورت باقی نہیں رہ جاتی ہے کہ کسی کمپنی یا ذمہ دار شخصیتوں کو دیا جائے پھر وہ زکوٰۃ ادا کریں، بلکہ زکوٰۃ ادا کرنے والے خود اپنی رقم سے جب کارخانہ قائم کریں گے، تو جب تک کہ اس کی آمدنی کے رقم ادا نہیں کر دیتے ہیں غریب کو، فقراء کو اس وقت تک وہ زکوٰۃ کی ذمہ داری سے فارغ نہیں ہوں گے وہ خود بھی ادا کر سکتے ہیں، تو انہوں نے جو کارخانہ قائم کیا ہے وہ کارخانہ زکوٰۃ کی رقم کا یا ان کی ذاتی رقم کا ہے البتہ اس صورت میں زکوٰۃ کی ادائیگی میں جو تاخیر ہو سکتی ہے اس پر غور کیا جاسکتا ہے کہ اس کی وجہ سے وہ گنہگار ہوں گے یا نہیں، البتہ اگر بیت المال کا نظام قائم ہو اور بیت المال کو مساعی زکوٰۃ کی رقم دے دیا جائے تو فقہاء نے وضاحت کی ہے کہ زکوٰۃ ادا کرنے والے بری الذمہ ہو جائیں گے ان کی زکوٰۃ ادا ہو جائے گی تو البتہ وہ رقم جو بیت المال میں ہے اس کو نہیں کہا جاسکتا ہے کہ وہ زکوٰۃ کی رقم ہے اور اس کے بارے میں یہ غور کیا جاسکتا ہے کہ اس رقم سے کوئی کارخانہ قائم کیا جاسکتا ہے یا نہیں۔

جیسا کہ مولانا نے عرض میں پیش کیا کہ حضور ﷺ کے زمانے کے اب تک اس کی کوئی نظیر نہیں کی زکوٰۃ کی جمع شدہ رقم اس کے مصارف کے علاوہ کوئی دوسری جگہ میں خرچ کیا جائے قرآن نے خود اس کا مصرف بیان کر دیا ہے، اس لئے استثمار اس مصرف میں داخل نہیں ہے، اس لئے بیت المال کے لئے اور حکام کے لئے جائز نہیں ہوگا کہ زکوٰۃ کی رقم کو استثمار کے لئے استعمال کریں، یہ بات مجھے کہنی تھی اس پر غور کر لیا جائے۔

## ڈاکٹر عبدالعظیم اصلاحی:

زکوٰۃ کے استثمار سے متعلق عرض مسئلہ میں اس بات پر بہت شدت سے زور دیا گیا ہے کہ استثمار کے سلسلہ میں تملیک کی شرط کا ہونا یا نہ ہونا اور اس پر رائے ظاہر کی گئی ہے، تو اس سلسلہ میں عرض ہے کہ جتنے بھی استثمار کے قائل لوگ ہیں ان کا بھی یہ کہنا ہے کہ یہ کام انفرادی یا زکوٰۃ ادا کرنے والے پر نہ چھوڑا جائے، بلکہ جو مسلمانوں کے ارباب حل و عقد ہوں یا ان کا کوئی ادارہ ہو ان کے سپرد کریں جو پورے طور پر اس پر غور کر کے اس کا فیصلہ کریں وہ اس کا بھی قائل نہیں ہے کہ فقراء اور مساکین کی فوری ضرورتوں کو نظر انداز کر کے استثمار کیا جائے، ظاہر ہے کہ فقراء اور مساکین کے علاوہ چھ اور بھی مستحقین زکوٰۃ ہیں، اگر برابر حصوں میں بانٹا جائے تو صرف ایک ۱/۴ حصہ فقراء اور مساکین کو ملے گا اور ۳/۴ حصہ زکوٰۃ کا دوسری مدت میں ہے اس میں خاص طور سے چار میں تو لام تملیک تو لگا بھی نہیں ہے، گویا پچاس فی صد ایسے ہی جن پر تملیک، میں سمجھتا ہوں کہ شاید تملیک کے قائلین بھی قائل نہیں ہوں گے، اس لئے کہ ان کا ذکر ”فی“ کے ذریعہ آیا ہوا ہے اور ضروری نہیں کہ یہ اصحاب موجود بھی ہوں کہ آپ فوری طور پر انہیں ان کے حوالہ کیا جائے ان سب چیزوں کو دیکھتے ہوئے میں سمجھتا ہوں کہ استثمار کی گنجائش نکلتی ہے، لیکن اس سے الگ خاص طور سے اس چیز کی طرف قائلین تملیک کی توجہ چاہوں گا یہ ہے کہ عام طور سے ایسا ہوتا ہے یا ہو سکتا ہے کہ زکوٰۃ کی تحصیل اور کلکیشن سے لے کر اس کی تقسیم تک کچھ سرمایہ ہمیشہ پڑا رہے، مثال کے طور پر سال میں دس کروڑ زکوٰۃ جمع ہوتی ہے کسی ادارے کے پاس ایسا ہو سکتا ہے کہ ایک کروڑ ہر وقت اس بیت الزکوٰۃ میں موجود رہتی ہو، تو کیا اس بات کی اجازت نہیں دی جاسکتی ہے کہ اس رقم کو کثیر المدت سرمایہ کاری، یعنی مراہمہ کے طور پر یا فوری طور پر جس کے ثمرات ایک سال کے اندر یا تین چار ماہ کے اندر دیکھے جاسکتے ہوں، کیا ایسا بھی کیا جاسکتا ہے یا نہیں کیا جاسکتا ہے، خاص طور سے میں ایک مسئلہ کے طور پر ان کی توجہ چاہوں گا جو تملیک کی وجہ سے استثمار کے قائل نہیں ہیں، باقی جو لوگ قائل ہیں ان کے لئے میں سمجھتا ہوں کہ کوئی مسئلہ نہیں ہے۔

## مولانا ابوالعاص و حیدی:

زکوٰۃ کی ادائیگی کے سلسلہ میں جو بحث ہے تملیک کی وہ اصل میں تملیک ذاتی کی بحث ہے، یعنی کیا زکوٰۃ کی ادائیگی کے لئے ذاتی طور پر کسی فقیر، مسکین کو مالک بنانا ضروری ہے یا نہیں، اسی لئے جو مختلف سوالات اس سے متعلق ہیں، ایک سوال یہ بھی ہے کہ عامل علی الصدقہ، یعنی جو صدقہ کے وصول کرنے اور جمع کرنے کا ذمہ دار ہو تو کیا عامل علی الصدقہ کو زکوٰۃ دینے سے زکوٰۃ کی ادائیگی ہوئی یا نہیں ہوئی، تو اس سلسلہ میں بعض چیزیں قرون اولیٰ میں ملتی ہیں جن سے یہ بات معلوم ہوتی ہے کہ اگر عامل علی الصدقہ کو یا موجودہ ہندوستان میں جو لوگ مصلحین ہیں زکوٰۃ وصول کرتے ہیں ان مصلحین کو اگر زکوٰۃ کو دینے والا زکوٰۃ دیدے تو اس کی زکوٰۃ کی ادائیگی ہو جاتی ہے، اس سلسلہ میں ایک روایت ہے، مسند احمد کی جس کے راوی ہیں حضرت انس بن مالک بیان کرتے ہیں کہ ایک شخص نے آ کر رسول اللہ ﷺ سے عرض کیا... فقد برئت من الی اللہ ورسولہ یہ سوال کیا آنے والے شخص نے آپ ﷺ نے جواب دیا: نعم إذا... الی رسول فقد برئت فی الی اللہ ورسولہ فلتک اجرھا واتمھا علی من بدلا، مسند احمد کی روایت ہے، اور اس روایت کے راوی کو میں نے دیکھا ہے اسماء الرجال کی کتابوں میں یہ روایت درست ہے تو اس سے یہ بات معلوم ہوتی ہے کہ عامل علی الصدقہ کو اگر زکوٰۃ دینے والے نے زکوٰۃ دے دی، اس کے حوالہ کر دی تو زکوٰۃ کی ادائیگی ہوگئی، حالانکہ زکوٰۃ دینے والے نے کسی فقیر کو کسی مسکین کو ذاتی طور پر مالک نہیں بنایا، بس یہ حسن ظن رہا کہ عامل علی الصدقہ چون کہ حکومت کا نمائندہ آیا لہذا وہ صدقہ اور زکوٰۃ کی رقم لے جائے گا، بیت المال جمع کرے گا اور اسلامی نظام حکومت اسے فقراء اور مساکین میں خرچ کرے گا تو اس روایت سے یہ بات معلوم ہوئی ہے کہ نہ براہ راست تملیک ذاتی ضروری نہیں ہے۔

مولانا خالد سیف اللہ رحمانی:..... انشاء اللہ مولانا عتیق احمد صاحب ابھی آپ حضرات کے سوالات کے بارے میں وضاحت کریں گے، بعد نماز مغرب انشاء اللہ ہمارے عرب مہمان اس پر اظہار خیال فرمائیں گے۔

## مولانا عتیق احمد بستوی:

ابھی ہمارے بعض علماء نے بعض نکات پیش کیے ہیں، اس مسئلہ کے تعلق سے تین حضرات کی گفتگو ہمارے سامنے رکھی گئی، ایک بات تو یہ ہے کہ استثمار کی جو بات چل رہی ہے اس کی نوعیت یہ نہیں ہے کہ زکوٰۃ نکالنے والے خود زکوٰۃ نکال کر گویا اس سے کارخانہ قائم کر رہے ہیں، اور اس اضافہ کے منافع کو وہ فقراء پر تقسیم کریں گے، بلکہ مسئلہ کی نوعیت یہ ہے کہ کوئی ادارہ کوئی اجتماعی نظم ایسا قائم ہو اور کچھ ایسے حضرات جو دیانت دار اور صاحب تقویٰ ہوں ان کے ذمہ یہ کام کیا جائے کہ وہ زکوٰۃ کی رقم حاصل کر کے اس سے بڑے پیمانہ پر کوئی کارخانہ قائم کرے، کوئی فیکٹری قائم کرے اور اس کے منافع کو فقراء پر تقسیم کرے، ظاہر بات ہے کہ

جب اجتماعی نظم بڑا بنتا ہے تو پھر اس صورت میں ہر آدمی کو باخبر رہنا کہ یہ زکوٰۃ کہاں گئی، کیا اس کا نظام بنا، کہاں تک پہنچی، یہ مسئلہ بہت جمل رہتا ہے۔

ایک دوسری بات جو مولانا نے اٹھائی ہے اور بہت اہم بات ہے کہ یہ جو ہم کہتے ہیں کہ زکوٰۃ کی ادائیگی نہیں ہوئی، زکوٰۃ کی نیت سے رقم ہم نے نکالی، الگ کی اس کے بعد ہم نے اس سے کارخانہ قائم کر دیا، مسئلہ معلوم نہ ہونے کی وجہ سے اور یہ رائے ہونے کی بنیاد پر کہ زکوٰۃ سے مال سے استعمار درست ہے تو مسئلہ یہ ہے کہ کیا زکوٰۃ کی ادائیگی نہیں ہوئی یا ایسے کرنے سے وہ آدمی گنہگار ہوا ظاہر بات ہے کہ زیر بحث سوال یہی ہے کہ کسی نے زکوٰۃ کی رقم کسی ایسے ادارہ کو دی جو استعمار کا عمل کرتا ہے وہ زکوٰۃ کی رقمیں جمع کر کے اور اس مال سے کارخانے قائم کرتا ہے اور اس کے منافع کو فقراء پر تقسیم کرتا ہے، گفتگو یہی ہے کہ اس کی زکوٰۃ ادا ہوئی یا نہیں ہوئی، جبکہ وہ یہ سمجھ رہا ہے کہ زکوٰۃ میں ادا کر رہا ہوں، زکوٰۃ ادا کرنے کی نیت سے رقم کسی ادارہ کو ادا کرتا یہ درست ہے کہ نہیں، تو جو حضرات اس کو ناجائز کہتے ہیں ان کا مقصد یہی ہے کہ زکوٰۃ ان کی ادا نہیں ہوئی اس کو دوبارہ زکوٰۃ نکالنی پڑے گی اور اگر مسئلہ غلط معلوم ہے یا جواز کی بات کسی نے بتادی ہے تو پھر اس کا اعادہ کرنا ضروری نہیں ہوگا۔

دوسری بات یہ سامنے آئی کہ اسلامی حکومت قائم ہو اور امام یا سلطان کی طرف سے باقاعدہ محصلین ہوں جو زکوٰۃ وصول کرتے ہوں، یہ بات تو تقریباً متفق علیہ ہے کہ جب سلطان کے عامل کو، محصل کو زکوٰۃ دیدی گئی تو زکوٰۃ دینے والے کا ذمہ فارغ ہو گیا، اب اس کی ذمہ داری یہ نہیں ہوتی ہے کہ وہ اس شخص میں رہے کہ یہ زکوٰۃ کہاں گئی، کہاں خرچ ہوئی وہ اعتماد کرے اجتماعی نظام پر، حالانکہ یہ بات بھی ہمارے ذہن پر رکھنے کی ہے کہ اس مسئلہ میں بعض فقہاء نے اس کو افضل قرار دیا ہے کہ آدمی اپنی زکوٰۃ خود ادا کرے، تاکہ یہ بات یقینی ہو کہ زکوٰۃ مستحق تک پہنچی، خاص کر جب نظام میں کچھ گڑبڑی پیدا ہوئی اس طرح کے سلاطین اور حکمران ہوئے جو بیت المال میں احتیاط سے کام نہیں کرتے تھے تو بہت سے فقہاء نے یہ رائے اختیار کی کہ اس میں خود ادا کرنا زیادہ بہتر ہے۔

اب یہ الگ مسئلہ ہے کہ اس میں کئی آراء سامنے آتی ہیں، لیکن بہر حال جب اجتماعی نظام قائم ہو اور بیت المال کا، خلیفہ اور اس کا عمل موجود ہو تو اس کو زکوٰۃ دینے سے دینے والے کا ذمہ فارغ ہو گیا، لیکن اب بیت المال کے جو ذمہ دار ہیں خلیفہ یا سلطان ان کی کیا ذمہ داری ہونی چاہئے کیا ان کے لئے یہ جائز ہے کہ وہ زکوٰۃ کی رقم سے مستحقین کو دینے کے بجائے ایسا کوئی کام کرے اور جو منافع اس سے حاصل ہو اس منافع کو فقراء اور مستحقین کو پہنچائے تو اس بارے میں مجھے عرض کرنا ہے کہ فقہاء کے یہاں اس کی بہت سی صراحتیں موجود ہیں اور مصارف زکوٰۃ کی جو آیت ہے اس کے اصل مخاطب حکومت اسلامیہ ہیں، اسی لئے اس میں عالمین کا ذکر ہے، جب اس طرح کا نظام ہوگا تو اس میں ایک اچھی خاصی رقم عمال پر خرچ ہوگی جو بیت المال کی ذمہ داری بنتی ہے، لیکن یہاں جو صورت حال ہندوستان میں ہے یا دنیا کے اکثر ملکوں میں ہے کہ اسلامی نظام تو قائم ہے نہیں، ہمارے یہاں مدارس قائم ہیں، تو کچھ لوگوں نے بیت المال قائم کیا، سوال یہ ہے کہ ان کے نمائندوں کو زکوٰۃ دینے سے زکوٰۃ دینے والے کا ذمہ فارغ ہو گیا یا نہیں؟ اس کا علم کو معلوم ہے کہ اس مسئلہ میں ہمارے علماء کے یہاں دو موقف ہے، ایک موقف تو یہ ہے کہ جس طرح کے سلطان کے زمانے میں، سلطان کی موجودگی میں اس کے نمائندے کو زکوٰۃ دینے سے زکوٰۃ دینے والے کا ذمہ فارغ ہو جاتا تھا ایسے ہی اس دور میں بھی اجتماعی یا دینی کام کر رہے ہیں یا زکوٰۃ کے مستحقین کے لئے بہت سے کام کر رہے ہیں، ان کی طرف سے مقرر کردہ محصلین کو زکوٰۃ دینے سے گویا ذمہ فارغ ہو جاتا ہے، لیکن دوسرا موقف یہ ہے کہ نہیں، ہاں سلطان کے عامل کی بات اور ہے، بڑے پیمانے پر یا چھوٹے پیمانے پر جو لوگ اپنا اپنا ادارہ قائم کر لیتے ہیں، اور اگر ان کے نمائندے کو زکوٰۃ آپ دے دیں، اس کے نمائندے سے مال ضائع ہو گیا یا آپ کو معلوم ہے کہ وہ مصرف میں صرف نہیں ہوا تو اس صورت میں زکوٰۃ کی ادائیگی نہیں ہوئی۔

اب یہ مسئلہ خود مفصل ہے اس میں دورائے ہے، حضرت تھانوی کا موقف ہے جو آپ کے علم میں ہے پھر حضرت سہارنپوری کا موقف ہے، دو الگ الگ موقف ہے، یہ گفتگو طویل ہو چکی ہے، زیر بحث مسئلہ یعنی استعمار کے تعلق سے یہی بات عرض کرنی ہے کہ جب زکوٰۃ کی رقم کسی نے کسی ایسے ادارہ کو دیدی جو استعمار کرتا ہے تو اس صورت میں اگر ہم سلطان کا نائب اس کو مان لیں یا خلیفہ اس کو مان لیں، اس کے باوجود بھی چونکہ ہم کو معلوم ہے کہ رقم اس طور پر خرچ نہیں کی جارہی ہے کہ باقاعدہ فقراء کو ذمے دی جائے، بلکہ اس کا ادارہ قائم کر دیا گیا جس کا نفع صرف فقراء کو پہنچانا ہے تو میں نے جو عرض کیا ہے تفصیل کے ساتھ کہ سلطان کو بھی اختیار نہیں ہے کہ زکوٰۃ دینے کے بعد اس کا صرف اس انداز سے کرے کہ مالک نہ بنایا جائے مستحقین زکوٰۃ کو، بلکہ ان کے منافع صرف پہنچتے رہیں تو پھر عام آدمی کو کیسے اس کا حق حاصل ہو جائے گا؟

اور دوسری بات جو ڈاکٹر عبدالعظیم صاحب اصلاحی نے بتائی کہ استعمار کے جواز اور عدم جواز کا مسئلہ موقوف ہے مسلمک پر، حالانکہ مرض میں ایسی بات



نہیں ہے، جو لوگ استشمار کو جائز کہتے ہیں، ان کے چند دلائل میں سے ایک دلیل یہ بھی ہے، اس میں کوئی شبہ نہیں کہ یہ بہت اہم اور بنیادی چیز ہے، لیکن بہر حال دلائل اس کے علاوہ بھی موجود ہیں اور تملیک کا لزوم و عدم لزوم اس کی بھی بہت اہمیت ہے۔ اس کے علاوہ اور بھی دلائل پائے جاتے ہیں، اور یہ بات بڑی اچھی انہوں نے اٹھائی ہے، پر میں سمجھتا ہوں کہ اس پر سب کو اتفاق ہوگا اور ہے، جو لوگ گنجائش کی بات کر رہے ہیں، ان کے یہاں گنجائش کے لئے شرط یہی ہے کہ اجتماعی نظم ہو، اجتماعی نظم نہ ہونے کی صورت میں تماشہ بن جائے گا، جیسا کہ آج بہت سے ادارے تماشہ بنے ہوئے ہیں، اس وقت جو موجودہ صورت حال چل رہی ہے ہمارے ملک میں اور بہت سے ملکوں میں اس کی وجہ یہی ہے کہ ان میں کوئی ایسا اجتماعی نظم قائم نہیں ہے اور قائم کرنا آسان بھی نہیں ہے، کنٹرول مشکل ہے، جس میں غلط کام کرنے کے جرائم ہوں وہ کچھ بھی کر سکتا ہے، ادارے قائم کیے اور زمینیں کہیں بھی خرچ کر دی، اس لئے اجتماعی نظم کے بغیر اگر اس کی گنجائش دی جاتی ہے تو یہ بہت خطرناک عمل ہے، اور اجتماعی نظم کا قیام ایک مستقل عمل ہے، اور ایک آخری بات جو انہوں نے فرمائی تھی کہ زکوٰۃ کی زمینیں جمع رہتی ہیں بسا اوقات ایک کروڑ دو کروڑ جمع ہو جاتی ہے، اس کی فوری ضرورت نہیں ہے تو کیا اس کو مراہجہ میں لگانا یا کسی ایسی شکل میں جس سے نفع پیدا ہو تو میں سمجھتا ہوں کہ جو گفتگو ہم نے کی ہے اس مسئلہ پر اس میں سوال خود بخود آ گیا، مراہجہ پر آپ دیں یا مضاربت پر یا کسی طور پر بھی آپ دیں وہ آخر استشمار ہی ہے اور جو خوبیاں اور خرابیاں وہاں ہیں وہی یہاں بھی ہوں گی۔

مولانا ابوالعاص و حیدری صاحب نے جو بات فرمائی ہے کہ تملیک ذاتی کی گویا کوئی اہمیت نہیں ہے اس بارے میں، میں نے عرض کیا کہ اس پر تو اتفاق ہے کہ اگر واقعی اسلامی حکومت قائم ہو اور اس کے عامل کو ہم نے زکوٰۃ دیدی تو دینے والے کا ذمہ فارغ ہو گیا، لیکن خود وہ لوگ جو سلطان ہیں، ان کی ذمہ داری کیا بنتی ہے؟ وہ کس طرح صرف کریں کیا وہ پابند ہیں اس کے کہ نہیں؟ کہ زکوٰۃ کو باقاعدہ مستحقین زکوٰۃ پر تقسیم کریں، ان کے حوالہ کریں تو میں سمجھتا ہوں کہ اس میں جو تصریحات فقہاء کی ہیں اور کتاب و سنت کے جو دلائل ہیں وہ اس بات کو واضح کرتے ہیں کہ جس طرح ایک فرد اس کا پابند ہے، ایسے ہی وہ حکومت کے وزراء بھی پابند ہیں جو زکوٰۃ جمع کرتے ہیں کہ زکوٰۃ بھی اسی انداز سے دیئے جائیں کہ فقراء اس کے مالک ہو جائیں اور جہاں چاہیں اپنی ضروریات میں صرف کریں، کسی کو نفع پہنچانا دوسری چیز ہے اور مالک بنانا دوسری چیز ہے، مالک بنانے میں اور اس کو نفع پہنچانے میں بڑا فرق ہوا کرتا ہے، ایک آدمی نے کسی کی شاندار دعوت کر دی، وہ آیا اور کھا کر چلا گیا، جبکہ عین ممکن ہے کہ گھر میں اس کے بچے بھوکے ہوں، ممکن ہے اور کوئی ضرورت ہو کہ کپڑا خریدنا ہو، اس میں وہ صرف کر سکتا ہے، تو میں سمجھتا ہوں کہ نکات بہت سارے ہمارے سامنے آ گئے اور انشاء اللہ کمیٹی ترتیب دی جائے گی اس میں تمام نکات کو سامنے رکھتے ہوئے اور آپ کے مناقشات اور مقالوں کو سامنے رکھتے ہوئے انشاء اللہ کوئی اچھی تجویز جو متفق علیہ ہو وہ سامنے آئے گی۔

### مفتی شیر علی گجراتی:

استثمار باموال الزکوٰۃ اس میں جناب رسول اللہ ﷺ کے اقوال مفصل موجود ہیں، "تؤخذ من أغنياءهم و تود على فقرائهم" (ترمذی ۳۶۱۲)، ان اغنياء سے لیا جائے اور فقراء پر واپس کیا جائے اور قرآن مجید کے عام الفاظ: "خذ من أموالهم صدقة" اور کہیں "مخلة" یا کہیں اور: "يؤتون الزکوٰۃ" وغیرہ وغیرہ عام الفاظ ہی ہے کہ ان سے زکوٰۃ کا مال لے لو اور غریب پر تقسیم کر دو، حضور صلی اللہ علیہ وسلم سے لے کر آج تک یہی چلا آ رہا ہے کہ اپنے زکوٰۃ کا مال کسی غریب کو دیا، یا زیادہ سے زیادہ کسی ادارے کے سفیر یا کوئی ادارہ کا آدمی آ کر بولا اسے، دریافت کیا آپ کے یہاں زکوٰۃ کا مصرف اور مد ہے اس نے جواب دیا تو لوگ اس کو زکوٰۃ دے دیتے ہیں، کوئی کارخانہ قائم کرنا، کوئی اور کام کرنا اس کی کہیں مثال میرے خیال میں نہیں ہے، ایک بات تو یہ ہے، دوسری بات یہ ہے کہ جو کارخانے قائم کریں گے، بان لگائیں گے، اس کی نگرانی کون کرے گا، یہ کرے گا کون؟ اور موجودہ دور کی جو حالت ہے کہ دیانت داری کم اور حکومت کی طرف سے پابندیاں بہت..... اول تو فائدہ مشکل ہے۔

نیز یہ بات بھی ہے کہ دیانت داری کا مسئلہ بھی ہے، اب ظاہر بات ہے کہ مالک مال تو یہ نہیں کر سکتا وہ تو دیدیتے ہیں، تو اب یہ ادارے کا کام ہے کہ وہ مال جمع ہو گیا اور کوئی مکان خرید لیا اور اب اس کا کرایہ ہے یا کوئی اور چیز کمپنی قائم کر دی تو اس بارے میں موجودہ دور میں تو یہی ہے کہ لوگوں میں بدیانتی ہے، جس کو دیا جائے وہی قبضہ کر کے کھا جائے گا، اور صحیح غرباء اور مستحقین تک زکوٰۃ نہیں پہنچ پائے گی، ان تمام مضمرات پر ہمیں باریک بینی سے غور کرنا ہوگا۔



عام اسلام کے اکابر علمائے کرام کے جدید فقہی مسائل پر مقالہ جات اور مناقشات کا مجموعہ نئی ترتیب کے ساتھ

سلسلہ  
جدید فقہی مباحث

# رؤیت ہلال

چاند کے وجود اور رؤیت ہلال سے متعلق پیدا ہونے والے مسائل اور ان کا حل

قرآن و حدیث کی روشنی میں

تحقیقات اسلامک فقہ اکیڈمی انڈیا

زیر سرپرستی

حضرت مولانا مجاہد الاسلام قاسمی  
حضرت مولانا خالد سیف اللہ رحمانی دامت برکاتہم

دارالاشاعت

اردو بازار، ایم اے جناح روڈ، کراچی پاکستان



## پیش لفظ

قرآن مجید کے ارشاد کے مطابق سورج اور چاند وقت کی پیمائش کا ذریعہ ہیں، اس لئے ان ہی سے عبادتوں کو متعلق رکھا گیا ہے، مثلاً فجر، ظہر اور عصر کی نمازیں سورج سے متعلق ہیں، اور رمضان المبارک کا آغاز نیز قربانی اور نماز عیدین چاند کے دیکھنے سے متعلق ہیں: "الشمس والقمر بحسبان" (سورہ رحمن: ۵) اور حج کی نسبت سے فرمایا گیا: "قل ہی مواقیت للناس فی الحج" (سورہ بقرہ: ۱۸۹)، البتہ چاند کے مبینہ مسلسل مساوی دنوں پر مشتمل نہیں ہوتے، کوئی مہینہ تیس دن کا ہوتا ہے اور کوئی آنتیس کا، اس لئے چاند کی میقات پر مبنی احکام کی بنیاد چاند دیکھنے پر رکھی گئی ہے، چنانچہ آپ صلی اللہ علیہ وسلم نے ارشاد فرمایا کہ چاند دیکھ کر روزہ رکھو اور چاند دیکھ کر ہی روزہ ختم بھی کرو۔

یہ ایک اصولی اور بنیادی حکم ہے، آگے اس کی تشریح و توضیح میں فقہاء کے درمیان اختلاف رائے ہے، اور یہ اختلاف دو جہتوں سے ہے، اول: یہ کہ چاند کی رویت سے مراد پوری دنیا میں کہیں بھی ایک جگہ چاند کا نظر آ جانا ہے اور اس کی وجہ سے پوری دنیا کے مسلمانوں پر اس سے متعلق احکام جاری ہوں گے، یا ہر علاقہ میں وہاں کی رویت معتبر ہوگی؟ اس سلسلہ میں دو نقطہ نظر پائے جاتے ہیں، ایک نقطہ نظر کے مطابق مطالع کا اختلاف معتبر نہیں ہے اور ایک جگہ کی رویت پوری دنیا کے لئے ہے، اور دوسرے نقطہ نظر کے حاملین کے نزدیک اختلاف مطالع معتبر ہے؛ لہذا ہر علاقہ کی رویت صرف اس علاقہ کے لئے ہی معتبر ہوگی، ان دونوں رایوں کی قائل فقہاء کی ایک بڑی جماعت ہے۔

دوسری قابل توجہ بات یہ ہے کہ رویت سے رویت بھری۔ یعنی آنکھوں سے چاند کا دیکھنا۔ مراد ہے، یا رویت معنوی..... یعنی دیکھے بغیر کسی اور ذریعہ سے رویت ہلال کی اطلاع..... بھی کافی ہے؟ جو لوگ رویت ہلال میں فلکیاتی تحقیق کو معتبر مانتے ہیں، وہ اس دوسرے نقطہ نظر کے قائل ہیں اور اس سلسلہ میں اہل علم نے دو تین شخصیتوں کا ذکر کیا ہے اور اسے قول شاذ شمار کیا ہے، مگر اور جمہور فقہاء ہر دور میں پہلی رائے کے قائل رہے ہیں۔

مسلمان حکومتوں میں حکومت کا اعلان اور اس کی تحقیق کو فقہاء نے کافی سمجھا ہے، اسی لئے عام طور پر ایسے ممالک میں رویت ہلال کے مسئلہ کو لے کر کوئی بڑی نزاع پیدا نہیں ہوتی ہے اور ایسی صورت حال نہیں بنتی ہے کہ ایک ہی شہر؛ بلکہ ایک ہی محلہ اور بعض اوقات ایک ہی خاندان میں دو اور تین دنوں عید کرنے کی نوبت آجائے؛ لیکن جہاں مسلمان اقلیت میں ہیں، وہاں یہ اختلاف بہت ہی ناشائستہ کیفیت اختیار کر لیتا ہے اور دوسری قوموں کے سامنے مسلمانوں کی رسوائی اور اسلام کے بارے میں غلط فہمی کا باعث بنتا ہے، چاہے ہندوستان ہو یا برطانیہ اور کناڈا، ہر جگہ مسلمان اس صورت حال سے دوچار ہیں۔

شریعت کے تمام احکام مکمل، قانون فطرت سے ہم آہنگ اور حکمت و مصلحت کے مطابق ہیں، لیکن مسلکی کشاکش، جماعتی اور تنظیمی عصبیتیں، روابط کا فقدان اور نظم و نسق کی کوتاہیاں نزاع اور اختلاف کا سبب بنتی ہیں، اگر ملک کے مختلف علاقوں میں مقامی اور دارالسلطنت میں مرکزی رویت ہلال کمیٹیاں ہوں، یہ کمیٹیاں تمام مسلک و مشرب اور جماعتوں کی نمائندگی کرتی ہوں اور وہ باہمی اتفاق سے فیصلہ کریں تو کوئی وجہ نہیں کہ اس نزاع سے بچانہ جاسکے اور مسلمان اپنے آپ کو جگ بھرائی سے بچانہ سکیں، مگر افسوس کہ آپسی رنجشیں اور کدورتیں اس درجہ بڑھ گئی ہیں کہ مسلمانوں کے مختلف گروہ دریا کے دو کنارے بن گئے ہیں، جو ایک دوسرے سے بے تعلق بھی نہیں ہو سکتے اور ایک دوسرے کے ساتھ مل کر رہنے کی صلاحیت سے بھی محروم ہیں۔

گجرات کے مسلمان چونکہ مختلف مغربی ممالک میں بڑی تعداد میں آباد ہیں، اور بحمد اللہ بڑی حد تک انہوں نے اپنے دینی تشخص کو بھی باقی رکھا ہے، اس لئے وہ اس صورت حال سے زیادہ دو چار ہوتے ہیں، اسی پس منظر میں اسلامک فقہ اکیڈمی کے سمینار منعقدہ ۳۰ دسمبر ۱۹۹۳ء تا ۲۳ جنوری ۱۹۹۵ء دارالعلوم ماٹلی والا، بھروچ (گجرات) میں جن موضوعات پر بحث کی گئی، ان میں رویت ہلال کا مسئلہ بھی تھا، یہ مقالات اتفاق سے اب تک طبع نہیں ہو پائے تھے۔ اللہ کا شکر ہے کہ کسی قدر تاخیر کے ساتھ ہی سہی، اب یہ اہم مجموعہ طباعت کے لئے جا رہا ہے، جس کو اکیڈمی کے شعبہ علمی کے رفقاء محبان عزیز مولانا نادر احمد قاسمی اور مولانا محمد سراج الدین قاسمی نے مرتب کیا ہے، یہ مجموعہ چار ابواب پر مشتمل ہے، پہلا باب تمہیدی امور کا ہے، دوسرے باب میں تفصیلی مقالات ہیں، تیسرے باب میں موضوع سے متعلق مختصر تحریریں ہیں اور چوتھا باب سمینار میں ہونے والے مناقشات و مباحثات پر مشتمل ہے، قارئین محسوس کریں گے کہ ان تحریروں میں مختلف نفاظ نظر کو علمی متانت اور دلائل و شواہد کے ساتھ پیش کرنے کی کامیاب کوشش کی گئی ہے۔

اس حقیر کا خیال ہے کہ اس موضوع کے علمی پہلو پر غور کرنے کے لئے یہ مجموعہ رہنما اور چشم کشا ثابت ہوگا؛ البتہ اصل مسئلہ تنظیم و تنسیق کا ہے کہ امت کے مختلف گروہ باہمی ارتباط کے ذریعہ رویت ہلال کے بارے میں فیصلہ کرنے کا مزاج بنا سکیں؛ تاکہ عیدین کی خوشیوں اور رمضان المبارک کی برکتوں اور سعادتوں کو اختلاف کی کڑواہٹیں بے مزہ نہ کر دیں اور برادران وطن کے سامنے مسلمانوں کی شبیہ ایک جھگڑاوار باہم برسر پیکار امت کی نہ بن جائے، وباللہ التوفیق وہو المستعان۔

خالد سیف اللہ رحمانی / (جنرل سکریٹری)

۲ جون ۲۰۰۹ء / ۸ جمادی الثانی ۱۴۳۰ھ



## سوالنامہ

اسلام نے متعدد عبادات اور شرعی احکام کو قمری ماہ و سال سے وابستہ کیا ہے، اور قمری ماہ کے آغاز کا مدار ہلال کی بصری رویت پر رکھا ہے خصوصاً روزہ جیسی اہم ترین اسلامی عبادت کا آغاز و اختتام، اسی طرح دونوں اسلامی تہواروں عید الفطر اور عید الاضحیٰ (جن کی حیثیت اصلاً عبادت کی ہے) کی ادائیگی بھی قمری ماہ و تاریخ سے وابستہ ہے، اس لئے رویت ہلال سے متعلق قدیم و جدید سوالات کا شرعی حل ایک اسلامی فریضہ ہے، جو با بصیرت اور دقیق النظر علماء اور اصحاب افتاء پر عائد ہوتا ہے، رویت ہلال کے بارے میں کچھ اہم اور بنیادی مسائل پر علماء کی طرف سے متفقہ رائے نہ ہونے کی وجہ سے بعض اوقات مسلمانوں میں انتشار پیدا ہوتا ہے، جس سے روزہ جیسی اہم عبادت اور عید الفطر و عید الاضحیٰ کی پُرسرت تقریبات متاثر ہوتی ہیں، ذرائع ابلاغ کی نئی ایجادات اور بعض علاقوں میں نظام قضاء کے فقدان کی وجہ سے بھی بہت سے نئے مسائل پیدا ہو گئے ہیں، لہذا اس سلسلہ میں چند بنیادی سوالات اصحاب علم و تحقیق اور علماء و فقہاء کی خدمت میں اس امید کے ساتھ پیش کئے جا رہے ہیں کہ آپ حضرات ان سوالات پر واضح اور مدلل جواب تحریر فرمائیں گے۔

۱۔ (الف) رویت ہلال کے سلسلے میں مطالع کے اختلاف کا اعتبار ہوگا یا نہیں؟

(ب) اگر مطالع کے اختلاف کا اعتبار ہے تو اس کے حدود کیا ہیں؟

(ج) ہندوستان بشمول پاکستان و بنگلہ دیش و نیپال کا مطلع ایک ہے یا مختلف؟ بالخصوص جبکہ ان علاقوں میں بلندی کی سطح کافی مختلف ہے۔

(د) اگر مطلع ایک ہے تو کیا کسی حصہ میں ۲۹ تاریخ کو رویت ہلال کا ثبوت اور اس کا اعلان بھی کر دیا جائے تو ملک کے دوسرے خطے کے مسلمانوں پر کیا یہ لازم ہے کہ وہ اہم اعلان کے مطابق عمل کریں یا اپنے مقامی قاضی اور جہاں نظام قضا نہ ہو وہاں کی رویت ہلال کمیٹی کے فیصلے کا انتظار کریں؟ اور کیا دوسرے اس خطے کے قاضی یا رویت ہلال کمیٹی اس اعلان کی پابند ہے؟

(ہ) ایک خطہ میں اگر رویت ہو جائے تو دوسرے خطے تک اس کی خبر بذریعہ فون یا ٹیکس یا ٹیلی گرام یا ریڈیو سے ملتی ہے تو اس خبر پر یہ کیا عمل کرنا صحیح ہوگا؟ کیا ان کے اعتبار کے لئے کچھ شرائط ہیں؟ اور کیا ان کے مابین احکام میں کچھ فرق ہے؟

۲۔ ہندوستان کے مختلف علاقوں میں اکثر موسم کا فرق رہتا ہے، اور فضا میں ابر، گرد و غبار یا مختلف طرح کی کثافت کے اعتبار سے بھی ان کے مابین فرق ہے، اس لئے قمری مہینے کی ۲۹ تاریخ کو ہر جگہ مطلع یکساں صاف یا گرد آلود نہیں رہتا ہے تو:

(الف) کیا رویت کے لئے فلکیاتی حساب سے مدد لی جاسکتی ہے؟ تاکہ یہ معلوم ہو کہ آج اتنی پہ چاند کی بصری رویت کا امکان ہے یا نہیں؟

(ب) بعض قدیم اور جدید علماء کا نقطہ نظر یہ ہے کہ اگر کسی خطے میں فلکیاتی حساب سے قمری ماہ کی ۲۹ تاریخ کو چاند کی بصری رویت کا امکان نہ ہو اور اس کے باوجود اس خطے سے رویت ہلال کی شرعی شہادت ملتی ہے تو کیا اسے قبول کیا جائے گا، یا یہ کہہ کے کہ ان کو غلط فہمی ہوئی ہے شہادت رد کر دی جائے گی؟

(ج) چاند کی رویت کے لئے کیا محکمہ موسمیات سے مدد لی جاسکتی ہے؟ یعنی اس کے علم کے لئے کہ آج مطلع صاف ہے یا گرد آلود و کثافت زدہ ہے اور چاند کی رویت ممکن ہے یا نہیں؟

(د) اگر ۲۹ شعبان کو مطلع ابر آلود ہو اور ایک شخص کی شہادت کی بناء پر قاضی نے ۳۰ غادر رمضان کا اعلان کر دیا ہو، اس کے بعد رمضان کی نہیں ہماری؟

مکمل ہو چکی ہو، ۳۰ رمضان کی شام کو موسم بالکل صاف ہو اور عید کا چاند دیکھنے کی بہت کوشش کے باوجود کسی کو عید کا چاند دکھائی نہ پڑا تو کیا اگلے دن کو عید الفطر کا دن قرار دے کر عید منائی جائے گی؟ یا یہ سمجھا جائے گا کہ جس فرد واحد نے رمضان کے چاند کی گواہی دی تھی اسے مغالطہ ہوا، یا اس نے غلط بیانی سے کام لیا، لہذا اگلے دن کو رمضان کی ۳۰ تاریخ قرار دے کر روزہ رکھنے کا فیصلہ کیا جائے گا؟

۳۔ (الف) رمضان و عیدین کے ثبوت کے لئے جبکہ مطلع صاف ہو تو کتنے افراد کی چاند دیکھنے کی شہادت کافی ہوگی؟ چاند دیکھنے والوں کے لئے عدل کا وہ معیار ضروری ہے جو فقہاء نے عام طور پر لکھے ہیں؟ یا موجودہ دور میں اتنا کافی ہے کہ چاند دیکھنے والا معاشرہ میں جھوٹا نہیں سمجھا جاتا، اور صوم و صلوٰۃ کا پابند ہے؟ اور کیا مستور الحال کی شہادت معتبر ہوگی؟

(ب) چاند دیکھنے والوں کے لئے کیا قاضی کے پاس جا کر یا جہاں نظام قضاء نہ ہو وہاں کے مقامی علماء یا رویت ہلال کمیٹی کے ذمہ دار کے پاس شہادت دینا ضروری ہے؟ چاند دیکھنے والوں کا بیان اصولی طور پر شہادت ہے یا خبر؟ اگر شہادت ہے تو کیا اس کے لئے شہادت اور مجلس قضا اور شہادت کی دیگر شرائط کا پایا جانا ضروری ہے؟

(ج) چاند دیکھنے والوں کے لئے کیا فوری طور پر شہادت دینا ضروری ہے؟ اور اگر چاند دیکھنے کے بعد چند گھنٹوں کی تاخیر یا ایک دن اور اس سے زائد کی تاخیر کے بعد شہادت دے تو کیا ان کی شہادت قبول کی جائے گی یا رد کر دی جائے گی؟ خصوصاً جبکہ رمضان و عید الفطر کے موقع پر تاخیر سے اعلان کی صورت میں مسلمانوں کے مابین شدید اختلاف و انتشار پیدا ہو جاتا ہے۔

۴۔ (الف) صوبہ بہار و اڑیسہ اور ملک کے دیگر صوبوں میں جہاں نظام قضا موجود ہے، اگر وہاں کے قاضی چاند ہونے کا ثبوت ہونے کے بعد اعلان کرتا ہے تو کیا اس کے حلقہ قضا کے تمام مسلمانوں پر اس اعلان پر عمل ضروری ہوگا یا نہیں؟

(ب) قاضی کی طرف سے اگر ریڈیو یا ٹیلی ویژن کے ذریعہ متعینہ الفاظ میں اعلان ہوتا ہے تو اس کا اعلان سلطان کے حکم میں ہوگا یا نہیں؟

(ج) ہندوستان اور اس جیسے ملکوں میں اگر ایک صوبہ کے قاضی یا رویت ہلال کمیٹی نے شرعی اصولوں کی روشنی میں رویت کا اعلان کیا، تو کیا یہ صرف اسی صوبہ کے مسلمانوں کے لئے واجب العمل ہوگا یا پورے ہندوستان کے مسلمانوں کے لئے یعنی دوسرے علاقہ کے مسلمانوں کے حق میں و محض ایک خبر ہے یا اس کے حق میں بھی اعلان سلطان کا درجہ رکھتا ہے؟

(د) ریڈیو سے رویت ہلال کے اعلان کے معتبر ہونے کے لئے کیا معین کا مسلمان ہونا ضروری ہے؟ یا کوئی بھی شخص اعلان کرے، اگر تجربات سے تصدیق ہوتی ہے کہ یہ شخص قاضی یا رویت ہلال کمیٹی کی طرف خبر کی صحیح نسبت کیا کرتا ہے، تو کیا اس پر اعتماد کر لینا کافی ہے؟

۵۔ (الف) بعض علاقوں میں بالعموم مطلع ابراؤد رہتا ہے، اور بہت کم چاند کی رویت ۲۹ تاریخ کو ممکن ہوتی ہے، جیسے برطانیہ، کہ سال کے کچھ یا اکثر مہینوں میں وہاں چاند ۲۹ تاریخ کو نظر ہی نہیں آتا تو کیا ایسی جگہوں میں ہمیشہ ۳۰ دن کا مہینہ شمار کر کے رمضان و عیدین کا فیصلہ کیا جائے؟

(ب) اگر ہر مہینہ ۳۰ دن کا شمار کیا جاتا ہے تو سال کے دنوں میں دیگر ممالک اسلامیہ کے حساب سے ہفتہ دس دنوں کا فرق پڑ جاتا ہے، اور چار سال میں ایک مہینے کا فرق ہو جاتا ہے، تو کیا ایسی جگہوں میں چاند کی رویت کے لئے ماہرین فلکیات کے قول پر اعتماد کیا جائے؟ یا دیگر ممالک میں رویت ہلال کے اعلان پر عمل کیا جائے؟

ملک کے چند شہروں یا صوبوں کے رویت ہلال کمیٹی کے ذمہ داران کی طرف سے رویت کی ثبوت کا فیصلہ ہو جانے پر ان جگہوں کے ریڈیو اسٹیشن ان کی طرف سے رویت کا جو اعلان کرتے ہیں، دوسرے علاقوں کے ذمہ داران کس حد تک ان اعلانات پر اعتماد کر سکتے ہیں؟ کیا ان اعلانات کی بنیاد پر وہ رویت کا ثبوت مان کر اپنے علاقوں میں اعلان کر سکتے ہیں؟ اور اس کے لئے کیا کم از کم تین جگہوں کا اعلان درکار ہوگا؟



## جدید فقہی تحقیقات

## پہلا باب تفصیلی مقالات

## رویت ہلال یا وجود قمر کا مسئلہ قرآن و حدیث کی روشنی میں

مولانا یعقوب اسماعیل منشی تاسمی ۱۔

نحمدہ و نصلی علی رسولہ الکریم۔

مغربی دنیا یورپ و امریکہ میں بسنے والے مسلمانوں میں اسلامی ماہ بالخصوص رمضان و عیدین کے تعیین کے بارے میں یہ رجحان بڑھتا جا رہا ہے کہ اسلامی ماہ کے آغاز کے لئے رویت بصری یعنی آنکھ سے چاند کو دیکھنا ضروری نہیں، بلکہ غروب آفتاب کے بعد چاند کا افق پر موجود ہونا کافی ہے، اس لئے ضرورت محسوس ہوئی کہ قرآن و حدیث اور فقہ اسلامی میں رمضان و عیدین کے تعیین اور اسلامی ماہ کے ثبوت کے بارے میں جو بنیادیں ہیں اور آج تک امت مسلمہ کا اس بارے میں جو قول و فعل رہا ہے اس کو واضح کیا جائے، تاکہ مسئلہ سمجھ میں آسکے۔

شریعت مطہرہ میں اسلامی ماہ کے صحیح تعیین کا مسئلہ غیر معمولی اہمیت کا حامل ہے، اس کے صحیح تعیین پر رمضان و عیدین کے علاوہ دوسرے بہت سے دینی امور کا مدار ہے، اس کے دین فطرت ہونے کی بنا پر نبی کریم ﷺ نے اسلامی ماہ کے تعیین میں اصول فطرت اور دینی مصلحت پر مبنی قمری طریقہ حساب پسند فرمایا ہے، اسلامی تقویم کی خصوصیت یہ ہے کہ سال کبیسہ (یعنی لیپ) کے بغیر ۱۲ قمری مہینوں کا ہوتا ہے، یکم محرم سے سال شروع ہوتا ہے اور رویت ہلال کی شام سے مہینہ شروع ہوتا ہے، مذہبی امور کی انجام دہی کا دار و مدار قمری تاریخوں پر ہے۔ معاشرے میں آغاز کے لئے رویت ہلال کے بغیر کوئی قاعدہ نہیں ہے۔

اسلامی سال شمسی سال (جو کہ موسموں کے ساتھ چلتا ہے) سے چھوٹا ہونے کی وجہ سے اسلامی مہینے ادا لیتے بدلتے موسموں میں آتے رہتے ہیں، اسی وجہ سے ہجری تقویم کے تقریباً ۳۳ سال میں سارے اسلامی مہینے تمام موسموں میں دورہ پورہ کر لیتے ہیں، اگر موسموں کے ساتھ مطابقت کے لئے شمسی سال اختیار کیا جاتا، یا قمری حساب ہی میں اور تقویموں کی طرح ”لوند“ بڑھا کر، یعنی کچھ مخصوص سالوں کو عام سالوں سے لبا کر کے اس رجعت ایام کا ازالہ کر دیا جاتا تو نتیجہ لازماً یہ ہوتا کہ ماہ صیام خواہ موسم گرما میں واقع ہوتا یا موسم سرما میں نصف کرہ ارض کے مسلمانوں کے لئے وبال ہو جاتا، مثلاً دسمبر شمالی دنیا کے لئے موسم سرما کے سبب چھوٹے دنوں اور لمبی راتوں کا مہینہ ہے، اگر رمضان کا مہینہ ہر سال دسمبر میں آتا تو نصف شمالی دنیا کے لئے رحمت اور کرہ ارض کے جنوبی حصے والوں کے لئے زحمت بن جاتا، اور یہ کیفیت دوامی ہوتی اس میں تبدیلی نہ ہوتی، اس لئے اسلامی مساوات و ہمہ گیری کے تقاضے کے مطابق اسلامی سال کے حساب کا مدار لوند وغیرہ انسانوں کے وضع کردہ قواعد سے پاک خالص قمری حساب پر رکھا گیا تاکہ مذہبی اور اسلامی شعائر، یعنی روزہ، حج وغیرہ ادا لیتے بدلتے موسموں میں آتے رہیں۔

(لوند: وہ مہینہ جو ہر تیسرے حساب سے بڑھا یا جاتا ہے تاکہ موسم اور قمری مہینوں میں مطابقت ہو جائے، جیسا کہ یہود اور ہندو کرتے ہیں)۔

ط برطانیہ



## اسلامی سال اور ماہ پر مبنی احکامات

مہینوں کی تعداد کے بارے میں اللہ تعالیٰ کا حکم مندرجہ ذیل آیت میں ہے: ترجمہ: ”بے شک اللہ کے نزدیک مہینوں کی تعداد بارہ ہے“

(توبہ: ۳۶)

اس آیت کریمہ کی روشنی میں اسلامی سال بارہ مہینوں کا ہوتا ہے، اس میں کمی و بیشی نہیں ہوتی، اس لئے اسلامی سال میں ”لوند“ کے مہینہ کی قطعاً گنجائش نہیں، قرآن کریم میں بعض احکامات کو صراحتاً مہینوں سے مربوط کیا گیا ہے، جیسا کہ مندرجہ ذیل قرآنی آیات سے ظاہر ہے:

الف۔ رمضان کا مہینہ جس میں قرآن اتارا گیا (بقرہ: ۱۸۶)۔

ب۔ حج کے مہینے متعین و معروف ہیں (بقرہ: ۱۹۷)۔

ج۔ جو لوگ قسم کھالیتے ہیں اپنی عورتوں کے پاس جانے سے ان کے لئے مہلت ہے چار مہینے کی (بقرہ: ۲۲۶)۔

د۔ اور جو لوگ مرد جاویں تم میں سے اور چھوڑ جاویں اپنی عورتیں تو چاہئے کہ وہ عورتیں انتظار میں رکھیں اپنے آپ کو چار مہینے اور دس دن (بقرہ: ۲۳۳)۔

ہ۔ پھر جسکو میسر نہ ہو (غلام) تو روزے رکھے دو مہینوں کے متواتر (نساء: ۹۴)۔

## اسلامی ماہ کا شرعی ثبوت

اسلامی ماہ کی ابتداء و انتہاء کے بارے میں قرآن کریم میں کوئی آیت کریمہ صریحاً موجود نہیں، البتہ ماہ رمضان کے بارے میں وارد ہوا ہے کہ:-

ترجمہ: تم میں سے جو چاند کو دیکھے وہ روزہ رکھے (بقرہ: ۱۸۷)۔

مفسر قرآن علامہ ابو بکر جصاص رازی نے اسی کو اختیار کیا ہے، وہ لکھتے ہیں: ترجمہ: مسلمانوں کا اس آیت کے معنی پر اتفاق ہے کہ رمضان کے روزے کے وجود کے لئے چاند کی بصری رویت کا اعتبار ہے، یہ اس بات پر دلیل ہے کہ چاند کی بصری رویت ہی ”شہود شہر“ ہے جس کا ذکر آیت کریمہ میں ہے۔

علامہ ابن عبدالبر اپنی معروف تصنیف التمهید (۳۹۱) پر تحریر فرماتے ہیں: ترجمہ: ”شہود شہر“ یعنی چاند کی رویت کا علم اور یہ اس لئے کہ یقین کے بغیر شک و دو شبہ نہیں ہوتا، نبی صلی اللہ علیہ وسلم نے لوگوں کو حکم فرمایا ہے نہ چھوڑو شعبان کے یقینی ماہ کو سوائے رمضان کے یقین کے، اور رمضان کا یقین رویت سے ہو سکتا ہے یا تیس دن پورے کرنے سے، یقیناً اس کے علاوہ اور طریقہ نہیں جو شک و شبہ سے بالاتر ہو۔

”شہد“ کا دوسرا معنی علم کے ہیں، ترجمہ یوں ہوگا: جسے ماہ رمضان کا علم ہو وہ روزہ رکھے۔ علم سے مراد رویت کا علم یا کسی اور ذریعہ سے بغیر رویت بصری کے ماہ کے شروع ہونے کا علم ہے۔

”شہد“ کے تیسرے معنی ہیں: پانا۔ حاضر ہونا، موجود ہونا، اور ”شہر“ کا معنی مہینہ۔ ترجمہ یوں ہوگا: پس تم میں سے جو اس ماہ میں حاضر ہو وہ پورے ماہ کے روزے رکھے۔

”شہد“ کے آخری معنی میں اکثر مفسرین کے اپنے قول ہیں۔ بوجہ اختصار متقدمین میں سے دو کی عبارتیں نقل کی جاتی ہیں۔

علامہ مختصری کشف (۳۳۶) میں آیت مذکورہ کی تفسیر میں فرماتے ہیں: ”جو شخص رمضان کے مہینہ میں مقیم ہو مسافر نہ ہو اس کو چاہئے کہ روزے رکھے غلط نہ کرے۔“

اور لفظ ”شہر“ ظرف کی بنا پر منصوب ہے، ایسے ہی ”فلیصمہ“ میں ضمیر جاء ”شہدات الجمعۃ“ کی طرح مفعول بہ نہیں، کیونکہ مسافر اور مقیم دونوں ہی مہینہ میں حاضر ہیں۔

حافظ ابن کثیر اپنی معروف تفسیر (۲۲۲) میں فرماتے ہیں: ”یہ حتمی لزوم ہے، یعنی جو رمضان میں اپنے وطن میں مقیم اور تندرست ہو اس پر لازم ہے کہ روزے رکھے، اس سے پہلے کی آیت میں وطن میں مقیم تندرست کو رمضان میں فدیہ دے کر افطار کی رخصت کو اس آیت نے منسوخ کر دیا۔“

دور حاضر کے مفسرین و مترجمین میں سے شیخ الہند حضرت مولانا محمود الحسنؒ، علامہ شبیر احمد عثمانیؒ، مفتی اعظم پاکستان حضرت مولانا محمد شفیع وغیرہ نے بھی "شہد" کا ترجمہ: پانا، حاضر ہونا، موجود ہونا، سے کیا ہے۔

### اسلامی ماہ کے ثبوت کے بارے میں احادیث

اسلامی ماہ بالخصوص رمضان و عیدین کی ابتداء و انتہاء کے بارے میں نبی کریم ﷺ سے مندرجہ ذیل روایات منقول ہیں:

- ۱۔ چاند دیکھ کر روزہ رکھو اور چاند دیکھ کر عید مناؤ، اور اگر چاند مستور ہو یعنی چھپا ہوا ہو تو تیس دن پورے کرو (بخاری مسلم و نسائی)۔
- ۲۔ چاند دیکھے بغیر نہ روزہ رکھو نہ افطار کرو، اور چاند مستور ہو تو تقدیر کرو (بخاری شریف)۔
- ۳۔ بے شک اللہ تعالیٰ نے چاند کو وقت کی علامت بنایا ہے، جب اسے دیکھو روزہ رکھو اور جب دیکھو تو عید کرو، اور اگر تم سے چاند پوشیدہ رہے تو تقدیر کرو، یعنی تیس دن پورے کرو (رواہ مستدرک للحاکم و سنن الکبریٰ للبیہقی)۔
- ۴۔ رمضان کا چاند دیکھے بغیر روزہ نہ رکھو اور جب تک عید کا چاند نہ دیکھو روزے رکھتے رہو، اگر اس کے دیکھنے میں بادل حائل ہوں تو تیس دن مکمل کرو (سنن ابوداؤد)۔

کتب احادیث میں ثبوت رمضان و عیدین کی روایات میں چاند مستور ہونے کی صورت میں دو قسم کے جملے منقول ہیں: "فاقدوا الہ" اور "فأكلوا العدة"۔ روایات میں مذکور الفاظ کی روشنی میں امام ابوحنیفہؒ، امام مالکؒ، امام شافعیؒ اور جمہور سلف کا یہی قول ہے کہ چاند نظر نہ آنے کی صورت میں مہینے کے تیس دن پورے کئے جائیں، جمہور صحابہ کرام رضی اللہ عنہم اور اسلاف نے احادیث کے یہی معنی سمجھے ہیں اور اسی کے مطابق آج تک امت کا عمل رہا ہے۔ یہی وجہ ہے کہ حافظ ابن تیمیہؒ نے اس پر امت کا اجماع نقل کیا ہے اور ائمہ اربعہ کا مفتی بہ مسلک یہی ہے۔

لفظ "فاقدوا الہ" کے معنی بھی دوسری روایات کی روشنی میں یہی ہے کہ "پورا کرو"۔ باجی کے حاشیے پر العدوی میں لکھا ہے کہ تقدیر اتمام کے معنی میں بولا جاتا ہے، قرآن کریم میں بھی "لکل شیء قدا" تماما کے معنی میں آیا ہے، یہ جمل ہیں اور اتمام و اکمال والے الفاظ مفسر ہیں۔ امام احمدؒ اور بعض کا خیال ہے کہ "فاقدوا الہ" کا معنی ہے کہ مہینے میں تنگی کرو اور ہلال کو بادلوں کے اوپر سمجھو اور احتیاطاً روزہ رکھو، مگر حنبلی فقہیہ علامہ ابن قدامہؒ نے "فاقدوا الہ" کی تفسیر اکمال عدۃ سے کی ہے۔

جمہور نے "فاقدوا الہ" کی تفسیر تقدیر سے کی ہے نہ کہ تصدیق سے، اور ابن عمر کا عمل احتیاطی ہے، پس یہ اجتہاد و روایت اکمال عدۃ (تیس دن) کے خلاف ہے (المغنی ۹۰/۳)۔

حافظ ابن حجرؒ نے "فتح الباری" میں اکمال عدۃ کو جمہور کا مسلک بتایا ہے۔ وہ لکھتے ہیں: "حدیث کے الفاظ "فاقدوا الہ" کے بارے میں جمہور کی مراد یہ ہے کہ ماہ ابتداء سے گن کر تیس دن پورے کر لو، اس تاویل کی ترجیح دوسری ان روایات سے بھی ہوتی ہے جس میں صراحتاً "اکمال عدۃ ثلاثین" فرمایا گیا ہے، اور بہتر یہی ہے کہ حدیث کی تفسیر حدیث سے کی جائے (فتح الباری ۱۳۵/۳)۔

### افتق پر وجود قمر پر اسلامی ماہ کا ثبوت

تابعین میں سے مطرف بن عبد اللہ شخیر، قاضی ابوطیب، ابن سرتج، ابن قتیبہ، ابن دینق العید اور تقی الدین سبکی کی رائے یہ ہے کہ اسلامی ماہ کی ۲۹ تاریخ کو ابرو باد یا کسی بھی خارجی عارض کی وجہ سے چاند کی رویت نہ ہو سکے، اور حساب فلکی قطعی طور پر یہ بتائے کہ خارجی عارض نہ ہوتا تو یقیناً چاند کی رویت ہوتی، اس لئے ماہ کی ابتداء کر دی جائے گو یا یہ ابتداء بھی حکماً رویت ہی پر ہے۔

قطع نظر اس سے کہ اسلامی ماہ کے ثبوت کے بارے میں جمہور اسلاف میں سے کوئی بھی رویت بصری کے بجائے حساب فلکی کا قائل نہیں اور جو قائل ہیں ان کی مراد بھی قرآن شمس و قمر کے بعد ہلال کا افتق پر موجود ہونا نہیں بلکہ قرآن شمس و قمر کے بعد ہلال کا آفتاب کی شعاعوں سے اتنا دور ہونا ہے

کہ اگر بادل وغیرہ نہ ہوتا تو اس کی رویت ممکن، بلکہ یقینی ہوتی، گویا وہ حساب فلکی کے امکان رویت کے قائل ہیں۔

افتی پر وجود قمر کے نظریہ کی تردید کرتے ہوئے علامہ تقی الدین سبکی تحریر فرماتے ہیں: ”میرے خیال میں مسلمانوں کا اس پر اجماع ہے کہ چاند کا آفتاب سے اس طور پر جدا ہونا کہ آفتاب سے قرب کی وجہ سے اسکی رویت غیر ممکن ہو، چاہے یہ حالت غروب آفتاب کے وقت یا اس سے پہلے یا بعد ہو اس پر شریعت کے کسی حکم کا مدار نہیں (العلم المشور ۶)۔“

علامہ تقی الدین ابن دینق العید شرح عمدۃ الحکام میں تحریر فرماتے ہیں: ”میں یہ کہتا ہوں کہ ثبوت روزہ کے بارے میں اس حساب فلکی کا شرعاً جواز نہیں جو قرآن شمس و قمر کے فوراً بعد ہو، جیسا کہ فلکیین حسابی مہینہ کو رویت کے مہینہ سے ایک یا دو دن مقدم کرتے ہیں، کیونکہ یہ دین میں ایک ایسے نئے سبب کا اختراع ہے جسے اللہ تعالیٰ سے مشروع نہیں کیا“ (شرح عمدۃ الاحکام ۲۰۶/۲)۔

ڈاکٹر یوسف قرضاوی لکھتے ہیں: ”راجح یہ ہے کہ ہلال غروب آفتاب کے بعد افتی پر اتنی دیر باقی رہے کہ ماہرین کی رائے کے مطابق اسکی رویت ممکن ہو سکے۔“

دور حاضر کے دوسرے محقق ڈاکٹر وہبہ زحیلی کی بھی یہی رائے ہے (الفقہ الاسلامی وادلتہ)۔

### نماز کے لئے وجود وقت سبب ہے

وجود قمر پر اسلامی ماہ کے ثبوت کے بارے میں یہ دلیل دی جاتی ہے کہ اسلام کے رکن نماز کے اوقات میں اصل مدار آفتاب کی گردش کی ظاہری علامات طلوع، غروب، زوال، مثل، مثلین، صبح صادق وغروب شفق ہیں، مگر آج علماء، فقہاء اور عامۃ المسلمین میں سے کوئی بھی اوقات نماز کے لئے آسمان کی طرف نگاہ کر کے ان علامات کو نہیں دیکھتا، بلکہ حساب فلکی کے مطابق بنا ہوا اوقات نماز کا نقشہ اور تقویم دیکھ کر بلا تکلف نماز ادا کرتا ہے اور افطاری بھی اسی کے مطابق کرتے ہیں، اس پر قیاس کرتے ہوئے اسلامی ماہ کے ثبوت میں آبرو و بیٹری کے حساب کو کیوں نہیں مانا جاتا اور اس کے مطابق اسلامی ماہ اور رمضان و عیدین متعین کیوں نہیں کئے جاتے، اس سلسلے میں علامہ قرآنی تحریر فرماتے ہیں کہ شارع علیہ الصلاۃ والسلام نے نماز کے لئے وجود وقت کو سبب قرار دیا ہے، اور وجود وقت کا علم جس طریقہ سے بھی ہو جائے نماز کا حکم لازم ہو جائے گا، اور اوقات نماز میں وسعت ہے (فرق: ۱۰۲)۔

دوسری بات یہ ہے کہ آفتاب کی گردش سال، ماہ اور تاریخ کے اعتبار سے متعین اور غیر متبدل ہے، مثلاً ۲۰ جنوری ۱۹۹۳ء کو برطانیہ اور کرہ ارض کے جس افتی پر جتنے بچے طلوع، غروب، زوال، صبح صادق، سحری اور افطاری وغیرہ کا جو وقت تھا گذشتہ سالوں میں اس تاریخ پر یہی وقت تھا، اور آئندہ سالوں میں مذکورہ تاریخ پر یہی وقت ہوگا، اس میں کسی قسم کا فرق نہ ہوگا، یہ تجربہ سے ثابت شدہ بات ہے، اس لئے اوقات نماز میں ایک مرتبہ تجربہ کر کے جو بھی حساب متعین کیا جائے گا وہ ہمیشہ کے لئے معمول بہ ہو سکتا ہے۔ اس میں شک نہیں کہ موجودہ دور میں جدید علم فلک ترقی کی انتہاء پر ہے جس نے آفتاب و ماہتاب کی رفتار کو منٹ و سکنڈ کے حساب سے منضبط کیا ہے جس کی ادنیٰ مثال انسان کا چاند پر قدم جمانا اور چاند سورج گہن کے بارے میں قبل از وقت پیش گوئی ہے جو مقام و وقت کے مطابق برسوں کے تجربات میں قطعاً صحیح ثابت ہوئی ہے۔

ان سب کے باوجود یہ بات قابل غور ہے کہ شارع علیہ الصلاۃ والسلام نے اسلامی ماہ اور رمضان و عیدین کے تعین کے ثبوت کے لئے چاند کی بصری رویت کو بنیاد قرار دیا ہے نہ کہ وجود قمر کو، کیونکہ چاند تو افتی پر ۲۳ گھنٹے موجود ہے اس کے معدوم ہونے کا سوال ہی نہیں، اور رویت خاص عملی اور حسی امر ہے حسابی یا نظریاتی نہیں، کیونکہ حساب و آلات امکان رویت کو بتا سکتے ہیں، فلکی حساب کے مقام متعین پر حتمی اور یقینی رویت بتانے کے باوجود غروب آفتاب کے وقت افتی پر موجود بادل وغیرہ کی وجہ سے ہلال کی رویت نہ ہو سکے۔ ہلال کی رویت نہ ہو سکے اس سے حساب فلکی پر کوئی اثر نہیں پڑتا۔ مگر چاند کی رویت نہ ہونے کی وجہ سے شرعاً اسلامی ماہ اور رمضان و عیدین کے تعین کا ثبوت نہیں ہو سکتا۔

تہہ خانے میں مجبوس شخص پر قیاس

فقہاء نے لکھا ہے کہ اگر کوئی شخص تہہ خانے میں بند ہو اس کو شعبان کے تیس دن پورے ہونے پر یا اپنے اجتہاد سے یہ معلوم ہو جائے کہ آج

رمضان ہے تو اس پر روزہ فرض ہے اگرچہ اس نے نہ تو خود چاند دیکھا ہے اور نہ ہی کسی دیکھنے والے نے اس کو اطلاع دی ہے، اس سے معلوم ہوا کہ ثبوت صوم کے لئے رویت شرط نہیں ماہ کا علم ہونا کافی ہے، ان دو وجوہات کی بنا پر یہ قیاس صحیح نہیں ہے:

- ۱۔ یہ قیاس فاسد و باطل ہے، کیونکہ مقیاس علیہ (جس پر قیاس کیا جائے) منصوص نہیں، اور صحت قیاس کی شرائط میں سے ہے کہ مقیاس علیہ منصوص ہو۔
- ۲۔ تہہ خانے میں مجبوس شخص کے لئے معذور ہونے کی وجہ سے اجتہاد جائز ہے، تہہ خانے سے نکلنے کے بعد جب غلطی کا علم ہوگا تو قضا واجب ہوگی، اس پر صحیح و تندرست کو قیاس کرنا قیاس مع الفارق ہے، یہ قیاس ایسا ہی ہے کہ معذور و مریض کو بیٹھ کر نماز پڑھنے کی رخصت ہے، اس پر قیاس کرتے ہوئے کسی تندرست کو بلا عذر بیٹھ کر نماز پڑھنے کی رخصت دے دی جائے۔

### شرعی و فلکی ماہ کی ابتداء و انتہاء

- ۱۔ فلکی ماہ کی ابتداء اجتماع شمس و قمر کے فوراً بعد افق پر موجود غیر مرئی ہلال سے ہوگی جبکہ شرعی ماہ کی ابتداء اجتماع شمس و قمر کے بعد ہلال کی بصری رویت سے ہوگی، نہ ہونے کی صورت میں تیس دن پورے کرنے سے ہوگی۔
- ۲۔ اجتماع شمس و قمر ۲۴ گھنٹے میں کسی بھی وقت ہوتا ہے، جبکہ شرعی ماہ کی ابتداء ہمیشہ غروب آفتاب سے ہوگی۔
- ۳۔ فلکی ماہ کی مقدار ۲۹ دن ۱۲ گھنٹے ۴۴ منٹ ہے، جب کہ شرعی ماہ کی مقدار پورے ۲۹ یا ۳۰ دن ہوگی۔
- ۴۔ فلکی ماہ شرعی ماہ سے ہمیشہ ایک یا دو دن پہلے شروع ہوگا، اسی طرح ختم بھی پہلے ہوگا۔ اس کے برعکس شرعی ماہ ہمیشہ فلکی ماہ سے ایک یا دو دن مؤخر شروع ہوگا اور مؤخر ختم ہوگا۔

### افق پر وجود قمر کے فارمولہ کی قباحتیں

پہلی قباحت: اس فارمولہ کی بنیاد فلکی ماہ ہے جو محاق (یعنی نئے چاند) سے شروع ہو کر محاق پر ختم ہوتا ہے۔ اور محاق ۲۴ گھنٹے میں کسی بھی وقت ہوتا ہے، اس لئے فلکی ماہ کی مقدار ہمیشہ مکمل ۲۹۔۳۰ دن کے بجائے ۲۹ دن اور دن کا کچھ حصہ ہوگی، اس قباحت کو دور کرنے کے لئے محاق پر تعین کے بجائے اسکو کھینچ کر غروب آفتاب تک لے جایا گیا، اور مزید یہ شرط بھی لگانی پڑی کہ غروب آفتاب کے وقت چاند افق پر موجود ہو، چاہے ایک منٹ کے لئے، پتہ نہیں یہ شرط کس شرعی دلیل کے تحت وضع کی گئی ہے، حالانکہ نبی کریم ﷺ کے فرمان کے مطابق اسلامی ماہ مکمل ۲۹ یا ۳۰ دن کا ہوگا، اور چودہ صدی سے اس پر امت کا اجماع ہے۔

دوسری قباحت: ہمارے سامنے افق پر وجود قمر کی بنیاد جنوری ۱۹۹۴ء بمطابق شعبان ۱۴۱۴ھ کی مرتب کردہ سالانہ تقویم ہے جس میں یکم ذی الحجہ ۱۴۱۳ھ کی حسابی کیفیت حسب ذیل ہے: محاق ۱۰ مئی ۱۹۹۴ء وقت ۷۔۰۷۔۱۷ غروب آفتاب ۳۹۔۱۹ غروب ماہتاب ۳۰۔۱۹، افق پر غروب آفتاب کے بعد چاند ایک منٹ رہے گا، اصول کے مطابق یکم ذی الحجہ ۱۱ مئی کو ہونی چاہئے، مگر ایسا کرنے سے ذیقعدہ ۲۸ دن کا ہو جاتا اور ذی الحجہ ۳۱ دن کا ہو جاتا تھا، جبکہ قمری ماہ صرف ۲۹ یا ۳۰ دن کا ہی ہو سکتا ہے، اس لئے اپنے بنائے ہوئے اصول کے خلاف ذی الحجہ کی ابتداء ۱۲ مئی سے کرنی پڑی۔ یہ قباحت آئندہ بھی ہر سال ہوتی رہے گی جو اس فارمولہ کے غیر شرعی ہونے کے علاوہ ناقص اور غیر معمولی ہونے کی کھلی دلیل ہے۔

### اتحاد و اتفاق

دین اسلام کی بنیادیں قیامت تک کے لئے اٹل ہیں، اس میں تبدیلی کا حق اللہ تعالیٰ نے مخلوق میں سے کسی کو نہیں دیا، کسی کو یہ حق نہیں کہ وہ نماز، روزہ، حج کو دوسرے اعمال سے بدل کر اس کا قائم مقام کرے، اسی طرح قبلہ و کعبہ کو بدل کر دوسرا قبلہ متعین کرے، نہ ہی رمضان دوسرے مہینہ سے بدل کر اسے روزے کا مہینہ بنالے، نہ ہی حج، اس کے وقت اور اس کے مقام کو دوسرے وقت یا مقام سے بدل دے۔ زمانہ جاہلیت میں مشرکین نے یہ حرکت کی تو قرآن کریم نے اسے نسبی سے تعبیر کرتے ہوئے زیادتی اور کفر بتایا۔

اسی طرح شارع علیہ الصلاۃ والسلام نے: "صوموا لرؤیتہ و أفطروا لرؤیتہ" فرما کر اسلامی ماہ کی ابتداء و انتہاء اور رمضان و عیدین کے تعیین کا مدار چاند کی بصری رویت کو بنایا ہے۔ قرآن شمس و قمر کے بعد افاق پر چاند کا غیر مرئی وجود نہ تو اسلامی ماہ کے ثبوت کا سبب ہے، نہ ہی شریعت کے کسی حکم کا اس پر مدار ہے، نہ ہی شریعت میں اس کی کوئی حقیقت ہے۔

دین میں نہ تو ہر اتفاق محمود ہے نہ ہی ہر اختلاف مذموم، دین میں وہ اتفاق و اتحاد محمود و مطلوب ہے جو دین کو مفید ہو اور ہر وہ نا اتفاقی و اختلاف مذموم ہے جو دین کو مضر ہو، اگر اتفاق دین کو مضر ہو اور اختلاف دین کو مفید ہو اس وقت وہ اختلاف مطلوب دین ہوگا، یعنی ہر حال اور ہر صورت میں اتحاد و اتفاق نہ دین ہے نہ دین میں محمود و مطلوب، بلکہ ایسا اتحاد و اتفاق جو حق و باطل کی تیز ختم کر دے، جائز و ناجائز کا فرق مٹا دے، حلال و حرام کے فرق کو اٹھا دے، شعبان میں رمضان اور رمضان میں شوال کرائے ایسے اتحاد کی دین و شریعت میں قطعاً گنجائش نہیں، افاق پر وجود قمر کی بنیاد یا باہر سے کسی غیر محقق دعوئے رویت کے فیصلہ پر رمضان و عیدین کا تعیین شعبان میں رمضان اور رمضان میں عید الفطر منانا ہے اور دو یا تین روزے ضائع کرنا ہے، افاق پر وجود قمر پر اسلامی ماہ کا نظریہ بعض اسلامی ممالک کے غیر محقق و غلط دعوئے رویت فیصلوں ہی سے پیدا ہوا ہے۔

اگر تحقیق شدہ رویت بصری پر اسلامی ماہ اور رمضان اور عیدین کا تعیین کیا جائے تو کرہ ارض کے بہت بڑے خطہ پر صحیح وقت پر یکساں ایام میں رمضان و عیدین ہو سکتے ہیں، جس کا گذشتہ سالوں میں رمضان و عیدین کے موقع پر بارہا تجربہ ہو چکا ہے۔

وما توفیقی الا باللہ علیہ توکلت والیہ انیب.



## ایک مقام کی روایت کا اعتبار دوسرے مقامات کے لئے

مولانا شمس پیرزادہؒ

اس کی مثال فقہاء کا یہ قول ہے کہ: "الکل بلد رویتہ ہر بلد کے لئے وہاں کے لوگوں کی روایت ہے، یہ قول قرآن و سنت کی کسی نص پر مبنی نہیں ہے، بلکہ روایت کے شرعی حکم کے انطباق Applicaton کی صورت تھی جو فقہاء نے نکالی تھی اور یہ اس لحاظ سے صحیح تھی کہ ایک مقام کی روایت کی اطلاع دور دراز کے مقامات تک بروقت نہیں پہنچ سکتی تھی، ایسی صورت میں دور کے مقامات کی روایت کو لازم قرار دینے کے معنی لوگوں کے لئے مشکلات پیدا کرنے کے تھے، لیکن موجودہ زمانہ میں تو کوئی فاصلہ نہیں رہا، خبر رسانی کے ایسے ذرائع ہو گئے ہیں کہ منٹوں میں ایک ملک کی خبر دوسرے ملک میں پہنچ جاتی ہے، اس لئے ہر مقام کے لئے وہاں کے لوگوں کی روایت والا فارمولا آؤٹ آف ڈیٹ ہو چکا ہے، ویسے بھی ایک مقام کی روایت اسی مقام کے لئے معتبر ہونے کے اصول پر علماء و فقہاء کا اتفاق نہیں ہے، چنانچہ حافظ ابن حجر نے "فتح الباری" میں علماء کے مختلف اقوال نقل کئے ہیں جن میں ایک قول یہ ہے کہ جب ایک شہر میں روایت ہو جائے تو تمام شہروں کے لئے اس کا حکم لازم ہو جاتا ہے، مالکیہ کے نزدیک مشہور قول یہی ہے (ملاحظہ ہو: فتح الباری ۴/۹۸)۔

اور جو لوگ روایت ہلال کے لئے قصر کے بقدر مسافت یا علاقہ کی تحدید کرتے ہیں ان کی اس بات کی تردید کرتے ہوئے علامہ ابن تیمیہ فرماتے ہیں:

"یہ دونوں قول ضعیف ہیں، کیونکہ مسافت قصر کا ہلال سے کوئی تعلق نہیں ہے، رہے ممالک تو ان کی کیا حد؟ پھر یہ دونوں باتیں دو جہ سے غلط ہیں، ایک یہ کہ روایت مشرق و مغرب کے لحاظ سے مختلف ہوتی ہے اگر مشرق میں روایت ہوئی تو مغرب میں لازماً ہونی چاہئے، لیکن اس کے برعکس صورت نہیں ہو سکتی، کیونکہ مشرق کی نسبت مغرب میں غروب آفتاب تاخیر سے ہوتا ہے اور اس لئے بھی کہ حج کے ہلال کے بارے میں مسلمان باہر سے آنے والے حجاج کی روایت کو قبول کرتے رہے ہیں، اگرچہ قصر کی مسافت سے زیادہ دوری پر ہلال دکھائی دیا ہو، دوسری وجہ یہ ہے کہ اگر ہم مسافت قصر کا یا ممالک کا اعتبار کریں تو جو شخص مسافت یا ملک کی سرحد پر ہوگا اس کے لئے تو روزہ رکھنا روزہ چھوڑ دینا (عیید منانا) اور قربانی کرنا لازم ہوگا اور دوسرا شخص جس کے اور پہلے شخص کے درمیان بس تیر کے نشانہ کے بقدر فاصلہ ہوگا وہ ان میں سے کوئی چیز بھی نہ کر سکے گا اور یہ ایک ایسی بات ہے جو مسلمانوں کے دین سے نہیں ہے (مجموع فتاویٰ ابن تیمیہ ۲۵/۱۰۳-۱۰۵)۔"

اور شوکانی لکھتے ہیں: "جس بات پر اعتبار کیا جانا چاہئے وہ وہی ہے جو مالکیہ نے اختیار کی ہے اور قرطبی نے اپنے شیوخ سے نقل کی ہے کہ جب ایک بلد کے لوگ ہلال دیکھ لیں تو تمام اہل بلاد پر اس کا حکم لازم ہو جاتا ہے (تحفۃ الاحوذی شرح جامع الترمذی ۳/۳۸۹)۔"

### اختلافات کو ختم کرنے کی صورت

قرآن میں اہل ایمان کو یہ حکم دیا گیا ہے کہ جب کوئی مسئلہ نزاعی صورت اختیار کر جائے تو وہ اس کو ختم کرنے کے لئے کتاب و سنت کی طرف رجوع کریں:

"فَلْيَتَنَزَّلْ فِي شَيْءٍ فَرْدُوهُ إِلَى اللَّهِ وَالرَّسُولِ" (سورہ نساء: ۵۹)۔

(اگر تمہارے درمیان کسی بات میں نزاع (اختلاف) ہو جائے تو اس کو اللہ اور رسول کی طرف لوٹاؤ)۔

اس لئے اس نزاعی مسئلہ کا حل یہ ہے کہ فقہی اقوال پر اصرار کرنے کے بجائے کتاب و سنت کے احکام کو اجتہادی بصیرت کے ساتھ حالات حاضرہ پر منطبق کرنیکی کوشش کی جائے یہ کوشش اجتماعی شکل میں ہونا چاہئے اس سلسلہ میں مختلف مسلکوں کے فقہاء کی آراء سے استفادہ تو ضرور کیا جائے، لیکن کسی کی فقہی رائے کو پتھر کی لکیر نہ سمجھا جائے اور نہ کسی مسلک کا اپنے کو پابند بنا لیا جائے، کیونکہ حق کسی مسلک کے اندر محصور نہیں ہے۔

سابق صدر ادارہ دعوت الاسلامی

پوری دنیا میں ایک ہی دن عید منانے کی تجویز..... یہ تو تصویر کا ایک رخ تھا اس کا دوسرا رخ یہ ہے کہ ہمارا جدید جو قرآن و سنت کا براہ راست علم نہیں رکھتا اور شرعی احکام سے کم ہی آشنا ہے رویت ہلال کے مسئلہ میں تجد و پسندی اختیار کرنا چاہتا ہے وہ سمجھتا ہے کہ پوری دنیا میں ایک ہی دن عید منائی جانی چاہئے اور یہ سوچنے کی زحمت گوارا نہیں کرتا کہ دنیا کے ایک حصہ میں جب نماز عید ادا کی جا رہی ہوگی تو دوسرے حصہ میں سورج غروب ہو رہا ہوگا، لہذا یہ کس طرح ممکن ہے کہ مشرقی ممالک اور مغربی ممالک میں عید ایک ہی دن منائی جائے۔

کیا جنتری کے نیومون کا اعتبار کیا جاسکتا ہے؟

ایک رجحان یہ بھی پایا جاتا ہے کہ علم الافلاک Astronomy کے ترین Accurate حساب کے پیش نظر رویت کے بجائے چاند کے نئے چکر کے آغاز کا اعتبار کیا جائے جسے اصطلاحاً نیومون New Moon کہتے ہیں، یہ بھی قلت فکر کا نتیجہ ہے کیونکہ اس صورت میں مزید مسائل پیدا ہوں گے، فلکیاتی نیومون کے اوقات مختلف ہوتے ہیں کسی مہینہ میں تو وہ صبح وجود میں آجاتا ہے اور کسی مہینہ میں آدھی شب کو کبھی دوپہر میں تو کبھی فجر سے پہلے۔ فرض کیجئے کہ نیومون کا وقوع آسمان پر شب کے دو بجے ہو تو تاریخ کا آغاز کس وقت سے ہوگا؟ دو بجے سے پہلے ۲۹ تاریخ قرار دینا ہوگی اور دو بجے کے بعد آئندہ ماہ کی یکم، گویا عید کی نماز بھی دس بجے کے بعد ادا کرنا ہوگی، کیونکہ دس بجے سے پہلے تو یکم شوال ہوئی ہی نہیں تھی، اس کے برخلاف اسلام میں نئی تاریخ کا آغاز غروب آفتاب کے بعد ہوتا ہے۔ ہلال بالعموم مغرب کے بعد یا مغرب سے کچھ پہلے دکھائی دیتا ہے، اس لئے تاریخ کے آغاز میں کوئی اشکال پیش نہیں آتا مگر جنتری کے نیومون کو معیار قرار دینے کی صورت میں یہ نظام بالکل بدل جائے گا۔ اس لئے اس کے جواز کا کوئی سوال پیدا ہی نہیں ہوتا۔ پھر نیومون کو معیار قرار دیکر دنیا بھر میں عید ایک ہی دن منانے کی تجویز بھی قابل عمل نہیں ہے، کیونکہ دنیا کے ایک حصہ میں اگر دن ہوگا تو دوسرے حصہ میں رات اور اصولی بات یہ کہ شریعت نے عبادات کے اوقات کی تعیین کا ذریعہ آسمان پر ظاہر ہونے والے آثار کو بنایا ہے جس کا انسان بہ آسانی مشاہدہ کر لیتا ہے، رویت ہلال بھی ان ہی آثار میں سے ہے، جبکہ نیومون نہ آثار میں سے ہے اور نہ مشاہدہ میں آنے والی چیز کہا جاسکتا ہے کہ پھر نماز کے اوقات کی تعیین کے لئے جنتری کیوں استعمال کی جاتی ہے تو یہ اسلئے کہ آثار میں اور ان حسابات میں کوئی فرق نہیں پڑتا، کیونکہ جب تک ہلال دکھائی نہ دے آسمان پر ظاہر ہونے والے وہ کون سے آثار ہیں جو شرعاً معیار قرار پائیں گے اور جس سے جنتری کے اوقات کی مطابقت تلاش کی جائے گی؟ رابطہ کی مجلس ”المجمع الفقہی الاسلامی“ نے بھی اپنی قرارداد میں اثبات ہلال کے لئے رویت ہی کو معتبر قرار دیا ہے اور فلکی حساب کو غیر معتبر (ملاحظہ ہو قرارات مجلس المجمع الفقہی الاسلامی ۶۶)۔

رویت کا اعتبار

افراط و تفریط کی ان صورتوں کے درمیان اعتدال کی راہ یہ ہے کہ مہینہ کے آغاز کے لئے جنتری کے نئے چاند New Moon کا نہیں بلکہ ہلال کا جو آسمان پر ظاہر ہوتا ہے اور دکھائی دیتا ہے، اعتبار کیا جائے، قرآن کریم میں ارشاد ہوا ہے: ”يَسْأَلُونَكَ عَنِ الْاٰلِهَةِ قُلْ هِيَ مَوَاقِيْتُ لِلنَّاسِ وَالْحَجِّ“ (البقرہ: ۱۷۵)۔ (لوگ تم سے ہلال کے بارے میں پوچھتے ہیں کہ وہ لوگوں کے لئے تاریخوں کی تعیین کا ذریعہ ہے)۔

ہلال عربی میں چاند کی اس ابتدائی شکل کو کہتے ہیں جو آسمان پر دکھائی دیتی ہے، فلکی چاند دکھائی نہیں دیتا اس کو ہلال نہیں کہتے اس کا اصطلاحی نام نیومون New Moon ہے، لہذا قرآن نے تاریخ کی تعیین کا ذریعہ جس چیز کو قرار دیا ہے وہ دکھائی دینے والا ہلال ہے، نہ فلکی یا حسابی چاند۔

اور حدیث میں رویت ہلال یعنی چاند کے دکھائی دینے ہی کو معتبر قرار دیا گیا ہے، نبی صلی اللہ علیہ وسلم کا ارشاد ہے:

”صوموا لرؤیتہ و أفطروا لرؤیتہ فإنب غمی علیکم فأكملوا اعدۃ شعبان ثلاثین“ (بخاری کتاب الصوم)۔

(ہلال دیکھ کر روزہ رکھو اور ہلال دیکھ کر روزہ موقوف کرو، اگر ہلال تم سے پوشیدہ رہ جائے تو شعبان کے تیس دن کی گنتی پوری کر لو)۔

دوسری روایت میں ہے: ”عن النبی ﷺ أنه ذکر رمضان، فقال: لا تصوموا حتی تروا الهلال ولا تفطروا حتی تروا“

فإنب أغمی علیکم فاقدروا له“ (مسلم کتاب الصیام)۔ (نبی صلی اللہ علیہ وسلم نے رمضان کا ذکر کیا اور فرمایا: روزہ نہ رکھو جب تک کہ ہلال نہ دیکھ لو اور نہ روزہ

موقوف کرو جب تک کہ اس کو دیکھ نہ لو اگر برا حال ہو جائے تو حساب لگا لو (یعنی تیس دن شمار کر لو)۔

یہ اور اس قسم کی دوسری حدیثیں اس باب میں صریح ہیں کہ شریعت میں مہینہ کے لئے اعتبار رویت ہلال کا ہے اگر اتنی تاریخ کو ہلال نظر نہ آئے تو مہینہ تیس دن کا شمار کر لیا جائے۔

حدیث سے یہ بھی واضح ہوا کہ چاند کے افق پر موجود ہونے کا شرعاً اعتبار نہیں ہے، بلکہ اعتبار اس کی رویت، یعنی دکھائی دینے کا ہے اور ابن رشد لکھتے ہیں کہ اس بات پر علماء کا اجماع ہے۔

”علماء اس بات پر متفق ہیں کہ عربی مہینہ اتنیس دن کا بھی ہوتا ہے اور تیس دن کا بھی، نیز اس بات پر کہ ماہ رمضان کی تحدید کے لئے اعتبار رویت کا ہے“ (بدایۃ المجتہد ۱/۲۷۴)۔

### مطلع کے مسئلہ میں حقیقت پسندی

رویت کے اس حکم کی جو حدیث میں دیا گیا ہے مخاطب ملت اسلامیہ ہے اور اس میں مقام کی کوئی قید بیان نہیں ہوئی ہے، اس لئے کوئی وجہ نہیں کہ ایک مقام کی رویت کو اسی مقام کے لئے محدود مانا جائے، بلکہ یہ حکم دوسرے مقامات کے لئے بھی ہوگا، الا یہ کہ وہ مقام اتنی دوری پر ہو کہ ان دو مقامات کے درمیان تاریخ کا فرق ہمیشہ واقع ہوتا ہو، کیونکہ اس صورت میں دونوں کے درمیان چاند کا زاویہ مختلف ہوگا یا یہ کہ ایک مقام کی رویت کی اطلاع دوسرے مقام تک پہنچ نہ سکے۔ ان استثنائی صورتوں کی معقولیت بالکل واضح ہے۔

اگرچہ علماء اور فقہاء کی آرا اختلاف مطالع کے سلسلہ میں مختلف رہی ہیں جس کی تفصیل ”العذب الزلال فی مباحث رویتہ الهلال“ میں دیکھی جاسکتی ہے (عربی میں یہ رویت ہلال کے مسئلہ میں ایک مبسوط کتاب ہے اور جسے ”قطر“ کے ”الشئون الدینیہ“ نے شائع کیا ہے، لیکن اس مسئلہ میں توسع اختیار کرنے کے لئے کافی گنجائش موجود ہے، چنانچہ ”فقہ السنہ“ کے مؤلف لکھتے ہیں: ”جمہور کی رائے یہ ہے کہ اختلاف مطالع کا اعتبار نہیں ہے، لہذا جب ایک شہر کے لوگوں نے ہلال دیکھ لیا تو تمام شہروں پر روزہ واجب ہو گیا، اس ارشاد رسول کی بنا پر ہلال دیکھ کر روزہ رکھو اور ہلال دیکھ کر روزہ موقوف کرو۔“

آپ کا یہ خطاب پوری امت کے لئے عام ہے جس شخص نے بھی جس جگہ چاند دیکھ لیا سب کے لئے رویت ہوگی (فقہ السنہ تالیف السید سابق ۱/۴۳۶)، اور مجلس تحقیقات شرعیہ (ندوۃ العلماء لکھنؤ) نے اپنے اجلاس میں بلاذریہ کے لئے رویت کو معتبر قرار دیا گیا ہے:

”محققین فقہاء احناف اور علماء امت کی تصریحات اور ان کے دلائل کی روشنی میں مجلس کی متفقہ رائے ہے کہ بلاذریہ میں اس باب میں بھی اختلاف مطالع معتبر ہے، البتہ بلاذریہ میں اس کا اعتبار نہیں ہے، بلاذریہ سے مراد یہ کہ ان میں باہم اس قدر دوری ہے کہ عادتاً ان کی رویت میں ایک دن کا فرق ہوتا ہے، ایک شہر میں ایک دن چاند نظر آتا ہے اور دوسرے میں ایک دن، ان بلاذریہ میں اگر ایک کی رویت دوسرے کے لئے لازم کر دی جائے تو مہینہ کسی جگہ ۲۸ دن کا رہ جائے گا اور کسی جگہ ۳۱ دن کا قرار پائے گا۔ حضرت عبداللہ بن عباسؓ کی روایت سے اسی قول کی تائید ہوتی ہے۔“

جو لوگ توسع کے قائل نہیں ہیں وہ کریب کی روایت سے استدلال کرتے ہیں جو ”صحیح مسلم“ میں مذکور ہے اور جس میں بیان ہوا کہ شام میں جمعہ کو چاند دیکھا گیا اور امیر معاویہ اور اہل شام نے سنیچر کے دن روزہ رکھا، لیکن مدینہ میں اس روز چاند نہیں دیکھا گیا تھا، اس لئے وہاں اتوار سے رمضان شروع ہوا، کریب رمضان ہی میں مدینہ پہنچے اور انہوں نے شام میں اتنیس کا چاند ہونے کی اطلاع حضرت عبداللہ بن عباسؓ کو دی، لیکن انہوں نے اس اطلاع پر کوئی کاروائی نہیں کی، بلکہ اپنا عمل جاری رکھا، یہ بات اس وقت کے حالات کے لحاظ سے صحیح تھی، کیونکہ شام کے چاند کی اطلاع مدینہ بروقت نہیں پہنچ سکتی تھی، یہ فاصلہ طے کرنے میں کئی دن لگ جاتے ایسی صورت میں رمضان کا آغاز یا عید اپنے مقام یا قریب وجوار کے چاند کا اعتبار کر کے ہی منائی جاسکتی تھی، لیکن اس طریقہ کو موجودہ دور میں بھی اختیار کرنے پر اصرار کرنا، جبکہ یہ کوئی نصی حکم نہیں ہے، حالات سے آنکھیں بند کر لینے کے مترادف ہے۔

سائنس اور ٹکنولوجی کی ترقی حالات میں بہت بڑے انقلاب کا باعث ہوئی ہے، بدلے ہوئے حالات کے پیش نظر توسع ناگزیر ہے اور اس کے



## ہندوستان کا مطلع ایک ہی ہے

ہندوستان میں عام طور سے تاریخیں یکساں رہتی ہیں، البتہ رمضان اور شوال کے چاند کے سلسلہ میں ملک کے ایک حصہ اور دوسرے حصہ کے درمیان اختلاف ہوتا رہتا ہے، لیکن چونکہ عام طور سے یکسانیت پائی جاتی ہے، اس لئے کوئی وجہ نہیں کہ پورے ملک کے لئے ایک مطلع کا حکم نہ لگایا جائے اور ”مجلس تحقیقات شرعیہ“ (لکھنؤ) نے واضح طور سے اس رائے کا اظہار کیا ہے کہ ایک ملک کے جس گوشہ میں بھی چاند دیکھا جائے وہ پورے ملک کے لئے معتبر ہوگا۔

”ہندوستان و پاکستان کے بیشتر حصوں اور بعض قریبی ملکوں، مثلاً نیپال وغیرہ کا مطلع ایک ہی ہے علماء ہند و پاک کا عمل ہمیشہ اسی پر رہا ہے اور غالباً تخریب سے بھی یہی ثابت ہے ان ملکوں کے شہروں میں اس قدر بعد مسافت نہیں ہے کہ مہینہ میں ایک دن کا فرق پڑتا ہو اس بنیاد پر ان دونوں ملکوں میں جہاں بھی چاند دیکھا جائے شرعی ثبوت کے بعد اس کا ماننا ان دونوں ملکوں کے تمام اہل شہر پر لازم ہوگا۔“

یہ رائے حدیث ”چاند دیکھ کر روزہ رکھو اور چاند دیکھ کر روزہ موقوف کرو“ کے عین مطابق ہے، کیونکہ اس حکم میں مقام اور فاصلہ کی کوئی قید نہیں ہے۔ ہم اس بات سے بھی صرف نظر نہیں کر سکتے کہ سعودی عربیہ کے کسی ایک گوشہ میں اگر رویت ثابت ہوتی ہے تو اس کو پورے ملک کے لئے معتبر مانا جاتا ہے اور حج کے دن کا تعیین اسی کے مطابق ہوتا ہے۔ اگر چاند نجد (ریاض) میں یا ”ظہران“ میں دکھائی دیتا ہے تو مکہ کے لئے وہ معتبر ہوتا ہے، جبکہ ان کے درمیان فاصلہ ۱۰۰۰ تا ۱۵۰۰ کیلومیٹر ہے اور پھر سعودی عربیہ ہی کے چاند خلیجی ممالک اعتبار کرتے ہیں اور اسی کے مطابق ان کے ہاں رمضان کا آغاز و اختتام ہوتا ہے اس سے کم از کم یہ اندازہ تو ہو ہی جاتا ہے کہ ہندوستان میں رویت ہلال کے مسئلہ پر جو شدت پائی جاتی ہے وہ ان مسلم ممالک میں نہیں پائی جاتی، بہر کیف ہندوستان کے کسی ایک مقام پر رویت ثابت ہو جاتی ہو تو اس رویت کو پورے ملک کے لئے تسلیم کرنے میں کوئی امر مانع نہیں ہے، عید ہی کے لئے نہیں رمضان کے آغاز اور تمام مہینوں کے آغاز کے لئے یہی طریقہ اختیار کیا جانا چاہئے۔

## رویت کا مسئلہ خبر سے تعلق رکھتا ہے یا شہادت سے؟

عام طور سے رویت ہلال کے مسئلہ کو شہادت سمجھا جاتا ہے نہ کہ خبر، اسی بنا پر ایک شہر کی رویت کو اگرچہ وہاں عام رویت ہوئی ہو اور اس کی اطلاع باوثوق ذریعہ سے مل رہی ہو دوسرے مقام یا علاقہ کے لئے قبول نہیں کیا جاتا حالانکہ اس مسئلہ کو شہادت کا مسئلہ قرار دینے کے لئے کوئی دلیل نہیں ہے جن احادیث و روایات میں رویت کے سلسلہ میں شہادت کا لفظ استعمال ہوا ہے وہ شہادت کے وسیع تر مفہوم میں استعمال ہوا ہے نہ کہ عدالتی نوعیت کی شہادت کے معنی میں، اصطلاحی شہادت ان امور میں ہوتی ہے جو نزاعی نوعیت کے ہوں یا حقوق کے سلسلہ میں کوئی شخص کسی کے خلاف دعویٰ کر سکتا ہو اور جن کا فیصلہ کرنا عدالت کا کام ہو۔

نبی صلی اللہ علیہ وسلم سے حدیث بیان کرنا نہایت نازک ذمہ داری کا کام ہے، لیکن محدثین نے اس کو شہادت کا مسئلہ نہیں بنایا بلکہ خبر قرار دے کر راوی کے ثقہ اور عادل ہونے کی شرط لگائی، اگر وہ اسے شہادت کا مسئلہ بناتے تو ہر راوی کو قاضی کی عدالت میں حاضر ہو کر گواہی دینا پڑتی نیز خبر واحد (ایک مرد یا ایک عورت کی روایت) کے قابل قبول ہونے نہ ہونے کا مسئلہ بھی پیدا ہو جاتا اور جب حدیث کا مسئلہ شہادت کا مسئلہ نہیں ہے تو پھر چاند کے مسئلہ شہادت کا مسئلہ کیوں قرار دیا جائے؟ غرضیکہ رویت کے مسئلہ کو عدالتی طرز کی شہادت سے جوڑنے اور اس کے تمام قواعد کا اس پر اطلاق کرنے کے لئے کوئی دلیل موجود نہیں ہے۔ یہی وجہ ہے کہ رویت کے مسئلہ میں خبر مستفیض (مشہور) کو قبول کیا جاتا ہے، جبکہ خبر مشہور کی بنا پر عدالت مجرم کو سزا نہیں دے سکتی تا وقتیکہ معنی شاہد عدالت میں حاضر ہو کر گواہی نہ دیں اور یہ بھی واقعہ ہے کہ کتنے ہی دینی معاملات میں خبر کو قبول کیا جاتا ہے اگر وہ کسی معتبر ذریعہ سے ملی ہو یا قرآن سے اس کی تائید ہوتی ہو، مثلاً قبلہ کی سمت معلوم کرنے کے لئے ایک مسلمان کے بیان کو کافی سمجھا جاتا ہے اور اس کی بتلائی ہوئی سمت کی طرف رخ کر کے نماز پڑھی جاتی ہے۔

اس کا یہ مطلب نہیں کہ رویت ہلال کے سلسلہ میں ہر شخص کی بات کا اعتبار کیا جائے لخواہ وہ فاسق ہی کیوں نہ ہو، ایسی بات سے کیسے کبھی جاسکتی ہے

جب کہ قرآن کا صریح حکم ہے:

”ان جاء کھ فاسق بنیبا فقتبینوا“ (سورہ حجرات) (اگر فاسق تمہارے پاس کوئی خبر لے آئے تو تحقیق کر لو)۔

اس لئے یہ دیکھنا ضروری ہوگا کہ جو شخص یہ خبر دے رہا ہے کہ اس نے چاند دیکھا ہے وہ اس دینی معاملہ میں قابل اعتماد ہے یا نہیں، نیز یہ کہ قرآن اس کے بیان کے خلاف تو نہیں ہیں، موجودہ زمانہ میں، جبکہ جھوٹ عام ہو گیا ہے کسی کے بیان کو قبول کرنے کے معاملہ میں احتیاط ضروری ہے، لیکن اس احتیاط کو اتنا شدید بنا دینا کہ سراسر تکلف معلوم ہو اور جس کی وجہ سے چاند کا مسئلہ الجھ کر رہ جائے صحیح نہیں، مولانا مفتی محمد شفیع صاحب لکھتے ہیں:

”اور اس زمانہ میں جب کہ فسق کی بہت سی صورتیں مثلاً ڈاڑھی منڈانا وغیرہ ایسی عام ہو گئی کہ ان کی وجہ سے مطلقاً شہادت کو رد کر دیا جائے تو بہت سے معاملات کا ثبوت کسی طرح بہم نہ پہنچے گا“ (رویت ہلال مطبوعہ ادارۃ المعارف کراچی ۱۹۷۷ء)۔

رویت ہلال کے ثبوت کے لئے اصطلاحی شہادت کے ضروری نہ ہونے کے بارے میں مولانا محمد منظور نعمانی صاحب لکھتے ہیں:

”اس حدیث سے یہ بھی معلوم ہو گیا کہ رویت ہلال کی اطلاع اصطلاحی شہادت نہیں ہے اور اس کے وہ شرائط نہیں ہیں جو قاضی کی عدالت میں شہادت کے ہیں، بلکہ وہ خبر ہے اور اس کے لئے شرعی قاضی یا عالم دین و مفتی کا غلبہ ظن کافی ہے، فقہاء کرام نے ان دونوں باتوں کی تصریح فرمائی ہے۔“

اس سلسلہ میں موصوف نے مولانا تھانوی کا فتویٰ بھی نقل کیا ہے جو درج ذیل ہے:

”جن احکام میں حجاب مانع قبول ہے اس میں (ٹیلیفون کا واسطہ) غیر معتبر ہے اور جن میں حجاب مانع قبول نہیں ہے ان میں اگر قرآن قویہ سے متکلم کی تعیین ہو جائے (کہ فلاں شخص ہی بول رہا ہے) تو معتبر ہے“ (امداد الفتاویٰ ۷۸/۲)۔

اس فتویٰ کو نقل کر کے مولانا نعمانی فرماتے ہیں: ”حضرت حکیم الامت“ کے اس جواب کا حاصل یہ ہے کہ رویت ہلال کے ثبوت کی خبر وہ شہادت نہیں ہے جس کے لئے شاہد کا سامنے موجود ہونا ضروری ہوتا ہے، بلکہ یہ ایک خالص دینی معاملہ کی خبر اور اطلاع ہے اس کے معتبر اور قابل قبول ہونے کے لئے خبر دینے والے کا سامنے ہونا ضروری نہیں، لہذا سوال میں جس خبر کے بارے میں دریافت کیا گیا ہے وہ معتبر ہے اور اس پر عمل کیا جائے گا“ (ماہنامہ الفرقان شمارہ اپریل ۱۹۸۷ء)۔

## ٹیلیفون سے ملنے والی اطلاع

جس مقام پر رویت ثابت ہو جائے اس کی اطلاع مقامی رویت ہلال کمیٹی کے ذمہ داران دوسرے مقامات کی کمیٹیوں کو بذریعہ ٹیلیفون دے سکتے ہیں۔ ٹیلیفون کی اطلاع کو قبول کرنے میں کوئی چیز مانع نہیں ہے، جبکہ آواز پہچان لی جائے یا ادھر سے ٹیلیفون کر کے اس کی تصدیق کرائی جائے، کتنے ہی معاملات ٹیلیفون کے ذریعے طے پاتے ہیں اور دینی معاملات میں بھی ٹیلیفون کی اطلاع کو، جبکہ اس کے غلط ہونے کا کوئی قرینہ نہ ہو تسلیم کر لیا جاتا ہے، مثلاً ایک عورت کو جب اپنے شوہر کے انتقال کی خبر ٹیلیفون کے ذریعے ملتی ہے تو وہ عدت گزارنے لگتی ہے اسی طرح ایک باپ بچے کے ولادت کی اطلاع جو اسے ٹیلیفون کے ذریعے مل گئی، ہو قبول کرتا ہے اور بچے کا نسب اپنے سے جوڑتا ہے، مگر چاند کی فقہ مرتب کرنے والے ایسے قسند و واقع ہوئے ہیں کہ ٹیلیفون کی اطلاع کو وہ قابل قبول نہیں سمجھتے، حالانکہ اس طرف سے ٹیلیفون کر کے اس کی تصدیق بہ آسانی کرائی جاسکتی ہے ان حضرات کا یہ کہنا کہ ٹیلیفون پر شہادت قبول نہیں کی جاسکتی ایک مغالطہ آمیز بات ہے، اول تو جیسا کہ ہم اوپر بیان کر آئے ہیں۔ رویت ہلال کا مسئلہ شہادت کے دائرہ میں نہیں، بلکہ خبر کے دائرہ میں آتا ہے، دوسرے یہ کہ جس مقام پر کسی رویت ہلال کمیٹی نے شہادتوں کی بنا پر رویت کا اعلان کر دیا ہو اس کی خبر کو دوسروں تک پہنچانے کیلئے شہادت کے اہتمام کی ضرورت نہیں ہے، بلکہ اعلان اظہار اور ابلاغ کے ذرائع کو استعمال کیا جاسکتا ہے اگر ایک چاند کمیٹی کے فیصلہ کو مقامی لوگوں تک پہنچانے کے لئے ٹیلیفون اور دیگر ذرائع استعمال کئے جاتے ہیں اور ان پر اعتماد کیا جاتا ہے تو دوسرے مقامات کے لوگوں کو ٹیلیفون کے ذریعہ اس فیصلہ کی اطلاع دینے اور ان کے اس خبر کو قبول کرنے میں کیا چیز مانع ہے؛ جب ایک جگہ رویت ثابت ہوئی تو اس کی خبر کے لئے کسی بھی اعتماد ذریعہ کا ہونا کافی ہے۔

ٹیلیفون کی اطلاع کا اعتبار کرنے کے بارے میں مولانا محمد منظور نعمانی صاحب لکھتے ہیں: ”اسی طرح ایک شہر کے کوئی عالم دین دوسرے شہر کے عالم دین کو رویت ہلال کے ثبوت کی اطلاع ٹیلیفون سے دیں اور دونوں حضرات ایک دوسرے کی آواز کو پہچانتے ہوں اور اس میں کوئی شک شبہ نہ

ہو تو ٹیلیفون کی اس اطلاع کا بھی اعتبار کیا جائے گا اور جن عالم دین کو ٹیلیفون سے اطلاع دی گئی ہے ان کے لئے درست ہوگا کہ وہ رویت ہلال کے ثبوت کا اعلان کرادیں۔“

لہذا اگر ہندوستان کے چند بڑے شہروں کی رویت ہلال کمیٹیاں ایک دوسرے سے رابطہ رکھنے کا فیصلہ کر لیتی ہیں تو مسئلہ کے حل کی یہ صورت نکل سکتی ہے کہ ایک شہر کی کمیٹی رویت ثابت ہو جانے پر دوسرے بڑے شہروں کی ہلال کمیٹیوں کو اس کی اطلاع ٹیلیفون کے ذریعہ دے اور اس اطلاع کو یہ کمیٹیاں قابل قبول قرار دیں اگر اطمینان کے لئے ضروری ہو تو اس طرف سے ٹیلیفون کر کے تصدیق کرالیں اس طرح رمضان اور شوال کے چاند کے بارے میں اختلافات کی وہ شدت ختم ہو جائے گی جو سامنے آتی رہتی ہے فی الحال تو یہ کمیٹیاں افسوس ہے کہ اس کے سوا اپنی کوئی ذمہ داری محسوس نہیں کرتیں کہ جس شخص نے چاند دیکھا ہو وہ خود ان کی مجلس میں حاضر ہو کر شہادت دے تو وہ اس شہادت کی بنیاد پر فیصلہ کریں رہا کسی دوسرے شہر کی ہلال کمیٹی سے ربط پیدا کر کے صورت حال معلوم کرنا یا اپنے مقام کی رویت کی اطلاع اسے دینا تو وہ اس کی ضرورت محسوس ہی نہیں کرتیں۔ اسی وجہ سے مسائل پیدا ہو رہے ہیں اور ہلال کمیٹیاں بے اثر ہو کر رہ گئی ہیں۔

### ریڈیو اور ٹیلیویژن کے ذریعہ اعلان

ہلال کمیٹیوں کی طرف سے رویت کا اعلان ریڈیو اور ٹیلیویژن پر بھی کیا جانا چاہئے، اس اعلان کو قبول کرنے میں شرعاً کوئی چیز مانع نہیں ہے، الایہ کہ قرآن کے خلاف ہوں ایسی صورت میں اس کی تصدیق ٹیلیفون وغیرہ کے ذریعہ کرالینا چاہئے ریڈیو اور ٹیلیویژن کی خبروں پر دینی معاملات میں بھی اعتماد کیا جاتا ہے، مثال کے طور پر جب کسی عالم دین کے انتقال کی خبر ریڈیو یا ٹیلیویژن پر نشر کرتا ہے تو اس پر اعتماد کر کے اس کی غائبانہ نماز جنازہ پڑھی جاتی ہے پھر چاند ہی ایسا کون سا مسئلہ ہے جس کے لئے سب سے نرالے اور سب سے زیادہ شدید قواعد و ضوابط کئے جائیں؟

”العذب الزلال“ کے مؤلف الحاج محمد بن عبد الوہاب اندلسی فرماتے ہیں: ”فقد تبین بهذا ان وسائل التبليغ، كالتليفون والتلغراف والراديو وغيرها، يعمل بها في نقل ثبوت رؤية الهلال، ولكن بشرط عدم البعد جدا“ (العذب الزلال ۱۲۳)۔ (اس سے واضح ہوا کہ ذرائع ابلاغ، مثلاً ٹیلیفون، ٹیلیگراف، ریڈیو وغیرہ کو رویت ہلال کے ثبوت کی خبر کو منتقل کرنے کے لئے استعمال کیا جاسکتا ہے بشرطیکہ بہت زیادہ دوری نہ ہو)۔

ریڈیو کی خبر کے بارے میں مولانا محمد منظور نعمانی صاحب لکھتے ہیں: ”رویت ہلال کے بارے میں ریڈیو کی خبر ٹیلی فون سے ملنے والی اطلاع نہ ہر صورت میں قابل قبول ہے، اور نہ ہر صورت میں قابل رد اور ناقابل اعتبار ہے، بلکہ اس میں یہ تفصیل ہے کہ جس ریڈیو اسٹیشن کے متعلق تحقیق سے یہ معلوم ہے کہ وہ رویت ہلال سے متعلق خبر دوسری خبروں کی طرح اپنے عام ذرائع معلومات کی بنا پر نشر نہیں کرتا، بلکہ کسی معتبر دینی مرکز یا علماء کی کسی جماعت سے یا کسی قابل اعتماد رویت ہلال کمیٹی کے فیصلہ کی دی ہوئی اطلاع پر اسی کے حوالہ سے نشر کرتا ہے، جیسا کہ پاکستان کے ریڈیو اسٹیشن اور اسی طرح دہلی کے آل انڈیا ریڈیو اسٹیشن اور پٹنہ ریڈیو اسٹیشن کے بارے میں معلوم ہوا ہے تو اس کی یہ خبر قابل قبول ہوگی اور اس کی حیثیت فیصلہ کے صرف اعلان کی ہوگی، جیسا کہ مختلف زمانوں میں رویت ہلال کے ثبوت کے بعد مختلف طریقوں سے اس کا اعلان کیا جاتا رہا ہے اور اب بھی کیا جاتا ہے اور ان اعلانوں کو عمل کے لئے کافی سمجھا جاتا ہے“ (ماہنامہ الفرقان شمارہ اپریل ۱۹۸۷ء)۔

”مجلس تحقیقات شرعیہ نکھنؤ“ نے اپنے بیان میں واضح کیا ہے: ”ریڈیو کے جس اعلان پر صوم یا افطار صوم کا حکم دیا جائے گا اس کے لئے ضروری یہ ہے کہ تفصیل ہو اور ذمہ دار علماء کی طرف سے ہو یا کم از کم ان ذمہ دار کے حوالے سے ہو کہ انہوں نے باضابطہ شرعی شہادت لے کر چاند کے ہوجانے کا فیصلہ کیا ہے، مثلاً کوئی مسلمان ریڈیو اسٹیشن سے یہ اعلان کرے کہ ہمارے شہر کی فلاں ذمہ دار ہلال کمیٹی یا جماعت علماء یا قاضی شریعت (بصرتح نام) نے یہ ثبوت شرعی کے بعد رویت ہلال کا اعلان کر دیا ہے، اس طرح کی صراحت کی ساتھ اعلان پر صوم اور افطار صوم درست ہے۔“

ریڈیو پر اعلان کرنے والا اگر متدین مسلمان نہ ہو، بلکہ غیر مسلم ملازم ہو اور وہ کسی ذمہ دار ہلال کمیٹی یا جماعت علماء یا قاضی شریعت (بصرتح) کے فیصلہ کا اعلان کرے تو بھی یہ خبر قابل تسلیم ہوگی اور صوم و افطار صوم کا حکم درست ہوگا جس طرح توپ کی آواز اور ڈھنڈورچی کے اعلان پر فقہاء صوم و افطار صوم جائز قرار دیتے ہیں۔“

ہلال کمیٹیوں کے طریقہ کار میں تبدیلی کی ضرورت..... جہاں تک بمبئی کی جامع مسجد ہلال کمیٹی کا تعلق ہے وہ اپنے فیصلہ کا اعلان تو ریڈیو سے

کراتی ہے تاکہ لوگ اس کی خبر پر یقین کریں، مگر عجیب بات یہ ہے کہ وہ دوسرے شہروں کی ہلال کمیٹیوں کے فیصلوں کی خبریں جس کو آل انڈیا ریڈیو نشر کرتا ہے اپنے لئے سرے سے قابل قبول ہی نہیں سمجھتی، اس کے نزدیک تو جب تک عینی شاہد ان کی مجلس میں حاضر ہو کر یہ گواہی نہ دیں کہ انہوں نے چاند دیکھا ہے، ٹیلیفون کے ذریعے ملنے والی اطلاع یارڈیو اور ٹیلیویژن کے ذریعہ نشر ہونے والی خبریں، خواہ وہ کتنے ہی اہتمام کے ساتھ دی گئی ہوں لائق توجہ نہیں ہیں، یہ طریقہ موجودہ حالات میں، جبکہ ایک جگہ کی خبریں دنیا میں آنا فانا پہنچ رہی ہیں نہ محقول ہیں اور نہ دینی مصالح کے مطابق، موجودہ حالات میں اس حد تک اجتہاد ناگزیر ہے جس کا ذکر ہم نے اوپر کیا ہے، اگر ہلال کمیٹیاں اجتہادی بصیرت سے کام لینے کے لئے تیار نہیں ہیں تو ان کا بے اثر ہونا یقینی ہے۔

### علم ہیئت کی رو سے ناقابل انکار حقیقتیں

علم ہیئت کے ذریعہ سورج کے طلوع و غروب کے جو اوقات معلوم کئے جاتے ہیں وہ ایسے قطعی ہوتے ہیں کہ چند سکند کا بھی فرق واقع نہیں ہوتا، اسی لئے نماز اور روزہ کے اوقات کا تعیین جنسری کے ذریعے کیا جاتا ہے، چاند کے معاملہ میں جہاں تک اس کی گردش اس کی گھٹی بڑھتی بڑھتی شکلوں اور اس کے طلوع و غروب کے اوقات کا تعلق ہے علم ہیئت کے ذریعہ حاصل ہونے والی معلومات بالکل صحیح ہوتی ہیں، اس لئے اگر یہ معلوم ہو جائے کہ فلاں دن چاند قرآن میں ہے یعنی چاند اور سورج جمع ہو گئے ہیں، یا قرآن کے بعد چاند سورج سے اتنے کم فاصلہ پر ہے کہ اس کا دکھائی دینا محال ہے، ایسی صورت میں اگر کوئی شخص یہ شہادت دیتا ہے کہ اس نے چاند دیکھا ہے تو اس یقینی علم کے پیش نظر اس کی شہادت کے قبول کرنے کا سوال پیدا ہی نہیں ہوتا، ایسی شہادت کو اس بات پر محمول کرنا ہوگا کہ دیکھنے والے کو چاند کا وہم ہوا ہے، ورنہ یہ ماننا پڑے گا کہ علم ہیئت کا سارا حساب ہی غلط ہے، جبکہ تجربہ اس کی صحت پر دلیل ہے، مثال کے طور پر چاند گہن کا جو وقت جنسری بتاتی ہے ٹھیک اسی وقت گہن لگتا ہے اور اس میں کوئی فرق واقع نہیں ہوتا، پھر یہ کیونکر ممکن ہے کہ چاند اور سورج ایک جگہ ہوں اور رویت ہلال کی شہادت مل جائے، علامہ رشید رضا مصری نے ایک عجیب و غریب واقعہ نقل کیا ہے، وہ بیان کرتے ہیں کہ ایک سال کا واقعہ ہے کہ میں نے سورج کو گہن کی حالت میں غروب ہوتے ہوئے دیکھا، اس کے بعد دو اشخاص نے جن کے بارے میں خیال کرتا ہوں کہ وہ عادل ہوں گے قاضی کے پاس آ کر یہ شہادت دی کہ انہوں نے چاند دیکھا ہے ان کی شہادت کو قاضی نے قبول کر لیا اور لوگوں نے روزہ رکھا، حالانکہ اس میں شک نہیں کہ وہ اپنی شہادت میں جھوٹے تھے، کیونکہ سورج کے گہن کی حالت میں غروب ہونے کا مطلب ہی یہ ہے کہ چاند بھی سورج کے ساتھ غروب ہو گیا، رہے شہادت دینے والے تو میں نے اس کی یہی توجیہ کی کہ انہیں یہ خیال ہو گیا کہ انہوں نے چاند دیکھا اور وہم کی بنا پر شہادت دی (ملاحظہ ہو: فتاویٰ امام محمد رشید رضا ۱/۴۶)۔

چاند اپنی گردش ۲۹ دن ۱۲ گھنٹے ۴۴ منٹ اور ۳ سکند میں پوری کر کے سورج سے جاملتا ہے، چاند اور سورج کا یہ اجتماع قرآن Conjunction کہلاتا ہے، اس وقت چونکہ چاند کے اس رخ پر جس کو ہم دیکھتے ہیں سورج کی روشنی نہیں پڑتی اس لئے وہ بالکل تاریک ہوتا ہے اور اس قابل نہیں ہوتا کہ کوئی اسے دیکھ سکے، یہ اجتماع قرآن ایک لحظہ کے لئے ہوتا ہے اور پوری دنیا کے لئے اس کا وقت ایک ہی ہوتا ہے، البتہ ہر ملک کے لئے وہاں کے وقت کے اعتبار سے مختلف ہوتا ہے، مثال کے طور پر اگر بمبئی میں شام کے سات بجے قرآن ہو رہا ہو تو اس وقت سعودی عرب میں شام کے ساڑھے چار بج رہے ہوں گے، مصر میں دوپہر کے ساڑھے تین، لندن میں دوپہر کا ڈیڑھ، واشنگٹن میں صبح کے ساڑھے آٹھ، انڈونیشیا میں رات کے نو اور جاپان میں رات کے ساڑھے دس بج رہے ہوں گے، قرآن کے بعد چاند سورج کے مغربی جانب سے مشرق جانب گردش کرنے لگتا ہے اور جیسے ہی اس کی نئی گردش کا آغاز ہوتا ہے، سورج کی شعاعیں اس پر پڑنے لگتی ہیں، فلکی Astronomical اصطلاح میں اسے نیومون (New Moon) یعنی نئے چاند سے تعبیر کیا جاتا ہے، نیومون اس قابل نہیں ہوتا کہ اسے کوئی دیکھ سکے، البتہ سورج سے اس کا فاصلہ بڑھ جاتا ہے تو وہ دیکھنے کے قابل ہو جاتا ہے، بالعموم وہ ہلال کی صورت میں دوسرے دن ہی دکھائی دیتا ہے، لیکن اگر صبح میں نیومون ہوا ہو تو کم از کم آٹھ گھنٹے گزر جانے پر شام کے وقت بعض ممالک میں اس کے دکھائی دینے کا کسی قدر امکان ہوتا ہے چاند ایک دن سورج سے ۱۲ ڈگری فاصلہ طے کرتا ہے یعنی ایک گھنٹہ میں نصف ڈگری۔ اگر چاند سورج سے ۴ ڈگری یعنی ۸ گھنٹے کے فاصلے سے کم ہو تو اس کا دکھائی دینا ناممکن ہے کیوں کہ سورج سے قریب ہونے کی وجہ سے اس کی تیز شعاعیں نگاہوں کو متاثر کر دیتی ہیں اور جیسے جیسے یہ فاصلہ بڑھتا جاتا ہے رویت کا امکان بڑھتا جاتا ہے یہاں تک کہ جب فاصلہ ۱۰ ڈگری سے زیادہ ہو جاتا ہے، یعنی ۲۰ گھنٹے گزر چکے ہوتے ہیں تو اس کے دکھائی دینے کے امکانات روشن ہو جاتے ہیں، مگر تعجب ہے کہ بعض اسلامی ممالک میں رویت ہلال کا اعلان بعض اوقات ایسی صورت میں کر دیا جاتا ہے، جبکہ علم ہیئت کی رو سے نیومون (New Moon) کا سرے سے وجود ہی نہیں ہوتا یعنی

ابھی چاند کا نیا چکر شروع بھی نہیں ہوا اور ہلال بن کر دکھائی دیا یہ دو متضاد باتیں ہیں جن کا جمع ہونا کسی طرح ممکن نہیں، جب نیا چاند پیدا ہی نہیں ہوا تھا تو دکھائی کس طرح دیا؟ اگر شاید جھوٹے نہیں ہیں تو رویت میں وہم کا دخل ضرور ہو سکتا ہے، اس لئے ضروری ہے کہ جب رویت عام نہ ہو اور ایک یا چند گواہوں کے بیان پر رویت کا فیصلہ کیا جا رہا ہو تو ان قطعی معلومات کو سامنے رکھا جائے جو علم الافلاک Astronomy کے ذریعہ حاصل ہو رہی ہیں اور اس قدر عام ہو گئی ہیں کہ روزانہ اخبارات میں چاند کے طلوع اور غروب کے اوقات دیکھے جاسکتے ہیں اور جہاں چاند کے دکھائی دینے کا سرے سے امکان ہی نہ ہو وہاں محض گواہی کی بنیاد پر فیصلہ نہ کیا جائے کیونکہ ایسے فیصلے کو حقیقت واقعہ کے خلاف ہونے کی بنا پر عقل عام Common sense قبول نہیں کر سکتی، نتیجہ یہ کہ اس کا فیصلہ کرنے والوں کی سبکی ہوتی ہے۔

قدیم زمانہ میں، جبکہ چاند کے طلوع و غروب کے اوقات منضبط شکل میں لوگوں کے سامنے موجود نہیں تھے گواہی کا کافی خیال کیا جاتا تھا مگر موجودہ دور میں، جبکہ سورج اور چاند کے طلوع و غروب کے اوقات سکند کی حد تک منضبط شکل میں ہر خاص و عام کے سامنے موجود ہیں اس حد تک ان کی رعایت ضروری ہے کہ ایسی شہادت جو خلاف واقعہ ہو تسلیم نہ کی جائے۔

”العذب الزلال“ کے مؤلف لکھتے ہیں: ”یہ ایک معلوم و متعین بات ہے کہ شہادت جب کسی ایسی چیز کی دی گئی ہو جو عقلاً یا عادتاً محال ہو تو اسے قبول نہیں کیا جائے گا، بلکہ رد کر دیا جائے گا“ (العذب الزلال ۳۸۰)۔

اس کا مطلب یہ نہیں کہ قمری ماہ کے آغاز کے لئے رویت کو نہیں، بلکہ فلکی حساب کو بنیاد بنایا جائے بلکہ مطلب یہ ہے کہ فیصلہ تو رویت ہی کی بنیاد پر کیا جائے، لیکن جب رویت عام نہ ہو اور ایک یا چند شہادتوں کی بنیاد پر رویت کا فیصلہ کرنا پڑ رہا ہو تو ان شہادتوں کو قبول کرنے سے پہلے یہ بھی دیکھ لیا جائے کہ قرآن اس کے خلاف تو نہیں ہیں یعنی ایسا تو نہیں ہے کہ ابھی نئے چاند کا چکر شروع ہی نہیں ہوا اور نیومون نے جنم ہی نہیں لیا یا نیومون کو جنم لئے ہوئے ابھی آٹھ گھنٹے بھی نہیں گزرے ہیں جو رویت کے لئے کم از کم حد ہے اور یہ لوگ گواہی دے رہے ہیں کہ انہوں نے ہلال دیکھ لیا ہے، ایسی صورت میں چاند کی رویت کے محال ہونے کے بنا پر شہادتوں کو قبول نہیں کرنا چاہئے بلکہ ان کو وہم پر محمول کرنا چاہئے، البتہ رویت عام ہونے کی صورت میں کسی تفصیل میں جانے کا سوال پیدا ہی نہیں ہوتا، کیوں کہ عام مشاہدہ خلاف واقعہ بات کا ہو ہی نہیں سکتا۔

رویت کا غلط یقین کرنے کی واضح مثال گذشتہ سال (۱۴۰۷ھ) کا واقعہ ہے، ۲۷ مئی ۱۹۸۷ء کو بمبئی میں رمضان کی ۲۹ تاریخ تھی اس روز فلکیاتی حساب سے چاند کے نئے چکر کا آغاز (نیومون) رات کے ۸ بجکر ۳۳ منٹ پر ہو رہا تھا اور دہلی میں سورج ۷ بجکر ۱۰ منٹ ۶ سکند پر غروب ہو رہا تھا، دہلی میں رویت ہلال کا اعلان ہوا اور ۲۸ مئی ۸ء کو عید منائی گئی، جبکہ فلکیاتی حساب سے ۲۷ مئی کو مغرب کے وقت نیا چاند وجود ہی میں نہیں آیا تھا پھر اسے ہلال کی شکل میں دیکھا کس طرح گیا؟

سورج سے چاند کے ۳ ڈگری سے زائد فاصلہ پر ہونے، یعنی نیومون سے پیدا ہو جانے پر آٹھ گھنٹے سے زیادہ وقت گزرنے کے بعد اس بات کا امکان ہوتا ہے کہ چاند دکھائی دے، مگر اس کا ہر جگہ نظر آنا ضروری نہیں کیونکہ اس سلسلے میں کچھ دوسری چیزیں بھی اثر انداز ہوتی ہیں مثلاً:

### ۱۔ چاند کے غروب کا وقت

اگر سورج کے غروب کے بعد چاند دیر تک رہتا ہے تو اس کے نظر آنے کے امکانات قوی ہوتے ہیں ورنہ شفق کی تیز روشنی رکاوٹ بن جاتی ہے۔

چاند کے غروب کے اوقات میں بھی ایک ملک اور دوسرے ملک کے درمیان طول البلد کے حساب سے فرق واقع ہوتا ہے ہر ۱۵ طول البلد پر مغربی جانب چاند دو منٹ تاخیر سے غروب ہوتا ہے۔

۲۔ فضا کا ابر آلود یا مکدر ہونا۔ چاند کے قابل رویت ہونے کی صورت میں جس مقام کی فضا مکدر ہوگی وہاں دکھائی نہیں دے گا۔

۳۔ دیکھنے والوں کی نگاہوں کا تیز نہ ہونا۔ یہ بات بھی واضح رہے کہ چاند جب ایک مقام پر دکھائی دیتا ہے تو اس عرض البلد پر واقع مغربی جانب کے تمام مقامات کے لئے وہ قابل رویت ہوتا ہے، لیکن دوسرے عرض البلد پر واقع مقامات کے لئے اس کا قابل رویت ہونا ضروری نہیں۔

## مقام کا بلند یا پست ہونا

مشرق میں جب چاند دیکھا جائے تو مغرب میں اس کا طلوع لازم ہے لیکن مغرب میں دکھائی دینے کی صورت میں مشرق میں اس کا طلوع ضروری نہیں۔ دہلی اور پٹنہ بمبئی کے مشرق میں ہیں اس لئے اگر دہلی یا پٹنہ میں رویت ہوئی تو بمبئی میں اس کا طلوع لازمی ہے یہ اور بات ہے کہ اردو غیرہ کی وجہ سے بمبئی میں چاند دکھائی نہ دے۔

یہ بھی واضح رہے کہ اہل بیت کا اس بارے میں اختلاف ہے کہ چاند سورج سے کتنے درجہ کی دوری پر ہونے کی صورت میں قابل رویت ہوتا ہے، لیکن چار درجہ کم کا فاصلہ ہونے کی صورت میں اس کے قابل رویت ہونے کا کوئی بھی قائل نہیں اس لئے ہم نے چار درجہ یعنی قرآن کے بعد آٹھ گھنٹے گزر جانے کو قابل رویت ہونے کی کم سے کم حد تسلیم کر لیا ہے۔

اسی طرح اہل بیت کے نزدیک رویت کے لئے چاند کا غروب آفتاب کے بعد کم از کم پندرہ منٹ تک باقی رہنا (یعنی غروب نہ ہونا) ضروری ہے (ملاحظہ ہو: لعذب الزلال ۷۸۲)۔

اوپر علم ہیئت کے تعلق سے جو کچھ عرض کیا گیا ہے اس کے خلاف ممکن ہے اس حدیث سے استدلال کیا جائے جس میں فرمایا گیا ہے:

”انا أمة أمية لا نكتب ولا نحسب، الشهر هكذا وهكذا، یعنی مرة تسعة وعشرين ومرة ثلاثين“ (بخاری کتاب الصوم)۔ (ہم امی لوگ ہیں نہ لکھنا جانتے ہیں اور نہ حساب کرنا، مہینہ اس طرح اور اس طرح ہوتا ہے یعنی کبھی تیس کا اور کبھی تیس کا)۔

تو واقعہ یہ ہے کہ اس وقت عرب حساب کتاب سے نابلد تھے ان میں ایسے لوگ بہت کم تھے جو لکھنا پڑھنا جانتے ہوں، اس لئے ان پر یہ ذمہ داری نہیں ڈالی گئی کہ وہ پہلے ہیئت دانوں سے چاند کے طلوع و غروب کا حساب معلوم کر لیں اور اس کے بعد تاریخ کا تعین کریں بلکہ اس سادہ سی صورت پر اکتفا کیا گیا کہ رویت ہونے پر نئے ماہ کا آغاز کیا جائے ورنہ مہینہ تیس دن کا شمار کر لیا جائے۔

اب اگر موجودہ دور کی امت مسلمہ بھی امی ہو اور پڑھنا لکھنا نہ جانتی ہو تو اس سے بھی شریعت کا مطالبہ اتنا ہی ہوگا، لیکن اللہ کے فضل سے امت مسلمہ میں اب پڑھے لکھے لوگوں کی کمی نہیں رہی تعلیم کے عام ہو جانے اور سائنس اور جغرافیائی معلومات سے لوگوں کے آشنا ہونے کی بنا پر آفتاب و ماہتاب کے طلوع و غروب کے اوقات جن کا قطعی ہونا تجربہ سے ثابت ہو گیا ہے ان کے علم میں آتے رہتے ہیں پھر ایک قطعی بات کے خلاف عمل کرنے کے لئے ان کے پاس کیا وجہ جواز ہے؟ حدیث کا منشاء یہ تو نہیں ہو سکتا کہ ایک بات آپ کو یقینی طور سے معلوم ہو جائے اور آپ اسے رد کر دیں۔ اگر اس زمانہ میں لوگوں کے لئے یقینی علم حاصل کرنے کے ذرائع مسدود تھے تو موجودہ زمانہ میں مسدود نہیں ہیں، اس لئے ان کا عذر مقبول تھا اس کی بنا پر رعایت بھی ضروری تھی، مگر ہمارے لئے کیا عذر ہے؟

مزید برآں حدیث میں نہ حساب کی مذمت کی گئی ہے اور نہ حکم دیا گیا ہے کہ اس سے کسی حال میں استفادہ نہ کیا جائے، بلکہ مہینہ کے آغاز کے لئے رویت کو معتبر قرار دیتے ہوئے اس کی ایک مصلحت یہ واضح کی گئی ہے کہ رویت کا طریقہ ہی لوگوں کے لئے آسان ہے، کیونکہ اس میں حساب کتاب کی ضرورت نہیں پڑتی اور یہ سہولت جس طرح چاند کے بارے میں دی گئی ہے اسی طرح سورج کے بارے میں بھی دی گئی ہے، چنانچہ شریعت نماز کے اوقات کو آسمان پر ظاہر ہونے والے آثار سے متعلق کر دیا ہے اور سورج کے طلوع و غروب کے اوقات کو ہیئت دانوں سے معلوم کرنے کی کوئی ہدایت نہیں دی مگر پھر ہم ان کے اوقات جنتری میں تلاش کرتے ہیں اور سمجھتے ہیں کہ ان سے استفادہ کرنے میں کوئی شرعی رکاوٹ نہیں ہے۔

رویت میں اسلامی حکومتوں کے فیصلوں کی پابندی

اوپر جو کچھ عرض کیا گیا ہے وہ رویت ہلال کے مسئلہ میں اصولی طور پر صحیح موقف اختیار کرنے کے تعلق سے تھا جس کی ذمہ داری ملت اسلامیہ پر اور خاص طور سے اصحاب امر اور اسلامی حکومتوں پر عائد ہوتی ہے، لیکن اگر کوئی اسلامی حکومت اجتہاد کی غلطی یا اپنی بے تدبیری کی بنا پر رویت کا غلط فیصلہ

کرتی ہے تو اس کی ذمہ دار وہ خود ہے اور اس معاملہ میں اس کی غلطی اس پر واضح بھی کرتے رہنا چاہئے تاکہ آئندہ وہ صحیح تدابیر اختیار کرے، لیکن ایک اسلامی حکومت کے ایسے فیصلہ کو جس کا تعلق اجتماعی عبادات سے ہے عملاً تسلیم کرنا ہوگا اور لوگوں کی عبادتیں اپنی اپنی نیت کے مطابق ادا ہو جائیں گی اگرچہ واقعہ کے اعتبار سے وہ عید یا حج کا دن نہ ہو، مگر غلط شہادتوں کی بنا پر عید یا حج کی تاریخوں کا تعین کر لیا گیا ہو، کیونکہ عید کی نماز جماعت کے ساتھ ہی پڑھی جائے گی اور حج تو حکومت کے زیر اہتمام ہی انجام پائے گا، لہذا چاند کے مسئلہ میں اس حد تک الجھنا صحیح نہ ہوگا کہ اس کا اثر حج پر پڑے اور ایک اسلامی حکومت کے لئے جس درجہ کی بھی وہ اسلامی حکومت ہو مسئلہ کھڑا کر دیا جائے اگر کسی کا احساس یہ ہو کہ رویت کا فیصلہ غلط ہوا ہے اور آج ذی الحجہ کی ۹ نہیں بلکہ ۸ تاریخ ہے تب بھی اسے وقوف عرفہ اسی دن کرنا ہوگا، جس دن کہ سب لوگ وقوف کریں گے۔ ابو داؤد نے اپنی سنن میں باب باندھا ہے: "اذا أخطأ القوم الهلال" (جب لوگ ہلال کے مسئلہ میں غلطی کریں) اور اس کے تحت یہ حدیث بیان کی ہے کہ نبی صلی اللہ علیہ وسلم نے فرمایا: "وفطرکم یوم تظفرون وأضحاکم یوم تضحون" (ابو داؤد کتاب الصیام)۔ (تمہاری عید الفطر اس دن ہے جس دن تم عید الفطر مناتے ہو اور تمہاری قربانی اس دن ہے جس دن تم قربانی کرتے ہو)۔

امام خطابی کہتے ہیں: حدیث کا مطلب یہ ہے کہ اجتہاد کی صورت میں جو غلطی ہو جائے وہ لوگوں کے لئے قابل درگزر ہے اگر کسی گروہ نے چاند دیکھنے کی کوشش کی مگر تیس تاریخ سے پہلے چاند دکھائی نہیں دیا اس لئے تیس روزوں کی تعداد مکمل کر کے عید منائی اور اس کے بعد ان کے نزدیک یہ بات ثابت ہوگئی کہ مہینہ ۲۹ ہی کا تھا تو ان کا روزہ اور ان کی عید کے بارے میں جو کچھ ہو چکا ان پر نہ کوئی گناہ ہے اور نہ ملامت، اسی طرح اگر انہوں نے حج کے موقع پر عرفات کے دن کے معاملہ میں غلطی کی تو ان پر دوبارہ حج کرنا واجب نہ ہوگا اور ان کی قربانیاں ادا ہو جائیں گی یہ اللہ سبحانہ کی طرف سے اپنے بندوں کے حق میں تخفیف اور نرمی ہے" (عون المعبود ۶/۴۴۲)۔

اگر لوگ غلطی سے دس تاریخ کو عرفات میں وقوف کریں تو سب کا اتفاق ہے کہ ان کا وقوف ادا ہو جائیگا اور وہی دن ان لوگوں کے حق میں عرفات کا دن ہوگا اور اگر غلطی سے آٹھ تاریخ کو وقوف کریں تو اس کی ادائیگی کے بارے میں اختلاف ہے اور زیادہ واضح بات یہی ہے کہ وقوف صحیح ہوگا" (مجموع فتاویٰ ابن تیمیہ ۲۵/۲۰۲)۔ ایک اور مقام پر لکھتے ہیں: لیکن قربانی کے مہینہ کے بارے میں مجھے نہیں معلوم کہ کسی نے یہ بات کہی ہو کہ جس شخص نے چاند دیکھا ہو وہ تمام حاجیوں کو چھوڑ کر (عرفات میں) تنہا وقوف کرے اور دوسرے دن قربانی اور حرمہ عقبہ کی رمی کر کے تنہا حرام اتار دے۔"

مطلب یہ ہے کہ حج اجتماعی طور پر ہی ادا کیا جائے گا کوئی بھی اس بات کا قائل نہیں ہے کہ رویت میں اختلاف کی بنا پر تنہا وقوف کرے اور حج کے دوسرے مناسک ادا کرے۔

ہندوستان میں ایک مقام کی رویت کی خبر دوسرے مقامات کے لئے معتبر

رہا ہمارے ملک کا مسئلہ تو یہاں نہ اسلامی حکومت ہے اور نہ مسلمانوں کی کوئی مرکزیت ہے جو مقامی ہلال کمیٹیاں ہیں وہ عام طور پر جمود کا شکار ہیں۔ وہ نہ حالات کو سمجھتی ہیں اور نہ ان کے تقاضوں کو پورا کرنے کے لئے تیار ہیں، ایسی صورت میں اگر کسی مقام پر عام رویت ہو جاتی ہے یا شہادتوں کی بنا پر کوئی رویت ہلال کمیٹی رویت کا فیصلہ کرتی ہے اور اس کی خبر ریڈیو یا ٹیلی ویژن کے ذریعے دوسرے مقامات کے لوگوں کو ملتی ہے اور بظاہر اس خبر میں کوئی احتمال نہیں ہے تو لوگوں کے لئے اس کو قبول کرنے میں کوئی چیز مانع نہیں ہے، مثال کے طور پر اگر پٹنہ میں عام رویت ہو جائے یا شہادتوں کو بنا پر امارت شرعیہ بہار جو ایک ذمہ دار ادارہ ہے رویت کی خبر کو ریڈیو یا ٹیلی ویژن کے ذریعے نشر کرتا ہے تو کوئی وجہ نہیں کہ بمبئی کے مسلمان اس خبر کو قبول نہ کریں۔

☆☆☆

## رویت ہلال اور اس سے وابستہ احکام

مولانا زبیر احمد قاسمی

سورج، چاند اور ستارے قدرت کی نشانیوں اور عجائبات میں سے ہیں، جس طرح ساری مخلوقات کو انسان ہی کی منفعت اور فائدے کے لئے خالق کائنات نے بنایا اسی طرح سورج چاند اور ستارے انسان ہی کی خدمت پر مامور کیا ہے، سورج اور چاند سے انسانوں کے بہت سارے امور متعلق ہیں۔

”هو الذي جعل الشمس ضياء والقمر نورا وقدرة منازل لتعلموا عدد السنين والحساب ما خلق الله ذلك الا بالحق“ (القرآن)

نیز ”يسئلونك عن الأهلة قل هي مواقيت للناس والحج“ (سورہ بقرہ)۔

ان دونوں آیتوں میں آفتاب و مہتاب سے متعلق اور وابستہ منفعت اور ضرورت کی نشاندہی قدرت نے کر دی ہے۔

انہیں مشفقوں میں سے اہم منفعت و غرض جو چاند سے متعلق ہے وہ رمضان المبارک کے روزے کی ابتداء و انتہا اور عید الفطر و عید الاضحیٰ منانے کا مسئلہ ماہ قمری سے متعلق ہے۔

چاند اپنے طلوع میں کبھی ۲۹ رکا ہوتا ہے اور کبھی ۳۰ رکا ہوتا ہے، طلوع میں اختلاف کے سبب روزہ، عید الفطر اور عید الاضحیٰ یہ سبھی عبادت متاثر ہو کر بسا اوقات ان عبادتوں کی روح ختم ہو جایا کرتی ہے اور خوشی کے ایام پر شرمدرگی کی شکل و ہیئت اختیار کر لیتے ہیں۔

ضرورت اس بات کی ہے کہ قرآن و حدیث کی روشنی میں فقہاء نے رویت ہلال کے سلسلے میں جن مسائل کا استخراج کیا ہے اس کی تنقیح کر کے حتی الوسع ایک متحد نقطہ نظر سامنے لایا جائے تاکہ رویت ہلال کے سلسلہ میں ہونے والے اختلاف سے محفوظ رہا جاسکے اور عبادتوں کی اصل روح فوت نہ ہونے پائے۔  
کیا اختلاف مطالع معتبر ہے:

متقدمین فقہاء احناف کا مسلک یہی ہے جو ظاہر الروایت ہے کہ اختلاف مطالع معتبر نہیں، دنیا کہ کسی گوشہ میں شرعی طور پر چاند کا ثبوت ہو جائے تو اگلے دن سے رمضان کا روزہ رکھنا لازم ہو جائے گا، ایسا ہی ماہ شوال کے ہلال کی رویت ہے کہ اگلے دن روزہ نہ رکھنا ضروری ہے، بلکہ افطار کر کے عید الفطر کی خوشی منانا لازم ہے۔

”اختلاف المطالع غیر علی ظاہر المذہب و علیہ اکثر المشائخ و علیہ الفتویٰ فیلزم أهل المشرق برؤية أهل المغرب إذا ثبت عندهم رؤية أو لثقت بطريق موجب“ (درمنتار)۔

متاخرین فقہاء حنفیہ میں سے حافظ زلیلی نے کنز کی شرح تبیین الحقائق میں لکھا ہے کہ بلاد بعیدہ میں اختلاف مطالع ہمارے نزدیک معتبر ہے، لہذا بلاد بعیدہ کی رویت کافی نہیں، بقیہ متاخرین احناف سے اسی قول پر فتویٰ منقول ہے۔ ”وقال الزيلعي: والأشبه أن يعتبر، وهو مختار صاحب التجريد وغيره من المشائخ لكن قال الشيخ ابن الهمام -الأخذ بظاهر الرواية أحوط“۔۔۔

ماضی قریب کے علماء دیوبند مثلاً حضرت کشمیری اور علامہ شبیر احمد عثمانی اور دیگر علماء کبار نے بلاد بعیدہ میں اعتبار اختلاف مطالع ہی کو راجح قرار دیا ہے۔

متاخرین فقہاء کرام کی صراحت اور علماء دیوبند کا مسلک اور عمومی طور پر بالوں سال سے معمولی بہ یہی ہے جو دراصل اجماع کی حیثیت رکھتا ہے کہ بلاد بعیدہ میں اختلاف مطالع معتبر اور بلاد قریبہ میں اختلاف مطالع غیر معتبر ہے، اب یہ امر قابل توجہ اور قابل تحقیق ہے کہ بلاد بعیدہ اور بلاد قریبہ کے مابین کون سی مقدار و

اشرف العلوم سمواں جیتا مزمی بہار



مسافت حد فاصل کی صلاحیت رکھتا ہے، اس سلسلہ میں متعدد اقوال ہیں:

- ۱۔ علم ہیئت کے اعتبار سے جتنی مسافت پر مطلع بدل جائے وہ بعید ہے۔
- ۲۔ مسافت قصر بعید ہے، اسی قول کو شاہ ولی اللہ نے ”المصنفی شرح موطا“ (ص ۲۲۷) میں ذکر فرمایا ہے، اور شارح مسلم علامہ نووی نے اسی قول کو راجح فرمایا ہے۔
- ۳۔ مقام روایت سے اتنا فاصلہ کہ جہاں عادتاً چاند نظر آنا چاہئے وہ قریب ہے، اس کے علاوہ بعید ہے۔
- ۴۔ سلطان کے نزدیک اگر روایت ثابت ہو جائے تو وہ اپنے حدود مملکت میں تمام لوگوں پر اس حکم کو نافذ کر سکتا ہے، گویا ایک ملک کا ہر حصہ قریب ہے، اور بیرون ملک بعید ہے۔

۵۔ ایک اقلیم کے تمام حصے قریب ہیں اور دوسری اقلیم میں واقع حصے بعید ہیں، ساری دنیا کو ہفت اقلیم مانا گیا ہے۔

۶۔ مقام روایت سے جو جگہ طبعی و جغرافیائی اعتبار سے مختلف ہو وہ بعید ہے اس کے علاوہ قریب ہے، مثلاً بلند مقام پر چاند نظر آیا تو اس روایت کو شبی علاقے کے لئے نہیں سمجھا جائے گا، اسی طرح اس کے برعکس۔

کیا قاضی کا فیصلہ محدود علاقہ میں قابل عمل ہوگا:

اس سلسلہ میں فقہاء کرام کی تشریحات سے یہی معلوم ہوتا ہے کہ قاضی کا فیصلہ اسی علاقے تک محدود ہوگا جس علاقہ کے لئے اسے عہدہ قضاء سپرد کیا گیا ہے، مقررہ حدود کے باہر قاضی کی حیثیت ایک عام آدمی کی طرح بلا امتیاز و تفریق ہے، اس سلسلہ میں فقہی روایات نیچے تین پیش کی جا رہی ہیں، اول روایت ”فتاویٰ عالمگیری“ کی ہے جب کہ ثانی اور ثالث روایت فتح القدر سے ماخوذ ہے:

”لا یقبل إخباره (القاضی) قاضیا آخر فی غیر عمله أو غیر عمله ولو کان علی قضائه لأنه بالنسبة إلى العمل الآخر کو احد من الرعايا غیره أن الكتاب خص فی ذلك بالإجماع“ (۶۱۳۸۹)۔

اس کا مستفاد یہی ہے کہ قاضی کا کار قضاء مقررہ حدود تک محدود و محصور ہوگا، بعینہ یہی بات حضرت مولانا مفتی محمد شفیع صاحب علیہ الرحمہ نے اس وقت تحریر فرمائی ہے، جبکہ حضرت علیہ الرحمہ دارالعلوم دیوبند کے مسند افتاء پر فائز تھے، ان کے الفاظ یہ ہیں:

”اگر مفتی صاحب خود بھی آکر دوسرے شہر کے قاضی یا مفتی کے پاس اپنا فتویٰ بنا کر شہادت بیان کریں جب بھی ان کے قول پر افطار کا حکم دینا اور افطار کرنا کسی کے لئے جائز نہیں (فتاویٰ دارالعلوم دیوبند ۶۳/۳)۔“

روایت ہلال کی خبر بذریعہ فون، ریڈیو، فیکس، ٹیلی گرام معتبر ہے یا نہیں؟

ان آلات جدیدہ کے ذریعے حاصل ہونے والی خبر کے صحیح غیر صحیح کا فیصلہ کرنے سے پہلے یہ دیکھا جائے کہ قرون سابقہ ماضیہ میں خبر رسائی کے کون سے طریقے موجود تھے جس پر افطار و صوم کا وجود ہو جایا کرتا تھا، اس سلسلے میں خبر رسائی کے تین طریقے راجح تھے:

(۱) توپ کی آواز، (۲) ڈھنڈورچی کا اعلان، (۳) قندیلوں کی روشنی۔

خبر رسائی کے ان تین طریقوں کے بارے میں فقہی روایت نقل کی جا رہی ہے:

”الظاہر أنه یلزم أهل القرى الصوم بسماع المدافع أو لرؤية القنادیل من المصر؛ لأنه علامة ظاهرة تفيد غلبة الظن حجة موجبة للعمل كما صرحوا به واحتمال كون ذلك لغیر رمضان بعید“ (شامی ۲۰۹۹، حاشیہ بحر الرائق ۲۰۲۷۰)

مذکورہ بالا عبارت سے واضح طور سے یہی معلوم ہوتا ہے کہ اس طرح کی علامات کے بارے میں بار بار کے تجربہ کے بعد یہ بات ثابت ہو چکی ہے کہ ہمیشہ روایت کے اعلان ہی کے لئے ان علامات سے کام لیا جاتا ہے، اور یہ تجربہ یقین یا ظن غالب کا فائدہ پہنچا دیتا ہے، اس لئے ان کے مقتضایاً عمل کرنا ضروری ہوگا، اگرچہ عقلی طور پر اس احتمال کی گنجائش باقی رہتی ہے کہ یہ علامات اس غرض سے نہیں، بلکہ کسی اور غرض سے وجود میں لائی گئی

ہوں، اس کے باوجود یہ احتمال ان کے موجب ہونے میں خلل انداز نہیں ہوتا کیونکہ فقہی اصول ”غلبۃ الظن حجۃ موجبۃ للعمل مسلمہ“ قاعدہ ہے جس پر دیگر اور بھی مسائل کی بنیاد قائم ہے۔

ان تمام تفصیلات اور توضیحات کے بعد مرد و خیر رسائی کے آلات کے بارے میں حکم صادر کرنا بعید از قیاس نہیں، بلکہ قریب از قیاس ہے، اور بدیہی امر ہے کہ کسی علامت کی صداقت کا بار بار ہونے والا تجربہ ایک سادہ اور غیر ناطق چیز توپ، قندیل وغیرہ کی علامت کو موجب عمل بنایا جاسکتا ہے تو ریڈیو جو تفصیلات سے بھی آگاہ کرتا ہے اور جس کی اطلاع و اعلان پر اطمینان توپ کی آواز یا میناروں کی روشنی سے حاصل شدہ اطمینان کے مقابلہ میں کہیں زیادہ قوی ہوتا ہے، اور جس کے بارے میں تجربہ کی مدت بھی کافی طویل ہے، تو اس کے مذکورہ شرائط پر مشتمل ہونے کی حالت میں اعلان پر یقین آجانا یا کم سے کم اس کی صحت کا غلبہ ظن حاصل ہو جانا بدیہی امر ہے اور اس بارے میں غلبہ ظن ہی کافی اور حجت سمجھا جاتا ہے، جیسا کہ فقہی اصول ”غلبۃ الظن حجۃ موجبۃ للعمل“ مؤید ہے۔

اس لئے ریڈیو کے اعلان پر عمل کرنا خود رائی اور سلف کے طریق سے انحراف نہیں بلکہ اگر بغور دیکھا جائے تو توپ کی آواز اور روشنی کے مقابلہ میں ریڈیو کی خبر افادہ خیر اور حصول غلبہ ظن میں بدرجہا آگے ہے۔

ریڈیو کی خبر مخصوص شرائط کے ساتھ حضرت مفتی محمد شفیع نے بھی معتبر فرمایا ہے چنانچہ وہ ”آلات جدیدہ کے شرعی احکام“ میں لکھتے ہیں:

”جس شہر میں باقاعدہ قاضی یا ہلال کمیٹی نے کسی شہادت پر اطمینان کر کے عید وغیرہ کا اعلان کر دیا ہو اس اعلان کو اگر ریڈیو پر نشر کیا جائے تو جس شہر کے قاضی یا ہلال کمیٹی نے یہ فیصلہ کیا ہے اس شہر اور اس کے مضافات و دیہات کے لوگوں کو اس اعلان پر عید وغیرہ کرنا جائز ہے، بشرط یہ ہے کہ ریڈیو کو اس کا پابند کیا جائے کہ وہ چاند کے متعلق مختلف خبریں نشر نہ کرے صرف وہ فیصلہ نشر کرے جو اس شہر کے قاضی یا ہلال کمیٹی نے اس کو دیا ہے اور اس کو نشر کرنے میں پوری احتیاط سے کام لے، جن الفاظ میں فیصلہ کیا گیا ہے وہ الفاظ بعینہ نشر کئے جائیں، جس ریڈیو میں ایسی احتیاط کی پابندی نہ ہو اس کے اعلان پر عید وغیرہ کرنا کسی کے لئے درست نہیں (ص ۱۸۸-۱۸۹)۔“

حضرت مفتی محمد شفیع صاحب کی عبارت سے معلوم ہوا کہ ریڈیو کی خبر معتبر اس صورت میں ہوگی جب کہ کسی جگہ علماء پر مشتمل ہلال کمیٹی یا کسی مستند ثقہ عالم نے باقاعدہ شرعی بنیادوں پر رویت کا فیصلہ کیا ہے، اور اب انا و نسا اس فیصلہ کو پوری تفصیل و تصریح کے ساتھ ہلال کمیٹی یا ثقہ عالم کی جانب منسوب کر کے بحیثیت نمائندہ ریڈیو سے اعلان کے طور پر نشر کرتا ہے تو اس طرح اعلان کو حجت سمجھا جائے گا اور اس پر عمل کیا جائے گا۔

مخصوص شرائط کے ساتھ ریڈیو کا اعلان اس وقت معتبر ہوگا جب کہ اعلان کرنے والا مسلمان ہو غیر مسلم نہ ہو۔ قرآن پاک کی آیت: ”لن يجعل الله للكافرين على المؤمنين سبيلاً“ (القرآن) کی بنیاد پر فقہائے کرام کی عبارت: ”لا يقبل قول الكافر في الديانات“ ایک اصل کلی کی حیثیت رکھتا ہے۔ لیکن اس شہر میں یا اس کے مضافات میں رہنے والے لوگ جہاں ریڈیو اسٹیشن سے یہ اعلان نشر ہوا ہے ان کے لئے یہ اعلان حجت ہوگا، اس لئے یہ اگر رمضان کا چاند ہے تو ان پر روزہ رکھنا واجب ہوگا اور اگر عید کا ہے تو افطار کرنا لازم ہوگا۔

ریڈیو کی خبر کی دوسری صورت یہ ہو سکتی ہے کہ رویت کی خبر اپنے ذرائع پر مبنی ہو جسے وہ نشر کر رہا ہے تو ریڈیو کی یہ خبر قطعاً صوم و افطار میں معتبر نہیں۔

### ٹیلی فون کا شرعی حکم

ٹیلی فون کا شرعی حکم اپنے وجود میں کسی ایسے نظیر اور مقیس علیہ کا محتاج ہے جس نظیر کا حکم متقدمین کے نزدیک ثابت شدہ ہو اس پر قیاس کر کے ٹیلی فون کا شرعی حکم نافذ کیا جاسکتا ہے۔

اس سلسلہ میں کتاب، یعنی خط کا جو درجہ شرعی حکم میں فقہاء کرام نے احادیث کی روشنی میں دیا ہے اس پر قیاس کر کے ٹیلی فون سے ملنے والی خبر کو معتبر یا غیر معتبر قرار دیا جاسکتا ہے۔

خط اور فون میں جہاں یہ امر مشترک ہے کہ غائب کا پیغام ان دونوں کے ذریعہ بالواسطہ پہنچتا ہے وہاں یہ فرق بھی ہے کہ خط میں یہ واسطہ تحریر (یعنی زبان و قلم) ہوتی ہے اور فون میں تار کے واسطہ اور مشین کے واسطہ آواز ہے، جس طرح خط میں کاتب سامنے موجود نہیں ہوتا اس لئے تزویر و جعل کا احتمال رہتا ہے اسی طرح فون پر منکلم بھی سننے والے کے سامنے نہیں ہوتا، اس طور پر یہاں بھی آواز بنا کر اور نقل اتار کر دھوکہ دہی کی گنجائش رہتی ہے، اسی بات کو فقہاء کی زبان میں معتبر قرار دیا جاسکتا ہے۔

یوں کہا جاسکتا ہے کہ "الخط يشبه الخط" والاہلی احتمال موجود ہے اور فون میں "الغمة تشبه الغمة" کی گنجائش سے انکار نہیں کیا جاسکتا ہے، اس لئے یہ دونوں، یعنی خط و فون پیغام کو مشکوک بنا کر پہنچاتے ہیں۔

خط کے معاملہ میں احتمال جعل و تزویر کے باوجود بہت سے شرعی اور اہم دنیاوی امور میں مکتوبات کو مدار حکم قرار دیا گیا ہے، احادیث نبوی و سیرت رسول اور سنت خلفاء راشدین پر نظر رکھنے والے افراد اس حقیقت سے اچھی طرح باخبر اور واقف ہیں، عمال حکومت کے نام تحریری آرڈر جاری کئے گئے، ان سب عمال نے ان تمام امور کو عملی جامہ پہنایا اور ہدایات پر عمل کرنا ضروری سمجھا، ایسا نہیں کیا کہ محض "الخط يشبه الخط" کے احتمال کی بنیاد پر ان تحریروں میں نظر انداز کر دیا ہو، احادیث نبوی اور سیرت رسول کو معیار عدل قرار دیکر فقہاء نے بہت سے مواقع پر خطوط کو مدار حکم اور حجت قرار دیا ہے، بشرطیکہ ان خطوط کے اصلی ہونے کا اطمینان حاصل کر لیا جائے، اس کی نظیریں کتب فقہ میں بکثرت موجود ہیں، محقق ابن ہمام فرماتے ہیں: "الكتابة المرسومة و خط السمسار والصراف حجة للعرف الجاری" (فتح القدیر ۱/۶۳۶)۔

غور کیا جائے عرف عام میں رواج پا جانے سے صداقت کا یقین حاصل ہو جانے کی بنا پر محقق موصوف نے خط کو حجت قرار دیا ہے۔

اسی مقام پر علامہ ابن ہمام نے محمد بن مقاتل کا ایک اہم جواب نقل کیا ہے: "من نسی شهادته و وجد خطه و عرفه هل يسعه ان يشهد قال: إذا كان الخط في حرزه يسعه أن يشهد" (فتح القدیر ۱/۲۶۵)۔

اس سلسلہ کی مزید ایک اور مثال ملاحظہ ہو جسے علامہ شامی نے نقل کیا ہے:

"صراف كتب على نفسه بمال و خطه معلوم بين التجار وأهل البلد ثم مات فجاء غريم يطلب المال من الورثة و عرض خط الميت بحيث عرف الناس خطه يحكم بذلك في تركته إن ثبت أنه خطه و قد جرت العادة بين الناس بمثله وهو حجة" (شامی ۲/۳۶۷)۔

اس سلسلہ میں اہم قیمتی اصول کی طرف علامہ شامی نے رہنمائی فرمائی ہے کہ خط کی خبروں میں صداقت کا پہلو ایسا غالب ہے کہ غلط پہلو نادر الوقوع ہے جیسے یوں تعبیر کیا جاسکتا ہے کہ خط کی خبر عادتاً صحیح اور غلط خبر عادتاً محال اور ناکم ہے گو عقلاً غلطی کا امکان باقی ہے۔

"لأن الغلط نادر وأثر التغيير يمكن الإطلاع عليه و قلما يشبه الخط من كل وجه، فإذا تيقن جاز الاعتماد عليه توسعة على الناس" (۲/۳۶۸)۔

مولانا رشید احمد گنگوہی کا فتویٰ ملاحظہ ہو: "چاند کی خبر تحریر سے دریافت ہو سکتی ہے جب مکتوب الیہ کو گمان غالب یہ ہے کہ فلاں کاتب عادل کا خط ہے اس میں کوئی انحراف نہیں ہوا تو اس پر عمل درست ہے، کتاب القاضی الی القاضی جس میں توثیق و توكید ضروری نہیں ہے، اعتبار خط کی دلیل یہ ہے کہ رسول اللہ صلی اللہ علیہ وسلم نے اپنے ایک صحابی دحیہ کلبیؓ کے ہاتھ اپنا نام مبارک ہرقل کو بھیجا تو ہرقل نے یہ نہیں کہا کہ ایک آدمی کا اعتبار نہیں ہے اور نہ آپ صلی اللہ علیہ وسلم کو خیال ہوا کہ قاصد کا کیا اعتبار ہوگا علیٰ ہذا السلسلہ ارسال نامجات آپ کے زمانہ میں اور خلفاء راشدین کے زمانہ میں کہیں دودو گواہ نہیں گئے (فتاویٰ رشیدیہ ۱/۴۰۰، ۴۱۰ مطبوعہ ہرلاس پریس مراد آباد)۔

خطوط کی بحث کا اجمالی جائزہ لے لینے کے بعد اب آسان ہو جاتا ہے کہ ٹیلی فون کے بارے میں مسئلہ کا جواب معلوم کیا جاسکے، ماقبل میں ذکر شدہ مضمون سے یہ ثابت ہو چکا کہ جو حکم خط کا ہوگا اسی پر قیاس کردہ چیز یعنی ٹیلی فون کا بھی ہوگا، اور علت اشتراک بھی ذکر کی جا چکی۔

پس اگر خطوط کے بارے میں قلبی اطمینان اور ظن غالب ہو جائے کہ وہ اصلی ہے جعلی نہیں تو ان کے مقتضا پر عمل کر کے فیصلہ کرنا درست ہے، اسی طرح اس کے مشابہ ٹیلی فون کے بارے میں اطمینان حاصل ہو جائے کہ یہ پیغام جس شخص کی طرف منسوب کیا گیا ہے واقعی وہ اسی کا ہے اور وہ شخص دیندار مسلمان ہے تو اس کی خبر کو معتبر مان کر بدرجہ خبر اس پر عمل درست ہوگا۔

اس استنباط کی تائید فتح القدیر میں ذکر کردہ ایک جزئیہ سے بھی ہوتی ہے:

"ولو سعه من وراء حجاب كلف لا يشك من ورائه لا يجوز له أن يشهد، لأن الغمة تشبه الغمة إلا إذا

أحاط بعلم ذلك، لأن السوء هو العلم غير أن رؤيته تكلماً بالعقد طريق العلم به، فإذا فرض تحقق طريق آخر جاز“ (فتح القدير ۶: ۲۶۲)۔

ابن ہمام کے کلام سے بھی یہی استفادہ ہوتا ہے کہ اصل بات اطمینان کا حاصل ہو جانا ہے اور اس یقین کا پیدا ہو جانا ہے کہ یہ آواز اسی شخص کی ہے جس کی سمجھی جا رہی ہے۔

گذشتہ متعدد صفحات میں ریڈیو اور ٹیلیفون کی خبروں کو شرع کے نظائر و امثال کی روشنی میں اس وقت معتبر، صحیح اور درست قرار دیا گیا، جبکہ ان خبروں کو سن کر اس کی صحت کا یقین یا کم سے کم غلبہ ظن پیدا ہو جائے ورنہ وہ خبریں غیر معتبر ہوں گی، اسی سے فیکس اور ٹیلی گرام کی خبروں کا معیار متعین کیا جاسکتا ہے، فیکس اور ٹیلی گرام سے ملنے والی خبر اگر قلمی اطمینان اور غلبہ ظن کی حد تک ہے تو اسے قبول کر کے صوم و افطار کا حکم لگا سکتے ہیں ورنہ نہیں۔

ضروری تشبیہ..... مذکورہ تحریر میں آلات جدیدہ کی خبروں کو بصورت یقین و غلبہ ظن معتبر مانا گیا، لیکن یہ سب خبریں اس وقت معتبر ہوں گی، جبکہ ہلال کی رویت شرعی طریقہ پر ہو چکی ہو، اگر ہلال برائے رمضان ہے تو شرعی رویت کا ثبوت بطریقہ شہادت قاضی کی مجلس میں دینا ضروری ہے، اور اگر ہلال برائے افطار ہے تو شرعی رویت پہلے ثابت ہو جائے۔

رویت ہلال میں محکمہ موسمیات اور فلکیات سے مدد لینا

زیر بحث مسئلہ میں نفیاً و ثبوتاً حکم لگانے سے پہلے یہ دیکھا جائے کہ اس باب میں شارع نے رویت کا مدار کس چیز پر رکھا ہے، اس باب کی دو حدیث بہت معروف و مشہور ہے:

۱- ”لا تصوموا قبل رمضان صوموا الرویۃ و افطروا الرویۃ“۔

۲- ”فإن غم علیکم فاقدروا له“۔

یہاں پر دو باتیں ہیں: ایک ہے رویت ہلال، دوسرا ہے وجود ہلال۔ ثبوت شہر کے لئے رویت ہلال ضروری ہے، رویت کے بغیر شہر کا وجود نہیں ہوگا جب کہ پہلی روایت ”صوموا الرویۃ الخ“ اسی پر دل ہے، اسی سے ثابت ہوا کہ ثبوت شہر و وجود ہلال سے نہیں ہوگا، لہذا محکمہ موسمیات و فلکیات کا قول چاند کے سلسلہ میں قابل استناد نہیں ہوگا، کیونکہ ان لوگوں کا قول وجود ہلال کے سلسلہ میں ہوتا ہے، جبکہ ثبوت شہر کے لئے شارع نے مدار رویت اور شہر ہلال کو ٹھہرایا ہے، اس سلسلہ میں نفیس بحث حضرت مولانا مفتی محمد شفیع صاحب نے اپنے رسالہ رویت ہلال میں کی ہے جو درج ذیل ہے:

یہ دونوں حدیثیں حدیث کی دوسری سب مستند کتابوں میں بھی موجود ہیں جن پر کسی محدث نے کلام نہیں کیا اور دونوں میں روزہ رکھنے اور عید کرنے کا مدار چاند کی رویت پر رکھا ہے، لفظ رویت عربی زبان کا مشہور لفظ ہے جس کے معنی کسی چیز کو آنکھوں سے دیکھنے کے ہیں، اس کے سوا اگر کسی دوسرے معنی میں لیا جائے تو وہ حقیقت نہیں مجاز ہے، اس لئے حاصل اس ارشاد نبوی کا یہ ہوا کہ تمام احکام شرعیہ جو چاند کے ہونے یا نہ ہونے سے متعلق ہیں ان میں چاند کا ہونا یہ ہے کہ عام آنکھوں سے نظر آئے، معلوم ہوا کہ مدار احکام چاند کا اتنی پر وجود نہیں، بلکہ رویت ہے، اگر چاند اتنی پر موجود ہو مگر کسی وجہ سے قابل رویت نہ ہو تو احکام شرعیہ میں اس وجود کا اعتبار نہ کیا جائے۔

حدیث کے اس مفہوم کو اسی حدیث کے آخری جملہ نے اور زیادہ واضح کر دیا جس میں یہ اشارہ ہے کہ اگر چاند تم سے مستور اور چھپا ہوا ہے، یعنی تمہاری آنکھیں اس کو نہ دیکھ سکیں تو پھر تم اس کے مکلف نہیں کہ ریاضی کے حسابات سے چاند کا وجود اور پیدائش معلوم کرو اور اس پر عمل کرو یا آلات رصدیہ اور دوربینوں کے ذریعہ اس کا وجود دیکھو بلکہ فرمایا: ”فإن غم علیکم فأكملوا العدة ثلاثین“۔

اس میں لفظ ”غم“ خاص طور سے قابل نظر ہے، اس لفظ کا لغوی معنی عربی محاورہ کے اعتبار سے بحوالہ قاموس و شرح قاموس یہ ہے: ”غم الهلال علی الناس غماً إذا حال دون الهلال غیر رقیق أو غیرہ لم یر“ لفظ ”غم الهلال علی الناس“ اس وقت بولا جاتا ہے، جبکہ ہلال کے درمیان کوئی بادل یا دوسری چیز حائل ہو جائے اور چاند دیکھنا نہ جاسکے (تاج العروس شرح قاموس)۔

جس سے معلوم ہوا کہ آں حضرت صلی اللہ علیہ وسلم نے چاند کے وجود کو تسلیم کر کے حکم دیا ہے، کیونکہ مستور ہوجانے کے لئے موجود ہونا لازمی ہے، جو چیز موجود ہی نہیں اس کو معدوم کہا جاتا ہے محاورات میں اس کو مستور نہیں بولتے، اور یہ بھی معلوم ہو گیا کہ چاند کے مستور ہوجانے کے مختلف اسباب ہو سکتے ہیں، ان میں کوئی بھی سبب پیش آئے بہر حال جب نگاہوں سے مستور ہو گیا اور دیکھا نہ جاسکا تو حکم شرعی یہ ہے کہ روزہ وعید وغیرہ میں اس کا اعتبار نہ کیا جائے۔

صحیح مسلم کی ایک حدیث سے اس کی مزید تائید ہوتی ہے جس میں مذکور ہے کہ کچھ صحابہ کرام عمرہ کے لئے نکلے، راستہ میں چاند پر نظر پڑی تو چاند کا سائز اور روشنی دیکھ کر آپس میں گفتگو ہوئی، بعض نے کہا: یہ دورات کا چاند ہے، اور بعض نے کہا: تین رات کا، حضرت عبداللہ بن عباسؓ نے ان لوگوں سے پوچھا کہ تم نے اس کو اول کس رات میں دیکھا؟ بتلایا گیا کہ فلاں شب میں رویت ہوئی تھی، ابن عباسؓ نے فرمایا: ”إن رسول اللہ ﷺ مدہ للرؤية فهو لليلة رأيتموه“ (صحیح مسلم ۱۰۲۲۸)۔

یعنی رسول اللہ صلی اللہ علیہ وسلم نے اس کو رویت کی طرف منسوب فرمایا ہے، اس لئے رات کا چاند سمجھا جائے گا جس میں اس کی رویت ہوئی ہے۔

اس سے حقیقت واضح ہوگئی کہ یہاں مسئلہ چاند کے وجود کا نہیں، بلکہ اس کے عام نگاہوں کے لئے قابل رویت ہونے کا ہے، اور دور بین کے ذریعہ شمسی شعاعوں سے مستور چاند کو دیکھ لینا یا بذریعہ ہوائی جہاز پرواز کر کے بادلوں سے اوپر جا کر چاند کو دیکھ لینا عام رویت کہلانے کا مستحق نہیں، اور کسی چیز کا قابل رویت ہونا یا دیکھا جانا یہ مسئلہ نہ سائنس کا ہے نہ محکمہ موسمیات و فلکیات سے اس کا کوئی علاقہ ہے، یہ عام واقعاتی معاملہ ہے، اگر کوئی شخص ایک معین جگہ میں کسی واقعہ کے دیکھنے کا مدعی ہے اور دوسرے لوگ کہتے ہیں کہ ہم اس وقت وہاں موجود تھے، ہم نے یہ واقعہ نہیں دیکھا تو اس کا فیصلہ نہ محکمہ موسمیات کے پاس جانے کی چیز ہے نہ محکمہ فلکیات و ریاضیات سے اس کا کوئی تعلق ہے، اس کا فیصلہ اسلامی عدالتوں میں قاضی شرعی اور عام حکومتوں میں کوئی جج ہی کر سکتا ہے جو شہادوں کے حالات اور بیانات کو پرکھ کر معتبر یا غیر معتبر شہادت کو پہچانے گا۔ یہاں اگر مسئلہ چاند کے وجود کا ہوتا تو بیشک وہ قاضی شرعی یا جج کے دیکھنے کی کوئی چیز نہیں، وہ ماہرین فلکیات ہی بنا سکتے ہیں، وہیں کوئی قاضی یا جج بھی اس مسئلہ کا فیصلہ کرتا تو ماہرین فلکیات کے یہاں پر ہی کرتا (رویت ہلال ۱۵)۔

یہ تھی تفصیلی عبارت جسے آپ نے ملاحظہ فرمایا، جس سے دو ٹوک انداز میں معلوم ہوا کہ چاند کی رویت کے سلسلہ میں نہ تو محکمہ موسمیات کا قول معتبر ہے اور نہ فلکیاتی حساب کا۔

اسی سے اس جزئیہ کا جواب نکل آیا کہ اگر کسی خط میں فلکیاتی حساب سے قمری ماہ کی ۲۹ تاریخ کو چاند کی بصری رویت کا امکان نہ ہو اور اس کے باوجود اس خط سے رویت ہلال کی شرعی شہادت ملتی ہے تو کیا اسے قبول کیا جائے گا، جواب اثبات میں ہے کہ ایسی رویت شرعی سے صوم و افطار کا حکم نافذ کیا جائے گا۔

۳۔ (الف): اگر مطلع بالکل صاف ہے تو رویت ہلال کے ثبوت کے لئے ایک جم غفیر کی رویت کا اعتبار ہوگا خواہ وہ چاند رمضان کا ہو یا شوال کا ایک بڑی جماعت کے سلسلے میں مختلف اقوال موجود ہیں، تاہم سب اقوال میں ایک چیز مشترک ہے کہ وہ سب دیکھنے والوں کی تعداد ایسی کثیر ہو کہ سب کا کذب پر اتفاق کر لینا محال و معتذر ہو، اور یہ تعداد زمان و مکان کے لحاظ سے کثیر و قلیل بھی ہو سکتے ہیں۔

اگر مطلع غبار آلود ہے خواہ کسی بنا پر ہو تو ایسے موقع پر رمضان کے چاند کے سلسلے میں ایک عادل شخص کی شہادت پر رویت کا فیصلہ کیا جاسکتا ہے، اور اگر رمضان کے علاوہ دیگر مہینوں کا چاند ہو تو ایسے وقت میں شہادت شرعی کے بعد ہی رویت ہلال کا فیصلہ کیا جاسکتا ہے، یہ وہ مسئلہ ہے جو فقہ کی کئی کتاب میں موجود ہے (ہدایہ ۳۱۵/۲)۔

مستور الحال شخص کی شہادت پر رویت کا اعتبار کر لینا صحیح ہے اور مستور الحال شخص کا قول دیانات میں معتبر ہے۔

”قول الطحاوی عدلاً کان أو غیر عدل أن یکون مستوراً“ (ہدایہ ۱۰۲۱۵)۔

اسی مقام پر ہدایہ کے حاشیہ پر یہ عبارت: ”وفی رواية الحسن وهي المذكورة تقبل شهادة المستور وبه أخذ الحلواني مستوراً لحال کی شہادت کے معتبر ہونے پر دال ہے۔

شہادت ہلال کی شرطیں

(۱) شاہد کا مسلمان ہونا۔ (۲) عاقل ہونا۔ (۳) بالغ ہونا۔ (۴) پیمانہ ہونا۔ (۵) شاہد کا عادل ہونا۔ (۶) لفظ شہادت کا ہونا۔ (۷) جس واقعہ کی

شہادت ہو اسے پچشم خود دیکھنا۔ (۸) مجلس قضاء کا ہونا۔

شہادت کے باب میں پانچویں شرط عدالت کے متعلق یعنی اور فتح القدیر کے حوالہ سے کنز کے حاشیہ ص ۲۸۸ پر یہ عبارت مذکور ہے:

جس کا حاصل یہ ہے کہ غیر عادل کی شہادت بر بنائے عدم اطمینان فی امور الدین غیر معتبر ہے، لیکن دوسری طرف امام ابو یوسفؒ کے قول کو نقل کیا گیا جس میں اس غیر عادل فاسق کی گواہی کو معتبر مانا گیا جو بامروت ہو، معاشرہ میں لوگ عمومی طور سے اسے سچا سمجھتے ہوں۔

شہادت کا تعلق باب قضاء سے ہے اور باب قضا میں امام ابو یوسفؒ ہی کا قول معتبر ہوتا ہے اس لئے فاسق کی شہادت معتبر ہونی چاہئے جو بظاہر صوم و صلوة کا پابند ہو، حیا دار اور بامروت انسان ہو جسے لوگ اپنے ماحول میں اسے صادق الودعہ او عادل پرست سمجھتے ہوں، تو ایسے فاسق کی شہادت صوم و افطار کے باب میں قابل عمل اور قابل حجت ہونی چاہئے، جس کی تائید اس جزئیہ سے بھی ہوتی ہے کہ اہل ہوئی رافضی وغیرہ کی شہادت فاسق ہونے کے باوجود معتبر ہے، لیکن شرط یہ ہے کہ اس کا فسق مفضی الی الکفر نہ ہو۔

” (تقبل من اهل الأهواء) أى أصحاب بدع لا تکفر کجبر و قدر ورفض و خروج الخ“ (الدر المختار علی هامش رد المختار ۴، ۴۱۸)۔

۴۔ الف: صوبہ بہار واڑیسہ اور ملک کے دیگر صوبوں میں جہاں نظام قضاء موجود ہے اگر وہاں قاضی چاند کا ثبوت ہونے کے بعد اعلان کرتا ہے تو اس کے حلقہ قضا کے تمام مسلمانوں پر عمل کرنا ضروری ہوگا اور اسی کے مطابق صوم و افطار کا حکم عائد ہوگا۔

ب۔ قاضی کی طرف سے اگر ریڈیو یا ٹیلی ویژن کے ذریعہ متعینہ الفاظ میں اعلان ہو تو اس کا اعلان سلطان کے حکم میں ہوگا۔

ج۔ ہندوستان اور اس جیسے ملکوں میں اگر ایک صوبہ کا قاضی یا رویت ہلال کمیٹی نے شرعی اصولوں کی روشنی میں رویت ہلال کا اعلان کیا تو یہ صرف اسی صوبہ کے مسلمانوں کے لئے واجب العمل ہوگا دوسرے صوبہ و علاقہ کے مسلمانوں کے لئے واجب العمل نہیں ہوگا، یہ رویت ہلال ان لوگوں کے حق میں محض ایک خبر ہے، اور یہ اعلان ان لوگوں کے حق میں اعلان سلطان کا درجہ نہیں رکھتا۔

الایہ کہ ایک صوبہ و علاقہ میں شرعی طور سے رویت ہلال ثابت ہو جانے کے بعد دیگر صوبہ و علاقہ جات کے قاضی یا ہلال کمیٹی اس رویت ہلال کی تصدیق نہ کر دے، ان علاقوں کے قاضی کی تصدیق کے بعد اب یہاں کے لوگوں پر بھی رویت کا تحقق ہو جائے گا۔

لیکن یہ حکم اس وقت ہے، جبکہ مطالع ایک ہی ہوں، مطالع کے مختلف ہونے کی صورت میں ایک جگہ کی رویت دوسری جگہ کے لئے معتبر نہیں، کیونکہ اختلاف مطالع کے معتبر یا غیر معتبر ہونے کے سلسلہ میں یہ بات پہلے گزر چکی ہے کہ اگر اختلاف مطالع معتبر نہیں مانا جائے اور ایک جگہ کی رویت سے پوری دنیا کے مسلمانوں کے لئے رویت ثابت ہو جائے تو ایسی صورت میں ایک اہم خرابی کا سامنا کرنا پڑے گا، وہ یہ کہ مہینہ کبھی ۳۱ اور ۲۸ کا ہونے لگے گا حالانکہ مہینہ ۲۹ اور ۳۰ سے کم اور زیادہ کا ہوتا ہی نہیں، اسی خرابی کے پیش نظر اکثر فتاویٰ کی کتاب ”بدائع الصنائع، مجمع الانہر، تبیین الحقائق“ وغیرہ جس کے حوالے لگدر چکے ہیں سب میں اختلاف مطالع کو معتبر مانا گیا ہے۔

د۔ ریڈیو سے رویت ہلال کے اعلان کے معتبر ہونے کے لئے معلن کا مسلمان ہونا ضروری ہے، کیونکہ قرآن کی آیت: ”لن يجعل الله للكافرين على المؤمنين سبيلاً“ (القرآن) کے بموجب فقہاء نے لکھا: ”لا يقبل قول الكافر في الديانات“ جس کا مقتضا یہی ہے کہ کافر کی خبر ہرگز نہ مانی جائے اگرچہ تجربات خبر صحیح نقل کرنے اور صحیح اعلان کرنے میں تصدیق کرتے ہوں۔

☆☆☆

## رویت ہلال سے متعلق پیدا ہونے والے مسائل اور حل

مولانا مفتی محمد صدرا حسن ندوی، مدنی علیہ

### اختلاف مطالع:

امام ابوحنیفہؒ کے نزدیک صوم و افطار صوم کے باب میں اختلاف مطالع کا اعتبار نہیں ہے۔ ”فتاویٰ عالمگیری“ کی درج ذیل عبارت حضرت امام ابوحنیفہؒ کے اسی فتوے کی طرف اشارہ کرتی ہے۔

”ولا عبرة لاختلاف المطالع في ظاهر الرواية“ (فتاویٰ عالمگیری ج ۱ کتاب العلوم؛ الباب الثاني في درجة الصوم)۔

لیکن اس کے برعکس دیگر ائمہ کرام اور محققین احناف نے صوم اور افطار صوم کے باب میں بھی اختلاف مطالع کا اعتبار کیا ہے، موجودہ دور میں مطالع کا اختلاف ایک ایسی کھلی حقیقت ہے جو محتاج دلیل نہیں۔

محقق زبیلی نے اختلاف مطالع کا اعتبار کیا ہے فرماتے ہیں۔

”الأشبه أن يعتبر لأن كل قوم مخاطبون بما عندهم وانفصال الهلال عن شعاع الشمس يختلف باختلاف المطالع كما في دخول وقت الصلاة وخروجه يختلف باختلاف الأقطار“ (تبيين الحقائق للزيلعي)۔

(قرین انصاف بات یہ ہے کہ اختلاف مطالع کا اعتبار کیا جائے، اس لئے کہ ہر قوم اس کی مخاطب ہوتی ہے جس سے وہ دو چار ہو اور چاند بھی سورج کی شعاعوں سے انفصال مطالع کے فرق سے مختلف ہوتا ہے، جیسا کہ وقت نماز کا دخول و خروج، مناظر (علاقوں) کے اختلاف کی بنا پر مختلف ہوتا ہے)۔

اس سلسلہ میں ”مجلس تحقیقات شرعیہ دارالعلوم ندوۃ العلماء لکھنؤ“ نے اختلاف مطالع پر بحث و تجویز کے بعد تجویز مرتب کی ہے وہ حسب ذیل ہے:

یہ تجویز اس مسئلہ کو سمجھنے اور اس پر غور کرنے کیلئے رہنماء اصول فراہم کرتی ہے اس تجویز پر ۳۳ مئی ۱۹۶۷ء کی تاریخ درج ہے۔

۱۔ نفس الامر میں پوری دنیا کا مطالع ایک نہیں ہے، بلکہ اختلافات مطالع مسلم ہے۔

یہ ایک واقعاتی چیز ہے اس میں فقہاء کرام کا کوئی اختلاف نہیں ہے اور حدیث سے بھی اس کی تائید ہوتی ہے۔

۲۔ البدیہ فقہاء اس باب میں مختلف ہیں کہ صوم اور افطار صوم کے باب میں یہ اختلاف مطالع معتبر ہے یا نہیں؟ محققین احناف اور علمائے امت کی تصریحات ان کے دلائل کی روشنی میں مجلس کی متفقہ رائے ہے کہ بلاؤ بعیدہ میں اس باب میں بھی اختلاف مطالع معتبر ہے۔

۳۔ بلاؤ بعیدہ سے مراد یہ ہے کہ ان میں باہم اس قدر دوری واقع ہو کہ عادتاً ان کی رویت میں ایک دن کا فرق ہوتا ہے، ایک شہر میں ایک دن چاند نظر آتا ہے دوسرے میں ایک دن کے بعد، ان بلاؤ بعیدہ میں اگر ایک کی رویت دوسرے کے لئے لازم کر دی جائے تو مہینہ کسی جگہ ۲۸ دن کا ہو جائے گا اور کسی جگہ ۳۰ دن قرار پائے گا، حضرت عبداللہ بن عباسؓ کی روایت سے اسی قول کی تائید ہوتی ہے۔

۴۔ بلاؤ بعیدہ وہ شہر ہیں جن کی روایت میں عادتاً ایک دن کا فرق نہیں پڑتا، فقہاء ایک ماہ کی مسافت کی دوری کو جو تقریباً ۵۰۰ یا ۶۰۰ میل ہوتا ہے۔

بلاؤ بعیدہ قرار دیتے ہیں اور اس سے کم کو بلاؤ قریبہ، مجلس اس سلسلہ میں ایک ایسے چارٹ کی ضرورت سمجھتی ہے جس سے معلوم ہو جائے کہ مطالع اتنی مسافت پر بدلتا ہے اور کن کن ملکوں کا مطالع ایک ہے۔

۵۔ ہندوستان و پاکستان کے بیشتر حصوں قریبی ملکوں مثلاً نیپال وغیرہ کا مطلع ایک ہے۔ علماء ہندو پاک کا عمل ہمیشہ اسی پر رہا ہے اور غالباً تجربہ سے بھی یہی ثابت ہوتا ہے کہ ان ملکوں کے شہروں میں اس قدر بعد مسافت نہیں ہے کہ مہینہ میں ایک دن کا فرق پڑتا ہو، اس بنیاد پر ان دو ملکوں میں جہاں چاند دیکھا جائے شرعی ثبوت کے بعد اس کا ماننا دونوں ملکوں کے تمام اہل شہر پر لازم ہوگا۔

۶۔ مصر اور حجاز جیسے دور دراز ملکوں کا مطلع ہندو پاک کے مطلع سے علیحدہ ہے، یہاں کی رویت ان ملکوں کیلئے اور ان ملکوں کی رویت یہاں کیلئے ہر حالت میں لازم اور قابل قبول نہیں، اس لئے کہ ان میں اور ہندو پاک میں اتنی دوری ہے کہ عموماً ایک دن کا فرق ان میں واقع ہو جاتا ہے اور بعض اوقات اس سے بھی زیادہ۔ بلا و بعیدہ اور بلا و قریبہ کی تعین میں فقہاء کرام کے اقوال مختلف ہیں۔

۱۔ جس مسافت میں قصر کی جاتی ہے وہ بعید ہے اور اس سے کم قریب ہے (شرح مسلم للنووی؛ کتاب الصوم: باب لکل بلد رویتہم)۔

۲۔ جس جگہ پر مطلع میں اتحاد ہے وہ قریب ہے اور جس جگہ سے بدل جائے وہ بعید (تحفۃ الاحوذی شرح ترمذی، باب ماجاء لکل اہل بلاد رویتہم)۔

۳۔ ایک ماہ یا اس سے زیادہ پیدل چلنے کی مسافت بعید ہے اور اس سے کم کی مسافت قریب ہے (رد المحتار ج ۲ کتاب الصوم: مطلب فی اختلاف المطالع)۔

۴۔ خراسان و اندلس کے درمیان کا فاصلہ بعید ہے اور اس کے کم قریب (تحفۃ الاحوذی باب ماجاء لکل اہل بلاد رویتہم)۔

۵۔ مدینہ اور شام کے درمیان کا فاصلہ بعید ہے اور اس سے کم قریب (ترمذی؛ کتاب الصوم: حدیث کرب)۔

۶۔ مبتلی بہ جس کو قریب سمجھے وہ قریب ہے اور جس کو بعید سمجھے وہ بعید (اعرف اشذی باب ماجاء فی ان لکل بلاد رویتہم)۔

۷۔ اسلامی حکومت کے تمام شہر ایک شہر کے حکم میں ہیں، یعنی اگر خلیفۃ المسلمین شہادت کی بناء پر چاند تسلیم کر لے تو ملک کے تمام شہروں میں چاند تسلیم کرنا ضروری ہے (تحفۃ الاحوذی باب ماجاء ان الصوم لرویۃ الہلال والافطار یہ)۔

۸۔ ایک ملک کے تمام شہر آپس میں قریب ہیں اور دوسرا ملک بعید ہے (تحفۃ الاحوذی ایضاً)۔

۹۔ کسی جگہ کی رویت دوسری جگہ تسلیم کرنے میں اگر ایک دن کا فرق لازم آئے تو اختلاف مطلع کا اعتبار ہوگا اور اس سے کم میں اختلاف مطلع کا اعتبار نہ ہوگا، کیونکہ اس صورت میں ۲۹ کے بجائے ۲۸ یا ۳۰ کے بجائے ۳۱ دن کا مہینہ ہو سکتا ہے، جب کہ رسول اللہ ﷺ نے فرمایا کہ مہینہ ۲۹ یا ۳۰ دن کا ہوتا ہے (صحیح مسلم شرح مسلم باب بیان ان لکل بلد رویتہم)۔

اسی طرح تمام شہروں میں ایک ہی دن رمضان یا عید منانا نہ مسلمانوں پر لازم ہے اور نہ اس کے اہتمام میں پڑنا کوئی اسلامی خدمت ہے اور نہ عادت ایسا ہو سکتا ہے۔ حضرت کرب کا واقعہ صحیح مسلم میں مذکور ہے کہ وہ مدینہ سے شام حضرت معاویہ کے پاس گئے تھے، وہاں رمضان کا چاند جمعہ کی شب میں دیکھا اور سب نے جمعہ کا پہلا روزہ رکھا۔ کرب جب واپس مدینہ تشریف لائے تو حضرت عبداللہ بن عباس نے ان سے دریافت کیا کہ آپ نے رمضان کا چاند کس روز دیکھا انہوں نے عرض کیا کہ جمعہ کی شب میں۔ فرمایا کہ آپ نے خود دیکھا تھا عرض کیا کہ ہاں میں نے بھی دیکھا تھا اور حضرت معاویہ اور سب مسلمانوں نے بھی دیکھا اور سب نے جمعہ کا روزہ رکھا۔ ابن عباس نے فرمایا، لیکن ہم (اہل مدینہ) نے تو شنبہ کی رات چاند دیکھا ہے، اس لئے ہم تو اس وقت تک روزہ رکھیں گے جب تک یہاں چاند نظر نہ آئے یا تیس دن پورے ہو جائیں، حضرت کرب نے عرض کیا کہ کیا آپ کیلئے حضرت معاویہ اور سب مسلمانوں کی رویت کافی نہیں تو فرمایا کہ ہمیں رسول اللہ ﷺ نے ایسا ہی حکم دیا ہے (صحیح مسلم ۳۳۸۱)۔

حضرت ابن عباس کا یہ فیصلہ خواہ اس بناء پر ہو کہ اختلاف مطلع کا اعتبار کر کے ملک شام کی رویت کو اہل مدینہ کیلئے کافی نہیں سمجھا یا اس بناء پر کہ شہادت دینے والے تنہا حضرت کرب تھے، اور ایک آدمی کی شہادت عید کرنے کیلئے کافی نہ سمجھی گئی، بہر حال اس واقعہ سے اتنا ضرور ثابت ہوا کہ صحابہ کرام اس فکر میں نہ رہتے تھے کہ سب جگہ عید یا رمضان ایک ساتھ ایک ہی دن میں ہو (آلات جدیدہ کے شرعی احکام ۱۸۶-۱۸۸)۔

درج بالا تحریر سے دو باتیں معلوم ہوتی ہیں:

الف۔ ایک یہ کہ شریعت نے عبادات میں علم ریاضی اور علم ہیئت کی دقیقہ سنجیوں کا انسان کو مکلف نہیں بنایا ہے، اسی لئے ائمہ اربعہ نے ثبوت ہلال کے سلسلہ



میں علم ہیئت کا اعتبار نہیں کیا ہے۔

”و اتفق الأئمة الأربعة على أنه لا اعتبار بمعرفة الحساب والنازل“ (کتاب المیزان للشعرازی ج ۱ کتاب الصوم)۔  
ائمہ اربعہ کا اس بات پر اتفاق ہے کہ چاند کے ثبوت کے سلسلہ میں حساب و منازل کا کوئی اعتبار نہیں ہے۔

”رد المحتار“ میں اس کی صراحت ان الفاظ میں کی گئی ہے: ”فلا عبرة تقول الموقتين“ (رد المحتار ج ۲ مطلب ولا عبرة لقوم الموقتين)۔  
(چاند کے اوقات بتانے والوں کا کوئی اعتبار نہیں ہے)۔

لیکن اس سلسلہ میں تھوڑی سی وسعت اس طرح پیدا کی جاسکتی ہے کہ علم ہیئت کے اعتبار سے جس تاریخ میں چاند کا امکان نہ ہو اور جس تاریخ میں چاند کا امکان ہو دونوں صورت حال کو پیش نظر رکھ کر کسی یقینی رائے تک پہنچنے کے بعد ہی فیصلہ کیا جائے۔

علم ہیئت کی حقیقت اور علم ہیئت کی بنیاد پر چاند کی رویت و عدم رویت کے بارے میں اس فن کے ماہر ابو ریحان البیرونی کی رائے ملاحظہ ہو:

تمام ماہرین علم ہیئت کا اس بات پر اتفاق ہے کہ رویت ہلال اور اس کے مشاہدہ کے سلسلہ میں جو مقدمات فرض کی جاتی ہیں ان سب کا تعلق صرف تجربات سے ہے اور مناظر کے کچھ حساب قواعد ہیں جن کے سبب آنکھ کے ذریعہ مشاہدہ میں آنے والی چیزیں چھوٹی بڑی دکھائی دیتی ہیں، احوال فلکیہ کچھ اس طرح کے ہیں کہ کوئی بھی انصاف پسند شخص اگر ان کے بارے میں غور کرے گا تو وہ ہلال کی رویت و عدم رویت کے بارے میں کسی قطعی نتیجہ تک نہ پہنچ سکے گا (الآثار الباقیة من القرون الخالیة ۱۹۸)۔

یہ بات بھی قابل توجہ ہے کہ اختلاف مطالع کے اعتبار سے مقامات قریبہ اور بعیدہ میں رویت میں ایک دن یا اس سے کم بیش کا فرق ہوتا ہے، جبکہ علم ہیئت میں طول و عرض کا کوئی اعتبار نہیں ہوتا ہے، اسی لئے علم ہیئت کے ماہرین کہتے ہیں کہ جب شمس و قمر کی تقویم میں صفر کا فرق ہو تو ہلال (New moon) وجود میں آتا ہے جو پوری دنیا کیلئے ہوتا ہے۔

اس سے بھی یہ بات واضح ہوتی ہے کہ شریعت نے بصری رویت کا اعتبار کیا ہے علم ہیئت و فلکیات کی حسابی رویت کا نہیں، ہاں وہ معاملات جن کا تعلق عبادات سے نہ ہو ان میں علم ہیئت کی حسابی رویت کا اگر اعتبار کیا جائے تو چنداں مضائقہ نہیں۔

دوسری بات یہ معلوم ہوتی ہے کہ اس کا اہتمام کہ ہر شہر میں رمضان اور عید ایک ہی تاریخ میں ہو اس کا مکلف شریعت نے مسلمانوں کو نہیں بتایا ہے، یہ بات اپنی جگہ درست ہے، لیکن اگر اس بات کی کوشش کی جائے کہ وہ ملک جس کے تمام شہروں یا صوبوں کا مطلع ایک ہے وہاں پورے ملک میں رمضان کی ابتداء اور عید ایک ہی تاریخ میں ہو تو یہ ایک مستحسن بات ہوگی، اور اس کی صورت یہ ہے کہ ایک ”کل ہند رویت ہلال کمیٹی“ تشکیل دی جائے جس میں علمائے کرام ہوں اور اس کی شاخیں ہر صوبہ میں ہوں تاکہ تمام صوبوں کیلئے اس کا اعلان قابل قبول ہو سکے، یا ”آل انڈیا مسلم پرسنل لاء بورڈ“ جو ہندوستان کے تمام مسلمانوں کی نمائندگی کرتا ہے۔ ”کل ہند رویت ہلال کمیٹی“ کے نام سے ایک ذیلی کمیٹی تشکیل دے تاکہ ان کا اعلان تمام مسلمانان ہند کے لئے قابل قبول ہو سکے۔ اگر ایسا ہو گیا تو یہ ایک مستحسن اقدام ہوگا۔

اور کل ہند رویت ہلال کمیٹی کے پلیٹ فارم سے علماء کرام کا یہ فیصلہ سلطان کے اعلان کے قائم مقام ہوگا، کیونکہ ایسا خطہ زمین جو سلطان سے خالی ہو علماء ہی اس کی نیابت کرتے ہیں۔

”و اذا خلا الزمان من سلطان ذي كفاية فالأمور مؤكدة إلى العلماء ويلزم للأمة الرجوع إليهم“ (المحديقة المحمدية)۔ اور اگر کوئی زمانہ ایسے سلطان سے جو دینی امور کو انجام دیتا ہو خالی ہو تو یہ تمام دینی امور علماء کرام انجام دیں گے اور امت کیلئے ضروری ہوگا کہ ان سے دینی امور میں رجوع ہوں۔

اس طرح جو اختلافات رویت ہلال کے سلسلہ میں عموماً پیش آتے رہتے ہیں ان کا سدباب ہو سکتا ہے۔ علماء نے تو یہاں تک لکھا ہے کہ اختلاف مطلع کے باوجود اگر خلیفہ وقت رویت ہلال کا اعلان کر دے تو ملک کے تمام باشندوں پر اس کا اطلاق ہوگا اور ہر شخص پر اس کی اطاعت ضروری ہوگی۔ کیونکہ ملک کے تمام شہر اس کے حق میں ایک ہی شہر کے مانند ہیں۔

ابن ماجہون کا قول یہ ہے کہ ایک شہر کی رویت دوسرے شہر کے باشندوں کیلئے لازم نہیں ہے، الا یہ کہ خلیفہ وقت اسے تسلیم کرے اس صورت میں تمام لوگوں کیلئے اس کی تعمیل لازم ہوگی، اس لئے کہ ملک کے تمام شہر اس کیلئے ایک شہر کی حیثیت رکھتے ہیں اور اس کا حکم پورے شہر پر نافذ ہوگا کیونکہ وہ پورے ملک کیلئے واجب الاتباع ہے۔

خط، ٹیلیفون، ریڈیو، ٹی وی، اور تار کے ذریعہ رویت ہلال کی اطلاع اور جہاد وغیرہ کے ذریعہ رویت کے سلسلہ میں چند باتیں ذیل میں پیش کی جا رہی ہیں (التاج الجامع للاصول ۱۹۸۲)۔

### ۱۔ ہوائی جہاز کے ذریعہ رویت

مولانا مفتی محمد شفیع صاحب اس سلسلہ میں فرماتے ہیں کہ عہد رسالت، خلافت راشدہ اور خیر القرون کے تعامل کی بنا پر ہمارے نزدیک کسی طرح مستحسن اور پسندیدہ نہیں کہ ہوائی جہازوں میں اڑ کر چاند دیکھنے کا اہتمام کیا جائے، لیکن اس کے معنی یہ نہیں کہ اتفاقی طور پر ہوائی جہاز کا کوئی مسافر چاند دیکھ لے اور آ کر شہادت دے تو اس کی شہادت قبول نہ کی جائے، کیونکہ اس کی شہادت کو رد کرنے کی کوئی وجہ نہیں، بلکہ نیچے کی ہوا میں گرد و غبار اور بخارات کی وجہ سے مستبعد نہیں کہ چاند نظر نہ آئے اور بلند جگہ ہوا صاف ہونے کی وجہ سے نظر آئے: ”كما قال الشامي: وقد يرى الهلال من أعلى لأماكن ما لا يرى من الأسفل فلا يكون تفرده بالرؤية خلاف الظاهر“۔

شرط یہ ہے کہ ہوائی جہاز کی پرواز اتنی اونچی نہ ہو جہاں تک زمین والوں کی نظریں پہنچ ہی نہ سکیں، کیونکہ شرعاً رویت وہی معتبر ہے کہ زمین پر رہنے والے اپنی آنکھوں سے اس کو دیکھ سکیں اس لئے اگر بیس تیس ہزار فٹ کی بلند پرواز پر پرواز کر کے کوئی شخص چاند دیکھ آئے تو اس بستی کیلئے وہ رویت معتبر نہیں جس کو عام انسان باوجود مطلع صاف ہونے کے اس کو نہیں دیکھ سکتے۔

”مجلس تحقیقات شرعیہ دارالعلوم ندوۃ العلماء لکھنؤ“ نے ہوائی جہاز کے ذریعہ رویت کے بارے میں جو تجویز پاس کی ہے وہ اس سلسلہ میں میری نظر میں وقیح ہے وہ تجویز یہ ہے:

”ہوائی جہاز سے اتنی بلندی پر اڑ کر چاند دیکھنا جس سے مطلع متاثر ہوتا ہو معتبر نہیں ہے اور شریعت نے اس کا مکلف بھی نہیں کیا ہے، فقہی کتابوں میں جہاں اونچی جگہوں پر چڑھ کر چاند دیکھنے کا تذکرہ ہے اس سے مراد وہ اونچائی ہے جو عموماً شہروں میں ہوا کرتی ہے تاکہ مکانات اور درختوں کی بلندی افق کو دیکھنے میں نہ حائل ہو، خواہ وہ کسی ذریعہ سے ہو، لہذا ہوائی جہاز سے اس قدر اونچائی پر پہنچ کر اگر چاند دیکھا جائے جس سے مطلع بدل جائے تو وہاں کی زمین والوں کیلئے معتبر رویت قرار نہیں پائے گی۔“

خلاصہ کلام یہ ہے کہ اس سلسلہ میں دو باتیں قابل توجہ ہیں، پہلی بات تو یہ ہے کہ ہوائی جہاز سے رویت کا اہتمام کرنا کوئی مستحسن فعل نہیں ہے اور نہ شریعت نے اس کا مکلف بنایا ہے، دوسری بات یہ ہے کہ اگر کوئی شخص ہوائی جہاز سے اس کا اہتمام کرنے ہی جا رہا ہے تو اس سلسلہ میں یہ حقیقت پیش نظر رہنی چاہئے کہ اتنی ہی بلندی تک پرواز کی جائے جس سے مطلع متاثر نہ ہو اگر پرواز کی وجہ سے مطلع متاثر ہو جائے تو پھر اس رویت کا کوئی اعتبار نہ ہوگا۔“

### ۲۔ تار، خط اور ٹیلیفون کے ذریعہ رویت کی اطلاع

تار، خط اور ٹیلیفون کی خبر کے بارے میں ”مجلس تحقیقات شرعیہ دارالعلوم ندوۃ العلماء لکھنؤ“ کی تجویز درج ذیل ہے:

تار، خط، ٹیلیفون کی خبر معتبر نہیں ہے، ہاں اگر خصوصی انتظام کے تحت متعدد جگہوں سے متعدد تار خطوط اور ٹیلیفون آئیں اور علماء کہیں کہ ان سے ظن غالب پیدا ہوتا ہے تو اس بنیاد پر علماء کا فیصلہ قابل قبول ہوگا۔“

خاتم الفقہاء مولانا عبدالحی ننگی علی اس سلسلہ میں فرماتے ہیں: ”کہ بہ شب گذشتہ در اخبار رویت ہلال یا بواسطت تار برقی دریافت این امر شد تا وقتیکہ شہرت آں نہ شود از تحریرات کثیرہ و اخبار عدیدہ معلوم نہ شود اعتبار آں نہ باید ساخت“ (مجموعۃ الفتاویٰ ۲۵۰)۔

(رویت ہلال کے ثبوت کیلئے وہی خبر معتبر ہے جو مشہور ہو جائے، اگر کسی مقام سے خبر پہنچے کہ وہاں گذشتہ شب چاند کی رویت ہوئی ہے یا ٹیلی گرام کے ذریعہ یہ بات معلوم ہوئی تو اس خبر کا اس وقت تک اعتبار نہیں کیا جائے گا جب تک کہ متعدد تحریروں اور مختلف خبروں سے اس کی تصدیق نہ ہو جائے)۔

## ریڈیو اور ٹیلی ویژن کے ذریعہ رویت کی اطلاع

مولانا مفتی محمد شفیع صاحب ٹیلیفون کے سلسلہ میں تحریر فرماتے ہیں: ”آواز“ اول تو ٹیلیفون میں صاف پہچانی جاتی ہو دوسرے اگر پہچانی بھی جائے تب بھی آوازوں میں تشابہ ہوتا ہے اور جو شرط ہے محجب کے تعیین کی کہ اس کے تکلم کے وقت دو معتبر شخص اس کو دیکھ رہے ہوں اور وہ اس کو دیکھ کر کہیں کہ یہ متکلم فلاں شخص ہے اور یہ محتاج ابی التعمین اس وقت ان دونوں کو دیکھ رہا ہو یہ یہاں ممکن نہیں، لہذا یہ شہادت ٹیلیفون کے واسطے سے رمضان یا فطر میں معتبر نہیں“ (آلات جدیدہ کے شرعی احکام)۔

خلاصہ کلام یہ کہ عام حالات میں ٹیلی فون کی خبر معتبر نہیں ہے، لیکن اگر قرآنِ قویہ سے اور خصوصی نظم کے ذریعہ ٹیلیفون سے اطلاع آتی ہے اور اس سے ظن غالب پیدا ہو جاتا ہے تو معتبر ہے۔

یہی حال تحریر کا بھی ہے جس طرح ٹیلیفون میں آواز میں مشابہت کا اندیشہ ہوتا ہے اسی طرح تحریر میں بھی اس فن کے ماہرین اپنی فنی مہارت کا اس طرح کمال دکھاتے ہیں کہ اصل نقل میں شناخت محال ہو جاتی ہے، اس لئے تحریر کا بھی اعتبار نہ ہوگا الا یہ کہ خارجی قرآن کے ذریعہ اس بات کا ظن غالب پیدا ہو جائے کہ یہ تحریر مزبور نہیں ہے اور یہ اس کی تحریر ہے جس کے دستخط مثبت ہیں چاہے یہ خارجی قرآن مہر کی صورت میں ہوں یا لیٹر ہیڈ اس پر دلالت کر رہا ہو یا قاصد متدین شخص ہو یا اس کے علاوہ جو بھی خارجی قرآن ہو سکتے ہوں۔

اس سلسلہ میں دو باتیں قابل توجہ ہیں:

۱۔ پہلی بات تو یہ کہ اگر ریڈیو اور ٹیلی ویژن کے ذریعہ رویت ہلال کی اطلاع دی جاتی ہے کہ وہابی میں یا مدراس میں یا فلاں مقام پر چاند دیکھا گیا، لیکن معتبر اور مستند عالم یا رویت ہلال کمیٹی کے ذمہ داریاں جہاں نظام قضاء قائم ہے اور امارت ہے وہاں کے امیر شریعت یا قاضی کے حوالہ کے بغیر ہے تو اس کا کوئی اعتبار نہ ہوگا اور یہ خبر بے بنیاد سمجھی جائے گی۔

۲۔ ہاں اگر یہ خبر حوالہ کے ساتھ نشر کی جاتی ہے، مثلاً امارت شریعیہ بہار واڑیہ کے قاضی مولانا مجاہد الاسلام قاسمی کے فیصلہ کے بموجب یہ اطلاع دی جا رہی ہے کہ آج پٹنہ میں چاند دیکھا گیا تو یہ خبر قابل اعتبار ہوگی، کیونکہ ہندوستان میں علماء کرام، حاکم اور سلطان کے قائم مقام ہیں اور جس سلطان کا حکم واجب العمل ہوتا ہے اسی طرح علماء کرام کا فیصلہ بھی واجب العمل ہوگا۔

”إذا خلا الزمان من سلطان ذي كفاية فالأمور مؤكدة إلى العلماء ويلزم الأمة الرجوع إليهم“ (الطريقة المحمدية)۔ (اگر کوئی زمانہ سلطان سے خالی ہو جو دینی امور کو انجام دیتا ہو تو یہ تمام دینی امور علماء کرام انجام دیں گے اور امت کے لئے ضروری ہوگا کہ ان سے دینی امور میں رجوع ہوں)۔

مولانا عبدالحمید فرنگی محلی فرماتے ہیں: ”العالم الثقة في بلدة لا حاكم فيها قائم مقامه“ (عمدة الرعاية ۱۰۲۹)۔

ایسا شہر جس میں کوئی مسلمان حاکم نہ ہو وہاں کا ثقہ عالم حاکم کا قائم مقام ہوگا، اس لئے اس فیصلہ پر جس کی اطلاع ریڈیو ٹیلی ویژن کے ذریعہ دی جا رہی ہو عمل کرنا ان لوگوں کیلئے ضروری ہوگا جو اس رویت ہلال کمیٹی یا امارت کے دائرہ میں آتے ہیں ہاں جو لوگ اس دائرہ میں نہیں آتے ہیں، ان کیلئے اس پر عمل کرنا ضروری نہ ہوگا اور ریڈیو یا ٹیلی ویژن سے خبر نشر کرنے والے کی حیثیت منادی سلطان کی ہوگی اور منادی سلطان کی خبر معتبر ہے اور وہ واجب العمل ہے چاہے منادی عادل ہو یا فاسق“ فتاویٰ عالمگیری“ میں صراحت موجود ہے:

”خبر منادی السلطان مقبول، عدلان کان أو فاسقا“ (فتاویٰ عالمگیری ۲۰۲۷)۔

(منادی سلطان کی خبر مقبول ہے چاہے وہ عادل ہو یا فاسق)۔

رویت ہلال کے ثبوت کے شرعی ضابطے

شریعت مطہرہ نے ثبوت ہلال کیلئے کچھ ضوابط متعین کئے ہیں۔

ان ضابطوں کی تفصیلات ذیل میں دی جا رہی ہیں، اثبات ہلال کے وقت اگر یہ ضابطے پیش نظر رہیں تو شرعی طور پر ثبوت ہلال کے فیصلہ میں غلطی کے امکانات باقی نہیں رہتے، بعض دفعہ اس شرعی ضابطوں کو نظر انداز کر دینے کی وجہ سے یا ان سے نادانگیت کی وجہ سے اس مسئلہ میں فروگذاشت ہو جایا کرتی ہے۔ وہ ضابطے یہ ہیں۔

### ۱۔ رویت عامہ

اگر مطلع ابراؤدندہ ہو اور ملک جم غفیر چاند دیکھ لے تو عید الفطر اور رمضان کے چاند کے ثبوت کیلئے یہ رویت عامہ کافی اور قطعی ہے اس کے بعد شہادت کی ضرورت باقی نہیں رہتی۔

جب آسمان صاف ابراؤدندہ ہو تو ایک یا دو آدمیوں کی شہادت قابل قبول نہ ہوگی یہاں تک کہ چاند کی خبر اچھی طرح مشہور اور مبرہن ہو جائے، رمضان اور عید کے ہلال کے لئے یہی شرط ہے، امام ابوحنیفہؒ سے امام محمدؒ کی یہی روایت ہے، لیکن امام حسنؒ کی امام ابوحنیفہؒ سے روایت یہ ہے کہ اس صورت میں بھی دو مردوں یا ایک مرد اور دو عورتوں کی شہادت قبول ہوگی، جیسا کہ حقوق العباد میں قبول ہوتی ہے (المبسوط للسرخی ۱۳۰۳، کتاب نوادر الصوم، درمختار ۱۲۶۲)۔

”درمختار“ میں ہے: ”وبلا علة جمع عظیم یقعہ العلم الشرعی وهو غلبة الظن بخبرهم... وعن الامام انه یکتفی بشاہدین“ (درمختار ۲۱۳۸ کتاب الصوم)۔ (اور اگر مطلع ابراؤدندہ ہو تو ایک بڑی جماعت کا دیکھنا ضروری ہے تاکہ علم شرعی حاصل ہو اور علم شرعی سے مراد غلبہ ظن ہے اور امام ابوحنیفہؒ سے ایک روایت یہ ہے کہ اس صورت میں بھی دو گواہوں کی شہادت کافی ہے)۔

شریعت نے اکثر معاملات و مسائل میں غلبہ ظن ہی کا اعتبار کیا ہے، کیونکہ فقہاء کے نزدیک غلبہ ظن کو بھی یقین کا حکم دیا جاتا ہے۔

”وغالب الظن عندهم یلحق بالیقین، وهو الذی یتنی علیہ الأحکام ویعرف ذالک من تصفح کلامهم فی الأبواب“ (الاشیاء والنظائر ۲)۔ (فقہاء کرام کے نزدیک غلبہ ظن کو یقین کا حکم دے دیا جاتا ہے اور اس پر شرعی احکام کا دار و مدار ہے اور یہ بات مختلف ابواب میں تلاش و جستجو سے معلوم ہوتی ہے)۔

شریعت مطہرہ میں عموماً فیصلے دو مرد یا ایک مرد اور دو عورتوں کی شہادت کی بنیاد پر کئے جاتے ہیں، دو مردوں یا ایک مرد اور دو عورتوں کی شہادت سے علم یقینی حاصل نہیں ہوتا، بلکہ غلبہ ظن ہی حاصل ہوتا ہے اور اسی غلبہ ظن کی بنیاد پر عمومی فیصلے کئے جاتے ہیں۔

”أما أكبر الرأی وغلبة الظن الطرف الراجح إذا أخذ به وهو المعتبر عند الفقهاء“ (الاشیاء والنظائر ۳)۔

(اکبر رائے اور غلبہ ظن کسی ایک جانب رجحان کو کہتے ہیں، جبکہ اس کی بنیاد پر عمل کرے، فقہاء کے نزدیک یہی معتبر ہے)۔

امام ابوحنیفہؒ کی دوسری روایت کو ترجیح دیتے ہوئے ابن نجیم و ابن عابدین نے مطلع صاف ہونے کی صورت میں بھی دو شخصوں کی گواہی کو کافی خیال کیا ہے اور اس کی دلیل یہ دی ہے کہ لوگ عموماً چاند دیکھنے میں سستی اور کاہلی برتتے ہیں۔

ابن عابدین فرماتے ہیں: ”أنت بصیر بأن كثیراً من الأحكام تغیرت لتغیر الأزمان ولو اشترط فی زماننا الجمع العظیم لزم أن لا یصوم الناس إلا بعد لیلین أو ثلاث لما هو مشاهد من تعامل الناس“ (رد المختار ۲۰۹۲ کتاب الصوم)۔ (عیال راجح یہاں کہ بہت سے احکام زمانہ کی تبدیلی سے بدل جاتے ہیں اگر ہمارے زمانے میں شہادت کیلئے بڑی جماعت کی شرط رکھی جائے تو لوگ دو دن یا تین دن کے بعد ہی روزہ رکھ سکیں گے، کیونکہ اس سلسلہ میں لوگوں کی سستی ایک عام بات ہو گئی ہے)۔

مطلع صاف ہونے کی صورت میں اگر شہر کے رہنے والے ایک شخص نے اونچی جگہ سے چاند دیکھا یا شہر سے باہر رہنے والے ایک شخص نے چاند دیکھا تو اس ایک شخص کی شہادت معتبر ہوگی۔

”ذكر الطحاوی أنه تقبل شهادة الواحد إذا جاء من خارج المصر لقلّة الموانع وإلیه الإشارة فی کتاب الاستحسان وكذا إذا كان علی مكان مرتفع فی المصر“ (هدایہ کتاب الصوم)۔

(امام طحاویؒ فرماتے ہیں کہ ایک شخص کی شہادت قبول ہوگی اگر وہ بیرون شہر سے آیا ہو کیونکہ وہاں رکاوٹیں کم ہوتی ہیں۔ ”کتاب الاحسان“ میں اس کی طرف اشارہ ہے، اسی طرح ایک شخص کی گواہی کافی ہوگی اگر اسے بلند مقام سے دیکھا ہو اگرچہ شہر کا رہنے والا ہو۔)

”وعلى قول الطحاوي اعتمد الامام المرغيناني و صاحب الأفضية والفتاوى الصغرى“ (فتاوی عالمگیری اکتاب الصوم)۔ امام طحاویؒ کے قول کو امام مرغینانی صاحب ”ہدایہ“ نے ترجیح دی ہے اور اسی طرح اس قول لا افضیۃ والفتاوی الصغری کے مصنف نے راجح قرار دیا ہے۔ فقہاء کرام نے بعض علامات کو بھی غلبہ ظن کے لئے کافی قرار دیا ہے:

”يلزم أهل القرى الصوم بسماء المدافع أو رؤية القناديل من المصير؛ لأنه علامة ظاهرة تفيد غلبة الظن وغلبة الظن حجة موجبة للعمل“ (رد المحتار ج ۱ کتاب الصوم)۔ (شہر سے توپ کی آواز سنائی دے یا روشنی نظر آئے تو دیہات کے رہنے والوں کے لئے روزہ رکھنا ضروری ہوگا کیونکہ ان ظاہر علامتوں سے غلبہ ظن کا فائدہ حاصل ہوتا ہے اور غلبہ ظن کی عمل کے وجوب کیلئے حجت ہے۔)

## ۲۔ خبر مستفیض

مطلع اگر صاف ہو تو رمضان المبارک اور عید دونوں کے لئے خبر مستفیض شرط ہے، خبر مستفیض سے مراد ایسی خبر ہے جس کو بکثرت ایسی جگہ کے بارے میں جہاں رویت ہو چکی ہے ایسے لوگ بیان کریں جن کا کذب پر اتفاق محال ہو، ایسی جگہ آکر بیان کریں جہاں ابھی تک رویت ثابت نہیں ہوئی ہے صرف سنی سنائی باتوں اور افواہ سے کوئی خبر مستفیض کا درجہ حاصل نہیں کرتی۔

”إن المراد بالاستفاضة تواتر الخبر من الواردين من بلدة الثبوت إلى البلدة التي لم يثبت بها لا مجرد الاستفاضة“ (خاشیة البحر الرائق ۲۷۰)۔

علامہ رحمہ فرماتے ہیں: استفاضة کا مطلب یہ ہے کہ جہاں چاند ہوا ہے وہاں سے متعدد جماعتیں آئیں ہر جماعت یہ خبر دے کہ اس شہر کے مسلمانوں نے چاند دیکھ کر روزہ رکھا ہے محض خبر کا پھیل جانا کہ یہ بھی معلوم نہ ہو کہس نے یہ بات کہی، خبر مستفیض نہیں ہے۔

”قال الرحمتي: معنى الاستفاضة أن تأتي من تلك البلدة جماعات متعددة دون كل منهم يخبر عن أهل تلك البلدة أنهم صاموا عن رؤية لا مجرد الشيوء من غير علم عن إشاعته“ (شامی ۱۲۹، ۲، المبسوط للسرخی ۱۲۰، کتاب نوادر الصوم) اگر خبر مستفیض اور تحقیق ہو جائے دوسرے شہر کے باشندوں کے درمیان تو اس شہر کا حکم ان کیلئے لازم ہوگا۔

جس طرح متعدد آنے والی جماعتوں کی خبر میں مستفیض کا درجہ حاصل کر لیتی ہیں اسی طرح متعدد تحریریں، چاہے تحریر کی صورت میں ہو یا ٹیلی گرام کی صورت میں خبر مستفیض کا درجہ حاصل کر لیں گی لیکن اس شرط کے ساتھ کہ تحریر میں تعداد کثرت ہو۔

مولانا عبدالحی فرنگی محلی فرماتے ہیں: ”در رویت ہلال شہرت اخبار معتبر است۔ اگر از شہرے خبرے رسیدہ کہ بہ شب گذشتہ در آنجا رویت ہلال شدہ یا بواسطت تار برقی دریافت اس امر شد تا وقتیکہ شہرت اہل نشود از تحریرات کثیرہ و اخبار عدیدہ معلوم نشود اعتبار اہل نہ باید ساخت“ (مجموعۃ الفتاویٰ ۱۲۵/۱)۔ (رویت ہلال کے ثبوت کیلئے وہی خبر معتبر ہے جو مشہور ہو جائے، اگر کسی مقام سے خبر پہنچے کہ وہاں گذشتہ شب چاند کی رویت ہوئی ہے یا ٹیلی گرام کے ذریعہ یہ بات معلوم ہوئی ہے تو اس خبر کا اس وقت تک اعتبار نہیں کیا جائیگا جب تک کہ متعدد تحریروں اور مختلف خبروں کے ذریعہ اس کی تصدیق نہ ہو جائے)۔

## ۳۔ شہادت:

مطلع اگر ابراؤد ہو تو رمضان المبارک کے چاند کے ثبوت میں اور عید الفطر کے چاند کے ثبوت میں فقہاء نے فرق کیا ہے جس کی تفصیل درج ذیل ہے:

الف۔ مطلع اگر ابراؤد ہو تو رمضان المبارک کے چاند کے سلسلہ میں ایک دیندار یا پانڈ شریعت مسلمان مرد یا عورت کے خبر پر فیصلہ کیا جاسکتا ہے، جبکہ وہ خبر دیں کہ انہوں نے بذات خود پچھتم خود چاند دیکھا ہے (الدر المختار ۱۲۳، ۱۲۴، مختصر القدوری ۳۹۱)۔

رمضان المبارک کے چاند کی رویت ایک مرد یا ایک عورت کی خبر سے ثابت ہو جاتی ہے اگر مطلع بادل یا غبار یا دھوئیں کی وجہ سے صاف نہ ہو اور غلبہ

اور برائے شہادت ماہ رمضان اگر آسمان ابری یا ماندگاہ وارد یک مرد یا زن عادل کافی است (ملا بد مندر ۹۳)۔

(رمضان المبارک کے چاند کے ثبوت کے لئے اگر مطلع ابری یا کسی درجہ سے صاف نہ ہو تو ایک عادل مرد یا عورت کی چاہے وہ آزاد ہو یا غلام، خبر کافی ہے)۔

علامہ شامی نے تو فاسق شخص کی خبر کو بھی کافی سمجھا ہے اگر قاضی کو اس کی خبر کی سچائی کے سلسلہ میں ظن غالب ہو جائے۔

”فإن تحرى القاضى الصدق فى شهادته تقبل وإلا فلا“ (رد المحتار ۴۰۱۶)۔

مستور الحال شخص کی خبر کو بھی فقہاء نے اس ضمن میں کافی سمجھا ہے (خلاصۃ الفتاویٰ ۲۳۸)۔

ب۔ مطلع ابراؤد ہونے کی صورت میں ثبوت ہلال عید کیلئے خبر کافی نہیں ہے، بلکہ باقاعدہ شہادت ضروری ہے اور نصاب شہادت یہ ہے کہ دو آزاد پابند شریعت

مسلمان مرد یا ایک مرد اور دو عورتیں رویت ہلال کمیٹی، قاضی، مفتی یا عالم کے پاس رویت کی شہادت دیں اور ان حضرات کے ذریعہ ان کی شہادت قبول کر لی جائے

(الدر المختار ۱۲/۱۲۴)۔

”وتثبت رؤية الهلال للعيد بشهادة رجلين أو رجل وامرأتين إذا كانت بالسماء علة من غير أو غبار أو دخان“ (الفقه الميسر ۲۱۶-۲۱۷)۔ (ہلال عید کے ثبوت کے لئے دو مردوں یا ایک مرد اور دو عورتوں کی شہادت ضروری ہے اگر مطلع ابراؤد غبار یا دھوئیں کی وجہ سے صاف نہ ہو۔

”ویرائے شہادت ثوال دریں جنین حال دوم در عادل یا ایک مرد و زن احرار عدول بالفظ شہادت شرط است“ (ملا بد مندر ۹۳)۔

(مطلع ابراؤد ہونے کی صورت میں عید کے چاند کے ثبوت کیلئے دو آزاد عادل مرد یا ایک آزاد عادل مرد اور دو آزاد عادل عورتوں کی شہادت شرط ہے)۔

امام قرانی سے یہ بات نقل کی گئی ہے کہ اس صورت میں اگر فاسق کی شہادت کی سچائی کا قاضی کو ظن غالب ہو جائے تو اس کی شہادت قبول کی جاسکتی ہے۔

”وإذا غلب على الظن صدق الفاسق قبلت شهادته وحكم بها“ (فتاویٰ عالمگیری ۱۰۱)۔

خلاصہ کلام یہ ہے کہ ایک صورت میں خبر مطلوب ہے، دو صورتوں میں خبر مستفیض مطلوب ہے اور ایک صورت میں شہادت مطلوب ہے:

الف۔ مطلع ابراؤد ہو اور مسئلہ ہلال رمضان کا ہو تو اس صورت میں خبر مطلوب ہے۔

ب۔ مطلع ابراؤد نہ ہو تو ہلال رمضان عید دونوں کیلئے خبر مستفیض مطلوب ہے۔

ج۔ مطلع ابراؤد ہو تو ہلال عید کے لئے شہادت مطلوب ہے۔

## ۴۔ شہادۃ علی الشہادۃ

اگر اصل شاہد کیلئے دارالقضاء یا مفتی یا کمیٹی کے سامنے حاضر ہونا ممکن نہ ہو تو اصل گواہ دو ثقہ آدمیوں کو گواہ بنا کر اپنی طرف سے دارالقضاء مفتی یا کمیٹی کے سامنے شہادت کا فریضہ انجام دینے کے لئے بھیجیں اور وہ دونوں گواہ قاضی، مفتی یا کمیٹی کے سامنے حاضر ہو کر شہادت دیں کہ ہمارے سامنے فلاں آدمی نے شہادت دی ہے کہ اس نے چاند دیکھا ہے اور انہوں نے ہمیں گواہ بنا کر بھیجا ہے کہ ہم آپ تک ان کی گواہی پہنچادیں، یہ ثبوت ماہ رمضان و ہلال عید کیلئے ہے اگر یہ گواہ اپنی طرف سے ایک گواہ بھیجے تو کافی ہے، لیکن بہتر یہ ہے کہ ہر گواہ اپنی طرف سے دو گواہ بھیجے (رد المحتار ۴/۵۳۴-۵۳۵)۔

## ۵۔ شہادت علی قضاء القاضی

مفتی یا قاضی کی مجلس میں شرعی شہادت پیش ہو اور مجلس میں دو دیندار پابند شرع مسلما ان شروع سے آخر تک حاضر ہوں اور وہ پھر کسی دوسرے مقام کے قاضی یا مفتی کے سامنے حاضر ہو کر شہادت دیں کہ فلاں مقام پر قاضی یا مفتی کی مجلس میں ہمارے سامنے رویت ہلال کی شہادتیں پیش ہوئی ہیں اور ان کی شہادت کی سماعت کے بعد قاضی یا مفتی نے رویت ہلال کا فیصلہ کر دیا ہے تو یہ بھی ثبوت ہلال رمضان و عید کیلئے کافی ہے (الدر المختار ۲/۱۲۸)۔

## ۶۔ کتاب القاضی الی القاضی

ایک جگہ کے قاضی یا مفتی کے سامنے شرعی شہادت پیش ہوئی اور اس نے روایت ہلال کا فیصلہ کر دیا، اب وہ دوسرے مقام کے قاضی یا مفتی کے نام دو دیندار مسلمان کے سامنے خط لکھے کہ میرے سامنے شرعی شہادت پیش ہوئی ہے جس کی بناء پر میں نے روایت ہلال کا فیصلہ کیا ہے اور اس پر دستخط کرے اور مہر لگا دے۔ ان کو سنا کر بند کر کے مہر لگا کر ان کے حوالے کر دے، وہ دونوں شخص وہ خط لے کر دوسرے مقام کے قاضی یا مفتی کے پاس جائیں اور گواہی دیں کہ یہ فلاں قاضی یا مفتی کا مکتوب ہے، اس نے ہمارے سامنے اس خط کو لکھا ہے اور لکھنے کے بعد پڑھ کر سنایا ہے اور ہمارے حوالے لے لیا ہے کہ ہم آپ تک یہ مکتوب پہنچا دیں تو دوسری جگہ کا قاضی یا مفتی اس کو منظور کر کے اعلان کر سکتا ہے یہ بھی ثبوت ہلال کیلئے حجت ہے۔ مگر یہ حجت اسی وقت ہے کہ جب وہ دونوں شخص گواہی دیں کہ فلاں قاضی یا مفتی نے ہمارے سامنے اس خط کو لکھا ہے اور پڑھ کر سنایا ہے اور ہمارے حوالے لے لیا ہے۔ اگر اس طرح کی شہادت نہ دیں محض ایک خط کی حیثیت سے صرف پہنچا دیں تو اس کی حیثیت ایک خط ہوگی (رد المحتار)۔



## ثبوت روایت ہلال میں علم ہیئت کی حیثیت

مفتی احمد خان پوری

جواب (۱)

الف۔ امام اعظم ابوحنیفہ سے ظاہر روایت یہ ہے کہ اختلاف مطالع کا اعتبار نہ کیا جائے، اسی کو عام فقہائے احناف نے راجح قرار دیا ہے، یہاں تک کہ مشرق و مغرب کے فاصلہ میں اختلاف مطالع کو غیر معتبر قرار دے کر ایک جگہ کی روایت کو دوسری جگہ کے لئے حجت قرار دیا ہے، ”در مختار“ میں ہے:

”واختلاف المطالع ورويته فهاراً قبل الزوال وبعده غير معتبر على ظاهر المذهب وعليه أكثر المشائخ وعليه الفتوى بجر عن الخلاصة. فيلزم أهل المشرق برؤية أهل المغرب إذا ثبت عندهم رؤية أولئك بطريق موجب كما مر، وقال الزيلعي: الأشبه إنه يعتبر، لكن قال الكمال: الأخذ بظاهر الرواية أحوط“ (در مختار علی هامش الشامی ۱۰۳، ۱۰۴، ۱۰۵)

ہمارے اکابر علماء میں سے حضرت مولانا رشید احمد گنگوہی نے (فتاویٰ رشیدیہ ۴۱۱/۱) میں اور حضرت مولانا مفتی عزیز الرحمن عثمانی نے (فتاویٰ دارالعلوم ۳۷۶/۱ مطبوعہ کراچی) میں، اور حکیم الامت حضرت مولانا شاہ محمد اشرف علی صاحب تھانوی نے (امداد الفتاویٰ ۱۱۲/۲) میں اور مفتی الاعظم حضرت مولانا مفتی محمد کفایت اللہ صاحب نے (کفایت المفتی ۲۱۱، ۲۱۲، ۲۰۹) میں اسی پر فتویٰ دیا ہے، حنا بلہ اور مالکیہ بھی اسی کے قائل ہیں۔ اس کے برخلاف فقہاء حنفیہ میں سے بعض حضرات نے بلاد بعیدہ میں اختلاف مطالع کو معتبر مانا ہے، حضرت علامہ انور شاہ کاشمیری نے (العرف المشرقی ۲۰۳/۱) میں اور حضرت علامہ شبیر احمد عثمانی نے (فتح الملہم ۱۱۳/۳) میں اور حضرت مولانا مفتی محمد شفیع صاحب نے اپنے رسالہ (روایت ہلال ۳۸-۳۹) میں اسی کو اختیار فرمایا ہے۔ شواہد اسی کے قائل ہیں۔ علامہ شامی تحریر فرماتے ہیں:

”وإنما الخلاف في اعتبار اختلاف المطالع بمعنى أنه هل يجب على كل قوم اعتبار مطلعهم ولا يلزم أحداً العمل بمطلع غيره أمر لا يعتبر اختلافها، بل يجب العمل بالأسبق رؤية حتى لو رؤى في المشرق ليلة الجمعة وفي المغرب ليلة السبت وجب على أهل المغرب العمل بما رآه أهل المشرق فقليل بالأول، واعتمده الزيلعي وصاحب الفيض وهو الصحيح عند الشافعية؛ لأن كل قوم مخاطبون بما عندهم كما في أوقات الصلوة وأيده في الدرر بما مر من عدم وجوب العشاء والوتر على فاقد وقتها وظاهر الرواية الثاني وهو المعتمد عندنا وعند المالكية والحنابلة“ (شامی ۱۰۵، ۱۰۶)

مجموعہ رسائل ابن عابدین میں علامہ شامی کا ایک رسالہ بنام ”تنبیہ الغافل والوسنان علی احکام ہلال رمضان“ اس میں انہوں نے اختلاف مطالع کی شرعی حیثیت بیان کرنے کے لئے مستقل ایک فصل بعنوان ”الفصل الرابع فی بیان اختلاف المطالع“ قائم فرمائی ہے، اس میں احناف، حنا بلہ اور مالکیہ کے یہاں اختلاف مطالع کے عدم اعتبار والے قول کے معتمد اور راجح ہونے کی تصریح فرمائی ہے: ”لكن المعتمد الراجح عندنا إنه لا اعتبار به وهو ظاهر الرواية وعليه المتون كالتكثير وغيره وهو الصحيح عند الحنابلة كما في الإنصاف. وكذا هو مذهب المالكية التم (مجموعہ رسائل ابن عابدین ۱۰۵)۔“

نیز اختلاف مطالع کے اعتبار والے قول جمہور مشائخ اور ظاہر مذہب کے خلاف ہونے کے علاوہ وجہ ذیل کی بناء پر بھی ناقابل عمل ہے۔

ب۔ جامعہ اسلامیہ للعلوم الدینیہ و الجمیل



۱۔ اللہ تعالیٰ کا قول: ”یسئلونک عن الأھلۃ قل ہی مواقیت للناس والحج“ (سورہ بقرہ) اور اللہ تعالیٰ کا قول: ”وقدرہ منازل لتعلموا عدد السنین والحساب“ (القرآن) میں واضح ہدایت ہے کہ احکام شرع کا مدار قمری حساب پر ہے، شمسی پر نہیں، اس کی وجہ یہ ہے کہ شمسی تاریخوں کو ہر شخص معلوم نہیں کر سکتا، بلکہ دنیا کے چند افراد یہ تاریخیں متعین کرتے ہیں اور باقی ساری دنیا محض ان کی تقلید کرتی ہے، اس کے برعکس قمر کے مشاہدہ سے ہر ناخواندہ شخص بھی تاریخ معلوم کر سکتا ہے، چونکہ احکام شرع ہر شہری و جنگلی اور خواندہ و ناخواندہ کے لئے یکساں ہیں اس لئے ان کا مدار سروسہولت اور عام فہم طریقہ پر رکھا گیا ہے مگر مطالع قمر کے اختلاف کا علم اتنا مشکل اور اس قدر پیچیدہ ہے کہ تسخیر قمر کے موجودہ دور ترقی میں بھی ایسے لوگ بہت ہی کم، بلکہ کالعدم ہیں جو اختلاف مطالع کا خط کھینچ کر یہ بتادیں کہ اس خط کے ایک جانب رویت کا امکان ہے اور دوسری جانب نہیں، اختلاف مطالع قمر کے علم کی بہ نسبت تو شمسی حساب بھی ہزاروں درجہ سہل اور آسان ہے، پس جبکہ شریعت نے شمسی حساب کو عام فہم نہ ہونے کی وجہ سے غیر معتبر قرار دیا ہے تو اختلاف مطالع قمر جیسے پیچیدہ اور مشکل ترین حساب کا مکلف بنانا بطریق اولیٰ مقتضائے شرع کے خلاف ہے۔

۲۔ اگر یہ مسئلہ مقتضائے شرع کے خلاف، اختلاف مطالع قمر کے علم میں مہارت رکھنے والے چند افراد کے سپرد کر بھی دیا جائے تو اس میں ایک مزید قباحت یہ لازم آئے گی کہ ایک ہی مملکت کے اندر واقع دو متقارب مقامات کے درمیان خط اختلاف مطالع واقع ہونے کی صورت میں ایک شہر میں مرکزی حکومت رویت کی بنا پر عید کا فیصلہ کرے اور دوسرے شہر میں اختلاف مطالع کی بنا پر روزہ کا حکم دے، ایسے فیصلہ کی نظیر تاریخ اسلام میں نہیں ملتی۔

۳۔ خط اختلاف مطالع کا محل وقوع ہر ماہ مختلف ہوتا ہے، لہذا ہر مہینہ میں اس کی تعیین کے لئے ماہرین فن کی ضرورت پڑے گی جو کالعدم ہیں، نیز اس میں ہر ماہ تبدیلی واقع ہونے کی وجہ سے اجراء احکام میں عسرت اور عوام میں انتشار پیدا ہونا لازمی ہے (حسن الفتاویٰ ۴/ ۴۹۳)۔

ب۔ جواب سابق میں اختلاف مطالع کے عدم اعتبار کی تصریح و ترجیح مذکور ہے، نیز اعتبار کی صورت میں تحدید بھی دشوار ہے، میرۃ شہر کی تحدید جس قول میں کی گئی ہے وہ متعدد وجوہ کی بنا پر باطل ہے۔

ج۔ یہ یاد رہے کہ بلندی کی سطح مختلف ہونے سے مطالع قمر میں اختلاف نہیں ہوتا، ہاں مطالع و مغارب شمس میں ہوتا ہے۔

د۔ اگر ہندو پاک و بنگلہ دیش و نیپال کے تمام مسلمان رویت ہلال کے فیصلہ کے لئے کسی کمیٹی کو اختیار دیدیں اور اس کمیٹی کے سامنے رویت ہلال کا شرعی ثبوت مہیا ہونے پر وہ فیصلہ و اعلان کر دے تو ان تمام مسلمانوں پر وہ اعلان و فیصلہ واجب العمل ہوگا بشرطیکہ کمیٹی کے ارکان میں ماہرین فقہ کی اکثریت ہو اور ان کی رائے کو قانونی غلبہ حاصل ہو، اور اگر ایسا نہیں ہے تو مقامی قاضی یا رویت ہلال کمیٹی کے فیصلہ کا انتظار ضروری ہے۔

ہ۔ ہلال رمضان کے علاوہ دیگر اسلامی مہینوں کے ہلال کے لئے خبر کافی نہیں، بلکہ شہادت شرط ہے (مکماہ مصرح فی کتب الفقہ) اس لئے ان میں محض خبر رویت پر عمل درست نہیں، چاہے وہ فون یا فیکس یا ٹیلی گرام یا ریڈیو سے ملی ہو، البتہ اگر ہلال رمضان میں خبر اس طرح پہنچی کہ اس میں احتمال تزویر نہ ہو تو اس پر عمل کر سکتے ہیں بشرطیکہ جس جگہ خبر پہنچ رہی ہے وہاں کا مطلع صاف نہ ہو۔

جواب (۲)

الف۔ صرف اتنی مدد میں تو بظاہر کوئی اشکال نہیں ہے۔

ب۔ اگر رویت ہلال کی شرعی شہادت ملی ہے تو محض فلکیاتی حساب سے عدم امکان کی بنیاد پر اس کو رد نہیں کیا جاسکتا ہے۔

رویت ہلال کے معاملہ میں آلات رصدیہ اور حسابات ریاضیہ کے ناقابل اعتبار ہونے کا مسئلہ تقریباً اجماعی مسئلہ ہے حافظ ابن حجر عسقلانی شرح بخاری میں فرماتے ہیں:

”والمراد بالحساب هنا حساب النجوم و تسییرھا ولم یكونوا یعرفون من ذلك أيضاً إلا النزر اليسیر فعلق الحكم بالصوم وغیره بالرؤية لدفع الحرج عنهم فی معاناة الحساب التسییر، واستمر الحكم ولو حدث بعدهم من یعرف ذلك ظاہر السیاق یشعر بنفی تعلیق الحكم بالحساب أصلاً ویوضحه قوله فی الحدیث الماضی: فإن غم علیکم فأكملوا العدة ثلاثین ولم یقل فاسئلوا أهل الحساب، والحكمة فیہ كون العدد عند الإغماء یتوی فیہ المكلفون فیرتفع الاختلاف والنزاع عنهم، وقد ذهب قوم إلى الرجوع إلى أهل التسییر فی ذلك وهم الروافض۔“

ونقل عن بعض الفقهاء موافقتهم قال الباجی، وإجماع السلف الصالح حجة عليهم، وقال ابن بزیة: وهو مذهب باطل فقد نمت الشريعة عن الخوض في علم النجوم؛ لأنها حدس وتخمين ليس فيها قطع ولا ظن غالب مع انه لو ارتبط الأمر بها لضاق إذ لا يعرفها إلا القليل“ (فتح الباری ۳: ۱۰۲)۔

علامہ ابن رشد مالکی فرماتے ہیں: ”فإن العلماء أجمعوا على أن الشهر العربي يكون تسعاً وعشرين ويكون ثلاثين، وعلى أن الاعتبار في تحديد شهر رمضان إنما هو الرؤية“ (بداية المجتهد ۱: ۲۱۴)۔

علامہ نووی فرماتے ہیں: ”واختلف العلماء في معنى فاقدروا له، فقالت طائفة من العلماء: معناه ضيقوا له وقدروه تحت السحاب و ممن قال بهذا: أحمد بن حنبل وغيره ممن يجوز صوم ليلة الغيم عن رمضان كما سنذكره إن شاء الله تعالى، وقال ابن سريج وجماعة منهم مطرف بن عبد الله وابن قتيبة وآخرون: معناه قدروه بحساب المنازل، وذهب مالك والشافعي وأبو حنيفة وجمهور السلف والخلف إلى أن معناه قدروا له تمام العدد ثلاثين يوماً... قال المازري: حمل جمهور الفقهاء قوله ﷺ أن المراد إكمال العدة ثلاثين كما فسره في حديث آخر قالوا ولا يجوز أن يكون المراد حساب المنجمين، لأن الناس لو كلفوا به ضاق عليهم؛ لأنه لا يعرفه إلا أفراد البشر والشرع إنما يعرف الناس بما يعرفه جماهيرهم“ (نووی شرح مسلم ۳: ۲۲۴)۔

شیخ الحدیث حضرت مولانا محمد زکریا صاحب ”أوجز المسالك شرح مؤطا إمام مالك“ میں تحریر فرماتے ہیں:

”والثالث معناه قدروه بحسب المنازل قاله أبو العباس: ابن سريج من الشافعية ومطرف بن عبد الله من التابعين وابن قتيبة من المحدثين، قال ابن عبد البر: لا يصح عن مطرف وأما ابن قتيبة فليس هو ممن يعرج إليه في مثل هذا..... قال الناجي: وذكر الداودي إنه قيل في معنى قوله فاقدروا له أي قدروا المنازل وهذا لا نعلم أحداً قال به إلا بعض أصحاب الشافعي أنه يعتبر في ذلك بقول المنجمين والإجماع حجة عليه“ (أوجز ۵: ۱۶)۔

ملا علی تارقی شرح مشکوٰۃ میں فرماتے ہیں: ”وفي شرح السنة قال ابن سريج: فاقدروا خطاب لمن حظه الله بهذا العلم وقوله فأكملوا العدة خطاب للعامة وهو مردود لحديث نحن أمة أمية لا نكتب ولا نحسب فإنه يدل أن معرفة الشهر ليس إلى الكتاب والحساب كما يزعمه أهل النجوم للإجماع على عدم الإعتبار بقول المنجمين ولو اتفقوا على أنه يرى ولقوله تعالى مخاطباً لخير أمة أخرجت للناس خطاباً عاماً فمن شهد منكم الشهر فليصمه ولقوله ﷺ بالخطاب العام صوموا لرؤيته وأفطروا لرؤيته ولما في نفس هذا الحديث لا تصوموا حتى تروه ولما في حديث أبي داؤد والترمذي عن أبي هريرة أنه عليه الصلوة والسلام قال: الصوم يوم يصومون والفطر يوم يفطرون، بل أقول لو صام المنجم عن رمضان قبل رؤيته بنائاً على معرفته يكون عاصياً في صومه ولا يحسب عن صومه إلا إذا ثبت الهلال على خلاف شيء ولو جعل عيد الفطر بناء على زعمه الفاسد يكون فاسقاً وتجب عليه الكفارة في قول وهو الصحيح وإن استحل إفطاره فرضاً عن عده واجباً صار كافراً“ (مرقام ۲: ۲۲۲ جدید)۔

علامہ شامی فرماتے ہیں: ”(قوله لاعبرة بقول الموقتين) أي في وجوب الصوم على الناس بل في المعراج لا يعتبر قولهم بالإجماع، ولا يجوز للمنجم أن يعمل بحساب نفسه، وفي الشهر: فلا يلزم بقول الموقتين أنه أي الهلال يكون في السماء ليلة كذا وإن كانوا عدولاً في الصحيح كما في الإيضاح“ (شامی ۲: ۲۰۰)۔

ان تمام عبارات منقولہ سے بات صاف صاف معلوم ہوتی ہے کہ رویت ہلال کے معاملہ میں حسابات ریاضیہ اور آلات رصدیہ کا اعتبار نہیں، اور یہ بھی معلوم ہوا کہ مسئلہ اجماعی ہے، بعض شافعیہ حساب کے معتبر ہونے کے قائل ہیں، لیکن خود ان کے ہم مسلک مشائخ نے انکار کیا ہے، علامہ شامی نے اپنے رسالہ ”تنبیہ الغافل والوسنان علی احکام ہلال رمضان“ میں ایک مستقل فصل قائم فرما کر اس مسئلہ پر کلام فرمایا ہے جس میں مذاہب اربعہ کی کتب معتبرہ کی نقول

پیش فرما کر اس کا جماعی ہونا ثابت فرمایا ہے (ملاحظہ ہو: رسائل ابن عابدین، ۲۳۶-۲۳۹)۔

عمومی طور پر جب یہ فیصلہ کر لیا گیا کہ حسابات ریاضیہ کا اس معاملہ میں اعتبار نہیں تو اس سے یہ بھی ثابت ہو گیا کہ اس کا اعتبار جس طرح و جب صوم میں نہیں کیا گیا اسی طرح اگر ثقہ اور عادل گواہوں نے اس بات کی گواہی دی کہ ہم نے چاند دیکھا ہے اور حسابات ریاضیہ کے اعتبار سے اس روز رویت کا امکان نہیں تو اس صورت میں بھی محض حسابات ریاضیہ کی وجہ سے ان شاہدوں کی شہادت کو رد نہیں کیا جائے گا، لیکن چونکہ عام طور پر حضرات منصفین جہاں حسابات ریاضیہ کے عدم اعتبار کو بیان فرماتے ہیں وہاں بطور مثال پہلی صورت تحریر فرماتے ہیں کہ اگر مطلع صاف نہ ہونے کی وجہ سے چاند نظر نہیں آیا اور مجھ میں داخل ہیئت یہ بتلاتے ہیں کہ چاند موجود ہے تو محض ان کی بات پر روزہ واجب نہ ہوگا (بلکہ ملا علی قاریؒ کی عبارت میں تو یہاں تک ہے کہ کسی حساب داں نے محض اپنے حساب کی بنیاد پر بلا رویت شرعی روزہ رکھا تو وہ گنہگار ہوگا اور اسی بنیاد پر عید الفطر منائی تو فاسق ہوگا اور افطار کو جو بی طور پر حلال سمجھا تو کافر قرار دیا جائے گا)؛ اس سے شاید یہ غلط فہمی ہو کہ دوسری صورت میں یعنی جب کہ حسابات ریاضیہ سے رویت کا عدم امکان ثابت ہوتا ہو اور شرعی شہادات رویت کی تیسرے ہو جائے تو وہ رد کر دی جائے گی حالانکہ ایسا نہیں ہے، بلکہ علامہ شامیؒ نے جہاں علامہ سبکی شافعی کا یہ قول نقل کیا ہے کہ ”اہل حساب کے قول کا اعتبار کیا جائے گا اس لئے کہ حساب قطعی چیز ہے“ وہیں انہوں نے اس کی صراحت فرمائی ہے کہ علامہ سبکی کے اس قول کی خود ان کے ہم مسلک مشائخ نے تردید فرمائی ہے اس موقع پر جو عبارات مشائخ شافعیہ کی نقل فرمائی ہے اس میں دوسری صورت کی صراحت موجود ہے اور اس میں صاف صاف لکھا ہے کہ اہل حساب کے قول کی وجہ سے شہادت رویت نہیں کی جاسکتی، بلکہ شہادات پر ہی عمل ہوگا، اس لئے کہ شارع نے شہادات کو یقین کا قائم مقام قرار دیا ہے (تفصیل کے لئے دیکھئے: رد المحتار علی الدر المختار، ۱۰۰)۔

اس بحث سے یہ بات واضح ہو گئی کہ اگر رصد گاہ والے یہ اعلان کریں کہ فلاں روز رویت ممکن نہیں اور شہادت شرعیہ سے اس روز رویت ثابت ہو جائے تو شہادات پر ہی عمل ہوگا، محض رصد گاہ کی تحقیق و حساب کی وجہ سے شہادت رویت نہیں کی جاسکتی، ہاں یہ ضرور ہے کہ اس شہادت کو ماننے کی وجہ سے مہینہ ۲۹ سے کم کا لازم نہ آتا ہو، اس لئے کہ اگر مہینہ ۲۹ سے کم کا لازم آتا ہے تو وہ دن کل شہادت ہی نہیں، ”لقوله عليه الصلوة والسلام: الشهر هكذا وهكذا وعشرين ومرة ثلاثين“ (متفق علیہ)۔

اس جگہ ان حضرات کو جو حساب کے قطعی ہونے کے قابل ہونے کے قابل ہیں بڑا اشکال یہ پیش آتا ہے کہ جب آیات قرآنی سے شمس و قمر کا ایک حساب سے جاری ہونا ثابت ہے تو پھر ہم حساب کی قطعیت کی بنیاد پر شہادت کو کیوں رد نہ کریں؟ کیا ان آیات قرآنی سے صرف نظر کر لیا جائے؟ تو ان حضرات کی خدمت میں عرض ہے کہ جو بات قرآن مجید سے ثابت ہے وہ تو صرف اتنی ہے کہ ”الشمس والقمر بحسبان“ (سورہ رحمان) شمس و قمر کے لئے اللہ تعالیٰ نے ایک حساب مقرر فرمایا ہے اور یہ دونوں اس حساب سے سر مو تجاو نہیں کر سکتے، لیکن اس حساب کی تفصیل تو قرآن یا حدیث میں موجود نہیں، یہ کیا ضروری ہے کہ اہل ہیئت و ریاضی جس حساب کے دعویدار ہیں وہی مراد ہو، او اگر مان بھی لیں کہ وہی حساب مراد ہے تب بھی یہ دعویٰ کہ وہ حساب قطعی ہے محل نظر ہے۔ حضرت مولانا محمد شفیع صاحب فرماتے ہیں کہ خود ان فنی معلومات کی حقیقت پر نظر کی جائے تو معلوم ہوگا کہ اگرچہ حساب بحیثیت حساب کے قطعی ہو کہ دو اور دو چار ہی ہو سکتے ہیں تین یا پانچ نہیں ہو سکتے، لیکن ان دو کا دو ہونا یہ ہماری نظر میں اندازے اور تخمینہ ہی کا حکم ہو سکتا ہے، کتنے ہی باریک سے باریک پیمانوں سے تولو اور پرکھا جائے یہ احتمال ختم کرنا ہماری قدرت میں نہیں کہ ہم نے جس کو دو سمجھا ہے وہ دو سے کسی قدر کم یا زیادہ ہو، خواہ یہ کمی یا زیادتی ایک بال کے ہزارویں حصہ کے برابر ہو، اور یہ بھی ظاہر ہے کہ زمین کے فرش پر کسی زاویہ میں ایک بال کے ہزارویں حصہ کی کمی یا زیادتی اگرچہ بالکل غیر محسوس زیادتی ہے، مگر اوپر کی فضا اور سیاروں تک جب اس زاویہ کے خطوط ملائے جائیں گے تو میلوں کا فرق ہو جائے گا۔ ”مذہب اور سائنس“ کتاب میں گارڈن بلیف کا ایک اقتباس لیا ہے جس میں صراحت ہے کہ چاند ہم سے دو لاکھ چالیس ہزار میل دور ہے، سورج قریباً نو کروڑ تیس لاکھ میل دور ہے (ص ۶۹)، ساتھ ہی یہ یاد رکھنا چاہئے کہ مثلاً آفتاب کو جب ہم کسی وقت دیکھتے ہیں تو وہ آٹھ منٹ پہلے کا آفتاب ہوتا ہے، اسی طرح قریب ترین جس ستارہ کو ہم دیکھتے ہیں وہ چار سال پہلے کا ہوتا ہے (ص ۷۱)، ہم سے قریب ترین ستارہ بھی اتنی دور ہے کہ اس کی روشنی ہم تک آنے میں چار سال لگ جاتے ہیں، حالانکہ روشنی ایک سکنڈ میں ایک لاکھ چھیالیس ہزار میل ستر کرتی ہے (ص ۷۲)۔

اگر یہ تسلیم کر لیا جائے کہ کیمبرہ کی طرح ترقی یافتہ آلات جھوٹ نہیں بولتے، مگر ان آلات کو واقعات پر منطبق کرنا تو بہر حال انسانی نظر اور انسانی عمل ہے، اس میں غیر محسوس فرق ہو جانا کسی وقت بھی مستبعد نہیں، بلکہ واقع ہے جس کا مشاہدہ ہمیشہ اہل فن کے اختلاف سے ہوتا رہتا ہے، دنیا میں جتنی جدید اور قدیم تقویمیں اور جنریاں اور کیلنڈر وجود میں آئے ہیں ان میں سے صرف ان کو لیا جائے جو علم ماہرین فن نے تیار کئے ہیں تو ان میں بھی باہمی اختلاف نظر آتا ہے، اگر ان

حسابات اور آلات کے نتائج قطعی اور یقینی ہوتے تو ماہرین فن کے اختلاف رائے کا کوئی احتمال نہ رہتا، سائنس کی نئی ترقیات اور فن ریاضی و فلکیات کی جدید ترقیات کا آج کی دنیا میں بڑا ہنگامہ ہے، اور اس میں شبہ نہیں کہ بہت سی نئی تحقیقات نے پرانے فلسفہ اور ریاضی کے اصول کی دھجیاں بکھیر دیں اور اس کے خلاف مشاہدہ کر دیا، لیکن اس کے باوجود یہ نہیں کہا جاسکتا کہ آج ایک محقق ماہر نے جو کچھ کہہ دیا وہ حرف آخر ہے اس کی تغلیط آئندہ کوئی نہیں کر سکے گا۔ آئندہ کو چھوڑ کر اسی موجودہ دور میں اسی درجہ کے دوسرے ماہرین اس سے مختلف رائے رکھتے ہیں (رویت ہلال ۳۸-۳۹)۔

آگے چل کر تحریر فرماتے ہیں: اتنی بات اس اختلاف میں سب کے لئے واضح ہو گئی کہ ان قواعد و آلات سے حاصل ہونے والے نتائج قطعی اور یقینی کہنا محض خوش گمانی ہے، صحیح یہ ہے کہ اس میں بھی غلطیاں ہو سکتی ہیں، چوتھی صدی ہجری کا مشہور اسلامی فلاسفر ماہر نجوم و فلکیات ابوریحان بیرونی جو شہاب الدین غوری کے زمانہ میں ایک مدت دراز تک ہندوستان میں بھی رہا ہے اور ان فنون کا بے نظیر امام مانا جاتا ہے، اس نئی روشنی اور نئی تحقیقات کے دور میں بھی اس کی امامت سب کے لئے مسلم ہے، روشنی ماہرین نے اس کی تحقیقات سے راکٹ وغیرہ کے مسائل میں بڑا کام لیا ہے، ان کی مشہور کتاب "الانوار الباقیة عن القرون الخالیة" ایک جرمن ڈاکٹری ایڈورڈ سجاد کے حاشیہ کے ساتھ لیننز ایک میں چھپ کر شائع ہوئی ہے، اس میں ان آلات رصدیہ کے ان نتائج کے غیر یقینی ہونے کے مسئلہ کو تمام ماہرین فن کا اجماعی اور اتفاقی نظریہ بتلایا ہے، اس کے الفاظ یہ ہیں:

"علماء ریاضی و ہیئت اس پر متفق ہیں کہ رویت ہلال کے عمل میں آنے کے لئے جو مقدمات فرض کی جاتی ہیں وہ سب ایسی ہیں جن کو صرف تجربہ ہی سے معلوم کیا جاسکتا ہے، اور مناظر کے احوال مختلف ہوتے ہیں جن کی وجہ سے آنکھوں سے نظر آنے والی چیز کے سائز میں چھوٹے بڑے ہونے کا فرق ہو سکتا ہے، اور فضائی و فلکی حالات ایسے ہیں کہ ان میں جو بھی ذرا غور کرے گا تو رویت ہلال کے ہونے اور نہ ہونے کا کوئی قطعی فیصلہ ہرگز نہ کر سکے گا۔"

اور "کشف الظنون" میں بحوالہ زیح شمس الدین محمد بن علی خواجہ کا چالیس سالہ تجربہ یہی لکھا ہے کہ ان معاملات میں کوئی صحیح اور یقینی پیشین گوئی نہیں کی جاسکتی جس پر اعتماد کیا جاسکے (کشف الظنون ۹۶۹/۲، رویت ہلال ۴۱-۴۲)۔

اور جب یہ ثابت ہو گیا کہ رصد گاہوں اور آلات رصدیہ کے ذریعہ حاصل کردہ معلومات بھی رویت ہلال کے مسئلہ میں کوئی یقینی فیصلہ نہیں کہلا سکتی، بلکہ وہ تجرباتی اور تخمینی معاملہ ہے تو اس اصول کے حکیمانہ اصول ہونے کی اور بھی تاکید ہو گئی جو رسول امی صلی اللہ علیہ وسلم نے اس معاملہ میں اختیار فرمایا کہ ان کاوشوں اور باریکیوں میں امت کو الجبائے بغیر بالکل سادگی کے ساتھ رویت ہونے نہ ہونے پر احکام شرعیہ کا مدار رکھ دیا جس پر ہر شخص ہر جگہ ہر حال میں آسانی سے عمل کر سکے (رویت ہلال ۴۲)۔

شہادت کے لئے جب ایک ضابطہ شریعت نے مقرر فرمایا تو اس میں مزید قیود کا اضافہ دلیل شرعی کے بغیر ممکن نہیں، وہ شہادت اہل ہیئت کے قطعی حساب کے خلاف نہ ہو، یہ ایک ایسی قید ہے جس کا کوئی شرعی ماخذ نہیں، پھر حساب کو قطعی کہنا خود بلادین اور اہل ہیئت کی تصریحات کے خلاف ہے، جو حضرات قطعیت حساب کے دعویٰ دار ہیں ان کے غور و فکر کے لئے دو واقعات پیش کر رہا ہوں۔

۱۔ علمائے امت کا اتفاق ہے کہ دنیا کی تمام مساجد محض تحری و تخمینہ سے قائم کی گئی ہیں لیکن مسجد نبوی کی سمت بطور حجتی و مکلفہ قائم کی گئی ہے، حق تعالیٰ نے آنحضرت صلی اللہ علیہ وسلم کے سامنے بیت اللہ کو بطور معجزہ کر دیا تھا اس کو دیکھ کر آپ صلی اللہ علیہ وسلم نے مسجد مدینہ کی بنیاد رکھی۔ "بحر الرائق" میں ہے: "نقل عن أبي بكر الرازی فی محراب المدینة أنه مقطوع به فإنه إنما نصبه رسول اللہ ﷺ بالوحی" (۱، ۲۳)، "در مختار میں ہے: "وكذا المدني لثبوت قبلتها بالوحی" (در مختار علی هامش الشامی ۱، ۲۱۵)، اس لئے باجماع امت مسجد نبوی کی سمت بالکل یقینی ہے، لیکن حسابات ریاضیہ سے مسجد بنانے کا ارادہ کیا تو چند ماہرین ہندسہ کو مدینہ منورہ بھیج کر پہلے مسجد نبوی کی سمت قبلہ کو آلات ریاضیہ سے جانچا، تو معلوم ہوا کہ آلات کے ذریعہ نکالے ہوئے خط سمت قبلہ سے مسجد نبوی کی سمت قبلہ دس درجہ مائل بجنوب ہے، جیسا کہ علامہ مقریزی نے (کتاب الخطوط ۲۵۶/۲) میں بالفاظ ذیل اس کا ذکر کیا ہے: "إن أحمد بن طولون لما عز مر تلحق ببناء هذا المسجد بعث إلى محراب رسول الله ﷺ من أخذ سمتہ، فإذا هو مائل عن خط سمت القبلة المستخرج بالصناعة نحو عشر درج إلى جهة الجنوب"۔

اب جو لوگ آلات رصدیہ پر مدار رکھتے ہیں اور اس پر فخر کرتے ہیں وہ دیکھیں کہ ان کی تجویز پر تو مسجد نبوی کی سمت قبلہ بھی پوری نہیں اترتی، اگرچہ موجودہ

زمانہ کے آلات کے مطابق مسجد نبوی کی سمت قبلہ کے عین مطابق ہے لیکن اس سے اتنا تو معلوم ہوا کہ آلات پر مدار رکھنا اور اصول شرع کو محض آلات رصدیہ کی وجہ سے چھوڑنا غلط طریقہ ہے۔

۲۔ نبی کریم ﷺ کے زمانہ میں سورج گرہن ہوا تھا اور آپ ﷺ نے اس کی نماز بھی پڑھی اور پڑھائی تھی، ”بخاری شریف“ اور دیگر کتب حدیث میں اس کی صراحت موجود ہے کہ سورج گرہن کا یہ واقعہ اس روز پیش آیا تھا جس روز آپ ﷺ کے صاحبزادے ابراہیم کی وفات ہوئی، اس موقع پر علامہ ابن حجر عسقلانی نے اکثر اہل سیر کے حوالہ سے یہ بھی بیان کیا ہے کہ حضرت ابراہیم کی وفات دس چاند کو ہوئی تھی، دو قول اور بھی ذکر کئے ہیں جن میں ایک چار چاند کا اور دوسرا چودہ کا ہے، چنانچہ فرماتے ہیں:

” (قوله يوم مات إبراهيم) يعني ابن النبي ﷺ وقد ذكر جمهور أهل السير أنه مات في السنة العاشرة من الهجرة فقيل في ربيع الأول وقيل في رمضان، وقيل: في ذي الحجة، والأكثر على أنها وقعت في عاشر الشهر وقيل في رابعة وقيل في رابع عشرة“ (فتح الباری ۲/۲۲۳)۔

چنانچہ خود حافظ ابن حجر نے اپنی دوسری تصنیف الاصابہ ۱/۹۳ میں اور علامہ ابن عبدالبر مالکی نے ”الاستیعاب“ (علی ہاشم الاصابہ ۱/۴۳) میں بھی دس چاند والا قول نقل فرمایا ہے۔ ملا علی قاری نے ”مرقات شرح مشکوٰۃ“ (۲/۲۵۵) میں حافظ کے حوالہ سے اسی کو ذکر کیا ہے۔

حضرت شیخ الہند مولانا محمد زکریا صاحب نے ”أوجز المسالك“ میں اس کو ”شرح احياء“ اور ”تاریخ الخلیفین“ کے حوالہ سے ذکر کیا ہے، دیکھئے: (اوجز المسالك ۲۵۴)۔

اہل بیت کے نزدیک یہ بات اصول مسلمہ میں سے ہے کہ سورج گرہن قمری مہینہ کی آخری تاریخوں (۲۷/۲۸/۲۹) میں ہوتا ہے اور یہاں حدیث میں تصریح موجود ہے کہ حضرت ابراہیم کی وفات کے روز سورج گرہن ہوا اور اکثر اہل سیر یہ فرماتے ہیں کہ ان کی وفات دس چاند کو ہوئی، جس کا مطلب یہ ہوا کہ دس چاند کو سورج گرہن ہوا، اب اگر اہل بیت سے اس سلسلہ میں دریافت کیا جائے تو وہ صاف صاف لفظوں میں یہ کہیں گے کہ یہ ناممکن اور محال ہے، لیکن علماء کرام اور محدثین عظام اسی واقعہ کو ان کی تردید کے لئے پیش فرماتے ہیں، چنانچہ حافظ ابن حجر عسقلانی اسی موقع پر تحریر فرماتے ہیں: ”وفيه رد على أهل الهيئة؛ لأنهم يزعمون أنه لا يقع في الأوقات المذكورة وقد فرض الشافعي وقوع العيد والكسوف معاً واعترضه بعض من اعتمد على قول أهل الهيئة وانتدب أصحاب الشافعي لدفع قول المعترض فأصابوا“ (فتح الباری ۲/۲۲۳)، دیکھئے حافظ نے اس موقع پر اہل بیت کی تردید فرمائی ہے (بلکہ ان کی اس عبارت سے یہ بھی معلوم ہوا کہ امام شافعی کے نزدیک یہ ممکن ہے کہ عید اور کسوف دونوں جمع ہو جائیں، اور اہل بیت کی بات کا اعتبار کرنے والوں کی طرف امام پر جو اعتراض وارد کیا گیا اس کا اصحاب شوافع نے جواب دیا اور ان کے اس جواب کی خود حافظ ”فأصابوا“ فرما کر تصویب و تائید کی ہے)۔ ملا علی قاری بھی ”شرح مشکوٰۃ“ میں یہی بات فرماتے ہیں: ”وفيه رد لقول أهل الهيئة لا يمكن كسوفها في غير يوم السابع أو الثامن أو التاسع والعشرين إلا أن يريدوا أن ذلك باعتبار العادة وهذا خارق لها“ (مرقاۃ ۲/۲۵۵)۔

حضرت شیخ الحدیث مولانا محمد زکریا نے ”اوجز“ میں اس مسئلہ پر مستقل بحث فرمائی ہے: ”والسادس فيما قال أهل الهيئة أن الكسوف لا يكون إلا في الثامن والعشرين أو التاسع والعشرين، وقد ورد عند أهل التاريخ وتوقعها في الأوقات المختلفة وورد أن الشمس كسفت عند شهادة الإمام حسين في العاشوراء وتقدم عن العيني ردًا على أهل الهيئة إنه لو كان الكسوف لوقوعه في ظل الأرض في وقت كان ذلك محدوداً معلوماً؛ لأن المجرى منهما محدود معلوم فلما كان تأني في الأوقات المختلفة والمجرى واحد علم قطعاً فساد قولهم انتهى“ (أوجز المسالك ۲/۲۵)۔

اس لئے رویت ہلال کی شہادت بھی محض اس وجہ سے رد نہیں کی جاسکتی کہ رصد گاہ والے اس روز رویت کو ناممکن قرار دیتے ہیں۔

ج۔ مطلع کا صاف یا گرد آلود ہونا حتمی چیز ہے، جس کا فیصلہ بہ آسانی کیا جاسکتا ہے، اس کے لئے محکمہ موسمیات کی مدد لینا سمجھ میں نہیں آتا، اور رویت کے امکان و عدم امکان کا سوال تو جب اس سلسلہ میں ان کی بات کا شرعاً اعتبار ہی نہیں تو پوچھنے سے کیا حاصل؟

د۔ اگر ہلال رمضان میں غیر واحد عادل پر اعتماد کرتے ہوئے روزہ کا حکم دیا گیا اور تیس روزے پورے ہو جانے کے بعد بھی رویت ہلال نہ ہوئی تو بحالت

صحیح رویت کرنی جائز نہیں اور بحالت علت عید کرنی جائز ہے، (تفصیل کے لئے دیکھئے: شامی ۱/۱۰۳، نیز دیکھئے: تقریرات الزیلعی ۱/۱۳۷)۔

نوٹ: اس مسئلہ میں علماء پاکستان نے اسی پر اتفاق فرمایا ہے جو احقر نے جواب میں کہا ہے، ان اتفاق کرنے والوں میں حضرت مولانا ظفر احمد عثمانی، حضرت مولانا مفتی محمد شفیع صاحب، حضرت مولانا محمد یوسف، نورانی بھی شامل ہیں۔

علامہ شامیؒ اپنے رسالہ میں تحریر فرماتے ہیں: ”ثم اعلم أنه إذا تم عدد رمضان ثلاثين بشهادة فرد ولم ير هلال الفطر والسماء مصحية لا يحل الفطر اتفاقاً لظهور غلط الشاهد... ولا خلاف في حل الفطر إذا تم العدد وكان بالسماء علة ليلة الفطر وإن ثبت رمضان بشهادة الفرد كما حرره في إمداد الفتاح“ (رسائل ابن عابدین ۱/۲۳۶)۔

جواب (۳)

الف۔ مطلع صاف ہونے کی صورت میں جمع عظیم کی رویت شرط ہے، البتہ صاحب ”بحر الرائق“ علامہ ابن نجیمؒ کے بقول دو کی گواہی سے بھی کام چل جائے گا، اور اگر خارج مصر یا بلند مقام سے دیکھنے والا ایک بھی ہو تو اس کی شہادت سے ثبوت ہو جائے گا، علامہ شامیؒ اپنے رسالہ ”تدبیه الغافل والوسدان“ میں اس مسئلہ پر تفصیلی بحث فرمانے کے بعد آخر میں خلاصہ تحریر فرماتے ہیں: ”حاصل ما مر فیما يتوقف عليه وجوب الصوم عندنا رؤية الهلال من عدل أو مستور لو في السماء علة وإلا فجمع عظیم أو اثنان على ما اختاره في البحر في زماننا أو واحد عدل إذا جاء من خارج المصر أو من مكان عال“ (رسائل ابن عابدین ۱/۲۳۸)۔

فاسق کے صدق کا اگر ظن غالب ہو تو اس کی شہادت قبول کرنا جائز ہے، درمختار میں ہے: ”فلو قضی بشهادة فاسق نفذ وأثم فتح“ (درمختار

وشامی ۳/۲۱۲)۔

حضرت مولانا مفتی محمد شفیع صاحبؒ فرماتے ہیں: ”کیونکہ اگر فاسق کی شہادت کو مطلقاً رد کرنا قرار دیا جائے تو ساری دنیا کا نظام مفلج ہو جائے، کیونکہ معاملات کے لئے قابل قبول شہادت ہزاروں میں ایک بھی میسر آنا مشکل ہو جائے گا، ہاں یہ ظاہر ہے کہ قاضی کے لئے غلبہ ظن بصدق مجبّر ضروری ہے، جو فاسق اس درجہ میں نہ ہو اس کی شہادت رد کی جائے گی ورنہ قبول کرنا چاہئے تاکہ حقوق ضائع نہ ہو جائیں، ”معیین الحکام“ میں (باب الثانی والآخرین ۱۳۵) میں اس مسئلہ پر مفصل کلام کر کے اس کو ترجیح دی ہے۔

ب۔ حاکم مسلم نہ ہونے کی صورت میں تمام شرائط شہادت ساقط نہ ہوں گی، بلکہ ممکنہ شرط کا اعتبار ضروری ہے۔ ”ولو كانوا ببلدة لا حاکم فیها صاموا بقول ثقة وأفطروا بأخبار عدلین مع العلة للضرورة“ (درمختار مع الشامی ۲/۹۹-۱۰۰)، اس میں عدد کی صراحت ہے جو شرط شہادت میں سے ہے (دیکھئے: البحر الرائق ۲/۲۸۷)۔

اس میں الفاظ ”إن أمکن ذلك“ سے معلوم ہوتا ہے کہ ممکنہ شرط کی رعایت ضروری ہے۔

ج۔ اگر ثبوت رویت ان کی شہادت پر موقوف ہے تو ان کے لئے ضروری ہے کہ فوری طور پر شہادت دیں (شامی ۲/۹۹)۔

اگر ان کی یہ تاخیر اس لئے ہے کہ مقامی علماء یا چاند سمیٹی تک پہنچنا اس کے لئے فوری طور پر ممکن نہ تھا، تب تو اس کی شہادت رو نہیں کی جائے گی ورنہ رو کی جا سکتی ہے۔ ”وعليه تفرع ما لو شهدوا في آخر رمضان برؤية هلاله قبل صومهم بيوم إن كانوا في المصر ردت لتركههم الحسبة وإن جاؤا من خارج قبلت من الفتح ملخصاً“ (شامی ۲/۹۹)۔

نوٹ: آج کل عوام مسلمین میں مسائل شریعت سے جہالت و ناواقفیت بھی عام ہے، اگر ان کی یہ تاخیر اسی جہالت کی وجہ سے تھی تو ان کی شہادت رد کی جائے یا نہیں؟ اس کی صراحت نہیں ملی۔

جواب (۴)

الف، ب۔ اگر قاضی کا تقرر ہوا مسلمین کی تراشی سے عمل میں آیا ہے تو سب کے حق میں واجب العمل ہے۔

ج۔ دوسرے صوبہ کے مسلمانوں کے حق میں واجب العمل نہیں ہے، محض خبر کی حیثیت رکھتا ہے۔

د۔ اگر اعلان باس الفاظ ہو کہ فلاں رویت ہلال کمیٹی چاند کا شرعی ثبوت ملی جانے کے بعد یہ اعلان کر رہی ہے یا اپنے انتظام سے کر رہی ہے کہ رویت شرعاً ثابت ہو چکی ہے اور یہ کمیٹی جانی پہچانی اور معتبر ہو اور اس کے تمام ارکان پابند شرع ہوں تو یہ اعلان مقبول اور واجب العمل ہوگا۔

اور اگر اعلان کے طور پر نہیں، بلکہ محض خبر کے طور پر نشر کر رہا ہے اور تجربہ سے یہ ثابت ہو کہ یہ ریڈیو کسی خاص ضابطہ کے تحت ہے، بلا اجازت معتبر خبر شائع نہیں کی جاسکتی تو ہلال رمضان کے اثبات کے لئے کافی ہے، ہلال فطر کے اثبات کے لئے کافی نہیں۔

جواب (۵)

الف، ب۔ دیگر قریبی ممالک جہاں مطلع عموماً صاف رہتا ہو اور رویت ہوتی ہو، ان سے رابطہ قائم فرما کر بطریق موجب ثبوت مہیا کیا جائے۔

ج۔ حضرت مولانا محمد شفیع صاحب تحریر فرماتے ہیں: ”مختلف ریڈیو اسٹیشنوں کی خبریں بھی جب وہ حد تو اترا تو پہنچ جائیں تو استفاضہ میں داخل ہیں“ (فتاویٰ دارالعلوم ۲۸۷۲ مطبوعہ کراچی)۔

تین ریڈیو اسٹیشنوں سے بھی حصول استفاضہ ممکن ہے۔ ”قال الحافظ ابن حجر العسقلانی والثانی وهو أول أقسام الآحاد ماله طرق محصورة بأكثر من اثنين وهو المشهور عند المحدثين سمي بذلك لوضوحه وهو المستفيض على رأي جماعة من أئمة الفقهاء“ (شرح نخبة الفکر) مگر حقیقت یہ ہے کہ استفاضہ کے لئے کوئی عدد متعین نہیں، بلکہ جتنی اخبار سے غلبہ ظن محقق ہو جائے وہ خبر مستفیض ہے، واللہ تعالیٰ اعلم۔



## رویت ہلال میں اختلاف مطالع کا اعتبار

ڈاکٹر قاری ظفر الاسلام

الحمد لله وحده والصلاة والسلام على من لا نبى بعده، أما بعد۔

الف۔ نفس اختلاف مطالع میں تو کوئی نزاع نہیں اس طرح پر کہ دو شہروں کے بیچ اتنا فاصلہ ہو کہ اگر ایک شہر میں رویت ہو جائے تو دوسرے شہر میں نہ ہو ایسا ہونا ممکن ہے اور اس کا وقوع بھی ہے۔

علامہ شامی فرماتے ہیں: ”اعلم أن نفس اختلاف المطالع لا نزاع فيه، بمعنى أنه قد يكون بين البلدين بعد بحيث يطلع الهلال ليلة كذا في إحدى البلدين دون الأخرى“ (درمختار ۲۰۱۲)۔

اس کے بعد شامی فرماتے ہیں: ”وإنما الخلاف في اعتبار اختلاف المطالع، بمعنى أنه هل يجب على كل قوم اعتبار مطلعهم ولا يلزم أحد العمل بمطلع غيره أمر لا يختبر اختلافها، بل يجب العمل بالأسبق رؤية“ (درمختار ۲۰۱۲)۔  
مفتی کفایت اللہ صاحب لکھتے ہیں: ”اختلاف مطالع کا حقیقہ کے یہاں اعتبار نہیں“ (کفایت الفتی ۴، ۲۰۷)۔

فقہ ابو الیث سمرقندی اور بعض شوافع کے نزدیک اگر ایک شہر میں رویت ہو جائے تو ملک کے تمام شہروں کے باشندوں پر روزہ رکھنا ضروری ہوگا، یعنی ان حضرات کے نزدیک اختلاف مطالع نہیں اور بعض لوگوں نے مسافت کی قلت و کثرت پر منحصر کرتے ہوئے کہا کہ اگر مسافت قریب ہو تو دوسرے شہر کی بھی رویت سمجھی جائے گی، ورنہ نہیں۔

حضرت مولانا محمد یوسف صاحب لدھیانوی لکھتے ہیں: ”جو شہر ایک دوسرے سے اتنے دور ہوں کہ دونوں کے درمیان اختلاف مطالع کا فرق ہے ایسے شہروں پر ظاہر مذہب تو یہ ہے کہ اختلاف مطالع کا کوئی اعتبار نہیں، اس لئے اگر دو شہروں کے درمیان مشرق و مغرب کا فاصلہ ہو تب بھی ایک شہر کی رویت دوسرے کے حق میں حجت ملزمہ ہے بشرطیکہ رویت کا ثبوت شرعی طریقہ سے ہو جائے، یہی مالکیہ اور حنابلہ کا مذہب ہے لیکن بعض متأخرین نے اس کو اختیار کیا ہے کہ جہاں اختلاف مطالع کا واقعی فرق ہے وہاں اس کا شرعاً بھی اعتبار ہونا چاہئے، حضرات شافعیہ کا بھی یہی قول ہے، لیکن فتویٰ ظاہر مذہب پر ہے کہ اختلاف مطالع کا مطلقاً اعتبار نہیں نہ بلا قریبہ میں اور نہ بلا دانیہ میں“ (آپ کے مسائل اور ان کا حل از مولانا محمد یوسف لدھیانوی ۲۵۹، ۲۶۰)۔

حضرت مولانا مفتی نظام الدین صاحب نے اپنے رسالہ ”رویت ہلال کی شرعی حیثیت“ میں اختلاف مطالع کے اعتبار کر لینے پر چند خرابیوں کا تذکرہ فرمایا ہے ان میں سے ایک تو یہ ہے کہ جس مکان یا جس گاؤں پر یہ مقدمہ پوری ہوگی اس جگہ اور اس گھر سے مطلع بدل جانے کا اعتبار ہوگا، لہذا اگر ۲۹ رمضان کا چاند ہوگا تو اس گھر اور محلہ تک روزہ رکھنے کا حکم ہوگا اور اس کے بعد متصل ہی نماز عید پڑھنے کا حکم وجوبی ہو جائے گا اور پھر اس سے جس افراتفری کا ظہور ہوگا وہ افراتفری اس افراتفری سے کہیں بڑھ کر ہوگی۔

بہر کیف رویت ہلال کے ثبوت اور عدم ثبوت میں اختلاف مطالع جمہور فقہاء کے نزدیک موثر نہیں بلکہ ظاہر الروایۃ اور مفتی بقول میں اہل مشرق کی رویت اہل مغرب کے لئے جب کہ وہ طریق موجب سے آئے تو اس کے مطابق حسب ضابطہ شرعی عمل کرنا واجب ہو جاتا ہے جیسا کہ درج ذیل عبارت سے ظاہر ہوتا ہے:

”اختلاف المطالع غیر معتبر علی ظاہر المذہب، وعلیہ اکثر المشائخ، وعلیہ الفتویٰ بحر عن الخلاصة، فیلزم



أهل المشرق برؤية أهل المغرب إذا ثبت عندهم روية أو لثك بطريق موجب“ (درمختار علی هامش الشامی ۲۰۹۶، فتاویٰ ہندیہ ۱۰۲۱)۔

اب رہی یہ بات کہ وہ عبارتیں جمہور ائمہ و فقہاء کے مسلک کے خلاف ہیں جیسے صاحب ”تنبیہ الحقائق“ کی درج کردہ عبارت ”لأهل كل بلد رؤیتهم“ یا سید عمیم الاحسان کی ”کتاب قواعد الفقہ“ میں موجود ضابطہ ”ان جواب السؤل یجری علی حسب ما تعارف کل قوم فی مکاتھم“ (قواعد الفقہ ۷۲) کی کیا توجیہ ہوگی۔

حضرت مفتی نظام الدین صاحبؒ اپنے رسالہ ”رویت ہلال کی شرعی حیثیت“ میں یوں رقمطراز ہیں: ”ان عبارتوں کا مطلب یہ ہے کہ ہر قوم اپنے یہاں کی رویت کی مکلف ہے اپنے یہاں چاند حسب ضابطہ شرع نظر آجائے تو عمل کر لیا جائے، چاند تلاش کرنے کے لئے گرد و پیش میں دوڑنا ضروری نہیں، بلکہ دور دراز کا سفر اس کے لئے اختیار کرنا مسماہ شرع و شارع علیہ السلام کے خلاف ہو جائے گا، البتہ اگر طریق موجب سے دور یا نزدیک سے رویت ہلال کی اطلاع آجائے تو اس کا لحاظ کرنا بھی مفتی بقول کی رو سے ضروری ہوگا“ (رویت ہلال کی شرعی حیثیت ۳۲)۔

(۱) ب: اب آئیے ذرا اس کا بھی علماء و فقہاء کے اقوال سے جائزہ لیا جائے کہ اختلاف مطالع کتنی مسافت پر ہوتا ہے اس سلسلہ میں بہت سے اقوال ہیں چند درج ذیل ہیں:-

۱- علامہ ابن عابدین شامی نے چھ سو اسی میل بیان کیا ہے۔

۲- علامہ شامی ہی نے کسی کا قول پانچ سو اسی میل انگریزی بھی نقل فرمایا ہے۔

۳- بعض چار سو اسی میل کے قائل ہیں۔

۴- کچھ لوگوں نے ایک ماہ کی مسافت کا پیمانہ بیان کیا تو کسی نے

۵- تبدیل اقلیم سے تبدیل مطلع ہونا بیان کیا۔

(۱) ج: ہوائی جہاز پر اڑ کر چاند دیکھنے کی اجازت نہیں اور نہ ایسی شہادتیں معتبر ہیں اگر بلندی کا اعتبار ہوتا تو جہاز میں پہاڑوں کا لاتعداد سلسلہ ہے، علامہ ابن تیمیہ نے ایک جگہ لکھا ہے: ”قد قيل ان بمكة اثني عشر ألفا من جبل“، لیکن عہد رسالت و عہد صحابہؓ میں ایک بھی ثبوت نہیں ملتا کہ بلندی پر چڑھ کر چاند دیکھا گیا ہو، اس لئے بلندی کی سطح کا کوئی اعتبار نہیں۔

مذکورہ سطور سے یہ بھی معلوم ہو گیا کہ ہندوستان، پاکستان، بنگلہ دیش اور نیپال کے مطالع الگ الگ ہیں تو ضرور مگر ان کے اختلاف کا اعتبار نہیں، اس لئے اگر ہندوستان میں رویت ہو جائے اور شرعی شہادت صداقت کے سبھی حضرات قائل ہوں تو یہ خبر ہندوستان کے سوا دوسرے مذکورہ ممالک میں بھی معتبر ہوگی۔ ۱۳۷۰ء میں آکا بر کا اس سلسلہ میں متفقہ فیصلہ بھی ہو چکا ہے، اس لئے سطح کی بلندی و دستی کار رویت ہلال میں کوئی دخل نہیں۔

(۱) د: جن جن علاقوں میں محکمہ قضا یا رویت ہلال کمیٹی ہے وہاں پر اس اعلان کے اعتبار کی دو صورتیں ہوں گی۔ ایک تو یہ کہ یہ اعلان مرکزی قاضی کا ہو یا مرکزی رویت ہلال کمیٹی کا ہو جس کے تحت یہ دارالقضاء اور کمیٹیاں قائم ہیں، ایسی صورت میں تمام علاقوں کے قاضی یا ہلال کمیٹی کو یہ ماننا پڑے گا، دوسری صورت یہ کہ اعلان ماتحت کسی قاضی کا ہے سو وہ بھی چند شرطوں کے ساتھ موجب حکم ہے، حضرت مولانا مفتی شفیع صاحبؒ نے اسکی تفصیل یوں بیان کی ہے بعینہ درج ہے:

”مذہب اربعہ اور جمہور علماء کی کتابوں کا مطالعہ کرنے سے علماء اس نتیجے پر پہنچے کہ اصولی طور پر ذیلی ہلال کمیٹی کا فیصلہ مرکزی ہلال کمیٹی کے لئے اس وقت قابل تقلید ہو سکتا ہے، جبکہ وہ فیصلہ دوسرے قاضی کے پاس شرعی شہادت کے ساتھ دو گواہ لے کر پہنچیں صرف ٹیلیفون وغیرہ پر اس کی خبر دینا کافی نہ ہوگا، جمہور فقہاء امت حنفیہ، شافعیہ، مالکیہ اور حنابلہ کا اصل مذہب یہی ہے۔“

اعلان رویت کا طریقہ کار

”ہدایہ“ کتاب الام للامام الشافعی اور مفتی لاہن قدامہؒ وغیرہ میں اس کی تصریحات درج ہیں، مگر اس میں طوالت ہے اور دشواری ہے، اس لئے حکومت ہر بڑے شہر میں ذیلی کمیٹیاں قائم کرے ان میں سے ہر ایک میں کچھ ایسے مستند علماء کو ضرور لیا جائے جو شرعی ضابطہ شہادت کا تجربہ رکھتے ہوں اور ہر ذیلی کمیٹی کا کام

صرف شہادت مہیا کرنا نہ ہو، بلکہ اس کو فیصلہ کرنے کا اختیار بھی دیا جائے، یہ ذیلی کمیٹی اگر باقاعدہ شہادتیں لے کر کوئی فیصلہ کر دیتی ہے تو فیصلہ شہادت کی بنیاد پر ہو چکا، اب صرف اعلان کا کام باقی ہے، اس کے لئے شہادت ضروری نہیں، بلکہ ذیلی کمیٹی کا کوئی ذمہ دار آدمی مرکزی کمیٹی کو ٹیلی فون پر محتاط طور پر جس میں کسی مداخلت کا خطرہ نہ رہے ذیلی کمیٹی کے اس فیصلہ کی اطلاع دے اور مرکزی کمیٹی اس صورت میں اس کو اپنا فیصلہ کہہ کر نہیں، بلکہ ذیلی کمیٹی کا فیصلہ سن کر اس طرح نشر کرے کہ ”مرکزی کمیٹی کے سامنے کوئی شہادت نہیں آئی بلکہ فلاں ذیلی کمیٹی نے جس میں فلاں فلاں علماء شریک ہیں شہادت کی بنیاد پر یہ فیصلہ کیا ہے ہم اس فیصلہ پر اعتماد کر کے اعلان کر رہے ہیں“ اس صورت میں مرکزی کمیٹی کا اعلان ٹیلی فون سے آئی ہوئی اطلاع پر درست ہو سکتا ہے۔

اسی سے ملتا جلتا قول حضرت مولانا محمد یوسف صاحب لدھیانوی کا بھی ہے جسے انہوں نے آپ کے مسائل اور ان کا حل (۲۵۷۳) میں نقل فرمایا ہے۔

(۱) ہ: سب سے پہلے ریڈیو ٹیلی فون، فیکس یا ٹیلی گرام سے ملنے والی خبروں پر مفتیان کرام و فقہاء عظام کے اقوال پیش خدمت ہیں۔

مفتی عبدالرحیم صاحب لاچپوری فرماتے ہیں: بذریعے ریڈیو، خط، و ٹیلی گراف سے عید منانا روزہ رکھنا صحیح نہیں، کیونکہ یہ حجت شرعیہ نہیں اس کی دلیل ”ترمذی شریف“ کی وہ روایت ہے جس میں ابو کریب سے حضرت ابن عباس نے جب کہ وہ شام سے مدینہ تشریف لائے تھے پوچھا کہ آپ نے بذات خود چاند دیکھا تھا؟ فرمایا نہیں اوروں نے دیکھا اس پر حضرت ابن عباس نے فرمایا کہ ہم نے شنب کی رات دیکھا اسی حساب سے تیس روزے پورے کریں گے“ (ترمذی ۸۷۱، معنی لابن قدامہ ۷۳۳)۔

حدیث پاک میں موجود ہے: ”لا تصوموا حتی تروا الهلال ولا تفتروا حتی تروہ، فإن غم علیکم فاقدروا۔“ مفتی کفایت اللہ صاحب فرماتے ہیں: ”ٹیلی فون کی خبر پر رویت ہلال کے ثبوت کا حکم دینا ناجائز ہے، کیونکہ ٹیلی فون شہادت شرعیہ کی حدود میں داخل نہیں اگرچہ آواز پہنچانی جائے“ (کفایت الفتی ۲۴/۲۰۴)۔

اسی طرح حضرت مفتی صاحب تارکی خبر کے متعلق لکھتے ہیں: ”تاری میں چونکہ کمی بیشی اور غلطی ہوتی رہتی ہے، اس لئے وہ ثبوت رویت ہلال کے لئے کافی نہیں“ (کفایت الفتی ۲۴/۱۹۸)۔

حضرت مفتی محمود الحسن صاحب گنگوئی فتاویٰ محمودیہ میں لکھتے ہیں: ”محض ٹیلی فون کی خبر پر صوم و افطار درست نہیں“ (فتاویٰ محمودیہ ۱۱۱/۳)۔  
حضرت تھانوی صاحب فرماتے ہیں: ”اگر قرآن تو یہ سے متکلم کی تعیین معلوم ہو جائے کہ فلاں شخص ہی بول رہا ہے تو ٹیلی فون کی خبر معتبر ہے“ (امداد الفتاویٰ ۷۸/۲)۔

مفتی محمود الحسن صاحب فرماتے ہیں ”تاریا بذریعہ ڈاک سرکاری آئے ہوئے خطوط سے رویت درست نہیں“ (فتاویٰ محمودیہ ۱۱۳/۳)۔  
ایک دوسرے مقام پر ریڈیو کی خبر کے سلسلہ میں مفتی صاحب فرماتے ہیں: ”ریڈیو کے ذریعے سے بھی شرعی شہادت حاصل نہیں ہوتی“ (فتاویٰ محمودیہ ۱۱۳/۳)۔

حضرت مفتی محمود صاحب آگے چل کر لکھتے ہیں: ”اگر حاکم مسلم یا رویت ہلال کمیٹی جس کے افراد حدود شرعی سے واقف ہوں اور تبع شریعت ہوں ثبوت رویت کے بعد ریڈیو پر اعلان کرے یا اعلان کرائے اس طرح پر کہ ہم نے شہادت لی ہے اور رویت کا ثبوت ہو گیا ہے تو یہ اعلان شرعاً قابل تسلیم ہوگا، جبکہ رویت یوم اشک یعنی ۲۹ شعبان میں ہو اور مطلع ناصاف ہو“ (ایضاً ۱۲۱/۳)۔

اسی سے ملتی جلتی تقریر حضرت مفتی محمود الحسن صاحب دامت برکاتہم کی ہلال رمضان کی متعلق ٹیلی فون کے ذریعہ اعتبار کر لینے کی بھی ہے چنانچہ فرماتے ہیں:  
”اگر ہلال رمضان کی اطلاع ریڈیو سے مل رہی ہو یا ٹیلی فون یا تار سے اور یہ معلوم ہو جائے اور پورے وثوق سے سمجھ لیا جائے کہ فلاں شخص بول رہا ہے یا یہ تار فلاں شخص کا ہی ہے جو قابل اعتبار ہے اور اس کی آواز کو خوب اچھی طرح پہچانا جاتا ہے اور اگر ایسی خبروں سے صدق کا ظن غالب ہو جائے تو ان کی معتبر مان لیا جائے گا“ (ایضاً ۱۲۹/۳)۔

خلاصہ کلام یہ کہ جن مسائل میں خبر بھی کافی ہے ان میں اگر متعدد تار، ریڈیو، ٹیلی فون کی اطلاع سے ظن غالب ہو جائے تو ایسی خبر معتبر ہے اور اس میں حجاب مانع قبول نہیں۔ ذمہ دار میں ہے: ”وقیل بلا دعوی و بلا لفظ اشہد و بلا حکم و بلا مجلس قضاء لانه خبر لا شہادۃ“۔

بعض فقہاء نے اس میں مزید کچھ شرطیں بڑھادی ہیں مثلاً کلام پوری طرح سنا گیا ہو آواز برابر پہچانی گئی ہو قرآن سے پورا یقین ہو گیا ہو کہ چاند ہوا ہے اور مستند علماء نے اسے قبول کر لیا ہو (فتاویٰ رحیمیہ ۱/۲۷۸، ۲۷۹)۔

مذکورہ سطور سے اندازہ لگایا جاسکتا ہے کہ ریڈیو ٹیلیفون وغیرہ سے خبر دینا صحیح ہے ہاں اتنا ضرور ہے کہ ایک آدمی کے فون کی خبر معتبر نہیں تا وقتیکہ تین، چار دیندار آدمیوں کی اطلاع نہ ہو اور آپ سبھی کو جانتے ہوں آواز پہچانتے ہوں، لیکن اس کا مطلب ہرگز یہ نہیں ہے ایسی خبر موجب حکم ہے، بلکہ وہ صرف شخصی طور سے عمل کرنے کے لئے کافی ہو سکتی ہے، البتہ تار، ٹیلیفون، تار برقی، خطوط اخبارات اتنی کثرت سے آجائیں کہ غلبہِ ظن کو مفید ہوں تو صوم و افطار کا حکم دیا جاسکتا ہے (کفایت المفتی ۴/۲۰۹)۔

مفتی صاحب کی مذکورہ عبارت سے معلوم ہوا کہ خبر بھی کبھی شہادت کا درجہ رکھتی ہے اور حجت شرعیہ بن سکتی ہے۔

اب آئیے ہلال عید کے متعلق تھوڑی گفتگو ہو جائے، ہلال عید کے لئے باتفاق امت شہادت شرط ہے، ان میں تار، ریڈیو، ٹیلیفون کی اطلاع مطلقاً معتبر نہیں یا تو دیندار اور معتبر آدمی خود چاند دیکھنے کی گواہی دیں یا چاند دیکھنے والوں سے گواہی لی جائے یا قاضی و مفتی امام یا ہلال کمیٹی کے صدر کا سندی فرمان لائیں یا ریڈیو کے ذریعہ اس طرح اعلان ہو کہ ”شہادت کے ذریعہ چاند کا ثبوت ہو گیا ہے اور رویت ہلال کمیٹی (جس کے ذمہ دار مسائل شرع سے واقف اور مقبول الشہادۃ ہیں) یا حکومت مسلم (قاضی یا وزیر) کی طرح سے یہ اعلان کیا جاتا ہے کہ کل فلاں روز نماز عید ادا کی جائے گی اگر ان شرطوں کے علاوہ ہوتا ہے تو وہ معتبر نہ ہوگا۔

خلاصہ کلام تار، ریڈیو، ٹیلیفون، فیکس وغیرہ کی خبر و شہادت من وجہ معتبر ہے اور من وجہ غیر معتبر، اس لئے اگر ایسا کر لیا جائے کہ ہر خط میں ایک ایسی ذیلی کمیٹی ہو جس میں باوثوق علماء ہوں اور جنہیں صرف شہادت یا خبر مہیا کرنے کا اختیار نہ ہو بلکہ نفاذ احکام کا بھی حق ہو اگر اس ذیلی کمیٹی کا کوئی مستند عالم جو مذکورہ شرط رکھتا ہے ٹیلیفون یا مذکورہ بالا طریق سے مرکزی کمیٹی کو رویت سے مطلع کرتا ہے تو یہ رویت ہر خط میں قابل تسلیم ہوگی اور اس پر عمل ضروری ہوگا۔

حضرت مولانا محمد شفیع صاحبؒ کی یہی رائے ہے۔

### رویت سے متعلق ماہر فلکیات کی حتمی رائے

الف وج: سب سے پہلی بات تو یہ ہے کہ علوم فلکیات و موسمیات موجب للیقین ہیں یا نہیں؟ اور ان کی بنیاد پر رویت ہلال کا حکم لگایا جاسکتا ہے یا نہیں؟ اس سلسلہ میں مسٹر ڈی میکینالی اسٹنٹ ڈائریکٹر شعبہ علوم و طبیعیات یونیورسٹی آف لندن آبزرویٹری کی رائے درج ذیل ہے، جو ضیاء الدین صاحب ایم اے لاہوری کے استفسار کا جواب ہے:

”آپ کے استفسار کے متعلق کہ آیا آبزرویٹری سائنسداں کوئی ایسا معیار قائم کرنے کے قابل ہو چکے ہیں جس سے اب نیا چاند نمودار ہونے والی شام کی یقینی پیشین گوئی کر سکیں۔ مجھے افسوس ہے کہ اس کا جواب نفی میں ہے، درحقیقت رویت ہلال کے متعلق کوئی بھی مفروضہ قائم نہیں کیا جاسکتا“ (القاسم دیوبند، شمارہ ۱۲ صفحہ ۶۵)۔

اسی مسئلہ پر وائل گرین وینج آبزرویٹری انگلستان کی سائنس ریسرچ کونسل کی جدید ترین تحقیق کا نچوڑان کے تیار کردہ فلکیاتی معلومات شیٹ ۶ میں یوں درج ہے: ”ہر ماہ نئے چاند کی پہلی مرتبہ دکھائی دی جانے والی تاریخوں کے متعلق پیشین گوئی کرنا ممکن نہیں، کیونکہ ایسے کوئی قابل اعتماد اور مکمل طور پر مستند مشاہدات موجود نہیں ہیں جنہیں ان شرائط کے تعین کرنے میں استعمال کیا جاسکے جو چاند کے اول بار دکھائی دیئے جانے کے لئے کافی ہوں رویت ہلال کے متعلق کوئی بھی پیشین گوئی غیر یقینی ہوتی ہے (ایضاً شمارہ ۱۲ ص ۶)۔

آپ کے سامنے ماہرین علوم فلکیات و طبیعیات کے اقوال پیش کر دیئے گئے جس سے معلوم ہو گیا کہ آج بھی سائنسداں پہلی رویت کے تعین پر ناکام ہیں۔ اسلام چونکہ دین فطرت ہے اس پر عبادات کا انعقاد سائنسی آلات اور جدید علوم کا مہون منت نہیں کسی کو بھی عبادات کے اوقات یا دنوں میں ترمیم کا حق نہیں ہے۔

آیات قرآنیہ و احادیث نبویہ ہمیں اس کا مکلف بناتی ہیں کہ ہم بصری رویت پر عمل کریں البتہ بعض علماء و فقہاء سے اتنا اشارہ تو ضرور ملتا ہے کہ فلکیاتی و موسمیاتی علوم سے بصری رویت میں مدد لی جاسکتی ہے اس کا مطلب یہ ہے کہ اگر علماء کی تحقیق سے ثابت ہو جائے کہ آج شام ہلال عید یا ہلال رمضان ہوگا اور

بصری رویت بھی حاصل ہوگی تو وہ حجت ہے اور اگر صرف فلکیاتی تحقیق ہوئی، مگر بصری رویت نہ ہو سکی تو وہ قطعاً حجت نہیں، اب وہ آیات قرآنیہ اور احادیث نبویہ پیش خدمت ہیں جو ان علوم کے اصلاً اعتبار کرنے کی مخالفت کرتی ہیں:

- ۱- ”فمن شهد منكم الشهر فليصمه“ (القرآن)-
- ۲- ”يسئلونك عن الالهة قل هي مواقيت للناس والحج“ (القرآن)-
- ۳- ”صوموا لرؤيته وافطروا لرؤيته فان غم عليكم فأكملوا العدة شعبان ثلثين“-
- ۴- ”الشهر تسع وتسعون ليلة فلا تصوموا حتى تروه فان غم عليكم فأكملوا ثلثين“-
- ۵- ”روى ابن عمر قال ترى الناس الهلال فاخبرت رسول الله ﷺ انى رأيتَه فصاموا و امر الناس بصيامه“ (رواه ابو داؤد والدارمی)-
- ۶- ”لا تقدموا الشهر حتى ترو الهلال او تكملوا العدة ثم صوموا حتى ترو الهلال او تكملوا العدة“ (رواه ابو داؤد والنسائی)-
- ۷- ”نحن أمة أمية لا نكتب ولا نحسب الشهر هكذا وهكذا (۸)“ صوموا لرؤيته وافطروا لرؤيته وانسكولها فان غم عليكم فاتموا ثلاثين وان شهد شاهدان فصوموا وافطروا“ (النسائی)-  
مذکورہ بالا تمام آیات و روایات سے معلوم ہوتا ہے کہ ماہرین فلکیات و موسمیات کو رویت میں کچھ بھی دخل نہیں۔
- شہاب الدین رلی فرماتے ہیں: ”ابن الشارع لم يعتمد الحساب بل ألغاه بالكلية“۔ حضرت تھانوی سے بھی تردید ہی کا ثبوت ملتا ہے وہ فرماتے ہیں: ”شریعت کا حکم ہل قواعد پر مبنی ہوتا ہے، نہ کہ دقائق پر (امداد الفتاویٰ ۱۱۹/۲)۔
- (۲) ب: رویت ہلال کے سلسلہ میں بصری رویت کا ہی اعتبار ہوگا فلکیاتی علوم خواہ کچھ بھی کہیں شہادت شرعیہ کا اعتبار ہوگا ہاں اس کے بالمقابل صرف فلکیاتی رویت غیر معتبر ہوگی۔
- علامہ تقی الدین سبکی کے قول ”فلکیات کا علم قطعی ہے، لہذا شہادت کے مقابلہ میں اس پر عمل واجب ہے“ کی تقریباً سارے ہی فقہاء عظام و مفتیان کرام نے تردید کی ہے۔
- حضرت مولانا مفتی نظام الدین صاحب فرماتے ہیں کہ اس صورت کے اعتبار کر لینے کی صورت پر نماز روزہ جیسی اہم عبادات اوقات کی تعیین و ثبوت علم ہندسہ یا علم فلکیات کے تابع ہو جائے گا، پھر اس سے اس دین کے فطری اور دین الہی نہ ہونے کا بھی الہام ہوتا ہے (رویت ہلال کی شرعی حیثیت ۳۵)۔
- حضرت مولانا مفتی عبید اللہ صاحب اسعدی نے فلکیات کے عدم اعتبار پر انتہائی پر مغز اور بسیط مقالہ لکھا ہے جس میں ائمہ اربعہ کے اقوال قدیم و جدید فقہاء مفتیان کرام کی آراء اور اس موضوع پر منعقد ہوئے بہت سارے سیمیناروں کی رپورٹ پیش کی ہے (سٹڈنٹس ٹھارہ ۲۳ ص ۳۰-۳۱)۔
- (۲) د: مطلع گرد آلود تھا اور قاضی نے آغاز رمضان کا اعلان ایک شخص کی خبر پر کر دیا ۳۰ تاریخ ہونے کے بعد جب کہ مطلع صاف ہے اگر چاند نہیں ہوتا ہے تو اگلے دن روزہ رکھا جائے گا اور سمجھا جائے گا کہ چاند دیکھنے والے کو مغالطہ ہوا ہے، حدیث پاک میں موجود ہے: ”ولا تفتروا حتی تروه“ (مشکاۃ ۱۱۷/۲) اس کی وجہ یہ ہے کہ اگر اس چاند دیکھنے والے کی تصدیق کی جاتی ہے تو مہینہ ۳۱ دنوں کا ہو جاتا ہے جو قطعاً درست نہیں اور اس آدمی کو جس کی خبر پر روزہ رکھا گیا تھا شرعی ہزادی جائے گی، کیونکہ اس نے ہلال رمضان کی خبر غلط دی تھی (در مختار ۲/۹۳)۔
- الف: چونکہ ہلال رمضان کی رویت خبر ہے اور ہلال شوال کی رویت شہادت ہے، اس لئے دونوں کے احکام جدا گانہ ہیں، ہلال رمضان کے لئے مطلع نا صاف ہونے کی صورت میں صرف ایک شخص کی رویت کافی ہے جیسا کہ صاحب ”ہدایہ“ فرماتے ہیں:-

”وإذا كان بالسما علة قبل الإمام شهادة الواحد العدل في روية الهلال رجلا كان أو امرأة حرا كان أو عبداً“ (ہدایہ ۱۰۲۱۵) ”وعن عبد الله بن عباس رضی اللہ عنہ قال جاء أعرابي إلى النبي ﷺ فقال: رأيت الهلال قال: أتشهد أن لا إله إلا الله وأن محمدا عبده ورسوله قال: نعم! قال: يا بلال! أذن في الناس فليصوموا غدا“ (رواه ابو داؤد والنسائي والترمذی)۔

یعنی مطلع نا صاف ہونے کی صورت میں رمضان شریف کے ثبوت کے لئے ایک عادل کی شہادت کافی ہے عورت مرد آزاد اور غلام سب اس میں مساوی ہیں۔ اسی طرح عید کے ثبوت کے لئے دو عادل کی شہادت ضروری ہے: ”وإذا كان بالسما علة لم تقبل في هلال الفطر إلا شهادة رجلين أو رجل امرأتين“ (ہدایہ ۱۰۲۱۶)۔

صاحب معنی فرماتے ہیں: ”ولا يفطر إذا رآه وحده“ (معنی لابن قدامہ ۳۰۹۵)۔

حضرت مولانا مفتی محمد شفیع صاحب فرماتے ہیں:۔ رویت ہلال عید کے لئے باتفاق امت شہادت شرط ہے (جواہر لفقہ ۳۹۹/۱)، اگر مطلع صاف ہو تو اسے لوگوں کو چاند دیکھنا چاہئے جن کی خبر سے غلبہ ظن ہو جائے۔

صاحب در مختار فرماتے ہیں: ”قبل بلاعلة جمع عظیم يقع العلم الشرعي وهو غلبة الظن بخبرهم“۔

حضرت امام ابو حنیفہ کے نزدیک عدالت کا تعلق ظاہر حال سے ہے، اس لئے اگر چاند دیکھنے والا سماج میں جھوٹا نہیں سمجھا جاتا اور صوم و صلوة کا پابند ہے تو اس کی شہادت معتبر ہونی چاہئے، کیونکہ عموماً ایسے لوگوں پر اعتماد کر لیا جاتا ہے۔

علامہ جرجانی فرماتے ہیں: ”الثقة هي التي يعتمد عليها في الأقوال والأحوال“ اور امید ہے کہ وہ شخص کبار سے اجتناب بھی کرتا ہوگا اور صفائے اصرار سے بچتا ہوگا اس لئے اس کی خبر بطریق موجب ہوگی۔

علامہ شامی فرماتے ہیں: ”العدالة تعمل ملكة على زمة التقوى والمروءة أو الشرط أدناها وهو ترك الكبائر والإصرار على الصغائر وما يخل بالمروءة“۔

مفتی اعظم حضرت مولانا کفایت اللہ صاحب سے کسی نے سوال کیا کہ یہاں دیہات میں عدالت بالکل مفقود ہے، اکثر لوگ دائرہ منڈے ہیں اور چاند دیکھنے والے ہیں وہ بھی ناچ گانا سنتے ہیں، اگرچہ نماز بھی پڑھتے ہیں اور وعظ بھی سنتے ہیں تو کیا ان کی شہادت معتبر ہوگی؟ اس پر حضرت مفتی صاحب نے فرمایا کہ اگر امام کو ان کی صداقت کا یقین ہو جائے تو ان کی گواہی معتبر ہوگی۔

اس سلسلہ میں حضرات صاحبین کا مسلک یہ ہے کہ عدالت کا تعلق ظاہر حال سے ہی نہیں ہے، بلکہ مزید متعلقہ امور کی بھی وضاحت درکار ہوگی، اس ناقص کے خیال میں اس دور قحط الرجال کے اندر شہادت کے معتبر ہونے کے لئے صرف اتنا کافی ہے کہ وہ سچا ہے اور نماز روزہ کا پابند ہے، کیونکہ صرف اتنے غلبہ ظن حاصل ہو جائے گا جو موجب حکم ہے، حضرت مفتی کفایت اللہ صاحب کے جواب سے بھی اس کی مزید توثیق ہوتی ہے۔

مستور انحال کی شہادت رویت ہلال عید کے لئے تو غیر معتبر ہے، البتہ اس کی خبر ہلال رمضان کے لئے معتبر ہے۔

علامہ شامی فرماتے ہیں: ”وقبل شهادة المسلم والمسلمة عدلا كان الشاهد أو غير عدل والمراد بغير العدل المستور

(شامی ۲۰۱۲۴)۔

(۳) پ:۔ ابن قدامہ لکھتے ہیں: ”فإن رآه اثنتان ولم يشهدا عند الحاكم جاز لمن سمع شهادتهما الفطر إذا عر

عد التهما“ (معنی لابن قدامہ ۳۰۹۵)۔

اگر دو آدمیوں نے چاند دیکھا اور حاکم کے سامنے جا کر گواہی نہ دی تو بھی جن لوگوں کو ان کی عدالت پر اعتماد ہے ان کی گواہی کی اطلاع کے بعد انظار جائز ہے

عبارت بالا سے معلوم ہوتا ہے کہ قاضی کی عدالت میں پہنچ کر گواہی نہ دینا ضروری نہیں، مگر علامہ شامی کی تحقیق کے مطابق حاکم یا نائب حاکم قاضی وغیرہ

عدالت میں پہنچ کر گواہی دینی چاہئے وہ فرماتے ہیں: ”ولو كانوا ببلدة لاحاكم فيها صاموا بقول ثقة وافطروا باخبار عدلين“ (شامی ۲، ۲۸۵) یعنی حاکم قاضی یا دالی کے پاس حاضر ہو کر شہادت دینا ضروری ہے ان میں سے کوئی نہ ہو تو دوسری صورت ہے، اس سلسلہ میں صحیح قول تو یہی ہے کہ اگر خبر ہے تو حاضری ضروری نہیں۔

صاحب ”در مختار“ فرماتے ہیں: ”وقبل بلاد دعوى وبلا لفظ أشهد و بلا حاكم ومجلس قضاء لأنه خبر لا شهادة“۔ برخلاف اس کے کہ اگر ہلال شوال کی رویت ہے تو یہ شہادت ہے اور شہادت میں حاضری ضروری ہے۔

تکلمہ ابن عابدین میں لکھا ہے: ”لأن إثبات محیی رمضان لا يدخل تحت الحكم حتى لو أخبر رجل عدل القاضي لمجى رمضان يقبل ويأمر الناس بالصوم، یعنی فی يوم الغيم ولا يشترط لفظ الشهادة و شرائط القضاء، أما فی العيد فيشترط لفظ الشهادة وهو يدخل تحت الحكم؛ لأنه من حقوق العباد“ (تکلمة ابن عابدین ۲، ۲۸۹)۔

یعنی ہلال رمضان کے ثبوت کے لئے حاکم کی ضرورت نہیں یہاں تک کہ اگر کسی عادل شخص نے مطلع ناصاف ہونے کی صورت میں قاضی کو رمضان کی خبر دیدی تو وہ معتبر ہوگی اس میں شہادت و شرائط قضاء کی ضرورت نہیں البتہ ہلال عید میں لفظ شہادت شرط ہے۔

عبارت مذکورہ سے پتہ چلا کہ ہلال کا تعلق قاضی سے ہے، لیکن مفتی نظام الدین صاحب اس تعلق کو ضمنی قرار دیکر ”رویت ہلال کی شرعی حیثیت“ پر یوں رقمطراز ہیں: ”رویت ہلال کا مسئلہ من کل الوجوه تحت القضاء“ یا تحت حکم حاکم حکومت داخل ہی نہیں، جیسا کہ اس عبارت ”لا يدخل تحت الحكم“ حتی لو أخبر رجل عدل الخ سے ثابت ہوتا ہے، اس لئے کہ قاضی عموماً شہر میں ہوتے ہیں اور قاضی کے لئے بغیر دعویٰ و بینہ و شہادت جو بقدر نصاب ہونی چاہئے کہ نا اور حکم دینا وغیرہ جائز نہیں ہے۔ ”کما هو مبہن فی کتاب القضاء وفی باب أدب القاضي“ اور یہاں مسئلہ رویت ہلال میں کچھ بھی نہیں سوائے عادل شخص کی خبر کے اور قاضی کو صرف اس خبر کی عدالت دیکھ کر حکم دینا لازم ہو جاتا ہے یہ کھلی دلیل ہے کہ مسئلہ رویت ہلال تحت القضاء داخل نہیں ہے اور عید کے چاند کے ساتھ چونکہ کچھ حقوق العباد بھی متعلق ہوتے ہیں، اس لئے اس کے چاند کے ثبوت کے لئے عند القاضی دعویٰ و بینہ اگر شرط نہیں ہے، لیکن بتقاضا احتیاط دو عادل شخص کی خبر لازم ہوتی ہے، آگے مفتی صاحب لکھتے ہیں کہ جہاں کہیں یہ مسئلہ تحت القضاء داخل ہوتا ہے تو وہ محض ضمنی ہے اس بندے کے خیال میں اس کا تعلق اگر ضمنی ہی سہی اس کا اعتبار کرنا چاہئے، کیونکہ اس کے اعتبار کر لینے کی شکل میں بہت سارے مفاسد سے بچا جاسکتا ہے خصوصاً بہار اور اڑیسہ میں جہاں ایک بڑے پیمانہ پر قضاء دار القضاء کا نظام ہے اس کے اعتبار کرنے سے ہم آہنگی اور ہمہ جہتی بھی پیدا ہو جائے گی جو اس طرح کی اجتماعی عبادتوں کا مقصد بھی ہے، اس لئے چاند دیکھنے کے بعد کمیٹی یا قاضی کے پاس حاضر ہو کر گواہی یا شہادت دیا جانا چاہئے تاکہ نفاذ احکام میں آسانی ہو اور انتشار سے بچا جاسکے۔

(۳) ج: چاند دیکھنے والے قاضی یا امام یا رویت ہلال کمیٹی کے پاس پہنچ کر فوری اطلاع دیدیں، لیکن اگر کسی وجہ سے تاخیر ہوگی تو بھی ان کی گواہی اور شہادت معتبر ہوگی، معیار شہادت کے پورے ہونے کے بعد یہ خبر اور شہادت موجب حکم ہوگی۔

الف۔ سب سے پہلے قاضی کی شرائط پیش خدمت ہیں:

امام ابوالحسن البغدادی الماوردی نے اپنی کتاب ”الاحکام السلطانیة“ میں قاضی کے لئے سات شرطیں بیان کی ہیں جو درج ذیل ہیں:

(۱) مرد ہونا (۲) آزاد ہونا (۳) مسلمان ہونا (۴) عادل ہونا (۵) سمح اور بصیر کا صحیح سالم ہونا (۶) احکام شرعیہ کا عالم ہونا (۷) عہدہ قضاء پر بالاتفاق مامور ہونا (الاحکام السلطانیة لامام ابوالحسن الماوردی ۶۵، ۶۶)۔

یوں تو قاضی کا انتخاب امام کی جانب سے ہوتا ہے، لیکن جہاں امام نہ ہو وہاں بھی ضرورت شدیدہ کی بنیاد پر اجتماعی دلی مسائل کے حل کی غرض سے کسی کو شہر کے لوگ متفق ہو کر جو شرائط قضاء رکھتا ہو منتخب کر سکتے ہیں۔

بہار اور اڑیسہ میں چونکہ قاضی کا تقرر بالاتفاق ہوتا ہے اور امیر شریعت کی نامزدگی سے عمل میں آتا ہے، اس لئے اس کی حیثیت شرعی قاضی کی ہوگی اور امام و حاکم کی طرح اس کی پیروی کرنی چاہئے تاکہ انتشار سے حتی المستطاع بچا جاسکے۔

علامہ ماوردی فرماتے ہیں: ”فإذا أتى بأحد هذه الألفاظ انعقدت ولاية القضاء وغيرها من الولايات“ (الاحکام

السلطانیہ ۶۹۔

(۴) ب۔ مفتی کفایت اللہ صاحب ”لکھتے ہیں: جس امام کو تمام مسلمان اپنے امور دینیہ کی اقامت کے لئے پسند کر کے مقرر کر لیں وہ سلطان کا نائب ہونے کی صلاحیت رکھتا ہے (کفایت الفتوح ج ۴)۔

مفتی صاحب کے فتویٰ کی روشنی میں کہا جاسکتا ہے کہ بہار اور اڑیسہ میں قاضی کا تقرر امیر کے تحت وجود میں آتا ہے اور امام نائب سلطان کا درجہ رکھتا ہے تو قاضی کا فیصلہ بھی سلطان ہی کا درجہ رکھے گا، کیونکہ قاضی کا فیصلہ گویا امام ہی کا فیصلہ ہے، اس کی دلیل کے لئے صرف اتنا لکھ دینا کافی ہوگا کہ جہاں حاکم شرعی نہیں وہاں مسلمانوں کا کسی کو امام بنا کر اس کے پیچھے جمعہ پڑھ لینا کافی ہو جاتا ہے کیا یہ امام نائب حاکم نہیں؟ اس کا جواب تو خود ہی نیابت حاکم کی طرف مشیر ہے۔

(۴) ج۔ اگر قاضی ہلال عید یار رمضان کا اعلان کر دیتا ہے تو اس کے حلقہ قضا کے تمام مسلمانوں پر اس کا ماننا ضروری ہے۔

مفتی نظام الدین صاحب فرماتے ہیں: ”قاضی کا اعلان صرف اسی دائرہ میں محدود رہتا ہے جہاں تک قاضی کا حلقہ اقتدار ہے۔“

(۴) د۔ بہتر تو ہوتا کہ قاضی یا امام خود ہی ریڈیو اور ٹیلی ویژن پر اعلان کر دیں، لیکن چونکہ ہمارے اس ملک میں ریڈیو، ٹی وی اسٹیشنوں پر غیروں کا قبضہ ہے اس لئے اگر وثوق سے معلوم ہو جائے کہ یہ لوگ اعلان میں غلطی نہیں کرتے اور ماضی میں اس طرح کی غلطی کا وقوع بھی نہیں ہوا ہے تو ایسے اعلان پر اعتماد کیا جاسکتا ہے۔

الف۔ ایسے مقامات پہ جہاں مطلع اکثر ابراؤد رہتا ہے وہاں ہمیشہ ۳۰ کا چاند شمار کرنا کسی طرح درست نہیں اس کا آسان طریقہ یہ ہے کہ اس طرح کے ممالک میں اس ملک کے قریب ترین ملک کے ہلال کا اعتبار کیا جائے گا، لیکن سوال پیدا ہوتا ہے کہ اس ہلال کی تعیین کیسے ہوگی اور اعتبار کی کیا شکل ہوگی تو اگر ایسا کر لیں کہ اپنے ملک برطانیہ میں ایک مرکزی رویت ہلال کمیٹی قائم کر لیں اور اس دوسرے ملک میں جہاں سے رویت کا ثبوت مل جا رہا ہے ذیلی بااختیار کمیٹی قائم کر لیں، رویت کی شرعی شہادت ہو جانے کے بعد اس ذیلی کمیٹی کا صدر یا نائب صدر مطلع کر دیا کرے۔

(۵) ب۔ ”لا اهل کل بلد رویتہم“ کے تحت ماہرین فلکیات کے قول پر اعتماد کی ضرورت نہیں اس طرح کا تکلف شرعاً غیر مقبول ہے، سلف و خلف سے اس کی تردید بارہا ہو چکی ہے۔ سوال نمبر ۲ جزء الف و جیم میں اس کی تردید گزر چکی ہے اور اس کے عدم اعتبار پر آیات و احادیث پیش کی جا چکی ہیں، اہل برطانیہ ۲۹ کی رویت نہ ہونے کی بنیاد پر تیس تاریخ کے روزہ اور عید کے مکلف ہیں، پھر چونکہ حدیث ”الشہر ہکذا الخ“ یعنی مرۃ تسعاً و عشرین و مرۃ ثلاثین اس بابت نص صریح ہے اس لئے تیس کے بعد پہلی تاریخ شمار کریں اور اگر ۲۹ کی رویت ہو جائے تو مسئلہ ظاہر ہے۔ نیز ”فأغشى علیکم فأکملوا العدة ثلاثین“ سے بھی استدلال ہو سکتا ہے۔

(۵) ج۔ ریڈیو کے ذریعہ ملنے والی خبر اگر موجب للحکم ہو، یعنی اگر یقین کامل ہو جائے کہ مختلف جگہوں کی رویت ہلال کمیٹیوں نے باقاعدہ جانچ پرکھ کر اعلان کیا ہے اور ساتھ ہی ساتھ اعلان کرنے والا بھی ذمہ دار اور معتبر شخص ہے تو دیگر مقامات پر بھی اس اعلان کو بنیاد بنا کر اعلان کیا جاسکتا ہے، البتہ اگر کوئی ریڈیو اسٹیشنوں سے اعلان ہو جاتا تو اس پر مزید توثیق ہو جاتی۔ اسی لئے بعض علماء نے فرمایا کہ کم از کم تین چار جگہوں سے اعلان ہونا چاہئے اس سلسلہ میں اصولی بات اعتماد کی ہے اگر مکمل اعتماد اور وثوق ایک ہی ریڈیو اسٹیشن سے ہو جاتا ہے اور اس اسٹیشن کا سابقہ ریکارڈ بھی صحت ہی کا رہا ہے تو ٹھیک، ورنہ کئی مقامات سے ریڈیو اعلان ضروری قرار دیا جائے گا۔

☆☆☆

## روایت ہلال سے متعلق مسائل

مولانا سید محمد الدین احمد بزدوی<sup>۱</sup>

### روایت ہلال کے طرق موجبہ

شرعی طور پر روایت ہلال کے ثبوت کے لئے درج ذیل چار صورتوں میں سے کوئی ایک صورت ضروری ہے: (۱) شہادۃ علی الرویۃ (۲) شہادۃ علی الشہادۃ بالرویۃ (۳) شہادۃ علی القضاء (۴) استفاضہ (جو درحقیقت حکم حاکم میں داخل ہے)۔ شہادۃ علی الرویۃ: یہ ہے کہ چاند دیکھنے والا عادل (دیندار) یا مستور الحال (جس کا فسق ظاہر نہ ہو) مسلمان بذات خود قاضی، مفتی وغیرہ کی مجلس میں حاضر ہو کر ان کے سامنے شہادت دے کہ بذات خود میں نے چاند دیکھا ہے۔

شہادۃ علی الشہادۃ بالرویۃ: یہ ہے کہ چاند دیکھنے والا شخص بذات خود قاضی، مفتی وغیرہ کے سامنے حاضر نہ ہو، مگر اپنی جانب سے دوسرے دو شخصوں کو گواہ بنا کر بھیجے یا دوسرے لوگ اس شخص کی طرف سے گواہ بن کر قاضی، مفتی وغیرہ کی مجلس میں حاضر ہو کر اس بات کی گواہی دیں کہ ”ہمارے سامنے فلاں دیندار شخص نے بذات خود اپنا چاند دیکھا بیان کیا ہے اور چاند دیکھنے کی گواہی دی ہے“۔

شہادۃ علی القضاء: یہ ہے کہ دو دیندار قابل وثوق مسلمان کسی جگہ کے قاضی، مفتی وغیرہ کے سامنے گواہی دیں کہ فلاں جگہ کے قاضی یا مفتی وغیرہ کے سامنے ہماری موجودگی میں شہادت کے قانون شرعی کے مطابق دو شخصوں کی شہادتیں پیش ہوئیں اور اس قاضی یا مفتی وغیرہ نے ان شہادتوں کی بنیاد پر ہمارے سامنے روایت ہلال (چاند نظر آنے) کا حکم اور فیصلہ کیا ہے۔ اصطلاح فقہ میں اس کو ”شہادۃ علی القضاء“ اور شہادۃ علی حکم الحاکم بھی کہا جاتا ہے۔

مسئلہ: رمضان شریف کے چاند کے سلسلہ میں ”شہادۃ علی الشہادۃ اور شہادۃ علی القضاء“ دونوں میں سے ہر ایک میں صرف ایک عادل (دیندار) مسلمان کی گواہی شرعاً معتبر ہے۔ دو شخصوں کی گواہی لازم اور ضروری نہیں (البحر الرائق ۲/۲۶۷، بدائع الصنائع ۱/۸۱۲، امداد الفتاویٰ ۲/۸۸)۔

عید کے چاند اور دیگر احکام میں ”شہادۃ علی الشہادۃ اور شہادۃ علی القضاء“ دونوں میں سے ہر ایک میں عدالت (دینداری اور عدد دونوں ضروری ہیں) ہر ایک شہادت پر دو مرد یا ایک مرد اور دو عورتیں گواہ ہونا ضروری ہے۔

مسئلہ: عید کے چاند و دیگر احکام میں ”شہادۃ علی الشہادۃ اور شہادۃ علی القضاء“ میں سے ہر ایک میں چار گواہ ہونا لازم اور ضروری نہیں بلکہ اصلی دونوں گواہوں میں سے ہر ایک کی طرف سے یہ دونوں شخص گواہی دے سکتے ہیں (ہدایہ ۳/۱۵۳، رد المحتار ۲/۹۶۲، ۳/۳۹۳)۔

استفاضہ: یہ ہے کہ قانون شرعی کے مطابق شہادت تو پیش نہیں ہوئی مگر جس جگہ (گاؤں یا شہر میں) چاند ہوا ہے وہاں سے متعدد جماعتیں آویں اور ہر ایک جماعت یہ خبر دے کہ ”اس گاؤں یا شہر کے لوگوں نے چاند دیکھ کر روزہ رکھا ہے یا چاند دیکھ کر عید کی ہے“۔

الف۔ استفاضہ اور شہرت کے لئے خبر دینے والوں کا اشخاص و جماعتوں کی شکل میں ہونا ضروری نہیں، بلکہ خطوط، تحریرات، اخبارات، ٹیلیفون، ٹیلیگرام وغیرہ ذرائع ابلاغ سے بھی یہ بات اچھی طرح واضح ہو جائے یا اس طور کہ اس ہستی کے پچاس فیصد مسلمانوں میں اس کا چرچا اور شہرت ہو جائے تو یہ شکل بھی استفاضہ ہے۔

ب۔ وہ خطوط یا اخبارات کہ جن کے ذریعہ خبر روایت اچھی طرح واضح و مشہور ہو جائے، ان کی کوئی خاص تعداد متعین نہیں بلکہ وہ متعدد اور کثیر ہوں اتنا کافی ہے۔

ج۔ رمضان شریف اور عید دونوں کے چاند کا حکم یکساں ہے، کیونکہ فقہاء اور علماء کرام کی مذکورہ بالا تحریروں میں کوئی قید نہیں۔ فقہاء کرام کی اصطلاح میں ثبوت چاند کی مذکورہ بالا چاروں صورتیں طرق موجبہ کہلاتی ہیں، یعنی ان چار طریقوں میں سے کسی بھی ایک طریقہ سے موصول شدہ خبر جس شہر وغیرہ میں پہنچ رہی ہے وہاں

<sup>۱</sup> دارالعلوم بزدویہ، گجرات۔



کے مسلمانوں پر وہ حجت شرعیہ ہے، اس کو تسلیم کرنا اور اس کے مطابق رویت کا فیصلہ کرنا، اس پر عمل کرنا واجب اور لازم ہے۔

### عدالت کی تعریف:

گواہوں کے عادل ہونے کا مطلب یہ ہے کہ وہ گواہ کبیرہ گناہ سے بچتا ہو اور صغیرہ گناہ پر اصرار نہ کرتا ہو اور اس کی نیکیاں برائیوں پر غالب ہوں، محدود فی القذف کے سوا کسی شخص سے کوئی گناہ کبیرہ صادر ہو جائے اور وہ شخص اس گناہ کبیرہ سے سچی توبہ کر لے تو توبہ کے بعد اس کی شہادت معتبر و قابل قبول ہوگی۔ اور اس بچھلے گناہ کبیرہ کا کوئی اثر اس کی عدالت پر باقی نہ رہے گا۔

محدود فی القذف سے وہ شخص مراد ہے جو کسی پاک دامن عورت وغیرہ کو زنا کی تہمت لگا کر اس کو چار گواہوں سے ثابت نہ کر سکنے کی وجہ سے اسلامی حاکم نے سزا کے طور پر اس کو اسی کوڑے لگائے ہوں، ایسے محدود فی القذف شخص کی گواہی ہمیشہ کے لئے رد کر دی جاتی ہے اور توبہ کرنے کے بعد بھی اس کی شہادت قابل قبول نہیں قرار پاتی۔

### اختلاف مطالع معتبر نہیں

جب کسی ایک جگہ (گاؤں یا شہر) رویت ہلال ہوگئی اور کتب فقہ میں مذکور شرائط کی رعایت و پابندی کے ساتھ رویت کی وہ خبر کسی دوسری جگہ (گاؤں یا شہر) میں پہنچے تو اس دوسرے مقام کے مسلمانوں پر اس رویت کا حکم (روزہ یا عید) لازم اور ضروری ہوگا یا نہیں؟

مذہب حنفی کی کتابوں میں وضاحت اور صراحت ہے کہ اس دوسری بستی کے مسلمانوں پر رویت کا یہ حکم (روزہ یا عید) ثابت اور لازم ہو جائے گا اور ان کے لئے یہ حکم واجب القبول اور واجب التعمیل ہوگا اگرچہ دونوں جگہوں (خبر موصول ہونے والی جگہ اور جہاں سے خبر حاصل ہو رہی ہے) کے درمیان مشرق و مغرب کا بعد اور فاصلہ ہو، مالکیہ اور حنبلیہ کا بھی یہی مذہب ہے، اور بعض فقہاء شوافع کا رجحان و میلان بھی اسی طرف ہے۔ اس مسئلہ کو فقہاء کرام اپنی کتابوں میں "اختلاف مطالع معتبر نہیں" کے عنوان سے بیان کرتے ہیں (معارف السنن ۲/۲۲۷، ۳۵۱، در مختار ۲/۹۶ وغیرہ)۔

کسی دوسرے مقام سے یہ شرط معتبرہ موصول ہونے والی خبر کے قابل قبول و عمل ہونے کے لئے ضابطہ یہ ہے کہ اس خبر یا گواہی کے تسلیم کرنے کے نتیجے میں مہینہ ۲۸ دن کا نہ ہو جاتا ہو، کیونکہ حدیث شریف کی تصریح کے مطابق اسلامی مہینہ ۲۹ اور ۳۰ کے درمیان دائر رہتا ہے، ۲۸ یا ۳۱ دن کا نہیں ہو سکتا، مثلاً سعودی عرب وغیرہ کی خبر یا شہادت پر عمل ممکن نہیں ورنہ مہینہ اٹھائیس کا دن ہو جائیگا۔

ہندوستان کے معروف و مشہور مفتیان کرام و علماء عظام کی تحقیق و تصریح کے مطابق ہندوستان، پاکستان و بنگلہ دیش کے طول و عرض میں رویت ہلال کے سلسلہ میں اختلاف مطالع معتبر نہیں (رویت ہلال رمضان و عید کے مسائل و دلائل ۱۰۰)۔

لہذا ثبوت رویت سے متعلق درج بالا طرق موجبہ میں سے کسی بھی طریقہ سے پورے ہندوستان میں سے کسی بھی جگہ سے موصول شدہ خبر و شہادت حجت شرعیہ ہے اور اس کو تسلیم کر کے اس کے مطابق عمل کرنا واجب و لازم ہے۔

کسی جگہ یہ طریق شرعی رویت ثابت ہو جانے کے بعد مطلع صاف ہونے کے باوجود جس جگہ چاند نظر نہ آیا ہو اس جگہ پر بھی یہ رویت واجب العمل ہوگی:

سوال: ۱ جنین شہر میں ۲۹ شعبان کو مطلع بالکل صاف تھا اور پوری کوشش کے باوجود چاند نظر نہیں آیا تھا، مگر دوسرے مقامات سے وہاں پر رویت کی خبریں موصول ہو رہی ہیں۔ ۹ نومبر ۱۹۳۶ء ۲۳ رمضان ۱۳۵۵ء کے جمعیتہ میں "کھرالہ" کی عینی شہادت پر حضرت مفتی صاحب نے دہلی میں پیر کا پہلا روزہ تسلیم کر کے ایک روزہ کی قضا کا اعلان کیا ہے، اسی طرح اس اعلان کے نیچے امارت شرعیہ پھلواڑی شریف بہار کا اعلان چھاپا ہے۔ مذکورہ دونوں جگہ آسمان پر بادل ہونے کی تصدیق ہوتی ہے جس جگہ آسمان بالکل صاف ہو اور ہزاروں لوگوں میں سے کسی ایک شخص کو چاند نظر نہ آیا ہو ایسے حالات میں مذکورہ اعلانات کی بنا پر ایک روزہ کی قضا کرتا ہوگی؟

الجواب: رویت کی شہادت معتبرہ ہو تو اس کا اعتبار ہوگا، اور جن لوگوں کو چاند نظر نہ آیا ہو چاہے وہ کتنی بڑی تعداد میں ہوں تب بھی ان کو روزہ رکھنا پڑے گا۔ محمد کفایت اللہ دہلی (کفایت المفتی ۴/۲۰۸)۔

رمضان شریف میں اپنے ملک سے دوسرے کسی مختلف المطلع ملک میں جانے والے کے لئے شرعی حکم:

جب ملکوں کے درمیان مسافت و فاصلہ اتنا ہے کہ یہاں اور وہاں کے اختلاف مطلع کی بنا پر رویت ہلال میں ایک دن کا فرق ہو جاتا ہے، جیسے کہ ہندوستان اور سعودی عرب وغیرہ تو ایسی صورت میں رمضان شریف میں ایک ملک سے دوسرے ملک میں جانے والے شخص کے لئے شرعی حکم درج ذیل ہے:

سعودی عرب سے وہاں کی رویت کے بہ موجب رمضان کا روزہ شروع کرنے عید سے پہلے ہندوستان آنے والے شخص پر یہاں کی رویت کے مطابق عمل کرنا واجب اور لازم ہے۔

رمضان شریف میں رخصت سفر کی بنا پر روزہ نہ رکھنے والا شخص جب دن میں مقیم ہو جائے تو روزہ داروں کی مشابہت اور احترام رمضان کے پیش نظر غروب آفتاب تک اس پر اسماک یعنی کھانے پینے سے اجتناب واجب و لازم ہے، اسی طرح سعودی عرب وغیرہ بلاد بعیدہ سے ہندوستان آنے والے شخص کو یہی مذکورہ مشابہت اور احترام رمضان کو ملحوظ رکھتے ہوئے ۳۱ اداں روزہ رکھ کر مسلمانان ہند کے ساتھ عید منانا واجب اور ضروری ہے، سعودی عرب وغیرہ کی رویت کی بنیاد پر اپنے تیس روزے پورے ہونے کے بعد روزہ ترک کرنا جائز نہیں (معارف السنن ۳۳۷/۵، مطاوی علی الدر المختار ۴۱۵، در مختار رد المحتار ۹۰۲، مراقی الفلاح ۳۵۷)۔

ہندوستان کی رویت کے مطابق رمضان شریف کا روزہ شروع کرنے والا شخص عید سے پہلے سعودی عرب وغیرہ اثنائے رمضان میں چلا جائے تو وہاں پہنچنے کے بعد ۲ یا ۲۸ روزے رکھنے کے بعد وہاں کے مسلمانوں کے ساتھ عید منائے، کیونکہ وہ دن وہاں عید کا دن ہے اور عید کا روزہ حرام اور ممنوع ہے، البتہ عید کے بعد باقی ماندہ روزے رکھ کر اپنے روزوں کا نصاب مکمل کرے، کیونکہ حدیث شریف کی تصریح کے مطابق اسلامی مہینہ ۲۹ اور ۳۰ کے درمیان دائر رہتا ہے۔ ۲۷ یا ۲۸ دن کا نہیں ہو سکتا۔

قاضی، مفتی، چاند کمیٹی کے صدر وغیرہ پر دوسری جگہ سے موصول شدہ خبر رویت کی تحقیق واجب ہے:

۲۹ ویں تاریخ کو اپنے شہر یا بستی میں رمضان یا عید کا چاند نظر نہ آیا ہو تو دوسری جگہ سے موصول شدہ خبر کی تحقیق قاضی، مفتی، چاند کمیٹی کے صدر وغیرہ پر اگر چہ فی نفسہ لازم اور ضروری نہیں مگر در حاضر میں ریڈیو، ٹیلی ویژن، ٹیلیفون، خطوط، اخبارات وغیرہ ذرائع ابلاغ سے رویت کی خبر پھیل جاتی ہے اور ہر جگہ پہنچ جاتی ہے، اور عام طور پر لوگوں میں اضطراب، انتشار، بے چینی وغیرہ پیدا ہو کر بسا اوقات فتنہ کا اندیشہ پیدا ہو جاتا ہے۔

ایسے حالات میں خارجی قرآن و شواہد سے دوسری جگہ سے موصول شدہ خبر کے صحیح ہونے کا ظن غالب ہو تو انتشار و افتراق اور عوام کی بے چینی اور فتنہ وغیرہ کے امکانات کے پیش نظر مفتی، قاضی، چاند کمیٹی کے صدر وغیرہ پر دوسری جگہ سے موصول شدہ خبر کی تحقیق کر کے صحیح فیصلہ اور حکم سے عوام کو آگاہ کرنا لازم اور ضروری ہے، ان کا تماشائی کی حیثیت سے خاموش بیٹھے رہنا اور اس پر کوئی توجہ نہ دینا غلط اور نامناسب ہے۔

کسی صوبہ کے نامور اہل علم و اصحاب فتویٰ کا رویت ہلال سے متعلق فیصلہ پورے صوبہ کے لئے معتبر ہے:

کسی صوبہ میں کسی جگہ مفتیان کرام و علماء عظام نے شہادت کے شرعی قوانین کی رعایت کے ساتھ رویت کا فیصلہ کر دیا اور اخبارات کے ذریعہ یا اپنے خطوط کے ذریعہ (جو ان کے دستخط و مہر زدہ ہوں) یا اشتہارات (پینڈ بل) وغیرہ سے اپنے اس فیصلہ کا اعلان کیا، اور اعلان کی مذکورہ بالا سورتیں دھوکہ، فریب، تزویر و بناوٹ سے محفوظ ہوں تو اس صورت میں ان کے اس فیصلہ پر پورے صوبہ کے مسلمانوں کو عمل کر کے روزہ رکھنا یا عید منانا جائز ہے۔

ہندوستان اور اس جیسے ملکوں میں شرعی ضابطہ شہادت کی رعایت کے ساتھ کسی صوبہ کے قاضی یا چاند کمیٹی وغیرہ کا فیصلہ رویت پورے ہندوستان کے مسلمانوں کے لئے واجب العمل قرار پانے کی ایک شکل

اس سلسلہ میں حضرت مفتی محمد شفیع صاحب کی درج ذیل تحریر سے روشنی اور رہنمائی حاصل ہو سکتی ہے، اس پر غور کر کے کوئی شکل نکالی جائے۔ وہ تحریر یہ ہے:

مذہب اربعہ اور جمہور علماء کی کتابوں کا مطالعہ کرنے سے یہ علماء اس نتیجہ پر پہنچے کہ اصولی طور پر تو ذیلی ہلال کمیٹی کا فیصلہ مرکزی ہلال کمیٹی کے لئے اسی وقت قابل تنفیذ ہو سکتا ہے جب کہ وہ فیصلہ دوسرے قاضی کے پاس شرعی شہادت کے ساتھ دو گواہ لے کر پہنچیں، صرف ٹیلیفون وغیرہ پر اس کی خبر دیدینا کافی

نہیں۔ جمہور فقہاء امت حنفیہ، شافعیہ، مالکیہ، حنابلہ کا اصلی مذہب یہی ہے۔ ہدایہ، کتاب الامام شافعی، مغنی ابن قدامہ حنبلی وغیرہ میں اس کی تصریحات درج ہیں، اس لئے بہتر تو یہ ہے کہ حکومت اس اصول کے مطابق کوئی انتظام کرے، لیکن علماء کے اس اجتماع میں اس پر غور کیا گیا کہ اگر حکومت اس میں دشواریاں محسوس کرے تو کوئی دوسری صورت بھی ہو سکتی ہے یا نہیں؟ غور و فکر کے بعد متفقہ طور پر اس کا ایک حل یہ نکالا گیا کہ حکومت ہر بڑے شہر میں ذیلی کمیٹیاں قائم کرے، ان میں سے ہر ایک میں کچھ ایسے مستند علماء کو ضرور شامل کیا جائے جو شرعی ضابطہ شہادت کا تجربہ رکھتے ہوں، اور ہر ذیلی کمیٹی کا کام صرف شہادت مہیا کرنا نہ ہو بلکہ اس کو فیصلہ کرنے کا اختیار دیا جائے، یہ ذیلی کمیٹی اگر باقاعدہ شہادتیں لے کر کوئی فیصلہ کر دیتی ہے تو فیصلہ شہادت کی بنیاد پر ہو چکا، اب صرف اعلان کا کام باقی ہے اس کے لئے شہادت ضروری نہیں، بلکہ ذیلی کمیٹی کا کوئی ذمہ دار مرکزی کمیٹی کو ٹیلی فون پر محتاط طور پر جس میں کسی مداخلت کا خطرہ نہ رہے ذیلی کمیٹی کے اس فیصلہ کی اطلاع دیدے، اور مرکزی کمیٹی اس کو اپنا فیصلہ کہہ کر نہیں بلکہ ذیلی کمیٹی کا فیصلہ بتلا کر اس طرح نشر کرے کہ مرکزی کمیٹی کے سامنے اگرچہ کوئی شہادت نہیں آئی، بلکہ فلاں ذیلی کمیٹی نے جس میں فلاں فلاں علماء شریک ہیں، شہادت کی بنیاد پر یہ فیصلہ کیا ہے، ہم اس فیصلہ پر اعتماد کر کے اعلان کر رہے ہیں، اس صورت میں مرکزی کمیٹی کا یہ اعلان ٹیلی فون سے آئی ہوئی اطلاع پر درست ہو سکتا ہے۔

۱۔ بندہ محمد شفیع، ۲۔ ظفر احمد عثمانی عقائد اللہ عنہ ۳۳ شوال ۱۳۸۶ھ، ۳۔ محمد یوسف بنوری ۳۳ شوال ۱۳۸۶ھ، ۴۔ رشید احمد عفی عنہ ۳۳ شوال ۱۳۸۶ھ (جواہر لائقہ ۱/۳۰۳)۔

### مطلع صاف ہو تو رمضان کے ثبوت کی صورتیں

الف۔ اتنے مسلمان خود اپنا چاند دیکھنا بیان کریں کہ فیصلہ کرنے والوں (مفتی، چاند کمیٹی وغیرہ) کو چاند ہوجانے کا اطمینان ہو جائے۔

ب۔ ایک قابل اعتماد بالغ مسلمان (مرد یا عورت) شہر کے باہر یا کسی بلند مقام سے آکر شہادت دے جس پر طلوع ہلال کا اطمینان ہو جائے۔

”صحیح فی الافضیۃ الاکتفاء بواحد ان جاء من خارج البلد أو مکان مرتفع“ (در المختار)۔

ج۔ کسی دوسری جگہ پر چاند ہونے کی اطلاع وہاں سے اتنے مسلمان آکر دیں کہ استفاضہ کی صورت پیدا ہو جائے اور اطمینان ہو جائے کہ یہ خبر صحیح ہے۔

### مطلع صاف نہ ہو تو رمضان کے چاند کے ثبوت کی صورتیں

الف۔ ایک قابل اعتماد مسلمان (مرد یا عورت) کا بیان کہ میں نے چاند دیکھا ہے۔

ب۔ کم از کم دو قابل اعتماد مسلمان مرد یا ایک مرد اور دو دیندار عورتیں جو کسی دوسرے مقام سے آئے ہوں، شہادت دیں کہ وہاں کی ہلال کمیٹی، مفتی، قاضی وغیرہ نے باقاعدہ شہادت لے کر رویت ہلال کا فیصلہ کیا ہے۔

ج۔ ایک قابل اعتماد مسلمان شہادت دے کہ فلاں قابل اعتماد شخص نے چاند دیکھا ہے، وہ خود آنے سے معذور ہے، اس نے میرے سامنے شہادت دی ہے کہ میں نے چاند دیکھا ہے اور مجھے گواہ بنا کر بھیجا ہے کہ میں اس کی شہادت کی گواہی دوں۔

د۔ کل ہند ہلال کمیٹی کا ریڈیو پر اعلان کر رویت عام یا باقاعدہ شہادت وغیرہ کی بنا پر چاند ہونے کا فیصلہ کر دیا گیا ہے۔

ہ۔ خاص ٹیلی فون یا لائننگ کال کے ذریعہ کوئی معتبر مسلمان، چاند کمیٹی یا قاضی مفتی وغیرہ فیصلہ کی اطلاع دے، جبکہ اس کی آواز پہچان لی جائے، اور کم از کم ایک ٹیلی فون پر کسی معتبر مسلمان سے اس کی تصدیق بھی کر لی جائے، دیگر قرآن سے اس کے صحیح ہونے کا اطمینان ہو جائے (کشف الظنون عن حکم الخبز وٹیلی فون ۱/۸۹)۔

و۔ ریڈیو کے ذریعہ کسی مقام پر چاند ہونے کی اطلاع بشرطیکہ ٹیلی فون کے ذریعہ چاند کمیٹی کے صدر یا اس مقام کے کسی معتبر شخص سے اس کی تصدیق کر لی جائے۔

ز۔ متعدد ریڈیو اسٹیشن متعدد مقامات پر چاند ہونے کی اطلاع نشر کریں، اور چاند کمیٹی یا قاضی، مفتی وغیرہ کو اطمینان ہو جائے (معارف السنن ج ۶)۔

ح۔ کسی ایک مقام یا متعدد مقامات سے اتنے خطوط یا ٹیلی فون آجائیں کہ استفاضہ کی صورت پیدا ہو جائے جس سے چاند دیکھنے کا ظن غالب ہو جائے (فتاویٰ مولانا عبدالحی ۱/۷۷، امداد الفتاویٰ کتاب الصوم ۱/۱۷۲)۔

ط۔ وہ معتبر شخص جس کو کسی جگہ فیصلہ کی تحقیق کے لئے بھیجا گیا تھا وہ واپس آکر چاند ہونے کے فیصلہ کی خبر دے۔

”إذا كان رسول القاضي الذي يسأل عن الشهود واحداً جاز والاثنان أفضل؛ لأنه ليس في معنى الشهادة“

(ہدایہ آخرین: کتاب الشہادہ) ”وکفی عدل واحد للتزکیۃ وترجمۃ الشاہد والرسالۃ“ (تنویر الابصار: کتاب الشہادۃ) ”کل اشترط العدد إذا لم يرسل الناقل ليكشف خبر رؤية الهلال أما إذا أرسل ليكشف الخبر فلا يشترط العدد في الناقل ويكون سماء الناقل من العدلين بمنزلة سماء المرسلين فيجب الصوم“ (ارشاد اهل الملة لاثبات الاهلة)۔

ی۔ کسی مقام کی ہلال کمیٹی کے صدر یا مفتی یا قاضی (جس نے فیصلہ کیا ہے) کا خط کسی جگہ کی کمیٹی کے صدر یا فیصلہ کرنے والے قاضی، مفتی وغیرہ کے نام ہو اور مکتوب الیہ کو یقین ہو جائے۔ ”الفتویٰ علی قولہما إذا تیقن أنه خطہ سواء کان فی القضاء أو الروایۃ أو الشہادۃ علی الصلح“ (در المختار ۲/۴۹۱)۔

ماہ شوال و ذی الحجہ کے چاند کا فیصلہ مطلع صاف ہونے کی حالت میں:

یہاں پر ثبوت ہلال کی دو صورتیں ہیں:

۱۔ مقامی طور پر اتنے مسلمانوں کی خبر جن کی تردید نہ کی جائے۔

۲۔ دوسرے مقام پر چاند نظر آنے کی خبر اتنے مسلمان دیں جن کی تردید نہ کی جاسکے اور استفاضہ کی صورت پیدا ہو جائے۔

مطلع صاف نہ ہونے کی حالت میں شوال و ذی الحجہ کے ثبوت چاند کے فیصلہ کی صورتیں:

الف۔ کم از کم دو بالغ قابل اعتماد مسلمان مرد یا ایک مرد اور دو عورتیں جو قابل اعتماد ہوں، لفظ گواہی سے چاند دیکھنے کی شہادت دیں۔

ب۔ کسی دوسرے مقام سے کم از کم دو قابل اعتماد مسلمان مرد یا ایک قابل اعتماد مسلمان مرد اور دو قابل اعتماد مسلمان عورتیں دو مسلمان مرد یا ایک مسلمان مرد اور دو مسلمان عورتوں کے چاند دیکھنے کی شہادت دیں بشرطیکہ چاند دیکھنے والوں نے الگ الگ ان کے سامنے چاند دیکھنے کی شہادت دی ہو اور ان کو اپنی شہادت کا گواہ بنا کر بھیجا ہو۔

یہ ضروری ہے کہ ہر چاند دیکھنے والا دو شخصوں کے سامنے اپنے چاند دیکھنے کی شہادت دے کر ان کو اپنی شہادت بنائے لیکن یہ ضروری نہیں ہے کہ یہ دو دوسرے ہوں، مثلاً زید اور بکر جو ایک چاند دیکھنے والے کی شہادت کے گواہ بنے ہیں وہ دوسرے چاند دیکھنے کی شہادت کے گواہ بھی بن سکتے ہیں، البتہ ان سب کا قابل اعتماد مسلمان ہونا ضروری ہے۔

”فعلی کل شاہد شاہدان سواء کانا ہما أو غیرہما“ (البحر الرائق)۔

ج۔ ایک قابل اعتماد مسلمان خود اپنے چاند دیکھنے کی شہادت دے اور دوسرے دو قابل اعتماد مسلمان کسی اور دوسرے قابل اعتماد مسلمان کے چاند دیکھنے کی گواہی دیں تب بھی رویت ہلال کا فیصلہ کیا جاسکتا ہے۔ ”لو شهد واحد علی شہادۃ نفسه وأخراۃ علی شہادۃ غیرہ یصح“ (در المختار)۔

د۔ رویت ہلال کا فیصلہ کرنے والی کمیٹی کا صدر یا قاضی، مفتی از خود اپنے فیصلہ کی تحریری طور پر اطلاع کسی قاضی وغیرہ کو دے تو مکتوب الیہ اس پر بھی چاند کا فیصلہ کر سکتا ہے، مگر شرط یہ ہے کہ دو شاہد شہادت دیں کہ یہ تحریر اسی کی ہے، اس تحریر کے لانے والے بھی شاہد بن سکتے ہیں۔

”لا یقبل الکتاب إلا بشہادۃ رجلین وامرأتین“ (ہدایہ اخیرین)۔

ہ۔ ایک قابل اعتماد مسلمان کو چاند کے فیصلہ کی خبر لانے کے لئے بھیجا، اس نے واپس آکر فیصلہ کی خبر دی اس خبر پر بھی فیصلہ کیا جاسکتا ہے۔

و۔ کل ہند رویت ہلال کمیٹی کا باقاعدہ اعلان کر رویت عام یا باقاعدہ شرعی شہادتوں کی بنا پر چاند ہونے کا فیصلہ کر دیا گیا ہے اور کل سے یکم شوال ہے (آلات جدیدہ کے شرعی احکام)۔

ز۔ کوئی ذمہ دار معروف و معتمد خاص ٹیلیفون یا لائٹنگ کال کے ذریعہ اپنے یہاں رویت ہلال کے فیصلہ یا رویت عام کی اطلاع دے اور اسکی آواز پہچان لیجائے اس پر بھی رویت ہلال کا فیصلہ کیا جاسکتا ہے، جبکہ کم از کم تین ٹیلیفونوں سے الگ الگ وہاں کے کم از کم پانچ معتمد مسلمانوں سے اس کی تصدیق کر لی جائے جس سے استفاضہ کی صورت پیدا ہو جائے اور ارکان کمیٹی یا مفتی، قاضی پوری طرح مطمئن ہو جائیں۔

ح۔ متعدد ریڈیو اسٹیشن الگ الگ متعدد مقامات پر چاند ہونے کی اطلاع نشر کریں، مثلاً دہلی کارڈیو اسٹیشن دہلی میں بکھنوا بکھنوا میں، پٹنہ کاپٹن میں اور کلکتہ کالکتہ میں چاند ہونے کی اطلاع نشر کرے، اور ہلال کبھی یا قاضی یا مفتی ان کی صحت پر مطمئن ہو جائے۔

”الخبر المسموع مرة واحدة إذا تضاف إليه قرائن أفاد اليقين (شرح موقفہ ۱۲، توضیح ۲۱۳) وقال الكمال الحق ماروی عن محمد و أبي يوسف أن العبرة لتواتر الخبر و مجيئه من كل جانب انتهى، وفي التجنيس عن محمد إن أمر القلة والكثرة مفوض إلى رأى الإمام وهو الصحيح، وفي البرهان (في الأصح) لأن ذلك يختلف باختلاف الأوقات والأماكن وتفاوت الناس صدقا“ (طحطاوی علی مراق الفلاح مطبوعہ مصر ۳۵۹)۔

ط۔ رویت کے سلسلہ میں جانے پہچانے حضرات کے خطوط یا ٹیلیفون اس کثرت سے آجائیں کہ انکار کی گنجائش نہ رہے اور چاند ہو جانے کا یقین ہو جائے (فتاویٰ مولانا عبدالحی ۱/ ۷۷، امداد الفتاویٰ: کتاب الصوم ۱۷۲)۔

### شاہدوں کی عدالت کا معیار

شہادت دینے والے ایسے مسلمان ہونے چاہئیں جو دیندار معلوم ہوں ان کی بددیہی معلوم و ظاہر نہ ہو، اور ایسا شخص جس کی شکل و صورت، وضع قطع شریعت کے مطابق نہ ہو، لیکن وہ سنجیدہ اور باوقار ہو، جھوٹ بولنے کو خود اپنی شان کے خلاف سمجھتا ہو تو اس کی شہادت بھی تسلیم کی جاسکتی ہے۔

”فإن عدالة الشاهد شرط لوجوبه لا لصحته فلو قضي بشهادة فاسق نفذ“ (در مختار: کتاب الشہادۃ) ”وفی البدائع لكن الصدق لا يقف على العدالة لا محالة فإن من الفسقة من لا يبالي بارتكابه أنواع من الفسق ويستنكف عن الكذب (بدائع الصنائع ۱۰۲۱)۔

### مطلع صاف ہونے کی صورت میں دو شخصوں کی شہادت معتبر ہے یا نہیں؟

سوال: اس زمانہ میں مطلع بالکل صاف ہونے کے باوجود دو عادل شخصوں کی شہادت معتبر ہے یا نہیں؟ اگر معتبر نہ ہو تو در مختار و رد المحتار کی درج ذیل عبارتوں کا کیا جواب ہے؟

”وعن الإمام إنه يكتفي بشاهدين واختاره في البحر“ (در مختار ۲۰۹۲) ”حيث قال وينبغي العمل على ظاهر الرواية في زماننا... فانتفت علة ظاهر الرواية فتحين الإفتاء بالرواية الأخرى“ (رد المختار ۹۳)۔

جواب: دو شخصوں کی شہادت جب کہ دونوں عادل ہوں اور ان کی شہادت کے ساتھ صدق کے قرآن ہوں تو اسی شہادت کو قبول کرنا نیز اس کے مطابق حکم کرنا بھی جائز ہے، پھر وہ شہادت رمضان سے متعلق ہو یا عید سے متعلق (کفایت الفتی ۳/ ۹۰۲)۔

سوال: مطلع ابراؤدہ ہو تو فاسق کی شہادت معتبر ہوگی یا نہیں؟

جواب: ”وقبل بلاد عوى... للصور مع علة كغيره و غبار خير عدل أو مستور على ما صححه البخارى على خلاف ظاهر الرواية لا فاسق اتفاقا وهل له أن يشهد مع علمه بفسقه قال البزازی نعر، لأن القاضي ربما قبله - و شرط للفظ مع العلة والعدالة نصاب الشهادة ولفظ اشهد - وهلال الاضحى وبقية الأشهر التسعة كالقطر على المذهب“ (در مختار مع رد المحتار ۲۰۹۱، ۹۵)۔

یہ عبارت بتلاقی ہے کہ بادل وغیرہ کی حالت میں رمضان کے چاند کے سلسلہ میں ایک دیندار یا مستور الحال کی گواہی کافی ہے، اور عید الفطر و ذی الحجہ وغیرہ میں دو عادل مرد یا ایک عادل مرد اور دو عادل عورتیں گواہی دیں۔

پھر اس عبارت سے یہ بھی معلوم ہوتا ہے کہ فاسق بھی گواہی دیدے، ممکن ہے کہ قاضی امام طحاوی ”کے قول کے مطابق اس کی شہادت سن لیوے، اس لئے ثابت ہوا کہ اگر اس کے سامنے فاسق کی گواہی کے صدق کے قرآن و آثار محقق ہوں تو قاضی فاسق کی گواہی بھی قبول کر سکتا ہے اور اس کی بنیاد پر حکم بھی کر سکتا ہے

## رویت ہلال میں فلکیاتی حساب و موسمیات سے استعانت:

”ولاعبرة بقول الموقنین ولو عدولا علی المذهب قال فی الوهبانية وقول اولی التوقیت لیس بموجب“ (در مختار) ”وتحتہ فی رد المحتار ائی فی وجوب الصوم علی الناس بالإجماع وفی النهر فلا یلزم بقول الموقنین أنه ائی الهلال ینكون فی السماء لیلۃ کذا، وان كانوا عدولا فی الضحیح ائی قوله قلت ما قاله السبکی، رده متأخروا اهل مذهبه (ای الشافعی) ومنهم ابن حجر والرملی ثم ائی قوله وما قاله السبکی الشافعی مردود، رده علیہ جماعة من المتأخرین منه (ای الشافعی)۔ و لیس فی العمل بالبینة مخالفة لصلاته ﷺ ووجه ما قلناه ان الشارع لم یعتمد الحساب، بل الغناء بالکلیة بقوله نحن أمة أئمة، ثم ائی قوله: وقال ابن دقیق العید الحساب: لا یجوز علیہ الاعتماد فی الصلاة انتھی“ (رد المحتار ۲، ۱۲۵)۔

ان عبارات سے معلوم ہوا کہ حساب منجمین اور موقنین کا اعتبار محققین ائمہ احناف اور محققین ائمہ اربعہ کے نزدیک صحیح نہیں، بلکہ طرق موجبہ سے جو ثبوت ہوگا فقط وہی معتبر ہوگا۔

علاوہ ازیں دین اسلام ایک عالمگیر مذہب ہے، یہ عالم، جاہل، متمدن، بدوی، بادشاہ، رعایا، حکماء، فلاسفہ، غرض سب کو یکساں مخاطب کرتا ہے اور اصول فطری و سادہ وضع کرتا ہے اور انہی سادگیوں پر بنیاد رکھتا ہے تاکہ تمام طبقے یکساں عمل کر سکیں، بلکہ یہ بھی معلوم ہوتا ہے کہ دین کی بنیاد ہی سادگی اور فطرت پر ہے، جو علوم ہندسیہ ریاضیہ کی کشاکش سے معری ہے، اسی طرح تکلفات، تدقیقات سائنسیہ سے مبری و منزہ ہے، لہذا خوردبین سے تلاش ہلال کی ضرورت نہیں اور نفا میں پرواز کی بھی حاجت نہیں، بلکہ اگر نصوص صحیحہ و متون شرعیہ صریحہ میں غور کیا جائے تو یہ امر بخوبی واضح طور پر نمایاں ہو جاتا ہے کہ تکلفات و تدقیقات غیر مطلوب ہی نہیں، بلکہ غیر مستحسن بھی ہیں، بلکہ بعض اوقات مضر اور غیر معتبر بھی ہوں گی (آیات جدیدہ کے شرعی احکام ۱۸۳)۔

ایک شخص کی خبر پر رمضان کا آغاز اور ۳۰ رمضان کو عید کا چاند نظر نہ آنے کا حکم:

۲۹ شعبان کو مطلع صاف نہیں تھا اور ایک دیندار مسلمان کی خبر رویت کی بنا پر آغاز رمضان کا فیصلہ و اعلان ہوا اور ۳۰ روزے پورے ہونے کے بعد ۳۰ رمضان کی شام کو بھی عید کا چاند نظر نہیں آیا تو اب اکتیسویں دن عید منائی جائے یا پھر اکتیسواں روزہ رکھ کر تیسویں دن عید منائی جائے؟ اس مسئلہ کی کل چار صورتیں ہیں:

۱۔ ۲۹ شعبان کو مطلع صاف نہ ہوا اور دیندار مردوں کی خبر کی بنیاد پر رمضان شریف کا ثبوت ہوا، پھر تیس روزے پورے ہونے کے بعد رمضان کی شام کو مطلع صاف نہ ہونے کی وجہ سے عید کا چاند نظر نہیں آیا۔

۲۔ مذکورہ بالا صورت میں تیس روزہ پورے ہونے کے بعد ۳۰ رمضان کی شام کو مطلع صاف ہونے کے باوجود چاند نظر نہیں آیا۔

۳۔ ۲۹ شعبان کو مطلع صاف نہ ہونے اور صرف ایک دیندار شخص کی خبر کی بنیاد پر رمضان شریف کا ثبوت ہوا اور پھر تیس روزے ہونے کے بعد ۳۰ رمضان کی شام کو مطلع صاف نہ ہونے کی وجہ سے عید کا چاند نظر نہیں آیا۔

مذکورہ بالا تینوں صورتوں میں تیس روزے پورے ہونے کے بعد اکتیسویں دن عید منائی جائے اور اکتیسویں روزہ رکھنے کی کوئی ضرورت نہیں۔ مذکورہ بالا تینوں صورتوں کا یہ حکم شیخین اور امام محمد رحمہم اللہ کے نزدیک متفق علیہ ہے کسی کا اختلاف نہیں۔

۴۔ ۲۹ شعبان کو مطلع صاف نہ تھا اور صرف ایک دیندار کی خبر رویت پر رمضان کا ثبوت ہوا اور تیس روزے پورے ہونے کے بعد ۳۰ رمضان کو مطلع صاف ہونے کے باوجود عید کا چاند نظر نہ آیا ہو۔

اس چوتھی صورت میں امام ابو حنیفہ اور امام ابو یوسف علیہما الرحمہ فرماتے ہیں کہ اکتیسواں روزہ رکھ کر تیسویں دن عید منائی جائے گی، اکتیسویں دن عید منانا جائز نہیں، کیونکہ اکتیسویں دن عید منانے کی صورت میں عید الفطر کا ثبوت ایک شخص کی خبر و شہادت سے لازم آئے گا اور یہ جائز نہیں، اس لئے کہ ہلال عید کے ثبوت کے لئے دو دیندار شخصوں کی شہادت لازم اور ضروری ہے۔

اس چوتھی صورت میں بھی امام محمدؒ فرماتے ہیں کہ تیس روزے پورے ہونے کے بعد اکتیسویں دن عید منائی جائے، اکتیسواں روزہ رکھنے کی ضرورت نہیں۔ جانبین کے دلائل اور شیخین کی دلیل کے جو جوابات امام محمدؒ نے دئے ہیں اس کی تفصیل کتب فقہ میں مذکور ہیں۔

خلاصہ کلام یہ کہ امام محمدؒ کے قول پر عمل کرتے ہوئے اکابر علماء دین (امام ربانی حضرت مولانا رشید احمد صاحب گنگوہی اور حکیم الامت حضرت مولانا تھانوی) کے فتاویٰ کے بہ موجب مذکورہ بالا چوتھی صورت میں بھی اکتیسویں دن عید الفطر منانا جائز ہے (معارف السنن ۵/ ۳۵۳، ۳۵۴، رد المحتار ۲/ ۱۰۳، فتاویٰ رشیدیہ ۳۶۷، امدالفتاویٰ ۲/ ۸۴)۔

چاند کی شہادت دینے کے لئے جانا ضروری ہے:

ثبوت ہلال کا مدار یا تو خورد رویت پر ہے یا شہادت پر ہے، شہادت میں قاضی شرعی و مجلس قضا وغیرہ شرط ہے، اور بسا اوقات اس کا فقدان ہوتا ہے۔ ایسے مواقع میں عادل مسلمان کی خبر مع تفصیلات و شرائط شرعیہ معتبرہ اس طرح ہو کہ اس سے ثبوت رویت کا ظن غالب ہو جائے تو بھی عمل کے لئے کافی ہے۔ ”تویر الابصار“ میں ہے۔ ”لو كانوا ببلدة لا حاكم فيها صاموا بقول ثقة وأفطروا لإخبار عدلين للضرورة“ (اگر لوگ ایسے شہر میں ہوں جس میں کوئی حاکم شرعی نہ ہو تو لوگ اس میں ایک ثقہ و معتبر آدمی کے قول پر روزہ رکھیں اور ثقہ و عادل دو شخصوں کی خبر پر افطار کریں، یہ حکم ضرورت کے بنا پر ہے، چنانچہ ”در مختار“ میں ہے:

”اسی کے تحت شامی میں ہے، یہی حکم ہے دیہات کا بھی، سراج میں ہے: اگر کوئی آدمی تھا کسی ایسے دیہات میں چاند دیکھے جس میں کوئی حاکم نہیں ہے اور وہ شہر تک (قاضی کے پاس) گواہی دینے کے لئے نہ آوے اور وہ ثقہ و معتبر شخص ہو تو لوگ اس کے قول کے مطابق روزہ رکھیں، اور یہ حکم ظاہر اور مسلم ہے کہ دیہات والوں پر شہر کی توپ کی آواز سن کر یا شہر کے میناروں پر روشنی دیکھ کر روزہ رکھنا لازم ہو جاتا ہے، اس لئے کہ یہ ایسی ظاہری علامت ہے جس سے رویت کا ظن غالب ہو جاتا ہے اور یہی (ظن غالب) عمل کرنے کے لئے حجت موجب ہے“ (در مختار ۲/ ۱۳۵)۔

”العالم الفقیہ کاف ببلدة لا حاکم فیہا“ (در مختار باب القضاء) ”العالم الفقیہ فی بلد لا حاکم فیہ قائم مقامہ“ (عمدة الرعاية علی شرح الوقایہ ۱۰۹)۔

ان عبارتوں سے یہ بات ثابت ہوتی ہے کہ جس جگہ پر کوئی حاکم شرعی یا قاضی نہ ہو وہاں پر ایک فقیہ عالم اس کے قائم مقام ہے، لہذا رویت کی شہادتیں اسی کے سامنے پیش کی جائیں۔

فوری طور پر شہادت دینا ضروری ہے: مسلمانوں کو ہر ماہ کی ۲۹ تاریخ کو چاند دیکھنا چاہئے اور رمضان، شوال، ذی الحجہ کے مہینوں کے لئے خصوصی اہتمام کرنا چاہئے، اور چاند نظر آجائے تو فوراً بلاتا خیر چاند کھینچی یا قاضی یا مفتی وغیرہ کے پاس حاضر ہو کر شہادت دینی چاہئے، اگر بغیر کسی عذر کے صرف غفلت و سستی کی بنا پر غیر معمولی تاخیر سے حاضر ہوا تو اس کی شہادت قاضی وغیرہ رد کر سکتا ہے اور ناقابل قبول قرار دے سکتا ہے۔

بیرون ملک کا فیصلہ رویت معتبر نہیں..... پاکستان، بنگلہ دیش، ہندوستان ان تینوں ملکوں میں رویت کے سلسلہ میں اختلاف مطاع معتبر نہ ہونے کے باوجود پاکستان یا بنگلہ دیش کا فیصلہ رویت ہندوستان میں نافذ و جائز العمل نہ ہوگا، کیونکہ حدود مملکت و سلطنت مختلف ہیں۔ ”لأن اجتهاد القاضي لا یثبت فی ولایة غیرہ“ (فتح القدیر) ”قضاء القاضي محدود فی ولایتہ“ (ہدایہ)۔

ہلال فطر میں شہادت شرط ہے:..... ثبوت ہلال فطر میں خبر واحد کافی نہیں، بلکہ شہادت عدلین ضروری ہے۔ ”عن عبد الرحمن بن زید بن الخطاب أنه خطب للناس فی الیوم الذی یشک فیہ فقال: إلا أنى جالست أصحاب رسول الله ﷺ وسألتهم وأهم حدثونی أن رسول الله ﷺ قال: صوموا لرؤیتہ وأفطروا لرؤیتہ وانسکوا لها فإن غم علیکم فأتوموا ثلاثین وإن شهد شاهدان فصوموا وأفطروا“ (نسائی شریف)۔

مسلمان حاکم قاضی شرعی کے قائم مقام ہے..... اگر مسلمان حاکم شرعی قانون کے مطابق فیصلہ کرے تو اس کا فیصلہ بھی قضاء قاضی کے قائم مقام

ہوگا، ”وتصح سلطنة متغلب أو من تولى بالقهر والغلبة بلا مبايعة أهل الحل والعقد“ (در المختار) ”ویجوز تقلد القضاء من السلطان العادل والجائر ولو كان كافراً ذكره مسکین وغیره“ (در المختار ۳۲۲) ”أقول ولو اعتبر هذا أي عدم أهلية الفاسق للقضاء لانسد باب القضاء خصوصاً في زماننا، فلذا كان ماجرى عليه المصنف هو الأصح، كما في الخلاصة وهو أصح الأقاويل، كما في العمادية نهر، وفي الفتوح: والوجه تنفيذ قضاء كل من ولاء سلطان ذوشوكة وإن كان جاهلاً فاسقاً وهو ظاهر المذاهب عندنا وحينئذ فيحكم بفتوى غيره“ (در المختار ۳۲۲)۔

شہادت میں شرائط ممکنہ کی رعایت..... مسلمان حاکم موجود میسر نہ ہونے کی صورت میں شہادت کی تمام شرائط ساقط الاعتبار نہ ہوں گی، بلکہ شرط ممکنہ کا اعتبار ضروری ہے، چنانچہ جزئیات ذیل میں عدد کا لزوم مصرح ہے، حالانکہ عدد بھی شرط شہادت میں سے ہے۔ ”ولو كانوا في بلدة لا حاكم فيها صاموا بقول ثقة وأفطروا بقول عدلين مع العلة للضرورة“ (در المختار و رد المختار) ”فی شرط فیہ ما یشرط فی سائر حقوقهم من العدالة والحریة والعدد وعدم المد في القذف ولفظ الشهادة والدعوى على خلاف فيه إن أمكن ذلك وإلا فقد تقدم، إنهم لو كانوا في بلدة لا قاضي فيها ولا والي فإن الناس يصومون بقول ثقة ويفطرون بإخبار عدلين“ (مجموعہ ۲۱۲۷)، اس جزئیہ میں ”ان امكن“ اس پر دلیل ہے کہ شرط ممکنہ کا لحاظ ضروری ہے۔

فاسق کی شہادت پر فیصلہ:

فاسق کے صدق کا اگر ظن غالب ہو تو اس کی شہادت قبول کرنا جائز ہے، چنانچہ اگر کسی جگہ حاکم شرعی یا اس کے نائب (جماعت علماء یا عالم ثقہ فی القریہ وغیرہ) نے رویت ہلال کے سلسلہ میں ظن غالب کے حصول کے بعد شہادت فاسق کی بنیاد پر کوئی فیصلہ کیا تو نتیجہ وہ سب کے لئے قابل تسلیم سمجھا جائے گا۔

☆☆☆



## رویت ہلال میں جدید آلات و وسائل سے مدد

مولانا عبدالرحمن قاسمی ؒ

۱۔ (الف): رویت ہلال کے سلسلہ میں احناف کا مفتی بہ مذہب یہ ہے کہ اختلاف مطالع معتبر نہیں ہے، جیسا کہ شرح التنویر میں ہے: ”و اختلاف المطالع و رویتہ نهاراً قبل الزوال و بعدہ غیر معتبر علی ظاہر المذہب، و علیہ اکثر المشایخ، و علیہ الفتویٰ بحر عن الخلاصۃ“ (شرح تنویر ۲۰۹۶)۔

اور صرف احناف ہی کا مفتی بہ مذہب نہیں، بلکہ شوافع کے علاوہ حنبلیہ اور مالکیہ کا معتبر مذہب بھی، یہی ہے کہ اختلاف مطالع معتبر نہیں ہے، جیسا کہ شامی میں ہے: ”وإنما الخلاف فی اعتبار اختلاف المطالع بمعنی أنه هل یجب علی کل قوم اعتبار مطلعهم ولا یلزم أحد العمل بمطلع غیره أم لا یعتبر اختلافها بل یجب العمل بالأسبق رؤیة حتی لو رأى فی المشرق لیلۃ الجمعة و فی المغرب لیلۃ السبت و جب علی أهل المغرب العمل بما رآه أهل المشرق، فقیل بالأول و اعتمده الزیلعی و صاحب الفیض و هو الصحیح عند الشافعیة؛ لأن کل قوم مخاطبون عندهم، كما فی أوقات الصلوة و أیدیه فی الدرر بما مر من عدم وجوب العشاء و الوتر علی فاقد رقتها و ظاهراً الروایة الثانی و هو المعتمد عندنا و عند المالکیة و الحنبلیة لتعلق الخطاب عاماً بمطلق الرؤیة فی حدیث صوموا لرؤیتہ بخلاف أوقات الصلوة“ (شامی ۲۰۹۶)۔

جبکہ احناف کے یہاں مطلع کے اختلاف کا اعتبار ہی نہیں ہے تو (ب) اور (ج) کے جواب کی ضرورت ہی نہیں۔

د۔ اگر ایک حصہ کی ثبوت ہلال کی خبر دوسرے خطہ میں طرق موجبہ کے ذریعہ حاصل ہو جائے تو وہاں کے قاضی اور رویت ہلال کمیٹی کو اور اگر وہاں قاضی یا رویت ہلال کمیٹی نہ ہو تو مسلمانوں کے لئے لازم ہے کہ اس پر عمل کریں، جیسا کہ ”شرح التنویر“ میں ہے: ”فیلزم أهل المشرق برؤیة أهل المغرب إذا ثبت عندهم رؤیة أولئك بطریق موجب“ (شرح تنویر ۲۰۹۶)۔

ہ۔ ریڈیو اور ٹیلیفون وغیرہ کے ذریعہ سے ثبوت رویت ہلال کے سلسلہ میں مختلف کتابوں کی مراجعت کے بعد بندہ کو جس تحقیق پر شرح صدر ہے وہ وہی تحقیق ہے جو حضرت مولانا مفتی نظام الدین صاحب نے زمانہ کالمحافظ کرتے ہوئے اور عوام کو انتشار سے بچانے کے لئے نظام الفتاویٰ میں تحریر فرمائی ہے۔

### ریڈیو کے متعلق

مسئلہ ۱: جہاں حکومت کی جانب سے قاعدہ شرعی کے مطابق رویت ہلال کا ثبوت حاصل کر کے اعلان کرنے کا قانون و انتظام ہو اور اس پر عمل رائج و مشہور ہو وہاں پر مقامی طور سے پورے حدود مملکت کے اندر عمل کرنے کے لئے یہ مطلق اعلان بھی مثل اعلان قاضی و مثل طبل قاضی و صوت مدافع وغیرہ معتبر ہوگا، خواہ حکومت مسلمہ ہو یا کافرہ، اس اعلان و شریہ پر عمل کرنا لازم ہوگا۔

”لحصول غلبۃ الظن بهذا الطریق فی هذه الصورة“ (یہ حکم اس لئے ہے کہ اس صورت میں اس طریقہ سے غلبہ ظن حاصل ہو جاتا ہے)۔

اور اس صورت میں حدود مملکت سے باہر بھی اس اعلان و شریہ پر عمل کرنا ضروری ہوگا بشرطیکہ مہینہ بجائے ۲۹ و ۳۰ سدن کا ہونے کے ۲۸ یا ۳۱ سدن کا نہ ہو رہا ہو۔

مسئلہ ۲: جہاں پر حکومت کی جانب سے ایسا انتظام نہ ہو وہاں ایسا مسلمان حاکم جس کو حکومت کی جانب سے شرعی ثبوت حاصل کر کے اعلان کرنے کا اختیار ہو اور وہ اعلان کرے یا ہلال کمیٹی جس کے تمام افراد مسلمان باشرع ہوں اور اس کی پوری کارروائی میں کوئی مستعد و تجربہ کار مفتی شریک ہو یا مستند مفتی شہر یا عالم مقتدا ہو

متدین، یہ لوگ اعلان کریں کہ شرعی ثبوت حاصل کرنے کے بعد یہ اعلان کیا جاتا ہے، اور قرآن شریعہ سے صحت کا ظن غالب ہو تو مقامی طور پر یہ اعلان بھی معتبر ہوگا اور اس پر عمل کرنا درست ہوگا۔

مسئلہ ۳: جہاں پر حکومت کی جانب سے کوئی شرعی انتظام نہ ہو اور نہ کوئی مسلمان حاکم من جانب حکومت حسب قاعدہ شرعی ثبوت لے کر اعلان کا اختیار رکھتا ہو اور نہ کوئی شرعی ہلال کمیٹی وغیرہ ہو، جیسا کہ ہمارے ملک کی اکثر آبادیوں کا بالخصوص دیہاتوں کا یہی حال ہے، حالانکہ وہاں بھی مسلمان آباد ہیں اور بکثرت ہیں اور ان کو بھی روزے رکھنا اور شوال کی پہلی تاریخ متعین و معلوم کرنا ضروری ہے، کیونکہ کم شوال کو روزہ رکھنا حرام ہے، اور چاند ہر جگہ یا ہمیشہ نظر آنا ضروری نہیں، اور ریڈیو قریب قریب ہر گاؤں میں بکثرت رائج ہو چکا ہے، اگر ریڈیو سے خبر آجائے اور آہی جاتی ہے ایسے موقع پر کس طرح عمل کیا جائے تو اس کا حکم یہ ہے کہ یہ خبر اگر چہ اپنے ملک کے کسی حصہ سے آئے، لیکن بائیں الفاظ آئے کہ یہاں چاند ہوا ہے یا فلاں شخص نے دیکھا ہے یا بہت سے لوگوں نے دیکھا ہے تو یہ بالکل معتبر نہیں، خواہ اتنی ہی تعداد میں ایسی خبریں کیوں نہ آئیں۔

”لأٹھا حکایة محض لا خبر معتبر کما هو ظاہر“ اس لئے کہ یہ حکایت محض ہے وہ خبر نہیں جو شریعت میں معتبر ہے، اور ہمارے ملک میں آج کل ریڈیو کی خبریں اکثر ایسی ہی ہوتی ہیں، اور عوام بھی اکثر بلا لحاظ شرائط و قیود اس کو معتبر اور قابل عمل قرار دیکر عمل کر بیٹھتے ہیں، اور ان ہی وجوہ کی بنا پر بعض حضرات علماء نے ریڈیو وغیرہ کی خبروں کو مطلقاً غیر معتبر و ناقص عمل قرار دیا ہے، ورنہ راجح و محقق یہ ہے کہ اگر بائیں الفاظ اعلان یا نشر خبر ہو کہ میرے سامنے فلاں حاکم شرعی نے یا فلاں ہلال کمیٹی نے جس کے تمام افراد باشرع ہیں یا فلاں مفتی شہر نے یا فلاں عالم مقتدی و متدین نے یا فلاں مسلمان حاکم یا مسلمان وزیر نے (جس کو حکومت وقت کی جانب سے بااختیار بنا یا گیا ہو) ثبوت شرعی حاصل کر کے ثبوت رویت کا حکم یا فیصلہ دیدیا ہے، اور ان الفاظ کا نشر کرنے والا شخص بھی معلوم و معتبر ہو تو اس نشر پر بھی عمل کرنا درست اور صحیح ہوگا۔

”لأن البلد لا تخلوا عن حاکم شرعی عادة ینفذ أحكامه فیستند هذا الخبر إلى موجب شرعی صحیح وأقله أن یحصل به غلبة الظن الموجب للعمل کما یحصل بسماء أصوات المدافع و برؤية القنادیل من المصّر“

اس لئے کہ کوئی شہر ایسے حاکم شرع سے عادتاً خالی نہیں رہتا جس کے احکام اس شہر میں نافذ ہوتے ہیں، پس یہ خبر اس حالت میں صحیح شرعی جانب سے منسوب و مستند ہوگی اور اس کا حکم سے کم درجہ یہ ہے کہ اس سے ایسا غلبہ ظن حاصل ہو جائے گا جو عمل کرنے کی وجہ سے ہو سکے گا۔

اسی طرح بائیں الفاظ خبر یا اعلان نشر ہو کہ میں نے خود چاند دیکھا ہے یا مجھ سے فلاں فلاں (کم از کم دو معتبر عادل) شخصوں نے خود اپنا چاند دیکھنا بیان کیا ہے، اور ان الفاظ کا نشر کرنے والا شخص معلوم اور معتبر ہے اور قرآن شریعہ سے صحت کا ظن غالب ہے تو مقامی طور پر یہ خبریں بھی طرق موجبہ کے مطابق ہونے کی وجہ سے معتبر ہوں گی اور قابل عمل ہوں گی۔

جیسا کہ علامہ تھانویؒ نے اپنے رسالہ ”ذوال السنۃ عن أعمال السنۃ“ میں اور ”امداد الفتاویٰ“ (۷۲/۲) میں اس کی تحقیق کی ہے۔

مسئلہ ۴: جو دیہات یا آبادی ایسی ہو کہ اس کے آس پاس آبادی میں ویسا متدین اور ذی علم شخص موجود نہ ہو جو اس قسم کے مسائل سے بخوبی واقف ہو اور اس کے مقتضی پر عمل کرتا ہو، یا موجود ہو، مگر وہاں تک ریڈیو سے خبر سننے والوں کا جانا آنا دشوار ہو اور ان عالم کا آنا بھی دشوار ہو تو مندرجہ ذیل طریقوں کو اختیار کرنا درست ہوگا، البتہ دوسروں سے الجھن یا زبردستی کرنا یا دوسروں کو ماننے پر مجبور کرنا ہرگز درست نہ ہوگا، وہ طریقے یہ ہیں:

الف۔ اگر مطلع صاف ہونے کی صورت میں اس معتبر مضمون کا نشر یہ آجائے جو مسئلہ نمبر ۳ میں راجح اور محقق کہہ کے لکھا گیا ہے یعنی یہ کہ میں نے خود چاند دیکھا ہے (اور یہ شخص معلوم و معتبر ہو)، یا یہ مضمون ہو کہ مجھ سے فلاں (معلوم و معتبر) شخص نے خود اپنا چاند دیکھنا بیان کیا ہے، یا فلاں شرعی ہلال کمیٹی یا فلاں بااختیار مسلمان حاکم نے یا فلاں قاضی شرع نے یا فلاں مفتی شہر نے (اور یہ سب لوگ معتبر و معلوم ہوں) شرعی ثبوت لے کر رویت کا حکم دیا ہے، اور یہ اعلان یا خبر اتنی تعداد میں آجائے کہ عادتاً ان سب کا جھوٹ پر اتفاق کر لینا مستعذر ہو تو عمل کر لینا جائز ہوگا، صرف ایک یا دو نشر یہ اس صورت میں عمل کے لئے کافی نہ ہوں گے، خواہ ہلال عید کے موقع پر ہو یا ہلال رمضان کے۔

ب۔ اگر مطلع صاف نہ ہو اور موقع ہلال رمضان کے ثبوت کا ہو اور مضمون وہی ہو جو ابھی (الف) میں محقق اور راجح کہہ کے لکھا گیا ہے تو ایک نشر یہ بھی عمل کے لئے کافی ہوگا۔

ج۔ اگر مطلع صاف نہ ہو اور موقع ہلال عید کے ثبوت کا ہو یا رمضان کے علاوہ کسی اور مہینہ کا ہو مثلاً شعبان یا بقر عید وغیرہ کا ہو تو ایسے معتبر مضمون کا نثر یہ جس کو راجح اور محقق کہہ کے ابھی لکھا گیا ہے کم از کم دو کی تعداد میں آنا ضروری ہے جو مختلف مقامات سے کیف ما اتفق آرہے ہوں، اور اس نثریہ کے صادق ہونے کا اور نثر کرنے والوں کے عادل ہونے کا ظن غالب ہو (نظام الفتاویٰ ر ۲۸، ۲۳)۔

### ٹیلیفون کے متعلق

اگر من جانب حکومت ثبوت رویت کا کوئی شرعی انتظام نہ ہو اور نہ کوئی مسلمان حاکم منجانب حکومت شرعی قاعدہ کے مطابق بذریعہ ریڈیو وغیرہ اعلان نثر کرتا ہو اور نہ کوئی شرعی ہلال کمیٹی حسب ضابطہ شرع اس خدمت کو انجام دیتی ہو اور نہ وہ آبادی ایسی ہو کہ اس میں یا اس کے آس پاس کی آبادی میں کوئی ایسا متدین اور ذی علم ہو جو اس قسم کے مسائل سے بخوبی واقف ہو اور اس کے مقتضی پر عمل کرنا ہو، یا موجود ہو، مگر وہاں تک ریڈیو سے خبر یا اعلان سننے والوں کا جانا آنا دشوار ہو اور ان عالم کا آنا بھی دشوار ہو تو ان حالات میں ہلال رمضان کے ثبوت کے لئے ٹیلیفون کے اعتبار کر لینے کی بھی گنجائش ہو سکتی ہے۔

ٹیلی فون سے آنے والی اطلاع اگر شرعی شہادت نہیں ہوگی، کیونکہ باب شہادت میں شاہد کا مجلس شہادت میں حاضر ہونا ضروری ہے، اور وہ یہاں مفقود ہے، اور پس پردہ کی شہادت شرعاً معتبر نہیں، لیکن چونکہ اس پر دین کے ایک بہت بڑے مسئلہ کی بنیاد واقع ہو رہی ہے، اس لئے اس کو مؤثّق کرنے کے لئے حتی الامکان ان قیود کا اعتبار کرنا ضروری ہے جو شہادت میں ملحوظ ہوتی ہیں۔

اس لئے ٹیلی فون کا مضمون وہی ہو جو مسئلہ نمبر ۳ میں محقق و راجح کہہ کر لکھا گیا ہے، یعنی یہ کہ ٹیلیفون سے بولنے والا یہ اطلاع ان الفاظ میں دے رہا ہو کہ میں نے خود چاند دیکھا ہے، یا فلاں معتبر شخص نے جس کو میں خوب جانتا ہوں اپنا چاند دیکھنا بیان کیا ہے، یا میرے سامنے فلاں ہلال شرعی کمیٹی نے جس کو میں خوب جانتا ہوں اور اس کے تمام ارکان ذی علم اور متدین ہیں، شرعی ثبوت لے کر رویت ہلال کا حکم فیصلہ دیا ہے، یا ٹیلیفون پر کہنے والا یہ کہہ رہا ہو میرے سامنے فلاں مسلمان حاکم جو اس قسم کے معاملات میں اعلان کرنے کا اختیار رکھتا ہے اس نے یا فلاں قاضی شرعی نے یا فلاں مفتی شہر نے شرعی ثبوت لے کر رویت کا حکم و فیصلہ دیا ہے اور اس مسلمان حاکم اور قاضی شہر یا مفتی شہر کو میں خوب جانتا ہوں اور یہ لوگ معتبر متدین ہیں، اور پھر یہ شخص جو ٹیلیفون پر بول رہا ہے یہ بھی خوب جانا پہچانا اور معتبر و متدین شخص ہو اور اس کی آواز بھی خوب پہچانی جا رہی ہو، اور پھر ان الفاظ میں ان قیود کے ساتھ آنے والے ٹیلیفون کے معتبر ہونے کے بعد اس پر عمل کرنے کی مندرجہ ذیل صورتیں ہیں:

الف۔ مطلع صاف ہو تو محض دو ایک ٹیلیفون کافی نہیں، خواہ کمیٹی ہی ثقہ اور معتبر لوگوں کی ہو بلکہ ملک کے مختلف گوشوں سے ان ہی مذکورہ بالا الفاظ میں اتنی تعداد میں آجانا ضروری ہے کہ عادتاً ان سب کا جھوٹ پر اتفاق کر لینا متصور نہ ہو یا معذور ہو۔

ب۔ مطلع صاف نہ ہو اور موقع ہلال رمضان کے ثبوت کا ہو تو صرف ایک ٹیلیفون بھی اپنے عمل کے لئے کافی ہوگا۔

ج۔ مطلع صاف نہ ہو اور موقع ہلال عید کے ثبوت کا ہو یا رمضان کے علاوہ کسی اور مہینہ کا ہو مثلاً شعبان یا بقر عید کا ہو تو کم از کم ان مذکورہ معتبر الفاظ میں دو ٹیلیفون کا آنا ضروری ہے جو مختلف مقامات سے کیف ما اتفق آرہے ہوں اور ان کے صادق اور معتبر ہونے کا ظن غالب حاصل ہو رہا ہو (مستقداً از نزول السنۃ من ابواب السنۃ۔ امداد الفتاویٰ)۔

ٹیلیفون اور ریڈیو کی خبر و اعلان پر عمل کرنے کے لئے اہم شرط یہ ہے کہ ان اعلانات یا خبروں پر عمل کرنے سے مہینہ ۲۹ یا ۳۰ دن کے بجائے ۲۸ دن یا ۳۱ دن کا نہ ہو رہا ہو ورنہ کسی صورت میں بھی عمل کرنا قطعاً جائز نہ ہوگا۔ (نظام الفتاویٰ ر ۳۱، ۲۸)۔

### تاریخ کے متعلق

ظاہر ہے کہ تاریخ میں تاریخوں کے الفاظ یا اس کی بے نیل نقل نہیں آتی، بلکہ ٹیلیگراف مشین (ایک آلہ) کی آواز (تھکنگ ناہٹ) کے اصطلاحی اشاروں کی محض ترجمانی آتی ہے اور وہ بھی بالواسطہ یا بالواسطہ، اس لئے تاریخ کی اطلاع کو نہ تو اعلان کہہ سکتے ہیں اور نہ خبر شرعی کا درجہ دے سکتے ہیں، اور یہ سب امور ظاہر ہیں اس لئے شخص تاریخ کے ذریعہ ثبوت رویت کا حکم نہیں دیا جاسکتا ہے، البتہ تقویت و تائید یا تصویب و تصدیق کا درجہ دیا جاسکتا ہے (نظام الفتاویٰ ر ۲۳، ۲۲)۔

اور بسا اوقات تاریخ کی خبروں میں غلطی کا بھی امکان ہوتا ہے کہ تاریخ دینے والا کچھ اور خبر دینا چاہتا ہے اور مشین میں کچھ اور ناسپ ہوتا ہے، جیسا کہ اس کا ایک

نمونہ فتاویٰ محمودیہ میں درج ہے: تار کا حال یہ ہے کہ روزانہ اس میں غلطی ہوتی ہے، ڈاکخانہ کے کہنے شق کچھ کچھ لکھتے ہیں اور کچھ کچھ پڑھتے ہیں، چنانچہ ایک تار آیا: ”کتابے دین“، ڈاک کی تلاش کرتا پھرتا ہے، اس نام کا کوئی نہیں ملتا اور جس سے پڑھو یا سب نے یہی ”کتابے دین“ پڑھا، یہ ناس مارا گیا تھا قطب الدین کا، غرض ان آلات و ایجادات پر خود ان کے استعمال کرنے والوں کا جس قدر اعتماد ہے وہ مسائل کے علم میں ہے (فتاویٰ محمودیہ ۱۳۰۳)۔

لہذا معلوم ہوا کہ تار کی خبر رویت ہلال کے ثبوت کے سلسلہ میں معتبر نہیں ہے۔

فیکس کے متعلق: بندہ کے پاس اپنے اکابر کی جتنی فتاویٰ کی کتب موجود ہیں اس میں کہیں بھی فیکس کے متعلق صراحتاً چیز یہ موجود نہیں ہے، اور چونکہ ہمارے اس پانچور کے علاقہ میں وہ آلہ بھی دستیاب نہیں ہے اور بندہ کو اس آلہ کے سلسلہ میں معلومات بھی نہیں ہے، لہذا بندہ قیاس کر کے اپنی ذاتی رائے بھی نہیں دے سکتا۔

۲۔ (الف) (د) (ج): دین اسلام عالمگیر مذہب ہے اور اس کی بنیاد ہی سادگی پر ہے، لہذا رویت کے لئے نہ تو فلکیاتی حساب سے مدد لینے کی ضرورت ہے اور نہ تو محکمہ موسمیات سے مدد لینے کی ضرورت ہے۔

چنانچہ حضرت مولانا مفتی نظام الدین صاحب اپنی کتاب ”نظام الفتاویٰ“ میں رقمطراز ہیں کہ دین اسلام عالمگیر مذہب ہے، یہ عالم، جاہل یا متمدن، بدوی، بادشاہ، رعایا، حکماء، فلاسفہ، غرض سب کو ایک سا مخاطب کرتا ہے اور اصول فطری و سادہ وضع کرتا ہے اور ان کی سادگی پر بنیاد رکھتا ہے، تاکہ سب یکساں عمل کر سکیں، بلکہ یہ بھی معلوم ہوتا ہے کہ دین کی بنیاد ہی سادگی اور فطرت پر ہے جو علوم ہندو سہو ریاضیہ کی کشاکش سے معریٰ ہے، اسی طرح تکلفات و تدقیقات سائنسیہ سے مبرا و منزہ ہے، لہذا نہ خوردبین سے تلاش ہلال کی ضرورت ہے، نہ فضا میں پرواز کی حاجت ہے، بلکہ اگر نصوص صحیحہ و متون شرعیہ صحیحہ میں غور کیا جائے تو یہ امر بالکل واضح طور پر نمایاں ہو جاتا ہے کہ تکلفات و تدقیقات غیر مطلوب و غیر مستحسن ہی نہیں، بلکہ بعض اوقات مضرو غیر معتبر بھی ہوں گی، جس طرح اگر بغیر تدقیق و تحقیق اور بغیر اہتمام و التزام کے کوئی حکم ان سے مل جائے تو معتبر اور مقبول ہوگا۔ ”کما حققه الشیخ المہتمی محمد شفیع الدیوبندی فی رسالۃ ”آلات جدیدہ کے شرعی احکام“ ۱۸۳ (نظام الفتاویٰ ۲۱۱)۔

اور دوسرے مقام پر تحریر فرماتے ہیں کہ دین اسلام دین سادہ اور دین فطرت ہے، اس کے احکام بھی سادہ اور فطری اصول کے مطابق ہوتے ہیں، تاکہ ہر عاقل بالغ انسان، خواہ بڑھا لکھا ہو یا ان پڑھ، خواہ امیر ہو یا غریب اور خواہ کسی خطہ کارہنے والا ہو آسانی سے عمل کر سکے اور اپنے خالق و مالک و مربی سے اپنا رشتہ عبودیت صحیح طریقہ سے جوڑ سکے، مگر کارو جہاں صلی اللہ علیہ وسلم کے زمانہ میں رصد گاہیں ہندو و بیرون ہند میں موجود تھیں، اصطربلاب وغیرہ آلات بھی موجود تھے، اور ان آلات و رصد گاہوں کے ذریعہ سے صحیح طریقہ سے معلوم بھی کیا جاتا تھا کہ اس وقت چاند کس مقام کے مطلع میں نمودار ہو رہا ہے، کیونکہ چاند تو ہر وقت کسی نہ کسی مقام کے مطلع میں موجود رہتا ہے نظر آئے یا نہ آئے یہ دوسری بات ہے، اگر ان آلات اور رصد گاہوں کے ذریعہ تلاش ہلال کا حکم دیدیا جاتا تو کچھ مستجد بات نہ ہوتی، مگر کارو جہاں صلی اللہ علیہ وسلم نے ایسا حکم نہیں دیا، صاف صاف فرمادیا گیا کہ جب تم لوگ چاند نہ دیکھو اور روزہ نہ رکھو، اسی طرح روزہ شروع کرنے کے بعد جب تک چاند نہ دیکھو اور روزہ ختم نہ کرو، بلکہ اگر تم پر مطلع صاف نہ ہونے کی وجہ سے چاند نظر نہ آئے اور مخفی رہ جائے تو تیس دن کی تعداد مہینہ کی ابتداء صوم میں بھی اور انتہائے صوم میں بھی، بلکہ ہر مہینہ کی تعداد ایسے حالات میں تیس دن کی پوری کر لو، نیز مدینہ منورہ اور اطراف مدینہ (منورہ) میں پہاڑیاں بھی موجود تھیں ان پر لوگ چڑھتے بھی تھے اور یہ بھی یقین تھا کہ اوپر کی فضا صاف ہوتی ہے اگر اس پر چڑھ کر چاند تلاش کرنے کا حکم دے دیا جائے تو لوگ عمل بھی کر لیں گے اور یہ بھی اطمینان تھا کہ اگر پہاڑ پر چڑھ کر چاند دیکھنے کا حکم دیدیا جائے تو لوگ پہاڑ سے اوپر اڑ کر نہ جائیں گے کہ غلو کرنے یا فراط و تفریط کرنے کا اندیشہ یا خطر نہ ہو پھر بھی پہاڑ پر چڑھ کر چاند دیکھنے کا حکم نہیں دیا گیا، بلکہ بالکل سادہ طریقہ پر جیسے عام انسان عام طور سے چاند دیکھتے ہیں چاند دیکھنے کا اور تلاش کرنے کا حکم دینے پر قناعت فرمائی گئی، یہی نہیں، بلکہ علمی و سائنسی موشگافیوں اور حسابی دقیقہ سنجیوں کے احتمال سے بھی اعراض فرمایا گیا اور ”نحن امة أمیة لا نکتب ولا نحسب“ کا فرمان ناطق فرمادیا گیا (نظام الفتاویٰ ۲۲۸)۔

الغرض ان عبارتوں سے معلوم ہوتا ہے کہ رویت کے لئے نہ تو فلکیاتی حساب سے مدد لینے کی ضرورت ہے اور نہ تو محکمہ موسمیات سے مدد لینے کی ضرورت ہے۔

ب۔ سوال ایک میں مذکورہ عبارتوں سے معلوم ہوا کہ جب ۲۹ تاریخ کو طریقیہ موجبہ کے ذریعہ رویت ہلال کا ثبوت ہو جائے تو اس کو قبول کیا جاوے گا اور اس پر عمل کرنا لازم ہوگا۔

اسلام میں فلکیاتی حساب کا کوئی اعتبار نہیں ہے، لہذا ان دونوں مقدموں کے ملانے سے معلوم ہوتا ہے کہ اگر کسی خطہ میں قمری ماہ کی ۲۹ تاریخ کو رویت

ہلال کا ثبوت شرعی شہادت سے ہو جاتا ہے تو وہاں والوں کے لئے عمل کرنا لازم ہوگا، اور اگر یہ خبر اور مقامات میں بھی طرق موجبہ سے ملتی ہے تو اس سے بھی قبول کیا جاوے گا، خواہ فلکیاتی حساب سے رویت کا امکان نہ ہو اس کو رویت نہیں کی جاوے گی۔

د۔ اگر ۲۹ شعبان کو مطلع ابرا کو وہ ہو اور ایک شخص کی شہادت کی بنا پر قاضی نے آغاز رمضان کا اعلان کر دیا ہو اور اس کے بعد رمضان کی تیس تاریخ مکمل ہو چکی ہو اور ۳۰ رمضان کی شام کو موسم بالکل صاف ہونے اور چاند دیکھنے کی بہت کوشش کے باوجود بھی عید کا چاند دکھائی نہ دے تو اگلا دن عید الفطر کا دن قرار نہیں دیا جائے گا اور عید نہیں منائی جائے گی، بلکہ وہ رمضان ہی کا دن شمار ہوگا اور یہ کہا جائے گا کہ رمضان کے چاند کی گواہی دینے والے کو مغالطہ ہوا ہے، بلکہ بعض کتابیں، مثلاً در میں تو کہا ہے کہ اس کو یعنی رمضان کے چاند کی گواہی دینے والے کو اس کے جھوٹ کے ظاہر ہو جانے کی وجہ سے تعزیر و سزا دی جائے گی (در مختار علی ہاشم رد المحتار ۲/ ۹۳)۔

بطور تائید کے ملاحظہ ہو ”فتاویٰ محمودیہ“: ”اگر ہلال رمضان کی رویت کے وقت مطلع صاف نہیں تھا بلکہ ابر تھا اور قاضی کے پاس دو گواہوں نے اپنی رویت بیان کی جس پر قاضی نے ثبوت رمضان کا اعلان کر دیا اور تیس روزے پورے ہونے پر مطلع صاف ہونے کے باوجود عید کا چاند نظر نہیں آیا حالانکہ یہ اکتیسویں شب ہے تو عید نہ کی جائے، بلکہ روزہ رکھا جائے، اگر ایک شخص کی خبر پر ثبوت رمضان کا اعلان کیا گیا تھا پھر تیس روزے ہو جانے پر مطلع صاف ہونے کے باوجود چاند نظر نہیں آیا تو اس شخص کو جس کی خبر پر رمضان کا اعلان کیا گیا تھا شرعی سزا دی جائے، کیونکہ اس نے ہلال رمضان کی خبر غلط دی تھی (فتاویٰ محمودیہ ۱۲۰۳)۔

۳۔ (الف): رمضان وعید کے ثبوت کے لئے، جبکہ مطلع صاف ہو تو اتنے لوگوں کی شہادت کافی ہوگی جس کے ذریعہ غلبہ ظن حاصل ہو اور ان لوگوں کا جھوٹ پر متفق ہونے کو عقل محال گردانے (در مختار علی ہاشم رد المحتار ۲/ ۹۲)۔

موجودہ دور میں چاند دیکھنے والا معاشرہ میں جھوٹا نہیں سمجھا جاتا اور صوم و صلوة کا بھی پابند ہے تو اس کی گواہی قبول کر لی جائے گی، جیسا کہ حضرت امام ابو یوسف سے مروی ہے کہ اگر فاسق ذی وجاہت اور بامروت ہو تو اس کی شہادت بھی مقبول ہو جاتی ہے، اس لئے کہ ایسا آدمی جھوٹ نہیں بولتا، نیز قاضی خاں کی عبارت سے معلوم ہوتا ہے کہ فسق کسی انسان کو شاہد بننے کی صلاحیت سے نہیں روکتا، بلکہ کذب کی تہمت کی وجہ سے وہ مانع ہے، لہذا معلوم ہوا کہ اصل علت کاذب ہونا ہے، اور جب انسان اپنے معاشرہ میں جھوٹا نہیں سمجھا جاتا تو علت مانعہ مرتفع ہوگی، اور ایسے آدمی کی شہادت قبول کی جاوے گی۔

”الفسق لا یمنع اہلیۃ الشہادۃ عندنا وإنما یمنع أداء الشہادۃ لتہمة الکذب... وعن ابی یوسف إن کان الفاسق وجیہاً ذا مروءۃ جازت شہادۃ، لأن مثلہ لا یکذب“ (قاضی خاں: کتاب الشہادۃ)۔

اوپر کی عبارتوں سے معلوم ہوا کہ جب فاسق ذی وجاہت کی شہادت معتبر ہے تو مستور الحال کی بطریقہ اعلیٰ معتبر ہوگی، جیسا کہ شامی میں ہے:

”وقبل بلا دعوی بلا لفظ أشهد للصوم مع علة، کغیر خبر عدل أو مستور علی ما صححہ البزازی“ (در مختار ۲/ ۱۰)۔

ب۔ جبکہ رویت ہلال کا ثبوت موقوف ہو اور کسی طریقہ سے بھی ثبوت اور عدم ثبوت کا یقین نہ ہو، بلکہ مسئلہ دونوں کے درمیان دائرہ ہوتا ایسے وقت میں اگر چاند دیکھنے والی پردہ نشین عورت باندی ہے تو بھی اس کے اوپر لازم و ضروری ہے کہ وہ قاضی وغیرہ کے پاس بغیر مولیٰ کی اجازت کے جا کر شہادت دے، اور ایسے ہی آزاد عورت پر بھی لازم اور ضروری ہے کہ وہ بھی بغیر شوہر کی اجازت کے نکل کر قاضی کے پاس جا کر شہادت دے۔

لہذا اس مسئلہ سے معلوم ہوا کہ اور لوگوں پر ٹو بطریقہ اوئی واجب و لازم ہے کہ وہ قاضی کے پاس جا کر اور جہاں نظام قضائہ ہو تو وہاں کے مقامی علماء یا رویت ہلال کمیٹی کے ذمہ داروں کے پاس جا کر شہادت دیوں، (دیکھئے: شامی ۹۱۲)۔

چاند کی رویت کی اطلاع شہادت ہے یا خبر

چاند دیکھنے والوں کا بیان شہادت ہے یا خبر؟ اس سلسلہ میں حضرت مولانا مفتی نظام الدین صاحب نے اپنی ”کتاب نظام الفتاویٰ“ میں بالتفصیل مع تحقیق و تدقیق مسئلہ تحریر فرمایا ہے جو مندرجہ ذیل ہے:

”ہلال رمضان تو مطلقاً خبر سے متعلق ہے، باقی اور ہلال (عید وغیرہ) اگر حاکم یا والی مسلم یا قاضی شرعی یا اس کا قائم مقام، جیسے رویت ہلال کمیٹی وغیرہ موجود ہو تو شہادت سے متعلق ہوتا ہے، ورنہ وہ بھی خبر شرعی سے متعلق ہوتا ہے، جیسا کہ مندرجہ ذیل عبارتوں سے معلوم ہوتا ہے:

الف۔ ”وقبل بلا دعوی وبلا لفظ أشهد وبلا حکم و مجلس قضاء لأنه خبر لاشہادۃ“۔

ب۔ ”وشرط للظفر مع العلة والعدالة نصاب الشهادة ولفظ اشهد وعدم الحد في قذف لتعلق نفع العبد....“

ج۔ ”ولو كانوا ببلدة لا حاكم فيها صاموا بقول ثقة وأفطروا بإخبار عدلين مع العلة للضرورة إلى الآخر“

اور اس کے تحت شامی (کتاب الصوم ۲، ۱۲۵) میں ہے: ”قوله للضرورة الخ أى ضرورة عدم حاكم يشهد عنده“

اس لفظ ’ظفر ورة‘ سے معلوم ہوا کہ اگر حاکم شرع اس کا قائم مقام موجود ہوگا تو اس کو تقدم ہوگا اور فیصلہ کرنے کا استحقاق ای کو رہے گا۔

شہادت کے متعلق ہونے کا مفہوم یہ نہیں ہے کہ خصومات یا حقوق العباد میں واقع شدہ نزاعات کی طرح ہر اعتبار سے تحت القضاء داخل ہو، بلکہ مفہوم یہ ہے کہ یہ چیز دیانات کے قبیل سے ہے، مگر چونکہ اس کا تعلق عامۃ المؤمنین سے ہوتا ہے اور بعض صورتوں میں، جیسے رویت ہلال فطر میں کہ اس میں نفع عباد کا بھی تعلق ہو جاتا ہے، اس لئے درستگی نظم اور عمدگی انتہا کے لئے قضاء و امارات سے تعلق ہو جاتا ہے اور قضاء و امارات سے متعلق ہونے کے معنی بھی یہ نہیں ہے کہ امیر المؤمنین و صاحب قوت قہریہ کا موجود ہونا ضروری ہو، بلکہ اگر یہ موجود ہو تو فہو المراد ورنہ ایسا معتد وثقہ شخص جو تراویح مسلمانوں سے اس قسم کے معاملات میں حدود شرع میں رہ کر فیصلہ کرنے کے لئے اور اس میں جو اختلاف رونما ہوں ان کو رد کرنے کے لئے منتخب و نامزد کر دیا گیا ہو تو کافی ہے، اور اگر ایسا عند الکل معتد شخص موجود نہ ہو تو جماعت مسلمانوں (جیسے رویت ہلال کیٹی جس کے سب ارکان باشرع ہوں) یا خطیب جامع مسجد و عید گاہ یا وہاں کا معتد مفتی یا عالم جس کے سامنے اس قسم کے معاملات میں رجوع کیا جاتا ہو قاضی شرع کی قائم مقامی دے کر اس کے سامنے حسب قاعدہ شرع شہادتیں گزار کر ثبوت رویت حاصل کر لیا جاوے، اور اگر ایسا بھی نظم موجود نہ ہو تو محض خبر شرعی پر حسب قواعد عمل کر لیا جائے، کیونکہ وجوب صوم و افطار کا مدار محض ثبوت رویت پر ہے جو شرعی ضابطہ کے مطابق ہو، جیسا کہ آیت کریمہ ”فمن شهد منكم الشهر فليصمه...“ کے منطوق اور احادیث صحیحہ کے مدلول و مفہوم سے واضح ہوتا ہے، مثلاً:

الف۔ ”صوموا لرؤيته وأفطروا لرؤيته“ (چاند دیکھ کر روزہ رکھا کرو اور چاند ہی دیکھ کر افطار کیا کرو) (مسلم ۱، ۳۴)۔

ب۔ ”لا تصوموا حتى تروا الهلال ولا تفطروا حتى تروه فان أغنى عليكم فاقدروا له (وفى رواية) فاقدروا له ثلاثين (وفى رواية) فعدوا ثلاثين“ (مسلم ۱، ۳۵)۔

(روزہ مت رکھا کرو اور اسی طرح افطار مت کیا کرو جب تک کہ چاند نہ دیکھ لو، اور اگر (مطلع صاف نہ ہونے کی وجہ سے) چاند مخفی رہ جائے تو (مہینہ کی) مقدار پوری کر لیا کرو، اور ایک روایت میں ہے کہ تیس دن پورے کر لیا کرو اور ایک روایت میں ہے کہ تیس کا شمار کیا کرو)۔

ج۔ ”لا تقدموا الشهر حتى تروا الهلال أو تكملوا العدة ثم صوموا حتى تروا الهلال أو تكملوا العدة“ (ابوداؤد ۱، ۲۳۵)۔

(کسی مہینہ کی ابتداء نہ کرو یہاں تک کہ چاند دیکھ لو، یا اگر چاند نظر نہ آوے شمار (تیس دن کا) پورا کر لیا کرو، پھر (اسی طرح چاند دیکھ کر) روزہ رکھا کرو یا تیس دن کا شمار پورا کر لیا کرو)۔

اور جن شرائط و قیود کا قبول شہادت و خبر میں پیش نظر رکھنا ضروری ہے ان کی تفصیل فقہائے کرام رحمہم اللہ نے اس طرح تحریر فرمائی ہے:

۱۔ اگر موقع ہلال رمضان کا ہو اور مطلع صاف نہ ہو، یعنی کسی غبار وغیرہ کی وجہ سے رویت عامہ سے مانع ہو تو محض ایک عادل یا مستور الحال مسلمان کی شہادت سے روزہ رکھنے کا حکم دیدیں گے، خواہ وہ گواہ گواہی دینے کے لفظ میں (میں گواہی دیتا ہوں الخ) کہے یا نہ کہے دونوں صورتیں معتبر ہوں گی (در مختار)۔

۲۔ اگر موقع ہلال عیدین یا کسی اور مہینہ کا ہو اور مطلع صاف نہ ہو تو دو عادل یا مستور الحال ثقہ مسلمان کی شہادت سے جو گواہی کے الفاظ (مثلاً میں گواہی دیتا ہوں الخ) کے ساتھ ہو (در مختار)۔

۳۔ اگر موقع ہلال رمضان یا غیر رمضان (عیدین و شعبان وغیرہ) کا ہو مگر مطلع صاف ہو تو عادل یا مستور الحال ثقہ مسلمانوں کی شہادت (گواہی) کے الفاظ کے ساتھ اتنی تعداد میں ہو کہ رویت ہلال کے ثبوت کا ظن غالب ہو جائے۔

نوٹ: یہ تعداد متعدد ہونے کے بعد کسی خاص عدد کے ساتھ مخصوص نہیں ہے، بلکہ قاضی شرع یا اس کے قائم مقام (ہلال کیٹی وغیرہ) کی صواب دید پر محمول ہے۔

۴۔ اگر ایسے مقام میں روایت ہلال کے ثبوت کا مسئلہ پیش کیا جائے جہاں قاضی شرع یا اس کے قائم مقام (روایت ہلال کمیٹی یا خطیب جامع وغیرہ) کوئی موجود نہ ہو تو وہاں کے لوگوں پر لازم ہوگا کہ وہ لوگ انہیں تفصیلات مذکورہ کے ساتھ جو ابھی تین نمبروں میں مذکور ہوئی ہیں عادل یا مستور الحال مسلمان کے قول و خبر کے مطابق عمل کریں (در مختار) عوام خود راہی ہرگز نہ کریں (نظام الفتاویٰ ۲۲۱، ۲۱۸)۔

ج۔ چاند دیکھنے والوں کے لئے فوری طور پر شہادت دینا ضروری ہے تاکہ تمام لوگ فرض روزہ ادا کر سکیں جو کہ فرض عین ہے۔

”قال الحلواني يلزم العدل ولو أمة أو مخدرة أن يشهد في ليلته كيلا يصبحوا مفطرين وهي من فروض العين“

(شامی ۹۱)۔

اگر چاند دیکھنے کے بعد چاند دیکھنے والوں نے تاخیر سے گواہی دی تو ان کی گواہی کے قبول کرنے اور عدم قبول کے سلسلہ میں تفصیل ہے کہ چاند دیکھنے والے اسی شہر کے رہنے والے ہیں اور محض کاہلی و سستی کی وجہ سے تاخیر ہے تو ان کی گواہی رد کی جاوے گی، اور اگر چاند دیکھنے والے باہر سے آکر گواہی دیتے ہیں تو ان کی گواہی قبول کی جاوے گی۔

”وعليه تفرع ما لو شهدوا في آخر رمضان برؤية هلاله قبل صومهم بيوم إن كانوا في المصر ردت لتركههم

الحسبة وإن جاءوا من خارج قبلت من الفتح ملخصاً“ (شامی ۲۰۹۱)۔

اور تائید کے طور پر ملاحظہ ہو فتاویٰ دارالعلوم کا یہ مسئلہ:

سوال (۲۵۰) اگر روایت ہلال کی خبر بارہ بجے کے بعد ملے تو روزہ کو افطار کر دیوے یا تمام کرے؟

الجواب: روایت ہلال کی خبر جس وقت بھی پہنچے طور سے پہنچ جاوے خواہ غروب آفتاب سے تھوڑا ہی پہلے ہو بشرطیکہ شہادت معتبرہ ہو محض تاریخ وغیرہ کی خبر نہ ہو، تو روزہ فوراً افطار کر دینا چاہئے، بصورت روزہ نہ افطار کرنے گنہگار ہوگا (فتاویٰ دارالعلوم ۴۹۳)۔

۴۔ (الف): جہاں مسلم حاکم نہ ہو وہاں عالم ثقہ قاضی اور حاکم کے قائم مقام ہوگا۔

علامہ ابن عابدین فرماتے ہیں: ”وفي الفتح إذا لم يكن سلطان ولا من يجوز التقليد منه كما هو في بعض بلاد

المسلمين غلب عليهم الكفار كقربطبة الآن يجب على المسلمين أن يتفقوا على واحد منهم“ (شامی ۴۲۲)۔

ان عبارتوں سے دو امور ثابت ہوتے ہیں: (۱) جن بلاد میں مسلمان حاکم نہ ہو، جیسا کہ ہمارے ہندوستان جیسے ممالک کا حال ہے وہاں مسلمانوں پر لازم ہے کہ وہ کسی عالم ثقہ و متدین کو اپنا امام تسلیم کریں اور وہ قاضی و حاکم کے قائم مقام ہوگا۔ (۲) وہ عالم ثقہ حاکم کے قائم مقام اسی بلد کی حدود تک ہوگا، یعنی اس کا فیصلہ اسکی حدود ولایت تک محدود رہے گا اور لوگوں پر اس کے فیصلہ کا عمل کرنا لازم ہوگا۔

لہذا صوبہ بہار و اڑیسہ اور ملک کے دیگر صوبوں میں جہاں نظام قضاء موجود ہے اگر وہاں کا قاضی چاند کا ثبوت ہونے کے بعد اعلان کرتا ہے تو اس کے حلقہ قضاء کے تمام مسلمانوں پر اس اعلان پر عمل کرنا ضروری ہوگا۔

ب۔ یہ اعلان صرف اس کی حدود ولایت تک اعلان سلطان کے حکم میں ہوگا۔

ج۔ یہ اعلان دوسرے علاقہ کے مسلمانوں کے حق میں محض خبر ہے، ان کے حق میں اعلان سلطان کا درجہ نہیں رکھتا۔

د۔ جس طریقہ پر حاکم کی جانب نسبت کر کے کوئی ادنیٰ سا آدمی بھی اعلان کرے تو اس اعلان کو بھی حاکم ہی کا اعلان گردان کر اس پر عمل کرنا واجب و ضروری ہے خواہ اعلان کرنے والا کافر ہی کیوں نہ ہو، اسی طریقہ پر ریڈیو سے روایت ہلال کے اعلان کے معتبر ہونے کے لئے معلن کا مسلمان ہونا ضروری نہیں ہے بشرطیکہ اتنا من غالب ہو جاوے کہ اعلان کرنے والا جو قاضی یا روایت ہلال کمیٹی کی جانب نسبت کرتا ہے وہ نسبت صحیح ہے تو یہ اعلان کافی ہو جاوے گا۔

۵۔ (الف) و (ب): برطانیہ جیسے علاقے جہاں بالعموم مطلع ابراؤدر ہوتا ہے وہاں ہمیشہ مہینہ تیس دن کا شمار کرنے کی ضرورت نہیں ہے، اور اسی طرح چاند کی روایت کے لئے ماہرین فلکیات کے قول کو حجت بنانا بھی درست نہیں ہے، بلکہ ان ممالک کے لئے تین صورتیں ہیں:

- ۱۔ دیگر ممالک کے ریڈیو کی خبر پر عمل کرنا بشرطیکہ یہ معلوم ہو جائے کہ وہ ثبوت شرعی کے بعد ہی رویت کا اعلان کرتا ہے خواہ یہ معلوم ہونا علم یقین کے درجہ میں ہو یا ظن غالب کے درجہ میں ہو بشرطیکہ مہینہ ۲۸ دن یا ۳۱ دن کا نہ ہوتا ہو۔
- ۲۔ کسی دوسرے علاقہ کے معتبر عالم سے رابطہ قائم کیا جاوے اور ان سے ٹیلیفون پر معلوم کر لیا جاوے بشرطیکہ بولنے والے کی آواز سے معلوم ہو جاوے کہ یہ فلاں عالم صاحب ہی بول رہے ہیں۔
- ۳۔ مختلف ممالک سے ثبوت رویت کی اطلاع اتنی تعداد میں آ جاوے کہ وہ استفاضہ کا درجہ حاصل کر لے تو اس پر عمل کر لیا جاوے ورنہ پھر مہینہ تیس دن ہی کا شمار کیا جاوے، جیسا کہ ”نظام الفتاویٰ و احسن الفتاویٰ“ میں ہے۔

مذکورہ حالات بے شک پریشان کن ہیں اور ”المشقة تجلب التیسیر“ کا قاعدہ تیسیر کا تقاضا کرتا ہے، اس لئے اس کا حکم مندرجہ ذیل ہوگا:

- ۱۔ جب کسی ریڈیو کے بارے میں یہ علم و یقین حاصل ہو جائے کہ وہ ثبوت شرعی کے بعد ہی رویت کا اعلان کرتا ہے تو اس اعلان پر عمل کر لینا درست رہے گا بشرطیکہ اس پر عمل کرنے سے مہینہ اٹھائیس دن یا اکتیس دن کا نہ ہوتا ہو جیسا کہ وہابی میں کل ہند رویت ہلال کمیٹی قائم ہے، اور کمیٹی جو فیصلہ شرعی اصول کے مطابق کرتی ہے اس فیصلہ کو اس کمیٹی کے الفاظ میں آل انڈیا ریڈیو ایجنسی خاص خبروں میں نشر کرتا ہے۔
- ۲۔ اور اگر ایسا علم و یقین حاصل نہ ہو، لیکن ظن غالب حاصل ہو جائے کہ رویت ہلال کا شرعی ثبوت حاصل کرنے کے بعد ہی یہ اعلان ہوا ہے تو اس پر بھی عمل کر لینا درست ہوگا، خواہ دنیا کے کسی خطہ میں آئے، بشرطیکہ اس پر عمل کر لینے سے مہینہ اٹھائیس دن یا اکتیس دن کا نہ ہو رہا ہو۔
- ۳۔ اور اگر صحت کا یہ ظن غالب بھی نہ ہوتا ہو، لیکن مختلف اطراف و ممالک سے ثبوت رویت کی اطلاع اتنی تعداد میں آ جائے کہ اتنی تعداد میں عادتہ کذب پر اتفاق نہیں ہوتا تو استفاضہ کی صورت بن کر اس کے مطابق بھی عمل کر لینا درست ہے (نظام الفتاویٰ ۱/۲۳۴، ۲۳۵)۔
- سوال: برطانیہ میں ہر وقت ابر رہنے کی وجہ سے رویت ہلال ممکن نہیں تو رمضان و عیدین کا ثبوت کیسے ہوگا۔

ہلال رمضان کے لئے کسی ایسے ملک کے ریڈیو پر اعتماد کیا جائے جس کے بارے میں یہ یقین ہو کہ وہاں ضوابط شرعیہ کے مطابق رویت ہلال کا فیصلہ ہوتا ہے، خواہ یہ ملک کتنا ہی بعید کیوں نہ ہو، دوسری صورت یہ ہے کہ کسی دوسرے علاقہ کے کسی معتبر عالم سے بذریعہ ٹیلیفون معلوم کر کے اس کے مطابق عمل کیا جائے بشرطیکہ آواز کی پہچان یا دوسرے ذرائع سے یہ معلوم ہو جائے کہ ٹیلیفون پر کون بول رہا ہے، بندہ نے مسئلہ اختلاف مطالع پر انفرادی اجتماعاً بارہا غور کیا ہر مرتبہ یہی نتیجہ نکلا کہ عند الاحناف بلاد بعیدہ میں بھی اختلاف مطالع غیر معتبر ہے، اور یہی قول مفتی بہ ہے، ضرورت کے پیش نظر بلاد بعیدہ و قریبہ میں فرق کے قائلین کو بھی وسعت سے کام لینا چاہئے۔

ہلال عیدین سے متعلق خبر مستفیض موصول ہو تو اس پر عمل کیا جائے ورنہ تکمیل ثلاثین لازم ہے (احسن الفتاویٰ ۴/۲۲۵، ۲۲۶)۔

ج۔ اس کا جواب سوال نمبر ۱ کے (ر) میں بالتفصیل تحریر کیا گیا ہے کہ مطلع صاف ہونے کی صورت میں کتنے نشریہ کی ضرورت ہے، اور مطلع کے صاف نہ ہونے کی صورت میں مطلع ہلال رمضان میں کتنے نشریہ کی اور مطلع ہلال رمضان کے علاوہ میں کتنے نشریہ کی ضرورت ہے۔ واللہ اعلم بالصواب۔





## شریعت میں اختلاف مطالع کا اعتبار

مولانا ابوسفیان مفتاحی <sup>ط</sup>

۱۔ الف: علماء حنفیہ کے نزدیک اختلاف مطالع کا اعتبار نہیں، اس کا یہ مطلب نہیں کہ یہ حضرات اختلاف مطالع کے قائل نہیں ہیں، بلکہ قائل ہیں اور مطلب یہ ہے کہ یہ حضرات روزہ کے باب میں اختلاف مطالع کا اعتبار نہیں کرتے۔

ائمہ ثلاثہ امام ابوحنیفہ، امام مالک، اور امام احمد اختلاف مطالع کا اعتبار نہ کرنے پر متفق ہیں، صرف تہا امام شافعی نے اختلاف مطالع کا اعتبار کیا ہے، لہذا ائمہ ثلاثہ کے نزدیک اگر کہیں بھی رویت ہلال کا ثبوت ہو جائے تو تمام مسلمانوں پر روزہ رکھنا واجب ہوگا (ادجز المسالک ۷۳)۔

اور علامہ طحاوی فرماتے ہیں کہ اگر دنیا کے کسی مطلع میں رویت کا ثبوت ہو جائے تو تمام اطراف دنیا میں مسلمانوں کو روزہ رکھنا لازم ہوگا جب کہ ثبوت رویت بطریق موجب ہو جائے (طحطاوی علی المراتی ۳۵۹)۔

حضرت مفتی نظام الدین صاحب لکھتے ہیں کہ نفس اختلاف مطالع کے وقوع سے تو بے شک کسی کو انکار نہیں اور نہ ہو سکتا ہے، البتہ جو کچھ اختلاف ہے وہ صرف اس میں ہے کہ رویت ہلال کا شرعی حکم ثابت ہونے میں اختلاف مطالع کا دخل ہے یا نہیں؟

ظاہر الروایت میں اور جمہور امت کے علماء محققین کے نزدیک، خواہ کسی مجتہد کے مکتب خیال سے متعلق ہوں اس ثبوت رویت کا مدار اختلاف مطالع پر نہیں ہے، بلکہ حسب قاعدہ شرع براہ راست رویت پر یا رویت کی شہادت پر اور حسب ضابطہ اس کے اعلان و اخبار میں ہے۔

لہذا اس وقت گفتگو اسی منہج سے مبنی بر ظاہر الروایت پر ہونی چاہئے۔ اور اگر ثبوت رویت ہلال کا مدار ظاہر الروایت سے ہٹ کر اختلاف مطالع پر رکھ دیا جائے تو مسئلہ کی پیچیدگیاں ختم نہ ہوں گی، بلکہ اور بڑھ جائیں گی، اور عمل میں اہل کاری کے بجائے طرح طرح کی افراتفری اور دشواریاں پیدا ہو جائیں گی اور خرابیاں سامنے آ جائیں گی۔

پہلی خرابی: اختلاف مطالع کی حد مثلاً پانچ سو میل کے اندر اندر ہوگا، اسی طرح کلکتہ و ڈھاکہ و پٹنہ اور اس کے اطراف میں بھی تمام پانچ سو میل کے اندر اندر عید و رمضان ہوگا، اور صرف درمیان میں کچھ دور عید نہ ہوگی نہ رمضان۔ تو ذرا خود خیال فرمائیے کہ اس علاقہ کے عوام کے اندر اس سلسلہ میں کیا کیا اور کتنا کچھ خالفشار و ہنگامہ ہونے کا خطرہ یا ظن غالب ہے۔

دوسری خرابی: اختلاف مطالع کی یہ تحدید ظاہر ہے کہ منصوص تو نہیں ہے مبنی بر حساب و قیاس ہے تو پھر اس پر عبادات جیسے فریضہ کے وجوب و سقوط کا مدار کیسے رکھا جاسکتا ہے۔ مثلاً فرض کیجئے کلکتہ سے ہلال رمضان کے ثبوت کا شرعی اعلان ہوا، اس کے مطابق پانچ سو میل تک کے لوگوں کو روزہ رکھنا فرض ہوگا اور اس کے بعد والوں کو ناجائز ہوگا، یا مثلاً عید کے ثبوت کا یہی شرعی اعلان کلکتہ سے ہوا تو پانچ سو میل تک مثلاً لکھنؤ تک کے لوگوں پر روزہ رکھنا حرام اور عید منانا فرض ہو جائے گا، اور اس کے مطابق، جیسے شاہجہاں پور وغیرہ کے لوگوں پر روزہ رکھنا فرض اور عید منانا حرام کیا جائے گا، یہ فرض و حرام کا حکم کسی نص کے ذریعہ سے ہوگا؟ جبکہ یہ تحدید محض قیاسی و حسابی ہے۔

اگر کہا جائے کہ ”لکل اهل بلد رؤیتہم“ اس کا مستند ہوگا تو اول یہ نص شارح نہیں ہے، نہ حقیقتاً نہ حکماً، بلکہ فہم راوی ہے، حتی کہ فہم ابن عباس بھی ہونا اس کا ضروری نہیں ہے، پھر ایسے حکم کی بنیاد اسی چیز پر کسی دلیل شرعی سے ہوسکے گی۔ اور اس قول ”لکل اهل بلد رؤیتہم“ فہم شارح علیہ السلام سے بھی تسلیم کر لیں، جب بھی اہل کلکتہ اور اس کے توابع تو اس کا مصداق ہو سکیں گے، لیکن لکھنؤ کے تمام شہر جو کلکتہ سے سیکڑوں میل دور دراز ہوں گے اور قطعاً کسی نوع

سے توابع کلکتہ نہ ہوں گے وہ اس نص کے مصداق کس طرح ہوں گے۔

اگر کہا جائے کہ اعلان کی وجہ سے یہ میٹروں بلا اس نص کے مصداق ہوں گے کہ یہ اعلان ان تک پہنچ رہا ہے تو بعینہ یہی سوال اور یہی جواب اعلان سننے کا لکھنؤ والوں سے بعد والوں کے لئے بھی ہوگا، تو اب ذرا ہونے والے خلفشار کا اندازہ کیجئے بالخصوص جب کلکتہ اور دہلی دونوں جانب سے یہ اعلانات یکساں ہو رہے ہیں۔

تیسری خرابی: اس سے مثلاً پانچ سو میل تحدید کا کیا مفہوم ہے، آیا مقام رویت سے ہر طرف پانچ سو یا ہر طرف سے صرف ڈھائی سو میل یا محض پانچ سو میل مربع لیا جائے تو قطر ڈیڑھ سو پونے دو سو میل سے زائد نہ ہوگا، جس کا حاصل یہ ہوگا کہ صرف ایک سو پچاس ایک سو پچھتر میل پر ہی مطلع بدل جائے، حالانکہ کوئی اس کا قائل نہیں، اور اگر ڈھائی سو ہر طرف لیا جائے تو بھی لازم آئے گا کہ دو سو پچاس میل کے بعد ہی مطلع بدل جائے، حالانکہ کوئی اس کا بھی قائل نہیں، اور اگر ہر طرف پانچ سو میل لیا جائے، جیسا کہ ظاہر و متبادر ہے تو اس صورت میں مثلاً لکھنؤ سے رویت ہلال کے شرعی ثبوت کا اعلان ہو تو یہ اعلان لکھنؤ سے پانچ سو میل پچھتم دہلی تک اور پانچ سو میل پورب کلکتہ تک تمام مقامات کو یکساں شامل اور تمام مقامات کے لئے ثبوت رویت کا یکساں موجب ہوگا، اور اس تقدیر پر کلکتہ سے دہلی تک کا ایک مطلع ہونا لازم آجائے گا جو اپنے مفروض کے خلاف ہوگا۔

چوتھی خرابی: یہ ہے کہ مثلاً جب دہلی سے رویت ہلال کا شرعی ثبوت تسلیم ہو جائے گا تو اس سے پورب سمت میں پانچ سو میل کے بعد بھی جتنے مقامات ہوں گے سب کے مطلع میں چاند کا ہونا لازمی ہوگا، پورب سمت کے کسی مقام میں اختلاف مطلع کا سوال ہی نہ ہوگا کہ ان میں رویت کا حکم نہ دیا جائے، پھر کس دلیل شرعی سے اس پورب سمت میں بھی پانچ سو کے بعد عدم رویت اور عدم صوم یا فطر کا حکم دیا جائے گا۔

اس لئے کسی مقدار پانچ سو میل یا آٹھ سو میل وغیرہ کی تحدید سے پہلے ان احتمالات ثبوت کی تعیین و تشریح اس طرح ضروری ہے کہ یہ عائد شدہ اشکالات مرتفع رہیں، ورنہ پھر خلفشار امت میں رونما ہوگا اس کی خرابی احاطہ بیان سے باہر ہے۔

پانچویں خرابی: ظاہر ہے کہ مطلع کا اختلاف آفتاب کی حرکت سے پیدا ہوتا ہے اور اسی کے تابع رہتا ہے، جس نوع کی حرکت آفتاب کی ہوگی اسی نوع کا اختلاف مطلع ہوگا، پس جب حرکت آفتاب مسلسل اور تدریجی اور ہر آن متحدہ ہوتی رہتی ہے تو اختلاف مطلع بھی مسلسل اور تدریجی ہوتا رہے گا، بلکہ حقیقت میں ہر آن متحد ہوتا رہے گا، اور پانچ سو میل مقدار کی تحدید محض انتظامی اور تمینی ہوگی، جو محض میدانی علاقوں میں تو کچھ کام دے سکے گی، مگر پہاڑی مقامات میں یا ان مقامات میں جہاں ٹیلے اور گڈھے بکثرت ہوں جیسے حواشی سمندر کے اکثر علاقے ہوتے ہیں کام نہ دے سکے گی، اور قاعدہ کلی اور عام قرار دینے کی اس میں قطعی صلاحیت نہ ہوگی۔

چھٹی خرابی: اختلاف مطلع کی بنیاد پر پانچ سو میل کی تحدید یا کسی مقدار کی بھی تحدید پیچیدگیوں کو ختم کرنے والی نہ ہوگی، ٹیلے اور گڈھوں سے محفوظ میدانی علاقوں میں بھی بہت سی الجھنوں کا باعث ہوگی، پانچ سو میل کی تحدید سے کلکتہ کا مطلع پانچ سو میل پر ختم ہو جائے گا اور جو مقام کلکتہ سے، مثلاً سو میل جانب مغرب میں واقع ہے اس کا مطلع کلکتہ کے مطلع کی انتہاء سے سو میل بعد ختم ہوگا، اسی طرح دو سو میل بعد یا تین سو میل بعد کے مقام کا مطلع دو سو میل یا تین سو میل بعد ختم ہو جائے گا۔ اس مقدمہ کو ذہن میں رکھنے کے بعد اب غور فرمائیے کہ اگر کلکتہ سے سو میل پچھتم کسی مقام پر رویت ہلال ہوئی اور وہاں ریڈیو اسٹیشن نہیں ہے اس لئے اس کا اعلان کلکتہ ریڈیو اسٹیشن سے ہو تو سننے والا اس اعلان کا حکم کلکتہ سے ٹھیک پانچ سو میل پر سمجھے گا، حالانکہ اس رویت کا حقیقت کے اعتبار سے یہ کم نہری مزید سو میل یا دو سو میل بعد تک جانا چاہئے، اسی طرح اگر کلکتہ سے سو میل یا دو سو میل پورب میں رویت ہلال ثابت ہو اور اعلان کلکتہ ریڈیو سے ہو تو کلکتہ سے پانچ سو میل یا سو میل یا دو سو میل یا تین سو میل سے قبل ہی مطلع کی انتہا ہونا چاہئے، حالانکہ اس اعلان سے لوگ پورے پانچ سو میل تک سمجھیں گے اور عمل کریں گے اور یہ غلط ہوگا، اب اگر اعلان میں یہ سب تفصیلات ظاہر نہ ہوں تو یہ اعلان کی طرح قابل عمل بھی نہ رہے گا، چہ جائیکہ واجب العمل قرار پانے کا تصور کیا جائے، اور اگر یہ سب تفصیلات اعلان میں ظاہر کی جائیں تو خیال فرمائیے کہ عوام کی الجھنوں کا کیا ہوگا اور کس طرح یہ اعلان قابل بنایا جاسکے گا۔

ساتویں خرابی: اختلاف مطلع کی یہ تحدید مقام اعلان سے ہر چہاں جانب پانچ سو میل ہو یا اس کا نصف نصف ہو یا صرف پانچ سو میل مربع ہو ہر تقدیر پر یہ ضابطہ اور تحدید طول البلد کے اعتبار سے اگر نافذ ہو تو عرض البلد کے اعتبار سے نافذ ہونا ضروری نہیں، اور اگر دونوں کا لحاظ کیا جائے تو ہر سمت کے اعتبار سے پانچ سو میل یا آٹھ سو میل یا ڈھائی سو میل وغیرہ ہونا صحیح نہ ہوگا بلکہ ہر جگہ اور ہر علاقہ کے اعتبار سے مختلف مقدار ہوگی پھر یہ تحدید محض ایک کھلونا ہی نہیں، بلکہ

سلسلہ جدید فقہی مباحث جلد نمبر ۳ / مسئلہ رویت ہلال  
دین میں تماشہ بنانے کے مترادف فعل ہو جائے گا۔

غرض ثبوت رویت ہلال کی مقدار محض اختلاف مطالع پر رکھتے ہیں تو بہت سی خرابیاں پیدا ہوں گی جن کی اصلاح قابو سے باہر ہوگی، اور غالباً ایسی ہی وجوہ ہوں گی جن کی بنا پر ہر طبقہ خیال کے جمہور علماء نے اختلاف مطالع پر ثبوت رویت کی بنا رکھنے کو منع فرمایا ہے، بخلاف اس کے کہ اگر مدار ثبوت رویت کے بجائے اختلاف مطالع کے ظاہر روایت پر ہی رکھا جائے اور یہ کہا جائے کہ کوئی شرعی ہلال کمیٹی جس کے سب ارکان باشرع ہوں اور اس میں کم از کم ایک معتمد تجربہ کار مفتی شریک کار ہو اور وہ رویت ہلال کا شرعی ثبوت حاصل کر کے باس الفاظ ریڈیو پر خود اعلان کرے یا اپنے کسی نائب یا وکیل کے ذریعہ سے کرائے کہ ہم رویت ہلال کا شرعی ثبوت حاصل کر کے اعلان کر رہے ہیں کہ کل صبح یوم فلاں یکم رمضان ہے، روزے رکھے جائیں، یا یکم شوال ہے نماز عید الفطر پڑھی جائے، تو یہ اعلان چونکہ طبل قاضی یا قندیل منارہ یا توپ وغیرہ کی طرح محض علامت ہی نہیں ہے بلکہ اس سے قوی تر اور واضح شئی اعلان ہے، یہ بدرجہ اولیٰ غلبہ ظن حاصل ہونے کا سبب اور موجب ہوگا، اس لئے یہ اعلان ان تمام لوگوں کیلئے شرعاً حجت اور موجب عمل ہوگا جن کو یہ اعلان ۲۹ شعبان یا ۲۹ رمضان کو سنائی دے اور اس پر عمل کرنے کی وجہ سے ان کا مہینہ ۲۸ دن کا یا ۳۱ دن کا نہ ہو رہا ہو۔

اگر وہ لوگ اس اعلان کو صحیح اور قاعدہ شرع کے مطابق چانتے اور سمجھتے ہیں تو ان پر اس کے مطابق عمل کرنا دینیات واجب اور ضروری ہو جائے گا، البتہ اس اعلان مذکورہ پر عمل کرنے کی وجہ سے جن لوگوں کا مہینہ ۲۸ دن کا یا ۳۱ دن کا ہونا لازم آیا تو ان کو اس اعلان پر عمل کرنا جائز نہ رہے گا، پس اگر عوام و خواص کے سامنے معیار عمل و معیار ثبوت صرف یہی اعلان رکھ دیا جائے تو امید ہے کہ کوئی الجھن سمجھنے اور عمل کرنے میں نہ ہوگی، اور نہ پانچ سو میل یا آٹھ سو میل یا کسی بھی مسافت کی تحدید وغیرہ کی بحث پیدا ہوگی، بلکہ اندرون مملکت و بیرون مملکت کی تحدید کی بحث بھی پیدا نہ ہوگی، بلکہ ظاہری مذہب کے مطابق اس عبارت:

”واختلاف المطالع غیر معتبر علی ظاہر المذہب، فیلزم أهل المشرق برویة أهل المغرب إذا ثبت عندہم بطریق موجب“ (در مختار علی هامش الشامی ۲۰۹۶)۔

کے تحت دنیا کے کسی گوشہ سے یہ اعلان ۲۹ تاریخ کو مذکورہ بالا شرائط و قیود کے مطابق آئے اور مہینہ ۲۸ دن کا یا ۳۱ دن کا نہ ہو رہا، تو شرعاً حجت ہو جائے گا، البتہ اس پر عمل کے نفاذ کا اختیار انتظاماً عوام کو نہ ہوگا، بلکہ مقامی شرعی ہلال کمیٹی کو ہوگا یا مقامی یا ترقیبی معتمد مفتی یا عالم کو ہوگا جو مسائل متعلقہ ضروریہ سے اچھی طرح واقف ہو (نظام الفتاویٰ ۵۹۲/۲-۶۵)۔

خلاصہ کلام یہ ہے کہ روزہ کے باب میں اختلاف مطالع کا اعتبار نہیں ہے، لہذا اگر کہیں بھی بطریق موجب رویت ہلال کا ثبوت ہو جائے تو تمام مسلمانوں پر روزہ رکھنا فرض ہوگا۔

### ہندوستان و پاکستان و بنگلہ دیش و نیپال کا مطالع

ج۔ حضرت مفتی نظام الدین صاحب لکھتے ہیں کہ ہندوستان اور پاکستان کا مطالع ایک ہی ہے جیسا کہ مراد آباد کے اجلاس میں اکابر تصریح فرما چکے ہیں (نظام الفتاویٰ ۳۶۲/۲)۔

اسی کے ساتھ بنگلہ دیش اور نیپال کو بھی شامل کر کے ان چاروں ملکوں کا مطالع ایک ہی کہنا چاہئے۔

خلاصہ کلام ہندوستان و پاکستان اور بنگلہ دیش کا مطالع ایک ہے۔ واللہ اعلم۔

د۔ ہندوستان، پاکستان، بنگلہ دیش اور نیپال کا مطالع ایک ہی ہے تو ان ملکوں کے کسی حصہ میں رویت ہلال کا ثبوت ہو جائے اور اس کا اعلان بھی کر دیا جائے تو ملک کے دوسرے خطہ کے مسلمانوں پر لازم ہے کہ وہ اس اعلان کے مطابق عمل کریں، جیسا کہ علامہ شامی رحمہ اللہ وغیرہ نے تصریح کی ہے کہ اہل مشرق کی رویت اہل مغرب کے لئے لازم ہے جب کہ رویت بطریق موجب ہو، اور جس شہر میں نظام قضا نہ ہو تو وہاں کے لوگ کسی رویت ہلال کمیٹی کے فیصلے کا انتظار کر کے اس کے مطابق عمل کریں۔ دوسرے خطہ کے قاضی یا رویت ہلال کمیٹی کے پاس جب رویت کی شرعی شہادت پہنچ جائے تو وہ اس اعلان کی پابند ہے تاکہ روزہ اور عید میں کسی طرح کا خلل نہ واقع ہو۔

غرض یہ ہے کہ چونکہ ہندو پاک اور بنگلہ دیش و نیپال کا مطالع ایک ہے اس لئے ان ملکوں کے کسی خطہ میں رویت کا ثبوت مل جائے تو اس کے اعلان پر دوسرے

خطہ کے مسلمانوں کو لازم ہے کہ روزہ یا عید کیلئے عمل کریں۔

۵۔ اگر ایک خطہ میں رویت ہو جائے تو دوسرے خطہ تک اس کی خبر بذریعہ فون یا فیکس یا ٹیلی گرام یا ریڈیو سے ملتی ہے تو اس خبر پر عمل کرنے کی تفصیل و شرائط مندرجہ ذیل ہیں۔

فون و تار:..... محض تار اور ٹیلیفون کی خبر شریعتاً حجت نہیں ہے، البتہ اگر اس کے ساتھ دیگر قرآن اور خبریں بھی موجود ہوں تو اس پر عمل کرنا جائز ہے (فتاویٰ دارالعلوم دیوبند ۳۸۲/۶)۔

متعدد تار کے ذریعہ خبر سے مفتی کو ظن غالب چاند ہونے کا ہو جائے تو اس پر حکم کرنا جائز ہے (فتاویٰ دارالعلوم دیوبند ۳۸۱/۶)۔

تہا تار یا خطہ کی خبر پوری معتبر نہیں ہے، لیکن اگر خبریں بہت سی ہو کر مفید علم ظنی ہو جائیں تو ان پر عمل کرنا جائز ہے (فتاویٰ دارالعلوم دیوبند ۳۸۱/۶)۔

جب کہ خبر رویت مستفیض ہو جائے، یعنی ہر طرف سے ایسی خبریں آویں کہ چاند ہو گیا اور ظن غالب اس کے صدق کا ہو جائے تو اس پر عمل کرنا سب کو لازم ہوتا ہے (فتاویٰ دارالعلوم دیوبند ۳۸۰/۶)۔

حضور صلی اللہ علیہ وسلم کا فرمان ہے: ”صوموا لرؤیتہ وأفطروا لرؤیتہ“ چاند دیکھ کر روزہ رکھو اور چاند دیکھ کر افطار کرو۔ مدار رویت ہلال پر ہے اور عدم رویت کی صورت میں نصاب شہادت کو رویت کا حکم دیا گیا ہے ہلال رمضان میں مطلع صاف نہ ہو تو ایک دیندار شخص کی رویت کی خبر کافی ہے اور ہلال عید کا ثبوت شرعی گواہوں کی شہادت سے ہوگا اور اگر مطلع صاف ہے تو جم غفیر کی شہادت ضروری ہے، جبکہ مطلع صاف نہ ہونے کی صورت میں ایک دیندار مسلمان کی خبر رویت، ہلال رمضان میں معتبر ہے تو اگر کسی دیندار مسلمان کے خط یا فون سے جب کہ وہ اپنا چاند دیکھنا بیان کرے یا یہ کہ فلاں معتبر اور دیندار شخص نے مجھ سے اپنا چاند دیکھنا بیان کیا ہے یا میرے سامنے قاضی صاحب نے یا مفتی صاحب نے یا کمیٹی کے صدر نے شرعی طور پر چاند ہونے کا فیصلہ دیا ہے یا اس سے یقین یا غلبہ ظن حاصل ہو جائے کہ یہ فلاں شخص کا خط یا اس کی آواز ہے تو اس پر خود عمل کر سکتا ہے اور اگر دوسرے متعدد خطوط یا فون سے اس خبر کی تصدیق ہو جائے تو قاضی یا مفتی یا ہلال کمیٹی کے صدر یا معتمد علیہ شخصیت کو اعلان کرنے کا حق حاصل ہو جائے گا۔

حکیم الامت حضرت تھانوی رحمہ اللہ فرماتے ہیں: جن احکام میں حجاب مانع قبول ہے اس میں ٹیلیفون کا واسطہ غیر معتبر ہے اور جن میں حجاب مانع نہیں ان میں اگر قرآن تو یہ سے مشکل کی تعیین ہو جائے کہ فلاں شخص ہی بول رہا ہے تو معتبر ہے (امداد الفتاویٰ ۷۸/۲)۔

ہاں جب متعدد جگہوں سے یا کسی ایک شہر سے کہ جہاں نامور علماء ابو مفتیان کرام ہوں مختلف ثقہ لوگوں کے یہ بیانات موصول ہوں کہ ہم نے خود چاند دیکھا ہے یا ہمارے سامنے فلاں شہر کے قاضی یا ہلال کمیٹی کے صدر یا مفتی یا معتمد علیہ شخصیت نے شہادت سن کر چاند ہونے کا فیصلہ دیا ہے اور جب ایسا بیان دینے والوں کی تعداد اتنی کثیر ہو جائے کہ عقلاً ان کے جھوٹ ہونے کا کوئی احتمال باقی نہ رہے اور خبر مستفیض کے درجہ میں آجائے اور ان خبروں کے صحیح ہونے کا یقین یا غلبہ ظن مقامی قاضی یا ہلال کمیٹی کے صدر یا معتمد علیہ شخصیت کو حاصل ہو جائے تو ان کو عید کے چاند کا اعلان کرنے کا بھی حق حاصل ہو جائے گا ایک دفعہ فون کافی نہ ہوں گے (فتاویٰ رجیمہ ۱۸۷/۵-۱۸۸)۔

ٹیلیگرام اور وائر لیس سے آئی ہوئی خبروں میں چونکہ خبر دینے والے کی شناخت نہیں ہو سکتی اس لئے محض ایسی خبروں سے رویت ہلال ثابت نہیں ہوگا، البتہ ٹیلیفون، ٹیلی ویژن، ریڈیو پر آواز کی شناخت ہو جاتی ہے اور یہ پہچانا جاسکتا ہے تو جب یہ معلوم ہو کہ خبر دینے والا کوئی ثقہ مسلمان عاقل بالغ اور بیانا ہے اور خود اپنے چاند دیکھنے کی خبر دے رہا ہے تو رمضان کا اعلان کرایا جاسکتا ہے اور خبر دینے والے پر مکمل اعتماد نہ ہو تو رمضان کا اعلان کرنا بھی درست نہیں اور ثبوت رمضان کے لئے حکم حاکم، فیصلہ قاضی بھی شرط نہیں، عام آدمی جب کسی معتمد ثقہ مسلمان عاقل بالغ بیانا سے یہ خبر سنیں کہ اس نے چاند دیکھا ہے تو اس پر روزہ رکھنا لازم ہو جاتا ہے، خواہ کوئی قاضی یا عالم یا ہلال کمیٹی فیصلہ دے یا نہ دے (عالمگیری ۱۲/۱، آلات جدیدہ کے شرعی احکام ۱۷۷-۱۷۸)۔

ریڈیو: شرعی قاضی یا مستند علماء کرام کی مجلس یا چاند کمیٹی کا صدر یا ان کا معتمد نمائندہ بذریعہ ریڈیو پشتر کرے اور دوسری جگہ کے علماء کرام اسے منظور رکھیں تو اس پر عمل کرنا درست ہے عوام کی منظوری کافی نہیں، بلکہ ان کی دخل اندازی اور اہل علم سے الجھناؤا نہیں۔

حکیم الامت حضرت مولانا تھانوی فرماتے ہیں: غرض آج کل ہر شخص مفسر و مترجم ہے اور ہر ایک شریعت میں رائے دیتا ہے گویا شریعت کا سمجھنا تمام

فنون سے آسان ہے، حالانکہ یہ تو قانون الہی ہے، جب دینوی سلاطین کے قوانین کو ہر شخص نہیں سمجھ سکتا، بلکہ خاص و کلاء اور بیرسٹر اور ہائی کوٹ کے جج ہی اس کو سمجھتے ہیں تو خدائی قانون کو ایسا کیا آسان سمجھ لیا ہے (وعظ الباب ۱۸)۔

ریڈیو کی خبر کے متعلق ہندوستان کے مستند علماء کا فیصلہ

ریڈیو کی خبر ایک اعلان کی حیثیت رکھتی ہے۔ یہ اعلان اگر رویت ہلال کی باضابطہ کمیٹی کی جانب سے ہو جو چاند ہونے کی باقاعدہ شہادت لے کر چاند ہونے کا فیصلہ کرتی ہے کیا کسی ایسے شخص کی جانب سے ہو جس کو وہاں کے مسلمانوں نے قاضی یا امیر شریعت کی حیثیت سے مان رکھا ہے اور وہ باضابطہ شہادت لے کر فیصلہ کیا کرتا ہے اور اعلان کرنے والا خود قاضی یا امیر شریعت یا رویت ہلال کمیٹی کا صدر یا کمیٹی کا معتمد مسلم نمائندہ ہے تو مقامی کمیٹی یا قاضی یا امیر شریعت کے لئے جائز ہوگا کہ وہ اس پر اعتماد کر کے رویت ہلال کا فیصلہ کرے (فتاویٰ رحیمیہ ۱۸۵-۱۸۶)۔

حضرت مفتی محمد شفیع صاحب لکھتے ہیں: ”جس شہر میں باقاعدہ قاضی یا ہلال کمیٹی نے کسی شہادت پر اطمینان کر کے عید وغیرہ کا اعلان کر دیا ہو اس اعلان کو اگر ریڈیو پر نشر کیا جائے تو جس شہر کے قاضی یا ہلال کمیٹی نے یہ فیصلہ کیا ہے اس شہر اور اس کے مضافات اور دیہات کے لوگوں کو اس ریڈیو کے اعلان پر عید وغیرہ کرنا جائز ہے شرط یہ ہے کہ ریڈیو کو اس کا پابند کیا جائے کہ وہ چاند کے متعلق مختلف خبریں نشر نہ کرے، صرف وہ فیصلہ نشر کرے جو اس شہر کے قاضی یا ہلال کمیٹی نے اس کو دیا ہے اور اس کے نشر کرنے میں پوری احتیاط سے کام لے کہ جن الفاظ میں فیصلہ دیا گیا ہے وہ الفاظ بعینہ نشر کیا جائے جس ریڈیو میں ایسی احتیاط کی پابندی نہ ہو اس کے اعلان پر عید وغیرہ کرنا کسی کے لئے درست نہیں۔“

اور جس طرح ایک شہر کے قاضی یا ہلال کمیٹی کا فیصلہ اس شہر اور اس کے مضافات کے لئے واجب العمل ہے اسی طرح اگر کوئی قاضی یا مسلم مجسٹریٹ یا ہلال کمیٹی پورے ضلع یا صوبہ یا پورے ملک کے لئے ہو تو اس کا فیصلہ اپنے اپنے حدود رویت میں واجب العمل ہوگا، اس لئے جو فیصلہ پاکستان میں صدر مملکت کی طرف سے ریڈیو پر نشر کیا جائے اور اس میں مذکورہ احتیاط سے کام لیا گیا ہو وہ پورے ملک کے لئے نافذ العمل ہو سکتا ہے (آلات جدیدہ کے شرعی احکام ۷۷-۱)۔

خلاصہ کلام: ٹیلیفون، ٹیلی ویژن اور ریڈیو پر آواز کی شناخت ہو جاتی ہے اور پہچانا جاسکتا ہے تو جب یہ معلوم ہو کہ خبر دینے والا ثقہ مسلمان عاقل و بالغ اور بیانا ہے اور وہ خود اپنے چاند دیکھنے کی خبر دے رہا ہے تو رمضان کا اعلان کرایا جاسکتا ہے، رمضان کے چاند میں چونکہ شہادت یا استفاضہ خبر دونوں شرط نہیں ہیں، ایک ثقہ مسلمان کی خبر کافی ہے، اس لئے خط اور آلات جدیدہ کی خبروں پر اس شرط کے ساتھ عمل کرنا درست ہے کہ خبر دینے والے کا خط یا آواز پہچانی جائے اور وہ پختہ خود چاند دیکھنا بیان کرے اور جس کے ساتھ یہ خبر بیان کی جا رہی ہے وہ اس کو پہچانتا ہو اور اس کی شہادت کو قابل اعتماد سمجھتا ہو۔

اور ریڈیو کا اعلان بشرط مذکورہ ہو تو وہ پورے ملک کیلئے نافذ العمل ہو سکتا ہے۔

اور اگر مطلع صاف ہو تو تمام صورتیں ثبوت ہلال کیلئے ناکافی ہوں گی تا آنکہ شرعی شہادت یا خبر استفاضہ کی صورت نہ ہو جائے عید کے چاند کے ثبوت کیلئے چونکہ شہادت ضروری ہے اور شہادت کیلئے شاہد کی حاضری ضروری ہے، اس لئے اس میں فون یا خط کی خبر کافی نہیں سمجھی جائے گی اگرچہ آواز پہچانی لی جائے اور بولنے والا ثقہ اور قابل شہادت ہو۔

اور ریڈیو کے ذریعہ اعلان میں یہ شرط ہے کہ وہ صرف وہ فیصلہ نشر کرے جو اس شہر کے قاضی یا ہلال کمیٹی نے اس کو دیا ہے اور اس کے نشر کرنے میں پورے احتیاط سے کام لے کہ جن الفاظ میں فیصلہ دیا گیا ہے وہ الفاظ بعینہ نشر کئے جائیں۔

ٹیلی گرام اور وائرلیس سے آئی ہوئی خبروں میں چونکہ خبر دینے والے کی شناخت نہیں ہو سکتی اسلئے ایسی خبروں سے ہلال ثابت نہیں ہوگا۔

## فلکیاتی حساب

۲- الف۔ اللہ رب العالمین کا ارشاد ہے: ”شَهْرُ رَمَضَانَ الَّذِي أُنزِلَ فِيهِ الْقُرْآنُ هُدًى لِّلنَّاسِ وَبَيِّنَاتٍ مِّنَ الْهُدَىٰ وَالْفُرْقَانِ فَمَنْ شَهِدَ مِنْكُمُ الشَّهْرَ فَلْيَصُمْهُ“ (بقرہ)۔

اس آیت کریمہ کی تفسیر و توضیح اور تفصیل احادیث رسول ﷺ اور آثار صحابہ میں مذکور ہے، ان سب کا حاصل یہ ہے کہ دین اسلام سیدھی سادی فطرت سلیمہ پر دائر ہے تاکہ ہر طبقہ کا انسان، خواہ کسی خطہ کا ہو کسی طبقہ کا ہو جاہل دان پڑھ ہو اور غیر متمدن ہو یا پڑھا لکھا اور متمدن ہو۔ غرض کوئی ہو صرف ایک قید ہے کہ

عاقلاً ہو بالغ ہو ہر ایک یکساں طور پر اپنے معبود برحق سے رابطہ عبودیت قائم کر کے آسانی سے کامیاب و فائز المرام ہو سکے۔

اسلامی احکام کا مدار فلسفیانہ موثقیوں یا علم الافلاک یا علم ریاضی و ہندسہ کی حسابی دقائق اور نکاتوں پر دائر نہیں ہے، لہذا ہلال کی رویت اور عدم کا حکم بھی ان حسابی یا نجومی دقائق و حساب پر دائر نہیں ہوگا بلکہ صاف ارشاد فرمایا گیا: ”قال ﷺ: إنا أمة أمية لا نكتب ولا نحسب، الشهر هكذا وهكذا“ (متفق علیہ)۔

اس کا خلاصہ یہ ہے کہ امت اسلام کے احکام کا مدار حساب و کتاب پر نہیں بلکہ مخصوص صوم رمضان کا بلکہ مہینہ کبھی اکتیس دن کا ہوتا ہے اور کبھی تیس دن کا، پس اکتیس شعبان کو چاند نظر آجائے تو روزہ رکھنا شروع کر دو اور اگر اکتیس شعبان کو چاند نظر نہ آئے تو شعبان کے تیس دن پورے کر کے روزے رکھنا شروع کر دو، چاند نظر آئے یا نہ آئے چونکہ کوئی مہینہ تیس دن سے زائد کا نہیں ہوتا۔

اسی طرح ہلال عید کا حکم بھی بنا دیا گیا کہ اکتیس رمضان کو چاند نظر آجائے تو عید مناد اور اکتیس رمضان کو چاند نظر نہ آئے تو تیس روزے پورے کر کے عید مناد چاند نظر آئے یا نہ آئے۔

### مذہب اربعہ میں فلکیات کا عدم اعتبار

۱۔ علامہ شامی رحمہ اللہ لکھتے ہیں: احناف کے متون و دیگر کتب اس پر متفق ہیں کہ رمضان کا ثبوت یا تو چاند دیکھنے سے ہوتا ہے یا یہ کہ شعبان کے تیس دن پورے ہو جائیں، لہذا مومنین کے قول کا کوئی اعتبار نہیں کہ چاند فلاں رات کو ہوگا، اگرچہ وہ عادل و معتبر کیوں نہ ہو، احناف کا قول صحیح یہی ہے اور اسی پر امام ابوحنیفہ رحمہ اللہ کے اصحاب و اتباع متفق ہیں (رسائل ابن عابدین ۱/۲۲۵)۔

۲۔ امام مالک رحمہ اللہ سے نقل کیا گیا ہے کہ جو مجتہد حساب و فلکیات پر اعتماد کرتا ہو اس کی اقتداء و اتباع نہ کی جائے اور علامہ قرانی نے ذکر کیا ہے کہ جو امام ایسا ہو اس کی اتباع نہ کی جائے گی اس لئے کہ سلف کا اجماع اس کے خلاف پر ہے، نیز علامہ ابن عربی وغیرہ سب سے انکار مروی ہے اور علامہ زرقانی نے اپنی شرح میں ذکر کیا ہے کہ فلکیات کے کہنے کی وجہ سے مہینہ کی ابتدا نہیں مانی جائے گی اور فی توبہ بدرجہ اولیٰ درست نہیں ہے (رسائل ابن عابدین ۱/۲۲۵)۔

۳۔ علامہ علی شافعی فرماتے ہیں: رویت کے مسائل میں معمول بہ تو وہی چیز ہے جو کہ شرعی شہادت سے ثابت ہو، اس لئے کہ شارع نے شہادت کو یقین کی حیثیت دی ہے اور علامہ سبکی کا قول فلکیات کا علم قطعی ہے، لہذا شہادت کے مقابلہ میں اس پر عمل واجب ہے مردود ہے اس کو متاخرین نے رد کیا ہے ہمارے اس قول کی وجہ یہ ہے کہ شارع نے حساب کا کوئی اعتبار نہیں کیا ہے۔ فقہ شافعی کی کتاب ”الانوار“ میں ہے کہ چاند کے منازل و حساب کے واقفیت کی وجہ سے روزہ وغیرہ فرض نہیں ہوتا، نہ تو جاننے والے پر اور نہ ہی نہ جاننے والے پر، حافظ ابن حجر کی شرح ”منہاج“ میں مجموع سے نقل کیا ہے کہ اگر فن والے اپنے علم پر اعتماد و عمل کرتے ہوئے روزہ رکھ لیں تو یہ روزہ رمضان کے روزے کی طرح سے کفایت نہیں کرے گا (رسائل ابن عابدین ۱/۲۲۵-۲۲۷)۔

۴۔ ابن سنی نے اپنی کتاب الفروع میں ذکر کیا ہے کہ جو آدمی نجوم و حساب کی بنیاد پر روزہ رکھے گا اس کا روزہ نہیں ہوگا اگرچہ اس کا فیصلہ صحیح ہو اور حساب و نجوم کی بنیاد پر چاند کے ثبوت کا فیصلہ نہیں کیا جائے گا اگرچہ اس کے فیصلے کثرت سے صحیح ہوتے ہوں (مجلد الجوح ج ۱۰۸)۔

اور حنابلہ کی ایک دوسری کتاب ”العنایہ“ اور اس کی شرح میں ہے کہ سورج گرہن وغیرہ کسی چیز میں منجمین و فلکیین کے قول کا کوئی اعتبار نہیں اور نہ اس پر عمل کرنا جائز ہے (رسائل ابن عابدین ۱/۲۲۷)۔

۵۔ حافظ ابن حجر فرماتے ہیں کہ بعض لوگ اس بابت علماء فلکیات سے رجوع اور ان کے قول پر عمل کے قائل ہیں۔ یہ رائے روانض کی ہے، اگرچہ بعض فقہاء رحمہم اللہ بھی اس کی طرف مائل ہیں، علامہ باجی کا کہنا ہے کہ سلف صالح کا اجماع ایسے لوگوں پر حجت ہے اور ابن بزیزہ فرماتے ہیں کہ یہ مذہب باطل ہے (فتح الباری ۱۲/۳)۔

۶۔ علامہ ابن تیمیہ فرماتے ہیں کہ مجھے معلوم ہوا ہے کہ بعض قاضی عادل گواہوں کی شہادت کو فلکیات کے عالم کے کہنے کی وجہ سے، حالانکہ وہ جاہل و کاذب ہوتا ہے رد کر دیتے ہیں ایسے لوگ ان کا مصداق ہیں جن کے لئے فرمایا گیا ہے کہ حق کے سامنے آنے پر وہ حق کو ٹھکرا دیتے ہیں اور اس کو چھلادیتے ہیں۔

## علماء دیوبند کے فتاویٰ

۱۔ حکیم الامت حضرت تھانوی رحمہ اللہ فرماتے ہیں (روزہ وغیرہ کیلئے) اگر دوسری جگہ سے خبر آ جاوے تو اس کے معتبر ہونے کیلئے یہ شرط ہے کہ وہ طریق موجب سے پہنچے اور طریق موجب یہ ہیں: ایک شہادت بالرویت دوسرے شہادت علی الشہادۃ بالرویت تیسرے شہادت علی حکم الحاكم، چوتھے استفاضہ جو حکم حاکم میں ہے اور جب ان ذرائع سے خبر آئے گی تو اس پر عمل واجب ہے اور ظاہر ہے کہ ترک واجب معصیت ہے۔

نیز فرماتے ہیں کہ اول تو ان مقدمات ریاضیہ میں بعض مخدوش ہیں دوسرے قطع نظر اس سے شریعت میں ان کا بالکل اعتبار نہیں کیا گیا۔

حدیث: ”نحن أمة أمية لا نكتب ولا نحسب، الشهر هكذا وهكذا“ (امداد الفتاویٰ ۲۰۱۱۱۰۲)۔

ب۔ اگر کسی خطہ میں فلکیاتی حساب سے قمری ماہ کی ۲۹ تاریخ کو چاند کی بصری رویت کا امکان نہیں ہے، لیکن اگر اس کے باوجود اس خطہ سے رویت ہلال کی شرعی شہادت مل جائے تو اسے قبول کر کے اسی کے مطابق ثبوت رمضان یا عید کا اعلان کر دیا جائے گا۔

ج۔ چاند کی رویت کے سلسلہ میں جہاں تک محکمہ موسمیات سے مدد لینے کی بات ہے تو مدد لینے میں چنداں مضائقہ نہیں ہے، لیکن چاند کے ثبوت کیلئے محکمہ موسمیات پر مدار رکھنا درست نہیں بلکہ شرعی شہادت پر عمل کرنا واجب ہے۔

د۔ ۲۹ شعبان کو مطلع ابراؤد ہو تو ایک عادل شخص کی رویت کی شہادت سے رمضان ثابت ہو جائے گا اور قاضی اس کی شہادت سے ثبوت رمضان کا اعلان کر سکتا ہے تو اس صورت میں تیس رمضان کی گنتی پوری ہونے پر عید الفطر منانا حلال اور واجب ہے بالاجماع (مراتی الفلاح ۳۵۹)۔

گرچہ تیس رمضان کو عید الفطر کا چاند نظر نہ آئے اور جبکہ رمضان شریف کا روزہ دو عادل شخص کی شہادت پر رکھا گیا ہو اور رمضان کی تیس تاریخ کو مطلع ابراؤد ہے تو رمضان کی گنتی تیس پوری ہو جائیکے بعد افطار کرنا اور عید الفطر منانا واجب ہے (شامی ۱۲۹۲، مراتی الفلاح ۲۵۹)۔

## خلاصہ کلام

ایک عادل یا دو عادل کی شہادت سے روزہ رکھا گیا ہے تو تیس روزہ پورا ہو جانے کے بعد عید الفطر منانا واجب ہے غلط بیانی سے کام لینے کا سوء ظن نہ رکھا جائے۔

۳۔ الف۔ رمضان و عیدین کے ثبوت کے لئے جب کہ مطلع صاف ہو جماعت کثیرہ کی شہادت شرط ہے (ہدایہ ۱۹۵-۱۹۶)۔

چاند دیکھنے والوں کے لئے عدل کا وہی معیار ضروری ہے جو فقہاء کرام نے لکھا ہے، چنانچہ فتاویٰ دارالعلوم دیوبند (۳۵۰-۳۵۱) میں ہے عدل کی وہی تفسیر اب بھی ہے جو فقہاء نے لکھی ہے (شامی ۱۲۳۲-۱۲۳۳)۔

بہر حال مطلع صاف ہونے کی صورت میں مجمع کثیر کی شہادت رمضان و عیدین کے ثبوت کے لئے شرط ہے، موجودہ دور میں عدل کیلئے وہی معیار ضروری ہے جو فقہاء نے لکھا ہے اور مستور کی گواہی معتبر ہے۔

ب۔ چاند دیکھنے والوں کے لئے لازم ہے کہ قاضی، مفتی، معتمد علیہ شخصیت اور ہلال کمیٹی کے صدر کے پاس جا کر رویت کی شہادت دیں (کنذلی فتاویٰ رحمہ اللہ ۱۹۰۵)۔

چاند دیکھنے والوں کا یہ بیان اصولی طور پر خبر ہے ان کے لئے لازم ہے کہ جہاں نامور علماء اور مفتیان کرام یا ہلال کمیٹی ہو اپنے بیانات دیں کہ ہم لوگوں نے خود چاند دیکھا ہے اور یہ لوگ ثقہ و معتبر ہوں تو جب ان کی خبر کے صحیح ہونے کا یقین یا غلبہ ظن ہو جائے تو مفتی یا قاضی یا ہلال کمیٹی کو چاند کے ثبوت کا اعلان کرانے حق حاصل ہو جائیگا۔

خلاصہ یہ کہ..... چاند دیکھنے والوں کے لئے لازم ہے کہ قاضی وغیرہ کے پاس جا کر رویت کی شہادت دیں اور ان کا بیان اصولی طور پر خبر ہے۔

ج۔ چاند دیکھنے والوں کے لئے بلا تاخیر فوری طور پر شہادت دینا ضروری ہے، لیکن اگر سواری وغیرہ کی مجبوری کی وجہ سے تاخیر ہو جائے تو یہ عذر تاخیر قبول جا سکتا ہے۔

اگر چاند دیکھنے کے چند گھنٹوں کے بعد رات میں شہادت پہنچائی گئی تو قاضی یا مفتی فوری طور پر تصدیق کے بعد اعلان کر دینا ضروری ہوگا تاکہ سب مسخ

نماز ادا ہو یا رمضان کا روزہ شروع کیا جائے۔

اور اگر چاند دیکھنے کے بعد دن بھر کی تاخیر ہوگئی تو اگر چاند دیکھنے والے ثقہ و معتبر ہیں تو تصدیق کر کے فوراً اعلان کر دیا جائے گا اگر عیدین کا چاند ہے تو نماز عیدین کھل ہو کر ادا کر لی جائے گی چونکہ یہ تاخیر بعد رہے اور فقہاء نے اس کی گنجائش رکھی ہے اور اگر رمضان کا چاند ہے تو ایک روزہ کے قضا کا اعلان کر دینا واجب ہوگا (کذافی الشامی ۱/۶۱۸)۔

۴۔ الف۔ ملک کے جس حصہ میں جہاں نظام قضا موجود ہے اور وہاں کے قاضی نے تصدیق کرنے کے بعد چاند ہونے کے ثبوت کا اعلان کر دیا تو اس حلقہ کے تمام مسلمانوں پر اس اعلان پر عمل کرنا لازم ہوگا۔ (کذافی کتب الفقہ)۔

ب۔ اگر کوئی قاضی یا مسلم مجسٹریٹ یا ہلال کمیٹی پورے ضلع یا صوبہ یا پورے ملک کیلئے ہو تو اس کا فیصلہ اپنے اپنے حدود ولایت میں واجب العمل ہوگا، اس لئے جو فیصلہ پاکستان میں صدر مملکت کی طرف سے ریڈیو پر نشر کیا جائے اس شرط سے کہ ریڈیو کو اس کا پابند کیا جائے کہ وہ چاند کے متعلق صرف وہ فیصلہ نشر کرے جو اس کو قاضی یا ہلال کمیٹی نے دیا ہے اور اس کے نشر کرنے میں پوری احتیاط سے کام لے جن الفاظ میں فیصلہ دیا گیا ہے وہ الفاظ بعینہ نشر کئے جائیں تو یہ اعلان پورے ملک کے لئے نافذ العمل ہو سکتا ہے (آلات جدیدہ کے شرعی احکام ۱۷۷)۔

ج۔ ہندوستان اور اس جیسے ملکوں میں اگر ایک صوبہ کے قاضی یا رویت ہلال کمیٹی نے شرعی اصولوں کو مد نظر رکھتے ہوں چاند کے ثبوت کا اعلان کر دیا تو وہ اعلان سلطان کا درجہ رکھتے ہوئے پورے ملک کے لئے نافذ العمل ہو سکتا ہے۔

د۔ ریڈیو کی خبر ایک اعلان کی حیثیت رکھتی ہے یہ اعلان اگر رویت ہلال کی باضابطہ کمیٹی کی جانب سے ہو جو چاند ہونے کی باقاعدہ شہادت لے کر چاند ہونے کا فیصلہ کرتی ہے، یا کسی ایسے شخص کی جانب سے ہو جس کو وہاں کے مسلمانوں نے قاضی یا امیر شریعت کی حیثیت سے مان رکھا ہے اور وہ باضابطہ شہادت لے کر فیصلہ کیا کرتا ہے اور اعلان کرنے والا خود قاضی یا امیر شریعت یا رویت ہلال کمیٹی کا صدر یا کمیٹی کا مفتی مسلم نماز سہدہ ہو تو مقامی کمیٹی یا قاضی یا امیر کے لئے جائز ہوگا کہ وہ اس پر اعتماد کر کے رویت ہلال کا فیصلہ کر دے (رویت ہلال ۱۹۶۱ از مولانا محمد میاں صاحب)۔

۵۔ الف۔ جن بعض علاقوں میں بالعموم مطلع ابراؤد رہتا ہے جس کی بناء پر چاند کی رویت ۲۹ تاریخ کو بہت کم ممکن ہوتی ہے مثلاً برطانیہ تو ایسے علاقوں میں رسول اللہ ﷺ کے فرمان مبارک: ”صوموا لرؤیتہ وأفطروا لرؤیتہ فإن غم علیکم فأکملوا العدة ثلاثین“ پر عمل کرتے ہوئے مہینہ تیس دن کا شمار کر کے رمضان و عیدین کا فیصلہ کیا جائے گا۔

ب۔ اگر ان علاقوں میں مہینہ ۳۰ دن کا شمار کئے جانے میں دیگر ممالک اسلامیہ کے حساب سے چار سال میں جو ایک ماہ کا فرق پڑ جانے کا خطرہ ہو تو ماہرین فلکیات کے قول پر اعتماد کرنے کے بجائے اپنے اعتبار سے مہینہ ۳۰ دن کا شمار کر کے رمضان و عیدین کے لئے عمل کریں یہی حدیث کا تقاضا ہے۔

ج۔ حضرت مفتی محمد شفیع صاحب لکھتے ہیں: ”جس شہر میں باقاعدہ قاضی یا ہلال کمیٹی نے کسی شہادت پر اطمینان کر کے عید وغیرہ کا اعلان کر دیا ہو، اس اعلان کو اگر ریڈیو پر نشر کیا جائے تو جس شہر کے قاضی یا ہلال کمیٹی نے یہ فیصلہ کیا ہے اس شہر اور اس کے مضافات و دیہات کے لوگوں کو اس اعلان پر عید وغیرہ کرنا جائز ہے شرط یہ ہے کہ ریڈیو کو اس کا پابند کیا جائے کہ چاند کے متعلق مختلف خبریں نشر نہ کرے۔ صرف وہ فیصلہ نشر کرے جو اس شہر کے قاضی یا ہلال کمیٹی نے اس کو دیا ہے اور اس کو نشر کرنے میں پوری احتیاط سے کام لے جن الفاظ میں فیصلہ دیا گیا ہے وہ الفاظ بعینہ نشر کئے جائیں جس ریڈیو پر ایسی احتیاط کی پابندی نہ ہو اس کے اعلان پر عید وغیرہ کرنا کسی کیلئے درست نہیں“ (آلات جدیدہ کے شرعی احکام ۱۷۷)۔

اس اعلان کے لئے تین جگہوں کے اعلان کی کوئی خبر شرط نہیں ہوتی چاہئے۔

البتہ اعلان کرنے والے کا مسلمان ہونا ضروری ہے کیونکہ کافر کی بات کا اس سلسلہ میں قطعاً اعتبار نہیں کیا جائے گا جیسا کہ فتاویٰ عالمگیری (۳۴۲/۵) میں ہے: ”لا یقبل قول الکافر فی الدیانات“ یعنی غیر مسلم کی بات کا دینی معاملات میں کوئی اعتبار نہیں ہوگا یہ لیکن بدرجہ مجبوری غیر مسلم ملازم کا اعلان جب کہ وہ کسی ذمہ دار ہلال کمیٹی یا قاضی شریعت کے فیصلہ کو تصریح نام اعلان کرے تو قابل تسلیم ہوگا۔

ریڈیو کی خبر کے سلسلہ میں آج سے بہت پہلے اکابر جمعیت علماء ہند کا بیان اور ابھی حال میں مجلس تحقیقات شرعیہ کا جو فیصلہ آیا ہے اس سے مسئلہ واضح ہو



کر سامنے آ گیا ہے جس کا خلاصہ یہ ہے کہ ریڈیو سے رویت ہلال کا اعلان خبر ہے اصطلاحی شہادت نہیں ہے ریڈیو کا اجمالی اعلان کہ فلاں شہر میں چاند دیکھا گیا ہے یا کل عید منائی جائے گی قابل قبول نہیں ہے اور نہ اس طرح کے اعلان پر صوم یا افطار صوم درست ہے اسی طرح ایک ہی جگہ کے ریڈیو کے حوالے سے مختلف شہروں کے ریڈیو کی خبر بھی قابل توجہ نہیں ہے۔

ریڈیو کے جس اعلان پر صوم یا افطار صوم کا حکم دیا جائے گا اس کے لئے ضروری ہے کہ تفصیلی ہو اور ذمہ دار علماء کی طرف سے ہو یا کم از کم ان کی ذمہ داری کے حوالے سے ہو کہ انہوں نے باضابطہ شرعی شہادت لے کر چاند کے ہونے کا فیصلہ کیا ہے، مثلاً ریڈیو اسٹیشن سے اس طرح کے واضح اعلان پر صوم و افطار درست ہے ریڈیو پر اعلان کرنے والا کوئی متدین مسلمان نہ ہو، بلکہ ریڈیو کا غیر مسلم ملازم ہو اور وہ کسی ذمہ دار ہلال کمیٹی یا جماعت علماء یا قاضی شریعت کے فیصلہ کا تصریح نام اعلان بھی قابل تسلیم ہوگا۔

پاکستان اور دیگر قریبی ممالک کے ریڈیو کا اعتبار بھی اسی وقت ہوگا جب ان کی اطلاع اصول و احکام مذکورہ کے مطابق ہوگی (فتاویٰ دارالعلوم ۳۹۶-۴۰۰)۔

### خلاصہ کلام

رویت ہلال کمیٹی کے ذمہ داران کی طرف سے رویت کے ثبوت کا فیصلہ ہو جانے پر ریڈیو کے ذریعہ اعلان پر دوسرے علاقوں کے ذمہ داران اعتماد کرتے ہوئے اپنے علاقوں میں اعلان کر سکتے ہیں اور اس کے مطابق رمضان و عیدین کے لئے عمل کر سکتے ہیں اور ریڈیو کے غیر مسلم ملازم کا اعلان بھی قابل تسلیم ہوگا جب کہ وہ کسی ذمہ دار ہلال کمیٹی یا قاضی شریعت کے فیصلہ کو تصریح نام اعلام کرے۔

☆☆☆

## رویت ہلال سے متعلق مسائل کا شرعی حل

مولانا مجیب الغفار اسعد اعظمی رحمۃ اللہ علیہ

۱۔ الف۔ رویت ہلال کے سلسلے میں شرائط معتبرہ عند الفقہاء کا مطالعہ کے اختلاف میں اعتبار ہوگا، یہ ایک مسلمہ حقیقت ہے، اور اس پر علماء کا اجماع ہے، اس کے برخلاف فقہاء کے جو اقوال ہیں وہ مؤول اور مصروف عن نظر ہیں، ہم حدود اختلاف مطالعہ سے قطع نظر صرف اعتبار اختلاف مطالعہ کے سلسلے میں اختصار کے ساتھ علماء کے اقوال پیش کر رہے ہیں۔

مولانا عبدالحیٰ اپنے فتاویٰ میں لکھتے ہیں: ”علماء حنفیہ اس امر میں مختلف ہیں، بعض کے نزدیک اختلاف مطالعہ مطلقاً غیر معتبر ہے اور بعض کے نزدیک معتبر ہے، اور تیسرا مذہب معتد یہ ہے کہ جن دو مقاموں میں ایک مہینہ کی مسافت ہو ایسے مقاموں میں ایک جگہ کی رویت دوسری جگہ لازم نہ ہوگی اور اس سے کم میں حکم ایک مقام کا دوسرے مقام پر لازم ہوگا“ (۳۵۲/۱)۔

ایک اور موقع پر لکھتے ہیں: ”اور محققین کے نزدیک یہ ہے کہ جو بلاد قواعد بینات کے اعتبار سے اختلاف مطالعہ رکھتے ہیں ان میں اختلاف مطالعہ کا اعتبار کیا جائے گا، اور ایک شہر کی رویت سے دوسرے شہر میں رویت کا حکم نہ دیا جائے گا، اور جو شہر اختلاف مطالعہ نہیں رکھتے ان میں رویت کا حکم دیا جائے گا“ (۳۴۵/۱)۔

ایک جگہ لکھتے ہیں: اور محققین حنفیہ کے نزدیک یہ ہے کہ جن شہروں میں ایک مہینہ کی مسافت ہو ان میں اختلاف مطالعہ معتبر ہے اور جن میں اس سے کم فاصلہ ہو ان میں اختلاف مطالعہ معتبر نہیں ہے“ (۳۵۳/۱)۔

اور فرماتے ہیں کہ یہی مذہب محدثین حنفیہ کا ہے، اور ابن عباسؓ کی ایک حدیث کے موافق ہے جو مسلم اور ترمذی میں مروی ہے (۳۴۸/۱)۔

مولانا نے اس کے لئے ”مراتی الفلاح، تاتارخانیہ، مختارات النوازل، تبیین الحقائق، شرح کنز الدقائق اور حواشی مراتی الفلاح“ وغیرہ کتب معتبرہ کے حوالے پیش کئے ہیں۔

مولانا یوسف بنوریؒ ”معارف السنن“ میں لکھتے ہیں کہ حضرت علامہ انور شاہ کشمیریؒ بھی زیلعی شارح ”کنز الدقائق“ کی رائے کی تصویب فرماتے تھے، اور فرماتے تھے کہ ابن رشد نے ”قواعد ابن رشد“ میں اس پر اجماع نقل کیا ہے۔

مزید لکھتے ہیں: ”قال الشيخ: وكنت قطعتم القول بما قاله الزيلعی، ثم رأيت في ”قواعد ابن رشد“ نقل الإجماع على اعتبار الاختلاف في البلاد البعيدة أيضا“ (۵، ۲۳۴، الاختیار ۱۱، ۱۲۸)۔ (سخ علامہ انور شاہ نے فرمایا کہ میں نے زیلعی کے قول پر جزم کر لیا تھا پھر میں نے ”قواعد ابن رشد“ میں دیکھا کہ انہوں نے بلاد بعیدہ میں اختلاف مطالعہ کے معتبر ہونے پر اجماع بھی نقل فرمایا ہے)۔

علامہ بنوریؒ فرماتے ہیں کہ اختلاف مطالعہ کے معتبر ہونے کی بات ”الاختیار شرح المختار“ میں ”فتاویٰ الحسامیہ“ کے حوالے سے مذکور ہے۔

اور اس پر ابن عباسؓ کی اس حدیث سے استدلال کیا گیا ہے جو مسلم، نسائی، ابوداؤد، اور ترمذی میں موجود ہیں (معارف السنن ۳۴۸/۵)۔

حافظ ابن حجر عسقلانیؒ نے فتح الباری (۱۰۵/۴) میں علامہ ابن عبدالبر مالکی کے حوالے سے اجماع نقل کیا ہے، لکھتے ہیں:

”اس مسئلہ میں علماء کا اختلاف ہے اور کئی ایک مذہب ہیں، ایک مذہب یہ ہے کہ ہر بلاد والے کے لئے ان کی رویت ہے، صحیح مسلم میں ابن عباسؓ کی حدیث اس مذہب پر شاہد ہے، اور ابن المنذر نے یہی مذہب حضرت عکرمہ، قاسم، سالم، اور اسحاق بن راہویہ کا نقل کیا ہے، اور ترمذی نے اس کو اہل علم سے نقل کیا

ہے، اس کے علاوہ کوئی اور بات ذکر نہیں کی ہے۔ ماوردی نے اسی کو شافعیہ کے یہاں ایک صورت قرار دی ہے۔

دوسرا مذہب اس کے بالمقابل ہے، وہ یہ کہ جب ایک بلد میں رویت ہوگئی تو وہی تمام بلاد کے لئے لازم ہے، مالکیہ کے یہاں مذہب مشہور یہی ہے لیکن علامہ ابن عبدالبر مالکی نے اس کے برخلاف اجماع نقل کیا ہے، کہتے ہیں کہ بلاد بعیدہ جیسے خراسان واندلس ان میں سے ایک کی رویت کا دوسرے کے حق میں لحاظ نہیں کیا جائے گا، یہ بات علماء کے تئیں متفق اور مجمع علیہ ہے۔

مولانا یوسف بنوری فرماتے ہیں کہ یہ صرف مالکی علماء کا اجماع نہیں ہے بلکہ تمام علماء مذاہب کا اجماع ہے کما هو المتبادر، لہذا معلوم ہوا کہ ائمہ کا عدم اعتبار اختلاف مطالع کا مجمل قول ان بلاد قریبہ کے ساتھ مخصوص ہے جن کے اتق میں اختلاف فاحش نہیں ہے۔ اختلاف مطالع کا اعتبار نہ کرنے والے ائمہ کا قول اپنے عموم پر نہیں۔

مولانا بنوری رحمۃ اللہ علیہ فرماتے ہیں: ”بظاہر تو ایسا ہی ہے کہ ائمہ سے صرف عدم اعتبار اختلاف مطالع ہی کی بات منقول ہے۔ اور اس میں کسی تفصیل اور قرب و بعد مسافت کا فرق ملحوظ نہیں ہے لیکن حقیقت یہ ہے کہ ان سے جو کچھ بھی منقول ہے وہ ایک مجمل اور غیر مفصل بات ہے جس کا منشا اور وجہ یہ ہے کہ اس دور کے نظام مواصلات کے پیش نظر ایک ماہ میں اتنی طویل مسافت کو قطع کر لینا ممکن ہی نہیں تھا جس سے مطلع ہلال بدل جائے، اور اس کی کوئی صورت ہی نہیں تھی کہ آدمی کسی جگہ چاند دیکھے اور پھر اسی مہینہ میں ایسی جگہ پہنچ جائے جس کا مطلع مختلف ہو، اس لئے ایک شہر کے لوگوں کا چاند دیکھنا تمام لوگوں پر لازم ہو جاتا تھا اور اختلاف مطالع کا اعتبار نہیں ہوتا تھا، لہذا ان کے عدم اعتبار اختلاف مطالع کو اسی تناظر میں سمجھنا چاہیے۔ ظاہر ہے کہ ان ائمہ حکماء امت پر مشرق و مغرب کے درمیان واقع اور نفس الامر کے اعتبار سے مطالع کا اختلاف مخفی نہ رہا ہوگا، لیکن بعد کے لوگوں نے ان کی منشا اور مقصد کے برخلاف ان کے اقوال میں غیر معمولی توسع سے کام لیتے ہوئے اسے ہر مطلع کے لئے عام سمجھنے لگے جو بالکل غیر مناسب بات ہے، لوگوں پر لازم تھا کہ ان ائمہ کے اقوال کو سمجھنے کے لئے اس دور کے احوال و ظروف کو پیش نظر رکھتے، اس لئے کہ اس طرح کے مسائل میں ظاہر پر جمودشان تفقہ کے مناسب نہیں۔

پھر حضرت کریب مولیٰ ابن عباسؓ کا قصہ جو مدینہ والوں سے پہلے اہل شام کی رویت کے سلسلے میں ہے، اور ابن عباسؓ کا اسے قبول نہ کرنا اگر بہت سی وجوہ کا احتمال رکھتا ہے جن کو فقہاء نے بیان بھی کیا ہے جیسا کہ فتح اور بحر میں ہے، لیکن اس میں دورانے نہیں کہ اس واقعہ سے قدیم ترین عہد سلف میں اختلاف مطالع کے اعتبار کا سراغ ملتا ہے، بلکہ اگر اس مسئلہ میں اس کو حجت اور سند کہہ دیا جائے تو کچھ بعید نہیں“ (معارف السنن ۳۳۸/۵)۔

”أقل ما يختلف به المطالع مسيرة شهر كما في بجر الجواهر، أقل ما يختلف به المطالع شهر“ (جامع الرموز، مجموعہ فتاویٰ ۲۳۸-۲۵۲)۔

علامہ شامی نے بھی اسی تحدید کو اختیار کیا ہے: ”ذکر ابن عابدین قدر البعد الذی يختلف فيه المطالع مسيرة شهر فأكثر نقلاً عن الجواهر“ (معارف السنن ۵، ۳۳۱)۔

علامہ شاہ انور کشمیریؒ کی رائے یہ ہے کہ اس کی کوئی متعین حد نہیں، اس کا معاملہ مبتلیٰ بہ کی رائے پر ہے۔ ”وحد البعد مفوض إلى رأى المبتلى به وليس له حد معين“ (معارف السنن ۵، ۳۳۴)۔

مولانا یوسف بنوری فرماتے ہیں کہ دنیا کے مختلف علاقوں میں میلان، استواء کے اعتبار سے اختلاف، نیز اختلاف عروض اور سطحوں کی بلندی و پستی میں تفاوت کے سبب اس کی حد بندی دشوار ہے، اس لئے کہ اختلاف میں کئی ایک باتوں کا دخل ہے، ان سب کے لئے کوئی قاعدہ کلیہ بنانا مشکل ہے (معارف السنن ۵، ۳۳۱)۔

علامہ شبیر احمد عثمانیؒ فرماتے ہیں کہ جب دو شہروں میں ایک دن یا اس سے زیادہ فرق ہو تو اختلاف کا اعتبار ہوگا:

”نعم ينبغى أن يعتبر اختلافها إن لزم منه التفاوت بين البلدتين بأكثر من يوم واحد لأن النصوص مصرحة بكون الشهر تسعة وعشرين أو ثلاثين، فلا تقبل الشهادة ولا يعمل وبها فيما دون أقل العدد لا في أزيد من أكثره“ (فتح الملهع شرح مسلم ۳، ۱۱۳)۔

(اختلاف مطالع کا اعتبار وہاں کیا جائے گا جہاں اس کی وجہ سے (تاریخوں میں) ایک دن یا اس سے زیادہ کا فرق پڑ جائے، اس لئے کہ اس بات کی صراحت آئی ہے کہ مہینہ یا اکتیس دن کا ہوگا یا تیس دن کا، اس لئے اکتیس دن سے کم کی صورت میں (جب کہ اٹھائیس دن کا مہینہ لازم آتا ہو) یا تیس سے زیادہ کی صورت میں (جب کہ اکتیس دن کا مہینہ ہو جائے) نہ شہادت قبول ہوگی نہ اس پر عمل ہوگا۔

الجواب: د۔ اس اعلان کے مطابق عمل کرنے میں جلدی نہ کی جائے، اپنے قاضی اور جہاں نظام قضاء ہو وہاں کسی ہلال کمیٹی کے فیصلے اور اعلان کا انتظار کیا جائے۔

”إذا خلا الزمان من سلطان ذي كفاية فالأمور مؤكدة إلى العلماء ويلزم الأمة الرجوع إليهم“

(جب شرعی ضرورت کا پورا کرنے والا کوئی بااختیار حاکم نہ رہے تو تمام معاملات کی ذمہ داری علماء پر عائد ہو جاتی ہے، اور امت مسلمہ پر لازم ہو جاتا ہے کہ وہ علماء ہی کی طرف رجوع کریں (الحدیث القامدۃ بحوالہ رویت ہلال کا مسئلہ از مولانا برہان الدین سنہلی)۔

پھر شرعی ضابطوں کی تکمیل کے بعد ان کی طرف سے اعلان ہو تب عمل کیا جائے۔

ایک قاضی کی تضاد دوسرے قاضی کے شہر میں نافذ نہیں ہوتی، اس لئے دوسرے خطے کے قاضی یا رویت ہلال کمیٹی اس اعلان کی پابند نہ ہوگی کمالاً مخفی، اگر کتاب القاضی الی القاضی ہو تو وہ شرعاً حجت ہے۔

ھ۔ آلات (فون، فیکس، ٹیلی گرام، ریڈیو) کے ذریعہ جو خبر حاصل ہو وہ علی الاطلاق رویت ہلال کے مسئلے میں خبر و شہادت کے مقام میں شرعاً حجت نہیں اس لئے کہ یہ آلات فی نفسہا قضاء قاضی، شہادت شرعیہ، خبر مستفیض وغیرہ کے درجے میں نہیں آتے۔

ثبوت رویت ہلال کا مدار جن صورتوں پر ہے وہ سب تدلیس و تزویر سے پاک ہیں، برخلاف آلات مذکورہ کے کہ ان میں کم و بیش ہر ایک میں تزویر و تدلیس کا احتمال ہے، ہاں بشرط معتبرہ عند العلماء یہ آلات رویت ہلال کے مسئلہ میں مفید ہو سکتے ہیں، ان میں سب سے زیادہ مفید ریڈیو کے ذریعے خصوصی انتظام کے تحت شرائط معتبرہ کے ساتھ شرعی اعلان ہے جسے ہم پہلے لکھ چکے ہیں۔

اس کے بعد ٹیلی فون بھی غنیمت ہے، بشرطیکہ قرآن تو یہ سے متکلم کی تعیین ہو جائے کہ فلاں شخص بول رہا ہے تو معتبر ہے، اگر خصوصی انتظام کے تحت شرعاً ثبوت رویت کے بعد اس آگے سے اطلاع و اعلان کا کام کیا جائے تو یہ بہتر صورت ہوگی۔

تاریخ اور ٹیلی فون کی خبر کے سلسلے میں مجلس تحقیقات شرعیہ ندوۃ العلماء کا فیصلہ احتیاط فی الدین کے پیش نظر وقع ہے، اس میں فیکس کا حکم مذکور نہیں، لیکن چونکہ خط اور فیکس دونوں کا حکم ایک ہی ہے اس لئے مجلس کا فیصلہ فیکس کو بھی شامل ہوگا، فیصلہ کا متن یہ ہے: ”تاریخ، خط، ٹیلی فون کی خبر معتبر نہیں ہے، ہاں اگر خصوصی انتظام کے تحت متعدد جگہوں سے فون اور خط آئیں اور علماء کہیں کہ ان سے ظن غالب پیدا ہوتا ہے تو اس بنیاد پر علماء کا فیصلہ قابل قبول ہوگا (رویت ہلال کا مسئلہ ۷۱)۔“

۲۔ الف۔ ”سداً للذریعة“ یہ بہتر ہے کہ فلکیاتی حساب سے مدد نہ لی جائے۔

ب۔ شہادت قبول کی جائے گی۔

ج۔ ”سداً للذریعة“ یہ بہتر ہے کہ محکمہ موسمیات سے مدد نہ لی جائے۔

د۔ امام حسن نے امام ابوحنیفہؒ سے یہ روایت کی ہے کہ احتیاطاً روزہ نہ چھوڑے، اور امام محمد سے یہ روایت ہے کہ روزہ توڑ دیں، یہ تبیین میں لکھا ہے کہ غایت البیان میں ہے کہ قول امام محمد کا صحیح ہے، یہ نہر الفائق میں لکھا ہے۔

شمس الائمہ حلوانی نے کہا کہ یہ اختلاف اس وقت ہے کہ چاند نہ دیکھیں اور آسمان صاف ہو، اور اگر آسمان پر ابر ہو تو بلا خلاف روزہ توڑ دیں، یہ ذخیرہ میں لکھا ہے (فتاویٰ ہندیہ)۔

مولانا عبدالحی فرنگی محلی تحریر فرماتے ہیں کہ اگر ابر و غبار کی وجہ سے چاند نہیں دکھائی دیا تو امام محمد کے نزدیک افطار کیا جائے، اور امام یوسف کے نزدیک اکتہ سوال روزہ بھی رکھا جائے۔

شمس شارح ”اشباہ“ لکھتے ہیں: ”وفی الذخیرة الواحد إذا شهد علی ہلال عند القاضی قبل شہادته وأمر الناس بالصوم“

فلما أتموا ثلاثين يوماً غم هلال شوال قال أبو حنيفة وأبو يوسف: يصومون من الغد وإن كان يوم الحادي و الثلاثين يعني لكونه خروجاً عن العبادة فيحتاط فيه وقال محمد: يفطرون، قال شمس الأئمة الحلواني: هذا الاختلاف فيما إذا لم يروا هلال شوال والسماء مصحية، فأما إذا كانت متغيمه، فإنهم يفطرون بلاخلاف“ (مجموعه فتاوى عبد الحى ۱۰۳۵۷)

(ذخیرہ میں ہے کہ اگر ایک شخص نے رمضان کے چاند کی گواہی قاضی کے سامنے دی اور قاضی اس کی شہادت کو مان کر لوگوں کو روزہ رکھنے کا حکم دے دے پھر تیسویں رمضان کو عید کا چاند نہ دکھائی دے تو لوگوں کو دوسرے دن روزہ رکھنا چاہئے گواکتیسویں تاریخ ہو، کیونکہ اپنے ذمہ سے ایک عبادت کو ادا کرنا ہے اس لئے احتیاط کرنا چاہئے، یہ امام ابوحنیفہ اور ابو یوسف کا قول ہے، اور امام محمد کے نزدیک افطار کر لینا چاہئے۔ شمس الأئمة حلوانی کہتے ہیں کہ یہ اختلاف اس صورت میں ہے جب آسمان صاف ہو اور پھر بھی شوال کا چاند نہ دکھائی دے، لیکن اگر ابر ہو تو بالاتفاق افطار کر لینا چاہئے۔)

س۔ الف۔ ایسی جماعت کثیر کی گواہی قبول ہوگی جن کے خبر دینے سے یقین حاصل ہو جائے، اور وہ امام کی رائے پر متوقف ہے، کچھ مقدار مقرر نہیں ہے، یہی صحیح ہے، یہ اختیار شرح مختار میں لکھا ہے۔ رمضان، شوال اور ذی الحجہ کا چاند اس حکم میں برابر ہے، ”بہشتی زیور“ میں ہے: اگر آسمان بالکل صاف ہو تو دو چار آدمیوں کے کہنے اور گواہی دینے سے بھی چاند ثابت نہ ہوگا، چاہے رمضان کا چاند ہو چاہے عید کا، البتہ اگر اتنی کثرت سے لوگ اپنا چاند دیکھنا بیان کریں کہ دل گواہی دینے لگے کہ یہ سب کے سب بات بنا کر نہیں آئے ہیں، اتنے لوگوں کا جھوٹا ہونا کسی طرح نہیں ہو سکتا تب چاند ثابت ہوگا۔

”فإن لم یکن فی السماء علة لم تقبل الشهادة حتی یراه جمع کثیر یقع العلم بخبرهم“ (قدوری)۔

سوال کے دوسرے جز سے متعلق عرض ہے کہ مستور الحال کی خبر بلا دعویٰ اور بلا الفاظ شہادت کے رمضان کے بارے میں مقبول ہے، اسی طرح شہادت دینے والا صاحب مروت ہو کہ بظن غالب سچا ہوگا تو اس کا قول مان لیا جائے گا۔ مولانا عبدالحی فرنگی محلی کے فتاویٰ میں اس کا ذکر ہے جو مندرجہ ذیل ہے:

سوال: شاہد ہلال رمضان کا عادل ہونا ضروری ہے یا نہیں؟

جواب: ظاہر الروایۃ میں عدالت شرط ہے اور امام حسن نے امام ابوحنیفہ سے جو روایت کی ہے اس کے اعتبار سے عدالت شرط نہیں ہے، بلکہ مستور الحال کی شہادت بھی قابل قبول ہے، اور یہی طحاوی اور شمس الأئمة حلوانی کا مذہب ہے، اور متاخرین نے بھی اسی کو صحیح لکھا ہے۔

”در مختار میں ہے کہ عادل یا مستور الحال کی خبر بلا دعویٰ اور بلا الفاظ شہادت کے رمضان کے بارے میں مقبول ہے جب کہ ابر یا غبار وغیرہ ہو، جس کی تصحیح بزازی نے کی ہے، ظاہر الروایۃ اس کے خلاف ہے، اور فاسق کی خبر بالاتفاق نہیں مانی جائے گی، اتنی ملخصاً اور حماد یہ میں ہے کہ اگر خبر مستور الحال ہو پس ظاہر تو یہ ہے کہ اس کی خبر قبول نہ کی جائے لیکن امام حسن نے امام ابوحنیفہ سے روایت کی ہے کہ اس کی شہادت مقبول ہے اور یہی صحیح ہے (اتنی)، اور ابوالکلام شرح نقایہ میں کہتے ہیں کہ طحاوی نے عدالت کی شرط نہیں لگائی ہے، بعضوں نے اس کا یہ مطلب لیا ہے کہ عدالت حقیقیہ شرط نہیں ہے، بلکہ عدالت ظاہریہ کافی ہے، نوادر میں ہے کہ شہادت مستور اس معاملہ میں مقبول ہے، اور اسی سے حلوانی نے اخذ کیا ہے۔ اتنی“۔

اور بحر العلوم رسائل الارکان میں لکھتے ہیں کہ ہم کہتے ہیں کہ شرط عدالت اس قسم کے معاملات میں ہمارے زمانے میں بکثرت خلل انداز ہوتی ہے خصوصاً رمضان کے معاملے میں۔ پس بہتر یہ ہے کہ امام ابو یوسف کے قول پر فتویٰ دیا جائے کہ اگر شہادت دینے والا صاحب مروت ہو کہ بظن غالب سچا ہوگا تو اس کا قول مان لیا جائے کہ روزے کا معاملہ بگڑ نہ پائے (مجموعہ فتاویٰ ۳۵۶۱)۔

☆☆☆

## رویت ہلال اور ثبوت احکام کے حدود

(نامعلوم)

الف۔ ایک جگہ چاند نظر آجانے کے بعد اس جگہ سے کتنی مسافت تک ثبوت شرعی ہم پہنچ جانے کی بناء پر رویت کا حکم نافذ ہو جاتا ہے یہ بحث قبل زمانہ سے علماء کرتے چلے آئے ہیں اگرچہ ایک خیال یہ تھا جس کو عام حنفی کتابوں میں بیان کیا گیا ہے شوافع کے مشہور ترجمان علامہ نورانی نے اپنے بعض اصحاب کا قول بتایا ہے کہ ایک جگہ کی رویت سے تمام روئے زمین کے لوگوں پر اس کے مطابق عمل کرنا لازم ہو جاتا ہے بشرطیکہ شرعی ثبوت فراہم ہو جائے، مسلک احناف کی ہر کتاب میں یہ مسئلہ الفاظ کے اختلاف کے ساتھ ساتھ موجود ہے اور نووی نے اپنے اصحاب یعنی شوافع میں کچھ علماء کا بھی یہی مسلک بتایا ہے: ”قال أصحابنا: تعدد الرؤية في موضع جميع أهل الأرض“، لیکن اب کوئی بھی عملی طور پر اس بات کا ماننے والا نہیں معلوم ہوتا ہے کہ ایک جگہ کی رویت تمام دنیا کے رہنے والوں کے لئے موجب حکم ہوگی۔ علامہ شیخ الدین نووی شارح مسلم شوافع کا صحیح قول یہی بتاتے ہیں کہ:

”والصحيح عند أصحابنا أن الرؤية لا تعدد الناس بل تختص بمن قرب على مسافة لا تقتصر فيها الصلوة وقيل: إن اتفق المطلع لزهم“۔

گویا اب تمام مذاہب فقہ اس پر متفق ہیں کہ کسی جگہ کی رویت اس مقام سے دور دراز علاقہ والوں کے لئے موجب حکم نہیں ہوگی، یہاں ہندوستان میں ریڈیو اور اخبارات کے ذریعہ بلکہ اب تو آنے جانے والے دین دار افراد کے ذریعہ بھی یقینی خبریں ملتی ہیں کہ جازہ، شام، مصر اور دیگر عرب ممالک میں فلاں دن عید یا رمضان کی پہلی تاریخ ہوگی مگر یہاں اس کے مطابق عید یا رمضان کا فیصلہ کرنے کی جرأت تو درکنار اس کی تحریک بھی پیدا نہیں ہوتی گویا عملاً اسی کا اتفاق ہے کہ اتنی دور کی رویت یہاں معتبر نہیں ہوگی اس بارے میں صحابی رسول حضرت عبداللہ ابن عباسؓ کا اسم گرامی سرفہرست ہے (بخاری شریف کے علاوہ) حدیث کی تمام معتبر و متداول کتابوں میں جزوی فرق کے ساتھ ان کا یہ مشہور واقعہ مذکور ہے (اسی طرح بعض فقہی کتابوں میں بھی) کہ انہوں نے حضرت کریبؓ کی شہادت رویت اور شام (جن میں حضرت امیر معاویہؓ بھی ہیں) کے مدینہ سے ایک روز قبل روزہ رکھنے کے واقعہ کو حجت ماننے اور اس پر فیصلہ کرنے سے انکار کر دیا تھا (بدائع الصنائع ۲/۸۳)۔

ان تفصیلی عبارتوں پر غور کرنے سے اختلاف مطالع کا اعتبار کرنے والوں کی بات میں وزن محسوس ہوتا ہے، تب ہی تو آج سب لوگ گویا اسی راہ کو عملاً اختیار کئے ہوئے ہیں، اب کچھ معتبر کتابوں سے وہ تفصیل پیش کی جا رہی ہے، جس سے استدلال کی مزید وضاحت ہوتی ہے:

”در میں کہا ہے کہ اس میں مسلک اعتباراً اختلاف کی تائید اس حکم سے بھی ہوتی ہے جو کتاب الصلوٰۃ میں گزر چکا ہے کہ جو لوگ ایسے مقامات پر رہتے ہیں کہ جہاں عشاء کا وقت ہی آتا، ان پر عشاء اور وتر ضروری نہیں اور ”فتاویٰ حسامیہ“ میں ذکر کیا گیا ہے کہ اگر چاند دیکھ کر کسی شہر میں تیس روزے رکھے گئے اور دوسری جگہ تیس روزے تو اگر یہ دونوں مقام قریب ہیں کہ طلوع نہ بدلے تب قضاء واجب ہوگی، ورنہ نہیں“ (مجمع الانہر ۱/۳۳۹)۔

۱۔ فقہ کی مشہور و معروف کتاب ”مراقی الفلاح (شرح نور الایضاح)“ میں اختلاف مطالع کا اعتبار کرنے کی بابت لکھا ہے: ”اختاره صاحب التحرير كما إذا رأى الشمس عند قوم وغربت عند عيدهم فالظهر على الأولين“ (مراقی الصلاح ۱۰۹)۔

۲۔ شمس اللامعہ حلوانی کے بارے میں منقول ہے کہ وہ فرماتے ہیں: ”إنه الصحيح من مذهب أصحابنا“، مولانا عبدالحی نے ان صراحتوں کے علاوہ اور بھی چند نام ایسے علماء اور ان کتابوں کا ذکر کئے ہیں جن کے بیانات سے اس مسلک کی تائید ہوتی ہے، طبعاً الت سے بچنے کے لئے یہاں علماء اور کتابوں کا نام ذکر کئے جاتے ہیں:

۳۔ مفتی ابوالسعود الطوطاوی شارح مراقی الفلاح

- ۴۔ انہر الفائق
- ۵۔ اجواہر
- ۶۔ تاتارخانیہ
- ۷۔ الظہیریۃ عن ابن عباسؓ
- ۸۔ مختارات النوازل
- ۹۔ قدوری، ان قدیم علماء کے علاوہ عصر حاضر کے علماء نے بھی فی الجملہ اختلاف مطالع کا اعتبار کیا ہے۔
- ب۔ جس کا کچھ اندازہ گزشتہ صفحات سے ہو گیا ہوگا اور عملاً تو سب ہی اس پر متفق ہیں جب یہ چلن عملی طور پر ایک طرح سے مسلم ہے کہ مقام رویت سے دور دراز کے شہروں میں اختلاف مطالع کا اعتبار ہوگا قریب کے مقامات میں نہیں تو اب یہ بحث پیدا ہوتی ہے کہ کتنے فاصلے کو بعید قرار دیا جائے کہ اس کی وجہ سے دوسری جگہ رویت نافذ نہ ہو سکے اور کس فاصلے کو قریب کیا جائے کہ وہاں رویت کا اثر لازم ہو جائے اس بارے میں بھی قدیم زمانے سے اختلاف چلا آرہا ہے حافظ ابن حجر عسقلانی رحمۃ اللہ علیہ اس سلسلہ میں پانچ مذاہب بیان کرتے ہیں۔

### مسافت بعیدہ کی میعاد

- ۱۔ علم ہیئت کے اعتبار سے جتنی مسافت پر مطلع بدل جاتا ہو وہ بعید ہے (یہ قول فتاویٰ مولانا عبدالحیؒ میں بھی ذکر کیا گیا ہے) اور نوئی نے بھی اپنے کچھ اصحاب کا مسلک بناتا ہے اور اسی طرح سے نوویؒ نے مذہب کے بارے میں لکھا ہے۔
- ۲۔ مسافت قصر بعیدہ ہے (اسی قول کو شاہ ولی اللہؒ نے المصنفی ص ۲۲ شرح موطا (مطبع فاروقی دہلی میں) اختیار کیا ہے اور شارح مسلم نوویؒ نے بھی اسے راجح بتایا ہے، جیسا کہ اوپر گزر چکا۔
- ۳۔ مقام رویت سے اتنا فاصلہ کہ جہاں عادتاً چاند نظر آنا چاہئے اگر کوئی مانع نہ ہو قریب ہے اس سے زیادہ بعید ہے۔
- ۴۔ سلطان کے نزدیک اگر رویت ثابت ہو جائے تو وہ اپنے حدود مملکت میں (چاہے وہ جتنے وسیع ہوں) تمام لوگوں پر اس کا حکم کو نافذ کر سکتا ہے گویا ایک ملک کا ہر حصہ قریب ہے اور بیرون ملک کا بعید ہے۔
- ۵۔ ایک اقلیم کے تمام حصے قریب ہے اور دوسری اقلیم میں واقع حصے بعید ہے (ساری) دنیا کو ہفت اقلیم مانا گیا تھا (فتح الباری ۴/۸۷)۔
- علامہ شوکانی سے ان تمام مذاہب کو نسل کرنے کیساتھ ایک مذہب اور بیان کیا ہے اور چھ مذاہب ہو جائے۔
- ۶۔ مقام رویت سے جو جگہ (طبعی اور جغرافیائی اعتبار سے) مختلف و بعید ہے اس کے علاوہ قریب، مثلاً بلند مقام پر چاند نظر آیا تو اس رویت کو نشی علاقے کے لئے نہیں سمجھا جائے گا اسی طرح اس کے برعکس (فتح الباری ۴/۸۷) ان چھ افعال کے علاوہ چند مذاہب کتب فقہ اور ملتے ہیں۔
- ۷۔ ایک مہینہ مسافت بعید ہے اور اس سے کم مسافت قریب ہے (نبیل الاوطار ۴/۲۰۶) اور اندازہ ہوتا ہے کہ مولانا عبدالحیؒ نے اسی قول کو ترجیح دی ہے۔
- ۸۔ حضرت علامہ عثمانی اپنی مایہ ناز ”تالیف فی فہم“ میں تحریر فرماتے ہیں:

”ینبغی ان تعتبر اختلافها ان لزم التفاوت بین البلدین بأكثر من یوم واحد؛ لأن النصوص مصرحة بكون الشهر تسعة و عشرين أو ثلاثین فلا تقبل الشهادة ولا فیہا دون العدد ولا أزید من أكثره“ (فتح الملہ شرح مسلد ۱۱۳-۲۰)

(مناسب یہ ہے کہ ایسے مقامات کے درمیان اختلاف مطالع کا اعتبار کیا جائے جہاں تاریخوں میں ایک دن سے زیادہ کا فرق عادتاً ہوتا ہے، کیونکہ نصوص میں تصریح ہے کہ مہینہ ۲۹ یا ۳۰ دن کا ہوتا ہے (کہ نہ زیادہ) تو ایسی جگہ کی شہادت پر عمل نہیں کیا جائے گا جہاں کی شہادت پر عمل کرنے سے ۲۹ سے کم یا ۳۰ سے زیادہ کا مہینہ بن جاتا ہو اپنی کسی جگہ کی رویت کی بناء پر دوسری اسی جگہ فیصلہ نہیں کیا جائے گا جس سے مہینہ کی دنوں کی منصوص و مقرر تعداد ۲۹-۳۰ دن)۔

ب۔ فرق آجائے، کیونکہ اس صورت میں نصوص صریح صحیحہ کے خلاف ورزی لازم آئیگی گویا اس کا مطلب یہ ہوا کہ جواز، مصر، شام اور دیگر مشرق وسطیٰ کے ممالک میں رویت ہو جانے سے یہاں فیصلہ نہیں کیا جائیگا (چاہے ثبوت شرعی مل جائے)، کیونکہ وہاں اور یہاں کی قمری تاریخ میں کم سے کم ایک دن کا فرق تو اکثر ہوتا ہے اور کبھی کبھی دو دن کا بھی ہو جاتا ہے، لیکن ہندوستان و پاکستان کے کسی حصہ میں ایسا ہونا لازمی نہیں ہے، اس لئے ان دونوں ملکوں کے مابین اختلاف مطالع کا اعتبار نہیں کیا جائے گا، یہی بات حضرت مولانا علامہ انور شاہ کشمیریؒ کے استدلال سے مترشح ہوتی ہے، علامہ کشمیریؒ زلیعی کے قول (اختلاف مطالع کا اعتبار کیا جائے گا) کے بارے میں فرماتے ہیں:

### ریڈیو کی خبر کا حکم

ریڈیو کے ذریعہ رویت ہلال کی خبر نشر ہونے کی دو صورتیں ہو سکتی ہے، پہلی تو وہ ہی ہے جس کا ہندوستان میں عام رواج ہے کہ ریڈیو خبر کی طور پر یہ بات بیان کر دے کہ فلاں جگہ چاند ہو گیا یا نظر آیا، یا دیکھا گیا خواہ ایک جگہ کی رویت کے بارے میں اطلاع دی جا رہی ہو یا کئی جگہ کی (در اس حالیکہ ریڈیو کی یہ اطلاع اس کے اپنے ذرائع پر مبنی ہو اس صورت میں ریڈیو کی خبر کا اعتبار کر کے اس کی بنیاد پر کسی دوسری جگہ پر رویت کا فیصلہ نہیں ہو سکتا، چاہے اس خبر کو نشر کرنے والے کوئی معتبر مسلمان ہی ہو، کیونکہ فقہاء کرام نے اس نوعیت کی خبر جس میں یہ بات بیان کیا جائے کہ فلاں جگہ لوگوں نے چاند دیکھا۔ کے بارے میں تصریح کی ہے کہ اگر اک جماعت بھی بیان کرے تب بھی اس پر اعتماد کر کے کسی رویت کا فیصلہ نہیں کیا جاسکتا کتب فقہ میں ہے۔

”ایک جماعت اگر کسی جگہ چاند دیکھے جانے کی بابت گواہی دے کہ فلاں شہر کے لوگوں نے تم سے ایک دن قبل چاند دیکھ کر روزہ رکھا ہے اور وہ آج ان کے حساب سے ۳۰ تاریخ ہے حالانکہ ان گواہی دینے والوں نے خود چاند نہیں دیکھا، تو بلکہ رویت کے علاوہ دوسرے کے لوگوں کا گلے ن عید منانا جائز ہے، اور نہ آج کی رات میں تراویح ترک کرنا درست ہے، کیونکہ اس جماعت نے نہ تو خود چاند دیکھا، اور نہ چاند دیکھنے والوں کی شہادت پر شہادت دی ہے، اس لئے اعتبار نہیں ہے“ (فتح القدیر ۱/ ۳۲۲، عالمگیری ۲۱۱/ ۲، شامی ۲/ ۹۴، مجمع الانہر ۱/ ۲۳۹، بحوالہ رویت ہلال حضرت مولانا سنبلی صاحب)۔

مذکورہ جزئیہ سے معلوم ہوا کہ اگر ایک جماعت بھی (ظاہر ہے مسلمانوں کی جماعت مراد ہے) کسی جگہ رویت ہو جانے کی شہادت دے جب کہ ان میں سے کسی نے خود چاند نہیں دیکھا اور نہ کسی چاند دیکھنے والے کی گواہی پر شہادت دی تو بھی اس کا اعتبار نہیں (حالانکہ شریعت میں جماعت کا بڑا وزن ہے اور اکثر معاملات میں اس کی خبر و شہادت حجت ہے، تو ریڈیو جس کی صداقت و حجیت کے متعلق بہت سے احتمالات ہیں، اور مجال سخن موجود ہے اس کی خبر کو کس طرح فیصلہ کی بنیاد بنایا جاسکتا ہے، یہاں یہ بات بھی صاف ہو گئی ہے کہ اس طرح کی خبریں متعدد مقامات کے (ریڈیو اسٹیشن) نشر کریں تب بھی یہی حکم ہے۔ جب تک ان خبروں میں استفاضہ کی شان پیدا نہ ہو کیونکہ اگر ایک جگہ ریڈیو اسٹیشن کی خبریں زیادہ سے زیادہ ایک جماعت کی خبر کے درجہ میں آئے گی اور جماعت کی خبر کے بارے میں حکم معلوم ہو چکا ہے کہ محض اس پر رویت کا فیصلہ نہیں کیا جاسکتا۔ سوائے اس کے کہ وہ استفاضہ خبر کے، درجہ تک پہنچ جائے یہاں اس بات کا بھی ذکر کر دینا بے محل نہ ہوگا۔ کہ حکمہ ریڈیو کی طرف سے کہا جاسکتا ہے۔ کہ وہ مقامی جامع مسجد کے امام یا شہر کے کسی بڑے عالم سے معلوم کر کے ریڈیو تک نشر کرتا ہے (شامی ۲/ ۹۴)۔

دوسری صورت: یہ ہے کہ کسی جگہ علماء پر مشتمل ہلال کمیٹی یا کسی مستند ثقہ عالم نے باقاعدہ شرعی بنیادوں پر رویت کا فیصلہ کیا اور اناؤنسر اس فیصلہ کو پوری تفصیل و تصریح کے ساتھ ہلال کمیٹی یا عالم کی جانب سے منسوب کر کے بحیثیت نمائندہ ریڈیو سے اعلان کے طور پر نشر کر دیتا ہے تو اس طرح کے اعلان کو حجت سمجھا جائے گا اور اس پر عمل کیا جائے گا۔ لیکن اعلان سننے والوں کی دو قسمیں ہوں گی۔

اور دونوں کے احکام الگ الگ ہوں گے۔ قسم اول۔ اسی شہر یا اس کی مضافات میں رہنے والے لوگ (جہاں ریڈیو اسٹیشن سے یہ اعلان نشر ہوا ہے) ان کے لئے یہ اعلان حجت ہوگا، اس لئے یہ اگر رمضان کا چاند ہے تو ان پر روزہ رکھنا واجب ہوگا۔ اور اگر عید کا ہے تو افطار کرنا۔ حضرت مفتی محمد شفیع فرماتے ہیں جس شہر میں باقاعدہ قاضی یا ہلال کمیٹی نے کسی شہادت پر اطمینان کر کے عید وغیرہ کا اعلان کر دیا ہو اس اعلان کو اگر ریڈیو پر نشر کیا جائے تو جس شہر کے قاضی یا ہلال کمیٹی نے یہ فیصلہ کیا ہے اس شہر اور اس کے مضافات و دیہات کے لوگوں کو اس اعلان پر عید وغیرہ کرنا جائز ہے بشرط یہ ہے کہ ریڈیو کو اس کا پابند بنایا جائے کہ وہ چاند کے متعلق مختلف خبر پر نشر نہ کرے۔ صرف وہ فیصلہ نشر کرے جو اس شہر کے قاضی یا ہلال کمیٹی نے اس کو دیا ہے اور اس کو نشر کرنے میں پوری احتیاط سے کام لے جن الفاظ کا فیصلہ کیا ہے وہ الفاظ بعینہ نشر کئے جائیں جس ریڈیو میں ایسی احتیاط کی پابندی نہ ہو اس کے اعلان پر عید وغیرہ کرنا کسی کے لئے درست نہیں (بحوالہ آلاء جدیدہ کے شرعی احکام ۱۸۸)۔



## روایت ہلال کا حکم فون کے ذریعہ

ٹیلی فون پر آنے والی چاند کی خبر کا حکم خط جیسا ہے جب تک اس فون کی خبر کے متعلق یہ اطمینان ہو جائے کہ جس کی طرف سے فون کیا جانا سمجھا جا رہا ہے وہ واقعتاً وہی شخص ہے کوئی دوسرا آواز کی نقل نہیں کر رہا ہے اور دیندار ہے جسے یہ فون سننے والا شخص خوب پہچانتا ہے۔ اور پھر اس مقام کے دیگر افراد سے تصدیق کی جائے، پوری اطمینان ہو جانے کے بعد اس اطلاع کو ایک خبر کی حیثیت حاصل ہوگی، چنانچہ جس حکم کے لئے ایک خبر کافی ہوتی ہے، اس کے بارے میں فون کی خبر سے فیصلہ کیا جانا ناممکن ہوگا۔ لیکن جن احکام میں ایک خبر کافی نہیں ہوتی ہے بلکہ شہادت کی ضرورت پڑتی ہے ان کے سلسلے میں فون کی خبر کسی طرح فیصلہ کی بنیاد نہیں بن سکتی، کیونکہ فون پر شہادت نہیں ہو سکتی، اس لئے شہادت میں شاہد کا سامع کے سامنے موجود ہونا ضروری ہے ہاں اگر اتنے زیادہ فون آگئے کہ دن میں تو اترا واستفاضہ کی شان پیدا ہوگئی، ایسی حالت میں کہ اس کا انکار کرنا ناممکن، انکار ناممکن ہو جائے اور فیصلہ کر نیوالی اٹھارتی کو پورا یقین ہو گیا تب اس کی بنیاد پر بھی فیصلہ کیا جانا ممکن ہوگا، اور اس فیصلہ کا اثر کمیٹی کے دائرہ کار تک رہے گا محض عام شہرت یا اس بات کی اطلاع کہ فلاں شہر میں چاند ہو گیا بالکل ناقابل اعتبار ہے فون سننے والے اسی طرح جس شہر سے فون پر چاند دیکھنے کی خبر آئی ہے اس شہر کی تصدیق کر نیوالے افراد کم سے کم دو ہوں۔ لیکن اگر فون سننے والا شخص قاضی ہے یا قاضی کا قائم مقام ہے تو ایک فرد بھی کافی ہوتا ہے۔

تار وائر لیس: چاند کی روایت کی اطلاع کے ایک دو تار آئیں یا وائر لیس، ان کا تو قطعاً اعتبار نہیں ہاں اگر سے تار آئیں اور دو سے زیادہ سے بھی اس کی تائید ہوگی ہوتو یہ چیز جس مستفیض کے تحقیق میں معین ہو سکتی ہے اس لئے محض تار کی جس پر روزہ رکھنا یا توڑنا درست نہ ہوگا۔

توڑنے کی صورت میں قضا ضروری ہوگی (الایہ کہ بعد میں یہاں بھی یہی فیصلہ ہو جائے کہ روایت ہوگی)

تار وائر لیس: ان دونوں کے بارے میں موجودہ در کے تمام قابل ذکر و صاحب نظر علماء کا فتویٰ یہ ہے کہ ان کا تہا قطعاً اعتبار نہیں کیا جائے گا، کیونکہ تار کسی کی طرف سے کوئی بھی شخص دے سکتا ہے، اس لئے یہ پتہ چلنا ہی دشوار ہے کہ یہ تار کسی شخص نے دیا ہے، جب تار دینے والے کا یقین ہی نہیں ہوا تو اس کے معتبر ہونے کا سوال ہی نہیں پیدا ہوتا، اب علماء کے اقوال سنئے! حضرت اقدس اشرف علی تھانوی فرماتے ہیں، اس باب میں تار کی خبر اصلاً قابل اعتبار لائق علم نہیں ہوگی (فتاویٰ اشرفیہ حصہ ۳ ص ۱۲ اوبودار النوادر ص ۲۳۱)۔

یہی بات مولانا عبدالحی فرماتے ہیں کسب ضوابط فقہیہ تار کا اعتبار نہیں کیا جائے گا (فتاویٰ مولانا عبدالحی ص ۳۲۸)۔

فتویٰ حضرت مولانا مفتی عزیز الرحمن صاحب کا ہے تو اعدا شرعیہ کے مطابق تار کا اعتبار اور اس پر اعتبار کر کے روزہ اور عید جائز نہیں۔ (فتاویٰ دارالعلوم ج ۳ ص ۴۱) مولانا مفتی محمد شفیع صاحب تار وائر لیس، دونوں کے بارے میں فرماتے ہیں، وائر لیس یعنی لاسکلی پیغام اور ٹیلی گراف (تار) کا ثبوت ہلال وغیرہ امور دینیہ امور میں کسی حال میں کوئی اعتبار نہیں نہ شہادت کے درجے میں آسکتے نہ خبر شرعی کے اور نہ ہلال رمضان ان سے ثابت ہو سکتا ہے نہ ہلال عید کے، ہاں اگر بہت سے خطوط آئے اور وہ دیگر مختلف ذرائع سے روایت کی خبر ملی اور اس میں کچھ تازگی ہوں کثرت پیدا کرنے کی بناء کر استفاضہ کی تحقیق کئی تار بھی کام آسکتے ہیں جیسا کہ مولانا عبدالحی فرماتے ہیں:

”باقی شہادت خطوط تار بحسب اس پر عام حکم بھی دیا جاسکتا ہے (موجودہ روایت ہلال مولانا محمد برہان الدین سنبلی فتاویٰ عبدالحی ص ۳۸۰)۔

۲۔ ایک روایت میں یہ الفاظ ہیں: ”الشہر تسع وعشرون ليلة فلا تصوموا حتی تروہ، فإنت غم علیکم فأکملوا العدة ثلاثین“ (صحیح بخاری ۱۰۲۵۲)۔ (یعنی اسیس راتوں کا ہے اس لئے روزہ اس وقت تک نہ رکھو جب تک رمضان کا چاند نہ دیکھ لو پھر اگر تم پر چاند ہو جائے تو (شعبان) کی تعداد تیس دن پورے کر کے رمضان سمجھو)۔

”لا تصوموا حتی تروہ، فإنت غم علیکم فأقدروا له“ (جب تک چاند نہ دیکھ لو اور عید کے لئے افطار اس وقت تک نہ کرو جب تک چاند نہ دیکھ لو اور اگر تم پر چاند مستور ہو جائے تو حساب لگا لو (یعنی حساب سے تیس دن پورا کرو))، یہ دونوں حدیثیں حدیث کی دوسری مستند کتابوں میں بھی موجود ہیں جن پر کسی محدث نے کلام نہیں کیا اور دونوں میں عین روزہ رکھنے اور عید کرنے کا مدار چاند کی روایت پر رکھا ہے، لفظ روایت عربی زبان کا مشہور لفظ ہے جس سے معنی کسی چیز کو آنکھوں سے دیکھنے کا ہے اس کے سوا اگر کسی دوسرے معنی میں لیا جائے تو وہ حقیقت نہیں مجاز ہے، اس لئے حاصل اس ارشاد نبوی کا یہ ہوا کہ تمام

احکام شرعیہ جو چاند کے ہونے یا نہ ہونے سے متعلق ہیں ان میں چاند کا ہونا یہ ہے کہ عام آنکھوں سے نظر آئے، معلوم ہوا کہ عدد احکام چاند کا افق پر وجود نہیں ہے، بلکہ رویت ہے اگر چاند افق پر موجود ہو مگر کسی وجہ سے قابل رویت نہ ہو تو احکام شرعیہ میں اس وجود کا اعتبار نہیں کیا جائے گا حدیث کے اس مفہوم کو اسی حدیث کے آخری جملہ نے اور زیادہ واضح کر دیا جس میں یہ ارشاد ہے کہ اگر چاند تم سے مستعد اور چھپا ہوا ہو یعنی تمہاری آنکھیں اس کو دیکھ نہ سکیں تو پھر تم اس کے مکلف نہیں کہ دیا منی کے حسابات سے چاند کا وجود اور پیدائش معلوم کرو اور اس پر عمل کرو یا آلات عدلیہ اور دوربینوں کے ذریعہ اس کا وجود دیکھو، بلکہ فرمایا: ”فان غم علیکم فأكملوا العدة ثلاثین“ یعنی اگر تم سے مستعد ہو جائے تو ۳۰ دن پورے کر کے مہینہ ختم سمجھو اس میں لفظ غم خاص طور پر قابل نظر ہے اس لفظ کا لغوی معنی عربی میں محاورہ کے اعتبار سے بحوالہ قاموس و شرح قاموس یہ ہے۔ ”غم الهلال علی الناس إذا حال دون الهلال غیر“ سے بحوالہ وغیرہ قلم یرتاج العروس شرح قاموس۔

لفظ غم الهلال علی الناس اس وقت بولا جاتا ہے جب کہ ہلال کے درمیان کوئی بادل یا دوسری چیز حائل ہو جائے اور چاند نہ دیکھا جاسکے جس سے معلوم ہوا کہ چاند کا وجود حضور ﷺ نے تسلیم کر کے یہ حکم دیا ہے، کیونکہ مستور ہو جانے کے لئے موجود ہولازمی ہے۔ جو چیز موجود ہی نہیں اس کو معدوم کیا جاسکتا ہے۔ محاورات میں اس کو مستعد نہیں کئے، اور یہ بھی معلوم ہوا کہ چاند مستور ہو جانے کے مختلف اسباب ہو سکتے ہیں ان میں سے کوئی بھی سبب آوے بہر حال جب چاند نگاہوں سے مستور ہو گیا اور دیکھنا نہ جاہل کا تو حکم شرعی یہ ہے کہ روزہ و عید وغیرہ میں اس کا اعتبار نہ کیا جائے گا صحیح مسلم کی ایک حدیث سے اس کی مزید تائید ہوتی ہے جس میں مذکور ہے کہ صحابہ کرام کے لئے راستے میں چاند پر نظر پڑی تو چاند کا ساز اور روشنی دیکھ کر آپس میں گفتگو ہوئی بعض نے کہا کہ یہ دورات کا چاند ہے بعض نے کہا کہ تین رات کا چاند ہے حضرت عبداللہ ابن عباس نے ان لوگوں سے پوچھا کہ تم نے اس کو کس رات میں دیکھا بتلایا گیا کہ فلاں شب میں رویت ہوئی تھی ابن عباس نے فرمایا: ”إن رسول اللہ ﷺ أمر للروية فهو لليلة رأيتموه“ یعنی رسول اللہ ﷺ نے اس کو رویت کی طرف منسوب فرمایا ہے اس سے یہ حقیقت واضح ہوگئی کہ یہاں مسئلہ چاند کے وجود کا نہیں، بلکہ اس کے عام نگاہوں کے لئے قابل رویت ہونے کا ہے اور دوربین کا ذریعہ کسی شعاعوں سے مستور چاند کو دیکھ لینا یا بذریعہ ہوائی جہاز پرواز کر کے بالوں سے اوپر جا کر چاند کو دیکھ لینا عام رویت کہلانے کا مستحق نہیں اور کسی چیز کو قابل ہونا یا دیکھا جانے مسئلہ نہ سائنس کا ہے نہ محکمہ موسمیات و فلکیات سے اس کا کوئی علاقہ ہے یہ عام واقعاتی معاملہ ہے اگر کوئی شخص ایک معین وقت یا معین جگہ میں کسی واقعہ کے دیکھنے کا مدعا ہے اور دوسرے لوگ کہتے ہیں کہ ہم اس وقت وہاں موجود تھے تم نے یہ واقعہ نہیں دیکھا تو اس کا فیصلہ نہ محکمہ موسمیات کے پاس جانے کی چیز ہے نہ محکمہ فلکیات و رجانیات سے اس کا کوئی تعلق ہے اس کا فیصلہ اسلامی عدالتوں میں قاضی شرعی اور عام حکمتوں میں کوئی حج ہی کر سکتا ہے جو شاہدوں کے حالات اور بیانات کو پرکھ کر معتبر شہادت کو پہچانے گا، ہاں اگر مسئلہ چاند کے وجود کا ہوتا تو بے شک وہ قاضی شرعی یا حج کے دیکھنے کی کوئی چیز نہیں، وہ ماہر فلکیات ہی بتا سکتا ہے کوئی قاضی یا حج بھی فیصلہ کرتا تو ماہرین فلکیات کے بیان سے کرتا (بحوالہ رویت ہلال مفتی محمد شفیع صاحب ۱۵-۱۶)۔

الف۔ چاند کی رویت کے لئے محکمہ موسمیات سے مدد نہیں لی جاسکتی، جیسا کہ جواب ۶ میں تفصیل سے معلوم ہوا۔

ب۔ صورت مذکورہ عین رویت ہلال کی شرعی شہادت ملتی ہے تو اسے قبل کیا جائے گا اور فلکیات حساب سے چاند بصری رویت کا امکان نہ ہو تو اس کا اعتبار نہیں کیا جائے گا۔

د۔ اگر ۲۹ شعبان کو مطلع ابراؤد ہو اور ایک شخص کی شہادت پر قاضی نے آغاز رمضان کا اعلان کر دیا ہو اس کے بعد رمضان کی ۳۰ تاریخ تکمیل ہو چکی ہو۔ ۳۰ رمضان کی شام موسم بالکل صاف ہو اور عید کا چاند دیکھنے کی بہت کوشش کے باوجود کسی کو عید کا چاند دکھائی نہ دی تو امام مالک اس مسئلہ میں فرماتے ہیں کہ وہ گواہ چھوٹا ہے اور امام حنبل نے اپنے کتاب مختص میں لکھا ہے کہ باوجود نحو کے ۳۰ کو چاند نظر نہ آئے تو ان گواہوں کو چھوٹا قرار دیا جائے گا (بحوالہ اسلامی ماہ اور رویت ہلال ۲۸)۔

الف۔ اگر مطلع صاف ہو یعنی ایسا گرد و غبار نہ ہو یا بادل وغیرہ افق پر چھایا ہوا نہیں ہے چاند کی رویت میں حائل ہو سکے اور اس کے باوجود کسی بستی یا شہر کے عام لوگوں کو چاند نظر نہیں آیا تو ایسی صورت میں ہلال عیدین کے لئے صرف دو چار گواہوں کے اس بیان کا کارآمد ہوگا کہ ہم نے اس بستی یا شہر میں چاند دیکھا ہے، بلکہ اس صورت میں ایک جم غفیر بڑی جماعت کی گواہی ضروری ہوگی جو مختلف اطراف سے آتے ہوں اور اپنی جگہ چاند دیکھا کریں کسی سازش کا احتمال نہ ہو اور جماعت کی کثرت کے سبب عقلاً یہ باور نہ کیا ہے کہ اتنی بڑی جماعت جھوٹ بول سکتی ہے اس جماعت کے تعداد شرعاً نہیں جتنی تعداد سے یہ یقین ہو جائے کہ یہ سب مکر جھوٹ نہیں بول سکتے نذا کافی ہے، البتہ رمضان و عیدین کے علاوہ نومہینہ کے چاند میں ہر ہو یا مطلع صاف دو مرد یا ایک مرد و عورتوں کی شہادت کافی ہے

(شامی ۱۵۲/۲)

اگر ابراہارگر وغبار آسمان پر کچھ نہ ہو تو جمع عظیم کی شہادت ضروری ہے جس سے غلبہ ظن حاصل ہو جائے۔  
اگر مطلع صاف ہو تو رمضان اور عید الفطر کے لئے بڑی جماعت کی شہادت درکار ہے جو کہ متفقہ طور پر جھوٹ بولنا عقل تسلیم نہ کرے۔  
”وان لم یکن بالسماء علة لم تقبل الاشهاد جماعة یقع العلم بخبرهم“ (ہدایہ ۱۹۶)۔  
”الجہم الخفیر یقع بہ العلم فی الہلال الصوم و افطروا لأضحی“ (رسائل الارکان ۲۰۷)۔  
اور مالابندہ میں۔ اگر مطلع باشد در رمضان وشوال جہات عظیمی جاہد ۹۳۔

اور فتاویٰ عالمگیری میں ہے: ”وان یکن بالسماء علة لم تقبل الا شہادۃ جمعہ عظیمہ یقع العلم بخبرہم“ (۱۰۹۸)۔

ب۔ چاند دیکھنے والوں کے لئے قاضی کے پاس جا کر یا جہاں نظام قضاء نہ ہو وہاں کے مقامی علماء یا رویت ہلال کمیٹی کے ذمہ دار کے پاس جا کر شہادت دینا ضروری ہے، چاند دیکھنے والوں کا بیان اصولی طور پر شہادت ہے اور اس کے لئے شہادت اور مجلس قضاء اور شہادت کی دیگر تمام شرط پایا جانا ضروری ہے۔ مفتی محمد شفیع صاحب کی کتاب رویت ہلال ص ۵۹ پر (۸) شرط مجلس قضاء ہے یعنی شاہد کے لئے ضروری ہے کہ قاضی کی مجلس میں خود حاضر ہو کر شہادت دے۔

الف۔ صوبہ بہار اور اڑیسہ اور ملک کے دیگر صوبوں میں جہاں نظام قضا موجود ہے اگر وہاں کے قاضی چاند ہونے کا ثبوت ہونے کے بعد اعلان کرتا ہے تو اس حلقہ قضا کے تمام مسلمانوں پر اس اعلان ضروری ہوگا دیکھنے حضرت مولانا سنبھلی کی کتاب ”رویت ہلال“ ۱۳۱ پر حضرت موصوف فرماتے ہیں قسم اول اسی شہریاں کے مقامات میں رہنے والے لوگ (جہاں ریڈیو اسٹیشن سے یہ اعلان نشر ہوا ہے) اس کے لئے یہ اعلان حجت ہوگا، اس لئے اگر رمضان کا چاند ہے تو ان پر روزہ رکھنا واجب ہوگا۔ اگر عید کا ہے تو افطار کرنا۔

الف ب۔ قاضی کی طرف سے اگر ریڈیو یا ٹیلی ویژن کے ذریعہ متعینہ الفاظ میں اعلان ہوتا ہے تو اس کا اعلان سلطان نہ ہوگا۔ فتح القدیر میں ہے:

”لا یقبل إخبارہ (القاضی) قاضیا آخر فی غیر عملہ أو غیر عملہما ولو کان علی قضائہ لأنه بالنسبة إلی العمل الآخر کو احد من الرعا یا غیر ان الكتاب حض من ذلک بالإجماع“ (فتح القدیر ۶۰۳۸)۔

ایک قاضی دوسرے قاضی کو اس کے حدود قضا یا دونوں کے دائرہ عمل کے باہر کسی شہر میں اطلاع دے تو اس کی خبر کو قبول نہ کرے اگرچہ وہ قضاء کے منصب پر فائز ہو، کیونکہ دوسرے قاضی کے عمل گاہ میں اس کی حیثیت عام آدمی سے زیادہ نہیں وہاں خط کا قبول کرنا سووہ تو باجماع اس حکم سے مستثنیٰ ہے۔

ج۔ ہندوستان اور اس جیسے ملکوں میں اگر ایک صوبہ کے قاضی یا رویت ہلال کمیٹی نے شرعی اصولوں کی روشنی میں رویت ہلال کا اعلان کیا تو اس اعلان کے مطابق اسی مقام اور اس کے قرب و جوار میں رہنے والوں پر عمل کرنا ضروری ہوگا، یعنی یہ اعلان اگر رمضان کے چاند کا ہے تو ان پر روزہ رکھنا واجب ہے اور عید کا ہے تو افطار کرنا اور عید منانا۔ قرب و جوار سے مراد دائرہ اثر ہے جو اس عالم یا کمیٹی کے لئے مقرر شدہ ہے (بحوالہ: مولانا براہن الدین سنبھلی کی کتاب رویت ہلال ۱۰۳)۔

د۔ ریڈیو سے رویت ہلال کے اعلان کے معتبر ہونے کے لئے معلن کا مسلمان ہونا ضروری ہے، جیسا کہ عالمگیری میں ہے: ”لا یقبل قول الکافر الدیانات“ (عالمگیری ۳۳۲، ۵)۔

اور یہ مسلم اصول ہے جو قرآن مجید کی آیت سے ماخوذ بتایا جاتا ہے: ”ولن یجعل اللہ للکافرین علی المؤمنین سبیلا“ (سورہ نساء)۔

۵۔ الف۔ بعض علاقوں میں بالعموم مطلع اب آلود رہتا ہے اور بہت کم چاند کی رویت ۲۹ تاریخ کو ممکن ہوتی ہے جیسے برطانیہ۔

صورتہ مذکورہ میں دیگر ممالک میں رویت ہلال کے اعلان پر عمل کیا جائے گا لیجئے برطانیہ میں رمضان و عیدین مراکش کی خبر پر کرنے کے بارے میں ایک تحریری استفتاء حضرت مولانا سعید احمد پلپوری کی خدمت میں پیش کیا تھا، مولانا موصوف کا جواب مندرجہ ذیل ہے۔

الجواب: حامداً وصلياً ابابعد ضابطہ شرعی یہ ہے کہ متحدہ مطلع ملک سے آئی ہوئی چاند کی شرعی شہادت یا مقامی رویت ہلال کمیٹی منظور کرے تو معتبر ہوگی مگر شرط ہے کہ جس ملک سے خبر آئی ہو وہاں رویت کا باقاعدہ نظام ہو، اور شرعی اصول کے مطابق فیصلہ کیا جاتا ہو اس اصول سے اگر مراکش میں باقاعدہ رویت کا نظام ہے

وہ وہاں سے آئی شہادت یا خبر جب مقامی رویت کمیٹی قبول کرے تو برطانیہ میں واجب العمل ہوگی۔

دوسرا فتویٰ: مولانا مفتی نظام الدین صاحب بلا تعین کسی بھی اسلامی یا غیر اسلامی ملک کے شرعی رویت ہلال کمیٹی کی اطلاع اگرچہ شرعی ضابطہ کے مطابق شرعی الفاظ ہی میں کیوں نہ ہو آئے اس پر عمل کا جواز مشروط ہے اس شرط کے ساتھ کہ اس اطلاع پر عمل کرنے سے مہینہ ۲۸ دن کا یا ۳۱ ہولازم نہ آتا ہو اور یہ چیز اس وقت محقق ہوگی جب اپنے یہاں کی ۲۹ تاریخ قمری متعین ہو۔

اور جب برطانیہ میں پورے سال کسی مقام پر بھیج رویت ہلال ہوئی ہو تو ۲۹ تاریخ قمری کا متعین نہ ہو سکے گا پس ایسی صورت میں ان اعلانات پر عمل کرنا متفق رہے گا اور لازم ہوگا کہ کسی بھی مسلم ملک میں جہاں مطلع عام طور سے صاف رہتا ہو تو وہاں شرعی ضابطہ سے ثبوت رویت ہونے کے بعد شرعی ضابطہ کے مطابق شرعی الفاظ میں اعلان ہوتا ہو اس اعلان کے مطابق عمل کرنا شرعی لازم ہو جائے گا (اسلامی ماہ اور رویت ہلال ۱۹۸)۔

ملک کے چند شہروں یا صوبوں کے رویت ہلال کمیٹی اٹل مختلف ریڈیو اسٹیشنوں کے اگر متعدد مقامات پر رویت ہو جانے کی خبر یا اعلان نشر ہو اور رویت اس کی خبروں پر فیصلہ کرنے والی اتھارٹی کو یہ اطمینان ہو جائے کہ واقعی رویت ہو چکی ہے اور اتنی خبریں غلط نہیں ہو سکتی تو اس کی بنیاد پر فیصلہ کیا جاسکتا ہے (کیونکہ اس تعداد کثرت سے استفاضہ کی شان پیدا ہو جاتی ہے)

اور یہ کمیٹی فیصلہ کرتی ہے تو وہ تمام عمل ملک کے لئے ہوگا اور اگر کوئی علاقائی کمیٹی کرتی ہے تو صرف علاقے کے لئے جس کی یہ نمائندہ ہے یہی بات کہ کتنی جگہ کی خبروں یا کتنے ریڈیو اسٹیشنوں سے دی جانے والی اطلاعات پر اطمینان حاصل ہوگا سو اس بارے میں کسی تعداد کو متعین نہیں کیا جاسکتا، کیونکہ خبروں کی نوعیت خبر دینے کی حیثیت اور حالات کے اعتبار سے یہ تعداد کم و بیش ہو سکتی ہے البتہ اتنی بات یقینی ہے کہ دو تین سے کم مقامات کی اطلاع جو تین ریڈیو اسٹیشنوں سے نہ دی گئی ہو کوئی فیصلہ کی بنیاد نہیں بنایا جاسکتا، یعنی جب دو تین مقامات پر چاند ہو جانے کی اطلاع کم سے کم تین ریڈیو اسٹیشنوں سے نشر کی جائے تب اسے فیصلہ کی بنیاد بنایا جاسکتا ہے اس سے ادنیٰ شکل ناقابل اعتبار ہوگی تقریبی اور اجتماعی طور پر پانچ چھ کی تعداد کو اختیار کرنا زیادہ مناسب ہے۔



## رویت ہلال کے ثبوت میں خبر مستفیض کی اہمیت

مفتی محمد معز الدین قاسمی ع

### ۱۔ خبر مستفیض کا حکم اور اس کی تعریف

علامہ رحمہ نے خبر مستفیض کی یہ تعریف بیان کی ہے: ”اس دوسرے شہر سے چند جماعتیں آئیں اور ہر ایک جماعت خبر دے کہ اس شہر کے لوگوں نے چاند دیکھ کر روزہ رکھا ہے، خبر پھیلانے والے کو جانے بغیر صرف خبر کے پھیل جانے کی بنیاد پر نہیں۔“

علامہ رحمہ کے ”کل منہم یخبر عن اہل تلت البلدۃ النخ“ کے الفاظ بتلا رہے ہیں کہ خبر دینے والے ثبوت رویت کی نوعیت اور اس کی بنیاد کی بھی وضاحت کریں، تاکہ انہو اور خبر مستفیض کے درمیان فرق کیا جاسکے، لوگوں کا محض یہ کہہ دینا کافی نہ ہوگا کہ فلاں جگہ چاند ہو گیا یا فلاں جگہ روزہ رکھا گیا، ان شرائط کے ساتھ اگر خبر مستفیض پہنچے تو وہ موقع یقین ہے، بلکہ بعض فقہاء نے اس کو اتر کے ہم معنی قرار دیا ہے، جیسے علامہ رشید نے ”بدایۃ المجتہد“ میں ذکر کیا ہے، نیز استفاضہ خبر کے لئے کوئی خاص تعداد بھی مقرر نہیں ہے، بلکہ خبروں کی اس طرح آمد ہو کہ اس سے خبر کی تحقیق ہو جائے اور کسی قسم کا تردد باقی نہ رہے، اس مسئلہ کو قاضی یا ہلال کمیٹی کی صواب دید پر چھوڑ دیا جائے، لیکن اتنا ضرور ہے کہ خبر بیان کرنے والے دو سے زائد ہی ہوں، اس سے کم نہ ہوں، ورنہ وہ خبر کسی اعتبار سے بھی خبر مستفیض نہ ہوگی۔ جیسا کہ حافظ ابن حجر نے اس کو شرح منجیۃ الفکر میں ذکر کیا ہے:

### ۲۔ خبر مستفیض پر کب فیصلہ کیا جائے

اتنی بات تو معلوم ہوئی کہ خبر مستفیض (ریڈیو اسٹیشن جس شہر میں ہے)، ان کے اور اس کے مضافات کے باہر ایک خبر کی حیثیت رکھے، جس پر عمل کرنا اور اس کو بنیاد بنا کر فیصلہ کرنا درست نہیں ہوگا، ہاں اگر کئی جگہ کے ریڈیو اسٹیشنوں سے متعدد مقامات کی رویت کی خبر نشر ہوئی ہو اور اس خبر سے قاضی یا ہلال کمیٹی کو پورا اطمینان ہو جائے تو اس کے مطابق فیصلہ کیا جاسکتا ہے، البتہ چند ریڈیو اسٹیشنوں سے ایک مقام کی رویت کی خبر نشر ہوئی ہو تو اس کے اعتماد پر فیصلہ کرنے سے قبل اس کا بھی اطمینان کر لینا ضروری ہے، اور اگر ایک ہی ہو تو اس پر فیصلہ نہیں ہو سکے گا، یہ سب احکامات حضرت مولانا سید میاں صاحب نے اپنے رسالے میں ذکر کئے ہیں۔

دوسری چیز جس سے ریڈیو کی خبر ملک گیر صورت اختیار کر سکتی ہے وہ سلطان ہے، یعنی سلطان یا والی (امام اعظم) اپنے اختیار سے شرعی بنیادوں پر کئے گئے فیصلہ کو نافذ کرادے تو اہل ملک پر چاہے وہ کتنے ہی فاصلے پر رہتے ہوں اس پر عمل کرنا ضروری ہو جاتا ہے، لیکن یہ صورت وہاں تو ممکن ہے جہاں والی سلطنت، یعنی سربراہ مملکت مسلم ہو، جیسے سعودی عرب وغیرہ، لیکن ایسے ممالک جہاں سربراہ مملکت مسلمان نہیں ہیں وہاں اس صورت کا پایا جانا اس شکل میں نہ صرف مستبعد ہے، بلکہ ایک امر محال ہے، البتہ اس کا بدل ہو سکتا ہے جس کی تفصیلات ہم دوسرے مقالہ میں بالتفصیل ذکر کریں گے (انشاء اللہ)۔

### ۳۔ ریڈیو کی خبر کا حکم

ریڈیو سے حاصل ہونے والی خبریں دو قسم کی ہوتی ہیں۔ ایک تو یہ کہ ریڈیو سے یہ خبر نشر ہو کہ فلاں جگہ چاند ہو گیا (یا نظر آیا، یا دیکھا گیا)۔ اب چاہے یہ خبر کسی ایک ریڈیو اسٹیشن سے نشر ہو رہی ہو یا متعدد ریڈیو اسٹیشن اسے نقل کر رہے ہوں، نیز اس خبر کو نشر کرنے والا چاہے متعدد مسلم شخص ہی کیوں نہ ہو، اس خبر کی بنیاد پر کسی دوسری جگہ رویت کا فیصلہ نہیں کیا جاسکتا ہے، اس کی وضاحت (شامی وغیرہ) میں موجود ہے۔

اس جگہ اس بات کی وضاحت کر دی جائے کہ بعض جگہوں پر یہ شکل ہوتی ہے کہ ریڈیو اسٹیشن کے ذمہ دار یہ کہتے ہیں کہ ہم نے فلاں خبر فلاں جگہ کے امام

دارالعلوم، اورنگ آباد (مہاراشٹر)۔

جامع مسجد یا شہر کے کسی بڑے عالم سے معلوم کر کے ریڈیو پر نشر کی تو اس کے بارے میں بھی علامہ شامی نے اپنی شہرہ آفاق کتاب ”رد المحتار“ میں ذکر کر دیا ہے کہ یہ خبر بھی کسی دوسری جگہ رویت ہلال کے فیصلے کی بنیاد نہیں بن سکتی ہے اور اس خبر کا بھی وہی حکم ہوگا جو اوپر ذکر کیا گیا ہے۔

دوسری شکل ریڈیو کی خبر کی یہ ہے کہ کسی جگہ کے علماء پر مشتمل ہلال کمیٹی یا کسی مستند ثقہ عالم نے باقاعدہ شرعی بنیادوں پر رویت ہلال کا فیصلہ کیا ہو، اور اناؤنسر اس فیصلے کی پوری تفصیلات ہلال کمیٹی کی تصریحات کے ساتھ اسی کے حوالے سے اور اس کی طرف منسوب کر کے بحیثیت نمائندہ اس فیصلے کو نشر کرتا ہے تو اس خبر یعنی اعلان کو صحت سمجھائے گا اور اس پر عمل کرنا لازم ہوگا۔

۴۔ پاکستان کے ریڈیو کی خبر کا حکم..... اکثر یہ دیکھا گیا ہے کہ رویت ہلال کے مسئلے کو علماء کے عدم اعتناء اور جہلاء کی قیادت و سیادت نے سنگین مسئلہ بنایا، نیز اس مسئلہ کو پیچیدہ بنانے میں ریڈیو پاکستان کی خبروں کو بھی دخل ہے، عام طور سے لوگ پاکستان کی خبر کو نہ صرف کافی سمجھتے ہیں، بلکہ اس کے ماننے کو ایک شرعی مسئلہ بنا دیتے ہیں اور نہ ماننے والے پر لعن و طعن کرتے ہیں، اس لئے ضروری معلوم ہوتا ہے کہ پاکستان کے ریڈیو کی خبر کے بارے میں صراحت کر دی جائے، لیکن اس مسئلے کی وضاحت اختلاف مطالع کی وضاحت پر موقوف ہے۔

## ۵۔ اختلاف مطالع ایک نظر میں

اختلاف مطالع کا مسئلہ ہمیشہ سے فقہاء امت کے درمیان اختلافی رہا ہے، یہی وجہ ہے کہ فقہ کی کتب مطولہ میں فقہاء کی بڑی طویل بحثیں ملیں گی، ان بحثوں کے ذکر کرنے کا یہ مقام ہے اور نہ ہی اس کی ضرورت، البتہ اس کا لب لباب اور ما حاصل یہ نکلتا ہے کہ ہر اس مقام کی رویت کا حکم مثبت ہوگا جس کے مان لینے سے شرعی مہینہ میں خلل واقع نہ ہو، یعنی اس کے تسلیم کرنے میں نہ تو ۲۸ دن کا مہینہ ہو اور نہ ہی ۳۱ دن کا، چنانچہ مذکورہ تعریف کی وجہ سے پاکستان و ہندوستان کا ایک ہی مطالع ہوتا ہے، اور ایک جگہ کی رویت اگر ضابطہ شرعی کے مطابق دوسری جگہ پہنچ جائے تو وہ مثبت حکم ہوگی۔

اب پاکستان سے نشر ہونے والی خبر شرعی بنیادوں پر کئے گئے فیصلے کا اعلان نہیں، بلکہ محض ایک خبر ہے، جیسا کہ اناؤنسر کے انداز بیان سے پتہ چلتا ہے، اور اس قسم کی خبریں مثبت حکم نہیں ہوں گی، ہاں ایک صورت ممکن ہے جو نہ صرف تمام اہل پاکستان، بلکہ ہندوستان کے لوگوں کے لئے بھی قابل عمل اور لائق توجہ ہوگی، وہ یہ ہے کہ وہاں کے ایسے مقیم علماء کہ جن کی دیانت و تقویٰ یہاں کے لوگ بھی عموماً تسلیم کرتے ہوں، ان کی کمیٹی یا قاعدہ شرعی فیصلہ کر کے ریڈیو پر اعلان کر دے اور وہ تمام شرائط کے ساتھ بحیثیت اعلان نشر ہونے کہ بحیثیت خبر تو یہاں کے لوگوں کے لئے بھی اس کے مطابق فیصلہ کر کے اس پر عمل کرنا درست ہوگا۔

۶۔ ٹیلی فون کی خبر..... ٹیلی فون خبر رسائی کا ایک جدید آلہ ہے۔ اس کے حکم کی صراحت نصوص شرعیہ و کتب فقہیہ میں ملنے سے رہی، البتہ مستند علماء کرام نے اس کو خط کے مشابہ قرار دیا ہے، اور جس طرح خط قانونی اور عرفی اعتبار سے معتبر مانا جاتا ہے اسی طرح ٹیلی فون بھی، جبکہ اطمینان ہو جائے کہ یہ پیغام جس شخص کی طرف منسوب کیا گیا ہے واقعی اسی کا ہے اور وہ شخص دیندار مسلمان ہے تو اس کی خبر کو معتبر مان کر بدرجہ خبر اس پر عمل درست ہوگا۔

## ۷۔ حصول اطمینان کے طریقے

حصول اطمینان کے کئی طریقے ہو سکتے ہیں۔ بطور مثال چند طریقے درج کئے جا رہے ہیں:

- ۱۔ فون کرنیوالے شخص سے اس کے فون کا نمبر (جہاں سے وہ فون کر رہا ہے) معلوم کر لیا جائے۔ پھر دوبارہ اپنی طرف سے اسی نمبر پر فون کیا جائے۔ اور اگر وہاں ایسے اشخاص موجود ہوں جو اس کو جانتے ہوں تو ان کو بھی ان کی آواز سنائی جائے تاکہ وہ آواز پہچان لیں۔
- ۲۔ جس شہر سے فون آیا وہاں کے دوسرے جاننے والے اشخاص سے بھی اس کی تصدیق کر لی جائے۔
- ۳۔ متعدد شہروں سے ایک مضمون کے مختلف لوگوں کے فون حاصل ہو جائیں۔

## ۸۔ ٹیلی فون کی خبر کی شرعی حیثیت

ٹیلی فون کی خبر پر اطمینان مذکورہ طریقوں سے جب حاصل ہو جائے تو اس خبر کو ایک خبر ہی کی حیثیت حاصل ہوگی۔ جس سے ہلال رمضان المبارک کا ثبوت ہو سکتا ہے، ہاں اگر اتنے مقامات سے یا ایک ہی مقام سے اتنی کثرت سے فون موصول ہوئے ہوں کہ ان کا غلط ہونا عقلاً و عرفاً مستبعد معلوم ہوتا ہو تو ان

خبروں کو بنیاد بنا کر ہلال عید کا بھی فیصلہ کیا جاسکتا ہے، اور یہ خبر کے مستفیض ہونے کی صورت ہے، اب رہی تعداد کی بحث کہ کم از کم کتنی تعداد فون آنے پر خبر مستفیض ہونے کا حکم ہوگا تو اس سلسلے میں کوئی تحدید نہیں ہے، البتہ اتنا ضرور ہے کہ دو سے زیادہ ہوں، اور ان سے قاضی یا ہلال کمیٹی کے ذمہ دار کو اطمینان ہو جائے کہ یہ خبر معتبر ہے۔

نوٹ: ۱۔ فون کو سن کر اور اس کی تصدیق کر کے قاضی یا ہلال کمیٹی کو اطلاع دینے والے افراد بھی دو ہونا چاہئے، ہاں اگر خود قاضی یا ہلال کمیٹی کا ذمہ دار ہو یا قاضی کا نمائندہ ہو تو ایک فرد بھی کافی ہے۔

۲۔ کسی شہر میں یا شہر سے قریب کی بستی میں اگر فون ہو اور وہاں کے باشندے شہر سے فون کر کے معلوم کر لیں تو اس پر عمل کرنا درست ہوگا۔  
جس طرح ریڈیو کی خبر کے بارے میں گزر چکا ہے۔

۹۔ تار اور وائر لیس کی خبر کا حکم..... موجودہ دور میں خبر رسائی کے جدید ذرائع میں سے تار اور وائر لیس بھی ہیں، مناسب معلوم ہوتا ہے کہ رویت ہلال کے بارے میں ان کا بھی مختصر شرعی حکم ذکر کر دیا جائے، موجودہ دور کے تمام قابل ذکر و صاحب نظر علماء کا فتویٰ یہ ہے کہ ان کا تنہا قطعاً اعتبار نہیں کیا جائے گا، کیوں کہ تار کسی کی بھی طرف سے کوئی بھی شخص کر سکتا ہے، اس لئے یہ پتہ چلنا ہی دشوار ہے کہ کس لئے تار دیا، جب تار دینے والے کا تعین نہیں کیا جاسکتا تو پھر اس کے معتبر ہونے کا سوال ہی پیدا نہیں ہوتا۔ اور یہی علت وائر لیس کے غیر معتبر ہونے میں پائی جاتی ہے، اسی لئے مولانا اشرف علی تھانویؒ، حضرت مولانا عبدالحی لکھنویؒ، حضرت مولانا مفتی عزیز الرحمنؒ اور حضرت مولانا مفتی شفیع جیسے حضرات نے ان دونوں خبروں کے بارے میں عدم اعتبار (اعتبار نہ کرنے) کے فتوے دیئے ہیں، چنانچہ ان خبروں کو نہ شہادت کا درجہ دے سکتے ہیں اور نہ خبر شرعی کا، ان سے نہ ہلال رمضان ثابت ہو سکتا ہے اور نہ ہلال عیدین، ہاں اگر کثرت سے تار آئیں، یا وائر لیس کے ذریعہ خبریں موصول ہوں، اور دوسرے ذرائع (جیسے فون خطوط وغیرہ) سے بھی ان کی تائید ہوگئی ہو تو یہ تار یا وائر لیس کی خبریں خبر مستفیض کے تحقق میں معین بن سکتی ہیں، اس لئے محض تار یا وائر لیس کی خبر پر روزہ رکھنا یا توڑنا درست نہیں ہے، توڑنے کی صورت میں قضا ضروری ہوگی۔

ایک ضروری نوٹ..... مذکورہ مقالے میں جہاں بھی ہم نے خبر کا تذکرہ کیا ہے اور اس کو تسلیم کرنے یا معتبر ماننے کی مختلف شکلیں تحریر کی ہیں، اس کا مطلب یہ ہے کہ اس کو بنیاد بنا کر ہر جگہ کی ہلال کمیٹی فیصلہ دے اور اس فیصلہ پر نہ کہ خبر پر تمام عوام عمل پیرا ہوں، بغیر مقامی طور پر فیصلہ کئے عوام کو اس اعلان یا خبر پر عمل کرنے کا اختیار ہونا چاہئے، ورنہ انتشار پیدا ہو جانے کے علاوہ اس بات کا پورا پورا خطرہ رہے گا کہ عوام ”ریڈیو کی خبر“ اور فیصلہ کے اعلان کے درمیان فرق نہ کر سکنے کی وجہ سے غلط نتیجہ اخذ کر کے عمل کر لیں گے اور گناہ مول لیں گے، کیونکہ محض ریڈیو کی خبر کی بنا پر صوم یا افطار درست نہ ہوگا۔

۱۰۔ ہلال کمیٹی کے اعلان کا دائرہ کار..... البتہ مذکورہ رویت ہلال کمیٹی کا فیصلہ جو قابل حجت ہے اس کا دائرہ کار محدود ہوگا، جس مقام کی ہلال کمیٹی یا (ثقہ معتبر عالم) نے یہ فیصلہ دیا ہے، اس شہر اور اس کے مضافات کی حقیقی آبادیاں ہیں جو اس ہلال کمیٹی یا ثقہ معتبر عالم کی حدود اثر میں داخل ہیں، صرف اس حد تک نافذ ہوگا، اس کو ملک گیر پیمانے پر نافذ نہیں مانا جاسکتا ہے، وجہ اس کی یہ ہے کہ اس حکم کو ہم نے اخذ کیا کتب فقہ کی ان جزئیات سے جن میں شہر کے مضافات کے لئے توپ کی آواز، ڈھنڈورچی کے اعلان اور قندیلوں کی روشنیوں کو ثبوت کے لئے کافی سمجھا گیا ہے، لہذا جب مقیس علیہ میں تخصیص ہو تو مقیس میں بدرجہ اولیٰ تخصیص ہوگی۔ اس میں تعمیم نہیں ہو سکتی، حاصل اس کا یہ ہوا کہ ریڈیو کی اس خبر کو منادی کے اعلان کا درجہ حاصل ہے، اور اس کی تائید حضرت مولانا مفتی محمد شفیع صاحب کی اس تحقیق سے بھی ہوتی ہے، (آلات جدیدہ کے شرعی احکام ۱۵۸) پر مفتی صاحب فرماتے ہیں: ”جس شہر میں باقاعدہ قاضی یا ہلال کمیٹی نے کسی شہادت پر اطمینان کر کے عید وغیرہ کا اعلان کر دیا، اس اعلان کو اگر ریڈیو پر نشر کیا جائے تو جس شہر کے قاضی یا ہلال کمیٹی نے بھی فیصلہ کیا اس شہر اور اس کے مضافات و دیہات کے لوگوں کو اس اعلان پر عید وغیرہ کرنا جائز ہے۔ شرط یہ ہے کہ ریڈیو کو اس کا پابند کیا جائے کہ وہ چاند کے متعلق مختلف خبریں نشر نہ کرے۔“ صرف وہ فیصلہ نشر کرے جو اس شہر کے قاضی یا ہلال کمیٹی نے اس کو دیا ہے، اور اس کو نشر کرنے میں پوری احتیاط سے کام لے، جن الفاظ میں فیصلہ دیا گیا ہے وہ الفاظ بعینہ نشر کئے جائیں، جس ریڈیو میں ایسی احتیاط کی پابندی نہ ہو اس کے اعلان پر عید وغیرہ کرنا کسی کیلئے درست نہیں۔

۱۱۔ ریڈیو سے خبریں نشر کرنے والا مسلم ہو..... ایک بات یہاں یہ رہ جاتی ہے کہ ہم نے ریڈیو کے اس اعلان کو جب توپوں کی آواز، ڈھنڈورچی کے اعلان اور قندیلوں کی روشنیوں کے مشابہ مانا ہے تو جس طرح توپ کے دغنے والے کا عادل و ثقہ ہونا ضروری نہیں تو اس طرح ریڈیو سے خبریں نشر کرنے والے کا

عادل وثقہ ہونا ضروری نہیں اور یہ شرط لگانا بھی قرین قیاس نہیں معلوم ہوتا ہے، البتہ اس اعلان کرنے والے کا مسلمان ہونا شرط ہے، چونکہ دینی معاملات میں کسی غیر مسلم کا قول معتبر نہیں۔ ”لا یقبل قول الکافر فی الدیانات“ (عالمگیری ۳۳۲)۔

۱۲۔ ثبوت روایت کے طریقے..... اب رہا ریڈیو کی اس خبر کو اور اعلان کو ملک گیر بنانے کا طریقہ تو اس بارے میں فقہائے کرام نے شرعی طور پر ثبوت روایت کے چار طریقے بیان کئے ہیں: ایک شہادت، دوسرے کتاب القاضی الی القاضی، تیسرے استغاضہ اور چوتھے امیر و سلطان۔ ان مذکورہ چار طریقوں میں سے پہلے دو طریقے ریڈیو کی اس خبر سے اس طرح خارج ہو جاتے ہیں کہ شہادت کی حقیقت میں حضور اور موجودگی کا مفہوم پایا جاتا ہے، اور ریڈیو کی اس خبر میں حضور موجودگی کو کوئی شکل موجود نہیں، اور کتاب القاضی الی القاضی میں کتاب کا تذکرہ ہے، جبکہ یہاں مطلق خبر ہے، لہذا خبر کے دو طریقے اس جگہ رو بہ کار لائے جاسکتے ہیں جس کی وضاحت خبر مستفیض کے ذیل میں اس سے قبل آچکی ہے۔

۱۳۔ روایت ہلال کمیٹیوں کے بارے میں چند وضاحتیں..... علاقہ کے ہر ضلع پر روایت ہلال کمیٹی کی ضلع کمیٹی ہوگی۔ اس ضلع کے تمام علاقہ جات و بڑے بڑے قصبوں میں حسب ذیل کمیٹیاں تشکیل دی جائیں گی اور پورے علاقہ کے مرکزی مقام پر ایک مرکزی روایت ہلال کمیٹی ہوگی۔

### ۱۴۔ مرکزی روایت ہلال کمیٹی

- ۱۔ مرکزی روایت ہلال کمیٹی کا صدر علاقہ کی مشہور و معروف عالم شخصیت ہوگی۔
- ۲۔ ممبروں کی تعداد دو تین کے مسئلے کو مقام کے اعتبار سے حل کیا جائے گا۔
- ۳۔ ممبران میں اکثریت یا دو تہائی ممبر علماء کا ہونا ضروری ہوگا۔
- ۴۔ ہلال کمیٹی کے تمام فیصلے شرعی حدود میں ہوا کریں گے۔
- ۵۔ ضلعی یا ذیلی کمیٹیوں کے فیصلے کے اختلاف کی صورت میں مرکزی ہلال کمیٹی کا فیصلہ آخری اور قطعی ہوگا۔

### ۱۵۔ ضلعی کمیٹیوں کی ذمہ داریاں

- ۱۔ علاقہ کے جتنے اضلاع ہیں اتنی کمیٹیوں کی تشکیل مرکزی کمیٹی کے ذمہ ہوگی۔
- ۲۔ ہر ضلع کی کمیٹی اپنے اپنے علاقہ جات و بڑے بڑے قصبوں میں کمیٹیاں خود تشکیل دے گی۔
- ۳۔ ضلع پر روایت یا روایت کی شہادت موصول ہونے کی صورت میں ضلع کمیٹی خود فیصلہ کر دے۔ اور اپنے اس فیصلے سے مرکزی ہلال کمیٹی کو بھی مطلع کر دے، تاکہ اس فیصلے کو بنیاد بنا کر پورے علاقہ میں رمضان یا عید کا ثبوت ہو سکے۔
- ۴۔ ضلع کمیٹی کے ہر فرد میں سے اکثریت علماء کی ہو۔ اور اگر کسی وجہ سے اکثریت نہ ہو سکے تو کم از کم ایک عالم کا ہونا ضروری ہے۔
- ۵۔ ضلع کمیٹی کا ایک معینہ دفتر ہو جس میں ایک فون ہو، جس کا نمبر مرکزی کمیٹی کو ارسال کرنا بھی ضروری ہے۔
- ۶۔ ضلع کمیٹی کے تمام فیصلے شرعی حدود میں ہونا چاہئے۔
- ۷۔ ضلع کمیٹی کے افراد کے مابین جب بھی روایت ہلال کے بارے میں کسی قسم کا بھی اختلاف ہو تو وہ مرکزی کمیٹی سے اس بارے میں رہنمائی حاصل کریں۔
- ۸۔ ضلعی کمیٹیاں اپنے علاقہ میں ذیلی کمیٹیوں کے صدر و ممبروں کے اسماء اپنے پاس رجسٹر میں رکھیں تاکہ بوقت ضرورت ان سے رابطہ قائم کیا جاسکے۔
- ۶۔ مرکزی ہلال کمیٹی ہر ماہ کی روایت اور اس کے فیصلے کی پابند ہوگی۔
- ۷۔ اس کے ذمہ ہوگا کہ وہ اپنے فیصلے کو فوری مقامی کسی ایسے اخبار کو دے جو علاقہ بھر میں پہنچتا ہو، یا اس کے علاوہ تشہیر کی جو بھی صورت ہو اس کو اختیار کرے۔
- ۸۔ مرکزی ہلال کمیٹی کی نشست ہر ماہ کی اتنیس تاریخ بعد نماز مغرب دفتر ہلال کمیٹی میں ہوا کرے گی، جس میں تمام مقامی ممبروں کا بغیر کسی اطلاع کے حاضر ہونا اخلاقی دینی فریضہ ہوگا۔



۹۔ مرکزی ہلال کمیٹی کے فیصلے کو کوئی بدل نہیں سکتا، مگر خود صدر ہلال کمیٹی اور جو ممبران اس فیصلہ میں شریک تھے، کسی دینی مصلحت کی وجہ سے شرعی حدود میں رہتے ہوئے تبدیل کریں۔

۱۰۔ مرکزی ہلال کمیٹی فیصلہ کرنے میں ہرگز تاخیر نہ کرے۔ وقت مقررہ پر فیصلہ ہونے کی صورت میں مرکزی ہلال کمیٹی بذریعہ اخبارات و ریڈیو اس فیصلے کی تشہیر کی ذمہ دار ہوگی۔

۱۱۔ ہر ذیلی ضلعی کمیٹیوں کو اطلاع کروانا اس کے ذمہ نہیں ہوگا، بلکہ ہر ضلعی کمیٹی کے ذمہ دار کے لئے لازم ہوگا کہ وہ اپنی مرکزی ہلال کمیٹی سے رابطہ قائم کر کے مرکزی کمیٹی کے فیصلے کو معلوم کریں اور اس کو بنیاد بنا کر اپنے ضلع میں رویت ہلال کو ثابت کریں۔

۹۔ ضلعی کمیٹی کے ذمہ لازم ہوگا کہ ہر ماہ کی اکتیس تاریخ کو اور خاص طور پر عید رمضان اور بقر عید کے موقع پر تمام ممبران چاند دیکھنے کا اہتمام کریں۔

۱۰۔ ضلع کمیٹی کے اکثر ممبران اسی ضلع کے ہوں گے اور تعلقہ جات سے ایسے افراد کو جو ضلع میں آمد و رفت رکھتے ہوں اور اس معاملہ میں کافی دل چسپی لیتے ہوں، ان کو بھی لیا جاسکتا ہے۔

## ۱۶۔ ذیلی کمیٹیوں کی ذمہ داریاں

۱۔ ہر تعلقہ اور بڑے قصبہ میں ذیلی کمیٹی تشکیل دی جائے گی، جن کے ممبران کا تعین ضلع کمیٹی مقامی حضرات کے مشورے سے کرے گی۔

۲۔ اس کا متعین دفتر ہوگا جہاں حسب موقع اس کی میٹنگ ہوا کرے گی اور ضلع کمیٹی یا مرکزی کمیٹی کی خط و کتابت بھی اس پتہ پر کی جاسکے گی۔

۳۔ ذیلی کمیٹیوں کے ممبر قابل اعتماد، امانت دار اور دینی مزاج رکھنے والے عادل حضرات ہوں گے، اور بہتر یہ ہے کہ اس میں علم دین سے واقف کار حضرات کو ترجیح دی جائے۔

۴۔ جب ان کے پاس کسی موقع پر رویت یا شہادت رویت حاصل ہو جائے تو وہ شرعی احکامات کو ملحوظ رکھتے ہوئے اس پر فیصلہ کر سکیں۔

۵۔ ہر ماہ کی اکتیس تاریخ کو بعد نماز مغرب کمیٹی کی میٹنگ ہونی چاہئے۔ اور کمیٹی کے تمام ممبران رمضان، عید، بقر عید، شعبان کے موقعوں پر رویت ہلال کا اہتمام کریں اور ضلعی کمیٹی جو بھی فیصلہ کرے اس کی تشہیر کریں اور اس پر عمل پیرا ہوں۔



## اسلامی مہینہ، روایت سے یا حساب سے؟

مولانا محمد عبداللہ سلیم صاحب <sup>ط</sup>

ہلال کے سلسلہ میں متعدد روایتیں صحیح بخاری مسلم اور جامع ترمذی وغیرہ حدیث کی تمام معتبر و مستند کتابوں میں موجود ہیں جن میں یہ روایت نہایت مشہور اور تمام فقہاء کے پیش نظر ہے:

”عن ابن عمر رضی اللہ عنہما أن رسول اللہ ﷺ ذكر رمضان، فقال: لا تصوموا حتى تقروا الهلال ولا تظفروا حتى تروه، فإن غم عليكم فاقدرو له وفي رواية له أن رسول اللہ ﷺ وعشرون ليلة فلا تصوموا حتى تروه، فإن غم عليكم فأكملوا العدة ثلاثين“ (بخاری)۔

(ابن عمر) سے روایت ہے کہ رسول اللہ نے رمضان کا ذکر کیا پھر فرمایا کہ روزہ مت رکھنا شروع کرو جب تک چاند نہ دیکھ لو اور نہ ہی روزہ بند کرو جب تک تم ہلال کو دیکھ نہ لو پھر اگر چاند دکھائی نہ دے تو اس کے لئے اندازہ کر لو اور ابن عمر ہی کی روایت میں یہ آیا ہے کہ رسول اللہ ﷺ نے فرمایا کہ مہینہ ۲۹ دن کا ہوتا ہے تب تم روزہ نہ رکھو جب تک چاند نہ دیکھ لو اگر چاند چھپ جائے تو مہینے کے ۳۰ دن پورے کر لو (پھر روزہ شروع کرو)۔

فقہاء و محدثین کی رائے

فقہاء و محدثین نے اس لفظ کے اس حدیث میں کیا معنی سمجھے ہیں، اس سلسلہ میں حافظ ابن حجر جیسے جلیل القدر عالم و محدث کا قول بطور حجت کے کافی ہے ان کا بیان یہ ہے۔

لفظ ”فإن غم عليكم فاقدرو له“ جس کو متعدد سندوں سے روایت کیا گیا ہے یہ مخالف کوشیہ میں ڈالنے والا ہے کیونکہ اس کا احتمال ہے کہ اس لفظ سے صاف مطلع اور ابراؤدو مختلف حالتوں کے حکموں میں فرق بتلانا مقصود ہو، یعنی روایت پر مدار صاف مطلع ہونے کی حالت میں ہو اور بادل ہونے کی صورت میں دوسرا حکم ہو اور یہ بھی احتمال ہے کہ حکموں کا فرق اس لفظ سے نہیں نکل رہا ہے، بلکہ ”أكملوا العدة“ تیس دن پورے کر لو والا حکم لفظ ”فاقدرو له“ کی وضاحت کر رہا ہے پہلے احتمال کی طرف اکثر حنا بلکہ گئے ہیں (.....)۔

اور دوسرے احتمال کی طرف جمہور فقہاء گئے ہیں ان کا کہنا ہے کہ اس لفظ ”فاقدرو له“ کے معنی یہ ہیں کہ شروع شعبان سے حساب لگا کر تیس دن پورے کر لو اور اس تاویل کی ترجیح اس بنا پر ہے کہ دوسری روایتوں میں ”فاقدرو له“ تیس دن پورے کر لو کی ہدایت آئی ہے اور اصولاً بہتر یہ ہے کہ حدیث سے تفسیر ہو جائے۔

(پھر ایک صفحہ کے بعد حافظ ابن حجر فرماتے ہیں) کچھ دوسرے حضرات تیسری تاویل کی طرف گئے ہیں ان کا کہنا ہے کہ چاند کے منزلوں کے حساب سے اندازہ کر لیا جائے یہی اس لفظ ”فاقدرو له“ کی معنی ہیں اس بات کے کہنے والے شوافع میں سے ابو العباس بن شریح اور تابعین میں سے مطرف بن عبداللہ اور محدثین میں سے ابن قتیبہ ہیں۔

ابن عبدالبر اس پر کلام کرتے ہوئے کہتے ہیں کہ مطرف بن عبداللہ کی نسبت سے یہ بات ثابت نہیں ہے جہاں تک ابی قتیبہ کا تعلق ہے وہ ایسے نہیں ہیں کہ ان پر ایسے مسائل میں جا چڑھا جائے۔

ابن صلاح نے فرمایا کہ منازل قمر کے علم سے مراد چاند کی رفتار سے واقف ہونا ہے (جس سے چاند کا گھٹنا بڑھنا ہوتا ہے) حساب کا علم تو ایک دقیق چیز

ط شکا گو، امریکہ۔

ہے ان کا کہنا ہے کہ منازل قمر کا علم (یعنی چاند کی رفتار اور گھٹنا بڑھنا) حسی چیز ہے اس کا اندازہ ایسے لوگوں کو بخوبی ہوتا ہے جو چاند ستارے اکثر توجہ سے دیکھتے ہیں اور یہی مراد اس تشریح کی ہے انہوں نے اندازہ کرنے کی بات خصوصیت سے ایسے ہی شخص کے تعلق سے کہی ہے (فتح الباری ۴/ ۹۷-۹۸، تنویر الملوک للسیوطی ۲۶۹) اور یہی مسلک جمہور کی معقولیت

میں سمجھتا ہوں کہ حافظ ابن حجر اور علامہ سیوطی کا فرمان اور جس بات کو جمہور فقہاء نے اختیار کیا ہے وہ برحق اور نہایت معقول ہے اس لئے کہ:

اول: دونوں مذکورہ حدیثیں (جن میں سے ایک میں فاقد والہ ہے اور دوسری میں "فأكملوا العدة ثلاثين" ہے یہ دونوں ایک ہی صحابی یعنی حضرت ابن عمرؓ سے مروی ہیں اگر ان کے نزدیک ان دونوں حدیثوں کے لفظی فرق کا معنی و مراد حکم پر پڑتا تھا تو وہ ضرور اس کی وضاحت کرتے اور بتاتے کہ کوئی حدیث کوئی حالت سے یا کس قسم کے افراد سے متعلق ہے۔

دوم: "فاقد والہ" والی روایت کے راوی صرف ابن عمرؓ ہیں، جبکہ "أكملوا العدة ثلاثين" کے الفاظ کے راوی متعدد صحابہ ہیں مثلاً خود ابن عمر اور ابو ہریرہ ابن عباس، قیس بن طلحہ عن ابیہ، رابع بن خدیج، زبیر بن جراح، عن رجل من اصحاب النبی ﷺ جابر بن عبد اللہ اور ابو بکرؓ ان تمام صحابہ کرام کی روایتیں مختلف ہدیثوں کی کتابوں میں ہیں جن کو دارقطنی اور بیہقی نے جمع کیا ہے اب اگر "فاقد والہ" کے معنی "أكملوا العدة ثلاثين" کی مراد مفہوم سے مختلف ہوتے تو یہ کیسے ممکن تھا کہ وہ معنی ان تمام صحابہ سے مخفی رہتے۔

سوم: "فاقد والہ" کے الفاظ روایت کرنے والے راوی حضرت ابن عمرؓ کا خود اپنا عمل صحیح حدیث سے یہ معلوم ہوا ہے کہ وہ ۲۹ شعبان کو یوجا بر چاند نظر نہ آنے کی صورت میں تیس شعبان کو احتیاطاً روزہ رکھ لیا کرتے تھے اور ابر نہ ہونے کی صورت میں روزہ نہ رکھتے تھے، بلکہ شعبان کی تیس دن پورے کر کے رمضان شروع کرتے آپ کا عمل یہ تو تھا، مگر یہ نہیں تھا کہ وہ حساب فلکی وغیرہ کی طرف جاتے تو راوی کا عمل اس کی روایت کی بہترین تفسیر ہے، جیسا کہ فقہاء و محدثین بھی اس اصول کو تسلیم کرتے ہیں۔

چہارم: خود نبی کریم ﷺ کا اپنا عمل آپ سے روایت کروہ ارشاد "فاقد والہ" کی سب سے بہترین اور مستند تشریح ہے چنانچہ حضرت عائشہؓ سے روایت ہے کہ رسول اللہ ﷺ شعبان کے چاند کی بڑی نگہداشت فرماتے تھے ایسی اور مہینوں کی نہ ہوتی تھی پھر آپ چاند دیکھ کر رمضان کا روزہ شروع فرمادیتے اور اگر بادل ہوتے تو تیس دن کا شمار پورا کرتے پھر روزہ شروع کر دیتے (ابوداؤد، دارقطنی)۔

پنجم: امام بیہقی ایک حدیث لائے ہیں جس میں ان دونوں لفظوں کو جمع کیا گیا ہے روایت اس طرح ہے نافع ابن عمرؓ سے روایت کرتے ہیں انہوں نے کہا رسول اللہ ﷺ نے فرمایا کہ اللہ تعالیٰ نے چاند کو مواقیت (جنتری کیلنڈر) بنایا ہے، لہذا جب تم نیا چاند دیکھو تو روزہ رکھو اور پھر جب تم نیا چاند دیکھو تو روزہ رکھنا چھوڑ دو اور اگر بادل ہو جائے (چاند نہ نظر آئے) تو اندازہ کرو اور مہینہ کے تیس دن پورے کر لو (اسنن الکبریٰ للبیہقی ۴/ ۲۰۵ مطبوعہ عنی ملتان پاکستان)۔

اس روایت نے بخوبی واضح کر دیا ہے کہ "فاقد والہ" (اندازہ کر لو) کا مطلب اجموعہ ثلاثین (تیس دن پورے کر لو) ہے نہ کہ کچھ اور۔

### مراد حدیث

لہذا حدیث کے واضح معنی یہ ہوئے کہ رمضان کے روزے آنکھوں سے چاند دیکھے بغیر نہ شروع کرو اور اگر بادل وغیرہ کوئی رکاوٹ آنکھوں سے چاند کے نظر آنے میں حائل ہو اگرچہ چاند آسمان میں موجود ہی کیوں نہ ہو مطلع صاف ہوتا تو نظر آجاتا تب روزہ نہ رکھو۔

اس ہدایت و ممانعت کی شدت امام بخاری کے قائم کردہ باب کے الفاظ سے بخوبی ہو جاتی ہے امام بخاری نے مذکورہ حدیثوں پر جو باب قائم کیا ہے اس کے الفاظ یہ ہیں:

"باب قول النبی ﷺ إذا رأيت يومه فأفطروا وقال: صلة عن عمار من صام يوم الشلت فقد عصى أبا القاسم ﷺ"

(باب نبی کریم ﷺ کے ارشاد کے بارے میں کہ جب تم چاند دیکھو تو روزہ رکھو اور جب پھر اس کو دیکھو تو روزہ چھوڑ دو صلہ نے عمار سے روایت کرتے

ہوئے کہا ہے کہ جس نے یوم شک کو روزہ رکھا اسے ابو القاسم صلی اللہ علیہ وسلم کی نافرمانی کی۔

اور یہ متعین ہے کہ یوم شک شعبان کا تیسواں دن ہے جبکہ ۲۹ شعبان کو چاند نظر آنا ممکن تھا مگر بادل وغیرہ کی وجہ سے نظر نہیں آیا۔

### خلاصہ کلام ڈاکٹر قرضاوی

حدیث کے حقیقی اور ظاہر معنی کی وضاحت کے بعد اب ہم ڈاکٹر یوسف القرضاوی کی رائے اور شیخ احمد شاہ کرکی کتاب "اوائل الشهور العربیہ" سے ان کے استدلال کے بارے میں بحث کرتے ہیں۔

ان کے کلام کا خلاصہ جو ہم نے اخذ کیا ہے وہ اسی طرح ہے۔

الف۔ شارع کا مقصود کسی بھی ممکن اور میسر ذریعہ سے مہینہ کا تعین ہے۔

ب۔ رویت بصری (آنکھ سے چاند کا دیکھنا) نبی کریم صلی اللہ علیہ وسلم اور صحابہ کے عہد میں واحد ذریعہ تھا فلکی حساب اس وقت میسر نہیں تھا جیسا کہ نبی کریم صلی اللہ علیہ وسلم کا ارشاد ہے: "أنا أمة أمية لا نكتب ولا نحسب" ہم ایک امی امت ہیں، ہم نہ لکھتے ہیں اور نہ حساب کرتے ہیں۔

لہذا عرب حساب سے ناواقف تھے اور ان کے لئے حساب اور اہل حساب سب سے استفادہ ممکن نہیں تھا۔

ج۔ فقہاء نے فلکی حساب والوں کا اعتبار نہیں کیا ان کا خیال تھا کہ ایسا کرنے سے علم غیب کا دعویٰ کرنے والوں، یعنی نجومیوں کو تقویت ملے گی، اس لئے کہ اکثر فلکی حساب داں نجومی تھے۔

د۔ اس زمانے میں رویت بصری کے مقابلہ میں زیادہ مضبوط اور قابل اعتماد ذریعہ چاند کے سلسلہ میں فلکی حساب کا ہے لہذا انشاء شارع، یعنی کسی بھی ممکن اور میسر ذریعہ سے مہینہ کا تعین ہوا اس کی بناء پر ہم کو چاہئے کہ فلکی حساب کو اس سلسلہ میں اختیار کریں اور قدیم ذریعہ، یعنی رویت بصری پر جمود نہ رکھیں، کیونکہ وہ مقصود نہیں ہے۔

ہ۔ عالم اسلام کا اتحاد و اجتماع رمضان کے شروع اور ختم کرنے میں اور عیدین کے ایک دن منانے میں جو شرعاً مطلوب ہے فلکی حساب کے ذریعے ہی ممکن ہے، نہ کہ رویت کے ذریعے۔

ان باتوں کے سلسلے میں بتوفیق خداوندی ہماری گذارشات یہ ہیں کہ

### مدار رویت کی وجہ

اولاً ذہنوں میں یہ بات رہنی ضروری ہے کہ زمانہ قدیم سے مہینوں اور سالوں کے حساب کے سلسلہ میں دو طریقے رائج ہیں ایک طریقہ شمسی حساب کا ہے دوسرا قمری حساب کا جیسا کہ قرآن حکیم میں بھی اس کا ذکر ہے۔

"الشمس والقمر بحسبان" (الرحمن) چاند اور سورج ایک حساب کے ساتھ ہیں۔

جہاں تک شمسی حساب کا تعلق ہے اس کا مدار رویت پر نہیں، بلکہ خلاصہ حساب پر ہے اس کے برعکس قمری حساب کا مدار رویت پر رہا ہے، اب سوال یہ ہے کہ آخر شارع نے شمسی حساب کو چھوڑ کر قمری حساب کو کس لئے اختیار کیا ہے اور یہ نہ صرف رمضان کے روزوں اور عیدین کیلئے بلکہ عدت و فوات اور عدت طلاق (جس کو حیض نہ آتا ہو) اور نذر و کفارہ کے روزوں کیلئے بھی قمری حساب ہی کو لیا گیا جب کہ فقہاء نے تصریح کی ہے۔

اس کا جواب اس کے سوا اور کیا ہے کہ دراصل اسلام اور اس کے احکام ہر فرد کیلئے ہیں خواہ وہ شہری ہو یا دیہاتی اور صحرائی تب اگر مواقیت احکام کا مدار آفتابی کیلنڈر پر رکھ دیا جاتا تو دیہاتی اور صحرائی باشندوں کیلئے ان پر عمل درآمد دشوار ہو جاتا، کیونکہ اس حساب کا تعلق رویت سے ہے نہیں کہ ہر شخص دیکھ کر تاریخ اور مہینہ کا تعلق کر لے، اس لئے شارع نے قمری حساب کو اختیار کر لیا جو رویت پر موقوف ہے کیونکہ وہی ہر ایک کیلئے باعث سہولت ہے خواہ وہ عالم ہو یا جاہل شہری ہو صحرائی۔

اب اگر ہم قمری حساب کو رویت سے ہٹا کر فلکی حساب پر موقوف کر دیں جو خالص عقلی چیز ہے تو یہ کہا جائیگا کہ ہم نے شارع کی حکمت کو ضائع کر دیا اور اس کے خلاف صورت اختیار کر لی۔

## نظام رویت کی آسانی

قمری حساب کے رویت پر موقوف ہونے اور اس وجہ کے باعث سہولت ہونے کا اعتراف اہل تحقیق نے کیا ہے، خواہ وہ غیر مسلم ہی کیوں نہ ہوں، جیسا کہ ”انسائیکلو پیڈیا امریکانا“ کی درج ذیل عبارت سے اس کی تصدیق ہو جائیگی۔

سب سے زیادہ پرانا اور باقاعدگی کیساتھ سب سے زیادہ استعمال ہونے والا کیلنڈر قمری کیلنڈر ہے سول (قانونی) مہینہ مقدار کے لحاظ سے تقریباً چاند کے حقیقی کے برابر ہوتا ہے قانونی مہینہ کا پہلا دن تقریباً وہی دن ہوتا ہے جس میں چاند ظاہر ہوتا ہے، ایک دو شخص جو جنتری نہیں پڑھ سکتا وہ بھی چاند کو دیکھ کر بالکل درست اور واقعی طور پر دن (تاریخ) بتلا سکتا ہے۔

قمری کیلنڈر میں کوئی فرضی یا مجازی سال نہیں ہوتا (انسائیکلو پیڈیا امریکانا ۱۹۸۸ء ۱۸۵/۵ میں ہے):

The oldest kind of calendar, and formerly the most widely used, is the lunar calendar. In this calendar the civil month is approximately the same length as the actual lunar month, and the first day of each civil month is approximately the day on which the new moon occurs. A person who is unable to read a calendar can still tell the day of the month fairly accurately by observing the the phase of the moon. there is no tropical year in lunar calendar (Encyclopaedia Americana 1988 Vol.5 Page 185).

(قدیم ترین اور زمانہ قبل میں باقاعدگی سے استعمال ہونے والا کیلنڈر قمری کیلنڈر ہے، اس کیلنڈر کے مطابق قانونی مہینہ عرصہ کے لحاظ سے حقیقی قمری کیلنڈر کے مطابق ہی ہوتا ہے، ماہ کا پہلا دن تقریباً وہی دن ہوتا ہے جب چاند ظاہر ہوتا ہے، اس کیلنڈر میں چاند کی مختلف شکلوں کی ڈرائنگ کے ذریعہ تاریخ ظاہر کی گئی ہے، وہ شخص جو کیلنڈر کی تاریخ پڑھ نہیں سکتا وہ بھی چاند کی شکلیں دیکھ کر دن کا درست اندازہ لگا سکتا ہے، قمری کیلنڈر میں کوئی ٹریپیکل سال (جس میں ۳۶۵ دن ہوتے ہوں) نہیں ہوتا ہے (انسائیکلو پیڈیا امریکانا ۱۹۸۸ ج ۵/۱۸۵)۔

جواب: الف وب۔ دونوں عالموں کا یہ فرمانا کہ شارع کا منشا کسی بھی قابل اعتماد اور میسر ذریعہ سے مہینہ کی ابتداء اور انتہا کا تعین ہے یہ محض ان کا قیاس ہے جس کی کوئی دلیل نہیں ہے اور ایسا خیال کرنے میں ان سے ایسی ہی خطا ہوتی ہے، جیسا کہ یہ اطلاع دینے میں غلطی سے کہ عرب کے لوگ نبی کریم صلی اللہ علیہ وسلم اور صحابہ کرام کے زمانہ میں فلکی حساب سے نا آشنا تھے اس سلسلہ میں ان کا حدیث ”لا نکتب ولا نحسب“ کو دلیل بنانا صحیح نہیں ہے، اس لئے ارشاد رسول صلی اللہ علیہ وسلم ”لا نحسب“ کے اگر معنی یہ ہیں کہ اس عہد میں کوئی شخص بھی فلکی حساب کا جاننے والا نہیں تھا، جبکہ یہ بات ثابت ہے کہ صحابہ کرام کی اچھی خاصی تعداد کتابت (لکھائی) کی جانے والی تھی، اگرچہ صحابہ کی مجموعی تعداد کے مقابلہ میں وہ تھوڑے ہی تھے۔

فلکی حساب کی قدامت ..... دوسرے یہود پرانے زمانے سے قمری مہینوں کے حساب کے روح میں فلکی حساب کو استعمال کر رہے تھے، ”انسائیکلو پیڈیا برٹانیکا“ اس بات کی تصریح کرتا ہے کہ بائبل کیلنڈر رویت ہلال پر موقوف تھا، آٹھویں صدی قبل مسیح میں یہود نے اس سے یہ کیلنڈر اور طریقہ لیا، چوتھی صدی قبل مسیح میں رومیوں نے فلکی حساب کا ترقی کر گیا تھا، مستحکم صورت اس نے اختیار کر لی تھی بائبلوں نے ان کے زمانہ میں اپنے کیلنڈر کے نظام میں تبدیلی کر کے فلکی حساب پر اس کو موقوف کر دیا تھا۔ عیسائیوں میں یہودیوں نے بھی ایسا ہی کر لیا اور اس غرض سے کہ ان کے (passover) جشن نجات) یہودی کیلنڈر کے ساتویں مہینے کی ۱۵ ویں تاریخ کو یہودی یہ تہوار مصر میں غلامی سے نجات کی خوشی میں ہر سال منایا کرتے تھے، یہ تہوار سات یا آٹھ دن تک منایا جاتا تھا، موسم سرما کے آخر میں ہمارا کریں، انہوں نے یہ صورت اختیار کی کہ ہر تیسرے چھٹے، آٹھویں، گیارہویں، چودھویں، سترہویں اور انیسویں سال ایک ایک مہینہ کم کر دیا کرتے تھے (تاکہ شمسی اور قمری حساب یکساں ہو جائے، اس لئے اس طریقہ کو کہا ہی جاتا ہے (luni solar) (نیم قمری نیم شمسی) کیلنڈر۔

## یہود کی غلط کاری

اس طرح مشرکین عرب کی طرح یہود بھی ”نسبی“ کے مرتکب تھے جن کو قرآن حکیم نے کفر قرار دیتے ہوئے فرمایا تھا: ”ایما النسبی زیادة فی الکفر“ (توبہ) مہینوں اور ان کے مقام میں تغیر کفر میں زیادتی کی صورت ہے۔

”انسائیکلو پیڈیا برٹانیکا“ کے اقتباسات درج ذیل ہیں۔

بابلونین مہینے کے آخر تک حقیقتاً قمری مہینے رہے چاند کی اولین رویت پران کی ابتداء ہوا کرتی اور غروب آفتاب سے تاریخ شروع ہوا کرتی تھی، مہینوں کی ابتداء نئے چاند کی پہلی رویت سے ہوا کرتی تھی، آٹھویں صدی قبل مسیح میں رصدی ماہرین کی جماعت اس اہم مشاہدہ کی اطلاع اشوری بادشاہ کو دیا کرتے تھے۔

رصدی علم میں ترقی نے بلاخر مہینوں کے اندر ترمیم و اضافہ کی باقاعدہ شکل کو ممکن بنا دیا اور شاہان فارس کے تحت (۳۸۰ قبل مسیح) بابلونین کیلنڈر کے حساب دان صحیح اندازہ کر کے لونی سولار کے ۱۹ برسوں کے چکر کے مطابق اور یہ تیسرے، چھٹے، آٹھویں گیارہویں، چودھویں سترہویں اور انیسویں سال میں اضافہ کے برابر حساب لگانے میں کامیاب ہو چکے تھے

یہود کے اندر بابلونین کیلنڈر کے نظام کو قبول کرنے کی ابتداء چھٹی صدی قبل مسیح میں بابلی جلاوطنی سے ہوتی ہے۔

Babylonian months to the end remained truly lunar and began when the New Moon was first visible in the evening. The day began at sunset.

The months began at the first visibility of the New Moon. and in the 8th century BC court astronomers still reported this important observation to the Assyrian Kings.

Improvements in astronomical knowledge eventually made possible the regularization of intercalation and, under the Persian kings (c.380 BC). Babylonian calendar calculators succeed in computing an almost perfect equivalence in a lunisolar cycle of 19 years and 235 months with intercalations in the years 3, 6, 11, 14, 17, and 19 of the cycle.

The Jewish adoption of Babylonian calendar customs dates from the period of the Babylonian Exile in the 6th century BC.

(بابلی مہینے آخر تک) جب تک بابلی کی تہذیب قائم رہی (مکمل طور پر قمری ہی رہی جن کی ابتداء رویت ہلال پر ہوتی تھی اور نئی تاریخ کا آغاز غروب آفتاب کے وقت ہوتا تھا۔

آٹھویں صدی قبل مسیح میں درباری ماہرین فلکیات اس اہم مشاہدہ کی اطلاع اسیرین (Asyrian) بادشاہوں کو دیا کرتے تھے۔ علم فلکیات میں نئی دریافتوں کے بعد یہ ممکن ہوا کہ قمری سال کو نسبتاً مستقل شکل دینے کے لئے اس میں ہر سال ایک اضافی ماہ جوڑ دیا جائے تاکہ یہ شمسی سال سے قریب تر ہو جائے۔ شاہان فارس کے دور اقتدار میں کیلنڈر کی تیاری کرنے والے ماہرین نے ۱۹ برس اور ۲۳۵ مہینوں کا ایک دوزاریہ تیار کیا تھا جس میں تیسرے، چھٹے، گیارہویں، چودھویں، سترہویں اور انیسویں سالوں میں اضافی ماہ و روز جوڑ دیئے جاتے تھے۔

یہود کے درمیان بابلی کیلنڈر کے نظام کا رواج چھٹی صدی مسیح میں بابلی جلاوطنی سے ہوا۔

مذہبی قمری جنتری اور آخری سال کے درمیان عام مطابقت پیدا کرنے والی ابتدائی کوششوں کا اہم حصہ میٹونک دور ہے اس کی اولین ایجاد ۴۸۲ قبل مسیح کے قریب یونان کے ہیئت دان میٹن کے ذریعے ہوئی میٹن نے اس سلسلے میں یونان کے دیگر ہیئت دانوں کے ساتھ مل کر کام کیا تھا۔

مذہبی کیلنڈر میں مہینے کی ابتداء کا تعین ہلال، یعنی نئے چاند کے مشاہدے سے ہوا کرتا تھا اور جشن نجات کی تاریخ ”جنو“ کی کھیتیاں پک جانے سے مربوط تھی، نئے چاند کی حقیقی شہادت اور یہودیہ ریاست میں کھڑی فصلوں کا مشاہدہ کیلنڈر کی تشکیل کیلئے ضروری سمجھا جاتا تھا اجنبی علاقوں کے یہودی جو اپنے ملکوں میں عام طور پر شمسی کیلنڈر استعمال کیا کرتے تھے ان کو فلسطین کے پیغامبروں کے ذریعے آنے والے تہواروں کے بارے میں باخبر کر دیا جاتا تھا۔

اس طریق کار کی ۴۳۳ قبل مسیح کیلئے توثیق ہو چکی ہے۔ یہ عیسوی میں ”سیت المقدس“ کی مسامی کے بعد یہودی مذہبی لیڈروں نے مذہبی کیلنڈر بنانے کا کام پادریوں سے لے کر اپنے قبضہ میں کر لیا تھا۔

چاند کی عینی روایت ایک اضافی درجہ میں رہ گئی تھی ۲۰۰ء تک خاص رصدی حساب نے اس کی جگہ لے لی تھی۔

لیکن اجنبی علاقوں کے (یہودی) باشندے بیت المقدس میں کیلنڈر مسافروں کے خود مختار فیصلوں کے انتظار کی مزاحمت کرتے تھے۔

اسی طرح شامی مخالفت گروہ کے اندر ۳۲۲ء اور ۳۲۸ء کے دوران پاس اور (روزہ) ہمیشہ موسم بہار کے مہینہ مارچ میں منایا جاتا تھا قطع نظر اس سے کہ فلسطین کے حکم کا لحاظ کیا جائے۔

پھر اسرائیل میں اتحاد کی برقراری کی خاطر بطر برک ہلیل دوم نے ۳۵۹ء میں کیلنڈر سازی کے اسرار کو شائع کر دیا جو بعض ان بنیادی ترمیمات کے ساتھ جو دسویں صدی کے لگ بھگ عرصہ میں بحث و مباحثہ کا سامان ہو گئیں جو بابلیوں کے ۱۹ سالہ چکر پر مشتمل تھا۔

The most significant of all the early attempts to provide some commensurability between a religious lunar calendar and the tropical year was the Metonic cycle. This was first devised about 432 BC by the astronomer Meton of Athens. Meton worked with another Athenian astronomer. In the religious calendar, the commencement of the month was determined by the observation of the crescent New Moon, and the date of the passover was tied in with the tipping of barley. The actual witnessing of the New Moon and observing of the stand of crops in Judaea were required for the functioning of the religious calendar. The Jews of the Diaspora of Dispersion, who generally used the civil calendar of their respective countries, were informed by messengers from Palestine about the coming festivals. This practice is already attested for 143 BC. After the destruction of the Temple in AD 70, rabbinic leaders took over from the priests the fixing of the religious calendar. Visual observation of the New Moon was supplemented and forward AD 200, in fact, supplanted by secret astronomical calculation. But the people of the Diaspora were often reluctant to wait for the arbitrary decision of the calendar makers in the Holy Land. Thus, in Syrian Antioch in AD 328-342, the Passover was always celebrated in (Julian) March, the month of the spring equinox, without regard to the Palestinian rules and rulings. To preserve the unity of Israel, the patriarch Hillel II, in 348/359 published the "secret" of calendar making, which essentially consisted of the use of the Babylonian 91-year cycle with some modification of these principles occasioned controversies.

(مذہبی قمری کیلنڈر اور شمسی (۳۶۵ دن والا) کیلنڈر کے درمیان مطابقت پیدا کرنے والی ابتدائی کوششوں میں ایک اہم کوشش "دورہ میٹونک" کی تنظیم و ترتیب ہے، اس کو ابتدائی ۳۲۲ برس قبل مسیح میں ۶ شتعتس کے ماہر فلکیات میٹون (Meton) نے دیگر ماہرین فلکیات کے تعاون و شور سے ترتیب دیا تھا۔

مذہبی کیلنڈر میں مہینے کا نقطہ آغاز روایت ہلال مانا جاتا تھا، اور جشن نجات جو کہی کہتی بک جانے سے مراد ہوا تھا، نئے چاند کی روایت اور یہودی سرزمین میں کھڑی فصلوں کا مشاہدہ کیلنڈر کی ترتیب و تنظیم کے لئے ضروری سمجھا جاتا تھا، بلاذغیر کے یہودی باشندے جو کہ ان ملکوں میں علاقائی یا ملکی کیلنڈر کے تحت اپنے کام انجام دیتے تھے، انہیں فلسطین سے پیام بھیج کر یہودی تہواروں کی حتمی تاریخوں کے بارے میں مطلع کیا جاتا تھا۔ اس امر کے ثبوت ۱۳۳ برس قبل مسیح تک ملتے ہیں۔ ۷۰ء تک خاص اور پوشیدہ فلکیاتی حساب کی اہمیت اہم تر ہوتی چلی گئی۔ بلاذغیر کے یہودی اب ارض یہود سے جاری کیلنڈر کا انتظار نہیں کرتے تھے بلکہ علاقائی کیلنڈروں کو ترجیح دینے لگے تھے، لہذا ہم دیکھتے ہیں کہ ۳۲۸ء اور ۳۲۲ء کے درمیان شام کے مخالف گروہ جشن نجات مارچ میں مناتے تھے جب موسم بہار ہوتا تھا اور فلسطین سے جاری تاریخ اور ہدایات کا لحاظ نہیں کرتے تھے، یہودیوں کے درمیان اتحاد اور اسرائیل کی سالمیت کی خاطر ۳۲۸ء/۳۵۹ء میں رہنمائے اعظم ہلیل یازدہم نے کیلنڈر کی ترتیب کے اسرار کو شائع کر دیا جو کہ بابلیوں کے ۱۹ سالہ کیلنڈر کو بنیاد بنا کر تیار کیا گیا تھا۔ یہ معلومات کافی عرصے تک بحث و مباحثہ کا سامان بن گئیں۔)

آٹھویں صدی عیسوی کا وہ فرقہ جو تورات کی اخبار تشریف کے بجائے لفظی معنی کا قائل تھا مسلمانوں کے طریقہ کار کی پیروی کرتے ہوئے اس طریقہ کی لوٹ گیا جس میں نئے چاند کو دیکھ کر اور یہودی ریاست میں کھڑی فصل کے مشاہدہ کی بنیاد پر کیلنڈر دیتا تھا، لیکن کچھ صدیوں کے بعد ان کو بھی پھر پہلے سے بنے کیلنڈر کو اختیار کرنا پڑا۔

سامریوں نے بھی حسابی قسم کا کیلنڈر استعمال کیا ہے.....

کلیسائی مہینہ افران شمس و قمر کا درمیانی وقفہ ہے جس میں کہ دونوں گرے ممکنہ حد تک آسمان میں ایک دوسرے سے قریب ہو جاتے ہیں اور اس مہینہ کی مقدار ۲۹ دن ۱۲ گھنٹے ۴۴ منٹ ۳۳ سیکنڈ ہوتی ہے اس افران کو مؤکد کہا جاتا ہے ٹھیک یہی بابلونین رواج بھی ہے (انسائیکلو پیڈیا بریٹانیکا ۱۹۹۲ء ج ۱۵ بعنوان کیلنڈر)۔

ایک اور کتاب کے اقتباسات بھی درج ذیل ہیں :- یہودی کیلنڈر لونی سولار (شمسی قمری) ہے یہ ہمارے دستور کی کیلنڈر کے مقابلہ میں ہے جو کہ خالص شمسی ہے اور جس میں چاند سے ربط کلیہ مفقود ہے، لیکن یہ محض کیلنڈر سے بھی اچھا خاصا مختلف ہے جو خاصاً قمری نظام ہے.....

سینہڈرین (یروشلم کی عدالت عالیہ) کی ایک اسپیشل کمیٹی نے اپنے پریزیڈنٹ کے ساتھ جس کی حیثیت اس کمیٹی کے چیئرمین کی ہوتی، بلکہ اس بات کی نمائندگی کی کہ شمسی نظام کو قمری سالوں کے ساتھ منضبط و متوازن بنائے۔

اس کیلنڈر کو نسل نے موسموں کی ابتداء (تکو فوٹھ) کا شمار صدی اعداد کی بنیاد پر رکھا جو قدیم روایت کی حیثیت سے متروک ہو چکا تھا۔

کبھی بھی دو سال تین سال کے بعد سالانہ گیارہ دن کی زیادتی کو "نسان" (NISAN) میں اس طرح جمع کر دیا جاتا تھا جس سے کہ نسان ہمیشہ موسم بہار میں آئے اور وہ لوٹ کر سردی کی طرف نہ چلا جائے.....

روایت ہلال اور تدخل ایام کا بہ ضابطہ ۵۱۶ قبل مسیح کے

As late as the 10th century AD. In the 8th century. the Daraites following Muslim practice. returned to the actual observation of the crescent New Moon and of the stand of barley in Judaea. But some centuries later they also had to use aprecalculated calendar. The Samaritans, likewise used a computed calendar.....

The synodic month is the average interval between two mean conjunctions of the Sun and Moon. when these bodies are as near as possible in the sky, which is reckoned at 29 days 12 hours 44 minutes 3 seconds: a conjunction is called a molad. This is also a Babylonian value. (Encyclopedea Britanica 1992 vol. 15. Calendar)

Thus, the jewish calendar is LUNI\_SOLAR. It is in contrast to our purely solar and in which the months have completely lost their relation to the moon. But it is also quite different from the Mohammedan calendar, an absolutely lunar system.....

A special committee of the Sanhedrin, with its president as chairman, had the mandate to regulate and balance the solar with the lunar years. This so-called Calendar Council (Sod Haibbur) calculated the beginning of the seasons (Tekufoth) on the basis of astronomical figures which had been handed down as a tradition of old. Whenever after two or three years, the annual excess of 11 days had accumulated to Nisan in order to assure that Nisan and passover would occur in Spring and not retrogress toward winter..... This method of observation and intercalation was in use throughout

(آٹھویں صدی سے ۱۵ویں صدی عیسوی کے درمیان یہودیوں کا فرقہ مسلمانوں کے طریقہ کار کی پیروی کرتے ہوئے نئے سال کا نقطہ آغاز رویت ہلال اور اراض یہود میں جو کہ فصل کو ماننے لگے، لیکن چند صدیوں کے بعد انہوں نے پھر سے حسابی کیلنڈر کی طرف رجوع کر لیا۔ سامریوں میں بھی اسی طرح



حسابی کلینڈر کا رواج تھا۔

قمری مہینہ اقتران شمس و قمر کا درمیانی وقفہ ہے جس میں دونوں اجرام فلکی ممکنہ حد تک آسمان میں ایک دوسرے سے قریب ہو جاتے ہیں اور اس ماہ کا عرصہ ۲۹ دن ۱۲ گھنٹے، ۴۴ منٹ اور ۳۳ سیکنڈ پر محیط ہوتا ہے، اس اقتران کو مولد (Molad) کہتے ہیں بعینہ یہی بابل میں بھی مروج تھا (انسائیکلو بریٹینیکا ۱۹۹۲ء جلد ۱۳، بعنوان کلینڈر)۔ یہودی کلینڈر نیم شمسی و نیم قمری ہے، جبکہ ہمارا مروجہ کلینڈر خالصتاً شمسی ہے اور جس میں چاند سے ربط کلیتہً مفقود ہے، لیکن یہ اسلامی ہجری (قمری) کلینڈر سے کافی مختلف ہے جو کہ خالصتاً قمری ہے۔

اسرائیلیوں کی عدالت عالیہ (سینہڈرین) کی ایک خصوصی کمیٹی نے جس کو کلینڈر کی تیاری کے لئے رہنما اصول وضع کرنے کا اختیار دیا گیا تھا۔ اس امر کو یقینی بنانے کی کوشش کی کہ کلینڈر سازی کے شمسی نظام کو قمری اصولوں سے مربوط کر کے توازن قائم کیا جائے، اس کلینڈر کمیٹی نے جس کو سوڈا ہا سبر کہا جاتا تھا موسموں کا آغاز اصول فلکیات کی ان بنیادوں پر رکھا جو کہ صدیوں سے سینہ بہ سینہ ان کے درمیان منتقل ہوتی چلی آ رہی تھیں، برسوں کے بعد سال کے گیارہ اضافی دنوں کو یہودی نسان مہینے میں اس طرح جمع کر دیا جاتا تھا کہ جشن نجات موسم بہار میں ہی آئے اور جاڑوں کی طرف نہ پلٹ پڑے۔

رویت ہلال اور تذخل ایام کا یہ ضابطہ ۵۱۶ء سے تین صدیوں تک بیت المقدس کی دوبارہ مسماری تک مروج رہا جب تک کہ ان کے درمیان آزاد عدالت عالیہ موجود رہی، لیکن جب جبر و استبداد کا رواج بڑھ گیا اور حالت یہاں تک پہنچ گئی کہ آزاد عدالت عالیہ کا وجود خطرے میں پڑ گیا، ہلیل یازدہم نے اسرائیل کی سالمیت کے لئے ایک غیر معمولی قدم اٹھاتے ہوئے کلینڈر بنانے کے اسرار و رموز کو عام کر دیا جو کہ اب تک سینوں میں دفن راز ہی تھا۔

اس نئی حکمت عملی کے مطابق ہلیل یازدہم نے آئندہ کے لئے تمام مہینوں کو پیشگی ہی تجویز کر دیا اور آنے والے سال کبیسنہ اور دیگر سالوں میں (وہ سال جس میں فروری میں ۲۹ دن ہوتے ہیں) میں دنوں اور مہینوں کا اضافہ کر دیا یہاں تک کہ اسرائیل میں نئے سرے سے آزاد عدالت عالیہ دوبارہ قائم ہو جائے۔ آج تک یہی کلینڈر یہود استعمال کرتے ہیں جس کے مطابق نئے چاند اور تہواروں کا تعین کیا جاتا ہے۔

لہذا سال کے مہینوں، دنوں اور تہواروں کا حساب کرنے کے لئے اور نئے چاند اور موسموں کے آغاز کا تعین کرنے کے لئے یہ کلینڈر استعمال ہوتا ہے، نئے دن کا آغاز یروشلم میں شام کے چھ بجے سے ہوتا ہے (دی کپرنے، مہینہ کلینڈر ۲۰-۲۲ صدی۔ مرثیہ آتھر ایپا صفحہ ۲۱، ۱۳)۔

سیکنڈ ٹمپل (بیت المسجد کی دوبارہ مسماری) سے تین صدی بعد تک کے دوران جاری رہا جس میں کہ آزاد عدالت عالیہ رہی چوتھی صدی میں جب ظلم و اذیت نے عدالت عالیہ کے وجود کی برقراری کو خطرہ میں ڈال دیا اس وقت پطریک ہلیل دوم نے اسرائیل کے اتحاد کی خاطر غیر معمولی قدم اٹھایا۔

روئے زمین میں بکھرے ہوئے یہودیوں کے نئے چاند تقریبات اور تعطیلات کے اختلافات کو ختم کرنے کی غرض سے ہلیل دوم نے کلینڈر کے حساب کو عوامی بنا دیا جو اس وقت تک ایک محفوظ راز کی صورت میں تھا۔

اس طریق کار کے مطابق ہلیل دوم نے آئندہ کیلئے تمام مہینوں کو پیشگی ہی تجویز کر دیا تھا اور آنے والے خالی سالوں میں (حسب قاعدہ مذکورہ) دنوں اور مہینوں کا اضافہ کر دیا یہاں تک کہ اسرائیل میں نئے سرے سے نئی عدالت عالیہ دوبارہ قائم ہو گئی۔

اب یہی مستقل کلینڈر ہے جس کے مطابق تمام دنیا کے یہودیوں میں نیومون اور دیگر تقریبات منائے جاتے ہیں۔

بہر صورت کلینڈر کے حساب خاص طور پر مولد، یعنی نیومون کے وقت اور تکوٹھ (موسموں کے آغاز) کو شمار کرنے کیلئے دن کا شروع اور ختم یروشلم کی شام ۶ بجے کے وقت کو قرار دیا جاتا ہے۔

دی کپرنے، مہینہ کلینڈر ۲۰-۲۲ ویں صدی، مرثیہ از اسپارٹس، ۲۱، ۱۳

the period of the second temple (516 B.C.E. - 70 C.E.), and about three centuries after its destruction, as long as there was an independent Sanhedrin. In the fourth century, However, when oppression and persecution theraternd the continued ex-istence of the Sanhedrin, the patriarch Hillel 11 took an extraordinary step to preserve the unity of Israel. In order to prevent the jews scattered all over the surface of the earth from

celebrating their New Moons festivals and holidays at different times, he made public up to then had been a closely guarded secret.

In accordance with this system, Hillel 11 formally sanctified all months in advance, and intercalated all future leap years until such times as a new recognized Sanhedrin would be established in Israel. This is the permanent calendar according to which the New Moon and festivals are calculated and celebrated today by the Jews all over the world.

However, for calendar calculations, especially for the computation of the Moladot (the times of the New Moon) and the Tedufot (beginnings of the seasons) the day begins and ends at 6 o' clock in the evening, Jerusalem time, (THE COMPREHENSIVE HEBREW CALENDAR 20th to 22nd century, by Arthur Spier, page 1,2,13)

ان تفصیلات کی روشنی میں یہ کیسے کہنا ممکن ہے کہ قمری مہینے کے تعین کیلئے فلکی حساب کو عرب میں کوئی نہیں جانتا تھا یقین سے تو نہیں کہا جاسکتا، لیکن اس بات کا امکان ہے کہ نبی کریم صلی اللہ علیہ وسلم نے یہود کے اس حسابی طریقہ کار کو دیکھتے ہوئے فرمایا ہو۔

”انا امة أمية لا نكتب ولا نحسب الشهر هكذا وهكذا“ ہم ایک امی امت ہیں نہ لکھتے ہیں اور نہ حساب کرتے ہیں مہینہ اس طرح اور اس طرح ہے (ہاتھ کے سامنے سے ۱۲۹ اور ۱۳۰ دن) گویا ہمارے مہینوں کا حساب یہود کے حساب کے جیسا نہیں ہے۔

دین لیسر..... دوسری وجہ اسلامی طریقہ تقویم کی یہ ہے کہ نبی کریم صلی اللہ علیہ وسلم نے دین کے بارے میں فرمایا کہ دین آسان اور سہل ہے، یعنی احکام میں آسانی کو ملحوظ رکھا گیا ہے اور ظاہر ہے کہ چاند کے دیکھے جانے پر حساب کو موقوف کرنے میں ہر فرد کیلئے آسانی ہے نہ کہ فنی، عقلی، فلکی حساب پر موقوف کرنے میں۔

### عہد صحابہ اور فلکیات

ورنہ اگر مہینوں کے نظام کو رویت ہلال پر موقوف کرنے کی واحد وجہ علم ہیئت سے ناواقفیت تھی تو اس بات میں کیا چیز مانع تھی کہ آں حضرت صلی اللہ علیہ وسلم صحابہ کرام کو اس علم کے سیکھنے کی ہدایت فرماتے آخر آپ نے دوسری زبانوں کے سیکھنے کی ہدایت بعض صحابہ کو دی ہی تھی۔

پھر حضرات خلفاء راشدین کے عہد میں شام و مصر وغیرہ فتح ہو چکے تھے اور وہاں چاند ستاروں کی رفتاروں کی تحقیق کیلئے رصد گاہیں موجود تھیں خلفاء راشدین اور صحابہ کرام کے لئے ان رصد گاہوں سے استفادہ کرنے میں امر مانع تھا۔ خاص طور سے حضرت عمر ابن الخطاب جنہوں نے نماز تراویح باجماعت امام کے پیچھے پڑھنے کو جاری کر دیا، کیونکہ ان کے نزدیک یہی بات منشاء شارع کے مطابق تھی یہاں بھی منشاء شارع تھا تو وہ ضرور اس کے لئے راستہ نکالتے۔

پھر اس عہد کے بعد زیادہ عرصہ نہیں گزرا تھا کہ دوسرے ملکوں اور دوسری زبانوں سے مختلف اور ہمہ اقسام علوم عربی میں منتقل کئے جانے لگے اور یہ سب کام مسلمانوں کے ہاتھوں ہو رہا تھا پھر آخر مسلمانوں نے کیوں نہ فلکی حساب کو اس مقصد کے لئے لیا۔

### امی امت کے معنی اور فلکی حساب کے عدم اعتبار پر اجماع

الفاظ حدیث انا امة أمية کے صاف اور سیدھے معنی یہ ہیں کہ یہ امت عمومی اور مجموعی لحاظ سے امی ہے، اگرچہ بعض افراد اس سے مستثنیٰ ہو جائیں، اس لحاظ سے دیکھا جائے تو ہمیشہ حتیٰ کہ اب بھی حالات یہی ہیں کہ اقلیت تعلیم یافتہ ہوتی ہے نہ کہ اکثریت، سو اگر شارع نے عوام الناس کی حالت کی رعایت فرمائی اس نہج کو ہرگز نہیں چھوڑا جس کو نبی کریم صلی اللہ علیہ وسلم نے ترکہ میں چھوڑا ہے۔

اسی وجہ سے بعض فقہاء و محدثین نے رویت ہلال کے طریقہ پر اور فلکی حساب کے اختیار نہ کئے جانے پر امت کا اجماع نقل کیا ہے، جیسا کہ حافظ ابن حجر نے لکھا ہے (دیکھئے: فتح الباری ۳/۹۸-۱۰۲)۔

## اصل مصیبت

تو شرعی اور قومی مصیبت دراصل شہر کے مسلمانوں کا متحد ہو کر مجلس ہلال کے فیصلہ پر عمل نہ کرنا ہے۔ ہر مسلمان اور ہر مسجد کے لوگ جو دل چاہتا ہے وہ کرتے ہیں اور اختلاف کا الزام ایک دوسرے پر ڈال دیتے ہیں۔

اس لئے ضروری کام یہ ہے کہ ہم مسلمانوں کی تربیت کریں اور ائمہ مساجد اور ذمہ داروں کو اس بات کا پابند بنائیں کہ وہ سب تمام اداروں کی نمائندہ مجلس ہلال کے فیصلے اور اعلان کے مطابق عمل کریں، اس لئے ایسی مجلس ہلال اس معاملہ میں قاضی کے قائم مقام ہے اگر ایسا نہ کیا گیا تو جو بھی طریق کار تجویز کیا جائے گا وہ کھیل ہی بن کر رہے گا کیونکہ ہم عالمی اتحاد کی باتیں کرتے ہیں مگر اپنے شہروں میں اتحاد نہیں کرتے۔

حاصل کلام یہ ہے کہ امت کا رمضان و عیدین کے تعلق سے ایسا مسئلہ نہیں ہے کہ اس کی وجہ سے ہم شریعت کے مقرر کردہ رویت ہلال کے نظام کو جو چودہ صدیوں سے متواتر چلا آ رہا ہے خیر باد کہ دیں۔

فلکی حساب سے بھی اتحاد نہیں ہو سکا..... دوسرے اگر حساب کے نظام کو اختیار کرتے ہوئے محاق اور مولد (NEWMOON) کو مہینہ کا نقطہ آغاز بنالیں تب بھی عالمی اتحاد قائم نہیں ہو سکتا، اس لئے کہ مثلاً اگر ہم مکہ مکرمہ کے وقت کے لحاظ سے غروب آفتاب سے پہلے ہونے والے محاق کو مہینہ کی ابتدا مان لیں تو دنیا کے اس دوسرے حصے کے بارے میں کیا کرنا ہوگا جہاں مکہ مکرمہ میں غروب آفتاب کے وقت صبح صادق ہو رہی ہو تو اگر وہاں کے لوگ دوسرے دن عید کریں گے تو وہ مکہ کے لحاظ سے تیسرا دن ہوگا اس صورت میں دن کا اتحاد کہاں رہا؟

ڈاکٹر قرضاوی بھی رویت کو ترجیح دیتے ہیں

ہمارے نزدیک سب سے آسان صورت وہی ہے جس کو ہم نے گذشتہ کئی سالوں سے اختیار کر رکھا ہے اور وہ یہ کہ شمالی امریکہ کو پورا ایک مطلع مانتے ہوئے جس شہر سے بھی کہ وہاں رویت ممکن تھی رویت کی شہادت مانا جائے اس کو قبول کرتے ہوئے اس کے مطابق فیصلہ کر دیا جائے، اس صورت میں مدار فیصلہ شہادت رہے گی اور شہادت کی صداقت کو جانچنے کے لئے حساب سے مدد لی جائے گی اور ایسا کرنے میں کوئی حرج نہیں ہے اور اسی کو ڈاکٹر قرضاوی صاحب نے ترجیح بھی دی ہے جیسا کہ ان کے مضمون کے انگریزی ترجمہ کے حاشیہ پر عبارت ہے۔

Shaikh Yusuf Al Qardawi Adds Here That His Own Preference, Al Murajjah Is That The Crescent Should Be Visible To The Naked Eye This Rather Than Conjunction, Would Seem To Be Closer To The Letter and Spirit of the Texte of the Quran And the Sunnah on the Subject.

(شیخ یوسف قرضاوی اس سلسلہ میں مزید وضاحت کرتے ہوئے کہتے ہیں کہ ان کے مطابق ترجیح اس امر کو دینا چاہئے کہ چاند کو نگلی آنکھ سے (بغیر کسی آلے کی مدد کے) دیکھا جاسکے۔ فلکی اعتبار سے ان کا زمین کی سیدھ میں ہونا، ہم نہیں اور یہی بات قرآن و سنت کے الفاظ و مفہوم سے قریب تر ہے۔)

☆☆☆

## رویت ہلال کے احکام

مولانا محمد نجی الدین بزدوی القاسمی ؒ

اختلاف مطالع کا مسئلہ اور متفق ہے، اختلاف مطالع کا تحقق بدیہی ہے۔

اختلاف اس میں ہے کہ الگ الگ مطالع کا حکم بھی جدا ہے یا ایک ہی حکم جملہ مطالع سے متعلق ہے؟ ایک مطالع پر چاند کی رویت واقع ہوگئی تو جملہ مطالع پر رویت کا حکم ثابت ہو جائے گا؟ یا جملہ مطالع میں ہر ایک مطالع کا حکم جدا ہوگا اور ہر اہل مطالع اپنے اپنے مطالع کے پابند ہوں گے؟ تو حضرات شوافع اس بات کے قائل ہیں کہ ہر مطالع کا حکم جدا اور ہر اہل مطالع پر اپنے مطالع کا اعتبار کر کے عمل واجب العمل ہوگا، حضرات احناف متقدمین اس بات کے قائل ہیں کہ ہر اہل مطالع کے حق میں صرف ان کے مطالع پر ہی عمل واجب نہیں، بلکہ دوسرے مطالع کا حکم بھی ان پر لاگو ہو سکتا ہے اور اس کے مطابق عمل واجب ہوگا، لیکن کسی حد تک احناف کے یہاں اختلاف مطالع کا اعتبار نہیں ہوگا اور ایک مطالع کا حکم سب پر نافذ ہوگا؟ اس میں اختلاف ہے۔

چنانچہ حضرات علامہ زبلی، علامہ ابو سعود کاسانی اور دیگر متاخرین کا مسلک یہ ہے کہ بلدان ناسیہ جن کے مابین مسافت ہو اس میں اختلاف مطالع معتبر ہوگا، کیونکہ امام اعظم کے زمانہ میں مسافت والے نمالک سے دس پندرہ روز بلکہ پورے مہینہ کے گزر جانے کے بعد شہادت رویت کا مہیا ہو جانا معتذر و مشکل تھا، کیونکہ ان کے نزدیک یہ مقصد ہی نہیں تھا کہ ایسے بلدان ناسیہ بعیدہ سے شہادت میسر ہو جائے، اس لئے ان کا کلام ان کے زمانہ کی مشرق و مغرب جہاں سے شہادت میسر ہونے کا امکان تھا مراد تھی، اس لئے جن روایات ظاہرہ میں اہل مغرب کی رویت پر اہل مشرق پر صوم کو لازم کہا گیا اس سے حدود ممکنہ وصول الشہادۃ کی مشرق و مغرب مراد ہے، نہ کہ پورے عالم کی مشرق و مغرب، اس لئے جہاں درحقیقت مطالع بدلتا ہو اس کا حکم جدا ہوگا، یہ احناف متاخرین کا مسلک ہے، چنانچہ علامہ کاسانی اپنی کتاب ”بدائع الصنائع“ میں لکھتے ہیں:

”اگر ایک شہر والوں نے تیس روزے پورے رکھ لئے اور دوسرے شہر والوں کے اس روز آتیس روزے ہی ہو رہے ہیں تو اگر تیس روزے والوں کے تیس روزے قاضی کے یہاں رویت ہلال کے ثبوت کی بنیاد پر ہوئے تھے یا شعبان کے تیس دن پورا ہونے کے بعد ہوئے تو آتیس والوں پر ایک روزے کی قضاء لازم ہوگی، اس لئے کہ انہوں نے رمضان کے ایک دن کا روزہ نہیں رکھا تیس والوں کی رویت سے رمضان ہو جانے کے ثبوت کی وجہ سے اور آتیس والوں کا چاند نہ دیکھنا تیس والوں کی رویت میں قادح و معارض نہیں بن سکتا، کیونکہ وجود کا معارض نہیں ہے اور اگر تیس والوں کے روزے بلا رویت یا قاضی کے یہاں ثبوت یا شعبان کے تیس یوم کے بغیر ہی پورے ہو گئے تو تیس والوں کی غلطی ہے انہوں نے برا کیا ایک روز پہلے روزہ رکھ کر رمضان کو مقدم کر لیا اور اس صورت میں آتیس والوں پر ایک روزہ کی قضاء لازم نہیں ہے، کیونکہ ہم لکھ چکے کہ مہینہ کبھی تیس دن کا اور کبھی آتیس کا ہوتا ہے (بدائع الصنائع)۔“

یعنی مذکورہ دو شہروں میں ایک کی رویت دوسرے کو مستلزم ہو کر آتیس والوں کو ایک روزہ کی قضاء کا حکم اس وقت ہے جب کہ ان دونوں شہروں کے بیچ کی مسافت قریب ہو جس میں مطالع بدلتا نہ ہو، لیکن اگر مسافت بعیدہ ہو تو ایک شہر کا حکم دوسرے شہر پر لازم نہ ہوگا اور ابو عبد اللہ ابن ابی موسیٰ الضریر سے منقول ہے کہ اہل اسکندریہ کے بارے میں ان سے دریافت کیا گیا کہ سورج وہاں غروب ہو جاتا ہے اور جو لوگ وہاں منارہ پر ہوتے ہیں ان کو اس کے بعد بہت دیر تک سورج نظر آتا رہتا ہے؟ تو فرمایا اہل شہر کے لئے افطار جائز ہے اور اہل منارہ کے لئے جبکہ وہ سورج کو غروب ہوتا دیکھ رہے ہوں تو جائز نہیں ہے، اس لئے کہ مغرب شمس بھی الگ الگ ہے جیسے کہ مطالع شمس الگ ہوتا ہے پس ہر مقام پر اس کی مغرب کا اعتبار ہوگا۔ (یعنی حکم ہوگا)

بالکل واضح ہے کوئی شک نہیں کہ صاحب بدائع حکم بیان فرما رہے ہیں کہ تحقیق اختلاف مطالع ہو جائے تو اختلاف مطالع کا اعتبار ہوگا اور حکم بھی الگ ہوگا اور ابو عبد اللہ الضریر سے اس کی تائید لے رہے ہیں کہ ایک ہی شہر میں جب مغرب جدا ہوں تو افطار کا حکم بدل جاتا ہے منارہ والوں کے لئے افطار جائز نہیں

ہے اور شہروالوں کے لئے جائز ہے تو اسی طرح دو شہروں کا مطلع جدا ہو تو ایک کے باشندوں کے لئے صوم واجب ہوگا اور دوسرے کے لئے وجوب ضروری نہیں۔ اگر رویت نہ ہوئی تو واجب بھی نہ ہوگا، بلکہ صحیح بھی نہ ہوگا کیونکہ ان کے لئے رمضانیت ثابت ہی نہیں ہوئی ہے جس طرح منارہ والوں کے لئے غروب ثابت نہ ہو تو افطار بھی صحیح نہ ہو۔

صاحب "البدائع" کی اس عبارت سے ظاہر ہو رہا ہے کہ ایک ملک کے دو بڑے شہر جن میں مسافت فاحشہ ہو تو وہ ایک دوسرے کے مطلع کے پابند نہ ہوں گے۔  
ب۔ اختلاف مطلع کے حدود کے بارے میں حضرت علامہ ابن عابدین شامیؒ دو قول نقل فرماتے ہیں۔

- ۱۔ ایک ماہ کی مسافت (یعنی اونٹ کی رفتار سے) مگر اس قول کو قابل اعتبار قرار نہیں دیا ہے۔
- ۲۔ جو شیخ تاج تبریزیؒ کے حوالے سے نقل کیا ہے: اختلاف مطلع جو بیس فرسخ سے کم میں واقع نہیں ہوتا، یعنی جو بیس فرسخ اور اس سے زیادہ کی مسافت میں اختلاف مطلع ممکن ہے (رسائل ابن عابدین ۳۳۲)۔

تو اب جن متاخرین حنفیہ نے اختلاف مطلع کا اعتبار کیا ہے ان سے اس کی تحدید منقول نہیں اس کی بنیاد ماہرین ہیئت کی تحقیق رہے کہ کس مقام کا طول بلد عرض بلد استواء سے اس کی جہت اور بعد کتنا ہے، اس پر موقوف رہے گی۔

اس سلسلہ میں ہمارے اسلاف کرامؒ میں مفتی اعظم حضرت مولانا محمد شفیع صاحب اور حضرت علامہ مولانا محمد یوسف صاحبؒ نورانیؒ کا یہ مسلک رہا ہے کہ اختلاف مطلع کا اعتبار تو ہوگا، مگر ان مقامات میں جن میں اس قدر مسافت ہو کہ ایک کے مطلع کا اعتبار کرنے سے دوسرے اہل مطلع کا مہینہ ۲۸ دن رہ جاتا ہو یا ۳۱ دن ہو جاتا ہو تو ایسے دو مقامات میں اختلاف مطلع کا اعتبار کر کے جدا حکم دیا جائے گا (جواہر الفقہ، رویت ہلال)۔

ان اسلاف کرامؒ کا یہ منظر یہ نہیں ہے کہ مطلقاً اختلاف مطلع کا اعتبار کر کے مسلک احناف سے بالکل انحراف کیا جائے اور مثلاً ایک ہی ملک کے دو شہروں میں جن میں اختلاف مطلع کا تحقق ہو اختلاف مطلع کا اعتبار کر ہی لیا جائے، بلکہ جب تک تفاوت واضح دو مقامات میں نہ ہو وہاں تک مسلک احناف کا لحاظ رکھا لیا جائے۔

غالباً اس کی وجہ یہ ہے کہ جیسے اوپر معلوم ہوا، ۲۴ فرسخ کے بعد اختلاف مطلع متحقق ہو سکتا ہے۔ جو بیس فرسخ کے تقریباً بہتر میل ہوتے ہیں اور بہتر میل کے کم بیش ڈیڑھ سو کلومیٹر ہوتے ہیں تو دو شہر جن میں دو سو سے پانچ کلومیٹر کا فاصلہ ہو تو اگرچہ اختلاف مطلع کا تحقق تو ہو سکتا ہے، مگر ایسے قلیل اختلاف کا اعتبار اس لئے نہیں کیا گیا کہ اس سے طلوع وغروب میں تفاوت کم ہوتا ہے، یہ مان بھی لیا جائے کہ دو شہر جو ایک خط پر واقع ہیں اور ایک ہزار میل کا دونوں میں فاصلہ ہے تو طلوع وغروب میں ایک گھنٹہ تک فصل متوقع ہے، لیکن جس شہر میں ایک گھنٹہ قبل غروب ہو اور ہلال نظر آ گیا تو دوسرا شہر جہاں ایک گھنٹہ بعد غروب آفتاب ہوا ہے وہاں اگرچہ رویت ہلال نہیں ہوئی، مگر ہلال کی افق مطلع پر موجودگی بہت ممکن ہے، کیونکہ جس طرح آفتاب اس دور کے شہر میں ایک گھنٹہ بعد غروب ہوا ہے تو چاند بھی اسی نسبت سے آفتاب کے پیچھے جا رہا ہے تو اس دورے شہر میں آفتاب کی شعاعوں کی تیزی یا اور کسی وجہ سے رویت نہ ہوگی، لیکن اسی درجہ میں ہلال کی مطلع پر موجودگی بہر حال ثابت ہو جاتی ہے جس سے رویت حکمی ثابت ہو جاتی ہے، اور "صوامر الرویۃ و انظر والرویۃ" کا مصداق ہونے کی وجہ سے رویت حقیقی نہ ہونے کے باوجود رویت حکمی سے ہلال کا ثبوت ہو جاتا ہے۔ علیٰ ہذا القیاس پانچ چھ ہزار میل کے فاصلہ پر بھی اسی طرح رویت کا لحاظ کیا جاسکتا ہے، کیونکہ ترجیح بلا مرجح کی کوئی وجہ نہیں ہے، ہاں اگر اس قدر فاصلہ دو مقامات میں ہو کہ پہلے مقام پر غروب آفتاب اور رویت ہلال ہو رہی ہو تو اگلے مقام پر ابھی صبح صادق ہو رہی ہو تو ظاہر بات ہے کہ پچھلے مقام کی رویت کا اعتبار اگلے مقام پر نہیں ہو سکتا، کیونکہ اس ہلال کو اس دوسرے اگلے مقام کا گذشتہ رات کا ہلال قرار دیا جائے اور مہینہ کے ختم کا حکم دیا جائے، جبکہ اس شہر کے گذشتہ مہینہ میں ثبوت ہلال کے لحاظ سے آج وہاں اٹھائیسواں روز ہو تو مہینہ اٹھائیس رہ جائے گا اور اس ہلال کو اگلی رات کا چاند مانیں اور اس شہر کے ثبوت ہلال کے لحاظ سے تیسواں روز ہو تو انیسواں روز ہوا جائے گا، اگر دو شہروں میں بارہ گھنٹہ یا دس گھنٹہ غروب میں فرق ہوگا تو ضروریہ صورت پیش آئے گی، اس سے کم چھ سات گھنٹہ کے فرق میں بھی اس صورت کا پیش آنا ممکن ہے۔

اس لئے اگر کاہیہ معتدل مسلک ہی اقرب الی القبول ہے، ویسے حضرت علامہ شامیؒ اور ان کے اتباع میں بعض علماء کا یہ مسلک ہے کہ ظاہر الروایۃ حنفیہ کی اعتبار نہ کرنے کی ہے تو بالکل اختلاف مطلع معتبر نہ ہوگا، مگر اس زمانہ میں خرابی لازم آئے گی، کیونکہ تین چار گھنٹہ میں مسافت بعیدہ تک شہادت کا پہنچنا ممکن ہو گیا ہے۔

حج وغیرہ دوسرے مسائل میں اختلاف مطلع کا اعتبار کیا گیا ہے حنفیہ بھی اس کے قائل ہیں، صرف روزہ کے بارے میں، کیونکہ نص ہے: "صوموا الرویتہ و أفطروا الرویتہ" رویت پر مدار ہے، لہذا کہیں بھی رویت ہوگی تو رمضانیت کا اور ہلال کا ثبوت ہو جائے گا، اگرچہ جواب دینے والوں نے جواب دیا ہے کہ خطاب ہر موقعہ کے لوگوں کے اپنے اپنے مطلع کے لحاظ سے ہوگا، ظاہر بات ہے کہ خطاب ان ہی کو ہوگا جن کے لئے رویت حقیقی یا حکمی کا تحقق ہو سکے، جس کے لئے ان کے مطلع پر رویت حکمی کا تحقق بھی نہیں ہو سکتا خطاب ان سے متعلق نہیں ہوگا (رد المحتار ۲/۳۹۳)۔

چنانچہ حضرت علامہ یوسف صاحب بنوریؒ نے پشاور اور ڈہاکہ میں اختلاف مطلع کے امکان اور اعتبار کا خیال ظاہر فرمایا ہے، جبکہ پاکستان کے چالیس علماء کرام نے بالکل یہ اختلاف مطلع کے غیر معتبر ہونے پر اتفاق کا فیصلہ فرمایا ہے، حضرت مفتی محمد شفیع صاحبؒ نے بھی غلجان کا اظہار فرمایا ہے یہاں تک کہ انھوں نے اپنے رسالہ رویت ہلال اور "جواہر الفقہ" میں یہ بھی فرمایا کہ ایک ہی ملک میں ایک ہی روز عید منانے کی سعی اور اس کی شرعی لحاظ سے اہتمام کی نبی کریم صلی اللہ علیہ وسلم اور صحابہ کرام کے دور میں نظیر نہیں ملتی، شرعی لحاظ سے یہ اہم اور ضروری چیز نہیں ہے۔

حضرت مولانا محمد صاحب بنوریؒ نے مطلع کے متحد ہوتے ہوئے بھی ایک ساتھ عید منانے کو ایک مشکل امر قرار دیا ہے (معارف السنن ۱۸۶)۔

رہی یہ بات کہ صاحب احسن الفتاویٰ مطبوعہ پاکستان نے لکھا ہے: مندرجہ بالا (متفقہ فیصلہ) تحریر کے بعد ۱۳ شوال ۱۳۶۸ھ میں حضرت مولانا ظفر احمد عثمانی، حضرت مفتی محمد شفیع صاحب، حضرت مولانا محمد یوسف بنوریؒ اور بندہ کی رائے سے اختلاف مطلع کو غیر معتبر قرار دے کر ملک میں تنفیذ حکم کے لئے چند تجاویز حکومت کو بھیجی گئی تھی۔ الخ

تو بظاہر اس سے ایک ملک میں اختلاف مطلع کو غیر معتبر قرار دینے پر حضرت مولانا محمد یوسف صاحب اور حضرت مفتی محمد شفیع صاحب کا اتفاق ممکن ہے، لیکن اس سے بالکل یہ مسافت فاحشہ کے باوجود اختلاف مطلع کے غیر معتبر ہونے پر ان دونوں اکابر کے اتفاق کی کوئی دلیل نہیں۔ اس لئے اگر مہینہ اٹھائیں ہو جانے کا اندیشہ ہو جس کی تفصیل گذشتہ صفحات میں گذر چکی ہے تو بہر حال اختلاف مطلع کا اعتبار ہوگا، چنانچہ اس مسلک کی تائید میں حضرت علامہ بنوریؒ کی معارف السنن میں اس تحریر سے ہوتی ہے کہ علامہ ابن رشد لکھتے ہیں:

"أما الفطر فهو أن البلاد إذا لم يختلف مطلعها كل الاختلاف فيجب أن يحمل بعضها على بعض؛ لأنّها في قياس الأفق الواحد، وأما إذا اختلف اختلافاً كثيراً فليس يجب أن يحمل بعضها على بعض الخ" (معارف السنن ۶۱۲)۔

نیز حضرت علامہ بنوریؒ تحریر فرماتے ہیں کہ حدیث کریب مولیٰ ابن عباسؓ میں اہل شام کی رویت کو اہل مدینہ کے لئے قبول نہ کرنے کی مختلف وجوہات ہیں جس کو "فتح القدير" اور "البحر الرائق" میں ذکر کیا گیا ہے، مگر حدیث کریب سے اختلاف مطلع کے معتبر ہونے کی تائید کسی درجہ میں عہد سلف میں ہوتی ہے، بلکہ حدیث کریب اختلاف مطلع کے اعتبار میں بطور حجت پیش ہونے کے قریب ہے۔

"غير أن ذلك القدر الليتاسني به للقول بالعبارة للاختلاف في أقدم عهد السلف لا يكاد يحتج به" (معارف السنن

۶۱۴)۔

اس لئے بالکل یہ کسی بھی مسافت کے لحاظ کے بغیر اعتبار کا انکار کچھ مشکلات کو مستلزم ہے اور نص سے بھی معارض ہے کہ مہینہ ۲۹ یا تیس کا ہوتا ہے، اٹھائیس اور اکتیس کا نہیں ہوتا۔

اور ظاہر بات ہے کہ کس ملک میں اس وقت غروب شمس ہو رہا ہے اور مسافت بعیدہ میں کس ملک میں طلوع شمس یا صبح صادق ہو رہا ہے؟ اس کو معلوم کرنے میں نہ کوئی پیچیدگی ہے نہ اختلاف مطلع قمر کے علم کے ماہرین کو سپرد کرنے کی ضرورت ہے اور نہ ہی خط اختلاف کا محل وقوع معلوم کرنے کی ضرورت رہے گی۔ کیونکہ عالمی جنتریوں سے پوری دنیا کا طلوع وغروب معلوم ہے۔

"اور کہا جاتا ہے کہ بلاد بعیدہ میں اختلاف بعیدہ کا اعتبار ہوگا، زلیعی "شرح الکنز" فرماتے ہیں: یہی قول اشد ہے اور تجرید میں قدوری نے بھی اسی کو اختیار کیا ہے اور جر جانی بھی اسی کے قائل ہیں، شیخ فرماتے ہیں: (علامہ انور شاہ) یہی فقط صواب ہے (ہذا هو الصواب) فرماتے ہیں: زلیعی کے قول کو تسلیم کرنا ضروری ہے ورنہ عید کا ۲۸ یا ۲۹ یا ۳۰ کو واقع ہونا لازم آئے گا، جبکہ دو ملکوں میں مسافت بعیدہ ہو جیسے ہند اور قسطنطنیہ میں طلوع ہلال دو روز پہلے ہو جاتا ہے، پس

جبکہ بلاد اہند میں رویت ہلال قسطنطنیہ کے دوروز بعد ہوئی اور قسطنطنیہ کی رویت ہم تک (بطریق شرعی پہنچی تو عید کا تقدم لازم آئے گا، ایک شخص نے قسطنطنیہ میں چاند دیکھا اور عید سے قبل ہمارے پاس آ گیا تو وہ ہماری رویت پر عمل کرے گا یا خود کی رویت پر عمل کرے گا؟ الخ“

اس تفصیل سے معلوم ہوا کہ ہند، بنگلہ دیش اور نیپال کا مطلع جدا ہو سکتا ہے۔

د۔ جب یہ بات پائیے ثبوت کو پہنچ گئی کہ مطلع ایک ہونے کی صورت میں اور اسی طرح اختلاف مطلع قلیل ہونے کی صورت میں سب جگہوں کا ایک ہی حکم ہے تو اگر کسی جگہ رویت شرعی طور پر ثابت ہوگئی اور شرعی طور پر اس کا ثبوت دوسرے شہر یا قاضی کو یا رویت ہلال کمیٹی کو پہنچ گیا تو قاضی یا رویت ہلال کمیٹی اس کے مطابق فیصلہ کرنے کا پابند ہوگا، اگر کسی جگہ شرعی قاضی یا رویت ہلال کمیٹی شرعی نیچ پر قائم نہ ہو یا کمیٹی نہ ہو تو دوسرے شہر کی رویت کا علم بطریق استفاضہ یا شہادت شرعیہ عوام تک پہنچ جائے، مثلاً عالم یا مفتی دوسرے شہر کی رویت کو معتبر قرار دیں تو عوام پر لازم ہوگا کہ وہ اسکے مطابق عمل کریں۔

چنانچہ عالمگیری فتاویٰ ہندیہ میں ہے کہ شہروں وغیرہ میں جہاں قاضی یا نائیبین قاضی موجود ہوتے ہیں وہاں شہادت کے لئے قاضی کا فیصلہ ضروری ہے، لیکن دیہات میں جہاں ایسا کوئی نظم نہ ہو وہاں کوئی شخص رمضان کا چاند دیکھ کر گاؤں کی مسجد میں لوگوں کے سامنے گواہی دیدے تو لوگوں پر اس کے قول کے مطابق روزہ رکھنا لازم ہو جائے گا جب کہ وہ شخص عادل ہو اور کوئی حاکم موجود نہ ہو جس کے پاس شہادت دی جائے (فتاویٰ ہندیہ ۱۹۷۱ء)۔

اور فتاویٰ قاضی خان میں ہے: ”ومن رأى هلال رمضان في الرستاج وليس هناك وال ولا قاض، فإن كان الرجل ثقة يصوم الناس بقوله وفي الفطر أن أخبر عدلان برؤية الهلال لا بأس بأن يفطروا“ (قاضی خان علی ہامش ہندیہ ۱۹۷۱ء)۔

قضاء یا رویت ہلال کمیٹی وغیرہ پر فیصلہ کو موقوف رکھنا صرف نظم کو برقرار رکھنے کے لئے ہے، اس لئے ہند جیسے ممالک میں خاص طور پر ان خطوں میں جہاں کوئی نظام قضاء شرعی طور پر موجود نہیں ہے وہاں شہر ہو یا دیہات ہو رویت کے ثابت ہوجانے پر صوم واضحیہ لازم ہو جائے گی، چنانچہ وہ شخص جس نے بذات خود چاند دیکھا ہے اگر اس کی شہادت کسی وجہ سے قاضی نے رد کر دی تو اس پر روزہ رکھنا لازم ہوگا اگر یہ شخص روزہ نہ رکھے تو اس پر قضاء واجب ہے۔

اس لئے اگر قاضی شرعی موجود نہ ہو اور عوام کے سامنے ثبوت رویت استفاضہ کے طور پر یا شہادت علی الشہادت کے طور پر ہو جائے تو عوام کے لئے اس کے مطابق عمل لازم ہوگا، بلکہ مذکورہ بالا مسئلہ سے یہ بات ثابت ہوتی ہے کہ اگر کوئی ہلال کمیٹی دھاندلی کر کے صحیح طور پر آنے والی شہادت یا استفاضہ کو رد کر دے تو عوام پر لازم ہوگا کہ وہ شہادت یا استفاضہ پر عمل کریں۔

چنانچہ پاکستان کے بیالین مفتیان کرام کا فیصلہ ہے جس میں حضرت مفتی محمد شفیع صاحب اور حضرت مولانا محمد یوسف صاحب بنوریؒ بھی متفق ہیں کہ ”جہاں مسلم حاکم موجود نہ ہو یا وہ فیصلہ شرعی نہ کرے تاہو وہاں اگرچہ جمیع معاملات میں تو عالم ثقہ قاضی کے قائم مقام نہیں ہو سکتا البتہ رویت وغیرہ بعض جزئیات میں اس کا فیصلہ حکم قاضی کے قائم مقام ہو جائے گا (رد المحتار ۴/۳۳۳، ۳۰۹، ۱۳۰۹، احسن الفتاویٰ ج ۴)۔

۵۔ ریڈیو ٹیلیفون، تار برقی خط اور اخبار میں فرق ہے کہ تار برقی اور اخبار سوائے صورت استفاضہ کے ہرگز معتبر نہیں، البتہ خط ”بشرط معرفۃ الکاتب وعدالتہ“ اور ریڈیو ٹیلیفون ”بشرط معرفت صاحب الصوت وعدالتہ“ درج اخبار میں معتبر ہوں گے شہادت میں نہیں منقہ فیصلہ (احسن الفتاویٰ)۔

فیکس بھی ایک خبر ہے، لیکن اس میں معرفت کاتب وعدالتہ پر غلبہ ظن نہیں ہے، اس لئے اس کا حکم تار برقی یا مطلق خبر کا ہوگا، اس لئے استفاضہ کا محتاج ہوگا۔

الجواب ۲ الف۔ مدد لینے میں مضائقہ نہیں ہے تا کہ غلبہ ظن یا رویت میں سہولت ہو جائے مدار رویت پر رہے گا حساب کی بنیاد پر کوئی فیصلہ جائز نہیں۔

ب۔ رویت کی شہادت کو رد نہیں کیا جاسکتا، شہادت کو شارع نے یقین کے درجہ میں مانا ہے۔

حضرت علامہ شامی فرماتے ہیں: ”وفي النهار فلا يلزم بقول المؤقتين أنه رأى الهلال في السماء ليلة كذا وإن كانوا في الصحيح كما في الإيضاح“۔

اور حضرت علامہ سبکی کا جواب دیتے ہوئے فرماتے ہیں۔ (کیونکہ علامہ سبکی فرماتے ہیں: ”لان الحساب قطعي والشهادة ظنية“، علامہ سبکی کے قول کو خود متاخرین شافعیہ ابن حجر اور ملی نے اپنی اپنی شرح منہاج میں رد کر دیا ہے اور شہاب ملی کبیر جو شافعی ہیں ان کی طرف سے علامہ سبکی نے

جواب لکھا ہے، شیخ ربیع کبیر نے کہا کہ شہادت کو شارع نے بمنزلہ یقین رکھا ہے اور سبکی نے جو کچھ کہا وہ مردود ہے۔ جس کو متاخرین کی ایک جماعت نے رد کر دیا ہے۔ علامہ سبکی نے یہ جو کہا ہے انیسویں کو طلوع شمس قبل دن میں چاند نظر آئے (یعنی صبح میں) اور بینہ شہادت پیش کرے تیسویں کی رات میں چاند دیکھنے (یعنی انیسویں کی شام کو) کی تو شہادت کو حساب کے مقابلہ میں رد کر دیا جائے گا، کیونکہ حساب کے لحاظ سے مہینہ اگر آتیس کا ہوتا ہے تو چاند ایک رات غائب رہتا ہے انیسویں کی فجر میں نظر نہ آنا چاہیے اور مہینہ تیس کا ہوتا ہے تو چاند دو رات غائب رہتا ہے، ایسے ہی اگر ہلال تیسری رات میں وقت عشاء سے قبل ہی غروب ہو جائے تو بھی بینہ کو رد کہا جائے گا، کیونکہ نبی کریم صلی اللہ علیہ وسلم تیسری شب میں ہلال کے غروب کے ساتھ ہی عشاء کی نماز پڑھ لیا کرتے تھے۔

تو علامہ ربیعی نے فرمایا کہ یہ بھی درست نہیں بلکہ بینہ پر عمل کی صورت میں نبی کریم صلی اللہ علیہ وسلم کی نماز کی مخالفت لازم نہیں آتی، کیونکہ شارع نے حساب کو مستند قرار نہیں دیا ہے بلکہ بالکل لغو قرار دیا ہے، اپنے ارشاد میں: ”نحن أمة أمية لا نكتب ولا نحسب الشهر هكذا وهكذا، قال ابن دقيق العيد الحساب لا يجوز الاعتماد عليه في الصلاة“ (شامی ۱۲، ۲۳۸۷ انتہی)۔

ج۔ ہاں زیادہ سہولت یا تائید کے لئے محاسین کا قول کا سہارا لینا جائز ہے۔

د۔ اگر شعبان کی ۲۹ کو مطلع برآورد ہو اور ایک شخص کی شہادت کی بنیاد پر قاضی نے آغاز رمضان کا اعلان کیا ہو مگر تیس روزے ہونے کے باوجود اور مطلع صاف ہونے کے باوجود ہلال نظر نہ آئے تو اگلے روز کو عید الفطر نہیں قرار دیا جائے گا، بلکہ شاہد کو غلطی پر تصور کیا جائے گا، بلکہ شاہد پر تعزیر جاری ہوگی اس کے کذب کے ظہور کی وجہ سے، لیکن حضرت امام محمدؒ کے قول کے مطابق اگلے روز کو عید الفطر قرار دیا جائے گا، غایۃ البیان میں فرمایا کہ امام محمدؒ کا قول اصح ہے اس لئے کہ فطر کا ثبوت نہیں ہو سکتی اور حضرت امام محمدؒ سے دریافت کیا گیا تو فرمایا قاضی کے فیصلہ کی بنیاد پر فطر کا ثبوت ہو رہا ہے ایک شخص کے قول پر نہیں ہو رہا ہے۔

یعنی قاضی نے ہلال رمضان کا فیصلہ قول واحد پر کیا ہے تو اس فیصلہ کی بنیاد پر تیس روزے پورے ہونے کی وجہ سے فطر ثابت ہوا، شمس الائمہ نے شرح الکافی میں فرمایا ہے یہ مسئلہ شہادت قابلہ کی نسب کے بارے میں تطہیر ہے کہ نسب کے بارے میں دایہ کی شہادت مقبول ہے پھر اس کے نتیجے میں میراث کا استحقاق بھی ہو جاتا ہے، حالانکہ میراث ابتداء دایہ کے قول سے ثابت نہیں ہوتی، مگر علماء پاکستان کا فیصلہ اس کے خلاف ہے ظاہر ہے کہ شیخین کے قول کو ترجیح ہے (رد المحتار ۳۹۱/۲) واللہ تعالیٰ اعلم بالصواب۔

الجواب ۳ الف۔ رمضان وعید کے ثبوت کیلئے جب کہ مطلع صاف ہو جو غمغیر کی ضرورت ہے، جس طرح سے ظن غالب ہو جائے، لیکن ہلال رمضان میں ہستی سے باہر سے آئے ہوئے یا موضع مرتفع سے دیکھنے والے ایک عادل شخص کی یا ہستی کے دو عادل کی شہادت سے بھی اطمینان ہو جائے تو اس پر حکم دیا جاسکتا ہے۔

اگر کسی جگہ حاکم یا اسکے نائب (جماعت علماء یا عالم ثقہ فی القریہ) نے رویت ہلال کے باب میں فاسق کی شہادت کا غلبہ ظن کے بعد اعتبار کرتے ہوئے حکم دیدیا تو نتیجہ وہ سب کے لئے قابل تسلیم سمجھا جائے گا، لیکن اس کو ایسا نہ کرنا چاہئے تھا (متفقہ فیصلہ پاکستان)۔

اس پر حضرت مفتی محمد شفیع نے لکھا ہے ”لیکن ایسا نہ کرنا چاہیے“ محل متائل ہے، کیونکہ جب شرعاً غلبہ ظن کی صورت میں قاضی کو یہ اختیار دیا گیا ہے کہ فاسق کی شہادت قبول کرے تو پھر یہ کہنا کہ اسے ایسا نہ کرنا چاہئے تھا فی نفسہ بھی محل نظر ہے اور موجودہ زمانہ کے اعتبار سے تو یہ حکم شاید ناقابل عمل ہو جائے کیونکہ معاملات کے لئے قابل قبول شہادت ہزار میں ایک بھی میسر آنا مشکل ہو جائے گا، ہاں یہ ظاہر ہے کہ قاضی کے لئے غلبہ ظن بصدق مجب ضروری ہے، جو فاسق اس درجہ میں نہ ہو اس کی شہادت رد کی جائے گی، ورنہ قبول کر لیتا چاہئے تاکہ حقوق ضائع نہ ہو جائیں۔

”معین الحکام باب الثانی والعشیرین“ میں اس مسئلہ پر مفصل کلام کر کے اس کو ترجیح دی ہے (احسن الفتاویٰ ۴/۳۷۴)۔

اس سے معلوم ہوا کہ درحقیقت غلبہ ظن حاصل ہو جائے اور آدمی ایسا ہو کہ جھوٹ نہیں بولے گا تو اگرچہ مستور الحال یا فاسق ہو اس کی شہادت معتبر ہوگی۔

ب۔ اگر چاند دیکھا ہے اور ان کے علاوہ دیگر شاہد نے نہیں اور ان کو اپنے حال کے لحاظ سے غلبہ ظن ہے کہ ان کی شہادت رد نہ کی جائے گی تو ان کے لئے ضروری ہے کہ وہ شہادت دیں، کیونکہ پہلے گذار کہ خود ان کو روزہ رکھنا واجب ہے اگرچہ قاضی ان کی شہادت رد کرے، ان کی شہادت اصولی طور پر شہادت ہے، لیکن مجلس قضاء اور شہادت کے سب شرائط کا پایا جانا ضروری نہیں ہے، جیسے کہ گزرا کہ جہاں نظام قضاء نہیں ہے یا دیہات ہیں تو ہلال کیٹی، جماعت علماء یا ایک عالم ثقہ بھی کافی ہے۔



ج۔ شہادت اگرچہ تاخیر سے آئے اس کو قبول کرنا ضروری ہے، جبکہ شرعی شہادت کاملہ ہو، اگر زوال کے بعد آئی ہے تو نماز دوسرے روز پڑھے۔ عید الاضحیٰ میں تیسرے روز تک کی اجازت ہے، ہاں اگر اس قدر تاخیر کی جس سے خود شاہدوں کے بارے میں یہ شبہ پیدا ہو جائے کہ انھوں نے قصداً تاخیر کی ہے اپنے فرض میں کوتاہی کی ہے اور حق ادا نہیں کیا تو اب قبول نہ کی جائے گی جب کہ تاخیر بھی بہت زیادہ ہو، لیکن زیادہ تاخیر کی کوئی معقول وجہ ہے تو ان کی شہادت قبول کی جائے گی، البتہ رمضان پر چند ایام کی تاخیر یا عید الفطر میں چند گھنٹوں کی تاخیر یا چاند دوسری جگہ ثابت ہو چکا ہے اس کی شہادت علی الشہادت پہنچنے سے تاخیر ہوئی ہو تو اگرچہ کافی تاخیر ہو، مثلاً عید الاضحیٰ میں آٹھ نو دن کی تاخیر ہو جائے تب بھی حرج نہیں ہے، عوام کا انتشار لائق اعتبار نہیں ہے ان کو مسئلہ سمجھنا چاہیے۔ چنانچہ علامہ ابن قاضی خان تحریر فرماتے ہیں: ”إذا شهد الشهود علی ہلال رمضان فی الیوم التاسع والعشیرین إنهم رأوا ہلال رمضان قبل صومهم بیوم إن كانوا فی هذا المصر ینبغی أن لا تقبل شہادتهم لأنهم ترکوا الحسبة وإن جاؤا من بعید جازت شہادتهم لانقضاء التهمة“ (قاضی خان علی ہامش ہندیہ ۱۰۱۹۸)۔

جب گواہوں نے ۲۹ رمضان میں یہ گواہی دی کہ انھوں نے شعبان کی انیسویں کو چاند دیکھا تھا تو اگر وہ اسی شہر کے ہوں تو اگر ان کی گواہی اس لئے قبول نہ ہوگی کہ انھوں نے اپنا فرض اور اخلاص کو ترک کیا ہے اور اگر وہ دور جگہ سے آئے ہوں تو ان کی گواہی قبول کر لی جائے گی کیونکہ کوتاہی اور عدم اخلاص کا شبہ نہیں ہے۔

بلکہ انتشار وغیرہ کے خوف سے قبول نہ کرنے میں عید الفطر کی نماز قضاء ہو جائے گی اور قربانی وغیرہ احکام پر اثر پڑے گا اس لئے قبول کرنا ضروری ہوگا۔

قاضی خان فرماتے ہیں: ”فإن كانت صلوٰۃ الفطر فی الیوم الاول بعد ریصلی فی الیوم الثانی وان فانت بغیر عذر لا یصلی فی الیوم الثانی“ (بہامش ہندیہ ۱۰۱۸۵)۔

اگر کسی عذر کی بناء پر پہلے روز نماز عید الفطر نہ ہوئی تو دوسرے روز پڑھے اور بلا عذر کے چھوٹ گئی تو دوسرے روز نہیں پڑھی جائے گی۔ اور حضرت علامہ ”حسکفی“ در مختار میں لکھتے ہیں: ”وتؤخر بعدر کمطر إلى الزوال من الغد فقط فوقتھا من الثانی کالأول وتكون قضاء لأداء“ (در مختار)۔

عید الفطر کی نماز کسی عذر کی وجہ سے بارش یا امام کے حاضر نہ ہونے کی وجہ سے دوسرے روز تک ہی مؤخر ہو سکتی ہے، دوسرے روز اس کا وقت پہلے دن کی طرح ہے اور یہ دوسرے روز نماز پڑھنا قضاء ہوگا، ادا نہیں ہوگا۔

۴۔ الف۔ ضروری ہوگا

ب۔ فیصلہ شرعی بشرائط نشر کیا جائے تو اس کا حکم اعلان سلطان کا ہوگا۔

ج۔ اگر کوئی قاضی شریعت عام مقرر ہے تو ان تمام لوگوں کے لئے جن پر اس کی ولایت ہے عمل کرنا لازم ہوگا۔ اگر امیر شریعت عام نہیں، بلکہ امیر شریعت صوبہ ہے تو صرف اس صوبہ کی حد تک اس کے اعلان کو اعلان سلطان کا حکم دیا جائے گا، بقیہ صوبہ کے لئے خبر کی حیثیت ہوگی۔

د۔ مسلم عادل ہونا ضروری ہے اور کمیٹی کی طرف سے نمائندہ ہونا ضروری ہے، ہاں اگر کمیٹی نے کسی غیر مسلم یا فاسق کو مقرر کر دیا ہے اور لوگوں سے کہا ہے کہ فلاں آدمی اعلان کرے گا اور اس کی صورت یا صوت ریڈیو اور ٹیلی ویژن میں پہچانی جاسکتی ہے تو اعتبار کی گنجائش ہے۔ واللہ اعلم بالصواب۔

الجواب ۵ الف۔ نہیں۔

ب۔ دیگر ممالک کے رویت ہلال کے اعلان پر عمل کیا جائے۔

ج۔ اگر استفاضہ کی حد تک متعدد ریڈیو اسٹیشنوں سے بشرائط فیصلہ رویت نشر کیا جائے اور غلبہ ظن حاصل ہو جائے تو دوسرے صوبے کے ذمہ داران بھی رویت کا ثبوت مان کر اعلان کر سکتے ہیں، استفاضہ کے لئے تین صوبوں کا اعلان غلبہ ظن کے لئے مفید ہو سکتا ہے، اگر ذیلی کمیٹیاں ہوں اور تین صوبوں سے ذیلی کمیٹیوں کا فیصلہ بھی صحیح طور پر پہنچ جائے اور ذمہ داران کو گمان غالب ہو جائے تو اعلان کر سکتے ہیں۔

☆☆☆

## روایت ہلال کا مسئلہ اور اختلاف مطالع کے حدود

مولانا محمد شعیب اللہ مفتاحی مدظلہ

### ۱۔ الف۔ اختلاف مطالع

روایت ہلال کے سلسلے میں اختلاف مطالع کا اعتبار ہے یا نہیں؟ اس مسئلہ میں زمانہ قدیم سے اختلاف پایا جاتا ہے۔

ایک جماعت: اختلاف مطالع کا مطلقاً اعتبار کرتی ہے بلا قریبہ میں بھی اور بلا بعیدہ میں بھی ابن حجر عسقلانی نے بحوالہ ابن المنذر اس قول کو مکرمہ، قاسم، سالم و اسحاق کی طرف منسوب کیا ہے اور فرمایا کہ امام ترمذی نے اہل علم سے صرف اسی قول کو نقل کیا ہے اور ماوردی نے شافعیہ کا ایک قول یہی بیان کیا ہے (فتح الباری ۴/ ۱۲۳)۔

دوسرا قول: اس کے بالمقابل یہ ہے کہ اختلاف مطالع کا مطلقاً اعتبار نہیں ہے نہ بلا قریبہ میں نہ بلا بعیدہ میں، لہذا ایک شہر میں روایت ہو جائے تو بطریق موجب جس شہر علاقے میں بھی یہ خبر پہنچے، وہاں کے لوگوں پر روایت کا اعتبار کرنا لازم ہو جائے ہوگا، ائمہ ثلاثہ ابوحنیفہ، احمد و مالک کی طرف یہ قول منسوب ہے (المفہم علی المذہب الاربعہ ۱/ ۵۵۰)۔

تیسرا قول: اس سلسلے میں یہ ہے کہ بلا قریبہ میں اختلاف مطالع معتبر نہیں اور بلا بعیدہ میں معتبر ہے، لہذا ایک جگہ کی روایت اس جگہ سے قریب علاقوں میں مانی جائے گی اور اس سے بعید علاقوں میں نہیں مانی جائے گی۔ شافعیہ میں سے اکثر نے اسی قول کو اختیار کیا ہے (المفہم علی المذہب ۱/ ۵۵۰، فتح الباری ۴/ ۱۲۳)۔

ہمارے علماء احناف میں سے بھی بہت سے حضرات نے اسی تیسرے قول کو راجح قرار دیا ہے، جیسا کہ علامہ عبدالحیٰ ملکھنوی نے علامہ طحاوی، قدوری، صاحب ”فتاویٰ تاتارخانیہ“، علامہ عالم بن علاء، صاحب ”ہدایہ“، علامہ زلیعی اور دیگر فقہاء کی عبارات سے واضح کیا ہے اور خود علامہ عبدالحیٰ نے بھی اسی کو اختیار کیا ہے۔ وہ فرماتے ہیں:

واضح المذہب عقلاً و نقلاً ہمیں است کہ ہر دو بلدہ کہ فیما بین آہنہا مسافتے باشد کہ درال اختلاف مطالع میشود و تقدیرش مسافت یک ماہ دریں صورت حکم روایت یک بلدہ بلدہ دیدیگر نخواہد شد، و در بلاد متقاربہ کہ مسافت کہ از یک مادہ باشد حکم روایت یک بلدہ بلدہ دیدیگر خواهد شد (مجموعہ فتاویٰ عبدالحیٰ ۲/ ۱۳۴-۱۳۵)۔

نیز زمانہ قریب کے علماء میں حضرت علامہ انور شاہ کشمیری بھی اسی کے قائل تھے کما حکاہ العلامة ابنوری فی معارف السنن اور خود مولانا بنوری بھی اسی کے قائل تھے اسی طرح علامہ شبیر احمد عثمانی نے ”فتح الملہم“ میں اسی کو اختیار کیا ہے اور مولانا مفتی محمد شفیع علیہ الرحمۃ بھی اسی کو راجح قرار دیتے ہیں (روایت ہلال ۲/ ۴۸)۔

حضرت مولانا مفتی محمد شفیع اپنے رسالہ ”روایت ہلال“ میں فرماتے ہیں: آج تو ہوائی جہاز نے ساری دنیا کے مشرق و مغرب کو ایک کر ڈالا ہے ایک جگہ کی شہادت دوسری جگہ پہنچنا قضیہ نہیں، بلکہ روزمرہ کا واقعہ بن گیا ہے اور اس کے نتیجے میں اگر مشرق کی شہادت مغرب میں اور مغرب کی شہادت مشرق میں حجت مانی جائے تو کسی جگہ مہینہ اٹھائیس دن کا اور کسی جگہ آٹیس دن کا ہونا لازم آجائے گا، اس لئے ایسے بلا بعیدہ میں جہاں مہینہ کے دنوں میں کمی بیشی کا امکان ہو اختلاف مطالع کا اعتبار کرنا ہی ناگزیر اور مسلک حنفیہ کے عین مطابق ہوگا (روایت ہلال ۲/ ۴۸)۔

### ایک سوال کا جواب

یہاں یہ شبہ کیا جاسکتا ہے کہ مطالع کا اختلاف ایک واقعاتی شیء ہے فقہاء نے اس کا اعتبار کیوں نہیں کیا، کیا ان کی نظر سے یہ امر مخفی رہا؟

اس کا جواب یہ ہے کہ بلاشبہ مطالع کا اختلاف ایک واقعاتی چیز ہے اور حضرات فقہاء بھی اس سے بے خبر نہیں ہیں، اور فقہاء کے درمیان اس مسئلہ میں جو

اختلاف ہے وہ اس واقعاتی شئی کے بارے میں نہیں، بلکہ اس میں اختلاف ہے کہ اس اختلاف مطالع کا اعتبار بھی ہے یا نہیں، چنانچہ علامہ شامی نے لکھا ہے:

”اعلم أن نفس اختلاف المطالع لا نزاع فيه بمعنى أنه قد يكون بين البلدتين بعد بحيث يطلع الهلال ليلة كذا في البلدتين دون الأخرى إلى أن قال أو إنما الخلاف في اعتبار اختلاف المطالع الخ“ (الدر المختار للشامی ۲۰۴۳)۔  
اب رہی یہ بات کہ پھر اس امر واقعی کا اعتبار بعض فقہاء نے جیسے ائمہ ثلاثہ نے کیوں نہیں کیا؟ اس کا ایک جواب تو یہ ہے کہ بعض احادیث جیسے ”صوموا لرویتہ و أفطروا لرویتہ“ کے عموم سے ان حضرات نے استدلال کر کے یہ حکم دیا ہے جس کی تفصیل کتب حدیث و فقہ میں موجود ہے، مگر اس سے قطع نظر ایک اہم نکتہ اس سلسلہ میں مولانا یوسف بنوری نے پیش کیا ہے جس کو پیش نظر رکھنا ضروری ہے وہ یہ کہ:

”ائمہ کرام کے زمانہ میں جو نظام موصلات تھا اس کے اعتبار سے یہ ممکن نہ تھا کہ ایک ماہ کے اندر اندر کوئی شخص اتنا طویل مسافت طے کرے جس میں مطالع ہلال مختلف ہو جائے، پس کوئی شخص ایک جگہ چاند دیکھ کر کسی دوسری ایسی جگہ نہیں پہنچ سکتا تھا جہاں کا مطالع پہلی جگہ سے مختلف ہو جائے، اس لحاظ سے ائمہ نے فرمایا کہ ایک جگہ کی رویت دوسری جگہ بھی معتبر ہے اور مطالع کے اختلاف کا اعتبار نہیں (معارف السنن ۳۳۸-۳۳۹)۔

حاصل یہ ہے کہ اس زمانے میں بھی اگر نظام موصلات میں ترقی کر لی ہوتی جواب ہے تو وہ فقہاء بھی یہی کہتے کہ اختلاف مطالع کا اعتبار ہے، لہذا اسی پر اعتماد ہونا چاہیے۔

### ب۔ مطالع کے حدود

دوسرا مسئلہ یہاں یہ ہے کہ اختلاف مطالع کا اعتبار کئے جانے کی صورت میں اس کے حدود کیا ہوں گے؟ حافظ ابن حجر نے اس سلسلہ میں علماء کے پانچ اقوال نقل کئے ہیں۔ ا۔

مگر سب سے زیادہ واضح بات یہ ہے کہ جن علاقوں میں اتنی دوری واقع ہو کہ ان میں عادیہ ایک دن کا فرق رویت میں ہو جاتا ہو وہ علاقے آپس میں بعید شمار ہوں گے اور ان میں اختلاف مطالع کا اعتبار کیا جائے گا اور جن علاقوں میں عام طور پر رویت میں کوئی فرق نہیں ہوتا ان کو بلا قدر یہ قرار دیا جائے گا اور ان میں اختلاف غیر معتبر ہوگا، حضرت مولانا مفتی محمد شفیع نے علامہ شبیر احمد عثمانی کے حوالہ سے یہی قول نقل کیا ہے: وہ فرماتے ہیں: جن بلاد میں اتنا فاصلہ ہو کہ ایک جگہ کی رویت کا دوسری جگہ اعتبار کرنے سے مہینہ کے دن اٹھائیس رہ جائیں یا اکتیس ہو جائیں، وہاں اختلاف مطالع کا اعتبار کیا جائے گا اور جہاں اتنا فاصلہ نہ ہو وہاں نظر انداز کر دیا جائے گا (رویت ہلال ۳۸)۔

اور مجلس تحقیقات شرعیہ ندوۃ العلماء لکھنؤ کے اجلاس منعقد ۳۳/۴۲ مئی ۱۹۶۱ء کی تجویز میں بھی یہی اختیار کیا گیا ہے۔

### ج۔ ہندو پاک کا مطالع ایک ہے:

اسی سے یہ مسئلہ بھی صاف ہو گیا کہ ہندو پاک اور اسی طرح بعض قریبی ممالک جیسے نیپال کا مطالع چونکہ ایک ہے، بایں معنی کہ ان میں رویت میں ایک دن کا عام طور پر فرق نہیں ہوتا، اس لئے ہندو پاک، بنگلہ دیش و نیپال کے کسی بھی حصہ میں رویت ہو تو وہ دوسرے علاقوں کے لئے معتبر مانی جائے گی۔ مجلس تحقیقات شرعیہ نے اپنی تجویز میں کہا ہے:

”ہندوستان، پاکستان کے بیشتر حصوں اور بعض قریبی ملکوں، مثلاً نیپال وغیرہ کا مطالع ایک ہے، علماء ہندو پاک کا عمل ہمیشہ اسی پر رہا ہے، اور غالباً تجربہ سے بھی یہی ثابت ہے ان ملکوں کے شہروں میں اس قدر دونوں ملکوں میں جہاں بھی چاند دیکھا جائے شرعی ثبوت کے بعد اس کا ماننا ان دونوں ملکوں کے تمام اہل شہر پر لازم ہوگا۔

### د۔ قاضی اور کمیٹی:

رہا یہ کہ اگر ان علاقوں میں سے کسی جگہ ۲۹ تاریخ کو رویت ہو جائے اور وہاں اس کا اعلان بھی کر دیا جائے تو دوسرے علاقوں کے لوگ اس کے مطابق عمل کر سکتے ہیں یا اپنے قاضی یا جہاں نہ ہو وہاں رویت ہلال کمیٹی کے فیصلے کا انتظار کریں؟ اور یہ کہ کیا دوسرے علاقوں کے قاضی یا رویت ہلال کمیٹی اس اعلان کی پابندی ہوگی؟

اس کا جواب یہ ہے کہ یہاں دو صورتیں ہیں:

- ۱۔ رمضان کا چاند ۲۹ تاریخ کو دیکھا جائے اور اس کا اعلان کیا جائے تو اس صورت میں دوسرے علاقے کے اہل اسلام تک اس کی خبر بطریق موجب پہنچے تو ان کے لئے درست ہے کہ اس کے مطابق عمل کرتے ہوئے وہ روزہ رکھیں، کیونکہ رمضان کے چاند کے لئے حساب تصدیقات فقہاء قابل اعتماد خبر کافی ہے۔
  - ۲۔ عید کا چاند ۲۹ تاریخ کو دیکھ کر اس کا اعلان کیا گیا ہو تو اس صورت میں دوسرے علاقوں کے مسلمان محض خبر پر اعتماد نہیں کر سکتے، بلکہ فقہاء کی تصدیقات سے ثابت ہے کہ اس میں باقاعدہ شہادت شرعیہ کا ہونا ضروری ہے لہذا مقامی قاضی اور قاضی نہ ہونے کی صورت میں کوئی عالم ثقہ، یا معتد کمیٹی کی ذمہ داری ہوگی کہ وہ شہادت حاصل کر کے فیصلہ کرے اور مسلمانوں کے ذمہ ہوگا کہ اس کا انتظار کریں (المحررات ۲/۲۶۶-۲۶۷، الدر المختار مع الشامی ۲/۳۸۵-۳۸۶)۔
- اس سے معلوم ہوا کہ رمضان کے چاند کی صورت میں خبر صادق کے پہنچنے پر اس کے مطابق عمل جائز ہے، مگر عید کے لئے شہادت کے ضروری ہونے کی وجہ سے صرف کسی خبر پر اظہار درست نہیں، لہذا قاضی کے فیصلہ کا انتظار کرنا چاہئے۔

جہاں قاضی ہوں وہاں کا حکم تو صاف ہے کہ فیصلہ قضاء کا انتظار ضروری ہے، البتہ جہاں قاضی نہ ہوں جیسے ہندوستان کے اکثر شہروں کا حال ہے تو اس سلسلہ میں صاحب بحر در مختار دونوں نے تصریح کی ہے کہ ایسے علاقوں میں ضرورت کی وجہ سے شہادت شرعیہ ساقط ہو جائے گی اور صرف دو ثقہ و معتبر آدمیوں کی خبر پر اظہار کیا جاسکتا ہے۔

”ولو كان ببلدة لا حاكم فيها صاموا بقول ثقة وأفطروا بإخبار عدلين مع العلة للضرورة قوله لا حاكم فيها أي لا قاضي ولا والى كما في الفتح قوله للضرورة أى ضرورة عدم وجود حاكم يشهد عنده“ (در مختار مع الشامی ۲/۳۸۶)۔

اور علامہ بنوری نے اسی پر یہ فرمایا ہے کہ جہاں شرعی قاضی نہیں ہیں وہاں شہادت شرعیہ گزارنا نہیں چاہئے، بلکہ عید میں صرف دو عادل آدمیوں کی خبر پر عید کرنا چاہئے (معارف السنن ۳۳۵/۵)۔

مگر حضرت مولانا عبدالرحمن لکھنویؒ نے عمدة الرعاية میں لکھا ہے: ”والعالم الثقة في بلدة لا حاكم فيها قائم مقامه“ (عمدة الرعاية ۲۳۶)

اور حضرت مولانا مفتی محمد شفیع نے بھی اسی کو اختیار کیا ہے وہ فرماتے ہیں: ”جن ملکوں میں اسلامی حکومت نہیں ہے یا ہے، مگر باقاعدہ شرعی قاضی مقرر نہیں ہیں وہاں شہر کے عام دیندار مسلمان جس عالم یا جماعت پر مسائل دینیہ میں اعتماد کرتے ہوں ان شخص یا جماعت کو قاضی کے قائم مقام سمجھا جائے گا اور رویت ہلال میں اس کا فیصلہ واجب التعمیل ہوگا (رویت ہلال ۳۹)۔“

موجودہ حالات زمانے کے لحاظ سے بھی بہتر یہی ہے کہ جہاں قاضی نہ ہوں وہاں کسی عالم یا جماعت و کمیٹی کے فیصلہ کا انتظار کیا جائے، تاکہ انتشار و افتراق سے بچا جاسکے۔

۵۔ رویت ہلال اور آلات جدیدہ

ایک علاقے کی رویت کی خبر کسی دوسرے علاقے میں جدید آلات جیسے ریڈیو، ٹیلی فون، ٹیلی گرام یا فون کے ذریعہ موصول ہو تو اس پر عمل کرنا لازم صحیح ہوگا یا نہیں؟ اور یہ کہ ان کے اعتبار کے لئے کچھ شرائط ہیں یا نہیں؟

اس کا جواب یہ ہے کہ اس سلسلہ میں تفصیل ہے، جو حسب ذیل ہے:

ریڈیو اور ٹیلی ویژن

ریڈیو اور ٹیلی ویژن کی خبر سلسلہ رویت ہلال معتبر ہونے کی تفصیل یہ ہے:

۱۔ رمضان کے چاند کے ثبوت کے لئے ان کی خبر اس وقت معتبر ہو سکتی ہے جب کہ ریڈیو اور ٹیلی ویژن اسٹیشن اس بات کے پابند ہوں کہ بغیر علماء کے فیصلہ کے کوئی خبر ہلال کے بارے میں شائع نہ کریں، بلکہ علماء کے فیصلہ کے مطابق ثقہ لوگوں کے انتظام سے نشر کریں، اگر ثقہ لوگوں کے انتظام سے علماء کے فیصلہ کو نشر کیا جائے تو

اس پر رمضان کے ثبوت مانا جاسکتا ہے ورنہ نہیں کیونکہ رمضان کے چاند کے لئے شہادت شرط نہیں ہے، بلکہ ثقہ معتبر آدمی کی خبر کافی ہے (کما مر عن البحر والدر).

۲۔ عید کے چاند کے لئے چونکہ آسمان کے غبار آلود ہونے کی صورت میں شہادت شرعیہ شرط ہے، لہذا ریڈیو اور ٹی وی کا اعلان ہلال عید کے لئے کافی نہ ہوگا، کیونکہ یہ زیادہ سے زیادہ خبر صادق کا درجہ پائیں گے، نہ کہ شہادت کا، شہادت کے لئے گواہ کا مجلس حاکم یا قاضی میں حاضر ہو کر گواہی دینا ضروری ہے جو یہاں مفقود ہے، لہذا ہلال عید کے سلسلہ میں ان پر نشر ہونے والے اعلان پر عمل درآمد نہیں کیا جاسکتا۔

۳۔ البتہ اگر مختلف طریقوں سے اتنی خبریں آجائیں کہ احتمال کذب و خطاء ختم ہو جائے تو اس پر رمضان و عید دونوں کا ثبوت ہو سکتا ہے اس کو خبر مستفیض کہتے ہیں (شامی ۲/۳۹۰)۔

استفاضہ کی صورت میں شہادت شرط نہیں ہے:

”قال الشامی علی قول الدر المختار: نعم لو استفاض من الخبر فی البلدة الأخری لزعمہ علی الصحیح (قال الشامی) قلت وجه الاستدراك أن هذه الاستفاضة ليس فيها شهادة علی قضاء قاض ولا علی شهادة لكن لما كانت بمنزلة الخبر المتواتر وقد ثبت بها إن أهل تلك البلدة صاموا يوماً كذا لزم العمل بها“ (شامی ۲/۳۹۰)۔

خلاصہ یہ کہ ریڈیو کے مختلف اسٹیشن اگر کسی شہر کے بارے میں خبر دیں کہ فلاں شہر میں چاند دیکھا گیا اور علماء یا کمیٹی یا قاضی نے بعد شہادت چاند ہونے کا فیصلہ کر دیا ہے تو پھر اس خبر کو خبر مستفیض کہا جائے گا، لہذا اس پر مقامی قاضی یا کمیٹی فیصلہ کر دے گا تو درست ہوگا، حضرت مولانا مفتی محمد شفیع صاحب تحریر فرماتے ہی: اگر عام رویت ہلال کمیٹی یا کسی قاضی و مفتی کے سامنے شہادت گزرنے اور اس کے فیصلہ کی اطلاع مختلف شہروں اور مختلف اطراف کی دس بیس نشر گاہوں سے آجائے تو اصطلاح فقہاء میں یہ خبر مستفیض ہو جائے گی جس میں شرائط شہادت ساقط ہو جاتی ہیں ایسی صورت میں ہلال رمضان و ہلال عید دونوں میں ریڈیو کی خبر پر عمل درست ہوگا بشرطیکہ شہر کے قاضی مفتی اس خبر کو خبر مستفیض تسلیم کر لیں، عوام خود اس کا فیصلہ نہ کریں (امداد الفتاویٰ ۲/۴۷۸-۴۷۹)۔

ظاہر ہے کہ ریڈیو اور ٹی وی کا اس سلسلہ میں ایک ہی حکم ہے، (وہو ظاہر جدا)

### ٹیلیفون کی خبر

جن صورتوں میں محض خبر ثقہ ثبوت کے لئے کافی ہے ان میں ٹیلی فون، اسی طرح وائرلس کے خبر پر اعتماد کیا جاسکتا ہے بشرطیکہ خبر دینے والا ثقہ آدمی ہو اور اس کی آواز اس طرح پہچان لی جائے کہ ظن غالب حاصل ہو جائے کہ یہ فلاں آدمی ہے۔

۲۔ جن صورتوں میں شہادت ضروری ہے، ظاہر ہے کہ ان میں محض ٹیلیفون یا وائرلس کی خبر کافی نہ ہوگی اگرچہ خبر دینے والا معتبر ہو اور پہچان لیا جائے، کیونکہ شہادت میں گواہی دینے والے کا رو برو حاضر ہونا ضروری ہے۔

۳۔ ہاں اگر متعدد لوگوں کی طرف سے اتنے فون ملیں کہ یقین حاصل ہو جائے اور استفاضہ کی صورت پیدا ہو جائے تو اس پر عید و رمضان دونوں میں اجتماع کرنے درست ہے۔

### ٹیلی گرام اور فیکس

تار اور فیکس میں چونکہ خبر دہندہ کی نہ تحریر ہوتی ہے اور نہ دستخط ہوتا ہے، پھر غیر مسلم لوگوں کا دخل بھی ہوتا ہے، اس لئے علماء نے اس کے بارے میں زیادہ احتیاط برتی ہے۔ بعض نے اس کو مطلق غیر معتبر قرار دیا ہے اور بعض نے بشرائط بعض صورتوں میں اس کو معتبر مانا ہے علامہ عبدالحی لکھنوی نے مطلقاً ان کی خبر کو غیر معتبر قرار دیا ہے (مجموعہ فتاویٰ ۱/۴۰۸)۔

حضرت تھانویؒ نے بعض شرائط کے ساتھ تار کی خبر کو معتبر مانا ہے (امداد الفتاویٰ ۲/۸۸، ۲/۹۳)، اسی طرح مفتی عزیر رحمان وغیرہ حضرات علماء نے بھی بعض صورتوں میں اس کا اعتبار کیا ہے (عزیر الفتاویٰ ۲/۴۳، فتاویٰ دارالعلوم)۔

۱۔ رمضان کے چاند کی خبر بذریعہ تار اس وقت معتبر ہو سکتی ہے جب کہ خبر دہندہ شمساً ہو اور معتبر ہو اور حالت صحیح میں خبر آئے اور ان خبروں سے کم از کم ظن

سلسلہ جدید فقہی مباحث جلد نمبر ۳ / مسئلہ رویت ہلال  
غالب حاصل ہو جائے مثلاً دو تین لوگوں کے تاریخ نہیں۔

- ۲۔ ظاہر ہے کہ تاریخی خبر شہادت نہیں ہو سکتی، لہذا ان صورتوں میں اس کا اعتبار نہ ہوگا جن میں شہادت شرط ہے۔  
۳۔ مختلف لوگوں کے اتنے تاریخی علاقے کے متعلق چاند ہونے اور وہاں اس پر فیصلہ ہونے کے پہنچ جائیں گے یقین حاصل ہو جائے تو یہ بھی خبر مستفیض ہوگی اس پر رمضان وعید دونوں میں اعتبار کیا جاسکتا ہے) (رویت ہلال ۲۲-۲۳)۔  
ٹیلیکس کا حکم تمام احکام میں تاریخی کا حکم ہے۔

فیکس (FAX)..... فیکس کا حکم خط کا ہے لہذا فقہاء نے جن مواقع پر جن شرائط کے ساتھ خط کا اعتبار کیا ہے وہاں فیکس بھی معتبر ہوگا اور جہاں خط کا اعتبار نہیں وہاں اس کا بھی اعتبار نہ ہوگا۔ (واللہ اعلم)

۲۔ الف۔ فلکیاتی حساب سے مدد

۲۹ تاریخ کو رویت بصری کافی اصولوں کے تحت امکان ہے یا نہیں؟ اس کو معلوم کرنے کے لئے جدید فلکیاتی تحقیقات سے مدد لینا درست ہے یا نہیں؟  
اس کا جواب یہ ہے چونکہ آج فلکیاتی تحقیقات نے کافی ترقی حاصل کر لی ہے اور اس سلسلہ میں بعض جدید نقشہ جات بھی بنانے والوں نے بنائے ہیں، اس لئے اگر اس حد تک ان سے مدد لی جائے کہ اتنی تاریخ کو رویت بصری ممکن ہے یا نہیں معلوم ہو جائے تو اس میں شرعاً کوئی قباحت نہیں معلوم ہوتی۔  
البتہ اس سے صرف اتنا ہی کام لینا چاہئے جتنا کہ اس کا دائرہ ہے مثلاً قواعد و حساب نے کسی جگہ ۲۹ تاریخ کو رویت کا امکان ظاہر کیا مگر چاند کی رویت نہ ہوتی تو ظاہر ہے کہ رویت کا فیصلہ نہ ہوگا۔

ب۔ اگر کسی خطہ میں فلکیاتی حساب سے قمری ماہ کی ۲۹ تاریخ کو چاند کی بصری رویت کا امکان نہ ہو مثلاً نئے چاند کے پیدا ہونے کے بعد اس پر ابھی کم سے کم ۸ گھنٹے نے گزرے ہوں تو چونکہ اس صورت میں چاند کی بصری رویت حد امکان سے باہر ہوتی ہے ایسے خطہ سے رویت ہلال کی شرعی شہادت ملے تو کیا کرنا چاہئے رد کرنا چاہئے یا قبول کر لینا چاہئے؟

راقم کا خیال ہے کہ ایسی شہادت رد کی جاسکتی ہے جب کہ فلکیاتی حسابات قطعی ہوں اور کبھی خطانہ کرتی ہوں مگر واقعات کی روشنی میں دیکھا جائے تو ان حسابات میں قطعیت نہیں نظر آتی ایسا ہوتا ہے کہ محکمہ موسمیات کے ماہرین کسی تاریخ کو رویت بصری کا امکان ظاہر کرتے ہیں اور دوسرے ماہرین فلکیات اس کا انکار کرتے اور عدم امکان کا فیصلہ سنا دیتے ہیں، مفتی محمد شفیع نے رمضان ۱۳۸۰ھ کا واقعہ اپنی کتاب رویت ہلال میں پیش کیا ہے کہ کراچی میں محکمہ موسمیات ایک ہفتہ پہلے یہ اعلان کر رہا تھا کہ انیس رمضان جمعہ کے دن غروب آفتاب کے بعد چاند تقریباً آکس منٹ افق پر رہے گا اور دیکھا جاسکے گا جو تمام کراچی کے اخبارات میں شائع ہوا مگر پنجاب یونیورسٹی کے رصد گاہ کے حکام نے اس کی تردید کی اور اخبار ”ایوننگ اسٹار“ میں ان کا بیان شائع ہوا کہ یہ پیش گوئی غلط ہے، جمعہ کے روز ہلال عید نظر آنے کے غالباً بہت کم امکانات ہیں (رویت ہلال ۲۲)۔

اس واقعہ کو پیش کر کے مفتی محمد شفیع صاحب فرماتے ہیں کہ اتنی بات اس اختلاف میں سب کے لئے واضح ہوگئی کہ ان قواعد و آلات سے حاصل ہونے والے نتائج کو قطعی و یقینی کہنا محض خوش گمانی ہے، صحیح یہ ہے کہ اس میں بھی غلطیاں ہو سکتی ہیں (ایضاً)۔

ظاہر ہے کہ جب ایک جماعت رویت کا عدم امکان ظاہر کر رہی ہے اور دوسری امکان کا اظہار کر رہی ہے تو فیصلہ کن چیز یہ حساب نہ ہو، لہذا شہادت شرعیہ کا مخفی ان حسابات کی بناء پر رد کرنا صحیح نہیں ہے (شامی ۱۲/۳۸)۔

ج۔ محکمہ موسمیات سے اس طرح کی مدد لینا درست ہے مگر فیصلہ تو رویت ہی پر ہوگا (کما مر)۔

۲۹ شعبان کو مطلع ابراؤد تھا تو ایک شخص کی گواہی پر قاضی نے رمضان کا فیصلہ کر دیا پھر رمضان کے تیس دن ہو گئے مگر مطلع صاف ہونے کے باوجود رویت نہ ہوئی، جبکہ لوگوں نے رویت کا اہتمام بھی کیا تو اب تیس دن کے بعد والے دن کو عید لفظ کہا جائے یا یہ سمجھائے کہ رمضان کے چاند کی گواہی دینے والے نے دھوکہ کھایا ہے یا غلط بیانی کی ہے؟

اس کا جواب یہ ہے کہ اس مسئلہ میں ائمہ احناف میں اختلاف ہے امام ابوحنیفہؒ اور امام ابو یوسفؒ کے نزدیک عید نہیں کی جائے گی اور رمضان میں رویت ہلال کی گواہی دینے والے کو خطی سمجھا جائے گا اور امام محمدؒ کے نزدیک اس صورت میں عید منائی جائے گی امام زبلیعی نے امام ابوحنیفہؒ و امام ابو یوسفؒ کے قول کو اشد قرار دیا ہے (دیکھئے: در مختار مع حاشیہ شامی ۳۹۱/۲)۔

لہذا شیخین کے قول کے مطابق مذکورہ بالا صورت میں عید و افطار کے بجائے مزید ایک روزہ رکھنا چاہئے اور پہلے شاہد کو خطی شمار کرنا چاہئے (واللہ اعلم)۔  
۳۔ الف۔ مطلع صاف ہونے کی صورت میں رمضان و عیدین دونوں کے چاند کے ثبوت کے لئے اتنے آدمیوں کی خبر ضروری ہے جن کی خبر سے ظن غالب حاصل ہو جائے (دیکھئے: ہدایہ، در مع الرد ۲/۳۸۷-۳۸۸)۔

علامہ ابن نجیمؒ نے لکھا: ”وان لم یکن بالسماء علة فیہا یشرط ان یکون الشہود جمعا کثیرا یقع العلم بخبرہم ای علم غالب الظن لا یقین“ (البحر الرائق ۲/۲۶۸)۔

جمع عظیم کی تفسیر میں مختلف اقوال ہیں امام ابو یوسف سے منقول ہے کہ بیچاس آدمی مراد ہیں اور بعض نے کہا کہ اہل محلہ میں سے اکثر مراد ہیں اور بعض نے فرمایا کہ ہر شہر سے ایک دو آدمی ہوں تو جمع عظیم ہے خلف بن ایوب نے فرمایا کہ بیچ میں پانچ سو آدمی بھی قلیل ہیں (تو اس سے زیادہ ہونے چاہئے) مگر ظاہر الروایۃ میں کوئی عدد مذکور نہیں ہے اور امام محمد نے فرمایا کہ لوگوں کی تعداد جس پر جمع عظیم کا اطلاق ہو سکتا ہے امام المسلمین کی رائے پر منحصر ہے (البحر الرائق ۲/۲۶۸، شامی ۳۸۸/۲)۔

یہی آخری قول اکثر علماء احناف نے اختیار کیا ہے رمضان عید کے ہلال کے بارے میں بصورت عدم علت ایک قول یہ ہے جو ابھی گزر اس بارے میں دوسرا قول یہ ہے کہ اس موقع پر بھی دو شاہدوں کی گواہی کافی ہے اس قول کو امام حسن نے امام ابوحنیفہؒ سے نقل کیا ہے اور صاحب ”البحر“ اور علامہ شامی نے اس قول کو اپنے اپنے زمانے کے لحاظ سے قابل عمل قرار دے کر راجح کیا ہے، علامہ ابن نجیم فرماتے ہیں:

”وینبغی العمل علیہا فی زماننا؛ لأن الناس تکاسلت عن ترائی الأہلۃ فافتنی قولہم توجہہم طالبین لما توجہ ہو الیہ فکان التفرّد غیر ظاہر فی الغلط“ (البحر الرائق ۲/۲۶۸)۔

علامہ شامی نے ”رد المحتار“ و ”مغنی الخلق“ میں ابن نجیم کے خیال کی بھر پور تائید کی ہے (مغنی الخلق علی البحر الرائق و شامی ۳۸۸/۲)، وجہ یہ ہے کہ لوگ چاند دیکھنے کا اہتمام نہیں کرتے، لہذا اگر جمع عظیم کی قید لگائی جائے، جیسا کہ ظاہر الروایۃ میں ہے تو چاند کا ثبوت مشکل ہو جائے گا پھر لوگ رمضان کے چاند کے ثبوت پر خوش بھی نہیں ہوتے، بلکہ شاہدوں کو ایذا بھی دیتے پائے گئے ہیں تو یہ فسق کا زمانہ ہے، اس لئے امام شامی و امام ابن نجیمؒ کی رائے ہے کہ بصورت عدم غم و علت بھی صرف دو شاہدوں کی گواہی کو معتبر قرار دینا چاہئے۔

راقم کہتا ہے کہ حضرات مفتیان کرام کو چاہئے کہ حالات کا جائزہ لے کر فیصلہ کریں کہ کیا چاند کے سلسلہ میں تکاسل کی وہی صورت حال آج پائی جاتی ہے یا نہیں؟ اگر ہوتی تو اسی قول پر فتویٰ دینا چاہئے جہاں تک احقر کی رائے ہے وہ یہ ہے کہ صورت حال آج ایسی نہیں ہے۔

### عدل کا معیار

جمع عظیم کی صورت میں عدالت شرط نہیں ہے، جیسا کہ شامی میں ہے: ”قال ولا یشرط فیہم الإسلام ولا العداۃ“ (شامی ۲/۲۸۸)۔  
ایک دو آدمیوں کی خبر کی صورت میں عدالت شرط ہے اور عدالت کی تعریف یہ کی گئی ہے ”والعدالة ملکہ تحمل علی ملازمة التقویٰ والمرؤۃ“ اور مراد یہاں ادنی مرتبہ ہے، جیسا کہ علامہ شامی نے تصریح کی ہے: ”والشرط أدناہا وهو ترک الكبائر والإصرار علی الصغائر وما یخجل بالمرؤۃ“ (شامی ۲/۲۸۵)۔

اسی طرح ابن نجیمؒ مصری نے بھی ادنی مرتبہ عدالت کو یہاں شرط قرار دیکر اس کی یہی تعریف کی ہے کہ کبائر سے اجتناب ہو اور صغائر پر اصرار نہ ہو اور مروت کے خلاف کوئی حرکت نہ کی جائے (البحر ۲/۲۶۱)۔

ظاہر ہے کہ عدالت کی مذکورہ تعریف کے مطابق ”رویت ہلال“ کے سلسلہ میں عمل درآمد کرنے میں کوئی پریشانی نہیں ایسے افراد جو تقویٰ و مروت کے اثر

ادنی معیار پر پورے اتریں معاشرہ میں کم نہیں ہیں اگرچہ پہلے ادوار کی بہ نسبت اس سلسلہ میں کمی ہو سکتی ہے، مگر فی نفسہ ایسے افراد کم نہیں ہیں، لہذا عدالت کی تعریف میں کسی ترمیم کی ضرورت نہیں۔

ہاں البتہ ضرورت کے موقعہ پر غیر عدل کی گواہی بھی قبول کی جاسکتی ہے اور ایسے مواقع میں صرف اتنا کافی ہے کہ گواہی دینے والا معاشرہ میں جھوٹا نہ سمجھا جاتا ہو مفتی محمد شفیع صاحب نے ”معین الاحکام“ کے حوالہ سے نقل کیا ہے کہ ”علامہ قرانی نے ”باب سیاست“ میں بیان کیا ہے کہ علماء نے اس کی تصریح کی ہے کہ جب کسی جگہ شاہد عادل نہ ملیں تو ہم غیر عادل لوگوں میں سے جو دین کے اعتبار سے بہتر اور فسق میں کم ہو اس کو شہادت کے لئے قائم کریں گے اور ایسا کرنا اس زمانے کے قاضیوں کے لئے لازم ہے تاکہ لوگوں کے حقوق اور مصالح ضائع نہ ہو جائیں پھر فرمایا کہ میں نہیں جانتا کہ کوئی عالم و فقیہ اس بات سے اختلاف کرے گا (رویت ہلال ۳۸۸، حوالہ معین الاحکام ۴۵)۔

خلاصہ یہ کہ ضرورت کے موقعہ پر فاسق کی شہادت بھی مقبول ہے، جبکہ وہ جھوٹا نہ ہو اور معاشرہ میں سچا سمجھا جاتا ہو، اگرچہ اصطلاح شریعت میں وہ فاسق ہی کیوں نہ ہو۔

### مستور الحال کی خبر

غیر ظاہر الروایۃ میں امام حسن نے امام ابوحنیفہ سے نقل کیا ہے کہ مستور الحال کی خبر رمضان کے چاند میں مقبول ہے امام بزار زری نے اس کی تصحیح کی ہے (البحر الرائق ۲۶۶، شامی مع ارد ۲/۳۸۵)۔

اور شامی نے اس رویت کو بھی ظاہر الروایۃ قرار دیا ہے اور حاکم اشہد کی ”کافی“ سے ایک عبارت نقل کی ہے جس میں مسلم و مسلمہ کی شہادت کو معتبر قرار دیتے ہوئے تصریح کی گئی ہے کہ عدل ہو یا غیر عدل، اور عدل سے مراد مستور ہونا بیان کیا ہے (شامی ۲/۳۸۵)۔

### ب۔ شہادت، مجلس قضا:

جہاں نظام قضاء موجود ہے وہاں قاضی کے پاس جا کر شہادت قائم کرنا ضروری ہے، فقہاء کی عام عبارات میں جو یہ لکھا گیا ہے کہ رمضان کے چاند کی صورت میں ایک عادل کی خبر قبول کی جائے گی الخ: ان میں ظاہر یہی ہے کہ قاضی و حاکم قبول کرے گا، نیز استفاضہ کی صورت پر بحث کرتے ہوئے علامہ شامی نے لکھا ہے کہ کسی شہر کے بارے میں خبر متواتر پہنچے تو چونکہ وہاں حاکم کے فیصلہ کے بعد یہی اس کا ثبوت ہوا ہوگا، لہذا اس پر عمل درست ہے ان کے الفاظ یہ ہیں:

”وقد ثبت بها أن أهل تلك البلدة صاموا يوم كذا لزم العمل بها؛ لأن البلدة لا تخلو عن حاكم شرعي عادة فلا بد من أن يكون صومهم مبنيًا على حكم حاكمهم الشرعي الخ“ (شامی ۲/۳۹۰)، ہدایہ میں عبارت ہے: ”وقبل الإمام شهادة الواحد العدل الخ“ (۱، ۱۹۵)، معلوم ہوا کہ رمضان کے چاند کا مسئلہ بھی امام کے سامنے ہونا چاہئے۔

اس سے معلوم ہوتا ہے کہ اسلامی بلاد میں دستور یہی تھا کہ حاکم و قاضی ہی رمضان کا فیصلہ کرتا تھا، لہذا ضروری ہے کہ نظام کو برقرار رکھنے کے واسطے چاند دیکھنے والے قاضی کے پاس جا کر گواہی دیں اور جہاں نظام قضا نہ ہو وہاں، جیسا کہ پہلے لکھا گیا ہے، عالم ثقہ یا کمیٹی اس کی قائم مقام ہوگی۔ (قد مر ماخذ)

رہا یہ مسئلہ کہ چاند دیکھنے والوں کا بیان شہادت ہے یا خبر؟ اس کا جواب یہ ہے کہ رمضان کے چاند کی صورت میں اس کی حیثیت محض خبر کی ہے اور عید کے چاند کی صورت میں شہادت کی ہے۔

”در مختار“ میں ہے: ”وقبل بلاد عوى وبلا لفظ أشهد وبلا حكم و مجلس قضاء؛ لأنه خير لا شهادة للصوم الخ“ (م ۶) شامی ۲/۳۸۵-۳۸۶)۔

”وشرط للفطر مع العلة العدالة نصاب الشهادة ولفظ أشهد الخ“ (ایضاً)۔

اسی سے یہ بھی معلوم ہو گیا کہ عید کے چاند میں جب شہادت ضروری ہے تو اس کے باقی شروط مثل مجلس قضا وغیرہ بھی ضروری ہوں گے جہاں قاضی نہیں ہیں ان علاقوں کے بارے میں علامہ عبدالحی کی رائے گزری کہ عالم ثقہ اس کے قائم مقام ہے اور علامہ بنوری کی روئے گزری کہ وہاں صرف خبر پر معاملہ ہوگا شہادت کی ضرورت نہیں، در مختار میں بھی اسی طرح لکھا گیا ہے صاحب بحر نے بھی اسی کو لیا ہے۔ یہ مسئلہ اور پر عرض کر چکا ہوں۔



ج۔ شہادت دینے میں تاخیر کرنا بعض صورتوں میں فسق کا موجب ہے جس سے شہادت مردود ہو جاتی ہے۔

”الاشباہ“ میں ہے: ”شاهد الحسبة إذا أخر شهادته لغيره عذر لا يقبل نفسه“ (الاشباہ والنظائر ۲۰۲۲)۔

مگر علامہ رافعی نے حاشیہ ابوسعود سے یہ بھی نقل کیا ہے کہ: ”يشترط نفسه بالتأخير بعد العلم بالحرمة من غير عذر ظاهر تعنيه لأداء الشهادة“ (تقريرات الرافعي على الرد المحتار ۲۰۶)۔

اس سے معلوم ہوا کہ تاخیر سے شہادت اس وقت مردود ہوتی ہے جب کہ

(۱) بلا عذر ہو (۲) تاخیر کی حرمت کا علم ہو (۳) دوسرا کوئی اور اداء شہادت کے لئے نہ ہو۔

پھر یہاں علماء میں اختلاف یہ بھی ہے کہ شہادت میں تاخیر سے اس کا غیر مقبول ہونا ہر قسم کی شہادت کے بارے میں ہے یا خاص حرمت فروج کے سلسلہ میں علامہ حموی نے ”حاشیہ اشباہ“ میں اس پر کلام کیا ہے اور ہر قسم کی شہادت میں تاخیر کو موجب فسق قرار دینے کے لئے تائید کی ہے (الاشباہ والنظائر ۳۲۲)۔

پس اگر بلا عذر شہادت دینے میں تاخیر کریں تو مذکورہ شرائط کے پائے جانے کی صورت میں چاند کے معاملہ میں بھی شہادت کا رد کر دینا مناسب اور قرین قیاس ہے، کیونکہ جب معاملہ رمضان و عید کا ہوتا ہے تو اس کی اہمیت سب کو معلوم ہوتی ہے پھر بھی شہادت میں تاخیر ضرور موجب فسق ہونا چاہئے۔

رہا یہ مسئلہ کہ کتنی تاخیر موجب رد ہوگی حموی نے ”فتیہ“ کے حوالہ سے اس میں اختلاف کا ذکر کیا ہے پھر بعض فضلاء سے نقل کیا ہے کہ مدار اس پر ہے کہ قاضی کے پاس حاضر ہو کر شہادت دینے پر قدرت ہو، یعنی اتنی تاخیر کرنا کہ قاضی کے پاس حاضر ہونے کے لئے درکار ہے وہ موجب فسق نہ ہوگی اس سے زائد تاخیر موجب فسق دور ہوگی (حموی علی الاشباہ ۳۲۲)۔

۴۔ الف۔ جہاں نظام قضاء موجود وہاں کے قاضی کا فیصلہ اسکے حدود قضاء کے مسلمانوں کے لئے لازم ہے۔

ب۔ قاضی کا اعلان ریڈیو ٹی وی کے ذریعہ نشر کیا جائے تو یہ اعلان اس کے حدود قضاء کے لئے اعلان سلطان کے حکم میں ہوگا۔

ج۔ صرف اپنے صوبہ کے لئے اعلان سلطان کا درجہ رکھے گا ”قال ابن الماجشون لا يلزمهم بالشهادة إلا لأهل البلد الذي تثبت فيه الشهادة إلا أن يثبت عند الإمام الأعظم فلزم الناس كلهم؛ لأن البلاد في حقه كالبلد الواحد إذا حكمه نافذ في الجميع“ (فتح الباری ۴۱۲)۔

لہذا دوسرے علاقوں کے مسلمانوں پر اس کی تعمیل واجب نہ ہوگی، بلکہ وہ محض ایک خبر ہے جس پر کوئی اعتماد کرنے تو عمل کرتا ہے ورنہ نہیں۔

د۔ ریڈیو کو اگر اس کا پابند کیا جائے اور وہ اس کی پابندی کرے کہ علماء کی طرح سے جن الفاظ میں فیصلہ دیا گیا ہے بلا رد و بدل اس کو نشر کرے تو پھر کسی غیر مسلم کے اس اعلان پر اعتماد کرنا دال ہے جیسے تاریخ و خط وغیرہ پر اعتماد کیا جاتا ہے، جبکہ ان کے لئے بھی غیر مسلم کا واسطہ ہوتا ہے۔

۵۔ الف و ب۔ ایسے علاقوں میں ان کو قریب کے علاقوں کی رویت کا اعتبار کرنا چاہئے، جبکہ سب کے دونوں کا ایک ہو، ہمیشہ تیس دن کا اعتبار کرنا اور اسکے قریب و جوار کے متحداً مطلع علاقوں کی رویت کا اعتبار نہ کرنا صحیح نہیں اور محض ماہرین فلکیات کا قول اس بارے میں معتبر نہ ہوگا۔

ج۔ اس کے لئے حضرت مفتی محمد شفیع و دیگر علماء نے جو تجویزی کی ہے وہ بہتر ہے آپ نے ”جواہر افقہ“ میں لکھا ہے:

”حکومت ہر بڑے شہر میں ذیلی کمیٹیاں قائم کرے ان میں سے ہر ایک میں کچھ ایسے مستند علماء کو ضرور لیا جائے جو شرعی ضابطہ شہادت کا تجربہ رکھتے ہیں اور ہر ذیلی کمیٹی کا کام صرف شہادت مہیا کرنا نہ ہو، بلکہ اس کو فیصلہ کرنے کا اختیار دیا جائے یہ ذیلی کمیٹی اگر باقاعدہ شہادتیں لے کر کوئی فیصلہ کر دیتی ہے تو فیصلہ تو شہادت کی بنیاد پر ہو چکا اب صرف اعلان کا کام باقی ہے اس کے لئے شہادت ضروری نہیں، بلکہ ذیلی کمیٹی کا کوئی ذمہ دار مرکزی کمیٹی کو ذیلی فون پر محتاط طور پر جس میں کسی مداخلت کا خطرہ نہ رہے ذیلی کمیٹی کے اس فیصلہ کی اطلاع دے دے اور مرکزی کمیٹی اس صورت میں اس کو اپنا فیصلہ کہہ کر نہیں، بلکہ ذیلی کمیٹی کا فیصلہ تیار کر اس طرح نشر کرے کہ مرکزی کمیٹی کے سامنے اگر کوئی شہادت نہیں آئی بلکہ فلاں ذیلی کمیٹی نے جس میں فلاں فلاں علماء شریک ہیں شہادت کی بنیاد پر یہ فیصلہ کیا

ہے، ہم اس فیصلہ پر اعتماد کر کے اعلان کر رہے ہیں“ (جواہر الفقہ ۱/۲۰۲-۲۰۳)۔

اس تجویز میں حکومت کا ذکر ہے، لیکن اگر اسلامی حکومت نہ ہو جیسے ہندوستان کو وہاں علماء بھی ہر شہر میں کمیٹیاں قائم کر کے ایک کو مرکز بنا سکتے ہیں اور کسی بھی ذیلی کمیٹی کے فیصلہ کا وہ اعلان ملک بھی کے لئے کر سکتی ہے، مگر صرف ریڈیو اسٹیشن کے اعلان پر جب کہ ایسی منظم صورت نہ ہو دوسری جگہوں کی کمیٹیاں فیصلہ نہ کریں، بلکہ اور ذرائع ابلاغ سے تحقیق کر کے فیصلہ کریں جس کی صورت اوپر لکھی گئی ہے ہاں، البتہ مختلف ریڈیو اسٹیشن کی جگہ کے بارے میں چاند ہو جانے کی خبر دیں اور استفاضہ کی صورت ہو جائے تو اس پر اعتماد کرنا درست ہے اور اس پر فیصلہ کیا جاسکتا ہے۔

رہا یہ سوال کہ کتنی جگہوں کا اعلان درکار ہوگا اس سلسلہ میں صحیح یہ ہے کہ کمیٹی کو اطمینان و یقین ہو جائے حضرت مفتی محمد شفیع صاحبؒ نے لکھا ہے:  
بعض فقہاء نے پچاس اور بعض نے کم و بیش کا عدد متعین کیا ہے اور صحیح یہ ہے کہ تعداد کوئی متعین نہیں قاضی یا ہلال کمیٹی کے اعتماد پر مدار ہے بعض اوقات سو آدمیوں کی خبر کم ہے اور بعض اوقات دس بیس کی خبر سے ایسا یقین کامل حال ہو جاتا ہے (رویت ہلال ۱/۲۳)۔

☆☆☆

## رویت ہلال اور مطالع کی تحدید

مفتی نسیم احمد قاسمی ط

الف، ب۔ رویت ہلال کے سلسلے میں اختلاف مطالع کا اعتبار ہے یا نہیں؟ اس سلسلہ میں علماء کی دو آراء ہیں:

۱۔ بعض علماء کا خیال یہ ہے کہ اختلاف مطالع کا اعتبار نہیں ہے، بلکہ اگر کسی ایک جگہ رویت شرعی طریقہ پر ثابت ہو جائے تو پوری دنیا کے مسلمانوں کے لئے اس پر عمل کرنا لازم ہو جائے گا۔ فقہائے احناف کا قول ظاہر اور امام نوویؒ کی صراحت کے مطابق بعض شوافع کی یہی رائے ہے (حاشیہ مسلم شریف ۱/۳۳۸)۔

۲۔ دوسری رائے زیادہ مناسب اور قابل عمل ہے وہ یہ کہ قریبی ممالک میں اختلاف مطالع کا اعتبار نہیں ہے اور دور دراز کے ممالک میں اختلاف مطالع معتبر ہے۔ اب رہا سوال کہ قریبی اور دور دراز ممالک کی مسافت کیا ہوگی۔ تو اس سلسلہ میں بنیادی اصول یہ ہے کہ اگر ایک شہر کی رویت تسلیم کر لینے کے نتیجہ میں دوسرے شہر میں مہینہ ۲۹ دن سے کم یا ۳۰ دن سے زیادہ ہو جائے تو ایسے دو شہروں کا مطالع مختلف قرار دیا جائے گا اور ایسے دو شہروں میں سے ایک شہر میں رویت کا ثبوت دوسرے شہر میں واجب التسلیم نہیں ہوگا، مثلاً ہندوستان میں رمضان کا مہینہ ۲۹ شعبان کی مقامی رویت کی باضابطہ شہادت کے بعد شروع ہوا اور اس حساب سے جس دن ہندوستان میں ۲۸ رمضان ہوا اسی دن سعودیہ سے عید الفطر کے چاند دیکھنے کا اعلان ہوا اب سعودی عرب کے اس اعلان کو ہندوستان میں بھی تسلیم کر لیا جائے تو مہینہ ۲۸ دن کا رہ جائے گا۔

لہذا ہندوستان اور سعودی عرب کا مطالع مختلف قرار پائے گا اور ایک ملک کی رویت دوسرے ملک کے لئے معتبر نہیں ہوگی۔ اس کے برخلاف اگر کسی شہر میں رویت تسلیم کرنے کی صورت میں مہینہ ۲۸ دن یا ۳۱ دن کا نہ ہوتا ہو تو ایسے دو شہروں کا مطالع ایک سمجھا جائے گا، اس سلسلہ میں حضرت کربؒ کی حدیث بنیادی حیثیت رکھتی ہے، انہوں نے ملک شام میں اپنی آنکھوں سے چاند دیکھا یہ جمعہ کی شب تھی، حضرت امیر معاویہ نے بھی چاند دیکھا تھا اور اس حساب سے انہوں نے روزہ رکھنا شروع کیا پھر رمضان کے اخیر میں مدینہ طیبہ آگئے۔ جب انہوں نے ابن عباس سے شام میں چاند دیکھنے کا تذکرہ کیا تو ابن عباس نے ان کی خبر کو مسترد کر دیا (مسلم شریف ۱/۳۳۸، ترمذی ۱/۱۰۷)۔

مدینہ میں ہفتہ کے دن چاند نظر آیا تھا اور ملک شام میں جمعہ کے دن ملک شام میں دو صحابی حضرت کربؒ اور امیر معاویہ نے چاند دیکھا اور اسی حساب سے روزہ رکھنا شروع کر دیا مگر ابن عباس نے اختلاف مطالع کا لحاظ کرتے ہوئے اہل مدینہ کے لئے ملک شام کے ثبوت رویت کو واجب التسلیم قرار نہیں دیا۔

مشہور فقہی علامہ ابن رشد مالکی نے اپنی مشہور تصنیف ہدایۃ المجتہد میں اس مسئلہ پر علماء کا اتفاق اور اجماع بیان کیا ہے، چنانچہ لکھتے ہیں: ”اجمعوا علی انه لا یراعی ذلک فی البلدان النائیة کالاندلس والعمان“ (بدایۃ المجتہد ۱/۲۷۷)، شمس العلماء علامہ کاسانی نے بھی بلدان نائیہ میں اختلاف مطالع کا اعتبار کیا ہے (بدائع الصنائع ۲/۸۳)۔

### مطالع کی تحدید

ج۔ جس مقام پر رویت کا ثبوت ہوا ہے اس سے اتنے دور مقام پر کہ جہاں کی تاریخوں میں ایک دن یا اس سے زیادہ کا فرق عادتاً نہ ہوتا ہو وہاں شرعی طریقہ کے مطابق رویت کے ثبوت کے بعد حکم رویت دونوں مقامات کے لوگوں کے لئے لازم ہو سکتا ہے، چونکہ ہندو پاک، بنگلہ دیش اور نیپال کے اکثر حصوں کے درمیان عام طور پر چاند کی تاریخوں میں ایک دن کا بھی فرق نہیں ہوتا ہے، اس لئے ان قریبی ممالک یا ان کے شہروں میں کسی جگہ شرعی طریقہ کے مطابق ثبوت رویت فراہم ہو جانے کے بعد ان ملکوں کے دوسرے تمام علاقوں کے لئے رویت ہلال کا فیصلہ کیا جاسکتا ہے، امارت شرعیہ بہار اڑیسہ کا اس سلسلہ میں یہ فیصلہ ہے:

ط سابق نائب ناظم امارت شرعیہ پھلواری شریف پٹنہ۔

”عام طور پر غیر منقسم ہندوستان کا مطلع ایک ہے، البتہ ایسا ہو سکتا ہے کہ ہندوستان یا پاکستان کے بعض آخری کناروں کے شہر ایسے ہوں جو وسطی اور مرکزی ہندوستان کے بجائے دیگر ممالک سے اس قدر قریب ہوں کہ عادتہ وہاں کی رویت ان دوسرے ممالک کے مطابق ہوتی ہو۔ مثلاً کیرلا کے ساحلی علاقوں کی دوسرے قریبی علاقوں کے ساتھ قربت یا پاکستان کے بعض سرحدی علاقوں کی ایران یا افغانستان سے قربت ایسی صورت میں دور دراز کے صرف ایسے شہروں میں رویت ہو اور اندرونی ملک کہیں بھی رویت نہیں ہوتی، ہوتو قاضی اور دیگر ذمہ دار علماء کو احتیاط اور تیقظ کے ساتھ فیصلہ کرنا ہوگا“ (تجاویز رویت ہلال منعقدہ مجلس ۱۹۹۳ء)۔

قاضی کا فیصلہ اپنے دائرہ اثر تک محدود رہے گا:

ب۔ اتحاد مطلع کی صورت میں کسی بھی علاقہ یا ملک میں اس علاقہ کے قاضی اور جہاں نظام قضاء نہ ہو وہاں مقامی مستند علماء یا ذمہ دار رویت ہلال کمیٹی یا اس ملک کے ارباب حل و عقد کے ذریعہ کئے گئے فیصلہ کا نفاذ اسی علاقہ یا ملک تک محدود ہوگا، اس کا نفاذ دوسرے علاقوں یا ممالک کے لئے نہیں ہوگا، لہذا جب کسی مقام سے قاضی یا مقامی رویت ہلال کمیٹی کے ذریعہ رویت ہلال کے ثبوت کا فیصلہ ہوگا تو اس کا نفاذ اس خط تک محدود رہے گا دوسرے خط کے قاضی یا رویت ہلال کمیٹی پر اس اعلان کی پابندی نہیں ہوگی ”لأن اجتهاد القاضی لا یثبت فی ولاية غیره“ (فتح القدیر)۔

ہدایہ میں ہے: ”قضاء القاضی محدود فی ولايته“

علامہ ابن ماجہون نے صراحت کے ساتھ لکھا ہے کہ..... مقررہ حدود دائرہ اختیار کے باہر قاضی کی حیثیت ایک عام آدمی جیسی ہوتی ہے اس لئے مقررہ حدود ہی تک اس کے فیصلہ کا نفاذ ہوگا اور باہر کے لوگوں کے حق میں اس کا فیصلہ لازم اور نافذ نہیں قرار پائے گا۔

اسی طرح مفتی اعظم ہندوپاک مفتی محمد شفیع صاحب تحریر فرماتے ہیں: اگر مفتی صاحب خود بھی آکر دوسرے شہر کے قاضی یا مفتی کے پاس اپنا فتویٰ بر بنائے شہادت بیان کریں جب بھی ان کے قول پر اظہار کا حکم دینا اور اظہار کرنا کسی کے لئے جائز نہیں (قدیم فتاویٰ دارالعلوم دیوبند ۶۳/۳)۔ ان فقہی عبارات اور فقہاء کے اقوال کی روشنی میں پاکستان، بنگلہ دیش، نیپال یا کسی بھی ملک میں وہاں کے قاضی یا رویت ہلال کمیٹی کے ذریعہ کیا ہوا فیصلہ یا اعلان صرف اسی ملک یا علاقہ کے لئے ہوگا، ہندوستان میں بسنے والے مسلمانوں کے لئے جائز نہ ہوگا کہ وہ شمول پاکستان، بنگلہ دیش، نیپال، دوسرے ملک کا اعلان سن کر اس کے مطابق عمل شروع کر دیں، جب تک خود ان کے صوبے کے قاضی یا جہاں نظام قضاء قائم نہ ہو وہاں علاقہ کے ذمہ دار معتمد علماء یا نمائندہ رویت ہلال کمیٹی اصول شرع کے مطابق ثبوت و تحقیق کے بعد اپنے فیصلہ کا اعلان نہیں کر دیں۔

ریڈیو اور ٹیلی ویژن کی خبر کا حکم

۱۔ ریڈیو یا ٹیلی ویژن کے ذریعہ خبر نشر ہونے کی دو صورت ہو سکتی ہے:

الف۔ ریڈیو یا ٹیلی ویژن کے ذریعہ رویت ہلال کی خبر اس طرح نشر ہو کہ ۲۹ شعبان کو فلاں جگہ رمضان کا چاند نظر آیا یا چاند دیکھا گیا تو چاہے خبر نشر کرنے والا مسلمان ہی کیوں نہ ہو اس خبر پر عمل کرنا اور اسے معتبر تسلیم کرنا درست نہیں ہوگا اور ریڈیو کی اس طرح کی خبر کا اعتبار کر کے اس کی بنیاد پر کسی دوسرے جگہ رویت کا فیصلہ کرنا درست نہیں ہوگا۔

ب۔ ریڈیو یا ٹیلی ویژن پر رویت ہلال کی خبر نشر ہونے کی ایک صورت یہ ہے کہ کسی صوبہ کے قاضی یا مقامی نمائندہ رویت ہلال کمیٹی یا ذمہ دار علماء نے شرعی اصول کے مطابق شہادت اور تحقیق و تفتیش کے بعد رویت کا فیصلہ کیا اور اب محکمہ ریڈیو کی طرف سے اناؤنس اس فیصلہ کو متعینہ الفاظ کے ساتھ اس قاضی یا رویت ہلال کمیٹی یا علماء کی طرف منسوب کر کے بحیثیت نمائندہ ریڈیو پر نشر کرتا ہے تو اس طرح کا اعلان درست اور قابل عمل قرار پائے گا۔

واضح رہے کہ ریڈیو کا اس طرح کا اعلان بھی صرف انہیں لوگوں کے لئے قابل عمل قرار پائے گا جو اس شہر یا اس کے قرب و جوار کے رہنے والے ہیں جہاں کے قاضی یا نمائندہ رویت ہلال کمیٹی کی طرف منسوب کر کے وہاں کے ریڈیو اسٹیشن سے یہ اعلان نشر ہوا ہے ان لوگوں کے لئے اس اعلان کے مطابق رمضان کے چاند کی صورت میں روزہ رکھنا اور عید کے چاند کی صورت میں اظہار واجب ہوگا۔

ریڈیو اور ٹیلی ویژن کے ذریعہ متعینہ الفاظ میں قاضی کا اعلان، اعلان سلطان کی حیثیت رکھتا ہے بلکہ ظن غالب حاصل ہونے کے لئے ریڈیو کی خبر توپ داغنے اور قندیلوں کو روشن کرنے سے زیادہ مفید ہے اور ریڈیو یا ٹیلی ویژن کی اطلاع و اعلان پر اطمینان توپ کی آواز قنادیل کی روشنی سے حاصل شدہ اطمینان کے

مقابلہ میں کہیں زیادہ قوی ہوتا ہے، نیز تجربات سے یہ بات ثابت ہے کہ ریڈیو اسٹیشن سے فیصلہ نہیں الفاظ اور متعینہ جملوں میں نشر ہوتا ہے جو اس کے حوالہ کیا جاتا ہے اس طرح ریڈیو کے ذریعہ غلبہ ظن ضرور حاصل ہو جاتا ہے اور رویت کے باب میں حصول غلبہ ظن ہی کافی ہے۔ علامہ ابن عابدین شامی نے لکھا ہے: ”غلبۃ الظن حجة موجبة للعمل“ (رد المحتار ۲۰۹۹)۔ البتہ ریڈیو ٹیلی ویژن کی خبرن کر دوسرے خطہ کے قاضی یا رویت ہلال کمیٹی کے لئے اس کے مطابق فیصلہ کرنا درست نہیں ہوگا، بلکہ قاضی اور رویت ہلال کے لئے ضروری ہوگا کہ بذریعہ فون یا کسی اور معتمد ذریعہ سے جہاں سے رویت کے ثبوت کا اعلان ہوا ہے وہاں کے قاضی یا رویت ہلال کمیٹی کے ذمہ داروں سے تحقیق کرے اور اس کی بنیاد پر فیصلہ کرے۔

### ٹیلی فون کا حکم

ٹیلی فون، خط کے مشابہ ہے اور خطوط کے بارے میں اگر یہ اطمینان حاصل ہو جائے کہ وہ اصلی ہیں جعلی اور غلط نہیں ہیں تو ان کے مقتضاء پر عمل کر کے فیصلہ کرنا درست ہوگا، اسی طرح جب ٹیلی فون کے بارے میں یہ اطمینان ہو جائے کہ یہ پیغام جس شخص کی طرف منسوب کیا گیا ہے وہ واقعی اسی کا ہے اور فون پر خبر سننے والا اس شخص کی آواز کو پہلے سے پہچانتا بھی ہے اور جس شخص طرف سے اسے رویت کے فیصلہ کی مصدقہ خبر موصول ہوئی ہے وہ دیندار مسلمان ہے تو اس کی خبر کو معتبر مان کر بدرجہ خبر اس پر عمل درست ہوگا۔

میرے نزدیک ٹیلی فون کے ذریعہ موصولہ فیصلہ کی مصدقہ خبر کے مطابق دوسری جگہ کے قاضی یا رویت ہلال کمیٹی کے لئے فیصلہ کرنا درست ہوگا۔ تنہا تاریخی گرام اور وائرلیس کی خبر حجت اور قابل اعتبار نہیں ہے اور محض ان چیزوں کے ذریعہ خبر کے مطابق فیصلہ کرنا ہرگز درست ہوگا۔ مفتی محمد شفیع صاحب نے لکھا ہے کہ۔

وائرلیس یعنی لاسکلی پیغام اور ٹیلی گراف (تار) کی خبروں کا ثبوت ہلال وغیرہ امور دینیہ میں کسی حال میں اعتبار نہیں نہ شہادت کے درجہ میں آسکتے ہیں اور نہ خبر شرعی کے اور نہ ہلال رمضان ان سے ثابت ہو سکتا ہے اور نہ ہلال عیدین (قادی دار العلوم دیوبند قدم ۲۰۳-۶۱)۔

### روزہ و افطار کے لئے بصری رویت کا اعتبار ہے

اسلام کے احکام و مسائل کے مخاطب ہر عام و خاص، عالم و جاہل، ماہر فلکیات اور علم فلکیات سے نااہل اشخاص ہیں، اس لئے شریعت اسلامی نے احکام کا مدار ایسے امور پر نہیں رکھا ہے جن تک ہر شخص کی رسائی ممکن نہ ہو۔ ثبوت رمضان و عیدین کو بصری رویت سے متعلق کیا گیا ہے کہ ہر شخص چاند دیکھ سکتا ہے چاہے وہ دنیا کے کسی بھی حصہ میں رہتا ہو اور چاہے جاہل ہو یا عالم اس کا مدار فلکیاتی حساب آلات اور فنی چیزوں پر نہیں رکھا گیا ہے، کیونکہ ہر شخص ماہر فلکیات نہیں ہوتا ہے۔

جناب نبی کریم ﷺ کا ارشاد گرامی ہے: ”أنا أمة أمية لا نكتب ولا نحسب، الشهر هكذا هكذا مرة تسعاً وعشرين ومرة ثلاثين“ (بخاری شریف ۲۵۶۱)۔

نبی کریم ﷺ نے ارشاد فرمایا کہ ہم لوگ حساب و کتاب سے ناواقف ہیں مہینہ کبھی ۲۹ دن کا ہوتا ہے اور کبھی ۳۰ دن کا ہوتا ہے۔

اور رمضان المبارک کا روزہ رکھنے اور عید الفطر کے لئے بصری رویت کو کافی قرار دیتے ہوئے فرمایا: ”صوموا لرؤیتہ وأفطروا لرؤیتہ فإین أغمی علیکم فاقدروا له ثلاثین“ (مسلم شریف ۳۴۷۳)، اسی طرح ترمذی کی ایک روایت میں جناب نبی کریم ﷺ نے ثبوت ہلال رمضان سے پہلے روزہ رکھنے سے منع فرمایا اور ہلال رمضان کی رویت پر روزہ رکھنے اور ہلال عید کی رویت پر افطار کرنے کا حکم دیا۔

حدیث کے الفاظ یہ ہیں: ”قال رسول اللہ ﷺ: لا تصوموا قبل رمضان صوموا لرؤیتہ وأفطروا لرؤیتہ فإین حالت دونہ غیابة فأكملوا ثلاثین یوماً“ (ترمذی ۱۰۱۰۷)۔

ان احادیث کا حاصل یہ ہے کہ رمضان و عیدین کا مدار شریعت نے بصری رویت پر رکھا ہے لہذا ثبوت ہلال رمضان و عیدین کے لئے فلکی آلات اور دیگر چیزوں کو بنیاد نہیں بنایا جاسکتا ہے، اس کی بنیاد پر فیصلہ نہیں کیا جاسکتا ہے بس اگر کسی خطہ میں فلکیاتی حساب سے قمری ماہ کی ۲۹ تاریخ کو چاند کی بصری رویت کا امکان نہ ہو اور اس کے باوجود اس خطہ سے رویت ہلال کی شرعی شہادت ملتی ہے تو اسے اصول شرعی کی روشنی میں قبول کیا جائے گا اور شرعی طور پر چاند کی شہادت فراہم ہو جانے کے بعد یہ کہہ کر کہ چاند دیکھنے والے کو غلط فہمی ہوئی ہے شہادت رد کرنا درست نہیں ہوگا، فلکیاتی حساب سے علم یقینی حاصل نہیں ہوتا ہے، بلکہ محض علم

ظنی حاصل ہوتا ہے۔ یہ انسان کا بنیاد ہوا نظام ہے جس میں خطا و صواب کا احتمال ہے، لہذا اسے بنیاد بنا کر شریعت کے اصول کو نظر انداز کرنا ہرگز درست نہیں ہوگا۔

رمضان کی رویت کا ایک شخص کی شہادت پر فیصلہ کرنا

اس صورت میں جبکہ ۲۹ شعبان کو مطلع ابراؤد ہوا اور ایک شخص کی شہادت کی بنا پر قاضی نے آغاز رمضان کا اعلان کر دیا ہو، اس کے بعد رمضان کی تیس تاریخ مکمل ہو چکی ہو اور ۳۰ شام کو موسم بالکل صاف ہو اور عید کا چاند دیکھنے کی بہت کوشش کے باوجود کسی کو عید کا چاند دکھائی نہ پڑا تو کیا اگلے دن کو عید الفطر کا دن قرار دے کر عید منائی جائے گی یا یہ سمجھا جائے گا کہ جب فرد واحد نے چاند کی گواہی دی تھی اسے مغالطہ ہوا یا اس نے غلط بیانی سے کام لیا، لہذا اگلے دن کو رمضان کی ۳۰ تاریخ قرار دے کر روزہ رکھنے کا فیصلہ کیا جائے گا۔

اس سلسلہ میں فقہاء احناف کا اختلاف ہے شیخین امام ابو حنیفہ اور امام ابو یوسف کی رائے یہ ہے کہ اگلے دن کو رمضان کی ۳۰ تاریخ قرار دے کر روزہ رکھنے کا فیصلہ کیا جائے گا۔ اس صورت میں یہ سمجھا جائے گا کہ جب فرد واحد نے رمضان کی رویت کی شہادت دی تھی اسے مغالطہ ہوا یا اس نے غلط بیانی سے کام لیا، مگر امام محمد کی رائے یہ ہے کہ اگلے دن کو عید الفطر کا دن قرار دیکر عید منائی جائے گی۔

البتہ اگر رمضان کے آغاز کا اعلان قاضی نے ۲۹ شعبان کو مطلع ابراؤد ہونے کی صورت میں دو شخصوں کی شہادت کی بناء پر کیا تھا تو اس صورت میں بالافاق ۳۰ رمضان کی شام کو چاند نظر نہ آنے کے باوجود اگلے دن کو عید الفطر کا دن قرار دے کر عید منائی جائے گی (فتاویٰ تاتاریہ ۱/۳۵۳)۔

۳۔ الف۔ ثبوت رمضان کے لئے جب کہ مطلع صاف نہ ہو۔ غبار آلود یا ابراؤد ہو تو ایک عادل مسلمان مرد یا عورت آزاد یا غلام کی شہادت کافی ہے اور اس کے لئے لفظ شہادت اور مجلس قضاء بھی ضروری نہیں ہے، اسی طرح ثبوت ہلال رمضان کے لئے مستور الحال کی شہادت بھی کافی ہے (ہدایہ ۱/۹۵)۔

البتہ اس صورت میں ہلال عید الفطر کے ثبوت کے لئے نصاب شہادت ضروری ہے، یعنی یہ کہ کم سے کم دو عادل مرد یا ایک عادل مرد اور دو عورتیں شہادت دیں (رد المحتار ۲/۳۸۶)۔

موجودہ عہد میں عدالت کے مطلوبہ معیار پر عام طور پر لوگ نہیں اتر پاتے ہیں، اس لئے اگر کوئی شخص صوم و صلوٰۃ کا پابند ہو اعلانیہ طور پر معصیت میں مبتلا نہ ہو اور معاشرہ میں جھوٹا نہ سمجھا جاتا ہو تو اسے عادل سمجھا جائے گا اور اس کی شہادت قبول کی جائے گی۔

اگر آسمان صاف ہو غبار آلود یا ابراؤد نہ ہو تو رمضان اور عید الفطر کے ثبوت کے لئے عام طور پر فقہاء احناف جمع کثیر کی خبر کو ضروری قرار دیتے ہیں اور جمع کثیر سے مراد یہ ہے کہ رمضان یا عید الفطر کی رویت کی خبر اتنے افراد دیں جن کا جھوٹ پر مشفق ہونا ناممکن ہو اور ان حضرات کی خبر سے غلبہ ظن حاصل ہو جائے (ہدایہ ۱/۹۶)۔

اب رہا یہ سوال کہ کتنے افراد کو جمع کثیر کہا جائے گا اور کیا اس کی کوئی تعداد متعین ہے۔ اس سلسلہ میں مفتی بزمی یہ ہے کہ کتنے افراد کو جمع کثیر کہا جائے گا، یہ قاضی کی رائے اور فیصلہ پر منحصر ہے، جننے لوگوں کی خبر سے قاضی کو غلبہ ظن حاصل ہو جائے اس کے نزدیک جمع کثیر ہوگا۔ امام ابو حنیفہ نے اس سلسلہ میں دو اشخاص کے شہادت کو بھی کافی قرار دیا ہے صاحب ”بحر“ نے اسی کو اختیار کیا ہے، صاحب اقیقہ نے لکھا ہے کہ اگر شہر کے باہر سے آنے والے ایک شخص یا کسی اونچی جگہ پر کھڑے ہونے والے ایک شخص نے اگر شہادت دی تو اس ایک شخص کی خبر کو بھی کافی جانا جائے گا (رد مختار علی ہاشم رد المحتار ۲/۳۸۸)۔

علامہ ابن نجیم مصری اس روایت کو مفتی بہ قرار دیا ہے (البحر الرائق)۔

ب۔ کیا قاضی کے پاس جا کر شہادت دینا ضروری ہے؟

رویت ہلال میں جہاں ایک طرف شہادت کی جہت پائی جاتی ہے وہیں دوسری طرف اس میں اخبار کی جہت بھی پائی جاتی ہے، اس لئے بنیادی طور پر فقہاء نے اس کے لئے مجلس قضاء اور عند القضاء کو ضروری قرار نہیں دیا ہے، البتہ جہاں نظام قضاء یا نظام امارت موجود ہو وہاں قاضی یا امام المسلمین کے پاس جا کر چاند دیکھنے والوں کے لئے شہادت دینا ضروری ہے۔

البتہ جن مقامات میں قضاء یا امارت کا نظام موجود نہ ہو یا موجود ہو، مگر چاند دیکھنے والے وہی علاقوں میں رہتے ہوں اور ان کے لئے مرکزی یا مقامی دار القضاء میں آکر شہادت دینا ممکن نہ ہو تو ایسے اشخاص اپنی آبادی کے مستند اور ثقہ علماء یا محلہ کی مسجد کے امام کے پاس جا کر شہادت دیں۔

فقہاء کرام نے رمضان کی رویت کو "اخبار" تسلیم کیا ہے اور اسی بنیاد پر رمضان کی رویت کی شہادت میں فقہاء نے شرائط شہادت اور الفاظ شہادت مثلاً "أشهد" وغیرہ کی قید نہیں لگائی ہے، البتہ عید الفطر عید الاضحیٰ اور دیگر تمام مہینوں کی رویت کے لئے نصاب شہادت اور لفظ شہادت ضروری ہے۔

### بلا عذر شہادت میں تاخیر

ج۔ رویت ہلال کا مسئلہ ان امور دینیہ میں سے ہے جن پر شریعت اسلامی نے عبادات اور بعض احکام کی بنیاد رکھی ہے، لہذا شریعت اسلامی نے اہل ایمان کو حکم دیا ہے کہ وہ قمری ماہ کی ۲۹ تاریخ کو چاند دیکھنے کا اہتمام کریں فقہاء کرام کی صراحت کے مطابق ۲۹ شعبان اور ۲۹ رمضان کو چاند دیکھنے کا اہتمام کرنا فرض کفایہ ہے، اگر آبادی کے چند افراد نے بھی چاند دیکھنے کی کوشش نہیں کی تو ساری آبادی کے لوگ گنہگار ہوں گے۔

ہر وہ شخص جس نے چاند دیکھا ہو اس کے لئے ممکنہ عجلت کے ساتھ اپنے متعلقہ ذمہ داروں تک پہنچ کر شہادت دینا ضروری اور لازم ہے تاکہ بروقت اعلان ہونے کے پر وہ نشین خواتین نے بھی اگر چاند دیکھا ہو تو ان کے لئے ذمہ داروں تک پہنچ کر شہادت دینا ضروری ہے یہاں تک کہ بعض فقہاء نے لکھا ہے کہ امور دینیہ میں اداء شہادت میں بلا عذر تاخیر موجب فسق ہے اور اس بلا عذر تاخیر کی بنیاد پر قاضی ان کی شہادت رد کر سکتا ہے۔

البتہ عذر کی بناء پر تاخیر مثلاً ایک شخص نے دور دراز جگہ میں چاند دیکھا اور اس کے لئے معتمد عالم دین، امام مسجد یا مقامی رویت ہلال کمیٹی کے ذمہ داروں تک سواری نہ ہونے کی وجہ سے پہنچنا ممکن نہ ہو تو اس کی طرف سے تاخیر موجب فسق نہیں قرار پائے گی، اسی طرح معمولی تاخیر بھی موجب فسق نہیں ہوگی۔

### قاضی کا فیصلہ اپنے حلقہ تک محدود ہوتا ہے

۳۔ الف۔ اس صورت میں صوبہ بہار واڑیسہ اور ملک کے دیگر صوبوں میں جہاں نظام قضاء موجود ہے اگر وہاں کے قاضی چاند ہونے کا ثبوت ہونے کے بعد اعلان کرتا ہے تو اس حلقہ قضاء کے تمام مسلمانوں پر اس اعلان پر عمل کرنا ضروری ہوگا، اصل یہ ہے کہ جس علاقہ یا صوبہ میں ارباب حل و عقد نے کسی شخص کو "قاضی" منتخب کر لیا اور کسی شخص کے "امیر" ہونے پر اتفاق کر لیا اور اس امیر نے اپنی طرف سے قضاة مقرر کئے تو قاضی کا جو فیصلہ بھی حلقہ اور دائرہ اختیار بوقت تقرری مقرر کیا گیا اس خاص حلقہ اور دائرہ اختیار کے تمام مسلمانوں پر قاضی کا فیصلہ نافذ اور لازم ہوگا، اگر وہ ثبوت اور تحقیق کے بعد ۲۹ شعبان کو رمضان کے چاند دیکھنے کا اعلان کرے تو اگلے دن سے روزہ رکھنا اور ۲۹ رمضان کو عید الفطر کے چاند کے اعلان کی صورت میں افطار اور عید کی نماز پڑھنا لازم و ضروری ہوگا، البتہ جو لوگ قاضی کے حلقہ اور دائرہ اثر سے باہر رہتے ہوں ان کے حق میں قاضی کا اعلان اور فیصلہ لازم نہیں ہوگا، جیسا کہ صاحب "ہدایہ" نے لکھا ہے:

"قضاء القاضي محدود في ولايته" (ہدایہ)۔

### ریڈیو کے ذریعہ قاضی کا اعلان

ب۔ قاضی کی طرف سے ریڈیو اور ٹیلی ویژن کے ذریعہ متعین الفاظ میں نشر کیا جانے والا اعلان سلطان کے حکم میں ہوتا ہے اور جس طرح اعلان سلطان پر عمل ضروری ہے، اسی طریقی قاضی کی طرف سے متعین الفاظ اور جملے کے ساتھ کئے جانے والے اعلان پر بھی عمل ضروری ہوگا بلکہ ریڈیو، ٹیلی ویژن کے ذریعہ قاضی کے فیصلہ کا اعلان توپ داغنے اور قندیل کی روشنی سے بھی زیادہ قوی اور اطمینان بخش ہے اور اس کے ذریعہ اس سے بڑھ کر غلبہ ظن حاصل ہوتا ہے۔

ہندوستان اور اس جیسے ملکوں میں اگر ایک صوبہ کے قاضی یا رویت ہلال کمیٹی کی طرف سے شرعی اصولوں کی روشنی میں رویت ہلال کا اعلان کیا جائے تو یہ اعلان صرف اسی صوبہ یا علاقہ کے مسلمانوں کے لئے واجب العمل ہوگا جہاں کے قاضی یا رویت ہلال کمیٹی کی طرف سے اعلان کیا گیا ہے، دوسرے صوبہ اور علاقہ کے مسلمانوں کے حق میں وہ اعلان محض ایک خبر ہے ان لوگوں کے حق میں اس اعلان کی حیثیت اعلان سلطان کی نہیں ہوگی، لہذا اور لوگوں کے لئے اس اعلان کے مطابق روزہ رکھنا اور افطار درست نہیں ہوگا، البتہ وہاں کے لئے مقرر قاضی رویت ہلال کمیٹی یا ذمہ دار علماء اسے تسلیم کرنے کا اعلان کر دیں تو پھر وہاں کے مسلمانوں کے لئے اس پر عمل ضروری ہوگا (تجاویز رویت ہلال امارت شرعیہ منعقدہ مجلس ۱۹۸۳ء)۔

### معلن کا مسلمان ہونا ضروری نہیں ہے

د۔ ریڈیو سے رویت ہلال کے اعلان کے معتبر ہونے کے لئے معلن کا مسلمان ہونا ضروری ہے یا نہیں؟

اس سلسلہ میں بعض علماء کی رائے یہ ہے کہ رویت ہلال کا مسئلہ دیانت کے قبیل سے ہے اور دیانت کے باب میں کافر کا قول معتبر نہیں ہے، اس لئے اگر ریڈیو کا معلن کافر ہو تو اس اعلان کا اعتبار نہیں ہوگا، مگر اس سلسلہ میں راقم الحروف کا خیال یہ ہے کہ معلن کا مسلمان ہونا ضروری نہیں ہے، بلکہ اگر تجربات سے یہ بات ثابت ہو کہ ریڈیو اسٹیشن سے قاضی کا اعلان انہیں متعینہ الفاظ اور جملوں کے ساتھ ہوتا ہے جو قاضی کی طرف سے محفوظ طریقہ سے بھیجا جاتا ہے اور اس میں اسٹیشن والوں کی طرف سے رد و بدل نہ کیا جاتا ہو اور معلن قاضی یا رویت ہلال کمیٹی کی طرف خبر کی صحیح نسبت کرتا ہو تو اس کے ذریعہ ہونے والے اعلان پر اعتماد کر لینا کافی ہوگا چاہے وہ غیر مسلم کیوں نہ ہو۔

جہاں رویت ممکن نہ ہو وہاں کا حکم

ہ۔ الف۔ ب۔ وہ علاقے جہاں بالعموم مطلع آبر آلود رہتا ہے اور بہت کم چاند کی رویت قمری ماہ کی ۲۹ تاریخ کو ممکن ہوتی ہے، جیسے برطانیہ پارس جیسے دیگر ممالک۔ اس طرح کے علاقے اور ممالک کے مسلمانوں کو اگر قمری بلا دیا ممالک سے اصول شرع کی روشنی میں ۲۹ شعبان کو رمضان کی رویت اور ۲۹ رمضان کو عید کی رویت کا ثبوت نہ ملے تو پھر ارشاد نبوی صلی اللہ علیہ وسلم: ”فإن أغمى عليكم فاقذوا له ثلاثين“ (مسلم شریف ۱/۳۳۷) کے بموجب وہاں کے مسلمانوں کے لئے ضروری ہوگا کہ وہ ۳۰ دن کا مہینہ شمار کر کے رمضان و عیدین کا فیصلہ کریں۔

ریڈیو کے اعلان پر دوسرے صوبہ کے علاقہ کے ذمہ داران کا فیصلہ کرنا

ج۔ ملک کے چند شہروں یا صوبوں کی رویت ہلال کمیٹی کے ذمہ داران کی طرف سے رویت کے ثبوت کا فیصلہ ہو جانے پر ان جگہوں کے ریڈیو اسٹیشن ان کی طرف سے رویت کا جو اعلان کرتے ہیں دوسرے علاقوں کے ذمہ داران کس حد تک ان اعلانات پر اعتماد کر سکتے ہیں۔

یہ مسئلہ درحقیقت کتاب القاضی الی القاضی کے ذیل میں آتا ہے۔ جس کے لئے فقہاء بعض شرائط مقرر کی ہیں۔

ریڈیو کے ذریعہ قاضی کی طرف سے کیا جانے والا اعلان کتاب القاضی الی القاضی کے قبیل سے قرار نہیں دیا جاسکتا ہے، کیونکہ ریڈیو کے اعلان کی صورت میں ان شرائط کا تحقق نہیں ہوتا ہے جو کتاب القاضی الی القاضی کے لئے ضروری ہے، لہذا محض ریڈیو کے اعلان پر چاہے وہ اعلان کسی قاضی یا ذمہ دار رویت ہلال کمیٹی کی طرف کیوں نہ منسوب ہو، دوسرے علاقے کے قاضی یا دیگر ذمہ دار حضرات کے لئے فیصلہ کرنا درست نہیں ہوگا، بلکہ ضروری ہوگا کہ فون یا کسی اور مستند ذریعہ سے اس قاضی سے رویت ہلال کمیٹی کے ذمہ داران سے اس اعلان کی تصدیق کر لیں جس کے حوالہ سے ریڈیو نے اعلان کیا ہے پھر تصدیق ہو جانے کی صورت میں انہیں اعلان کرنے کا اختیار ہوگا۔





## رویت ہلال اور اعلان کے اصول و ضوابط

مولانا محمد مصطفیٰ عبدالقدوس ندوی علیہ

### صوم رمضان کا ثبوت

بنیادی طور پر رمضان کے روزے کا ثبوت دو طریقے سے ہوتا ہے، رویت ہلال جب کہ مطالع صاف ہو اور شعبان کے تیس دن پورے کرنے سے جب کہ فضا برا آلود ہو، اللہ تعالیٰ نے ارشاد فرمایا: ”فَمَنْ شَهِدَ مِنْكُمُ الشَّهْرَ فَلْيَصُمْهُ“ (بقرہ: ۱۸۵) اور حضور پاک ﷺ نے فرمایا: ”صوموا لرؤیتہ وأفطروا لرؤیتہ، فإن غم علیکم فأکملوا عدة شعبان ثلاثین“ (ابن ماجہ: ۵۳۰)۔

### رمضان کی بابت رویت ہلال کے اصول

۱۔ اول یہ کہ اگر مطلع برا آلود ہو تو اس وقت اکثر علماء کے نزدیک رمضان کے ثبوت کے لئے ایک شخص کی شہادت کافی ہے (شرح الزرقانی علی موطا امام مالک ۲/۱۵۳، المسوق شرح ابو ظا ۲۸۷)۔ صحیح قول کے مطابق یہی امام شافعی کا مذہب ہے، مہذب میں لکھا ہے:

فی القديم والجديد يقبل من عدل واحد وهو الصحيح (المجموع شرح المہذب ۶/۲۷۷، نیز دیکھئے: فتح العلام ۱۶/۳)۔

احناف اور حنابلہ کا بھی یہی مذہب ہے (المغنی ۳/۷۷، التہذیب ۱۳/۳۵۵، ترمذی باب فی الصوم بالشہادۃ ۱۳۸، شرح المہذب ۶/۲۸۲)، عبداللہ بن مبارک، ابو ثور اور ابن عربی کا رجحان اسی طرف ہے (ترمذی ۱۳۸، احکام القرآن لابن العربی ۱۳۸-۸۳)، اور دیگر علماء کرام بھی اسی طرف مائل ہیں (شرح المہذب ۶/۲۸۲)۔ عطاء عمر بن عبد العزیز اوزاعی، لیث، اسحاق بن راہویہ، داؤد، ماجشون (حوالہ سابق عمدة القاری ۵/۲۸۱، احکام القرآن للجصاص ۲/۲۰۲)، عبداللہ بن حسن (التہذیب ۱۳/۳۵۳)، اور امام مالک نے دو عادل اشخاص کی گواہی کو ضروری قرار دیا ہے (المدونۃ الکبریٰ ۱۸۳، احکام القرآن لابن العربی ۱۳۸، تفسیر قرطبی ۲/۲۹۳، ترمذی باب فی الصوم فی الشہادۃ)۔

جمہور علماء نے حدیث مرفوعہ اور آثار صحابہ سے استدلال کیا ہے۔

الف۔ ”روی عن ابن عباس قال: جاء أعرابي إلى رسول الله ﷺ، فقال: أبصرت الهلال الليلة! فقال: أتشهد أن لا إله إلا الله وأن محمد عبده ورسوله: قال: نعم، قال يا بلال! أذن في الناس فليصوموا غدا“ (ترمذی باب فی الصوم بالشہادۃ ۱۰۱۳۸، ابوداؤد باب شہادۃ الواحد علی رؤیۃ ہلال رمضان)۔

ب۔ علامہ ابن قدامہ نے حضرت علیؑ ابوہریرہ اور عائشہ سے نقل کیا ہے۔

”قال علی و أبوهريرة و عائشة: لأن أصوم يومًا من شعبان أحب إلي من أن أفطر يومًا من رمضان“ (حوالہ سابق المغنی ۷)۔

ج۔ امام ابوداؤد نے حضرت ابن عمرؓ سے روایت نقل کی ہے۔

”قال ابن عمر: أخبرت رسول الله ﷺ أني رأيت الهلال، فصام وأمر الناس بالصيام“ (ابوداؤد باب فی شہادۃ

الواحد علی رؤیة ہلال رمضان، المستدرک ۱، ۵۸۵، قال الحاكم صحيح على شرط مسلم۔

۱۔ امام بیہقی حضرت ابن عمرؓ اور حضرت ابن عباسؓ سے نقل کرتے ہیں۔ ”قال ابن عمر و ابن عباس: إن رسول الله ﷺ أجاز شهادة رجل على رؤیة ہلال رمضان“ (السنن الکبریٰ باب الشهادة على رؤیة ہلال رمضان ۴، ۲۱۲)۔

قسم (الف) والی حدیث میں آپ ﷺ نے ایک اعرابی کی شہادت پر روزہ رکھنے کا حکم صادر فرمایا، اسی طرح تیسری (ج) حدیث میں حضرت عبداللہ بن عمر کی رویت ہلال کی اطلاع پر خود بھی روزہ رکھے اور صحابہ کرام کو بھی روزہ رکھنے کا حکم دیا، یہ امر مسلم ہے کہ آپ ﷺ کا ہر عمل ہمارے لئے اسوہ حسنہ ہے (بدائع الصنائع ۸۱/۲)، پھر یہ کہ حضرت علیؓ، حضرت ابو ہریرہؓ، حضرت ابن عمرؓ، حضرت ابن عباسؓ اور حضرت عائشہؓ کے آثار سے بھی مترشح ہوتا ہے کہ ایک شخص کی خبر ثبوت رمضان کے لئے کافی ہے۔

روزے میں احتیاط کا تقاضہ بھی یہی ہے (المغنی ۳/۷۳)، اس احتیاطی پہلو کے پیش نظر حضرت علیؓ نے ایک شخص کی شہادت کو قبول فرمایا۔

امام مالک اور دوسرے اہل علم حضرات رمضان کی رویت ہلال کو شوال و ذی الحجہ کی رویت ہلال پر قیاس کرتے ہیں (تفسیر قرطبی ۲/۲۵۴)، مزید ان کا استدلال درج ذیل احادیث بھی ہیں:

۱۔ ”عن عبد الرحمن بن خطاب أن رسول الله ﷺ قال: فإن غم عليكم فأتوا ثلاثين يوماً فإن شهد شاهدان مسلمان فصوموا وأفطروا (سنن النسائي، قال الشوكاني: ذكره إلى حافظ في التلخيص ولم يذكر فيه قدماء وإسناده لا بأس به على اختلاف فيه“ (نیل الاوطار ۴، ۷۳)۔

وشهد شاهدا عدل، نسكنا بشهادتهما (المدونة الكبرى ۱، ۱۷۴)۔

نیل الاوطار میں لکھا ہے: ”سكت عنه أبو داؤد والترمذی، ورجاله رجال الصحيح، إلا الحسين بن الحارث الجذلي وهو صدوق، وفيه..... والحارث بن حاطب المذكور صحبة“ (نیل الاوطار ۴، ۷۳)۔

ج۔ ”روى عن علي بن أبي طالب قال: إذا شهد رجلان مسلمان على رؤیة الهلال فصوموا أو قال: فأفطروا“ (المدونة الكبرى ۱، ۱۷۴)۔

جمہور کے دلائل پر ایک نظر

الف۔ امام ترمذی کے بقول اعرابی والی حدیث سماک بن حرب کے اکثر شاگرد مرسل ہی روایت کرتے ہیں (سنن الترمذی باب فی الصوم بالشہادۃ) جب کہ ولید بن ابی ثور روزانہ سماک بن حرب سے متصل روایت کرتے ہیں (سنن الترمذی باب فی الصوم بالشہادۃ)۔

بج بات تو یہی ہے کہ اعرابی والی حدیث بعض سندوں سے موصول مروی ہے اور بعض سندوں سے مرسل روایت کی گئی ہے، محدثین کے نزدیک اس طرح کی حیثیت استدلال متصور ہوتی ہے، کیونکہ موصول روایت کے راوی ثقہ کی زیادتی مقبول ہے چنانچہ امام نووی نے ابن عباس کی روایت کی بابت تفصیل سے گفتگو کی ہے۔

ج۔ ابن عمرؓ کی خبر کے بارے میں اشکال کیا جاتا ہے کہ ہو سکتا ہے کہ ان سے پہلے کسی نے بھی دیکھا ہو؟ لیکن یہ اشکال بادی النظر میں بے بنیاد معلوم ہوتا ہے ابن عربی رقم طراز ہیں:

”وهذا تحکم و زیادة على السبب ولو كان هنا جائزا، لبطل كل خبر تقدير الزیادة فيه“ (حوالہ سابق)۔

امام دارقطنی کہتے ہیں: ”تفرد به مردان بن محمد عن ابن وهب وهو ثقة“ (الجامع لأحكام القرآن ۲، ۲۹۲)۔

حاکم فرماتے ہیں: ”صحيح على شرط مسلم ولم يخرجاه“ (المستدرک ۱، ۵۸۵)۔

امام نووی تحریر کرتے ہیں: ”إسناده على شرط مسلم“ (مرقاۃ ۲، ۵۰۷)۔

۲۔ دوم یہ کہ اگر ۲۹ ماہ شعبان کو مطلع ابراؤد فضا مکر رہے اور کہیں سے رویت ہلال کی شہادت بھی نہیں آئی تو امام ابوحنیفہ، امام مالک اور صحیح قول کے مطابق امام

شافعی اور جمہور علماء کے نزدیک شعبان کے تیس دن پورے کر کے روزہ رکھنا شروع کریں گے (شرح صحیح مسلم للنووی ۱/۳۴۷، شرح الزرقانی ۲/۱۵۳، تعلقین الحدیث علی مؤطا الامام محمد ۲/۶۹، البندیہ الباب الثانی رؤیة الهلال ۱/۱۹۷، فتح الباری ۲/۱۵۳، شرح الہمدب ۲/۶۹۱، مذاہب اربعہ میں سے حنابلہ کے نزدیک ماہ شعبان کے تیسویں دن ان کا انتظار نہیں کیا جائے گا، بلکہ ماہ شعبان ۲۹/رایام کے متصور ہوں گے اور رمضان شروع ہو جائے گا (المغنی ۶/۳۳۱)، یہی حضرت عمرؓ، عبداللہ بن عمرؓ، عمر و بن العاصؓ ابو ہریرہؓ، انسؓ، معاویہؓ، عائشہؓ اور اسماءؓ کا مذہب ہے، مگر بن عبداللہ، ابو عثمان نہدی، ابن ابی مریم، مطرف، میمون بن مہران، طاؤس اور مجاہد اسی طرف گئے ہیں (حوالہ سابق) گویا کہ ایسی صورت حال میں بقول جمہور وہ دن شعبان کی تیسویں تاریخ ہوگی اور حنابلہ کے بقول رمضان کا پہلا دن ہوگا۔

علماء کا ایک تیسرا طبقہ ہے جن کا کہنا یہ ہے کہ مطلع کی آلودگی کے وقت علم نجوم اور فلکیاتی حساب پر عمل کیا جائے گا، اگر اس کے مطابق ۲۹ شعبان کو چاند کا طلوع یقینی ہے تو رمضان ثابت ہو جائے گا اگرچہ بصری رویت نہ ہو سکے، اس نقطہ نظر کے حامل ابن قتیبہ (الجامع لأحكام القرآن ۲۰/۲۹۳، شرح الہمدب ۲/۶۹۱)، ابوالعاص ابن سرتج شافعی (شرح الہمدب ۲/۶۹۱، فتح الباری ۲/۱۵۳)، مطرف بن عبداللہ شخیر تابعی (الجامع لأحكام القرآن ۲۰/۲۹۳، شرح الہمدب ۲/۶۹۱)، یحییٰ شافعی، محمد بن مقاتل (رسائل ابن عابدین ۲/۲۴۵)، بعض حلیل القدر تابعین اور بعض فقہاء بصریہ ہیں۔

تینوں طبقے کا متدل حضرت عبداللہ بن عمرؓ کی حدیث ہے۔

”عن ابن عمرؓ أن رسول الله ﷺ ذكر رمضان فقال: لا تصوموا حتى تروا الهلال ولا تفتروا حتى تروه فإن غم عليكم فاقدروا له“۔

”فاقدروا له“ کے معنی میں اختلاف ہے حنابلہ نے ”ضيقوا له العدد و قدروا تحت السحاب“ ترجمہ کیا ہے (المغنی ۶/۳۳۱، شرح الہمدب ۲/۶۹۱)۔

بقول ابن قدامہ تصنیق کا مطلب یہ ہے کہ شعبان کا مہینہ ۲۹ روز کا قرار پائے گا، ”والتصديق له أن يجعل شعبان تسعة وعشرين يوماً“ (المغنی ۳/۶)، مطرف بن عبداللہ اور ابن قتیبہ وغیرہ قدر وہ بحساب المنازل کے الفاظ ترجمہ کیا ہے، امام ابوحنیفہ، امام شافعی، امام مالک اور جمہور علماء نے قدر و اتمام العدد ثلاثين يوماً، معنی بتایا ہے (شرح الہمدب ۲/۶۹۱، شرح الزرقانی ۲/۱۵۳، احکام القرآن لابن العربي ۱/۱۲)۔

### حنابلہ کی دلیلیں

۱۔ قرآن مجید نے ایک جگہ اس معنی میں استعمال کیا ہے۔ ”يسيطر الرزق لمن يشاء ويقدر“ (الرعد: ۲۶)۔

دوسری جگہ ارشاد ہے: ”ومن قدر عليه رزقه“ (الطلاق: ۷)، ”أى ضيق عليه“ (المغنی ۳/۶)۔

۲۔ دوسری دلیل حضرت عبداللہ بن عمرؓ کا عمل ہے (السنن الکبریٰ باب الصوم لرؤیة الهلال ۲/۲۰۳، ابوداؤد باب اشهر یكون تسعاً وعشرين)۔

### جمہور کی دلیلیں

جمہور کہتے ہیں کہ یہ حدیث مجمل ہے اس کی تفسیر خود حضرت عبداللہ بن عمرؓ کی دوسری روایت کرتی ہے:

”أن رسول الله ﷺ قال: فإن غم عليكم فأكملوا العدة ثلاثين“ (بخاری شریف ۲/۲۰۳، بیروت)۔

حاکم عبداللہ بن عمرؓ سے روایت کرتے ہیں کہ بنی کریم ﷺ نے فرمایا: ”... فإن غم عليكم فاقدروا له وأعلموا أن الشهر لا

تزيد على ثلاثين“ (المستدرک ۱/۵۸۵)۔

امام بیہقی روایت کرتے ہیں: ”عن عبد الله بن عمر قال: قال رسول الله ﷺ: الشهر هكذا وهكذا ثلاث مرات

بيديه. ثم قبض في الثالثة إبهامه، فإن غم عليكم فأتوا ثلاثين“ (السنن الکبریٰ، باب الصوم لرؤیة الهلال ۲/۲۰۵)۔

یہ حضرت عبداللہ بن عمرؓ کی حدیث کے شواہد بکثرت ہیں، ان میں چند پیش کیا جاتا ہے:

۱۔ ”عن أبي هريرة يقول: قال النبي ﷺ: فإن غم عليكم فأكملوا عدة ثلاثين“ (بخاری شریف، مسلم باب وجوب رمضان لرؤیة

الهلال ۱/۳۳۷)۔

۲۔ حضرت ابن عباس کی روایت میں ہے: فَإِنْ جَاءَتْ حَالَت دُونَهُ غِيَابَةً فَأَكْمَلُوا ثَلَاثِينَ يَوْمًا قَالَ أَبُو عَيْسَى: حَدِيثُ ابْنِ عَبَّاسٍ حَدِيثٌ حَسَنٌ صَحِيحٌ (ترمذی باب فی الصوم لرؤية الهلال والإفطار ۱۱۳۸)۔

۳۔ حضرت عائشہ کہتی ہیں: كَانَ رَسُولُ اللَّهِ ﷺ يَتَحَفَّظُ مِنْ هَلَالِ شَعْبَانَ مَا لَا يَتَحَفَّظُ مِنْ غَيْرِهِ. ثُمَّ يَصُومُ لِرُؤْيَيْهِ رَمَضَانَ فَإِنْ غَمَّ عَلَيْهِ عِدَّةُ ثَلَاثِينَ يَوْمًا ثُمَّ صَامَ (السنن الكبرى باب الصوم لرؤية الهلال ۲۰۶)۔

مزید حضرت عبداللہ بن عمر کی حدیث کے شواہد حدیفہ کی حدیث ہے جس کو ابن خزیمہ نے نقل کی ہیں، ابوبکرہ "طلق بن علی" کی روایتیں جنہیں امام بیہقی نے اپنے سنن میں جگہ دی ہیں، اس کے علاوہ اور بھی دوسرے صحابہ کرام سے شواہد ملتے ہیں (فتح الباری ۳/۱۰۲)۔

"صحیح بخاری" کے مشہور شارح حافظ ابن حجر لکھتے ہیں: "ذکر البخاری حدیث ابن عمر من وجه أحدهما بلفظ: فَإِنْ غَمَّ عَلَيْكُمْ فَأَقْدَرُوا لَهُ، وَالْآخَرُ بَلْفِظٍ: فَأَكْمَلُوا الْعِدَّةَ ثَلَاثِينَ، وَقَدْ بَدَّلْتُ الْبَيَانَ الْمُرَادَ مِنْ قَوْلِهِ فَأَقْدَرُوا لَهُ (حوالہ سابق ۲، ۱۵۳)۔

شارح بخاری علامہ کرمانی تحریر فرماتے ہیں: "فأقدروا له 'بجمل' و 'فأكملوا العدة تفسيره' (شرح البخاری للكرمانی ۳۰۹۰)۔ ابوبکر حصاص رقم فرماتے ہیں: "وقد بين في حديث آخر معنى قوله فأقدروا له بنص لا تأويل فيه، وهو عن نافع عن أبي عمر أن رسول الله ﷺ ذكر عنده شهر رمضان فقال لا تصوموا حتى تروا الهلال فإن غم عليكم فأقدروا ثلاثين" (احكام القرآن للجصاص ۱۰۲۰۲)۔

اصل مہینہ باقی رہنا ہے اور اس کا یاں تک تکمیل تک پہنچنا لہذا اس اصل کو بغیر اسی درجہ یقین کے ترک نہیں کیا جاسکتا ہے اور وہ روایت ہلال ہے، لہذا اگر ۲۹ کو چاند نظر آجاتا ہے تو دوسرے دن روزہ رکھیں گے ورنہ نہیں صاحب "ہدایہ" تحریر فرماتے ہیں:

"لأن الأصل بقاء الشهر فلا ينقل عنه إلا بدليل ولم يوجد" (هدایہ ۱۰۲۱۳)۔

جہاں تک حضرت عبداللہ بن عمر کے نفل کی بات ہے تو وہ حدیث موقوف کے درجہ میں ہے، اصول حدیث کا قاعدہ ہے کہ جب مرفوع اور موقوف احادیث باہم متعارض ہوں تو مرفوع حدیث کو ترجیح حاصل ہوتی ہے۔

نیز حضرت عائشہ آپ صلی اللہ علیہ وسلم کا نفل نقل کرتی ہیں تیس دن شمار کرنے کے بعد روزہ رکھتے۔ یہ ایک بدیہی بات ہے کہ حضور صلی اللہ علیہ وسلم کا نفل صحابی کے نفل کے مقابلہ میں قابل ترجیح ہے۔ ابوبکر حصاص نے تو ابن عمر کا قول جمہور کے مثل نقل کیا ہے:

"والتأويل الثاني هو الصحيح وهو قول عامة الفقهاء وابن عمر راوى الحديث" (احكام القرآن للجصاص ۱۰۲۰۱)۔ لغوی معنی کے اعتبار سے دونوں ہی کا احتمال ہے، جہاں قدر کے معنی تنگ کرنے کے آتے ہیں وہیں شمار و انداز کرنے کے بھی آتے ہیں، لیکن جب متکلم بذات خود اس کے ایک معنی کی تعیین کر دے تو پھر اب اس میں تاویل و تخصیص کی گنجائش باقی نہیں رہتی ہے۔

"وأما المفسر فهو ما ظهر المراد به من اللفظ ببيان من قبل المتكلم بحيث لا يبقى معه احتمال التأويل والتخصيص" (اصول الشاشی ۲۲)۔

فلکیاتی حساب کا اعتبار

روایت ہلال کی بابت شمس و قمر اور ستارے کے حساب کا اعتبار جو لوگ کرتے ہیں ان میں قدیم علماء میں سے ابن قتیبہ، ابوالعباس سرتج شافعی، شرف بن عبد اللہ بن شغیر تابعی، سبکی شافعی، محمد بن مقاتل قاضی عبد الجبار، بعض اجلہ تابعین بعض فقہاء بصریین (شرح المہذب ۲/۲۹۶) اور بعض فقہاء احناف کی بھی یہی رائے ہے (رسائل ابن عابدین ۲۳۵-۲۳۶، ۲۳۶-۲۳۷، اتھمید ۱۳/۳۵۰، الاشباه والنظائر لابن نجيم ۱/۱۷۳)، قاضی ابوالطیب نے بھی اس رائے کو اختیار کیا (شرح المہذب ۲/۲۷۰-۲۷۱) اور عصر حاضر کے بعض ارباب علم و فن بھی اس کے قائل ہیں۔ محدث مطرف کی جانب اس رائے کی نسبت مشکوک ہے، ابن سیرین کہتے ہیں:

”إنه لا يصح عن مطرف“ (شرح الزرقانی ۲، ۱۵۵)۔

ابن عربی نے بھی تحقیق کی روشنی میں لکھا ہے ”ولیس بصحيح عنه والله اعلم“ (التمهید ۱۲، ۳۵۳)۔  
بعض کتابوں میں امام شافعی کی طرف بھی میراے منسوب ملتی ہے لیکن یہ نسبت درست نہیں ہے (فتح الباری ۳، ۱۵۳)۔

حافظ ابن حجر لکھتے ہیں: ”والمعروف عن الشافعي ما عليه الجمهور“ (شرح المہذب ۶، ۲۴۹، التمهید ۱۲، ۳۵۳، شرح الزرقانی ۲، ۱۵۳)۔

علم نجوم و فلکیات کے قائلین کی دلیل

ان حضرات کی دلیل درحقیقت قیاس ہے، وہ یہ کہ علم ہیئت و فلکیات سے چاند کے طلوع ہونے کا غلبہ ظن حاصل ہوتا ہے، جس طرح سے ایک قابل اعتماد شخص کی خبر پر قاضی رمضان نے ثبوت کا فیصلہ کرتا ہے جب کہ خبر واحد سے غلبہ ظن ہی حاصل ہوتا ہے، لہذا علم نجوم و ہیئت و فلکیاتی حساب خبر واحد کے مشابہ ہو گئے۔

”لأنه سبب حصل له به غلبة ظن، فأشبهه ما لو أخبره ثقة شاهده“ (شرح المہذب ۶، ۲۴۹)۔

دوسری دلیل ”فاقدوا له“ ہے جس کا معنی قدر وہ بحساب النازل کرتے ہیں لیکن امام ابوحنیفہ، امام مالک، امام شافعی، امام احمد اور جمہور علماء اس نظریہ کے مخالف ہیں (رسائل ابن عابدین، ۲۳۶، ۲۳۹)۔

جمہور فقہاء ان مذکورہ تمام احادیث سے استدلال کرتے ہیں جو صحیح ہونے کے ساتھ صریح ہیں۔ امام نووی رقم فرماتے ہیں:

”واحتج الجمهور بالروایات التي ذكرها وكلها صحيحة صريحة فأكملوا العدة ثلاثين، واقدروا له ثلاثين وهي مفسرة روايته فاقدروا له المطقة“ (شرح المہذب ۶، ۲۴۹)۔

اہل نجوم و حساب کی دلیل پر ایک ناقدرانہ نظر

چاند ستارے کے منازل سے ”فاقدوا له“ کی تاویل نادرست ہے، کیونکہ یہ تاویل قرآنی آیت سے متضاد ہے اللہ تعالیٰ فرماتے ہیں:

”يسئلونك عن الأهلة، قل هي مواقيت للناس“ (بقرہ)۔

ابوبکر رازی اس آیت کی تفسیر میں تحریر کرتے ہیں: ”فعلق الحكم فيه برؤية الأهلة“ (احکام القرآن ۱، ۲۰۱)۔

اس کی تائید ان تمام احادیث سے ہوتی ہے جن سے جمہور علماء استدلال کرتے ہیں، جن میں روزہ رکھنے اور افطار کو رویت ہلال پر معلق کیا گیا ہے اور ابن عمر کی مطلق حدیث فاقدوا له کی تفسیر و تلاشیں سے کی گئی ہے آیت احکام کے مشہور مفسر ابوبکر حصص کہتے ہیں:

”وليس هذا القول مما يسوغ الاجتهاد فيه لدلالة الكتاب ونص السنة وإجماع الفقهاء بخلافه وقوله العلماء صوموا لرؤيته وافطروا لرؤيته، فإن غم عليكم فعدوا ثلاثين هو أفضل في اعتبار الشهر ثلاثين، إلا أن يرى قبل ذلك الهلال“ (حوالہ سابق، نیز دیکھئے: تمہید ۱۳، ۳۵۲)۔

علامہ محمد زرقانی کہتے ہیں: ”والإجماع حجة عليهم“ (شرح الزرقانی ۲، ۲۵۳)۔

خاتم المتحققین شاہ ولی اللہ دہلوی نے کہا: ”وقيل: فاقدوا بحساب منازل القمر وهو ضعيف“ (المسوی شرح المؤطا ۱، ۲۸۷)۔

شریعت پوری انسانی دنیا کے لئے نازل ہوئی اس میں عالم انسانی کی فطرت و طبیعت کا حتی الوسع لحاظ رکھا گیا ہے، خاص طور پر عبادات میں انسان کو ایسی بات کا مکلف بنایا گیا ہے جس کا حصول آسان ہو ہر خاص و عام کے دسترس میں ہو، اس کی واضح نظیر استقبال قبلہ ہے، جس میں اشتباہ قبلہ کے وقت بندہ کی خود بخود رخ کی طرف نشاندہی کرے وہی اس کا قبلہ قرار پاتا ہے جدید ٹکنالوجی قبلہ نما کا مکلف نہیں بنایا اسی طرح نمازوں کے اوقات کے علم کا دار و مدار سورج کی واضح گردش پر رکھا گیا ہے جسے تمام نوع انسان چشم بینا سے دیکھ کر نماز کے وقت پتہ لگا سکتا ہے، رمضان کا روزہ اور عیدین بھی عبادت ہے۔

ان میں بھی شریعت نے علم ہیئت و نجوم اور فلکیاتی تحقیق کے تکلف میں پڑنے کے بجائے رویت ہلال کو معیار قرار دیا، چنانچہ صحیح حدیث میں اُن کی

صراحت ہے: ”صوم الرویۃ وأفطره والرویۃ“

”کان رسول اللہ ﷺ يتحفظ من هلال شعبان ما لا يتحفظ من غيره، ثم يصوم لرؤيته رمضان، فإن غم عليه عد ثلاثين يوماً ثم صام“ (حوالہ سابق ۲۰۶/۳)۔

اور ہمارے لئے رسول اللہ ﷺ کا قول و فعل بہترین نمونہ ہے۔ ”لقد كان لكرم في رسول الله أسوة حسنة (محمد)۔  
بلکہ نجومیوں کے پاس جانے سے حدیث میں ممانعت آئی ہے اگر کوئی نجومی کی بات تصدیق کرتا ہے تو اس سے کفر لازم آتا ہے نبی کریم ﷺ نے فرمایا:  
”من أتى كاهنا أو منجما فقد كفر بما أنزل على محمد ﷺ“۔

علامہ شامی اس حدیث کی تحقیق ان الفاظ میں کی ہے: ”قال العلامة نوح في حاشية الدرر والغرر: والحديث أخرجه أصحاب السنن والحاكم، وصححه بلفظ من أتى كاهنا أو منجما فصدقه بما قال فقد كفر بما أنزل على محمد وأخرجه أبو يعلى بسند جيد من أتى عرافاً أو ساحراً أو كاهناً“ (رسائل ابن عابدین ۱۲۳۵)۔

نجومی کے قول یا فلکیاتی حساب کو صحیح سمجھنا درست نہیں ہے بلکہ اگر کوئی فلکیاتی تحقیق کو حدیث کے مقابل میں اٹل تسلیم کرتا ہے تو اس کا ایمان خطرہ میں ہے اگر صرف علامات کی حد تک مانتا ہے تو اس میں کوئی حرج نہیں علامہ شامی نے کہا ”هو أصل المذهب فاحفظه“ (حوالہ سابق ۲۳۶، ۱)۔  
رمضان وعیدین عبادت ہے اللہ تعالیٰ عبادت میں بندوں کو اتنے ہی کامکلف بناتا ہے جتنا عام انسانوں کے بس میں ہو، جیسا کہ قرآن مجید میں بالتصریح موجود ہے۔

”لا يكلف الله نفساً إلا وسعها“ (بقرہ) ابو بکر جصاص کی تحریر ملاحظہ ہو: ”فعلق الحكم برؤية الأهلة ولما كانت هذه عبادة تلزم الكافة لم يجز أن يكون الحكم فيه متعلقاً بما لا يعرفه إلا خواص الناس“  
لہذا اگر فلکیاتی حساب کا لوگوں کو مکلف بنایا جائے تو ان کے حق میں باعث مشقت ثابت ہوگی، کیونکہ اس علم سے مخصوص افراد ہی واقف ہیں:  
”لأن الناس لو كلفوا ذلك لشق عليهم؛ لأنه لا يعرفه إلا أفراد والشرع إنما يكلف الناس بما يعرفه جماهيرهم“ (شرح صحیح مسلم للنووی ۱۰۲۲۶)۔

نتیجہ: اختلاف پیدا ہوگا، ایک علاقہ کے لوگ روزے سے ہوں گے دوسرے علاقے کے لوگ غیر روزے دار ہوں گے۔

”ويصح أن يبرى في إقليم دون آخر فيؤدى ذلك إلى اختلاف الصوم عند أهلها مع كون الصائمين منهم لا يصومون على طريق مقطوع به“

جہاں تک ان حضرات کا یہ استدلال ہے اس سے غلبہ ظن حاصل ہوتا ہے، اس لئے کہ یہ خیر واحد کے مشابہ ہے۔

اول: اس سے غلبہ ظن کا دعویٰ قرین صواب سے دور معلوم ہوتا ہے اہل فن کی رائیں ایک دوسرے سے مختلف ہوتی رہتی ہیں ہر ایک کی اپنی ایک تحقیق ہوتی ہے جس کا تجربہ آئے دن کیلنڈروں، جنتریوں اور تقویموں کے سلسلے میں ہوتا رہتا ہے، علم ریاضی کے مشہور معروف امام ابو ریحان البیرونی نے اپنی کتاب ”والآثار الباقية عن القرون الخالية“ میں صراحت کے ساتھ لکھا ہے کہ ہلال کے سلسلے میں قطعی حساب لگانا ناممکن ہے۔

”ولا يثبت الهلال بقول منجم أى حاسب يحسب سير القمر لا في حق نفسه ولا غيره. لأن الشارع أناط الصوم والافطر والحج برؤية الهلال لا بوجوده إن فرض صحة قوله فالعمل بالمراد الفلكية وإن كانت صحيحة لا تجوز (الفقه الاسلامی وأدلته ۲۰۶۰۰)۔

مناسب معلوم ہوتا ہے کہ رابطہ عالم اسلامی کی تجاویز یہاں نقل کر دی جائیں جن میں پچشم رویت ہلال کو ترجیح دی گئی ہے اور فلکیاتی حساب کا اعتبار نہ کرنا طے پایا ہے۔

”فإن للمسلمين في تلك المناطق وما شابهها أن يأخذوا بمن يتقون به من البلاد الإسلامية التي تعتمد على الرؤية البصرية الهلال دون الحساب بأي شكل من الأشكال“ (قرارات مجلس الجمعیۃ الفقہ الاسلامی ۶۶ ط ۱۴۱۰ھ)۔

۳۔ اگر مطلع صاف ہو تو شواہد کے نزدیک ثبوت رمضان کے لئے ایک عادل شخص کی شہادت کافی ہے (شرح المہذب ۲۷۶/۲) جب کہ مالکیہ خبر مستفیض کو ضروری قرار دیتے ہیں (الفقہ الاسلامی وادلتہ ۶۰۰/۲) یہی قول احناف کا بھی ہے (احکام القرآن للجصاص ۲۰۲، ہندیہ ۱۹۸، ہراجیر ۳، رسائل ابن عابدین ۲۳۳/۱) خبر مستفیض کا مطلب یہ ہے کہ ایک اتنی بڑی جماعت چاند دیکھنے کی شہادت دے جن کا جھوٹ پر اتفاق کرنا عادتاً محال ہو (رسائل ابن عابدین ۲۳۳/۱) نیز ملاحظہ ہو: الفقہ الاسلامی وادلتہ ۶۰۰/۲۔

### عید الفطر کی بابت رویت ہلال کے اصول

۱۔ اگر مطلع ابر آلو ہو تو سوائے ابو ثور (احکام القرآن لابن العربی ۸۳، فقہ السنہ ۳۶۷، شرح الزرقانی ۱۵۳/۲) کے ائمہ اربعہ (تمہید ۱۳/۳۵۵، عمدۃ القاری ۲۸۱/۱۰، المدونۃ اکبری ۱۴۳، احکام القرآن لابن العربی ۸۳، ہندیہ ۱۸۹) اور تمام فقہاء اس پر متفق ہیں کہ دو عادل گواہان سے رویت ہلال ثابت ہوگی، علامہ عبدالبر لکھتے ہیں:

”فأجمع العلماء على أنه لا تقبل في شهادة شواہد في النظر إلا رجالان“ (التمہید ۱۴/۳۵۳)۔

۲۔ فضاغبار زدہ ہے کہیں سے رویت بصری کی اطلاع بھی دستیاب نہیں ہوئی ایسی صورت حال میں اکثر فقہاء کے نزدیک دوسرے روز رمضان کی تیس تاریخ کو بھی روزہ رکھیں گے، حنا بلکہ اس دن عید الفطر منانے کے قائل ہیں وہ ایسی صورت میں ۲۹ روز کا مہینہ مانتے ہیں، اصل ان کی دلیل عبداللہ بن عمرؓ کی حدیث ”فاقدروا له أى ضيقوا له العدد“ ہے اس کا تفصیلی جواب پیچھے گزر چکا ہے، اس لئے یہاں اس اعادہ مناسب معلوم نہیں ہوتا ہے۔

حافظ ابن حجر لکھتے ہیں: ”ذكر البخاری حدیث ابن عمر من وجهين أحد بلفظ ”فإن غم عليكم فاقدروا له والآخر بلفظ فأكملوا العدة ثلاثين وقصد بذلك بيان المراد من قوله فاقدروا له فأكملوا العدة يرجع إلى الجملتين“ (فتح الباری ۴/۱۵۳)۔

ایک روایت میں بالترتیب ہے: ”فإن غم عليكم فأكملوا صوم ثلاثين ثم أفطروا“ (مسلم)۔

۳۔ اگر مطلع بے غبار ہو، فضاء صاف ہو، تو مالکیہ و احناف کے نزدیک ثبوت ہلال کے لئے خبر مستفیض ضروری ہے دیگر حضرات کے یہاں دو شہادت کافی ہیں (الفقہ الاسلامی وادلتہ ۶۰۰/۲)۔

دوسرے فقہاء کی دلیل حضرت عبدالرحمان بن زید بن خطاب ربیع بن حراش کی مرفوع روایتیں ابن عمر بن عباس اور عمرؓ کے آثار ہیں، مالکیہ و احناف ان احادیث کو حالت غیم سے مقید کرتے ہیں اور دوسری حدیث مرفوع سے استدلال کرتے ہیں: ”الصوم يوم تصومون والفطر يوم تفطرون“ قال ابو عیسیٰ: غریب حسن“ (ترمذی)۔

### خبر مستفیض شرط کی تحقیق

اگر مطلع صاف ہے تو احناف و مالکیہ کے نزدیک خبر مستفیض کی شہادت ضروری ہے، خواہ ماہ رمضان ہو یا شوال، لیکن اب تحقیق طلب مسئلہ یہ ہے کہ خبر مستفیض کا اطلاق کتنی تعداد پر ہوگا، اس سلسلے میں مالکیہ کے نزدیک عرف پر مبنی ہے کہ اتنی بڑی تعداد رویت ہلال کی شہادت دے جن کا جھوٹ پر متفق ہونا عقلاً و عادتاً ناقابل تصور ہو، ڈاکٹر وہبہ زحلی کے الفاظ میں: ”رؤية الجماعة الكثيرة يوم من تواطؤها على الكتاب و يفيد خبرها العلم“ (الفقہ الاسلامی وادلتہ ۶۰۰/۲)۔

احناف فقہاء کی آراء مختلف ہیں، امام ابو یوسفؒ سے پچاس کی تعداد مروی ہے (سراجیر ۳۰)، ابن خلف بن ایوب پانچ سو کی تعداد کو بھی کم تصور کرتے ہیں اور امام محمدؒ بلا تعین امام وقت کے صواب دید کی طرف محول کر رہے ہیں (رسائل ابن عابدین ۲۳۳/۱، مزید دیکھئے: ہندیہ ۱۹۸، فتح القدیر ۲/۳۲۳، ہراجیر ۳۰)۔ علماء الدین حصکشی امام محمد کے قول کو علی المذہب قرار دیا ہے (الدر المختار علی ہاشم الرمدی ۱۰۱/۲)۔ مواہب میں اس کی تصحیح کی گئی ہے، شریعتی خیال ہے (رد

المختار ۱۰۱۲) ”بدائع الصنائع“ میں ظاہر الروایہ کی صراحت ہے (بدائع الصنائع ۸۰/۲)۔ ایک قول یہ بھی ملتا ہے کہ ہر مسجد سے ایک دو لوگ آ کر رویت ہلال کی اطلاع دیں (البحر الرائق ۲۶۹/۲)، علامہ ابن الہمام صاحبین کے صحیح قول کی طرف اشارہ کرتے ہوئے رقم طراز ہیں: ”والحق ما روی عن محمد وأبی یوسف أيضا أن العبرة لتواتر الخبر ومجيئته من كل جانب (فتح القدير ۲۰۲۲)۔“

رسائل ابن عابدین میں اسکی وجہ پر یوں روشنی ڈالی گئی ہے۔

”لا مجرد الاستفاضة؛ لأنها قد تكون مبنية على إخبار رجل واحد فيشيع الخبر عنه“ (رسائل ابن عابدین ۱۰۲۵۳)۔

خبر مستفیض کی شرط اس لئے لگاتے ہیں کہ مطلع بے غبار کے وقت ایک آدمی کو رویت میں مغالطہ ہو سکتا ہے، مشہور حنفی فقیہ برہان الدین مرغینانی لکھتے ہیں:

”لأن التفرد بالرؤية في مثل هذه الحالة يوهم الغلط، فيجب التوقف فيه حتى يكون جمعا كثيرا“ (هدایہ)۔

حسن امام ابوحنیفہ سے ایک دوسری روایت نقل کرتے ہیں کہ مطلق دو شخص کی شہادت کافی ہے خواہ مطلع ابراؤد ہو یا صاف ہو، چنانچہ علامہ ابن نجیم اپنی مایہ ناز کتاب ”البحر الرائق“ میں رقم کرتے ہیں۔

”وروی الحسن عن أبي حنيفة أنه يقبل فيه شهادة رجلين وامرأتين سواء كان بالسماء علة أو لم يكن كما روی في هلال رمضان أنه تقبل فيه شهادة الواحد العدل سواء كان في السماء علة أو لم يكن“ (البحر الرائق ۲۶۹/۲، نیز ملاحظہ ہو: ردالمحتار ۱۰۱۲، بدائع الصنائع ۸۱/۲)۔

اسی قول کو علامہ ابن نجیم اور شامی نے ترجیح دی ہے، انہوں نے اس کی علت یہ بتائی کہ حالات و زمانہ پر یہ مسئلہ مبنی ہے، پہلے صورت حال یہ تھی کہ لوگ چاند دیکھنے کا اہتمام کرتے تھے، بڑے شوق و ذوق سے ہلال کا معائنہ کرتے تھے، اب ایسی بات نہیں رہی، لوگوں نے سستی و کالی کو راہ دینے ہی پر اکتفاء نہیں کیا، بلکہ دیکھنے والے پر جملہ چست کرتے ہیں، انہیں برا بھلا کہتے ہیں لہذا:

”ينبغي العمل على هذه الرواية في زماننا“ (البحر الرائق ۲۰۲۶۹، رد المحتار ۲۰۱۰۱)۔

علامہ شامی اس روایت کو ترجیح دینے کا سبب ان الفاظ میں بیان کرتے ہیں: ”ولو اشترط في زماننا الجمع العظيم لزم أن لا يصوم الناس إلا بعد ليلتين أو ثلاث وحينئذ فليس في شهادة الإثنين تفرد بين الجمع الغفير حتى يظهر غلط الشاهد فانتفت على ظاهر الرواية فتعين الافتاء بالرواية الاخرى“ (رد المحتار ۲۰۱۰۱)۔

زیر بحث مسئلہ میں معتدل راہ

ہمارے خیال میں فی زمانہ حسن کی روایت کو ترجیح حاصل ہونی چاہئے، کیونکہ روایت ہلال کے مسئلہ میں بنیادی عنصر قاضی یا ہلال کمیٹی کو اطمینان قلب ہونا ہے اس کی تائید روایت ہلال سے متعلق دوسری فقہی جزئیات سے ہوتی ہے، بیرون شہر سے وارد شخص کی روایت ہلال کی اطلاع یا بلند مقام پر سے دیکھنے والے کی شہادت کی اساس و بنیاد پر مصری روایت کا فیصلہ کر دیا جاتا ہے جب کہ مطلع صاف ہو، البتہ شاہد کا عادل ہونا شرط ہے اس کی وجہ تئیں کا حصول ہے۔

”لأنه يتيقن في الرؤية في الصحارى ما لم يتيقن في الأمصار لما فيها من الكثر الغبار، وكذا إذا كان في المصرف موضع مرتفع وهلال القطر إذا كانت السماء مصحية كهلال رمضان، فهذا يدل على ترجيح رواية الحسن“ (البحر الرائق ۲۰۲۶۹)۔

نیز ظاہر الروایہ کے مطابق اصل تعداد معتبر ہے نہ کہ جمع غفیر (حوالہ سابق، رسائل ابن عابدین ۲۳۵/۱)، جیسا کہ اس سے قبل گزرا اس کی تائید نصوص سے بھی ہوتی ہے، حضرت ابن عمر اور حضرت ابن عباس کا قول ہے:

”إن رسول الله ﷺ أجاز شهادة رجل على رؤية هلال رمضان وكان رسول الله ﷺ لا يميز حتى شهادة الإفطار إلا شهادة رجلين“ (السنن الكبرى، باب الشهادة على رؤية هلال رمضان ۲۰۲۱۲)۔



اس کے علاوہ حضرت عمرؓ کا مکتوب اہل خاقین کے نام حضرت عبدالرحمن بن زید بن خطاب اور حضرت ربیع بن حراش کی مرفوع حدیثیں جن میں دو مسلم گواہان کا تذکرہ ہے ان احادیث میں فضا کی آلودگی یا بے غبار ہونے کی کوئی تفصیل نہیں ہے، مطلقاً کو مقید کرنے کے لئے دلیل چاہئے قیاس سے نص کو مقید کرنا درست نہیں جب کہ اس پر عمل کرنا ممکن ہو:

إن المطلق من كتاب الله تعالى إذا أمكن العمل بإطلاقه فالزيادة عليه بجز الواحد والقياس لا يجوز (اصول الشاشی ۱۰۹)۔

عید الفطر حقوق العباد کے قبیل سے ہے اس لئے اس میں شہادت کی تعداد ضروری قرار پاتی ہے تاکہ ثبوت میں شبہ کا امکان باقی نہ رہے۔

چاند دیکھنے والے کا فریضہ

جس کسی نے بھی چاند دیکھا ہو، خواہ مرد ہو یا عورت، غلام ہو یا نوخیز باندی، تو اس کی ذمہ داری ہے کہ فوری قاضی، حاکم یا ہلال کمیٹی، کے پاس آ کر رویت ہلال کی اطلاع دے (البرزازی علی ہاشم البندیہ ۲۳/۳، البندیہ ۱۹۶/۱، الدر المختار)۔

اگر خدا نخواستہ اس کے علاقہ میں ان میں سے کوئی نہ ہو تو ایسی صورت میں وہ جامع مسجد میں آئے اور رویت ہلال کی گواہی دے (بندیہ ۱۹۷/۱)، اگر رمضان کا مہینہ ہے تو ایک شخص کی گواہی اس کے ثبوت کے لئے کافی ہے، بشرطیکہ عادل ہو اور لوگوں کی افواہ پر نظر رکھنا ضروری ہو جاتا ہے اور اگر عید الفطر ہے یا عید الاضحیٰ، تو کم سے کم دو عادل گواہان ہوں جو رویت ہلال کی شہادت دیدے، تب روزہ موقوف کرنا درست ہے (سراجیہ ۳۱، البرزازی علی البندیہ ۲۳/۳، البحر الرائق ۱۲/۱۶۷)، علامہ شامی فوری اطلاع دینے کی علت پر حلوانی کے حوالہ سے روشنی ڈالتے ہیں:

”قال الحلواني: يلزم العدل و لو أمة أو مخدرة أن يشهد في ليلة كي لا يصوم مفطرين، وهي من فروض العين“ (ہندیہ ۱۹۷)۔

احادیث سے معلوم ہوتا ہے کہ رات ہی ہلال پر ذمہ داری عائد ہوتی ہے کہ وہ اپنے علاقے کے قاضی کے پاس جا کر چاند دیکھنے کی شہادت دے، اگر نظام قضاء نہ ہو تو رویت ہلال کمیٹی کے پاس یا مقامی علماء جن کے اوپر وہاں کے باشندگان مسلمان کا اعتماد ہو کے پاس جا کر رویت ہلال کی شہادت دے، اگر اس منطقہ میں علماء بھی نہ ہوں اور نہ رویت ہلال کمیٹی ہو تو ایسی صورت حال میں جامع مسجد میں جا کر سرعام لوگوں کے سامنے شہادت دینا ضروری ہے، حضرت عبداللہ بن عمرؓ نے چاند دیکھنے کے بعد آپ ﷺ کے پاس جا کر رویت ہلال کی خبر دی (رد المحتار ۲۹/۲)۔ اسی طرح ابن عباسؓ کی حدیث میں ایک اعرابی شخص آپ ﷺ کی خدمت میں حاضر ہوتا ہے اور رویت ہلال کی اطلاع دیتا ہے اور آپ ﷺ اس کی شہادت قبول فرماتے ہیں (سنن ترمذی باب فی الصوم بالمشاہدۃ ۱۳۸)۔

شہادت کی تاخیر

رویت ہلال کی شہادت میں حتی الوسع تاخیر سے بچا جانا چاہیے، تاہم پھر بھی چند گھنٹے کی تاخیر سے منفی اثر مرتب نہیں ہوگا جیسا کہ بعض فقہی جزئیات سے معلوم ہوتا ہے، حلوانی کا مذکورہ قول اسی طرف ہے، البتہ اتنی تاخیر نہ ہو کہ قاضی وغیرہ کو غور و فکر اور تحقیق کرنے کا موقع نہ مل سکے اور دوسرے دن وہ روزہ نہ رکھ سکیں، چنانچہ داماد آفندی رقم فرماتے ہیں:

”وفیه إشارة إلى أن شهادته لازمة لئلا يفطر الناس“ (مجموع الاضواء ۱۲۲۸)۔

”موسوعہ فقہیہ“ کی عبارت سے یہی بات عیاں ہے:

”وان وقت اعلام بالنسبة لرمضان، هو ما قبل فجر اليوم منه“ (موسوعہ فقہیہ ۲۲۰۲۹)۔

اگر کوئی معقول عذر پیش ہو تو اسے چاہیے کہ کسی دوسرے کو رویت کی پوری کیفیت بتا کر شہادت کے لئے روانہ کرے، ایک دن یا اس سے زائد تاخیر کے بعد شہادت دے تو اس میں تفصیل ہے اگر وہ شہر کے باہر سے آ رہا ہے اور اس کو راستے میں اتنی تاخیر ہو گئی تو اس کا عذر مقبول ہے اور شہادت قبول کی جائے گی جیسا کہ کتب فقہیہ میں آیا ہے۔

”من رجل من أصحاب النبي ﷺ قال: اختلف الناس في آخر يوم من رمضان، فقدم اعرابيان، فشهدا عند النبي ﷺ بالله لأهلا الهلال أمس عشية فأمر رسول الله ﷺ أن يفتروا“ (ابوداؤد: باب شهادة رجلين على روية هلال شوال)۔

اس شرط کے ساتھ ایک ہی معمولی فرق ہو اور اگر وہ اندرونی شہر رہتے ہوئے ایک دن کی تاخیر سے شہادت دے رہا ہے تو اس کی شہادت رد کر دی جائے گی۔  
۱۔ الف۔ اختلاف مطالع کی تحقیق:

مطلع کے معنی آتے ہیں چاند نکلنے کی جگہ، اس طرح اختلاف مطالع کا مطلب ہوگا کہ ایک جگہ چاند نمودار ہو اور دوسری جگہ روپوش ہو، یہ عین ممکن ہے کہ کسی جگہ ایک دن چاند دکھائی دے، دوسری جگہ دوسرے دن۔

یہاں دو اہم سوالات پیدا ہوتے ہیں، اختلاف مطالع معتبر ہے یا نہیں؟ اگر معتبر ہے تو اسکے حدود کیا ہیں؟

اتنا طے شدہ ہے کہ اختلاف مطالع پایا جاتا ہے، کیونکہ آج کل کے جدید روایات شدہ بعض خطے ایسے ہیں کہ جہاں چھ مہینے رات اور چھ مہینے دن اور بعض علاقے ایسے ہیں جہاں چند گھنٹوں کی رات ہوتی ہے، بعض منطقے ایسے ہیں جہاں ایک منطقہ میں رات ہے تو عین اسی وقت دوسری جگہ دن ہے، کہیں عشاء کی نماز کا وقت ہے تو اس وقت دوسری جگہ ظہر کی نماز کا وقت ہے، کہیں فجر کی نماز کا وقت ہے تو عین اس وقت دوسری جگہ عصر یا مغرب کا وقت ہو چکا ہوتا ہے۔

اختلاف مطالع کے معتبر ہونے اور عدم اعتبار کے سلسلے میں بعض امور میں علماء کا اتفاق پایا جاتا ہے اور بعض امور میں اختلاف، اس بات پر تمام علماء متفق ہیں کہ ایک شہر کے حق میں رویت ہلال لازم ہے، اختلاف اس میں ہے دوسرے خطے کے لوگوں کے حق میں بھی ان کی رویت ہلال لازم ہے یا نہیں؟

جمہور علماء اختلاف مطالع کا اعتبار نہیں کرتے ہیں (مفتی الاسلامی وادلتہ ۶۰۹۲، فقہ السنہ ۲۶۸)، لہذا ایک شہر کی رویت دوسرے شہر والے کے لئے لازم ہوگی؟ یہی ”ظاہر الروایۃ“ کے مطابق احناف کا مشہور مسلک ہے، علامہ محقق ابن ہمام تحریر فرماتے ہیں: ”الأخذ بظاهر الرواية أحوط“ (فتح القدیر ۲۰۲۱۲)۔

علامہ شامی، مالکیہ اور حنابلہ کا مذہب یہی نقل کرتے ہیں اور اسی کو ترجیح دیتے ہیں:

”لكن المعتمد الراجح عندنا أنه لا اعتبار به، وهو ظاهر الرواية، وعليه المتون كالكنز وغيره، وهو للصحيح عند الحنابلة كما في الإنصاف، وكذا هو مذهب المالكية“ (رسائل ابن عابدین)۔

علامہ ابن قدامہ لکھتے ہیں: ”وإذا رأى الهلال أهل بلد لزم جميع البلاد الصوم“ (مغنی ۳۰۵)۔

امام ابولیلث اور بعض شوافع بھی اس کے قائل ہیں (مغنی ۵۱۳، شرح المہذب ۲۴۳)۔

علماء کی ایک معتدبہ مقدار اختلاف مطالع کو معتبر مانتی ہے، یہی عکرمہ قاسم بن محمد سالم بن عبد اللہ، ابن عباس، اسحاق بن راہویہ اور امام بخاری کا قول ہے (الجامع لاحکام القرآن ۲۹۵/۲)، جیسا کہ امام بخاری نے اپنے ترجمہ الباب میں اس طرف اشارہ فرمایا: ”لأهل كل بلد رؤيتهم“ احناف میں امام زیلعی (تبيين الحقائق ۳۲۱/۱) اور علامہ کاسانی (بدائع الصنائع ۸۳/۲) نے اسی کو اختیار کیا ہے، شوافع کا مختار مذہب یہی ہے، امام نووی تحریر فرماتے ہیں:

”وبهذا قطع المصنف والشيخ أبو حامد البندنجي وآخرون، وصححه العبدري، والرافعي والأكثرون“ (شرح المہذب ۶۰۲۴۳)۔

مالکیہ کے نزدیک تفصیل ہے، وہ یہ کہ اگر امام اعظم امیر المؤمنین تمام لوگوں کو ایک دن عید الفطر منانے کا اعلان کریں اور ان کے نزدیک رویت ہلال ثابت ہو چکی ہو تو پھر ایک شہر کی رویت دوسرے اہل شہر کے لئے لازم ہے، ابن ماجہ شون لکھتے ہیں:

”لا يلزم بالشهادة إلا لأهل البلد يثبت فيه الشهادة إلا أن يثبت عند الإمام أعظم. فيلزم الناس كلهم. لأن البلاد في حقه كالبلد الواحد، إذ حكمه نافذ في الجميع“ (فتح الباری ۱۵۵/۲)۔

قرطبی فرماتے ہیں: ”فلان حمل، فلا تجوز مخالفتہ“ (الجامع لأحكام القرآن ۲۰۹۵)۔

ابن عربی مالکی نے اختلاف مطالع کے معتبر ہونے کو صحیح قرار دیا (تمہید ۳۵۸/۱۴)۔ علامہ ابن عبدالبر نے اسی کو اختیار کیا ہے:

”إلى القول الأول أذهب، لأنه فيه أثرا مرفوعاً، وهو حديث حسن تلزم به الحجة“ (تمہید ۱۲۰۳۵۸)۔

”الموسوعة الفقهية“ میں اختلاف مطالع کے معتبر ہونے کو ترجیح دی گئی ہے (موسوعہ فقہیہ ۳۶۱۲۲)۔

### مانعین کی دلیل

جو لوگ اختلاف مطالع کو معتبر نہیں مانتے ہیں، ان کی دلیل آپ ﷺ کا قول، ”صوموا الرؤیۃ، وأفطروا الرؤیۃ“، ان کا کہنا ہے کہ یہ خطاب عام ہے، علامہ ابن الہمام لکھتے ہیں:

”عموم الخطاب في قوله صوموا“ مطلقاً بمطلق الروية في قوله ”لرؤيته“ وبرؤية قوم بصدق اسم الرؤية فيثبت ما تعلق به من عموم الحكم فيعم الوجوب“ (فتح الباری ۲۰۲۱۳)۔

جب روزہ رکھنے اور موقوف کرنے کا حکم مطلق رویت ہلال پر اور مطلق اپنے اطلاق پر رہتا ہے لہذا جم غفیر کی رویت یا فرد واحد کی شہادت سے ثبوت رمضان تمام مسلمانوں کے حق میں لازم ہوگا۔

### قائلین کی دلیل

جو لوگ اختلاف مطالع کے قائل ہیں ان کی دو دلیلیں ہیں، ایک حدیث کریمہ ہے جسے ترمذی نے روایت کی ہے (ترمذی باب نکل اہل بلد رؤیتہم ۱۳۹۱)۔

۲۔ اوقات صلاۃ اختلاف مطالع معتبر مانتے ہیں تو پھر کوئی وجہ نہیں ہے کہ روزے میں معتبر نہ مانا جائے

”الموسوعة الفقهية“ میں تصریح ہے۔ ”فقرر بعد ما تناهه اختلاف الهلال باختلاف الآفاق وجوب أن يكون لكل قوم رؤيته في الهلال كما أن لكل قوم أوقات صلواتهم“ (موسوعہ فقہیہ ۲۲۰۳۶، تبیین الحقائق ۱۰۲۲)۔

۳۔ ”وروی أن ابا موسى الضرير قدم الاسكندرية فسأل عن صعد على منارة الاسكندرية فيرى الشمس بزمان طويل بعد ما غربت عندهم في البلد أيجل له أن يفطر؟ فقال لا ويحك لأهل البلد؛ لأن كلاً مخاطب بما عنده“ (تبیین الحقائق ۱۰۲۲)۔

### مانعین کی دلیل پر ایک نظر

اس میں کوئی شک نہیں ہے کہ روزہ رکھنا اور موقوف کرنا رویت ہلال سے متعلق ہے، لیکن ہر مسلمان کی رویت مراد نہیں ہے اور ایسا ممکن بھی ہے کہ تمام مسلمان دیکھ سکیں، بلکہ بعض اشخاص کی رویت مقصود ہے (الفقہ الاسلامی وادلتہ ۶۰۹/۲)، لہذا یہ خطاب عام نہیں رہا نیز اگر ایک شہر کی رویت دوسرے اہل شہر کے لازم قرار دیا جائے تو گویا کہ ایسی چیز کا انہیں مکلف بنا رہے ہیں جو ان سے مخفی ہے حالانکہ انسان اس کا مکلف نہیں ہے ”لا يكلف الله نفساً إلا وسعها“ (سورہ بقرہ) علامہ ابن عبدالبر لکھتے ہیں: ”لأن الناس لا يكلفون علم ما غاب عنهم في غير بلدهم ولو كلفوا ذلك لضاقت عليهم“ (تمہید ۱۲۰۳۵۸)۔

### قائلین کی دلیل کا ایک جائزہ

۱۔ ابن عباس کی حدیث سے استدلال کرنا غیر واضح ہے، کیونکہ اس میں دوسرے اور احتمالات بھی ہیں ممکن ہے کہ

الف۔ خبر واحد کی وجہ سے کریم کی شہادت کو رد کر دیے ہوں (حوالہ سابق)۔

ب۔ خبر واحد قبول کرنے کے لئے جو شرطاً مطلوب ہیں وہ ان کے نزدیک پورے نہ ہوتے ہوں (اعلاء السنن ۱۰۲/۹-۱۰۳)۔

ج۔ کریب نے دوسرے کے دیکھنے کی شہادت نہیں دی ورنہ حاکم کے فیصلہ کی شہادت اگر بالفرض تسلیم کر لیا جائے تو انہوں نے لفظ شہادت استعمال نہیں کیا اور اگر ہم تسلیم کر لیتے ہیں لفظ شہادت بولے ہیں، لیکن ایک شخص کی شہادت سے ایک قاضی کا فیصلہ دوسرے قاضی کے لئے لازم قرار نہیں پاتا ہے کہ وہ بھی ایسا ہی فیصلہ کرے۔

”لا یثبت بشہادۃ وجوب القضاء علی القاضی“ (فتح القدیر ۲، ۲۱۲، البحر الرائق ۲، ۲۴۰)۔

تاہم اس کا بھی احتمال ہے کہ اختلاف مطاع کے سبب کریب کے قول کو رد کئے ہوں علامہ ابن الہمام لکھتے ہیں:

”وذلك محتمل لكون المراد امر كل اهل مطلع بالصوم لرؤیتهم“ (فتح القدیر ۲، ۲۱۲)۔

۲۔ دوسری دلیل قابل اعتبار ہے کیونکہ شریعت نے جس طرح نماز کے واسطے گردش سورج کو اوقات صلاۃ کے لئے معیار بنایا اسی طرح رویت ہلال کو ثبوت رمضان اور عیدین کے لئے معیار قرار دیا ہے ”الموسوعۃ الفقہیہ“ میں لکھا ہے:

”أن البلاد المشرقیة إذا كان الهلال فیہا فی الشعاع وبقیة الشمس تترك مع القمر إلى الجهة الغربیة فما تصل الشمس إلى أفق المغرب وقد خرج الهلال عن الشعاع فیراه أهل المغرب ولا یراه أهل المشرق“ (موسوعہ فقہیہ ۲۲، ۲۶)۔

### اختلاف مطاع کی بابت حنفی نقطہ نظر

اس سے پہلے گزرا کہ احناف کا مشہور مذہب عدم اعتبار کا ہے، لیکن موجودہ دور میں تقریباً حنفی علماء اختلاف مطاع کے قائل نظر آتے ہیں اور متاخرین علماء میں بہترے فقہاء معتبر مانتے ہیں جن کے سرخیل امام زلیحی ہیں وہ رقم طراز ہیں:

۱۔ ”والأشبه أن یعتبر؛ لأن كل قول مخاطبون بما عندهم وانفصال الهلال عن شعاع الشمس یختلف باختلاف الأقطار (تبيين الحقائق ۱، ۲۲۱)۔

۲۔ ملک العلماء کا سانی تحریر فرماتے ہیں: ”فیعتبر فی أهل كل بلد مطالع بلدہم دون البلد الآخر“ (بدائع الصنائع ۲، ۸۳)۔

### ۱۔ ب۔ اختلاف مطاع کے حدود

جو لوگ اختلاف مطاع کا اعتبار کرتے ہیں وہ بھی اس بات کے قائل ہیں کہ قریب ملکوں میں اختلاف مطاع معتبر نہیں ہے (شرح المہذب ۲، ۲۳۸، فتح الباری ۱، ۱۰۵، فتح العلام ۱، ۱۸، البحر الرائق ۲، ۲۰۱، بدائع الصنائع ۲، ۸۳، نیز حنفی نقطہ نظر کے ذیل کچھ حوالہ سابق ملاحظہ ہو)، اب سوال پیدا ہوتا ہے کہ کتنی دوری اس کے لئے درکار ہے؟

اس کی بابت علماء کے آراء مختلف ہیں حافظ ابن حجر نے پانچ اقوال نقل کئے ہیں:

۱۔ ”أحدهما: اختلاف المطالع قطع به العراقیون والصيدلانی وصححه النووی فی الروضیة وشرح المذهب“ (شرح المہذب ۲، ۲۴۳)۔

۲۔ ”ثانیها: مسافة القصر قطع بها الإمام والبنغوی وصححه الرافعی فی الصغیر والنووی فی شرح مسلم وبهذا قال الفورانی وإمام الحرمین والغزالی والبنغوی وآخرون من الخراسانیین وضعفه النووی“ (شرح المہذب ۲، ۲۴۳)۔

۳۔ ”ثالثها: اختلاف الأقالیم، وبهذا قال الصیمری وآخرون“۔

۴۔ ”رابعها: حکاه السرخسی، فقال: یلزم كل بلد لا یتصور خفاؤه عنهم بلا عارض دون غیرهم“۔

۵۔ ”خامسها: قول ابن الماجشون المتقدم قال ابن الماجشون: لا یلزم الشهادة إلا لأهل البلد ثبت فیہ

الشهادة إلا أن عند الإمام الأعظم فيلزم الناس كلهم“ (فتح الباری ۳: ۱۵۵)۔  
علامہ شوکانی نے چھپے قول کا اضافہ کیا ہے وہ فرماتے ہیں:

۶۔ ”سادسہا: أنه لا يلزم إذا اختلف الجهتان ارتفاعاً وانحداراً. كان يكون أحدهما سهلاً والأخر جبلاً، أو كان بلد في إقليم“ (نیل الاوطار)۔

اس کے علاوہ بھی اقوال ملتے ہیں علامہ شامی نے قہستانی کے حوالہ سے ایک ماہ کی مسافت نقل کیا ہے:

”وذكر القهستاني عن الجوهر تحديده بمسيرة شهر فصاعدا اعتبار القصة سليمان عليه السلام قال: فإنه قد انتقل كل غدو ورواح من إقليم إلى إقليم، وبين كل من مسيرة شهر انتهى“ (رسائل ابن عابدین ۱/ ۲۵۰، قال تعالیٰ: غدو ہا شہر ورواح ہا شہر، ایک ماہ کی مسافت چار سو اسی کلومیٹر ہے (تقضایا معاصرہ ۳۹۵-۷۲ میل برابر ۱۱۵۸۳۸ کلومیٹر) (المجم الوسيط مادہ میل و فرسخ)۔

۸۔ ۲۴ فرسخ ایک فرسخ تین شرعی میل کا ہوتا ہے، ایک شرعی میل چار ہزار ذراع کا ہوتا ہے، علامہ شامی نے اسی کو ترجیح دی ہے:

”وقد نبه التاج التبريزي على أن اختلاف المطالع لا يمكن في أقل من أربعة وعشرين فرسخاً“۔

وأفتى به الوالد، والأوجه أنه تحديده (رسائل ابن عابدین ۱: ۲۵۰)۔

۹۔ بعض نے مبتلیٰ یہ کی طرف محول کیا ہے، جیسا کہ محدث یوسف بنوری لکھتے ہیں:

”وحد البعد مفوض إلى رأي المبتلي به، وليس له حد معين“ (معارف السنن ۵: ۲۲۴)۔

۱۰۔ بعض علماء نے ایک دن کے فرق کو اختلاف مطالع کا معیار قرار دیا ہے، علامہ شبیر احمد عثمانی نے ان الفاظ میں اشارہ کیا ہے: ”ينبغي أن يعتبر اختلافها إن لزم التفاوت بين البلدين بأكثر من يوم واحد“ (فتح الملهم ۳: ۱۱۳)۔  
شوافع کے نزدیک پہلا قول راجح ہے،

”والبعد يعتبر باختلاف المطالع وهو الأصح عند الشوافع“ (فتح الملهم ۳: ۱۱۳)۔

علماء احناف میں علامہ عبدالرحمن لکھنوی نے ساتویں قول کو ترجیح دی ہے۔ ”وقد تشرى مسافت یک ماہ است دریں صورت حکم رویت یک بلدہ بہ بلدہ دیگر نخواهد شد، و در بلاد متقاربه کہ مسافت کم از کم یک ماہ داشته باشند حکم رویت یک بلدہ بہ بلدہ دیگر لازم خواهد باشد“ (مجموعۃ الفتاویٰ علی ہاشم غلامہ الفتاویٰ ۱/ ۲۵۶)۔  
”مجلس تحقیقات شرعیہ ندوۃ العلماء لکھنؤ“ نے دسویں قول کو راجح قرار دیا ہے۔

محققین احناف اور علماء امت کی تصریحات اور ان کے دلائل کی روشنی میں مجلس کی متفقہ رائے ہے کہ بلاد بعیدہ میں اس باب میں بھی اختلاف مطالع معتبر ہے۔

۱۔ بلاد بعیدہ سے مراد یہ ہے کہ باہم اس قدر دوری واقع ہو کہ عادات ان کی رویت میں ایک دن کا فرق ہوتا ہے، ایک شہر میں ایک دن پہلے چاند نظر آتا ہے اور دوسرے میں ایک دن کے بعد، ان بلاد بعیدہ میں اگر ایک کی رویت دوسرے کے لئے لازم کر دی جائے، تو مہینہ کسی جگہ ۲۸ دن کا رہ جائے گا اور کسی جگہ ۳۰ دن کا قرار دیا جائے گا، حضرت عبداللہ بن عباسؓ کی روایت سے اس قول کی تائید ہوتی ہے۔

۲۔ بلاد قریبہ وہ شہر ہیں جن کی رویت میں عادات ایک دن کا فرق نہیں پڑتا، فقہاء ایک ماہ کی مسافت کی دوری کو جو تقریباً ۵۰ یا ۶۰ میل ہوتا ہے، بلاد بعیدہ قرار دیتے ہیں اور اس سے کم کو بلاد قریبہ، مجلس اس سلسلہ میں ایک ایسے چارٹ کی ضرورت سمجھتی ہے جس سے معلوم ہو جائے کہ کتنی مسافت پر بدلتا ہے اور کن کن ملکوں کا مطالع ایک ہے (جدید فقہی مسائل ۲/ ۳۵۲، رویت ہلال کا مسئلہ ۱۱-۱۲)۔

دسواں قول نص سے قریب تر ہے، کیونکہ حدیث میں ۳۰/۲۹ روز کے مہینے ہونے کی تصریح ہے، لہذا اگر کوئی ۲۸ تاریخ کو رویت ہلال کی شہادت دے، یا ۳۱ تاریخ کو، قبول نہیں کی جائے گی، حضرت عبداللہ بن عمر سے روایت ہے کہ آپ صلی اللہ علیہ وسلم نے فرمایا:

”الشهر هكذا وهكذا أو خش سليمان إصبه في الثالثة، يعني تسعا وعشرين وثلاثين“ (ابوداؤد باب الشهر يكون تسعا وعشرين)۔

### برصغیر کا مطلع

۱۔ ج۔ مذکورہ تصریحات سے واضح ہوتا ہے ایک دن کا فصل اختلاف مطلع کا معیار ہے اور ظاہر ہے کہ برصغیر ہندوستان بشمول پاکستان و بنگلہ دیش و نیپال وغیرہ کے مطلع کے درمیان ایک دن کا فرق واقع نہیں ہوتا ہے، بلکہ چند منٹوں یا زیادہ سے زیادہ ایک گھنٹہ کا فرق ہوتا ہے، لہذا از روئے شرع ان ملکوں کا مطلع ایک ہوگا، اس کی بابت ”مجلس تحقیقات و نشریات ندوۃ العلماء لکھنؤ“ نے بھی واضح طور پر اسی طرف اشارہ کیا ہے۔

”ہندوستان و پاکستان کے بیشتر حصوں اور بعض قریبی ملکوں مثلاً نیپال وغیرہ کا مطلع ایک ہے، علماء ہندوپاک کا عمل ہمیشہ اسی پر رہا ہے اور غالباً تجربہ سے بھی یہی ثابت ہوتا ہے کہ ان ملکوں کے شہروں میں اس قدر بعد مسافت نہیں ہے کہ مہینہ میں ایک دن کا فرق پڑتا ہو، اس بنیاد پر ان دونوں ملکوں میں جہاں بھی چاند دیکھا جائے شرعی ثبوت کے بعد اس کا ماننا ان دونوں ملکوں کے تمام اہل شہر پر لازم ہوگا۔

مصر و حجاز سے دور دراز ملکوں کا مطلع ہندوپاک کے مطلع سے علیحدہ ہے، یہاں کی رویت ان ملکوں کے لئے اور ان ملکوں کی رویت یہاں کے لئے ہر حالت میں لازم اور قابل قبول نہیں ہے، اس لئے کہ ان میں اور ہندوپاک میں اتنی دوری ہے کہ عموماً ایک دن کا فرق ان میں واقع ہو جاتا ہے اور بعض اوقات اس سے بھی زیادہ۔ اگر ملک کے کسی حصہ میں ۲۹ تاریخ کو رویت ہلال کا ثبوت ہو گیا، تو مطلع ایک ہونے کی وجہ سے دوسرے خطہ کے مسلمانوں پر اس پر عمل اس وقت لازم ہوتا ہے، جبکہ وہاں کے مقامی قاضی یا ہلال کمیٹی کے ذمہ داران کے نزدیک اس رویت ہلال کے شرعی ثبوت تحقیق ہو جائے (شرعی ثبوت کے شرائط شہادت علی القضاہ ملاحظہ ہو)۔

### قاضی کے فیصلہ کی تحدید

۴۔ الف۔ جس علاقہ میں نظام قضاء موجود ہے، جیسا کہ بہار، اڑیسہ، آندھرا پردیش وغیرہ دیگر صوبوں میں نظام قضاء موجود ہے، اگر وہاں کا قاضی ثبوت رمضان و عید الفطر کا اعلان کرتا ہے، تو اس حلقہ قضاء کے تمام مسلمانوں پر اس اعلان کے مطابق عمل کرنا ضروری ہوگا، چنانچہ صاحب ہدایہ اپنی کتاب ”الجنیس“ میں تحریر فرماتے ہیں:

اشتبہ فشهدا أن قاضي بلد كذا قضى بثبوته بالشهود، لا يظهر ذلك في حق مصر آخر، ويظهر في حق راه (البزازیہ علی ہامش الہندیہ ۱۲، ۲۵)۔

شیخ الاسلام ابوالحسن کا چشم کشا فتویٰ ملاحظہ ہو: ”وفی فوائد نجم الدین النسفی، سئل شیخ الإسلام أبو الحسن عن قاضی قضی برؤية هلال رمضان بشهادة شاهدین عند اشتباه فی مصر هل يظهر حکمه فی حق مصر آخر فقال: لا، لأنه ليس تبعا له بخلاف قری هذا المصر ومحاله وما ينسب إليه“ (غیاثیہ ۵۰، دیکھئے تاریخانہ ۳۵۶/۲)۔

### بذریعہ تحریر اطلاع کی حیثیت

۱۔ شریعت میں تحریر کو کافی اہمیت دی گئی ہے قرآن مجید نے معاملات میں قلم بند کرنے کا حکم دیا ہے ولو تداينتم بدين۔۔۔ فاكذبوه (سورہ بقرہ)، لیکن تحریریں ایک دوسرے کے مماثل ہوتی ہیں، آج کل تو تحریروں کی نقل ایک فن بن چکا ہے اس چابک دستی سے تحریر نقل کر لی جاتی ہے جس کا اندازہ کرنا مشکل ہو جاتا ہے کہ کون اصل تحریر ہے اور کونسی نقل تاہم فقہاء نے تحریر کو اہمیت دی ہے ایسی تمام صورتوں میں فقہاء نے تحریر کو معتبر مانا ہے جہاں قرآن سے یقین ہو جائے کہ یہ تحریر اسی شخص کی ہے جس کی طرف نسبت کی جا رہی ہے خارجی قرآن مہر ثبت ہونا، دستخط کی مکمل شناخت ہونا، نامہ رساں کا قابل اعتماد ہونا، تحریر کا ممتاز ہونا وغیرہ ہیں (دیکھئے: رد المحتار)۔

واضح رہے کہ یہ تحریر اطلاع کی حیثیت خبر ہونے کی ہوگی نہ ثقہ شہادت کہ اس لئے کہ شہادت کے لئے مجلس قضاء اور قاضی کے روبرو پیش ہونا ضروری ہے، لہذا یہ تحریر ثبوت رمضان کے لئے قابل اعتناء ہوگی نہ کہ عید الفطر کا، اسی طرح جب مطلع صاف ہو تو اس وقت یہ ثبوت رمضان کے لئے بھی کافی سمجھی جائے گی، ہاں البتہ مختلف تحریریں مل کر خبر مستفیض کو پہنچ جائے تو رمضان اور عید الفطر دونوں ثابت ہو جائے گی، چنانچہ موصوف عبدالحی لکھنوی فرماتے ہیں:

واقعی در رویت ہلال شہرت اخبار معتبر است اگر از شہرے خبرے رسید کہ بہ شب گذشتہ در اخبار رویت ہلال شدہ یا رسالت تاریخی دریافت اس امر شدہ تا وقتے کہ شہر آن شود اخبار حیرات کثیرہ و اخبار عدیدہ معلوم نہ شود اعتبار آن نباید ساخت (مجموعۃ الفتاویٰ علی ہاشم خلاصۃ الفتاویٰ ۱/۲۵۶)۔

### بذریعہ ٹیلی فون اطلاع کی حیثیت

ٹیلی فون کے ذریعہ اطلاع کی حیثیت تحریر خبری کی سی ہے جس طرح تحریروں میں باہم مماثلت ہوتی ہے اسی طرح آوازوں کے درمیان مشابہت بڑی حد تک پائی جاتی ہے، بلکہ مختلف آوازوں کی نقالی ایک فن کی حیثیت رکھتا ہے ایسی صورت حال میں ٹیلی فون کے ذریعہ کی اطلاع اس وقت معتبر سمجھی جائے گی، جبکہ ٹیلی فون کے ذریعہ خبر دینے والے شخص سے ایک گونہ شناسائی ہو، اس شخص کو اس غرض کے لئے پہلے سے مقرر کر دیا گیا ہو وقت کی تعیین بھی کر دی گئی ہو اس طرح احتیاطی امور کا پورا پورا لحاظ رکھا گیا ہو تو کوئی بعید نہیں ہے، اس سے غالب گمان حاصل ہو جائے اور خبر واحد میں غالب گمان کافی ہے البتہ عید الفطر اور جبکہ مطلع صاف ہو تو رمضان کے ثبوت کے لئے ٹیلی فون کی اطلاع نا کافی ہوگی الا یہ کہ مختلف مقامات سے اس قدر فون آنے خبر مستفیض کے حد تک پہنچ جائے تو قابل قبول ہے، جیسا کہ تحریری اطلاع کے بارے میں گزرا۔

اگر ایسا نظام ہو کہ رویت ہلال کمیٹی یا نظام قضاء کی جانب سے مختلف اضلاع و علاقے میں ان کے لوگ متعین ہوں جو وہاں کی رویت کی بابت دیکھنے والے سے گواہی لے لیں اور فون کے ذریعہ مرکز نظام قضاء یا ہلال کمیٹی کو اطلاع کر دیں تو اس وقت عید الفطر مطلع بے غبار کی صورت میں رمضان بھی ثابت ہوگا۔

### ریڈیو اور ٹی وی کی اطلاع: ۵-ج۔

۱-ج۔ ۳-ب۔ ج۔ ریڈیو اور ٹی وی کی اطلاع خبر کے درجہ میں ہے، کسی خطہ میں رویت ہلال ہوئی اس کی خبر ریڈیو ٹی وی کے ذریعہ بتایا گیا کہ فلاں جگہ چاند دیکھا گیا ہے تو خبر کی کوئی حیثیت نہیں ہوگی ہاں اگر قاضی یا رویت ہلال کمیٹی نے رویت ہلال کا فیصلہ کرنے کے بعد ریڈیو یا ٹی وی کو لکھ کر دیا کہ وہ اس خبر کا اعلان کر دیں تو ایسی صورت میں یہ اعلان معتبر ہوگا، جبکہ اعلان کرنے والا قاضی شریعت یا رویت ہلال کمیٹی کی طرف منسوب کر کے اعلان کرے اس اعلان پر اس حلقہ نظام قضاء و ذمہ داران حلال کمیٹی کے تمام مسلمانوں پر عمل ضروری ہوتا ہے۔

دوسرے صوبہ و ملک کے لئے اس اعلان پر عمل کرنا ضروری نہیں ہے، بلکہ وہاں کے لوگوں کو اپنے صوبہ و ملک کے قاضی یا ذمہ داران ہلال کمیٹی کے اعلان کا انتظار کریں دوسرے صوبہ و ملک کے باشندگان کے لئے اس رویت پر عمل کرنا اس وقت ضروری ہو جائے گا جب کہ وہاں کے قاضی یا ذمہ داران ہلال کمیٹی کے نزدیک اس رویت کا شرعی ثبوت تحقق ہو جائے۔

اور وہ ثبوت ہلال کا اعلان کر دیں۔

”ولو شهدوا أن قاضي بلد كذا شهد عنده اثنان برؤية الهلال في ليلة كذا وقضى بشهادتها جاز لهذا القاضي أن يحكم بشهادتها؛ لأن قضاء القاضي حجة وقد شهدوا به“ (فتح القدير ۲/۳۱۳، نیز ملاحظہ ہو البحر الرائق ۲/۷۰۲، الہندیہ ۱/۱۹۹، فتاویٰ ہندیہ ابن تیمیہ ہاشم الغیاثیہ ۱۸)۔

البتہ اس کے لئے ایک بنیادی شرط یہ ہے کہ مطلع کا اختلاف نہ ہو:

”فيجب أن يكون هذا الجواب إذا لم يكن بينهما من البعد ما يختلف به المطالع“ (غیاثیہ ۵۰)۔

مختلف صوبوں کے ریڈیو اور ٹی وی سے رویت ہلال کے ثبوت کا اعلان کیا جا رہا ہو، یہاں تک کہ وہ خبر مستفیض کی حیثیت اختیار کر لے تو ایسی صورت میں دوسرے صوبہ و ملک والوں کے لئے اس پر عمل کرنا ضروری قرار پاتا ہے جب کہ ان کا مطلع ایک ہو (رد المحتار ۲/۱۰۲)۔

”معارف السنن“ میں ریڈیو کے بارے میں لکھا ہے، ”نعم: إذا تواردت أخبار راديو، متعددة من شتى الجهات، ولا تختلف جهات الأنباء عن البلد الذي لم ير فيه الهلال يبعد يختلف فيه المطالع، فيسوغ العمل بهذه الأنباء المرسله، وتدخل في حد الاستفاضة المفيدة للطمأنينة“ (معارف السنن ۵۰۳)۔

اگر پورے ملک کا مرکزی نظام قضاء کا قیام عمل میں آجائے، جس کے پاس صوبائی نظام قضاء یا ہلال کمیٹی کے ذمہ داران رویت ہلال کی پوری کارروائی سر

انجام دینے کے بعد مرکزی نظام قضاء کو بذریعہ تحریر یا فون اطلاع کر دیں اور مرکز ریڈیو خود سے اعلان کرے یا اپنی طرف منسوب کروا کر اعلان کروائے، تب پورے ملک کے مسلمانوں پر اس اعلان پر عمل کرنا واجب ہوگا اور اس کی حیثیت سلطان کے اعلان کی ہوگی۔

”خبر منادی السلطان مقبول عدلا کان أو فاسقا“ (ہندیہ ۵۰۲۰۹، کتاب الکراہیہ)۔

تارا اور فیکس کی اطلاع:

تارا اور فیکس کی اطلاع تحریر و ٹیلی فون کی اطلاع سے بالکل مختلف ہے، ان میں خبر دینے والے کی بذات خود تحریر ہوتی ہے اور نہ اس کی آواز جس سے خبر دینے والے شخص کی ذات کی شناخت ہو سکے اور نہ کوئی خارجی ایسے قرآن ہیں جن سے غالب گمان حاصل ہو سکے، لہذا ان پر اطلاع دی جانے والی خبر کی کوئی وقعت نہیں ہے، ”مجلس تحقیقات شریعہ ندوۃ العلماء لکھنؤ“ نے خط، تارا اور ٹیلی فون کی خبروں کی بابت جو فیصلہ کیا ہے وہ حسب ذیل ہیں:

”تارا، خط، ٹیلی فون کی خبر معتبر نہیں ہے، ہاں اگر خصوصی انتظام کے تحت متعدد جگہوں سے متعدد تارا، ٹیلی فون اور خطوط آئیں، اور علماء کہیں کہ ان سے ظن غالب پیدا ہوتا ہے تو اس بنیاد پر علماء کا فیصلہ قابل قبول ہوگا“ (جدید فقہی مسائل ۳۶۲)۔

ریڈیو اور ٹیلی فون کی اطلاع کے مغلن کا مسلمان ہونا:

اس سے پہلے گزر چکا ہے کہ رمضان و عید الفطر کی رویت ہلال کی خبر دینے والے کے لئے اسلام شرط ہے، لیکن رویت ہلال ثابت ہونے کے بعد کیا اس کے اعلان کے لئے مغلن کا مسلمان ہونا ضروری ہے؟

فقہی جزئیات سے معلوم ہوتا ہے کہ مغلن کے لئے اسلام شرط نہیں ہے، ہندیہ میں ہے

”خبر منادی السلطان مقبول عدلا کان أو فاسقا“ (ہندیہ ۵۰۲۰۹)۔

علامہ شامی توپ و نقارہ کی آواز اور چراغ کی روشنی کو اعلان کے لئے کافی سمجھتے ہیں جب کہ یہ اشیاء غیر ذوی العقول ہیں چہ جائے کہ مسلمان ہونا، وہ تحریر کرتے ہیں:

”والظاهر أنه يلزم أهل القرى الصوم بسماء المدافع أو رؤية القناديل من المصر، لأنه علامة ظاهرة تفيد غلبة الظن، وغلبة الظن حجة موجبة للعمل كما صرحوا به“ (بدائع الصنائع ۲۰۲۲)۔

نیز مغلن کی حیثیت وکیل ہونے کی ہے، اور وکیل کے لئے اسلام شرط نہیں ہے: ”ولا تشرط كونه مسلما صحيحا“ (ہندیہ ۲۰۲۵۲)۔

طباعت ہند)۔

فلکیاتی تحقیق کی رعایت

۲۔ ب، ج۔ رمضان و عید الفطر کا ثبوت رویت ہلال ہی سے ہوگا، اس پر تمام فقہاء کا تقریباً اتفاق ہے کہ فلکیاتی تحقیق دوسرے کے حق میں لازم نہیں ہے، لیکن ماہر فلکیات اپنے علم و تحقیق پر عمل کر سکتا ہے؟

اس سلسلے میں شوافع کے نزدیک مختلف اقوال ملتے ہیں، امام نووی کے بقول اس کے حق میں درست ہے کہ وہ روزہ رکھے، لیکن اس سے فرضیت ادا نہیں ہوگی (بدائع الصنائع ۲۳۱۲)۔

لیکن ربلی کے بقول فرضیت کے لئے کفایت کر جائے گا (رسائل ابن عابدین ۲۳۸)۔

علامہ شامی نے مفصل بحث کے بعد اپنی رائے کا اظہار ان الفاظ میں کیا ہے: ”فيمكن التوفيق بين الأقوال الماضية بحمل القول بالعمل به على الجواز لنفسه، أو لهن صدقه، والقول بعدمه على الوجوب، فلا يلزم الأخذ بقوله، ولا يثبت به الهلال اتفاقا، هذا ما ظهر لي والله تعالى أعلم“ (رسائل ابن عابدین ۱۰۲۴)۔

علامہ شامی کی رائے کی تائید دوسرے فقہی جزیئہ سے ہوتی ہے کہ اگر کسی کی شہادت رد کر دی جاتی ہے تو دوسرے کے حق میں رویت ثابت نہیں



ہوتی، لیکن چونکہ اس نے دیکھا ہے، اس لئے اس کے اوپر روزہ رکھنا واجب ہوتا ہے۔

فلکیاتی حساب سے اس حد تک مدد لی جاسکتی ہے کہ فلکیاتی تحقیق سے جس روز رویت ہلال کا امکان نہ ہو اس روز شہادت قبول کرنے میں کافی تحقیق و جستجو اور ناقابل تردید تعداد کی گواہی ناگزیر ہوگی اور جس روز رویت ہلال کا امکان ہے اس دن زیادہ تحقیق کی ضرورت نہیں ہے، بلکہ معمولی خبر پر بھی اعتماد کیا جاسکتا ہے، کیونکہ رویت ہلال میں اصل قاضی کے قلب کو اطمینان حاصل ہونا ہے؛ چنانچہ مشہور شارح حدیث ابن بطال تحریر فرماتے ہیں: ”إنما المعول علی رؤیة الهلال، وإنما لنا أن ننظر فی علم الحساب، ما یکون عیانا أو کالعیان“ (عمدة القاری ۱۹۹، ۱۰، ۵)۔

محقق حافظ ابن حجر نے صراحت کی ہے کہ اگر فلکیاتی حساب سے رویت ہلال ممکن ہے، اس پر تمام ماہرین فلکیاتی کا اتفاق ہے، اس کی خبر دینے والوں کی تعداد اتنی ہو، جنہیں جھوٹ پر اتفاق کرنا ناقابل تصور ہو، تو شہادت رد کر دی جائے گی۔

اگر کسی خطہ میں فلکیاتی حساب سے قمری ماہ کی ۲۹ تاریخ کو چاند کی بصری رویت کا امکان نہ ہو، تو اس وقت خبر مستفیض ثبوت رویت ہلال کے لئے ضروری ہوگی، دو گواہوں کی خبر رویت کے ثبوت کے لئے کافی ہے یا نہیں؟ اس سلسلے میں غور کرنا چاہیے۔

### محکمہ موسمیات سے مدد

محکمہ موسمیات سے اس حد تک مدد لی جاسکتی ہے کہ اگر بموجب محکمہ موسمیات مطلع صاف ہو اور ظاہری طور پر فضا کثافت زدہ ہو تو اس وقت شہادت قبول کرنے میں کافی چھان بین اور تحقیق کرنی ہوگی، اس صورت میں ہمارے خیال میں دو گواہوں کی خبر پر رمضان کی رویت ہلال کا فیصلہ کیا جائے اور اگر محکمہ موسمیات کے اعتبار سے مطلع گرد آلود ہے تو اس وقت خبر واحد ثبوت رمضان کے لئے کافی سمجھا جائے اور اگر محکمہ موسمیات یا فلکیاتی تحقیق کے مطابق بصری رویت ناممکن ہے، لیکن اس کے باوجود ناقابل انکار تعداد رویت ہلال کی اطلاع دے رہی ہو، یعنی گویا کہ خبر مستفیض ہو تو رویت ہلال کا فیصلہ کر دیا جائے گا، لیکن دو گواہ بصری رویت کی خبر دیں تو کیا ان کی تکذیب کی جائے گی؟ اس کی بابت غور و فکر کی ضرورت ہے، کیونکہ معاملات میں دو شاہد سے اطمینان قلب ہو جاتا ہے، اور رویت میں بھی اصل یہی ہے کہ قاضی کا قلب مطمئن ہو جائے۔

واضح رہے کہ مذکورہ تفصیلات اس وقت ہے جب کہ اس روز ماہ قمری کی ۲۹ تاریخ ہو۔

### دامی کثافت زدہ علاقے کا حکم

۵۔ الف۔ ب۔ ایسے علاقوں جہاں بالعموم مطلع ابراؤ اور ہتا ہو، یا دامی فضا کثافت زدہ رہتی ہے، ۲۹ تاریخ کو بہت کم چاند نظر آتا ہے، اگر ۳۰ دن پورے کرنے کا حکم دیا جائے تو دیگر ممالک اسلامیہ کے حساب سے چار سال میں ایک ماہ کا فرق واقع ہو جائے گا، تو کیا ایسے مقامات میں ماہر فلکیات کے قول پر اعتماد کرتے ہوئے چاند کی رویت کا اعتبار کیا جائے یا دوسرے پڑوسی ممالک کی رویت ہلال پر عمل کیا جائے؟ ”صوموا لرؤیتہ و أفطروا لرؤیتہ۔ فإن غم علیکم فعدوا الثلاثین“ کا تقاضا یہی ہے کہ اگر ۲۹ کو چاند نظر نہیں آیا تو تیس پورے کرو، احکام القرآن میں رقم فرماتے ہیں:

”هو أصل فی اعتبار الشهر ثلاثین إلا أن یری قبل ذلك الهلال، فإن کل شهر غم علینا، فعلینا أن نعدہ ثلاثین، هذا فی سائر الشهر التي یتعلق بها الأحکام، وإنما یصیر إلى أقل من ثلاثین برؤیة الهلال“ (احکام القرآن للجصاص ۱۰۲، ۱)۔

اصل بات یہی ہے جیسا کہ علامہ کاسانی فرماتے ہیں: ”لأن الأصل فی الشهر ثلاثون یوما، والنقصان عارض، فإذا لم یعلم، عمل بالأصل“ (بدائع الصنائع ۲، ۸۳)۔

اختلاف مطالع کا بھی یہی تقاضا ہے، کیونکہ بقول زلیحی ”لأن کل قوم مخاطبون بما عندهم“ (تبیین الحقائق ۱، ۲۲۱)۔  
مجلد مجمع فقہ اسلامی میں جو اراکوں کی رویت ہلال کے اعلان پر عمل کرنے کو ترجیح دی گئی ہے (مجلد مجمع فقہ الاسلامی الدورۃ الثانیۃ، العدد الثانی ۲، ۹۶۷)۔

☆☆☆

تاہم اس موضوع پر نظر ثانی کی ضرورت ہے۔

## ثبوت رویت ہلال کے شرعی اصول و ضوابط

مولانا محمد ابو بکر قاسمی <sup>رحمۃ اللہ علیہ</sup>

الف۔ رویت ہلال کے سلسلہ میں حنفیہ، حنبلیہ اور مالکیہ کا اتفاق ہے کہ اختلاف مطالع کا اعتبار نہیں ہے، لہذا اہل مغرب کی رویت سے اہل مشرق پر روزہ فرض ہو جائے گا، لیکن شوافع کے نزدیک اختلاف مطالع کا اعتبار ہے، لہذا اہل مغرب کی رویت سے اہل مشرق پر روزہ فرض نہیں ہوگا اور بعض علماء کے نزدیک بلا قریبہ میں اختلاف مطالع کا اعتبار نہیں ہے اور بلا قریبہ میں اختلاف مطالع معتبر ہے، پھر بلا قریبہ اور بعیدہ کی تحدید کیا ہے تو اس سلسلہ میں بعض حضرات علماء کا خیال ہے کہ ایک ماہ کی مسافت سے کم پر جو شہر واقع ہو وہ بلا قریبہ کے حکم میں ہے اور جو اس سے زیادہ دور ہوں بلا قریبہ کے حکم میں ہے اور بعض علماء نے بلا قریبہ و بعیدہ کی تحدید مسافت سفر سے کی ہے اور دوسرے بعض علماء نے دو ملکوں کو آپس میں بلا قریبہ کے حکم میں داخل مانا ہے اور ایک ملک کو بلا قریبہ کے حکم میں رکھا ہے اور کچھ علماء کا خیال ہے کہ بلا قریبہ و بعیدہ کی کوئی تحدید نہیں ہے مبتلیٰ جس شہر کو قریب تصور کرے وہ بلا قریبہ میں داخل ہے اور جس کو دور سمجھے وہ بلا قریبہ میں داخل سمجھا جائے گا، لیکن بے غبار بات یہ ہے کہ بلا قریبہ و بعیدہ کی تحدید کے لئے کوئی حد فاصل قائم کرنا نہایت مشکل امر ہے ساتھ ہی جن لوگوں نے تحدید کا کوئی قول کیا ہے وہ دعویٰ بلا دلیل ہے، اسی لئے بعض علماء محققین نے اختلاف مطالع کو غیر معتبر قرار دیتے ہوئے اس کے معتبر قرار دینے کے قول کو مرجوح قرار دیا ہے اور ظاہر مذہب اور مفتی یہ قول کا بھی تقاضا یہی ہے کہ اختلاف مطالع مطلقاً معتبر نہیں ہے (فتح القدیر ۲/۵۳)۔

اور جن علماء و فقہاء کے کلام سے بلا قریبہ میں اختلاف مطالع کا معتبر ہونا اجماعی مسئلہ ہونا معلوم ہوتا ہے وہ کلام مؤول ہے (ملاحظہ ہو: بیخ اہم ۳/۱۱۳، احسن الفتاویٰ ۴/۲۵۹)۔

اب یہاں ایک بات غور طلب ہے اور وہ یہ ہے کہ مفتی یہ قول کے مطابق جو اختلاف مطالع معتبر نہیں ہے تو کیا یہ صوم کے ساتھ خاص ہے یا حج و قربانی وغیرہ کو بھی شامل ہے تو علامہ ابن عابدین شامی کے بقول صرف صوم کے ساتھ مخصوص ہے۔

لیکن حکیم الامت حضرت تھانوی نور اللہ مرقدہ نے عدم اعتبار کو جملہ اہل کے لئے عام قرار دیا ہے (ملاحظہ ہو: احسن الفتاویٰ ۴/۲۹۰، امداد الفتاویٰ ۲/۱۰۸)۔

ب۔ جن بعض حضرات علماء نے بلا قریبہ و بعیدہ میں اختلاف مطالع کو معتبر تسلیم کیا ہے ان کے نزدیک بلا قریبہ و بعیدہ کی تحدید میں مختلف اقوال ہیں جن کی طرف سطور بالا میں اشارہ کر دیا گیا ہے، لیکن یاد رہے کہ بلا قریبہ و بعیدہ کی تحدید نہایت مشکل امر ہے (ملاحظہ ہو: معارف السنن ۵/۳۳۱)۔

ج۔ ہندوستان بشمول پاکستان و بنگلہ دیش و نیپال کا مطلع ایک مانا گیا ہے، لیکن یاد رہے کہ رویت ہلال کی نری خبر موجب عمل اور حجت لازمہ نہیں قرار دیا گیا ہے بلکہ ضروری ہے کہ وہ قاضی یا حاکم کے فیصلہ سے مؤکد ہو تب جا کر وہ خبروں کے لئے حجت لازمہ اور موجب لازمہ و موجب عمل بنتی ہے، اسی کے ساتھ یہ بھی یاد رہے کہ کسی قاضی کے یا حاکم کے فیصلہ کی خبر اس کے حدود ولایت ہی میں موجب عمل قرار دی جاتی ہے، دوسری جگہوں پر اس کے موجب عمل، بلکہ مجوز عمل ہونے کے لئے ضروری ہے، کہ وہاں بھی قاضی کا یہ فیصلہ یا رویت ہلال کی خبر شرعی اصولوں کے مطابق شہادت علی الرویت یا شہادت علی الشہادت یا شہادت علی القضاء یا استفادہ خبر کے ذریعہ پہنچے، پھر وہاں کا حاکم یا قاضی اس کو سن کر رویت ہلال کا فیصلہ کر کے اعلان کر دے تو دوسری جگہوں پر وہ خبر موجب عمل ہوگی، بغیر ان شرعی طریقوں کے دوسری جگہوں پر نری خبر کا پہنچ جانا وہاں کے لوگوں کے لئے نہ ہی موجب عمل ہے اور نہ ہی مجوز عمل: ”اعلم ان الهلال بالشہادة علی الرویة أو الشہادة علی الشہادة أو استفادۃ الخبر من جہات شتیٰ ۵ھ“ (معارف السنن ۵/۲۳۵)۔

علامہ ابن رشد مالکی علیہ الرحمہ کے اس کلام سے جو بعض حضرات علماء نے یہ سمجھا ہے کہ ”بلا قریبہ و بعیدہ میں اختلاف مطالع کا معتبر ہونا اجماعی مسئلہ ہے (کما قال العلامة محمد یوسف بنوری فی احسن الفتاویٰ ۴/۲۷۴)۔

سابق نائب ناظم امارت شریعہ پھلواری شریف پٹنہ۔

احقر کے خیال میں علامہ ابن رشد کے مذکورہ کلام سے یہ مطلب کشید کرنا صحیح نہیں ہے، بلکہ اس کلام کا بے غبار مطلب یہ ہے کہ کسی حاکم و امام کا رویت ہلال کا فیصلہ اس کے حدود ولایت سے خارج بلاد بعیدہ میں حجت نہیں ہے، بلکہ وہاں اس کے حجت ہونے کے لئے ضروری ہے، کہ وہ فیصلہ بلاد بعیدہ میں شرعی گواہوں کے ذریعہ پہنچے، چنانچہ ابن حجر عسقلانی نے ”فتح الباری“ میں علامہ ابن رشد مالکی کے قول ہی کے مثل حافظ ابن عبد البر کا قول نقل کیا ہے اور پھر علامہ قرطبی کے حوالہ سے لکھا ہے کہ اگر کسی جگہ رویت ہلال کا قطعی ثبوت ہو جائے پھر اس کو دوسری جگہوں تک شرعی گواہوں کے ذریعہ پہنچایا جائے تو دوسری جگہ کے لوگوں پر روزہ رکھنا ضروری ہوگا، علامہ ابن حجر کے حافظ ابن عبد البر کے قول کے بعد علامہ قرطبی کے قول کے نقل کرنے سے صاف معلوم ہوتا ہے کہ علامہ ابن عبد البر مالکی یا ابن رشد مالکی کے قول سے بلاد بعیدہ میں اختلاف مطالع کے معتبر ہونے کو اجماعی مسئلہ سمجھنا صحیح نہیں ہے، بلکہ حضرات مالکیہ کا مشہور مذہب خود حافظ ابن حجر علیہ الرحمہ نے یہی نقل کیا ہے کہ ان حضرات کے نزدیک مطلقاً اختلاف مطالع کا اعتبار نہیں ہے: ”إذا رأى ليلة لزم أهل البلاد كلها وهو المشهور عند كخراسان والأندلس، قال القرطبي: قد قال شيوخنا: إذا كانت رؤية الهلال ظاهرة قاطعة بموضع ثم نقل غيرهم بشهادة اثنين لزمهم الصوم“ (فتح الباری ۴/۸۷)۔

اور علامہ شوکانی نے تو حافظ ابن عبد البر کے اجماع کے دعویٰ ہی کو باطل قرار دیا ہے (نیل الاوطار ۴/۱۹۵)۔

اور علامہ شبیر احمد عثمانی نے ”فتح الملہم صحیح مسلم میں حضرت علامہ ابن رشد اور ابن عبد البر علیہ الرحمہ کے قول کی ایک دوسری توجیہ کی ہے، لیکن احقر کے خیال میں وہ تکلف سے خالی نہیں ہے (مزید تفصیل کے لئے دیکھئے: فتح الملہم ۳/۱۱۳) اور ”بدائع الصنائع“ کی جس عبارت سے اختلاف مطالع کا معتبر ہونا معلوم ہوتا ہے، اس کی عمدہ توضیح مفتی رشید احمد صاحب نے ”حسن الفتاویٰ“ (۴/۵۹۳) میں کر دی ہے، جس کا حاصل یہی ہے کہ بلاد قریبہ اور کسی حاکم کے حدود ولایت میں تو اس حاکم کا فیصلہ حجت ملزم ہوگا، وہاں کسی علیحدہ حجت کی ضرورت نہیں ہے، البتہ حدود ولایت سے باہر بلاد بعیدہ میں حاکم کا فیصلہ حجت ملزم نہیں ہوگا، بلکہ اس کے حجت ملزم ہونے کے لئے مستقل حجت (شہادت علی الشہادۃ یا شہادت علی القضاء یا استفاضہ خبر) ضروری ہے (بدائع ۲/۸۳)۔

یاد رہے کہ ”بدائع“ کی مذکورہ عبارت کے آخری جملہ میں جو بلاد بعیدہ میں اختلاف مطالع کو معتبر قرار دیا گیا ہے، وہ رویت ہلال کے ظاہری مشاہدہ کے اعتبار سے ہے، حکم شرعی کے اعتبار سے نہیں، کیونکہ ہلال رمضان میں حکم شرعی اور مفتی بقول یہی ہے کہ بلاد قریبہ و بعیدہ میں اختلاف مطالع کا اعتبار نہیں ہے، جیسا کہ تفصیل اوپر گذری (مزید تفصیل کے لئے دیکھئے: حسن الفتاویٰ ۴/۵۹۳، امداد الفتاویٰ ۲/۲۰۷، ۱۰۹/۲)۔

د۔ ہندوستان وغیرہ ممالک کے کسی خطہ میں اگر رویت ہلال کے ثبوت ہو جانے کی وجہ سے رویت کا اعلان و فیصلہ کر دیا گیا، تو جس خطہ میں یہ اعلان ہوا ہے اس خطہ میں قاضی یا حاکم کے حدود ولایت تک وہ اعلان موجب عمل ہے، لیکن حدود ولایت سے باہر دوسرے خطوں میں وہ اعلان موجب عمل نہیں ہے، اور نہ دوسرے خطے کے قاضی کے لئے اس اعلان کی بنیاد پر رویت کا اعلان کرنا جائز ہے، جب تک کہ اس کے نزدیک طریق موجب سے رویت کا ثبوت نہ ہو جائے اور وہ طریق موجب جن سے باہر سے آنے والی رویت ہلال کی خبر کو معتبر تسلیم کیا جاتا ہے، چار ہیں اور وہ یہ ہیں، (۱) شہادۃ بالرؤیہ، (۲) شہادۃ علی الشہادۃ بالرؤیہ (۳) شہادۃ علی الحاکم والقاضی (۴) استفاضہ خبر من جہات شتی، (کافی امداد الفتاویٰ ۲/۱۱۰، معارف السنن ۵/۳۳۵)۔

اس لئے ہندوستان وغیرہ ممالک کے جن خطوں میں چاند نہ دیکھا گیا ہو وہاں کے لوگوں کو چاہئے کہ دوسری جگہوں سے آنے والی رویت کی خبروں پر عمل کرنے کے بجائے اپنے علاقے کے ہلال کمیٹی کے فیصلہ کا انتظار کریں اور اس کے مطابق عمل کریں۔

۵۔ اگر اس جگہ چاند کی رویت نہ ہو اور دوسری جگہوں سے رویت کی خبر بذریعہ فون، یا فیکس، یا ٹیلی گرام یا ریڈیو سے خبر آئے تو اس پر عمل جائز نہیں ہے، ہاں اگر یہ خبر اتنی جگہوں سے پہنچے جو استفاضہ کا درجہ اختیار کر لے اور قاضی کو یا ہلال کمیٹی کے ارکان علماء کو اس خبر کے صحیح ہونے پر یقین یا ظن غالب ہو جائے تو اس پر عمل درست ہے (رسائل ابن عابدین ۱/۲۵۲)۔

لیکن یاد رہے کہ آلات جدیدہ کے ذریعہ کسی خبر کے درجہ استفاضہ اختیار کرنے کے لئے ضروری ہے، کہ ان کے ذریعہ کسی ملک یا کسی شہر کے اتنے حصوں سے آجائے کہ سننے والوں کو خبر دینے والوں کی پوری شناخت ہو جائے اور وہ یہ بیان کر دیں کہ ہم نے خود چاند دیکھا ہے یا یہ کہ ہمارے سامنے فلاں شہر کے قاضی یا ہلال کمیٹی کے سامنے شہادت پیش ہوئی، اس نے شہادت کا اعتبار کر کے چاند ہونے کا فیصلہ کر دیا ہے، محض ایسی بہم خبر کہ فلاں جگہ چاند دیکھا گیا ہے، استفاضہ خبر

کے لئے کافی نہیں ہے، نیز ٹیلی گرام اور دائر لیس سے آئی ہوئی خبروں میں چونکہ خبر دینے والوں کی شناخت نہیں ہو سکتی، اس لئے محض ایسی خبروں سے ہلال ثابت نہیں ہو سکتا، البتہ ٹیلی فون، ٹیلی ویژن، ریڈیو پر آواز کی شناخت ہو جاتی ہے، اس لئے اگر ان آلات کی خبروں سے کوئی خبر مستفیض (مشہور) ہو جائے تو ان پر عمل کرنا شرعاً درست ہے، واللہ اعلم (مستفاد از رویت ہلال مفتی محمد شفیع نور اللہ مرتدہ ۵۰-۵۱)۔

الف- ۲۔ احکام شرع کی بنیاد یسر و سہولت پر رکھی گئی ہے اور وہ شہروں، دیہاتوں، جنگلوں، پہاڑوں، اور جزیروں میں بسنے والوں اور مسندروں سے گزرنے والوں، خواندہ اور ناخواندہ سب افراد کے لئے یکساں ہیں، اس لئے شریعت کے جتنے بھی احکام و مسائل ہیں ان کی بنیاد کے یسر و سہولت پر قائم ہونے کے باعث شریعت نے ان کے ثبوت کے قوانین میں سہولت رکھی ہے، مثلاً رویت ہلال ایک شرعی مسئلہ ہے اس کے ثبوت کے لئے مذہب اسلام نے جو قوانین بیان کئے ہیں وہ اس قدر سہل ہیں کہ ہر جگہ کے باشندے خواہ وہ پڑھے ہوں یا ان پڑھ، حساب جانتے ہوں یا حساب سے ناواقف ہوں سب اس کے مطابق عمل کر کے یہ جان سکتے ہیں کہ آج چاند ہوا ہے یا نہیں، اس کے برعکس فلکیاتی حساب کا حال یہ ہے کہ اس کے جاننے والے بہت کم ہیں، نیز خود ان کے درمیان اختلاف ہوتا رہتا ہے، اس لئے مذہب اسلام نے رویت ہلال کا ثبوت ہو یا رویت بصری کا امکان ہو کسی کے لئے فلکیاتی حساب کا لوگوں کو محتاج نہیں بنایا ہے، لہذا اگر کوئی شخص رویت بصری کے امکان کو جاننے کی غرض سے فلکیاتی حساب سے مدد لے تو اس کے نفع سے زیادہ ضرر کا خطرہ ہے، علاوہ ازیں رویت ہلال کے مسئلہ میں اعتبار چاند کے وجود کا نہیں ہے بلکہ چاند کی رویت و شہود یعنی کھلی آنکھوں سے دیکھنے کا ہے، اگر چاند کے وجود پر مسئلہ کا مدار ہوتا تو ماہرین فلکیات کی طرف رجوع کیا جاتا، مگر جب اس پر مسئلہ کا مدار نہیں ہے تو ایسی صورت میں محکمہ موسمیات یا فلکیات سے مدد لینا حاصل ہے اور نہ اس کی بنیاد پر چاند کی شہادت کو قبول کرنا یا رد کرنا جائز ہے (ملاحظہ مفتی محمد شفیع فی کتاب رویت الهلال ۱۳)۔

ب۔ چاند کی رویت کے لئے محکمہ موسمیات سے بھی مدد لینے کی ضرورت نہیں ہے، کیونکہ اس مسئلہ کا تعلق اس سے نہیں ہے، بلکہ چاند کا دیکھنا تو عبادت کا ذریعہ ہونے کے سبب خود عبادت ہے، اسی لئے مذہب اسلام میں چاند کے دیکھنے کا حکم حدیث نبوی میں فرمایا گیا ہے، اگر چاند نظر آجائے یا اس کے نظر آنے کا کوئی شرعی ثبوت فراہم ہو جائے تو بہتر، ورنہ یہ حکم دیا گیا ہے کہ مہینہ کو ۳۰ دن پر ختم کر کے پہلی تاریخ کا آغاز کر دیا جائے، چنانچہ ترمذی شریف کی ایک صحیح حدیث میں فرمان نبوی ہے: ”صوموا لرؤیتہ و أفطروا لرؤیتہ، فان غم علیکم فعدوا ثلاثین، ثم أفطروا، ۱۱ھ“ (ترمذی شریف باب ماجاء لا تتقدموا الشهر بصوم) اس حدیث نبوی اور اس کے مثل دیگر فرمان نبوی سے صاف معلوم ہوتا ہے کہ مذہب اسلام نے اپنے ماننے والوں کو چاند کی رویت کے امکان، یا مطلع کے گرد آلود ہونے یا صاف ہونے کے جاننے کے لئے محکمہ موسمیات سے مدد لینے کا محتاج نہیں بنایا ہے، اب اگر کوئی اس سے مدد لیتا ہے تو یہ اس بات کی علامت ہے کہ وہ ایک عبادت کے معاملہ میں دوسرے انسان کی کورانہ تقلید میں مبتلا ہے، جس سے اس کے مذہب نے اس کو محفوظ رکھا ہے (مزید احسن الفتاویٰ وغیرہ میں ملاحظہ)، ”وہل یرجع الی قولی اهل الخبيرة العدول ممن یعرف علم التجوید الصحیح انه لا یقبل کذا فی السراج الوہاج“ (عالمگیری ۱۱۹۷)۔

د۔ ۲۹ شعبان کو مطلع کے ابراؤد ہونے کے سبب قاضی نے ایک شخص کی شہادت کی بنا پر اگلے دن رمضان ہونے کا اعلان کر دیا، اس کے بعد رمضان کی تیس تاریخ مکمل ہو چکی اور اس تاریخ کو موسم بھی صاف تھا، نیز لوگوں نے عید کے چاند کو دیکھنے کی بہت کوشش کی، مگر اس کے باوجود چاند نظر نہ آیا تو اس سے یہ سمجھا جائے گا کہ جس شخص واحد نے رمضان کے چاند کی گواہی دی اسے مغالطہ ہوا، لہذا اگلے دن کو رمضان کی تیس تاریخ قرار دے کر روزہ رکھنے کا فیصلہ کیا جائے گا (شامی ۱۰۳۲)۔

الف- ۳۔ رمضان و عیدین کے ثبوت کے لئے جب کہ مطلع صاف ہو، بعض فقہاء کی تصریحات کے مطابق دو عادل گواہوں کی شہادت کافی ہے، نیز رمضان کے ثبوت کے لئے خارج بلد یا مکان مرتفع سے آنے والے ایک عادل کی خبر بھی معتبر ہے، ہاں عیدین کے ثبوت کے لئے ایک عادل کی خبر کا اعتبار نہیں ہے، مگر دور حاضر میں جو عام بے احتیاطی اور بے راہ روی پائی جاتی ہے اس کے سبب مطلع کے صاف ہونے کی صورت میں رمضان و عیدین کے چاند میں دو عادل گواہوں کی شہادت پر اور رمضان کے چاند میں ایک عادل کی خبر رویت ہلال کیا فیصلہ کرنا درست نہیں ہے، نیز علامہ شامی نے مطلع کے صاف ہونے کی صورت میں دو عادل گواہوں کی شہادت کے قبول کرنے کی علت ”نکاسل الناس عن رویتہ الاصل“ بیان کی ہے اور موجودہ دور میں چاند کی رویت میں نکاسل نہیں پایا جاتا ہے، لہذا اگر مطلع کے صاف ہونے کی صورت میں رمضان و عیدین دونوں کے ثبوت کے لئے جمع عظیم کی رویت ضروری ہے (بدائع الصنائع ۸۰۲)۔

ب۔ ہلال رمضان کی خبر دیانات کے قبیل سے ہے، اسی لئے مطلع کے ناصاف ہونے کی صورت میں ایک عادل شخص کی خبر سے بھی ہلال رمضان کا ثبوت ہو جاتا ہے، نیز مطلع کے ابراؤد ہونے کے وقت ہلال رمضان کی خبر کے مقبول ہونے کے لئے نہ لفظ شہادت شرط ہے، اور نہ دعویٰ ضروری ہے اور نہ قاضی کے فیصلہ کی شرط ہے اور نہ ہی مجلس قضاء ضروری ہے، البتہ ہلال عیدین کی خبر معاملات کے قبیل سے ہے، اس لئے اس کے لئے عدالت شرط ہے، نیز عد ضروری ہے اسی طرح گواہوں کا آزاد ہونا، محدود فی القذف نہ ہونا، لفظ شہادت نیز مجلس قضاء کا ہونا شرط ہے (دیکھئے: رسائل ابن عابدین ۱/۲۳۳)۔

مذکورہ تفصیل سے معلوم ہوا کہ مطلع کے صاف نہ ہونے کی صورت میں ہلال رمضان کے ثبوت کے لئے شہادت ضروری نہیں ہے، بلکہ ایک عادل کی خبر بھی معتبر ہے، لیکن رمضان کے علاوہ دیگر مہینوں کے چاند کے ثبوت کے لئے شہادت کی شرائط کا پایا جانا ضروری ہے، مثلاً گواہ کا مسلمان ہونا، عاقل ہونا، بالغ ہونا، پینا ہونا، شاہد کا عادل ہونا، لفظ شہادت، مجلس قضاء، نیز جس واقعہ کی وہ گواہی دے رہا ہے اس کو اس نے چشم خود دیکھا ہو، واللہ اعلم (مستفاد از روایت ہلال لفتی محمد شفیع)۔

ج۔ چاند دیکھنے والوں کے لئے فوری طور پر شہادت ضروری ہے، خواہ آزاد شخص ہو یا غلام ہو، مرد ہو یا عورت ہو، یہاں تک کہ اگر پردہ نشیں باندی ہو تو اس کے لئے بھی بغیر آقا کی اجازت کے گھر سے نکل کر حاکم یا قاضی یا اس کے قائم مقام کے پاس پہنچ کر شہادت دینا ضروری ہے، اسی طرح اگر کسی فاسق آدمی نے چاند دیکھا ہو تو اس پر بھی ضروری ہے کہ وہ قاضی کے پاس پہنچ کر چاند کی شہادت دیدے، اور اگر کوئی شخص شہر کے اطراف کا رہنے والا ہو تو اس پر ضروری ہے کہ وہ اپنی بستی کی مسجد میں پہنچ کر چاند دیکھنے کی شہادت دیدے اور اگر وہاں کوئی حاکم نہ ہو تو وہاں کے لوگوں پر لازم ہے کہ وہ اس خبر کو سن کر روزہ رکھنا شروع کر دیں جب کہ یہ خبر دینے والا عادل ہو (دیکھئے: فتاویٰ عالمگیری ۱/۱۹۷)۔

اور اگر چاند دیکھنے والا فوری طور پر شہادت نہیں دیتا ہے بلکہ دو چار گھنٹے کی تاخیر کرتا ہے، یا رات کو شہادت دینے کے بجائے کسی وجہ سے صبح کو شہادت نہیں دیتا ہے تو اگر وہ عادل ہے تو اس کی گواہی کو قبول کرنے کی گنجائش ہے، لیکن اگر ایک دن یا اس سے زیادہ کی تاخیر کر کے شہادت دیتا ہے تو اس کی شہادت رد کر دی جائے گی، کیونکہ اس کی شہادت کو قبول کرنے کا مطلب لوگوں میں انتشار کو پھیلانا ہے، جو شرعاً ممنوع ہے، ارشاد باری ہے: ”الفتنة أشد من القتل“ (البقرہ آیت ۱۹۱) واللہ اعلم۔

۳۔ الف۔ صوبہ بہار اڑیسہ یا ملک ہندوستان وغیرہ کے جن صوبوں میں نظام قضاء موجود ہے، اگر وہاں کے قاضی نے چاند ہونے کے ثبوت فراہم ہونے کے بعد اعلان کر دیا تو اس کے حلقہ قضاء کے تمام مسلمانوں پر ضروری ہے کہ اس اعلان پر عمل کریں اور اگر کہیں دارالقضاء کا نظام قائم نہ ہو تو وہاں کے لوگوں پر ضروری ہے کہ اپنے علاقے کے بااثر اور معتمد علماء کے بیان پر عمل کریں (دیکھئے: المحرر الرائق ۲/۳۶۷، در مختار ۲/۹۹)۔

ب۔ قاضی کی طرف سے اگر ریڈیو یا ٹیلی ویژن کے ذریعہ متعینہ الفاظ میں اعلان ہوتا ہے تو اس کا اعلان اس کے حدود ولایت و قضاء میں اعلان سلطان کے حکم میں ہوگا اور اس کے حدود قضاء میں سب مسلمانوں کو اس اعلان پر عمل کرنا لازم ہوگا، یاد رہے کہ ریڈیو وغیرہ آلات جدیدہ کی خبر ہلال فطر کے اثبات کے لئے تو کافی نہیں ہے، کیونکہ ہلال فطر کے اثبات کے لئے شہادت اور اس کی شرائط کا پایا جانا ضروری ہے، البتہ ہلال رمضان کے اثبات اور ہلال فطر کا فیصلہ نشر کرنے کے لئے ریڈیو وغیرہ کی خبر اس شرط کے ساتھ معتبر ہوگی کہ وہ صرف قاضی کے فیصلہ کو نشر کرے اسی کے ساتھ چاند کی بے سرو پا خبر کو گڈنڈ نہ کرے اب یہاں ایک سوال پیدا ہوتا ہے کہ ریڈیو پر فیصلہ نشر کرنے کے لئے نشر کرنے والے کا مسلمان اور عادل ہونا ضروری ہے، تو ”جمعیۃ علماء ہند“ کے فتویٰ میں فیصلہ نشر کرنے والے کے لئے معتد مسلمان ہونے کی شرط لگائی گئی ہے، لیکن فقہاء کرام کے اقوال میں غور کرنے سے معلوم ہوتا ہے کہ اعلان کرنے والے کے لئے ثقاہت وغیرہ کی شرط نہیں ہے، بلکہ اگر منادی غیر ثقہ، فاسق و فاجر ہو پھر بھی اس کا اعلان واجب التسلیم ہوگا، ”خبر منادی السلطان مقبول عدلا کان أو فاسقا۔ کذا فی جواهر الأخطا ص ۱۵“ (فتاویٰ عالمگیری ۵/۳۰۹)۔ پہلے زمانہ میں ہندوستان وغیرہ ممالک میں دھپڑے یا ڈھول کو بجا کر اعلان کیا جاتا تھا، لیکن اب وہ مفقود ہو رہا ہے، شاز و نادر ہی کہیں کہیں اس سے اعلان کا کام لیا جاتا ہے، اس لئے دور حاضر میں علماء و فقہاء نے اس کے قائم مقام ریڈیو کو قرار دیا ہے، اور اسی کو منادی سلطان کی حیثیت دی ہے (مستفاد از روایت ہلال لولانا محمد میاں صاحب، نیز دیکھئے: شامی ۲/۱۱۵)۔

ج۔ ہر مرد و عورت، عالم و جاہل، شہری تک شہادت روایت ہلال کا پہنچانا ہی ضروری ہے اور نہ ہی ممکن ہے، بلکہ شہادت تو دراصل قاضی کے پاس پہنچتی ہے، پھر وہ شہادت وغیرہ کی سماعت کر کے ثبوت ہلال کا فیصلہ و اعلان بذریعہ خبر واحد یا ضرب طبول، یا آلات جدیدہ ریڈیو وغیرہ کے ذریعہ کرتا ہے اور یہی چیز عوام و خواص کے لئے ثبوت ہلال کی دلیل بن کر موجب عمل ہوتی ہے، اب کسی بھی قاضی کے فیصلہ کی خبر دوسرے قاضی کے لئے اسی وقت موجب عمل ہوگا جبکہ وہ شہادت علی

القضاء کی شرائط کے مطابق پہنچے، یا دوسرے طریق موجب سے پہنچے، بغیر اس کے وہ فیصلہ اس دوسرے قاضی کے حق میں موجب عمل یا مجوز عمل نہیں ہوگا (الدر المختار رد المحتار ۱۰۵/۲)۔

ہاں جب دوسرے قاضی کے پاس رویت ہلال کی خبر یا ایک قاضی کے فیصلے کی خبر طریق موجب کے ذریعہ پہنچے گی اور اس پر عمل کرنا واجب اور اس کے خلاف کرنا محصیت ہوگا، البتہ اگر کسی قاضی وغیرہ کے اجتہاد میں وہ طریق موجب نہ ہو تو وہ معذور ہے اور رمضان کے ثبوت کے لئے جس طرح ایک عادل شخص کی رویت کی خبر معتبر ہے، اسی طرح اس رویت ہلال رمضان کی شہادت پر ایک عادل شخص کی شہادت بھی معتبر ہے (دیکھئے: فتاویٰ عالمگیری ۱/۱۹۷)۔

اور جہاں حاکم نہ ہو، وہاں فطر میں عدد تو ضروری ہے، لیکن لفظ شہادت ضروری نہیں ہے، لیکن صاحب صاحب بحر کے کلام سے معلوم ہوتا ہے کہ مسلم حاکم کی عدم موجودگی میں شہادت ممکنہ کا اعتبار ضروری ہے (بج ۳۶۷)۔

مذکورہ تفصیل سے بات واضح ہوگئی کہ اگر مسلم حاکم کسی ملک میں موجود نہ ہو، جیسا کہ ہمارے ملک ہندوستان میں تو ہلال فطر کے اثبات کے لئے کل شرائط شہادت کا سقوط نہ ہوگا، بلکہ شرائط ممکنہ کا اعتبار ضروری ہے، چنانچہ خود رد مختار کی عبارت میں عدد کا لزوم مصرح ہے حالانکہ عدد بھی شرط شہادت میں سے ہے (مستفاد از احسن الفتاویٰ ۴/۲۵۵)۔

مذکورہ تصریحات کا حاصل یہ ہے کہ ہندوستان اور اس جیسے دیگر ممالک میں اگر ایک صوبہ کے قاضی یا رویت ہلال کمیٹی نے شرعی اصولوں کی روشنی میں رویت ہلال کا اعلان کیا تو جس صوبہ میں یہ اعلان ہوا یا جس قاضی کے حدود قضاء میں یہ اعلان ہوا وہاں کے مسلمانوں کے لئے تو یہ اعلان موجب عمل ہوگا، لیکن دوسرے صوبوں کے مسلمانوں کے لئے یہ اعلان اس وقت موجب عمل ہوگا، جبکہ وہاں کے قاضی تک یہ اعلان شرعی اصول کے مطابق شہادت علی القضاء یا شہادت علی الشہادہ یا استفاضہ خبر کے ذریعہ سے پہنچے ورنہ اس اعلان کی حیثیت دوسرے علاقہ کے مسلمانوں کے حق میں محض ایک خبر اور افواہ کی ہوگی اور اس کا درجہ دوسرے علاقہ والوں کے حق میں اعلان سلطان کا نہ ہوگا، ہاں جب تمام صوبے کے مسلمان کسی ایک بااثر شخصیت پر اعتماد کر لیں اور ان کو اپنے دینی معاملات کی انجام دہی کے لئے اپنے حکمران تسلیم کر لیں تو پھر اس کا اعلان ان تمام صوبے کے لوگوں کے حق میں اعلان سلطان کا حکم رکھے گا (دیکھئے: احسن الفتاویٰ ۴/۳۵۷)۔

د معاملات دینیہ میں خبر کے معتبر ہونے کے لئے خبر کا مسلمان ہونا اور عادل ہونا ضروری ہے جیسا کہ بعض علماء نے لکھا ہے (ملاحظہ ہو: احسن الفتاویٰ ۴/۳۰۸)۔ اس اصول کا تقاضا یہ ہے کہ ریڈیو کے ذریعہ رویت ہلال کے معتبر ہونے کے لئے معلن کا مسلمان و عادل ہونا ضروری ہے چنانچہ ”جمعیۃ علماء ہند“ کی طرف سے ہندوستان کے مستند علماء کا جو فیصلہ فتویٰ حضرت مولانا محمد میاں صاحب نے مرتب کر کے شائع کیا ہے۔ اس کا متن یہ ہے: ”ریڈیو کی خبر ایک اعلان کی حیثیت رکھتی ہے یہ اعلان اگر رویت ہلال کی باضابطہ کمیٹی کی جانب سے ہو جو چاند کے ہونے کی باقاعدہ شہادت لے کر چاند ہونے کا فیصلہ کرتی ہے یا کسی ایسے شخص کی جانب سے ہو جس کو وہاں کے مسلمانوں نے قاضی یا امیر شریعت کی حیثیت سے مان رکھا ہے اور وہ باضابطہ شہادت لے کر فیصلہ کیا کرتا ہے اور اعلان کرنے والا خود قاضی یا امیر شریعت یا رویت ہلال کمیٹی کا صدر یا کمیٹی کا معتمد مسلم نمائندہ تو مقامی کمیٹی یا قاضی یا امیر کے لئے جائز ہوگا کہ وہ اس پر اعتماد کر کے رویت ہلال کا فیصلہ کر دے“ (رویت ہلال رمضان وعیدین کے مسائل و دلائل ۹۶)۔

لیکن احقر کا خیال یہ ہے ریڈیو کے اعلان کو بہت سے ماہرین فقہ و فتاویٰ نے منادی سلطان کی خبر کا درجہ دیا ہے اور منادی سلطان کے سلسلہ میں ”فتاویٰ عالمگیری“ وغیرہ میں لکھا ہے کہ اس کی خبر مقبول ہے، خواہ وہ عادل ہو یا فاسق ہو ”خبر منادی السلطان مقبول عدلا کان أو فاسقا کذا فی جواهر الاخلاط“ (فتاویٰ عالمگیری ۵۰۲۰۹)، اس عبارت میں جہاں فاسق منادی سلطان کی خبر کی مقبول قرار دیا گیا ہے وہیں اس کے مسلمان ہونے کی کوئی تصریح نہیں کی گئی ہے جس سے معلوم ہوتا ہے ریڈیو وغیرہ کے ذریعہ رویت ہلال کے معتبر ہونے کے لئے معلن کا مسلمان ہونا ضروری نہیں ہے، نیز اس سلسلہ میں ذیل کا جزئیہ ملاحظہ ہو:

”ولا یقبل قول الکافر فی الدیانات إلا اذا کان قبول قول الکافر المعاملات یتضمن قبوله فی الدیانات، فحینئذ تدخل الدیانات فی ضمن المعاملات، فیقبل قوله فیها ضروریة، هكذا فی التبین“ (فتاویٰ عالمگیری ۵۰۲۰۸)۔

مذکورہ تصریحات فقہاء کی روشنی میں احقر کا ناقص خیال یہ ہے کہ ریڈیو سے رویت ہلال کے اعلان معتبر ہونے کے لئے معلن کا مسلمان ہونا ضروری نہیں ہے، بلکہ کوئی بھی شخص اعلان کرے اگر تجربات سے تصدیق ہوتی ہے کہ یہ شخص قاضی یا رویت ہلال کمیٹی کی طرف خبر کی صحیح نسبت کرتا ہے تو اس کے اعلان پر

اعتماد کرنے کی گنجائش ہے

مگر یاد رہے کہ ریڈیو کے اس اعلان کی حیثیت منادی سلطان کی اتنی قاضی کے حدود قضاء میں ہوگی جہاں سے وہ اعلان نشر ہو رہا ہے دوسری جگہ نہیں۔

۵۔ الف۔ جن ملکوں یا صوبوں میں مطلع ہمیشہ براؤڈر ہوتا ہے یا بالعموم ایسا ہوتا رہتا ہے تو ایسے ممالک کے لئے شرعاً حکم یہ ہے کہ جہاں ہلال رمضان کے لئے کسی ایسے ملک کے ریڈیو کے اعلان پر اعتماد کیا جائے جس کے بارے میں یہ یقین ہو کہ وہاں ضوابط شرعیہ کے مطابق رویت ہلال کا فیصلہ ہوتا ہے، خواہ یہ ملک کتنا ہی بعید کیوں نہ ہو، دوسری صورت یہ ہے کہ کسی دوسرے علاقہ کے کسی معتبر عالم سے بذریعہ ٹیلی فون معلوم کر کے اس مطابق عمل کیا جائے بشرطے کہ اس عالم کی آواز کی پہچان ہو جائے یا کسی دوسرے ذرائع سے یہ معلوم ہو جائے کہ ٹیلی فون پر کون بول رہا ہے یا یاد رہے کہ اکثر ائمہ کے نزدیک بلاد بعیدہ میں بھی اختلاف مطاع غیر معتبر ہے اور یہی مفتی بقول ہے۔ چنانچہ اس مفتی بقول کے مطابق اہل مغرب کی رویت کی رویت سے اہل مشرق پر روزہ فرض ہو جاتا ہے (فتاویٰ عالمگیری ۱/۱۹۹)۔

فقہاء کرام کے اس مفتی بقول کا تقاضا یہ ہے کہ مذکورہ بالا صورت میں اس پر عمل کیا جائے اور ضرورت کے پیش نظر بلا قریبہ و بعیدہ میں فرق کے قائلین کو بھی وسعت سے کام لینا چاہئے اور ہلال عیدین سے متعلق اگر خبر مستفیض موصول ہو جائے یا شہادت علی الشہادت یا شہادت علی القضاء یا رویت کی شہادت حاصل ہو جائے تو اس پر عمل کیا جائے ورنہ تکمیل ثلاثین لازم ہے۔

ب۔ اور دیگر مہینوں کے ثبوت کے لئے دیگر ممالک کے رویت ہلال کے اعلان پر عمل کیا جائے جب کہ وہ اعلان وہاں تک خبر مستفیض کے ساتھ پہنچے یا شہادت علی القضاء یا شہادت علی الشہادۃ او الشہادۃ علی القضاء او استفاضة الخبر من جہات شتى اہ (معارف السنن ۵/۳۳۵)۔

لیکن ثبوت رویت ہلال کے لئے ماہرین فلکیات کے قیوم پر اعتماد کرنا جائز نہیں ہے

ج۔ ہلال رمضان کا مسئلہ چونکہ دیانات کے قبیل سے ہے، اسی لئے اس کے وہ ثبوت کے لئے قضاء قاضی کا محتاج ہوتا ہے اور اس میں رویت عام نہ ہونے کی صورت میں شہادت کی ضرورت پڑتی ہے (شامی ۲/۱۰۲)، ہلال رمضان اور ہلال عید کے اس فرق کی وجہ سے ایک دو صوبوں یا چند صوبوں میں ہلال رمضان کے اعلان کی صورت میں دوسرے دیگر صوبوں میں ہلال رمضان کے ثبوت کا اعلان کر دینا جائز ہے، مگر ہلال عید میں یہ جائز نہیں ہے جب تک کہ ہلال عید کے اعلان کی اطلاع دیگر صوبوں کے قاضی کو شہادت شرعی کے اصول کے مطابق شہادت علی القضاء یا شہادت علی الشہادت یا شہادت علی الرویت کے ذریعہ نہ ہو جائے، ہاں اگر وہ اعلان خبر مستفیض کا درجہ اختیار کر لے اور اس کی صورت یہ ہے کہ کم از کم چھ آدمی کی خبر یا چھ جگہوں کے ریڈیو اسٹیشن یا چھ جگہوں کے ٹیلی فون سے ہلال عید کے اعلان کا ثبوت فراہم ہو جائے تو اس دوسرے صوبہ کے قاضی کے لئے بھی ہلال عید الفطر کا اعلان اپنے حدود قضاء میں کر دینا واجب ہے۔

☆☆☆

## رویت ہلال موجودہ تناظر میں

مولانا محمد عزیز اختر القاسمی

### ۱۔ الف

یہ ایک واضح حقیقت ہے کہ سورج و چاند کبھی غائب نہیں ہوتے، بلکہ ہمیشہ موجود رہتے ہیں۔ یہ اور بات ہے یہ سورج کسی جگہ بوقت صبح مشرق سے نمودار ہوتا ہے اور دوسرے مقام پر یہی سورج نصف النہار کو واضح کرتا ہے اور تیسری جگہ یہی سورج غروب ہوتا ہوا دیکھائی دیتا ہے بعینہ چاند کا معاملہ بھی اسی طرح ہے کہ یہ کسی مقام پر ہلالی شکل مغرب کے افق پر ہلکی و کمزور روشنی کے ساتھ نظر آتا ہے تو ٹھیک اسی ساعت میں دوسری جگہ ڈوبتی ہوئی شکل میں چمکتا دکھائی دیتا ہے اور کسی تیسری جگہ بالکل نظروں سے غائب ہوتا ہے، اس واضح حقیقت کے ماننے میں کسی کا نہ کوئی اختلاف ہے اور نہ کوئی اعتراض، مگر چونکہ ہلال کے ثبوت و عدم ثبوت پر بہت سے شرعی احکام کی بناء ہے، اس لئے اس کے معتبر ہونے نہ ہونے میں فقہاء کے درمیان اختلاف ہو گیا ہے، یعنی اگر مشرقی دنیا کے افق پر ثبوت رویت ہلال ہو جائے تو کیا اسی ثبوت پر مغرب کے باشندے ابتداء ماہ کو مان کر اس کے اندر کی جانے والی خاص عبادتیں، مثلاً روزہ وغیرہ رکھنا شروع کر دیں یا نہ کریں۔

تو ایک قول یہ ہے کہ اگر مشرقی افق پر ثبوت رویت ہلال ہو جائے تو مغرب والوں پر اس کا ماننا مطلقاً لازم ہو جائے گا، خواہ ان دونوں شہروں کے درمیان تفاوت بعید ہو یا نہ ہو، یعنی دنیا کے کسی گوشہ میں ثبوت رویت ہو جائے تو دوسرے تمام مقامات کے باشندوں پر اس کا ماننا لازم و ضروری ہوگا اور اسی کے مطابق رمضان، عید الفطر اور عید الاضحیٰ وغیرہ جیسی پاکیزہ و متبرک عبادتیں متعینہ دنوں میں ادا کرنی لازم ہوگی، گرچہ ان کے یہاں اختلاف مطالع کی بناء پر ثبوت رویت نہ ہوا ہو، نہ یہ ممکن ہے، کیونکہ جس وقت مشرق میں مثلاً رویت ہلال ہوا اس وقت مغرب میں ٹھیک نصف النہار تھا یا صبح ہو رہی تھی اور افق مشرق پر سورج نمودار ہو رہا تھا۔

دوسرا قول یہ ہے کہ مطلق اختلاف مطالع معتبر ہوگا۔ خواہ دو شہروں کے درمیان تفاوت بعید ہو یا نہ ہو، یعنی اگر کسی شہر میں رویت ہلال ثابت ہو جائے تو دوسرے شہروں کے لئے کہ جہاں ثبوت رویت نہ ہوا ہے سابقہ شہر کی رویت لازم نہ ہوگی اور نہ یہ لازم ہوگا کہ اول شہر میں ثبوت رویت ہلال کی وجہ رمضان کا آغاز ہو چکا ہے تو دوسرے شہر والے کے لئے اسی ثبوت کو مان کر روزہ رکھنا لازم نہ ہوگا۔

اور تیسرا قول یہ ہے کہ اگر دو شہروں کے درمیان تفاوت بعید ہے تو اختلاف مطالع معتبر ہوگا اور اگر تفاوت بعید نہیں ہے تو اختلاف مطالع معتبر نہ ہوگا، یعنی اگر ایک شہر میں ثبوت رویت ہلال ہو جائے تو ایسے دوسرے شہر کہ جن کے درمیان تفاوت بعید ہیں ثبوت رویت لازم نہ ہوگا کہ ایک شہر اس کا اعتبار کر کے اپنے یہاں بھی مثلاً روزہ و عیدین وغیرہ ادا کریں، بلکہ وہ اپنے یہاں ثبوت رویت کا انتظار کریں اور اگر تفاوت بعید نہ ہو تو سابقہ شہر کی رویت کا اعتبار کر کے دوسرے شہر والے بھی کسی بھی مہینہ کا آغاز مان کر اس کے اندر کی جانے والی خاص عبادتیں سابقہ شہر کے مطابق ادا کریں۔

فقہاء کرام کے درمیان یہ اختلاف کوئی نیا نہیں ہے، بلکہ بہت پہلے سے ہوتا ہوا آ رہا ہے، چنانچہ فقہ کی تمام متون و شروح میں اس کا پتہ ملتا ہے چنانچہ ”کنز الدقائق“ میں عبد اللہ ابن احمد نسفی نے فرمایا: ”لا عبرة لاختلاف المطالع“ (ص ۶۷)، اختلاف مطالع کا کوئی اعتبار نہیں ہے۔ اور اسی کے حاشیہ میں مولانا محمد احسن نانوتوی نے بحوالہ عینی تحریر فرمایا ہے کہ جب ایک شہر والے ہلال دیکھ لیں تو دوسرے شہر والوں پر یہ رویت لازم ہوگی، خواہ دونوں شہروں کے درمیان تفاوت بعید ہوں یا نہ ہوں۔ عبارت ملاحظہ ہو:

”قوله لا عبرة الخ إذا رأى الهلال أهل بلدة يلزم ذلك أهل بلدة أخرى في ظواهر الرواية مطلقاً سواء كان بين البلدين تفاوت أو لا وعليه الفتوى“

دوسرا قول علامہ عینی کے حوالہ سے مولانا محمد احسن صاحب نے یہ نقل کیا ہے کہ ایک شہر کی رویت دوسرے شہر والوں پر لازم نہ ہوگا اور یہی اشبہ



ہے ”وقال بعضهم لا يلزم ذلك وهو الأشبه (۹، ۶۷) اور علامہ شامی نے ”رد المحتار“ میں لکھا ہے: علامہ زبیلی شارح ”کنز“ اور صاحب ”فیض“ کی رائے یہ ہے کہ اختلاف مطالع معتبر ہوگا اور ائمہ شوافع کے نزدیک صحیح یہی ہے (۱۳۲/۲)۔

”تبيين الحقائق شرح كنز الدقائق“ میں علامہ زبیلی نے اپنی رائے کی وضاحت یوں فرمایا کہ زیادہ مناسب بات یہ ہے کہ اختلاف مطالع کا اعتبار کیا جائے، کیونکہ ہر جماعت اسی حکم کی مکلف ہے جو اسے درپیش ہو اور یہ مسلم بات ہے کہ اختلاف مطالع کے سبب چاند سورج کی کرنوں سے علاحدہ ہوتا ہے، جیسا کہ اوقات نماز میں علاقہ جات کے اختلاف کے سبب مختلف ہوتا ہے عبارت اس طرح ہے۔ (اختلاف ائمہ نقل کر کے لکھتے ہیں): ”لأشبه أن يعتبر لأن كل قوم مخاطبون بما عندهم وانفصال الهلال عن شعاع الشمس يختلف باختلاف المطالع كما في دخول وقت الصلوة وخروجه يختلف باختلاف الأقطار“۔ ”فتاویٰ خانہ بر حاشیہ ہندیہ“ میں اس قول کو وقال بعضهم کے ذریعہ یوں نقل فرمایا کہ اختلاف مطالع معتبر ہوگا (ج ۱ ص ۱۹۸)۔

اور تیسرے قول کو علامہ نووی شارح صحیح مسلم نے حضرت کریب اور حضرت عبداللہ ابن عباسؓ کے درمیان جو ہلال رمضان کے ثبوت رویت کی متعلق پیش آیا اس کے ذیل میں تحریر فرمایا: ”إنما رده، لأن الرؤية لا يثبت حكمها في حق البعيد“ یعنی حضرت ابن عباسؓ نے حضرت کریبؓ کی بات کہ ہم لوگوں نے اور امیر معاویہ نے جمعہ کو چاند دیکھا ہے اور شنبہ سے روزہ ہیں اور آپ لوگوں نے شنبہ کو چاند دیکھا ہے شنبہ سے روزہ ہیں رد فرمادیا، کیونکہ رویت کا حکم دوسرے شہر میں تفاوت بعیدہ کی بناء پر معتبر نہیں ہوتا ہے اور صاحب ”مستخلص الحقائق“ نے اس کی مزید وضاحت فرمائی کہ اختلاف مطالع کا اعتبار اس وقت نہ کیا جائے گا، جبکہ دوسرے شہروں کے درمیان تفاوت بعیدہ نہ ہو اور اگر دوسرے شہروں کے درمیان تفاوت مزید ہوں تو اختلاف مطالع معتبر ہوگا، یعنی جب ان دونوں شہر میں سے کسی ایک میں ثبوت رویت ہو جائے تو دوسرے شہر والوں پر سابقہ رویت لازم نہ ہوگی اور اس کے مطابق عمل کرنا ضروری ہوگا۔ شیخ ابوالحسن القدوری اور شیخ المشائخ علامہ برہان الدین اور علامہ ابن ہمام صاحب ”فتح القدیر“ کی متفقہ یہی رائے ہے، حضرت مولانا عبدالحی فرنگی محلی نے یوں فرمایا کہ ایسے دو شہر جن کے درمیان تفاوت بعیدہ ہے وہاں اختلاف مطالع معتبر ہوگا اور جن دو شہروں کے درمیان تفاوت بعیدہ نہیں ہے وہاں اختلاف مطالع معتبر نہ ہوگا، حضرت اقدس مولانا اشرف علی تھانویؒ کے ارشادات سے واضح ہوتا ہے کہ ان کے اختلاف مطالع اسی تفصیل کے مطابق معتبر ہے، اگرچہ حضرت مولانا رشید احمد گنگوہیؒ کی رائے کے مطابق اختلاف معتبر یہاں نہیں ہے، چنانچہ فرماتے ہیں کہ اختلاف مطالع کا اعتبار نہیں کیا جائے گا بشرطیکہ مشرق میں رویت ہلال حجت شرعیہ سے ثابت ہو جائے فرماتے ہیں کہ (فتاویٰ شیدیہ ۱/۳۶۷)۔ لیکن خاتم الحدیث حضرت مولانا انور شاہ کشمیریؒ کی رائے یہ ہے کہ اختلاف مطالع معتبر ہوگا، یہ مذکورہ اختلاف اختلاف مطالع کے متعلق زمانہ قدیم سے ہوتا آ رہا ہے اس لئے عمل کرنے کے لئے اب ضروری معلوم ہوتا ہے کہ کسی ایک رائے کو راجح قرار دیا جائے تاکہ عمل کرنا آسان ہو جائے اور امت میں انتشار نہ پیدا ہو۔

اس لئے عرض یہ ہے کہ قول ثالث چند وجوہ سے راجح ہے ایک تو اسلئے کہ صحابہ کا قول حجت ہے، جیسا کہ علامہ نووی نے وضاحت فرمائی کہ حضرت کریب کی بات رد کردی گئی کہ تفاوت بعیدہ اختلاف مطالع کے معتبر ہونے کے لئے ثبوت ہے اور حضرت ابن عباسؓ نے اسی وجہ سے رد فرمایا۔ دوسرے اس وجہ سے کہ دین کی بنیاد آسانی اور سہولت پر ہے اگر مطلقاً اختلاف مطالع کو غیر معتبر قرار دیا جائے تو امت پریشانی میں گرفتار ہو جائیگی اور ہمیشہ دنیا کے کسی حصہ میں رمضان اٹھائیس دن کا ہوگا اور ایک یا دو روزہ قضاء کرنا پڑے گا، تیسرے اس وجہ سے بھی کہ گزشتہ زمانے میں نسبتاً رائج ابلاغ محدود تھے جس کی وجہ سے خبر رسائی انہیں جگہوں تک ممکن تھی کہ جہاں کا مطالع مختلف نہ ہوتا تھا۔ چوتھے اس وجہ سے کہ اختلاف مطالع کا غیر معتبر ہونا حدیث صریح کے خلاف ہے یعنی صوموا لرؤیتہ الخ کے خلاف ہے۔

ب۔ حدود: چونکہ مطالع شمس و قمر ہر آن مختلف ہوتا ہے، کیونکہ مثلاً سورج جب ایک درجہ حرکت کرے گا تو اس وقت ایک قوم کے لئے طلوع شمس کا موقع ہوگا اور بعینہ اسی وقت دوسری قوم کے لئے طلوع صبح صادق اور کسی قوم کے لئے نصف النہار کا موقع ہوگا۔ علیٰ ہذا القیاس چاند کے مطالع میں بھی اختلاف ہوتا ہے، اس لئے کچھ حدود کا تقرر ضروری ہے کہ جس کے اندر اختلاف مطالع معتبر نہ ہو اور اس کے باہر اختلاف مطالع معتبر مانا جائے۔

چنانچہ صاحب مستخلص الحقائق نے وضاحت فرمائی کہ اگر دوسرے شہروں کے درمیان تقارب ہو تو اختلاف مطالع معتبر نہ ہوگا اور اگر تفاوت ہو تو اختلاف مطالع معتبر ہوگا، یعنی ایک شہر کی رویت دوسرے شہر کے لئے لازم نہ ہوگی۔ اور یہی رائے تقریباً تمام فقہاء متاخرین کی رائے ہے اور صاحب ”رد المحتار“ علامہ شامی نے بھی

اسی قول کو اختیار فرمایا ہے، چنانچہ فرماتے ہیں کہ دو شہروں کے درمیان ایک ماہ یا اس سے زائد کی مسافت ہو تو ایسے دو شہروں کے درمیان اختلاف مطالع معتبر ہوگا، یعنی ایک شہر کی رویت دوسرے شہر والوں کے لئے لازم نہ ہوگی اور اگر اس سے کم کا فاصلہ ہو تو اختلاف مطالع معتبر نہ ہوگا، یعنی ایک شہر رویت دوسرے شہر والوں کے لئے لازم ہوگی عبارت اس طرح ہے۔

”وقدر البعد الذى تختلف فيه المطالع مسيرة شهر أو أكثر على ما فى القهستانى الخ“ (۲، ۱۳۲)۔

علامہ طحطاى نے ”مرآۃ الفلاح“ کے حاشیہ میں تحریر فرمایا کہ اختلاف مطالع ایک ماہ کی کم از کم مسافت پر تحقیق ہو جاتا ہے فرماتے ہیں: ”وأقل ما اختلف المطالع مسيرة شهر كما فى الجواهر“ (ب) حضرت مولانا عبدالغنى صاحب ”عزى محلى“ نے فرمایا کہ ”اصح المذاهب عقلا ونظرا هم من است که هر دو بلده که فیما بین آنها مسافتی باشد که در آن اختلاف مطالع می شود و تقدیرش مسافت یک ماہ است الخ“۔ یعنی عقل و نقل کے لحاظ سے صحیح ترین مسلک یہی ہے کہ ایسے دو شہر کہ جن میں اتنا فاصلہ ہو کہ ان کا مطلع مختلف ہو جائے جس کا اندازہ ایک ماہ کی مسافت سے کیا جاتا ہے اس میں ایک شہر کی رویت دوسرے شہر کے لئے لازم نہ ہوگی۔ ”مجلس تحقیقات شرعیہ لکھنؤ“ نے بھی یہی فیصلہ کیا ہے کہ جن دو شہروں کے درمیان ایک ماہ یا اس سے زائد کی مسافت ہو اس میں سے ایک شہر والوں کیلئے لازم نہ ہوگی۔

مذکورہ تفصیلات تو اس وقت کی ہے جب کہ سفر اونٹوں اور گھوڑوں کے ذریعہ کی جاتی تھی لیکن آج جب کہ مہینوں کا سفر گھنٹوں میں طے کیا جاتا ہے یہ ضروری معلوم ہوتا ہے اس کی حد میلوں کے ذریعہ مقرر کی جائے چنانچہ سفر شرعی جسمیں مکلف کو رخصت کا جواز ملتا ہے بقول حضرت امام اعظمؒ کے تین دن کی مسافت ہے اور حضرت امام شافعیؒ کے بقول چار برید کا ارادہ کرنا ضروری ہے اور ایک برید بارہ میل کا ہوتا ہے اس طرح اڑتالیس میل تین کی مسافت کے برابر ہوتا ہے اور حضرت مولانا مفتی شفیع صاحب نے بھی اسی کو پسند فرمایا ہے تو دو شہروں کے درمیان تفاوت بعیدہ کے تحقق کے لئے ایک ماہ کی مسافت کے بجائے اگر مذکورہ مسافت سفر کا حساب لگایا جائے تو بہتر معلوم ہوتا ہے۔ یعنی حدود اس طرح مقرر کئے جائیں کہ ایسے دو شہر کے جن کے درمیان کم از کم پانچ سو یا چھ سو میل (علی اختلاف الاقوال) کی دوری ہو تو اختلاف مطالع معتبر مانا جائے گا (جدید فقہی مسائل)۔

ج۔ ہندوستان، پاکستان اور بنگلہ دیش وغیرہ کا مطلع مختلف ہونے کے باوجود ایک ہی حکم رکھتا ہے، خواہ ان میں سے بعض ملکوں کے بلندی کی سطح مختلف ہے، کیونکہ مقام بلند پر اگر رویت ہلال کا ثبوت ہو جائے تو پست سطح ارض کے باشندوں کے لئے وہ رویت لازم ہوتی ہے، چنانچہ فتاویٰ ہندیہ در مختار وغیرہ میں بصراحت لکھا ہے کہ شہر کے باہر سے اگر کوئی شخص ثبوت رویت ہلال کی شہادت دے تو قابل قبول ہوگی اور اسی طرح کوئی شخص مقام بلند سے آکر ثبوت رویت کی شہادت دے تو ہو بھی قابل قبول ہوگی عبارت ملاحظہ ہو ”و ذکر الطحاوی أن تقبل شهادة الواحد إذا جاء من خارج المصر وكذا إذا كان علی مکان مرتفع“ (۱۳)۔ مذکورہ عبارت سے ثابت ہوتا ہے کہ مقام بلند پر ثبوت رویت نیچے والوں کے لئے لازم ہوگی تو ان ممالک میں بلندی کی سطح گرچہ کافی مختلف ہے اور مطالع گرچہ بالفرض مختلف ہیں لیکن بایں ہمدان میں کسی ملک میں ثبوت رویت ہلال دوسرے ملک والوں کے لئے لازم ہوگی بشرطیکہ ثبوت رویت ہلال کی بطریق موجب موصول ہو یہ شبہ ہو سکتا تھا کہ ان ممالک کے درمیان کافی دوری ہے، اس لئے اختلاف مطالع معتبر ہونا چاہئے تو عرض ہے کہ یہ سب ممالک ایک دوسرے کے پڑوسی کہلاتے ہیں اور ان کے درمیان اتنا فاصلہ نہیں کہ ان کے درمیان طلوع وغروب آفتاب سے ایک دن کا فرق پیدا ہو جائے بلکہ مشرق وغرب کے اعتبار سے طلوع وغروب شمس میں زیادہ سے زیادہ ایک یا دو گھنٹہ کا فرق ہوتا ہے اور اتنے فرق کی وجہ سے جو اختلاف مطالع ہلال ہوگا اس کا شرعی نقطہ نگاہ سے کوئی اعتبار نہیں کیا جائے گا۔ نیز اکابر امت کا فتویٰ اور فیصلہ بھی یہی ہے کہ ان پڑوسی ملکوں میں مطالع کا اختلاف اس قدر نہیں ہے کہ جس کا اعتبار کیا جائے چنانچہ مجلس تحقیقات شرعیہ لکھنؤ کے زیر اہتمام ۱۳۳۳ء کو ملک کے مقتدر علماء اور مختلف مکاتب فکر کے اکابر نے رویت ہلال کے متعلق متفقہ طور پر چند فیصلے فرمائے تھے اس میں سے ایک فیصلہ بعینہ پیش خدمت ہے ہندوستان و پاکستان کے بیشتر حصوں اور بعض قریبی ملکوں، مثلاً نیپال وغیرہ کا مطالع ایک ہے، علماء ہندو پاک کا ہمیشہ عمل اسی پر رہا ہے اور غالباً تجربہ سے بھی یہی ثابت ہے ان ملکوں کے شہروں میں اس قدر بعد مسافت نہیں کہ مہینہ میں ایک دن کا فرق پڑتا ہو اس بنیاد پر اندونوں ملکوں میں جہاں بھی چاند دیکھا جائے شرعی ثبوت کے بعد اس کا ماننا دونوں ملکوں کے تمام اہل شہر پر لازم ہوگا۔

د۔ مذکورہ بالا بیان سے یہ ثابت کیا جا چکا ہے کہ مذکورہ مقامات کے مطالع کا ایک حکم ہے تو یہ لازمی نتیجہ ہوگا ایک جگہ کا ثبوت رویت ہلال دوسرے ملکوں کے باشندوں کے لئے لازم ہوگا بشرطیکہ ثبوت رویت کی خبر بطریق موجب موصول ہوئی ہو، جیسا کہ حضرت اقدس مولانا رشید احمد گنگوہی نے فرمایا کہ مشرق والوں کی

رویت مغرب والوں پر ثابت ہو جائے گی اور حجت شرعیہ سے ثابت ہو جائے (فتاویٰ زشدہ ۳۶۷)۔

حکیم الامت مولانا اشرف علی تھانویؒ نے بھی تحریر فرمایا کہ اگر دوسری جگہ سے خبر آجائے تو اس کے معتبر ہونے کے لئے شرط یہ ہے کہ وہ طریق موجب سے پہنچے، اور طریق موجب چار ہیں (۱) شہادت بالرویت (۲) شہادۃ علی الشہادت بالرویت (۳) شہادت علی حکم الحاکم (۴) استفادہ جو حکم حاکم کے حکم میں ہے اور جب ان ذرائع سے خبر آوے گی تو اس پر عمل واجب ہے اور ظاہر ہے کہ ترک واجب معصیت ہے (امداد الفتاویٰ ۱۱۸/۲-۱۲۰)۔

فتاویٰ ہندیہ میں جو عبارت ہے اس سے بھی یہی ثابت ہوتا ہے کہ اگر بطریق موجب خبر موصول ہو جائے تو اس عمل کرنا واجب ہے۔ کیونکہ اس میں ”یجب“ کا لفظ استعمال کیا گیا ہے اور کوئی تفصیل مذکور نہیں ہے کہ اپنے یہاں کے فیصلہ کا انتظار کرنا ضروری ہوگا بلکہ مطلق لکھا ہے کہ عمل کرنا واجب ہے عبارت پیش خدمت ہے: ”لورای اهل مغرب هلال رمضان یجب علی اهل مشرق، کذا فی الخلاصۃ ثم انما یلزم الصوم علی متاخر الرویۃ اذا ثبت عندهم رویتة اولئک بطریق موجب الخ (۱۰۹۹)۔“

نیز بحوالہ خلاصہ یہ مسئلہ لکھا ہے کہ اگر کسی فاسق نے رویت ہلال رمضان کی گواہی دی اور قاضی نے اس کو قبول کر کے لوگوں کو روزہ کا حکم دیدیا پھر اگر وہی شخص یا شہر کا کوئی بھی آدمی روزہ نہ رکھے تو عام مشائخ کی رائے یہ کہ ایسے شخص پر کفارہ بھی واجب ہوگا، اسی طرح ”فتاویٰ خانہ“، ”شمول“ ہندیہ“ مسئلہ لکھا ہے کہ اگر کسی شہر کے قاضی اور عوام نے چاند نہ دیکھا لیکن اس کے پاس دو شاہدوں نے یہ گواہی دی کہ فلاں شہر کے قاضی کے پاس دو گواہوں نے گواہی دی ہے اور قاضی صاحب نے ان دونوں کی شہادت پر ثبوت رویت ہلال کا فیصلہ فرمایا ہے تو اس شہر کے لئے یہ جائز ہے کہ یہ بھی ثبوت رویت ہلال کا فیصلہ کریں کیونکہ یہ شہادت علی قضاء القاضی ہے اور قضاء قاضی حجت شرعیہ ہے اس لئے اعتبار کرنا ضروری ہوگا (۱۹۸/۱)، صاحب ”بحر“ کی بھی یہی رائے ہے، چنانچہ فرماتے ہیں کہ ہلال رمضان ایک شہر والے دیکھ لیں اور دوسرے شہر والوں نے نہ دیکھا تو جب دوسرے شہر والوں کو رویت ہلال کی خبر بطریق موجب موصول ہو تو ان پر روزہ رکھنا واجب ہوگا (بحر ۲۰۱/۲)۔ غلام امین عابدین شامی نے بحر کے حاشیہ پر یہی لکھا ہے کہ دوسرے شہر والوں کے لئے لازم ہوگا چنانچہ فرماتے ہیں: ”فکل من استفاض عندهم خیر ثلاث البلدة یلزمهم اتباع اهلها الخ“۔ مختصر یہ کہ فقہ و فتاویٰ کی اکثر کتابوں میں ایسے موقع پر دو قسم کے الفاظ موجود ہیں ”یجب“، ”یلزم“ جس سے یقینی طور پر یہ ثابت ہوتا ہے کہ جن جن مقامات کا مطلع ایک ہے ان میں سے کسی ایک مقام پر ثبوت رویت ہو جائے اور اس کا اعلان بھی کر دیا جائے تو دوسرے مقامات کے باشندوں کے لئے لازم ہوگا اور اسی طرح ان مقامات کے لوگوں کے لئے یہ اعلان واجب العمل ہوگا کہ جہاں کا مطلع مختلف ہونے کے باوجود کسی وجہ سے ایک ہی مطلع کے حکم میں ہے بشرطیکہ اس اعلان کی اطلاع بطریق موجب موصول ہو۔

اور اگر کسی خطہ کے قاضی یا ہلال کمیٹی نے ثبوت رویت ہلال کا اعلان کر دیا تو اس خطہ کے تمام لوگوں پر عمل کرنا واجب ہوگا دوسری جگہ کے لوگوں کے لئے یہ اعلان ملزم نہ ہوگا حتیٰ کہ فتاویٰ بزازیہ میں یہ مسئلہ لکھا ہے کہ اگر کسی شخص کو کسی شہر کا قاضی بنا دیا جائے تو اسکے دیہات حلقہ قضاء میں داخل ہوں گے، ہاں اگر حلقہ قضاء کی تقسیم کر دی جائے تو حلقہ قضاء عام ہوگا اور تمام لوگوں کے لئے قاضی کا اعلان واجب العمل ہوگا۔ عبارت اس طرح ہے: ”قلده قضاء بلد کذا لا یدخل السواد والقراء بلا نص علیہ“ (حاشیہ فتاویٰ ہندیہ ۵۰۱۴)۔

اور جن جن لوگوں نے قاضی یا ہلال کمیٹی کے اعلان اور احکام کو اپنے لئے واجب العمل قرار دیا ہے یا قاضی وغیرہ کے حدود قضاء کے اندر رہتے ہیں ان لوگوں پر عمل کرنا لازم و ضروری ہوگا بشرطیکہ قاضی نے رویت ہلال کی شہادت لیکر موافق شرع رویت ہلال کے ثبوت کا اعلان کیا ہو تو یہ اعلان حدود قضاء کے لوگوں کے لئے چند وجوہ سے ملزم ہوگا۔

۱- اس وجہ سے کہ قضاء قاضی ایک مستقل حجت شرعی ہے، جیسا کہ ”در مختار“ میں ہے: ”لأن قضاء القاضی حجة“ (۲، ۱۲۸)۔

۲- اس وجہ سے کہ قاضی حکومت کا مقرر کردہ ہے، لہذا قاضی کا اعلان گویا کہ سلطان وقت کا اعلان ہے اور سلطان کا اعلان واجب العمل ہوتا ہے، اس لئے ایسے قاضی کا اعلان بھی واجب العمل ہوگا یا مسلمانوں کی ایک متدین جماعت نے قاضی مقرر کیا ہے اور ایسے قاضی کے حکم کا ماننا نص قطعی سے ثابت ہے قرآن کریم میں ہے: ”أطیعوا الله وأطیعوا الرسول وأولی الأمر منکم“ (القرآن) اور باتفاق اکثر مفسرین اولوا الأمر قاضی ہیں۔

۳- اس وجہ سے بھی کہ شریعت کا مقصود ایمانیات کے علاوہ عبادات اور معاملات کے ثبوت کے لئے قطعی اور یقینی دلائل کا ہونا ضروری نہیں، بلکہ دلیل ظنی کا ہونا کافی ہے، چنانچہ شریعت کے عام مسائل ایسے دلائل سے ثابت ہیں جو ظنی ہیں مثلاً خبر واحد یا قیاس چنانچہ صاحب ”منار“ نے لکھا ہے کہ خبر واحد حقوق اللہ کے

لئے حجت ہے عبارت ملاحظہ ہو:

”القسم الثالث في بيان محل خبر الذي جعل الخبر فيه حجة فإن من حقوق الله تعالى يكور خبر الواحد فيه حجة“۔

آگے ملاجیون نے تشریح فرمائی ”سواء كان العبادات والعقوبات أو دائرة بينهما أو مؤنه مع أحدهما“ (نور الانوار ۱۸۶)۔ اور حضرت مفتی نظام الدین صاحب دارالعلوم دیوبند نے ایک جگہ تحریر فرمایا کہ جہاں حکومت کی جانب سے قاعدہ شرعیہ کے مطابق رویت ہلال کا ثبوت حاصل کر کے اعلان کرنے کا قانون و انتظام ہو اور اس پر عمل رائج و مشہور ہو تو وہاں مقامی طور سے پورے حدود مملکت کے اندر یہ مطلق اعلان بھی مثل اعلان قاضی شرع معتبر ہوگا، خواہ حکومت مسلمہ ہو یا کافرہ اور اس اعلان پر عمل کرنا لازم ہوگا اور اس کی علت میں حضرت نے فرمایا: ”لحصول غلبة الظن بهذا الطريق في هذه الصورة“ نیز دارمی نے ایک روایت نقل کی ہے کہ حضور اکرم ﷺ نے ایک دیہاتی مسلمان کے رویت ہلال کی خبر پر حضرت ہلال کو یہ حکم دیا تھا کہ تمام مسلمانوں میں یہ اعلان کر دو کل رمضان کا روزہ رکھیں تو اس روایت سے بھی یہی ثابت ہوتا ہے کہ شریعت کے نزدیک غلبہ ظن مطلوب ہے قطعاً و یقیناً دلیل کا ہونا ضروری نہیں، ساتھ ہی یہ بھی ملحوظ رہے کہ معین کے لئے عادل و متدین ہونا ضروری نہیں، کیونکہ قاضی کا اعلان اس کے حلقہ قضاء میں اعلان سلطان کا درجہ رکھتا ہے اور اعلان سلطان بذریعہ معین فاسق معتبر مانا جاتا ہے، اس لئے معین کا متدین ہونا ضروری نہیں (۳۰۹/۵)۔

اور اگر یہ قاضی جس کی طرف اعلان منسوب ہے حکومت کا مقرر کردہ نہیں ہے، لیکن مسلمانوں کی متدین اور قابل اعتماد جماعت نے قاضی مقرر کیا ہے تو ابھی اور پر ثبات کیا گیا ہے کہ اس کے مطابق عمل کرنا واجب ہے، لیکن ایسے قاضی کا حلقہ اثر تمام حدود مملکت کو محیط نہ ہوگا، بلکہ جس خطہ کے لئے وہ قاضی مقرر کئے گئے ہیں اور جہاں کی عوام نے انہیں اپنا قاضی تسلیم کیا ہے صرف اسی خطہ کے لوگوں پر عمل کرنا واجب ہوگا، دوسری جگہ کے لوگوں کے لئے اس قاضی کا اعلان ایک خبر و مکاتب کی حیثیت رکھے گا اور مکاتب رویت ہلال کے باب میں بھی معتبر نہیں ہے چنانچہ (در المختار میں ہے): ”لا لو شهدوا برؤية غيرهم لأنه حكاية“ اس کے آگے ”رد المختار“ میں ہے: (قوله لأنه حكاية) ... قلت وكذا لو شهدوا برؤية غيرهم وإن قاضي تلت المصير أمر الناس بصوم رمضان لأنه حكاية (۲۱۲۸)۔

اور حضرت مفتی نظام الدین صاحب نے تحریر فرمایا ہے کہ ”جہاں حکومت کی طرف سے رویت ہلال کا اعلان کرنے والا اور کوئی مسلمان حاکم ایسا نہ ہو تو ہلال کمیٹی جس کے تمام افراد مسلمان باشندے ہوں اور اس کی پوری کارروائی میں مستند و تجربہ کار مفتی یا مفتی شہر یا مقتدر عالم و متدین شریک ہو کر یہ اعلان کرے کہ یہ اعلان شرعی ثبوت کے بعد کیا جا رہا ہے اور قرآن شرعیہ سے صحت کا ظن غالب ہو تو مقامی طور پر یہ اعلان قابل عمل ہوگا اور مولانا خالد سیف اللہ رحمانی کی تحریر سے بھی یہی ثابت ہوتا ہے کہ یہ اعلان کسی رویت ہلال کمیٹی یا قاضی کی طرف منسوب ہو تو اسی علاقہ کے لوگوں پر عمل کرنا واجب ہوگا دوسرے علاقہ کے لوگوں کے لئے یہ اعلان ایک خبر کا درجہ رکھے گا، لہذا دوسری جگہ کے لوگوں کو اس پر عمل کرنا لازم نہ ہوگا، بلکہ وہاں کے قاضی یا رویت ہلال کمیٹی کے فیصلہ پر عمل موقوف ہوگا کہ اگر وہاں کے قاضی یا کمیٹی نے اس اعلان کو جو بمنزلہ خبر ہے کافی سمجھ کر فیصلہ کر دیا تو وہاں کے لوگوں پر عمل کرنا واجب و لازم ہوگا ورنہ نہیں۔

۵۔ اگر رویت ہلال ایک خطہ میں ثابت ہو جائے اور دوسرے خطہ میں اس کی خبر بذریعہ فون یا فیکس یا ٹیلی گرام یا ریڈیو ملے تو اس دوسرے خطہ کے لوگوں کے لئے عمل کرنا بعض حضرات کی رائے کے مطابق مطلقاً جائز ہے، لیکن محقق اور راجح بات یہ ہے کہ چند شرطوں کے ساتھ عمل کرنا جائز ہے، اس لئے کہ رویت ہلال کی خبر بذریعہ فیکس ملتی ہے تو اس موصولہ تحریر کی ذمہ داری ہے کہ مشہور قاعدہ ہے: ”الخط يشبه الخط“ (کنز ۹۰۲/۹) اس لئے تحریر میں شبہ واقع ہو جاتا ہے اور کوئی مشتبہ شئی مثبت نہیں ہو سکتی، اس لئے بذریعہ فیکس موصولہ تحریر کے ذریعہ سے رویت ہلال کا ثبوت نہیں ہو سکتا ہے، جیسا کہ بعض لوگوں کی رائے ہے اور دوسری حیثیت تحریر کی ہے کہ تحریر سے بہت سی چیزوں کا ثبوت ہوتا ہے، جیسا کہ قرآن نے کہا ہے کہ جب تم کوئی ادھار کاروبار کرو تو اسے لکھ لیا کرو۔ ”إذا تداینتم بدين الذم“ (القرآن)، اسی طرح حضور اکرم ﷺ نے بہت سارے خطوط تبلیغ احکام کے لئے لکھوائے مثلاً ہرقل کی جانب اس طرح لکھوایا: من محمد إلى هرقل عظيم الروم (سيرة النبي ۱، ۳۶۶)، فقہاء کرام کے یہاں بھی اس کا کافی دانی اعتبار کیا جاتا ہے، مثلاً طلاق و نکاح کے متعلق ”رد المختار“ میں یہ عبارت ہے: ”قال ينعقد النكاح بالكتابة كما ينعقد بالخطاب“ (۲۱۲۳) ”كتب الطلاق إن مشينا على نحو لوح وقع“ (در مختار ۲، ۵۸۹) وغیرہ، اس لئے مطلقاً یہ کہنا کہ بذریعہ فیکس موصولہ تحریر سے ثبوت رویت ہلال نادرست ہے صحیح نہیں ہے، بلکہ تحریر کا اعتبار دوسرے

البواب فقہ میں جس طرح کیا جاتا ہے اسی طرح رویت کے متعلق کرنا چاہئے چنانچہ مولانا عبدالحی فرنگی محلی اور مفتی کفایت اللہ صاحب نے لکھا ہے کہ تحریر اطلاع سے ثبوت رویت ہلال ہو جائے گا، لیکن اس کے لئے کچھ شرائط کا لحاظ ضروری ہے تو پہلی شرط یہ ہے کہ نامہ معتبر شخص کا ہو جو فیکس میں بذریعہ آتم موجود ہے کہ وہ تحریر جس کی طرف منسوب ہے اچھی طرح ممتاز ہو کہ اسی منسوب الیہ کی تحریر ہونے کا گمان غالب ہو جائے جو شریعت کی نگاہ میں قابل قبول ہے، ورنہ تحریر کے بارے میں یہ یقین کرنا بڑا مشکل ہے کہ یہ منسوب الیہ ہی کی تحریر ہے، چوتھی شرط یہ ہے کہ اس خط کے مضمون کو نامہ پڑھ کر سنا دیا گیا ہو (اس کی فیکس میں ضرورت نہیں) اور اس پر قاضی مرسل کی مہر ہو اور مرسل کا اس خط پر ممتاز دستخط بھی ہو۔ پھر مرسل الیہ کے پاس اس بات کی شہادت بھی بہم پہنچنا ضروری ہے کہ یہ فلاں قاضی کا خط ہے اور انہوں نے مجلس قضاء میں ہمارے حوالہ کیا اور مضمون پڑھ کر سنا دیا تھا اور میرے سامنے ہی اس پر مہر ثبت کیا تھا (ملخصاً من کثر ۲۹۹)۔

پھر تمام شرائط کے ساتھ ساتھ یہ بھی ضروری ہے کہ مطلع صاف نہ رہا ہو، لہذا جب کسی قاضی کا خط بذریعہ فیکس ہو وصول ہو مذکورہ تمام شرائط کے ساتھ تو مرسل الیہ قاضی کے لئے اس خط کے مطابق فیصلہ کرنا جائز ہوگا، اسی طرح قاضی مقرر کردہ کسی فرد کی طرف سے یا کسی رویت ہلال کمیٹی کی طرف سے شہادت لے کر قاضی شریعت کو بذریعہ فیکس اطلاع دی جائے تو مذکورہ شرائط معتبرہ کے ساتھ اس کا اعتبار کیا جائے گا اور قاضی شریعت کے لئے آمدہ اطلاع کی روشنی میں فیصلہ کرنا جائز ہوگا، مفتی کفایت اللہ صاحب نے بذریعہ اخبار موصولہ خبر کا اعتبار کر کے صوم و افطار کی اجازت کے متعلق جواز کی رائے دی ہے اور فرمایا کہ عمل کرنا واجب نہ ہوگا، کیونکہ اس کے ذریعہ غلبہ ظن ہو سکتا ہے یقین نہیں ہو سکتا ہے (کفایت المفتی لخص) ہاں اگر بذریعہ فیکس موصولہ خبر کے بعد شہادت رویت کی ضرورت محسوس ہو تو ایسی صورت میں اس تحریر کا اعتبار صحیح نہ ہوگا، کیونکہ گواہ کا قاضی وحاکم کے روبرو گواہی دینا ضروری ہے تحریری گواہی معتبر نہیں۔

بذریعہ فون موصولہ خبر کے متعلق بھی کچھ ایسی ہی بات ہے کہ "الصوت يشبه الصوت" اس لئے آوازوں کا فرق براہ راست بھی بسا اوقات محسوس نہیں ہوتا ہے بلکہ اشتباہ ہو جاتا ہے اور بذریعہ فون موصولہ آواز تو اور بھی مشکل سے شناخت میں آتی ہے اور جب دور دراز سے خبر آتی ہے تو عموماً آواز کی کیفیت بدل جاتی ہے اور شناخت معتذر ہو جاتی ہے، مگر جس طرح تحریر قرآن، شرائط اور دوسرے خارجی اسباب کے ذریعہ منسوب الیہ کی تحریر ہونے کا گمان غالب ہونے کی بنا پر قابل عمل ہو جاتی ہے علیٰ ہذا القیاس فون کے ذریعہ موصولہ خبر بھی قرآن، خارجی اسباب اور چند شرائط کے ساتھ قابل عمل و قابل فیصلہ ہوگی، پہلی شرط یہ ہے کہ بذریعہ فون خبر دیے والا شخص قاضی کا مقرر کردہ ہو کہ رویت ہلال شرعی ثبوت کے بعد اطلاع دے یا اس جگہ کے قاضی کے فیصلہ کی اطلاع دے، دوسری شرط یہ ہے کہ وہ مقرر کردہ شخص حکم کے مطابق وقت پر بذریعہ فون اطلاع بھی دے نیم مرسل مخبر کی آواز کو ایک گونہ پہچانتے بھی ہوں یا مقرر کردہ شخص سے خود قاضی فون سے رابطہ کر کے دریافت کر لے اور وہ شخص شرعی ثبوت کے بعد اطلاع دے تو عمل کرنا اور اس کے مطابق فیصلہ کرنا جائز ہوگا، لیکن اگر فیصلہ کے لئے قاضی شہادت کی ضرورت محسوس کرے تو بذریعہ فون شہادت کا اعتبار نہ کیا جائے گا۔

اور اگر وہ شخص جو مخبر ہے قاضی کا مقرر کردہ نہیں ہے بلکہ از خود رویت ہلال کے متعلق قاضی کو بذریعہ فون خبر دے تو حضرت مفتی کفایت اللہ صاحب کی رائے کے مطابق ایسی خبر پر عمل کرنا یا فیصلہ کرنا درست نہیں ہے، ہاں اگر فون قاضی کے پاس اس کثرت سے آجائیں کہ وہ مفید غلبہ ظن ہو تو صوم و افطار کا حکم دیا جاسکتا ہے (کفایت المفتی ۲۰۹)۔

حضرت مفتی نظام الدین صاحب کی رائے یہ ہے کہ بذریعہ فون خبر اس طرح آئے کہ متین فلاں ابن فلاں، فلاں جگہ سے یہ اطلاع دے رہا ہوں کہ میرے سامنے فلاں حاکم شرعی یا ہلال کمیٹی نے کہ جس کے تمام افراد باشرع و متین ہیں یا فلاں مفتی یا عالم یا مسلمان حاکم یا مسلمان وزیر ثبوت شرعی کے بعد ثبوت رویت کا حکم یا فیصلہ دیدیا ہے اور یہ مخبر بھی معتد ہو تو اس خبر پر عمل کرنا جائز ہوگا اور اسی کے مطابق فیصلہ کرنا بھی درست ہوگا۔

اور اگر مذکورہ بالا تفصیل کے مطابق بذریعہ فون خبر نہ آئے، بلکہ ایک دفعہ کسی اجنبی شخص کی طرف بطریق مذکورہ آئے یا کثیر تعداد میں بذریعہ فون خبر آوے، مگر مذکورہ شرائط و قیود کے ساتھ نہ ہو، بلکہ یہ خبر ہو کہ فلاں جگہ چاند دیکھا گیا فلاں فلاں شخص نے چاند دیکھا یا کسی شہر یا کسی میں چاند دیکھا گیا تو ان تمام صورتوں میں نہ عمل کرنا جائز ہوگا اور نہ فیصلہ کرنا، کیونکہ یہ ایک حکایت ہوگی اور حکایت نہ قابل عمل ہے اور نہ قابل فیصلہ جیسا کہ در مختار میں ہے: "لا لوشہدوا برویة غیرہ لآئہ حکایة" (۲۱۲۸)، ہاں اگر کسی کو غلبہ ظن ہو جائے تو وہ تنہا عمل کرنے کا مجاز ہو سکتا ہے۔

تاریخاً بیگزرام کے ذریعہ موصولہ خبر بھی چند شرائط کیساتھ معتبر مانی جاسکتی ہے، جیسا کہ حضرت تھانویؒ نے "امداد الفتاویٰ" میں تفصیل ذکر فرمائی ہے، چنانچہ فرماتے ہیں کہ تاریخ کے مشابہ ہے کہ جس طرح خط کے ذریعہ معنی مقصود پر دلالت وضعیہ غیر لفظیہ ہوتی ہے ایسی ہی تاریخ میں بھی معنی مقصود پر دلالت وضعیہ غیر

لفظیہ ہوتی ہے، لیکن دونوں میں فرق ہے خط میں حرف کے نقوش ہونے کی بنا پر علامت میزبہ پائی جاتی ہے مگر تاریخ میں یہ علامت معدوم ہوتی ہے۔ نیز خط میں معنی مقصود پر دلالت واضح ہوتی ہے اور تاریخ میں مبہم ہوتی ہے کہ میں فلاں ٹرین سے آرہا ہوں تو آفس کا آدمی پینٹل کی تلی پر ہاتھ رکھ کر کھٹ کھٹ شروع کی تو آپ کہیں گے کہ بڑا حق آدمی ہے کہا آنے کی اطلاع دینے کو اور یہ کھٹا کھٹ شروع کر دیا ہے تو آپ کو یہ شخص حق آدمی کے لئے معلوم ہوا کہ اس کھٹا کھٹ دلالت معنی مقصود پر واضح نہیں ہے مختصر یہ کہ تاریخ میں معنی مقصود پر دلالت واضح نہیں ہوتی ہے، لہذا خط کے مقابلہ میں تاریخ کا اعتبار کمزور ہوگا اور خط کے متعلق حضرت تھانویؒ نے اپنے خاص اصطلاحی الفاظ میں یوں فرمایا کہ تحریر امور ملزمہ میں باستثناء مواضع معدودہ ضرورت شدیدہ بشرط امن من التزوی مثل فراہن شاہی وغیرہ کے بدون اقرار کاتب یا قیام بینہ حجت نہیں (امداد الفتاویٰ ۲/۸۸)۔

## ۲۔ فلکیاتی حساب سے مدد لینا

نفاذ حکم کے لئے فلکیاتی حساب کا اعتبار تو بہر حال کسی طرح جائز نہیں کیونکہ اس کا اعتبار کرنا متعدد احادیث صحیحہ کے خلاف ہے، جیسے ”نحن أمة أمية لا نكتب الخ“ اور ”صوموا لرؤيته الخ“ وغیرہ نیز ائمہ اربعہ میں سے حضرت امام شافعیؒ کے علاوہ کسی امام کے نزدیک نہ فلکیاتی حساب سے نفاذ حکم برائے علمتہ المسلمین جائز ہے اور نہ خود حساب وال شخص کے لئے حجت برائے عمل ہے، حضرت امام شافعیؒ کے قول کی تفصیل اس طرح ہے کہ جو شخص حساب وال کے قول کو صحیح یقین کرتا ہو تو اسے بمطابق فلکیاتی حساب عمل کرنا درست ہے اور جو شخص اس کو نہ مانتا ہو تو ایسے شخص کے لئے ان کے یہاں بھی عمل کرنا جائز نہیں ہے، جیسا کہ ”رد المحتار“ میں ہے: ”لا يعتبر قولهم بالإجماع ولا يجوز أن يعمل بحساب نفسه وفي النهر فلا يلزم بقول الموقنين أنه أي الهلال يكون في السماء ليلة كذا وإن كانوا عدولا“ (۱۲۵/۲) اور حضرت امام شافعیؒ کی طرف اعتبار کرنے کا قول مذکورہ تفصیل کے ساتھ منسوب ہے چنانچہ ”الفقه على المذاهب الأربعة“ میں علامہ عبدالرحمن الجزيري نے یہ تفصیل نقل فرمایا ہے، ملاحظہ ہو: ”الشافعية قالوا يعتبر قول المنجمين في حق نفسه وحق من صدقه ولا يجب الصوم على عموم الناس بقولهم على الراجح“ (۵۵۱/۱) اصحاب امام شافعیؒ اس سے شیخ شہاب الدین ربلی شافعی اور علامہ تاج الدین سبکی شافعی نے پوری طاقت صرف کر دی ہے دلائل پیش کرنے میں کہ فلکیاتی حساب سے ثبوت رویت ہلال بدرجہ اولیٰ ہونا چاہئے، کیونکہ شہادت ظنی ہے اور حساب قطعی ہے اور اسی پر تفریح کرتے ہوئے انہوں نے فرمایا کہ اگر تیس تاریخ کی شب میں ۲۹ کا چاند ہونے کی شہادت دی جائے اور حساب سے یہ ثابت ہو رہا ہو کہ آج شام چاند کی بصری رویت کا امکان نہیں ہے تو بمطابق حساب عمل کیا جائے گا اور شہادت کو رد کر دیا جائے گا۔ (کمانی ارد)

تو عرض یہ ہے کہ شوافع کا یہ قول کسی دلیل پر مبنی نہیں ہے، اس لئے چند دیگر وجوہ سے مردود ہے، ایک تو اس وجہ سے کہ جماعت متاخرین فقہاء نے اس کو مردود قرار دیا ہے، دوسرے اس وجہ سے کہ جس چیز کو انہوں نے بطور دلیل پیش کیا ہے درحقیقت وہ بھی ایک دعویٰ بلا دلیل ہے، کیونکہ علامہ سبکی نے جو احتمال بیان فرمائے ہیں مثلاً ”لأن الشاهد قد تشبه الخ اور دلیل میں فرمایا: ”لأن الحساب قطعي“ (رد المحتار ۲۰۲۶-۱۲۵) تو چونکہ یہ احتمال بھی ناشی بلا دلیل ہے، اس لئے ان سب باتوں کا کوئی اعتبار نہ ہوگا، نیز اس وجہ سے بھی یہ قول قابل اعتبار نہیں ہے کہ یہ اجماع امت کے خلاف ہے، جیسا کہ ابن المنذر نے ”الاشراف“ میں ذکر کیا ہے، شیخ الاسلام علامہ ابن تیمیہ نے فرمایا کہ فلکیاتی حساب پر عمل کرنے والا شخص شریعت کی نگاہ میں مبتدع اور گمراہ تو ہے ہی ایسا شخص عقلی اور فلکیاتی حساب کے اعتبار سے بھی غلط پر ہے، اس لئے یہ یعنی اور قطعی فیصلہ مقتدر میں فقہاء کرام کا راجح ہے: ”لا عبرة بقول الموقنين“۔

اب رہی بات کہ فلکیاتی حساب کے ذریعہ اس سلسلے میں مدد لی جاسکتی ہے یا نہیں کہ کیا آج ہلال کی بصری رویت کا امکان ہے یا نہیں تو میری ناقص رائے میں اس سے مدد لینا بھی چند وجوہ سے ناجائز ہونا راجح معلوم ہوتا ہے۔

۱۔ تو اس وجہ سے کہ فلکیاتی حساب خود معنی علی المقدمات الفاسدہ ہے اور اس سے مدد لینا بھی فاسد ہے، کیونکہ ہلال کے متعلق یہ حکم ہے کہ جب ۲۹ تاریخ گزر جائے اور ۳۰ تاریخ کی شام آجائے تو افق آسمان پر چاند تلاش کرنا فرض ہے، يفترض على المسلمين فرض كفاية أن يلمسوا الهلال“ (الفقه على المذاهب الأربعة ۵۵۱) اور جب فلکیاتی حساب سے استعانت کو جائز قرار دیا جائے تو لوگ ۲۹ تاریخ کی شام اور ۳۰ کی شب میں چاند تلاش کرنے کے بجائے حساب کو تلاش کرنے لگیں گے اور جب معلوم ہو جائے گا کہ آج افق پر چاند کی بصری رویت کا امکان نہیں ہے تو لوگ تلاش کرنا جو فرض کفایہ تھا کو بالکل چھوڑ دیں گے کہ جب رویت بصری کا امکان ہی نہیں ہے تو تلاش کرنا فضول ہے تو گویا اس طرح امت ایک فرض کفایہ کو اجتماعی طور پر ترک کر دیگی۔

۲۔ فلکیاتی حساب سے استعانت اس لئے بھی صحیح نہیں کہ جو حساب کیا جائے گا کوئی ضروری نہیں ہے کہ صد فیصد ٹھیک ہی ہو غلط ہو سکتا ہے اور غلط ہونا کئی وجہوں سے راجح ہے، اولاً اس وجہ سے کہ غلطی کرنا انسانی فطرت ہے، دوسرے اس وجہ سے کہ فلکیاتی حساب چند مقدمات مفروضہ پر مبنی ہوتا ہے جن میں سے چند مقدمات کا مخدوش ہونا دلائل سے ثابت ہے، جیسا کہ حضرت تھانوی قدس سرہ نے فرمایا ہے (امداد الفتاویٰ ۱۱۱/۲)۔

تیسرے اس وجہ سے بھی فلکیاتی حساب غلط ہے کہ ہر بعد میں آنے والا فلسفی اپنے معتقدین کے نظریات کو غلط ثابت کرتا ہے علیٰ ہذا القیاس ایک موقت حساب کر کے ثابت کرتا ہے کہ مثلاً ۳۰ کی شب میں چاند کی بصری رویت کا امکان نہیں ہے اور دوسرا موقت یہ ثابت کرتا ہے کہ ۳۰ کی شب میں چاند کی بصری رویت کا قوی امکان ہے، اسی طرح ایک سائنس داں دو قسم کے خیالات رکھتا ہے تو اس کے کس خیال سے تعاون لیا جائے گا مثلاً کراچی کے ایک ماہ نامہ رسالہ ”روحانی دنیا“ نے جنوری ۱۹۸۱ء کے حوالہ سے لکھا ہے کہ گرین آبزرویٹری نے ایک تحقیق پیش کی جس میں انہوں نے ثابت کیا ہے جب تک چاند کی عمر کم از کم تیس گھنٹہ کی نہ ہو اس وقت تک وہ پہلی بار نہیں دیکھا جاسکتا ہے اور سائنس داں مذکورہ کا ایک دوسرا قول اس طرح ہے کہ ”چند ایسی معتبر اطلاعات بھی مذکور ہیں کہ جہاں بہت اچھی کیفیتوں میں چاند اس وقت دیکھا گیا جب اس کی عمر صرف بیس گھنٹہ تھی“ (القاسم دیوبند پریل ۱۹۸۲ء ج ۱)۔

۳۔ اس وجہ سے بھی اس سے تعاون لینا درست نہیں کہ ابتدائی طور پر تعاون لینے کی اجازت مرور ایام کے بعد فلکیاتی حساب پر عوام کا کلی اعتماد اور ایک فریضہ عام کے ترک کی جانب مضمی ہو سکتی ہے اس لئے سداً للذرائع وحسباً للمعادۃ اس مدد لینے کی اجازت بھی نہ دی جائے گی، جیسا کہ زمانہ جاہلیت میں جو خاص خاص بت مثلاً دوسوع و یفوت وغیرہ تو اسکے متعلق امام بخاری نے ابن عباس اور حضرت عائشہ رضی اللہ عنہم سے روایت نقل کیا ہے کہ مذکورہ اسما مختلف قوموں کے بزرگوں کے نام ہیں جب ان کا انتقال ہو گیا تو ان کی قبروں پر مسجدیں اور عبادت خانوں میں ان کی تصویریں بنائی گئیں تاکہ اسے دیکھ کر عوام الناس کو عبادت کا ذوق و شوق بڑھے اور مرور ایام کے ساتھ ان تصویروں کا مقصد لوگوں کے دل و دماغ سے محو ہو گیا اور اسی تصویر کو خدا سمجھ کر اسی کی پوجا و پرستش ہونے لگی (ص ۱۷۹-۱۷۳)۔ یہی وجہ ہے کہ حضور صلی اللہ علیہ وسلم نے سداً للذرائع راجع تصویر کشی و مجسمہ سازی کو حرام فرمادیا۔

۴۔ وجہ یہ ہے کہ شریعت کی نگاہ تمام احکام میں بسر و سہولت پر ہے اسی وجہ سے رویت ہلال کے متعلق تین باتوں میں سے ایک بات پر عمل کرنے کی شریعت نے اجازت دی ہے ایک یہ ہے کہ رویت عامہ ہو تو عمل کرنا ضروری ہوگا، دوسرے یہ کہ اگر رویت عامہ کا ثبوت نہ ہو تو ایک دو فرد نے چاند دیکھ کر قاضی یا ہلال کمیٹی یا عوام الناس کے مجمع میں شہادت دی ہو کہ میں نے دیکھا ہے تب عمل کرنا واجب ہوگا اپنی شرطوں کے ساتھ، تیسری صورت یہ ہے کہ اگر ۲۹ تاریخ گزار رویت ہلال نہ ہو تو تکمیل ثلاثین ضروری ہوگا، اب اگر فلکیاتی حساب سے استعانت کو جائز قرار دیا جائے تو امت حساب کے چکر میں پڑ جائے گی جو ایک امر صعب ہے اور اس امت کے مزاج کے خلاف ہے، کیونکہ حدیث سے ثابت ہے کہ ”لا فکتب ولا نحسب“ یعنی نہ ہم رویت ہلال کے لئے لکھنے اور نہ حساب کرنے کے مکلف ہیں، کیونکہ اس سلسلے میں ہم امت امیہ ہیں، لہذا استعانت کی صورت میں شریعت کے احکام جو اکثر و بیشتر یسر پر مبنی ہیں وہ عسر سے متبدل ہو جائیں گے اس لئے فلکیاتی حساب سے مدد لینا چاند کی رویت بصری کے لئے جائز نہ ہوگا۔

۲۔ ب۔ شہادت رویت اور فلکیاتی حساب کے تعارض کے وقت عمل شرعی شہادت پر ہوگا۔

قمری ماہ کی ۲۹ تاریخ کو چاند کی بصری رویت کا امکان و عدم امکان باعتبار فلکیاتی حساب سوائے بعض اصحاب امام شافعی با اتفاق فقہاء وغیر معتبر ہے، چنانچہ فقہ شافعی کی کتاب ”الانوار“ میں لکھا ہے کہ چاند کے منازل و حساب کی واقفیت کی وجہ سے حساب اور غیر حساب داں پر روزہ فرض نہیں ہوتا۔ علامہ ابن حجر نے ”شرح منہاج“ میں ”مجموع“ سے نقل کیا ہے کہ اگر فن والے اپنے علم پر اعتماد و عمل کرتے ہوئے روزہ رکھ لیں تو یہ روزہ رمضان کے روزہ کی طرف سے کفایت نہیں کرے گا، حضرت امام مالک نے تو یہ فرمایا ہے کہ جو جہتہ حساب و فلکیات پر اعتماد کرتا ہو اس کی اتباع و اقتداء نہ کی جائے گی قرانی کی بھی یہی رائے ہے، علامہ زرقانی نے اپنی شرح میں ذکر کیا ہے کہ فلکیین کے کہنے کی وجہ سے کسی قمری ماہ کی ابتداء نہیں مانی جائے گی، ابن حنبل نے اپنی ”کتاب الفروع“ میں ذکر کیا ہے کہ جو شخص حساب و نجوم کی بنیاد پر روزہ رکھے گا اس کا روزہ نہ ہوگا اگرچہ اس کا فیصلہ صحیح ہو اور اگرچہ اس کے اکثر فیصلے صحیح ہوتے ہوں، حافظ ابن حجر نے فرمایا کہ فلکیاتی حساب پر عمل کرنے کا جواز روافض کا قول ہے اور شیخ الاسلام علامہ ابن تیمیہ نے فرمایا کہ حساب و فلکیات پر اعتماد کرنے والا شخص گمراہ و مبتدع ہے (افتح علی امداد ارباب البحوث و نظریات ص ۲۳۱-۲۳۲ ملخصاً)۔

”ادارۃ اجموٹ العلمیہ والافتاء“ کے تحت فقہی مجلس اور سعودیہ کی سب سے مستند مجلس علماء فقہاء نے ۱۳۹۲ھ کے اجلاس میں با اتفاق رائے فیصلہ کیا ہے کہ

رویت کے سلسلے میں حساب و فلکیات کا کوئی اعتبار نہیں، کیونکہ حدیث "صوموا الرویتہ الخ اور لا تصوموا حتی ترؤہ الخ کا یہی حاصل و خلاصہ ہے۔

مذکورہ مسئلہ کے متعلق احتمال یہ تھا کہ شافع اہلسنک حضرات یہ فتویٰ دیں گے کہ فلکیاتی حساب کا اعتبار کریں گے اور اس کے بالقابل شہادت کو یہ کہہ کر رد کر دیا جائے گا کہ دیکھنے والے کو دھوکہ ہو گیا جیسا کہ علامہ سبکی کا قول علامہ شامیؒ نے "رد المحتار" میں نقل فرمایا ہے کہ شہادت رد کر دی جائے گی لیکن خود حضرت امام شافعی کا قول فتح الباری میں یہ نقل کیا گیا ہے فلکیاتی حساب کا کوئی اعتبار نہ کیا جائے گا (۱۲۳/۴)۔

حکمہ موسمیات سے نشر کی جانے والی خبر چند ایسے مقدمات پر مبنی ہے جو انسانی اختراع کا نتیجہ ہے اور چاند کا دیکھنا ایک فریضہ دینی اور عبادت ہے اور قرآن وحدیث کے بیشتر مضامین اور عبادین میں یہ واضح کیا گیا ہے کہ اللہ کی عبادت انہیں طریقوں سے کرنا ضروری ہے جو رسول اللہ صلی اللہ علیہ وسلم نے اپنے قول و فعل سے واضح فرمایا ہے، اس لئے حکمہ موسمیات سے یہ مدد لینا چاند کی رویت ممکن ہے یا نہیں درست نہ ہوگا، نیز افق آسمان پر چاند کا وجود شرعی نقطہ نگاہ سے کافی نہیں بلکہ اس کی رویت بصری ضروری ہے اور حکمہ موسمیات سے تعاون لینے کا مطلب یہ ہوگا کہ وہ چاند کے افق آسمان پر ہونے کو واضح کرے گا اور اس کی عمر کو بتائے گا اور یہ واضح کرے گا کہ مثلاً افق آسمان پر جب چاند کی عمر تیس منٹ کم از کم ہوگی تب چاند کی رویت ممکن ہوگی۔ حالانکہ رویت بصری کے لئے عمر کا تیس منٹ ہونا کوئی ضروری نہیں، بلکہ اس سے کم مدت میں بھی دیکھا جاسکتا ہے اور کبھی یہ ممکن ہوگا کہ حکمہ موسمیات کی طرف اعلان ہو جائے کہ آج چاند دیکھا جائے گا لیکن ایسی شہادت ملتی ہے کہ متعین دن رویت بصری کیا ہوتی کہ اس کے اگلے دن بھی رویت نہ ہوگی تیسرے دن رویت ہوئی۔ اس لئے یقین کے ساتھ کہا جائے گا کہ حکمہ موسمیات کی یہ اطلاع کہ رویت بصری کا امکان آج ہے مثلاً غیر یقینی ہے اور قاعدہ ہے کہ جو شئی خود ثابت نہ ہو اس کو اثبات کے لئے ذریعہ نہیں بنایا جاسکتا ہے اور نفی غیر کے لئے ہے، نیز حکمہ موسمیات ہوں یا فلکیاتی حساب اس کے ذریعہ دی جانے والی خبر کسی سائنس دان نے جو مقدمات متعین کیا ہے، دوسرا سائنس دان اس کی تردید و تخلیط کر سکتا ہے، جیسا کہ گذشتہ زمانوں میں ہوا کہ بہت سی نئی تحقیقات نے پرانے فلسفے اور ریاضی کے اصول کی دھجیاں بکھیر دیں اور گذشتہ ریاضات کے خلاف مشاہدہ کر دیا، اس لئے یہ نہیں کہا جاسکتا کہ آج ایک محقق ماہر فن نے جو کچھ کہہ دیا وہ حرف آخر ہے، بلکہ اسی دور کے دوسرے ماہرین اس کے خلاف رائے رکھتے ہیں، بلکہ خود ایک ہی شخص کا کبھی کبھی دو خیال ہو جاتا ہے اور خود اپنے ایک قول کی تخلیط دوسرے قول سے کرتا ہے۔

چنانچہ حضرت مفتی شفیع صاحب پاکستان نے تحریر فرمایا ہے کہ ۱۳۸۰ھ میں حکمہ موسمیات ایک ہفتہ قبل سے اعلان کر رہا تھا کہ ۲۹ رمضان بروز جمع چاند افق آسمان پر تقریباً اکیس منٹ رہے گا اور دیکھا جاسکے گا اور ٹھیک ۲۹ رمضان کو اخبار ایونگ اسٹار کراچی میں پنجاب یونیورسٹی کی رصد گاہ کے ذمہ دار افسر اور ماہرین فن سائنس دان بھٹی صاحب کا اعلان یہ شائع ہوا کہ حکمہ موسمیات کی پیش گوئی کہ ۲۹ رمضان کو چاند دیکھا جاسکے گا غلط ہے اور مزید یہ کہا کہ ۳۰ رمضان بروز سنبھل ہلال عید کے نظر آنے کا غالباً امکان کم ہے۔

انہوں نے دعویٰ کی تائید میں دو دلیلیں پیش فرمائی۔ اول یہ کہ ہلال کا سائز اور اس کی روشنی اس قدر کم ہوگی کہ معمولی نگاہیں نہ دیکھ سکیں گی، اور ثانی یہ کہ غروب آفتاب کے نصف گھنٹہ کے اندر ہی ہلال غروب ہو جائے گا اور آسمان پر اس قدر تاریکی نہیں چھا سکتی جس میں منحنی اور باریک چاند نظر آسکے۔ (رویت ہلال فون کے شرعی مسائل)

یہ تو ماہرین کے مختلف بیانات تھے اور کبھی ایک شخص دو قسم کے نظریات رکھتا ہے، جیسا کہ ماہنامہ "القاسم دیوبند" نے گرین وچ آبزرویٹری کے دو مختلف بیانات شائع کئے ہیں، چنانچہ ایک قول یہ ہے کہ "چاند پہلی مرتبہ اس وقت تک نہیں دکھائی دے سکتا ہے جب تک کہ اس کی عمر تیس گھنٹوں سے زائد نہ ہو جائے اور اسی کا ایک دوسرا قول یہ ہے کہ "چند ایسی معتبر اطلاعات موجود ہیں جہاں بہت اچھی کیفیتوں میں چاند اس وقت دیکھا گیا جب اس کی عمر صرف بیس گھنٹے تھی اور ماہرین فن کا خود اس قسم کا بیان ہے کہ رویت ہلال کے بارے میں کوئی مفروضہ قائم نہیں کیا جاسکتا ہے جیسا مسٹر ڈی میکینالی اسٹینٹ ڈائریکٹر شعبہ علوم فلکیات و طبیعیات یونیورسٹی آف لندن اور ڈاکٹر گرین وچ آبزرویٹری انگلستان کا بیان ہے کہ "در حقیقت رویت ہلال کے متعلق کوئی مفروضہ قائم نہیں کیا جاسکتا اور رویت ہلال کے متعلق کوئی بھی پیشین گوئی غیر یقینی ہوتی ہے اور جناب محمد نعیم صاحب پاکستانی نے اپنے ایک مقالہ "بغوان پاکستان" عالم اسلامی اور اسلامی کینڈر میں جو دنیا کراچی میں شائع ہوا ہے عینی مشاہدہ اور تجربہ سے ثابت کر دیا ہے کہ ماہرین فن کا بیان غلط ہوتا ہے (ملاحظہ ہو القاسم دیوبند ۱۹۸۳ء ج ۱)۔

چھٹی صدی ہجری کا مشہور اسلامی فلاسفر اور ماہر نجوم و فلکیات ابو یحییٰ بیرونی اپنی کتاب "الآثار الباقیہ عن القرون الخالیہ" میں آلات رصدیہ کے ان نتائج کے غیر یقینی ہونے کے مسئلہ کو تمام ماہرین کا اجماعی اور اتفاقی نظریہ بتلایا ہے، عبارت اس طرح ہے: "إن علماء الهيئة یجمعون علی أن المقادیر المفروضة فی أواخر أعمال رویت الهلال هی أبعاد لم یوقف علیها إلا بالتجربة" یعنی علماء ریاضی و ہیئت



اس پر متفق ہیں کہ رویت ہلال کے عمل میں آنے کے لئے جو مقداریں فرض کی جاتی ہیں وہ سب ایسی ہیں جن کو صرف تجربہ ہی سے معلوم کیا جاسکتا ہے اور آگے لکھتے ہیں کہ ”فضائی و مکی حالات ایسے ہیں کہ ان میں جو بھی ذرا غور کرے گا تو رویت ہلال کے ہونے نہ ہونے کا کوئی قطعی فیصلہ نہ کر سکے گا اور کشف الظنون میں محمد ابن خواجہ علی کا چالیس سالہ تجربہ لکھا ہے کہ ان مقامات میں کوئی صحیح اور یقینی پیش گوئی نہیں کی جاسکتی جس پر اعتماد کیا جاسکے (رویت ہلال مفتی شفیع پاکستان)۔

د۔ قمری ماہ کی ۲۹ تاریخ کو مطلع کے غبار آلود ہونے کی صورت میں ایک آدمی کی شہادت رویت کا اعتبار۔

اگر ۲۹ تاریخ کو مطلع غبار آلود تھا اور ایک شخص نے قاضی کے پاس آکر یہ شہادت دی کی میں نے چاند دیکھا ہے اور قاضی اس ایک شخص کی شہادت کو معتبر مان کر فیصلہ کر دے کہ مثلاً کل رمضان کی یکم تاریخ ہوگی اور عوام الناس نے اس کے مطابق عمل بھی کیا کہ رمضان کے تیس روزے مکمل کر لئے اور اتفاق یہ ہے کہ اس دن بھی اتنی آسمان غبار آلود ہے تو باتفاق فقہاء اگلا دن یکم شوال اور عید الفطر کا دن ہوگا۔ جیسا کہ ”فتاویٰ ہندیہ“ میں ہے: ”فأما إذا كانت متغیمة فإثمهم یفطرون بلا خلاف کذا فی الذخیرة“ (۱، ۱۹۸) اور در مختار میں بھی بحوالہ زلیعی یہی لکھا ہے کہ اگر صورت مذکورہ میں تیس روزہ مکمل کر لینے کے بعد اگر اتنی آسمان غبار آلود ہو تو افطار باتفاق فقہاء حلال ہوگا اور یہی قول اشد ہے۔ عبارت ملاحظہ ہو: ”نقل ابن کمال عن الذخیرة إن غم هلال الفطر حل اتفاقاً وفي الزیلعی الأشبه إن غم حل والألا“ (۲، ۱۲۹)۔

اور اگر آسمان صاف ہو اور تیس روزے مکمل کر لینے کے بعد بھی چاند نہ نظر آئے تو حضرات شیخین کی رائے یہ ہے کہ اگلا دن یکم شوال اور عید الفطر کا دن نہ ہوگا اور نہ افطار جائز ہوگا، کیونکہ وہ دن رمضان ہی کا آخر دن ہوگا اور جس گواہ نے ہلال رمضان کے رویت کی گواہی دی تھی اس نے غلط بیانی سے کام لیا یا اس کو دھوکہ ہو گیا تھا۔

لہذا اس گواہ واحد کی کذب بیانی کے واضح ہونے کی بنا پر وہ مستحق ہوگا اور حضرت امام محمدؒ کی رائے یہ ہے کہ بائیں ہمہ اگلا دن یکم شوال کا دن ہوگا اور لوگوں کو افطار کرنا واجب اور روزہ رکھنا حرام ہوگا، جیسا کہ ”فتاویٰ ہندیہ“ میں یہ تفصیل مذکور ہے ملاحظہ ہو: ”إذا صاموا بشهادة الواحد و أکملوا ثلاثین

یوماً ولم یروا هلال شوال لا یفطرون فیما روی الحسن عن أبي حنیفة رحمها الله تعالی للاحتیاط وعن محمد اثمهم یفطرون کذا فی التبین“ (۱۹۸، ۱) اور در المختار میں بھی یہی تفصیل نقل کی گئی ہے کہ شیخین کی رائے یہ ہے کہ افطار کرنا حلال نہ ہوگا بلکہ وہ شاہد جس نے

ثبوت رویت ہلال رمضان کی شہادت دی مستحق سزا ہے کیونکہ یہ شخص واضح الکذب ہے۔ عبارت اس طرح ہے: ”(قوله لا یحل) أي الفطر إذا لم یر

الهلال قال فی الدرر و یعذر ذلك الشاهد أي لظهور کذبه“ (۲، ۱۲۹) اور امام محمدؒ کی رائے بھی وہی لکھی ہے جو بحوالہ فتاویٰ ہندیہ اوپر مذکور ہوئی ہے اور ”فتاویٰ ہندیہ“ میں امام محمدؒ کی رائے کے متعلق لکھا ہے کہ یہ زیادہ صحیح ہے اور اسے نقل کیا ہے ”غایۃ البیان“ اور ”نہر الفائق“ سے اور شمس الاممہ املحوانی کی بھی

یہی رائے ہے کہ یہ بیحد صحیح ہے اور علامہ شامی نے اس قول کے صحیح ہونے کی علت بحوالہ ”غایۃ البیان“ یوں تحریر فرمایا کہ امام محمدؒ کی رائے کے صحیح ہونے کی علت یہ ہے کہ تیس روزے مکمل کرنے کے بعد افطار کا حکم اس ایک شخص کی شہادت سے ابتداء ثابت نہیں ہو رہا ہے جس نے ثبوت رمضان کی شہادت دی تھی

بلکہ بناءً وتبعاً ثابت ہو رہا ہے اور بہت سی ایسی چیزیں ہیں جو اس طرح تصدقاً ثابت نہیں ہوتی ہیں، لیکن ضمناً ثابت ہو جاتی ہیں۔ عبارت اس طرح ہے: ”قال

فی غایۃ البیان وجه قول محمد وهو الأصح إن الفطر ما ثبت بقول الواحد ابتداءً بل تباءً وتبعاً فکرم من شیء

یثبت ضمناً أو لا یثبت قصداً (ج ۲)، شمس الاممہ املحوانی نے اس کی ایک نظیر پیش فرمایا کہ ثبوت نسبت کے سلسلہ میں بچہ جنانے والی دایہ واحدہ کی

شہادت معتبر ہے اور اسی شہادت کے ذریعہ اس بچہ کے لئے ثبوت وراثت بھی ضمناً ہو جائے گا حالانکہ ایک دایہ کسی کے لئے ثبوت وراثت کی شہادت تو اس کی

شہادت سے ثبوت وراثت نہیں ہو سکتا علی ہذا القیاس ثبوت رمضان ایک شخص کی شہادت سے قصداً و اصلانہً ہو اور اسی کے ضمن میں تیس روزے مکمل کرنے کے

بعد چاند کی بصیرت رویت مطلع کے صاف ہونے کے باوجود نہ ہونے کی صورت میں بھی ثابت ہو جائے گا (رد المحتار ۱۲۹/۲)۔ حکیم الامت مولانا تھانویؒ نے فرمایا

کہ صورت مسئلہ مختلف فیہ ہے اور علامہ شامیؒ کا رجحان امام محمدؒ کے قول کی تصحیح و ترجیح کی طرف ہے کہ صورت مذکورہ میں مطلع صاف ہونے کے باوجود عید منائی

جائے گی لیکن جہاں تشویش عوام کا اندیشہ ہو شیخین کے قول پر فتویٰ دینا مناسب ہے (امد الفتاویٰ ۱۰۶/۲)۔

## الف۔ رویت ہلال کے متعلق قاضی کا حکم

ایک قاضی کا کوئی بھی فیصلہ تمام عالم کے مسلمانوں کے لئے واجب العمل ہوگا یا نہیں؟ تو عرض یہ ہے کہ حدیث کی عام کتابوں میں حضرت کریمؐ کا ایک واقعہ نقل کیا گیا ہے کہ وہ شام میں حضرت امیر معاویہؓ کے پاس تھے کہ رمضان کا چاند جمعہ کی شب میں دیکھا گیا اور تمام باشندگان شام جمعہ کو رمضان کا پہلا روزہ

رکھا اور جب مدینہ واپس تشریف لائے تو حضرت ابن عباسؓ نے دریافت کیا کہ آپ نے پہلا روزہ رکھا تو انہوں نے کہا کہ جمعہ کو اور یہاں مدینہ میں پہلا روزہ شنبہ کو رکھا گیا تھا تو حضرت ابن عباسؓ نے دریافت کیا کہ آپ نے پہلا روزہ کب رکھا تو انہوں نے کہا جمعہ کو اور یہاں مدینہ میں پہلا روزہ شنبہ کو رکھا گیا تھا تو حضرت ابن عباسؓ سے کہا گیا کہ کیا آپ کو حضرت امیر معاویہؓ کی رویت بھی کافی نہیں ہے تو انہوں نے کہا کہ ہم تو تیس روزے ہی پورا کریں گے جب تک چاند نظر نہ آئے کیونکہ ہم کو اسی کو حکم دیا گیا ہے (مسلم)۔ تو یہ بات اپنی جگہ مسلم ہے کہ یہ واقعہ ایک خاص مسئلہ کو ثابت کرنے کے لئے امام مسلم نے نقل کیا ہے لیکن اس سے کسی درجہ میں یہ بھی ثابت ہو رہا ہے کہ ایک قاضی یا ایک حاکم کا حکم و فیصلہ تمام دنیا کے مسلمانوں کے لئے واجب العمل نہیں، بلکہ ایک حلقہ تک اس کا حکم و فیصلہ واجب العمل ہوگا اور اس کے بعد واجب العمل نہ ہوگا۔ یعنی کسی حاکم یا امیر جب کسی کو قاضی مقرر کیا ہے تو اس کے لئے حدود بھی مقرر کر دیا ہے یا نہیں اگر حدود ذکر کر رہا ہے تو ٹھیک ہے ورنہ صرف وہ ایک شہر کا قاضی ہوگا دیہات اس کے حلقہ قضاء میں داخل نہ ہوگا (کمانی الھندیہ)۔

لہذا صوبہ بہار و اڑیسہ اور ملک کے دیگر صوبوں میں جہاں نظام قضاء قائم ہے کے قاضی نے ثبوت رویت ہلال کے بعد اعلان کیا ہے تو اس حلقہ قضاء کے تمام مسلمانوں پر اس اعلان کے مطابق عمل کرنا ضروری ہوگا، جیسا کہ مولانا خالد سیف اللہ رحمانی مدظلہ نے جدید فقہی مسائل میں یہ صراحت فرمائی ہے کہ ”اگر یہ اطلاع کسی رویت ہلال کمیٹی یا قاضی شریعت کی طرف منسوب ہے تو اس علاقہ کے لوگوں کے لئے اس پر عمل کرنا واجب ہوگا، نیز اس لئے بھی اس اعلان پر عمل کرنا واجب ہوگا کہ قضاء قاضی ایک مستقل حجت شرعیہ ہے اور جب کوئی حجت شرعیہ سے ثابت ہو جائے تو اس کا ماننا اور اس پر عمل کرنا ضروری ہوگا اور حضرت حکیم الامت مولانا تھانویؒ نے فرمایا کہ جب دوسری جگہ سے خبر آجائے تو اس کے معتبر ہونے کے لئے شرط یہ ہے کہ وہ طریق موجب سے پہنچے اور طریق موجب چار میں سے کسی ایک ذریعہ سے جب خبر موصول ہو تو اس پر عمل کرنا واجب اور خلاف معصیت ہوگا (ملخصاً امداد الفتاویٰ ص ۲۹۹ ج ۲) اور طریق موجب میں حکم حاکم پر شہادت کو ذکر فرمایا ہے، ان تمام تفصیلات سے دو باتیں سمجھ میں آتی ہیں ایک یہ کہ قاضی کا اعلان ثبوت رویت کے بعد جب ہو جائے تو اس کا ماننا ضروری ہوگا خلاف کرنے کی صورت میں مرتکب معصیت ہوگا اور دوسری یہ بات واضح ہوتی ہے کہ ایک قاضی کا فیصلہ اس کے حلقہ قضاء کے مسلمانوں کے لئے واجب العمل ہوگا اس کے باہر کے مسلمانوں کے لئے واجب العمل نہ ہوگا، کیونکہ دوسرے خطہ کے لوگوں نے اس کو اپنے عمل کے لئے حکم کا مجاز نہیں بنایا ہے۔

## ب۔ ریڈیو اور ٹیلی ویژن کی خبر

کسی قاضی شرعی کی طرف سے ریڈیو یا ٹیلی ویژن کے ذریعہ متعینہ و مخصوص الفاظ کے ذریعہ اعلان ہوتا ہے تو اس اعلان کے مطابق اس قاضی کے حلقہ و قضاء کے مسلمانوں پر عمل کرنا واجب ہوگا اور اس کے خلاف کرنا معصیت ہوگا۔ جیسا کہ مفتی نظام الدین صاحب دارالعلوم دیوبند ”رویت ہلال کے بارے میں ریڈیو ٹیلیفون وغیرہ شرعی حکم“ نامی کتاب میں تحریر فرماتے ہیں کہ ”محقق اور راجح قول یہ ہے کہ اگر بایں الفاظ اعلان یا خبر نشر ہو کہ میرے سامنے فلاں حاکم شرعی یا ہلال کمیٹی نے کہ جس کے تمام افراد شرع ہیں یا فلاں مفتی شہر یا فلاں عالم مقتدا و متدین نے یا فلاں مسلمان حاکم نے یا فلاں وزیر نے کہ جس کو حکومت کی جانب سے با اختیار بنایا گیا ہو ثبوت شرعی حاصل کر کے ثبوت رویت کا حکم یا فیصلہ دیدیا ہے اور ان الفاظ کا نشر کرنے والا شخص بھی معلوم و معتبر ہو تو اس نشر پر عمل کرنا درست ہوگا (ص ۱۹۸)۔ اسی طرح حضرت مفتی شفیع صاحب پاکستان نے آلات جدیدہ کے شرعی احکام میں تحریر فرمایا ہے کہ جس شہر میں کسی قاضی یا ہلال کمیٹی نے کسی شہادت پر اطمینان کر کے عید وغیرہ کا اعلان کر دیا ہو اور اس اعلان کو ریڈیو پر نشر کیا جائے تو جس شہر کے قاضی یا ہلال کمیٹی نے یہ فیصلہ کیا ہے اس شہر اور اس کے مضافات و دیہات کے لوگوں کو اس ریڈیو کے ذریعہ آمدہ اعلان پر عید وغیرہ کرنا جائز ہوگا، شرط یہ ہے کہ ریڈیو اسٹیشن کو اس کا پابند کیا جائے کہ وہ چاند کے متعلق مختلف خبریں نشر نہ کرے اور صرف وہی فیصلہ نشر کرے جو اس شہر کے قاضی یا ہلال کمیٹی نے اس کو دیا ہے اور اس فیصلہ کو نشر کرنے میں پوری احتیاط سے کام لے نیز وہ فیصلہ کے وہی الفاظ نشر کرے جن الفاظ میں فیصلہ دیا گیا ہے۔

اور جس طرح ایک شہر کے قاضی یا ہلال کمیٹی کا فیصلہ اس شہر اور اس کے مضافات کے لئے واجب العمل ہے اسی طرح اگر کوئی قاضی یا مجتہد یا ہلال کمیٹی پورے ضلع یا صوبہ یا پورے ملک کے لئے ہو تو اس کا فیصلہ اپنے حدود و ولایت میں واجب العمل ہوگا (ص ۱۸۹)۔

اوپر اعلان قاضی کے واجب العمل ہونے نہ ہونے کے متعلق اکابر بزرگان دین کے اقوال نقل کئے گئے ہیں جس میں ثابت کیا گیا ہے کہ قاضی کا اعلان اس کے حلقہ اور حدود و ولایت کے تمام مسلمانوں کے لئے واجب العمل ہوگا جس کی چند وجہیں ہو سکتی ہیں، ایک تو اس لئے کہ ثبوت ہلال کا حکم قضاء قاضی کے سبب سے ہوگا اور قضاء قاضی ایک مستقل حجت شرعی ہے، جیسا کہ حضرت امام محمد کا قول ”رد المحتار“ میں نقل کیا گیا ہے کہ اگر ایک عادل شخص کا شہادت سے قاضی نے

ثبوت رمضان کا اعلان کر دیا اور تیس دن مکمل ہونے کے مطلع صاف اور افاق آسمان پر چاند نظر نہ آئے تو اگلے دن عید کا دن شمار کیا جائے گا، کیونکہ رمضان کے ہلال کا ثبوت گرچہ ایک عادل شخص کی شہادت سے ہوا تھا، لیکن عید کا ثبوت شہادت کی وجہ سے نہ ہوا، بلکہ قضاء قاضی کی وجہ سے ہوا (ج ۲)۔ علی القیاس کسی قاضی یا ہلال کمیٹی کی طرف منسوب نشریہ ہلال رمضان وعید کے لئے واجب العمل ہوگا۔

دوسری بات یہ ہے کہ جس طرح کسی مملکت کا بادشاہ یا امیر یا حاکم کسی حکم کا اعلان کرتا ہے تو اس کی تمام رعایا کو اس اعلان کے مطابق عمل کرنا ضروری ہوتا ہے اور قاضی کی حیثیت اپنے حلقہ قضاء کے اعتبار سے بادشاہ کی طرح ہے، لہذا جس طرح بادشاہ کی طرف نشریہ واجب العمل ہوتا ہے اسی طرح قاضی وغیرہ کی طرف منسوب نشریہ واجب العمل ہوگا اور جیسے اعلان سلطان کے لئے معین کا عادل ہونا ضروری نہیں، بلکہ اگر کوئی فاسق آدمی بھی اعلان کرتا ہے اور بادشاہ وقت کی طرف منسوب کرتا ہے تو عوام الناس کو اس کے خلاف کرنے کی بالکل اجازت نہ ہوگی، بلکہ اس کے مطابق عمل کرنا ضروری ہو، اسی طرح قاضی کی طرف منسوب اعلان کے لئے معین کا عادل ہونا ضروری نہ ہوگا بلکہ معین اگر فاسق بھی ہو تو اعلان قابل اعتبار ہوگا۔ ”فتاویٰ ہندیہ“ میں ہے: ”خبر منادی السلطان مقبولاً عدلاً کان أو فاسقاً کذا فی جواهر الاخلاطی“ (۵۰۳۰۹)۔

### د۔ معین کا مسلمان ہونا

ریڈیو وغیرہ کے ذریعہ رویت ہلال کا اعلان جو کسی قاضی یا ہلال کمیٹی کی طرف منسوب کر کے کیا جائے تو اصل کے اعتبار سے اس کو رمضان وعیدین کے اعتبار سے دو حیثیت حاصل ہوگی، ایک تو یہ ہے کہ اعلان ایک امر دینی کی اطلاع ہے کیونکہ صاحب ”بحر“ نے وضاحت کے ساتھ لکھا ہے کہ رمضان کے چاند کی اطلاع ایک امر دینی کی اطلاع کی طرح ہے عبارت اس طرح ہے ”(قبل بعلہ خبر عدل النہم) لأن صوم رمضان امر دینی فاشبه رواية الأخبار النہم“ (۲۰۲۶۱) اور امور دینیہ کے متعلق خبر کے معتبر ہونے کے لئے ایک مسلمان عادل کا کم از کم ہونا ضروری ہے، یعنی غیر مسلم کی خبر مطلقاً معتبر نہ ہوگی عبارت اس طرح ہے: ”خبر الواحد يقبل في الديانات كالحل والحرمه والطهارة والنجاسة إذا كان مسلماً عدلاً“ اس کے بعد تیسری سطر میں ہے: ”ولا يقبل قول الكافر في الديانات“ (فتاویٰ ہندیہ ۵۰۳۰۸) اس عبارت سے بھی یہی ثابت ہوتا ہے کہ امور دینیہ میں کافر کے قول کا اعتبار نہ کیا جائے گا لہذا اصوم رمضان کے اعلان کے لئے معین کا مسلمان ہونا ضروری ہوگا۔

دوسری حیثیت اس کے حقوق العباد ہونے کی ہے کیونکہ عید کے ساتھ بندہ کا حق یعنی انظار متعلق ہے، جیسا کہ بحر الرائق میں آگے لکھا ہے: ”واما هلال الفطر فلأنه تعلق به نفع فاشبه سائر حقوقهم“ (۲۰۲۶۴)۔

یعنی عید الفطر کے چاند کے ساتھ چونکہ بندوں کا نفع متعلق ہے، اس لئے یہ دیگر حقوق کے مشابہ ہو گیا اور حقوق العباد ایک عادل شخص کے بیان سے ثابت نہیں ہوتا، بلکہ دو شاہد عدل کا ہونا ضروری ہے، مگر بیاں بذریعہ ریڈیو جو اعلان ہوتا ہے اس کی ایک تیسری حیثیت بھی ہے اور واقعی حیثیت یہی ہے کہ یہ اعلان اعلان سلطان کا درجہ رکھتا ہے اور اعلان سلطان کے معتبر ہونے کے لئے معین کا عادل ہونا ضروری نہیں معین فاسق کا اعلان بھی معتبر ہوگا، جیسا کہ ”فتاویٰ ہندیہ“ میں لکھا ہے: ”خبر منادی السلطان مقبول عدلاً کان أو فاسقاً“ (۵۰۳۰۹)۔

نیز عموماً ریڈیو اسٹیشن پر ہمارے زمانہ میں کافروں کا غلبہ ہے تو اگر معین کے مسلمان ہونے کی شرط ضروری قرار دی جائے تو پھر اعلان مشکل ہو جائے گا اور ایک صوبہ یا ملک کے قاضی کا ہلال عید کے فیصلہ کو مثلاً تمام مسلمانوں تک پہنچا متعذر ہو جائے گا اور خبر معلوم نہ ہونے کی بنا پر امت مشقت میں گرفتار ہو جائے گی اور قاعدہ ہے: ”المشقة تجلب الشيسيو“ (الاشباہ والنظائر ۱۲۵) اس لئے اجازت دی جائے گی اگر معین کافر ہو تو بھی خبر قابل عمل واعتماد ہوگی، تاہم معین کو یا ریڈیو اسٹیشن کو چند باتوں کا پابند کیا جاسکتا ہے ایک یہ کہ چاند کے متعلق مختلف قسم کی خبریں نشر نہ کرے، بلکہ قاضی یا ہلال کمیٹی کی طرف سے جو فیصلہ دیا جائے اسے ہی نشر کرے۔ دوسرے یہ کہ جن الفاظ میں فیصلہ کیا گیا ہے، یعنی انہیں الفاظ کے ساتھ بغیر نشر کرے۔ اس میں کسی طرح ترمیم نہ کرے۔

جن مقامات میں رویت ہلال ۲۹ تاریخ کو ممکن نہیں وہاں فلکیاتی حساب کا تعاون وغیرہ

وہ مقامات کہ جہاں ۲۹ تاریخ کو چاند کی رویت مطلع کے گرد آلود ہونے کی وجہ سے سال کے اکثر مہینوں ممکن نہیں ہوتی تو ایسے مقامات میں بھی فلکیاتی حساب کا قطعاً اعتبار نہ کیا جائے گا، جیسا کہ فقہ حنفی کی تمام کتابوں میں تقریباً یہی لکھا ہوا ہے کہ لا عبوة بقول الموقتان اور علامہ سبکی شافعی وغیرہ حضرات نے جو نیز فرمایا کہ فلکیاتی حساب پر عمل کیا جائے تو علامہ شامی نے رد المحتار میں اس کی سخت تردید فرمائی ہے نیز یہ بھی فرمایا کہ علامہ سبکی شافعی کے قول کی دوسرے شافع

المسلک لوگوں نے بھی کی ہے چنانچہ علامہ شامی نے فرمایا کہ امام سبکی کے قول کو متاخرین فقہاء نے رد کر دیا ہے اور خود ان کے ہم مذہب لوگوں میں سے ابن حجر اور شہاب ربلی نے بھی رد کر دیا ہے (۱۲۵/۲)، نیز اگر فلکیاتی حساب پر عمل کیا جائے تو چند در چند مفاسد ہو جائیں گے جیسا کہ جواب ۲ کے ”الف“ اور ”ب“ کے تحت ذکر کر چکا ہوں۔

فلکیاتی حساب کے معتبر ہونے کی ایک وجہ سمجھ میں آرہی ممکن ہے کہ اس وجہ سے فلکیاتی حساب کا اعتبار کیا جانا درست ہو جائے وہ یہ ہے کہ جب سال کے اکثر مہینوں میں ۲۹ تاریخ کو رویت ہلال ممکن ہی نہیں ہوتی تو ضرورت یا حاجت کا تحقق ہوتا ہے اور جب ضروریات یا حاجت کا تحقق ہو جائے تو ممنوع چیزوں کا استعمال مباح ہو جاتا ہے، جیسا کہ مشہور فقہی قاعدہ ہے ”الضرورات تبیح المحظورات“ (الاشباہ ۱۳۰) لہذا فلکیاتی حساب جو عموماً معتبر نہیں، لیکن ان مقامات کے لئے اس کو معتبر ماننا چاہئے، لیکن یہاں ضروریات یا حاجت کا تحقق ہی نہیں ہوتا ہے اور اگر بالفرض مان لیا جائے کہ ضرورت یا حاجت کا تحقق ہوتا ہے تو اس جگہ ممنوع یعنی فلکیاتی حساب مباح، یعنی قابل اعتبار نہ ہو سکے گا، کیونکہ اس کا معتبر ہونا اس وقت ممکن ہوتا ہے کہ اس کا دوسرا کوئی شرعی حل موجود نہ ہو اور اس جگہ حل موجود ہے، اس لئے فلکیاتی حساب پر عمل نہیں کیا جائے گا، جیسا کہ علامہ ابن نجیم مصری نے فرمایا: ”المشقة والحرج إنما يعتبران فی موضع لا نص فیہ إمام مع النص (ای تصریح الفقہاء) بخلافہ فلا“ (ص ۱۳۸) اور اس جگہ اس کا شرعی حل ارسال خبر کے چار طریقوں میں سے کسی ایک طریقہ کے مطابق خبر کا معلوم کرنا اور خبر کا موصول ہونا ہے، نیز ماہرین فلکیات کے قول کا اعتبار نہیں حدیث صریح کی خلاف ورزی لازم آتی ہے اور ایک خاص بات یہ ہے کہ فلکیاتی حساب پر عمل کرنے سے پہلے حساب کا صحیح اور یقینی ہونا ضروری ہے، لیکن فلکیاتی حساب غیر یقینی ہے، جیسا کہ لندن یونیورسٹی کے شعبہ علوم فلکیات و طبیعیات کے اسٹنٹ ڈائریکٹر مسٹر ڈی، میکینالی نے تحریر فرمایا ہے کہ ”در حقیقت رویت ہلال کے متعلق کوئی بھی مفروضہ قائم نہیں کیا جاسکتا“ اور انگلستان کے سائنس ریسرچ کونسل کی جدید ترین تحقیق کا نچوڑ مسٹر آء گرین وچ آرزو ٹیری نے تیار کیا ہے اس میں بھی انہوں نے کہا کہ رویت ہلال کے متعلق کوئی بھی پیشین گوئی غیر یقینی ہوتی ہے، (ماہنامہ القاسم دیوبند ج ۲۲ ص ۶۱ شماره ۱۲ اپریل ۱۹۸۲ء) اس لئے ضروری معلوم ہوتا ہے کہ ماہرین فلکیات کے قول کا اعتبار کسی خطہ ارض میں نہ کیا جائے، بلکہ دوسرے قریبی ممالک اور مقامات کہ جہاں کا مطلع مختلف نہیں ہے ان ممالک میں جو فیصلہ رویت ہلال کے متعلق ہو اسی کے مطابق یہ لوگ یعنی برطانیہ وغیرہ ملکوں کے باشندے عمل کیا کریں۔

ج۔ ملک کے چند شہروں یا صوبوں کے قاضی یا ہلال کمیٹی کا فیصلہ دوسری جگہ کے لوگوں کے لئے کیا حکم رکھتا ہے۔

ملک کے چند شہروں یا صوبوں کے قاضی یا ہلال کمیٹی نے ثبوت رویت ہلال کے بعد فیصلہ فرمادیں اور اس فیصلہ کو ان مقامات کے ریڈیو اسٹیشن سے نشر کیا جائے تو اگر معلن مسلمان قابل اعتماد ہے اور خاص الفاظ کے ذریعہ نشر کرتا ہے، مثلاً یہ اعلان کرتا ہے کہ میرے سامنے فلاں حاکم شرعی یا ہلال کمیٹی جس کے تمام افراد باشرع ہیں یا فلاں مفتی شہر نے ثبوت شرعی حاصل کر کے ثبوت رویت کا حکم یا فیصلہ دیا ہے تو اس نشریہ پر تمام لوگوں کے لئے عمل کرنا درست ہے اور دوسرے علاقہ کے لوگوں کے لئے یہ نشریہ محض ایک خبر و حکایت ہوگی شہادت نہ ہوگی کیونکہ شہادت کے لئے شاہد کا مجلس قضا میں حاضر ہونا ضروری ہے۔

اس نشریہ کے متعلق غور طلب بات یہ ہے کہ اس کی حیثیت دوسری جگہ کے قاضی کے نزدیک کیا ہوگی؟ تو یہ بات تو ثابت شدہ ہے کہ اس اعلان کو دوسری جگہ کے لئے جو اس قاضی کے حلقہ قضا سے باہر ہے اعلان سلطان کی طرح نہ ہوگا، لیکن دوسری حیثیت اس نشریہ کی یہ ہے کہ یہ خبر ٹیلیفون کے ذریعہ موصولہ خبر کے مشابہ ضرور ہے کہ دونوں خبریں بذریعہ قضا ایک خاص آگہ کے ذریعہ دوسری جگہ کے قاضی کو موصول ہوئی ہے اور ٹیلی فون کے ذریعہ موصولہ خبر کے متعلق حضرت اقدس مولانا تھانویؒ کے حوالہ سے نقل کر چکا ہوں کہ اگر قرآن سے متکلم کی تعیین ہو جائے اور وہ شخص عادل اور مسلمان یا مسلمان مستور الحال ہو تو خبر معتبر ہوگی، علیٰ ہذا القیاس ریڈیو کے ذریعہ موصولہ خبر کے بارے میں معلن کی تعیین ہو جائے اور معلن عادل یا مستور الحال ہو تو دوسری جگہ کے قاضی کے لئے جائز ہوگا کہ وہ اسی اعلان پر اعتماد کر کے اپنے یہاں بھی فیصلہ کر دیں اور مزید دوسری جگہ سے خبر کے آنے کا انتظار نہ کریں۔

اور اگر اعلان کو شہادت علی حکم الحاکم کی حیثیت دی جائے تو ہلال فطر کے ثبوت کے لئے مجلس قضا اور لفظ شہادت کے شاہد کا مجلس میں حاضر ہونا ضروری ہے یا اگر شاہد مستور الحال ہو تو اس کی تعیین کے لئے دوسرے ایسے شخصوں کا مجلس قضا میں اس شاہد مستور کی تعیین کی شہادت دینا ضروری ہے جو اس شاہد کو دیکھ رہے ہوں تو بھی دوسرے قاضی کے لئے ہلال عید کا فیصلہ کرنا جائز ہوگا بشرطیکہ یہ معلن عادل ہو اور دوسرا اعلان بھی اس کے مطابق آجائے اور اگر ہلال رمضان کا موقع ہو تو چونکہ اس موقع پر لفظ شہادت ضروری ہے اور نہ مجلس قضا ضروری ہے، اس لئے دوسرے قاضی کے لئے صرف ایک قاضی کے اعلان کے مطابق دوسرے

قاضی کو فیصلہ کرنا جائز ہوگا۔ بشرطیکہ اس معلن کی تعیین و تعدیل ہو جائے یا قرآن خارجیہ سے اور تجربہ سے اس کا صادق ہونا معلوم ہو جائے اور مطلع بھی غبار آلود ہو۔ اگر مطلع صاف ہو تو کم از کم ایک طرح کے تین اعلانوں کا موصول ہونا ضروری ہوگا۔

اور اگر اس اعلان کو محض ایک خبر کا درجہ دیا جائے تو اس کے معتبر ہونے کے لئے مستفیض ہونا ضروری ہے، لہذا جب اس طرح کی خبریں بذریعہ ریڈیو موصول ہو جائیں کہ تمام اعلانوں کا مبنی علی الکذب ہونا عادتہ محال ہو تو رمضان و عید کے ہلال کے لئے دوسرے قاضی کو فیصلہ کرنا جائز ہوگا، چنانچہ مولانا خالد سیف اللہ رحمانی نے جدید فقہی مسائل میں تحریر فرمایا ”جب کہ دوسرے علاقوں میں اس کی حیثیت منادی سلطان کی نہیں ہے، کیونکہ وہاں کے مسلمانوں نے انکو اپنے علاقہ کے لئے مجاز تسلیم نہیں کیا ہے، لہذا ان کے لئے یہ محض اطلاع ہوگی اعلان نہ ہوگا اور وہاں کے ذمہ داروں پر موقوف ہوگا کہ وہ اس کی روشنی میں فیصلہ کریں اور اگر قابل اعتماد نہ سمجھیں تو دوسری خبروں کا انتظار کر لیں۔“

لہذا اگر دوسرے صوبہ کے قاضی کا اعلان خاص انداز میں متعینہ الفاظ کے ذریعہ نشر کیا جائے اور ناشر مسلمان، معتبر و معلوم ہے اور قرآن سے اس اعلان کی صحت کا ظن غالب ہو جائے تو دوسرے قاضی کے لئے یہ جائز ہے کہ اسی اعلان پر اعتماد کر کے یہ اعلان کر دیں کہ فلاں جگہ کے قاضی یا ہلال کمیٹی نے کہ جس میں فلاں عالم دین و مفتیان کرام شریک ہیں یہ فیصلہ دیا ہے، ہم اسی پر اعتماد کر کے ہلال رمضان و عید کے ثبوت کا فیصلہ و اعلان کرتے ہیں اور مزید کسی دوسرے اعلان کا انتظار کرنا ضروری نہ ہوگا۔



## رویت ہلال ایک تفصیلی بحث

مولانا سعید الرحمن القاسمی

کیا اختلاف مطالع معتبر ہے

چاند و سورج ایک متحرک چیز ہے مشرق و مغرب تک چکر لگانا ان کی طبیعت میں داخل ہے، سورج کی گردش کی وجہ سے کسی جگہ روشنی ہوتی ہے تو کسی جگہ اندھیرا ہوتا ہے اور اسی سورج کے ارد گرد چکر لگانے اور اس سے روشنی عاریت لینے والا جب اس سے بہت دور ہوتا ہے تو مکمل درخشاں رہتا ہے، لیکن جب اس سے بہت قریب ہو جاتا ہے تو لوگوں کی آنکھوں سے اوجھل ہو جاتا ہے۔

پھر جب دوبارہ اذن خدا سے دوری شروع ہوتی ہے تو بتدریج ہلال بن کر قمر بن جاتا ہے اسی طرح گردش اور مختلف مقامات پر صبح و شام میں اختلاف کی وجہ سے چاند کی رویت مختلف وقت میں ہوتی ہے، اس لئے اختلاف مطالع کا ثبوت لازمی ہے۔

اختلاف مطالع سے متعلق علماء کرام کے اقوال اگرچہ مختلف ہیں لیکن اثبت اور اشرہ یہ ہے کہ اختلاف مطالع معتبر ہے۔ صاحب ”مراقی الفلاح“ فرماتے ہیں۔

” (صومو الرویۃ) بدل من الخطاب فإنه علق الصوم بمطلق الرویۃ وھی حاصل برویۃ قوم فیثبت الحكم احتیاطا و اختاره صاحب التجرید وهو الأشبه وان كان الأول أصح كذا فی السید“ (مراقی الفلاح ۲۰۶، فتاویٰ عبدالحی ۱۰۲۲۸)۔

جو لوگ اختلاف مطالع کے اعتبار کے قائل نہیں ان کی نظر ”صومو الرویۃ“ پر ہے کہ صوم کو مطلق رویت پر معلق کیا گیا، اس لئے ایک جماعت کی رویت تمام لوگوں کے لئے کافی ہوگی، چنانچہ کویت کے اندر ۱۳۰۹ھ میں ہونے والی ایک مؤتمر نے جو فیصلے کئے ان میں سے ایک حکم یہ بھی تھا۔

کہ کسی ایک شہر میں رویت کے ثابت ہو جانے پر تمام مسلمانوں کے لئے اس کا اعتبار کرنا ضروری ہے، اس لئے کہ دلائل کی رو سے اختلاف مطالع کا کوئی اعتبار نہیں ہے اور یہ کہ شرعی مادہ کی ابتداء میں اصل چیز رویت ہی ہے، ہاں فلکی حساب سے مدد لی جاسکتی ہے، لہذا اگر فلکیات کی رو سے رویت طے شدہ ہو مگر شرعی رویت و شہادت نڈل سکے تو پھر مہینہ کے تیس دن پورے کئے جائیں گے اور اسی حساب اور فیصلے کا کوئی اعتبار نہ ہوگا (بحث و نظر شمارہ ۲۳ ص ۳۷)۔

نیز مولانا عبدالحی نے اختلاف کرنے والوں کا قول نقل کیا ہے ملاحظہ ہو۔ اکثر مشائخ کا یہ خیال ہے کہ اختلاف مطالع معتبر نہیں ہے اور اشرہ یہ ہے کہ معتبر ہے (فتاویٰ عبدالحی ۱۰۲۲۸)۔

حضرت مولانا رشید احمد گنگوہی نے فرمایا: اختلاف مطالع صوم و افطار میں معتبر نہیں اور سوائے اس کے معتبر ہے، یہ ظاہر روایت ہے اور بعض علماء حنفیہ کے نزدیک صوم و افطار میں بھی معتبر ہے (فتاویٰ رشیدیہ ۳۳۷، رویت ہلال کا مسئلہ ۱۲۴، شامی ۱۰۵/۲)۔

فقہاء کرام قول اول (اختلاف مطالع غیر معتبر ہے) کو معتمد اور راجح قرار دیتے ہیں، مگر مولانا برہان الدین صاحب اپنے رسالہ میں ان اقوال کو نقل کرنے کے بعد فرماتے ہیں۔

مگر یہاں غور طلب بات یہ ہے کہ جس دور کے علماء و فقہاء کا یہ کلام نقل کیا جاتا ہے، کیا اس زمانہ میں ”روئے زمین“ عالم مشرق و مغرب کا تصور اور مفہوم وہی تھا جو آج ہے کیا دنیا کا طول و عرض ان کے ذہن میں اتنا ہی تھا جتنا آج محقق و معلوم ہے؟ ظاہر ہے کہ جواب نفی میں ہوگا، کیونکہ اس زمانہ کے فقہاء تو الگ رہے اور لہذا جہ کے جغرافیہ داں اور سیاح بھی (بلکہ بہت بعد کے لوگ بھی) دنیا کو ربع مسکون سمجھتے تھے، اس لئے کہ آسٹریلیا اور امریکا دریافت نہیں ہوئے تھے اور بہت سے مشرقی اور مشرق بعد کے جزائر کا پتہ نہیں تھا اور مغرب جزائر کو دنیا کا آخری سر تسلیم کیا جاتا تھا چنانچہ طول البلد کا خط وہیں سے شروع ہوتا تھا اس طرح دنیا کا نقشہ

اقلیم کہا جاتا تھا (حاشیہ رسالہ ۱۲۵)۔

اس پس منظر کو سامنے رکھ کر یہ نتیجہ اخذ کرنا شاید غلط نہ ہوگا کہ اس مسلک کی تعبیر کے لئے ہے عبارت میں جتنے عام الفاظ استعمال کئے گئے ہوں، مگر مراد وہ نہیں ہے جو آج کے حالات میں سمجھی جا رہی ہے یا سمجھی جاسکتی ہے، بلکہ ان عبارتوں کی یہ توجیہ کرنا بعید از حقیقت نہ ہوگا کہ مقام رویت سے دور دراز ممالک کے لئے رویت کا اعتبار اس وقت ہوگا جب اس کا شرعاً ثبوت ہو جائے نیز عملاً اور عقلاً وہاں کے لئے ایسا کرنا ممکن ہو اس لئے کہ موجودہ دور کی وسع و عریض آبادی میں یہ بات تقریباً محال ہے کہ ایک جگہ کی رویت تمام دنیا کے لئے لازم العمل ہو اس پہلو سے غور کرنے پر اختلاف مطالع کا معتبر ہونا واضح ہو جاتا ہے۔

لیکن یہاں یہ دھیان رکھنا بھی ضروری ہے کہ اصل اختلاف مطالع کے معتبر ماننے میں ہے نہ کہ اختلاف مطالع کے وجود میں، اس لئے کہ نفس اختلاف مطالع کا انکار حقیقت کا انکار کرنا ہے چنانچہ علامہ شامیؒ نے فرمایا۔

”اعلم ان نفس اختلاف المطالع لا نزاع فيه بمعنى انه قد يكون“ (شامی ۱۰۵)۔

### اختلاف مطالع کے اعتبار پر عمل

اب تک جانین کے اقوال مع دلائل بیان کئے گئے، لیکن سوال یہ ہے کہ جو لوگ اختلاف مطالع کو غیر معتبر مانتے ہیں کیا ان کے قول پر عمل ہو رہا ہے۔ اس کا جواب نفی میں ہی دیا جاسکتا ہے، اس لئے کہ جب دنیا کے کسی ملک میں رویت ہلال کا اعلان ہو جاتا ہے تو عوام کیا خواص بھی اس کی جانب متوجہ ہو کر رویت کی شرعی حیثیت حاصل کرنے کی کوشش نہیں کرتے ہیں، بلکہ ہر ملک کے علماء کرام اور ذمہ دار حضرات اپنے ہی ملک میں منحصر رہ کر رویت کے ثبوت کی کوشش کرتے ہیں اس کا صاف اور واضح مطلب یہ ہے کہ ایک جگہ کی رویت پوری دنیا کے لئے معتبر نہیں ہے، بلکہ منحصر رہ کر رویت کے ثبوت پر عملاً اختلاف ہو جایا کرتا ہے، تو پوری دنیا کے لئے ایک جگہ کی رویت کا اعتبار بدرجہ اولیٰ اختلاف کا ذیعبے گا، مزید برآں مقام واحد کی رویت پوری دنیا کے لئے لازم کرنا محال نہیں تو غیر ممکن ضرور ہے گویا اب عملاً سب کا اتفاق ہے کہ اختلاف مطالع معتبر ہے خود علامہ شیخ الدین نووی شارح شوافع کا صحیح قول یہی بتاتے ہیں۔

”والصحيح عند أصحابنا أن الرؤية لا تعم الناس بل تختص عن قرب على مسافة لا تقتصر فيها الصلوة. وقيل

إن اتفق المطلع لزمهم“ (مسلم ۱۰۳۸)۔

(ہمارے اصحاب کے یہاں یہی صحیح بات ہے کہ ایک جگہ کی رویت تمام لوگوں کے لئے نہیں ہوتی، بلکہ اتنی دور تک اس کا حکم ہوگا جہاں تک جانے میں نماز میں قصر نہ کرنا پڑے یہ بھی کہا گیا ہے کہ اگر (جنسرافیائی طور پر) مطلع ایک ہے تو یہ حکم لازم ہو جائے گا)۔

اس بارے میں صحابی رسول حضرت عبداللہ بن عباسؓ کا اسم گرامی سرفہرست ہے کہ انہوں نے حضرت کریبؓ کی شہادت رویت اور اہل شام (جن میں معاویہؓ بھی ہیں) کے مدینہ سے ایک روز قبل روزہ رکھنے والے واقعہ کو حجت ماننے اور اس پر فیصلہ کرنے سے انکار کر دیا تھا حدیث ذیل میں ملاحظہ فرمائیے:

”حضرت کریبؓ سے روایت ہے کہ ام الفضل بنت الحارث نے انہیں حضرت معاویہؓ کے پاس ملک شام بھیجا حضرت کریبؓ کہتے ہیں کہ میں شام پہنچا اور ان کا کام کر لیا اور میں وہیں تھا کہ رمضان کا چاند ہو گیا میں نے خود چاند دیکھا جمعہ کی شب میں پھر رمضان کے آخر میں مدینہ طیبہ آیا تو مجھ سے حضرت عبداللہ بن عباسؓ نے دریافت کیا اور چاند کا ذکر کیا اور کہا کہ تم نے (رمضان کا) چاند کب دیکھا تو میں نے کہا ہم نے جمعہ کی شب میں دیکھا، تو انہوں نے کہا کہ آپ نے خود دیکھا جمعہ کی شب میں، تو میں نے کہا ہاں (میرے علاوہ) اور بہت سے لوگوں نے دیکھا اور سب نے روزہ رکھا حضرت معاویہؓ نے بھی روزہ رکھا اس پر ابن عباسؓ نے فرمایا مگر ہم نے تو ہفتہ کی شب میں دیکھا ہے، اس لئے ہم لوگ اس وقت تک روزے رکھیں گے جب تک تیس روزے پورے نہ ہو جائیں یا چاند دیکھ لیں تو میں نے کہا کہ کیا آپ حضرت معاویہؓ کے چاند دیکھنے اور روزہ رکھنے کو اپنے لئے کافی (دلیل) نہیں سمجھتے انہوں نے فرمایا ”نہیں“ ہم کو رسول اللہ صلی اللہ علیہ وسلم نے ایسا ہی امر فرمایا ہے مذکورہ روایت اختلاف مطالع کے اعتبار کی ترجیح پر واضح دلیل بن سکتی ہے، اس لئے کہ عبداللہ بن عباسؓ نے حضور صلی اللہ علیہ وسلم کے قول ”صوموا الرویتہ“ کا صحیح مصداق و مفہوم کو اپنے قول و فعل سے واضح فرما دیا یہ کہ اس روایت ”صوموا الرویتہ“ کا مصداق صرف اس حد تک ہے جہاں تک اختلاف مطالع غیر معتبر ہو پوری دنیا کے لئے یہ حکم نہیں ہے ورنہ عبداللہ بن عباسؓ جلیل القدر صحابی اس پر عمل کیوں نہ کرتے اس سے معلوم ہوا کہ اختلاف مطالع معتبر ہے“ (مسلم ۳۳۸)۔

اسی کے مطابق علماء احناف میں بہت ممتاز افراد ان کے ہم خیال ہیں چنانچہ علماء الدین کا سائی کا بیان:

”اگر کسی شہر کے لوگوں نے تیس روزے رکھے اور دوسرے شہر کے لوگوں نے ۲۹ روزے رکھے اگر پہلے شہر میں یقینی ذریعہ سے رویت متحقق ہو جانے کی بناء پر روزہ رکھے گئے ہیں تب تو دوسرے شہر کے لوگوں کو ایک روزہ قضاء کا ضرور رکھنا چاہئے، اس لئے کہ ان لوگوں نے رمضان میں (پہلے دن کا) ایک روزہ نہیں رکھا، کیونکہ رمضان کی آمد ہو چکی تھی پہلے شہر میں رویت ہو جانے کی بناء پر اور دوسرے شہر میں چاند نظر نہ آنے سے حکم میں کوئی فرق نہ ہوگا اس لئے کہ کسی جگہ عدم رویت سے اس کی نفی نہیں ہو جاتی یہ حکم اس وقت ہے، جبکہ دونوں شہروں کے درمیان زیادہ فاصلہ نہ ہو، بلکہ دونوں شہراتے قریب ہوں کہ مطلع نہ بدل جاتا ہو اور اگر دونوں شہروں میں فاصلہ زیادہ ہو تو یہاں کا حکم وہاں نافذ ہونا ضروری نہ ہوگا، اس لئے کہ طویل مسافت پر شہروں کے مطلع کا اعتبار ہوگا (اور وہیں کے لوگوں پر احکام کا نفاذ ہوگا) دوسری جگہ کا نہیں، ان تفصیلی عبارتوں پر غور کرنے سے اختلاف مطلع کا اعتبار کرنے والوں کی بات میں وزن محسوس ہوتا ہے تبھی تو آج سارے لوگ گویا اسی رائے کو عملاً اختیار کئے ہوئے ہیں اس کی مزید تائید مرقی الفلاح کی ایک عبارت سے ہوتی ہے“ (بدائع الصنائع ۲/ ۸۳)۔

”اختاره صاحب التجويد كما اذا زالت الشمس عند قوم وغربت عند غيرهم. فالظاهر على الأولين لا المغرب لعدم انعقاد السبب في حقهم“ (مراق ۳۵۹)۔

صاحب تجرید نے اسی کو پسند کیا ہے کہ کسی جگہ سورج ڈھل گیا اور دوسرے جگہ غروب ہوا تو پہلے مقام کے لوگوں پر ظہر فرض ہوگی نہ کہ مغرب، کیونکہ مغرب کا سبب ان کے حق میں نہیں پایا گیا۔

اختلاف مطلع کے معتبر ہونے میں متقدمین و متاخرین کا فتویٰ

درس ترمذی میں اس اختلاف کو واضح انداز میں بیان کر دیا گیا ہے کہ حنفیہ کا اصل مذہب یہ ہے کہ اختلاف مطلع معتبر نہیں، البتہ متاخرین حنفیہ میں سے حافظ یطیعی نے کنز کی شرح تبیین الحقائق میں لکھا ہے کہ بلاد بعیدہ میں اختلاف مطلع عندنا معتبر ہے، لہذا بلاد بعیدہ کی رویت کافی نہیں متاخرین نے اسی قول پر فتویٰ دیا ہے علامہ کاسانی نے اس اختلاف کا ذکر کیا ہے (بدائع الصنائع ۲/ ۸۳)۔

نیز آیت قرآنی ”یسئلونک عن الأهلۃ قل ہی مواقیت للناس والحج“ (سورہ بقرہ) دلالت کرتی ہے کہ اختلاف مطلع کا اعتبار ہے اس لئے کہ اللہ تبارک و تعالیٰ نے سوال ”یسئلونک عن الأهلۃ“ کے جواب میں ”مواقیت للناس والحج“ فرمایا یعنی لوگوں اور حج دونوں کے لئے چاند کیلنڈر ہے صرف ”للناس“ کیوں نہیں فرمایا اس کی وجہ یہ ہے کہ عام مہینوں میں ہر آدمی اپنے اپنے علاقہ کے چاند پر عمل کریں گے، لیکن جب حج کے لئے آئیں گے تو تمام لوگوں کو ایک ہی رویت (مکہ کی رویت) پر عمل کرنا ہوگا۔

اختلاف مطلع کے اعتبار کے حدود

جب یہ بات تقریباً مسلم ہو چکی ہے کہ اختلاف مطلع کا اعتبار عملاً اور استدلالاً دور کے علاقہ میں ہے، لیکن قریبی مقامات میں غیر معتبر ہے تو اب مسئلہ یہ ہے کہ قریب و بعید کے درمیان ماہ الاعتبار کیا ہے جس کی وجہ سے یہ فرق کیا جاسکے کہ یہ بعید ہے اور قریب ہے تو اس کے متعلق قدیم زمانہ سے فقہاء کے مختلف اقوال منقول ہیں جسے بالترتیب یہاں ذکر کئے جا رہے ہیں۔

۱۔ علم ہیئت کے اعتبار سے جتنی مسافت پر مطلع بدل جاتا ہو وہ بعید ہے۔

”وقیل ان اتفق المطلع لزمہم“ (شرح مسلم ۳۳۸/۱، فتاویٰ عبدالحی ۳۳۶/۱)۔

۲۔ مقام رویت سے اتنا فاصلہ جہاں عادتاً چاند نظر آتا چاہئے (اگر کوئی مانع نہ ہو) قریب ہے اس سے زیادہ بعید ہے ”رابعاً أنه يلزم أهل كل بلد لا يتصور خفائه عنهم بلا عارض دون غيرهم“ (نیل الاوطار ۲/ ۲۶۸)۔

۳۔ سلطان کے نزدیک اگر رویت ثابت ہو جائے تو وہ اپنے حدود مملکت میں (چاہے وہ جتنے وسیع ہوں) تمام لوگوں پر اس حکم کو نافذ کر سکتا ہے گویا ایک ملک کا ہر حصہ قریب ہے اور بیرون ملک بعید ہے۔

”وثانیها أنه لا يلزم أهل بلد رؤية غيرهم إلا أن يثبت عند الإمام الأعظم فيلزم للناس كلهم. لأن البلاد



فی حقہ کالبلد الواخذ إذ حکمہ نافذ فی الجمیعہ“ (نیل لاوطار ۲۰۶۸، فتح الملہم ۲۰، ۱۱۳)۔

۴۔ ایک اقلیم کے تمام حصے قریب ہیں اور دوسرے اقلیم کے تمام حصے بعید ہیں (معارف السنن ۳۴۱/۵)۔

۵۔ مقام رویت سے جو جگہ مختلف ہو بعید ہے اس کے علاوہ قریب ہے ”وفی ضبط البعید أوجه أحدهما اختلاف المطالع“ (نیل

اللاوطار ۲۰۶۸)۔

۶۔ ایک مہینہ کی مسافت بعیدہ ہے اور اس سے کم مسافت قریب ہے۔ (فتاویٰ عبدالحی ج ۲ ص ۳۴۶)

۷۔ چوبیس فرسخ بعید ہے ایک فرسخ تین میل شرعی کے برابر ہوتا ہے اور ایک شرعی میل چار ہزار ذراع کا ہوتا ہے۔ ”الفرسخ ثلاثة أميال والمیل

أربعة آلاف ذراع“ (شامی، ۵۸۰)۔

۸۔ ان کے علاوہ ایک قول یہ بھی ہے کہ مدینہ طیبہ اور شام کے درمیان جتنی مسافت ہے وہ بعید ہے حضرت ابن عباسؓ کی روایت کے ظاہر سے استدلال کرتے ہوئے۔

مذکورہ بالا اقوال پر ایک نظر

ذکر کردہ اقوال پر جب گہری نظر ڈالی جائے تو ہندوپاک میں کسی قول کے زیر اثر عمل درآمد نہیں ہے کیونکہ ہندوستان کے علاقے اور اس کے حدود ہزاروں میل تک پھیلے ہوئے ہیں کسی شہر میں رویت ہلال کا ثبوت ہو جائے تو ہزاروں میل دور علاقے میں اس رویت پر عمل کیا جاتا ہے مثلاً کلکتہ کی شہادت پر دہلی میں فیصلہ ہوتا ہے حالانکہ دونوں کے مابین تقریباً آٹھ سو کیلومیٹر کا فاصلہ ہے اس عملی شہادت کی وجہ سے اس بات کو ثابت کرنا چنداں دشوار نہیں رہتا کہ ہندوپاک کے مابین اختلاف مطالع غیر معتبر ہے، لہذا ہندوستان میں اگر ثبوت رویت ہو جائے تو پاکستان میں بھی ثابت ہو سکتا ہے اس لئے کہ نص (مہینہ ۲۹ یا ۳۰ دن کا ہوتا ہے) دلالت کرتی ہے کہ بلا قدریہ میں وہ سب ممالک داخل ہوں گے جہاں جہاں عام تاریخ یکساں رہتی ہے اسی کو علامہ شبیر صاحب عثمانی نے یوں فرمایا:

”مناسب یہ ہے کہ ایسے مقامات کے درمیان اختلاف مطالع کا اعتبار کیا جائے جہاں تاریخوں میں ایک دن سے زیادہ کا فرق عادتاً ہوتا ہو، کیونکہ نصوص میں تصریح ہے کہ مہینہ ۲۹ یا ۳۰ دن کا ہوتا ہے تو ایسی جگہ کی شہادت پر عمل نہیں کیا جائے گا جہاں کی شہادت پر عمل کرنے سے ۲۹ سے کم یا ۳۰ دن سے زیادہ کا مہینہ بن جاتا ہو“ (فتح الملہم شرح مسلم ۱۱۳/۳)۔

یعنی کسی جگہ کی رویت کی بناء پر دوسری ایسی جگہ فیصلہ نہیں کیا جائے گا جہاں مخصوص مقرر تعداد ۲۹ یا ۳۰ دن میں فرق آجائے کہ اس صورت میں نصوص کی خلاف ورزی لازم آئے گی خاص طور پر آج کل، جبکہ جدید ذرائع ابلاغ کے ذریعہ ایک جگہ کی رویت کی خبر دوسری جگہ پہنچائی جاسکتی ہے، لیکن اس کی وجہ (عدم اعتبار اختلاف مطالع) سے کسی جگہ مہینہ ۲۸ یا ۲۹ کا تو کسی جگہ ۳۱ کا ہو جائے گا۔

خلاصہ بحث

حدود مطالع سے متعلق بالترتیب ۹ اقوال ذکر کئے گئے اور آخر میں ایک قول بطور فیصلہ کے ذکر کیا گیا اس طرح کل ۱۰ اقوال (عشرۃ کاملہ) ہوئے ان تمام اقوال میں سے آخری قول کو نص (مہینہ ۲۹ یا ۳۰ دن کا ہوتا ہے) کی روشنی میں ترجیح دی جاسکتی ہے علاوہ ازیں اس قول کے ذریعہ اختلاف مطالع کے مابین فرق کرنا بھی آسان تر ہے، یہی بات حضرت علامہ انور شاہ کشمیریؒ کے استدلال سے مترشح ہوتی ہے۔

”زیلعی کا قول تسلیم کئے بغیر چارہ نہیں در نہ تو لازم آئے گا کہ عید ۲۷ اور ۳۱، ۳۲ تاریخ کو بھی پر سکتی ہے، اس لئے کہ قسطنطنیہ کے شہروں میں ہمارے یہاں سے کبھی کبھی دو دن قبل چاند نظر آجاتا ہے دریں صورت ہم اگر اپنے یہاں کے اعتبار سے روزے رکھنا شروع کریں تو بعد ازیں وہاں سے کوئی معتبر خبر چاند نظر آجانے کی ہمارے پاس آجائے (اور ہم اس پر فیصلہ کریں) تو ایک دو دن قبل عید کرنا پڑے گی اور اس طرح وہاں سے خبر لانے اور روزہ رکھ کر آنے والے کو ۳۱ یا ۳۲ روزے رکھنا پڑ جائیں گے (اور اگر اس نے ہماری اتباع کی) اس آنے والے شخص کے بارے میں کیا حکم ہے اس کا جواب مجھے فقہ حنفی کی کتابوں میں نہیں ملا (العرف اشہد ۱۳۹)۔

اس تفصیل سے یہ بات واضح ہو گئی کہ ہندوستان پاکستان بنگلہ دیش اور نیپال کا مطلع ایک ہے اس لئے کہ ان علاقوں میں عام تاریخ ایک ہی رہتی ہے جب صورت حال ایسی ہے تو اگر پاکستان یا بنگلہ دیش سے شرعی رویت کی اطلاع ہندوستان پہنچ جائے تو یہاں والوں کے لئے اس رویت پر عمل کیا جاسکتا ہے۔

## قاضی و حاکم کے حدود

جب کسی بلا قدریہ میں رویت کا ثبوت ہو جائے اور اس کا اعلان بھی وہاں سے ہو جائے تو اب دیکھنا یہ ہے کہ اعلان کرنے والے کا دائرہ کہاں تک ہے اگر علاقائی قاضی ہے تو اس کا اعلان اپنے دائرہ تک محدود رہے گا اور دوسرے علاقہ میں وہ قاضی عام کا حکم رکھے گا اس لئے اعلان کے مطابق دوسرے علاقہ والوں پر عمل ضروری نہ ہوگا، البتہ اس علاقہ کے قاضی یا ہلال کمیٹی تحقیق کر کے اپنے طور پر اعلان کرے تو یہ لازم ہو جائے گا، لیکن اعلان کرنے والا حاکم وقت یا سن جانب حکومت مقرر عالم دین جو ان کاموں کے لئے ہو تو پھر پورے ملک کے لئے ایک ہی اعلان کافی ہوگا۔ فتح القدیر میں ہے۔

”لا يقبل إخباره (القاضي) قاضيا آخر في غيره عمله أو غيره عملها ولو كان على قضائه لأنه بالنسبة إلى العمل الآخر كواحد من الرعايا غير أن لكتاب خص من ذلك بالإجماع (فتح القدیر ۱۰۲۸۹)، اسی طرح مفتی شفیع صاحب نے اپنے ایک رسالہ میں فرمایا۔

قاضی یا ہلال کمیٹی کے فیصلے کو صرف اسی شہر اور اس کے مضافات کے اندر رہنے والوں کے لئے واجب العمل قرار دیا جائے گا جو اس کے دائرہ اثر میں ہیں (رسالہ ص ۵۰)

اور اگر کوئی ملک یا علاقہ ایسا ہو جہاں مستقل قاضی یا حاکم نہ ہو (جیسا کہ ہندوستان کے اکثر مقامات) تو پھر علماء یا دیندار طبقہ پر مشتمل رویت ہلال کمیٹی ہو تو ان کے اعلان کے مطابق عمل کیا جائے گا۔

## آلات جدیدہ کے احکام

دور جدید میں بہت سے ایسے آلات جدیدہ ایجاد ہو چکے ہیں مثلاً ریڈیو ٹیلی ویژن وغیرہ ان آلات کے ساتھ بعض احکام شرعیہ متعلق ہیں، لیکن ان کی وجہ سے ایک طرف بہت آسانیاں ہیں تو دوسری طرف بعض اعتبار سے پریشانیاں بھی ہیں اس کی وجہ بعض شرائط کا مفقود ہونا ہے اس لئے فقہاء کے ذکر کردہ شرائط کی روشنی میں ان آلات کا جائزہ لینا ہے تاکہ درپیش پریشانیاں دور ہوں اور امت کے درمیان اختلاف و انتشار نہ پیدا ہوں۔

ان آلات کے مابین شرائط و احکام کے اعتبار سے قدرے فرق پایا جاتا ہے اس لئے سب کو الگ الگ بیان کیا جاتا ہے۔

## ریڈیو

بذریعہ ریڈیو جو اعلان نشر کیا جاتا ہے، جیسے خبر اگر اسی نوعیت سے رویت کا بھی اعلان ہو تو ایسے اعلان کے سننے والوں پر روزہ رکھنا یا اذکار کرنا ضروری نہیں ہوگا، مثلاً خبر دینا کہ فلاں جگہ چاند ہو گیا نظر آیا یا دیکھا گیا خواہ ایک جگہ کی رویت کے بارے میں یہ اطلاع دی جا رہی ہو یا کئی جگہ کے بارے میں اس صورت میں ریڈیو کی خبر کا اعتبار نہیں کیا جائے گا، کیونکہ فقہاء نے اس نوعیت کی خبر کے متعلق صراحت کر دی ہے کہ اگر ایک جماعت بھی بیان کرے تب بھی اس پر اعتماد کر کے دوسری جگہ رویت کا فیصلہ نہیں کیا جاسکتا۔

”ایک جماعت اگر (کسی وجہ سے چاند دیکھے جانے کی بابت اس طرح) گواہی دے کہ فلاں شہر کے لوگوں نے تم سے ایک دن قبل چاند دیکھ کر روزہ رکھا ہے اور آج ان کے حساب سے ۳۰ تاریخ ہے حالانکہ ان گواہی دینے والوں نے خود چاند نہیں دیکھا تو (بلدہ رویت کے علاوہ) دوسرے شہر کے لوگوں کو اگلے دن عید منانا جائز نہیں اور نہ چاند دیکھنے والوں کی شہادت پر شہادت دی ہے (اس لئے اعتبار نہیں ہاں اگر کسی قاضی یا کمیٹی کی طرف سے اعلان کرے، مثلاً یوں کہے کہ فلاں قاضی یا کمیٹی نے اعلان کیا ہے کہ فلاں جگہ رویت ہوئی ہے لہذا اگلے عید منائی جائے بشرطیکہ اعلان کرنے والا مسلمان ہو اگر چہ قاضی ہو اس لئے کہ دیانات میں کافر کی خبر غیر معتبر ہے“ (فتح القدیر ۲۴۳)۔

”لن يجعل الله للكافرين على المؤمنين سبيلا“ (النساء)۔

”خبر منادی السلطان مقبول عدلا كان أو فاسقا كذا في جوهر الإخلاص“ (عالمگیری ۲۰۲۲)۔

(بادشاہ کی طرف سے اعلان کرنے والے کی بات مانی جائے گی چاہے وہ دیندار ہو یا نہ ہو)۔

## ریڈیو کی خبر کی حیثیت

ریڈیو کے ذریعہ اعلان کیا جاتا ہے وہ ایک خبر کی حیثیت رکھتا ہے نہ کہ شہادت کی، اس لئے کہ شہادت میں شاہد کا موجود ہونا ضروری ہے جو یہاں مفقود ہے۔

”وفی عرف أهل الشرع أخبار صدق لإثبات حق بلفظ الشهادة في مجلس القضاء“ (فتح القدیر ۶:۲۳۶)۔

رویت ہلال کا اعلان ایک خبر کی حیثیت رکھتا ہے، لیکن چاند دیکھنے والا جب کسی قاضی یا ہلال کمیٹی کے پاس خبر دے گا تو اس کی حیثیت شہادت کی جگہ لے لی گی، پھر جب اس خبر کو قاضی یا حاکم ریڈیو کے ذریعہ اعلان کرے تو اس کو بعینہ قاضی اور حاکم کی خبر سمجھی جائے گی اور اپنے اپنے دائرے کے لحاظ سے عمل لازم ہو جائے گا جیسا کہ مولانا ربان الدین صاحب اپنے رسالہ میں فرماتے ہیں۔

مسلمانوں میں سے کسی ثقہ متدین عالم کو کم سے کم رویت کے اعلان کے بارے میں مختار عام بنادے جس کا فیصلہ تمام اہل ملک کے لئے نافذ ہو سکے اور پھر اس فیصلے کا اعلان ریڈیو کے ذریعہ کیا جائے (مذکورہ شرائط کے مطابق) تو وہ تمام اہل ملک کے لئے نافذ العمل ہوگا (ص ۹۱)۔

## ٹیلی ویژن و ٹیلی فون

ٹیلی ویژن پر آنے والی خبر کا حکم بھی ریڈیو کی طرح ہے یعنی جو شرائط ریڈیو سے متعلق ہے وہی اس کے لئے وہی ہے کہ کسی کمیٹی یا قاضی کی طرف سے یہ اعلان ہو کہ فلاں جگہ چاند ہو گیا ہے اور کل عید منائی جائے وغیرہ۔

## ٹیلی ویژن سے ثبوت رویت کی ایک دوسری شکل

ثبوت رویت کی دوسری شکل یہ ہے کہ ٹیلی ویژن ایکس چینج کے ذمہ دار بعینہ چاند کی رویت کر دیں اور ساتھ میں یہ بھی نشر کریں کہ فلاں قاضی یا ہلال کمیٹی نے اعلان کیا ہے کہ کل روزہ رکھیں یا عید منائیں تو اس رویت کی حیثیت بعینہ آسمان پر چاند دیکھنے کی طرح ہوگی، ایسی شکل میں اگر دیکھنے والوں کی ایک جماعت ہو تو استفاضہ کی حیثیت حاصل ہو جائیگی چاہے نشر ایک ہی جگہ سے ہوا ہو، لیکن شرط ہے کہ یہ نشر ایسے وقت میں کیا جا رہا ہو جس وقت (غروب آفتاب کے وقت) چاند دیکھا جاتا ہے اگر ایسا نہ ہو تو ایک خبر کی حیثیت رکھے گا۔

بخلاف ٹیلی فون کے کہ اس کی اطلاع کو اعلان کا درجہ نہیں دیا جاسکتا ہے، بلکہ یہ اطلاع محض ہے چونکہ اعلان کہتے ہیں ایسی اطلاع کو جسے بہت سے لوگ بیک وقت سن سکیں اور اطلاع محض کا درجہ اس وقت دیا جائے گا، جبکہ وہ آدمی پہچانا ہو نیز اس کی آواز پہچانتا ہو، اس لئے ایک آدمی دوسرے آدمی کی آواز کی نقل کر سکتا ہے جیسے الخط يشبه الخط ہوتا ہے ویسے ہی الصوت يشبه الصوت بھی ہوتا ہے۔

اس لئے اس بات کا یقین ہونا ضروری ہے کہ یہ اطلاع فلاں آدمی ہی کی ہے تو رمضان کے متعلق اس خبر کو مدار بناتے ہوئے اعلان کیا جاسکتا ہے، لیکن عید کے لئے یہ کافی نہ ہوگی، اس لئے کہ اس میں شہادت ضروری ہے جیسا کہ مفتی شفیع نے فرمایا۔

خط کی اگر بخوبی شناخت ہو جائے کہ فلاں شخص کا لکھا ہوا ہے اور خط لکھنے والا مسلمان عادل ہو یا مستور الحال ہو تو ہلال رمضان میں خط کی خبر معتبر ہے اور ٹیلی فون کے ذریعہ جو خبر موصول ہوئی اگر اس میں سننے والوں کو خبر دینے والے کی آواز پوری طرح شناخت میں آجائے اور یہ یقین ہو جائے کہ اسی شخص کی آواز ہے تو خط پر قیاس کر کے ہلال رمضان میں اس پر عمل کرنے کی گنجائش ہے بشرطیکہ خبر دینے والا فاسق یا کافر نہ ہو اور اگر آواز میں تردد ہو تو جائز نہیں، لیکن ٹیلی فون میں نسبت خط کے تردد و اشتباہ زیادہ ہے، اس لئے اس میں ایک پر اکتفاء نہ کیا جائے۔ بلکہ جب متعدد مقامات سے بذریعہ ٹیلی فون دریافت کر کے اطمینان ہو جائے تب عمل کریں، ہلال عید وغیرہ کا ثبوت خط اور ٹیلی فون سے نہیں ہو سکتا ہے اگرچہ آواز پہچان کی جائے، کیونکہ اس میں شہادت کی ضرورت ہے حکیم الامت حضرت مولانا تھانویؒ ٹیلی فون کے متعلق فرماتے ہیں۔

گوان دونوں ہلالوں کی شہادت میں بعض احکام اختلاف یعنی تفاوت بھی ہے لیکن یہ شرط مشترک ہے کہ شاہد عدل یا مستور بمعنی غیر معلوم الوصف ہو۔ یہاں وہ خود غیر معلوم بالذات ہے باقی آواز تو ٹیلی فون میں صاف پہچانی نہیں جاتی دوسرے اگر پہچانی بھی جاوے تب بھی آوازوں میں تشبہ ہو کر تباہ اور جو شہادت ہے محبت کے تعین کی۔ یہ یہاں ممکن نہیں، لہذا یہ شہادت ٹیلی فون کے واسطے سے رمضان یا فطر میں معتبر نہیں (امداد الفتاویٰ ۲: ۹۴)۔

اس پر ایک حاشیہ ہے جس میں لکھا ہے کہ اگر صورت وغیرہ سے مجرب کا امتیاز ہو جائے اور وہ عادل بھی ہو تو رمضان میں یہ خبر معتبر ہے، البتہ فطر میں بہر کیف معتبر نہیں۔

اور ایسا کرنا ممکن بھی ہے کہ جس صاحب نے فون کیا ان سے فون نمبر لے کر دوبارہ فون کیا جائے تو اس طرح یقین ہو جائے گا کہ فلاں نے ہی فون کیا خود حضرت مولانا تھانویؒ دوسری جگہ فرماتے ہیں کہ جن احکام میں حجاب مانع قبول ہے اس میں غیر معتبر ہے اور ان میں حجاب مانع نہیں اس میں اگر قرآن تو یہ سے متکلم کی یقین معلوم ہو جائے تو معتبر ہے (امداد الفتاویٰ ۹۰/۲)۔

جب قرآن تو یہ سے مجرب کی معرفت ہو جائے تو اس کی خبر کے مطابق عمل کیوں نہیں کیا جاسکتا جب کہ موجودہ اور بعض گذشتہ دور کے اکابر ٹیلی فون کو خط پر قیاس کرتے چلے آئے ہیں خط کے متعلق حکم یہ ہے کہ اگر تحریر سے یہ بات ثابت ہو جائے کہ فلاں نے لکھا ہے، جیسا کہ خود حضور صلی اللہ علیہ وسلم کے زمانہ میں بہت سے احکام خط کے ذریعہ ارسال کئے گئے اور اس پر عمل بھی ہوا اگرچہ اس میں جعل و تزویر کا احتمال ہے لیکن جب یقین ہو جائے کہ فلاں کا خط ہے تو عمل کرنا درست ہوگا جب کہ حضرت گنگوہی فرماتے ہیں۔

تحریر خط جو مثل دستور کے لکھا آیا ہے از طرف مثلاً اور مکتوب الیہ اس کو پہچانتا ہو اور اس کا ہی خط ہے تو اس کا لکھنا خبر رویت ہلال کے بارے میں معتبر ہوگا واراں پر عمل کرنا درست ہوگا۔

فتح القدیر میں ہے: ”من نسی شہادته و وجد خطه و عرفه هل یسعه ان یشہد قال: اذا کان الخط فی حرزہ یسعه ان یشہد“ (فتح القدیر ۶۰/۲)۔

(جو شخص اپنی شہادت بھول گیا اور اپنے ہاتھ سے لکھا، ہو واقعہ بھی خط دیکھ کر اس نے پہچان لیا) کہ یہ میرا ہی خط ہے اور وہ واقعہ اس میں مکتوب رہے تو کیا اس کے لئے گواہی دینے کی گنجائش ہے؟)۔

فرمایا! اگر خط اس کے پاس محفوظ تھا تو گواہی دینے کی گنجائش ہے۔ دیکھئے فقہاء نے خط کے ذریعہ یقین ہو جانے کے بعد اس کو حقوق العباد میں بھی معتبر مانا ہے حالانکہ اس معاملہ میں پابندیاں زیادہ ہیں۔

خلاصہ کلام یہ کہ جہاں خطوط میں احتمال جعل و تزویر اور اس کا گمان نہ ہو وہاں ان پر عمل کرنا درست ہوگا اور اونچی خطوط جو عام طور پر باہمی تعلقات یا قرائتوں کی وجہ سے ایک دوسرے کو لکھے جاتے ہیں تزویر کا احتمال بہت کم ہوتا ہے اس لئے ان پر عمل کیا جاسکتا ہے۔

ٹیلی فون کے بارے میں ابن ہمام کے قول سے لطیف استدلال

”ولو سمع من وراء حجاب كثيف لا يشف من ورائه لا يجوز له أن يروه؛ لأن النعمة تشبه النعمة إلا إذا أحاط بعلم ذلك. لأن المسوغ هو العلم غيره أن رؤيته متكلماً باتعدد طريق العمر به؛ فإذا فرض يحقق طريق آخر جاز (فتح القدیر ۶۰/۲)۔

غور کیجئے اس عبارت سے بھی یہی معلوم ہوتا ہے کہ اصل چیز یقین کا حاصل ہوتا ہے۔

ٹیلی فون سے ہلال عید کا ثبوت بھی ہو سکتا ہے

اکثر علماء فون کے ذریعہ آنے والی اطلاع کو خبر کا درجہ دے کر ثبوت رمضان تک محدود رکھا ہے (جیسا کہ پہلے بیان ہوا) لیکن سید محمد میاں صاحب نے فرمایا کہ فون سے آنے والی خبر کو اگر استفاضہ کی شان حاصل ہو جائے تو اس کے مطابق عید بھی منائی جاسکتی ہے اور دلائل کی رو سے یہ بات راجح معلوم ہوتی ہے چنانچہ موصوف فرماتے ہیں۔

جب متعدد مقامات سے ٹیلی فون کر کے تحقیق کر لی جائے تو اس میں استفاضہ کی شان پیدا ہو جاتی ہے اور استفاضہ کی بناء پر ہلال عید کا بھی فیصلہ دیا جاسکتا ہے (الرسالہ ص ۶۰)۔

## خبر مستفیض کی تعریف اور اس کا حکم

مختلف مقامات پر خبر مستفیض کا تذکرہ آنے کی وجہ سے مناسب ہے کہ اس کی مختصر تحقیق کر دی جائے۔ علامہ انور شاہ کشمیری فرماتے ہیں:

”اعلم أن الهلال يثبت بالشهادة على الرؤية أو شهادة على الشهادة أو شهادة على القضاء إلا فاضة أى التواتر“  
(العرف الشذی حاشیة رقمی، ۱۳۹۰)۔

بہت سے فقہاء اور علماء کے کلام سے یہ سمجھ میں آتا ہے کہ خبر مستفیض اس کو کہتے ہیں جس سے علم یقین یا قریب بہ یقین حیثیت حاصل ہو جائے، اگرچہ مصداق میں اختلاف ہے، چنانچہ علامہ انور شاہ نے استفاضہ کو تواتر کے ہم معنی قرار دیا اسی طرح فقیہ ابن رشد کے کلام سے بھی یہی مفہوم ہوتا ہے، فرماتے ہیں:

”إذا بلغ الخبر مبلغ التواتر لم يحتج فيه إلى الشهادة“ (بداية المجتهد)۔

ریڈیو ٹیلی ویژن اور فون کی اطلاع اگر خبر مستفیض کے درجہ کو پہنچ جائے تو علم یقین یا قریب بہ یقین کی حیثیت حاصل ہو جائے گی، اس لئے اس اعلان کے مطابق رمضان اور عید منائی جاسکتی ہے بشرطے کہ وہ اعلان خبر مستفیض کی حد کو پہنچ جائے۔

## خبر مستفیض کے قائل دو افراد سے زیادہ ہونے چاہئیں

جس خبر کے لئے محدود طریق ہوں لیکن دو سے زیادہ ہوں تو اس کو محدثین اور فقہاء کی ایک جماعت مستفیض کہتی ہے۔

”مآله طرق محصورة باكثر من اثنين وهو المشهور عند المحدثين سمى بذلك لوضوحه وهو المستفیض على رأى جماعة من أئمة الفقهاء“ (فتح القدير ۲۰۵۲)۔

## تاریکیس اور ٹیلیکس کا حکم

جب یہ بات واضح ہو چکی کہ فون کے ذریعہ آنے والی اطلاع کو خط پر قیاس کرتے ہوئے معتبر مان لی گئی لیکن تاریخ یا ٹیلیکس کو اس پر قیاس نہیں کر سکتے ہیں، اس لئے ان کے ذریعہ آنے والی اطلاع کو قطعاً معتبر نہیں ہوگی اس کی وجہ یہ ہے کہ تاریخ کے ذریعہ آنے والی اطلاع اور تحریر بعینہ خبر کی تحریر نہیں رہتی یہی حال ٹیلیکس کا ہے جس کی وجہ سے یہ معلوم کرنا مشکل ہے کہ یہ خبر کس کی ہے یعنی کیا وہ عادل ہے یا نہیں، اس لئے کہ آسمیں جعلی و کذب کا غالب گمان ہے۔ بخلاف ٹیکس کے کیونکہ اس کے ذریعہ آنے والی اطلاع و تحریر بعینہ خبر کی تحریر ہوتی ہے بلکہ خط کے مقابلہ میں جعل و تزویر سے زیادہ محفوظ رہتی ہے اسی طرح ٹیکس کی اطلاع بھی مانی جاسکتی ہے۔

مذکورہ تفصیل سے یہ قاعدہ نکلتا ہے کہ ان آلات میں اصل مدار اعتماد کے حاصل ہونے پر ہے، اس قاعدہ پر نظر کرتے ہوئے تاریخ کی اطلاع کو معتبر مان لیا جائے تو اس کے مطابق بھی عمل کیا جاسکتا ہے، لیکن آج کل خاص طور سے ہندوستان، جیسے ملک میں اعتماد حاصل نہیں ہو سکتا، اس لئے تاریخ اور ٹیلیکس کے ذریعہ آنے والی اطلاع کو خبر معتبر ہی سمجھا جائے گا۔

خلاصہ: خلاصہ یہ ہے کہ جن ذرائع سے شرعاً رویت کا اعلان معتبر ہو جاتا ہے اگر یہ حاصل ہو جائے تو تل گیس کی جانب سے اعلان ہو جانے کے بعد ہر ایک کو ماننا ضروری ہو جائے گا، اور اگر کسی علاقائی کمیٹی کی طرف سے اعلان ہو تو پھر دوسری کمیٹی کو چاہئے کہ قاعدہ کے مطابق ثبوت حاصل کر کے اعلان کرے چاہے ایک جگہ سے ہی اعلان کیوں نہ ہو۔

## رویت کے بارے میں شریعت کی روح کیا ہے

شریعت اسلامیہ کے احکام ناقیامت اور ہر انسان کے لئے نازل کئے گئے ہیں چاہے وہ انسان دنیا کے کسی خطہ یا کسی نسل سے تعلق رکھتا ہو اسی طرح کم پڑھا زیادہ پڑھا سب ان کے مخاطب ہیں۔

رویت ہلال کا مسئلہ ایک عمومی مسئلہ ہے اس کی ضرورت ایک شہری سے لے کر دیہاتی تک کو پڑتی ہے اسی وجہ سے ہلال کے ثبوت کا مدار رویت پر رکھا جاتا ہے کسی زر اور فنی چیزوں پر اس کا مدار نہیں، اگر ایسا نہ ہوتا تو بہت سے لوگوں، بلکہ اکثر کے لئے اس پر عمل مشکل ہو جاتا، کیونکہ اسلام جس کے مخاطب کالے اور

گورے دیہاتی اور شہر غرضیکہ ہر طرح کے ہوگ ہیں اس کے قوانین میں سب کی رعایت کی گئی ہے، اس لئے ہر کام کا وہ طریقہ بتایا گیا ہے جو سب کے لئے آسان ہو اور اس پر عمل کرنا تکلیف والا ایطاق کا مصداق نہ ہو۔

اس رویت کو یعنی چاند کو کھلی آنکھوں سے نظر آنے کو مدار حکم دیا گیا، یہی وجہ ہے کہ حدیث پاک میں وہی فطری اور سادہ اصول بتایا گیا ہے صوموا لرؤیتہ و أفطروا لرؤیتہ وإن أغمی علیکم فاقدروا لہ ثلاثین (مسلم شریف ج ۱ ص ۳۷۷)۔

فرمایا کہ چاند دیکھ کر روزہ رکھو اور چاند دیکھ کر افطار کرو لیکن کسی وجہ سے رویت نہ ہو تو ۳۰ دن مکمل کر لو کیا ہی سادہ حکم دیا گیا کہ جس میں کچھ پریشانی نہیں ہے ہر آدمی باسانی معلوم کر سکتا ہے اسی کو دوسری حدیث میں یوں بیان فرمایا۔

عن النبی ﷺ قال أنا أمة أمية لا نكتب ولا نحسب الشهر هكذا وهكذا مرة تسعا وعشرين ومرة وثلاثين (مسلم ۱۰۳۷)۔ (آنحضرت صلی اللہ علیہ وسلم نے فرمایا کہ ہم لوگ حساب و کتاب سے ناواقف ہیں مہینہ (بھی) ۲۹ دن کا ہوتا ہے اور (بھی) ۳۰ دن کا)۔

مہینہ کی آمد و رفت میں حساب دانوں کا قول غیر معتبر ہے سے متعلق حدیث اور بہت سے فقہاء قدیم و جدید کے اقوال منقول ہیں۔

### ہوائی جہاز اور دور بین

اس لئے رویت ہلال کے لئے ہوائی جہاز اور دور بین اور فلکیاتی حساب کے درپے ہونا شریعت اسلامیہ کی روح کے خلاف ہے، البتہ تائید کے لئے اس سے مدد لے سکتے ہیں اور آلات جدیدہ و حساب کے ذریعہ رویت میں غلطی کا امکان زیادہ رہتا ہے، اس لئے چاند کی تولید چند ساعت سورج سے قریب ہونے کے بعد ہی شروع ہو جاتی ہے، لیکن ہلال کا اطلاق اس وقت تک نہیں ہوتا جب تک رویت بصری کی حد تک نہ پہنچ جائے اب اگر جہاز یا دور بین (جس سے دن میں ستارہ نظر آسکتا ہے) کے ذریعہ حاصل ہونے والی رویت کو معتبر مان لی جائے تو وقت سے پہلے رویت ثابت ہو جائے گی جس کی وجہ سے بعض مرتبہ ۲۸ دن کا مہینہ ہو سکتا ہے جو خلاف نص ہے لیکن ایسا دور بین جسے لوگ ہاتھوں ہاتھ لئے پھرتے ہیں اس طرح کے دور بین سے حال ہونے والی رویت معتبر ہوگی اس لئے کہ اس کی رویت بصری رویت کے ہم مانند ہے۔ اس کی مزید وضاحت مولانا تھانویؒ کے ایک فتویٰ سے ہوتی ہے فرماتے ہیں۔

دور بین محض آلہ تحدید بصر است و رویت بصیر واقع است پس حکمت مثل عینک یا شند و بریس دیدن رویت کہ مداد و جوہ احکام است صادق است پس لا محالہ صحیح و معتبر منطابق احکام باشد البتہ اگر بدل لال فن ایس امر بہ ثبوت پیوند و کہ خاصیت آن دور بین چنین است کہ ہلال باوجود تحت افق بودن بواسطہ آک بنظر آید حتی کہ شمس ہم یا وجود طلوع از افق در آں مطلع می آید آری صحیح و معتبر نباشد (امداد الشادی ج ۲ ص ۱۰۹)

### حسابی قواعد سے رویت ہلال کی پیش قیاسی

اس بات کو مولانا نابرہان الدین صاحب نے اپنی کتاب میں ایک مشہور صاحب قلم ضیاء الدین کے حوالہ سے لکھا ہے جو ضیاء الدین لندن آبرو میٹری کے شعبہ فزکس و علوم فلکیات کے رسنٹ ڈائرکٹر سے اس موضوع پر خط و کتابت کر کے معلومات حاصل ہوئیں، ڈائرکٹر صاحب نے جو اس خط کا جواب دیا اس کا خلاصہ ضیاء الدین صاحب کے الفاظ میں یہاں مختصر ا پیش کیا جا رہا ہے۔

آپ (ضیاء الدین صاحب کے استفسار کے متعلق کے رصد گاہی سائنسدان کوئی ایسا معیار قائم کرنے کے قابل ہو چکے ہیں جس سے نیا چاند نمودار ہونے والی شام کی یقینی پیش قیاسی کی جاسکے، مجھے افسوس ہے کہ اس کا جواب نفی میں ہے، آگے چل کر ڈائرکٹر صاحب مزید لکھتے ہیں:

در حقیقت رویت ہلال کے متعلق کوئی بھی مفروضہ قائم نہیں کیا جاسکتا، مجھے افسوس ہے کہ میرے خیال میں کوئی ایسا سائنسی طریقہ نہیں ہے جس سے اس موقع پر اسلام کی ضروری شرائط (آنکھ سے نیا چاند دیکھنے کی بابت) پوری کی جاسکیں۔

ضیاء الدین صاحب نے اپنے رسالہ میں مشہور عالم رصد گاہ گرین وچ کی سائنسی ریسرچ کونسل کی فلکیاتی قرطاس کا ترجمہ بھی دیا ہے یہاں اس کا ایک حصہ نقل کیا جا رہا ہے: ہر ماہ نئے چاند کے پہلی مرتبہ نظر آنے والی تاریخوں کے متعلق پیش گوئی کرنا ممکن نہیں، کیونکہ اسے کوئی قابل اعتماد اور مکمل طور پر مستند مشاہدات موجود نہیں ہوئے جنہیں ان شرائط کو متعین کرنے میں استعمال کیا جاسکے جو چاند کے اول بار نظر آنے کے لئے کافی ہوں۔

مزید لکھتے ہیں۔ یہ امر واضح ہے کہ رویت ہلال کے متعلق کوئی بھی قیاسی غیر یقینی ہوتی ہے، ان سب تفصیلات کے پیش نظر صادق و مصدوق (صلی اللہ علیہ وسلم)

کے ارشاد: "أنا أمة أمية لا نكتب ولا نحسب، الشهر هكذا وهكذا مرة تسعا وعشرين ومرة ثلاثين" کی معنویت صداقت اور بھی زیادہ واضح اور مدلل ہو جاتی ہے اور ثابت ہو جاتی ہے، امت مسلمہ کے لئے اللہ کے رسول صلی اللہ علیہ وسلم نے قیامت تک کے لئے جو اصول بتایا ہے وہ علمی طور پر بھی اٹل ہے (رویت ہلال ۲۳-۲۴)۔

رویت ہلال کے لئے افراد کی تعداد..... غرض ثبوت رویت کا اصل مدار رویت بصری پر ہے، لیکن ثبوت رویت کے لئے ہر ہر آدمی کو دیکھ لینا ضروری نہیں، بلکہ ممکن بھی نہیں ہے، اس لئے شریعت اسلامیہ نے آسانی کے لئے تفصیل بیان کی ہے وہ یہ ہے کہ اگر آسمان صاف ہو تو ثبوت ہلال کے لئے ایک جم غفیر کا ہونا ضروری ہے، اور اگر آسمان صاف نہ ہو تو رمضان کے لئے ایک عادل آدمی کافی ہے اور عید کے لئے دو مرد یا ایک مرد و عورت سے رویت کا ثبوت ہو جائے گا بشرطیکہ چاند دیکھنے والا عادل ہو (نور الایضاح ۱۳۹)۔

### عادل سے مراد

عادل سے مراد وہ شخص ہے جو صوم و صلوٰۃ کا پابند ہو اور معاشرہ میں نیک سمجھا جاتا ہو وہ مراد نہیں ہے جو فقہاء کی اصطلاح میں مراد لیا جاتا ہے اس لئے کہ بعض مرتبہ ایک ڈاڑھی منڈا شخص بظاہر فاسق ہے، لیکن کسی بات کو نقل کرنے میں بہت احتیاط کرتا ہے بخلاف بعض اس شخص کے جو بظاہر مشرع ہے، لیکن کذب بیانی میں دروغ نہیں کرتا، اس لئے رویت جیسے ضرورت عامہ کے لئے ایسا شخص بھی کافی ہوگا جو مستور الحال ہو یا معاشرہ میں اچھا سمجھا جاتا ہو۔

چنانچہ قاضی خان نے اس مسئلہ سے متعلق تفصیل کی ہے کہ بہت سے لوگ اگرچہ فاسق ہوتے ہیں، لیکن بامروت اور باوجاہت ہونے کی وجہ سے جھوٹ بولنے کو بہت برا سمجھتے ہیں، اس لئے کوئی فاسق ہو تو تحقیق کے بعد کہ وہ جھوٹ کے معاملہ میں محتاط ہے اسی کو باری تعالیٰ نے فرمایا "ان جاء کف فاسق بنبأ فتبیینوا" (سورہ حجرات) معاشرہ میں باوقار سمجھا جانا ہی تحقیق و تمییز ہے، اس لئے ایسے شخص کی بات مان لی جائے گی، مشقی نظام الدین نے اس کی وضاحت یوں فرمائی ہے:

"ان عبارتوں سے معلوم ہوا کہ ڈاڑھی منڈوانے والا شخص مثلاً اگر صوم و صلوٰۃ کا پابند ہے معاملات کا سچا ہے جھوٹ نہیں بولتا یا ذی وجاہت و ذی مروت ہے یا وقار ہے جھوٹ بولنے کو بالخصوص ایسے معاملات میں اپنی تحقیر تو بہین سمجھتا ہے یا اس میں اس کی تحقیر تو بہین لازم آئے گی تو اس کی شہادت قبول کی جائے گی" (نظام الدین ۲۲۳)۔

قاضی خان فرماتے ہیں کہ شاہد بننے سے مانع فسق ہونا نہیں ہے، بلکہ کذب کی تہمت مانع ہے خود ان کی زبانی ملاحظہ ہو:

"فسق کسی کو اس کو شاہد بننے کی صلاحیت سے نہیں روکتا، بلکہ کذب کی تہمت کی وجہ سے شہادت ادا کرنے (اور قبول کرنے) سے روکتا ہے اور علماء نے اس فسق کے بارے میں جو ادائے شہادت سے روکتا ہے پوری گفتگو فرمائی ہے، علماء نے اتفاق کیا ہے کہ کبیرہ گناہ کو علی الاعلان کرنا قبول شہادت سے روک دیتا ہے اور صغائر کو بالا اعلان کرنے میں یہ تفصیل ہے اگر اس قسم کا ہو جس سے شنیع و بیخ درجہ کف فسق نمایا ہوتا ہے کہ اس کی وجہ سے عوام الناس اس کو فاسق سمجھنے لگتے ہوں تو اس کی شہادت بھی مقبول نہ ہوگی (فتاویٰ خانہ ۳۶۰/۲)۔

اگر اس طرح کے کسی ایک شخص کی اطلاع پر رمضان کی ابتداء ہوئی لیکن رمضان کے تیس دن گزرنے کے بعد مطلع صاف ہونے کے باوجود چاند نظر نہیں آیا تو کیا عید منائی جائے گی یا یہ سمجھ کر کہ اس کو غلط نہیں ہوئی یا غلط بیانی سے کام لیا ہوا گلے دن رمضان کی ۳۰ بہ تاریخ قرار دے کر روزہ کا فیصلہ کیا جائے گا؟ فقہاء اس کے متعلق تفصیل کرتے ہیں کہ اگر ۳۰ رمضان کو آسمان صاف ہو پھر بھی چاند دکھائی نہ دے تو یہ سمجھا جائے گا کہ اس فرد واحد کو دیکھنے میں مغالطہ ہوا اور نہ کیا وجہ تھی کہ آج چاند نظر نہیں آیا، اس لئے کہ مہینہ ۳۱ کا ہوتا ہی نہیں لہذا عید نہیں منائی جائے گی، بلکہ ایک اور روزہ اور رکھا جائے گا اور اگر آسمان نا صاف ہو تو پھر افطار کیا جائے گا، اس لئے کہ ہو سکتا ہے کہ چاند نکلا ہو، لیکن دیکھنے میں نہیں آسکا اور اگر شخص کی رویت سے رمضان کا ثبوت ہوا تھا تو پھر دونوں صورتوں میں افطار کیا جائے گا۔

"قال الشارح والأشبه أن يقال إن كانت السماء مصحية لا يفطرون لظهور غلظه وإن كانت مغمية يفطرون لعدم ظهوره ولو ثبت برجلين أفطروا" (منحة الخالق ۲۶۰، بدائع الصنائع ۲۸۲)۔

چاند دیکھنے والے کے قول کی حیثیت..... جو شخص چاند دیکھے لے اگر وہ عادل یا مستور الحال ہو تو وہ قاضی یا ہلال کمیٹی کے پاس جا کر بتائے کہ میں نے

چاند دیکھا ہے چاہے لفظ شہادت استعمال کرے یا نہ کرے بشرطیکہ یہ اطلاع رمضان کے چاند سے متعلق ہو اور اگر افطار سے متعلق ہو تو دو عادل یا مستور الحال آدمی لفظ شہادت کے ذریعہ گواہی دیں کہ ہم نے چاند دیکھا یہ تفصیل اس وقت ہے، جبکہ مطلع ابراؤد ہو اور اگر مطلع صاف ہو تو ہلال رمضان یا غیر رمضان سب میں عادل یا مستور الحال ثقہ مسلمانوں کی شہادت (گواہی کے الفاظ کے ساتھ) اتنی تعداد میں ہو کہ رویت ہلال کے ثبوت کا ظن غالب ہو جائے تب معتبر ہوگی، اگر مقام ایسا ہو کہ جہاں قاضی یا ہلال کمیٹی وغیرہ نہ وہ تو لوگ مذکورہ بالا شرائط کے مطابق عادل یا مستور الحال کی خبر پر عمل کریں (درمختار ۲/۹۸)۔

### شہادت حسبہ

اگرچہ بعض شکل میں رویت ہلال کی اطلاع شہادت کی حیثیت رکھتی ہے، لیکن اس کی نوعیت اور حکم عام شہادتوں کی طرح نہیں ہے، اس لئے کہ عام شہادتیں بعد طلب دی جاتی ہیں اور رویت سے متعلق بے غیر طلب کے دی جاتی ہے، اس لئے اس کا درجہ ”شہادت حسبہ“ کا درجہ رکھتی ہے، اس کا حکم فقہاء یہ فرماتے ہیں کہ ایسی شہادت میں اگر شاہد تاخیر کرے تو غیر معتبر ہوگا، لہذا چاند دیکھنے والے کو چاہئے کہ دیکھتے ہی قاضی یا ہلال کمیٹی کو مطلع کرے تاکہ اس کے مطابق اعلان کیا جاسکے۔ اس کی وضاحت صاحب ”البحر“ نے فرمائی ہے۔

”و فرعوا علیہ ما لو شهدوا فی تاسع عشرین رمضان إنهم رأوا هلال رمضان قبل صومهم بیوم إن كانوا فی هذا المصر لا تقبل شہادتهم ترکوا الحسبة وإذ جائوا من خارج قبلت“ (البحر الرائق ۲/۲۶۷)۔

”وقوله لأهم ترکوا الحسبة) فإن شاهد الحسبة إذا أخر شہادته بلا عذر لفسق والا تقبل شہادته كما فی الأشباه والنظائر“ (۲/۲۶۷)۔

لیکن کسی عذر کی وجہ سے دیر ہوگئی جیسے قاضی کسی دور مقام پر رہتا ہے اور چاند دیکھنے والا دیکھتے ہی اس کی طرف جانا شروع کر دے، مگر پھر بھی پہنچنے میں تاخیر ہو تو اس تاخیر کی وجہ سے شہادت رد نہیں کی جائے گی یا اس کے علاوہ کوئی اور عذر معقول ہو۔

یہ تفصیل ان علاقوں کے لئے ہے جہاں رویت ہلال کا وقوع اور امکان ہو، لیکن دنیا کے بعض ممالک سے بذریعہ ریڈیو یا ٹیلی ویژن یا فون رویت کی اطلاع آجائے اور اس اطلاع سے علم یقین یا قریب یہ یقین حاصل ہو جائے تو اس کے مطابق عمل کیا جاسکتا ہے، لیکن ریڈیو وغیرہ کے مذکورہ شرائط ملحوظ رہے اور علم یقین کے حاصل ہونے میں عام لوگوں کے علم کا اعتبار نہ ہوگا، بلکہ قاضی یا ہلال کمیٹی کے علم کا یقین کا اعتبار ہوگا اگر یہ دونوں نہ ہوں تو جامع مسجد کے خطیب صاحب اس اعلان کو نکر اعلان کریں۔

”ولو كان ببلدة لا حاکم فیها صاموا بقول ثقة وأفطروا بإخبار عدلین معد العلة لضرورة“ (درمختار ۲/۸۸)۔





## رویت ہلال کمیٹی

قاضی محمد حسین آسی

الف۔ رویت ہلال کے سلسلے میں مطالع کے اختلاف کا اعتبار ہوگا یا نہیں؟

الجواب نمبر ۱: الف۔ اس میں فقہائے کرام کا کوئی اختلاف نہیں اور حدیث سے بھی اس کی تائید ہوتی ہے، البتہ فقہاء اس باب میں مختلف ہیں کہ صوم اور افطار صوم میں یہ اختلاف معتبر ہے یا نہیں محققین فقہائے احناف اور علماء امت کی تصریحات اور ان کے دلائل کی روشنی میں یہ بات واضح ہوتی ہے کہ بلاد بعیدہ میں اس باب میں بھی اختلاف مطالع معتبر ہے، البتہ بلاد قریبہ میں اس کا اعتبار نہیں (مجلس تحقیقات شرعیہ ندوۃ العلماء لکھنؤ، اجلاس منعقدہ ۳۳ مئی ۱۹۶۷ء)۔

ب۔ اگر مطالع کے اختلاف کا اعتبار ہے تو اس کے حدود کیا ہیں؟

بلاد بعیدہ میں اختلاف مطالع معتبر ہے۔ اسکے حدود یہ ہیں کہ ان میں باہم اس قدر دوری ہو کہ عادتاً رویت میں ایک دن کا فرق ہو جاتا ہو اگر ایک کی رویت دوسرے کے لئے لازم کر دی جائے تو ہمیدہ کسی جگہ ۲۸ دن کا رہ جائے گا اور کسی جگہ ۳۱ دن کا قرار پائے گا۔ حضرت عبداللہ بن عباس کی روایت سے اسی قول کی تائید ہوتی ہے۔ چنانچہ جہاں پر دن کا فرق جس حد تک نہیں پڑتا وہ ایک مطلع ہے اور اس کی یہی حد ہے (مجلس تحقیقات)۔

ج۔ ہندوستان بشمول پاکستان، بنگلہ دیش و نیپال کا مطلع ایک ہے یا مختلف؟

بالخصوص جب کہ ان علاقوں میں بلندی کی سطح کافی مختلف ہے؟

الجواب: ج۔ ہندوستان بشمول پاکستان بنگلہ دیش و نیپال وغیرہ کا مطلع ایک ہے، علماء ہندو پاک کا عمل ہمیشہ اسی پر رہا ہے اور غالباً تجربے سے بھی یہی ثابت ہے کہ ان ملکوں کے شہروں میں اس قدر بعد مسافت نہیں ہے کہ مینے میں ایک دن کا فرق پڑتا ہو، لہذا ان ملکوں میں جہاں بھی چاند دیکھا جائے شرعی ثبوت کے بعد اس کا ماننا ان ملکوں کے تمام اہل شہر پر لازم ہوگا۔ (مجلس تحقیقات)

د۔ اگر مطلع ایک ہے تو کیا کسی حصے میں ۲۹ تاریخ کو رویت ہلال کا ثبوت اور اس کا اعلان بھی کر دیا جائے اور ملک کے دوسرے خطے کے مسلمانوں پر کیا یہ لازم ہے کہ وہ اس اعلان کے مطابق عمل کریں یا اپنے مقامی قاضی اور جہاں نظام قضائہ ہو وہاں کی رویت ہلال کمیٹی کے فیصلے کا انتظار کریں؟ اور کیا دوسرے اس خطے کے قاضی یا رویت ہلال کمیٹی اس اعلان کے پابند ہے؟

الجواب: د۔ جس اعلان پر صوم یا افطار صوم کا حکم دیا جائے گا اس کے لئے ضروری یہ ہے کہ تفصیلی ہو اور ذمہ دار علماء کی طرف سے ہو اور انہوں نے باضابطہ شرعی شہادت لے کر چاند کے ہوجانے کا فیصلہ کیا ہو۔ تب دوسرے خطے کے ذمہ دار علماء یا قاضی یا ہلال کمیٹی پر لازم ہے کہ اس اعلان کو تسلیم کر کے اپنے خطے میں اعلان کریں (قادی نظامیہ)۔

ر۔ ایک خطے میں اگر رویت ہو جائے تو دوسرے خطے تک اس کی خبر بذریعہ فون یا فیکس یا ٹیلی گرام یا ریڈیو سے ملتی ہے تو اس خبر پر عمل کرنا صحیح ہوگا؟ کیا ان کے اعتبار کے لئے کچھ شرائط ہیں؟ اور کیا ان کے مابین کچھ فرق ہے؟

الجواب: ر۔ یہ توضیح ہے کہ ریڈیو فون، ٹیلی گرام وغیرہ کی خبر یا اعلان شہادت شرعیہ نہیں لیکن مطلقاً بہر حال میں بالکل ناقابل عمل اور ناقابل اتفاق قرار دینا بھی صحیح نہیں، بلکہ اس میں کچھ تفصیل ہے کچھ قیود و شرائط ہیں ان کے ساتھ ریڈیو کا نشریہ اور اعلان معتبر و قابل عمل ہو سکتا ہے۔

جہاں حکومت کی جانب سے قاعدہ شرعی کے مطابق رویت ہلال کا ثبوت حاصل کر کے اعلان کرنے کا قانون و انتظام ہو اور اس پر عمل رائج و مشہور ہو تو

کنویر آل انڈیا ملی کونسل ضلع ناسک۔

وہاں مقامی طور سے پورے حدود مملکت کے اندر عمل کرنے کے لئے یہ مطلق اعلان ہی مثل اعلان قاضی و مثل طبل قاضی معتبر ہوگا۔ خواہ حکومت مسلمہ ہو یا کافرہ اس اعلان اور نشریہ پر عمل کرنا لازم ہوگا اور اس صورت میں حدود مملکت سے باہر بھی اس اعلان و نشریہ پر عمل کرنا ضروری ہوگا۔ بشرطیکہ مہینہ ۲۹ یا ۳۰ دن ہونے کے بجائے ۲۸ یا ۳۱ دن کا نہ ہو رہا ہو۔ ہمارے ملک میں آج کل ریڈیو کی خبریں اکثر ایسی ہوتی ہیں کہ عوام بھی اکثر بلا لحاظ شرائط و قیود اس کو معتبر اور قابل عمل قرار دے کر عمل کر بیٹھتے ہیں اور ان ہی وجوہ کی بناء پر بعض علماء نے ریڈیو کی خبروں کو مطلقاً غیر معتبر و ناقابل عمل قرار دیا ہے، ورنہ راجح اور محقق ہے کہ اگر باس الفاظ اعلان یا نشریہ ہو کہ میرے سامنے فلاں حاکم شرعی نے یا فلاں ہلال کمیٹی نے جس کے تمام افراد باشرع ہیں یا فلاں مفتی شہر نے یا فلاں عالم مقتدی نے یا فلاں مسلمان حاکم یا مسلمان وزیر نے ثبوت شرعی حاصل کر کے ثبوت رویت کا حکم یا فیصلہ دے دیا ہے اور ان الفاظ کو نشر کرنے والا شخص بھی معلوم و معتبر ہو تو اس نشریہ پر عمل کرنا درست اور صحیح ہوگا۔ (فتاویٰ نظامیہ)

سوال نمبر ۲: ہندوستان کے مختلف علاقوں میں اکثر موسم کا فرق رہتا ہے اور فضا میں ابر گردوغبار یا مختلف قسم کی کثافت کے اعتبار سے بھی ان کے مابین فرق ہے، اس لئے قمری مہینے کی ۲۹ تاریخ کو ہر جگہ مطلع یکساں صاف یا گرد آلود نہیں رہتا تو:

الف۔ کیا رویت کے لئے فلکیاتی حساب سے مدد لی جاسکتی ہے تاکہ یہ معلوم ہو کہ آج اتق پر چاند کی بصری رویت کا امکان ہے یا نہیں۔

الجواب ۲ الف۔ موقتین کے کہنے سے لازم نہیں آتا کہ چاند اس رات آسمان میں موجود ہی ہو، گویہ لوگ از روئے شرع عادل ہی کیوں نہ ہوں مذہب مختار کے مطابق موقتین کے قول کا کچھ اعتبار نہیں وہبانیہ میں کہا ہے، کہ موقتین کے قول سے کوئی حکم ثابت نہیں ہوتا۔ (شامی ج ۲ ص ۱۲۵)

ب۔ بعض قدیم اور جدید علماء کا نقطہ نظر یہ ہے کہ اگر کسی خطے میں فلکیاتی حساب سے قمری ماہ ۲۹ تاریخ کو چاند کی بصری رویت کا امکان نہ ہو اس کے باوجود اس خطے سے رویت ہلال کی شرعی شہادت ملتی ہے تو کیا اسے قبول کیا جائے گا، یا یہ کہے کہ ان کو غلط فہمی ہوئی ہے شہادت رد کر دی جائے گی؟

الجواب ب۔ اگر رویت ہلال کی شرعی شہادت قیود و شرائط کے ساتھ ملتی ہے تو یہ شہادت قبول کی جائے گی فلکیاتی حساب کا کچھ اعتبار نہیں (شامی ج ۲ ص ۱۲۵)۔

ج۔ چاند کی رویت کے لئے کیا حکمہ موسمیات سے مدد لی جاسکتی ہے۔ یعنی اس کے علم کے لئے کہ آج مطلع صاف ہے یا گرد آلود کثافت زدہ ہے اور چاند کی رویت ممکن ہے یا نہیں؟

الجواب ج۔ دین کی بنیاد ہی سادگی اور فطرت پر ہے جو علوم ہندسہ و ریاضیہ کی کشاکش سے معری ہے اسی طرح تکلفات و تدقیقات سائنسیہ سے مبرہ و منزہ ہے۔ لہذا نہ خوردبین سے تلاش ہلال کی ضرورت ہے نہ فضا میں پرواز کی حاجت ہے، بلکہ اگر نصوص صحیحہ و متون شرعیہ صحیحہ میں غور کیا جائے تو یہ امر بالکل واضح طور پر نمایاں ہو جاتا ہے کہ تکلفات و تدقیقات غیر مطلوب ہی نہیں، بلکہ غیر مستحسن بھی نہیں بلکہ بعض اوقات مضر و غیر معتبر بھی ہوں گی، جس طرح اگر بغیر تدقیق و تحقیق اور بغیر اہتمام و التزام کے کوئی حکم ان سے مل جائے تو معتبر اور مقبول ہوگا۔ خلاصہ یہ ہے کہ ثبوت رویت کا مدار یا تو خورد رویت پر ہے یا شہادت پر ہے۔ شہادت میں قاضی شرعی و مجلس قضاء وغیرہ شرط ہے اور بسا اوقات اس کا فقدان ہوتا ہے ایسے مواقع میں عادل مسلمان کی خبر بھی قوائد و شرائط کے ساتھ جب اس طرح پر ہو کہ اس سے ثبوت کا ظن غالب حاصل ہو جائے تو کافی ہو جاتی ہے (کذانی التویر)۔

”تنویر الابصار“ میں ہے کہ اگر لوگ ایسے شہر میں ہوں جس میں کوئی حاکم شرعی نہ ہو تو لوگ اس میں ایک ثقہ و معتبر آدمی کے قول پر روزہ رکھیں اور وثقہ عادل شخصوں کی خبر پر افطار کریں، یہ حکم ضرورت کی وجہ سے ہے (شامی ج ۲ ص ۱۲۵)۔

د۔ اگر ۲۹ شعبان کو مطلع ابر آلود ہو اور ایک شخص کی شہادت کی بناء پر قاضی نے آغاز رمضان کا اعلان کر دیا ہو اس کے بعد رمضان کی ۳۰ تاریخ ہو چکی ہو ۲۹ رمضان کی شام کو موسم بالکل صاف ہو اور عید کا چاند دیکھنے کی بہت کوشش کے باوجود کسی کو عید کا چاند دکھائی نہ پڑا ہو تو کیا اگلے دن کو عید الفطر کا دن قرار دے کر عید منائی جائے گی یا یہ سمجھا جائے گا کہ جس فرد واحد نے رمضان کے چاند کی گواہی دی تھی اسے مغالطہ ہو یا اس نے غلط بیانی سے کام لیا، لہذا اگلے دن کو رمضان کی ۳۰ تاریخ قرار دے کر روزہ رکھنے کا فیصلہ کیا جائے گا؟

الجواب د۔ جس فرد واحد نے رمضان کے چاند کی گواہی دی تھی اسے مغالطہ ہو یا اس نے غلط بیانی سے کام لیا ہے، لہذا دوسرے روز رمضان کی ۳۰ تاریخ قرار دے کر روزہ رکھنے کا فیصلہ کیا جائے گا (در مختار اردو ج ۲ ص ۱۳)۔

سوال نمبر ۳ (الف) رمضان وعید کے ثبوت کے لئے جب مطلع صاف ہو تو کتنے افراد کی چاند دیکھنے کی شہادت کافی ہوگی، چاند دیکھنے والوں کے لئے عدل کا وہ معیار ضروری ہے جو فقہاء نے عام طور پر لکھے ہیں یا موجودہ دور میں اتنا کافی ہے کہ چاند دیکھنے والا معاشرے میں جھوٹا نہیں سمجھا جاتا اور صوم و صلوة کا پابند ہے اور کیا مستور الحال کی شہادت معتبر ہوگی؟

الجواب: الف۔ جب آسمان صاف ہو اور گردوغبار ہو، بادل نہ ہو تو اس وقت ایک بڑے مجمع کا قول قبول کیا جائے گا۔

تا کہ ان کی خبر سے غلبہ ظن حاصل ہو سکے اور امام اعظم سے دو آدمی کی شہادت بھی مطلع صاف ہونے کی صورت میں قبول ہونا مروی ہے، بلکہ اگر اونچی جگہ سے اور شہر سے باہر سے آیا ہو ایک معتبر شخص بھی گواہی دے باوجود مطلع صاف ہونے کے تو اس کی گواہی کا اعتبار کیا جائے گا (درمختار ۲/۱۲۵)۔

چاند دیکھنے کے بارے میں ایک ثقہ معتبر آدمی کے قول پر روزہ رکھے اور وقتہ عادل خصوصوں کے قول پر افطار کریں جب کہ کوئی حاکم شرع نہ ہو۔ (ثنای ج ۲ ص ۱۲۵) موجودہ دور میں رویت ہلال رمضان وعید میں مستور الحال کی گواہی معتبر ہے، جبکہ وہ نمازی اور خلافت شرع امور کا مرتکب نہ ہو۔

۳ب۔ چاند دیکھنے والوں کے لئے قاضی کے پاس جا کر یا جہاں نظام قضا ہو وہاں کے مقامی علماء یا رویت ہلال کمیٹی کے ذمہ دار کے پاس جا کر شہادت دینا ضروری ہے یا چاند دیکھنے والوں کا بیان اصولی طور پر شہادت ہے یا خبر اگر شہادت ہے تو کیا اس کے لئے شہادت اور مجلس قضا اور شہادت کی دیگر شرائط کا پایا جانا ضروری ہے؟

الجواب: ۳ب۔ ہلال فطر کے لئے بحالت ابرغبار نصاب شہادت وعدالت ضروری ہے ہلال رمضان کے لئے بحالت ابروغبار ہو تو صرف ایک عادل یا مستور الحال شخص کی خبر قبول کی جائے گی جس میں نہ دعویٰ کی ضرورت ہوگی اور نہ لفظ "اشہد" کہنے کی اور نہ مجلس قضا کی اس لئے کہ یہ خبر ہے شہادت نہیں ہے (درمختار ۲/۱۲۲)۔

اور چاند دیکھنے والوں پر واجب ہے کہ قاضی یا ہلال کمیٹی یا علماء کرام کے پاس جا کر چاند ہونے کی گواہی دے (درمختار ۲/۱۲۲)۔

۳ج۔ دیکھنے والوں کے لئے کیا فوری طور پر شہادت دینا ضروری ہے اور اگر چاند دیکھنے کے بعد چند گھنٹوں کی تاخیر یا ایک دن یا اس سے زائد کی تاخیر کے بعد شہادت دے تو کیا ان کی شہادت قبول کی جائے گی یا رد کر دی جائے گی خصوصاً جب کہ رمضان وعید الفطر کے موقعوں پر تاخیر سے اعلان کی صورت میں مسلمانوں کے مابین شدید انتشار و اختلاف پیدا ہو جاتا ہے۔

الجواب: ۳ج۔ دیکھنے والوں کے لئے فوری طور سے شہادت دینا ضروری ہے یہاں تک کہ پردہ نشین لونڈی پر لازم ہے کہ وہ رمضان اور عید کا چاند دیکھنے والی ہے اور اپنے آقا کی اجازت کے بغیر نکلے اور قاضی کے پاس جا کر چاند ہونے کی گواہی دے اور یہی حکم آزاد عورت کے لئے بھی ہے کہ وہ اپنے شوہر کی اجازت کے بغیر نکل کر جائے اور گواہی دے (درمختار ۲/۱۲۲)۔

تاخیر چند گھنٹوں کی ہو یا ایک دن کی بلا عذر اگر شہادت میں تاخیر ہوگی تو جو نماز اگلے دن بلا عذر پڑھی جائے گی وہ صحیح نہیں ہوگی اور اگر عذر کے ساتھ ہو تو صحیح ہوگی، لیکن وہ بھی قضا ہوگی اور شہادت اگر شرعی قیود و شرائط کے ساتھ دی گئی ہو اور کسی وجہ سے تاخیر ہوگئی ہو تو شہادت رد نہیں کی جائے گی۔

سوال نمبر ۴: الف۔ صوبہ بہار و اڑیسہ اور ملک کے دیگر صوبوں میں جہاں نظام قضا موجود ہے، اگر وہاں کے قاضی چاند کا ثبوت ہونے کے بعد اعلان کرتا ہے تو کیا اس حلقہ قضا کے تمام مسلمانوں پر اس اعلان پر عمل کرنا ضروری ہوگا یا نہیں؟

الجواب: ۴: الف۔ جی ہاں! قاضی کے اعلان کے بعد اس حلقہ قضا کے تمام مسلمانوں پر عمل کرنا ضروری ہے۔

ب۔ قاضی کے طرف سے اگر ریڈیو یا ٹیلی ویژن کے ذریعے متعینہ الفاظ میں اعلان ہوتا ہے تو اس کا اعلان اعلان سلطان کے حکم میں ہوگا یا نہیں؟

الجواب: ب۔ جی ہاں! قاضی کی طرف سے اگر ریڈیو یا ٹیلی ویژن کے ذریعے متعینہ الفاظ میں اعلان ہوتا ہے تو یہ اعلان سلطان کے حکم میں ہوگا۔

ج۔ ہندوستان اور اس جیسے ملک میں اگر ایک صوبہ کے قاضی یا رویت ہلال کمیٹی نے شرعی اصولوں کی روشنی میں رویت ہلال کا اعلان کیا تو کیا صرف اسی صوبہ کے مسلمانوں کے لئے واجب العمل ہوگا یا پورے ہندوستان کے مسلمانوں کے لئے؟ یعنی دوسرے علاقے کے مسلمانوں کے حق میں وہ محض ایک خبر ہے یا ان کے حق میں بھی اعلان سلطان کا رد جرح کرتا ہے؟

الجواب ۴: ج۔ تاقضی یا رویت ہلال کمیٹی اگر شرعی اصولوں کی روشنی میں رویت ہلال کا اعلان کرتے ہیں تو یہ اعلان پورے ہندوستان کے مسلمانوں کے لئے واجب العمل ہوگا اور ان کے حق میں بھی یہ اعلان، اعلان سلطان کا درجہ رکھتا ہے۔

د۔ ریڈیو سے رویت ہلال کے اعلان کے معتبر ہونے کیلئے کیا معائنہ ہوگا؟ یا کوئی بھی شخص اعلان کرے اگر تجربات سے تصدیق ہوتی ہے کہ یہ شخص تاقضی یا رویت ہلال کمیٹی کی طرف خبر کی صحیح نسبت کیا کرتا ہے تو کیا اس پر اعتماد کر لینا کافی ہے؟

الجواب: د۔ اگر رویت ہلال کمیٹی کا ایک ذمہ دار فرد بحیثیت معائنہ اعلان کر دے یا کمیٹی اپنی طرف سے ایک متعینہ تحریر لکھ کر دے دیں جو تحریر شرعی قاعدے کے مطابق رویت ہلال کا ثبوت حاصل کر کے لکھی گئی ہو وہ ریڈیو سے نشر کی جائے چاہے نشر کرنے والا غیر مسلم ہی کیوں نہ ہو یہ اعلان واجب العمل ہوگا اور اس پر اعتماد کرنا کافی ہوگا۔

سوال نمبر ۵ (الف) بعض علاقوں میں بالعموم مطلع ابراؤدور ہوتا ہے اور بہت کم چاند کی ۲۹ تاریخ کو ممکن ہوتی ہے، جیسے برطانیہ کے سال کے کچھ یا اکثر مہینوں میں وہاں چاند ۲۹ تاریخ کو نظر ہی نہیں آتا تو کیا ایسی جگہوں پر ہمیشہ ۳۰ دن کا مہینوں شمار کر کے رمضان و عیدین کا فیصلہ کیا جائے۔

الجواب: الف۔ جہاں بالعموم مطلع ابراؤدور ہوتا ہے اور بہت کم رویت چاند کی ۲۹ تاریخ کو ہوتی ہے وہاں ہر مہینہ ۳۰ دن کا شمار کر کے رمضان و عیدین کا فیصلہ کرنا غلط اور غیر شرعی ہے۔

ب۔ اگر ہر مہینہ ۳۰ دن کا شمار کیا جاتا ہے تو سال کے دنوں میں دیگر ممالک اسلامیہ کے حساب سے ہفتہ دس دنوں کا فرق پڑ جاتا ہے اور ۴ سال میں ایک ماہ کا فرق ہو جاتا ہے تو کیا ایسی جگہوں میں چاند کی رویت کے لئے ماہرین فلکیات کے قول پر اعتماد کیا جائے، یا دیگر ممالک میں رویت ہلال کے اعلان پر عمل کیا جائے؟

الجواب: ب۔ جہاں مطلع بالعموم ابراؤدور ہوتا ہے وہاں کے لوگوں کا ماہر فلکیات پر اعتماد کرنا جائز نہیں، بلکہ دیگر ممالک میں رویت ہلال کے اعلان پر عمل کرنا ہوگا۔

ج۔ ملک کے چند شہروں یا صوبوں کے رویت ہلال کمیٹی کے ذمہ داران کی طرف سے رویت کے ثبوت کا فیصلہ ہو جانے پر ان جگہوں کے ریڈیو اسٹیشن ان کی طرف سے رویت کا جو اعلان کرتے ہیں دوسرے علاقے کے ذمہ داران کس حد تک ان اعلانات پر اعتماد کر سکتے ہیں؟ کیا ان اعلانات کی بنیاد پر وہ رویت کا ثبوت مان کر اپنے علاقوں میں اعلان کر سکتے ہیں اور اس کے لئے کیا کم از کم ۳ جگہوں کا اعلان درکار ہوگا؟

الجواب: ج۔ ملک کے چند شہروں یا صوبوں کی اگر ہلال کمیٹی رویت کا ثبوت حاصل کر کے ان کی طرف سے رویت کا اعلان کر دے تو اس اعلان پر دوسرے علاقوں کے ذمہ دار رویت کا ثبوت مان کر اپنے علاقوں میں اعلان کر سکتے ہیں اور ہلال عید کے لئے کم از کم دو کی تعداد میں معتبر مضمون کا نشر یہ مختلف مقامات سے آنا ضروری ہے اور اگر موقع ہلال رمضان کے ثبوت کا ہو تو ایک نشر یہ بھی عمل کے لئے کافی ہے، اسی پر قیاس ٹیلیفون کا بھی کر سکتے ہیں۔

جہاں چھ مہینہ دن اور چھ مہینہ رات ہو

وہاں پر اطراف کے وہ ملک جہاں رات اور دن ۲۴ گھنٹے میں بدلتے رہتے ہیں ان سے رابطہ قائم کر کے ہلال رمضان و عید اور افطار و نماز کے اوقات چاند کی خبر شرعی قواعد کی روشنی میں معلوم کر کے اور ان مقامات کی ہلال کمیٹیوں سے رابطہ قائم کر کے اپنا نظام الاوقات بنانا ہوگا۔

خلاصہ: یہ کہ ہندوستان کے کسی بھی خطہ یا صوبہ یا ضلع یا تعاقبہ میں رویت ہلال رمضان ہو جائے اور شرعی قواعد کی روشنی میں وہاں کی ہلال کمیٹی اپنے متعینہ النماظ میں ایک فون یا ایک نشریہ ریڈیو یا ٹیلیویژن یا فیکس سے پورے ہندوستان کے ہر صوبہ کی ہلال کمیٹی کو کر دے تو ہر صوبہ کے ہلال کمیٹی پر یہ ذمہ داری عائد ہوتی ہے کہ شرعی قواعد کی روشنی میں کئے گئے اعلان کو واجب العمل اپنے اپنے علاقے میں قرار دیدیں، جبکہ ظن غالب ہو کہ معائنہ صحیح اعلان کر رہا ہے اور ہلال عید کا مسئلہ ہو تو مختلف مقامات سے کم از کم دو دنوں یا دو نشریے آنا لازم ہوگا، جبکہ مہینہ ۲۸ یا ۳۱ دن کا نہ ہو رہا ہو۔

☆☆☆

## جدید فقہی تحقیقات

### دوسرا باب مختصر تحریریں

#### رویت ہلال اور ریڈیو کے ذریعہ اعلان

مولانا عزیز الرحمن صاحب

۸ ستمبر ۱۹۶۷ء کے ہفت روزہ الجمعیتہ میں ”مسئلہ رویت ہلال اور ریڈیو“ کے متعلق جمعیتہ علماء ہند کے ۱۹۵۱ء کے فیصلہ اور مجلس تحقیقات شرعیہ لکھنؤ کے فیصلہ پر چند سوالات قائم کئے ہیں:

اور اس مسئلہ پر پانچ مرتبہ کچھ پیر قلم کیا ہے جو مختلف اوقات میں مدینہ منورہ میں شائع ہو چکا ہے، پھر ہر سال رمضان المبارک اور عیدین کے مواقع پر اس قسم کے سوالات دریافت کئے جاتے ہیں، بعض اہل علم اپنی تحقیقات پر مشتمل کتابچے بھی بھیج دیتے ہیں، اس لئے مختلف اوقات میں اس مسئلہ پر سوچنا پڑتا ہے اور اپنی فہم کے مطابق جواب بھی دینا پڑتا ہے۔

حضرت مولانا سید محمد میاں صاحب زید مجدہم نے (جن کو اس مسئلہ سے خاص دل چسپی ہے اور وہ اس کی تحقیق میں بھی لگ رہے ہیں) چند سوالات قائم کئے ہیں:

۱۔ ریڈیو کی خبر کی حیثیت کیا ہے؟

۲۔ ریڈیو کی خبر کا دائرہ عمل کیا ہوگا؟

مولانا ندظلہ کے پورے ایک صفحہ کے مضمون کا تجزیہ اور پھر اس کا تجزیہ ہے، مولانا ندظلہ اگر اثبات رویت کے متعلق اظہار خیال چاہتے تو پھر مسئلہ بہت ہی زیادہ سہل تھا، بہر حال مسئلہ جس قدر حل طلب ہے اسی دائرہ میں کلام ہونا چاہئے۔

۱۔ بنیادی چیز یہ ہے کہ شریعت نے اس مسئلہ میں معیار، رویت کو قرار دیا ہے۔ اور رویت کے ثبوت کے لئے آسمان پر کوئی علت ہونے کی حالت میں رمضان المبارک کے علاوہ گیارہ مہینوں کے لئے نصاب شہادہ شرط قرار دیا ہے، اس لئے کہ اس سے غلبہ ظن حاصل ہو جاتا ہے اور وہی موجب عمل ہے۔

”وقوله هو غلبة الظن؛ لأنه العلم الموجب للعمل لا العلم بالمعنى الميقنات الخ“ (در المختار ۲۰۱۰۰)۔

عدم شہادت کی صورت میں فقہاء کرام نے موجب عمل خبر استفاضہ کو قرار دیا ہے اور خبر استفاضہ کے بارے میں فرمایا ہے:

”ومعنى الاستفاضة أن تأتي من تلك البلدة جماعات متعددون كل منهم يخبرون عن أهل تلك البلدة

أفهم صاموا عن روية لا مجرد الشيوع من غير علم بمن أشاعه، كما قد تشيع اعتبار يتحدث بها سائر أهل البلدة ولا يعلم من إشاعها الخ“ (در المختار)۔ یعنی خبر استفاضہ کے لئے بھی یہ ضروری ہے کہ لوگ اپنا مشاہدہ بیان کریں، نہ یہ کہ سنی سنائی باتیں نشر کرنی شروع کر دیں، اسی مشاہدہ کی بناء پر خبر استفاضہ کو یقین کا درجہ دیا گیا ہے۔ ”الاستفاضة تفيد اليقين“۔

اس کے علاوہ خبر استفاضہ کو اسی شہر کے لئے نقل حکم حاکم کا درجہ دیا گیا ہے: ”فكانت تلك الاستفاضة بمعنى نقل حكم الحاكم

المذكور وهي أقوى من الشهادة الخ“ (در المختار)۔

مدنی دارالافتاء، بجنور پوری۔

تیسری چیز اثبات رویت کے لئے علامات کا وجود ہے، یعنی شہر میں نقاروں اور سائرن کا بجنا، قنادیل کا روشن ہونا یہ شہر سے متصل دیہات والوں کے لئے علامت ہے کہ چاند ہو چکا ہے، بہر حال مندرجات بالا سے چند چیزیں ظاہر ہوئیں۔

۱۔ اثبات رویت ہلال کیلئے نصاب شہادۃ کا ہونا۔

۲۔ شہادت نہ ہونے کی صورت میں کسی دوسرے شہر سے آمدہ اطلاعات کا خبر استفاضہ بن جانا۔

۳۔ خبر استفاضہ کے لئے بھی ضروری ہے کہ وہ مشاہدہ پر مبنی ہونے کی سنی باتوں پر۔

۴۔ خبر استفاضہ نقل حکم حاکم کا درجہ رکھتی ہے جس کی حیثیت شہادۃ سے بھی زیادہ ہے، کیونکہ جہاں سے خبر چلی ہے وہاں شرعی قیودات کے ساتھ فیصلہ کا ہونا ضروری ہے۔

۵۔ علامات اور اعلام سے بھی رویت ثابت ہو جاتی ہے۔

ان مندرجات کے بعد ریڈیو کی شرعی حیثیت متعین کرنا ہے۔ میرے نزدیک یہ بات غلط ہے کہ ریڈیو کی حیثیت مقامی حدود (جہاں ریڈیو اسٹیشن ہے) میں خبر مستفیض یا اعلان کی ہے۔ اگر ذرا غور کر لیا گیا تو مولانا کو اپنی بات کی کمزوری معلوم ہو جائے گی، کیونکہ ریڈیو کا ڈبہ اپنے مخصوص آلات کی بناء پر اس آواز کو نشر کر رہا ہے جو ریڈیو اسٹیشن میں گونج رہی ہے، وہ ڈبہ ریڈیو اسٹیشن کے متصل کمرہ میں بھی رکھا ہوا ہوتا ہے، اس سے بھی وہی آواز نکلتی ہے اور دس میل کے فاصلہ پر بھی رکھا ہوتا ہے اس سے بھی وہی آواز نکلتی ہے، آخر متصل والے ڈبہ کی آواز کو وجہ ترجیح کیوں، اس کی مثل بعینہ ایسی ہے کہ کسی جلسہ گاہ میں سمجھ ڈبے اسٹیج اور مانگ سے متصل ہوتے ہیں اور کچھ فاصلہ پر آخر اس جگہ کیوں نہیں قیاس کیا جاتا ہے اور یہاں تعادل کیا ہو گیا ہے؟ مولانا نے معاملہ کا لفظ بول کر بے سہارا دلیل تلاش کی ہے۔

بہر حال مولانا نے مقامی حد تک ریڈیو کو خبر استفاضہ یا اعلان کا درجہ دیدیا ہے، لیکن زیادہ مدلل اور قوی بات یہ ہے کہ ریڈیو کی خبر نہ مقامی طور پر خبر استفاضہ ہے اور نہ بیرونی طور پر استفاضہ بلکہ وہ خبر محض ہے یا اعلان ہے، یاد رہے مقامی حدود سے مراد وہ جگہ ہے جہاں سے وہ خبر نشر ہو رہی ہے یعنی ریڈیو اسٹیشن۔

اب یہ فیصلہ کرنے کے لئے کہ ریڈیو کی اطلاع یا خبر محض ہے یا اعلان محض، ہم اکابر جمعیت علماء کے فیصلہ کی طرف رجوع کرتے ہیں، وہ فرماتے ہیں:

اگر ریڈیو کے ذریعہ آنے والی خبر کے متعلق یہ اطمینان ہو جائے کہ جس جگہ سے ریڈیو کی خبر دی جا رہی ہے وہاں کے علماء نے چاند ہونے کی باقاعدہ شہادت لے کر چاند ہونے کا حکم کر دیا ہے، خبر دینے والا بھی متعین ہو کہ کوئی مسلم معتد خبر دیتا ہو تو اسی اعلان پر اعتماد کر کے دوسرے مقامات میں بھی چاند ہو جانے کے حکم پر حکم کیا جانا جائز ہے اور تمام شہروں اور قصبوں میں متعین ذمہ دار جماعت اس کے موافق حکم کریں تو اس پر عمل کیا جائے۔ یہ حکم تمام ہندوستان اور پاکستان کیلئے ہے۔

مذکورہ بالا فتوے میں لفظ ”خبر اور اعلان دونوں کا ذکر ہے لیکن معلوم ایسا ہوتا ہے کہ لفظ ”خبر“ اصطلاحاً بولا جاتا ہے اور مقصود اعلان ہے اور کسی اعلان کے معتبر ہونے کے لئے ان تمام چیزوں کی ضرورت ہے کہ جس کا مذکورہ عبارت میں ذکر ہے ورنہ ہر کس کہ باشد کا اعلان قابل اعتماد قرار نہیں دیا جاسکتا ہے۔ اس لئے مولانا مدظلہ نے دفعہ ۲ میں اعلان کے لئے جو شرائط ذکر کر دی ہے وہ غالباً زائد ہیں، اس لئے کہ اس جگہ اعلان کرنے والا مقصود نہیں بلکہ اعلان کرنے والے مقصود ہیں ہاں فتوے کے اندر یہ الفاظ ”خبر دینے والا بھی متعین ہو کہ کوئی مسلم معتد خبر دیتا ہو“ یا تو احتیاطاً ہیں کہ عبادات اور دیانات اسی طرح حلت اور حرمت میں احتیاط ہی عمل کرنا اولیٰ اور بہتر ہے یا یہ کہا جائے شانندان حضرات کے سامنے ریڈیو اسٹیشن کے قوانین موجود نہ ہوں گے۔

علاوہ ازیں آخر میں مشورہ دیا گیا ہے کہ تمام شہروں اور قصبوں میں متعین ذمہ دار جماعت اس کے موافق حکم کریں، ان الفاظ سے یہی ظاہر ہے کہ اس خبر کو اعلان کا درجہ دیدیا گیا ہے ورنہ خبر محض پر یہ مشورہ ہرگز نہیں دیا جاسکتا اور نہ دینا چاہئے اور اگر کوئی دے تو اس پر عمل معتبر نہیں ہے۔

خلاصہ کلام یہ ہے کہ ریڈیو کی خبر (زیر بحث مسئلہ میں) اعلان کا درجہ رکھتی ہے۔ یہ خبر محض کا اور نہ خبر مستفیض کا بشرطیکہ یہ خبر یا الفاظ دیگر اعلان، مندرجہ بالا صفات کا حامل ہو۔

اس جگہ یہ عرض کر دینا بھی مناسب ہے کہ یہ سب چیزیں اس وقت ہیں جب کہ رویت شرعاً ثابت ہو چکی ہو اور کسی ذمہ دار کمیٹی نے تحقیق کے بعد اعلان کرایا ہو، رہا ذمہ دار افراد کا معاملہ کہ ان کو کس وقت یہ حق پہنچتا ہے کہ وہ ریڈیو اسٹیشن سے رویت کا اعلان کرائیں یہ بحث طلب مسئلہ ہے ہو سکتا ہے کہ اس مضمون

کے آخر میں کچھ اس پر بھی روشنی پڑ جائے، اس جگہ نتیجہ کے اعتبار سے یہ ظاہر ہے۔

۱۔ ریڈیو کی خبر، اعلان ہے۔ خبر مستفیض یا خبر محض نہیں ہے۔

۲۔ اس اعلان کے لئے یہ ضروری ہے کہ اس کا انتساب کسی ذمہ دار کمیٹی کی طرف ہو۔

۳۔ احتیاط یہ ہے کہ خبر نشر کرنے والا مسلم ہو۔

۴۔ اس اعلان کو سن کر دوسرے شہروں میں بھی اس پر عمل کرنا جائز ہے، لیکن اس اعلان پر عمل کرانے کیلئے انتظاماً ہر جگہ کے ذمہ دار حضرات اعلان علی الاعلان کرائیں۔

فقرے کے آخر میں ہندوستان اور پاکستان کے لئے ہی یہ حکم دیا ہے اس سے معلوم ہوتا ہے کہ ان حضرات کے نزدیک اختلاف مطالع کا اعتبار ہے (اگرچہ مولانا مدظلہ نے اس کے بیان سے گریز کیا ہے) اگر ایسا نہ ہوتا تو اس حکم میں عمومیت ہوتی، مگر میرے نزدیک یہ حکم بھی محل نظر ہے، اس لئے کہ ہندوستان کا ایک شہر کلکتہ ہے اور پاکستان کا ایک شہر کوئٹہ ہے یا پشاور ہے، ان دونوں جگہ کی رویت ۲۹ تاریخ کا چاند ہونے میں متحد نہیں ہو سکتی، اس لئے کہ ۲۹ تاریخ کو ظاہر ہوئے چاند کو اپنی آخری منزل میں غروب میں رہنے کا بہت تھوڑا وقت ملتا ہے، اس لئے وہ اہل مغرب پر گھنٹہ دو گھنٹہ کے فصل سے ظاہر ہو سکتا ہے اتنے وقفہ کے لئے اہل مشرق کی رویت کے لئے ایک دن درکار ہوگا۔

اس بارے میں اہل فقہ نے ایک ضابطہ مقرر کیا ہے: ”وقدر البعد الذى تختلف فيه المطالع مسيرة شهر“

وہ دوری جس میں اختلاف مطالع ہوتا ہے اس کی مقدار ایک مہینہ کی مسافت ہے فقہاء نے اس کو حضرت سلیمان علیہ السلام کے واقعہ پر قیاس کیا ہے۔ فرماتے ہیں: ”اعتبار بقصة سليمان عليه السلام فإنه قد انتقل كل غدو ورواح من إقليم إلى إقليم وبينهما شهر“ (رد المحتار ۲۰۱۰۵)۔ حضرت سلیمان علیہ السلام کے قصہ پر قیاس کرتے ہوئے، کیونکہ وہ ہر صبح و شام ایک اقلیم سے دوسری اقلیم کی طرف منتقل ہوتے رہتے تھے اور ان کے درمیان ایک مہینہ کی مسافت ہوتی تھی۔

عام حالت میں ایک دن کی مسافت ۱۶ میل اور تین دن کی مسافت ۴۸ میل اور ایک مہینہ کی ۴۸۰ میل یا ۵۰۰ میل قرار دی گئی ہے، یعنی ۵۰۰ میل کی دوری پر اختلاف مطالع ہو سکتا ہے خصوصاً جب کہ ۲۹ تاریخ کا چاند ہو، اس بارے میں علم ہیئت کے ماہرین کی طرف رجوع کیا جا سکتا ہے، میرا انتشار اس قدر ہے کہ اگر کوئٹہ بلوچستان میں ۲۹ تاریخ کو رویت ہو جائے۔ اور وہاں کمیٹی پاکستان کے ریڈیو اسٹیشن سے اعلان کرادے تو کلکتہ کے مسلمانوں کے لئے یہ رویت متحقق نہ ہوگی اور اگر تسلیم نہ ہو تو پھر اختلاف مطالع کی بحث نکالنا بے کار ہے، پھر تو یہ کہہ دینا کافی ہے کہ تمام عالم میں کسی بھی جگہ رویت متحقق ہو جائے عید منائی جائے گی اور یہ حدیث ابن عباسؓ کے سراسر خلاف ہے و نیز اس کے تسلیم کر لینے میں وحدت عید کا نظریہ بھی سامنے آجاتا ہے اور اس کو تسلیم کر لینے کے بعد اور دوسرے مسائل پر بھی اثر پڑتا ہے۔ خلاصہ کلام یہ ہے:

۱۔ اختلاف مطالع کا اعتبار ہے، لیکن اس کے لئے حدود متعین کرنے ہوں گے اس کیلئے ضرورت ہے کہ علم ہیئت کی مدد سے اس فرق کو واضح کیا جائے کہ کتنے فرق سے مطلع بدل سکتا ہے۔

۲۔ یہ حدود متعین ہونے کے بعد مملکتیں میں حکم نافذ کیا جاسکے گا۔

اس بحث کے خاتمہ پر یہ عرض کر دینا بھی مناسب معلوم ہوتا ہے کہ مقامی رویت کمیٹیوں کے لئے کوئی خبر استفاضہ کی تعریف میں کب آسکتی ہے، مثلاً:

۱۔ بعض جگہ سے ٹیلیفون آ گیا۔

۲۔ بعض جگہ سے ٹیلی گرام آ گیا۔

۳۔ بعض جگہ سے ریڈیو کی خبر آگئی اور اتفاق سے کسی اسلامی تقویم سے بھی اس کی تائید ہوگئی۔ تو یہ سب چیزیں منفرداً اگرچہ قابل اعتبار نہیں ہیں۔ تاہم خبر

☆☆☆

استفاضہ کی کسی حد تک نیابت کر سکتی ہیں، جس سے ہلال کمیٹیوں کو فیصلہ کرنے میں مدد مل سکتی ہے۔

## مسائل رویت ہلال

مولانا انیس الرحمن قاسمی

### ۱: الف۔ اختلاف مطالع

۱۔ مشرق و مغرب میں واقع دور دراز شہروں میں چاند کے مطلع کا مختلف ہونا ایک امر واقع و مشاہد ہے۔ چاند کا مطلع بھی اسی طرح مختلف ہوتا ہے جیسے سورج کا مطلع مختلف ہوتا ہے۔ لیکن اس اختلاف کا اعتبار مہینوں کی تعیین بالخصوص اور رمضان کے روزے اور عیدین و حج کی تعیین میں ہے یا نہیں؟ اگر ”اختلاف مطالع“ کو شرعاً ان عبادتوں کے لئے کالعدم تسلیم کیا جائے تو ساری دنیا میں جہاں مسلمان آباد ہیں، ان کا روزہ بھی ایک ہی دن شروع ہوگا اور ایک ہی دن ختم ہوگا اسی طرح ان کی عیدین بھی ایک ہی دن ہو کر یں گی اور اس سے اتحاد امت کا اظہار بھی ہوگا یہ تصور و نظریہ ایک خوش کن نظریہ ہے اور اگر فقہاء احناف کے قول ظاہر اور مالکیہ و حنابلہ کے قول عام کو اختیار کیا جائے تو یہی نظریہ درست ہوگا۔

فقہاء احناف کے ”قول ظاہر“ کو تمام اصحاب متون و شروح نے ذکر کیا ہے (دیکھئے: رد المحتار ۲/۳۹۳)۔

مالکیہ و حنابلہ کے اقوال ان کی کتابوں میں بھی ہیں جیسے امام قرانی کی ”الفروق“ صحیح، خطاب کی ”مواعظ الجلیل“ اور ابن قدامہ کی ”المغنی“ ہیں (الفروق ۲/۲۰۳، مواہب الجلیل ۲/۲۸۳، المغنی ۳/۸۸-۸۹)۔

لیکن اس قول پر عمل میں دشواریاں بھی ہیں اور انتشار و اختلاف بین المسلمین بھی، اور یہ قول کہ دنیا کے کسی گوشہ میں چاند نظر آجائے، اگر اس کا ثبوت بعید ترین ممالک کے لئے ہو جائے تو اس پر عمل واجب ہوگا، شریعت کے عمومی طریقہ عبادت ”جیسے نمازوں کے اوقات“ میں اختلاف کا اعتبار سے دور ہے اور دلائل شرع بلا اس کے متقاضی نہیں ہیں، اسی لئے حضرت ابن عباس نے ”شام“ کی رویت کی اطلاع پر ”روزہ“ کی قضاء نہیں کی، اور اپنے یہاں ”مدینہ“ کی رویت کے حساب سے انہوں نے تیس روزے پورے کئے، اور جب ان سے کہا گیا: ”الا تکتفی برؤیة معاویة بصیامہ“

تو انہوں نے جواب دیا: ”لا، ہکذا أمرنا رسول اللہ ﷺ“

اسی لئے مشائخ کے ایک طبقہ نے اس قول پر عمل نہ کر کے اختلاف مطالع کا اعتبار کیا ہے، جیسا کہ قدوری و زیلعی اور صاحب ”فیض“ نے اختیار کیا ہے اسی طرح مالکیہ میں سے بھی بعض شیوخ نے ”بلاد بعیدہ“ کے لئے اختلاف مطالع کا اعتبار کیا ہے (الفروق ۲/۲۰۳)، شوافع کا بھی یہی قول ہے (المجموع شرح المہذب ۵/۲۳۷، ۲/۲۵۵)، اور اسی قول پر موجودہ عہد کے علماء احناف کا عمل ہے (اعرف اشذی ۳/۳۰۳)، اس لئے کہ اگر ایسا نہ کیا گیا تو مہینہ کبھی کسی ملک والوں کے لئے ۲۸ دن کا ہو جائے گا اور کبھی ۲۷ دن کا، اسی طرح اس کے برعکس کبھی ۳۱ اور کبھی ۳۲ دن کا جیسا کہ علامہ کشمیری نے لکھا ہے (اعرف اشذی ۳/۳۰۳)۔

### ب۔ اختلاف مطالع کے حدود

اختلاف مطالع کو تسلیم کر لینے کے بعد یہ سوال پیدا ہوتا ہے کہ اس کے حدود کیا ہوں گے تو اس بارے میں فقہاء مشائخ میں سے امام قدوری نے یہ کہا ہے:

”إذا كان البلدة الاخرى، فأما إذا كان تفاوت يختلف المطالع لم يلزم حكم إحدى البلديتين البلدة الأخرى“ (فتاوی تاتارخانیہ ۲/۲۵۵)۔

اور اس تفاوت کے مقدار کی تعیین ”علامہ شبیر احمد عثمانی کے اس تحریر سے ثابت ہوتی ہے وہ لکھتے ہیں:

ط ناظم امارت شرعیہ پھولاری شریف، پٹنہ۔



”ينبغي أن يعتبر اختلافها إن لزم التفاوت بين البلدتين بأكثر من يوم واحد. لأن النصوص مصرحة بكون الشهر تسعة و عشرين أو ثلثين، فلا تقبل الشهادة ولا يعمل بها فيما دون أقل العدد ولا في أزيد من أكثره“ (فتح الملهم شرح صحيح مسلم ۳۰۱۱۳)۔

حاصل یہ ہے کہ ایک شہر کی روایت کو تسلیم کر لینے کے نتیجہ میں دوسرے شہر میں ہادتا مہینہ ۲۹ دن سے کم یا ۳۰ دن سے زائد ہو جائے تو ایسے دو شہروں کا مطلع مختلف ہوگا اور ایسے دو شہروں میں سے ایک میں روایت کا ثبوت دوسرے شہر میں واجب التسلیم نہیں ہوگا، مثلاً ہندوستان میں شعبان کا مہینہ ۲۹ جب کی مقامی روایت کے باضابطہ ثبوت کے بعد شروع ہوا اور جس دن یہاں ۲۸ دن شعبان ہوا اس دن سعودی عرب میں ۲۹ تاریخ ہوا اور وہاں چاند نظر آجائے تو ہندوستان میں شعبان کا مہینہ ۲۸ دن کا ہو جائے گا اگر وہاں کی روایت تسلیم کر لی جائے، اس لئے ایسے ممالک میں ایک کی روایت دوسرے کے لئے واجب التسلیم و التعمیل نہ ہوگی اور دونوں کا مطلع متحد ہوگا۔

غیر منقسم ہندوستان کا مطلع

ج۔ غیر منقسم ہندوستان یعنی پاکستان و بنگلہ دیش اسی طرح نیپال کا مطلع ایک ہے، اس لئے کہ ان ممالک کی روایت میں عموماً ایک دن کا فرق نہیں ہوتی ہے، اس لئے ان ممالک کے علاقوں کی بلندی و پستی بھی روایت کی تسلیم میں مانع نہ ہوگی،

قضاء قاضی محدود ہے

۱۔ ملک کے جس خطہ میں چاند دیکھا گیا اور وہاں شہادت پیش کر کے فیصلہ کیا گیا تو اس کا نفاذ اسی خطہ و علاقہ تک محدود ہوگا جس میں شہادت پیش ہوئی ہے۔

”لأن اجتهاد القاضي لا يثبت في ولاية غيره“ (فتح القدير على الهداية ۲۰۰۲)۔

”قضاء القاضي محدود في ولايته“ (هداية ۲۰۰۲)۔

”قال ابن الماجشون لا يلزمهم بالشهادة إلا لأهل البلد الذي ثبتت فيه الشهادة. إلا أن يثبت عند الإمام الأعظم فيلزم الناس كلهم، لأن البلاد في حقه كالبلد الواحد إذ حكمه نافذ في الجميع“ (فتح الباری ۳۰۹۸)۔

لہذا ہندوستان جہاں پورے ملک کے لئے کوئی قاضی القضاة، یا امام المسلمین یا کل ہند مرکزی روایت ہلال کمیٹی نہیں ہے۔ اس کے کسی حصہ میں اگر چاند دیکھا گیا اور اس خطہ میں شہادت گزرنے کے بعد تسلیم کر کے ”روایت“ کا اعلان کر دیا گیا تو وہ اعلان اسی خطہ کے مسلمانوں کے لئے واجب التعمیل ہوگا، دوسرے خطہ کے مسلمانوں کے لئے نہیں، جب تک اس دوسرے خطہ کے قاضی یا عالم (جہاں نظام قضاء نہیں ہے) اس کو تسلیم کر کے اعلان نہ کر دیں، کسی بھی خطہ کی روایت کا اعلان سن کر دوسرے خطہ کے مسلمانوں کے لئے عمل جائز نہ ہوگا جب تک مقامی قاضی یا روایت ہلال کمیٹی یا علماء اس کو تسلیم کر کے اعلان نہ کر دیں۔

فیصلہ روایت توسیع

۱۔ اگر کسی خطہ میں روایت ہو جائے اور چاند دیکھنے والوں نے مقامی قاضی یا روایت ہلال کمیٹی کے سامنے شہادت دی اور اس شہادت کو قبول کر کے ”روایت ہلال“ کے ثبوت کا فیصلہ کر دیں تو اس فیصلہ کی اطلاع محتاط طریقہ پر بذریعہ فون یا ٹیکس دوسرے مقام کے قاضی یا روایت ہلال کمیٹی کو دی جاسکتی ہے اور وہ قاضی یا روایت ہلال کمیٹی اس فون یا ٹیکس کی اطلاع پر اطمینان کرنے کے بعد اس کو قبول کر کے اعلان کر سکتے ہیں۔

حضرت مولانا مفتی محمد شفیع، حضرت مولانا ظفر احمد عثمانی، حضرت مولانا محمد یوسف بنوری صاحب اور حضرت مولانا مفتی رشید احمد صاحب نے اس بارے میں پاکستان کے لئے جو دستور العمل روایت ہلال سے متعلق شائع کیا ہے اس میں وہ لکھتے ہیں:

”حکومت ہر بڑے شہر میں ذیلی کمیٹیاں قائم کرے اور ان میں سے ہر ایک میں کچھ ایسے مستند علماء کو ضرور لیا جائے جو شرعی شہادت کا تجربہ رکھتے ہیں اور ہر ذیلی کمیٹی کا کام صرف شہادت مہیا کرنا نہ ہو بلکہ اس کو فیصلہ کرنے کا اختیار دیا جائے، یہ ذیلی کمیٹی اگر باقاعدہ شہادتیں لے کر اگر کوئی فیصلہ کر دیتی ہے تو فیصلہ شہادت کی بنیاد پر ہو چکا، اب صرف اعلان کا کام باقی ہے۔ اس کے لئے شہادت ضروری نہیں، بلکہ ذیلی کمیٹی کا کوئی ذمہ دار آدمی مرکزی کمیٹی کو ذیلی فون پر محتاط

طور پر جس میں کسی مداخلت کا خطرہ نہ رہے، ذیلی کمیٹی کے اس فیصلہ کی اطلاع دیدئے (جوہر لفظہ ۲/۲۰۲-۲۰۳)۔

یہ مسئلہ اصلاً کتاب القاضی الی القاضی کا ہے، مگر رویت ہلال کے باب میں اعلان میں فقہاء کے اقوال سے توسع ملتا ہے قاضی کے اور فیصلہ کی اطلاع ڈھول بجا کر، یا کسی خاص مقام پر روشنی جلا کر دی جاسکتی ہے ان مذکورہ چاروں اکابر علماء کی تحریر ہمارے ملک کے لئے بھی موجودہ حالات میں معتبر ہے اور اسی صورت پر عمل ہونا چاہیے۔

رویت ہلال کی شہادت اور فیصلہ کی اطلاع میں یہ چیز مد نظر رکھنی چاہئے کہ رویت ہلال کی اطلاع کی دو جہتیں ہیں، ایک شہادت کی اور دوسری روایت و اخبار کی (الفردق ۱۰۱) اس لئے اگر اس کے فیصلہ کی اطلاع معتبر ذریعہ، جیسے فون یا فیکس سے فیصلہ کر الفاظ کی رعایت و احتیاط کے ساتھ پہنچتی ہے تو اس کو قبول کیا جاسکتا ہے اور اس بنیاد پر دوسرے اصول سے اعلان کیا جاسکتا ہے، البتہ ریڈیو یا تار کی اطلاع پر نہیں کیا جاسکتا ہے۔

### رویت ہلال کے لئے حساب پر اعتماد

۱: الف۔ روزہ کے وجوب اور عید الفطر کے لزوم کے لئے چاند کا نظر آنا یا مہینہ کا ۳۰ دن ہونا شرط ہے اور ماہرین حساب و مومتین کے قول کا اعتبار نہیں ہے، یہ قول جمہور فقہاء احناف و شوافع، مالکیہ اور حنابلہ کا ہے اور اس کے برخلاف بعض فقہاء جیسے ابن سیرین شافعی وغیرہ سے جو حساب پر اعتماد کا قول نقل کیا گیا ہے اسے جمہور علماء نے مسترد کر دیا ہے، اس لئے حساب پر عمل کر کے رمضان کے روزے کو واجب نہیں کیا جائے گا، البتہ رویت کے لئے حساب کو اطمینان کا ذریعہ بنا یا جاسکتا ہے اور اس طرح مدد لی جاسکتی ہے کہ یہ معلوم کر لیا جائے کہ آج افق پر چاند کی بصری رویت کا امکان ہے یا نہیں، اس طرح کی مدد اگر کوئی نہیں ہے تو اس کا یہ عمل غلط نہ ہوگا۔



## رویت ہلال، اعلان اور آداب

مفتی داؤد احمد، مانگرولی

الف۔ ظاہر الروایت یہ ہے کہ اختلاف مطالع معتبر نہیں ہے، ”فتاویٰ عالمگیری“ میں ہے: ”ولا عبرة لاختلاف المطالع في ظواهر الرواية. كذا في فتاویٰ قاضی خان، وعليه الفتوى، الفقيه أبو الليث، وبه كان يفتي شمس الأئمة الحلواني قال: لو رأى أهل المغرب هلال رمضان يجب الصوم على أهل مشرق، كذا في الخلاصة“ (فتاویٰ عالمگیری، ۱۹۸۰، ۱۹۹۰ مکتبہ شریعہ پاکستان)۔

ب۔ مگر بلا بعیدہ میں اختلاف مطالع کا اعتبار کیا گیا ہے اور بلا بعیدہ سے مراد وہ شہر کے درمیان ایک دن یا اس سے زیادہ کا فاصلہ ہو، اس لئے کہ نصوص مصرح ہے کہ مہینہ ۲۹ دن کا ہوگا یا تیس دن کا، اس لئے ۲۹ دن سے کم کی صورت میں ۲۸ دن کا مہینہ، یا ۳۰ سے زیادہ کی صورت میں ۳۱ دن کا مہینہ لازم آتا ہو تو نہ شہادت قبول کی جائے گی اور نہ اس پر عمل ہوگا۔ ”نعم فينبغي أن يعتبر اختلافها إن لزم منه التفاوت بين البلدتين بأكثر من يوم واحد، لأن النصوص مصرحة بكون الشهر تسعة وعشرين أو ثلاثين فلا تقبل الشهادة ولا يعمل بها في مادون أقل العدد ولا أزيد من أكثره“ (فتح الملهم شرح بحوالہ فتاویٰ رحیمیہ ۴۰۲۸)۔

ج۔ ہندو پاک کا مطالع متحد ہے، ہندوستان اور پاکستان کے بیشتر حصوں اور بعض قریبی ملکوں مثلاً نیپال وغیرہ کا مطالع ایک ہے (رویت ہلال ۱۱۵)۔

د۔ جب مطالع ایک ہو اور کسی حصہ میں ۲۹ تاریخ کو رویت ہلال کا اعلان کر دیا جاوے تو دوسرے خطہ کے مسلمان کے لئے ضروری ہے کہ اپنے مقامی قاضی یا کسی رویت ہلال کمیٹی کے فیصلے کا انتظار کریں، دوسرے خطہ کے قاضی یا رویت ہلال کمیٹی جب تک شرعی موجب طریقے سے شہادت حاصل نہ کر لیں تب تک کسی دوسرے خطہ کی پابندی ضروری نہیں ہے (فتاویٰ محمودیہ ۷۷/۱۱)۔

ہ۔ ایک خطہ میں اگر رویت ہو جاوے تو دوسرے خطہ تک اس کی خبر بذریعہ فون یا ٹیکس یا ٹیلی گرام سے اگر ملے تو مطلقاً عمل کرنا صحیح ہوگا، اس کے اعتبار کے فقہاء نے شرائط بیان فرماتے ہیں، یوم اشک میں مطالع صاف ہونے کی صورت میں دو عادل گواہوں کی شہادت ضروری ہے خبر محض کافی نہیں، نہ ریڈیو کی نہ تار کی اور نہ ٹیکس نہ ٹیلیفون کی، اس طرح ان ذرائع سے جو شہادت ہے وہ بھی کافی نہیں، البتہ اگر رویت ہلال کمیٹی یا قاضی شرعی باقاعدہ شہادت شرعیہ حاصل کر کے اعلان کرے یا کرائے کہ شرعی شہادت سے چاند کا ثبوت ہو گیا ہے، اس لئے اعلان کیا جاتا ہے کہ آج فلاں روز رویت ہو گئی ہے تو یہ اعلان شرعاً معتبر ہوگا (فتاویٰ محمودیہ ۷۷/۱۱)۔

۲۔ الف: رویت کے لئے فلکیاتی حساب غیر معتبر ہے: ”لا اعتماد علی ما یقولہ علماء النجوم والحساب فی إثبات الشهر لعدم اعتباره فی الشرع المعلق فیہ وجوب الصوم أو الفطر علی الرؤیة لا علی القواعد الفلکیة“ (تنبیہ الخائف والوسنان علی احکام ہلال رمضان ۲۲۹)۔

ب۔ کسی خطہ میں فلکیاتی حساب سے قمری ماہ کی ۲۹ تاریخ کو چاند کی بصری رویت کا امکان نہ ہو اور اس کے باوجود اس خطہ سے رویت ہلال کی شرعی شہادت ملتی ہو تو اسے قبول کیا جائے گا اور شہادت قابل قبول ہوگی (بحوالہ مذکورہ)۔

ج۔ ایک شخص کی شہادت پر آغاز رمضان کا اعلان کر دیا اور ۳۰ رمضان کی شام عید کا چاند دیکھنے کے باوجود کھائی نہ دیوے تو اگلے دن عید الفطر کا دن قرار دے کر عید نہیں منائی جائے گی اور یوں سمجھا جائے گا کہ اس فرد واحد سے مغالطہ ہو گیا ہے:

دارالعلوم حسینہ، مانگرولی، ضلع جونا گڑھ۔

”وقد صح أن النبي ﷺ قبل شهادة الواحد في رؤية هلال رمضان ثم إذا قبل الإمام شهادة الواحد وصاموا ثلاثين يوماً لا يفطرون، يعني إذا لم يروا الهلال“ (هدايہ ۱۹۵)۔  
 ۳۔ الف: مطلع صاف ہو تو مجمع کثیر کی شہادت کی ضرورت رہے گی، تعداد کے بارے میں ائمہ کا اختلاف ہے:

”فإن كانت مصحة فشهدوا على رؤية الهلال في المصر لا يقبل إلا شهادة من يقع العلم بشهادتهم. واختلفوا في تقدير ذلك عن أبي يوسف أنه قدره بخمسين كما في القسامة، وعن محمد حتى يتواتر الخبر من كل جانب، وهكذا روى عن أبي يوسف وروى أنه يقبل شهادة أهل محله وإن جاء الواحد من خارج المصر وشهد برؤية الهلال ثم أنه تقبل شهادة“ (عالمگیری ۱۹۶)۔

موجودہ دور میں اتنا کافی ہے کہ چاند دیکھنے والا معاشرہ میں ذی وقار ہو، اور ظن غالب سچ بولنے کا عادی ہو، صوم و صلاۃ کا پابند ہو (بحوالہ فتاویٰ عبدالحی ۲۳۵)۔  
 ظاہر الروایہ کے پیش نظر مستور الحال کی گواہی معتبر ہوگی۔ ”وقبل بلا دعوى ولفظ اشهد للصوم مع علته كغيم وغبار وخبر عدل أو مستور على ما صححه البزازي على خلاف ظاهر الرواية لا فاسق اتفاقاً“ (درمختار ۲۹۰)۔

ب۔ چاند دیکھنے والے پر نظام قضا یا مقامی علماء یا ہلال کمیٹی کے ذمہ داروں کو جا کر شہادت دینا لازم ہے۔ ”إذا رأى الواحد العدل هلال رمضان يلزمه أن يشهد بها ليلته حرراً كان أو عبداً ذكراً كان أو أنثى حتى الجارية المنحدرة تخرج وتشهد بغير إذن مولاها“ (فتاویٰ عالمگیری ۱۹۷)۔

اصولی طور پر یہ خبر ہے نہ کہ شہادت، اور اگر ہلال کمیٹی یا مجلس قضاء میں جا کر گواہی دیوے تو یہ شہادت ہے۔ ”قبل بلا دعوى وبلا لفظ اشهد وبلا حكم وبلا مجلس قضاء لأنه خبر لا شهادة“ (درمختار ۲۰۲، ۹۰ نعمانیہ)۔

ج۔ فوری طور پر شہادت دینا ضروری ہے جیسا کہ عالمگیری نے بیان کیا ہے کہ اسی رات میں گواہی دیدے، اگر ایک دن یا اس سے زیادہ تاخیر کی اور شاہد اسی شہر کے ہیں تو ان کی شہادت قبول نہیں کی جائے گی، اور اگر درجہ سے شہادت دینے آئے ہیں تو ان کی شہادت قبول کی جائے گی۔

”وإذا شهد الشهود على هلال رمضان في اليوم التاسع والعشرين أتم رأوا الهلال قبل صومكم بيوم إن كانوا في هذا المصر ينبغي أن لا تقبل شهادةهم؛ لأنهم تركوا الحسبة وإن جاءوا من مكان بعيد جازت شهادةهم لانتفاء التهمة كذا في الخلاصة“ (عالمگیری ۱۹۸، ۱۹۸ قاضی خاں ۱۹۸)۔

۴۔ الف: جہاں نظام قضاء موجود ہو وہاں کا قاضی ثبوت ہلال کا اعلان کرتا ہے تو اس کے حلقہ قضاء کے تمام مسلمانوں کو اس پر عمل کرنا ضروری ہوگا، اگر جماعت علماء کے سامنے تحت احکام شرع ہلال صوم یا فطر ثابت ہو جاوے تو اس کے حدود ولایت میں سب کو اس پر عمل کرنا لازم ہوگا، اور اس کے ایسے بیان پر غلبہ ظن بھی حاصل ہو:

”إذا ثبت الصوم أو الفطر عند حاكم تحت قواعد الشرع بفتوى العلماء أو عند واحد أو جماعة من العلماء الفقهاء ولا هم رئيس المملكة أمر رؤية الهلال وحكموا بالصوم أو الفطر ونشروا حكمهم هذا في راديو لزم على من سمعها من المسلمين العمل في حدود ولايتهم“ (بحر الرائق کتاب الصوم ۲۰)۔

ب۔ قاضی کی طرف سے متعین الفاظ میں ریڈیو یا ٹیلی ویژن کے ذریعہ جو اعلان ہوتا ہے تو یہ اعلان اعلان سلطان کے حکم میں ہے۔

ج۔ ہندوستان اور اس جیسے ملکوں میں اگر باقاعدہ شرعی شہادت ذمہ دار حضرات حاصل فرمائیں، مثلاً قاضی شرعی، مسلمان وزیر، رویت ہلال کمیٹی، جمعیۃ العلماء، امارت شرعیہ جب کہ ان کے افراد با علم اور متبع سنت ہوں، اور پھر ان کی طرف سے ریڈیو پر اس طرح اعلان کیا جائے کہ ہمارے پاس چاند دیکھنے والے ثقہ گواہوں نے شہادت دی ہے اور ان کی شہادت سے رویت ہلال تسلیم کر لی گئی ہے، لہذا اعلان کیا جاتا ہے کہ فلاں روز عید ہے، تو یہ اعلان یوم اشک سے متعلق مطلع صاف نہ ہونے کی صورت میں معتبر ہوگا، خواہ ہندوستان کا اعلان ہو یا کسی اور جگہ کا، جس مقام پر اعلان کے تسلیم کرنے سے مہینہ ۲۸ دن کا رو جائے یا ۳۱ دن کا ہو جائے

سلسلہ جدید فقہی مباحث جلد نمبر ۳ / مسئلہ رویت ہلال

وہاں یہ اعلان تسلیم نہ ہوگا، تا وقتیکہ خبر مستفیض کے درجہ تک نہ پہنچ جائے (فتاویٰ محمودیہ ۱۱/۸۱)۔

د۔ معلن کا مقبول الشہادۃ ہونا ضروری نہیں بلکہ ذمہ دار مقبول الشہادۃ حضرات کی طرف سے اگر غیر مقبول الشہادۃ شخص اعلان کر دے تو وہ بھی کافی ہے، جیسا کہ منادی کا حال ہوتا ہے (بحر الرائق ۲۷۰)۔

الف۔ جہاں ہمیشہ آسمان ابراؤد رہتا ہو وہاں مہینوں کا تعیین جنتری اور قریبی مقامات کی تحقیق سے ہو سکتا ہے جہاں چاند نظر آتا ہے (فتاویٰ محمودیہ ۱۳/۱۳۰)۔

ب۔ اگر ہر مہینہ تیس دن کا شمار کیا جائے اور چار پانچ سال میں ایک مہینہ کا فرق پڑ جاتا ہو تو ایسی جگہوں میں چاند کی رویت کے لئے ماہرین فلکیات کے قول پر اعتماد نہیں کیا جائے گا، بلکہ دیگر ممالک میں شرعی قواعد کے تحت شہادت موجب طریقہ سے ہو تو رویت ہلال کے اعلان پر عمل کیا جائے گا۔

☆☆☆

## جواب متعلقہ سوال رویت ہلال

مولانا محفوظ الرحمن صاحب جامعہ عربیہ مفتاح العلوم، شاہی کٹرہ (سئو)۔

۱۔ الف) : اختلاف مطالع کا اعتبار ان دور کے شہروں میں ہوگا جن کی رویت میں ایک دن کا فرق ہوتا ہے..... مفتی کفایت اللہ صاحب (کفایت المفتی ۴ ۲۰۹) میں ایک سوال کے جواب میں تحریر فرماتے ہیں کہ حنفیہ کے نزدیک صحیح اور محقق یہ ہے کہ اختلاف مطالع کا اعتبار نہیں۔ ”فتاویٰ دارالعلوم“ میں بھی ہے کہ حنفیہ کا مذہب یہ ہے کہ اختلاف مطالع کا اعتبار نہیں، یعنی اختلاف مطالع تو درحقیقت واقع ہے، لیکن شرعاً اس کا اعتبار نہیں کیا گیا ہے (فتاویٰ دارالعلوم ۲۶/۳۹۵)۔

ب۔ اختلاف مطالع میں حدود کی تعیین مقرر نہیں کی گئی ہے، اس لئے اس کی تحدید نہیں کی جاسکتی۔

ج۔ ہندوستان میں حدود اربعہ میں بعد مسافت کے باوجود علماء ہند کے فتاویٰ سے معلوم ہوتا ہے کہ اختلاف مطالع معتبر نہیں۔

د۔ جہاں مطالع ایک ہو اور آنتیس کی رویت کا ثبوت ہو جائے تو اس پر عمل کرنا دوسرے خطہ کے لوگوں کو لازم نہیں جب تک کہ اس خطہ کا قاضی یا رویت ہلال کمیٹی تصدیق نہ کر دے۔

۵۔ فون، فیکس، ٹیلی گرام وغیرہ سے ملنے والی خبر معتبر نہیں، یعنی شہادت ہونی چاہئے، البتہ رویت ہلال کی باضابطہ کمیٹی کی جانب سے یا کوئی معتمد شخص یہ اعلان کرے اور اسے پہچانا بھی جاسکے تو خبر معتبر ہوگی۔

۲۔ الف۔ رویت ہلال کیلئے فلکیاتی حساب سے مدد نہیں لی جائے گی۔

ب۔ فلکیاتی حساب سے آنتیس کی رویت کا امکان نہ ہونے کے باوجود آنتیس کی شرعی شہادت مل جائے تو قابل قبول ہوگی۔

ج۔ محکمہ موسمیات سے مدد لینے کی کوئی ضرورت نہیں۔

د۔ عید نہیں منائی جائے گی، شہادت دینے والے کو مغالطہ ہو گیا تھا، روزہ رکھا جائے گا۔

۳۔ الف۔ رمضان و عیدین کے ثبوت کے لئے جبکہ مطلع صاف ہو تو اتنے آدمی کی شہادت ضروری ہے کہ جس پر یقین ہو جائے، اور تعداد کی تحدید قاضی یا کمیٹی کی رائے پر مفوض ہے، اور عدل کا معیار اب بھی وہی ہوگا جو فقہاء نے لکھا ہے، اختلاف عصر سے عدل کی تعریف میں کوئی فرق نہیں ہوگا، مستور الحال کی شہادت رمضان کے ثبوت میں معتبر ہوگی، لیکن عیدین میں معتبر نہ ہوگی۔

ب۔ چاند دیکھنے والوں پر لازم ہے کہ وہ اپنی رویت کی شہادت دیں، اور ان کا بیان شہادت ہوگا، اس کے لئے شہادت اور مجلس قضا یا ایسا معتمد عالم جس کی باتوں کا عوام یقین کرتی ہو، اور شہادت کی دوسری شرطوں کا پایا جانا ضروری ہے۔

ج۔ رمضان اور عید الفطر کی شہادت فوری طور پر دینا ضروری ہے۔

۴۔ الف۔ ہندوستان میں محکمہ قضا شرعاً قائم نہیں ہو سکتا، ہاں محکمہ شرعیہ قائم کرنا ضروری ہے، اس لئے نظام قضا کذریعہ کیا ہو اعلان دوسرے لوگوں پر لاگو نہیں ہوتا۔

ب۔ قاضی کی طرف سے اعلان ریڈیو یا ٹیلی ویژن کے ذریعے اعلان سلطان کے حکم میں نہیں ہوگا۔

ج۔ معلن کا مسلمان ہونا ضروری ہے۔

۵۔ الف۔ جن علاقوں میں بالعموم مطلع ابراؤد ہو کہ آنتیس کی رویت بہت کم ممکن ہوتی ہے وہاں بھی رمضان اور عیدین کے لئے رویت لازمی ہے۔

ب۔ البتہ ان ممالک میں کہ جہاں زیادہ تر رویت تیس کی ہوتی ہے اگر اس کے قریب کے علاقے میں رویت کا شرعی ثبوت ہو جائے اور بذریعہ اعلان یقینی ان کو علمات حاصل ہو جائے تو عمل کر لینا درست ہے۔

ج۔ ایک جگہ کی رویت کا شرعی ثبوت ہو جانے کے بعد اس پر اعتماد کر کے اور ذریعہ اعتماد شرعی ہو تو دوسرے علاقے کے لوگ اپنے علاقوں میں اعلان کر سکتے ہیں۔ ☆☆☆

## رویت ہلال کے اعلان کا شرعی ضابطہ

مولانا عبدالوہاب دیوبند

”اختلاف المطالع غیر معتبر علی ظاہر المذہب فیلزم أهل المشرق برؤية أهل الغرب وقد البعد الذي تختلف فيه المطالع مسيرة شهر رد المحتار مع الدر المختار بطريق موجب كان يتحمل اثنان الشهادة أو يشهد على حكم القاضي أو يستفيض الخبر“۔

فرمایا رسول اللہ ﷺ نے کہ ہلال کے مد نظر ایک ماہ اتمیس کا ہوتا ہے ایک ماہ تیس کا (بخاری و مسلم) شعبان کے آخر روز میں چاند رو بردیکھ کر رمضان کے تیس روزے رکھے، تیس روز ہلال دیکھ کر عید الفطر منائے دونوں ماہ رو برو طلوع ہوا، تمام ہندوستان والوں کو نظر آیا تو تمام کے لئے اتفاق ہو گیا، ہلال بعض ماہ بالکل شمالی طرف طلوع ہوتا ہے تو جنوب والوں کو نظر نہیں آتا، بعض ماہ جنوب طرف طلوع ہوتا ہے تو شمال والوں کو نظر نہیں آتا، جیسا کہ ۱۹۹۱ء کے عید الاضحیٰ کا ہلال شمال طرف طلوع ہونے پر جنوب والوں کو نظر نہیں آیا، لہذا جنوب والے ایک روز پیچھے منائے بالکل درست ہے۔

ٹیلیفون سے خبر پر عمل کرنے کیلئے خبر واحد غریب، دو شخص کا دینا جس کو عزیز کہتے ہیں، تین افراد کو خبر دینا جن کو مشہور کہتے ہیں، چار شخص کا کہنا جس کو متواتر کہتے ہیں جن میں سے ایک دو کو پہچانتے ہوں متواتر عدد یقینیات پر دلالت کرتا ہے: ”التجربات من اليقینیات“ تجربہ یقین پر دلالت کرتا ہے، فون کی خبر سے چار عدد یقین پر دلالت کرتا ہے۔

روزہ رکھنے کے لئے اور روزہ چھوڑنے کیلئے یہی متواتر مناسب ہے۔

قانون حد کے اندر ریڈیو سے ایک شخص اطلاع دیں عمل کر سکتے ہیں جب کہ ہلال کمیٹی سے اس کا ثبوت ہو جائے، انہیں کے طرف سے شخص کا اعلان کافی

ہے۔

ہر جگہ ہلال کمیٹی ضروری ہے، ہلال کمیٹی سے ثابت ہونے کے بعد اطلاع کر سکتے ہیں، کسی بستی میں مطلع صاف ہے تو دو آدمی کی خبر سے عید منانا نہیں سکتے بلکہ جماعت کثیر میں عدد تو ضروری ہے۔

بیان دینے میں فوراً دیدے، جبکہ وہ نیک ہوں، صوم و صلوة کے پابند جن کو عادل کہتے ہیں، کسی صوبے کا قاضی اعلان کرتا ہے تو حد شرعی ما قابل بتائے تاکہ موافق ہو، رویت ہلال میں دیانت کے مد نظر مسلمان کی گواہی معتبر غیر مسلم کا معتبر نہیں، ہاں معاملات میں اعتبار کر سکتے ہیں۔

”يقبل قول الفاسق والكافر والعبد في المعاملات لكثرة وقوعها وشرط العدالة في الديانات“ (در مختار مع رد

المختار ۵۰۲۲)۔

☆☆☆

## رویت ہلال کے متعلق سوالات کے جوابات

مولانا محمد نعیم الدین

الف۔ رویت ہلال کے سلسلے میں مطلع کے بارے میں مذاہب اربعہ کے مشائخ کے درمیان اختلاف ہے، بعض حضرات کی رائے یہ ہے کہ اختلاف مطلع کا مطلقاً اعتبار نہیں ہے، حتیٰ کہ اہل مغرب کی رویت کی خبر شرعی طریقہ سے اہل مشرق کو پہنچے تو مشرق والوں پر روزہ واجب ہے اور یہی حنیفہ کی ظاہر الروایۃ ہے کمانی رسائل ابن عابدین، ”فتح القدر“، ”در المختار بدائع الصنائع“ وغیرہا۔

دوسری جماعت کی رائے ہے کہ مطلقاً اختلاف مطلع کا اعتبار کیا جائے گا جس طرح کہ غروب و طلوع شمس اور اوقات صلوة و اذان میں مختلف اماکن میں اختلاف ہوتا ہے۔

تیسری جماعت کی رائے یہ ہے کہ بلاد قریبہ میں اعتبار نہیں کیا جائیگا اور بلاد بعیدہ میں اعتبار کیا جائے گا فقہاء احناف میں سے صاحب کنز علامہ زیلعی صاحب ”بدائع“ علامہ کاسانی صاحب تجرید نے اس آخری قول کو اختیار فرمایا ہے (کمانی فتح القدر ۲/۵۳)۔

ب۔ شاہ انور کشمیری اور حضرت شبیر احمد عثمانی نے بھی العرف الشذی شرح ترمذی و فتح الملہم شرح مسلم میں اس آخری قول کو ترجیح دی ہے، ان دونوں حضرات نے فرمایا ہے کہ اگر مطلع کا اعتبار نہ کیا جائے تو بعضوں کے حق میں مہینہ ستائیس یا اٹھائیس دن کا اور بعضوں کے لئے آٹیس یا تیس دنوں کا ہو جائے گا حالانکہ نصوص سے ثابت ہے کہ کوئی مہینہ آٹیس سے کم اور تیس سے زیادہ نہیں ہوگا۔

جن حضرات نے بلا و متباعده میں اختلاف مطلع کا اعتبار کیا ہے انہوں نے قریب و بعد کا حد فاصل ایک مہینہ کی مسافت مقرر کیا ہے، لیکن حضرت عثمانی نے بلاد کے درمیان قرب و بعد کا معیار یہ قرار دیا ہے کہ جس مسافت میں ایک جگہ کی رویت دوسری جگہ میں اعتبار کرنے سے مہینہ میں ایک یا دو دنوں کی کمی زیادتی ہو جائے اور حضرت شاہ صاحب نے فرمایا کہ قرب و بعد کا اعتبار ”مفروض الی رأی البیتلی بہ“ ہے۔

احقر کے نزدیک تیسری جماعت کا قول اشبا اور ارفق ہے، کیونکہ ائمہ کے زمانہ میں مغرب کی رویت کی شہادت مشرق میں اور مشرق کی مغرب میں پہنچانا غیر ممکن اور نادر الوجود تھا یہ صرف ایک فرضی حیثیت کا اعتبار تھا اور نادر کو کالمعدوم قرار دینا فقہاء کے نزدیک معروف رواج ہے، لہذا اختلاف مطلع کا مطلقاً اعتبار نہیں کیا ہے، لیکن موجودہ زمانہ میں سائنس کے ذریعہ ایسی صورتیں نکالی ہیں کہ ایک ہی سکندہ میں مغرب کی خبر مشرق میں پہنچتی ہے، لہذا اب اعتبار کرنا پڑے گا، ورنہ مہینہ میں کمی زیادتی ہو جائے گی۔

ج۔ ہندوستان، پاکستان، بنگلہ دیش اور نیپال کا مطلع ایک ہی قرار دیا جائے گا اگرچہ ان علاقوں میں بلندی کی سطح مختلف ہے لیکن اس اختلاف کی وجہ سے ان علاقوں میں مہینہ میں کمی زیادتی کا سوال نہیں آئے گا، لہذا ان سب ملکوں کو ملا کر از روئے مطلع قمر ایک ہی خطہ قرار دیا جائے گا۔

د۔ مذکورہ چاروں ملکوں کا مطلع ایک قرار دینے کی تقدیر میں اگر کسی حصہ میں ۲۹ تاریخ کو رویت ہلال کا ثبوت اور اس کا اعلان بھی ہو جائے تو دوسرے حصوں کے مسلمانوں پر اس اعلان کے مطابق عمل کرنا لازم نہیں ہے، بلکہ مقامی قاضی اور بر تقدیر عدم نظام قضاء مقامی ہلال کمیٹی کے اعلان کا انتظار کریں، اور دوسرے حصے کے قضاة اور ہلال کمیٹیاں اس اعلان کی پابند بھی نہیں ہیں، البتہ اعلان اگر خبر مستفیض کے درجہ میں پہنچ جائے اور مقامی قاضی یا ہلال کمیٹی اس خبر مستفیض پر اعتماد کرے یا شرعی طریقہ سے رویت مذکورہ کا ثبوت ان کے پاس ہو جائے تو اعلان کر سکتے ہیں، ہاں اگر پہلے اعلان کرنے والا کوئی مرکزی قاضی یا ہلال کمیٹی ہو تو ماتحت سب قاضی اور ہلال کمیٹیاں اس اعلان کی پابند ہیں۔

ایک حصہ کی رویت اور اعلان کے مطابق دوسرے حصوں کے مسلمانوں پر عمل کرنا اگرچہ لازم نہیں ہے، لیکن اس حصہ کے مسلمان اپنے مقامی قاضی کے فیصلہ کے مطابق روزہ رکھ کر تیس روزے پورا کریں اور دوسرے حصوں کے مسلمانوں نے آٹیس روزہ رکھ کر عید کیا تو ان کو ایک وزہ کا قضاء کرنا واجب ہے۔



۵۔ ہلال رمضان کے علاوہ دوسرے مہینوں کے لئے ثبوت رویت کے واسطے باقاعدہ شہادت یا خبر مستفیض کی شرط ہے اور ہلال رمضان کے لئے شہادت یا خبر مستفیض کی نہیں ہے۔

لہذا ہلال رمضان کے علاوہ دوسرے مہینوں کی رویت مطلقاً فیکس، ریڈیو یا ٹیلی ویژن کے ذریعہ ثابت نہیں ہوگی، بلکہ مندرجہ ذیل شرائط کے ساتھ ان ذرائع سے خبر کی نشر کی جائے تو اس خبر کا اعتبار ہوگا ورنہ نہیں۔

۱۔ جس علاقہ میں رویت ہوئی اس علاقہ کے قاضی یا ہلال کمیٹی چاند دیکھنے والوں کی شہادت پر مطمئن ہو کر ثبوت رویت کا فیصلہ دیں۔

۲۔ قاضی یا ہلال کمیٹی نے جن الفاظ سے اعلان کیا ہے، ریڈیو یا ٹیلی ویژن میں بعینہ وہ الفاظ نشر کئے جائیں۔

۳۔ ریڈیو یا ٹیلی ویژن میں فیصلہ دینے والا قاضی یا ہلال کمیٹی کا تعارف ہو۔

۴۔ ریڈیو یا ٹیلی ویژن اسٹیشن کو اس بات کا پابند کیا جائے کہ قاضی یا ہلال کمیٹی کے فیصلہ کے علاوہ دوسرے کسی کی خبر یا اعلان کا نشر نہ کرے۔

اسی طرح خبر مستفیض کا آلات مذکورہ کے ذریعہ شائع ہونے اور اس کے اعتبار کرنے کے لئے شرط یہ ہے کہ مختلف علاقوں کے ریڈیو اسٹیشنوں سے شائع ہو اور چاند دیکھنے والے یا قاضی کے فیصلہ سننے والے جو خبر شائع کرتے ہیں مختلف ہو، اگر ایک ہی دیکھنے والے یا سننے والے سے مختلف اسٹیشنوں سے شائع ہو تو خبر مستفیض نہیں اس کا اعتبار نہیں ہوگا، نیز چاند دیکھنے والوں یا قاضی کا فیصلہ سننے والوں کا نام مع پتہ اور فیصلہ دینے والے قاضی کا نام مع پتہ نشر خبر میں بتایا جائے۔

خلاصہ یہ کہ خبر دینے والے کی شناخت پوری طرح ہو جائے اور بیان کریں کہ ہم نے چاند دیکھا ہے یا ہمارے سامنے فلاں شہر کے قاضی یا ہلال کمیٹی کی سامنے شہادت پیش کئے ہیں اور انہوں نے شہادت کا اعتبار کر کے ثبوت رویت کا فیصلہ دیا ہے..... (شامی ۱۵۱۲)۔

لورنوں کے ذریعہ خبر پہنچنے میں شرط یہ ہے کہ آواز پہنچانی جائے اور خبر مستفیض میں ریڈیو کی طرح مختلف اشخاص سے فون ہو اور فون کرنے والے کی شناخت حاصل ہو۔

ٹیلی گرام کی خبر معتبر نہیں ہوگی، کیونکہ اس میں ٹیلی گرام کرنے والے کا نہ خط ہوتا ہے اور نہ آواز ہوتی ہے، لہذا خبر یا اعلان کی تصدیق نہیں ہوتی ہے۔

۲۔ الف۔ رویت کے لئے فلکیاتی حساب کے معتبر ہونے میں اگرچہ کچھ اختلاف ہے لیکن محقق بات یہ ہے کہ اس پر اعتماد نہیں کیا جاتا ہے۔

”وانہ لا يعتمد علی ما یخبر بہ اہل المیقات والحساب والتنجیم لمخالفتہ شریعة نبینا علیہ أفضل الصلوة والتسلیم...“ (رسائل ابن عابدین ۱۰۲۵)۔

البتہ تائید کے لئے مدد لی جاسکتی ہے، لیکن اس پر اعتماد نہیں کیا جائے گا، بلکہ چاند کو تلاش کرنا ضروری ہے۔

ب۔ فلکیاتی حساب کے خلاف اگر کسی خطہ میں مہینہ کی ۲۹ تاریخ کو چاند کی بصری رویت ہو جائے اور شرعاً مقبول شہادت مل جائے تو رویت ثابت ہو جائے گی اور فلکیاتی حساب کو غلط قرار دیا جائے گا۔

”کما فی الظہیرة عن ابن عباس رضی اللہ عنہما أنه کان یعتبر فی حق کل بلدة رؤیته أهلها، وفی الهدایة لقوله ﷺ صوموا لرؤیته وأفطروا لرؤیته، فإت غم الخ۔ وفی فتح القدر ۲۰۵۲ فی الصحیحین عنه علیہ الصلوة والسلام صوموا لرؤیته وأفطروا لرؤیته فإت غم علیکم فأكملوا عدة شعبان الخ۔“

ج۔ محکمہ موسمیات سے رویت ہلال کے لئے مدد لینے میں کوئی حرج نہیں، لیکن اس پر اعتماد کر کے چاند کے تلاش سے باز رہنا درست نہیں ہوگا بلکہ باقاعدہ چاند کا تلاش کرنا واجب ہے کما الدلائل المذکورہ۔

د۔ اگر شعبان کی ۲۹ تاریخ کو مطلع ابراؤد ہو اور ایک شخص کی شہادت پر قاضی نے ابتداءً رمضان کا فیصلہ دے کر اعلان کر دیا اور اس کے بعد ۳۰ رمضان کی شام کو مطلع بالکل صاف ہونے کے باوجود چاند دیکھنے کی بہت کوشش کر کے چاند نہیں دیکھا گیا تو اگلے دن کا روزہ رکھنے کا حکم ہے، اس چاند دیکھنے والے شاہد کو مغالطہ ہونے کا حکم دیا جائے گا۔

”ثم اعلم) أنه إذا تعدد رمضان ثلاثین بشهادة فرد و لم یر هلال الفطر والسماء مصحیة لا یحل الفطر“

اتفاقاً لظہور غلط الشاہد“ (رسائل ابن عابدین، ۱/۲۳۶)۔

۳۔ الف۔ جبکہ مطلع صاف ہو تو رمضان و عیدین کے چاند دیکھنے کی شہادت کے لئے جم غفیر کی بشرط ہے، جم غفیر کے لئے کوئی عدد معین نہیں، بلکہ امام قاضی کو جتنی عدد سے غلبہ ظن حاصل ہو جائے اتنی عدد کافی ہے (الفتاویٰ الہندیہ، ۱۰/۱)۔

موجودہ زمانہ میں جو شخص فرانس و واجبات کا پابند ہو اور معاشرہ میں صادق شمار کیا جاتا ہو رویت ہلال کی شہادت میں اس شخص کو عادل قرار دیا جائیگا۔ اسی طرح مستور الحال کی شہادت معتبر ہے۔

والعدل هو الذی غلبت حسناتہ سیئاتہ (الفقہ الاسلامی، ۲/۵۹۹)۔

ب۔ ہلال رمضان کے علاوہ عید الفطر یا عید الاضحیٰ یا کسی دوسرے مہینہ کے لئے ثبوت حلال باقاعدہ شہادت کے بغیر نہیں ہو سکتا اور شہادت کے لئے شاہد کا قاضی کے پاس یا جہاں نظام قضا نہیں ہے۔ وہاں کے مقامی علماء کے پاس جا کر شہادت دینا ضروری ہے، غائبانہ خبروں کے ذریعہ شہادت ادا نہیں ہو سکتی چاند دیکھنے والوں کا بیان اصولی طور پر ہلال رمضان کے علاوہ شہادت ہے اور شہادت کے لئے مجلس قضاء اور اس کے دیگر شرائط کا پایا جانا ضروری ہے (ہدایہ، ۶/۱۲)۔

ج۔ چاند دیکھنے والوں کے لئے فوری طور پر شہادت دینا ضروری ہے، یعنی چاند دیکھنے کی رات میں شہادت دینا ضروری ہے، کیونکہ وہ اگر اسی رات میں شہادت نہ دے تو پہلی رمضان میں لوگ روزہ کو ترک کر دیں گے، ایسا ہی اگر عید کا چاند ہو تو روزہ رکھ کر حرام کا مرتکب ہوگا علاوہ بریں اللہ تعالیٰ کی جانب سے اس کو چاند دیکھا کر اپنے بھائی مسلمانوں کو روزہ رکھوانے کی ذمہ داری ملنے کے بعد حق تلفی کیا قبول نہ کی جائے گی، البتہ اگر شاہدوں کے گھر دور ہوں تو کچھ دیر کے بعد اگر شہادت دے تو ان کی شہادت قبول کی جائے گی، کیونکہ ان پر ترک حسبہ کا الزام ہوگا تو ان کی شہادت قبول نہیں کی جائے گی ہاں اگر کسی نے چاند دیکھا اور شہادت قبول کی جائے گی۔ جیسے فتاویٰ قاضی خان میں تصریح موجود ہے، بناء علیہ قاضی صاحب کے پاس شاہدین جب گواہی دیں گے تو شاہدوں کی شہادت سے ہر وقت باز رہنے کے لئے ان کی طرف سے کوئی غفلت نہ ہونے کا یقین ہو جائے تو شہادت کو قبول کریں گے ورنہ نہیں (فتاویٰ ہندیہ، ۱/۹۷)۔

۴۔ ہندوستان کے جن صوبوں میں نظام قضا موجود ہے، مثلاً بہار، اڑیسہ، آسام، کرناٹک وغیرہ، اگر وہاں کے قاضی چاند ہونے کا ثبوت کے بعد اعلان کریں تو اس حلقہ قضا کے تمام مسلمانوں پر اس اعلان پر عمل کرنا ضروری ہوگا۔

ب۔ قاضی کی طرف سے اگر ریڈیو یا ٹیلیفون کے ذریعہ متعینہ الفاظ نمبر اول کے شق (د) میں مذکورہ شرائط کے ساتھ اگر اعلان ہوئے تو وہ اعلان قاضی کے متعینہ حدود میں اعلان سلطان کے حکم میں ہوگا، کیونکہ متعینہ حدود کے اندر سکونت کرنے والے مسلمانوں کی طرف سے۔ وہ اس قسم کے حکم دینے کے لئے مجاز ہے۔

ج۔ ایک صوبہ کے قاضی یا ہلال کمیٹی شرعی اصولوں کی بناء پر رویت ہلال ثابت ہونے کے بعد اعلان کریں تو وہ صرف اسی صوبہ کے مسلمانوں کے لئے واجب العمل ہوگا دوسرے علاقہ کے مسلمانوں کے لئے وہ خبر کے درجہ میں ہوگا، کیونکہ قاضی کو جس متعین حد کے لئے منتخب کیا گیا وہ اسی متعین حد کے اندر حکم دینے کے لئے مجاز ہے۔

د۔ بندہ کے خیال میں ریڈیو سے ہلال کے اعلان کا معتبر ہونے کے لئے معلن کا مسلمان ہونا ضروری نہ ہونا چاہئے، بلکہ تجربہ سے اگر ظن غالب ہو جائے کہ معلن قاضی یا ہلال کمیٹی کی طرف کی صحیح نسبت کرتا ہے تو اس پر اعتماد کرنا چاہئے، کیونکہ غلبہ ظن حجت موجبہ للعمل ہے۔

کما صرح بہ فی رد المختار ۲، ۱۲۸، قلت والظاهر أنه يلزم أهل القرى الصوم بسماء والمدافع أو رؤية القناديل من مصر؛ لأنه علامة ظاهرة تفيد غلبة الظن، وغلبة الظن حجة موجبة للعمل كما صرحوا به الخ۔

الف۔ جن علاقوں میں مطلع عموماً آبرو اور رہتا ہے اور عموماً چاند کی رویت ۲۹ ویں تاریخ کو ممکن نہیں ہوتی ہے ایسے علاقوں میں ہمیشہ رمضان و عیدین کے فیصلہ کے لئے ۳۰ دن کا مہینہ شمار نہ کرنا چاہئے۔

ب۔ اگر ہر مہینہ ۳۰ دن کا شمار کیا جائے تو تقریباً ۳۶ سال میں ایک سال کافر ہو جائے گا، اس لئے ایسی جگہوں میں دوسرے بلاد متقاربہ کے اعلان پر اعتماد کرنا چاہئے۔

ج۔ ملک کے چند شہروں یا صوبوں کے قاضی یا ہلال کمیٹی کی طرف سے رویت ہلال کے ثبوت کا فیصلہ ہونے پر ان جگہوں کے ریڈیو اسٹیشنوں کی طرف سے رویت ہلال کا اعلان کیا جائے تو یہ اعلان اگر خبر مستفیض کے درجہ میں پہنچ جائے تو دوسری جگہوں کے مقامی ذمہ دار اس خبر پر اعتماد کرتے ہوئے اپنے علاقہ میں اعلان کر سکیں گے۔ البتہ اس خبر مستفیض کو اعتبار کرنے کے لئے سوال نمبر اول کے شق (د) میں مذکورہ شرائط کو ملحوظ رکھنا ضروری ہوگا۔

## رمضان کب شروع ہو، امکانی یا یقینی رویت پر

جناب عمر افضل

گذشتہ دو دو ہائیوں سے جب سے چاند دکھائی دینے کی پیشگوئی کے بارے میں (سائنسی و ٹیکنالوجیکل) تیز رفتار ترقی کے ساتھ ہی پہلے سے ترتیب کردہ اسلامی قمری کلینڈر کا مطالبہ بڑھتا جا رہا ہے، اکثر وہ لوگ جو امت مسلمہ کے اتحاد کے لئے حساب لگاتے ہوئے اسلامی کلینڈر کی حمایت کرتے رہے ہیں، انہوں نے ان مسائل پر سنجیدگی سے غور نہیں کیا جو ایک عالمی اسلامی کلینڈر مرتب کرنے میں درپیش ہوں گے، کئی سالوں سے ایک ساحرانہ حکمراستی دے رہی ہے کہ ”امکان اس کا حل ہے“۔ سوال یہ ہے کہ کیا ہم ایک اسلامی مہینہ کے آغاز کے لئے امکانی رویت کو ایک جائز شرعی دلیل تسلیم کر سکتے ہیں؟

مندرجہ ذیل امور کی بنیاد پر ”امکان“ کے خلاف ایک مضبوط دلیل قائم کی جاسکتی ہے:

- یہ واقعی (حقیقی) رویت نہیں ہے۔

- قرآن و سنت کے تحت ہلال کی واقعی رویت مطلوب ہے، محض اس کے واقع یا وجود کا علم ہونا کافی نہیں ہے، نیز یہ شہادت (گواہی) کے مسلمہ اصول کے بھی خلاف ہے۔

رسول اللہ ﷺ نے ۲۹ تاریخ کی شام کو رویت کے امکان کی طرف اشارہ فرمایا تھا، چاند تو ہمیشہ موجود ہوتا ہے، لیکن آپ ﷺ نے مسلمانوں کو ہدایت فرمائی کہ وہ محض امکان پر ہی نہ جائیں، بلکہ چاند دیکھنے کا اہتمام کریں، تاکہ شک و شبہ نہ رہے، آپ ﷺ چاند کی تحقیق ہو جانے پر ہی دوسرے ماہ کا آغاز فرماتے تھے، چاند کی رویت نہ ہونے کی صورت میں آپ ﷺ نے قمری مہینے کے ۳۰ دن پورے کرنے کی ہدایت فرمائی، کیونکہ ۳۰ تاریخ کی شام کو چاند ہمیشہ دکھائی دیتا ہے۔

ب۔ مسلم حج (قاضی) رمضان کے آغاز اور اختتام کے لئے اصول اور معیار وضع کرنے کی غرض سے ”غلبۃ الظن“ اور ”غلبۃ الیقین“ جیسی اصطلاحات استعمال کرتے تھے۔

رویت ہلال کے بارے میں کسی مسلمان کے دعوے کو تسلیم کرنے کی بابت اعرابی والی حدیث (جو اکثر بیان کی جاتی ہے) کے برخلاف امیر مکہ والی حدیث جس میں علاقے کے کم از کم دو شاہدوں کی گواہی کو ضروری قرار دیا گیا ہے، بھی موجود ہے، امام مالک، امام ابوحنیفہ، اور دیگر فقہاء کے نزدیک مطلع صاف ہونے کی صورت میں بھی جمع غیر (لوگوں کی معتد بہ تعداد) کی رویت کی شرط لگائی جاتی ہے، امام جعفر صادق کے نزدیک کم از کم ۵۰ آدمیوں کی گواہی ضروری ہے، جب غلطی اور دھوکے کا اندیشہ بڑھ گیا تو امام ابو یوسف نے قاضی بغداد کی حیثیت سے فتویٰ دیا کہ ۵۰ آدمیوں کی گواہی ضروری ہونی چاہئے، بعد کو انہوں نے اس میں اضافہ کر دیا کہ شہر کی ہر مسجد سے ایک بڑی جماعت رویت کی شہادت دے، بخارا میں امام خلف بن ایوب نے ۵۰۰ آدمیوں کی گواہی کا فتویٰ دیا۔

ان فقہاء اور قضاة نے مجمع کثیر کی جو شرط لگائی تو ایسا نہیں ہے کہ انہوں نے اعرابی یا دیگر احادیث جو اس سلسلے میں وارد ہوئی ہیں کو نظر انداز کر دیا یا ”امکان“ کو سنجیدگی سے پیش نظر نہیں رکھا، بلکہ ایسا اس لئے ہوا کہ انہوں نے ”غلبۃ الظن“ کے اصول پر عمل کیا، ظاہر ہے جس دن مطلع صاف ہوگا تو ایک یا دو نہیں، بلکہ وہ تمام لوگ جو چاند دیکھنے کا اہتمام کریں گے انہیں چاند دکھائی دے گا، اسی طرح حضرت عمرؓ نے لے کر اسلامی دنیا کے ہزار ہا قضاة نے متقی مسلمان کی شہادت کو مسترد کر دیا، کیونکہ دیگر قرآن ان کی شہادت کے خلاف تھے۔

ج۔ ”امکان“ ہمیشہ ایک غیر یقینی صورت حال ہے جو اسے ایک درست معیار بنانے یا قرار دینے سے مانع ہے۔

امکان میں کسی فرد کی ترجیح کے مطابق وسعت ہو سکتی ہے، یعنی امکان بعید یا محض امکان یا ”تقریباً یقین کی صورت“۔ عملی طور پر حالیہ برسوں میں مسلمانوں نے دینی شعائر کی ادائیگی کی غرض سے ناقابل قبول تاریخوں کا جواز پیش کرنے کے لئے برابر ”امکان“ کا سہارا لیا ہے۔ متعدد مسلم ممالک میں سرکاری

طور پر ”امکان“ کی بنیاد پر اسلامی تاریخوں کا اعلان کیا جانے لگا ہے۔

مثال کے طور پر سعودی عرب کے تازہ ترین کلینڈر کی ترتیب کے مطابق جب سورج کے بعد چاند غائب ہوتا ہے تو اسلامی مہینہ کا آغاز ہوتا ہے، اس سے قبل امکان سے متعلق ان کی تعبیر و تعریف کے سبب سعودی تاریخیں چاند کی واقعی رویت سے ایک یا دو دن پہلے شروع ہو جاتی ہیں۔

۱۔ مصر میں ۱۹۶۷ء سے غرب آفتاب کے امکان کے بعد ۵۵ منٹ کا وقفہ راجح تھا۔ ۱۹۸۸ء سے اب اسے غروب آفتاب کے بعد ایک منٹ کر دیا گیا ہے۔

۲۔ انڈونیشیا، بلیشیا، بروئی وغیرہ اسلامی مہینے کی پہلی تاریخ کا تعین کرنے کے لئے ان کا اپنا ”امکان“ کا دریچہ ہے۔

۳۔ ترکی کا ۸ ڈگری زاویہ پر ۵ ڈگری ارتفاع کا اصول و معیار بھی امکان کی بنیاد پر ہی قائم ہے۔

شمالی امریکہ میں متعدد جماعتیں (گروپ) سورج کے ساتھ غروب قمر یا سیکنڈوں کا وقفہ رمضان اور عیدین کی تعیین اور اعلان کے لئے استعمال کرتے ہیں، کیونکہ ان کے خیال میں واقعی رویت کے فضول دعویٰ کو تسلیم کرنے کے لئے امکان کافی ہے۔

### عالمی رویت کے بارے میں فقہی پوزیشن

سنت اور فقہ کے مطابق صرف مقامی رویت ہی معتبر ہے، امام مسلم، امام ترمذی اور بہت سے دیگر محدثین نے واضح طور پر کہا ہے کہ ہر شہر کی اپنی رویت ہے، ان کا قول ہے کہ اس مسئلہ پر اہل علم کا اتفاق ہے: ”لکل بلدة رؤية وعليه إجماع أهل العلم“۔

شروع میں مسلمانوں کو کوئی مسئلہ درپیش نہیں تھا، کیونکہ اس وقت ۱۵۔۲۰ میل کے فاصلے پر بھی رویت کی فوری اطلاع بھیجنے کے وسائل موجود نہیں تھے (عربی والی حدیث کے لئے دیکھئے: سنن الترمذی کتاب الصوم ۳/۴۳۷ حدیث نمبر ۶۹۱)، بعد کو جب فقہاء نے ”صوموا.....“ (والی حدیث) کو تمام مسلمانوں کے لئے عمومی حکم ہونے کی تعبیر پیش کی تب یہ سوال پیدا ہوا کہ دو شہروں کے درمیان رویت کو درست ماننے کے لئے کتنا فاصلہ شمار کیا جائے گا، علماء اس مسئلہ پر بحث و استدلال میں مشغول تھے کہ آیا پوری دنیا ایک مطلع ہے یا رویت صرف اسی علاقے تک کے لئے محدود ہے جہاں چاند دیکھا گیا، تب ہی ۱۹۵۰ء میں خبریں بھیجنے کے ذرائع میں انقلاب آ گیا، ریڈیو سے رویت ہلال کی خبر ہزاروں میل دوران مقامات پر پہنچا سکتا ہے جہاں چاند نہیں ہوا یا نہیں دیکھا جا سکا، جب ٹیلیفون اور ٹیلی ویژن نے پوری دنیا کو ایک گاؤں میں تبدیل کر دیا تو علماء کوئی حکمت عملی تیار کرنے میں ناکام رہے، آج رویت ہلال کی خبر چند سیکنڈوں میں ساری دنیا میں پھیل جاتی ہے، لیکن پوری دنیا میں پھیلے ہوئے مسلمان الجھن میں ہیں، کیونکہ مسلم ممالک اور مسلم ممالک کوئی ایسا معیار قائم کرنے پر متفق نہیں ہو پا رہے ہیں جس کے مطابق اسلامی مہینے کی پہلی تاریخ کا تعین کیا جاسکے۔

### حساب کا اعتبار

اسلامی تاریخوں کا تعین کرنے کے لئے بعض لوگ حساب کو معتبر تسلیم نہیں کرتے اور اس کے خلاف استدلال کرتے ہیں، لیکن ان کی دلیل کا مغالطہ بالکل واضح ہے۔

۱۔ قرآن مجید اس کی تصدیق کرتا ہے کہ چاند کی گردش حساب کے مطابق ہوتی ہے (۶:۹۵، ۵:۵۵ وغیرہ)۔ نئے چاند کا حساب لگانے کا طریقہ ۳۰۰۰ سال سے بھی زیادہ سے راجح تھا، لیکن ہلال قمر کے لئے حساب لگانے کی بات پوری نہ ہو سکی، لیکن ۱۹۸۰ء میں کمپیوٹر کے ذریعہ چاند کی رویت کے فن (مطلع) کی حدود کا گراف تیار کر لیا گیا، ۱۹۸۱ء کے بعد ہی مشاہدہ نے ماہ بہ ماہ اس کے صحیح ہونے کی تصدیق کی ہے۔

۲۔ رسول اللہ ﷺ اس بات کو ہرگز ممنوع قرار نہیں دے سکتے تھے جس کی قرآن مجید نے تصدیق کی ہے (۵:۵۵، ۶:۹۶ وغیرہ)۔

۳۔ حساب کے ذریعہ یہ معلوم کیا جاسکتا ہے کہ کسی خاص سیکنڈ میں چاند کس منزل میں ہے۔

۴۔ یہ سنت کی اس ہدایت کے مطابق ہے کہ ”أحصوا إلهلال شعبان لرمضان“۔

۵۔ حضور اکرم ﷺ کے فرمان: ”فاقدروا الہ“ سے جو مراد ہے، یہ اسی کی پیروی ہے۔

اس سے غلطی کے امکانات ختم ہو جاتے ہیں اور صوم و افطار کا بالکل صحیح تعیین ہوتا ہے۔

۶۔ امیہ کی حدیث اس وقت کی پوزیشن کو واضح کرتی ہے اور اسے لکھنے اور حساب لگانے کے خلاف ایک عمومی حکم قرار نہیں دیا جاسکتا ہے (بعض لوگ اسے ایک مستقل حکم قرار دیتے ہیں، لیکن اسے صرف چاند کا حساب لگانے تک محدود کر دیتے ہیں، جبکہ اس اختصاص کے لئے ان کے پاس کوئی معقول وجہ نہیں ہے)۔

۷۔ تابعین، محدثین اور فقہاء، مثلاً امام ابوحنیفہ اور شافعی اس دور میں حساب لگانے کی اجازت دی، جبکہ وہ شارح نہیں ہوتا تھا، بسکی سے لے کر قضاوی تک متعدد علماء شہادتوں کی بنیاد پر ہونے والے اضلل اور الجھنوں سے بچنے کے لئے ”حساب“ پر اصرار کرتے ہیں، حساب سیکنڈ کے ایک جزء کی حد تک صحیح ہوتا ہے۔

### اسلامی مہینے اور اسلامی ایام یا تاریخ

منازل قمر کا حساب بالکل درست ہے، لیکن اسی بارے میں متعدد مسائل تصفیہ طلب ہیں، اسلامی مہینہ غروب شمس کے بعد رویت ہلال کے ساتھ شروع ہوتا ہے، ایک اسلامی تاریخ غروب شمس کے بعد سے شروع ہوتی ہے، کلیڈر مرتب کرنے والے کے لئے دیگر عوامل مشکلات پیدا کرتے ہیں، مندرجہ ذیل مشکل مسائل کو حل کے بغیر امت مسلمہ کے کسی ”مرتب کردہ“ کلیڈر پر متفق ہونا تقریباً محال ہے۔

۱۔ رویت ہلال ہر ماہ ایک مختلف مقام سے شروع ہوتی ہے۔

۲۔ افق پر سب سے پہلی رویت مغرب کی سمت جھکاؤ کے ساتھ ہوتی ہے، یہاں تک کہ دو یا تین شمسی ایام میں پورے آفاق پر چھا جاتی ہے۔

۳۔ زمین ایک کرہ کی مانند ہے، یہ پھیلے میدان کی طرح نہیں ہے، ایک شہر میں چاند دکھائی دیتا ہے، لیکن دوسرا شہر جو پہلے شہر سے چند میل پر مشرقی یا شمالی جنوبی سمت واقع ہے، دوسری شام تک چاند طلوع نہیں ہوتا۔

۴۔ رویت کے بارے میں یہ اور ایسے تمام عملی مسائل و مشکلات یکساں عالمی قمری کلیڈر مرتب کرنے میں رکاوٹ پیدا کرتے ہیں، مسلمان چاہتے ہیں کہ وہ ان تاریخوں کے بارے میں عالمی طور پر متحد ہوں، وہ ایک ”رویت“ چاہتے ہیں، وہ قرآن و سنت کی پیروی پر اصرار کرتے ہیں، یورپ اور امریکہ میں وہ اپنے وطن کے حساب سے منانا چاہتے ہیں، اور اس کے لئے ہر ایک کے پاس ایک مکمل اور آسان حل ہے، جبکہ رویت کے بارے میں مسئلہ کی ابجد سے بھی واقف نہیں ہیں۔

### جغرافیائی قطعیت پر مبنی ”امکان“

ایک پہلے سے مرتب اسلامی قمری کلیڈر کے لئے ہمیں بعض دشواریاں انتخاب (Choice) کرنے ہوں گے اور کچھ سادہ لوحی کے حل پر اٹھنا کرنا ہوگا، جیسے ”امکان“ کو قبول کرنا جس سے کچھ بھی حاصل نہیں ہوگا۔

کئی سالوں سے بعض مسلم دانشور اس بات کی وکالت کر رہے ہیں کہ اسلامی قمری مہینے کے آغاز کے لئے نئے چاند (ہلال) کے اجتماع (Conjunction) (قرآن) کو اختیار کر لیا جائے، لیکن وہ اس بات کا ادراک نہیں کرتے کہ قرآن کو قبول کر لینے سے طلوع ہوئے چاند سے متعلق کیا دشواریاں پیش آئیں گی، قرآن (Conjunction) دن یا رات میں کسی وقت بھی واقع ہو سکتا ہے، تو ہم پہلی تاریخ کا تعین کیسے کریں گے اور کرہ (Globe) کے کس نقطہ سے کریں گے، اسلامی دن (یوم) کی تعیین کیسے کی جائے گی، اس وقت اسلامی دن رتاریخ کا آغاز غروب آفتاب کے بعد جب کہ ہلال پہلی بار دیکھا جاتا ہے، سے ہوتا ہے، اگر ہم اجتماع یا قرآن کو اختیار کر لیں تو مثال کے طور پر کہیں دوپہر سے اس کا آغاز ہوگا، دوسرے مقامات پر اوقات کے اعتبار سے یہ نصف صبح سے نصف شب تک سے شروع ہو سکتا ہے، مثال کے طور پر اگر قرآن ساڑھے بارہ بجے دوپہر کو واقع ہوتا ہے تو کیا ہم دوپہر ساڑھے بارہ بجے سے روزہ شروع کریں گے یا افطار کریں گے؟ کیا دوپہر کو عید منا میں گے اور اگر یہ قرآن (اجرام فلکی) سورج غروب ہونے سے ۱۰ منٹ قبل یا بعد کو واقع ہو تو پھر کیا ہوگا؟ دن اور تاریخ کا حساب کیسے کیا جائے گا، اگر ہم ”امکان“ کی راہ اختیار کریں تو امکان الرویہ کی تعیین کیسے کی جائے گی؟ اس کا انحصار سب سے پہلی نوشتہ رویت پر ہوگا یا چند نوشتہ رویت ہلال کا وسیلہ ہوگا، سال بہ سال ہمیں لوگوں کی طرف سے واقعی رویت کے دعوے موصول ہوتے ہیں، یہ ایسے لوگ ہوتے ہیں، جن کی زیادہ دلچسپی اس میں ہوتی ہے کہ ریکارڈ کی کتابوں میں ان کا نام درج ہو جائے، جیسا کہ ایران سے موصولہ یہ دعویٰ..... ۷ جنوری ۲۰۰۰ء جمعہ کے دن غبار آلود مطلع میں چاند دیکھنے میں کامیاب ہوئے، اگر ۶۵۳ء ڈگری کا بعد درست ہے تو ہم ساری دنیا میں پہلے مقام پر ہیں، اس وقت ہلال (نیچا چاند) کا سب سے کم زاویائی بعد ۵۳ء ڈگری ہے، یہ امریکہ کے مسز جیمس کا قول ہے (یہ ہلال ۷ جنوری جمعہ کے دن شام کو ۸:۱۰ بجے تک نیویارک سے سنت موئی ایم او) تک نہیں دیکھا گیا (جو کہ مشرقی اور وسطی ریاستیں ہیں)، جبکہ مطلع صاف تھا اور معتبر مشاہد اسے دیکھنے کی کوشش کر رہے تھے۔

امکان کا بطور دلیل شرعی جواز ثابت کرنے کے لئے اجتماع مطلوب ہوگا، امت اسے صرف اسی صورت میں قبول کرے گی جب یہ رویت کے مسلمہ اصول و معیار پر اور تقریباً قطعی جغرافیائی اصطلاح پر پورا اترے۔

یک طرفہ زکات پیش کرنے کے بجائے ہم اس کی تعریف مندرجہ ذیل انداز سے کر سکتے ہیں:

۱۔ ایک مقررہ نقطہ وقت

۲۔ ایک مقررہ قمری نصف النہار

قران وقت میں ایک مقررہ نقطہ ہے جس کا پوری صحت کے ساتھ حساب لگایا جاسکتا ہے اور اسی طرح بین الاقوامی نصف النہار خلا میں مقرر کی جاتی ہے، ایک دستور اختیار کیا جاسکتا ہے کہ

- اگر قران (اجرام فلکی) (Conjunction) آئی ڈی ایل (۱۶۰ ڈیلیو۔ ۱۱۰۰ ی) کے آس پاس واقع ہوتا ہے تو ایک اسلامی مہینے کی تاریخ دوسری قمری تاریخ (۱۱۸۰ ی بین الاقوامی نصف النہار) پر غروب آفتاب سے شمار کی جائے گی۔

- اور اگر قران (۱۱۰۰ ی۔ ۱۶۰ ڈیلیو) کے درمیان واقع ہوتا ہے تو اسلامی مہینے کی پہلی تاریخ دوسری قمری تاریخ (۱۱۸۰ ی) پر غروب آفتاب تک موخر کر دی جائے گی۔

یہ وضع و تشکیل سے قیاس ہوتا ہے۔ (۱) قران، آئی ڈی ایل (دونوں مقررہ) کے آس پاس، (۲) ۱۸۰ ڈیلیو سے قبل قیاسی رویت، دونوں صورتوں میں نئے چاند (ہلال) کی حقیقی رویت یقین کی حد تک پہنچ جاتی ہے، پہلی صورت میں اسلامی مہینے کی پہلی تاریخ آئی ڈی ایل سے شروع ہوگی، جبکہ چاند کی عمر تقریباً ۱۸ سے ۲۸ گھنٹے تک ہو چکی ہوگی، دوسری صورت حال میں چاند ۳۶ گھنٹے پرانا ہو چکا ہوگا۔

بلاشبہ دنیا کے کونے کونے میں آباد تمام مسلمان اپنے اپنے علاقوں میں چاند اچھی طرح نہیں دیکھ سکیں گے، تاہم دنیا کے بڑے حصے کے لئے اس سے قرآنی شرط پوری ہو جائے گی، اگر ہمیں ۱۱۸۰ ی کی ہی تاریخ تک گھنٹا دیں تو ہم ”رویت کو بالکل نظر انداز کر دیں گے، اس صورت میں دنیا میں کہیں بھی رویت ہلال نہیں ہو سکتی (ماسوائے امریکہ کے انتہائی مغرب یا ہوائی (Hawaii) میں کبھی کبھار ہی)۔

☆☆☆

## رویت ہلال کا مسئلہ

سید قدرت اللہ باقوی ؒ

جواب (۱)

الف۔ جدید ماہرین فلکیات کے حساب میں مہارت، مجیر العقول آلات رصدیہ کی ایجاد، اس علم کی گہرائی و گہرائی سے حاصل شدہ قوت و مشاہدہ کی وسعت، مستقبل قریب و بعید میں ہونے والے کائناتی حوادث کے متعلق پیش گفتہ واقعات کی آئے دن کی صداقت، اور اس طویل و عریض کائنات کی مسافت کو چند گھنٹوں اور منٹوں میں سمیٹ لینے کی سائنٹفک ایجادات کے علاوہ قرآن و حدیث کا مفہوماتی توسع، مثلاً: ”هو الذی جعل الشمس ضیاء والقمر نوراً و قدره منازل لتعلموا عدد السنین والحساب ما خلق اللہ ذلك إلا بالحق یفصل الآیات لقوم یعلمون“ (سورہ یونس: ۵)۔

(اللہ کی ذات وہی ہے جس نے سورج کو چمکتا ہوا بنایا اور چاند کو روشن کر دیا اور اس کی منزلیں مقرر کر دیں تاکہ تم کو برسوں کی گنتی اور حساب معلوم رہے، اللہ نے یہ سب نہیں بنایا مگر تدبیر سے، اس لئے سمجھو اقوم کے لئے نشانیاں بیان کی ہیں)۔

اس جیسی مفہوم والی آیات کی روشنی میں ہر شہر اور ہر ملک کا الگ مطلع مقرر کر لینا غیر معقول سا لگتا ہے۔

ب۔ اگر مطلع کے اختلاف کے اعتبار پر اضرار ہو تو ان دو ملکوں کا الگ الگ مطلع ہو جائے جن کے درمیان ایک دن کا فرق ہے، اور علم فلکیات کی روشنی میں فضائی مسافت پیش نظر رہے۔

ج۔ ہندوستان، پاکستان، بنگلہ دیش و نیپال کا مطلع ایک ہے، خواہ ممالک کے وقوع میں بلندی و پستی کا کافی تفاوت ہو، اس دور میں یہ چاروں الگ الگ ممالک تصور کئے جاتے ہیں مگر عہد قدیم میں ان چاروں ممالک کا شمار ایک ہی ملک میں ہوتا تھا اور ان کا مطلع بھی ایک تھا، اب حکومت کے بدلنے سے مطلع کا اختلاف قبول کرنا غیر معتبر ہے۔

د۔ جب مطلع ایک ہو گیا ہے تو کسی بھی حصہ میں ہلال کی رویت کے ثبوت کا شرعی طور پر اعلان ہو تو دوسرے علاقوں کے مسلمانوں پر لازم ہو جاتا ہے کہ اس اعلان پر عمل پیرا ہوں، ”جب ایک شہر میں رویت ہو جائے تو تمام شہروں کے لئے حکم لازم آتا ہے“ (فتح الباری ۳/ ۹۸)۔

و۔ اگر کسی خطہ میں رویت ہو جائے اور دوسرے خطہ تک بذریعہ فیکس، ریڈیو اور ٹی وی نشر ہو جائے تو اس پر عمل کیا جائے بشرطیکہ معین مجہول و مستورا الحال نہ ہو۔

جواب (۲)

الف۔ ہندوستان کے مختلف علاقوں کے موسم و فضا میں یکسانیت نہیں رہتی، لہذا فلکیاتی حساب سے مدد لی جاسکتی ہے: ”لتعلموا عدد السنین والحساب اس پر دال ہے، کیونکہ قمر کے سلسلہ میں طے ہے: ”قدرناہ منازل“، یہ حکم الہی ہے۔

ب۔ اگر کسی خطہ میں فلکیاتی حساب سے قمری ماہ کی ۲۹ تاریخ کو چاند کی بصری رویت کا امکان نہ ہو اور اس کے باوجود اس خطہ سے رویت ہلال کی شرعی شہادت ملتی ہے تو اس شرعی شہادت کو مغالطہ شمار کیا جائے اور شہادت رد کر دی جائے، کیونکہ ماہرین فلکیات نے ”کل یجوزی لأجل مسمی“ کے مطابق نظام شمسی کے کیل کانوں کے پر پتہ نقل و حرکت کو مفید و محفوظ کر لیا ہے، چاند گہن اور سیاروں کے طلوع و غروب کے اوقات فلکیاتی حساب کی بنیاد پر صحیح اور سچے ثابت ہو رہے ہیں، اس میں شک کی گنجائش نہیں دکھائی دیتی۔

۱۱ میسور۔

ج۔ چاند کی رویت کے لئے محکمہ موسمیات سے بھی مدد لی جاسکتی ہے۔

د۔ اگر ۲۹ شعبان کو مطلع ابراؤد ہو اور ایک شخص کی شہادت کی بناء پر قاضی نے آغاز رمضان کا اعلان کر دیا ہو، اس کے بعد رمضان کی تیس تاریخ تک مکمل ہو چکی ہو، ۳۰ تاریخ کی شام کو موسم بالکل صاف ہو اور عید کا چاند دیکھنے کی بہت کوشش کے باوجود کسی کو بھی عید کا چاند دکھائی نہ پڑا ہو تو یہ سمجھا جائے گا کہ جس فرد واحد نے رمضان کے چاند کی گواہی دی تھی اسے مغالطہ ہوا، لہذا اگلے دن کو رمضان کی ۳۰ تاریخ قرار دے کر روزہ رکھنے کا فیصلہ کیا جائے۔

جواب (۳)

الف۔ رمضان و عیدین کے ثبوت کے لئے موجودہ دور میں اتنا کافی ہے کہ چاند دیکھنے والا معاشرہ میں جھوٹا نہیں سمجھا جاتا ہو، فلکیاتی حساب و آلات رصدیہ کی موجودگی میں چاند دیکھنے والے افراد کے سلسلہ میں جو حدیث میں آیا ہے اسی پر عمل کیا جائے۔

ب۔ چاند دیکھنے والوں کے لئے ضروری ہے کہ قاضی یا مقامی ذمہ دار علماء یا رویت ہلال کمیٹی کے ذمہ داروں کو اطلاع دیں، چاند دیکھنے والوں کا بیان شہادت ہے، مگر اس کے لئے شہادت کی دیگر شرائط کا پایا جانا ضروری نہیں، "فمن شهد منکم الشهر فلیصمه"۔

ج۔ چاند دیکھنے والے فوری طور پر شہادت دیں، اگر کافی تاخیر ہو جائے تو شہادت پر شک و شبہات کی گنجائش نکل آتی ہے اور انتشار و اختلافات کا امکان ہے، لہذا تاخیر سے آنے والی شہادت رد کی جاسکتی ہے۔

جواب (۴)

الف۔ ملک میں کسی بھی جگہ صحیح نظام قضا موجود ہے، اگر وہاں کا قاضی چاند ہونے کا ثبوت ہونے کے بعد اعلان کرتا ہے تو اس حلقہ قضا کے تمام مسلمانوں پر اس اعلان کے مطابق عمل ضرور ہوگا۔

ب۔ قاضی کی طرف سے اگر ریڈیو یا ٹیلی ویژن کے ذریعہ متعینہ الفاظ میں اعلان ہو تو اس کا اعلان سلطان کے حکم میں ہوگا۔

ج۔ ہندوستان اور اس جیسے ملکوں میں اگر ایک صوبہ کا قاضی یا رویت ہلال کمیٹی شرعی اصولوں کی روشنی میں رویت ہلال کا اعلان کرے تو اس صوبے کے مسلمانوں کے لئے واجب العمل ہوگا مگر دوسرے علاقہ کے مسلمانوں کے لئے محض ایک خبر ہوگی، اور اس علاقہ کے ذمہ داروں کا اعلان اس حلقہ کے مسلمانوں کے لئے اعلان سلطان کا حکم رکھتا ہے۔

د۔ ریڈیو سے رویت ہلال کا اعلان اگر کسی قاضی یا رویت ہلال کمیٹی کی جانب منسوب ہو تو قابل اعتماد ہے۔

جواب (۵)

الف، ب۔ جن علاقوں میں بالعموم مطلع ابراؤد رہتا ہے، وہاں ماہرین فلکیات کے قول پر اعتماد کیا جائے گا۔

ج۔ کسی ملک کے چند شہروں یا صوبوں کی ہلال کمیٹی کے ذمہ داروں کی طرف سے رویت کا ثبوت ہو جائے اور ریڈیو اسٹیشن سے اس کا اعلان ہو تو دوسرے علاقوں کے لئے بھی قابل عمل ہوگا۔





## مناقشہ

## رویت ہلال

قاضی صاحب

بِسْمِ اللّٰهِ الرَّحْمٰنِ الرَّحِیْمِ

جناب صدر! حضرات شرکاء سمینار!

جیسا کہ آپ سب کو معلوم ہے کہ اس وقت کا جو اجلاس ہے وہ مسئلہ رویت ہلال پر غور کرنے کے لئے منعقد ہو رہا ہے، رویت ہلال کا مسئلہ ہمارے لئے اس لئے غیر معمولی طور پر اہمیت کا حامل ہے کہ روزہ جیسی عبادت اور عید الاضحیٰ اور حج اور عید الفطر ان سب کے احکام جو شرعی احکام ہیں ان عبادت کے، وہ رویت ہلال پر ان کی بنیاد ہے، پتہ نہیں مجھے یہ بات کہنی چاہئے یا نہیں کہ شریعت نے جب یہ بات کہی کہ ہم سب کے لئے ہیں اور اللہ تعالیٰ نے اپنے نبی کو ان پر ہمارے ماں باپ قربان جب یہاں پر اس کائنات میں مبعوث فرمایا تو کہا گیا کہ ”بعثت بالحنفیۃ السخاء“ میں ایک ایسا دین لے کر آیا ہوں جو دینی حنیفی ہے اور جس میں سماج ہے جس میں سہولت ہے اور ایک بڑا سے بڑا عالم ایک بڑا سے بڑا فلسفی ایک بڑا سے بڑا سائنس دان اور ایک عامی سے عامی انسان سبھی اس دین کے مخاطب ہیں اور اگر آپ پورے نظام شریعت پر نظر ڈالیں گے تو یہ بات آپ کو صاف محسوس ہوگی کہ ہر ایک کے لئے اس دین کا نظام اور اس پر عمل کرنا سہل ہے ہر ایک کے لئے اس دین پر چلنا آسان کر دیا گیا ہے بلکہ آنحضرت ﷺ نے جو زندگی گذاری آپ کے تمام ہی زندگی کے حصوں میں وہ معاشرتی حصہ ہو، انفرادی زندگی ہو یا اجتماعی معاملات ہوں حضور کا اسلوب ایسا ہے کہ ان کی اتباع ہر شخص کے لئے آسان ہے اور ایمان کی بات تو آپ نے حضرت نجم الدین کبریٰ اور خود امام غزالی اور امام رازی کے ہاں پڑھی ہوگی، او ہمارے بزرگوں نے آخر میں یہی کہا کہ ہم دیہات کی اس معصوم اور علم و فلسفہ سے بہت دور اس بھولی بھالی بوڑھی عورت کے ایمان پر ہم مردے ہیں جو انتہائی درجہ کامل یقین کا ہوتا ہے میں اس مناظرہ کو جو ان بزرگوں کے ساتھ شیطان کا بوقت موت ہوا ہے اس کی تفصیل میں جانا نہیں چاہتا آپ سب اس سے خوب واقف ہوں گے تو دین کی یہ ساحت، دین کا یہ یسر اور دین کی یہ سہولت، اس معنی میں غیر معمولی اہم ہے کہ ہر کس و ناکس کے لئے اس پر عمل کرنا آسان ہوتا ہے۔

جیسا کہ مولانا نے یہ کہا ابھی قرآن کی آیت پڑھی ”الشمس والقمر بحسبان“، واقعی یہ ایک طبعیاتی حقیقت ہے، کہ نظام قدرت جس طرح مرتب فرمایا گیا ہے اس میں ایک بال کے برابر بھی کوئی فرق نہیں ہوتا، لیکن جو اصل قرآن کی تعبیر کی خوبی ہے کہ عالم تکوین کا یہ بیلنس اور عالم تکوین کا یہ توازن اور عالم تکوین کا یہ بالکل نپا تلا حساب کے ساتھ جو پورا اسٹم خالق نے قائم کیا ہے وہ اس کو استدلال کے طور پر پیش کرتا ہے کہ تم اپنی زندگی میں بھی ایسی بیلنس اور اسی توازن کو برتو جو کائنات کے خالق نے کائنات کے نظام میں رکھا ہے، اور ہر فساد کی جڑ اسی توازن کا فقدان ہے، صبح المیزان، اگر کائنات کے خالق نے ہر جگہ ایک توازن اور بیلنس قائم رکھا ہے تو آپ سے بھی یہی کہا گیا کہ آپ توازن اور اعتدال میں کوئی بے اعتدالی ہرگز پیدا مت ہونے دیجئے اور ہمیں بطور علم ایک عام انسان کو یہ بتا دیا گیا، ”یسئلونک عن الأہلۃ قل ہی موافقیت للناس“، اس طرح اس چاند کا گھٹنا بڑھنا ہمارے لئے وقت اور تاریخوں کی شناخت کا ایک ایسا ذریعہ ہے جس کو ہر و ناکس آسانی کے ساتھ سمجھ لیتا ہے جو آج پر اہم مسلمانوں میں پیدا ہو رہا ہے عید کے معاملہ میں، رمضان کے معاملہ میں اس کے پیچھے میں پورے اطمینان سے کہتا ہوں کہ نہ شریعت کا نقص ہے نہ حاملین شریعت کا نقص ہے بلکہ سموات کا فقدان ہے اور شارع علیہ السلام کے حکیمانہ ارشاد پر قربان جائیے کہ انہوں نے ہر بات کو کس طرح دور فرمایا کہ صاحب شب قدر گذر گئی

مولویوں نے ہماری شب قدر خراب کر دی، جب لوگوں نے یہ کہا تو اس وقت شارع حکیم کا وہ خطاب سامنے آیا "الصوم یوم تصومون والفطر یوم تفترون والاخصی یوم تضحون" ممکن ہے کہ واقعہ کے اعتبار سے چاند مطلع پر آ گیا ہو لیکن ثبوت رویت کے لئے جو معیار شریعت ہے وہ پورا نہیں ہونے کی وجہ سے علماء نے اس کا ثبوت تسلیم نہیں کیا ہو یا ممکن ہے کہ جن شہادات پر اعتماد انہوں نے کیا ہے جو معیار شریعت پر اترتی تھیں ہو سکتا ہے کہ اس میں کچھ غلطی بھی ہوئی ہو لیکن اللہ کے رسول صلی اللہ علیہ وسلم ارشاد فرماتے ہیں کہ میاں ان جھگڑوں میں تم مت پڑنا جس دن تم نے افطار کیا وہی دن یوم افطار ہے تمہارے اجتماعی فیصلوں سے جس دن روزہ کا قرار پایا وہی دن روزہ کا آغاز ہے اور جس دن قربانی اور جس دن حج طے پایا وہی دن یوم حج ہے اور وہی دن یوم اضحیٰ ہے اس طرح اللہ کی وسیع رحمت کو تنگ کرنے کی ضرورت نہیں ہے کہ اگر وہ پچھلی رات گزر گئی تو اب کبھی شب قدر آنے کا سوال ہی نہیں ہے، شب قدر کے جو فضائل ہیں یا اس سے جو کچھ حاصل ہوتا ہے اللہ تعالیٰ اپنے بندوں سے کہتا ہے کہ تم پریشانی میں مت پڑنا جس دن طے ہو جائے کہ اس دن شب قدر ہے اسی دن تم کو شب قدر کے تمام فضائل سے استفادہ ہوگا انشاء اللہ اور اسی دن فطر اور اسی دن صوم اور اسی دن اضحیٰ اور اسی دن یعنی سارے جھگڑوں کی جڑ کاٹ دی شارع حکیم نے، اللہ ان پر اپنی رحمتیں نازل فرمائے اور اللہ تعالیٰ ان پر اور ان کے دین پر ہم سب کو قربان ہونے کی توفیق عطا فرمائے صلی اللہ علی سیدنا محمد۔

تو اسی لئے میرا اپنا خیال یہ ہے کہ جو جھگڑے ہمارے یہاں کھڑے ہوتے ہیں وہ بات نہیں ماننے کا نتیجہ ہیں، شریعت کا کوئی نقص نہیں ہے اور میں طارق صاحب کی موجودگی میں یہ کہنا چاہتا ہوں کہ فقہاء نے ایک عجیب صراحت کی ہے کہ اگر ماہرین فلکیات یہ سمجھتے ہیں کہ آج روزہ کا دن نہیں ہے، یا ماہرین فلکیات سمجھتے ہیں کہ آج روزہ کا دن ہے لیکن اگر قاضی کا فیصلہ ہوتا ہے کہ آج روزہ کا دن ہے تو آپ کو روزہ رکھنا پڑے گا اس ماہر فلکیات کو بھی، اور اگر معلوم ہوتا ہے کہ آج روزہ کا دن نہیں ہے تو اس ماہر فلکیات کو بھی نہیں رکھنا پڑے گا جو جانتا ہے کہ آج روزہ کا دن ہے، یہاں تک کہ اگر شخص نے اپنی کھلی آنکھوں سے چاند دیکھا لیکن کسی وجہ سے قاضی نے اس کی شہادت کو معتبر نہیں مانا تو ایک عجیب حکم دیا ہے شریعت نے کہ اگر اس نے اپنی کھلی آنکھوں سے دیکھا اور قاضی کا فیصلہ ہے کہ آج رویت نہیں ہوئی تو یہاں پر اس کو روزہ رکھنا پڑے گا اور عید کے دن اس کی شہادت نہیں بھی مانی تو اس کو افطار کرنے پڑے گا یعنی رویت بصری کے مقابلہ میں بھی جو فیصلہ قضاء ہے وہ نافذ ہے یہ ساری چیزیں ایسی فقہاء نے لکھ دی ہیں کہ مسئلہ کی نوعیت میں کہیں پر کوئی الجھن اور ابہام مجھے نہیں محسوس ہوتا ہے پچھلے تقریباً ۶۲ء سے میں سمجھتا ہوں کہ ۳۲ سے ۳۳ برس ہو گئے ہوں گے، ۳۲، ۳۳ برس کے طویل عرصے میں رمضان اور عید کے فیصلے میں کہتا رہتا ہوں لیکن مجھے کبھی الجھن اس میں الحمد للہ نہیں ہوئی، مسئلہ جو کچھ آتا ہے نہ ماننے کا آتا ہے، جب نہ ماننے کا مزاج جیسے جیسے بڑھتا جاتا ہے یا منمائی کرنے کا رجحان جیسے جیسے بڑھتا جاتا ہے وہیں وہیں پر مشکلات پیدا ہوتی جاتی ہیں، بہر حال میں یہ ضرور چاہتا ہوں کہ کچھ موٹے موٹے اصول ہمیں مرتب کر کے اس کی زیادہ سے زیادہ اشاعت کر دینی چاہئے اس سلسلہ میں میں مناسب سمجھتا ہوں کہ ان اجتماعات کا ذکر کروں جو اس موضوع پر مختلف مواقع پر ہو چکے ہیں، جیسے جمعیۃ علماء ہند کا اجلاس مراد آباد، سب سے پہلی چیز جو ہمارے علم میں ہے وہ ہے اس میں مطلع کے بارے میں ایک بڑا اہم فیصلہ ہمارے اس زمانے کے بزرگ علماء نے لیا تھا جو اصحاب تحقیق اور اصحاب علم تھے۔ جس میں غیر منقسم ہندوستان کے مطلع کو ایک تسلیم کیا گیا تھا، تجربات سے کچھ دشواریاں ہو سکتی ہیں، اور جس سے مجھے واسطہ پڑا ہے اس لئے کیرالہ کے فیصلہ کے بارے میں میرا تجربہ یہ ہے کہ عام طور پر کیرالا کا جو فیصلہ ہوا کرتا ہے اور وہ بھی کیرالا میں ایک طبقہ کا ان کا اپنا فیصلہ صحیح ہوگا لیکن اگر کیرالا کی حد تک شہادت ہوتی ہے تو وہ پورے ملک سے میل نہیں کھاپاتی، اکثر ان کی جو قریبی دوسرے ممالک ہیں ان سے ان کی رویت جڑ جاتی ہے مگر ملک کا جو عام حصہ ہے ہندوستان کا اس سے اس کی شہادت نہیں جڑ پاتی۔

ابھی ہمارے کیرالا کے دوست نے جو تحریر بھیجی ہے اس میں مجھے یہ علم میں نہیں تھا انہوں نے کہا کہ صاحب دس بیس میل اندر سمندر میں کشتیوں پر بیٹھ کر لوگ چلے جاتے ہیں اور سمندر میں چاند دیکھ کر آتے ہیں اور شہادت دیتے ہیں پانی کا بڑا اثر ہے چاند کے دیکھنے میں اور آئینہ کا، یہ ہمارے طارق صاحب اس کو ہم لوگوں کو سمجھائیں گے کہ اس کی کیا تاثیر ہوا کرتی ہے یہ چونکہ فلکیات کے ماہر ہیں اس لئے اسے بتائیں گے لیکن یہ فرق پڑتا ہے کبھی ہم نے محسوس کیا کہ کشمیر کے کسی آخری علاقے میں رویت ہوتی ہے لیکن وہ رویت یہاں وہاں سے لے کر پورے ملک میں نہیں ہو پاتی ہے وہاں ہمیں دشواری ضرور ہوتی ہے لیکن وہ رویت یہاں وہاں سے لے کر پورے ملک میں نہیں ہو پاتی ہے وہاں ہمیں دشواری ضرور ہوتی ہے یا

پاکستان مطلع بھی ہمارے بزرگوں نے ہندوستان کے مطلع کے مساوی مانا، لیکن ہم یہ دیکھتے ہیں کہ اگر تفصیل سے آپ سنیں گے پاکستان کے اعلان کو جب سے خاص طور سے علماء کا باضابطہ اہتمام کے ساتھ اعلان ہوتا ہے تو اگر وہ کوئٹہ یا زیارہ یا افغانستان یا ایران کے بورڈ پر جو حصہ پاکستان کا ہے وہاں اگر کسی گاؤں میں دیکھا جائے تو ظاہر ہے کہ وہ انتظامی وحدت کی بنیاد پر وہ پورے ملک پاکستان کے لئے اس کو تسلیم کر کے رویت کا اعلان کر دیں گے جیسے اگر بھروج میں دیکھا جائے اور مجھے بذریعہ اگر اس کا علم صحیح حاصل ہو جائے تو میں بہار میں اس کا اعلان کروں گا، میں اس کو بالکل صحیح سمجھتا ہوں، لیکن سوال یہ ہے کہ صاحب جو ایران کے بورڈ سے ملا ہوا گاؤں ہے یا افغانستان سے ملا ہوا گاؤں ہے اس گاؤں کی رویت کو اساس بنا کر ہم اعلان کر سکتے ہیں یا نہیں بہار میں اور نیپال میں اور یہاں اور وہاں اس میں تھوڑی دشواریاں ہوتی ہیں، دوسرا اجتماع جس میں شریک رہا ہوں حضرت مولانا اسعد مدنی صاحب کی تحریک پر حضرت حکیم الامت حضرت مولانا قاری طیب صاحب، حضرت شیخ الحدیث مولانا سید فخر الدین صاحب علیہ الرحمہ، حضرت مولانا سید میاں صاحب، حضرت مولانا منظر نعمانی صاحب دامت برکاتہم اور حضرت مولانا اسعد مدنی صاحب دامت برکاتہم یہ دو بزرگ ابھی موجود بھی ہیں اور ان آٹھ میں کئی کے بارے میں بتایا کہ وہ گذر چکے ہیں ان حضرات کی طرف سے ایک اجتماع منعقد ہوا تھا ان کی دعوت پر اور وہ مسجد عبد النبی میں ہوا اس میں ایک بڑی مضبوط تحریر مرتب کی گئی تھی سبھی شرکاء علماء کے اتفاق رائے سے جس میں پورے ہندوستان کے مطلع کو ایک تسلیم کرتے ہوئے یہ فیصلہ دیا گیا تھا کہ ایک مرکزی رویت ہلال کمیٹی ایسی تشکیل پانی چاہئے جس کی برانچیز ان تمام صوبائی جماعتوں یا ذمہ داروں کو تسلیم کرنا چاہئے جو اپنی اپنی جگہ پر رویت ہلال کا اعلان کرتے آرہے ہیں، اگر ممبئی میں امام جامع مسجد اعلان کرتے ہیں دہلی میں اگر امام جامع مسجد اعلان کرتے ہیں پٹنہ میں اگر امارت شرعیہ اعلان کرتی ہے کلکتہ میں اگر زکریا مسجد کے امام اعلان کرتے ہیں تو ان سب کو ایک حصہ مانا جائے اس مرکزی رویت ہلال کمیٹی کا اور ان میں سے اگر کوئی فیصلہ کرتا ہے تو وہ فیصلہ پوری آل انڈیا مرکزی رویت ہلال کمیٹی کا فیصلہ تسلیم کیا جائے، یہ راستہ اختلاف کو دور کرنے کے لئے نکالا گیا تھا، بہت مفصل وہ تحریر ہے دلائل کے ساتھ ہے، بہر حال بدقسمتی ہماری یہ رہی کہ صاحب جامع مسجد میں مارپیٹ ہو گئی کہ میرا نام ریڈیو پر آئے کہ میرا نام ریڈیو پر آئے اس کی تفصیل میں میں کہاں جاؤں بہت افسوس ہوتا ہے لیکن ایک بہترین نظام جو طے کیا گیا تھا اور مولانا قاضی سجاد حسین صاحب کو اس کا کنوینر بنایا گیا تھا وہ ایک بہترین صورت تھی امت کو متحد رکھ کر کے چلنے کی لیکن وہ ہمارے بزرگوں کی بڑی قیمتی کوشش اس طرح ضائع ہو گئی تو ہماری بدقسمتیوں کے جو بہت سے سلسلے ہیں ان میں سے ایک سلسلہ یہ بھی ہوا، لیکن اب پھر وہ انتشار روز بروز چونکہ عام رحمان منمائی ہونے لگا ہے اور ہوائے نفس کی اتباع جو ہونے لگا ہے تو پھر وہ جھگڑا کھڑا ہوتا ہے۔

بہر حال میں سمجھتا ہوں کہ یہ سمینار ایسی رہنمائی دے سکتا ہے جس میں ہم پورے ملک کے نظام اس کے لئے بہت محنت کرنی پڑے گی میں یہ نہیں کہتا کہ یہاں سے سب کچھ ہوجائے گا لیکن ایسے رہنما اصول آپ تیار کر دے سکتے ہیں شرع کی روشنی میں جن کی بنیاد پر ہم پورے ملک کے تمام مسلمانوں کو ہر مسلک کے، جمع کر کے ہم ان سے درخواست کر سکیں کہ آپ ان اصولوں کو سامنے رکھیں اس میں جو کچھ غور و فکر سے حذف و اضافہ کرنا ہو وہ کریں لیکن کوئی ایسا سسٹم ابھاریں کہ جس سے خواہ مخواہ اسلام کی بدنامی ہوتی ہے وہ بند ہو یا پھر لکل اہل بلد رویت ہم کہہ کر کے چھوڑ دیجئے، کوئی اعلان کسی کا، کوئی ریڈیو پر نہ ہونے پائے جس کو جہاں نظر آئے چاند دیکھیں نماز پڑھ لے یا روزہ رکھ لے اور نہ دیکھے نہ پڑھے، جیسا کہ ہم لوگوں کے بچپن میں ہوتا تھا کہ ہم اپنے گھر سے عید پڑھ کر جاتے تھے اپنی خالہ کے گھر میں پچیس میل کی دوری پر تو وہاں دوسرے دن کی بھی عید کی نماز مل جاتی تھی بڑا مزہ آتا تھا کہ کل بھی عید منائی اور آج بھی عید منائی تو یہ رہنے دیجئے تاکہ امت جھگڑوں سے بچ جائے اور خونریزی کی نوبت نہ آئے اور جنگ عزت اور جنگ حرمت، مجھے اس وقت ایک بڑی اچھی یاد آتی ہے قطب بے نور کی مشہور بزرگ گزرے ہیں..... کے انہوں نے ایک بات یہ رکھی کہ عجیب بات ہے کہ مستحبات و نوافل پر جنگ کی جاتی ہے اور محرمات کا ارتکاب کیا جاتا ہے، یہ ہمارا عام مزاج ہے کہ ہم بعض چھوٹی چھوٹی باتیں جن کی حیثیت مستحب کی ہو سکتی ہے آداب کی ہو سکتی ہے لیکن ارتکاب حرام میں عار نہیں آتی اور سنت و مستحب اور آداب کے نام پر ہم اڑتے ہیں یہ بڑی خطرناک بات ہے جنگ حرمت مسلم، قتال مسلم، جدال مسلم، سبب المؤمن فسق ہے آپ جانتے ہیں، سبب المؤمن فسق و قتال کفر، میں سمجھتا ہوں کہ علماء کی اتنی بڑی جماعت جو ملک کے مختلف حصوں سے یہاں جمع ہو گئی ہے اللہ کا اس پر ہم جتنا بھی شکر ادا کریں کم ہے، ہر مسلک کے علماء موجود ہیں ہر

علاقے کے علماء موجود ہیں ہم میں ہر شخص کا ذاتی فریضہ ہونا چاہئے کہ اس مسئلہ میں ممکن حد تک ہم امت کو اضطراب و انتشار سے بچانے کے لئے اقدام کریں چاہے اس کے لئے ہم کو کتنا ہی جھکنا کیوں نہ پڑے کہ "من تو اضع لله رفعه الله ان شاء الله".

مولانا یعقوب اسماعیل ششی صاحب

الحمد لله وكفى وسلام على عباده الذين اصطفى.

صدر محترم! رفقاء کرام علماء عظام!

چاند کے بارے میں ہمارے مولانا حبیب صاحب اور حکیم صاحب کے مقالات ماشاء اللہ مکمل مدلل تھے اب کوئی ایسی بات رہتی نہیں ہے جس کو کہا جائے چاند کا مسئلہ آپ جس ملک میں ہیں اس میں اتنا پیچیدہ نہیں ہے جتنا کہ ان ممالک میں ہے کہ جن ممالک میں ہمیشہ افق غبار آلود رہتا ہے، یورپ کے وہ ممالک کہ جس میں ہمیشہ افق دھندلا رہتا ہے اور وہاں پر چاند کی رویت شاذ و نادر ہوتی ہے پچیس سال کے تجربوں میں بہت ہی کم مہینوں میں سال کے وہاں چاند دکھائی دیتا ہے سورج کا بھی مسئلہ ہے چاند کا کہاں تو ان ملکوں کے لئے بہت بڑا مسئلہ ہے یہ ان ملکوں میں چونکہ وہاں مقامی رویت کا مسئلہ نہیں ہوتا اس لئے باہر کی خبروں کے اوپر انحصار ہوتا ہے، اگر باہر کے خبروں پر انحصار نہ کریں اور تیس دن تو تیس دن کس سے گنیں، کوئی تاریخ سے تیس دن گنیں یہ ایک مسئلہ ہوتا ہے بہر حال یہ ہمارے یہاں کے ایسے پیچیدہ مسائل ہیں، اقتدار مسلمانوں کا نہیں ہے اس لئے وہاں جتنے اختلافات ہیں آپ کے یہاں اس کا عشرہ عشر بھی نہیں، جہاں پر الحمد للہ فضا افق صاف ہوتا ہے وہاں کے جو کلیڈر بنتے ہیں اس کلیڈر میں کوئی ایسی بات نہیں ہوتی وہ تقریباً امکانی رویت پر بنتے ہیں اور اس سے آگے پیچھے چاند کی رویت کا مسئلہ کوئی زیادہ مشکل ہوتا نہیں، اب جن ممالک میں یہ مسائل ہیں وہاں پر چونکہ اقتدار مسلمانوں کا ہے نہیں اس لئے یہ مسئلہ اور پیچیدہ ہو جاتا ہے اور جیسے ہمارے ایک فاضل نے بتایا کہ وہاں دو دو تین تین چار چار دن رمضان شروع کرتے رہتے ہیں عید ہوتی رہتی ہے ۱۹۹۲ء میں یہ شکل صورت ہوئی پورے کرۂ ارض پر کہ چار دن تک رمضان شروع ہوا، ۱۹۹۲ء کی چار مارچ سے لے کر کے ۷ مارچ مسلسل چلتا، پہلی ایک جگہ تین کی رویت کے بعد چار کا اعلان ہوا دوسری جگہ چار کی رویت کے بعد پانچ کا ہوا تیسری جگہ پانچ کی رویت کے بعد چھ کا ہوا اور آپ کے ہندوستان میں اور دوسری جگہوں میں اس کے بعد سات کا اعلان ہوا، چار دن تک، اب یہ غیر فطری فرق ہے یہ مشکل سے برسوں میں جا کر کے دو دن کا فاصلہ در نہ ایک دن کا فرق ہوتا ہے، یہ غیر فطری فرق اس وجہ سے ہوا کہ محقق رویت نہیں ہوئی یا محقق رویت کے اوپر فیصلہ نہیں ہوا اگر محقق رویت کے اوپر فیصلہ ہو جاتا تو بہت بڑے کرۂ ارض کے اوپر زمین کے بہت بڑے حصے کے اوپر ایک دن یکسانیت کے ساتھ رمضان و عید شروع ہو سکتے ہیں اور رمضان و عید منائی جاسکتے ہیں، لیکن مسئلہ یہ ایسا ہے کہ اب اس کو نہ کہے بنے نہ ہے بنے جو جہاں ہیں وہ وہاں بھگتے اس لئے ہم سمجھتے ہیں بھائی کہ یہ یہاں آپ کے یہاں اتنا پیچیدہ مسئلہ نہیں ہے اور جن کے لئے پیچیدہ مسئلہ اس کے حل کے لئے ان کے پاس کوئی قوت و اختیار نہیں ہے اس لئے اللہ تعالیٰ جو ہے مسلمانوں کو صحیح نصیب فرمائے اس میں ایک بات ضرور میں آپ حضرات کی خدمت میں عرض کروں گا طالب علمانہ طور پر کہ ہمیں علم ہیئت کے سلسلہ میں تھوڑی بہت شد بد رکھنی بہت ضروری ہے آج کا ہمارا طالب، یا ہمارے علماء رویت کے مسائل یا چاند کے مسائل میں زیادہ تر مباحث اختلاف مطالعہ پر ہماری ہوتی ہیں کہ معتبر ہے کہ غیر معتبر ہے لیکن ارض البلد کے اختلاف سے اس پر کتنا فرق پڑتا ہے یا اس کا علم ہیئت کے ساتھ کتنا جوڑ ہے اس سے ہم واقف نہیں ہوتے۔ حکیم صاحب نے ہمارے..... قمر کو اور اجتماع شمس و قمر بیان کیا میرے پاس مفتی حضرات کے خطوط ہیں جنہوں نے یہ جملہ لکھا ہے کہ اجتماع شمس و قمر کیا بلا ہے اب بتائیے کہ ایک مفتی اپنے منصب افتاء پر بیٹھ کر کے اس قسم کا جملہ اگر کوئی لکھے اور اگر کوئی ایسا آدمی پڑھے تو اس سے افتاء کا کیا یہ ہونا، تو اس لئے اس کا بہت بڑا جوڑ ہے بے شک ثبوت شہر میں اور اسلامی مہینے کے ثبوت میں رویت ہی کا اعتبار ہے علم حساب، علم فلک یہ اس بات کو بتائیں گے کہ بھائی سورج سے چاند کی دوری یہ چاند کی رویت کا سبب ہے، مہینے کے ثبوت کا سبب نہیں ہے کہ بھائی یہ دور ہوگی اگر چاند نظر آ گیا تو مہینہ ثابت ہو جائے گا نہیں نظر آئے تو تیس دن پورے کریں گے لیکن نفی کی صورت میں جب قطعی حساب یا ماہرین ہیئت قطعی طور پر یہ بتائے کہ بھائی اس وقت ہمیں ہندوستان کے افق پر چاند جو ہے نیچے چلا گیا ہے افق سے اور شہادتیں مل رہی ہیں اس کو ان شہادتوں کو مشکوک قرار دے کر کے اور اس کو..... قرار دے کر کے اس کو رد کر دیا جانا چاہئے،

اس لئے کہ جو چیز ابھی شہود کے لئے وجود شرط ہے، شہود کے لئے وجود شرط ہے وجود ہی نہیں ہے افق تک، شہود کس بات کا تو یقیناً..... کوئی شبہ ہوا ہے۔ میرا جہاں تک خیال ہے کہ آج تک جتنی مؤتمرات اور سمینار اس موضوع پر ہوئے ہم نے اپنے مقالے میں اس کی لسٹ دی ہے ان ساری مؤتمرات نے قدرے مشترک علماء اور علماء ہیئت اور فلک نے اس بات پر اتفاق کیا ہے کہ اگر علم ہیئت عدم امکان روایت کو بتائے یا قطعاً عدم روایت کو بتائے اور کوئی ایسی شہادت موصول ہوتی ہے جو یہ کہتے ہیں کہ نہیں ہم نے دیکھی، اس شہادت کو رد کر دیا جانا چاہئے، اگر یہ چیزیں نہیں ہوں گی تو پھر شہادت کے سلسلہ میں فیصلہ کرنے والا بصیرت پر نہیں ہوگا، اس کے فیصلہ میں غلطی ہوگی، اس لئے امام مالکؒ نے اور دوسرے نے اس بات کو لکھا ہے میں نے اپنی کتاب میں لکھا ہے حوالہ اس وقت ذہن میں نہیں ہے کتاب میں لکھا ہوا ہے کہ قاضی اور فیصلے کرنے والے کو خود یا تو علم ہیئت کے علم جو بنیادی ہیں وہ ہونا چاہئے یا ایسے آدمی کو اپنے ساتھ رکھنا چاہئے کہ جو اس علم کو رکھتا ہوتا کہ فیصلے میں غلطی نہ ہو، بہر حال اللہ تعالیٰ اس مسئلہ میں یکسانیت اور وحدانیت کو پیدا کرنے کی، قاضی صاحب نے جیسا کہ شروع میں فرمایا کہ ماننے کا مسئلہ ہے سموات کا، سموات کا انسان کی طبیعت اتنی جلد باز ہے کہ مسلمان عید کے کرنے میں کہ بھائی کب کرے عید، جلد باز ہیں، اللہ تعالیٰ ہم سب کو صحیح توفیق نصیب فرمائے۔

وآخر دعوانا ان الحمد لله رب العالمین۔